

पूर्व निर्णयसागर मुद्रणालय, मुम्बई, द्वारा प्रकाशितस्य पुनमुद्रणम् ।

॥ श्रीः ॥

आदिकविश्रीवाल्मीकिमहामुनिप्रणीतं

रामायणम् ।

रामकृतया तिलकाख्यया व्याख्यया समेतम् ।



पणशीकरोपाद्वलक्ष्मणशर्मतनुजनुषा वासुदेवशर्मणा संस्कृतम् ।



1983

INDOLOGICAL BOOK HOUSE
DELHI INDIA VARANASI

॥ श्रीः ॥

आदिकविश्रीवाल्मीकिमहामुनिप्रणीतं

रामायणम् ।



THE RĀMĀYANA

OF

VĀLMĪKI.

PART I


THE RĀMĀYANA

OF

VĀLMĪKI.

WITH

The Commentary (Tilaka) of Rāma.



EDITED BY

WĀSUDEV LAXMAN S'ĀSTRĪ PAṆS'ĪKAR.

1983

INDOLOGICAL BOOK HOUSE
DELHI INDIA VARANASI

© इण्डोलॉजिकल बुक हाउस
बी. एच. यू. रोड लंका, वाराणसी-५

दिल्ली शाखा
७. मल्हागंज, दिल्ली ४

पूर्व निर्णयसागर मुद्रणालय,
मुम्बई, द्वारा प्रकाशितस्य
पुनमुद्रणम् ।



H. O. : VARANASI

Price : Rs. 95.00 **SET-TWO-VOL**

This book has been published with the financial
assistance from the Ministry of Education and
Culture, Govt. of India

श्री दिग्विजय सिंह, इण्डोलॉजिकल बुक हाउस, बी. १/४५, पीलखाना
सोनारपुरा, वाराणसी द्वारा प्रकाशितः

॥ श्रीः ॥

आदिकविश्रीवाल्मीकिमहामुनिप्रणीतं

रामायणम् ।

रामकृतया तिलकाख्यया व्याख्यया समेतम् ।



पणशीकरोपाह्वलक्ष्मणशर्मतनुजनुषा वासुदेवशर्मणा संस्कृतम् ।

चतुर्थं संस्करणम् ।

तच्च


मुम्बय्यां

पाण्डुरङ्ग जावजी

इत्येतैः स्वीये निर्णयसागराख्यमुद्रणयन्त्रालये मुद्रयित्वा प्रकाशितम् ।

शकाब्दाः १८५२. ख्रिस्ताब्दाः १९३०.

विषयानुक्रमः ।



बालकाण्डम् ।

सर्गः १—अथादिकवेर्वाल्मीकेनारदं प्रति 'को न्वस्मि-
ल्लोके गुणवान्वीर्यवान्' इत्यादि प्रश्नः । तस्योत्तररूपेण संक्षे-
पतो नारदकृतं रामचरितवर्णनम्, तच्छ्रवणफलकथनं च ।

सर्गः २—वाल्मीकिकृतनारदपूजनम् । ततो वाल्मीके-
स्त्वमसातीरगमनम् । नत्र क्रौञ्चमिथुनदर्शनम् । मिथुनमध्यात्कौ-
ञ्चस्य व्याधेन हननं दृष्टादिकवेः 'मा निषाद-' इति छन्दोमय्या
वाचः प्रवृत्तिः । ततः स्वशिष्येण भरद्वाजेन सहाश्रमं प्रत्या-
गमनम् । ततो ब्रह्मागमनम् । रामचरितवर्णने तदुपदेशश्च ।

सर्गः ३—वाल्मीकिना रामायणनिबद्धविषयाणां संक्षे-
पत उपाख्यानम् ।

सर्गः ४—रामस्य राज्यप्राप्त्युत्तरं पुत्रसुखादेव स्वचरि-
तश्रवणमित्येतावदुपोद्घातरूपेण वर्णनम् ।

सर्गः ५—मनुनिर्मितकोशलजनपदान्तर्वर्त्ययोध्याया वर्ण-
नम् ।

सर्गः ६—तामयोध्यां दशरथे शासति तत्कालीनाखिल-
जनवर्तनोपाख्यानम् ।

सर्गः ७—तस्य राज्ञोऽष्टमात्यानामन्येषां च नीतिवर्ण-
नम् ।

सर्गः ८—तस्यानपत्यत्वाद्वाजिमेषकरणे सुमन्त्रेण सह
संवादः । तत्र संमिलितामात्यानां समीपेऽश्वमेधप्रश्नः । तत्क-
रणे वसिष्ठादीनामनुमतिः । तुरगमोचनम् । सरध्वाश्वोत्तरे
तीरे यज्ञभूमिविधानम् । अथ गृहागतराजानं दाराणां पुत्रप्रा-
प्त्यर्थं वीक्षाविषयकः प्रश्नः ।

सर्गः ९—राजसूतयोः संवादः ।

सर्गः १०—सनत्कुमारप्रतिपादितऋष्यशृङ्गकथावर्णनम् ।
राज्ञा दशरथेन प्रोत्साहितस्त्वामेव कथां कथयति सूतः ।

सर्गः ११—तस्या एव सनत्कुमारोक्तकथाया वर्णनम् ।

सर्गः १२—पुत्रप्राप्त्यर्थं वाजिमेषकरणे राज्ञोऽनुमतिः ।

सर्गः १३—राजाज्ञयान्येषां राज्ञां माण्डलिकानां चाह्वान-
नम् । वाजिशालादिकरणे तदनुशासनम् ।

सर्गः १४—दशरथस्य वाजिमेषयज्ञस्य वर्णनम् । 'ऋष्य-
शृङ्गाच्चलारस्ते सुता भविष्यन्ति' इति वरप्राप्तिः ।

सर्गः १५—वाजिमेषात्तुष्टे रावणात्रस्तैर्देवैः कृता ब्रह्म-
सूतिस्तदुपाख्यानम् । देवानां निकटे रावणवधार्थं किं कर्तव्य-
मिति ब्रह्मोद्धारः । एतस्मिन्नेव समये विष्णोरामगमनम् ।
'विष्णो, लवदवतरणमन्तरा रावणवधो न स्यात्तदर्थं दशरथ-
पुत्रो भूत्वा तं जहि' इति सुराणां निवेदनम् ।

सर्गः १६—विष्णोः सुराणां च रावणविषयकः संवादः ।
रावणाय ब्रह्मणः सकाशाद्वरप्राप्तिनिवेदनम् । विष्णोश्चान्तर्धा-
नानन्तरं भुवि दशरथयज्ञभूमावग्नितः प्रादुर्भूतेन प्राजापत्येन
नरेण दशरथाय पायसदानम् । दशरथस्य स्वदारान्प्रति तत्पा-
यसस्य भाविपुत्रप्राप्त्यर्थं यथाक्रमविभागः ।

सर्गः १७—भगवतो ब्रह्मणो देवैः सह संवादः ।

सर्गः १८—'भाविनो रावणवधस्य साहाय्यार्थं हरिरूपे-
णावतरत' इति देवान्प्रति स्वयंभूक्तिः । दशरथस्यायोध्यागम-
नम् । यज्ञोत्तरं द्वादशे मासि दशरथस्य पुत्रलाभः । तेन च
देवानामन्येषां चानन्दातिशयकथनम् । दशरथपुत्राणां नामक-
रणं च । तेषां बन्ध्वैक्यम् । धनुरादिविद्यायां पूर्णत्वावबोधनम् ।
दशरथस्य चेतसि तेषां दारक्रियाविषयकचिन्तनम् । एतस्मि-
न्नेवावसरे विश्वामित्रागमनम् । दशरथकृता तत्सुतिश्च ।

सर्गः १९—विश्वामित्रदशरथयोः संवादः । विश्वामि-
त्रकृतं यज्ञविघ्नकरयोर्मारीचसुबाह्वोर्वर्णनम् । 'तन्निवारणाय रामं
देहि' इति याचनम् । तत्कृतरामप्रतापवर्णनम् ।

सर्गः २०—दशरथविश्वामित्रयोः संवादः । 'बालोऽयं
रामः, अतो नेतुं नार्हः' इति विश्वामित्रसमीपे दशरथविज्ञप्तिः,
दुष्टरावणादीनां बलकथनं च । दशरथस्य 'रामं मा नय' इति
सर्वथा निषेधमुखेन प्रवृत्तिः ।

सर्गः २१—तयोरेव संवादः ।

सर्गः २२—विश्वामित्रस्यात्युग्रभाषणम् । वसिष्ठोपदेशा-
द्रामदाने दशरथस्योद्युक्तलम् । स्वस्त्ययनपूर्वकरामलक्ष्मणयो-
र्निष्क्रमणम् ।

सर्गः २३—विश्वामित्रात्तयोर्बलातिबलाप्राप्तिः । विश्वा-
मित्रस्य रामलक्ष्मणाभ्यां संवादः ।

सर्गः २४—विश्वामित्रात्तयोः शिवाश्रमदर्शनम् । नाना-
विधकथालाभश्च । रामविश्वामित्रयोः संवादः । विश्वामित्रकृत-
सरयूवर्णनम्, ताटकावृत्तनिवेदनम्, तद्वधसूचनं च ।

सर्गः २५—तयोरेव संवादः । ताटकोत्पत्तिः, सुन्दाय
ताटकादानम्, तयोर्मारीचोत्पत्तिः, मारीचं प्रति अगस्त्यशा-
पश्च । ताटकावधार्थं रामाय विश्वामित्रप्रोत्साहनम् ।

सर्गः २६—विश्वामित्ररामयोः संवादः । विश्वामित्रव-
चसि रामविश्वासः, रामकृतज्याघोषः, ताटकामूर्च्छनम्, राम-
लक्ष्मणयोर्मिथः संभाषणम्, ताटकायाः क्षीलात्कर्णनासाप्रच्छे-
दने रामाभिप्रायः । मदीन्मत्तायास्ताटकायाः कुवर्तनम्, राम-
कृतं ताटकाया भुजच्छेदनम्, लक्ष्मणकृतकर्णनासाप्रच्छेदनं
च । विश्वामित्ररामचन्द्रयोः संवादः । रामसायकैस्ताटकायाः

प्राणोक्तमणम् । देवानां सुरपतेश्चात्यन्तसंतोषः । विश्वामित्र-
रामचन्द्रलक्ष्मणानां ताटकावने वासः ।

सर्गः २७—विश्वामित्ररामचन्द्रयोः संवादः । विश्वामि-
त्रकृतं रामायज्ञदानम् । तत्तद्व्याधिपतिदैवतस्य रामायानुप्र-
हप्रार्थना । रामविश्वामित्रयोः संवादः ।

सर्गः २८—विश्वामित्रं प्रत्यक्षसंहारविषयको रामस्य
प्रश्नः । विश्वामित्रस्य रामं प्रति संहारोपदेशः । रक्षणीययज्ञस्य
वध्यराक्षसानां विषये रामस्य विश्वामित्रं प्रति प्रार्थना ।

सर्गः २९—विष्णोः सिद्धाश्रमदर्शनम् । तत्संबन्धीयक-
थोपाख्यानम् ।

सर्गः ३०—काकुत्स्थयोर्विश्वामित्रं प्रति 'रक्षणीयौ कौ'
इति प्रश्नः । षड्भ्रातररक्षणविषये मुन्युक्तिः । दिक्षु यज्ञमन्त्रघो-
षोक्तान्तलम् । सपरिवारमारीचसुबाह्वोरामगमनम् । मानवाद्य-
लेखेण रामकृतं तन्निवारणम् । काकुत्स्थं प्रति विश्वामित्रोक्तिश्च ।

सर्गः ३१—रामलक्ष्मणयोः 'समुपागतकिकराणां किं
शासनं विधेयम्' इति विश्वामित्रं प्रति प्रश्नः । विश्वामित्रं
पुरस्कृत्य मैथिलाधिपराज्ये गन्तुमद्भुतधनूरलदर्शनार्थमत्याग्रह-
पूर्वकं महर्षीणां रामाय निवेदनम् । संघिसङ्घविश्वामित्रस्योत्तर-
दिशि प्रस्थानम् । तेषां शोणाकूले निवासः । तत्र स्थितस्य
रामस्य तद्देशमूलकथाश्रवणेच्छा ।

सर्गः ३२—विश्वामित्रवंश्यकथनम् । पुरा किल कुशो
नाम ब्रह्मयोनिर्महात्मासीत् । तस्य चत्वारः सुताः कुशाम्य-कु-
शनाभ-असुर्तरजस-वसु-संज्ञकाः । तेषां च चतस्रः स्त्रियः ।
तन्मध्ये कुशनाभाद्भुताच्यां कन्याशतोत्पत्तिवर्णनम् । एकदो-
द्याने संमिलितानां तासां कन्यानां वायुना सह 'अहं वः
कामये' इत्यादिः संवादः । स्वयंवरकरणे तासामनौत्सुक्यम् ।
ततो वायोः प्रभावात्तासां कुञ्जलम् । तादृगवस्थितानां तासां
स्वस्रानि पितृ(कुशनाभ)निकटे आगमनम् ।

सर्गः ३३—कन्याभिर्वायवाचरणकथनम् । ततः कुशनाभ-
स्य मन्त्रिभिः सह कन्याप्रदानविषयको मन्त्रः । तत्काले चूली-
नाम्नो महर्षेरागमनम् । गन्धर्व्या ऊर्मिलातनयायाः सोमदाया-
स्तपस्युपासनम् । तत्सेवासंतुष्टस्य चूलेर्वरदान उद्युक्तत्वम् ।
सोमदायाः पुत्रप्राप्तिः, तस्य पुत्रस्य ब्रह्मदत्त इति नामकरणं
च । ब्रह्मदत्तस्य काम्पिल्यां निवासः । तस्मै कुशनाभेन कन्या-
शतदानम् । तद्दर्शनात्सोमदाया आनन्दवृत्तिकथनम् ।

सर्गः ३४—कुशनाभस्य पौत्रेष्टिवर्णनम् । तन्मध्ये ब्रह्म-
पुत्रस्य कुशस्य कुशनाभं प्रति 'गाधिनामानं पुत्रमाप्स्यसि'
इत्याशीः, स्वस्य ब्रह्मलोके गमनं च । गाधेरुत्पत्तिः । 'अयमेव
हि मे पिता' इति विश्वामित्रस्य रामं प्रत्युक्तिः । विश्वामित्रभ-
गिन्याः सत्यवत्या वर्णनम् ।

सर्गः ३५—विश्वामित्ररामयोः संवादः । रामस्य गङ्गाया
मूलोत्पत्तिश्रवणेच्छा । ततो विश्वामित्रेण गङ्गाया उमायाश्वो-
त्पत्तिवर्णिता ।

सर्गः ३६—विश्वामित्रकृतं शिवपावैर्योः सुरतवर्णनम् ।
तत्सुरतस्य कालातीतत्वे देवानां याचनम् । तेन संकुद्धाया
उमाया देवानां शापो धरण्याश्च । ततो देवानां सेनापतिम-
भीप्सतां पितामहसमीपे याचनम् ।

सर्गः ३७—विस्तरेण कार्तिकेयोत्पत्त्यादिवर्णनम् ।

सर्गः ३८—विश्वामित्रस्य रामं प्रत्युक्तिः । पौर्वकालिका-
योध्यापतिसगरस्योपाख्यानम् ।

सर्गः ३९—रामस्य सगरकथाश्रवण उत्कटेच्छावर्णनम् ।
सगरस्य तनयोत्पत्तिः । विश्वामित्रस्तद्यज्ञवर्णनं च विस्तरेण
करोति ।

सर्गः ४०—यज्ञियाश्वस्य राक्षसीं तनुमास्थाय वासवे-
नापहरणम् । अश्वविचयव्यग्रैः पथ्या पुत्रसहस्रेणोर्व्याः खन-
नम् । तेषां दिशाजदर्शनम्, अन्ते च कपिलदर्शनम् ।
तन्निक्टे चरतो हयस्य लाभः । ततः कपिलहुंकारेण सगरस्य
षष्ठिपुत्रसहस्राणां भस्मावशेषलकथनम् ।

सर्गः ४१—ततः सगराज्ञया तन्निहुरंशुमतोऽसमञ्जस्युतस्य
स्वपितृणां (पितृव्याणां) मार्गणार्थं पितृभिः खातेनान्तर्भौममा-
र्गेण प्रक्रमणम् । प्रस्थितस्यांशुमतो भस्मराशिलमापन्नानां
पितृणां निकटे चरन्तमश्वं दृष्ट्वा तत्रैव विरामः । स च शोकाकु-
लहृदयो यावत्पश्यति तावद्देनतेयेनोपाख्यातम् 'अस्मिञ्जला-
शये कपिलद्रवणामेषां सलिलक्रियां मा कृथाः, किं तु हिम-
वतः सुतायां गङ्गायां कुरु । तेन च तेषां स्वर्गप्राप्तिः' इति ।
अथ 'इममश्वं गृहीत्वा गच्छ' इति तेनाज्ञप्तः सोऽंशुमान् राजा-
नमासाद्य पितृव्यवृत्तं न्यवेदयत् । सगरस्य यज्ञपरिसमाप्तिः ।
ततः सगरश्चिशद्वर्षसहस्राणि राज्यं कृत्वा दिवं गतः ।

सर्गः ४२—ततः पश्चादंशुमतो राजपदप्राप्तिः । तस्य
दिलीप इति पुत्रः । तस्मै राज्यं दत्त्वा हिमवच्छिखरे गत्वा
तपोनुष्ठानेन दिवं गतः । तस्मिन्गते दिलीपो यज्ञैर्वहुमिरिष्ट्वा
स्वात्मजाय भगीरथाय राज्यं दत्त्वा दिवं गतः । तस्मिन्गते
भगीरथस्त्वनपत्यत्वात्परमस्त्रिजस्तीव्रं तपस्तेपे । तेन प्रसन्नो
भगवान्ब्रह्मा 'वरं ब्रूहि' इत्यवोचत् । सोपि 'मत्तः सगरस्या-
त्मजाः सलिलमामुयुः' इति प्रार्थितवान् । ततो भगवताज्ञप्तम्
'एवं भवतु, भद्रं ते । परं हरमन्तराकाशाद्गङ्गायाः पतनमे-
कोऽपि धारयितुं न सद्दिश्यते, तस्माद्हर एव योजनीयः' इति ।

सर्गः ४३—शिवस्योपासना । वत्सरेण शिवस्य प्रसादः ।
'गङ्गां शिरसा धारयामि' इत्यवोचद्वाजानं प्रीतः शिवः ।
शिवशिरसि गङ्गायाः पतनम् । तस्याः 'शंकरं गृहीत्वा पातालं
विशामि' इत्यवलेपः । तां तिरोभावयितुं शिवस्य बुद्धिः । तत-
स्तस्या वकीभवनं हरजटाटव्याम् । अथ तस्या निर्गममपश्य-
न्पुनश्च भगीरथः शिवमुद्दिश्य परमं तप आस्थितः । ततस्तुष्टो
हरस्तां बिन्दुसरसि विससर्ज । ततः सप्तस्रोतसासुत्पत्तिः ।
ततो जहोर्ध्वजवाटस्थानं संज्ञावयामास गङ्गा । तेन च कुद्धो
जहृत्तामपिबत् । ततः प्रार्थितो जहृत्तां श्रोत्राभ्यां व्यसृजत् ।

अथ च भगीरथेन सह रसातलं गत्वा तत्पितामहाः पूताः कृताः । तेषां स्वर्गप्राप्तिः ।

सर्गः ४४—‘भुवि यावत्कालं सागरजलम्, तावद्वि त्वत्पितामहाः सन्तु । अथ च त्वत्कृतनात्रैवास्या व्यवहारे बोधनम्’ इति ब्रह्मणा दत्ताशीः । राज्ञा तत्रैव सलिलक्रिया कृता । इति गङ्गावर्णनम्, ‘य इदं गङ्गावर्णनं शृणोति श्रावयति च, स सर्वान्कामानवाप्नुयात्’ इति फलकथं च । रामचन्द्रविश्वामित्रयोः संवादः ।

सर्गः ४५—रामस्य ‘कस्येयं विशाला पुरी’ इति विश्वामित्रं प्रति प्रश्नः । विशालावैभवं कथयतः शकस्य सकाशाद्यच्छ्रुतं विश्वामित्रेण तस्य कथनम् । प्रश्नस्रोत्तररूपेण दितेरदितेश्च कथावर्णनम् । क्षीरोदमन्थनवर्णनम् । हालाहलविषोत्पादनम् । संपूर्णजगन्नाशवर्णनम् । देवप्रार्थनया विष्णोरवतरणम् । हरकृतं हालाहलविषप्राशनम् । पुरुषोत्तमकृतमन्थनेन देवदानवादीनामुत्पत्तिवर्णनम् । दैतेयादित्ययोर्युद्धम् । तत्र दैत्यापजयः ।

सर्गः ४६—दुःखिता दितिः ‘शक्रहन्ता पुत्रो भवतु’ इति मारीचं ययाचे । ‘वधेसहस्रान्ते शुचित्वे स्यादेतत्’ इत्याचार्यौ मारीचः । अथ च शय्याविपर्ययाद्भर्तुः शकेण पातितस्तद्वर्णनम् । इन्द्रदितिसंवादः ।

सर्गः ४७—इन्द्रनिकटे सप्तधाकृतपुत्रस्य स्थानयाचनम् । विशालोत्पत्तिप्रकारकथनम् । विशालां शासत इक्ष्वाकुवंशस्थसुमतेः पर्यन्तं वंशावलिकथनम् । सुमतिविश्वामित्रग्रन्थिवर्णनम् ।

सर्गः ४८—विश्वामित्रं सुमतेः ‘काविमौ कुमारौ’ इति प्रश्नः । दशरथपुत्रत्वाद्यथाकालं रामलक्ष्मणयोः सुमतिकृताल्पपरिचर्यावर्णनम् । सर्वेषां मिथिलां प्रति गमनम् । तस्या उपवन आश्रमं दृष्ट्वा रामस्य विश्वामित्रं ‘कस्यायमाश्रमः’ इति प्रश्नः । तत्र पूर्वस्थितगौतमस्य चरित्रवर्णनम् । अहल्याधर्षणायागतस्य मुनिवेषधर्तुरिन्द्रस्य वृत्तान्तः । मुनिमिषेण गच्छत इन्द्रस्य गौतमग्रन्थिः । इन्द्रस्याहल्यायाश्चोभयौगौतमशापः । अहल्यायाः ‘रामचरणसंस्पर्शान्मुक्तिः’ इति शापोद्धारकथनम् ।

सर्गः ४९—गौतमशापेन गलितवृषणस्येन्द्रस्य तत्प्राप्त्यर्थं सर्वदेवनिकटे सम्यगयाचनम् । देवेभ्य इन्द्राय मेषवृषणस्य प्राप्तिः । विश्वामित्रप्रोत्साहितस्य रामस्याश्रमे प्रवेशः । तेनाहल्यायाः शापोद्धारश्च ।

सर्गः ५०—सर्विसङ्घस्य विश्वामित्रस्य जनकस्य यज्ञवाटस्थाने गमनम् । जनककृतविश्वामित्राभ्यर्चनम् । ‘काविमौ’ इति जनकप्रश्नो विश्वामित्रं प्रति । जनकाय रामागमनहेतुसूचनम् ।

सर्गः ५१—विश्वामित्रं प्रति शतानन्दप्रश्नः । शतानन्दकृताल्पसुती रामस्य । शतानन्दकृतविश्वामित्रवंशकथनम् ।

सर्गः ५२—पूर्वदृष्टवसिष्ठाश्रमदर्शनकथावर्णनम् । तत्काले वसिष्ठविश्वामित्रयोः संवादः ।

सर्गः ५३—वसिष्ठान्तिके शबलायाः कामधेनोर्याचनं विश्वामित्रस्य । तद्गाने वसिष्ठस्यानौत्सुक्यम् ।

सर्गः ५४—‘वसिष्ठः सुखेन याच्यमानां कामधेनुं न ददाति’ इति मनस्यानीय बलात्तस्या अपहृतो विश्वामित्रेण । कामधेनोर्विश्वामित्रात्पलायनम् । स्वस्थान आगमनोत्तरं वसिष्ठान्तिके तत्कृतप्रार्थनावर्णनम् । अथ च ‘परवलार्दने बलं यजस्व’ इति वसिष्ठोक्तिमनुसृत्य हुंभावेनैव बलिनां शक्यवनादीनां सृष्टिः । तज्जनितविश्वामित्रयोधत्रासः । कामधेनोर्भिन्नेभ्यः शरीरावयवभ्योऽनेकम्लेच्छोत्पत्तिवर्णनम् ।

सर्गः ५५—विश्वामित्रस्याखिलसैन्यस्य तैः कृतो नाशः । हतपुत्रबलस्यावशिष्टं पुत्रं ‘पृथिवीं क्षत्रधर्मेण पालय’ इति नियुज्य स्वस्य हिमाचलेऽनुष्ठानार्थं गमनम् । ततः कालेन महादेवप्रसादादिच्छितलाभो विश्वामित्रस्येति वर्णनम् । तदर्पाविशाद्विश्वामित्रेण कृतं वसिष्ठाश्रमेऽस्त्रमोक्षणम् ।

सर्गः ५६—विश्वामित्रेण वसिष्ठस्योपर्येनेकविभ्रातृक्षेपणम् । वसिष्ठेनापि ब्रह्मदण्डेनैकेन कृतं तन्निवारणमिति तद्वर्णनम् । अथ च ब्रह्मतेजोबलस्य बलीयस्त्वप्रतिपादनम् ।

सर्गः ५७—क्रुद्धो विश्वामित्रः पुनश्च महिष्या सह दक्षिणां दिशं गत्वा तीव्रं तपस्तेपे । ततो ब्रह्मणः सकाशाद्विश्वामित्रस्य राजर्षिपदावाप्तिः । एतस्मिन्नेव काल इक्ष्वाकुकुलजस्य त्रिशङ्कोर्मनसि ‘यजनेनाहं स्वशरीरेण स्वर्गं गमिष्यामि’ इतीच्छया वसिष्ठान्तिक आगमनम् । ‘इदमशक्यम्’ इति वसिष्ठेनोक्ते तप्यमानानां वसिष्ठपुत्राणां निकटे त्रिशङ्कोर्गमनम् ।

सर्गः ५८—वसिष्ठवाक्याद्विश्वस्तस्य त्रिशङ्कोर्वसिष्ठशिष्यशापः ‘एवंविधस्त्वं चण्डालत्वं गमिष्यसि’ इति । तादृगवस्थितस्य तस्य वर्णनम् । एतस्मिन्नेव समये विश्वामित्रग्रन्थिपतनम् । विश्वामित्रान्तिके ‘येन कृत्वाहं सशरीरः स्वर्गं यायाम्, तादृशं पुरुषकारं कुरु’ इति त्रिशङ्कोर्विज्ञप्तिः ।

सर्गः ५९—गुरुशापप्राप्तरूपस्य निवारणम् । ‘सशरीरेण स्वर्गप्राप्तिरिति यदुक्त्विधानेन सर्वमपि संभाव्येत’ इति विश्वामित्रस्य त्रिशङ्कं प्रत्युक्तिः । तथाकरणे स्वशिष्यागमनुशासनम् । यज्ञकरणे चण्डालस्यानधिकारित्वाख्यानम् । संक्रुद्धस्य विश्वामित्रस्य सर्वेषां शापदानम् ।

सर्गः ६०—इक्ष्वाकुवंश्यस्य त्रिशङ्कोर्ज्ञवर्णनम् । तन्मध्ये मुख्यदेवतानामागमनम् । अथ च क्रोधात्स्त्रुवमुग्रम्य ‘त्रिशङ्को, एष त्वां स्वर्गं शरीरं नयामि’ इति विश्वामित्रस्य गर्वोक्तिभाषणम् । उक्तीरया त्रिशङ्कोः स्वर्गे गमनेऽपि गुरुशतत्वादिन्द्रकृतास्त्रीकाराच्च पुनः पृथिव्यां पतनम् । पततस्तस्य विश्वामित्रं प्रति ‘त्राहि’ इति वचनम् । ततः क्रोधयुक्तस्य विश्वामित्रस्यान्यथासृष्टिविधाने दृढनिश्चयः । अथ परमसंभ्रान्तैर्देवैः कृता विश्वामित्रप्रार्थना । ‘ध्रुवसदृशं त्रिशङ्कोः सुखमस्तु’ इति विश्वामित्रस्य याचनम् ।

सर्गः ६१—धम्बरीपथज्ञवर्णनम्, इन्द्रकृतं तदश्वहरणं

च । उपाध्यायानुमत्याश्वमार्गणेऽम्बरीषगमनम् । एतस्मिन्समये ऋक्षीकसंदर्शनम् । तन्निकटे 'पशोरभावे पुत्रं देहि' इति कृताया अम्बरीषप्रार्थनाया वर्णनम् । अथ मध्यमपुत्रं शुनःशेषं गृहीत्वा निष्कान्तोऽम्बरीषः ।

सर्गः ६२—शुनःशेषः पुष्करं तीर्थमासाद्य तत्रस्थं विश्वामित्रं प्रार्थितवान् । ततो विश्वामित्रस्य सम्यगुक्त्या शुनःशेषस्य दीर्घायुःप्राप्तिः । अम्बरीषयज्ञसिद्धे रक्षणं च ।

सर्गः ६३—तपस्यतो विश्वामित्रस्य मेनकानामाप्सरसः संदर्शनम् । दशवर्षपर्यन्तं तथा सह वासः । पुनश्च पश्चात्तापयुतस्य तस्य घोरतपोनुष्ठानम् । ब्रह्मणः सकाशाद्वरप्राप्तिः । इच्छितवराप्राप्त्या विश्वामित्रस्य पुनरनुष्ठाने प्रवृत्तिः ।

सर्गः ६४—'तपस्यन्तं विश्वामित्रं तपसश्चालय' इतीन्द्राज्ञया तन्निकटेऽप्सरोगमनम् । तस्याश्च विश्वामित्रात् 'त्वं शैलप्रतिमा वर्षसहस्रपर्यन्तं भव' इति शापः, 'वसिष्ठान्मुक्तिमवाप्स्यसि' इति शापोद्धारश्च ।

सर्गः ६५—पुनश्चात्युग्रतपसा विश्वामित्रस्य ब्रह्मर्षिपदावाप्तिश्च । एतावच्छतानन्दकृतं विश्वामित्रवर्णनम् । विश्वामित्रान्तिके जनकस्य यजनार्थं याचनम् ।

सर्गः ६६—जनकसमीपे रामागमनहेतु(धनुर्दर्शन)-कथनम् । शिवधनुषः पौर्वापर्यकथनं जनककृतम् । सीतायाः क्षेत्रात्प्राप्तिः । ऊर्मिलायाश्चोत्पत्तिवर्णनम् । 'यः कोऽपि धनुष आरोपणं कुर्यात्तस्मै सीतां दद्याम्' इति जनकपणः ।

सर्गः ६७—विश्वामित्रेण प्रोत्साहितो रामस्तल्लीलयैव बभञ्ज । तेन परमसंतुष्टस्य जनकस्य विश्वामित्रं प्रति 'सीतां ददामि रामाय, अयोध्यां दूतं प्रेषय' इति भाषणम् ।

सर्गः ६८—दशरथसमीपे जातवृत्तान्तस्य दूतमुखेन कथनम् ।

सर्गः ६९—जनकदशरथयोर्ग्रन्थिपतनाज्जातानन्दवृत्तकथनम् ।

सर्गः ७०—जनकाज्ञया भ्रातुः कुशध्वजस्याह्वानम् । दशरथागमाय मन्त्रिप्रेषणम् । ततः कालेन दशरथस्य सर्षिसङ्गस्यागमनम् । तत्र वसिष्ठकृतं दशरथवंशावलिप्रकथनम् । 'रामलक्ष्मणाभ्यां त्वत्पुत्रे दातुमर्हसि' इति वसिष्ठवाक्यम् ।

सर्गः ७१—जनककृतं स्वकुलवर्णनम् । सीता भार्या भवत्वेतदर्थं सुधन्वना कृतं धनुःप्रेषणम्, सीतायाश्च मार्गणम् । सुधन्वना सह जनकयुद्धम् । तत्र सुधन्वनोऽपजयः । इति पूर्व-(गत)कथावर्णनम् ।

सर्गः ७२—जनकविश्वामित्रसंवादः । आश्वलायनकारिकोक्तं जनककृतं गोदानम् ।

सर्गः ७३—रामचन्द्रादीनां चतुर्णां जनकराज्ये विवाहाः, विवाहमहोत्सववर्णनं च ।

सर्गः ७४—रामादीनां विवाहोत्तरं विश्वामित्रस्योत्तरपदैते गमनम् । जनककृतं दानवर्णनम् । गच्छतो दशरथस्य भाव्यनर्थ-

सूचकं पक्षिवचःश्रवणम् । ततोऽग्रे भीमसंकाशस्य भार्गवस्य दर्शनम् ।

सर्गः ७५—'हे राम, जामदग्न्यस्यैतद्वैष्णवं महद्बुध-ह्रींश्च, शरं चास्मिन्योजयस्व' इति रामं प्रति भार्गवस्य सद-पोक्तिः । तदन्तिके दशरथस्य वालाभयदानप्रार्थना । भार्गवकृतं शिवधनुषो विष्णुधनुषश्चैश्वर्यज्ञापनम् ।

सर्गः ७६—भार्गवदर्शनार्थं रामस्य शरसंधानम् । 'जम-दग्निपुत्रत्वेन ब्राह्मणत्वाद्धानर्हः' इति रामस्य भाषणप्रकारः । 'इमां शक्तिं पश्य' इति परशुरामाय रामस्य निवेदनम् । धनुर्ग्रहणम्, शरसंधानं च । रामस्य शरक्षेपणात्परशुरामस्य लोकहननम् । दशरथस्य महान्संतोषः ।

सर्गः ७७—रामचन्द्रसहितानां सर्वेषां सदाराणां स्वस्थान आगमनम् । दशरथागमे नागरिकाणामानन्दवर्णनम् । भरतशत्रुघ्नयोर्मोतुलस्य युधाजितो नगरे गमनम् ।

अयोध्याकाण्डम् ।

सर्गः १—श्रीरामचन्द्रस्य गुणानुवादकथनम् । 'मयि जीवति राममभिषिक्तं कदा द्रक्ष्यामि' इति दशरथमनोव्यापारप्रवृत्तिः ।

सर्गः २—राज्ञो दशरथस्य रामं यौवराज्यदानेच्छाविषयो मन्त्रिभिः सह संवादः ।

सर्गः ३—रामस्य यौवराज्याभिषेकार्थं सर्वानुमतिः । राज्याभिषेकार्थमावश्यकोपकरणानां संप्रह्वे दशरथानुज्ञा ।

सर्गः ४—दशरथस्य रामं प्रति प्रजापालनार्थमुपदेशः । दशरथस्य भाव्यनर्थसूचकनिमित्तदर्शनम् । देवतागारे रामस्य कौसल्यया सहाभिषेकविषयकः संवादः । रामं प्रति कौसल्यायाः 'चिरं जीव' इत्याद्याशीः ।

सर्गः ५—रामस्य सीतया सह यथोक्तोपवासकरणे वसिष्ठानुज्ञा ।

सर्गः ६—रामाभिषेकरूपमुपबोत्सवनिमित्तमयोध्यायां जनकृतं ध्वजारोपणम्, वीपोत्साहवर्णनं च ।

सर्गः ७—कैकेय्या मातृकुलदास्याः कस्याश्चिन्मन्थरानामन्यास्तन्निकट आगत्य तस्याः कोपवृद्धार्थं 'राजा' दशरथो रामं राज्येऽभिषेक्यति' इति वचनम् ।

सर्गः ८—'रामस्य ज्येष्ठत्वाद्युक्त एव राज्याभिषेकः' इति मनस्यानीय कैकेय्या 'रामस्याभिषेको मेऽस्तीव प्रियः, रामे वा भरते वाहं विशेषं नोपलक्ष्ये' इत्युक्त्वा मन्थरामनर्थदर्शनां 'किमिदमकारणे प्रलपसि' इति भर्त्सनम् । अथ च 'बालिशे, शोचि-तव्ये हृष्टासि । तद्भरतस्य राज्यमपरस्य विवासनमस्तु' इति बोधनं मन्थरायाः कैकेयीं प्रति । बहुविधालापैर्मन्थरासंचोदितायाः कैकेय्याः 'रामं वनं प्रस्थापयामि, भरतं च यौवराज्येनाभिषेक्ये' इति निश्चयः ।

सर्गः ९—उपायचिन्ताव्याघ्रायाः कैकेय्याः 'देवासुरयुद्धे द्वौ वरौ ते दशरथो ददौ' इति तया स्मारणम् । अथ च 'भरतस्याभिषेचनं रामस्य चतुर्दशवर्षाणि विवासनं भवत्विति भर्तारं दशरथं याचस्व' एवरीत्या तयैव बोधिता कैकेयी ।

सर्गः १०—मन्थरोक्तवृत्त्या कैकेय्या आचरणम् । अवस्थायामीदृश्यां सत्यां कैकेय्यां दशरथस्य प्रार्थनासक्तत्वम् ।

सर्गः ११—कैकेयी भर्तारं दशरथं प्राह—'देवासुरयुद्धे द्वौ वरौ दत्तौ, निक्षेपभूतयोस्तयोः कालोऽयमागतः । तस्मान्मे पुत्रो यौवराज्ये भरतोऽभिषिच्यताम्, अयमेकः, अपरश्च चतुर्दशवर्षाणि रामस्य विवासनमस्तु' इति ।

सर्गः १२—दशरथस्य कैकेय्या सह संवादः ।

सर्गः १३—'रामस्य विवासनमस्तु' इति कैकेय्या वचःश्रवणेन जाताया दशरथावस्थाया वर्णनम् ।

सर्गः १४—पूर्वसंकेतानुसारेण सामग्र्या युक्तस्य वसिष्ठस्य राजपुरोहितानां च दशरथद्वार्यागमनम् । सुमन्त्रकृतेः प्रभातवेलायां राज्ञः प्रतिबोधः । 'राममाश्वानय इति' तस्याज्ञा ।

सर्गः १५-१७—सुमन्त्रस्य रामवेशमगमनम् । तद्वर्णनम् । स्वविभवानुसारेण रथमारुह्य रामस्य पितुर्दशरथस्यान्तिक आगमनम् ।

सर्गः १८—विषण्णवदनं पितरं दशरथमासने दृष्ट्वापूर्वरूपचकितस्य रामस्य सांशयिकत्वम् ।

सर्गः १९—रामस्य कैकेय्या सह राज्ञोऽवस्थाविषयकः संवादः । तत्कृतं कारणाविष्करणम् । कैकेय्या वचनं श्रुत्वा व्यथितस्य रामस्य 'एवमस्तु । भरतं मातुलकुलानृपशासनादयैवानाय्य दण्डकारण्यमेपोऽहं गच्छामि' इत्युक्त्वा मातुः कौसल्यायाः समीपे गमनम् ।

सर्गः २०—'मातः, अद्यैव वन गच्छामि' इति रामवाक्यश्रवणोत्तरं कौसल्याया विह्वलावस्थाया वर्णनम् ।

सर्गः २१—मातुः समीपे 'सर्वास्तांश्च वधिष्यामि' इति रामाभिषेकार्थं लक्ष्मणस्य क्रोधाविष्टस्य वीर्योक्तिः । 'सर्वथा पितृशासनानुरोधेन वर्तनं युक्तम्' इति रामस्याभिप्रायप्रकटनम् । लक्ष्मणस्य रामकृतो बोधः । 'मां हिला वनं सा गच्छ' इति रामं प्रति कौसल्यावचनम् ।

सर्गः २२—रामो दैवप्रभावं वर्णयति ।

सर्गः २३—रामस्य लक्ष्मणेन साकं संवादः ।

सर्गः २४—रामस्य 'पतिसेवां कुरु' इति कौसल्यां प्रत्युपदेशः ।

सर्गः २५—कौसल्यया कृता या वनगमनोत्सुकस्य रामस्य स्वस्वयनक्रिया, 'यथासुखं गच्छ, देवताः स्वस्ति करिष्यन्ति' इत्याशीर्ष कौसल्यायाः ।

सर्गः २६—रामः सीतामवनं प्राप्य तत्र तामुपदिशति ।

सर्गः २७—वनगमन उद्युक्तायाः सीताया भाषणम् ।

सर्गः २८—'वनवासकृता बुद्धिस्त्यज्यताम्' इति सीतां प्रति रामस्योपदेशः ।

सर्गः २९—सान्त्वयन्तं काकुत्स्थमनादृत्य 'त्वया सह गुरुजनाज्ञया मया वने गन्तव्यम्' इति सीताभाषणम् ।

सर्गः ३०—सीतायाः शोकवृत्तिः, वनगमने रामानुकूल्यं च ।

सर्गः ३१—कौसल्यागृहादागत्य लक्ष्मणो रामं प्रति 'अहं लानुगमिष्यामि' इति ब्रवीति । तयोश्च संवादः ।

सर्गः ३२—लक्ष्मणमनम् । तयोर्दानप्रकारः ।

सर्गः ३३—वनगमनोद्यतं रामं दृष्ट्वा जनताब्देदः । पितृसन्नि गमनार्थं सुमन्त्रमुखेन प्रथमं संदेशप्रेषणं रामस्य ।

सर्गः ३४—वनप्रस्थितस्य रामस्य दशरथेन साकं संवादः ।

सर्गः ३५—सुमन्त्रकृतं तीक्ष्णवाक्यैः सान्त्वैश्च कैकेय्या राजसंसदि संक्षोभणम् । तस्या अक्षोभणम्, विक्रियाभावश्च ।

सर्गः ३६—दशरथस्य सुमन्त्रं प्रति समाज्ञापनम् 'राधवस्यानुयात्रार्थं क्षिप्रं चतुर्विधबला चमूः प्रेषणीया' इति । दशरथस्य कैकेय्या सह संवादः । क्रुद्धा कैकेयी सगरपुत्रस्यासमञ्जस्य कथां ख्याति । तत्र स्थितस्य महामात्रस्य सिद्धार्थस्य वृद्धस्य कैकेय्या उपदेशः ।

सर्गः ३७—गच्छतो रामस्य 'फलाद्यानयनहिते खनित्रपिटके चोमे समानयत' इति भाषिला कैकेय्यानीतानां चीराणां परिधानम् । अन्तःपुरनारीणां संवादाः, विलापाश्च । गुरोर्वसिष्ठस्य 'सीतायाश्चौरधारिण्या वनगमनमनुचितम्' इत्युक्तिः । चीरपरिधाननिषेधश्च ।

सर्गः ३८—वनसंप्रस्थितस्य रामस्य पितरं 'मयि वनस्थे मन्माता शोककर्षिता यथा न स्यात्तथा कुरु' इति प्रार्थना ।

सर्गः ३९—तादृगवस्थापन्नं गच्छन्तं रामं दृष्ट्वा दशरथवृत्तिः ।

सर्गः ४०—रामस्य ससीतस्य सलक्ष्मणस्य सर्वांश्चमूकस्य प्रस्थानम् । वन्दमानं सौमित्रिं सुमित्रायाः 'रामे कपटपटुर्मा भव । मातृपितृवत्तत्सेवानुचरो भव' इत्याद्युपदेशः । 'सुत, वाजिनां रस्मीन्संयच्छ वयं दुर्दर्शं राममुखं द्रक्ष्यामः' इति जनवाक्यम् । रथारूढं गच्छन्तं तं भ्रात्रा सह सभार्यं रामं दृष्ट्वा पृष्ठतो जनाक्रोशः ।

सर्गः ४१—रामे निष्कामति सति नागरिकजनशोकवर्णनम् ।

सर्गः ४२—रामे निवृत्ते दशरथस्य कैकेयी क्रोधोक्तिः । 'मां कौसल्यामन्दिरं नय' इत्यभ्यर्थना ।

सर्गः ४३—कौसल्याया दशरथान्तिके रामस्मरणरूपाक्रोशः ।

सर्गः ४४—दशरथकृतं शोकाकुलायाः कौसल्यायाः सान्त्वनम् ।

सर्गः ४५—रामं प्रयान्तं दृष्ट्वा केषां चिन्मानवानामनुगमनम् । रामेण या मयि प्रीतिः सा भरते विधीयताम्' इति वाक्यैः सर्वेषां समाधानम् । गच्छतो रामस्य ब्राह्मणानामाशिषः ।

सर्गः ४६—ततस्तेषां (रामलक्ष्मणसीतानां) प्रकृत्यविदितं संघुप्तांस्तान्विहाय तमसातीरगमनम् । तत्रैव निशि स्थितिः । प्रभाते ततो गमनं च ।

सर्गः ४७—राघवेण विनाकृतानां शोकोपहतानां तेषां जनानां यथागतेनैव मार्गेणायोध्यां प्रत्यागमनम् ।

सर्गः ४८—शोकपूरितायोध्याया वर्णनम् । प्रकृतिकृता दशरथनिन्दा ।

सर्गः ४९—कोसलानतिक्रम्य वेदश्रुतिं स्यन्दिकादीर्नदी-
श्रुतिक्रम्य मनुना राज्ञ इक्ष्वाकवे दत्तां महीं वैदेहीं निवेद्य राम-
स्याग्रे गमनम् ।

सर्गः ५०—ततो गङ्गां चातिक्रम्य राघवस्य शृङ्गवेरपुरे गमनम् । तत्र च गुह्यदर्शनम् । तत्कृतातिथ्यसत्कारवर्णनम् । इङ्गुलीपादपकथा ।

सर्गः ५१—गुह्यं प्रति लक्ष्मणस्य खजागरणकारणनिवे-
दनम् ।

सर्गः ५२—‘सुमन्त्र, याहि शीघ्रम् । राज्ञः सकाशे-
ऽग्रमत्तो भव’ इति रामेण निर्वर्त्यमानस्य प्रतिबोधितस्य सुम-
न्त्रस्य भाषणम्—‘विनारामं रथं दृष्ट्वा विदीर्येतापि सा पुरी,
अतोऽयोध्यां गन्तुं न मेऽस्ति मनः । अपरं मम याचमानस्य
स्यागं करिष्यसि चेदग्निं प्रवेक्ष्यामि ।’ इति बहुप्रकारयुक्तं
सूतवचनं श्रुत्वा ‘सुमन्त्र, मम प्रियार्थं राज्ञश्च, त्वं पुरीं व्रज ।
मत्संदिष्टार्थान्ब्रूयाश्च’ इति सुमन्त्रविसर्जनम् । रामस्य जटा-
धारणम् । नावमारुह्य पश्चिमतीरगमनम् ।

सर्गः ५३—रामस्य लक्ष्मणेन साकं संवादः । रामस्य
‘मातृशोकोन्मूलनाय त्वं गच्छ’ इति लक्ष्मणप्रोत्साहनम्,
तद्विषये लक्ष्मणस्य विज्ञापनं च ।

सर्गः ५४—गच्छतां तेषां गङ्गायमुनयोः संभेदतीरे
भरद्वाजाश्रमदर्शनम्, तेन साकं संवादश्च । ‘चित्रकूटपर्वते
सुखेन याहि’ इति भरद्वाजोक्तिः ।

सर्गः ५५—ततस्तेषां कालिन्दीं तीर्त्वा न्यग्रोधमासाद्य,
ततो यमुनावने गमनम् ।

सर्गः ५६—ततोऽग्रे चित्रकूटदर्शनम् । तत्रस्थवाल्मीकि-
दर्शनम्, कंचित्कालं तत्र वसतिश्च ।

सर्गः ५७—सुमन्त्रस्यायोध्यागमनम्, तस्य राजगृहे प्रवे-
शश्च । कौसल्यादीनां शोकवर्णनम् ।

सर्गः ५८—राजा दशरथः सूतम् ‘कथं गतः कुमारो वैदेह्या
साकम्’ इति पप्रच्छ । सूतकृतं रामादीनां संदेशनिवेदनम् ।

सर्गः ५९—सूतसंमुखस्य राज्ञो दशरथस्य रामहेतो-
र्विलापः ।

सर्गः ६०—सशोकायाः कौसल्यायाः ‘दण्डकां मामपि
नय’ इति सूतप्रार्थना । तेनापि सुयुक्तवादिना सूतेन बहुविधै-
र्वचनप्रकारैर्निवार्यमाणायाः कौसल्यायाः ‘पुत्र पुत्र’ इति चा-
क्रोशः ।

सर्गः ६१—पुत्रविरहात्कोधयुतायाः कौसल्याया दशर-
थेन सह संवादः ।

सर्गः ६२—कौसल्यायाः परुषवाक्येन वपेमानो दशरथः
कृताञ्जलिः सन्कौसल्यानिकटे पतितस्तद्वर्णनम् । ईदृगवस्थापन्नं
दशरथं दृष्ट्वा कौसल्याया अपि ‘पुत्रशोकान्मया यद्भाषितं
तत्क्षन्तव्यम्’ इति प्रेमवाक्येन पूरणम् ।

सर्गः ६३-६४—राजा दशरथः स्वाचरितपूर्वदूतमनुस-
रन्सरय्वास्तीरे श्रावणमुनिवधसंबन्धिनीमाद्यन्तयुतां कथां कौस-
ल्यायै निवेद्य तत्पित्रा दत्तं शापम् ‘पुत्रव्यसनं दुःखं यदेव-
न्मम सांप्रतम् । एवं त्वं पुत्रशोकेन राजन्कालं करिष्यसि’
इति कथयति । बहुवारं विलप्य चान्ते कौसल्यायाः सुमित्रा-
याश्च संनिधौ दशरथस्य जीवितान्तः ।

सर्गः ६५—दशरथे पञ्चत्वं गते तत्स्त्रीणां शोकः ।

सर्गः ६६—सपत्नीनां तासां कौसल्यादीनां शोकसं-
वादः । पञ्चलमापन्नस्य दशरथस्य शरीरस्य तैलकटाहे निक्षे-
पणम् ।

सर्गः ६७—सहामालैर्द्विजानां राजपुरोहितं वसिष्ठं प्रति
‘तत्कुलजः कश्चिद्वाजा विधीयताम्, नो चेदराजकस्य सर्वथा
नाशप्रसङ्गः’ इत्युक्तिः ।

सर्गः ६८—वसिष्ठानुदेशेन भरताय मातुलगृहे निवसते
दूतसंचोदनम् ।

सर्गः ६९—तत्र देशे भरतस्य दुःस्वप्नदर्शनवृत्तान्तः ।

सर्गः ७०—दूतस्य भरतेन सह केकयराजगृहे संवादः ।
रथनागाश्वयुतस्य भरतस्य मातुलगृहाग्निक्रमणम् ।

सर्गः ७१—मातामहगृहान्निक्रान्तस्य भरतस्य शून्याया
अयोध्याया अग्रतो दर्शनेन मनसो दुःखोत्पादनम् । भरतस्य
पितुर्वैश्वमनि प्रवेशः ।

सर्गः ७२—भरतमङ्कमारोप्य माता कैकेयी दशरथमर-
णनिदानं पश्चिमसंदेशं रामावेवासनमित्यादि स्वाचरणं चैत-
दित्याख्याति, राजलक्ष्मीकारमुपदिशति च ।

सर्गः ७३—कैकेयीवाक्यादभिसंतप्तो भरतः ‘क्षिप्रम-
कार्यं कृतम्’ इत्यादिवाक्यैस्तां निर्भर्त्सयति । पितृभ्रातृशो-
काकुलस्य भरतस्य शोकः ।

सर्गः ७४—भरतकृतं कैकेय्या भर्त्सनम् ।

सर्गः ७५—भरतशब्दमाज्ञाय तत्समीपे कौसल्याया
आगमनम्, तया सह तस्य संवादश्च ।

सर्गः ७६-७७—परलोकनवप्रवासिनो दशरथस्य वशि-
ष्ठाज्ञया भरतेन कृतमन्यमण्डनम् ।

सर्गः ७८—भरतनिकटे मन्थराया आगमनम्, शत्रु-
घ्नाज्ञया तस्या बन्धनं च ।

सर्गः ७९—पितृमरणाच्चतुर्दशे दिवसे मन्त्रिणां भरतम्
‘त्वमस्माकं राजा भव’ इति वचनम् । भरतस्यापि तान्त्रि-
ति

‘रामः पूर्वं हि मे भ्राता भविष्यति महीपतिः’ इति विनय-
पूर्वकं भाषणम् ।

सर्गः ८०—अयोध्यामार्गस्थितिवर्णनम् ।

सर्गः ८१—रामप्रराजनाद्भरतस्य शोकः । वसिष्ठाग-
मनम्, तेन संसदि सर्वेषामाह्वानं च ।

सर्गः ८२—पुरोहितस्य वसिष्ठस्य भरतं प्रति राज्यसू-
त्रचालन उपदेशः । वनस्थरामानयनार्थं राजपददानार्थं च
भरतस्य संभाराः ।

सर्गः ८३—रामानयनाय यातस्य भरतस्य शृङ्गवेरपुरे
वसतिः ।

सर्गः ८४—शृङ्गवेरपुरस्थस्य निषादाधिपतेर्गुह्यस्य भर-
तागमनेन सांशयिकत्वम्, उभयोर्भरतगुह्योर्ग्रन्थिश्च । भरत-
भावनिश्चयः ।

सर्गः ८५—भरतो ‘भरद्वाजाश्रमस्य कः पन्थाः’ इति
गृहं पृच्छति । भरतस्य गृहेन सह संवादः ।

सर्गः ८६—‘इतो भार्गवशीतीरे रामलक्ष्मणौ गतौ’ इति
भरताय निवेदनं निषादाधिपतेर्गुह्यस्य ।

सर्गः ८७—गुह्यो भरतसमीपे रामलक्ष्मणाचरणस्य विशे-
षवर्णनं कृतवान् ।

सर्गः ८८—रामचरितश्रवणचकितस्य भरतस्य स्वगत-
भाषितम् ।

सर्गः ८९—भरतादीनां प्रयागवने गमनम् ।

सर्गः ९०—वसिष्ठादिसहितस्य भरतस्य भरद्वाजदर्शनम् ।
तेन सह संवादः, चित्रकूटे रामोऽस्तीति ज्ञानं च ।

सर्गः ९१—भरद्वाजाश्रमोपमातिथ्यवर्णनम् ।

सर्गः ९२—भरद्वाजस्य भरतेन सह संवादः । भरतो
भरद्वाजं नमस्कृत्य प्रयागं कृतवान् ।

सर्गः ९३—चित्रकूटसमीपवाहिन्या मन्दाकिन्यास्तटे भ-
रतेन सैन्यस्थापनम्, स्वस्य रामाश्रमान्निर्गतधूमदर्शनेन धूमाग्रे
गमनं च ।

सर्गः ९४—चित्रकूटे स्थितस्य रामस्य सीतया सह
संवादः ।

सर्गः ९५—चित्रकूटान्निष्क्रम्य रामः ‘शुभजलां मन्दा-
किनीं पश्य’ इत्यब्रवीत्सीताम् । अथ च तत्र तेषां संचारः ।
रामेणामोषैषिकास्त्रशक्तिक्रियाद्वारा हारान्तरचरस्य काकलै-
काङ्गहीनत्वम् ।

सर्गः ९६—दूरतो भरतसैन्यं दृष्ट्वा रामलक्ष्मणयोः
संवादः । रामाय भरतवधे लक्ष्मणानुमतिः ।

सर्गः ९७—भरतादीन्दृष्ट्वा संशयापनयो रामलक्ष्मणयोः
संवादः ।

सर्गः ९८—चित्रकूटप्रान्तभागप्राप्तयोर्भरतशत्रुघ्नयोः सं-
वादः । भरतः पञ्चां वनं प्रविश्य रामाश्रमगतस्यामर्च्यं दृष्ट्वा
तत्रैव गमनं कृतवान् ।

सर्गः ९९—दर्भसंस्थिते स्थण्डिले सीतया लक्ष्मणेन च
सहोपविष्टं रामं दृष्ट्वा ‘हा आर्य’ इत्युक्त्वा भरतविलापः,
भूमौ पतनं च ।

सर्गः १००—विवर्णवदनं आतरं दृष्ट्वा पाणिनाङ्के भरत-
मारोप्य रामो बहुभिर्वाक्यैः सादरं भाषणं कृतवान् ।

सर्गः १०१—रामो भरतम् ‘वनागमे को हेतुः’ इति
लक्ष्मणेन सह प्रष्टुं समुत्थितः । ‘आर्य, पुत्रशोकाभिपीडितो
दशरथः स्वर्गं गतः । अतोऽयैव तत्स्थाने लमसि’ इत्युक्त्वा
भरतो रामस्य क्षिरसा पादग्रहणं कृतवान् । रामस्य आतरं
भरतं परिष्वज्य ‘पित्रा दत्तं विभागमुपभोक्तुं लमईसि’ इति
वाक्यम् ।

सर्गः १०२—रामस्य वचनं श्रुत्वा भरतो ज्येष्ठे पुत्रे स्थिते
कनीयानृपो न भवेदिति परिवेत्तृत्वदोषं परिहर्तुमना रामं
प्रति शाश्वतधर्मोपादानं कृतवान् । भरतस्य रामाभिषेचनेऽत्या-
ग्रहः । अथ च ‘पितुः सल्लिङ्गियां कुरु’ इति रामं प्रति
भरतभाषणम् ।

सर्गः १०३—पितृमरणाद्रामस्य लक्ष्मणस्य सीतायाश्च
शोकोत्पादनम् ।

सर्गः १०४—कौसल्यादीनां सपत्नीनां तासां मिथः संभा-
षणम् ।

सर्गः १०५—भरतो रामं ‘मम दत्तं राज्यं तवैवास्तु’
इति कथयामास ।

सर्गः १०६—‘अभिषिक्तस्त्वमस्माभिरयोध्यापालने व्रज’
इति भरतस्य वारंवारं रामं प्रति प्रार्थना ।

सर्गः १०७—‘भरत, तव जनन्यै राजा दशरथो देवायु-
र्युद्धे द्वौ वरौ ददौ । तौ चेदानीमीदृग्रीत्या कैकेय्या गृहीतौ ।
यथा भरतस्य राज्यम् रामस्य लिवासनं च । तस्मात्पितरं
सत्यवादिनं कर्तुं तदुपदिष्टमार्गेण वर्तनं कुरु’ इति रामस्य
सूचनम् ।

सर्गः १०८—ब्राह्मणोत्तमो जाबालिस्तं रामम् ‘भरतेन
प्रसादितस्त्वं राज्यं निगृहीष्व’ इत्युक्त्वान् ।

सर्गः १०९—रामो जाबालिं सान्त्वयित्वा ‘मातृपितृ-
निर्देशादहं यत्करोमि तत्सम्यगेव । इतो गत्वायोध्यायां
अष्टप्रतिज्ञेन कथं भाव्यम्’ इति गदितवान् ।

सर्गः ११०—दशरथवंशावलिं कथयित्वा ‘अग्रे ज्येष्ठ-
त्वात्त्वमेव राज्याधिकारीति कृत्वा राज्यं गृह्णामि’ इति पति-
ष्ठसूचनम् ।

सर्गः १११—वसिष्ठस्य पुनरपि रामम् ‘अहं ते गुरुरिति
कृत्वा मनुक्तं स्वीकुरु’ इति कथनम् । रामस्य भरतस्य च
संवादः ।

सर्गः ११२—भरतेनार्थितो रामस्तं वदति—‘लक्ष्मीश्च-
न्द्रादपेयाद्वा, सागरो वेलां त्यजेद्वा, परमहं पितुः प्रतिज्ञां न

ल्यजेयम्' । भरतो रामपादुके गृहीत्वा 'तवागमनमाकाङ्क्ष-
न्नगराद्दुर्हिंसामि' इत्युक्त्वा गमने बुद्धिं कृतवान् ।

सर्गः ११३—भरतो गच्छन्भरद्वाजं जातवृत्तान्तं कथ-
यति ।

सर्गः ११४—भरतस्यायोध्यायामागमनम् । नरेन्द्रहीनाम-
योध्यां दृष्ट्वा सुदुःखितस्य भरतस्य बाष्पमोचनम् ।

सर्गः ११५—ततो भरतस्य रामपादुके शिरस्यादाय
नन्दिग्रामे वासः ।

सर्गः ११६—भरद्वाजाश्रमस्थितिभिः साकं शङ्कितस्य
रामस्य संवादः ।

सर्गः ११७—रामेणर्षीणामाकुलत्वदर्शनम् । कुलपतिना
कृतं खरसंत्रासवर्णनम् । रामस्यात्रैराश्रमे निवासः । तत्रानसू-
यया सह सीतायाश्च संवादः ।

सर्गः ११८—सीतायाः खट्वत्तन्तस्यानसूयां प्रति कथनम् ।

सर्गः ११९—अनसूयाप्रणामपूर्वकं सीतायाः स्वस्थान
आगमनम्, रामेण सह संवादः । रामलक्ष्मणयोर्ऋषिभिः सह
संवादः । सभार्यस्य रामस्य नानारूपैः पुरुषादैः राक्षसैः समभि-
क्षुते दण्डकावने प्रवेशः ।

अरण्यकाण्डम् ।

सर्गः १—दण्डकारण्ये प्राप्तं रामं दृष्ट्वा तत्रस्थसर्वेर्षिभिः
सलक्ष्मणस्य तस्य यथोचितं पूजनमातिथ्यं च । 'वनस्थोऽपि
त्वमस्माकं राजा, अतोऽत्रभवता वयं रक्ष्याः' इति रामं प्रति
सर्वेर्षीणां विज्ञापनम् ।

सर्गः २—प्रभातकाले सर्वाङ्गीनामन्त्रय लक्ष्मणानुचरस्य
रामस्य वनमध्यगमनम् । तत्र भागुरस्य विराधाख्यस्य राक्ष-
सस्य दर्शनम् । विराधेनाप्यागत्याङ्केन सीतामादाय 'कौ युवां
चौरजटाधरा इति कृता सलक्ष्मणं रामं प्रति पृच्छा । वि-
राधाङ्कगतां सीतां दृष्ट्वा रामस्य विपादः, लक्ष्मणं प्रति तदुक्तिश्च ।
'पूर्वं राज्यकामे भरते मम यः क्रोधः समुत्पन्नस्तस्मिदानीं विराधे
मोक्ष्ये' इति रामं लक्ष्मणोक्तिः ।

सर्गः ३—पृच्छतो विराधस्य रामेण खकुलकथनम् ।
विराधो रामं मातापित्रोः शतहृदा, जव इति च नामनी
निवेदयति रामलक्ष्मणयोर्विराधेन सार्धं युद्धप्रसङ्गः । विरा-
धस्य तौ स्कन्धारूढौ कृत्वा पलायनम् ।

सर्गः ४—रामलक्ष्मणौ तथाविधौ हियमाणौ दृष्ट्वा सी-
तायाः शोकः । युद्धे रामस्य जयः । विराधस्य बाहुच्छेदादि ।
भरणसमये विराधस्य तन्म्याम् 'तुम्बुरुर्हं वैश्रवणशापादी-
दगवस्थापन्नस्तत्कृताद्धननात्स्वर्गं गमिष्यामीति निबोधयत'
इति वचः । शस्त्रकृतवधस्यासंभवाद्विराधस्यावटे स्थापनम् ।
'एतन्नात्थलादध्यर्धयोजने शरभङ्गो वसति' इति विराधकृतं

सर्गः ५—शरभङ्गेण सह जातस्य वासवसंवादस्य कथा ।
शरभङ्गाश्रमं रामो गत्वा वासवागमनस्य हेतुं पृच्छति । शरभ-
ङ्गस्याभिप्रवेशः ।

सर्गः ६—शरभङ्गे दिवं याति तत्रागतानेकसंघैः 'वयं
राक्षसेभ्यो रक्ष्याः' इति प्रार्थितो रामस्तान्वरदानेन तोषयति ।

सर्गः ७—रामस्य सुतीक्ष्णस्याश्रमे गमनम्, तेन सह
संवादश्च ।

सर्गः ८—अरण्यदर्शनार्थं ततो रामादीनां निष्क्रमणम् ।

सर्गः ९—खड्गसेवनात्कश्चिन्मुनिरपि नरके पतितः, तस्य
विस्तरेण कथां कथयित्वा 'शङ्खमुग्भव' इति रामं सीताया
उक्तिः ।

सर्गः १०—'चापामोचने सर्वथैवार्षिरक्षणं मूलम्' इति सु-
युक्तया वाचा सीतां सान्त्वयति रामः ।

सर्गः ११—रामादीनां धर्मसृष्ट्राप्नो मुनेराश्रमदर्शनम् ।
रामेण तत्र सरसि गीतवादित्रनिर्घोषश्रवणम् । कौतूहलान्मुनिं
प्रति प्रश्नः । धर्मसृष्टो माण्डकर्णिकृतान्तवर्णनम् । सरसः
पञ्चाप्सर इति नामकथनम् । रामादीनां दक्षिणारण्ये वासवर्ण-
नम् । सुतीक्ष्णाश्रमं प्रत्यागमनम् । अगस्त्याश्रमज्ञानम्, तत्र
गमनं च । वातापील्वलकथा ।

सर्गः १२—अगस्त्यदर्शनम् । अगस्त्यर्षेः सकाशादि-
ष्णोरायुधप्राप्तिरामस्य ।

सर्गः १३—रामस्यागस्त्येन सह संवादः । रामस्य पञ्च-
वटीगमने तत्राश्रमं च विरच्यावस्थानेऽगस्त्यप्रोत्साहनम् ।

सर्गः १४—रामस्य पञ्चवटीयां गमनम् । तत्र पितृसखस्य
जटायुषो दर्शनम् । जटायुः पूर्वकालीयप्रजापतिकर्दमादारभ्य
संपातेः स्वस्य चोत्पत्तिपर्यन्तं यथागतं निवेदयति रामाय ।

सर्गः १५—पञ्चवटीवर्णनम् । पर्णशालाविरचनम्, वा-
सश्च ।

सर्गः १६—हेमन्तर्तुशोभावर्णनम्, तपस्यन्तं भरतम-
नुस्मृत्य रामविलापश्च ।

सर्गः १७—रामादीनामन्तिके रावणसख्युः शूर्पणखाया
आगमनम् । शूर्पणखायाः स्वीयवृत्तं रामाय निवेद्य 'भार्यारूपेण
मां पश्य' इति वचनम् ।

सर्गः १८—रामस्य लक्ष्मणस्य च शूर्पणखाया सह सं-
वादः । शूर्पणखायाः कर्णेनासाप्रच्छेदनम् । अथ च भ्रातृ-
(खर)समीपे विकृतायास्तस्याः शूर्पणखाया गमनम् ।

सर्गः १९—खरस्य वीर्योत्कथः । 'केन त्वं विरूपा कृता'
इति प्रश्नः । तया कृतः कर्तृनिर्देशः ।

सर्गः २०—खरानुशासनादागतानां चतुर्दशराक्षसानां
रामेण सह महद्युद्धम् । तत्र राक्षसापजयः, तेषां नाशश्च ।

सर्गः २१—राक्षसहर्षेणोत्तरं खरान्तिके शूर्पणखाशोकः ।
'सहवान्धवो जनस्थानादपयाहि' इति क्रोधसंवीपनार्थमुक्तिः ।

सर्गः २२—खरस्य रामेण सह युद्धाय संभारः ।

सर्गः २३—खरस्य दूषणं प्रति गर्वोक्तिः । राक्षसाणां जनस्थानसमीप आगमनम् ।

सर्गः २४—रामस्य युद्धाद्युत्कलम् । 'सीतां गृहीत्वा गुह्यामाश्रय' इति लक्ष्मणादेशः ।

सर्गः २५—रामस्य राक्षसैः साकं महद्युद्धम् । तत्र राक्षसापजयः ।

सर्गः २६—दूषणस्य चतुर्दशसहस्राणां च रक्षसां रणे मारणम् ।

सर्गः २७—रामस्य त्रिशिरसा सह युद्धम् । त्रिशिरसः पतनम् ।

सर्गः २८—खरधनुषो रामसायकैश्छेदः । हताश्वो हतसारथिश्च बभूव खरः ।

सर्गः २९—रामखरयोर्युद्धम् । तत्र खरादात्रोटनम् ।

सर्गः ३०—रामेण खरस्य हननम्, तेन च सर्वर्षीणां संतोषः, अकम्पनेन जनस्थानाजिष्कम्प्य लङ्कायां गत्वा रावणाय जातवृत्तान्तनिवेदनम्, रामपराक्रमवर्णनं च । अकम्पनेन प्रोत्साहितस्य सीताहरणाय रावणस्य मनोव्यापारः । ताटकेयं मारीचं प्रति गमनम् । मारीचेन सह संवादः, 'रामभार्यापहरणे साचिव्यं कुरु' इति प्रार्थना च ।

सर्गः ३१—मारीचेन 'अनर्थ एषः, मा तद्व्यवसायपरो भव' इति कृतेन बोधनेन रावणस्य लङ्कानिवर्तनम् ।

सर्गः ३२—आकाशयानेनागच्छन्तं रावणं शूर्पणखा पश्यति । तद्वलपौरुषवर्णनं च करोति ।

सर्गः ३३—शूर्पणखा रावणं दृष्ट्वात्यन्तं निर्भर्त्सयति ।

सर्गः ३४—शूर्पणखायाः परुषवाक्यानि श्रुत्वा रावणस्तां पृच्छति । शूर्पणखा रामं लक्ष्मणं च वर्णयति । रामभार्या सीतां निर्वर्ण्य तद्वरणाय रावणं प्रोत्साहयति च ।

सर्गः ३५—रथारूढस्य रावणस्य प्रस्थानम् । अनूपवर्णनम्, दिव्यन्यग्रोधकथा च । समुद्रपारे सुपर्णकृतस्य महेन्द्रभवनादमृतापहरणस्य कथावर्णनम् । पुनर्मारीचदर्शनम् ।

सर्गः ३६—रावणो मारीचं प्रति 'सीताहरणे त्वं मे सहायो भव' इति विज्ञापयति । 'सौवर्णस्त्वं मृगो भूत्वा चित्रो रजतविन्दुभिः । सीतायाः प्रमुखे चर' इति कथयति च ।

सर्गः ३७—'सीताहरणे बुद्धिं मा कृथाः' इति मारीचो रावणं बोधयति ।

सर्गः ३८—'मङ्गीतेन विश्वामित्रेण यज्ञरक्षार्थं दशरथसकाशात्समानीतोऽयं रामः । अनेन तस्य बाललाटुतोऽहं बाणेन ताडितः समुद्रे शतयोजने क्षिप्तः' (बाल० स० ३९) इति मारीचो रावणाय निवेदयति । 'रामविप्रियं कर्तुं सर्वथा बुद्धिं मा कृथाः' इति बारंवारं मारीचो रावणं निगदति च ।

सर्गः ३९—मारीचो रावणम् 'पूर्ववैरमनुसरन्मृगाकृतिस्त्रीक्ष्णशङ्कोऽहं राममभ्यधावम् । तेन शराभ्यां राक्षसौ हेतौ,

अहं च समुत्क्रान्तः' इति पौर्वाचरणं निवेद्य 'तस्य रामस्य दाराहरणे बुद्धिं मा कृथाः' इति पुनः पुनः प्रार्थयति ।

सर्गः ४०—बहूपदिष्टोऽपि रावणो मारीचम् 'त्वं मे सहायो भव । राज्यार्थं ते दास्यामि । नो चेदद्यैव हन्मि' इत्यबोचत् ।

सर्गः ४१—मारीचः सविषादान्तःकरणः सन्निःशङ्को भूत्वा 'उपस्थितस्ते विनाशः' इति भणित्वा 'सुहृद्भिरिरितं हितमपि गतायुषो न गृह्णन्ति' इत्यब्रवीत् ।

सर्गः ४२—दण्डकावने मारीचस्य रावणस्य चागमनम् । सीतायाः प्रलोभनार्थं हेममृगरूपेणाश्रमद्वारि मारीचविचरणम् ।

सर्गः ४३—आश्रमद्वारि चरन्तं सौवर्णमृगं दृष्ट्वा सीता सलक्ष्मणं राममामन्त्रयति । तद्धननाय भर्तारं विज्ञापयति च । 'मारीचोऽयम् । मायैष न संशयः' इति लक्ष्मणस्तां ब्रवीति । मैथिलीरक्षणार्थं लक्ष्मणस्य स्थापनम् । मृगयार्थं रामस्य गमनम् ।

सर्गः ४४—रामेण बाणेन मृगे हते म्रियमाणेन तेन रामस्येव 'हा सीते, हा लक्ष्मण' इत्याक्रोशनम् ।

सर्गः ४५—रामसदृशमार्तस्वरं श्रुत्वा सीता लक्ष्मणम् 'आकन्दमानं भ्रातरं त्राजुं गच्छ' इत्यब्रवीत् । लक्ष्मणस्य सीतया सह रामप्रतापविषये संवादः । सीतायाः परुषवाक्याल्लक्ष्मणस्य निष्क्रमणम्, तस्या रामस्य व्यसनमुद्भाव्य शोकश्च ।

सर्गः ४६—परित्राजकरूपेण दशप्रोवागमनम् । मिथुनपशुतो रावणस्य सीतया सह संवादः । मैथिली मिथुरूपेणागतं रावणमार्तयिसत्कारैः पूजयामास ।

सर्गः ४७—मिथुरूपरावणान्तिके सीता खोत्पत्तिमारभ्य वनवासपर्यन्तं वृत्तान्तं कथयति । रावणोऽपि खनामगोत्रादि तस्यै आख्याति । स्वैश्वर्यं वर्णयित्वा 'मे भार्या भव' इत्युपदिशति च । राक्षसलात्सीता रावणं निर्भर्त्सयति ।

सर्गः ४८—रावणः पुनराप सीतासमीपे स्वशौचोदायै वर्णयति, 'मां कामय' इति ब्रवीति च । सीता परुषवाक्यैस्तं रावणमपसारयति ।

सर्गः ४९—सीतावचनं श्रुत्वा रावणः स्वं रूपं मेजे । अथ वामेन पणिना मूर्धजेषु, दक्षिणेनोर्वोक्ष सीतां गृहीत्वा रथमारुह्य चचाल । सीतापि 'क्षिप्रं रामाय शंसच्च मां हरति रावणः' इति सर्वान्प्रार्थयामास ।

सर्गः ५०—गच्छन्तं रावणं दृष्ट्वा सीतायाश्चार्तस्वरं श्रुत्वा जटायुस्तमुपदिशति । अज्ञादस्य गच्छन्तं तं 'त्वां रथात्पातयेयम्' इति सकोपं ब्रवीति च ।

सर्गः ५१—गुह्यराक्षसयोर्महद्युद्धम् । तत्र जटायुर्जयः । तयोरेव तुमुलं युद्धम् । तत्र रावणः सन्नमुद्धृत्य जटायुषः पक्षावच्छिनत् ।

सर्गः ५२—जटायुषं तादृगवस्थापन्नं दृष्ट्वा सीता विललाप ।

सर्गः ५३—खमुत्पतनं रावणम्, सीतां हियमाणां च दृष्ट्वा गणशो भूतानां परिदेवनम् । सीताकृतं रावणतर्जनम् ।

सर्गः ५४—हियमाणा सीता वल्ले भूषणानि निक्षिप्य तद्वलं गिरिऋष्यमूकऋष्यस्थपञ्चवानराणां मध्ये मुमोच । रावणस्य पम्पामतिक्रम्य लङ्कामिमुखगमनम्, लङ्काप्रवेशश्च । अमानुषे स्थले सीतायाः स्थापनम् । अष्टप्रधानानां निकटे रावणः शौर्यं कथयति । 'राघवस्य वधं प्रति यत्नो विधेयः' इति तस्य समादेशः ।

सर्गः ५५—रावणः सीतां स्त्रीयमैश्वर्यं भवनादि दर्शयति, 'भजस्व माम्' इति वक्ति च ।

सर्गः ५६—'सत्यसंधः स रामस्त्वां संयुगे वधिष्यति' इत्युक्त्वा विरराम सीता । रावणोऽपि क्रोधात्तां 'द्वादशमासात्परं मां न भजिष्यसि चेत्त्वां खाद्यार्थं हन्मि' इत्यभाषत । राक्षसीभिः सीतायाः परिवारणम् । अशोकवनिकानयनम् । तन्त्रान्तःपुरे शचीपतिरागस्य सीतायै हविष्यान्नं ददौ । अथ च 'ते भर्ता समुद्रमपि लङ्घयेत्' इत्यादिवाक्यैस्तामाश्वासयामास । (प्रक्षिप्तोऽयं सर्गः ।)

सर्गः ५७—मृगयाया विानवृत्तस्य रामस्य पथि लक्ष्मण-प्रन्थिः । तेन साकं संवादः । अशुभनिमित्तसूचनात्सीता हता मृता पथि वर्तते वेति रामस्य सांशयिकत्वम् ।

सर्गः ५८—दीनमुखः रावणं लक्ष्मणं दृष्ट्वा शोकाकुलो रामस्तं पर्यपृच्छत्, शुशोच च । लक्ष्मणं निनिन्द च ।

सर्गः ५९—'सीतां विहाय कुत आगतस्त्वम्' इति रामेण पृष्ठे । मणो यथागतं वृत्तान्तं कथयति ।

सर्गः ६०—सीतया रहितां पर्णशालां दृष्ट्वा रामः शोक-रक्षेक्षणः सन्नितस्ततस्तां विचिन्वन्वभ्राम ।

सर्गः ६१-६३—सीताविषयको रामस्य शोकः ।

सर्गः ६४-६५—सीतामार्गणे रामलक्ष्मणयोः संवादः । रामस्याभ्यर्थयुक्तं वाक्यम् ।

सर्गः ६६—शोकेनाभिसंतप्तं रामं लक्ष्मणः संबोधयति ।

सर्गः ६७—भूमौ पतितो जटायू रामं रावणेन सीता मम प्राणाश्चोभयं हृतमित्यभ्यभाषत ।

सर्गः ६८—'किनिमित्तं मे मार्यां जहार रावणः । कथं वीर्यः स राक्षसोऽस्ति' इति पतितं जटायुषं रामः पृच्छति । जटायोः प्राणमोक्षः । संबन्धित्वाद्राभस्तं दृढाह । सलिलक्रियां चाकरोत् ।

सर्गः ६९—सीतामवेक्षमाणयोगेच्छतोस्तयो रामलक्ष्मण-योरयोमुखीदर्शनम्, लक्ष्मणस्यस्याः कर्णनासस्तनं निचकर्त । रामस्य शुभनिमित्तानि । गच्छतोस्तयोः कबन्धराक्षसदर्शनम् ।

सर्गः ७०—रामलक्ष्मणयोः कबन्धेन सह युद्धम् । तत्र कबन्धापजयः । 'कौ युवाम्' इति प्रश्नः, तदुत्तरं च ।

सर्गः ७१—कबन्धः स्वकथां स्थूलबिरसः शापं च यति । लक्ष्मणं गधवाय निवेदयति ।

सर्गः ७२—अन्तरिक्षगतः कबन्धः सीताया रावण-हृतत्वं तदन्वेषणं कया रीत्या विधेयमिति राघवाय निवेदयामास—'पम्पापर्यन्तशोभिते ऋष्यमूके सुग्रीवो नाम वानरोऽस्ति । स ते सहायो भविष्यति' इत्यादि ।

सर्गः ७३—'पम्पातीरात्रतीच्यां मतङ्गाश्रमं गच्छ' इति रामं निबोधयति कबन्धः । पम्पामार्गदर्शनम् । सुग्रीवस्थान-वर्णनम् ।

सर्गः ७४—पम्पातीरे रामलक्ष्मणयोः शबरीप्रन्थिः । तया साकं संपूर्णवन्दनम् । शबर्या आत्माहुतिर्दत्ताशने ।

सर्गः ७५—रामलक्ष्मणयोः पम्पादर्शनम् । 'सुग्रीवमभि-गच्छ' इति रामलक्ष्मणं प्रति शबर्युक्तिः ।

किष्किन्धाकाण्डम् ।

सर्गः १-२—पम्पातीरस्थितयो रामलक्ष्मणयोः शोकवर्धनं संवादः । पम्पावर्णनम् । ऋष्यमूकसभोपचारिणोस्तयोः सुग्रीवेण दर्शनम् । मलयापरनामनि ऋष्यमूकपर्वते तौ दृष्ट्वा शङ्कितस्य सुग्रीवस्य शाखाभृगोः साकं तद्विषयकः संवादः । रामलक्ष्मणयोः समीपे तद्वावज्ञानाय सुग्रीवप्रेरितस्य हनुमतो मिश्ररूपेण गमनम् ।

सर्गः ३—हनुमतो रामलक्ष्मणयोः समीप आगत्य 'महाराज, वालिना भ्रात्रा विनिकृतः कश्चिद्वानरपुंगवः सुग्रीवनामा युवाभ्यां सख्यामेच्छति' इत्युक्तिः । रामकृता सुग्रीवस्य हनुमतश्च स्तुतिः । लक्ष्मणस्यापि हनूमन्तम् 'आवां तमेव वानरमुख्यं सुग्रीवं मार्गयावः' इति प्रतिवचनम् ।

सर्गः ४—हनुमता पृष्ठो लक्ष्मणः स्वकुलादि कथयित्वा वनगमनस्य कारणं कथयति । 'शापाद्राक्षसतां गतेन दिति-पुत्रेण दनुना (कबन्धेन) रामभार्यापहारकं रक्षः सुग्रीवो ज्ञास्यतीति दिवं गच्छतोक्तम्, अतो रामलक्ष्मणावावां सुग्रीवं शरणं गतौ' इति लक्ष्मणस्योक्तिः । हनुमत्कृतं सुग्रीवस्थिति-वर्णनम् । हनूमांस्तौ स्कन्धाहूढौ कृत्वा सुग्रीवसमीपे जगाम ।

सर्गः ५—हनूमान्सुग्रीवाय रामागमनपूर्वकं यावद्वृत्तान्तं कथयति । रामस्य सुग्रीवेणामिसाक्षिकं मैत्रीकरणम् । 'तव भार्यापहारिणं वालिनं हनिष्यामि' इति रामः सुग्रीवमाश्वासयति ।

सर्गः ६—सुग्रीवो रामम् 'ते भार्या रावणो जहार' इति गदति । हियमाणया सीतया न्यासरूपेण प्रक्षिप्तानि वज्राभरणानि रामाय दर्शयति सुग्रीवः । तानि दृष्ट्वा रामस्य शोकवर्धनम् ।

सर्गः ७—रामः सुग्रीवश्चान्योन्यसाहाय्यार्थं शपथं दुर्वानौ चान्योन्यसदृशं सुखं दुःखमभाषेताम् ।

सर्गः ८—सुग्रीवः स्वस्य स्थितिं वैरूपां रामाय निवेदयति । रामस्तमाश्वासयति । 'भार्यापहारिणं हनिष्यामि' इति प्रतिजानीते च ।

सर्गः ९—वैरस्य तत्त्वकारणस्य सूचनम् ।

सर्गः १०—मायाविनाशो दुन्दुभेः सुतस्य वालिना साकं स्त्रीकृतवैरस्य जातयुद्धस्योपाख्यानं करोति सुग्रीवः । मायाविनाशो राक्षसस्य वालिना साकं जातं यन्महद्युद्धं तस्यानुवादः सुग्रीवकृतः । वालिनो विवरप्रवेशः । सुग्रीवस्य द्वारेऽवस्थानम् । साप्रसंवत्सरानन्तरं हतो वालीति निश्चित्य विलद्वारं शिलया पिधाय सुग्रीवस्य गृहागमनम् । किष्किन्धाराज्ये सुग्रीवामिषेकः । वालिन आगमनम् । सुग्रीवेण न्यासभूतस्य राज्यस्य निर्यातनम् । वालिक्रोधः । सुग्रीवस्य निर्वासनम् ।

सर्गः ११—महिषासुरकथा । महिषासुरस्य वालिना सह महद्युद्धम् । तत्र दुन्दुभेर्निष्पेयः । तद्दृष्ट्वेपणम् । मतङ्गाश्रमे रक्तविन्दुपतनम् । तेन च मतङ्गस्य वालिनं प्रति शापः । वालिन ऋष्यमूकेऽनागमनम् । तस्य परमवर्णनम् । सप्तसालानां युगपन्निष्पन्नाकरणम् । सुग्रीवेण सह रामस्य संवादः । विक्रमप्रत्ययदर्शनार्थं रामेण पादाङ्गुष्ठेन दुन्दुभिकायक्षेपः ।

सर्गः १२—रामकृतं सप्तसालच्छेदनम् । वालिवधे रामं प्रोत्साहयति सुग्रीवः । सुग्रीवस्य वालिन आह्वानम् । वालिना सह घोरं युद्धम् । सुग्रीवस्यापजयः । सुग्रीवस्य रामनिकट आगमनम् । रामेण सह किष्किन्धायां युद्धार्थं पुनः सुग्रीवगमनम् ।

सर्गः १३—किष्किन्धायां जिगमिषो रामस्य सप्तजनविस्थानदर्शनम् ।

सर्गः १४—किष्किन्धां गत्वा तद्वने रामादीनां स्थितिः । रामसुग्रीवयोः संवादः । सुग्रीवेण कृतं वालिन आह्वानम् ।

सर्गः १५—सुग्रीवनिनादं श्रुत्वाऽन्तःपुरस्थिता तारा वालिनं बहुभिर्वाक्यैः संबोधयति । पूर्वमङ्गदेन कथितलाव्नामादीनां महाशूराणामागमनं तत्प्रतिज्ञातसुग्रीवसहायत्वमपि सूचयति । वालिनो युद्धाय निष्क्रमणम् ।

सर्गः १६—वालिमुग्रीवयोर्मुष्टामुष्टि, ततो जानुभिः पङ्क्तिर्बहुभिर्द्वैश्व महद्युद्धम् । रामबाणेनाभिहतस्य वालिनः पतनम् ।

सर्गः १७—पराश्रुखवधत्वाद्वालिनो रामं प्रति परुषभाषणम् ।

सर्गः १८—रामो वालिनः समीपे कृतशासनस्य युक्तत्वं प्रतिपादयति ।

सर्गः १९—२०—भर्तारं वालिनं जीवितान्तमूढं दृष्ट्वा तारायाः शोकः । वानरकृतं तस्याः समाश्वासनम् ।

सर्गः २१—शोकनिपतितायास्ताराया हनुमता सह संवादः तेन कृतो बोधः ।

सर्गः २२—वाली भ्रातरं सुग्रीवम् 'क्षमस्व' इति, 'अङ्गदं परिपालय' इति च विज्ञापयति, दिव्यां काञ्चनीं मालां सुग्रीवाय दत्त्वा प्राणान् त्यजति च । गोलभविनिपातनाद्विक्रमवर्णनम् ।

सर्गः २३—तारायाः शोकः ।

सर्गः २४—सुग्रीवशोकः । भ्रातृवधेन संतप्तस्य तस्याः प्रिप्रवेशमतिः । रामसंतापः । मन्त्रिप्रधानाः कपिराजपत्नी तारां नानाप्रकारनीत्युपदेशेनोत्थापयामासुः । ताराकृतारामसुतिः । 'बाणेन मामपि जहि' इति विज्ञप्तिः । तारायाः सान्त्वनम् ।

सर्गः २५—रामः सर्वान्सुग्रीवताराङ्गदादीन्सान्त्वयति ।

सर्गः २६—किष्किन्धायां शिविकामारोप्य सुग्रीवनयनम् । अङ्गदस्य यौवराज्याभिषेकः । सुग्रीवस्य भार्याप्राप्तिः । वालिनः प्रेतक्रिया ।

सर्गः २७—किष्किन्धोपकण्ठे गिरिगुहामधितिष्ठतोः सीतार्थं रामलक्ष्मणयोः शोकाकान्तत्वम् । रामस्य प्रसवणे वासः । प्रसवणगिरिवर्णनम् । नदीवर्णनम् । सुग्रीवामिषेकः । तदुत्तरं रामो मात्स्यवतः शिखरे स्थित्वा तत्कालीयशोभां दृष्ट्वा लक्ष्मणमब्रवीत् । लक्ष्मणावबोधः । शरत्कालप्रतीक्षा ।

सर्गः २८—जलागमकालवर्णनम् । रामसंतापवृद्धिः ।

सर्गः २९—हनुमतः सुग्रीवेण सह संवादः । तत्र 'रामस्याधुना स्त्रीमार्गणे साहाय्यं विधेयम्' इति प्रार्थनां करोति हनुमान् । समप्रयूथपालानां त्रिपञ्चरात्राभ्यन्तर आगन्तुमाज्ञा सुग्रीवस्य ।

सर्गः ३०—शारदी रजनीं दृष्ट्वा सीतार्थं रामस्य विलापः ।

सर्गः ३१—रामलक्ष्मणयोः संवादः । शरद्वर्णनम् । 'वालिनः समयो विस्मृतः' इत्यवधार्य सुग्रीवं प्रति लक्ष्मणस्य प्रेषणम् ।

सर्गः ३२—सुग्रीवः स्वात्मनि राघवस्य क्रोधकारणं विवृण्वत्यति । 'हृतदारस्य रामस्य भार्यायाः सीतायाः परिभार्गणे त्वं साहाय्यं न ददासि, तेन क्रुद्धो रामः' इति सुग्रीवं हनुमानवोचत् ।

सर्गः ३३—रामशासनाल्लक्ष्मणस्य किष्किन्धायां गमनम् । सुग्रीवस्य लक्ष्मणागमनविषये ताराया सह संवादः । तारा परिसान्त्वरूपं वाक्यं लक्ष्मणाग्र आगत्य वक्ति । लक्ष्मणस्य ताराया सह संवादः ।

सर्गः ३४—लक्ष्मणस्यान्तःपुरे प्रवेशः । सुग्रीवसत्कारः । क्रुद्धो लक्ष्मणस्तं सुग्रीवं बहुभिः प्रकारैर्निर्भर्त्सयति, 'सीतामार्गणे साहाय्यं विधास्यामि' इति पूर्वं सुग्रीवेणोक्तलक्ष्मणस्तमेवार्थं निन्दारूपेण सूचयति च ।

सर्गः ३५—'रामप्रसादेनैव राज्यादीनां प्राप्तिः' इति लक्ष्मणोक्तं गृहीत्वा 'अन्यान्राक्षसान् हत्वा रणे रावणं हन्तुमशक्यमिति वालिनः सकाशात्पूर्वमेव मया श्रुतम्' इति तारा ब्रवीति । 'वानरा गोलाङ्गला वानरांश्च साहाय्यार्थं कोटिशोऽद्यागमिष्यन्ति' इति लक्ष्मणस्य ताराया सान्त्वनम् ।

सर्गः ३६—'येनैकेन बाणेन सप्तमहाब्रह्माब्जितास्तस्य रामस्य किमिति साहाय्यापेक्षा' इति सुग्रीवो वदति लक्ष्मणम् ।

‘त्वत्साहाय्येन रामः शत्रूरणे वधिष्यति । अतो मया सह त्वमधुना निष्काम । रामं सान्त्वयस्व च’ इति लक्ष्मणोऽब्रवीत्सुग्रीवम् ।

सर्गः ३७—‘सर्वान्कपीश्वरानिहानयस्व’ इति, ‘पूर्वप्रेषितानां त्वरणार्थमव्यान्प्रेषय’ इति च सुग्रीवो हनुमन्तमाज्ञापयामास । छवंगागमनम् । हिमवतो दिव्योषध्यानयनम् ।

सर्गः ३८—सलक्ष्मणस्य सुग्रीवस्य रामसंनिधावागमनम्, रामेण सह संभाषणं च ।

सर्गः ३९—सुग्रीवानुशासनाद्वाक्षनीलपनसगवयनलजाम्बवदादियूथपादीनां स्वसैन्यपरिवृतानामागमनम् ।

सर्गः ४०—आगतानां कपिसुख्यानां रावणनिलयपरिज्ञानार्थमितस्ततः सर्वेदिक्षु सीताशुद्ध्यर्थं गमनम् ।

सर्गः ४१—सर्वेषां मार्गनिर्देशः, चेतव्यस्थलनिर्देशश्च । वानराणां सर्वत्र गमनेन ‘यः कश्चन सीताया गतिं विदित्वा वक्ष्यति स मन्तुल्यविभवः सन्भोगैः सुखं विहरिष्यति’ इति प्रतिज्ञापूर्वकं सुग्रीवभाषणम् । ‘मासादूर्ध्वं वसन्वध्यो भविष्यति’ इति समादेशः । देशवर्णनम् ।

सर्गः ४२-४३—सीताया मार्गणार्थं सुग्रीवाज्ञया सुषेणप्रमुखानामुदयाचलमारभ्यास्ताचलपर्यन्तं सर्वत्र गमनम् । नलनीलादीनां सह हनूमता दक्षिणदिग्गमनम् ।

सर्गः ४४—सुग्रीवस्य हनूमन्तं प्रति सीतामार्गणार्थं निवेदनम् । हनूमन्तं प्रति रामस्य सीताया अभिज्ञानार्थं खनामाङ्कोपशोभितस्याङ्गुलीयकस्य दानम् । रामादीन्मस्कृत्य हनुमतो निष्क्रमणम् ।

सर्गः ४५—छवगयूथपहरिशार्ङ्गानां प्रस्थानम्, तेषां प्रतापदर्पक्यश्च ।

सर्गः ४६—‘कथमस्ति भवतो यावद्भूमण्डलज्ञानम्’ इति रामस्य सुग्रीवं प्रति प्रश्नः । भूमण्डलज्ञानपूरणाय पूर्वोक्तायाः (११ सर्गस्थायाः) दुन्दुभिकथायाः संक्षेपतः सुग्रीवकृतकथनम् ।

सर्गः ४७—अनुपलब्धसीतानां तेषां सुषेणादीनां मासान्ते सुग्रीवान्तिक आगमनम् ।

सर्गः ४८—ताराङ्गदाभ्यां सह हनुमतो वनेष्वाहिण्डनम् । पुत्रशोकाद्विहतकण्डुनाम्ना ऋषिविशेषेण शप्तरण्ये हनुमदादीनां गमनेम् । सीतां विचिन्वतां तेषां वानरमुख्यानां हनुमदादीनां राक्षसदर्शनम् । भीमविक्रमस्य तस्य राक्षसस्य तद्धनार्थं (ताराङ्गदादीनां) सरोषागमनम् । रावणबुद्ध्या वालिपुत्रेणाङ्गदेन तद्धननम् । सर्वेषां तेषां वृक्षमूले स्थितिः ।

सर्गः ४९—‘सीताया मार्गणं क्वटिति कर्तव्यम् । कुतः, कालातीतत्वे क्रुद्धः सुग्रीवः’ इत्यादि सर्वान्कपिसुख्यानङ्गदोषदेशः । सीतादर्शनकाङ्क्षिणां तेषां कपिवराणां दक्षिणाशागमनम्, लोध्रवने सप्तपर्णवने च प्रवेशः ।

सर्गः ५०—क्षुत्पिपासार्तियुक्तानां तेषां ताराङ्गदादीनां

विन्ध्यगुहायां मयासुररक्षितैर्विले गमनम् । ऋक्षविलासमन्तभागवर्णनम् । तत्र विचिन्वतां तेषां वानराणां दृष्टिपथे कस्याश्चित्स्थित्य आगमनम् । तां प्रति हनुमतः प्रश्नः ‘कस्य वा त्वम्, कस्य वा विलम्’ इत्यादिः ।

सर्गः ५१—‘मयासुरीयमिदं विलम्’ इति तपस्विन्या स्वयंप्रभेति खनामकथनम् । दानवमुख्यस्य विश्वकर्मेणो मयस्य वृत्तान्तः । तस्याप्सरसि हेमायां सक्तत्वम् । हेमायै ब्रह्मदत्तत्वमस्य वृत्तस्य । स्वकृतरक्षणस्य च कथा । ‘युष्माभिः कथमिदमुपलक्षितम्’ इति तस्यास्तपस्विन्याः सर्वान्प्रति प्रश्नः ।

सर्गः ५२—तपस्विन्याः स्वयंप्रभाया निकटे वनागमनहेतुसूचनम्, रामचरितवर्णनं च तेषां तिमिरसंवृतत्वाद्विलाद्वहिरायातुमसमर्थत्वप्रतिपादनम् । ‘सर्वेषां नेत्रमीलनेन स्यादुत्तरणम्’ इति स्वयंप्रभायास्तपस्विन्या वचनम् । तादृगवस्थितानां तेषां स्वयंप्रभाया बलेनैव बहिरागमनम् । ‘एष प्रसवणः, एष विन्ध्यगिरिः, एष सागरः’ इत्युक्त्वा स्वयंप्रभायास्तपस्विन्या विलप्रवेशः ।

सर्गः ५३—ततस्तेषां सागरदर्शनम् । ‘राज्ञा सुग्रीवेण सीतार्थं यो मासस्य समयः कृत आसीत्स च मासोऽस्यदादीनां विल एव पूर्णो जातः’ इति तेषां वानराणां संवादः । ‘तस्मात्सीतामार्गणं च किं कृतम्, सुग्रीवान्तिके च गत्वा किं निवेदनीयम्, तदपेक्षयेहैव सागररोधसि मर्तव्यमिति युक्ततरम्’ ईदृशरीत्याङ्गदादीनां पश्चात्तापयुक्तानां भाषणप्रकाराः ।

सर्गः ५४—कालातीतत्वासुग्रीवान्तिके गमनोद्दिग्गस्याङ्गदस्य सान्त्वनं हनुमत्कृतम् ।

सर्गः ५५—येन सुग्रीवेण ज्येष्ठभ्रातृभार्यापहारः कृतः, भ्रात्रा वालिना युद्धायाभिनियुक्तेन येन विलद्वारं पिहितम्, लक्ष्मणभयाद्येन वयं सीतां मार्गितुमाज्ञप्ताः, कृतोपकारं राघवं यश्च विस्मृतः, स खलु शठः शूरः कृतघ्नः’ इत्यादिविशेषणपूर्वकमङ्गदस्य भाषणम् । ‘आरोग्यपूर्वमभिवादनं मातृपितृसन्निधौ वाच्यम्’ इति कपिवराणां निकट उक्त्वा भूमावङ्गदस्य शरीरपातनम् । सर्वेषां दर्भशयनम्, प्रायोपवेशननिश्चयश्च ।

सर्गः ५६—गिरिस्थले वानराणां मध्ये संपातिनाम्नो जटायुषो भ्रातुरागमनम् । तस्य च ‘मृतानां वानराणामेकैकशो भक्षणं कार्यम्’ इत्युद्धारः । व्यसनं दृष्ट्वाङ्गदस्य तिर्यग्योनिगतान्यपि सर्वाणि भूतानि रामस्य प्रियं कुर्वन्ति, भन्यः स जटायुर्यो राघवप्रियं कुर्वन्रावणेन हतः’ इत्यादिभाषणम् । गृध्रराजस्य जटायुषो वधश्रवणेन संपातेर्महाशोकोद्धारः, तत्कथाश्रवणे जिज्ञासा च । सूर्याशुदग्धपक्षत्वात्मविसर्पणाशक्तत्वप्रख्यापनम् । ‘पर्वतात्माभवतारयत, सर्ववृत्तान्तं च कथयत’ इति वानरेषु याचनम् ।

सर्गः ५७—पर्वतादवतारितस्य संपातेरङ्गदकृतं रामस्य दण्डकारण्यप्रवेशमारभ्य ‘प्रकृतसीतामार्गणार्थं वयमाज्ञप्ताः’ इत्येतत्पर्यन्तं कथाकथनम् ।

सर्गः ५८—भ्रातृमरणवार्ताश्रवणादुःखितस्य संपातेरङ्ग-
देन संवादः । अथ चाङ्गदेन 'सीताहरणकर्ता रावणः कास्ति'
इति संपातिः पृष्टः 'निर्दग्धपक्षोऽहं वाङ्मात्रेण रामसाहाय्यं
करोमि' इत्युक्तवान् । पक्षदहनकथां चाख्याति संपातिः ।
'भो वानराः, हियमाणा मया काचित्तरुणी दृष्टा । तां रामस्य
परिकीर्तनादधुनाहं सीतां मन्ये । इतो रावणं सीतां चाहं
पश्यामि । विश्रवसः पुत्रो वैश्रवणस्य भ्राता रावणो नाम इतो
द्वीपे समुद्रस्य शतयोजने विश्वकर्मनिर्मितायां पुर्यां लङ्कायां
निवसति, तत्रास्ति जनकात्मजा सीता' इति संपातेसकाशा-
त्सीताप्रवृत्तिर्वानराणाम् । संपातिकृतं पक्षिमार्गमर्यादाकथनम् ।
यूयं तां द्रक्षथ' इति खदिव्यज्ञानप्रकटनम् । समुद्रोलङ्घने
संपातिप्रोत्साहनं वानराणाम् । भ्रातुः सलिलक्रियार्थं संपातेः
समुद्रतीरे नयनम् । पुनश्च स्वस्थाने वानरसाहाय्येनागमनम् ।

सर्गः ५९—वानरश्रेष्ठेन जाम्बवता पृष्टः संपातिः सीता-
हरणकथां पुत्रात्सुपार्श्वात्पूर्वं श्रुतां वानराञ्छ्रावयति ।

सर्गः ६०—संपातेर्निशाकरनाम्नो ऋषेः कथाकथनम् ।

सर्गः ६१—ऋषिसंनिधौ संपातेः पूर्वकृतं स्वाचरणकथ-
नम् ।

सर्गः ६२—'संपाते, ते पूर्ववत्स्थितिर्भविष्यति' इति
ऋषिकथनम्, तत्कृतरामकथनं च । 'रामदूताः लवंगमा
अत्रैष्यन्ति, तेभ्यो राममहिषी कथयितव्या ।' ततस्त्वं सपक्षो
भविष्यसि' इति ऋषेरादेशः ।


सर्गः ६३—अरुणच्छदैरुद्रतैः पक्षैः संपातेर्वानराणां
चानन्दः । संपातेरुत्पत्तनम् ।

सर्गः ६४—अथ च सागरोलङ्घने सर्वेषां कपिसुख्यानां
कोलाहलः ।

सर्गः ६५—ततः सर्वेषां लवनशक्तिकथनम् । तद्विषये
मिथः संभाषणम् ।

सर्गः ६६—जाम्बवतः प्रोत्साहनं हनुमन्तं प्रति । हनु-
मानिति नाम्नो व्युत्पत्तिप्रकारकथनम् । तस्य हनुमतः शरीर-
वर्णनम्, शक्तिवर्णनं च हनुमदुत्पत्तिकथा च । बाल्याव-
स्थावर्णनम् । फलबुद्ध्या सूर्यजिघृक्षादिब्रह्मदत्तोऽशस्त्रवध्यता-
वरः, अन्यवरप्राप्तिकथा ।

सर्गः ६७—बहुभिर्वाक्यैः संस्तूयमानस्य हनुमतो
वृद्धिः । हरीणां मध्यादुत्थानम् । स्ववीर्यप्रकटनम् । महेन्द्रा-
रोहः । मनसा च लङ्कागमनम् ।



पेतो हनुमद्विषये 'एष पर्वतसंकाशः' इत्याकाशचारितपत्तिना वाचः श्रुत्वा विद्याधरसुन्दरीणां तत्र पर्वतोपर्यागमनम् । उत्प-
तिष्यतस्तस्य मारुतेर्लङ्गुलवर्णनम् । उत्पतिष्यता मारुतिना कृतस्य शरीरसंकोचस्य कथनम् । वानराणां समक्षं स्वपराक्रम-
वर्णनं स्वमुखेनैव कृत्वा 'तत्र सीता न प्राप्ता चेद्राक्षसराजं रावणं तत्पालितां लङ्कां चोत्पाद्यानेष्यामि' इत्युक्तोद्धानं कृत-
वान् । विमलाम्बरमार्गेण गच्छतस्तस्य वर्णनम् । लवमानं हनु-
मन्तं दृष्ट्वा देवगन्धर्वदानवैः कृता पुष्पवृष्टिः । लवमानं हनुमन्तं दृष्ट्वा सागरः स्वस्मिन्श्रान्तातुरः सन् 'एवंविधस्य किमपि साहा-
य्यमिक्ष्वाकुकुलमानार्थिना मया विधातव्यम्' इति मनस्यानीय 'स्वस्मिन्मम मैनाकं श्रान्तस्य साहाय्यं बहिर्निष्क्रमणेन कुरु' इति बोधनं कृतवान् । सागरबोधान्महाद्रुमलतावृतस्य मैनाकस्य जलात्तूर्णं बहिरागमनम् । अन्तरिक्षमार्गेण गच्छन्कपिः 'पन्थानं वर्जयित्वाविलम्बेनोत्थितो विप्रोऽयम्' इति निश्चित्य जलोत्तीर्णं तं पर्वतं दृष्ट्वोरसासादितवान् । मानुषं रूपं धारयता मैनाकेन साकं हनुमतः संवादः । 'हे हनुमन्, त्वं पूजार्होऽसि' इत्युक्त्वा तत्पूरणाय 'कृतयुगे सुरेन्द्रेण सपक्षपर्वतानां पक्षच्छेदनं कृतम्, तत्समयेऽहं सहसागत्यास्मिन्नवणतोये प्रविष्टस्तव पित्राभिर-
क्षितः, अतस्त्वं मान्यः' इत्युक्तवान् । एवमुक्तः कपिश्रेष्ठः 'प्रीतोऽहम्' इत्युक्त्वा पाणिना शैलमालम्ब्य लरते कार्यकाल इति सहसोद्गीय गतवान् । 'रामकार्याय निष्क्रान्तस्य विश्रान्त-
स्य हनुमतः सुमहत्साहाय्यं कृतम् तेनाहं तुष्टः, इतीन्द्रस्य मैनाकं प्रति निवेदनम्, अभयदानं च । देवैर्लङ्काप्रविष्टस्य हनु-
मतः कार्यक्षमबलपरीक्षणार्थं समुद्रमध्ये राक्षसवपुषो नागमातुः सुरसायाः प्रवर्तनम् । सुरसासमीपे 'दूतोऽहं रामस्य, राक्षसापह-
तायाः सीतायाः परिज्ञानार्थं गच्छामि, त्वमपि प्राप्तकालं साहाय्यं कुरु' इति हनुमतो वाक्यम् । 'यादृशस्य तादृशः' इति न्यायेन विक्रान्तस्वरूपायाः सुरसाया आचरणाद्धनुमदाचरणवृत्तान्तः । तस्या मुक्तस्य पुनः लवमानस्य तस्य हनुमतश्छायाकर्षणम् । सिंहिकाया नाम राक्षस्या तद्वस्त्रेण निपातनम् । गच्छतस्तस्य लङ्कात आगत्य सागरं प्रविशन्तीनां नदीमुखानां दर्शनम् । ततः स समुद्रपारं गत्वा कार्यज्ञः शरीरं संक्षिप्य लम्बाख्यप-
र्वते पतित्वा दूरतो लङ्कां दृष्टवान् ।

सर्गः २—अमरावत्या इव तस्या लङ्काया वर्णनम् । काम-
रूपधरस्य हनुमतो वृषदंशकमात्ररूपेण लङ्काप्रवेशः ।

सर्गः ३—प्रविशतो हनुमतः पुरद्वारस्थितया लङ्कानाट्या राक्षस्या दर्शनम् । तया सह संवादश्च । तयोर्युद्धम् । हनुमद-
स्तेन लङ्काया निपातनम् । तया स्वयंभूदत्तवरदानकथनम् । 'उपस्थितो राक्षसविनाशः । कुरु सर्वकार्याणि' इत्यादिकथनम् ।

सर्गः ४—विकृताननानां राक्षसानां गुप्तरूपेण गतस्य हनु-
मतो दर्शनम् । हनुमतो रावणस्यान्तःपुरप्रवेशः ।

सर्गः ५—निशाकरस्य, राक्षसपत्नीनां कीडारसस्य च वर्णनम् । तत्र सीताया अदर्शनम् ।

सुन्दरकाण्डम् ।

सर्गः १—जाम्बवदादिप्रवर्गेश्वरैः संस्तूयमानो हनुमान्-
मुत्साहपूर्वकं स्वयंभुवे पवनाय सूर्याय महेन्द्राय भूतेभ्यश्चाञ्जलिं कृत्वा लङ्काक्रमणाय समुद्रोलङ्घने मतिं कृतवान् । गमनोद्यतस्य तस्य हनुमतः शरीराद्यवयवानां प्रोत्साहनेन संजातस्फुरणानां निष्प्रमाणत्वकथनम् । आवेशवेगवर्णनम् । दोर्भ्यामर्द्धिं च तिती-

सर्गः ६—सीतानिवासस्थलपरिज्ञानार्थं हनुमतो गृहाद्वहं पर्यटनम्, लङ्कागृहाणां वर्णनं च ।

सर्गः ७—लङ्काधिपतेर्गृहाणामन्येषां च वर्णनम् ।

सर्गः ८—रावणगृहप्रविष्टस्य हनुमतः पुष्पकविमानस्य दर्शनम् ।

सर्गः ९—विमानागमवृत्तान्तकथनम् । रावणगृहवर्णनम् । रावणेन युद्धकामेन जितगन्धर्वस्त्रीणां प्रवृत्तिकथनम् ।

सर्गः १०—रावणस्य शयनासनवर्णनम् । हनुमतो मन्दोदरीं दृष्ट्वा सीतामासेनाचरणकथनम् ।

सर्गः ११—रावणान्तःपुरस्थपानभूम्या वर्णनम् । तत्रैव भूम्यां सीतामार्गणे हनुमतः पर्यटनम् ।

सर्गः १२—रावणभवनमध्ये सीताया अप्राप्त्या तन्मूलक एव हनुमद्विषादः ।

सर्गः १३—सर्वत्र रावणभवने पश्यतस्तस्य हनुमतः सीताप्राप्त्या 'रावणापहृता सागरे निमग्ना वा, भक्षिता वा, हता वा, मृता वा' इति सांशयिकत्वम् ।

सर्गः १४—मरणनिश्चयः । पुनरपि 'विनाशे बहवो दोषा जीवन्प्राप्तेति भद्रकम्' इत्याकल्य रावणवेश्मनः प्राकारमधिरुष्य सीताया विषये मनसा हनुमतश्चिन्तनम् । हनुमतोऽशोकवनिकामध्ये प्रवेशः । अशोकवनिकाया वर्णनम्, लाङ्गूलकरतलैर्मर्दनं च । इतस्ततः सर्वत्र मैथिलीं दृष्ट्वाप्रे नलिन्यास्त्रीरे तद्दर्शनचिन्तनं हनुमतः ।

सर्गः १५—तत्र भूमौ हनुमता उपवासकृशाया घोरदर्शनामी राक्षसीभिः समावृतायाः सीताया दर्शनम् ।

सर्गः १६—तां सीतां तादृशीं दृष्ट्वा हनुमतः शोकः ।

सर्गः १७—तद्दर्शनेन हनुमतो विस्मयः । रामस्य पराक्रमप्रशंसा । अशोकवनिकामध्ये स्थितायाः सीताया वर्णनम् ।

सर्गः १८—सीतादर्शनेकचक्षुष्कस्य रावणस्य सीतायाः समीप आगमनम् । तद्दृष्ट्वावस्थान आगमनम् । किञ्चिच्छेषायां निशायां विबुद्धस्य रावणस्य सीतामनुचिन्तयतोऽशोकवने गमनम् ।

सर्गः १९—भूषणोत्तमभूषितं रावणं दृष्ट्वा सीतायाः शरीरान्तःकरणस्थितिवर्णनम् ।

सर्गः २०—रावणेन बहुभिः प्रकारैः सीतायाः स्तुतिं कृत्वाप्रे 'अहं त्वां कामये मैथिलि, भव भार्या मे' इति तात्पर्य सूचितम् ।

सर्गः २१—एतावदुक्त्वा विरतस्य समीपस्थितरावणस्य शिरसि सीतायाः परुषवाक्यप्रहारः । परदारार्धवर्णेन विनाश-सूचनम् । रावणेन सह बोधगर्भः संवादः, रामैकपरतादर्शनं च । सीतामुखेन हनुमता तस्या रामप्रतापवर्णनम् ।

सर्गः २२—रावणस्य सीतां प्रत्युक्तिः । 'द्वाभ्यां मासाभ्यामूर्ध्वं भर्तारं मामनीच्छन्त्यास्तव प्रातराशार्थे उपयोगः'

इति वचनम् । ततो रावणस्यैकाक्ष्यादिराक्षसीदर्शनम् । ताभ्यः 'वैदेहीमुपायैरावर्जयत' इति समादेशः । रावणस्य भवनप्रवेशः ।

सर्गः २३—एकजटादिराक्षसीनां सीतां प्रति पतिरूपेण रावणं पश्येत्युपदेशः । अन्यथानर्थदर्शनम् । ताभिः कृतं तद्भीषणम् ।

सर्गः २४—सीताया राक्षसीभिः सह संवादः । यत्र शिशपाद्वमे निर्वाक्योऽवलीनो हनुमान्स्थित आसीत्तत्र राक्षसीभिः संतर्जितायाः सीताया आगमनम् । विनतायैकैराक्षसीनां सीतां प्रति 'पतिरूपेण रावणं पश्य' इत्युपदेशः, सीता-कृतं तद्भर्त्सनं च ।

सर्गः २५—राक्षसीमिस्तर्जितायाः सीताया दुःखोद्धारः ।

सर्गः २६—शोकपूरितायाः सीतायाः साशङ्कमनसा 'अपि जानीतो रामलक्ष्मणौ ममापहारस्थलम्, कथममार्गण-मेतावत्कालम् । यस्तौ कथयेत्स जटायुरपि रावणेन हतः । अपि घातितौ रामलक्ष्मणावपि दशग्रीवेण' इत्यादय उक्तयः ।

सर्गः २७—सीतायाः परुषवाक्यानि रावणान्तिके कथयितुं कासांचिद्राक्षसीनां गमनम् । अथ च तत्रैव तन्मध्यस्थिता काञ्चिज्जटानाम्नी प्रबुद्धा राक्षसी 'मयाद्य दारुणे राक्षसनाशहेतुरेतादृशः स्वप्नो दृष्टः' इत्युक्तवती राक्षसीभिः प्रोत्साहितायास्त्रिजटायाः स्वप्रवृत्तान्तनिवेदनम् ।

सर्गः २८—राममनुस्मरन्त्याः सीताया विलापः । रामलक्ष्मणौ घातिताविति मनसा निश्चयः । विषशस्त्रयोरलाभाद्वेणु-द्वन्धनेन मरणनिश्चयः ।

सर्गः २९—सीताया गात्रेषु शुभनिमित्तानि ।

सर्गः ३०—शिशपाद्वक्षोऽवलीनस्य हनुमतो मनसि 'सीतायाः सकाशे किमपि मया वक्तव्यं वा न वा' इत्येतद्विषये चिन्तनम् ।

सर्गः ३१—वृक्षस्थितस्य सूक्ष्मरूपधारिणो हनुमतः 'राजा दशरथः' इत्यारभ्य 'मयाद्य समुद्रोलङ्घनं कृत्वा सेयं राघवप्रियासादिता' इत्यन्तमुक्त्वा विरामः । सीतायाश्च तद्वाक्यादलानन्दः, विस्मयश्च । वदनमुज्जम्य शिशपान्वीक्षणम् ।

सर्गः ३२—सीताया हनुमद्राक्येन स्वप्नोऽयमिति भावनम् ।

सर्गः ३३—शिशपाद्वक्षादवतीर्य 'किमर्थं तव नेत्राभ्यां वारि स्रवति' इति प्रणामपूर्वकं सीतां प्रति हनुमत्प्रश्नः । 'सीतैव त्वमसि' इति पुनर्हनुमत्प्रश्नः । 'दशरथस्य स्तुषाहम्' इत्यारभ्य यथागतं वृत्तान्तं वर्णयित्वा 'रावणापहृताहम् । तेन च मे जीवितानुग्रहकारेण मासद्वयावधिदैतः, तदुत्तरं देहान्तं करिष्यामि' इति सीताया वचनम् ।

सर्गः ३४—'रामस्य दूतोऽहं त्वत्सकाशमिहागतः' इति सान्त्वनाक्यं हनुमतः । रावणभ्रान्त्या सीताया वानरेण सह संवादः । 'मद्विषये राक्षसशङ्का न कर्तव्या' इति सीतां प्रति हनुमद्राक्यम् ।

सर्गः ३५—‘रामेण साकं युष्मदादीनां वानराणां कथ-
मस्ति संबन्धः, कानि रामलक्ष्मणयोश्चिह्नानि, कीदृशं तयोः
संस्थानम्’ इति प्रत्ययदर्शनार्थं सीताया हनुमन्तं प्रति प्रश्नः ।
सीताया निकटे हनुमता रामलक्ष्मणचिह्नवर्णनम् । सुग्रीवस-
ख्यादि स्वस्य लङ्कागमनपर्यन्तं यथागतकथावर्णनम् ।

सर्गः ३६—हनुमता रामेण दत्तस्याङ्गुलीयकस्य तस्यै
दर्शनम् । हनुमत्प्रशंसा । भर्तारमिव संप्राप्तममन्यत सीता ।
तेन च परमानन्दितायाः सीताया हनुमन्तं प्रति ‘मया सह
वक्तुं युक्तोऽसि’ इति वचनम् । उभयोः संवादः । राघवस्थि-
तिवर्णनम् ।

सर्गः ३७—सर्वव्रतान्तसंसूचकं हनुमन्तं प्रति सीताया
वचनम् ।

सर्गः ३८—‘भ्रात्रा विभीषणेन मम निर्यातनं प्रत्यनु-
नीतो रावणस्तस्य वाक्यं नाभिनन्दति । रावणकृतस्य समयस्य
दशमो मासो वर्तते । द्वौ तु शेषौ इति विभीषणसुतया कल-
याख्यातम्’ इति कथनम् । सीतावचनं श्रुत्वा ‘चमूं गृहीत्वा
क्षिप्रं राघव एष्यति’ इति हनुमत्समाश्वासः । ‘अथ वायैव लां
दुःखान्मोचयिष्यामि । पृष्ठमारोह । लां पृष्ठगतां कृत्वा
सागरं संतरिष्यामि’ इति हनुमद्वाक्यम् । सीताया उपहासः ।
हनुमतो वृद्धिः । ‘पृष्ठगताया मम गमनस्यायुक्तम्’ इति
सीतोक्तिः । हनुमतः सीतावाक्याङ्गीकारः । हनुमतोऽभिज्ञान-
प्रार्थना । सीतायाः श्रेष्ठाभिज्ञानस्य शक्रपुत्रस्य पूर्वोक्त(अयोध्या०
सं० ९५) कथागतवायसस्यैकाङ्गीहीनलकथनम् । क्षिरोरजस्य
(चूडामणेः) च दानम् । ‘मासमेकं जीवितं धारयिष्यामि,
ऊर्ध्वं मासान्न जीवेयम्’ इति संदेशः ।

सर्गः ३९—हनुमन्, ‘यत्नमास्थाय मम दुःखस्य राघ-
वदुःखस्य च क्षयकरो भव’ इति सीतायाः सूचनम् । सीताव-
चनानां हनुमानङ्गीकारं कृत्वा ‘लमचिरेणैव राघवं प्राप्स्यसि’
इत्युक्त्वा पार्श्वतः स्थितः ।

सर्गः ४०—सीताया हनुमते राघवार्थं संदेशकथनम् ।
‘उदीच्यां दिशि गन्तव्यम्’ इति हनुमतो मनसा संकल्पः ।

सर्गः ४१—रावणेन साकं युद्धप्रसङ्गे प्रथमं तावद्वनवि-
ध्वंसः कार्यः’ इति हनुमन्मनसि चिन्तनम् । वृक्षोन्मूलनम् ।

सर्गः ४२—राक्षसीनां रावणान्तिकेऽशोकवनिकाया उन्मू-
लनकर्तृवोनरस्य निवेदनम् । रावणाज्ञयागतानां राक्षसानां
हनुमता सह युद्धम् । तत्र राक्षसापजयः । हनुमतः ‘कोऽहम्
कस्य वद्धम्, न रावणसहस्रं मे युद्धे प्रतिबलं भवेत्’ इत्यादि
दर्पोक्तयः । ‘वानरविषयेऽस्माभिः सीता पृष्टा न किमपि सा
वदति’ इति रावणसमीपे राक्षसीनां निवेदनम् ।

सर्गः ४३—हनुमतश्चैत्यप्रासादोपरि स्थितिः । तत्प्रासा-
दस्य हनुमता स्मृमोत्पाटनम् । प्रासादस्याभिदाहः, राक्षसानां
नाशश्च ।

सर्गः ४४—रावणाज्ञयागतजम्बुमालिना सह हनुमतो
युद्धम् । तत्र युद्धे जम्बुमालिपतनम् ।

सर्गः ४५—रावणाज्ञयागतानां मन्त्रिसुतै राक्षसैः सह
हनुमतो युद्धम् । तत्र राक्षसनाशः ।

सर्गः ४६—हनुमद्वननार्थं रावणस्य विरूपाक्षादिपद्म-
हामन्त्रिप्रेषणम् । तैः साकं हनुमता युद्धे पद्मानां मन्त्रिणां
पतनम् ।

सर्गः ४७—रावणात्मजेनाक्षनामकेन सह हनुमतो यु-
द्धम् । तत्र तस्य रावणात्मजस्य पतनम् ।

सर्गः ४८—हनुमत इन्द्रजिता सह युद्धम् । तद्युद्धे इन्द्र-
जिता ब्रह्माक्षवलेन हनुमान्बद्धः । रावणाय तन्निवेदनं च । क्षण-
वल्कटमचीरवद्धस्य हनुमतो रावणान्तिके नयनम् । हनुमन्तं
प्रति ‘कस्त्वम्’ इत्यादि रावणप्रश्नः ‘दूतोऽहं सुग्रीवस्य’ इत्यादि
तस्योत्तरम् ।

सर्गः ४९—राक्षसराजस्य रावणस्य वर्णनम् । हनुमतो
मनसि रावणैश्वर्यचिन्तनम् ।

सर्गः ५०—बद्धं कपिम् ‘केन त्वं प्रेषितोऽसि’ इति,
‘वनभङ्गे को हेतुः’ इति च मन्त्रिमुखेन रावणप्रश्नः । ‘राघव-
स्याहं दूतः, तत्कार्यार्थमेवेहागतः, नान्यार्थं किञ्चिद्’ इत्युत्तरम् ।

सर्गः ५१—‘सुग्रीवस्याहं दूतः । स च ते भ्राता लां
कुशलं पृच्छति । परदारोपहारो न युक्तः’ इत्युक्त्वा राघवस्य
यथायथं वृत्तान्तं कथयित्वा राघवस्य चरितं सुग्रीवस्य च
पराक्रमं वर्णयति, रावणं प्रबोधयति च ।

सर्गः ५२—रावणस्य वानरवधाहा । ‘दूतस्य वधो नार्हः ।
दूतस्यापराधेऽज्ञादिहीनत्वमेव दण्डः । यैर्यं कपिः प्रेषितस्ते
दण्ड्याः’ इति रावणान्तिके विभीषणविज्ञापनम् । हनुमद्वधे
रावणाग्रहः ।

सर्गः ५३—कपिलाङ्गुलदहने रावणाज्ञा । रावणाज्ञया ह-
नुमतो लाङ्गुलस्य जीर्णैः कार्पासिकैः पटे राक्षसकृतवन्धनम् ।
लाङ्गुले तैलपरिवेकोऽभ्युपपादनम् । सद्यङ्गमेरीनिनादं सघोरं
तस्य लङ्कायां संचारणम् । हनुमतः पुनश्च लङ्कानाशन उद्यु-
क्तम् ।

सर्गः ५४—प्रज्वलितलाङ्गुलेन हनुमता राक्षसताडनम् ।
लङ्कास्थमहाप्रबलानां राक्षसानां भवनदाहश्च । स्वगृहपरित्राणे
सर्वराक्षसानां तत्क्रीणां च भ्रमोत्साहत्वादिकथनम् । मारुतिना
प्रदग्धाया लङ्काया दर्शनेन देवानां विस्मयः । लाङ्गुलभ्रमेः समुद्रे
निर्वापणम् ।

सर्गः ५५—लङ्कादहनेन स्वस्यैव हनुमतः पश्चात्तापः ।
अस्मिन्ममौ सीता नष्टा चेत्परम्परया रामादयः सर्वेऽपि त-
च्छोकपरायणाः सन्तो नष्टाः स्युः’ इति मनसि चिन्तनम् ।
पश्चात्तापयुक्तस्य हनुमतो जनमुखेन ‘दग्धेयं लङ्का, परं न
सीता । अद्भुतमेतत्’ इति श्रवणम् ।

सर्गः ५६—शिशुपामूले स्थितायाः सीताया निकटे हनुमत आगमनम्, अभिवादनं च तस्याः । तयोः संवादः । मारुतेरुद्गमनम् ।

सर्गः ५७—गच्छतो हनुमतो नादेन जाम्बवदादीनाम् 'कृतकार्यस्य हनुमतोऽयं शब्दः' इति निश्चयेन तं द्रष्टुं सर्ववानराणां शिखराच्छिखरे गमनम् । हनुमता सह सर्वेषां च प्रस्थितिः । 'अङ्गदप्रणामपूर्वकमशोकवनिकामध्ये सीता दृष्टा' इति हनुमतो निवेदनम् । सीतायाः परिज्ञानेन सर्ववानराणामानन्दः ।

सर्गः ५८—सर्ववानराणां समीपे हनुमता यथावज्जात-वृत्तान्तस्य कारुण्येन निवेदनम् ।

सर्गः ५९—वानरसमीपे सीतायाः स्थितिं कथयित्वा रावणादीनां हनने नीलादीनां हनुमता प्रोत्साहनम् ।

सर्गः ६०—अङ्गदस्य 'तत्र लङ्कायां सीता दृष्टा परं नानीतेति किं रामसमीपे वक्तव्यम् । तर्हि जित्वा लङ्कां सर-क्षौघाम्, हत्वा तं रावणं रणे, सीतामादायैव गच्छामः' इति वीर्योक्तिः । तदग्रे 'रामादीनां निकटे गत्वा पूर्वोक्तं निवेदनी-यम् । यतो 'वयं विचेतुमाहता नानेतुम्' इति जाम्बवता प्रोक्तम् ।

सर्गः ६१—गच्छतां वानराणां सुग्रीवस्य मधुवने सुग्री-वमातुलेन दधिमुखेन रक्षिते स्थितिः । परस्परसंवादाः, मधु-पानं च ।

सर्गः ६२—दधिमुखस्य समीपे तद्वनरक्षकस्य 'वानरै-र्मधुवनं हतम्' इति निवेदनम् । दधिमुखागमनम् । अङ्गदस्य हस्तेन दधिमुखस्य पतनम् । 'एते वानरा बद्धा सुग्रीवान्तिके नेयाः' इति वनपालानुक्त्वा तदेव सुग्रीवान्तिके आगत्य दधि-मुखो नमनं कृतवान् ।

सर्गः ६३—'मधुवनस्य नाशः कृतो वानरैः' इति सुग्री-वनिकटे निवेदनम् । तेषां कृतकार्यतां विज्ञाय त्वरमाणो 'गच्छेतो मच्छासनात्प्रेषणीयास्ते कपयः' इति वनपालं प्रति सुग्रीववचनम् ।

सर्गः ६४—दधिमुखेन मधुवने गत्वा कपिभ्यो यथाव-निवेदितम् । ततश्च तेषामङ्गदादिप्रमुखानां सुग्रीवान्तिके आग-मनम् । दूरतस्तान्दृष्ट्वा 'कृतकार्या एते' इति रामं प्रति सुग्री-वबोधनम् । ततस्तैसंगत्य सुग्रीवान्तिके रामलक्ष्मणसमीपे च 'दृष्टा सीता' इति निगदितम् । तेन च सर्वेषामानन्दः ।

सर्गः ६५—हनुमता रामसंनिधौ 'सीतया दत्तः काञ्च-नमणिस्त्वदभिज्ञानार्थम्' इति गदित्वा सर्वं वृत्तमाख्यातम् । रामेण पृष्ठे हनुमांस्तत्रस्थां स्थितिं निर्वर्ण्य 'मासमेकं जीवितं धारयिष्यामि' इति सीतावचनमुक्तवान् ।

सर्गः ६६—सीताप्रेषितकाञ्चनमणिदर्शनाद्वाघवस्य नेत्रा-भ्यामश्रुपतनम्, तदागमस्मरणं च । सीतार्थे रामस्य शोकः ।

सर्गः ६७—सीताया भाषितं काकस्यैकाङ्गहीनत्वादि

सर्वं रामाय हनुमान्निवेदयति । अथ च सीताया अग्रिमवा-क्यम् 'ममास्त्यनामयम्' इति रामलक्ष्मणसमीपे निवेदनं कृतवान् ।

सर्गः ६८—हनुमता सीतयोदितं सर्वमेव रामलक्ष्मणाप्रे निवेदितम् । 'केनापि प्रकारेण मन्मुक्तिराशु कियताम्' इति प्रार्थनागर्भसीतोत्तयुद्धाटनम् ।

युद्धकाण्डम् ।

सर्गः १—सीतायाः परिमार्गणकर्तुर्हनुमतो रामः स्तुति-पूर्वकं प्रशंसनं विधाय 'सीताया दर्शनेन संदेशेन च वयं रक्षिताः' इति निवेद्य सर्वस्वभूतस्य परिध्वङ्गस्य दानं कृतवान् ।

सर्गः २—सीतायाः प्रवृत्तावुपलब्धायां रिपोर्निलयस्य ज्ञाने च जाते केमस्ति शोककारणम्' इति सविनयं सुग्रीवस्य शोकपूरितं रामं प्रति वचनम्, वानरपराक्रमवर्णनं च । सगु-द्रस्योपरि सेतुबन्धने रामस्य सुग्रीवेण प्रोत्साहनम् । 'मद्विवैः सचिवैः साकं त्वमरिं जेतुमुद्युक्तः, अतः शौर्योपकरणैः शोको न विधेयः । क्रोधमालम्बस्व' इति रामं प्रति सूचनं सुग्रीवस्य ।

सर्गः ३—'कथमस्ति लङ्कायाः स्थितिः' इति हनुमन्तं प्रति रामस्य प्रश्नः । तस्योत्तररूपेण हनुमता लङ्काया यथाव-र्णनम् । 'अङ्गदप्रमुखैर्लङ्का हतेति मन्तव्या तत्रभवता' इति हनुमत्सूचितम् ।

सर्गः ४—'गमनमुद्धर्तौऽयैव युक्तः' इति रामस्य सुग्रीवं प्रति निवेदनम् । ससैन्यस्य रामस्य दक्षिणदिशि प्रस्थानम् । शुभनिमित्तदर्शनम् ।

सर्गः ५—सागरतीरे सैन्यं संस्थाप्य सीतास्मरणपूर्वकं रामस्य शोकः, शौर्योक्तिरपि ।

सर्गः ६—लङ्कायां हनुमता कृतं घोरं कर्म दृष्ट्वा राव-णोक्तिः राक्षसान्प्रति—'वानरमात्रेण ममेयं लङ्कापुरी प्रविष्टा, धर्षिता च । चैत्यप्रासादश्च धर्षितः । अतः सर्वं मन्त्रयुक्तं कार्यम्' इति ।

सर्गः ७—'किमिति विषादोऽस्त्यस्माकम् । सुमहन्नो बलम्' इति राक्षसराजं रावणं प्रति राक्षससमाश्लासनम् । रावण-समीपे तस्य राक्षसानां बलस्य वर्णनम् । इन्द्रजित्पतापवर्णनम् ।

सर्गः ८—रावणान्तिके प्रहस्तादिसेनापतीनां स्ववीर्यप्र-भाववर्णनम् ।

सर्गः ९—तान्वारयित्वा स्ववीर्योन्मत्तानां रावणसेनाप-तीनामग्रे 'या कलहकारणरूपा सीतानीता सा परित्याज्या' इत्येवरूपा विभीषणविज्ञप्तिः । राक्षसविसर्जनम्, रावणस्य स्वभवनप्रवेशश्च ।

सर्गः १०—विभीषणस्य रावणसद्वानि प्रवेशः । तस्याप्रे 'सीतायां आगमकालात्प्रमृतिः निमित्तान्यशुभानि लङ्कायां दृश्यन्ते' इति विभीषणस्य सूचनम् । सूचयतो विभीषणस्याभ-

कथं रामो मदग्रे स्थातुं युक्तः' इति गवांक्तिपूर्वकमुक्त्वा, रावणो विभीषणं विसर्ज्य ।

सर्गः ११—रावणसभा ।

सर्गः १२—रावणस्य परिपदि सेनापतिं प्रहस्तं प्राति नगरक्षार्थं योधविनिक्षेपादेशः । सीतायै जातायाः स्वस्थितेरुद्धाटनम् । 'यत्कुला रामादिभिः साकं युद्धे ममैव जयो भवेदेवं मन्त्रविधानं कार्यम्' इति रावणवचनम् । 'नेदं सम्यगाचरितं त्वया' इति कुम्भकर्णेन निबोध्य 'अग्रे करिष्यामि शत्रुनाशम्' इति सूचितम् । 'एवं जाते सति सीता ते वशगा भवेत्' इति सूचनम् ।

सर्गः १३—कुम्भकर्णवाक्यात्कुद्धं रावणं प्रति 'यथेच्छं कुरु' 'बलात्कुट्टवृत्तेन प्रवर्तस्व' इत्यादिवाक्यैः समाधाय प्राप्ताञ्चशत्रून्प्रहारेर्जैरान्करिष्यामः' इति महापार्श्वप्रोत्साहनम् । महापार्श्वीय रहस्यकथनं रावणेन । रावणेन पितामहगृहं गच्छन्त्याः स्त्रियाः पुरा कृतो बलात्स्वीकारः । तेन च क्रुद्धपितामहसकाशात् 'अद्यप्रभृति हठायां कांचनान्यां स्त्रियं गमिष्यसि चेन्मूर्धा शतधा फलिष्यति' इति शापः । 'अतो हेतोः सीताया बलात्स्वीकारेऽहमसमर्थः । मद्बलस्य सर्वथाज्ञानं रामस्य । वैश्रवणपालितेयं नगरी वासवेनापि ग्रहीतुमयुक्ता' इति सूचनं च रावणेन ।

सर्गः १४—तन्निशाचरेन्द्रस्य वाक्यं कुम्भकर्णस्य च गर्जितानि श्रुत्वा 'राघवस्याप्रतो युधि स्थातुमेकस्यापि न शक्तिः । यावत्पर्यंतकूटमात्रा बलीमुखा आगत्य लङ्का न समन्निद्रवन्ति, तावत्सीतायाः प्रत्यर्पणं कुरु । हितं शृणु' इति विभीषणेनोदितम् । 'राघवाय सीतादानं हि सर्वेषां हितकरम्' इति विभीषणसूचनम् । सीतारूपो महाहिः इति किमिति त्वया स्वीकृतः । न कोऽपि राघवस्याग्रे स्थातुं समर्थः, इति विभीषणस्य पथ्यकरं वचो रावणं प्रति ।

सर्गः १५—विभीषणवचः श्रुत्वेन्द्रजित्स्वपराक्रमवर्णनं करोति । विभीषणकृतेन्द्रजिभिर्मत्सर्ना, इन्द्रजिता सह संवादश्च । विभीषणेन 'राघवबाणान्कः सहेत युधि' इति प्रतिपाद्य 'राघवाय सीता देया' इति पुनः सूचितम् ।

सर्गः १६—विभीषणवाक्यान्वसहमानेन रावणेन तद्विरुद्धाप्रतिपादनम् । विभीषणगर्हणम्, धिक्कृतिश्च । धर्मपथातिरिक्ताप्रजस्य रावणस्य वाक्यजालं श्रुत्वा चतुर्भिः सह राक्षसैर्विभीषणस्यान्तरिक्षे गमनम् । तत्कृतो रावणायोपदेशश्च ।

सर्गः १७—चतुर्भिः सह राक्षसैर्विभीषणं रामसमीप आगच्छन्तं गगनस्थं दृष्ट्वा हनुमत्प्रमुखादीन्वानरान्प्रति 'अस्मान्दन्तुं समायातोऽयम्' इति सुग्रीवोक्तिः । तद्धनने वानराणामुद्युक्तत्वम् । विभीषणागमनम् । आगमनहेतुनिवेदनं रामसंनिधौ । तेन कृता रावणनिन्दा । 'त्वामहं शरणागतः' इति विभीषणोक्तिः । 'रावणभ्रातृत्वादेव सर्वथाऽविश्वासोऽयम्' इति

सुग्रीवादीनां सूचनम् । 'बालिवधादितस्त्वद्वलं विज्ञाय राज्यं प्रार्थयमानो बुद्धिपूर्वमयमिह त्वदन्तिके संप्राप्तो विभीषणः' इति हनुमता रामाग्रे सूचितम् ।

सर्गः १८—'मित्रभावेन प्राप्तस्य त्यागोऽयुक्तः' इति रामवचनम् । विभीषणसख्यकरणे रामसुग्रीवयोरन्येषां च संवादः । तस्य रामेणाभयदानम् ।

सर्गः १९—'आत्रा रावणेनाहमवमानितत्त्वां शरणं गतः' इति विभीषणोक्तिः । राक्षसानां रावणकुम्भकर्णेन्द्रजिदादीनां बलावलकथनम् । रावणस्यावध्यत्ववरप्राप्तिः । राक्षसवधे साहाय्यकरणप्रतिज्ञा विभीषणस्य । रावणादिहृन्नविषया प्रतिज्ञा । विभीषणस्याभिषेको राक्षसराज्ये । 'समुद्रतरणे को वा उपायः' इति विभीषणाग्रे प्रश्नः । 'रामेण सागरप्रार्थना विधेया' इति विभीषणेनोक्तम् । तत्सूचनार्थं सुग्रीवस्य रामसंनिधावागमनम् । 'सेतुमन्तरा लङ्काप्रवेशोऽशक्यः' इति विभीषणसूचनम् ।

सर्गः २०—रावणदूतेन शार्ङ्गलान्ना राक्षसेन समुद्रतीरे सुग्रीवसैन्यदर्शनम् । दृष्ट्वा क्षटित्यागत्य रावणाय निवेदनम् । सुग्रीवसकाशे शुक्रप्रेषणं रावणस्य । 'मया किं तवापकृतम् । स्वस्थाने गच्छ त्वम्' इति, 'वानरैरनासाया लङ्का' इति च संदेशः । सुग्रीवं प्रति रावणस्य । तस्योत्तररूपेण 'न मेऽसि मित्रम्' इत्यादि सुग्रीवप्रतिपक्षदेशः । ततोऽङ्गदेन 'शुक्रोऽयं न दूतः, किं तु शत्रुबलपरीक्षाप्रवृत्तिश्चर एव' इति सूचितम् । वानरैः शुक्रसंप्रपीडनम् । तन्मुक्त्यर्थं रामाज्ञा ।

सर्गः २१—सागरवेलायां दर्भास्तीर्ण आसने रामस्य त्रिदिनपर्यन्तं स्थितिः । सागरविषये रामलक्ष्मणयोः संवादः । सागरस्यानागमनेन क्रुद्धो रामः 'समुद्रं शोषयामि' इति मनश्चकार । लक्ष्मणस्य 'समुद्रसत्त्वनाशनं कार्यम्' इत्युक्तिः । 'मा मा' इति महर्षिभिश्चाकाशे महता खरेण प्रोक्तम् ।

सर्गः २२—रामस्य सागरं प्रति दारुणवचः । सागरस्य सहसैव भीमवेगागमकथनम् । शरपाणिनं राघवं प्रति सागरस्य 'हरीणां तरणे मत्तन्नासो न स्यात्' इति विज्ञप्तिः । 'ममामोघबाणस्य क निपातनम्' इति तं प्रत्येव रामप्रश्नः । आसीरप्रमुखाः पापा यत्र मम सलिलं पिबन्ति तन्नामोघशरो निपात्यः' इति रामं प्रति सागरनिवेदनम् । राघवबाणपतनात्तद्देशस्य मरुकान्तारमिति संज्ञा । बाणपतितत्रणाज्जलोत्पादनम् । मरुदेशाय रामाज्ञाः । 'तवायं प्रीतिमात्रलस्त्वन्नामस्वरणपूर्वकं मयि सेतुं करोतु' इति रामाग्रे सागरविज्ञप्तिः । तथाकरणे नलस्य रामं प्रत्युत्साहपूर्वकं निदेशः । नलस्य मातुर्वैरदानकथा । सेतुबन्धने वानराणां रामानुशासनम् । वानरकृतसेतुबन्धवर्णनम् । वानराणां नलसेतुना सागरपरतीरगमनम् । सुराणां चानन्दातिशयः ।

सर्गः २३—'निमित्तान्यशुभानि' इत्यन्त इति रामस्य लक्ष्मणेन प्रति निवेदनम्, लङ्काभिमुखगमनं च । रामस्य हरिकर्मभिः सुमहान्परितोषः ।

सर्गः २४—लङ्कायां छवङ्गमानां घोषगर्जनाश्रवणम् । रामो लङ्कां दृष्ट्वा सीतायाः स्मरणात्किञ्चित्सशोकः ससैन्यविभागं कृत्वैकैकस्मिन्भाग एकैकस्य स्थापनं कृतवान् । रामानुशासनाच्छुक्रमोचनम् । तस्य रावणसकाशे गमनम् । 'कस्मात्त्वं छन-पक्ष इव' इति शुकं प्रति रावणप्रश्नः । 'शुकेन जातस्थितेर्निवेदनम्, 'रामाय सीता देया' इति चाभ्यर्थनम् । शुकवाक्यश्रवणोत्तरं रावणस्य गर्वोक्तिः ।

सर्गः २५—रावणेन 'किमस्त्येतरसर्वम्' इति ज्ञानाय शुक-सारणयोर्वानरसैन्ये प्रेषणम् । विभीषणेन तौ गृहीत्वा 'लङ्कातो रावणेन प्रेषितौ' इत्युक्तं रामाग्रे । 'ताभ्यां यथोक्तं वा कृतं कार्यं छन्दतो गन्तव्यम्' इत्युक्त्वा वक्तव्यो रावणः—'यद्दलं समाश्रित्य मे सीतां त्वं हृतवानसि । तद्दलं ससैन्यं यथाकामं त्वं दर्शय' इति तयोर्निवेदनम् । शुकसारणौ लङ्काभागस्य रावणाय जातवृत्तान्तं निवेदितवन्तौ ।

सर्गः २६-२७—क्रुद्धो रावणः स्वप्रासादशिखरात्सर्व-मवगम्य 'एषु के मुख्याः' इति सारणं प्रति पृष्ठवान् । तस्यो-त्तररूपेण तस्मै सर्वं निवेद्य वानरबलकथनं सारणः करोति ।

सर्गः २८—उर्वरितानां बलकथनं शुकेन कृतम् । 'अग्रे यथा जयः स्यान्न पराजयस्तथा क्रुह' इति रावणाय सूचितम् ।

सर्गः २९—क्रुद्धस्य रावणस्य महोदरं प्रति चारप्रेषणेऽनु-शासनम् । रामादिशत्रुबलज्ञानार्थं गतानां तेषां वानरैः परि-ज्ञानम् । घातोद्यमः । रामेण तेषां मोचनम् । रावणान्तिक आगत्य तत्कृतशत्रुबलकथनं च ।

सर्गः ३०—'रामसैन्ये प्रविष्टमात्रे वानरैस्ताडितोऽहं कथं कथमपि मुक्तः । रामस्तु लङ्काद्वारे स्थितः । वानरसैन्यं त्वसं-ख्येयं दृश्यते । तदर्थं संप्रति सीतादानं क्रुह, युद्धं वा वीर्य-ताम्' इति शार्दूलनेफोक्तम् । रावणः स्वबलमन्येषां राक्षसानां च बलं कथयति ।

सर्गः ३१—रामसैन्यस्य चारमुखेन महत्त्वादिश्रवणाद्वाव-णोद्वेगः । रावणस्य मन्त्रः । मायामयं राघवस्य शिरः सशरं धनुश्च गृहीत्वा मायाविना विद्युज्जिह्वेन सह सीतासकाशे रावण-गमनम् । 'मया ते भर्ता देवरः सर्वसैन्यं च विनाशितम्' इति सीताग्रे निवेदनम् । विद्युज्जिह्वानीतसशरासनराघवशिरःस्थापनं सीतानिकटे । 'पश्चिमा ग्रन्थिर्ग्राह्या' इति सीतां रावणोक्तिः । 'अधुना मे वशा भव' इति च वचनम् ।

सर्गः ३२—राममुखसदृशं तन्मुखं दृष्ट्वा रामार्थे सीतायाः शोकः । शोकेन मूर्च्छनं सीतायाः । संज्ञाप्राप्तिः । 'पठया पतिं समानय, मामपि मारय' इति रावणप्रार्थना । अनीकस्थो राक्षसो रावणान्तिक आगत्य 'आत्ययिककार्यवशात्प्रहस्त आह्व-यति' इति विज्ञापयति । रावणगमनम् । सकाशुकस्य शीर्षस्य रावणनिर्याणानन्तरमन्तर्धानम् ।

सर्गः ३३—शोकपूरितायाः सीतायाः सरमया सान्त्वनम् ।

'रावणोक्तस्य सर्वथासंभवः' इत्युक्त्वा 'त्वं मायया रावणेन मोहिता' इति सीतायाः संशयनिरासकरणम् । 'अल्पेनैव कालेन राघवं द्रक्ष्यसि' इत्युक्तिश्च । 'सैन्ययुतराघवस्य दक्षिणदिशि समुद्रतीरे स्थितिः' इति निवेदनम् । भेरीनादः, सेनासंनाहश्च रावणचम्पाः ।

सर्गः ३४—रावणवृत्तज्ञानार्थं सीताया सरमायाः प्रेषणम् । रावणान्तिके सरमाया गमनम् । तन्मन्त्रं निश्चित्य पुनश्चाशो-क्रवनिकायां प्रवेशः । 'मृतिमन्तरा रावणस्त्वं न मुञ्चति' इति निवेदनम् । उभयोर्भाषमाणयोर्वानरसैन्यनादश्रवणम् ।

सर्गः ३५—'राघवेण सह संधिः कार्यः' इति मातामहेन माल्यवता रावणबोधनम्, तद्विषयकस्तयोः संवादश्च ।

सर्गः ३६—अशुभनिमित्तनिवेदनम् । माल्यवतो वा-क्यमसहमानो राघवः । स्ववीर्यं कथयित्वा द्वारि द्वारि राक्षस-स्थापनं कृतवान् ।

सर्गः ३७—विभीषणो मन्त्रिप्रोक्तां सेनाविधानप्रवृत्तिं राघवाय निवेदयति । युद्धविषयको रामविभीषणयोः संवादः । नीलाक्षीनां स्थानस्थानेषु योजना । कृत्यसिद्ध्यर्थं रामस्य सुवे-लगिरितटे वस्तुं मनीषा ।

सर्गः ३८—वानरैः सह सुवेलगिरितटे स्थित्वा लङ्का-दर्शनम् ।

सर्गः ३९—लङ्कास्थवनोपवनानां वर्णनम् । सुग्रीवाज्ञया वानराणां लङ्कायां गमनम् । वानरवृत्त्या सर्वेषां राक्षसानां त्रासः । स्तम्भसहस्रयुक्तस्य चैत्यप्रासादस्य रामाक्षीनां दर्श-नम् ।

सर्गः ४०—त्रिकूटशिखरस्थां लङ्कां दृष्ट्वानरामः । गो-पुरावस्थितं रावणं दृष्ट्वा सुग्रीवः सहसैवोद्गमनं कृत्वा तदन्तिक आगत्य परुषवचसा तं तृणीकृत्य मुकुटमाकृष्य शिरसो गृहीत्वा पातयामास । उभयोर्महद्युद्धम् । खरक्षणे रावणो मायाबलमुत्पादयितुमारब्धः । एतस्मिन्नेवावसरे सुग्रीव उड्डीय गतः ।

सर्गः ४१—रामसुग्रीवयोः संवादः । रामस्य सुवेलपर्व-तादवतरणम् । रामलक्ष्मणयोर्लङ्कास्मिमुखगमनम् । विभीषण-स्यानुमतेन राजधर्ममनुस्मृत्य रावणायार्जुनसुखेन रामसंदेशः । रावणमन्दिरेऽङ्गदस्य बन्धनम् । सराक्षसस्याङ्गदस्योद्गमनम् । राक्षसानां पतनम् । प्रासादशङ्खधर्षणम् । रामसमीप आगम-नम् । राक्षससैन्ये कोलाहलः ।

सर्गः ४२—'लङ्केयं वानररुद्धा' इति राक्षसानां रावणाग्रे निवेदनम् । रामस्य लङ्काप्रवेशः । मनसा सीतास्मरणम्, द्विषतां वधे वानराणां रामाज्ञा । वानराणां वर्तनम् । राम रामेति वानराणां सघोषगर्जना । वानराणां रक्षसां च घोरसङ्ग्रामः ।

सर्गः ४३—कस्य केन साकं युद्धमिति कथनम् । सूर्य-स्यास्तं गमनम् ।

सर्गः ४४—कपिराक्षसानां निशायुद्धवर्णनम् ।

सर्गः ४५—इन्द्रजित्पराजयः, तदमर्षश्च । तद्युद्ध इन्द्र-
जिता कूटयोधिना बाणे रामलक्ष्मणौ ममेषु विद्धौ । तेन
च रामस्य पतनम् । रामं दृष्ट्वा लक्ष्मणस्य शोकवर्धनम्, वान-
राणां शोकश्च ।

सर्गः ४६—रामलक्ष्मणयोः सकाशे सुग्रीवविभीषणयो-
रागमनम् । निःश्वसतो रामलक्ष्मणयोस्तैः साकं भाषणम् ।
रामपतनादिन्द्रजितो गर्वोक्तिः । विभीषणसुग्रीवयोः संवादः ।
इन्द्रजित्कृष्णप्रवेशः । तद्दर्शनेन राघवव्यसनश्रवणेन परमो
रावणहर्षः ।

सर्गः ४७—रावणाज्ञया राक्षसीभिः सीतां पुष्पकविमान
आरोप्य शरतल्पगतौ रामलक्ष्मणौ दर्शितौ ।

सर्गः ४८—रामार्थे सीतायाः शोकः । सीतायास्त्रिज-
यया सान्त्वनम् । 'तौ विसंज्ञौ, न तु हतौ' इति समाश्वासः ।
सीताया अशोकवनिकायां पुनः प्रवेशः ।

सर्गः ४९—रामस्य संज्ञालाभः । रामस्य लक्ष्मणार्थे
शोकः । रामस्य वानरान्प्रति वाक्पारितोषिकदानम् ।

सर्गः ५०—रामलक्ष्मणयोर्विषये सुग्रीवाङ्गदयोः सं-
वादः । विभीषणागमनम् । सुग्रीवं प्रति विभीषणप्रो-
त्सहनम् । रामं दृष्ट्वा विभीषणशोकः । तं प्रति सुग्री-
वप्रोत्साहनम् । सुषेणं प्रति 'रामलक्ष्मणौ गृहीत्वा कि-
ष्किन्धां गच्छ । रावणं हत्वा सीतामादायाहमागमिष्या-
मि' इति सुग्रीववचनम् । 'विशल्यासंजीवकरण्याद्यौषधी-
रानेतुं वानरा हनुमांश्च गच्छन्तु' इति सुषेणवचनम् । एत-
स्मिन्नन्तरे गरुडागमनम् । वैनतेयेन काकुत्स्थस्पर्शनम् । शर-
भूतानां नागानां विद्रावणम्, रामलक्ष्मणयोः पूर्ववत्स्थितिश्च ।
रामस्य वैनतेयं प्रति 'कस्त्वम्' इत्यादि प्रश्नः । रामं गरुत्मा-
न्स्वागमनकारणं कथयति । रामालिङ्गनपूर्वकं सुपर्णगमनम् ।
लवङ्गमानां पूर्ववदाचरणम् । हर्षेण नादः ।

सर्गः ५१—हर्षपूरितवानरशब्दं श्रुत्वा रावणस्य सांश-
यिकत्वम् । प्राकारोपरि स्थित्वा सर्वं निरीक्ष्य धूम्राक्षराक्षस-
वानरैः साकं युद्धाय सज्जीभवितुमाज्ञा । बहुभिर्निशाचरैः सह
धूम्राक्षगमनम् ।

सर्गः ५२—वानरराक्षसानां युद्धवर्णनम् । हनुमता गि-
रिशृङ्गेण धूम्राक्षो हतः ।

सर्गः ५३—धूम्राक्षपतनानन्तरं क्रोधयुतेन रावणेन
वानरैः सह युद्धार्थं वज्रदंष्ट्रप्रेषणम् । तेन साकं वानराणां
युद्धम् ।

सर्गः ५४—वानरराक्षसानां युद्धवर्णनम् । अङ्गदखड्गप्र-
हारद्वज्रदंष्ट्रस्य पतनम् ।

सर्गः ५५—अथ च क्रुद्धेन रावणेन बलाध्यक्षस्य प्रह-

स्तस्य प्रेषणम् । तेन साकं वानराणां युद्धम् । एतद्युद्धे राक्ष-
सानां लीलथैव वानरैः कदनम् ।

सर्गः ५६—अकम्पनेन सह वानराणां युद्धम्, तन्मन्ये-
ऽकम्पनपतनं च ।

सर्गः ५७—अकम्पनवधाचकितस्य रावणस्य सचिवैः
साकं संवादः । गुल्मपरीक्षणम् । सैन्ययुतस्य प्रहस्तस्य युद्धार्थं
गमनं च ।

सर्गः ५८—प्रहस्तं दृष्ट्वा रामस्य विभीषणं प्रति 'को-
ऽयम्' इति प्रश्नः । 'सेनापतिरयम्' इति विभीषणस्तं निवेद-
यति, तत्पराक्रमवर्णनं च करोति । तेन साकं वानराणां
युद्धम्, नीलहस्तेन प्रहस्तस्य पतनं च ।

सर्गः ५९—प्रहस्तार्थे रावणशोकः । युद्धार्थं रावणस्य
स्वयं निष्क्रमणम् । रावणविषये रामस्य विभीषणं प्रति प्रश्नः ।
सेनापतिप्रभावगर्भं विभीषणस्य रामं प्रति निवेदनम् । रावणेन
सह सुग्रीवस्य युद्धम् । तन्मन्ये सुग्रीवापजयः । ततो हनुमता
सह युद्धम् । तन्मन्ये रावणापजयः । ततो लक्ष्मणेन सह
रावणस्य युद्धम् । रावणापजयः । ततो रामेण सह रावणस्य
युद्धम् । रावणापजयः ।

सर्गः ६०—रामवाणत्रस्तो भग्नदर्पो रावणो लङ्कां प्रविश्य
मन्त्रिमण्ये रामपराक्रमं वर्णयति । मानुषेभ्योऽवध्यत्वं न
याचितम् । 'मानुषेभ्यो भयं विजानीहि' इति ब्राह्मवाक्य-
स्मृतिः । अनरण्यवचसो वेदवतीशापस्य च स्मरणम् । कुम्भ-
कर्णप्रबोधनार्थं रावणाज्ञा । कुम्भकर्णस्य महानिद्रावर्णनम् ।
कुम्भकर्णप्रबोधादूर्ध्वं भयकथनं श्रुत्वा कुम्भकर्णवचनम् ।
रावणस्य दर्शनार्थं रावणगृहगमनम् ।

सर्गः ६१—कुम्भकर्णं दृष्ट्वा 'कोऽयम्' इति विभीषणं
प्रति रामस्य प्रश्नः । पूर्वं युद्धे कुम्भकर्णेन वैवस्वतो वासवश्च
पराजितस्तां कथां विभीषणः कथयति । 'मृतकल्पो शेष
वष्मासं शयिता, एकाहं जागरिष्यति' इति ब्रह्मणः शापक-
थनम् । कुम्भकर्णदर्शनाद्वातराणां पलायनम् । रामस्य सेना-
पतिं नीलं प्रति लङ्काद्वाररक्षार्थं सायुधामाल्यस्थापनाशुभास-
नम् ।

सर्गः ६२—कुम्भकर्णो रावणभवनं प्रविश्य तं नत्वा च
'कुतस्ते भयम्' इति रावणं पृष्ठवान् । तदग्रे 'ममास्त्रि राम-
भयम्' इति रावणवचनम् । तस्योपच्छन्दनम् ।

सर्गः ६३—कुम्भकर्णस्य रावणभर्त्सनरूपवचनम् । 'पा-
पस्य कर्मणः पुराकृतमन्त्रविनिर्णयाश्रवणस्य च फलमुपस्थितम्'
इत्यादिवाक्यम् । 'अग्रे च रावणस्य सान्त्वनार्थं कारिष्यामि
रामवधम्' इति 'हरींश्च भक्षयिष्यामि' इत्यादि कुम्भकर्ण-
वचनम् ।

सर्गः ६४—कुम्भकर्णमहोदरयोः संवादः । रामपराक्रम-
वर्णनं महोदरकृतम् । सीताप्राप्त्युपायदर्शनमपि महोदरकृतम् ।

सर्गः ६५—रावणकुम्भकर्णयोः संवादः । रावणवाक्या-
त्कुम्भकर्णस्य युद्धोत्साहः । रावणनमस्कृतिपूर्वकं कुम्भकर्णस्य
युद्धार्थं गमनम् ।

सर्गः ६६—कुम्भकर्णदर्शनेन वानराणां पलायनम्,
वानरैः साकमङ्गदस्य संवादश्च । तेषां चाङ्गदेन पर्यवस्थापनम् ।

सर्गः ६७—कुम्भकर्णस्य वानरैः सह युद्धम् । तन्मध्ये
वानराणां कुम्भकर्णस्य च पर्यायेण पतनम्, पुनरुत्थानं च ।
कुम्भकर्णस्य कर्णनासाविहीनकरणम् । लक्ष्मणेन सह संवादः,
युद्धं च । रामेण सह युद्धप्रसङ्गप्रार्थनम् । तन्मध्ये कुम्भकर्णस्य
हस्तादिच्छेदनम् ।

सर्गः ६८—कुम्भकर्णहननवार्तानिवेदनम् । रावणाय
कुम्भकर्णमरणश्रवणाद्रावणस्य शोकः विभीषणोपदेशस्मरणम्,
पथात्तापश्च ।

सर्गः ६९-७०—शोकसंतप्तस्य रावणस्य त्रिशिरसा
सह संवादः । तस्य युद्धार्थं गमनम् । तद्रक्षणार्थं रावणाज्ञया
तद्वात्रोर्गमनम् । वानरैः सह तेषां राक्षसानां महद्युद्धम् ।
तन्मध्ये रावणपुत्रस्य पतनम् ।

सर्गः ७१—भ्रातृपितृव्यादिवधात्कुडस्यातिकायस्य वा-
नरैः सह युद्धार्थं निष्क्रमणम् । रथारूढं तमतिकायं दृष्ट्वा
'क्रोडयम्' इति राघवस्य विभीषणं प्रति प्रश्नः । तत्पराक्रमगर्भं
विभीषणस्योत्तरम्, तद्वधे रामस्य प्रोत्साहनं च । अतिकायस्य
संमित्रिणा सह संवादः, युद्धं च । लक्ष्मणवाणेनातिकायस्य
पतनम् । एवमपि युध्यमानानां चतुर्णां देवान्तक-नरान्तक-
महोदर-महापाश्र्वानां पतनम् ।

सर्गः ७२—अतिकायादीनां महावीराणां युधि पतनेन
रावणोद्वेगः । 'सर्वतः सैन्यपरिवृतैर्वानराणां पदं द्रष्टव्यमिति
नांवाज्ञा विधेया' इति च राक्षसान्प्रति रावणानुशासनम् ।

सर्गः ७३—पुत्रभ्रातृवधेनातिस्त्रिंशं रावणं प्रतीन्द्रजि-
ह्वाषणम् । स्वपराक्रमप्रशंसनम् । सैन्ययुक्तसेन्द्रजितो युद्धार्थं
निष्क्रमणम् । वानरजिघांसया सर्वैर्निशाचरैर्मिलित्वा युद्धं
विधेयमितिन्द्रजिदाज्ञा । वानराणां राक्षसैः साकं घोरं युद्धम् ।
रामलक्ष्मणयोः संवादः । रामलक्ष्मणावमुक्त्वा ब्राह्मेणाल्लेण सैन्य-
मोहनम् । इन्द्रजितो लङ्कायां प्रवेशः, रावणाय निवेदनं च ।

सर्गः ७४—विभीषणेन वानराणां सान्त्वनम् । हनुमता
सह विभीषणसंवादः । सर्वौषधियुतद्रोणपर्वतानयने हनुमन्तं
प्रति जाम्बवतो विज्ञप्तिः । हनुमतो गमनम् । ओषधीनाम-
दर्शनम् । ओषधिपर्वतयुतस्य हनुमतः प्रत्यागमनम् । मृतवा-
नराणां पुनरुज्जीवनम् । रामलक्ष्मणयोरपि विशल्यत्वम् ।
ओषधिशैलस्य पुनः स्वस्थाननयनम् ।

सर्गः ७५—महाबला वानराः सोत्का लङ्कायामितस्ततो
विचरन्त्विति सुप्रवीक्ष्य हनुमन्तमुक्तिः । तेषां संचारः । गोपुरो-
द्वादीनां हुताशनसंस्कारः । वानरैः सह राक्षसानां घोरं युद्धम्,
तद्दर्शनं च ।

सर्गः ७६—कुम्भ-निकुम्भ-अकम्पनादीनां राक्षसानामङ्ग-
दादिभिः सह युद्धम् । कुम्भहननम् ।

सर्गः ७७—भ्रातरं कुम्भं निहतं दृष्ट्वा जाताया निकु-
म्भस्थितेर्वीर्येणम् । हनुमता सह निकुम्भयुद्धम् । तत्र निकुम्भ-
पतनं च ।

सर्गः ७८—ततो राघववधार्थं खरपुत्रं मकराक्षं प्रति
रावणचोदनम् । मकराक्षस्य युद्धार्थं निष्क्रमणम् । गच्छतस्त-
स्याशुभनिमित्तसूचनम् ।

सर्गः ७९—द्वन्द्वयुद्धक्रियाविषयकमकराक्षस्य राघवेण
सह संवादः । राघवमकराक्षयोर्युद्धम् । तन्मध्ये मकराक्षस्य
पतनम् ।

सर्गः ८०—मकराक्षहननोत्तरं रावणसेन्द्रजितं प्रति
'दृश्योऽदृश्यो वा कथमपि राघवविध्वंसः कार्यः' इति समा-
देशः । इन्द्रजितो मायाप्रकारवर्णनम् । रामलक्ष्मणौ हनि-
ष्यामि, निर्वाणरां पृथ्वीं च करिष्यामि' इत्युक्त्वान्तर्हितः ।
हुताभिरिन्द्रजियुद्धं कृतवान् ।

सर्गः ८१—इन्द्रजितः पुरप्रवेशः । मायामयीं सीतां
रथे स्थापयित्वा सर्वेषां मोहनार्थं तद्धननायेन्द्रजित उद्युक्त-
त्वम् । तत्काले मायामयीं सीतां तादृगवस्थापज्ञां दृष्ट्वा हनुम-
दुद्गराः । इन्द्रजितो हनुमता भर्त्सनम् । इन्द्रजिदुत्तरम् ।
सर्वेषां समक्षं सीताहननम् ।

सर्गः ८२—वानरैः सर्वैरेकीभूयेन्द्रजिद्वधे महत्याः क्षि-
लायाः प्रक्षेपणम् । इन्द्रजिता सह वानरयुद्धम् । सीताया
नाशात्खिन्नस्य हनुमतः शनैः शनैर्गमनम् । होतुकामसेन्द्र-
जितो निकुम्भिलां प्रति गमनम् ।

सर्गः ८३—रामसमीप आगत्य 'इन्द्रजितास्मत्समक्षं
सीता हता' इति हनुमता निवेदनम् । सीतार्थं रामस्य शोकः ।
रामस्य विगतसंज्ञत्वम् तत्पर्यवस्थापनं लक्ष्मणेन । संज्ञाल-
म्भप्रयत्नाः ।

सर्गः ८४—मोहमापन्नस्य शोकपूरितस्य लक्ष्मणस्याङ्कमा-
श्रितस्य रामस्य समीपे विभीषणागमनम् । 'इन्द्रजिता माय-
यं सर्वमाचरितम्' इति रामाग्रे विभीषणेनोदितम् । 'इन्द्र-
जितः कर्मविध्वंसनाय लक्ष्मणं देहि' इति रामाग्रे विभीषण-
वचनम् । कर्मसमाप्तौ तु तस्य दुःसाध्यत्वनिवेदनम् ।

सर्गः ८५—रामेण 'सर्वं कथय' इति विभीषणः पुनः
पृष्टः । विभीषणश्चेन्द्रजितो निकुम्भिलागमनप्रकारादिसर्वं निवे-
दितवान् । रामचरणनमनपूर्वकं लक्ष्मणस्य विभीषणेन सह-
तस्य निकुम्भिलाभिगमनम् ।

सर्गः ८६—'कर्मसमाप्तेः प्रागेनं जहि' इति विभी-
षणस्य लक्ष्मणं प्रति प्रोत्साहनम् । लक्ष्मणेन सह रक्षार्थं
संस्थापितानां राक्षसानां युद्धम् । रावणेरुत्थानं कर्मणः । ततो
हनुमता 'नियुद्धक्रियासक्त्रे भव' इति रावणे रुत्साहनम् ।
तत्काले रथारूढो रावणिविभीषणेन लक्ष्मणाय दर्शितः ।

सर्गः ८७—लक्ष्मणं गृहीत्वा विभीषणेन न्यग्रोधाधोभा-
गस्तदुपहारस्थानं च दर्शितम् । न्यग्रोधप्रवेशात्प्रागेव 'राव-
णात्मजं जहि' इति निवेदितं च । तस्मिन्नेवावसरे विभीषणस्य
रावणात्मजप्रन्थिः । रावणिना पितृव्यनिर्भर्त्सनं । विभी-
षणस्य रावणिं प्रति प्रत्युत्तरं च ।

सर्गः ८८—इन्द्रजितो विभीषणं प्रति परुषवाक्यैस्ताडनं
गर्जनं वीरभाषणं बाणप्रक्षेपणं लक्ष्मणस्येन्द्रजिता संवा-
दश्च । इन्द्रजितो लक्ष्मणं सह घोरं युद्धम् ।

सर्गः ८९—तयोर्युद्धे युयुत्सया विभीषणगमनम्, उ-
त्तिष्ठ । इन्द्रजिता सह विभीषणलक्ष्मणयोर्युद्धम् । इन्द्रजितो
हताश्वलम्, सारथिहननं च । इन्द्रजिता स्वयं सारथ्यक-
रणम् ।

सर्गः ९०—इन्द्रजितो लङ्कागमनम् । पुनश्च लक्ष्मणेन
सह युद्धार्थमागमनम् । उभयोर्युद्धम्, इन्द्रजिदहनं च ।

सर्गः ९१—रामसमीप आगत्य 'रावणात्मजो लक्ष्मणेन
हतः' इति विभीषणवचनं । रामस्य तोषगर्भा उक्तयः ।
लक्ष्मणेन संवादः । सुषेणेन विशल्यकरणं लक्ष्मणस्य ।

सर्गः ९२—इन्द्रजिद्वधस्य रावणाय वार्ताकथनम् ।
राक्षसेभ्यः श्रुत्वा क्रमलप्रवेशः, शोकश्च । सीतावधं निश्चित्य
तत्समीपगमनम् । तमुद्यतासिमागच्छन्तं दृष्ट्वा सीताया भयम्,
शोकश्च । सुपार्श्वेन रावणस्य निवारणम् ।

सर्गः ९३—'सर्वैर्मिलित्वा रामेण साकं युद्धं कर्तव्यम्'
इति लङ्कास्थहतशेषान् राक्षसान् प्रति 'सभायां' रावणानुशासनम् ।
तेषां युद्धाय निर्गमनम् । सवानरेण रामेण सह युद्धम् ।
तन्मध्ये राक्षसानां नाशः ।

सर्गः ९४—रामेण राक्षसानां हननं दृष्ट्वा शेषराक्षसानां
शोकः । हतपुत्रवान्धवानां विधवानां राक्षसीनां विलापः,
रावणगर्हणं च ।

सर्गः ९५—राक्षसीविलापश्रवणेन क्रुद्धस्य रावणस्य राघ-
वहनार्थं राक्षसोत्साहदानम् । सदपोंक्तेः स्वस्य युद्धाय गम-
नम् । गच्छतोऽशुभनिमित्तसूचनं च ।

सर्गाः ९६-९७-९८—वानरैः सह राक्षससहायस्य
रावणस्य युद्धम् । तत्र विरूपाक्षस्य पतनम्, सुग्रीवहस्तेन
महोदरपतनं च । अङ्गदहस्तेन महापार्श्वशिरश्छेदः ।

सर्गः ९९—रामलक्ष्मणयोः साकं रावणेन युद्धम्, तस्य
वर्णनं च ।

सर्गः १००—रामरावणयोर्युद्धम् । लक्ष्मणस्य रावणप्रेरि-
तशक्त्या मूर्च्छनागमः ।

सर्गः १०१—रामस्य लक्ष्मणविषयकः शोकः । सुषेणेन
समाधानम् । ओषधिपर्वतशिखरस्य हनुमतानयनम् । विश-
ल्यस्य लक्ष्मणस्योत्थानम् ।

सर्गः १०२—सरथस्य रावणस्य सहारथेन रामेण युद्ध-

मयुक्तमिति कृत्वा मातलिसारथियुतरथस्येन्द्रेण प्रेषणम् । राम-
रावणयोर्युद्धम् ।

सर्गः १०३—रामेण रावणस्य निर्भर्त्सना । भार्यापहारा-
द्यपराधोद्धोषणम् । युद्धप्रवर्तनम् । विचूर्णहृदयस्य रावणस्य
रणादपवाहनं सारथिना ।

सर्गः १०४—सारथिं प्रति रावणस्य क्रोधोक्तिः । सूते-
नापवाहनस्य कारणकथनम् ।

सर्गः १०५—अगस्त्यस्य रामं प्रति जयावहस्यादिलोपास-
नारूपगुह्यस्य कथनम् । सूर्यस्तवोऽगस्त्येन, रामस्योत्सुक्यं च ।

सर्गः १०६—रावणस्य पुनर्युद्धभूमावागमनम् । रामरा-
वणयोर्युद्धम् । उत्पातदर्शनम् ।

सर्गः १०७—रामबाणै रावणशिरश्छेदनम् । तत्सह-
शस्यान्यस्य शिरसः पुनः प्राप्तिः । एवं छिन्नमात्रे शीघ्रं पुनर्दि-
तीयस्य शीघ्रस्य दर्शनम् ।

सर्गः १०८—मातले, रामं प्रति रावणवधाय पैतामहा-
स्त्रमोचनोपदेशः । रावणवधः ।

सर्गः १०९—रावणार्थं विभीषणस्य शोकः । विभीषणस्य
रामेण सान्त्वनम्, प्रेतकृत्यकरणेऽनुमतिश्च ।

सर्गः ११०—अन्तःपुरनिष्पतितानामायोधनं प्रविश्य
रावणं विचिन्वतीनां राक्षसीनां रावणार्थं महाशोकः । तं
दृष्ट्वा तदवयवग्रहणपूर्वकं तासां रोदनम् ।

सर्गः १११—रावणस्त्रीणां मन्दोदरीप्रमुखानां रावणार्थं
शोकः । मालयवता सह विभीषणेन कृतस्य रावणान्त्यमण्डन-
प्रकारस्य वर्णनम् ।

सर्गः ११२—मातलेः स्वर्गगमनम् । विभीषणस्य लङ्कारा-
ज्याभिषेकवर्णनम् । सीताया निकटे रामेण हनुमतः कुशल-
वार्ताश्रवणाय तत्प्रत्यानयनाय संदेशेन प्रेषणम् ।

सर्गः ११३—सीताया अखिलवृत्तकथनम् । समाश्वासः ।
विनिस्तीर्णप्रतिज्ञत्वम् । तत्सकाशात्प्रतिवचनं गृहीत्वा हनुमतो
रामाग्रे प्रत्यागमनम् । सीताया हनुमता संवादः । सीतापरितोषः ।

सर्गः ११४—विभीषणेन सीता शिरःज्ञाता प्रतिकर्म-
संयुक्ता महार्हाभरणोपेता शिबिकायामारोह्य रामाग्रे नीता ।
उभयोर्प्रन्थिः ।

सर्गः ११५—'परगृहोषितायाः स्त्रियो ग्रहणमनुचितम् ।
न मे त्वया कार्यमस्ति दिशो भज यथेष्टम्, अनुजानेऽहम्'
एवंरीत्या सीतां प्रति रामस्य लोकापवादभयात्परुषभाषणम् ।

सर्गः ११६—सीताया भाषणेन स्वारोपितदोषनिरासः ।
ततः परगृहोषितत्वादिदंशयनिरासार्थं रामं प्रदक्षिणीकृत्य
प्रव्यथितायाः सीताया लक्ष्मणरचितामौ प्रवेशः ।

सर्गः ११७—शंकरादीनां सर्वेषां देवानां तन्नागमः,
परस्परभाषणं च । ब्रह्मकृता रामस्य स्तुतिः ।

सर्गः ११८—अग्निना सीताङ्केनादाय 'निर्दोषेयम्' इत्यु-
क्त्वा रामाय समर्पिता । रावणगृहे तत्स्थितिश्च निवेदिता ।

सर्गः ११९—‘इन्द्रलोकगतस्ते पितेदानीं विमानस्थो-
ऽयम्’ इति महादेवेन सूचनम् । पितापुत्रयोर्मन्थिः । दशरथस्य
हर्षः । रामेण संवादः । कैकेया भरतस्य च प्रसादं कुरु ।
सपुत्रां त्वां लज्जामिति यदुक्ता कैकेयी स शापस्तां सपुत्रां
न स्पृशेत्’ इति रामेण दशरथप्रार्थना । ‘तथा’ इति दशर-
थोक्तिः । लुषां रामलक्ष्मणावामक्य दशरथस्येन्द्रलोकगम-
नम् ।

सर्गः १२०—महेन्द्रवरप्रसादाद्युद्धे मृतवानराणां पुन-
र्जीवितप्राप्तिः ।

सर्गः १२१—रामस्य विभीषणेन ज्ञानाङ्गरागधारणादि-
विषयका प्रार्थना । रामस्य भरतभावं मनसि कृत्वा ‘तेन विना
ज्ञानादि न विधास्यामि’ इति कथनम् । पुष्पकाह्वानम् ।

सर्गः १२२—वानरैः सत्कारः । पुष्पकारोहणम् । सुग्री-
वस्य विभीषणस्य सर्वेषामयोध्यागमनेच्छा । तज्जननम् ।

सर्गः १२३—विमानस्थस्य रामस्य सीतां प्रति युद्धभू-
मेस्तत्देशस्य दर्शनम् ।

सर्गः १२४—पूर्णे चतुर्दशे वर्षे भरद्वाजाश्रमे रामस्याग-
मनम् । भरद्वाजेन सह रामस्य संवादः । भरद्वाजाश्रमे
रामस्य वासः ।

सर्गः १२५—तत्प्रसादेनायोध्यागमनमार्गस्थितवृक्षाणाम-
कालफलितत्वम् । गुहभरतकुशलप्रकृतिज्ञानार्थं खोपयानप्रवृ-
त्तिज्ञापनार्थं च रामस्य हनुमत्प्रेषणम् । हनुमता गुहं भरतं
प्रति च रामप्रत्यागमादिदृष्टकथनम् । भरतस्यानन्दः ।

सर्गः १२६—रामस्य हरीणां च कथा रीत्या संबन्ध-
स्तत्सर्वं कथानकं वर्णयति हनुमानभरताय । रामस्य वने यच्च-
रितं तस्याखिलस्याख्यानम् ।

सर्गः १२७—भरतस्य रामप्रत्युद्गमनार्थं संभारादेशः
शत्रुप्रायः । रामभरतमन्थिः । भरतस्य सुग्रीवादिपरिचयः ।
रामस्य मातृणां पुरोहितस्य च मन्थिः । नागराणामानन्दः ।
तत्कृतप्रणतयः, सत्काराश्च । भरतेन पादुकयो रामचरणाभ्यां
संयोजनम् । राज्यरूपस्य न्यासस्य निर्यातनम् । सर्वेषां भूमाव-
वतरणम् । पुष्पकविसर्जनं धनदावासगमनाय ।

सर्गः १२८—भरतस्य रामेण सह संवादः । रामादीनां
तैलाम्बुजज्ञानम् । प्रतिकर्माङ्गीकारः सर्वेषाम् । रामस्याभिषेकः ।
पुरमण्डनम् । सुग्रीवादीनां सत्कारः । हनुमते हारदानं सीतया ।
वानरादीनां विषर्जनम् । सुग्रीवस्य किष्किन्धां विभीषणस्य
च लङ्कां प्रतिगमनम् । भरतस्य यौवराज्येऽभिषेचनम् । राम-
राज्यवर्णनम् । रामायणध्वजफलकथनम् ।

उत्तरकाण्डम् ।

सर्गः १—रावणादीनां वधोत्तरं प्राप्त्यारज्यं रामं प्रति
प्रदिष्टं पूर्वादिभ्यो दिग्भ्यः कौशिकादिमहर्षीणामागमनम् ।
रामेण तेषां पूजनम् । ऋषिकृतो रामस्तवः । तैः कृतामिन्द्र-

जितप्रशंसां श्रुत्वा रामस्य विस्मयः । शकजेतुरिन्द्रजितः प्रभा-
वश्रवणे रामस्योत्सुक्यम् ।

सर्गः २—रावणपितामहस्य पुलस्त्यस्यागस्त्येन कथाव-
र्णनम् । तस्य देववल्लभत्वम् । तृणविन्दाश्रमगमनम्, तपस्त-
पनं च । कन्यकाविघ्नम् । तस्य शापः । तृणविन्दोस्तनयाया-
स्तस्याश्रमे संचारः । तस्याः पाण्डुदेहत्वम्, सगर्भत्वं च ।
तस्याः पुलस्त्याय पित्रा दानम् । तयोः पौलस्त्यस्य विश्रवस
उत्पत्तिः ।

सर्गः ३—रावणपितुर्विश्रवसस्तपस्यास्थितत्वम् । मह-
र्षिणा भरद्वाजेन तस्मै खड्गुतादानम् । तयोर्वैश्रवणोत्पत्तिः ।
दक्षिणस्यां त्रिकूटाग्रे राक्षसनिवासार्थं विश्वकर्मनिर्मितायां
लङ्कायां वासार्थं निर्देशः । तस्य लोकपालत्वम् । त्रिदशैः सम-
त्वप्राप्तिः, पुष्पकलाभश्च ।

सर्गः ४—‘लङ्कायां राक्षसानां संभवः कथम्’ इति राम-
स्य प्रश्नः, रामस्य राक्षसकथाविज्ञासा च । रामप्रश्नपूर्णायां
राक्षसानां यक्षाणां चोत्पत्तिवर्णनमगस्त्येन । हेतिप्रहेतीति-सं-
ज्ञकयोर्ब्राह्मणवर्णनम् । हेतेः कालभगिन्या भयाया उद्बहनम् ।
विद्युत्केशोत्पत्तिः । तस्य संध्यातनया (सालकटंकटा) लाभः ।
तत्कृतं गर्भविसर्जनम् । तस्य सुकेशस्य हरेण दर्शनम्, प्रसा-
दश्च ।

सर्गः ५—सैव राक्षसकथा सुकेशादीनामनलानिलहरसं-
पातीति विभीषणामाल्यपर्यन्ता । ग्रामण्या नाम गन्धर्वेण खसु-
ताया देववत्याः सुकेशाय दानम् । तस्मान्माल्यवतः सुमाले-
र्मालेश्वोत्पत्तिः । तेषां ब्रह्मणः प्रसादः । विश्वकर्मणा निर्मितायां
लङ्कायां तद्वासः । त्रयाणां तेषां नर्मदानादया गन्धर्व्या कन्या-
त्रयप्राप्तिः । तासां प्रसवाः ।

सर्गः ६—देवर्षिब्राह्मणेभ्यो राक्षसेभ्यः । तेषां महेश्व-
रनिकटे गमनम्, निवेदनं च । महेश्वरेण तेषामवध्यत्वकथ-
नम्, ‘विष्णुः शरणम्’ इति भाषणं च । तेषां विष्णुसमीपे
गमनम् । ‘तान्दिन्यामि’ इति विष्णुप्रतिज्ञा । देवानां समा-
श्वासः । माल्यवदादीनां मन्त्रः । देवजिघांसया देवलोकगम-
नम् । सुपर्णस्थितस्य विष्णोस्तैर्युद्धारम्भः ।

सर्गः ७—राक्षसानां विष्णुना सह युद्धम् । मालेश्व
नाशः ।

सर्गः ८—सुमालिमाल्यवतोः पराजितयोः पातालप्रवेशः ।

सर्गः ९—कदाचित्सुमाली रघातलान्मर्त्यलोकं विच-
रज्जविवाहितां कैकसीं कन्यां गृहीत्वैतस्ततो यावद्विचरति ताव-
त्सपितरं द्रष्टुं गच्छन्तं वैश्रवणं दृष्ट्वा पुत्र्याः प्रदानकालस्य सं-
प्राप्तत्वात्ताम् ‘विश्रवसं त्वं भज’ इत्युक्त्वाप्रे ‘ईदृशाः (वैश्रव-
णसदृशाः) ते सुता भविष्यन्ति’ इत्युक्त्वान् । तत्पमानस्य
विश्रवसोऽन्तिके कैकस्या गमनम् । तां प्राप्तिं ‘तस्य लग्नं,
किमर्थं वेद्महागता’ इति विश्रवसः प्रश्नः । कैकस्या भाः
लम्बूतनिवेदनम् । तस्या विज्ञापनां श्रुत्वा दारुणवेलागतत्वात्

‘क्रूरकर्मणो राक्षसान्पुत्रास्त्वं प्रसविष्यसि’ इति, ‘तव पश्चि-
मसुतो मम वंशानुरूपो भवेत्’ इति च विश्रवसीक्तम् । ततः
कालेन तस्यां दशग्रीवोत्पत्तिः । तदुत्पत्तावुत्पातवर्णनम् । तदग्रे
कुम्भकर्णस्य शूर्पणखायाश्च विभीषणस्य चोत्पत्तिः । विभीष-
णोत्पत्तिकाले देवैः कृता पुष्पवृष्टिः । रावणकुम्भकर्णयोरीदृ-
क्षम् । विभीषणस्य स्वकर्मनिरतत्वम् । कदाचित्काले कैकय्या
दशग्रीवस्य सङ्घातचरणोपदेशः । तेन क्रुद्धस्य दशग्रीवस्यानुष्ठाने
प्रवृत्तिः । अनुष्ठानात्सुष्ठस्य पितामहस्य सकाशाद्वरप्राप्तिः ।

सर्गः १०—‘कथमासीद्दशग्रीवभ्रातृणामाचरणम्’ इति रा-
मस्यागस्त्यमुनिं प्रति प्रश्नः । तद्वर्णनरूपेणागस्त्येनोत्तरदानं च ।
दशग्रीवादीनां पितामहाद्वरप्राप्तेः, श्लेष्मातकवने तेषां वासस्य
च वर्णनम् ।

सर्गः ११—लब्धवरानेताभिशाचराज्यात्वा सुमाली रसा-
तलादागस्य दशग्रीवमालिङ्ग्य ‘गतमस्मदीयं विष्णुभयम्’ इत्यु-
क्त्वा बहुविधवचनैः रावणस्तवं कृतवान् । मातामहेन सुमा-
लिना सह दशग्रीवसंवादः । वैश्रवणाय ‘लङ्कां मे देहि’ इति
प्रहस्तप्रेषणं संदेशश्च दशग्रीवस्य । धनदः पित्रनुमत्या लङ्कां
त्यक्त्वा कैलासं गतः । ‘स गतः’ इति प्रहस्तेन निवेदनम् ।
भ्रातृभिः सह लङ्कायां रावणप्रवेशः ।

सर्गः १२—कालकेन्द्राय विष्णुजिह्वाय स्वपुः शूर्पणखाया
दानम् । मृगयां कर्तुं गच्छतस्तस्य दशग्रीवस्य दितेः सुतस्य
कन्यासहायस्य मायाविनो दुन्दुभेर्जनकस्य मयनामकस्य
ग्रन्थिः । उभयोः संभाषणम् । मयादेमानाश्रयामप्सरसि जा-
ताया मन्दोदर्या रावणेन पाणिग्रहः । मयेनास्मिन्नेव समये
रावणायामोषशक्तिदानम् । कुम्भकर्णविभीषणयोश्च वज्रज्वा-
ला-सरमाभ्यां विवाहौ । रावणपुत्रस्य (मेघनादस्य) उत्पत्तिः ।

सर्गः १३—कुम्भकर्णस्वापार्थं गृहनिर्माणम् । दशानन-
कृतदेवार्थियक्षगन्धर्वपीडा । नन्दनवनविष्वंसवर्णनम् । दूतस्य
विज्ञप्तिः । उभयोः संवादः । यथावृत्तं विज्ञाय सौभ्रात्रद-
र्शनार्थं धनेश्वरेण दशग्रीवं प्रति हितं वक्तुं दूतसंप्रेषणम् ।
दूतसंदेशः । ‘तस्मिन्निहमवत्पृष्ठे वसता मया स्वयं चक्षुरुमात्रां
पातितम् । तस्याः प्रभावेण तद्गन्धं पिङ्गलत्वं चोपागतम् ।
व्रतानुष्ठानम् । महेशस्य प्रसादः’ इत्यादिवर्णनम् । अतो ‘धर्म
मा दृश्य’ इत्युपदेशः । दूतं खन्नेन हत्वा त्रैलोक्यजयाका-
ङ्क्षिणो रावणस्य धनेश्वरान्तिके गमनम् ।

सर्गः १४—यक्षैः साकं रावणस्य युद्धम् । यक्षार्णा नाशः ।

सर्गः १५—धनदेन कृतं रावणस्य निर्भर्त्सनगर्भं संबो-
धनम् । धनेश्वरलङ्घेश्वरयुद्धम् । तद्युद्धे धनदपतनम् । पुष्पक-
विमानप्राप्तिः । रावणस्य कैलासादवतरणं च ।

सर्गः १६—यस्मिन्शरवणे स्कन्दप्रसूतिस्तत्र रावणस्य
गमनम् । बलादपहृतपुष्पकस्य विष्टम्भनम् । विष्टम्भने मारी-
चस्य सूचनम् । तस्मिन्नावसरे नन्दिबचनम् । दशग्रीवेण शंकर-
स्य निर्भर्त्सनम् । दशग्रीवस्य नन्दिना सह संवादः । नन्दि

शापः । कैलासपर्वतस्य रावणेन भुजाभ्यां चालनम् । रावण-
भुजपीडनम् । ‘शंकरं शरणं ब्रज’ इति दशग्रीवं प्रति सूच-
नम् । दशग्रीवेण शंकरस्तुतिः । तेन तुष्टेन शंकरेण दशग्रीवं
प्रति रावण इति नामदानं च । शंकराच्चन्द्रहासखड्गस्य प्राप्तिः ।
ततो महीतलागमनं रावणस्य ।

सर्गः १७—रावणस्य हिमवद्वने गमनम् । तत्र तपस्या-
स्थितायाः कस्याश्चिद्वेदवतीनाम्रयाः स्त्रियो दर्शनम्, तया सह
रावणस्य संवादश्च । वेदवत्या स्वाभिजननिवेदनम् । तपःका-
रणव्यक्तिः । तद्विषये रावणस्य कामुकत्वम् । पुष्करादवरो-
हणम् । रावणकृतं तद्वर्षणम् । तस्या अभिप्रवेशः । ‘त्वद्वधार्थ-
महं पुनरुद्भविव्यामि’ इति रावणाय तस्याः सूचनम् । ‘तस्या
एव वेदवत्या जनकराज्ये हलमुखोत्कृष्टे क्षेत्रे जनकेन प्राप्तिः’
इति कृतयुगीयं सीताया जन्मान्तरकथासूचनं रामायणस्या-
दिश्रुतिभिः ।

सर्गः १८—रावणस्योशीरवीजनामके देशे गमनम् ।
तत्र च सर्वदैवतैः सह यजतो मरुतस्य दर्शनम् । यज्ञे राव-
णप्रवेशः । देवतानां तद्भयात्तिर्यग्योनिसमावेशः । मरुतेन
सह रावणसंवादः । ‘युद्धं प्रयच्छ । नो चेन्निर्जितोऽस्मीति
वद’ इति रावणोक्तिः । तेन सह मरुतस्य युद्धनिश्चयः ।
याजकेन संवर्तेन तन्निवारणम् । तत्रस्थानां ऋषीणां हननम्,
रावणस्य रुधिरपानं च । अग्रे रावणस्य गमनम् । इन्द्रादीनां
देवतानां मयूरादिभ्यो वरदानम् ।

सर्गः १९—ततो दुष्कन्त-सुरथ-गांधीत्यादीनां नगरे
रावणो गत्वा प्रत्येकम् ‘निर्जितोऽस्मीति ब्रूहि । नो चेद्युद्धं
देहि’ इत्यवोचत् । ततस्तेषाम् ‘वयं निर्जिताः’ इति रावणाग्रे
कथनम् । ततो रावणस्यायोध्याधिपतेरनरण्यस्य समीप आग-
मनम् । पूर्ववद्रावणभाषणम् । अनरण्यस्य रावणेन सह बल-
नाशानन्तरं द्वन्द्वयुद्धम् । तद्युद्धेऽनरण्यस्य पतनम् । ‘मत्कु-
लजो दाशरथिस्त्वां संयुगे वधिष्यति’ इत्यनरण्यस्य रावणाय
शापः ।

सर्गः २०—ततो गच्छतो रावणस्य मेघपृष्ठे नारद-
ग्रन्थिः, तेन सह संवादश्च । संवादान्ते ‘चतुरो लोकपा-
न्विजेभ्ये’ इत्युक्त्वा रावणस्य नारदोपदेशादक्षिणदिशि प्रस्था-
नम् ।

सर्गः २१—ततो यमसदनं प्रति नारदगमनम् । ‘किमा-
गमनप्रभोजनम्’ इति यमेन पृष्ठं नारदेन याथातथ्येन
दशग्रीवचरितनिवेदनम् । एतावता कालेन तत्र दशग्रीवागम-
नम् । रावणेन तत्र प्राणिविमोचनम् । प्रेतगोपैः साकं युद्धप्र-
सङ्गो रावणस्य ।

सर्गः २२—रावणस्य यमेन सह सप्तरात्रं युद्धम् ।
तद्युद्धे यमापजयः । यमेन रावणं हन्तुं प्रयुक्तो दण्डः ।
प्रजापत्युपदेशात्तस्य संहरणम् । सरथस्य यमस्य तस्मिन्नेव
स्थलेऽन्तर्धानम् । रावणजयः ।

सर्गः २३—रावणस्य रसातलप्रवेशः । वरुणगृहगमनम् । वरुणपुत्राणां रावणेन सह सङ्ग्रामः । तत्रस्थैर्निवातकवचादि-
दैत्यैः सह मित्रभावः । एवंरीत्या पूर्वाचरितरावणवर्णनमग-
स्त्येनेति बोध्यम् ।

सर्गः २४—रावणेन हतकन्यकानां स्त्रीणां च विलप-
नम् । 'क्रीकृतेनैव त्वं वध्यो भविष्यसि' इति रावणाय पति-
व्रतास्त्रीणां शापः । एतस्मिन्नेवावसरे विधवायाः शूर्पणखाया
आगमनम् । तया रावणनिर्भर्त्सनं च । रावणेन शूर्पणखायाः
सान्त्वनम् । 'भ्रातुः खरस्य पार्श्वतो वस' इति प्रार्थना । चतुर्द-
शसहस्रराक्षसयुतस्य खरस्य दण्डकावनरक्षार्थं रावणेन प्रेष-
णम् । वरुणशूर्पणखासहितस्य खरस्य दण्डकायां वासः ।

सर्गः २५—रावणस्य निकुम्भलानान्नि लङ्कोपवने गम-
नम् । तत्र उशनस उपदेशे यजमानस्य पुत्रस्य मेघनादस्य
दर्शनम् । अग्निष्टोमादिसप्तयज्ञानामनुष्ठानस्य पशुपतेर्वैराग्यः
कथनम् । रावणस्य पुत्रभ्रातृभिः सह स्वसद्व्यागमनम् । हतयो-
विहर्शिना विभीषणेन रावणभर्त्सनम् । 'मधुना कुम्भीनसी
हता' इति सूचनम् । विभीषणेन मधुवृत्तान्तस्य कात्कर्षेण
कथनम् । रावणस्य मधुपुर्यां गमनम् । कुम्भीनसीदर्शनम् ।
तया 'मे भर्तारं मा जहि' इति रावणविज्ञप्तिः । चरणपतनं
च । सुरलोकजयापेक्षया मधुसाहाय्यापेक्षा रावणस्य । उभयो-
र्मन्यः मित्रता मधुरावणयोः ।

सर्गः २६—ससैन्यस्य रावणस्य कैलासपर्वते गमनम् ।
दिनकरेऽस्तंगते शैलमूर्धने निवासः । तत्र गुणदर्शनम् । तत्र
च भर्तारं नलकूबरं गच्छन्त्या रम्भाया दर्शनम् । तया सह
काममोहितस्य रावणस्य संवादः । तस्याः 'लुषास्मि ते'
इत्यादि प्रार्थना । कामवशेन रावणेन बलात्तस्या धर्षणम् ।
मुक्तयुत्तरं नलकूबराय जातवृत्तान्तस्य तया निवेदनम् ।
नलकूबराद्रावणस्य 'यदायमकामां योषितं धर्षयिष्यति तदास्य
मूर्धा सप्तधा शकलीभवति' इति शापः ।

सर्गः २७—रावणस्येन्द्रलोकगमनम् । इन्द्रस्य रावणबला-
तिशयं कथयित्वा विष्णुप्रार्थनम् । स्वस्य हीनपक्षत्वस्य च
सूचनम् । इन्द्रस्य विष्णुना सह संवादः । 'सुरैः सह युद्धं
कुरु' इति विष्णोर्वचः । सुरैः सह राक्षससैन्यस्य महयुद्धम् ।
तद्युद्धे वसुगदया सुमालिनो नाशाराक्षसानां पलायनम् ।

सर्गौ २८-२९—ततो राक्षसाभिवर्त्य शक्रपुत्रस्य जय-
न्तस्य रावणपुत्रेणेन्द्रजिता सह, एवंरीत्यान्येषां च युद्धम् ।
जयन्तस्य पुलोनापवाहनम् । इन्द्रेण सह राक्षसयुद्धम् ।
तद्युद्धे राक्षसानामपजयः । रावणेः सुदारुणं कर्म । इन्द्रप्रमुखै-
र्देवैः सह राक्षसयुद्धम् । तत्र युद्धे रावणिना त्रिदशपतिप्र-
हणम् ।

सर्गः ३०—महेन्द्रादिवानां लङ्कापुरे गगनम् । प्रजा-
पतिवा रावणस्तुतिविधानम् । इत उत्तरं मेघनादस्येन्द्रजिदि-
त्याख्या । इन्द्रस्य मोक्षः । 'अश्वयुक्ते रयोऽमेरुतिष्ठतु' ।

तत्स्थस्य मेऽमरतास्तु' इति वरप्रार्थना, लाभश्च । सेन्द्राणां
सुराणां त्रिदिवगमनम् । प्रजापतिनाहल्याकथायां गौतमशापक-
थनम् ।

सर्गः ३१—रावणपराजयविषयका रामस्यागस्त्यं प्रति
प्रश्नः । माहिष्मतीपुर्यामर्जुनेन सह योद्धुं रावणप्रवेशः । तस्या-
सान्निध्यम् । रावणस्य विन्ध्यपर्वतगमनम् । नर्मदाप्रवेशः ।
लिङ्गार्चनम् ।

सर्गः ३२—सहस्रबाहुनार्जुनेन नर्मदावेगरोधः । राव-
णस्य पुष्पोपहारहरणम् । तद्वेतुपरिज्ञानाय राक्षसचोदनम् ।
तेषामागमनम् । नदीरोधकारणकथनम् । अर्जुनसमीपे रावणस्य
गमनम् । रावणेन सहस्रार्जुनस्य युद्धम् । तत्र रावणबन्धनम् ।
अर्जुनस्य स्वपुरप्रवेशः ।

सर्गः ३३—एलस्त्यस्य पुत्रलेहान्माहिष्मतीपुरागमनम् ।
पुलस्त्याज्ञयार्जुनेन रावणस्य मोचनम्, मित्रता च । रावणार्जु-
नयोः सख्यम् । पुनर्दृष्टपकदनप्रवर्तनम् । रावणस्य किष्किन्धा-
गमनम् । वालिनो युद्धायाह्वानम् । तारेण निर्भर्त्सनम् ।

सर्गः ३४—संध्योपासनतत्परेण वालिना रावणं कक्षा-
वलम्बितं कृत्वा चतुःसागरान्ते संध्यादिकर्माणि विधाय कि-
ष्किन्धायामागस्योपवने मुक्तो रावणः रावणकृता वालिस्तुतिः ।
तथोरमिसाक्षिकं सख्यम् ।

सर्गः ३५—श्रुत्वा हनूमद्वलं वर्णयित्वा वानराणामेवं
बलं कथनम्, इति रामेण पृष्टेऽगस्त्येन हनुमतः पित्रादि कथ-
यित्वा बाल्यावस्थामारभ्य पूर्णतया तस्यैव वर्णनम् । तस्य
सूर्यजिष्ठ्या । राहुकोपः । इन्द्रेण वज्रेण हननम् । अनिलकोपः ।

सर्गः ३६—मारुतेर्वर्णनम् । तस्य देवताभ्यो वरप्राप्तिः ।
रामाग्रे 'गच्छामो वयम्' इत्यगस्त्यप्रमुखऋषीणां विज्ञप्तिः ।
'अनुगृहीतोऽसि' इति प्राञ्जलिना रामेणोक्तं ऋषीणां यथा-
गतं गमनम् ।

सर्गः ३७—रामेऽभिषिक्ते ऋषिगमनोत्तरं निश्चयां
गतायां प्रभाते रामाय वन्दिकृतोपदेशः ।

सर्गः ३८—जनकस्य केकयस्य च स्वके स्थाने गन्तुं
विसर्जनम्, तेषां स्वस्थाने गमनं च ।

सर्गः ३९—राजभिरुपायनप्रेषणं रामाय । सुग्रीवादि-
विभीषणादीन्त्योक्तदानमानादिसत्कारं रामेण पूजनम्, सर्वे-
षां च प्रशंसनम् ।

सर्गः ४०—सुग्रीवविभीषणादीन्स्वस्थाने सुखेन गन्तुं
रामातुमिति । प्रणतस्य हनुमतो रामस्याग्रे 'यावन्महीतले
रामकथा तावन्मम शरीरे प्राणास्तिष्ठन्तु' इति वचनम् ।
'तथास्तु' इति रामस्य वचनम् । सुग्रीवविभीषणयोः स्वके देहे
गमनम् ।

सर्गः ४१—सर्वेषां विसर्जनानन्तरमपराक्षसमयेऽन्तरि-
क्षात् 'मा कुबेरभवनान्प्राप्तं पुष्पकं विद्धि' इति निर्गता वारं
रामः शुभाव । 'गतोऽस्मि भवनं प्रति घनदशाक्षसमुत्तु-

प्राप्तस्त्वद्द्वन्द्वनाय' इति पुष्पकस्य रामसंनिधानुक्तिः । तत्स्वी-
कारोत्तरमभिप्रेतदिशि रामेण 'यदा स्मरामि तदागन्तव्यम्'
इति प्रार्थ्य तस्य विसर्जनम् । रामाग्रे भरतवचनम् । पौरजा-
नपदेषु स्वास्थ्यनिवेदनम् ।

सर्गः ४२—रामस्याशोकवनिकानान्नि विहारोपवने प्र-
वेशः । अशोकवनिकाया वर्णनम् । सीतया सह रामस्य तद्वने
वासः, क्रीडा च । सीतायै 'किमिच्छसि' इति रामचन्द्रस्य
पृच्छा । 'तपोवनानि द्रष्टुं तत्र वस्तुं वाञ्छा' इति तस्याः
प्रतिवाक्यम् । ताम् 'श्वो गमिष्यसि द्रष्टुम्' इति भाषिज्ञा
मध्यक्षान्तरं रामस्य निर्गमनम् ।

सर्गः ४३—'स्वपुरवासिनां शुभाशुभानि वाक्यानि मद्रि-
षयकाणि सीताविषयकाणि लक्ष्मणकैकेय्यादिविषयकाणि कानि'
इति रामस्य भद्रादीन्प्रति प्रश्नः । 'समुद्रे दुष्करं सेतुबन्धनम्,
बलोद्धतस्य रावणस्य हननम्, वानराणां वशीकरणम्, अप्यु-
त्तमान्येतान्यद्भुतकर्माणि रामेण कृतानि । परं या रावणेनाङ्क-
मारोप्य लङ्कां नीलाशोकवनिकायां स्थापिता, तस्याः सीतायाः
शरीरसंभोगं रामहृदये सुखं कीदृशमिति लोकोद्गाराः' इति
राघवनमनपूर्वकं सूचनं भद्रकृतम् । सुहृद्वर्गविसर्जनं रामेण ।

सर्गः ४४—ततो रामस्य द्वाःस्थं पुरुषं प्रति 'लक्ष्मणा-
दीञ्छति' इत्यादेशः । द्वाःस्थस्य लक्ष्मणादीनां निकटे
गमनम् । 'रामस्त्वां द्रष्टुमिच्छति' इति प्रत्येकं प्रति निवेदनम् ।
रामनिकटे तेषामागमनम् । तेषां रामेण सह संवादः ।

सर्गः ४५—तन्निकटे सीताया विषयेऽभिप्रेतशुद्धायामपि
जनापवादस्य रामेणाश्रवादः । 'इतः सीतां रथेन नय । विष-
यान्ते समुत्सृज' इति रामस्योक्तिर्लक्ष्मणं प्रति ।

सर्गः ४६—लक्ष्मणसुमन्त्रयोः संवादः । तुरगान्योज-
यित्वा रथानयने सृतं प्रति लक्ष्मणाज्ञा । प्रभाते सूतेन रथान-
यनम् । रामशालासनात्सीतां रथमारोप्य लक्ष्मणस्य गमनम् ।
लक्ष्मणेन सह सीतायाः संवादः । उभयोर्गोमतीतीरे गमनम् ।
ततो गङ्गानिकटे गमनम् । लक्ष्मणस्य रोदनप्रवृत्तिः । सीताया
हेतुजिज्ञासा । तत्र च सीतया सह नावमारुह्य लक्ष्मणस्य पर-
तीरगमनम् ।

सर्गः ४७—रुदन्तं लक्ष्मणं सीतायाः प्रश्नः । 'क्षमस्व
देवि, पौरापवादभीतेन रामेण निर्दोषापि त्यक्तसि' इति
लक्ष्मणवाक्यम् । 'जाह्नवीतीरे ब्रह्मर्षिवाल्मीक्याश्रमे रामं दृदि
कृत्वा वस' इति तां प्रति सूचनम् ।

सर्गः ४८—लक्ष्मणस्य दारुणं वचः श्रुत्वा सीतायाः
शोकः । तद्वने सीतामेकाकिनीं विहाय लक्ष्मणो नावमारुह्य
पूर्वतीरमुपागमत् ।

सर्गः ४९—तद्वने सीतां रुदतीं दृष्ट्वा ऋषिपुत्राणां
वाल्मीकिनिकटे कथनम् । तत्र रुदत्याः सीताया निकटे
वाल्मीकेरागमनम् । स्वाश्रमे सीताया नयनम् । 'मम वाक्या-

त्पूज्येयम्' इति तापसीनां निकटे वाल्मीकेर्निवेदनम्, तासां
हस्ते तस्या अर्पणं च ।

सर्गः ५०—लक्ष्मणस्य सूतेन सह सीताविषयकः सं-
वादः । दैवस्य दुरतिक्रमलक्ष्यापनम् ।

सर्गः ५१—लक्ष्मणस्य सूतेन सह संवादः । रामस्य
पूर्वजन्मवृत्तं दशरथे जीवति दुर्वासोमुखेन यच्छ्रुतं तस्य
सूतेन लक्ष्मणाग्रे निवेदनम् । भृगुपत्न्याः शिरश्छेदः । भृगुशापः
इत्यादि । दशरथस्य भाविसंततः कथनम् ।

सर्गः ५२—कैशिन्यां नद्यां रजनीमुषित्वा परेशुः सूतेन
सहायोध्याप्रवेशो लक्ष्मणस्य । रामचरणवन्दनपूर्वकं लक्ष्मणस्य
रामेणाज्ञाकरणनिवेदनम् । खिन्नस्य रामस्य लक्ष्मणकृतः समा-
श्रवासः ।

सर्गः ५३—पौरकार्यकरणे लक्ष्मणस्योपदेशः । पौरका-
र्याकरणे दोषप्रख्यापनम् । नृगराजस्य कथाया रामेण प्रतिपा-
दनम् ।

सर्गः ५४—लक्ष्मणस्य रामाग्रे नृगराजस्य कथायाम्
'अल्पापराधः, महान्द्विजशापः' इति सांशयिकत्वम् । नृगक-
थाया एवानुसंधानम् ।

सर्गः ५५—लक्ष्मणेन पृष्टेन रामेण निमिराजस्य कथाया
उपपादनम् । तेन कृतो यागारम्भः । वसिष्ठशापः । उभयो-
र्विदेहस्थितिः ।

सर्गः ५६—एतस्या एव शेषकथायाः श्रवणे लक्ष्मणेच्छां
ज्ञात्वा रामेण शेषकथायाः पूर्णत्वेन निवेदनम् । विदेहस्य वसि-
ष्ठस्य वायुरूपेण पितामहं प्रति गमनम् । 'मित्रावरुणं तेज
आविश । अयोनिजस्त्वं भविता' इत्यादि कथनम् । वरुणेनो-
र्वेद्या दर्शनम् । तस्यां तस्यासक्तिः । तथा 'मित्रेणादृत' इति
कथनम् । वरुणेन तेजसः कुम्भनिक्षेपः । मित्रस्योर्वेद्याः
शापः 'मर्त्यलोकं गत्वा पुरुरवसं श्रय' इति ।

सर्गः ५७—तस्या एव निमिराजस्य वसिष्ठस्य च कथा-
वर्णनम्, मैथिलोत्पत्तिवर्णनं च । 'यो मैथिलः स एव कथं
जनकः 'कथं वैदेहः,' इत्यस्याख्यानम् ।

सर्गः ५८—'निमिराजेन क्षमावलम्बनं कृतो न कृतम्'
इति लक्ष्मणेन पृष्टो रामस्तत्पूरणाय नहुषपुत्रस्य ययातिराजस्य
कथां निवेदयति लक्ष्मणाय । ययातिशापान्तं कथावर्णनम् ।

सर्गः ५९—ययातेः शापप्राप्तजरायाः स्वपुत्राय यदवे-
र्षणकामः । तेनानङ्गीकारः । ततः पूरवे तद्दानम् । ततो
ययातेस्तुरुणावस्थापञ्चत्वम् । यज्ञकरणम् । बहुवर्षसहस्रपर्यन्तं
पृथिवीपालनम् । स्वपुत्रस्य पूतोः काशिराज्येऽभिषेकः । यदोः
शापः ययातेस्त्रिदिवगमनं च ।

सर्गः ६०—एकस्मिन्दिवसे रामसंनिधौ सुमन्त्र आगच्छ
'राजन्, द्वारि भार्गवादिमहर्षय आगताः' इति निवेदितवान् ।
तं सूतं प्रति 'प्रवेक्ष्यन्तां महाभागाः' इति रामवचनम् ।
तदुपाणीतोपायनानां समर्पणम् । राघवेण कृतस्तत्सत्कारः ।

तान्प्रति 'किमागमनप्रयोजनम्' इति प्रश्नः । ततो ऋषिमुखा-
त्साधुकारनिर्गमः ।

सर्गः ६१—रामसंनिधौ मधुनाज्ञोऽसुरश्रेष्ठस्य महेश्व-
रादृतस्य ऋषिमिवैतनोपाख्यानम् । 'त्रिलोकतापनात्तत्पुत्राह-
वणाश्रस्तान्सांस्त्रायस्व' इति रामं प्रत्युक्तिः ।

सर्गः ६२—'किमाचारः स लवणः' इति रामस्य महर्षि-
भ्योऽपि प्रश्नः । ऋषिवर्णितं लवणस्याहारादिकम् । महामुनीन्प्रति
राघवस्याभयदानम्, 'घातयिष्यामि तद्रक्षः' इति निवेदनं च ।
ततो भ्रातृसमीपे 'को हन्ता, कस्यांशोऽयम्' इति राघवप्रश्नः ।
ततः शत्रुघ्नस्य रामसमीपे याचनम्, रामस्य शत्रुघ्नं प्रत्यनुशा-
सने च । 'मधुं हत्वा तद्राज्यं शाधि' इति रामस्य शत्रुघ्नं प्रति
कथनम् । तस्य प्रेषणे निश्चयश्च ।

सर्गः ६३—शत्रुघ्नस्य लवणराज्याभिषेकः । सर्वेषामा-
नन्दवृत्तिः । शिवदत्तशूलविपर्ययादिनिवेदनम् । 'लवणः कथं
हन्तव्यः' इत्युपदेशोऽमोघशरदानं च ।

सर्गः ६४—सैन्यसंभारार्थं रामानुशासनम् । शत्रुघ्नस्य
रामं प्रदक्षिणीकृत्य गमनम् ।

सर्गः ६५—शत्रुघ्नो वाल्मीकेराश्रमं गत्वा तं प्रणम्य च
'भगवन्, अत्र वस्तुमिच्छामि' इति निवेदितवान् । वाल्मीकिकृतं
शत्रुघ्नस्य यथोचितमातिथ्यम् । शत्रुघ्नस्य वाल्मीकिं प्रति
'आश्रमसमीपतो दृश्यमाना कस्येयं यज्ञविभूतिः' इति प्रश्नः ।
तदुत्तरवशतः सौदासराजस्य कथायां वाल्मीकिनोपपादनम् ।
तत्पुत्रस्य वीर्यसहस्य च कथा ।

सर्गः ६६—शत्रुघ्नस्य वाल्मीकिपर्णशालायां प्रवेशः ।
तस्यामेव रात्र्यां सीताया दारकद्वयोत्पत्तिः । मुनिदारकैर्वाल्मी-
क्यग्रे 'सीता प्रसूता' इति निवेदनम्, वाल्मीकिकृतं सीतापु-
त्रयोर्नामकरणं च । वाल्मीकिकृता रक्षोविनाशिनी रक्षा ।
'मत्कृतनामभ्यां च ख्यातियुक्तौ भविष्यथः' इति वाल्मीके-
राशीः । शत्रुघ्नस्य सीतायाः पर्णशालायां गमनम्, दारकदर्शनं
च । प्रभाते मुनिं नमस्कृत्य शत्रुघ्नस्य यमुनातीरे गमनम् ।
तत्र भार्गवादिमहर्षिभिः शत्रुघ्नस्य कालक्रमणम् ।

सर्गः ६७—शत्रुघ्नस्य लवणस्य शूलस्य च बलज्ञानार्थं
प्यवनं प्रति विज्ञप्तिः । प्यवनेनेक्ष्वाकुवंशप्रभवस्य मांधातुः क-
थोद्घाटनम् । शूलबलस्य ज्ञानं शत्रुघ्नस्य ।

सर्गः ६८—ततः प्रातःकाले लवणे भक्ष्याहारप्रचोदिते
कविद्वये मधुपुरद्वारं निरुध्य स्थितेन शत्रुघ्नेन मध्याह्ने प्रति-
निवृत्तस्य युद्धायाह्वानम् । 'द्रुन्दयुद्धं कर्तुमिच्छामि' इति निशा-
चरं प्रति शत्रुघ्नस्योक्तिः । उभयोः संवादः ।

सर्गः ६९—शत्रुघ्नस्य लवणेन सह जातस्य युद्धस्य वर्ण-
नम्, उभयोर्भाषणम् । शत्रुघ्नेन लवणविनाशनम्, देवानामा-
नन्दश्च ।

सर्गः ७०-७१—लवणनाशोत्तरम् 'विजयोऽस्तु' इति
इन्द्रादीनानुक्तिः । तैर्देवैः सह शत्रुघ्नसंवातः । मधुपर्ग्यं वर्ण-

नम् । द्वादशे वर्षे रामपाददर्शनायायोध्यां गन्तुमुद्यतस्य मध्ये
वाल्मीकेराश्रमे स्थितिः । अतिथिसत्कारग्रहणम् । वाल्मीकिना
सह संवादश्च । गायतोः कुशलवयोर्मुखेन गीयमानस्य रामच-
रितस्य श्रवणम् ।

सर्गः ७२—मुनिश्रेष्ठं वाल्मीकिमभिवाद्य 'राघवं द्रष्टुमि-
च्छामि' इत्युक्त्वा रथमारुह्यायोध्यां शत्रुघ्नः प्रविवेश । राम-
स्याग्रे 'यदाज्ञप्तं महाराज, तत्सर्वं कृतवानहम्' इति शत्रुघ्नस्य
निवेदनम् । उभयोः संवादः । 'सप्तरात्रं मया सह वस । तत
ऊर्ध्वं सम्प्लवस्त्वं मधुपुरीं गच्छ' इति रामस्य शत्रुघ्नं प्रति कथ-
नम् । तदुत्तरं शत्रुघ्नस्य मधुपुरीगमनम् ।

सर्गः ७३—कतिपयाहःसु गतेषु कश्चिद्ब्राह्मणः मृतपुत्र
गृहीत्वायोध्यां रामे शासति तद्वार्यागत्योच्चैरब्रह्मण्यमुद्धोष्य
'पुत्रस्याकालमृते राजापचार एव कारणम्, नान्यत्' इत्युक्त्वा
'पत्न्या सार्धमिदं मरिष्यामि' इति रामं प्राह ।

सर्गः ७४—राघवस्य वसिष्ठादीनामाह्वानम्, तदन्तिके
च मृतद्विजपुत्रस्य वृत्तनिवेदनम् । वसिष्ठाद्यन्तर्गतेन नारदेन
द्विजपुत्रमृतेः कारणविष्करणम् । तथा च 'अयं त्रेतायां
दुर्बुद्धिः कश्चिच्छूद्रस्तव विषयपर्यन्ते तपस्तपति, तं पश्यथाः ।
तत्र यत्नं समाचर । तेन च धर्मवृद्धिर्बालस्यास्य च जीवितं
प्राप्तं भविष्यति' इति नारदसूचनम् ।

सर्गः ७५—मृतपुत्रकं तैलद्रोण्यां स्थापने तपितुराश्वा-
सने च राघवस्य लक्ष्मणं प्रत्यनुशासनम् । मनसा पुष्पकवि-
मानध्यानम् । तदागमनम् । पुष्पकारुडस्य रामस्य प्रतीच्यां
दिशि गमनम् । तत उदीच्यां दिशि । ततः प्राच्याम् । ततो दक्षि-
णदिशि गमनम् । तत्र विन्ध्यसमीपदक्षिणभागवर्तिशैबलाख्य-
गिरेरुत्तरेऽधोमुखस्य लम्बमानस्य पार्श्वे सरसि तपस्तप्यत-
स्तापसस्य दर्शनम् । तं प्रति रामस्य 'कौतूहलात्त्वां पृच्छामि
कस्त्वम् । मां ब्रूहि' इति प्रश्नः ।

सर्गः ७६—रामवचनमादाय तप्यतो, 'देवत्वप्राप्त्यै शूद्र-
योऽन्यां प्रजातोऽप्यहमुपे तपस्यास्थितः शम्भूको नाम' इति
निवेदनम् । एवं भाषमाणस्य तस्य रामेण खड्गेन शिरच्छे-
दनम् । तप्यतः शूद्रस्य हननाद्रामस्योपर्याकाशात्पुष्पवृष्टिः ।
देवैः रामप्रशंसनं च । 'द्विजपुत्रस्य जीवनमस्तु' इति रामस्य
याचनम् । 'यस्मिन्काले शूद्रोऽयं निपातितस्तस्मिन्नेव काले
द्विजपुत्रस्य जीवनप्राप्तिः' इति देववाक्यम् । ततो देवानां रामं
प्रति 'वयं गच्छामोऽगस्त्यदर्शनार्थम् । त्वमपि गच्छ' इति
निवेदनम् । देवानां रामस्य चागस्त्यसंनिधगमनम् । अगस्त्य-
कृतातिथिसत्कारश्च 'रजनीं चैकामुषिला प्रभाते गन्तव्यम्'
इत्यगस्त्यविज्ञापनं रामं प्रति । दिव्याभरणस्य रामायागस्त्यकृतं
दानम् । 'कथं वा भवता प्राप्तम्, कुतो वानीतमेतत्' इति
रामस्यागस्त्यं प्रति प्रश्नः ।

सर्गः ७७—रामप्रशस्योत्तररूपेण त्रेतायुगीयायाः कथाया
अगस्त्येन दिक्प्रदर्शनम्—राम, बहुविस्तरं समन्ताद्योजनशतं

निर्मानुषमेकं वनमस्ति । तस्मिन्नेकदा तपः कुर्वाणोऽहं गतवान् । तत्र विद्यमाने महति सरसि सुपुटं शवं दृष्ट्वा यावदहं चिन्तयामि तावत्तत्रैकं विमानं दृष्टम् । तदा पश्यतो मे विमानादवस्थ तत्रस्थः स्वर्गां तं शवं भक्षयामास । ततश्च कयाचित्कालकलया विमानमारुह्य यावद्भन्तुमुत्थितस्तत्तावन्मया पृष्ठः 'को भवान् । किमिदमाचरितं भवता' इति । तथा च तेनेदमभिमं वृत्तमाख्यातम् ।

सर्गः ७८—वैदर्भकराज्ञः पुत्रयोः स्वस्य श्वेतान्नः कथाया रामसंनिधावगस्त्येन सुरधनान्नो वैदर्भकस्य यवीयसः पुत्रस्य चोपपादनम् । तस्मादेवाभरणप्राप्तिः । तस्य त्रिदिवातिक्रमणस्य च निवेदनम् ।

सर्गः ७९—'कथं तदमृगद्विजं वनम्' इत्यगस्त्यं प्रति रामप्रश्नः । तदर्थमगस्त्येन मनुपुत्रस्येक्षवाकोः कथोद्घाटनम् ।

सर्गः ८०—इक्ष्वाकुपुत्रस्य दण्डस्य च कथा ।

सर्गः ८१—दण्डकराज्ञा भार्गवाश्रमे भार्गवकन्याया अरजाया बलाद्वरणम् । ततो भार्गवदत्तेन शापेन सतरात्रेण भस्मसाद्भूतोऽयं दण्डस्य विषयो विन्ध्यशैवलयोर्देशः । सपुत्रबलवाहनो दण्डोऽपि । अत एवामृगद्विजमिदं वनम्, दण्डकस्य देशोऽयमतो दण्डकारण्यमेतस्य नाम । अथ च तपस्विजना उपस्थिताः, अतो जनस्थानमिति च रामायणस्य निवेदनम् ।

सर्गः ८२—एवंरीत्या ऋषिवचनमाकर्ण्य रामस्य संध्यां कर्तुं सरसि गमनम् । ततोऽगस्त्याश्रममागत्य तां रात्रिं तत्रोषिता प्रभाते ऋषिमभिवाद्याध्यां प्रति गमनम् । गच्छन्तं रामं प्रति मुनीनामासीर्वादाः । पुष्पकारुडो रामोऽयोध्यायामागत्य विमानं विजृम्भ्य द्वाःस्थपुरुषं 'ममागमनं लक्ष्मणाय भरताय च निवेदय' इत्युक्तवान् ।

सर्गः ८३—भरतलक्ष्मणयोरगमनम् । तौ परिष्वज्य 'द्विजकार्यं कृतम्' इत्युक्त्वा 'धर्मसेतुर्मतो मम' इति तदन्तिके रामस्य वचनम् । राजसूयेन यष्टुमिच्छाप्रकटनम् । धर्मसेतुना केषां कस्य प्राप्तिरिति शङ्कानिरासाया मित्रादीनामुदाहरणं रामदत्तम् । तथाकरणे भरतनिषेधः । भरतोकस्य रामेण स्वीकारः ।

सर्गः ८४—अश्वमेधकरणे लक्ष्मणस्य रामं प्रति प्रोत्साहनम्, तदर्थं वृत्रकथासूचनं च ।

सर्गः ८५—'अश्वमेधेन वृत्रकथां निवेदय' इति लक्ष्मणं प्रति रामस्याज्ञा । तस्या एव वृत्रकथाया लक्ष्मणेनोपपादनम् ।

सर्गः ८६—वृत्रहनेन प्राप्ताया ब्रह्महत्याया निरासार्थमिन्ध्रेणाश्वमेधः कृतस्तद्वर्णनम् । ततो ब्रह्महत्याया देवानां निकटे गमनम् । स्वस्य स्थानयाचनम् । 'आत्मानमात्मनैव चतुर्धा विभज' इति देवानुशासनं ब्रह्महत्यां प्रति । ब्रह्महत्यायाश्चतुर्णामंशानां चतुर्षु स्थानेषु स्वकृतस्थितिवर्णनम् । तथाकरणे देवानुमतिः ।

सर्गः ८७—अश्वमेधसाधिकाया इलराजस्य कथाया वर्णनं

रामः करोति । तस्य मृगयावर्णनम् । यत्र महासेनो जातस्तस्मिन्देश आगमनम् ।

सर्गः ८८—शंकरस्य स्त्रीरूपं कृत्वा क्रीडनम् । राज्ञः स्त्रीप्राप्तिः । प्रसन्नयोमया मासं स्त्री मासं पुरुष इति वरः । ऐलसंवद्धायाः कथाया अवशेषव्रवणे भरतलक्ष्मणयो रामं प्रति विज्ञप्तिः । रामेणेलराजस्य कथायाः पुनरपि पूर्णत्वेन प्रतिपादनम् । तद्वने वसन्त्या इलायाः सोमसुतेन युधेन निरीक्षणम् । स्त्रीलमापन्नानामिलस्य पुरुषाणां किंपुरुषीज्ञापानम् । किंपुरुषोत्पत्तिवर्णनम् ।

सर्गः ८९—उभयोर्भरतलक्ष्मणयोस्तत्कथाश्रवणेच्छां रामेण दृष्ट्वा तस्या एव कथायाः पूर्णतया कथनम् । इला सोमसुताज्ञवमे मीसि पुरुषवसं पुत्रं जनयामासेत्यन्तं रामस्योक्तिः ।

सर्गः ९०—लक्ष्मणप्रोत्साहितेन रामेण तस्या एव प्रजापतिपुत्रस्य कथायाः पुनरप्युपपादनम् । तेनाश्वमेधकरणम् । हरसंतोषः । पुनः पुरुषललाभः । प्रतिष्ठाननिवेशनम् । तत्पुत्रेण शशबिन्दुना बाह्मिप्राप्तिः ।

सर्गः ९१—अश्वमेधसाधकभूतानां कथाना निवेदनं कृत्वा वसिष्ठादीन्समानीय 'लक्ष्मणसंपन्नं चाश्वं मन्त्रयित्वा विमोक्षयामि' इति लक्ष्मणं प्रति रामोक्तिः । अश्वमेधोद्योगः । 'धृष्टीवाय विभीषणाय दूतः प्रेष्यः । अन्ये च ये केचन देशान्तरगताः सर्वे सदारान् द्विजातयः, अन्ये सर्वे प्रियकारिणो राजानश्चाश्वमेधयज्ञभूमिनिरीक्षणार्थमाहूयन्तां दूताश्च प्रेष्याः' इति रामस्य लक्ष्मणं प्रति वचनम् । आवश्यकोपकरणानां समानयने रामानुशासनम् ।

सर्गः ९२—कृष्णसारस्य लक्ष्मणसंपन्नस्याश्वस्य मोचनम् । लक्ष्मणं विनियुज्य तं मुक्त्वा च ऋत्विग्भिः सार्धं सैन्येन सह रामो नैमिषमभ्यगच्छत् । नैमिषे वसतो नृपैरुपहारानयनम् । अश्वमेधस्य सुविहितलम् । 'अदृष्टपूर्वोऽयम्' इत्यादिमहर्षिवचनम् ।

सर्गः ९३—रामस्याश्वमेधयज्ञे वर्तमाने सशिष्यस्य वाल्मीकिमहर्षेरगमनम् । 'भोः शिष्यो, रामभवनद्वारि गत्वा मधुराक्षरैः प्रतिदिवसं विंशतिसर्गाः, एवंरीत्या कृत्वा रामायणं गायतम् । धनवाञ्छया लोभो न कर्तव्यः । रामेण 'कस्य युवाम्' इति पृष्ठं चेत् 'वाल्मीकिरावाम्' इत्युक्त्वा निवृत्तौ भवतम्' इति वाल्मीकिः शिष्यो (कुशलवो) प्रत्यनुशासनम् ।

सर्गः ९४—तेषां मधुरगानश्रवणं रामेण । तेन तस्य देवानामृषीणां च संतोषः । 'गायकाभ्यां सुवर्णस्याष्टादशसहस्राणि देयानि' इति रामानुशासनम् । 'किंप्रमाणमिदं काव्यम्' का प्रतिष्ठा, कर्ता काव्यस्य महतः क चासौ मुनिपुंगवः' इति तौ पृष्टौ । 'एतस्य निर्माता वाल्मीकिः, स च यज्ञस्य विधे एवास्ते । तेन चतुर्विंशतिषाहस्रमिदं रामायणं विरचितम्' इति रामप्रशस्योत्तरं ताभ्याम् । ऋषिस्त्रीपे तयोः (कुशलवयोः) गमनम् । पार्थिवैः सह राघवस्य कर्मशालयां प्रवेशः ।

सर्गः ९५—वाल्मीकिनिकटे रामेण दूतप्रेषणम् । मह-
विंसमीपे दूतस्य गमनम् । सीतायाः शपथकरणप्रकारः ।

सर्गः ९६—रामानुशासनेन वसिष्ठादिमहर्षीणां तत्राग-
मनम् । ततो वाल्मीकिं पुरस्कृत्य सीताया आगमनम् । ततो
वाल्मीके रामं प्रति 'जनापवादान्ममाश्रमसमीपतस्यका
सेयमपापा सीता, इमौ पुत्रौ तवैव' इति निवेदनम् ।

सर्गः ९७—रामेण वाल्मीक्यप्रे सीतात्यागविषये कृता
विज्ञप्तिः । सीतायाः शपथकरणम् । भूतलारिषहासनोत्थानम् ।
सीताया रसातलप्रवेशः । अन्तरिक्षाद्देवैः कृता पुष्पवृष्टिः ।
ऋषिकृतसाधुकारश्च ।

सर्गः ९८—रसातलं प्रविष्टायां सीतायां रामस्य शोकः ।
रामकृता वसुधाप्रार्थना । ब्रह्मणो रामं प्रति 'सीता पातालं सुखेन
प्रविष्टा तव तपोबलात् । स्वर्गे च ते पुनः सीतया संगमो
भविष्यति' इति निवेदनम् । रामस्य पर्णशालाप्रवेशः, शोकश्च ।

सर्गः ९९—सीताशोकपरायणस्य रामस्यायोध्याप्रवेशः ।
तत्र राघवे महीं शासति तत्कालीयस्थितिवर्णनम् । रामेण दश-
सहस्राणां वाजिमेधानां करणम् । राममाहूणां कालधर्मोपागमः ।

सर्गः १००—केकयेन राज्ञा राघवाय प्रीतिदानं गृहीत्वा
गुरोर्गार्ग्यस्य प्रेषणम् । रामस्याप्रे मातुलनिदेशो यथा—'शैल-
पसुतान्विनिर्जित्य तं देशमात्मनः कुरु' इति । राघवेण सपुत्र-
स्य भरतस्य गन्धर्वदेशं प्रति प्रेषणम् । गच्छतो भरतस्यानुग-
मनं मांसाशिनानामन्येषां सत्त्वानां च ।

सर्गः १०१—भरतस्य युधाजितश्चोभयोर्गन्धर्वनगरं प्रति
गमनम् । ततो गन्धर्वैः सह तथोर्महद्युद्धम् । तत्र गन्धर्वापजयः ।
तक्षशिलायां तक्षस्य पुष्कलावते पुष्कलस्य भरतेन स्थापनम् ।
भरतस्यायोध्यां प्रत्यागमनम् । जातवृत्तस्य रामाय निवेदनं च ।

सर्गः १०२—'लक्ष्मण, तव पुत्रयोरङ्गदचन्द्रकेवोः रा-
ज्ये स्थापनं करिष्यामि । परं यस्मिन्देशे राज्ञां पीडा न भवेत्,
आश्रमाणां विनाशो न भवेत्, एवंविधो देशो दृश्यताम्' इति
समादेशः । अङ्गदस्य कारुण्यदेशे राज्ये स्थापनम् । तथा च-
न्द्रकेतोर्मलभूम्यां राज्ये स्थापनं कृत्वाङ्गददेशे लक्ष्मणश्चन्द्रका-
न्तदेशे भरतो वर्षमेकमुषिला तयो रामसंनिधावागमनम् ।
अयोध्यायां त्रयाणां वासश्च ।

सर्गः १०३—रामे धर्मपरे स्थिते कालस्य तापसरूपेण
रामसंनिधावागमनम् । रामकृता तापसपूजा । उभयोः कुशल-
प्रश्नाः । रामस्याप्रे कालस्य भाषणम् । ऋषेश्च द्रुद्धे (रहस्ये)
वाक् प्रयोक्तव्या । 'य आवयोर्वाक्यं शृणुयाद्यो नौ पश्येद्वा
स त्वया वध्यः' इति । रामः 'तथा' इति प्रतिज्ञाय 'लक्ष्मण,
त्वं द्वारे तिष्ठ । द्वारपालं च विसर्जय' इति चोक्तवान् ।
'ऋषे, मनीषितं वक्तव्यम्' इति कालं प्रति रामस्य विज्ञप्तिः ।

सर्गः १०४—पितामहोक्तस्य संदेशस्य तापसरूपेणाग-
तेन कालेन रामसमीपे निवेदनम् । तेन रामानन्दः । का-
लस्य गमनम् ।

सर्गः १०५—तयोः (रामकालयोः) संवदतोर्दुर्वासस
आगमनम् । 'रामं शीघ्रं दर्शय' इति द्वाःस्थं लक्ष्मणं प्रति
दुर्वाससो निर्वन्धः । 'व्यम्रोऽस्तीदानीं रामः' इति तदप्रे
लक्ष्मणनिवेदनम् । 'अस्मिन्क्षणे रामदर्शनं न स्याच्चेद्वामं सर्वा-
न्युष्मान्युष्माकं संततिं च शप्स्ये' इति लक्ष्मणाप्रे दुर्वासस
उक्तिः । 'एकस्यैव मे मरणमस्तु' इति मनस्यानीय राघवाय
तदागमनं लक्ष्मणो निवेदितुं गतः । कालं विसृज्यात्रेः पुत्रस्य
दुर्वाससो रामेण प्रन्थिः । 'किं कार्यम्' इति दुर्वाससं प्रति
रामस्य प्रश्नः । 'अयं भोजनमिच्छामि' इति रामान्तिके दु-
र्वाससो वचनम् । तस्मै यथासिद्धान्नस्य दानम् । भोजनोत्-
रम् 'साधु राम' इत्युक्त्वा स्वाश्रमे दुर्वाससो गमनम् । काल-
वाक्यस्मृत्या रामस्य विस्मयापन्नत्वम् ।

सर्गः १०६—अवाञ्छितं रामं दृष्ट्वा 'मद्वधेन धर्मं वर्ध-
यस्व, प्रतिज्ञां परिपालय' इति रामं लक्ष्मणोक्तिः । रामेण
मन्त्रिणां समुपानयनम् । 'लक्ष्मणेनाय ते वियोगः । कालग-
तिरीदृशी अष्टप्रतिज्ञो मा भूः' इति वसिष्ठादिमहर्षीणां रामाय
सूचनम् । ततः परिषदो मध्ये 'लक्ष्मण, लामहं विसर्जये'
इति लक्ष्मणं प्रति रामोक्तिः । लक्ष्मणस्य सरयूतीरे गमनम् ।
इन्द्रेण लक्ष्मणस्य सशरीरस्य स्वर्गे नयनम् । रामस्योपरि
पुष्पवृष्टिश्च ।

सर्गः १०७—परिषदो मध्ये 'अयं भरतं राज्येऽभिषि-
च्य वनमहं गच्छामि' इति रामवचनम् । तद्वाक्यश्रवणेन भर-
तस्य राज्यगर्हणा 'त्वां विना राज्यं शून्यं मन्ये' इत्युक्त्वा को-
शलेषु कुशः, उत्तरेषु कुशोऽभिषिच्यताम्' इति रामाप्रे भरतवा-
क्यम् । ततो वसिष्ठवचनम् । कुशलवदोरभिषेचनम् । शत्रुर्हं
प्रति रामेण दूतप्रेषणम् ।

सर्गः १०८—रामप्रेषिता दूता मधुरां शीघ्रं गत्वा
शत्रुप्रायं जातवृत्तान्तं निवेदितवन्तः । शत्रुप्रागमनम् ।
रामसंनिधौ तदुक्तिश्च । तस्य सुबाहोः शत्रुघातिनश्च
स्वराज्यं दत्त्वा राघवानुगमननिश्चयप्रकटनम् । स्वर्गाया-
मिमुखं स्थितं रामं द्रष्टुं सुग्रीवादीनामागमनम् । सुग्रीवस्य रामं
विज्ञप्तिः । अङ्गदाभिषेकः । 'यावच्चन्द्रदिवाकरौ मत्कथा च
यावन्नोके तावत्तव लङ्काराज्यम्' इति विभीषणाय रामाशीः ।
'यावन्नोके मत्कथा तावद्रमस्व' इति हरीश्वरं (मारुतिं) रामाशीः ।

सर्गः १०९—राघवस्य महाप्रस्थानम् । महाप्रस्थानवि-
धिना रामे निर्याते वसिष्ठकृतं तत्कालोपयुक्तं दानम्, सर्वेषां
राममनुगमनं च ।

सर्गः ११०—सरयूनदीसमीपे सप्रजस्य रामस्यागमनम् ।
तत्र देशे सुरयुतस्य विमानकोटियुतस्य चेन्द्रस्यागमनम् । रा-
मस्योपरि देवकृता पुष्पवृष्टिः । रामेण पत्न्यां सरयूजलप्रवेशः ।
'विष्णो, आगच्छ । खिकां तनुं प्रविशस्व' इत्यन्तरिक्षवाक् ।
सहानुजस्य सशरीरस्य रामस्य वैष्णवतेजसि प्रवेशः । देवता-
कृता रामपूजा । रामादीनां सर्वेषां दिवि गमनम् ।


सर्गः १११—रामायणकाव्यफलोपदेशः ।

॥ श्रीः ॥

आदिकविश्रीवाल्मीकिमहामुनिप्रणीतं

रामायणम्

तिलकाख्यया व्याख्यया समेतम् ।



बालकाण्डम् ।

प्रथमः सर्गः ।

तपःस्वाध्यायनिरतं तपस्वी वाग्विदां वरम् । नारदं परिप्रच्छ वाल्मीकिर्मुनिपुंगवम् ॥

१

श्रीमद्राघवपादपद्मयुगलं पद्माचितं पद्मयां
पद्मस्थेन तु पद्मजेन विनुतं पद्माश्रयस्याप्तये ।
यद्वैदेश्यं नुतं मुखैकनिलयं सर्वाश्रयं निष्क्रियं
शश्वच्छंकरशंकरं मुहुरहो सजौमि तल्लब्धये ॥
श्रीमद्राघ तदेव बीजममलं यस्याङ्कुरश्चिन्मयः
काण्डैः सप्तभिरन्वितोऽतिविततो ऋष्यालवालोदितः ।
पद्मैस्तत्त्वसहस्रकैः सुविलसच्छाखाशतैः पद्मभि-
श्चात्मप्राप्तिफलप्रदो विजयते रामायणस्त्वस्तरुः ॥
वाल्मीकिगिरिसंभूता रामाम्भोनिधिसंगता ।
श्रीमद्रामायणी गङ्गा पुनाति भुवनत्रयम् ॥
वेदवेद्ये परे पुंसि जाते दशरथात्मजे ।
वेदः प्राचेतसादासीत्साक्षाद्रामायणात्मना ॥
रामं रामानुजं सीतां भरतं भरतानुजम् ।
सुग्रीवं वायुसूनुं च प्रणमामि पुनःपुनः ॥
कूजन्तं रामरामेति मधुरं मधुराक्षरम् ।
आरुह्य कविताशाखां वन्दे वाल्मीकिं कोकिलम् ॥
वाल्मीकिर्मुनिसिंहस्य कवितावनचारिणः ।
शृण्वन् रामकथानादं को न याति परां गतिम् ॥
यः पिवन्सततं रामचरितामृतसागरम् ।
अमृतस्तं मुनिं वन्दे प्राचेतसमकल्मषम् ॥
गोष्पदीकृतवारीशं मशकीकृतराक्षसम् ।
रामायणमहामालारत्नं वन्देऽनिलात्मजम् ॥
अञ्जनानन्दनं वीरं जानकीशोकनाशनम् ।
कपीशमक्षहन्तारं वन्दे लङ्काभयंकरम् ॥

उल्लङ्घ्य सिन्धोः सलिलं सलीलं यः शोकवर्हिं जनकात्मजायाः ।
आदाय तेनैव ददाह लङ्कां नमामि तं प्राञ्जलिराजनेयम् ॥
मनोजवं मास्तुल्यवेगं जितेन्द्रियं बुद्धिमतां वरिष्ठम् ।
वातात्मजं वानरयूथमुख्यं श्रीरामदूतं शिरसा नमामि ॥

रामाय रामभद्राय रामचन्द्राय वेधसे ।
रघुनाथाय नाथाय सीतायाः पतये नमः ॥
जयति रघुवंशतिलकः कौसल्याहृदयनन्दनो रामः ।
दशवदननिधनकारी दाशरथिः पुण्डरीकाक्षः ॥
जितं भगवता तेन हरिणा लोकधारिणा ।
अजेन विश्वरूपेण निर्गुणेन गुणात्मना ॥
नत्वा रामं शिवं साम्बं रामो रामप्रवर्तकः ।
रामायणस्य तिलकं कुरुते रामतुष्टये ॥

ननु रामायणस्यैहिकामुष्मिकफलदत्वे मानाभावात्किं तस्या-
ख्यानेनेति चेत्, न । 'इदं पवित्रं पापघ्नम्' इत्यादि 'जनश्च शूरो-
ऽपि महत्त्वमीयात्' इत्यन्तश्चैरैहिकार्थसाधकत्वस्य स्पष्टमत्रैव
श्रूयमाणत्वात्, 'शृण्वन् रामायणं भक्त्या यः पादं पदमेव वा ।
स याति ब्रह्मणः स्थानं ब्रह्मणा पूज्यते सदा ॥' इति मूलरामाय-
णवचनेन ब्रह्मलोकावाप्तेः फलस्य स्पष्टमुक्तत्वाच्च । अपि च
गायत्र्या ब्रह्मानुसंधानाद्ब्रह्मलोकावाप्तिवत्प्रतिपाद्यस्य लीलाव-
ताररूपतया रामस्य विभववैभवानुसंधानेन ब्रह्मलोकावाप्तिरु-
चितैव । न च 'काव्यालापांश्च वर्जयेत्' इति निषेधप्रसक्तिस्त-
स्यावृषिप्रणीतपुरुषार्थसाधनकाव्यविषयत्वात्, यत्रास्याध्ययने
त्रैवर्णिकस्याधिकारो गायत्रीप्रतिपाद्यार्थप्रतिपादकत्वात् । श्रवणे
तु स्त्रीशृङ्गादीनामप्यधिकारः ॥ ॥ अथादिकविर्वाल्मीकिः सर्वो-
त्तमवस्तुवर्णनाय कृतसंकल्पो दिव्यतत्काव्यकृतिशक्तिलाभाय
तादृशवस्तुज्ञानाय च कृतकष्टसमाधिसाधितपरमपुण्यचयस्त-
त्पुण्यचयसुप्रीतभगवन्नियोगसमुपागतं देवर्षिं नारदमभ्यर्च्य 'को
न्वस्मिन्' इत्यादि प्रपच्छ । स च देवर्षी रामकथासुदितमना
रामचरितमनुष्ठल्य संक्षेपत उपदिश्य यथागतं जगाम । तत-
स्तदनुग्रहलब्धं रामचरितरहस्यं निरवशेषं तत्प्रसादादेव सम्य-
ग्विज्ञाय भूलोकवर्तिनां चतुर्णां वर्णानां तापत्रयविमोचनार्थं
ब्रह्मांशभूत एव भगवान्प्राचेतसो वाल्मीकिः स्फुटतस्तकोटि-

को न्यसिन्स्थां प्रतं लोके गुणवान्कश्च वीर्यवान् । धर्मज्ञश्च कृतज्ञश्च सत्यवाक्यो दृढव्रतः ॥ २
 चारित्र्येण च को युक्तः सर्वभूतेषु को हितः । विद्वान्कः कः समर्थश्च कश्चैकप्रियदर्शनः ॥ ३
 आत्मवान्को जितक्रोधो द्युतिमान्कोऽनसूयकः । कस्य बिभ्यति देवाश्च जातरोषस्य संयुगे ॥ ४
 एतदिच्छाम्यहं श्रोतुं परं कौतूहलं हि मे । महर्षे त्वं समर्थोऽसि ज्ञातुमेवंविधं नरम् ॥ ५
 श्रुत्वा चैतन्निलोकश्चो वाल्मीकेनारदो वचः । श्रूयतामिति चामन्य प्रहृष्टो वाक्यमब्रवीत् ॥ ६
 बहवो दुर्लभाश्चैव ये त्वया कीर्तिता गुणाः । मुने वक्ष्याम्यहं बुद्ध्वा तैर्युक्तः श्रूयतां नरः ॥ ७

रामायणसारभूतं चतुर्विंशत्यक्षरगायत्र्याख्यपरब्रह्मविद्याविलासभूतं रामायणं चतुर्विंशतिसहस्रश्लोकरूपं कुशलवाभ्यामप्राहयत् । तस्यास्य दिव्यकाव्यस्यायः सर्गो वाल्मीकेनारदस्योपदेशरूपः । तत्र 'नाष्टष्टः कस्यचिद्भूयात्' इति न्यायेनापेक्षितप्रश्नोपक्षेपः—तपःस्वाध्यायेत्यादि । 'श्रुत्वा चैतत्' (६) इत्यन्तेन संबन्धः । तपस्त्वेन श्रुतः स्वाध्यायस्तपःस्वाध्यायः । 'तपःस्वाध्याय इति ब्राह्मणम्' इत्यापस्तम्बोक्तेः । स्वाध्यायशब्देनाप्रायत्नानध्ययनकालदेशपरिहारादिनियमोपेततया फलवदर्थवबोधपर्यन्तं स्वशाखाध्ययनमुच्यते । तस्मिन्निरतः । तदभ्यासनिरत इति यावत् । यत्तु—'तपश्च स्वाध्यायश्च तपःस्वाध्यायौ तयोनिरतः । तपःशब्देन चित्तप्रसादहेतुभूतं व्रतनियमादिकमोच्यते । यद्वा 'यस्य ज्ञानमयं तपः' इति श्रुतेस्तपःशब्देन ब्रह्मविषयज्ञानमुच्यते' इति, तन्न । तपोविशिष्टपुंविशेषप्रसिद्धमुनिपुंगवशब्देनैवोक्ततपःसंपत्तेः सिद्धत्वात्' इति कतककृतः । एवं हि 'तपोनिरतमित्येव सिद्धे स्वाध्यायपदवैयर्थ्यापत्तिः । तस्मात्तपःशब्देन निदिध्यासनजन्यपरिपाकवद्ब्रह्मज्ञानमुच्यते । मुनिपुंगवशब्देन मननजन्यपरिपाकवत्त्वमेवोच्यते इति न तेन गतार्थता' इत्यन्ये । वाग्विदां स्वरूपतोऽर्थतश्च शब्दब्रह्मतत्त्वविदां पाणिनिपतञ्जल्यादीनां मध्ये वरं श्रेष्ठम् । मुनिशब्द उक्तार्थः । तेषु पुंगवं श्रेष्ठम् । एवंविशिष्टं नारदम् । तपस्वी । कृच्छ्रैकादश्युपवासादिलक्षणं मुख्यं तपः । 'तपो नानशानात्परम्' इति श्रुतेः । स्वाध्यायरूपं च तपः । समनस्केन्द्रियाणामैकाग्र्यरूपं च तपः । तद्वान् । वाल्मीकिर्वल्मीकस्यापत्यम् । 'वल्मीकप्रभवो यस्मात्तस्माद्वाल्मीकिरित्यसौ' इति ब्रह्मवैवर्तोक्तेः । 'वल्मीकप्रभवेन गोणीपुत्रादिवद्गौणमस्य वल्मीकापत्यत्वं गृहीत्वेज्साधुरपत्यार्थः । यद्वा वल्मीक इति ऋषिविशेषस्य संज्ञा' इत्याहुः । नारदम् । नराणामिदं नारमज्ञानं तद्वयति खण्डयति ज्ञानोपदेशेनेति नारदः । 'गायत्राराम्यणकथां सदा पापभयापह्लाः नारदो नाशयन्नेति नृणामज्ञानजं तमः ॥' इति नारदीयोक्तेः । तं प्रपच्छेत्सन्वयः । अत्र प्रष्टुमर्थविशेषणेन दिव्यार्थविषयश्रवणाधिकारसंपदुक्ता । वक्तुरप्युक्तविशेषणैः सार्वभ्यादि प्रतिपादितम् । ग्रहणधारणहेतुविध्यानुग्रहशक्तिमत्त्वं च प्रतिपादितम् ॥ १ ॥ अथ प्रश्नमभिनयति—को न्विति । नुशब्दो वितर्कः । सांप्रतं वर्तमानकालेऽस्मिन्लोके भूलक्षणे को नु गुणवान् । प्रशस्तबहुगुणवानित्यर्थः । भूमप्रशंसादौ मतुप् । अस्यैव प्रपञ्चः कश्च वीर्यवानित्यादिः । दिव्यान्नबलादिजशक्तिविशेषेण परा-

मिभवसामर्थ्यं वीर्यं तद्वान् । कश्च श्रौतस्मार्तसकलधर्मरहस्यज्ञः । बह्वीमप्यपकृतिमुपेक्ष्यैकामप्युपकृतिं बह्वीं मन्यत इति कृतज्ञः । सत्यवाक्यः सर्वावस्थास्यपि यथाश्रुतदृष्टतत्त्वावधत्ता । दृढव्रत आपद्यपि धर्माय परिगृहीतव्रतविशेषस्य त्यागरहितः ॥ २ ॥ चारित्र्येणेति । चरित्रमेव चारित्रम् । स्वार्थिकोऽण् । वृत्तसंपदनेनोच्यते । सर्वभूतेषु सर्वप्राणिषु मध्ये कः पुमान्हितः । ऐहिकामुष्मिकहितवहोऽशत्रुभ्यः । यत्तु 'सर्वप्राणिषु सापराधिष्वपि हितकरणशील' इति व्याचरते तत्तु हितयोगे चतुर्थ्यापत्तेर्युक्तम् । विद्वानात्मानात्मसकलपदार्थतत्त्वज्ञः । समर्थो लौकिकव्यवहारे प्रजारजनादौ चातुर्यं सामर्थ्यं तद्वान् । कामाधिकसौन्दर्यवत्त्वेन नित्यसुखरूपत्वेन चैकप्रियं केवलप्रियं दुःखासंमिश्रप्रियत्ववद्दर्शनं यस्य सः । यत्त्वेकं प्रति प्रियं दर्शनं यस्येति तदयुक्तम्, सर्वप्रियत्वस्य प्रतिपादनात् । 'एकोऽद्वितीयः स चासौ प्रियदर्शनश्चेत्यर्थः' इति तीर्थः ॥ ३ ॥ आत्मवानिति । वशीकृतान्तःकरण इत्यर्थः । जितक्रोधो निन्दार्हिः सादिजनकचित्तवृत्तिविशेषरहितः । क्रोधोऽत्र कामादीनामप्युपलक्षणम् । द्युतिः सर्वलोकस्य दिदृक्षाजनको देहकान्तिविशेषस्तद्वान् । अनसूयको विवैश्वर्यादितपःपु रौजत्यासहनमसृष्टा तद्रहितः । असूयतेः कण्ड्वदियगन्तादुपतांपार्थण्युल्ल । संयुगे युद्धकाले जातरोषस्य कस्य रोषाद्देवाश्च देवा अपीन्द्रादयोऽपि अपिना अष्टुराश्च बिभ्यति । अतिबलवतोऽस्मानप्यस्य बोधः संहरिष्यतीति भयं प्राप्नुवन्तीत्यर्थः । 'कस्येति संबन्धसामान्ये पृष्ठी' इत्यन्ये । 'कस्य संयुगे कस्माद्विभ्यति' इति तीर्थः ॥ ४ ॥ एतदिति उक्तगुणसामान्यापेक्षया नपुंसकम् । एतदिव्यपुरुषगुणजातं कस्यास्तीति श्रोतुमहमिच्छामि । उक्तगुणसामान्यस्यैव दुर्लभलात्तादृशपुरुषविशेषज्ञाने मे परं सर्वस्मादपि कौतुकान्तरादुत्कटं कौतुकं वर्तते । नन्वेवंविधनरो मयापि ज्ञेयः, नेत्याह—हि यतो महर्षे अपरोक्षीकृताशेषार्थं, त्वमेवंविधमुक्तगुणवन्तं नरं दिव्यपुरुषं ज्ञातुं समर्थोऽसि सर्वलोकप्रसिद्धसामर्थ्योऽसि । तस्मात्त्वत्त एव श्रोतुमिच्छामीति पूर्वेण संबन्धः ॥ ५ ॥ श्रुत्वेति । एतदुक्तप्रश्नजातम् । त्रिलोकज्ञः । भूर्भुवःखलौकलक्षणाद्यवयवलोकांस्तत्रत्यवृत्तान्तं जानातीत्यर्थः । एवं च द्विगुलाभावाज्जीप् । नारदो वाल्मीकेरेतद्वचः श्रुत्वा श्रूयतामिति चामन्यैकाम्यसिद्धयेऽभिमुखीकृत्य खगतस्यार्थस्य चिरं प्रतिपिपादयिषितस्य जिज्ञासुलाभेन प्रहृष्टो भूत्वा वक्ष्यमाणं वाक्यमब्रवीत् ॥ ६ ॥ बहव इति । ये बहवो

इक्ष्वाकुवंशप्रभवो रामो नाम जनैः श्रुतः । नियतात्मा महावीर्यो द्युतिमान् द्युतिमान्वशी ॥ ८
 बुद्धिमात्रीतिमान्वाग्मी श्रीमान् बुद्धिनिर्वहणः । विपुलांसो महाबाहुः कम्बुग्रीवो महाहनुः ॥ ९
 महोरस्कः महेश्वासो गूढजगुररिन्दमः । आजानुबाहुः सुशिराः सुललाटः सुविक्रमः ॥ १०
 समः समविभक्ताङ्गः स्निग्धवर्णः प्रतापवान् । पीनवक्षा विशालाक्षो लक्ष्मीवान् भुजलक्षणः ॥ ११
 धर्मज्ञः सत्यसंधश्च प्रजानां च हिते रतः । यशस्वी ज्ञानसंपन्नः शुचिर्वैश्यः समाधिमान् ॥ १२
 प्रजापतिसमः श्रीमान्धाता रिपुनिबूदनः । रक्षिता जीवलोकस्य धर्मस्य परिरक्षिता ॥ १३

गुणास्त्वया कीर्तितास्त एकत्र प्राकृतपुरुषमात्रे दुर्लभा एव ।
 चः पादपूरणे । अथापि हे मुने, यत्संयुक्तं बुद्ध्या स्मृताहं
 वक्ष्यामि तादृशो नरः श्रूयताम् । प्राप्तकाले लोद । तस्य
 श्रवणं ते प्राप्तकालमित्यर्थः ॥ ७ ॥ इक्ष्वाकिति । इक्ष्वाकुवंश-
 त्प्रभव आविर्भावो यस्य स तथा । रामो नाम राम इति नाम्ना
 प्रसिद्धो जनैश्च श्रुतोऽस्ति । तस्मिन्नेवैकत्र सर्वं लक्ष्यं गुणाः,
 अन्ये च गुणा इति शेषः । तच्चैवं यौगिकं नाम । रमन्ते
 योगिनोऽस्मिन् । यद्वा रमयति स्वकानिति योगस्य प्रदर्शनात् ।
 तत्रान्ये नारकपुरुषादिवत् 'अन्येषामपि दृश्यते' इति दीर्घः ।
 तानेव गुणानाह—नियतात्मा निगृहीतान्तःकरणः । वीर्यं
 व्याख्यातम् । द्युतिः कान्तिः । आपत्संपदोरविकृतिश्चित्तस्य
 धृतिस्तद्वान् । वशी जिताशेषवहिरिन्द्रियः ॥ ८ ॥ बुद्धि-
 मानिति प्रशस्तबुद्धिः । बुद्धेः प्राशस्त्यं च सकृद्गृहीताविस्मरणा-
 वापोद्वापादिशक्तिमत्त्वम् । सर्वत्र प्रशंसादौ मनुष्य । नीतिः
 कामन्दकादिप्रसिद्धराजनीतिमन्त्रांस्तज्ज्ञाता । वाग्मी प्रशस्तवाक् ।
 श्रीमान्सर्वातिशायिशोभैश्वर्यादियुक्तः । यद्वा 'क्रुचः सामानि
 यजुषि । सा हि श्रीरमृता सताम्' इत्युक्तश्रौतश्रीमान्
 शत्रूणां बाह्यान्तराणां निर्वहणो नाशकर्ता । बाहुलकार्कर्तरि
 ल्युट् । विपुलांस इत्यादिना सांमुद्रिकलक्षणं कथ्यते । विपुलौ
 मांसलोन्नतावंसौ भुजगिरसी यस्य सः । 'स्कन्धो भुजगि-
 रोऽसः' इति कोशः । अस्य सुलक्षणत्वं च वररुचिनोक्तम्—
 'कक्षः कुक्षिश्च वक्षश्च प्राणस्कन्धौ ललाटिका । सर्वभूतेषु
 निर्दिष्टा उज्जतास्ते सुखप्रदाः ॥' इति । महाबाहुः । 'आन्महतः—'
 इत्यात्मम् । 'शिरो ललाटश्रवणे ग्रीवा वक्षश्च हृत्तथा । उदरं
 पाणिपादं च पृष्ठं दश महत्सुखम् ॥' इति ब्राह्मेऽस्य सुलक्षणल-
 मुक्तम् । कम्बुग्रीवः कम्बुवेद्रेक्षात्रयविशिष्टग्रीवः । महाहनुर्मांस-
 लकपोलापरभागः । 'पूर्णमांसलहनुस्तु भूपतिः' इति संहिता
 ॥ ९ ॥ महोरस्क इति । महद्विशालमुरो यस्य सः । 'उरः
 शिरो ललाटं च' इत्युपक्रम्य 'विशालास्ते सुखप्रदाः' इत्युक्तेः ।
 महेश्वासो महानिष्वासो धनुरस्य । गूढजगुरूढे मांसलत्वानि-
 ममे जत्रुणी वक्षोऽससंघिगते अस्थिनी यस्य । अरिन्दमो
 निजभक्तानामरीन्कामादीन्निजभक्तयन्तरायकर्तृपापाणि वा दम-
 यतीत्यरिन्दमः । यद्वा अरिन्दम इति राज्ञोऽन्वर्थसंज्ञा । शत्रुजय
 इतिवत् । आजानुबाहुर्जानुपर्यन्तदीर्घबाहुः । 'दीर्घभूबाहुमु-
 ष्कश्च चिरंजीवी धनी नरः' इति ब्राह्मे । सुशिराः । 'समवृत्त-
 शिराश्चैव च्छत्राकारशिरास्तथा । एकच्छत्रां महीं भुङ्क्ते दीर्घ-

मायुश्च विन्दति ॥' इति नारदः । सुललाटो रेखाधिकललाटः ।
 'ललाटे यस्य दृश्यन्ते चतुस्त्रियेकरेखिकाः । शतद्वयं शतं षष्टि-
 स्तस्यायुर्विशतिस्तथा ॥' इति कात्यायनः । सुविक्रमो गजसिंहादि-
 गतिसदृशगतिः । विक्रमः पादविक्षेपः । 'स्वरो गतिश्च नामिश्च
 गम्भीरः स प्रशस्यते' इति ब्राह्मे ॥ १० ॥ सम इति ।
 समो नातिदीर्घो नातिह्रस्वः । 'पणवत्यङ्गुलोत्सेधो यो नाऽशः स
 दिवौकसाम्' इत्युक्तेः । समान्यन्यूनानधिकपरिमाणानि विभक्तानि
 पृथग्भूतान्यङ्गान्यवयवा यस्य सः । 'भ्रुवौ नासापुटे नेत्रे कर्णा-
 वोष्ठौ च चूचुकौ । कूर्परी मणिवन्धौ च जानुनी वृषणी कटी ।
 करौ पादौ स्फिजौ यस्य समो ज्ञेयः स भूपतिः ॥' इत्युक्तेः ।
 स्निग्धवर्णः । स्निग्धस्यामलवर्ण इत्यर्थः । 'स्निग्धेन्द्रनीलवर्णस्तु
 भोगं विन्दति पुष्कलम्' इत्युक्तेः । प्रतापः स्मृतिमात्रेण
 रिपुहृदयविदारणक्षमं पौरुषं तद्वान् । 'प्रतापी पौरुषातपी' इति
 कोशः । पीनवक्षा मांसलसमोज्जतवक्षाः । विशालाक्षो विस्तृता-
 यतनेत्रः । 'नासिका चक्षुषी कर्णौ पुंसो यस्यायतौ' इत्युक्तेः ।
 लक्ष्मीवान्सीतारूपलक्ष्मीशक्तिमान्, सर्वावयवसौन्दर्यवान्वा ।
 मोपधत्वाद्वत्त्वम् । एवमुक्तीत्या शुभानि सांमुद्रिकशास्त्रोक्तानि
 लक्षणानि यस्य स शुभलक्षणः ॥ ११ ॥ धर्मज्ञ इति । सत्या-
 न्नमोघा संघा 'सकृदेव प्रपन्नाय तवास्मीति च याचते । अभयं
 सर्वभूतेभ्यो ददाम्येतद्व्रतं मम ॥' इत्यादिरूपिणी प्रतिज्ञा यस्य ।
 यशस्वी रावणवधादिना दिव्ययशःसंपन्नः । ज्ञानसंपन्नो ब्रह्म-
 ज्ञानपरिपूर्णः । अतएव जटायुषं प्रति 'मया त्वं समनुज्ञातो
 गच्छ लोकाननुत्तमान्' इत्युक्तिः संगच्छते । ब्रह्मज्ञस्यैव ब्रह्मो-
 पदेशोऽधिकारात् । विना ब्रह्मोपदेशमनुत्तमलोकावाप्त्यसंभवात् ।
 न विद्यन्त उत्तमा येभ्यस्तेऽनुत्तमाः । 'आत्मानं मानुषं मन्ये
 रामं दशरथात्मजम्' इत्यादिवचस्तु मायामात्रमित्यन्यत्र
 विस्तरः । शुचिः प्रातःस्नानादिना प्राणायामाभ्यासादिना प्रत्या-
 हारादिजन्यरागद्वेषहानेन च मायिकशरीरत्वाच्च नित्यं बाह्यान्तर-
 शुद्धः । वदयः पित्राचार्यदेवेषु विनीतः । समाधिमभिजतस्त्व-
 समाधिमान् ॥ १२ ॥ प्रजापतीति । प्रजापतिसमः । यद्यपि रामो
 ब्रह्मैव तथापि मानुषधर्माणां शोकमोहादीनां मायिकानां तत्र
 दर्शनेनैवाधिकमेदमादाय तत्समत्वोक्तिः । भार्गवलोकप्रतिबन्ध-
 रूपात्, जटायुमोक्षप्रदानरूपात्, स्नेहं सह सर्वयोष्यावासिजनस्य
 सशरीरस्य ब्रह्मलोकनयनरूपाच्च कारणतत्समत्वम् । सर्वथा
 स्वतन्त्रस्यैवदृशेषु योग्यत्वात् श्रीमानित्येवमादीनां पौनःपुन्यं स-
 कलेश्वर्यादिमत्त्वबोधनार्थम् । धाता पितेव सर्वप्रजाधारणपोषण-

रक्षिता स्वस्य धर्मस्य स्वजनस्य च रक्षिता । वेदवेदाङ्गतत्त्वज्ञो धनुर्वेदे च निष्ठितः ॥	१४
सर्वशास्त्रार्थतत्त्वज्ञः स्मृतिमान्प्रतिभानवान् । सर्वलोकप्रियः साधुरदीनात्मा विचक्षणः ॥	१५
सर्वदाभिगतः सद्भिः समुद्र इव सिन्धुभिः । आर्यः सर्वसमश्चैव सदैव प्रियदर्शनः ॥	१६
स च सर्वगुणोपेतः कौसल्यानन्दवर्धनः । समुद्र इव गारुभीर्यै धैर्येण हिमवानिव ॥	१७
विष्णुना सदृशो वीर्यं सोमवत्प्रियदर्शनः । कालाग्निसदृशः क्रोधे क्षमया पृथिवीसमः ॥	१८
धनदेन समस्त्यागे सत्ये धर्म इवापरः । तमेवंगुणसंपन्नं रामं सत्यपराक्रमम् ॥	१९
ज्येष्ठं ज्येष्ठगुणैर्युक्तं प्रियं दशरथः सुतम् । प्रकृतीनां हितैर्युक्तं प्रकृतिप्रियकाम्यया ॥	२०
यौवराज्येन संयोजुमैच्छत्प्रीत्या महीपतिः । तस्याभिषेकसंभारान्दृष्ट्वा भार्याथ कैकयी ॥	२१

सामर्थ्ययुक्तः । रिपुनिषूदन आश्रितजनरिपुनाशकः कामादिरिपु-
नाशकश्च । अन्यथा जगद्गुरोर्भगवतो रिपोरेवाभावेनैतद्विशेषणा-
संगतिः स्यात् । बाहुलकात्कर्तारि ल्युट् । जीवलोकस्य प्राणि-
समूहस्य सकलव्यवहारप्रवर्तकत्वेन रक्षिता । धर्मस्य तत्तद्वर्णा-
श्रमधर्मस्य मर्यादापरिपालनद्वारा रक्षिता ॥ १३ ॥ रक्षितेति ।
स्वस्य धर्मस्य यज्ञाध्ययनदानदण्डयुद्धादिरूपस्य रक्षिता सादर-
मनुष्ठाता । स्वजनस्य स्वभक्तजनस्यावश्यंभाविनोऽप्यनिष्टस्य
निरासपूर्वकं परमेष्ठमोक्षदानेन रक्षिता । तच्चाम्बरीपप्रह्लाद-
ध्रुवादीनां रक्षणेन प्रसिद्धमेव । वेदानामृग्यजुःसामाथर्वणां
छन्दःकल्पव्याकरणज्योतिषनिरुक्तशिक्षारूपवेदाङ्गानां च तत्त्वज्ञः
पाठतोऽर्थतश्च ज्ञाता । शास्त्रादिप्रतिपादकं शास्त्रं धनुर्वेद-
स्तस्मिन्निष्ठितः सम्यक्जज्ञाता ॥ १४ ॥ सर्वेति । सांख्ययोग-
तर्कपूर्वोत्तरभीमांसासूत्राणि सव्याख्यानानि शास्त्राणि, स्मृतय
उपस्मृतयश्च तत्त्वार्थशासकलाञ्छास्त्रम्, सर्वमूलशब्दशासक-
लाक्षाकरणं च शास्त्रम्, तथैव कामन्दकादीन्यपि नीतिशास्त्राणि,
सर्वेषामेषामर्थतत्त्वज्ञः । स्मृतिमानुक्ताधीतवेदशास्त्रार्थविस्मरण-
रहितः । प्रतिभानवान्व्यवहारकाले श्रुतस्याश्रुतस्य चोचितार्थस्य
शीघ्रं प्रतिभासः प्रतिभानं तद्वान् । तदुक्तम्—‘प्रज्ञां नवन-
वोन्मेषशालिनीं प्रतिभां विदुः’ इति । सर्वलोकप्रियो ब्रह्मसर्तु-
लोकानामिहामुत्र हितावहः । साधुर्यदुमधुरस्वभावः । अदीनात्मा
सहजासाधारणक्षत्रभावेनादीनस्वभावः, अतिव्यसनपरम्पराया-
मप्यश्रुमितान्तःकरणो वा । विचक्षणो यथोचितलौकिकालौकिक-
सर्वक्रियासु कुशलः ॥ १५ ॥ सर्वदेति । सर्वदा होमदेवपूजा-
समाधिष्ठानकालेषु तत्तत्कालोचितैः सद्भिः सात्त्विकस्वभावैः
पुरोहितद्विजमन्त्रिप्रधानादिभिः । सिन्धुमिर्नदीभिः समुद्र इव ।
अभिगतः सेवितः । यद्वा सद्भिर्मैकैः सदा सेवितः । भगवत्से-
वायां कालनियमाभावात् दृष्टान्तेन तं प्राप्तानां सतां भक्तानां
तेन सहैक्यं ध्वनयति । आर्यः सर्वपूज्यः । सर्वेषु सुखदुःखो-
दकैषु समो हर्षविषादरहितः शत्रुमित्रोदासीनेषु वैषम्यरहितः ।
‘तत्तत्कार्यानुरूपफलदातेत्यर्थः’ इत्यन्ये । सदैव सर्वावस्थासु
मुहुर्मुहुर्भवेऽप्यननुभूतपूर्वब्रह्मस्यनीयदर्शनः ॥ १६ ॥ स
चेति । स रामः सर्वगुणैर्युक्त उक्तैर्वैषम्यमाणेश्च ।
कौसल्यानन्दवर्धनत्वेन महाकुलप्रसूतत्वप्रधानमहिषीपुत्रत्वादि-
रूपस्याभिषेकोचितधर्मस्य सत्ता दर्शिता । गारुभीर्यमगाधाश-

यत्वं तत्र समुद्रतुल्यः । धैर्यं मनसाप्यधृष्यत्वम्, इष्टवियोगा-
दावनमिभूतचित्तत्वं च, रणेऽचरतया सहायाभावेऽपि स्थितिश्च,
तेन हिमवत्सदृशः ॥ १७ ॥ विष्णुनेति । यद्यपि रामो विष्णु-
रेव सर्वरूपश्च तथापि मानुषोपाधिभेदात्सर्वत्र सादृशं द्रष्ट-
व्यम् । यद्वा विष्णुना सदृश इत्यनन्वयालंकारः । चन्द्रवत्प्रज्ञा-
व्यवहारनिरीक्षणकाले सौम्यदर्शनः । क्रोधे युद्धकालिके काला-
ग्निसदृशः । परैरधृष्य इति यावत् । क्षमा प्रतीकारसामर्थ्येऽप्य-
पकारसहिष्णुता तथा पृथिवीतुल्यः ॥ १८ ॥ धनदेनेति ।
त्यागे धनत्यागे धर्मार्थं धनव्ययविषयेऽपेक्षितधनसंपत्तौ धन-
देन नवनिधीशेन समः । अस्मिन्नेवांश उपमा, न तु त्यागांशे,
तस्य धनसंग्रह एव प्रवृत्तेः । ‘धनदव्यवहारसु कतिपयत्रिद-
शेभ्यो भगवदाज्ञया कतिपयधनदानमात्रात्’ इति बहयः । सत्ये
सत्यवचनेऽपरो धर्म इव धर्मस्य मूलान्तरमिवैत्युत्प्रेक्षा । एत-
दन्तं बालकाण्डीयार्थसंग्रहः ॥ ‘तमेवम्’ इत्यादिनायोध्याका-
ण्डीयार्थसंग्रह आरभ्यते । तत्रेक्ष्वाकुवंशप्रभव इत्यनेन भगव-
दाविर्भावः सूचितः । महावीर्यः शत्रुनिर्वाहण इत्यनेन विश्वामि-
त्रानुग्रहजशस्त्रास्त्रसंपत्तिताटकावधादि सूचितम् । लक्ष्मीवानि-
त्यनेन सीतापरिणयः सूचितः । सत्यपराक्रममित्यनेन भार्गवलोक-
प्रतिबन्धादि सूचितम् । एवंगुणसंपन्नं प्रागुक्तरीत्या सकलकल्या-
णगुणयुक्तम् । सत्यपराक्रमममोघपराक्रमम् ॥ १९ ॥ ज्येष्ठमिति ।
ज्येष्ठगुणैर्यौवराज्याभिषेकाहंगुणैर्युक्तम् । प्रकृतीनां प्रजानां
हितैरिहामुत्र हितावहैर्युक्तम् । ज्येष्ठं सुतं रामम् । प्रकृतिप्रि-
यकाम्यया प्रकृतीनां प्रियं कर्तुमिच्छया । ‘छान्द्रसः काम्यन्’
इति प्राञ्चः । प्रकृतिसंबन्धेनात्मनः प्रियं कर्तुमिच्छया । युव-
राजेन हि प्रजाकृते संपादिते सति व्यवहारादिनिरीक्षणजन्य-
श्रमनिवृत्तिरूपं प्रियं स्वस्य भवतीति वयम् ॥ २० ॥ यौव-
राज्येनेति । युवराजस्य भावो यौवराज्यम् । पितरि राज्यं कुर्व-
त्येव सर्वराज्यव्यापारेऽभिषेकपूर्वकमधिकृतः पुत्रो युवराजः ।
संयोजुं योजयितुम् । महीपतिर्दशरथः । ऐच्छत् । अथ तस्य
रामस्य यौवराज्याभिषेकेऽपेक्षितान्संभारान् ‘औडम्बर्वासन्दी-
तस्यै प्रादेशमात्राः पादाः स्युः’ इत्यादिना बहुवचनरूपेण-
नोपदिश्यमानान्दधिमधुसर्पिरादीन्संभृतान्दृष्ट्वा मन्थरावचना-
ज्ज्ञाला । कैकयी राज्ञः कनीयसी भार्या । अत्र कैकेयीत्येव
यद्यपि कैकयशब्दादत्र ‘कैकयमित्रयु-’ इत्यादिना यावेति या-

पूर्वं दत्तवरा देवी वरमेनमयाचत । विवासनं च रामस्य भरतस्याभिषेचनम् ॥ २२
 स सत्यवचनाद्राजा धर्मपाशेन संयतः । विवासयामास सुतं रामं दशरथः प्रियम् ॥ २३
 स जगाम वनं वीरः प्रतिज्ञामनुपालयन् । पितुर्वचननिर्देशात्कैकेय्याः प्रियकारणात् ॥ २४
 तं व्रजन्तं प्रियो भ्राता लक्ष्मणोऽनुजगाम ह । स्नेहाद्विनयसंपन्नः सुमित्रानन्दवर्धनः ॥ २५
 भ्रातरं दयितो भ्रातुः सौभ्रात्रमनुदर्शनम् । रामस्य दयिता भार्या नित्यं प्राणसमा हिता ॥ २६
 जनकस्य कुले जाता देवमायेव निर्मिता । सर्वलक्षणसंपन्ना नारीणामुत्तमा बधूः ॥ २७
 सीताप्यनुगता रामं शशिनं रोहिणी यथा । पौरैरनुगतो दूरं पित्रा दशरथेन च ॥ २८
 शृङ्गवेरपुरे सृतं गङ्गाकूले व्यसर्जयत् । गुहमासाद्य धर्मात्मा निषादाधिपतिं प्रियम् ॥ २९
 गुह्येन सहितो रामो लक्ष्मणेन च सीतया । ते वनेन वनं गत्वा नदीस्तीर्त्वा बहूदकाः ॥ ३०
 चित्रकूटमनुप्राप्य भरद्वाजस्य शासनात् । रम्यमावसथं कृत्वा रममाणा वने त्रयः ॥ ३१
 देवगन्धर्वसंकाशास्तत्र ते न्यवसन्सुखम् । चित्रकूटं गते रामे पुत्रशोकातुरस्तदा ॥ ३२
 राजा दशरथः स्वर्गं जगाम विलपन्सुतम् । गते तु तस्मिन्भरतो वसिष्ठप्रमुखैर्द्विजैः ॥ ३३
 निशुज्यमानो राज्याय नैच्छद्भ्राज्यं महाबलः । स जगाम वनं वीरो रामपादप्रसादकः ॥ ३४
 गत्वा तु स महात्मानं रामं सत्यपराक्रमम् । अयाचद्भ्रातरं राममार्यभावपुरस्कृतः ॥ ३५
 त्वमेव राजा धर्मज्ञ इति रामं वचोऽब्रवीत् । रामोऽपि परमोदारः सुमुखः सुमहायशाः ॥ ३६

देशे गुणे आदिश्रद्धां ङीपि 'यस्य' इति लोपे साधु, तथापि 'अपि माधं मधं कुर्याच्छन्दीभञ्जं न कारयेत्' इति न्यायेन कैकेयीति प्रयोगः । 'पुंयोगलक्षणे ङीपि 'कैकेयी' इति पाठः' इत्यन्ये ॥ २१ ॥ पूर्वं पूर्वस्मिन्काले इन्द्रसहायार्थं प्रवृत्तदशरथस्य दैत्यैर्युद्धकाले दशरथेतरप्रयुक्तामासुरीं मायां धवलाङ्गमु-
 निदत्तविद्यया निवारयित्वा कैकेय्यै तुष्टेन दशरथेन दत्तां वरौ यस्यै सा देवी सैव राज्याभिषेकसमये प्राप्ताभिषेका देवी तद्व-
 तिप्रयत्नमेनं वक्ष्यमाणलक्षणं वरं प्राप्तकालत्वादयाचत राजानम् ।
 याचेद्विकर्मकत्वात् । वरद्वयमाह—रामस्य राज्यादुद्वासनम्,
 भरतस्य स्वपुत्रस्याभिषेचनम् ॥ २२ ॥ स इति । सत्यव-
 चनात् । धर्मपरनिर्देशेन सत्यप्रतिज्ञत्वादित्यर्थः । अतो हेतोः
 सत्यरूपेण धर्मपाशेन संयतो बद्धः सन्दशरथः प्रियं सुतमपि
 विवासयामास ॥ २३ ॥ स इति । वीरोऽनेकैरपराधुखतया
 योद्धापि स रामः पितुः प्रतिज्ञां सत्यतया स्वविवासनेनानुपा-
 लयन् । यद्वा कैकेयीसंनिधौ पितृवचनपरिपालनविषयां
 स्वकृतां प्रतिज्ञां परिपालयन्पितृवचनकृतानिर्देशादाज्ञातो मातुश्च
 कैकेय्याः प्रियकारणात्प्रियसिद्धिनिमित्तं वनं जगाम । अनेन
 पितृतत्पत्नीसंतोषकरणमेव सर्वात्मना पुत्रस्य धर्म इति भगवतो-
 पदिष्टम् ॥ २४ ॥ तमिति । व्रजन्तं भ्रातरम् । प्रियो रामे
 सहजप्रीतिमान् ॥ २५ ॥ भ्रातरमिति । भ्रातृ रामस्य दयितः
 प्रियः । सौभ्रात्रं सुभ्रातृभावम् । स्नेहमिति यावत् । स्नेहादेव
 जगाम न पित्रादिनिर्देशादिति भावः । अथ रामस्य दयितेष्टा ।
 प्राणसमा निरतिशयप्रेमास्पदम् । हिता नित्यं हितकारिणी
 ॥ २६ ॥ जनकस्य कुलेऽन्वये जाता । गन्धप्येषाऽयोनिजा तथापि
 सीरध्वजस्य देवयजनलङ्गलपद्धतावाविर्भूतत्वादेवमुक्तिः ।
 अतएवाह—देवमायेवेति । सेवाचिन्त्योदयस्थितिलया । देवै-
 रेव स्वकार्यसिद्ध्याकाङ्क्षिमिनिर्मिताविर्भाविता । यद्वा इवशब्द

एवार्थे । देवेन भगवताविर्भाविता स्वमायेव । भगवतोऽ-
 नाद्यन्ता सर्वकार्यसहायभूता सहजशक्तिरेव हि माया ।
 यत्तु तिलोत्तमादिबद्धेवमायेव स्थितेति, तन्न । निर्मितपद-
 वैयर्थ्यापत्तेः । सर्वैः स्त्रीलक्षणैः संपन्ना युक्ता ॥ २७ ॥ सीतेति ।
 सीता लङ्गलपद्धतिस्तदुत्थत्वात्सीता । शशिनं रोहिणीव
 राममनुगता ॥ २८ ॥ शृङ्गेति । गङ्गाकूले वर्तमानशृङ्गवेरपुरे
 स्थितं निषादाधिपतिं प्रियमिष्टं गुहमासाद्य तत्सहितो लक्ष्म-
 णादिसहितश्च रामः सुतं रथेन स्वप्रापणार्थमागतं गङ्गाकूले
 व्यसर्जयत्परावर्तितवान् ॥ २९ ॥ गुह्येनेति । पूर्वार्धं पूर्वश्लोका-
 न्वयि । अथ ते सीतारामलक्ष्मणा वनेन पुरोवर्तिप्राप्त-
 वनद्वारेण परमपरं वनं गत्वा । 'तेनं पादचारस्तेन वनं गत्वे-
 ल्यर्थः' इति संप्रदायः ॥ ३० ॥ चित्रेति । अनु पश्चाद्भरद्वाजस्य
 शासनाच्चित्रकूटं प्राप्य तत्र रम्यमावसथं पणेशालां कृत्वा
 तत्र वने रममाणान्नयो देवगन्धर्वसदृशाः सुखं न्यवसन्नि-
 ल्यन्वयः ॥ ३१ ॥ तथा पुत्रशोकातुरोऽनिर्वाच्यपुत्रवियोग-
 जन्यशोकपीडितः ॥ ३२ ॥ राजेति । तस्मिन्दशरथे गते
 लोकान्तरं गते मृते वसिष्ठार्थेद्विजैर्ब्रह्मणिकैः । इदमुपलक्ष-
 णम् । तत्सहितैर्मन्त्रिभ्यश्चैरेत्यपि बोध्यम् ॥ ३३ ॥ राज्याय
 राज्यं कर्तुं तैर्निशुज्यमानः प्रेर्यमाणो महाबलः समर्थोऽपि
 सौभ्रात्राद्भ्राज्यं नैच्छत् । ततो रामपादप्रसादकः पूज्यं रामं
 प्रसादयितुं वनं जगाम । पादशब्दः पूज्यावाची ॥ ३४ ॥
 गत्वेति । स भरतो महात्मानं सत्यप्रतिज्ञत्वादिधर्ममहावैभवं
 भ्रातरं रामं गत्वार्थभावपुरस्कृतो विनीतवैषस्तं रामं राज्याय
 प्रतिनिवृत्तिमयाचत् । याचिद्विकर्मकः ॥ ३५ ॥ ननु पितृ-
 मातृदत्तं राज्यं तवैव योग्यमिति मम प्रतिनिवृत्तिरनुचितेत्य-
 त्राह—त्वमेवेति । सर्वगुणश्रेष्ठे ज्येष्ठे सति कतिप्यो न राज्याहं
 इति धर्मं त्वमेव जानासीति त्वमेव राजेति वचो रामम-

न चैच्छत्पितुरादेशाद्राज्यं रामो महाबलः । पादुके चास्य राज्याय न्यासं दत्त्वा पुनःपुनः ॥ ३७
 निवर्तयामास ततो भरतं भरताग्रजः । स काममनवाप्यैव रामपादाबुपस्पृशन् ॥ ३८
 नन्दिग्रामेऽकरोद्राज्यं रामागमनकाङ्क्षया । गते तु भरते श्रीमान्सत्यसंधो जितेन्द्रियः ॥ ३९
 रामस्तु पुनरालक्ष्य नागरस्य जनस्य च । तत्रागमनमेकाग्रो दण्डकान्प्रविवेश ह ॥ ४०
 प्रविश्य तु महारण्यं रामो राजीबलोचनः । विराधं राक्षसं हत्वा शरभङ्गं ददर्श ह ॥ ४१
 सुतीक्ष्णं चाप्यगस्त्यं च अगस्त्यभ्रातरं तथा । अगस्त्यवचनाच्चैव जग्राहैन्द्रं शरासनम् ॥ ४२
 खड्गं च परमप्रीतस्तूणी चाक्षयसायकौ । वसतस्तस्य रामस्य वने वनचरैः सह ॥ ४३
 ऋषयोऽभ्यागमन्सर्वे वधायासुररक्षसाम् । स तेषां प्रतिशुश्राव राक्षसानां तदा वने ॥ ४४
 प्रतिज्ञातश्च रामेण वधः संयति रक्षसाम् । ऋषीणामभिकल्पानां दण्डकारण्यवासिनाम् ॥ ४५
 तेन तत्रैव वसता जनस्थाननिवासिनी । विरूपिता शूर्पणखा राक्षसी कामरूपिणी ॥ ४६
 ततः शूर्पणखावाक्यादुद्युक्तान्सर्वराक्षसान् । खरं विशिरसं चैव दूषणं चैव राक्षसम् ॥ ४७
 निजघान रणे रामस्तेषां चैव पदानुगान् । वने तस्मिन्निवसता जनस्थाननिवासिनाम् ॥ ४८
 रक्षसां निहतान्यासन्सहस्राणि चतुर्दश । ततो ज्ञातिवधं श्रुत्वा रावणः क्रोधमूर्च्छितः ॥ ४९

ब्रवीत् । रामोऽपि रमयतीति व्युत्पत्त्याभितचित्तरजकोऽपि पितुरादेशाद्राज्यं नैच्छदित्युत्तरेणान्वयः । 'अत्र हेतुगर्भं विशेषणम् । परमोदारः खड्गखसाधनस्य परस्मै दानमौदार्यं दद्युतः । सुमुखो राज्यादपि वृत्तेऽस्मान्माद्यधिकप्रसूतप्रसादयुक्तः । सुमहायशाः प्रतिज्ञापालनरूपयशोभक्तमिया नैच्छत्' इति कतककृतः । तीर्थस्तु 'परमोदारो याचकामीष्टप्रदाननिरतोऽर्थिलाभेन प्रसन्नमुखः । सुमहायशा अर्थ्यैवमुख्येन प्रसिद्धकीर्तिरपि पित्राज्ञयैव भरतवाक्यं नैच्छत्' इत्याह ॥ ३६ ॥ ततोऽस्य भरतस्य राज्याय राज्यरक्षणसामर्थ्यं लब्धुमहल्यादौ दृष्टशक्तिकाचिन्यवैभवस्वपदस्पृष्टे पादुके न्यासरूपेण दत्त्वा पुनःपुनः प्रतिनिवृत्तिं याचमानं भरतं चतुर्दशसमानन्तरं सर्वथा प्रतिनिवर्तितव्यमित्यभ्युपेय निवर्तयामास । अत्येति राज्यापेक्षया षष्ठी । दत्त्वेत्यत्र अस्मै इत्यर्थलभ्यम् । 'दत्त्वेत्यन्वयेऽपि संप्रदानस्य शेषत्वविवक्षया षष्ठी' इत्यन्ये । यत्तु निक्षेपे मुख्यदानाभावाच्चतुर्थी दत्त्वेत्यन्वयेऽपीति, तन्न । 'खण्डिकोपाध्यायस्तस्मै चपेटां ददाति' इति महाभाष्यप्रयोगविरोधात् ॥ ३७ ॥ स भरतो रामप्रतिनिवृत्तिरूपं काममनवाप्यैव रामपादौ नमस्कुर्वन् प्रतिनिवृत्त इति शेषः ॥ ३८ ॥ ततो नमस्कृत्य प्रतिनिवृत्तो नन्दिग्रामे स्थित्वा रामश्चतुर्दशसमारूपप्रतिज्ञातसमयानन्तरं राज्यायागमिष्यतीति रामागमनकाङ्क्षया पादुके पुरस्कृत्य राज्यमकरोत् । उत्तरार्धं स्पष्टम् ॥ ३९ ॥ राम इति । उक्तगुणविशिष्टो रामस्त्वस्यासन्नतया नागरस्य मन्त्रिवृद्धादिपौरजनस्य भरतस्य च तत्र चित्रकूट आगमनमालक्ष्य संभाव्य तेषां प्रतिनिवर्तनप्रयासाद्वरमितोऽपि दूरगमनमिति संचिन्त्य दण्डकान्दण्डकारण्यानि । अवान्तरवनबहुत्वाद्वहुवचनम् । तेषां रक्षश्वोरादिभूयिष्ठत्वादेकाग्रः सज्जो भूत्वा प्रविवेश । हेति प्रसिद्धौ ॥ ४० ॥ प्रविश्येति । महारण्यमित्यरण्यकाण्डकथासंग्रहः । राजीवं पद्मम् । अनेन राक्षसयुद्धारम्भकृतहर्षो ध्वनितः । शरभङ्गाद्या ऋषयः ॥ ४१ ॥ चापीति निपातसमुच्चयः पय-

पूरकः । 'अगस्त्यभ्रातेष्मवाहननामा' इति केचित् । 'ततो मुनेरगस्त्यस्य भ्रातागस्त्य इति श्रुतः । स चिन्वन्कानने वन्यं सखीभिः कोपितोऽशपत् ॥' इति मार्कण्डेयपुराणे श्रूयते । दिव्यं धनुरादिकं कार्याय प्रतिगृहाणेत्येवंरूपादगस्त्यवचनात् । ऐन्द्रमिन्द्रादगस्त्यस्यागतं शरासनं धनुर्जग्राह । पूर्वं भार्गवं जित्वा ततः प्राप्तं यद्वैष्णवं धनुर्भगवता रामेण वरुणे न्यस्तं तदिन्द्रेण वरुणादानीयागस्त्ये स्थापितमित्यग्रेऽरण्यकाण्डे स्फुटम् । यद्वेन्द्रो विष्णुः ॥ ४२ ॥ खड्गं चेति । अनुरूपनिजायुधलाभात्परमप्रीतः । अक्षयाः सायका बाणा ययोस्तौ । तूणी इषुधी । वचनरैर्वानप्रस्थैः ॥ ४३ ॥ ऋषय इति । तद्वने वसतो रामस्यान्तिकमसुराः कवन्धादयो रक्षांसि खरादयस्तेषां वधाय वधं प्रार्थयितुं सर्वे ऋषयोऽभ्यागमन् । स रामस्तेषां राक्षसानां वधं तस्मिन्वने तेभ्यो ऋषिभ्यः प्रतिशुश्राव । प्राप्तकालनगुररक्षो योधयिष्ये नोपेक्षिष्य इति तद्वचोऽङ्गीकृतवानित्यर्थः ॥ ४४ ॥ प्रतिज्ञात इति । अभिकल्पानामभिसदृशानामृषीणाम् । संनिधाविति शेषः । अपेक्षित इति वा शेषः । संयति युद्धेऽचिन्त्यामितनिजशक्तिवैभवाद्रक्षसां वधः प्रतिज्ञातश्चेति संबन्धः ॥ ४५ ॥ तेनेति । तेन रामेण तत्रैव दण्डकारण्यदक्षिणप्रदेशवर्तिपञ्चव्याश्रमे जनस्थानं नाम दण्डकारण्ये रावणस्य बलनिवेशस्थानम् । कामरूपिणीच्छया नानारूपधारिणी । यद्वा पुंसां काम्यमानरूपवती । विरूपिता कर्णनासाछेदेन वैरूप्यं प्रापिता । शूर्पणखेत्यत्र 'नखमुखात्संज्ञायाम्' इति वीपनिषेधः । 'पूर्वपदात्संज्ञायाम्' इति णत्वम् । विरुद्धं रूपं विरुपं तत्संज्ञातमस्या इति तारकादित्वादितच् ॥ ४६ ॥ तत इति । ततस्तद्वैरूप्यकरणानन्तरम् । सर्वैराक्षसान् । जनस्थाननिवासिज इति शेषः । उद्युक्तान्युद्धार्थं संनद्धान् ॥ ४७ ॥ पदानुगाननुचरान् । निवसता । रामेणेति शेषः । उत्तरश्लोकान्वयी ॥ ४८ ॥ रक्षसामिति । चतुर्दश सहस्राणि तत्संख्यासंख्यातानि सैन्यानीति शेषः । ज्ञातयः खरादयः । खरादयो हि

सहायं वरयामास मारीचं नाम राक्षसम् । वार्यमाणः सुबहुशो मारीचेन स रावणः ॥	५०
न विरोधो बलवता क्षमो रावण तेन ते । अनादृत्य तु तद्वाक्यं रावणः कालचोदितः ॥	५१
जगाम सहमारीचस्तस्याश्रमपदं तदा । तेन मायाविना दूरमपवाह्य नृपात्मजौ ॥	५२
जहार भार्या रामस्य गृध्रं हत्वा जटायुषम् । गृध्रं च निहतं दृष्ट्वा हतां श्रुत्वा च मैथिलीम् ॥	५३
राघवः शोकसंतप्तो विललापाकुलेन्द्रियः । ततस्तेनैव शोकेन गृध्रं दग्ध्वा जटायुषम् ॥	५४
मार्गमाणो वने सीतां राक्षसं संदर्श ह । कबन्धं नाम रूपेण विकृतं घोरदर्शनम् ॥	५५
तं निहत्य महाबाहुर्ददाह स्वर्गतश्च सः । ततोऽस्य कथयामास शवरीं धर्मचारिणीम् ॥	५६
श्रमणां धर्मनिपुणामभिगच्छेति राघव । सोऽभ्यगच्छन्महातेजाः शवरीं शत्रुसूदनः ॥	५७
शबर्या पूजितः सम्यग्रामो दशरथात्मजः । पम्पातीरे हनुमता संगतो वानरेण ह ॥	५८
हनुमद्वचनाच्चैव सुग्रीवेण समागतः । सुग्रीवाय च तत्सर्वं शंसद्रामो महाबलः ॥	५९
आदितस्तद्यथा वृत्तं सीतायाश्च विशेषतः । सुग्रीवश्चापि तत्सर्वं श्रुत्वा रामस्य वानरः ॥	६०
चकार सख्यं रामेण प्रीतश्चैवाग्निसाक्षिकम् । ततो वानरराजेन वैरानुकथनं प्रति ॥	६१
रामायावेदितं सर्वं प्रणयाहुःखितेन च । प्रतिज्ञातं च रामेण तदा वालिवधं प्रति ॥	६२
वालिनश्च बलं तत्र कथयामास वानरः । सुग्रीवः शङ्कितश्चासीन्नित्यं वीर्येण राघवे ॥	६३
राघवप्रत्ययार्थं तु दुन्दुभेः कायमुत्तमम् । दर्शयामास सुग्रीवो महापर्वतसंनिभम् ॥	६४

रावणस्यैव मात्रेयाः । श्रुत्वा । शूर्पणखामुखादिति शेषः । मूर्च्छितो व्याप्तचित्तः ॥ ४९ ॥ क्रोधेन व्याप्तः स रावणो मारीचेन बहुशो बहुवारं परदारहरणस्य परमाधर्मत्वं बलवद्बिरोधस्य निजनाशान्तत्वम्, अतस्तेन रामेण बलवता विश्वामित्राश्रमे मदनुभूतबलेन ते तव विरोधो न क्षमो न युक्तो न हितश्चेति वार्यमाणोऽपि मारीचं नाम प्रसिद्धं राक्षसं सीताहरणे सहायं वरयामास । 'वृज् वरणे' इति स्त्रार्थे ण्यन्तोऽपि ॥ ५० ॥ नेति । पूर्वार्धं पूर्वान्वयि । कालचोदितो मृत्युप्रेरितो रावणस्तद्वाक्यं मारीचवाक्यं त्वनादृत्य ॥ ५१ ॥ सहमारीचो मारीचसहितः । 'वोप-सर्जनस्य' इति विकल्पात्सहस्य सादेशाभावः । तस्य खरादि-हन्तृत्वेन प्रसिद्धस्य रामस्याश्रमप्रदमाश्रमस्थानं जगाम । ततस्तेन मायाविना मारीचेन तौ नृपात्मजौ रामलक्ष्मणौ दूरमपवाह्यापसार्य ॥ ५२ ॥ जहारेति । हत्व हतप्रायं कण्ठगत प्राणं कृत्वा रात्रस्य भार्यां जहारेति संबन्धः । निहतं निहतप्रायम् । श्रुत्वा । गृध्रमुखादिति शेषः ॥ ५३ ॥ विललाप पर्यदेवयत् । आकुलेन्द्रियः शोकपरवन्नेन्द्रियः । तेनैव शोकेन निवृत्तिहेतुमप्राप्तेनाभिभूयमान एव सन्गृध्रं रावणेन सीतापहृतेति निवेद्य मृतं दग्ध्वा विधिना संस्कृत्य ॥ ५४ ॥ सीतां वने मार्गमाणः । मार्गयमाण इत्यर्थः । रूपेण विकृतं कबन्धं राक्षसम् । ददर्शेति संबन्धः ॥ ५५ ॥ तमिति । तं कबन्धं निहत्य ददाह । महाबाहु रामः । स च कबन्धः स्वर्गतः स्वर्गगमनयोग्यं स्त्रीयं गन्धर्वरूपं प्राप्तवान् । ततस्तेन रूपेण । अस्य रामस्य ॥ ५६ ॥ श्रमणां तापसीम् । धर्मनिपुणां सकलधर्मज्ञाम् । धर्मचारिणीमित्यस्य तु सकलधर्माणुग्रात्रीमित्यर्थः । श्रमणामित्यत्र कर्तारं ल्युट् ।

तपसा श्राम्यतीत्यर्थात् । तामभिगच्छेति कथयामासेत्यन्वयः ॥ ५७ ॥ शबर्येति । सम्यक्पूजितो यथाविध्यर्चाद्युपचरैः पूजितः । पम्पेत्यादिना किष्किन्धाकाण्डकथासंग्रहः । संगतो मिलितः ॥ ५८ ॥ हनुमद्वचनात्सुग्रीवो युष्मन्मैत्रीमपेक्षत इत्यादिरूपात् । समागतो मैत्रीं कृतवान् । हनुशब्दो हस्त्रान्तो वीर्यान्तश्च । सुग्रीवायेति । संगतायेति शेषः । शंसदकथयत् । छान्दसोऽडभावः । महाबलः सुग्रीवेण स्वकार्यसाधकमहाबलवत्त्वेनावगतः ॥ ५९ ॥ आदित इति । जन्मारभ्येत्यर्थः । तत्प्रसिद्धं वृत्तं स्त्रीयं सीतायाश्च वृत्तं विशिष्य रावणापहारान्तमशंसत् । यद्यपि महाबलत्वाद्दिनापि सहायं सर्वनिर्वाहकस्तथापि लोकरीतिमनुसृत्य सुग्रीवमैत्रीमुद्दिश्य सर्वमकथयदिति बोद्धव्यम् । वानरः सुग्रीवोऽपि रामस्य संबन्धि तत्सर्वं श्रुत्वा ॥ ६० ॥ स्वसमानदुःखमहाबलसंश्रयलाभात्प्रीतः सुग्रीवोऽभि-साक्षिकमभिरेव साक्षाद्गृष्टा यस्य तादृशं सख्यं चकार । ततो वैरानुकथनं वालिनस्तव च वैरे किं कारणमिति रामकृतप्रश्नं प्रति । प्रश्नोत्तरमिति यावत् ॥ ६१ ॥ रामाय यत्प्रत्युत्तरमावेदितं तत्सर्वं रामवद्वारापहारान्तकष्टैः संजातदुःखेन सुग्रीवेण प्रणयाद्रामायावेदितम् । तदा तद्बुतान्तश्रवणानन्तरकाले रामेण वालिवधं प्रति वालिवधमुद्दिश्यावश्यं वालिनं वधिष्यामीति प्रतिज्ञातम् ॥ ६२ ॥ वालिनश्चेति । तत्र ऋष्यमूकपर्वते । वानरः सुग्रीवो वालिनो बलमरुणोदयानन्तरं सूर्योदयात्प्रागेव रावणं गृहीत्वा चतुःसमुद्रलङ्घनादिरूपं कथयामास । किंच सुग्रीवः रामो वालितुल्यो न वेति शङ्कितः संजातशङ्क आसीत् ॥ ६३ ॥ राघवेति । राघवस्य वालिमहाबलत्वे विश्वासात्सुतमं बलप्रत्यायनोत्तमसाधनं महापर्वतसदृशं दुन्दुभेर्दैत्यस्य शरीरं दर्शयामास । यस्य काय इदानीमेतादृशस्तादृशो दुन्दुभिर्वालिनः

उत्सयित्वा महाबाहुः प्रेक्ष्य चास्थि महाबलः । पादाङ्गुष्ठेन चिक्षेप संपूर्णं दशयोजनम् ॥	६५
बीभेद च पुनः सालान्सप्तैकेन महेषुणा । गिरिं रसातलं चैव जनयन्प्रत्ययं तदा ॥	६६
ततः प्रीतमनास्तेन विश्वस्तः स महाकपिः । किष्किन्धां रामसहितो जगाम च गुहां तदा ॥	६७
ततोऽगर्जद्धरिवरः सुग्रीवो हेमपिङ्गलः । तेन नादेन महता निर्जगाम हरीश्वरः ॥	६८
अनुमान्य तदा तारां सुग्रीवेण समागतः । निजघान च तत्रैनं शरेणैकेन राघवः ॥	६९
ततः सुग्रीववचनाद्धत्वा वालिनमाहवे । सुग्रीवमेव तद्वाज्ये राघवः प्रत्यपादयत् ॥	७०
स च सर्वान्समानीय वानरान्वानरर्षभः । दिशः प्रस्थापयामास दिदृक्षुर्जनकात्मजाम् ॥	७१
ततो गृध्रस्य वचनात्संपातेर्हनुमान्वली । शतयोजनविस्तीर्णं पुष्टुवे लवणार्णवम् ॥	७२
तत्र लङ्कां समासाद्य पुरा रावणपालिताम् । ददर्श सीतां ध्यायन्तीमशोकवनिनां गताम् ॥	७३
निवेदयित्वाभिज्ञानं प्रवृत्तिं विनिवेद्य च । समाश्वास्य च वैदेहीं मर्दयामास तोरणम् ॥	७४
पञ्च सेनाग्रगान्धत्वा सप्त मन्त्रिसुतानपि । शूरमक्षं च निष्पिष्य ब्रह्मणं समुपागमत् ॥	७५
अल्लेपोन्मुक्तमात्मानं ज्ञात्वा पैतामहाद्वरात् । मर्षयन्राक्षसान्वीरो यन्निष्ठास्तान्यदृच्छया ॥	७६
ततो दग्ध्वा पुरीं लङ्कामृते सीतां च मैथिलीम् । रामाय प्रियमाख्यातुं पुनरायान्महाकपिः ॥	७७
सोऽभिगम्य महात्मानं कृत्वा रामं प्रदक्षिणम् । न्यवेदयदमेयात्मा दृष्टा सीतेति तत्त्वतः ॥	७८
ततः सुग्रीवसहितो गत्वा तीरं महोदधेः । समुद्रं क्षोभयामास शरैरादित्यसंनिभैः ॥	७९

हत्वैतावद्दूरं प्रक्षिप्त इत्युक्त्वा दर्शयामासेत्यर्थः ॥ ६४ ॥
 उत्सयित्वेति । बाहुलकात्स्थायं णिच् । ईषत्सितं कृत्वा
 ॥ ६५ ॥ बिभेदेति । पुनश्च प्रत्ययं जनयन्स्वबलविश्वास-
 मुत्पादयन् । हेतौ शता । फलमपि हेतुः । तदैकेनैव महेषुणा
 सकृत्प्रयोगेणैव सप्तसालान्सप्तसालवृक्षांस्तप्तसीपस्यं गिरिं पर्वतं
 रसातलं षष्ठमधोलोकं च बिभेद । अतलवितलसुतलतलातलम-
 हातलरसातलपाताला इति सप्ताधोलोकाः । एकसालमात्रभेद-
 नेऽस्य बालिसाम्यशङ्का जायेत तन्निवृत्त्यर्थमनुक्तानामप्यशा-
 (पि रसात)लगिरिप्रस्थादीनां भेदनमिति मन्तव्यम् ॥ ६६ ॥ तत
 इति । ततः सालभेदानन्तरं तेनातिदुष्करेण कर्मणा बालिवधे
 विश्वासं प्राप्तः प्रीतमनाः कपिराज्यलाभोऽचिरादेवेति संतुष्टमनाः
 किष्किन्धाख्यां गुहां रामसहितो जगाम ॥ ६७ ॥ तत इति । हरि-
 वरः कपिश्रेष्ठोऽगर्जत्सिंहनादं कृतवान् । हरीश्वरो बाली ॥ ६८ ॥
 अन्विति । तदाऽदमुखादवगतसुग्रीवराममित्रत्वेन संयुगनिर्ग-
 मनं वारयन्तीं तारां स्वस्त्रियं मयाऽकृतापकारो धर्मज्ञो रामो
 मत्तं नापकरिष्यतीत्यादिवचनैरनुमान्यानुमतिं प्रापय्य । कृतानु-
 मतिनां कृत्वेति यावत् । सुग्रीवेण सह बाली युद्धाय समागतो-
 ऽभवत् । तत्र संयुगे । एनं बालिनम् ॥ ६९ ॥ तत इति ।
 सुग्रीववचनात् 'बालिनं जहि काकुत्स्थ मया बद्धोऽयमञ्जलिः'
 इत्येवंरूपासुग्रीववचनात् । आहवे रणे । प्रत्यपादयत्प्रतिप्रापि-
 तवान् । सुग्रीववचनादित्यनेनानपकारिबालिवधस्यायुक्तत्वेऽपि
 मित्रापकारित्वेन तदुक्त्या हननमिति ध्वनितम् ॥ ७० ॥ स
 चेति । स सुग्रीवः । दिदृक्षुर्न्वेषिषुः । सर्वान्वानरान्समानीय
 सर्वा दिशः प्रस्थापयामास ॥ ७१ ॥ तत इति । गृध्रस्य संपा-
 तेर्वचनात् 'तस्यां वसति वैदेही कीना कौशेयवासिनी' इत्येवं-
 रूपात् । पुष्टुव उल्लङ्घितवान् । इतः सुन्दरकाण्डकथासंग्रहः

॥ ७२ ॥ तत्रेति अशोकवनिनां गतां प्रमदवनस्थितां ध्याय-
 न्तीम् । राममिति शेषः ॥ ७३ ॥ निवेदयित्वेति । अभिज्ञान-
 मङ्गलीयरूपम् । प्रवृत्तिं रामसुग्रीवसख्यादिसर्ववृत्तान्तम् ।
 समाश्वास्य राघवस्य सर्वोऽपि व्यापारस्त्वत्प्रत्यापत्येकफलक
 इत्यादितत्त्वकथनेन वैदेहीं समाश्वास्य । 'गृहीत्वा प्रत्यभिज्ञानम्'
 इति पाठे प्रत्यभिज्ञानं सीतालकस्थितचूडामणिरूपम् । तोरण-
 मशोकवनिनागतप्रासादबहिर्द्वारसंनिवेशम् । चकारादशोकवनं
 च मर्दयामास ॥ ७४ ॥ पथेति । सेनाग्रगाः सैन्यपतयः
 पिङ्गलेनेत्रप्रभृतयः । मन्त्रिसुता जम्बुमात्यादयः । अक्षं रावण-
 सुतम् । निष्पिष्य चूर्णीकृत्य । ब्रह्ममिन्द्रजित्प्रयुक्तब्रह्मात्रकृत-
 वन्धनं समुपागमत्प्राप्तः ॥ ७५ ॥ अल्लेपेति । मदल्लस्यामोघ-
 लात्तेन वन्धनमात्रं चतुःपञ्चघटिकानन्तरं पुनर्मोक्षधेति ब्रह्म-
 इत्तवरात् । तावता कालेन ब्रह्माल्लमुक्तमात्मानं ज्ञात्वापि यद-
 दृच्छया कार्यान्तरप्रसङ्गेन रावणदर्शनापेक्षया । यन्निष्ठां बद्ध्वा
 नेतृस्तान्राक्षसान्प्रति वीरो हन्तुं समर्थोऽपि मर्षयन्क्षमां कुर्वन् ।
 रावणसमीपं प्राप्तवानिति शेषः । 'ममर्ष' इति वा पाठः ॥ ७६ ॥
 तत इति । ततो रावणदर्शनादिव्यापारानन्तरं सीतामृते
 सीतावस्थानप्रदेशं विना लङ्कां दग्ध्वा रामाय प्रियं सीतादर्शन-
 रूपप्रियवार्तामाख्यातुं पुनः रामान्तिकं महाकपिर्हनुमानाया-
 दागतः ॥ ७७ ॥ सोऽसीति । प्रदक्षिणं प्रदक्षिणादिमुख्य-
 मुपचारम् । महात्मानं परमात्मानम् । अमेयात्मापरिच्छे-
 द्यबुद्धिधैर्यादिवैभवः । तत्त्वतः । सार्वविभक्तिकस्तसिः । दृष्टा
 सीतेति तत्त्वं न्यवेदयदित्यर्थः । अत्र दृष्टेति पदस्य प्रथम-
 प्रयोगो रामस्य सीतेति श्रवणे तद्विषयक्रियापदसंशयो मा
 भूदित्यर्थः ॥ ७८ ॥ तत इति । ततो युद्धकाण्डकथासंग्रहः ।
 क्षोभयामास । लङ्कागमनमार्गदान औदासीन्यात्समुद्रमापाताल-

दर्शयामास चात्मानं समुद्रः सरितांपतिः । समुद्रवचनाच्चैव नलं सेतुमकारयत् ॥ ८०
 तेन गत्वा पुरीं लङ्कां हत्वा रावणमाहवे । रामः सीतामनुप्राप्य परां व्रीडामुपागमत् ॥ ८१
 तामुवाच ततो रामः परुषं जनसंसदि । अमृष्यमाणा सा सीता विवेश ज्वलनं सती ॥ ८२
 ततोऽग्निवचनात्सीतां ज्ञात्वा विगतकल्मषाम् । कर्मणा तेन महता त्रैलोक्यं सचराचरम् ॥ ८३
 सदेवर्षिगणं तुष्टं राघवस्य महात्मनः । बभौ रामः संप्रहृष्टः पूजितः सर्वदैवतैः ॥ ८४
 अभिषिच्य च लङ्कायां राक्षसेन्द्रं विभीषणम् । कृतकृत्यस्तदा रामो विज्वरः प्रमुमोद ह ॥ ८५
 देवताभ्यो वरं प्राप्य समुत्थाप्य च वानरान् । अयोध्यां प्रस्थितो रामः पुष्पकेन सुहृदृतः ॥ ८६
 भारद्वाजाश्रमं गत्वा रामः सत्यपराक्रमः । भरतस्यान्तिके रामो हनूमन्तं व्यसर्जयत् ॥ ८७
 पुनराख्यायिकां जल्पन्सुग्रीवसहितस्तदा । पुष्पकं तत्समारुह्य नन्दिग्रामं ययौ तदा ॥ ८८
 नन्दिग्रामे जटां हित्वा भ्रातृभिः सहितोऽनघः । रामः सीतामनुप्राप्य राज्यं पुनरवाप्तवान् ॥ ८९
 प्रहृष्टमुदितो लोकस्तुष्टः पुष्टः सुधार्मिकः । निरामयो ह्यरोगश्च दुर्मिक्षभयवर्जितः ॥ ९०

माकुलीचकारेत्यर्थः ॥ ७९ ॥ दर्शयामासेति । समुद्रः । शरक्षोभित इति शेषः । समुद्रवचनात् 'एष सेतुं महोत्साहः करोतु मयि वानरः । तमं धारयिष्यामि' इत्येवंरूपात् । नलं सेतुमकारयत् । नलेन सेतुं कारितवानित्यर्थः ॥ ८० ॥ तेनेति । तेन सेतुना । आहवे युद्धे । अत्र कचिन्मध्य 'अभ्यषिच्यत्' इत्यादिश्लोकद्वयम्—'अभ्यषिच्यत्स लङ्कायां राक्षसेन्द्रं विभीषणम् । कर्मणा तेन महता देवा इन्द्रपुरोगमाः ॥ सदेवर्षिगणास्तुष्टा राघवं तेऽभ्यपूजयन् । तथा परमसंतुष्टैः पूजितः सर्वदैवतैः ॥' लङ्कायां राज्ये राक्षसेन्द्रं तत्त्वव्यवहारविषयो यथा भवति तथाभ्यषिच्यत् । तेन कर्मणा रावणहननादिरूपेण । सदेवर्षिगणा देवर्षिसहिता गणाः । अर्थाद्विगणाः । तत्सहिता देवा इत्यर्थः । तदिदं श्लोकद्वयम् 'पूजितः सर्वदैवतैः । अभिषिच्य च' इत्यनेन पुनरुक्तमिति प्रक्षिप्तमेव बोध्यम् । सीतां प्राप्यानु पश्चात्परां व्रीडां रक्षोगृहे चिरोषितां पुनर्गृहीतवानिति लोकापवादशङ्कयातिशयितां लज्जामुपागमत् ॥ ८१ ॥ तामिति । जनसंसदि वानरराक्षससभायां परुषं मर्मस्पृक् । 'दीपो नेत्रातुरस्येष्ट प्रतिकूलासि मे हृदम्' इत्यादिवचनमुवाच । लोकस्य नास्यां रामस्य कामादिदोषतः पुनर्जिघृक्षास्तीति प्रत्यायनार्थम् । अमृष्यमाणा पातित्रत्यसंशयजनितमुक्त्वचनम् । 'सतीत्यनेन पातित्रत्यबलाजिजेच्छ्यामिप्रादुर्भावनशक्तिमत्त्वद्योतनम्' इति केचित् । 'लक्ष्मणप्रादुर्भावितो ज्वलनः' इत्यन्ये ॥ ८२ ॥ तत इति । अभिवचनात् 'विशुद्धभावां निष्पापां प्रतिगृहीष्व राघव' इत्येवंरूपात् । विगतकल्मषां निष्पापां स्वयं ज्ञात्वा लोकस्य च तथात्वं प्रत्याप्य । सीतामङ्गीचकारेति शेषः । कचिचु 'अग्रहीदमलां रामो वचनाच्च गुरोस्तदा' इति पठ्यते । तत्रामलामिति पुनरुक्तमापद्यते ॥ ८३ ॥ तेन कर्मणा सीताप्रत्यानयनान्तेन कर्मणा । ऋषिदेवगणसहितचराचरप्रजासहितं त्रैलोक्यं तुष्टं तुतोष । तत्संतोषेण च प्रहृष्टः संतोषवशादेव सर्वदैवतैः पूजितश्च रामो बभौ । अत्र केचिदचराणां वृक्षादीनां रावणकृतपीडापरिज्ञानाभावेन रावणवधजन्यसंतोषाभावादेवं व्याचक्षते—'देवऋषिगणम्' इति पाठः । 'ऋत्यकः' इति

प्रकृतिभावः । तत्र देवगणा इन्द्रादयः, ऋषिगणा विश्वामित्रादयः । एतद्रूपं यत्रैलोक्यं सचराचरम् । अत्र चरप्रजा गतिभक्षणमात्रप्रधानास्त्यैकस्रोतसः पशुपक्ष्यादय एरावतादयः, अचरप्रजाश्चरप्रजाभिजा ज्ञानयुक्तप्रजा अवाकस्रोतसो मनुष्याः । एवं च स्वस्वशेषतिर्यग्वाकस्रोतोयुतं देवर्षिगणरूपं त्रैलोक्यं तुष्टम् । रावणस्य मर्त्योपेक्षित्वात्प्राधान्येन देवर्षिग्रहणम्" इत्याहुः ॥ ८४ ॥ अभिषिच्येति । राक्षसेन्द्रं भावितत्त्वव्यवहारविषयम् । कृतकृत्यः प्राक्प्रतिज्ञातविभीषणाभिषेकलक्षणकृत्यस्यापि कृतलाकृतकृत्यः । अत एव विज्वरो विगतावश्यकर्तव्यविषयचिन्तातापः । प्रमुमोदेति छान्दसं परस्मैपदम् ॥ ८५ ॥ देवताभ्य इति । सुतोषित्यतदुत्तिष्ठन्तु वानरा इत्येवंरूपं वरं रावणवधजनितहर्षवशात्तद्विदक्षया समागताभ्यो देवताभ्यः प्राप्य सुहृद्भिः सुग्रीवविभीषणादिभिः संवृतः पुष्पकेनायोध्यामुद्दिश्य प्रस्थितो जगाम ॥ ८६ ॥ भरद्वाजेति । 'चतुर्दशे तु संपूर्णे वर्षेऽहनि रघूत्तम । न द्रक्ष्यामि यदि त्वां तु प्रवेक्ष्यामि हुताशनम् ॥' इति भरतेन प्रतिज्ञातत्वाद्भरद्वाजाश्रमे चतुर्दशसमासमाप्त्यनन्तरं मुनिवचनेनैकदिनविलम्बस्य प्राप्तत्वात्स्वगमनप्रबोधनाय हनुमद्विसर्जनम् । यद्वा महत्या वानरसेनया सहाकस्माद्गमने भरतादेः शङ्का मा भूदिति तद्विसर्जनम् ॥ ८७ ॥ पुनरिति । पुष्पकादवतीर्णत्वात्पुनस्तत्पुष्पकं समारुह्य । आख्यायिकां पूर्ववृत्तविषयां कथाम् । भरद्वाजाश्रमोद्वाहत्पूर्वमेव जल्पन्कथयन् । सुग्रीवेति विभीषणादेरुपलक्षणम् ॥ ८८ ॥ नन्दिग्राम इति । नन्दिग्रामे भ्रातृभिः सह स्वस्यापि व्रतप्रयुक्तां जटां हित्वा त्यक्त्वा रामः सीतामनुप्राप्य मुनिवेषत्यागेन सीतानुरूपं रूपं प्राप्य । यद्वा मुनिवेषत्यागेन हृष्टां सीतां प्राप्य । प्राप्तविष्टं राज्यं पुनरवाप्तवान् ॥ ८९ ॥ एतदन्तं चरितं वृत्तत्वेनोपदिश्य देवर्षिरतः परमुत्तरकाण्डविषयं भविष्यत्त्वेनोपदिशति—प्रहृष्टेति । अनेन च रावणवधानन्तरं रामे राज्यं प्रशासति सति वाल्मीकेनोदं प्रति प्रश्न इति ज्ञायते । प्रहृष्टः प्रातिखिकपुत्रपश्चादिसंपत्त्या मुदितः क्षोभराहित्येन मुदितान्तःकरणः । लोकः सर्वप्रजाः । तुष्टो बहुप्रदाह-

न पुत्रमरणं केचिद्भक्ष्यन्ति पुरुषाः क्वचित् । नार्यश्चाविधवा नित्यं भविष्यन्ति पतिव्रताः ॥ ९१
 न चाग्निजं भयं किञ्चिन्नाप्सु मज्जन्ति जन्तवः । न वातजं भयं किञ्चिन्नापि ज्वरकृतं तथा ॥ ९२
 न चापि क्षुद्भयं तत्र न तस्करभयं तथा । नगराणि च राष्ट्राणि धनधान्ययुतानि च ॥ ९३
 नित्यं प्रमुदिताः सर्वे यथा कृतयुगे तथा । अश्वमेधशतैरिष्टा तथा बहुसुवर्णकैः ॥ ९४
 गवां कोट्ययुतं दत्त्वा विद्वद्भ्यो विधिपूर्वकम् । असंख्येयं धनं दत्त्वा ब्राह्मणेभ्यो महायशाः ॥ ९५
 राजवंशाब्जशतगुणान्स्थायिष्यति राघवः । चानुवर्ण्य च लोकेऽस्मिन्स्वे स्वे धर्मे नियोक्ष्यति ॥ ९६
 दशवर्षसहस्राणि दशवर्षशतानि च । रामो राज्यमुपासित्वा ब्रह्मलोकं प्रयास्यति ॥ ९७
 इदं पवित्रं पापघ्नं पुण्यं वेदैश्च संमितम् । यः पठेद्रामचरितं सर्वपापैः प्रमुच्यते ॥ ९८
 एतदाख्यानमायुष्यं पठन् रामायणं नरः । सपुत्रपौत्रः सगणः प्रेत्य स्वर्गं महीयते ॥ ९९

पठन् द्विजो वागृपभत्वमीयात्स्यात्क्षत्रियो भूमिपतित्वमीयात् ।

वणिग्जनः पण्यफलत्वमीयाज्जनश्च शूद्रोऽपि महत्त्वमीयात् ॥

१००

इत्यार्षे श्रीमद्रामायणे वाल्मीकीय आदिकाव्ये बालकाण्डे प्रथमः सर्गः ॥ १ ॥

द्वितीयः सर्गः ।

नारदस्य तु तद्वाक्यं श्रुत्वा वाक्यविशारदः । पूजयामास धर्मात्मा सहस्रिभ्यो महामुनिम् ॥ १
 यथावत्पूजितस्तेन देवर्षिर्नारदस्तदा । आपृच्छथैवाभ्यनुज्ञातः स जगाम दिहायसम् ॥ २

गवतः सांसारिकपारमार्थिकार्थलाभानुष्टः । अत एव पुष्टो दारि-
 द्यकार्श्यरहितः । आमयो मनःपीडा । रोगो देहजो व्याधिः ।
 दुर्मिक्षेण चोरादिभयेन च रहितः । भविष्यतीति शेषः । यद्वा
 रामविरहे दुःखितो राममिलनेन तुष्टः । तथा तद्विरहेण
 कृशस्तन्मिलनादेव पुष्टः ॥ ९० ॥ नेति । खपितृषु खेषु च
 जीवत्स्विति शेषः । अविधवाः । भर्त्रनुगमनाद्धवांशपुत्रसद्भा-
 वाद्वेति शेषः ॥ ९१ ॥ न चाग्निजमिति पादत्रयेणाधिदैविक-
 दुःखनिवृत्तिरुच्यते । चतुर्थेनाध्यात्मिकनिवृत्तिः ॥ ९२ ॥ भौ-
 तिकदुःखाभावमाह—न चापीति । क्षुद्भयं क्षुदुपशमोपायाभा-
 वजं न च नैव भविष्यतीत्यनुपपन्नः ॥ ९३ ॥ नित्यमिति ।
 कृतयुगे स्वाभाविकादधर्मासंबन्धाजित्यं प्रजामोदः, त्रेतायाम-
 धर्मस्य पादांशेन संबन्धेऽपि रामपालनवैभवात्तदनाक्रमेण
 नित्यप्रमोदत्वम् । अथ रामस्य भाविश्रुतान्तरमाह—अथेति ।
 शतशब्दोऽनन्तवाची । इष्टा दत्त्वेत्यादिस्वरूपकथनम्, न तु
 तेषां रामस्य स्वलोकाप्राप्तिं प्रति हेतुवेति बोध्यम् । यत्तु कतक-
 कृता 'अश्वमेधाद्यनुष्ठानस्य मानुषोपाधिप्रयुक्तावज्यांशमनद्वारा
 ब्रह्मलोकप्राप्तौ हेतुत्वम्' इत्युक्तम्, तन्न । भगवदवताराणां पुण्य-
 पापसंबन्धस्य सर्वतन्त्रविरुद्धत्वात् । अश्वमेधाद्यनुष्ठानं तु ली-
 लामात्रं लोकोपदेशयेत्यन्यत्र विस्तरः ॥ ९४ ॥ ९५ ॥ राज-
 वंशानिति । कामरूपकान्यकुब्जादितत्तद्राज्यपदस्थानराजवंशा-
 ष्शतगुणाननेकगुणवृद्धिर्यथा भवति तथा स्थापयिष्यति ।
 शाश्वततत्तद्राज्यप्रदानेनेति शेषः । चानुवर्ण्यं चलारो वर्णाः ।
 स्वार्थे ष्यम् । नियोक्ष्यति । शङ्कितस्वधर्मभ्रंशमपीति शेषः ॥ ९६ ॥
 अवतारत्यागकालमाह—दशेति । उपासित्वा । नित्यवदनुष्ठाय-
 ल्यर्थः । ब्रह्मलोकं मायिकं वैकुण्ठादिलोकम् । अनेन निजनित्य-
 कर्मयोगोपेतस्यैव साक्षात्परम्परया ब्रह्मलोकप्राप्तिरिति ध्वनिः

॥ ९७ ॥ अथ नारदः स्वोपदिष्टसंक्षेपरामायणपाठफलमुपदि-
 शति—इदमिति । पवित्रं चित्तशोधनम् । पुण्यं सकलपुण्यसा-
 धनम् । वेदैः संमितं सकलरहस्यवेदार्थप्रतिपादकत्वाद्वेदतुल्यम्
 ॥ ९८ ॥ सर्वपापमोक्षद्वारा मोक्षफलकत्वमुपपादितम् । पुण्य-
 स्यापि त्रिगुणात्मकत्वेन पापंतुल्यतया हेयत्वादिति मुमुक्षुफल-
 सुद्दिश्य मुमुक्षुणामपि प्रवृत्तय आह—एतदिति । आयुष्यमायुः-
 करणम् । आख्यानमाख्यायिका । रामोऽयनं प्रतिपाद्यो यस्य
 तद्रामायणम् । संज्ञात्वाणत्वम् । गणो दासीदासादयस्तैः सह ।
 इहैहिकान्भोगान्भुक्त्वा प्रेत्य मृत्वा स्वर्गं महीयते । स्वर्गिभिः
 सत्कृतो मोदत इत्यर्थः । पठन्मिति हेतौ शता ॥ ९९ ॥ पठ-
 न्मिति । द्विजो मुख्यद्विजो ब्राह्मणः पठन्वागृपभत्वं शब्दब्रह्मपा-
 रगतं प्राप्नुयात् । स्यादिति यथर्थे । यदि क्षत्रियस्तदा रामायणं
 पठन्भूपतित्वमाप्नुयात् । वैश्यः पण्यैः कयद्रव्यैः साध्यं मूलाद्वि-
 गुणत्रिगुणवृद्ध्यादिरूपं फलं यस्य तत्त्वं प्राप्नुयात् । धनसमृद्धिं
 प्राप्नुयादिति फलितोऽर्थः । शूद्रोऽपि जनस्त्रैर्वर्णिकदासः । अत्र
 शृण्वन्नित्यध्याहारः । महत्त्वं दिजेतरसर्वप्रजाभ्यः श्रेष्ठं महत्त्वं
 देहान्ते स्वोपरितनवर्णप्राप्तिलक्षणं च महत्त्वं प्राप्नुयात् । अस्य
 गायत्र्यर्थप्रतिपादकत्ववध्वननाय गायत्र्यादिमाक्षरेणोपक्रम्य
 यादिति गायत्र्यान्तिमाक्षरेण समापितवान् ॥ १०० ॥ इति
 श्रीरामाभिरामे श्रीरामीये रामायणतिलके वाल्मीकीय आ-
 दिकाव्ये बालकाण्डे प्रथमः सर्गः ॥ १ ॥

नारदस्येति । विशारदो विशिष्टा व्याकरणसंस्कारादिविशे-
 षवती विचित्रार्था च शारदा वाणी यस्य सः । सहस्रिभ्य
 इत्यत्र 'वोपसर्जनस्य' इति वैकल्पिकत्वात्सत्त्वाभावः । प्रश्नानु-
 रूपं वाक्यगुणसमूहवच्चोत्तरं सम्यग्दत्तमिति पूजयामासातिवि-
 चित्रं भगवद्वचनमित्यादिशब्दैः ॥ १ ॥ यथावदिति । आपृ-

स मुहूर्तं गते तस्मिन्देवलोकं मुनिस्तदा । जगाम तमसातीरं जाह्नव्यास्त्वविदूरतः ॥	३
स तु तीरं समासाद्य तमसाया मुनिस्तदा । शिष्यमाह स्थितं पाश्वे दृष्ट्वा तीर्थमकर्दमम् ॥	४
अकर्दममिदं तीर्थं भरद्वाज निशामय । रमणीयं प्रसन्नाम्बु सन्मनुष्यमनो यथा ॥	५
न्यस्यतां कलशस्तात दीयतां वल्कलं मम । इदमेवावगाहिष्ये तमसातीर्थमुत्तमम् ॥	६
एवमुक्तो भरद्वाजो वाल्मीकेन महात्मना । प्रायच्छत मुनेस्तस्य वल्कलं नियतो गुरोः ॥	७
स शिष्यहस्तादादाय वल्कलं नियतेन्द्रियः । विचचार ह पश्यंस्तत्सर्वतो विपुलं वनम् ॥	८
तस्याभ्याशे तु मिथुनं चरन्तमनपायिनम् । ददर्श भगवांस्तत्र क्रौञ्चयोश्चारुनिःस्वनम् ॥	९
तस्मात्तु मिथुनादेकं पुमांसं पापनिश्चयः । जघान वैरनिलयो निषादस्तस्य पश्यतः ॥	१०
तं शोणितपरीताङ्गं चेष्टमानं महीतले । भार्यो तु निहतं दृष्ट्वा रुराव करुणां गिरम् ॥	११
वियुक्ता पतिना तेन द्विजेन सहचारिणा । ताम्रशीर्षेण मत्तेन पत्रिणा सहितेन वै ॥	१२
तथाविधं द्विजं दृष्ट्वा निषादेन निपातितम् । ऋषेर्धर्मात्मनस्तस्य कारुण्यं समपद्यत ॥	१३
ततः करुणवेदित्वादधर्मोऽयमिति द्विजः । निशाम्य रुदतीं क्रौञ्चमिदं वचनमब्रवीत् ॥	१४
मा निषाद प्रतिष्ठां त्वमगमः शाश्वतीः समाः । यत्क्रौञ्चमिथुनादेकमवधीः काममोहितम् ॥	१५

च्छयैव साधु यामीत्युक्तवैव । अभ्यनुज्ञातो यथासुखं विहरता-
मिति वाल्मीकिनानुगमनपूर्वमभ्यनुज्ञातः । अनेन गुरुशिष्ययोः
क्लेशभक्तिप्रकाशनम् । विहायसमिति पुंलिङ्गम् ॥ २ ॥ स इति ।
स वाल्मीकिस्तस्मिन्नाशये देवलोकं गते सति मुहूर्तं स्वाश्रमे
स्थित्वा पश्चान्माध्याह्निकार्थं जाह्नव्या अविदूरतः समीपे वर्त-
मानं तमसातीरं जगाम । यत्तु मुहूर्तमात्रेण देवलोकं गत
इत्यन्वय इति, तत्र । छान्दसत्वकल्पने मानाभावात्, अव्यय-
त्वकल्पनस्याप्यगतिकगतिकत्वाच्च । 'मुहूर्तात्' इति पाठस्तु
कल्पितः ॥ ३ ॥ ४ ॥ अकर्दममिति । अवतरणप्रदेशस्य
पङ्कटाहिल्यमनेनोच्यते । तीर्थमृषिषुष्टजलम् । निशामय पश्य ।
अत एव 'शमोदर्शने' इति मित्वाभावादहस्त्वम् । रमणीयत्वे
हेतुः—प्रसन्नाम्ब्विति । सन्मनुष्यचित्तस्य कामादिदोषराहि-
त्येन नित्यप्रसन्नत्वात्सादृश्यम् ॥ ५ ॥ न्यस्यतामिति । 'व-
ल्कल' इति पाठे छान्दसं स्त्रीत्वम् । 'वल्कलमस्त्रियाम्' इति
निघण्टुः । इदमेवास्यासन्नमपि गङ्गातीर्थं मध्याह्नकाला-
तिक्रमादगत्वेति शेषः ॥ ६ ॥ एवमिति । वाल्मीकेनेति 'तस्ये-
दम्' इत्यण् । प्रायच्छतेति छान्दसम् । नियतः सेवापरः
॥ ७ ॥ स इति । नियतेन्द्रियो जितेन्द्रियः । विचचार ।
अनुष्ठानयोग्यैकान्तदेशनिरीक्षणायेति शेषः ॥ ८ ॥ तस्येति ।
तस्य वनस्याभ्याशे समीपे चरन्भगवांस्तद्वनाभ्याश एव चरन्त-
मनपायिनमाधिव्याधिरहितमत एव चारुनिःस्वनं क्रौञ्चयोर्मिथुनं
ददर्श । चरन्तमनपायिनमित्याषम् ॥ ९ ॥ तस्मादिति । मिथु-
नाद्विभक्तमेकं पुमांसं पापनिश्चयस्तद्धननरूपपापनिश्चयः । अत
एव वैरनिलयो निजानपकारिष्वपि प्राणिष्वकारणवैराश्रयः
स इव निषादस्तस्य पश्यतस्तं पश्यन्तमनादृत्य जघान ।
पश्यत इति 'षष्ठी चानादरे' इति षष्ठी ॥ १० ॥ तमिति । चेष्टमानं
छठन्तम् । निहतं दृष्ट्वा । निषादेनेति शेषः । करुणां
गिरं वीनं शब्दम् । रुराव । अकरोदित्यर्थः । पाठान्तरे 'खेप-
रिभ्रमा' । ख आकाशे परिभ्रमणं करोति सेत्यर्थः ॥ ११ ॥

वियुक्तेति । सहचारिणा । अहोरात्रमिति शेषः । ताम्रशीर्षेण
कुक्कुटादिवत्ताम्रवर्णशीर्षेणतच्छूडायुक्तेन । मत्तेन । कामसंभोगव-
शादिति शेषः । अत एव पत्रिणा संभोगकालत्वाद्विततपक्षवता
सहितेन स्वसंगतेन । तेनापूर्णरतित्वादत्यन्तं शोकः । इत्यंभू-
तेन पतिना वियुक्ता रुरावेति पूर्वेणान्वयः ॥ १२ ॥ तथा-
विधं कामभोगवशम् । धर्मात्मनो दयादाक्षिण्याहिंसादिधर्म-
प्रवणचित्तस्य । कारुण्यं दया । समपद्यत समजायत ॥ १३ ॥
तत इति । करुणवेदित्वात्संजातकरुणत्वात् । ह्रस्वछान्दसः ।
विदेः सत्तार्थील्लाभार्थाद्वा णिनिः । रुदतीं क्रौञ्चीं निशाम्य
दृष्ट्वा । अयं काममोहितपक्षिवधरूपोऽधर्म एवेति निश्चित्य
क्रौञ्चविषयककरुणावत्त्वेन, अर्थात्पापकारिणि निषाद आविर्भू-
तरोधतयेदं वक्ष्यमाणं वचनमब्रवीत् ॥ १४ ॥ मा निषादेति ।
'क्रौञ्चहन्तृप्रत्यक्षदृश्यमाननिषादशापरूपोऽर्थस्तु स्पष्ट एव । किं च
मा लक्ष्मीर्निषीदत्यस्मिन्तत्संबोधनं मानिषाद । यद्यस्माद्धेतोः
क्रौञ्चमिथुनान्मन्दोदरीरावणरूपादेकं काममोहितं रावणमवधी-
हृतवानसि तस्मात्त्वं शाश्वतीः समा अनेकान्संवत्सरानद्वितीयां
प्रतिष्ठामखण्डैश्वर्यानन्दावाप्तिमगमः प्राप्नुहि । तेन 'अर्थतः
शब्दतो वापि मनाकाव्यार्थसूचनम्' इत्युक्तेः श्रीरामकृतरावण-
वधरूपकाव्यार्थः काव्यादाववश्यकर्तव्याशीर्वादश्च सूचितः' इति
तीर्थः । कतककृतु—'प्रत्यक्षसंहन्तुनिषादशापरूपोऽर्थस्तु स्पष्ट
एव । किंच नितरां सदेवविगर्णं त्रैलोक्यं सादयति पीडयतीति
निषादस्तस्य संतुद्धिर्हे निषाद रावण । यद्यस्मात्क्रौञ्चमिथुनात् ।
अल्पीभावार्थकुधेः पचायच् । कुबम् । ततः स्वार्थिकोऽण् ।
क्रौञ्चम् । राज्यक्षयवनवासदिदुःखेनात्यल्पीभूतं परमकार्श्यं गतं
यन्मिथुनं सीतारामरूपं तस्मादेकं सीतारूपं यस्मादवधीवैधाभ्य-
धिकपीडां प्रापितवानसि तस्मात्त्वं प्रतिष्ठां या लङ्कापुरे पुत्र-
पौत्रमृत्युगणवैशिष्ट्येन ब्रह्मणा प्रतिष्ठा दत्ता तामतःपरं मा
गम इति काव्यार्थसूचनम् । त्रैलोक्यस्य परममङ्गलरूपं चेदं
सत्यसङ्गत्सोऽपुनस्तादाविर्भावितम्' इत्याह । अत्रेदमवधेयम्—

रावणवधे जातेऽप्योद्याराज्यप्राप्त्यनन्तरं नारदं प्रति प्रश्न इति स्वयमेव व्याख्यातत्वात्तदुत्तरकालिकैतच्छ्लोकस्यैव विधि-घटितस्योक्तार्थस्य कतकमते कथं संगतिः । कथं वा सर्वज्ञा सत्यसरस्वती भूतमर्थमाशास्यत्वेन निर्दिशेदिति । तीर्थव्याख्यानेऽपीदं काव्यार्थसूचनं कविना कार्यमिति तदुक्तसंमति-श्लोकार्थाद्रम्यते । तत्र वाल्मीकेस्तथा तात्पर्यं 'किमिदं व्या-हृतं मया' इत्युक्तेरसंगतेः । न च किमिदमित्यस्य पथं गथं वेत्यर्थः । 'तदप्येषः श्लोकोऽभिगीतो मरुतः परिवेष्टारो मरुतस्यावसन्गृहे' इत्यादि बहुशः श्रुतिपूपलम्बेनेदशाक्षर-संनिवेशस्य श्लोकत्वेन मुनेरज्ञानमित्यस्यात्यन्तमनुचितत्वात्, प्राक्तननारदकृपिसंवादस्यापि श्लोकरूपतया तत्रैव संदेहकरणी-चित्याच । तत्प्रश्नोत्तरं सर्वं केवलसंस्कृतेरैव । एतच्छ्लोको-त्तरमेव श्लोकैस्तस्यापि निबन्धनमिति कल्पना तु न युक्ता । मानाभावात्, अन्यथोपपत्तेश्च, अधर्मत्वबुद्धिपूर्वं कथितवचन-स्येदृशेऽर्थे तात्पर्यसंभवस्याप्यभावाच्च, माडो योगाभावेऽगम इत्येतावन्मात्रेण लुब्धा भूतत्वस्यैव प्रतीत्याशिपोऽप्रतीतेश्च, एतच्छ्लोकर्निर्गमकाले कवेः काव्यं करिष्यामीति बुद्धेरप्य-भावाच्च । ब्रह्मोपदेशानन्तरमेव हि तथा बुद्धिर्वाल्मीकेः । मम तु प्रतिभाति—नारदास्त्वगुणश्रवणानन्तरं मुनेः स्ववर्णनेच्छां ज्ञात्वा स्वचरित्रस्य च करुणारसमयत्वेन तत्प्रधानकाव्ये-ऽतिकरुणचित्तस्यैवाधिकारादपेः करुणचित्तत्वजिज्ञासयेव पूर्व-भृगुदत्तशापस्य पुनरुक्तत्वकरणेन दार्ढ्यसंपादनाय मुनेरी-क्षणाय च भगवान् राम एव निपादरूपेण पश्यतो मुनेः पुर-तस्तमनादस्य क्रौञ्चं रक्षोविशेषरूपं जघान । ततस्तदिच्छाव-शादन्तर्यामितया तथा प्रेरणाच्च महानधर्मोऽयमनेन कृत इति हया 'पापमते निपाद, यत्त्वं काममोहितं क्रौञ्चमिथुनान्मिथुनी-भृतात्क्रौञ्चयुगाद्विभक्तमेकमवधीः, तत्त्वमपि शाश्वतीः समा आयुःशेषभृतानि बहूनि वर्षाणि प्रतिष्ठां स्त्रीसाहिल्येन स्थि-तिमिह लोके मा गमो मा प्राप्नुहि । किंत्वल्पकालमेव तथा वास एकमिथुनीभावपर्यन्तमिति यावत्' इति शप्तवान्मुनिः ।

— 'एकमवधीः' इत्युक्तेर्यथा स त्वया स्त्रीविरहितः कृतः, सा च नायकहीना कृता, तथा त्वमपि प्रियया स्वभार्यया हीनो भव । सा च त्वया हीना भवत्विति पर्यवसानम् । अगम इत्य-डागमस्तु माड्योगेऽप्यार्थत्वात् । तस्य रक्षोरूपत्वं त्वेतदुत्तरं ब्रह्मणः सकाशात्कलराममृत्तान्तज्ञानवरलाभोत्तरकालकृते 'त-स्मात्तु मिथुनादेकम्' इति श्लोके वैरनिलय इति विशेषणेन सूचितम् । रक्षःस्त्वैव तस्य लोकदृष्ट्या वैरनिलयत्वप्रसिद्धेः, निपादस्यापि प्राणिषु न वैरं किंत्वाहाराद्यर्थमेव तदननमिति प्रसिद्धेश्च । अत एव रण्यकाण्डे भृगवाव्यसनमुपक्रम्य 'विनावैरं च रौद्रः' इति 'तृतीयं यदिदं रौद्रं परप्राणाभिहिंसनम् । निर्वैरं क्रियते मोहात्तच्च ते समुपस्थितम् ॥' इति च वक्ष्यति । 'त्रीण्येव व्यसनान्यद्य कामजानि भवन्तु ते' इति चोपक्रमे उक्तम् । नन्वीदृशोऽर्थस्तथा केन मानेन निर्णीत इति चे-

च्छृणु । कृष्यक्षरस्वारस्यात् । तच्चाम्रे स्फुटम् । तत्र संदेह-श्चेत्त्वान्तर्यामिणं पृच्छ । तदुक्तं पाद्वे शिवशिवासंवादे राम-वैभववर्णने चतुर्विंशोऽध्याये—'ततो जानपदः कश्चित्पामरः काष्ठविक्रीय । स्वधूगर्हणद्वारा रावणस्य गृहोपिताम् ॥ गर्ह-यामास वैदेहीं दुर्वृतो लोकनिन्दकः । तच्छ्रुत्वा देवि चारेभ्यो भीतो लोकापवादतः ॥ आहूय लक्ष्मणं प्राह रामो राजीवलो-चनः । शृणु मे वचनं गुह्यं सीतासंत्यागकारणम् ॥ वाल्मी-किनाथ भृगुणा शप्तोऽस्मि किल लक्ष्मण । तस्मादेनां लजा-म्यद्य जनो नैवात्र कारणम् ॥' इति । तथा स्कान्दे पातालख-ण्डेऽप्योध्यामाहात्म्ये तत्रत्यतीर्थाश्रमवर्णनप्रस्तावे—'शापोक्त्या हृदि संतप्तं प्राचेतसमकल्मषम् । प्रोवाच वचनं ब्रह्मा तत्रा-गल्य सुसत्कृतः ॥ न निषादः स वै रामो मृगयां चतुर्भागतः । तस्य संवर्णनेनैव गुह्योक्त्यस्त्वं भविष्यसि ॥ इत्युक्त्वा तु जगामाशु ब्रह्मलोकं सनातनः । ततः संवर्णयामास राघवं ग्रन्थकोटिभिः ॥' कोटिभिः शतकोटिभिः । 'चरितं रघुना-थस्य शतकोटिप्रविस्तरम्' इत्यन्त्रोक्तेः । तच्च संपूर्णं ब्रह्मलोक इत्येतद्विहम् । इह तु कुशलवोपदिष्टा चतुर्विंशतिसहस्रीलक्षम् । योगवासिष्ठे तु शापान्तराण्यप्युक्तानि । तथाहि—'सन्तकुमारो निष्काम अवसद्ब्रह्मसद्मनि । वैकुण्ठादागतो विष्णुर्ब्रह्मलोक्या-धिपतिः प्रभुः ॥ ब्रह्मणा पूजितस्तत्र सत्यलोकनिवासिभिः । विना कुमारं तं दृष्ट्वा ह्युवाच प्रभुरीश्वरः ॥ सन्तकुमार स्तब्धोऽसि निष्कामो गर्वचेष्टया । अतस्त्वं भव कामार्तः शरजन्मेति नामतः ॥ तेनापि शापितो विष्णुः सर्वज्ञत्वं तवास्ति यत् । किंचित्कालं हि तत्त्यक्त्वा त्वमज्ञानी भवि-ष्यसि ॥' शापितः शप्तः । किंचित्कालमवतारान्तरेऽत्यल्पका-लम् । तत्त्यक्त्वा तद्रूपं त्यक्त्वा । अज्ञानी स इव । तथा—'भृगुभार्या हतां दृष्ट्वा प्रोवाच क्रोधमूर्च्छितः । विष्णो तवापि भार्याया वियोगो हि भविष्यति ॥' तथा—'वृन्दया शापितो विष्णुश्छलनं यत्त्वया कृतम् । अतस्त्वं स्त्रीवियोगं हि वचनान्मम यास्यसि ॥' शापितः शप्तः । छलनं पतिवेषेण संभो-गरूपम् । तथा—'भार्या हि देवदत्तस्य पयोष्णीतीरसं-स्थिता । नृसिंहवेषधृतिवर्णं दृष्ट्वा पञ्चलमागता ॥ तेन शप्तो हि नृहरिर्दुःखार्तः स्त्रीवियोगतः । तवापि भार्याया सार्धं वि-योगो हि भविष्यति ॥' इति । दुःखार्तः । तृतीयार्थे आर्षा प्रथमा । दुःखार्तेनेत्यर्थः । ताराशापोऽपि किञ्चिन्धाकाण्डे तत्रैव वक्ष्यते इत्यलं विस्तरेण । 'प्राचेतसेन मुनिना रामो राजीवलोचनः । तमसोपवने शप्तो वेषधृज्जानकीपतिः ॥ श्रीरामः प्राकृतां लीलां स्त्रीयां वर्णयितुं तदा । मन्दोदर्याः पतिः क्रूरः क्रौञ्चवद्विनिपातितः ॥ अण्डजं निहतं दृष्ट्वा मुनिः शापमथाददौ । चिरं प्रतिष्ठा मा भूते निषाद भुवि हिंसक ॥ शापं श्रुत्वा सर्वोत्सा तत्रैवान्तरधीयत । शोकाकान्तस्तु वाल्मीकिर्ब्रह्मणाशु सुबोधितः ॥' इति । 'त्यक्त्वा जीर्णदुःक-लवद्भुमतीं बद्धोऽन्धुर्निर्विन्दुबद्धाणां जरत्कपोतक इव व्या-

तस्येत्यं ब्रुवतश्चिन्ता बभूव हृदि वीक्षतः । शोकार्तेनास्य शकुनेः किमिदं व्याहृतं मया ॥	१६
चिन्तयन्स महाप्राज्ञश्चकार मतिमान्मतिम् । शिष्यं चैवाब्रवीद्वाक्यमिदं स मुनिपुंगवः ॥	१७
पादबद्धोऽक्षरसमस्तत्रीलयसमन्वितः । शोकार्तस्य प्रवृत्तो मे श्लोको भवतु नान्यथा ॥	१८
शिष्यस्तु तस्य ब्रुवतो मुनेर्वाक्यमनुत्तमम् । प्रतिजग्राह संतुष्टस्तस्य तुष्टोऽभवन्मुनिः ॥	१९
सोऽभिषेकं ततः कृत्वा तीर्थं तस्मिन्त्यथाविधि । तमेव चिन्तयन्नर्थमुपावर्तत वै मुनिः ॥	२०
भरद्वाजस्ततः शिष्यो विनीतः श्रुतवान्गुरोः । कलशं पूर्णमादाय पृष्ठतोऽनुजगाम ह ॥	२१
स प्रविश्याश्रमपदं शिष्येण सह धर्मवित् । उपविष्टः कथाश्चान्याश्चकार ध्यानमास्थितः ॥	२२
आजगाम ततो ब्रह्मा लोककर्ता स्वयंप्रभुः । चतुर्मुखो महातेजा द्रष्टुं तं मुनिपुंगवम् ॥	२३
वाल्मीकिरथ तं दृष्ट्वा सहस्रोत्थाय वाग्यतः । प्राञ्जलिः प्रयतो भूत्वा तस्थौ परमविस्मितः ॥	२४
पूजयामास तं देवं पाद्यार्घ्यासनवन्दनैः । प्रणम्य विधिवच्चैनं पृष्ट्वा चैव निरामयम् ॥	२५
अथोपविश्य भगवानासने परमार्चिते । वाल्मीकये च ऋषये संदिदेशासनं ततः ॥	२६
ब्रह्मणा समनुज्ञातः सोऽप्युपाविशदांसने । उपविष्टे तदा तस्मिन्ताक्षाह्लोकपितामहे ॥	२७
तद्गतेनैव मनसा वाल्मीकिर्ध्यानमास्थितः । पापात्मना कृतं कष्टं वैरग्रहणबुद्धिना ॥	२८
यत्तादृशं चारुरवं कौञ्चं हन्यादकारणात् । शोचन्नेव पुनः कौञ्चीमुपश्लोकमिमं जगौ ॥	२९
पुनरन्तर्गतमना भूत्वा शोकपरायणः । तमुवाच ततो ब्रह्मा प्रहसन्मुनिपुंगवम् ॥	३०

पादितो रावणः । लङ्का कापि विभीषणाय सहसा मुद्रेव हस्ते-
ऽर्पिता श्रुत्वैवं रघुनायकस्य चरितं को वा नरो नाञ्चति' ॥१५॥
तस्येति । मया मुनिना शान्तेन तपस्विना शकुनिशोकपीडितेनेद-
मीदृशं क्रूरं तपोनाशकरं किं व्याहृतमिति वीक्षतोऽन्तर्यामिप्रेर-
णया निषादे सर्वतो महत्त्वसंभावनया दृश्यमानकौञ्चे तद्वैपरीत्य-
संभावनयातिनिन्द्यमयशस्करं महापातकेभ्योऽप्यधिकं पापं
वृत्तमिति चिन्ता बभूव । यद्यप्येतत्सर्वं वाल्मीकिकृतमेव तथापि
कुशलवगेयतयास्य काव्यस्य करणात्तदुक्तितयैवमुक्तिः । अन्यथा
स्वचिन्तायाः स्वारोक्षलाद्भवेति लिङसंगतिः स्यात् । यद्वा
'सर्गचतुष्टयमाद्यमुपोद्घातरूपं कस्यचिच्छिष्यस्य । वाल्मीकीयो-
पोद्घातलाञ्छ वाल्मीकीयोक्तिः । पारोक्ष्यमारोप्य स्वयमपि
तथोक्तिरुपोद्घातत्वद्योतनाय' इत्यन्ये ॥ १६ ॥ चिन्तयन्निति ।
महदयशस्करमिदं कर्म वृत्तमिति चिन्तयन्सत्यसंकल्पतयेत्यं
मतिं संकल्पं चकार । तदमिलापकं वाक्यं शिष्यमब्रवीदिति
संबन्धः ॥ १७ ॥ पादेति । अष्टाक्षरानुष्टुप्पादैर्बद्धः अक्षरस-
मश्छन्दःशास्त्रोक्तगुरुलघ्वक्षरवैषम्यरहितः । तथा तन्त्रीवीणा
लयस्तालभृङ्गवैणुहस्तामिनयानां समकालं विरामः, ताभ्यां
युक्तः । तन्त्रयामारोप्य वाद्यैः सह गातुं योग्य इति यावत् ।
अतः शोकार्तस्य शापरूपतयानौचित्येन प्रवृत्तोऽपि मे मम
श्लोको यशोरूपो भवतु । अन्यथायशोरूपो मा भूदित्यर्थः । अत्र
'भवतु' इति पाठ एव बहुपुस्तकसंमतस्तीर्थसंमतश्च । 'श्लोको
यशसि पये च' इति निषण्डः ॥ १८ ॥ शिष्य इति । एवं
ब्रुवतस्तस्यैर्वाक्यं यशोभवत्वित्येवंरूपम् । हृष्टः सन् । तथै-
वेदं यशोरूपमेवेदमित्यनुमोदनेन प्रतिजग्राह्राज्ञीचकार । अय-
शोरूपेऽपि यशस्त्वानुमोदनेन गुरुस्तस्य तुष्टोऽभवदित्यर्थः ॥१९॥
स इति । अभिषेकमिति मध्याह्नकर्तव्यानुष्ठानोपलक्षणम् । तमे-
वार्थमवशतः शापार्थश्लोकोत्पत्तिरूपम् । उपावर्तत न्यवर्तत

॥ २० ॥ श्रुतवान्बहुश्रुतः । पृष्ठतः पृष्ठभागेन प्रसारितकरः ।
परिपूर्णं कलशमादायानु पश्चाज्जगामेत्यन्वयः ॥ २१ ॥ स इति ।
मुखतोऽन्याः कथाश्चकार, मनसा तु शापार्थकश्लोकविषयं ध्या-
नमास्थितः । यत्तु ध्यानमम्बया गायत्र्याश्रुतुर्मुखरुद्राधान्येन
ध्यानमास्थित इत्यर्थ इति, तन्न । तदा स्थितोऽन्याः कथाश्चका-
रेत्यस्यासंगतेरित्यलं ध्यानपदार्थानभिज्ञदूषणामिनिवेशेन ॥ २२ ॥
अथ तच्चिन्तां निवर्तयितुं ब्रह्मणमनमाह—आजगामेति ।
स्वयंप्रभुरनन्यमुखनिरीक्षकतया सर्वलोकसृष्ट्युपयोगिज्ञानैश्वर्या-
दिशक्तिमान् । अत एव भूरादिलोकनिर्माता । तं शापवाक्यो-
च्चारणवशादतिचिन्ताक्रान्तम् ॥ २३ ॥ वाग्यतोऽतिसंभ्रमवशा-
द्यतवाक् । प्रयतोऽतिनम्रः ॥ २४ ॥ पूजयामासेति । वन्दनं
स्तुतिः । प्रणम्येति पृथगुक्तेः । एनमित्याद्युत्तरान्वयि ॥ २५ ॥
एनं मुनिम् । ब्रह्मा । अनामयमामयः पीडा तद्रहितम् । व्यय-
हीनमिति यावत् । तप इति शेषः । तत्पृष्ठानन्तरं स्वयमासन
उपविश्य ऋषय आसनं दिदेश । आसन उपवेष्टुमनुमेन
इत्यर्थः । 'वाल्मीकये च ऋषये' इति पाठः । एतेन 'ब्राह्मणं
कुशलं पृच्छेत्क्षत्रबन्धुमनामयम्' इत्युक्तेर्ब्राह्मणं प्रत्ययं प्रश्नः
स्मार्ताचारविरुद्धः । तं देवमित्यनेनैव सिद्धे एनमित्यस्य वैय-
र्थ्यापत्तिश्चेत्यपास्तम् ॥ २६ ॥ लोकपितामह उपविष्टे सति
तदनुज्ञया स्वयमुपाविशदिति संबन्धः ॥ २७ ॥ तद्गतेन
कौश्रगतेन । वैरं गृह्णाति सा चासौ बुद्धिस्तद्वता । कर्तेरि त्युद-
बाहुलकात् । निषादेनेति शेषः । कष्टं कृतं कौश्रवधरूपं तपोना-
शसंपादकशापनिःसारणेन कष्टं कृतम् । मयेति शेषः ॥ २८ ॥
कष्टमेवाह—य[त्] इति । हन्यादतवानित्यर्थे छान्देसम् ।
अकारणादृश्यमानकारणं विना । उप समीपे । ब्रह्मणः समीपे
॥ २९ ॥ शोकपरायणः कौश्रवधकृतकौश्रीदुःखदर्शनजेन
स्वस्य मुखतस्तपोहानिकरशापार्थकश्लोकस्यावशतो निःसरणजे-

श्लोक एवास्त्वयं वद्धो नात्र कार्या विचारणा । मच्छन्दादेव ते ब्रह्मन्प्रवृत्तेयं सरस्वती ॥	३१
रामस्य चरितं कृतं कुरु त्वमृषिसत्तम । धर्मात्मनो भगवतो लोके रामस्य धीमतः ॥	३२
वृत्तं कथय धीरस्य यथा ते नारदाच्छ्रुतम् । रहस्यं च प्रकाशं च यद्वृत्तं तस्य धीमतः ॥	३३
रामस्य सहसौमित्रे राक्षसानां च सर्वेशः । वैदेह्याश्चैव यद्वृत्तं प्रकाशं यदि वा रहः ॥	३४
तच्चाप्यविदितं सर्वं विदितं ते भविष्यति । न ते वागनृता काव्ये काचिदत्र भविष्यति ॥	३५
कुरु रामकथां पुण्यां श्लोकवद्धां मनोरमाम् । यावत्स्थास्यन्ति गिरयः सरितश्च महीतले ॥	३६
तावद्रामायणकथा लोकेषु प्रचरिष्यति । यावद्रामस्य च कथा त्वत्कृता प्रचरिष्यति ॥	३७
तावदूर्ध्वमधश्च त्वं मल्लोकेषु निवत्स्यसि । इत्युक्त्वा भगवान्ब्रह्मा तत्रैवान्तरधीयत ।	
ततः सशिष्यो भगवान्मुनिर्विस्मयमाययौ ॥	३८
तस्य शिष्यास्ततः सर्वे जगुः श्लोकमिमं पुनः । मुहुर्मुहुः प्रीयमाणाः प्राहुश्च भृशविस्मिताः ॥	३९
समाक्षरैश्चतुर्भिः पादैर्गीतो महर्षिणा । सोऽनुव्याहरणाद्भूयः शोकः श्लोकत्वमागतः ॥	४०

न च शोकेन व्याप्तः । अत एवान्तर्गतमना अन्तर्गते श्लोकार्थं एव दत्तचित्तः श्लोकं जगाविति संबन्धः । तं तथा शोकप्रसूतम् । प्रहसन्मदिच्छयावतीर्णां सरस्वतीं न जानातीति हासं कुर्वन् ॥ ३० ॥ तद्वचनमेवाह—श्लोक एवास्त्वयमिति । अयं त्वया बद्धः श्लोको यशोरूप एवास्तु । श्लोकशब्दस्य पद्यपरतया योजने 'अस्तु' इति पाठस्यासंगत्यापत्तेः । अस्तीत्युक्तेरेव ब्रह्मण औचिष्यात् । मम त्वयशोरूपस्य यशोरूपताशीर्दानमिति नासंगतिः । 'श्लोक एव त्वया' इति पाठेऽपि यशोरूप एवायं त्वया बद्धः, अत्र तव विचारः संदेहो भास्तु, मद्रचनात्त्वत्संकल्पाच्चास्य तथा भावप्राप्तेरित्याशयः । ननु भवतु त्वदाविषा तथात्वमस्याः, परंतु शान्तस्वभावस्यैवैमेदृशी वागव्यन्तमनुचितेलपि मा विषादं कुर्वित्याह—मच्छन्दादिति । मत्संकल्पादित्यर्थः । विष्णोरवतारभूतस्य रामस्य संकल्पोऽपि स्वसंकल्पत्वेनोक्तः । 'एका मूर्तिस्त्रयो देवा रुद्रविष्णुपितामहाः' इति हरिवंशोक्तेः । नन्वीदृशसंकल्पो ब्रह्मणोऽपि किमर्थमिति चेच्छृणु । येषां परस्य दारवियोगादिजनकं कर्म स्वस्य दारवियोगादिकं जनयितुं नालम्, तेषामपि ब्रह्मशापस्तज्जननेऽलमिति लोके ब्राह्मणमाहात्म्यं सूचयितुम् । एवं राज्यादिसत्त्वेऽपि कामजय एवोत्तमः, न तु तद्भोगचापलम्, इति च स्वव्यवहारेण शिक्षयितुम्, तत्प्रायश्चित्तविधया स्वकीर्तिवर्णनेन मुनेर्यशोवृद्ध्यर्थं भगवद्विषयमहापापप्रायश्चित्तत्वात्कैमुक्तिकन्यायेनेतरजनानां सर्वपापप्रायश्चित्तं रामायणश्रवणादीत्यर्थतत्त्वं बोधयितुं चेति गृहाण । एतद्व्यक्षरस्वरस्यबलेन मया योजितम्, अतो निरीक्ष्य सहृदया विचारयन्तु ॥ ३१ ॥ एवं परवशप्रवृत्तस्यापि शापस्य भगवद्विषयतयेतरसकलमन्वाद्युक्तप्रायश्चित्तानिवर्त्यस्य यं प्रत्यसौ शापस्तच्चरितवर्णनरूपं प्रायश्चित्तमुपदिशति—रामस्य चरितमिति । लोके रामस्य । रमते इति रामः । बाहुलकात्कर्तरि घञ् । तेन लोकाधिष्ठातुर्लोकान्तर्यामिणश्चेत्यर्थः । कुरु वर्णयस्व । धर्मात्मन इत्यनेन रावणादिवधवत्कौबधधोऽपि धर्मफलक एव लोकव्यवहारेण लोकहितत्वात्त्वद्रक्षकत्वावेति सूचितम् ॥ ३२ ॥ वृत्तमिति । अस्य नारदोक्तविशेषपरला-

दपौनरुक्त्यम् । धिप्रमीरयतीति धीरः । तेन बुद्धिप्रेरकस्येत्यर्थः । तेन गायत्र्यर्थभूतस्येत्युक्तम् ॥ ३३ ॥ रामलक्ष्मणयो राक्षसानां सीतायाश्च यत्प्रकाशं तदीयानां प्रकाशं तवाविदितम् । यदि वा तदपि तदीयानामपि रहोऽविदितम्, तव तु सुतरामविदितम्, तदपि सर्वं ते विदितं भविष्यति । अनेन तत्करणयोग्यतादानम् । यच्च 'मा निषाद' इतिवदपर्यालोच्यापि वाक्त्वत्तो निःसरिष्यति, सापि नान्यथा भविष्यति, तेनास्या अपि सत्यत्वं भावीति ध्वनितम् ॥ ३४ ॥ ३५ ॥ एवं सामर्थ्यं दत्त्वोपसंहरति—कुर्विति । यावदित्याद्युत्तरान्वयि ॥ ३६ ॥ ३७ ॥ तावदिति । यावत्त्वत्कृतकथाप्रचारस्तावदधश्च त्वं दयापूर्वमप्यतिमहति क्रोधकरणादधोगमनयोग्योऽपि त्वमूर्ध्वं सर्वोर्ध्वं वर्तमानेषु मल्लोकेषु निवासं प्राप्स्यसि । ततो मया सह मोक्ष्यस इत्यर्थः । लोकेष्विति तदवयवामिषायां बहुवचनम् । 'ऊर्ध्वमधश्च विद्यमानेषु मल्लोकेषु मन्निर्मितलोकेषु निवत्स्यसि सर्वत्राप्रतिहतगतिः संचरिष्यसि । ततः परं मुक्तिं प्राप्स्यसि' इति तीर्थः । तत्र मल्लोकेष्वित्यस्य चारितार्थं चिन्त्यम् । ज्ञातीति । तत्रैवान्तर्धानेनास्याप्यन्तर्यामिरूपतोक्ता । तत इति । विस्मयमाश्चर्यम् ॥ ३८ ॥ तत्सेति । प्रीयमाणा आश्चर्यमिदमस्मद्गुरोः पथं यद्ब्रह्मणाप्यनुमोदितम् । प्राहुश्च । वक्ष्यमाणमित्यर्थः ॥ ३९ ॥ तदेवाह—समेति । साम्यं गुरुलघ्वक्षराराहित्यम् । यो ऋषिणा गीतः सः । अन्वतिशयितशोकोत्पत्त्यनन्तरं व्याहरणाद्भूयः शोको विपुलः शोक एव श्लोकत्वं प्राप्त इति वयं मन्यामह इति प्राहुरिति संबन्धः । उत्प्रेक्षा चेयम् । तेनास्य श्लोकस्य करुणरसमयत्वं ध्वनितम् । अत्र नष्टकौबालम्बनकः कौबीविरावानुदीपितो निषादविषयक्रोधव्यभिचारिको 'मा निषाद' इत्यादिवाक्यानुभावकः करुणो रस इति बोध्यम् । यत् 'पूर्वश्लोके प्राहुरित्यस्य पठन्तीत्यर्थकरणम्, पुनः पुनः पाठेनानन्दवन्तोऽभूवन्निति फलितार्थकथनम्, अत्र च श्लोके भूयोऽनुव्याहरणान्मुहुर्मुहुः शिष्यैः पुनः पाठाश्लोके शोकः श्लोकत्वेन प्रतिबद्धोऽभवच्छ्लोकत्वं प्राप्त इति तीर्थादिव्याख्यानम्, तदति-

तस्य बुद्धिरियं जाता महर्षेर्भावितात्मनः । कृत्स्नं रामायणं काव्यमीदृशैः करवाण्यहम् ॥	४१
उदारवृत्तार्थपदैर्मनोरमैस्तदास्य रामस्य चकार कीर्तिमान् ।	
समाक्षरैः श्लोकशतैर्यशस्विनो यशस्करं काव्यमुदारदर्शनः ॥	४२
तदुपगतसमाससंभियोगं सममधुरोपनतार्थवाक्यवद्धम् ।	
रघुवरचरितं मुनिप्रणीतं दशशिरसश्च वधं निशामयध्वम् ॥	४३
इत्यर्षे श्रीमद्रामायणे वाल्मीकीय आदिकाव्ये बालकाण्डे द्वितीयः सर्गः ॥ २ ॥	

तृतीयः सर्गः ।

श्रुत्वा वस्तु समग्रं तद्धर्मार्थसहितं हितम् । व्यक्तमन्वेपते भूयो यद्वृत्तं तस्य धीमतः ॥	१
उपस्पृश्योदकं सम्यङ् मुनिः स्थित्वा कृताञ्जलिः । प्राचीनाग्रेषु दर्भेषु धर्मेणान्वेपते गतिम् ॥	२
रामलक्ष्मणसीतामी राज्ञा दशरथेन च । सभार्येण सराष्ट्रेण यत्प्राप्तं तत्र तत्त्वतः ॥	३
हसितं भाषितं चैव गतिर्यावच्च चेष्टितम् । तत्सर्वं धर्मवीर्येण यथावत्संप्रपश्यति ॥	४
स्त्रीतृतीयेन च तथा यत्प्राप्तं चरना वने । सत्यसंधेन रामेण तत्सर्वं चान्ववैक्षत ॥	५
ततः पश्यति धर्मात्मा तत्सर्वं योगमास्थितः । पुरा यत्तत्र निर्वृत्तं पाणावामलकं यथा ॥	६
तत्सर्वं तत्त्वतो दृष्ट्वा धर्मेण स महामतिः । अमिरामस्य रामस्य तत्सर्वं कर्तुमुद्यतः ॥	७
कामार्थगुणसंयुक्तं धर्मार्थगुणविस्तरम् । समुद्रमिव रत्नाढ्यं सर्वैश्वर्यमनोहरम् ॥	८

निःसारमिति स्पष्टमेव ॥४०॥ तस्येति । ईदृशैः । 'मा निषाद' इतिवत्करुणारसप्रधानैरित्यर्थः । अनेनान्ये रसा अत्र गुणीभूता इति ध्वनितम् ॥ ४१ ॥ उदारेति । उदारस्य यद्वृत्तं चरितम्, उदारं वा यच्चरितं तद्रूपार्थबोधकैः पदैः मनोरमैः श्रुतिकटुत्वादिवोषरहितैः । अस्य यशस्विनो रामस्य दशरथे रामस्य नारदोपदिष्टस्य । श्लोकशतैरिति शतशब्दोऽनन्तवाची ॥ ४२ ॥ एवं काव्यनिर्माणमुक्त्वा तत्र श्रोतृनमिसुखीकरोति—तदिति । समासस्तत्पुरुषादिः, संधिरेकादेशादिजः, योगः प्रकृतिप्रत्यययोः, एते उपगता यथाव्याकरणालंकारशास्त्रमर्यादं यस्मिन्काव्ये तादृशं काव्यं रघुवरचरितं तद्वर्णनरूपम् । समः पतत्रकर्पादिदोषरहितः, मधुरः करुणारसयुक्तत्वेन माधुर्यगुणप्रधानः, उपनतः प्रसन्नतयोपलभ्यमानो योऽर्थस्तद्वोधकवाक्यैर्निबद्धम् । उपनतत्वेन प्रसादगुणवत्ता दर्शिता । समुदायेन वैदर्भीरीतिमत्त्वं ध्वनितम् । रवेर्गल्यार्थशिष्यजरघुवरशब्देन तस्य सर्वान्तर्यामित्वं ध्वनितम् । ईदृशस्यापि मिथ्यार्थकत्वेऽनुपादेयत्वं स्यादत आह—मुनिप्रणीतं ब्रह्मानुग्रहप्राप्तसत्यवागृषिप्रणीतम् । पुरुषार्थस्वर्गमोक्षादिसाधनत्वं तु रघुवरचरितमित्यनेनोक्तप्रायमेव । दशशिरसश्च वधमित्यनेन वधान्तमिदं श्रोतव्यमिति सूचितम् । तेनैव सूचितफललाभात् । उत्तरकाण्डं त्वस्य खिलम् । भारतस्य हरिवंशवत् । अत एवाग्रिमसर्गे 'वनसंचरणपर्यन्तवृत्तान्वेषणमेव समाधिना ऋषेर्वक्ष्यति' इति प्राञ्चः । परे तु 'दशशिरसो वधं चेल्यन्वयः । चेन सीतालागादिरूपोत्तरकाण्डीयवृत्तान्तसंप्रहः' इत्याहुः ॥ ४३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे द्वितीयः सर्गः ॥ २ ॥

श्रुत्वेति । नारदात्काव्यविषयं रामचरितरूपं वस्तु श्रुत्वा समग्रं प्रकाशरहस्यसहितं कुर्वन्ति च ब्रह्मसुखाच्छ्रुत्वा तस्य धीमतो रामस्य यद्वृत्तं चरितं सरहःप्रकाशं तद्भूयः पुनर्व्यक्तं साक्षात्कारविषयो यथा भवति तथा कर्तुमन्वेषत उद्युक्ते स्मेति शेषः । धर्मार्थेति त्रिवर्गोपलक्षणं फलत्वेन तत्सहितम् । हितं मोक्षफलकम् ॥ १ ॥ उद्योगमेवाह—उपेति । आचम्येत्यर्थः । सम्यक्स्पृश्युक्ताचमनरीत्या । इदमन्येषामपि प्रायस्यसंपादकानामुपलक्षणम् । प्रागेषु दर्भेषु स्थित्वा । धर्मेण योगजेन ब्रह्मप्रसादरूपेण च गतिं रामादीनां चरितरूपामन्वेषतेऽतियनेन पश्यति स्म ॥ २ ॥ रामेत्यादिश्लोकद्वयमेकं वाक्यम् । भार्याः कौसल्यायास्तत्सहितेन दशरथेन रामादिभिश्च यत्प्राप्तं संबद्धं चरितं राज्यपालनादिरूपं हसितादिरूपं च, तत्सर्वं तत्र समाधौ तत्त्वतो धर्मवीर्येण योगजबलेन पश्यति स्म ॥ ३ ॥ ४ ॥ अयोध्यावासकालिकं वृत्तं निरीक्ष्य तदनन्तरं वनकालिकं च निरीक्षितमित्याह—स्त्रीतृतीयेनेति । द्वितीयो लक्ष्मणः । 'तत्सर्वं चेति तस्य तदुत्तरकालिकमुत्तरकाण्डस्थं चेल्यर्थः' इत्यपरे ॥ ५ ॥ नेदं दर्शनं स्वप्नवदित्याह—तत इति । पूर्वाचरितयोगाभ्यासादित्यर्थः । योगं समाधिम् । तत्र समाधौ । पुरा पश्यति । अपश्यदित्यर्थः । यन्निर्वृत्तं जातम् । इदमुपलक्षणम् । यच्च भावि तच्चरित्रं पश्यति स्मेति यावत् ॥ ६ ॥ तदिति । धर्मेण योगजेन । अत एव महामतिः तत्सर्वमतीतमनागतं च तद्विषयं काव्यम् । अमिरामस्येत्यनेन तादृशकाव्यकरणस्य रागप्राप्तोक्ता ॥ ७ ॥ कामेति । कामरूपो योऽर्थः पुरुषार्थस्तद्रूपेण गुणेन फलेन युक्तम् । धर्मार्थरूपपुरुषार्थफलेन विस्तरवत् । विस्तरेण तदुभयप्रतिपादकं तद्वातु चेल्यर्थः । रत्नैः काव्यगुणा-

स यथाकथितं पूर्वं नारदेन महात्मना । रघुवंशस्य चरितं चकार भगवान्मुनिः ॥	९
जन्म रामस्य सुमहद्वीर्यं सर्वानुकूलताम् । लोकस्य प्रियतां क्षान्तिं सौम्यतां सत्यशीलताम् ॥	१०
नाना चित्राः कथाश्चान्या विश्वामित्रसहायने । जानक्याश्च विवाहं च धनुषश्च विभेदनम् ॥	११
रामरामविवादं च गुणान्दाशरथेस्तथा । तथाभिषेकं रामस्य कैकेय्या दुष्टभावताम् ॥	१२
विघातं चाभिषेकस्य रामस्य च विवासनम् । राक्षः शोकं विलापं च परलोकस्य चाश्रयम् ॥	१३
प्रकृतीनां विवादं च प्रकृतीनां विसर्जनम् । निषादाधिपसंवादं सूतोपावर्तनं तथा ॥	१४
गङ्गायाश्चापि संतारं भरद्वाजस्य दर्शनम् । भरद्वाजाभ्यनुज्ञानाच्चित्रकूटस्य दर्शनम् ॥	१५
वास्तुकर्मनिवेशं च भरतागमनं तथा । प्रसादनं च रामस्य पितुश्च सलिलक्रियाम् ॥	१६
पादुकाभ्यामभिषेकं च नन्दिग्रामनिवासनम् । दण्डकारण्यगमनं विराधस्य वधं तथा ॥	१७
दर्शनं शरभङ्गस्य सुतीक्ष्णेन समागमम् । अनसूयासमायां च अङ्गरागस्य चार्पणम् ॥	१८
दर्शनं चाप्यगस्त्यस्य धनुषो ग्रहणं तथा । शूर्पणख्याश्च संवादं विरूपकरणं तथा ॥	१९
वधं खरत्रिशिरसोरुत्थानं रावणस्य च । मारीचस्य वधं चैव वैदेह्या हरणं तथा ॥	२०
राघवस्य विलापं च गृध्रराजनिवर्हणम् । कबन्धदर्शनं चैव पम्पायाश्चापि दर्शनम् ॥	२१
शबरीदर्शनं चैव फलमूलाशनं तथा । प्रलापं चैव पम्पायां हनूमदर्शनं तथा ॥	२२
ऋष्यमूकस्य गमनं सुग्रीवेण समागमम् । प्रत्ययोत्पादनं सख्यं वालिसुग्रीवविग्रहम् ॥	२३
वालिप्रमथनं चैव सुग्रीवप्रतिपादनम् । ताराविलापं समयं वर्षरात्रनिवासनम् ॥	२४
कोपं राघवसिंहस्य बलानामुपसंग्रहम् । दिशः प्रस्थापनं चैव पृथिव्याश्च निवेदनम् ॥	२५
अङ्गुलीयकदानं च ऋक्षस्य विलदर्शनम् । प्रायोपवेशनं चैव संपातेश्चापि दर्शनम् ॥	२६
पर्वतारोहणं चैव सागरस्यापि लङ्घनम् । समुद्रवचनाच्चैव मैनाकस्य च दर्शनम् ॥	२७

लंकारव्यञ्जैराब्जं पूर्णम् । सर्वश्रुतीनां मनोभूताः सारभूता उपनिषदस्तासां हरं तदर्थप्रतिपादकम् । तेन मोक्षफलकत्वम् । व्याख्यानान्तरं त्वचमत्कारीत्युपेक्षितम् ॥ ८ ॥ इति । रघुवंशस्य तदंशावतीर्णरामस्य नारदकथनक्रमेणैव तच्चरितं तत्प्रतिपादकं काव्यं चकारेत्यर्थः ॥ ९ ॥ विस्तरेण वर्णनीयानर्थान् 'इष्टं हि विदुषां लोके समासव्यासधारणम्' इत्युक्तेः समासेन संक्षेपेणाह—जन्मेत्यादिना । वीर्यं स्वयमक्षतस्य परामिभवसामर्थ्यम् । सर्वानुकूलतां सर्वेषामनुवर्तनरूपाम् । प्रियतां विश्लेषासहृत्पर्यवसायिनी, वस्तुसौन्दर्यबलाद्विषयलामेऽप्यनिवर्त्ता विद्यमानानामपि दोषाणामदर्शनकरी, व्यसनसहृत्संपातेऽप्यनिवर्त्ता या अनुपस्कृतवस्तुमात्रालम्बिनीच्चा प्रेमपदवाच्या तद्विषयताम् । एवं भगवति रामे मायाशबले जातं प्रेम चित्तशुद्धिद्वारा शुद्धविषयं प्रेमोत्पाद्य निदिध्यासनद्वारा मुक्तिजनकज्ञानपर्यवसायीति बोध्यम् । क्षान्तिम् 'उच्यमानोऽपि परुषं नोत्तरं प्रतिपद्यते' इत्युक्तरूपाम् । सौम्यतामक्रूरदर्शनताम् ॥ १० ॥ नानेति । विश्वामित्रसहायने विश्वामित्रेण सह गमने तदुपस्थितिकाले समायां मार्गे गमनकाले च चित्रा नाना कथा अन्याश्च कथा योगवासिष्ठोक्ता ब्रह्मप्रतिपादिकाः कथा अत्र ग्रन्थे उक्ता गङ्गादिकथाश्चेत्यर्थः । एतेनात्र श्लोके नानेत्यन्या इति च व्यर्थमित्यपास्तम् । जानक्याश्चेति चेनोर्मिलदिसंग्रहः ॥ ११ ॥ रामेति । द्वितीयः परशुरामः । गुणान्विनयजयरूपान् ॥ १२ ॥ विघातं चेति । विवसनं वनं प्रति प्र-

स्थापनम् । परलोकस्य चाश्रयं परलोकगमनम् । मरणमिति यावत् ॥ १३ ॥ प्रकृतीनामिति । प्रकृतीनां वक्षनापूर्वकविसर्जनमयोध्यां प्रति परावर्तनम् । निषादाधिपो गृहः । सूतः सुमन्त्रः ॥ १४ ॥ गङ्गाया इति । अभ्यनुज्ञानं संमतिः ॥ १५ ॥ वास्त्विति । वास्तुकर्म चित्रकूटे गृहनिर्माणम् । निवेशं तत्र गृहेऽवस्थानम् । प्रसादनं भरतकर्तृकम् ॥ १६ ॥ पादुकेति । श्रेष्ठपादुकयोर्भरतकृतमभिषेकम् । नन्दिग्रामस्य नितरामतिष्ठयेन वासनम् । भरते तत्र गते सर्वप्रजास्तत्रैव वासं कृतवत्य इत्यर्थः ॥ १७ ॥ दर्शनमिति । अनसूयासमास्यामनसूयाया सह सीतायाः समाया सहासनम् । यद्यप्येतद्विराधवधात्पूर्वमेव तथापि क्रमे तात्पर्यभावाद्ब्रह्मलयेनास्मिन्धानम् । अङ्गरागश्चन्दनादिः ॥ १८ ॥ दर्शनमिति । अगस्त्यसकाशाद्गुप्तो ग्रहणम् ॥ १९ ॥ वधमिति । उत्थानं जानकीहरणयोगम् ॥ २० ॥ २१ ॥ २२ ॥ ऋष्येति । प्रत्यगेत्यादनं शालमेदादिभिः सुग्रीवस्य विश्वासजननम् । विग्रहं युद्धम् ॥ २३ ॥ वालीति । सुग्रीवप्रतिपादनं सुग्रीवस्य राज्ये स्थापनम् । समयं शरदि यात्रा कर्तव्येति रामसुग्रीवयोः संकेतम् । वर्षेति । वर्षाकालिकवासाङ्गीकरणम् ॥ २४ ॥ कोपमिति । उपसंग्रहं वानराणां मेलनम् । पृथिव्याश्च निवेदनं सुग्रीवेण वानरान्प्रति पृथ्वीसंस्थानकथनम् ॥ २५ ॥ अङ्गुलीयकदानं रामकर्तृकं हनुमति । प्रायोपवेशनं प्रायेणानशनेन वानराणासु-

राक्षसीतर्जनं चैव छायाग्राहस्य दर्शनम् । सिंहिकायाश्च निधनं लङ्कामलयदर्शनम् ॥	२८
रात्रौ लङ्काप्रवेशं च एकस्यापि विचिन्तनम् । आपानभूमिगमनमवरोधस्य दर्शनम् ॥	२९
दर्शनं रावणस्यापि पुष्पकस्य च दर्शनम् । अशोकवनिकायानं सीतायाश्चापि दर्शनम् ॥	३०
अभिज्ञानप्रदानं च सीतायाश्चापि भाषणम् । राक्षसीतर्जनं चैव त्रिजटास्वप्रदर्शनम् ॥	३१
मणिप्रदानं सीताया वृक्षभङ्गं तथैव च । राक्षसीविद्रवं चैव किंकराणां निवर्हणम् ॥	३२
प्रहणं वायुमूनोश्च लङ्कादाहभिमर्जनम् । प्रतिप्लवनमेवाथ मधूनां हरणं तथा ॥	३३
राघवाश्वासनं चैव मणिनिर्यातनं तथा । संगमं च समुद्रेण नलसेतोश्च बन्धनम् ॥	३४
प्रतारं च समुद्रस्य रात्रौ लङ्कावरोधनम् । विभीषणेन संसर्गं वधोपायनिवेदनम् ॥	३५
कुम्भकर्णस्य निधनं मेघनादनिवर्हणम् । रावणस्य विनाशं च सीतावासिमरेः पुरे ॥	३६
विभीषणाभिषेकं च पुष्पकस्य च दर्शनम् । अयोध्यायाश्च गमनं भरद्वाजसमागमम् ॥	३७
प्रेषणं वायुपुत्रस्य भरतेन समागमम् । रामाभिषेकाभ्युदयं सर्वसैन्यविसर्जनम् ।	
स्वराष्ट्ररञ्जनं चैव वैदेह्याश्च विसर्जनम् ॥	३८
अनागतं च यत्किञ्चिद्रामस्य वसुधातले । तच्चकारोत्तरे काव्ये वाल्मीकिर्भगवानृषिः ॥	३९

इत्यार्षे श्रीमद्रामायणे वाल्मीकीय आदिकाव्ये बालकाण्डे तृतीयः सर्गः ॥ ३ ॥

चतुर्थः सर्गः ।

प्राप्तराज्यस्य रामस्य वाल्मीकिर्भगवानृषिः । चकार चरितं कृतं विचित्रपदमर्थवत् ॥	१
चतुर्विंशत्सहस्राणि श्लोकानामुक्तवानृषिः । तथा सर्गशतान्पञ्च पट्टकाण्डानि तथोत्तरम् ॥	२
कृत्वा तु तन्महाप्राज्ञः सभविष्यसहोत्तरम् । चिन्तयामास को न्वेतत्प्रयुजीयादिति प्रभुः ॥	३
तस्य चिन्तयमानस्य महर्षेर्भावितात्मनः । अगृहीतां ततः पादौ मुनिवेषौ कुशीलवौ ॥	४
कुशीलवौ तु धर्मशौ राजपुत्रौ यशस्विनौ । भ्रातरौ स्वरसंपन्नौ ददर्शाश्रमवासिनौ ॥	५
स तु मेधाविनौ दृष्ट्वा वेदेषु परिनिष्ठितौ । वेदोपबृंहणार्थाय तावग्राहयत प्रभुः ॥	६

पवेशनं समुद्रसमीपे वासः ॥ २९ ॥ २७ ॥ २८ ॥ एकस्यापि विचिन्तनमसहायस्य कर्तव्यार्थविचारं चेत्यर्थः । अवरोधोऽन्तःपुरम् ॥ २९ ॥ यानं गमनम् ॥ ३० ॥ अभिज्ञानं राम दत्ताङ्गुलीयकम् ॥ ३१ ॥ ३२ ॥ प्रहणमिति । लङ्काया दाहेन तत्रत्यानामाक्रन्दनम् । लङ्कादाहे हनूमद्रजनमित्यर्थो वा । 'अभिमर्दनम्' इति पाठे लङ्काया दाहेनामितो मर्दनमित्यर्थः । प्रतिप्लवनं पुनः सागरोत्तरणम् ॥ ३३ ॥ मणिनिर्यातनं सीतया दत्तस्य स्वशिरोरत्नस्य राघवे दानम् । नलसेतोर्नलनिर्मितसेतोः ॥ ३४ ॥ प्रतारम् । सेनया इति शेषः ॥ ३५ ॥ निवर्हणं मारणम् । अरे रावणस्य ॥ ३६ ॥ अयोध्यायाश्च गमनं तदुद्देश्यकं गमनम् ॥ ३७ ॥ रामाभिषेकाभ्युदयं रामाभिषेकोत्सवम् । सर्वत्र चकारेत्यनुकृत्यते ॥ ३८ ॥ अनागतं चेति । यत्किञ्चिदित्यनेन सीताविसर्जनापूर्वकालिकस्य भूयस्त्वमनन्तरकालस्याल्पता शोभ्यते, तत्सर्वमुत्तरे सर्वतो विशिष्टे काव्ये चकार । निवर्हणेत्यर्थः ॥ ३९ ॥ इति श्रीरामाभिरामे श्रीरामायणे रामायणतिलके वाल्मीकीय आदिकाव्ये बालकाण्डे तृतीयः सर्गः ३

प्राप्तेति । अनेन रावणवधोत्तरमेतत्काव्यकरणमिति सूचितम् । वाल्मीकिस्तद्विषयवासी ऋषिरित्यर्थादवगन्तव्यम् । चरितं तत्प्रतिपादकं काव्यम् । अर्थवद्भन्यलंकारादिप्रशस्तार्थम् ।

'आत्मवान्' इति पाठेऽवहितान्तःकरणः । प्राशस्त्ये मनुष्ये । आत्मशब्दश्चान्तःकरणवाची ॥ १ ॥ चतुर्विंशदिति । चतुर्विंशतिरित्यर्थकश्छान्दसः । शतानिति पुंलिङ्गोऽप्येवम् । तत्र 'पञ्चशतरूपसर्गसंख्या पट्टकाण्डानामेव । श्लोकसंख्या तु 'सोत्तराणाम्' इत्याहुः । कतककृतस्तु 'उक्तसंख्यापेक्षया पदत्रिंशत्सर्गसंख्याधिक्यदर्शनात्, चतुर्विंशत्सहस्रापेक्षया श्लोकसंख्याया अप्याधिक्यदर्शनाच्च, उत्तरकाण्डीयसर्गसंख्यानुक्तेश्च, प्रक्षितोऽयं श्लोकः, न लापः' इत्याहुः ॥ २ ॥ कृत्वा त्विति । सहशब्दः सहितपरः । भविष्येण सह सहितं विशिष्टं यदुत्तरं तेन सहितमिदं काव्यं ब्रह्मनियोगात्तत्प्रसादाच्च कृत्वा को नु प्रभुः समर्थ एतत्प्रयुजीयात्समाप्तु पठच्छावयेत्सभ्यानिति नु चिन्तयामास । सहोत्तरमित्यत्रोत्तरपदार्थस्य सभविष्यमिति सविशेषणत्वेऽप्यार्षः समासः । 'भविष्यं च सीताविसर्जनमारभ्य' इत्येके । 'तस्या भूषणेशोत्तरकालिकम्' इति परे । प्रयुजीयादिति च्छान्दसम् ॥ ३ ॥ तस्येति । भावितात्मनो रामचरितबन्धनेन शुद्धचित्तस्य । अगृहीता-मिति च्छान्दसम् । आवां गातारावित्युक्त्वा पादप्रहणं कृतवन्तौ । मुनिवेषौ राजकुमारावप्याश्रमस्थितिवशात्तथाभूतौ । कुशीलवौ कुशलवौ । कुशलशब्दस्य कुशीभावः प्रयोदरादित्वात् ॥ ४ ॥ ददर्श । काव्यग्रहणे योग्यतयापश्यदित्यर्थः ॥ ५ ॥ स त्विति । धीर्धो-

काव्यं रामायणं कृत्स्नं सीतायाश्चरितं महत् । पौलस्त्यवधमित्येवं चकार चरितव्रतः ॥	७
पाठ्ये मेये च मधुरं प्रमाणैस्त्रिभिरन्वितम् । जातिभिः सप्तभिर्युक्तं तन्त्रीलयसमन्वितम् ॥	८
रसैः शृङ्गारकरुणहास्यरौद्रभयानकैः । वीरादिभी रसैर्युक्तं काव्यमेतदगायताम् ॥	९
तौ तु गान्धर्वतत्त्वज्ञौ स्थानमूर्च्छनकोविदौ । भ्रातरौ स्वरसंपन्नौ गन्धर्वाविव रूपिणौ ॥	१०
रूपलक्षणसंपन्नौ मधुरस्वरभाषिणौ । बिम्बादिवोत्थितौ बिम्बौ रामदेहात्तथा परौ ॥	११
तौ राजपुत्रौ कार्त्तुर्येन धर्म्यमाख्यानमुत्तमम् । वाचोविधेयं तत्सर्वं कृत्वा काव्यमनिन्दितौ ॥	१२
ऋषीणां च द्विजातीनां साधूनां च समागमे । यथोपदेशं तत्त्वज्ञौ जगतुः सुसमाहितौ ॥	१३
महात्मानौ महाभागौ सर्वलक्षणलक्षितौ । तौ कदाचित्समेतानामृषीणां भावितात्मनाम् ॥	१४
मध्येसमं समीपस्थाविदं काव्यमगायताम् । तच्छ्रुत्वा मुनयः सर्वे वाष्पपर्याकुलेक्षणाः ॥	१५
साधु साध्विति तावृक्षुः परं विस्मयमागताः । ते प्रीतमनसः सर्वे मुनयो धर्मवत्सलाः ॥	१६
प्रशंसुः प्रशस्तव्यौ गायमानौ कुशीलवौ । अहो गीतस्य माधुर्यं श्लोकानां च विशेषतः ॥	१७
चिरनिर्वृत्तमप्येतत्प्रत्यक्षमिव दर्शितम् । प्रविश्य तावुभौ सुष्ठु तथा भावमगायताम् ॥	१८
सहितौ मधुरं रक्तं संपन्नं स्वरसंपदा । एवं प्रशस्यमानौ तौ तपःश्लाघ्यैर्महर्षिभिः ॥	१९
संरक्ततरमत्यर्थं मधुरं तावगायताम् । प्रीतः कश्चिन्मुनिस्तद्भ्यां संस्थितः कलशं ददौ ॥	२०
प्रसन्नौ वल्कलं कश्चिद्ददौ ताभ्यां महायशः । अन्यः कृष्णाजिनमदाद्यज्ञसूत्रं तथापरः ॥	२१
कश्चित्कमण्डलुं प्रादान्मौञ्जीमन्यो महामुनिः । वृसीमन्यस्तदा प्रादात्कौपीनमपरो मुनिः ॥	२२
ताभ्यां ददौ तदा हृष्टः कुठारमपरो मुनिः । कापायमपरो वल्गं चीरमन्यो ददौ मुनिः ॥	२३
जटावन्धनमन्यस्तु काष्ठरज्जुं मुदान्वितः । यज्ञभाण्डमृषिः कश्चित्काष्ठभारं तथापरः ॥	२४
औदुम्बरीं वृसीमन्यः स्वस्ति केचित्तदावदन् । आयुष्यमपरे प्राहुर्मुदा तत्र महर्षयः ॥	२५

रणावती मेधा । परिनिष्ठितौ जातवेदाध्ययनौ । उपबृंहणं वेदस्य तत्तदर्थं तात्पर्यग्रहणं तद्रूपायार्थाय प्रयोजनाय । अनेन श्रुतितात्पर्यविषयीभूतार्थप्रतिपादकतया प्रामाण्यमस्योपादेयत्वं च सूचितम् ॥ ६ ॥ काव्यमिति । रामस्यायनं चरितं तत्प्रतिपादकं च महत्काव्यं पौलस्त्यवधमित्येवंनामकं चकार । तत्तावप्राहयतेति पूर्वण संबन्धः । यथा कृष्णचरितवर्णनरूपमाघकाव्यस्य शिशुपालवध इति नाम ॥ ७ ॥ पाठ्य इति । इतः श्लोकचतुष्टयमेकाव्यम् । पाठ्यगेययोर्भावे ण्यद्यतौ । तेन पाठे गाने चेत्यर्थः । गानं तन्त्रीनाडीसमुत्थश्रुतिभेदोपेतम् । उभयत्रापि मधुरं श्रोतृमुखजनकम् । प्रमाणानि द्रुतमध्यविलम्बितानि । सप्तजातयः षड्जादयः सप्तस्वराः । सप्तस्वरविशिष्टगानानुरोधीति यावत् ॥ ८ ॥ रसरिति । वीरादीत्यादिना भीमसाद्रुतशान्तसंग्रहः । शृङ्गारादिरसैश्च युक्तम् । नधरसयोगीति यावत् । ईदृशं काव्यं तावगायताम् ॥ ९ ॥ तौ विशेषयति—तौ त्विति । गान्धर्वस्य समग्रनाट्यस्य तत्त्वज्ञौ । स्थानं च मूर्च्छना च तयोः सप्ताहारः स्थानमूर्च्छनं तत्र कोविदौ तत्त्वज्ञौ । 'यदूर्ध्वं हृदयग्रन्थेः कपोलफलकादधः । प्राणसंचारणस्थानं स्थानमित्यभिधीयते ॥ उरः कण्ठः शिरश्चेति तत्पुनस्त्रिविधं भवेत् । मन्द्रं मध्यं च तारं च' इति शाण्डिल्यः । तथा—'यत्रैव स्युः स्वराः पूर्णा मूर्च्छना सेत्युदाहृता' इति च । यत्र गीतविशेष इत्यर्थः । रूपिणौ प्रशस्तरूपवन्तौ ॥ १० ॥ रूपेति । अत्र रूपमवयवसंस्थानम् । उक्तस्य स्वरसंपन्नावित्यस्यैव विवरणं मधुरस्वरेति । बिम्बात्सूर्यादिरुत्थितौ बिम्बाविव प्रतिबिम्बाविव तथा

रामदेहादुत्थितौ परौ रामदेहावित्यर्थः ॥ ११ ॥ ताविति । धर्म्यधर्मादनपेतम् । वाचोविधेयं विनापि पुस्तकं पाठयोग्यम् ॥ १२ ॥ ऋषीणां द्विजातीनामिति गोबलीवर्दन्यायेन । साधूनां द्विजेतराणामपि यथोपदेशं जगतुः । तत्त्वज्ञौ काव्यस्य गानादेश्च तत्त्वज्ञौ । सुसमाहितौ सुतरां स्थिरचित्तौ ॥ १३ ॥ 'लक्ष्यलक्षण'—इति पाठे सामुद्रिकवद्भिलक्ष्यं परीक्ष्यं लक्षणं सुलक्षणं तेन लक्षितौ युतौ । अतएव महात्मानौ महाभागौ च । भागो भाग्यमत्र । 'गीयतामिदमाख्यानं भवज्जामृषिसंसदि । राजर्षाणां पुण्यकृतां साधूनां च समागमे ॥ गुरुणैवमनुज्ञातौ प्रकृत्या मधुरस्वरौ' इति क्वचित्पठ्यते, तदनन्वयीति स्पष्टमेव । भावितात्मनां शुद्धचित्तानाम् ॥ १४ ॥ मध्येसममित्यव्ययीभावः । समीपस्थौ । सहितावित्यर्थः । तद्गानम् ॥ १५ ॥ ॥ १६ ॥ प्रशस्तव्यावितिडभावनलोपो छान्दसौ । अहो आश्चर्यम् ॥ १७ ॥ चिरेति । एतद्रावणवधान्तचरितम् । एवमृषिप्रशंसोत्तरं पुनस्तयोगानमाह—भावं काव्यामिप्रायं तत्तद्रसरूपं प्रविश्य तन्मयीभूय सुष्ठु यथा श्रोतॄणां रसाविर्भावो भवति तथागायतामित्यर्थः ॥ १८ ॥ सहिताविति । मधुरं पाठनौ गानतश्च । रक्तमुच्चैः । स्वरसंपदा षड्जादिस्वरसंपदा संपन्नं यथा भवति तथागायतामिति पूर्वण संबन्धः । एवम् 'अहो गीतस्य' इत्याद्युक्तीत्या ॥ १९ ॥ संरक्ततरमत्युच्चतरं तथाप्यत्यर्थं मधुरम् । ततो रामायणगानश्रवणानन्दपरवशानां मुनीनां चेष्टा आह—प्रीत इति । संस्थितः । सभायामिति शेषः ॥ २० ॥ २१ ॥ वृसी ऋषीणामासनम् ॥ २२ ॥ २३ ॥ २४ ॥ स्वस्तीत्याद्याशीः

ददुश्चैवं वरान्सर्वे मुनयः सत्यवादिनः । आश्चर्यमिदमाख्यानं मुनीनां संप्रकीर्तितम् ॥	२६
परं कवीनामाधारं समाप्तं च यथाक्रमम् । अभिगीतमिदं गीतं सर्वगीतिषु कोविदौ ॥	२७
आयुष्यं पुष्टिजननं सर्वश्रुतिमनोहरम् । प्रशस्यमानौ सर्वत्र कदाचित्तत्र गायकौ ॥	२८
रथ्यासु राजमार्गेषु ददर्श भरताग्रजः । स्वदेशं चानीय ततो भ्रातरौ स कुशीलवौ ॥	२९
पूजयामास पूजाहौ रामः शत्रुनिवर्हणः । आसीनः काञ्चने दिव्ये स च सिंहासने प्रभुः ॥	३०
उपोपविष्टैः सचिवैर्भ्रातृभिश्च समन्वितः । दृष्ट्वा तु रूपसंपन्नौ विनीतौ भ्रातराबुभौ ॥	३१
उवाच लक्ष्मणं रामः शत्रुघ्नं भरतं तथा । श्रूयतामेतदाख्यानमनयोर्देववर्चसोः ॥	३२
विचित्रार्थपदं सम्यग्गायकौ समचोदयत् । तौ चापि मधुरं रक्तं स्वचित्तायतनिःस्वनम् ॥	३३
तन्म्रीलयवदत्यर्थं विश्रुतार्थमगायताम् । ह्लादयत्सर्वगात्राणि मनांसि हृदयानि च ।	
श्रोत्राश्रयसुखं गेयं तद्वभौ जनसंसदि ॥	३४

इमौ मुनी पार्थिवलक्षणान्वितौ कुशीलवौ चैव महातपस्विनौ ।

ममापि तद्भूतिकरं प्रचक्षते महानुभावं चरितं निबोधत ॥

ततस्तु तौ रामवचःप्रचोदितावगायतां मार्गविधानसंपदा ।

स चापि रामः परिषद्गतः शनैर्बुभूषयासक्तमना बभूव ह ॥

एतौ श्रीमद्रामायणे वल्मीकीय आदिकाव्ये बालकाण्डे चतुर्थः सर्गः ॥ ४ ॥

॥ २५ ॥ आश्चर्यमित्यादि मनोहरमित्यन्तमेकं वाक्यम् ॥ २६ ॥ परमिति । कवीनामाधारं वर्णनीयार्थस्य प्रकार-
भेदलाभद्वारा । हे सर्वगीतिषु कोविदौ कुशीलवौ, इदं
गीतं गायनयोग्यं वस्त्वभिगीतं सुष्ठु गीतं यथाक्रमं समाप्तं
समापितं च । 'अभिगीतम्' इति पाठेऽनवयं यथा-
तथा गीतमित्यर्थः ॥ २७ ॥ आयुष्यमायुर्जनकम् । पु-
ष्टिरभ्युदयः । सर्वश्रुतिमनोहरं सर्वश्रुतीनां मनोऽनुप-
निषदस्तदर्थहरमित्यनेन मोक्षदं गीतमित्येवं सर्वत्र प्रशस्य-
मानौ । तत्राथोच्यमायु ॥ २८ ॥ रथ्यासु स्वल्पवीथिषु
राजमार्गेषु च गायमानौ तौ कदाचिद्भरताग्रजो रामो ददर्शेल्य-
न्वयः ॥ २९ ॥ ३० ॥ 'उपोपविष्टसचिवः' इति पाठ उप-
समीप उपविष्टाः सचिवा यस्येत्यर्थः । 'उपोपविष्टैः सचिवैः'
इति पाठे समीपस्थैर्मन्त्रिमित्रैर्भ्रातृभिश्च समन्वित इत्यर्थः ।
'आत्मरूपसंपन्नौ' इति पाठ आत्मसदृशावित्यर्थः । 'दृष्ट्वा तु
रूपसंपन्नौ' इति प्रचुरः पाठः ॥ ३१ ॥ अनयोः सकाशादेत-
दाख्यानं श्रूयतामिति लक्ष्मणादीनुवाच ॥ ३२ ॥ विचित्रार्थप-
दमिति पूर्वोन्वयि । ततो गायकौ गातुं प्रैरयत् । स्वचित्तायत-
निःस्वनं स्वस्य श्रोतृचित्तस्य चानुरूप आयतस्तारो निःस्वनो
नादो यत्र तथा । स्वबालानुरूपं श्रोतृचित्ताह्लादकं च यथा
भवति तावदुच्चस्वरमिति फलितम् ॥ ३३ ॥ तन्म्रीलयवत्त-
न्म्रीलशब्दसदृशम् । विश्रुतार्थं विशेषतः श्रुतमात्रेणार्थबोधजनकं
यथा भवति तथातिशयेनागायतामित्यन्वयः । सर्वगात्राणि श्रो-
तृणां सर्वगात्राणि ह्लादयद्भोमाह्लादिप्रादुर्भावेणानन्दानुभावनस-
मर्थानि कुर्वत् । मनस आह्लादो नाम निद्रायामिव विस्मृतान्य-
व्यापारता । हृदयानि । हृदयमित्युपनिषद्विर्वचनाद्भूदयं प्रत्य-

गात्मा । उपाधिभेदाद्बहुवचनम् । तस्य ह्लादो नाम तत्सुखभोगः ।
श्रोत्रं कर्णशङ्कुली तदाश्रयं श्रोत्रेन्द्रियं तस्य सुखम् ॥ ३४ ॥
अथाख्यानस्य श्रवणे प्रयोजनमुपदिशन्पुनरपि लक्ष्मणादीनृत्याद-
रेण श्रवणार्थं प्रेरयति—इमाविति । तत्तस्मात् । महातपस्वि-
नावाश्रमवासात्तपोयुक्तौ । स्वरूपतस्त्वाजानुबाहुत्वादिपार्थिवल-
क्षणान्वितौ । मुनिशिष्यत्वाच्च मुनी इमौ प्रबन्धस्य गायकौ ।
चरितं गेयं काव्यं च । महानुभावं शब्दार्थालंकारललितसंदर्भ-
त्वादिवैभवेन सार्वभौमविषयत्वेन च महावैभवम् । अतो
निबोधतादरेण शृणुत । किं च । यतस्तत्काव्यं तच्छृण्वणं च म-
मापि भूतिकरमिहामुत्राभ्युदयकरं प्रचक्षते । 'अनेककल्पजीविनो
वृद्धाः पूर्वपूर्वरामायणस्य तैस्तत्फलः बोधयता अस्यापि तत्फलक-
त्वमिति भावः' इति प्राञ्चः । वस्तुतो मम चरितं मत्संबन्धि
तच्चरितं मच्चरितार्थप्रतिपादकं तन्नोक्तोत्तरं काव्यं निबोधत ।
यतस्तच्छ्रोतृणां भूतिकरमपि भुक्तिमुक्तिदमपि प्रचक्षते पूर्व-
वत् । श्रवणमात्रेण सर्वगात्राह्लादाद्यपि शब्दप्राप्तम् । अत एव
महानुभावं महाप्रभावम् । अस्य श्लोकस्य लक्ष्मणादीनामेतच्छ्र-
वणप्रवर्तकार्यकत्वेनैवमेवास्य व्याख्योचितेति द्रष्टव्यम् ॥ ३५ ॥
तत इति । रामवचःप्रेरितौ तौ । मार्गविधानसंपदा । गानं
द्विविधम् । मार्गो देशी चेति । तत्र प्राकृतावलम्बि गानं
देशी । संस्कृतावलम्बि तु गानं मार्गः । तयोर्मध्ये मार्गाख्य-
गानमार्गवलम्बनसामग्र्या अगायताम् । परिषद्गतः सभागतः
स रामोऽपि बुभूषया स्वचरितस्य चिरकालं स्थितीच्छया प्रब-
न्धस्य गीतश्रवण आसक्तमना बभूव । शनैःपदेनोत्तमपुरुषत्वा-
त्प्रशंसार्थकेऽत्र काव्ये शनैः प्रवृत्तिरिति ध्वन्यते । स्वयं
श्रवणे चोत्तरोत्तरं लोकानामुपादेयत्वबुद्ध्या श्रवणे प्रवृत्तौ तस्य

पञ्चमः सर्गः ।

सर्वा पूर्वमियं येषामामीकृत्स्ना वसुंधरा । प्रजापतिमुपादाय नृपाणां जयशालिनाम् ॥	१
येषां स सगरो नाम सागरो येन खानितः । षष्ठिपुत्रसहस्राणि यं यान्तं पर्यवारयन् ॥	२
इक्ष्वाकूणामिदं तेषां राज्ञां वंशे महात्मनाम् । महदुत्पन्नमाख्यानं रामायणमिति श्रुतम् ॥	३
तदिदं वर्तयिष्यावः सर्वं निखिलमादितः । धर्मकामार्थसहितं श्रोतव्यमनसूयता ॥	४
कोसलो नाम मुदितः स्फीतो जनपदो महान् । निविष्टः सरयूतीरे प्रभूतधनधान्यवान् ॥	५
अयोध्या नाम नगरी तत्रासील्लोकविश्रुता । मनुना मानवेन्द्रेण या पुरी निर्मिता स्वयम् ॥	६
आयता दश च द्वे च योजनानि महापुरी । श्रीमती त्रीणि विस्तीर्णा सुविभक्तमहापथा ॥	७
राजमार्गेण महता सुविभक्तेन शोभिता । मुक्तपुष्पावकीर्णेन जलसिक्तेन नित्यशः ॥	८
तां तु राजा दशरथो महाराष्ट्रविधर्धनः । पुरीमावासयामास दिवि देवपतिर्यथा ॥	९
कपाटतोरणवतीं सुविभक्तान्तरापणाम् । सर्वयन्त्रायुधवतीमुषितां सर्वशिल्पिभिः ॥	१०
सूतमागधसंबाधां श्रीमतीमतुलप्रभाम् । उच्चाट्टालध्वजवतीं शतघ्नीशतसंकुलाम् ॥	११
वधूनाटकसंघैश्च संयुक्तां सर्वतः पुरीम् । उद्यानाध्रवणोपेतां महतीं सालमेखलाम् ॥	१२
दुर्गगम्भीरपरिखां दुर्गामन्यैर्दुरासदाम् । वाजिवारणसंपूर्णां गोभिरुष्टैः खरैस्तथा ॥	१३
सामन्तराजसंघैश्च बलिकर्मभिरावृताम् । नानादेशनिवासैश्च वणिग्भिरुपशोभिताम् ॥	१४

स्थिरत्वं भवतीति तदाशयः । स्वप्रवर्तितकविकृतत्वाच्चैवमिच्छा भगवत इति बोध्यम् । इहामुत्र स्वाभ्युदयेच्छयेति व्याख्यानं त्वयुक्तम् । भगवतः स्वाभ्युदयेच्छाया बाधात् । एतेन राज्ञां कविकृतस्वकाव्यश्रवणमावश्यकमिति सूचितम् ॥ ३६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे चतुर्थः सर्गः ॥ ४ ॥

एवं सर्गचतुष्टयेनोपोद्धातं कृत्वा वस्तु निर्दिशति—सर्वेति । कृत्स्नेयं वसुंधरा प्रजापतिं वैवस्वतं मनुमुपादायोपक्रम्य जयशालिनां जयेन शोभावतां नृपाणां सर्वापूर्वमेहिकामुष्मिकसर्वापूर्वसाधनं यथा भवति तथासीत् । 'सर्वापूर्वशब्दो ह्युपादेयपरो नियतनपुंसकलिङ्गः' इति केचित् ॥ १ ॥ किं च येषां वंशे स सगरो नामाभूत् सागर इत्यादिना समुद्रे सागरशब्दप्रवृत्तिस्तदधीनेति सूचितम् । षष्ठिपुत्रितानि पुत्रसहस्राणि षष्ठिपुत्रसहस्राणि । ऋचिन्तु 'षष्टिः' इति पृथक्पदपाठः । अनेन तदुद्धारार्थं तद्वदयेन जगत्पवित्रीकरणसमर्था गङ्गा यद्वंशेऽवतारितेति व्यज्यते । तेन चातिशयितं तद्वंशमाहोम्यं सूचितम् । तद्वंशस्य गङ्गापरनामकभगवदवतारयोग्यता च तेन सूचिता ॥ २ ॥ तेषामिक्ष्वाकूणां वंशे वंशविषये रामायणमिति नाम्ना प्रसिद्धं महदाख्यानमुत्पन्नमिति योजना । इक्ष्वाकपत्येष्वाकृत्वारोपादिक्ष्वाकूणामित्युक्तिः ॥ ३ ॥ तदिति । तदिदं बुद्धिस्थम् । आदित आदिमारभ्य । निखिलमुत्तरकाण्डान्तम् । सर्वम् । सर्वशब्दोऽवयवकाल्पे । सर्वावयवकम् । वर्णपदच्युतिरहितमिति यावत् । धर्मकामार्थाः सहिता यस्मात्तत् । सहिता इत्यत्र केनेत्याकाङ्क्षायां मोक्षेणेति गम्यते । तेन पुरुषार्थचतुष्टयसाधनमिति फलितम् । वर्तयिष्यावो गास्यावः । तदनसूयतासूयामकुर्वता श्रोतव्यम् । अनेनासूयाराहित्यमेवैतच्छ्रवणाधि-

कारिविशेषणमित्युक्तम् । सर्वपुरुषार्थसाधनत्वाच्च श्रवणेऽस्यादरः सूचितः ॥ ४ ॥ कोसल इति । मुदितः राजमिर्धर्मतः परिपालनात् । स्फीत उत्तरोत्तरं वृद्धिं प्राप्तः । सरयूतीरे तदुपलक्षितदेशे । निविष्टः स्थितः । जनपदः । अस्तीति शेषः ॥ ५ ॥ अयोध्येति । तत्र कोशलजनपदेऽयोध्या नाम लोकविश्रुता नगर्यस्ति । या मानवेन्द्रेण मनुना स्वयं निर्मितासीत् । पुरी सप्तपुर्यन्तर्गता ॥ ६ ॥ आयतेति । सरयूतीरोपश्लेषेण द्वादशयोजनदीर्घा । त्रीणि योजनानीति शेषः । विस्तीर्णा तिर्यग्विस्तारवती । महापथो बहिर्मार्गः ॥ ७ ॥ राजेति । राजमार्गः सर्वपण्यशोभितो राजद्वारात्पुरः प्रवृत्तः । मुक्तपुष्पाणि विकसितपुष्पाणि ॥ ८ ॥ तां त्विति । दिवि देवपतिरिन्द्रः पुरीममरावतीं यथा आवासयामास, एवं राजा दशरथस्तां पुरीमावासयामास पूर्वोधिकलोकवसतिमतीं चकार । धर्मन्यायबलेन पोषणान्महतो राष्ट्रस्य विशेषेण वर्धनकर्ता ॥ ९ ॥ कपाटेति । तोरणं बहिर्द्वारालंकारदारुबन्धः । सुविभक्तमन्तरं येषां तादृशा आपणा यस्यां सा । सर्वयन्त्रायुधवतीम् । प्राकारोपरीति शेषः । उषितां कृतवासाम् ॥ १० ॥ सूतेति । सूताः स्तुतिपाठकाः । मागधा वंशावलिकथकाः । अट्टाला उपरिगृहाः । शतघ्नो नाम प्राकारसंरक्षणार्थमयोभारनिर्मिताः प्राकारोपरिस्थापिता आयुधविशेषाः ॥ ११ ॥ बध्विति । वधूनां नाकटशालासमुदायैः सर्वतो युक्ताम् । उद्यानानि क्रीडार्थं पुष्पवाटिकाः । सालः प्राकारः, सालवनं वा ॥ १२ ॥ दुर्गेति । जलदुर्गेण गम्भीरागाधा परिखा यस्यां ताम् । अत एव दुर्गं मित्रैरपि दुःखगम्याम् । अन्यैः शत्रुभिर्दुरासदामशक्यसमीपगमनामपि । वारणा गजाः ॥ १३ ॥ सामन्तेति । समन्ताद्भवे राजसमूहैः । बलिः करस्तद्वन्नरूपं कर्म येषां

प्रासादे रत्नविकृतैः पर्वतैरिव शोभिताम् । कूटागारैश्च संपूर्णामिन्द्रस्येवामरावतीम् ॥ १५
 चित्रामष्टापदाकारां वरनारीगणायुताम् । सर्वैरत्नसमाकीर्णां विमानगृहशोभिताम् ॥ १६
 गृहगाढामविच्छिद्रां समभूमौ निवेशिताम् । शालितण्डुलसंपूर्णामिक्षुकाण्डरसोदकाम् ॥ १७
 दुन्दुभीभिर्मृदङ्गैश्च वीणाभिः पणवैस्तथा । नादितां भृशमत्यर्थं पृथिव्यां तामनुत्तमाम् ॥ १८
 विमानमिव सिद्धानां तपसाधिगतं दिवि । सुनिवेशितवैश्रमन्तां नरोत्तमसमावृताम् ॥ १९
 ये च बाणैर्न विध्यन्ति विविक्रमपरापरम् । शब्दवेध्यं च विततं लघुहस्ता विशारदाः ॥ २०
 सिंहव्याघ्रवराहाणां मत्तानां नदतां वने । हन्तारो निशितैः शस्त्रैर्बलाद्बाहुबलैरपि ॥ २१
 तादृशानां सहस्रैस्तामभिपूर्णां महारथैः । पुरीमावासयामास राजा दशरथस्तदा ॥ २२

तामग्निमद्भिर्गुणवद्भिरावृतां द्विजोत्तमैर्वेदपङ्क्त्युपारगैः ।

सहस्रदैः सत्यरतैर्महात्मभिर्महर्षिकल्पैर्ऋषिभिश्च केवलैः ॥ २३

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चमः सर्गः ॥ ५ ॥

षष्ठः सर्गः ।

तस्यां पुर्यामयोध्यायां वेदवित्सर्वसंग्रहः । दीर्घदर्शी महातेजाः पौरजानपदप्रियः ॥ १
 इक्ष्वाकूणामतिरथो यज्वा धर्मपरो वशी । सहर्षिकल्पो राजर्षिस्त्रिषु लोकेषु विश्रुतः ॥ २
 बलवान्निहतामित्रो मित्रवान्विजितेन्द्रियः । धनैश्च संचयैश्चान्यैः शक्रवैश्रवणोपमः ॥ ३
 यथा मनुर्महातेजा लोकस्य परिरक्षिता । तथा दशरथो राजा लोकस्य परिरक्षिता ॥ ४
 तेन सत्याभिसंधेन त्रिवर्गमनुतिष्ठता । पालिता सा पुरी श्रेष्ठा इन्द्रेणेवामरावती ॥ ५
 तस्मिन्पुरवरे दृष्टा धर्मात्मानो बहुश्रुताः । नरास्तुष्टा धनैः स्वैः स्वैरलुब्धाः सत्यवादिनः ॥ ६
 नाल्पसन्निचयः कश्चिदासीत्तस्मिन्पुरोत्तमे । कुटुम्बी यो ह्यसिद्धार्थोऽगवाध्वधनधान्यवान् ॥ ७

तादृशैः ॥ १४ ॥ रत्नविकृतै रत्ननिर्मितैः पर्वतसदृशैः प्रासादैः शोभिताम् । कूटाख्यैरगारैर्गृहैः । स्त्रीणां क्रीडागृहैरिति यावत् । 'कूटाः शालाः । अगारं गृहम्' इत्यन्ये ॥ १५ ॥ चित्रामिति । 'अष्टापदं सुवर्णं तज्जलेन कृत आकारोऽलंकारो यस्याः' इत्येके । 'यूतफलकाकारम्' इत्यन्ये । विमानगृहं सप्तभूमिगृहम् । 'विमानोऽस्त्री देवयाने सप्तभूमौ च सप्तानि' इति निघण्टुः ॥ १६ ॥ गृहेति । गृहैः पौरकुटुम्बिगृहैर्गाढां निविडाम् । अत एवाविच्छिद्राम् । इक्षुकाण्डरसमानत्वाद्वदकवतीम् ॥ १७ ॥ भृशं नादितां पृथिव्यामत्यर्थमत्यन्तम् । अनुत्तमामिति बहुव्रीहिः ॥ १८ ॥ तपसा प्राप्तं दिवि सिद्धानां विमानमिव । पृथिव्यामनुत्तमामिति संबन्धः । सुष्ठु निवेशितो वैश्रमन्तर्बाह्यप्रदेशो यस्यां ताम् ॥ १९ ॥ ये चेति । विविक्रं स्वसंगृहाच्छ्रष्टं सहायरहितम् । अपरापरम् परे पित्रादयः, अपरे पुत्रादयः, तैर्हानम् । 'वंशस्यैकतनुम्' इत्येके । 'परकीयस्वकीयमित्रं केवलप्रेक्षकम्' इत्यन्ये । तथा शब्दमात्रानुमितसत्तया वेधयोग्यम् । प्रच्छन्नमिति यावत् । तथा विततं च विरध्य युद्धं कृत्वा पश्चात्तत्तं पलायितम् । ईदृशाश्चक्यवेधानपि ये बाणैर्न विध्यन्ति, ये च लघुहस्ताः शीघ्रवेधिनः, विशारदा अस्त्रशस्त्रप्रयोगसमर्थाः, तेषां सहस्रैः पूर्णमित्युत्तरेण संबन्धः ॥ २० ॥ सिंहैः । बाहुबलैरपि मल्लयुद्धैरपि ॥ २१ ॥ महारथैः । 'आत्मानं सारथिं चाश्वान् रक्षन्त्युच्येत यो नरः । स महारथसंज्ञः स्यात्' । एको

दशसहस्रैर्गोडा च । आवासयामास । तेषामावासेन तैः पूर्णां चकारेत्यर्थः ॥ २२ ॥ तामिति । अग्निमद्भिराहिताभिभिः । गुणाः शमदमादयः । वेदानां षडङ्गानां च पारगैः । महर्षिकल्पैर्महर्षिसदृशैः । केवलैर्मुख्यैर्ऋषिभिर्मन्त्रद्रष्टृमिश्रावृतां व्याप्ताम् ॥ २३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे पञ्चमः सर्गः ॥ ५ ॥

तस्यामिति । वेदवित् । त्रैवर्णिकमात्रस्याद्योऽयं गुणः । सर्वसंग्रहः सर्वेषामपरिमितचतुरङ्गबलराष्ट्रदुर्गादीनां संग्राहकः । एवं सामादिप्रयोग एवं फलं भविष्यतीत्यादिदीर्घदर्शनशीलः । तेजः प्रतापः ॥ १ ॥ अतिरथो दशसहस्रमहारथैर्गोडा । वशी स्वाधीनः ॥ २ ॥ धनं हिरण्यादि । अन्यैः संचयैर्धान्यादिसंचयैः ॥ ३ ॥ ४ ॥ तेनेति । सत्याभिसंधः सत्यप्रातेज्ञः । धर्मकामार्थैस्त्रिवर्गैस्तत्संपादककर्मानुष्ठानप्राधान्येन पालिताभवदिति योजना ॥ ५ ॥ धर्मात्मानो धर्मवासनाविचिताः । बहुश्रुता इति बहुव्रीहिः ॥ ६ ॥ नाल्पेति । सतामुत्कृष्टवस्त्रां निचयः सन्निचयः । अल्पः सन्निचयो यस्य स नास्ति । अभावमुत्तेन सर्वेषां बहुधनयत्ता सूच्यते । योऽप्यगवादिमान् । अर्थाभावेऽप्ययीभावो न्यस्तत्युर्यो वा । ततो मनुष्यः । अत एवासिद्धार्थोऽसिद्धैर्हि कस्यचित्प्रयोजन ईदृशः कुटुम्बी च कश्चि-

कामी वा न कदर्यो वा नृशंसः पुरुषः क्वचित् । द्रष्टुं शक्यमयोध्यायां नाविद्वान्न च नास्तिकः ॥ ८
 सर्वे नराश्च नार्यश्च धर्मशीलाः सुसंयताः । मुदिताः शीलवृत्ताभ्यां महर्षय इवामलाः ॥ ९
 नाकुण्डली नामुकुटी नाम्रग्वी नाल्पभोगवान् । नामृष्टो न नलिताङ्गो नासुगन्धश्च विद्यते ॥ १०
 नामृष्टभोजी नादाता नाप्यनङ्गदनिष्कधृक् । नाहस्ताभरणो वापि दृश्यते नाप्यनात्मवान् ॥ ११
 नानाहिताग्निर्नायज्वा न क्षुद्रो वा न तस्करः । कश्चिदासीदयोध्यायां न चावृत्तो न संकरः ॥ १२
 स्वकर्मनिरता नित्यं ब्राह्मणा विजितेन्द्रियाः । दानाध्ययनशीलाश्च संयताश्च प्रतिग्रहे ॥ १३
 नास्तिको नानृती वापि न कश्चिदबहुश्रुतः । नास्यको न चाशक्तो नाविद्वान्विद्यते क्वचित् ॥ १४
 नाषडङ्गविदत्रास्ति नाव्रतो नाबहुश्रुतः । न दीनः क्षिप्तचित्तो वा व्यथितो वापि कश्चन ॥ १५
 कश्चिन्नरो वा नारी वा नाश्रीमाप्यरूपवान् । द्रष्टुं शक्यमयोध्यायां नापि राजन्यभक्तिमान् ॥ १६
 वर्णेष्वप्यचतुर्थेषु देवतातिथिपूजकाः । कृतज्ञाश्च वदान्याश्च शूरा विक्रमसंयुताः ॥ १७
 दीर्घायुषो नराः सर्वे धर्मं सत्यं च संश्रिताः । सहिताः पुत्रपौत्रैश्च नित्यं स्त्रीभिः पुरोत्तमे ॥ १८
 क्षत्रं ब्रह्ममुखं चासीद्वैश्याः क्षत्रमनुव्रताः । शूद्राः स्वकर्मनिरतास्त्रीन्वर्णानुपचारिणः ॥ १९
 सा तेनेश्वाकुनाथेन पुरी सुपरिरक्षिता । यथा पुरस्तान्मनुना भानवेन्द्रेण धीमता ॥ २०
 योधानामग्निकल्पानां पेशलानाममर्षिणाम् । संपूर्णां कृतविद्यानां गुहा केसरिणासिव ॥ २१
 काम्बोजविषये जातेर्बाहीकैश्च हयोत्तमैः । वनायुजैर्नदीजैश्च पूर्णा हरिहयोत्तमैः ॥ २२
 विन्ध्यपर्वतजैर्मत्तैः पूर्णा हैमवतैरपि । मदान्वितैरतिवलैर्मातङ्गैः पर्वतोपमैः ॥ २३
 ऐरावतकुलीनैश्च महापद्मकुलैस्तथा । अञ्जनादपि निष्क्रान्तैर्वा मनादपि च द्विपैः ॥ २४
 भद्रैर्मन्दैर्मृगैश्चैव भद्रमन्द्रमृगैस्तथा । भद्रमन्द्रैर्मृगैर्मृगमन्द्रैश्च सा पुरी ॥ २५
 नित्यमत्तैः सदा पूर्णा नागैरचलसंनिभैः । सा योजने द्वे च भूयः सत्यनामा प्रकाशते ॥ २६

दासीदिति योजना । एवमग्रेऽपि ॥ ७ ॥ कामी कामैकतत्परः । कदर्यः । 'आत्मानं धर्मकृत्यं च पुत्रदारांश्च पीडयेत् । लो-
 भाव्यः पितरौ भ्रातृन्स कदर्य इति स्मृतः ॥' 'नृशंसो घातुकः
 क्रूरः' । शक्यमिति सामान्ये नपुंसकम् । अत्र नचावृत्त्या
 कामादिषु संबध्यते । तेनैकगुणवतां रजुदितगुणवतां च तत्र
 सत्ता निषिध्यते ॥ ८ ॥ सर्वे इति । सुसंयताः सुष्ठु निगृही-
 तेन्द्रियाः ॥ ९ ॥ भोगो धर्माविरुद्धः कामभोगः । अमृष्टो-
 ऽनिर्मलः । 'न नलिताङ्गः' इति पाठः । नलिताङ्ग इति सुष्ठु-
 पेति समासः । लपश्चन्दनादिना । तदाह—नासुगन्ध इति
 ॥ १० ॥ निष्क उरोभूषणम् । अनात्मवानजितान्तःकरणः
 ॥ ११ ॥ अयज्वा सोमयागरहितः । क्षुद्रोऽल्पविद्यैश्वर्यादि-
 मान् । अमृष्टः सदाचाररहितः । न । संकरः कुण्डगोलकादिः ।
 'न च निर्द्वैतसंकरः' इति पाठे निर्द्वैतमनुष्ठितं सांकर्यं परक्षेत्रे
 बीजावापादिरूपं येन स इत्यर्थः । संकरशब्दो भावप्रधानः
 ॥ १२ ॥ स्वेति । दानं नित्यप्राप्तं यथाशक्ति विधिना ।
 परदत्तस्य स्वीकारः प्रतिग्रहस्तत्र । संयताः संकुचिताः । निषि-
 द्धप्रतिग्रहरहिता इत्यर्थः ॥ १३ ॥ नास्तिको नास्ति परलोक
 इति बुद्धिमान् । अमृष्टसत्यवचनः । 'अमृष्टः' इति पाठेऽपि
 अर्थआद्यच्चा स एवार्थः । अशक्तः स्त्रीयैहिकामुष्मिकार्थसाध-
 नासमर्थः ॥ १४ ॥ नेति । व्रतमेकादश्यादिव्रतम् । क्षिप्तचित्त
 इति । उन्मादादिनेति शेषः । व्यथित आधिब्याधिपीडितः
 ॥ १५ ॥ कश्चिदिति । नार्या नाधीमतीत्याद्युष्मम् । श्रीः

शोभा कान्तिः । रूपं गौरवादि । राजा दशरथस्तस्मिन्भक्तिः
 ब्रह्मस्तदभाववान् नाभूत् ॥ १६ ॥ प्रथमं राजानं सुखा
 'तस्मिन्पुरवरे' इत्यादिमिर्बाह्मणप्रशंसा कृता । इदानीं क्षत्रि-
 यादिसाधारण्येन वर्णाः प्रशंस्यन्ते—वर्णेष्विति त्रिभिः । अ-
 थ्यचतुर्थेष्वप्यो ब्राह्मणः स चतुर्थो येषां तेषु । सर्वे वर्णा इति
 शेषः । 'वदान्यो दानशौण्डः स्यात्' इति विश्वः । सर्वत्रा-
 सन्निति शेषः ॥ १७ ॥ १८ ॥ ब्रह्ममुखं ब्राह्मणप्रधानम् ।
 तदाज्ञावतीत्यर्थः । शूद्राणां स्वकर्माह—त्रीनिति । उपचारः
 सेवा ॥ १९ ॥ २० ॥ योधानामिति शौर्यातिशयादभितु-
 ल्यानाम् । पेशलानामकुटिलानाम् । अमर्षिणां कृतामिभवास-
 हिष्णूनाम् । कृतविद्यानामभ्यस्तास्त्रशस्त्रादिविद्यानाम् । योधानां
 संघैः संपूर्णैति योजना ॥ २१ ॥ काम्बोजविषये काम्बोजदेशे ।
 बाहीकैस्तद्देशजैः । 'बाहीजैः' इति क्वचित्पाठः । वनायुर्देश-
 विशेषः । हरिरिन्द्रस्तस्य हय उच्चैःश्रवास्तद्भुततमैः । नदीजैः
 सिन्धुनदसमीपोद्भवैः ॥ २२ ॥ हैमवतैर्हिमवत्पर्वतजतैः ।
 मातङ्गैर्गजैः ॥ २३ ॥ ऐरावतादयो दिग्गजाः ॥ २४ ॥ भद्रै-
 रिति । 'भद्रा मन्द्रा मृगाश्चेति विज्ञेयास्त्रिविधा गजाः । क्रमेण
 हिमवद्विन्ध्यसखजाः' । भद्रमन्द्रमृगास्त्रिखभावाः संकीर्णा
 गजाः । भद्रमन्द्रादयो द्विखभावाः ॥ २५ ॥ नित्येति । द्वियो-
 जने द्वयोर्योजनयोः । अत्यन्तसंयोगे द्वितीया । भूयोऽभ्य-
 धिकं सत्यनामा योद्धुमशक्येत्यन्वर्थनामा । राज्ञो मूलधाम

तां पुरीं स महातेजा राजा दशरथो महान् । शशास शमितामित्रो नक्षत्राणीव चन्द्रमाः ॥ २७

तां सत्यनामां दृढतोरणार्गलां गृहैर्विचित्रैरुपशोभितां शिवाम् ।

पुरीमयोध्यां नृसहस्रसंकुलां शशास वै शक्रसमो महीपतिः ॥ २८

इत्यार्षे श्रीमद्रामायणे वाल्मीकीय आदिकाव्ये बालकाण्डे षष्ठः सर्गः ॥ ६ ॥

सप्तमः सर्गः ।

तस्यामात्या गुणैरासन्निष्वाकोः सुमहात्मनः । मन्त्रज्ञाश्चेङ्गितज्ञाश्च नित्यं प्रियहिते रताः ॥ १
अष्टौ बभूवुर्वीरस्य तस्यामात्या यशस्विनः । शुचयश्चानुरक्ताश्च राजकृत्येषु नित्यशः ॥ २
धृष्टिर्जन्यन्तो विजयः सुराष्ट्रो राष्ट्रवर्धनः । अकोपो धर्मपालश्च सुमन्त्रश्चाष्टमोऽर्थवित् ॥ ३
ऋत्विजौ द्वावभिमतौ तस्यास्तामृषिसत्तमौ । वसिष्ठो वामदेवश्च मन्त्रिणश्च तथापरे ॥ ४
सुयज्ञोऽप्यथ जाबालिः काश्यपोऽप्यथ गौतमः । मार्कण्डेयस्तु दीर्घायुस्तथा कात्यायनो द्विजः ॥ ५
एतैर्ब्रह्मर्षिर्मनित्यमृत्विजस्तत्तत् पौर्वकाः । विद्याविनीता ह्रीमन्तः कुशला नियतेन्द्रियाः ॥ ६
श्रीमन्तश्च महात्मानः शस्त्रज्ञा दृढविक्रमाः । कीर्तिमन्तः प्रणिहिता यथावचनकारिणः ॥ ७
तेजःक्षमायशःप्राप्ताः स्मितपूर्वाभिभाषिणः । क्रोधात्कामार्थहेतोर्वा न ब्रूयुरनृतं वचः ॥ ८
तेषामविदितं किञ्चित्स्वेषु नास्ति परेषु वा । क्रियमाणं कृतं वापि चारेणापि चिकीर्षितम् ॥ ९
कुशला व्यवहारेषु सौहृदेषु परीक्षिताः । प्राप्तकालं यथादण्डं धारयेयुः सुतेष्वपि ॥ १०
कोशसंग्रहणे युक्ता बलस्य च परिग्रहे । अहितं चापि पुरुषं न हिंस्युरविदूषकम् ॥ ११
वीराश्च नियतोत्साहा राजशास्त्रमनुष्ठिताः । शुचीनां रक्षितारश्च नित्यं विषयवासिनाम् ॥ १२
ब्रह्मक्षत्रमहिंसन्तस्ते कोशं समपूरयन् । सुतीक्ष्णदण्डाः संप्रेक्ष्य पुरुषस्य बलाबलम् ॥ १३
शुचीनामेकबुद्धीनां सर्वेषां संप्रजानताम् । नासीत्पुरे वा राष्ट्रे वा मृषावादी नरः क्वचित् ॥ १४

एतावत् ॥ २६ ॥ तामिति । शमिता नाशिता अमित्रा येन । नक्षत्राणि नक्षत्रलोकान् ॥ २७ ॥ तामिति । अर्गलं नाम कपाटावष्टम्भकतिर्यक्स्थापितदारुविशेषः ॥ २८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे षष्ठः सर्गः ॥ ६ ॥

अथ तस्य मन्त्रिसंपदुच्यते—तस्येति । गुणैरमाल्यापेक्षितैर्गुणैर्युक्ताः । इक्ष्वाकोस्तद्वंशजस्य दशरथस्य । गुणानाह—मन्त्रज्ञाः । मन्त्रः कार्यविचारः । इङ्गितं परामिप्रायम् । प्रियस्य राज्ञो हिततत्पराः ॥ १ ॥ अष्टाविति । शुचयोऽसत्यस्वामिद्रोहादिरूपवाङ्मनसाऽशुचित्वरहिताः । नित्यश आत्मप्रयोजनसमयेऽपि राजकृत्येषु तदनुष्ठानेष्वनुरक्तास्तत्पराः ॥ २ ॥ तान्नामत आह—धृष्टिरित्यादि ॥ ३ ॥ अभिमतौ ऋत्विजौ मुख्यर्त्विजौ । ‘अपरे उक्ताष्टप्रधानमन्त्रिव्यतिरिक्ताः’ इत्येके । ‘परे मन्त्रिण इत्युक्त्या वसिष्ठवामदेवयोर्मन्त्रित्वमपि सूच्यते’ इति तीर्थः । तन्न । ‘मन्त्रिणश्च तथा’ इति पाठे परेषामृत्विक्कलामेऽपि वसिष्ठवामदेवयोर्मन्त्रित्वस्य शब्दमर्यादया व्यङ्ग्यमर्यादया चालाभात् । वस्तुतः ‘तथापरे’ इत्यस्य ऋत्विज इत्यर्थः । ‘मन्त्रिणश्च’ इत्यस्य वसिष्ठश्च इति शेषः । अमाल्या देशादिकार्यनिर्वाहकाः । मन्त्रिणो व्यवहारद्रष्टार इति भेदः ॥ ४ ॥ परानेवाह—सुयज्ञ इत्यादि । सुयज्ञ ऋषिविशेषः ॥ ५ ॥ ‘एतैर्ब्रह्मर्षिर्मनित्यं सहितास्तस्य ऋत्विजः’ इत्यनेन सर्वथा कर्मसाद्रूप्यं

दर्शितम् । पौर्वकाः परम्परागता इत्यर्थकममाल्यर्त्विजां विशेषणम् । विद्येति । विद्यया सह विनीताः । विद्याविनयोभयसंपन्ना इत्यर्थः । यथायोग्यं वक्ष्यमाणानि विशेषणान्यमाल्येषु मन्त्रिषु च योजनीयानि ॥ ६ ॥ शस्त्रज्ञाः शस्त्रप्रतिपादकधनुर्वेदविदः । प्रणिहिताः सर्वराजकार्येषु सावधानाः । यथावचनकारिणः । राज्ञ इति शेषः ॥ ७ ॥ कामार्थहेतोरिति द्वंद्वगर्भः कर्मधारयः ॥ ८ ॥ स्वेषु मित्रेषु । परेषु शत्रुषु । चारेण करणेन कृतं क्रियमाणमपि वा । अपि चिकीर्षितं च । तेषां न किञ्चिदविदितमभूदिति शेषः ॥ ९ ॥ सौहृदं विषयविशेषगतदोषान्दोषत्वेनागृह्यतवृत्तिविशेषस्तत्र परीक्षिताः । राज्ञेति शेषः । प्राप्तः सापराधलक्षणः कालो यस्य तं धारयेयुः । कुर्तुरित्यर्थः ॥ १० ॥ कोशसंग्रहणं चतुरङ्गबलपरिग्रहे हेतुः । अहितं स्वहिताचरणरहितं शत्रुमप्यविदूषकमनपराधिने न हिंस्युः ॥ ११ ॥ राजशास्त्रं नीतिशास्त्रम् । अनुष्ठिता अनुसारिणः । शुचीनामिति । स्नेयान्तरहिताः शुचयः । विषयो देशः ॥ १२ ॥ ब्रह्मेति । ‘अभिपूरयन्’ इति पाठेऽडभाव आर्षे । सुतीक्ष्णेति । बलाबलमपराधतारतम्यम् । पुरुषस्येत्युपलक्षणम् । देशादीनां च बलाबलं संप्रेक्ष्येत्यर्थः । ‘देशकालवयःशक्तीः संचिन्त्या दण्डकर्मणि’ इति वचनात् । अयं कोशपूरणहेतुः ॥ १३ ॥ एकबुद्धीनां परस्परमेकबुद्धीनाम् ! संप्रजानतां पुरराष्ट्रवृत्तान्तं विचारयताम् । तेषां विचारविषये

कचिन्न दुष्टस्तत्रासीत्परदाररतिर्नरः । प्रशान्तं सर्वमेवासीद्राष्ट्रं पुरवरं च तत् ॥	१५
सुवाससः सुवेपाश्च ते च सर्वे शुचिव्रताः । हितार्थाश्च नरेन्द्रस्य जाग्रतो नयचक्षुषा ॥	१६
गुरोर्गुणगृहीताश्च प्रख्याताश्च पराक्रमैः । विदेशेष्वपि विज्ञाताः सर्वतो बुद्धिनिश्चयाः ॥	१७
अभितो गुणवन्तश्च न चासन्गुणवर्जिताः । संधिविग्रहतत्त्वज्ञाः प्रकृत्या संपदान्विताः ॥	१८
मन्त्रसंवरणे शक्ताः शक्ताः सूक्ष्मासु बुद्धिषु । नीतिशास्त्रविशेषज्ञाः सततं प्रियवादिनः ॥	१९
ईदृशैस्तैरमात्यैश्च राजा दशरथोऽनघः । उपपन्नो गुणोपेतैरन्वशासद्वसुंधराम् ॥	२०
अवेक्ष्यमाणश्चारेण प्रजा धर्मेण रक्षयन् । प्रजानां पालनं कुर्वन्नधर्मं परिवर्जयन् ॥	२१
विश्रुतस्त्रिषु लोकेषु वदान्यः सत्यसंगरः । स तत्र पुरुषव्याघ्रः शशास पृथिवीमिमाम् ॥	२२
नाध्यगच्छद्विशिष्टं वा तुल्यं वा शत्रुमात्मनः । मित्रवान्नतसामन्तः प्रतापहतकण्ठकः ।	
स शशास जगद्राजा दिवि देवपतिर्यथा ॥	२३
तैर्मन्त्रिभिर्मन्त्रहिते निविष्टैर्वृतोऽनुरक्तैः कुशलैः समर्थैः ।	
स पार्थिवो दीप्तिमवाप युक्तस्तेजोमयैर्गोभिरिवोदितोऽर्कः ॥	२४
इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तमः सर्गः ॥ ७ ॥	

अष्टमः सर्गः ।

तस्य चैवंप्रभावस्य धर्मज्ञस्य महात्मनः । सुतार्थं तप्यमानस्य नासीद्वंशकरः सुतः ॥	१
चिन्तयानस्य तस्यैवं बुद्धिरासीन्महात्मनः । सुतार्थं वाजिमेधेन किमर्थं न यजाम्यहम् ॥	२
स निश्चितां मतिं कृत्वा यष्टव्यमिति बुद्धिमान् । मन्त्रिभिः सह धर्मात्मा सर्वैरपि कृतात्मभिः ॥	३
ततोऽब्रवीन्महातेजाः सुमन्त्रं मन्त्रिसत्तम । शीघ्रमानय मे सर्वान्गुरुंस्तान्सपुरोहितान् ॥	४
ततः सुमन्त्रस्त्वरितं गत्वा त्वरितविक्रमः । समानयत्स तान्सर्वान्समस्तान्वेदपारगान् ॥	५
सुयज्ञं वामदेवं च जावालिमथ काश्यपम् । पुरोहितं वसिष्ठं च ये चाप्यन्ये द्विजोत्तमाः ॥	६
तान्पूजयित्वा धर्मात्मा राजा दशरथस्तदा । इदं धर्मार्थसहितं श्रुक्ष्णं वचनमब्रवीत् ॥	७

पुरादौ मृषावादिलगुणविशिष्टः कोऽपि नासीत् ॥ १४ ॥
 प्रेति । मन्त्रिणां नीत्या सर्वं प्रशान्तम् । निर्बाधमासीदित्यर्थः ॥ १५ ॥ नरेन्द्रस्य हितार्थां हितप्रयोजनाः । सर्वत्रासन्निति शेषः ॥ १६ ॥ गुरोः । संबन्धसामान्ये षष्ठी । गुरुणा स्वस्वाचार्येण राजा च । अर्शआद्यजन्तुगुणशब्देन गुणवत्तया गृहीता इत्यर्थः । तेन गुर्वनुग्रहप्राप्तसर्वैश्वर्यत्वं च सूचितम् । 'गुणगुणगृहीताः' इति पाठे गुणदोषगृहीतार- इत्यर्थः । बहुव्रीहिः । आहिताग्न्यादित्वात्परनिपातो निष्ठान्तस्य । विदेशेष्वपि सर्वतो विज्ञातत्वे हेतुः । बुद्धिनिश्चया बुद्धिसंपन्नाः ॥ १७ ॥ अभितो गुणवन्तः सर्वदेशे सर्वकाले च गुणवन्तः । संधीति । संध्यादिविषयकशास्त्रतत्त्वज्ञाः । प्रकृत्या त्रिगुणया संपदान्विताः । तत्र सात्विकया संपदा शिष्टपालने, तामस्या संपदा दुष्टनिग्रहकाले, भोगकाले राजस्या संपदा धनधान्यदासीदासशिबिकाश्वगजादिरूपया ॥ १८ ॥ संवरणं रक्षणम् । बुद्धिषु विचारेषु ॥ १९ ॥ ईदृशैः प्रागुक्तरूपैरामात्यैश्च । चादित्विच्छाभिः । अतएव गुणोपेतैरुपपन्न इति योजना ॥ २० ॥ चारेण स्वपरदेशवृत्तान्तम् । प्रजा धर्मेण युक्ता यथा भवन्ति तथा पुरुषै रक्षयन् । सर्वत्र हेतो यता ॥ २१ ॥ अतो हेतार्विश्रुतः । सत्यसंगरो रणे सत्यप्रतिज्ञः । तत्रायोध्यायाम् ॥ २२ ॥

अधिगमः प्राप्तिः । नताः सामन्ता यस्य । कण्ठकाः शत्रवः, चोराश्च ॥ २३ ॥ तैरिति । मन्त्रो विचारस्तत्साध्यं हितम् । उभयत्र निविष्टैः कुशलैः सूक्ष्मार्थदर्शननिपुणैः समर्थैस्तत्साधनशक्तैः । तेजोसयैः प्रचुरतेजोवद्भिः । तेजः पराभिवसामर्थ्यम् । गोभिः किरणैर्युक्त उदितोऽर्क इव । 'गवामपि तेजोमयैरित्यत्यन्तस्त्वार्थिकमयडन्तं विशेषणम्' इत्येके । तदपुष्टम् ॥ २४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे सप्तमः सर्गः ॥ ७ ॥

एवं समग्रगुणस्याप्यनुत्तरेणाजितपितृलोकलात्पुत्रार्थमश्वमेधप्रस्तावः—तस्येति । तप्यमानस्य तपः कुर्वतः ॥ १ ॥ चिन्तयानस्य । सुगभावच्छान्दसः । तपसाप्यसाध्यपुत्रोत्पत्त्युपायं मार्गमाणस्य । एवं वक्ष्यमाणा ॥ २ ॥ स नीति । यष्टव्यमिति मन्त्रिभिः सह निश्चितां मतिं कृत्वेत्यन्वयः । सुमन्त्रमानयामासेति शेषः ॥ ३ ॥ ४ ॥ तत इति । विक्रमो गमनम् । सर्वान्स्तान्गुरुन् । समस्तान्वेदपारगान्गुरुंश्च ॥ ५ ॥ सुयज्ञादयो विद्यागुरवः । वसिष्ठस्यैव पुरोहितत्वेनोपनेतृतयोपनेतुरेवाध्यापकतया गुरुत्वेऽपि स्वसमशिष्याणां स्वतपोव्याक्षेपमिया तेनैवाध्यापने नियोगात्तेषामपि विद्यागुरुत्वमक्षतम् । अन्येऽश्वमेधावित्तिज्याद्युपयुक्ताः ॥ ६ ॥ धर्मेणार्थेन च सहितं

मम लालप्यमानस्य सुतार्थं नास्ति वै सुखम् । तदर्थं हयमेधेन यक्ष्यामीति मतिर्मम ॥ ८
तदहं यष्टुमिच्छामि शास्त्रदृष्टेन कर्मणा । कथं प्राप्स्याम्यहं कामं बुद्धिरत्र विचिन्त्यताम् ॥ ९
ततः साध्विति तद्वाक्यं ब्राह्मणाः प्रत्यपूजयन् । वसिष्ठप्रमुखाः सर्वे पार्थिवस्य मुखेरितम् ॥ १०
ऊञ्चुश्च परमप्रीताः सर्वे दशरथं वचः । संभाराः संभ्रियन्तां ते तुरगश्च विमुच्यताम् ॥ ११
सरय्वश्चोत्तरे तीरे यज्ञभूमिर्विधीयताम् । सर्वथा प्राप्स्यसे पुत्रानभिप्रेतांश्च पार्थिव ॥ १२
यस्य ते धार्मिकी बुद्धिरियं पुत्रार्थमागता । ततस्तुष्टोऽभवद्राजा श्रुत्वैतद्विजभाषितम् ॥ १३
अमात्यान्ब्रवीद्राजा हर्षव्याकुललोचनः । संभाराः संभ्रियन्तां मे गुरुणां वचनादिह ॥ १४
समर्थाधिष्ठितश्चाश्वः सोपाध्यायो विमुच्यताम् । सरय्वश्चोत्तरे तीरे यज्ञभूमिर्विधीयताम् ॥ १५
शान्तयश्चापि वर्धन्तां यथाकल्पं यथाविधि । शक्यः प्राप्तुमयं यज्ञः सर्वेणापि महीक्षिता ॥ १६
नापराधो भवेत्कष्टो यद्यस्मिन्क्रतुसत्तमे । छिद्रं हि मृगयन्ते स्म विद्वांसो ब्रह्मराक्षसाः ॥ १७
विधिहीनस्य यज्ञस्य सद्यः कर्ता विनश्यति । तद्यथा विधिपूर्वं मे क्रतुरेष समाप्यते ॥ १८
तथा विधानं क्रियतां समर्थाः साधनेष्विति । तथेति चान्नवन्सर्वे मन्त्रिणः प्रतिपूजिताः ॥ १९
पार्थिवेन्द्रस्य तद्वाक्यं यथापूर्वं निशम्य ते । तथा द्विजास्ते धर्मज्ञा वर्धयन्तो नृपोत्तमम् ॥ २०
अनुज्ञातास्ततः सर्वे पुनर्जमुन्यथागतम् । विसर्जयित्वा तान्विप्रान्सचिवानिदमब्रवीत् ॥ २१
ऋत्विग्भिरुपसंदिष्टो यथावत्क्रतुराप्यताम् । इत्युक्त्वा नृपशार्दूलः सचिवान्समुपस्थितान् ॥ २२
विसर्जयित्वा स्वं वेदम प्रविवेश महामतिः । ततः स गत्वा ताः पत्नीर्नरेन्द्रो हृदयंगमाः ॥ २३
उवाच दीक्षां विशत यक्ष्येऽहं सुतकारणात् । तासां तेनातिकान्तेन वचनेन सुवर्चसाम् ।
मुखपद्मान्यशोभन्त पद्मानिव हिमात्यये ॥ २४

इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टमः सर्गः ॥ ८ ॥

शृङ्गं मधुरम् ॥ ७ ॥ ममेति । सुतार्थं सुतमुद्दिश्य लालप्य-
मानस्य पुनःपुनर्दृशं च विलपतो राज्यादिनापि सुखं न भवति ।
‘तातप्यमानस्य’ इति पाठे पुनःपुनर्दृशं च तपः कुर्वत इत्यर्थः ।
अयमेव पाठो युक्तः । पूर्वं सुतार्थं तप्यमानस्येत्युक्तेः । अत-
स्तदर्थं पुत्रार्थं मतिरध्यवसायः ॥ ८ ॥ तदिति । शास्त्रप्रोक्तेन
कर्मणा विधिना । केन प्रकारेणाचरणेनाहं कामं पुत्ररूपं
प्राप्स्यामीत्यत्र बुद्धिरुपायविषया विचार्यतां क्रियताम् ॥ ९ ॥
तत इति । प्रतिपूजा स्तुतिः । पार्थिवस्य मुखेरितं साक्षाद्वाज्ञा
स्वयमेवोक्तम् ॥ १० ॥ संभारा अश्वमेधप्रसिद्धा एकविंशति-
यूपादिरूपाः । संभ्रियन्तां संपाद्यन्ताम् ॥ ११ ॥ सरय्व
इति । चो लर्थे । अभिप्रेतान्मनोभिप्रेतगुणयुक्तान् ॥ १२ ॥
धार्मिकी धर्मप्रयोजना । सर्वथा प्राप्स्यस इति प्रतिज्ञानात्सं-
तोषः ॥ १३ ॥ हर्षजनितानन्दश्रुपारिलवनेत्रः ॥ १४ ॥
समर्थेति । ‘चतुःशता रक्षन्ति’ इति श्रुते रक्षणसमर्थैश्चतुःशत-
राजपुत्रै रक्षितः । सोपाध्यायः । उपाध्यायपदेन प्रधानत्विजः ।
अश्वस्य मेध्यस्य पदे पदे जुहोतीत्युक्तहोमनिर्वाहय तत्साहित्यम्
॥ १५ ॥ शान्तयो विघ्ननिवारककर्माणि । वर्धन्ताम् । छान्दसो
णिलोपः । यथाकल्पं यथाक्रमम् । ‘क्रमस्तु कथ्यते कल्पः’
इति भागुरिः । यथाविधि शास्त्रोक्तविध्यनतिक्रमेण । शक्य इति
काकुरत्र । सर्वेण सर्वगुणयुक्तेनापि राज्ञायं यज्ञः प्राप्तुं शक्यः ।
अपि तु नेत्यर्थः ॥ १६ ॥ तदेवाह—नेति । यद्यत्र यज्ञे

कष्टो महाप्रायश्चित्तनाशोऽपराधो विध्यपराधः क्रियालोपादि-
रूपो न स्यात्, स्यादप्यन्यः प्राप्यः स तत्रातिथ्यनसाध्यः, अतो
न सर्वसुलभः । हि यतो यज्ञादिषु मन्त्रक्रियालोपादिना राक्षसत्वं
प्राप्ता ब्राह्मणा ब्रह्मराक्षसा विद्वांसो यज्ञतन्त्रज्ञादिद्वयमपचारं
मृगयन्ते । ते चेषदपचारं दृष्ट्वा स्वयं तेषु प्रविश्यापचारधारां
संपादयन्ते । अतो न सर्वप्राप्यः ॥ १७ ॥ किं च विधिही-
नस्य यज्ञस्य कर्ता यजमान ऋत्विक्सङ्घश्च सद्यो विनश्यति ।
तत्ततो हेतोर्यथा म एव यज्ञो विधिपूर्वं शास्त्रोक्तप्रकारेण, न
तु तदपचारेण, यथा समाप्यते तथा विधानं यज्ञः क्रियताम् ।
नन्वेवं चेदशक्यमेतत्तत्राह—यूयं तथाकरणेषु समर्थाः शंका
इति । इत्येवंप्रकारोत्साहनानि राजा चक्र इत्यर्थः । ते प्रतिपू-
जिता मन्त्रिणस्तथेत्यवदन् । ‘प्रत्यपूजयन्’ इति पाठे चेति
शेषः ॥ १८ ॥ १९ ॥ पार्थिवेत्यर्थं पूर्वोन्नयि । वर्धयन्त
इत्यस्याशीर्मिरिति शेषः ॥ २० ॥ २१ ॥ उपसंदिष्ट इति
त्रिपदम् । समित्यस्याप्यतामित्यनेनान्वयः । व्यवहितप्रयोग
आर्षः ॥ २२ ॥ ताः पत्नीर्यज्ञार्हाः ॥ २३ ॥ वीक्षां वीक्षाविषय-
दृढनिश्चयं विशत कुरुत । वर्चः कान्तिः । मुखपद्मानीति
रूपकम् । वसन्तकालावच्छिन्नपद्मोपमा च ॥ २४ ॥ इति
श्रीरामाभिरामे श्रीरामीये रामायणतिलके वाल्मीकीय आ-
दिकाव्ये बालकाण्डेऽष्टमः सर्गः ॥ ८ ॥

नवमः सर्गः ।

एतच्छ्रुत्वा रहः सूतो राजानमिदमब्रवीत् । श्रूयतां तत्पुरावृत्तं पुराणे च मया श्रुतम् ॥	१
ऋत्विग्भिरुपदिष्टोऽयं परावृत्तो मया श्रुतः । सनत्कुमारो भगवान्पूर्वं कथितवान्कथाम् ॥	२
ऋषीणां संनिधौ राजंस्तव पुत्रागमं प्रति । काश्यपस्य च पुत्रोऽस्ति विभाण्डक इति श्रुतः ॥	३
ऋष्यशृङ्ग इति ख्यातस्तस्य पुत्रो भविष्यति । स वने नित्यसंवृद्धो मुनिर्वनचरः सदा ॥	४
नान्यं जानाति विप्रेन्द्रो नित्यं पित्रनुवर्तनात् । द्वैविध्यं ब्रह्मचर्यस्य भविष्यति महात्मनः ॥	५
लोकेषु प्रथितं राजन्विप्रैश्च कथितं सदा । तस्यैवं वर्तमानस्य कालः समभिवर्तत ॥	६
अग्निं शुश्रूषमाणस्य पितरं च यशस्विनम् । एतस्मिन्नेव काले तु रोमपादः प्रतापवान् ॥	७
अङ्गेषु प्रथितो राजा भविष्यति महाबलः । तस्य व्यतिक्रमाद्राज्ञो भविष्यति सुदारुणा ॥	८
अनावृष्टिः सुघोरा वै सर्वलोकभयावहा । अनावृष्ट्यां तु वृत्तायां राजा दुःखसमन्वितः ॥	९
ब्राह्मणाञ्छ्रुतसंवृद्धान्समानीय प्रवक्ष्यति । भवन्तः श्रुतकर्माणो लोकचारित्रवेदिनः ॥	१०
समादिशन्तु नियमं प्रायश्चित्तं यथा भवेत् । इत्युकास्ते ततो राज्ञा सर्वे ब्राह्मणसत्तमाः ॥	११
वक्ष्यन्ति ते महीपालं ब्राह्मणा वेदपारगाः । विभाण्डकसुतं राजन्सर्वोपायैरिहानय ॥	१२
आनाय्य तु महीपाल ऋष्यशृङ्गं सुसत्कृतम् । विभाण्डकसुतं राजन्ब्राह्मणं वेदपारगम् ॥	१३
प्रयच्छ कन्यां शान्तां वै विधिना सुसमाहितः । तेषां तु वचनं श्रुत्वा राजा चिन्तां प्रपत्स्यते ।	
केनोपायेन वै शक्यमिहानेतुं स धीर्यवान् ॥	१४
ततो राजा विनिश्चित्य सह मन्त्रिभिरात्मवान् । पुरोहितममात्यांश्च प्रेषयिष्यति सत्कृतान् ॥	१५
ते तु राज्ञो वचः श्रुत्वा व्यथिता वनताननाः । न गच्छेम ऋषेर्भीता अनुनेष्यन्ति तं नृपम् ॥	१६
वक्ष्यन्ति चिन्तयित्वा ते तस्योपायांश्च तान्क्षमान् । आनेष्यामो वयं विप्रं न च दोषो भविष्यति ॥१७	
एवमङ्गाधिपेनैव गणिकाभिर्ऋषेः सुतः । आनीतोऽवर्षयद्देवः शान्ता चास्मै प्रदीयते ॥	१८
ऋष्यशृङ्गस्तु जामाता पुत्रांस्तव विधास्यति । सनत्कुमारकथितमेतावद्वाहृतं मया ॥	१९

एतदिति हयमेघं सुतार्थं करिष्यामीति राजवाक्यम् ।
सूतः सुमन्त्रः । स हि राज्ञ उभयधर्मा सूतो मन्त्री च ।
पुरावृत्तमितिहासः । य इतिहासः पुराणे च । चेन ऋषिकथ्य-
मानकथासंग्रहः । मया श्रुतः स श्रूयताम् ॥ १ ॥ ऋत्विगिति ।
ऋत्विग्भिरुपदिष्टः पुत्रोपाय उपदिष्टः । मया त्विति-
हासविषयः किञ्चिद्विशेषविशिष्टः श्रुत इत्यर्थः । तमाह—सन-
दित्यादिना । कथां सर्वज्ञत्वाद्भविष्यद्विषयाम् ॥ २ ॥ ३ ॥
ख्यातो भविष्यतीति ऋष्यशृङ्ग इति ख्यातमानः । 'धातुसं-
बन्धे' इति साधुत्वम् । नित्यसंवृद्धः । पित्रा वने नित्यं वर्धित
इत्यर्थः । सर्वथा पौरादिव्यवहारानभिज्ञत्वं नित्यपदेन सूचितम् ।
अत एव पितुर्न कापि लया गन्तव्यमित्याज्ञानुवर्तनाद्वनचर-
त्वम् ॥ ४ ॥ नान्यमिति । जानातीति भविष्यति वर्तमानसा-
मीप्यात् । पित्रनुवर्तनात्पित्रा सहवासत्वाद् ब्रह्मचर्यस्य द्वैवि-
ध्यम् । मेखलाजिनादिधारणरूपं मुख्यं ब्रह्मचर्यम्, दारेषु
ऋतुगमनरूपं परं गौणम् । तत्प्रकारद्वयमप्यस्य भविष्यति ।
द्विविधशब्दाद्बहुव्रीहेः व्यञ्ज्यम् ॥ ५ ॥ लोकेष्वित्यर्थं पूर्वान्वयि ।
एवं पित्रगत्यादिसेवया । समभिवर्ततेति भविष्यति लङ्, अड-
भावश्चाप्यैः ॥ ६ ॥ ७ ॥ व्यतिक्रमाद्राज्ञोचितधर्मविलोपनात् ।
दारुणत्वं बहुकालव्यापित्वात् ॥ ८ ॥ घोरत्वं सर्वराष्ट्रव्यापनात् ।
वृत्तायां जातायाम् ॥ ९ ॥ श्रुतेन वेदाध्ययनेन संवृद्धान् । श्रुतकर्मा-

णोऽनावृष्टिकरश्रुतमत्कर्माणः । यतो भवन्तो लोकव्यवहारज्ञाः
॥ १० ॥ समेति । तस्य मत्पापस्य प्रायश्चित्तं यथा भवति तथा
नियममनुष्ठेयांश्च समादिशन्वित्यन्वयः । उक्ताः पृष्टाः ॥ ११ ॥
ते च शुद्धब्रह्मचारिणे कन्यादानं प्रायश्चित्तमूचुरित्याह—वक्ष्य-
न्तीति ॥ १२ ॥ 'अनाय्य तु' इति पाठः । महीपाल ऋष्येति
प्रकृतिभावः ॥ १३ ॥ राज्ञश्चिन्तामभिनयति—केनेति । वीर्यं
जितेन्द्रित्वं विद्यावृत्ततपोवीर्यं च ॥ १४ ॥ १५ ॥ ते
त्विति । व्यथिता अशक्यार्थनियोगतः खिन्नाः । वनतानना
नम्रमुखाः । अवस्थादेर्लोपः । ऋषेर्विभाण्डकाद्रीता न गच्छे-
मेत्युक्ताऽशक्यार्थत्वादेतन्निजोपाकरणं क्षन्तव्यमित्यनुनेष्यन्ति
॥ १६ ॥ एवमनुनीयाथ क्षमानुचितान्गणिकाप्रेषणादिरूपाङ्ग-
पायान्विचार्य राजानं वक्ष्यन्ति । यद्यस्सदुक्तं श्रोष्यसि तदा
तमानेष्यामः । दोषोऽस्माकं शापादिरूपस्तस्य तपोवैकल्यादि-
रूपो वा सर्वथा न भविष्यति ॥ १७ ॥ एवममात्यपुरोहित-
वचनाद्गणिकाभिस्तद्भारत ऋषिभ्युत आनीतः । देव इन्द्रः पर्जन्य-
मवर्षयत्तद्देशे । शान्ता चास्मै प्रदीयते प्रदत्ता । वर्तमानसा-
मीप्ये लङ् । यद्यपि सनत्कुमारोत्पत्त्यनुवादेन भविष्यजिदेश
उचितः । तथापि राज्ञः संतोषाधिक्याय स्वप्रोच्यमानकाले वृत्त-
मेव तदिति बोधयितुं भूतनिर्देशः ॥ १८ ॥ ऋष्यशृङ्गेति ।
अत्रराजमित्रत्वस्य राज्ञि वक्ष्यमाणत्वेन मित्रजामाता स्वस्यापि

अथ दृष्टो दशरथः सुमन्त्रं प्रत्यभाषत । यथर्ष्यशृङ्गस्त्वानीतो येनोपायेन सोच्यताम् ॥ २०

इत्थर्वे श्रीमद्रामायणे वाल्मीकीय आदिकाव्ये बालकाण्डे नवमः सर्गः ॥ ९ ॥

दशमः सर्गः ।

सुमन्त्रश्चोदितो राज्ञा प्रोवाचेदं वचस्तदा । यथर्ष्यशृङ्गस्त्वानीतो येनोपायेन मन्त्रिभिः ।

तन्मे निगदितं सर्वं शृणु मे मन्त्रिभिः सह ॥

१

रोमपादमुवाचेदं सहामात्यः पुरोहितः । उपायो निरपायोऽयमस्माभिरभिचिन्तितः ॥

२

ऋष्यशृङ्गो वनचरस्तपःस्वाध्यायसंयुतः । अनभिज्ञस्तु नारीणां विषयाणां सुखस्य च ॥

३

इन्द्रियायैरभिमतैर्नरचितप्रमाथिभिः । पुरमानाययिष्यामः क्षिप्रं चाध्यवसीयताम् ॥

४

गणिकास्तत्र गच्छन्तु रूपवत्यः खलङ्कताः । प्रलोभ्य विविधोपायैरानेष्यन्तीह सत्कृताः ॥

५

श्रुत्वा तथेति राजा च प्रत्युवाच पुरोहितम् । पुरोहितो मन्त्रिणश्च तदा चक्रुश्च ते तथा ॥

६

वारमुख्यास्तु तच्छ्रुत्वा वनं प्रविविशुर्महत् । आश्रमस्याविदूरेऽस्मिन्त्यन्तं कुर्वन्ति दर्शने ॥

७

ऋषेः पुत्रस्य धीरस्य नित्यमाश्रमवासिनः । पितुः स नित्यसंतुष्टो नातिचक्राम चाश्रमात् ॥

८

न तेन जन्मप्रभृति दृष्टपूर्वं तपस्विना । स्त्री वा पुमान्वा यच्चान्यत्सत्त्वं नगरराष्ट्रजम् ॥

९

ततः कदाचित्तं देशमाजगाम यदृच्छया । विभाण्डकसुतस्तत्र ताश्चापदयद्वाङ्मनाः ॥

१०

ताश्चित्रवेपाः प्रमदा गायन्त्यो मधुरस्वरम् । ऋषिपुत्रमुपागम्य सर्वा वचनमनुवन् ॥

११

कस्त्वं किंवर्तसे ब्रह्मज्ञातुमिच्छामहे वयम् । एकस्त्वं विजने दूरे वने चरसि शंस नः ॥

१२

अदृष्टरूपास्तास्तेन काम्यरूपा वने स्त्रियः । हार्दात्तस्य मतिर्जाता आख्यातुं पितरं स्वकम् ॥

१३

पिता विभाण्डकोऽस्माकं तस्याहं सुत औरसः । ऋष्यशृङ्ग इति ख्यातं नाम कर्म च मे भुवि ॥ १४

१४

जामातैवेत्यतो जामातेत्युक्तिः । वीजान्तरमप्यग्रे वक्ष्यत एतदुक्तेः । एवं सनत्कुमारकथितं पुत्रोत्पत्त्युपायरूपं वस्तु मया तुभ्यं व्याहृतम् । अग्रे देवः प्रमाणमिति शेषः ॥ १९ ॥ अथेति । दृष्टो नियतपुत्रप्राप्त्युपायलाभात्तस्य संहितित्वश्रवणाच्च तुष्टः । ये तु पूर्वोत्तरश्लोक आनयनादि सर्वं भविष्यत्त्वेनैव व्याचक्षते तेषां कथमानीत इति राजप्रश्नानुपपत्तिरित्याहुः । सोच्यताम् । स उच्यतामित्यर्थः । संधिरार्थः । यद्वा सा तद्विषया कथोच्यतामित्यर्थः ॥ २० ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे नवमः सर्गः ॥ ९ ॥

सुमन्त्र इति । चोदितस्तादृशतपस्विनो गणिकामिरानयनमत्याध्वर्यमिति विस्तरेण कथनाय प्रेरितः । मन्त्रिभिः सह संमन्त्र्य रोमपादेन यथर्ष्यशृङ्ग आनीतो येन चोपायेनानीतस्तन्मया निगदितं सर्वं प्रकारं मे मत्तो मन्त्रिभिः सह शृण्वति योजना ॥ १ ॥ रोमेति । सहामात्यः पुरोहितस्तमुवाच । निरपायोऽयमभिचारिफलः ॥ २ ॥ नारीणां नारीसंबन्धविषयाणां शब्दादीनां तत्संबन्धिसुखस्य चेत्यर्थः ॥ ३ ॥ अभिमतैः । प्राणिमात्रस्येति शेषः । इन्द्रियायैस्तद्विषयैर्दिव्यगीत्यादिभिः । अध्यवसीयतामस्सदुक्तकरणाय यत्नताम् ॥ ४ ॥ तदाह—गणिका इति । सत्कृता विचित्राभ्रवराभरणान्नपानादिभिः ॥ ५ ॥ श्रुत्वेति । राजा पुरोहितं तथेति त्रयैव तथा कर्तव्यमिति प्रत्युवाच । अत्यल्पविषयत्वाद्वाज एवं वादः । अथ पुरोहितस्य

विप्रत्वाद्गणिकाभिः संवादोऽनुचित इति सोऽपि मन्त्रिणः प्रत्युवाच । मन्त्रिणश्च ते तथा चक्रुः साक्षाद्गणिकाः प्रेरयन् ॥ ६ ॥ वारेति । तन्मन्त्रिवचः । अस्मिन्वने युष्मज्जनपदप्रान्तवर्तिनि शृङ्गवेरपुरवने । आश्रमस्य विभाण्डकाश्रमस्याविदूरे निकटे स्थित्वा ऋषिपुत्रस्य धीरत्वाद्विगुणविशिष्टस्य दर्शने यत्नं कुर्वन्ति स्म चक्रुः ॥ ७ ॥ पितुरुपलालनादिमिर्नित्यसंतुष्टः स आश्रमाज्ञातिचक्रामाश्रमादूरं न निरगात् ॥ ८ ॥ नेति । रूपादिकं जन्मप्रभृति दृष्टपूर्वं न भवति यथा । तथा व्यवहियत इति शेषः । नगरजं सत्त्वमश्वगजादि । राष्ट्रजं सूकरकुक्कुटादि ॥ ९ ॥ तत इति । तं देशं वारलीसंचारदेशम् । यदृच्छया देववशात् ॥ १० ॥ ११ ॥ क इति । कस्त्वं किंजातिः कस्य पुत्र इति च किंनामा च । किंवर्तसे किंकर्मासि । अपि चैकः संस्त्वं विजने दूरे जनवासरूपप्राप्तादिभ्यो दूरे वने किमर्थं चरसीति प्रश्नत्रयम् ॥ १२ ॥ अदृष्टेति । स्त्रिय इत्यस्य दृष्टा इति शेषः । अनेन हार्दमूलभूता 'चलस्य चेतसो या स्यादुदासीनेषु वस्तुषु । अवारणीया वृत्तिः सा दृष्टिशब्देन कथ्यते ॥' इत्युक्तलक्षणा दृष्टिरुक्ता । ततः सर्वाशेऽनुपेक्षात्मकज्ञानरूपः परिचयोऽपि मध्ये हेयः । अतस्तासु हार्दादर्शनजज्ञेहात् । 'दोषानालोकिनी प्रीत्याख्यचित्तवृत्तिर्हार्दम्' इत्युक्तेः स्वकं स्वीयम् । अदृष्टरूपाः प्राग्दृष्टैर्वरूपाः । काम्यरूपाः कमनीयरूपाः । एतद्वयं च ज्ञेहकारणम् ॥ १३ ॥ पितेति । नामेल्यन्तमाद्यप्रश्नोत्तरम् । द्वितीयप्रश्नोत्तरमाह—कर्म च मदीयं भुवि प्रसिद्धम् । तपोरूपमि-

इहाश्रमपदोऽस्माकं समीपे शुभदर्शनाः । करिष्ये वोऽत्र पूजां वै सर्वेषां विधिपूर्वकम् ॥	१५
ऋषिपुत्रवचः श्रुत्वा सर्वासां मतिरास वै । तदाश्रमपदं द्रष्टुं जग्मुः सर्वास्ततोऽङ्गनाः ॥	१६
गतानां तु ततः पूजामृषिपुत्रश्चकार ह । इदमर्घ्यमिदं पाद्यमिदं मूलं फलं च नः ॥	१७
प्रतिगृह्य तु तां पूजां सर्वा एव समुत्सुकाः । ऋषेर्भीताश्च शीघ्रं तु गमनाय मतिं दधुः ॥	१८
अस्माकमपि मुख्यानि फलानीमानि हे द्विज । गृहाण विप्र भद्रं ते भक्षयस्व च मा चिरम् ॥	१९
ततस्तास्तं समालिङ्ग्य सर्वा हर्षसमन्विताः । मोदकान्प्रददुस्तस्मै भक्ष्यांश्च विविधान्शुभान् ॥	२०
तानि चास्वाद्य तेजस्वी फलानीति स्म मन्यते । अनास्वादितपूर्वाणि वने नित्यनिवासिनाम् ॥	२१
आपृच्छ्य च तदा विप्रं व्रतचर्यां निवेद्य च । गच्छन्ति स्नापदेशात्ता भीतास्तस्य पितुः स्त्रियः ॥	२२
गतास्तु तास्तु सर्वासु काश्यपस्यात्मजो द्विजः । अस्वस्थहृदयश्चासीदुःखाच्च परिवर्तते ॥	२३
ततोऽपरेद्युस्तं देशमाजगाम स वीर्यवान् । विभाण्डकसुतः श्रीमान्मनसाचिन्तयन्मुहुः ॥	२४
मनोहा यत्र ता दृष्टा वारमुख्याः स्वलङ्कृताः । दृष्ट्वैव च ततो विप्रमायान्तं दृष्टमानसाः ॥	२५
उपसृत्य ततः सर्वास्तास्तमृचुरिदं वचः । एहाश्रमपदं सौम्य ऽस्माकमिति चानुवन् ॥	२६
चित्राण्यत्र बहूनि स्युर्मूलानि च फलानि च । तत्राप्येष दिशेणेन विधिर्हि भविता ध्रुवम् ॥	२७
श्रुत्वा तु वचनं तासां सर्वासां हृदयंगमम् । गमनाय मतिं चक्रे तं च निन्युत्तथा स्त्रियः ॥	२८
तत्र चानीयमाने तु विप्रे तस्मिन्महात्मनि । ववर्ष सहसा देवो जगरप्रह्लादयस्तदा ॥	२९
वर्षेणैवागतं विप्रं तापसं स नराधिपः । प्रत्युद्गम्य मुनिं प्रहः शिरसा च महीं गतः ॥	३०
अर्घ्यं च प्रददौ तस्मै न्यायतः सुसमाहितः । वव्रे प्रसादं विप्रेन्द्रान्मा विप्रं मन्युराविशेत् ॥	३१
अन्तःपुरं प्रवेद्यास्मै कन्यां दत्त्वा यथाविधि । शान्तां शान्तेन मनसा राजा हर्षमवाप सः ॥	३२
एवं स न्यवसत्तत्र सर्वकामैः सुपूजितः । ऋष्यशृङ्गो महातेजाः शान्तया सह भार्यया ॥	३३

इत्यार्षे श्रीमद्रामायणे वाल्मीकीय आदिकाव्ये बालकाण्डे दशमः सर्गः ॥ १० ॥

त्यर्थः ॥ १४ ॥ तृतीयप्रश्नोत्तरमाह—इहेति । इह वने । आश्रमपदः । आर्षं पुंस्त्वम् । वर्तत इति शेषः । सर्वेषामिति निर्देशो बन्धुमात्राभिप्रायेण । अनेन स्त्रीस्वरूपापरिज्ञानं सूचितम् ॥ १५ ॥ ऋषीति । आसेत्यार्षम् । बभूवेत्यर्थः । तद्रष्टुं मतिर्वभूवेत्यन्वयः ॥ १६ ॥ नोऽस्माकम् । भक्ष्यमिति शेषः ॥ १७ ॥ प्रतीति । समुत्सुका ऋष्यशृङ्गस्य तदाश्रमतो नयने । ऋषेर्विभाण्डकात् ॥ १८ ॥ मुख्यानि प्रशस्तास्वादवन्ति । प्रतारणार्थं मोदका एवमुच्यन्ते । प्रतिगृहाण । ते भद्रं कल्याणम् । भक्षयस्व च । फलानीति शेषः । मा चिरम् । ऋषेरागमनात्पूर्वमेव भक्षणीयमित्याशयः ॥ १९ ॥ तत इति । समालिङ्ग्य स्पर्शेनापि वशीकर्तुमालिङ्गनम् । हर्षसमन्विताः । बालब्रह्मचारितो गाढतरालिङ्गनप्राप्त्या स्वकार्योत्कूलस्पर्शप्राप्त्या च ॥ २० ॥ तानीति । ताभिः प्रीत्या दत्तानि । तेजस्वी वारवनितास्पर्शेऽप्यूर्ध्वरेतस्त्वाद्ब्रह्मत्वाच्चाहीनतेजाः । मन्यते । यो मन्यते स इव व्यवहरतीत्यर्थः । पूर्वमनास्वादितान्यनास्वादितपूर्वाणि । नित्यनिवासिनामिति कर्तरि शेषे षष्ठी ॥ २१ ॥ व्रतचर्यां मिथैव किञ्चिद्गतमनुष्ठेयमस्माकमिति निवेद्य ज्ञापयित्वा । तस्मादपदेशाच्चाजात् । तस्य पितुर्विभाण्डकाङ्गीताः स्त्रियो गच्छन्ति स्म गताः ॥ २२ ॥ अस्वस्थहृदयोऽप्रसन्नचित्त आसीत् । दुःखात्तादृशचाक्षुषादिविषयसुखविशेषजात् । परिवर्तनमेकदेशानवस्थितिः ॥ २३ ॥

तत इति । उक्ताद्धेतोः । मनसाचिन्तयन् । तासां दर्शनस्पर्शनगमनादिप्रकारान्स्मरन्नित्यर्थः । तत्र गमनमेतद्वारकमवश्यं भावीति चिन्तयन्नित्यर्थश्च ॥ २४ ॥ तं कं तत्राह—मनोहा इति ॥ २५ ॥ उपसृत्य प्रत्युद्गम्य ॥ २६ ॥ चित्राणीति । यद्यत्रैव चित्राणि मूलानि फलानि च भवेयुः । संभावनायां लिङ् । अतस्तत्र गमनं व्यर्थमिति चेत्तत्राप्येष विधिः । विचित्रफलमूलभक्षणविधिर्विशेषेणेतोऽप्याधिक्येन भविष्यति ॥ २७ ॥ श्रुत्वा त्विति । गङ्गायां पूर्वस्थापितां नावमारोप्य प्रवाहेणैवाङ्गदेशं निन्युरिति महाभारते ॥ २८ ॥ तत्रेति । अङ्गदेशे ॥ २९ ॥ वर्षेणेति । वर्षेण सहैव विषयं स्वदेशमागतं विप्रं प्रत्युद्गम्य प्रहोऽजत्यादिपूर्वं नम्रः । जात इति शेषः । शिरसा महीं गतश्च । साष्टाङ्गनमस्कारं च कृतवानित्यर्थः ॥ ३० ॥ अर्घ्यं चेति । अर्घ्यादिपूजिताद्विप्रेन्द्रादृष्यशृङ्गात्प्रसादं मयि सापराधेऽपि भवान्नित्यप्रसन्नोऽस्तित्येवं सौमुख्यं वव्रे । किमर्थमित्यत आह—मेति । अतिजुगुप्सितं गणिकाभिः स्नानयनं व्यवहारकाले ज्ञात्वा तं विप्रमृष्यशृङ्गं तत्पितरं विभाण्डकं च मन्युः क्रोध आविशेत् । स मा प्रविशवित्यर्थमिति भावः ॥ ३१ ॥ अन्तरिति । प्रसन्नत्वादेव तदनुज्ञयान्तःपुरं प्रवेश्य हर्षं दृष्टिजमृषिसंबन्धजं च ॥ ३२ ॥ एवमिति । ननु गणिकास्पर्शतत्पृष्टफलभक्षणादिभिरस्य तपोहानौ कथं तद्रमनमात्रेण दृष्टिः,

भूय एव हि राजेन्द्र शृणु मे वचनं हितम् । यथा स देवप्रवरः कथयामास बुद्धिमान् ॥ १
 इक्ष्वाकूणां कुले जातो भविष्यति सुधार्मिकः । नाम्ना दशरथो राजा श्रीमान्सत्यप्रतिश्रवः ॥ २
 अङ्गराजेन सख्यं च तस्य राज्ञो भविष्यति । कन्या चास्य महाभागा शान्ता नाम भविष्यति ॥ ३
 पुत्रस्त्वङ्गस्य राज्ञस्तु रोमपाद इति श्रुतः । तं स राजा दशरथो गमिष्यति महायशः ॥ ४
 अनपत्योऽस्मि धर्मात्मञ्शान्ताभर्ता मम क्रतुम् । आहरेत् त्वयाङ्गसः संतानार्थं कुलस्य च ॥ ५
 श्रुत्वा राज्ञोऽथ तद्वाक्यं मनसा च विचिन्त्य च । प्रदास्यते पुत्रवन्तं शान्ताभर्तारमात्मवान् ॥ ६
 प्रतिगृह्य च तं विप्रं स राजा विगतज्वरः । आहरिष्यति तं यज्ञं प्रहृष्टेनान्तरात्मना ॥ ७
 तं च राजा दशरथो यशस्कामः कृताञ्जलिः । ऋष्यशृङ्गं द्विजश्रेष्ठं वरयिष्यति धर्मवित् ॥ ८
 यज्ञार्थं प्रसवार्थं च स्वर्गार्थं च नरेश्वरः । लभते च स तं कामं द्विजमुत्थाद्विशंपतिः ॥ ९
 पुत्राश्चास्य भविष्यन्ति चत्वारोऽसितविक्रमाः । वंशप्रतिष्ठानकराः सर्वभूतेषु विश्रुताः ॥ १०
 एवं स देवप्रवरः पूर्वं कथिततान्कथाम् । सनत्कुमारो भगवान्पुरा देवयुगे प्रभुः ॥ ११
 स त्वं पुरुषशार्दूल सन्मानय सुसंस्कृतम् । स्वयमेव महाराज गत्वा सबलवाहनः ॥ १२
 सुमन्त्रस्य वचः श्रुत्वा हृष्टो दशरथोऽभवत् । अनुमान्य वसिष्ठं च सूतवाक्यं निशाम्य च ॥ १३
 सान्तःपुरः सहामात्यः प्रययौ यत्र स द्विजः । वनानि सरितश्चैव व्यतिक्रम्य शनैः शनैः ॥ १४
 अभिचक्राम तं देशं यत्र वै मुनिपुंगवः । आसाद्य तं द्विजश्रेष्ठं रोमपादसमीपगम् ॥ १५

न च स्त्रीलायज्ञानाच्च तपोहानिः । ईषद्दोषस्तु तपसैव दग्ध इति वाच्यम् । निर्मलब्रह्मचर्येण विदितनिखिलवेदशास्त्रतत्त्वस्य शास्त्रतः स्त्रीस्वरूपज्ञानस्य ब्रह्मचर्ये तत्परिहारज्ञानस्य च दुर्निवारत्वात्, वने वनचरस्त्रीणामनुभवाच्च । सर्वथाज्ञत्वेऽनुग्रहशक्त्यभावापत्तेश्चेति चेत्, न । निर्मलब्रह्मचर्येण ब्रह्मज्ञतया सर्वत्र ब्रह्मदृष्ट्या च दोषलेशस्याप्यस्पर्शात् । प्रारब्धवशात्क्षत्रियस्त्रीसंबन्धं भाविनं तद्भारकं जानन्नैव गणिकाभिस्तथा व्यवज्हे तासां भयानुत्पत्तये । अत एव 'न तेन' इति नवमश्लोके 'तथा व्यवहियते' इति शेषः पूरितोऽस्माभिः प्राक् । एतत्सर्वं जानन्पितापि तमनुयाय न शप्तवान् । राजानमित्येवात्र तत्त्वम् । अनेन तत्त्वज्ञस्य सर्वदोषसंबन्धो ध्वनितः । ब्रह्मज्ञे दानसंकल्पमात्रेण फलसिद्धिरित्यादि च सूचितम् । यत्तु क्वचिद्विभाण्डकस्य पुत्रान्वेषणं क्रोधेन ततो मार्गे ऋष्यशृङ्गाय शान्तादानादिदृष्टान्तलाभेन पुनराश्रमं परावृत्त्यागमनवर्णेन तदपि तत्त्वज्ञस्य एवोपपद्यते । अन्यथा स्वपुत्रस्य गणिकाद्वारकब्रह्मचर्यविलोपकृतो रोषोऽज्ञस्य तस्य केनाप्युपायेन वारयितुमशक्य इत्यलम् ॥ ३३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे दशमः सर्गः ॥ १० ॥

एवं सनत्कुमारोक्तकथां तत्प्रसङ्गे ऋष्यशृङ्गानयनकथां च सांप्रतिकीमुक्त्वा तदानयनार्थं महाराजेनैव गन्तव्यमिति बोधयितुमनेकयुगवृद्धः सुमन्त्रः पुनरपि तदर्थगर्भां सनत्कुमारोक्तां कथामाह—भूय एवेति । देवप्रवरः सनत्कुमारः । यथेति यदित्यर्थः ॥ १ ॥ सत्यप्रतिश्रवः सत्यप्रतिज्ञः ॥ २ ॥ अङ्गेति । अङ्गराजो रोमपादः । तस्य दशरथस्य । अस्य रोमपादस्य ॥ ३ ॥ कोऽसावङ्गराज इत्यत्राह—

पुत्र इति । अङ्गस्याङ्गनामकस्य । तं रोमपादं गमिष्यति । ऋष्यशृङ्गानयनार्थमिति शेषः । तमित्यस्य प्रतीति शेषः ॥ ४ ॥ गमनप्रयोजनमाह—अनपत्य इति । आहरेत् निर्वहेत् । चकारेण धर्मार्थं च ॥ ५ ॥ श्रुवेति । अस्य राज्ञो दशरथस्यैतद्वाक्यं श्रुत्वा मनसा च तत्संवाक्यकर्तव्यतां विचिन्त्य निखिलपुत्रवन्तं शान्ताभर्तारं प्रदास्यत इत्यन्वयः । पुत्रवन्तमित्यनेन 'जातपुत्रः कृष्णकेशोऽस्मीनादधीत' इति विष्णुकर्मण्याधानादिकारित्वं सूचितम् । तेनाहितामित्रेनाविज्याधिकारस्योक्तः । शान्तासहितं भर्तारमित्यर्थकेन शान्ताभर्तारमित्यनेन शान्तासाहित्यमपि सूचितम् ॥ ६ ॥ तं यज्ञं पुत्रकामेष्टिरूपम् ॥ ७ ॥ वरयिष्यति वरणं करिष्यति । 'तत्करोति' इति णिच् ॥ ८ ॥ वरणविषयमाह—यथेति । यज्ञः प्रसवकारणम् । प्रसवः स्वर्गकारणमिति बोध्यम् । लभते लप्स्यते । तं कामं प्रार्थितं काम्ययज्ञम् ॥ ९ ॥ पुत्रा इति । वंशप्रतिष्ठानं वंशाविच्छेदस्तत्कराः ॥ १० ॥ एवमिति । पूर्वं पूर्वस्मिन्काले । कस्मिन्पूर्वकाले तत्राह—पुरा देवयुगे । एतच्चतुर्युगी—प्राक्नचतुर्युग्याये । सत्ययुग इत्यर्थः ॥ ११ ॥ एतत्कथाकथनस्य विवाक्षितमर्थमाह—स इति । स्वयमेवेति । न तु पुरोहितादिद्वारा ॥ १२ ॥ अनुमान्य कृतानुमतिकं कृत्वा । अन्यथा मयि पुरोहिते स्थिते यज्ञार्थं कथमन्यानयनमिति तस्य क्रोधः स्यात् । अनुमतौ हेतुः सूतवाक्यं निशाम्येति । श्रावयित्वेत्यर्थः ॥ १३ ॥ यत्र रोमपादराष्ट्रे ॥ १४ ॥ अभिचक्राम जगाम । तं देशमासाद्य प्राप्य । अथो अनन्तरम् । रोमपादसमीपे द्विजश्रेष्ठं ऋषिपुत्रं ददर्श । तत्सदागमनानन्तरं राजा रोमपादस्तस्य राज्ञो दशरथस्य यथान्यायं यथाविधि

ऋषिपुत्रं ददर्शथो दीप्यमानमिवानलम् । ततो राजा यथान्यायं पूजां चक्रे विशेषतः ॥	१६
सखित्वात्तस्य वै राज्ञः प्रहृष्टेनान्तरात्मना । रोमपादेन चाख्यातमृषिपुत्राय धीमते ॥	१७
सख्यं संबन्धकं चैव तदा तं प्रत्यपूजयत् । एवं सुसत्कृतस्तेन सहोषित्वा नरर्षभः ॥	१८
सप्ताष्टदिवसान् राजा राजानमिदमब्रवीत् । शान्ता तव सुता राजन्सह भर्त्रा विशांपते ॥	१९
मदीयं नगरं यातुं कार्यं हि महदुद्यतम् । तथेति राजा संश्रुत्य गमनं तस्य धीमतः ॥	२०
उवाच वचनं विप्रं गच्छ त्वं सह भार्यया । ऋषिपुत्रः प्रतिश्रुत्य तथेत्याह नृपं तदा ॥	२१
स नृपेणाभ्यनुज्ञातः प्रययौ सह भार्यया । तावन्त्योन्याञ्जलिं कृत्वा स्नेहात्संश्लिष्य चोरसा ॥	२२
ननन्दतुर्दशरथो रोमपादश्च वीर्यवान् । ततः सुहृदमापृच्छथ प्रस्थितो रघुनन्दनः ॥	२३
पौरेषु प्रेषयामास दूतान्वै शीघ्रगामिनः । क्रियतां नगरं सर्वं क्षिप्रमेव स्वलंकृतम् ॥	२४
धूपितं सिकसंमृष्टं पताकाभिरलंकृतम् । ततः प्रहृष्टाः पौरास्ते श्रुत्वा राजानमागतम् ॥	२५
तथा चक्रश्च तत्सर्वं राज्ञा यत्प्रेषितं तदा । ततः स्वलंकृतं राजा नगरं प्रविवेश ह ॥	२६
शङ्खदुन्दुभिनिर्हाद्रैः पुरस्कृत्वा द्विजर्षभम् । ततः प्रमुदिताः सर्वे दृष्ट्वा वै नागरा द्विजम् ॥	२७
प्रवेक्ष्यमानं सत्कृत्य नरेन्द्रेणेन्द्रकर्मणा । यथा दिवि सुरेन्द्रेण सहस्राक्षेण काश्यपम् ॥	२८
अन्तःपुरं प्रवेक्ष्यैनं पूजां कृत्वा च शास्त्रतः । कृतकृत्यं तदात्मानं मेने तस्योपवाहनात् ॥	२९
अन्तःपुराणि सर्वाणि शान्तां दृष्ट्वा तथागताम् । सह भर्त्रा विशालाक्षीं प्रीत्यानन्दमुपागमन् ॥	३०
पूज्यमाना तु ताभिः सा राज्ञा चैव विशेषतः । उवास तत्र सुखिता कंचित्कालं सहद्विजा ॥	३१

इत्यार्षे श्रीमद्रामायणे वाल्मीकीय आदिकाव्ये बालकाण्ड एकादशः सर्गः ॥ ११ ॥

द्वादशः सर्गः ।

ततः काले बहुतिथे कस्मिंश्चित्सुमनोहरे । वसन्ते समनुप्राप्ते राज्ञो यष्टुं मनोऽभवत् ॥	१
ततः प्रणम्य शिरसा तं विप्रं देववर्णिनम् । यज्ञाय वरयामास संतानार्थं कुलस्य च ॥	२
तथेति च स राजानमुवाच वसुधाधिपम् । संभाराः संभ्रियन्तां ते तुरगश्च विमुच्यताम् ॥	३
सरय्वाश्चोत्तरे तीरे यज्ञभूमिर्विचीयताम् । ततोऽब्रवीन्नृपो वाक्यं ब्राह्मणान्वेदपारगान् ॥	४
सुमन्त्रावाहय क्षिप्रमृत्विजो ब्रह्मवादिनः । सुयज्ञं वामदेवं च जाबालिमथ काश्यपम् ॥	५

विशेषतोऽस्यादरेण पूजां चक्रे इत्यन्वयः । आदरे हेतुः सखित्वम् ॥ १५ ॥ १६ ॥ १७ ॥ सख्यमिति । सख्यं स्वमैत्री । संबन्धकं यौनादिसंबन्धः । ऋषिपुत्राय रोमपादे-नाख्यातं कथितम् । तदा तच्छ्रवणानन्तरकाले तं दशरथं प्रत्यपूजयत् । ऋष्यशृङ्ग इति शेषः । तेन सह रोमपादेन सह । संबन्धश्चायं तादृशो येन दशरथस्यापि जामातृत्वव्यवहारयोग्य ऋष्यशृङ्गः । एतदेवाभिप्रेत्योक्तं प्राक्च जामातेति । कचि-च्चैवं पठ्यतेऽपि—‘अनेन मेऽनपत्याय दत्तेयं वरवर्णिनी । याचते पुत्रतुल्येषा शान्ता प्रियतरात्मजा । सोऽयं ते श्वशुरो ब्रह्मन्यैवाहं तथा नृपः ॥’ इति । अत्र याचत इति चतुर्थ्य-न्तम् । अत एव प्राक्सान्तःपुरस्याङ्गदेशे गमनमुक्तम् । कन्या-ज्जेहादि तासां गमनमिति भाति ॥ १८ ॥ १९ ॥ उद्यतमुप-क्रान्तम् । संश्रुत्य प्रतिज्ञाय ॥ २० ॥ प्रतिश्रुत्याकर्ण्य ॥ २१ ॥ स ऋष्यशृङ्गः । तौ रोमपाददशरथौ ॥ २२ ॥ सुहृदं रोमपा-दम् ॥ २३ ॥ २४ ॥ स्वलंकृतत्वप्रकारमाह—धूपितमित्यादि । आदौ सिक्तं तौयैः पश्चात्संमृष्टम् ॥ २५ ॥ प्रेषितमित्यस्यो-क्तत्वेत्यादिः ॥ २६ ॥ द्विजमृष्यशृङ्गम् ॥ २७ ॥ इन्द्रकर्मणे-

न्द्रसहायार्थं कर्म यस्य तादृशेन राज्ञा सत्कृत्य प्रवेक्ष्यमानं द्विजं दृष्ट्वा देवेन्द्रेण स्वनगरं प्रवेक्ष्यमानं काश्यपं वामनं दृष्ट्वा यथा स्वर्गवासिनो मुदितास्तथात्र नागरा मुदिता इति पूर्वैणा-न्वयः । इन्द्रकर्मणेत्यनेन राज्ञः समग्रो महिमातिशयो ध्वनितः ॥ २८ ॥ उपवाहनात्स्वसमीपानयनात् ॥ २९ ॥ तथा गमन-मेव व्याचष्टे—सह भर्त्रेति । प्रीत्या शान्तायां प्रीत्या बहुकालविशेषोत्तरं मिलितलाभानन्दातिरन्तःपुरस्य ॥ ३० ॥ सहद्विजा सपुत्रभर्तृकेति यावत् ॥ ३१ ॥ इति श्रीरामाभि-रामे श्रीरामीये रामायणतिलके वाल्मीकीय आदिकाव्ये बालकाण्ड एकादशः सर्गः ॥ ११ ॥

एवं निश्चितमवगतं पुत्रदातृत्वं यस्य तादृश ऋष्यशृङ्ग आनीते सकलपापक्षयकारितया पूर्वसंकल्पितत्वेन चाश्वमेधं प्रस्तौति—तत इति । बहुतिथेऽनल्पे काले । गत इति शेषः । सुमनोहरे शास्त्रोक्तदोषरहिते । मनोऽभवत्प्रावर्तत ॥ १ ॥ तत इति । देववर्णिनं देववर्चसम् । कुलस्य संतानार्थं कुला-विच्छेदरूपप्रयोजनमुद्दिश्य तेन स्वर्गार्थं च । यज्ञाय यज्ञार्थम् । विप्रमृष्यशृङ्गम् ॥ २ ॥ ३ ॥ ४ ॥ आवाहय मत्सनीपं प्रापय

पुरोहितं वसिष्ठं च ये चान्ये द्विजसत्तमाः । ततः सुमन्त्रस्त्वरितं गत्वा त्वरितविक्रमः ॥	६
समानयत्स तान्सर्वान्समस्तान्वेदपारगान् । तान्पूजयित्वा धर्मात्मा राजा दशरथस्तदा ॥	७
धर्मार्थसहितं युक्तं शृङ्गं वचनमब्रवीत् । मम तातप्यमानस्य पुत्रार्थं नास्ति वै सुखम् ॥	८
पुत्रार्थं हयमेधेन यक्ष्यामीति मतिर्मम । तदहं यष्टुमिच्छामि हयमेधेन कर्मणा ॥	९
ऋषिपुत्रप्रभावेण कामान्प्राप्स्यामि चाप्यहम् । ततः साध्विति तद्वाक्यं ब्राह्मणाः प्रत्यपूजयन् ॥१०	
वसिष्ठप्रमुखाः सर्वे पार्थिवस्य मुखाच्चयुतम् । ऋष्यशृङ्गपुरोगाश्च प्रत्युचुर्नृपतिं तदा ॥	११
संभाराः संभ्रियन्तां ते तुरगश्च विमुच्यताम् । सरय्वाश्चोत्तरे तीरे यज्ञभूमिर्विधीयताम् ॥	१२
सर्वथा प्राप्स्यसे पुत्रांश्चतुरोऽमितविक्रमान् । यस्य ते धार्मिकी बुद्धिरियं पुत्रार्थमागता ॥	१३
ततः प्रीतोऽभवद्राजा श्रुत्वा तु द्विजभाषितम् । अमात्यानब्रवीद्राजा हर्षेणैदं शुभाक्षरम् ॥	१४
गुरुणां वचनाच्छीघ्रं संभाराः संभ्रियन्तु मे । समर्थाधिष्ठितश्चाश्वः सोपाध्यायो विमुच्यताम् ॥१५	
सरय्वाश्चोत्तरे तीरे यज्ञभूमिर्विधीयताम् । शान्तयश्चाभिवर्धन्तां यथाकल्पं यथाविधि ॥	१६
शक्यः कर्तुमयं यज्ञः सर्वेणापि महीक्षिता । नापराधो भवेत्कष्टो यद्यस्मिन्कतुसत्तमे ॥	१७
छिद्रं हि मृगयन्त्येते विद्वांसो ब्रह्मराक्षसाः । विधिहीनस्य यज्ञस्य सद्यः कर्ता विनश्यति ॥	१८
तद्यथा विधिपूर्वं मे ऋतुरेष समाप्यते । तथा विधानं क्रियतां समर्थाः करणेष्वह ॥	१९
तथेति च ततः सर्वे मन्त्रिणः प्रत्यपूजयन् । पार्थिवेन्द्रस्य तद्वाक्यं यथाज्ञप्तमकुर्वत ॥	२०
ततो द्विजास्ते धर्मज्ञमस्तुवन्पार्थिवर्षभम् । अनुज्ञातास्ततः सर्वे पुनर्जमुयंथागतम् ॥	२१
गतानां तेषु विप्रेषु मन्त्रिणस्तान्नराधिपः । विसर्जयित्वा स्वं वेदम प्रविवेश महामतिः ॥	२२

इत्यार्षे श्रीमद्रामायणे वाल्मीकीय आदिकाव्ये बालकाण्डे द्वादशः सर्गः ॥ १२ ॥

त्रयोदशः सर्गः ।

पुनः प्राप्ते वसन्ते तु पूर्णः संवत्सरोऽभवत् । प्रसवार्थं गतो यष्टुं हयमेधेन वीर्यवान् ॥	१
अभिवाद्य वसिष्ठं च न्यायतः प्रतिपूज्य च । अब्रवीत्प्रश्रितं वाक्यं प्रसवार्थं द्विजोत्तमम् ॥	२
यज्ञो मे क्रियतां ब्रह्मन्यथोक्तं मुनिपुंगव । विघ्ना यथा न क्रियन्ते यज्ञाङ्गेषु विधीयताम् ॥	३
भवान्निगधः सुहृन्मह्यं गुरुश्च परमो महान् । वोढव्यो भवता चैव भारो यज्ञस्य चोद्यतः ॥	४
तथेति च स राजानमब्रवीद्विजसत्तमः । करिष्ये सर्वमेवेतद्भवता यत्समर्थितम् ॥	५
ततोऽब्रवीद्विजान्वृद्धान्यज्ञकर्मसु निष्ठितान् । स्थापत्ये निष्ठितांश्चैव वृद्धान्परमधार्मिकान् ॥	६
कर्मान्तिकाञ्छिल्पकारान्वर्धकीन्खनकानपि । गणकाञ्छिल्पिनश्चैव तथैव नटनर्तकान् ॥	७

॥ ५ ॥ तत इत्यादि व्याख्यातप्रायम् ॥ ६ ॥ ७ ॥ ८ ॥
पुत्रार्थं हयमेधेन कर्मणा तदाख्येन कर्मणा । अनुष्ठानारम्भाय
च पुनरुपन्यासः ॥ ९ ॥ ऋषिपुत्रो ऋष्यशृङ्गः ॥ १०
॥ ११ ॥ १२ ॥ धार्मिकी प्रजासंरक्षणरूपधर्मप्रयोजना
॥ १३ ॥ १४ ॥ संभ्रियन्तु संपाद्यन्ताम् । गुरुणामित्यादयो
व्याख्यातप्रायाः ॥ १५ ॥ १६ ॥ १७ ॥ १८ ॥ १९ ॥ २०
॥ २१ ॥ गतानामिति । गतेषु द्विजादिष्वित्यर्थः । सप्तम्यर्थे
षष्ठी । विसर्जयित्वा । संवत्सरान्ते यागार्थमिति शेषः ॥ २२ ॥
इति श्रीरामाभिरामे श्रीरामीये रामायणतिलके वाल्मी-
कीय आदिकाव्ये बालकाण्डे द्वादशः सर्गः ॥ १२ ॥

अथ 'संवत्सरान्ते दीक्षेत' इति सूत्रात्पूर्ववसन्तविष्टश्वस्य
पुनः संवत्सरान्ते वसन्ते प्राप्ते दीक्षाप्रवृत्तिरुपदिश्यते—
पुनरिति । प्रसवरूपफलं हयमेधेन भावयितुं गतः । वसिष्ठा-

न्तिकमिति शेषः ॥ १ ॥ वसिष्ठं च । चादरुन्धतीम् । प्रश्रितं
विनययुक्तम् ॥ २ ॥ यथोक्तं शास्त्रोक्तप्रकारानतिक्रमेण ।
यज्ञाङ्गेष्वदिषु । यथा ब्रह्मराक्षसादिमिर्विघ्ना न क्रियन्ते
तथा विधीयताम् । क्रियतामित्यर्थः ॥ ३ ॥ भवानिति ।
सुहृदः श्रिगधत्वाव्यभिचारादतिशयप्रतिपत्तये पुनः श्रिगधेति
विशेषणम् । मह्यमिति षष्ठ्यर्थः । परमो महानित्यपि श्रिगधप-
दवत् । विष्टपुनःप्राप्ताश्चकत्वादुद्यतः । भारब्धो यज्ञसंबन्ध-
ज्ञानुष्ठानरूपो भारो भवतैव सर्ववेदशास्त्रज्ञेन वोढव्यो वोढुमर्हः
॥ ४ ॥ समर्थितं सम्यक्प्रार्थितम् ॥ ५ ॥ अब्रवीदिति । वसिष्ठोऽत्र
कर्ता । स्थापत्यं स्थपते रथकारस्य कर्म तत्र निष्ठितान्प्रवीणान्
॥ ६ ॥ कर्मान्तिकानासमाप्तिकर्मनिर्वाहकान्मृत्यान् । शिल्प-
कारान् । शिल्पं चित्रादि । वर्धकीस्तक्ष्णः । खनकाः कूपवा-
पीनिर्मातारः । गणकाज्योतिर्विदः । शिल्पिनश्चर्मकाराद्याः ।

तथा शुचींशास्त्रविदः पुरुषान्सुबहुश्रुतान् । यज्ञकर्म समीहन्तां भवन्तो राजशासनात् ॥	८
इष्टका बहुसाहस्री शीघ्रमानीयतामिति । उपकार्याः क्रियन्तां च राज्ञो बहुगुणान्विताः ॥	९
ब्राह्मणावसथाश्चैव कर्तव्याः शतशः शुभाः । भक्ष्यान्नपानैर्बहुभिः समुपेताः सुनिष्ठिताः ॥	१०
तथा पौरजनस्यापि कर्तव्याश्च सुविस्तराः । आगतानां सुदूराच्च पार्थिवानां पृथक्पृथक् ॥	११
धाजिवारणशालाश्च तथा शय्यागृहाणि च । भटानां महदावासा वैदेशिकनिवासिनाम् ॥	१२
आवासा बहुभक्ष्या वै सर्वकामैरुपस्थिताः । तथा पौरजनस्यापि जनस्य बहुशोभनम् ॥	१३
दातव्यमन्नं विधिवत्सत्कृत्य न तु लीलया । सर्वे वर्णा यथा पूजां प्राप्नुवन्ति सुसत्कृताः ॥	१४
न चावज्ञा प्रयोक्तव्या कामक्रोधवशादपि । यज्ञकर्मसु येऽव्यग्राः पुरुषाः शिल्पिनस्तथा ॥	१५
तेषामपि विशेषेण पूजां कार्या यथाक्रमम् । ये स्युः संपूजिताः सर्वे वसुभिर्भोजनेन च ॥	१६
यथा सर्वे सुविहितं न किञ्चित्परिहीयते । तथा भवन्तः कुर्वन्तु प्रीतियुक्तेन चेतसा ॥	१७
ततः सर्वे समागम्य वसिष्ठमिदमब्रुवन् । यथेष्टं तत्सुविहितं न किञ्चित्परिहीयते ॥	१८
यथोक्तं तत्करिष्यामो न किञ्चित्परिहास्यते । ततः सुमन्त्रमाहूय वसिष्ठो वाक्यमब्रवीत् ॥	१९
निमन्त्रयस्व नृपतीन्पृथिव्यां ये च धार्मिकाः । ब्राह्मणान्क्षत्रियान्वेश्याञ्छूद्रांश्चैव सहस्रशः ॥	२०
समानयस्व सत्कृत्य सर्वदेशेषु मानवान् । मिथिलाधिपतिं शूरं जनकं सत्यवादिनम् ॥	२१
तमानय महाभागं स्वयमेव सुसत्कृतम् । पूर्वसंबन्धिनं ज्ञात्वा ततः पूर्वं ब्रवीमि ते ॥	२२
तथा काशिपतिं क्षिप्रं सततं प्रियवादिनम् । सहृदं देवसंकाशं स्वयमेवानयस्व ह ॥	२३
तथा कैकयराजानं वृद्धं परमधार्मिकम् । श्वशुरं राजसिंहस्य सपुत्रं तमिहानय ॥	२४
अङ्गेश्वरं महेश्वासं रोमपादं सुसत्कृतम् । वयस्यं राजसिंहस्य सपुत्रं तमिहानय ॥	२५
तथा कोसलराजानं भानुमन्तं सुसत्कृतम् । मगधाधिपतिं शूरं सर्वशास्त्रविशारदम् ॥	२६
प्रातिहं परमोदारं सत्कृतं पुरुषर्षभम् । राज्ञः शासनमादाय चोदयस्व नृपर्षभान् ।	
प्राचीनान्सिन्धुसौवीरान्सौराष्ट्र्यांश्च पार्थिवान् ॥	२७
दाक्षिणात्याक्षरेन्द्रांश्च समस्तानानयस्व ह । सन्ति क्षिप्रधाश्च ये चान्ये राजानः पृथिवीतले ॥	२८
तानानय यथा क्षिप्रं सानुगान्सहबान्धवान् । एतान्दूतैर्महाभागैरानयस्व नृपाज्ञया ॥	२९
वसिष्ठवाक्यं तच्छ्रुत्वा सुमन्त्रस्त्वरितं तदा । व्यादिशत्पुरुषांस्तत्र राज्ञामानयने शुभान् ॥	३०

नटाः सूत्रधाराः । नर्तका नृत्यकारिणः ॥ ७ ॥ समीहन्तां कर्म कुर्वन्तिवत्यब्रवीदिति पूर्वोक्तान्वयः । यज्ञकर्मस्य निर्वर्तयितुमिति शेषः ॥ ८ ॥ इष्टकेति । बहुसाहस्री । बहुसहस्रसंख्येयैः । जातावेकवचनम् । राज्ञो योग्या उपकार्या राजसभा । नि । गुणा अन्नपानाद्युपकरणानि सर्वत्राब्रवीदित्यनुकर्षः ॥ ९ ॥ सुनिष्ठिताः महावर्षवातादिनिवारणक्षमाः ॥ १० ॥ कर्तव्या इत्यस्यावासा इति शेषः । पार्थिवानामल्पमाण्डलिकानाम् ॥ ११ ॥ वैदेशिकनिवासिनाम् । वैदेशिकानां स्वदेशनिवासिनां चेत्यर्थः । महदावासा इत्यत्रात्वाभाव आर्षः ॥ १२ ॥ सर्वकामैरुपस्थिताः काम्यमानैः सर्वपदार्थैर्युक्ताः । जनस्येतरक्षुद्रजनस्यापि बहुशोभनं यथा भवति तथावासाः कार्या इत्यर्थः ॥ १३ ॥ दातव्यमिति । सत्कृत्य परलोकप्रयोजनबुद्ध्या शास्त्रोक्तसत्कारपूर्वकं देयमित्यर्थः । न तु लीलयोत्सवमात्रबुद्ध्यनादरेण । यथा पूजां प्राप्नुवन्ति पूजां मन्यन्ते तथा सुसत्कृताः कार्या इत्यर्थः ॥ १४ ॥ १५ ॥ तेषामपीति । अपिस्त्वर्थे । यथाक्रमं ज्येष्ठानुक्रमेण । तत्रोपपत्तिमाह—ये वसुभिर्भोजनादिभिश्च पूजिताः सेवकास्तेषां सर्वं कार्यं सुविहितं भवति । किञ्चिदपि कार्यं न परिहीयते न हीनं

भवति । तस्मान्मयि प्रीतियुक्तेन चित्तेन भवन्तस्तथा कुर्वन्तु यथा सर्वे सुहृदस्ते च शिल्प्यादयश्च वस्त्रादिभिः पूजिताः स्युरिति ॥ १६ ॥ १७ ॥ १८ ॥ यथोक्तमिति । यद्वयोक्तं तथथोक्तं त्वदुक्तानतिक्रमेण सुविहितम् । न किञ्चित्तत्र लुप्यत इति शेषः । किञ्चोक्तम् । भावे क्तः । वचनं यथा कथयिष्यसि तच्च तथैव करिष्यामः । तत्रापि न किञ्चिद्दीनं भविष्यति । ततो नियोजनानन्तरम् ॥ १९ ॥ २० ॥ मानवाश्च-तुर्वर्णातिरिक्ताः संकरादयः ॥ २१ ॥ तमिति । मिथिलाधिपं स्वयमेव । आनयेति संबन्धः । न तु दूतमात्रप्रेषणेन । कुत एवं विशेषः कुतश्च तदानयनस्य प्रथममुपदेशस्तत्राह—पूर्व-संबन्धिनं पूर्वस्मिन्नेव काले भाविनं संबन्धिनम् । समस्तपाठे मयूरव्यंसकादित्वात्समासः । तं योगबलेन ज्ञात्वा । ततो हेतोर्भाविंसंबन्धित्वाद्देतोः सर्वेभ्यः पूर्वं पूर्वकाले तदानयनं ब्रवीमीत्यर्थः ॥ २२ ॥ २३ ॥ कैकयराजानमित्यनित्यत्वात्समास-न्ताभावः ॥ २४ ॥ २५ ॥ २६ ॥ सत्कृतं यथा भवति तथा । आनयस्वेति शेषः । प्राचीनान्प्राग्देशवर्तिनः । सौराष्ट्रे भवानित्यर्थे ढगार्षः ॥ २७ ॥ २८ ॥ यथा यथायोग्यदूतप्रेषणेन ॥ २९ ॥ ३० ॥ स्वयमेवेति । वसिष्ठेन विशिष्योक्तानिति शेषः

स्वयमेव हि धर्मात्मा प्रयातो मुनिशासनात् । सुमन्त्रस्त्वरितो भूत्वा समानेतुं महामतिः ॥	३१
ते च कर्मान्तिकाः सर्वे वसिष्ठाय महर्षये । सर्वे निवेदयन्ति स्म यज्ञे यदुपकल्पितम् ॥	३२
ततः प्रीतो द्विजश्रेष्ठस्तान्सर्वान्मुनिरब्रवीत् । अवज्ञया न दातव्यं कस्यचिद्दीलयापि वा ॥	३३
अवज्ञया कृतं हन्याद्दातारं नात्र संशयः । ततः कैश्चिद्दहोरात्रैरुपयाता महीक्षितः ॥	३४
बहूनि रत्नान्यादाय राज्ञो दशरथस्य ह । ततो वसिष्ठः सुप्रीतो राजानमिदमब्रवीत् ॥	३५
उपयाता नरव्याघ्र राजानस्तव शासनात् । मयापि सत्कृताः सर्वे यथार्हं राजसत्तम ॥	३६
यज्ञियं च कृतं सर्वं पुरुषैः सुसमाहितैः । निर्यातु च भवान्यष्टं यज्ञायतनमन्तिकात् ॥	३७
सर्वकामैरुपहृतैरुपेतं वै समन्ततः । द्रुमुर्महसि राजेन्द्र मनसेव विनिर्मितम् ॥	३८
तथा वसिष्ठवचनादप्यशृङ्गस्य चोभयोः । दिवसे शुभनक्षत्रे निर्यातो जगतीपतिः ॥	३९
ततो वसिष्ठप्रमुखाः सर्वे एव द्विजोत्तमाः । ऋष्यशृङ्गं पुरस्कृत्य यज्ञकर्मारभन्तदा ॥	४०
यज्ञवाटं गताः सर्वे यथाशालं यथाविधि । श्रीमांश्च सहपत्नीभी राजा दीक्षामुपाविशत् ॥	४१

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रयोदशः सर्गः ॥ १३ ॥

चतुर्दशः सर्गः ।

अथ संवत्सरे पूर्णे तस्मिन्प्राप्ते तुरंगमे । सरयवाश्चोत्तरे तीरे राज्ञो यज्ञोऽभ्यवर्तत ॥	१
ऋष्यशृङ्गं पुरस्कृत्य कर्म चक्रुर्द्विजर्षभाः । अश्वमेधे महायज्ञे राज्ञोऽस्य सुमहात्मनः ॥	२
कर्म कुर्वन्ति विधिवद्याजका वेदपारगाः । यथाविधि यथान्यायं परिक्रामन्ति शास्त्रतः ॥	३
प्रवर्ग्य शास्त्रतः कृत्वा तथैवोपसदं द्विजाः । चक्रुश्च विधिवत्सर्वमधिकं कर्म शास्त्रतः ॥	४
अभिपूज्य तदा दृष्टाः सर्वे चक्रुर्यथाविधि । प्रातःसवनपूर्वाणि कर्माणि मुनिपुंगवाः ॥	५
ऐन्द्रश्च विधिवद्भक्तो राजा चाभिषुतोऽनघः । मध्यंदिनं च सवनं प्रावर्तत यथाक्रमम् ॥	६
तृतीयसवनं चैव राज्ञोऽस्य सुमहात्मनः । चक्रुस्ते शास्त्रतो दृष्ट्वा यथा ब्राह्मणपुंगवाः ॥	७
आह्वयांचक्रिरे तत्र शक्रादीन्विबुधोत्तमान् । ऋष्यशृङ्गादयो मन्त्रैः शिक्षाक्षरसमन्वितैः ॥	८
गीतिभिर्मधुरैः क्षिण्यैर्मन्त्राह्वानैर्यथाहृतः । होतारो ददुरावाह्य हविर्भागान्दिवौकसाम् ॥	९

॥ ३१ ॥ ते चेति । पूर्वनियुक्ता इत्यर्थः । 'वसिष्ठाय महर्षये' इति पाठः ॥ ३२ ॥ अवज्ञयानादरेण । लीलया श्रद्धया । आवश्यकत्वादेतत्पुनः शिक्षितम् ॥ ३३ ॥ तदेवाह—अवज्ञयेति ॥ ३४ ॥ रत्नान्युत्तमवस्तुनि ॥ ३५ ॥ ३६ ॥ यज्ञियं यज्ञोपयोगिं सुकसुवादिभाररूपम् । अन्तिकात् । समीपे वर्तमानमित्यर्थः ॥ ३७ ॥ मनसेवेति । क्षिप्रसिद्धत्वोपकरणसौष्ठवज्ञापनायोपेक्षेयम् ॥ ३८ ॥ वसिष्ठवचनादित्यत्र वसिष्ठेति लुप्तविभक्तिकं पृथक्पदम् । वसिष्ठस्य ऋष्यशृङ्गस्य च प्रत्येकमुभयोश्च मिलितयोर्वचनात् ॥ ३९ ॥ आरभन्ति च्छान्दसम् ॥ ४० ॥ यज्ञवाटमित्यर्थं पूर्वान्वयि । शालं कल्पसूत्रादि । विभिन्नदुक्तप्रकारः ॥ ४१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे त्रयोदशः सर्गः ॥ १३ ॥

अथेति । अश्वोत्सर्गानन्तरम् । वर्षे पूर्णे तस्मिन्प्राप्ते सप्तः प्राप्ते सति कर्म प्रावर्ततेत्यर्थः । अत्र त्रिंशद्दिनात्मकसावनमासपरिच्छिन्नो वत्सरः ॥ १ ॥ ऋष्यशृङ्गमिति । 'अनेन प्रधानात्विज्यं ब्रह्मत्वं तस्य गम्यते' इति कतकः । अग्रे पुत्रेष्टौ 'इष्टि

तेऽहं करिष्यामि' इति ऋष्यशृङ्गोक्तेः, 'जुहावामौ च तेजस्वी' इति ऋष्यशृङ्गं प्रकृत्य वाल्मीक्युक्तेश्चाध्वर्यवमस्येति युक्तम् ॥ २ ॥ कर्मेति । वेदपारगा अधीतस्य वेदस्य पारं फलवदर्थवबोधं गच्छन्ति प्राप्नुवन्ति ते याजका ऋत्विजः । यथाविधि कल्पसूत्रार्थकश्चुलनतिक्रमेण । न्यायोऽत्र तन्निर्वाहिका पूर्वमीमांसा । तं चानतिक्रम्य । परिक्रामन्ति शास्त्रोक्तस्वक्रियाक्रमकालमविसृज्य प्रवर्तन्ते ॥ ३ ॥ प्रवर्ग्यमारुपकारकं कर्मविशेषम् । उपसदमिष्टिविशेषम् । अधिकं प्रकृत्युपदिष्टाज्ञातिदेशात्तत्तद्विकृत्यपेक्षितो विशेषोऽधिकं कर्म ॥ ४ ॥ अभिपूज्येति । तत्तत्कर्मपूजादेवतामिति शेषः । यथा यथाविधि । प्रातःसवनादिकर्मविशेषाः ॥ ५ ॥ ऐन्द्र इन्द्रदेवताको हविर्भागो दत्तः । राजा सोमलता चाभिषुतो प्रावसिः संक्षुद्य निःसारितसारः ॥ ६ ॥ तृतीयेति । यथेत्यस्य यथाविधीत्यर्थः ॥ ७ ॥ शिक्षाक्षरसमन्वितैः शिक्षाभ्यासकालस्तत्र गृहीतान्यक्षराणि शिक्षाक्षराणि तत्समन्वितैः । स्वरतो वर्णतश्चाह्वानैरिति यावत् । ऋष्यशृङ्गादय इत्यत्रादिशब्दः प्रधानवाची । 'मीमादिश्च सुयोधनः' इतिवत् ॥ ८ ॥ गीतिभिः सामभिः ॥ ९ ॥

न चाहुतमभूत्तत्र स्खलितं वा न किञ्चन । दृश्यते ब्रह्मवत्सर्वं क्षेमयुक्तं हि चक्रिरे ॥ १०
 न तेष्वहःसु श्रान्तो वा क्षुधितो वा न दृश्यते । नाविद्वान्ब्राह्मणः कश्चिन्नाशतानुचरस्तथा ॥ ११
 ब्राह्मणा भुञ्जते नित्यं नाथवन्तश्च भुञ्जते । तापसा भुञ्जते चापि श्रमणाश्चैव भुञ्जते ॥ १२
 वृद्धाश्च व्याधिताश्चैव स्त्रीबालाश्च तथैव च । अनिशं भुञ्जमानानां न तृप्तिरुपलभ्यते ॥ १३
 दीयतां दीयतामन्नं दासांसि विविधानि च । इति संचोदितास्तत्र तथा चक्रुरनेकशः ॥ १४
 अन्नकूटाश्च दृश्यन्ते बहवः पर्वतोपमाः । दिवसे दिवसे तत्र सिद्धस्य विधिवत्तदा ॥ १५
 नानादेशादनुप्राप्ताः पुरुषाः स्त्रीगणास्तथा । अन्नपानैः सुविहितास्तस्मिन्त्ये महात्मनः ॥ १६
 अन्नं हि विधिवत्स्वादु प्रशंसन्ति द्विजर्षभाः । अहो तृप्ताः स्म भद्रं ते इति शुश्राव राघवः ॥ १७
 खलंकृताश्च पुरुषा ब्राह्मणान्पर्यवेष्टयन् । उपासन्ते च तानन्ये सुमृष्टमणिकुण्डलाः ॥ १८
 कर्मान्तरे तदा विप्रा हेतुवादान्वहूनपि । प्राहुः सुवाग्मिनो धीराः परस्परजिगीषया ॥ १९
 दिवसे दिवसे तत्र संस्तरे कुशला द्विजाः । सर्वकर्माणि चक्रुस्ते यथाशास्त्रं प्रचोदिताः ॥ २०
 नापङ्कविद्वन्नासीन्नावतो नाबहुश्रुतः । सदस्यास्तस्य वै राक्षो नावादकुशलो द्विजः ॥ २१
 प्राप्ते यूपोच्छ्रये तस्मिन्षड्वैल्वाः खादिरास्तथा । तावन्तो बिल्वसहिताः पर्णिनश्च तथा परे ॥ २२
 श्लेष्मातकमयो दिष्टो देवदारुमयस्तथा । द्वावेव तत्र विहितौ व्यस्तबाहुपरिग्रहौ ॥ २३
 कारिताः सर्वे एवैते शास्त्रैर्यज्ञकोविदैः । शोभार्थं तस्य यज्ञस्य काश्चनालंकृता भवन् ॥ २४
 एकविंशतियूपास्ते एकविंशत्यरत्नयः । वासोभिरेकविंशद्भिरेकैकं समलंकृताः ॥ २५
 विन्यस्ता विधिवत्सर्वे शिल्पिभिः सुकृता दृढाः । अष्टाक्षयः सर्वे एव श्लक्ष्णरूपसमन्विताः ॥ २६
 आच्छादितास्ते वासोभिः पुष्पैर्गन्धैश्च पूजिताः । सप्तर्षयो दीप्तिमन्तो विराजन्ते यथा दिवि ॥ २७
 इष्टकाश्च यथान्यायं कारिताश्च प्रमाणतः । चितोऽग्निर्ब्राह्मणैस्तत्र कुशलैः शिल्पकर्मणि ॥ २८

न चेति । अहुतमन्यथा हुतम् । स्खलितमज्ञानतो न किमपि कर्म लक्षम् । ब्रह्मवन्मन्त्रवत् । क्षेमयुक्तं क्षेमो विध्यपराध-
 राहिलम् । यद्वा क्षेमो विघ्नराहिलम् ॥ १० ॥ नेति । श्रान्तः
 स्वस्वादिभ्याशक्तः । अशतानुचरः शतसेवकरहितः ॥ ११ ॥
 ब्राह्मणा इति त्रैवर्णिकोपलक्षणं द्विजत्वात् । नाथवन्तो दासाः ।
 शूद्रा इति । यावत् । तापसा अदासाः शैवादिमार्गमाश्रिताः
 शूद्राः । श्रमणा बौद्धसंन्यासिनः । यद्वा श्रमणपदं संन्यास्युपल-
 क्षणम् ॥ १२ ॥ न तृप्तिरुपलभ्यते । भोज्यसौष्ठवात् । उदर-
 पूर्तावपि रसातिशयलोभेन मानसी तृप्तिर्नोपलभ्यत इत्यर्थः ।
 यद्वा अनिशं भुञ्जानेष्वपि जनेषु यजमानस्य तृप्तिरलंबुद्धिर्ना-
 स्तीदित्यर्थः ॥ १३ ॥ १४ ॥ अजेति लुप्तपट्टिकं पृथक्पदम् ।
 तस्य सिद्धयेति प्रकस्येत्यर्थं विशेषणम् । विधिवत्सदशा-
 न्नोक्तप्रकारेण सिद्धयेत्यन्वयः ॥ १५ ॥ सुविहिताः सुविहित-
 तृप्तिकाः ॥ १६ ॥ अन्नमिति स्वाद्वन्नम् । भुक्त्वेति शेषः ।
 प्रशंसाकारमाह—“अहो तृप्ताः स्म भद्रं ते” इति प्रशंसा राघवः
 शुश्रावैत्यन्वयः । यद्वा “विधिवत्स्वादु” इत्यपि प्रशंसाकारः
 ॥ १७ ॥ खलंकृता इति । अनेन राजकृतो यज्ञपरिचारकस-
 त्कारो ध्वनितः । तान्परिवेष्टयितुम् । अन्ये तत्सहायभूताः ।
 भोक्तृबाहुल्येन परिवेषणस्याल्पासाध्यत्वात् । पाकशालातोऽन्न-
 प्रापकास्तसहायाः । अत एव तस्य ऊयसाध्यत्वात्पुरुषकर्तृक-
 त्वम् ॥ १८ ॥ कर्मान्तर इति । एकसर्वनं समाप्य पुनः सव-
 नान्तरारम्भकालागमात्पूर्वसिञ्चनंतरालकाले । हेतुवादान्वेत्तप-

न्यासपूर्वकान्वादांश्चक्रुः ॥ १९ ॥ संस्तरे यज्ञे । प्रचोदिताः ।
 शास्त्रीयैर्ब्रह्मिषेभ्योदिशब्दैः प्रेरिता इत्यर्थः ॥ २० ॥ सदस्या-
 विधिदर्शिनः ॥ २१ ॥ यूपोच्छ्रये यूपोत्क्षेपणप्रेषकाले । तथा
 खादिराः तावन्तः षडसंख्याकाः । बिल्वसहिताः एकैकवि-
 ल्वयूपसमीपे स्थिताः । परेऽन्ये पर्णिनः पालाशा यूपाः । तेऽपि
 षडिति तथाशब्दार्थः ॥ २२ ॥ श्लेष्मातको रज्जुदालस्तन्मय
 एको यूपोऽश्वमेधे । दिष्टः । उपदिष्ट इत्यर्थः । “श्लेष्मातकमयो-
 ऽमिष्टः” इति पाठोऽमिष्टोऽयमिष्टः । तथा देवदारुमयोऽप्यस्ति
 यूपः । स च नैकः, नापि षट् । किंतु द्वौ । तौ च व्यस्तबा-
 हुभ्यां प्रसारितभुजाभ्यां तावदायामेन परिग्रहः स्त्रीकारो
 ययौस्तौ । एवं चैकविंशतिरश्वमेधे यूपा इत्युक्तम् । ते च तत्स-
 त्रश्रुत्योः प्रसिद्धा इत्यन्यत्र विस्तरः ॥ २३ ॥ काश्चनालंकृता
 भवन्तिलत्र अडभावदृष्टान्दसः । शास्त्रज्ञैः । शास्त्रं शिल्पशास्त्रं
 शुल्बशास्त्रं च ॥ २४ ॥ “महोच्छ्रायपरीणाहो यूपोऽन्यः सर्व-
 काश्चनः । यज्ञे समभवत्तत्र शोभार्थमुपकल्पितः ॥” इति क्वचि-
 त्पाठः । एकेति । अरभिर्नाम चतुर्विंशत्यङ्गुलयः ॥ २५ ॥
 अष्टाक्षयः । अस्तिः कोणः । तक्षणविशेषेण श्लक्ष्णस्यैवता
 स्वरूपेण युक्ताः ॥ २६ ॥ यथा सप्तर्षयो विराजन्ते, तथा
 यूपा व्यराजन्तेत्यर्थः ॥ २७ ॥ इष्टका इति । यथान्यायं
 यथासूत्रमर्धेष्टकामण्डलेष्टकादयश्च कारिताः । शुल्बवद्भिरिति
 शेषः । अमिरभ्याधारभूतो देशः । स ब्राह्मणैरिष्टकाभिधितः ।
 बद्ध इत्यर्थः । “शुल्बकर्मणि” इति पाठे शुल्बसूत्रोक्तवर्गी-

स चित्यो राजसिंहस्य संचितः कुशलैर्द्विजैः । गरुडो रुक्मपक्षो वै त्रिगुणोऽष्टादशात्मकः ॥ २९
नियुक्तास्तत्र पशवस्तत्तदुद्दिश्य दैवतम् । उरगाः पक्षिणश्चैव यथाशास्त्रं प्रचोदिताः ॥ ३०
शामित्रे तु हयस्तत्र तथा जलचराश्च ये । ऋषिभिः सर्वमेवैतन्नियुक्तं शास्त्रतस्तदा ॥ ३१
पशूनां त्रिशतं तत्र यूपेषु नियतं तदा । अश्वरत्नोत्तमं तत्र राज्ञो दशरथस्य ह ॥ ३२
कौसल्या तं हयं तत्र परिचर्य समन्ततः । कृपाणैर्विशशासैनं त्रिभिः परमया मुदा ॥ ३३
पतत्रिणा तदा सार्धं सुस्थितेन च चेतसा । अवसद्रजनीमेकां कौसल्या धर्मकाम्यया ॥ ३४
होताध्वर्युस्तथोद्गाता हयेन समयोजयन् । महिष्या परिवृत्त्याथ वावातामपरां तथा ॥ ३५
पतत्रिणस्तस्य वपामुद्धृत्य नियतेन्द्रियः । ऋत्विक्परमसंपन्नः श्रपयामास शास्त्रतः ॥ ३६
धूमगन्धं वपायास्तु जिघ्रति स्म नराधिपः । यथाकालं यथान्यायं निरुण्दन्पापमात्मनः ॥ ३७
हयस्य यानि चाङ्गानि तानि सर्वाणि ब्राह्मणाः । अग्नौ प्रास्यन्ति विधिवत्समस्ताः षोडशर्त्विजः ॥ ३८
प्लक्षशाखासु यज्ञानामन्येषां क्रियते हविः । अश्वमेधस्य यज्ञस्य वैतसो भाग इष्यते ॥ ३९
त्र्यहोऽश्वमेधः संख्यातः कल्पसूत्रेण ब्राह्मणैः । चतुष्टोममहस्तस्य प्रथमं परिकल्पितम् ॥ ४०
उक्थं द्वितीयं संख्यातमतिरात्रं तथोत्तरम् । कारितास्तत्र बहवो विहिताः शास्त्रदर्शनात् ॥ ४१
ज्योतिष्टोमायुषी चैवमतिरात्रौ च निर्मितौ । अमिजिद्विभजिचैवमात्तोर्यामौ महाक्रतुः ॥ ४२
प्राचीं होत्रे ददौ राजा दिशं स्वकुलवर्धनः । अध्वर्यवे प्रतीचीं तु ब्रह्मणे दक्षिणां दिशम् ॥ ४३
उद्गात्रे तु तथोदीचीं दक्षिणैषा विनिर्मिता । अश्वमेधे महायज्ञे स्वयंभूविहिते पुरा ॥ ४४
क्रतुं समाप्य तु तदा न्यायतः पुरुषर्षभः । ऋत्विग्भ्यो हि ददौ राजा धरां तां कुलवर्धनः ॥ ४५
एवं दत्त्वा प्रहृष्टोऽभूच्छ्रीमानिष्वाकुनन्दनः । ऋत्विजस्त्वन्ववन्सर्वे राजानं गतकिल्बिषम् ॥ ४६
भवानेव महीं कृत्स्नामेको रक्षितुमर्हति । न भूम्या कार्यमस्माकं न हि शक्ताः स्म पालने ॥ ४७

त्यर्थः । केचित्तु 'तत्रेष्टकावद्धे देशेऽग्निश्चितः । स्थापित इत्यर्थः ।
इत्याहुः ॥ २८ ॥ स चित्योऽग्निः संचितः स्थापितः । कथं
संचित इत्यत्राह—गरुडो गरुडसंस्थानः । रुक्मपक्षः । "सहस्रं
हिरण्यशकैः प्रतिदिशमार्गं प्रोक्षति" इति सूत्राद्वक्मपक्षलम्"
इति केचित् । अत्र पक्षे 'त्रिगुणोऽष्टादशात्मकः' इत्यस्य असा-
मजस्य मत्वा 'चित्देशविशेषणानीमानि । स्वर्णेष्टकामिः पक्ष-
निर्माणद्वक्मपक्षलम्' इत्यन्ये । त्रिगुणः प्रस्तारः । तदेवाह—
अष्टदशात्मक इति । पदचितयो भवन्तीति प्रकृतौ उक्तेरिति
भावः ॥ २९ ॥ यथाशास्त्रम् 'इन्द्राय राज्ञे' इत्याद्यनुवाकैः प्रति-
पादिताः ॥ ३० ॥ शामित्रे मारणविशंसनादिकर्मणि ॥ ३१ ॥ नियतं
बद्धम् । अश्वरत्नोत्तमं श्रेष्ठम् । नियतमित्यनुकर्षः ॥ ३२ ॥ कौस-
ल्येति । परिचर्य प्रोक्षणादिना संस्कृत्य । त्रिभिः कृपाणैरसिभिरे-
नमश्चं विशशासास्य विशसनं कृतवती । 'महिष्यश्चास्यासिना
कल्पयन्ति' इति सूत्रात् ॥ ३३ ॥ पतत्रिणेति । पुराश्चानां पक्षाः
सन्तीति प्रसिद्धैवं वादः । 'पतत्रिणा गरुडवेगेल्यर्थः'
इत्यन्ये । सुस्थितेन स्थिरेण चेतसोपलक्षिता सती कौसल्या
धर्मेच्छैकां रजनीमश्वेन सहावसत् ॥ ३४ ॥ 'अथ होत्रादयो
महिष्या कृताभिषेकया परिवृत्त्या राज्ञो भोगाद्बहिष्कृतया
दास्या च सह वावातां राज्ञो वल्लभां भुजिष्यामश्वेन समयोज-
यन्ति संबन्धः' इति केचित् । अपरे तु "वावाताशब्दो राज्ञो
मध्यमजातीयद्वितीयभार्यावाची । तदुक्तमैतरेयब्राह्मणभाष्ये
तृतीयपक्षिकास्थद्वाविंशतिसंख्यस्थवावातेतिप्रतीकव्याख्यानाव-
सरे—'राज्ञां हि त्रिविधाः स्त्रियः, उत्तममध्यमाधमजातीयाः ।

तासां मध्य उत्तमजातेः क्षत्रियाया महिषीति नाम, मध्यम-
जातेर्वैश्याया वावातेति, अधमजातेः शूद्रायाः परिवृत्तिः" इति ।
अत एवाश्वलायनसूत्रे दशमाध्यायेऽष्टमखण्डस्थवावातेतिप्रतीकं
गृहीत्वा द्वितीया भार्येति व्याख्यातं नारायणवृत्तिकृता ॥ ३५ ॥
वपां चन्द्राख्यं मेदः । 'चन्द्रं नाम मेदोऽस्ति । तदुद्धरति
नास्य वपा विद्यते' इति सूत्रात् । परमेण श्रौतप्रयोगचातुर्येण
संपन्नो युक्तः ॥ ३६ ॥ नराधिपो दशरथः ॥ ३७ ॥ हय-
स्येति । सर्वाणि ब्राह्मणा इत्यत्र गुरोरपि लघुस्वारणतया लघु-
कार्यकरत्वस्य च्छन्दःशास्त्र उक्तत्वात् च्छन्दोभङ्गः ॥ ३८ ॥
लक्ष्मेति । अन्येषामश्वमेधातिरिक्तयज्ञानां पाशुकं हविः प्लक्षशा-
खासु निधायावदीयते । अश्वमेधे प्रधानस्य पशोरश्वस्य हवि-
र्भागो वैतसे कटे निधायावधातव्य इष्यते ॥ ३९ ॥ त्र्यह इति ।
'अश्वमेधस्य त्रीणि सवनीयान्यहानि' इति कल्पसूत्रेण तन्मूल-
ब्राह्मणैश्चाश्वमेधकथ्यहःसंख्यात उक्तः । सवनीयाहां प्राधान्यात् ।
तानि त्र्यहोरात्राणि गणयति । चतुष्टोमशब्देनामिष्टोमः ॥ ४० ॥
उत्तरं तृतीयशास्त्रदर्शनाद्विहिता बहवः प्रधानाः कृतवस्तत्र
कारिताः ॥ ४१ ॥ तानाह—ज्योतिरित्यादि । आयुरायुष्टोमः ।
अतिरात्राविति द्विवचनादतिरात्रस्य द्विःप्रयोगः । तथा आत्तो-
र्यामाविति । महाक्रतुरिति जातावेकवचनम् । एते महाक्रतव
इत्यर्थः ॥ ४२ ॥ प्राचीमिति ॥ ४३ ॥ विनिर्मिता कल्पेषु
विहिता । स्वयंभूविहिते । 'प्रजापतिरश्वमेधमद्यजत' इति श्रुतेः
॥ ४४ ॥ क्रतुमिति । धरां चतुर्दिगत्रच्छिन्नाम् ॥ ४५ ॥ ४६ ॥
भवानिति । भोगैकप्रयोजनत्वाद्भूमेस्तयास्माकं न किंचित्प्रयो-

रताः स्वाध्यायकरणे वयं नित्यं हि भूमिप । निष्कृत्यं किञ्चिदेवेह प्रयच्छतु भवानिति ॥	४८
मणिरत्नं सुवर्णं वा गावो यद्वा समुद्यतम् । तत्प्रयच्छ नृपश्रेष्ठ धरण्या न प्रयोजनम् ॥	४९
पवमुक्तो नरपतिर्ब्राह्मणैर्वेदपारगैः । गवां शतसहस्राणि दश तेभ्यो ददौ नृपः ॥	५०
दशकोटिं सुवर्णस्य रजतस्य चतुर्गुणम् । ऋत्विजस्तु ततः सर्वे प्रददुः सहिता वसु ॥	५१
ऋष्यशङ्गाय मुनये वसिष्ठाय च धीमते । ततस्ते न्यायतः कृत्वा प्रविभागं द्विजोत्तमाः ॥	५२
सुप्रीतमनसः सर्वे प्रत्युत्सुर्मुदिता भृशम् । ततः प्रसर्पकेभ्यस्तु हिरण्यं सुसमाहितः ॥	५३
जाम्बूनदं कोटिसंख्यं ब्राह्मणेभ्यो ददौ तदा । दरिद्राय द्विजायाथ हस्ताभरणमुत्तमम् ॥	५४
कसैचिद्याचमानाय ददौ राघवनन्दनः । ततः प्रीतेषु विधिवद्विज्ञेपु द्विजवत्सलः ॥	५५
प्रणाममकरोत्तेषां हर्षव्याकुलितेन्द्रियः । तस्याशिषोऽथ विविधा ब्राह्मणैः समुदाहृताः ॥	५६
उदारस्य नृवीरस्य धरण्यां पतितस्य च । ततः प्रीतमना राजा प्राप्य यज्ञमनुत्तमम् ॥	५७
पापापहं स्वर्नयनं दुस्तरं पार्थिवर्षभैः । ततोऽब्रवीद्व्यशृङ्गं राजा दशरथस्तदा ॥	५८
कुलस्य वर्धनं तच्च कर्तुमर्हसि सुव्रत । तथेति च स राजानमुवाच द्विजसत्तमः ।	
भविष्यन्ति सुता राजंश्चत्वारस्ते कुलोद्भवाः ॥	५९

स तस्य वाक्यं मधुरं निशम्य प्रणम्य तस्मै प्रयतो नृपेन्द्रः ।

जगाम हर्षं परमं महात्मा तमृष्यशृङ्गं पुनरप्युवाच ॥

६०

इत्यार्षे श्रीमद्रामायणे वाल्मीकीय आदिकाव्ये बालकाण्डे चतुर्दशः सर्गः ॥ १४ ॥

पञ्चदशः सर्गः ।

मेधावी तु ततो ध्यात्वा स किञ्चिदिदमुत्तरम् । लब्धसंज्ञस्ततस्तं तु वेदज्ञो नृपमब्रवीत् ॥	१
इष्टिं तेऽहं करिष्यामि पुत्रीयां पुत्रकारणात् । अथर्वशिरसि प्रोक्तैर्मन्त्रैः सिद्धां विधानतः ॥	२
ततः प्राक्मदिष्टिं तां पुत्रीयां पुत्रकारणात् । जुहावामौ च तेजस्वी मन्त्रदृष्टेन कर्मणा ॥	३
ततो देवाः सगन्धर्वाः सिद्धाश्च परमर्षयः । भागप्रतिग्रहार्थं वै समवेता यथाविधि ॥	४

जनम्, नापि चोरादिभ्यो रक्षणे वयं शक्ताः ॥ ४७ ॥ तत्र हेतुमाह—रता इति । स्वाध्यायो वेदाध्ययनम् । तेन दण्डा-
दावस्माकमधिकारोऽपि नेति ध्वनितम् । भूमिपेत्यनेन तवैषा
योग्येति त्वमेव निष्कयेण पुनरिमां गृह्णेति सूचितम् ।
तदाह—निष्कयमिति । मूल्यमित्यर्थः । ननु भुवो मूल्यं दातु-
मशक्यम् । अतः किञ्चिदेवेति ॥ ४८ ॥ किञ्चित्पदार्थानाह—
मणिरत्नमनर्घ्यरत्नम् । तस्यापि राजाहृत्वादाह—सुवर्णमिति ।
यद्वा समुद्यतमुपस्थितम् । यत्किञ्चिदेव भवच्छक्यमित्यर्थः
॥ ४९ ॥ शतसहस्राणि । दशलक्षमिति यावत् ॥ ५० ॥ सुवर्णं
पोडशमापकम् । चतुर्गुणं चत्वारिंशकोटिम् । ततः सर्वे ऋत्विजः
सहिता दक्षिणाप्राप्तं सर्वं बहु धनमङ्गीकृत्य विभागाय ऋष्यशृ-
ङ्गवसिष्ठाभ्यां प्रददुस्तस्य पुरो न्यस्तवन्तः ॥ ५१ ॥ तदाह—
ऋष्येति । प्रविभागं कृत्वा । वसिष्ठादिद्वारा विभज्य गृहीत्वैत्यर्थः
॥ ५२ ॥ सुप्रीतेति । संतुष्टाः सन्तोऽत्यन्तं मुदिताः स्नेष्युः ।
राजानमिति शेषः । प्रसर्पकेभ्योऽभ्यागतेभ्यः ॥ ५३ ॥ जाम्बूनदं
जम्बूनदीप्रभवं सुवर्णम् । कोटिशब्दोऽनन्तवाची । अथ सर्व-
दक्षिणादानानन्तरं याचमानाय दरिद्राय कसैचिदातव्यवस्त्व-
न्तरामावाद्दस्ताभरणमेव ददौ ॥ ५४ ॥ ततः । तेन हस्ताभर-
णदानेनेत्यर्थः ॥ ५५ ॥ विविधा आशिष आब्रह्मन्नायुष्मन्त

इत्याद्याः ॥ ५६ ॥ ५७ ॥ स्वर्नयनं स्वर्गप्रापकम् । दुस्तरं
प्राकृतै राजमिरप्राप्तसमाप्तिकम् ॥ ५८ ॥ कुलस्य वर्धनं तादृशं
कर्म ॥ ५९ ॥ पुनरप्युवाच । पुत्रजनककर्मणे पुनरपि प्रेरया-
मासेत्यर्थः । यद्यपि पुत्रकामेष्ट्यैव पुत्रावाप्तिः संभवति,
तथापि तपोरतस्य वैश्यस्य श्रावणस्य वधे तद्वियोगानुरतपोरु-
ततन्मातापितृमरणेन च ब्रह्मवधसमपापोत्पत्त्या तत्प्रायश्चित्त-
त्वेनाश्वमेधानुष्ठानं बोध्यम् ॥ ६० ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्ये बाल-
काण्डे चतुर्दशः सर्गः ॥ १४ ॥

मेधावीति । मेधाव्यशेषवेदशाखाधारणयोग्यबुद्धिमान् ।
वेदज्ञः स्वरूपतोऽर्थतश्च वेदतरवित्स ऋष्यशृङ्गः प्रतिश्रुतार्थ-
निर्वाहाय किं कर्तव्यमिति निश्चेतुं किञ्चित्कालं ध्यात्वा समाधिं
कृत्वेदमुत्तरमिदमिहोत्तरानुष्ठेयकृत्यमिति निश्चित्य पश्चाद्व्य-
संज्ञः समाधुत्थितस्तं नृपमब्रवीत् ॥ १ ॥ किमब्रवीत्तदाह—
इष्टिमिति । पुत्रीयां पुत्रप्राप्तिकारणभूताम् । पुत्रकारणात्पुत्र-
प्राप्तिहेतोः । अथर्ववेदप्रोक्तैर्मन्त्रैर्विधानतः कल्पसूत्रतः सिद्धां
नियतफलत्वेन प्रसिद्धामिष्टिं करिष्यामि । इत्युक्त्वेति शेषः
॥ २ ॥ तत इति । मन्त्रदृष्टेन मन्त्रपूर्वकतया कल्पसूत्रे दृष्टेन
॥ ३ ॥ तत इति । तत्रेत्यर्थः ॥ ४ ॥ ता इति । समेत्य ।

ताः समेत्य यथान्यायं तस्मिन्सदसि देवताः । अत्रुवल्लोककर्तारं ब्रह्माणं वचनं ततः ॥	५
भगवंस्त्वत्प्रसादेन रावणो नाम राक्षसः । सर्वाङ्गो बाधते वीर्याच्छासितुं तं न शक्नुमः ॥	६
त्वया तस्मै वरो दत्तः प्रीतेन भगवंस्तदा । मानयन्तश्च तं नित्यं सर्वं तस्य क्षमामहे ॥	७
उद्वेजयति लोकांस्त्रीनुच्छिन्नान्द्वेष्टि दुर्मतिः । शक्रं त्रिदशराजानं प्रधर्षयितुमिच्छति ॥	८
ऋषीन्यक्षान्सगन्धर्वान्ब्राह्मणानसुरांस्तदा । अतिक्रामति दुर्धर्षो वरदानेन मोहितः ॥	९
नैनं सूर्यः प्रतपति पार्श्वे वाति न मास्तः । चलोर्मिमाली तं दृष्ट्वा समुद्रोऽपि न कम्पते ॥	१०
तन्महन्नो भयं तस्माद्राक्षसाद्वोरदर्शनात् । वधार्थं तस्य भगवन्नुपायं कर्तुमर्हसि ॥	११
एवमुक्तः सूरैः सर्वैश्चिन्तयित्वा ततोऽब्रवीत् । हन्तायं विदितस्तस्य वधोपायो दुरात्मनः ॥	१२
तेन गन्धर्वयक्षाणां देवतानां च रक्षसाम् । अवध्योऽसीति वागुक्ता तथेत्युक्तं च तन्मया ॥	१३
नाकीर्तयदवज्ञानाच्चद्रक्षो मानुषांस्तदा । तस्मात्स मानुषाद्वध्यो मृत्युर्नान्योऽस्य विद्यते ॥	१४
एतच्छ्रुत्वा प्रियं वाक्यं ब्रह्मणा समुदाहृतम् । देवा महर्षयः सर्वे प्रहृष्टास्तेऽभवंस्तदा ॥	१५
एतस्मिन्नन्तरे विष्णुरुपयातो महाद्युतिः । शङ्खचक्रगदापाणिः पीतवासा जगत्पतिः ॥	१६
वैनतेयं समारुह्य भास्करस्तोयदं यथा । तप्तहाटककेयूरो बन्धमानः सुरोत्तमैः ॥	१७
ब्रह्मणा च समागत्य तत्र तस्थौ समाहितः । तमब्रुवन्सुराः सर्वे समभिप्रेय संनताः ॥	१८
त्वां नियोक्ष्यामहे विष्णो लोकानां हितकाम्यया । राज्ञो दशरथस्य त्वमयोध्याधिपतेर्विभो ॥	१९
धर्मज्ञस्य वदान्यस्य महर्षिसमतेजसः । अस्य भार्यासु तिसृषु हीश्रीकीर्त्युपमासु च ॥	२०
विष्णो पुत्रत्वमागच्छ कृत्वात्मानं चतुर्विधम् । तत्र त्वं मानुषो भूत्वा प्रबुद्धं लोककण्टकम् ॥	२१
अवध्यं दैवतैर्विष्णो समरे जहि रावणम् । स हि देवान्सगन्धर्वान्सिद्धांश्च ऋषिसत्तमान् ॥	२२
राक्षसो रावणो मूर्खो वीर्याद्रेकेण बाधते । ऋपयश्च ततस्तेन गन्धर्वाप्सरसस्तथा ॥	२३
क्रीडन्तो नन्दनवने रौद्रेण विनिपातिताः । वधार्थं वयमायातास्तस्य वै मुनिभिः सह ॥	२४
सिद्धगन्धर्वयक्षाश्च ततस्त्वां शरणं गताः । त्वं गतिः परमा देव सर्वेषां नः परंतप ॥	२५
वधाय देवशत्रूणां नृणां लोके मनः कुरु । एवं स्तुतस्तु देवेशो विष्णुस्त्रिदशपुंगवः ॥	२६
पितामहपुरोगांस्तान्सर्वलोकनमस्कृतः । अब्रवीत्त्रिदशान्सर्वान्समेतान्धर्मसंहितान् ॥	२७
भयं त्यजत भद्रं वो हितार्थं युधि रावणम् । सपुत्रपौत्रं सामात्यं समन्त्रिज्ञातिवान्धवम् ॥	२८
हत्वा क्रूरं दुराधर्षं देवर्षीणां भयावहम् । दशवर्षसहस्राणि दशवर्षशतानि च ॥	२९

अन्तर्धानशक्तयेतरानवलोकमिति शेषः ॥ ५ ॥ ६ ॥ कुतस्तस्य
 गुष्मद्वाधनक्षमवीर्याभ इत्यत आह—त्वयेति । मानयन्तः ।
 सर्वदेवतावध्यत्वरूपत्वद्वत्वरं परिपालयन्त इत्यर्थः ॥ ७ ॥
 उच्छिन्नान्संपत्त्यादिमिरधिकान् । त्रिदशराजानमिति समासा-
 न्तोऽनित्यत्वात् कृतः । प्रधर्षयितुमिच्छतीत्युक्तेरेतदुत्तरकालमि-
 न्द्रजित्कृत इन्द्रबन्ध इति ज्ञायते ॥ ८ ॥ असुरान्द्रुप्रमुखान्
 ॥ ९ ॥ प्रतपति । प्रतापयतीत्यर्थः । कौर्यातिशयद्योतकमेत-
 जातीयं न वाति नाधिकं वाति । चञ्चलोर्मिमालास्वभावोऽपि
 न कम्पत इति विरोधात्कारणः ॥ १० ॥ तत्तस्मात्कारणात् । तस्मा-
 दुक्तगुणविशिष्टात् ॥ ११ ॥ एवमिति । भगवान्ब्रह्मेति शेषः ।
 हन्तेत्यनुकम्पायाम् ॥ १२ ॥ तेनेति । तत्तथास्त्वित्युक्तमिति
 योजना ॥ १३ ॥ नेति । तदा वरणसमये । मृत्युर्मृत्युजनकः
 ॥ १४ ॥ १५ ॥ एतस्मिन्नन्तरे सर्वदेवतासंतोषकाले । विष्णुः
 सदा भूमारोद्धारादिकर्ता ॥ १६ ॥ वैनतेयो गरुडः । केयूरं
 बाहुभूषणम् ॥ १७ ॥ ब्रह्मणा चेति । बन्धमान इत्यनुकृष्यते ।
 समभिप्रेय सम्यक्छुला । संनताः प्रणताः ॥ १८ ॥ त्वामिति ।

अस्मद्दुःखहरणस्य त्वदेकसाध्यत्वादवतर्तुं नियोक्ष्यामहे । तदे-
 वाह—राज्ञ इत्यादिना ॥ १९ ॥ धर्मज्ञस्येत्यादि राजविशेष-
 णानि । हीश्रीत्यादि राजपत्नीविशेषणम् । च अवतारयोग्यता-
 ध्वननाय ॥ २० ॥ आत्मानं सोपकरणमात्मानम् । ‘अन्येद्युः
 पाञ्चजन्यात्मा कैकय्यां भरतोऽभवत् । तदन्येद्युः सुमित्राया-
 मन्तात्मा च लक्ष्मणः । सुदर्शनात्मा शत्रुघ्नो द्वौ जातौ युगप-
 त्प्रिये ॥’ इति पाद्मोक्तेः । अत्रात्मानमित्युक्त्या शङ्खचक्रानन्ता-
 नामपि भगवद्रूपता सूचिता । हुंकारेण भवानिव पाञ्चजन्यः
 शब्दमात्रेण सकलभुवनक्षोभकत्वाद्दिष्णुतुल्य एवेति बोध्यम् ।
 चतुर्विधमिति । चातुर्विध्यविधानं रावणेन्द्रजिह्वगन्धर्ववधा-
 रीनां प्रत्येकं देवकार्यरूपाणां सद्भावात् ॥ २१ ॥ कुतो ममैव
 नियोगस्तत्राह—अवध्यमिति ॥ २२ ॥ २३ ॥ रौद्रेण कृत्वा-
 कृत्यविचारश्चान्येन । वधार्थं वधप्रार्थनार्थम् ॥ २४ ॥ २५ ॥
 वधायेति । नृणां लोक इत्यस्यावतारितुमिति शेषः ॥ २६ ॥
 धर्मसंहितान् । धर्मसंहितानित्यर्थः । ‘धर्मसंहितम्’ इति वा
 पाठः ॥ २७ ॥ २८ ॥ हत्वेति । हत्वा वत्स्यामीति योजना

वत्स्यामि मानुषे लोके पालयन्पृथिवीमिमाम् । एवं दत्त्वा वरं देवो देवानां विष्णुरात्मवान् ॥ ३०
मानुष्ये चिन्तयामास जन्मभूमिमथात्मनः । ततः पञ्चपलाशाक्षः कृत्वात्मानं चतुर्विधम् ॥ ३१
पितरं रोचयामास तदा दशरथं नृपम् । ततो देवर्षिगन्धर्वाः सरुद्राः साप्सरोगणाः ।
स्तुतिमिर्दिव्यरूपाभिस्तुष्टुबुर्भुसूदनम् ॥ ३२

तमुद्धतं रावणमुग्रतेजसं प्रवृद्धदंष्ट्रं त्रिदशेश्वरद्विषम् ।
विरावणं साधुतपस्विकण्टकं तपस्विनामुद्धर तं भयावहम् ॥ ३३
तमेव हत्वा सधलं सवान्धवं विरावणं रावणमुग्रपौरुषम् ।
स्वलोकमागच्छ गतज्वरश्चिरं सुरेन्द्र गुप्तं गतदोषकल्मषम् ॥ ३४
इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चदशः सर्गः ॥ १५ ॥

षोडशः सर्गः ।

ततो नारायणो विष्णुर्नियुक्तः सुरसत्तमैः । जानन्नपि सुरानेवं श्लक्ष्णं वचनमब्रवीत् ॥ १
उपायः को वधे तस्य राक्षसाधिपतेः सुराः । यमहं तं समास्थाय निहन्त्यामृषिकण्टकम् ॥ २
एवमुक्ताः सुराः सर्वे प्रत्युचुर्विष्णुमव्ययम् । मानुषं रूपमास्थाय रावणं जहि संयुगे ॥ ३
स हि तेपे तपस्तीव्रं दीर्घकालमरिंदमः । येन तुष्टोऽभवद्ब्रह्मा लोककृल्लोकपूर्वजः ॥ ४
संतुष्टः प्रददौ तस्मै राक्षसाय वरं प्रभुः । नानाविधेभ्यो भूतेभ्यो भयं नान्यत्र मानुषात् ॥ ५
अवज्ञाताः पुरा तेन वरदाने हि मानवाः । एवं पितामहात्तस्माद्भरदानेन गर्वितः ॥ ६
उत्सादयति लोकांलील्ययश्चाप्यपकर्षति । तस्मात्तस्य वधो दृष्टो मानुषेभ्यः परंतप ॥ ७
इत्येतद्वचनं श्रुत्वा सुराणां विष्णुरात्मवान् । पितरं रोचयामास तदा दशरथं नृपम् ॥ ८
स चाप्यपुत्रो नृपतिस्तस्मिन्काले महाद्युतिः । अयजत्पुत्रियामिष्टिं पुत्रेणसुरसूदनः ॥ ९
स कृत्वा निश्चयं विष्णुरामव्य च पितामहम् । अन्तर्धानं गतो देवैः पूज्यमानो महर्षिभिः ॥ १०
ततो वै यजमानस्य पावकादतुलप्रभम् । प्रादुर्भूतं महद्भूतं महावीर्यं महाबलम् ॥ ११
कृष्णं रक्ताम्बरधरं रक्तास्यं दुन्दुभिस्वनम् । क्षिग्धहर्षक्षतनुजश्चमश्रुप्रवरमूर्धजम् ॥ १२

॥ २९ ॥ ३० ॥ मानुष्य इति । मनुष्यलोके यथा देवैराज्ञप्तं
तथात्मनो जन्मभूमिं चिन्तयामास योग्यत्वेन विचारयामास ।
ततो विचारानन्तरम् ॥ ३१ ॥ रोचयामासैच्छत् । स्तुतिमि-
ष्टुष्टुबुः ॥ ३२ ॥ स्तुत्वा च यदुच्युस्तदाह—तमिति । रावण-
मुद्धर समूलमुन्मूलय । विरावणं विशेषेण त्रिलोकीक्रन्दनम् ।
तपस्विनां भयावहमित्यन्वयः । रावणस्मरणेनातिभीतचित्तानां
देवानामुक्तौ तमित्यस्य पुनरुक्तिर्न दोषाय । अत्रेन्द्रादिदेवानां
अपितामहानां नियोजकत्वं विमोक्ष नियोज्यत्वं न दोषो लीला-
दिस्त्वयत्र विस्तरः ॥ ३३ ॥ तमिति । तं हत्वैवेत्यन्वयः ।
सवान्धवमित्यनेन लवणादिवधसूचनम् । हे सुरेन्द्र उपेन्द्र ।
गुप्तम् । अर्थात्त्वयेति शेषः । गतदोषकल्मषं दोषा रागादयस्त-
द्भूषकल्मषहीनम् । स्वलोकं वैकुण्ठाख्यम् । गतज्वरः स्वभावतो
निवृत्ताशेषतापः ॥ ३४ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्ये बालकाण्डे पञ्च-
दशः सर्गः ॥ १५ ॥

तत इति । नियुक्तः प्रार्थितः । यद्वाज्ञप्त इत्यर्थः । अत एव
जानन्नपि वधोपायमज्ञ इव तेषामविनीतत्वज्जापरिहाराय
तान्यप्रच्छेदार्थः । जानन् । वधोपायमिति शेषः ॥ १ ॥ उपाय

इति । यमुपायमास्थाय तमहं निहन्त्यां स तस्य वध उपायः
क इत्यन्वयः ॥ २ ॥ ३ ॥ स हीति । लोकपूर्वजः सर्वलोक-
समष्टित्वात्, 'हिरण्यगर्भः समवर्ततामे' इति श्रुतेश्च । यद्वा
ब्रह्मा चतुर्मुखः लोकपूर्वजत्वं च हिरण्यगर्भतादात्म्याध्यासेन
॥ ४ ॥ संतुष्ट इति मानुषमित्रेभ्यः प्राणिमात्रेभ्यो भयं न
भवेदिति वरं ददावित्यन्वयः ॥ ५ ॥ ६ ॥ दृष्टो निश्चितः
॥ ७ ॥ ८ ॥ स चापीति । दशरथोऽपीत्यर्थः । तस्मिन्काले
भगवदवतितीर्षाकाले । पुत्रियामिति हस्त्रखण्डदसः ॥ ९ ॥ स
इति । निश्चयमवतारविषयम् । आमव्य । साधयामीत्युक्ते-
त्यर्थः । अन्तर्धानं गत इति । तस्मादेव समाजादिति शेषः
॥ १० ॥ तत इति । अन्तर्धानानन्तरमित्यर्थः । अन्तर्धाय
भगवानेव स्वतेजःसंभृतपायसमादाय हुताग्नेः सकाशात्प्रादुर्भ-
वति स्म । नबन्धस्य भगवत्तेजोधारणे शक्तिरस्ति । तदेवाह—
महद्भूतमिति । 'एको विष्णुर्महद्भूतम्' इत्युक्तेः । अतुलप्रभं
विद्युदादिवद्वृष्टिप्रतिघातकतेजोवत् । भूतं प्राणी ॥ ११ ॥
कृष्णं कृष्णवर्णम् । क्षिग्धक्षिक्का हर्षक्षस्य सिंहस्येव तनुजा
लोमानि श्मश्रुप्रवरा मूर्धजाः केशाश्च यस्य तत् । मुखस्थरो-
माणि श्मश्रुप्रवरो मुखस्थं व्याप्तं रोम ॥ १२ ॥ समुत्सेध

शुभलक्षणसंपन्नं दिव्याभरणभूषितम् । शैलशृङ्गसमुत्सेधं दत्तशार्दूलविक्रमम् ॥	१३
दिवाकरसमाकारं दीप्तानलशिखोपमम् । ततजाम्बूनदमयीं राजतान्तपरिच्छदाम् ॥	१४
दिव्यपायससंपूर्णां पार्श्वीं पत्नीमिव प्रियाम् । प्रगृह्य विपुलां दोर्भ्यां स्वयं मायामयीमिव ॥	१५
समवेक्ष्यान्नवीद्वाक्यमिदं दशरथं नृपम् । प्राजापत्यं नरं विद्धि मासिहाभ्यागतं नृप ॥	१६
ततः परं तदा राजा प्रत्युवाच कृताञ्जलिः । भगवन्स्वागतं तेऽस्तु किमहं करवाणि ते ॥	१७
अथो पुनरिदं वाक्यं प्राजापत्यो नरोऽब्रवीत् । राजन्नर्चयता देवानद्य प्राप्तमिदं त्वया ॥	१८
इदं तु नृपशार्दूल पायसं देवनिर्मितम् । प्रजाकरं गृह्णाण त्वं धन्यमारोग्यवर्धनम् ॥	१९
भार्याणामनुरुपाणामश्रीतेति प्रयच्छ वै । तासु त्वं लप्स्यसे पुत्रान्यदर्थं यजसे नृप ॥	२०
तथेति नृपतिः प्रीतः शिरसा प्रतिगृह्य ताम् । पार्श्वीं देवान्नसंपूर्णां देवदत्तां हिरण्मयीम् ॥	२१
अभिवाद्य च तद्भूतमद्भुतं प्रियदर्शनम् । मुदा परमया युक्तश्चकाराभिप्रदक्षिणम् ॥	२२
ततो दशरथः प्राप्य पायसं देवनिर्मितम् । बभूव परमप्रीतः प्राप्य वित्तमिवाधनः ॥	२३
ततस्तदद्भुतप्रस्थं भूतं परमभस्वरम् । संवर्तयित्वा तत्कर्म तत्रैवान्तरधीयत ॥	२४
हर्षरश्मिभिरुद्द्योतं तस्यान्तःपुरभावभौ । शारदस्यामिरामस्य चन्द्रस्येव नभोऽंशुभिः ॥	२५
सोऽन्तःपुरं प्रविश्यैव कौसल्यामिदमब्रवीत् । पायसं प्रतिगृहीष्व पुत्रीयं त्विदमात्मनः ॥	२६
कौसल्यायै नरपतिः पायसार्धं ददौ तदा । अर्धार्धं ददौ चापि सुमित्रायै नराधिपः ॥	२७
कैकेय्यै चावशिष्टार्धं ददौ पुत्रार्थकारणात् । प्रददौ चावशिष्टार्धं पायसस्यामृतोपमम् ॥	२८
अनुचिन्त्य सुमित्रायै पुनरेव महामतिः । एवं तासां ददौ राजा भार्याणां पायसं पृथक् ॥	२९

उच्छ्रायः । दत्तशार्दूलविक्रमः पादविन्यासो यस्य तत् ॥ १३ ॥
 दिवाकरेति । तद्वत्प्रभामण्डलव्याप्तम् । तैक्ष्ण्ये दृष्टान्तो वीप्तानलेत्यादि । तप्तेति । राजतो रजतविकारः । अन्तपरिच्छदः पिधानपात्रं यस्यास्ताम् ॥ १४ ॥ पार्श्वीति । लिङ्गसामान्यावुत्प्रेक्षते—पत्नीमिवेति । प्रगृह्णाति । स्वयं दोर्भ्यां प्रगृह्य प्रादुर्भूतमित्यन्वयः । मायामयीमिव । इवशब्द एवायं । भगवतो मायैवैत्यर्थः ॥ १५ ॥ दशरथं समवेक्ष्येत्यन्वयः । प्राजापत्यं प्रजापतिप्रेषितम् । प्रजापतेः प्रजापालकाद्विष्णोः संभूतम् । तद्रूपमित्यर्थः ॥ १६ ॥ ततः परं प्राजापत्यं मां विद्धीति तदुक्त्यनन्तरम् । पूर्वं कृत्यात् इव भीत एव तद्वचनश्रवणोत्तरं निर्भय उवाचेत्यर्थः ॥ १७ ॥ देवानर्चयता । हयमेधेनेति शेषः ॥ १८ ॥ देवनिर्मितं देवेन प्रजापतिना निर्मितम् । धन्यं प्रशस्तम् ॥ १९ ॥ भार्याणाम् । संबन्धसामान्ये षष्ठी । भार्याभ्य इत्यर्थः । आनुरूप्यं महिषीत्वयश्चःशीलगुणादिना ॥ २० ॥ हिरण्मयीं हिरण्यविकाराम् ॥ २१ ॥ मुदेति । अभिप्रदक्षिणं पुनःपुनः प्रदक्षिणम् ॥ २२ ॥ वित्तं धनम् ॥ २३ ॥ अद्भुतप्रस्थमद्भुताकारम् । संवर्तयित्वा समाप्य । कर्म पायसदानरूपम् । तत्रैवाभिमुखं एव ॥ २४ ॥ हर्षरश्मिभिर्हृषोः भूतमुत्क्रान्तिभिः । उद्द्योतं द्योतमानमन्तःपुरं तद्वर्ति स्त्रीजातं शारदचन्द्रस्यांशुभिर्नभ इवेत्यन्वयः ॥ २५ ॥ २६ ॥ कौसल्याया इति । अर्धशब्दोऽत्र समप्रविभागवाची । अर्धार्धम् । तुरीयांशमित्यर्थः ॥ २७ ॥ अवशिष्टार्धमवशिष्टस्य चतुर्थांशस्यार्धम् । अष्टमांशमित्यर्थः । पुनरवशिष्टार्धमष्टमांशम् ॥ २८ ॥ अनुचिन्त्येति । 'कैकेय्यपेक्षया ज्येष्ठत्वं कौसल्यापेक्षया कनि-

ष्ठत्वं च सुमित्राया विचार्य पादोनांशार्धदानम् । तस्यै कनिष्ठत्वाच्च कैकेय्यै अष्टमांशदानम् । वल्लभायां संभोगकर्मणि पक्षपातः, न धर्मविभागकर्मणि । एवं च भरतशत्रुघ्नौ । पादस्यार्धमर्धम्' इत्याहुः । अपरे तु 'रामभरतौ प्रत्येकं त्र्यंशौ । लक्ष्मणशत्रुघ्नौ चाष्टमांशौ । तथाहि—कौसल्यायै दत्तार्धस्यार्धार्धं चतुर्थांशरूपं सुमित्रायै दत्तवान् । कौसल्याया दापितवानित्यर्थः । एवं कैकेय्यै कौसल्यादत्तार्धवशिष्टमर्धं ददौ । ततः कौसल्यादत्तावशिष्टस्य कैकेय्यै दत्तस्य यदर्थं तदर्थं विचार्य पुनरपि सुमित्रायै ददौ । तथा दापयामासेत्यर्थः । अत्रार्धपदावृत्तिर्बोध्यः । तदुक्तं कालिदासेन—'स तेजो वैष्णवं पठ्योर्विभजे चरुसंज्ञितम् । यावापृथिव्योः प्रलयमहर्षतिरिवातपम् ॥ अर्चिता तस्य कौसल्या प्रिया केकयवंशजा । अतः संभाविता ताभ्यां सुमित्रामैच्छदीश्वरः ॥ ते बहुज्ञस्य चित्तज्ञे पत्न्यौ पत्युर्महीक्षितः । चरोरर्धार्धभागभ्यां तामयोजयतामुमे । सा हि प्रणयवत्यासीत्सपत्न्योरुभयोरपि ॥' इति । अर्धार्धभागभ्यामित्यस्य स्वस्वलब्धांशसंबन्धवर्धभागभ्यामित्यर्थः । पृथगिति । विभज्येति शेषः । कतकस्याप्येवं रीतिरेव संमता' इत्याहुः । क्वचित्तु 'इत्युक्त्वा प्रददौ तस्यै हविषोऽर्धं नराधिपः । स्वयमेव समं कृत्वा भागं भागवतां वरः ॥ अर्धार्धं ददौ चापि कैकेय्यै स नराधिपः । चतुर्भां द्विधा कृत्वा सुमित्रायै ददौ तदा ॥' इति इत्यमानः पाठः । स त्वसांप्रदायिक एव तत्तद्वत्भागजन्यस्य तत्तत्पुत्रैकवाक्यतौचित्येन । अपरे तु 'व्याख्यैवात्र व्यायसी । पाठान्तरे व्याख्यानान्तरे च लक्ष्मणरामयोरेव भरतशत्रुघ्नयोरेवैकवाक्यतीयां बीजालाभः । उक्तं च पाठे—'युगं

ताश्चैवं पायसं प्राप्य नरेन्द्रस्योत्तमस्त्रियः । संमानं मेनिरे सर्वाः प्रहर्षोदितचेतसः ॥	३०
ततस्तु ताः प्राश्य तमुत्तमस्त्रियो महीपतेरुत्तमपायसं पृथक् ।	
हुताशनादित्यसमानतेजसोऽचिरेण गर्भान्प्रतिपेदिरे तदा ॥	३१
ततस्तु राजा प्रतिवीक्ष्य ताः स्त्रियः प्ररुहगर्भाः प्रतिलब्धमानसः ।	
वभूव हृष्टस्त्रिदिवे यथा हरिः सुरेन्द्रसिद्धर्षिगणामिपूजितः ॥	३२
इत्यार्षे श्रीमद्रामायणे वाल्मीकीय आदिकाव्ये बालकाण्डे षोडशः सर्गः ॥ १६ ॥	

सप्तदशः सर्गः ।

पुत्रत्वं तु गते विष्णौ राज्ञस्तस्य महात्मनः । उवाच देवताः सर्वाः स्वयंभूर्भगवानिदम् ॥	१
सत्यसंधस्य वीरस्य सर्वेषां नो हितैषिणः । विष्णोः सहायान्वलिनः सृजध्वं कामरूपिणः ॥	२
मायाविदश्च शूरांश्च वायुवेगसमाञ्जवे । नयज्ञान्बुद्धिसंपन्नान्विष्णुतुल्यपराक्रमान् ॥	३
असंहार्यानुपायज्ञान्दिव्यसंहननान्वितान् । सर्वास्त्रगुणसंपन्नानमृतप्राशनानिव ॥	४
अप्सरःसु च मुख्यासु गन्धर्वीणां तनूषु च । यक्षपन्नगकन्यासु ऋक्षविद्याधरीषु च ॥	५
किंनरीणां च गात्रेषु वानरीणां तनूषु च । सृजध्वं हरिरूपेण पुत्रांस्तुल्यपराक्रमान् ॥	६
पूर्वमेव मया सृष्टो जाम्बवानृक्षपुंगवः । जृम्भमाणस्य सहसा मम वक्रादजायत ॥	७
ते तथोक्ता भगवता तत्प्रतिश्रुत्य शासनम् । जनयामासुरेवं ते पुत्रान्वानररूपिणः ॥	८
ऋषयश्च महात्मानः सिद्धविद्याधरोरगाः । चारणाश्च सुतान्ध्वीरान्ससृजुर्वनचारिणः ॥	९
वानरेन्द्रं महेन्द्राभमिन्द्रो वालिनमात्मजम् । सुग्रीवं जनयामास तपनस्तपतां वरः ॥	१०
बृहस्पतिस्त्वजनयत्तारं नाम महाकपिम् । सर्ववानरमुख्यानां बुद्धिमन्तमनुत्तमम् ॥	११
धनदस्य सुतः श्रीमान्वानरो गन्धमादनः । विश्वकर्मा त्वजनयन्नलं नाम महाकपिम् ॥	१२
पावकस्य सुतः श्रीमात्रीलोऽग्निसदृशप्रभः । तेजसा यशसा वीर्यादत्यरिच्यत वीर्यवान् ॥	१३
रूपद्रविणसंपन्नावश्विनौ रूपसंमतौ । मैन्दं च द्विविदं चैव जनयामासतुः स्वयम् ॥	१४
वरुणो जनयामास सुषेणं नाम वानरम् । शरभं जनयामास पर्जन्यस्तु महाबलः ॥	१५

वभूवतुस्तत्र सुन्निगधौ रामलक्ष्मणौ । तथा भरतशत्रुघ्नौ पायसां-
शवशात्स्वतः ॥ इति इति दिक् ॥ २९ ॥ ताश्चेति । प्राप्य प्रह-
र्षेणोदितं विकसितं चेतो यासां ताः स्त्रियो नरेन्द्रस्य संमानम-
पक्षपातेन यथोचितव्यवहारं मेनिर इत्यन्वयः ॥ ३० ॥ तत
इति । महीपतेः स्त्रिय इत्यन्वयः । उत्तमपायसम् । उत्तमत्वं
च तस्य विष्णुतेजःसंभृतत्वान् । 'हुताशनादित्यसमानतेजसः'
इति गर्भाणां स्त्रीणां च तत्रेण विशेषणम् ॥ ३१ ॥ प्रतिलब्ध-
मानसः । प्रतिलब्धशब्दः प्रतिलब्धस्वास्थ्यपरः । तादृशं
मानसं यस्येत्यर्थः । यद्वा पूर्णमनोरथ इत्यर्थः । यथाशब्दश्चार्थः ।
त्रिदिवे हरिरिन्द्रश्च । हृष्ट इत्यर्थः । सुरेन्द्रेत्यादि राजविशेष-
णम् । भगवदंशगर्भसंभवेन तैः पूजितो मनसा स्तुतः ॥ ३२ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्ये बालकाण्डे षोडशः सर्गः ॥ १६ ॥

पुत्रत्वमिति । गते गन्तुमुपक्रान्ते ॥ १ ॥ सहायान्सहाय-
करणसमर्थान् । ननु कदाचिद्भगवान्प्रतिज्ञायामि नावतरदत्त
उक्तम्—सत्यसंधस्येति । सत्यप्रतिज्ञस्येत्यर्थः ॥ २ ॥ माया-
विदोऽसुरादिमायासंहारसमर्थदेवमायाशक्तिमतः । जवे वेग-
विषये ॥ ३ ॥ असंहार्यानि । परैरिति शेषः । संहननं

शरीरम् । सर्वास्त्रगुणसंपन्नान्सर्वास्त्रनिवारणसामर्थ्यरूपगुणयु-
क्तान् । यद्वा प्रयोगोपसंहारादयस्तद्गुणाः । अमृतप्राशना देवाः
॥ ४ ॥ गन्धर्व्यो गन्धर्वैपत्यः ॥ ५ ॥ वानरीणां तनूषु
वानरीशरीरसदृशशरीरासु । अप्सरःप्रभृतिष्वित्यर्थः । हरिरु-
पेणेति । 'तस्मान्मद्रूपसंयुक्ता मदीर्यसमतेजसः । उत्पत्स्यन्ति
वधार्थं तु कुलस्य तव वानराः ॥' इति रावणविषये नन्दिकेश्वर-
शापादेवमुक्तम् । तुल्यपराक्रमान् । स्वस्तुल्यपराक्रमानित्यर्थः
॥ ६ ॥ ननु त्वयापि खांशः सृष्टव्य इति चेत्तत्राह—पूर्वमे-
वेति । पूर्वयुग इत्यर्थः । तदुत्पत्तिप्रकारमाह—जृम्भमाणस्ये-
ति । सहसा तत्क्षणे ॥ ७ ॥ एवं वक्ष्यमाणप्रकारेण ॥ ८ ॥ १॥
वानरेन्द्रमिति । ननु राघवसहायार्थं तत्तत्स्वावतारकरणप्रेरणा-
द्वालिनोऽवतारस्य तदसहायत्वात्किमर्थोऽयमवतार इति चेत्,
दुन्दुभ्यादिवधार्थं तदवतारस्यावश्यकत्वात्, पुत्रद्वारा तस्यापि
राघवसहायत्वाच्च, दुन्दुभ्यादिवधेनापि तत्साहाय्यकरणाच्च,
अस्यापि भगवदवतारात्पूर्वमुत्पत्तिर्ज्ञेया । तपनः सूर्यः ॥ १०
॥ ११ ॥ १२ ॥ पावकस्याग्नेः । अत्यरिच्यत । ततोधिकोऽभवदि-
त्यर्थः ॥ १३ ॥ रूपेति । रूपलक्षणेन द्रविणेन युक्तौ । रूपसं-
मतौ । रूपवत्त्वेन सर्वलोकसंमतावित्यर्थः ॥ १४ ॥ पर्जन्यस्तद-

मारुतस्यौरसः श्रीमान्हनूमात्राम वानरः । वज्रसंहननोपेतो वैनतेयसमो जवे ॥	१६
सर्ववानरमुख्येषु बुद्धिमान्बलवानपि । ते सृष्टा बहुसाहस्रा दशग्रीववधोद्यताः ॥	१७
अप्रमेयबला वीरा विक्रान्ताः कामरूपिणः । ते गजाचलसंकाशा वपुष्मन्तो महाबलाः ॥	१८
ऋक्षवानरगोपुच्छाः क्षिप्रमेवाभिजज्ञिरे । यस्य देवस्य यद्रूपं वेपो यश्च पराक्रमः ॥	१९
अजायत समं तेन तस्य तस्य पृथक्पृथक् । गोलाङ्गुलेषु चोत्पन्नाः किञ्चिदुन्नतविक्रमाः ॥	२०
ऋक्षीषु च तथा जाता वानराः किनरीषु च । देवा महर्षिगन्धर्वास्तार्क्ष्ययक्षा यशस्विनः ॥	२१
नागाः किंपुरुषाश्चैव सिद्धविद्याधरोरगाः । बहवो जनयामासुर्दृष्टास्तत्र सहस्रशः ॥	२२
चारणाश्च सुतान्वीरान्ससृजुर्वनचारिणः । वानरान्सुमहाकायान्सर्वान्वै वनचारिणः ॥	२३
अप्सरःसु च मुख्यासु तथा विद्याधरीषु च । नागकन्यासु च तदा गन्धर्वीणां तनूषु च ।	
कामरूपवलोपेता यथाकामविचारिणः ॥	२४
सिंहशार्दूलसदृशा द्रुपेण च वलेन च । शिलाप्रहरणाः सर्वे सर्वे पर्वतयोधिनः ॥	२५
नखदंष्ट्रायुधाः सर्वे सर्वे सर्वास्त्रकोविदाः । विचालयेयुः शैलेन्द्रान्मेदयेयुः स्थिरान्द्रुमान् ॥	२६
शोषयेयुश्च वेगेन समुद्रं सरितां पतिम् । दारयेयुः क्षितिं पञ्चामास्रवेयुर्महार्णवान् ॥	२७
नभस्तलं विशेष्युश्च गृह्णीयुरपि तोयदान् । गृह्णीयुरपि मातङ्गान्मत्तान्प्रव्रजतो वने ॥	२८
नर्दमानांश्च नादेन पातयेयुर्विहंगमान् । ईदृशानां प्रसृतानि हरीणां कामरूपिणाम् ॥	२९
शतं शतसहस्राणि यूथपानां महात्मनाम् । ते प्रधानेषु यूथेषु हरीणां हरियूथपाः ॥	३०
वभूवुर्यूथपश्चेष्टान्वीरांश्चाजनयन्हरीन् । अन्ये ऋक्षवतः प्रस्थानुपतस्थुः सहस्रशः ॥	३१
अन्ये नानाविधान्छैलान्काननानि च भेजिरे । सूर्यपुत्रं च सुग्रीवं शक्रपुत्रं च बालिनम् ॥	३२
भ्रातराबुपतस्थुस्ते सर्वे च हरियूथपाः । नलं नीलं हनूमन्तमन्यांश्च हरियूथपान् ॥	३३
ते तार्क्ष्यबलसंपन्नाः सर्वे युद्धविशारदाः । विचरन्तोऽर्दयन्सर्वान्सिंहव्याघ्रमहोरगान् ॥	३४
महाबलो महाबाहुवाली विपुलविक्रमः । जुगोप भुजवीर्येण ऋक्षगोपुच्छवानरान् ॥	३५
तैरियं पृथिवी शूरैः सपर्वतवनार्णवा । कीर्णा विविधसंस्थानैर्नानाव्यञ्जनलक्षणैः ॥	३६

तैर्मध्वन्दाचलकूटसंनिभैर्महाबलैर्वानरयूथपाधिपैः ।

वभूव भूर्भीमेशरीररूपैः समावृता रामसहायहेतोः ॥

३७

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तदशः सर्गः ॥ १७ ॥

मिमानीनी देवता । धर्मपुत्रोऽपरः सुपेण इति युद्धकाण्डे वक्ष्यति । अत्र तु वरुणपुत्र उक्तः ॥ १५ ॥ वज्रसंहननं वज्रवदभेद्यं शरीरं तेनोपेतो उक्तः ॥ १६ ॥ दशग्रीववधोद्यता इत्यस्य ये भविष्यन्तीति शेषः ॥ १७ ॥ गजाचलसंकाशा गजसदृशाः पर्वतसदृशाश्चेत्यर्थः ॥ १८ ॥ गोपुच्छा वानरविशेषाः । क्षिप्रमेव तत्तद्योनौ देवानां रत्यव्यवहितोत्तरकालमेव । रूपं वर्णः । वेपः संस्थानविशेषः ॥ १९ ॥ तस्य तत्पुत्रस्य । तेन तदीयरूपवेपादिकं पृथक्पृथक्सांकर्येणाजायत । किञ्चिदुन्नतविक्रमाः । देवावस्थातोऽपि किञ्चिदधिकपराक्रमा इत्यर्थः ॥ २० ॥ ऋक्षीषु ऋक्षशरीरासु । चस्त्वर्थः । किनरीषु त्वित्यर्थः । एवमत्रेऽपि । तार्क्ष्यास्तार्क्ष्यवंशजाः ॥ २१ ॥ नागाः सर्पाः ॥ २२ ॥ चारणा देवबन्दिनः । वनचारिणो वनवासिन इत्येकत्र । परत्र वनस्थफलभक्षकानित्यर्थः ॥ २३ ॥ २४ ॥ २५ ॥ सर्वास्त्रकोविदा इति । स्वयंप्रतिभातसर्वास्त्रपरिहारोपाया इत्यर्थः । शिलाप्रहरणा इत्याद्युक्तेस्तेषामस्त्रप्रयोक्तृत्वाभावात् । विचालयेयुरित्यादौ शक्यार्थे लिङ् । विचालनशक्ता

इत्यर्थः ॥ २६ ॥ आल्लवेयुः संतरेयुः ॥ २७ ॥ प्रव्रजतः खच्छन्दगतीन् ॥ २८ ॥ नादेनेत्यस्य पातयेयुरित्यनेनान्वयः ॥ २९ ॥ शतसहस्राणि । कोटिरित्यर्थः । ते प्रागुक्ता हरीणां प्रधानेषु यूथेषु मध्ये हरियूथपा वभूवुः । यूथपश्चेष्टान्वीरांश्च हरीनजनयनित्यर्थः ॥ ३० ॥ ऋक्षवतः पर्वतविशेषस्य प्रस्थान्सानुपतस्थुरासेवन्ते स्म ॥ ३१ ॥ ३२ ॥ भ्रातरौ सुग्रीवबालिनौ । सर्वे च सर्वेऽप्युपतस्थुः । केचित्साक्षात्केचिज्जलादिद्वारेत्याह—नलमित्यादि ॥ ३३ ॥ अर्दयन् । आर्दयनित्यर्थः । अडभाव आर्षः ॥ ३४ ॥ वाली जुगोपेत्यन्वयः । देवराजवतारत्वादिति भावः ॥ ३५ ॥ विविधसंस्थानैर्नानाप्रकारसंनिवेशैः । नानाव्यञ्जनलक्षणैः परस्परभेदव्यञ्जकतत्तल्लक्षणयुतैः ॥ ३६ ॥ अचलकूटः पर्वतश्चक्रम् । यूथपाधिपैः । यूथपानामधिपैरित्यर्थः । भीमशरीररूपैर्भयजनकशरीराकृतिभिः ॥ ३७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे सप्तदशः सर्गः ॥ १७ ॥

अष्टादशः सर्गः ।

निर्वृत्ते तु ऋतौ तस्मिन्हयमेधे महात्मनः । प्रतिगृह्यामरा भागान्प्रतिजग्मुर्मथ्यागतम् ॥	१
समासदीक्षानियमः पत्नीगणसमन्वितः । प्रविवेश पुरीं राजा सभृत्यबलवाहनः ॥	२
यथार्हं पूजितास्तेन राज्ञा च पृथिवीश्वराः । मुदिताः प्रययुर्देशान्प्रणम्य मुनिपुंगवम् ॥	३
श्रीमतां गच्छतां तेषां स्वगृहाणि पुरात्ततः । बलानि राज्ञां शुभ्राणि ग्रहघ्नानि चकाशिरै ॥	४
गतेषु पृथिवीशेषु राजा दशरथः पुनः । प्रविवेश पुरीं श्रीमान्पुरस्कृत्य द्विजोत्तमान् ॥	५
शान्तया प्रययौ सार्धंमृत्युशङ्कः सुपूजितः । अनुगम्यमानो राज्ञा च सानुयात्रेण धीमता ॥	६
एवं विस्तृत्य तान्सर्वान् राजा संपूर्णमानसः । उवाच सुखितस्तत्र पुत्रोत्पत्तिं विचिन्तयन् ॥	७
ततो यज्ञे समासे तु ऋतूनां षट् समत्ययुः । ततश्च द्वादशे मासे चैत्रे नावभिके तिथौ ॥	८
नक्षत्रेऽदितिदैवत्ये स्त्रोच्चसंस्थेषु पञ्चसु । ग्रहेषु कर्कटे लग्ने वाक्पताविन्दुना सह ॥	९
प्रोद्यमाने जगन्नाथं सर्वलोकनमस्कृतम् । कौसल्याजनयद्रामं दिव्यलक्षणसंयुतम् ॥	१०
विष्णोरर्धं महाभागं पुत्रमैक्ष्वाकुनन्दनम् । लोहिताक्षं महाबाहुं रक्तोष्ठं दुन्दुभिस्वनम् ॥	११
कौसल्या शुशुमे तेन पुत्रेणासिततेजसा । यथा वरेण देवानामदितिर्वैज्रपाणिना ॥	१२
भरतो नाम कैकेय्यां जज्ञे सत्यपराक्रमः । साक्षाद्विष्णोर्ध्वतुर्भागः सर्वैः समुदितो गुणैः ॥	१३
अथ लक्ष्मणशत्रुघ्नौ सुमित्राजनयत्सुतौ । वीरौ सर्वाल्लकुशलौ विष्णोरर्धसमन्वितौ ॥	१४
पुण्ये जातस्तु भरतो मीनलग्ने प्रसन्नधीः । सार्पे जातौ तु सौमित्रौ कुलीरेऽभ्युदिते रवौ ॥	१५
राज्ञः पुत्रा महात्मानश्चत्वारो जज्ञिरे पृथक् । गुणवन्तोऽनुरूपाश्च रुच्या प्रोष्ठपदोपमाः ॥	१६
जगुः कलं च गन्धर्वा ननुतुश्चाप्सरोगणाः । देवदुन्दुभयो नेदुः पुष्पवृष्टिश्च खात्पतत् ॥	१७
उत्सवश्च महानासीदयोध्यायां जनाकुलः । रथ्याश्च जनसंवाधा नटनर्तकसंकुलाः ॥	१८
गायनैश्च विराविण्यो वादनैश्च तथापरैः । विरेजुर्विपुलास्तत्र सर्वैरलसमन्विताः ॥	१९
प्रदेयांश्च ददौ राजा सूतमागधवन्दिनाम् । ब्राह्मणेभ्यो ददौ वित्तं गोधनानि सहस्रशः ॥	२०

प्रासङ्गिकदेवतावतारमुक्त्वा प्रकृतः प्रधानावतार उच्यते—
निर्वृत्त इत्यादि । निर्वृत्ते समाप्ते । 'पुत्रोत्पत्तिं विचिन्तयन्'
इत्यन्तो वृत्तानुवादः । हयमेधं इत्यस्य पुत्रेष्टियुत इति शेषः
॥ १ ॥ प्रविवेश प्रवेशामिमुखो बभूव ॥ २ ॥ मुनिपुंगवं
वसिष्ठम्, ऋष्यशृङ्गं च ॥ ३ ॥ शुभ्राणि दशरथदत्तवस्त्राभर-
णादिनात्युज्ज्वलानि । अत एव ग्रहघ्नानि ॥ ४ ॥ द्विजोत्तमान्व-
सिष्ठादीन् ॥ ५ ॥ सानुयात्रेण समृत्त्येन राज्ञा दशरथेनानुग-
म्यमान ऋष्यशृङ्गः प्रययौ । स्वस्थानमिति शेषः ॥ ६ ॥
सर्वान्वसिष्ठादीनपि । तत्र पुरे ॥ ७ ॥ ऋतूनामिति प्रथमार्धे
षष्ठी । समत्ययुः समतीताः । नावभिके नवम्यां तिथौ ।
स्वार्थे ठक् ॥ ८ ॥ अदितिदैवत्ये पुनर्वसौ । पञ्चसु रविभौम-
शानिगुरुशुक्रशुक्रसंस्थेषु मेषमकरतुलार्कर्मनीनस्थेषु । सचन्द्र-
शुरौ कर्कटे लग्ने स्थिते सति ॥ ९ ॥ प्रोद्यमाने तत्र लग्ने ।
उदयं गच्छति सतीत्यर्थः । सर्वलोकनमस्कृतम् । अस्य सर्व-
लोकरूपश्चासौ नमस्कृतश्च तस्मिन्निष्यर्थः । तेनादौ प्रादुर्भावस-
भये मात्रा विराडूपस्य दर्शनम्, ततस्तद्रूपदर्शनविस्मयात्तया
नमस्कृतः सन्मायया बालभावं दधाविति सूचितम् ॥ १० ॥
विष्णोः । शङ्खचक्रानन्तविशिष्टस्य विष्णोरित्यर्थः । अर्धम् ।
किञ्चिन्मर्धमित्यर्थः । शङ्खचक्रादेरभावादिति भावः ॥ ११ ॥
देवानां वरेण देवभेदेन ॥ १२ ॥ चतुर्भागः । चतुर्न्यूनो भागश्चतु-

र्भागः । पायसार्धस्य चतुर्थांशन्यूनो भागः । अत एव साक्षाद्विष्णोः
सर्वैर्गुणैः समुदितो युक्तः । अस्य पाञ्चजन्यावतारतया स्वधार-
कस्य विष्णोः साक्षाद्विष्णुलसुकम् । अनेन पाञ्चजन्यस्यापि विष्णु-
लमेवेति सूचितम् । तदीयसर्वगुणवत्तासूचनेनास्यापि रामतुल्यत्वं
रामपायसांशसमपायसांशजन्यत्वं च सूचितम् ॥ १३ ॥
विष्णोरर्धेति । विष्णो रामस्य । अर्धशब्दोऽत्र भागवाची न
समांशवाची । तेन पायसाष्टमांशौ लक्ष्मणशत्रुघ्नाविति बोध्यम्
॥ १४ ॥ सार्पमाश्लेषा । कुलीरः कर्कटः । अभ्युदित इत्यस्य
उच्चस्थ इत्यर्थः । सौमित्रौ इति द्विवचनेन तयोर्ममजत्वं सूच्यते
॥ १५ ॥ राज्ञ इति । पृथग्गुणवन्तः प्रत्येकमनन्यसाधारण-
गुणवन्तः । अनुरूपा ज्येष्ठकनिष्ठलादियोग्यव्यवहारवन्तः ।
रुच्या कान्त्या । प्रोष्ठपदा इति पूर्वाभाद्रपदोत्तराभाद्रपदोर्नाम ।
तयोश्च प्रत्येकं द्वे द्वे तारे इति ज्योतिःशास्त्रप्रसिद्धम् । तैत्ति-
रीयश्रुतिरपि—'चत्वार एकमभिकर्म देवाः । प्रोष्ठपदाश्च इति
यान्वदन्ति' इति । तदुपमा इत्यर्थः ॥ १६ ॥ जगुरिति ।
रामाद्युत्पत्तिकाल इति शेषः । पतदित्यत्राडभावश्छान्दसः
॥ १७ ॥ १८ ॥ गायनैर्गायकैः । वादनैर्वादकैः । विराविण्यः
सशब्दाः रथ्या इति विशेष्यम् । सर्वैरलसमन्विता नटाद्यु-
द्देशेन क्षिप्तै रजैर्युक्ताः ॥ १९ ॥ प्रदेयान्पारितोषिकान् ।
सूताः पौराणिकाः । मागधा पञ्चावलीकीर्तकाः । वन्दिनः

अतीत्यैकादशाहं तु नामकर्म तथाकरोत् । ज्येष्ठं रामं महात्मानं भरतं कैकयीसुतम् ॥ २१
 सौमित्रिं लक्ष्मणमिति शत्रुघ्नमपरं तथा । वसिष्ठः परमप्रीतो नामानि कुरुते तदा ॥ २२
 ब्राह्मणान्भोजयामास पौरजानपदानपि । अदद्ब्राह्मणानां च रत्नौघममलं बहु ॥ २३
 तेषां जन्मक्रियादीनि सर्वकर्माण्यकारयत् । तेषां केतुरिव ज्येष्ठो रामो रतिकरः पितुः ॥ २४
 बभूव भूयो भूतानां स्वयंभूरिव संमतः । सर्वे वेदविदः शूराः सर्वे लोकहिते रताः ॥ २५
 सर्वे ज्ञानोपसंपन्नाः सर्वे समुदिता गुणैः । तेषामपि महातेजा रामः सत्यपराक्रमः ॥ २६
 इष्टः सर्वस्य लोकस्य शशाङ्क इव निर्मलः । गजस्कन्धेऽश्वपुष्टे च रथचर्यासु संमतः ॥ २७
 धनुर्वेदे च निरतः पितुः शुश्रूषणे रतः । बाल्यात्प्रभृति सुस्निग्धो लक्ष्मणो लक्ष्मिवर्धनः ॥ २८
 रामस्य लोकरामस्य भ्रातुर्ज्येष्ठस्य नित्यशः । सर्वप्रियकरस्तस्य रामस्यापि शरीरतः ॥ २९
 लक्ष्मणो लक्ष्मिसंपन्नो बहिःप्राण इवापरः । न च तेन विना निद्रां लभते पुरुषोत्तमः ॥ ३०
 मृष्टमन्त्रमुपानीतमश्नाति न हि तं विना । यदा हि हयमारुढो मृगयां याति राघवः ॥ ३१
 अथैनं पृष्ठतोऽभ्येति सधनुः परिपालयन् । भरतस्यापि शत्रुघ्नो लक्ष्मणावरजो हि सः ॥ ३२
 प्राणैः प्रियतरो नित्यं तस्य चासीत्तथा प्रियः । स चतुर्भिर्महाभागैः पुत्रैर्दशरथः प्रियैः ॥ ३३
 बभूव परमप्रीतो देवैरिव पितुर्भट्टः । ते यदा ज्ञानसंपन्नाः सर्वे समुदिता गुणैः ॥ ३४
 ह्रीमन्तः कीर्तिमन्तश्च सर्वज्ञा दीर्घदर्शिनः । तेषामेवंप्रभावाणां सर्वेषां दीप्ततेजसाम् ॥ ३५
 पिता दशरथो हृष्टो ब्रह्मा लोकाधिपो यथा । ते चापि मनुजव्याघ्रा वैदिकाध्ययने रताः ॥ ३६
 पितृशुश्रूषणरता धनुर्वेदे च निष्ठिताः । अथ राजा दशरथस्तेषां दारक्रियां प्रति ॥ ३७
 चिन्तयामास धर्मात्मा सोपाध्यायः सबान्धवः । तस्य चिन्तयमानस्य मन्त्रिमध्ये महात्मनः ॥ ३८
 अभ्यागच्छन्महातेजा विश्वासिन्नो महामुनिः । स राज्ञो दर्शनाकाङ्क्षी द्वाराध्यक्षानुवाच ह ॥ ३९
 शीघ्रमाख्यात मां प्राप्तं कौशिकं गाधिनिः सुतम् । तच्छ्रुत्वा वचनं तस्य राज्ञो वैश्म प्रतुद्रुवुः ॥ ४०

स्तुतिपाठकाः । संबन्धसामान्ये षष्ठी । सूतादिसंबन्धि यद्द्वयं पारितोषिकं तत्तेभ्यो ददावित्यन्वयः ॥ २० ॥ अतीत्येति । एकादशाहशब्दः सूतकान्तोपलक्षणम् । अन्यथा 'क्षत्रियस्य द्वादशाहं सूतकम्' इति स्मृतिविरोधः स्यात् । तथा च राम-जन्मतत्त्वयोदशे दिने नामकरणमकरोदित्यर्थः । अस्य निरुक्तिः पूर्वं दर्शिता । 'प्रियः कमलवासिन्या रमणोऽयं यतो हरिः । तस्माच्छ्रीराम इत्यस्य नाम सिद्धं पुरातनम् । सहस्रनामसदृशं स्मरणान्मुक्तिदं वृणाम् ॥' इति पाञ्च उक्तम् ॥ २१ ॥ नामानि कुरुते । नामकरणमकारयदित्यर्थः । वर्तमानसामीप्ये लट् । अन्तर्भावितव्यर्थता च । यन्तु कतकेन 'राज्ञो नामकरणा-दावनधिकारः' इत्युक्तम्, अकरोदित्यत्र च 'पुरोहितद्वारा' इति शेषपूरणं कृतम्, तत्र मानं चिन्त्यम् ॥ २२ ॥ ब्राह्मणान्भोजयामासेति । राजाज्ञयेति शेषः । बहु । बहुमानपूर्वकमित्यर्थः ॥ २३ ॥ जन्मक्रियादीनि । तदाद्युपनयनान्तानीत्यर्थः । अकारयत् । वसिष्ठो राज्ञेति शेषः । केतुर्विरुद्धवजः । स यथाज्ञदानादिकीर्तिं ख्यापयत्येवमिक्ष्वाकुकुलवैभवप्रकाशकः । रतिः प्रीतिः ॥ २४ ॥ स्वयंभूर्हिरण्यगर्भः स इव सर्वशक्ति-मत्त्वेन संमतः ॥ २५ ॥ ज्ञानोपसंपन्नाः । तत्त्वज्ञानयुक्ता इति केचित् । गुणैः साधारणैः । क्षत्रासाधारणैश्च सद्गुणैरित्यर्थः । तेषामिति निर्धारणे षष्ठी । रामः । सर्वसद्गुण इति शेषः ॥ २६ ॥ इष्टः सर्वस्येत्यादि । गुणकषणे पौनस्त्यं दाढ्याय । रथचर्यासु

रणोचितरथप्रचारेषु ॥ २७ ॥ लक्ष्मिवर्धन इति हल आर्षः ॥ २८ ॥ रामस्य सुस्निग्ध इति प्राक्तनेनान्वयः । स्वशरीरा-दपि तस्य स्वात्मभूतस्य रामस्य प्रियकरः ॥ २९ ॥ रामस्य परो बहिः संचरन्प्राण इव लक्ष्मणः प्रियः । तदेवाह—न चेति ॥ ३० ॥ मृगयाम् । आखेटमुद्दिश्येत्यर्थः ॥ ३१ ॥ परि-पालयन् । रामशरीरमिति शेषः । अनेन लक्ष्मणस्य भक्त्यति-शय उक्तः । हि यतः शत्रुघ्नो लक्ष्मणावरजः । अतो रामाव-रजस्य भरतस्य प्रिय इति शेषः । रामलक्ष्मणाविव भरतश-त्रुघ्नो परस्परप्रियावित्यर्थः ॥ ३२ ॥ तस्य शत्रुघ्नस्य । सः । भरत इति शेषः । तथा तस्य भरतस्य शत्रुघ्नः प्रिय आसीत् ॥ ३३ ॥ देवैश्चतुर्भिर्दिक्पालैः । यद्वा बहुरुद्रादित्यविश्वेदेवैस्ते सर्वे रामादयो गुणैः समुदिता युक्ताः । आसन्निति शेषः ॥ ३४ ॥ एवंप्रभावाणां प्रागुक्तप्रभाववताम् । लभेनेति शेषः ॥ ३५ ॥ पिता हृष्ट इत्यन्वयः । वैदिकाध्ययने वेदसंबन्ध्यध्य-यने ॥ ३६ ॥ दारक्रिया विवाहः । 'कुमारस्य विशालाक्षं पाण्डुतां मुखमाददे । कपोलतलसंलीनपाणिः पद्मासनस्थितः ॥' इत्यादियोगवसिष्ठोक्तरीत्या संसारासारलदर्शनेन जातानां मुखपाण्डुतादीनां कामकृतलसंभावनया विवाहक्रियाचिन्तन-मिति बोध्यम् ॥ ३७ ॥ सोपाध्यायः सपुरोहितः ॥ ३८ ॥ ॥ ३९ ॥ कौशिकं कुशिकगोत्रापत्यम् । विलम्बे शापत्रासा-द्वाराध्यक्षा राजवेद्म सरया प्रविशिशुः । तदागमननिवेदना-

संभ्रान्तमनसः सर्वे तेन वाक्येन चोदिताः । ते गत्वा राजभवनं विश्वामित्रमृषिं तदा ॥	४१
प्राप्तमावेदयामासुर्यपायेक्ष्वाकवे तदा । तेषां तद्वचनं श्रुत्वा सपुरोधाः समाहितः ॥	४२
प्रत्युज्जगाम संहृष्टो ब्रह्माणमिव वासवः । स दृष्ट्वा ज्वलितं दीप्त्या तापसं संशितव्रतम् ॥	४३
प्रहृष्टवदनो राजा ततोऽर्घ्यमुपहारयत् । स राज्ञः प्रतिगृह्णाध्यं शास्त्रदृष्टेन कर्मणा ॥	४४
कुशलं चाव्ययं चैव पर्यपृच्छन्नराधिपम् । पुरे कोशे जनपदे बान्धवेषु सुहृत्सु च ॥	४५
कुशलं कौशिको राज्ञः पर्यपृच्छत्सुधार्मिकः । अपि ते संनताः सर्वे सामन्तरिपवो जिताः ॥	४६
दैवं च मानुषं चैव कर्म ते साध्वनुष्ठितम् । वसिष्ठं च समागम्य कुशलं मुनिपुंगवः ॥	४७
ऋषींश्च तान्यथान्यायं महाभाग उवाच ह । ते सर्वे हृष्टमनसस्तस्य राज्ञो निवेशनम् ॥	४८
विविशुः पूजितास्तेन निषेदुश्च यथार्हतः । अथ हृष्टमना राजा विश्वामित्रं महामुनिम् ॥	४९
उवाच परमोदारो हृष्टस्तमभिपूजयन् । यथामृतस्य संप्राप्तिर्यथा वर्षमनूदके ॥	५०
यथा सदृशदारेषु पुत्रजन्माप्रजस्य वै । प्रनष्टस्य यथा लाभो यथा हर्षो महोदयः ॥	५१
तथैवागमनं मन्ये स्वागतं ते महामुने । कं च ते परमं कामं करोमि किमु हर्षितः ॥	५२
पात्रभूतोऽसि मे ब्रह्मन्दिष्ट्या प्राप्तोऽसि मानद । अद्य मे सफलं जन्म जीवितं च सुजीवितम् ॥	५३
यस्माद्विप्रेन्द्रमद्राक्षं सुप्रभाता निशा मम । पूर्वं राजर्षिशब्देन तपसा द्योतितप्रभः ॥	५४
ब्रह्मर्षित्वमनुप्राप्तः पूज्योऽसि बहुधा मया । तदद्भुतमभूद्विप्र पवित्रं परमं मम ॥	५५
शुभक्षेत्रगतश्चाहं तव संदर्शनात्प्रभो । ब्रूहि यत्प्रार्थितं तुभ्यं कार्यमागं नं प्रति ॥	५६
इच्छाम्यनुगृहीतोऽहं त्वदर्थं परिवृद्धये । कार्यस्य न विमर्शं च गन्तुमर्हसि सुव्रत ॥	५७
कर्ता चाहमशेषेण दैवतं हि भवान्मम । मम चायमनुप्राप्तो महानभ्युदयो द्विज ।	
तवागमनजः कृत्स्नो धर्मश्चानुत्तमो द्विज ॥	५८

येति शेषः ॥ ४० ॥ संभ्रान्तमनसः क्षुभितचिन्ताः । तेन तदी-
येन विश्वामित्रसंबन्धिना ॥ ४१ ॥ इक्ष्वाकवे । तद्वंशजला-
ताच्छब्दम् । समाहित एकाग्रचित्तः ॥ ४२ ॥ ब्रह्माणं बृह-
स्पतिम् । 'बृहस्पतिर्देवानां ब्रह्मा' इति श्रुतेः । संशितव्रतं
तीक्ष्णनियमम् ॥ ४३ ॥ उपहारयदिति । वसिष्ठेनेति शेषः ।
अडभाव आर्षः । राज्ञोऽर्घ्यं राजप्रेरणया वसिष्ठानीतम् ॥ ४४ ॥
कुशलपदमनामयोपलक्षणम् । 'क्षत्रबन्धुमनामयम्' इति श्रुतेः ।
अव्ययं ब्रह्मम् ॥ ४५ ॥ पुनर्विशिष्य पृच्छति—कुशलमिति ।
विशेषप्रकारमाह—अपि त इति । अपिः प्रश्ने । एवंमग्रेऽपि ।
सामन्ताः संनता नम्रा अपि रिपवो जिताः ॥ ४६ ॥ अपि
दैवं कर्म होमदेवतार्चनादिकम् । मानुषं कर्म सामभेदादिकम् ।
राज्ञः प्रेरितार्थदातृत्वेन प्रथमतो राज्ञेऽनामयादि पृष्ट्वा, ततो
वसिष्ठेन समागम्यालिङ्गनादि कृत्वा, कुशलमित्यस्य पप्रच्छेति
शेषः । अनेन राजपुरोहितलङ्घनः पूर्वसर्धयेपदपमानो वसि-
ष्ठस्य विश्वामित्रकृतः सूचितः । 'वसिष्ठश्च समागम्य प्रहसन्मु-
निपुंगवः । यथार्हं पूजयित्वा पप्रच्छ कुशलं तवा ॥' इति
कवित्पाठः । तत्र पूर्वं मां सर्धमानोऽपि मद्राजसंनिधावागत
इति हासः ॥ ४७ ॥ ऋषीन्वामदेवादीन्यथान्यायं संगम्य
कुशलं चोवाच । अत्र वामदेवादिभिः स्वस्थानस्थैरेव समागम्य
स्वकार्यसिद्धये तान्पृहीलैव ते स्वयं च राजसदनं विविशुरि-
त्यन्वयः ॥ ४८ ॥ पूजिता इत्यस्य राज्ञेति शेषः ॥ ४९ ॥
परमोदारः परमदाता । हृष्टः पुलकितः । अनूदके इत्यार्थं

रीर्षलम् ॥ ५० ॥ सदृशदारेषु जातिवयोरुपगुणतुल्येषु ।
प्रनष्टस्य । निध्यादेरिति शेषः । महः पुत्रजन्माद्युत्पन्नवस्तुसा-
दुदयो यस्य स हर्षो यथा तथा त आगमनं मन्ये । अत्र
स्वकार्यहर्षसादृश्यस्यागमन उक्त्या तवागमनजहर्षस्यानिर्वा-
च्यत्वं व्यज्यते । स्वागतं त इति भिन्नं वाक्यम् । च परं कं
कामं किमु केन प्रकारेण करोमि । कुर्यामित्यर्थः । वर्तमानसा-
मीत्ये लट् ॥ ५१ ॥ ५२ ॥ पात्रभूतः सर्वसेवायोग्यः ।
दिष्ट्या शुभादृष्टेन । सुजीवितम् । अद्यैव तत्फललाभादिति
भावः ॥ ५३ ॥ पूर्वमिति । राजर्षिशब्दसाधकेन तपसा पूर्व-
मतिशयितकान्तिमान् ॥ ५४ ॥ अनु पश्चाद्ब्रह्मर्षिलसाध-
केन तपसा ब्रह्मर्षिलं प्राप्तोऽतो मया बहुधा बहुप्रकारेण
राजर्षिब्रह्मर्षिप्रकारेण पूज्योऽसीत्यन्वयः । तदिति । परमं
पवित्रमिदं लदागमनं यन्मम पुरोऽभूतदद्भुतमत्यार्थमित्यर्थः
॥ ५५ ॥ हे प्रभो, तव संदर्शनाच्छुभक्षेत्रं सकलपापाभावविशिष्ट-
सकलशुभसाधनपुण्यवद्देहं गतः प्राप्तवान् । तेन सफलजन्मता
निष्पापता च ध्वनिता । 'इदं शरीरं कौन्तेय क्षेत्रमित्यभिधीयते'
इति भगवद्गीतोक्तेः । ब्रूहीति । तुभ्यमिति षष्ठ्यर्थे चतुर्था ।
ते यत्कार्यं प्रति यत्कार्यार्थमागमनं तन्मया प्रार्थितः सन्ब्रूहि
कथय ॥ ५६ ॥ स्वाभिमतकार्ययोगेनानुगृहीतोऽहं लक्ष्मणो-
जनपरिवृद्धिं निष्पत्तिं कर्तुमिच्छामि । विमर्शं करिष्यति न वेति
संदेहम् ॥ ५७ ॥ तत्र हेतुमाह—दैवतं हीति । इतश्च न
संदेह इत्याह—मम चेति । तवागमनजः कृत्स्नो धर्मो मम

इति हृदयसुखं निशम्य वाक्यं श्रुतिसुखमात्मवता विनीतमुक्तम् ।
प्रथिनगुणयशा गुणैर्विंशतिः परमऋषिः परमं जगाम हर्षम् ॥

५९

इत्यापे श्रीमद्रामायणे वाल्मीकीय आदिकाव्ये बालकाण्डेऽष्टादशः सर्गः ॥ १८ ॥

एकोनविंशः सर्गः ।

तच्छ्रुत्वा राजसिंहस्य वाक्यमद्भुतविस्तरम् । हृष्टरोमा महातेजा विश्वामित्रोऽभ्यभाषत ॥ १
सदृशं राजशार्दूल तवैव भुवि नान्यतः । महावंशप्रसूतस्य वसिष्ठव्यपदेशिनः ॥ २
यत्तु मे हृदयं वाक्यं तस्य कार्यस्य निश्चयम् । कुरुष्व राजशार्दूल भव सत्यप्रतिश्रवः ॥ ३
अहं नियममातिष्ठे सिद्ध्यर्थं पुरुषर्षभ । तस्य विघ्नकरौ द्वौ तु राक्षसौ कामरूपिणौ ॥ ४
व्रते तु बहुशस्त्रीणं समाप्त्यां राक्षसाविमौ । मारीचश्च सुबाहुश्च वीर्ययन्तौ सुशिक्षितौ ॥ ५
तौ मांसरुधिरौघेण वेदिं तामभ्यवर्षताम् । अवधूते तथाभूते तस्मिन्निधमनिश्चये ॥ ६
कृतश्रमो निरुत्साहस्तस्माद्देशदपाक्रमे । न च मे क्रोधमुत्सृष्टं बुद्धिर्भवति पार्थिव ॥ ७
तथाभूता हि सा चर्या न शापस्तत्र मुच्यते । स्वपुत्रं राजशार्दूल रामं सत्यपराक्रमम् ॥ ८
काकपक्षधरं वीरं ज्येष्ठं मे दातुमर्हसि । शक्तो ह्येव मया गुप्तो दिव्येन स्वेन तेजसा ॥ ९
राक्षसा ये विकर्तारस्तेषामपि विनाशने । श्रेयश्चास्मै प्रदास्यामि बहुरूपं न संशयः ॥ १०

महानभ्युदयः प्राप्तः । हर्षातिशयाद्विजेति पुनरुक्तिर्न दोषाय ॥ ५८ ॥ इतीति । यतो हृदयसुखमत एव श्रुतिसुखम् । आत्मवता स्वाधीनेन । विनीतं विनययुक्तम् । प्रथितैर्गुणैर्बलि-
शङ्कुखगारोहणादिभिर्गुणैः यस्य । गुणैः शमदमादिभिः । परमऋषिः । 'ऋत्यकः' इति प्रकृतिभावः ॥ ५९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डेऽष्टादशः सर्गः ॥ १८ ॥

तदिति । अद्भुतविस्तरं दैवतं हि भवान्ममेत्याद्युक्तिरूपमा-
श्चर्यप्रपञ्चम् ॥ १ ॥ एतत्तवैव सदृशम् । नान्यतो नान्यस्य । तत्र हेतुगर्भं विशेषणम्—महावंशेत्यादि । वसिष्ठव्यपदेशिनो वसिष्ठनियोगवर्तिनः ॥ २ ॥ यत्त्विति । तस्य तत्प्रतिपाद्यस्य कार्यस्य निश्चयं कर्तव्यत्वनिश्चयं सर्वथा करिष्यामीत्यङ्गीकारं कुरुष्व । कृत्वा च सत्यप्रतिश्रवः सत्यप्रतिज्ञो भव ॥ ३ ॥ अहमिति । सिद्ध्यर्थं यागार्थं नियमं वीक्षामातिष्ठ आस्थितोऽस्मि । तस्य यज्ञस्य ॥ ४ ॥ व्रते लिति । बहुशस्त्रीणं समा-
सिकल्पे । सामाप्त्यां समाप्तिसमये ॥ ५ ॥ नियमनिश्चये व्रत-
संकल्पे । अवधूते नाशिते । तस्मिन्स्तत्संकल्पविषये यज्ञे च तथाभूते नाशिते सति ॥ ६ ॥ कृतश्रमः कृतवृथाप्रयासः । अत एव निरुत्साहः । तस्माद्देशादपाक्रमे निर्गतोऽस्मि । ननु भवद्भिः शापेनैव कृतस्तौ न नाशितौ तत्राह—न चेति । क्रोधमुत्सृष्टं शमुम् ॥ ७ ॥ तत्र हेतुमाह—तथाभूतेति । शापादि-
प्रवृत्त्यनर्हत्वं । अतः स्वपुत्रमिलादि ॥ ८ ॥ बालानां कपोलसमीपशिखा काकपक्षः । नन्वेनेन बालेन किं करिष्य-
सीत्यत्राह—शक्नो इत्यादि । मया । पितृस्थानीयेनेति शेषः । दिव्यं तेजो वैष्णवं तेन । युक्त इति शेषः ॥ ९ ॥ विकर्तारो

विघ्नकर्तारस्तेषां विनाशनेऽपि । शक्तः, किं पुनर्मद्यज्ञरक्षणे । मारीचसुबाहुसेनाभिप्रायेण तेषामिति बहुवचनम् । राज्ञो दान-
प्ररोचनायाह—श्रेयश्चेति । बहुरूपमस्त्रदानविवाहादिरूपम् । च
स्त्रं—मुखपाण्डुलादिनिवर्तकं बहुरूपं विपुलतरं परमार्थरूपं च
५. आत्मस्वरूपं प्रदास्यामि वसिष्ठद्वारा दापयिष्यामि । बोधयि-
ष्यामीत्यर्थः । रामस्य शुद्धमुक्तस्वभावत्वेऽपि लोकानां तत्त्वबो-
धनमेव रामबोधनस्य फलम् । सुनत्कुमारशापवशात्तिरो-
हितस्य ज्ञानस्य प्रादुर्भूतिश्च फलमिति बोध्यम् । तदुक्तमादि-
त्यपुराणे—'विज्ञानमेतदखिलं विश्वाकारममुद्भयः । पश्यन्ति
ज्ञानिनस्तेकमात्मरूपमिदं जगत् । दुर्विज्ञेयं वसिष्ठेन रामाय
कथितं पुरा ॥' इति स्कन्दं प्रति शिवोक्तेः । योगवासिष्ठे
स्फुटतरमेतत् । मुख्यश्रेयश्च विष्णुपुराणे द्वितीयांशे—'तन्मह्यं
प्रणताय त्वं यच्छ्रेयः परमं द्विज । तद्वदखिलविज्ञानजलवीच्यु-
दधिर्भवान् ॥' इति राजप्रश्ने पुत्रस्वर्गादीनामापेक्षिकश्रेयस्त्वे-
ऽपि न परमार्थरूपं श्रेयस्त्वमित्युक्त्वा 'एको व्यापी समः शुद्धो
निर्गुणः प्रकृतेः परः । जन्मवृद्ध्यादिरहित आत्मा सर्वगतो-
ऽव्ययः ॥ परं ज्ञानमयोऽसद्भिर्नामजात्यादिभिर्विभुः । न योग-
वाच युक्तोऽभूच्चैव पार्थिव बोध्यते ॥ तस्यात्मपरदेहेषु सतो-
ऽप्येकमयं हि यत् । विज्ञानं परमार्थोऽसौ' इति जडभरतो-
क्यात्मस्वरूपमेव परमार्थश्रेयस्त्वेन दर्शितम् । तथात्रैव—
'आत्मा ज्येष्ठः सदा भूय योगयुक्तस्तथापरम् । श्रेयस्तस्यैव
संयोगः श्रेयो यः परमात्मना ॥' इत्युक्तं प्रघट्टकान्तरे । तथा
जीवपरमात्मनोर्यः संयोग उपाधिनिर्गमरूपः स परं श्रेय इति
तदर्थः । 'विभेदजनकेऽज्ञाने नाशमात्यन्तिकं गते । आत्मनो
ब्रह्मणो मेदमसन्तं कः करिष्यति ॥' इति प्रघट्टकान्तरोक्तेः
'परमात्मात्मनो योगः परमार्थ इतीर्यते' इति तेनैवोक्तत्वाच्चेत्य-

त्रयाणामपि लोकानां येन ख्यातिं गमिष्यति । न च तौ राममासाद्य शक्तौ स्थातुं कथंचन ॥ ११
 न च तौ राघवादन्यो हन्तुमुत्सहते पुमान् । वीर्योत्सिकौ हि तौ पापौ कालपाशवशंगतौ ॥ १२
 रामस्य राजशार्दूल न पर्याप्तो महात्मनः । न च पुत्रगतं स्नेहं कर्तुमर्हसि पार्थिव ॥ १३
 अहं ते प्रतिजानामि हतौ तौ विद्धि राक्षसौ । अहं वेद्मि महात्मानं रामं सत्यपराक्रमम् ॥ १४
 वसिष्ठोऽपि महातेजा ये चेमे तपसि स्थिताः । यदि ते धर्मलाभं तु यशश्च परमं भुवि ॥ १५
 स्थिरमिच्छसि राजेन्द्र रामं मे दातुमर्हसि । यद्यभ्यनुज्ञां काकुत्स्थ ददते तव मन्त्रिणः ॥ १६
 वसिष्ठप्रमुखाः सर्वे ततो रामं विसर्जय । अभिप्रेतमसंसक्तमात्मजं दातुमर्हसि ॥ १७
 दशरात्रं हि यज्ञस्य रामं राजीवलोचनम् । नात्येति कालो यज्ञस्य यथायं मम राघव ॥ १८
 तथा कुरुष्व भद्रं ते मा च शोके मनः कृथाः । इत्येवमुक्त्वा धर्मात्मा धर्मार्थसहितं वचः ॥ १९
 विरराम महातेजा विश्वामित्रो महामतिः । स तन्निशस्य राजेन्द्रो विश्वामित्रवचः शुभम् ॥ २०
 शोकेन महताविष्टश्चाल च मुमोह च । लब्धसंज्ञस्ततोत्थाय व्यषीदत भयान्वितः ॥ २१

इति हृदयमनोविदारणं मुनिवचनं तदतीव शुश्रुवान् ।

नरपतिरभवन्महान्महात्मा व्यथितमनाः प्रचंचाल चासनात् ॥

इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनविंशः सर्गः ॥ १९ ॥

विंशः सर्गः ।

तच्छ्रुत्वा राजशार्दूलो विश्वामित्रस्य भाषितम् । मुहूर्तमिव निःसंज्ञः संज्ञावानिदमब्रवीत् ॥ १
 ऊनषोडशवर्षो मे रामो राजीवलोचनः । न युद्धयोग्यतामस्य पश्यामि सह राक्षसैः ॥ २
 इयमक्षौहिणी सेना यस्याहं पतिरीश्वरः । अनया सहितो गत्वा योद्महं तैर्निशाचरैः ॥ ३

लम् ॥ १० ॥ त्रयाणाम् । त्रिष्वित्यर्थः । येन महत्तात्त्रादिना ।
 आसाद्य । युद्ध इति शेषः ॥ ११ ॥ न चेति । तत्र हेतुमाह—
 वीर्येत्यादि । रामस्तर्हि कथं हन्यादित्यत्राह—कालेति ॥ १२ ॥
 रामस्य रामवीर्यस्य । पुत्रगतं पुत्रविषयम् । राम इति शेषः ।
 नायं तव पुत्रः । किं तर्हि दिव्यमेतत्तेज इति तात्पर्यम् ॥
 १३ ॥ तत्र हेतुमाह—अहमिति । हताविति भूतप्रत्ययेन
 वधस्य सुकरलं ध्वन्यते । रामं निरतिशयवैभवविष्णुतेजो-
 ऽशावताररूपम् ॥ १४ ॥ स्वज्ञाने संवादमाह—वसिष्ठोऽपी-
 त्यादि । तेऽपि एवं । विदुरिति शेषः । त इति त्वमित्यर्थे ।
 धर्मलाभं परमं यशश्च यदि स्थिरमिच्छसीत्यन्वयः । तेन राम-
 दानं तवापि फलदमित्याशयः ॥ १५ ॥ मे मल्लम् । किंच
 मन्त्रिणां संमतेऽपि दातुमर्हसीत्याह—यवीत्यादि । अभ्य-
 नुज्ञां रामदानविषयकानुमतिम् ॥ १६ ॥ ततस्तदा । अभिप्रेतं
 ममेष्टम् । तव चासंसक्तमतीतबाल्यलान्मातापितृसंकिरहितम्,
 ईश्वरत्वात्काप्यनासकमिति व्यङ्ग्यम् ॥ १७ ॥ नापि नातिचि-
 रविप्रयोगस्त्ये पुत्रेणेत्याह—दशेति । यज्ञसंबन्धि दशरात्रा-
 त्मकः काल एव राममपेक्षत इति शेषः । हे राघव, ममायं
 यज्ञस्य कालो यथा यथोक्तं कालं नात्येति नातिक्रामति ।
 ततोऽधिको विलम्बो न भवतीत्यर्थः ॥ १८ ॥ तथेति ।
 अत्रापि पूर्वश्लोकान्धार्यमावृत्त्या संबध्यते । हे राघव, ममायं
 यज्ञस्य कालो नात्येति नातिपतेतथा कुरुष्वेत्यन्वयः । धर्मार्थ-
 सहितम् । अर्थो रामस्याज्ञादिलामरूपः ॥ १९ ॥ २० ॥ चलनं

कम्पः । ततोत्थायेति च्छान्दसम् । व्यषीदतेत्यप्येवम् । भया-
 न्वितो रक्षोनिमित्तपुत्रवियोगभयान्वितः ॥ २१ ॥ इतीति ।
 अतीवास्यर्थं हृदयस्य हृदयपुण्डरीकवर्त्यात्मनो मनसोऽन्तःकर-
 रणस्य च विदारणं पीडाजनकम् । शुश्रुवाञ्छुभावः । महात्तर-
 पतिः । सार्वभौम इति यावत् । महात्मा महाबुद्धिः । व्यथि-
 तमना मूर्च्छितचित्तः । अभवदवस्थातुमशक्य आसनात्प्रच-
 चाल च । निःसंज्ञः पपातेत्यर्थः ॥ २२ ॥ इति श्रीरामाभि-
 रामे श्रीरामीये रामायणतिलके वाल्मीकीय आदिकाव्ये
 बालकाण्ड एकोनविंशः सर्गः ॥ १९ ॥

तदिति । निःसंज्ञ इव निष्प्राण इव । रामे प्राकृतत्वबुद्ध्या
 राक्षसेभ्यो भयसंभावनाया दानप्रतिज्ञया च व्याकुललान्म-
 र्च्छित इत्यर्थः । ततः संज्ञावान्गतमूर्च्छ इदं वक्ष्यमाणमब्रवीत्
 ॥ १ ॥ ऊनेति । किंचिद्भूतानि षोडशवर्षाणि यस्य सः ।
 'इदं च युद्धयोग्यत्वं प्रतिपादितम् । षोडशवर्षः क्षत्रियकुमार
 एष कवचधरो युद्धार्ह इति शास्त्रात्' इति कृतककृतः । अन्ये तु
 'ऊनषोडशवर्षशब्दस्य द्वादशवर्षः' इत्यर्थः । कौशिकयागरक्षणा-
 र्थमागतस्य रामस्य वयोविशेषमुद्दिश्य 'बालो द्वादशवर्षोऽयम-
 कृतास्त्रश्च राघवः' इत्यरण्यकाण्डे रावणं प्रति मारीचोक्तेरि-
 त्याहुः । अरण्ये 'बालः षोडशवर्षोऽयम्' इत्येव पाठो राव-
 णस्य भयातिशयार्थं वा मारीचस्यात्युक्तिः सेति कतकाशयः
 ॥ २ ॥ इयमिति । 'एको रथो गजबैको नराः पक्ष पशवतयः ।
 त्रयश्च तुरगास्तज्जैः पतिरिस्त्रभिषीवते ॥ पार्ति तु त्रिगुणा-

इमे शूराश्च विक्रान्ता भृत्या मेऽस्त्रविशारदाः । योग्या रक्षोगणैर्योद्धुं न रामं नेतुमर्हसि ॥	४
अहमेव धनुष्पाणिर्गोप्ता समरमूर्धनि । यावत्प्राणान्धरिष्यामि तावद्योत्स्ये निशाचरैः ॥	५
निर्विघ्ना व्रतचर्या सा भविष्यति सुरक्षिता । अहं तत्र गमिष्यामि न रामं नेतुमर्हसि ॥	६
बालो ह्यकृतविद्यश्च न च वेत्ति बलावलम् । न चास्त्रबलसंयुक्तो न च युद्धविशारदः ॥	७
न चासौ रक्षसां योग्यः कूटयुद्धा हि राक्षसाः । विप्रयुक्तो हि रामेण मुहूर्तमपि नोत्सहे ॥	८
जीवितुं मुनिशार्दूल न रामं नेतुमर्हसि । यदि वा राघवं ब्रह्मभेतुमिच्छसि सुव्रत ॥	९
चतुरङ्गसमायुक्तं मया सह च तं नय । पष्टिर्वर्षसहस्राणि जातस्य मम कौशिक ॥	१०
कृच्छ्रेणोत्पादितश्चायं न रामं नेतुमर्हसि । चतुर्णामात्मजानां हि प्रीतिः परमिका मम ॥	११
ज्येष्ठे धर्मप्रधाने च न रामं नेतुमर्हसि । किंवीर्या राक्षसास्ते च कस्य पुत्राश्च के च ते ॥	१२
कथं प्रमाणाः के चैतान् रक्षन्ति मुनिपुंगव । कथं च प्रतिकर्तव्यं तेषां रामेण रक्षसाम् ॥	१३
मामकैर्वा बलैर्ब्रह्मन्मया वा कूटयोधिनाम् । सर्वे मे शंस अगवन्कथं तेषां मया रणे ॥	१४
स्थातव्यं दुष्टभावानां वीर्योत्सिक्ता हि राक्षसाः । तस्य तद्वचनं श्रुत्वा विश्वामित्रोऽभ्यभाषत ॥	१५
पौलस्त्यवंशप्रभवो रावणो नाम राक्षसः । स ब्रह्मणा दत्तवरस्त्रैलोक्यं बाधते भृशम् ॥	१६
महाबलो महावीर्यो राक्षसैर्बहुभिर्वृतः । श्रूयते च महाराज रावणो राक्षसाधिपः ॥	१७
साक्षाद्वैश्रवणभ्राता पुत्रो विश्रवसो मुनेः । यदा न खलु यज्ञस्य विघ्नकर्ता महाबलः ॥	१८
तेन संचोदितौ तौ तु राक्षसौ च महाबलौ । मारीचश्च सुबाहुश्च यज्ञविघ्नं करिष्यतः ॥	१९
इत्युक्तो मुनिना तेन राजोवाच मुनिं तदा । न हि शक्तोऽस्मि सङ्ग्रामे स्थातुं तस्य दुरात्मनः ॥	२०
स त्वं प्रसादं धर्मज्ञ कुरुष्व मम पुत्रके । मम चैवाल्पभाग्यस्य दैवतं हि भवान्गुरुः ॥	२१
देवदानवगन्धर्वा यक्षाः पतंगपन्नगाः । न शक्ता रावणं सोढुं किं पुनर्मनवा युधि ॥	२२
स तु वीर्यवतां वीर्यमादत्ते युधि रावणः । तेन चाहं न शक्तोऽस्मि संयोद्धुं तस्य वा बलैः ॥	२३
सबलो वा मुनिश्रेष्ठ सहितो वा ममात्मजैः । कथमप्यमरप्रख्यं सङ्ग्रामाणामक्रोविदम् ॥	२४

मेकं विदुः सेनामुखं बुधाः । त्रीणि सेनामुखान्येको गुल्म इत्यभिधीयते ॥ त्रयो गुल्मा गणो नाम बाहिनी तु गणालयः । स्मृतास्तिस्त्रस्तु बाहिन्यः प्रतनेति विचक्षणैः ॥ चमूस्तु प्रतनास्तिस्त्रस्तुस्त्रस्तनीकिनी । अनीकिनीं दशगुणां प्राहुरशौहिणीं बुधाः ॥ इति । यस्याहमिति संधिरार्षः । पतिः पालकः । ईश्वरः स्वामी । योद्धेत्यस्य अस्मीति शेषः ॥ ३ ॥ ४ ॥ गोप्ता । यज्ञस्येति शेषः । प्राणान्धरिष्यामि । जीविष्यामीत्यर्थः ॥ ५ ॥ ६ ॥ रामगमनेऽनुपपत्तिमाह— बाल इत्यादि । ऊनषोडशवर्षलादेव बालत्वव्यवहारः, जेहातिशयेन च तेनैवाकृतविद्यत्वव्यवहारः । अन्यथा 'सर्वं वेदविदः शूराः' 'सर्वे ज्ञानोपसंपन्नाः' इति पूर्वोक्त्या विरोधः स्यात् ॥ ७ ॥ न चेति । रक्षसामित्यस्य रण इति शेषः । कूटं कपटम् । रामनयने बाधकमप्याह—विघ्नेत्यादि ॥ ८ ॥ उक्तानुपपत्तिपरिहारायाह—यदि चेति ॥ ९ ॥ इतोऽपि रामनयनमयुक्तमित्याह—पष्टिरिति । अतीतानीति शेषः ॥ १० ॥ कृच्छ्रेण दुःखेन । क्वचित् 'दुःखेन' इत्येव पाठः । यज्ञवीक्षादिलक्षणेन । परमिकातिशयिता । स्वार्थे कः । चतुर्णामिति निर्धारणे षष्ठी । तेषामन्येऽस्मिन्मम प्रीतिरधिके-त्यर्थः ॥ ११ ॥ प्रीत्याधिक्ये कारणमाह—ज्येष्ठ इति । अनेन राज्ययोग्यता प्पणिता । धर्मप्रधाने त्रिषु पुरुषार्थेषु धर्मा-

धीनप्रवृत्तिके । राक्षसैर्युद्धे हि पाक्षिकनाशसंभावनया राज्यविच्छेद एव भवेत् । धर्मेण प्रजापालनं च नान्यतो निर्वहेत् । अतो रामो नेतुमयोग्यः । अथ रामनयनस्य सर्वथाऽयोग्यत्वं प्रतिपादयितुं रक्षःस्वरूपं पृच्छति—किंवीर्या इति । के च ते किनामानः ॥ १२ ॥ कथं प्रमाणाः कीदृक्शरीरप्रमाणाः । रक्षन्ति । स्वामित्वेनेति शेषः । प्रतिकर्तव्यं प्रतिविधेयम् । संहारः कथं कर्तव्य इत्यर्थः ॥ १३ ॥ मया रण इत्यत्र प्रतिकर्तव्यमित्यनु-पपन्नः ॥ १४ ॥ स्थातव्यमिति । दुष्टभावानां तेषां संबन्धिनि रणे कथं स्थातव्यमिति च शंसेति संबन्धः । तत्र हेतुः— वीर्येत्यादि ॥ १५ ॥ १६ ॥ प्रतिद्वन्द्वार्थं रावण इत्याह— श्रूयत इत्यादि ॥ १७ ॥ यतो महाबलस्ततो यदनादरात्स्वयं यज्ञस्य निघ्नकर्ता न खल्वनादरात्स्वयं विघ्नय नागच्छति तदा ॥ १८ ॥ तेन रावणेन प्रेरितौ मारीचसुबाहु यज्ञविघ्नं करिष्यत इति संबन्धः ॥ १९ ॥ अथ रावणनाम श्रुत्वा स्वयमेव निवृत्त-प्रतीकारप्रत्याशो राजाह—इत्युक्त इति ॥ २० ॥ अल्पभाग्यस्य लभियोगाकरणादिति शेषः । प्रसादयितुमाह—दैवतमित्यादि ॥ २१ ॥ २२ ॥ स जिति । वीर्यमादत्ते । नाशयतीत्यर्थः । अतस्तत्सङ्ग्रामाद्वैमुख्यमपि न दोषायेति भावः । तस्य बलैर्मारी-चादिभिः ॥ २३ ॥ हे मुनिश्रेष्ठ, सबलः ससैन्यः । मम पुत्रैः सहितो वा भवानपि तेन योद्धुं न शक्त इत्यनुपपन्नः । असु व-

वालं मे तनयं ब्रह्मैव दास्यामि पुत्रकम् । अथ कालोपमौ युद्धे सुतौ सुन्दोपसुन्दयोः ॥	२५
यज्ञविघ्नकरौ तौ ते नैव दास्यामि पुत्रकम् । मारीचश्च सुबाहुश्च वीर्यवन्तौ सुशिक्षितौ ॥	२६
तयोरन्यतरं योद्धुं दास्यामि ससुहृद्वरः । अन्यथा त्वनुनेष्यामि भवन्तं सहवान्धवः ॥	२७
इति नरपतिजल्पनाद्विजेन्द्रं कुशिकसुतं सुमहान्विवेश मन्युः ।	
सुहुत इव मखेऽग्निराज्यसिक्तः समभवदुज्ज्वलितो महर्षिवह्निः ॥	२८
इत्यार्षे श्रीमद्रामायणे वाल्मीकीय आदिकाव्ये बालकाण्डे विंशः सर्गः ॥ २० ॥	

एकविंशः सर्गः ।

तच्छ्रुत्वा वचनं तस्य स्नेहपर्याकुलाक्षरम् । समन्युः कौशिको वाक्यं प्रत्युवाच महीपतिम् ॥	१
पूर्वमर्थं प्रतिश्रुत्य प्रतिज्ञां हातुमिच्छसि । राघवाणामयुक्तोऽयं कुलस्यास्य विपर्ययः ॥	२
यदीदं ते क्षमं राजन्गमिष्यामि यथागतम् । मिथ्याप्रतिज्ञः काकुत्स्थ सुखी भव सुहृद्वरः ॥	३
तस्य रोपपरीतस्य विश्वामित्रस्य धीमतः । चलाल वसुधा कृत्स्ना देवानां च भयं महत् ॥	४
त्रस्तरूपं तु विज्ञाय जगत्सर्वं महानृषिः । नृपतिं सुव्रतो धीरो वसिष्ठो वाक्यमब्रवीत् ॥	५
इक्ष्वाकूणां कुले जातः साक्षाद्धर्म इवापरः । धृतिमान्सुव्रतः श्रीमान्न धर्मं हातुमर्हसि ॥	६
त्रिषु लोकेषु विख्यातो धर्मात्मा इति राघवः । स्वधर्मं प्रतिपद्यस्व नाधर्मं वोढुमर्हसि ॥	७
प्रतिश्रुत्य करिष्येति उक्तं वाक्यमकुर्वतः । इष्टापूर्तवधो भूयात्तस्माद्रामं विसर्जय ॥	८
कृतास्त्रमकृतास्त्रं वा नैनं शक्यन्ति राक्षसाः । गुप्तं कुशिकपुत्रेण ज्वलनेनामृतं यथा ॥	९
एष विग्रहवान्धर्म एष वीर्यवतां वरः । एष विद्याधिको लोके तपसश्च परायणम् ॥	१०
एषोऽस्त्रान्विविधान्वेत्ति त्रैलोक्ये सचराचरे । नैनमन्यः पुमान्वेत्ति न च वेत्स्यन्ति केचन ॥	११
न देवा नरपयः केचिन्नामरा न च राक्षसाः । गन्धर्वयक्षप्रवराः सकिनरमहोरगाः ॥	१२
सर्वास्त्राणि कृशाश्वस्य पुत्राः परमधार्मिकाः । कौशिकाय पुरा दत्ता यदा राज्यं प्रशासति ॥	१३

कथंविद्वत्तत्तथा सामर्थ्यम्, पुत्रं तु सर्वथा न दास्यामीत्याह—
कथमपीत्यादि । अमरप्रख्यममरतुल्यरूपमेव । न लमरमिति
तात्पर्यम् । नैव दास्यामीत्यन्वयः ॥ २४ ॥ अतिदुःखितोक्ति-
लात्तस्य पुत्रकशब्दस्य पौनरुक्त्यं न दोषः । पुत्रकमित्यनुक-
म्पायां कन् । अदाने हेतुन्तरमप्याह—अथेत्यादि । यतः
सुन्दोपसुन्दपुत्रौ कालोपमौ यमतुल्यौ मारीचसुबाहु दैत्यकु-
लजसुन्दोपसुन्दाभ्यां यक्षकन्यायां जातत्वेनागस्त्यशापेन चाति-
कूरतमौ राक्षसत्वं प्राप्ता । यतस्तौ यज्ञविघ्नकरौ अतः सुतं
नैव दास्यामीत्यन्वयः ॥ २५ ॥ २६ ॥ अन्यथा भवता ममा-
नयने । अनुनेष्यामि । रामाऽगमनायेति शेषः ॥ २७ ॥
इतीति । सुहुतः प्रथमं शुष्कसमिद्धिर्हुतः पश्चादाज्यसिक्तोऽग्नि-
रिवेति योजना । उज्ज्वलितो रोपज्ज्वालाख्यचित्तवृत्तियुक्तः
॥ २८ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्ये बालकाण्डे विंशः सर्गः ॥ २० ॥

तदिति । ज्ञेहेन पुत्रज्ञेहेन पर्याकुलानि गद्वदान्यक्षराणि
यस्मिन्स्तत्तस्य वचनं श्रुत्वेत्यन्वयः ॥ १ ॥ अयं विपर्ययः
प्रतिज्ञाहानिरूपो राघवाणामयुक्तः । यतोऽयमस्य कुलस्य
विपर्ययो नाशः । विपर्ययपदावृत्तिर्बोध्या ॥ २ ॥ यदीदं प्रति-
ज्ञाहानिरूपं क्षमं युक्तम् । इदं तत्फलं च यदि क्षमं सद्यं
तदा यथागतं गमिष्यामि । मिथ्यावादी त्वं सुहृद्वरः सुखी

भवेति विपरीतलक्षणयोक्तिः ॥ ३ ॥ धीमत इत्यत्र रोषं
दृष्टेति शेषः । जगदन्यथाकरणसमर्थोऽयमद्य क्रुद्धः किं करि-
ष्यतीति देवानां भयम् ॥ ४ ॥ त्रस्तरूपमतिशयेन त्रस्तम् ।
जगत्त्रैलोक्यम् ॥ ५ ॥ साक्षाद्धर्म इव । इवशब्द एवार्थः ।
द्वारोपं रूपकमिदम् ॥ ६ ॥ स्वधर्मं सत्यप्रतिज्ञलम् ॥ ७ ॥
इष्टमश्वमेधान्तयागः, आपूर्तं वापीकृपादिनिर्माणम्, तद्वधस्तत्फ-
लनाशः । भूयाद्भवेत् । भविष्यतीति यावत् । करिष्ये इति
प्रतिश्रुत्य प्रतिज्ञाय । संधिरार्षेः । उक्तं वाक्यमकुर्वतोऽननुति-
ष्ठतः ॥ ८ ॥ कृतास्त्रं शिक्षितास्त्रम् । शक्यन्ति सहिष्यन्ते ।
प्रधर्षयितुमिति शेषो वा । अग्निना रक्षितममृतमिवेत्युपमा ।
अनेन पुत्रविपत्तिमीत्यपनयः ॥ ९ ॥ न केवलं विश्वामित्रकृ-
तसंरक्षणेनैव रामस्य दुर्धर्षलम्, किन्तु स्वतोऽपीत्याह राम-
विश्वामित्रयोः श्लिष्टवर्णनेन—एष इति । एष रामो विश्वामि-
त्रश्च । रामपक्षे विद्याधिकः सहजज्ञानशक्तिः । तपसो मननादेः
परायणं प्राप्यः । विश्वामित्रपक्षे तपस आश्रयः ॥ १० ॥ राम-
पक्षेऽन्यः पुमान् । अविद्यावृत्तः पुमानित्यर्थः । विश्वामित्रपक्ष
एनमन्नगणम् ॥ ११ ॥ १२ ॥ ननु देवाद्यनवगतसर्वास्त्रप्राप्ति-
रूपेः कथमित्यत आह—सर्वेति । कृशाश्वः प्रजापतिष्वेकः ।
'परमधार्मिकाः' इति पाठे परमधार्मिकप्रतिष्ठावन्त इत्यर्थः ।
एतेनापि दुर्लभत्वं ध्वनितम् । दत्ताः । शिवेनेति शेषः । प्रशा-

तेऽपि पुत्राः कृशाश्वस्य प्रजापतिसुतासुताः । नैकरूपा महावीर्या दीप्तिमन्तो जयावहाः ॥ १४
जया च सुप्रभा चैव दक्षकन्ये सुमध्यमे । ते सृतेऽस्त्राणि शस्त्राणि शतं परमभास्वरम् ॥ १५
पञ्चाशतं सुतांहेमे जया लब्धवरा वरान् । वधायासुरसैन्यानामप्रमेयानरूपिणः ॥ १६
सुप्रभाजनयच्चापि पुत्रान्पञ्चाशतं पुनः । संहारानाम दुर्धर्षान्दुराक्रामान्वीर्यसः ॥ १७
तानि चास्त्राणि वेत्येय यथावत्कुशिकात्मजः । अपूर्वाणां च जनेन शक्तो भूयश्च धर्मवित् ॥ १८
तेनास्य मुनिमुख्यस्य धर्मज्ञस्य महात्मनः । न किञ्चिदस्यविदितं भूतं भव्यं च राघव ॥ १९
एवंवीर्यो महातेजा विश्वामित्रो महायशः । न रामगमने राजन्संशयं गन्तुमर्हसि ॥ २०
तेषां निग्रहणे शक्तः स्वयं च कुशिकात्मजः । तव पुत्रहितार्थाय त्वामुपेत्याभियाचते ॥ २१

इति मुनिवचनात्प्रसन्नचित्तो रघुवृषभश्च मुमोद पार्थिवः ।

गमनमभिरुचोऽत्र राघवस्य प्रथितयशः कुशिकात्मजाय वुद्ध्या ॥

इत्यार्षे श्रीमद्रामायणे वाल्मीकीय आदिकाव्ये बालकाण्ड एकविंशः सर्गः ॥ २१ ॥

द्वाविंशः सर्गः ।

तथा वसिष्ठे ब्रुवति राजा दशरथः स्वयम् । प्रहृष्टवदनो राममाजुहाव सलक्ष्मणम् ॥ १
कृतस्वस्त्ययनं मात्रा पित्रा दशरथेन च । पुरोधसा वसिष्ठेन मङ्गलैरभिमन्त्रितम् ॥ २
स पुत्रं मूर्ध्नुपाग्राय राजा दशरथस्तदा । ददौ कुशिकपुत्राय सुप्रीतेनान्तरात्मना ॥ ३
ततो वायुः सुखस्पर्शो नीरजस्को ववौ तदा । विश्वामित्रगतं रामं दृष्ट्वा गजीवलोचनम् ॥ ४
पुष्पवृष्टिर्महत्यासीद्देवदुन्दुभिनिःस्वनैः । शङ्खदुन्दुभिनिर्घोषः प्रयाते तु महात्मनि ॥ ५
विश्वामित्रो ययावग्रे ततो रामो महायशः । काकपक्षधरो धन्वी तं च सौमित्रिरन्वगात् ॥ ६
कलापिनौ धनुष्पाणी शोभयानौ दिशो दश । विश्वामित्रं महात्मानं त्रिशीर्षाविष पन्नगौ ॥ ७
अनुजगमतुरश्वद्वौ पितामहसिवाश्विनौ । अनुयातौ श्रिया दीप्तौ शोभयन्तावनिन्दितौ ॥ ८
तदा कुशिकपुत्रं तु धनुष्पाणी खलंकृतौ । बद्धगोधाङ्गुलित्राणौ खड्गवन्तौ महाद्युतौ ॥ ९

सति । प्रशास्ति स्मेत्यर्थः । शवार्थः ॥ १३ ॥ अस्त्राणां मातृ-
प्राशस्त्यमप्याह—तेऽपीति । प्रजापतिसृते दक्षकन्ये तयोः
सुताः । नैकरूपा अनेकरूपाः ॥ १४ ॥ ते सृते । ब्रुवाते
इत्यर्थः । शस्त्राणि परविशसनकर्तृणि ॥ १५ ॥ वराञ्छ्रेष्ठान् ।
अप्रमेयान्गुणैर्यत्तयापरिच्छेद्यान् । अरूपिणोऽदृश्यमावरूपा
॥ १६ ॥ संहारानन्वर्थसंहारानामकान् । दुर्धर्षान्परैः सोढुमश-
क्यान् । दुराक्रामान् । दीर्घे आर्षेः । दुराक्रामानमोघान् ॥ १७ ॥
अपूर्वाणाम् । अत्रविद्याविशेषाणामिति शेषः ॥ १८ ॥ १९
॥ २० ॥ वस्तुतो रक्षोनिग्रहे शक्तोऽपि विश्वामित्रस्तत्पुत्रा-
नुग्रहायैव तं च याचत इत्याह—तेषामिति । हितमतिरहस्या-
नन्यदुर्लभानेकविद्याप्रदानादिरूपम् ॥ २१ ॥ मुमोदेति परस्मै-
पदमार्थम् । त्रस्त्यर्थः प्रसन्नचित्त इत्युत्तरं योज्यः । राघवस्य
रामस्य । कुशिकात्मजाय रामं दातुम् । वुद्ध्या । अचिन्त्यदिति
शेषः ॥ २२ ॥ इति श्रीरामाभिरामे श्रीरामाये रामायणतिलके
वाल्मीकीय आदिकाव्ये बालकाण्ड एकविंशः सर्गः ॥ २१ ॥

तथेति । सलक्ष्मणं राममाजुहाव । तयोरविनाभावज्ञाना-
दिति शेषः ॥ १ ॥ कृतस्वस्त्ययनं कृतमङ्गलाचरणम् । मङ्गलै-
र्मङ्गलसूचकैर्मन्त्रैः । किं च तत्त्वज्ञानप्रतिपादकवाक्यैः । अभि-

मन्त्रितम् । बोधितमित्यर्थः । तद्वोधनं च योगवासिष्ठे प्रसिद्धम्
॥ २ ॥ राजापि तद्वाक्यश्रवणेन सुप्रीतमनाः सन्नामं ददौ
॥ ३ ॥ यात्रायां शकुनमाह—तत इति । ववाविलस्य पृष्ठत
इति शेषः । विश्वामित्रगतं तत्संबद्धम् । राजीवं पन्नगम् ॥ ४ ॥
प्रयाते प्रयाणोन्मुखे । स्वत्रयोजनोपक्रमाद्देवानां दुन्दुभिस्वन-
सहिता पुष्पवृष्टिः, शङ्खादिघोषस्तु स्वनगरजः ॥ ५ ॥ धन्वी
धनुर्विद्याकृतश्रमः ॥ ६ ॥ कलापिनौ सत्पूरीरौ । शोभयानौ
प्रकाशयन्तौ शस्त्रतेजसा । मुगभाव आर्षेः । त्रिशीर्षाविष
पन्नगौ । स्कन्धस्थितधनुषा पृष्ठबद्धतूणीरेण मस्तकेन च त्रिशी-
र्षलम् । यद्वा प्रत्येकं तूणीरद्वयधारणात्रिशीर्षलम् । धनुषः
पाणावुक्तत्वात् । अत्रेदं तूणीरादि वैष्णवं गर्भेन दत्तं रामाय
ताटकासुबाहुवधाय मारीचस्य समुद्रे पातनाय च । न हि प्राकृत-
शस्त्रसाध्यमेतत् । तदुक्तं पाठे—‘पक्षी ताक्ष्यः समागम्य त्रीणि
चास्त्राणि कार्मुकम् । सर्वभूतैरदृश्यः सन्दत्त्वा ताभ्यां पुनर्ययौ ॥’
इति । अस्त्राणि शस्त्राणि खड्गचर्मतूणीरूपाणि ॥ ७ ॥ अश्व-
द्रावन्त्यरूपवीर्यादिमन्तौ । शोभयन्तौ । विश्वामित्रमिति शेषः
॥ ८ ॥ बद्धं गोधाचर्मकृतमङ्गुलित्राणं ययोस्तौ । ‘गोधा हस्त-
त्राणम्’ इति कथितम् । अङ्गुलित्राणस्य पौनरुक्त्यापत्तेस्तच्चिन्त्यम्

कुमारौ चारुयपुत्रौ भ्रातरौ रामलक्ष्मणौ । अनुयातौ श्रिया दीप्तौ शोभयेतामनिन्दितौ ॥ १०
 स्थाणुं देवमिवाचिन्त्यं कुमारविष पावकी । अध्यर्धयोजनं गत्वा सरय्वा दक्षिणे तटे ॥ ११
 रामेति मधुरां वाणीं विश्वामित्रोऽभ्यभाषत । गृहाण वत्स सलिलं मा भूत्कालस्य पर्ययः ॥ १२
 मन्त्रग्रामं गृहाण त्वं बलामतिबलां तथा । न भ्रमो न ज्वरो वा ते न रूपस्य विपर्ययः ॥ १३
 न च सुप्तं प्रमत्तं वा धर्षयिष्यन्ति नैर्ऋताः । न बाह्वोः सदृशो वीर्यं पृथिव्यामस्ति कश्चन ॥ १४
 त्रिषु लोकेषु वा राम न भवेत्सदृशस्तव । बलामतिबलां चैव पठतस्तात राघव ॥ १५
 न सौभाग्ये न दाक्षिण्ये न ज्ञाने बुद्धिनिश्चये । नोत्तरे प्रतिवक्तव्ये समो लोके तवानघ ॥ १६
 एतद्विद्याद्वये लब्धे न भवेत्सदृशस्तव । बला चातिबला चैव सर्वज्ञानस्य मातरौ ॥ १७
 श्रुत्पिपादे न ते राम भविष्येते नरोत्तम । बलामतिबलां चैव पठतस्तात राघव ॥ १८
 विद्याद्वयमधीयाने यशश्चाथ भवेद्भुवि । पितामहसुते ह्येते विद्ये तेजःसमन्विते ॥ १९
 प्रदातुं तव काकुत्स्थ सदृशस्त्वं हि पार्थिव । कामं बहुगुणाः सर्वे त्वय्येते नात्र संशयः ॥ २०
 तपसा संभृते चैते बहुरूपे भविष्यतः । ततो रामो जलं स्पृष्ट्वा प्रहृष्टवदनः शुचिः ॥ २१
 प्रतिजग्राह ते विद्यं महर्षेर्भावितात्मनः । विद्यासमुदितो रामः शुश्रुमे भीमविक्रमः ॥ २२
 सहस्ररश्मिर्भगवाञ्शरदीव दिवाकरः । गुरुकार्याणि सर्वाणि नियुज्य कुशिकात्मजः ।
 ऊपुस्तां रजनीं तत्र सरय्वां ससुखं त्रयः ॥ २३

दशरथनृपसूनुसत्तमाभ्यां तृणशयनेऽनुचिते तदोपिताभ्याम् ।

कुशिकसुतवचोनुलालिताभ्यां सुखमिव सा विवभौ विभावरी ॥ २४

इत्यार्षे श्रीमद्रामायणे वाल्मीकीय आदिकाव्ये बालकाण्डे द्वाविंशः सर्गः ॥ २२ ॥

त्रयोविंशः सर्गः ।

प्रभातायां तु शर्वर्यां विश्वामित्रो महामुनिः । अभ्यभाषत काकुत्स्थौ शयानौ पर्णसंस्तरे ॥ १

॥ १ ॥ शोभयेतामित्युक्तं भावश्चानन्दसः ॥ १० ॥ स्थाणुं रुद्रम् ।
 पावकी स्कन्दविशाखा । अध्यर्धयोजनमर्धाधिकयोजनम् ।
 षट्कोशमिति यावत् ॥ ११ ॥ तावद्दूरगमनेन बालकयोः श्रुत्पद-
 पीडाप्रादुर्भावस्यावश्यकत्वान्महर्षिर्विनाप्यज्ञं परमत्प्रेये दिव्ये
 विद्ये उपदेष्टुमाह—वत्स रामेत्यादि । सलिलं गृहाण शुद्धाच-
 मनं कुरु । कालस्यान्नभोजनकालस्य । पर्ययोऽतिक्रमः ॥ १२ ॥
 मन्त्रग्रामं बलाविद्यासंज्ञकं मन्त्रसमूहम् । तथातिबलासंज्ञकं च ।
 अन्ये तु—‘प्रागुक्तदिव्यान्नशतरूपं मन्त्रसमूहम् । तथा प्रकृतो-
 पयोगिन्यौ बलातिबलाख्ये च विद्ये इत्यर्थः । परं तत्र बलाति-
 बलयोरेव दानम् । अन्येषां तु दानमग्रे भविष्यति’ इत्याहुः ।
 गृहाण लमित्युपलक्षणं लक्ष्मणस्यापि । श्रुत्पिपासाक्षान्तिरूपफ-
 लस्योभयोरपि दर्शनादपेक्षणाच्च । भ्रमो बहुदूरगमनादौ । तन्म-
 लको ज्वरोऽपि । न विपर्ययोऽन्यथाभावः । तद्विद्याजपेन भवि-
 ष्यतीति शेषः ॥ १३ ॥ प्रमत्तमकृताचमनादिकम् । धर्षयम-
 भिभवः । अस्तीति वर्तमानसामीप्ये भविष्यति लट् । सर्वत्र
 तद्विद्यालाभो हेतुः ॥ १४ ॥ न केवलं पृथिव्यामेवेत्याह—
 त्रिष्वित्यादि ॥ १५ ॥ ज्ञानं तत्त्वज्ञानम् । बुद्धिनिश्चय ऐहिक-
 विषयः । वादिनं प्रतिवक्तव्ये । उत्तर इत्यर्थः ॥ १६ ॥ तव
 सदृशो न । केनापि गुणेनेति शेषः । सर्वज्ञानस्य मातराविति ।
 अप्रतिभामूलधुवादिनिवृत्तिसामर्थ्यवत्त्वत्सर्वज्ञानजनके इत्यर्थः

॥ १७ ॥ १८ ॥ विद्याद्वयमधीयाने । लयीति शेषः । ‘यश-
 श्चाप्यनुलं भुवि’ इति पाठे भविष्यतीत्यपि शेषः । तयोर्विद्ययो-
 स्तादृशसामर्थ्यं कारणमाह—पितामहेत्यादि । तच्चिर्मितत्वात्-
 त्सुते ॥ १९ ॥ प्रदानम् । मम बुद्धिरिति शेषः । सदृशः ।
 तदानयोग्य इत्यर्थः । एते एतद्विद्याप्रदानयोग्याः । बह्विति लुप्त-
 विभक्तिकम् । बहव इत्यर्थः । विपुला इति यावत् ॥ २० ॥
 तपसा मदीयेन संभृते पूर्णं । बहुरूपे शास्त्रोक्तफलादधिकफलप्रदे ।
 यद्वा तपसा सर्वतपःप्राप्त्यलेन तपोरूपेण भवता संभृते । धृते
 इत्यर्थः । जलं स्पृष्ट्वाचम्य ॥ २१ ॥ विद्यासमुदितो विद्यासंबद्धः ।
 स्वतो विक्रमवानपि विद्यासंबन्धादधिकविक्रम इत्यर्थः ॥ २२ ॥
 सहस्रेत्यादि पूर्वान्वयि । कुशिकात्मजो विश्वामित्रः । गुरुकार्याणि
 गुरुविषयाणि कार्याणि ‘पूर्वोत्थायी पश्चात्संनिवेशी’ इत्यादीनि
 तानि सर्वाणि नियुज्य । उपदिश्येत्यर्थः । सप्तम्यन्तपाठे गुरु-
 कार्याणि पादोपसंग्रहणादीनि कुशिकात्मजे नियुज्य । कृत्वेत्यर्थः ।
 सरय्वां तत्तीरे ॥ २३ ॥ दशरथेत्यादि षष्ठ्यर्थे चतुर्थ्यः ।
 तृणाद्यनुचितशयनोपितयोरपि रात्रेः सुखव्युत्प्ले हेतुः कुशिक-
 सुतवचोनुलालितत्वम् । विवभौ । व्युष्टेति यावत् ॥ २४ ॥
 इति श्रीरामाभिरामे श्रीरामीये रामायणतिलके वाल्मी-
 कीय आदिकाव्ये बालकाण्डे द्वाविंशः सर्गः ॥ २२ ॥
 प्रभातायामिति । पर्णसंस्तरे मृदुपर्णादिपरिकल्पिते शयनी-

कौसल्या सुप्रजा राम पूर्वा संध्या प्रवर्तते । उत्तिष्ठ नरशार्दूल कर्तव्यं दैवमाह्निकम् ॥	२
तस्यैः परमोदारं वचः श्रुत्वा नरोत्तमौ । स्नात्वा कृतोदकौ वीरौ जेपतुः परमं जपम् ॥	३
कृताह्निकौ महावीर्यौ विश्वामित्रं तपोधनम् । अभिवाद्यातिसंहृष्टौ गमनायामितस्थतुः ॥	४
तौ प्रयान्तौ महावीर्यौ दिव्यां त्रिपथगां नदीम् । ददृशाते ततस्तत्र सरय्याः संगमे शुभे ॥	५
तत्राधमपदं पुण्यमृषीणां भावितात्मनाम् । बहुवर्षसहस्राणि तप्यतां परमं तपः ॥	६
तं दृष्ट्वा परमप्रीतौ राघवौ पुण्यमाश्रमम् । ऊचतुस्तं महात्मानं विश्वामित्रमिदं वचः ॥	७
कस्यायमाश्रमः पुण्यः को न्वस्मिन्वसते पुमान् । भगवच्छ्रोतुमिच्छावः परं कौतूहलं हि नौ ॥	८
तयोस्तद्वचनं श्रुत्वा प्रहस्य मुनिपुंगवः । अववीक्ष्यतां राम यस्यायं पूर्वं आश्रमः ॥	९
कंदर्यौ मूर्तिमानासीत्काम इत्युच्यते बुधैः । तपस्यन्तमिह स्थाणुं नियमेन समाहितम् ॥	१०
कृतोद्वाहं तु देवेशं गच्छन्तं समरुद्रणम् । धर्षयामास दुर्मेधा हुंकृतश्च महात्मना ॥	११
अवध्यातश्च रुद्रेण चक्षुषा रघुनन्दन । व्यशीर्यन्त शरीरात्स्वात्सर्वगात्राणि दुर्मतेः ॥	१२
तत्र गात्रं हतं तस्य निर्दग्धस्य महात्मनः । अशरीरः कृतः कामः क्रोधाद्देवेश्वरेण ह ॥	१३
अनङ्ग इति विख्यातस्तदाप्रभृति राघव । स चाङ्गविषयः श्रीमान्यत्राङ्गं स मुमोच ह ॥	१४
तस्यायमाश्रमः पुण्यस्तस्येमे मुनयः पुरा । शिष्या धर्मपरा वीर तेषां पापं न विद्यते ॥	१५
इदाद्य रजनीं राम वसेम शुभदर्शन । पुण्ययोः सरितोर्मध्ये श्वस्तरिप्यामहे वयम् ॥	१६
अभिगच्छामहे सर्वं शुचयः पुण्यमाश्रमम् । इह वासः परोऽस्माकं सुखं वन्स्यामहे निशाम् ॥	१७
स्नाताश्च कृतजप्याश्च हुतहव्या नरोत्तम । तेषां संवदतां तत्र तपोदीर्घेण चक्षुषा ॥	१८
विज्ञाय परमप्रीता मुनयो हर्षमागमन् । अर्घ्यं पाद्यं तथातिथ्यं निवेद्य कुशिकात्मजे ॥	१९
रामलक्ष्मणयोः पश्चादकुर्वन्नतिथिक्रियाम् । सत्कारं समनुप्राप्य कथाभिरभिरञ्जयन् ॥	२०
यथाहर्मजपनसंध्यामृष्यस्ते समाहिताः । तत्र वासिभिरानीता मुनिभिः सुव्रतैः सह ॥	२१
न्यवसन्सुखं तत्र कामाश्रमपदे तथा । कथाभिरभिरामाभिरभिरामौ नृपात्मजौ ।	२२
रमयामास धर्मात्मा कौशिको मुनिपुंगवः ॥	२३

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रयोविंशः सर्गः ॥ २३ ॥

ये । पूर्वश्लोके तृणशयन इत्युपलक्षणं बोध्यम् ॥ १ ॥ कौस-
ल्येति । हे राम, त्वया पुत्रेण कौसल्या सुपुत्रा शोभनपुत्रवती ।
अतस्तादृशस्य सुपुत्रस्य तवास्मिन्समये निद्रानुचिता । यतः
पूर्वा संध्या प्रवर्तते प्रातःसंध्या प्रवर्तते । अत उत्तिष्ठ । द्रैवं
देवताध्यानम् । आह्निकं शौचादिक्रिया ॥ २ ॥ स्नात्वा कृतोदकौ
कृतार्घ्यदानौ । इदं तावत्पर्यन्तकर्तव्यक्रियामात्रोपलक्षणम् ।
परमं जपं सावित्रीम् ॥ ३ ॥ अभितस्थतुः । संमुखौ स्थिता-
विलयः ॥ ४ ॥ प्रयान्तौ गच्छन्तौ ॥ ५ ॥ तत्र गङ्गासरयू-
संगमप्रदेशे । तप्यतां तपताम् । यक्छान्दसः । ऋषीणामा-
श्रमपदं ददृशाते इत्यनुकर्षः ॥ ६ ॥ तं परमरमणीयम् ॥ ७ ॥
वसते वसति । तद् छान्दसः ॥ ८ ॥ प्रहस्य बालकवचन-
श्रवणजसंतोषाद्वासः । सर्वज्ञोऽप्येवं नाटयतीति वा । यस्य
पूर्वो यस्य पूर्वकालाधिष्ठेयोऽभूत्स श्रूयतामिदं न्वयः ॥ ९ ॥
मूर्तिमाशरीरधरः । समाहितं समाहितचित्तम् । स्थाणुं रुद्रम्
॥ १० ॥ कृतोद्वाहं समाजेः कृतव्युत्थानम् । काञ्चेचित्तविलास-
देवं गच्छन्तं देवेशं दुर्मेधाः कामो धर्षयामास चित्तविकारत्वा-
दनेकाभिभूतताम् । स्तो महात्मना रुद्रेण ज्ञातापराधेन हुंकृतः

चक्षुषावध्यातो दृष्टश्चेत्युत्तरेणान्वयः ॥ ११ ॥ व्यशीर्यन्त विशी-
र्णानि । सर्वगात्राणि सर्वेऽवयवाः ॥ १२ ॥ तत्र प्रसिद्धतरेऽस्मि-
न्नाश्रमे । हतं नष्टम् । दृशब्दः प्रसिद्धौ ॥ १३ ॥ ततो भया-
त्पलायमानो यत्र देशे स कामोऽङ्गं मुमोच सोऽङ्गविषयोऽङ्गदेश
इति विख्यात इति शेषः ॥ १४ ॥ तस्य स्थाणोः । इमे मुनय
इदानीमिह तपस्यन्तः । तस्य रुद्रस्य । पुरा पूर्वकालसंतान-
परम्परया शिष्याः । अत एव धर्मपराः । अत एव तेषां पापं
न विद्यते ॥ १५ ॥ सरितोर्मध्यासरय्वोः ॥ १६ ॥ स्नाता इत्यादिना
शुचयो भूत्वा पुण्यमाश्रममभिगच्छामहे । व्यलयातह । हे
इति पृथक्पदं वा । परो युक्ततरः ॥ १७ ॥ स्नाता इत्यादिना
तदाश्रममुनिविशेषणानि । तेषां संवदतां तेषु संवदतु । तान-
दृष्ट्वापि तपोमहिमजातदीर्घत्वतात एव विप्रकृष्टार्थग्राहिणा
चक्षुषा रामाद्यागमनं विशार्येत्युत्तरेणान्वयः ॥ १८ ॥ आसि-
ध्यमतिथ्यर्हं भोजनादि ॥ १९ ॥ पश्चाद्भगवतोऽपि मनुष्य-
रूपधारितेन विश्वामित्रे गुरुलनाटनेन चादौ विश्वामित्रेऽर्घ्यादि
दत्त्वा पश्चाद्भगवते ददुः । अभ्यरञ्जयन् । अढमाव आर्षः ।
तदाश्रमस्यावृषीनिति शेषः । यद्वा सत्कारं समनुप्राप्य तं प्रापय्य

चतुर्विंशः सर्गः ।

ततः प्रभाते विमले कृताह्निकमरिंदमौ । विश्वामित्रं पुरस्कृत्य नद्यास्तीरमुपागतौ ॥	१
ते च सर्वे महात्मानो मुनयः संशितव्रताः । उपस्थाप्य शुभां नावं विश्वामित्रमथाब्रुवन् ॥	२
आरोहतु भवान्नावं राजपुत्रपुरस्कृतः । अरिष्टं गच्छ पन्थानं मा भूत्कालस्य पर्ययः ॥	३
विश्वामित्रस्तथेत्युक्त्वा तानृषीन्प्रतिपूज्य च । ततार सहितस्ताभ्यां सरितं सागरंगमाम् ॥	४
तत्र शुश्राव वै शब्दं तोयसंरम्भवर्धितम् । मध्यमागम्य तोयस्य तस्य शब्दस्य निश्चयम् ॥	५
ज्ञातुकामो महातेजाः सह रामः कनीयसा । अथ रामः सरिन्मध्ये पप्रच्छ मुनिपुंगवम् ॥	६
वारिणो भिद्यमानस्य किमयं तुमुलो ध्वनिः । राघवस्य वचः श्रुत्वा कौतूहलसमन्वितम् ॥	७
कथयामास धर्मात्मा तस्य शब्दस्य निश्चयम् । कैलासपर्वते राम मनसा निर्मितं परम् ॥	८
ब्रह्मणा नरशार्दूल तेनेदं मानसं सरः । तस्मात्सुस्त्राव सरसः सायोध्यामुपगृहते ॥	९
सरःप्रवृत्ता सरयुः पुण्या ब्रह्मसरश्च्युता । तस्यायमनुलः शब्दो जाह्नवीमभिवर्तते ॥	१०
वारिसंक्षोभजो गाम् प्रणामं नियतः कुरु । ताभ्यां तु तावुभौ कृत्वा प्रणाममतिधार्मिकौ ॥	११
तीरं दक्षिणमासाद्य जग्मतुर्लघुविक्रमौ । स वनं घोरसंकाशं दृष्ट्वा नरवरात्मजः ॥	१२
अविप्रहतमैक्ष्वाकः पप्रच्छ मुनिपुंगवम् । अहो वनमिदं दुर्गं श्लिङ्गिकागणसंयुतम् ॥	१३
भैरवैः श्वापदैः कीर्णं शकुन्तैर्दारुणारवैः । नानाप्रकारैः शकुनैर्वायद्भिर्भैरवस्वनैः ॥	१४
सिंहव्याघ्रवराहैश्च वारणैश्चापि शोभितम् । धवाश्वकर्णककुभैर्विल्वतिन्दुकपाटकैः ॥	१५
संकीर्णं वदरीभिश्च किं न्विदं दारुणं वनम् । तमुवाच महातेजा विश्वामित्रो महामुनिः ॥	१६
श्रूयतां वत्स काकुत्स्थ यस्यैतद्दारुणं वनम् । एतौ जनपदौ स्फीतौ पूर्वमास्तां नरोत्तम ॥	१७
मलदाश्च करूपाश्च देवनिर्माणनिर्मितौ । पुरा वृत्रवधे राम मलेन समभिष्टुतम् ॥	१८
क्षुधा चैव सहस्राक्षं ब्रह्महत्या समाविशत् । तमिन्द्रं मलिनं देवा क्रपयश्च तपोधनाः ॥	१९
कलशैः स्नापयामासुर्मलं चास्य प्रमोचयन् । इह भूम्यां मलं दत्त्वा देवाः कारूपमेव च ॥	२०
शरीरजं महेन्द्रस्य ततो हर्षं प्रपेदिरे । निर्मलो निष्करूपश्च शुद्ध इन्द्रो यथाभवत् ॥	२१

विश्वामित्रादीन्स्तदाश्रमस्था ऋषयोऽभ्यरजयजित्यर्थः ॥ २० ॥
अजपन्नदीतीरे । ते विश्वामित्राद्या ऋषयश्च । तद्वासिमिर्मुनिभिः
सह स्वसाहित्येनानीताः संवेशनाय स्वाश्रमं प्रापिताः ॥ २१ ॥
कामाश्रमपदे सर्वकामपरिपूरके भर्गाश्रमे ॥ २२ ॥ इति
श्रीरामाभिरामे श्रीरामीये रामायणतिलके वाल्मीकीय
भादिकाव्ये बालकाण्डे त्रयोविंशः सर्गः ॥ २३ ॥

तत इति । नद्या गङ्गायाः ॥ १ ॥ उपस्थाप्यानाय ॥ २ ॥
राजपुत्रपुरस्कृत इति तृतीयातत्पुरुषः । तीर्लेति शेषः । अरिष्टं
शुभं यथा भवति तथा । रिषेर्हि सार्थलात् ॥ ३ ॥ ततार
तर्तुमुपकान्तः । सरितं गङ्गाम् । सागरं गच्छति जलपूर्णलक्ष-
पल्लरूपं प्रापयति ताम् । अन्तर्भावितव्यर्थः । अगस्त्यशोषितस्य
समुद्रस्य गङ्गाया पूरणं कृतमिति प्रसिद्धेः ॥ ४ ॥ तोयसं-
म्भेण परस्परं तरङ्गसंघट्टशोभेण वर्धितमतिप्रवृद्धम् । निश्चयं
सहज औपाधिको वेत्येतदन्यतरनिश्चयम् ॥ ५ ॥ ज्ञातुकाम
इत्यस्य जात इति शेषः ॥ ६ ॥ भिद्यमानस्य परस्परसंघट्टमानस्य
॥ ७ ॥ निश्चयं निश्चयजनकहेतुम् ॥ ८ ॥ तेन मनोनिर्मित-
त्वेन । तस्मात्सरसो या सुस्त्राव सेत्यन्वयः ॥ ९ ॥ सरसो योति

प्रवर्तत इति सरयुः । सरःप्रवृत्तेति तद्योगनिर्वचनम् ।
पुण्यत्वे हेतुर्ब्रह्मसरश्च्युतलम् । तस्या अयम् । संधिरार्षः ।
या जाह्नवीमभिवर्तते तया सह संगच्छते तस्या अयं
शब्द इत्यर्थः ॥ १० ॥ ताभ्यां सरयूगङ्गाभ्याम् ॥ ११ ॥
विक्रमः पादविक्षेपः । घोरसंकाशं भयंकरदर्शनम् ॥ १२ ॥
अविप्रहतं सार्थगंगागमाभावादक्षुण्णम् । श्लिङ्गिका कीटविशेषः
॥ १३ ॥ भैरवैर्भयंकरैः । श्वापदानि दुष्टमृगाः । दारुणारवैर्द-
रुणशब्दैः । शकुन्तैर्भासैः । शकुनैः सर्वपक्षिभिः । भैरवस्वनै-
र्वायद्भिरितिभैरवं शब्दं कुर्वद्भिः ॥ १४ ॥ शोभितं युक्तम् ।
धवादयो वृक्षविशेषाः ॥ १५ ॥ किं नु कुतो नु ॥ १६ ॥
यस्य प्राणिनः स श्रूयतामित्यन्वयः । स्फीतौ समृद्धौ ॥ १७ ॥
मलदाः करूपा इति बहुवचनं शब्दस्वभावकृतम् । देवनिर्मा-
णेन देवयजेन निर्मितौ । मलेनाशुच्याचारेण ॥ १८ ॥ क्षुधा
बुभुक्षया । समभिष्टुतमित्यनुकृत्यते । ब्रह्महत्या वृत्रस्य ब्रह्मसं-
तानलात् । देवा वस्त्रादयः ॥ १९ ॥ कलशैर्गङ्गाजलपूर्णघटैः ।
प्रमोचयन्प्रमोचयन् । कारूपं क्षुत् । दत्त्वा । त्यक्त्वेत्यर्थः
॥ २० ॥ शरीरजमिति पूर्वान्वयि । प्रपेदिरे । देवा इति शेषः

ततो देशस्य सुप्रीतो वरं प्रादादनुत्तमम् । इमौ जनपदौ स्फीतौ ख्यातिं लोके गमिष्यतः ॥ २२
 मलदाश्च करुषाश्च ममाङ्गमलधारिणौ । साधु साध्विति तं देवाः पाकशासनमब्रुवन् ॥ २३
 देशस्य पूजां तां दृष्ट्वा कृतां शक्रेण धीमता । एतौ जनपदौ स्फीतौ दीर्घकालमरिंदम ॥ २४
 मलदाश्च करुषाश्च मुदिता धनधान्यतः । कस्यचित्त्वथ कालस्य यक्षिणी कामरूपिणी ॥ २५
 बलं नागसहस्रस्य धारयन्ती तदा ह्यभूत् । ताटका नाम भद्रं ते भार्या सुन्दस्य धीमतः ॥ २६
 मारीचो राक्षसः पुत्रो यस्याः शक्रपराक्रमः । वृत्तबाहुर्महाशीर्षो विपुलास्यतनुर्महान् ॥ २७
 राक्षसो भैरवाकारो नित्यं त्रासयते प्रजाः । इमौ जनपदौ नित्यं विनाशयति राघव ॥ २८
 मलदांश्च करुषांश्च ताटका दुष्टचारिणी । सेयं पन्थानमावृत्य वसत्यत्यर्धयोजने ॥ २९
 अत एव च गन्तव्यं ताटकाया वनं यतः । स्वबाहुबलमाश्रित्य जहीमां दुष्टचारिणीम् ॥ ३०
 मन्त्रियोगादिमं देशं कुरु निष्कण्टकं पुनः । नहि कश्चिदिमं देशं शक्तो ह्यागन्तुमीदृशम् ॥ ३१
 यक्षिण्या घोरया राम उत्सादितमसह्यया । एतत्ते सर्वमाख्यातं यथैतद्धारुणं वनम् ।
 यक्ष्या चोत्सादितं सर्वमद्यापि न निवर्तते ॥ ३२

इत्यार्षे श्रीमद्रामायणे वाल्मीकीय आदिकाव्ये बालकाण्डे चतुर्विंशः सर्गः ॥ २४ ॥

पञ्चविंशः सर्गः ।

अथ तस्याप्रमेयस्य मुनेर्वचनमुत्तमम् । श्रुत्वा पुरुषशार्दूलः प्रत्युवाच शुभां गिरम् ॥ १
 अल्पवीर्या यदा यक्षी श्रूयते मुनिपुंगव । कथं नागसहस्रस्य धारयत्यबला बलम् ॥ २
 इत्युक्तं वचनं श्रुत्वा राघवस्यामितौजसः । हर्षयञ्श्लक्ष्णया वाचा सलक्ष्मणमरिंदमम् ॥ ३
 विश्वामित्रोऽब्रवीद्वाक्यं शृणु येन बलोत्कटा । वरदानकृतं वीर्यं धारयत्यबला बलम् ॥ ४
 पूर्वमासीन्महायक्षः सुकेतुर्नाम वीर्यवान् । अनपत्यः शुभाचारः स च तेपे महत्तपः ॥ ५
 पितामहस्तु सुप्रीतस्तस्य यक्षपतेस्तदा । कन्यारत्नं ददौ राम ताटका नाम नामतः ॥ ६
 ददौ नागसहस्रस्य बलं चास्याः पितामहः । नत्वेव पुत्रं यक्षाय ददौ चासौ महायशाः ॥ ७
 तां तु बालां विवर्धन्तीं रूपयौवनशालिनीम् । जम्भपुत्राय सुन्दाय ददौ भार्या यशस्विनीम् ॥ ८
 कस्यचित्त्वथ कालस्य यक्षी पुत्रं व्यजायत । मारीचं नाम दुर्धरं यः शापाद्राक्षसोऽभवत् ॥ ९
 सुन्दे तु निहते राम अगस्त्यमृषिसत्तमम् । ताटका सहपुत्रेण प्रधर्षयितुमिच्छति ॥ १०
 भक्षार्थं जातसंरम्भा गर्जन्ती साभ्यधावत । आपतन्तीं तु तां दृष्ट्वा अगस्त्यो भगवानृषिः ॥ ११

॥ २१ ॥ ततः । तदेत्यर्थः ॥ २२ ॥ यस्मान्ममाङ्गमलधारिणौ
 तस्मात्ख्यातिं गमिष्यत इति पूर्वोक्तान्वयः ॥ २३ ॥ शक्रेण
 कृतां देशस्य पूजां दृष्ट्वा पाकशासनं साध्वित्यब्रुवन् इति पूर्वोक्ता-
 न्वयः ॥ २४ ॥ कस्यचित्कियतः कालस्य । अपगम इति शेषः
 ॥ २५ ॥ भद्रं त इति विश्वामित्रस्याशीर्वचनं बालकलेन ताट-
 कायक्षिणीनामश्रवणेन त्रासो मा भूदिति । यद्वा ताटका नाम
 ते भद्रम् । प्रथमशौर्यस्थानलेन शौर्यप्रसिद्धिकरत्वरूपं भद्रल-
 मस्या इति बोध्यम् ॥ २६ ॥ २७ ॥ २८ ॥ सेयम् । या विना-
 शयति सेत्यर्थः । आवृत्य निरुच्य । अर्धमतिक्रान्तमत्यर्धं
 तादृशे योजने ॥ २९ ॥ यतश्चेदं ताटकावनमस्याभिर्गन्तव्य-
 मत एव च हेतोर्हं राम, स्वबाहुबलमाश्रित्य जहीमां ॥ ३० ॥
 ननु श्री कथं हन्तव्या तत्राह—मन्त्रियोगादिति । मदाज्ञया
 जीवधशङ्कां त्यज । ईदृशं ताटकाकान्तम् ॥ ३१ ॥ अद्यापि
 न निवर्तते । अत्र पूर्वस्थितो जन इति शेषः ॥ ३२ ॥ इति

श्रीरामाभिरामे श्रीरामीये रामायणतिलके वाल्मीकीय
 आदिकाव्ये बालकाण्डे चतुर्विंशः सर्गः ॥ २४ ॥

अथेति । अप्रमेयस्याप्रमेयप्रभावस्य । शार्दूलः श्रेष्ठः ॥ १ ॥
 यदा यतः । यक्षी यक्षजातिः । श्रूयते पुराणादाविति शेषः ।
 अबलेति सामिप्रायम् ॥ २ ॥ ३ ॥ वीर्यं शौर्यादि । बलमात्र-
 प्रश्ने वीर्याभिधानं शौर्यादयोऽन्येऽपि गुणास्तस्यां सन्तीति ज्ञाप-
 नार्थम् ॥ ४ ॥ वरप्राप्तिमूलमाह—पूर्वमिति । तेपे पुत्रार्थम् ।
 पितामहमुद्दिश्येति शेषः ॥ ५ ॥ कन्यारत्नं दिव्यरूपवतीं
 कन्याम् ॥ ६ ॥ तदभिसंहितगुणवता पुत्रेणाल्यन्तं जनपीडा
 भवेदिति विचार्य पुत्रं न ददौ ॥ ७ ॥ विवर्धन्तीं वर्धमा-
 नाम् । जम्भपुत्रायैत्यत्र 'खञ्जुपुत्राय' इति पाठे खजोः पुत्रः
 खञ्जुपुत्रः । अगुरयक्षयोर्देवयोर्निर्लेनोचितः संबन्धः ॥ ८ ॥
 व्यजायत प्रासोद्यासुत ॥ ९ ॥ शापं दर्शयति—सुन्दे स्त्रिति ।
 निहते । अगस्त्येन शापं दत्त्वेति शेषः । इच्छतीच्छति स्म
 ॥ १० ॥ जातसंरम्भा स्वमर्तृवधजकोपवती ॥ ११ ॥

राक्षसत्वं भजस्वेति मारीचं व्याजहार सः । अगस्त्यः परमार्थस्ताटकामपि शप्तवान् ॥ १२
 पुरुषादी महायक्षी विकृता विकृतानना । इदं रूपं विहायाशु दारुणं रूपमस्तु ते ॥ १३
 सैषा शापकृतामर्यात्ताटका क्रोधमूर्च्छिता । देशमुत्सादयत्येनमगस्त्याचरितं शुभम् ॥ १४
 एनां राघव दुर्वृत्तां यक्षीं परमदारुणाम् । गोब्राह्मणहितार्थाय जहि दुष्टपराक्रमाम् ॥ १५
 नह्येनां शापसंसृष्टां कश्चिदुत्सहते पुमान् । निहन्तुं त्रिषु लोकेषु त्वामृते रघुनन्दन ॥ १६
 नहि ते स्त्रीवधकृते घृणा कार्या नरोत्तम । चातुर्वर्ण्यहितार्थं हि कर्तव्यं राजसूनुना ॥ १७
 नृशंसमनृशंसं वा प्रजारक्षणकारणात् । पातकं वा सदोषं वा कर्तव्यं रक्षता सदा ॥ १८
 राज्यभारनियुक्तानामेष धर्मः सनातनः । अधर्म्यां जहि काकुत्स्थ धर्मो ह्यस्यां न विद्यते ॥ १९
 श्रूयते हि पुरा शक्रो विरोचनसुतां नृप । पृथिवीं हन्तुमिच्छन्तीं मन्थरामभ्यसूदयत् ॥ २०
 विष्णुना च पुरा राम भृगुपत्नी पतिव्रता । अनिद्रं लोकमिच्छन्ती काव्यमाता निषूदिता ॥ २१
 एतैश्चान्यैश्च बहुभी राजपुत्रैर्महात्मभिः । अधर्मसहिता नायों हताः पुरुषसत्तमैः ।
 तस्मादेनां घृणां त्यक्त्वा जहि मच्छासनाद्युप ॥ २२

इत्याषं श्रीमद्रामायणे वाल्मीकीय आदिकाव्ये बालकाण्डे पञ्चविंशः सर्गः ॥ २५ ॥

षड्विंशः सर्गः ।

मुनेर्वचनमङ्गीवं श्रुत्वा नरवरात्मजः । राघवः प्राञ्जलिभूत्वा प्रत्युवाच दृढव्रतः ॥ १
 पितुर्वचननिर्देशात्पितुर्वचनगौरवात् । वचनं कौशिकस्येति कर्तव्यमविशङ्कया ॥ २
 अनुशिष्टोऽस्म्ययोध्यायां गुरुमध्ये महात्मना । पित्रा दशरथेनाहं नावज्ञेयं हि तद्वचः ॥ ३
 सोऽहं पितुर्वचः श्रुत्वा शासनाद्ब्रह्मवादिनः । करिष्यामि न संदेहस्ताटकावधमुत्तमम् ॥ ४
 गोब्राह्मणहितार्थाय देशस्य च हिताय च । तव चैवाप्रमेयस्य वचनं कर्तुमुद्यतः ॥ ५

भजस्व । शुद्धदेवयोनिस्वरूपं मुक्त्वेति शेषः । शप्तवान् राक्ष-
 सत्वं भजस्वेति ॥ १२ ॥ तदेव विस्तरेणाह—पुरुषादीति ।
 भवेति शेषः । तदेवोपपादयति—इदमिति । इदं रूपं यक्षि-
 गीरूपं विहाय त्याजयित्वा दारुणं रूपं राक्षसीरूपमस्तु भवतु ।
 एतदेवाभिप्रेत्य पात्र उक्तम्—‘तौ रामलक्ष्मणौ वीरावायान्तीं
 पथि राक्षसीम् । ताटकां नाम घोरां तां सुन्दर्यां सुकेतुजाम् ॥’
 इति ॥ १३ ॥ अमर्षादसहनात् । देशोत्सादने हेतुगर्भं विशेष-
 णम्—अगस्त्याचरितमिति । अगस्त्यतपःस्थानमित्यर्थः ॥ १४ ॥
 गोब्राह्मणहितार्थायेति स्त्रीवधशङ्कानिरासाय । तद्विधाय क्रिय-
 माणं पापवदाभासमानमपि धर्मायेति भावः ॥ १५ ॥ शापसं-
 सृष्टामगस्त्यशापव्याप्ताम् ॥ १६ ॥ हे नरोत्तम, ते स्त्रीवधनि-
 मित्ता घृणा न कार्या । अत्र नरोत्तमेत्यनेन पुरुषोत्तमेश्वररूप-
 त्वात्तव पापसंबन्धाभाव इति ध्वनितम् । चातुर्वर्ण्यहितार्थं
 तद्विधाय । कर्तव्यमित्यस्य नृशंसमित्याद्युत्तरेणान्वयः ॥ १७ ॥
 वाशब्द इवार्थः । अनृशंसमिव नृशंसं क्रूरमपि कार्यमित्यर्थः ।
 प्रजारक्षणकारणात्प्रजारक्षणादितोः । रक्षता सदेति । रक्षाध-
 मंसमृद्धिशेषत्वेनेति भावः । पातकं वा मुख्यपातकं वा
 सदोषं वा यज्ञादिवत्सदोषम् । ईषत्पापयुतं धर्मं वा । सदो-
 पवधरूपमिति यावत् ॥ १८ ॥ एष धर्म इति । धर्ममूलकत्वादिति
 भावः । अतोऽप्यस्या वधो न्याय्य इत्याह—अधर्म्यामिति ।
 धर्मादपेताम् । तदेवोपपादयति—धर्मो हीति ॥ १९ ॥

अधर्म्यः स्त्रीवधोऽपि धर्म एवेत्यर्थः संमतिभिरुपपादयति—
 श्रूयत इति । पृथिवीं तदधिष्ठात्रीं देवताम् । यद्वा तस्याः प्रजा
 इत्यर्थः ॥ २० ॥ अनिद्रं निद्रासुखरहितम् । ‘अनिन्द्रम्’ इति
 पाठ इन्द्ररहितम् । काव्यः शुकः ॥ २१ ॥ एतैरेतादृशैः ।
 यद्वा आर्षं बहुलम् । एताभ्याम् । शक्रविष्णुभ्यामित्यर्थः ।
 मच्छासनादिति । यथा परशुरामस्य जमदग्नेर्गुरोराज्ञया मातृ-
 वधेऽपि न दोषस्तथा बलादिदातृत्वेन गुरोर्ममाज्ञया स्त्रीवधे
 तव न दोष इति भावः ॥ २२ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये बाल-
 काण्डे पञ्चविंशः सर्गः ॥ २५ ॥

मुनेरिति । अङ्गीवं पृष्टम् ॥ १ ॥ पितुरिति । कौशिकस्य
 वचनमविशङ्कया कर्तव्यं त्वयेत्येवंरूपाभिर्देशाभियोगात् ।
 वचनगौरवात्परमाप्तवाक्यत्वेनातिप्रमाणत्वात् । तद्वचनमवश्यं
 कर्तव्यत्वेन निश्चितमिति शेषः ॥ २ ॥ कदेवं नियोगः कृत
 इत्यत्राह—अन्विति । गुरोर् वसिष्ठवामदेवाद्याः । अनवज्ञानहे-
 तुरुक्त एव । तद्वचो विश्वामित्रवच इत्यनुशिष्ट इत्यन्वयः ॥ ३ ॥
 सोऽहमिति । ब्रह्मवादिनस्तस्यापापसंशेन । तत्संकल्पादन्य-
 स्यापि पापमपापं पुण्यं चेत्याह—उत्तममिति । उत्कृष्टधर्ममि-
 त्यर्थः ॥ ४ ॥ पुण्यत्वमेवोपपादयति—गोब्राह्मणेति । अप्रमे-
 यस्य तव च हिताय । अस्य हितं स्वाज्ञापरिपालनेन संतोषरू-
 पम् । इदमावर्तते । तव वचनं कर्तुमुद्यतो विचिकित्सारहि-

एवमुक्त्वा धनुर्मध्ये बद्धा मुष्टिमरिंदमः । ज्याघोपमकरोत्तीव्रं दिशः शब्देन नादयन् ॥ ६
 तेन शब्देन विव्रस्तास्ताटकावनवासिनः । ताटका च सुसंकुद्धा तेन शब्देन मोहिता ॥ ७
 तं शब्दमभिनिष्याय राक्षसी क्रोधमूर्च्छिता । श्रुत्वा चाभ्यद्रवत्कुद्धा यत्र शब्दो विनिःसृतः ॥ ८
 तां दृष्ट्वा राघवः कुद्धां विकृतां विकृताननाम् । प्रमाणेनातिवृद्धां च लक्ष्मणं सोऽभ्यभाषत ॥ ९
 पश्य लक्ष्मण यक्षिण्या भैरवं दारुणं वपुः । भिद्येरन्दर्शनादस्या भीरूणां हृदयानि च ॥ १०
 एतां पश्य दुराधर्षी मायाबलसमन्विताम् । विनिवृत्तां करोम्यद्य हृतकर्णाग्रनासिकाम् ॥ ११
 नह्येनामुत्सहे हन्तुं स्त्रीस्वभावेन रक्षिताम् । वीर्यं चास्या गतिं चैव हन्यामिति हि मे मतिः ॥ १२
 एवं ब्रुवाणे रामे तु ताटका क्रोधमूर्च्छिता । उद्यम्य बाहुं गर्जन्ती राममेवाभ्यधावत ॥ १३
 विश्वामित्रस्तु ब्रह्मर्षिर्दुर्कारेणाभिमर्त्य ताम् । खस्ति राघवयोरस्तु जयं चैवाभ्यभाषत ॥ १४
 उद्धुन्वाना रजो घोरं ताटका राघवाबुधौ । रजोमेघेन महता मुहूर्तं सा व्यमोहयत् ॥ १५
 ततो मायां समास्थाय शिलावर्षेण राघवौ । अवाकिरत्सुमहता ततश्चक्रोध राघवः ॥ १६
 शिलावर्षं महत्तस्याः शरवर्षेण राघवः । प्रतिचार्योपधावन्त्याः करौ चिच्छेद पत्रिभिः ॥ १७
 ततश्छिन्नभुजां श्रान्तामभ्याशे परिगर्जतीम् । सौमित्रिरकरोत्कोधाबुतकर्णाग्रनासिकाम् ॥ १८
 कामरूपधरा सा तु कृत्वा रूपाण्यनेकशः । अन्तर्धानं गता यक्षी मोहयन्ती स्वमायया ॥ १९
 अश्मवर्षं विमुञ्चन्ती भैरवं विचचार सा । ततस्तावश्मवर्षेण कीर्यमाणौ समन्ततः ॥ २०
 दृष्ट्वा गाधिसुतः श्रीमानिदं वचनमब्रवीत् । अलं ते घृणया राम पापैषा दुष्टचारिणी ॥ २१
 यज्ञविघ्नकरी यक्षी पुरा वर्धेत मायया । वध्यतां तावदेवैषा पुरा संध्या प्रवर्तते ॥ २२
 रक्षांसि संध्याकाले तु दुर्धर्षाणि भवन्ति हि । इत्युक्तः स तु तां यक्षीमश्मवृष्ट्याभिवर्षिणीम् ॥ २३
 दर्शयन्शब्दवेधित्वं तां हरोध स सायकैः । सा रुद्धा बाणजालेन मायाबलसमन्विता ॥ २४
 अभिदुद्राव काकुत्स्थं लक्ष्मणं च विनेदुषी । तामापतन्तीं वेगेन विक्रान्तामशनीमिव ॥ २५
 शरेणोरसि विव्याध पपात च ममार च । तां हतां भीमसंकाशां दृष्ट्वा सुरपतिस्तदा ॥ २६
 साधु साध्विति काकुत्स्थं सुराश्चाप्यभिपूजयन् । उवाच परमप्रीतः सहस्राक्षः पुरंदरः ॥ २७
 सुराश्च सर्वे संहृष्टा विश्वामित्रमथाब्रुवन् । मुने कौशिक भद्रं ते सेन्द्राः सर्वे मरुद्गणाः ॥ २८
 तोषिताः कर्मणानेन जेहं दर्शय राघवे । प्रजापतेः कृशाश्वस्य पुत्रान्सत्यपराक्रमान् ॥ २९

तोऽहं ताटकावधं करिष्यामीति पूर्वोक्तान्वयः ॥ ५ ॥ तीव्रं
 परुषश्रवणम् ॥ ६ ॥ विव्रस्ता भीताः । मोहिता व्याकुल-
 चित्ता जाता ॥ ७ ॥ तं शब्दं श्रुत्वा च कुद्धा स शब्दो यत्र
 यतो विनिःसृतस्तमभिनिष्याय शब्दनिःसरणावधिदेशं लक्ष्मी-
 कृत्याभ्यव्रवदिति योजना ॥ ८ ॥ प्रमाणेन शरीरप्रमाणेन
 ॥ ९ ॥ भैरवं भयंकरम् । दारुणं घोरम् । अस्य वपुषः ।
 चोऽप्यर्थः । अमीरूपाण्यनेकशः ॥ १० ॥ एतामिति ।
 विनिवृत्तास्तत्संख्यानमनात्परावृत्ताम् । पलायितामिति यावत्
 ॥ ११ ॥ कर्णादिहरणमात्रे हेतुमाह—नहीति । वीर्यं
 परपराभवशक्तिम् । गतिमाकाशादिगतिम् । पाणिपादच्छेदे-
 नात शेषः । तावदेव देशहितस्य गुरुवचनानुष्ठानस्य च
 सिद्ध्या शूरविगर्हितः स्त्रीवधोऽनुचित इति भावः ॥ १२ ॥
 राममेव विश्वामित्रस्य दुर्धर्षत्वेन तं विदुष्य । मानुषबुद्ध्या
 राममेवेत्यर्थः ॥ १३ ॥ तां रामसंमुखमभिधावन्तीम् ।
 जयं च जयविषयकाशिषं च ॥ १४ ॥ घोरं रज उद्धुन्वानेत्य-
 न्वयः । रजोमेघेन रजोन्धकारेण ॥ १५ ॥ मायां समा-
 स्थाय । अन्तर्धानं गत्वेति यावत् । नुक्रोध । स्त्रालप्रयुक्त-

दाक्षिण्यं विदुष्येति शेषः ॥ १६ ॥ पत्रिभिरिति । एकैकस्य
 बहुधा खण्डनाभिप्रायेण ॥ १७ ॥ हृते कर्णाग्रे नासिका च
 यस्यास्ताम् ॥ १८ ॥ अनेकशो रूपाणि कृत्वा अन्तर्धानं गता
 सती स्वमायया राघवौ मोहयन्ती ॥ १९ ॥ भैरवमश्मवर्ष-
 मित्यन्वयः ॥ २० ॥ घृणयालम् । स्त्री इति घृणा मात्स्न्य-
 त्यर्थः । दुष्टचारिणी मायाशक्त्यान्तर्धानेन पाषाणादिदृष्टि-
 कर्त्री । अतो घृणानुचिता ॥ २१ ॥ घृणा नोचितेत्यत्र हेल-
 न्तरमाह—यज्ञविघ्नकरीति । मायया पुरा यावद्वर्धेत तावत्त-
 त्कालात्पुरैव पूर्वमेवैषा वध्यताम् । सायंसंध्या पुरा प्रवर्तते
 प्रवर्तयिष्यत इत्यर्थः ॥ २२ ॥ किं तत्रेत्याह—रक्षांसि ।
 अश्मवृष्ट्याते करणे तृतीया ॥ २३ ॥ शब्दमात्रेण लक्ष्य
 सम्यङ्निश्चित्य । वधकर्तृत्वसामर्थ्यं दर्शयन्नित्यर्थः ॥ २४ ॥
 अभिदुद्रावेति । अन्तर्धानं हित्वेति शेषः ॥ २५ ॥ भीमसं-
 काशां भीमरूपाम् ॥ २६ ॥ अभिपूजयन् । अडभाव
 आपः । सहस्राक्षो विश्वामित्रमुवाचेत्यन्वयः ॥ २७ ॥ किमु-
 क्तवन्तस्तदाह—मुने इति ॥ २८ ॥ तोषिताः । वयमिति
 शेषः । अनेन कर्मणा तत्प्रवर्तितताटकावधिरूपेण । जेहं दर्शय

नपावलभृतो ब्रह्मन्राघवाय निवेदय । पात्रभूतश्च ते ब्रह्मस्तवानुगमने रतः ॥ ३०
 कर्तव्यं सुमहत्कर्म सुराणां राजसूनुना । पयमुक्त्वा सुराः सर्वे जग्मुर्हृष्टा विहायसम् ॥ ३१
 विश्वामित्रं प्रजयन्तस्ततः संध्या प्रवर्तते । ततो मुनिवरः प्रीतस्ताटकावधतोषितः ॥ ३२
 मूर्ध्नि राममुपाधाय इदं वचनमब्रवीत् । इहाद्य रजनीं राम वसाम शुभदर्शन ॥ ३३
 श्वः प्रभाते गमिष्यामस्तदाश्रमपदं मम । विश्वामित्रवचः श्रुत्वा हृष्टो दशरथात्मजः ॥ ३४
 उवाच रजनीं तत्र ताटकाया वने सुखम् । मुक्तशापं वनं तच्च तस्मिन्नेव तदाहनि ।
 गमणीयं विवभ्राज यथा चैत्ररथं वनम् ॥ ३५

निहत्य तां यक्षसुतां स रामः प्रशस्यमानः सुरसिद्धसंघैः ।

उवाच तस्मिन्मुनिना सहैव प्रभातवेलां प्रतिबोध्यमानः ॥ ३६

इत्यार्षे श्रीमद्रामायणे वाल्मीकीय आदिकाव्ये बालकाण्डे पट्विंशः सर्गः ॥ २६ ॥

सप्तविंशः सर्गः ।

अथ तां रजनीमुप्य विश्वामित्रो महायशः । प्रहस्य राघवं वाक्यमुवाच मधुरस्वरम् ॥ १
 परितुष्टोऽस्मि भद्रं ते राजपुत्र महायशः । प्रीत्या परमया युक्तो ददाम्यस्त्राणि सर्वशः ॥ २
 देवासुरगणान्वापि सगन्धर्वोरगान्भुवि । यैरमित्रान्प्रसह्याजौ वशीकृत्य जयिष्यसि ॥ ३
 तानि दिव्यानि भद्रं ते ददाम्यस्त्राणि सर्वशः । दण्डचक्रं महद्विष्यं तव दास्यामि राघव ॥ ४
 धर्मचक्रं ततो वीर कालचक्रं तथैव च । विष्णुचक्रं तथात्युग्रमैन्द्रं चक्रं तथैव च ॥ ५
 वज्रमस्त्रं नरश्रेष्ठ शैवं शूलवतं तथा । अस्त्रं ब्रह्मशिरश्चैव ऐषीकमपि राघव ॥ ६
 ददामि ते महाबाहो ब्राह्ममस्त्रमनुत्तमम् । गदे द्वे चैव काकुत्थ मोदकीशिखरी शुभे ॥ ७
 प्रदीप्ते नरशार्दूल प्रयच्छामि नृपात्मज । धर्मपाशमहं राम कालपाशं तथैव च ॥ ८
 वारुणं पाशमस्त्रं च ददाम्यहमनुत्तमम् । अशनी द्वे प्रयच्छामि शुष्काद्रं रघुनन्दन ॥ ९
 ददामि चास्त्रं पैनाकमस्त्रं नारायणं तथा । आग्नेयमस्त्रं दयितं शिखरं नाम नामतः ॥ १०
 वायव्यं प्रथमं नाम ददामि तव चानघ । अस्त्रं हयशिरो नाम क्रौञ्चमस्त्रं तथैव च ॥ ११
 शक्तिद्वयं च काकुत्स्थ ददामि तव राघव । कङ्कालं मुसलं घोरं कापालमथ किङ्किणीम् ॥ १२
 वधार्थं रक्षसां यानि ददाम्येतानि सर्वशः । वैद्याधरं महास्त्रं च नन्दनं नाम नामतः ॥ १३
 असिरस्त्रं महाबाहो ददामि नृवरात्मज । गान्धर्वमस्त्रं दयितं मोहनं नाम नामतः ॥ १४
 प्रस्थापनं प्रशमनं दक्षि सौम्यं च राघव । वर्षणं शोषणं चैव संतापनविलापनं ॥ १५

मदीयोऽयमाप्तः शिष्य इति ज्ञेहमूलं व्यापारं प्रवर्तय । तमेव व्यापारमाह—प्रजापतेरिति ॥ २९ ॥ तपसा ज्ञानेन बलेन च भूतः पूर्णः । ते तव दानस्य पात्रभूतश्च राघवः । अतस्तस्मै कृशाश्वपुत्राभिवेदय । तथा लब्धानामेवास्त्राणां कार्यक्षमत्वमिति भावः । अनुगमने शुश्रूषणे दृढनिश्चयः ॥ ३० ॥ ॥ ३१ ॥ पूजयन्तः स्तुवन्तो जग्मुर्लियन्वयः । प्रवर्तत इत्यस्य सेति शेषः ॥ ३२ ॥ ३३ ॥ ३४ ॥ मुक्तशापमपगतोपद्रवम् । यद्वा लब्धशापया ताटकया मुक्तम् ॥ ३५ ॥ प्रभातवेलां प्रतिबोध्यमान इति । विश्वामित्रेणेत्यादिः । जजागारेति शेषः ॥ ३६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे पट्विंशः सर्गः ॥ २६ ॥

अथेति । उप्येत्यार्षम् । प्रहस्य । विजयशालिरामदर्शनज-संतोषजो हासः ॥ १ ॥ सर्वशः सर्वाणि ॥ २ ॥ देवासुरग-

णान्वापि । वाशब्दश्चार्थः । गन्धर्वोरगसहितदेवासुरगणरूपशत्रून्पि प्रसह्य बलेन जयिष्यसि जेष्यसि । यदि वधे दया तदा वशीकृत्य संमोहनास्त्रादिना जेष्यसि । अन्येषां तु का गणनेति भावः ॥ ३ ॥ दण्डचक्रादयोऽस्त्रमेदाः ॥ ४ ॥ ५ ॥ शूलवतं शूलवतनामकम् । कचिन्तु 'शूलवरम्' इति पाठः । ब्रह्मशिरोस्त्रं ब्रह्मास्त्रादन्यत् ॥ ६ ॥ गदे द्वे मोदकीशिखरीसंज्ञे द्वे गदे गदासंज्ञके अस्त्रे ॥ ७ ॥ ८ ॥ अस्त्रं च । वारुणास्त्रं चेत्यर्थः । शुष्काद्रसंज्ञके द्वे अशनी अशनीसंज्ञके अस्त्रे ॥ ९ ॥ पिनाकिन इदं पैनाकम् । दयितम् । अमेरिति शेषः । शिखरं नाम शिखरमिति प्रसिद्धम् ॥ १० ॥ प्रथमं मुख्यम् ॥ ११ ॥ कङ्कालादीन्यसुरधार्यास्त्राणि ॥ १२ ॥ यानि रक्षसां वधार्थं समर्थानि, एतानि ददामीत्यन्वयः । वैद्याधरं विद्याधरसंबन्धि । नन्दनं नामासिरजमित्यन्वयः । यतोऽस्त्रादसीनां प्रादुर्भाव इति भावः ॥ १३ ॥ १४ ॥ क्षीत्यार्षम् । प्रशमनं रिपूणां क्रोध-

मादनं चैव दुर्धर्षं कन्दर्पदयितं तथा । गान्धर्वमल्लं दयितं मानवं नाम नामतः ॥	१६
पैशाचमल्लं दयितं मोहनं नाम नामतः । प्रतीच्छ नरशार्दूल राजपुत्र महायशः ॥	१७
तामसं नरशार्दूल सौमनं च महाबलम् । संवर्तं चैव दुर्धर्षं मौसलं च नृपात्मज ॥	१८
सत्यमल्लं महाबाहो तथा मायामयं परम् । सौरं तेजःप्रभं नाम परतेजोपकर्षणम् ॥	१९
सोमल्लं शिशिरं नाम त्वाष्ट्रमल्लं सुदारुणम् । दारुणं च भगस्यापि शीतेषुमथ मानदम् ॥	२०
एतान्नाम महाबाहो कामरूपान्महाबलान् । गृहाण परमोदारान्क्षिप्रमेव नृपात्मज ॥	२१
स्थितस्तु प्राङ्मुखो भूत्वा शुचिर्मुनिवरस्तदा । ददौ रामाय सुप्रीतो मन्त्रग्राममनुत्तमम् ॥	२२
सर्वसंग्रहणं येषां दैवतैरपि दुर्लभम् । तान्यल्लाणि तदा विप्रो राघवाय न्यवेदयत् ॥	२३
जपतस्तु मुनेस्तस्य विश्वामित्रस्य धीमतः । उपतस्थुर्महार्हाणि सर्वाण्यल्लाणि राघवम् ॥	२४
ऊचुश्च मुदिता रामं सर्वे प्राञ्जलयस्तदा । इमे च परमोदार किंकरास्तव राघव ॥	२५
यद्यदिच्छसि भद्रं ते तत्सर्वं करवाम वै । ततो रामः प्रसन्नात्मा तैरित्युक्तो महाबलैः ॥	२६
प्रतिगृह्य च काकुत्स्थः समालभ्य च पाणिना । मानसा मे भविष्यध्वमिति तान्यभ्यचोदयत् ॥	२७
ततः प्रीतमना रामो विश्वामित्रं महामुनिम् । अभिवाद्य महातेजा गमनायोपचक्रमे ॥	२८

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तविंशः सर्गः ॥ २७ ॥

अष्टाविंशः सर्गः ।

प्रतिगृह्य ततोऽल्लाणि प्रहृष्टवदनः शुचिः । गच्छन्नेव च काकुत्स्थो विश्वामित्रमथाब्रवीत् ॥	१
गृहीताल्लोऽस्मि भगवन्दुराघर्षः सुरैरपि । अल्लाणां त्वहमिच्छामि संहारान्मुनिपुंगव ॥	२
एवं ब्रुवति काकुत्स्थे विश्वामित्रो महातपाः । संहारान्व्याजहाराथ धृतिमान्सुवतः शुचिः ॥	३
सत्यवन्तं सत्यकीर्तिं धृष्टं रभसमेव च । प्रतिहारतरं नाम पराङ्मुखमवाङ्मुखम् ॥	४
लक्ष्यालक्ष्याविमौ चैव दृढनाभसुनाभकौ । दशाक्षशतवक्त्रौ च दशशीर्षशतोदरौ ॥	५
पद्मनाभमहानाभौ दुन्दुनाभस्वनाभकौ । ज्योतिषं शकुनं चैव नैरास्यविमलाबुधौ ॥	६
यौगंधरविनिद्रौ च दैत्यप्रमथनौ तथा । शुचिबाहुर्महाबाहुर्निष्कलिर्विरुचस्तथा ।	
सार्चिर्माली धृतिमाली वृत्तिमान्श्चिरस्तथा ॥	७

शामकमल्लम् । विलापनं परिदेवनकारकम् ॥ १५ ॥ मादनं शत्रूणां मदजनकम् । दुर्धर्षमित्याद्यस्य विशेषणम् ॥ १६ ॥ प्रतीच्छ गृहाण ॥ १७ ॥ मौसलमासुरमुसलादन्यत् ॥ १८ ॥ ॥ १९ ॥ २० ॥ २१ ॥ मन्त्रग्राममल्लाणां मन्त्रमूर्तिर्ल्लात् । ननु बलातिबलादानप्रसङ्गेऽपि मन्त्रग्रामं गृहाणेत्युक्तमिति पुनरत्र दानं विफलमिति चेत्, न । गृहाणेत्येव तत्रोक्त्वात् । न तु ददाविति । तेन तत्कालोपयोगिबलातिबलयोरेव तत्र दानम्, इतरेषां लत्रेति विवेकः इति कतककृतः । 'वस्तुतो बलातिबले मन्त्रसमूहात्मके इति तद्रूपं मन्त्रग्राममिति तत्रार्थ इति न दोषः' इति परे ॥ २२ ॥ सर्वेति । येषामुक्तदिव्याल्लाणाम् । सर्वसंग्रहणं सर्वधारणं कर्तुं दैवतैरपि दुर्लभं दुष्करम् । देवा अपि यत्किञ्चिदल्लमेव जानन्तीति भावः । तानि सर्वाण्यल्लाणि राघवाय रामाय विश्वामित्रो न्यवेदयद्भवान् । राघवाय रामाय लक्ष्मणाय चेत्यपि बोध्यम् । युगपदेवोभयोरुपदेश इति बोध्यम् ॥ २३ ॥ जपतः । रामाय दातुं तेषां वीर्यवत्तासंपादनाय तान्यल्लाणि जपत इत्यर्थः । उपतस्थुर्गृहीतभामण्डलवर्ण्युपतस्थ-

रुपस्थितानि । विश्वामित्रनियोगेन रामं चोपतस्थुः ॥ २४ ॥ सर्वेऽल्लदेवा मुदिताः स्वाधिदैवतरामसंबन्धेन तुष्टाः । किंकरा अङ्गीकृतदासत्वाः ॥ २५ ॥ २६ ॥ समालभ्योपसृष्टस्य । मानसाः सदा मनसि स्थिताः । यद्यपि भगवतो रामस्य सर्वं विदितमेव, तथापि विद्या गुरूपदेशगृहीतैव फलदा नान्ययेति लोकान्बोधयितुं विश्वामित्रोपदेशग्रहणमिति बोध्यम् ॥ २७ ॥ २८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे सप्तविंशः सर्गः ॥ २७ ॥

गच्छन्गमिष्यन् ॥ १ ॥ संहारान् । ज्ञातुमिति शेषः । उपसंहारापरिज्ञाने पुनः प्रयोगानर्हतयाऽप्राप्तप्रायत्वात्तज्ज्ञानेच्छा । संहारो नाम प्रयुक्तस्याल्लस्य मन्त्रविशेषेण पुनः स्वात्मनि स्थापनम् ॥ २ ॥ एवमिति । उक्ताल्लाणां संहारमार्गमुपदिश्य । अथानन्तरं तत्प्रश्नसंतुष्टः परमशुचिरन्यान्यप्यल्लाण्युपदिशति स्म ॥ ३ ॥ तदाह—सत्यवन्तमित्यादि । ददामीति सर्वत्र शेषः ॥ ४ ॥ ५ ॥ ६ ॥ सार्चिर्माल्याद-

पित्र्यः सौमनसश्चैव विधूतमकराबुधौ । परवीरं रतिं चैव धनधान्यौ च राघव ॥	८
कामरूपं कामरुचिं मोहमावरणं तथा । जृम्भकं सर्पनाथं च पन्थानवरुणौ तथा ॥	९
कृशाश्वतनयान्नाम भास्वरान्कामरूपिणः । प्रतीच्छ मम भद्रं ते पात्रभूतोऽसि राघव ॥	१०
बाढमित्येव काकुत्स्थः प्रहृष्टेनान्तरात्मना । दिव्यभास्वरदेहाश्च मूर्तिमन्तः सुखप्रदाः ॥	११
केचिदङ्गारसदृशाः केचिद्धूमोपमास्तथा । चन्द्रार्कसदृशाः केचित्प्रह्लाज्जलिपुटास्तथा ॥	१२
रामं प्राञ्जलयो भूत्वानुवन्मधुरभाषिणः । इमे स्म नरशार्दूल शशि किं करवाम ते ॥	१३
गम्यतामिति तानाह यथेष्टं रघुनन्दनः । मानसाः कार्यकालेषु साहाय्यं मे करिष्यथ ॥	१४
अथ ते राममामन्य कृत्वा चापि प्रदक्षिणम् । एवमस्त्विति काकुत्स्थमुक्त्वा जग्मुर्यथागतम् ॥	१५
स च तान्राघवो ज्ञात्वा विश्वामित्रं महामुनिम् । गच्छन्नेवाथ मधुरं शृङ्गं वचनमब्रवीत् ॥	१६
किमेतन्मेघसंकाशं पर्वतस्याविदूरतः । वृक्षखण्डमितो भाति परं कौतूहलं हि मे ॥	१७
दर्शनीयं मृगाकीर्णं मनोहरमतीव च । नानाप्रकारैः शकुनैर्वल्गुभापैरलंकृतम् ॥	१८
निःसृताः स मुनिश्रेष्ठ कान्ताराद्रोमहर्षणात् । अनया त्ववगच्छामि देशस्य सुखवत्तया ॥	१९
सर्वं मे शंस भगवन्कस्याश्रमपदं त्विदम् । संप्राप्ता यत्र ते पापा ब्रह्मघ्ना दुष्टचारिणः ॥	२०
तव यज्ञस्य विघ्नाय दुरात्मानो महामुने । भगवन्तस्य को देशः सा यत्र तव याज्ञिकी ॥	२१
रक्षितव्या क्रिया ब्रह्मन्मया बध्याश्च राक्षसाः । एतत्सर्वं मुनिश्रेष्ठ श्रोतुमिच्छाम्यहं प्रभो ॥	२२

इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टाविंशः सर्गः ॥ २८ ॥

एकोनविंशः सर्गः ।

अथ तस्याप्रमेयस्य वचनं परिपृच्छतः । विश्वामित्रो महातेजा व्याख्यातुमुपचक्रमे ॥	१
इह राम महाबाहो विष्णुर्देवनमस्कृतः । धर्षाणि सुवहूनीह तथा युगशतानि च ॥	२
तपश्चरणयोगार्थमुवास सुमहातपाः । एष पूर्वाश्रमो राम वामनस्य महात्मनः ॥	३
सिद्धाश्रम इति ख्यातः सिद्धो ह्यत्र महातपाः । एतस्मिन्नेव काले तु राजा वैरोचनिर्वलिः ॥	४
निर्जित्य दैवतगणान्सेन्द्रान्सहमरुद्रगणान् । कारयामास तद्राज्यं त्रिषु लोकेषु विश्रुतः ॥	५

योऽन्ये । तांश्च ददामीत्यर्थः ॥ ७ ॥ ८ ॥ ९ ॥ भास्वरान्स्ते-
जोमयान् । प्रतीच्छ गृहाण । पात्रभूतः । अन्नदानस्येति
शेषः । मम मत्तः ॥ १० ॥ बाढमित्यङ्गीकारे । प्रहृष्टेनान्त-
रात्मना । प्रत्यग्रहीदिति शेषः । मूर्तिमन्तः स्वस्वदेवतारूपेण
॥ ११ ॥ प्रह्लाज्जलिपुटाः प्रह्ला नप्राप्ते च तेऽजलेः पुटं
संछेदो येषां तादृशाः ॥ १२ ॥ इमे स्म । संनिहिता वयमिति
शेषः । शाच्याज्ञापय ॥ १३ गम्यताम् । इदानीमिति शेषः ।
कार्यकालेषु-मानसा मनसि संनिहिता भूत्वा साहाय्यं करिष्यथ
॥ १४ ॥ प्रदक्षिणम् । सकलस्वदेवताधिदेवतरुपलाद्रामस्य प्रद-
क्षिणकरणम् ॥ १५ ॥ एतदुत्तरम्—‘ततस्तु रामः काकुत्स्थः
शासनाद्ब्रह्मवादिनः । लक्ष्मणाय च तान्सर्वान्स चाज्ञानघुन-
न्दनः । ससंहारान्घुसंहृष्टः श्रीमांस्तस्मै न्यवेदयत् ॥’ इत्य-
धिकं दृश्यते । तत्प्रक्षिप्तम् । बलातिबलयोरिवाज्ञानामपि
युगपदुभयोर्विश्वामित्रेणैवोपदेशदानसंभवात् । स तादुपदि-
ष्टान्ज्ञानराघवो रामो ज्ञाला । मन्त्रतो मूर्तितः प्रयोगतश्चेति
शेषः ॥ १६ ॥ मेघसंकाशम् । काण्ड्यानिविष्टाश्च । वृक्षखण्डं
वृक्षसमूहम् । किं वनसंबन्धि, उत आश्रमसंबन्धीति प्रश्नः
॥ १७ ॥ वल्गुभापैर्मधुरभाषैः ॥ १८ ॥ रोहर्षणात्तादृकया

निर्जनीकरणात् । तस्य भयानकत्वेन रोमहर्षणत्वम् । अनया
देशस्य सुखवत्तयेदमाश्रमपदं त्ववगच्छामि ॥ १९ ॥ आश्रम-
पदं निर्णाय तत्कस्येति पृच्छति—सर्वमिति । सर्वं च शंस ।
सर्वशब्दविवक्षितं जिज्ञासान्तरं स्वयमेवाह—संप्राप्ता इति । ते
ब्रह्मघ्नास्तव यज्ञस्य विघ्नाय यत्र संप्राप्ताः स देशः कः ॥ २० ॥
यत्र च तव याज्ञिकी क्रिया मया रक्षितव्या, यत्र च राक्षसा
बध्याः, भगवन्, तस्य तदाश्रमस्य को देशः प्रदेश इत्य-
न्वयः ॥ २१ ॥ २२ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्ये बालकाण्डेऽष्टा-
विंशः सर्गः ॥ २८ ॥

तस्य रामस्य परिपृच्छतो वचनम् । श्रुत्वेति शेषः । व्या-
ख्यातुम् । पृष्टोत्तरमिति शेषः ॥ १ ॥ इह वन इह प्रदेशे
॥ २ ॥ तपश्चरणयोगार्थम् । स्वाचारेण लोकप्रवर्तनाय
स्वतपश्चरणम् । वामनस्य करिष्यमाणवामनावतारस्य विष्णोः
पूर्वाश्रमो वामनावतारपूर्वकाले तपोयोगार्थं परिगृहीत
आश्रमः ॥ ३ ॥ सिद्धाश्रमलब्धव्यवहारे बीजमाह—हि यस्मात् ।
अत्र महातपा विष्णुस्तपःसिद्धो जात इति । एतस्मि-
न्काले विष्णोस्तपःकाले ॥ ४ ॥ मरुद्राणानावहादिवाङ्मु-

यज्ञं चकार सुमहानसुरेन्द्रो महाबलः । बलेस्तु यजमानस्य देवाः साग्निपुरोगमाः ।	
समागम्य स्वयं चैव विष्णुमृचुरिहाश्रमे ॥	६
बलिर्वैरोचनिर्विष्णो यजते यज्ञमुत्तमम् । असमाप्तव्रते तस्मिन्स्वकार्यमभिपद्यताम् ॥	७
ये चैनवभिवर्तन्ते याचितार इतस्ततः । यच्च यत्र यथावच्च सर्वं तेभ्यः प्रयच्छति ॥	८
स त्वं सुरहितार्थाय मायायोगमुपाश्रितः । वामनत्वं गतो विष्णो कुरु कल्याणमुत्तमम् ॥	९
एतस्मिन्नन्तरे राम कश्यपोऽग्निसमप्रभः । अदित्या सहितो राम दीप्यमान इवौजसा ॥	१०
देवीसहायो भगवान्दिव्यं वर्षसहस्रकम् । व्रतं समाप्य वरदं तुष्टाव मधुसूदनम् ॥	११
तपोमयं तपोराशिं तपोमूर्तिं तपात्मकम् । तपसा त्वां सुतप्तेन पश्यामि पुरुषोपमम् ॥	१२
शरीरे तव पश्यामि जगत्सर्वमिदं प्रभो । त्वमनादिरनिर्देश्यस्त्वामहं शरणं गतः ॥	१३
तमुवाच हरिः प्रीतः कश्यपं धूतकल्मषम् । वरं वरय भद्रं ते वराहोऽसि मतो मम ॥	१४
तच्छ्रुत्वा वचनं तस्य मारीचः कश्यपोऽब्रवीत् । अदित्या देवतानां च मम चैवानुयाचितम् ॥	१५
वरं वरद सुप्रीतो दातुमर्हसि सुव्रत । पुत्रत्वं गच्छ भगवन्नदित्या मम चानघ ॥	१६
भ्राता भव यवीयांस्त्वं शक्रस्यासुरसूदन । शोकार्तानां तु देवानां साहाय्यं कर्तुमर्हसि ॥	१७
अयं सिद्धाश्रमो नाम प्रसादात्ते भविष्यति । सिद्धे कर्मणि देवेश उत्तिष्ठ भगवन्नितः ॥	१८
अथ विष्णुर्महातेजा अदित्यां समजायत । वामनं रूपमास्थाय वैरोचनिमुपागमत् ॥	१९
त्रीन्पदानथ भिक्षित्वा प्रतिगृह्य च मेदिनीम् । आक्रम्य लोकांल्लोकार्थी सर्वलोकहिते रतः ॥	२०

गणान् । कारयामास । स्वार्थे णिच् । चकारेत्यर्थः । यद्वा इन्द्रादिराज्यं स्वीयैः कैश्चिदेव कारयामासेत्यन्वयः ॥ ५ ॥ बलेर्यजमानस्य । व्यवहारं दृष्टेति शेषः । साग्निपुरोगमाः । पुरोगमेनाग्निना सहिता इत्यर्थः । अभिमुखत्वाच्च देवानां तस्मिन्पुरोगमत्वम् । स्वयमेवागम्य, न तु दूतमुखेन ॥ ६ ॥ यजते । कर्त्रभिप्रायत्वादात्मनेपदम् । नन्वसुरस्य बलेर्देव-द्विषो यागाद्यनुपपत्तिः । यागतर्पणीयदेवताभावात् । इन्द्रा-दीनां तद्विष्यत्वात् । न च शब्दमात्रं देवतेति युक्तम् । अर्थ-वाद्वाप्रामाण्येन देवताया विग्रहवत्त्वस्योत्तरमीमांसायां सिद्धान्ति-तत्वादिति चेत्, न । कर्मदेवाजानदेवमेदेन देवानां द्वैविध्यात् तत्र ये कर्मणा देवत्वं प्राप्तास्ते कर्मदेवाः । आजानदेवास्तु यज्ञमन्त्रार्थभूता मन्त्रेण नित्यसंबन्धाः कर्मदेवेभ्यः प्राचीना एव । तत्कर्मदेवानां द्वैष्यत्वेऽप्याजानदेवानां यज्ञे तत्पत्यत्वेन न दोषः । विघ्नकर्तारोऽप्यत्र कर्मदेवा एव । यज्ञाद्यधिका-राभावोऽप्याजानदेवानामेव स्वयष्टव्यदेवतान्तराभावात् । कर्मदेवानां लस्येव । अत एवेन्द्रादीनां यज्ञादिश्रवणं नानु-पपन्नमित्यन्यत्र विस्तरः । असमाप्तव्रतेऽसमाप्तयज्ञे । स्वकार्य-मात्मीयानां देवानां कार्यम् । अभिपद्यतां संपाद्यताम् ॥ ७ ॥ असमाप्तव्रत इत्युक्तेः प्रयोजनं दर्शनं दर्शयन्तस्तत्संपादन उपाय-मपि स्वयमेव वदन्ति—ये चेति । अभिवर्तन्ते प्राप्नुवन्ति । इतस्ततो नानादेशेभ्यः । यत्र गोभूहिरण्यादिविषये । यच्च वस्तु याचन्ते तेभ्यस्तत्सर्वं यथावद्यज्ञसाद्रूप्यायावमानादि-रहितं सत्कारपूर्वं प्रयच्छति । नौ एवार्थे ॥ ८ ॥ माया स्वतत्त्वाच्छादनेन प्राकृतमर्यादिभावप्रकाशिका शक्तिस्तस्या योगः संबन्धस्तमाश्रितः । वामनलप्राप्तावयं हेतुः—वा-

मनरूपस्यास्याश्चर्यत्वेन तत्प्रार्थनाविषयस्यावश्यं यजमानकर्त-व्यतया तद्रूपप्रार्थनम् ॥ ९ ॥ एतस्मिन्नन्तरे देवैर्वाग्मनावता-रप्रार्थनसमये । रामेति द्विः संबोधनं स्वाश्रमसंनिधानेन राम-पृष्टतन्महत्त्वकथनेन हर्षातिशयाच्च बोध्यम् ॥ १० ॥ अदित्या सहितो व्रतं समाप्य देवीसहायस्तुष्टावेत्यन्वयः । देव्यदि-तिरेव । यद्वा देवी सरस्वती । वरदं विष्णुरूपपुत्रप्रा-प्त्युद्देशेन कृतव्रतान्ते वरदानोन्मुखम् ॥ ११ ॥ स्त्रोत्रप्र-कारमाह—तपोमयमित्यादि । अन्नमयो यज्ञ इतिवत्प्रचुर-तपोयुक्तमित्यर्थः । तावतारेषां (?) किमत आह—तपोराशिं द्रष्टृणां सकलतपोजन्यफलप्राप्त्या भगवत्तत्तपोराशिलम् । ननु तपसोऽन्यत्वेऽद्वैतश्रुतिबाधोऽत आह—तपोमूर्तिमिति । एवं च तपस्तदन्यत्वेन नाद्वैतहातिः । तपात्मकमिति 'घनर्थे कवि-धानम्' इति कप्रत्यये तपनं तपो ज्ञानम् । 'तप आलोचने' इति धालनुसारात् । तदात्मकं ज्ञानस्वरूपमित्यर्थः । अत एवा-तप्ततपसा द्रष्टुमशक्य इत्यतस्तपसा लामिति ॥ १२ ॥ दृश्यमानं च वैराजं रूपमित्याह—शरीर इत्यादि । अनिर्देश्योऽशक्यप-रिच्छेदः ॥ १३ ॥ वरमसीष्टम् । वराहो दिव्यवर्षसहस्रतपसा वरदानयोग्यः ॥ १४ ॥ मारीचो मरीचिपुत्रः । अदित्या इत्यादीर्वाचमानाया इत्यादि शेषः ॥ १५ ॥ याच्यमान-वरमाह—पुत्रत्वमित्यादि ॥ १६ ॥ यवीयान्कनिष्ठः । साहाय्यं बलिच्छलरूपम् ॥ १७ ॥ अयम् । यत्राश्रमे तपोमयस्त्वं मया देवैश्च अनुभूयस इत्यर्थः । सिद्ध एतदाश्रमस्थितिसाध्ये तपःकर्मणि सिद्धे सति निष्पन्ने सति प्रयोजनाभावादित उत्तिष्ठ । देवकार्यायेति शेषः ॥ १८ ॥ अथ देवकार्यनियो-गानन्तरम् ॥ १९ ॥ आक्रम्य । त्रिभिः पदैरिति शेषः ।

महेन्द्राय पुनः प्रादान्नियम्य बलिमोजसा । त्रैलोक्यं स महातेजाश्चक्रे शक्रवशं पुनः ॥	२१
तेनैव पूर्वमाक्रान्त आश्रमः श्रमनाशनः । मयापि भक्त्या तस्यैव वामनस्योपभुज्यते ॥	२२
एतमाश्रममायान्ति राक्षसा विघ्नकारिणः । अत्र ते पुरुषव्याघ्र हन्तव्या दुष्टचारिणः ॥	२३
अद्य गच्छामहे राम सिद्धाश्रममनुत्तमम् । तदाश्रमपदं तात तवाप्येतद्यथा मम ॥	२४
इत्युक्त्वा परमप्रीतो गृह्य रामं सलक्ष्मणम् । प्रविशन्नाश्रमपदं व्यरोचत महामुनिः ।	
शशीव गतनीहारः पुनर्वसुसमन्वितः ॥	२५
तं दृष्ट्वा मुनयः सर्वे सिद्धाश्रमनिवासिनः । उत्पत्योत्पत्य सहसा विश्वामित्रमपूजयन् ॥	२६
यथाहं चक्रिरे पूजां विश्वामित्राय धीमते । तथैव राजपुत्राभ्यामकुर्वन्नतिथिक्रियाम् ॥	२७
मुहूर्तमथ विश्रान्तौ राजपुत्रावरिन्दमौ । प्राञ्जली मुनिशार्दूलमूचत् रघुनन्दनौ ॥	२८
अद्यैव दीक्षां प्रविश भद्रं ते मुनिपुंगव । सिद्धाश्रमोऽयं सिद्धः स्यात्सत्यमस्तु वचस्तव ॥	२९
एवमुक्तो महातेजा विश्वामित्रो महानृषिः । प्रविवेश तदा दीक्षां नियतो नियतेन्द्रियः ॥	३०
कुमाराविव तां रात्रिमुषित्वा सुसमाहितौ । प्रभातकाले चोत्थाय पूर्वां संध्यामुपास्य च ॥	३१
प्रशुची परमं जाप्यं समाप्य नियमेन च । हुताग्निहोत्रमासीनं विश्वामित्रमवन्दताम् ॥	३२

इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनविंशः सर्गः ॥ २९ ॥

त्रिंशः सर्गः ।

अथ तौ देशकालौ राजपुत्रावरिन्दमौ । देशे काले च वाक्यज्ञावब्रूतां कौशिकं वचः ॥	१
भगवञ्छ्रोतुमिच्छावो यस्मिन्काले निशाचरौ । संरक्षणीयौ तौ ब्रूहि नातिवर्तेत तत्क्षणम् ॥	२
एवं ब्रुवाणौ काकुत्स्थौ त्वरमाणौ युयुत्सया । सर्वे ते मुनयः प्रीताः प्रशशंसुर्नृपात्मजौ ॥	३
अद्यप्रभृति षड्रात्रं रक्षतां राघवौ युवाम् । दीक्षां गतो ह्येष मुनिमौनित्वं च गमिष्यति ॥	४
तौ तु तद्वचनं श्रुत्वा राजपुत्रौ यशस्विनौ । अनिद्रं षडहोरात्रं तपोवनमरक्षताम् ॥	५
उपासांचक्रतुर्वीरौ यत्तौ परमधन्विनौ । ररक्षतुर्मुनिवरं विश्वामित्रमरिन्दमम् ॥	६
अथ काले गते तस्मिन्पष्ठेऽहनि तथागते । सौमित्रिमब्रवीद्रामो यत्तौ भव समाहितः ॥	७
रामस्यैवंब्रुवाणस्य त्वरितस्य युयुत्सया । प्रजज्वाल ततो वेदिः सोपाध्यायपुरोहिता ॥	८
सदर्भचमसस्रुक्का ससमित्सुसुमोच्चया । विश्वामित्रेण सहिता वेदिर्ज्ज्वाल सत्विजा ॥	९
मन्त्रवच्च यथान्यायं यज्ञोऽसौ संप्रवर्तते । आकाशे च महाञ्जलः प्रादुरासीद्भयानकः ॥	१०

लोकार्थी त्रैलोक्याक्रमणार्थी ॥ २० ॥ नियम्य बद्धा ॥ २१ ॥
तेनैव वामनावतारकर्त्रा । मया विश्वामित्रेण ॥ २२ ॥ पूर्वस-
र्गान्तकृतद्वितीयप्रश्नोत्तरमाह—एनमिति ॥ २३ ॥ अनुत्तमं
सर्वोत्तमम् । हे तात, तदेतदाश्रमं यथा मम स्वभूतं तथा
तवापि विष्णवतारत्वादिति गूढोऽभिसंधिः ॥ २४ ॥ पुनर्वसु
द्वे तारे ॥ २५ ॥ उत्पत्योत्पत्य । संतोषातिशयादिति शेषः
॥ २६ ॥ २७ ॥ २८ ॥ अथैव प्रवेशादिन एव । कालविलम्बे
फलाभावात् । सिद्धस्त्वयज्ञसिद्धान्वयसिद्धसंज्ञः । तव वचोऽत्रैव
पुरुषव्याघ्र हन्तव्या दुष्टचारिणः इति यत्तत्सत्यमस्तु । राक्षसान्स-
र्वेया हनिष्य इति भावः ॥ २९ ॥ नियतो निश्चिन्तान्तःकरणः
॥ ३० ॥ कुमाराविव स्कन्दविशाखाविव ॥ ३१ ॥ प्रशुची
अवतारत्वादशुचिल्लसंभावनाराहित्येन प्रकर्षतः शुची । नियमेन
कर्तव्यं जाप्यं समाप्येत्यन्वयः । 'दीक्षामध्ये नामिहोत्रम्' इति
निषेधात् 'अग्निहोत्रपदमौपासनहोमपरम्' इति केचित् ॥ ३२ ॥
इति श्रीरामाभिरामे श्रीरामीये रामायणतिलके वाल्मी-

कीय आदिकाव्ये बालकाण्ड एकोनविंशः सर्गः ॥ २९ ॥
अथेति । कौशिकं वचोऽब्रूतामित्यन्वयः ॥ १ ॥ तौ
निशाचरौ संरक्षणीयौ यज्ञसंरक्षणाय निवारणीयौ । गहादि-
लाञ्छः । तत्क्षणं स क्षणो यथा नातिवर्तेत नातिक्रमेत तथा
ब्रूहीत्यन्वयः ॥ २ ॥ ३ ॥ एवं विश्वामित्रे पृष्ठे दीक्षया तस्य
मौनिलादृषय ऊचुः—अथेति । मौनित्वं च गमिष्यति ।
अथापि दीक्षितत्वान्मौन्ये वातः परमपि षड्रात्रपर्यन्तं मौनित्वं
प्राप्स्यतीत्यर्थः ॥ ४ ॥ ५ ॥ यत्तौ संनद्धौ परमधन्विनावि-
स्यार्षम् । विश्वामित्रं तयज्ञम् ॥ ६ ॥ काले षड्राहोरात्रलक्षणे ।
पष्ठेऽह्न्यागत इति च्छेदः । प्राप्त इत्यर्थः । यद्वा षष्ठेऽहनि
गते । रात्रावित्यर्थः । यत्तः सज्जः । समाहित एकाग्रचित्तः ॥ ७ ॥
उपाध्यायो ब्रह्मा । पुरोहित उपद्रष्टा । इदमृत्विगन्तराणामप्यु-
पलक्षणम् । इदं ज्वलनं 'राक्षसागमनसूचक उत्पातः' इत्याहुः
॥ ८ ॥ दर्भसहितचमसस्रुग्वती । समित्सुसुमोच्चयैश्च सहिता ।
इदं वेदीज्वलनं यज्ञोद्देश्यकम् ॥ ९ ॥ संप्रवर्तते स्म ।

आचार्य गगनं मेघो यथा प्रावृषि दृश्यते । तथा मायां विकुर्वाणौ राक्षसावभ्यधावताम् ॥	११
मारीचश्च सुबाहुश्च तयोरनुचरास्तथा । आगम्य भीमसंकाशा रुधिरौघानवासृजन् ॥	१२
तां तेन रुधिरौघेण वेदीं वीक्ष्य समुक्षिताम् । सहसामिद्रुतो रामस्तानपश्यत्ततो दिवि ॥	१३
तावापतन्तौ सहसा दृष्ट्वा राजीवलोचनः । लक्ष्मणं त्वभिसंप्रेक्ष्य रामो वचनमब्रवीत् ॥	१४
पश्य लक्ष्मण दुर्वृत्तान् राक्षसान्पिशिताशनान् । मानवास्त्रसमाधूताननिलेन यथा घनान् ॥	१५
करिष्यामि न संदेहो नोत्सहे हन्तुमीदृशान् । इत्युक्त्वा वचनं रामश्चापि संधाय वेगवान् ॥	१६
मानवं परमोदारमस्त्रं परमभास्वरम् । चिक्षेप परमक्रुद्धो मारीचोरसि राघवः ॥	१७
स तेन परमास्त्रेण मानवेन समाहतः । संपूर्णं योजनशतं क्षिप्तः सागरसंस्पृष्टे ॥	१८
विचेतनं विधूर्णन्तं शीतेषुवलपीडितम् । निरस्तं दृश्य मारीचं रामो लक्ष्मणमब्रवीत् ॥	१९
पश्य लक्ष्मण शीतेषु मानवं मनुसंहितम् । मोहयित्वा नयत्येनं न च प्राणैर्वियुज्यते ॥	२०
इमानपि वधिष्यामि निर्घृणान्दुष्टचारिणः । राक्षसान्पापकर्मस्थान्यज्ञघ्नान् रुधिराशनान् ॥	२१
इत्युक्त्वा लक्ष्मणं चाशु लाघवं दर्शयन्निव । विगृह्य सुमहच्छास्त्रमाग्रेयं रघुनन्दनः ॥	२२
सुबाहुरसि चिक्षेप स विद्धः प्रापतद्भुवि । शेषान्वायव्यमादाय निजघान महायशः ।	
राघवः परमोदारो मुनीनां मुदमावहन् ॥	२३
स हत्वा राक्षसान्सर्वान्यज्ञघ्नान् रघुनन्दनः । ऋषिभिः पूजितस्तत्र यथेन्द्रो विजये पुरा ॥	२४
अथ यज्ञे समाप्ते तु विश्वामित्रो महामुनिः । निरीतिका दिशो दृष्ट्वा काकुत्स्थमिदमब्रवीत् ॥	२५
कृतार्थोऽसि महापादो कृतं गुरुवचस्त्वया । सिद्धाश्रममिदं सत्यं कृतं वीर महायशः ।	
स हि रामं प्रशस्यैवं ताभ्यां संध्यामुपागमत् ॥	२६

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रिंशः सर्गः ॥ ३० ॥

एकत्रिंशः सर्गः ।

अथ तां रजनीं तत्र कृतार्थौ रामलक्ष्मणौ । ऊषतुर्मुदितौ वीरौ प्रहृष्टेनान्तरात्मना ॥	१
प्रभातायां तु शर्वर्यां कृतपौर्वाहिकक्रियौ । विश्वामित्रमृषींश्चान्यान्संहितावभिजग्मतुः ॥	२
अभिवाद्य मुनिश्रेष्ठं ज्वलन्तमिव पावकम् । ऊचतुः परमोदारं वाक्यं मधुरभाषिणौ ॥	३
इमौ स्म मुनिशार्दूल किंकरी समुपागतौ । आज्ञापय मुनिश्रेष्ठ शासनं करवाव किम् ॥	४
एवमुक्ते तयोर्वाक्ये सर्वे एव महर्षयः । विश्वामित्रं पुरस्कृत्य रामं वचनमब्रुवन् ॥	५
मैथिलस्य नरश्रेष्ठ जनकस्य भविष्यति । यज्ञः परमधर्मिष्ठस्तत्र यास्यामहे वयम् ॥	६

आकाशे महाच्छब्दः प्रादुरासीच्च ॥ १० ॥ यथा प्रावृषि गगनमाचार्य गगनमावृत्य महाशनिमहागर्जमहावर्षादिविवि-
त्रकारी दृश्यते, तथा मायां प्रकटीकुर्वाणौ राक्षसावभ्यधावताम्
॥ ११ ॥ कौ तौ का च सा मायेत्यत्राह—मारीच इत्यादि ।
अवासृजन्वृषुः ॥ १२ ॥ समुक्षिताम् । अभ्याश इति शेषः ।
अभिद्रुतोऽभितः शालां प्रधावंस्तत्रादृष्ट्वा ततो दिवि तानप-
श्यत् ॥ १३ ॥ आपतन्तौ स्वसंमुखमागच्छन्तौ ॥ १४ ॥
मानवास्त्रसमाधूतान्करिष्यामि पश्येति योजना ॥ १५ ॥
ईदृशान्स्थितायुःशेषान्दुर्वेलान्वा ॥ १६ ॥ परमोदारं परम-
श्रेष्ठम् ॥ १७ ॥ स तेनेति । स मारीचः सागरसंस्पृष्टे समुद्रमध्ये
॥ १८ ॥ विचेतनं चैतन्यरहितम्, अत एव विधूर्णमानम् ।
शीतेषुरिति मानवास्त्रनामान्तरम् । दृश्य दृष्ट्वा ॥ १९ ॥
शीतेषु शीतेष्वित्यपरनामकं मानवास्त्रम् । मनुसंहितं मनुप्र-
युक्तम् । वियुज्यते । वियोजयतीति यावत् ॥ २० ॥ २१ ॥

॥ २२ ॥ निजघान दूरोत्सारणपूर्वकं नाशनं वायव्यास्त्रफलं
बोध्यम् ॥ २३ ॥ २४ ॥ निरीतिका निरावाधाः ॥ २५ ॥
सत्यं कृतम् । अन्वर्थनामकं कृतमित्यर्थः ॥ २६ ॥ इति
श्रीरामाभिरामे श्रीरामीये रामायणतिलके वाल्मीकीय
आदिकाव्ये बालकाण्डे त्रिंशः सर्गः ॥ ३० ॥

एवं स्वयज्ञविघ्नविनाशफलकं सर्वोत्सर्गसंबन्धानुग्रहं कृत्वा
भगवान्विश्वामित्रः सहजलक्ष्मीशक्तिसंबन्धानुग्रहाय प्रवर्तत
इत्याह—अथेति । तत्र यज्ञशालायाम् ॥ १ ॥ कृता पौर्वाहिकी
क्रिया याभ्यां तावभिजग्मतुः । अभिवादार्थमिति शेषः ।
तदुक्तं पूर्वसर्गान्ते—‘संध्यामुपागमत्’ इति । सह गतो विश्वा-
मित्रो होमार्थं त्रयया शालामागत इति बोध्यम् ॥ २ ॥ मुनि-
श्रेष्ठं विश्वामित्रम् ॥ ३ ॥ स्नेहव्ययम् ॥ ४ ॥ तयोरिति
ताभ्यामित्यर्थः । विश्वामित्रं पुरस्कृत्य । कृतविश्वामित्रानुमतिः
इति यावत् ॥ ५ ॥ मैथिलस्य मिथिलाधिपतेः । परमधर्मिष्ठ

त्वं चैव नरशार्दूल सहासामिर्गमिष्यसि । अद्भुतं च धनूरत्नं तत्र त्वं द्रष्टुमर्हसि ॥ ७
 तद्धि पूर्वं नरश्रेष्ठ दत्तं सदसि दैवतैः । अप्रमेयबलं घोरं मखे परमभास्वरम् ॥ ८
 नास्य देवा न गन्धर्वा नासुरा न च राक्षसाः । कर्तुमारोपणं शक्ता न कथंचन मानुषाः ॥ ९
 धनुषस्तस्य वीर्यं हि जिज्ञासन्तो महीक्षितः । न शेकुरारोपयितुं राजपुत्रा महाबलाः ॥ १०
 तद्धनुर्नरशार्दूल मैथिलस्य महात्मनः । तत्र द्रक्ष्यसि काकुत्स्थ यज्ञं च परमाद्भुतम् ॥ ११
 तद्धि यज्ञफलं तेन मैथिलेनोत्तमं धनुः । याचितं नरशार्दूल सुनाभं सर्वदैवतैः ॥ १२
 आयागभूतं नृपतेस्तस्य वेदमनि राघव । अर्चितं विविधैर्गन्धैर्धूपैश्चागुरुगन्धिभिः ॥ १३
 एवमुक्त्वा मुनिवरः प्रस्थानमकरोत्तदा । सर्पिसङ्घः सकाकुत्स्थ आमन्त्र्य वनदेवताः ॥ १४
 स्वस्ति वोऽस्तु गमिष्यामि सिद्धः सिद्धाश्रमादहम् । उत्तरे जाह्नवीतीरे हिमवन्तं शिलोच्चयम् ॥ १५
 इत्युक्त्वा मुनिशार्दूलः कौशिकः स तपोधनः । उत्तरां दिशमुद्दिश्य प्रस्थातुमुपचक्रमे ॥ १६
 तं व्रजन्तं मुनिवरमन्वगादनुसारिणाम् । शकटीशतमात्रं तु प्रयाणे ब्रह्मवादिनाम् ॥ १७
 मृगपक्षिगणाश्चैव सिद्धाश्रमनिवासिनः । अनुजगमुर्महात्मानो विश्वामित्रं तपोधनम् ॥ १८
 निवर्तयामास ततः सर्पिसङ्घः स पक्षिणः । ते गत्वा दूरमध्वानं लम्बमाने दिवाकरे ॥ १९
 वासं चक्रुर्मुनिगणाः शोणाकूले समाहिताः । तेऽस्तं गते दिनकरे स्नात्वा हुतहुताशनाः ॥ २०
 विश्वामित्रं पुरस्कृत्य निषेदुरमितौजसः । रामोऽपि सहसौमित्रिर्मुनींस्तानभिपूज्य च ॥ २१
 अग्रतो निषसादाथ विश्वामित्रस्य धीमतः । अथ रामो महातेजा विश्वामित्रं तपोधनम् ॥ २२
 पप्रच्छ मुनिशार्दूलं कौतूहलसमन्वितम् । भगवन्को न्वयं देशः समृद्धवनशोभितः ॥ २३
 श्रोतुमिच्छामि भद्रं ते वक्तुमर्हसि तत्त्वतः । नोदितो रामवाक्येन कथयामास सुव्रतः ।
 न्यस्य देशस्य निखिलमृषिमध्ये महातपाः ॥ २४

इत्यार्षे श्रीमद्रामायणे वाल्मीकीय आदिकाव्ये बालकाण्ड एकत्रिंशः सर्गः ॥ ३१ ॥

द्वात्रिंशः सर्गः ।

ब्रह्मयोनिर्महानासीत्कुशो नाम महातपाः । अङ्घ्रिष्टवतधर्मज्ञः सज्जनप्रतिपूजकः ॥ १

उक्त्यातिशयितधर्मवान् । परमेति पृथक्पदं वा । परा मा
 यस्मिन्नित्यर्थकं रामसंबोधनम् ॥ ६ ॥ ७ ॥ पूर्वं पूर्वस्मि-
 न्काले । देवरांताख्यप्राचीनजनकस्य यज्ञे सदसि दैवतैर्देवयज्ञ-
 वधे प्रसादिताच्छिवालम्बं यज्ञप्रसादितैः शिवसहितैर्देवैर्दत्तम् ।
 अतस्त्र त्रिष्ठतीति शेषः ॥ ८ ॥ तस्याद्भुतलमाह—
 नास्येति । आरोपणं शरप्रक्षेपयोग्यज्यासंबन्धः । न कथंचन ।
 न कथमपीत्यर्थः ॥ ९ ॥ १० ॥ तत्र मिथिलायाम् । यज्ञं
 चेति । यज्ञं द्रक्ष्यसि चेत्यन्वयः । चकारेण जानकीस्वीकार-
 समुच्चयः ॥ ११ ॥ कुतस्तादृशधनुषस्तत्र स्थितिस्तत्राह—
 तद्धीति । उत्तमं तद्धनुर्मैथिलेन निजयज्ञप्रीतदेवेभ्यो यज्ञफल-
 लेन याचितं युद्धे रिपूणां जयायं सर्वदैवतैः शिवसहितैः सर्व-
 दैवतैर्दत्तम् । अतस्त्र त्रिष्ठतीत्यर्थः । तदुक्तं पात्रे—‘चापं
 शंभोर्दयादत्तम्’ इति । कौर्मोऽपि—‘प्रीतश्च भगवानीशस्त्रि-
 शूली नीललोहितः । प्रददौ शत्रुनाशार्थं जनकायाद्भुतं धनुः ॥’
 इति । गुनाभं शोभनमुष्टिबन्धनस्थानम् ॥ १२ ॥ आयागभू-
 तम् । यजनीयदेवताभूतमित्यर्थः । वेदमनीयस्य त्रिष्ठतीति
 शेषः । त एवाह—अर्चितमित्यादि । ‘न्यासभूतं नरपतेः’

इति कचित्पाठः । तत्रापि न्यस्यतेऽस्मिन् देवतेति व्युत्पत्त्या स
 एवार्थः । देवतान्यासश्च यागार्थ एव प्रतिमादौ ॥ १३ ॥
 एवमुक्तेति । महर्षिगणद्वारेति शेषः । मुनिवरो विश्वामित्रः ।
 वनदेवता वनदुर्गायाः ॥ १४ ॥ सिद्धः । निर्विघ्नयज्ञसिद्धेति
 भावः । क गमिष्यसीत्यत्राह—उत्तर इति ॥ १५ ॥ १६ ॥ अद्भु-
 तसारिणामुक्तदिगनुसारिणां पश्चाद्गमिनामिति वा । शकटीशत-
 मात्रं शतपरिच्छिन्नशकट्यारोपिताभिहोत्रसंभारादिमद्ब्रह्मवादिनां
 यूथमन्वगादिति संबन्धः ॥ १७ ॥ १८ ॥ पक्षिणो निवर्त-
 यामासेत्यनेन ऋषीणामनिवर्तनमुक्तम् । तदेवाह—ते यत्नेति
 ॥ १९ ॥ शोणनदस्यैव ‘शोणा’ इत्यपि नामेत्याहुः । पशुतः
 ‘शोणा’ इति गिरिव्रजसमीपस्थो नदीविशेष इत्येतदुत्तरसर्गे
 स्पष्टम् । अस्तं गते । अस्तं जिगमिषतीत्यर्थः ॥ २० ॥ २१ ॥ २२ ॥
 अयं देशः शोणाकूलस्थः ॥ २३ ॥ निखिलम् । वैभवमिति शेषः
 ॥ २४ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्ये बालकाण्ड एकत्रिंशः सर्गः ॥ ३१ ॥
 शोणाकूलदेशवैभवप्रभे मन्त्रयानामयं देश इत्युत्तरमाह—
 ब्रह्मयोनिरिति ब्रह्मपुत्र इत्यर्थः । अङ्घ्रिष्टवतश्चासौ धर्मज्ञ

स महात्मा कुलीनायां युक्तायां सुमहाबलान् । वैदर्भ्यां जनयामास चतुरः सदृशान्सुतान् ॥	२
कुशाम्बं कुशनाभं च असूर्तरजसं वसुम् । दीप्तियुक्तान्महोत्साहान्क्षत्रधर्मचिकीर्षया ॥	३
तानुवाच कुशः पुत्रान्धर्मिष्ठान्सत्यवादिनः । क्रियतां पालनं पुत्रा धर्मं प्राप्स्यथ पुष्कलम् ॥	४
कुशस्य वचनं श्रुत्वा चत्वारो लोकसत्तमाः । निवेशं चक्रिरे सर्वे पुराणां नृवरास्तदा ॥	५
कुशाम्बस्तु महातेजाः कौशाम्बीमकरोत्पुरीम् । कुशनाभस्तु धर्मात्मा पुरं चक्रे महोदयम् ॥	६
असूर्तरजसो नाम धर्मारण्यं महामतिः । चक्रे पुरवरं राजा वसुर्नाम गिरिव्रजम् ॥	७
एषा वसुमती नाम वसोस्तस्य महात्मनः । एते शैलवराः पञ्च प्रकाशन्ते समन्ततः ॥	८
सुमागधी नदी रम्या मागधान्विश्रुता यया । पञ्चानां शैलमुख्यानां मध्ये मालेव शोभते ॥	९
सैषा हि मागधी राम वसोस्तस्य महात्मनः । पूर्वाभिचरिता राम सुक्षेत्रा सस्यमालिनी ॥	१०
कुशनाभस्तु राजर्षिः कन्याशतमनुत्तमम् । जनयामास धर्मात्मा घृताच्यां रघुनन्दन ॥	११
तास्तु यौवनशालिन्यो रूपवत्यः खलंकृताः । उद्यानभूमिमागम्य प्रावृषीव शतहृदाः ॥	१२
गायन्त्यो नृत्यमानाश्च वादयन्त्यस्तु राघव । आमोदं परमं जगमुर्वराभरणभूषिताः ॥	१३
अथ ताश्चारुसर्वाङ्ग्यो रूपेणाप्रतिमा भुवि । उद्यानभूमिमागम्य तारा इव घनान्तरे ॥	१४
ताः सर्वा गुणसंपन्ना रूपयौवनसंयुताः । दृष्ट्वा सर्वात्मको वायुरिदं वचनमब्रवीत् ॥	१५
अहं वः कामये सर्वा भार्या मम भविष्यथ । मानुषस्त्यज्यतां भावो दीर्घमायुरवाप्स्यथ ॥	१६
चलं हि यौवनं नित्यं मानुषेषु विशेषतः । अक्षयं यौवनं प्राप्ता अमर्यश्च भविष्यथ ॥	१७
तस्य तद्वचनं श्रुत्वा वायोरक्लिष्टकर्मणः । अपहास्य ततो वाक्यं कन्याशतमथाब्रवीत् ॥	१८
अन्तश्चरसि भूतानां सर्वेषां सुरसत्तम । प्रभावज्ञाश्च ते सर्वाः किमर्थमवमन्यसे ॥	१९
कुशनाभस्तु देव समस्ताः सुरसत्तम । स्थानाच्यावयितुं देवं रक्षामस्तु तपो वयम् ॥	२०
मा भूत्स कालो दुर्मेधः पितरं सत्यवादिनम् । अवमन्य स्वधर्मेण स्वयंवरमुपासहे ॥	२१
पिता हि प्रभुरस्माकं दैवतं परमं च सः । यस्य नो दास्यति पिता स नो भर्ता भविष्यति ॥	२२
तासां तु वचनं श्रुत्वा हरिः परमकोपनः । प्रविश्य सर्वगात्राणि वभञ्ज भगवान्प्रभुः ॥	२३

श्रेति विग्रहः ॥ १ ॥ युक्तायाम् । अशेषस्त्रीगुणयुक्तायामित्यर्थः ॥ २ ॥ असूर्तरजसम् । न विद्यते सूर्तं प्रसूतं रजो यस्य तम् । 'अच्' इति योगविभागाद् । क्षत्रधर्मचिकीर्षया तद्धर्मवृद्धिकरणेच्छया ॥ ३ ॥ पालनं प्रजापालनम् ॥ ४ ॥ निवेशं संनिवेशम् ॥ ५ ॥ महोदयं महोदयनामकम् ॥ ६ ॥ ७ ॥ एषा गिरिव्रजापरपर्याया ॥ ८ ॥ सुमागधी तत्संज्ञा । आययविति पदच्छेदः ॥ ९ ॥ सा मागधी मगधादागततया मागधीत्वेन प्रसिद्धा सैषा शोणा । तस्य मद्रस्यस्य वसोर्भवति । पूर्वाभिचरिता पूर्वदिग्गमिनी । सुक्षेत्रा । पार्श्वद्वयेऽपीति शेषः ॥ १० ॥ घृताच्यां तन्नामिकाप्सरःसु ॥ ११ ॥ ताः शतं कन्याः ॥ १२ ॥ आमोदं संतोषम् ॥ १३ ॥ घनान्तरे मेघमध्ये तारा इव । रेजुरिति शेषः ॥ १४ ॥ १५ ॥ मत्कामनापूरेण मम देवस्य मानुष्योऽपि भार्या भविष्येत्यादिर्वशीकरणायार्थवादः । ननु मानुषीणां देवसंबन्धोऽनुचितस्तत्राह—मानुषस्त्यज्यतां भाव इति । मदङ्गीकारमात्रेण विलक्षणशक्त्याविर्भावान्मानुषभावस्यागे स्वत एव भवतीनां सामर्थ्यं भविष्यति । तत्फलमाह—दीर्घमिति ॥ १६ ॥ मानुषेषु हि यतो विशेषेण नित्यमनुक्षणं यौवनं चलं

चञ्चलम् । क्षीयमाणमिति यावत् । अतो मत्संबन्धेनाक्षयं यौवनमित्याद्यन्वयः ॥ १७ ॥ अपहास्य हासपूर्वकमपमान्य ॥ १८ ॥ अन्तश्चरसीति पूर्वार्थेन स्वभावज्ञता वायोः सूचिता । ननु युष्मत्प्रभावापेक्षया मत्प्रभावोऽधिक इति चेत्तत्राह—प्रभावज्ञाश्च ते सर्वाः । तथा भ्रमं माकार्षीरिति भावः १ तस्मादेवमनुचितप्रार्थनयास्मदवमाननमनुचितमित्याह—किमर्थमित्यादि ॥ १९ ॥ स्वप्रभावं दर्शयन्ति—कुशनाभेत्यादि । स्थानाद्वायुपदात् । देवमपि तां च्यावयितुम् । समर्था इति शेषः । रक्षामस्त्विति । शापेन तथाकरणे हि तत्क्षयः स्यादिति भावः ॥ २० ॥ हे दुर्मेधः दुर्बुद्धे, यत्र काले पितरमवमन्यापमानविषयं कृत्वा स्वधर्मेण कामेन स्वयंवरमुपासहे आत्मना स्वातन्त्र्येण वयं वरमङ्गीकुर्मः, स कालः कदाचिदपि मा भूदित्यन्वयः । 'नावमन्य' इति पाठस्तु क्वाचित्कोऽपपाठः । तथा पाठे न इति च्छेदः । छान्दसं दीर्घलम् । नोऽस्माकं स कालो मा भूदित्यन्वयः । क्वचित्तु 'नोऽवमन्यस्व' इति पाठः । अत एव 'मा भूत्स कालो यदा नो पितरं सत्यवादिनम् । कामतः समतिक्रम्य वरयेम स्वयं वरम् ॥' इत्येतदर्थविवरणश्लोको दृश्यते क्वचित् ॥ २१ ॥ तत्र बीजमाह—पिता हीति ॥ २२ ॥ हरिर्वायुः । क्वचित्तु 'वायुः' इत्येव पाठः

ताः कन्या वायुना भग्ना विविशुर्नृपतेर्यहम् । प्रविश्य च सुसंभ्रान्ताः सलज्जाः सास्त्रलोचनाः ॥ २४
 स च ता दक्षिता भग्नाः कन्याः परमशोभनाः । दृष्ट्वा दीनास्तदा राजा संभ्रान्त इदमब्रवीत् ॥ २५
 किमिदं कथ्यतां पुत्र्यः को धर्ममवमन्यते । कुब्जाः केन कृताः सर्वाश्चेष्टन्त्यो नाभिभाषथ ।
 एवं राजा विनिःश्वस्य समाधिं संदधे ततः ॥ २६

इत्यार्षे श्रीमद्रामायणे वाल्मीकीय आदिकाव्ये बालकाण्डे द्वात्रिंशः सर्गः ॥ ३२ ॥

त्रयस्त्रिंशः सर्गः ।

तस्य तद्वचनं श्रुत्वा कुशनाभस्य धीमतः । शिरोभिश्चरणौ स्पृष्ट्वा कन्याशतमभाषत ॥ १
 वायुः सर्वात्मको राजन्प्रधर्षयितुमिच्छति । अशुभं मार्गमास्थाय न धर्मं प्रत्यवेक्षते ॥ २
 पितृमत्यः स भद्रं ते स्वच्छन्देन वयं स्थिताः । पितरं नो वृणीष्व त्वं यदि नो दास्यते तव ॥ ३
 तेन पापानुबन्धेन वचनं न प्रतीच्छता । एवं ब्रुवन्त्यः सर्वाः स्म वायुनाभिहता भृशम् ॥ ४
 तासां तु वचनं श्रुत्वा राजा परमधार्मिकः । प्रत्युवाच महातेजाः कन्याशतमनुत्तमम् ॥ ५
 क्षान्तं क्षमावतां पुत्र्यः कर्तव्यं सुमहत्कृतम् । ऐकमत्यमुपागम्य कुलं चावेक्षितं मम ॥ ६
 अलंकारो हि नारीणां क्षमा तु पुरुषस्य वा । दुष्करं तच्च वै क्षान्तं त्रिदशेषु विशेषतः ॥ ७
 यादृशी वः क्षमा पुत्र्यः सर्वासामविशेषतः । क्षमा दानं क्षमा सत्यं क्षमा यज्ञाश्च पुत्रिकाः ॥ ८
 क्षमा यशः क्षमा धर्मः क्षमायां विष्ठितं जगत् । विसृज्य कन्याः काकुत्स्थ राजा त्रिदशविक्रमः ॥ ९
 मन्त्रज्ञो मन्त्रयांमास प्रदानं सह मन्त्रिभिः । देशे काले च कर्तव्यं सदृशे प्रतिपादनम् ॥ १०
 एतस्मिन्नेव काले तु चूली नाम महाद्युतिः । ऊर्ध्वरेताः शुभाचारो ब्राह्मं तप उपागमत् ॥ ११
 तपस्यन्तमृषिं तत्र गन्धर्वीं पर्युपासते । सोमदा नाम भद्रं ते ऊर्मिलातनया तदा ॥ १२
 सा च नं प्रणता भूत्वा शुश्रूषणपरायणा । उवास काले धर्मिष्ठा तस्यास्तुष्टोऽभवद्गुरुः ॥ १३
 सा च तां कालयोगेन प्रोवाच रघुनन्दन । परितुष्टोऽरिः भद्रं ते किं करोमि तव प्रियम् ॥ १४
 परितुष्टं मुनिं ज्ञात्वा गन्धर्वीं मधुरस्वरम् । उवाच परमप्रीता वाक्यज्ञा वाक्यकोविदम् ॥ १५

॥ २३ ॥ सलज्जा अन्याय्यपतिप्रसङ्गतः सलज्जाः ॥ २४ ॥
 भग्ना भग्नाः ॥ २५ ॥ धर्ममवमन्यते । बलात्कारं करोतीति
 यावत् । रोदनादिना चेष्टन्त्यः किं नाभिभाषयेत्यन्वयः ।
 एवम् । पृष्ट्वैते शेषः । समाधिं संदधे इति । तद्वचःश्रवणैका-
 प्रचित्तोऽभूदित्यर्थः ॥ २६ ॥ इति श्रीरामाभिरामे श्रीरा-
 मीये रामायणतिलके वाल्मीकीय आदिकाव्ये बालकाण्डे
 द्वात्रिंशः सर्गः ॥ ३२ ॥

तस्येति । चरणौ स्पृष्ट्वा नमस्कृत्य ॥ १ ॥ प्रधर्षयितुमभि-
 भवितुमिच्छति स्म । अशुभं बलात्काररूपमवेक्षते स्म ॥ २ ॥
 पितृमत्यः पित्रघ्नीनाः । स्वच्छन्देन पतिस्वीकारविषये स्वात-
 न्त्येण स्थिता न वर्तामहे यतः, अतो नः पितरं वृणीष्व
 लम् । यदि नोऽस्मांस्तुभ्यं स दास्यति, तदा तव लब्धीया
 भविष्यामः । ते तव भद्रमस्त्विति योजना ॥ ३ ॥ एवं ब्रुव-
 न्तीनां नो वचनं न प्रतीच्छतानङ्गीकुर्वता पापानुबन्धेनाधर्म-
 बद्धचित्तेनैवं धर्मं ब्रुवन्त्यः सर्वा वयुनाभिहताः स्मेति
 योजना ॥ ४ ॥ ५ ॥ हे पुत्र्यः, क्षमावतां क्षमावद्भिः
 कर्तुमर्हं यत्क्षान्तं क्षमा तत्सुमहत्कृतम् । महती क्षमा
 कृतेति यावत् । गात्रमङ्गोत्थक्रोधवेगसहनमतिदुष्करमिति
 भावः । यच्च कुलमवेक्षितं कामवेगसहनं कृतं तदपि सुमहत्

॥ ६ ॥ पुरुषस्य वेति । अविशेषेणेति शेषः । तत्तु दुष्करं
 यत्रिदशविषये क्षान्तं कामवेगसहनं कृतं तदतिदुष्करं तेषा-
 मभिरूपादिकमनीयशुणवाहुल्यात् ॥ ७ ॥ स्वकन्यानां क्षमां
 श्लाघयंस्तादृशीं क्षमां स्वकुले प्रार्थयते—यादृशीति । भो
 पुत्र्यः, यादृशी शुष्माकं क्षमा तादृश्यस्मत्कुले सर्वासाम् ।
 अस्त्विति शेषः । अथवाऽविशेषतः । सकलस्त्रीपुरुषाविशेषेणे-
 त्यर्थः । क्षमायाः प्रार्थनीयत्वे निमित्तमाह—क्षमेत्यादि ।
 दानसत्यवचनयज्ञसमाधिजसकलधर्मफला क्षमा । सकलजग-
 दाधारभूता च क्षमा । अतः सोपादेयेत्यर्थः ॥ ८ ॥ ९ ॥
 प्रदानं कन्याप्रदानम् । उचिते देशे काले सदृशे स्वकुला-
 दिसदृशे पात्रे प्रदानं कर्तव्यमिति मन्त्रणप्रक्रमः ॥ १० ॥
 ऊर्ध्वरेता ब्रह्मचारी । ब्राह्मं तपो ब्रह्मविषयं चित्तैकाग्र्यम् ।
 'मनसश्चेन्द्रियाणां च ऐकग्र्यं परमं तपः ।' इति स्मृतिः
 ॥ ११ ॥ यदा चूली तपश्चरति तदा ऊर्मिलातनया सोमदा
 नाम गन्धर्वी तं पर्युपासते स्म मध्यमुग्रहं कुर्वति प्रार्थनया
 सेवते स्म । पर्युपासत इति शबलुगार्थः ॥ १२ ॥ तस्मिन्
 प्रतियोगे द्वितीया । तत्समीपे आसेत्यर्थः ॥ १३ ॥ काल-
 योगेन शुश्रूषाजनितधर्मपरिपाकार्हेकालसंबन्धेन । अनेन दिव्य-
 योगिनीयोगिनोरकल्मषतपःप्रवृत्तिः सूचिता ॥ १४ ॥ १५ ॥

लक्ष्म्या समुदितो ब्राह्म्या ब्रह्मभूतो महातपाः । ब्राह्मेण तपसा युक्तं पुत्रमिच्छामि धार्मिकम् ॥ १६
 अपतिश्चास्मि भद्रं ते भार्या चास्मि न कस्यचित् । ब्राह्मेणोपगतायाश्च दातुमर्हसि मे सुतम् ॥ १७
 तस्याः प्रसन्नो ब्रह्मर्षिर्ददौ ब्राह्ममनुत्तमम् । ब्रह्मदत्त इति ख्यातं मानसं चूलिनः सुतम् ॥ १८
 स राजा ब्रह्मदत्तस्तु पुरीमध्यवसत्तदा । काम्पिल्यां परया लक्ष्म्या देवराजो यथा दिवम् ॥ १९
 स बुद्धिं कृतवान् राजा कुशनाभः सुधार्मिकः । ब्रह्मदत्ताय काकुत्स्थ दातुं कन्याशतं तदा ॥ २०
 तमाहूय महातेजा ब्रह्मदत्तं महीपतिः । ददौ कन्याशतं राजा सुप्रीतेनान्तरात्मना ॥ २१
 यथाक्रमं तदा पाणिं जग्राह रघुनन्दन । ब्रह्मदत्तो महीपालस्तासां देवपतिर्यथा ॥ २२
 स्पृष्टमात्रे तदा पाणौ विकुब्धा विगतज्वराः । युक्तं परमया लक्ष्म्या बभौ कन्याशतं तदा ॥ २३
 स दृष्ट्वा वायुना मुक्ताः कुशनाभो महीपतिः । बभूव परमप्रीतो हर्षे लेभे पुनः पुनः ॥ २४
 कृतोद्वाहं तु राजानं ब्रह्मदत्तं महीपतिम् । सदारं प्रेषयामास सोपाध्यायगणं तदा ॥ २५
 सोमदापि सुतं दृष्ट्वा पुत्रस्य सदृशीं क्रियाम् । यथान्यायं च गन्धर्वीं क्षुपास्ताः प्रत्यनन्दत । २६
 स्पृष्ट्वा स्पृष्ट्वा च ताः कन्याः कुशनाभं प्रशस्य च ॥ २६

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रयविंशः सर्गः ॥ ३३ ॥

चतुर्विंशः सर्गः ।

कृतोद्वाहे गते तस्मिन्ब्रह्मदत्ते च राघव । अपुत्रः पुत्रलाभाय पौत्रीमिष्टिमकल्पयत् ॥ १
 इष्ट्यां तु वर्तमानायां कुशनाभं महीपतिम् । उवाच परमोदारः कुशो ब्रह्मसुतस्तदा ॥ २
 पुत्रस्ते सदृशः पुत्र भविष्यति सुधार्मिकः । गाधिं प्राप्स्यसि तेन त्वं कीर्तिं लोके च शाश्वतीम् ॥ ३
 एवमुक्त्वा कुशो राम कुशनाभं महीपतिम् । जगामाकाशमाविश्य ब्रह्मलोकं सनातनम् ॥ ४
 कस्यचित्त्वथ कालस्य कुशनाभस्य धीमतः । जज्ञे परमधर्मिष्ठो गाधिरित्येव नामतः ॥ ५
 स पिता मम काकुत्स्थ गाधिः परमधार्मिकः । कुशवंशप्रसूतोऽस्मि कौशिको रघुनन्दन ॥ ६
 पूर्वजा भगिनी चापि मम राघव सुव्रता । नाम्ना सत्यवती नाम ऋचीके प्रतिपादिता ॥ ७

ब्राह्म्या लक्ष्म्या ब्रह्मवर्चसेन । ब्रह्मभूतो ब्रह्मात्मभावनया । अत एव महातपाः यतस्त्वमीदृशोऽतो ब्राह्मेण तपसा युक्तं पुत्रमिच्छामि । ब्राह्मं तपो ब्रह्मविषयसैकाग्र्यम् । यद्वा ब्राह्मं तपः स्वाध्यायः ॥ १६ ॥ ननु पुत्रप्रार्थना पत्यानुचिता तत्राह—अपतिश्चास्मि । इतः परमप्यस्मि । अहं न कस्यचिद्भार्या । भविष्यामीति शेषः । अनेन नैष्ठिकब्रह्मचारिणीलं सूचितम् । अथापि यथा पुत्रावाप्तिर्भवति तथा ते भद्रमनुग्रहोऽस्तु । नन्वेवं नैष्ठिकब्रह्मचर्ये कथं पुत्रलाभः संभाव्येतात आह—ब्राह्मेणेति । उपगतायाः किंकरलं प्राप्तायाः । ब्राह्मेण ब्रह्मसंबन्धिर्नोपायेन मे सुतं दातुमर्हसि । सनकादय इव मानसपुत्रो देय इति भावः ॥ १७ ॥ तस्याः सोमदायाः प्रसन्नचूलिननामा ब्रह्मर्षिर्ब्राह्मं ब्रह्म तपसा युक्तं ब्राह्मणदत्तलाङ्गदत्त इति ख्यातं मानसं सुतं ददावित्यन्वयः । फली फलिन इति वचूली चूलिन इति ऋषेर्नामद्वयं साधु ॥ १८ ॥ राजा गन्धर्व्याः सोमदायाः क्षत्रियलात् । काम्पिल्यां काम्पिलेन निवृत्ताम् ॥ १९ ॥ २० ॥ २१ ॥ देवपतिर्यथा । इन्द्रसदृशो महीपाल इत्यर्थः ॥ २२ ॥ तदा तेन राजा पाणौ स्पृष्टमात्रे ताः कन्या विकुब्जाः कुञ्जलरहिताः । आसन्निति शेषः । ब्राह्मतपो-युक्तादेवं सामर्थ्यं राज्ञः । एवं च सति तत्कन्याशतं परमया लक्ष्म्या बभौवित्यन्वयः ॥ २३ ॥ स राजा वायुना

मुक्ता दृष्ट्वेत्यन्वयः । 'भग्नाः' इति पाठस्तु चिन्त्यः । केचित्तु तत्पाठे 'पूर्वं भग्नाः' इति व्याचक्षुः ॥ २४ ॥ प्रेषयामास । काम्पिल्यं प्रतीति शेषः ॥ २५ ॥ सदृशीं क्रियाम् । दारक्रियमित्यर्थः । प्रतिनन्दनप्रकारमाह—स्पृष्ट्वेत्यादि । प्रशस्य च गतेत्यर्थः । आश्चर्यमासां धैर्यं यदेवमेष्टस्याप्यनादरः, धन्योऽयं राजा यस्य कन्या ईदृश्यः, अहो मे भार्यां यस्या म ईदृश्यः क्षुपाः, इत्येवं प्रतिनन्दनम् । अनेन स्त्रीमाहात्म्यं तपोमाहात्म्यं च दर्शितम् ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे त्रयविंशः सर्गः ॥ ३३ ॥

ब्रह्मदत्ते चेति । चत्वर्यः । कन्याशतसमुच्चयार्थो वा । पुत्रलाभाय पुत्रप्राप्तये ॥ १ ॥ कुशः कुशनाभपिता ॥ २ ॥ कुशवाक्यमाह—पुत्र इत्यादि । सदृशस्त्वसदृशः । कोऽसौ तत्राह—गाधिं गाधिनामानं प्राप्स्यसि । तेन लोके शाश्वती कीर्तिं च प्राप्स्यसि ॥ ३ ॥ 'कुशो नाम' इति पाठ एतत्कुशवृत्तं नाम प्रसिद्धमित्यर्थः । आकाशमाविश्याकाशरूपो भूला । अनेन तस्य मुक्तत्वं सूचितम् । तेन स्ववंशस्य माहात्म्यातिशयः सूचितः ॥ ४ ॥ कस्यचित्त्वथ कालस्य । कस्यचित्कालस्यानन्तरमित्यर्थः ॥ ५ ॥ मम विश्वामित्रस्य । कुशवंशप्रसूतादहं कौशिकः ॥ ६ ॥ न केवलमहमेव गाधेः

सशरीरा गता स्वर्गं भर्तारमनुवर्तिनी । कौशिकी परमोदारा प्रवृत्ता च महानदी ॥	८
दिव्या पुण्योदका रम्या हिमवन्तमुपाश्रिता । लोकस्य हितकार्यार्थं प्रवृत्ता भगिनी मम ॥	९
ततोऽहं हिमवत्पार्श्वे वसामि नियतः सुखम् । भगिन्यां स्नेहसंयुक्तः कौशिक्यां रघुनन्दन ॥	१०
सा तु सत्यवती पुण्या सत्ये धर्मे प्रतिष्ठिता । पतिवता महाभागा कौशिकी सरितां वरा ॥	११
अहं हि नियमाद्राम हित्वा तां समुपागतः । सिद्धाश्रममनुप्राप्तः सिद्धोऽस्मि तव तेजसा ॥	१२
एषा राम ममोत्पत्तिः स्वस्य वंशस्य कीर्तिता । देशस्य हि महाबाहो यन्मां त्वं परिपृच्छसि ॥	१३
गतोऽध्वरात्रः काकुत्स्थ कथा कथयतो मम । निद्रामभ्येहि भद्रं ते मा भूद्विघ्नोऽध्वनीह नः ॥	१४
निष्पन्दास्तरवः सर्वे निलीना मृगपक्षिणः । नैशेन तमसा व्याप्ता दिशश्च रघुनन्दन ॥	१५
शनैर्विसृज्यते संध्या नभो नैत्रैरिवावृतम् । नक्षत्रतारागहनं ज्योतिर्भिरवभासते ॥	१६
उत्तिष्ठते च शीतांशुः शशी लोकतमोनुदः । ह्लादयन्प्राणिनां लोके मनांसि प्रभया स्वया ॥	१७
नैशानि सर्वभूतानि प्रचरन्ति ततस्ततः । यक्षराक्षससंघाश्च रौद्राश्च पिशिताशनाः ॥	१८
एवमुक्त्वा महातेजा विरराम महामुनिः । साधुसाध्विति ते सर्वे मुनयो ह्यभ्यपूजयन् ॥	१९
कुशिकानामयं वंशो महान्धर्मपरः सदा । ब्रह्मोपमा महात्मानः कुशवंश्या नरोत्तमाः ॥	२०
विशेषेण भवानेव विश्वामित्र महायशः । कौशिकी सरितां श्रेष्ठा कुलोद्द्योतकरी तव ॥	२१
मुदितैर्मुनिशार्दूलैः प्रशस्तः कुशिकात्मजः । निद्रामुपागमच्छ्रीमानस्तंगत इवांशुमान् ॥	२२
रामोऽपि सहसौमित्रिः किञ्चिदागतविसयः । प्रशस्य मुनिशार्दूलं निद्रां समुपसेवते ॥	२३

इत्यार्षे श्रीमद्रामायणे वाल्मीकीय आदिकाव्ये दालकाण्डे चतुर्विंशः सर्गः ॥ ३४ ॥

पञ्चविंशः सर्गः ।

उपास्य रात्रिशेषं तु शोणाकूले महर्षिभिः । निशायां सुप्रभातायां विश्वामित्रोऽभ्यभाषत ॥	१
सुप्रभाता निशा राम पूर्वा संध्या प्रवर्तते । उत्तिष्ठोत्तिष्ठ भद्रं ते गमनायाभिरोचय ॥	२
तच्छ्रुत्वा वचनं तस्य कृतपूर्वाह्निकक्रियः । गमनं रोचयामास वाक्यं चेदमुवाच ह ॥	३
अयं शोणः शुभजलोऽगाधः पुलिनमण्डितः । कतरेण पथा ब्रह्मन्संतरिष्यामहे वयम् ॥	४

पुत्रः, मम पूर्वजा ज्येष्ठा नाम्ना सत्यवतीति प्रसिद्धा ऋचीके प्रतिपादिता ऋचीकाय दत्ता इति नाम प्रसिद्धम् ॥ ७ ॥ सशरीरस्वर्गगतौ हेतुर्भर्तारमनुवर्तिनीति । सहगमनं कृतवतीत्यर्थः । अपि च । अन्यदपि तस्याचरितम् । कौशिकी-नाम्नी महानदी तद्रूपा प्रवृत्ता च जाता ॥ ८ ॥ हितकार्यार्थम् । 'हितकामार्थम्' इति पाठे हितमामुष्मिकं कामं ऐहिकं तदुभयदानार्थम् ॥ ९ ॥ यतो भगिन्यां स्नेहसंयुक्तोऽतो हिमवत्पार्श्वे कौशिक्यां नियतो नित्यं सुखं वसामीत्यन्वयः ॥ १० ॥ इतश्च तस्यां वास इत्याह—सा खिति । सत्ये धर्मे प्रतिष्ठिता । तज्जलपानादिना सत्यान्मनो न निवर्तत इति भावः ॥ ११ ॥ नन्वेवं कथं सिद्धाश्रमे स्थितिरत आह—अहं हीति । नियमाद्रयापिण्डदानवत्सिद्धाश्रमैकसाध्ययागजन्यसिद्धिहेतोः । आगमनकार्यं च लदनुप्रहृत्सिद्धमित्याह—सिद्धाश्रममित्यादि ॥ १२ ॥ उपसंहरति—एवेति । मम गाथेः सकाशादुत्पत्तिः कीर्तिता, स्वस्य वंशस्योत्पत्तिर्ब्रह्मपुत्रात्कुशाकीर्तिता । देशस्य शोणाकूलीयगिरिप्रदेशस्य । पृच्छसि पर्यपृच्छः । तत्सर्वमु-क्तमिति शेषः ॥ १३ ॥ अतः परं न प्रष्टव्यमित्याह—गत इति । विघ्नो गन्तव्याध्वनि निद्राभावप्रयुक्तजाड्यमूलः ॥ १४ ॥

अध्वरात्रिचिह्नान्याह—निष्पन्दा इति । पक्षिचलनाभावादिति भावः । तदाह—निलीना इति ॥ १५ ॥ शनैर्विसृज्यते । व्युत्केत्यर्थः । वर्तमानसामीप्ये भूते लट् । संध्याशब्देन तदु-पासनयोग्यगौणकालराहित्येन सार्धयामरूपः । नक्षत्रतारागहनं नभःसहस्राक्षवज्जैत्रावृतमिव तज्ज्योतिर्भिस्तद्विभिरवभासते ॥ १६ ॥ उत्तिष्ठते । 'उदोऽनूर्ध्वैकर्मणि' इति तड् ॥ १७ ॥ नैशानि निशाप्रभवाणि । तान्येवाह—यक्षेत्यादि ॥ १८ ॥ अभ्यपूजयन्नस्तुवन् ॥ १९ ॥ स्तुतिप्रकारमाह—कुशिकाना-मित्यादि । ब्रह्मोपमा ब्रह्मर्षितुल्याः ॥ २० ॥ हे महायशः विश्वामित्र, भवानेव विशेषेण महात्मेति शेषः । यस्तपसा ब्राह्मणत्वं प्राप्त इति भावः । किं च यस्य तव भागेनी तव कुलस्य द्योतक्युद्धारकर्त्री सरितां श्रेष्ठा । अनेन सकलज-गदुद्धारकत्वं सूचितम् ॥ २१ ॥ प्रशस्तः स्तुतः । 'अस्संगत इवांशुमान्' इति पाठः ॥ २२ ॥ सेवते सेवतेत्यम् ॥ २३ ॥ इति श्रीरामाभिरामे श्रीरामीये रामायणतिलके वाल्मी-कीय आदिकाव्ये दालकाण्डे चतुर्विंशः सर्गः ॥ ३४ ॥

रात्रिशेषमुपास्य निद्रयातिवाह्य ॥ १ ॥ गमनाय गमनं कर्तुम् ॥ २ ॥ ३ ॥ अयं शोण इति । शोणैव शोण इति

एवमुक्तस्तु रामेण विश्वामित्रोऽब्रवीदिदम् । एष पन्था मयोद्दिष्टो येन यान्ति महर्षयः ॥	५
ते गत्वा दूरमध्वानं गतेऽर्धदिवसे तदा । जाह्नवीं सरितां श्रेष्ठां ददृशुर्मुनिसेविताम् ॥	६
तां दृष्ट्वा पुण्यसलिलां हंससारससेविताम् । बभूवुर्मुनयः सर्वे मुदिताः सहराघवाः ॥	७
तस्यास्तीरे तदा सर्वे चक्रुर्वासपरिग्रहम् । ततः स्नात्वा यथान्यायं संतर्प्य पितृदेवताः ॥	८
हुत्वा चैवाग्निहोत्राणि प्राश्य चामृतवद्भविः । विविशुर्जाह्नवीतीरे शुभा मुदितमानसाः ॥	९
विश्वामित्रं महात्मानं परिवार्य समन्ततः । विष्टिताश्च यथान्यायं राघवौ च यथार्हतः ।	
संप्रहृष्टमना रामो विश्वामित्रमथाब्रवीत् ॥	१०
भगवच्छ्रोतुमिच्छामि गङ्गां त्रिपथगां नदीम् । त्रैलोक्यं कथमाक्रम्य गता नदनदीपतिम् ॥	११
चोदितो रामवाक्येन विश्वामित्रो महामुनिः । वृद्धिं जन्म च गङ्गाया वक्तुमेवोपचक्रमे ॥	१२
शैलेन्द्रो हिमवान् राम धातूनामाकरो महान् । तस्य कन्याद्वयं राम रूपेणाप्रतिमं भुवि ॥	१३
या मेरुदुहिता राम तयोर्माता सुमध्यमा । नाम्ना मेना मनोज्ञा वै पत्नी हिमवतः प्रिया ॥	१४
तस्यां गङ्गेयमभवज्ज्येष्ठा हिमवतः सुता । उमा नाम द्वितीयाभूत्कन्या तस्यैव राघव ॥	१५
अथ ज्येष्ठां सुराः सर्वे देवकार्यचिकीर्षया । शैलेन्द्रं वरयामासुर्गङ्गां त्रिपथगां नदीम् ॥	१६
दक्षो धर्मेण हिमवांस्तनयां लोकपावनीम् । स्वच्छन्दपथगां गङ्गां त्रैलोक्यहितकाम्यया ॥	१७
प्रतिगृह्य त्रिलोकार्थं त्रिलोकहितकाङ्क्षिणः । गङ्गामादाय तेऽगच्छन्कृतार्थेनान्तरात्मना ॥	१८
या चान्या शैलदुहिता कन्यासीद्रघुनन्दन । उग्रं सुव्रतमास्थाय तपस्तेपे तपोधना ॥	१९
उग्रेण तपसा युक्तां ददौ शैलवरः सुताम् । रुद्राय प्रतिरूपाय उमां लोकनमस्कृताम् ॥	२०
एते ते शैलराजस्य सुते लोकनमस्कृते । गङ्गा च सरितां श्रेष्ठा उमादेवी च राघव ॥	२१

व्यपदिष्टः । कतरेण पथा संतरिष्यामह इत्यन्वयः । प्रश्नवीज-
मगाध इति । अतलस्पर्श इत्यर्थः ॥ ४ ॥ उद्दिष्टो गन्तव्यत्वेन
निश्चितः ॥ ५ ॥ ६ ॥ सारसः पक्षिविशेषः ॥ ७ ॥ वासप-
रिग्रहं संमार्जनादिना वासस्थानं चक्रुरित्यर्थः ॥ ८ ॥ अमृत-
वदमृततुल्यं पद्मयज्ञायवशिष्टमन्नम् । यद्वामृतवत्तत्सदृशं गङ्गा-
जलं हविश्च प्रागुक्तं प्राश्येत्यर्थः ॥ ९ ॥ विष्टिता विशेषेण
स्थिताः । यथार्हतः यथावस्थानमर्हतः । तथा स्थितावित्यर्थः
॥ १० ॥ गङ्गां श्रोतुम् । गङ्गाविषयकं किञ्चिच्छ्रोतुमित्यर्थः ।
श्रोतव्यं विषयमाह—त्रैलोक्यमित्यादि ॥ ११ ॥ वृद्धिं त्रैलो-
क्यव्याप्तिरूपाम् ॥ १२ ॥ धातूनां स्वर्णादीनाम् ॥ १३ ॥
या मेरुदुहिता मेना नाम सा तयोः कन्ययोर्मातेत्यन्वयः ॥ १४ ॥
तस्यां मेनायां या ज्येष्ठा हिमवतः हुता कुटिला नाम । सेयं
गङ्गाभवदित्यर्थः । तस्यैव हिमवतः ॥ १५ ॥ देवकार्यं वक्ष्य-
माणं भववीर्यधारणम् । त्रिपथगां स्वर्गभूपातालमार्गगाम् । इदं
वर्तमानापदेशेन वरणं चास्याः शिवभार्यालाय ॥ १६ ॥ धर्मेण
कन्यादानधर्मेण । स्वच्छन्दपथगामित्यपि वर्तमानापदेशेन ।
स्वेच्छामात्रेण प्रवहादिवायुमार्गगमनशीलाम् ॥ १७ ॥ त्रिलो-
कार्थं तारकतो भीतत्रिलोकरक्षकपुत्रोत्पत्त्यर्थम् । अगच्छ-
न्ब्रह्मलोकम् । 'तत्र ब्रह्मशापवशाज्जलरूपताप्राप्तिरिति' इत्या-
दिबामनपुराणोक्तदिशा मध्ये ऊह्यम् । बामनपुराणवृत्तान्तस्य
प्रायेणात्र प्रत्यभिज्ञानात् । एवं हि तत्राख्यायिका—उमा-
ज्येष्ठा कुटिला नाम हिमवत्कन्या देवैः शिववीर्यधारणाय हिम-

वन्तं प्रार्थिता । तेन दत्तया तया सह देवा ब्रह्मलोकं गत्वा
ब्रह्मणे निवेदितवन्तः । ब्रह्मणा च 'असमर्थेयं तद्धारणे'
इत्युक्ता 'अवश्यं धारयामि' इति कथितवाक्यावज्ञानेन न ब्रह्मणा
'जलरूपा भव' इति ज्ञप्ता । तत्रैव ब्रह्माण्डोर्ध्वकटाहे जलरूपेण
लम्बा स्थिता । तस्यामेवाग्निना शिववीर्यं क्षिप्तमिति । 'विष्णु-
द्विणा प्रसरता कटाहे मेदितेऽम्बरात् । कुटिला विष्णुपादा-
न्तात्पपाताकुलिता ततः ॥ तस्माद्विष्णुपद्मी ख्याता' इति
वामनपुराणोक्तेरेव ब्रह्माण्डोर्ध्वकटाहे लभेति ज्ञायते । पतन-
समये च ब्रह्माण्डबाह्यजलेन सहैव पतितं तज्जलं ब्रह्मणा
कमण्डलुधृतं बाह्यजलं च शिवानन्दबाष्पजातं नारायणात्मक-
मिति कामिकासंहितादौ स्पष्टम् । ततो भगवता पदारोपणे
तेनैव कमण्डलुजलेन तत्पादप्रक्षालनं कृत्वा तज्जलं कमण्डला-
वेव क्षिप्तम् । शंकरसंहितोक्तरीत्या गौरीविवाहोत्तरं लीलया
गौर्या पाणिभ्यां शिवनयनाच्छादने कृते शिवेन ललाटनेत्रं
प्रकाशितम् । ततो भयाद्वैरीपाणिस्नेहजलं स्तुतं तदपि
ब्रह्मणा कमण्डलौ स्थापितमित्यप्यत्रोक्तं गौरीविवाहकथनेन
सूचितं च भगीरथप्रार्थनया च ब्रह्मरूपः सर्वपवित्रजलस-
मूहस्तस्मै दत्तः । सर्वमुक्तजलमुपक्रम्य पुराणेषु भगीरथसंबन्ध-
श्रवणात् । विस्तरस्त्वस्मत्कृतगङ्गामाहात्म्यप्रकाशे द्रष्टव्यः
॥ १८ ॥ कन्या अमृतपतिः । अग्रे शिववीर्यस्त्वलनादि वक्तुं
चैतद्वर्णनम् । उग्रं सुव्रतं पर्णभोजनस्यापि त्यागसंकल्परूपम् ।
तपः शिवध्यानरूपम् ॥ १९ ॥ २० ॥ २१ ॥ यथा त्रिपथ-

एतत्ते सर्वमाख्यातं तथा त्रिपथगामिनी । खं गता प्रथमं तात गतिं गतिमतां वर ।
सुरलोकं समारूढा विपापा जलवाहिनी ॥

२२

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चत्रिंशः सर्गः ॥ ३५ ॥

पदत्रिंशः सर्गः ।

उक्तवाक्ये मुनौ तस्मिन्नुभौ राघवलक्ष्मणौ । प्रतिनन्द्य कथां वीरावृचतुर्मुनिपुंगवम् ॥ १
धर्मयुक्तमिदं ब्रह्मन्कथितं परमं त्वया । दुहितुः शैलराजस्य ज्येष्ठया वक्तुमर्हसि ।
विस्तरं विस्तरश्चोऽसि दिव्यमानुपसंभवम् ॥ २
त्रीन्पथो हेतुना केन प्लावयेल्लोकपावनी । कथं गङ्गा त्रिपथगा विश्रुता सरिदुत्तमा ॥ ३
त्रिषु लोकेषु धर्मज्ञ कर्मभिः कैः समन्विता । तथा ब्रुवति काकुत्स्थे विश्वामित्रस्तपोधनः ॥ ४
निखिलेन कथां सर्वामृषिमध्ये न्यवेदयत् । पुरा राम कृतोद्वाहः शितिकण्ठो महातपाः ॥ ५
दृष्ट्वा च भगवान्देवीं मैथुनायोपचक्रमे । तस्य संक्रीडमानस्य महादेवस्य धीमतः ।
शितिकण्ठस्य देवस्य दिव्यं वर्षशतं गतम् ॥ ६
न चापि तनयो राम तस्यामासीत्परंतप । सर्वे देवाः समुद्युक्ताः पितामहपुरोगमाः ॥ ७
यदिहोत्पद्यते भूतं कस्तत्प्रतिसिद्ध्यति । अभिगम्य सुराः सर्वे प्रणिपत्येदमब्रुवन् ॥ ८
देवदेव महादेव लोकस्यास्य हिते रत । सुराणां प्रणिपातेन प्रसादं कर्तुमर्हसि ॥ ९
न लोका धारयिष्यन्ति तव तेजः सुरोत्तम । ब्राह्मेण तपसा युक्तो देव्या सह तपश्चर ॥ १०
त्रैलोक्यहितकामार्थं तेजस्तेजसि धारय । रक्ष सर्वानिमांल्लोकान्नालोकं कर्तुमर्हसि ॥ ११
देवतानां वचः श्रुत्वा सर्वलोकमहेश्वरः । वाढमित्यब्रवीत्सर्वान्पुनश्चेदमुवाच ह ॥ १२
धारयिष्याम्यहं तेजस्तेजसैव सहोमया । त्रिदशाः पृथिवी चैव निर्वाणमधिगच्छतु ॥ १३
यदिदं क्षुभितं स्थानान्मम तेजो ह्यनुत्तमम् । धारयिष्यति कस्तन्मे ब्रुवन्तु सुरसत्तमाः ॥ १४

गामिनी गङ्गा । तथा प्रतिपादयामीति शेषः । तदेव विवृणोति
—खमित्यादि । प्रथमं खं गताकाशमार्गं गता । पश्चात्सुरलोकं
समारूढाभवत् । जलवाहिनी तत्त्वभावा जाता । विपापा
सकलपापहन्त्री ॥ २२ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्ये बालकाण्डे पञ्च-
त्रिंशः सर्गः ॥ ३५ ॥

उक्तवाक्ये इति । उपरते इत्यर्थः ॥ १ ॥ वक्तुमर्हसीत्यस्य
विस्तरमित्यनेनान्वयः । दिव्यमानुपसंभवं दिव्यलोकनिबन्धनं
च ॥ २ ॥ शुश्रूषितं विस्तरमाह—त्रीनित्यादि । भूर्भुवःस्व-
र्गानितीत्यर्थः । प्लावयेद्व्यामुयात् । इत्येको विस्तरः । द्वितीय-
माह—कथमिति । त्रिपथगेति । प्रसिद्धिः किंनिबन्धनेति
द्वितीयः ॥ ३ ॥ कर्मभिश्चरितैः समन्वितेति तृतीयः । द्वयो-
र्हिमवत्कन्ययोः प्रस्तावेऽपि स्ववंशोद्धारकलाद्रह्याविषयक एव
भगवतः प्रश्न इत्युक्तम् ॥ ४ ॥ निखिलेन काल्पयन् । विस्त-
रेणेति यावत् । उद्वाहो विवाहः ॥ ५ ॥ गतम् । क्रीडयेति
शेषः ॥ ६ ॥ समुद्युक्ताः सेनानीप्राप्त्यर्थं परमयत्नेन रुद्रोमयोः
संयोजनं कृत्वापि तस्यां रौद्रतेजसो मोचनं वारयितुं समुद्युक्ता
बभूवुरित्यर्थः । ‘समुद्रिमाः’ इति पाठस्तु सुगम एव ॥ ७ ॥
पुत्रार्थं संयोजनोयोगवतां तन्निवारणोयोगोऽनुचितस्तत्राह—
यदिहेति । इहोमायाम् । उत्पद्यत उत्पत्स्यते । अब्रुवन् । इति

विचार्येत्यादि ॥ ८ ॥ ९ ॥ प्रसादविषयमाह—न लोका
इति । भूरादिलोकास्तत्स्थप्रजाश्चेत्यर्थः । ब्राह्मेण तपसा ।
ब्रह्मानन्यतालक्षणेन तपसेत्यर्थः ॥ १० ॥ तेजो रेतः । तेज-
स्यात्मनि । मत्तेजसि मया धृते को लाभस्तत्राह—रक्ष सर्वा-
निति । धृतेति शेषः । ननु रुद्रेण स्वतेजोधारणे कथं
लोकरक्षेति चेच्छृणु । ‘यदेतत्पुरुषे रेतो भवति आदित्यस्य
तद्रूपम्’ इति ध्रुतेस्तदेतोरूपं तेज एवादित्यमण्डलं तद्वतौ
सकलं जगद्रक्षितं भवति, विपर्यये विपर्यय इत्याहुः । तदेवाह
—नालोकमिति । आदित्यविनाशे हि सर्वलोकविनाशप्रसङ्ग इति
भावः ॥ ११ ॥ १२ ॥ धारयिष्यामीति । सहोमयोमपि
स्वरजोरूपं तेजोऽग्निं स्वस्वरूपेण तेजसा धारयिष्यति । ‘यदे-
तत्त्रिंशो लोहितं भवति अग्नेस्तद्रूपम्’ इति ध्रुतेः । भो
त्रिदशाः, अनेन तेजोधारणेन पृथिवी, चकारात्सर्वो लोकः,
निर्वाणं सुखं प्राप्नोतु । अन्यथैश्वरतेजोजन्यस्य दुर्धार्थत्वेन
दुर्दर्शत्वेन च पृथिव्या लोकस्य च पीडा स्यादिति भावः
॥ १३ ॥ दिव्यवर्षशतभोगवशात्स्थानतश्च्युतस्य शुक्रांशस्य
धारणासंभवेन तद्धारणसमर्थं मोक्षस्थानं निरूपयन्निवत्याह—
यदिदमिति । स्थानाद्ब्रुवन्पुण्डरीकलक्षणात् । क्षुभितं चिर-
कालभोगवशात्स्खलितम् । अनुत्तमं देवकार्यार्हसुतसमर्थत्वेन
सर्वोत्तमम् । भवत्प्रार्थनयोमागर्भानर्ह को धारयिष्यति ॥ १४ ॥

एवमुक्तास्ततो देवाः प्रत्यूचुर्वृषभध्वजम् । यत्तेजः श्रुभितं ह्यद्य तद्धरा धारयिष्यति ॥	१५
एवमुक्तः सुरपतिः प्रमुमोच महाबलः । तेजसा पृथिवी येन व्याप्ता सगिरिकानना ॥	१६
ततो देवाः पुनरिदमूचुश्चापि हुताशनम् । आविश त्वं महातेजो रौद्रं वायुसमन्वितः ॥	१७
तदग्निना पुनर्व्याप्तं संजातं श्वेतपर्वतम् । दिव्यं शरवणं चैव पावकादित्यसंनिभम् ॥	१८
यत्र जातो महातेजाः कार्तिकेयोऽग्निसंभवः । अथोमां च शिवं चैव देवाः सर्पिगणास्तथा ॥	१९
पूजयामासुरत्यर्थं सुप्रीतमनसस्तदा । अथ शैलसुता राम त्रिदशानिदमब्रवीत् ॥	२०
समन्युरशप्तसर्वाङ्कोधसंरक्तलोचना । यस्मान्निवारिता चाहं संगता पुत्रकाम्यया ॥	२१
अपत्यं खेषु दारेषु नोत्पादयितुमर्हथ । अद्यप्रभृति युष्माकमप्रजाः सन्तु पत्नयः ॥	२२
एवमुक्त्वा सुरान्सर्वाञ्जशाप पृथिवीमपि । अवने नैकरूपा त्वं बहुभार्या भविष्यसि ॥	२३
न च पुत्रकृतां प्रीतिं मत्क्रोधकलुषीकृता । प्राप्स्यसे त्वं सुदुर्मेधो मम पुत्रमनिच्छती ॥	२४
नान्सर्वाङ्गीडितान्दष्ट्रा सुरान्सुरपतिस्तदा । गमनायोपचक्राम दिशं वरुणपालिताम् ॥	२५
स गत्वा तप आतिष्ठत्पाश्वे तस्योत्तरे गिरेः । हिमवत्प्रभवे शृङ्गे सह देव्या महेश्वरः ॥	२६
एष ते विस्तरः राम शैलपुत्र्या निवेदितः । गङ्गायाः प्रभवं चैव शृणु मे सहलक्ष्मण ॥	२७

इत्यार्षे धीमद्रामायणे दान्मीकीय आदिकाव्ये बालकाण्डे षट्त्रिंशः सर्गः ॥ ३३ ॥

सप्तत्रिंशः सर्गः ।

तप्यमाने तदा देवे सेन्द्राः साम्निपुरोगमाः । सेनापतिमभीप्सन्तः पितामहमुपागमन् ॥	१
ततोऽब्रुवन्सुराः सर्वे भगवन्तं पितामहम् । प्रणिपत्य सुरा राम सेन्द्राः साम्निपुरोगमाः ॥	२
येन सेनापतिर्देव दत्तो भगवता पुरा । स तपः परमास्थाय तप्यते स्म सहोमया ॥	३
यदत्रानन्तरं कार्यं लोकानां हितकाम्यया । संविधत्स्व विधानञ्च त्वं हि नः परमा गतिः ॥	४
देवतानां वचः श्रुत्वा सर्वलोकपितामहः । सान्त्वयन्मधुरैर्वाक्यैस्त्रिदशानिदमब्रवीत् ॥	५

उत्तरमाहुः—एवमिति । धरा धारयिष्यतीति । तस्या अशेषधारणशक्तिमत्त्वादिति भावः ॥ १५ ॥ १६ ॥ पृथिव्यां मुक्तस्य तेजसो धारणार्थमग्नेः पृथिव्यधिपतिलेन पृथिव्यभिमानित्वात्तं नियुजते—तत इति । पुनःशब्दो वाक्यालंकारे । हुताशनं देवी-
होदांशरूपम् । अन्यादृशाग्ने रौद्रतेजःप्रवेशासंभवात् । वायुसमन्वित इत्यनेन चालनलक्षणः प्रवेशोपाय उक्तः ॥ १७ ॥ तदग्निनेति । उक्ताग्निना चालनपूर्वकप्रवेशात्तत्तेजोवद्धं सत्केवलश्चेतपर्वतरूपं जातम् । तद्रूपं तेजःप्रवेशप्रदेशे तन्महिम्ना दिव्यं पावकादित्यसंनिभं शरवणं चाभूत् ॥ १८ ॥ यत्रेति । किञ्चित्कालं धृतत्वात्कार्तिकेयलवदेवाग्निसंभवत्वं बोध्यम् ॥ १९ ॥ सुप्रीतमनसो लोकानुग्रहाय मूलतेजसो धृतत्वादेवकार्या स्कन्धतेजसश्च दत्तत्वात्संतोषः । क्रियमाणामपि पूजामुमादेवी नाङ्गीकरोति स्म, प्रत्युत क्रुद्धैवाभूदित्याह—अथ शैलेति ॥ २० ॥ किमब्रवीत्तदाह—अशपदिति । शापरूपं वचोऽब्रवीदित्यर्थः । मन्युकारणमाह—यस्मादिति ॥ २१ ॥ शापस्वरूपमाह—अपत्यमित्यादि ॥ २२ ॥ एवमुक्त्वा । शपथरूपं वच इति शेषः । हे अवने पृथिवी, नैकरूपा । एकत्रैव क्षेत्रेऽनेकबीजफलजनकत्वात् । बहुभार्या-
नेकभूपतिभोग्या ॥ २३ ॥ न च पुत्रकृतां प्रीतिम् । बराहादुत्पन्नस्यापि नरकापुरस्य मौमस्य कृष्णावतारे तेनैव हननात् । सुदुर्मेध इति 'नित्यमसिचप्रजामेधयोः' इत्यसिच् । सुतरां

दुष्टा मेधा यस्यास्तत्संबोधनं सुदुर्मेधः । मम पुत्रमनिच्छती तेजोधारणानुमत्या । यद्येषा तत्तेजोधारणं नानुमन्येत तर्हि स पुत्रो ममैव स्यादित्याशयः ॥ २४ ॥ पीडितान्देवीशापदुःखितान् । उपचक्राम पादन्यासं कृतवान् ॥ २५ ॥ तस्य गिरेर्हिमालयस्योत्तरपार्श्वे हिमवत्प्रभवमुख्ये शृङ्गे ॥ २६ ॥ उपसंहरति—एष इति । त्रिषु लोकेषु धर्मयज्ञकर्मभिः कैः समन्वितेति प्रश्नोत्तरतया वक्तव्यस्य धारणरूपगङ्गाचरितस्य शेषतया शैलपुत्र्या विस्तारो निवेदितः । प्रकृतं प्रश्नोत्तरं वक्तुं प्रतिजानीते—गङ्गाया इति । प्रभवमिति च्छान्दसो ह्रस्वः । ऐशतेजोधारणरूपं प्रभावमित्यर्थः ॥ २७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे षट्त्रिंशः सर्गः ॥ ३६ ॥

देवे शिवे । सेन्द्राः । देवा इति शेषः । साम्निपुरोगमाः । अग्निना पुरोगमेन सहिता इत्यर्थः । 'सेन्द्राः सर्पिगणाः पुरा' इति कचित्पाठः ॥ १ ॥ अत्र 'सुराः सर्वे' इति पुनरुक्तम्, अतः पाठान्तरमन्वेष्टव्यम् । द्वितीयांशे 'सुरा राम' इति पाठः । रामसंबोधनं चैतत् ॥ २ ॥ येन रुद्रेण सेनापतिर्वाजात्मना दत्तः स परमास्थाय परं मौनमङ्गीकृत्य तपस्तप्यतेऽनुतिष्ठति ॥ ३ ॥ अनन्तरं बीजदातुरुपरमावन्तरं यत्कार्यं पुत्राकारसंप्रत्यये विधेयं तत्संविधत्स्व ॥ ४ ॥ सान्त्वयन् । इष्टकार्या-

शैलपुत्र्या यदुक्तं तन्न प्रजाः स्वासु पत्निषु । तस्या वचनमक्लिष्टं सत्यमेव न संशयः ॥	६
इयमाकाशगङ्गा च यस्यां पुत्रं हुताशनः । जनयिष्यति देवानां सेनापतिमरिन्दमम् ॥	७
ज्येष्ठा शैलेन्द्रदुहिता मानयिष्यति तं सुतम् । उमायास्तद्वहुमतं भविष्यति न संशयः ॥	८
तच्छ्रुत्वा वचनं तस्य कृतार्था रघुनन्दन । प्रणिपत्य सुराः सर्वे पितामहमपूजयन् ॥	९
ते गत्वा परमं राम कैलासं धातुमण्डितम् । अग्निं नियोजयामासुः पुत्रार्थं सर्वदेवताः ॥	१०
देवकार्यमिदं देव समाधत्स्व हुताशन । शैलपुत्र्यां महातेजो गङ्गायां तेज उत्सृज ॥	११
देवतानां प्रतिज्ञाय गङ्गामभ्येत्य पावकः । गर्भं धारय वै देवि देवतानामिदं प्रियम् ॥	१२
इत्येतद्वचनं श्रुत्वा दिव्यं रूपमधारयत् । स तस्या महिषां दृष्ट्वा समन्तादवशीर्यत ॥	१३
समन्ततस्तदा देवीमभ्यषिञ्चत पावकः । सर्वस्रोतांसि पूर्णानि गङ्गाया रघुनन्दन ॥	१४
तमुवाच ततो गङ्गा सर्वदेवपुरोगमम् । अशक्ता धारणे देव तेजस्तव समुद्धतम् ॥	१५
दह्यमानाग्निना तेन संप्रव्यथितचेतना । अथाब्रवीदिदं गङ्गां सर्वदेवहुताशनः ॥	१६
इह हैमवते पार्श्वे गर्भोऽयं संनिवेश्यताम् । श्रुत्वा त्वग्निवचो गङ्गा तं गर्भमतिभास्वरम् ॥	१७
उत्ससर्ज महातेजाः स्रोतोभ्यो हि तदाघन । यदस्या निर्गतं तस्मात्तज्जाम्बूनदप्रभम् ॥	१८
काञ्चनं धरणीं प्राप्तं हिरण्यमतुलप्रभम् । ताम्रं कार्णायसं चैव तैक्ष्ण्यादेवाभिजायत ॥	१९
मलं तस्याभवत्तत्र त्रपु सीसकमेव च । तदेतद्धरणीं प्राप्य नानाधातुरवर्धत ॥	२०
निक्षिप्तमात्रे गर्भे तु तेजोभिरभिरञ्जितम् । सर्वं पर्वतसंनद्धं सौवर्णमभवद्वनम् ॥	२१
जातरूपमिति ख्यातं तदाप्रभृति राघव । सुवर्णं पुरुषव्याघ्र हुताशनसमप्रभम् ॥	२२
तं कुमारं ततो जातं सेन्द्राः सह मरुद्गणाः । क्षीरसंभावनार्थाय कृत्तिकाः समयोजयन् ॥	२३
ताः क्षीरं जातमात्रस्य कृत्वा समयमुत्तमम् । ददुः पुत्रोऽयमस्माकं सर्वासांमिति निश्चिताः ॥	२४

लाभखिन्नानिति शेषः ॥ ५ ॥ यद्यस्माच्छैलपुत्र्या 'अप्रजा भविष्यथ' इत्युक्तं तत्तस्माद्युष्माकं स्वासु पत्नीषु न प्रजाः । सन्तीति शेषः । पत्निष्विति ह्रस्वं छान्दसम् । यतस्तस्या वचनमक्लिष्टममोघम् । एवं च 'प्रजास्यथ' इति पाठकल्पना छान्दसलक्षणना च विफलैव ॥ ६ ॥ तर्हि का गतिस्तत्राह— इयमिति । यस्यां हुताशनः पुत्रं जनयिष्यति सेयमाकाशगङ्गा । आस्ते इति शेषः ॥ ७ ॥ 'ज्येष्ठोमा स्वकनिष्ठापत्यल्लात्स्वा- पत्यवन्मानयिष्यतीत्यर्थः' इति कतकः, तन्न । पूर्वं गङ्गाया एव ज्येष्ठलोक्त्या तेन विरोधात् । तस्माज्येष्ठा गङ्गा स्वकनिष्ठो- मापत्यल्लान्मानयिष्यतीत्यर्थः । उमाशिवसंयोगेन च्युतरेतो- रजोभ्यामुत्पत्तेरुमापत्यल्लम् । अत एवाह—उमाया इति । तत्स्वापत्यसंमाननम् ॥ ८ ॥ ९ ॥ कैलासपर्वतं गलेत्यन्वयः ॥ १० ॥ समाधत्स्व कुरु । महातेज इति संबुद्धिः । शैलपुत्र्यां गङ्गायामैशं तेज उत्सृजेत्यन्वयः ॥ ११ ॥ प्रतिज्ञाय तथा करोमीति प्रतिज्ञाय । इदं गर्भधारणं देवतानां प्रियमित्यन्वयः ॥ १२ ॥ दिव्यं रूपमधारयत् । स्रोतोरूपं सुक्लेति शेषः । तस्या महिमां दिव्यरूपं वैभवम् । स ऐश्वर्यतेजोराशिः पारदो- ऽवशीर्यत शीर्णः । उत्तमस्त्रीदर्शने रसेश्वरस्य तद्वह्णायोच्छलनं द्वियोजनपर्यन्तमिति सुप्रसिद्धम् । यद्वा सोऽभिरवशीर्यत । ऐश्वर्यं तेजस्तत्त्वकवानित्यर्थः ॥ १३ ॥ अभ्यषिञ्चतेति । रसे- श्वरेणेति शेषः । स्रोतांसि नाज्यः ॥ १४ ॥ पुरोगमः पुरोयायी हितकरश्च । तवामेयेन तेजसा संबन्धात्समुद्धतमत्युग्रं तेजः

शैवं यतोऽतस्तस्य धारणेऽहमशक्तेत्यन्वयः ॥ १५ ॥ संप्र- व्यथितचेतना । अस्मीति शेषः सर्वदेवहुताशनः सर्वदेवो- देशेन हुतस्य भक्षकः ॥ १६ ॥ संनिवेश्यतां स्थाप्यताम् ॥ १७ ॥ स्रोतोभ्य उत्सृज्य तत्तेजो हिमवत्पार्श्वे उत्सृज्यै- त्यन्वयः । यद्यस्मादस्या निर्गतं तत्तस्माद्गङ्गागर्भतो निर्गमात्त- तेजो जाम्बूनदाकाररुमेरुकन्यापत्यल्लाद्गङ्गायास्तसं जाम्बूनदं सुवर्णं तेन समप्रभम् । आसीदिति शेषः ॥ १८ ॥ अत एव धरणीं प्राप्तं साक्षात्स्वसंबद्धधरणीस्थं वस्तु काञ्चनमकरोत् । तत्समीपवर्ति भूसेस्थमतुलप्रभं हिरण्यं रजतमकरोत् । तत्तेजः- संबन्धितैक्ष्ण्यादेव तद्यवहितभूस्थं वस्तुजातं ताम्रम् । कार्णा- यसं लोहम् । अभिजायत । अडभाव आर्षः ॥ १९ ॥ तत्तस्य गर्भस्य मलं त्रपु सीसं चाभवत् । अयं भावः—तैक्ष्ण्यमलग- न्धयुक्तेन शुद्धेन स्पर्शतो विद्धं स्वर्णम्, गन्धयुक्तेन विद्धं रजतम्, तैक्ष्ण्ययुक्तेन विद्धं ताम्रं लोहं च, मलयुक्तेन विद्धं त्रपुसीसे इति । नानाधातुस्तद्रूपम् ॥ २० ॥ न च स्पर्शवे- धिलमेव तस्य, अपि तु रूपवेधिलमपीत्याह—निक्षिप्तेत्यादि । संनद्धं संबद्धम् ॥ २१ ॥ जातरूपम् । रूपेण जातमित्यर्थः ॥ २२ ॥ तं कुमारमिति । ततो रुद्रतेजसो जातं क्रमेण साकारतां प्राप्तम् । क्षीरसंभावनार्थाय क्षीरपानप्रयोजनसिद्धये । कृत्तिकाः कृत्तिकाभिः । यद्वा समयोजयन्नित्यस्य प्रेरयन्नित्यर्थः ॥ २३ ॥ अथ ताः कृत्तिका अस्माकं सर्वासां पुत्रो भवन्नित्युत्तमं समयं कृत्वा निश्चितास्तद्विषयकनिश्चयवत्यो जातमात्रस्य तम्

ततस्तु देवताः सर्वाः कार्तिकेय इति ब्रुवन् । पुत्रस्त्रैलोक्यविख्यातो भविष्यति न संशयः ॥ २५
 तेषां तद्वचनं श्रुत्वा स्कन्नं गर्भपारेष्ववे । स्नापयन्परया लक्ष्म्या दीप्यमानं यथानलम् ॥ २६
 स्कन्द इत्यब्रुवन्देवाः स्कन्नं गर्भपरिष्ववे । कार्तिकेयं महाबाहुं काकुत्स्थ ज्वलनोपमम् ॥ २७
 प्रादुर्भूतं ततः क्षीरं कृत्तिकानामनुत्तमम् । षण्णां षडाननो भूत्वा जग्राह स्तनजं पयः ॥ २८
 गृहीत्वा क्षीरमेकाह्वा सुकुमारवपुस्तदा । अजयत्स्वेन वीर्येण दैत्यसैन्यगणान्विभुः ॥ २९
 सुरसेनागणपतिमभ्यपिञ्चन्महाद्युतिम् । ततस्तममराः सर्वे समेत्याग्निपुरोगमाः ॥ ३०
 एष ते राम गङ्गाया विस्तरोऽभिहितो मया । कुमारसंभवश्चैव धन्यः पुण्यस्तथैव च ॥ ३१
 भक्तश्च यः कार्तिकेये काकुत्स्थ भुवि भानवः । आयुष्मान्पुत्रपौत्रैश्च स्कन्दसालोक्यतां व्रजेत् ॥ ३२

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तत्रिंशः सर्गः ॥ ३७ ॥

अष्टत्रिंशः सर्गः ।

तां कथां कौशिको रामे निवेद्य मधुराक्षराम् । पुनरेवापरं वाक्यं काकुत्स्थमिदमब्रवीत् ॥ १
 अयोध्याधिपतिर्वीर पूर्वमासीन्नराधिपः । सगरो नाम धर्मात्मा प्रजाकामः स चाप्रजाः ॥ २
 वैदर्भदुहिता राग केशिनी नाम नामतः । ज्येष्ठा सगरपत्नी सा धर्मिष्ठा सत्यवादिनी ॥ ३
 अरिष्टनेमेर्दुहिता सुपर्णभगिनी तु सा । द्वितीया सगरस्यासीत्पत्नी सुमतिसंज्ञिता ॥ ४
 ताभ्यां सह महाराजः पत्नीभ्यां तप्तवांस्तपः । हिमवन्तं समासाद्य भृगुप्रसवणे गिरौ ॥ ५
 अथ वर्षशते पूर्णं तपसाराधितो मुनिः । सगराय वरं प्रादाद्भृगुः सत्यवतां वरः ॥ ६
 अपत्यलाभः सुमहान्भविष्यति तवानघ । कीर्तिं चाप्रतिमां लोके प्राप्स्यसे पुरुषर्षभ ॥ ७
 एका जनयिता तात पुत्रं वंशकरं तव । षष्टिं पुत्रसहस्राणि अपरा जनयिष्यति ॥ ८
 भाषमाणं नरव्याघ्रं राजपुत्र्यौ प्रसाद्य तम् । ऊचतुः परमप्रीते कृताञ्जलिपुटे तदा ॥ ९
 एकः कस्याः सुतो ब्रह्मन्का बहुजनयिष्यति । श्रोतुमिच्छावहे ब्रह्मन्सत्यमस्तु वचस्तव ॥ १०
 तयोस्तद्वचनं श्रुत्वा भृगुः परमधार्मिकः । उवाच परमां वाणीं स्वच्छन्दोऽत्र विधीयताम् ॥ ११
 एको वंशकरो वास्तु बहवो वा महाबलाः । कीर्तिमन्तो महोत्साहाः का वा कं वरमिच्छति ॥ १२
 मुनेस्तु वचनं श्रुत्वा केशिनी रघुनन्दन । पुत्रं वंशकरं राम जग्राह नृपसंनिधौ ॥ १३

क्षीरं ददुरित्यन्वयः ॥ २४ ॥ ततः सर्वदेवता युष्माकमयं पुत्रः कार्तिकेय इति त्रैलोक्यविख्यातो भविष्यति । अत्र संदेहो नेति ब्रुवन् । अब्रुवन्नित्यर्थः । अडभाव आर्षः ॥ २५ ॥ तेषां देवानां तत्स्नेष्टानुकूलं वचनं श्रुत्वा । स्कन्नमादावीश्वरयोः सकाशात्स्कन्नं पश्चाद्गङ्गाया गर्भात्परिष्ववे सति परया लक्ष्म्या दीप्यमानमनलमिव दुःस्पर्शम् । दुःस्पर्शतानिष्टुतिप्रयोजनकशैत्यसिद्धये । ताः स्नापयन् । अस्नापयन्नित्यर्थः ॥ २६ ॥ ततः स्कन्नपरिष्कृतलहेतोः पूर्वं कार्तिकेयत्वेनोक्तं स्कन्द इत्यन्वयं नाम्नाब्रुवन्नित्यन्वयः । स्कन्नपरिष्कृत इत्यर्थे स्कन्द इति षष्ठोदरादिलात्साधु ॥ २७ ॥ ततः कृत्तिकानां क्षीरं प्रादुर्भूतम् । आसीदिति शेषः । ततः षण्णामपि स्तनजं पयः क्षुधातिशयेन षडाननो भूत्वा जग्राह ॥ २८ ॥ एवं तदा षड्भिर्मुखैर्वावदपेक्षितं क्षीरं गृहीत्वाकाहैकदिनेनैव सुकुमारवपुरपि स्वतेजसेव दैत्यसैन्यगणानजयत् ॥ २९ ॥ ततः सकलासुरजयाद्धेतोः सर्वेऽग्निपुरोगमा देवाः समेत्य सुरसेनागणपतिं तमभ्यपिञ्चन्नित्यन्वयः ॥ ३० ॥ उपसंहरति—एष इत्यादिना ॥ ३१ ॥ धन्यत्वपुण्यत्वे विवृणोति—भक्तश्चेति । ऐहलौकिकफलं

धन्यत्वम्, आयुष्मिकेन पुण्यत्वम् । पुत्रपौत्रैश्चैत्यस्य युक्तः सन् । देहत्याग इति शेषः ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे सप्तत्रिंशः सर्गः ॥ ३७ ॥

अथ त्रीन्यथो हेतुना केनेत्यादिप्रश्नस्योत्तरं वक्तुमाह—तां कथामिति । अपरं वाक्यं वक्ष्यमाणं प्रश्नोत्तरम् ॥ १ ॥ यस्मादप्रजास्तस्मात्प्रजाकामोऽभूदित्यन्वयः ॥ २ ॥ ३ ॥ अरिष्टनेमिः कश्यपः । अस्यां सुपर्णभगिनीत्यनुपदप्रयोगात् ॥ ४ ॥ भृगुप्रसवणे भृगवधिष्ठितं प्रसवणं प्रवाहो यस्मिन्गिरौ हिमवत्यादपर्वते ॥ ५ ॥ ६ ॥ ७ ॥ तातेत्युपलालने । जनयिता जनयिष्यति । षष्टिमिति नित्यैकवचनान्तत्वात्सहस्राणीत्यनेन सामानाधिकरण्यम् ॥ ८ ॥ राजपुत्र्यावित्यत्र च्छत्रिन्यायेन प्रयोगः ॥ ९ ॥ इच्छावहे इच्छावः ॥ १० ॥ स्वच्छन्दः स्वेच्छा । विधीयतां ज्ञाप्यताम् । स्वेच्छयैवैकपुत्रताबहुपुत्रता वा त्रियतामिति तात्पर्यम् ॥ ११ ॥ तदेवाह—एको वंशकरो वेति । वंशकरो वंशवृद्धिहेतुः ॥ १२ ॥ नृपसंनिधावित्यनेन तस्यापि साक्षिलमात्रं न तु वरणनियमकर्तृतेति सूचितम्

पष्टि पुत्रसहस्राणि सुपर्णभगिनी तदा । महोत्साहान्कीर्तिमतो जग्राह सुमतिः सुतान् ॥	१४
प्रदक्षिणमुषि कृत्वा शिरसाभिप्रणम्य तम् । जगाम स्वपुरं राजा सभार्यो रघुनन्दन ॥	१५
अथ काले गते तस्य ज्येष्ठा पुत्रं व्यजायत । असमञ्ज इति ख्यातं केशिनी सगरात्मजम् ॥	१६
सुमतिस्तु नरव्याघ्र गर्भतुम्बं व्यजायत । पष्टिः पुत्रसहस्राणि तुम्बमेदाद्विनिःसृताः ॥	१७
घृतपूर्णेषु कुम्भेषु धात्र्यस्तान्समवर्धयन् । कालेन महता सर्वे यौवनं प्रतिपेदिरे ॥	१८
अथ दीर्घेण कालेन रूपयौवनशालिनः । पष्टिः पुत्रसहस्राणि सगरस्याभवंस्तदा ॥	१९
स च ज्येष्ठो नरश्रेष्ठः सगरस्यात्मसंभवः । बालान्गृहीत्वा तु जले सरय्या रघुनन्दन ॥	२०
प्रक्षिप्य प्राहसन्नित्यं मज्जतस्तान्निरीक्ष्य वै । एवं पापसमाचारः सज्जनप्रतिवाधकः ॥	२१
पौराणामहिते युक्तः पित्रा निर्वासितः पुरात् । तस्य पुत्रोऽशुमानाम असमञ्जस्य वीर्यवान् ॥	२२
संमतः सर्वलोकस्य सर्वस्यापि प्रियंवदः । ततः कालेन महता मतिः समभिजायत ॥	२३
सगरस्य नरश्रेष्ठ यजेयमिति निश्चिता । स कृत्वा निश्चयं राजा सोपाध्यायगणस्तदा ।	
यज्ञकर्मणि वेदज्ञो यष्टुं समुपचक्रमे ॥	२४

इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टत्रिंशः सर्गः ॥ ३८ ॥

एकोनचत्वारिंशः सर्गः ।

विश्वामित्रवचः श्रुत्वा कथान्ते रघुनन्दनः । उवाच परमप्रीतो मुनिं दीप्तमिवानलम् ॥	१
श्रोतुमिच्छामि भद्रं ते विस्तरेण कथामिमाम् । पूर्वजो मे कथं ब्रह्मन्यज्ञं वै समुपाहरत् ॥	२
तस्य तद्वचनं श्रुत्वा कौतूहलसमन्वितः । विश्वामित्रस्तु काकुत्स्थमुवाच प्रहसन्निव ॥	३
श्रूयतां विस्तरो राम सगरस्य महात्मनः । शंकरश्चशुरो नाम्ना हिमवानिति विश्रुतः ॥	४
विन्ध्यपर्वतमासाद्य निरीक्षेते परस्परम् । तयोर्मध्ये समभवद्यज्ञः स पुरुषोत्तम ॥	५
स हि देशो नरव्याघ्र प्रशस्तो यज्ञकर्मणि । तस्याश्वचर्यां काकुत्स्थ दृढधन्वा महारथः ॥	६
अंशुमानकरोत्तात सगरस्य मते स्थितः । तस्य पर्वणि तं यज्ञं यजमानस्य वासवः ॥	७
राक्षसीं तनुमास्थाय यज्ञियाश्वमपाहरत् । ह्रियमाणे तु काकुत्स्थ तस्मिन्नश्वे महात्मनः ॥	८
उपाध्यायगणाः सर्वे यजमानमथान्ववन् । अयं पर्वणि वेगेन यज्ञियाश्वोऽपनीयते ॥	९
हर्तारं जहि काकुत्स्थ हयश्चैवोपनीयताम् । यज्ञच्छिद्रं भवत्येतत्सर्वेषामशिवाय नः ॥	१०
तत्तथा क्रियतां राजन्यज्ञोऽच्छिद्रः कृती भवेत् । सोपाध्यायवचः श्रुत्वा तस्मिन्सदसि पार्थिवः ॥ ११	

॥ १३ ॥ सुपर्णो गरुडः ॥ १४ ॥ १५ ॥ व्यजायत प्रसूतवती ॥ १६ ॥ गर्भतुम्बं तुम्बफलाकारगर्भपिण्डम् । व्यजायत प्रसूतवती । कथं ततः पुत्रोदय इत्यत आह—पष्टिरित्यादि ॥ १७ ॥ १८ ॥ दीर्घेण कालेन । यौवनशालिले हेतुत्वात्-तीया ॥ १९ ॥ ज्येष्ठोऽसमञ्जः बालान्गृहीत्वा जले प्रक्षिप्य मज्जतस्तान्समीक्ष्य नित्यं प्राहसत् । 'प्रहसन्' इति पाठे स्मितो भवतीति शेषः । सज्जनप्रतिवाधकः सज्जनपीडकः ॥ २० ॥ २१ ॥ निर्वासितो निष्कासितः । तस्यासमञ्जस्य । एतद्व्याघ्र असमञ्जशब्दोऽदन्तः सान्तश्चेति बोध्यम् ॥ २२ ॥ समभिजायत । अडभाव आर्षः ॥ २३ ॥ यज्ञकर्मणीत्यस्य निश्चयं कृतेति प्राक्नेनान्वयः ॥ २४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डेऽष्टत्रिंशः सर्गः ॥ ३८ ॥

कथान्ते । यज्ञोपक्रमकथान्त इत्यर्थः ॥ १ ॥ इमां यज्ञसं-न्धिनीम् ॥ २ ॥ प्रहसन्निव विकसितवदनः । स्वपूर्वजवृत्ता-

न्ततया श्रवणकौतुकेन रामभद्रस्यायं प्रश्नः । अत एव मुनेर्हाराः । स्ववंश्य इति रामस्यापि लोकवत्लेहः संपन्न इति ॥ ३ ॥ सगरस्य । सगरयज्ञस्येत्यर्थः ॥ ४ ॥ मध्ये महापर्वतविरोधाभावाद्दिन्ध्यपर्वतं हिमवांस्तथा विन्ध्योऽपि हिमवन्तमित्येवं परस्परमासाद्योच्चलेन साम्यं प्राप्य । औन्नत्यातिशयेन वीक्षानिरोधकाभावात् । परस्परं निरीक्षेते । पश्यत इत्यर्थः । तयोर्मध्य आर्यावर्तभूमौ । 'आर्यावर्तः पुण्यभूमिर्मध्यं विन्ध्यहिमालयोः' इति वचनात् ॥ ५ ॥ प्रशस्तः प्रशस्तत्वेन प्रसिद्धः । उक्तवचनादश्वचर्यारक्षार्थमश्वानुगमनम् ॥ ६ ॥ मते शासने । पर्वण्युक्त्याहे । अश्वमेधे उक्त्यसंस्थात्रयम् । तत्र द्वितीयेऽश्वालम्भनदिवसेऽश्वविशसनात्प्राक् । तं यज्ञम् । विद्वन्तुमिति शेषः ॥ ७ ॥ यज्ञियाश्वं यज्ञार्हमश्वम् ॥ ८ ॥ अयं यज्ञियोऽश्वः पर्वणि वेगेनापनीयतेऽपहियते ॥ ९ ॥ अतो हर्तारमश्वहर्तारं जहि । अश्वश्च शीघ्रमुपनीयताम् । यच्छिद्रं यज्ञस्य विघ्नः ॥ १० ॥ अच्छिद्र इति च्छेदः । यथा यज्ञोऽच्छिद्रो

पष्टि पुत्रसहस्राणि वाक्यमेतदुवाच ह । गतिं पुत्रा न पश्यामि रक्षसां पुरुषर्षभाः ॥	१२
मन्त्रपूतैर्महाभागैरास्थितोऽपि महाक्रतुः । तद्रच्छथ विचिन्वध्वं पुत्रका भद्रमस्तु वः ॥	१३
समुद्रमालिनीं सर्वां पृथिवीमनुगच्छथ । एकैकं योजनं पुत्रा विस्तारमभिगच्छत ॥	१४
यावत्तुरगसंदर्शस्तावत्स्वनत मेदिनीम् । तमेव हयहर्तारं मार्गमाणा ममाज्ञया ॥	१५
दीक्षितः पौत्रसहितः सोपाध्यायगणस्त्वहम् । इह स्थास्यामि भद्रं वो यावत्तुरगदर्शनम् ॥	१६
ते सर्वे दृष्टमनसो राजपुत्रा महाबलाः । जग्मुर्महीतलं राम पितुर्वचनयन्त्रिताः ॥	१७
योजनायामविस्तारमेकैको धरणीतलम् । विभिदुः पुरुषव्याघ्रा वज्रस्पर्शसमैर्भुजैः ॥	१८
शूलैरशनिकल्पैश्च हलैश्चापि सुदारुणैः । भिद्यमाना वसुमती ननाद रघुनन्दन ॥	१९
नागानां वध्यमानानामसुराणां च राघव । राक्षसानां दुराधर्यं सत्त्वानां निनदोऽभवत् ॥	२०
योजनानां सहस्राणि पष्टि तु रघुनन्दन । विभिदुर्वरणीं राम रसातलमनुत्तमम् ॥	२१
एवं पर्वतसंबाधं जम्बूद्वीपं नृपात्मजाः । खनन्तो नृपशार्दूल सर्वतः परिचक्रुः ॥	२२
ततो देवाः सगन्धर्वाः सासुराः सहपन्नगाः । संभ्रान्तमनसः सर्वे पितामहमुपागमन् ॥	२३
ते प्रसाद्य महात्मानं विषण्णवदनास्तदा । ऊचुः परमसंत्रस्ताः पितामहमिदं वचः ॥	२४
भगवन्पृथिवी सर्वा खन्यते सगरात्मजैः । बहवश्च महात्मानो वध्यन्ते जलचारिणः ॥	२५
अयं यज्ञहरोऽस्माकमनेनाश्वोऽपनीयते । इति ते सर्वभूतानि हिंसन्ति सगरात्मजाः ॥	२६

इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनचत्वारिंशः सर्गः ॥ ३९ ॥

चत्वारिंशः सर्गः ।

देवतानां वचः श्रुत्वा भगवान्वै पितामहः । प्रत्युवाच सुमन्त्रस्तान्कृतान्तबलमोहितान् ॥	१
यस्येयं वसुधा कृत्वा वासुदेवस्य धीमतः । महिषी माधवस्यैषा स एव भगवान्प्रभुः ॥	२
कापिलं रूपमास्थाय धारयत्यनिशं धराम् । तस्य कोपाग्निना दग्धा भविष्यन्ति नृपात्मजाः ॥	३
पृथिव्याश्चापि निर्भेदो दृष्ट एव सनातनः । सगरस्य च पुत्राणां विनाशो दीर्घदर्शिनाम् ॥	४
पितामहवचः श्रुत्वा त्रयस्त्रिंशदरिंदमाः । देवाः परमसंहृष्टाः पुनर्जग्मुर्मुखागतम् ॥	५
सगरस्य च पुत्राणां प्रादुरासीन्महास्वनः । पृथिव्यां भिद्यमानायां निर्घातसमनिःस्वनः ॥	६

भवेदित्यन्वयः । सोपाध्यायवच उपाध्यायसहितर्षिगणवचः ॥ ११ ॥ भो पुरुषर्षभाः पुत्रकाः । मन्त्रपूतैर्महाभागैर्यद्यपि महाक्रतुरास्थितोऽधिष्ठितः, तथापि रक्षसां मांयया यदि चिद्धं स्यात्तदात्मनो गतिं न पश्यामि । तस्माद्रच्छथ । 'विचिन्वध्व-मन्वेषयतेत्यर्थः' इति केचित् । परे तु—'आस्थितो हि' इति पाठः । हि यस्मादीदृशैर्महाभागैरास्थितोऽयं क्रतुः, अतोऽत्र क्रतौ रक्षसां गतिं न पश्यामि । तत्तस्मात्केनापि देवेन हत इति तमन्वेषयतेत्यर्थः' इत्याहुः ॥ १२ ॥ १३ ॥ अनुगच्छ-थान्वेषयत । यस्य तादेशाभाव आर्षेलात् ॥ १४ ॥ यदि भूमौ न लभ्यते तदाह—यावत्तुरगेत्यादि ॥ १५ ॥ खंस्य तुरगानुगमनमयुक्तमित्याह—दीक्षित इत्यादि । तस्य प्रवास-निषेधात्पौत्रस्य बालकत्वाच्चेति भावः ॥ १६ ॥ यन्त्रिता नियुक्ताः ॥ १७ ॥ आयामो दीर्घम्, विस्तारो विशालता तद्युक्तम् । धरणीतलमेकैकोऽन्वेषयामासेत्यर्थः । विभिदुरिति । पृथिव्यामदृष्टेति शेषः ॥ १८ ॥ भिद्यमाना । सर्वत इति शेषः ॥ १९ ॥ २० ॥ अनुत्तमं रसातलं विचेतुमिव धरणीं योज-

नानां षष्टिसहस्राणि विभिदुरित्यन्वयः ॥ २१ ॥ पर्वतसंबाधं पर्वतनिबिडम् ॥ २२ ॥ २३ ॥ २४ ॥ महात्मानः सिद्धगन्धर्वादयः ॥ २५ ॥ 'यज्ञहनः' इति पाठे हन्तीति हनः । अपनीयते-ऽपनीयते स्म । सर्वभूतानि तत्प्रसन्नरहितान्यपि ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्ड एकोनचत्वारिंशः सर्गः ॥ ३९ ॥

कृतान्तबलमोहितान्कृतः सर्वलोकस्यान्तो नाशो यैस्ताह-शानि यानि बलानि सगरसुतबलानि तैर्मोहितान्मूर्च्छितचित्तान् ॥ १ ॥ एषा वसुधा ॥ २ ॥ धारयति । योगबलेनेति शेषः ॥ ३ ॥ पृथिव्या विभेदश्च सनातनः प्रतिकल्पमवश्यं भाव्यः श्रौतस्मार्तसागरादिशब्दैर्दृष्ट एव । अतस्तत्र न शोकः कार्य इति भावः । एवं दीर्घदर्शिनां दीर्घदर्शिभिः सगरपुत्रविना-शोऽयं दृष्ट एव । अतस्तत्रापि शोकोऽनुचितः । शेषे षष्ठी । यद्वा अदीर्घदर्शिनामिति च्छेदः ॥ ४ ॥ त्रयस्त्रिंशत् । अष्टौ वसवः, एकादश रुद्राः, द्वादशादित्याः, अश्विनौ च ॥ ५ ॥ निर्घातसमनिःस्वनः । निर्घातनिःस्वनसदृश इत्यर्थः ॥ ६ ॥

ततो भित्त्वा महीं सर्वां कृत्वा चापि प्रदक्षिणम् । सहिताः सागराः सर्वे पितरं वाक्यमब्रुवन् ॥	७
परिक्रान्ता मही सर्वा सत्त्ववन्तश्च सूदिताः । देवदानवरक्षांसि पिशाचोरगपन्नगाः ॥	८
न च पश्यामहेऽश्वं ते अश्वहर्तारमेव च । किं करिष्याम भद्रं ते बुद्धिरत्र विचार्यताम् ॥	९
तेषां तद्वचनं श्रुत्वा पुत्राणां राजसत्तमः । समन्युरब्रवीद्वाक्यं सगरो रघुनन्दन ॥	१०
भूयः खनत भद्रं वो विमेघ वसुधातलम् । अश्वहर्तारमासाद्य कृतार्थाश्च निवर्तत ॥	११
पितृवचनमासाद्य सगरस्य महात्मनः । पट्टिः पुत्रसहस्राणि रसातलमभिद्रवन् ॥	१२
खन्यमाने ततस्तस्मिन्दृशुः पर्वतोपमम् । दिशागजं विरूपाक्षं धारयन्तं महीतलम् ॥	१३
सपर्वतवनां कृत्वा पृथिवीं रघुनन्दन । धारयामास शिरसा विरूपाक्षो महागजः ॥	१४
यदा पर्वणि काकुत्स्थ विश्रमार्थं महागजः । खेदाच्चालयते शीर्षं भूमिकम्पस्तदा भवेत् ॥	१५
ते तं प्रदक्षिणं कृत्वा दिशापालं महागजम् । मानयन्तो हि ते राम जग्मुर्भित्त्वा रसातलम् ॥	१६
ततः पूर्वां दिशं भित्त्वा दक्षिणां विभिदुः पुनः । दक्षिणस्यामपि दिशि दृशुस्ते महागजम् ॥	१७
महापद्मं महात्मानं सुमहत्पर्वतोपमम् । शिरसा धारयन्तं गां विस्मयं जग्मुरुत्तमम् ॥	१८
ते तं प्रदक्षिणं कृत्वा सगरस्य महात्मनः । पट्टिः पुत्रसहस्राणि पश्चिमां विभिदुर्दिशम् ॥	१९
पश्चिमायामपि दिशि महान्तमचलोपमम् । दिशागजं सौरानसं दृशुस्ते महाबलाः ॥	२०
ते तं प्रदक्षिणं कृत्वा पृष्ट्वा चापि निरामयम् । खनन्तः समुपाक्रान्ता दिशं सोमवतीं तदा ॥	२१
उत्तरस्यां रघुश्रेष्ठ दृशुर्हिमपाण्डुरम् । भद्रं भद्रेण वपुषा धारयन्तं महीर्मामम् ॥	२२
समालभ्य ततः सर्वे कृत्वा चैनं प्रदक्षिणम् । पट्टिः पुत्रसहस्राणि विभिदुर्वसुधातलम् ॥	२३
ततः प्रागुत्तरां गत्वा सागराः प्रथितां दिशम् । रोषादभ्यखनन्सर्वे पृथिवीं सगरात्मजाः ॥	२४
ते तु सर्वे महात्मानो भीमवेगा महाबलाः । दृशुः कपिलं तत्र वासुदेवं सनातनम् ॥	२५
हयं च तस्य देवस्य चरन्तमविदूरतः । प्रहर्षमतुलं प्राप्ताः सर्वे ते रघुनन्दन ॥	२६
ते तं यज्ञहनं ज्ञात्वा क्रोधपर्याकुलेक्षणाः । खनित्रलाङ्गलधरा नानावृक्षशिलाधराः ॥	२७
अभ्यधावन्त संक्रुद्धास्तिष्ठ तिष्ठेति चाब्रुवन् । अस्माकं त्वं हि तुरगं यज्ञियं हृतवानसि ॥	२८
दुर्मैधस्त्वं हि संप्राप्तान्विद्धि नः सगरात्मजान् । श्रुत्वा तद्वचनं तेषां कपिलो रघुनन्दन ॥	२९
रोषेण महताविष्टो हुंकारमकरोत्तदा । ततस्तेनाप्रमेयेण कपिलेन महात्मना ।	
भस्मराशीकृताः सर्वे काकुत्स्थ सगरात्मजाः ॥	३०

इत्यार्षे श्रीमद्रामायणे वाल्मीकीय आदिकाव्ये बालकाण्डे चत्वारिंशः सर्गः ॥ ४० ॥

एकचत्वारिंशः सर्गः ।

पुत्रांश्चिरगताञ्छात्वा सगरो रघुनन्दन । नस्तारमब्रवीद्वाजां दीप्यमानं स्वतेजसा ॥ १
शूरश्च कृतविद्यश्च पूर्वैस्तुल्योऽसि तेजसा । पितॄणां गतिमन्विच्छ येन चाश्वोऽपवाहितः ॥ २

‘ततो भित्त्वा’ इति पाठः ॥ ७ ॥ सत्त्ववन्तो बलवन्तः ॥ ८ ॥
तेऽस्माद्यु परमनुहप्रबुद्धिरस्तु । वयं किं करिष्याम । सलोप-
श्चान्दसः । बुद्धिरुपायः ॥ ९ ॥ १० ॥ भूयो विमेघेयन्वयः ।
कृतार्थाश्च कृतार्थाश्चेतदा निवर्तत निवर्तध्वमित्यर्थे आपमेतत् ।
अन्यथा न निवृत्तिरित्यर्थः ॥ ११ ॥ १२ ॥ खन्यमान इति ।
षष्ठियोजनसहस्रपरमपीति शेषः । दिशा इत्यावन्तम् ॥ १३ ॥
कृत्वा । तदेकप्रदेशावच्छिन्नामिति शेषः ॥ १४ ॥ यदा पर्वणि
यस्मिन्काले यस्मिन्क्षणे । ‘सिधिमैदे क्षणे पर्व’ इत्यमरः ॥ १५ ॥
मानयन्तः । दिग्गजमिति शेषः । हिस्त्वर्थे ॥ १६ ॥ १७ ॥
॥ १८ ॥ प्रदक्षिणं कृत्वा । दिग्गजमिति शेषः ॥ १९ ॥ २० ॥
निरामयं कुशलम् । सोमवतीमुदीचीम् ॥ २१ ॥ भद्रं भद्रा-
ख्यम् ॥ २२ ॥ समालभ्य स्पृष्ट्वा ॥ २३ ॥ प्रागुत्तरामैशानीम् ।
प्रथितां सर्वैकर्महिलेन प्रसिद्धाम् ॥ २४ ॥ कपिलं कपिलरु-
पधारिणम् ॥ २५ ॥ तस्य कपिलस्य ॥ २६ ॥ तं कपिलम् ।
हन्तीति हनः । पचाद्यच् । अविचारतस्तमेवाश्वापहारद्वारा
यज्ञहनतारं ज्ञातित्यर्थः ॥ २७ ॥ २८ ॥ २९ ॥ ३० ॥ इति
श्रीरामाभिरामे श्रीरामीये रामायणतिलके वाल्मीकीय
आदिकाव्ये बालकाण्डे चत्वारिंशः सर्गः ॥ ४० ॥
चिरगतान् । अप्रत्यागच्छत इति शेषः । नस्तारं पौत्रम्
॥ १ ॥ पूर्वैः पितृभिः । गतिं वृत्तान्तम् । येन चाश्वोऽपवा-

अन्तर्भौमानि सत्त्वानि वीर्यवन्ति महान्ति च । तेषां तु प्रतिधातार्थं सासिं गृहीष्व कार्मुकम् ॥ ३
 अभिवाद्याभिवाद्यांस्त्वं हत्वा विघ्नकरानपि । सिद्धार्थः संनिवर्तस्व मम यज्ञस्य पारगः ॥ ४
 एवमुक्तोऽशुमान्सम्यक्सगरेण महात्मना । धनुरादाय खड्गं च जगाम लघुविक्रमः ॥ ५
 स खातं पितृभिर्मार्गमन्तर्भौमं महात्मभिः । प्रापद्यत नरश्रेष्ठ तेन राज्ञाभिचोदितः ॥ ६
 देवदानवरक्षोभिः पिशाचपतगोरगैः । पूज्यमानं महातेजा दिशागजमपश्यत ॥ ७
 स तं प्रदक्षिणं कृत्वा पृष्ट्वा चैव निरामयम् । पितृन्स परिपप्रच्छ वाजिहर्तारमेव च ॥ ८
 दिशागजस्तु तच्छ्रुत्वा प्रत्युवाच महामतिः । आसमञ्ज कृतार्थस्त्वं सहाश्वः शीघ्रमेप्यसि ॥ ९
 तस्य तद्वचनं श्रुत्वा सर्वानेव दिशागजान् । यथाक्रमं यथान्यायं प्रष्टुं समुपचक्रमे ॥ १०
 तैश्च सर्वैर्दिशापालैर्वाक्यैर्वाक्यकोविदैः । पूजितः सहयश्चैवागन्तासीत्यभिचोदितः ॥ ११
 तेषां तद्वचनं श्रुत्वा जगाम लघुविक्रमः । भस्मराशीकृता यत्र पितरस्तस्य सागराः ॥ १२
 स दुःखवशमापन्नस्त्वसमञ्जसुतस्तदा । चुकोश परमार्तस्तु वधात्तेषां सुदुःखितः ॥ १३
 यज्ञियं च हयं तत्र चरन्तमविदूरतः । ददर्श पुरुषव्याघ्रो दुःखशोकसमन्वितः ॥ १४
 स तेषां राजपुत्राणां कर्तुकामो जलक्रियाम् । स जलार्थी महातेजा न चापश्यज्जलाशयम् ॥ १५
 विसार्य निपुणां दृष्टिं ततोऽपश्यत्सागाधिपम् । पितृणां मातुलं राम सुपर्णमनिलोपमम् ॥ १६
 स चैनमब्रवीद्वाक्यं वैनतेयो महाबलः । मा शुचः पुरुषव्याघ्र वधोऽयं लोकसंमतः ॥ १७
 कपिलेनाप्रमेयेण दग्धा हीमे महाबलाः । सलिलं नार्हसे प्राज्ञ दातुमेषां हि लौकिकम् ॥ १८
 गङ्गा हिमवतो ज्येष्ठा दुहिता पुरुषर्षभ । तस्यां कुरु महाबाहो पितृणां सलिलक्रियाम् ॥ १९
 भस्मराशीकृतानेतान्प्लावयेल्लोकपावनी । तया क्लिन्नमिदं भस्म गङ्गाया लोककान्तया ।
 षष्टिं पुत्र सहस्राणि खर्गलोकं गमिष्यति ॥ २०
 निर्गच्छाश्वं महाभाग संगृह्य पुरुषर्षभ । यज्ञं पैतामहं वीर निर्वर्तयितुमर्हसि ॥ २१
 सुपर्णवचनं श्रुत्वा सौऽशुमानतिवीर्यवान् । त्वरितं हयमादाय पुनरायान्महातपाः ॥ २२
 ततो राजानमासाद्य दीक्षितं रघुनन्दन । न्यवेदयद्यथावृत्तं सुपर्णवचनं तथा ॥ २३
 तच्छ्रुत्वा घोरस्काशं वाक्यमंशुमतो नृपः । यज्ञं निर्वर्तयामास यथाकल्पं यथाविधि ॥ २४
 खपुरं त्वगमच्छ्रीमानिष्टयज्ञो महीपतिः । गङ्गायाश्चागमे राजा निश्चयं नाध्यगच्छत ॥ २५

हितो देशान्तरं प्रापितस्तद्वति चान्विच्छान्वेषय ॥ २ ॥
 अन्तर्भौमानि भूमेरन्तर्गतानि । सत्त्वानि प्राणिनः ॥ ३ ॥
 अभिवाद्याभस्कारार्हान् । मम यज्ञस्य पारगः पारप्रापकश्च
 भवेत्यर्थः ॥ ४ ॥ ५ ॥ पितृभिः खातं भूमेरन्तर्विद्यमानं
 मार्गं पितृवृत्तान्तपरिज्ञानाय प्रापद्यत प्राप्तः ॥ ६ ॥ ७ ॥
 निरामयं कुशलम् ॥ ८ ॥ आसमञ्ज असमञ्जपुत्र इति संबो-
 धनम् । इवभाव आर्षः ॥ ९ ॥ १० ॥ वाक्यं वक्तुमर्हम् ।
 कालदेशोचितवक्तव्यतत्त्वज्ञैः । तदुचितवचनसमर्थैश्चेत्यर्थः ।
 द्वितीयवाक्ये कृत्यः । सहय आगन्तासीत्यभिचोदितश्च बोधि-
 तश्च ॥ ११ ॥ यत्र पितरः सागरा भस्मराशीकृतास्तत्र देशे
 जगामेत्यन्वयः ॥ १२ ॥ चुकोश । भस्मीभूतपितृनिती शेषः ॥ १३ ॥
 ॥ १४ ॥ १५ ॥ विसार्य । समन्तात्प्रसार्येत्यर्थः । निपुणां दूरविवेच-
 नसमर्थम् । पितृणां मातुलम् । सुपर्णमणिनी सुमतिरिति प्रागु-
 क्त्वात् । अनिलोपमं वेगेन वायूपमम् ॥ १६ ॥ लोकसंमतो
 लोकहित एतन्मूलकतया सर्वलोकहितगङ्गाया भूलोकेऽवतार-
 णात् ॥ १७ ॥ हि यस्मात्कपिलेन दग्धाः । यतश्च महाबला
 महाबलवत्त्वेन प्रायश्चित्तमर्थादातिक्रान्तपापवन्तः, अतो लौकिकं

सलिलं दातुं नार्हसि । 'चण्डालादुदकात्सर्पाद्वैद्युताद्वाङ्गणादपि ।
 दंष्ट्रिभ्यश्च पशुभ्यश्च मरणं पापकर्मणाम् । उदकं पिबेदानं
 च न तेषां तु विधीयते ॥' इति स्मृत्युतेः । प्रकृते
 ब्राह्मणाद्वधो महापापित्वं च ॥ १८ ॥ १९ ॥ तर्हि देवलोकं
 गत्वा गङ्गोदकेन क्रिया कार्या । नैत्याह—भस्मेति । यदा
 प्लावयेत्तदा गङ्गाया क्लिन्नं सिकमिदं भस्म हे पुत्र, षष्टिं सह-
 स्राणि सागरान्खर्गलोकं गमिष्यति । प्रापयिष्यतीत्यर्थः ।
 'नयिष्यति' इति पाठे नेष्यतीत्यर्थः । अनेन सगरपुत्राणां मन्वा-
 युक्तप्रायश्चित्ताविषयत्वं सूचितम् । तत्प्रायश्चित्तविषया-
 णामपि पापिनां पुद्गलस्य गङ्गाजलस्पर्शः सर्वपापप्रायश्चित्तमिति
 सूचितम् । अकृतप्रायश्चित्तानामपि महापातकिनामौर्ध्वदेहिका-
 योग्यानां गङ्गाजलस्पृष्टपुद्गलानां विनापि प्रायश्चित्तान्तरं तत्काल
 एव सकलौर्ध्वदेहिकक्रियायोग्यत्वं च सूचितम् ॥ २० ॥
 अथं गृहीत्वा निर्गच्छ । निर्वर्तयितुं समापयितुम् ॥ २१ ॥ २२ ॥
 वृत्तं पितृव्यवृत्तं तथा सुपर्णवचनं च यथा तथा न्यवेदयत्
 ॥ २३ ॥ २४ ॥ इष्टयज्ञ इति बहुव्रीहिः । आगमे भूमावागमे ।

अगत्वा निश्चयं राजा कालेन महता महान् । त्रिशद्वर्षसहस्राणि राज्यं कृत्वा दिवं गतः ॥ २६

इत्यार्षे श्रीमद्रामायणे वाल्मीकीय आदिकाव्ये बालकाण्ड एकचत्वारिंशः सर्गः ॥ ४१ ॥

द्विचत्वारिंशः सर्गः ।

कालधर्मे गते राम सगरे प्रकृतीजनाः । राजानं रोचयामासुरंशुमन्तं सुधार्मिकम् ॥ १
स राजा सुमहानासीदंशुमान् रघुनन्दन । तस्य पुत्रो महानासीदिलीप इति विश्रुतः ॥ २
तस्मै राज्यं समादिश्य दिलीपे रघुनन्दन । हिमवच्छिखरे रम्ये तपस्तेपे सुदारुणम् ॥ ३
द्वात्रिंशच्छतसाहस्रं वर्षाणि सुमहायशाः । तपोवनगतो राजा स्वर्गं लेभे तपोधनः ॥ ४
दिलीपस्तु महातेजाः श्रुत्वा पैतामहं वधम् । दुःखोपहतया बुद्ध्या निश्चयं नाध्यगच्छत ॥ ५
कथं गङ्गावतरणं कथं तेषां जलक्रिया । तारयेयं कथं चैतानिति चिन्तापरोऽभवत् ॥ ६
तस्य चिन्तयतो नित्यं धर्मेण विदितात्मनः । पुत्रो भगीरथो नाम जज्ञे परमधार्मिकः ॥ ७
दिलीपस्तु महातेजा यज्ञैर्वहुभिरिष्टवान् । त्रिशद्वर्षसहस्राणि राजा राज्यमकारयत् ॥ ८
अगत्वा निश्चयं राजा तेषामुद्धरणं प्रति । व्याधिना नरशार्ङ्गल कालधर्ममुपेयिवान् ॥ ९
इन्द्रलोकं गतो राजा स्वार्जितेनैव कर्मणा । राज्ये भगीरथं पुत्रमभिषिच्य नरर्षभः ॥ १०
भगीरथस्तु राजर्षिर्धार्मिको रघुनन्दन । अनपत्यो महाराजः प्रजाकामः स च प्रजाः ॥ ११
मन्त्रिष्वाधाय तद्राज्यं गङ्गावतरणे रतः । तपो दीर्घं समातिष्ठन्नोक्तं रघुनन्दन ॥ १२
ऊर्ध्वबाहुः पञ्चतपा मासाहारोऽजितेन्द्रियः । तस्य वर्षसहस्राणि घोरे तपसि तिष्ठतः ॥ १३
अतीतानि महाबाहो तस्य राज्ञो महात्मनः । सुप्रीतो भगवान्ब्रह्मा प्रजानां प्रभुरीश्वरः ॥ १४
ततः सुरगणैः सार्धमुपागम्य पितामहः । भगीरथं महात्मानं तप्यमानमथाब्रवीत् ॥ १५
भगीरथ महाराज प्रीतस्तेऽहं जनाधिप । तपसा च सुतप्तेन वरं वरय सुव्रत ॥ १६
तमुवाच महातेजाः सर्वलोकपितामहम् । भगीरथो महाबाहुः कृताञ्जलिपुटः स्थितः ॥ १७
यदि मे भगवान्प्रीतो यद्यस्ति तपसः फलम् । सगरस्यात्मजाः सर्वे मत्तः सलिलमाप्नुयुः ॥ १८
गङ्गायाः सलिलक्लिन्ने भस्मन्येषां महात्मनाम् । स्वर्गं गच्छेयुरत्यन्तं सर्वे च प्रपितामहाः ॥ १९
देव याचे ह संतत्यै नावसीदेत्कुलं च नः । इक्ष्वाकूणां कुले देव एष मेऽस्तु वरः परः ॥ २०
उक्तवाक्यं तु राजानं सर्वलोकपितामहः । प्रत्युवाच शुभं वाणीं मधुरां मधुराक्षराम् ॥ २१
मनोरथो महानेप भगीरथ महारथ । एवं भवतु भद्रं ते इक्ष्वाकुकुलवर्धन ॥ २२

निश्चयमुपायविषयम् । नाध्यगच्छतेति तत्तार्षः ॥ २५ ॥ २६ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्ये बालकाण्ड एकचत्वारिंशः सर्गः ॥ ४१ ॥

कालधर्मे मृत्युः । प्रकृतीजना भमासवर्गाः । दीर्घकृ-
न्दसः रोचयामासुर्यायप्राप्तत्वादेवैच्छन् ॥ १ ॥ २ ॥
दिलीपे दिलीपाय । तपस्तेपे । पितृगतये गङ्गाया भूलोकाव-
तारणायेति शेषः ॥ ३ ॥ ४ ॥ पैतामहं वधं पितामहानां
सागराणामपमृत्युम् ॥ ५ ॥ निश्चयानधिगमनमभिनयति—
कथमिति ॥ ६ ॥ धर्मेण विदितेति । धर्मेण प्रसिद्ध इत्यर्थः
॥ ७ ॥ अकारयत्कृतवान् ॥ ८ ॥ व्याधिना पितृणामुद्धरणा-
लाभजन्यदुःखजेन । तदिलीपवंशजो रघुपुत्रको दिलीपः कालि-
दासोकोऽन्य एवेति बोध्यम् ॥ ९ ॥ १० ॥ स च प्रजा
इत्यस्य मन्त्रिष्वाधायेत्युत्तरणान्वयः ॥ ११ ॥ प्रजास्तद्राज्यं
च मन्त्रिष्वाधाय गङ्गावतरणेच्छुस्तप आतिष्ठत् । गोकर्णे
हिमवत्पादविशेषः । दक्षिणदिक्स्थतीर्थविशेषो वा ॥ १२ ॥

पञ्चतपाः पञ्चाग्निमध्ये तपो यस्य । मासाहारो मासे गते आहारो
यस्य । वर्षसहस्राण्यतीतानीत्यन्वयः ॥ १३ ॥ तस्य राज्ञः सुप्रीत
इत्यन्वयः ॥ १४ ॥ १५ ॥ तपसा चेति । चरत्यर्थे ॥ १६ ॥
॥ १७ ॥ यद्यस्तीत्याद्यसंदिग्धे संदिग्धवचनम् । वेदाश्चेत्प्र-
माणं स्युरिति वत् । सलिलं स्पर्शमात्रेण स्वर्गतिसाधनं सलिलम्
॥ १८ ॥ अमीष्टोक्तगुणकसलिलप्राप्तिं दर्शयति—गङ्गाया इति ।
एषां भस्मनि गङ्गायाः सलिलेन क्लिन्ने सति एतेऽत्यन्तमक्षय्यं यथा
भवति तथा स्वर्गं गच्छेयुः । नान्यथेत्यर्थः ॥ १९ ॥ इक्ष्वाकूणां
कुले जातस्य मम संततिर्देया । यथा नः कुलं नावसीदेत् ।
संतत्यै इति चतुर्थी प्रथमार्थे । एष परो वरः । द्वितीयवर
इत्यर्थः । परे तु—संतत्यै तदर्थं न कुलं नावसीदेदिति च
याचे । मत्कुलेऽसंततिः कोऽपि मा भूदित्यर्थः । उपसंहारति—
इक्ष्वाकूणामिति । तत्कुले जातस्यैव एव परो वरोऽस्तु । नातो-
ऽधिकं तृतीयं वरान्तरं याचे इत्यर्थः । एतेन पूर्वपरोपकारिता
भगीरथस्य दर्शितेत्याहुः ॥ २० ॥ २१ ॥ मनोरथः । तावक

इयं हैमवती ज्येष्ठा गङ्गा हिमवतः सुता । तां वै धारयितुं राजन्हरस्तत्र नियुज्यताम् ॥ २३
 गङ्गायाः पतनं राजन्पृथिवी न सहिष्यते । तां वै धारयितुं राजन्नान्यं पश्यामि शूलिनः ॥ २४
 तमेवमुक्त्वा राजानं गङ्गां चाभाष्य लोककृत् । जगाम त्रिदिवं देवैः सर्वैः सह मरुद्गणैः ॥ २५

इत्यार्षे श्रीमद्रामायणे वाल्मीकीय आदिकाव्ये बालकाण्डे द्विचत्वारिंशः सर्गः ॥ ४२ ॥

त्रिचत्वारिंशः सर्गः ।

देवदेवे गते तस्मिन्सोऽङ्गुष्ठाग्रनिपीडिताम् । कृत्वा वसुमतीं राम वत्सरं समुपासत ॥ १
 अथ संवत्सरे पूर्णे सर्वलोकनमस्कृतः । उमापतिः पशुपती राजानमिदमब्रवीत् ॥ २
 प्रीतस्तेऽहं नरश्रेष्ठ करिष्यामि तव प्रियम् । शिरसा धारयिष्यामि शैलराजसुतामहम् ॥ ३
 ततो हैमवती ज्येष्ठा सर्वलोकनमस्कृता । तदा सातिमहद्रूपं कृत्वा वेगं च दुःसहम् ॥ ४
 आकाशादपतद्राम शिवे शिवशिरस्युत । अचिन्तयच्च सा देवी गङ्गा परमदुर्धरा ॥ ५
 विशाम्यहं हि पातालं स्रोतसां गृह्य शंकरम् । तस्यावलेपनं ज्ञात्वा क्रुद्धस्तु भगवान्हरः ॥ ६
 तिरोभावयितुं बुद्धिं चक्रे त्रिनयनस्तदा । सा तस्मिन्पतिता पुण्या पुण्ये रुद्रस्य मूर्धनि ॥ ७
 हिमवत्प्रतिमे राम जटामण्डलगह्वरे । सा कथंचिन्महीं गन्तुं नाशक्तोद्यत्तमास्थिता ॥ ८
 नैव सा निर्गमं लेभे जटामण्डलमन्ततः । तत्रैवाव भ्रमद्देवी संवत्सरगणान्वहन् ॥ ९
 तामपश्यत्युनस्तत्र तपः परममास्थितः । स तेन तोषितश्चासीदत्यन्तं रघुनन्दन ॥ १०
 विससर्ज ततो गङ्गां हरो बिन्दुसरः प्रति । तस्यां विसृज्यमानायां सप्तस्रोतांसि जह्वरे ॥ ११
 ह्यादिनी पावनी चैव नलिनी च तथैव च । तिस्रः प्राचीं दिशं जग्मुर्गङ्गाः शिवजलाः शुभाः ॥ १२
 सुचक्षुश्चैव सीता च सिन्धुश्चैव महानदी । तिस्रश्चैता दिशं जग्मुः प्रतीचीं तु दिशं शुभाः ॥ १३
 सप्तमी चान्वगात्तासां भगीरथरथं तदा । भगीरथोऽपि राजर्षिर्दिव्यं स्यन्दनमास्थितः ॥ १४
 प्रायादग्रे महातेजा गङ्गा तं चाप्यनुव्रजत् । गगनाच्छंकरशिरस्ततो धरणिमागता ॥ १५
 असर्पत जलं तत्र तीव्रशब्दपुरस्कृतम् । मत्स्यकच्छपसंघैश्च शिशुमारगणैस्तथा ॥ १६
 पतद्भिः पतितैश्चैव व्यरोचत वसुंधरा । ततो देवर्षिगन्धर्वा यक्षसिद्धगणास्तथा ॥ १७
 व्यलोकयन्त ते तत्र गगनाद्गां गतां तदा । विमानैर्नगराकारैर्हयैर्गजवैस्तदा ॥ १८

इति शेषः ॥ २२ ॥ स्वसमीपे स्थितत्वादियमिति निर्देशः
 ॥ २३ ॥ हरनियोगहेतुमाह—गङ्गाया इति । तां गङ्गाम्
 ॥ २४ ॥ गङ्गामाभाष्य राजानं यथाकालमनुगृह्णाणेत्युक्त्वा ।
 देवैराजानजैः । मरुद्गणैः कर्मदेवैः ॥ २५ ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये
 बालकाण्डे द्विचत्वारिंशः सर्गः ॥ ४२ ॥

देवदेवे आजानजानामपि देवानां देवे पूज्ये । अङ्गुष्ठाग्रेण
 निपीडिताम् । समुपासतेत्यार्षं बहुवचनम् । समुपास्तेत्यर्थः ।
 उमापतिमिति शेषः ॥ १ ॥ २ ॥ ३ ॥ तदा सातीति । ईश्व-
 रेण धारणाङ्गीकारे कृते । गर्वादित्यर्थः ॥ ४ ॥ शिवे शोभने ।
 तादृशरूपकरणे हेतुमाह—अचिन्तयदित्यादि ॥ ५ ॥ तस्या-
 वलेपनमिति संक्षिप्यार्थः । अवलेपनं स्वस्यापि स्रोतसाभिभवन-
 चिन्तारूपं गर्वम् ॥ ६ ॥ तिरोभावयितुं जटामण्डले तिरोधाने-
 नाभिभूतां कर्तुम् ॥ ७ ॥ जटामण्डलेन गह्वरे दुष्प्रवेशे ।
 निर्गमे यत्नमास्थितापि महीं गन्तुं नाशक्तोदित्यन्वयः ॥ ८ ॥
 नैवेति । जटामण्डलं भ्रान्त्वा प्रान्तमागताप्यन्ततस्तत्प्रान्तभाष-
 तोऽपि । निर्गमं न लेभे । प्रान्तभागेऽपि तन्मध्यलभ्रमस्य
 मायया भगवतोत्पादनात् । यद्यपि ब्रह्मैव मायया गङ्गाजलरूपमिति

पुराणेतिहासादिषु प्रसिद्धम्, तस्य चाहं मनेत्यभिमानहीनस्या-
 यमहंकारः, शिवस्य च तादृशस्य तत्पराभवाहंकारोऽत्यन्तम-
 नुचितस्तथा तादृश्या गङ्गायाः प्रान्तभागे मध्यलभ्रमोऽप्यत्यन्त-
 मनुचितः, अत एवोक्तमन्यत्र—‘परमात्मा शिवो ह्यन्यस्त-
 स्मादन्या च जाह्नवी । इति यः सेवते गङ्गां न स मोक्षस्य
 भाजनम् ॥’ इति, तथापि लीलामात्रत्वाददोषः । शिवविष्णोः
 परस्परमुपास्योपासकभाववदिति बोध्यम् । तर्हि किं कृतवती
 तत्राह—तत्रैवेति । अब्रमत् । आर्षलात्सन्वदितं न
 ॥ ९ ॥ अथ तां जटाटवीतिरोहितां गङ्गां भगीरथोऽपश्यत् ।
 पुनश्च तत्र तत्प्राप्तिविषये हरमुद्दिश्य परमं तप आस्थितः ।
 स हरः । तेन तपसा ॥ १० ॥ ततस्तुष्टः सन्हरो बिन्दुसरः
 प्रति हिमवत्स्थिततद्ब्रह्मनिर्मितसरोविशेषं प्रति गङ्गां विससर्ज-
 त्यन्वयः ॥ ११ ॥ १२ ॥ १३ ॥ एतेन भगीरथतपोहेतुर्ल-
 त्रिपथगमनमुक्तम् । अथ चरितप्रश्नोत्तरमाह—भगीरथो-
 ऽपीति ॥ १४ ॥ अनुव्रजदित्यहंभाव आर्षः ॥ १५ ॥ तीव्र-
 शब्दपुरस्कृतमित्यत्र हेतुर्गगनादित्यादिनोक्तः । शिशुमारः
 कप्याकारो जलचरविशेषः ॥ १६ ॥ १७ ॥ गगनाद्गां गताम् ।

पारिप्लवगताश्चापि देवतास्तत्र विष्टिताः । तदद्भुतमिमं लोके गङ्गावतरमुत्तमम् ॥	१९
दिदृक्ष्वो देवगणाः समीयुरमितौजसः । संपतद्भिः सुरगणैस्तेषां चाभरणौजसा ॥	२०
शतादित्यमिवाभाति गगनं गततोयदम् । शिशुमारोरगगणैर्मनैरपि च चञ्चलैः ॥	२१
विद्युद्भिरिव विक्षिप्तैराकाशमभवत्तदा । पाण्डुरैः सलिलोत्पीडैः कीर्यमाणैः सहस्रधा ॥	२२
शारदाभ्रैरिवाकीर्णं गगनं हंससंघवैः । कचिद्भुततरं याति कुटिलं कचिदायतम् ॥	२३
विनतं कचिदुद्भूतं कचिद्याति शनैः शनैः । सलिलेनैव सलिलं कचिदभ्याहतं पुनः ॥	२४
मुहुरुर्ध्वपथं गत्वा पपात वसुधां पुनः । तच्छंकरशिरोभ्रष्टं भ्रष्टं भूमितले पुनः ॥	२५
व्यरोचत तदा तोयं निर्मलं गतकल्मषम् । तत्रर्षिगणगन्धर्वा वसुधातलवासिनः ॥	२६
भवाङ्गपतितं तोयं पवित्रमिति पस्पृशुः । शापात्प्रपतिता ये च गगनाद्वसुधातलम् ॥	२७
कृत्वा तत्राभिषेकं ते बभूवुर्गतकल्मषाः । धूतपापाः पुनस्तेन तोयेनाथ शुभान्विताः ॥	२८
पुनराकाशमाविश्य स्वाँल्लोकान्प्रतिपेदिरे । मुमुदे मुदितो लोकस्तेन तोयेन भास्वता ॥	२९
कृताभिषेको गङ्गायां बभूव गतकल्मषः । भगीरथो हि राजर्षिर्दिव्यं स्यन्दनमास्थितः ॥	३०
प्रायादग्रे महाराजस्तं गङ्गा पृष्ठतोऽन्वगात् । देवाः सर्पिगणाः सर्वे दैत्यदानवराक्षसाः ॥	३१
गन्धर्वयक्षप्रवराः सर्किनरमहोरगाः । सर्पाश्चाप्सरसो राम भगीरथरथानुगाः ॥	३२
गङ्गामन्वगमन्प्रीताः सर्वे जलचराश्च ये । यतो भगीरथो राजा ततो गङ्गा यशस्विनी ॥	३३
जगाम सरितां श्रेष्ठा सर्वपापप्रणाशिनी । ततो हि यजमानस्य जहोरद्भुतकर्मणः ॥	३४
गङ्गा संप्लावयामास यक्षवाटं महात्मनः । तस्यावलेपनं ज्ञात्वा क्रुद्धो जहृश्च राघव ॥	३५
अपिबत्तु जलं सर्वं गङ्गायाः परमाद्भुतम् । ततो देवाः सगन्धर्वा ऋषयश्च सुविस्मिताः ॥	३६
पूजयन्ति महात्मानं जह्नुं पुरुषसत्तमम् । गङ्गां चापि नयन्ति स्म दुहितृत्वे महात्मनः ॥	३७
ततस्तुष्टो महातेजाः श्रोत्राभ्यामसृजत्प्रभुः । तस्माज्जहृसुता गङ्गा प्रोच्यते जाह्नवीति च ॥	३८
जगाम च पुनर्गङ्गा भगीरथरथानुगा । सागरं चापि संप्राप्ता सा सरित्प्रवरा तदा ॥	३९
रसातलमुपागच्छत्सिद्ध्यर्थं तस्य कर्मणः । भगीरथोऽपि राजर्षिर्गङ्गामादाय यत्नतः ॥	४०

रुद्रजटासकाशाद्भवमित्यर्थः । विमानैरित्यादेश्वरन्त इति शेषः ॥ १८ ॥ पारिप्लवगताः 'संभ्रमं गताः संभ्रमं प्राप्ता इत्यर्थः' इत्येके । पारिप्लवो यानमेदः शिविकादिरूपः । 'शिविकादियानस्था इत्यर्थः' इत्यन्ये ॥ १९ ॥ देवगणा वस्त्रादयः । संपतद्भिरागच्छद्भिः ॥ २० ॥ तन्मूलिकामुपमामाह-शतादित्यमिषेति ॥ २१ ॥ विक्षिप्तैर्निःसृतैः । विद्युच्छब्दः पुंलिङ्गोऽप्येतत्प्रामाण्यात् । सलिलोत्पीडैः केनैः सहस्रधाकरणं वाय्वाद्युपाधित आकाशमभवत् । व्याप्तमिति शेषः ॥ २२ ॥ शारदाभ्रैरिव हंससंघवैर्हंससमूहैः संकीर्णं गगनमभवदिति पूर्वोक्तान्वयः । आयतं विस्तृतप्रवाहम् ॥ २३ ॥ विनतमग्राधदेशे संकुचितम् । उद्भूतं पाषाणादियोगात् ॥ २४ ॥ मुहुरिति । ऊर्ध्वपथगमने सलिलयोरभ्याघातो निमित्तम् । शंकरश्चिरसि भ्रष्टम् ॥ २५ ॥ निर्मलम् । नैर्मल्ये प्रागुक्तप्रशद्वयं हेतुः । गतकल्मषं स्वजलस्पर्शवतां प्राणिनां नाशितपापम् ॥ २६ ॥ भवाङ्गं शिवमूर्त्तिः । पस्पृशुः सत्तुः । न केवलं पापसंहारमात्रं गङ्गायाः कृत्यम्, अपि तु पुण्यलोकप्रापणमपी-

त्याह-शापादित्यादि । गगनादुच्चस्थानात् ॥ २७ ॥ गतकल्मषा मुक्तपापाः । अनेन ब्रह्मशापपरिहारोऽपि गङ्गाज्ञानफलमिति कृतपापानां तज्जलस्पर्शे तत्पापनाशपूर्वकं स्वर्गप्राप्तिः कैमुतिकन्यायेनैव सिद्धेति बोध्यम् ॥ २८ ॥ मुदितो दर्शनमात्रेण । मुमुदे ज्ञानपानादिना ॥ २९ ॥ ३० ॥ ३१ ॥ भगीरथरथानुगाः सन्तो गङ्गामन्वगमन्निःस्वन्वयः ॥ ३२ ॥ यतो येन मार्गेण ॥ ३३ ॥ अद्भुतकर्मणः । वक्ष्यमाणगङ्गोपसंहाराभिप्रायमेतत् ॥ ३४ ॥ तस्यावलेपनं तस्या अवलेपनम् । गर्वमित्यर्थः ॥ ३५ ॥ अपिबत् । अगस्त्यः समुद्रजलमिव योगशक्त्येति भावः । परमाद्भुतं तदभवत् । लोकस्येति शेषः ॥ ३६ ॥ पूजयन्ति । स्तोत्रादिनेति शेषः । 'अनुनयन्ति' इति पाठे शैलराजदुहितुः कथमन्यदुहितृत्वमिति विमतिवारणाय गङ्गानुनयः ॥ ३७ ॥ तुष्टो गङ्गायाः खदुहितृत्वप्रापणात् । तस्माद्यतः पीता पुनरसृजत्तस्यादित्यर्थः ॥ ३८ ॥ सागरं सगरसुतस्नातं संप्राप्ता । तत्पूरणयेति शेषः । क्षारजं तु तस्यागस्त्येन पानोत्तरमित्यन्वयः स्फुटम् ॥ ३९ ॥ तस्य कर्मणः सिद्ध्यर्थं भगीरथस्य सर्वशोदारकर्मणः । यत्नतः प्रागुक्त्यनैः

पितामहान्भस्मकृतानपश्यद्रतचेतनः । अथ तद्भस्मनां राशिं गङ्गासलिलमुत्तमम् ।
प्लावयत्पूतपाप्मानः स्वर्गं प्राप्ता रघूत्तम ॥

४१

इत्याषं श्रीमद्रामायणे वाल्मीकीय आदिकाव्ये बालकाण्डे त्रिचलारिंशः सर्गः ॥ ४३ ॥

चतुश्चलारिंशः सर्गः ।

स गत्वा सागरं राजा गङ्गयानुगतस्तदा । प्रविवेश तलं भूमेर्यत्र ते भस्मसात्कृताः ॥ १
भस्मन्यथाप्लुते राम गङ्गायाः सलिलेन वै । सर्वलोकप्रभुर्ब्रह्मा राजानमिदमब्रवीत् ॥ २
तारिता नरशार्दूल दिवं याताश्च देववत् । षष्टिः पुत्रसदृक्षाणि सगरस्य महात्मनः ॥ ३
सागरस्य जलं लोके यावत्स्थास्यति पार्थिव । सगरस्यात्मजाः सर्वे दिवि स्थास्यन्ति देववत् ॥ ४
इयं च दुहिता ज्येष्ठा तव गङ्गा भविष्यति । त्वत्कृतेन च नाम्नाथ लोके स्थास्यति विश्रुता ॥ ५
गङ्गा त्रिपथगा नाम दिव्या भागीरथीति च । त्रीन्पथो भावयन्तीति तस्मात्त्रिपथगा स्मृता ॥ ६
पितामहानां सर्वेषां त्वमत्र मनुजाधिप । कुरुष्व सलिलं राजन्प्रतिज्ञामपवर्जय ॥ ७
पूर्वकेण हि ते राजंस्तेनातियशसा तदा । धर्मिणां प्रवरेणाथ नैष प्राप्तो मनोरथः ॥ ८
तथैवांशुमता वत्स लोकेऽप्रतिमतेजसा । गङ्गां प्रार्थयता नेतुं प्रतिज्ञा नापवर्जिता ॥ ९
राजर्षिणा गुणवता महर्षिसमतेजसा । मनुज्यतपसा चैव क्षत्रधर्मस्थितेन च ॥ १०
दिलीपेन महाभाग तव पित्रातितेजसा । पुनर्न शकिता नेतुं गङ्गां प्रार्थयतानघ ॥ ११
सा त्वया समतिक्रान्ता प्रतिज्ञा पुरुषर्षभ । प्राप्तोऽसि परमं लोके यशः परमसंमतम् ॥ १२
तच्च गङ्गावतरणं त्वया कृतमरिंदम । अनेन च भवान्प्राप्तो धर्मस्यायतनं महत् ॥ १३
प्लावयस्व त्वमात्मानं नरोत्तम सदोचिते । सलिले पुरुषश्रेष्ठ शुचिः पुण्यफलो भव ॥ १४
पितामहानां सर्वेषां कुरुष्व सलिलक्रियाम् । खस्ति तेऽस्तु गमिष्यामि स्वं लोकं गम्यतां नृप ॥ १५
इत्येवमुक्त्वा देवेशः सर्वलोकपितामहः । यथागतं तथागच्छदेवलोकं महायशः ॥ १६
भागीरथस्तु राजर्षिः कृत्वा सलिलमुत्तमम् । यथाक्रमं यथान्यायं सागराणां महायशः ॥ १७

॥ ४० ॥ भस्मसात्कृतान्कपिलकोपाग्निना भस्मभावं प्राप्तान् ।
प्लावयत्सेचयति स्म । अत एव पूतपाप्मानः ॥ ४१ ॥ इति
श्रीरामाभिरामे श्रीरामीये रामायणतिलके वाल्मीकीय
आदिकाव्ये बालकाण्डे त्रिचलारिंशः सर्गः ॥ ४३ ॥

उक्तमेव विस्तरेणाह—स गलेति । भस्मसात्कृताः
कार्त्तुर्येन भस्मकृताः । भूमेस्तलं पातालम् ॥ १ ॥ २ ॥ तारिताः
प्रेतत्वात् । देववत्स्वर्गं प्राप्ताश्च । अनेन प्रेतत्वविमुक्तिस्वर्ग-
प्राप्ती । भस्मनोऽपि गङ्गासर्पस्य फलं किमुतास्थिपुद्गलादेरि-
त्युक्तम् ॥ ३ ॥ यावत्सागरस्य जलं स्थास्यति तावदिवि
स्थास्यन्तीत्यर्थः । तन्निमित्तमपि तया गङ्गया तत्खातस्य
सागरस्य पूरणमिति भावः ॥ ४ ॥ ५ ॥ तत्कृतनामादिविश्रु-
तत्वमेव दर्शयति—गङ्गेत्यादि । त्रिपथगेति नाम्नोऽन्वर्थलं
दर्शयति—त्रीनित्यादि । अनेन कथं गङ्गा त्रिपथगेत्यस्यो-
त्तरं संवृतम् ॥ ६ ॥ कुरुष्वेति । गङ्गाजलसेक्तो जात-
प्रायश्चित्तत्वात्सलिलदानयोग्यतासंपत्तेः । प्रतिज्ञां गङ्गासलिल-
प्रदानेन सागरांस्तारये इत्येवंरूपां गरुडमुपदिष्टाम् । अपवर्जय ।
समाप्तां कृर्वित्यर्थः ॥ ७ ॥ पूर्वकेण सगरेण । एष गङ्गालाभ-
रूपः । पूर्वकेणेति कप्रत्ययेनैषैव कुत्सा थोसते ॥ ८ ॥ गङ्गां

नेतुं भूलोकं प्रापयितुं प्रार्थयता प्रतिज्ञा नापवर्जिता न फलप-
र्यवसायिनी कृता ॥ ९ ॥ मनुज्येति । ब्रह्मजुल्येत्यर्थः ॥ १० ॥
गङ्गां नेतुं प्रार्थयता सा गङ्गां नेतुं न शक्तिरेत्यर्थः । यत्तु गङ्गा-
मानेतुं न शकिता न विचारिता । प्रतिज्ञेति शेषः । विन्ता-
विषयमपि न प्रापितेत्यर्थ इति, तत्प्रार्थयतेति पदस्वरसविरो-
धाच्चिन्त्यम् ॥ ११ ॥ समतिक्रान्ता निस्तीर्णा । परमसंमतं
परममुत्कृष्टं च तत्संमतम् । सर्वलोकसंमतमित्यर्थः ॥ १२ ॥
धर्मस्यायतनं धर्मप्राप्यस्थानम् । महद्ब्रह्मलोकरूपम् ॥ १३ ॥
यथास्या ब्रह्मलोकप्रापकत्वं तदाह—प्लावयस्वेति । आत्मानं
खदेहम् । सदोचिते सिंहकर्कटमध्येऽपि ज्ञानादिव्यवहारोचिते ।
भूप्रवाहनवीनामेव तत्काले भौमलमूलरजःसंबन्धात्सानाथनई-
लम् । पुण्यफल इति मलर्थायाजन्तो बहुव्रीहिर्वा । अनेन
ज्ञानमात्रेण गङ्गा ब्रह्मलोकप्राप्तिकरीति सूचितम् ॥ १४ ॥
सागराणां जातप्रायश्चित्तत्वसंदेहापनुत्तये गङ्गाजलसंबन्धस्य
सर्वपापप्रायश्चित्तत्वबोधनाय च पुनस्तेषां सलिलं कार्यमित्याह
—पितामहानामित्यादि । स्वं लोकं ब्रह्मलोकम् । गम्यताम् ।
कृतोदकक्रियेण स्वपुरमिति शेषः । अयं नियोगो राजघनीप-
रिपालनाय ॥ १५ ॥ यथा आगतमिति च्छेदः । देवलोकं
ब्रह्मलोकम् ॥ १६ ॥ यथाक्रमं ज्येष्ठक्रमेण । यथान्यायं स्यस्य-

कृतोदकः शुची राजा स्वपुरं प्रविवेश ह । समृद्धार्थो नरश्रेष्ठ स्वराज्यं प्रशशास ह ॥ १८
 प्रमुमोद च लोकस्तं नृपमासाद्य राघव । नष्टशोकः समृद्धार्थो बभूव विगतज्वरः ॥ १९
 एष ते राम गङ्गाया विस्तरोऽभिहितो मया । स्वस्ति प्राप्नुहि भद्रं ते संध्याकालोऽतिवर्तते ॥ २०
 धन्यं यशस्यमायुष्यं पुत्र्यं स्वर्ग्यमथापि च । यः श्रावयति विप्रेषु क्षत्रियेष्वितरेषु च ॥ २१
 प्रीयन्ते पितरस्तस्य प्रीयन्ते दैवतानि च । इदमाख्यानमायुष्यं गङ्गावतरणं शुभम् ॥ २२
 यः शृणोति च काकुत्स्थ सर्वान्कामानवाप्नुयात् । सर्वे पापाः प्रणश्यन्ति आयुः कीर्तिश्च वर्धते ॥ २३

इत्यार्षे श्रीमद्रामायणे वाल्मीकीय आदिकाव्ये बालकाण्डे चतुश्चत्वारिंशः सर्गः ॥ ४४ ॥

पञ्चचत्वारिंशः सर्गः ।

विश्वामित्रवचः श्रुत्वा राघवः सहलक्ष्मणः । विस्मयं परमं गत्वा विश्वामित्रमथाब्रवीत् ॥ १
 अत्यद्भुतमिदं ब्रह्मन्कथितं परमं त्वया । गङ्गावतरणं पुण्यं सागरस्यापि पूरणम् ॥ २
 क्षणभूतेव नौ रात्रिः संवृत्तेयं परंतप । इमां चिन्तयतः सर्वा निखिलेन कथां तव ॥ ३
 तस्य सा शर्वरी सर्वा मम सौमित्रिणा सह । जगाम चिन्तयानस्य विश्वामित्र कथां शुभाम् ॥ ४
 ततः प्रभाते विमले विश्वामित्रं तपोधनम् । उवाच राघवो वाक्यं कृताह्निकमरिंदमः ॥ ५
 गता भगवती रात्रिः श्रोतव्यं परमाद्भुतम् । तराम सरितां श्रेष्ठां पुण्यां त्रिपथगां नदीम् ॥ ६
 नौरेषा हि सुखास्तीर्णा ऋषीणां पुण्यकर्मणाम् । भगवन्तमिह प्राप्तं ज्ञात्वा त्वरितमागता ॥ ७
 तस्य तद्वचनं श्रुत्वा राघवस्य महात्मनः । संतारं कारयामास सर्पिसंघस्य कौशिकः ॥ ८
 उत्तरं तीरमासाद्य संपूज्यर्षिगणं ततः । गङ्गाकूले निविष्टास्ते विशालां ददृशुः पुरीम् ॥ ९
 ततो मुनिवरस्तूर्णं जगाम सहराघवः । विशालां नगरीं रम्यां दिव्यां स्वर्गोपमां तदा ॥ १०
 अथ रामो महाप्राज्ञो विश्वामित्रं महामुनिम् । पप्रच्छ प्राञ्जलिभूत्वा विशालामुत्तमां पुरीम् ॥ ११
 कतमो राजवंशोऽयं विशालायां महामुने । श्रोतुमिच्छामि भद्रं ते परं कौतूहलं हि मे ॥ १२
 तस्य तद्वचनं श्रुत्वा रामस्य मुनिपुंगवः । आख्यातुं तत्समारम्भे विशालायाः पुरातनम् ॥ १३
 श्रूयतां राम शक्रस्य कथां कथयतः श्रुताम् । अस्मिन्देशे हि यद्वृत्तं शृणु तत्त्वेन राघव ॥ १४
 पूर्वं कृतयुगे राम दितेः पुत्रा महाबलाः । अदितेश्च महाभागा वीर्यवन्तः सुधार्मिकाः ॥ १५
 ततस्तेषां नरव्याघ्र बुद्धिरासीन्महात्मनाम् । अमरा विजराश्चैव कथं स्यामो निरामयाः ॥ १६

फक्रमेण । उत्तममुत्तमलोकप्रापकम् ॥ १७ ॥ कृतोदक इति ।
 अन्येषामपीति शेषः ॥ १८ ॥ नष्टशोको नष्टद्वियोगजशोकः ।
 विगतज्वरः कथमस्मत्पालनं भविष्यतीति विगतचिन्तः ॥ १९ ॥
 उपसंहरति—एष इति । स्वस्तिभद्रयोः तत्प्रीत्यादरसूच-
 नार्थं ग्रहणम् ॥ २० ॥ आख्यानश्रवणफलमाह—धन्यमि-
 त्यादि ॥ २१ ॥ २२ ॥ २३ ॥ इति श्रीरामाभिरामे श्रीरा-
 मीये रामायणतिलके वाल्मीकीय आदिकाव्ये बालकाण्डे
 चतुश्चत्वारिंशः सर्गः ॥ ४४ ॥

अब्रवीत् । रात्र्यन्त इति शेषः ॥ १ ॥ पूरणम् । गङ्गायेति
 शेषः ॥ २ ॥ इमां तव कथां लघुकां कथां चिन्तयतो मम
 रामस्य रात्रिः क्षणभूतेव संवृत्तातीता । एवमाश्चर्यभृता
 लघुका गङ्गाकथयेति भावः ॥ ३ ॥ विश्वामित्रेति संबोधनम् ।
 उक्तस्यैवार्थस्यादरातिशयोक्त्या पुनरुपादानम् ॥ ४ ॥ ५ ॥
 भगवती गङ्गा कथाश्रवणात्पूज्या ॥ ६ ॥ सुखास्तीर्णा सुखं शुभमा-

स्तीर्णं यस्यां सा । लरितमागता । सर्वैस्तव सेवार्थमित्याशयः
 ॥ ७ ॥ कारयामास । नाविकैरिति शेषः ॥ ८ ॥ संपूज्यर्षिगणम् ।
 तत्तीरस्थमिति शेषः ॥ ९ ॥ विशालां जगाम । पूर्वदृष्टमिति
 शेषः ॥ १० ॥ विशालां परिप्रपच्छ । विशालाविषये प्रश्नं
 कृतवानित्यर्थः ॥ ११ ॥ विशालायाम् । संप्रति वर्तत इति
 शेषः ॥ १२ ॥ 'विशालायाः पुरातनम्' इति पाठः । पुरातनं
 तत्पुरीनिमित्ते प्राक्तनं वृत्तान्तम् । 'विशालस्य' इति पाठे तज्ज-
 गरीनिर्माता राजा विशालो नाम । यद्वा विशालस्य । विशा-
 लानगर्यधिष्ठानदेशस्येत्यर्थः ॥ १३ ॥ शक्रस्य कथां विशा-
 लावैभवप्रतिपादिकां कथां कथयतः सकाशान्मया श्रुताम् ।
 अस्मिन्देशे विशालानगर्यधिष्ठानदेशे यद्वृत्तं पुरातनं तद्विषयां
 तत्त्वेन शृण्विति योजना ॥ १४ ॥ सुधार्मिका इत्यादित्युप-
 विशेषणम् । आसन्निति शेषः ॥ १५ ॥ अमरा मरणरहिताः ।
 विजरा जरारहिताः । निरामया रोगरहिताः ॥ १६ ॥

तेषां चिन्तयतां तत्र बुद्धिरासीद्विपश्चिताम् । क्षीरोदमथनं कृत्वा रसं प्राप्स्याम तत्र वै ॥	१७
ततो निश्चित्य मथनं योक्त्रं कृत्वा च वासुकिम् । मन्थानं मन्दरं कृत्वा ममन्थुरमितौजसः ॥	१८
अथ वर्षसहस्रेण योक्त्रसर्पशिरांसि च । वमन्तोऽतिविषं तत्र ददंशुर्दशनैः शिलाः ॥	१९
उत्पपाताग्निसंकाशं हालाहलमहाविषम् । तेन दग्धं जगत्सर्वं सदेवासुरमानुषम् ॥	२०
अथ देवा महादेवं शंकरं शरणार्थिनः । जग्मुः प्रशुपतिं रुद्रं ब्राहि ब्राहीति तुष्टुबुः ॥	२१
एवमुक्तस्ततो देवैर्देवदेवैश्चरः प्रभुः । प्रादुरासीत्ततोऽत्रैव शङ्खचक्रधरो हरिः ॥	२२
उवाचैनं स्मितं कृत्वा रुद्रं शूलधरं हरिः । दैवतैर्मथ्यमाने तु यत्पूर्वं समुपस्थितम् ॥	२३
तत्त्वदीयं सुरश्रेष्ठ सुराणामग्रतो हि यत् । अग्रपूजामिह स्थित्वा गृह्णणेदं विषं प्रभो ॥	२४
इत्युक्त्वा च सुरश्रेष्ठस्तत्रैवान्तरधीयत । देवतानां भयं दृष्ट्वा श्रुत्वा वाक्यं तु शार्ङ्गिणः ॥	२५
हालाहलं विषं घोरं संजग्राहामृतोपमम् । देवान्वैसृज्य देवेशो जगाम भगवान्हरः ॥	२६
ततो देवासुराः सर्वे ममन्थू रघुनन्दन । प्रविवेशाथ प्रातालं मन्थानः पर्वतोत्तमः ॥	२७
ततो देवाः सगन्धर्वास्तुष्टुबुर्मधुसूदनम् । त्वं गतिः सर्वभूतानां विशेषेण दिवौकसाम् ॥	२८
पालयास्मान्महाबाहो गिरिमुद्धर्तुमर्हसि । इति श्रुत्वा हृषीकेशः कामठं रूपमास्थितः ॥	२९
पर्वतं पृष्ठतः कृत्वा शिश्ये तत्रोदधौ हरिः । पर्वताग्रं तु लोकात्मा हस्तेनाक्रम्य केशवः ॥	३०
देवानां मथ्यतः स्मित्वा ममन्थ पुरुषोत्तमः । अथ वर्षसहस्रेण आयुर्वेदमयः पुमान् ॥	३१
उदतिष्ठत्सुधर्मात्मा सदण्डः सकमण्डलुः । अथ धन्वन्तरिर्नाम अप्सराश्च सुवर्चसः ॥	३२
अप्सु निर्मेथनादेव रसात्तस्माद्गरुडः । उत्पेतुर्मनुजश्रेष्ठ तस्मादप्सरसोऽभवन् ॥	३३
षष्टिः कोट्योऽभवन्तासामप्सरणां सुवर्चसाम् । असंख्येयास्तु काकुत्स्थ यास्तासां परिचारिकाः ॥	३४
न ताः स्म प्रतिगृह्णन्ति सर्वे ते देवदानवाः । अप्रतिग्रहणादेव ता वै साधारणाः स्मृताः ॥	३५
वरुणस्य ततः कन्या वारुणी रघुनन्दन । उत्पपात महाभागा मार्गमाणा परिग्रहम् ॥	३६
दितेः पुत्रा न तां राम जगृहुर्वरुणात्मजाम् । अदितेस्तु सुता वीर जगृहुस्तामनिन्दिताम् ॥	३७
असुरास्तेन दैतेयाः सुरास्तेनादितेः सुताः । हृष्टाः प्रमुदिताश्चासन्वारुणीग्रहणात्सुराः ॥	३८
उच्चैःश्रवा हयश्रेष्ठो मणिरत्नं च कौस्तुभम् । उदतिष्ठन्नरश्रेष्ठ तथैवामृतमुत्तमम् ॥	३९
अथ तस्य कृते राम महानासीत्कुलक्षयः । अदितेस्तु ततः पुत्रा दितिपुत्रानयोधयन् ॥	४०
एकतामगमन्सर्वे असुरा राक्षसैः सह । युद्धमासीन्महाघोरं वीरत्रैलोक्यमोहनम् ॥	४१
यदा क्षयं गतं सर्वं तदा विष्णुर्महाबलः । अमृतं सोऽहरत्तूर्णं मायामास्थाय मोहिनीम् ॥	४२

रसममृतं रूपं रसायनम् ॥ १७ ॥ योक्त्रं मन्थनरज्जुम् ॥ १८ ॥ योक्त्रसर्पों मन्थनरज्जुभूतः सर्पः । वमन्त इति पुंस्त्वमाषेम् । अति अतिशयितं विषम् ॥ १९ ॥ उत्पपातेति । तत इत्यादिः । शिलादशनादित्यर्थः । दष्टशिलाखण्डा एव महाविषरूपं भूत्वोत्पपात ॥ २० ॥ २१ ॥ प्रभुर्महादेवः । ततो महादेवप्रादुर्भावानन्तरम् ॥ २२ ॥ स्मितं कृत्वा । छलेन विषदानात्स्मितम् ॥ २३ ॥ यद्यतो भवानसुराणामग्रतः । तेषां मध्ये श्रेष्ठ इत्यर्थः ॥ २४ ॥ सुरश्रेष्ठो विष्णुः ॥ २५ ॥ अमृतोपमं यथा भवति तथा संजग्राहेत्यन्वयः । पूर्वं देवेषु मन्थनसहायतया स्थितोऽपि विषपानानन्तरं तत्पीडया तांस्त्यक्त्वा जगाम । अमृतकुण्डमिति शेषः ॥ २६ ॥ मन्थानः पर्वतोत्तमो मन्दरः ॥ २७ ॥ २८ ॥ कामठं काच्छपम् ॥ २९ ॥ शिश्ये स्थितवान् । जलेशय इत्यादौ स्थित्यर्थस्य शोतेर्दर्शनात् ॥ ३० ॥ ममन्थ पुरुषोत्तमः । अनेन शक्तिवैचित्र्यं प्रकटीकृतम् ॥ ३१ ॥ धन्वन्तरिरुदतिष्ठदित्यन्वयः । अप्सरा इत्यार्षम् । उदतिष्ठन्नित्यनु-

कषः ॥ ३२ ॥ अप्सु क्षीररूपास्तु । तस्मात् । क्षीरोदसारभूतादित्यर्थः ॥ ३३ ॥ षष्टिः कोट्यः षष्टिकोटिसंख्याः प्रधाना अप्सरसामभवन् । अपरिमितपरिचारिकोपेताः षष्टिकोट्यप्सरसो जाता इत्यर्थः ॥ ३४ ॥ ता उच्चाप्सरसो न प्रतिगृह्णन्ति ममैवेमा नान्यस्येति नाङ्गीकुर्वन्ति । सर्वे देवा दानवाश्चेत्यर्थः । तासां विशिष्य पत्यनिच्छयैव संसृग्धाकारतया स्थितत्वात्तासां विशिष्यप्रतिग्रहाभावः । अत एव तासां साधारण्यम् ॥ ३५ ॥ वारुणी सुराधिदेवता । परिग्रहं केनचिदसाधारण्येनाङ्गीकारम् ॥ ३६ ॥ अदितिपुत्राङ्गीकारे हेतुरनिन्दितामिति । निषेधशार्ङ्गं तु मानुषविषयम् । शास्त्रे देवतानामधिकारात् ॥ ३७ ॥ असुराः सुरापरिग्रहादित्यात् । सुराः सुरापरिग्रहसत्त्वात् ॥ ३८ ॥ ३९ ॥ तस्यामृतस्य कृते ग्रहणनिमित्तम् ॥ ४० ॥ कलहप्रवृत्त्यनन्तरमसुरा राक्षसैः सहैकतामगमन् । बलसिद्ध्यर्थमिति शेषः । वीरेति संबुद्धिः । 'परम्' इति कचित्पाठः ॥ ४१ ॥ सर्वं परस्परग्रहारेण देवासुरात्मकम् । क्षयं गतं क्षयप्राप्यं गतम् । तदा

ये गताभिमुखं विष्णुमक्षरं पुरुषोत्तमम् । संपिष्टास्ते तदा युद्धे विष्णुना प्रभविष्णुना ॥ ४३
 अदितेरात्मजा वीरा दितेः पुत्राभिजिह्विरे । अस्मिन्धोरे महायुद्धे दैतेयादित्योर्भृशम् ॥ ४४
 निहृत्य दितिपुत्रास्तु राज्यं प्राप्य पुरंदरः । शशास मुदितो लोकान्सर्विसंघान्सचारणान् ॥ ४५
 इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चत्वारिंशः सर्गः ॥ ४५ ॥

षट्चत्वारिंशः सर्गः ।

हतेषु तेषु पुत्रेषु दितिः परमदुःखिता । मारीचं कश्यपं नाम भर्तारमिदमब्रवीत् ॥ १
 हतपुत्रास्मि भगवंस्तव पुत्रैर्महात्मभिः । शक्रहन्तारमिच्छामि पुत्रं दीर्घतपोर्जितम् ॥ २
 साहं तपश्चरिष्यामि गर्भं मे दातुमर्हसि । ईश्वरं शक्रहन्तारं त्वमनुज्ञातुमर्हसि ॥ ३
 तस्यास्तद्वचनं श्रुत्वा मारीचः कश्यपस्तदा । प्रत्युवाच महातेजा दितिं परमदुःखिताम् ॥ ४
 एवं भवतु भद्रं ते शुचिर्भव तपोधने । जनयिष्यसि पुत्रं त्वं शक्रहन्तारमाहवे ॥ ५
 पूर्णे वर्षसहस्रे तु शुचिर्यदि भविष्यसि । पुत्रं त्रैलोक्यहन्तारं मत्तस्त्वं जनयिष्यसि ॥ ६
 एवमुक्त्वा महातेजाः पाणिना संममार्जं ताम् । तामालभ्य ततः स्वस्ति इत्युक्त्वा तपसे ययौ ॥ ७
 गते तस्मिन्नरश्रेष्ठ दितिः परमहर्षिता । कुशप्लवं समासाद्य तपस्तेपे सुदारुणम् ॥ ८
 तपस्तस्यां हि कुर्वत्यां परिचर्यां चकार ह । सहस्राक्षो नरश्रेष्ठ परया गुणसंपदा ॥ ९
 अग्निं कुशान्काष्ठमपः फलं मूलं तथैव च । न्यवेदयत्सहस्राक्षो यच्चान्यदपि काङ्क्षितम् ॥ १०
 गात्रसंवाहनैश्चैव श्रमापनयनैस्तथा । शक्रः सर्वेषु कालेषु दितिं परिचचार ह ॥ ११
 पूर्णे वर्षसहस्रे सा दशोने रघुनन्दन । दितिः परमसंहृष्टा सहस्राक्षमथाब्रवीत् ॥ १२
 तपश्चरन्त्या वर्षाणि दश वीर्यवतां वर । अवशिष्टानि भद्रं ते भ्रातरं द्रक्ष्यसे ततः ॥ १३
 यमहं त्वत्कृते पुत्र तमाधास्ये जगोत्सुकम् । त्रैलोक्यविजयं पुत्र सह भोक्ष्यसि विज्वरः ॥ १४
 याचितेन सुरश्रेष्ठ पित्रा तव महात्मना । वरो वर्षसहस्रान्ते मम दत्तः सुतं प्रति ॥ १५
 इत्युक्त्वा च दितिस्तत्र प्राप्ते मभ्यं दिनेश्वरे । निद्रयापहता देवी पदौ कृत्वाथ शीर्षतः ॥ १६

दैत्या राक्षसैरेकत्वेन बलवत्त्वान्मा हरन्तिवति बुद्ध्या मोहिनीं काममोहजननीं मायां मायातनुमास्थाय तूर्णं शीघ्रममृतमहरत् ॥ ४२ ॥ गताभिमुखमिति संधिरार्षः । ये सुरा असुरा वा मायामूर्त्या गृहीतामृतं विष्णुममृतजिघृक्षयाभिमुखं गताः प्राप्तास्ते सर्वे मूर्त्यन्तरास्थानेन प्रभविष्णुना विष्णुना युद्धे संपिष्टाः ॥ ४३ ॥ दितेः पुत्राभिजिह्विरे । धार्मिकत्वाद्विष्णव-नुग्रहाच्च दैतेयादित्योरसुरसुरवर्गयोः ॥ ४४ ॥ तुश्वाधे राज्यमित्यनन्तरं योज्यः । राज्यममृतं च प्राप्येत्यर्थः ॥ ४५ ॥ अत्र 'ममन्धुरमितौजसः' इति श्लोकानन्तरम् 'अथ वर्षे-' इत्यादि 'आयुर्वेदमयः पुमान्' इत्यन्तत्रयोदशश्लोकाः प्रक्षिप्ताः इति बहवः । अमृतदानराहुषिरश्छेदाद्यवर्णनवद्वालाहलोत्पत्त्याद्यवर्णनमिति तदाशयः ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे पञ्चचत्वारिंशः सर्गः ॥ ४५ ॥

के तत इत्यत्राह—हतेष्वित्यादि । मारीचं मरीचेरपत्यम् ॥ १ ॥ शीर्षेण तपसार्जितम् ॥ २ ॥ ईश्वरं त्रैलोक्यनाथम् । 'ईदृशम्' इति पाठान्तरम् । तत्रेदृशमित्यस्यैव विवरणं शक्र-हन्तारमिति ॥ ३ ॥ ४ ॥ शुचिर्भव । पुत्रोत्पत्तिं यावदिति शेषः ॥ ५ ॥ पूर्णे वर्षसहस्रे त्विति जनयिष्यसीत्यनेनान्वयः ।

शुचिर्यदि भविष्यसीति । वत्सरसहस्रमपीति शेषः । त्रैलोक्यह-न्तारं तदधिपशक्रहन्तारम् ॥ ६ ॥ पाणिना संममार्जं । ताद-शपुत्रप्रतिबन्धहेतुपापक्षयार्थमिति शेषः । अथ तामालभ्य स्पृष्ट्वा 'स्वस्ति गर्भं, भद्रं तवास्तु' इत्युक्त्वा स कश्यपस्तपसे ययाविलम्बयः ॥ ७ ॥ कुशप्लवं विशालालम्ब्य पूर्वदेशस्थतपो-वनम् ॥ ८ ॥ गुणसंपदा शुश्रूषोपयोगिगुणसंपदा ॥ ९ ॥ तामेव गुणसंपदमाह—अग्निमित्यादि ॥ १० ॥ पुत्रत्वाद्वाग्रव-वाहनादि । सर्वेषु कालेषु तस्या अशुचित्वप्रतीक्षयेति भावः । ननु तदन्तुपुत्रप्रेप्सोर्दितेः कथं तत्परिचर्याङ्गीकार इति चेदेव-माययैवेति गृहाण ॥ ११ ॥ दशोने दशभिर्न्यूने ॥ १२ ॥ १३ ॥ हे पुत्र, यं पुत्रमहं त्वत्कृते त्वन्नाशार्थं याचितवती तं तव जगोत्सुकमाधास्ये विगतवैरं भ्रातृक्षेहवन्तमेव करिष्य इत्य-न्वयः । त्रैलोक्यविजयं भ्रातृकृतम् । सह तेन भ्रात्रा सह ॥ १४ ॥ १५ ॥ दिनेश्वरे सूर्ये मभ्यं प्राप्ते सति शय्यायां शीर्षस्थाने पादौ कृत्वा दितिर्निद्रयापहता । गृहीतेत्यर्थः । अनेन दिवा स्वारूपपापेन शय्यापादस्थाने मत्सककरणेन चाशुचित्वं सूचितम् । केचित्तु—उपविष्टाया एव प्रहृतया पादपर्यन्तं शिरःसंबन्धेन शीर्षे पादसंबन्धः । तेन ब्राह्मणस्य शरदृश इव शिरसः पादपर्यन्तं शुचित्वं सूचितम् । तपसि

दृष्ट्वा तामशुचि शक्रः पादयोः कृतमूर्धजाम् । शिरःस्थाने कृतौ पादौ जहास च मुमोद च ॥ १७
 तस्याः शरीरविचरं प्रविवेश पुरंदरः । गर्भे च सप्तधा राम चिच्छेद परमात्मवान् ॥ १८
 मिथ्यमानस्ततो गर्भो वज्रेण शतपर्वणा । करोद् सुखरं राम ततो दितिरबुध्यत ॥ १९
 मा क्वो मा क्वश्चेति गर्भे शक्रोऽभ्यभाषत । विमेद च महातेजा रुदन्तमपि वासवः ॥ २०
 न हन्तव्यं न हन्तव्यमित्येव दितिरब्रवीत् । निष्पपात ततः शक्रो मातुर्वचनगौरवात् ॥ २१
 प्राञ्जलिर्वज्रसहितो दितिं शक्रोऽभ्यभाषत । अशुचिर्देवि सुप्तासि पादयोः कृतमूर्धजा ॥ २२
 तदन्तरमहं लब्ध्वा शक्रहन्तारमाहवे । अमिन्दं सप्तधा देवि तन्मे त्वं क्षन्तुमर्हसि ॥ २३
 इत्यार्षे श्रीमद्रामायणे वाल्मीकीय आदिकाव्ये बालकाण्डे षट्चत्वारिंशः सर्गः ॥ ४६ ॥

सप्तचत्वारिंशः सर्गः ।

सप्तधा तु कृते गर्भे दितिः परमदुःखिता । सहस्राक्षं दुराधर्षं वाक्यं साजुनयाब्रवीत् ॥ १
 ममापराधाद्गर्भोऽयं सप्तधा शकलीकृतः । नापराधो हि देवेश तवान्न बलसूदन ॥ २
 प्रियं त्वत्कृतमिच्छामि मम गर्भविपर्यये । मरुतां सप्त सप्तानां स्थानपाला भवन्तु ते ॥ ३
 वातस्कन्धा इमे सप्त चरन्तु दिवि पुत्रक । माहता इति विख्याता दिव्यरूपा ममात्मजाः ॥ ४
 ब्रह्मलोकं चरत्वेक इन्द्रलोकं तथापरः । दिव्यवायुरिति ख्यातस्तृतीयोऽपि महायशः ॥ ५
 चत्वारस्तु सुरश्रेष्ठ दिशो वै तव शासनात् । संचरिष्यन्ति भद्रं ते कालेन हि ममात्मजाः ॥ ६
 त्वत्कृतेनैव नास्मा वै माहता इति विश्रुताः । तस्यास्तद्वचनं श्रुत्वा सहस्राक्षः पुरंदरः ॥ ७
 उवाच प्राञ्जलिर्वाक्यमितीदं बलसूदनः । सर्वमेतद्यथोक्तं ते भविष्यति न संशयः ॥ ८
 विचरिष्यन्ति भद्रं ते देवरूपास्तवात्मजाः । एवं तौ निश्चयं कृत्वा मातापुत्रौ तपोवने ॥ ९
 जग्मतुस्त्रिदिषं तप्त कृतार्थाविति नः श्रुतम् । एष देशः स काकुत्स्थ महेन्द्राभ्युषितः पुरा ॥ १०
 दितिं यत्र तपःसिद्धामेवं परिचचार सः । इक्ष्वाकोस्तु नरव्याघ्र पुत्रः परमधार्मिकः ॥ ११
 अलम्बुषायामुत्पन्नो विशाल इति विश्रुतः । तेन चासीदिह स्थाने विशालेति पुरी कृता ॥ १२

स्थितायाः शय्यासंबन्धाभावेन पूर्वव्याख्याया अयुक्तत्वादि-
 त्याहुः । परेतु—भूशयनेऽपि दक्षिणपूर्वदिशोः शिरःस्थापन-
 योग्यतायाः स्मृतिपूर्वकत्वादेरपरीत्येन शयनस्याशुचित्वसूचकत्व-
 मस्त्येवेत्याहुः ॥ १६ ॥ पादयोस्तत्स्थापनदेशे कृतमूर्धजाम् ।
 मूर्धसंबन्धे मूर्धसंबन्धोऽपि जात एव, अत एवाशुचिम् । तथा
 शिरःस्थाने तथा पादौ कृतावतत्तामशुचिं दृष्ट्वेत्यर्थः । अत्रैकेनैवो-
 भयलाभ उभयोपादानं स्पष्टार्थम् । वस्तुतो वक्रप्रीवतया
 वक्रपादतया वा शयने परस्परस्थानव्यवस्थाभावेन तथा
 अशुचित्वमित्यत्यन्ताशुचित्वप्रतिपादनायोभयोपादानमिति बो-
 ध्यम् । मुमोद । प्राप्तच्छिद्रत्वादिति भावः । मोदवशादेव
 जहास च ॥ १७ ॥ शरीरविचरं योनिविवरम् । आत्मवान्सा-
 वधानः ॥ १८ ॥ शतपर्वणा शतकोटिना । अबुध्यत । मिथ-
 मानगर्भस्य रोदनशब्देनेत्यर्थः ॥ १९ ॥ २० ॥ न हन्तव्य-
 मिति । विभागेऽपि प्राणवियोजनं मा कुर्वित्यर्थः ॥ २१ ॥ २२ ॥
 तदन्तरं छिद्रम् । आहवे शकस्य मम हन्तारमङ्कुरच्छेदनन्या-
 येनामिन्दम् । तन्मेऽपराधकर्म त्वं क्षन्तुमर्हसि । पूर्ववर्ती सेवां
 स्मृत्वेति शेषः ॥ २३ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्ये बालकाण्डे षट्-
 चत्वारिंशः सर्गः ॥ ४६ ॥

सप्तधा त्विति । दुराधर्षं न्यायोपायेन जेतुत्वादित्याशयः
 ॥ १ ॥ ममापराधादशुचित्वरूपात् ॥ २ ॥ गर्भविपर्यये गर्भ-
 विपत्तौ यस्त्वया कृतं कर्म तत्तव च मम च यथा प्रियं भवति
 तथेच्छामि । तत्प्रकारमाह—मरुतामिति । सप्तानां मरुतां
 वा तत्स्थानविशेषाणां सप्त इमे ते त्वदधीनाः स्थानपाला
 लोकरक्षिणो भवन्तित्वत्यन्वयः ॥ ३ ॥ तदर्थमेव हे पुत्रक,
 माहता इति नाम्ना प्रसिद्धा दिव्यरूपा मम पुत्रा य इमे वात-
 स्कन्धा इति सप्त प्रसिद्धास्तु चरन्तित्वत्यन्वयः ॥ ४ ॥ एक
 इति । एको गण इत्यर्थः । प्रथमं सप्तधा विभज्य पुनरेकशः
 सप्तधाकरणमित्यस्यार्थस्य पुराणान्तरे स्पष्टमुक्त्वात्, इहापि
 'विमेद च महातेजा रुदन्तमपि' इत्यादिना ध्वनितत्वाविति
 बोध्यम् । एवमपर इत्यादिपि व्याख्येयम् । इन्द्रलोकमिति ।
 'रुद्रलोकम्' इति प्रचुरः पाठः । दिव्यवायुः । दिव्यन्तरिक्षे भव
 इत्यर्थः ॥ ५ ॥ दिशः पूर्वादिमहादिशः ॥ ६ ॥ त्वत्कृतेन मा
 रुदो मा रुद इति वचनमूलेन ॥ ७ ॥ यथोक्तं ब्रह्मादिस्थान-
 पालकत्वम् ॥ ८ ॥ मातापुत्रौ दितीन्द्रौ ॥ ९ ॥ वर्णितेन्द्रच-
 रितस्य प्रकृतशेषत्वमाह—एष इति । स एष इत्यन्वयः ॥ १० ॥
 एवं प्रागुक्तरीत्या । एवंभूते देशे । विशालोत्पत्तिप्रकारमाह—
 इक्ष्वाकोस्त्विति ॥ ११ ॥ विशालेति कृता आसीदित्यन्वयः

विशालस्य सुतो राम हेमचन्द्रो महाबलः । सुचन्द्र इति विख्यातो हेमचन्द्रादनन्तरः ॥	१३
सुचन्द्रतनयो राम धूम्राश्व इति विश्रुतः । धूम्राश्वतनयश्चापि सुजयः समपद्यत ॥	१४
सुजयस्य सुतः श्रीमान्सहदेवः प्रतापवान् । कुशाश्वः सहदेवस्य पुत्रः परमधार्मिकः ॥	१५
कुशाश्वस्य महातेजाः सोमदत्तः प्रतापवान् । सोमदत्तस्य पुत्रस्तु काकुत्स्थ इति विश्रुतः ॥	१६
तस्य पुत्रो महातेजाः संप्रत्येष पुरीसिमाम् । आवसत्परमप्रथ्यः सुमतिर्नाम दुर्जयः ॥	१७
इक्ष्वाकोस्तु प्रसादेन सर्वे वैशालिका नृपाः । दीर्घायुषो महात्मानो वीर्यवन्तः सुधार्मिकाः ॥	१८
इहाद्य रजनीमेकां सुखं स्वप्स्यामहे वयम् । श्वः प्रभाते नरश्रेष्ठ जनकं द्रष्टुमर्हसि ॥	१९
सुमतिस्तु महातेजा विश्वासित्रमुपागतम् । श्रुत्वा नरवरश्रेष्ठः प्रत्यागच्छन्महायशाः ॥	२०
पूजां च परमां कृत्वा सोपाध्यायः सबान्धवः । प्राञ्जलिः कुशलं पृष्ट्वा विश्वासित्रमथाब्रवीत् ॥	२१
धन्योऽस्म्यनुगृहीतोऽस्मि यस्य मे विषयं मुने । संप्राप्तो दर्शनं चैव नास्ति धन्यतरो मम ॥	२२

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तचत्वारिंशः सर्गः ॥ ४७ ॥

अष्टचत्वारिंशः सर्गः ।

पृष्ट्वा तु कुशलं तत्र परस्परसमागमे । कथान्ते सुमतिर्वाक्यं व्याजहार महामुनिम् ॥	१
इमौ कुमारौ भद्रं ते देवतुल्यपराक्रमौ । गजसिंहगती वीरौ शार्दूलवृषभोपमौ ॥	२
पद्मपत्रविशालाक्षौ खड्गदूणधनुर्धरौ । अश्विनाविव रूपेण समुपस्थितयौवनौ ॥	३
यदृच्छयेव गां प्राप्तौ देवलोकादिवामरौ । कथं पञ्चामिह प्राप्तौ किमर्थं कस्य वा मुने ॥	४
भूषयन्ताविमं देशं चन्द्रसूर्याविवाम्बरम् । परस्परेण सदृशौ प्रमाणेक्षितचेष्टितैः ॥	५
किमर्थं च नरश्रेष्ठौ संप्राप्तौ दुर्गमे पथि । वरायुधधरौ वीरौ श्रोतुमिच्छामि तत्त्वतः ॥	६
तस्य तद्वचनं श्रुत्वा यथावृत्तं न्यवेदयत् । विश्वासित्रवचः श्रुत्वा राजा परमविस्मितः ॥	७
अतिथी परमं प्राप्तौ पुत्रौ दशरथस्य तौ । पूजयामास विधिवत्सत्काराहौ महाबलौ ॥	८
ततः परमसत्कारं सुमतेः प्राप्य राघवौ । उष्य तत्र निशामेकां जग्मतुर्मिथिलां ततः ॥	९
तां दृष्ट्वा मुनयः सर्वे जनकस्य पुरीं शुभाम् । साधु साध्विति शंसन्तो मिथिलां समपूजयन् ॥	१०
मिथिलोपवने तत्र आश्रमं दृश्य राघवः । पुराणं निर्जनं रम्यं पप्रच्छ मुनिपुंगवम् ॥	११
इदमाश्रमसंकाशं किं न्विदं मुनिवर्जितम् । श्रोतुमिच्छामि भगवन्कस्यायं पूर्वं आश्रमः ॥	१२

॥ १२ ॥ कतरोऽत्र वंश इति प्रश्नस्योत्तरमाह—विशालस्ये-
त्यादि ॥ १३ ॥ १४ ॥ १५ ॥ १६ ॥ इमां पुरीं संप्रत्याव-
सदित्यन्वयः ॥ १७ ॥ वैशालिकाः । विशालायां निवासो येषां
त इत्यर्थः । अनेन त्वत्समानवंश्योऽयमिति सूचितम् ॥ १८ ॥
अत एवाह—इहायेति ॥ १९ ॥ २० ॥ २१ ॥ मम । मत्त
इत्यर्थः ॥ २२ ॥ इति श्रीरामाभिरामे श्रीरामीये रामा-
यणतिलके वाल्मीकीय आदिकाव्ये बालकाण्डे सप्तचत्वारिं-
शः सर्गः ॥ ४७ ॥

पृष्ठेति । सुमतिर्नाम विशालाराजा । महामुनिं विश्वासि-
त्रम् । कथान्ते विश्वासित्रेण कथ्यमानकथान्ते ॥ १ ॥ गज-
सिंहगती गजवदीरमन्दगती सिंहवदप्रतिहतगती । यद्वा प्रभु-
त्वाद्गजगती रामोऽन्यगतिर्लक्ष्मणः । तथा शार्दूलकृती रामो
वृषभाकृतिर्लक्ष्मणः ॥ २ ॥ पद्मपत्रविशालाक्षविलनेन भाग्य-
संपत्सूचिता । वीरधर्मसूचकं खड्गेत्यादि ॥ ३ ॥ यदृच्छया
दैववशसंपन्ननिमित्तविशेषेण यथा कयाचित्स्वेच्छयेत्यर्थो वा ।
देवलोकाद्गां भुवं प्राप्तावबतीर्णा । अमराविव स्थितौ । किमर्थं

किं वा प्रयोजनमुद्दिश्य । कथमतिमुकुमारचरणत्वात्केन प्रका-
रेण पञ्चामिह प्राप्तौ । कस्य वा । सुताविति शेषः ॥ ४ ॥
भूषयन्तौ । स्वतेजसेति शेषः । प्रमाणं शरीरौजस्यादि, इक्षि-
तमान्तराशयबोधकम्, चेष्टितं वचनगमनादि, तैस्तदृशपु-
रुषान्तराभावात्परस्परसदृशौ ॥ ५ ॥ आदरातिशयात्पुनः
पृच्छति—किमर्थं चेत्यादि । दुर्गमे कान्तारसंबन्धात् ॥ ६ ॥
यथावृत्तं न्यवेदयत् । दशरथकुमारावस्मद्यज्ञविघ्ननिवारणाय
मदाकारणान्मदुपलालनात्सिद्धाश्रमं प्राप्य तत्र विघ्नकर्तुराक्ष-
सादीन्हत्वा पथि तादृकां च हत्वा जनकदिदृक्षयैतद्देशमागता-
विति न्यवेदयत् ॥ ७ ॥ परमख्यन्तामादरणीयौ प्राप्तावतिथी
तौ पूजयामासेत्यन्वयः ॥ ८ ॥ सुमतेरिति पद्ममी । उष्यो-
षित्वा । आर्षमेतत् ॥ ९ ॥ पूजाप्रकारः साधु साध्विति शंस-
नम् ॥ १० ॥ मिथिलोपवने मिथिलासमीपवने । दृश्य दृष्ट्वा ।
पुराणमित्यादि त्रयमाश्रमविशेषणम् ॥ ११ ॥ मुनिराहत्या-
दाश्रमवदस्याशक्यत्वम्, अत एवाश्रमसंकाशमाश्रमवदभास-
मानम् । अत इदं किं नु तस्यैव विवरणम् । कस्यायं पूर्वं पूर्व-

तच्चरुवा राघवेणोक्तं वाक्यं वाक्यविशारदः । प्रत्युवाच महातेजा विश्वामित्रो महामुनिः ॥	१३
हन्त ते कथयिष्यामि शृणु तत्त्वेन राघव । यस्यैतदाश्रमपदं शप्तं कोणान्महात्मनः ॥	१४
गौतमस्य नरश्रेष्ठ पूर्वमासीन्महात्मनः । आश्रमो दिव्यसंकाशः सुरैरपि सुपूजितः ॥	१५
स चात्र तप आतिष्ठदहल्यासहितः पुरा । वर्षपूगान्यनेकानि राजपुत्र महायशः ॥	१६
तस्यान्तरं विदित्वा च सहस्राक्षः शचीपतिः । मुनिवेषधरो भूत्वा अहल्यामिदमब्रवीत् ॥	१७
ऋतुकालं प्रतीक्षन्ते नार्थिनः सुसमाहिते । संगमं त्वहमिच्छामि त्वया सह सुमध्यमे ॥	१८
मुनिवेषं सहस्राक्षं विज्ञाय रघुनन्दन । मतिं चकार दुर्मैधा देवराजकुतूहलात् ॥	१९
अथाब्रवीत्सुश्रेष्ठं कृतार्थेनान्तरात्मना । कृतार्थसि सुरश्रेष्ठ गच्छ शीघ्रमितः प्रभो ॥	२०
आत्मानं मां च देवेश सर्वथा रक्ष गौतमात् । इन्द्रस्तु प्रहसन्वाक्यमहल्यामिदमब्रवीत् ॥	२१
सुश्रोणि परितुष्टोऽस्मि गमिष्यामि यथागतम् । एवं संगम्य तु तदा निश्चक्रामोऽजाततः ॥	२२
स संभ्रमात्स्वरन् राम शङ्कितो गौतमं प्रति । गौतमं स ददर्शाथ प्रविशन्तं महामुनिम् ॥	२३
देवदानवदुर्धर्षं तपोबलसमन्वितम् । तीर्थोदकपरिक्लिप्तं क्षीप्यमानमिवानलम् ॥	२४
गृहीतसमिधं तत्र सकुशं मुनिपुंगवम् । दृष्ट्वा सुरपतित्वस्तो विषण्णवदनोऽभवत् ॥	२५
अथ दृष्ट्वा सहस्राक्षं मुनिवेषधरं मुनिः । दुर्वृत्तं वृत्तसंपन्नो रोषाद्वचनमब्रवीत् ॥	२६
मम रूपं समास्थाय कृतवानसि दुर्मते । अकर्तव्यमिदं यस्माद्विफलत्वं भविष्यति ॥	२७
गौतमेनैवमुक्तस्य सुरोषेण महात्मना । पेततुर्वृषणौ भूमौ सहस्राक्षस्य तत्क्षणात् ॥	२८
तथा शास्त्वा च वै शक्रं भार्यामपि च शप्तवान् । इह वर्षसहस्राणि बहूनि निवसिष्यसि ॥	२९
वातभक्षा निराहारा तप्यन्ती भस्मशायिनी । अदृश्या सर्वभूतानामाश्रमेऽस्मिन्वसिष्यसि ॥	३०
यदा त्वेतद्वनं घोरं रामो दशरथात्मजः । आगमिष्यति दुर्धर्षस्तदा पूता भविष्यसि ॥	३१
तस्यातिथ्येन दुर्वृत्ते लोभमोहविवर्जिता । मत्सकाशं मुदा युक्ता स्वं वपुर्धारयिष्यसि ॥	३२

स्मृतः ॥ १२ ॥ १३ ॥ अहल्यानुग्रहे तु कालस्मृतिजसंतोषे हन्तेति । यस्यैतदाश्रमपदं भवति । महात्मनः कोपाद्यथा शप्तं प्राप्तं तत्ते कथयिष्यामीत्यन्वयः ॥ १४ ॥ दिव्यसंकाशो धुम्भाश्रममुल्लेखः ॥ १५ ॥ अनेकानि वर्षपूगान्यनेकवर्षसमूहान् ॥ १६ ॥ तस्याश्रमस्य । अन्तरं मुनिसंनिधानरहितं कालम् । शचीपतिरित्यनेन शचीतोऽपि सौन्दर्यमहल्याया ध्वनितम् । मुनिवेषधरो गौतमवेषधरः । मम रूपं समास्थायेति वक्ष्यमाणत्वात् ॥ १७ ॥ ऋतुकालं शास्त्रोक्तकालम् । अर्थिनो रत्यर्थिनः । सुसमाहिते संगमोचितरूपप्रसाधनवति, अतिदुन्दरीति वा । तेन स्वाभिलष्यदिव्यवीर्यं सूचितम् ॥ १८ ॥ सहस्राक्षं विज्ञाय । 'ऋतुकालं प्रतीक्षन्ते नार्थिनः' इति वचनात्तपसा चाश्रमवर्तिसर्वप्राणिजातस्य शङ्काभावाय गौतमवेषोऽयमिन्द्र इति ज्ञात्वेत्यर्थः । देवराजकुतूहलात्स मामभिलषतीति कौतुकात् । दिव्यरतिकौतुकाद्येत्यर्थः । दुर्मैधा अहल्या तेन सह रत्यर्थं मतिं चकारेत्यन्वयः ॥ १९ ॥ कृतार्थो तादृशदिव्यपुरुषलभात्प्राप्तः तपःफलात् ॥ २० ॥ शीघ्रगमने हेतुमहल्याया आत्मन इन्द्रस्य च शापतो रक्षणम् । तदाह—आत्मानमित्यादि । प्रसहजिति । विषेष्टजीचरितेन प्रहासो रक्षणस्य दुर्लभत्वाद्वा । गौतमतपोभक्तस्य स्नेहस्य करुणेनाग्रिमशापादिभयमल्पमिति वा ॥ २१ ॥ संगम्य । अहल्याया सहैति शेषः ॥ २२ ॥ स इन्द्रः संभ्रमाद्गौतमभयात्स्वरभिषकमेत्यन्वयः । निर्गमसमये गौतमं प्रति

तदागमनं प्रति शङ्कितश्च । आसीदिति शेषः । अथ निष्क्रमणसमयानन्तरमेव ॥ २३ ॥ २४ ॥ २५ ॥ २६ ॥ मम गौतमस्य । कृतवानसि मद्भार्याभोगरूपमकार्यम् । तस्माद्विफलो विगतवृषणः ॥ २७ ॥ २८ ॥ २९ ॥ शापस्वरूपं वातभक्षेत्यादि । तप्यन्ती स्वकृताकार्यस्मरणेन पीडिता । पुराणादिप्रसिद्धशिलारूपप्राप्तिः शापस्तु कल्पान्तरीण इति न विरोधः । अत्र शिलारूपत्वे तात्पर्यकल्पने वातभक्षेत्यनेन विरोधः स्पष्ट एवेति केचित् । वस्तुतस्तु अदृश्येत्यस्य स्वरूपेणादृश्या । शिलाप्रतिमारूपेण सर्वदृश्येत्यर्थः । न च तावता चैतन्यहानिरिति क्षुधादिपीडा स्यादेवेत्यतो वातभक्षा । तदतिरिक्ताहाराभावाच्च निराहारा । तप्यन्ती । स्वकर्मणेति शेषः । तादृश्यपि भस्मशायिनी न तु स्थिता इति न कश्चिद्विरोधः । इन्द्रशापोऽन्युपलक्षणमत्रानन्तर्भवतः शापस्य । तदुक्तं पाद्मे—'शापदग्धा पुरा भर्त्रा राम शक्रापरधतः । अहल्याख्या शिला जज्ञे शतलिङ्गः कृतः खराद् ॥' इति । शिला तत्प्रतिमाकारा । शतशब्दोऽनन्तवाची । लिङ्गशब्देन भगाकारं चिह्नम् । खराडिन्द्रः ॥ ३० ॥ शापान्तमाह—यदेति । घोरमित्यनेन मुनिराहित्यसूचनम् । रामो यदागमिष्यति तदागमनकाले जायमानचरणविन्यासेनानायासतत्त्वत्पादस्पर्शात्पूता व्यभिचारकृतपापनाशेन पवित्रा भविष्यति । पवित्र्येण च तपस्विनां दृश्या भविष्यति ॥ ३१ ॥ ततो मत्सकाशं मत्संनिध्यं प्राप्ता स्वं वपुः पूर्ववत्सर्वदृश्यं भस्मनानावृतं धारयिष्यति । प्राप्त्यसीत्यर्थः । इत-

एवमुक्त्वा महातेजा गौतमो दुष्टचारिणीम् । इममाश्रममुत्सृज्य सिद्धचारणसेविते ।
हिमवच्छिखरे रम्ये तपस्तेपे महातपाः ॥

३३

इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टचत्वारिंशः सर्गः ॥ ४८ ॥

एकोनपञ्चाशः सर्गः ।

अफलस्तु ततः शक्रो देवानग्निपुरोगमान् । अन्नवीजस्तनयनः सिद्धगन्धर्वचारणान् ॥ १
कुर्वता तपसो विभ्रं गौतमस्य महात्मनः । क्रोधमुत्पाद्य हि मया सुरकार्यमिदं कृतम् ॥ २
अफलोऽस्मि कृतस्तेन क्रोधात्सा च निराकृता । शापमोक्षेण महता तपोऽस्यापहतं मया ॥ ३
तन्मां सुरवराः सर्वे सर्षिसंधाः सचारणाः । सुरकार्यकरं यूयं सफलं कर्तुमर्हथ ॥ ४
शतक्रतोर्वचः श्रुत्वा देवाः साग्निपुरोगमाः । पितृदेवानुपेत्याहुः सर्वे सहमरुद्गणैः ॥ ५
अयं मेघः सवृषणः शक्रो ह्यवृषणः कृतः । मेघस्य वृषणौ गृह्य शक्रायाशु प्रयच्छत ॥ ६
अफलस्तु कृतो मेघः परां तुष्टिं प्रदास्यति । भवतां हर्षणार्थं च ये च दास्यन्ति मानवाः ।
अक्षयं हि फलं तेषां यूयं दास्यथ पुष्कलम् ॥ ७
अग्नेस्तु वचनं श्रुत्वा पितृदेवाः समागताः । उत्पात्य मेघवृषणौ सहस्राक्षे न्यवेशयन् ॥ ८
तदाप्रभृति काकुत्स्थ पितृदेवाः समागताः । अफलाभ्युज्जते मेघान्फलैस्तेषामयोजयन् ॥ ९
इन्द्रस्तु मेघवृषणस्तदाप्रभृति राधव । गौतमस्य प्रभावेण तपसा च महात्मनः ॥ १०
तदागच्छ महातेज आश्रमं पुण्यकर्मणः । तारयैनां महाभागामहल्यां देवरूपिणीम् ॥ ११
विश्वामित्रवचः श्रुत्वा राघवः सहलक्ष्मणः । विश्वामित्रं पुरस्कृत्य आश्रमं प्रविवेश ह ॥ १२
ददर्श च महाभागां तपसा द्योतितप्रभाम् । लोकैरपि समागम्य दुर्निरीक्ष्यां सुरासुरैः ॥ १३
प्रयत्नाग्निर्मितां धात्रा दिव्यां मायामयीमिव । धूमेनाभिपरीताङ्गीं दीप्तामग्निशिखामिव ॥ १४

रत्नपट्टम् ॥ ३२ ॥ ३३ ॥ कतककारस्तु—‘यदा तु’ इत्यादिशापान्तप्रतिपादकम् ‘खं वपुर्धारयिष्यसि’ इत्यन्तं श्लोकद्वयं प्रक्षिप्तम्’ इत्याह । ‘एवमुक्त्वा’ इत्यादिसार्धश्लोकस्तु प्रामाणिक एव । एवं च द्वात्रिंशच्छ्लोका एवात्र’ इत्याहुः ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डेऽष्टचत्वारिंशः सर्गः ॥ ४८ ॥

धर्मधुरंधरम् । पि शक्रस्याधर्मे प्रवृत्तौ बीजं दर्शयितुमाह—
अफल इति अवृषण इत्यर्थः । त्रस्तेति । त्रासेन स्वकारणं दैन्यं व्यज्यते ॥ १ ॥ सुरकार्यमिति । अन्यथा ह्युग्रतपसा सकलदेवस्थानापहारस्तेन कृतः स्यादिति भावः ॥ २ ॥ साहल्या दुष्टचारित्र्येति निराकृतोक्तशापपूर्वं लक्ता । एवमपि सुरकार्यनिष्पत्तिः कथं तत्राह—शापेति । खस्मिन्नौतमकर्तृकशापमोक्षेणान्य तपो मया हृतम् । महतः शापेन विना न तपोव्यय इति भावः । तपोव्ययसंपादकक्रोधात्पादनमेव कार्यं मया कृतमिति तात्पर्यम् ॥ ३ ॥ सफलं मां सवृषणम् । सर्वे इत्यस्य वारद्वयपाठे हे सर्वे सुरवराः सर्वे यूयमित्यन्वयो हेयः । परत्र ‘यूयम्’ इत्येव पाठः प्रायेण ॥ ४ ॥ पितृदेवाः कव्यबाहनादयस्तानुपेत्य हव्यबाहनामिमुखेनाहुः । ‘अग्नेस्तु वचनं श्रुत्वा’ इति वक्ष्यमाणत्वात् ॥ ५ ॥ अयं मेघो यो भवतां हविषेण कल्पितः । गृह्य गृहीत्वा ॥ ६ ॥ अफलस्त्विति । नन्विदमयुक्तम् । नहि मेघा अवृषणा दृश्यन्त इति चेन्न । भवदुद्देशेन कृतो हविषेण कल्पितो योऽफलः षण्डो मेघः । यद्वा

वृषणभिन्नो यो मेघो मेघावयवो भवद्विविधेन कल्पितः स भवतां परां तुष्टिं दास्यतीत्यन्वयात् । ये वा फलं मेघं भवतां हर्षणार्थं तोषाय भवद्भ्यो दास्यन्ति तेषामक्षयं फलं यूयं दास्यथेत्यन्वयः ॥ ७ ॥ समागता मिलिताः ॥ ८ ॥ अफलाभ्युज्जतास्तदंशरहितान्वा । यत्तेषां फलेः फलाभ्यां वृषणाभ्यामिन्द्रमयोजयन् ॥ ९ ॥ तदाप्रभृति ततो हेतोरिन्द्रो मेघवृषण इत्यन्वयः । तपसा प्रभावेण तपःकृतप्रभावेण च स्वापचारेण च ॥ १० ॥ महातेज इति रामसंबोधनम् । पुण्यकर्मणो गौतमस्य । ननु ताटकयेव घोररूपयाहृत्यावष्टब्धमाश्रमं कथं गच्छेयमत आह—देवरूपिणीमिति । शापस्यैतदवधिकत्वात् । अथ त्वत्पादस्पर्शान्मुक्तशापतया देवरूपिणीमित्यर्थः । एनां तारय भर्तृप्रत्यापत्तिफलकमातिथ्यं गृहीत्वा भर्तृप्रापणेनैनामनुगृह्णाण ॥ ११ ॥ १२ ॥ ददर्शेति । आश्रमप्रवेशकालेऽनायासतः स्वचरणस्पर्शाभ्यामिचारकृतपापनाशेन शापनिवृत्त्या शापवशात्सुरासुरैः समागम्य मिलित्वापि सर्वलोकैर्दुर्निरीक्ष्यां विश्वामित्रो यथावदेवरूपिणीमिति तथा ददर्शेत्यर्थः । तदुक्तम्—तपसा द्योतितप्रभामिति । एवं दर्शनं तत्समये रामलक्ष्मणविश्वामित्राणामेव । सर्वदृश्यत्वं तु भगवदातिथ्यकार्यमिति बोध्यम् ॥ १३ ॥ प्रयत्नादित्यादिना दिव्यरूपत्वमुक्तम् । रामादेरपि दर्शनं नात्यन्तस्पर्शतया किंवेवंरूपेण । भर्तृसंतोषकरस्य भर्तृसांनिध्यस्य शापान्तकरणस्याभावादित्याह—धूमेनेति । धूमेनाभिपरीतानि व्यस्तान्यज्ञानि यस्याः

सतुपारावृतां सांभ्रां पूर्णचन्द्रप्रभासिव । मध्येऽम्भसो दुराधर्षा दीप्तां सूर्यप्रभासिव ॥ १५
 सा हि गौतमवाक्येन दुर्निरीक्ष्या बभूव ह । त्रयाणामपि लोकानां यावद्रामस्य दर्शनम् ।
 शापस्यान्तमुपागम्य तेषां दर्शनमागता ॥ १६
 राघवौ तु तदा तस्याः पादौ जगृहतुमुदा । स्मरन्ती गौतमवचः प्रतिजग्राह सा हि तौ ॥ १७
 पाद्यमर्घ्यं तथातिथ्यं चकार सुसमाहिता । प्रतिजग्राह काकुत्स्थो विधिदृष्टेन कर्मणा ॥ १८
 पुष्पवृष्टिर्महत्यासीद्देवदुन्दुभिनिःस्वनैः । गन्धर्वाप्सरसां चैव महानासीत्समुत्सवः ॥ १९
 साधु साध्विति देवास्तामहल्यां समपूजयन् । तपोबलविशुद्धाङ्गीं गौतमस्य वशानुगाम् ॥ २०
 गौतमोऽपि महातेजा अहल्यासहितः सुखी । रामं संपूज्य विधिवत्तपस्तेपे महातपाः ॥ २१
 रामोऽपि परमां पूजां गौतमस्य महामुनेः । सकाशाद्विधिवत्प्राप्य जगाम सिधिलां ततः ॥ २२
 इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनपञ्चाशः सर्गः ॥ ४९ ॥

पञ्चाशः सर्गः ।

ततः प्रागुत्तरां गत्वा रामः सौमित्रिणा सह । विश्वामित्रं पुरस्कृत्य यज्ञवाटमुपागमत् ॥ १
 रामस्तु मुनिशार्दूलमुवाच सहलक्ष्मणः । साध्वी यज्ञसमृद्धिर्हि जनकस्य महात्मनः ॥ २
 बहूनीह सहस्राणि नानादेशनिवासिनाम् । ब्राह्मणानां महाभाग वेदाध्ययनशालिनाम् ॥ ३
 ऋषिवाटाश्च दृश्यन्ते शकटीशतसंकुलाः । देशो विधीयतां ब्रह्मन्त्रं वत्स्यामहे वयम् ॥ ४
 रामस्य वचनं श्रुत्वा विश्वामित्रो महामुनिः । निवासमकरोद्देशे विधिके सलिलान्विते ॥ ५
 विश्वामित्रमनुप्राप्तं श्रुत्वा नृपवरस्तदा । शतानन्दं पुरस्कृत्य पुरोहितमनिन्दितः ॥ ६
 ऋत्विजोऽपि महात्मानस्त्वर्घ्यमादाय सत्वरम् । प्रत्युज्जगाम सहसा विनयेन समन्वितः ॥ ७
 विश्वामित्राय धर्मेण ददौ धर्मपुरस्कृतम् । प्रतिगृह्य तु तां पूजां जनकस्य महात्मनः ॥ ८

सा ॥ १४ ॥ उपमात्रयं भस्मावृतत्वेन । अम्भसो लक्षणया तद्युक्तमेघस्य मध्यस्थां रविप्रभासिव ददर्श । दुराधर्षा स्पष्ट-मशक्याम् ॥ १५ ॥ तथादर्शने हेतुमाह—सा हीति । त्रयाणामपि लोकानां दुर्निरीक्ष्यत्वशापवशाद्रामादीनामप्येवं दर्शनविषया जाता । अन्येषां लक्ष्येव । रामादीनां तु दुःखलक्ष्ये-त्यर्थः । शापस्यान्तं तदन्तस्यावधिकालं प्राप्य । तेषां रामादीनां दर्शनं पूर्वोक्तप्रकारेण दर्शनविषयत्वं प्रप्तेत्यर्थः । तथा च पाद्ये—‘गच्छतस्तस्य रामस्य पादस्पर्शान्महाशिला । काचि-द्योषामवत्सोऽपि विस्मितो मुनिरब्रवीत् ॥’ शिला तत्प्रतिमा-कारा । सोऽपि रामः । विस्मितः स एवासीत् । तथाभूतं तं दृष्ट्वा मुनिरवदित्यर्थः । ‘शापदग्धा पुरा भर्त्रा राम शक्रपरा-धतः । अहल्याख्या शिला जहे शतलिङ्गः कृतः खराद् ॥ त्वदङ्घ्रिस्पर्शनात्तस्यै शापान्तं प्राह गौतमः । तस्मादियं ते पादाब्जसर्पाच्छुद्धाऽभवत्प्रभो ॥’ इति । यदुद्गारार्थं त्वं मये-हानीतः सैवैवेति शेषः । एवं मनुजरीत्या सर्वेषामविरोधे संभवति कल्पान्तरपरत्वेनाविरोधवर्णनं कतकाद्युक्तं चिन्त्यम् । यदपि ‘तेन धूमेन’ इत्यादिसार्धलोके तामेव दुर्निरीक्ष्यामिति शेषं पूरयित्वा दुर्निरीक्ष्यत्वे हेतुमाह—सा हीति । तेषां दर्शनमित्यत्र तेषां त्रयाणां लोकानामिति व्याख्यातं तदपि क्लिष्टम् ॥ १६ ॥ तदा स्वपदस्पर्शमात्रेण शिलारूपतापरित्यागे । गौतमवचः स्मरन्ती । मदाश्रमप्राप्तारघवपूजया पुनर्मत्संबन्ध-

इत्येवं तद्वचः स्मरन्तीत्यर्थः । स्वशिलारूपतापरित्यागमात्रेण तु तस्मिन्नामलनिश्चयोऽस्याः । तौ रामपादौ प्रतिजग्राह स्पष्ट्वा प्रणनाम् । यत्तु तौ रामलक्ष्मणौ प्रतिजग्राह पूज्यत्वबुद्धिमक-रोदिति, तन्न । अग्रे काकुत्स्थ इत्येकवचनप्रयोगात् ॥ १७ ॥ सुसमाहिताऽप्रमत्ता । काकुत्स्थो रामः । तस्यैव मुख्यतया पूजनात् ॥ १८ ॥ देवदुन्दुभिनिःस्वनैः सह पुष्पवृष्टिरासीत् । रामस्याहल्यायाश्चेत्यर्थः ॥ १९ ॥ रामपूजया निष्पापत्वादह-ल्यायाः पूजा । तपोबलविशुद्धाङ्गीं तद्वल्लब्धरामस्पर्शेन शुद्धा-ङ्गीम् अत एव गौतमस्य वशां तद्वत्चित्ताम् । अत एव पूर्वं परत्र काले शरीरेणापि तदनुगाम् ॥ २० ॥ अहल्यासहितः सुखीत्यनेन योगबलद्रामागमनं ज्ञात्वा तद्वलदेव श्रुतिरिति तदा-श्रमप्राप्तिसौतमस्येति बोध्यम् ॥ २१ ॥ २२ ॥ इति श्रीरामा-भिरामे श्रीरामाये रामायणतिलके वाल्मीकीय आदिकाव्ये बालकाण्ड एकोनपञ्चाशः सर्गः ॥ ४९ ॥

प्रागुत्तरामैशानीम् । ततो गौतमाश्रमात् ॥ १ ॥ २ ॥ बहूनीति । दृश्यन्त इति शेषः ॥ ३ ॥ शकटीशतमभिहोत्र-संभारवाहकम् । ऋषिवाटा यज्ञार्थमागतानां सामिहोत्रऋषीणां निवासाः । एवं नैबिध्यात्स्वावासदेशविचारः । देश इत्यादि । देशो निवासस्थानम् । विधीयतां निश्चर्यताम् ॥ ४ ॥ विधिके सलिलान्वित इत्यनेनानुष्ठानसौकर्यम् ॥ ५ ॥ ६ ॥ ऋत्विजो-ऽपीत्यत्र पुरस्कृत्येत्यनुकर्षः ॥ ७ ॥ धर्मेण शास्त्रमार्गेण ।

पप्रच्छ कुशलं राक्षो यज्ञस्य च निरामयम् । स तांश्चाथ मुनीन्पृष्ट्वा सोपाध्यायपुरोधसः ॥	९
यथार्हमृषिभिः सर्वैः समागच्छत्प्रहृष्टवत् । अथ राजा मुनिश्रेष्ठं कृताञ्जलिरभाषत ॥	१०
आसने भगवानास्तां सहैभिर्मुनिपुंगवैः । जनकस्य वचः श्रुत्वा निषसाद महामुनिः ॥	११
पुरोधा ऋत्विजश्च राजा च सहमन्त्रिभिः । आसनेषु यथान्यायमुपविष्टाः समन्ततः ॥	१२
दृष्ट्वा स नृपतिस्तत्र विश्वामित्रमथाब्रवीत् । अद्य यज्ञसमृद्धिर्मे सफला दैवतैः कृता ॥	१३
अद्य यज्ञफलं प्राप्तं भगवद्दर्शनान्मया । धन्योऽस्म्यनुगृहीतोऽस्मि यस्य मे मुनिपुंगव ॥	१४
यज्ञोपसदनं ब्रह्मन्प्राप्तोऽसि मुनिभिः सह । द्वादशाहं तु ब्रह्मर्षे दीक्षामाहुर्मनीषिणः ॥	१५
ततो भागार्थिनो देवान्द्रष्टुमर्हसि कौशिक । इत्युक्त्वा मुनिशार्दूलं प्रहृष्टवचनस्तदा ॥	१६
पुनस्तं परिपप्रच्छ प्राञ्जलिः प्रयतो नृपः । इमौ कुमारौ भद्रं ते देवतुल्यपराक्रमौ ॥	१७
गजतुल्यगती वीरौ शार्दूलवृषभोपमौ । अश्विनाविव रूपेण समुपस्थितयौवनौ ॥	१८
यदृच्छयेव गां प्राप्तौ देवलोकादिधामरौ । कथं पञ्चामिह प्राप्तौ किमर्थं कस्य वा मुने ॥	१९
वरायुधधरौ वीरौ कस्य पुत्रौ महामुने । भूषयन्ताविमं देशं चन्द्रसूर्याविवाम्बरम् ॥	२०
परस्परस्य सदृशौ प्रमाणेङ्गितचेष्टितैः । काकपक्षधरौ वीरौ श्रोतुमिच्छामि तत्त्वतः ॥	२१
तस्य तद्वचनं श्रुत्वा जनकस्य महात्मनः । न्यवेदयदमेयात्मा पुत्रौ दशरथस्य तौ ॥	२२
सिद्धाश्रमनिवासं च राक्षसानां वधं तथा । तत्रागमनमव्यग्रं विशालायाश्च दर्शनम् ॥	२३
अहल्यादर्शनं चैव गौतमेन समागमम् । महाधनुषि जिज्ञासां कर्तुमागमनं तथा ॥	२४
एतत्सर्वं महातेजा जनकाय महात्मने । निवेद्य विररामाथ विश्वामित्रो महामुनिः ॥	२५

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चाशः सर्गः ॥ ५० ॥

एकपञ्चाशः सर्गः ।

तस्य तद्वचनं श्रुत्वा विश्वामित्रस्य धीमतः । दृष्टरोमा महातेजाः शतानन्दो महातपाः ॥	१
गौतमस्य सुतो ज्येष्ठस्तपसा द्योतितप्रभः । रामसंदर्शनादेव परं विस्मयमागतः ॥	२
एतौ निषण्णौ संप्रेक्ष्य शतानन्दो नृपात्मजौ । सुखासीनौ मुनिश्रेष्ठं विश्वामित्रमथाब्रवीत् ॥	३
अपि ते मुनिशार्दूल मम माता यशस्विनी । दर्शिता राजपुत्राय तपो दीर्घमुपागता ॥	४

ददौ । अर्घ्यमिति शेषः । धर्मपुरस्कृतमित्यर्थविशेषणम् । 'महाजं वा महोक्षं वा श्रोत्रियायोपकल्पयेत्' इति शास्त्रो-
क्तेन धर्मसाधनेन पुरस्कृतम् । तत्सहितमिति यावत् ॥ ८ ॥
राज्ञः कुशलं निरामयम् । यज्ञस्य निरामयं कुशलं निर्विघ्नत्वम-
विकलत्वं वा यज्ञस्य कुशलम् । स विश्वामित्रस्तान्पृष्ट्वा तदुत्तरम् ।
कुशलमिति शेषः ॥ ९ ॥ यथार्हं यथान्यायम् । प्रहृष्टवत्प्रहर्ष-
वत् । तोषसहितं यथा भवति तथेत्यर्थः । समागच्छत्संतोषसहि-
तमालिङ्गनं यथा भवति तथा सर्वैः संगतो बभूवेत्यर्थः ॥ १० ॥
॥ ११ ॥ १२ ॥ यज्ञसमृद्धिरङ्गवैकल्यराहित्यं साधुपुण्यं च ।
अत एव सफला कृता । इष्टिरिति शेषः ॥ १३ ॥ १४ ॥
तत्र हेतुमाह—यज्ञोपसदनमिति । यज्ञस्थानम् । द्वादशाहं
द्वादशदिनानि । दीक्षां कर्तव्यत्वेनाहुः । दीक्षायास्तावन्ति दिना-
न्यवशिष्टानि । ऋत्विज आहुः ॥ १५ ॥ विश्वामित्रस्य योगेन
सर्वसामर्थ्यादाह—देवान्द्रष्टुमर्हसीति ॥ १६ ॥ इमौ कुमारौ-
वित्यादिव्याख्यातप्रायम् ॥ १७ ॥ १८ ॥ पञ्चां वाहनरहि-
ताभ्याम् । पद्मपत्रकोमलत्वात्कथमेतावद्दूरं प्राप्ताविति विस्मयः ।

किमर्थमिति प्रयोजनप्रश्नः । कस्य वेति । पुत्राविति शेषः ।
उत्तरश्लोको यदि प्रमाणं तर्ह्यस्यैव विवरणं बोध्यम् । केचित्तु
कस्येत्यस्य पुरुषस्य कार्यं साधयितुमिति शेषमाहुः, तत्प्रयो-
जनप्रश्नेनैव गतार्थम् ॥ १९ ॥ २० ॥ २१ ॥ 'निवेदयत्'
इति पाठोऽडभाव आर्षः ॥ २२ ॥ तत्राव्यग्रमागमनं रक्षाःस-
माक्रान्तेऽपि मार्गे भयरहितमागमनम् ॥ २३ ॥ महाधनुषि
जिज्ञासां तद्विषयां रामस्य दिदक्षाम् । ज्ञानमिह दर्शनरूपम् ।
यद्वा धनुर्निष्ठसारजिज्ञासाम् । तथादृष्टस्य तस्य सञ्जीकरणादिकं
च कर्तुमागमनमित्येतत्सर्वं निवेद्य । 'विरराम तदा' इति
पाठोऽर्थश्चिन्त्यः ॥ २४ ॥ २५ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्ये बाल-
काण्डे पञ्चाशः सर्गः ॥ ५० ॥

तस्येति । दृष्टरोमा स्वमातुः शापोद्धारश्रवणजसंतोषेण
जातरोमाश्च ॥ १ ॥ परं विस्मयमिति । भगवद्दर्शनस्यान्याधुल-
भत्वात् ॥ २ ॥ निषण्णावासने ॥ ३ ॥ उक्तमप्यर्थमुत्कण्ठा-
तिशयेन पुनः पृच्छति दार्ढ्याय—अपि ते इति । अपिः प्रश्ने ।

अपि रामे महातेजा मम माता यशस्विनी । वन्यैरुपाहरत्पूजां पूजाहं सर्वदेहिनाम् ॥	५
अपि रामाय कथितं यद्वृत्तं तत्पुरातनम् । मम मातुर्महातेजो देवेन दुरनुष्ठितम् ॥	६
अपि कौशिक भद्रं ते गुरुणा मम संगता । मम माता मुनिश्रेष्ठ रामसंदर्शनादितः ॥	७
अपि मे गुरुणा रामः पूजितः कुशिकात्मज । इहागतो महातेजाः पूजां प्राप्य महात्मनः ॥	८
अपि शान्तेन मनसा गुरुर्मे कुशिकात्मज । इहागतेन रामेण पूजितेनाभिवादितः ॥	९
तच्छ्रुत्वा वचनं तस्य विश्वामित्रो महामुनिः । प्रत्युवाच शतानन्दं वाक्यज्ञो वाक्यकोविदम् ॥	१०
नातिक्रान्तं मुनिश्रेष्ठ यत्कर्तव्यं कृतं मया । संगता मुनिना पत्नी भार्गवेणेव रेणुका ॥	११
तच्छ्रुत्वा वचनं तस्य विश्वामित्रस्य धीमतः । शतानन्दो महातेजा रामं वचनमब्रवीत् ॥	१२
स्वागतं ते नरश्रेष्ठ दिष्ट्या प्राप्तोऽसि राघव । विश्वामित्रं पुरस्कृत्य महर्षिमपराजितम् ॥	१३
अचिन्त्यकर्मा तपसा ब्रह्मर्षिरमितप्रभः । विश्वामित्रो महातेजा वेदयेनं परमां गतिम् ॥	१४
नास्ति धन्यतरो राम त्वत्तोऽन्यो भुवि कश्चन । गोप्ता कुशिकपुत्रस्ते येन तप्तं महत्तपः ॥	१५
भूयतां चाभिधास्यामि कौशिकस्य महात्मनः । यथाबलं यथातत्त्वं तन्मे निगदतः शृणु ॥	१६
राजासीदेव धर्मात्मा दीर्घकालमर्दिमः । धर्मज्ञः कृतविद्यश्च प्रजानां च हिते रतः ॥	१७
प्रजापतिसुतस्त्वासीत्कुशो नाम महीपतिः । कुशस्य पुत्रो बलवान्कुशनाभः सुधार्मिकः ॥	१८
कुशनाभसुतस्त्वासीद्गाधिरित्येव विश्रुतः । गाधेः पुत्रो महातेजा विश्वामित्रो महामुनिः ॥	१९
विश्वामित्रो महातेजाः पालयामास मेदिनीम् । बहुवर्षसहस्राणि राजा राज्यमकारयत् ॥	२०
कदाचित्तु महातेजा योजयित्वा वरूथिनीम् । अक्षौहिणीपरिवृतः परिचक्राम मेदिनीम् ॥	२१
नगराणि च राष्ट्राणि सरितश्च महागिरीन् । आश्रमान्कमशो राजा विचरन्नाजगाम ह ॥	२२
वसिष्ठस्याश्रमपदं नानापुष्पलताद्रुमम् । नानामृगगणाकीर्णं सिद्धचारणसेवितम् ॥	२३
देवदानवगन्धर्वैः किंनैरुपशोभितम् । प्रशान्तहरिणाकीर्णं द्विजसंघनिषेवितम् ॥	२४
ब्रह्मर्षिगणसंकीर्णं देवर्षिगणसेवितम् । तपश्चरणसंसिद्धैरग्निकल्पैर्महात्मभिः ॥	२५
सततं संकुलं श्रीमद्ब्रह्मकल्पैर्महात्मभिः । अब्भक्षैर्वायुभक्षैश्च शीर्णपर्णाशनैस्तथा ॥	२६
फलमूलाशनैर्दान्तैर्जितदोषैर्जितेन्द्रियैः । ऋषिभिर्वालखिल्यैश्च जपहोमपरायणैः ॥	२७

ते त्वया ॥ ४ ॥ रामे रामविषये । पूजाहं इति रामविशेषणम् ॥ ५ ॥ देवेनेन्द्रेण दुरनुष्ठितं गौतमवेषधारणपूर्वकं तत्कर्तृक-
दुरनुष्ठानरूपं मातुर्यद्वृत्तं चरितं पुरातनं तद्रामाय कथितमित्यन्वयः । महातेज इति विश्वामित्रसंबोधनम् ॥ ६ ॥ मम गुरुणा मम मातेत्यन्वयः । अत्र वारद्वयं ममेति प्रयोगो हर्षा-
तिशयात् । रामसंदर्शनादित इत्यस्य गतशापेति शेषः । आदिना पूजापादस्पर्शौ ॥ ७ ॥ महातेजा रामो मङ्गुरोः सका-
शात्पूजां प्राप्येह यज्ञभूमावागत इति पृष्ठस्यैवार्थस्य भङ्गान्तरेण प्रश्नः ॥ ८ ॥ शान्तेन मनसोपलक्षितो मे गुरुरिहागतेन गौत-
माश्रम आगतेन गौतमपूजितेन रामेणाभिवादितः । न तु मन्मातृदोषातिरस्कृत इति प्रश्नान्तरम् । पूजाङ्गीकारवन्दने-
ऽतिरस्कारविविधमिति भावः ॥ ९ ॥ १० ॥ यत्कर्तव्यं तन्ना-
तिक्रान्तं न विस्मृतम् । किंतु मया कृतमेवेत्यर्थः । भार्गवो जमदग्निस्तत्कोपहता रेणुका परशुराममाता यथा जमदग्निना संगता तद्वदित्यर्थः ॥ ११ ॥ १२ ॥ दिष्ट्या भार्गवेन ॥ १३ ॥ विश्वामित्रयुजत एव तेन सह, प्राप्तिस्तत एव च मातुः शापो-

द्वार इति तं स्तौति—अचिन्त्येत्यादिना । मनसाप्यन्येनाश-
क्यचिन्तनमतिमुद्धादिकर्ता । परमां गतिं जगतः परमहित-
प्रदम् । अन्ये तव मम चेत्याहुः ॥ १४ ॥ गोप्तास्त्रदानादिना ॥ १५ ॥ बलं तपोबलम् । यथा यादृशम् । तत्त्वं ब्रह्मर्षित्वं च यथा तच्छ्रुतिव्यर्थः । 'वृत्तम्' इति कचित्पाठः । वृत्तं चरितम् ॥ १६ ॥ १७ ॥ स राजा कस्य पुत्रस्तत्राह—प्रजापतीत्यादि ॥ १८ ॥ १९ ॥ अकारयत् । स्वार्थे णिः ॥ २० ॥ वरूथिनीं चतुरङ्गबलम् । योजयित्वा समुपस्थाप्य तद्रूपाक्षौहिणीसंख्यसे-
नापरिवृतो भूत्वा ॥ २१ ॥ २२ ॥ २३ ॥ तपोतिशयात्प्र-
शान्तहरिणत्वम् ॥ २४ ॥ ज्ञानमात्राधिकृता नारदाद्या देवलो-
कसंचारिणो देवर्षयः । ज्ञानकर्माभयाधिकृता ब्रह्मर्षयो भूतप्रतिष्ठाः । अभितुल्यैर्ऋषिभिः संकुलं व्याप्तमित्यन्वयः ॥ २५ ॥ तथा ब्रह्मकल्पैश्चतुर्मुखतुल्यैः । तस्यैव सहजतपोवैभवात् । अब्भक्षै-
स्तन्मात्रभक्षैः संकुलम् ॥ २६ ॥ ब्रह्मरोमनखजा बालखिल्या वैखानसाश्च । ये नखास्ते वैखानसाः । ये बालास्ते बाल-

अन्यैर्वैखानसैश्चैव सः सन्ताडुपशोभिताम् । वसिष्ठस्याश्रमपदं ब्रह्मलोकमिवापरम् ।
ददर्श जयतां श्रेष्ठो विश्वामित्रो महाबलः ॥

२८

इत्यार्षे श्रीमद्रामायणे वाल्मीकीय आदिकाण्डे एकपञ्चाशः सर्गः ॥ ५१ ॥

द्विपञ्चाशः सर्गः ।

तं दृष्ट्वा परमप्रीतो विश्वामित्रो महाबलः । प्रणतो विनयाद्वीरो वसिष्ठं जपतां वरम् ॥ १
स्वागतं तव चेत्युक्तो वसिष्ठेन महात्मना । आसनं चास्य भगवान्वसिष्ठो व्यादिदेश ह ॥ २
उपविष्टाय च तदा विश्वामित्राय धीमते । यथान्यायं मुनिवरः फलमूलमुपाहरत् ॥ ३
प्रतिगृह्य तु तां पूजां वसिष्ठाद्राजसत्तमः । तपोग्निहोत्रशिष्येषु कुशलं पर्यपृच्छत ॥ ४
विश्वामित्रो महातेजा वनस्पतिगणे तदा । सर्वत्र कुशलं प्राह वसिष्ठो राजसत्तमम् ॥ ५
सुखोपविष्टं राजानं विश्वामित्रं महातपाः । पप्रच्छ जपतां श्रेष्ठो वसिष्ठो ब्रह्मणः सुतः ॥ ६
कश्चित्ते कुशलं राजन्कश्चिद्धर्मेण रञ्जयन् । प्रजाः पालयसे राजन्राजवृत्तेन धार्मिक ॥ ७
कश्चित्ते सैभृता भृत्याः कश्चित्तिष्टन्ति शासने । कश्चित्ते निजिताः सर्वे रिपवो रिपुसूदन ॥ ८
कश्चिद्वलेषु कोशेषु मित्रेषु च परंतप । कुशलं ते नरव्याघ्र पुत्रपौत्रे तथानघ ॥ ९
सर्वत्र कुशलं राजा वसिष्ठं प्रत्युदाहरत् । विश्वामित्रो महातेजा वसिष्ठं विनयान्वितम् ॥ १०
कृत्वा तौ सुचिरं कालं धर्मिष्ठौ ताः कथास्तदा । मुदा परमया युक्तौ प्रीयेतां तौ परस्परम् ॥ ११
ततो वसिष्ठो भगवान्कथान्ते रघुनन्दन ! विश्वामित्रमिदं वाक्यमुवाच प्रहसन्निव ॥ १२
आतिथ्यं कर्तुमिच्छामि बलस्यास्य महाबल । तव चैवाप्रमेयस्य यथार्हं संप्रतीच्छ मे ॥ १३
सत्क्रियां हि भवानेतां प्रतीच्छतु मया कृताम् । राजंस्त्वमतिथिश्रेष्ठः पूजनीयः प्रयत्नतः ॥ १४
एवमुक्तो वसिष्ठेन विश्वामित्रो महामुनिः । कृतमित्यब्रवीद्राजा पूजावाक्येन मे त्वया ॥ १५
फलमूलेन भगवन्विद्यते यत्तवाश्रमे । पाथेनाचमनीयेन भगवद्दर्शनेन च ॥ १६
सर्वथा च महाप्राज्ञ पूजार्हेण सुपूजितः । नमस्तेऽस्तु गमिष्यामि मैत्रेणैक्षस्व चक्षुषा ॥ १७
एवं ब्रुवन्तं राजानं वसिष्ठः पुनरेव हि । न्यमन्त्रयत धर्मात्मा पुनःपुनरुदारधीः ॥ १८
बाढमित्येव गाधेयो वसिष्ठं प्रत्युवाच ह । यथाप्रियं भगवतस्तथास्तु मुनिपुंगव ॥ १९
एवमुक्तस्तथा तेन वसिष्ठो जपतां वरः । आजुहाव ततः प्रीतः कल्मषीं धृतकल्मषाम् ॥ २०
एहोहि शबले क्षिप्रं शृणु चापि वचो मम । सबलस्यास्य राजर्षेः कर्तुं व्यवसितोऽस्म्यहम् ।
भोजनेन महार्हेण सत्कारं संविधत्स्व मे ॥ २१

खित्याः' इति श्रुतेरिति कतकः ॥ २७ ॥ परमकल्याणसुखा-
वाद्ब्रह्मलोकोपमाश्रमस्य । जयतां शूराणाम् ॥ २८ ॥ इति
श्रीरामाभिरामे श्रीरामीये रामायणतिलके वाल्मीकीय
आदिकाण्डे एकपञ्चाशः सर्गः ॥ ५५ ॥

वसिष्ठं प्रणतो वसिष्ठेन खानतमित्युक्तश्चेति योजना ॥ १ ॥
व्यादिदेशादापयत् ॥ २ ॥ फलमूलमिति जातित्वादेकवत्त्वम्
॥ ३ ॥ ४ ॥ वनस्पतिशब्देन वृक्षमात्रं न तु विनापुष्पं फल-
वन्त एव तद्विषयेऽपि कुशलं पर्यपृच्छत । सर्वत्र तत्पृष्टसर्व-
विषये ॥ ५ ॥ जपतां तपस्विनाम् ॥ ६ ॥ कश्चिदिति प्रश्ने ।
हे धार्मिक, धर्मेण- तद्गुणानेन प्रजा रञ्जयन् । राजवृत्तेन ।
'न्यायेनार्जनमर्थस्य वर्धनं पालनं तथा । सत्पात्रे प्रतिपत्तिश्च
राजवृत्तं चतुर्विधम् ॥' इत्युक्तेन राजवृत्तेन पालयसे इत्यन्वयः
॥ ७ ॥ संभृता वेतनदानादिना ॥ ८ ॥ बलेषु चतुरङ्गेषु ।
कोशेष्वर्थसमूहेषु । पुत्रपौत्रे । गवाश्च प्रभृतिवत्त्वादेकवत्त्वम् ॥ ९ ॥

एको वसिष्ठशब्दो वरिष्ठवाची ॥ १० ॥ तातुक्तविशेषणकौ
वसिष्ठविश्वामित्रौ । ताः कथा अन्योन्यकुशलप्रश्नोत्तरादिरूपाः ।
प्रीयेताम् । अडभाव अर्षो लङि ॥ ११ ॥ प्रहसन्निवोत्तमा-
तिथिलाभजहर्षेण ॥ १२ ॥ संप्रतीच्छ मे सत्कृतमातिथ्यम-
ङ्गीकुरु ॥ १३ ॥ हेतुगर्भं विशेषणमतिथिश्रेष्ठ इति ॥ १४ ॥
पूजावाक्येनातिथ्यं करिष्यामीत्येवंरूपेणैव मम पूजनं कृत-
मिति राजाब्रवीत् ॥ १५ ॥ विद्यते यत्तवाश्रमे फलमूलं तेन
पूजित इत्यनेन राजभोज्याभावादानेनैव वयं संतुष्टा इति
ध्वनिः ॥ १६ ॥ पूजार्हेण । त्वयेति शेषः । मैत्रेण हेतुयु-
क्तेन । मत्वर्यायाजन्तम् ॥ १७ ॥ निमन्त्रणं भोजनाङ्गीका-
राय प्रार्थनम् ॥ १८ ॥ बाढमित्यस्य विवरणम्—यथाप्रिय-
मित्यादि ॥ १९ ॥ तेन विश्वामित्रेण । कल्मषीं चित्रवर्णां
होमधेनुम् ॥ २० ॥ शबले तजामे, अस्य राजर्षेर्महार्हेण
भोजनेन सत्कारं कर्तुं व्यवसितोऽस्त्युद्युक्तोऽस्मि तं मे व्यवसायं

यस्य यस्य यथाकामं षड्रसेष्वभिपूजितम् । तत्सर्वं कामधुग्दिव्ये अभिवर्षे कृते मम ॥ २२

रसेनाग्नेन पानेन लेह्यचोष्येण संयुतम् । अन्नानां निचयं सर्वं सृजस्व शबले त्वर ॥ २३

इत्यार्षे श्रीमद्रामायणे वाल्मीकीय आदिकाव्ये बालकाण्डे द्विपञ्चाशः सर्गः ॥ ५२ ॥

त्रिपञ्चाशः सर्गः ।

एवमुक्ता वसिष्ठेन शबला शत्रुसूदन । विदधे कामधुक्कामान्यस्य यस्येप्सितं यथा ॥ १
इक्षुन्मधूंस्तथा लाजान्मैरेयांश्च वरासवान् । पानानि च महार्हाणि भक्ष्यांश्चोच्चावचानपि ॥ २
उष्णाढ्यस्यौदनस्यात्र राशयः पर्वतोपमाः । मृष्टान्यन्नानि सूपांश्च दधिकुल्यास्तथैव च ॥ ३
नानास्वाबुरसानां च खाण्डवानां तथैव च । भोजनानि सुपूर्णानि गौडानि च सहस्रशः ॥ ४
सर्वमासीत्सुसंतुष्टं दृष्टपुष्टजनायुतम् । विश्वामित्रबलं राम वसिष्ठेन सुतर्पितम् ॥ ५
विश्वामित्रो हि राजर्षिर्दृष्टपुष्टस्तदाभवत् । सान्तःपुरवरो राजा सव्राह्मणपुरोहितः ॥ ६
सामात्यो मन्त्रिसहितः सभृत्यः पूजितस्तदा । युक्तः परमहर्षेण वसिष्ठमिदमब्रवीत् ॥ ७
पूजितोऽहं त्वया ब्रह्मन्पूजार्हेण सुसत्कृतः । श्रूयतामभिधास्यामि वाक्यं वाक्यविशारद ॥ ८
गवां शतसहस्रेण दीयतां शबला मम । रत्नं हि भगवन्नेतद्रत्नहारी च पार्थिवः ॥ ९
तस्मान्मे शबलां देहि ममैषा धर्मतो द्विज । एवमुक्तस्तु भगवान्वसिष्ठो मुनिपुंगवः ॥ १०
विश्वामित्रेण धर्मात्मा प्रत्युवाच महीपतिम् । नाहं शतसहस्रेण नापि कोटिशतैर्गवाम् ॥ ११
राजन्दास्यामि शबलां राशिभी रजतस्य वा । न परित्यागमर्ह्यं मत्सकाशादरिदम् ॥ १२
शाश्वती शबला मह्यं कीर्तिरात्मवतो यथा । अस्यां हव्यं च कव्यं च प्राणयात्रा तथैव च ॥ १३
आयत्तमग्निहोत्रं च बलिहोमस्तथैव च । स्वाहाकारवषट्कारौ विद्याश्च विविधास्तथा ॥ १४
आयत्तमत्र राजर्षे सर्वमेतन्न संशयः । सर्वस्वमेतत्सत्येन मम तुष्टिकरी तथा ॥ १५
कारणैर्वहुभी राजन्न दास्ये शबलां तव । वसिष्ठेनैवमुक्तस्तु विश्वामित्रोऽब्रवीत्तदा ॥ १६
संरब्धतरमत्यर्थं वाक्यं वाक्यविशारदः । हिरण्यकक्षत्रैवेयान्सुवर्णाङ्कुशभूषितान् ॥ १७

संविधस्त्व संपादय । तदुपयोगिपदार्थदानेनेति शेषः ॥ २१ ॥
षड्रसेषु मधुरादिषु यस्य यस्य यदभिपूजितमभीष्टम्, तत्सर्वं
यथाकामं तत्प्रीत्यनतिक्रमेण मम कृते मत्तोषार्थम् ॥ २२ ॥
रसेनाग्नेन रसयुतान्नेन भक्ष्यशङ्कुल्यादिना । रसेनेति सर्वा-
न्वयि । पानेन पानकरसादिना । लेह्यं जिह्वाग्राद्यं क्षौद्रादि ।
चोष्यमधरपुटभ्राह्ममाभ्रफलादि । अन्नानां शाल्यन्नादीनां निचयं
राशिम् ॥ २३ ॥ इति श्रीरामाभिरामे श्रीरामीये रामाय-
णतिलके वाल्मीकीय आदिकाव्ये बालकाण्डे द्विपञ्चाशः
सर्गः ॥ ५२ ॥

यस्य यस्य यथा यथेप्सितं तथा तथा सर्वान्कामान्वि-
दध इत्यर्थः ॥ १ ॥ तदेव प्रपञ्चयति—इक्षुनिति । सविकारा-
निक्षून् । मधून्क्षौद्राणि । मैरेयं च धात्रीधातकीण्डवारिभिः
कृतं मद्यम् । भक्ष्यान्पूपादीन् । उच्चावचाननेकविधान् ॥ २ ॥
उष्णाढ्यस्योष्णत्वगुणयुक्तस्य । राशयः । आसन्निति शेषः ।
मृष्टान्यन्नानि पायसमेदाः । दधिकुल्या इत्युपलक्षणं दुग्धादेरेपि
॥ ३ ॥ अनेकविधस्वादुरसयुतानां खाण्डवानां भक्ष्यविशेषा-
णाम् । शेषे षष्ठी । तैः पूर्णानि भोजनानि भोजनपात्राणि ।
गौडानि राजतानि । आसन्निति शेषः । 'रजते गुडः' इत्यभि-
धानमिति कतककृत् ॥ ४ ॥ हर्षश्चित्तसंतोषः पुष्टिर्देहपुष्टिस्तदु-

क्कजनैरासमन्तायुक्तम् ॥ ५ ॥ अन्तःपुरश्रेष्ठैः सहितः ॥ ६ ॥
अमात्याः कर्मसचिवाः । मन्त्रिणो मन्त्रस्य सचिवाः ।
पूजित आतिथ्येन सत्कृतः ॥ ७ ॥ पूजार्हेण मादृशपूजाकरण-
योग्येन । पूजित इत्यस्यैव विवरणमादरातिशयद्योतनाय ।
सुसत्कृत इति । हर्षाद्वा पुनरुक्तिरदोषः ॥ ८ ॥ शतसहस्रेण ।
निष्कयभूतेनेति शेषः ॥ ९ ॥ धर्मतो न्यायतः । पार्थिवस्य
रत्नसामिलान्नहरत्नाच्च ममैषा योग्येति शेषः ॥ १० ॥
॥ ११ ॥ १२ ॥ कुत इयं परित्यागं नार्हेत्यत्राह—शाश्व-
तीति । यथात्मवतो राजयोगवतो विद्यादिजा कीर्तिः शाश्वती
नित्यसंबद्धा एवं मह्यं ब्रह्मदत्ता शबला नित्यं मत्संबद्धा । एव-
मादरे बीजमाह—हव्यं दैवम् । कव्यं पित्र्यम् । प्राणयात्रा
जीवनम् ॥ १३ ॥ आयत्तमधीनम् । बलिर्भूतबलिः । होमो
वैश्वदेवादिः । आयत्त इत्यस्य सर्वत्रानुकर्षः । स्वाहाकारवषट्-
कारौ तत्साध्ययज्ञौ । विद्या इति । एतत्पयःप्राशनेन चित्तशुद्धेः
प्राणवृत्तेर्देहपाटवाच्च तत्साध्यविद्यानामेतदायत्तत्वम् ॥ १४ ॥
एतत्सर्वमातिथ्यादि । एतच्छबलारूपमेव मे सर्वस्वम् ।
सत्येन । शपे इति शेषः । तथा दर्शनादिना मम तुष्टिकरी च
॥ १५ ॥ कारणैरुक्तैः सामिप्रायं चैतद्वोच्यम् ॥ १६ ॥ संर-
ब्धतरमत्याग्रहयुक्तम् । हिरण्या हिरण्यविकाराः कक्षा-घण्टो-

ददामि कुञ्जराणां ते सहस्राणि चतुर्दश । हैरण्यानां रथानां च श्वेताश्वानां चतुर्गुजाम् ॥	१८
ददामि ते शतान्यष्टौ किंकिणीकविभूषितान् । हयानां देशजातानां कुलजानां महौजसाम् ॥	१९
सहस्रमेकं दश च ददामि तव सुव्रत । नानावर्णविभक्तानां वयःस्थानां तथैव च ।	
ददाम्येकां गवां कोटिं शबला दीयतां मम ॥	२०
यावदिच्छसि रत्नानि हिरण्यं वा द्विजोत्तम । तावद्ददामि ते सर्वं दीयतां शबला मय ॥	२१
एवमुक्तस्तु भगवान्विध्वासेत्रेण धीमता । न दास्यामीति शबलां प्राह राजन्कथंचन ॥	२२
एतदेव हि मे रत्नमेतदेव हि मे धनम् । एतदेव हि सर्वस्वमेतदेव हि जीवितम् ॥	२३
दर्शश्च पौर्णमासश्च यज्ञाश्चैवाप्तदक्षिणाः । एतदेव हि मे राजन्विधाश्च क्रियास्तथा ॥	२४
अतोमूलाः क्रियाः सर्वा मम राजन् संशयः । बहुना किं प्रलापेन न दास्ये कामदोहिनीम् ॥	२५

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रिपञ्चाशः सर्गः ॥ ५३ ॥

चतुःपञ्चाशः सर्गः ।

कामधेनुं वसिष्ठोऽपि यदा न त्यजते मुनिः । तदास्य शबलां राम विश्वामित्रोऽन्वकर्षत ॥	१
नीयमाना तु शबला राम राक्षा महात्मना । दुःखिता चिन्तयामास रुदती शोककर्षिता ॥	२
परित्यक्ता वसिष्ठेन किमहं सुमहात्मना । याहं राजभृतैर्दीना ह्रियेय भृशदुःखिता ॥	३
किं मयापकृतं तस्य महर्षेर्भावितात्मनः । यन्मामनागसं दृष्ट्वा भक्तां त्यजति धार्मिकः ॥	४
इति संचिन्तयित्वा तु निःश्वस्य च पुनःपुनः । जगाम वेगेन तदा वसिष्ठं परमौजसम् ॥	५
निर्धूय तांस्तदा भृत्याञ्छतशः शत्रुसूदन । जगामानिलवेगेन पादमूलं महात्मनः ॥	६
शबला सा रुदन्ती च क्रोशन्ती चेदमब्रवीत् । वसिष्ठस्याग्रतः स्थित्वा रुदन्ती मेघनिःस्वना ॥	७
भगवन्किं परित्यक्ता त्वयाहं ब्रह्मणः सुत । यस्माद्राजभट्टा मां हि नयन्ते त्वत्सकाशतः ॥	८
एवमुक्तस्तु ब्रह्मर्षिर्दिदं वचनमब्रवीत् । शोकसंतप्तहृदयां स्वसारमिव दुःखिताम् ॥	९
न त्वां त्यजामि शबले नापि मेऽपकृतं त्वया । एष त्वां नयते राजा बलान्मत्तो महाबलः ॥	१०
नहि तुल्यं बलं मह्यं राजा त्वय विशेषतः । बली राजा क्षत्रियश्च पृथिव्याः पतिरेव च ॥	११

पेतमभ्यवन्धनार्थं शृङ्खलाः । प्रैवेयं प्रीवालंकारश्चङ्खलादि ॥ १७ ॥
 श्वेताश्वानां चतुर्गुजाम् । चतुःसंख्याकश्वेताश्वयुतानामित्यर्थः ।
 आर्षेः समासः । 'रथानां च' इति पाठः ॥ १८ ॥ किंकिणी-
 कविभूषितानिति षष्ठ्यर्थे द्वितीया । रथानां विशेषणमेतत् ।
 देशो बाहीकादिः । कुलमुच्चैःश्रवआरीनाम् । गन्धर्वकुलं वा ।
 'गन्धर्वकुलजातस्त्वम्' इति पुराणवचनात् ॥ १९ ॥ अनेक-
 वर्णविभक्तानां प्राप्तभेदानाम् । वयःस्थानां तरुणीनाम् ।
 'वयःस्थस्तरुणो युवा' इति कोशात् । एकां कोटिमित्यन्वयः
 ॥ २० ॥ यावदिति । इतोऽप्यधिकं वा यावदिच्छसीत्यर्थः
 ॥ २१ ॥ २२ ॥ एतच्छबलारूपं वस्तु ॥ २३ ॥ आप्तदक्षिणा
 इत्यनेन इत्यादिवदक्षिणाप्येतदधीनेति सूचितम् । एतदेव
 क्रिया इत्यस्यैव विवरणम् ॥ २४ ॥ अतोमूलाः । एतन्मूला
 इत्यर्थः । सर्वथा दानाभावे हेतुगर्भं विशेषणम् । कामदोहि-
 नीविच्छाविषयदोहनशीलाम् । काव्यलिङ्गमलंकारः ॥ २५ ॥
 इति श्रीरामाभिरामे श्रीरामीये रामायणतिलके वाल्मी-
 कीय आदिकाव्ये बालकाण्डे त्रिपञ्चाशः सर्गः ॥ ५३ ॥

अथ दण्डोपायप्रवृत्तिमाह—कामधेनुमिति । न त्यजते

नात्यजत् । अन्वकर्षत १ बलादिति शेषः ॥ १ ॥ २ ॥ राजभृतै
 राजसेवकैः । 'भटैः' इति कचित्पाठः । ह्रियेय । कर्मणि लिङ् ।
 भृशदुःखिता भृशेनातिशयेन दुःखिता । अस्मीति शेषः ।
 भृशशब्दो बहुपर्यायो वा ॥ ३ ॥ अपकृतमपराद्धम् । दृष्ट्वा-
 ज्ञात्वापि । भक्तां सेवापराम् ॥ ४ ॥ ५ ॥ शतशो भृत्यान्स्व-
 कर्षकात् । पादमूलं पादसमीपम् । महात्मनो वसिष्ठस्य ॥ ६ ॥
 रोदनमश्रुपातः । क्रोशनमार्तशब्दः । रुदन्त्या एव ऋषिसमी-
 पगमनं रुदन्त्यैव च कथनमित्येतदर्थं द्वौ रुदन्तीति ॥ ७ ॥
 सकाशः समीपम् ॥ ८ ॥ स्वसा भगिनी ॥ ९ ॥ बलात्साम्राट् ।
 मतोऽखिवेकी ॥ १० ॥ मह्यं मम । नहि तद्वलेन तुल्यमि-
 त्यर्थः । तपोबलेन तर्हि दण्ड्यताम् । तत्राह—राजा त्वि-
 त्यादि । राजत्वात्तपोबलेन न दण्ड्य इति भावः । तद्वद्व्यति
 किञ्चिन्धायाम्—'बुल्लभस्य च धर्मस्य जीवितस्य शुभस्य च ।
 राजानो वानरश्रेष्ठ प्रदातारो न संशयः ॥ ताञ्च हिंस्याञ्च
 चाक्रोशेनाक्षिपेन्नाप्रियं वदेत् । देवा मानुषरूपेण चरन्त्येते
 महीतले ॥' इति । अय विशेषतः । अवध्य इति शेषः ।
 अय कृतातिथ्यके दिने । तेनातिथिज्ञाद्विशेषतोऽवध्य इति

इयमक्षौहिणी पूर्णा गजवाजिरथाकुला । हस्तिध्वजसमाकीर्णा तेनासौ बलवत्तमः ॥ १२
 पवमुक्ता वसिष्ठेन प्रत्युवाच विनीतवत् । वचनं वचनज्ञा सा ब्रह्मर्षिमतुलप्रभम् ॥ १३
 न बलं क्षत्रियस्याहुर्ब्राह्मणा बलवत्तराः । ब्रह्मन्ब्रह्मबलं दिव्यं क्षात्राच्च बलवत्तरम् ॥ १४
 अप्रमेयं बलं तुभ्यं न त्वया बलवत्तरः । विश्वामित्रो महावीर्यस्तेजस्तव दुरासदम् ॥ १५
 नियुङ्क्ष्व मां महातेजस्त्वं ब्रह्मबलसंभृताम् । तस्य दर्पं बलं यत्नं नाशयामि दुरात्मनः ॥ १६
 इत्युक्तस्तु तया राम वसिष्ठस्तु महायशः । सृजस्वेति तदोवाच बलं परबलार्दनम् ॥ १७
 तस्य तद्वचनं श्रुत्वा सुरभिः सासृजत्तदा । तस्या हुंभारवोत्सृष्टाः पङ्क्ताः शतशो नृप ॥ १८
 नाशयन्ति बलं सर्वं विश्वामित्रस्य पश्यतः । स राजा परमक्रुद्धः क्रोधविस्फारितेक्षणः ॥ १९
 पङ्क्ताश्चाशयामास शस्त्रैरुच्चावचैरपि । विश्वामित्रार्दितान्दृष्ट्वा पङ्क्ताश्चतशस्तदा ॥ २०
 भूय एवासृजद्वोरारुह्यकान्यवनमिश्रितान् । तैरासीत्संवृता भूमिः शकैर्यवनमिश्रितैः ॥ २१
 प्रभावद्भिर्महावीर्यैर्हेमकिंजल्कसंनिभैः । तीक्ष्णासिपट्टिशधरैर्हेमवर्णाम्बरावृतैः ॥ २२
 निर्दग्धं तद्वलं सर्वं प्रदीप्तैरिव पावकैः । ततोऽस्त्राणि महातेजा विश्वामित्रो मुमोच ह । ॥ २३

इत्यार्षे श्रीमद्रामायणे वाल्मीकीय आदिकाव्ये बालकाण्डे चतुःपञ्चाशः सर्गः ॥ ५४ ॥

पञ्चपञ्चाशः सर्गः ।

ततस्तानाकुलान्दृष्ट्वा विश्वामित्रास्त्रमोहितान् । वसिष्ठश्चोदयामास कामधुक्सृज योगतः ॥ १
 तस्या हुंकारतो जाताः काम्बोजा रविसंनिभाः । ऊधसश्चाथ संभूता बर्बराः शस्त्रपाणयः ॥ २
 योनिदेशाच्च यवनाः शक्रदेशाच्छकाः स्मृताः । रोमकूपेषु स्लेच्छाश्च हारीताः सकिरातकाः ॥ ३
 तैस्तन्निषृदितं सर्वं विश्वामित्रस्य तत्क्षणात् । सपदातिगजं साश्वं सरथं रघुनन्दन ॥ ४
 दृष्ट्वा निषृदितं सैन्यं वसिष्ठेन महात्मना । विश्वामित्रसुतानां तु शतं नानाविधायुधम् ॥ ५
 अभ्यधावत्सुसंकुद्धं वसिष्ठं जपतां वरम् । हुंकारेणैव तान्सर्वान्निर्ददाह महानृषिः ॥ ६
 ते साश्वरथपादाता वसिष्ठेन महात्मना । भस्मीकृता मुहूर्तेन विश्वामित्रसुतास्तथा ॥ ७
 दृष्ट्वा विनाशितान्सर्वान्बलं च सुमहायशः । सत्रीडं चिन्तयाविष्टो विश्वामित्रोऽभवत्तदा ॥ ८
 समुद्र इव निर्वेगो भग्नदंष्ट्र इवोरगः । उपरक्त इवादित्यः सद्यो निष्प्रभतां गतः ॥ ९
 हतपुत्रबलो दीनो लूनपक्ष इव द्विजः । हतसर्वबलोत्साहो निर्वेदं समपद्यत ॥ १०

भावः । बली राजेल्यनेन युद्धाजयलमुक्तम् । पृथिवीपतिक्ष-
 त्रियत्वेन तद्वधस्य महापातकसमतां बोधिता ॥ ११ ॥ बलि-
 खमेवोपपादयति—इयमिति । हस्तिस्थैर्ध्वजैः समाकीर्णा
 ॥ १२ ॥ विनीतवद्विनयोपेतम् ॥ १३ ॥ न बलमल्पबलम् ।
 बलवत्तराः क्षत्रियादिभ्यः । क्षात्रात्क्षत्रियबलादपि बलवत्तर-
 मधिकम् ॥ १४ ॥ तुभ्यं तव । न त्वया । सदृशोऽपीति
 शेषः । बलवत्तर इति । दूरे इति शेषः । महावीर्यं महावी-
 र्योऽपि । तत्र हेतुस्तेजस्त्वेषादि ॥ १५ ॥ ननु त्वमेव तस्य
 बलं नाशय । तत्राह—नियुङ्क्ष्वेति । कामधेनुत्वान्नियोगा-
 पेक्षा परकाम्यार्थसृष्टावेव तस्याः सामर्थ्यात् । ब्रह्मबलसंभृतां
 तादृशकार्यसमर्थत्वेन मां ध्यायस्वेत्यर्थः ॥ १६ ॥ १७ ॥
 हुंभानाम गवां शब्दः । पङ्क्तवशकयवनकाम्बोजबर्बरा स्लेच्छ-
 जातिविशेषाः ॥ १८ ॥ पश्यत इत्यनादरे षष्ठी । विस्फारितं
 विवृतम् ॥ १९ ॥ अर्दितः पीडितः ॥ २० ॥ २१ ॥ प्रभा-
 वुर्निरीक्ष्यं तेजः । हेमः किंजल्कस्य च सदृशः । हेमवर्णाम्बरं

पीताम्बरम् ॥ २२ ॥ २३ ॥ इति श्रीरामायणमिरामे श्रीरामायणे
 रामायणतिलके वाल्मीकीय आदिकाव्ये बालकाण्डे
 चतुःपञ्चाशः सर्गः ॥ ५४ ॥

आकुलान्पलायमानान् । कामधुगिति संबोधनम् । योगतो
 योगमहिम्ना ॥ १ ॥ २ ॥ रोमकूपेषु रोमकूपेभ्यः । स्लेच्छ-
 हारीतकिराता जातिविशेषाः ॥ ३ ॥ विश्वामित्रस्य तत्सैन्यम्
 ॥ ४ ॥ विश्वामित्रसुतानां शतदृष्टिरेव धेनोर्बलम्, अतोऽय-
 मेव नाशनीय इत्याशयेन वसिष्ठमभ्यधावत् ॥ ५ ॥ हुंकारेण
 तपोबलसंभृतेन । क्षत्रियत्वेऽपि पृथिवीपतित्वाभावात्तद्वधेऽल्प-
 प्रायश्चित्तम् । आततायित्वाचेति भावः ॥ ६ ॥ मुहूर्तेन
 भस्मीकृता इत्यपवर्गे- तृतीया । मासेनानुवाकोऽधीत इतिवत्
 ॥ ७ ॥ सर्वान्पुत्रान् । सत्रीडमिति क्रियाविशेषणम् ॥ ८ ॥
 निर्वेगत्वे समुद्रोपमा । निष्प्रभत्वे इतरे उपमे । उपरक्तो
 राहुमस्तः ॥ ९ ॥ हतसर्वबलोत्साहः-सर्वाणि बलानि शारीरबौ-
 द्धास्त्रादीनि तज्जन्योत्साहहीनः । निर्वेदं सर्वत्र निष्फलत्वमुद्दिष्टं

स पुत्रमेकं राज्याय पालयेति नियुज्य च । पृथिवीं क्षत्रधर्मेण वनमेवाभ्यपद्यत ॥	११
स गत्वा हिमवत्पार्श्वं किंनरोगसेविते । महादेवप्रसादार्थं तपस्तेपे महातपाः ॥	१२
केनचित्त्वथ कालेन देवेशो वृषभध्वजः । दर्शयामास वरदो विश्वामित्रं महामुनिम् ॥	१३
किमर्थं तप्यसे राजन्ब्रूहि यत्ते विवक्षितम् । वरदोऽस्मि वरो यस्ते काङ्क्षितः सोऽभिधीयताम् ॥	१४
एवमुक्तस्तु देवेन विश्वामित्रो महातपाः । प्रणिपत्य महादेवं विश्वामित्रोऽब्रवीदिदम् ॥	१५
यदि तुष्टो महादेव धनुर्वेदो ममानघ । साङ्गोपाङ्गोपनिषदः सरहस्यः प्रदीयताम् ॥	१६
यानि देवेषु चास्त्राणि दानवेषु महर्षिषु । गन्धर्वयक्षरक्षःसु प्रतिभां तु ममानघ ॥	१७
तत्र प्रसादाद्भवतु देवदेव ममेप्सितम् । एवमस्त्विति देवेशो वाक्यमुक्त्वा गतस्तदा ॥	१८
प्राप्य चास्त्राणि देवेशाद्विश्वामित्रो महाबलः । दर्पेण महता युक्तो दर्पपूर्णोऽभवत्तदा ॥	१९
विवर्धमानो वीर्येण समुद्र इव पर्वणि । हतं मेने तदा राम वसिष्ठमृषिसत्तमम् ॥	२०
ततो गत्वाश्रमपदं मुमोचास्त्राणि पार्थिवः । यैस्तत्तपोवनं नाम निर्दग्धं चास्त्रतेजसा ॥	२१
उदीर्यमाणमस्त्रं तद्विश्वामित्रस्य धीमतः । दृष्ट्वा विप्रदुता भीता मुनयः शतशो दिशः ॥	२२
वसिष्ठस्य च ये शिष्या ये च वै मृगपक्षिणः । विद्रवन्ति भयाङ्गीता नानादिग्भ्यः सहस्रशः ॥	२३
वसिष्ठस्याश्रमपदं शून्यमासीन्महात्मनः । मुहूर्तमिव निःशब्दमासीदीरिणसंनिभम् ॥	२४
वदतो वै वसिष्ठस्य मा भैरिति मुहुर्मुहुः । नाशयाम्यद्य गाधेयं नीहारमिव भास्करः ॥	२५
एवमुक्त्वा महातेजा वसिष्ठो जपतां वरः । विश्वामित्रं तदा वाक्यं सरोषमिदमब्रवीत् ॥	२६
आश्रमं चिरसंवृद्धं यद्विनाशितवानसि । दुराचारो हि यन्मूढस्तस्मात्त्वं नभविष्यसि ॥	२७
इत्युक्त्वा परमक्रुद्धो दण्डमुद्यम्य सत्वरः । विधूम इव कालाग्निर्मदण्डमिवापरम् ॥	२८

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चपञ्चाशः सर्गः ॥ ५५ ॥

षष्ठपञ्चाशः सर्गः ।

एवमुक्तो वसिष्ठेन विश्वामित्रो महाबलः । आग्नेयमस्त्रमुद्दिश्य तिष्ठ तिष्ठेति चाब्रवीत् ॥	१
ब्रह्मदण्डं समुद्यम्य कालदण्डमिवापरम् । वसिष्ठो भगवान्क्रोधादिदं वचनमब्रवीत् ॥	२
क्षत्रवन्द्यो स्थितोऽस्त्येष यद्वलं तद्विदर्शय । नाशयाम्यद्य ते दर्पं शस्त्रस्य तव गाधिज ॥	३
क च ते क्षत्रियबलं क च ब्रह्मबलं महत् । पश्य ब्रह्मबलं दिव्यं मम क्षत्रियपांसन ॥	४
तस्यास्त्रं गाधिपुत्रस्य घोरमाग्नेयमुत्तमम् । ब्रह्मदण्डेन तच्छान्तमग्नेर्वैग इवाग्भसा ॥	५
वारुणं चैव रौद्रं च ऐन्द्रं पाशुपतं तथा । ऐपीकं चापि चिक्षेप कुपितो गाधिनिन्दनः ॥	६

चित्तलेदम् ॥ १० ॥ एकम् । अवशिष्टमिति शेषः । राज्याय राज्यं रक्षितुम् । पृथिवीं क्षत्रधर्मेण पालयेति नियुज्येत्यन्वयः ॥ ११ ॥ १२ ॥ दर्शयामास । आत्मानमिति शेषः ॥ १३ ॥ १४ ॥ १५ ॥ साक्षादुपकारकाण्युद्धानि, आरादुपकारकाण्युपादानि, मन्त्रा उपनिषदः । समाहारद्वन्द्वे 'द्वंद्वानुद-' इति टच् । तेन सहितो धनुर्वेद इत्यर्थः । रहस्यमाचार्यमुल्लेखगम्यं विद्याजातम् ॥ १६ ॥ १७ ॥ प्रसादात् । न तूपदेशापेक्षेति भावः ॥ १८ ॥ क्षत्रियत्वासहज एव दर्पस्तस्य पूर्तिरस्त्रलाभात् ॥ १९ ॥ २० ॥ यैरस्त्रैरस्त्रतेजसा स्वीयतेजसा तपोवनं निर्दग्धं भवेत्तान्यस्त्राणि मुमुचे इत्यन्वयः ॥ २१ ॥ विश्वामित्रस्य । शेषे षष्ठी । तेनोदीर्यमाणं विसृज्यमानम् ॥ २२ ॥ भयाङ्गयहेतोरस्त्रजालात् । नानादिग्भ्यः । व्यत्ययेन द्वितीयायै चतुर्थी पञ्चमी वा ॥ २३ ॥ शून्यं सर्वप्राणिपलायनात् । अतएव निःशब्दमिव । ईरिणमूषरम् । निर्दृक्षनिर्मानुषकान्ता-

रसदशमिति यावत् ॥ २४ ॥ वदतो वै । वदतोऽपीत्यर्थः । तादृशस्यापि वसिष्ठस्य वचनमनादृत्य दुहृदुरित्यर्थः ॥ २५ ॥ एवमुक्त्वा । पलायमानप्राणिजातं प्रतीति शेषः । इदं वक्ष्यमाणम् ॥ २६ ॥ यद्यस्यान्म आश्रमं विनाशितवानसि, यद्यस्याच्च, हि प्रसिद्धम्, दुराचारो मूढस्त्वम्, तस्माज्जभविष्यसि । नङ्गयसीत्यर्थः ॥ २७ ॥ विधूमः कालाग्निरिव क्रोधाद्वसिष्ठोऽपरं यमदण्डमिव दण्डमुद्यम्य । तस्याविति शेषः ॥ २८ ॥ इति श्रीरामाभिरामे श्रीरामीये रामायणतिलके बालमीकीय आदिकाव्ये बालकाण्डे पञ्चपञ्चाशः सर्गः ॥ ५५ ॥

एवमुक्तो नभविष्यसीत्युक्तः ॥ १ ॥ २ ॥ तिष्ठ तिष्ठेति शीपयन्तं प्रति स्वभीत्यभावमाह—स्थितोऽस्त्येष इति । तत्र शस्त्रस्य दर्पं त्वया लब्धं यदस्त्ररूपं शस्त्रं तत्प्राप्तजिं ते तव दर्पम् ॥ ३ ॥ ४ ॥ क्षत्रियपांसनेत्युक्त्वा स्थितस्य तस्य वसिष्ठस्य ब्रह्मदण्डेन गाधिपुत्रस्याग्नेयं शान्तमासीत् ॥ ५ ॥ ६ ॥

मानवं मोहनं चैव गान्धर्वं स्वापनं तथा । जृम्भणं मोहनं चैव संतापनविलापने ॥	७
शोषणं दारणं चैव वज्रमखं सुदुर्जयम् । ब्रह्मपाशं कालपाशं वारुणं पाशमेव च ॥	८
पिनाकमखं दयितं शुष्काद्रं अशनी तथा । दण्डास्त्रमथ पैशाचं क्रौञ्चमखं तथैव च ॥	९
धर्मचक्रं कालचक्रं विष्णुचक्रं तथैव च । वायव्यं मथनं चैव अखं ह्यशिरस्तथा ॥	१०
शक्तिद्वयं च चिक्षेप कंकालं मुसलं तथा । वैद्याधरं महाखं च कालास्त्रमथ दारुणम् ॥	११
त्रिशूलमखं घोरं च कापालमथ कङ्कणम् । एतान्यस्त्राणि चिक्षेप सर्वाणि रघुनन्दन ॥	१२
वसिष्ठे जपतां श्रेष्ठे तदद्भुतमिवाभवत् । तानि सर्वाणि दण्डेन प्रसते ब्रह्मणः सुतः ॥	१३
तेषु शान्तेषु ब्रह्माखं क्षिप्तवान्गाधिनन्दनः । तदस्त्रमुद्यतं दृष्ट्वा देवाः सान्निपुरोगमाः ॥	१४
देवर्षयश्च संभ्रान्ता गन्धर्वाः समहोरगाः । त्रैलोक्यमासीत्संनतस्तं ब्रह्मास्त्रे समुदीरिते ॥	१५
तदप्यस्त्रं महाघोरं ब्राह्मं ब्राह्मेण तेजसा । वसिष्ठो प्रसते सर्वे ब्रह्मदण्डेन राघव ॥	१६
ब्रह्माखं प्रसमानस्य वसिष्ठस्य महात्मनः । त्रैलोक्यमोहनं रौद्रं रूपमासीत्सुदारुणम् ॥	१७
रोमकूपेषु सर्वेषु वसिष्ठस्य महात्मनः । मरीच्य इव निष्पेतुरमेर्धूमाकुलाचिषः ॥	१८
प्राज्वलद्ब्रह्मदण्डश्च वसिष्ठस्य करोद्यतः । विधूम इव कालाग्नेर्यमदण्ड इवापरः ॥	१९
ततोऽस्तुवन्मुनिगणा वसिष्ठं जपतां वरम् । अमोघं ते बलं ब्रह्मस्तेजो धारय तेजसा ॥	२०
निगृहीतस्त्वया ब्रह्मन्विश्वामित्रो महाबलः । अमोघं ते बलं श्रेष्ठ लोकाः सन्तु गतव्यथाः ॥	२१
एवमुक्तो महातेजाः शमं चक्रे महातपाः । विश्वामित्रो विनिकृतो विनिःश्वस्येदमब्रवीत् ॥	२२
धिग्बलं क्षत्रियबलं ब्रह्मतेजोबलं बलम् । एकेन ब्रह्मदण्डेन सर्वास्त्राणि हतानि मे ॥	२३
तदेतत्प्रसमीक्ष्याहं प्रसन्नेन्द्रियमानसः । तपो महत्समास्थायै यद्वै ब्रह्मत्वकारणम् ॥	२४

इत्यार्षे श्रीमद्रामायणे वाल्मीकीय आदिकाव्ये बालकाण्डे षट्पञ्चाशः सर्गः ॥ ५६ ॥

सप्तपञ्चाशः सर्गः ।

ततः संतप्तहृदयः स्मरन्निब्रह्मात्मनः । विनिःश्वस्य विनिःश्वस्य कृतवैरो महात्मना ॥	१
स दक्षिणां दिशं गत्वा महिष्या सह राघव । तताप परमं घोरं विश्वामित्रो महातपाः ॥	२
फलमूलाशानो दान्तश्चचार परमं तपः । अथास्य जज्ञिरे पुत्राः सत्यधर्मपरायणाः ॥	३
हविष्पन्दो मधुष्पन्दो दृढनेत्रो महारथः । पूर्णे वर्षसहस्रे तु ब्रह्मा लोकपितामहः ॥	४

॥ ७ ॥ ८ ॥ दयितम् । शिवस्येति शेषः ॥ ९ ॥ १० ॥ ११ ॥
॥ १२ ॥ प्रसते स्म ॥ १३ ॥ अग्निपुरोगमो वायुस्तत्सहिताः ।
अग्निसहितो वायुः पुरोगमो येषां युद्ध इति वा ॥ १४ ॥
समुदीरिते प्रयुक्ते ॥ १५ ॥ ब्राह्मेण तेजसा ब्रह्मविद्याभ्यास-
जेन तेजसा युक्तेन ब्राह्मदण्डेन करधृतेन प्रसते स्मेत्यन्वयः ।
ब्राह्मेणैव तेजसा ब्राह्मतेजःशमनस्य साध्यत्वादिति भावः
॥ १६ ॥ त्रैलोक्यमोहनं भयात्रिलोकीचित्तमूर्च्छाकरम् । रौद्रं
स्मरणेऽपि भयदम् । सुदारुणं दुर्दर्शं नृसिंहवीरमद्रादिवत् ।
'घोरम्' इति पाठान्तरम् । तुल्योऽर्थः ॥ १७ ॥ रौद्रदारु-
णत्वे उपपादयति—रोमेत्यादि । रोमकूपेषु रोमकूपेभ्यः ।
मरीच्यो विस्फुलिङ्गाः । ऋषेर्विश्वामित्रब्रह्मास्त्राकुलत्वादूत्राकुला-
चिष्टमग्नेर्विशेषणम् ॥ १८ ॥ विधूमः कालाग्निरिव ब्रह्मदण्डश्च
प्राज्वलत् । तत्समर्पितब्रह्मतेजसेति भावः ॥ १९ ॥ ततोऽस्तु-
वन्साधु साधिवत्युपश्लोक्तवन्तः । हे ब्रह्मन्, ते बलममोघ-
मस्तु । अरातावविसर्जनेनाक्षीणमस्तु । प्रतिब्रह्माखं मा प्रयुङ्-

क्ष्वेति यावत् । पारक्यं तेजः स्वतेजसा सहजेन धारय विला-
प्यैकीकुरु ॥ २० ॥ नन्वरौ स्थिते कथमप्रतियोगोऽत आह—
निगृहीत इति । ब्रह्मास्त्रग्रासेन नष्टसामर्थ्यः स्वत एव मृतप्रायो
जात इत्यर्थः ॥ २१ ॥ शमं चक्रे । प्रतियोगतोऽरातिनाशन-
दुपरत इत्यर्थः । विनिकृतो निरस्तसर्वशक्तिः ॥ २२ ॥ क्षत्रि-
यबलं धिक् । केवलं निन्यं बलमित्यर्थः । ब्रह्मतेजोबलं प्रशस्तं
बलम् ॥ २३ ॥ प्रसन्नेन्द्रियमानसः । परित्यक्तक्षत्रत्वभाव
इति यावत् ॥ २४ ॥ इति श्रीरामाभिरामे श्रीरामीये रामा-
यणतिलके वाल्मीकीय आदिकाव्ये बालकाण्डे षट्पञ्चाशः
सर्गः ॥ ५६ ॥

तत इति । कृतवैर इति । इदमेव तपोनाशकमस्य ॥ १ ॥
तताप । तपश्चकारेत्यर्थः ॥ २ ॥ तपसो घोरत्वं दर्शयति—
फलेत्यादि । दान्तो जितेन्द्रियः । पुत्रा हविष्पन्दादयः ॥ ३ ॥
ब्रह्मर्षिलाय ब्रह्मविद्यया तपःकरणात्तदधिदैवतलाद्रासावती-

अब्रवीन्मधुरं वाक्यं विश्वासित्रं तपोधनम् । जिज्ञा राजर्षिलोकास्ते तपसा कुशिकात्मज ॥	५
अनेन तपसा त्वां हि राजर्षिरिति विश्वहे । एवमुक्त्वा महातेजा जगाम सहदैवतैः ॥	६
त्रिविष्टपं ब्रह्मलोकं लोकानां परमेश्वरः । विश्वासित्रोऽपि तच्छ्रुत्वा ह्रिया किञ्चिदवाङ्मुखः ॥	७
दुःखेन महताविष्टः स्वमन्युरिदमब्रवीत् । तपश्च सुमहत्ततं राजर्षिरिति मां विदुः ॥	८
देवाः सर्षिगणाः सर्वे नास्ति मन्ये तपःफलम् । एवं निश्चित्य मनसा भूय एव महातपाः ॥	९
तपश्चचार धर्मात्मा काकुत्स्थ परमात्मवान् । एतस्मिन्नेव काले तु सत्यवादी जितेन्द्रियः ॥	१०
त्रिशङ्कुरिति विख्यात इक्ष्वाकुकुलवर्धनः । तस्य बुद्धिः समुत्पन्ना यजेयमिति राघव ॥	११
गच्छेयं स्वशरीरेण देवतानां परां गतिम् । वसिष्ठं स समाहूय कथयामास चिन्तितम् ॥	१२
अशक्यमिति चाप्युक्तो वसिष्ठेन महात्मना । प्रत्याख्यातो वसिष्ठेन स ययौ दक्षिणां दिशम् ॥	१३
ततस्तत्कर्मसिद्ध्यर्थं पुत्रांस्तस्य गतो नृपः । वासिष्ठा दीर्घतपस्तपो यत्र हि तेपिरे ॥	१४
त्रिशङ्कुस्तु महातेजाः शतं परमभास्वरम् । वसिष्ठपुत्रान्दृष्टो तप्यमानान्मनस्विनः ॥	१५
सोऽभिगम्य महात्मानः सर्वानेव गुरोः सुतान् । अभिवाद्यानुपूर्व्येण ह्रिया किञ्चिदवाङ्मुखः ॥	१६
अब्रवीत्स महात्मानः सर्वानेव कृताञ्जलिः । शरणं वः प्रपन्नोऽहं शरण्यान्शरणं गतः ॥	१७
प्रत्याख्यातो हि भद्रं वो वसिष्ठेन महात्मना । यष्टुकामो महायज्ञं तदनुज्ञातुमर्हथ ॥	१८
गुरुपुत्रानहं सर्वान्नमस्कृत्य प्रसादये । शिरसा प्रणतो याचे ब्राह्मणांस्तपसि स्थितान् ॥	१९
ते मां भवन्तः सिद्ध्यर्थं याजयन्तु समाहिताः । सशरीरो यथाहं वै देवलोक्तमवाप्नुयाम् ॥	२०
प्रत्याख्यातो वसिष्ठेन गतिमन्यां तपोधनाः । गुरुपुत्रानृते सर्वान्नाहं पश्यामि काञ्चन ॥	२१
इक्ष्वाकूणां हि सर्वेषां पुरोधाः परमा गतिः । तस्मादनन्तरं सर्वे भवन्तो दैवतं मम ॥	२२

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तपञ्चाशः सर्गः ॥ ५७ ॥

अष्टपञ्चाशः सर्गः ।

ततस्त्रिंशद्गोर्धचनं श्रुत्वा क्रोधसमन्वितम् । ऋषिपुत्रशतं राम राजानमिदमब्रवीत् ॥	१
प्रत्याख्यातोऽसि दुर्मेधो गुरुणा सत्यवादिना । तं कथं समतिक्रम्य शाखान्तरमुपेयिवान् ॥	२
इक्ष्वाकूणां हि सर्वेषां पुरोधाः परमा गतिः । न चातिक्रमितुं शक्यं वचनं सत्यवादिनः ॥	३
अशक्यमिति सोवाच वसिष्ठो भगवानृषिः । तं वयं वै समाहर्तुं कर्तुं शक्ताः कथंचन ॥	४

॥ ४ ॥ ५ ॥ ६ ॥ देवैः सह त्रिविष्टपं स्वर्गं गत्वा तदनु खं लोकं गतः । लोकानां भूरादीनाम् ॥ ७ ॥ समन्युः सदैव्यः स्वं प्रलेवेदं वचःपु महति तपसि कृतेऽपि सर्षिगणा देवा मां राजर्षिरित्येव विदुरवगच्छन्ति । तस्मादस्य तपसस्तद्ब्राह्मणत्वं फलं नास्ति न भवतीति मन्ये ॥ ८ ॥ ९ ॥ परमात्मवान्परमात्मध्यानवान्परमवीरश्च ॥ १० ॥ ११ ॥ गच्छेयम् । यज्ञवलेनेति शेषः । देवतानां परा गतिः स्वर्गः ॥ १२ ॥ अशक्यल्लक्षणपूर्वकं प्रत्याख्यानवीजं च प्रसिद्धं त्रिशङ्कुत्वमेवेति पुराणेषु स्पष्टम् ॥ १३ ॥ तत्कर्म सशरीरस्वर्गप्रापकयज्ञकर्म । तस्य वसिष्ठस्य पुत्रा यत्र तेपिरे । तत्र गत्वेति शेषः । तस्य पुत्रान्गतः प्राप्तः ॥ १४ ॥ शतशब्देन स्वावयवगतबहुत्वेन बहुवचनम् । अनभिधानात् । शतशब्दः संख्यावाची संख्येयवाची च विंशत्यादिवन् । अत्र तु संख्येयवाची । शतं वसिष्ठपुत्रान् । शतसंख्याकानित्यर्थः । अत्रावयवप्राधान्येन बहुवचनेन बहुवचनं प्राप्तं तदनभिधानाच्च भवति । एकवचमेव भवति । यथा विंशतिर्ब्राह्मणाः । संख्यावाचिनोऽप्येक-

वचनं ब्राह्मणानां शतमिति यथा । अतो वसिष्ठपुत्रानित्यनेन शतमित्यनेन च सामानाधिकरण्यम् ॥ १५ ॥ ह्रिया तत्पितृकृतप्रत्याख्यानजया । महात्मन इति द्वितीयायं महात्मान इत्यार्षम् ॥ १६ ॥ शरण्यान्क्षणसमर्थान् । शरणं गतोऽन्येषां रक्षणाणां शरणं गतोऽपि । शरणत्वं प्राप्तोऽपीत्यर्थः ॥ १७ ॥ १८ ॥ ब्राह्मणानन्वर्थब्राह्मणान् ॥ १९ ॥ सिद्ध्यर्थं सशरीरस्वर्गगमनसिद्ध्यर्थम् ॥ २० ॥ गुरुपुत्रानृते तान्विनान्यां काञ्चन गतिमहं न पश्यामीत्यन्वयः ॥ २१ ॥ 'अयं श्लोकः प्रक्षिप्तः' इति कृतकस्वरसः । तस्मादिक्ष्वाकूणां परमगतिरूपात्पुरोधसो वसिष्ठान्दन्तरमित्यर्थः ॥ २२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे सप्तपञ्चाशः सर्गः ॥ ५७ ॥

क्रोधसमन्वितमिति ऋषिपुत्रशतविशेषणम् ॥ १ ॥ दुर्मेधः दुर्बुद्धे । शाखान्तरं याजनादिना रक्षकान्तरम् ॥ २ ॥ न चातिक्रमितुं शक्यम् । इक्ष्वाकुभिरिति शेषः ॥ ३ ॥ सोवाचेति 'सोऽचि लोपे चे'दिति साधु । तं कर्तुम् । यमशक्यमि-

बालिशस्त्वं नरश्रेष्ठ गम्यतां स्वपुरं पुनः । याजने भगवान्शक्तस्त्रैलोक्यस्यापि पार्थिव ॥ ५
 अवमानं कथं कर्तुं तस्य शक्यामहे वयम् । तेषां तद्वचनं श्रुत्वा क्रोधपर्याकुलाक्षरम् ॥ ६
 स राजा पुनरेवैतानिदं वचनमब्रवीत् । प्रत्याख्यातो भगवता गुरुपुत्रैस्तथैव हि ॥ ७
 अन्यां गतिं गमिष्यामि स्वस्ति वोऽस्तु तपोधनाः । ऋषिपुत्रास्तु तच्छ्रुत्वा वाक्यं घोराभिसंहितम् ८
 शेषुः परमसंक्रुद्धाश्चण्डालत्वं गमिष्यसि । इत्युक्त्वा ते महात्मानो विविशुः खं स्वमाश्रमम् ॥ ९
 अथ रात्र्यां व्यतीतायां राजा चण्डालतां गतः । नीलवस्त्रधरो नीलः परुषो ध्वस्तमूर्धजः ॥ १०
 चित्यमाल्याङ्गरागश्च आयसाभरणोऽभवत् । तं दृष्ट्वा मन्त्रिणः सर्वे त्यज्य चण्डालरूपिणम् ॥ ११
 प्राद्रवन्सहिता राम पौरा येऽस्यानुगामिनः । एको हि राजा काकुत्स्थ जगाम परमात्मवान् ॥ १२
 दह्यमानो दिवारात्रं विश्वासित्रं तपोधनम् । विश्वासित्रस्तु तं दृष्ट्वा राजानं विफलीकृतम् ॥ १३
 चण्डालरूपिणं राम मुनिः कारुण्यमागतः । कारुण्यात्स महातेजा वाक्यं परमधार्मिकः ॥ १४
 इदं जगाद् भद्रं ते राजानं घोरदर्शनम् । किमागमनकार्यं ते राजपुत्र महाबल ॥ १५
 अयोध्याधिपते वीर शापाच्चण्डालतां गतः । अथ तद्वाक्यमाकर्ण्य राजा चण्डालतां गतः ॥ १६
 अब्रवीत्प्राञ्जलिर्वाक्यं वाक्यज्ञो वाक्यकोविदम् । प्रत्याख्यातोऽस्मि गुरुणा गुरुपुत्रैस्तथैव च ॥ १७
 अनवाप्यैव तं कामं मया प्राप्तो विपर्ययः । सशरीरो दिवं यायामिति मे सौम्यदर्शन ॥ १८
 मया चेष्टं क्रतुशतं तच्च नावाप्यते फलम् । अनृतं नोक्तपूर्वं मे न च वक्ष्ये कदाचन ॥ १९
 कृच्छ्रेष्वपि गतः सौम्य क्षत्रधर्मेण ते शपे । यज्ञैर्बहुविधैरिष्टं प्रजा धर्मेण पालिताः ॥ २०
 गुरवश्च महात्मानः शीलवृत्तेन तोषिताः । धर्मे प्रयतमानस्य यज्ञं चाहर्तुमिच्छतः ॥ २१
 परितोषं न गच्छन्ति गुरवो मुनिपुंगव । दैवमेव परं मन्ये पौरुषं तु निरर्थकम् ॥ २२
 दैवेनाक्रम्यते सर्वं दैवं हि परमा गतिः । तस्य मे परमार्तस्य प्रसादमभिकाङ्क्षतः ।
 कर्तुमर्हसि भद्रं ते दैवोपहतकर्मणः ॥ २३
 नान्यां गतिं गमिष्यामि नान्यच्छरणमस्ति मे । दैवं पुरुषकारेण निवर्तयितुमर्हसि ॥ २४

इत्यार्षे श्रीमद्रामायणे वाल्मीकीय आदिकान्ये बालकाण्डेऽष्टपञ्चाशः सर्गः ॥ ५८ ॥

त्र्युवाच तं यज्ञमित्यर्थः । कथं च । कथमपि न शक्ता इत्यर्थः ॥ ४ ॥ बालिशोऽज्ञः । त्रैलोक्यस्यापि सिद्ध्यर्थं याजने
 इत्यर्थः । भगवान्वसिष्ठः ॥ ५ ॥ अवमानं तेनासाध्यतयोक्ता-
 र्थस्य साधनरूपम् ॥ ६ ॥ एतान्वासिष्ठान् ॥ ७ ॥ अन्यां
 गतिं याजकान्तरम् । घोराभिसंहितं घोराभिप्रायसंयुक्तम् ।
 कुलपुर्वैतिकमेणान्याश्रयस्य कुलनाशहेतुतया तदभिप्रायस्य
 घोरत्वम् ॥ ८ ॥ चण्डालत्वं गमिष्यसीति शेषुरिति योजना ।
 तादृशपापिष्टदर्शनस्य पापजनकत्वात्स्वाश्रमप्रवेशस्तेषाम् ॥ ९ ॥
 परुषो रुक्माङ्गः । ध्वस्तमूर्धजः खर्वकेशः ॥ १० ॥
 चिता श्मशानं तत्र भवं पुष्पभसादिमाल्याङ्गरागो यस्य ।
 अयोविकार आयसं तदाभरणः । त्यज्य त्यक्त्वा ॥ ११ ॥
 अनुगामिनः सहगताः । प्राद्रवन्स्त्वं त्यक्त्वा गताः । परमात्मवा-
 न्धीरः ॥ १२ ॥ दह्यमान इत्यस्य दुःखेनेत्यादि । विश्वासित्रं
 जगामेति पूर्वैणान्वयः । वसिष्ठवैरित्वाद्विफलीकृतं वसिष्ठतपु-
 त्रैर्विनाशितैर्हि कामुष्मिकार्थम् ॥ १३ ॥ १४ ॥ यस्त्वं शापा-
 चण्डालतां गतस्तस्य त इहागमनकार्यं किमित्यन्वयः ॥ १५ ॥
 ॥ १६ ॥ १७ ॥ यं काममुद्दिश्य गतस्तं काममनवाप्य नैता-

वदेव, अपि तु विपर्ययो जातिभ्रंश एवंवैपर्ययः । काममाह—
 सशरीर इत्यादि । इतीत्यस्य काम इति शेषः । सौम्यदर्शनेति
 संबोधनम् ॥ १८ ॥ तच्च तथापि । तत्फलं सशरीरस्वर्गप्राप्ति-
 रूपं नावाप्यत इत्यन्वयः । क्रतुशतं न कृतं लयेति चेत्तत्राह—
 अनृतमिति ॥ १९ ॥ कृच्छ्रेष्वपि गतोऽनृतं न वक्ष्ये इत्य-
 न्वयः । क्षत्रधर्मेण तत्साक्षितया ॥ २० ॥ शीलं सद्गुणः ।
 वृत्तमाचारः । इच्छतः । ममेति शेषः ॥ २१ ॥ न गच्छन्ति
 न गच्छन्ति स्म । यदेवमतो दैवमेव प्रारब्धफलमदृष्टमेव ।
 परं श्रेष्ठं हिताहितप्रापणे पौरुषमिदानीतनधर्मानुष्ठानं निरर्थ-
 कम् । प्रारब्धतिरस्कारे दुर्बलमित्यर्थः ॥ २२ ॥ दैवमुक्तम् ।
 आक्रम्यतेऽभिभूयते । परमा गतिः साक्षादितरतिरस्कारेणैहि-
 कसुखदुःखदम् । प्रसादं दैवानुकूल्यसमर्थं लवीयं प्रसादमि-
 च्छतो मे प्रसादं कर्तुमर्हसि । दैवेनोपहतं तिरस्कृतमिहानुष्ठी-
 यमानं कर्म यस्य ॥ २३ ॥ २४ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकान्ये बाल-
 काण्डेऽष्टपञ्चाशः सर्गः ॥ ५८ ॥

एकोनषष्टितमः सर्गः ।

उक्तवाक्यं तु राजानं कृपया कुशिकात्मजः । अत्रवीन्मधुरं वाक्यं साक्षाच्चण्डालतां गतम् ॥ १
 इक्ष्वाको स्वागतं वत्स जानामि त्वां सुधार्मिकम् । शरणं ते प्रदास्यामि मा भैषीन्पुंगव ॥ २
 अहमामन्त्रये सर्वान्महर्षीन्पुण्यकर्मणः । यज्ञसाह्यकरान्राजस्ततो यक्ष्यसि निर्वृतः ॥ ३
 गुरुशापकृतं रूपं यदिदं त्वयि वर्तते । अनेन सह रूपेण सशरीरो गमिष्यसि ॥ ४
 हस्तप्राप्तमहं मन्ये स्वर्गं तव नराधिप । यस्त्वं क्रौशिकमागम्य शरण्यं शरणागतः ॥ ५
 एवमुक्त्वा महातेजाः पुत्रान्परमधार्मिकान् । व्यादिदेश महाप्राज्ञान्यज्ञसंभारकारणात् ॥ ६
 सर्वांश्शिष्यान्समाहूय वाक्यमेतदुवाच ह । सर्वानृषीन्सवासिष्ठानानयध्वं ममाज्ञया ॥ ७
 सशिष्यान्सुहृदश्चैव सर्त्विजः सुबहुश्रुतान् । यदन्यो वचनं ब्रूयान्मद्वाक्यबलचोदितः ॥ ८
 तत्सर्वमखिलेनोक्तं ममाख्येयमनाहतम् । तस्य तद्वचनं श्रुत्वा दिशो जग्मुस्तदाज्ञया ॥ ९
 आजग्मुरथ देशेभ्यः सर्वेभ्यो ब्रह्मवादिनः । ते च शिष्याः समागम्य मुनिं ज्वलिततेजसम् ॥ १०
 ऊचुश्च वचनं सर्वं सर्वेषां ब्रह्मवादिनाम् । श्रुत्वा ते वचनं सर्वं समायान्ति द्विजातयः ॥ ११
 सर्वदेशेषु चागच्छन्वर्जयित्वा महोदयम् । वासिष्ठं यच्छतं सर्वं क्रोधपर्याकुलाक्षरम् ॥ १२
 यथाह वचनं सर्वं शृणु त्वं मुनिपुंगव । क्षत्रियो याजको यस्य चण्डालस्य विशेषतः ॥ १३
 कथं सदसि भोक्तारो हविस्तस्य सुरर्षयः । ब्राह्मणा वा महात्मानो भुक्त्वा चाण्डालभोजनम् ॥ १४
 कथं स्वर्गं गमिष्यन्ति विश्वामित्रेण पालिताः । एतद्वचननैर्घुर्यमूचुः संरक्तलोचनाः ॥ १५
 वासिष्ठा मुनिशार्दूल सर्वे सहमहोदयाः । तेषां तद्वचनं श्रुत्वा सर्वेषां मुनिपुंगवः ॥ १६
 क्रोधसंरक्तनयनः सरोपसिद्धमब्रवीत् । यदूषयन्त्यदुष्टं मां तप उग्रं समास्थितम् ॥ १७
 भस्मीभूता दुरात्मानो भविष्यन्ति न संशयः । अद्य ते कालपाशेन नीता वैवस्वतक्षयम् ॥ १८
 सप्तजातिशतान्येव मृतपाः संभवन्तु ते । श्वमांसनियताहारा मुष्टिका नाम निर्वृणाः ॥ १९
 विकृताश्च विरूपाश्च लोकाननुचरन्त्विमान् । महोदयश्च दुर्बुद्धिर्मांमदूष्यं ह्यदूषयत् ॥ २०
 दूषितः सर्वलोकेषु निपादत्वं गमिष्यति । प्राणातिपातनिरतो निरनुक्रोशतां गतः ॥ २१
 दीर्घकालं मम क्रोधादुर्गतिं वर्तयिष्यति । एतावदुक्त्वा वचनं विश्वामित्रो महातपाः ।
 विरराम महातेजा ऋषिमध्ये महामुनिः ॥ २२

इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनषष्टितमः सर्गः ॥ ५९ ॥

उक्तेति ॥ १ ॥ २ ॥ यज्ञसाह्यं यज्ञसाहाय्यम् ॥ ३ ॥
 अनेन रूपेण गुरुपुत्रशापकृतेन चण्डालरूपेण । ऋषिशापस्या-
 न्यधाकर्तुमशक्यत्वात् । गमिष्यसि । स्वर्गमिति शेषः । जाति-
 चाण्डालत्वाभावाच्च यज्ञप्रवृत्तिः ॥ ४ ॥ हस्तप्राप्तमनायासल-
 भ्यम् । तत्र हेतुः—यस्त्वमित्यादि ॥ ५ ॥ यज्ञसंभारकारणा-
 यज्ञसामग्रीसंपादनार्थम् ॥ ६ ॥ शिष्याणामृष्यानयन आज्ञा
 ॥ ७ ॥ सुहृदः स्वस्य । स्वस्रकलिकम्पितान् । तद्विशेष-
 णम्—सुबहुश्रुतानिति । यदिति । आहृतोऽन्यो वा । अना-
 हतमुपेशरूपं चण्डालयाजनरूपं निन्दात्मकं वा यद्वाक्यं ब्रूया-
 त्सर्वमुक्तमखिलेन ममाख्येयम् ॥ ८ ॥ ९ ॥ १० ॥ ते तव
 ॥ ११ ॥ सर्वदेशेष्वित्यस्य स्थिता इति शेषः । आगच्छन्-
 त्यस्य केचिदिति शेषः । महोदयं तन्नामानमृषिम् । वासिष्ठं
 यच्छतं सर्वं तच्च वर्जयित्वेति योजना । तद्वासिष्ठशतं क्रोधप-
 र्याकुलाक्षरं यथा येन प्रकारेण वचनमाह तत्सर्वं शृण्वित्यर्थः ।
 क्षत्रिय इत्यादि । ब्राह्मणस्यैव याजनाधिकारात् । चण्डालस्य
 यज्ञेऽनधिकाराच्च ॥ १२ ॥ १३ ॥ सुराणां देवतात्वेन भोक्तृ-
 त्वम् । ऋषीणामृषित्वेन यज्ञशिष्टभोक्तृत्वम् ॥ १४ ॥

पालिता इति व्यङ्ग्योक्तिः । वचननैर्घुर्यम् । अर्श आद्यज-
 न्तम् । नैर्घुर्यवद्वचनमित्यर्थः ॥ १५ ॥ वासिष्ठा इत्याद्यर्थ
 पूर्वोन्वयि । सहमहोदया महोदयेन सहिताः ॥ १६ ॥ अदु-
 ष्टले हेतुः—तप उग्रमिति । तपस्तेजसा क्षत्रियस्य चण्डाल-
 याजनमपि न दोषायेति ज्ञात्वापि यदूषयन्ति स्म ॥ १७ ॥
 तस्माद्भस्मीभूता इत्यादि ॥ १८ ॥ सप्तजातिशतानि सप्त-
 जन्मशतानि । मृतपाः शववस्त्रादिहारिणः । मुष्टिका नाम
 तन्नामानः । इदानीम् 'डोवा' इति प्रसिद्धाः ॥ १९ ॥ विकृता
 विकृतव्यापाराः । विरूपा विकृताकराः । अदूष्यं ह्यदूषयदिति
 प्राग्वत् ॥ २० ॥ प्राणातिपातनिरतः प्राणिनां प्राण-
 नाशोद्यतः । अनुक्रोशो दया ॥ २१ ॥ वर्तयिष्यति प्राप्स्यति ।
 अत्रेदं बोध्यम्—क्षत्रियत्वेऽपि याजने प्रवृत्तिः, तत्रापि शाप-
 दूषितचण्डालयाजने प्रवृत्तिः, ब्राह्मणेषु वासिष्ठेषु वधादिकृ-
 त्याप्रवृत्तिः, एतत्सर्वं ब्राह्मणत्वेच्छया प्रवर्तमानतपसो विना-
 शाय दैवकृतमिति बोध्यम् ॥ २२ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये बाल-
 काण्ड एकोनषष्टितमः सर्गः ॥ ५९ ॥

पष्ठितमः सर्गः ।

तपोबलहताञ्ज्ञात्वा वसिष्ठान्समहोदयान् । ऋषिमध्ये महातेजा विश्वामित्रोऽभ्यभाषत ॥ १
 अयमिक्ष्वाकुदायादखिशङ्कुरिति विश्रुतः । धर्मिष्ठश्च वदान्यश्च मां चैव शरणं गतः ॥ २
 स्नेनानेन शरीरेण देवलोकजिगीषया । यथायं स्वशरीरेण देवलोकं गमिष्यति ॥ ३
 तथा प्रवर्त्यतां यज्ञो भवद्भिश्च मया सह । विश्वामित्रवचः श्रुत्वा सर्व एव महर्षयः ॥ ४
 ऊचुः समेताः सहसा धर्मज्ञा धर्मसंहितम् । अयं कुशिकदायादो मुनिः परमकोपनः ॥ ५
 यदाह वचनं सम्यगेतत्कार्यं न संशयः । अग्निकल्पो हि भगवाञ्ज्ञापं दास्यति रोषतः ॥ ६
 तस्मात्प्रवर्त्यतां यज्ञः सशरीरो यथा दिवि । गच्छेद्विश्वाकुदायादो विश्वामित्रस्य तेजसा ॥ ७
 ततः प्रवर्त्यतां यज्ञः सर्वे समधितिष्ठत । एवमुक्त्वा महर्षयः संजहुस्ताः क्रियास्तदा ॥ ८
 याजकश्च महातेजा विश्वामित्रोऽभवत्कृतौ । ऋत्विजश्चानुपूर्व्येण मन्त्रवन्मन्त्रकोविदाः ॥ ९
 चक्रुः सर्वाणि कर्माणि यथाकल्पं यथाविधि । तत्र कालेन महता विश्वामित्रो महातपाः ॥ १०
 चकारावाहनं तत्र भागार्थं सर्वदेवताः । नाभ्यागमंस्तदा तत्र भागार्थं सर्वदेवताः ॥ ११
 ततः कोपसमाविष्टो विश्वामित्रो महामुनिः । सुवमुद्यम्य सक्रोधखिशङ्कुमिदमब्रवीत् ॥ १२
 पश्य मे तपसो वीर्यं स्वार्जितस्य नरेश्वर । पश्य त्वां सशरीरेण नयामि स्वर्गमोजसा ॥ १३
 दुष्प्रापं स्वशरीरेण स्वर्गं गच्छ नरेश्वर । स्वार्जितं किञ्चिदप्यस्ति मया हि तपसः फलम् ॥ १४
 राजस्त्वं तेजसा तस्य सशरीरो दिवं व्रज । उक्तवाक्ये मुनौ तस्मिन्सशरीरो नरेश्वरः ॥ १५
 दिवं जगाम काकुत्स्थ मुनीनां पश्यतां तदा । स्वर्गलोकं गतं दृष्ट्वा त्रिशङ्कुं पाकशासनः ॥ १६
 सह सर्वैः सुरगणैरिदं वचनमब्रवीत् । त्रिशङ्को गच्छ भूयस्त्वं नासि स्वर्गकृतालयः ॥ १७
 गुरुशपहतो मूढ पत भूमिमवाकिशराः । एवमुक्तो महेन्द्रेण त्रिशङ्कुरपतत्पुनः ॥ १८
 विक्रोशमानस्त्राहीति विश्वामित्रं तपोधनम् । तच्छ्रुत्वा वचनं तस्य क्रोशमानस्य कौशिकः ॥ १९
 रोषमाहारयत्तीव्रं तिष्ठतिष्ठेति चाब्रवीत् । ऋषिमध्ये स तेजस्वी प्रजापतिरिवापरः ॥ २०
 सृजन्दक्षिणमार्गस्थान्सप्तर्षीन्परान्पुनः । नक्षत्रवंशमपरमसृजत्क्रोधमूर्च्छितः ॥ २१
 दक्षिणां दिशमास्थाय ऋषिमध्ये महायशाः । सृष्ट्वा नक्षत्रवंशं च क्रोधेन कलुषीकृतः ॥ २२
 अन्यमिन्द्रं करिष्यामि लोको वा स्यादनिन्द्रकः । दैवतान्यपि स क्रोधात्सृष्टुं समुपचक्रमे ॥ २३

ज्ञाला योगवलेन ॥ १ ॥ इक्ष्वाकुदायादस्तद्वन्त्यः । एवमा-
 दिगुणैर्यागाधिकारिणं सूचितम् ॥ २ ॥ स्वं प्रति शरणमाग-
 मने हेतुमाह—स्नेनेत्यादि ॥ ३ ॥ प्रवर्त्यतामाभ्यताम्
 ॥ ४ ॥ धर्मसंहितिमिति क्रियाविशेषणम् । ऊचुरित्यस्यान्यो-
 न्यमिति शेषः । यदुच्यते—अयमित्यादि ॥ ५ ॥ अग्नि-
 कल्पः । अजितकामक्रोधलाच्छापं दास्यति यतस्तस्मादिति
 ॥ ६ ॥ ७ ॥ ततः सशरीरस्य स्वर्गगमनाय यज्ञः प्रवर्त्यताम् ।
 सर्वे भवन्तः स्वस्वकल्पमधितिष्ठत प्रारभन्तम् । ताः क्रियाः
 स्वस्वार्जित्यकर्माणि ॥ ८ ॥ याजकः । अर्चयुरिति यावत् ।
 अतएव वक्ष्यति—सुवमुद्यम्येति ॥ ९ ॥ यथाकल्पं शास्त्रा-
 नुसारेण । यथाविधि यथासंप्रदायानुष्ठानम् । कल्पशास्त्रे नाना-
 पक्षोपन्यासस्थलेऽनुष्ठेयांश्च संप्रदायस्यैव शरणं लात् । महता
 कालेनाधिककालसाध्ययनपूर्वकमन्त्रपाठेन ॥ १० ॥ सर्वदे-
 वताः । प्रतीतिः शेषः । तदा तथाप्यनधिकारिणा याजनाय-
 जनाय ॥ ११ ॥ उच्यते—अनेन प्रक्षिप्य । कोपसौवारि-
 काय ॥ १२ ॥ पश्य मे इति । भागार्थं देवताभ-

नागमनेनासाध्यत्वेऽपि स्वतपोव्यदेन लाममीष्टं स्वर्गं नयामीदि
 भावः ॥ १३ ॥ स्वशरीरेण दुष्प्रापमित्यन्वयः । हि यदि
 मया स्वार्जितं यत्किञ्चिदपि तपसः फलं मुकृतमस्ति ॥ १४ ॥
 तदाह—हे राजन्, त्वं तस्य तेजसा वैभवेन सशरीरो दिवं
 गच्छ । कुदलात्पुनरुत्थादि न दोषः ॥ १५ ॥ मुनीनां
 पश्यतां मुनिषु पश्यत्यु ॥ १६ ॥ स्वर्गकृतालयः स्वर्गे निज-
 पुण्यकर्माणा कृत आलयो यस्य तादृशः । स्वर्गवासाहो नासी-
 त्यर्थः ॥ १७ ॥ तत्र हेतुः—गुरुशपेत्यादि ॥ १८ ॥ १९ ॥
 आहारयदकरोत् ॥ २० ॥ सृजति । यथोत्तरतो ध्रुवोऽचल-
 स्तिष्ठति, एवं त्रिशङ्कुस्तिष्ठतु । तस्य परितो यथा सप्तर्षिमण्डलं
 तथास्यापि भवत्सिलाशयः । सृजति । हेतौ शतप्रलयः ।
 सृष्टिं कुर्वन्त्येतेतौर्दक्षिणमार्गस्थानपरानसृजत् । पुनः सप्तविंशति-
 नक्षत्रमालामसृजत् ॥ २१ ॥ नक्षत्रवंशं ध्रुवं नक्षत्रगणम्
 ॥ २२ ॥ अन्यमिन्द्रम् । स्वसृज्यमानस्वर्गस्थेति शेषः । अन्वा-
 नयो संज्यमानः स्वर्गोऽनिन्द्र एवास्ति । त्रिशङ्कुरेव तन्नेत्रो
 भवत्सिलाशयः । एवमिन्द्रस्थाने त्रिशङ्कुं प्रतिष्ठाप्य तस्य परि-

ततः परमसंभ्रान्ताः सर्पिसंघाः सुरासुराः । विश्वामित्रं महात्मानमूचुः सानुनयं वचः ॥ २४
 अयं राजा महाभाग गुरुशापपरिक्षतः । सशरीरो दिवं यातुं नार्हत्येव तपोधन ॥ २५
 तेषां तद्वचनं श्रुत्वा देवानां मुनिपुंगवः । अब्रवीत्सुमहद्वाक्यं कौशिकः सर्वदेवताः ॥ २६
 सशरीरस्य भद्रं वल्लिशङ्कोरस्य भूपतेः । आरोहणं प्रतिज्ञातं नानृतं कर्तुमुत्सहे ॥ २७
 स्वर्गोऽस्तु सशरीरस्य त्रिशङ्कोरस्य शाश्वतः । नक्षत्राणि च सर्वाणि मामकानि ध्रुवाण्यथ ॥ २८
 यावल्लोका धरिष्यन्ति तिष्ठन्त्वेतानि सर्वशः । यत्कृतानि सुराः सर्वे तदनुज्ञातुमर्हथ ॥ २९
 एवमुक्ताः सुराः सर्वे प्रत्यूचुर्मुनिपुंगवम् । एवं भवतु भद्रं ते तिष्ठन्त्वेतानि सर्वशः ॥ ३०
 गगने तान्यनेकानि वैश्वानरपथाद्बहिः । नक्षत्राणि मुनिश्रेष्ठ तेषु ज्योतिःषु जाज्वलन् ॥ ३१
 अवाकिशरास्त्रिशङ्कुश्च तिष्ठत्वमरसंनिभः । अनुयास्यन्ति चैतानि ज्योतींषि नृपसत्तमम् ॥ ३२
 कृतार्थं कीर्तिमन्तं च स्वर्गलोकगतं यथा । विश्वामित्रस्तु धर्मात्मा सर्वदेवैरभिष्टुतः ॥ ३३
 ऋषिमध्ये महातेजा बाढमित्येव देवताः । ततो देवा महात्मानो ऋषयश्च तपोधनाः ।
 जम्बुर्यथागतं सर्वे यज्ञस्यान्ते नरोत्तम ॥ ३४

इत्यार्षे श्रीमद्रामायणे वाल्मीकीय आदिकाव्ये बालकाण्डे षष्ठितमः सर्गः ॥ ६० ॥

एकषष्ठितमः सर्गः ।

विश्वामित्रो महातेजाः प्रस्थितान्वीक्ष्य तानृषीन् । अब्रवीन्नरशार्दूल सर्वास्तान्वनवासिनः ॥ १
 महाविघ्नः प्रवृत्तोऽयं दक्षिणामास्थितो दिशम् । दिशमन्यां प्रपत्स्यामस्तत्र तप्स्यामहे तपः ॥ २
 पश्चिमायां विशालायां पुष्करेषु महात्मनः । सुखं तपश्चरिष्यामः सुखं तद्धि तपोवनम् ॥ ३
 एवमुक्त्वा महातेजाः पुष्करेषु महामुनिः । तप उग्रं दुराधर्षं तेषे मूलफलाशनः ॥ ४
 एतस्मिन्नेव काले तु अयोध्याधिपतिर्महान् । अम्बरीष इति ख्यातो यष्टुं समुपचक्रमे ॥ ५
 तस्य वै यजमानस्य पशुमिन्द्रो जहार् ह । प्रनष्टे तु पशौ विप्रो राजानमिदमब्रवीत् ॥ ६
 पशुरभ्याहृतो राजन्प्रनष्टस्तव दुर्नयात् । अरक्षितारं राजानं घ्नन्ति दोषा नरेश्वर ॥ ७
 प्रायश्चित्तं महश्चेतन्नरं वा पुरुषर्षभ । आनयस्व पशुं शीघ्रं यावत्कर्म प्रवर्तते ॥ ८
 उपाध्यायवचः श्रुत्वा स राजा पुरुषर्षभः । अन्वियेप महाबुद्धिः पशुं गोभिः सहस्रशः ॥ ९

धारभूतदेवतानि जष्टुमुपचक्रमे ॥ २३ ॥ तत इति । देवप्रति-
 स्वर्गवत्स्वस्यापि प्रतिस्वर्गं कुर्यादिति हेतोः सुरा अमुराश्च
 संभ्रान्ताः । पर्याकुलचित्ता इत्यर्थः ॥ २४ ॥ अनुनयप्रकार-
 माह-अयं राजेत्यादि । गुरुशापेन पारिक्षतश्चण्डालत्वं प्राप्तः ।
 दिवं प्रहृष्टं लक्ष्मं वा स्वर्गम् ॥ २५ ॥ २६ ॥ भद्रं व
 इत्यनेनानुनयः ॥ २७ ॥ स्वर्गोऽस्तु स्वर्गपदवाच्यसुखविशे-
 षानुभवोऽस्तु ॥ २८ ॥ लोका भूरादिसत्त्वान्ताः ॥ २९ ॥
 ॥ ३० ॥ वैश्वानरपथाज्योतिःशास्त्रप्रसिद्धानादिज्योतिश्चक्रमा-
 र्गाद्दिर्बहिर्दिदेश एतानि तानि नक्षत्राणि तिष्ठन्ति पूर्वैणा-
 न्वयः । तेषु लक्ष्म्येषु ज्योतिःषु नक्षत्रेषु जाज्वलन्मृशं ज्वलन्
 ॥ ३१ ॥ अवाकिशरा असमुक्तावाकिशरत्त्वत्वामेव त्रिशङ्कु-
 दैवगुण्युखवास्तिष्ठतु । एतानि तव ज्योतींषि तमनुयास्यन्ति
 च ॥ ३२ ॥ स्वर्गलोकगतं यथा स्वर्गलोकगतमिवेत्यन्तं पूर्वा-
 न्वयि ॥ ३३ ॥ बाढमित्येव । आदेति शेषः । दुराग्रहस्यान-
 र्यहेतुतां प्रतिबंधाय देवतावचनमङ्गीचकार ॥ ३४ ॥ इति
 श्रीरामाभिरामे श्रीरामाये रामायणतिलके वाल्मी-

कीय आदिकाव्ये बालकाण्डे षष्ठितमः सर्गः ॥ ६० ॥
 वनवासिनस्तपोवनवासिनस्तान्स्वाज्ञया यथार्थमागतान्प्रस्थि-
 तान्वीक्ष्य सर्वास्तानब्रवीदित्यन्वयः । वनवासिन इत्यस्य स्थाने
 'विनयान्वितान्' इति पाठान्तरम् ॥ १ ॥ दक्षिणां विशमास-
 मन्ताभ्याप्यास्थितोऽयं त्रिशङ्कुरूपो महाविघ्नोऽस्माकं तपोना-
 शकलात्प्रवृत्तस्तच्छायाकान्तंलाभ्यायं देशोऽतः परं तपोऽग्रेयं
 इति भावः ॥ २ ॥ विशालायां विशालतपोवनवत्यां पश्चिमायां
 वर्तमानेषु पुष्करेषु । तत्तीरे तपोवनेष्वित्यर्थः । महात्मन इति
 महात्मान इत्यर्थकमुषिसंबोधनम् । अवीर्षलमायम् ॥ ३ ॥ ४ ॥
 ॥ ५ ॥ विप्रः पुरोहितः ॥ ६ ॥ अभ्याहृत इदानीमस्माभि-
 रानीतः पशुस्तव दुर्नयात्पत्तापवशात्तावकरक्षिणां प्रमादात्
 प्रनष्ट इत्यन्वयः । राजपापमाह-अरक्षितारम् । प्रजानामिति
 शेषः ॥ ७ ॥ एतत्पशुनाशरूपं महत्प्रायश्चित्तं महतः प्रायश्चि-
 त्तस्य कारणम् । प्रकान्तं कर्म यावत्प्रवर्तते प्रवर्तित्यर्थे ता-
 त्ततः प्रागेव नष्टं पशुमन्विष्यानय । तत्प्रतिनिधित्वेन कील-
 नरं वा पशुमान्वेत्यर्थः ॥ ८ ॥ सहस्रशो गोभिः । लिङ्गभू-

देशाञ्जनपदांस्तांस्तान्नगराणि वनानि च । आश्रमाणि च पुण्यानि मार्गमाणो महीपतिः ॥ १०
 स पुत्रसहितं तात सभार्यं रघुनन्दन । भृगुतुङ्गे समासीनमृचीकं संदर्श ह ॥ ११
 तमुवाच महातेजाः प्रणम्याभिप्रसाद्य च । महर्षिं तपसा दीप्तं राजर्षिरमितप्रभः ॥ १२
 पृष्ट्वा सर्वत्र कुशलमृचीकं तमिदं वचः । गवां शतसहस्रेण विक्रीणीषे सुतं यदि ॥ १३
 पशोरर्थे महाभाग कृतकृत्योऽस्मि भार्गव । सर्वे परिगता देशा यक्षियं न लभे पशुम् ॥ १४
 दातुमर्हसि मूल्येन सुतमेकमितो मम । एवमुक्तो महातेजा ऋचीकस्तत्रवीद्वचः ॥ १५
 नाहं ज्येष्ठं नरश्रेष्ठ विक्रीणीयां कथंचन । ऋचीकस्य वचः श्रुत्वा तेषां माता महात्मनाम् ॥ १६
 उवाच नरशार्दूलमम्बरीषमिदं वचः । अविक्रेयं सुतं ज्येष्ठं भगवानाह भार्गवः ॥ १७
 ममापि दयितं विद्धि कनिष्ठं शुनकं प्रभो । तस्मात्कनीयसं पुत्रं न दास्ये तव पार्थिव ॥ १८
 प्रायेण हि नरश्रेष्ठ ज्येष्ठाः पितृषु बल्लभाः । मातृणां च कनीयांसस्तस्माद्रक्ष्ये कनीयसम् ॥ १९
 उक्तवाक्ये मुनौ तस्मिन्मुनिपत्न्यां तथैव च । शुनःशेषः स्वयं राम मध्यमो वाक्यमब्रवीत् ॥ २०
 पिता ज्येष्ठमविक्रेयं माता चाह कनीयसम् । विक्रेयं मध्यमं मन्ये राजपुत्र नयस्व माम् ॥ २१
 अथ राजा महाबाहो वाक्यान्ते ब्रह्मवादिनः । हिरण्यस्य सुवर्णस्य कोटिभी रत्नराशिभिः ॥ २२
 गवां शतसहस्रेण शुनःशेषं नरेश्वरः । गृहीत्वा परमप्रीतो जगाम रघुनन्दन ॥ २३
 अम्बरीषस्तु राजर्षी रथमारोप्य सत्वरः । शुनःशेषं महातेजा जगामाशु महायशाः ॥ २४

इत्यार्षं श्रीमद्रामायणे वाल्मीकीय आदिकाव्ये बालकाण्ड एकषष्टितमः सर्गः ॥ ६१ ॥

द्विषष्टितमः सर्गः ।

शुनःशेषं नरश्रेष्ठ गृहीत्वा तु महायशाः । व्यश्रमतपुष्करे राजा मध्याह्ने रघुनन्दन ॥ १
 तस्य विश्रममाणस्य शुनःशेषो महायशाः । पुष्करं ज्येष्ठमागम्य विश्वासित्रं ददर्श ह ॥ २
 तप्यन्तमृषिभिः सार्धं मातुलं परमातुरः । विषण्णवदनो दीनस्तृष्णया च श्रमेण च ॥ ३
 पपाताङ्के मुने राम वाक्यं चेदमुवाच ह । न मेऽस्ति माता न पिता ज्ञातयो बान्धवाः कुतः ॥ ४
 ज्ञातुमर्हसि मां सौम्य धर्मेण मुनिपुंगव । ज्ञाता त्वं हि नरश्रेष्ठ सर्वेषां त्वं हि भावनः ॥ ५
 राजा च कृतकार्यः स्यादहं दीर्घायुरव्ययः । स्वर्गलोकमुपाश्रीयां तपस्तप्त्वा ह्यनुत्तमम् ॥ ६
 स मे नाथो ह्यनाथस्य भव भव्येन चेतसा । पितेव पुत्रं धर्मात्मन्ज्ञातुमर्हसि किल्बिषात् ॥ ७
 तस्य तद्वचनं श्रुत्वा विश्वासित्रो महातपाः । सान्त्वयित्वा बहुविधं पुत्रानिदमुवाच ह ॥ ८
 यत्कृते पितरः पुत्राञ्जनयन्ति शुभार्थिनः । परलोकहितार्थाय तस्य कालोऽयमागतः ॥ ९

तामिरित्यर्थः ॥ ९ ॥ १० ॥ स पुत्रेति । स इति पृथक्पदम् ।
 सोऽम्बरीषः । भृगुतुङ्गं पर्वतशृङ्गविशेषः ॥ ११ ॥ १२ ॥ तं
 प्रसिद्धतपसमृचीकमिदं वक्ष्यमाणं वचः । अब्रवीदिति शेषः ।
 यदि विक्रीणीषे तदा कृतकृत्योऽस्मि भवेयम्, यतो यक्षियं
 यदे पूर्वं परिकल्पितं पशुं क्वापि न लभे ॥ १३ ॥ १४ ॥ इत
 एतेषु । सार्वविभक्तिकस्तसिः ॥ १५ ॥ कथंचन बहुनापि
 मूल्येन । अनेनेतरयोरनुमतिः सूचिता । अप्रतिषिद्धमनुमत-
 मिति न्यायात् ॥ १६ ॥ १७ ॥ शुनक इति कनिष्ठपुत्रनाम
 ॥ १८ ॥ पितृषु पितृणाम् । रक्षिष्यामीत्यर्थे रक्ष्ये इत्यार्षम्
 ॥ १९ ॥ रामेति संबुद्धिः ॥ २० ॥ मध्यमं मध्यमपुत्रं
 विक्रेयं मातापित्रौर्विक्रेयत्वेन संमतं मन्ये । अर्थादिति शेषः
 ॥ २१ ॥ ब्रह्मवादिना मध्यमपुत्रस्य ॥ २२ ॥ गृहीत्वा काला ।
 यद्यप्यपत्यस्य दानकथौ शास्त्रनिषिद्धौ, तथाप्यनेन कुलहानौ
 धर्मार्थमपत्यदानमिव यज्ञायापत्यकथौ न विगीत इति सूचि-

तम् । पुत्रस्य चैवं पित्रधीनतोचितेति च बोधितम् ॥ २३ ॥
 शुनःशेषं रथमारोप्येत्यन्वयः ॥ २४ ॥ इति श्रीरामाभिरामे
 श्रीरामायणे रामायणतिलके वाल्मीकीय आदिकाव्ये बाल-
 काण्ड एकषष्टितमः सर्गः ॥ ६१ ॥

व्यश्रमतम् । 'व्यश्राम्यत्' इति पाठान्तरम् ॥ १ ॥ विश्रम-
 माणस्येति विश्रामत इत्यर्थे आर्षम् ॥ २ ॥ तृष्णया पिपासया
 जिजीविषया च । श्रमेण चेति विषण्णवदनत्वे दीनत्वे परमा-
 तुरत्वे च हेतुः ॥ ३ ॥ अङ्गे उत्सङ्गे । मातुलत्वात्तत्र पातः ।
 बान्धवाः कुतः । दूरादेव । सर्वथा न सम्बन्धेऽर्थः ॥ ४ ॥
 धर्मेण स्वार्जितेन । सर्वेषां शरणागतानां भावतः सर्वेष्टसाध-
 नम् । एको हिस्त्वर्थे ॥ ५ ॥ यथा न राजा कृतकार्यः स्यात्,
 अहं चाव्ययो धर्मलोपाभाववानीधोयुस्तपस्तप्त्वा स्वर्गं प्राप्नु-
 याम् । तथा कुर्विति शेषः ॥ ६ ॥ किल्बिषाब्जीवविपत्तिरु-
 पात् । भव्येन प्रसजेन । पुत्रं ज्येष्ठम् ॥ ७ ॥ ८ ॥ यत्कृते

अयं मुनिसुतो बालो मत्तः शरणमिच्छति । अस्य जीवितमात्रेण प्रियं कुरुत पुत्रकाः ॥	१०
सर्वे सुकृतकर्माणः सर्वे धर्मपरायणाः । पशुभूता नरेन्द्रस्य तृप्तिमन्त्रेः प्रयच्छत ॥	११
नाथवांश्च शुनःशेपो यज्ञश्चाविघ्नतो भवेत् । देवतास्तर्पिताश्च स्युर्मम चापि कृतं वचः ॥	१२
मुनेस्तद्वचनं श्रुत्वा मधुच्छन्दादयः सुताः । साभिमानं नरश्रेष्ठ सलीलमिदमब्रुवन् ॥	१३
कथमात्मसुतान्हित्वा त्रायसेऽन्यसुतं विभो । अकार्यमिव पश्यामः श्वमांसमिव भोजने ॥	१४
तेषां तद्वचनं श्रुत्वा पुत्राणां मुनिपुंगवः । क्रोधसंरक्तनयनो व्याहर्तुमुपचक्रमे ॥	१५
निःसाध्वसमिदं प्रोक्तं धर्मादपि विगर्हितम् । अतिक्रम्य तु मद्राक्ष्यं दारुणं रोमहर्षणम् ॥	१६
श्वमांसभोजिनः सर्वे वासिष्ठा इव जातिषु । पूर्णं वर्षसहस्रं तु पृथिव्यामनुवत्स्यथ ॥	१७
कृत्वा शापसमायुक्तान्पुत्रान्मुनिवरस्तदा । शुनःशेपमुवाचार्तं कृत्वा रक्षां निरामयाम् ॥	१८
पवित्रपाशैराबद्धो रक्तमाल्यानुलेपनः । वैष्णवं यूपमासाद्य वाग्भिरग्निमुदाहर ॥	१९
इमे च गाथे द्वे दिव्ये गाथेथा मुनिपुत्रक । अम्बरीषस्य यज्ञेऽस्मिस्ततः सिद्धिमवाप्स्यसि ॥	२०
शुनःशेपो गृहीत्वा ते द्वे गाथे सुसमाहितः । त्वरया राजसिंहं तमम्बरीषमुवाच ह ॥	२१
राजसिंह महाबुद्धे शीघ्रं गच्छावहे वयम् । निवर्तयस्व राजेन्द्र दीक्षां च समुदाहर ॥	२२
तद्राक्ष्यमृषिपुत्रस्य श्रुत्वा हर्षसमन्वितः । जगाम नृपतिः शीघ्रं यज्ञवाटमतन्द्रितः ॥	२३
सदस्यानुमते राजा पवित्रकृतलक्षणम् । पशुं रक्ताम्बरं कृत्वा यूपे तं समबन्धयत् ॥	२४
स बद्धो वाग्भिरग्न्याभिरभितुष्टाव वै सुरौ । इन्द्रसिन्धानुजं चैव यथावन्मुनिपुत्रकः ॥	२५
ततः प्रीतः सहस्राक्षो रहस्यस्तुतितोषितः । दीर्घमायुस्तदा प्रादाच्छुनःशेपाय वासवः ॥	२६
स च राजा नरश्रेष्ठ यज्ञस्य च समाप्तवान् । फलं बहुगुणं राम सहस्राक्षप्रसादजम् ॥	२७
विश्वामित्रोऽपि धर्मात्मा भूयस्तेपे महातपाः । पुष्करेषु नरश्रेष्ठ दशवर्षशतानि च ॥	२८

इत्यार्षे श्रीमद्रामायणे वाल्मीकीय आदिकाव्ये बालकाण्डे द्विषष्टितमः सर्गः ॥ ६२ ॥

त्रिषष्टितमः सर्गः ।

पूर्णं वर्षसहस्रे तु व्रतज्ञातं महामुनिम् । अभ्यगच्छन्सुराः सर्वे तपःफलचिकीर्षवः ॥

१

यत्प्रयोजनाय । तदेव प्रयोजनमाह—परलोकहितार्थाय परलोकहितरूपप्रयोजनाय । तस्य प्रयोजनस्य ॥ ९ ॥ परलोकहितं प्रयोजनमाह—अयमिति । शरणं रक्षणम् । जीवितमात्रेण जीवितप्रदानमात्रेण । प्रियमित्यस्य मम स्वस्य । ‘जीवतो वाक्यकरणात्’ इति स्मृतेः । शुनकवत्परलोकसाधनत्वेन प्रियमित्यर्थः ॥ १० ॥ तत्र प्रवृत्त्यर्थं स्तौति—सर्वे इति । पशुभूता अस्य राज्ञा पशुत्वेन ग्रहणादेतत्प्रतिनिधित्वेन पशुभूता नरेन्द्रस्य यज्ञेऽस्तेस्तृप्तिं प्रयच्छयेत्यर्थः ॥ ११ ॥ नाथवान्मया रक्षकवान् । मम युष्मत्पितुर्जीवतो वाक्यकरणाद्वचः कृतं भवति ॥ १२ ॥ साभिमानं साहंकारम् । सलीलं सपरिहासम् ॥ १३ ॥ लोकतः शास्त्रतश्चानुचितानुष्ठानत्वे दृष्टान्तमाह—श्वमांसमिवेति ॥ १४ ॥ १५ ॥ साध्वसं भयम् । पितृलप्रयुक्तमीतिरहितम् । जीवतो वाक्यकरणादमोदपि—विगर्हितं अष्टम्, एवं मद्राक्ष्यमतिक्रम्य यतो दारुणं परुषं रोमहर्षणं रोमाक्षरूपविकारजनकमुक्तं तस्मादिति शेषः ॥ १६ ॥ जातिषु मुष्टिकजातिषु ॥ १७ ॥ निरामयां सर्वदुःखनाशिकां रक्षां कृत्वा शुनःशेपमुवाच ॥ १८ ॥ वाक्यमाह—पवित्रेति । पवित्रपाशा दर्भरशनाः । वैष्णवं विष्णुदेवत्वम् । ‘वैष्णवो वै देवतया यूपः’ इति श्रुतेः । वाग्भिरग्नेयमन्त्रैरभितुष्टाव इति ॥ १९ ॥

इमे मयोपदिश्यमाने इन्द्रोपेन्द्रदेवत्वे । सिद्धिं जीवितसिद्धिम् ॥ २० ॥ २१ ॥ गच्छावहे इत्यार्षस्तद् । निवर्तयस्व । यज्ञमिति शेषः । समुदाहर कुरु ॥ २२ ॥ २३ ॥ पवित्रैर्दर्भरज्जुभिः कृतपशुलज्जापनं पशुं कृत्वा यज्ञपशुत्वेन संपाद्याबन्धयत् । राजेति शेषः ॥ २४ ॥ इन्द्रानुजो विष्णुर्यूपदेवः । अत्र पूर्वमग्निं स्तुत्वा तत एतौ । उपदेशकाले तथोक्तत्वात् ॥ २५ ॥ सहस्राक्ष इत्युपलक्षणं विष्णोरपि । रहस्यस्तुतिर्विश्वामित्रोपदिष्टा ॥ २६ ॥ समाप्तवान् । फलं सम्यगाप्तवानित्यर्थः । यद्यपि बह्वचब्राह्मणे ‘हरिश्चन्द्रो ह वैधस ऐश्वर्यको राजा’ इत्यादिना हरिश्चन्द्रयज्ञे शुनःशेपस्याजीगर्तमित्यस्य पशुजं प्राजापत्यादिस्तुत्या च मोक्षः श्रूयते, तथाप्यम्बरीषविषयमप्येतत् । एतत्प्रामाण्यात्तन्मूलश्रुतिश्चान्वेष्येति बहवः । केचित्तु—हरिश्चन्द्रपदं सादस्यादम्बरीष एव प्रयुक्तम् । अजीगर्तपदं च ऋचीके प्रयुक्तं श्रुतावस्मादेवोपबृंहणादित्याहुः ॥ २७ ॥ भूयः पूर्वतपसः पुत्रेषु क्रोधेन नाशान्क्रोधं न करिष्यामीति संकल्प्य पुनस्तपोऽकरोत् ॥ २८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डे द्विषष्टितमः सर्गः ॥ ६२ ॥

व्रतज्ञातं समाप्तव्रतम् । तपःफलचिकीर्षवस्तपःफलं दातु-

अब्रवीत्सुमहातेजा ब्रह्मा सुसंचिरं वचः । ऋषिस्त्वमसि भद्रं ते स्वार्जितैः कर्मभिः शुभैः ॥ २
 तमेवमुक्त्वा देवेशस्त्रिदिवं पुनरभ्यगात् । विश्वामित्रो महातेजा भूयस्तेपे महत्तपः ॥ ३
 ततः कालेन महता मेनका परमाप्सरा । पुष्करेषु नरश्रेष्ठ स्नातुं समुपचक्रमे ॥ ४
 तां ददर्श महातेजा मेनकां कुशिकात्मजः । रूपेणाप्रतिमां तत्र विद्युतं जलदे यथा ॥ ५
 कन्दर्पदर्पवशगो मुनिस्तामिदमब्रवीत् । अप्सरः स्वागतं तेऽस्तु वस चेह ममाश्रमे ॥ ६
 अनुगृहीष्व भद्रं ते मदनेन विमोहितम् । इत्युक्ता सा वरारोहा तत्रावासमथाकरोत् ॥ ७
 तपसो हि महाविघ्नो विश्वामित्रमुपागमत् । तस्यां वसन्त्यां वर्षाणि पञ्च पञ्च च राघव ॥ ८
 विश्वामित्राश्रमे सौम्ये सुखेन व्यतिचक्रमुः । अथ काले गते तस्मिन्विश्वामित्रो महामुनिः ॥ ९
 सव्रीड इव संवृत्तश्चिन्ताशोकपरायणः । बुद्धिर्मुनेः समुत्पन्ना सामर्षा रघुनन्दन ॥ १०
 सर्वं सुराणां कर्मेतत्तपोपहरणं महत् । अहोरात्रापदेशेन गताः संवत्सरा दश ॥ ११
 काममोहाभिभूतस्य विघ्नोऽयं प्रत्युपस्थितः । स निःश्वसन्मुनिवरः पश्चात्तापेन दुःखितः ॥ १२
 भीतामप्सरसं दृष्ट्वा वेपन्तीं प्राञ्जलिं स्थिताम् । मेनकां मधुरैर्वाक्यैर्विसृज्य कुशिकात्मजः ॥ १३
 उत्तरं पर्वतं राम विश्वामित्रो जगाम ह । स कृत्वा नैष्ठिकीं बुद्धिं जेतुकामो महायशः ॥ १४
 कौशिकीतीरमासाद्य तपस्तेपे दुरासदम् । तस्य वर्षसहस्राणि घोरं तप उपासतः ॥ १५
 उत्तरे पर्वते राम देवतानामभूद्भयम् । अमन्त्रयन्समागम्य सर्वं सर्पिगणाः सुराः ॥ १६
 महर्षिशब्दं लभतां साध्वयं कुशिकात्मजः । देवतानां वचः श्रुत्वा सर्वलोकपितामहः ॥ १७
 अब्रवीन्मधुरं वाक्यं विश्वामित्रं तपोधनम् । महर्षे स्वागतं वत्स तपसोमेण तोषितः ॥ १८
 महत्त्वमृषिमुख्यत्वं ददासि तव कौशिक । ब्रह्मणस्तु वचः श्रुत्वा विश्वामित्रस्तपोधनः ॥ १९
 प्राञ्जलिः प्रणतो भूत्वा प्रत्युवाच पितामहम् । ब्रह्मर्षिशब्दमतुलं स्वार्जितैः कर्मभिः शुभैः ॥ २०
 यदि मे भगवान्नाह ततोऽहं विजितेन्द्रियः । तमुवाच ततो ब्रह्मा न तावत्त्वं जितेन्द्रियः ॥ २१
 यतस्व मुनिशार्दूल इत्युक्त्वा त्रिदिवं गतः । विप्रस्थितेषु देवेषु विश्वामित्रो महामुनिः ॥ २२
 ऊर्ध्वबाहुर्निरालम्बो वायुभक्षस्तपश्चरन् । घर्मे पञ्चतपा भूत्वा वर्षास्वाकाशसंश्रयः ॥ २३
 शिशिरे सलिलेशायी राज्यहानि तपोधनः । एवं वर्षसहस्रं हि तपो घोरमुपागमत् ॥ २४
 तस्मिन्संतप्यमाने तु विश्वामित्रे महामुनौ । संतापः सुमहानासीत्सुराणां वासवस्य च ॥ २५
 रम्भामप्सरसं शक्रः सर्वैः सह मरुद्गणैः । उवाचात्महितं वाक्यमहितं कौशिकस्य च ॥ २६

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रिषष्ठितमः सर्गः ॥ ६३ ॥

कामाः ॥ १ ॥ ऋषिस्त्वमसि । अत्र राजशब्दानुपादानेन क्षत्रजातिविश्लेषः सूचितः ॥ २ ॥ ३ ॥ परमा रूपादिभिः सर्वोत्तमा । अप्सरा इत्यार्षम् ॥ ४ ॥ तत्र सरसि । जलदे विद्युतमिव ॥ ५ ॥ कन्दर्पकृतो दर्पो मदः ॥ ६ ॥ अनुगृहीष्व । भोगदानेनेति शेषः । वरारोहा श्रेष्ठजघना ॥ ७ ॥ पञ्च पञ्च दशवर्षाणि ॥ ८ ॥ ९ ॥ सामर्षा । देवेषु विघ्नस्य तत्कृतलज्जानात् ॥ १० ॥ तदाह—सर्वमिति । अहोरात्रापदेशेनैकाहोरात्रतुल्यतया ॥ ११ ॥ १२ ॥ वेपन्तीं वेपमानाम् । मधुरैर्मत्प्रार्थनया स्थितार्थीति तव न कश्चन दोष इत्यादिवाक्यैः । क्रोधस्य संकल्पपूर्वं त्यक्त्वा दत्र शापादानं तेनास्य क्रोधजयो जात इत्युक्तम् ॥ १३ ॥ ततस्तत्र बहुविधदर्शनादुत्तरगमनम् । नैष्ठिकी कामस्याप्यकरणं संकल्प्यात्युत्कटब्रह्मचर्यविषयां बुद्धिं दृढनिश्चयम् । जेतुकामः । काममिति शेषः ॥ १४ ॥ कौशिकी

विश्वामित्रभगिनी नदी ॥ १५ ॥ उत्तरे पर्वते इत्येतत्पूर्वा-
 न्वयि । समागम्य । ब्रह्मणेति शेषः ॥ १६ ॥ लभताम्
 भगवन्निति शेषः ॥ १७ ॥ देवप्रार्थनया महर्षिशब्देनैव संबो-
 धयति—महर्षे इति ॥ १८ ॥ महत्त्वस्य विवरणमृषिमुख्य-
 त्वमिति ॥ १९ ॥ प्रत्युवाचेति । पितामहमिति शेषः । अतुलं
 सर्वोत्तमं ब्रह्मर्षिशब्दं मदसीष्टं स्वार्जितैः कर्मभिः प्राप्यं यदि यतो
 भगवान्नाह न वदति, ततो मन्येऽहं विजितेन्द्रियः । अत्र काङ्क्षः ।
 न विजितेन्द्रिय इत्यर्थः । न तावदिति । विकारहेतुसंनिधाने विका-
 राभावे हि तत्त्वमिति भावः । न तावदिति लोकोक्तौ ॥ २० ॥
 ॥ २१ ॥ २२ ॥ घर्मे ग्रीष्मे । आकाशं निरावरणदेशः
 ॥ २३ ॥ २४ ॥ २५ ॥ आत्महितमात्मा इन्द्रः ॥ २६ ॥
 इति श्रीरामाभिरामे श्रीरामीये रामायणतिलके वाल्मी-
 कीय आदिकाव्ये बालकाण्डे त्रिषष्ठितमः सर्गः ॥ ६३ ॥

चतुःषष्टितमः सर्गः ।

सुरकार्यसिद्धं रम्भे कर्तव्यं सुमहत्त्वया । लोभनं कौशिकस्येह काममोहसमन्वितम् ॥	१
तथोक्ता साप्सरा राम सहस्राक्षेण धीमता । व्रीडिता प्राञ्जलिर्वाक्यं प्रत्युवाच सुरेश्वरम् ॥	२
अयं सुरपते घोरो विश्वासित्रो महामुनिः । क्रोधमुत्सङ्क्ष्यते घोरं मयि देव न संशयः ॥	३
ततो हि मे भयं देव प्रसादं कर्तुमर्हसि । एवमुक्तस्तथा राम सभयं भीतया तदा ॥	४
तामुवाच सहस्राक्षो वेपमानां कृताञ्जलिम् । मा मैपी रम्भे भद्रं ते कुरुष्व मम शासनम् ॥	५
कोकिलो हृदयग्राही माधवे रुचिरद्रुमे । अहं कन्दर्पसहितः स्थास्यामि तव पार्श्वतः ॥	६
त्वं हि रूपं बहुगुणं कृत्वा परमभास्वरम् । तस्मिन् कौशिकं भद्रे मेदयस्व तपस्विनम् ॥	७
सा श्रुत्वा वचनं तस्य कृत्वा रूपमनुत्तमम् । लोभयामास ललिता विश्वासित्रं शुचिस्त्रिता ॥	८
कोकिलस्य तु शुश्राव वल्गु व्याहरतः स्वनम् । संप्रहृष्टेन मनसा स चैनामन्ववैक्षत ॥	९
अथ तस्य च शब्देन गीतेनाप्रतिमेन च । दर्शनेन च रम्भाया मुनिः संदेहमागतः ॥	१०
सहस्राक्षस्य तत्सर्वं विज्ञाय मुनिपुंगवः । रम्भां क्रोधसमाविष्टः शशाप कुशिकात्मजः ॥	११
यन्मां लोभयसे रम्भे कामक्रोधजयैषिणम् । दशवर्षसहस्राणि शैली स्थास्यसि दुर्भगे ॥	१२
ब्राह्मणः सुमहातेजास्तपोवलसमन्वितः । उद्धरिष्यति रम्भे त्वां मत्क्रोधकलुषीकृताम् ॥	१३
एवमुक्त्वा महातेजा विश्वासित्रो महामुनिः । अशक्रुवन्धारयितुं कोपं संतापमात्मनः ॥	१४
तस्य शापेन महता रम्भा शैली तदाभवत् । वचः श्रुत्वा च कन्दर्पो महर्षेः स च निर्गतः ॥	१५
कोपेन च महातेजास्तपोपहरणे कृते । इन्द्रियैरजितै राम न लेभे शान्तिमात्मनः ॥	१६
वभूवास्य मनश्चिन्ता तपोपहरणे कृते । नैवं क्रोधं गमिष्यामि न च वक्ष्ये कथंचन ॥	१७
अथवा नोच्छसिष्यामि संवत्सरशतान्यपि । अहं हि शोषयिष्यामि आत्मानं विजितेन्द्रियः ॥	१८
तावद्यावद्धि मे प्राप्तं ब्राह्मण्यं तपसार्जितम् । अनुच्छसन्नभुञ्जानस्तिष्ठेयं शाश्वतीः समाः ॥	१९
नहि मे तप्यमानस्य क्षयं यास्यन्ति मूर्तयः । एवं वर्षसहस्रस्य दीक्षां स मुनिपुंगवः ।	
चकाराप्रतिमां लोके प्रतिष्ठां रघुनन्दन ॥	२०

इत्यार्षे श्रीमद्रामायणे वाल्मीकीय आदिकाव्ये बालकाण्डे चतुःषष्टितमः सर्गः ॥ ६४ ॥

लोभनं प्रतारणम् । काममोहेन कामज्वलितचित्तवैवर्द्येन समन्वितं युक्तम् ॥ १ ॥ व्रीडिता । असामर्थ्यवचननिमित्ता व्रीडा ॥ २ ॥ 'उत्सृज्यते' इति पाठेऽप्युत्सृज्यत इत्येवार्थः ॥ ३ ॥ हि यतोऽतः प्रसादमेवं नियोगाभावरूपम् ॥ ४ ॥ ५ ॥ माधवे वसन्ते कोकिलो भूलाहमित्यन्वयः ॥ ६ ॥ बहुगुणं हावभावाद्विशुणोपेतम् । रूपं रूपपरिष्कारम् । मेदयस्व कामोत्पादनेन तपसश्चालय ॥ ७ ॥ ललिता ललिताख्यभाव-युक्ता ॥ ८ ॥ वल्गु मनोहरम् । कमनीयविषयलाभावेतसो हर्षः ॥ ९ ॥ तस्य कोकिलस्य । गीतेन । रम्भाया इति शेषः । संदेहं खत एवास्या यदृच्छयागमनम्, उतेन्द्रप्रेरिताया मत्तपो-भङ्गार्थमित्येवंरूपम् ॥ १० ॥ तत्सर्वं रम्भागमनं तत्कृतप्रलो-भनं च सहस्राक्षप्रेरणामूलमिति युक्त्या ध्यानेन च विज्ञाय निश्चित्य रम्भां शशापेत्यन्वयः ॥ ११ ॥ शैली शिलाप्रतिमा-रूपा ॥ १२ ॥ यद्यपि स्वाभिनियोगतः प्रवृत्तायां रम्भायाः शापदानमनुचितम्, इन्द्र एव तद्दानमुचितम्, तथापि क्रोधा-वेशेन युक्तयुक्तदिवेकाभावः । अत एव पश्चाद्विवेकं लब्ध्वा

तामनुगृह्णाति—ब्राह्मण इति । वसिष्ठ इत्यर्थं इति कतकः । एतेन कामादपि क्रोधो दुर्जय इति सूचितम् ॥ १३ ॥ आत्मनः कोपं धारयितुमशक्रुवन्तां शस्त्रा तपोव्ययजन्यदुःखेन संतापं पश्चात्तापमुपागत इति शेषः ॥ १४ ॥ महर्षेर्वचः श्रुत्वा कन्दर्पः स च इन्द्रश्च निर्गत इत्यन्वयः ॥ १५ ॥ कोपेन, चात्क्रामेन च, तपोपहरणे कृते सति कामक्रोधहतला-देवाजितैरिन्द्रियैरित्यन्वयः । आपाततो रम्भादर्शनप्रवृत्त्या कामेनातितपःक्षयः । आत्मनो मनसः । शान्तिं दुःखापशमम् ॥ १६ ॥ न च वक्ष्ये । शापादिवचनमिति शेषः ॥ १७ ॥ आत्मानं शरीरम् ॥ १८ ॥ यावद्यावता कालेन ब्राह्मण्यं प्राप्तं भवेत्तावच्छाश्वतीः समा बहुन्वत्सरान् ॥ १९ ॥ मूर्तयः शरी-रावयवाः । तपोर्थलादनुच्छासाभोजनयोस्तद्वलेन स्थास्यन्त्येवेति भावः । दीक्षामनुच्छासाभोजने उद्दिश्य । अप्रतिमां प्रतिष्ठां सर्वदैवं करिष्य इत्यव्यवसायम् ॥ २० ॥ इति श्रीरामा-भिरामे श्रीरामायणे रामायणतिलके वाल्मीकीय आदिकाव्ये बालकाण्डे चतुःषष्टितमः सर्गः ॥ ६४ ॥

पञ्चपष्ठितमः सर्गः ।

अथ हैमवतीं राम दिशं त्यक्त्वा महामुनिः । पूर्वा दिशमनुप्राप्य तपस्तेपे सुदारुणम् ॥	१
मौनं वर्षसहस्रस्य कृत्वा व्रतमनुत्तमम् । चकाराप्रतिमं राम तपः परमदुष्करम् ॥	२
पूर्णं वर्षसहस्रे तु काष्ठभूतं महामुनिम् । विघ्नैर्वहुभिराधूतं क्रोधो नान्तरमाविशत् ॥	३
स कृत्वा निश्चयं राम तप आतिष्ठताव्ययम् । तस्य वर्षसहस्रस्य व्रते पूर्णं महाव्रतः ॥	४
भोक्तुमारब्धवानन्नं तस्मिन्काले रघूत्तम । इन्द्रो द्विजातिभूत्वा तं सिद्धमन्नमयाचत ॥	५
तस्मै दत्त्वा तदा सिद्धं सर्वं विप्राय निश्चितः । निःशेषितेऽग्रे भगवानभुक्त्वैव महातपाः ॥	६
न किञ्चिद्वदद्विप्रं मौनव्रतमुपास्थितः । तथैवासीत्पुनर्मौनमनुच्छासं चकार ह ॥	७
अथ वर्षसहस्रं च नोच्छसन्मुनिपुंगवः । तस्यानुच्छसमानस्य मूर्ध्नि धूमो व्यजायत ॥	८
त्रैलोक्यं येन संभ्रान्तमातापितमिवाभवत् । ततो देवर्षिगन्धर्वाः पन्नगोरगराक्षसाः ॥	९
मोहितास्तपसा तस्य तेजसा मन्दरश्मयः । कश्मलोपहृताः सर्वे पितामहमथाब्रुवन् ॥	१०
बहुभिः कारणैर्देव विश्वामित्रो महामुनिः । लोभितः क्रोधितश्चैव तपसा चाभिवर्धते ॥	११
नह्यस्य वृजिनं किञ्चिदृश्यते सूक्ष्ममप्युत । न दीयते यदि त्वस्य मनसा यदभीप्सितम् ॥	१२
विनाशयति त्रैलोक्यं तपसा सचराचरम् । व्याकुलाश्च दिशः सर्वा न च किञ्चित्प्रकाशते ॥	१३
सागराः क्षुभिताः सर्वे विशीर्यन्ते च पर्वताः । प्रकम्पते च वसुधा वायुर्वातीह संकुलः ॥	१४
ब्रह्मन्न प्रतिजानीमो नास्तिको जायते जनः । संमूढमिव त्रैलोक्यं संप्रक्षुभितमानसम् ॥	१५
भास्करो निष्प्रभश्चैव महर्षेस्तस्य तेजसा । बुद्धिं न कुरुते यावन्नाशो देव महामुनिः ॥	१६
तावत्प्रसाद्यो भगवन्नग्निरूपो महाद्युतिः । कालाग्निना यथा पूर्वं त्रैलोक्यं दह्यतेऽखिलम् ॥	१७
देवराज्यं चिकीर्षेत् दीयतामस्य यन्मनः । ततः सुरगणाः सर्वे पितामहपुरोगमाः ॥	१८
विश्वामित्रं महात्मानं वाक्यं मधुरमब्रुवन् । ब्रह्मर्षे स्वागतं तेऽस्तु तपसा स सुतोषिताः ॥	१९
ब्राह्मण्यं तपसोऽग्रेण प्राप्तवानसि कौशिक । दीर्घमायुश्च ते ब्रह्मन्ददामि समरुद्रणः ॥	२०
खस्ति प्राप्नुहि भद्रं ते गच्छ सौम्य यथासुखम् । पितामहवचः श्रुत्वा सर्वेषां त्रिदिवौकसाम् ॥	२१
कृत्वा प्रणामं मुदितो व्याजहार महामुनिः । ब्राह्मण्यं यदि मे प्राप्तं दीर्घमायुस्तथैव च ॥	२२
ॐकारोऽथ वषट्कारो वेदाश्च वरयन्तु माम् । क्षत्रवेदविदां श्रेष्ठो ब्रह्मवेदविदामपि ॥	२३

अथ प्रतिज्ञोत्तरम् । हैमवतीमुत्तराम् ॥ १ ॥ मौनरूपं व्रतं वर्षसहस्रसंबन्धि । मौनं चात्र काष्ठमौनम् ॥ २ ॥ आधूतमाकुलीकृतमप्यान्तरमन्तःकरणम् ॥ ३ ॥ निश्चयं क्रोधाकरणविषयकम् । वर्षसहस्रसंबन्धिनि व्रते पूर्णं सति ॥ ४ ॥ तस्मिन्काले व्रतपारणकाले ॥ ५ ॥ सिद्धं पक्कम् । निःशेषिते निरवशेषतो दत्ते । अभुक्त्वैव पुनः पाकाकरणादभुक्त्वैव ॥ ६ ॥ मौनं कृत्वा सीदित्यन्वयः ॥ ७ ॥ नोच्छसन्नासोच्छासरहितः । धूम इति । धूमकेतुरित्यर्थः । अग्निरिति यावत् । अतएवाग्रे 'आतापितमिव' इति वक्ष्यति । अयं शुद्धसत्त्वगुणप्रभवोऽग्निरितरेषां रजस्तमःप्रधानानां तन्मिश्रसत्त्वप्रधानानां च देवादीनां तापजनक इति बोध्यम् ॥ ८ ॥ येन बहिना । यथा तापितः पुमान्संभ्रान्तो व्याकुलो भवति, तद्वन्नैलोक्यं संभ्रान्तमभूदित्यर्थः ॥ ९ ॥ तपसा तेजसा तपोरूपेण तेजसा । मोहिता विषयाप्राहिचित्ताः कृताः । मन्दरश्मयः क्षीणतेजसाः । कश्मलं दुःखम् ॥ १० ॥ तत्तद्विषयैर्लोभितः क्रोधितोऽपि निर्विघ्नमेव तो त्यक्त्वा तपसाभिवर्धते इत्यन्वयः ॥ ११ ॥ सूक्ष्ममपि

वृजिनमल्पमपि कामक्रोधरूपम् । यदभीप्सितं ब्रह्मर्षिलम् ॥ १२ ॥ अन्यथा लोकनाश इत्याह—विनाशयतीति । तर्ले-शुतरपाठाच्च च्छन्दोभङ्गः । नाशप्रकारमाह—व्याकुला इति ॥ १३ ॥ १४ ॥ न प्रतिजानीमः । प्रतिक्रियां न जानीम इत्यर्थः । नास्तिको जायते । जगत्सोभवशास्नास्तिक इव कर्मा-नुष्ठानशून्य इत्यर्थः । तदाह—संमूढमिवेति । संप्रक्षुभित-मानसं व्याकुलचित्तम् ॥ १५ ॥ नाशो जगन्नाशो ॥ १६ ॥ पूर्वं शुगान्तकाले ॥ १७ ॥ यद्यसौ देवराज्यमपि चिकीर्षेत् तदा तदप्यस्य दीयतामित्यर्थ इति केचित् । यद्यस्यासीदं न दीयते तदासौ देवराज्यं चिकीर्षेत्, अतोऽस्य यन्मनस्तत्स्थं ब्रह्मर्षिलं तदीयतामित्यर्थ इत्यन्ये ॥ १८ ॥ स्वागतं भद्रम् । स्वेति विसर्गलोप आर्षः ॥ १९ ॥ दीर्घाद्युर्दानं स्वदर्शनफलम् ॥ २० ॥ खस्ति सुखम् । यथासुखम् । तपस उपरते इति शेषः ॥ २१ ॥ यदि इत्यसंदिग्धवचनं वेदाः प्रमाणं चेदिति च ॥ २२ ॥ ओमिति ब्रह्मज्ञानसाधनम् । वषडिति यज्ञ-साधनम् । वेदाश्च तदपेक्षिताग्नौपाज्ञाविप्रतिपादकाः । वरयन्तु ।

ब्रह्मपुत्रो वसिष्ठो मामेवं वदतु देवताः । यद्येवं परमः कामः कृतो यान्तु सुरर्षभाः ॥ २४
 ततः प्रसादितो देवैर्वसिष्ठो जपतां वरः । सख्यं चकार ब्रह्मर्षिरेवमस्त्विति चाब्रवीत् ॥ २५
 ब्रह्मर्षिस्त्वं न संदेहः सर्वं संपद्यते तव । इत्युक्त्वा देवताश्चापि सर्वा जग्मुर्यथागतम् ॥ २६
 विश्वामित्रोऽपि धर्मात्मा लब्ध्वा ब्राह्मण्यमुत्तमम् । पूजयामास ब्रह्मर्षिं वसिष्ठं जपतां वरम् ॥ २७
 कृतकामो महीं सर्वां चचार तपसि स्थितः । एवं त्वनेन ब्राह्मण्यं प्राप्तं राम महात्मना ॥ २८
 एष राम मुनिश्रेष्ठ एष विग्रहवांस्तपः । एष धर्मः परो नित्यं वीर्यस्यैष परायणम् ॥ २९
 एवमुक्त्वा महातेजा विरराम द्विजोत्तमः । शतानन्दवचः श्रुत्वा रामलक्ष्मणसंनिधौ ॥ ३०
 जनकः प्राञ्जलिर्वाक्यमुवाच कुशिकात्मजम् । धन्योऽस्म्यनुगृहीतोऽसि यस्य मे मुनिपुंगव ॥ ३१
 यज्ञं काकुत्स्थसहितः प्राप्तवानसि कौशिक । पावितोऽहं त्वया ब्रह्मन्दर्शनेन महामुने ॥ ३२
 गुणा बहुविधाः प्राप्तास्तव संदर्शनान्मया । विस्तरेण च वै ब्रह्मन्कीर्त्यमानं महत्तपः ॥ ३३
 श्रुतं मया महातेजो रामेण च महात्मना । सदस्यैः प्राप्य च सदः श्रुतास्ते बहवो गुणाः ॥ ३४
 अप्रमेयं तपस्तुभ्यमप्रमेयं च ते बलम् । अप्रमेया गुणाश्चैव नित्यं ते कुशिकात्मज ॥ ३५
 क्षतिराश्चर्यभूतानां कथानां नास्ति मे विभो । कर्मकालो मुनिश्रेष्ठ लम्बते रविमण्डलम् ॥ ३६
 श्वः प्रभाते महातेजो द्रष्टुमर्हसि मां पुनः । स्वागतं जपतां श्रेष्ठ मामनुज्ञातुमर्हसि ॥ ३७
 एवमुक्तो मुनिवरः प्रशस्य पुरुषर्षभम् । विसर्ज्यांशु जनकं प्रीतं प्रीतमनास्तदा ॥ ३८
 एवमुक्त्वा मुनिश्रेष्ठं वैदेहो मिथिलाधिपः । प्रदक्षिणं चकाराशु सोपाध्यायः स्वान्धवः ॥ ३९
 विश्वामित्रोऽपि धर्मात्मा सहरामः सलक्ष्मणः । स्ववासमभिचक्राम पूज्यमानो महात्मभिः ॥ ४०

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चषष्ठितमः सर्गः ॥ ६५ ॥

षट्षष्ठितमः सर्गः ।

ततः प्रभाते विमले कृतकर्मा नराधिपः । विश्वामित्रं महात्मानमाजुहाव सराध्वम् ॥ १
 तमर्चयित्वा धर्मात्मा शास्त्रद्वयेन कर्मणा । राघवौ च महात्मानौ तदा वाक्यमुवाच ह ॥ २
 भगवंन्स्वागतं तेऽस्तु किं करोमि तवानघ । भवानाज्ञापयतु मामाज्ञाप्यो भवता ह्यहम् ॥ ३

यथा वसिष्ठदीनसहजब्राह्मणान्वरयन्ति तथा वरणं चाध्याप-
 मयाजनयोरनुमतिः । ब्रह्माद्यनुग्रहेऽपि जातिब्राह्मण्याभावाद्ब्र-
 सिष्ठेनानङ्गीकारे व्यर्थमेव सर्वम्, अत आह—क्षत्रेत्यादि ।
 सूर्यवंशानादिपुरोहितत्वात्तदध्यापकत्वाच्च तेषां युद्धजयादिप्र-
 योजनसंपत्तये क्षत्रवेदविदामुक्तप्रयोजनधनुर्वेदविदां श्रेष्ठः ।
 ब्रह्मवेदा वेदचतुष्टयी । ब्रह्मप्रतिपादकोपनिषद्भागवत्त्वात् ॥ २३ ॥
 अन्यदपि श्रेष्ठवीजम् । ब्रह्मपुत्र इति । एवं ब्रह्मर्षे इति ।
 एवं वसिष्ठमुखेन ब्रह्मर्षिलवादरूपे मम परमः कामो मनोरथो
 यदि कृतस्तदा मद्दिषये कृतकृत्वाः सुरर्षभा यान्तु नान्यथेति
 भावः । अन्यथा पुनस्तपश्चरिष्यामीति तात्पर्यम् ॥ २४ ॥
 ततो विश्वामित्रोत्तयनन्तरम् । प्रसादितो विश्वामित्रस्य ब्रह्म-
 र्षिलानुमतये । एवं ब्रह्मर्षिलम् । सख्यं विश्वामित्रेण ॥ २५ ॥
 सर्वं ब्राह्मण्यप्रयोजकं ब्राह्मणाजन्म तत्संस्कारादि संपद्यते
 संपन्नम् । अनेन त्रिपुरुषपर्यन्तं विश्वामित्रस्य ब्राह्मण्यलाभः
 सूचितः । एतच्च 'अनुत्प्यानन्तर्ये' इति सूत्रे महाभाष्ये
 स्पष्टम् । इति वसिष्ठोक्तं देवता अप्युक्त्वा जग्मुरित्यन्वयः
 ॥ २६ ॥ पूजयामास । सपरिवारस्य मम संस्कारकरणेन ब्रह्म-

र्षिताप्रापकसाधनौन्मुख्यसंपादनेन कृतार्थोऽस्मि भगव-
 तेति पूजयामासेत्यर्थः ॥ २७ ॥ चचारेति । विश्वामित्र इति
 शेषः । अथ प्रकृतशतानन्दवचनम्—एवं लिखादि ॥ २८ ॥
 नित्यमिदानीमपि । वीर्यस्य तपोवीर्यस्य ॥ २९ ॥ ३० ॥ ३१ ॥
 पावितः पवित्रः कृतः ॥ ३२ ॥ गुणाः कर्मश्रेष्ठज्ञातिश्रेष्ठ-
 लक्षणाः ॥ ३३ ॥ महातेज इति संबुद्धिः । मया जनकेन
 रामेण च सदः प्राप्य स्थितः सदस्यैश्च ते गुणाः श्रुताः ॥ ३४ ॥
 तुभ्यमिति तवेत्यर्थः । अप्रमेयमित्यज्ञानाविषयम् ॥ ३५ ॥
 कथानामिति । शृण्वत इति शेषः । कर्मकाल इति । अतिवर्तत
 इति शेषः । तदेवाह—लम्बत इति ॥ ३६ ॥ स्वागतं भद्रम् ।
 अनुज्ञातुम् । कर्मण इति शेषः ॥ ३७ ॥ ३८ ॥ ३९ ॥
 स्ववासं स्वनिवेशम् । 'स्वावाटम्' इति पाठोऽप्ययमेवार्थः
 ॥ ४० ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्ये बालकाण्डे पञ्चषष्ठितमः सर्गः ॥ ६५ ॥
 कृतकर्मा कृतनित्यक्रियः ॥ १ ॥ कर्मणा अर्घ्यपाद्यादिल-
 क्षणेन । राघवौ च संपूज्य वाक्यमुवाच । विश्वामित्रं प्रतीति
 शेषः ॥ २ ॥ आज्ञाप्य आज्ञापयितुं योग्यः । भवतेति

एवमुक्तः स धर्मात्मा जनकेन महात्मना । प्रत्युवाच मुनिश्रेष्ठो वाक्यं वाक्यविशारदः ॥	४
पुत्रौ दशरथस्येमौ क्षत्रियौ लोकविश्रुतौ । द्रष्टुकामौ धनुःश्रेष्ठं यदेतत्त्वयि तिष्ठति ॥	५
एतद्दर्शय भद्रं ते कृतकामौ नृपात्मजौ । दर्शनादस्य धनुषो यथेष्टं प्रतियास्यतः ॥	६
एवमुक्तस्तु जनकः प्रत्युवाच महामुनिम् । श्रूयतामस्य धनुषो यदर्थमिह तिष्ठति ॥	७
देवरात इति ख्यातो निमेष्येष्टो महीपतिः । न्यासोऽयं तस्य भगवन्हस्ते दत्तो महात्मनः ॥	८
दक्षयज्ञवधे पूर्वं धनुरायस्य वीर्यवान् । विध्वंस्य त्रिदशान्रोपात्सलीलमिदमब्रवीत् ॥	९
यस्मान्नागार्थिनो भागान्नाकल्पयत मे सुराः । वराङ्गानि महार्हाणि धनुषा शातयामि वः ॥	१०
ततो विमनसः सर्वे देवा वै मुनिपुंगव । प्रसादयन्त देवेशं तेषां प्रीतोऽभवद्भवः ॥	११
प्रीतियुक्तस्तु सर्वेषां ददौ तेषां महात्मनाम् । तदेतदेवदेवस्य धनूरत्नं महात्मनः ॥	१२
न्यासभूतं तदा न्यस्तमस्माकं पूर्वजे विभौ । अथ मे कृषतः क्षत्रं लाङ्गलादुत्थिता ततः ॥	१३
क्षेत्रं शोधयता लब्धा नाम्ना सीतेति विश्रुता । भूतलादुत्थिता सा तु व्यवर्धत ममात्मजा ॥	१४
वीर्यशुक्लेति मे कन्या स्थापितेयमयोनिजा । भूतलादुत्थितां तां तु वर्धमानां ममात्मजाम् ॥	१५
वरयामासुरागत्य राजानो मुनिपुंगव । तेषां वरयतां कन्यां सर्वेषां पृथिवीक्षिताम् ॥	१६
वीर्यशुक्लेति भगवन्न ददामि सुतामहम् । ततः सर्वे नृपतयः समेत्य मुनिपुंगव ॥	१७
मिथिलामप्युपागम्य वीर्यं जिज्ञासवस्तदा । तेषां जिज्ञासमानानां शैवं धनुरुपाहृतम् ॥	१८
न शेकुर्ग्रहणे तस्य धनुषस्तोलनेऽपि वा । तेषां वीर्यवतां वीर्यमल्पं ज्ञात्वा महामुने ॥	१९
प्रत्याख्याता नृपतयस्तन्निबोध तपोधन । ततः परमकोपेन राजानो मुनिपुंगव ॥	२०
अरुन्धन्मिथिलां सर्वे वीर्यसंदेहमागताः । आत्मानमवधूतं मे विज्ञाय नृपपुंगवाः ॥	२१

कृत्यानां कर्तरि षष्ठीविकल्पात्तृतीया । आगमनप्रयोजनं बोधनीय इति तात्पर्यम् ॥ ३ ॥ ४ ॥ द्रष्टुकामौ । आगताविति शेषः ॥ ५ ॥ कृतकामौ प्राप्तकामौ ॥ ६ ॥ ततो धनुर्वृत्तान्तमाह जनकः—एवमिति । अस्य दिदक्षितस्य धनुषः श्रूयताम् । आगमनादिवृत्तान्त इति शेषः । यदर्थं यत्प्रयोजनाय तिष्ठति तच्च श्रूयताम् ॥ ७ ॥ निमिः कूटस्थः । तस्य ज्येष्ठः पुत्रो देवरातः । न्यासो निक्षेपः । अयं धनुरूपः अपरे तु नित-
रामास्ते देवता यत्रेति व्युत्पत्त्या न्यासो देवपूजास्थानम् । तत्पूजार्थं शत्रुवधार्थं च दत्त इत्यर्थः । निक्षेपपरतया व्याख्याने तु निक्षेपस्य शुल्कीकरणमनुचितम् । भगवता तद्भङ्गे च निक्षे-
पारक्षणप्रयुक्तदोषभाणिता जनकस्य स्यादिति प्राहुः ॥ ८ ॥ कैर्दत्तस्तत्राह—दक्षेत्यादि । दक्षयज्ञवध इति निमित्तसप्तमी । आयस्य नमनसज्जीकरणपूर्वमाकृष्य । सलीलमिति वधविष-
याप्रयासो द्योत्यते ॥ ९ ॥ भागार्थिनः स्विष्टकृदादियज्ञभागार्थिनो मम भागं यतो नाकल्पयन्त सुराः । अतो वराङ्गानि शिरांसि । अकल्पयतेत्येकवचनमार्थम् । महार्हाणि महापूजा-
योग्यानि ॥ १० ॥ विमनसो दीनाः । भवो रुद्रः ॥ ११ ॥ ददौ । संहारार्थं गृहीतं धनुरिति शेषः । देवदेवस्य रुद्रस्य । देवैर्लब्धं धनूरत्नम् ॥ १२ ॥ अस्मत्पूर्वजे देवराते । तैः शिवसहितैर्देवैर्व्यासभूतं देवपूजास्थानभूतं न्यस्तं दत्तम् । तदुक्तं कौर्म एकविंशेऽध्याये—‘प्रीतश्च भगवानीशस्त्रिशूली नीललो-
हितः । प्रददौ शत्रुनाशार्थं जनकायान्द्रुतं धनुः ॥’ इति ।

पात्रेऽपि च ‘चापं शंभोर्दयादत्तं कन्याशुल्कीकृतं मया ।’ इति । यदर्थमिह तिष्ठतीत्यस्याप्युत्तरं न्यासभूतमित्यन्तेन जातं पूजास्थानत्वेन पूजार्थमित्यर्थलाभात् । अयेति । कृषत इति अमिचयनार्थमिति शेषः । ‘षड्भवेन कृषति’ इत्यादि-
शास्त्रात् । लाङ्गलाङ्गलपद्धतेरुत्थिता । कन्येति शेषः ॥ १३ ॥ यतः क्षेत्रं शोधयता सीताया लाङ्गलपद्धतेर्मया लब्धतो नाम्ना सीतेति प्रसिद्धा । भूतलावज्ञियात् । व्यवर्धत वृद्धिं प्राप्ता । पात्रेऽपि—‘अथ लोकेश्वरी लक्ष्मीर्जनकस्य पुरे स्वतः । शुभक्षेत्रे हलोत्खाते तारे चोत्तरफालगुणे । अयोनिजा पद्म-
करा बालार्कशतसंनिभा । सीतामुखे समुत्पन्ना बालभावेन सुन्दरी ॥ सीतामुखोद्भवात्सीता इत्यस्यै नाम चाकरोत् । ततोऽभूदौरसी तस्य ऊर्मिला नाम कन्यका ॥’ इति ॥ १४ ॥ वीर्यशुल्का धनुःसज्जीकरणादिक्षमं वीर्यमेव शुल्कं मूल्यं यस्याः ॥ १५ ॥ १६ ॥ न ददामि न प्रादाम् ॥ १७ ॥ वीर्यं धनुषः सारम् । जिज्ञासव इत्यस्याभूवञ्चिति शेषः । उपाहृतम् । दर्शि-
तमानीयेत्यर्थः ॥ १८ ॥ ग्रहणं धारणम् । तोलनं भारप-
रीक्षणार्थं हस्तेन चालनम् ॥ १९ ॥ प्रत्याख्याताः । कन्या न दत्तेति यावत् । तदित्यव्ययम् । ततोऽनन्तरं यदुक्तं तन्निबोध जानीहि । तत इत्युत्तरान्वयि ॥ २० ॥ अरुन्धन्मपद्धवन्तः । वीर्यसंदेहं धनुरारोपणलक्षणवीर्यविषयेऽन्येषां संदेहविषयत्वं गताः । अतो बलेनैव कन्यां ग्रहीष्याम इत्यरुन्धन्मिथिल्यर्थः । ते च सर्वे नृपा आत्मानं स्वं स्वमात्मानं मे मयावधूतं वीर्य-

रोषेण महताविष्टाः पीडयन्मिथिलां पुरीम् । ततः संवत्सरे पूर्णे क्षयं यातानि सर्वशः ॥	२२
साधनानि मुनिश्रेष्ठ ततोऽहं शृशदुःखितः । ततो देवगणान्सर्वोत्तपसाहं प्रसादयम् ॥	२३
दुबुध परमप्रीताभ्रनुरङ्गबलं सुराः । ततो भग्ना नृपतयो हन्यमाना दिशो ययुः ॥	२४
अवीर्या वीर्यसंदिग्धाः सामात्याः पापकारिणः । तदेतन्मुनिशार्दूल भ्रतुः परमभास्वरम् ॥	२५
रामलक्ष्मणयोश्चापि दर्शयिष्यामि सुव्रत । यद्यस्य धनुषो रामः कुर्यादारोपणं मुने ।	
सुतामयोनिजां सीतां दद्यां वाहारयेरहम् ॥	२६

इत्यार्ष श्रीमद्रामायणे वाल्मीकीय आदिकाव्ये बालकाण्डे षट्षष्टितमः सर्गः ॥ ६६ ॥

सप्तषष्टितमः सर्गः ।

जनकस्य वचः श्रुत्वा विश्वामित्रो महासुनिः । धनुर्वैद्यं रामाय इति होवाच पार्थिवम् ॥	१
ततः स राजा जनकः सचिवान्वादिदेश ह । धनुरानीयतां दिव्यं गन्धमाल्यानुलेपितम् ॥	२
जनकेन समादिष्टाः सचिवाः प्राविशन्पुरम् । तद्धनुः पुरतः कृत्वा निर्जग्मुर्मितौजसः ॥	३
नृणां शतानि पञ्चाशद्वायतानां महात्मनाम् । मञ्जूषामष्टचक्रां तां समूहस्ते कथंचन ॥	४
तामादाय सुमञ्जूषामायसीं यत्र तद्धनुः । सुरोपमे ते जनकमूर्खवृत्तमभिजिणः ॥	५
इदं धनुर्वैरं राजन्पूजितं सर्वराजभिः । मिथिलाधिपराजेन्द्र दर्शनीयं यदाच्छसि ॥	६
तेषां नृपो वचः श्रुत्वा कृताञ्जलिर्भाषत । विश्वामित्रं महात्मानं तावुभौ रामलक्ष्मणौ ॥	७
इदं धनुर्वैरं ब्रह्मजनकैरभिपूजितम् । राजभिश्च महावीर्यैरशकैः पूरितं तदा ॥	८
नैतत्सुरगणाः सर्वे सासुरा न च राक्षसाः । गन्धर्वयक्षप्रवराः सकिंनरमहोरगाः ॥	९
क्व गतिर्मानुषाणां च धनुषोऽस्य प्रपूरणे । आरोपणे समायोगे वेपने तोलने तथा ॥	१०
तदेतद्धनुषां श्रेष्ठमानीतं मुनिपुंगव । दर्शयैतन्महाभाग अनयो राजपुत्रयोः ॥	११
विश्वामित्रः सरामस्तु श्रुत्वा जनकभाषितम् । वत्स राम धनुः पश्य इति राघवमब्रवीत् ॥	१२
महर्वैरवचनाद्रामो यत्र तिष्ठति तद्धनुः । मञ्जूषां तामपावृत्य दृष्ट्वा धनुरथाब्रवीत् ॥	१३
इदं धनुर्वैरं दिव्यं संस्पृशामीह पाणिना । यत्नवांश्च भविष्यामि तोलने पूरणेऽपि वा ॥	१४
बाढमित्यब्रवीद्राजा मुनिश्च समभाषत । लीलया स धनुर्मध्ये जग्राह वचनान्मुनेः ॥	१५

शृङ्गकरणेन तिरस्कृतं विज्ञाय ॥ २१ ॥ रोषेणाविष्टा मिथि-
लामपीडयन् । अडभाव आर्षः । क्षयं यातानि । दुर्गस्थित्या
शुद्धवशादिति शेषः ॥ २२ ॥ साधनानि दुर्गरक्षणसाधनानि ।
प्रसादयं प्रसादितवान् । लज्जडभाव आर्षः ॥ २३ ॥ सुरा
देवः । जगन्मातृ रक्षणार्थं स्वकार्यसिद्ध्यर्थं चेदं बलदानम् ।
दिशो ययुः । समूहं विस्मृज्येति शेषः ॥ २४ ॥ अवीर्या
अल्पवीर्याः । वीर्यसंदिग्धाः संदिग्धस्ववीर्याः । आहिताभ्या-
दिलाभिष्टायाः परनिपातः । तदेतद्धनुस्तन्तुनांतकम् ॥ २५ ॥
॥ २६ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्ये बालकाण्डे षट्षष्टितमः सर्गः ॥ ६६ ॥

रामाय इति हेत्यसंधिरैच्छिकः । आरोपयिष्यति सीतां प्रदी-
प्यति चेति भावः ॥ १ ॥ सचिवान्समीपे विद्यमानान् । अनुले-
पितं युक्तम् ॥ २ ॥ प्राविशन्पुरम् । यज्ञवादादित्यर्थः ॥ ३ ॥
शतानि पञ्चाशत् पञ्च सहस्राणीत्यर्थः । अनेन धनुषो दुर्ग्रहलादि
दर्शितम् । आयता वीर्याः । महात्मानो हृष्टपुष्टशरीराः । अष्टचक्रां
रथाङ्गाद्युक्ताम् । तां दृढलेन प्रसिद्धाम् । कथंचन । तत्संख्या

अपि महता प्रयत्नेनेत्यर्थः ॥ ४ ॥ आयसीमष्टलोहनिर्मिताम् ।
सुरोपममिति जनकविशेषणम् ॥ ५ ॥ यदि दर्शनीयमिती-
च्छति । तदा दर्शयेत्यर्थः ॥ ६ ॥ उभौ रामलक्ष्मणौ तदाश्रयं
धनुःप्रदर्शनमुद्दिश्य विश्वामित्रमभाषतेति योजना ॥ ७ ॥ पूरि-
तमशकैस्तोलनादिवक्ष्यमाणव्यापाराशकै राजभिस्तु जनकैर्दे-
वरातातिरिक्तैः पूजितम् । ऐश्वर्यावीश्वरवदेव केवलं पूजित-
मित्यर्थः ॥ ८ ॥ नैतदिति । एतद्धनुः सुरादयो न सजीकर्तुं
शक्ता इति शेषः ॥ ९ ॥ गतिः शक्तिः सामर्थ्यम् । चत्सर्वे ।
प्रपूरणमाकर्णोद्धरणम् । आरोपणं सजीकरणम् । समायोगः
शरेण योजनम् । वेपनं व्यास्फालनम् । तोलनमुक्तम् ॥ १० ॥
आनीतमथापि लदाज्ञयेत्यादिः ॥ ११ ॥ १२ ॥ यत्र धनु-
स्तिष्ठति तां मञ्जूषामपावृत्यापगततावरणां कृत्वा ॥ १३ ॥ स्पृशा-
मीति दर्शनौत्सुक्यस्य निवृत्तेः । वा चार्थे । यत्नवान्भविष्यामि
किमित्यब्रवीत् । अपृच्छदित्यर्थः ॥ १४ ॥ तं राजा मुनिश्च
बाढमित्येव चाब्रवीत् । समभाषतेति प्रत्येकमन्वयः । मध्ये
मध्यप्रदेशे । लीलयानायासेन । जग्राह पादाङ्गुलेनोन्नतं कृत्वा

पश्यतां नृसहस्राणां बहूनां रघुनन्दनः । आरोपयत्स धर्मात्मा सलीलमिव तद्धनुः ॥ १६
 आरोपयित्वा मौर्वीं च पूरयामास तद्धनुः । तद्वभञ्ज धनुर्मध्ये नरश्रेष्ठो मद्वायशाः ॥ १७
 तस्य शब्दो महानासीन्निर्घातसमनिःस्वनः । भूमिकम्पश्च सुमहान्पर्वतस्येव दीर्यतः ॥ १८
 निपेतुश्च नराः सर्वे तेन शब्देन मोहिताः । वर्जयित्वा मुनिवरं राजानं तौ च राघवौ ॥ १९
 प्रत्याश्वस्ते जने तस्मिन् राजा विगतसाध्वसः । उवाच प्राञ्जलिर्वाक्यं वाक्यज्ञो मुनिपुंगवम् ॥ २०
 भगवन् दृष्टवीर्यो मे रामो दशरथात्मजः । अत्यद्भुतमचिन्त्यं च अतर्कितमिदं मया ॥ २१
 जनकानां कुले कीर्तिमाहरिष्यति मे सुता । सीता भर्तारमासाद्य रामं दशरथात्मजम् ॥ २२
 मम सत्या प्रतिज्ञा सा वीर्यशुल्केति कौशिक । सीता प्राणैर्बहुमता देया रामाय मे सुता ॥ २३
 भवतोऽनुमते ब्रह्मन्दीप्तं गच्छन्तु मन्त्रिणः । मम कौशिक भद्रं ते अयोध्यां त्वरिता रथैः ॥ २४
 राजानं प्रश्रितैर्वाक्यैरानयन्तु पुरं मम । प्रदानं वीर्यशुल्कायाः कथयन्तु च सर्वशः ॥ २५
 मुनिगुप्तौ च काकुत्स्थौ कथयन्तु नृपाय वै । प्रीतियुक्तं तु राजानमानयन्तु सुशीघ्रगाः ॥ २६
 कौशिकस्तु तथेत्याह राजा चाभाष्य मन्त्रिणः । अयोध्यां प्रेषयामास धर्मात्मा कृतशासनान् ।
 यथावृत्तं समाख्यातुमानेतुं च नृपं तथा ॥ २७

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्तषष्ठितमः सर्गः ॥ ६७ ॥

अष्टषष्ठितमः सर्गः ।

जनकेन समादिष्टा दूतास्ते क्लान्तवाहनाः । त्रिरात्रमुषिता मार्गे तेऽयोध्यां प्राविशन्पुरीम् ॥ १
 ते राजवचनाद्गत्वा राजवेदम प्रवेशिताः । ददृशुर्देवसंकाशं बृद्धं दशरथं नृपम् ॥ २
 बद्धाञ्जलिपुटः सर्वे दूता विगतसाध्वसाः । राजानं प्रश्रितं वाक्यमब्रुवन्मधुराक्षरम् ॥ ३
 मैथिलो जनको राजा साग्निहोत्रपुरस्कृतः । मुहुर्मुहुर्मधुरया जेहसंरकया गिरा ॥ ४
 कुशलं चाव्ययं चैव सोपाध्यायपुरोहितम् । जनकस्त्वां महाराजा पृच्छते सपुरःसरम् ॥ ५
 पृष्ट्वा कुशलमव्ययं वैदेहो मिथिलाधिपः । कौशिकानुमते वाक्यं भवन्तमिदमब्रवीत् ॥ ६
 पूर्वं प्रतिज्ञा विदिता वीर्यशुल्का ममात्मजा । राजानश्च कृतामर्या निर्वीर्या विमुञ्चीकृताः ॥ ७
 सैन्यं मम सुता राजन्विश्वामित्रपुरस्कृतैः । यदृच्छयागतै राजन्निर्जिता तव पुत्रकैः ॥ ८

करेण जग्राह । तदुक्तं पाद्रे—‘रामोऽपि तद्धनुःकोटिं स्पृष्ट्वा पादाङ्गुलाततः । उन्नतं चापमारोप्य बभञ्जे मोहिता जनाः ॥’ इति । अतिभारवद्भुजः पादाङ्गुल्या मध्यभागपर्यन्तमुन्नतं मध्ये गृहीलोलोद्धारश्च महाबलसाध्य इति महाबलवत्त्वमनेन सूचितम् ॥ १५ ॥ पश्यताम् । अनादरे षष्ठी ॥ १६ ॥ पूरण-माकर्षणम् ॥ १७ ॥ निर्घातोऽशनिश्चनिःस्वनिःस्वनसमः शब्द आसीत् । दीर्यतः पर्वतस्य समीपदेशे यथा भूमिकम्पस्तथा भूकम्प आसीत् ॥ १८ ॥ मुनिवरो विश्वामित्रः । राजा जनकः ॥ १९ ॥ विगतसाध्वसः । रामेण धनुरनारोपणे कन्या-विवाहितैव स्यात्सतीति या भीः स्थिता सा गतेत्यर्थः ॥ २० ॥ अतर्कितमिदं मया । एतदारोपणमित्यर्थः ॥ २१ ॥ आहरिष्यति संपादयिष्यति ॥ २२ ॥ मम प्रतिज्ञा सत्या । जातेति शेषः । प्राणेः प्राणेभ्यः ॥ २३ ॥ मम मन्त्रिण इत्यन्वयः । अनुमते । अनुमतकृत्यसाधननिमित्तमित्यर्थः । भवतोऽनुम-लेति नार्थः ॥ २४ ॥ प्रश्रितैर्विनयसहितैः । सर्वशब्द । सर्व-मध्यप्रकाशं वृत्तान्तमित्यर्थः ॥ २५ ॥ गुप्तौ रक्षितौ । प्रीति-प्राप्तिमिति क्रियाविशेषणम् ॥ २६ ॥ आभाष्याद्वय । कृत-

शासनान्दत्तकल्याणसंदेशपत्रान् ॥ २७ ॥ इति श्रीरामा-भिरामे श्रीरामीये रामायणतिलके वाल्मीकीये आदिकाव्ये बालकाण्डे सप्तषष्ठितमः सर्गः ॥ ६७ ॥

त्रिरात्रं रात्रित्रयमुषिता मार्गे कृतवासाः । तावद्वासकरणे निमित्तं क्लान्तवाहनत्वम् । ते दूतकर्मणि नियुक्ता मन्त्रिणः । तदनन्तरं तेऽयोध्यायां प्राविशन् ॥ १ ॥ राजवचनाञ्जनको-ऽस्मानिह प्रेषितवानिति स्वराजनामसंकीर्तनात् । राजवेदम दशरथवेदम् । प्रवेशिताः । तदीयैर्द्वारपालैरिति शेषः ॥ २ ॥ विगतसाध्वसा महाराजदूतत्वेन तद्भुल्यवत्तत्सन्निधौ भयरहिताः ॥ ३ ॥ साग्निहोत्रपुरस्कृतः पुरस्कृताभिहोत्रसहितः । आहि-ताभ्यादिः । पुरस्कृता मर्यादयः । अभिहोत्रपदेन तत्साधनक-त्विजस्यैः सहित इत्यर्थ इत्यन्ये ॥ ४ ॥ कुशलं क्षेमम् । अव्ययमनपायम् । हे महाराज, आपृच्छते । ‘आहि नु पृच्छयोः’ इत्यात्मनेपदम् । पुरःसरा मृत्पास्तसहितम् ॥ ५ ॥ अनुमते-ऽनुमतकृत्यसाधननिमित्तम् ॥ ६ ॥ वीर्यशुल्केति प्रतिज्ञापूर्वं युष्माकं विदितेत्यन्वयः । विमुञ्चीकृता इत्यपि विदितम् ॥ ७ ॥ तव पुत्रकैरिति । तव पुत्रेण । रामेणेत्यर्थः । कप्रत्ययेनात्मा-

तच्च रत्नं धनुर्दिव्यं मध्ये भग्नं महात्मना । रामेण हि महाबाहो महत्यां जनसंसदि ॥	९
अस्मै देया मया सीता वीर्यशुल्का महात्मने । प्रतिज्ञां तर्तुमिच्छामि तदनुज्ञातुमर्हसि ॥	१०
सोपाध्यायो महाराज पुरोहितपुरस्कृतः । शीघ्रमागच्छ भद्रं ते द्रष्टुमर्हसि राघवौ ॥	११
प्रतिज्ञां मम राजेन्द्र निर्वर्तयितुमर्हसि । पुत्रयोरुभयोरेव प्रीतिं त्वमुपलप्स्यसे ॥	१२
एवं विदेहाधिपतिर्मधुरं वाक्यमब्रवीत् । विश्वामित्राभ्यनुज्ञानः शतानन्दमते स्थितः ॥	१३
दूतवाक्यं तु तच्छ्रुत्वा राजा परमहर्षितः । वसिष्ठं वामदेवं च मन्त्रिणश्चैवमब्रवीत् ॥	१४
गुप्तः कुशिकपुत्रेण कौसल्यानन्दवर्धनः । लक्ष्मणेन सह भ्रात्रा विदेहेषु वसत्यसौ ॥	१५
दृष्टवीर्यस्तु काकुत्स्थो जनकेन महात्मना । संप्रदानं सुतायास्तु राघवे कर्तुमिच्छति ॥	१६
यदि वो रोचते वृत्तं जनकस्य महात्मनः । पुरीं गच्छामहे शीघ्रं मा भूत्कालस्य पर्ययः ॥	१७
मन्त्रिणो वाढमित्याहुः सह सर्वैर्महर्षिभिः । सुग्रीतश्चाब्रवीद्राजा श्वो यात्रेति च मन्त्रिणः ॥	१८
मन्त्रिणस्तु नरेन्द्रस्य रात्रिं परमसत्कृताः । ऊपुः प्रमुदिताः सर्वे गुणैः सर्वैः समन्विताः ॥	१९

इत्यार्षे श्रीमद्रामायणे वाल्मीकीय आदिकाव्ये बालकाण्डेऽष्टपष्ठितमः सर्गः ॥ ६८ ॥

एकोनसप्ततितमः सर्गः ।

ततो राज्यां व्यतीतायां सोपाध्यायः सबान्धवः । राजा दशरथो हृष्टः सुमन्त्रमिदमब्रवीत् ॥	१
अद्य सर्वे धनाध्यक्षा धनमादाय पुष्कलम् । व्रजन्त्वग्रे सुविहिता नानारत्नसमन्विताः ॥	२
चतुरङ्गबलं चापि शीघ्रं निर्यातु सर्वशः । ममाज्ञासमकालं च यानं युग्यमनुत्तमम् ॥	३
वसिष्ठो वामदेवश्च जाबालिरथ कश्यपः । मार्कण्डेयस्तु दीर्घायुर्ऋषिः काल्यायनस्तथा ॥	४
एते च प्रयान्त्वग्रे स्यन्दनं योजयस्व मे । यथा कालात्ययो न स्याद्दूता हि त्वरयन्ति माम् ॥	५
वचनाच्च नरेन्द्रस्य सेना च चतुरङ्गिणी । राजानमृषिभिः सार्धं व्रजन्तं पृष्ठतोऽन्वयात् ॥	६
गत्वा चतुरङ्गं मार्गं विदेहानभ्युपेयिवान् । राजा च जनकः श्रीमाञ्जुत्वा पूजामकल्पयत् ॥	७
ततो राजानमासाद्य वृद्धं दशरथं नृपम् । मुदितो जनको राजा प्रहर्षं परमं ययौ ॥	८
उवाच वचनं श्रेष्ठो नरश्रेष्ठं मुदान्वितम् । स्वागतं ते नरश्रेष्ठ दिष्ट्या प्राप्तोऽसि राघवं ॥	९
पुत्रयोरुभयोः प्रीतिं लप्स्यसे वीर्यनिर्जिताम् । दिष्ट्या प्राप्तो महातेजा वसिष्ठो भगवानृषिः ॥	१०
सह सर्वैर्द्विजश्रेष्ठैर्देवैरिव शतक्रतुः । दिष्ट्या मे निर्जिता विघ्ना दिष्ट्या मे पूजितं कुलम् ॥	११
राघवैः सह संबन्धाद्वीर्यश्रेष्ठैर्महाबलैः । श्वः प्रभाते नरेन्द्र त्वं संवर्तयितुमर्हसि ॥	१२

यंकेन बाल्यद्योतनम् । जामातुबुद्ध्या महाबलत्वेनेश्वरबुद्ध्या च पूज्यत्वेन बहुवचनप्रयोगः ॥ ८ ॥ तच्च । पूर्वं दक्षाय्वरजससमये रुद्रेण यद्वलाच्छक्रादिपुरःसरसकलपुरजयः कृतस्तच्चैत्यर्थः । रत्नं धनुरुत्तमं धनुः ॥ ९ ॥ प्रतिज्ञां वीर्यशुलकतया सीतादानप्रतिज्ञाम् । तर्तुं पुरयितुम् ॥ १० ॥ ११ ॥ उभयोरेवोभयोरपि पुत्रयोः । न केवलं रामस्यैवेत्यर्थः । प्रीतिं विवाहजाम् । एतेन लक्ष्मणायोर्मिलाप्रदानं सूचितम् ॥ १२ ॥ अभ्यनुज्ञातोऽभ्यनुज्ञातकन्याप्रदानकृत्यः ॥ १३ ॥ एवं वक्ष्यमाणम् ॥ १४ ॥ विदेहेषु विदेहानां निवासभूते जनपदे ॥ १५ ॥ १६ ॥ यदि वो रोचते वृत्तम् । यौनसंबन्धयोग्यमित्यर्थः । पर्ययोऽतिक्रमः ॥ १७ ॥ श्वो यात्रेति मन्त्रिणोऽब्रवीदित्यन्वयः । तदर्थं उच्यते क्रियतामिति शेषः ॥ १८ ॥ मन्त्रिणो जनकमन्त्रिणः । गुणैः सत्कारातिशयैः । 'नरेन्द्रश्च' इति पाठे स च मुदित उवासेति विपरिणामः । 'नरेन्द्रस्य' इति पाठे जनकस्येत्यर्थः ।

॥ १९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये बालकाण्डेऽष्टपष्ठितमः सर्गः ॥ ६८ ॥

तत इति ॥ १ ॥ धनाध्यक्षाः कोशरक्षाधिकारिणः । पुष्कलं बहु श्रेष्ठं च । सुविहिताः सुरक्षिताः सुसंपादितकल्याणोचितकर्माणो वा ॥ २ ॥ यानं शिविकादि । युग्यमश्वदि । अनुत्तमानि श्रेष्ठानि यानानि युगयानि च यान्तु । वसिष्ठार्थमिति शेषः ॥ ३ ॥ ४ ॥ अग्रे द्विजप्रयाणं प्रयाणे कल्याणाय । प्रयान्तु । उक्तयानयुग्यैरिति शेषः । दूता जनकदूताः ॥ ५ ॥ चद्वयं चिन्त्यफलं पादपूरणमात्रार्थम् ॥ ६ ॥ दूतानां त्रिदिनगम्योऽपि मार्गश्चतुरङ्गबलोपेतप्रयाणत्वाच्चतुर्दिनं वासो मध्येः शुभला दशरथागमनम् ॥ ७ ॥ राजानमासाद्य मुदितो हर्षययौ । शोदस्यैवाधिकावस्था हर्ष इति मेदः ॥ ८ ॥ ९ ॥ वीर्यं शौर्यम् ॥ १० ॥ वसिष्ठे इन्द्रसादृश्यं पूर्णधैर्यत्वेन । विघ्नाः कन्यादानप्रतिबन्धाः ॥ ११ ॥ राघवैः सह संबन्धं प्राप्य

यज्ञस्यान्ते नरश्रेष्ठ विवाहमृषिसत्तमैः । तस्य तद्वचनं श्रुत्वा ऋषिमध्ये नराधिपः ॥ १३
 वाक्यं वाक्यविदां श्रेष्ठः प्रत्युवाच महीपतिम् । प्रतिग्रहो दातृवशः श्रुतमेतन्मया पुरा ॥ १४
 यथा वक्ष्यसि धर्मज्ञ तत्करिष्यामहे वयम् । तद्धर्मिष्ठं यशस्यं च वचनं सत्यवादिनः ॥ १५
 श्रुत्वा विदेहाधिपतिः परं विस्मयमागतः । ततः सर्वे मुनिगणाः परस्परसमागमे ॥ १६
 हर्षेण महता युक्तास्तां रात्रिमवसन्सुखम् । राजा च राघवौ पुत्रौ निशाम्य परिहर्षितः ॥ १७
 उवाच परमप्रीतो जनकेनाभिपूजितः । जनकोऽपि महातेजाः क्रियाधर्मेण तत्त्ववित् ।
 यज्ञस्य च सुताभ्यां च कृत्वा रात्रिमुवास ह ॥ १८

इत्यार्षे श्रीमद्रामायणे वाल्मीकीय आदिकाव्ये बालकाण्ड एकोनसप्ततितमः सर्गः ॥ ६९ ॥

सप्ततितमः सर्गः ।

ततः प्रभाते जनकः कृतकर्मा महर्षिभिः । उवाच वाक्यं वाक्यज्ञः शतानन्दं पुरोहितम् ॥ १
 भ्राता मम महातेजा वीर्यवानतिधार्मिकः । कुशध्वज इति ख्यातः पुरीमध्यवसच्छुभाम् ॥ २
 वार्याफलकपर्यन्तां पिबन्निशुमतीं नदीम् । सांकाश्यां पुण्यसंकाशां विमानमिव पुष्पकम् ॥ ३
 तमहं द्रष्टुमिच्छामि यज्ञगोप्ता स मे ततः । प्रीतिं सोऽपि महातेजा इमां भोक्ता मया सह ॥ ४
 एवमुक्ते तु वचने शतानन्दस्य संनिधौ । आगताः केचिदव्यग्रा जनकस्तान्समादिशत् ॥ ५
 शासनात्तु नरेन्द्रस्य प्रययुः शीघ्रवाजिभिः । समानेतुं नरव्याघ्रं विष्णुमिन्द्राक्षया यथा ॥ ६
 सांकाश्यां ते समागम्य ददृशुश्च कुशध्वजम् । न्यवेदन्यथावृत्तं जनकस्य च चिन्तितम् ॥ ७
 तद्वत्तं नृपतिः श्रुत्वा दूतश्रेष्ठैर्महाजवैः । आक्षया तु नरेन्द्रस्य आजगाम कुशध्वजः ॥ ८
 स ददर्श महात्मानं जनकं धर्मवत्सलम् । सोऽभिवाद्य शतानन्दं जनकं चातिधार्मिकम् ॥ ९
 राजाहं परमं दिव्यमासनं सोऽध्यरोहत । उपविष्टाबुभौ तौ तु भ्रातरावसितद्युती ॥ १०
 प्रेषयामासतुर्वारौ मन्त्रिश्रेष्ठं सुदामनम् । गच्छ मन्त्रिपते शीघ्रमिष्वकुमसितप्रभम् ॥ ११
 आत्मजैः सह दुर्धर्षमानयस्व समन्त्रिणम् । औपकार्यां स गत्वा तु रघूणां कुलवर्धनम् ॥ १२
 ददर्श शिरसा चैनमभिवाद्येदमब्रवीत् । अयोध्याधिपते वीर वैदेहो मिथिलाधिपः ॥ १३
 स त्वां द्रष्टुं व्यवसितः सोपाध्यायपुरोहितम् । मन्त्रिश्रेष्ठवचः श्रुत्वा राजा सर्पिगणस्तथा ॥ १४
 सवन्धुरगमत्तत्र जनको यत्र वर्तते । राजा च मन्त्रिसहितः सोपाध्यायः सवान्धवः ॥ १५

पूजितं मे कुलम् । नरेन्द्र सर्वराजश्रेष्ठ । संवर्तयितुं निर्वर्तयितुम् । विवाहमेत्यभिमेणान्वयः ॥ १२ ॥ यज्ञान्तेऽवमृष्टे ॥ १३ ॥ प्रतिग्रहः कन्यागवादीनाम् । दातृवशो यदि दाता ददाति तदा प्रतिग्रहं प्रतिग्रहीत्रेति स्थितः । एतद्वाक्यं मया श्रुतम् । क्षत्रियतया प्रतिग्रहधर्मेत्याद्याप्यज्ञानमेव । सांप्रतमेवानुभवो भविष्यतीति श्रुतमित्युक्तम् ॥ १४ ॥ अतो यथा त्वं वक्ष्यसि तद्वयं करिष्यामहे ॥ १५ ॥ विस्मयं कन्याया वीर्येण शुल्केन जितलान्मदनुमत्यनपेक्षायामपि राज्ञो विनयेन तादृशवचनाद्विस्मयः ॥ १६ ॥ निशाम्य दृष्ट्वा ॥ १७ ॥ यज्ञस्यावशिष्टाः क्रियाः । सुताभ्यां दुहित्रोः कन्यादानशेषतया यत्कृतव्यमङ्कुरारोपणादि लौकिकालौकिकं तत्सर्वं कुलोवास ॥ १८ ॥ इति श्रीरामाभिरामे श्रीरामाये रामायणतिलके वाल्मीकीय आदिकाव्ये बालकाण्ड एकोनसप्ततितमः सर्गः ॥ ६९ ॥

अथ ब्राह्मसंबन्धसदृशे यौनसंबन्धे बन्धपेक्षितः परस्परकुलोचारः सर्गाभ्याम्—तत इति । कृतकर्मा कृतनित्यक्रियः ॥ १ ॥ पुरीमध्यवसत् । 'उपान्वध्याङ्' इति कर्मलम् ॥ २ ॥

परबलवारयितुमर्हो वार्यः प्राकारस्तत्स्था आफलका यन्त्रफलकास्तद्युक्तः पर्यन्तः परिसरो यस्याः सा तथा । इक्षुमतीं पिबन्स्तजलं पिबन् । सांकाश्यां तदाख्यां नगरीम् । 'वार्यामलकपर्यन्ताम्' इति पाठे वार्यामलका आमलकविशेषाः पर्यन्तेषु यस्या इत्यर्थः । पुण्यसंकाशां पुण्यशब्देन तत्फलं स्वर्गस्तसंकाशाम् । तदुपमामित्यर्थः । पुष्पकं विमानं कौबेरं प्रसिद्धम् ॥ ३ ॥ तमुक्तपुरवासिनम् । यज्ञगोप्ता मिथिलायां क्रियमाणयज्ञस्य सांकाश्यायामेव स्थिलास्ययज्ञापेक्षितसामग्रीसंपादकत्वेन रक्षिता । इमां प्रीतिं जानकीपरिणयजाम् ॥ ४ ॥ अव्यग्राः समर्थाः । समादिशच्छतानन्देन गन्तुं प्रेरयत् ॥ ५ ॥ नरेन्द्रः शासनाच्छतानन्दप्रेरिताः प्रययुः । दूता इति शेषः ॥ ६ ॥ ॥ ७ ॥ नृपतिः कुशध्वजः ॥ ८ ॥ पूर्वं शतानन्दमभिवाद्य ततो जनकं चाभिवाद्येत्यर्थः ॥ ९ ॥ अध्यरोहत । पुरोहितजनकयोरनुमत्येति शेषः ॥ १० ॥ सुदामनं सुदामनाख्यम् ॥ ११ ॥ औपकार्याम् । उपकार्याशब्दात्स्वार्थेऽण् । दशरथशिविरसंनिवेशमित्यर्थः ॥ १२ ॥ १३ ॥ १४ ॥ १५ ॥ इदं वाक्यं वक्ष्य-

वाक्यं वाक्यविदां श्रेष्ठो वैदेहमिदमब्रवीत् । विदितं ते महाराज इक्ष्वाकुकुलदैवतम् ॥	१६
वक्ता सर्वेषु कृत्येषु वसिष्ठो भगवानृषिः । विश्वामित्राभ्यनुज्ञातः सह सर्वैर्महर्षिभिः ॥	१७
एष वक्ष्यति धर्मात्मा वसिष्ठो मे यथाक्रमम् । तूष्णींभूते दशरथे वसिष्ठो भगवानृषिः ॥	१८
उवाच वाक्यं वाक्यज्ञो वैदेहं सपुरोधसम् । अव्यक्तप्रभवो ब्रह्मा शाश्वतो नित्य अव्ययः ॥	१९
तस्मान्मरीचिः संजज्ञे मरीचैः कदयपः सुतः । विवस्वान्कदयपाज्ज्ञे मनुर्वैवस्वतः स्मृतः ॥	२०
मनुः प्रजापतिः पूर्वमिक्ष्वाकुश्च मनोः सुतः । तमिक्ष्वाकुमयोध्यायां राजानं विद्धि पूर्वकम् ॥	२१
इक्ष्वाकोस्तु सुतः श्रीमान्कुक्षिरित्येव विश्रुतः । कुक्षेरथात्मजः श्रीमान्विकुक्षिरुदपद्यत ॥	२२
विकुक्षेस्तु महातेजा वाणः पुत्रः प्रतापवान् । वाणस्य तु महातेजा अनरण्यः प्रतापवान् ॥	२३
अनरण्यात्पृथुर्जज्ञे त्रिशङ्कुस्तु पृथोरपि । त्रिशङ्कोरभवत्पुत्रो धुन्धुमारो महायशाः ॥	२४
धुन्धुमारान्महातेजा युवनाश्वो महारथः । युवनाश्वस्तुश्चासीन्मान्धाता पृथिवीपतिः ॥	२५
मान्धातुस्तु सुतः श्रीमान्सुसंधिरुदपद्यत । सुसंधेरपि पुत्रौ द्वौ ध्रुवसंधिः प्रसेनजित् ॥	२६
यजस्वी ध्रुवसंधेस्तु भरतो नाम नामतः । भरतात्तु महातेजा असितो नाम जायत ॥	२७
यस्यैते प्रतिराजान उदपद्यन्त शत्रवः । हैहयास्तालजङ्गाश्च शूराश्च राशविन्दवः ॥	२८
तांश्च स प्रतियुध्यन्वै युद्धे राजा प्रवासितः । हिमवन्तमुपागम्य भार्याभ्यां सहितस्तदा ॥	२९
असितोऽल्पवलो राजा कालधर्ममुपेयिवान् । द्वे चास्य भावं गर्भिण्यौ बभूवतुरिति श्रुतिः ॥	३०
एका गर्भविनाशार्थं सपत्न्यै सगरं ददौ । ततः शैलवरे रम्ये बभूवाभिरतो पुनिः ॥	३१
भार्गवश्चयनो नाम हिमवन्तमुपाश्रितः । तत्र चैका महाभागा भार्गवं देववचसम् ॥	३२
वचन्दे पद्मपत्राक्षी काङ्क्षन्ती सुतमुत्तमम् । तमृषिं साभ्युपागम्य कालिन्दी चाभ्यवादयत् ॥	३३
स तामभ्यवदद्विप्रः पुत्रेभ्यं पुत्रजन्मनि । तव कुक्षौ महाभागे सुपुत्रः सुमहाबलः ॥	३४
महाभागे महतेजा अचिरात्संजनियति । गरेण सहितः श्रीमान्मा शुचः कमलेक्षणे ॥	३५
व्यवनं च नमस्कृत्य राजपुत्री पतिव्रता । पत्या विरहितः तस्मात्पुत्रं देवी व्यजायत ॥	३६
सपत्न्या तु गरस्तस्यै दत्तो गर्भजिघांसया । सह तेन गरेणैव संजातः सगरोऽभवत् ॥	३७
सगरस्यासमञ्जस्तु असमञ्जादथांशुमान् । दिलीपोऽशुमतः पुत्रो दिलीपस्य भगीरथः ॥	३८
भगीरथात्ककुत्स्थश्च ककुत्स्थाच्च रघुस्तथा । रघोस्तु पुत्रस्तेजस्वी प्रवृद्धः पुरुषादकः ॥	३९
कल्माषपादोऽप्यभवत्तस्माज्जातस्तु शङ्खणः । सुदर्शनः शङ्खणस्य अग्निवर्णः सुदर्शनात् ॥	४०
शीघ्रगस्त्वग्निवर्णस्य शीघ्रगस्य मरुः सुतः । मरोः प्रशुश्रुकस्त्वासीदम्बरीषः प्रशुश्रुकात् ॥	४१
अम्बरीषस्य पुत्रोऽभून्नहुषश्च महीपतिः । नहुषस्य ययातिस्तु नाभागस्तु ययातिजः ॥	४२
नाभागस्य बभूवाज अजादशरथोऽभवत् । अस्मादशरथाज्जातौ आतरौ रामलक्ष्मणौ ॥	४३

माणम् । वसिष्ठमुखेन कन्यां वरयितुम् । इक्ष्वाकुकुलदैवतं भगवान्वसिष्ठः । इक्ष्वाकूणां सर्वेषु कृत्येषु वक्तेति ते विदित-मिलन्वयः । अतो विश्वामित्राभ्यनुज्ञया ऋषिभिः सह कुलप्रभवधर्मक्रममनतिक्रम्य क्रमं ज्येष्ठानुक्रमं चानतिक्रम्य दशपुरुषदिख्यातादिति न्यायेन यौनसंबन्धापेक्षितवंशपारम्पर्यमेव वक्ष्यति ॥ १६ ॥ १७ ॥ १८ ॥ अव्यक्तशब्देन मायाशब्दं ब्रह्मा । ब्रह्मा चतुर्मुखः । शाश्वतलनित्यलान्वयस्यापेक्षिकाणि द्रष्टव्यानि ॥ १९ ॥ २० ॥ मनोः प्रजापतिजं प्रजासर्गाधिकारिलेन । पूर्वकमाद्यम् ॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥ यस्यासितस्य । प्रतिराजानः शत्रुभूता राजानः ॥ २८ ॥ सोऽसितः प्रतियुध्यन्प्रतिपक्षतया युध्यन् । प्रवासितो राज्याभिःसारितः ॥ २९ ॥ इति श्रुतिः । उत्पत्तनकाः ॥ ३० ॥ सगरं गरसहितं भक्ष्यम्

शैलवरे हिमवत्यभिरतो बभूव ॥ ३१ ॥ तत्र हिमवति । एका प्राशितगरा ॥ ३२ ॥ कालिन्दी तस्या नाम । अभ्युपागम्य शरणं गत्वाभ्यवादयच्च । चेन शुश्रूषणमप्यकरोत् ॥ ३३ ॥ पुत्रजन्मनि तद्विषयेऽभ्यवददुक्तवान् ॥ ३४ ॥ गरेण सहितो जनिष्यतीत्यन्वयः । सा शुचः पतिमरणजं गरदानजं च शोकं त्यज । पुत्रेणैव सुखिनी भविष्यसीति भावः ॥ ३५ ॥ 'पतिना रहिता' इति पाठे नाभाव आर्षः । तस्माच्च्यवनप्रसादात् । व्यजायतासूत ॥ ३६ ॥ यतो गरेण सह जातोऽतः सगरो नाम्नाभवत् ॥ ३७ ॥ ३८ ॥ प्रवृद्धस्तन्नामा पुरुषादकः वसिष्ठशापवशाद्वाशसोऽभवत् । वसिष्ठाय प्रतिशापं दातुमुद्धतं जलं स्वपत्न्यानुनयेन स्वपादयोर्विसृष्टवान् । ततः कल्माषवर्णपादस्तदाख्यश्चाभवत् ॥ ३९ ॥ ४० ॥ ४१ ॥ ४२ ॥ ४३ ॥

आदिवंशविशुद्धानां राज्ञां परमधर्मिणाम् । इक्ष्वाकुकुलजातानां वीराणां सत्यवादिनाम् ॥ ४४

रामलक्ष्मणयोरर्थं त्वत्सुते वरये नृप । सहशाभ्यां नरश्रेष्ठ सदृशे दातुमर्हसि ॥ ४५

इत्यार्षे श्रीमद्रामायणे वाल्मीकीय आदिकाव्ये बालकाण्डे सप्ततितमः सर्गः ॥ ७० ॥

एकसप्ततितमः सर्गः ।

एवं ब्रुवाणं जनकः प्रत्युवाच कृताञ्जलिः । श्रोतुमर्हसि भद्रं ते कुलं नः परिकीर्तितम् ॥	१
प्रदाने हि मुनिश्रेष्ठ कुलं निरवशेषतः । वक्तव्यं कुलजातेन तन्निबोध महामते ॥	२
राजाभूत्रिषु लोकेषु विश्रुतः स्वेन कर्मणा । निमिः परमधर्मात्मा सर्वसत्त्ववतां वरः ॥	३
तस्य पुत्रो मिथिर्नाम जनको मिथिपुत्रकः । प्रथमो जनको राजा जनकादप्युदावसुः ॥	४
उदावसोस्तु धर्मात्मा जातो वै नन्दिवर्धनः । नन्दिवर्धसुतः शूरः सुकेतुर्नाम नामतः ॥	५
सुकेतोरपि धर्मात्मा देवरातो महाबलः । देवरातस्य राजर्षेर्बृहद्रथ इति स्मृतः ॥	६
बृहद्रथस्य शूरोऽभून्महावीरः प्रतापवान् । महावीरस्य धृतिमान्सुधृतिः सत्यविक्रमः ॥	७
सुधृतेरपि धर्मात्मा धृष्टकेतुः सुधार्मिकः । धृष्टकेतोश्च राजर्षेर्हर्यश्व इति विश्रुतः ॥	८
हर्यश्वस्य मरुः पुत्रो मरोः पुत्रः प्रतीन्धकः । प्रतीन्धकस्य धर्मात्मा राजा कीर्तिरथः सुतः ॥	९
पुत्रः कीर्तिरथस्यापि देवमीढ इति स्मृतः । देवमीढस्य विबुधो विबुधस्य महीध्रकः ॥	१०
महीध्रकसुतो राजा कीर्तिरातो महाबलः । कीर्तिरातस्य राजर्षेर्महारोमा व्यजायत ॥	११
महारोमस्तु धर्मात्मा स्वर्णरोमा व्यजायत । स्वर्णरोमस्तु राजर्षेर्हस्वरोमा व्यजायत ॥	१२
तस्य पुत्रद्वयं राज्ञो धर्मज्ञस्य महात्मनः । ज्येष्ठोऽहमनुजो भ्राता मम वीरः कुशध्वजः ॥	१३
मां तु ज्येष्ठं पिता राज्ये सोऽभिषिच्य पिता मम । कुशध्वजं समावेद्य भारं मयि वनं गतः ॥	१४
बृद्धे पितरि स्वर्याते धर्मेण धुरमावहम् । भ्रातरं देवसंकाशं जेहात्पश्यन्कुशध्वजम् ॥	१५
कस्यचित्स्वथ कालस्य सांकाश्यादागतः पुरात् । सुधन्वा वीर्यवान् राजा मिथिलामवरोधकः ॥	१६
स च मे प्रेषयामास शैवं धनुरनुत्तमम् । सीता च कन्या पद्माक्षी मम वै दीयतामिति ॥	१७
तस्याप्रदानान्महर्षे युद्धमात्मीन्यया सह । स हतो विमुखो राजा सुधन्वा तु मया रणे ॥	१८
निहत्य तं मुनिश्रेष्ठं सुधन्वानं नराधिपम् । सांकाश्ये भ्रातरं शूरमभ्यषिञ्चं कुशध्वजम् ॥	१९
कनीयानेष मे भ्राता अहं ज्येष्ठो महामुने । ददामि परमप्रीतो बन्धू ते मुनिपुंगव ॥	२०
सीतां रामाय भद्रं ते ऊर्मिलां लक्ष्मणाय वै । वीर्यशुल्कां मम सुतां सीतां सुरसुतोपमाम् ॥	२१
द्वितीयाधूर्मिलां चैव त्रिवृदामि न संशयः । ददामि परमप्रीतो बन्धू ते मुनिपुंगव ॥	२२
रामलक्ष्मणयो राजन्मोदानं कारयस्व ह । पितृकार्यं च भद्रं ते ततो वैवाहिकं कुरु ॥	२३

यद्यपि वंशपरम्परा पुराणदिष्वन्यथा दृश्यते, तथापि तत्र कल्पमेवेन विरोधपरिहारः । एकस्यानेकनासकत्वाद्वा । आदी-
ति । आदितो ब्रह्माणमारभ्य वंशेन शुद्धानां वीराणां सत्यवा-
दिनां संवन्धितो रामलक्ष्मणयोरित्यर्थः ॥ ४४ ॥ ४५ ॥ इति
श्रीरामाभिराजे श्रीरामीये रामायणतिलके वाल्मीकीय
आदिकाव्ये बालकाण्डे सप्ततितमः सर्गः ॥ ७० ॥

अथ जनकः कन्यापितृत्वाज्जामातुवर्गे प्रभुताया अनौचि-
त्वेन स्वर्षे स्वयमेवाह—एवमिति । ब्रुवाणं वशिष्ठम् । अ-
स्माभिः परिकीर्तितं नोऽस्माकं कुलं श्रोतुमर्हसि ॥ १ ॥ कुल-
जातेन सत्कुलप्रसूतेन प्रदाने कन्यादानविषये कुलं वक्तव्यमि-
त्यन्वयः ॥ २ ॥ ३ ॥ तस्य निमिः । मिथिनाम्ना च मिथि-
केति । प्रथमो जनकः सर्वेषामस्माकं जनकस्यैव महाराजस्ये-
त्यन्वयः ॥ ४ ॥ नाम प्रसिद्धम् । नासतः सुकेतुरित्यर्थः

॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ तस्य
हस्वरोमः । ज्येष्ठोऽहम् । ममानुजः कुशध्वजः ॥ १३ ॥ स
मम पिता मां ज्येष्ठं तु राज्येऽभिषिच्य कुशध्वजं भारं भर-
णीयम्, यदा कुशध्वजं भारं राज्यभारं च, मयि समावेद्य
स्थापयित्वा वनं गत इत्यन्वयः ॥ १४ ॥ धुरं राज्यभारम् ।
जेहात्पश्यन्पालयन् ॥ १५ ॥ सांकाश्यमिति सुधन्वनगरं नाम ।
अवरोधकोऽगमत् । अपरोद्धुमागतवानित्यर्थः ॥ १६ ॥ शैवं
धनुः सीता च कन्या मम दीयतामिति वृत्तान्ते प्रेषयामास मे
इत्यन्वयः ॥ १७ ॥ तस्योक्तवस्तुद्वयस्य । विमुखो युद्धवि-
मुखः ॥ १८ ॥ सांकाश्ये सुधन्वनगरे ॥ १९ ॥ २० ॥ ऊ-
र्मिलां योनिजां निजपुत्रीम् ॥ २१ ॥ त्रिवृदामि । उक्तमपि
दाव्यायेत्याशयः ॥ २२ ॥ मोदानं समावर्तनम् । वैवाहिकं
विवाहादौ कर्तव्यम् । पितृकार्यं नान्दीमुखश्राद्धम् ॥ २३ ॥

मघा ह्यद्य महाबाहो तृतीयदिवसे प्रभो । फल्गुन्यामुत्तरे राजंस्तस्मिन्वैवाहिकं कुरु ।
रामलक्ष्मणयोरर्थे दानं कार्यं सुखोदयम् ॥

२४

इत्यार्षे श्रीमद्रामायणे वाल्मीकीय आदिकाव्ये बालकाण्ड एकसप्ततितमः सर्गः ॥ ७१ ॥

द्विसप्ततितमः सर्गः ।

तमुक्त्वन्तं वैदेहं विश्वामित्रो महामुनिः । उवाच वचनं वीरं वसिष्ठसहितो नृपम् ॥ १
अचिन्त्यान्यप्रमेयाणि कुलानि नरपुंगव । इक्ष्वाकूणां विदेहानां नैपां तुल्योऽस्ति कश्चन ॥ २
सदृशो धर्मसंबन्धः सदृशो रूपसंपदा । रामलक्ष्मणयो राजन्सीता चोर्मिलया सह ॥ ३
वक्तव्यं च नरश्रेष्ठ श्रूयतां वचनं मम । आता यवीयान्धर्मज्ञ एव राजा कुशध्वजः ॥ ४
अस्य धर्मात्मनो राजन्रूपेणाप्रतिमं भुवि । सुताद्वयं नरश्रेष्ठ पत्न्यर्थं वरयामहे ॥ ५
भरतस्य कुमारस्य शत्रुघ्नस्य च धीमतः । वरये ते सुते राजंस्तयोरर्थे महात्मनोः ॥ ६
पुत्रा दशरथस्येमे रूपयौवनशालिनः । लोकपालसमाः सर्वे देवतुल्यपराक्रमाः ॥ ७
उभयोरपि राजेन्द्र संबन्धेनानुबध्यताम् । इक्ष्वांकुकुलमव्यग्रं भवतः पुण्यकर्मणः ॥ ८
विश्वामित्रवचः श्रुत्वा वसिष्ठस्य मते तदा । जनकः प्राञ्जलिर्वाक्यमुवाच मुनिपुंगवौ ॥ ९
कुलं धन्यमिदं मन्ये येषां तौ मुनिपुंगवौ । सदृशं कुलसंबन्धं यदाज्ञापयतः स्वयम् ॥ १०
एवं भवतु भद्रं वः कुशध्वजसुते इमे । पत्न्यौ भजेतां सहितौ शत्रुघ्नभरताबुभौ ॥ ११
एकाह्वा राजपुत्रीणां चतसृणां महामुने । पाणीनृहन्तु चत्वारो राजपुत्रा महाबलाः ॥ १२
उत्तरे दिवसे ब्रह्मन्फल्गुनीभ्यां मनीषिणः । वैवाहिकं प्रशंसन्ति भगो यत्र प्रजापतिः ॥ १३
एवमुक्त्वा वचः सौम्यं प्रत्युत्थाय कृताञ्जलिः । उभौ मुनिवरौ राजा जनको वाक्यमब्रवीत् ॥ १४
परो धर्मः कृतो मह्यं शिष्योऽसि भवतोस्तथा । इमान्यासनमुख्यानि आस्यतां मुनिपुंगवौ ॥ १५

अद्य तृतीयदिवसे तव मिथिलाप्रवेशात्तृतीयदिवसे यज्ञसमाप्ते-
स्तृतीयदिवसे वाद्य मघानक्षत्रम् । फल्गुन्यां पूर्वफल्गुनीनक्षत्रे ।
उत्तरे श्रेष्ठे । अतएव 'भगो यत्र प्रजापतिः' इत्यनेनावि-
रोधः । भगो हि पूर्वफल्गुनीदेवः, उत्तरफल्गुन्यास्त्वर्थमेति बो-
ध्यम् । वैवाहिकं विवाहम् । विनयादित्वाट्टक् । 'मघानक्षत्रं
पितरो देवताः, फल्गुनीनक्षत्रमर्थमा देवता, फल्गुनीनक्षत्रं
भगो देवता' इति तैत्तिरीयसंहितायाम् । 'अर्थमणः पूर्वं
फल्गुनी भगस्योत्तरे' इति तद्वाङ्मणे चोक्तत्वेन यथाश्रुतमेव
सम्यगिति तत्त्वम् । उत्तरे इति पुंस्त्वमार्थम् । यद्यप्युत्तराफ-
ल्गुनी सीताया जन्मर्क्षं तथापि तदक्षे प्रथमचरणं विहाय
तज्जन्मसरत्वेन तस्याः कन्याराशित्वात्तृतीयकादशरूपमकूटशुद्धे-
स्तस्य न दोषः । मकूटशुद्धौ तज्ज ह्युपमिति ज्योतिःशाले
प्रसिद्धम् । किंच । पूर्वाष्टु तस्या द्वादशशब्द इति तत्र विवा-
होऽनुचित एव । एकनाडीदोषेण च रामसीतयोर्वियोग इति
ध्येयम् । रामलक्ष्मणयोरर्थे तदभ्युदयाय । सुखोदयं सुखो-
दकम् । दानं गोभूतलिहिरण्यादेर्दानं कार्यम् । त्वयेति शेषः
॥ २४ ॥ इति श्रीरामाभिरामे श्रीरामीये रामायणति-
लके वाल्मीकीय आदिकाव्ये बालकाण्ड एकसप्ततितमः
सर्गः ॥ ७१ ॥

वीरं जनकम् ॥ १ ॥ एषां तुल्यः परस्परव्यतिरेकेणारो-
नास्ति ॥ २ ॥ धर्मसंबन्धो युवयोर्विवाहसंबन्धः । सदृशो-

ऽनुरूपः । किं च । ऊर्मिलया सह वर्तमाना या सीता तस्या
यथायोग्ययो रामलक्ष्मणयोरर्थः संबन्धः स्वरूपसंपदा सदृशः ।
'सीतयोर्मिलया' इति पाठस्तु सुगम एव ॥ ३ ॥ किंचिदन्यद्व-
क्तव्यमस्ति तच्छ्रूयतामित्यन्वयः ॥ ४ ॥ ५ ॥ कयोः पत्नीत्वार्थं
तत्राह—भरतस्येत्यादि । आद्यार्थं पूर्वान्वयि । तथा ते सुते
सीतोर्मिले । तयोरर्थे रामलक्ष्मणयोरर्थे ॥ ६ ॥ दशरथपुत्रेभ्यः
न कस्मिन्नपि वरगुणन्यूनतेत्याह—पुत्रा इति ॥ ७ ॥ उभ-
योर्भ्रात्रोः संबन्धेनेक्ष्वांकुकुलं संबध्यताम् । तत्र च संबन्धे
पुण्यकर्मणो भवतोऽव्यग्रं चित्तं भवत्विति शेषः । कथमीदृशेन
महाराजेन युगपन्मया संबन्धचतुष्टयं कार्यमिति व्यग्रता
मास्त्वित्यर्थः ॥ ८ ॥ ९ ॥ स्वयम्, न तु शिष्यादिमुखतः,
यद्यस्मादाज्ञापयतस्वस्मादिदं कुलं धन्यं, मन्ये ॥ १० ॥
सहितौ नित्यसहचरी । अत्र क्रमेण तात्पर्यम् ॥ ११ ॥ एका-
हेति दृजभावोऽनित्याः समासान्ता इति । सप्तम्यर्थे तृतीया ।
एकदिवसे इत्यर्थः । चतसृणामिति दीर्घत्वमार्थम् ॥ १२ ॥
फल्गुनीभ्यामुत्तरफल्गुनीभ्यामुपलक्षिते उत्तरे दिवसे द्वितीये
दिवसे । प्रजापतिदेवता । प्राञ्जल्यं च विवाहप्रजोत्पत्तिसा-
धनयोनिलिङ्गाधिष्ठातृभगदैवत्यत्वेनेति कतकः ॥ १३ ॥ प्रत्यु-
त्थायासनादुत्थाय ॥ १४ ॥ परो धर्मः कन्यादानरूपः ।
अहं भवतोः शिष्योऽसि । तथा यथा दशरथश्च युवयोः
शिष्यः । स्वस्य शिष्यत्वे कनीयसः कुशध्वजस्य शिष्यत्वमर्थ-

यथा दशरथस्येयं तथायोध्या पुरी मम । प्रभुत्वे नास्ति संदेहो यथाहं कर्तुमर्हथ ॥ १६
 तथा ब्रुवति वैदेहे जनके रघुनन्दनः । राजा दशरथो हृष्टः प्रत्युवाच महीपतिम् ॥ १७
 युवामसंख्येयगुणौ भ्रातरौ मिथिलेश्वरौ । ऋषयो राजसङ्गाश्च भवञ्छ्याममिपूजिताः ॥ १८
 स्वस्ति प्राप्नुहि भद्रं ते गमिष्यामः स्वमालयम् । श्राद्धकर्माणि विधिवद्विधास्य इति चाब्रवीत् ॥ १९
 तमापृष्ट्वा नरपतिं राजा दशरथस्तदा । मुनीन्द्रौ तौ पुरस्कृत्य जगामाशु महायशः ॥ २०
 स गत्वा निलयं राजा श्राद्धं कृत्वा विधानतः । प्रभाते काल्यमुत्थाय चक्रे गोदानमुत्तमम् ॥ २१
 गवां शतसहस्रं च ब्राह्मणेभ्यो नराधिपः । एकैकशो ददौ राजा पुत्रानुद्दिश्य धर्मतः ॥ २२
 सुवर्णशृङ्गाः संपन्नाः सवत्साः कांस्यदोहनाः । गवां शतसहस्राणि चत्वारि पुरुषर्षभः ॥ २३
 वित्तमन्यच्च सुवहु द्विजेभ्यो रघुनन्दनः । ददौ गोदानमुद्दिश्य पुत्राणां पुत्रवत्सलः ॥ २४
 स सुतैः कृतगोदानैर्वृतः सन्नृपतिस्तदा । लोकपालैरिवाभाति वृतः सौम्यः प्रजापतिः ॥ २५

इत्यार्षे श्रीमद्रामायणे वाल्मीकीय आदिकाव्ये बालकाण्डे द्विसप्ततितमः सर्गः ॥ ७२ ॥

त्रिसप्ततितमः सर्गः ।

यस्मिंस्तु दिवसे राजा चक्रे गोदानमुत्तमम् । तस्मिंस्तु दिवसे वीरो युधाजित्समुपेयिवान् ॥ १
 पुत्रः केकयराजस्य साक्षाद्भरतमातुलः । दृष्ट्वा पृष्ट्वा च कुशलं राजानमिदमब्रवीत् ॥ २
 केकयाधिपती राजा स्नेहात्कुशलमब्रवीत् । येषां कुशलकामोऽसि तेषां संप्रत्यनामयम् ॥ ३
 स्वस्तीयं मम राजेन्द्र द्रष्टुकामो महीपतिः । तदर्थमुपयातोऽहमयोध्यां रघुनन्दन ॥ ४
 श्रुत्वा त्वहमयोध्यायां विवाहार्थं तवात्मजान् । मिथिलामुपयातांस्तु त्वया सह महीपते ॥ ५
 त्वरयाभ्युपयातोऽहं द्रष्टुकामः खसुः सुतम् । अथ राजा दशरथः प्रियातिथिमुपस्थितम् ॥ ६
 दृष्ट्वा परमसत्कारैः पूजनाहमपूजयत् । ततस्तामुषितौ रात्रि सह पुत्रैर्महात्मभिः ॥ ७
 प्रभाते पुनरुत्थाय कृत्वा कर्माणि तत्त्ववित् । ऋषीस्तदा पुरस्कृत्य यज्ञवाटमुपागमत् ॥ ८
 युक्ते मुहूर्ते विजये सर्वाभरणभूषितैः । भ्रातृभिः सहितो रामः कृतकौतुकमङ्गलः ॥ ९
 वसिष्ठं तु पुरस्कृत्य महर्षीन्परानपि । वसिष्ठो भगवानेत्य वैदेहमिदमब्रवीत् ॥ १०
 राजा दशरथो राजन्कृतकौतुकमङ्गलैः । पुत्रैर्नरवर श्रेष्ठो दातारमभिकाङ्क्षते ॥ ११

सिद्धम् । आसनमुख्यानि त्रयाणां त्रीणि सिंहासनानि । आस-
 तामित्यार्षे परिपालयेतामित्यर्थकम् । राज्यत्रयमपि युष्मदीयमि-
 त्यर्थः ॥ १५ ॥ ननु दशरथसिंहासनं कथं लया शक्यदान-
 मत आह—यथेति । यथेयं मिथिला दशरथस्य यथेष्टविनियो-
 गार्हा, एवमयोध्यापुरी मम । अतो युष्माकं त्रिसिंहासनप्रभुत्वे
 नास्ति संदेहः । अतो यथायोग्यं प्रभुत्वं कर्तुमर्हथ । पूजायां
 बहुवचनम् । वयं सर्वे भवदधीना इत्याशयः ॥ १६ ॥ हृष्टः ।
 एवमैक्यवादेनेति शेषः ॥ १७ ॥ ऋषिरूपा भवद्दस्या राज-
 सङ्गास्ते भवञ्छ्याममिपूजिता अनेन विनयेन सर्वैर्त्कर्षं प्रापिताः ।
 भवद्दंष्ट्र एवैवं विनीतो नायमपूर्वोऽर्थस्तत्परीति भावः ॥ १८ ॥
 क्षत्रियत्वेऽपि प्रतिग्रहीतुलाहातरि जनके आशीः । स्वस्ती-
 त्यादि ॥ १९ ॥ आपृष्ट्वा आपृच्छ्य ॥ २० ॥ प्रभात उत्थमय
 कार्यं प्रातःकालकर्तव्यं गोदानार्थं कर्म चक्रे ॥ २१ ॥ तद-
 भूत्वेन प्रसिद्धगोदानमाह—गवामित्यादि । एकैकश इत्यार्षम्
 ॥ २२ ॥ संपन्ना बहुदुग्धाः । ईदृशी या गावस्तासां गवां
 यत्नानि लभ्यन्ति ददावित्युत्तरेणान्वयः ॥ २३ ॥ गोदानं
 तदाहं कर्ममिच्छेयम् । गोदानं चोत्तमकार्यं योऽहोऽन्दे

तदुच्यते । अङ्कोपवेशनं नास्ति श्मश्रूणां मुण्डनं भवेत् ॥
 ज्ञाला च वाग्यतस्तिष्ठजहःशेषं नयेदथ । आदित्येऽस्तमिते
 वाचं विस्जेतान्तिके गुरोः ॥ अहं वरं ददामीति दद्याद्भोमि-
 थुनं ततः ॥ इत्याश्रयायनकारिकायाम् । इदं समावर्तनपूर्व-
 जम् । 'वेदव्रतानि वा पारं नीत्वा शुभयमेव वा । गुरवे तु वरं
 दत्त्वा ज्ञायीत तदनुज्ञया ॥' इति याज्ञवल्क्यात् ॥ २४ ॥
 सौम्यः । सोम इव सौम्यः । सौम्य एव सौम्यः ॥ २५ ॥
 इति श्रीरामाभिरामे श्रीरामीये रामायणतिलके वाल्मी-
 कीय आदिकाव्ये बालकाण्डे द्विसप्ततितमः सर्गः ॥ ७२ ॥
 समुपेयिवान् । दशरथमिति शेषः ॥ १ ॥ २ ॥ केकया-
 धिपतिर्युधाजित्यिता कुशलमब्रवीदिति । युष्मान्प्रतीति शेषः ।
 येषामस्माकं त्वं कुशलकामोऽसि तेषामस्माकं संप्रत्यनामय-
 मिति चाब्रवीत् ॥ ३ ॥ आगमनप्रयोजनमाह—स्वस्तीय-
 मिति । स्वस्तीयं भरतम् ॥ ४ ॥ ५ ॥ अयोध्यायामदृष्ट्वा भरतं
 द्रष्टुकाम इहाभ्युपयात इत्यन्वयः ॥ ६ ॥ ७ ॥ यज्ञवाटं यज्ञ-
 शालाद्वारम् ॥ ८ ॥ युक्ते इत्यादि सार्वभौकस्योपागममिति
 पूर्वेणान्वयः । युक्ते शुभलमादियुक्ते । विजये तदाह्ये ॥ ९ ॥
 एष यज्ञवाटान्तर्वर्तिनं वैदेहम् ॥ १० ॥ दातारं दातुस्त्वामां

दातृप्रतिगृहीतृभ्यां सर्वार्थाः संभवन्ति हि । स्वधर्मं प्रतिपद्यस्व कृत्वा वैवाह्यमुत्तमम् ॥	१२
इत्युक्तः परमोदारो वसिष्ठेन महात्मना । प्रत्युवाच महातेजा वाक्यं परमधर्मवित् ॥	१३
कः स्थितः प्रतिहारो मे कस्याक्षां संप्रतीक्षते । स्वगृहे को विचारोऽस्ति यथा राज्यमिदं तव ॥	१४
कृतकौतुकसर्वस्वा वेदिमूलमुपागताः । मम कन्या मुनिश्रेष्ठ दीप्ता वह्नेरिवार्चयः ॥	१५
सद्योऽहं त्वत्प्रतीक्षोऽस्मि वेद्यामस्यां प्रतिष्ठितः । अविघ्नं क्रियतां सर्वं किमर्थं हि विलम्ब्यते ॥	१६
तद्वाक्यं जनकेनोक्तं श्रुत्वा दशरथस्तदा । प्रवेशयामास सुतान्सर्वानृषिगणानपि ॥	१७
ततो राजा विदेहानां वसिष्ठमिदमब्रवीत् । कारयस्व ऋषे सर्वामृषिभिः सह धार्मिक ॥	१८
रामस्य लोकरामस्य क्रियां वैवाहिकीं प्रभो । तथेत्युक्त्वा तु जनकं वसिष्ठो भगवानृषिः ॥	१९
विश्वामित्रं पुरस्कृत्य शतानन्दं च धार्मिकम् । प्रपामध्ये तु विधिवद्वेदिं कृत्वा महातपाः ॥	२०
अलं चकार तां वेदिं गन्धपुष्पैः समन्ततः । सुवर्णपालिकाभिश्च चित्रकुम्भैश्च साङ्करैः ॥	२१
अङ्कुराण्यैः शरावैश्च धूपपात्रैः सधूपकैः । शङ्खपात्रैः सुवैः सुग्भिः पात्रैरर्घ्यादिपूजितैः ॥	२२
लाजपूर्णैश्च पात्रीभिरक्षतैरपि संस्कृतैः । दमैः समैः समास्तीर्य विधिवन्मन्त्रपूर्वकम् ॥	२३
अग्निमाधाय तं वेद्यां विधिमन्त्रपुरस्कृतम् । जुहावाग्नौ महातेजा वसिष्ठो मुनिपुंगवः ॥	२४
ततः सीतां समानीय सर्वाभरणभूषिताम् । समक्षमग्नेः संस्थाप्य राघवाभिमुखे तदा ॥	२५
अब्रवीज्जनको राजा कौसल्यानन्दवर्धनम् । इयं सीता मम सुता सहधर्मचरी तव ॥	२६
प्रतीच्छ चैनां भद्रं ते पाणिं गृहीष्व पाणिना । पतिव्रता महाभागा छायेवानुगता सदा ॥	२७
इत्युक्त्वा प्राक्षिपद्राजा मन्त्रपूतं जलं तदा । साधु साध्विति देवानामृषीणां वदतां तदा ॥	२८
देवदुन्दुभिनिर्घोषैः पुष्पघणैः महानभूत् । एवं दत्त्वा सुतां सीतां मन्त्रोदकपुरस्कृताम् ॥	२९
अब्रवीज्जनको राजा हर्षेणाभिपरिहृतः । लक्ष्मणागच्छ भद्रं ते ऊर्मिलामुद्यतां मया ॥	३०
प्रतीच्छ पाणिं गृहीष्व मा भूत्कालस्य पर्ययः । तमेवमुक्त्वा जनको भरतं चार्थभाषत ॥	३१
गृहाण पाणिं माण्डव्याः पाणिना रघुनन्दन । शत्रुघ्नं चापि धर्मात्मा अब्रवीन्मिथिलेश्वरः ॥	३२
श्रुतकीर्तं महाबाहो पाणिं गृहीष्व पाणिना । सर्वे भवन्तः सौम्याश्च सर्वे सुचरितव्रताः ॥	३३
पत्नीभिः सन्तु काकुत्स्था मा भूत्कालस्य पर्ययः । जनकस्य वचः श्रुत्वा पाणीन्पाणिभिरस्पृशन् ॥ ३४	

प्रवेष्टुमाकाङ्क्षते ॥ ११ ॥ दातृप्रतिगृहीतृभ्याम् । योगे इति शेषः । सर्वार्था दानधर्माः । हि यतोऽतः । उत्तमं वैवाह्यम् । आर्षः प्यम् । विवाहोपयोगिलौकिकालौकिकं कर्म कृत्वा ततः स्वधर्मं प्रवेशाज्ञादानरूपं प्रतिपद्यस्व । तावद्वायैव तिष्ठाम इति भावः ॥ १२ ॥ परमोदारः परमदाता ॥ १३ ॥ प्रतिहारो द्वारपालः । येन राजागमनं प्रतिबध्यते इति शेषः । यथेदं मम राज्यं तथा तव । तत्र स्वगृहे प्रवेशे को विचार इत्यर्थः ॥ १४ ॥ अपि च कृतस्वकर्तव्येन मयैव युष्मत्प्रतीक्षा क्रियत इत्याह— कृतेति । कृतं कौतुकसर्वस्वं वैवाहिककृतमज्ञानुष्ठानं यासां ताः । वेदिमूलं वेदिसमीपम् ॥ १५ ॥ सद्योऽस्मिन्काले । लां प्रतीक्षत इति त्वत्प्रतीक्षः । अविघ्नमविलम्बं यथा तथा सर्वं विवाहकर्म भवता क्रियताम् । किमर्थं द्वार्यवस्थानेन विलम्ब्यते । भवतेति शेषः ॥ १६ ॥ श्रुत्वा वसिष्ठमुक्त्वा ॥ १७ ॥ सर्वा वैवाहिकीमित्युत्तरेणान्वयः ॥ १८ ॥ लोकरामस्य । लोकप्रियस्येति यावत् ॥ १९ ॥ प्रपामध्ये यज्ञशालामध्ये इति कतकः । प्रपामण्डप इत्यन्ये । तृष्णाशामकत्वेन प्रपालारोपः । वेदिं विवाहवेदिम् । इयं वेदिरम्यार्था ॥ २० ॥ सुवर्णपालिकाभिः । साङ्कराभिरित्यनुकर्षः । चित्रकुम्भैर्नानावर्णादियुतकुम्भैः । 'अच्छिद्रकुम्भैः' इति पाठे स्फुटनादिदोषरहितैः खण्डकुम्भैरित्यर्थः

इति कतकः । अच्छिद्रकुम्भैः करकैरिति तीर्थः ॥ २१ ॥ अर्घ्यादिपूजितैस्तद्युक्तैः ॥ २२ ॥ लाजपूर्णैश्च पात्रीभिरित्यार्थम् । संस्कृतैर्हरिद्रालेपादिसंस्कारवद्भिः । समैः समप्रमाणैः । समास्तीर्य । वेदिमिति शेषः ॥ २३ ॥ विधिना कल्पोक्ततन्त्रकलापेन मन्त्रैश्च पुरस्कृतम् । हविरिति शेषः । विवाहहोमादीनां वरकृत्यत्वात्तत्पुरोहितो वसिष्ठो जुहाव ॥ २४ ॥ अग्नेः समक्षं राघवाभिमुखदेशे संस्थाप्येत्यन्वयः ॥ २५ ॥ इयं त्वद्भुजवीर्यनिर्जिता मम सुतेत्याभिजात्यसूचनम् । सहधर्मचरी । अनेन यत्कर्तव्यं तदनया सहेति स्मारितम् ॥ २६ ॥ प्रतीच्छ प्रतिगृहाण । तदुपयोगित्वेन पाणिना पाणिं गृहीष्व । पाणिगृहीती हि सर्वथानतिक्रमणीयेत्येवमुक्तम् । छायेवानुगता भविष्यतीत्यन्वयः ॥ २७ ॥ मन्त्रपूतं कन्यादानमन्त्रेण पूतं जलं प्राक्षिपत् । रामहस्ते इति शेषः । वदताम् । शब्द आसीदिति शेषः ॥ २८ ॥ दानीयमन्त्रोदकाभ्यां पुरस्कृताम् ॥ २९ ॥ उद्यतां दातुं कृतनिश्चयाम् ॥ ३० ॥ प्रतीच्छेत्सादि प्राग्व्याख्यातम् । ज्येष्ठान्द्रतात्पूर्वं लक्ष्मणपाणिग्रहस्तु मित्रोदरत्वाच्च दोषाय ॥ ३१ ॥ ३२ ॥ सुचरितं व्रतं ब्रह्मचर्यादियैः ॥ ३३ ॥ पत्नीभिः सहिताः सन्तु । भवन्तु इत्यप्यर्थः

चत्वारस्ते चतसृणां वसिष्ठस्य मते स्थिताः । अग्निं प्रदक्षिणं कृत्वा वेदिं राजानमेव च ॥ ३५
 ऋषींश्चापि महात्मानः सहभार्या रघूद्वहाः । यथोक्तेन ततश्चकुर्विवाहं विधिपूर्वकम् ॥ ३६
 पुष्पवृष्टिर्महत्यासीदन्तरिक्षात्सुभास्वरा । दिव्यदुन्दुभिनिर्घोषैर्गातवादित्रनिःस्वनैः ॥ ३७
 ननृतुश्चाप्सरःसङ्घा गन्धर्वाश्च जगुः कलम् । विवाहे रघुमुख्यानां तदद्भुतमदृश्यत ॥ ३८
 ईदृशे वर्तमाने तु तूर्योद्घुष्टनिनादिते । त्रिरग्निं ते परिक्रम्य ऊर्ध्वभार्या महोजसः ॥ ३९
 अथोपकार्यं जग्मुस्ते सभार्या रघुनन्दनाः । राजाप्यनुययौ पश्यन्सर्षिसङ्घः सबान्धवः ॥ ४०

इत्यार्षे श्रीमद्रामायणे वाल्मीकीय आदिकाव्ये बालकाण्डे त्रिसप्ततितमः सर्गः ॥ ७३ ॥

चतुःसप्ततितमः सर्गः ।

अथ राज्यां व्यतीतायां विश्वामित्रो महामुनिः । आपृष्ट्वा तौ च राजानौ जगामोत्तरपर्वतम् ॥ १
 विश्वामित्रे गते राजा वैदेहं मिथिलाधिपम् । आपृष्ट्वैव जगामाशु राजा दशरथः पुरीम् ॥ २
 अथ राजा विदेहानां ददौ कन्याधनं बहु । गवां शतसहस्राणि बहूनि मिथिलेश्वरः ॥ ३
 कम्बलानां च मुख्यानां क्षौमान्कोट्यम्बराणि च । हस्त्यश्वरथपादातं दिव्यरूपं खलंकृतम् ॥ ४
 ददौ कन्याशतं तासां दासीदासमनुत्तमम् । हिरण्यस्य सुवर्णस्य मुक्तानां विद्रुमस्य च ॥ ५
 ददौ राजा सुसंहृष्टः कन्याधनमनुत्तमम् । दत्त्वा बहुविधं राजा समनुज्ञाप्य पार्थिवम् ॥ ६
 प्रविवेश स्वनिलयं मिथिलां मिथिलेश्वरः । राजाप्ययोध्याधिपतिः सह पुत्रैर्महात्मभिः ॥ ७
 ऋषीन्सर्वान्पुरस्कृत्य जगाम सबलान्वितः । गच्छन्तं तु नरव्याघ्रं सर्षिसङ्घं सराधवम् ॥ ८
 घोरास्तु पक्षिणो वाचो व्याहरन्ति समन्ततः । भौमाश्चैव मृगाः सर्वे गच्छन्ति स्म प्रदक्षिणम् ॥ ९
 तान्दृष्ट्वा राजशार्दूलो वसिष्ठं पर्यपृच्छत । असौम्याः पक्षिणो घोरा मृगाश्चापि प्रदक्षिणाः ॥ १०
 किमिदं हृदयोत्कम्पि मनो मम विधीदति । राक्षो दशरथस्यैतच्छ्रुत्वा वाक्यं महानृषिः ॥ ११
 उवाच मधुरां वार्णीं श्रूयतामस्य यत्फलम् । उपस्थितं भयं घोरं दिव्यं पक्षिमुखाच्च्युतम् ॥ १२
 मृगाः प्रशमयन्त्येते संतापस्त्यज्यतामयम् । तेषां संवदतां तत्र वायुः प्रादुर्बभूव ह ॥ १३
 कम्पयन्मेदिनीं सर्षीं पातयन्श्च महाहुमान् । तमसा संवृतः सूर्यः सर्वं नावेदिषुर्दिशः ॥ १४
 भस्मना चावृतं सर्वं समूढमिव तद्बलम् । वसिष्ठ ऋषयश्चान्ये राजा च ससुतस्तदा ॥ १५
 सप्तसंज्ञा इव तत्रासन्सर्वमन्यद्विचेतनम् । तस्मिन्तमसि घोरे तु भस्मच्छन्नेव सा चमूः ॥ १६
 ददर्श भीमसंकाशं जटामण्डलधारिणम् । भार्गवं जामदग्नयेयं राजा राजविमर्दनम् ॥ १७

॥ ३४ ॥ वेदिं विवाहवेदिम् । राजानं जनकम् ॥ ३५ ॥
 ऋषींश्चापि । प्रदक्षिणं कृत्वेति शेषः । यथोक्तेन शास्त्रोक्तेन
 प्रकारेण । विवाहं तत्कृत्यशेषं होमादि ॥ ३६ ॥ ३७ ॥
 तदद्भुतं दुन्दुभिनिर्घोषादिसहितपुष्पवृष्ट्यादि ॥ ३८ ॥ तूर्याणां
 यदुद्घुष्टं षोषस्तज्जिनादिते काले । त्रिरभिमित्युपसंहारेण पुन-
 र्वादः ॥ ३९ ॥ उपकार्यं शिविरम् । पश्यन्वधूवरसंबन्धक-
 त्याणम् ॥ ४० ॥ इति श्रीरामाभिरामे श्रीरामीये रामाय-
 णतिलके वाल्मीकीय आदिकाव्ये बालकाण्डे त्रिसप्ततितमः
 सर्गः ॥ ७३ ॥

आपृष्ट्वापृच्छय । तौ दशरथजनकौ । उत्तरपर्वतं कौशिकी-
 तटावच्छिन्नम् ॥ १ ॥ जगाम गन्तुमुद्यतोऽभूत् ॥ २ ॥ कन्याधनं
 विवाहकाले कन्यायै देयं धनं यौतकाख्यम् । तस्यैव प्रपञ्चो
 यवामित्यादि ॥ ३ ॥ मुख्यानां कम्बलानां नेपालादिभवानां
 कम्बलानां बहूनीति संबन्धः । क्षौमान्बहूनीति विपरिणामः ।
 कोट्यम्बराणि कोटिसंख्यानि सामान्यावसांसि ॥ ४ ॥ कन्याशतं
 सप्ततीत्येव । तासां राजकुमारीणाम् । प्रत्येकमिति शेषः ।

दासीदासमिति गवाश्चादिलादेकलम् । हिरण्यं रजतम् । सुवर्णं
 हेम । षड्यन्तानां कोटिपदाध्याहारेणान्वयः ॥ ५ ॥ पार्थिवं
 दशरथम् ॥ ६ ॥ ७ ॥ बलैश्चतुरङ्गैरनुगैः किंकरैश्च सहित-
 स्तथा गच्छन्तम् । दशरथमिति शेषः ॥ ८ ॥ पक्षिणः कर-
 टादयः । तत्र पक्षिणां घोरव्याहरणमादौ दुर्निमित्तं ततो मृग-
 प्रदक्षिणगमनं सुनिमित्तम् ॥ ९ ॥ ताम्रमुभाशुभसूचकोत्पा-
 तान् । असौम्याः पक्षिणो घोराः । घोरशब्दा इत्यर्थः ॥ १० ॥
 इदं हृदयकम्पजनकम् । किमिदं दुःखोदकं सुखोदकं वेति
 प्रश्नः । अनिश्चयान्मे मनो विधीदति ॥ ११ ॥ दिवि खे भवं
 दिव्यम् । पक्षिमुखाच्च्युतं वचनम् । घोरं भयमुपस्थितं प्राप्तम् ।
 आशु वेदयतीति शेषः ॥ १२ ॥ प्रशमयन्ति । प्रशमं सूच-
 यन्तीत्यर्थः । तेषां संवदतामित्यस्य पुर इति शेषः ॥ १३ ॥
 तमो भस्मं चोभयमप्युत्पातजम् ॥ १४ ॥ १५ ॥ सप्तसंज्ञा
 इव । ईषत्संज्ञा इत्यर्थः । अन्यस्तु बलं निःसंशमेव । भस्मच्छ-
 न्नेव । अभूषिति शेषः ॥ १६ ॥ भीमसंकाशं भयंकरदृश्यवद्

कैलासमिव दुर्धर्षं कालाग्निसिव दुःसहम् । ज्वलन्तमिव तेजोभिर्दुर्निरीक्ष्यं पृथग्जनैः ॥	१८
स्कन्धे चासङ्ग्य परशुं धनुर्विद्युद्रणोपमम् । प्रगृह्य शरमुग्रं च त्रिपुरघ्नं यथा शिवम् ॥	१९
तं दृष्ट्वा भीमसंकाशं ज्वलन्तमिव पावकम् । वसिष्ठप्रमुखा विप्रा जपहोमपरायणाः ॥	२०
संगता मुनयः सर्वे संजजल्पुरथो मिथः । कञ्चित्पितृवधामर्षी क्षत्रं नोत्सादयिष्यति ॥	२१
पूर्वं क्षत्रवधं कृत्वा गतमन्युर्गतज्वरः । क्षत्रस्योत्सादनं भूयो न खल्वस्य चिकीर्षितम् ॥	२२
एवमुक्त्वाच्यमादाय भार्गवं भीमदर्शनम् । ऋषयो रामरामेति मधुरं वाक्यमब्रुवन् ॥	२३
प्रतिगृह्य तु तां पूजामृषिदत्तां प्रतापवान् । रामं दाशरथिं रामो जामदग्न्योऽभ्यभाषत ॥	२४

इत्यार्षे श्रीमद्रामायणे वाल्मीकीय आदिकाव्ये बालकाण्डे चतुःसप्ततितमः सर्गः ॥ ७४ ॥

पञ्चसप्ततितमः सर्गः ।

राम दाशरथे वीर वीर्यं ते श्रूयतेऽद्भुतम् । धनुषो मेदनं चैव निखिलेन मया श्रुतम् ॥	१
तदद्भुतमचिन्त्यं च मेदनं धनुषस्तथा । तच्छ्रुत्वाहमनुप्राप्तो भनुरृह्यापरं शुभम् ॥	२
तदिदं घोरसंकाशं जामदग्न्यं महद्भुजः । पूरयस्व शरेणैव खलं दर्शयस्व च ॥	३
तदहं ते बलं दृष्ट्वा धनुषोऽप्यस्य पूरणे । द्रव्ययुद्धं प्रदास्यामि वीर्यश्लाघ्यमहं तव ॥	४
तस्य तद्वचनं श्रुत्वा राजा दशरथस्तदा । विषण्णवदनो दीनः प्राञ्जलिर्वाक्यमब्रवीत् ॥	५
क्षत्ररोषात्प्रशान्तस्त्वं ब्राह्मणश्च महातपाः । बालानां मम पुत्राणामभयं दातुमर्हसि ॥	६
भार्गवाणां कुले जातः स्वाध्यायव्रतशालिनाम् । सहस्राक्षे प्रतिज्ञाय शस्त्रं प्रक्षिप्तवानसि ॥	७
स त्वं धर्मपरो भूत्वा कश्यपाय वसुंधराम् । दत्त्वा वनमुपागम्य महेन्द्रकृतकेतनः ॥	८
मम सर्वविनाशाय संप्राप्तस्त्वं महामुने । न चैकस्मिन्हते रामे सर्वे जीवामहे वयम् ॥	९
ब्रुवत्येवं दशरथे जामदग्न्यः प्रतापवान् । अनादृत्य तु तद्वाक्यं राममेवाभ्यभाषत ॥	१०
इमे द्वे धनुषी श्रेष्ठे दिव्ये लोकमिपूजिते । दृढे बलवती मुख्ये सुकृते विश्वकर्मणा ॥	११
अनुसृष्टं सुरैरेकं त्र्यम्बकाय युयुत्सवे । त्रिपुरघ्नं नरश्रेष्ठ भग्नं काकुत्स्थ यत्त्वया ॥	१२
इदं द्वितीयं दुर्धर्षं विष्णोर्दत्तं सुरोत्तमैः । तदिदं वैष्णवं राम धनुः परपुरंजयम् ॥	१३
समानसारं काकुत्स्थ रौद्रेण धनुषा त्विदम् । तदा तु देवताः सर्वाः पृच्छन्ति स्म पितामहम् ॥ १४	
शितिकण्ठस्य विष्णोश्च बलाबलनिरीक्षया । अभिप्रायं तु विज्ञाय देवतानां पितामहः ॥	१५

॥ १७ ॥ कैलासमिवैखलेन महाकारत्वम् दुर्धर्षमशक्यमिति-
क्रमम् । पृथग्जनः पामरजनः ॥ १८ ॥ प्रभातिशयेन विद्यु-
द्रणोपमम् । धनुरुग्रं शरं च प्रगृह्य त्रिपुरघ्नं शिवमिव स्थित-
मित्यर्थः ॥ १९ ॥ जपहोमपरायणाः । आसन्निति शेषः ।
यद्यपि होमोऽप्यधिकरणस्तदा पथि चलनसमये बाधितस्तथा-
प्यपाने जुहति प्राणमित्यादिर्बोध्य इति केचित् । परे तु—
जपहोमपरायणत्वमुपलक्षणम् । अतएवाग्रे संजजल्पुरिति
संगच्छते । अन्यथा तादृशहोमादिपरायणानां जल्पासंभवादि-
त्याहुः ॥ २० ॥ ऋषीणां परस्परं जल्पमाह—कञ्चिदित्यादि ।
श्लोकद्वयेऽपि नशब्दो ननुशब्दैकदेशो नन्वित्यर्थको वितर्कः
॥ २१ ॥ २२ ॥ २३ ॥ २४ ॥ इति श्रीरामाभिरामे श्रीरा-
म्भीये रामायणतिलके वाल्मीकीय आदिकाव्ये बालकाण्डे
चतुःसप्ततितमः सर्गः ॥ ७४ ॥

किमभाषतेत्यत्राह—रामेति । निखिलेन कात्क्षर्येण । चेन
तादृकावधादिसमुच्चयः ॥ १ ॥ यत्त्वया तथानायासेन धनुषो
मेदनं कृतं तदद्भुतमचिन्त्यं चान्येन मनसाप्यशक्यम् । अत-

स्तच्छ्रुत्वेत्यादि । गृह्य गृहीत्वा ॥ २ ॥ जामदग्न्यं जमदग्नेः
सपितुरागतम् । अत्रार्थे ध्वञ् आर्धः । शरेण युक्तं पूरयस्व-
वाक्येयस्य ॥ ३ ॥ अस्यापि धनुषः पूरणे सति । वीर्यश्लाघ्यं
वीर्यवच्छ्लाघ्यं च । वीर्येण तद्वत्तया श्लाघ्यमित्यन्ये ॥ ४ ॥
तद्वचनं द्रव्ययुद्धवचनम् ॥ ५ ॥ क्षत्ररोषात्तज्जक्षत्रवधात् ॥ ६ ॥
सहस्राक्षे तत्संनिधी । प्रतिज्ञायतः परं शस्त्रं न प्रहीष्यामीत्ये-
वम् । प्रक्षेपस्त्यागः ॥ ७ ॥ तपसे महेन्द्रकृतकेतनत्वम् ॥ ८ ॥
त्वं तथा त्यक्तशस्त्रादिर्मम सर्वविनाशाय कुतः संप्राप्त इत्य-
न्वयः । सर्वनाशमेवोपपादयति—न चेत्यादि ॥ ९ ॥ १० ॥
इमे वक्ष्यमाणलक्षणे । यत्त्वया भग्नं यच्च मया धृतं ते इत्यर्थः ।
बलवती बलवान्ये । सुकृते यत्ननिर्मिते ॥ ११ ॥ युयुत्सवे ।
त्रिपुरवासिभिरिति शेषः । त्रिपुरघ्नं तद्वनसाधनम् ॥ १२ ॥
वैष्णवं विष्णवे दत्तम् । तदिदं वैष्णवं वैष्णवत्वेन प्रसिद्धम् ॥ १३ ॥
रौद्रेण शैवेन । शैवस्येदानीमसारत्वमाह—तदा त्विति ॥ १४ ॥
विष्णोस्त्रिपुरसंहारे शरत्वेन रुद्रपरिकरान्तर्भावश्रवणात् । अयं
रुद्राद्बल उत सम इत्येवं शितिकण्ठविष्णोर्बलाबलज्ञानाय

विरोधं जनयामास तयोः सत्यवतां वरः । विरोधे तु महद्युद्धमभवद्रोमहर्षणम् ॥ १६
 शितिकण्ठस्य विष्णोश्च परस्परजयैषिणोः । तदा तु जृम्भितं शैवं धनुर्भीमपराक्रमम् ॥ १७
 हुंकारेण महादेवः स्तम्भितोऽथ त्रिलोचनः । देवैस्तदा समागम्य सर्षिसङ्घैः सचारणैः ॥ १८
 याचितौ प्रशमं तत्र जग्मतुस्तौ सुरोत्तमौ । जृम्भितं तद्भुवर्द्धं शैवं विष्णुपराक्रमैः ॥ १९
 अधिकं मेनिरे विष्णुं देवाः सर्षिगणास्तथा । धनू रुद्रस्तु संक्रुद्धो विदेहेषु महायशाः ॥ २०
 देवरातस्य राजर्षेर्ददौ हस्ते ससायकम् । इदं च वैष्णवं राम धनुः परपुरंजयम् ॥ २१
 ऋचीके भार्गवे प्रादाद्विष्णुः स न्यासमुत्तमम् । ऋचीकस्तु महातेजाः पुत्रस्याप्रतिकर्मणः ॥ २२
 पितुर्मम ददौ दिव्यं जमदग्नेर्महात्मनः । न्यस्तशस्त्रे पितरि मे तपोबलसमन्विते ॥ २३
 अर्जुनो विदधे मृत्युं प्राकृतां बुद्धिमास्थितः । वधमप्रतिरूपं तु पितुः श्रुत्वा सुदारुणम् ।
 क्षत्रमुत्सादयं रोषाज्जातं जातमनेकशः ॥ २४
 पृथिवीं चाखिलां प्राप्य कश्यपाय महात्मने । यक्षस्यान्तेऽद्वंदं राम दक्षिणां पुण्यकर्मणे ॥ २५
 दत्त्वा महेन्द्रनिलयस्तपोबलसमन्वितः । श्रुत्वा तु धनुषो मेदं ततोऽहं द्रुतमागतः ॥ २६
 तदेवं वैष्णवं राम पितृपैतामहं महत् । क्षत्रधर्मे पुरस्कृत्य गृहीष्व धनुरुत्तमम् ॥ २७
 योजयस्व धनुःश्रेष्ठे शरं परपुरंजयम् । यदि शक्तोऽसि काकुत्स्थ इदं दास्यामि ते ततः ॥ २८

इत्यार्षे श्रीमद्रामायणे वाल्मीकीय आदिकाव्ये बालकाण्डे पञ्चसप्ततितमः सर्गः ॥ ७५ ॥

षट्सप्ततितमः सर्गः ।

श्रुत्वा तु जामदग्न्यस्य वाक्यं दाशरथिस्तदा । गौरवाद्यन्वितकथः पितु राममथाब्रवीत् ॥ १
 श्रुतवानसि यत्कर्म कृतवानसि भार्गव । अनुरुध्यामहे ब्रह्मन्पितुरानृण्यमास्थितः ॥ २
 वीर्यहीनमिवाशक्तं क्षत्रधर्मेण भार्गव । अवजानासि मे तेजः पश्य मेऽद्य पराक्रमम् ॥ ३

देवताः पितामहं पृच्छन्ति स्म । स च पितामहस्तेषां देवाना-
 मुक्तमभिप्रायं विज्ञाय ॥ १५ ॥ सत्यवतां वरः सत्यसंकल्पः ।
 स्वसंकल्पेन देवानां मोहं निरसितुमेकात्मनोरपि रुद्रविष्णोर्वि-
 रोधं जनयामास । तावपि तत्संकल्पसिद्ध्यर्थमेव विरोधं चक्रतुः ।
 इदं युद्धं दक्षयज्ञवधे बोध्यम् । अतः पूर्वेण न विरोधः
 ॥ १६ ॥ तदा हुंकारेण विष्णुना शैवं धनुर्विजृम्भितं क्षिपि-
 लीकृतं महादेवश्च स्तम्भितः ॥ १७ ॥ १८ ॥ याचितौ विति ।
 एतावत्पर्यं दृष्ट्वा प्राप्तनिश्चयैर्देवैर्युद्धादुपरतिं याचितौ । देवता-
 नुग्रहाय प्रशमं जग्मतुः ॥ १९ ॥ विष्णुमधिकं श्रेष्ठं सेव्य-
 त्वेन मेनिरे ज्ञातवन्तः । वस्तुतस्तु प्रकृतयुद्धे विष्णोराधिक्य-
 दर्शनात्त्रिपुरवधे शिवस्याधिक्यदर्शनात्तयोः साम्यप्रवृत्तिमिति
 तात्पर्यम् । अधिकमित्यस्य स्वीयपूर्वज्ञानविषयस्वरूपापेक्षया-
 धिकमित्यर्थः । धनू रुद्रस्त्विति । एवं युद्धदशायां क्रुद्धः पश्चा-
 देवप्रार्थनया प्रसन्नः शिवो देवभ्यां दत्त्वा ततः सर्वैर्देवैः सह
 युद्धार्थं धनुरिच्छतो देवरातस्य ददौ । अतएव वरुणेन दत्त-
 मिति वक्ष्यमाणेन रुद्रेण देवानां दत्तमित्युक्तग्रन्थेन च न
 विरोध इत्याहुः ॥ २० ॥ एवं च शैवस्य धनुषस्तदारभ्य
 क्षिपिलत्वेन तद्भक्तकृतं न ते वीर्याधिक्यमिति भार्गवाभिप्रायः ।
 अथ स्वधनुष आगममाह—इदं चेत्यादि । परपुरंजयमित्यार्ष-
 मसंज्ञायाम् ॥ २१ ॥ भार्गवे मृगपुत्रे । स उक्तरूपो विष्णुः ।
 न्यासं प्रादात् । अप्रतिकर्मणः स्वहन्तर्यपि शापादिप्रतिक्रिया-

रहितस्य ॥ २२ ॥ न्यस्तशस्त्रे न्यस्तं त्यक्तं विष्णुधनुरूपं शरं
 येन तथाभूते । तपोबलयुतेऽपि पितरि प्राकृतां बुद्धिमास्थितो-
 र्जुनः कार्तवीर्यो मत्पितुर्मृत्युं विदधे ॥ २३ ॥ तमयोग्यं पितु-
 र्वधं श्रुत्वाहं रोषात्क्षत्रमुत्सादयमुत्सादितगान् । अडम्बाव आर्षः
 ॥ २४ ॥ प्राप्य । स्वबलेनेति शेषः । पुण्यकर्मणे यक्षरूपपुण्य-
 साङ्गुण्यार्थम् ॥ २५ ॥ दत्त्वा । भूमिमिति शेषः । महेन्द्रो
 महेन्द्रपर्वतः । धनुषः शैवस्य ॥ २६ ॥ पितृपैतामहं पितृपि-
 तामहकमादागतम् । उत्तरपददृष्टिरार्था । क्षत्रधर्मं मद्रतिनं
 मया पूर्वमङ्गीकृतं क्षत्रधर्मम् । न तु ब्राह्मणधर्मेमाभित्य ल्यजे-
 त्यर्थः । ब्राह्मणवच्छान्तिमास्थाय नाहं शक्त इति मा ब्रूही-
 त्यर्थ इति कतकः ॥ २७ ॥ शक्तोऽसि । शरयोजने इति
 शेषः । तावतापि न त्वां लक्ष्यामि, अपि तु इदं दास्यामी-
 त्यर्थः । अन्यथा मां शरणं ब्रजेति तात्पर्यम् ॥ २८ ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्ये बालकाण्डे पञ्चसप्ततितमः सर्गः ॥ ७५ ॥

पितुर्गौरवात्पितृसंनिधिवशात् । यन्त्रिता नियमिता कथोचिः
 कथनं येन सः ॥ १ ॥ पितुरानृण्यं पितृहन्तृक्षत्रवधेन पितु-
 रैरशुद्धिमास्थितः सन्, यत्कर्म त्रिःसप्तकूलः क्षत्रियवत्सुखं
 कृतवानसि तदनुकथ्यामहेऽङ्गीकुर्मः । क्षुरेणावश्यं वैरयुद्धेः
 कर्तव्यत्वात् ॥ २ ॥ यन्मां क्षत्रधर्मेण युक्तं वीर्यहीनमशक्त-
 मिव मन्यमानोऽवजानासि तत्रानुदध्यामहे । अतोऽद्य मे तेजः

इत्युक्त्वा राघवः क्रुद्धो भार्गवस्य वरायुधम् । शरं च प्रतिजग्राह हस्ताल्लघुपराक्रमः ॥	४
आरोप्य सधनू रामः शरं सज्यं चकार ह । जामदग्न्यं ततो रामं रामः क्रुद्धोऽब्रवीद्विदम् ॥	५
ब्राह्मणोऽसीति पूज्यो मे विश्वामित्रकृतेन च । तस्माच्छक्तो न ते राम मोक्षं प्राणहरं शरम् ॥	६
इमां वा त्वद्गतिं राम तपोबलसमर्जितान् । लोकानप्रतिमान्वापि हनिष्यामीति मे मतिः ॥	७
नह्ययं वैष्णवो दिव्यः शरः परपुरंजयः । मोघः पतति वीर्येण बलदर्पविनाशनः ॥	८
वरायुधधरं रामं द्रष्टुं सर्विगणाः सुराः । पितामहं पुरस्कृत्य समेतास्तत्र सर्वशः ॥	९
गन्धर्वाप्सरसश्चैव सिद्धचारणकिंनराः । यक्षराक्षसनागाश्च तद्गृष्टुं महदद्भुतम् ॥	१०
जडीकृते तदालोके रामे वरधनुर्धरे । निर्वायं जामदग्न्योऽसौ रामो राममुदैक्षत ॥	११
तेजोभिर्गतवीर्यत्वाल्लामदग्न्यो जडीकृतः । रामं कमलपत्राक्षं मन्दमन्दमुवाच ह ॥	१२
काश्यपाय मया दत्ता यदा पूर्वं वसुंधरा । विषये मे न वस्तव्यमिति मां काश्यपोऽब्रवीत् ॥	१३
सोऽहं गुरुवचः कुर्वन्पृथिव्यां न वसे निशाम् । तदाप्रभृति काकुत्स्थ कृता मे काश्यपस्य ह ॥	१४
तामिमां मद्गतिं वीर हन्तुं नार्हसि राघव । मनोजवं गमिष्यामि महेन्द्रं पर्वतोत्तमम् ॥	१५
लोकास्त्वप्रतिमा राम निर्जितास्तपसा मया । जहि ताञ्शरमुख्येन मा भूत्कालस्य पर्ययः ॥	१६
अक्षयं मधुहन्तारं जानामि त्वां सुरेश्वरम् । धनुषोऽस्य परामर्शात्स्वस्ति तेऽस्तु परंतप ॥	१७
एते सुरगणाः सर्वे निरीक्षन्ते समागताः । त्वामप्रतिमकर्माणमप्रतिद्वंद्वमाहवे ॥	१८
न चेयं तव काकुत्स्थ व्रीडा भवितुमर्हति । त्वया त्रैलोक्यनाथेन यदहं विमुखीकृतः ॥	१९

परामिवासाहमं तन्मूलं मे पराक्रमं च पश्य ॥ ३ ॥ क्रुद्धः प्रागुक्तरूपावमानधन्वेन । क्रोधादेव तद्वस्तात्स्वमेव धनुः, चाङ्गारवनिष्ठां वैष्णवीं शक्तिम्, जग्राह । तदुक्तं पात्रे— 'इत्युक्त्वा देवि वैष्णव्या शक्त्या तद्गतया सह । जग्राह वैष्णवं चापं विनयेन च लीलया ॥' इति । अत्राप्यग्रे वक्ष्यति— 'निर्वायं जामदग्न्योऽसौ' इति । लघुः शीघ्रः पराक्रमो यस्य सः ॥ ४ ॥ आरोप्य ज्यारोपं कृत्वा । शरं सज्यं ज्यायुक्तं चकार ॥ ५ ॥ जमदग्निपुत्रत्वेन ब्राह्मणोऽसीति विश्वामित्र-भगिन्याः पौत्रोऽसीति पूज्यस्त्वं मेऽसि वधानर्होऽसि । अतस्ते प्राणहरं शरं मोक्षं न शक्तः । अस्मीति शेषः ॥ ६ ॥ इमां प्रत्यक्षसिद्धां गतिं गतिसाधनं पादौ तच्छक्तिं चाकाशगमनादिरूपां । लोकांलोकप्राप्तिसाधनं धर्मम् । 'त्वत्पादकमले हन्मि ब्रूहि तेऽथाथवा वृषम्' इति पात्रोक्तेः । वृषो धर्मः । उभयोर्मध्ये यदिच्छसि यत्तदेवं तद्वदेत्यर्थः ॥ ७ ॥ कृत एवमत आह—नहीति । वीर्येण स्वशक्त्या शत्रूणां बलदर्पविनाशनो मोघो व्यर्थः ॥ ८ ॥ वरायुधं वैष्णवं धनुः । समेता मिलिताः ॥ ९ ॥ तद्गृष्टम् । आगता इति शेषः ॥ १० ॥ वरधनुर्धरे रामेऽधिकरणे तस्य भार्गवस्यालोके तेजसि संक्रान्ते । सतीति शेषः । 'ततः परशुरामस्य देहाभिर्गल्य वैष्णवम् । पश्यतां सर्वदेवानां तेजो राममुपागमत् ॥' इति दृषिहृष्टपराणात्, पूर्वोक्तपात्राच्च । अतएव भार्गवे जडीकृते सति निर्वायः स रामो राममुदैक्षत । उद्भूतविष्णुतेजस्कमपश्यदित्यर्थः ॥ ११ ॥ तदेव विवृणोति—तेजोभिरित्यादि । रामसंक्रान्तेस्तेजोभिर्हे-मुभिर्गतवीर्यतया जडीकृतः परशुराम उवाच । शरवध्यप्रश्नो-त्तरमिति शेषः ॥ १२ ॥ विषये देशे । एवमुक्तिश्च क्षत्रभी-

त्यादिनिवृत्तये ॥ १३ ॥ गुरुवचः काश्यपवचः । निशां रात्रिं न वसे । तद्वार्धः । तदा यदा दत्ता यदा च न वस्तव्यमित्यु-क्तम् । तदाप्रभृतीति शेषः । पृथिव्यां न वसे इत्यर्थः । यतो ह प्रसिद्धं काश्यपस्याग्रे प्रतिज्ञा कृता इति शेषः । पृथिव्यां रात्रौ न वसामीत्येवंरूपा प्रतिज्ञा कृता ॥ १४ ॥ यदेवमत-स्तामिमामित्यादि । तां मद्गतिमाकाशगमनसाधनौ पादौ चेज हनिष्यसि, तदा मनोजवं पादमास्थाय काश्यपेन समुद्रेण च दत्तं महेन्द्रं गमिष्यामि । अन्यथा प्रतिज्ञाहान्या महत्संकटं स्यादिति भावः ॥ १५ ॥ तपसा यज्ञादिरूपेण । निर्जिता अर्जिताः । अत्र पुण्यार्जितलोकहृदनाभ्यनुज्ञया स्वस्य तत्त्व-ज्ञत्वं व्यङ्ग्यम् । रामस्य लोकदानप्रतिबन्धयोः स्वातन्त्र्यदर्श-नेन परेशत्वबोधनं च । पात्रेऽपि—'शतयज्ञकृतं पुण्यं तद-ज्ञाय न्यवेदयत् ।' इति ॥ १६ ॥ यतः 'उतामृतत्वस्थेशानः' इति श्रुतिप्रसिद्धं ब्रह्मैव त्वमित्याह—अक्षय्यमिति । अक्षय्य-मनाथन्तं केनापि पराजयं नेतुमशक्यं च । एवं निश्चये हेतु-धनुष इत्यादि । अस्य वैष्णवस्येतरदुरारोपस्य । परामर्शो ग्रह-णाकर्षणादि ॥ १७ ॥ अप्रतिद्वंद्वं प्रतिभट्टरहितम् ॥ १८ ॥ इयं त्वद्विषयेऽशक्तिर्वाडा व्रीडा । तत्र हेतुस्त्वयेत्यादि । विमुखीकृतस्वशक्तेः स्वस्मिन्योजनेनाशक्तः कृतः । एतेन स्वस्य भगवदंशत्वं रामस्य च पूर्णभगवदवतारत्वं सूचितम् । स्वातिरिक्तेन विमुखीकरणे हि व्रीडा न तु स्वात्मना मायया तथाकरणे-इति भावः । एतद्व्यवहारप्रयोजनं च दयया दशर-थादीन्प्रति स्वरूपबोधनं रामस्य पूर्णतेजोवत्त्वसंपादनं चेति भाति । वैष्णवतेजसोऽशेनान्यत्र सत्त्वे रावणवधस्य दुष्कर-त्वात् । एतदर्थमेव रावणवधेच्छुदेवगन्धर्वादीनां द्रष्टुमागमनं

शरमप्रतिमं राम मोक्षमर्हसि सुव्रत । शरमोक्षे गमिष्यामि महेन्द्रं पर्वतोत्तमम् ॥ २०
 तथा ब्रुवति रामे तु जामदग्नये प्रतापवान् । रामो दाशरथिः श्रीमांश्चिक्षेप शरमुत्तमम् ॥ २१
 सह तान्दृश्य रामेण स्वाँल्लोकांस्तपसार्जितान् । जामदग्नयो जगामाशु महेन्द्रं पर्वतोत्तमम् ॥ २२
 ततो वित्तिमिराः सर्वा दिशश्चोपदिशस्तथा । सुराः सर्वगणा रामं प्रशशंसुर्दद्युधम् ॥ २३
 रामं दाशरथिं रामो जामदग्नयः प्रपूजितः । ततः प्रदक्षिणीकृत्य जगामात्मगतिं प्रभुः ॥ २४

इत्यार्षे श्रीमद्रामायणे वाल्मीकीय आदिकाव्ये बालकाण्डे षट्सप्ततितमः सर्गः ॥ ७६ ॥

सप्तसप्ततितमः सर्गः ।

गते रामे प्रशान्तात्मा रामो दाशरथिर्धनुः । वरुणायाप्रमेयाय ददौ हस्ते महायशः ॥ १
 अभिवाच्य ततो रामो वसिष्ठप्रमुखानृषीन् । पितरं विकलं दृष्ट्वा प्रोवाच रघुनन्दनः ॥ २
 जामदग्नयो गतो रामः प्रयातु चतुरङ्गिणी । अयोध्याभिमुखी सेना त्वया नाथेन पालिता ॥ ३
 रामस्य वचनं श्रुत्वा राजा दशरथः सुतम् । बाहुभ्यां संपरिध्वज्य मूर्ध्न्युपाधाय राघवम् ॥ ४
 गतो राम इति श्रुत्वा दृष्टः प्रमुदितो नृपः । पुनर्जातं तदा मेने पुत्रमात्मानमेव च ॥ ५
 चोदयामास तां सेनां जगामाशु ततः पुरीम् । पताकाध्वजिनीं रम्यां तूर्योद्बुधनिनादिताम् ॥ ६
 सिक्तराजपथारम्यां प्रकीर्णकुसुमोत्कारम् । राजप्रवेशसुमुखैः पौरैर्मङ्गलपाणिभिः ॥ ७
 संपूर्णां प्राविशद्राजा जनौघैः समलंकृताम् । पौरैः प्रत्युद्गतो दूरं द्विजैश्च पुरवासिभिः ॥ ८
 पुत्रैरनुगतः श्रीमाञ्श्रीमद्भिश्च महायशः । प्रविवेश गृहं राजा हिमवत्सदृशं प्रियम् ॥ ९
 ननन्द स्वजनै राजा गृहे कामैः सुपूजितः । कौसल्या च सुमित्रा च कैकेयी च सुमध्यमा ॥ १०
 वधूप्रतिग्रहे युक्ता याश्चान्या राजयोषितः । ततः सीतां महाभागामूर्मिलां च यशस्विनीम् ॥ ११
 कुशध्वजसुते चोभे जगृहृर्नृपयोषितः । मङ्गलालापनैर्होमैः शोभिताः क्षौमवाससः ॥ १२
 देवतायतनान्याशु सर्वास्ताः प्रत्यपूजयन् । अभिवाद्याभिवाद्यांश्च सर्वा राजसुतास्तदा ॥ १३
 रेमिरे मुदिताः सर्वा भर्तृमिर्मुदिता रहः । कृतदाराः कृतास्त्राश्च सधनाः ससुहजनाः ॥ १४
 शुभ्रवस्त्राणाः पितरं वर्तयन्ति नरर्षभाः । कस्यचित्त्वथ कालस्य राजा दशरथः सुतम् ॥ १५
 भरतं कैकेयीपुत्रमब्रवीद्रघुनन्दनः । अयं कैकेयराजस्य पुत्रो वसति पुत्रक ॥ १६

पूर्वसुजम् ॥ १९ ॥ शरमोक्षे गमिष्यामि । पापस्य तपसा
 दग्धलात्पुण्यस्य च शरमोक्षेण फलप्रतिबन्धे जीवन्मुक्तो
 भूत्वा गमिष्यामीत्यर्थः । अनेन लोकावरोधः खेष्ट एवेति
 दर्शितम् ॥ २० ॥ २१ ॥ दृश्य दृष्ट्वा ॥ २२ ॥ २३ ॥ रामो
 दाशरथिना ब्राह्मणलात्पूजितो नमस्कृतश्च । 'प्रशस्य ह' इति
 पाठान्तरम् । दाशरथिं प्रदक्षिणीकृत्य । अन्तर्यामित्वेन ज्ञाना-
 त्प्रदक्षिणकरणं च क्षत्रियत्वाच्च तस्य प्रणत्यकरणं कायेनेति
 बोध्यम् । आत्मगतिं तत्त्वज्ञानम् । स्वस्थानं जगामेत्यर्थः । प्रभु-
 रिति । ब्रह्मत्वेन सर्वलोकप्रभुत्वम् ॥ २४ ॥ इति श्रीरामा-
 भिराजे श्रीरामीये रामायणतिलके वाल्मीकीय आदिकाव्ये
 बालकाण्डे षट्सप्ततितमः सर्गः ॥ ७६ ॥

रामे परशुरामे । प्रशान्तो गतक्रोध आत्मा चित्तं यस्य ।
 हस्ते स्वहस्ते स्थितं धनुर्वरुणाय देवैः सह कौतुकदर्शनार्थम-
 न्नादिक्षे स्थिताय ददौ । न्यासात्मनेति शेषः । वरुणस्याप्रमे-
 यत्वं भृगवे साक्षाद्भगविद्याप्रदत्वात् । इदं च तैत्तिरीयोपनिषदि
 स्पष्टम् ॥ १ ॥ विकलं परशुरामभयेन । धनुर्दानवृत्तान्तस्य
 मायया तिर्यधानवत्प्रवृत्तिः ॥ २ ॥ ३ ॥ ४ ॥ हर्ष एवाधि-

कावस्थः प्रमोदः ॥ ५ ॥ तां सेनाम् । प्रथमं क्षुभितां पश्चा-
 त्प्राप्ताश्वासां चेत्यर्थः । जगाम । सेनेति शेषः । पताका
 ध्वजपटः । ध्वजो दण्डः । पताकायुक्ध्वजवतीम् । पताकाः
 क्षुद्रध्वजाः । ध्वजा महान्त इत्यन्ये । रम्यां स्वभावतः ।
 उद्बुधं घोषः ॥ ६ ॥ सिक्तेन राजपथेन समन्ताद्व्याप्यम्
 ॥ ७ ॥ ८ ॥ श्रीमद्भिर्दारपरिग्रहादधिकलक्ष्मीवद्भिः पुत्रैः ।
 सुधाश्लेषजघावल्यादौजस्याच्च हिमवत्सादृश्यं गृहे ॥ ९ ॥
 कामैर्विषयभोगपरिकरसकचन्दनादिभिः । सुपूजितः प्राप्तपूजो
 ननन्द ॥ १० ॥ वधूनां कुषाणां प्रतिग्रहे मङ्गलाचरणपूर्वकं
 दर्शनस्पर्शने ॥ ११ ॥ मङ्गलालापनैर्मङ्गलार्थमालापनैराक्षी-
 वदैः । उपलक्षिता इति शेषः । होमैर्गृहप्रवेशनीयहोमैः ।
 प्राप्तशोभनाः ॥ १२ ॥ देवतायतनानि पुरगृहदेवतायतनानि
 ताः सर्वा राजसुताः सुधाः सर्वा राजपत्न्यः प्रत्यपूजयन्प्राप्तम-
 यन्ति स्म । अभिवाद्यानभिवादनार्हानभिवाद्य नमस्कार्यः ॥ १३ ॥
 कृतास्त्रा लब्धास्त्राः । 'कृतास्त्रा' इति पाठेऽनुष्ठितपित्रभि-
 योगाः ॥ १४ ॥ वर्तयन्ति पितृकुलं कुर्वन्ति । नरर्षभा रामा-
 दयः । कस्यचित्कालस्य । अस्मये इति शेषः ॥ १५ ॥ १६ ॥

त्वां नेतुमागतो वीरो युधाजिन्मातुलस्तव । श्रुत्वा दशरथस्यैतद्भरतः कैकयीसुतः ॥ १७
 गमनायाभिचक्राम शत्रुघ्नसहितस्तदा । आपृच्छथ पितरं शूरो रामं चाक्लिष्टकारिणम् ॥ १८
 मातृश्चापि नरश्रेष्ठः शत्रुघ्नसहितो ययौ । युधाजित्प्राप्य भरतं सशत्रुघ्नं प्रहर्षितः ॥ १९
 स्वपुरं प्राविशद्वीरः पिता तस्य तुतोष ह । गते च भरते रामो लक्ष्मणश्च महाबलः ॥ २०
 पितरं देवसंकाशं पूजयामासतुस्तदा । पितुराज्ञां पुरस्कृत्य पौरकार्याणि सर्वशः ॥ २१
 चकार रामः सर्वाणि प्रियाणि च हितानि च । मातृभ्यो मातृकार्याणि कृत्वा परमयन्त्रितः ॥ २२
 गुरुणां गुरुकार्याणि काले कालेऽन्ववैक्षत । एवं दशरथः प्रीतो ब्राह्मणा नैगमास्तथा ॥ २३
 रामस्य शीलवृत्तेन सर्वे विषयवासिनः । तेषामतियशां लोके रामः सत्यपराक्रमः ॥ २४
 स्वयंभूरिव भूतानां बभूव गुणवत्तरः । रामश्च सीतया सार्धं विजहार बह्वृतून् ॥ २५
 मनस्वी तद्गतमनास्तस्या हृदि समर्पितः । प्रिया तु सीता रामस्य दाराः पितृकृता इति ॥ २६
 गुणाद्रूपगुणाच्चापि प्रीतिर्भूयोऽभिवर्धते । तस्याश्च भर्ता द्विगुणं हृदये परिवर्तते ॥ २७
 अन्तर्गतमपि व्यक्तमाख्याति हृदयं हृदा । तस्य भूयो विशेषेण मैथिली जनकात्मजा ।
 देवताभिः समा रूपे सीता श्रीरिव रूपिणी ॥ २८

तया स राजर्षिसुतोऽभिकामया समेयिवानुत्तमराजकन्यया ।

अतीव रामः शुशुभे मुदान्वितो विभुः श्रिया विष्णुरिवाभरेश्वरः ॥ २९

इत्यार्षे श्रीमद्रामायणे वाल्मीकीय आदिकान्ये बालकाण्डे सप्तसप्ततितमः सर्गः ॥ ७७ ॥

मातुलस्तवेति । अतस्तन्नगरं गत्वागच्छति शेषः । एतद्वाक्यम् ॥ १७ ॥ अक्लिष्टं कस्यापि दुःखं यथा न भवति तथा कर्तुं शीलमस्य तं रामम् ॥ १८ ॥ १९ ॥ २० ॥ २१ ॥ प्रियाणीहितानि । हितानि पर्यन्ते इष्टजनकानि पौराणाम् । परममन्यन्तं यन्त्रितः श्रुतिस्मृतिमर्यादालङ्घी ॥ २२ ॥ गुरुणां तद्विषये परमयन्त्रितः । गुरुकार्याणि गुरुसंबन्धिशुश्रूषादीनि । नैगमा वणिजः ॥ २३ ॥ विषयवासिनः । प्रीता इति शेषः । तेषां चतुर्णां पुत्राणां मध्ये सत्यपराक्रमो राम एवातियशः । भूतानां मध्ये स्वयंभूरिव गुणवत्तरो बभूवेत्युत्तरेणान्वयः ॥ २४ ॥ बह्वृतून् । द्वादशवर्षाणीत्यर्थ इति बहवः ॥ २५ ॥ मनस्यनुकूलमनस्कः । अतएव तद्गतमना नित्यं सीतागतमनाः । तस्या हृदि समर्पितः । संबन्धसामान्ये षष्ठी । तथेत्यर्थः । एतेन परस्परानुरागो दर्शितः । पितृकृता ब्राह्मविवाहसदृशविवाहेन पितृकृताः । स विवाह एव सर्वथा श्लाघ्य इति भावः ॥ २६ ॥ नैतावदेव, किंतु गुणादितकारिण्यपा-

तिवत्यादिरूपात्, रूपं सौन्दर्यं तद्रूपाद्गुणाच्च, भूयोऽधिकं रामस्य प्रीतिर्वर्धते स्म । तस्याश्च हृदये गुणाद्रूपगुणाच्च भर्ता द्विगुणं परिवर्तते स्म ॥ २७ ॥ तस्य रामस्यान्तर्गतं हृदयं हृदयाभिप्रायं मैथिली हृदा स्वहृदयेन भूयोऽधिकं विशेषेण मैथिली जनकात्मजा रूपिणी श्रीरिव रूपे देवताभिः समा सीताख्याति जानाति । अतो ज्ञायते भर्ता तद्हृदयस्थ इति ॥ २८ ॥ अभिकामया स्वविषयेच्छावत्या स्नेच्छाविषयया च समेयिवा-न्ययुक्तः विभुर्विशुलशक्तिमान् अमरेश्वरो विष्णुः श्रियेव । 'तत्र द्वादशवर्षाणि राघवः सह सीतया । रमयामास धर्मात्मा नारायण इव श्रिया ॥' इति पाद्म उक्तम् । एकोनषोडशवर्षस्य विश्वामित्रेण नयनात्पञ्चदशवर्षसमाप्तौ विवाह इति बोध्यम् ॥ २९ ॥ इति श्रीरामायणश्रौतं श्रीरामादेव रामायणतिलके वाल्मीकीय आदिकान्ये बालकाण्डे सप्तसप्ततितमः सर्गः ॥ ७७ ॥

इति श्रीरामायणे बालकाण्डं समाप्तम् ।

॥ श्रीः ॥

आदिकविश्रीवाल्मीकिमहामुनिप्रणीतं

रामायणम्

तिलकाख्यया व्याख्यया समेतम् ।

अयोध्याकाण्डम् ।

प्रथमः सर्गः ।

गच्छता मातुलकुलं भरतेन तदानधः । शत्रुघ्नो नित्यशत्रुघ्नो नीतः प्रीतिपुरस्कृतः ॥	१
स तत्र न्यवसद्भ्रात्रा सह सत्कारसत्कृतः । मानुल्लेखाश्वपतिना पुत्रजेहेन लालितः ॥	२
तत्रापि निवसन्तौ तौ तर्प्यमाणौ च कामतः । भ्रातरौ स्मरतां वीरौ वृद्धं दशरथं नृपम् ॥	३
राजापि तौ महातेजाः सस्मार प्रोषितौ सुतौ । उभौ भरतशत्रुघ्नौ महेन्द्रवरुणोपमौ ॥	४
सर्व एव तु तस्येष्टाश्चत्वारः पुरुषर्षभाः । स्वशरीराद्विनिर्वृत्ताश्चत्वार इव बाहवः ॥	५
तेषामपि महातेजा रामो रतिकरः पितुः । स्वयंभूरिव भूतानां बभूव गुणवत्तरः ॥	६
स हि देवैरुदीर्णस्य रावणस्य वधार्थिभिः । अर्थितो मानुषे लोके जज्ञे विष्णुः सनातनः ॥	७
कौसल्या शुशुभे तेन पुत्रेणामिततेजसा । यथा वरेण देवानामदितिर्धञ्जपाणिना ॥	८
स हि रूपोपपन्नश्च वीर्यवाननसूयकः । भूमावनृपमः सुनुर्गुणैर्दशरथोपमः ॥	९
स च नित्यं प्रशान्तात्मा मृदुपूर्व च भावते । उच्यमानोऽपि परुषं नोत्तरं प्रतिपद्यते ॥	१०
कदाचिदुपकारेण कृतेनैकेन तुष्यति । न स्मरत्यपकाराणां शतमप्यात्मवत्तया ॥	११
शीलवृद्धैर्ज्ञानवृद्धैर्वैयोवृद्धैश्च सज्जनैः । कथयन्नास्त वै नित्यमस्त्रयोग्यान्तरेष्वपि ॥	१२

अयोध्याख्ये तु गुर्वर्थं लक्ष्मणा राज्यं गिरौ वसन् ।

पादुके भरतायादास रामः शरणं मम ॥

अथ रामस्य राज्याभिषेकाईशुणान्प्रतिपादयितुं राज्याभिषेकादि च प्रतिपादयितुमेतदारम्भः । मातुलकुलं मातुलगृहम् । अनधः सोदरस्य लक्ष्मणस्य बलवद्भ्रात्राश्रयप्रयुक्तेष्वोरहितः । नित्यशत्रवः कामादयस्तद्वन्ता । नीतः अनेन विना मातुलगृहभुज्यमानमुखमंसत्कल्पमिति धिना नीत इत्यर्थः । प्रीत्या भरतविषयजेहेन पुरस्कृतो युक्तः । तेन भरतनिर्वन्धेन गमनशङ्का वारिता । किं च । भरतेन प्रीत्या पुरस्कृतोऽप्रेसरः कृतः । तेन परस्परानुरागसूचनम् ॥ १ ॥ भरतस्त्र मातुलकुले विविष्टवस्त्राभरणभोजनादिरूपसत्कारेण सत्कृतः । पुत्रजेहेन पुत्रादप्यधिकजेहेनेत्यर्थं इत्येके ॥ २ ॥ तत्रापि तादृशसत्कारवत्पि मातुलगृहे । कामतः कामैरभिमतविषयैः । सार्वविभक्तिकस्तसिः । तर्प्यमाणौ । अनेन सार्वदिक्षी विषयसुखानिवृत्तिर्बोधिता । वृद्धम् । अनेन शुश्रूषाकालाख्येन धर्मलोपभयातिवृत्त्यस्मरमिति सूचितम् । स्मरतामस्मरताम् ।

अडभाव आर्षः ॥ ३ ॥ प्रोषितौ विदेशगतौ ॥ ४ ॥ विनिर्वृत्ता विनिर्गताः । अनेन राज्ञो विष्णुरूपकध्वनिः ॥ ५ ॥ तत्रापि रामस्यात्यन्ताभिमतत्वमुत्कर्षं चाह—तेषामिति । तेषामपि मध्ये पितु रामो रतिकरो बभूव । भूतानां प्राणिनां मध्ये स्वयंभूश्चतुर्मुख इव गुणवत्तरश्च बभूव ॥ ६ ॥ गुणवत्तरत्वे हेतुः—स हीति । उदीर्णस्य हस्तस्य । अर्थितः प्रार्थितः । जज्ञे आविर्भूतः ॥ ७ ॥ देवानां वरेणेति वज्रपाणि-विशेषणम् । वज्रपाणिना प्रार्थितेन देवानां वरेण वामनेनादितिरिवेत्यर्थं इत्यन्ये ॥ ८ ॥ गुणवत्तर इत्युक्तगुणानेवाह—स हीति । रूपं लावण्यं सौन्दर्यं च । अस्या गुणेषु दोषत्वाविष्करणं तद्रहितः । भूमावनृपमः उक्तगुणविषये । सुतुः । कौसल्याया इति शेषः । दशरथोपमत्वं वक्ष्यमाणगुणैर्बोध्यम् ॥ ९ ॥ मृदुपूर्वं मृदुकिपूर्वम् । स्वजनेन परुषमुच्यमानोऽपि परुषमुत्तरं न प्रतिपद्यते न प्रयच्छति ॥ १० ॥ शतमनन्तम् । आत्मवत्तया स्वाधीनान्तःकरणतया ॥ ११ ॥ शीलं सुचरितम् । ज्ञानमात्मानात्मविवेकज्ञानं वेदतदर्थज्ञानं च । अस्त्र-

बुद्धिमान्मधुराभापी पूर्वभापी प्रियंवदः । वीर्यवान्न च वीर्येण महता स्वेन विस्मितः ॥	१३
न चानृतकथो विद्वान्वृद्धानां प्रतिपूजकः । अनुरक्तः प्रजामिश्र प्रजाश्चाप्यनुरज्यते ॥	१४
सानुक्रोशो जितक्रोधो ब्राह्मणप्रतिपूजकः । दीनानुकम्पी धर्मज्ञो नित्यं प्रग्रहवाञ्छुचिः ॥	१५
कुलोचितमतिः क्षात्रं स्वधर्मं बहु मन्यते । मन्यते परया प्रीत्या महत्स्वर्गफलं ततः ॥	१६
नाश्रेयसि रतो यश्च न विरुद्धकथारुचिः । उत्तरोत्तरयुक्तीनां वक्ता वाचस्पतिर्यथा ॥	१७
अरोगस्तृणो वाग्मी वपुष्मान्देशकालवित् । लोके पुरुषसारज्ञः साधुरेको विनिर्मितः ॥	१८
स तु श्रेष्ठैर्गुणैर्युक्तः प्रजानां पार्थिवात्मजः । बहिश्चर इव प्राणो बभूव गुणतः प्रियः ॥	१९
सर्वविद्यामृतस्नातो यथावत्साङ्गवेदवित् । इष्वस्त्रे च पितुः श्रेष्ठो बभूव भरताग्रजः ॥	२०
कल्याणामिजनः साधुरदीनः सत्यवागृजुः । वृद्धैरभिविनीतश्च द्विजैर्धर्मार्थदर्शिभिः ॥	२१
धर्मकामार्थतत्त्वज्ञः स्मृतिमान्प्रतिभानवान् । लौकिके समयाचारे कृतकल्पो विशारदः ॥	२२
निभृतः संवृताकारो गुप्तमन्त्रः सहायवान् । अमोघक्रोधहर्षश्च त्यागसंयमकालवित् ॥	२३
दृढभक्तिः स्थिरप्रज्ञो नासद्वाही न दुर्वचः । निस्तन्द्नीरप्रमत्तश्च स्वदोषपरदोषवित् ॥	२४
शास्त्रज्ञश्च कृतज्ञश्च पुरुषान्तरकोविदः । यः प्रग्रहानुग्रहयोर्यथान्यायं विचक्षणः ॥	२५
सत्संप्रहानुग्रहणे स्थानविभिन्नग्रहस्य च । आद्यकर्मण्युपायज्ञः संदृष्टव्यकर्मवित् ॥	२६
श्रेष्ठं चाल्मसमूहेषु प्राप्तो व्यामिश्रकेषु च । अर्थधर्मौ च संगृह्य सुखतन्त्रो न चालसः ॥	२७

योग्यान्तरेष्वप्यस्त्रपरिश्रमयोग्यकालस्य यदन्तरं मध्यं तेष्वपि सज्जनैरेव शास्त्ररहस्यं कथयिष्यात् । अन्यदा तु कैमुतिकन्या-यसिद्धं सज्जनैकसंभाषणम् ॥ १२ ॥ मधुराभापी मधुरमाभा-पितुं शीलमस्य । पूर्वभापी आगतान्प्रति प्रथमभाषणेन स्वाभि-मुख्यप्रदर्शकः मधुरं शब्दतः । प्रियमर्थतः । न च विस्मि-तोऽप्राप्तगर्वः ॥ १३ ॥ न चानृतकथः । तेन सदा सत्यवच-नायोगव्यवच्छेदो बोध्यते । अनुरक्तोऽनुरजितः । अन्त-र्भावितपर्यर्थः । अनुरज्यतेऽनुरज्यति । तेन परस्परानुरागः ॥ १४ ॥ अनुक्रोशो दया दुःखिषु तद्वा । दीनानुकम्पी दीनानुकम्पया तदभिलषितप्रापकः । अतो न पौनरुक्त्यम् । प्रग्रहो दुष्टनिग्रह इन्द्रियनिग्रहश्च ॥ १५ ॥ कुलोचितमतिः स्वकुलोचितदयादाक्षिप्यशरणागतसंरक्षणदिधर्मेकप्रवणबुद्धिः । अत एव क्षात्रं धर्मं प्रजापालनादि बहु मन्यते । ततः क्षात्र-धर्मात्प्रजापालनजन्यया शत्रुसंहारजन्यया च कीर्त्या मह-त्स्वरूपं फलं साध्यं मन्यते यतोऽतः क्षात्रं धर्मं बहु मन्यत इत्यर्थः ॥ १६ ॥ अश्रेयस्यश्रेयस्करे । निषिद्धकर्मणीत्यर्थः । धर्मविरुद्धकथारुचिर्न । वादादिषु बृहस्पतिरिव खोक्तनिर्वाह-कमुक्तिवक्ता ॥ १७ ॥ अरोग इत्यनेन सत्कर्मानुष्ठानसामर्थ्यं च । वपुष्मान्विपुलां सत्त्वादिलक्षणवपुर्विशेषवान् । देशकालवि-दिति तत्तत्कर्मयोग्यदेशकालज्ञाता । निग्रहानुग्रहाय पुरुषाणां धर्मिष्ठत्वाधर्मिष्ठलरूपसारज्ञाता । स एक एव रामो लोके साधुः सर्वगुणयुक्तो ब्रह्मणा कृतः ॥ १८ ॥ एवं श्रेष्ठगुणैर्युक्तोप-देशोऽपि दाढ्याय सत्यलप्रत्यापनाय च पुनरुपदिशति—स त्विति । श्रेष्ठगुणैरुक्तैर्वश्यमाणैश्च प्राणसादृश्यकथनात्प्रजानां रामाधिकमिष्टं नास्तीति सूचितम् । गुणतो गुणैः ॥ १९ ॥ सर्वविद्येति । तत्तद्विद्यापेक्षितप्रज्ञचर्यव्रतानन्तरमेव ज्ञातः

कृतसमावर्तनः । अतएव यथावदित्यादि । इष्वो मन्त्रहीनाः । समन्त्रास्तेऽस्त्राणि । समाहारद्वन्द्वः । पितुः श्रेष्ठस्तदपेक्षया श्रेष्ठः ॥ २० ॥ कल्याणानामभिजनों जन्मभूमिः । अदीनः क्षोभहेतावप्यक्षुब्धान्तःकरणः । सत्यवाक्कृच्छ्रेऽपि सत्यवक्ता । अभिविनीतः शिक्षितः ॥ २१ ॥ स्मृतिप्रतिभानयोर्भेदः संक्षेपेण व्याकृतः । लौकिके कृतकल्पः संपादितसामर्थ्यः । सम-याचारे धर्मे विशारदः कुशलः ॥ २२ ॥ निभृतो विनीतः । संवृताकारो गूढाभिप्रायः । 'गुप्तमन्त्र' इति पाठे फलपर्यन्त-मन्याविदितमन्त्रः । 'गुप्तैर्मित्रैः' इति पाठः प्रचुरः । गुप्तैर्मि-त्रत्वेन सर्वाज्ञातैः । तादृशा हि परराष्ट्रभेदादौ मुख्यसहायाः । त्यागो वित्तादेः सत्पात्रे दानम् । संयमो न्यायेनार्जनं तत्सम-यज्ञः ॥ २३ ॥ दृढभक्तिर्गुर्वीदिषु । स्थिरप्रज्ञो विस्मृतिहीनः । नासद्वाह्यसद्वस्तुग्रहणशीलो न । दुर्वचः परोद्वेजकवचनहीनः । निस्तन्द्नीर्निरालसः । स्त्रीयानां दोषः स्वदोषः ॥ २४ ॥ कृतज्ञः परेणाल्पमपि कृतसुपकारं जानाति तथा । पुरुषाणाम-न्तरं तारतम्यं तद्विवेचने कोविदः । यद्वा पुरुषाणामन्तरम-भिप्रायस्तज्ज्ञः । प्रग्रहो निग्रहः । यथान्यायं यथोचितं कर्तुं विचक्षणः ॥ २५ ॥ उक्तमर्थमेव विवृणोति—सत्संप्रहानुग्रहणे इति । संप्रहः स्त्रीकारस्ततोऽनुग्रहणं सपरिवारस्य पालनम् । 'प्रग्रहणे' इति पाठेऽप्ययमेवार्थः । तत्र निग्रहस्य दुष्टनिग्रहस्य च करणे स्थानविदेशकालज्ञः । आद्यकर्मण्युपायज्ञः । पुण्येभ्यो मधुकर इव प्रजाभ्यः करेण धनग्रहणकर्मणि चतुर इत्यर्थः । 'कश्चिदायस्य चार्धेन चतुर्भागेन वा पुनः । पादभागैश्चिभि-र्वापि व्ययः कार्यो नृपैरिव ॥' इति शास्त्रसंदृष्टव्यकर्मज्ञः ॥ २६ ॥ व्यामिश्रकेषु प्राकृतादिभाषामिश्रितनाटकविषु श्रेष्ठं निपुणताम् । अर्थधर्मौ संगृह्य तद्विरोधेन सुखतन्त्रः ।

वैहारिकाणां शिल्पानां विज्ञातार्थविभागवित् । आरोहे विनये चैव युक्तो वारणवाजिनाम् ॥	२८
धनुर्वेदविदां श्रेष्ठो लोकेऽतिरथसंमतः । अभियाता प्रहर्ता च सेनानयविशारदः ॥	२९
अप्रधृष्यश्च सङ्ग्रामे क्रुद्धैरपि सुरासुरैः । अनसूयो जितक्रोधो न हतो न च मत्सरी ॥	३०
नावज्ञेयश्च भूतानां न च कालवशानुगः । एवं श्रेष्ठैर्गुणैर्युक्तः प्रजानां पार्थिवात्मजः ॥	३१
संमतस्त्रिषु लोकेषु वसुधायाः क्षमागुणैः । बुद्ध्या बृहस्पतेस्तुल्यो वीर्यं चापि शचीपतेः ॥	३२
तथा सर्वप्रजाकान्तैः प्रीतिसंजननैः पितुः । गुणैर्विरुच्ये रामो दीप्तः सूर्य इवांशुभिः ॥	३३
तमेवंवृत्तसंपन्नमप्रधृष्यपराक्रमम् । लोकनाथोपमं नाथमकामयत मेदिनी ॥	३४
एतैस्तु बहुभिर्युक्तं गुणैरनुपमैः सुतम् । दृष्ट्वा दशरथो राजा चक्रे चिन्तां परंतपः ॥	३५
अथ राज्ञो बभूवैव बृद्धस्य चिरजीविनः । प्रीतिरेषा कथं रामो राजा स्यान्मयि जीवति ॥	३६
एषा ह्यस्य परा प्रीतिर्हृदि संपरिवर्तते । कदा नाम सुतं द्रक्ष्याम्यभिषिक्तमहं प्रियम् ॥	३७
बृद्धिकामो हि लोकस्य सर्वभूतानुकम्पकः । मत्तः प्रियतरो लोके पर्जन्य इव वृष्टिमान् ॥	३८
यमशक्रसमो वीर्यं बृहस्पतिसमो मतौ । महीधरसमो धृत्यां मत्तश्च गुणवत्तरः ॥	३९
महीमहसिमां कृत्स्नामधितिष्ठन्तमात्मजम् । अनेन वयसा दृष्ट्वा यथा स्वर्गमवाप्नुयाम् ॥	४०
इत्येवं विविधैस्तैस्तैरन्यपार्थिवदुर्लभैः । शिष्टैरपरिमेयैश्च लोके लोकोत्तमैर्गुणैः ॥	४१
तं समीक्ष्य तदा रज्जा युक्तं समुदितैर्गुणैः । निश्चित्य सचिवैः सार्धं यौवराज्यममन्यत ॥	४२
दिव्यन्तरिक्षे भूमौ च घोरमुत्पातजं भयम् । संचचक्षेऽथ मेधावी शरीरे चात्मनो जराम् ॥	४३
पूर्णचन्द्राननस्याथ शोकापनुदमात्मनः । लोके रामस्य बुबुधे संप्रियत्वं महात्मनः ॥	४४
आत्मनश्च प्रजानां च श्रेयसे च प्रियेण च । प्राप्ते काले स धर्मात्मा भक्त्या त्वरितवान्नृपः ॥	४५
नानानगरधास्तन्यनृथगजानपदानपि । समानिनाय मेदिन्यां प्रधानानृथिवीपतिः ॥	४६
तान्वेदमनानाभरणैर्यथाहं प्रतिपूजितान् । ददर्शालंकृतो राजा प्रजापतिरिव प्रजाः ॥	४७

कामसेवीत्यर्थः । कर्तव्येष्वालयरहितः ॥ २७ ॥ वैहारिकाणां क्रीडाप्रयोजनानां शिल्पानां गीतवाद्यचित्रकर्मादीनां विज्ञाता । अर्थविभागवित् । 'धर्माय यशसेऽर्थाय आत्मने स्वजनाय च । पञ्चधा विभजन्वितसिद्धामुत्र च शोभते ॥' इत्युक्तरीत्या तद्विभजनज्ञः । विनयो विविधगत्यानयनं शिक्षणं वा ॥ २८ ॥ अभियाता परसेनाभिमुखं याता । प्रहर्ता शत्रूणाम् । सेनानयश्चक्रादिव्यूहेन सेनान्यासस्तत्र विशारदो निपुणः ॥ २९ ॥ मत्सरः परसंपद्वेषः ॥ ३० ॥ भूतानां प्राणिनाम् । 'सिद्धानाम्' इति पाठे सिद्धा देवमेदा इति कतककृत् । कालवशः कालपारतन्त्र्यं प्राकृतवत्तदनुसारी न स्वायत्तसर्वपरिकर इति यावत् ॥ ३१ ॥ एवं द्विवारं गुणश्रेष्ठ्युपपाद्य पुनरतिदार्ढ्याय तदुपपादयति—संमत इत्यादि । क्षमाप्रधानैर्गुणैर्वसुधायास्तुल्य इति परेणान्वयः ॥ ३२ ॥ तथेति । कान्तैरिष्टैस्तथा पितुः प्रीतिसंजननैर्गुणैः करणैर्विरुच्य इत्यन्वयः ॥ ३३ ॥ एवमभिषेकोपयोगिगुणश्रेष्ठ्यमुक्त्वा राज्ञोऽभिषेकेच्छां दर्शयति—तमेवमिति । मेदिनी तद्वैवता तद्वर्तिप्रज्ञश्च ॥ ३४ ॥ ३५ ॥ चिन्ताप्रकारमाह—अयेति । मयि जीवति रामो राजा कथं भवेत् । तादृशस्य तस्य दर्शनवा येषाल्लुक्कटातिर्वचनीया प्रीतिर्मे कथं स्यादिति चिन्ता बभूवेत्यन्वयः ॥ ३६ ॥ प्रीतिरभिलाषः । अभिलाषाकारमाह—कदा नावेति । पूर्वपदे प्रीतिरानन्दः ॥ ३७ ॥ पर्जन्यो मेघः

॥ ३८ ॥ ३९ ॥ अनेन वयसा वार्धकेन तथाभूतमात्मजं दृष्ट्वा यथा स्वर्गं यथाकालं यथायोग्यं वा स्वर्गमवाप्नुयामिति चिन्तां चक्रे इत्यनुकर्षेणान्वयः ॥ ४० ॥ तसैरुक्तैः । 'एतै' इति पाठेऽप्येवमेव । शिष्टैरुक्तान्यैश्चापरिच्छिन्नैर्लोकैर्लोकोत्तरत्वेन प्रसिद्धैर्गुणैरुपलक्षितम् ॥ ४१ ॥ तमुक्तांशुः समुदितैर्गुणैर्युक्तं पुत्रं समीक्ष्य दृष्ट्वा सचिवैः सार्धं निश्चित्य तादृशगुणवत्त्वेन पुत्रस्य यौवराज्यममन्यत विचारितवान् ॥ ४२ ॥ दिव्युत्पाता ग्रहनक्षत्रादिवैकृतम् । अन्तरिक्षे महावातदिग्दाहादयः । भूम्युत्पाता भूकम्पादयः । तज्जं तत्सूचितं भयमात्मनिष्ठं मन्त्रिभ्यः संचचक्ष उक्तवान् । तथा रामाभिषेकारणान्तरमात्मनः शरीरे जरां चावोचत् । अनेनोत्पातसूचितानिष्टयोग्यताध्वननम् ॥ ४३ ॥ अयात्मनः शोकापनुदं शोकरुदं पूर्णचन्द्रमुखस्य महात्मनो रामस्य संप्रियत्वं राज्याभिषेकेण सर्वानन्दकरत्वं बुबुधे ज्ञातवान् ॥ ४४ ॥ अत आत्मनश्च श्रेयसे प्रजानां च श्रेयसे प्रियेण च, प्रजानिष्ठरामविषयप्रीतिरूपहेतुना च, भक्त्या च रामपालनेन प्रजा धन्या भवन्निति प्रजाविषयज्ञेहेन च, स नृपो मन्त्रिणो रामाभिषेकाय त्वरितवान् ॥ ४५ ॥ त्वरयित्वा च नानानगरवासिन्स्त्रजाधिकृतान्भिन्नभिन्नजनपदस्वामिन्श्च मन्त्रिद्वारा समानिनाय ॥ ४६ ॥ वेदम नानाभरणैस्तद्दानैः । प्रजापतिर्ज्ञा

न तु केकयराजानं जनकं वा नराधिपः । त्वरया चानयामास पश्चात्तौ श्रोष्यतः प्रियम् ॥	४८
अथोपविष्टे नृपतौ तस्मिन्परपुरार्दने । ततः प्रविविशुः शेषा राजानो लोकसंमताः ॥	४९
अथ राजवित्तीर्णेषु विविधेष्व्वासनेषु च । राजानमेवाभिमुखा निषेदुर्नियता नृपाः ॥	५०
स लब्धमानैर्विनयान्वितैर्नृपैः पुरालयैर्जानपदैश्च मानवैः ।	
उपोपविष्टैर्नृपतिवृत्तो बभौ सहस्रचक्षुर्भगवानिवाग्रैः ॥	५१
इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे प्रथमः सर्गः ॥ १ ॥	

द्वितीयः सर्गः ।

ततः परिषदं सर्वामामन्त्र्य वसुधाधिपः । हितमुद्धर्षणं चैवमुवाच प्रथितं वचः ॥	१
दुन्दुभिस्त्वरकल्पेन गम्भीरेणानुनादिना । स्वरेण महता राजा जीमूत इव नादयन् ॥	२
राजलक्षणयुक्तेन कान्तेनानुपमेन च । उवाच रसयुक्तेन स्वरेण नृपतिर्नृपान् ॥	३
विदितं भवतामेतद्यथा मे राज्यमुत्तमम् । पूर्वकैर्मम राजेन्द्रैः सुतवत्परिपालितम् ॥	४
सोऽहमिष्वक्कुभिः सर्वैर्नरेन्द्रैः प्रतिपालितम् । श्रेयसा योक्तामिच्छामि सुखार्हमखिलं जगत् ॥	५
मयाप्याचरितं पूर्वं पन्थानमनुगच्छता । प्रजा नित्यमनिद्रेण यथाशक्त्यभिरक्षिताः ॥	६
इदं शरीरं कृत्स्नस्य लोकस्य चरता हितम् । पाण्डुरस्यातपत्रस्य च्छायायां जरितं मया ॥	७
प्राप्य वर्षसहस्राणि बहून्यार्युषि जीवतः । जीर्णस्यास्य शरीरस्य विश्रान्तिमभिरोचये ॥	८
राजप्रभावजुष्टं च दुर्वहामजितेन्द्रियैः । परिश्रान्तोऽस्मि लोकस्य गुर्वी धर्मधुरं वहन् ॥	९
सोऽहं विश्राममिच्छामि पुत्रं कृत्वा प्रजाहिते । संनिकृष्टानिमान्सर्वाननुमान्य द्विजवर्भान् ॥	१०
अनुजातो हि मां सर्वैर्गुणैः श्रेष्ठो ममात्मजः । पुरंदरसमो वीर्ये रामः परपुरंजयः ॥	११
तं चन्द्रमिव पुष्येण युक्तं धर्मभृतां वरम् । यौवराज्ये नियोक्तास्मि प्रातः पुरुषपुंगवम् ॥	१२
अनुरूपः स वो नाथो लक्ष्मीर्वाल्लक्ष्मणाग्रजः । त्रैलोक्यमपि नाथेन येन स्यान्नाथवत्तरम् ॥	१३
अनेन श्रेयसा सद्यः संयोध्येऽहमिमां महीम् । गतक्लेशो भविष्यामि सुते तस्मिन्निवेद्य वै ॥	१४

॥ ४७ ॥ केकयाद्यनानयने हेतुः—त्वरया चेति । चत्वर्ये । अभिषेकविषयत्वरया त्वित्यर्थः । प्रियं रामाभिषेकम् । अत्येति । विचार्येति शेषः । अत्र भरतजनकयोरागमने विप्रमिया देवास्तथा बुद्धिं राहो दत्तवन्त इति तात्पर्यम् ॥ ४८ ॥ शेषाः केकयजनकन्यतिरिक्ता आसन्नाः ॥ ४९ ॥ राजवित्तीर्णेषु राजदक्षितेपु । नियता नियतदेशाधिपत्याः । यद्वा राजमुखमात्रनिरीक्षकाः ॥ ५० ॥ मानः सत्कारः । पुरालये राजसेवार्थं सदायोध्यास्थितैः । जानपदैः स्वस्वदेशस्थैः । उपोपविष्टैः सभायां स्वसमीपोपविष्टैः । सहस्रचक्षुरिन्द्रः । राहोऽपि चारैस्तथा तैरेव च सर्वप्रजाराजचित्तस्थानम् ॥ ५१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोऽध्याकाण्डे प्रथमः सर्गः ॥ १ ॥

अथ राज्याभिषेकस्य सर्वप्रजायैवात्तवनुमतय आह राजे-
स्याह—तत इति । आमन्त्र्याभिमुखीकृत्य । हितं श्रेयस्क-
रम्, अतएवोद्धर्षणमुत्कृष्टहर्षजनकम् । प्रथितं सर्वजनआव्यं
यथा भवति तथोवाच ॥ १ ॥ तदेवाह—दुन्दुमीति । अनु-
नादः प्रतिध्वनिः । नादयन् । दिश इति शेषः ॥ २ ॥ स्वरे
राजलक्षणयुक्तत्वं लिङ्गगम्भीरत्वादियुक्तम् । कान्तत्वं
सुष्ठुमुद्रत्वादिना । रसयुकेनाद्भुतरसयुक्तेन ॥ ३ ॥ मे राज्यं
मया संप्रति प्राप्तमानम् । मम पूर्वैर्मन्वादिभिः पालितमिति

विदितमित्यन्वयः ॥ ४ ॥ ततः किं तत्राह—सोऽहमिति ।
श्रेयसा रामराज्याभिषेकद्वारा विशिष्टेन सुखेन । यत इष्वक्-
कुभिः प्रतिपालितमत एव सुखार्हम् ॥ ५ ॥ पूर्वैर्मन्वादिभिः ।
पन्थानं प्रजापालनमार्गम् । अनिद्रेण स्वप्ननिरोपेक्षेण । यथा-
शक्तीति विनयप्रदर्शनम् ॥ ६ ॥ जरितं प्रापितजरं कृतम् ।
न कदापि प्रजापालनविरोधेन विषयासक्तिः कृतेति भावः
॥ ७ ॥ वर्षसहस्राणि षड्विंशसहस्राणि बहून्यार्युषि वत्सरश-
तरूपानेकपुरुषार्युषि । विश्रान्तिं प्रजाचिन्ताराहित्यरूपिणीम्
॥ ८ ॥ राजप्रभावाः शौर्यादयस्तद्युक्तैर्जुष्टाम् । वहन्निति हेतौ
शता ॥ ९ ॥ प्रजाहिते पुत्रं कृत्वा तं नियुज्य । अनुमान्य
कृतानुमतिकान्कृत्वा ॥ १० ॥ राज्यार्हत्वं पुत्रस्य दर्शयति—
अनुजात इति । मत्संबन्धिसर्वगुणविशिष्टो जात इत्यर्थः ।
इत्यभूताख्यानविषयेऽनुः कर्मप्रवचनीय इति मामिति द्विती-
या । स्ववृत्तिगुणाधिकगुणवतामप्याह—पुरंदरेति ॥ ११ ॥
पुष्येण युक्तं चन्द्रमिव सर्वकार्यसिद्धिदक्षम् । यौवराज्ये तत्पदे
प्रातर्नियोक्तास्मीति छद्म । पुंगवं श्रेष्ठम् ॥ १२ ॥ स वो
युष्माकं राजानुरूपो योग्यः । येन राजा न केवलं युवमेव
नाथवन्तः, अपि तु त्रैलोक्यमपि नाथवत्तरम् । एवंप्रभावे
राम इति भावः ॥ १३ ॥ श्रेयसा प्रशस्ततरेण रामेण महो
संयोध्ये । राज्याभिषेकद्वारेणेत्यर्थः । एवं सति तस्मिन्सुखे

यदिदं मेऽनुरूपार्थं मया साधु सुमन्त्रितम् । भवन्तो मेऽनुमन्यन्तां कथं वा करवाण्यहम् ॥ १५
यद्यप्येषा मम प्रीतिर्हितमन्यद्विचिन्त्यताम् । अन्या मध्यस्थचिन्ता तु विमर्दाभ्यधिकोदया ॥ १६
इति ब्रुवन्तं मुदिताः प्रत्यनन्दवृषा नृपम् । वृष्टिमन्तं महामेघं नर्दन्त इव बर्हिणः ॥ १७
स्निग्धोऽनुनादः संजज्ञे ततो हर्षसमीरितः । जनौघोद्गुष्टसंनादो मेदिनीं कम्पयन्निव ॥ १८
तस्य धर्मार्थविदुषो भावमाह्वय सर्वशः । ब्राह्मणा बलमुख्याश्च पौरजानपदैः सह ॥ १९
समेत्य ते मन्त्रयितुं समतागतबुद्धयः । ऊचुश्च मनसा ज्ञात्वा वृद्धं दशरथं नृपम् ॥ २०
अनेकवर्षसाहस्रो वृद्धस्त्वमसि पार्थिव । स रामं युवराजानमभिषिञ्चस्व पार्थिवम् ॥ २१
इच्छामो हि महाबाहुं रघुवीरं महाबलम् । गजेन महता यान्तं रामं छत्रानृताननम् ॥ २२
इति तद्वचनं श्रुत्वा राजा तेषां मनःप्रियम् । अजानन्निव जिज्ञासुरिदं वचनमब्रवीत् ॥ २३
श्रुत्वैतद्वचनं यन्मे राघवं पतिमिच्छथ । राजानः संशयोऽयं मे तदिदं मृतं तत्त्वतः ॥ २४
कथं नु मयि धर्मेण पृथिवीमनुशासति । भवन्तो द्रष्टुमिच्छन्ति युवराजं महाबलम् ॥ २५
ते तस्मैर्मुह्यन्मानः पौरजानपदैः सह । बहवो नृप कल्याणगुणाः सन्ति सुतस्य ते ॥ २६
गुणान्गुणघतो देव देवकल्पस्य धीरातः । प्रियानानन्दनान्कृत्स्नान्प्रवक्ष्यामोऽद्य ताऽष्टगु ॥ २७
दिव्यैर्गुणैः शक्रसमो रामः सत्यपराक्रमः । इक्ष्वाकुभ्योऽपि सर्वेभ्यो ह्यतिरिक्तो विशांपते ॥ २८
रामः सत्पुरुषो लोके सत्यः सत्यपरायणः । साक्षाद्रामाद्विनिर्मुक्तो धर्मश्चापि श्रिया सह ॥ २९
प्रजासुखत्वे चन्द्रस्य वसुधायाः क्षमागुणैः । बुद्ध्या बृहस्पतेस्तुल्यो वीर्यं साक्षाच्छचीपते ॥ ३०
धर्मज्ञः सत्यसंधश्च शीलवाननसूयकः । क्षान्तः सान्त्वयिता श्लक्ष्णः कृतज्ञो विजितेन्द्रियः ॥ ३१
मृदुश्च स्थिरचित्तश्च सदा भव्योऽनसूयकः । प्रियवादी च भूतानां सत्यवादी च राघवः ॥ ३२
बहुश्रुतानां वृद्धानां ब्राह्मणानामुपासिता । तेनास्येहानुला कीर्तिर्यशस्तेजश्च वर्धते ॥ ३३

तत्पालनभारं निवेद्य गतक्लेशो भविष्यामि ॥ १४ ॥ म इ-
मभिषेकरूपं कार्यं यद्यदि मया साधु सुमन्त्रितं भवतामनुरु-
पार्थमनुकूलप्रयोजनावहं च तदा भवन्तो मे ममानुमन्यन्ताम-
नुमतिं प्रयच्छन्तु । हर्षयुक्तलाद्वक्त्रस्मच्छन्दपीनस्वल्पमदो-
षाय । इतोऽतिरिक्तं वा कथं केन प्रकारेण किं करवाणि तद्व-
दन्विति शेषः ॥ १५ ॥ ननु त्वदधिकः को हिताहितवि-
चारसमर्थोऽत आह—यद्यपीति । एषा चिन्ता यद्यपि मम
प्रीतिस्तद्विषया तथाप्यन्यद्विदितं यद्यस्ति तदा विचिन्त्यताम् ।
यतो मध्यस्थानां रागेद्वेषहीनानां चिन्ता तु विचारस्तु तद्वतां
चिन्तापेक्षया न्या विलक्षणा । तदेवाह—विमर्देन पूर्वापरप-
क्षसंघर्षेणाभ्यधिकोदयाधिकार्थादुर्भाववती ॥ १६ ॥ वृष्टि-
मन्तं महामेघं दृष्ट्वा नर्दन्तो बर्हिण इव मुदिता वृषा वृषं प्रत्य-
नन्दनप्रशंसापूर्वकमङ्गीचक्रुः ॥ १७ ॥ अनुनादः सामन्तकृत-
हर्षजवाक्यप्रतिध्वनिः संजज्ञे । समायामिति शेषः । जनौघा-
नामुद्गुष्टेन शब्देन सन्तुल्यजनादः प्रतिध्वनिः पृथिवीं कम्पय-
न्निव संजज्ञे । बहिरिति शेषः । 'विमानम्' इति पाठे राज-
स्थानमित्यर्थः ॥ १८ ॥ भावं धर्मविषयमभिप्रायम् । बलं
सेना तपोबलं वा । चावृषाः ॥ १९ ॥ समतामेकरूपतां गताः
आप्ता बुद्धयो येषां ते । मन्त्रयितुम् । प्रवृत्ता इति शेषः ।
मन्त्रणोत्तरं ज्ञात्वा पुनःपुनः पर्यालोचनेन निखिलम् ॥ २० ॥
अनेकेषां विपुलं बहुमीहि । साहस्रे स्वार्थिकोऽयम् । युवराजान-
मिति समासान्तविधेरनित्यत्वाद्भवः ॥ २१ ॥ इच्छामः ।

कृताभिषेकं द्रष्टुमिति शेषः ॥ २२ ॥ अजानन्निव तदमि-
षेकस्य सर्वमनःप्रियत्वं जानन्नप्यजानन्निव प्रजामुखात्स्पष्टं
जिज्ञासुः ॥ २३ ॥ हे राजानः, मे वचनं श्रुत्वा तन्निर्बन्धादेव
केवलं रामं पतिमिच्छथ, न वस्तुत इति संशयः ॥ २४ ॥
संशयबीजमाह—कथं न्विति । युवराजम् । तेन युवत्वात्तत्र
नानाविधाधर्माणामपि संभव इति भावः ॥ २५ ॥ अस्मिन्ना-
धर्मलेखसंभावनापीत्याशयेनोत्तरयन्ति—त इति । ते वृषाः ।
कल्याणगुणाः प्रजाकल्याणजनका गुणाः ॥ २६ ॥ देवकल्पस्य
देवतुल्यस्य रामस्य प्रियाञ्छत्रूणामप्यानन्दनानिष्टनिवारण-
पूर्वकेष्टप्रापकत्वेनानन्दजनकाः ॥ २७ ॥ दिव्यैरमानुषैः ।
इक्ष्वाकुभ्यस्तद्वन्द्येभ्यः । अतिरिक्तोऽधिकः ॥ २८ ॥ साक्षा-
द्रामाद्विनिर्मुक्तः । रामेणैव प्रतिष्ठापित इत्यर्थः । श्रियार्थेन
॥ २९ ॥ सुखत्वं इत्यादेस्तुल्य इत्यनेनान्वयः । प्रत्येकगु-
णेष्वेकैकस्योपमानत्वदर्शनेन रामनिष्ठगुणानामन्यत्रैकत्र वासा-
संभवो दर्शितः ॥ ३० ॥ संधा प्रतिज्ञा । अनसूयकोऽन्यवि-
षयासूयारहितः । सान्त्वयिता दुःखितानां दुःखशमयिता ।
श्लक्ष्णः प्रियवचनः ॥ ३१ ॥ मृदुः सुकरोपासनः । स्थिरचि-
तत्वमतिरिक्तोऽप्यङ्गीकृतापरित्यागः । भव्यो दृश्यः । अन-
सूयकोऽन्यनिष्ठासूयाया अविषयः । भूतानां प्राणिनाम्
॥ ३२ ॥ तेनोक्तगुणसमूहेन । कीर्तिः शौर्यादिजा, यशो
दानदिजा प्रसिद्धिः, तेजः शौर्यम् ॥ ३३ ॥ देवाद्युरेतादि

देवासुरमनुष्याणां सर्वास्त्रेषु विशारदः । सम्यग्विद्याव्रतज्ञातो यथावत्साङ्गवैदवित् ॥ ३४
 गान्धर्वं च भुवि श्रेष्ठो बभूव भरताग्रजः । कल्याणाभिजनः साधुरदीनात्मा महामतिः ॥ ३५
 द्विजैरभिविनीतश्च श्रेष्ठैर्धर्मार्थनैपुणैः । यदा व्रजति सङ्ग्रामं ग्रामार्थं नगरस्य वा ॥ ३६
 गत्वा सौमित्रिसहितो नाविजित्य निवर्तते । सङ्ग्रामात्पुनरागत्य कुञ्जरेण रथेन वा ॥ ३७
 पौरान्स्वजनवभित्यं कुशलं परिपृच्छति । पुत्रेष्वग्निषु दारेषु प्रेष्यक्षिप्यगणेषु च ॥ ३८
 निखिलेनानुपूर्व्यां च पिता पुत्रानिवौरसान् । शुभ्रपन्ते च वः क्षिप्याः कश्चिद्दर्मसु दक्षिताः ॥ ३९
 इति वः पुरुषव्याघ्रः सदा रामोऽभिभाषते । व्यसनेषु मनुष्याणां भृशं भवति दुःखितः ॥ ४०
 उत्सवेषु च सर्वेषु पितेव परितुष्यति । सत्यवादी महेश्वासो वृद्धसेवी जितेन्द्रियः ॥ ४१
 स्मितपूर्वाभिभाषी च धर्मं सर्वात्मनाभितः । सम्यग्योक्ता श्रेयसां च न विगृह्यकथारुचिः ॥ ४२
 उत्तरोत्तरयुक्तौ च वक्ता वाचस्पतिर्यथा । सुधूरायतताम्राक्षः साक्षाद्विष्णुरिव स्वयम् ॥ ४३
 रामो लोकभिरामोऽयं शौर्यवीर्यपराक्रमैः । प्रजापालनसंयुक्तो न रागोपहितेन्द्रियः ॥ ४४
 शक्तलौक्यमप्येष भोक्तुं किं नु महीमिमाम् । नास्य क्रोधः पसादश्च निरर्थोऽस्ति कदाचन ॥ ४५
 हन्त्येष नियमाद्व्याप्यानवध्येषु न कुप्यति । युनक्तयथैः प्रहृष्टश्च तमसौ यत्र तुष्यति ॥ ४६
 दातुः सर्वप्रजाकान्तैः प्रीतिसंजननैर्नृणाम् । गुणैर्विरोचते रामो दीप्तः सूर्य इवांशुभिः ॥ ४७
 तमेवंगुणसंपन्नं रामं सत्यपराक्रमम् । लोकपालोपमं नाथभकामयत मेदिनौ ॥ ४८
 वत्सः श्रेयसि जातस्ते दिष्ट्यासौ तव राघवः । दिष्ट्या पुत्रगुणैर्युक्तो मरीच इव कश्यपः ॥ ४९
 बलमारोग्यमायुश्च रामस्य विदितात्मनः । देवासुरमनुष्येषु सगन्धर्वोरगेषु च ॥ ५०
 आशंसते जनः सर्वो राष्ट्रे पुरवरे तथा । आभ्यन्तरश्च बाह्यश्च पौरजानपदो जनः ॥ ५१
 स्त्रियो वृद्धास्तक्ष्णश्च सायं प्रातः समाहिताः । सर्वा देवान्नमस्यन्ति रामस्यार्थं अनखिनः ।
 तेषां तद्याचितं देव त्वत्प्रसादात्समृद्धताम् ॥ ५२
 राममिन्दीवरक्षयामं सर्वशत्रुनिवर्हणम् । पश्यामो यौवराज्यस्थं तव राजोत्तमात्मजम् ॥ ५३

तं देवदेवोपममात्मजं ते सर्वस्य लोकस्य हिते निविष्टम् ।

दिताय नः क्षिप्रमुदारजुष्टं मुदामिवेक्तुं वरद त्वमर्हसि ॥

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे द्वितीयः सर्गः ॥ २ ॥

निर्धारणे पट्टी ॥ ३४ ॥ गान्धर्वं संगीतशास्त्रे । कल्याणाना-
 भमिज्जो वासस्थानम् । अरीनः शोभहेतावप्यष्टभित आत्मा
 वितं यस्य ॥ ३५ ॥ अभिविनीतः । शिक्षितः धर्मोऽर्थे च
 नैपुणं नैपुण्यं येषां तैः । ग्रामेति लुप्तपट्टीकं पृथक्पदम् ।
 ग्रामस्य नगरस्य वा रक्षार्थं सङ्ग्रामं यदा व्रजतीत्यर्थः ॥ ३६ ॥
 ॥ ३७ ॥ ३८ ॥ पिता औरसानुपुत्रानिव पौरान्कुशलं पृच्छ-
 तीत्यन्वयः । शुभ्रपन्ते च वः क्षिप्या इति ब्राह्मणान्प्रति प्रश्नः ।
 वरैस्तु दक्षिता अवहिता मृग्या वः सेवन्त इति क्षत्रियान्प्रति
 प्रश्नः । कश्चिदिति प्रश्ने । कचित् 'धर्मेषु दक्षिताः' इति पाठः
 ॥ ३९ ॥ व्यसनं दुःखम् ॥ ४० ॥ यथा पुत्रसुखेन पिता-
 नन्दवान्भवति तथा प्रजासुखेन राम इति भावः ॥ ४१ ॥ न
 विपृष्टकथारुचिर्विग्रहो वृथाकलहस्तं कृत्वा जल्पवितण्डादिकथा-
 रुचिर्यथा प्राकृतस्वभा नेत्यर्थः । 'न विगर्हकथारुचिः' इति
 पाठे मिथ्यकथारुचिर्नेत्यर्थः ॥ ४२ ॥ ४३ ॥ शौर्यं युद्धे निर्भ-
 यप्रवेशसामर्थ्यम् । वीर्यं स्वस्याविकार एव परस्य विकारापा-
 दनम् । पराक्रमो युद्धे लघुसंनारः । रागो विषयेच्छा ॥ ४४ ॥

॥ ४५ ॥ क्रोधप्रसादसार्थक्यमेवोपपादयति—हन्तीत्यादि ।
 यत्र यस्मिन्विषये संतोषस्तमर्थः पूरयतीत्यर्थः ॥ ४६ ॥
 दान्तैः खमनोदमनैः ॥ ४७ ॥ मेदिनी तत्स्थो जनः ॥ ४८ ॥
 असौ ते वत्सो दिष्ट्यास्त्राङ्गान्येन श्रेयसि प्रजारक्षणरूपे
 समर्थो जातः । किं चासौ राघवस्तव दिष्ट्या भावयेन मरीचि-
 प्रजापतेः पुत्रः कश्यप इव पुत्रगुणैर्युक्तो जात इत्यर्थः ॥ ४९ ॥
 देवासुरादिषु राष्ट्रे पुरवरे च वर्तमानः सर्वोऽपि जनो रामस्य
 पलायाशंसते । आभ्यन्तरः सेवकः ॥ ५० ॥ ५१ ॥ राम-
 स्यार्थं रामस्य बलादिप्रयोजनार्थं । याचितमभिप्रायितं राखणि-
 र्वेकरूपम् । समृद्धतां संप्रयताम् ॥ ५२ ॥ एजोत्तमेति
 संबोधनम् ॥ ५३ ॥ देवदेवो विष्णुस्तत्त्वदर्शम् । अतएव सर्व-
 लोकहिते निविष्टम् । उदारैरगुणैर्बुद्धं युक्तम् । उदारैर्महद्भिश्च
 परिगृहीतम् ॥ ५४ ॥ इति श्रीरामायणरामे श्रीवाल्मीके
 रामायणतिलके वाल्मीकीय आदिकाव्ये ज्योत्स्नाकाण्डे
 द्वितीयः सर्गः ॥ २ ॥

तृतीयः सर्गः ।

तेषामञ्जलिपद्मानि प्रगृहीतानि सर्वशः । प्रतिगृह्याव्रवीद्राजा तेभ्यः प्रियहितं यवः ॥ १
 अहोऽस्मि परमप्रीतः प्रभावश्चातुलो मम । यन्मे ज्येष्ठं प्रियं पुत्रं यौवराज्यस्थमिच्छथ ॥ २
 इति प्रत्यर्चिताम्राजा ब्राह्मणानिदमब्रवीत् । वसिष्ठं वामदेवं च तेषामेवोपशृण्वताम् ॥ ३
 चैत्रः श्रीमानयं मासः पुण्यः पुष्पितकाननः । यौवराज्याय रामस्य सर्वमेवोपकल्प्यताम् ॥ ४
 राक्षस्तूपरते वाक्ये जनघोषो महानभूत् । शनैस्तस्मिन्प्रशान्ते च जनघोषे जनाधिपः ॥ ५
 वसिष्ठं मुनिशार्दूलं राजा वचनमब्रवीत् । अभिवेकाय रामस्य यत्कर्म सपरिच्छदम् ॥ ६
 तदद्य भगवान्सर्वमाज्ञापयितुमर्हति । तच्छ्रुत्वा भूमिपालस्य वसिष्ठो मुनिसत्तमः ॥ ७
 आदिदेशाग्रतो राक्षः स्थितान्युकान्कृताञ्जलीन् । सुवर्णादीनि रत्नानि वलीन्सर्वौषधीरपि ॥ ८
 शुक्लमाल्यानि लाजांश्च पृथक्च मधुसर्पिणी । अहतानि च वासांसि रथं सर्वायुधान्यपि ॥ ९
 चतुरङ्गवलं चैव गजं च शुभलक्षणम् । चामरव्यजने चोमे ध्वजं छत्रं च पाण्डुरम् ॥ १०
 शतं च शतकुम्भानां कुम्भानान्नम्रवर्चसाम् । हिरण्यशृङ्गमृषमं समग्रं व्याघ्रचर्म च ॥ ११
 यञ्चान्यत्किञ्चिदेष्टव्यं तत्सर्वमुपकल्प्यताम् । उपस्थापयत प्रातरद्वयगारे महीपतेः ॥ १२
 अन्तःपुरस्य द्वाराणि सर्वस्य नगरस्य च । चन्दनस्रग्भिरर्च्यन्तां धूपैश्च घ्राणहारिभिः ॥ १३
 प्रशस्तमन्नं गुणवद्विषीरोपसेचनम् । द्विजानां शतसाहस्रं यत्प्रकाममलं भवेत् ॥ १४
 सत्कृत्य द्विजमुत्थानां श्वः प्रभाते प्रदीयताम् । घृतं दधि च लाजाश्च दक्षिणाश्चापि पुष्कलाः ॥ १५
 सूर्येऽभ्युदितमात्रे श्वो भविता स्वस्तिवाचनम् । ब्राह्मणाश्च निमज्ज्यन्तां कल्प्यन्तामासनानि च ॥ १६
 आवध्यन्तां पताकाश्च राजमार्गश्च सिध्यताम् । सर्वे च तालापचरा गणिकाश्च स्वलङ्कृताः ॥ १७
 कक्ष्यां द्वितीयामासाद्य तिष्ठन्तु नृपवेश्मनः । देवायतनचैत्येषु सान्नभक्ष्याः सदक्षिणाः ॥ १८
 उपस्थापयितव्याः स्युर्मात्ययोग्याः पृथक्पृथक् । दीर्घासिबद्धगोधाश्च संनद्धा मृष्टवाससः ॥ १९
 महाराजाङ्गनं शूराः प्रविशन्तु महोदयम् । एवं व्यादिश्य विप्रौ तु क्रियास्तत्र विनिष्ठितौ ॥ २०
 चक्रतुश्चैव यच्छेषं पार्थिवाय निवेद्य च । कृतमित्येव चाब्रूतामभिगम्य जगत्पतिम् ॥ २१

अञ्जलिपद्मान्यञ्जलिरूपाणि पद्मानि । पद्माकारानञ्जलीनिति यावत् । प्रगृहीतानि प्रकर्षेण शिरसि बद्धानि । प्रतिगृह्य वीक्षणवचनप्रत्यञ्जलिर्मिथ्यायोगं तासां प्रतिग्रहः ॥ १ ॥ २ ॥ इति प्रत्यर्चिताम्रान्पददान्कृत्वा ब्राह्मणानिदमब्रवीत् । तेषां पौराणीनां शृण्वताम् । पुर इत्यर्थः । चकार संग्राह्यमपेक्ष्य ब्राह्मणानिति बहुवचनम् ॥ ३ ॥ ४ ॥ जनघोषो रामाभिवेकसंभारोपकल्पनाज्ञाश्रवणजः ॥ ५ ॥ वसिष्ठमिति चामदेवोपलक्षणम् । अग्र एवं व्यादिश्य विप्रौ त्वित्युक्तेः । परिच्छद उपकरणम् ॥ ६ ॥ ७ ॥ युक्तान्सावधानान् । मन्त्रिण इति शेषः । वलीन्पूजाद्रव्याणि विघ्नशामकवत्यर्थानि ॥ ८ ॥ पृथक्पृथक्पात्रगृहीते । अहतानि सदृशानि तदानीमेव तन्तुवाय-यञ्चादुद्धतानि ॥ ९ ॥ चामरव्यजने चमरपुच्छनिर्मिते व्यजने ॥ १० ॥ शतकुम्भानां सौवर्णानाम् । अभिवर्चसामित्यनेन सुवर्णस्यात्युत्तमत्वं ध्वनितम् । समग्रं नखादिसहितमखण्डम् ॥ ११ ॥ अन्यदनुकमपि लोकप्रसिद्धं गन्धपुष्पादि । एष्टव्यमवस्थापेक्षितं तदित्यर्थः । आभ्यगारेऽभिहोत्रगृह उपस्थापयत प्रापयत ॥ १२ ॥ अन्तःपुरं राजवेश्म । घ्राणहारिभिरति-सुगन्धैः ॥ १३ ॥ प्रशस्तं इदम् । गुणवद्युक्तसंस्कारं दद्या

क्षीरेण चोपसेचनं संस्कारो यस्य तत् । द्विजानां शतसाहस्रं प्रति यत्प्रकाममभिमतमलं पर्याप्तं च भवेत्तत्संपाद्य द्विजमुत्थानां तेभ्यः सत्कृत्य प्रातर्दीयताम् ॥ १४ ॥ १५ ॥ १६ ॥ तालापचरास्तालजीविनः ॥ १७ ॥ कक्ष्यां द्वितीयाम् । अन्तःकक्ष्यायामभिवेकस्थाने ब्राह्मणानामेव वासादिति भावः । चैत्या रथ्यावृक्षाः । अन्नमोदनं भक्ष्यं च तत्सहिताः । दक्षिणा तत्सहिताः ॥ १८ ॥ मात्ययोग्याः मालामर्हन्ति मात्यमर्चनं तद्योग्या गन्धपुष्पादयः । देवायतनचैत्ययोः पृथक्पृथक्पुष्पापयितव्याः । तत्तदेवतापूजापूर्वकं तत्र तत्र ब्राह्मणतर्पणं कार्यमिति तात्पर्यम् । दीर्घा अस्यो येषां ते बद्धगोधाचर्मणश्चेति द्वन्द्वः । 'दीर्घासिबद्धगोधाः' इति पाठे बद्धदीर्घास्यो योधा इत्यर्थः । मृष्टवासस इत्युपलक्षणमलंकाराणाम् ॥ १९ ॥ महोदयं महोत्सवविशिष्टमङ्गनम् । विप्रौ वसिष्ठवामदेवौ । व्यादिश्य । अधिकारिण इति शेषः । तत्र नृपवेश्मनि स्थितौ क्रियाः पुरोहितकर्तव्याश्चक्रतुरित्युत्तराणान्वयः ॥ २० ॥ यच्चैव शेषं राजाकादन्यदवश्यकर्तव्यं तदपि पार्थिवाय निवेद्य चक्रतुः । ततो जगत्पतिमभिगम्य यथोक्तवचनमुक्तवचनमनु-तिक्रम्य सर्वं कृतं सिद्धं जातमित्यब्रूताम् । प्रीतिर्मानस आ-

यथोक्तवचनं प्रीतौ हर्षयुक्तौ द्विजोत्तमौ । ततः सुमन्त्रं द्युतिमान् राजा वचनमब्रवीत् ॥	२२
रामः कृतात्मा भवता शीघ्रमानीयतामिति । स तथेति प्रतिज्ञाय सुमन्त्रो राजशासनात् ॥	२३
रामं तत्रानयांचक्रे रथेन रथिनां वरम् । अथ तत्र सहासीनास्तदा दशरथं नृपम् ॥	२४
प्राच्योदीच्याः प्रतीच्याश्च दाक्षिणात्याश्च भूमिपाः । म्लेच्छाश्चार्वाश्च ये चान्ये वनशैलान्तवासिनः ॥	
उपासांचक्रिरे सर्वे तं देवा वासवं यथा । तेषां मध्ये स राजर्षिर्मरुतामिव वासवः ॥	२६
प्रासादस्थो दशरथो ददर्शयान्तमात्मजम् । गन्धर्वराजप्रतिमं लोके विख्यातपौरुषम् ॥	२७
दीर्घबाहुं महासत्त्वं मत्तमातङ्गगामिनम् । चन्द्रकान्ताननं राममतीव प्रियदर्शनम् ॥	२८
रूपौदार्यगुणैः पुंसां दृष्टिचित्तापहारिणम् । धर्माभितप्ताः पर्जन्यं ह्लादयन्तमिव प्रजाः ॥	२९
न ततर्प समायान्तं पश्यमानो नराधिपः । अवतार्य सुमन्त्रस्तु राघवं स्यन्दनोत्तमात् ॥	३०
पितुः समीपं गच्छन्तं प्राञ्जलिः पृष्ठतोऽन्वगात् । स तं कैलासशृङ्गामं प्रासादं रघुनन्दनः ॥	३१
आरुरोह नृपं द्रष्टुं सहसा तेन राघवः । स प्राञ्जलिरभिप्रेत्य प्रणतः पितुरन्तिके ॥	३२
नाम स्वं श्रावयन् रामो वचन्दे चरणौ पितुः । तं दृष्ट्वा प्रणतं एष्वे कृताञ्जलिपुटं नृपः ॥	३३
गृह्णाञ्जलौ समाकृष्य सस्वजे प्रियमात्मजम् । तस्मै चाभ्युद्यतं सम्यङ्गणिकाञ्चनभूषितम् ॥	३४
दिदेश राजा रुचिरं रामाय परमासनम् । तथासनवरं प्राप्य व्यदीपयत राघवः ॥	३५
स्वयैव प्रभया मेरुमुदये विमलो रविः । तेन विभ्राजिता तत्र सा सभापि व्यरोचत ॥	३६
विमलप्रह्ननक्षत्रा शारदी द्यौरीवेन्दुना । तं पश्यमानो नृपतिस्तुतोष प्रियमात्मजम् ॥	३७
अलंकृतमिवात्मानमादर्शतलसंस्थितम् । स तं सुस्थितमाभास्य पुत्रं पुत्रवतां वरः ॥	३८
उवाचेदं वचो राजा देवेन्द्रमिव कश्यपः । ज्येष्ठायामसि मे पत्न्यां सदृश्यां सदृशः सुतः ॥	३९
उत्पन्नस्त्वं गुणज्येष्ठो मम रामात्मजः प्रियः । त्वया यतः प्रजाश्चेमाः स्वगुणैरनुराजिताः ॥	४०
तस्मात्त्वं पुण्ययोगेन यौवराज्यमवाप्नुहि । कामतस्त्वं प्रकृत्यैव निर्णीतो गुणवानिति ॥	४१
गुणवत्यपि तु जेहातु पुत्र वक्ष्यामि ते हितम् । भूयो विनयमास्थाय भव नित्यं जितेन्द्रियः ॥	४२
कामक्रोधसमुत्थानि त्यजस्व व्यसनानि च । परोक्षया वर्तमानो वृत्त्या प्रत्यक्षया तथा ॥	४३
अमात्यप्रभृतीः सर्वाः प्रजाश्चैवानुरज्यय । कोष्ठागारायुधागारैः कृत्वा संनिचयान्वहन् ॥	४४

नन्दः । तदुजायको मुखविकासदिर्हर्षः ॥ २१ ॥ २२ ॥
 कृतात्मा धर्मे कृतबुद्धिः । प्रतिज्ञायोक्ता ॥ २३ ॥ तत्र
 प्रासादे । प्रासादस्थो ददर्शेति वक्ष्यमाणत्वात् ॥ २४ ॥
 आर्या मध्यदेशवासिनः ॥ २५ ॥ २६ ॥ गन्धर्वराजप्रतिमत्वं
 सौन्दर्यवत्त्वेन सुखरत्नेन च । विख्यातपौरुषत्वेन वीरत्वम्
 ॥ २७ ॥ वीरानुगुणं दीर्घबाहुत्वम् । महासत्त्वं महाबलवत्त्वं
 च । तदनुमापकं मत्तेत्यादि । तेन सगर्वसलीलगमनमुक्ताम् ।
 चन्द्रकान्ताननमिति वाचकमात्रलक्षणेन । अतएवातीव प्रिय-
 दर्शनम् । रामं जनान्मयन्तम् ॥ २८ ॥ रूपौदार्यगुणैः क्रमा-
 दृष्टिचित्तरम् । प्रीणतप्ताः प्रजा ह्लादयन्तं पर्जन्यमिव
 स्थितम् ॥ २९ ॥ पश्यमान इत्यर्थम् । न ततर्पत्यनेनानुक्षणं
 नवनवप्रेयांसपदत्वम् ॥ ३० ॥ ३१ ॥ सहसा वेगेन । तेन
 सुमन्त्रेण । सहेति शेषः । सप्राञ्जलिः साञ्जलिः । अभिप्रेत्य
 प्राप्य । प्रणतः कृतसाष्टाङ्गनमस्कारः ॥ ३२ ॥ स्वं नाम श्राव-
 यन् रामवर्माहमस्मीत्येवम् । प्रणम्य । पार्श्वेऽवस्थानं पुत्रधर्मः
 ॥ ३३ ॥ अञ्जलाञ्जलिप्रदेशे रामं स्वयमेव गृह्य गृहीत्वा
 समाकृष्य स्वसंमुखमानीय । अभ्युद्यतमुपस्थापितम् ॥ ३४ ॥
 परशुक्लम् । व्यदीपयताशोभयत । अत्रासनं कर्म ॥ ३५ ॥

स्वयैव प्रभयेति दीपने करणम् । उदयकाले रविर्मेरुमिव । सा
 वसिष्ठदशरथादिभ्राजिता सभापि । न केवलमासनमेवेत्यर्थः ।
 व्यरोचत विशेषेण चकाशे ॥ ३६ ॥ प्रह्ननक्षत्रादियुक्तमप्या-
 काशमिन्दुनेव ॥ ३७ ॥ आदर्शतलप्रतिबिम्बितमलंकृतमा-
 त्मानं पश्यन्निव तं पश्यन्सुतोष । तेन पितृसदृशावयवत्वं सूचितं
 रामस्य । आभास्य रामेति संबोध्य ॥ ३८ ॥ तदाह यदु-
 वाच—ज्येष्ठायामिति ॥ ३९ ॥ गुणैर्ज्येष्ठोऽत एव मम प्रियः ।
 यतस्त्वयैत्यन्वयः ॥ ४० ॥ पुण्ययोगेन चन्द्रस्य पुण्ययोगोपल-
 क्षितकाले । अधिकरणस्य करणत्वविवक्षया तृतीया । प्रकृत्या
 स्वभावेन । कामतः प्रकामम् । अत्यर्थमिति यावत् ॥ ४१ ॥
 गुणवति सत्यपि जेहातु जेहादेव । विनीत एव सन्भूयोऽधिकं
 विनयमास्थाय ॥ ४२ ॥ कामजानि स्त्रीद्युतमृगयामपुत्रेवना-
 दीनि । क्रोधजानि वाक्पाठयोऽप्रदण्डत्वार्थदूषणानि व्यसनानि
 त्यजेषुः । तत्रार्थदूषणं पित्रादिसंचितार्थस्य नाशनम् । परोक्षया
 चारमुत्ततः परोक्षानुभवसिद्धया वृत्त्या खपरराष्ट्रहृत्तान्ति-
 चारेण । प्रत्यक्षया सदा सभायां स्थित्वा स्वप्रत्यक्षया वृत्त्या
 प्रजान्यायादिविचारेण युक्तो भव ॥ ४३ ॥ तेनामात्यप्रभृती-
 रमालसेनापतिपुरराष्ट्रादिरक्षकपौरजानपदसर्वप्रजा अनुरजय

इष्टानुरक्तप्रकृतिर्यः पालयति मेदिनीम् । तस्य नन्दन्ति मित्राणि लब्ध्वामृतमिवामराः ॥ ४५
 तस्मात्पुत्र त्वमात्मानं नियम्यैवं समाचर । तच्छ्रुत्वा सुहृदस्तस्य रामस्य प्रियकारिणः ॥ ४६
 त्वरिताः शीघ्रमागत्य कौसल्यायै न्यवेदयन् । सा हिरण्यं च गाश्चैव रत्नानि विविधानि च ॥ ४७
 व्यादिदेश प्रियाख्येभ्यः कौसल्या प्रमदोत्तमा । अथाभिवाद्य राजानं रथमारुह्य राघवः ।
 ययौ स्वं शुक्तिमद्वेश्म जनौघैः प्रतिपूजितः ॥ ४८

ते चापि पौरा नृपतेर्वचस्तच्छ्रुत्वा तदा लाभमिवेष्टमाशु ।

नरेन्द्रमामक्य गृहाणि गत्वा देवान्समानर्चुरभिप्रहृष्टाः ॥ ४९

इत्यार्षे श्रीमद्रामायणे वाल्मीकीय आदिकाव्येऽथोध्याकाण्डे तृतीयः सर्गः ॥ ३ ॥

चतुर्थः सर्गः ।

गतेष्वथ नृपो भूयः पौरेषु सह मन्त्रिभिः । मन्त्रयित्वा ततश्चक्रे निश्चयज्ञः स निश्चयम् ॥ १
 श्व एव पुण्यो भविता श्वोऽभिषेक्यस्तु मे सुतः । रामो राजीवपत्राक्षो युवराज इति प्रभुः ॥ २
 अथान्तर्गृहमाविश्य राजा दशरथस्तदा । सूतमामन्त्रयामास रामं पुनरिहानय ॥ ३
 प्रतिगृह्य तु तद्वाक्यं सूतः पुनरुपाययौ । रामस्य भवनं शीघ्रं राममानयितुं पुनः ॥ ४
 द्वाःस्थैरावेदितं तस्य रामायागमनं पुनः । श्रुत्वैव चापि रामस्तं प्राप्तं शङ्कान्वितोऽभवत् ॥ ५
 प्रवेश्य चैनं त्वरितो रामो वचनमब्रवीत् । यदागमनकृत्यं ते भूयस्तद्रूपदशेषतः ॥ ६
 तमुवाच ततः सूतो राजा त्वां द्रष्टुमिच्छति । श्रुत्वा प्रमाणं तत्र त्वं गमनायेतराय वा ॥ ७
 इति सूतवचः श्रुत्वा रामोऽपि त्वरयान्वितः । प्रययौ राजभवनं पुनर्द्रष्टुं नरेश्वरम् ॥ ८
 तं श्रुत्वा समनुप्राप्तं रामं दशरथो नृपः । प्रवेशयामास गृहं विवश्रुः प्रियमुत्तमम् ॥ ९
 प्रविशन्नेव च श्रीमान्राघवो भवनं पितुः । ददर्श पितरं दूरात्प्रणिपत्य कृताञ्जलिः ॥ १०
 प्रणमन्तं तमुत्थाप्य संपरिष्वज्य भूमिपः । प्रदिश्य चासनं चासौ रामं च पुनरब्रवीत् ॥ ११
 राम वृद्धोऽस्मि दीर्घायुर्भुक्ता भोगा यथेप्सिताः । अन्नवद्भिः ऋतुशतैर्यथेष्टं भूरिदक्षिणैः ॥ १२
 जातमिष्टमपत्यं मे त्वमद्यानुपमं भुवि । दत्तमिष्टमधीतं च मया पुरुषसत्तम ॥ १३
 अनुभूतानि चेष्टानि मया वीर सुखान्यपि । देवर्षिपितृविप्राणामनृणोऽस्मि तथात्मनः ॥ १४

च । अयुतानियुतादिसंख्यखर्वादिपरिच्छिन्नधान्यग्राहीणि कोष्ठ-
 रूपाण्यगाराणि । आयुधागाराणि शस्त्रगृहाणि तैः सह । सम्य-
 द्विचीयन्तेऽस्मिन्निति संनिचया रत्नहेमाभरणरजतवस्त्रादिको-
 ष्ठागृहाणि बहूनि विपुलानि कृत्वा संपूर्य प्रजा अनुरजयेति पूर्वे-
 णान्वयः ॥ ४४ ॥ इष्टाः स्वस्यानुरक्ताः स्वसिन्धुप्रकृतयः प्रजा
 यस्य । तस्य मित्राण्यमृतं लब्ध्वामरा इव तं लब्ध्वा नन्दन्ति
 ॥ ४५ ॥ तदभिषेकप्रयोजनं पितृपदेशम् ॥ ४६ ॥ ४७ ॥
 प्रियाख्येभ्यो रामाभिषेकरूपप्रियवक्तृभ्यः ॥ ४८ ॥ इष्टं लाभ-
 मिव स्वेष्टवस्तुप्राप्तिरूपमिव । आनर्चुं रामाभिषेकनिर्विघ्नतायै
 ॥ ४९ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्येऽथोध्याकाण्डे तृतीयः सर्गः ॥ ३ ॥

निश्चयज्ञस्तत्कार्यार्हदेशकालनियमज्ञः । निश्चयं रामाभि-
 षेककालविषयम् ॥ १ ॥ तदाह—श्व एवेति । युवराज इति
 प्रभुरिति निश्चयमिति पूर्वेणान्वयः । उभाभ्यां प्रजान्यायदर्श-
 नदण्डादिष्वयमेवाधिकारीति सूचितम् ॥ २ ॥ आमन्त्रयामा-
 सानयेत्याज्ञापयामास ॥ ३ ॥ पूर्वागमनापेक्षया पूर्वानयना-

पेक्षया पुनस्तम् ॥ ४ ॥ आवेदितं विज्ञापितम् । प्राप्तं पुनरा-
 गतम् । शङ्कान्वितो राज्ञ आपच्छङ्कान्वितः ॥ ५ ॥ ६ ॥ ततो
 रामोक्तिश्रवणानन्तरम् । श्रुत्वा राजोक्तार्थानुवादिनीं मधु-
 किम् । तत्र राजसंनिधौ । इतरायागमनाय । असर्वनामलमा-
 र्घम् । प्रमाणं निर्णेत ॥ ७ ॥ ८ ॥ प्रियं स्वप्रियम् ॥ ९ ॥
 दूरात्प्रणिपातः किं वदिष्यतीति सीत्या ॥ १० ॥ प्रणमन्तं
 समुत्थाप्य तं परिष्वज्येत्यन्वयः । प्रदिश्य हस्तेन दर्शयित्वा ।
 चाद्रचसायुक्त्वा । असौ रामाय । चात्सुमन्त्राय । रामं च
 रामं तु ॥ ११ ॥ यथेप्सितास्तथाभुक्ताः । 'विधिहीनमष्टष्टानं
 मन्त्रहीनमदक्षिणम् । श्रद्धाविरहितं यज्ञं तामसं परिचक्षते ॥'
 इत्युक्तेरजवदादिविशेषणम् । यथा यथावत् । इष्टं देवानां
 पूजनं कृतम् ॥ १२ ॥ इष्टं वस्तु दत्तम् ॥ १३ ॥ यागाभ्या-
 यनपुत्रदानोपभोगैः पञ्चभिर्देवर्षिपितृविप्राणामात्मनश्चैत्येवं पञ्चा-
 नामनृणोऽस्मि । आत्मा सेन्द्रियप्राप्तो जीवस्तस्य तत्तत्सु-
 खाधिकारिणस्तददाने ऋणित्वमर्थसिद्धम् । तेन सर्वं ऋणादि-
 निरुक्तोऽस्मीति भावः । ऋष्युणे विप्रर्षेण्य देवर्षेण जीवर्षेणा-

न किञ्चिन्मम कर्तव्यं तवान्यत्राभिषेचनात् । अतो यत्त्वामहं ब्रूयां तन्मे त्वं कर्तुमर्हसि ॥ १५
 अद्य प्रकृतयः सर्वास्त्वामिच्छन्ति नराधिपम् । अतस्त्वां युवराजानमभिषेक्ष्यामि पुत्रक ॥ १६
 अपि चाद्याशुभान् राम स्वप्नापदयामि राघव । सनिर्घाता दिवोल्काश्च पतन्ति हि महास्वनाः ॥ १७
 अवष्टब्धं च मे राम नक्षत्रं दारुणग्रहैः । आवेदयन्ति दैवज्ञाः सूर्याङ्गारकराद्भुभिः ॥ १८
 प्रायेण च निमित्तानामीदृशानां समुद्भवे । राजा हि मृत्युमाप्नोति घोरां चापदमृच्छति ॥ १९
 तद्यावदेव मे चेतो न विमुह्यति राघव । तावदेवाभिषिञ्चस्व चला हि प्राणिनां मतिः ॥ २०
 अद्य चन्द्रोऽभ्युपगमत्पुण्यात्पूर्वं पुनर्वसुम् । श्वः पुण्ययोगं नियतं वक्ष्यन्ते दैवचिन्तकाः ॥ २१
 तत्र पुण्येऽभिषिञ्चस्व मनस्त्वरयतीव माम् । श्वस्त्वाहमभिषेक्ष्यामि यौवराज्ये परंतप ॥ २२
 तस्मात्त्वाद्यद्यप्रभृति निशेयं नियतात्मना । सह बन्धोपवस्तव्या दर्भप्रस्तरशायिना ॥ २३
 शुद्धश्चाग्रमत्तास्त्वां रक्षन्त्वद्य समन्ततः । भवन्ति बहुविघ्नानि कार्याण्येवंविधानि हि ॥ २४
 विप्रोषितश्च भरतो यावदेव पुरादितः । तावदेवाभिषेकस्ते प्राप्तकालो मतो मम ॥ २५
 कामं खलु सतां वृत्ते भ्राता ते भरतः स्थितः । ज्येष्ठानुवर्ती धर्मात्मा सानुक्रोशो जितेन्द्रियः ॥ २६
 किं नु चित्तं मनुष्याणामनित्यमिति ते मतम् । सतां च धर्मेनित्यानां कृतशोभि च राघव ॥ २७
 इत्युक्तः सोऽभ्यनुज्ञातः श्वो भाविन्यभिषेचने । व्रजेति रामः पितरमभिभाष्याभ्ययादृहम् ॥ २८
 प्रविश्य चात्मनो वेदम राज्ञादिष्टेऽभिषेचने । तत्क्षणादेव निष्क्रम्य मातुरन्तःपुरं ययौ ॥ २९
 तत्र तां प्रवणामेव मातरं क्षौमवासिनीम् । वाग्यतां देवतागारे ददर्शायाचर्तौ श्रियम् ॥ ३०
 प्रागेव चागता तत्र सुमित्रा लक्ष्मणस्तथा । सीता चानायिता श्रुत्वा प्रियं रामाभिषेचनम् ॥ ३१
 तस्मिन्कालेऽपि कौसल्या तस्यावामीलितेक्षणा । सुमित्रयान्वास्यमाना सीतया लक्ष्मणेन च ॥ ३२
 श्रुत्वा पुण्ये च पुत्रस्य यौवराज्येऽभिषेचनम् । प्राणायामेन पुरुषं ध्यायमाना जनार्दनम् ॥ ३३
 तथा सनियमामेव सोऽभिगम्याभिवाद्य च । उवाच वचनं रामो हर्षयंस्तामिदं वरम् ॥ ३४
 अम्ब पित्रा नियुक्तोऽसि प्रजापालनकर्मणि । भविता श्वोऽभिषेको मे यथा मे शासनं पितुः ॥ ३५

न्तर्भावं कृत्वा 'ऋणानि त्रीण्यपाहृत्ये'ति स्मृतिवादः ॥ १४ ॥
 यद्ब्रूयां तन्मे वचः कर्तुमर्हसि । अविलम्बेनेति शेषः ॥ १५ ॥
 ॥ १६ ॥ अविलम्बकरणे हेत्वन्तरमाह—अपि चेति ।
 अशुभानशुभसूचकान् । सनिर्घाता अशनिपातसहिताः ।
 दिवोल्का दिव उल्काः । संधिरार्षः । दिवा दिवसे इत्यन्ये ।
 उल्का ज्वालाः पतन्ति ॥ १७ ॥ नक्षत्रं जन्मक्षेत्रम् । अवष्ट-
 ब्धमाक्रान्तम् ॥ १८ ॥ घोरामापदमृच्छति पूर्वम् । ततो
 मृत्युं चाप्नोतीत्यर्थः ॥ १९ ॥ तत्तस्माद्यावन्मे चेतो न विमु-
 ह्यति त्वदभिषेकविमुखं न भवति तावत्ततः पूर्वमेवाभिषिञ्चस्व
 कृताभिषेकमात्मानं कुरु । ननु ते चेतसः का मदभिषेकवै-
 मुष्यचिन्ता तत्राह—चला हीति । त्वद्विमानृतपुत्रोपजापस्य
 संभावितत्वात्तदेव वक्ष्यति—विप्रोषितश्च भरत इत्यादिना
 ॥ २० ॥ पुण्ययोगं चन्द्रस्य नियतं शुद्धगणितनिश्चितम्, अभि-
 षेके प्रशस्तं वा, दैवचिन्तका ज्योतिर्विदो वक्ष्यन्ते । वदन्ती-
 त्यर्थे आर्षम् ॥ २१ ॥ अभिषिञ्चस्वाभिषिक्तो भव । मे मन-
 श्चितं मां त्वरयतीव । त्वदभिषेकार्थमिति शेषः ॥ २२ ॥
 अद्यप्रभृति प्रदोषमारभ्य । अनेनाद्विर्भोजनरूपः प्राग्दिननि-
 यमो दर्शितः ॥ २३ ॥ रक्षणे हेतुर्भवतीत्यादि । एवंविधानि
 शुभोदकाणि । बहुविघ्नानीति बहुव्रीहिः ॥ २४ ॥ इतः पुराद-
 स्मात्पुराद्यावद्विप्रोषित एव तिष्ठति तावदेव विप्रोषितस्य

तस्यागमनात्पूर्वमेव प्राप्तकालो योग्यः । अन्यथा भरतः
 प्रतिवध्नीयादिति भावः ॥ २५ ॥ ननु भरते एषा शङ्का न
 युक्त्यत आह—काममिति । काममिति यद्यपीत्यर्थे ॥ २६ ॥
 किं न्विति तथापीत्यर्थे । मनुष्याणां चित्तं ज्ञेयादिमदप्यनित्यम् ।
 विकारनिमित्ते सति विक्रियेतैवेत्यर्थः । यतः सतां धर्मेनित्या-
 नामपि चित्तं तत्तन्निमित्तकृतेन रागद्वेषादिना शोभते युज्यते
 तथा । न तु सर्वथा स्वतो नियतकिञ्चित्स्वभावमित्यर्थः ॥ २७ ॥
 अभिषेचनेऽभिषेचनविषये । इत्युक्तो व्रजेत्यभ्यनुज्ञात इति
 संबन्धः । अभिभाष्यामह्य ॥ २८ ॥ राज्ञादिष्टे आज्ञातेऽभि-
 षेचने । सीतायै तदपेक्षितराजोपदिष्टसभार्योपवासानुष्ठाननि-
 वेदनाय स्वर्गं प्रविश्य तत्र सीतामदृष्ट्वा तत्क्षणादेव मातु-
 रन्तःपुरं ययौ ॥ २९ ॥ प्रवणां देवताराधनतत्पराम् । आया-
 चतीमिति च्छेदः । प्रियं रामाय राज्यलक्ष्मीम् ॥ ३० ॥
 आनायिता । कौसल्यायेति शेषः ॥ ३१ ॥ तस्मिन्कालेऽपि
 रामागमनविशिष्टे कालेऽप्यामीलितेक्षणा ध्यानवशात् । अन्वा-
 स्यमानोपास्यमाना ॥ ३२ ॥ 'पुण्येण' इति पाठे तद्युक्तकाल-
 स्याधिकरणस्यापि करणत्वविवक्षा बोध्या ॥ ३३ ॥ वरं श्रेष्ठम्,
 अत एव हर्षयन् ॥ ३४ ॥ यथा मे पितुः स्वसंबन्धेन राज्ञो
 दशरथस्यात्युत्कृष्टत्वध्वननम् । शासनमाज्ञा । तथा श्वो मेऽभि-

सीतयाप्युपवस्तव्या रजनीयं मया सह । एवमुक्तमुपाध्यायैः स हि मामुक्तवान्पिता ॥ ३६
यानि यान्यत्र योग्यानि श्वो भाविन्यभिषेचने । तानि मे मङ्गलान्यद्य वैदेह्याश्चैव कारय ॥ ३७
एतच्छ्रुत्वा तु कौसल्या चिरकालाभिकाङ्क्षितम् । हर्षवाष्पाकुलं वाक्यमिदं राममभाषत ॥ ३८
वत्स राम चिरं जीव हतास्ते परिपन्थिनः । ज्ञातीन्मे त्वं श्रिया युक्तः सुमित्रायाश्च नन्दय ॥ ३९
कल्याणे वत नक्षत्रे मया जातोऽसि पुत्रक । येन त्वया दशरथो गुणैराराधितः पिता ॥ ४०
अमोघं वत मे क्षान्तं पुरुषे पुष्करेक्षणे । येयमिक्ष्वाकुराज्यश्रीः पुत्र त्वां संश्रयिष्यति ॥ ४१
इत्येवमुक्तो मात्रा तु रामो भ्रातरमब्रवीत् । प्राञ्जलिं प्रहमासीनमभिवीक्ष्य स्मयन्निव ॥ ४२
लक्ष्मणेमां मया सार्धं प्रशाधि त्वं वसुंधराम् । द्वितीयं मेऽन्तरात्मानं त्वामियं श्रीरुपस्थिता ॥ ४३
सौमित्रे भुङ्क्ष्व भोगांस्त्वमिष्टान् राज्याफलानि च । जीवितं चापि राज्यं च त्वदर्थमभिकामये ॥ ४४
इत्युक्त्वा लक्ष्मणं रामो मातरावभिवाद्य च । अभ्यनुज्ञाप्य सीतां च ययौ स्वं च निवेशनम् ॥ ४५
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुर्थः सर्गः ॥ ४ ॥

पञ्चमः सर्गः ।

संदिश्य रामं नृपतिः श्वोभाविन्यभिषेचने । पुरोहितं समाहूय वसिष्ठमिदमब्रवीत् ॥ १
गच्छोपवासं काकुत्स्थं कारयाद्य तपोधन । श्रेयसे राज्यलाभाय वध्वा सह यतव्रत ॥ २
तथेति च स राजानमुक्त्वा वेदविदां वरः । स्वयं वसिष्ठो भगवान्ययां रामनिवेशनम् ॥ ३
उपवासयितुं वीरं मन्त्रविन्मन्त्रकोविदम् । ब्राह्मं रथवरं युक्तमास्थाय सुधृतव्रतः ॥ ४
स रामभवनं प्राप्य पाण्डुराभ्रघनप्रभम् । तिस्रः कक्ष्या रथेनैव विवेश मुनिसत्तमः ॥ ५
तमागतमूर्ध्नि रामस्त्वरन्निव ससंभ्रमम् । मानयिष्यन्स मानार्हं निश्चक्राम निवेशनात् ॥ ६
अभ्येत्य त्वरमाणोऽथ रथाभ्याशं मनीषिणः । ततोऽवतारयामास परिगृह्य रथात्स्वयम् ॥ ७
स चैनं प्रश्रितं दृष्ट्वा संभाष्याभिप्रसाद्य च । प्रियार्हं हर्षयन् राममित्युवाच पुरोहितः ॥ ८
प्रसन्नस्ते पिता राम यत्त्वं राज्यमवाप्स्यसि । उपवासं भवानद्य करोतु सह सीतया ॥ ९
प्रातस्त्वामभिषेका हि यौवराज्ये नराधिपः । पिता दशरथः प्रीत्या ययातिं नहुषो यथा ॥ १०
इत्युक्त्वा स तदा राममुपवासं यतव्रतः । मन्त्रवत्कारयामास वैदेह्या सहितं शुचिः ॥ ११
ततो यथावद्रामेण स राज्ञो गुरुरर्चितः । अभ्यनुज्ञाप्य काकुत्स्थं ययौ रामनिवेशनात् ॥ १२
सुहृद्भिस्त्रयं रामोऽपि सहासीनः प्रियंवदैः । सभाजितो विवेशाथ ताननुज्ञाप्य सर्वशः ॥ १३

षेको भवितेति संबन्धः ॥ ३५ ॥ स हीति । हिरप्यर्थे । स
पितापि मामेवमुक्तवानित्यर्थः ॥ ३६ ॥ मङ्गलानि महार्हग-
न्धमाल्याभरणादिरूपाणि मङ्गलान्नादीनि च ॥ ३७ ॥ चिर-
कालाभिकाङ्क्षितमेतदभिषेकरूपम् । हर्षजवाष्पेणाकुलमव्यक्त-
मधुरम् ॥ ३८ ॥ हताः । भवन्त्विति शेषः । मे मम सुमित्रा-
याश्च ज्ञातीन्बन्धून्भिनन्दय ॥ ३९ ॥ कल्याणे नक्षत्रे शुभ-
युक्ते काले । जातो जनितः । येन शुभकालजननेन ॥ ४० ॥
पुष्करनेत्रे पुरुषे विष्णौ यन्मे क्षान्तं कामं परित्यज्य तत्प्री-
तिमात्रफलकं व्रतोपवासादि कृतं तदमोघं सफलं जायते ।
वतेति हर्षे । साफल्ये हेतुर्येयमित्यादि । इदमभाषतेत्यन्वयः
॥ ४१ ॥ स्मयन्निवः । ईषदसन्निवेश्यर्थः ॥ ४२ ॥ स्वनिविष्टं
राज्यं सौमित्रेण साधारणं करोति—लक्ष्मणेति ॥ ४३ ॥
राज्यफलरूपानिष्ठान्मनोनुकूलान्मोगान्विषयान् । यद्वा राज्य-
फलानि धर्मार्थौ तौ च प्राप्नुहि । त्वदर्थं न स्वप्रयोजनाय
॥ ४४ ॥ सीतां च स्वं चाभ्यनुज्ञाप्य सीतायै स्वस्मै च मातृ-

भ्यामनुज्ञां दापयित्वा निवेशनं स्वगृहं ययौ । चत्वर्यं ॥ ४५ ॥
इति श्रीरामाभिरामे श्रीरामीये रामायणतिलके वाल्मी-
कीय आदिकाव्येऽयोध्याकाण्डे चतुर्थः सर्गः ॥ ४ ॥

संदिश्य राममुपवासादि कुर्वित्युक्त्वा ॥ १ ॥ गच्छेति ।
उपवाससंकल्पादेः पुरोहितसाध्यत्वादिति भावः । श्रेयसे विघ्न-
निवृत्तिरूपश्रेयोर्थम् ॥ २ ॥ ३ ॥ ब्राह्मं ब्राह्मणारोहणयो-
ग्यम् । युक्तमन्त्रैः । यथाविति पूर्वोक्तान्वयः ॥ ४ ॥ पाण्डुरा-
भ्रवन्निविडप्रभम् । कक्ष्या द्वाराणि ॥ ५ ॥ त्वरन्निव त्वस्त्वेव ।
ससंभ्रमं सादरम् ॥ ६ ॥ परिगृह्य हस्तेन हस्ते धृत्वा ॥ ७ ॥
संभाष्य वत्सेत्यादि संबोध्य । अभिप्रसाद्य । स्तुतिमिरिति
शेषः । प्रियार्हं प्रियोक्त्यर्थम् ॥ ८ ॥ ९ ॥ अभिषेका । छद
॥ १० ॥ राममुपवासं तत्संकल्पं कारयामासेति 'ह्रकोः—'इति
दिकर्मकत्वम् ॥ ११ ॥ राज्ञो दशरथस्य ॥ १२ ॥ प्रियंवदैः
सुहृद्भिः । सभाजितः पूजितः । विवेश स्ववेशम् । तान्सुहृदः

हृष्टनारीनरयुतं रामवेदम तदा वभौ । यथा मत्तद्विजगणं प्रकुल्लनलितं सरः ॥	१४
स राजभवनप्रख्यात्तस्माद्रामनिवेशनात् । निर्गत्य ददृशे मार्गे वसिष्ठो जनसंवृतम् ॥	१५
वृन्दवृन्दैरयोध्यायां राजमार्गाः समन्ततः । वभूवुरभिसंवाधाः कुतूहलजनैर्वृताः ॥	१६
जनवृन्दोर्मिसंघर्षहर्षस्वनवृतस्तदा । वभूव राजमार्गस्य सागरस्येव निःस्वनः ॥	१७
सिक्तसंमृष्टरथ्या हि तथा च वनमालिनी । आसीदयोध्या तदहः समुच्छ्रितगृहध्वजा ॥	१८
तदा ह्ययोध्यानिलयः सखीवालाकुलो जनः । रामाभिषेकमाकाङ्क्षन्नाकाङ्क्षदुर्ध्व रवेः ॥	१९
प्रजालंकारभूतं च जनस्यानन्दवर्धनम् । उत्सुकोऽभूज्जनो द्रष्टुं तमयोध्यामहोत्सवम् ॥	२०
एवं तज्जनसंवाधं राजमार्गे पुरोहितः । व्यूहन्निव जनौघं तं शनै राजकुलं ययौ ॥	२१
सिताभ्रशिखरप्रख्यं प्रासादमधिरुह्य च । समीयाय नरेन्द्रेण शक्रेणैव बृहस्पतिः ॥	२२
तमागतमभिप्रेक्ष्य हित्वा राजासनं नृपः । पप्रच्छ स्वमतं तस्मै कृतमित्यभिवेदयत् ॥	२३
तेन चैव तदा तुल्यं सहासीनाः सभासदः । आसनेभ्यः समुत्तस्थुः पूजयन्तः पुरोहितम् ॥	२४
शुरुणा त्वभ्यनुज्ञातो मनुजौघं विसृज्य तम् । विवेशान्तःपुरं राजा सिंहो गिरिशुद्धासिव ॥	२५
तदग्न्येवैपप्रमदाजनाकुलं महेन्द्रवेदमप्रतिमं निवेशनम् ।	
व्यदीपयन्श्चारु विवेश पार्थिवः शशीव तारागणसंकुलं नभः ॥	२६
इत्यार्षे श्रीमद्रामायणे वाल्मीकीय आदिकाव्येऽथोध्याकाण्डे पञ्चमः सर्गः ॥ ५ ॥	

पष्ठः सर्गः ।

गते पुरोहिते रामः स्नातो नियतमानसः । सह पथ्या विशालाक्ष्या नारायणमुपागमत् ॥	१
प्रगृह्य शिरसा पात्रीं हविषो विधिवत्ततः । महते दैवतायाज्यं जुहाव ज्वलितानले ॥	२
शेषं च हविषस्तस्य प्राश्याशास्यात्मनः प्रियम् । ध्यायन्नारायणं देवं स्वास्तीर्णे कुशसंस्तरे ॥	३
वाग्यतः सह वैदेह्या भूत्वा नियतमानसः । श्रीमत्यायतने विष्णोः शिष्ये चरवरात्मजः ॥	४
एकयामावशिष्टायां राज्यां प्रतिविबुध्य सः । अलंकारविधिं सम्यक्कारयामास वेदमनः ॥	५
तत्र शृण्वन्मुखा वाचः सूतमागधवन्दिनाम् । पूर्वां संध्यामुपासीनो जजाप सुसमाहितः ॥	६
नुष्टाव प्रणतश्चैव शिरसा मधुसूदनम् । विमलक्षौमसंवीतो वाचयामास स द्विजान् ॥	७

॥ १३ ॥ १४ ॥ राजभवनं मूलराजभवनम् । प्रख्यं सहशम् ॥ १५ ॥ वृन्दानां वृन्दैः । अभिसंवाधाः संमर्दयुक्ताः । कुतूहलजनैः रामाभिषेकदर्शनजकौतुकसंपन्नैर्जनैः ॥ १६ ॥ जनवृन्दान्येवोर्मयस्तेषां संघर्षोऽन्योन्यसंघर्षणं तेन हर्षेण जातो यः स्वनस्तद्वृतः ॥ १७ ॥ सिकाः सुगन्धिजलसिकाः संमृष्टाः शोषिता रथ्या यस्याम् । तदहस्तस्मिन्नहनि । तथा च तथैव । वनमालिनी तोरणमालावती । समुच्छ्रिता गृहेषु ध्वजा यस्यां सा ॥ १८ ॥ स्त्रीबालः सहितश्चासावाकुलः संतोषात्संभ्रान्तचित्तः । 'सखीवालावलः' इति पाठेऽबला वृद्धाः । स्त्रीबालवृद्धसहितो जन इत्यर्थः । रामाभिषेकमाकाङ्क्षन्द्रष्टुमिच्छन् । रवेरुदयमाकाङ्क्षन् । अभूदिति शेषः ॥ १९ ॥ महोत्सवं रामाभिषेकसंभूतम् ॥ २० ॥ व्यूहन्निव राजमार्गं व्याप्य स्थितानेकतः कुर्वन्निव ॥ २१ ॥ सिताभ्रसदृशहिमगिरिशिखरसदृशम् ॥ २२ ॥ राजासनं हिला । प्रत्युत्थार्येयः । स्वमतं स्वानुमतं कृत्यं पप्रच्छ । स च यदाज्ञं तत्कृतमिति न्यवेदयत् ॥ २३ ॥ तुल्यं तुल्यकालम् ॥ २४ ॥ अभ्यनुज्ञातः सर्वस्य कर्तव्यस्य कृतत्वादिश्रम्यतामित्युक्तः ॥ २५ ॥ अभ्य

उत्तमः ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोध्याकाण्डे पञ्चमः सर्गः ॥ ५ ॥

आदरात्पुनरभिषेकसामग्रीवर्णनम् । उपागमदुपासांचक्रे । नारं जीवसमूहोऽयनमन्तर्यामितया स्थानं यस्य तेनान्तर्यामिणमित्यर्थः ॥ १ ॥ शिरसा पात्रीं प्रगृह्य । नमस्कारपूर्वमित्यर्थः । महते दैवताय नारायणाय ॥ २ ॥ आशास्य प्रार्थ्ये । आत्मनः प्रियं राज्याभिषेकाविष्णुरूपम् । वस्तुतो रावणवधफलकवनगमनरूपमाशास्य । संकल्प्येत्यर्थः । वैदेह्या सहैलत्राप्यपकष्टव्यम् । नहि चतुर्दशभुवनाधिपतेरेतद्यौवराज्यं प्रियं भवति । सकलतद्देशमनुष्यप्रियत्वादात्मन इत्यस्य वैफल्यं चायं व्याख्याने प्राप्नोतीति दिक् । कुशसंस्तरे कुशमये शयनीये ॥ ३ ॥ नियतमीश्वरमात्रविषयम् । विष्णोरायतने निजभवनवर्तिनि देवपूजालये ॥ ४ ॥ ५ ॥ सूताः पौराणिकाः । मागधा वंशावलीकीर्तकाः । वन्दिनः स्तुतिपाठकाः । पूर्वां संध्यामुपासीनस्तदुपासनं कुर्वजजाप । गायत्रीजपस्यैव तदुपासनरूपत्वात् ॥ ६ ॥ वाचयामास स्वस्तिवाचनं पुण्याहं च

तेषां पुण्याहघोषोऽथ गम्भीरमधुरस्तथा । अयोध्यां पूरयामास तूर्यघोषानुनादितः ॥ ८
 कृतोपवासं तु तदा वैदेह्या सह राघवम् । अयोध्यानिलयः श्रुत्वा सर्वैः प्रमुदितो जनः ॥ ९
 ततः पौरजनः सर्वैः श्रुत्वा रामाभिषेचनम् । प्रभातां रजनीं दृष्ट्वा चक्रे शोभयितुं पुरीम् ॥ १०
 सिताभ्रशिखरामेषु देवतायतनेषु च । चतुष्पथेषु रथ्यासु चैलेष्वट्टालकेषु च ॥ ११
 नानापण्यसमृद्धेषु वणिजामापणेषु च । कुटुम्बिनां समृद्धेषु श्रीमत्सु भवनेषु च ॥ १२
 सभासु चैव सर्वासु वृक्षेष्वालक्षितेषु च । ध्वजाः समुच्छ्रिताः साधु पताकाश्चाभवन्स्तथा ॥ १३
 नटनर्तकसङ्घानां गायकानां च गायताम् । मनःकर्णसुखा वाचः शुश्राव जनता ततः ॥ १४
 रामाभिषेकयुक्ताश्च कथाश्चक्रुर्मिथो जनाः । रामाभिषेके संप्राप्ते चत्वरेषु गृहेषु च ॥ १५
 बाला अपि क्रीडमाना गृहद्वारेषु सङ्घशः । रामाभिषवसंयुक्ताश्चक्रुरेव कथा मिथः ॥ १६
 कृतपुष्पोपहारश्च धूपगन्धाधिवासितः । राजमार्गः कृतः श्रीमान्पौरैः रामाभिषेचने ॥ १७
 प्रकाशीकरणार्थं च निशागमनशङ्कया । दीपवृक्षांस्तथा चक्रुरनुरथ्यासु सर्वशः ॥ १८
 अलंकारं पुरस्यैवं कृत्वा तत्पुरवासिनः । आकाङ्क्षमाणा रामस्य यौवराज्याभिषेचनम् ॥ १९
 समेत्य सङ्घशः सर्वे चत्वरेषु सभासु च । कथयन्तो मिथस्तत्र प्रशंसुर्जनाधिपम् ॥ २०
 अहो महात्मा राजायमिक्ष्वाकुकुलनन्दनः । ज्ञात्वा वृद्धं स्वमात्मानं रामं राज्येऽभिषेक्ष्यति ॥ २१
 सर्वे ह्यनुगृहीताः स्म यत्रो रामो महीपतिः । चिराय भविता गोप्ता दृष्टलोकपरावरः ॥ २२
 अनुद्धतमना विद्वन्धर्मात्मा भ्रातृवत्सलः । यथा च भ्रातृषु क्षिग्धस्तथास्मास्वपि राघवः ॥ २३
 चिरं जीवतु धर्मात्मा राजा दशरथोऽनघः । यत्प्रसादेनाभिषिक्तं रामं द्रक्ष्यामहे वयम् ॥ २४
 एवंविधं कथयतां पौराणां शुश्रुवुः परे । दिग्भ्यो विश्रुतवृत्तान्ताः प्राप्ता जानपदा जनाः ॥ २५
 ते तु दिग्भ्यः पुरीं प्राप्ता द्रष्टुं रामाभिषेचनम् । रामस्य पूरयामासुः पुरीं जानपदा जनाः ॥ २६
 जनौघैस्तैर्विसर्पद्भिः शुश्रुवे तत्र निःस्वनः । पर्वसुदीर्णवेगस्य सागरस्येव निःस्वनः ॥ २७
 ततस्तदिन्द्रक्षयसंनिभं पुरं दिदृक्षुर्भिर्जानपदैरुपाहितैः ।
 समन्ततः सखनमाकुलं यमौ समुद्रयादोभिरिवार्णवोदकम् ॥ २८
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षष्ठः सर्गः ॥ ६ ॥

सप्तमः सर्गः ।

ज्ञातिदासी यतो जाता कैकेय्या तु सहोषिता । प्रासादं चन्द्रसंकाशमारोह यदृच्छया ॥ १

॥ ७ ॥ तूर्यघोषानुनादितस्तूर्यघोषेण संजातानुनादः ॥ ८ ॥
 ॥ ९ ॥ शोभयितुमलंकर्तुं चक्रे । बुद्धिमिति शेषः ॥ १० ॥
 अट्टालकाः प्राकारोपरितनयुद्धस्थानानीति केचित् ॥ ११ ॥
 ॥ १२ ॥ आलक्षितेषु सर्वतो लक्षितेषु । अत्युच्चैश्चित्ति यावत् ।
 ध्वजाः सचिहाः । पताकाश्चिह्नरहिता इत्याहुः ॥ १३ ॥ नटाः
 सूत्रधाराः । जनता जनसमूहः । ततस्तत्रायोध्यायाम् ॥ १४ ॥
 ॥ १५ ॥ रामाभिषवो रामाभिषेकः ॥ १६ ॥ १७ ॥ अमि-
 षेकानन्तरं गजस्कन्धाधिरूढस्य नगरालंकारदर्शनार्थं निर्गमना-
 त्पूर्वं यदि निशा न याति तदा तदलंकारप्रदर्शनार्थं स्वयं रामं
 द्रष्टुं च वीपवृक्षान्वृक्षवज्जानाशाखान्दीपस्तम्भान् । अनुरथ्यासु
 रथ्यापार्धयोः ॥ १८ ॥ १९ ॥ २० ॥ २१ ॥ अनुगृहीता
 ईश्वरेण । दृष्टलोकपरावरः । भावप्रधानो निर्देशः । यथावदव-
 गतजनप्राशस्त्याप्राशस्त्यः ॥ २२ ॥ २३ ॥ २४ ॥ शुश्रुवुः ।
 कथा इति शेषः । विश्रुतवृत्तान्ताः श्रुतरामाभिषेकवृत्तान्ताः
 ॥ २५ ॥ ते जानपदाः । रामस्य पुरीमित्यन्वयः ॥ २६ ॥ विस-

र्पद्भिः प्रवेशार्थम् ॥ २७ ॥ इन्द्रक्षय इन्द्रनिवासोऽभरावती ।
 आहितैः । आगतैरित्यर्थः । 'हि गतो' इत्यस्य रूपम् । समुद्र-
 यादोभिः । समुद्रतुल्यैर्महद्भिर्नदीभिरित्यर्थः ॥ २८ ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्येऽयोध्याकाण्डे सर्गः ॥ ६ ॥

अथ सीताया लङ्कापुरप्रवेशं विना रावणवधस्याशङ्क्यतया
 तत्सिद्धये देवैः प्रेरितायाः कृतकुब्जावेषाया मन्थराया रामा-
 भिषेकविप्रप्रवृत्तिं तद्वान्निगतं कैकेयीवृत्तान्तं च वक्तुमुप-
 क्रमते—ज्ञातीत्यादि । 'ज्ञातिदासी यतो निलयम्' इति पाठे
 यतः कैकेय्या ज्ञातेर्मातृकुलस्य दासीः यतश्च कैकेय्या नित्यं
 सहोषिता, अतो जनकोलाहलं श्रुत्वा कैकेय्यै तदर्थं निवेद-
 यितुं यदृच्छया स्वयमेव, न त्वन्यप्रेरणया, प्रासादमारोहे-
 त्यन्वयः । यत्तु 'अतः कुब्जा क्षिप्रमभिवर्तिता' इत्यनेन द्वादश-
 श्लोकस्थपदेनान्वयः । सीताभ्युदयस्य सर्वदृष्टत्वाद्रामाभ्युदयजदुः-
 खेन तद्विषटकोऽयम् इति कृतकः, तच्च । रामाभ्युदयस्य

सिकराजपथां कृत्वा प्रकीर्णकमलोत्पलाम् । अयोध्यां मन्थरा तस्मात्प्रासादादन्ववैक्षत ॥	२
पताकाभिर्वरार्हाभिर्भुजैश्च समलंकृताम् । सिकां चन्दनतोयैश्च शिरःस्नातजनैर्युताम् ॥	३
माल्यमोदकहस्तैश्च द्विजेन्द्रैरभिनादिताम् । शुक्लदेवगृहद्वारां सर्ववादित्रनादिताम् ॥	४
संप्रहृष्टजनाकीर्णां ब्रह्मघोषनिनादिताम् । प्रहृष्टवरहस्तैश्च संप्रणर्दितगोवृषाम् ॥	५
हृष्टप्रमुदितैः पौरैरुच्छ्रितध्वजमालिनीम् । अयोध्यां मन्थरा दृष्ट्वा परं विस्मयमागता ॥	६
सा हर्षोत्फुल्लनयनां पाण्डुरक्षौमवासिनीम् । अविदूरे स्थितां दृष्ट्वा धात्रीं पप्रच्छ मन्थरा ॥	७
उत्तमेनाभिसंयुक्ता हर्षेणार्थपरा सती । राममाता धनं किं नु जनेभ्यः संप्रयच्छति ॥	८
अतिमात्रं प्रहर्षः किं जनस्यास्य च शंस मे । कारयिष्यति किं वापि संप्रहृष्टो महीपतिः ॥	९
विदीर्यमाणा हर्षेण धात्री तु परया मुदा । आचक्षेऽथ कुन्तायै भूयसीं राघवे श्रियम् ॥	१०
श्वः पुन्येण जितक्रोधं यौवराज्येन चानघम् । राजा दशरथो राममभिषेक्ता हि राघवम् ॥	११
धात्र्यास्तु वचनं श्रुत्वा कुन्ता क्षिप्रममर्षिता । कैलासशिखराकारात्प्रासादादवरोहत ॥	१२
सा दह्यमाना क्रोधेन मन्थरा पापदर्शिनी । शयानामेव कैकेयीमिदं वचनमब्रवीत् ॥	१३
उत्तिष्ठ मूढे किं शेषे भयं त्वामभिवर्तते । उपसृतमघौघेन नात्मानमवबुध्यसे ॥	१४
अनिष्टे सुभगाकारे सौभाग्येन विकत्थसे । चलं हि तव सौभाग्यं नद्याः स्रोत इवोष्णगे ॥	१५
एवमुक्ता तु कैकेयी रुष्टया परुषं वचः । कुन्तया पापदर्शिन्या विषादमगमत्परम् ॥	१६
कैकेयी त्वब्रवीत्कुन्तां कच्चित्क्षेमं न मन्थरे । विषण्णवदनां हि त्वां लक्ष्ये भृशदुःखिताम् ॥	१७
मन्थरा तु वचः श्रुत्वा कैकेय्या मधुराक्षरम् । उवाच क्रोधसंयुक्ता वाक्यं वाक्यविशारदा ॥	१८
सा विषण्णतरा भूत्वा कुन्ता तस्यां हितैषिणी । विषादयन्ती प्रोवाच भेदयन्ती च राघवम् ॥	१९

धात्रीमुखेन श्रवणस्य वक्ष्यमाणतया तस्यैव चामर्षहेतुलस्य च वक्ष्यमाणतयात्रलस्य तत्रान्वयानौचित्यात् । 'यतो जाता' इति पाठे यतो यत्रकुत्रचिजाता । अविज्ञातवैरममातापितृ-केत्यर्थः । एवं च कैकेयीज्ञातिदासीत्वमपि कार्यार्थमुदरभरण-व्याजेन स्वकृतमस्या इति बोध्यम् । इदं तु युक्तम्—'मन्थरा नाम कार्यार्थमप्सरा प्रेषिता सुरैः । दासी काचन कैकेय्यै दत्ता केकयभूयता ।' इति पाशोक्तेः । कार्यार्थं रावणवधरूपका-र्यार्थं दासी स्वयमागस्य केकयराजस्य जातेति शेषः । 'नित्यम्' इति पाठेऽपि जातेति शेषपूरणेनैव व्याख्योचिता । पादौक-वाक्यत्वात् । चन्द्रसंकाशं सुधाधवलितत्वात् ॥ १ ॥ प्रकीर्णानि कमलान्युत्पलानि च यस्याम् । तस्मात्सर्वो-त्कृष्टात्प्रासादात् । प्रासादे स्थित्वेत्यर्थः । ल्यब्लोपे पञ्चमी ॥ २ ॥ वरार्हाभिः श्रेष्ठयोग्याभिः । राजयोग्याभिरिति यावत् । एतदुत्तरम्—'कृतां छत्रपथैश्चापि स्वच्छन्दकपथैर्युताम्' इत्यर्थं पठन्ति । छत्रपथैर्निब्रोजतप्रदेशमार्गैः कृतमलंकृताम् । स्वच्छ-न्दकपथैरुत्सवादिषु जनभूयस्त्वेन प्रवेशनिर्गमार्थं प्राकारादिभ-जेन कृतैर्मार्गैरिति व्याचक्षते च केचित् । चन्दनयुक्तोयैः सिक्ताम् । शिरःस्नातजनैः कृताभ्यङ्गजनैः ॥ ३ ॥ माल्यमोदकहस्तैर्दानप्रा-प्तमाल्यमोदकहस्तैः । रामोपायनमाल्यमोदकरूपमङ्गलद्रव्यहस्तै-रित्यर्थो वा । सुधाचन्दनादिभेदेन शुक्लानि देवगृहद्वाराणि यस्याम् ॥ ४ ॥ ब्राह्मघोषो वेदघोषः । प्रहृष्टेत्यादिना तिरश्चा-मपि रामाभिषेकादर्थं इति सूचितम् ॥ ५ ॥ हृष्टैर्जातरोमा-श्चादिभिर्मुदितैरानन्दयुक्तैः पौरैरुपलक्षिताम् ॥ ६ ॥ अविदूरे

स्वाधिरुदहर्म्यात्यासजहर्म्ये । धात्रीम् । रामस्येति शेषः । अतएव हर्षोत्फुल्लनयनत्वादि तस्याः । वक्ष्यति च हर्षेण विदी-र्यमाणेत्यादि ॥ ७ ॥ अर्थपरा स्त्रेष्टार्थपरा । स्त्रेष्टार्थकामेवेति शेषः । किं नु कस्मात् ॥ ८ ॥ किं कुतो जनस्य प्रहर्षः । अभिषेकप्राप्तिदानीयसायंकाले मन्थरायास्तद्दर्शनेन राजा संप्रहृष्ट इत्युक्तिः ॥ ९ ॥ विदीर्यमाणान्तर्गतानन्दौक्तव्यादेहपोषमुख-विकासादिना तस्या आनन्दस्य बहिः प्रसारणाद्विदीर्यमाणत्वो-त्प्रेक्षा । राघवे राज्ञा न्यस्यमानां भूयसीं श्रियं राज्यलक्ष्मीम् ॥ १० ॥ अनघं क्षाप्यकारणेर्ष्यादिरहितम् ॥ ११ ॥ अवरो-हतावारुहत् ॥ १२ ॥ क्रोधेन दह्यमाना । सैव पापदर्शिनी रामाभिषेके कैकेय्यै भरतविषयपापप्रदर्शिका ॥ १३ ॥ अघौ-घेन दुःखसमूहेनोपसृतं पीडितम् । कारणकार्ययोः पौर्वापर्य-विपर्ययरूपातिशयोक्तिः । 'अघं दुरितदुःखयोः' इति कोशः ॥ १४ ॥ सुभगाकारे त्वद्विषये सौभाग्यद्योतकाकारवत्याका-रेणैव तव सौभाग्यदे । वस्तुतोऽनिष्टेऽप्रियकर्तारि किं सौभा-ग्येन विकत्थसे मध्येवानुरक्तो मे स्वामी मदाज्ञावशंवद इत्या-दिप्रकारेण वृथा श्लाघसे । उष्णगे ग्रीष्मगे रजौ सति नद्याः स्रोत इव सौभाग्यं चलम् । रामाभिषेकात्क्षीणप्रायमित्याशयः ॥ १५ ॥ पापदर्शिन्या पापं दर्शयन्त्या । विषादमगमत्स्वस्मि-नराजवैरस्योद्भावात् ॥ १६ ॥ कच्चित्क्षेमम् । न मद्यमिति शेषः ॥ १७ ॥ १८ ॥ विषण्णतरा भूत्वा तदकारेणैव भूत्वा । अप्सरस्त्वे सर्वज्ञत्वाद्वास्त्वविषादाभावात् । विषादयन्ती राज्य-श्रियोऽन्यगामित्वरूपाणिष्टप्रकाशेन कैकेय्या विषादं जनयन्ती ।

अक्षयं सुमहदेवि प्रवृत्तं त्वद्विनाशनम् । रामं दशरथो राजा यौवराज्येऽभिषेक्ष्यति ॥	२०
सास्म्यगाधे भये मग्ना दुःखशोकसमन्विता । दह्यमानानलेनेव त्वद्वितार्थमिहागता ॥	२१
तव दुःखेन कैकेयि मम दुःखं महद्भवेत् । त्वद्विद्वौ मम वृद्धिश्च भवेदिह न संशयः ॥	२२
नराधिपकुले जाता महिषी त्वं महीपतेः । उग्रत्वं राजधर्माणां कथं देवि न बुध्यसे ॥	२३
धर्मवादी शत्रो भर्ता श्लक्ष्णवादी च दारुणः । शुद्धभावेन जानीषे तेनैवमतिसंधिता ॥	२४
उपस्थितः प्रयुज्जानस्त्वयि सान्त्वमनर्थकम् । अर्थेनैवाद्य ते भर्ता कौसल्यां योजयिष्यति ॥	२५
अपवाह्य तु दुष्टात्मा भरते तव वन्धुषु । काल्ये स्थापयिता रामं राज्ये निहतकण्टके ॥	२६
शत्रुः पतिप्रवादेन मात्रेऽवहितकाम्यया । आशीविष इवाङ्गेन बाले परिधृतस्त्वया ॥	२७
यथा हि कुर्याच्छत्रुर्वा सपौं वा प्रत्युपेक्षितः । राज्ञा दशरथेनाद्य सपुत्रा त्वं तथा कृता ॥	२८
पापेनानृतसान्त्वेन बाले नित्यं सुखोचिता । रामं स्थापयता राज्ये सानुबन्धा हता ह्यसि ॥	२९
सा प्राप्तकालं कैकेयि क्षिप्रं कुरु हितं तव । त्रायस्व पुत्रमात्मानं मां च विस्मयदर्शने ॥	३०
मन्थराया वचः श्रुत्वा शयनात्सा शुभानना । उत्तस्थौ हर्षसंपूर्णा चन्द्रलेखेव शारदी ॥	३१
अतीव सा तु संतुष्टा कैकेयी विस्मयान्विता । दिव्यमाभरणं तस्यै कुञ्जायै प्रददौ शुभम् ॥	३२
दत्त्वा त्वाभरणं तस्यै कुञ्जायै प्रमदोत्तमा । कैकेयी मन्थरां हृष्टा पुनरेवाब्रवीदिदम् ॥	३३
इदं तु मन्थरे मह्यमाख्यातं परमं प्रियम् । एतन्मे प्रियमाख्यातं किं वा भूयः करोमि ते ॥	३४
रामे वा भरते वाहं विशेषं नोपलक्ष्ये । तस्मात्तुष्टासि यद्राजा रामं राज्येऽभिषेक्ष्यति ॥	३५
न मे परं किञ्चिदितो वरं पुनः प्रियं प्रियाहं सुवचं वचोऽमृतम् ।	
तथा ह्यवोचस्त्वमतः प्रियोत्तरं वरं परं ते प्रददामि तं वृणु ॥	३६
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तमः सर्गः ॥ ७ ॥	

मेदयन्ती राघवं प्रति पुत्रप्रत्युक्तं तस्याः स्नेहं नाशयन्ती ॥ १९ ॥ अक्षयम् । क्षयः प्रतीकारः । अक्षयप्रतीकारमित्यर्थः । त्वद्विनाशनं त्वत्सौभाग्यनाशकारणं प्रवृत्तम् । तदेवाह—राममिति ॥ २० ॥ शत्रो राज्यलाभादुःखम् । खेष्टस्य तदलाभाच्छोकः । शत्रुराज्यलाभ एव ततो भयम् । त्वद्वितार्थं त्वद्वितबोधनार्थम् ॥ २१ ॥ ननु दास्यास्त्व कुतो भयम्, अत आह—तवेत्यादि ॥ २२ ॥ किं मे दुःखं तत्राह—नराधिपेति । एतद्विशेषणद्वयमग्रेऽपि राजमातृत्वाप्रच्युतये यन्नावश्यकत्वद्योतनाय । ननु रामराज्येऽपि महिषीत्वं मे दुष्परिहरमित्यत आह—उग्रत्वमिति । सापन्नो हि स राज्यलाभे स्त्वं त्वपुत्रं च नाशयिष्यतीति भावः ॥ २३ ॥ ननु राज्ञो रामस्य चात्यन्तं मदुरक्तत्वात्स मत्पुत्रस्यैव राज्यलाभोऽत आह—धर्मवादीति । वाक्यान्तेण धार्मिकः । श्लक्ष्णवादी च सस्मितमधुरभाषी । अन्ततस्तु शत्रोऽसूयावान् । अत एव दारुणः क्रूरहृदय आन्तरक्रौर्यगोपनायैव सस्मितमृदुमधुरभाषी । एवंभूतं तं शुद्धभावेनोपलक्षितं जानीषे । सर्वथा तेनैव मुक्तीत्यातिसंधिता वक्षिता । असीति शेषः ॥ २४ ॥ उपस्थितः कौसल्यार्थसाधने हृदयेन सावधानस्त्वत्समीपे स्थितो वा । ‘उपस्थितम्’ इति पाठे तत्कालोचितसान्त्वमित्यर्थः । अनर्थकं फलरहितम् । सान्त्वं प्रियवचनं त्वयि प्रयुज्जानः । अर्थेन राज्यरूपेण कौसल्यामेव योजयिष्यतीत्यन्वयः ॥ २५ ॥ कौसल्यार्थप्रापणार्थमेव तेनोपायान्तरमप्यनुष्ठितमित्याह—अपवाधेति । उद्रास्येत्यर्थः । काल्येऽन्यत्रोपसंक्रमणकालाहं । ‘कौल्ये’ इति पाठः कुलक्रमागत इत्यर्थे आपः ॥ २६ ॥ आत्मनो हितेच्छया त्वया मात्रेव भोजनदानादिना

पोषित आशीविष इव क्रूरः शत्रुः पतिप्रवादेन पतिव्यपदेशेन लयाङ्गेन परिधृत इत्यन्वयः ॥ २७ ॥ तद्वरणेन च तेऽनर्थः संवृत्त इत्याह—यथेति । प्रत्युपेक्षित उपेक्षितनाशः ॥ २८ ॥ कथं कृतेत्यत्राह—पापेनेति । अनुबन्धः पुत्रादिपरिकरः ॥ २९ ॥ सा त्वं प्राप्तकालं प्राप्तानुष्ठानकालं यत्तव हितं तत्कुरु । विस्मयदर्शनेऽतितुःखजनकवार्ताश्रवणेऽपि खेष्टाद्भुतवार्ताश्रवणेनैव विस्मयसूचकदर्शने । एवं विस्मयं हित्वा खेष्टं विभावयेति तात्पर्यम् ॥ ३० ॥ एवं मन्थरयानर्थत्वेन प्रकाशिते रामाभिषेके महाकुलप्रसूता निसर्गकल्याणगुणा सर्वथा तं खेष्टार्थमेव मन्यन्ते सेत्याह—मन्थराया इत्यादि ॥ ३१ ॥ विस्मयोऽत्यद्भुतखेष्टश्रवणात् । कौसल्यावदेवेति भावः ॥ ३२ ॥ ॥ ३३ ॥ प्रियमाख्यातमित्यस्य पुनरुक्तिर्वक्तव्या हर्षातिशयवत्त्वाच्च दोषावहा । भूयोऽभ्यधिकं किं प्रीतिदानं करोमि, त्वच्छ्रावितप्रियसमाभ्यधिकप्रियवत्त्वभावादित्यर्थः ॥ ३४ ॥ ननु सापन्नश्रेयःश्रुतिः कथं ते प्रियमित्यत्राह—रामे नेति । विशेषं पुत्रत्वप्रयुक्तस्नेहविशेषम् ॥ ३५ ॥ प्रियाहं प्रियदानाहं । इत उक्ताद्रामाभिषेकाद्वरमधिकं प्रियं वचोऽमृतं परमन्यत्, न सुवचम् । तादृशं हि लमवोचः । यतोऽधिकं प्रियं न सुवचम् । अतः प्रियोत्तरं प्रियाख्यानोत्तरं पारितोषिकरूपं परं श्रेष्ठं वरं वृणु । ते तव तं वरं प्रददामि । मया तु खड्बुद्धैतत्प्रियाख्यानपारितोषिकयोग्यं वस्तु न दृश्यते, अतस्त्वं यद्वरयिष्यसे तदास्यामीत्यर्थः ॥ ३६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे सप्तमः सर्गः ॥ ७ ॥

अष्टमः सर्गः ।

मन्थरा त्वभ्यसूयैनामुत्सृज्याभरणं हि तत् । उवाचेदं ततो वाक्यं कोपदुःखसमन्विता ॥ १
 हर्षं किमर्थमस्थाने कृतवत्यसि बालिशे । शोकसागरमध्यस्थं नात्मानमब्रुध्यसे ॥ २
 मनसा प्रसहामि त्वां देवि दुःखार्दिता सती । यच्छोचितव्ये दृष्टासि प्रप्य त्वं व्यसनं महत् ॥ ३
 शोचामि दुर्मितित्वं ते का हि प्राज्ञा प्रहर्षयेत् । अरेः सपत्नीपुत्रस्य वृद्धिं मृत्योरिवागताम् ॥ ४
 भरतादेव रामस्य राज्यसाधारणाङ्गयम् । तद्विचिन्त्य विषण्णासि भयं भीताञ्चि जायते ॥ ५
 लक्ष्मणो हि महाबाहू रामं सर्वात्मना गतः । शत्रुघ्नश्चापि भरतं काकुत्स्थं लक्ष्मणो यथा ॥ ६
 प्रत्यासन्नक्रमेणापि भरतस्यैव भामिनी । राज्यक्रमो विस्मृष्टस्तु तयोस्तावद्यवीयसोः ॥ ७
 विदुषः क्षत्रचारित्रे प्राज्ञस्य प्राप्तकारिणः । भयात्प्रवेपे रामस्य चिन्तयन्ती तवात्मजम् ॥ ८
 सुभगा किल कौसल्या यस्याः पुत्रोऽभिषेक्ष्यते । यौवराज्येन महता श्वः पुण्येण द्विजोत्तमैः ॥ ९
 प्राप्तां वसुमतीं प्रीतिं प्रतीतां हतविद्विषम् । उपस्थास्यसि कौसल्यां दासीव त्वं कृताञ्जलिः ॥ १०
 एवं च त्वं सहासामिस्तस्याः प्रेष्या भविष्यसि । पुत्रस्य तव रामस्य प्रेष्यत्वं हि गमिष्यति ॥ ११
 दृष्टाः खलु भविष्यन्ति रामस्य परमाः स्त्रियः । अप्रहृष्टा भविष्यन्ति स्त्रुपास्ते भरतक्षये ॥ १२
 तां दृष्ट्वा परमप्रीतां ब्रुवन्तीं मन्थरां ततः । रामस्यैव गुणान्देवी कैकेयी प्रशशंस ह ॥ १३
 धर्मज्ञो गुणवान्दान्तः कृतज्ञः सत्यवान्बुद्धिः । रामो राजसुतो ज्येष्ठो यौवराज्यमतोऽर्हति ॥ १४
 भ्रातृभ्यां दीर्घायुः पितृवत्पालयिष्यति । संतप्यसे कथं कुले श्रुत्वा रामाभिषेचनम् ॥ १५
 भरतश्चापि रामस्य ध्रुवं वर्षशतात्परम् । पितृपैतामहं राज्यमवाप्स्यति नरर्षभः ॥ १६
 सा त्वमभ्युदये प्राप्ते दह्यमानेव मन्थरे । भविष्यति च कल्याणे किमिदं परितप्यसे ॥ १७
 यथा वै भरतो मान्यस्तथा भूयोऽपि राघवः । कौसल्यातोऽतिरिक्तं च मम शुश्रूषते बहु ॥ १८

अथ 'चलं चित्तं मनुष्याणाम्' इति न्यायेन द्विजिमन्थरया हितवदुपदेशात्कल्याणमतेरपि कैकेय्याश्चित्तं चलितमित्याह—
 मन्थरा त्विति । अभ्यसूय्यासूयाविषयां कृत्वा । हिताश्रवणा-
 त्कोपः । एतदहितं जायते इति दुःखम् । तत्समन्वितेव
 ॥ १ ॥ अस्थाने तदनुचितकाले । बालिशे मूर्खे । शोककाले
 हर्षोदयात् ॥ २ ॥ मनसेति । अत इत्यादिः । दुःखार्दिता
 सती तावददुःखेन पीडिता सती प्रसहामीत्यन्वयः । व्यसनं
 विषदम् ॥ ३ ॥ मतेर्दुष्टत्वमनर्थकरे प्रियताविषयत्वम् । प्रह-
 र्षयेत्प्रहृष्येत् । अरित्वे हेतुः सपत्नीपुत्रत्वम् । मृत्योर्द्विमिव ।
 तस्य वृद्धिं दृष्टेति शेषः ॥ ४ ॥ मृत्योरिवेति व्युत्पादयति—
 भरतादिति । रामस्य भरतादेव भयमस्ति । तत्र हेतुः—रा-
 ज्यसाधारणाङ्गारूपसाधारणमोग्यादेतोः । तद्भरतहेतुकं
 राममयम् । हि यतो भीताङ्गयं जायते । यो यस्माद्धीतस्तस्मा-
 त्पदस्थास्यस्य भयं भवत्येव । एवं च राज्यस्य निष्कण्ठकत्वाय
 स्वभयहेतुं भरतं राज्यं प्राप्य रामः सर्वथा नाशयिष्यतीति
 भावः ॥ ५ ॥ ननु भरतादेवेत्यवधारणमुक्तमत आह—
 लक्ष्मणो हीति । सर्वात्मना गतो मनोवाक्कायव्यापारे रामेणैक्यं
 गतोऽतो न ततो भीप्रसन्नः । शत्रुघ्नस्यापि भरतशेषतया न
 ततः पृथग्भीप्रसन्नः, तच्चाशेनैव तच्चाशेनादिति भावः ॥ ६ ॥
 भरतादेवेत्यवधारणे हेत्वन्तरमाह—प्रत्यासन्नेति । प्रत्यासन्नो
 यः क्रम उत्पत्तिक्रमस्तेनापि हेतुना भरतस्यैव राज्यक्रमस्तदा-
 क्रमणं प्रसक्तम् । तयोस्तु यवीयस्त्वास्त विस्मृष्टो दूरत्यक्त
 इत्यर्थः ॥ ७ ॥ पुना रामाङ्गयमुपसंहरति—विदुष इति । वि-

दुषः सर्वशास्त्रज्ञस्य । विशिष्य क्षत्रचारित्रे बलसंपाद्ये संधि-
 विग्रहादिप्रयोगे च प्राज्ञस्य प्राप्तकारिणः । अविलम्बेन कालो-
 चितकर्तव्यार्थकारिणो रामस्य । त्वदात्मजं प्रति भाव्यनर्थं
 चिन्तयन्ती तन्निमित्ताङ्गयात्प्रवेपे कम्पे ॥ ८ ॥ एवं पुत्रानर्थं
 प्रदर्श्य तस्या अप्यनर्थं दर्शयितुं कौसल्यार्थमाह—सुभगेति ।
 यौवराज्येनेति हेतौ तृतीया । पुण्येण पुण्ये ॥ ९ ॥ वसुमतीं
 प्राप्तां तत्प्राप्तिनिमित्तां प्रीतिं च प्राप्ताम् । हता युष्मदादिसप-
 नीरूपा विद्विषो यया ताम् । अत एव प्रतीतां प्रसिद्धाम् ।
 उपस्थास्यसि गत्वा सेविष्यसे ॥ १० ॥ अयमनर्थो ममापी-
 त्याह—एवं चेति ॥ ११ ॥ परमाः स्त्रिय इति बहुष्वन्ने-
 न सीतासख्यः । भरतक्षये भरतप्रभर्त्वनशो ॥ १२ ॥ एवं
 द्विःकृतोपतापितापि कैकेयी निसर्गपुण्यस्वभावाच्च चालेत्याह—
 तामित्यादि । परमप्रीतां परं रामे प्रीतामित्यर्थः । देवी पुण्य-
 स्वभावा ॥ १३ ॥ मन्थरोक्तयुक्तीः प्रतीक्षिपति—धर्मज्ञ
 इति । दान्तः शिक्षितः । कृतज्ञ इत्यनेन बाल्ये स्वकृतपाल-
 नाद्युपकारस्मरणेन स्वानिष्टशङ्कानिरासः । ज्येष्ठ इत्यनेन तस्यैव
 राज्ययोग्यतेति साधारण्यं परिहृतम् ॥ १४ ॥ भरतानर्थोऽपि
 नेत्याह—भ्रातृनिति । कथम् । व्यर्थमेवेत्यर्थः ॥ १५ ॥ पितृ-
 वद्भ्रातृनविभागेन पालयतो रामस्य वर्षशतात्परमपि यदा
 विभागेच्छा तदा भरतो राज्यमवाप्स्यति । भ्रुवापिशब्दाभ्यां
 लक्ष्मणशत्रुघ्नयोरपि राज्यप्राप्तिर्ध्रुवेति सूचितम् ॥ १६ ॥
 अभ्युदये रामाभिषेकरूप उत्सवे । कल्याणे भरताभिषेकरूपे
 कियता कालेन भविष्यति ॥ १७ ॥ मान्यः प्रार्थनीयभेद्यस्तः ।

राज्यं यदि हि रामस्य भरतस्यापि तत्तदा । मन्यते हि यथात्मानं तथा भ्रातृस्तु राघवः ॥ १९
 कैकेय्या वचनं श्रुत्वा मन्थरा भृशदुःखिता । दीर्घमुष्णं विनिःश्वस्य कैकेयीमिदमब्रवीत् ॥ २०
 अनर्थदर्शिनी मौर्यान्नात्मानमवबुध्यसे । शोकव्यसनविस्तीर्णे मज्जन्ती दुःखसागरे ॥ २१
 भविता राघवो राजा राघवस्य च यः सुतः । राजवंशानु-भरतः कैकेयि परिहास्यते ॥ २२
 नहि राज्ञः सुताः सर्वे राज्ये तिष्ठन्ति भामिनि । स्थाप्यमानेषु सर्वेषु सुमहाननयो भवेत् ॥ २३
 तस्माज्ज्येष्ठे हि कैकेयि राज्यतन्त्राणि पार्थिवाः । स्थाप्यन्त्यनवद्याङ्गि गुणवत्स्वितरेष्वपि ॥ २४
 असावत्यन्तनिर्भद्रस्तव पुत्रो भविष्यति । अनाथवत्सुखेभ्यश्च राजवंशाच्च वत्सले ॥ २५
 साहं त्वदर्थे संप्राप्ता त्वं तु मां नावबुध्यसे । सपत्निवृद्धौ या मे त्वं प्रदेयं दातुमर्हसि ॥ २६
 ध्रुवं तु भरतं रामः प्राप्य राज्यमकण्टकम् । देशान्तरं नाययिता लोकान्तरमथापि वा ॥ २७
 बाल एव तु मातुल्यं भरतो नायितस्त्वया । संनिकर्षाच्च सौहार्दं जायते स्थावरेष्विव ॥ २८
 भरतानुवशात्सोऽपि शत्रुघ्नस्तत्समं गतः । लक्ष्मणो हि यथा रामं तथायं भरतं गतः ॥ २९
 श्रूयते हि द्रुमः कश्चिच्छेत्तव्यो वनजीवनैः । संनिकर्षादिषीकाभिर्मोचितः परमाद्भयात् ॥ ३०
 गोप्ता हि रामं सौमित्रिर्लक्ष्मणं चापि राघवः । अभिनोरिव सौभ्रात्रं तयोर्लोकेषु विश्रुतम् ॥ ३१
 तस्मान्न लक्ष्मणे रामः पापं किञ्चित्करिष्यति । रामस्तु भरते पापं कुर्यादेव न संशयः ॥ ३२
 तस्माद्राजगृहादेव वनं गच्छतु राघवः । एतद्धि रोचते मह्यं भृशं चापि हितं तव ॥ ३३
 एवं ते ज्ञातिपक्षस्य श्रेयश्चैव भविष्यति । यदि चेद्भरतो धर्मात्पिड्यं राज्यमवाप्स्यति ॥ ३४
 स ते सुखोचितो बालो रामस्य सहजो रिपुः । समृद्धार्थस्य नष्टार्थो जीविष्यति कथं वशे ॥ ३५

तथा तद्वत् । यद्वा भूयोऽप्यभ्यधिकमपि । तत्र हेतुः—कौस-
 ल्यात् इति । अतिरिक्तमधिकम् ॥ १८ ॥ संप्रत्यपि भर-
 तस्य राज्यमस्त्ववेत्याह—राज्यमिति ॥ १९ ॥ एवं राज्या-
 पहारं परिहृतवतीं कैकेयीं मन्थरा तृतीयपर्यायेण पुनर्भेद-
 यति—कैकेय्या इति ॥ २० ॥ अनर्थदर्शिनी । अर्थस्यैवान-
 र्थत्वेन दर्शनशीला । शोक इष्टवियोगजः । अनिष्टाप्तिजं दुःखं
 व्यसनम् । ताभ्यां विस्तीर्णे व्याप्ते । सकलदुःखसमष्टिर्दुःखसा-
 गरस्तत्र मज्जन्ती त्वमात्मानं नावबुध्यसे इत्यर्थः ॥ २१ ॥
 कुत एवं वारंवारं कथयसीत्यत्राह—भविष्यति । परिहास्यते
 हीनो भविष्यति । भरततत्सुतादे राज्यहान्यैवं दुःखं कथया-
 मीति भावः ॥ २२ ॥ तत्र हेतुमाह—नहीति । सर्वेषां
 राज्ये स्थितौ बाधकमाह—स्थाप्यमानेष्विति । अनयोऽन्याय
 ईर्ष्या परस्परप्रजापीडनरूपः ॥ २३ ॥ राज्यतन्त्राणि राज्य-
 निर्वहणक्षमाधिकारप्राधान्यानि । सर्वैरुपितप्राधान्याश्रयल-
 भेकस्यैवेति भावः । ज्येष्ठस्यागुणवत्त्वे तु गुणवत्कनीयः स्वपि
 ॥ २४ ॥ यदेवमतोऽसाविति । निर्भद्रो हीनः सुखेभ्यो
 राजवंशाच्च निर्भद्रो भविष्यतीत्यन्वयः । वत्सले सर्वत्र
 दयाशीले ॥ २५ ॥ त्वदर्थं त्वत्पुत्रराज्यप्रशंसे प्राप्ते तत्परिहार-
 कथनार्थम् । सपत्निवृद्धावित्यार्षो ह्रस्वः । प्रदेयं पारितोषिकम् ।
 अतो मां त्वमलुब्धा स्वहिते इति न बुध्यसे इत्यर्थः ॥ २६ ॥
 नाययिता । छद् । लोकान्तरमिति । हनिष्यतीति यावत्
 ॥ २७ ॥ यस्तु रामे राज्ञः पक्षपातः, स भरतासंनिधानतः ।
 तच्च त्वयैव कृतमित्याह—बाल एवेति । मातुल्यं मातुल्यहम् ।
 ननु किं तावतात् आह—संनिकर्षादिति । स्थावरेषु तृणगुल्म-

लतावृक्षादिषु । तत्र सौहार्दमन्योन्याश्लेषरूपम् । एवं च भर-
 तस्थितौ विभज्य समं राज्यलाभः स्यादिति भावः ॥ २८ ॥
 शत्रुघ्नस्थितौ वा भरतकार्यस्य न नाशः स्यात् । सोऽपि दैवव-
 शाद्गत इत्याह—भरतानुवशादिति । ‘शत्रुघ्नोऽपि समं गतः’
 इति पाठेऽनुवशादनुरोधवशादित्यर्थः । आद्योऽपिरत्रैव योज्यः ।
 अनुवशादपि । अपिना दैववशाच्चेत्यर्थः । गतः । एकहृदयत-
 येति शेषः ॥ २९ ॥ कस्यचित्संनिकर्षात्कस्यचिदनर्थनिवृत्ति-
 लोकाद्वेत्यत आह—श्रूयते हीति । छेत्तव्यः प्राप्तच्छेदन-
 कालः । इपीकाभिः कण्टकबहुलगुल्मैः संनिकर्षात्परितः
 परिवारणरूपात् । भयाच्छेदनरूपात् । स्वस्य सदान्तःपुरवर्ति-
 त्वेन श्रूयते हीत्युक्तिः ॥ ३० ॥ नन्वेव दोषो लक्ष्मणस्यापि
 समानोऽत आह—गोप्ता हीति ॥ ३१ ॥ पापं वधम् ॥ ३२ ॥
 तस्माद्राजसंभावनासत्त्वात् । राजगृहाद्राजगृहाख्यान्मातुलनग-
 रात् । एतदेव मह्यं रोचते । त्वदिष्टत्वात् । एकपुत्रायाः
 पुत्रमरणापेक्षया वने पुत्रजीवनं सम्यक् । तदेवाह—भृशं
 तव हितमेतत् । ‘जीवनभद्राणि पश्यति’ इति न्यायात् ॥ ३३ ॥
 एवमेवं सति मातुल्यहृद्देव वनगमने सति ते ज्ञातिपक्षस्या-
 स्मदादेः श्रेयश्च भविष्यत्येव । श्रेयो जीवनरूपं कल्याणम् ।
 चास्तुखम् । भरताद्वनस्थादपि भयशङ्कायाम्सादादिपीडायाः
 कर्तुमशक्यत्वादिति भावः । यदि चेदिति । यदि वैत्यर्थः ।
 धर्मात्पितृदीयमानत्वरूपात् । तदा वा ज्ञातिपक्षस्य श्रेय
 इत्यर्थः । यद्वा एवमेव ते पक्षस्य श्रेयो भविष्यति । एवमे-
 वेत्येतदुपपादयति—यदि चेति ॥ ३४ ॥ अन्यथा दुःखमे-
 वेत्याह—स ते इति । समृद्धार्थस्य रामस्य वशे स्थितो नष्टार्थः

अभिद्रुतमिवारण्ये सिंहेन गजयूथपम् । प्रच्छाद्यमानं रामेण भरतं त्रातुमर्हसि ॥	३६
दर्पाभिराकृता पूर्वं त्वया सौभाग्यवत्तया । राममाता सपत्नी ते कथं वैरं न यापयेत् ॥	३७
यदा च रामः पृथिवीमवाप्स्यते प्रभूतरत्नाकरशैलसंयुताम् ।	
तदा गमिष्यस्यशुभं पराभवं सहैव दीना भरतेन भामिनि ॥	३८
यदा हि रामः पृथिवीमवाप्स्यते ध्रुवं प्रणष्टो भरतो भविष्यति ।	
अतो हि संचिन्तय राज्यमात्मजे परस्य चैवास्य विवासकारणम् ॥	३९
इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डेऽष्टमः सर्गः ॥ ८ ॥	

नवमः सर्गः ।

एवमुक्ता तु कैकेयी क्रोधेन ज्वलितानना । दीर्घमुष्णं विनिःश्वस्य मन्थरामिदमब्रवीत् ॥	१
अद्य राममितः क्षिप्रं वनं प्रस्थापयाम्यहम् । यौवराज्येन भरतं क्षिप्रमद्याभिषेचये ॥	२
इदं त्विदानीं संपश्य केनोपायेन साधये । भरतः प्राप्नुयाद्राज्यं न तु रामः कथंचन ॥	३
एवमुक्ता तु सा देव्या मन्थरा पापदर्शिनी । रामार्थमुपहिंसन्ती कैकेयीमिदमब्रवीत् ॥	४
हन्तेदानीं प्रपश्य त्वं कैकेयि श्रूयतां वचः । यथा ते भरतो राज्यं पुत्रः प्राप्स्यति केवलम् ॥	५
किं न स्मरसि कैकेयि स्मरन्ती वा निगूहसे । यदुच्यमानमात्मार्यं मत्तस्त्वं श्रोतुमिच्छसि ॥	६
मयोच्यमानं यदि ते श्रोतुं छन्दो विलासिनि । श्रूयतामभिधास्यामि श्रुत्वा चैतद्विधीयताम् ॥	७
श्रुत्वेवं वचनं तस्या मन्थरायास्तु कैकेयी । किंचिदुत्थाय शयनात्स्वास्तीर्णादिदमब्रवीत् ॥	८
कथयस्व ममोपायं केनोपायेन मन्थरे । भरतः प्राप्नुयाद्राज्यं न तु रामः कथंचन ॥	९
एवमुक्ता तदा देव्या मन्थरा पापदर्शिनी । रामार्थमुपहिंसन्ती कैकेयीमिदमब्रवीत् ॥	१०
पुरा देवासुरे युद्धे सह राजर्षिभिः पतिः । अगच्छत्वामुपादाय देवराजस्य साहायकत् ॥	११
दिशमास्थाय कैकेयि दक्षिणां दण्डकान्प्रति । वैजयन्तमिति ख्यातं पुरं यत्र तिमिध्वजः ॥	१२
स शम्बर इति ख्यातः शतमायो महासुरः । ददौ शक्रस्य सङ्ग्रामं देवसङ्घैरनिन्दितः ॥	१३
तस्मिन्महति सङ्ग्रामे पुरुषान्क्षतविक्षतान् । रात्रौ प्रसुप्तान्भ्रन्ति स तरसापास्य राक्षसाः ॥	१४

कथं जीविष्यतीत्यर्थः ॥ ३५ ॥ तस्मादरण्ये सिंहेनाभिद्रुतं गज-
यूथपमिव राज्यप्राप्त्या प्रबलेन रामेण प्रच्छाद्यमानमभिभूयमानं
भरतं तदभिषेकनिरोधेन त्रातुमर्हसि ॥ ३६ ॥ अन्यथा तवा-
प्यनर्थ इत्याह—दर्पादिति । सौभाग्यवत्ता पतिवात्सल्यम् ।
वैरयापनं वैरशुद्धिं त्वयि दास्यसंपादनेन कथं न कुर्यादित्यर्थः ।
'पातयेत्' इति पाठेऽप्ययमेवार्थः ॥ ३७ ॥ अशुभं पराभवं
दास्यम् ॥ ३८ ॥ एवं यतः सपुत्रायास्तेऽनर्थः, अत एवात्मजे
राज्यं राज्यप्राप्तिकारणं चिन्तय । 'शत्रुशेषो न स्थाप्यः'
इति न्यायेन परस्यास्य रामस्य चाङ्गक्षमणसीतयोर्विवासकारणं
च चिन्तय ॥ ३९ ॥ इति श्रीरामाभिरामे श्रीरामीये रामा-
यणतिलके वाल्मीकीय आदिकाव्येऽथोऽध्याकाण्डेऽष्टमः
सर्गः ॥ ८ ॥

एवं त्रिवारोपदेशेन दुष्टेऽसत्य एवार्थे उपादेयत्वसत्यत्वनि-
श्चयात्सकार्यय देवैश्च क्षुभितचित्तायास्तदुपायप्रश्रमाह—एव-
मिति ॥ १ ॥ प्रस्थापयामि प्रस्थापनोद्यमं करोमि । एवमभि-
षेचये इत्यपि ॥ २ ॥ अथ तदुपायं पृच्छति—इदं त्विति ।
उत्तरार्थार्थं केनोपायेन साधये इदमिदानीं संपश्य विचारय ।

उत्साहमात्रेण नेदं साध्यमिति भावः ॥ ३ ॥ रामार्थं लोक-
दृष्ट्या रामहितमभिषेकरूपमर्थम् ॥ ४ ॥ त्वं प्रपश्य । मत्सा-
मर्थ्यमिति शेषः । 'प्रवक्ष्यामि' इति पाठान्तरम् । श्रूयताम् ।
मद्वच इति शेषः । चत्वर्यं । केवलं भरतो न तु राम इत्यर्थः ।
यद्वाहं वक्ष्याम्येवोपायम् । त्वमपि प्रपश्य विचारय ॥ ५ ॥
ननु मम न प्रतिभाति तदुपाय इति तत्राह—किं नेति ।
स्मृत्वा वा संमतये मन्मुखच्छ्रवणाय निगूहसे । यद्यत आत्मार्य-
मात्मप्रयोजनोपायमुच्यमानम् । वर्तमानसामीप्ये लब्ध । लया-
नैकश उक्तमपि भतः श्रोतुमिच्छसि ॥ ६ ॥ छन्द इच्छा ।
विधीयतां क्रियताम् । विमृश्योक्तं चेत्क्रियताम् ॥ ७ ॥ श्रव-
णेऽनुष्ठाने चोत्साहं दर्शयति—उत्थायेत्यादि ॥ ८ ॥ ९ ॥
१० ॥ देवासुरे देवासुरसंबन्धिनि । उपादाय गृहीत्वा ।
साधं सहायत्वम् ॥ ११ ॥ दक्षिणां दिशमास्थाय स्थितान्दण्ड-
काज्जनपदान्प्रति तत्संबन्धि वैजयन्तमिति पुरं ख्यातं यत्र
तिमिध्वजो नाम राजाभवत् ॥ १२ ॥ स एव लोके शम्बर
इति ख्यातः । देवसङ्घैः सहितस्य शक्रस्य ॥ १३ ॥ क्षते-
रत्नशङ्खवेधैर्विक्षतान्विशेषेण विद्वान् । रात्रौ प्रसुप्तान्दिनक-

तत्राकरोन्महायुद्धं राजा दशरथस्तदा । असुरैश्च महाबाहुः शस्त्रैश्च शकलीकृतः ॥	१५
अपवाह्य त्वया देवि सङ्ग्रामान्नष्टचेतनः । तत्रापि विक्षतः शस्त्रैः पतिस्ते रक्षितस्त्वया ॥	१६
तुष्टेन तेन दत्तौ ते द्वौ वरौ शुभदर्शने । स त्वयोक्तः पतिर्देवि यदिच्छेयं तदा वरम् ॥	१७
गृहीयां तु तदा भर्तस्तथेत्युक्तं महात्मना । अनभिज्ञा ह्यहं देवि त्वयैव कथितं पुरा ॥	१८
कथैया तव तु स्नेहान्मनसा धार्यते मया । रामाभिषेकसंभाराभिगृह्य विनिवर्तय ॥	१९
तौ च याचस्व भर्तारं भरतस्याभिषेचनम् । प्रवाजनं च रामस्य वर्षाणि च चतुर्दश ॥	२०
चतुर्दश हि वर्षाणि रामे प्रवाजिते वनम् । प्रजाभावगतस्नेहः स्थिरः पुत्रो भवष्यति ॥	२१
क्रोधागारं प्रविशाद्य क्रुद्धेवाश्वपतेः सुते । शेषानन्तर्हितायां त्वं भूमौ मलिनवासिनी ॥	२२
मास्मै न प्रत्युदीक्षेथा मा चैनमभिभाषथाः । रुदन्ती पार्थिवं दृष्ट्वा जगत्यां शोकलालसा ॥	२३
दयिता त्वं सदा भर्तुरत्र मे नास्ति संशयः । त्वत्कृते च महाराजो विशेषपि हुताशनम् ॥	२४
न त्वां क्रोधयितुं शक्तो न क्रुद्धां प्रत्युदीक्षितुम् । तव प्रियार्थं राजा तु प्राणानपि परित्यजेत् ॥	२५
न ह्यतिक्रमितुं शक्तस्तत्र वाक्यं महीपतिः । मन्दस्वभावे बुध्यस्व सौभाग्यबलमात्मनः ॥	२६
मणिमुक्तासुवर्णानि रत्नानि विविधानि च । दद्याद्दशरथो राजा मा स्म तेषु मनः कृथाः ॥	२७
यौ तौ देवासुरे युद्धे वरौ दशरथो ददौ । तौ स्मारय महाभागे सोऽर्थो न त्वा क्रमेदति ॥	२८
यदा तु ते वरं दद्यात्स्वयमुत्थाप्य राघवः । व्यवस्थाप्य महाराजं त्वमिमं वृणुया वरम् ॥	२९
रामप्रवाजनं दूरं नव वर्षाणि पञ्च च । भरतः क्रियतां राजा पृथिव्यां पार्थिववर्षम् ॥	३०
चतुर्दश हि वर्षाणि रामे प्रवाजिते वनम् । रुढश्च कृतमूलश्च शेषं स्थास्यति ते सुतः ॥	३१
रामप्रवाजनं चैव देवि याचस्व तं वरम् । एवं सेत्स्यन्ति पुत्रस्य सर्वार्थास्तव कामिनि ॥	३२
एवं प्रवाजितश्चैव रामोऽरामो भविष्यति । भरतश्च मतामित्रस्तव राजा भविष्यति ॥	३३

तयुद्धश्रान्त्या । अपास्यास्तरणादाकृष्य ॥ १४ ॥ तत्र तद्रात्र्यां शकलीकृतः सर्वाङ्गेषु विक्षतः ॥ १५ ॥ त्वया सारथ्यं कुर्वाणयापवाह्य सङ्ग्रामादन्यत्र नीत्वा तत्रापि तादृशापत्कालेऽपि शस्त्रैर्विक्षतोऽस्त एव नष्टचेतनो मूर्च्छितस्ते पतिस्त्वया रक्षित इत्यन्वयः । केचित्तु—सङ्ग्रामादपवाह्य मूर्च्छितस्ते पतिस्त्वया रक्षितः, तत्रापि दूरपातिभिरसुरीयैः शस्त्रैर्विक्षतस्ततोऽप्यन्यत्रापवाह्य रक्षितः । एवं द्विः प्राणरक्षणतोषेण वरद्वयदानमित्याहुः ॥ १६ ॥ तेन राज्ञा । यद्यदेच्छेयं भर्तस्तदा वरं गृहीयां तु इत्यन्वयः ॥ १७ ॥ तदा महात्मना राज्ञा तथेत्युक्तम् । अनभिज्ञा । अस्याः कथाया इति शेषः ॥ १८ ॥ निगृह्य भर्तारं वरबलेन निगृह्याभिषेकसंभाराभिवर्तय । अभिषेकरूपफलादिति शेषः ॥ १९ ॥ निवृत्तिप्रकारमाह—ताविति । तेन च दानेऽनुमते ताभ्यां क्रमेण भरताभिषेचनरामप्रवाजनं वृण्वति शेषः ॥ २० ॥ चतुर्दशसंख्याफलमाह—चतुर्दशेति । प्रजानां भावेऽन्तःकरणे गतः प्राप्तः स्नेहो यस्य तादृशस्ते पुत्रः स्थिरो राज्ये भविष्यति ॥ २१ ॥ वरदानप्रवर्तनोपायमाह—क्रोधागारमिति । क्रोधवतीनां शयनस्थानं क्रोधागारम् । क्रुद्धेव । इवशब्द एवार्थः । क्रुद्धेव सत्युक्तं क्रोधहेतुं शतशोन्यथा तत्सान्वनेऽप्यविस्मरन्ती । तदेव विवृणोति—शेष्वेति । अनास्तृतायां भूमौ शेष्वेत्यर्थः । मलिनवासिनी मलिनवस्त्रधरा सती ॥ २९ ॥ रुदन्तीत्यस्य भवेति शेषः । तं दृष्ट्वेति पूर्व-

धान्वयि ॥ २३ ॥ एवं सति सर्वथा कार्यसिद्धिर्भवत्येवेत्याह—दमितेति । त्वत्कृते लक्ष्मीणननिमित्तम् ॥ २४ ॥ २५ ॥ ननूक्तमपि वाक्यं राजा चेन्न शृणुयात्तदा महती हानिः स्यात्तत्राह—न हीति । स्वसौभाग्यवैभवविस्मरणमूलिका ते एषा मदाशङ्केति भावः ॥ २६ ॥ वरदानातिरिक्तमनुनयं मा स्वीकुर्वित्याह—मणीत्यादि ॥ २७ ॥ सर्वानुनयानङ्गीकारे तर्हि दासेन मया किं कर्तव्यमिति राजप्रश्न उत्तरमुपदिशति—याविति । सोऽर्थो रामविवाचनभरताभिषेकरूपोऽर्थः । त्वा । त्वामित्यर्थः । ‘मा त्वा’ इति पाठे मातिक्रमेत् । तमर्थं मा विस्मरेत्यर्थः । ‘नातिक्रमेदति’ इति पाठे सर्वथा सिध्यत्येव राज्ञः सत्यप्रतिज्ञत्वादित्याशय इति कृतकः ॥ २८ ॥ राघवो दशरथः । उत्थाप्य । त्वामिति शेषः । ते तुभ्यम् । तदा त्वं महाराजं व्यवस्थाप्य शपथैः सखे स्थापयित्वा ॥ २९ ॥ वरमभिनयति—रामेति ॥ ३० ॥ सर्वथा प्रवाजनस्यातिघोरतया लोकविरुद्धत्वं मत्वाह—चतुर्दशेति । यथा चतुर्दशवर्षं पालितः प्ररुढशाखः कृतमूलो दृढमूलो वृक्षो दुर्गन्मूलो भवति, एवं भरतस्तावता कालेन रुढो दृढराज्यः कृतमूलो वशीकृतमूलबलश्चतुर्दशोत्तरशेषाद्युःकालं स्थास्यत्येव । न तु पुनरागतेनापि रामेण शक्योन्मूलनो भविष्यति, न च रामस्य राज्यप्रत्यागतेति तात्पर्यम् ॥ ३१ ॥ तं राजानम् ॥ ३२ ॥ रामः अराम इति च्छेदः । अभियः प्रजानां भवि-

येन कालेन रामश्च वनात्प्रत्यागमिष्यति । अन्तर्बहिश्च पुत्रस्ते कृतमूलो भविष्यति ॥ ३४
 संगृहीतमनुष्यश्च सुहृद्भिः साकमात्मवान् । प्राप्तकालं तु मन्येऽहं राजानं वीतसाध्वसा ॥ ३५
 रामाभिषेकसंकल्पाभिगृह्य विनिवर्तय । अनर्थमर्थरूपेण ग्राहिता सा ततस्तथा ॥ ३६
 हृष्टा प्रतीता कैकेयी मन्थरासिदमब्रवीत् । सा हि वाक्येन कुब्जायाः किशोरीवोत्पथं गता ॥ ३७
 कैकेयी विस्मयं प्राप्य परं परमदर्शना । प्रज्ञां ते नावजानामि श्रेष्ठे श्रेष्ठाभिधायिनि ॥ ३८
 पृथिव्यामसि कुब्जानामुत्तमा बुद्धिनिश्चये । त्वमेव तु ममार्थेषु नित्ययुक्ता हितैषिणी ॥ ३९
 नाहं समवबुद्धेयं कुब्जे राक्षश्चिकीर्षितम् । सन्ति दुःसंस्थिताः कुब्जे वक्राः परमपापिकाः ॥ ४०
 त्वं पद्ममिव वातेन संनता प्रियदर्शना । उरस्तेऽभिनिविष्टं वै यावत्स्कन्धात्समुन्नतम् ॥ ४१
 अधस्ताच्चोदरं शान्तं सुनाभमिव लज्जितम् । प्रतिपूर्णं च जघनं सुपीनौ च पयोधरौ ॥ ४२
 विमलेन्दुसमं वक्त्रमहो राजसि मन्थरे । जघनं तव निर्मृष्टं रशनादामभूषितम् ॥ ४३
 जङ्घे भृशमुपन्यस्ते पादौ च व्यायताबुभौ । त्वमाधताभ्यां सक्थिभ्यां मन्थरे क्षौमवासिनि ॥ ४४
 अग्रतो मम गच्छन्ती राजसेऽतीव शोभने । आसन्याः शम्बरे मायाः सहस्रमसुराधिपे ॥ ४५
 हृदये ते निविष्टास्ता भूयश्चान्याः सहस्रशः । तदेव स्थगु यदीर्घं रथघोणमिवायतम् ॥ ४६
 मतयः क्षत्रविद्याश्च मायाश्चात्र वसन्ति ते । अत्र तेऽहं प्रमोक्ष्यामि मालां कुब्जे हिरण्मयीम् ॥ ४७
 अभिषिक्ते च भरते राघवे च वनं गते । जात्येन च सुवर्णेन सुनिष्ठेन सुन्दरि ॥ ४८
 लब्धार्था च प्रतीता च लेपयिष्यामि ते स्थगु । मुखे च तिलकं चित्रं जातरूपमयं शुभम् ॥ ४९

प्यतीत्यर्थः ॥ ३३ ॥ अन्तर्बहिश्च । प्रकृतीनामिति शेषः । चिरसंयोगाद्भरते ज्ञेहानां बुद्धिश्चिरविप्रयोगतश्च रामे ज्ञेहनाश इति भावः ॥ ३४ ॥ कृतमूलत्वमेव विवृणोति—संगृहीतेति । सम्यक्पालनेनानुरजितमनुष्य इत्यर्थः । सुहृद्भिः साकं कृतमूलो भविष्यतीति पूर्वोक्तान्वयः । अभिषेकतो निवर्तनं प्राप्तकालं मन्य इत्यर्थः । अभिषेकनिवर्तनस्यायमेव काल इति भावः । तस्माद्राजानं तदभिषेकानिवर्तयेत्यन्वयः ॥ ३५ ॥ ३६ ॥ प्रतीताऽऽज्ञीकृततदर्थः । कैकेयी केकयराजकन्या । किशोरी बालवत्सा वडवा । सा यथा स्वकिशोरार्थं उत्पथं गच्छति कशाहस्तेनारूढापि, तथेयं राजाधीनापि भरतार्थं उन्मार्गं गतेत्यर्थः ॥ ३७ ॥ परं विस्मयं प्राप्ता परमदर्शनात्यन्तविशेषदर्शनवती । यद्वा परमत्यर्थमदर्शना विरुद्धदर्शना मन्थरासिदमब्रवीत् इत्यन्वयः । अत्र कैकेयी तन्नामिका । श्रेष्ठाभिधायिनि । हितोपदेशकुशले इति यावत् । अतएव ते प्रज्ञां नावजानामीत्यर्थः । 'कुब्जे त्वां नाभिजानामि' इति पाठे श्रेष्ठाभिधायिनीत्यादिविशिष्टां नाज्ञासिषमित्यर्थः ॥ ३८ ॥ कुब्जानां कुब्जलविशिष्टराजदासीनां मध्ये । बुद्धिनिश्चये बुद्धिविषयकार्यकार्यनिश्चय उत्तमा । ईदृश्य एव दास्यो राजपत्नीनामिष्टाः । सुरूपानुसापयस्फूर्तः । श्रेष्ठत्वमभिधाय श्रेष्ठाभिधायिनीत्वमुपपादयति—त्वमेवेति । हितैषिणीच्छापूर्वं हितवक्त्री ॥ ३९ ॥ समवबुद्धेयम् । लक्ष्मणतद्वोधनाभावे इति शेषः । चिकीर्षितं रामाभिषेकाय भरतस्य विवासनादि कैकेय्या एवं मतिकारणं कचित्पठ्यते—'न हि तद्बुधे पापं शापदोषेण मोहिता । केकयेषु हि सा बाल्ये प्राङ्गणं रक्षरूपिणम् ॥ असूयितवती बाला तेन शप्ता महात्मना । यस्मादसूयसे विप्रं त्वं रूपमदर्शिता ॥ तस्मादसूयां त्वमपि लोके प्राप्स्यसि कुतिसताम् । इति शाप-

समाच्छन्ना मन्थरावशमागता ॥' इति । असूयामसूयाविषयताम् । अथ कुब्जां कुब्जान्तरवैलक्ष्येन स्तौति—सन्तीत्यादि । त्वद्व्यतिरिक्ता इति शेषः । दुःसंस्थिता दुःसंस्थावयवसंनिवेशाः । अत एव परमपापिकाः परमपापदर्शनाः ॥ ४० ॥ नैवं त्वमित्याह—त्वमिति । वातेन संनतं पद्ममिव त्वं संनतापि प्रियदर्शना । ते उरो वक्षोऽभिनिविष्टं स्थगुना व्याप्तम् । अतएव यावत्स्कन्धात्स्कन्धपर्यन्तमुन्नतमुरः । 'यावत्संस्थानमुन्नतम्' इति पाठे स्तनावधि समस्थानरूपसर्वसाधारणसंस्थानं यावत्समुन्नतम् । एतेन स्थगुमत्कुब्जत्वं प्रतिपादितम् ॥ ४१ ॥ अधस्ताद्वक्षसोऽधस्ताच्छोभननाभिमदुदरं लज्जितमिव शान्तम् । उरस उन्नतिं दृष्ट्वा लज्जितमिव । कृशमित्यर्थः । प्रतिपूर्णं विस्तीर्णम् ॥ ४२ ॥ हर्षातिशयाद्वर्णितमपि जघनं पुनर्वर्णयति—जघनमिति । निर्मृष्टं रोमादिकमलहीनम् । 'निर्मुष्टम्' इति पाठे रशनास्थस्रुद्धपण्डाभिः शब्दायमानम् ॥ ४३ ॥ उपन्यस्ते । जान्नोरिति शेषः । यद्वा लोकेः स्तुते सुन्दरत्वेन । सक्थिनी पृष्ठफलके इति कतकः ॥ ४४ ॥ 'राजहंसीव राजसे' इति कचित्पाठः । स्थगुं स्तोतुमुत्प्रेक्षते—आसज्जिति ॥ ४५ ॥ यास्तास्तव हृदये निविष्टा मायास्तदेवेदं यदीर्घं स्थगिवत्यन्वयः । रथघोणं रथचक्रपिण्डका तद्वदायतं विस्तीर्णम् ॥ ४६ ॥ अतोऽत्र मत्यादिकं वसति । यत एवमतोऽत्र मालां प्रमोक्ष्यामि । मतयो मतिस्मृतिबुद्धयः । 'स्मृतिर्व्यतीतविषया मतिरागाभिगोचरा । बुद्धिस्तात्कालिकी ज्ञेया' इति । क्षत्रविद्या राजनीतिः । मायाः प्रसिद्धाः । अत्र स्थगुनि हृदिस्थविकृतोन्नतमांसास्थिपिण्डे ॥ ४७ ॥ जालेनोत्तमेन सुनिष्ठेन संवृतेन सुवर्णेन निर्मितो हिरण्मयी मालामिति संबन्धः ॥ ४८ ॥ लब्धार्था लब्धो-

कारयिष्यामि ते कुञ्जे शुभान्याभरणानि च । परिधाय शुभे वस्त्रे देवतेव चरिष्यसि ॥ ५०
 चन्द्रमाह्वयमानेन मुखेनाप्रतिमानना । गमिष्यसि गतिं मुख्यां गर्वयन्ती द्विषज्जने ॥ ५१
 तवापि कुब्जाः कुब्जायाः सर्वाभरणभूषिताः । पादौ परिचरिष्यन्ति यथैव त्वं सदा मम ॥ ५२
 इति प्रशस्यमाना सा कैकेयीमिदमब्रवीत् । शयानां शयने शुभे वेषामग्निशिखामिव ॥ ५३
 गतोदके सेतुबन्धो न कल्याणि विधीयते । उत्तिष्ठ कुरु कल्याणं राजानमनुदर्शय ॥ ५४
 तथा प्रोत्साहिता देवी गत्वा मन्थरया सह । क्रोधागारं विशालाक्षी सौभाग्यमदगर्विता ॥ ५५
 अनेकशतसाहस्रं मुक्ताहारं वराङ्गना । अवमुच्य वरार्हाणि शुभान्याभरणानि च ॥ ५६
 तदा हेमोपमा तत्र कुब्जावाक्यवशंगता । संविश्य भूमौ कैकेयी मन्थरामिदमब्रवीत् ॥ ५७
 इह धा मां मृतां कुञ्जे नृपायावेदयिष्यसि । वनं तु राघवे प्राप्ते भरतः प्राप्स्यते क्षितिम् ॥ ५८
 सुवर्णेन न मे ह्यर्थो न रत्नैर्न च भोजनैः । एष मे जीवितस्यान्तो रामो यद्यभिविच्यते ॥ ५९

अथो पुनस्तां महिषीं महीक्षितो वचोभिरत्यर्थमहापराक्रमैः ।

उवाच कुब्जा भरतस्य मातरं हितं वचो राममुपेत्य चाहितम् ॥ ६०
 प्रपत्स्यते राज्यमिदं हि राघवो यदि ध्रुवं त्वं ससुता च तप्यसे ।
 ततो हि कल्याणि यतस्व तत्तथा यथा सुतस्ते भरतोऽभिवेक्ष्यते ॥ ६१
 तथातिविद्धा महिषीति कुब्जया समाहता वागिषुभिर्मुहुर्मुहुः ।
 विधाय हस्तौ हृदयेऽतिविस्मिता शशंस कुब्जां कुपिता पुनःपुनः ॥ ६२
 यमस्य वा मां विषयं गतामितो निशम्य कुब्जे प्रतिवेपयिष्यसि ।
 वनं गते वा सुचिराय राघवे समृद्धकामो भरतो भविष्यति ॥ ६३
 अहं हि नैवास्तरणानि न स्रजो न चन्दनं नाञ्जनपानभोजनम् ।
 न किञ्चिदिच्छामि न चेह जीवने न चेदितो गच्छति राघवो वनम् ॥ ६४
 अथैवमुक्त्वा वचनं सुदारुणं निधाय सर्वाभरणानि भामिनी ।
 असंस्कृतामास्तरणेन मेदिनीं तदाभिदिश्ये पतितेव किंनरी ॥ ६५
 उदीर्णसंरम्भतमोवृतानना तदावमुक्तोत्तममाल्यभूषणा ।
 नरेन्द्रपत्नी विमना बभूव सा तमोवृता घौरिव ममृतारका ॥ ६६

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे नवमः सर्गः ॥ ९ ॥

कार्या । अतएव प्रतीता संतुष्टा । लेपयिष्यामि । उत्तमचन्द-
 नेनेति शेषः । यदा जालाद्भुतस्वर्णकृतभूषणेन ते स्थगु लेप-
 यिष्यामि । गुप्तं करिष्यामीत्यर्थः ॥ ४९ ॥ ५० ॥ आह्वयमा-
 नेन स्पर्धमानेन द्विषज्जने गर्वयन्ती गर्वं कुर्वन्ती । मुख्यां
 गतिं श्रेष्ठ्यम् ॥ ५१ ॥ ५२ ॥ ५३ ॥ एवं वृथावार्ताभिः
 कालात्ययो न कार्य इत्याह—गतेत्यादि । रामामिषेके वृत्ते वर-
 ग्रहणादि व्यर्थमिति भावः । राजानमनुदर्शय । क्रोधागारे ।
 आत्मानमिति शेषः ॥ ५४ ॥ ५५ ॥ अनेकशतसाहस्रं ताव-
 त्स्वर्णमूल्यम् । वरार्हाणि बहुमूल्यानि ॥ ५६ ॥ हेमोपमा
 स्वर्णवर्णा कैकेयी ॥ ५७ ॥ इह क्रोधागारे मदमीष्टासिद्धौ
 मदुपेक्षकाय रात्रे दशरथाय मां मृतामावेदयिष्यसि । तुर्वार्ये ।
 राघवे वनं प्राप्ते भरतः क्षितिं प्राप्स्यते वा । न तु पशान्त-
 रमस्तीति भावः ॥ ५८ ॥ ५९ ॥ महापराक्रमैरतिकूरैः ।
 भरतसेलाश्रुत्या हितान्वद्यपि । राममुपेत्य तं प्राप्य ।

अहितम् । रामविषये लोकदृष्ट्याहितमिति यावत् ॥ ६० ॥
 ॥ ६१ ॥ कुब्जया मुहुर्मुहुरिति वागिषुभिः पूर्वोक्तैर्वचन-
 रूपैर्वागैः समाहता ताडितातिविद्धा चातिविस्मिता । राजा
 मामेवं प्रतारितवानितीति शेषः । शशंसोवाच ॥ ६२ ॥
 निशम्य दृष्ट्वा । प्रतिवेदयिष्यसि । दशरथायेति शेषः ॥ ६३ ॥
 नाञ्जनपानभोजनमिति समाहारद्वन्द्वः ॥ ६४ ॥ अथ क्रोधागार-
 प्रवेशानन्तरम् । निधाय त्यक्त्वा । पुण्यश्रयाद्भूमौ पतिता
 किंनरीव ॥ ६५ ॥ उदीर्ण उत्कटः संरम्भः कोप एव तमस्तेन
 वृतं व्याप्तमाननं यस्याः । अवमुक्तानि त्यक्तान्युत्तममाल्यभूष-
 णानि यया सा । विमना दुर्मनाः । ममृतारका अस्मृतितार-
 रका । घौराकाशम् ॥ ६६ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽयोध्याकाण्डे
 नवमः सर्गः ॥ ९ ॥

दशमः सर्गः ।

विदर्शिता यदा देवी कुञ्जया पापया भृशम् । तदा शेते स सा भूमौ दिग्धविद्धेव किंनरी ॥	१
निश्चित्य मनसा कृत्यं सा सम्यगिति भामिनी । मन्थरायै शनैः सर्वमाचक्षे विचक्षणा ॥	२
सा दीना निश्चयं कृत्वा मन्थरावाक्यमोहिता । नागकन्येव निःश्वस्य दीर्घमुष्णं च भामिनी ॥	३
मुहूर्तं चिन्तयामास मार्गमात्मसुखावहम् । सा सुहृद्धार्यकामा च तं निशम्य विनिश्चयम् ॥	४
बभूव परमप्रीता सिद्धिं प्राप्येव मन्थरा । अथ सा रुषिता देवी सम्यक्कृत्वा विनिश्चयम् ॥	५
संविवेशाबला भूमौ निवेद्य भ्रुकुटिं मुखे । ततश्चित्राणि माल्यानि दिव्यान्याभरणानि च ॥	६
अपविद्धानि कैकेय्या तानि भूमिं प्रपेदिरे । तया तान्यपविद्धानि माल्यान्याभरणानि च ॥	७
अशोभयन्त वसुधां नक्षत्राणि यथा नभः । क्रोधागारे च पतिता सा बभौ मलिनाम्बरा ॥	८
एकवेणीं दृढां बद्धा गतसत्त्वेव किंनरी । आज्ञाप्य तु महाराजो राघवस्याभिषेचनम् ॥	९
उपस्थानमनुज्ञाप्य प्रविवेश निवेशनम् । अद्य रामाभिषेको वै प्रसिद्ध इति जज्ञिवान् ॥	१०
प्रियाहं प्रियमाख्यातुं विवेशान्तःपुरं वशी । स कैकेय्या गृहं श्रेष्ठं प्रविवेश महायशाः ॥	११
पाण्डुराभ्रमिवाकाशं राहुयुक्तं निशाकरः । शुक्बर्हिंसमायुक्तं क्रौञ्चहंसरुतायुतम् ॥	१२
धादित्रवसंयुष्टं कुञ्जावामनिकायुतम् । लतागृहैश्चित्रगृहैश्चम्पकाशोकशोभितैः ॥	१३
दान्तराजतसौवर्णवेदिकाभिः समायुतम् । नित्यपुष्पफलैर्वृक्षैर्वापीभिरुपशोभितम् ॥	१४
दान्तराजतसौवर्णैः संवृतं परमासनैः । विविधैरन्नपानैश्च भक्ष्यैश्च विविधैरपि ॥	१५
उपपन्नं महाहैश्च भूषणैस्त्रिदिवोपमम् । स प्रविश्य महाराजः स्वमन्तःपुरमृद्धिमत् ॥	१६
न ददर्श स्त्रियं राजा कैकेयीं शयनोत्तमे । स कामबलसंयुक्तो रत्यर्थी मनुजाधिपः ॥	१७
अप्रदयन्द्यितां भार्यां पप्रच्छ विषसाद च । नहि तस्य पुरा देवी तां वेलामत्यवर्तत ॥	१८
न च राजा गृहं शून्यं प्रविवेश कदाचन । ततो गृहगतो राजा कैकेयीं पर्यपृच्छत ॥	१९
यथापुरमविज्ञाय स्वार्थलिप्सुमपण्डिताम् । प्रतीहारी त्वथोवाच संजस्ता तु कृताञ्जलिः ॥	२०
देव देवी भृशं क्रुद्धा क्रोधागारमभिद्रुता । प्रतीहार्या वचः श्रुत्वा राजा परमदुर्सनाः ॥	२१

अयोक्तानुवादपूर्वं राज्ञः कैकेयीदर्शनायाह—विदर्शिता विपरीतं बोधिता । दिग्धविद्धेव विषदिग्धवाणविद्धेव । किंनरी कामरूपप्रधानो जातिविशेषः ॥ १ ॥ मन्थरोपदिष्टं निश्चित्य युक्तेतदिति निर्धार्य यत्त्वयोक्तं तत्सर्वं सम्यगिति मन्थरायै आविष्टुः स्वत्वाच्छनैराचक्षे ॥ २ ॥ तदेव प्रपन्नयति—सा दीनेत्यादि ॥ ३ ॥ मार्गं मन्थरोक्तमात्मसुखावहमिति चिन्तयामास । सा मन्थरा । सुहृत्कैकेय्याः । तस्या एवार्थकामा च । कैकेय्यास्तं निश्चयं निशम्य ज्ञात्वा ॥ ४ ॥ सिद्धिं रसरसायनादिसिद्धिम् । 'निधिम्' इति पाठे धनं प्राप्येव परमप्रीता बभूव । वस्तुतो यदेवकार्यार्थं स्वयं भूलोकमागता दासी च जाता तद्विषयां सिद्धिं प्राप्येवेत्यर्थः । रामागमनस्य संभावना-मात्रविषयत्वादिवेति ॥ ५ ॥ मुखे भ्रुकुटिनिवेशः क्रोधातिशयेन ॥ ६ ॥ यानि कैकेय्यापविद्धान्युत्पष्टानि तानि भूमि-मित्यन्वयः । यान्यपविद्धानि तानीत्यन्वयः ॥ ७ ॥ ८ ॥ एकवेणीं पुरोभागीयवेणीद्वयमुन्मुच्य दृष्टकवेणीम् । गतसत्त्वा क्षीणबला । कैकेयीवृत्तान्तं प्रदोषकालिकमुपवर्ण्य राजवृत्तान्त-माह—आज्ञाप्येति ॥ ९ ॥ उपस्थानं कृताज्ञापनाविषयस्य मन्त्रिपुरोहितादेः स्वस्य गृहं प्रति गमनमनुज्ञाप्य स्वनिवेशनं प्रविवेश । यद्वोपस्थानं सदः सभा तामनुज्ञाप्य स्वगृहगमने तद-

नुज्ञां गृहीत्वा । अथैव रामाभिषेकः प्रसिद्धो निश्चित इति इतः पूर्वं कैकेय्या न श्रुतिगोचर इति जज्ञिवाञ्ज्ञातवान् ॥ १० ॥ अतस्तस्मिन्प्रियमाख्यातुं तामन्तःपुरं प्रविवेश । वशी स्वस्त्रीव्यतिरिक्तविषये इति बोध्यम् ॥ ११ ॥ अत्र गृहस्य रुष्टकैकेयीयुक्ततया सुधाधवलतया च राहुयुक्तापाण्डुराभ्राका-शसादृश्यम् । रुतायुतं रुतयुक्तम् ॥ १२ ॥ हस्ता वामनिकाः । कुञ्जाभिर्वामनिकाभिश्च ताभिर्युतम् । सुरूपदासीनां साप-त्यसंभावनयान्तःपुरेऽवासात् । चित्रगृहैश्चित्रयुक्तगृहैः ॥ १३ ॥ गजदन्तरजतस्वर्णनिर्मितवेदिकाभिः । वृक्षाणां नित्यपुष्पफलत्वं च देवराजसाहाय्यकरणेन तत्प्रसादात् ॥ १४ ॥ १५ ॥ १६ ॥ कामबलसंयुक्तः कामबलं तदुद्रेकस्तत्संयुक्तः । अत एव रत्यर्थी ॥ १७ ॥ अप्रदयन्त्यर्थमन्विष्यापदयन् । विषादहेतुमाह—नहीति । तां वेलां कामवशात्स्वशयनागमवेलां नात्यवर्तत नाति-क्रान्तवती । अथ च तामतिक्रान्तेति विषादः ॥ १८ ॥ शून्यं कैकेयीरहितम् ॥ १९ ॥ अपण्डितां कार्याकार्यविवेकरहितां स्वार्थलिप्सुं भरताभिषेकेच्छावतीमविज्ञाय यथापुरं यथापूर्वम् । पूर्वमदर्शनकाले यथापृच्छत तथापृच्छतेत्यन्वयः । प्रतिहारी दीवारिकी ॥ २० ॥ अभिद्रुता । इत्युवाचेति संबन्धः ॥ २१ ॥

विषसाद पुनर्भूयो लुलितव्याकुलेन्द्रियः । तत्र तां पतितां भूमौ शयानामतथोचिताम् ॥ २२
 प्रतप्त इव दुःखेन सोऽपश्यज्जगतीपतिः । स वृद्धस्तरुणीं भार्यां प्राणेभ्योऽपि गरीयसीम् ॥ २३
 अपापः पापसंकल्पां ददर्श धरणीतले । लतामिव विनिष्कृत्तां पतितां देवतामिव ॥ २४
 किंनरीमिव निर्धृतां च्युतामप्सरसं यथा । मायामिव परिभ्रष्टां हरिणीमिव संयताम् ॥ २५
 करेणुमिव दिग्धेन विद्धां मृगयुना वने । महागज इवारण्ये जेहात्परमदुःखिताम् ॥ २६
 परिमृज्य च पाणिभ्यामभिसंनस्तचेतनः । कामी कमलपत्राक्षीमुवाच वनितामिदम् ॥ २७
 न तेऽहमभिजानामि क्रोधमात्मनि संश्रितम् । देवि केनाभियुक्तासि केन वासि विमानिता ॥ २८
 यदिदं मम दुःखाय शेषे कल्याणि पांसुषु । भूमौ शेषे किमर्थं त्वं मयि कल्याणचेतसि ॥ २९
 भूतोपहतचित्तेव मम चित्तप्रमाथिनी । सन्ति मे कुशला वैद्यास्त्वभितुष्टाश्च सर्वशः ॥ ३०
 सुखितां त्वां करिष्यन्ति व्याधिमाचक्ष्व भासिनि । कस्य चापि प्रियं कार्यं केन वा विप्रियं कृतम् ॥ ३१
 कः प्रियं लभतामद्य को वा सुमहदप्रियम् । मा रौत्सीर्मा च कार्षीस्त्वं देवि संपरिशोषणम् ॥ ३२
 अवध्यो वध्यतां को वा वध्यः को वा विमुच्यताम् । दरिद्रः को भवेदाढ्यो द्रव्यवान्वाप्यकिंचनः ॥ ३३
 अहं च हि मदीयाश्च सर्वे तव वशानुगाः । न ते कंचिदभिप्रायं व्याहन्तुमहमुत्सहे ॥ ३४
 आत्मनो जीवितेनापि ब्रूहि यन्मनसि स्थितम् । बलमात्मनि जानन्ती न मां शङ्कितुमर्हसि ॥ ३५
 करिष्यामि तव प्रीतिं सुकृतेनापि ते शपे । यावदावर्तते चक्रं तावती मे वसुंधरा ॥ ३६
 द्राविडाः सिन्धुसौवीराः सौराष्ट्रा दक्षिणापथाः । वङ्गाङ्गमगधा मत्स्याः समृद्धाः काशिकोसलाः ॥ ३७
 तत्र जातं बहु द्रव्यं धनधान्यमजाविकम् । ततो वृणीष्व कैकेयि यद्यत्त्वं मनसेच्छसि ॥ ३८
 किमायासेन ते भीरु उत्तिष्ठोत्तिष्ठ शोभने । तत्त्वं मे ब्रूहि कैकेयि यतस्ते भयमागतम् । ३९
 तत्ते व्यपनयिष्यामि नीहारमिव रश्मिवान् ॥ ४०
 तथोक्ता सा समाश्वस्ता वक्रुकामा तदप्रियम् । परिपीडयितुं भूयो भर्तारमुपचक्रमे ॥

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे दशमः सर्गः ॥ १० ॥

अदर्शनमात्रेण विषण्णस्य क्रोधादिश्रवणाद्भूयोऽधिको विषादः, इष्टादर्शनजविषादेन चक्षुरादेर्लुलितलमसिचञ्चललम्, चित्तस्य किंनिमित्तः क्रोध इति शङ्क्या व्याकुललम् । तत्र क्रोधागारे । अतथोचितां तथाशयनानुचिताम् ॥ २२ ॥ इवशब्द एवार्थे ॥ २३ ॥ पापसंकल्पां रामाभिषेकविषातादिमनोरथाम् । विनिष्कृत्तां छिन्नाम् ॥ २४ ॥ निर्धृतां पुण्यक्षये खलोकात्पतिताम् । च्युतां खर्गात् । परिभ्रष्टां परमोहनाय प्रयुक्तां मध्य एव स्थितां मायामिव स्थितां संयतां वायुराबद्धाम् ॥ २५ ॥ मृगयुना व्याधेन दिग्धेन विषलितेन बाणेन विद्धां करेणुमिव स्थितां ददर्शेति पूर्वोक्तान्वयः । अरण्ये महागजः पूर्वोक्तां करेणुमिव स्थिताम् ॥ २६ ॥ पाणिभ्यां परिमृज्य स्फुट्टा किं वक्ष्यति किं करिष्यतीति शङ्क्या त्रस्तबुद्धिरुवाच ॥ २७ ॥ आत्मनि मयि संश्रितं ते क्रोधं क्रोधकारणं नाभिजानामि । अभियुक्ता कृतपराभवा । विमानो निन्दा ॥ २८ ॥ यद्यत इदमेवंप्रकारेण कल्याणि, मम दुःखाय पांसुषु शेषे । किं च कल्याणचेतसि अनपकारिणि, मयि जीवति सति किमर्थं भूमौ शेषे ॥ २९ ॥ भूतोपहतचित्तेव प्रहाविष्टेव । कुशलाः सर्वव्याधिनवारणकुशलाः । अभितुष्टाः । मत्कृतसत्कारैरिति शेषः ॥ ३० ॥ व्याधिमाचक्ष्व व्याधिकृतं चेच्छयनमिति शेषः । प्रियं कार्यं कर्तव्यमिति मनसि वर्तते इति शेषः । विप्रियं कृतं तव । कस्याप्रियं कर्तव्यत्वेन तव

मनसि वर्तत इति भावः ॥ ३१ ॥ पक्षद्वयनिमित्तोऽपि क्रोधो मास्तित्याह—कः प्रियमिति । लत्प्रियः । दरिद्र इति शेषः । अप्रियं लभताम् । लद्विप्रियकारीति शेषः । मा रौत्सीः । आत्मनोऽभिप्रायं रुद्धं गुप्तं मा कार्षीरित्यर्थः । संपरिशोषणम् । कायस्येति शेषः ॥ ३२ ॥ तदेव प्रपन्नयति—अवध्य इत्यादि ॥ ३३ ॥ आत्मनो जीवितेन हेतुनापि ते कंचिदभिप्रायं तद्विषयं व्याहन्तुं नोत्सहे, अतो मनसि यत्स्थितं यद्विषयेच्छास्ति तद्ब्रूहि । आत्मनि स्वस्मिन्बलं मत्प्रेमरूपं जानन्त्ययं मदुक्तं करिष्यति न वेति मां शङ्कितुं नार्हसि ॥ ३४ ॥ ३५ ॥ सुकृतेनापि स्वपुण्येनापि ते तव शपे शपथं ददामि । यदि लदुक्तं न कुर्यां तर्हि सर्वं सुकृतं मे शृयेति शपथं ददामीत्यर्थः । अथात्मनि दुष्करसंपादनसामर्थ्यं दर्शयति—यावदिति । चक्रं सूर्यमण्डलमावर्तते प्रकाशयति तावती सर्वापि वसुंधरा मे मदधीना ॥ ३६ ॥ द्राविडसिन्धादयो देशाः सर्वे मदधीना एव ॥ ३७ ॥ अतः—तत्रेत्यादि । तत्र जातं द्रव्यमपि मदधीनमेव । रश्मिवान्सूर्यः ॥ ३८ ॥ ३९ ॥ भूयः परिपीडयितुं निजभूशयनादिना पूर्वं पीडितमेवाप्रियवचनादिना पुनः पीडयितुमित्यर्थः ॥ ४० ॥ इति श्रीरामाभिरामे श्रीरामाये रामायणतिलके वाल्मीकीय आदिकाव्येऽयोध्याकाण्डे दशमः सर्गः ॥ १० ॥

एकादशः सर्गः ।

त मन्मथशरैर्विद्धं कामवेगवशानुगम् । उवाच पृथिवीपालं कैकेयी दारुणं वचः ॥ १
 नास्मि विप्रकृता देव केनचिन्नावमानिता । अभिप्रायस्तु मे कश्चित्मिच्छामि त्वया कृतम् ॥ २
 प्रतिज्ञां प्रतिजानीष्व यदि त्वं कर्तुमिच्छसि । अथ ते व्याहरिष्यामि यथाभिप्रार्थितं मया ॥ ३
 तामुवाच महाराजः कैकेयीमीषदुत्सयः । कामी हस्तेन संगृह्य मूर्धजेषु भुवि स्थिताम् ॥ ४
 अवलिप्ते न जानासि त्वत्तः प्रियतरो मम । मनुजो मनुजव्याघ्राद्रामादन्यो न विद्यते ॥ ५
 तेनाजय्येन मुख्येन राघवेण महात्मना । शपे ते जीवनाह्णेन ब्रूहि यन्मनसेऽस्मिन् ॥ ६
 यं मुहूर्तमपश्यंस्तु न जीवे तमहं ध्रुवम् । तेन रामेण कैकेयि शपे ते वचनक्रियाम् ॥ ७
 आत्मना चात्मजैश्चान्यैर्वृणे यं मनुजर्षभम् । तेन रामेण कैकेयि शपे ते वचनक्रियाम् ॥ ८
 भद्रे हृदयमप्येतदनुमृदयोद्धरस्व मे । एतत्समीक्ष्य कैकेयि ब्रूहि यत्साधु मन्यसे ॥ ९
 बलमात्मनि पश्यन्ती न विशङ्कितुमर्हसि । करिष्यामि तव प्रीतिं सुकृतेनापि ते शपे ॥ १०
 सा तदर्थमना देवी तमभिप्रायमागतम् । निर्माध्यस्थ्याच्च हर्षाच्च बभावे दुर्वचं वचः ॥ ११
 तेन वाक्येन संहृष्टा तमभिप्रायमात्मनः । व्याजहार महाघोरमभ्यागतमिवान्तकम् ॥ १२
 यथाक्रमेण शपसे वरं मम ददासि च । तच्छृण्वन्तु त्रयस्त्रिंशद्देवाः सेन्द्रपुरोगमाः ॥ १३
 चन्द्रादित्यौ नभश्चैव ग्रहा राज्यहनी दिशः । जगच्च पृथिवी चैवं सगन्धर्वाः सराक्षसाः ॥ १४
 निशाचराणि भूतानि गृहेषु गृहदेवताः । यानि चान्यानि भूतानि जानीयुर्भाषितं तव ॥ १५
 सत्यसंधो महातेजा धर्मज्ञः सत्यवाक्शुचिः । वरं मम ददात्येष सर्वे शृण्वन्तु दैवताः ॥ १६
 इति देवी महेष्वासं परिगृह्याभिशस्य च । ततः परमुवाचेदं वरदं काममोहितम् ॥ १७
 स्मर राजन्पुरा वृत्तं तस्मिन्देवासुरे रणे । तत्र त्वां च्यावयच्छत्रुस्तव जीवितमन्तरा ॥ १८

तमिति ॥ १ ॥ विप्रकृता प्रियया पराभूता । अवमानः शब्देन तिरस्कारः । मे ममाभिप्रायोऽभिप्रार्थनीयोऽस्ति लदेकसंपाद्यत्वं त्वया कृतं संपादितमिच्छामि ॥ २ ॥ यदि त्वं कर्तुमिच्छसि मदभिप्रेतं तदा तद्विषयावश्यकर्तव्यत्वारूपां प्रतिज्ञां प्रतिजानीष्व कुरु । अथानन्तरं मयाभिप्रेतं स्वप्रार्थितं यथा यत्प्रकारवत्तथा वक्ष्यामीत्यर्थः ॥ ३ ॥ आज्ञाकारिणि मयि शपथाकाङ्क्षा वृथेत्युत्सयः । मूर्धजेषु संगृह्य । शिरोऽङ्के कृत्वेति यावत् ॥ ४ ॥ स्त्रीणां मध्ये लतः पुंसां मध्ये रामादन्य इति योज्यम् । यद्वा रामादन्यत्वतोऽधिकः प्रियतरो नेत्यर्थः । रामेऽस्या द्वेषमजानत एवमुक्तिः । राम एव लतोऽधिकः प्रिय इत्याशयः ॥ ५ ॥ तदाह—तेनेति । लतोऽपि प्रियतरेणेत्यर्थः । अत एव मुख्येन । अजय्येनारीणामशक्यजयेन । जीवनाह्णेन मज्जीवनसाधनीभूतेन । अनेन परमप्रियत्वं दर्शयति—शपे शपथेन लदभिप्रेतकर्तव्यताविषयं स्वाभिप्रायं ज्ञापये । ते तुभ्यम् ॥ ६ ॥ भाव्यर्थं सूचयन्परमप्रियत्वमेव दर्शयति—यस्मिन् । अनेन तद्विषयकदुष्टप्रार्थनानां कार्येति सूचयति । वचनक्रियां लद्वचनकरणं प्रति ॥ ७ ॥ आत्मना स्वेनाचैरात्मजैः पुत्रैरपि यं वृणोऽसमं जाने । सर्वतोऽधिकं प्रियं जाने इति यावत् ॥ ८ ॥ 'यन्मनसा ध्यायति तद्वाचा वदति' इत्युक्तेर्वाग्वि हृदयमपि लद्वचनानुष्ठानप्रवणमनुमृश्य विचार्य । स्वामीष्टकथनेन मामस्माद्दुःखादुद्धर । एतद्दामस्य प्रियतमत्वं समीक्ष्य यत्साधु मन्यसे तद्ब्रूहि त्वमेव युक्तं विचार्य वद । मम तु लद्व-

चनमात्रं कर्तव्यमेवेत्याशयः ॥ ९ ॥ अत्र शङ्का न कार्येत्याह—बलमिति । बलं मत्प्रेमरूपम् । तथा त्वयि मे प्रेमास्ति येन लदुक्तं न कुर्यामित्यसंभावितम् । सर्वथा तव प्रीतिं प्रीतिविषयं करिष्यामि । यद्यन्यथेदं तदा मे धर्मो न फलदो भवेदिति भावः ॥ १० ॥ तदर्थमनास्तस्मिन्निजामितेऽर्थे मनो यस्याः सा । तदभिप्रायं स्वाभिमतार्थसंपादनाभिप्रायमागतं प्राप्तविषयं ज्ञात्वा निर्माध्यस्थ्यान्माध्यस्थ्याभावमवलम्ब्य । ल्यब्लोपेऽव्ययीभावात्पञ्चमी । स्वपुत्रपक्षपातेनेति यावत् । हर्षाद्वाज्ञः स्ववशत्वदर्शनजात् । दुर्वचं शत्रुभिरपि वक्तुमशक्यम् ॥ ११ ॥ तेन वाक्येन त्रिवाचा रामशपथपूर्वकस्ववचनक्रियावाक्येन । अभ्यागतमन्तकमिव घोरं राज्ञः प्राणहरं तमात्मनोऽभिप्रायं व्याजहार व्याहर्तुं निश्चितवती ॥ १२ ॥ राजप्रतिज्ञाया दुष्करार्थविषयत्वेन वेपरीलमाशङ्क्य तां प्रतिशामशेषसाक्षीकरणेन स्थिरयति—यथाक्रमेणेति । अतिप्रियपुत्रसुकृतादिक्रमेण शपसि शपथं करोषि तत्पूर्वकं वरं च मम ददासि दातुं निश्चितवानसि । तत्तव वाक्यम् ॥ १३ ॥ जगत्परोक्षस्वर्गादिभुवनदेवता । पृथिवी प्रत्यक्षभुवनदेवता ॥ १४ ॥ १५ ॥ सर्वे देवताः देवाः । 'देवतानि वा पुंसि' इति क्रोशः ॥ १६ ॥ परिगृह्य परिवर्तनाभिवर्त्य । अभिशस्य सत्यसंध इत्यादिना स्वकार्यस्थैर्याय सुला च ॥ १७ ॥ तद्वाक्यमाह—स्मरेत्यादि । तत्र रात्रियुद्धे शत्रुः शम्बरस्तव जीवितमन्तरा प्राणं विना त्वां च्यावयत्प्रच्युतवीर्यमकरोत् । अडभाव आर्षः

तत्र चापि मया देव यत्त्वं समभिरक्षितः । जाग्रत्या यतमानायास्ततो मे प्रददौ वरौ ॥ १९
 तौ दत्तौ च वरौ देव निक्षेपौ मृगयाम्यहम् । तवैव पृथिवीपाल सकाशे रघुनन्दन ॥ २०
 तत्प्रतिश्रुत्य धर्मेण न चेद्दास्यसि मे वरम् । अद्यैव हि प्रहास्यामि जीवितं त्वद्विमानिता ॥ २१
 बाष्पात्रेण तदा राजा कैकेय्या स्ववशं कृतः । प्रचस्कन्द विनाशाय पाशं मृग इवात्मनः ॥ २२
 ततः परमुवाचेदं वरदं काममोहितम् । वरौ देयौ त्वया देव तदा दत्तौ महीपते ॥ २३
 तौ तावदहमद्यैव वक्ष्यामि शृणु मे वचः । अभिषेकसमारम्भो राघवस्योपकल्पितः ॥ २४
 अनेनैवाभिषेकेण भरतो मेऽभिषिच्यताम् । यो द्वितीयो वरो देव दत्तः प्रीतेन मे त्वया ॥ २५
 तदा देवासुरे युद्धे तस्य कालोऽयमागतः । नव पञ्च च वर्षाणि दण्डकारण्यमाश्रितः ॥ २६
 चीराजिनधरो धीरो रामो भवतु तापसः । भरतो भजतामद्य यौवराज्यमकण्टकम् ॥ २७
 एष मे परमः कामो दत्तमेव वरं वृणे । अद्य चैव हि पश्येयं प्रयान्तं राघवं वने ॥ २८
 स राजराजो भव सत्यसंगरः कुलं च शीलं च हि जन्म रक्ष च ।
 परत्र वासे हि वदन्त्यनुत्तमं तपोधनाः सत्यवचो हितं नृणाम् ॥ २९

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकादशः सर्गः ॥ ११ ॥

द्वादशः सर्गः ।

ततः श्रुत्वा महाराजः कैकेय्या दारुणं वचः । चिन्तामभिसमापेदे मुहूर्तं प्रतताप च ॥ १
 किं नु मेऽयं दिवास्वप्नश्चित्तमोहोऽपि वा मम । अनु भूतोपसर्गो वा मनसो वाप्युपद्रवः ॥ २
 इति संचिन्त्य तद्राजा नाध्यगच्छत्तदा सुखम् । प्रतिलभ्य ततः संज्ञां कैकेयीवाक्यतापितः ॥ ३
 व्यथितो विह्वलश्चैव व्याघ्रीं दृष्ट्वा यथा मृगः । असंवृतायामासीनो जगत्यां दीर्घमुच्छ्वसन् ॥ ४
 मण्डले पन्नगो रुद्धो मन्त्रैरिव महाविषः । अहो धिगिति सामर्थो वाचमुक्त्वा नराधिपः ॥ ५
 मोहमापेदिवाभूयः शोकोपहतचेतनः । चिरेण तु नृपः संज्ञां प्रतिलभ्य सुदुःखितः ॥ ६
 कैकेयीमब्रवीत्कुद्धो निर्दहन्निव तेजसा । नृशंसे दुष्टचारित्रे कुलस्यास्य विनाशिनि ॥ ७

॥ १८ ॥ जाग्रत्या मया यद्यतस्त्वं समभिरक्षितस्ततः स्वजी-
 वनाय यतमानाया मम भवान्वरौ प्रददौ ॥ १९ ॥ तौ वरौ
 तवैव सकाशे निक्षेपभूतौ लब्ध्वेव स्थापिताविदानीं लया दत्तौ
 स्वीकर्तुं मृगयाम्यन्वेषयामि ॥ २० ॥ धर्मेण प्रतिश्रुत्य धर्मश-
 पथपूर्वकं दानप्रतिज्ञां कृत्वा ॥ २१ ॥ कैकेय्या स्वसौन्दर्यनि-
 मित्तकाममोहेन स्ववशे कृतो राजा बाष्पात्रेण पूर्वकालिकवर-
 दानप्रतिवचनमात्रेण स्वविवाशाय मृग इव तत्प्रतिवचनदानरूपं
 पाशं प्रचस्कन्द प्रगतवान् । प्रकृत्यादिल्लाप्तातिपदिकार्येऽपि
 तृतीया बाष्पात्रेणेति ॥ २२ ॥ २३ ॥ वक्ष्यामि मम दातव्यौ
 वराविमाविति विभज्य वक्ष्यामि । तद्वच आह—अभिषेकेति
 ॥ २४ ॥ यः कल्पितोऽनेनेति योजना ॥ २५ ॥ २६ ॥ २७ ॥
 दत्तमेव वृणे न लपूर्वम् । न ह्युत्तमर्गेनाधमर्णात्स्वार्थप्रहणे
 तस्य पीडा भवतीति न कश्चिदोषः । अद्य चैवेत्यनेन कालवि-
 लम्बो निराकृतः ॥ २८ ॥ सत्यसंगरः सत्यवचः । संपूर्वादि-
 रतेः कथनार्थात्कर्मण्यप् । तेनैव हेतुना कुलदिकं रक्ष जन्मात्र
 भावि । तदेवाह—परत्रेति ॥ २९ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽयो-
 ध्याकाण्ड एकादशः सर्गः ॥ ११ ॥

दारुणं वज्रपाततुल्यम् । श्रुतार्थस्य वास्तवलासंभावनया

भ्रम इत्येव निश्चित्य किं दोषजोऽयं भ्रम इति चिन्तां प्रपेदे ।
 युक्त्या भ्रमलक्षणेऽपि तदधिष्ठानापरोक्षं यावदहिभ्रमादेस्त-
 त्कार्यभयादिकारिताया दृष्टलात्प्रतताप च ॥ १ ॥ अथ
 भ्रमलक्षित्वयाय ल्यक्तापो भ्रमहेतुश्चिन्तयति । स्वप्रार्थस्य
 स्वक्रियाकरणासामर्थ्याद्भ्रमविषयत्वम् । स्वप्रदृष्टोऽयमर्थो मिथ्यैव
 न कदापि भवतीति भावः । स्वप्नोऽपि कदाचित्संवादी-
 त्यतो दिवेति दिवास्वप्नो न कदापि संवादीति भावः । अपि
 वा अथवा । मम जाग्रत्यपि दुरदृष्टजचित्तमोहो वैचित्र्यापरप-
 र्यायो वस्तुतत्त्वज्ञानासामर्थ्यमनु पथाज्जातः । सभास्थितिपर्य-
 न्तमसत्त्वाद्भूतोपसर्गो वा प्रहावेशजचित्तवैकल्यं वा । यत्वनु-
 भूतोपसर्गाऽनुभूतनाशः सुषुप्तिरित्यर्थ इति, तन्न । सुषुप्तौ
 ज्ञानाभावात् । मनस उपद्रवो वा आधिव्याधिजनितोपद्रवो
 वा ॥ २ ॥ राजा इति संचिन्त्य तन्मकारणं नाध्यगच्छत् ।
 अतस्तदासुखं मूर्च्छाकरं महदुःखं नाध्यगच्छत् । ततः संज्ञां
 स्मृतिं लब्ध्वा कैकेयीवाक्यस्मरणतापितः ॥ ३ ॥ अतएव
 व्यथितत्वादियुगविशिष्टः । विह्वलो दीनः ॥ ४ ॥ मण्डले यन्त्र-
 मण्डले मन्त्रकृते । अहो धिगिति वाचमुक्त्वा भूयः पुनर्मोह-
 मापेदिवा ॥ ५ ॥ ६ ॥ तेजसा दुःखजेन निर्दहन्निव ज्वलन्निव ।
 अनेन मृगदुःखशमनस्य व्याघ्रीदण्डेनेव कैकेयीदण्डेन स्तब्धः

किं कृतं तव रामेण पापे पापं मयापि वा । सदा ते जननीतुल्यां वृत्तिं वहति राघवः ॥	८
तस्यैवं त्वमनर्थाय किंनिमित्तमिहोद्यता । त्वं मयात्मविनाशाय भवनं खं निवेशिता ॥	९
अविज्ञानादृपसुता व्याला तीक्ष्णविषा यथा । जीवलोको यदा सर्वो रामस्याह गुणस्तवम् ॥	१०
अपराधं कमुद्दिश्य त्यक्ष्यामीष्टमहं सुतम् । कौसल्यां च सुमित्रां च त्यजेयमपि वा श्रियम् ॥	११
जीवितं चात्मना रामं नत्वेव पितृवत्सलम् । परा भवति मे प्रीतिर्दृष्ट्वा तनयमग्रजम् ॥	१२
अपश्यतस्तु मे रामं नष्टं भवति चेतनम् । तिष्ठेल्लोको विना सूर्यं सस्यं वा सलिलं विना ॥	१३
न तु रामं विना देहे तिष्ठेत्तु मम जीवितम् । तदलं त्यज्यतामेष निश्चयः पापनिश्चये ॥	१४
अपि ते चरणौ मूर्ध्ना स्पृशाम्येष प्रसीद मे । किमर्थं चिन्तितं पापे त्वया परमदारुणम् ॥	१५
अथ जिज्ञाससे मां त्वं भरतस्य प्रियाप्रिये । अस्तु यत्तत्त्वया पूर्वं व्याहृतं राघवं प्रति ॥	१६
स मे ज्येष्ठसुतः श्रीमान्धर्मज्येष्ठ इतीव मे । तत्त्वया प्रियवादिन्या सेवार्थं कथितं भवेत् ॥	१७
तच्छ्रुत्वा शोकसंतप्ता संतापयसि मां भृशम् । आविष्टासि गृहे शून्ये सा त्वं परवशंगता ॥	१८
इक्ष्वाकूणां कुले देवि संप्राप्तः सुमहानयम् । अनयो नयसंपन्ने यत्र ते विकृता मतिः ॥	१९
नहि किंचिदयुक्तं वा विप्रियं वा पुरा मम । अकरोस्त्वं विशालाक्षि तेन न श्रद्धासि ते ॥	२०
मनु ते राघवस्तुल्यो भरतेन महात्मना । बहुशो हि स बाले त्वं कथाः कथयसे मम ॥	२१
तस्य धर्मात्मनो देवि वने वासं यशस्विनः । कथं रोचयसे भीरु नव वर्षाणि पञ्च च ॥	२२
अत्यन्तसुकुमारस्य तस्य धर्मे कृतात्मनः । कथं रोचयसे वाससरण्ये भृशदारुणे ॥	२३
रोचयस्यभिरामस्य रामस्य शुभलोचने । तव शुश्रूषमाणस्य किमर्थं विप्रवासनम् ॥	२४
शमो हि भरताद्भूयस्त्वव शुश्रूषते सदा । विशेषं त्वयि तस्मात्तु भरतस्य न लक्षये ॥	२५
शुश्रूषां गौरवं चैव प्रमाणं वचनक्रियाम् । कस्तु भूयस्तरं कुर्यादन्यत्र पुरुषर्षभात् ॥	२६
बहूनां स्त्रीसहस्राणां बहूनां चोपजीविनाम् । परिवादोऽपवादो वा राघवे नोपपद्यते ॥	२७
सान्त्वयन्सर्वभूतानि रामः शुद्धेन चेतसा । गृह्णाति मनुजव्याघ्रः प्रियैर्विषयवासिनः ॥	२८

शमनस्याशक्यता च्यन्यते । नृशंसे क्रूरे । दुष्टचारिणि दुष्टव्यापारे ॥ ७ ॥ पापमनिष्टम् । पापे पापमते । ते लयि । वृत्तिं शुश्रूषाम् । वहति करोति ॥ ८ ॥ तस्यानर्थचिन्तानर्हस्य एवमनर्थाय । किंनिमित्तं केन निमित्तेन । अयं स्वकृत एवानर्थ इत्याह—लमिति ॥ ९ ॥ अविज्ञानादिष्टसाधनलभ्रान्त्या । यदा यतः ॥ १० ॥ उद्दिश्य व्याजीकृत्य त्यक्ष्यामि । श्रियं राज्यम् ॥ ११ ॥ आत्मना स्वव्यापारेण । जीवितं तत्साधनं रामं नत्वेव त्यजेयम् । परा उत्कृष्टा ॥ १२ ॥ चेतनं चैतन्यम् ॥ १३ ॥ यतो मद्दिनाशो वैधव्यप्राप्तिस्तत्साधेय निश्चयो रामविवासनरूपस्यज्यताम् ॥ १४ ॥ अपि ते चरणाविति । धर्मशास्त्रतोऽत्यनुचितमपि कामशास्त्रमर्यादया लक्ष्मीत्यर्थमिति शेषः ॥ १५ ॥ अथेत्यादि । अथ भरतस्य प्रियाप्रियविषये मां त्वं जिज्ञाससे भरतो राज्ञः प्रियो न वेति तदास्तु राघवं भरतं प्रति यत्त्वया व्याहृतं तत्सर्वं भरतस्य । रामविवासनं लयोग्यमेवेति शेषः । लयापि पूर्वं तस्य बहुशो गुणानां कथनादित्याशयः ॥ १६ ॥ इतीवेत्येतत्प्रकारं यत्त्वया कथितं पूर्वं तन्मञ्जितावर्जनेन सेवार्थमेव मया स्वसेवाकरणार्थमेव भवेदिति वितर्कः । संप्रत्यन्यथोक्तिरिति भावः ॥ १७ ॥ यतस्तद्रामाभिषेचनं शुद्धा इदानीं शोकसंतप्तासि । मां च धरनिर्वन्धेन ततो निवारयन्ती युशं तापयसि, अतो मया

स्वसेवाकरणाय मद्बन्धनार्थं एव ते रामसाधुत्ववाद इत्याशयः । अथवा एवंविधचिन्तापि महाकुलजायां लयि असंभावितैव, किं तर्हीदं तत्राह—शून्ये गृहे भूतादिभिराविष्टासि तत्तुल्येन वाक्येन खिदावेशितदुष्टमतिरसि । अतः परवशंगता एवं वदसीत्यर्थः ॥ १८ ॥ तदेवाह—इक्ष्वाकूणामिति । यत इक्ष्वाकु-कुले महानयमनयो ज्येष्ठाभिषेकनिवृत्तिरूपः संप्राप्तः । हे नयसंपन्ने, यत्रानये ते तव विकृता मतिः । कारणमिति शेषः । अतस्त्वं प्रहाविष्टेति भावः ॥ १९ ॥ नन्वनाविष्टेर्वाहं वदामि नेत्याह—नहीति । न श्रद्धासि । अस्यानयस्यानाविष्टलङ्घि-कृतलमिति शेषः ॥ २० ॥ तदेवोपपादयति—नन्विति । नन्वि-त्यामन्त्रणे । एतत्कथयसे । वर्तमानसामीप्ये लट् । अनेन यामात्पूर्वं तथा कथनं च्यन्यते ॥ २१ ॥ तस्य भरतदुल्लस्यप्रियस्य ॥ २२ ॥ २३ ॥ २४ ॥ शुश्रूषते सेवते । तस्माद्रामा-द्रामक्रियमाणगौरवाद्भरतस्य लयि विशेषमधिकं गौरवं न लक्षये ॥ २५ ॥ शुश्रूषां सेवाम् । गौरवं बहुमानम् । प्रमाणं प्रतिपत्तिः । प्रामाण्यबुद्धिरित्यन्ये । वचनक्रिया उत्त्करणम् । पुरुषर्षभाद्रामात् ॥ २६ ॥ बहूनां स्त्रीसहस्राणां मध्ये एकयापि कृतः परिवादोऽकार्यकरणनिमित्तं समूलमयशः उपजीविनां मध्ये एकेनापि कथितोऽपवादः । असूयाकल्पितं निर्मूलमयशो राघवे नोपपद्यते न विद्यते ॥ २७ ॥ कुतस्-

सत्त्वेन लोकाञ्जयति द्विजान्दानेन राघवः । गुरुशुश्रूषया वीरो धनुषा युधि शात्रवान् ॥ २९
 सत्यं दानं तपस्स्यागो मित्रता शौचमार्जवम् । विद्या च गुरुशुश्रूषा ध्रुवाण्येतानि राघवे ॥ ३०
 तस्मिन्नार्जवसंपन्ने देवि देवोपमे कथम् । पापमाशंससे रामे महर्षिसमतेजसि ॥ ३१
 न स्मराम्यप्रियं वाक्यं लोकस्य प्रियवादिनः । स कथं त्वत्कृते रामं वक्ष्यामि प्रियमप्रियम् ॥ ३२
 क्षमा यस्मिंस्तपस्स्यागः सत्यं धर्मः कृतज्ञता । अप्यहिंसा च भूतानां तस्मृते का गतिर्मम ॥ ३३
 मम वृद्धस्य कैकेयि गतान्तस्य तपस्विनः । दीनं लालप्यमानस्य कारुण्यं कर्तुमर्हसि ॥ ३४
 पृथिव्यां सागरान्तायां यत्किञ्चिदधिगम्यते । तत्सर्वं तव दास्यामि मा च त्वं मृत्युमाविश ॥ ३५
 अञ्जलिं कुर्मि कैकेयि पादौ चापि स्पृशामि ते । शरणं भव रामस्य माऽधर्मो मामिह स्पृशेत् ॥ ३६
 इति दुःखाभिसंतप्तं विलपन्तमचेतनम् । घूर्णमानं महाराजं शोकेन समभिभूतम् ॥ ३७
 पारं शोकार्णवस्याशु प्रलपन्तं पुनःपुनः । प्रत्युवाचाथ कैकेयी रौद्रा रौद्रतरं वचः ॥ ३८
 यदि दत्त्वा वरौ राजन्पुनः प्रत्यनुतप्यसे । धार्मिकत्वं कथं वीर पृथिव्यां कथयिष्यसि ॥ ३९
 यदा समेता बहवस्त्वया राजर्षयः सह । कथयिष्यन्ति धर्मज्ञ तत्र किं प्रतिवक्ष्यसि ॥ ४०
 यस्याः प्रसादे जीवामि या च मामभ्यपालयत् । तस्याः कृता मया मिथ्या कैकेय्या इति वक्ष्यसि ॥ ४१
 किल्बिषं त्वं नरेन्द्राणां करिष्यसि नराधिप । यो दत्त्वा वरमद्यैव पुनरन्यानि भाषसे ॥ ४२
 शैब्यः श्येनकपोतीये स्वमांसं पक्षिणे ददौ । अलर्कश्चक्षुषी दत्त्वा जगाम गतिमुत्तमाम् ॥ ४३
 सागरः समयं कृत्वा न वेलामतिवर्तते । समयं मानृतं कार्षीः पूर्ववृत्तमनुस्मरन् ॥ ४४
 स त्वं धर्मं परित्यज्य रामं राज्येऽभिषिच्य च । सह कौसल्यया नित्यं रन्तुमिच्छसि दुर्मते ॥ ४५
 भवत्वधर्मो धर्मो वा सत्यं वा यदि वानृतम् । यस्त्वया संश्रुतं मह्यं तस्य नास्ति व्यतिक्रमः ॥ ४६
 अहं हि विषमद्यैव पीत्वा बहु तवाग्रतः । पश्यतस्ते मरिष्यामि रामो यद्यभिषिच्यते ॥ ४७

ब्राह्—सान्त्वयन्ति । प्रियैरिष्टसंपादनैर्गृह्णाति वशीकरोति ॥ २८ ॥ जयति । जयोऽत्र स्वाधीनलकरणम् ॥ २९ ॥ सत्यं सत्यवचः । दानं पारलौकिकम् । त्याग ऐहिकप्रयोजनं दानम् । मित्रता सख्यु । शौचं बाह्यान्तरशुद्धिः । आर्जवं वननाराहिलम् ॥ ३० ॥ पापं वनवासरूपं स्वस्य पापजनक-माशंससे प्रार्थयसे । शमदमादिसंपत्त्या महर्षिसमतेजस्त्वम् ॥ ३१ ॥ लोकस्य लोकं प्रति । प्रियवादिनः स्वस्य । कं प्रत्य-प्युक्तमप्रियं वाक्यं न स्मरामि । सोऽहं लत्कृते लद्वचनकि-यासंपादननिमित्तं प्रियं राममप्रियं कथं वक्ष्यामीति संबन्धः । प्रियवादिनो रामस्य । तत्कर्तुं तद्विषयकं चेत्यर्थ इति कश्चित् ॥ ३२ ॥ ३३ ॥ गतान्तस्य प्राप्तचरमकालस्य । तपस्विनः शोचनीयावस्थस्य दीनस्य । कारुण्यं दयाम् ॥ ३४ ॥ मृत्युं मन्मृत्युसंपादकानिष्टाभिनिवेशम् ॥ ३५ ॥ कुर्मि करोमि । शरणं रक्षिका । अधर्मो ज्येष्ठातिक्रमेण कनीयसोऽभिषेक-कृतो निरपराधस्य त्यागकृतश्च ॥ ३६ ॥ अचेतनं मूर्च्छा-प्राप्तम् । घूर्णमानं घूर्णमानशरीरम् ॥ ३७ ॥ पारं निस्तारम् । प्रलपन्तं प्रार्थयन्तम् । रौद्रतरं दारुणतरम् ॥ ३८ ॥ प्रत्यनु-तप्यसे उक्तकरणाशक्त्या कथयिष्यसि । लोकैरिति शेषः । स्वार्थयन्ताद्धेतुमणौ रूपम् ॥ ३९ ॥ यदा बहवो मिलिता राजर्षयस्त्वया सह भद्रिषयवरदानादिविषयगोष्ठीं करिष्यन्ति तत्र तत्प्रश्ने किं प्रतिवक्ष्यसि किमुत्तरयिष्यसि ॥ ४० ॥ न किमप्युत्तरं शक्यमित्याह—यस्या इति । प्रसादे शम्बरमाया-भिष्यत्तच्छाणुग्रहे सति । 'प्रयत्ने' इति पाठे रथापनयनादि-

प्रयत्ने इत्यर्थः । या मामभ्यपालयच्छीतोपचारादिना ररक्ष । मया मिथ्या कृता । प्रतिहेति शेषः । इति वक्ष्यसि किमिति सोपहासं वाक्यम् ॥ ४१ ॥ नरेन्द्राणां स्ववंश्यानां किल्बिष-मयशोरूपं मालिन्यं करिष्यसि । तत्र हेतुः—य इत्यादि । यद्वंशस्थ ईदृशः पापी तद्वंशः सर्वोऽपीदृश एवेति वदिष्यन्ति लोका इति भावः ॥ ४२ ॥ प्रतिज्ञाया अपालनस्याधर्मत्वं बोधयन्ती पूर्वेषां दुष्करप्रतिज्ञापालनं दर्शयति—शैब्य इति । अत्रेयं कथा—इन्द्राग्नी श्येनकपोतरूपौ शैब्यस्यौदार्यजिज्ञासया भक्ष्यभक्षकभावापन्नौ शैब्यसमीपं गतौ । ततः कपोतोऽभयार्थं शैब्याङ्कं प्रविवेश । तस्मै च सोऽभयं ददौ । ततः श्येनेन 'मद्भक्ष्यं देवविहितं लज्ज' इत्युक्ते 'नाहं तं लज्जेयम्, अपि तु तत्प्रतिनिधिभूतं स्वमांसमेव ददामि' इत्युक्त्वा सर्वं स्वमांसं श्येनाय दत्तवानिति । अलर्कश्च राजर्षिर्ब्राह्मणायान्धाय वरं प्रतिश्रुत्य तेन राजचक्षुषा स्वचक्षुःसंधानरूपे वरे उक्ते स्वचक्षुषी दत्तवानिति ॥ ४३ ॥ सागरः समुद्रो वेलान-तिलङ्घनाय देवैः 'प्रार्थितस्तेभ्यस्त्वत्प्रतिश्रुत्य न वेलाम-तिवर्तते । एवं पूर्वेषां शैब्यादीनां कृतं स्मरन्समयं प्रति-ज्ञामनृतां मा कार्षीः ॥ ४४ ॥ ४५ ॥ सिद्धान्तमाह—भव-लिति । मनुजो रामविवासनपूर्वको भरताभिषेको धर्मो वाधर्मो वा भवतु । नन्वियं रत्यर्थं मिथ्यैव मे प्रतिज्ञा तत्काले मिथ्यावचनस्य शास्त्रानुमतत्वादिति चेत्तत्राह—यदिति । लया-श्रमणं सत्यमनृतं वा संश्रुतं प्रतिज्ञातं तस्य व्यतिक्रमो-ऽकरणं नास्ति ॥ ४६ ॥ विपक्षे बाधकमाह—अहमित्यादि ।

एकाहमपि पश्येयं यद्यहं राममातरम् । अञ्जलिं प्रतिगृह्णन्तीं श्रेयो ननु मृतिर्मम ॥	४८
भरतेनात्मना चाहं शपे ते मनुजाधिप । यथा नान्येन तुष्येयमृते रामविवासनात् ॥	४९
एतावदुक्त्वा वचनं कैकेयी विरराम ह । विलपन्तं च राजानं न प्रतिव्याजहार सा ॥	५०
श्रुत्वा तु राजा कैकेय्या वाक्यं परमशोभनम् । रामस्य च वने वासमैश्वर्यं भरतस्य च ॥	५१
नाभ्यभाषत कैकेयीं मुहूर्तं व्याकुलेन्द्रियः । प्रैक्षतानिमिश्रो देवीं प्रियामप्रियवादिनीम् ॥	५२
तां हि वज्रसमां वाचमाकर्ण्य हृदयाप्रियाम् । दुःखशोकमयीं श्रुत्वा राजा न सुखितोऽभवत् ॥	५३
स देव्या व्यवसायं च घोरं च शपथं कृतम् । ध्यात्वा रामेऽतिनिःश्वस्य च्छिन्नस्तरिवापतत् ॥	५४
नष्टचित्तो यथोन्मत्तो विपरीतो यथातुरः । हततेजा यथा सर्पो बभूव जगतीपतिः ॥	५५
दीनयातुरया वाचा इति होवाच कैकेयीम् । अनर्थमिममर्थीभं केन त्वमुपदेशिता ॥	५६
भूतोपहतचित्तेव हवन्ती मां न लज्जसे । शीलव्यसनमेतत्ते नाभिजानाम्यहं पुरा ॥	५७
बालायास्तत्त्विदानीं ते लक्ष्ये विपरीतवत् । कुतो वा ते भयं जातं या त्वमेवंविधं वरम् ॥	५८
राष्ट्रे भरतमासीनं वृणीषे राघवं वने । विरमैतेन भावेन त्वमेतेनानृतेन च ॥	५९
यदि भर्तुः प्रियं कार्यं लोकस्य भरतस्य च । नृशंसे पापसंकल्पे श्रुदे दुष्कृतकारिणि ॥	६०
किं न दुःखमलीकं वा मयि रामे च पश्यसि । न कथंचिदते रामाद्भरतो राज्यमावसेत् ॥	६१
रामादपि हि तं मन्ये धर्मतो बलवत्तरम् । कथं वक्ष्यसि रामस्य वनं गच्छेति भाषिते ॥	६२
मुखवर्णं विवर्णं तु यथैवेन्दुमुपप्लुतम् । तां तु मे सुकृतां बुद्धिं सुहृद्भिः सह निश्चिताम् ॥	६३
कथं द्रक्ष्याम्यपावृत्तां परैरिव हतां चमूम् । किं मां वक्ष्यन्ति राजानो नानादिग्भ्यः समागताः ॥	६४
बालो बतायमैक्वाकश्चिरं राज्यमकारयत् । यदा हि बहवो वृद्धा गुणवन्तो बहुश्रुताः ॥	६५
परिप्रेक्ष्यन्ति काकुत्स्थं वक्ष्यामीह कथं तदा । कैकेय्या क्लिश्यमानेन पुत्रः प्रव्राजितो मया ॥	६६
यदि सत्यं ब्रवीम्येतत्तदसत्यं भविष्यति । किं मां वक्ष्यति कौसल्या राघवे वनमास्थिते ॥	६७

पश्यतः पश्यन्तं लामनाहस्य ॥ ४७ ॥ अञ्जलिं प्रतिगृह्णन्तीम् । राजमातृत्वेन सर्वलोकानामिति शेषः । नन्विति निश्चये । 'न क्रियां समुपापदे' इति पाठेऽपि मरिष्यामीत्येव फलति ॥ ४८ ॥ ते तव समीपे । आत्मना प्राणभूतेन भरतेन शपे तच्छपथपूर्वकं कथयामि । रामविवासनादृतेऽन्येन रत्नादिना न तुष्येयमिति ॥ ४९ ॥ ५० ॥ अशोभनं परं रामवनवासभरतैश्वर्यविषयं वाक्यं श्रुत्येवमन्वयः ॥ ५१ ॥ प्रैक्षत । कोपादिति शेषः ॥ ५२ ॥ ५३ ॥ व्यवसायं रामविवासनविषयं निश्चयम् । घोरं शपथं भरतशपथरूपं स्वकृतारामसुकृतादिशपथं वा ॥ ५४ ॥ विपरीतः संनिपातादिना विपरीतप्रकृतिः । आतुरो व्याधिप्रस्तः हततेजः । मन्त्रेणेति-शेषः ॥ ५५ ॥ उपदेशितोपदिष्टा ॥ ५६ ॥ मां न लज्जसे । पतिसमक्षमीदृशलोकव्यवहारस्य लोकविगीतत्वात् । शीलव्यसनं सद्गतस्य विशेषेणासनं त्यागः । अतएवेदानीं भूतोपघातोत्प्रेक्षा ॥ ५७ ॥ बालाया इति । बालाया अपीलार्थकं पूर्वान्वयि । तच्चु शीलं तु । इदानीं प्रौढत्वावस्थायामपि विपरीतवद्विपरिताहं दुःशीलाहं लक्ष्ये । कुतो निमित्तात्केन निमित्तेन रामादीदृशं भयं जातमित्यर्थः ॥ ५८ ॥ वरमाह—राष्ट्रे इति । राष्ट्रे भरतमासीनं वने राघवमासीनं वृणीषे । एतेन निर्धूतपातिब्रत्यलक्षणेन भावेनोपलक्षिता । किं च । एतेनाशक्यवरद्वारकेणानृतेन ममानृततासंपादकेन कर्मणोपलक्षिता त्वमेवं वराद्विरम ॥ ५९ ॥ यदि भर्तु-

र्मम लोकस्य भरतस्य च प्रियं कार्यं कर्तव्यं तदा विरमेति संबन्धः ॥ ६० ॥ दुःखं तत्साधनम् । अलीकमपराधम् । अयं तव क्लेशः सर्वो वृथैव लदिष्टस्य भरताभिषेकस्यासिद्धिरित्याह—नेति । रामं विना राज्यं नावसेत् । अनेन चतुर्णामपि यथाभागं राज्यमनुमन्यस्व । यद्वास्तु भरत एव राजा । रामस्तु वृद्धस्य मम समीपे तिष्ठत्विति मन्यस्व । नान्यथा लदिष्टसिद्धिरित्युपदेशः ॥ ६१ ॥ तत्र हेतुः—रामादपीति । हि यतस्तं भरतं रामादपि धर्मतो बलवत्तरमतिशयेन धर्मवन्मन्ये । भाषिते मयोक्ते सत्यपि त्वं कथं वक्ष्यसि । तव तस्यातिप्रियत्वादिति भावः ॥ ६२ ॥ उपप्लुतमिन्दुं यथा तस्मिन् विवर्णं मुखवर्णमादर्शादौ कथं द्रक्ष्यामीति संबन्धः । किं व सुकृतां सम्यक्प्रवर्तितां तां बुद्धिं रामाभिषेकविषयाम् । तत्र हेतुः—सुहृद्भिः सह निश्चिताम् ॥ ६३ ॥ अपावृत्तां पराभूताम् । नानादिग्भ्यः समागता राजानः ॥ ६४ ॥ अयं बाल ऐक्वाकः किं कथं राज्यमकारयदपालयदिति मां वक्ष्यन्तीति योजना । बतेति खेदः ॥ ६५ ॥ परिप्रेक्ष्यन्ति क्व राम इति । प्रातरिति शेषः । कैकेय्या वरार्थं क्लिश्यमानेन क्लिश्यमानेन । तां प्रति कृतप्रतिज्ञायाः सत्यवरक्षणाय प्रव्राजित इत्युत्तरं लोको न ग्रहीष्यतीत्याह—कैकेय्येति । पूर्वदत्तेनेदानीं रामप्रव्राजनपरतया तया प्रकटीकृतेन वरेणेति शेषः ॥ ६६ ॥ यदि यद्यपि । तत्तथापि । एतदसत्यं भविष्यति । तस्यां काम-

किं चैनां प्रतिवक्ष्यामि कृत्वा विप्रियमीदृशम् । यदा यदा च कौसल्या दासीव च सखीव च ॥ ६८
 भार्यावद्भगिनीवच्च मातृवच्चोपतिष्ठति । सततं प्रियकामा मे प्रियपुत्रा प्रियवन्दा ॥ ६९
 न मया सत्कृता देवी सत्कारार्हा कृते तव । इदानीं तत्तपति मां यन्मया सुकृतं त्वयि ॥ ७०
 अपथ्यव्यञ्जनोपेतं भुक्तमन्नमिवातुरम् । विप्रकारं च रामस्य संप्रयाणं वनस्य च ॥ ७१
 सुमित्रा प्रेक्ष्य वै भीता कथं मे विश्वसिष्यति । कृपणं वत वैदेही श्रोष्यति द्वयमप्रियम् ॥ ७२
 मां च पञ्चत्वमापन्नं रामं च वनमाश्रितम् । वैदेही वत मे प्राणान्शोचन्ती क्षपयिष्यति ॥ ७३
 हीना हिमवतः पार्श्वे किनरेणेव किनरी । नहि राममहं दृष्ट्वा प्रवसन्तं महावने ॥ ७४
 चिरं जीविषुमाशंसं रुदन्तीं चापि मैथिलीम् । सा नूनं विधवा राज्यं सपुत्रा कारयिष्यति ॥ ७५
 सतीं त्वामहमत्यन्तं व्यवस्याम्यसतीं सतीम् । रूपिणीं विषसंयुक्तां पीत्वेव मदिरां नरः ॥ ७६
 अनृतैर्वत मां सान्त्वैः सान्त्वयन्ती स्म भाषसे । गीतशब्देन संरुध्य लुब्धो मृगमिवावधीः ॥ ७७
 अनार्य इति मामार्याः पुत्रविक्रायकं ध्रुवम् । विकरिष्यन्ति रथ्यासु सुरापं ब्राह्मणं यथा ॥ ७८
 अहो दुःखमहो कृच्छ्रं यत्र वाचः क्षमे तव । दुःखमेवंविधं प्राप्तं पुराकृतमिवाशुभम् ॥ ७९
 चिरं खलु मया पापे त्वं पापेनाभिरक्षिता । अज्ञानादुपसंपन्ना रज्जुरुद्धन्धनी यथा ॥ ८०
 रममाणस्त्वया सार्धं मृत्युं त्वां नाभिलक्ष्ये । बालो रहसि हस्तेन कृष्णसर्पमिवास्पृशम् ॥ ८१
 तं तु मां जीवलोकोऽयं नूनमाक्रोष्टुमर्हति । मया ह्यपितृकः पुत्रः स महात्मा दुरात्मना ॥ ८२
 बालिशो वत कामात्मा राजा दशरथो भृशम् । स्त्रीकृते यः प्रियं पुत्रं वनं प्रस्थापयिष्यति ॥ ८३
 वेदैश्च ब्रह्मचर्यैश्च गुरुभिश्चोपकर्षितः । भोगकाले महत्कृच्छ्रं पुनरेव प्रपत्स्यते ॥ ८४
 नालं द्वितीयं वचनं पुत्रो मां प्रतिभाषितुम् । स वनं प्रव्रजेत्युक्तो बाढमित्येव वक्ष्यति ॥ ८५
 यदि मे राघवः कुर्याद्वनं गच्छेति चोदितः । प्रतिकूलं प्रियं मे स्यान्न तु वत्सः करिष्यति ॥ ८६
 राघवे हि वनं प्राप्ते सर्वलोकस्य धिक्कृतम् । मृत्युरक्षमणीयं मां नयिष्यति यमक्षयम् ॥ ८७

हृत्सद्वचसा प्रवाजितवानिति लोको वदिष्यतीति भावः ॥ ६७ ॥
 किं चैनामिति । मया मृत्युत्रेण वा ते किमपराद्धमिति यदा
 वक्ष्यति तदैनां प्रति निरुत्तर एवेत्यर्थः । यदा यदा च यतो
 यतश्चेत्यर्थः । दासीवद्रतिव्यवहारे, सखीवद्रहस्यकथने, भार्याव-
 द्दर्माचरणे, भगिनीवद्विताशंसने, मातृवद्भोजनदाने उपतिष्ठति
 सेवते । केचित्तु—दासीवद्दुर्कार्यकरणे, सखीवत्कीडायाम्,
 भार्यावदुक्ते एव, भगिनीवज्ज्ञानयोगानुष्ठाने, मातृवत्तत्त्वकथने
 इत्याहुः । अत उत्तरमशक्यदानमिति बोध्यम् । प्रियः पुत्रो
 यस्या मम सा उक्तप्रकारैः सत्कारार्हापि तव कृते लब्धमनस्य-
 परिहाराय न सत्कृता तदिदानीं रामविवासवरे लयोक्ते सति
 यत्त्वयि मया सुकृतं शोभनं कर्म लवदुसरणरूपं कृतं तन्मां
 तपति पीडयति ॥ ६८ ॥ ६९ ॥ ७० ॥ किमिव । आतुरं
 रुग्णमपथ्यव्यञ्जनोपेतं भुक्तमन्नं यथा तपति पीडयति । रामस्य
 विप्रकारमभिषेकनिष्ठति वनस्य तदुद्देश्यकं संप्रयाणं च प्रेक्ष्ये-
 त्यन्वयः ॥ ७१ ॥ राज्ञो न किञ्चिदकर्तव्यमस्तीति विचार्य
 स्वपुत्रविषये मम विश्वासं न करिष्यति । कृपणं कष्टम् ॥ ७२ ॥
 अप्रियद्वयमेवाह—मां चेति । मे मदर्थम् । उपलक्षणमेतत् ।
 रामार्थं च शोचन्ती स्वस्य प्राणान्क्षपयिष्यति ॥ ७३ ॥ किन-
 रेण श्वशुरभूतेन भर्तृभूतेन च । तव भरणं कुतस्त्राह—
 नहीति ॥ ७४ ॥ नूनं ध्रुवम् ॥ ७५ ॥ असतीमेव सतीं पति-
 भारिकालेनासतीत्वतीमेव सतीं सर्वदा विद्यमानां सतीमापा-

ततः सतीं व्यवस्यामि निश्चिनोमि । रूपिणीं दृष्टिप्रियां मदिरां
 पीत्वा पश्चाद्विकारेण विषसंयुक्तां यथा जनाति तथेत्यर्थः
 ॥ ७६ ॥ यच्च त्वमनृतैः सान्त्वैरिष्टवचनैः सान्त्वयन्ती यन्मां
 भाषसे तद्गीतशब्देन मृगं संरुध्य लुब्ध इव मामवधीः ॥ ७७ ॥
 पुत्रविक्रायकं पुत्रेण मृत्येन स्त्रीमुखकैतारम् । अनार्यः पापीति
 रथ्यासु विकरिष्यन्ति विगर्हिष्यन्ति ॥ ७८ ॥ दुःखं कष्टम् ।
 कृच्छ्रं कष्टम् । अहो कष्टमहो कष्टमिति यावत् । यत्र वरवि-
 षये रामविवासनवरविषयास्तव वाचः क्षमे यतोऽतः पुराकृतम-
 शुभमिव तत्फलमिव । इवशब्द एवायं । एवंविधमपरिहार्यले-
 नावश्यानुभाव्यं दुःखं प्राप्तमिति संबन्धः ॥ ७९ ॥ पापेन
 मयोपसंपन्ना कण्ठसंलम्भा । सीख्याय कृतं लवद्रक्षणं खनाशाय
 परिणतमित्याशयः ॥ ८० ॥ बाल इवेति योजना ॥ ८१ ॥
 तं लभ्यतुरक्षम् । जीवतापि मया स महात्मा पुत्रोऽपितृकः
 पितृप्रयुक्तराज्यरहितः कृतो यतोऽत आक्रोष्टुं निन्दितुम्
 ॥ ८२ ॥ निन्दाप्रकारमाह—बालिश इति । प्रस्थापयिष्यती-
 त्युपलक्षणं त्रिकालनिन्दायाः ॥ ८३ ॥ उपकर्षितः कार्यं
 प्रापितः । कृच्छ्रं जटाभ्युपेततया वने वासहेक्षाम् ॥ ८४ ॥
 द्वितीयं वचनं परिहासरूपं वचनम् । अलं समर्थः । अहमिव
 भर्मयञ्जितस्मात् ॥ ८५ ॥ यदि मे राघवः प्रतिकूलं कुर्या-
 तन्मे प्रियं स्यादिति संबन्धः ॥ ८६ ॥ ततः किमत आह—
 राघवे हीति । अक्षमणीयं दुःखसदृशमत एव सर्वलोकस्य

मृते मयि गते रामे वनं मनुजपुंगवे । इष्टे मम जने शेषे किं पापं प्रतिपत्स्यसे ॥ ८८
 कौसल्या मां च रामं च पुत्रौ च यदि हास्यति । दुःखान्यसहती देवी मामेवानुगमिष्यति ॥ ८९
 कौसल्यां च सुमित्रां च मां च पुत्रैस्त्रिभिः सह । प्रक्षिप्य नरके सा त्वं कैकेयि सुखिता भव ॥ ९०
 मया रामेण च त्यक्तं शाश्वतं सत्कृतं गुणैः । इक्ष्वाकुकुलमक्षोभ्यमाकुलं पालयिष्यसि ॥ ९१
 प्रियं चेद्भरतस्यैतद्रामप्रवाजनं भवेत् । मा स मे भरतः कार्षीत्येतद्व्युत्पन्नं गतायुषः ॥ ९२
 मृते मयि गते रामे वनं पुरुषपुंगवे । सेदानीं विधवा राज्यं सपुत्रा कारयिष्यसि ॥ ९३
 त्वं राजपुत्रि दैवेन न्यवसो मम वैश्वमनि । अकीर्तिश्चातुला लोके ध्रुवः परिभवश्च मे ।
 सर्वभूतेषु चावशा यथा पापकृतस्तथा ॥ ९४
 कथं रथैर्विभुर्यात्वा गजाश्वैश्च मुहुर्मुहुः । पङ्क्त्यां रामो महारण्ये वत्सो मे विचरिष्यति ॥ ९५
 यस्य चाहारसमये सूदाः कुण्डलधारिणः । अहंपूर्वाः पचन्ति स्म प्रसन्नाः पानभोजनम् ॥ ९६
 स कथं नु कषायाणि तिक्तानि कटुकानि च । भक्षयन्वन्यमाहारं सुतो मे वर्तयिष्यति ॥ ९७
 महाहवस्त्रसंबद्धो भूत्वा चिरसुखोचितः । काषायपरिधानस्तु कथं रामो भविष्यति ॥ ९८
 कस्येदं दारुणं वाक्यमेवंविधमपीरितम् । रामस्यारण्यगमनं भरतस्याभिषेचनम् ॥ ९९
 धिगस्तु योषितो नाम शठाः स्वार्थपरायणाः । न ब्रवीमि स्त्रियः सर्वा भरतस्यैव मातरम् ॥ १००

अनर्थभावेऽर्थपरे नृशंसे ममानुतापाय निवेशितासि ।

किमप्रियं पश्यसि मन्त्रिमित्तं हितानुकारिण्यथवापि रामे ॥ १०१

परित्यजेयुः पितरोऽपि पुत्रान्भार्याः पतींश्चापि कृतानुरागाः ।

कृत्स्नं हि सर्वं कुपितं जगत्स्याद्दृष्ट्वैव रामं व्यसने निमग्नम् ॥ १०२

अहं पुनर्देवकुमाररूपमलंकृतं तं सुतमाव्रजन्तम् ।

नन्दासि पश्यन्निव दर्शनेन भवामि दृष्ट्वैव पुनर्युवेव ॥ १०३

धिकृतम् ॥ ८७ ॥ शेषेऽवशिष्टे ममेष्टे कौसल्यादिरूपे जने
 किं पापं मनोवागगोचरं दुःखसाधनं प्रतिपत्स्यसे करिष्यसि
 ॥ ८८ ॥ यदि कौसल्या मां रामं च हास्यति ताभ्यां हीना
 भविष्यति । चात्सुमित्रा यदि पुत्रौ च चाद्रामं मां च एतैर्यदि
 हीना भविष्यति तदा दुःखान्यसहती देवी कौसल्या सुमित्रा
 च मामेवानु मरिष्यति । लक्ष्मणस्य रामेण सह नियतं गमना-
 च्छत्रुघ्नस्य भरतानुयायिलेऽप्यतीव लदनुजनेन कुर्वतो रामस्यैव
 तस्यापि लया क्रूरतया निराकरणात्पुत्रौ हास्यतीत्युक्तम् । तेन
 तस्याः क्रौर्योतिशयो व्यङ्ग्यः । राज्ञः शोकातिशयवत्त्वाद्भि-
 संघुलवाक्यप्रयोगेन न दोषाय ॥ ८९ ॥ पुत्राणां नरकवासा-
 द्राज्यहान्या राश्या राज्ञश्च शोकरूपपापमृत्युमरणदिव्याहुः
 ॥ ९० ॥ मया रामेणेत्यादिव्यङ्ग्योक्तिः । आकुलं क्षुभितम्
 ॥ ९१ ॥ रामप्रवाजनस्य भरतसंमततले स मे पुत्र एव नैत्या-
 शयेनाह—प्रियं चेदित्यादि ॥ ९२ ॥ ९३ ॥ राजपुत्रि,
 दैवेन मामकदुरदृष्टवशेन मम वैश्वमनि न्यवसः । 'राजपुत्री-
 प्रादेन' इति पाठे राजपुत्रीव्यपदेशमात्रेणेत्यर्थः । मेऽकीर्तिः
 प्रदोक्षापमशोऽस्माकीर्तिः । महाजनसमक्षं धिक्कारः परिभवः ।
 सर्वभूतेष्ववशा क्षुप्रलेन प्रतिपत्तिः । यतो न्यवसोऽत एतत्सर्वं
 भविष्यतीति शेषः ॥ ९४ ॥ कथमिति ॥ ९५ ॥ यस्य चेति
 ॥ ९६ ॥ स कथमिति । कषायादीनि कन्दमूलानीत्यप्याहारः ।
 तद्रूपं वन्यमाहारं वर्तयिष्यति जीविष्यति ॥ ९७ ॥ महाहंति

॥ ९८ ॥ कस्येति । इदमेवंविधं दारुणमेतदुत्तरार्धरूपं राम-
 स्यारण्यगमनमित्यादि वाक्यं वाक्यश्रवणं कस्यापीरितम् ।
 अनिवर्चनीयस्य मम दुष्कर्मणः फलमित्यर्थः ॥ ९९ ॥ कैके-
 यीदौर्जन्यं दृष्ट्वा राजा शोकेन स्त्रीमात्रं निन्दति—धिगिति ।
 निन्द्यलमस्त्रित्यर्थः । पुनः स्वाभाविकविवेकेनाह—नेति ।
 कौसल्यादीनां निन्दनार्हत्वादिति भावः ॥ १०० ॥ अनर्थं
 जगदनर्थसाधने भावो यस्याः । अर्थपरे स्वार्थसाधनपरे ।
 ममानुतापाय मदनुतापार्थं निवेशितासि निवेशितदुर्भावासि ।
 ईश्वरेणेति शेषः । मन्त्रिमित्तमिति बहुव्रीहिः । रामे वा जगद्धि-
 तानुकारिणि किमप्रियं तत्साधनं पश्यसीत्यर्थः ॥ १०१ ॥
 राममरण्यवासरूपे व्यसने निमग्नं दृष्ट्वा कृत्स्नं जगत्कुपितं स्याद्भि-
 परितं स्यात् । कोपप्रकारमाह—कृतानुरागाः पितरः पुत्रांस्ता-
 दृशान् । विभक्तिविपरिणामेनापि तत्संक्थान् । बालानपि
 लजेयुः । रामेण सह गमनार्थम् । अपिना तादृशाः पुत्रास्तादृशा-
 न्मुखांस्तादृशो भार्यास्तादृशान्पतीन् । अपिना तादृशाः पयत-
 स्तादृशीर्भार्या अपि लजेयुः । एतेन जगदनर्थसाधनभाववत्तो-
 पपादिता ॥ १०२ ॥ स्वस्य रामं विना जीवनव्यतिरेकं
 दर्शयिष्यस्तदन्वये स्वजीवनान्वयं दर्शयति—अहमिति । आग-
 जन्तं मत्समीपे आगच्छन्तम् । अस्य श्रुतेति शेषः । आग-
 च्छन्तं श्रुत्वा दर्शनेन चक्षुषा पश्यन्निव नन्दासि । श्रवणमात्रेण
 दर्शनजन्यं सुखमुक्तम् । दृष्ट्वैव दृष्ट्वा तु पुनश्चिरदृष्टोऽपि पुन-

विना हि सूर्येण भवेत्प्रवृत्तिरवर्षता वज्रधरेण वापि ।

रामं तु गच्छन्तमितः समीक्ष्य जीवेन्न कश्चित्चित्ति चेतना मे ॥

१०४

विनाशकामामहितामसिन्नामावासयं मृत्युमिवात्मनस्त्वाम् ।

चिरं वताङ्गेन धृतासि सर्पिं महाविषा तेन हतोऽस्मि मोहात् ॥

१०५

मया च रामेण सलक्ष्मणेन प्रशास्तु हीनो भरतस्त्वया सह ।

पुरं च राष्ट्रं च निहत्य बान्धवान्ममाहितानां च भवाभिभाषिणी ॥

१०६

नृशंसवृत्ते व्यसनप्रहारिणि प्रसह्य वाक्यं यदिहाद्य भाषसे ।

न नाम ते तेन मुखात्पतन्त्यधो विशीर्यमाणा दशनाः सहस्रधा ॥

१०७

न किञ्चिदाहाहितमप्रियं वचो न वेत्ति रामः पुरुषाणि भाषितुम् ।

कथं तु रामे ह्यभिरामवादिनि ब्रवीषि दोषान्गुणनित्यसंमते ॥

१०८

प्रताम्य वा प्रज्वल वा प्रणश्य वा सहस्रशो वा स्फुटितां महीं व्रज ।

न ते करिष्यामि वचः सुदारुणं समाहितं केकयराजपांसने ॥

१०९

क्षुरोपमां नित्यमसत्प्रियं पदां प्रदुष्टभावां स्वकुलोपघातिनीम् ।

न जीवितुं त्वां विषहेऽमनोरमां दिधक्षमाणां हृदयं सबन्धनम् ॥

११०

न जीवितं मेऽस्ति कुतः पुनः सुखं विनात्मजेनात्मवतां कुतो रतिः ।

ममाहितं देवि न कर्तुमर्हसि स्पृशामि पादावपि ते प्रसीद मे ॥

१११

स भूमिपालो विलपन्ननाथवत्स्त्रिया गृहीतो हृदयेऽतिमात्रया ।

पपात देव्याश्चरणौ प्रसारिताब्जभावसंप्राप्य यथातुरस्तथा ॥

११२

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे द्वादशः सर्गः ॥ १२ ॥

त्रयोदशः सर्गः ।

अतदर्हं महाराजं शयानमतथोचितम् । ययातिमिव पुण्यान्ते देवलोकात्परिच्युतम् ॥

१

शुभेव हृष्टपुष्टान्तर्बहिःपरिकरो भवामि ॥ १०३ ॥ हिरपीत्यर्थः । सूर्येण विनापि लोकस्य प्रवृत्तिर्व्यवहारः स्यात् । वज्रधरेणाव-
षेतापि प्रवृत्तिलोकस्य जीवनं स्यात् । वा इत्यथवा । इन्द्रेण
स्वरूपसत्तां विनापि प्रवृत्तिर्भवेत् । रामं तु विना न कस्यापि
जीवनमिति मे मतिः । अन्तर्यामिणं विना कस्यापि व्यवहा-
रस्यासिद्धेः । एवं च स्वाजीवनं कैमुतिकन्यायसिद्धमिति भावः
॥ १०४ ॥ किं च त्वामात्मनो मृत्युमिव स्वगृहेऽहमावासयम् ।
किं च त्वं महाविषा सर्पिं मयाङ्गेन मोहात्तत्त्वेनाज्ञानाद्धृतासि ।
तेनाङ्गधारणेनाहं हतोऽस्मि ॥ १०५ ॥ पुरं च राष्ट्रं चेत्यस्य
प्रशास्त्वित्यनेन सहान्वयः । त्वं च बान्धवान्पतिपुत्रादीन्निहत्य
ममाहितानां शत्रूणामभिभाषणशीला भव । वार्ताकरणयोग्य-
बान्धवाभावादिति भावः । 'अभिहर्षिणी' इति पाठे तेषां
हर्षदा भव ॥ १०६ ॥ व्यसनप्रहारिणि वार्धकरूपापदि पुत्र-
वियोगरूपप्रहारकारिणि, प्रसह्य पतिपत्नीभावं तिरस्कृत्येह
देशेऽयं काले यद्भाषसे क्रूरमतस्ते मुखादवश्यपाता दन्ताः
केन नाम हेतुना सहस्रधा विशीर्यमाणाः सन्तो न पतन्तीति
न जान इति शेषः ॥ १०७ ॥ अप्रियवचोऽकथने हेतुर्न
वेत्तीत्यादि । दोषाङ्गटाचीरधारणवनवासादीनात्मनो दोषजन-
कान् । गुणैर्निखं सर्वेषां संमते ॥ १०८ ॥ प्रताम्य ग्लायस्व ।

प्रज्वल अग्निप्रवेशेन । प्रणश्य विषेण । कुहालप्रहारैः सहस्रशः
स्फुटितां कृतगर्ता वा महीं व्रज । अथापि ते वचो न करिष्य
इति संबन्धः ॥ १०९ ॥ असत्प्रियंवदां मिथ्याप्रियभाषिणीम् ।
प्रदुष्टभावां दुष्टान्तःकरणाम् । अतएवामनोरमाम् । सबन्धनं
सप्राणं हृदयं दिधक्षमाणां त्वां जीवितुं जीवयितुं न विषहे
नोत्सहे । तव नाशमेवाशासे इत्यर्थः । 'प्राणबन्धनं हि सोम्य
मनः' इति च्छान्दोग्यश्रुतिः ॥ ११० ॥ दण्डवाक्यमुक्त्वा
पुनस्तामाह—नेति । आत्मवतामात्मज्ञानाम् । अत्रापिः पूर-
णीयः । यदेवमतो ममेत्यादिः ॥ १११ ॥ अतिमात्रयाति-
क्रान्तसौन्दर्यपरिच्छेदया । यद्वातिक्रान्तमर्यादया । हृदये
मर्मेणि गृहीतः । प्रसारिताविलनेन पल्यावप्यधर्मदृष्टिर्बोध्यते ।
असंप्राप्येत्यनेन पिस्पृशोरपि चित्तमूर्च्छाजनितवैवश्यं द्योतितम् ।
तदेवाह—यथातुर इति । आतुरो यथा किञ्चित्प्रभुक्रामोऽस्पृ-
ष्ट्वैव मध्ये यथा मूर्च्छेया पतति तथेत्यर्थः ॥ ११२ ॥ इति
श्रीरामाभिरामे श्रीरामीये रामायणतिलके वाल्मीकीय
आदिकाव्येऽयोध्याकाण्डे द्वादशः सर्गः ॥ १२ ॥

अथ सत्यपाशबद्धतया प्रणामवाक्येन च न ते वचः करि-
ष्यामीति वचसि दार्ढ्याभावं निश्चित्य पुनरप्याह—अतदर्हं
क्षीप्रणामानर्हम् । अतथोचितं भूशयनानर्हम् ॥ १ ॥

अनर्थरूपासिद्धार्था ह्यभीता भयदर्शिनी । पुनराकारयामास तमेव वरमङ्गना ॥	२
त्वं कथसे महाराज सत्यवादी दृढव्रतः । मम चेदं वरं कस्माद्विधारयितुमिच्छसि ॥	३
एवमुक्तस्तु कैकेय्या राजा दशरथस्तदा । प्रत्युवाच ततः क्रुद्धो मुहूर्तं विह्वलन्निव ॥	४
मृते मयि गते रामे वनं मनुजपुंगवे । हन्तानार्थं ममासिन्ने सकामा सुखिनी भव ॥	५
स्वर्गेऽपि खलु रामस्य कुशलं दैवतैरहम् । प्रत्यादेशादभिहितं धारयिष्ये कथं वत ॥	६
कैकेय्याः प्रियकामेन रामः प्रवाजितो वनम् । यदि सत्यं ब्रवीम्येतत्तदसत्यं भविष्यति ॥	७
अपुत्रेण मया पुत्रः श्रमेण महता महान् । रामो लब्धो महातेजाः स कथं त्यज्यते मया ॥	८
शूरश्च कृतविद्यश्च जितक्रोधः क्षमापरः । कथं कमलपत्राक्षो मया रामो विवाह्यते ॥	९
कथमिन्दीवरश्चामां दीर्घबाहुं महाबलम् । अभिराममहं रामं स्थापयिष्यामि दण्डकान् ॥	१०
सुखानामुचितस्यैव दुःखैरनुचितस्य च । दुःखं नामानुपश्येयं कथं रामस्य धीमतः ॥	११
यदि दुःखमकृत्वा तु मम संक्रमणं भवेत् । अदुःखार्हस्य रामस्य ततः सुखमवाप्नुयाम् ॥	१२
नृशंसे पापसंकल्पे रामं सत्यपराक्रमम् । किं विप्रियेण कैकेयि प्रियं योजयसे मम ॥	१३
अकीर्तिरनुला लोके ध्रुवं परिभविष्यति । तथा विलपतस्तस्य परिभ्रमिन्नेततः ॥	१४
अस्तमभ्यागमत्सूर्यो रजनी चाभ्यवर्तत । सा त्रियामा तदार्तस्य चन्द्रमण्डलमण्डिता ॥	१५
राज्ञो विलपमानस्य न व्यभासतं शर्वरी । सदैवोष्णं विनिःश्वस्य वृद्धो दशरथो नृपः ॥	१६
विललापार्तवदुःखं गगनासकलोचनः । न प्रभातं त्वयेच्छामि निशे नक्षत्रभूषिते ॥	१७
क्रियतां मे दया भद्रे मयायं रचितोऽञ्जलिः । अथवा गम्यतां शीघ्रं नाहमिच्छामि निर्घृणाम् ॥	१८
नृशंसां कैकेयीं द्रष्टुं यत्कृते व्यसनं मम । एवमुक्त्वा ततो राजा कैकेयीं संयताञ्जलिः ॥	१९
प्रसादयामास पुनः कैकेयीं राजधर्मवित् । साधुवृत्तस्य दीनस्य त्वद्गतस्य गतायुषः ॥	२०
प्रसादः क्रियतां भद्रे देवि राज्ञो विशेषतः । शून्येन खलु सुश्रोणि मयेदं समुपाहृतम् ॥	२१

अनर्थरूपा । कुलस्येति शेषः । असिद्धोऽर्थः प्रयोजनं यस्याः । अभीता जनापवादादभीता । भयदर्शिनी । रामाङ्गरतस्येति शेषः । तमेव वरं पूर्वदत्तमेव वरमुद्दिश्य राजानमाकारयामास संबोधयामास ॥ २ ॥ कथसे श्लाघसे । पूर्वार्थान्ते इतिरध्याहार्यः । विधारयितुम् । ऋणत्वेनेति शेषः ॥ ३ ॥ ४ ॥ ५ ॥ रामप्रवासदुःखेन मृत्वा स्वर्गं गतस्यापि मे सुखं नास्तीत्याह—स्वर्गं इति । रामस्य कुशलं दैवतैः पृष्टोऽहं किमुत्तरं वदिष्य इति शेषः । वनं प्रत्यादिष्ट इत्युत्तरं देयं चेत्प्रत्यादेशानद्रूपादुत्तरादूर्ध्वं यदेवैरभिहितं भविष्यति ज्येष्ठं श्रेष्ठगुणैर्युक्तं कथं प्रत्याख्यातवानरीत्येवं रूपं वाक्यं तत्कथं धारयिष्ये । हृदय इति शेषः । अतस्तदप्रत्याख्यानमेव वरमिति भावः ॥ ६ ॥ ननु सत्यवशात्प्रत्यादिष्ट इत्युत्तरं आह—कैकेय्याः प्रियकामे प्रियेण वरेण । एतत्सत्यं यदि यद्यपि ब्रवीमि तत्तथाप्येतन्मे वाक्यमसत्यं भविष्यति । असत्यं मंस्यन्तीत्यर्थः । कामुकतया प्रत्याख्यात इत्येव मंस्यन्त इत्याशयः ॥ ७ ॥ त्यज्यते त्यज्यते ॥ ८ ॥ ९ ॥ स्थापयिष्यामि प्रस्थापयिष्यामि ॥ १० ॥ दुःखैर्मिति षष्ठ्यर्थे तृतीया । दुःखं वनगमनरूपं दुःसाधनम् ॥ ११ ॥ सर्वथा रामस्यादुःखकरणमेव मे श्रेय इत्याह—यदीति । अदुःखार्हस्य रामस्य दुःखमकृत्वा यदि मम संक्रमं स्वर्गं प्रति गमनं भवेत्तदा स्वर्गं सुखमाप्नुयामित्यन्वयः । मरणे वराप्रदानाद्यदोषोऽपि न । जीवतो

हि सा प्रतिज्ञेति भावः ॥ १२ ॥ मम प्रियं रामं विप्रियेण किं योजयसे इत्यन्वयः ॥ १३ ॥ अकीर्तिः स्त्रीजित इत्यकीर्तिर्जन्मसंपादितां कीर्तिं परिभविष्यतीत्यर्थः ॥ १४ ॥ यत्संबन्धिप्रदोषे खनिवेशप्रवेशात्पूर्वं सूर्योऽस्तमगमत्, रजनी चाभ्यवर्तत सा त्रियामा चन्द्रमण्डलमण्डिताप्यार्तस्य दुःखवतो विलपमानस्य च न व्यभासत न प्रकाशेन सुखदाभूत् । विलापेनैव रात्रिकालो व्यतीत इति भावः ॥ १५ ॥ यतः सा शर्वरी हिंसेका तस्येति शेषः । शृणातीति योगात् ॥ १६ ॥ आर्तवद्गोपीडितवत् । यद्वा स्वार्थे वतिः । शृण्वतां दुःखं यथा भवति तथा विललाप । यद्वा दुःखं प्राप्येति शेषः । अथ दुःखवशाद्वाच्या अव्युष्टिं प्रार्थयते—न प्रभातमिति । 'त्वया' इति पाठे त्वया गतया जायमानं प्रातःकालमित्यर्थः । 'तव' इति पाठे त्वत्संबन्धिप्रातःकालमित्यर्थः ॥ १७ ॥ मे मह्यम् । भद्रे निशे । एवं हि तस्याः कल्याणदत्तम् । प्रभाते रामविवासनभयमिति भावः । गम्यतां त्रियामया त्वया । रात्र्यपगमे प्रजासंनिधानेनैतद्दर्शनाभाव इति भावः । यद्वा प्रभाते रामगमनेन क्षतिरिति मरणे सत्यस्या अदर्शनमिति भावः । नाहमिच्छामि द्रष्टुमित्यन्वयः ॥ १८ ॥ १९ ॥ त्वद्गतस्य सत्यवशात्त्वद्गतस्येत्यर्थः । गतायुषोऽल्पावशिष्टायुषः ॥ २० ॥ राज्ञो विशेषतो राजत्वाद्विशेषेण प्रसाद उचितः । इदं पूर्वोक्तदुःखवाक्यम् । शून्येन दुःखवशाद्वाक्यावक्तव्यविवेकरहि-

कुरु साधुप्रसादं मे बाले सहृदया ह्यसि । प्रसीद देवि रामो मे त्वद्वत्तं राज्यमव्ययम् ॥	२२
लभतामसितापाङ्गे यशः परमवाप्स्यसि । मम रामस्य लोकस्य गुरुणां भरतस्य च ।	
प्रियमेतद्दृशोणि कुरु चारुमुखेक्षणे ॥	२३
विशुद्धभावस्य हि दुष्टभावा दीनस्य ताम्राश्रुकलस्य राज्ञः ।	
श्रुत्वा विचित्रं करुणं विलापं भर्तुर्वृंशसा न चकार वाक्यम् ॥	२४
ततः स राजा पुनरेव मूर्च्छितः प्रियामतुष्टां प्रतिकूलभाषिणीम् ।	
समीक्ष्य पुत्रस्य विवासनं प्रति क्षितौ विसंज्ञो निपपात दुःखितः ॥	२५
इतीव राज्ञो व्यथितस्य सा निशा जगाम घोरं श्वसतो मनस्विनः ।	
विबोध्यमानः प्रतिबोधनं तदा निवारयामास स राजसत्तमः ॥	२६
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्रयोदशः सर्गः ॥ १३ ॥	

चतुर्दशः सर्गः ।

पुत्रशोकार्दितं पापा विसंज्ञं पतितं भुवि । विचेष्टमानमुत्प्रेक्ष्य पेश्वाकसिदमब्रवीत् ॥	१
पापं कृत्वेव किमिदं मम संश्रुत्य संश्रवम् । शोषे क्षितितले सन्नः स्थित्यां स्थातुं त्वमर्हसि ॥	२
आहुः सत्यं हि परमं धर्मं धर्मविदो जनाः । सत्यमाश्रित्य च मया त्वं धर्मं प्रतिचोदितः ॥	३
संश्रुत्य शैव्यः श्येनाय स्वां तनुं जगतीपतिः । प्रदाय पक्षिणे राजा जगाम गतिमुत्तमाम् ॥	४
तथा ह्यलर्कस्तेजस्वी ब्राह्मणे वेदपारगे । याचमाने स्वके नेत्रे उद्धृत्याविमना इदौ ॥	५
सरितां तु पतिः स्वल्पां मर्यादां सत्यमन्वितः । सत्यानुरोधात्समये विलां स्वां नातिवर्तते ॥	६
सत्यमेकपदं ब्रह्म सत्ये धर्मः प्रतिष्ठितः । सत्यमेवाक्षया वेदाः सत्येनावाप्यते परम् ॥	७
सत्यं समनुवर्तस्व यदि धर्मं धृता मतिः । स वरः सफलो मेऽस्तु वरदो ह्यसि सत्तम ॥	८
धर्मस्यैवाभिकामार्थं मम चैवाभिचोदनात् । प्रवाजय सुतं रामं त्रिः खलु त्वां ब्रवीम्यहम् ॥	९
समयं च ममार्येयं यदि त्वं न करिष्यसि । अग्रतस्ते परित्यक्ता परित्यक्ष्यामि जीवितम् ॥	१०

तेन । यद्वा इदं रामाभिपेक्षं शून्यं एकान्ते निर्जने नोक्तम्, किं तु सभायाम् । अतः प्रसादं कुरु । सभ्योपहासो यथा न भवति तथेत्यर्थः ॥ २१ ॥ सहृदया महद्बन्धनशून्यहृदया । तदेवाह—प्रसीदति । त्वया वरबलाद्गृहीतमेव राज्यं मत्प्रीतये रामाय देहीत्याशयः ॥ २२ ॥ गुरुणां वसिष्ठादीनाम् । 'गुरु-श्रोणी' इति पाठे 'उरु' इति पाठान्तरे च उर्वी महती श्रोणिर्यस्यास्तादृशि ॥ २३ ॥ रोदनेनाक्षोस्ताम्रलाताम्रस्य अश्रुकलस्याश्रुपूर्णस्य । हिरण्यर्थे ॥ २४ ॥ तत्रात्रेः प्राक्सदा प्रियामतुष्टामेवंविधविनयवाक्येनापि संतोषमप्राप्ताम् । विवासनं प्रति याच्यमानं वरं समीक्ष्य दुःखितः । चिरपरिचित-प्रेमलातां धिक्कृतुमशक्नुवन्प्रयासलब्धं पुत्रं च त्यक्तुमशक्नुवन्कर्तव्यमूढतया दुःखितो विसंज्ञो मूर्च्छितः क्षितौ पपात ॥ २५ ॥ दीर्घं घोरमुष्णं च श्वसतः सा निशा जगाम । प्रतिबोधनं तत्साधनमङ्गलगीतादिकम् । दुःखवशादिति भावः ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे त्रयोदशः सर्गः ॥ १३ ॥

एवं दशां प्राप्तेऽपि राजनि कैकेयी मन्त्रिमित्तो राजा प्रियते चेन्मित्रतां वृद्धः, न तु मयोक्तमन्यथा कार्यमिति निश्चित्याह—पुत्रेत्यादि । पापा कैकेयी । विचेष्टमानं मरण-

काल इव विकृतमुत्प्रेक्ष्य । सम्यग्दृष्ट्वापीत्यर्थः ॥ १ ॥ मम संश्रवं वरदानरूपं संश्रुत्य प्रतिश्रुत्याङ्गीकृत्य पापं कृत्वेव सन्नः पीडितः सञ्शोषे इदं किम् । इदं नोचितमित्यर्थः । अतः स्थित्यां सत्यपालनरूपायां सतां मर्यादायाम् ॥ २ ॥ सत्यरूपं धर्ममाश्रित्योद्दिश्य त्वं च त्वं तु मया प्रतिचोदितो वरदान-विषये प्रेरितः । तव सत्यं रक्षितुमेषा मे प्रेरणा, अन्यथा प्रतिज्ञान्तरदानं विनैव मरणे तवाधर्मः स्यादिति भावः ॥ ३ ॥ यद्यपि सत्यपालने प्राणसंशयस्तथापि तमङ्गीकृत्य सत्यरक्षणमेव ज्याय इत्याह—संश्रुत्येत्यादि ॥ ४ ॥ ५ ॥ सरितां पतिः सत्यमन्वितः सत्यं प्राप्तः । सत्यानुरोधात्सत्यत्यागभयात्स्वल्पां मर्यादां सुलङ्घयामपि विलां समये चन्द्रोदयरूपे वृद्धिसमयेऽपि नातिवर्तते ॥ ६ ॥ प्रणवरूपैकपदवाच्यत्वाद्वाच्यवाचकयोश्चा-भेदाद्यत्प्रणवरूपं ब्रह्म शास्त्रे तत्सत्यवाक्यमेव । अक्षया वेदाः । अक्षयं तज्ज्ञानफलम् । सत्येनैव परं पदं ब्रह्मस्वरूपं प्राप्यते । चित्तशुद्धिद्वारेति भावः ॥ ७ ॥ तस्मात्सत्यमिति ॥ ८ ॥ धर्मस्य परलोकसिद्धिफलकस्य । अभिकामार्थं प्रार्थनीयफलसि-द्ध्यर्थं क्रियमाणान्ममाभिचोदनात्प्रेरणा च त्वं सुतं रामं प्रवा-जय । एवं त्वां त्रिर्व्रवीमि । अतो नाहमस्माद्वरग्रहणाभिवर्त-यितुं शक्येति भावः ॥ ९ ॥ विपक्षे क्षीयधोदोषाधिकस्ते

एवं प्रचोदितो राजा कैकेय्या निर्घिंशङ्कया । नाशकत्पाशमुन्मोक्तुं बालेरिन्द्रकृतं यथा ॥	११
उद्भ्रान्तहृदयश्चापि विवर्णवदनोऽभवत् । स धुर्यो वै परिस्पन्दन्युगचक्रान्तरं यथा ॥	१२
विकलाभ्यां च नेत्राभ्यामपश्यन्निव भूमिपः । कृच्छ्राद्धैर्येण संस्तभ्य कैकेयीसिदमब्रवीत् ॥	१३
यस्ते मन्त्रकृतः पाणिरग्नौ पापे मया धृतः । संत्यजामि स्वजं चैव तव पुत्रं सह त्वया ॥	१४
प्रयाता रजनी देवि सूर्यस्योदयनं प्रति । अभिषेकाय हि जनस्त्वरयिष्यति मां ध्रुवम् ॥	१५
रामाभिषेकसंभारैस्तदर्थमुपकल्पितैः । रामः कारयितव्यो मे मृतस्य सलिलक्रियाम् ॥	१६
सपुत्रया त्वया नैव कर्तव्या सलिलक्रिया । व्याहन्तास्यशुभाचारे यदि रामाभिषेचनम् ॥	१७
न शक्तोऽद्यास्म्यहं द्रष्टुं दृष्ट्वा पूर्वं तथामुखम् । हतहर्षं तथानन्दं पुनर्जनमवाप्नुयाम् ॥	१८
तां तथा ब्रुवतस्तस्य भूमिपस्य महात्मनः । प्रभाता शर्वरी पुण्या चन्द्रनक्षत्रमालिनी ॥	१९
ततः पापसमाचारा कैकेयी पार्थिवं पुनः । उवाच परुषं वाक्यं वाक्यज्ञा रोषमूर्च्छिता ॥	२०
किमिदं भाषसे राजन्वाक्यं गररुजोपमम् । आनाययितुमक्लिष्टं पुत्रं राममिहार्हसि ॥	२१
स्थाय्य राज्ये मम सुतं कृत्वा रामं वनेचरम् । निःसपत्नां च मां कृत्वा कृतकृत्यो भविष्यसि ॥	२२
स तुन्न इव तीक्ष्णेन प्रतोदेन हयोत्तमः । राजा प्रचोदितोऽभीक्ष्णं कैकेय्या वाक्यमब्रवीत् ॥	२३
धर्मबन्धेन बद्धोऽस्मि नष्टा च मम चेतना । ज्येष्ठं पुत्रं प्रियं रामं द्रष्टुमिच्छामि धार्मिकम् ॥	२४
ततः प्रभातां रजनीमुदिते च दिवाकरे । पुण्ये नक्षत्रयोगे च मुहूर्ते च समागते ॥	२५
वसिष्ठो गुणसंपन्नः शिष्यैः परिवृतस्तथा । उपगृह्णाशु संभारान्प्रविवेश पुरोत्तमम् ॥	२६
सिक्तसंमार्जितपथां पताकोत्तमभूषिताम् । संहृष्टमनुजोपेतां समृद्धविपणापणाम् ॥	२७

इत्याह—समयं चेति । मद्गरविषयमर्थं परित्यक्ता लयोपेक्षिता तेऽप्रतो जीवितं त्यक्ष्यामि ॥ १० ॥ एवं न्यायोपेतप्रकारेण । पाशं सत्यपाशबन्धनम् । इन्द्रकृतमिन्द्रप्रेरितोपेन्द्रकृतं पदत्रय-मिव देयप्रतिश्रवणं पाशम् ॥ ११ ॥ युगचक्रयोरन्तरं मध्यं प्राप्य परिस्पन्दं स्तिर्यक्चेष्टमानो धुर्य इव उद्भ्रान्तहृदयत्वादिवि-शिष्टोऽभवत् ॥ १२ ॥ संस्तभ्य । विकलं चित्तमिति शेषः ॥ १३ ॥ ईदृश्याः सपुत्रायास्त्याग एवोचित इत्याशयेनाह—यस्ते इति । मन्त्रकृतः ‘गृभ्णामि’ इति मन्त्रेण संस्कृतः । संत्यजामि तत्प्रयुक्तं व्यवहारं त्यजामि । स्वजं स्वसाम्राज्यात् तव पुत्रं च त्वया सह त्यजामि ॥ १४ ॥ किं च रामाभिषेको मयाऽशक्यनिवारण इत्याह—प्रयातेत्यादि । उदयनं प्रत्युदयं प्रतिलभ्य तदर्थमभिषेकार्थं कल्पितै रामाभिषेकसंभारैरभिषेकं कर्तुं गुरुजनो मां त्वरयिष्यति, अतो गुरुजनानुरोधेन मया रामः कारयितव्यः कृताभिषेकः कारयितव्यः । एवं सति रुष्टया मत्सलिलक्रिया न कार्येत्याह—मृतस्येत्यादि । मा कुर्विति शेषः ॥ १५ ॥ १६ ॥ क्रोधातिशयेनोक्तमेवार्थं पुनराह—सपुत्रयेति । इति कतकतीर्थो । मम तु प्रतिभाति—सूर्योदयं प्रतिलभ्या-भिषेकं कर्तुं त्वरयिष्यति, अतः स एव मया कर्तव्य इत्याद्यर्थः । त्वं तु लाज्येवेति भावः । ननु मयि जीवन्त्यां कथं रामाभिषेको भविष्यति तत्राह—यदि गुरुजप्यवज्ञाय रामाभिषेचनं व्याह-न्तासि तद्विघातं करिष्यसि तदाभिषेकार्थं कल्पितै रामाभिषेक-संभारैर्मृतस्य मे सलिलक्रियां मया रामः कारयितव्यः । क्रोधा-दाह—सपुत्रयेति ॥ १७ ॥ ननु किमनेनात्मवैधव्यवसायेन पुत्रादप्यात्मनः प्रियत्वात् ‘आत्मनः कामाय सर्वं प्रियं भवति’

इति श्रुतेरत आह—न शक इति । तथामुखं तादृशमुखवन्त-मूर्ध्वविकसितमुखं दृष्ट्वा पुनरिदानीमवाप्नुयाम् भ्रान्तं द्रष्टुं न शक्नोमि । एवं च तादृशजीवनापेक्षया मरणं मे श्रेय इति सर्वथा मया मर्त्यव्यमिति भावः ॥ १८ ॥ तां कैकेयीम् । पुण्या प्रभाता । पुण्यासाधनप्रभातकालावच्छिन्ना जातेत्यर्थः । यद्वा निर-न्तररामचिन्तासमेतत्वात्पुण्या शर्वरी तथा जातेत्यर्थः ॥ १९ ॥ रोषमूर्च्छिता क्रोधव्याप्ता । परुषं मवीयमृणं दत्त्वा इत उत्तिष्ठे-त्येवंरूपम् ॥ २० ॥ गरो विषं रुजा शूलादि तद्बहुः खदं किं भाषसे । व्यर्थमेवेति भावः । ‘वाक्यमङ्गरुजोपमम्’ इति पाठे-ऽङ्गेति राजामन्त्रणम् । इहानाययितुम् । महणदानं विना इतो बहिर्गमनमशक्यमिति तात्पर्यम् ॥ २१ ॥ कृतकृत्यः कृतशौचादिकृत्यः । ‘कृत्ये’ इत्यावश्यके कृत्यप्रत्ययः ॥ २२ ॥ तुन्नो व्यथां प्रापितः । ‘तुन्नः’ इति पाठे प्रेरितः । तीक्ष्ण-प्रतोदप्रेरितो हयो यथाश्वारोहाधीनः, तथा तद्वाक्यप्रेरितो राजा तदधीनो भूत्वाहेत्यर्थः ॥ २३ ॥ तदाह—धर्मेति । एवं च ममाचेतनत्वात्त्वमेव स्वाभीष्टं यथा सिध्यति तथा कुरु । अहं न किमपि वक्ष्यामीति भावः । सर्वथा चेतनाना-शात्प्रारामं द्रष्टुं परमिच्छामि । तद्यथा संपद्यते तथा कुरु । एतावद्वा सदृष्टं कुर्विति भावः ॥ २४ ॥ प्रभातां रजनीं दृष्ट्वा । सरस्यां कृतज्ञानादिनित्यक्रिय इति शेषः । वसिष्ठः पुरोत्तमं प्रविवेशेति उत्तरश्लोकेनान्वयः । कवेरपि वर्णनीयमयीभावेन शोकाविष्टत्वाच्चूनापदादिकमदोषः ॥ २५ ॥ संभारान्कुशाशीन् ॥ २६ ॥ संमार्जनं मार्जन्या धूलिनिराकरणम् । समृद्धा विपणाः क्रेयपदार्था येषु तादृशा आपणा यस्यां सा ॥ २७ ॥

महोत्सवसमायुक्तां राधवार्यं समुत्सुकाम् । चन्दनागुरुधूपैश्च सर्वतः परिधूयिताम् ॥ २८
 तां पुरीं समतिक्रम्य पुरंदरपुरोपमाम् । ददर्शान्तःपुरं श्रीमान्नानाध्वजगणायुतम् ॥ २९
 पौरजानपदाकीर्णं ब्राह्मणैरुपशोभितम् । यष्टिमद्भिः सुसंपूर्णं सदध्वैः परमार्चितैः ॥ ३०
 तदन्तःपुरमासाद्य व्यतिचक्राम तं जनम् । वसिष्ठः परमप्रीतः परमर्षिभिरावृतः ॥ ३१
 स त्वपश्यद्विनिष्क्रान्तं सुमन्त्रं नाम सारथिम् । द्वारे मनुजसिंहस्य सचिवं प्रियदर्शनम् ॥ ३२
 तमुवाच महातेजाः सूतपुत्रं विशारदम् । वसिष्ठः क्षिप्रमाचक्ष्व नृपतेर्माभिहागतम् ॥ ३३
 इमे गङ्गोदकघटाः सागरेभ्यश्च काञ्चनाः । औदुम्बरं भद्रपीठमभिषेकार्थमाहृतम् ॥ ३४
 सर्वबीजानि गन्धाश्च रत्नानि विविधानि च । क्षौद्रं दधि घृतं लाजा दर्भाः सुमनसः पयः ॥ ३५
 अष्टौ च कन्या रुचिरा मत्तश्च वरवारणः । चतुरश्वो रथः श्रीमान्निर्लिशो धनुरुत्तमम् ॥ ३६
 वाहनं नरसंयुक्तं छत्रं च शशिसंनिभम् । श्वेते च बालव्यजने भृङ्गारं च हिरण्मयम् ॥ ३७
 हेमदामपिनद्धश्च ककुब्जान्पाण्डुरो वृषः । केसरी च चतुर्दंष्ट्रो हरिश्रेष्ठो महाबलः ॥ ३८
 सिंहासनं व्याघ्रतनुः समिधश्च हुताशनः । सर्वे वादित्रसङ्गाश्च वेद्याश्चालंकृताः स्त्रियः ॥ ३९
 आचार्यो ब्राह्मणा गावः पुण्याश्च मृगपक्षिणः । पौरजानपदश्रेष्ठा नैगमाश्च गणैः सह ॥ ४०
 एते चान्ये च बहवः प्रीयमाणाः प्रियंवदाः । अभिषेकाय रामस्य सह तिष्ठन्ति पार्थिवैः ॥ ४१
 त्वरयस्व महाराजं यथा समुदितेऽहनि । पुष्ये नक्षत्रयोगे च रामो राज्यमवाप्नुयात् ॥ ४२
 इति तस्य वचः श्रुत्वा सूतपुत्रो महाबलः । स्तुवन्नृपतिशार्दूलं प्रविवेश निवेशनम् ॥ ४३
 तं तु पूर्वोदितं वृद्धं द्वारस्था राजसंमताः । न शेकुरभिसंरोद्धुं राज्ञः प्रियचिकीर्षवः ॥ ४४
 स समीपस्थितो राजस्तमवस्थामजज्ञिवान् । वाग्भिः परमनुष्ठाभिरभिष्टोतुं प्रचक्रमे ॥ ४५
 ततः सूतो यथापूर्वं पार्थिवस्य निवेशने । सुमन्त्रः प्राञ्जलिर्भूत्वा तुष्टाव जगतीपतिम् ॥ ४६
 यथा नन्दति तेजस्वी सागरो भास्करोदये । प्रीतः प्रीतेन मनसा तथा नन्दय नस्ततः ॥ ४७
 इन्द्रमस्यां तु वेलायामभितुष्टाव मातलिः । सोऽजयहानवान्सर्वास्तथा त्वां बोधयाम्यहम् ॥ ४८
 वेदाः सहाङ्गा विद्याश्च यथा ह्यात्मभुवं प्रभुम् । ब्रह्माणं बोधयन्त्यद्य तथा त्वां बोधयाम्यहम् ॥ ४९
 आदित्यः सह चन्द्रेण यथा भूतधरां शुभाम् । बोधयत्यद्य पृथिवीं तथा त्वां बोधयाम्यहम् ॥ ५०
 उत्तिष्ठ सुमहाराज कृतकौतुकमङ्गलः । विराजमानो वपुषा मेरोरिव दिवाकरः ॥ ५१

समुत्सुकां समुत्सुकजनाम् ॥ २८ ॥ २९ ॥ यष्टिमद्भिरिति ब्राह्मणविशेषणम् । 'धारयेद्वैणवीं यष्टिम्' इति स्नातकधर्मप्रकरणोक्तेः । यद्वा यष्टिमद्भिरित्यस्य तद्धरे राजसेवकैरित्यर्थः ॥ ३० ॥ ३१ ॥ विनिष्क्रान्तमन्तःपुरात् । द्वारेऽन्तःपुरद्वारे ॥ ३२ ॥ वसिष्ठः सूतपुत्रमुवाच । किमुवाचेत्याह—क्षिप्रमित्यादि ॥ ३३ ॥ काञ्चनाः सोवर्णाः । गङ्गोदकघटास्तदुदकपूर्णा घटाः । सागरेभ्यश्च । तजलपूर्णा घटा आहृता इति शेषः । औदुम्बरं भद्रपीठम् । 'औदुम्बरासन्दी तस्यै प्रादेशमात्राः पादाः' इति बह्वचब्राह्मणप्रसिद्धम् ॥ ३४ ॥ क्षौद्रं मधु । सुमनसः पुण्याणि ॥ ३५ ॥ कन्याः कुमार्यः । निर्लिशः खलः ॥ ३६ ॥ नरसंयुक्तं वाहनं शिबिका । भृङ्गारं कनकालुका खर्णकरकपात्रम् ॥ ३७ ॥ चतुर्दंष्ट्रलादेव हरिश्रेष्ठः । यद्वा हरिश्रेष्ठ उत्तमाश्वः ॥ ३८ ॥ व्याघ्रतनुर्व्याघ्रचर्म ॥ ३९ ॥ नैगमा वणिजो गणैः स्वस्वगणैः ॥ ४० ॥ प्रीयमाणाः प्रीतियुक्ताः । पार्थिवैः सहैत्यन्वयः ॥ ४१ ॥ समुदिते मुहूर्तगुणैः । यथा रामो राज्यमवाप्नुयात्तथा राजानं लखलेति संबन्धः ॥ ४२ ॥ ४३ ॥ पूर्वोदितमयं कदापि न निवारणीय इति पूर्वमेव राज्ञा ज्ञापितम् । एवमाज्ञायां हेतुर्द-

दमिति ॥ ४४ ॥ तामवस्थां कैकेयीकृतां घोरामवस्थामजज्ञि-
 वाज्ञ ज्ञातवान्यतोऽतो वाग्भिरित्यादि । परमनुष्ठाभितोषकृ-
 ताभिः । तोषजनिकाभिश्चेति यावत् ॥ ४५ ॥ ४६ ॥ भास्करोदये तत्काले प्रत्यूर्मिप्रतिफलितरवितेजसा तेजस्वी सागरो यथा ज्ञातुकामानन्दति नन्दयति तथा नोऽस्मान्प्रीतेन तुष्टेन मनसा प्रीतोऽस्मद्विषयकप्रीत्याश्रयः सन्नन्दय । यत्तु भास्करश्चन्द्र इति, तत्प्रसिद्धिविरुद्धम् । तथा 'आनन्दधनः' इति पाठे आनन्दधनः आनन्दपूर्णत्वं नन्द नन्दय । प्रजा इति शेषः । नन्दानन्देति च तत्रेण बोध्यम् ॥ ४७ ॥ अस्यां वेलायामुद-
 यवेलायाम् । तथा सुखा चोत्साहयुक्तः सन्यया दानवान्सो-
 ऽजयतथा रिपुजयफलकं बोधनं ते करोमीत्यर्थः ॥ ४८ ॥ अङ्गैः सहिता वेदा विद्याश्च मीमांसादयो यथा ब्रह्माणं सृष्ट्यै बोधयन्ति, एवं तां बोधयामि । 'वेदेभ्य एव भूरादीन्यदार्था-
 ञ्जाला वेधास्तान्यजति' इति श्रुतिसृष्टिप्रसिद्धम् ॥ ४९ ॥ यथा चन्द्रसहितो रविरुदयास्तमयाभ्यां पृथिवीं तत्स्थं जनं बोधयति तद्वच्च ॥ ५० ॥ कृतकौतुकमङ्गलः कृतानि कौतुके-
 ऽभिषेकोत्सवे मङ्गलानि विचित्रवस्त्राभरणधारणादिरूपाणि येन :

उदतिष्ठत रामस्य समग्रमभिषेचनम् । पौरजानपदाश्चापि नैगमश्च कृताञ्जलिः ॥	५२
अयं वसिष्ठो भगवान्ब्राह्मणैः सह तिष्ठति । क्षिप्रमाज्ञाप्यतां राजन्राघवस्याभिषेचनम् ॥	५३
यथा ह्यपालाः पशवो यथा सेना ह्यनायका । यथा चन्द्रं विना रात्रिर्यथा गावो विना वृषम् ॥	५४
एवं हि भविता राष्ट्रं यत्र राजा न दृश्यते । एवं तस्य वचः श्रुत्वा सान्त्वपूर्वमिवार्थवत् ॥	५५
अभ्यकीर्यत शोकेन भूय एव महीपतिः । ततस्तु राजा तं सूतं सन्नहर्षः सुतं प्रति ॥	५६
शोकरकेक्षणः श्रीमानुद्वीक्ष्योवाच धार्मिकः । वाक्यैस्तु खलु मर्माणि मम भूयो निवृण्वन्ति ॥	५७
सुमन्त्रः करुणं श्रुत्वा दृष्ट्वा दीनं च पार्थिवम् । प्रगृहीताञ्जलिः किञ्चित्स्माद्देशादपाक्रमत् ॥	५८
यदा वक्तुं स्वयं दैन्यात् शशाक महीपतिः । तदा सुमन्त्रं मन्त्रज्ञा कैकेयी प्रत्युवाच ह ॥	५९
सुमन्त्र राजा रजनीं रामहर्षसमुत्सुकः । प्रजागरपरिश्रान्तो निद्रावशमुपागतः ॥	६०
तद्रच्छ त्वरितं सूत राजपुत्रं यशस्विनम् । राममानय भद्रं ते नात्र कार्यं विचारणा ॥	६१
अश्रुत्वा राजवचनं कथं गच्छामि भामिनि । तच्छ्रुत्वा मन्त्रिणो वाक्यं राजा मन्त्रिणमब्रवीत् ॥	६२
सुमन्त्र रामं द्रक्ष्यामि शीघ्रमानय सुन्दरम् । स मन्यमानः कल्याणं हृदयेन ननन्द च ॥	६३
निर्जंगम च स प्रीत्या त्वरितो राजशासनात् । सुमन्त्रश्चिन्तयामास त्वरितं चोदितस्तया ॥	६४
व्यक्तं रामाभिषेकार्थं इहायस्यति धर्मराट् । इति सूतो मतिं कृत्वा हर्षेण महता पुनः ॥	६५
निर्जंगम महातेजा राघवस्य दिदक्षया । सागरहृदसंकाशात्सुमन्त्रोऽन्तःपुराच्छ्रुभात् ॥	६६
ततः पुरस्तात्सहसा विनिःसृतो महीपतेर्द्वारगतान्विलोकयन् ।	
ददर्श पौरान्विविधान्महाधनानुपस्थितान्द्वारमुपेत्य निष्ठितान् ॥	६७
इत्यार्षे श्रीमद्रामायणे वाल्मीकीय आदिकाव्येऽथोप्याकाण्डे चतुर्दशः सर्गः ॥ १४ ॥	

पञ्चदशः सर्गः ।

ते तु तां रजनीमुप्य ब्राह्मणा वेदपारगाः । उपतस्थुरुपस्थानं सह राजपुरोहिताः ॥	१
अमात्या वनमुत्थाञ्च मुख्या ये निगमस्य च । राघवस्याभिषेकार्थं प्रीयमाणाः सुसंगताः ॥	२
उदिते विमले सूर्ये पुण्ये चाभ्यागतेऽहनि । लम्बे कर्कटके प्राप्ते जन्म रामस्य च स्थिते ॥	३
अभिषेकाय रामस्य द्विजैर्द्वैरुपकल्पितम् । काञ्चना जलकुम्भाश्च भद्रपीठं खलंकृतम् ॥	४

‘कौतुकं लभिलाषे स्यादुत्सवे नर्महर्षयोः’ । अतएव वपुषा विराजमानस्त्वं मेरोर्दिवाकर इवोत्तिष्ठ ॥ ५१ ॥ कर्तव्यं यद्यदाज्ञप्तं तत्सर्वं कृतमित्याह—उदतिष्ठतेति । उदतिष्ठत उत्थितम् । संपन्नमभूदित्यर्थः । अभिषेचनं तदुपकरणम् । नैगमो वणिग्वर्गः ॥ ५२ ॥ ५३ ॥ ५४ ॥ भविता । छद् । तस्माच्छीघ्रमुत्तिष्ठेति भावः । इवशब्द एवार्थः ॥ ५५ ॥ अभ्यकीर्यत व्यातोऽभवत् । सन्नहर्षो नष्टहर्षः ॥ ५६ ॥ शोकरकेक्षणः शोकरजरोदनेन रक्तेनेत्रः । भूयः कैकेयीवाक्यैः कृतानि मर्माणि पुनरधिकं स्तुतिवाक्यैरित्यर्थः । अनुचितकालप्रयुज्यमानत्वादिति भावः ॥ ५७ ॥ अपाक्रमद्वाञ्जलिः सन्मीतोऽपाक्रमत् ॥ ५८ ॥ दैन्यं सत्यपाशबन्धनजम् । मन्त्रज्ञा स्वकार्ये वक्तव्यज्ञा ॥ ५९ ॥ अतएव मिथ्याप्याह—रामहर्षेति । रामाभिषेकहर्षेत्यर्थः ॥ ६० ॥ ६१ ॥ ६२ ॥ कल्याणं मन्यमानः । कदाचिद्ग्रामं दृष्ट्वा तस्मिन्प्रीतिं करिष्यतीति मन्यमानः । यद्वा अस्मिन्नवसरे रामदर्शनमेव कल्याणं मन्यमानः । मृतिसमयत्वात् । यद्वा देवानामृषीणां च कल्याणं मन्यमानः । अतएव हृदयेन ननन्द । न तु बहिस्त्वह्मिति भावः ॥ ६३ ॥

निर्गमनकाले पुनस्त्वरितमानयेति तया कैकेय्या प्रेरितश्चिन्तयामास । किमिलेषा भूयस्त्वरयतीति चिन्ता ॥ ६४ ॥ व्यक्तं रामाभिषेकार्थं एवैषा त्वरयति । इह धर्मराट् दशरथ आयस्यत्यायासवान्भवति । प्रयासबाहुल्येन प्रायो बहिर्नागमिष्यतीति मतिं कृत्वेत्यन्वयः ॥ ६५ ॥ पुरान्तर्वर्तितादन्तःपुरस्य सागरान्तर्वर्तिहृदयत्वम् ॥ ६६ ॥ तत इति । महीपतेर्द्वारगतानधिकारिणो विलोकयन्पौरान्महाजनान्पुरस्तादग्रे ददर्श । ततो निर्गमनोत्तरम् ॥ ६७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोप्याकाण्डे चतुर्दशः सर्गः ॥ १४ ॥

अथ कैकेय्या राज्ञा च गुप्तहृदयतया प्रवर्तितस्य सुमन्त्रस्य यथापूर्वं प्रवृत्तिं वदन्राजाज्ञया राजद्वारि मिलितानां जनानां परस्परसंभाषणप्रकारमाह—ते खित्वादि । ते राजप्रेरिताः । उष्योषित्वा । उपस्थानं राजद्वारम् । अधिकरणे ल्युट् ॥ १ ॥ निगमो वणिक्समूहः ॥ २ ॥ अहनि पुष्यनक्षत्रे आगते । रामस्य जन्म जन्मनि स्थिते जन्मकालस्ये कर्कटलम्बे च प्राप्ते ॥ ३ ॥ भाविने इति शेषः । अभिषेकायामभिषेकार्थमुपक-

रथश्च सम्यगास्तीर्णो भास्वता व्याघ्रचर्मणा । गङ्गायमुनयोः पुण्यात्संगमादाहतं जलम् ॥ ५
 ग्राश्वान्याः सरितः पुण्या हृदाः कूपाः सरांसि च । प्राग्वहाश्चोर्ध्ववाहाश्च तिर्यग्वाहाश्च क्षीरिणः ॥ ६
 ताभ्यश्चैवाहतं तोयं समुद्रेभ्यश्च सर्वैशः । क्षौद्रं दधि घृतं लाजा दर्भाः सुमनसः पयः ॥ ७
 अष्टौ च कन्या रुचिरा मत्तश्च वरवारणः । सजलाः क्षीरिमिश्रञ्चा घटाः काञ्चनराजताः ॥ ८
 पद्मोत्पलयुता भान्ति पूर्णाः परमवारिणा । चन्द्रांशुविकचप्रख्यं पाण्डुरं रत्नभूषितम् ॥ ९
 सज्जं तिष्ठति रामस्य बालव्यजनमुत्तमम् । चन्द्रण्डलसंकाशमातपत्रं च पाण्डुरम् ॥ १०
 सज्जं द्युतिकरं श्रीमदभिषेकपुरःसरम् । पाण्डुरश्च वृषः सज्जः पाण्डुराश्वश्च संस्थितः ॥ ११
 वादित्राणि च सर्वाणि वन्दिनश्च तथापरे । इश्वाकूणां यथा राज्यं संभ्रियेताभिषेचनम् ॥ १२
 तथाजातीयमादाय राजपुत्राभिषेचनम् । ते राजवचनात्तत्र समवेता महीपतिम् ॥ १३
 अपश्यन्तोऽब्रुवन्को नु राज्ञो नः प्रतिवेदयेत् । न पश्यामश्च राजानमुदितश्च दिवाकरः ॥ १४
 यौवराज्याभिषेकश्च सज्जो रामस्य धीमतः । इति तेषु ब्रुवाणेषु सर्वास्तांश्च महीपतीन् ॥ १५
 अब्रवीत्तानिदं वाक्यं सुमन्त्रो राजसत्कृतः । रामं राज्ञो नियोगेन त्वरया प्रस्थितो ह्यहम् ॥ १६
 पूज्या राज्ञो भवन्तश्च रामस्य तु विशेषतः । अयं पृच्छामि वचनात्सुखमायुष्मतामहम् ॥ १७
 राज्ञः संप्रतिबुद्धस्य चानागमनकारणम् । इत्युक्त्वान्तःपुरद्वारमाजगाम पुराणवित् ॥ १८
 सदा सक्तं च तद्वेश्म सुमन्त्रः प्रविवेश ह । तुष्टावास्य तदा वंशं प्रविश्य स विशांपतेः ॥ १९
 शयनीयं नरेन्द्रस्य तदासाद्य व्यतिष्ठत । सोऽत्यासाद्य तु तद्वेश्म तिरस्करणिमन्तरा ॥ २०
 आशीर्भिर्गुणयुक्ताभिरभितुष्टाव राघवम् । सोमसूर्यौ च काकुत्स्थ शिववैश्रवणावपि ॥ २१
 वरुणश्चाग्निरिन्द्रश्च विजयं प्रदिशन्तु ते । गता भगवती रात्रिरहः शिवमुपस्थितम् ॥ २२
 बुध्यस्व राजशार्दूल कुरु कार्यमनन्तरम् । ब्राह्मणा बलमुख्याश्च नैगमाश्चागतास्त्वह ॥ २३
 दर्शनं तेऽभिकाङ्क्षन्ते प्रतिबुध्यस्व राघव । स्तुवन्तं तं तदा सूतं सुमन्त्रं मन्त्रकोविदम् ॥ २४
 प्रतिबुध्य ततो राजा इदं वचनमब्रवीत् । राममानय सूतेति यदस्यमिहितो मया ॥ २५
 किमिदं कारणं येन ममाज्ञा प्रतिवाह्यते । न चैव संप्रसुप्तोऽहमानयेहाशु राघवम् ॥ २६
 इति राजा दशरथः सूतं तत्रान्वशात्पुनः । स राजवचनं श्रुत्वा शिरसा प्रतिपूज्य तम् ॥ २७
 निर्जगाम नृपावासान्मन्यमानः प्रियं महत् । प्रपन्नो राजमार्गं च पताकाध्वजशोभितम् ॥ २८

रणम् । उपकल्पितम् । सिद्धं कृतमित्यर्थः । काञ्चना जलकुम्भा
 आनीताः । अलङ्कृतं भद्रपीठं स्थापितम् ॥ ४ ॥ ५ ॥
 प्राग्वहा इत्यादेर्नय इति शेषः । पर्वतघटनादिनोर्ध्वप्रवाहवत्प्र-
 देशवत्य ऊर्ध्ववाहाः । तिर्यग्वाहा दक्षिणोत्तरप्रवाहाः । क्षीरिणः
 क्षीरपूर्णाः । क्षीरमत्र जलम् । बीबभाव आर्षः ॥ ६ ॥ ७ ॥
 क्षीरिभिः क्षीरिवृक्षपल्लवैः ॥ ८ ॥ ९ ॥ १० ॥ अभिषेकपुरः-
 सरमभिषेकसामग्रीमुख्यम् ॥ ११ ॥ इश्वाकूणां राज्येऽभिषे-
 चनमुद्दिश्य यथा वस्तुजातं संभ्रियेत संभ्रियते ॥ १२ ॥
 तथा जातीयं वस्तुजातं रामाभिषेकमुद्दिश्यादाय गृहीत्वा राज-
 वचनाद्वाजद्वारे समवेता मिलिता ब्राह्मणादयो महीपतिमप-
 श्यन्तो नोऽस्मान् राज्ञः कः प्रतिवेदयेदित्यब्रुवन् ॥ १३ ॥ १४ ॥
 यौवराज्याभिषेकस्तत्सामग्री । सर्वाङ्गानाम्महीपतींश्चाब्रवीदित्य-
 न्वयः ॥ १५ ॥ रामम् । आनेतुमिति शेषः ॥ १६ ॥ यद्यपि
 प्रस्थितस्तथापि भवन्तो राज्ञो रामस्य च पूज्या इति कृत्यायु-
 ष्मतां युष्माकं वचनात्सर्वे राजानो ब्राह्मणादयश्च महाराजं
 सुखं सुखशयनं पृच्छन्तीति विज्ञापयामि । जाग्रतोऽपि बहि-
 र्नागमनकारणं किमिति च पृच्छन्तीति विज्ञापयामि ॥ १७ ॥

पुराणविचित्रकालकथाभिज्ञः । अतिबुद्ध इति यावत् ॥ १८ ॥
 सदा सक्तमवारितद्वारम् ॥ १९ ॥ शयनीयं शयनगृहम् ।
 तिरस्करणीं जवनिकाम् । अन्तरा । कृत्वेति शेषः । एतेन
 तावत्पर्यन्तं गमनं सूचितम् । अत्यासादातिसमीपं गत्वा
 ॥ २० ॥ राजविज्ञापनस्य स्तुतिपूर्वकत्वात्पुनः स्तुतिप्रवृत्तिः
 ॥ २१ ॥ २२ ॥ निगमो वाणिज्यं तत्संबन्धिना नैगमाः
 ॥ २३ ॥ २४ ॥ प्रतिबुध्य जवनिकान्तर्हितमपि सुमन्त्रं
 ध्वनिना ज्ञात्वा । 'यदस्यमिहितोऽनया' इति पाठेऽनयेत्युपल-
 क्षणम् । मया चेत्यर्थः । अतएव ममाज्ञेति संगच्छते । पूर्व
 राज्ञा स्वयमप्युक्तः । कतकादयस्तु—कैकेय्याज्ञैवाप्रतिषिद्ध-
 मनुमतमिति न्यायेन ममाज्ञा । ननु निद्रापरवशत्वेन राज्ञोऽनु-
 मतं न वेति मे संदेहस्तत्राह—न चेति । इति व्याचक्षते ।
 तेषाम् 'इति राजा' इति श्लोके पुनःपदासंगतिः स्पष्टैव । पूर्व-
 सर्गान्ते 'अश्रुत्वा राजवचनम्' इत्यादि 'ननन्द च' इत्यन्त-
 श्लोकद्वयस्य सर्वपुस्तकेषूपलम्भाच्च तस्याख्याविवर्णनमिति
 ध्येयम् ॥ २५ ॥ २६ ॥ २७ ॥ प्रियं मन्त्रमानो ह्यर्हन्मित्रा-

इष्टः प्रमुदितः सूतो जगामाशु विलोकयन् । स सूतस्तत्र शुश्राव रामाधिकरणाः कथाः ॥ २९
 अभिषेचनसंयुक्ताः सर्वलोकस्य दृष्टवत् । ततो ददर्श रुचिरं कैलाससदृशप्रभम् ॥ ३०
 रामवेश्म सुमन्त्रस्तु शक्रवेश्मसमप्रभम् । महाकपाटपिहितं वितर्दिशतशोभितम् ॥ ३१
 काञ्चनप्रतिमैकाग्रं मणिविभ्रमतोरणम् । शारदाभ्रघनप्रख्यं दीप्तं मेरुगुहासमम् ॥ ३२
 मणिभिर्वरमाल्यानां सुमहद्भिरलंकृतम् । मुक्तामणिभिराकीर्णं चन्दनागुरुभूषितम् ॥ ३३
 गन्धान्मनोह्रान्विभ्रजद्गुह्यं शिखरं यथा । सारसैश्च मयूरैश्च विनदद्भिर्विराजितम् ॥ ३४
 सुकृतेहामृगाकीर्णं सूक्तीर्णं भक्तिमिस्तथा । मनश्चक्षुश्च भूतानाम् इदत्तिग्मतेजसा ॥ ३५
 चन्द्रभास्करसंकाशं कुबेरभवनोपमम् । महेन्द्रधामप्रतिमं नानाञ्जलिमारिभिः ॥ ३६
 मेरुशृङ्गसमं सूतो रामवेश्म ददर्श ह । उपस्थितैः समाकीर्णं जनैरञ्जलिकारिभिः ॥ ३७
 उपादाय समाक्रान्तैस्तदा जानपदैर्जनैः । रामाभिषेकसुमुखैरुन्मुखैः समलंकृतम् ॥ ३८
 महामेघसमप्रख्यमुदग्रं सुविराजितम् । नानारत्नसमाकीर्णं कुबेरपि चावृतम् ॥ ३९

स वाजियुक्तेन रथेन सारथिः समाकुलं राजकुलं वेराजयन् ।
 वरूथिना राजगृहाभिपातिना पुरस्य सर्वस्य मनार्तिं हर्षयन् ॥ ४०
 ततः समासाद्य महाधनं महत्प्रहृष्टरोमा स बभूव सारथिः ।
 मृगैर्मयूरैश्च समाकुलोल्बणं गृहं वराहस्य शचीपतेरिव ॥ ४१
 स तत्र कैलासनिभाः खलंकृताः प्रविश्य कक्ष्यास्त्रिदशालयोपमाः ।
 प्रियान्वरान् राममते स्थितान्वहन्व्यपोह्य शुद्धात्तमुपस्थितो रथी ॥ ४२
 स तत्र शुश्राव च हर्षयुक्ता रामाभिषेकार्थकृतां जनानाम् ।
 नरेन्द्रसुनोरभिमङ्गलार्थाः सर्वस्य लोकस्य गिरः प्रहृष्टाः ॥ ४३
 महेन्द्रसङ्गप्रतिमं च वेश्म रामस्य रम्यं मृगपक्षिजुष्टम् ।
 ददर्श मेरोरिव शृङ्गमुच्चं विभ्राजमानं प्रभया सुमन्त्रः ॥ ४४
 उपस्थितैरञ्जलिकारिभिश्च सोपायनैर्जानपदैर्जनैश्च ।
 कोट्या परार्थैश्च विमुक्तयानैः समाकुलं द्वारपदं ददर्श ॥ ४५
 ततो महामेघमहीधराभं प्रभिन्नमलङ्कृतमत्यसह्यम् ।
 रामोपवाह्यं रुचिरं ददर्श शत्रुंजयं नागमुदग्रकार्यम् ॥ ४६
 खलंकृतान्साध्वरथान्सकुञ्जरान्मात्यमुख्यांश्च ददर्श बलुभान् ।
 व्यपोह्य सूतः सहितान्समन्ततः समृद्धमन्तःपुरमाविवेश ह ॥ ४७

यज्ञानात् ॥ २८ ॥ इष्टः पुलकितगात्रः । प्रमुदित आनन्द-
 चित्तः । राजमार्गं विलोकयन्निति संबन्धः । रामाधिकरणा
 रामविषयाः ॥ २९ ॥ दृष्टवद्गुह्यानां जनानाम् । स्वार्थे वति-
 राषः ॥ ३० ॥ प्रातःसमयत्वान्महाकपाटेन पिहितम् । खल-
 द्वारस्यैवोद्घाटितत्वात् । वितर्दिर्वैदिका ॥ ३१ ॥ काञ्चनीभिः
 प्रतिमाभिर्युक्तमेकं प्रधानमग्रं पुरोभागो यस्य तत् मणिवि-
 भ्रमयुक्तं तोरणं बहिर्द्वारं यस्य तच्छारदाभ्रघनप्रख्यं निवि-
 ष्टप्रभम् ॥ ३२ ॥ वरमाल्यानां खर्णपुष्पमालानामन्तरालव-
 र्तिभिर्महद्भिर्महावीर्यमिन्द्रमणिमिरलंकृतम् ॥ ३३ ॥ दार्दु-
 रम् । दार्दुरो मलयसंनिकृष्टश्चन्दनगिरिः ॥ ३४ ॥ सुकृतैः
 खर्णादिना सुष्ठु निर्मितैरीहामृगैर्वैकरीकीर्णं व्याप्तम् । 'कोकस्वी-
 हामृगो वृकः' । भक्तिमिवैकानां सूक्ष्मचित्रशिल्पैरुत्कीर्णं
 चित्रवत् । तिग्मतेजसातिशयितशोभया । यद्वा प्रतिविम्बितसू-
 र्यकिरणैः ॥ ३५ ॥ ३६ ॥ उपस्थितैरागतैः । अञ्जलिकारिभि-

र्नमस्कारार्थम् ॥ ३७ ॥ उपादाय । उपायनानीति शेषः ।
 आगतैरिति च शेषः । समाक्रान्तैर्द्वारपालनिरुद्धैः । उन्मुखै-
 र्मुखैः ॥ ३८ ॥ उदग्रं प्रशस्तम् । कुञ्जकैर्दासैः ॥ ३९ ॥
 राजकुलं राजमार्गं विराजयन्शोभयन् । वरूथो रथगुप्तिस्तथु-
 तेन । रामगृहं समासददिति शेषः ॥ ४० ॥ महाधनं महता
 धनेन युक्तम् । समाकुलैरितस्ततः प्रसृतैरुल्बणमधिकशोभावत् ।
 वराहस्योत्तमवस्त्वहस्य ॥ ४१ ॥ व्यपोह्यातिक्रम्य । शुद्धान्त-
 मन्तःपुरम् ॥ ४२ ॥ रामस्याभिषेकार्थमभिषेकप्रयोजनकं कर्म
 कुर्वतां जनानां गिरो नरेन्द्रसुनो रामस्याभितो मङ्गलं तत्प्र-
 तिपादनमर्थो यासां ताः शुश्राव । स तथा लोकस्य च गिर-
 स्तादृशीः शुश्राव ॥ ४३ ॥ ४४ ॥ कोट्या तत्संख्यया परार्थै-
 स्तत्संख्ययोपलक्षितैर्जनैः । अनेनातिधमदो दर्शितः ॥ ४५ ॥
 महामेघाधिरूढपर्वतसदृशम् । प्रभिन्नं मत्तम् । शत्रुंजयं तङ्ग-
 णकं तन्नामानं च । राम उपवाह्यो यस्य तम् ॥ ४६ ॥ बलुभान् ।

ततोऽद्रिकूटाचलमेघसंनिभं महाविमानोपमवेश्मसंयुतम् ।
अवार्यमाणः प्रविवेश सारथिः प्रभूतरत्नं मकरो यथार्णवम् ॥

४८

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चदशः सर्गः ॥ १५ ॥

षोडशः सर्गः ।

स तदन्तःपुरद्वारं समतीत्य जनाकुलम् । प्रविविक्तां ततः कक्ष्यामाससाद पुराणवित् ॥ १
प्रासकार्मुकविभ्रद्विर्युवभिर्मुष्टकुण्डलैः । अप्रमादिभिरेकाग्रैः खानुरकैरधिष्ठिताम् ॥ २
अत्र काषायिणो वृद्धान्वेत्रपाणीन्खलंकृतान् । ददर्श विष्टितान्द्वारि ह्यध्यक्षान्सुसमाहितान् ॥ ३
ते समीक्ष्य समायान्तं रामप्रियचिकीर्षवः । सहस्रोत्पतिताः सर्वे ह्यासनेभ्यः ससंभ्रमाः ॥ ४
तानुवाच विनीतात्मा सूतपुत्रः प्रदक्षिणः । क्षिप्रमाख्यात रामाय सुमन्त्रो द्वारि तिष्ठति ॥ ५
ते राममुपसंगम्य भर्तुः प्रियचिकीर्षवः । सहभाष्यं रामाय क्षिप्रमेवाचचक्षिरे ॥ ६
प्रतिवेदितमाज्ञाय सूतमभ्यन्तरं पितुः । तत्रैवानाययामास राघवः प्रियकाम्यया ॥ ७
तं वैश्रवणसंकाशमुपविष्टं खलंकृतम् । ददर्श सूतः पर्यङ्के सौवर्णे सोत्तरच्छदे ॥ ८
वराहरुधिरामेण शुचिना च सुगन्धिना । अनुलितं परार्धेन चन्दनेन परंतपम् ॥ ९
स्थितया पार्श्वतश्चापि वालव्यजनहस्तया । उपेतं सीतया भूयश्चित्रया शशिनं यथा ॥ १०
तं तपन्तमिवादित्यमुपपन्नं स्वतेजसा । ववन्दे वरदं वन्दी विनयज्ञो विनीतवत् ॥ ११
प्राञ्जलिः सुमुखं दृष्ट्वा विहारशयनासने । राजपुत्रमुवाचेदं सुमन्त्रो राजसत्कृतः ॥ १२
कौसल्या सुप्रजा राम पिता त्वां द्रष्टुमिच्छति । महिष्यापि हि कैकेय्या गम्यतां तत्र मा चिरम् ॥ १३
एवमुक्तस्तु संहृष्टो नरसिंहो महाद्युतिः । ततः संमानयामास सीतामिदमुवाच ह ॥ १४
देवि देवश्च देवी च समागम्य मदन्तरे । मन्त्रयेते ध्रुवं किञ्चिदभिषेचनसंहितम् ॥ १५
लक्षयित्वा ह्यभिप्रायं प्रियकामा सुदक्षिणा । संचोदयति राजानं मदर्थमसितेक्षणा ॥ १६
सा प्रहृष्टा महाराजं हितकामानुवर्तिनी । जननी चार्थकामा मे कैकयाधिपतेः सुता ॥ १७

राज्ञ इति शेषः । व्योम्न रथागमनेन मार्गादेकदेशे कृत्वा ॥ ४७ ॥ अद्रिकूटेऽद्रिशृङ्ग आरूढोऽचलो यो महामेघस्तत्सह-
शमौजलेन । 'तदेन्द्रकूट—' इति पाठे तन्नामा पर्वतविशेषस्त-
दारूढैलादि प्राग्वत् । महाविमानोपमवेश्मभिः संयुतम् ।
महाविमानानां तत्संज्ञकानामुत्तमवेश्मनां सङ्घो यत्र, महावि-
मानेभ्य उत्तमानां वेश्मनां सङ्घो यत्रेति वा 'विमानोत्तमवेश्म-
सङ्घवत्' इति पाठान्तरेऽर्थः । 'विमानोऽस्त्री देवयाने सप्तभूमौ
च सप्पानि' ॥ ४८ ॥ इति श्रीरामाभिरामे श्रीरामीये रा-
मायणतिलके वाल्मीकीय आदिकाव्येऽयोध्याकाण्डे पञ्च-
दशः सर्गः ॥ १५ ॥

प्रविविक्तां जनासंवाधाम् ॥ १ ॥ प्रासकार्मुकानां विभ्रद्विः ।
तेषां धारकैरित्यर्थः । एकाग्रैरेकाग्रचित्तैः ॥ २ ॥ काषायिणः ।
कौसुमादिकषायरक्तवस्त्रधारिण इत्यर्थः ॥ ३ ॥ ४ ॥ प्रदक्षिणः
प्रक्षेपेण सेवादौ निपुणः । आख्यात कथयत ॥ ५ ॥ ६ ॥
प्रतिवेदितं द्वाःस्थैर्विज्ञापितम् । पितुरभ्यन्तरमख्यन्तमन्तरम् ।
तत्रैव सीतावस्थितिदेश एव । प्रियकाम्यया । पितुरिति शेषः
॥ ५ ॥ ८ ॥ वराहरुधिरवदतिरक्तेन । परार्धेन श्रेष्ठेन
॥ ९ ॥ १० ॥ सुतो वारंवारं ददर्शेत्यन्वयः । तथाभूतस्य दर्शने
संक्षेपमात्रम् । विभ्रद्वि संहितं शशिनं यथा लोको भूयोभूयः

पश्यति तथेत्यर्थः ॥ १० ॥ वन्दी सुमन्त्रः । विनीतवद्दि-
नीतः सन् ॥ ११ ॥ सुमुखं सप्तवदनम् । विहारशयनस्था-
नरूप-आसने विद्यमानं राजपुत्रमित्यन्वयः । यद्वा विहारशय-
नासने समाहारद्वन्द्वः । तेषु राज्ञा सत्कृतः सुमन्त्र इत्यन्वयः
॥ १२ ॥ सुप्रजाः । सुपुत्रेण लयेति शेषः ॥ १३ ॥ संमा-
नयामास । सुमन्त्रवचोऽङ्गीचकारेत्यर्थः ॥ १४ ॥ देवश्च देवी
च मातापितरौ मदन्तरे मदर्थं समागम्य मिलित्वाभिषेचनस्य
सम्यग्निधत्तं किञ्चिद्भुवं निश्चयेन मन्त्रयेते विचारयतः । अत्रा-
भिषेचनसहितं तत्संबद्धम् । अभिषेकद्वारकमिति यावत् ।
किञ्चिद्वनगमनरूपं तद्विरुद्धं संप्रत्येवास्माभिश्चिन्त्यमानं मन्त्रयेते
इत्यप्यर्थो गर्भितो ज्ञेयः ॥ १५ ॥ तत्र तर्कयति—लक्षयित्वेति ।
राज्ञोऽभिप्रायं मदभिषेकविषयं लक्षयित्वा सुदक्षिणा समर्था
अतएव राज्ञः प्रियकामा अतएव प्रहृष्टा हितवचनेन कामेन च
राजानमनुवर्तितुं शीलं यस्मात्सादृशी मे जननी मदर्थकामा
महाराजं राजानमिति हर्षवशात्पुनरुक्तिरदोषाय । मदर्थं मद-
भिषेकार्थं राजानं संचोदयति लरयति । भरतासंनिधौ रामा-
भिषेकस्तत्समतो न वेति राज्ञा पृष्टे सर्वथा सत्संमतस्वरथा
क्रियतां भरतः पश्चाच्छ्रोष्यतीति कल्पे कल्पकम् ॥ १६ ॥ १७ ॥

दिष्ट्या खलु महाराजो महिष्या प्रियया सह । सुमन्त्रं प्राहिणोद्दूतमर्थकामकरं मम ॥	१८
यादृशी परिपत्तत्र तादृशो दूत आगतः । ध्रुवमद्यैव मां राजा यौवराज्येऽभिषेक्ष्यति ॥	१९
हन्त शीघ्रमितो गत्वा द्रक्ष्यामि च महीपतिम् । सह त्वं परिवारेण सुखमास्व रमस्व च ॥	२०
पतिसंमानिता सीता भर्तारमसितेक्षणा । आ द्वारमनुवव्राज मङ्गलान्यभिदध्युषी ॥	२१
राज्यं द्विजातिभिर्जुष्टं राजसूयाभिषेचनम् । कर्तुमर्हति ते राजा वासवस्येव लोककृत् ॥	२२
दीक्षितं व्रतसंपन्नं वराजिनधरं शुचिम् । कुरङ्गशृङ्गपाणिं च पश्यन्ती त्वां भजाम्यहम् ॥	२३
पूर्वां दिशं वज्रधरो दक्षिणां पातु ते यमः । वरुणः पश्चिमामाशां धनेशस्तूत्तरां दिशम् ॥	२४
अथ सीतामनुज्ञाप्य कृतकौतुकमङ्गलः । निश्चक्राम सुमन्त्रेण सह रामो निवेशनात् ॥	२५
पर्वतादिव निष्क्रम्य सिंहो गिरिगुहाशयः । लक्ष्मणं द्वारि सोऽपश्यत्प्रह्लाजलिपुटं स्थितम् ॥	२६
अथ मध्यमकक्ष्यायां समागच्छत्सुहृजनैः । स सर्वानर्थिनो दृष्ट्वा समेत्य प्रतिनन्द्य च ॥	२७
ततः पावकसंकाशमारुरोह रथोत्तमम् । वैयाघ्रं पुरुषव्याघ्रो राजितं राजनन्दनः ॥	२८
मेघनादमसंवाधं मणिहेमविभूषितम् । मुष्णन्तमिव चक्षूंषि प्रभया मेरुवर्चसम् ॥	२९
करेणुशिशुकल्पैश्च युक्तं परमवाजिभिः । हरियुक्तं सहस्राक्षो रथमिन्द्र इवाशुगम् ॥	३०
प्रययौ तूर्णमास्थाय राघवो ज्वलितः श्रिया । स पर्जन्य इवाकाशे खनवानभिनादयन् ॥	३१
निकेताभिर्ययौ श्रीमान्महाभ्रादिव चन्द्रमाः । चित्रचामरपाणिस्तु लक्ष्मणो राघवानुजः ॥	३२
जुगोप भ्रातरं भ्राता रथमास्थाय पृष्ठतः । ततो हलहलाशब्दस्तुमुलः समजायत ॥	३३
तस्य निष्क्रममाणस्य जनौघस्य समन्ततः । ततो ह्यधरा मुख्या नागाश्च गिरिसंनिभाः ॥	३४

कुत एवं ज्ञायते तत्राह—दिष्ट्येति । मम कामविषयमर्थं करोति तादृशं सुमन्त्रं यतो दूतं प्राहिणोदत् एवं ज्ञायत इति भावः ॥ १८ ॥ तदेव विवृणोति—यादृशी मदर्थपरा । तत्र राजान्तःपुरे परिषत्सभा ॥ १९ ॥ परिवारेण सखीसमूहेन ॥ २० ॥ अभिदध्युषी । अभिध्यायन्तीत्यर्थे आर्षमिदम् ॥ २१ ॥ द्विजातिभिर्जुष्टं राज्यं यौवराज्याभिषेकं कृत्वा कालान्तरेण राजसूयार्हं महाराज्याभिषेचनं कर्तुमर्हति । लोककृदिन्द्रस्येव ॥ २२ ॥ २३ ॥ 'लक्षयित्वा' इत्यादिभिरष्टभिः श्लोकैरर्थान्तरमपि गर्भितम् । तथाहि—अभिप्रायं मम रावणवधरूपमभिप्रायमन्तर्यामिप्रेरणया लक्षयित्वा । अनेन मत्प्रेरणयैव तस्या एवं प्रवृत्तिरिति सूचितम् । मम देवानां जगतश्च प्रियकामा । राज्ञश्चान्तकाले निरन्तरं मज्जानसंपादनेन प्रियकामा । अत एव सुदक्षिणा समर्था, राज्ञ आपाततो विपरीतत्वेऽपि जगतः प्रियत्वेन राज्ञोऽपि पर्यन्तसुखदत्तेन तद्वाक्यकथने समर्था अतएव प्रहृष्टा मम हितकामा । तदर्थमवतारप्रहृष्टादितं काम्यं च तदनुवर्तनशीला । अतएव मेऽर्थकामा मदवतारप्रयोजनसिद्धिकामा । महाराजं राजानं मदर्थं मदवतारप्रयोजनरावणवधफलकवनगमनार्थं स्वरयतीत्यर्थः ॥ १६ ॥ १७ ॥ अर्थकामकरं मत्कामविषयार्थकरं यथा भवति तथा प्राहिणोत् ॥ १८ ॥ तादृशो दृष्टोद्विगच्छितः । एतदीयेनैव दृष्टोद्विगच्छितत्वेन तत्परिषदस्तत्त्वानुमानम् । यौवराज्ये देवर्षिपरिपालनफलके ॥ १९ ॥ २० ॥ मङ्गलान्यभिदध्युषी प्रस्थानमङ्गलान्यभिध्यायन्ती ॥ २१ ॥ तदेवाह—राज्यमिति । द्विजातिभिराभिमत्यैर्नृभिर्जुष्टम् । राज्यं वने राज्यम् । तथा राजसूया-

भिषेचनं सर्वतो बलवान्सर्वपीडको राजा सूयते कण्ठ्यते यत्र तादृशकर्मण्यभिषेकं कर्तुमर्हति । तदेव मनसामिलषति—दीक्षितमित्यादि । तत्र राजसूये दीक्षितत्वादिधर्मकं त्वां पश्यन्ती अहं त्वां भजिष्ये इत्यर्थः । अनेनाहमपि त्वया सह वनं यास्यामीति सूचितम् । अत्र राजसूयाभिषेचनं कर्तुमर्हतीत्यनेन संकल्पेन दीक्षितमित्यादिसंकल्पेन मदुक्तार्थगर्भितत्वमेषां श्लोकानां सूचितम् । अन्यथा सत्यसंकल्पाया भगवत्या अग्रे कदापि रामेण राजसूयाननुष्ठानादीदृशसंकल्पविषयार्थासिद्ध्या तत्त्वं भज्येत । वक्तुश्रोत्रोः सीतारामयोर्वैशिष्ट्याच्चैदृशार्थावगतिर्बोद्ध्या ॥ २२ ॥ २३ ॥ २४ ॥ कृतकौतुकमङ्गलोऽनुष्ठिताभिषेकोत्सवार्थमङ्गलः ॥ २५ ॥ प्रह्लाजलिपुटं प्रहृत्वसूचकाजलिपुटवन्तम् ॥ २६ ॥ अर्थिनः स्वदर्शनस्वाभिषेकाद्यर्थिनः ॥ २७ ॥ वैयाघ्रं व्याघ्रचर्मपरिभृत् । अतएव राजितं शोभावन्तम् ॥ २८ ॥ मेघनादसदृशनादम् । असंवाधं विपुलम् । प्रभया रविकिरणसंयुक्तत्वप्रभया । मेरुवर्चसमित्यनेन रथस्य सौवर्ण्यं ध्यन्यते ॥ २९ ॥ करेणुशिखः कलभाः । अनेन हृष्टपुष्टोजतमहाबलवत्त्वं सूचितम् । इन्द्रः परमैश्वर्यवान्सहस्राक्ष इव । नानाविधदेहवर्त्याभरणस्थरत्नसमूहे रामस्य सहस्राक्षत्वं बोध्यम् ॥ ३० ॥ खलितो दीपितः, उज्ज्वलित इति वा । तदा संधिरार्षः । आकाशे खनवान्नादवान्पर्जन्यो मेघ इव रथखनेन दिशो दानयन्प्रययावित्यन्वयः ॥ ३१ ॥ 'चन्द्रचामर-' इति पाठे चन्द्रवच्छ्वेतचामरेत्यर्थः । 'चित्रचामर-' इति पाठे चित्रदण्डयुतचामरेत्यर्थः ॥ ३२ ॥ हलहलेत्यनुकरणम् ॥ ३३ ॥ तस्य निष्क्रममाणस्य । पुरत इति शेषः । तस्मिन्निष्क्रमणे इति

अनुजगमुस्तथा रामं शतशोऽथ सहस्रशः । अग्रतश्चास्य संनद्धाश्चन्दनांगुरुभूषिताः ॥ ३५
 खड्गचापधराः शूरा जगमुराशंसचो जनाः । ततो वादित्रशब्दाश्च स्तुतिशब्दाश्च बन्दिनाम् ॥ ३६
 सिंहनादाश्च शूराणां ततः शुश्रुविरे पथि । हर्म्यवातायनस्थाभिर्भूषिताभिः समन्ततः ॥ ३७
 कीर्यमाणः सुपुष्पौघैर्ययौ स्त्रीभिररिदमः । रामं सर्वानवद्याङ्गयो रामपिप्रीयया ततः ॥ ३८
 वचोभिरग्न्यैर्हर्म्यस्थाः क्षितिस्थाश्च ववन्दिरे । नूनं नन्दति ते माता कौसल्या मातृनन्दन ॥ ३९
 पश्यन्ती सिद्धयात्रं त्वां पित्र्यं राज्यमुपस्थितम् । सर्वसीमन्तिनीभ्यश्च सीता सीमन्तिनीवरा ॥ ४०
 अमन्यन्त हि ता नायौ रामस्य हृदयप्रियाम् । तथा सुचरितं देव्या पुरा नूनं महत्तपः ॥ ४१
 रोहिणीव शशाङ्केन रामसंयोगमाप या । इति प्रासादशृङ्गेषु प्रमदाभिर्नरोत्तमः ।
 शुश्राव राजमार्गस्थः प्रिया वाच उदाहृताः ॥ ४२

स राघवस्तत्र तदा प्रलापाञ्जुश्राव लोकस्य समागतस्य ।
 आत्माधिकारा विविधाश्च वाचः प्रहृष्टरूपस्य पुरे जनस्य ॥ ४३
 एष श्रियं गच्छति राघवोऽद्य राजप्रसादाद्विपुलां गमिष्यन् ।
 एते वयं सर्वेसमृद्धकामा येषामयं नो भविता प्रशास्ता ॥ ४४
 लाभो जनस्यास्य यदेव सर्वं प्रपत्स्यते राष्ट्रमिदं चिराय ।
 न ह्यप्रियं किञ्चन जातु कश्चित्पश्येन्न दुःखं मनुजाधिपेऽस्मिन् ॥ ४५
 स घोषवद्भिश्च हयैः सनागैः पुरःसरैः स्वस्तिकसूतमागधैः ।
 प्रहीयमानः प्रवरैश्च वादिकैरभिष्टुतो वैश्रवणो यथा ययौ ॥ ४६
 करेणुमातङ्गरथाश्वसंकुलं महाजनौघैः परिपूर्णचत्वरम् ।
 प्रभूतरत्नं बहुपण्यसंचयं ददर्श रामो विमलं महापथम् ॥ ४७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षोडशः सर्गः ॥ १६ ॥

सप्तदशः सर्गः ।

स रामो रथमास्थाय संप्रहृष्टसुहृज्जनः । पताकाध्वजसंपन्नं महाहांगुरुधूपितम् ॥ १
 अपश्यन्नगरं श्रीमान्नाजनाजनसमन्वितम् । सगृहैरभ्रसंकाशैः पाण्डुरैरुपशोभितम् ॥ २
 राजमार्गं ययौ रामो मध्येनागुरुधूपितम् । चन्दनानां च मुख्यानामगुरूणां च संचयैः ॥ ३
 उत्तमानां च गन्धानां क्षौमकौशाम्बरस्य च । आविद्धाभिश्च मुक्ताभिरुत्तमैः स्फाटिकैरपि ॥ ४
 शोभमानमसंबाधं तं राजपथमुत्तमम् । संवृतं विविधैः पुष्पैर्मक्ष्यैरुच्चावचैरपि ॥ ५
 ददर्श तं राजपथं दिवि देवपतिर्यथा । दध्यक्षतहविर्लाजैर्धूपैरगुरुचन्दनैः ॥ ६

यावत् । जनौषस्य हलहलाशब्द इत्यन्वयः ॥ ३४ ॥ ३५ ॥
 आशंसवः । भद्रमिति शेषः ॥ ३६ ॥ तत इत्यावर्तते ।
 ततस्ततस्तत्र तत्र देशे शुश्रुविरे । वातायनानि बहिरवलोकनयो-
 ग्यानि सूक्ष्मद्वाराणि ॥ ३७ ॥ पिप्रीषा प्रीणनेच्छा ॥ ३८ ॥
 ववन्दिरेऽस्तुवन् । स्तुतिप्रकारमाह—नूनमिति ॥ ३९ ॥ सिद्ध-
 यात्रं सफलगमनम् । उपस्थितं प्राप्तवन्तम् । सीता सीमन्तिनीषु
 वरा श्रेष्ठा इत्यमन्यन्तेत्यन्वयः ॥ ४० ॥ हि यत एवममन्यन्त
 अतस्तथेत्यादि । तदुचरिता वाचः शुश्रावेत्यन्वयः ॥ ४१ ॥
 ॥ ४२ ॥ आत्माधिकारा आत्मानमधिकृत्य प्रवृत्ताः ॥ ४३ ॥
 श्रियं गमिष्यन्प्राप्स्यन् । गच्छति । पितृगृहमिति शेषः । सर्व-
 समृद्धकामाः । समृद्धसर्वकामा इत्यर्थः । प्रशास्ता राजा ॥ ४४ ॥
 सर्वं राष्ट्रमेव प्रपत्स्यत इति यत्, अयमेव लाभः । अस्मिन्नामे

मनुजाधिपे सति कश्चित्कश्चिदपि किञ्चन स्वल्पमप्यप्रियं प्रिया-
 भावं दुःखमनिष्टप्राप्तिं जातु कदापि न पश्येन्न प्राप्नुयात् ॥ ४५ ॥
 स्वस्तिका जयजयेति वादिनो बन्दिनः, सूता इतरस्तुतिपाठकाः,
 मागधा वंशपाठकाः, एतैर्वादिनैस्तत्तच्छब्दप्रयोक्तृभिः ॥ ४६ ॥
 ॥ ४७ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्येऽयोध्याकाण्डे षोडशः सर्गः ॥ १६ ॥
 स राम इति ॥ १ ॥ २ ॥ मध्येनोभयश्रेणीमध्येन ॥ ३ ॥
 उत्तमानां गन्धवद्भ्याणां संचयैः क्षौमकौशाम्बरस्य च संचयै-
 रित्यन्वयः । क्षौममतसीजम् । कौशं पटवस्त्रम् । आविद्धाभिः
 कृतच्छिद्राभिः । 'अविद्धाभिः' इति पाठेऽकृतच्छिद्राभिः
 ॥ ४ ॥ असंबाधं विस्तीर्णम् । संवृतं व्याप्तम् । अत्रत्यराजप-
 थमित्यस्य ददर्शेत्यनेनान्वयः ॥ ५ ॥ एवं दृष्ट्वांस्तं राजपथं

नानामाल्योपगन्धैश्च सदाभ्यर्चितचत्वरम् । आशीर्वादान्वहृष्टशृण्वन्बहुभिः समुदीरितान् ॥	७
यथाहं चापि संपूज्य सर्वानेव नरान्ययौ । पितामहैराचरितं तथैव प्रपितामहैः ॥	८
अद्योपादाय तं मार्गमभिषिक्तोऽनुपालय । यथा स्म पोषिताः पित्रा यथा सर्वैः पितामहैः ॥	
ततः सुखतरं सर्वे रामे वेत्स्याम राजनि ॥	९
अलमद्य हि भुक्तेन परमाथैरलं च नः । यदि पश्याम निर्यान्तं रामं राज्ये प्रतिष्ठितम् ॥	१०
ततो हि नः प्रियतरं नान्यत्किञ्चिद्विष्यति । यथाभिषेको रामस्य राज्येनामिततेजसः ॥	११
एताश्चान्याश्च सुहृदामुदासीनः शुभाः कथाः । आत्मसंपूजनीः शृण्वन्त्ययौ रामो महापथम् ॥	१२
नहि तस्मान्मनः कश्चिच्चक्षुषी वा नरोत्तमात् । नरः शक्नोत्यपाकष्टमतिक्रान्तेऽपि राघवे ॥	१३
यश्च रामं न पश्येत्तु यं च रामो न पश्यति । निन्दितः सर्वलोकेषु स्वात्माप्येन विगर्हते ॥	१४
सर्वेषु स हि धर्मात्मा वर्णानां कुरुते दयाम् । चतुर्णां हि वयःस्थानां तेन ते तमनुव्रताः ॥	१५
चतुष्पथान्देवपथांश्चैत्यांश्चायतनानि च । प्रदक्षिणं परिहरज्जगाम नृपतेः सुतः ॥	१६
स राजकुलमासाद्य मेघसङ्घोपमैः शुभैः । प्रासादशृङ्गैर्विविधैः कैलासशिखरोपमैः ॥	१७
आवारयद्भिर्गगनं विमानैरिव पाण्डुरैः । वर्धमानगृहैश्चापि रत्नजालपरिष्कृतैः ॥	१८
तत्पृथिव्यां गृहवरं महेन्द्रसदनोपमम् । राजपुत्रः पितुर्वैश्वं प्रविवेश श्रिया ज्वलन् ॥	१९
स कक्ष्या धन्विभिर्गुप्तास्तिस्रोऽतिक्रम्य वाजिभिः । पदातिरपरे कक्ष्ये द्वे जगाम नरोत्तमः ॥	२०
स सर्वाः समतिक्रम्य कक्ष्या दशरथात्मजः । संनिवर्त्य जनं सर्वं शुद्धान्तःपुरमत्यगात् ॥	२१
तस्मिन्प्रविष्टे पितुरन्तिकं तदा जनः स सर्वो मुदितो नृपात्मजे ।	
प्रतीक्षते तस्य पुनः स्म निर्गमं यथोदयं चन्द्रमसः सरित्पतिः ॥	२२
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तदशः सर्गः ॥ १७ ॥	

अष्टादशः सर्गः ।

स ददर्शासने रामो विषण्णं पितरं शुभे । कैकेय्या सहितं दीनं मुखेन परिशुष्यता ॥	१
स पितुश्चरणौ पूर्वमभिवाद्य विनीतवत् । ततो ववन्दे चरणौ कैकेय्याः सुसमाहितः ॥	२

ययाविति संबन्धः ॥ ६ ॥ ७ ॥ यथाहं दर्शनभूक्षेपवचनादि-
भिर्यथोचितमित्यर्थः । आचरितमनुष्ठितम् ॥ ८ ॥ अनुपाल-
यैत्यादिर्द्विद्वानां वादः ॥ ९ ॥ यदि राज्ये प्रतिष्ठितं प्राप्तारज्या-
भिषेकं रामं यथागतं पितुर्गोहाभिर्यान्तं निःसरन्तं पश्यामः,
तर्हि नोऽस्माकं भुक्तेन हि कविषयभोगजसुखेन तथा परमाथैः
प्रमार्थस्वर्गसाधनैश्च कर्मभिरलम् । न किञ्चित्तैः फलम् ।
सर्वसुखस्यैतेनैव लब्धत्वात् । अत्र यद्यन्तर्भावेण विपरीतसं-
भावनसूचनम् ॥ १० ॥ तदेवाह—ततो हीति । अमितते-
जसो रामस्य । राज्येन राज्यफलकोऽभिषेको यथा प्रियतरः,
तथा ततोऽन्यत्र किञ्चित्प्रियतरं प्रेमास्पदमित्यन्वयः । सद्राज-
भूलकत्वात्सर्वसुखस्येति भावः ॥ ११ ॥ उदासीनः स्तुतिजह-
र्षविकाररहितः ॥ १२ ॥ अतिक्रान्ते । दृष्टिपथमिति शेषः ।
अत्यन्तासक्त्या पुर इव परिस्फुरणात् ॥ १३ ॥ एवं लोका-
नुरागे कविर्हेतुं दर्शयति—यथेति । रामं न पश्येदात्मस्वरू-
पत्वेनान्तर्यामिलेन वा न पश्येत्, यथास्थितवेषधारिणं वा
तद्देशस्थं न पश्येत् । रामो यं न पश्येद्यन्निष्ठज्ञानविषयतां न
प्राप्नुयात् । ज्ञानविषयत्वप्राप्तिरत्र दृश्यत इत्यर्थः । अत्यन्तं
तद्विषयज्ञानाय यतमानोऽपि यत्नं न लभेदित्यर्थः । यथा-
स्थितवेषधारी वा यं स्वदेशस्थं न पश्येद्यद्विषयकज्ञानवाच्यं

भवेत्, स सर्वलोकनिन्दास्पदम् । स्वात्मा स्वान्तःकरणमप्येनं
विगर्हते धिक्कां भगवज्ज्ञानायोग्यमिति । रामज्ञानं विना
सर्वोऽपि निन्द्य इति विनोक्तिरलंकारोऽत्र व्यञ्ज्यः । अनेन भग-
वद्विषयकज्ञानवानेव धन्य इति वस्तु व्यञ्ज्यते ॥ १४ ॥ किञ्च ।
हि यतः स धर्मात्मा चतुर्णां हि चतुर्णामपि वर्णानां सर्वेष्वप्या-
श्रमेषु वयःस्थानां वयोरूपं स्थानं यस्यास्तां वयोरूपां दयां
कुरुत इत्यर्थः । तेन ते सर्वे लोकास्तं रामं कायवाङ्मनोभिरनुव्र-
तास्तत्परा इत्यर्थः ॥ १५ ॥ प्रदक्षिणं परिहरजिति चतुष्पथा-
व्यपेक्षया । स्वस्य दक्षिणभागगमनं परिहरजित्यर्थः ॥ १६ ॥
प्रासादशृङ्गैः प्रासादस्थशृङ्गैः ॥ १७ ॥ आवारयद्भिराक्रमद्भिः ।
वर्धमानगृहैः श्रीढागृहैः । रत्नसमूहालंकृतैरेतैः परिवृतम् ॥ १८ ॥
पितुर्वैश्वं पृथिव्यां सर्वगृहेषु श्रेष्ठं प्रविवेशेत्यन्वयः ॥ १९ ॥
वाजिभी रथयुक्तैः ॥ २० ॥ सर्वा उक्तपञ्चकक्ष्याः ॥ २१ ॥
अन्तिकं समीपदेशम् ॥ २२ ॥ इति श्रीरामाभिरामे श्रीरामाये
रामायणतिलके वाल्मीकीय आदिकाव्येऽयोध्याकाण्डे सप्त-
दशः सर्गः ॥ १७ ॥

शुभ आसने पर्यङ्के परिशुष्यता मुखेनोपलक्षितम् ॥ १ ॥
विनीतवत् विनीतः सजिति यावत् । सुसमाहितस्तस्या अति-
लेशकरलेन जगदितकरलेन च तस्यां प्रसन्नचित्तः ॥ २ ॥

रामेत्युक्त्वा तु वचनं वाष्पपर्याकुलेक्षणः । शशाक नृपतिर्दानो नेक्षितुं नाभिभाषितुम् ॥	३
तदपूर्वं नरपतेर्दृष्ट्वा रूपं भयावहम् । रामोऽपि भयमापन्नः पदा स्पृष्ट्वेव पन्नगम् ॥	४
इन्द्रियैरप्रहृष्टैस्तं शोकसंतापकशितम् । निःश्वसन्तं महाराजं व्यथिताकुलचेतसम् ॥	५
ऊर्मिमालिनमक्षोभ्यं क्षुभ्यन्तमिव सागरम् । उपप्लुतमिवादित्यमुक्तानृतमृपिं यथा ॥	६
अचिन्त्यकल्पं नृपतेस्तं शोकमुपधारयन् । वभूव संरन्ध्रतरः समुद्र इव पर्वणि ॥	७
चिन्तयामास चतुरो रामः पितृहिते रतः । किंस्विदद्यैव नृपतिर्न मां प्रत्यभिनन्दति ॥	८
अन्यदा मां पिता दृष्ट्वा कुपितोऽपि प्रसीदति । तस्य मामद्य संप्रेक्ष्य किमायासः प्रवर्तते ॥	९
स दीन इव शोकार्तो विषण्णवदनद्युतिः । कैकेयीमभिवाद्यैव रामो वचनमब्रवीत् ॥	१०
कच्चिन्मया नापराद्धमज्ञानाद्येन मे पिता । कुपितस्तन्ममाचक्ष्व त्वमेवैनं प्रसादय ॥	११
अप्रसन्नमनाः किं नु सदा मां प्रति वत्सलः । विषण्णवदनो दीनः सदा मां प्रति भाषते ॥	१२
शारीरो मानसो वापि कच्चिदेनं न बाधते । संतापो वाभितापो वा दुर्लभं हि सदा सुखम् ॥	१३
कच्चिन्न किंचिद्भरते कुमारे प्रियदर्शने । शत्रुघ्ने वा महासत्त्वे मातृणां वा ममाशुभम् ॥	१४
अतोऽयन्महाराजमकुर्वन्वा पितुर्वचः । मुहूर्तमपि नेच्छेयं जीवितुं कुपिते नृपे ॥	१५
यतोमूलं नरः पश्येत्प्रादुर्भावमिहात्मनः । कथं तस्मिन्न वर्तेत प्रत्यक्षे सति दैवते ॥	१६
कच्चित्ते परुषं किंचिदभिमानात्पिता मम । उक्तो भवत्या रोषेण येनास्य लुलितं मनः ॥	१७
एतदाचक्ष्व मे देवि तत्त्वेन परिपृच्छतः । किंनिमित्तमपूर्वाऽयं विकारो मनुजाधिपे ॥	१८
एवमुक्ता तु कैकेयी राघवेण महात्मना । उवाचेदं सुनिर्लज्जा धृष्टमात्महितं वचः ॥	१९
न राजा कुपितो राम व्यसनं नास्य किंचन । किंचिन्मनोगतं त्वस्य त्वद्भयान्नानुभाषते ॥	२०
प्रियं त्वामप्रियं वक्तुं वाणी नास्य प्रवर्तते । तदवश्यं त्वया कार्यं यदनेन श्रुतं मम ॥	२१
एष मह्यं वरं दत्त्वा पुरा मामभिपूज्य च । स पश्चात्तप्यते राजा यथान्यः प्राकृतस्तथा ॥	२२
अतिसृज्य ददानीति वरं मम विशांपतिः । स निरर्थं गतजले सेतुं बन्धितुमिच्छति ॥	२३
धर्ममूलमिदं राम विदितं च सतामपि । तत्सत्यं न त्यजेद्राजा कुपितस्त्वत्कृते यथा ॥	२४

नाभिभाषितुम् । रामेयक्षरद्वयाधिकमिति शेषः ॥ ३ ॥ रामोऽपि भयमापन्नो दशरथविषादस्य स्वापराधजन्यलशङ्कया ॥ ४ ॥ इन्द्रियैरिलादिश्लोकद्वये दृष्ट्वा भयमापन्न इत्यनुकृत्यते । अप्रहृष्टैः खिन्नैरुपलक्षितम् । व्यथितं खिन्नमाकुलं संप्रान्तं चेतो यस्य तम् ॥ ५ ॥ ऊर्मिमालायुतमक्षोभ्यमपि क्षुभ्यन्तं सागरमिव स्थितम् । उपप्लुतं राहुप्रस्तम् । उक्तमनृतं येन तद्वन्निस्तेजस्कम् ॥ ६ ॥ अचिन्त्यकल्पमत्यन्तमसंभावितम् । उपधारयन्किहेतुकोऽयं शोक इति चिन्तयन् । संरन्ध्रतरोऽत्यन्तं क्षुभितः । यद्यपि पर्वणि समुद्रस्य चन्द्रोदयात्क्षोभस्तथापि क्षोभमात्रे दृष्टान्तः ॥ ७ ॥ किंस्त्रिंशु ॥ ८ ॥ अद्यैवेत्येवकारव्यवच्छेदमाह—अन्यदेत्यादि । तस्य महर्शनेऽतिप्रीतिमतः । आयासः खेदः ॥ ९ ॥ दीन इव विषण्णवदनद्युतिरिव स रामः शोकार्त इव वचनमब्रवीदिति संबन्धः ॥ १० ॥ नापराद्धम् । काकुः । अपराद्धम् । अज्ञानात्प्रमादात् । प्रसादय । मत्कृतापराधशान्त्यै इति शेषः ॥ ११ ॥ सदा मां प्रति वत्सलोऽप्यद्य किमप्रसन्नमनाः । हि यतो मां न भाषतेऽतोऽप्रसन्नमनस्तन्ननिर्णयः ॥ १२ ॥ शारीरः शरीरव्याधिजः संतापः । मानसो मनोनिष्ठाधिजोऽभितापः । न बाधत इत्यत्र काकुः । उक्त एतत्तत्राह—दुर्लभं हीति । मनुष्यशरीरस्य पापपुण्या-

रन्ध्रत्वादिति भावः ॥ १३ ॥ भरते शत्रुघ्ने वा मातृणां मम मातृषु वा किंचिदशुभं न पश्यति कचिदित्यन्वयः ॥ १४ ॥ कुपितेऽतोऽपेण वचनाकरणाद्वा ॥ १५ ॥ यतोमूलम् । यन्मूलमित्यर्थे आर्षमेतत् । प्रादुर्भावं जन्म यत्कारणकं पश्येज्जानीयात्तस्मिन्प्रत्यक्षे दैवते सति तस्मिन्कथमानुकूल्येन न वर्तेतेत्यर्थः ॥ १६ ॥ ते । संबन्धसामान्ये षष्ठी । त्वयाभिमानाद्बर्वात्ममपि ता परुषमुक्तः, अथवा भवत्या कोपेन किंचिन्निमित्तकोपेन परुषमुक्तः, येनास्य मनो लुलितं कलुषितम् । दुःखितोक्ति-त्वादधिकपदत्वादिति न दोषः ॥ १७ ॥ १८ ॥ सुनिर्लज्जा पत्युरेवंविधक्लेशकरणलज्जारहिता । धृष्टं प्रत्यक्षतो वनं गच्छेत्सर्व-रूपम् ॥ १९ ॥ मनोगतम् । लवप्रियकरमिति शेषः ॥ २० ॥ तदेवाह—प्रियमिति । श्रुतं प्रतिज्ञातम् । तदप्रियमपि लयावश्यं कार्यम् । यदि पितृभक्तोऽसीति शेषः ॥ २१ ॥ किं तत्राह—एष इति । अभिपूज्य तेनैव वरदानेन । पश्चात्प्रतिज्ञातवरदानकाले ॥ २२ ॥ अतिसृज्य प्रतिज्ञाय । गतजले नवादौ । दानस्य पूर्वमेव वृत्तत्वात्तद्विषयव्यवहारपरिहारचिन्ता व्यर्थेत्यर्थः ॥ २३ ॥ इदं सत्यं धर्मस्य मूलम् । अपि च । सतामपि सत्यं धर्ममूलमित्येतद्विदितम् । लङ्कते लत्प्रयोजना-न्तरायवशेन मयि कुपितो राजा कोपदोषेण यथा न त्यजेत् ।

यदि तद्वक्ष्यते राजा शुभं वा यदि वाशुभम् । करिष्यसि ततः सर्वमाख्यास्यामि पुनस्त्वहम् ॥ २५
 यदि त्वभिहितं राजा त्वयि तन्न विपत्स्यते । ततोऽहमभिधास्यामि नह्येप त्वयि वक्ष्यति ॥ २६
 एतच्च वचनं श्रुत्वा कैकेय्या समुदाहृतम् । उवाच व्यथितो रामस्तां देवीं नृपसंनिधौ ॥ २७
 अहो धिङ् नार्हसे देवि वक्तुं मामीदृशं वचः । अहं हि वचनाद्राज्ञः पतेयमपि पावके ॥ २८
 भक्षयेयं विषं तीक्ष्णं पतेयमपि चार्णवे । नियुक्तो गुरुणा पित्रा नृपेण च हितेन च ॥ २९
 तद्वहि वचनं देवि राज्ञो यदभिकाङ्क्षितम् । करिष्ये प्रतिजाने च रामो द्विर्नाभिभाषते ॥ ३०
 तमार्जवसमायुक्तमनार्या सत्यवादिनम् । उवाच रामं कैकेयी वचनं भृशदारुणम् ॥ ३१
 पुरा देवासुरे युद्धे पित्रा ते मम राघव । रक्षितेन वरौ दत्तौ सशस्त्रेण महारणे ॥ ३२
 तत्र मे याचितो राजा भरतस्याभिषेचनम् । गमनं दण्डकारण्ये तव चाद्यैव राघव ॥ ३३
 यदि सत्यप्रतिज्ञं त्वं पितरं कर्तुमिच्छसि । आत्मानं च नरश्रेष्ठ मम वाक्यसिद्धं शृणु ॥ ३४
 संनिदेशे पितुस्तिष्ठ यथानेन प्रतिश्रुतम् । त्वयारण्यं प्रवेष्टव्यं नव वर्षाणि पञ्च च ॥ ३५
 भरतश्चाभिषिच्येत यदेतदभिषेचनम् । त्वदर्थं विहितं राज्ञा तेन सर्वेण राघव ॥ ३६
 सप्त सप्त च वर्षाणि दण्डकारण्यमाश्रितः । अभिषेकमिदं त्यक्त्वा जटाचीरधरो भव ॥ ३७
 भरतः कोसलपतेः प्रशास्तु वसुधामिमाम् । नानारत्नसमाकीर्णां सवाजिरथसंकुलाम् ॥ ३८
 एतेन त्वां नरेन्द्रोऽयं कारुण्येन समाप्नुतः । शोकैः संक्लिष्टवदनो न शक्नोति निरीक्षितुम् ॥ ३९
 एतत्कुरु नरेन्द्रस्य वचनं रघुनन्दन । सत्येन महता राम तारयस्व नरेश्वरम् ॥ ४०
 इतीव तस्यां परुषं वदन्त्यां न चैव रामः प्रविवेश शोकम् ।
 प्रविव्यथे चापि महानुभावो राजा च पुत्रव्यसनाभितप्तः ॥ ४१
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽष्टादशः सर्गः ॥ १८ ॥

एकोनविंशः सर्गः ।

तदप्रियममित्रघ्नो वचनं मरणोपमम् । श्रुत्वा न विव्यथे रामः कैकेयीं चेदमब्रवीत् ॥ १
 एवमस्तु गमिष्यामि वनं वस्तुमहं त्वितः । जटाचीरधरो राज्ञः प्रतिज्ञामनुपालयन् ॥ २
 इदं तु ज्ञातुमिच्छामि किमर्थं मां महीपतिः । नाभिनन्दति दुर्धर्षो यथापूर्वमरिदमः ॥ ३
 मन्युर्न च त्वया कार्यो देवि ब्रूमि तवाग्रतः । यास्यामि भव सुप्रीता वनं चीरजटाधरः ॥ ४
 हितेन गुरुणा पित्रा कृतज्ञेन नृपेण च । नियुज्यमानो विस्त्रब्धः किं न कुर्यामहं प्रियम् ॥ ५

तथा कुर्वति शेषः । एतेन पितुरधर्माज्ञाणं पित्राज्ञापरिपालनं च पुत्रस्य महान्धर्म इति सूचितम् ॥ २४ ॥ दशरथमिव राममपि निर्वध्नाति—यदीति । राजा यद्वक्ष्यते तद्यदि करिष्यसि ततोऽहं सर्वं पुनर्विशिष्याख्यास्यामि ॥ २५ ॥ राजा राजानुमत्या मया यदभिहितं तत्त्वयि न विपत्स्यते व्यर्थं न भविष्यति, तदाहं वक्ष्यामि । राजैव वदतु तत्राह—नहीत्यादि । तदप्रियलात्त्वतमक्षं साक्षादिति शेषः ॥ २६ ॥ रामोऽपि दशरथवदेव घोरञ्च ज्ञात्वापि महापुरुषत्वाद्दीरोदात्तलात्सर्वथैव करिष्यामीति प्रतिजानीते—एतदिति । व्यथितो गुरुवचनोऽह्वनमनयापि शङ्कितमिति संतप्तः ॥ २७ ॥ ईदृशमकरणशङ्कावचनम् । यदि तद्वक्ष्यत इत्यादिकमित्यर्थः ॥ २८ ॥ गुरुणेहामुत्र हितोपदेष्टा ॥ २९ ॥ प्रतिजाने । कृतघ्नकृतादिसाक्षितयेति शेषः । तदेव स्थिरयति—रामो द्विरिति । यदुक्तं तदुक्तमेव, तद्विरुद्धं न पुनर्वदतीत्यर्थः । तत्तदभावविषयतया द्विरावृत्तं भाषणं न करोतीति यावत् ॥ ३० ॥ ३१ ॥ पूर्वं सशस्त्रेण पञ्चाच्छल्यापाकरणपूर्वं मया रक्षितेन ॥ ३२ ॥ तत्र

तयोर्वरयोरेकेन । अद्यैवैतत्क्षण एव ॥ ३३ ॥ यदीति । राजा लया च मदुक्तकृतेः सशपथं प्रतिज्ञातत्वादिति भावः ॥ ३४ ॥ संनिदेशे पितृप्रतिज्ञासंपादने ॥ ३५ ॥ अभिषेचनमभिषेकोपकरणम् ॥ ३६ ॥ अभिषेकं तदुपकरणम् ॥ ३७ ॥ ३८ ॥ एतेन वरद्वयप्रदानेन निमित्तेन ॥ ३९ ॥ सत्येन सत्यपरिपालनेन ॥ ४० ॥ शोकं तत्सूचकं विकारम् न प्रविव्यथे च । मनसेति शेषः । राजा च राजा तु पुत्रव्यसनाभितप्तो भावितद्वियोगव्यसनेनाभितप्तः । बभूवेति शेषः ॥ ४१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डेऽष्टादशः सर्गः ॥ १८ ॥

अथाभिषेकवनवासयोः समचित्ततया धीरोदात्तमहापुरुषत्वं रामस्याह—तदिति । मरणोपमं लोकदशा ॥ १ ॥ न द्विर्भाषत इत्युक्तत्वादेवमस्ति त्वेव केवलमाह । यद्वा एवमस्तु भरताभिषेकोऽस्तु ॥ २ ॥ ३ ॥ मन्युर्नैति । राजाभिप्रायाज्ञानेच्छया । प्रश्नेनेति शेषः । ब्रूमि ब्रवीमि । एतावज्ज्ञात्वा सर्वथा यास्याम्येव । न लन्यथा शङ्कितव्यमिति भावः ॥ ४ ॥ कृतज्ञेन लङ्कतस्त्राप-

अलीकं मानसं त्वेकं हृदयं दहते मम । स्वयं यन्नाह मां राजा भरतस्याभिपेक्षनम् ॥ ६
 अहं हि सीतां राज्यं च प्राणानिष्टान्धनानि च । हृष्टो भ्रात्रे स्वयं दद्यां भरताय प्रचोदितः ॥ ७
 किं पुनर्मनुजैन्द्रेण स्वयं पित्रा प्रचोदितः । तव च प्रियकामार्थं प्रतिज्ञामनुपालयन् ॥ ८
 तथाश्वासय हीमन्तं किं त्विदं यन्महीपतिः । वसुधासक्तनयनो मन्दमश्रुणि मुञ्चति ॥ ९
 गच्छन्तु चैवानयितुं दूताः शीघ्रजयैर्हयैः । भरतं मातुलकुलादधैव नृपशासनात् ॥ १०
 दण्डकारण्यमेवोऽहं गच्छाम्येव हि सत्वरः । अविचार्य पितुर्वाक्यं समा वस्तुं चतुर्दश ॥ ११
 सा हृष्टा तस्य तद्वाक्यं श्रुत्वा रामस्य कैकयी । प्रस्थानं श्रद्धधाना सा त्वरयामास राघवम् ॥ १२
 एवं भवतु यास्यन्ति दूताः शीघ्रजयैर्हयैः । भरतं मातुलकुलादिहावर्तयितुं नराः ॥ १३
 तव त्वहं क्षमं मन्ये नोत्सुकस्य विलम्बनम् । राम तस्मादितः शीघ्रं वनं त्वं गन्तुमर्हसि ॥ १४
 व्रीडान्वितः स्वयं यच्च नृपस्त्वां नाभिभाषते । नैनन्किञ्चिन्नरश्रेष्ठ मन्युरेवोऽपनीयताम् ॥ १५
 यावत्त्वं न वनं यातः पुरादस्मादतिन्वरन् । पिता तावन्न ते राम स्नास्यते भोक्ष्यतेऽपि वा ॥ १६
 धिक्कष्टमिति निःश्वस्य राजा शोकपरिभूतः । मूर्च्छितो न्यपतत्तस्मिन्पर्यङ्के हेमभूषिते ॥ १७
 रामोऽप्युत्थाप्य राजानं कैकेय्यभिप्रचोदितः । कश्येव हतो वाजी वनं गन्तुं कृतन्वरः ॥ १८
 तदप्रियमनार्याया वचनं दारुणोदयम् । श्रुत्वा गतव्यथो रामः कैकेयीं वाक्यमब्रवीत् ॥ १९
 नाहमर्थपरो देवि लोकमावस्तुमुत्सहे । विद्धि मामृषिभिस्तुल्यं विमलं धर्ममास्थितम् ॥ २०
 यत्तत्रभवतः किञ्चिच्छक्यं कर्तुं प्रियं मया । प्राणानपि परित्यज्य सर्वथा कृतमेव तत् ॥ २१
 न ह्यतो धर्मचरणं किञ्चिदस्ति महत्तरम् । यथा पितरि शुश्रूषा तस्य वा वचनक्रिया ॥ २२
 अनुक्तोऽप्यत्रभवता भवत्या वचनादहम् । वने वत्स्यामि विजने वर्षाणीह चतुर्दश ॥ २३
 न नूनं मयि कैकेयि किञ्चिदाशंससे गुणान् । यद्राजानमवोचस्त्वं ममेश्वरतरा सती ॥ २४
 यावन्मातरमापृच्छे सीतां चानुनयाम्यहम् । ततोऽधैव गमिष्यामि दण्डकानां महद्वनम् ॥ २५
 भरतः पालयेद्राज्यं शुश्रूषेच्च पितुर्यथा । तथा भवत्या कर्तव्यं स हि धर्मः सनातनः ॥ २६
 रामस्य तु वचः श्रुत्वा भृशं दुःखगतः पिता । शोकादशकुवन्वक्त्रं प्ररुरोद महास्वनम् ॥ २७

ब्राणजेन । विद्वच्छो निर्विशङ्कः ॥ ५ ॥ किं त्विदं मानसं मनसि-
 वर्तमानमलीकं दुःखम् । किं तत्राह—स्वयमित्यादि ॥ ६ ॥
 अयमर्थस्तद्वदुःखावहलाद्वाज्ञा तव साक्षाद्भक्तमशक्य इति चेत्त-
 त्राह—अहं हीति । प्रचोदितः । लयापीति शेषः । प्रतिज्ञाक-
 रणं विनापि लघुकिमात्रेण राज्यादि दद्याम्, तत्र किं वक्तव्यं
 त्वत्प्रियार्थं राज्ञा प्रेरितः स्वकृतप्रतिज्ञामनुपालयन् । हेतौ
 शता । तत्पालनाद्धेतो राज्यं दद्यादित्यर्थः ॥ ७ ॥ ८ ॥ मद्विषयक-
 नियोगसंकोचेन हीमन्तं राजानमाश्वासय । इदं किं किहेतुकम् ।
 तदेवाह—यदित्यादि ॥ ९ ॥ अनिर्वृत्तस्वकार्या कथमाश्वास-
 यामीत्यत आह—गच्छन्तित्यादि ॥ १० ॥ अविचार्य ।
 युक्तयुक्तविचारमकृत्वैवेत्यर्थः ॥ ११ ॥ प्रस्थानं वनगमनम् ।
 श्रद्धधानावश्यमयं प्रस्थानं करिष्यतीति निश्चयवती ॥ १२
 ॥ १३ ॥ उत्सुकस्य वनगमनोत्सुकस्य । क्षमं युक्तम् ॥ १४ ॥
 राजानमिनन्दनहेतुमाह—व्रीडेति । स्वसत्यस्य पारप्राप्त्यदर्श-
 नजलजायुक्तः । नो हेतौ । अतस्त्वां नाभिभाषते । एतदन-
 भिभाषणं न किञ्चिन्नान्यकारणकम् । लदविलम्बगमनाभाव
 एवास्य कारणम्, अतएव मन्यु राज्ञो देव्यं स्वाविलम्बगम-
 नेनापनीयताम् । लयेति शेषः ॥ १५ ॥ इतोऽपि न युक्तो
 विलम्ब इत्याह—यावदिति । मया दरिद्राधमर्णजेन तथा

शपथैः प्रतिबन्धादिति भावः ॥ १६ ॥ १७ ॥ कृतलरो-
 ऽभूदिति शेषः ॥ १८ ॥ दारुणोदयं दारुणार्थकं प्रश्नोत्तरम्
 ॥ १९ ॥ लोकमावस्तुं लोके वस्तुं नोत्सहे । अर्थपरो
 धनपरः । विमलं धर्ममास्थितं तत्त्वज्ञानरूपं धर्ममाश्रितम् ।
 कृपयोऽत्र तत्त्वज्ञः । एतेन स्वस्य सुखदुःखयोः समता
 निवृत्तिमार्गस्थता च स्वाभाविकीति ध्वनितम् ॥ २० ॥ तत्र-
 भवतः पूज्यस्य पितुः । वनगमनं कियत् । यत्किञ्चिदतोऽधिक-
 मपि प्रियं कर्तुं शक्यम् । तत्कृतमेव विद्वीति शेषः ॥ २१ ॥
 तथा निश्चये हेतुमाह—न हीति । हिर्हेतौ । शुश्रूषा पादसं-
 वाहनादिरूपा । वचनक्रियाज्ञप्तरणम् ॥ २२ ॥ अत्रभवता
 पूज्येन पित्रा । भवत्या वचनात्पितृवचनवत्तत्पत्नीवचनस्याप्य-
 वश्यकर्तव्यत्वात् । अनेन सापन्नमातुरप्यनिष्ठमपि वचनमेव
 परिपाल्यम्, किमुत मातापित्रोरिति सूचितम् ॥ २३ ॥ हे
 कैकेयि, नूनं मयि किञ्चित्कमपि गुणं नाशंससे न जानासि ।
 तत्र हेतुः—यदित्यादि । 'मुख्यान्' इति पाठे पितृपत्न्याया-
 ज्ञापरिपालनादिरूपानित्यर्थः ॥ २४ ॥ यावदिति । पूर्वार्धे ताव-
 त्क्षमां कुर्विति शेषः । तत्तत्तदनन्तरम् । दण्डकानां तन्नामक-
 क्षत्रियाणाम् । तन्नामकजनपदरूपं शापवशाद्धनसं प्राप्तम्
 ॥ २५ ॥ स हि पितृशुश्रूषारूपः ॥ २६ ॥ बाष्पं रोद्धुमशक्यं

वन्दित्वा चरणौ राज्ञो विसंज्ञस्य पितुस्तदा । कैकेय्याश्चाप्यनार्याया निष्पपात महाद्युतिः ॥ २८
 स रामः पितरं कृत्वा कैकेयीं च प्रदक्षिणम् । निष्क्रम्यान्तःपुरात्तस्मात्स्वं ददर्श सुहृज्जनम् ॥ २९
 तं बाष्पपरिपूर्णाक्षः पृष्ठतोऽनुजगाम ह । लक्ष्मणः परमक्रुद्धः सुमित्रानन्दवर्धनः ॥ ३०
 आभिषेचनिकं भाण्डं कृत्वा रामः प्रदक्षिणम् । शनैर्जगाम सापेक्षो दृष्टिं तत्राविचालयन् ॥ ३१
 न चास्य महतीं लक्ष्मीं राज्यनाशोऽपकर्षति । लोककान्तस्य कान्तत्वाच्छीतरश्मेरिव क्षयः ॥ ३२
 न वनं गन्तुकामस्य त्यजतश्च वसुंधराम् । सर्वलोकातिगस्येव लक्ष्यते चित्तविक्रिया ॥ ३३
 प्रतिषिध्य शुभं छत्रं व्यजने च खलं कृते । विसर्जयित्वा स्वजनं रथं पौरांस्तथा जनान् ॥ ३४
 धारयन्मनसा दुःखमिन्द्रियाणि निगृह्य च प्रविवेशात्मवान्वेश्म मातुरप्रियशंसिवान् ॥ ३५
 सर्वोऽप्यभिजनः श्रीमान्श्रीमतः सत्यवादिनः । नालक्षयत रामस्य कंचिदाकारमानने ॥ ३६
 उचितं च महाबाहुर्न जहौ हर्षमात्मवान् । शारदः समुदीर्णोऽश्रुश्चन्द्रस्तेज इवात्मजम् ॥ ३७
 वाचा मधुरया रामः सर्वं संमानयज्जनम् । मातुः समीपं धर्मात्मा प्रविवेश महायशाः ॥ ३८
 तं गुणैः समतां प्राप्नो आता विपुलविक्रमः । सौमित्रिरनुववाज धारयन्दुःखमात्मजम् ॥ ३९
 प्रविश्य वेश्मातिभृशं मुदा युतं समीक्ष्य तां चार्थविपत्तिमागताम् ।
 नचैव रामोऽत्र जगाम विक्रियां सुहृज्जनस्यात्मविपत्तिशङ्कया ॥ ४०

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्ड एकोनविंशः सर्गः ॥ १९ ॥

विंशः सर्गः ।

तस्मिन्स्तु पुरुषव्याघ्रे निष्क्रामति कृताञ्जलौ । आर्तशब्दो महाञ्जले स्त्रीणामन्तःपुरे तदा ॥ १
 कृत्वेष्वचोदितः पित्रा सर्वस्यान्तःपुरस्य च । गतिश्च शरणं चासीत्स रामोऽद्य प्रवत्यति ॥ २
 कौसल्यायां यथा युक्तो जनन्यां वर्तते सदा । तथैव वर्ततेऽस्मात्सु जन्मप्रभृति राघवः ॥ ३
 न कुप्यत्यभिशातोऽपि क्रोधनीयानि वर्जयन् । क्रुद्धान्प्रसादयन्सर्वान्स इतोऽद्य प्रवत्यति ॥ ४

॥ २७ ॥ अनार्याया लोकदृष्ट्या तादृश्या अपि स्वयं तद्दोषमगणय-
 न्मिति शेषः । निष्पपात निष्क्राम ॥ २८ ॥ कैकेयीप्रदक्षिणं
 सम्यगाचरितं मदृष्टं त्वयेत्यन्तसंतोषाच्छिष्टाचाराचेति
 बोध्यम् ॥ २९ ॥ बाष्पपरिपूर्णाक्षः समीपस्थित्यावगतवृत्तान्त-
 लात् । परमक्रुद्ध इत्यनेन लक्ष्मणेऽविद्या विक्षेपशक्तिमती
 दर्शिता, रामे च न सा इति ध्वनितम् ॥ ३० ॥ आभिषेचनि-
 कमभिषेकप्रयोजनकम् । भाण्डमुपकरणजातम् । तद्युक्ताभि-
 षेकशालामिति यावत् । संनिहितगङ्गादिपुण्यतीर्थकलात् ।
 तत्राभिषेकशालायाम् । दृष्टिमविचालयन्प्रवर्तयन्सापेक्षः । वनं
 प्रतीति शेषः । यद्वा लोकसमाधानाय तदनुग्रहाय नटवदात्म-
 गोपनाय लोकव्यवहाराख्याय च सापेक्षः स एव तत्र दृष्टि-
 मविचालयन्त्यजन् । अत एव शनैर्जगाम ॥ ३१ ॥
 धीरोदात्तत्वाच्च न तद्विघातप्रयुक्तक्रोधदुःखादीत्याह—न चेति ।
 लक्ष्मीं सहजां शोभाम् । कान्तत्वादविनाशिकान्तियुक्तत्वात् ।
 लोककान्तस्य शीतरश्मेरिन्दोः क्षयो यथा लक्ष्मीं नापकर्षति
 तद्वत् ॥ ३२ ॥ सर्वलोकातिगस्येव जीवन्मुक्तस्येव ॥ ३३ ॥
 छत्रादि । प्रतिज्ञाविरोधात् । व्यजने चामरे ॥ ३४ ॥ मनसा
 दुःखं धारयन् । इन्द्रियाणि निगृह्य मनःस्थदुःखमिव्यञ्जकचेष्टा-
 रहितानि कृत्वा । आत्मवान्धीरोदात्तः । मनसा दुःखं परमसुखं
 दुःखलेशेनापि रहितं वनगमनजं धारयन्निन्द्रियाणि निगृह्य तस्य

सुखस्य लोकदृष्ट्या राज्यभङ्गजदुःखस्य वा यथा यथाभिव्यक्तिर्न
 भवति तथा मध्यस्थतया स्थापयित्वात्मवान्साक्षात्कृतनित्यनि-
 दुःखसत्त्व इत्यप्यर्थान्तरमत्र व्यङ्ग्यं बोध्यम् । दुःखमित्यस्य
 कैकेय्या लोकापवादजमित्यर्थ इति कश्चित् । अप्रियशंसि-
 वानप्रियं शंसिष्यन् । कसुरार्षेः ॥ ३५ ॥ अभिजनोऽभितो
 वर्तमानो जनः श्रीमान्(आभिषेकप्रसङ्गेन कृतैरलंकरणैः शोभा-
 वानाकारं विकृताकारं नालक्षयत । असत्त्वादेवेत्यर्थः
 ॥ ३६ ॥ उचितं सहजसत्त्वगुणोचितं वनगमनलाभोचितं च ।
 आत्मजं हर्षमात्मनि शरीरे जातं स्वभावसिद्धं हर्षविहम्
 ॥ ३७ ॥ ३८ ॥ ३९ ॥ लोकदृष्ट्यार्थविपत्तिमर्थभ्रंशं वीक्ष्यापि
 रामो विक्रियां न जगाम, किं तु सुहृज्जनस्य कौसल्यादशरथा-
 दिरूपस्यात्मनां प्राणानां विपत्तिशङ्कया चिन्तां जगामेति शेषः
 ॥ ४० ॥ इति श्रीरामाभिरामे श्रीरामीये रामायण-
 तिलके वाल्मीकीय आदिकाव्येऽथोऽध्याकाण्डे एकोनविंशः
 सर्गः ॥ १९ ॥

तस्मिन्निति ॥ १ ॥ यः पित्राचोदितोऽपि सर्वस्य जनस्या-
 न्तःपुरस्य च कृत्वेषु । प्रवर्तत इति शेषः । यो गतिः प्राप्यस्य
 वस्तुनः प्राप्तिमार्गः । शरणं रक्षणम् ॥ २ ॥ युक्तः सेवातत्परः
 ॥ ३ ॥ अभिशातोऽप्यन्येन कृतवाक्पारुष्योऽपि न कुप्यति ।
 क्रोधनीयान्यन्यस्य क्रोधोत्पादकान्यनुकम्पया वर्जयन् । अनेन

अबुद्धिर्वत नो राजा जीवलोकं चरत्ययम् । यो गतिं सर्वभूतानां परित्यजति राघवम् ॥ ५
 इति सर्वा महिष्यस्ता विवस्ता इव धेनवः । पतिमाचुकुशुश्चापि सख्यं चापि चुकुशुः ॥ ६
 स हि चान्तःपुरे घोरमार्तशब्दं महीपतिः । पुत्रशोकाभिसंतप्तः श्रुत्वा व्यालीयतासने ॥ ७
 रामस्तु भृशमायत्तो निःश्वसन्निव कुञ्जरः । जगाम सहितो भ्रात्रा मातुरन्तःपुरं वशी ॥ ८
 सोऽपश्यत्पुरुषं तत्र वृद्धं परमपूजितम् । उपविष्टं गृहद्वारि तिष्ठतश्चापरान्वहन् ॥ ९
 दृष्ट्वैव तु तदा रामं ते सर्वे समुपस्थिताः । जयेन जयतां श्रेष्ठं वर्धयन्ति स्म राघवम् ॥ १०
 प्रविश्य प्रथमां कक्ष्यां द्वितीयायां ददर्श सः । ब्राह्मणान्वेदसंपन्नान्वृद्धान् राजाभिसत्कृतान् ॥ ११
 प्रणम्य रामस्तान्वृद्धान् स्तुतीयायां ददर्श सः । स्त्रियो बालाश्च वृद्धाश्च द्वाररक्षणतत्पराः ॥ १२
 वर्धयित्वा ग्रहणस्ताः प्रविश्य च गृहं स्त्रियः । न्यवेदयन्त त्वरितं राममातुः प्रियं तदा ॥ १३
 कौसल्यापि तदा देवी रात्रिं स्थित्वा समाहिता । प्रभाते चाकरोत्पूजां विष्णोः पुत्रहितैषिणी ॥ १४
 सा क्षौमवसना दृष्ट्वा नित्यं व्रतपरायणा । अस्मि जुहोति स्म तदा मन्त्रवत्कृतमङ्गला ॥ १५
 प्रविश्य तु तदा रामो मातुरन्तःपुरं शुभम् । ददर्श मातरं तत्र हावयन्तीं हुताशनम् ॥ १६
 देवकार्यनिमित्तं च तत्रापश्यत्समुद्यतम् । दध्यक्षतघृतं चैव मोदकान्द्विपस्तथा ॥ १७
 लाजान्माल्यानि शुक्लानि पायसं कसरं तथा । समिधः पूर्णकुम्भांश्च ददर्श रघुनन्दनः ॥ १८
 तां शुक्लक्षौमसंवीतां व्रतयोगेन कशिताम् । तर्पयन्तीं ददर्शान्निर्देवतां वरवर्णिनीम् ॥ १९
 सा चिरस्यात्मजं दृष्ट्वा मातृनन्दनमागतम् । अभिचक्राम संहृष्टा किशोरं वडवा यथा ॥ २०
 स मातरमुपक्रान्तामुपसंगृह्य राघवः । परिष्वक्तश्च बाहुभ्यामवघ्रातश्च मूर्धनि ॥ २१
 तमुवाच दुराश्रयं राघवं सुतमात्मनः । कौसल्या पुत्रवात्सल्यादिदं प्रियहितं वचः ॥ २२
 वृद्धानां धर्मशीलानां राजर्षीणां महात्मनाम् । प्रामुह्यायुश्च कीर्तिं च धर्मं चाप्युचितं कुले ॥ २३
 सत्यप्रतिज्ञं पितरं राजानं पश्य राघव । अद्यैव त्वां स धर्मात्मा यौवराज्येऽभिवेक्ष्यति ॥ २४
 दत्तमासनमालभ्य भोजनेन निमन्त्रितः । मातरं राघवः किञ्चित्प्रसार्याञ्जलिमब्रवीत् ॥ २५
 स स्वभावविनीतश्च गौरवाच्च तथानतः । प्रस्थितो दण्डकारण्यमाग्रष्टमुपचक्रमे ॥ २६
 देवि नूनं न जानीषे महद्भयमुपस्थितम् । इदं तव च दुःखाय वैदेह्या लक्ष्मणस्य च ॥ २७
 गमिष्ये दण्डकारण्यं किमनेनासनेन मे । विष्टरासनयोग्यो हि कालोऽयं मामुपस्थितः ॥ २८
 चतुर्दश हि वर्षाणि वत्स्यामि विजने वने । कन्दमूलफलैर्जीवन्धित्वा मुनिवदामिषम् ॥ २९

क्रोधक्रियाकर्तृत्वकर्मत्वयोः प्रतिषेधः । यत्र कुत्रापि कुद्धान्स्वयं प्रसादयन् । तिष्ठतीति शेषः ॥ ४ ॥ जीवलोकं सर्वप्रजारूपं चरति भक्षयति । नाशयतीति यावत् ॥ ५ ॥ पतिमाचुकुशुर्निनिन्दुः । सख्यं चुकुशुः रुरुदुः ॥ ६ ॥ व्यालीयत देहमवगुण्याबाष्मुखो विलीन इवाभूदित्यर्थः ॥ ७ ॥ आयस्तः स्वजनदुःखतः प्राप्तखेदः कुञ्जर इव निःश्वसन् । 'आयत्तः' इति पाठ आयत्तः परार्थीनो यः कुञ्जरः स यथा निःश्वसिति तद्वदित्यर्थः ॥ ८ ॥ पुरुषं द्वाराध्यक्षम् ॥ ९ ॥ जयेन । विजयी भवेति शब्देनेत्यर्थः । 'जयेति' इति पाठे जयेति शब्देनेत्यर्थः ॥ १० ॥ ॥ ११ ॥ स रामस्तुणीकृतराज्यो रामः ॥ १२ ॥ वर्धयित्वा । जयशब्देनेत्यर्थः । प्रियं रामागमनम् ॥ १३ ॥ १४ ॥ अभिमहिहोत्रं मन्त्रवज्जुहोति स्म । ज्येष्ठपत्नीलाहृतिज्येति शेषः ॥ १५ ॥ तदाह—हावयन्तीमिति ॥ १६ ॥ हविषो हवींषि ॥ १७ ॥ कसरं तिलमुद्रतण्डुलौदनम् ॥ १८ ॥ व्रतयोगेन । पुत्राभ्युदयकामनया तद्वदेवोपवासव्रतयोगेनेत्यर्थः । देवतां तर्पयन्तीं वरवर्णिनीं तां ददर्शेत्यन्वयः ॥ १९ ॥ अभिचक्रामाभिमुखं

जगाम । किशोरोऽश्ववालकः ॥ २० ॥ उपसंगृह्याभिवाद्य स्थितस्तया परिष्वक्त इत्यन्वयः ॥ २१ ॥ २२ ॥ कुल उचितं कुलसोचितमिति यावत् ॥ २३ ॥ राजानं पश्य । गत्वेति शेषः । कौसल्याया राजगृहगमनादिव्यापारापरिज्ञानादेवमुक्तिः ॥ २४ ॥ अत्रोपविश्य भुक्त्वा राजानं द्रष्टुं गच्छेति भोजनेन फलेन निमन्त्रितो राघवः केवलमासनमालभ्य स्पृष्ट्वा न तूपविष्टो व्रीडया किञ्चिदञ्जलिं प्रसार्याबाष्मुख एवाब्रवीत् । 'प्रसाद्याञ्जलिः' इति पाठे प्रकर्षेण सन्नाञ्जलिर्विशीर्णाञ्जलिरित्यर्थः इति कश्चित् । मातुः प्रसादनयोग्याञ्जलिरित्यर्थः उचितः । किञ्चिदित्यस्य चाबाष्मुख इति शेषः ॥ २५ ॥ गौरवाच्च मातृत्वप्रयुक्तगौरवाच्च आनतः सन्प्रस्थितः प्रस्थातुमुपक्रान्त आग्रष्टमनुशां कारयितुमुपचक्रमे ॥ २६ ॥ तव च तवैवाज्ञत्वात् । लोकदृष्ट्याह—वैदेह्या इत्यादि ॥ २७ ॥ विष्टरस्तपस्विनामासनविशेषः । 'पञ्चाशद्भिर्मवेद्महा तदर्धेन तु विष्टरः' इत्युक्तेः ॥ २८ ॥ मुनिवदामिषं सूदैर्विशिष्टसंस्कारसंस्कृतं मांसम् । तेन 'इदं मेध्यमिदं स्वादु निष्टमस्मिदममिना' इति वक्ष्यमाणेन न विरोधः । तस्य शुद्धमांसपर-

भरताय महाराजो यौवराज्यं प्रयच्छति । मां पुनर्दण्डकारण्यं विवासयति तापसम् ॥ ३०
 स पट्टं चाष्टौ च वर्षाणि वत्स्यामि विजने वने । आसेवमानो वन्यानि फलमूलैश्च वर्तयन् ॥ ३१
 सा निवृत्तेव सालस्य यष्टिः परशुना वने । पपात सहस्रं देवी देवतेव दिवश्च्युता ॥ ३२
 तामदुःखोचितां दृष्ट्वा पतितां कदलीमिव । रामस्तूत्थापयामास मातरं गतचेतसम् ॥ ३३
 उपावृत्योत्थितां दीनां वडवामिव वाहिताम् । पांसुगुण्ठितसर्वाङ्गीं विममर्श च पाणिना ॥ ३४
 सा राघवमुपासीनमसुखार्ता सुखोचिता । उवाच पुरुषव्याघ्रमुपशृण्वति लक्ष्मणे ॥ ३५
 यदि पुत्र न जायेथा मम शोकाय राघव । न स्म दुःखमतो भूयः पश्येयमहमप्रजाः ॥ ३६
 एक एव हि वन्ध्यायाः शोको भवति मानसः । अप्रजास्तीति संतापो न ह्यन्यः पुत्र विद्यते ॥ ३७
 न दृष्टपूर्वं कल्याणं सुखं वा पतिपौरुषे । अपि पुत्रे विपश्येयमिति रामास्थितं मया ॥ ३८
 सा बहुन्यमनोज्ञानि वाक्यानि हृदयच्छिदाम् । अहं श्रोष्ये सपत्नीनामवराणां परा सती ॥ ३९
 अतो दुःखतरं किं नु प्रमदानां भविष्यति । मम शोको विलापश्च यादृशोऽयमनन्तकः ॥ ४०
 त्वयि संनिहितेऽप्येवमहमासं निराकृता । किं पुनः प्रोषिते तात ध्रुवं मरणमेव हि ॥ ४१
 अत्यन्तं निगृहीतास्मि भर्तुर्नित्यमसंमता । परिवारेण कैकेय्याः समा वाप्यथवाऽवरा ॥ ४२
 यो हि मां सेवते कश्चिदपि वाप्यनुवर्तते । कैकेय्याः पुत्रमन्वीक्ष्य स जनो नाभिभाषते ॥ ४३
 नित्यक्रोधतया तस्याः कथं नु खरवादिनम् । कैकेय्या वदनं द्रष्टुं पुत्र शक्यामि दुर्गता ॥ ४४
 सप्तं दश च वर्षाणि जातस्य तव राघव । अतीतानि प्रकाङ्क्षन्त्या मया दुःखपरिक्षयम् ॥ ४५
 तदक्षयं महदुःखं नोत्सहे सहितुं चिरात् । विप्रकारं सपत्नीनामेवं जीर्णापि राघव ॥ ४६

त्वात् । मुनिवदित्युक्त्या श्राद्धीयादिमांसपरत्वाच्च ॥ २९ ॥ ३० ॥
 वन्यानि वानप्रस्थयोग्यकर्माण्यासेवमान आचरन् । यद्वा
 वन्यानि वल्कलानि दधानः । वर्तयञ्जीवयन् ॥ ३१ ॥ यष्टिः
 शाखा ॥ ३२ ॥ ३३ ॥ वाहितां पूर्वं वाहितभारां ततः श्रम-
 निवृत्तय उपावृत्य भुवि लुण्ठनं कृत्योत्थितां वडवामिव ॥ ३४ ॥
 अमुखेन सुखनाशेनार्ता । उपासीनं समीपे स्थितम् ॥ ३५ ॥
 अप्रजा वन्ध्या । अतो वन्ध्यात्वात् । भूयो वन्ध्याधिकं पुत्र-
 वियोगदुःखं न पश्येयम् ॥ ३६ ॥ वन्ध्यात्वदुःखमितः सुसह-
 मित्याह—एक एवेति । अप्रजास्तीति मानसशोकाभिनयः ।
 समासान्ताभावोऽनित्यत्वात् । संधिर्वापेत्वात् ॥ ३७ ॥ स्वस्य
 सदा दुःखित्वमिति शोचति—नेति । पत्युः पौरुषमनुरागकृतं
 रजनं तस्मिन्त्यत्राप्यं कल्याणं प्रशस्तवस्त्राभरणादिजसोभाग्या-
 धिक्यम् । सुखं वा पतिसंभोगजम् । तन्मया न दृष्टपूर्वम् ।
 अपीति लोकं । पुत्रे जाते तदुभयमुक्तकल्याणं पुत्रदर्शनजं
 सुखं च पश्येयमित्याशया राम मयास्थितं जीवनं स्थापितम्
 ॥ ३८ ॥ साहसवराणां कनिष्ठानां सपत्नीनां तद्वलादिदानीं परा
 सती हृदयच्छिदां हृदयविदारिकाणां तासाममनोज्ञानि वाक्या-
 न्येवं जीर्णापि श्रोष्ये ॥ ३९ ॥ अतः सपत्नीधिकारवाक्यश्रव-
 नात्तानां नास्ति । समायमनन्तकोऽपारः शोको
 यादृशस्तादृशो वाचापि वक्तुमशक्य इति शेषः ॥ ४० ॥ निरा-
 कृता । सपश्येति शेषः । ध्रुवम् । प्राप्तमिति शेषः । शोकप्र-
 स्तत्वाभ्युपपदता न दोषः ॥ ४१ ॥ निगृहीता । भर्तृकृतनिग्रह-
 प्रकारमाह—परिवारेणेति । कैकेय्या दाढीजनेन समा अथवा-
 धरा ततोऽपि निवृत्ता । कृतास्तीति शेषः । ‘—प्यधरा वरा’

इति पाठे वरा श्रेष्ठाप्यधरा निवृत्ता कृतास्तीत्यर्थः ॥ ४२ ॥
 स सर्वोऽपीष्टो जनः कदाचिदागतं कैकेय्याः पुत्रमवलोक्य मां
 नाभिभाषते । इदानीमप्येवमवस्था मम वर्तते, त्वयि गते तु
 किं वक्तव्यमिति भावः ॥ ४३ ॥ खरवादिनम् । लुगभाव
 आर्थः । खरवादि पुरुषवदनशीलं तस्या वदनं कथं द्रष्टुं
 शक्यामि । दुर्गता त्वद्वियोगेन दुर्दशामापन्ना ॥ ४४ ॥ जातस्य ।
 उपनयनाख्यद्वितीयजन्मनेति शेषः । ‘ऊनषोडशवर्षो मे रामो
 राजीवलोचनः ।’ इति विश्वामित्रमुद्दिश्य दशरथोक्त्या विवाह-
 काले पञ्चदशवर्षैत्तोक्तैः, ‘तत्र द्वादशवर्षाणि राघवः सह
 सीतया । रमयामास धर्मात्मा नारायण इव श्रिया ॥ तस्मि-
 न्काले महाराजः प्रीतो रामस्य सद्गुणैः । ज्येष्ठं राज्येन संयो-
 क्तुमैच्छत्सर्वं नृपाज्ञया ॥’ इति पाद्मोक्तेश्च । उपनयनं च गर्भ-
 कादशे । ‘एकादशे वा राजन्यम्’ इति स्मृतेर्दशमे वर्षे इति
 बोध्यम् । एवमुपनयनोत्तरं सप्तदश वर्षाण्यतीतानि जातस्य
 तव । अतः परं यौवराज्येन दुःखपरिक्षयं प्रकाङ्क्षन्त्या मया
 तद्विधाते तस्या वदनं कथं नु द्रष्टव्यमित्यनुकर्षः । वस्तुतस्तु
 ‘इयं यः संप्रसारणम्’ इति सूत्रस्थभाष्योक्तरीत्या ‘प्रविश
 पिण्डीम्’ इत्यादौ यथा ‘प्रविश गृहं पिण्डीं भर्क्षय’ इति
 वाक्यार्थे प्रविशेति पिण्डीमिति च वाक्यैकदेशस्य प्रयोगः,
 तथा द्विर्दशेतिवाक्यस्यार्थे वाक्यैकदेशप्रयोगोऽयम् । द्विरावृत्ता
 दश विंशतिः सप्त चेत्यर्थः । अत्र तात्पर्यग्राहिका विश्वामित्रं
 प्रति दशरथोक्तिः पाद्मोक्तिश्च । तादृशप्रयोगश्च कौसल्यायाः
 पुत्रवियोगदुःखार्ततया वाल्मीकिश्च वर्णेनीयमयीभावेन न दोषा-
 येति ध्येयम् ॥ ४५ ॥ दुःखं त्वद्वियोगजम् । अक्षयं तव

अपश्यन्ती तव मुखं परिपूर्णशशिप्रभम् । कृपणा वर्तयिष्यामि कथं कृपणजीविका ॥	४७
उपवासैश्च योगैश्च बहुभिश्च परिश्रमैः । दुःखसंबन्धितो मोघं त्वं हि दुर्गतया मया ॥	४८
स्थिरं तु हृदयं मन्ये ममेदं यन्न दीर्यते । प्रावृषीव महानद्या स्पृष्टं कूलं नवाम्भसा ॥	४९
ममैव नूनं मरणं न विद्यते न चावकाशोऽस्ति यमक्षये मम ।	
यदन्तकोऽद्यैव न मां जिहीर्षति प्रसह्य सिंहो रुदतीं मृगीमिव ॥	५०
स्थिरं हि नूनं हृदयं ममायसं न भिद्यते यद्भुवि नो विदीर्यते ।	
अनेन दुःखेन च देहमर्पितं ध्रुवं ह्यकाले मरणं न विद्यते ॥	५१
इदं तु दुःखं यदनर्थकानि मे व्रतानि दानानि च संयमाश्च हि ।	
तपश्च तप्तं यदपत्यकाम्यया सुनिष्फलं बीजमिवोत्तमूपरे ॥	५२
यदि ह्यकाले मरणं यदृच्छया लभेत कश्चिद्दुःखकश्चितः ।	
गताहमद्यैव परेतसंसदं विना त्वया धेनुरिवात्मजेन वै ॥	५३
अथापि किं जीवितमद्य मे वृथा त्वया विना चन्द्रनिभाननप्रभ ।	
अनुव्रजिष्यामि वनं त्वयैव गौः सुदुर्बला वत्समिवामिकाङ्क्षया ॥	५४
भृशमसुखममर्पिता यदा बहु विललाप समीक्ष्य राघवम् ।	
व्यसनमुपनिशाम्य सा महत्सुतमिव बद्धमवेक्ष्य किंनरी ॥	५५
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे विंशः सर्गः ॥ २० ॥	

एकविंशः सर्गः ।

तथा तु विलपन्तीं तं कौसल्यां राममातरम् । उवाच लक्ष्मणो दीनस्तत्कालसदृशं वचः ॥	१
न रोचते ममाप्येतदार्यं यद्राघवो वनम् । त्यक्त्वा राज्यश्रियं गच्छेत्स्त्रिया वाक्यवशंगतः ॥	२
विपरीतश्च वृद्धश्च विषयैश्च प्रधर्षितः । नृपः किमिव न ब्रूयाच्चोद्यमानः समन्मथः ॥	३
नास्यापराधं पश्यामि नापि दोषं तथाविधम् । येन निर्वास्यते राष्ट्राद्वनवासाय राघवः ॥	४
न तं पश्याम्यहं लोके परोक्षमपि यो नरः । स्वमित्रोऽपि निरस्तोऽपि योऽस्य दोषमुदाहरेत् ॥	५

राज्यनाशात्क्षयसंभावनारहितमपि । अपि च एवं जीर्णा सप-
त्नीनां विप्रकारं सहितुं सोढुं नोत्सहे ॥ ४६ ॥ कृपणजीविका
शोच्यजीवना ॥ ५७ ॥ दुर्गतया भाग्यहीनया मया बहुपरिश्र-
मजनकैरुपवासैर्योगैर्देवताभ्यानैर्दुःखं यथा तथा मोघं वर्धितो-
ऽस्ति । यदि विप्रवत्ससीति शेषः । त्वद्वर्धनजफलालाभादिति
भावः ॥ ४८ ॥ न दीर्यते । त्वद्विप्रयोगश्रवणेऽपीति शेषः
॥ ४९ ॥ ममैवेति । लौकिकयतिवृद्धोक्तिजातिरियम् । मरणं
न विद्यत एव न जिहीर्षलेवेत्यन्वयः । अवकाशोऽवस्थितये
स्थलम् ॥ ५० ॥ आयसमयसा निर्मितम् । यद्यतो न भिद्यते
भुवि पतित्वा नो विदीर्यते । मेदो द्विधाभवनम्, विदारणमने-
कच्छिद्रैस्खावत्त्वम् । अनेन दुःखेनार्पितं व्याप्तं देहं देहो न
न भिद्यत इत्याद्यन्वयः । अर्धचोर्दिदं ह्यशब्दः । हि यतो न
भिद्यतेऽतोऽकाले मरणं न विद्यत इति जाने इति शेषः
॥ ५१ ॥ यद्गतावीन्यनर्थकानि तदिदं महद्दुःखम् । ऊषरे
उत्तमत एव निष्फलं बीजमिव ॥ ५२ ॥ गुरुदुःखेन कर्षितः
पीडितः । परेतसंसदं यमसभाम् । अहं गता स्याम् । तत्तु न
लभ्यत इति शेषः ॥ ५३ ॥ अथापि मरणाभावेऽपि त्वया

विना त्वत्संनिधिं विना किंजीवितं कुत्सितं जीवितं वृथा व्यर्थ-
मतोऽनुव्रजिष्यामि । अमिकाङ्क्षया वात्सल्येन ॥ ५४ ॥ भृश-
मसुखं दुःखममर्पितासहमाना रामवियोगमूलं सपत्न्यादिकृतं
महद्ब्रसनं दुःखं निशाम्य पर्यालोच्य सत्यपाशबद्धं सुतमवेक्ष्य
यथोक्तनिमित्तवती किंनरी विललाप ॥ ५५ ॥ इति
श्रीरामाभिरामे श्रीरामीये रामायणतिलके वाल्मीकीय
आदिकाव्येऽयोध्याकाण्डे विंशः सर्गः ॥ २० ॥

तत्कालसदृशं रामवियोगहेतुककौसल्यादुःखप्रवृत्तिकालोचि-
तम् ॥ १ ॥ आर्यं कौसल्ये । गच्छेदिति यत्तन्ममपि न
रोचते । स्त्रिया इत्याद्युत्तरान्वयि ॥ २ ॥ अतएव विप-
रीतः प्राप्तप्रकृतिवैपरीत्यः । चोद्यमानः स्त्रिया । क्रोधव-
शात्पुनरुक्तिर्न दोषाय । किमिव न ब्रूयात्, अनुचितशतमपि
ब्रूयात्, अतस्तद्वचो न श्रदेयमिति । एतेन राजाज्ञाभङ्गः कथं
कार्य इति शङ्का समाहिता ॥ ३ ॥ ननु रामदोषप्रयुक्तं विवा-
सनं स्यात्तत्राह—नास्येति । रामस्येत्यर्थः । अपराधं पितृविष-
यकं दोषमसमजादेरिव प्रजावधादिपातकम् ॥ ४ ॥ सुतराम-
मित्रोऽपि शत्रुरपि । निरस्तोऽपि महापातकादिवशं गत्वा

देवकल्पमृजुं दान्तं रिपूणामपि वत्सलम् । अवेशमाणः को धर्मं त्यजेत्पुत्रमकारणात् ॥	६
तदिदं वचनं राज्ञः पुनर्वाक्यमुपेयुषः । पुत्रः को हृदये कुर्याद्राजवृत्तमनुसरन् ॥	७
यावदेव न जानाति कश्चिदर्थसिमं नरः । तावदेव मया सार्धमात्मस्थं कुरु शासनम् ॥	८
मया पार्श्वे सधनुषा तव गुप्तस्य राघव । कः समर्थोऽधिकं कर्तुं कृतान्तस्येव तिष्ठतः ॥	९
निर्मनुष्यामिमां सर्वामयोध्यां मनुजर्षभ । करिष्यामि शरैस्तीक्ष्णैर्यदि स्थास्यति विप्रिये ॥	१०
भरतस्याथ पक्ष्यो वा यो वास्य हितमिच्छति । सर्वोत्तांश्च वधिष्यामि मृदुर्हि परिभूयते ॥	११
प्रोत्साहितोऽयं कैकेय्या संतुष्टो यदि नः पिता । अमित्रभूतो निःसङ्गं वध्यतां वध्यतामपि ॥	१२
गुरोरप्यवलितस्य कार्याकार्यमजानतः । उत्पथं प्रतिपन्नस्य कार्यं भवति शासनम् ॥	१३
बलमेष किमाश्रित्य हेतुं वा पुरुषोत्तम । दातुमिच्छति कैकेय्यै उपस्थितमिदं तव ॥	१४
त्वया चैव मया चैव कृत्वा वैरमनुत्तमम् । कास्य शक्तिः श्रियं दातुं भरतायारिशासन ॥	१५
अनुरक्तोऽसि भावेन भ्रातरं देवि तत्त्वतः । सत्येन धनुषा चैव दत्तेनेष्टेन ते शपे ॥	१६
दीप्तमग्निमरण्यं वा यदि रामः प्रवेक्ष्यति । प्रविष्टं तत्र मां देनि त्वं पूर्वमवधारय ॥	१७
हरामि वीर्याहुः खं ते तमः सूर्य इवोदितः । देवी पश्यतु मे वीर्यं राघवश्चैव पश्यतु ॥	१८
हरिष्ये पितरं वृद्धं कैकेय्यासक्तमानसम् । कृपणं च स्थितं बाल्ये वृद्धभावेन गर्हितम् ॥	१९
एतत्तु वचनं श्रुत्वा लक्ष्मणस्य महात्मनः । उवाच रामं कौसल्या रुदती शोकलालसा ॥	२०
भ्रातुस्ते वदतः पुत्र लक्ष्मणस्य श्रुतं त्वया । यदज्ञानन्तरं तत्त्वं कुरुष्व यदि रोचते ॥	२१
न चाधर्म्यं वचः श्रुत्वा सपत्न्या मम भाषितम् । विहाय शोकसंतप्तां गन्तुमर्हसि मामितः ॥	२२
ति धर्मिष्ठ धर्मं चरितुमिच्छसि । शुश्रूष्व मामिहस्थस्त्वं चर धर्ममनुत्तमम् ॥	२३
नर्तनीं पुत्र स्वगृहे नियतो वसन् । परेण तपसा युक्तः काश्यपस्त्रिदिवं गतः ॥	२४
जा पूज्यस्ते गौरवेण तथा ह्यहम् । त्वां साहं नानुजानामि न गन्तव्यमितो वनम् ॥	२५

मपि रामस्य दोषं यो वदेत् न पश्यामि । देवतुल्यं दान्तं गुरुभिः शिक्षितम् । एवमु-
 वेशमाणः कस्यजेदित्यन्वयः । रिपूणां कैके-
 ये वत्सलं लिङ्गम् ॥ ६ ॥ बाल्यं बालभाव-
 कामपरवशत्वं बोपेयुषः प्राप्तस्य । राजवृत्तं
 ॥ ७ ॥ अतो यावदिममर्थं लक्ष्मणवासनरूपं
 तति तावत्ततः पूर्वमेव शासनं राज्यमभिषेके-
 णात्मस्थमात्माधीनं कुरु । 'शोभनम्' इति पाठे राज्यफलकम-
 सिषेकम् ॥ ८ ॥ कथमेवं शक्यं तत्राह—मयेति । अधिकं
 त्वदाज्ञोद्धनपूर्वमभिषेकविघ्नम् ॥ ९ ॥ विप्रिये तव विपक्षभावे
 ॥ १० ॥ पक्ष्यो मातुलादिः । यो बान्यः कश्चिदस्य हितमि-
 च्छति । मृदुर्हीति । अतो मार्दवं न युक्तम् । मार्दवानुचित-
 काळ इति भावः ॥ ११ ॥ ननु राज्ञा राज्यस्य भरताय दीय-
 मानत्वादपरिहार्योऽयमर्थस्तत्राह—प्रेति । कैकेय्या प्रोत्साहि-
 तस्त्वासां संतुष्टो यदि पिता नोऽस्माकममित्रभूतो जायते
 तदास्त्री बन्धनं प्राप्यताम्, अथवास्य वध एव क्रियताम् ।
 त्रेताद्वापरयोः संधावयमवतारस्तदा च किञ्चिदधिकपादेनाध-
 र्मप्रवेश इति तदनुसारेण लक्ष्मणस्यैवमुक्तिः, कैकेय्याश्च परो-
 पदेशेनैवं मतिः, छलेन बालिवधे प्रवृत्तिश्च भगवत इति बोध्यम्
 ॥ १२ ॥ नन्वेवं दोषः स्यात्तत्राह—गुरोरिति । एवं च
 शास्त्रसंमतत्वाच्चात्र दोष इति भावः ॥ १३ ॥ ननु राज्ञो
 लववत्त्वाद्बन्धनाद्यशक्यमत आह—बलमिति । उपस्थितं

ज्येष्ठत्वेन न्यायतस्तवैव प्राप्तमिदं राज्यम् । एवं च बलहेत्वोर-
 भावाद्बन्धनादि शक्यमेवेति भावः ॥ १४ ॥ बलाभावमेवाह—
 त्वयेत्यादि ॥ १५ ॥ ननु तवाप्येवं वदतो न विश्वासो ज्ञाति-
 त्वाविशेषादत आह—अनुरक्त इति । भाव आन्तरोऽभिप्रायः
 ॥ १६ ॥ संप्रत्येवानुरागनिर्णय इत्याह—वीक्षमिति । वीक्षम-
 मिम् । क्रोधमित्यर्थः । अरण्यं वा पित्राज्ञया ॥ १७ ॥ राघ-
 वश्चेति । चात्सर्वो जनश्च ॥ १८ ॥ कैकेय्यासक्तमानसमत
 एव कृपणम् । वृद्धभावेन वृद्धत्वेन गर्हितं यथा भवति तथा
 बाल्ये कामुकत्वेन स्थितम् ॥ १९ ॥ २० ॥ अनन्तरं युक्तं
 कार्यं तत्त्वं कुरुष्व यदि रोचते तर्हि लक्ष्मणवाक्यं कुरुष्वेति
 शेषः । अनेन कौसल्याया गृहं स्नानभिमतत्वं लक्ष्मणोक्तस्य
 सूचितम् ॥ २१ ॥ पुनरामामिप्रायनिर्णयाय लक्ष्मणवाक्य-
 मेवोपोद्बलयितुमेतद्राजवाक्यमपि न येन तव दोषः स्यात्,
 किं तु मत्सपत्न्या इत्याह—न चेति । अधर्म्यं कनिष्ठस्य
 राज्यरूपं मम सपत्न्या भाषितं वचः श्रुत्वा । मां विहायेतो
 वनं गन्तुं नार्हसि ॥ २२ ॥ अथ यदि सापन्नमातृवाक्योद्ध-
 नेऽप्यधर्मबुद्ध्या तत्राप्यादरस्ति राज्यं परित्यज्यैवेह तिष्ठे-
 त्याह—धर्मज्ञ इति ॥ २३ ॥ शुश्रूषुः शुश्रूषां कुर्वन् । पुत्रेति
 रामसंबोधनम् । त्रिदिवं गतः । मातृसेवया प्राजापत्यपदं प्राप्त
 इति भावः ॥ २४ ॥ तथाहि ततोऽपि गौरवेणाह पूज्येत्यर्थः 'पितु-
 र्देशगुणं माता गौरवेणातिरिच्यते ।' इति स्मृतेः । नानुजानामि ।
 वनं गन्तुमिति शेषः । किं च प्रतिषेधामीत्याह—न गन्तव्य-

त्वद्वियोगान्न मे कार्यं जीवितेन सुखेन च । त्वया सह मम श्रेयस्तृणानामपि भक्षणम् ॥ २६
 यदि त्वं यास्यसि वनं त्यक्त्वा मां शोकलालसाम् । अहं प्रायमिहासिष्ये न च शक्यामि जीवितुं २७
 ततस्त्वं प्राप्स्यसे पुत्रं निरयं लोकविश्रुतम् । ब्रह्महत्यामिवाधर्मात्समुद्रः सरितां पतिः ॥ २८
 विलपन्तीं तथा दीनां कौसल्यां जननीं ततः । उवाच रामो धर्मात्मा वचनं धर्मसंहितम् ॥ २९
 नास्ति शक्तिः पितुर्वाक्यं समतिक्रामितुं मम । प्रसादये त्वां शिरसा गन्तुमिच्छाम्यहं वनम् ॥ ३०
 ऋषिणा च पितुर्वाक्यं कुर्वता वनचारिणा । गौहता जानता धर्मं कण्डुना च विपश्चिता ॥ ३१
 अस्माकं तु कुले पूर्वं सगरस्याज्ञया पितुः । खनद्भिः सागरैर्भूमिमवाप्तः सुमहान्वधः ॥ ३२
 जामदग्नयेन रामेण रेणुका जननी स्वयम् । कृत्वा परशुनारण्ये पितुर्वचनकारणात् ॥ ३३
 एतैरन्यैश्च बहुभिर्दिवि देवसमैः कृतम् । पितुर्वचनमङ्गीवं करिष्यामि पितुर्हितम् ॥ ३४
 न खल्वेतन्मयैकेन क्रियते पितृशासनम् । एतैरपि कृतं देवि ये मया परिशीर्षिताः ॥ ३५
 नाहं धर्ममपूर्वं ते प्रतिकूलं प्रवर्तये । पूर्वैरयमभिप्रेतो गतो मार्गोऽनुगम्यते ॥ ३६
 तदेतत्तु मया कार्यं क्रियते भुवि नान्यथा । पितुर्हि वचनं कुर्वन्न कश्चिन्नाम हीयते ॥ ३७
 तामेवमुक्त्वा जननीं लक्ष्मणं पुनरद्वीत् । वाक्यं वाक्यविदां श्रेष्ठः श्रेष्ठः सर्ववदुष्मताम् ॥ ३८
 तव लक्ष्मण जानामि मयि स्नेहमनुत्तमम् । विक्रमं चैव सत्त्वं च तेजश्च सुदुरासदम् ॥ ३९
 मम मातुर्महदुःखमतुलं शुभलक्षण । अभिप्रायं न विज्ञाय सत्यस्य च शमस्य च ॥ ४०
 धर्मो हि परमो लोके धर्मे सत्यं प्रतिष्ठितम् । धर्मसंश्रितमन्येतत्पितुर्वचनमुत्तमम् ॥ ४१
 संश्रुत्य च पितुर्वाक्यं मातुर्वा ब्राह्मणस्य वा । न कर्तव्यं वृथा वीर धर्ममाश्रित्य तिष्ठता ॥ ४२
 सोऽहं न शक्यामि पुनर्नियोगमतिवर्तितुम् । पितुर्हि वचनाद्वीर कैकेय्याहं प्रचोदितः ॥ ४३
 तदेतां विसृजानार्यां क्षत्रधर्माश्रितां मतिम् । धर्ममाश्रय मा तैक्ष्ण्यं मद्बुद्धिरनुगम्यताम् ॥ ४४
 तमेवमुक्त्वा सौहार्दाद्भातरं लक्ष्मणाग्रजः । उवाच भूयः कौसल्यां प्राञ्जलिः शिरसानतः ॥ ४५
 अनुमन्यस्व मां देवि गमिष्यन्तमितो वनम् । शापितासि मम प्राणैः कुत स्वस्त्ययनानि मे ॥ ४६

मित्यादि ॥ २५ ॥ अथ वनगमनपर्यन्तं तदाज्ञासत्त्वाद्ब्र-
 सर्वथा स्थातुमशक्यमिति चेत्त्राप्याह—त्वद्वियोगादिति ।
 त्वद्वियोगात्परं जीवितादिना मे न किञ्चित्कार्यम् । अतस्त्वयै-
 त्यादि । एवं च मामपि सह नयेति भावः ॥ २६ ॥ प्रायमन-
 शनवीक्षाम् । चो हेतो । यतो जीवितुं न शक्यामि ॥ २७ ॥
 ततो मातुर्मरणात्तदुःखदानात् । समुद्रो हि कस्मिंश्चित्कल्पे
 मातुर्दुःखजननरूपाधर्मात्पिप्पलादद्वाविष्कृतां कृत्वा प्राप्य नर-
 कवासतुल्यं दुःखं प्राप्तवानिति क्वचित्पुराणे प्रसिद्धमित्याहुः
 ॥ २८ ॥ २९ ॥ तद्वचनस्य कर्तव्यत्वेऽपि युगपदनुष्ठानासंभ-
 वात्पितृवचसः प्रथमप्राप्तत्वेन प्रावल्यात्तदतिक्रमोऽशक्य
 इत्याह—नास्तीति ॥ ३० ॥ किं च पितुर्वाक्येन गोमातृवधो-
 ऽपि पूर्वैर्महात्मभिः कृतः, मया तु दुःखमात्रं मातुः संपाद्यत
 इति न किञ्चिदेतदित्याह—ऋषिणेति । अधर्मं जानतापि
 ऋषिणापि मन्त्रद्रष्टापि पितृवाक्यतो गौहता । तस्मात्पितृवा-
 क्यकरणे महानधर्म इति सूचितम् ॥ ३१ ॥ महान्वधो
 ब्राह्मणसकाशादतिनिन्द्यो वधः । अनेन प्राणत्यागेनापि पितृ-
 वाक्यं पालनीयमिति सूचितम् ॥ ३२ ॥ परशुना स्वयं
 स्वहस्तेन च्छिन्ना । अरण्ये तपोवने । एवं पित्राज्ञया मातृव-
 धोऽपि यद्यधर्मो न तदा दुःखमात्रं न तथेति किं वक्तव्यम्
 ॥ ३३ ॥ अङ्गीवं कातर्यरहितम् । अतः पितुर्हितं करिष्यामि

॥ ३४ ॥ ३५ ॥ ते प्रतिकूलमपूर्वं पूर्वानाचरितं धर्मं नाहं
 प्रवर्तये । उक्तस्यैवास्यान्वयेन प्रतिपादनं पूर्वैरिति । अयमभि-
 प्रेतो धर्मजनकत्वेनेष्टः पितृवाक्यपालनरूपः । पूर्वैरयं मार्गो गतः
 प्राप्तः, मम पि तेषामनु पश्चाद्गम्यते ॥ ३६ ॥ तस्माद्विगतोभुवि
 भूलोके कार्यं कर्तुं योग्यमेव तदेतत्पितृवाक्यं मया क्रियते ।
 नान्यथाकृत्यं न क्रियत इत्यर्थः । नाम प्रसिद्धम् । कश्चिन्न
 हीयते । मातुः किञ्चिद्दुःखोत्पादनेऽपि धर्मेणेति शेषः ॥ ३७ ॥
 पुनरनन्तरम् ॥ ३८ ॥ ३९ ॥ मम मातुर्दुःखमहदुःखं तत्सत्यश-
 मयोरभिप्रायं तद्विषयमदभिप्रायमज्ञात्वा । इत्यतस्तत्त्वैदृशं वाक्यं
 तत्त्वज्ञस्यानुचितमिति भावः ॥ ४० ॥ तदेवाह—धर्म इति ।
 धर्मः सर्वपुरुषार्थेषूत्तमः श्रेष्ठः । प्रतिष्ठितं प्रशस्तं कारणम् ।
 एतदुत्तमं पितुर्वचनं धर्मसंश्रितमपि वने तपस्यया तपस्विर-
 क्षणेन च धर्मलाभात् । अतोऽवश्यं कर्तव्यं तद्वच इति भावः ।
 अत्रोत्तममित्यस्य त्रैलोक्यसुखदत्त्वेनोत्तममिति व्यङ्ग्यम् ॥ ४१ ॥
 पितृवाक्यकरणस्य प्रतिज्ञातत्वादिपि तदुल्लङ्घनमनुचितमित्याह—
 संश्रुष्येति । प्रतिज्ञाय । वृथा मोघम् ॥ ४२ ॥ इदं सपत्न्याः
 कैकेय्या वचनम्, न पितुस्तत्राह—सोऽहमित्यादि ॥ ४३ ॥
 अनार्यां मतिं पितरं बद्धा हत्वा वा राज्यं कर्तव्यमित्येवमधर्म-
 विषयां मतिम् । मद्बुद्धिः पितृवाक्यकरणरूपा । अनुगम्यताम-
 नुवर्त्यताम् ॥ ४४ ॥ ४५ ॥ शापितासि शपथं प्रापितासि ।

तीर्णप्रतिज्ञश्च वनात्पुनरेष्याम्यहं पुरीम् । ययातिरिव राजर्षिः पुरा हित्वा पुनर्दिवम् ॥	४७
शोकः संधार्यतां मातर्हृदये साधु मा शुचः । वनवासादिहैष्यामि पुनः कृत्वा पितुर्वचः ॥	४८
त्वया मया च वैदेह्या लक्ष्मणेन सुमित्रया । पितुर्नियोगे स्थातव्यमेष धर्मः सनातनः ॥	४९
अम्ब संभृत्य संभारान्दुःखं हृदि निगृह्य च । वनवासकृता बुद्धिर्मम धर्म्यानुवर्त्यताम् ॥	५०
एतद्वचस्तस्य निशम्य माता सुधर्म्यमव्यग्रमविक्रवं च ।	
मृतेव संज्ञां प्रतिलभ्य देवी समीक्ष्य रामं पुनरित्युवाच ॥	५१
यथैव ते पुत्र पिता तथाहं गुरुः स्वधर्मेण सुहृत्तया च ।	
न त्वानुजानामि न मां विहाय सुदुःखितामहंसि पुत्र गन्तुम् ॥	५२
किं जीवितेनेह विना त्वया मे लोकेन वा किं स्वधयामृतेन ।	
श्रेयो मुहूर्तं तव संनिधानं ममैव कृत्वाऽपि जीवलोकात् ॥	५३
नरैरिवोल्काभिरपोह्यमानो महागजो ध्वान्तमभिप्रविष्टः ।	
भूयः प्रजज्वाल विलापमेवं निशम्य रामः करुणं जनन्याः ॥	५४
स मातरं चैव विसंज्ञकल्पामार्तं च सौमित्रिमभिप्रतप्तम् ।	
धर्मे स्थितो धर्म्यमुवाच वाक्यं यथा स एवार्हति तत्र वक्तुम् ॥	५५
अहं हि ते लक्ष्मण नित्यमेव जानामि भक्तिं च पराक्रमं च ।	
मम त्वमिप्रायमसंनिरीक्ष्य मात्रा सहाभ्यर्दसि मा सुदुःखम् ॥	५६
धर्मार्थकामाः खलु जीवलोके समीक्षिता धर्मफलोदयेषु ।	
ये तत्र सर्वे स्युरसंशयं मे भार्येव वक्ष्यामिमता सपुत्रा ॥	५७
यस्मिंस्तु सर्वे स्युरसंनिविष्टा धर्मो यतः स्यात्तदुपक्रमेत ।	
द्वेष्यो भवत्यर्थपरो हि लोके कामात्मता खल्वति न प्रशस्ता ॥	५८
गुरुश्च राजा च पिता च बुद्धः क्रोधात्प्रहर्षादथवापि कामात् ।	
यद्यादिशेत्कार्यमवेक्ष्य धर्मं कस्तं न कुर्यादनुशंसवृत्तिः ॥	५९
न तेन शक्नोमि पितुः प्रतिज्ञासिमां न कर्तुं सकलां यथावत् ।	
स ह्यावयोस्तात गुरुर्नियोगे देव्याश्च भर्ता स गतिश्च धर्मः ॥	६०

गमननिरोधं मा कुर्विति शेषः ॥ ४६ ॥ दिवं हित्वा भूमौ पतितः पुनर्दिवं यथा गतस्तथेत्यर्थः ॥ ४७ ॥ पुनरेष्यामीत्यन्वयः ॥ ४८ ॥ पितुः राज्ञो दशरथस्य ॥ ४९ ॥ संभारानभिषेकसंभारान् । निगृह्य निवार्य । अनुवर्त्यताम् । त्वयानुमन्यतामित्यर्थः ॥ ५० ॥ सुधर्म्यं धर्मयुक्तम् । अव्यग्रं धैर्ययुक्तम् । अविक्रवं मकरातरम् । मृतेव । मूर्च्छितेति यावत् ॥ ५१ ॥ स्वधर्मेण पालनादिरूपमातृधर्मेण । सुहृत्तया पितुरिव ज्ञेयवत्तया ॥ ५२ ॥ लोकेनेतरबन्धुजनेन । स्वधया पितृपूजनेन । इदमुपलक्षणं देवपूजादिरपि । अमृतेनामृतत्वसाधनेन तत्त्वज्ञानेनापि किम् । कृत्वाऽपि जीवलोकात्कृत्वा लोकसंनिध्यान्मुहूर्तमपि तव संनिधानमेव श्रेयः ॥ ५३ ॥ नरैरुल्काभिरलातैरपोह्यमानस्तुह्यमानो निशि ध्वान्तमभिप्रविष्टो गज इव भूयः प्रजज्वाल । किमिदं यन्मामधर्मे प्रवर्तयितुं विलपतीति क्रोधः ॥ ५४ ॥ तत्र रामस्य धर्मे निष्ठां वाल्मीकिः श्लाघते यथा—स एवेति । तत्र तथाविधघोरदशायाम् । अनन्वयालंकारोऽत्र ॥ ५५ ॥ ममामिप्रायं धर्मकनिष्ठत्वरूपम् । अभ्यर्दयसि पीडयसि । 'अभ्यर्दयसि' इति पाठे प्रेरयसीत्यर्थः । सर्वयान्तर्भावितव्यर्थता ।

एवं सुतरां दुःखं मा मा कुर्वित्यर्थः ॥ ५६ ॥ धर्मफलोदयेषु पूर्वकृतधर्मफलोत्पत्तिकालेषु ये धर्मार्थकामास्त्रयोऽपि लोके समीक्षिता दृष्टा मन्वादिभिर्धर्मफलत्वेन ये त्रयोऽपि दृष्टास्ते सर्वे तत्र धर्मे सति अवश्यं भवेयुरिति मे मतिः । न तु तत्र मे कश्चित्संदेह इति भावः । एकतोऽनेककार्यलामे दृष्टान्तमाह—भार्येवेति । वक्ष्यानुकूला । अतिथिपूजादिधर्मसाधनम्, अभिमतामिप्रिया कामसाधनम्, सपुत्रा परमलोकगमनरूपार्थसाधनं च भवति तद्वत् । तस्माद्धर्म एव मुख्य इति स एव रक्ष्य इति भावः ॥ ५७ ॥ अमुमेवार्थं भग्नान्तरेण द्रढयति—यस्मिन्निति । यस्मिन्कर्मणि सर्वे धर्मादयोऽसंनिविष्टा असंबद्धास्तत्रोपक्रमेत नारमेतैवेति शेषः । एकैकफलकानेककर्मसंभवेऽपि यतो धर्मः स्यात्तदुपक्रमेत तदेव कुर्यान्नापरम् । कुतस्तत्राह—द्वेष्य इति । अर्थपरो धर्मेविरुद्धकैवल्यार्थपरः । कामात्मता धर्मेविरुद्धकामपरता । न प्रशस्ता गर्हिता राज्ञ इव ॥ ५८ ॥ यदेवमतो गुरुश्चेत्यादि । गुरुरूपनेता धनुर्वेदाद्युपदेष्टा च, स यत्कार्यं व्यादिशेत्तद्धर्ममवेक्ष्य पितृवचनकरणं धर्म इति ज्ञात्वा को न कुर्यात् ॥ ५९ ॥ इमां सकलां संपूर्णां न कर्तुं न

तस्मिन्पुनर्जीवति धर्मराजे विशेषतः स्वे पथि वर्तमाने ।
 देवी मया सार्धमितोऽभिगच्छेत्कथंस्विदन्या विधवेव नारी ॥ ६१
 सा मानुमन्यस्व वनं व्रजन्तं कुरुष्व नः स्वस्त्ययनानि देवि ।
 यथा समाप्ते पुनराव्रजेयं यथा हि सत्येन पुनर्ययातिः ॥ ६२
 यशो ह्यहं केवलराज्यकारणान्न पृष्ठतः कर्तुमलं महोदयम् ।
 अदीर्घकाले न तु देवि जीविते वृणेऽवरा महीमधर्मतः ॥ ६३
 प्रसादयन्नरवृषभः स मातरं पराक्रमाज्जिगमिषुरेव दण्डकान् ।
 अथानुजं भृशमनुशास्य दर्शनं चकार तां हृदि जननीं प्रदक्षिणम् ॥ ६४
 इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्ड एकविंशः सर्गः ॥ २१ ॥

द्वाविंशः सर्गः ।

अथ तं व्यथया दीनं सविशेषममर्षितम् । सरोषमिव नागेन्द्रं रोषविस्फारितेक्षणम् ॥ १
 आसाद्य रामः सौमित्रि सुहृदं भ्रातरं प्रियम् । उवाचेदं स धैर्येण धारयन्सत्त्वमात्मवान् ॥ २
 निगृह्य रोषं शोकं च धैर्यमाक्रम्य केवलम् । अवमानं निरस्येनं गृहीत्वा हर्षमुत्तमम् ॥ ३
 उपहृतं यदेतन्मे अभिपेकार्थमुत्तमम् । सर्वं निवर्तय क्षिप्रं कुरु कार्यं निरव्ययम् ॥ ४
 सौमित्रे योऽभिपेकार्थं मम संसारसंभ्रमः । अभिपेकनिवृत्त्यर्थं सोऽस्तु संभारसंभ्रमः ॥ ५
 यस्या मदभिपेकार्थं मानसं परितप्यति । माता न सा यथा न स्यात्सविशङ्का तथा कुरु ॥ ६
 तस्याः शङ्कामयं दुःखं मुहूर्तमपि नोत्सहे । मनसि प्रतिसंजातं सौमित्रेऽहमुपेक्षितम् ॥ ७
 न बुद्धिपूर्वं नाबुद्धं सरामीह कदाचन । मातृणां वा पितुर्वाहं कृतमल्पं च विप्रियम् ॥ ८
 सत्यः सत्याभिसंधश्च नित्यं सत्यपराक्रमः । परलोकभयाद्भीतो निर्भयोऽस्तु पिता मम ॥ ९

शक्नोमि । नियोगे प्रभुरिति शेषः । मातुः स्वेन सह गमननिषे-
 धायाह—देव्याश्चेति । भर्तृत्वात्स एवास्या गतिर्न तु पुत्रः ।
 'स गतिः स धर्मः' इति पाठे तेन सगतिः समानगतिरेषा ।
 सः तच्छब्दस्य बुद्धिस्थपरामर्शकत्वात्तेन सह वास एवास्या
 धर्मः, न तु मया सह वास इत्यर्थः ॥ ६० ॥ तदेवाह—
 तस्मिन्निति । स्वे पथीष्टपुत्रं परित्यज्यापि सत्यं रक्षणीयमि-
 त्येवंरूपे सत्यमार्गे । अन्येत्यस्य विवरणं विधवेति ॥ ६१ ॥
 मा मामित्यर्थः । पुनर्ययातिः । स्वर्गमापेति शेषः ॥ ६२ ॥
 केवलराज्यकारणाद्धर्महीनराज्यहेतोः । महोदयं महाफलम् ।
 यशःप्राप्तमपि राज्यं त्यक्त्वा पितृवाक्यपालनं कृतवानित्येवं
 यशः पृष्ठतः कर्तुं नालम् । जीविते मनुष्यजीवनेऽदीर्घकाले-
 ऽल्पकालतया निश्चिते सति । तदर्थमवरामवरप्रयोजनिकां
 महीमधर्मतः परमपुरुषार्थत्यागेन न तु वृणे इति संबन्धः
 ॥ ६३ ॥ पराक्रमाद्वैर्यात् । दर्शनं स्वसंमतं धर्मरहस्यमनुशा-
 स्योपदिश्य तां जननीं प्रदक्षिणं कृत्वा हृदि चकार । गन्तुं
 मनश्चकारेत्यर्थः ॥ ६४ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽथोऽध्याकाण्ड
 एकविंशः सर्गः ॥ २१ ॥

अथ रामः सौमित्रेः कैकेयीविषयं रोषं शमयतीत्याह—
 अथेति । व्यथया रामस्य राज्यहानिजन्यया । सविशेषं रामेष्टज-
 नान्तरापेक्षयेति शेषः । अमर्षितं प्राप्तासहनम् । विस्फारणं

विस्तारः ॥ १ ॥ आसाद्याभिमुखीकृत्य धैर्येण सर्वं नित्यमवि-
 कारितया धारयन्प्रकटयन् ॥ २ ॥ किमुवाचेत्यत्राह—निगृ-
 ह्येति । रोषं पित्रादिवधहेतुम् । अवमानं वनप्रवासनरूपं
 निरस्य । शत्रुकृतत्वाभावात् । उत्तमं हर्षं सत्यपालनेन पितुः
 पुण्यलोकसिद्धिजं हर्षम् ॥ ३ ॥ तादृशहर्षसिद्ध्यर्थमेव हे लक्ष्मण,
 अभिपेकप्रयोजनकं निवर्तय । कार्यं वनगमनोपयुक्तम् ॥ ४ ॥
 तदेवाह—सौमित्रे इति । संभारसंपादनाय यः संभ्रमस्तत्रा
 साभिपेकनिवृत्त्यर्थेऽस्तु । वनगमनपरिकरसंपादनायास्त्विति
 यावत् ॥ ५ ॥ किं च यस्या मदभिपेकार्थं मदभिपेकनिवृत्तौ ।
 अर्थशब्दो निवृत्तिवचनं इह । 'अर्थोऽभिपेक्यैरेवस्तुप्रयोजननिवृ-
 त्तिषु' इत्यमरः । सविशङ्का कथमयं वने स्थास्यतीति शङ्कया
 सद्बुद्ध्या । तथा कुरु । अल्पेनैव कालेन रामं द्रष्टासि, पित्राज्ञा-
 भङ्गश्चातिनिन्द्य इत्यादिवाक्यैरिति शेषः । यद्वा यस्याः कैकेय्या
 नो मांता कैकेयी सशङ्का, अयं वनं न गमिष्यतीति शङ्कासं-
 हिता ॥ ६ ॥ कुत एवं तत्राह—तस्या इति । तस्या मनसि
 प्रतिसंजातं शङ्कामयं दुःखं मुहूर्तमप्युपेक्षितं नोत्सहे । 'उदी-
 क्षितम्' इति पाठे द्रष्टुमित्यर्थः ॥ ७ ॥ तदेवोपपादयति—न
 बुद्धीति । अबुद्धम्, अज्ञानपूर्वं वा । अल्पं चाल्पमपि ।
 विप्रियं विप्रियकरं कदाचन कदापि कृतं न सरामीत्यन्वयः ।
 'समारब्धम्' इति पाठे नारब्धवानस्मीत्यर्थः ॥ ८ ॥ सत्यः
 सत्यवचनसमाधः । सत्याभिसंधः सत्यप्रतिज्ञः । परलोकभया-

तस्यापि हि भवेदस्मिन्कर्मण्यप्रतिसंहते । सत्यं नेति मनस्तापस्तस्य तापस्तपेच्च माम् ॥	१०
अभिषेकविधानं तु तस्मात्संहृत्य लक्ष्मण । अन्वगेवाहमिच्छामि वनं गन्तुमितः पुरः ॥	११
मम प्रवाजनादद्य कृतकृत्या नृपात्मजा । सुतं भरतमव्यग्रमभिषेचयतां ततः ॥	१२
मयि चीराजिनधरे जटामण्डलधारिणि । गतेऽरण्यं च कैकेय्या भविष्यति मनःसुखम् ॥	१३
बुद्धिः प्रणीता येनेयं मनश्च सुखमाहितम् । तं नु नार्हामि संक्लेष्टुं प्रवर्जिष्यामि मा चिरम् ॥	१४
कृतान्त एव सौमित्रे द्रष्टव्यो मत्प्रवासने । राज्यस्य च वितीर्णस्य पुनरेव निवर्तने ॥	१५
कैकेय्याः प्रतिपत्तिर्हि कथं स्यान्मम वेदने । यदि तस्या न भावोऽयं कृतान्तविहितो भवेत् ॥	१६
जानासि हि यथा सौम्य न मातृषु ममान्तरम् । भूतपूर्वं विशेषो वा तस्या मयि सुतेऽपि वा ॥	१७
सोऽभिषेकनिवृत्त्यर्थः प्रवासार्यैश्च दुर्वचैः । उग्रैर्वाक्यैरहं तस्या नान्यदैवात्समर्थये ॥	१८
कथं प्रकृतिसंपन्ना राजपुत्री तथागुणा । ब्रूयात्सा प्राकृतेव स्त्री मत्पीड्यं भर्तृसंनिधौ ॥	१९
यदचिन्त्यं तु तदैवं भूतेष्वपि न हन्यते । व्यक्तं मयि च तस्यां च पतितो हि विपर्ययः ॥	२०
कश्च दैवेन सौमित्रे योद्धुमुत्सहते पुमान् । यस्य नु ग्रहणं किञ्चित्कर्मणोऽप्यज्ञ दृश्यते ॥	२१
सुखदुःखे भयक्रोधौ लाभालाभौ भवामवौ । यस्य किञ्चित्ताभूतं ननु दैवस्य कर्म तत् ॥	२२
ऋषयोऽप्युग्रतपसो दैवेनाभिप्रचोदिताः । उत्सृज्य नियमांस्तीव्रान्भ्रूयन्ते काममन्युभिः ॥	२३
असंकल्पितमेवेह यदकस्मात्प्रवर्तते । निवर्त्यारब्धमारम्भैर्ननु दैवस्य कर्म तत् ॥	२४
एतया तत्त्वया बुद्ध्या संस्तभ्यात्मानमात्मना । व्याहृतेऽप्यभिषेके मे परितापो न विद्यते ॥	२५

त्परलोकमयहेतोरसत्याद्धीतः पिता निर्मयोऽस्तु । मया तत्कृतस्यपरिपालनात् ॥ ९ ॥ अस्मिन्कर्मण्यभिषेकविषये कर्मणि । अप्रतिसंहतेऽनिवर्तिते । मम वचः सत्यं न वृत्तमिति मनस्तापो भवेत् । तस्य च मनस्तापो मामपि तपेत् । पितृहितमकुर्वतो मम जन्म व्यर्थमिति पीडयेत् ॥ १० ॥ यत एवमतः—अभिषेकेति । संहृत्य त्यक्त्वा । अन्वगेव शीघ्रमेव । इतः पुरोऽस्माज्जगतात् ॥ ११ ॥ नृपात्मजा कैकेयी । अव्यग्रमव्याकुलम् ॥ १२ ॥ गते गते एव ॥ १३ ॥ कैकेय्या अत्र नापराधः अन्यप्रेरितत्वात् । तर्हि स एव दण्ड्यस्तत्राह—बुद्धिरिति । येनेश्वरेण विधात्रेयं बुद्धिः कैकेय्याः प्रणीता मन्थराद्वारा दत्ता, मनश्च तद्बुद्धिविषयेऽर्थं सुखमाहितं स्थिरीकृतं तं संक्लेष्टुं मत्कृतमन्यथाजातमिति क्लेशयितुं नार्हामि । तस्य मदधिकारित्वान्मद्रूपत्वादेति गूढ आशयः । मत्संकल्पकृतमेव तदिति गूढं व्यङ्ग्यम् । अशक्यत्वादित्यापाततोऽर्थः । अतो वनं प्रवर्जिष्यामि । चिरं विलम्बो मा मास्त्वित्यर्थः ॥ १४ ॥ तत्प्रेरयितारमाह—कृतान्त इत्यादि । मद्रिवासने मद्रिवासनप्रेरणायाम् । एवमभिषेकनिवर्तनप्रेरणायां कृतान्तो दैवमेवेन्द्रादीनां दुःखनिवर्तकादृष्टमेवेति गूढम् । मत्प्रजानां मत्कृतपरिपालनलाभाभावजनकमदृष्टमिति स्फुटम् । द्रष्टव्यः कारणत्वेन द्रष्टव्यः । यन्तु रामस्य प्राकृतदुरदृष्टं दैवमिति, तच्च । भगवत्स्तस्याभावात् ॥ १५ ॥ तदुपपादयति—कैकेय्या इति । प्रतिपत्तिरप्यवसायः । यदि कृतान्तविहितस्तत्प्रेरितोऽयं भावोऽभिप्रायो न भवेत् ॥ १६ ॥ ईदृशस्य कैकेय्या भावस्य दैवकारणकलसिद्धये तस्याः सहजभाषमाह—जानासीत्यादि । अन्तरं वैषम्यम् । भूतपूर्वं तस्या वा मयि सुते भरतेऽपि वा न विशेषो भूतपूर्वः । तस्मादैवकृतमेव वैषम्यमिति भावः

॥ १७ ॥ तस्मात्—स इति । सोऽहं रामो दुर्वचैः सामान्येनापि न वक्तुं शक्यैः, किं पुनर्वाक्यं दशरथपत्न्या केकयकन्यया, तादृशैर्वाक्यै राज्ञः कैकेय्या प्रेरणे दैवादभ्युत्थारणं सोऽहं रामो न समर्थ इत्यन्वयः ॥ १८ ॥ तदेव द्रवयति—कथमिति । प्रकृतिसंपन्ना सत्त्वप्रकृतियुक्ता । तथागुणा प्रागनुभूततादृक्कल्याणगुणा । तत्रापि भर्तृसंनिधौ मत्पीड्यं मत्पीडजनकं तदेव । 'मदधम्' इति पाठेऽप्ययमेवार्थः । वाक्यं ब्रूयात् । यदि न दैवप्रेरितेति भावः ॥ १९ ॥ ननु तदैवं क्वाप्ति, कीदृक्चेत्यत आह—यदिति । देशकालवृत्तितया यदचिन्त्यमीदृग्विषयमिति चिन्तयितुमशक्यं तदैवं यद्गतेषु भूताधिष्ठातृषु ब्रह्मादिष्वपि न हन्यते न प्रतिहतं भवति । हि अतस्तत्कृत एव तस्यां मयि च विपर्ययः पूर्वस्थितत्वात्सत्यापगमरूपो हस्तगतराज्यग्रंशरूपश्च पतितः ॥ २० ॥ ननु शौर्येण दैवं हनिष्यामीति चेत्तत्राह—कश्चेति । यस्य दैवस्य ग्रहणं ज्ञानं ज्ञानजनकं कर्मणः फलादन्यच्च दृश्यते । एवं च नित्यकार्यानुमेयतया प्रागज्ञातलाघोद्धुमशक्यं जाते तु फले विफलं युद्धम् । फलेन तस्य नाशाचेति भावः ॥ २१ ॥ सर्वतो दैवमेव प्रबलम्, पीरुषं तु काकतालीयमित्याह—सुखेत्यादि । भवामवौ बन्धमोक्षौ । एषां मध्ये यस्य यत्तथाभूतमचिन्त्यकारणं किञ्चित्कार्यं तन्ननु निश्चयेन दैवस्य कर्मणः फलम् ॥ २२ ॥ दैवप्राबल्यमेव द्रवयति—ऋषय इति । विश्वामित्रादयः । मन्युः क्रोधः । बहुवचनं व्यक्तिबहुत्वात् । तैर्भ्रूयन्तेऽसिभूयन्ते ॥ २३ ॥ पुनरपि स्ववनवासस्य दैवजत्वं द्रवयितुं दैवकार्यलक्षणमाह—असंकल्पितमिति । आरम्भेयैर्नारब्धमुपक्रान्तं कार्यं निवर्त्य यदसंकल्पितमेवाचिन्तितमेवाकस्मादृष्टं विना प्रवर्तते तदैवस्य कर्म ननु ॥ २४ ॥ उपसंहरति—

तस्मादपरितापः संस्त्वमप्यनुविधाय माम् । प्रतिसंहारय क्षिप्रमाभिषेचनिकीं क्रियाम् ॥ २६
 पभिरेव घटैः सर्वैरभिषेचनसंभृतैः । मम लक्ष्मण तापस्ये व्रतज्ञानं भविष्यति ॥ २७
 अथवा किं ममैतेन राज्यद्रव्यमयेन नु । उद्धृतं मे स्वयं तोयं व्रतादेशं करिष्यति ॥ २८
 मा च लक्ष्मण संतापं कार्ष्णिलक्ष्म्या विपर्यये । राज्यं वा वनवासो वा वनवासो महोदयः ॥ २९
 न लक्ष्मणास्मिन्मम राज्यविघ्ने माता यवीयस्यभिः शङ्कितव्या ।
 दैवाभिपन्ना न पिता कथंचिज्ज्ञानासि दैवं हि तथाप्रभावम् ॥ ३०
 इत्यार्षे श्रीमद्रामायणे वाल्मीकीय आदिकाव्येऽथौघ्याकाण्डे द्वाविंशः सर्गः ॥ २२ ॥

त्रयोविंशः सर्गः ।

इति ब्रुवति रामे तु लक्ष्मणोऽवाकिशरा इव । ध्यात्वा मध्यं जगामाशु सहसा दैन्यहर्षयोः ॥ १
 तथा तु बद्धा भ्रुकुटीं भ्रुवोर्मध्ये नरर्षभः । निशश्वास महासर्पो विलस्य इव रोषितः ॥ २
 तस्य दुष्प्रतिवीक्ष्यं तन्मुकुटीसहितं तदा । बभौ क्रुद्धस्य सिंहस्य मुखस्य सदृशं मुखम् ॥ ३
 अग्रहस्तं विधुन्वंस्तु हस्ती हस्तमिवात्मनः । तिर्यगूर्ध्वं शरीरे च पातयित्वा शिरोधराम् ॥ ४
 अग्राक्षणा वीक्षमाणस्तु तिर्यग्भ्रातरमब्रवीत् । अस्थाने संभ्रमो यस्य जातो वै सुमहानयम् ॥ ५
 धर्मदोषप्रसङ्गेन लोकस्थानतिशङ्कया । कथं ह्येतदसंभ्रान्तस्त्वद्विधो वक्तुमर्हति ॥ ६
 यथा ह्येवमशौण्डीरं शौण्डीरः क्षत्रियर्षभः । किं नाम कृपणं दैवमशक्तमभिः संसि ॥ ७
 पापयोस्ते कथं नाम तयोः शङ्का न विद्यते । सन्ति धर्मोपधासका धर्मात्मनिक न बुध्यसे ॥ ८

एतयेति । तत्त्वया यथार्थया बुद्ध्या बुद्धियोगेनात्मनान्तःकरण-
 स्थेनात्मानमन्तःकरणं संस्तभ्य । यदि तिष्ठसीति शेषः । तदा
 मेऽभिषेके व्याहृतेऽपि तव परितापो न विद्यते न भवति
 ॥ २५ ॥ अथ तत्कालकर्तव्यं नियुक्ते—तस्मादिति । उपदि-
 ष्टबुद्धियोगबलादित्यर्थः । अपरितापः परितापहीनः संस्त्वमपि
 मामनुविधाय मामनुसृत्याभिषेचनिकीं तत्प्रयोजनिकां क्रियाम-
 लंकारं प्रतिसंहारय निवर्तय । अनेन गूढं लक्ष्मणस्यापि वनग-
 मनं सूचितम् ॥ २६ ॥ तापस्येतरूपव्रतस्य संकल्पे व्रतज्ञानं
 व्रतसंकल्पायापेक्षितं ज्ञानं व्रतज्ञानं तदेभिर्भविष्यतीति योजना
 ॥ २७ ॥ तापस्यव्रतज्ञानेऽप्येभिः क्रियमाणे राज्यलिप्सया
 ज्ञानं कृतवानिति कैकेय्याः शङ्का मा भूदिति तन्निषेधति—
 अथवेति । राज्यद्रव्यमयेन राज्याभिषेकसाधनमङ्गलद्रव्यप्रचुरेण ।
 स्वयं स्वहस्तेनोद्धृतं तोयं मे व्रतादेशं व्रतसंकल्पाधिकारम्
 ॥ २८ ॥ राज्यवनवासयोर्वनवासो महोदयो महाफलः ।
 प्रजानां कृत्वाकृत्यचिन्ताव्याक्षेपराहित्येन सततं तपःप्रवृत्त्या
 पितृवाक्यपरिपालनेन चेति भावः ॥ २९ ॥ उपदेशस्य परम-
 प्रयोजनमाह—नेति । न माताभिः शङ्कितव्या, न पिताभि-
 शङ्कितव्यः, यतो दैवाभिपन्ना दैवप्रस्ता एवमभिः शङ्कत इति
 शेषः । यद्वा दैवाभिपन्नत्वं मातापित्रोर्विशेषणम् । त्वं च दैवं
 तथाप्रभावमिति जानासि, अतो नातिशङ्कनीया ॥ ३० ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्येऽथौघ्याकाण्डे द्वाविंशः सर्गः ॥ २२ ॥

दुःखहर्षयोर्मध्यं जगाम । रामस्य धर्मे धैर्यं दृष्ट्वा हर्षस्तस्य
 श्रज्यभ्रंशादुःखमिलेषा मध्यगतिः, लक्ष्मणस्य शेषावतारत्वेन

तमोगुणप्रधानता, ज्येष्ठस्य विवेकवाक्यश्रवणेन सत्त्वोदयश्चेति
 भावः । अधःक्षिरस्त्वेनोक्तार्थस्यार्धाङ्गीकारध्वननम् । इवेन
 तमसः स्वाभाविकत्वात्तस्य स्थिरता ध्वन्यते ॥ १ ॥ तामेव
 दर्शयति—तथा त्विति । तथा । भयंकरमित्यर्थः । विलम्ब
 परविलम्बम् ॥ २ ॥ दुष्प्रतिवीक्ष्यं संमुखतया द्रष्टुमशक्यम् ।
 सादृश्यं दुर्दर्शत्वे ॥ ३ ॥ अग्रहस्तं हस्ताग्रम् । रामेण क्षमा-
 पनाय गृहीतमित्यर्थः । तिर्यगित्यादि । क्रोधातिशयेन विविधं
 शिरोधूननं कृत्वेत्यर्थः । चादध इत्यपि ॥ ४ ॥ अग्राक्षणा
 कटाक्षेण । तिर्यग्वकं भ्रातरमीक्षमाणः । धर्मदोषो धर्मविरोध-
 स्तत्प्रसङ्गेन तत्परिहारशेषतया, पितृवचनमकुर्वन्कथमस्मान्ध-
 र्मेण पालयिष्यतीति या लोकस्यातिशङ्का तदभावसंपादनहेतुना
 मयापि पितृवचसोऽकरणेऽन्योऽपि पितृवचो न करिष्यतीति
 लोकनाशशङ्काहेतुना च, यस्य ते सुमहानयं वनगमनं प्रति
 संभ्रमो जातः सोऽस्थानेऽयुक्तो भ्रान्तिमूल एव । भ्रान्तिमूल-
 त्वमेवाह—कथं हीति । अशौण्डीरमसमर्थं दैवमिति किंचिद्वस्तु
 प्रबलमिति । एवंजातीयकं यथा हि ययैव त्वं वदसि । एतदेत-
 जातीयं त्वद्विधः शौण्डीरो दैवनिराकरणेऽपि समर्थः क्षत्रियर्षभो
 ययसंभ्रान्तः स्यात्कथमेतद्वक्तुमर्हति, न कथमपि । अतः कृप-
 णमसमर्थैकपरिग्राह्यतया शोच्यम् । अशक्तं पौरुषसंनिधौ कार्या-
 समर्थं दैवपदार्थं प्राकृतवत्किमभिः संस्यमिष्टौषि ॥ ५ ॥ ६ ॥ ७ ॥
 एवं दैवावलम्बनं प्रतिक्षिप्य धर्मदोषप्रसङ्गं परिहरति—पाप-
 योरिति । पापात्मनोस्तयोः कैकेयीदशरथयोर्विषये ते कथं नाम
 शङ्का पापात्मत्वशङ्का न विद्यते न जायते । ननु धर्मव्यवहारवतोः
 कथमेषा शङ्का तत्राह—सन्तीति । रे धर्मात्मन्यर्थेकस्य भावः,

तयोः सुचरितं स्वार्थं शाठ्यात्परिजिहीर्षतोः । यदि नैवं व्यवसितं स्याद्वि प्रागेव राघव ।

तयोः प्रागेव दत्तश्च स्याद्वरः प्रकृतश्च सः ॥

९

लोकविद्विष्टमारब्धं त्वदन्यस्याभिषेचनम् । नोत्सहे सहितुं वीर तत्र मे क्षन्तुमर्हसि ॥

१०

येनैवमागता द्वैधं तव बुद्धिर्महामते । सोऽपि धर्मो मम द्वेष्यो यत्प्रसङ्गाद्विमुह्यसि ॥

११

कथं त्वं कर्मणा शक्तः कैकेयीवशवर्तिनः । करिष्यसि पितुर्वाक्यमधर्मिष्ठं विगर्हितम् ॥

१२

यदयं किल्बिषाद्भेदः कृतोऽप्येवं न गृह्यते । जायते तत्र मे दुःखं धर्मसङ्गश्च गर्हितः ॥

१३

तथायं धर्मसंयोगो लोकस्यास्य विगर्हितः । मनसापि कथं कामं कुर्यात्त्वां कामवृत्तयोः ।

तयोस्त्वहितयोर्नित्यं शत्रवोः पित्रभिधानयोः ॥

१४

यद्यपि प्रतिपत्तिस्ते दैवी चापि तयोर्मतम् । तथाप्युपेक्षणीयं ते न मे तदपि रोचते ॥

१५

विह्वलो वीर्यहीनो यः स दैवमनुवर्तते । वीराः संभावितात्मानो न दैवं पर्युपासते ॥

१६

दैवं पुरुषकारेण यः समर्थः प्रबाधितुम् । न दैवेन विपन्नार्थः पुरुषः सोऽवसीदति ॥

१७

द्रक्ष्यन्ति त्वद्य दैवस्य पौरुषं पुरुषस्य च । दैवमानुषयोरद्य व्यक्ता व्यक्तिर्भविष्यति ॥

१८

अद्य मे पौरुषहन्तं दैवं द्रक्ष्यन्ति वै जनाः । यैर्दैवादाहतं तेऽद्य दृष्टं राज्याभिषेचनम् ॥

१९

अत्यङ्कुशमिवोद्दामं गजं मदजलोद्धतम् । प्रधावितमहं दैवं पौरुषेण निवर्तये ॥

२०

धर्म उपधा छलं तत्रासक्तमासक्तिलोकप्रतारणाय येषां तादृशा बहिर्धर्मपरा अन्तःपापासक्ताः सन्ति तान्कि कथं न बुध्यसे ॥ ८ ॥ तयोर्धर्मोपधात्वं दर्शयति—तयोरिति । स्वार्थं स्वकार्य-सिद्ध्यर्थम् । सुचरितं त्वाम् । शाठ्यान्मृषाकृतधर्मव्यवहारात् । परिजिहीर्षतोऽस्यकुमिच्छतोऽस्तयोः कृत्यं किं न बुध्यसे इत्यनुकर्षः । अमुमर्थमर्थापत्त्या साधयति—यदीति । यदि तयोरेवं शाठ्येन त्वदर्थप्रचयावनं व्यवसितमभिप्रेतं न स्यात्तदाभिषेकारम्भं कृत्वा तद्विप्रकरणं न स्यादिति शेषः । हि यस्मात्प्रागेव पूर्वकाल एव तयोर्दातृप्रतिग्रहीतृभावेन संबद्धः स वरः प्रकृतः प्रवृत्तप्रसङ्गस्तथ्यः स्यात्तदा प्रागेवाभिषेकारम्भात्पूर्वमेव दत्तः स्यात् । त्वदभिषेकारम्भं विनैव भरताभिषेकवद्वनवासौ कृतौ स्याताम् । तस्माद्वरप्रदानकथा मिथ्यैवेति भावः ॥ ९ ॥ यद्यपि दत्तोऽपि वरो राज्ञा विस्मृत इति तेन मदभिषेकारम्भः कृत इत्यादिसमाधानं शक्यं तथापीदृशवरदानस्य लोकविद्विष्टत्वेनानौचित्यादनुचितकर्तृत्वेन राजा स्याज्य एवेत्याह—लोकेति । ज्येष्ठे श्रेष्ठगुणे जाप्रति कनिष्ठविषयकत्वात्तदभिषेचनस्य लोकविद्विष्टत्वं प्रत्यक्षव्यवहारविरोधाच्छास्त्रविरोधाच्चेति भावः । मे । अपराधमिति शेषः । लक्ष्ये प्रतिवचनदानरूपं ममापराधं क्षन्तुमर्हसि ॥ १० ॥ प्रतिवचनमेवाह—येनेत्यादि । यत्प्रसङ्गादस्य पितृवचनस्य प्रसङ्गादभिलषप्रसङ्गकल्पनादेतोर्विमुह्यसि तदकरणे प्रत्यवायः स्यादिति मोहं प्राप्नोऽसि । येन च मोहेन तव बुद्धिरेवं द्वैधमागता पूर्वं राज्यग्रहणविषयत्वमधुना तत्त्यागविषयत्वरूपं प्रकारद्वयं प्राप्ता । स धर्मोऽपि मम द्वेष्यः । धर्माभासत्वादिति भावः ॥ ११ ॥ तस्य धर्माभासत्वमेवाह—कथमिति । कर्मणाचिन्त्यवैभवस्वक्रियाशक्त्या कर्तुमकर्तुमन्यथाकर्तुं च शक्तः समर्थस्त्वं कैकेयी-नशवर्तिनः क्षीजितस्य अत एव गर्हितं लोकनिन्द्यमधर्मिष्ठं च

वचः करिष्यसि ॥ १२ ॥ एवं स्पष्टेऽप्यधर्मे तवाधर्मबुद्धिर्न जायत इति मे दुःखमित्याह—यदिति । अयं भेदोऽभिषेक-विषयतात्मा किल्बिषान्मृषावरप्रकल्पनात्कृतोऽपि यद्यतस्त्वयैवं मृषावरप्रकल्पितत्वेन न गृह्यते, अतो मे तत्र तद्विषये दुःखं जायते । कपटकृतमप्यर्थमसौ साधुतया गृह्णातीति मम व्यथेति भावः । किंचैवंविधधर्मसङ्ग एवंविधधर्मासक्तिर्निन्त्या ॥ १३ ॥ तदेवाह—तवेत्यादिना । अयं वनवासरूपो दोषस्य दोषत्वा-ग्रहमेव शोचति । त्वां त्वां विना । तत्कृते कर्मणि दैवकृतत्व-बुद्धिं त्वां विनान्यः कामवृत्तयोरहितयोर्नित्यं पितृनामकशत्रवोः कामं मनोरथं मनसापि कथं कुर्यात् । अनुष्ठानं नु व्रत इति भावः ॥ १४ ॥ वरस्य वास्तवं दैवकृतत्वमभ्युपेक्ष्याम्याह—यद्यपीति । तयोः पित्रोः प्रतिपत्तिस्त्वदभिषेकविषयताविषया बुद्धिरपि दैवी च दैव्येवेति यद्यपि ते मतं तथापि ते त्वयां स्वमतमप्येतदुपेक्षणीयं यतस्तदपीदृशं विरुद्धकारि दैवमपि न रोचते । एवं च प्रियभ्रातुर्ममासंमतत्वादिदं त्वया स्याज्यमिति भावः ॥ १५ ॥ किं च त्वादृशस्य दैवालम्बनवादोऽप्ययुक्त इत्याह—विह्वल इति । लोकाप्रसिद्ध इत्यर्थः । संभावितात्मानः सर्वलोकश्लाघ्यशौर्यादिमन्तः ॥ १६ ॥ समर्थस्त्वादृशः । विप-न्नार्थो हतप्रयोजनः । स त्वादृशः ॥ १७ ॥ ननु दैववाधन-सामर्थ्यं न कस्यापि इति चेत्तत्राह—द्रक्ष्यन्तीति । पौरुषं बलं द्रक्ष्यन्ति । लोका इति शेषः । व्यक्तिः प्रबलदुर्बललविवेकः । अद्य । मत्पौरुषेणेति शेषः ॥ १८ ॥ तदेवाह—अयेति । यैर्दैवादाहतं राज्याभिषेचनं ते दृष्टं ते जना अद्य मत्पौरुषहन्तं दैवं द्रक्ष्यन्ति । 'यदैवात्' इति पाठे यस्मादैवादाहतम् । येन दैवेनाहतमिति यावत् । दृष्टं यैर्जनेर्दृष्टं ते जनास्तदैवं मत्पौरुषहन्तं द्रक्ष्यन्ती-त्यर्थः ॥ १९ ॥ अत्यङ्कुशमतिक्रान्ताङ्कुशव्यापारम् । उद्दाममु-त्कृष्टदामम् । निःशृङ्खलमिति यावत् । प्रधावितमभिमुखं धा-

लोकपालाः समस्तास्ते नाद्य रामामिषेचनम् । न च कृत्स्नास्त्रयो लोका विहन्युः किं पुनः पिता २१
 यैर्विवासस्तवारण्ये मिथो राजन्समर्थितः । अरण्ये ते विवत्स्यन्ति चतुर्दश समास्तथा ॥ २२
 अहं तदाशां धक्ष्यामि पितुस्तस्याश्च या तव । अभिषेकविघातेन पुत्रराज्याय वर्तते ॥ २३
 मद्बलेन विरुद्धाय न स्यादैवबलं तथा । प्रभविष्यति दुःखाय यथोभ्रं पौरुषं मम ॥ २४
 ऊर्ध्वं वर्षसहस्रान्ते प्रजापाल्यमनन्तरम् । आर्यपुत्राः करिष्यन्ति वनवासं गते त्वयि ॥ २५
 पूर्वराजर्षिवृत्त्या हि वनवासोऽभिधीयते । प्रजा निक्षिप्य पुत्रेषु पुत्रवत्परिपालने ॥ २६
 स चेद्राजन्यनेकाग्रे राज्यविभ्रमशङ्कया । नैवमिच्छसि धर्मात्मनराज्यं राम त्वमात्मनि ॥ २७
 प्रतिजाने च ते वीर मा भूवं वीरलोकभाक् । राज्यं च तव रक्षेयमहं वेलेव सागरम् ॥ २८
 मङ्गलैरभिषिञ्चस्व तत्र त्वं व्यापृतो भव । अहमेको महीपालानलं वारयितुं बलात् ॥ २९
 न शोभार्थाविमौ बाहू न धनुर्भूषणाय मे । नासिराबन्धनार्थाय न शराः स्तम्भहेतवः ॥ ३०
 अमित्रमथनार्थाय सर्वमेतच्चतुष्टयम् । न चाहं कामयेऽत्यर्थं यः स्याच्छत्रुर्मतो मम ॥ ३१
 असिना तीक्ष्णधारेण विद्युच्चलितवर्चसा । प्रगृहीतेन वै शत्रुं वज्रिणं वा न कल्पये ॥ ३२
 खड्गनिष्पेषनिष्पिष्टैर्गहना दुश्चरा च मे । हस्त्यश्वरथिहस्तोरशिरोभिर्भविता मही ॥ ३३
 खड्गधाराहता मेऽद्य दीप्यमाना इवाम्रयः । पतिष्यन्ति द्विषो भूमौ मेघा इव सविश्रुतः ॥ ३४
 बद्धगोधाङ्गुलित्राणे प्रगृहीतशरासने । कथं पुरुषमानी स्यात्पुरुषाणां मयि स्थिते ॥ ३५
 बहुभिश्चैकमत्यस्येकेन च बहुजनान् । विनियोक्याम्यहं बाणान्नृवाजिगजमर्मसु ॥ ३६
 अद्य मेऽस्त्रप्रभावस्य प्रभावः प्रभविष्यति । राक्षशाप्रभुतां कर्तुं प्रभुत्वं च तव प्रभो ॥ ३७
 अद्य चन्दनसारस्य केयूरामोक्षणस्य च । वसूनां च विमोक्षस्य सुहृदां पालनस्य च ॥ ३८

वितं पौरुषेण खगत्बलेन निवर्तये ॥ २० ॥ दैवनिवर्तनं
 खबलस्येष्टकरमित्याह—लोकेत्यादि ॥ २१ ॥ मिथः परस्पर-
 रैकवाक्यतया स्वपौरुषेण । राजत्वं सिद्धवत्कृत्याह—राजमिति
 ॥ २२ ॥ तदाशां तामाशाम् । तां काम् । या तवामिषेकवि-
 घातेन पुत्रराज्याय पुत्रराज्यप्रापणार्थं वर्तते तामित्यर्थः ॥ २३ ॥
 मद्बलत्वपक्षभूतेन मया विरुद्धाय जनाय यथा ममोभ्रं पौरुषं
 दुःखाय प्रभविष्यति तथा देवबलं न स्यात् । तन्निराससमर्थ-
 मिति शेषः ॥ २४ ॥ अथ वनवासोचितं कालं खयमेवाह—
 ऊर्ध्वमिति । एतद्विवरणं वर्षसहस्रान्त इति । तस्मिन्मते
 त्वयि वनवासं गतेऽनन्तरमार्यपुत्राः आर्यस्य तव पुत्राः
 प्रजापाल्यं प्रजापालनरूपं राज्यं करिष्यन्ति । तदानीमप्य-
 न्येषां नावकाश इति भावः ॥ २५ ॥ इदमेव युक्तमित्याह—
 पूर्वमिति । यतः पुत्रवत्परिपालननिमित्तं पुत्रेषु प्रजा निक्षिप्य
 पश्चाद्वनवासः पूर्वराजर्षिवृत्त्या तदाचारेणामिधीयते । 'विधी-
 यते' इत्येव क्वचित्पाठः ॥ २६ ॥ राजनि दशरथेऽनेकाग्रे
 कामवशशङ्कुवनप्रस्थधर्मानुष्ठानैकप्रताराहित्येन चलचित्ततया
 प्रतिकूले सति । राज्यविभ्रमशङ्कया तद्वचोविरोधेन राज्यप्रहणे
 सकललोकक्षोभेण स्वस्मिन्राज्यस्य विभ्रमशङ्कया चलनशङ्कयास्थै-
 र्यशङ्कया स वनवासधर्मः । तया चेदक्षीक्रियत इति शेषः । किं च
 हे राम, एवं श्रेष्ठलाभमृतः प्राप्तं राज्यं तयैव शङ्कया यथात्मनि
 नेच्छसि । तदा तां शङ्कां त्यजेति शेषः । 'राज्यकामत्वम्'
 इति पाठे एवं प्राप्तं राज्यमोक्तत्वं राज्यरूपभोग्यसंबन्धं वा
 यदि नेच्छसीत्यादि प्राग्वत् ॥ २७ ॥ तत्र हेतुः—प्रतिजाने

इत्यादि । अहं वेला सागरमिव तव राज्यं च त्वां च रक्षेयम् ।
 अन्यथा वीरलोकभाक्षा भूवमिति ते तवाग्रे प्रतिजाने ॥ २८ ॥
 तस्मात्त्वं मङ्गलैरभिषेकसाधनैरात्मानमभिषिञ्चस्व । वसिष्ठादि-
 भिरिति शेषः । तत्राभिषेकव्यापारे व्यापृतो व्यापृतचित्तो
 भव । तत्प्रतिबन्धकानहं वारयिष्यामीत्याह—अहमिति । अलं
 समर्थः ॥ २९ ॥ तदेव दर्शयति—नेति । आबन्धनार्थाय
 काष्ठानां परस्परं बन्धनहेतुच्छिद्रादिकरणाय । स्तम्भः कस्य-
 चित्काष्ठादेरधःपतनप्रतिबन्धः ॥ ३० ॥ न चेत्यादि सार्ध-
 श्लोक एकं वाक्यम् । योऽत्यर्थं मम मतः संमतः शत्रुः स्यात्
 यं कंचिच्छत्रुं वज्रिणं वा इन्द्ररूपं वा प्रगृहीतेन तीक्ष्णधारत्वा-
 दिविशिष्टेनासिना न कल्पये न खण्डशः कल्पये, एवमहं न कामये
 च एवं कामनामपि न करोमि । सर्वथा खण्डयाम्येवेति भावः
 ॥ ३१ ॥ ३२ ॥ खड्गनिष्पेषनिष्पिष्टैः खड्गकृताघातेन खण्डि-
 तैर्मही गहना । निरन्तरत्वात् । अत एव दुश्चरा । हस्त्यादीनां
 हस्तादिभिः क्रमात्संबन्धः । भवितेति छद् ॥ ३३ ॥ हता
 विच्छिन्ना अम्रय इव दीप्यमाना रक्तधाराया । अतएव सवि-
 श्रुतो मेघा इव ॥ ३४ ॥ उक्तधर्मविशिष्टे मयि स्थिते सति ।
 पुरुषाणां मध्ये कश्चिदपि कथं पुरुषमानी आत्मानं पुरुषं
 मन्यमानः शूरामिमानी कथं स्यादित्यर्थः ॥ ३५ ॥ अत्यस-
 न्पातयन् । बहुभिर्बाणैः । एकेन बाणेन विनियोक्यामि
 त्यक्ष्यामि ॥ ३६ ॥ अन्नप्रभावस्यान्नसामर्थ्यस्य । प्रभावः
 प्रतापः । राक्षो दशरथस्य प्रभविष्यत्युज्ज्वलितो भविष्यति
 ॥ ३७ ॥ चन्दनसारस्य चन्दनसारानुलेपनस्य, केयूरामोक्षण-

अनुरुपाविमौ बाहू राम कर्म करिष्यतः । अभिषेचनविघ्नस्य कर्तृणां ते निवारणे ॥ ३९
 ब्रवीहि कोऽद्यैव मया वियुज्यतां तवासुहृत्प्राणयशःसुहृज्जनैः ।
 तथा तवेयं वसुधा वशा भवेत्तथैव मां शाधि तवास्मि किंकरः ॥ ४०
 विमृज्य बाष्पं परिसान्त्व्य चासकृत्स लक्ष्मणं राघवचंशवर्धनः ।
 उवाच पित्रोर्वचने व्यवस्थितं निबोध मामेष हि सौम्य सत्पथः ॥ ४१
 इत्यार्षे श्रीमद्रामायणे वाल्मीकीय आदिकाव्येऽथोप्याकाण्डे त्रयोविंशः सर्गः ॥ २३ ॥

चतुर्विंशः सर्गः ।

तं समीक्ष्य व्यवसितं पितुर्निर्देशपालने । कौसल्या बाष्पसंरुद्धा वचो धर्मिष्ठमब्रवीत् ॥ १
 अदृष्टदुःखो धर्मात्मा सर्वभूतप्रियंवदः । मयि जातो दशरथात्कथमुञ्छेन वर्तयेत् ॥ २
 यस्य भृत्याश्च दासाश्च मृष्टान्यजानि भुञ्जते । कथं स भोक्ष्यते रामो वने मूलफलान्ययम् ॥ ३
 क एतच्छूद्रधेच्छुत्वा कस्य वा न भवेद्भयम् । गुणवान्दयितो राज्ञः काकुत्स्थो यद्विवाह्यते ॥ ४
 नूनं तु बलवांल्लोके कृतान्तः सर्वमादिशन् । लोके रामाभिरामस्त्वं वनं यत्र गमिष्यसि ॥ ५
 अयं तु मामात्मभवस्तवादर्शनमारुतः । विलापदुःखसमिधो रुदिताश्रुदुताहुतिः ॥ ६
 चिन्ताबाष्पमहाधूमस्तवागमनचिन्तजः । कर्शयित्वाधिकं पुत्र निःश्वासायाससंभवः ॥ ७
 त्वया विहीनामिह मां शोकाग्निरतुलो महान् । प्रधक्ष्यति यथा कक्ष्यं चित्रभानुर्हिमात्यये ॥ ८
 कथं हि धेनुः स्वं वत्सं गच्छन्तमनुगच्छति । अहं त्वानुगमिष्यामि यत्र वत्स गमिष्यसि ॥ ९
 यथा निगदितं मात्रा तद्वाक्यं पुरुषर्षभः । श्रुत्वा रामोऽब्रवीद्वाक्यं मातरं श्रृङ्खिताम् ॥ १०
 कैकेय्या वञ्चितो राजा मयि चारण्यमाश्रिते । भवत्या च परित्यक्तो न नूनं वर्तयिष्यति ॥ ११
 भर्तुः पुनः परित्यागो नृशंसः केवलं स्त्रियाः । स भवत्या न कर्तव्यो मनसापि विगर्हितः ॥ १२
 यावज्जीवति काकुत्स्थः पिता मे जगतीपतिः । शुश्रूषा क्रियतां तावत्स हि धर्मः सनातनः ॥ १३

स्याद्धारणस्य, वसुतां मोक्षणस्य दानस्य, सुहृज्जनपालनस्या-
 नुरुपावर्हौ मे बाहू इमौ पीनप्रलम्बौ तेऽभिषेचनविघ्नस्य कर्तृणां
 निवारणे कर्म स्नानरूपं कर्म करिष्यतः ॥ ३८ ॥ ३९ ॥ ब्रवीही-
 त्यार्षमीदं । वियुज्यतां वियोज्यताम् ॥ ४० ॥ एवंवादिनं लक्ष्मणं
 रामो नायमेतस्य काल इत्याह—विमृज्येति । बाष्पं लक्ष्मणनय-
 नजं विमृज्य परिमृज्य । 'विसृज्य' इति पाठेऽन्तर्भावितपर्य-
 तया विसर्जयित्वा । चक्षुषी परिमृज्येति यावदिति कतकः ।
 पित्रोर्वचने व्यवस्थितं प्रतिष्ठितं मां निबोध । हे सौम्य, एष हि
 सत्पथः । 'जीवतोर्वाक्यकरणात्प्रत्यक्षं भूरिभोजनात् । गयायां
 पिण्डदानाच्च त्रिभिः पुत्रस्य पुत्रता ॥' इति न्यायादिति
 भावः । निबोधेत्यस्य नितरामतिशयेनावतरणकालिकवृत्तान्त-
 स्सरणपूर्वकं जानीहि । एष हि एष एव सत्पथः सतां रक्षकः
 पन्था इत्यप्यर्थोऽत्र गूढः ॥ ४१ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽथो-
 प्याकाण्डे त्रयोविंशः सर्गः ॥ २३ ॥

व्यवसितं निश्चितमतिम् । निर्देश आज्ञा । बाष्पसंरुद्धः बाष्प-
 संरुद्धबाहू । धर्मिष्ठं रामम् ॥ १ ॥ उञ्छः क्षेत्रपतितकणशो
 ग्रहणम् । वर्तयेन्मीवेत् । भवानिति शेषः ॥ २ ॥ मृत्वा भर्त-
 व्याः । अयमुपस्कृतमासादिभोजनशीलः ॥ ३ ॥ विवाह्यत इति
 यदेतच्छ्रुत्वा कः श्रद्धावैत्सल्यं मन्वीत । सत्यमिति वा ज्ञात्वा

कस्य स्वपित्रादिभ्यो भयं न भवेत् ॥ ४ ॥ सर्वमादिशन्मुख-
 दुःखेन योजयन् । कृतान्तो दैवं बलवानिति नूनमहं मन्ये ।
 यत्र यस्मादे रामः, अभिरामस्त्वं लोके कर्मलोके स्थितो वनं
 गमिष्यसि ॥ ५ ॥ आत्मभव आत्मजः स्वमनःसंभूततवादर्शनमेव
 वर्धकत्वान्मारुतो यस्य सः । विलापदुःखैः समिधः समिन्धनं
 यस्य सः । घनयैः कः । रुदिताश्रुष्वेव हुता आहुतयो यस्मिन्सः ।
 चिन्ताहेतुकबाष्पमेव महाधूमो यस्य स तवागमनचिन्तजः ।
 चिन्तज इति बाहुलकाद्भवः । तव याऽगमनचिन्ता तया
 जनितः । 'अदर्शनचिन्तजः' इति पाठेऽप्यदर्शनजातचिन्ताज-
 नित इत्यर्थः । परे त्वदर्शनस्य मारुतत्वेन निरूपणात्स चिन्त्य
 इत्याहुः । निःश्वासरूपायासेन संभुक्षणात्संभवो वृद्धिर्यस्य सः ।
 त्वया विहीनां मामधिकं कर्शयित्वा कृशां कृलातुलो युक्तगुणः
 शोकाभिर्मां धक्ष्यति । हिमात्यये ग्रीष्मे । चित्रभानुर्वर्द्धिः,
 सूर्यो वा ॥ ६ ॥ ७ ॥ ८ ॥ कथमिति । यथेत्यर्थः । कचि-
 त्तथैव पाठः ॥ ९ ॥ यथा निगदितं येन प्रकारेण निगदितं
 तद्वाक्यं श्रुत्वा । आत्मानुगमनं श्रुत्वेति यावत् ॥ १० ॥
 वञ्चितो वचनया मद्वियोजनादुःखं प्रापितो न वर्तयिष्यति न
 जीविष्यति ॥ ११ ॥ केवलं नृशंसः क्रौर्यमेव । न तु तेनेहा-
 मुत्र सुखमित्यर्थः । मनसापि न कर्तव्यो न चिन्तनीयः ।
 यतो विगर्हितो महापापहेतुत्वादिति निन्दितः ॥ १२ ॥ अतः—

एवमुक्ता तु रामेण कौसल्या शुभदर्शना । तथेत्युवाच सुप्रीता राममङ्घ्रिकारिणम् ॥	१४
एवमुक्तस्तु वचनं रामो धर्मभृतां वरः । भूयस्तामब्रवीद्वाक्यं मातरं भृशदुःखिताम् ॥	१५
मया चैव भवत्या च कर्तव्यं वचनं पितुः । राजा भर्ता गुरुः श्रेष्ठः सर्वेषामीश्वरः प्रभुः ॥	१६
इमानि तु महारण्ये विहृत्य नव पञ्च च । वर्षाणि परमप्रीत्या स्थास्यामि वचने तव ॥	१७
एवमुक्ता प्रियं पुत्रं वाष्पपूर्णानना तदा । उवाच परमार्ता तु कौसल्या सुतवत्सला ॥	१८
आसां राम सपत्नीनां वस्तुं मध्ये न मे क्षमम् । नय मामपि काकुत्स्थ वनं वन्यां मृगीमिव ॥	१९
यदि ते गमने बुद्धिः कृता पितुरपेक्षया । तां तथा रुदतीं रामोऽरुदन्वचनमब्रवीत् ॥	२०
जीवन्त्या हि स्त्रिया भर्ता दैवतं प्रभुरेव च । भवत्या मम चैवाद्य राजा प्रभवति प्रभुः ॥	२१
न ह्यनाथा वयं राज्ञा लोकनाथेन धीमता । भरतश्चापि धर्मात्मा सर्वभूतप्रियंवदः ॥	२२
भवतीमनुवर्तेत स हि धर्मरतः सदा । यथा मयि तु निष्क्रान्ते पुत्रशोकेन पार्थिवः ॥	२३
श्रमं नावाप्नुयात्किञ्चिदप्रमत्ता तथा कुरु । दारुणश्चाप्ययं शोको यथैनं न विनाशयेत् ॥	२४
राज्ञो वृद्धस्य सततं हितं चर समाहिता । व्रतोपवासनिरता या नारी परमोत्तमा ॥	२५
भर्तारं नानुवर्तेत सा च पापगतिर्भवेत् । भर्तुः शुश्रूषया नारी लभते स्वर्गमुत्तमम् ॥	२६
अपि या निर्नमस्कारा निवृत्ता देवपूजनात् । शुश्रूषामेव कुर्वीत भर्तुः प्रियहिते रता ॥	२७
एष धर्मः स्त्रिया नित्यो वेदे लोके श्रुतः स्मृतः । अग्निकार्येषु च सदा सुमनोभिश्च देवताः ॥	२८
पूज्यास्ते मत्कृते देवि ब्राह्मणाश्चैव सत्कृताः । एवं कालं प्रतीक्षस्व ममागमनकाङ्क्षिणी ॥	२९
नियता नियताहारा भर्तृशुश्रूषणे रता । प्राप्स्यसे परमं कामं मयि पर्यागते सति ॥	३०
यदि धर्मभृतां श्रेष्ठो धारयिष्यति जीवितम् । एवमुक्ता तु रामेण वाष्पपर्याकुलेक्षणा ॥	३१
कौसल्या पुत्रशोकार्ता रामं वचनमब्रवीत् । गमने सुकृतां बुद्धिं न ते शक्नोमि पुत्रक ॥	३२
विनिवर्तयितुं वीर नूनं कालो दुरत्ययः । गच्छ पुत्र त्वमेकाग्रो भद्रं तेऽस्तु सदा विभो ॥	३३
पुनस्त्वयि निवृत्ते तु भविष्यामि गतक्लमा । प्रत्यागते महाभागे कृतार्थे चरितव्रते ॥	३४
पितुरानुप्यतां प्राप्ते स्वपिष्ये परमं सुखम् ॥	३५
कृतान्तस्य गतिः पुत्र दुर्विभाव्या सदा भुवि । यत्त्वां संचोदयति मे वच आविर्क्ष्य राघव ॥	३६

यावदिति ॥ १३ ॥ १४ ॥ एवं वचनमुक्तो भर्तृशुश्रूषाङ्गी-
कारवचनमुक्तः श्रावितः ॥ १५ ॥ उभयोस्तद्वचनावश्यकर्त-
व्यत्वे हेतुभर्ता गुरुरिति च यथायोगम् ॥ १६ ॥ पितृवाक्य-
करणानन्तरं त्वच्छुश्रूषापि कार्येत्याह—इमानीति । विहृत्येत्य-
नेन वनवासस्य मृगयावर्जालात्वं दर्शितम् । वचने स्थास्यामि
वचनमनुष्ठास्यामि ॥ १७ ॥ एवमुक्ता । पुत्रेणेति शेषः
॥ १८ ॥ अङ्गीकृतभर्तृसेवापि सपत्नीदुःखस्मरणालुना रामानु-
गमनमभिलषति—आसामित्यादि । वन्यां वने भवाम् ॥ १९ ॥
यदि ते इत्याद्यर्थं पूर्वान्वयि । तां तथा रुदतीं दृष्ट्वापि स्वयम-
रुदन्वचोऽब्रवीत् । रोदने कातर्यप्रकटनेन मातुः पुनरप्यनुगम-
नप्रत्याशाप्रसङ्गात् ॥ २० ॥ प्रभवति दण्डादौ समर्थो भवति
॥ २१ ॥ धीमतेति । सनाथा इति शेषः । अथ सपत्नीमध्य-
वातो दुष्कर इत्यत्र परिहारमाह—भरत इति ॥ २२ ॥
भवतीमिति । अतः कैकेयीकोपोऽकिञ्चित्कर इति भावः । यथा
मयि निष्क्रान्ते श्रमं नाप्नुयात्तथा कुरु । यथा चैनं राजानं शोको
न विनाशयेत्तथा च कुरु ॥ २३ ॥ २४ ॥ द्विजस्य गायत्री-
जपवत्स्त्रिया भर्तृशुश्रूषैव परं नित्या नान्यत्किञ्चित्प्रत्युत तद्विरो-
ध्यन्यदाचर्यमाणं प्रत्यवायजनकमपीत्याह—व्रतेत्यादि । नित्या-

करणजप्रत्यवायानर्थं साक्षात्प्यनित्यधर्मकृतिः परिहर्तुं न शक्नो-
तीति भावः ॥ २५ ॥ २६ ॥ नित्यानुष्ठाने सत्यनित्याकरणेऽपि
न परलोकनाश इत्याह—अपि येति । निर्नमस्कारां भर्तृव्यति-
रिक्तदेवादेर्नमस्काराद्युपचाररहिता । देवपूजनाद्विष्णादिदेवपू-
जनात् । सापि स्वर्गं लभते इति प्राक्तनेनान्वयः । एतमेवार्थं
नियमविधिद्वारेण ब्रूयति—शुश्रूषामेवेति । तत्प्रीतिजनकं कर्म-
वेत्यर्थः । तदेवाह—प्रियहिते रतेति । हितपदेन पश्चादुक्तेनैतद्वृ-
नयति । आपाततोऽप्रियमपि हितं कुर्यादापाततः प्रियमप्यहितं
त्यजेदिति ॥ २७ ॥ तत्र मानमाह—एष भर्तृसेवारूपो धर्मः
स्त्रिया नित्य इति वेदे श्रुतः । लोके स्मृतौ स्मृतः तर्हि किं
कर्मान्तरं सर्वथा त्याज्यं नेत्याह—अमीत्यादि । भर्तृसंमतेष्व-
ग्निकार्येषु च तेष्वेव । च एवकारार्थः ॥ २८ ॥ एवं भर्तृ-
सेवातत्परतया । कालं ममागमनकालम् ॥ २९ ॥ काममै-
हिकविषयसुखम् ॥ ३० ॥ तस्य पुत्रमात्रासाध्यत्वादाह—
यदीति । अनेन दशरथमरणस्य संचिहितत्वं सूचितम् ॥ ३१ ॥
कृतां सुष्ठुकृतनिश्चयाम् ॥ ३२ ॥ काल इष्टवियोगादिजनकः
॥ ३३ ॥ आनृत्यताम् । स्वार्थे व्यञ्ज् ॥ ३४ ॥ मे वच
आविर्भ्याच्छिद्य त्वां संचोदयति । वनायेति शेषः । इति

गच्छेदानीं महाबाहो क्षेमेण पुनरागतः । नन्दयिष्यसि मां पुत्रं साम्रा ऋक्षेण चारुणा ॥ ३७
 अपीदानीं स कालः स्याद्वनात्प्रत्यागतं पुनः । यत्त्वां पुत्रक पश्येयं जटावलकलधारिणम् ॥ ३८
 तथाहि रामं वनवासनिश्चितं ददर्श देवी परमेण चेतसा ।
 उवाच रामं शुभलक्षणं वचो बभूव च स्वस्त्ययनाभिकाङ्क्षिणी ॥ ३९
 इत्यार्षे श्रीमद्रामायणे वाल्मीकीय आदिकाव्येऽथोध्याकाण्डे चतुर्विंशः सर्गः ॥ २४ ॥

पञ्चविंशः सर्गः ।

सा विनीय तमायासमुपस्पृश्य जलं शुचि । चकार माता रामस्य मङ्गलानि मनस्विनी ॥ १
 न शक्यते वारयितुं गच्छेदानीं रघूत्तम । शीघ्रं च विनिवर्तस्व वर्तस्व च सतां क्रमे ॥ २
 यं पालयसि धर्मं त्वं प्रीत्या च नियमेन च । स वै राघवशार्दूल धर्मस्त्वामभिरक्षतु ॥ ३
 येभ्यः प्रणमसे पुत्र देवेष्वायतनेषु च । ते च त्वामभिरक्षन्तु वने सह महर्षिभिः ॥ ४
 यानि दत्तानि तेऽस्त्राणि विश्वामित्रेण धीमता । तानि त्वामभिरक्षन्तु गुणैः समुदितं सदा ॥ ५
 पितृशुश्रूषया पुत्र मातृशुश्रूषया तथा । सत्येन च महाबाहो चिरंजीवाभिरक्षितः ॥ ६
 समित्कुशपवित्राणि वेद्यश्चायतनानि च । स्थण्डिलानि च विप्राणां शैला वृक्षाः क्षुपा हृदाः ।
 पतङ्गाः पन्नगाः सिंहास्त्वां रक्षन्तु नरोत्तम ॥ ७
 स्वस्ति साध्याश्च विश्वे च मरुतश्च महर्षिभिः । स्वस्ति धाता विधाता च स्वस्ति पूषा भगोऽयं मा ॥ ८
 लोकपालाश्च ते सर्वे वासवप्रमुखास्तथा । ऋतवः षट् च ते सर्वे मासाः संवत्सराः क्षपाः ॥ ९
 दिनानि च मुहूर्ताश्च स्वस्ति कुर्वन्तु ते सदा । श्रुतिः स्मृतिश्च धर्मश्च पातु त्वां पुत्र सर्वतः ॥ १०
 स्कन्दश्च भगवान्देवः सोमश्च सवृहस्पतिः । सप्तर्षयो नारदश्च ते त्वां रक्षन्तु सर्वतः ॥ ११
 ते चापि सर्वतः सिद्धा दिशश्च सदिगीश्वराः । स्तुता मया वने तस्मिन्पान्तु त्वां पुत्र नित्यशः ॥ १२
 शैलाः सर्वे समुद्राश्च राजा वरुण एव च । द्यौरन्तरिक्षं पृथिवी वायुश्च सचराचरः ॥ १३
 नक्षत्राणि च सर्वाणि ग्रहाश्च सह दैवतैः । अहोरात्रे तथा संध्ये पान्तु त्वां वनमाश्रितम् ॥ १४
 ऋतवश्चापि षट् चान्ये मासाः संवत्सरास्तथा । कलाश्च काष्ठाश्च तथा तव शर्म दिशन्तु ते ॥ १५
 महावनेऽपि चरतो मुनिवेषस्य धीमतः । तथा देवाश्च दैत्याश्च भवन्तु सुखदाः सदा ॥ १६
 राक्षसानां पिशाचानां रौद्राणां क्रूरकर्मणाम् । क्रव्यादानां च सर्वेषां मा भूत्पुत्रक ते भयम् ॥ १७
 मृगवगा वृश्चिका दंशा मशकाश्चैव कानने । सरीसृपाश्च कीटाश्च मा भूवन्गहने तव ॥ १८
 महाद्विपाश्च सिंहाश्च व्याघ्रा ऋक्षाश्च दंष्ट्रिणः । महिषाः शृङ्गिणो रौद्रा न ते द्रुह्यन्तु पुत्रक ॥ १९

यत्, अतः कृतान्तस्य गतिर्दुर्विभाव्या ॥ ३५ ॥ इक्ष्णेन निर्मलेन । चारुणा मनोहरेण । साम्रा सान्त्वेन वचनेन । 'शृङ्गे' इति पाठान्तरम् ॥ ३६ ॥ अदर्शनासहिष्णुत्वात्प्रत्यागमनकाल इदानीमेव भवेदिति प्रार्थयते—अपीति । येन कालेन प्रत्यागतं प्रत्यागमनं भवेत्स इत्यर्थः । अपीदानीमिति लोकोत्थोवाच ॥ ३७ ॥ परमेणादरवता । धर्मशीलत्वाद्देवर्षिरक्षणेयतलाच्च भगवत्संकल्पेनैव तथा ज्ञानं तस्या इति बोध्यम् । स्वस्त्ययनं मङ्गलमभिकाङ्क्षितं शीलमस्त्यस्याः सा ॥ ३८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोध्याकाण्डे चतुर्विंशः सर्गः ॥ २४ ॥

मङ्गलकरणमेवाह—सेति । आयासं तज्जनकं शोकम् । उपस्पृश्याचम्य । मङ्गलानि मङ्गलवचनानि ॥ १ ॥ सतां क्रमे सतां मार्गे ॥ २ ॥ ३ ॥ देवेष्वायतनेषु देवालयेषु । प्रणमसे च । चाप्रक्षिपुमिच्छसि च । ते च देवाः । चाहवयः

॥ ४ ॥ गुणैः सद्गुणैः ॥ ५ ॥ मातृशुश्रूषयेति । मातात्र कैकेयी ॥ ६ ॥ समिदादिपदेन तदधिष्ठात्र्यो देवता उपलक्ष्यन्ते । क्षुपा ह्रस्वशाखास्तखः । शिफायुक्ताः क्षुपा इत्यन्ये । हृदा इति जलाशयमात्रोपलक्षणम् । त्वां रक्षन्त्वित्यभिप्रेण संबन्धः । पतङ्गाः पक्षिणः ॥ ७ ॥ स्वस्ति इत्यस्य कुर्वन्त्वित्यभिप्रेण संबन्धः । धाता विराट् । विधाता सृष्टिविधायकः ॥ ८ ॥ ९ ॥ १० ॥ ११ ॥ १२ ॥ १३ ॥ नक्षत्राणि रेवत्यादिनक्षत्राधिष्ठात्र्यो देवताः । ग्रहाः सूर्योदयः । ग्रहदेवतास्तत्तदधिदेवताः पुनरुक्तिरत्र पुत्रप्रेमपारवश्याच्च दोषाय । पाठान्तरेऽप्ययमेवार्थः ॥ १४ ॥ १५ ॥ १६ ॥ सर्वक्रव्यादसंबन्धिभयं पुत्रकं ते मा भूदित्यन्वयः ॥ १७ ॥ मृगवगा वानराः । दंशा वनमक्षिकाः । गहने तव मा भूवन्मा सन्तु ॥ १८ ॥ ऋक्षा भङ्गकाः । ते द्रुह्यन्तु

नृमांसभोजना रौद्रा ये चान्ये सर्वजातियाः । मा च त्वां हिंसिषुः पुत्र मया संपूजितास्त्वह ॥ २०
 आगमास्ते शिवाः सन्तु सिध्यन्तु च पराक्रमाः । सर्वसंपत्तयो राम स्वस्तिमान्नाच्छ पुत्रक ॥ २१
 स्वस्ति तेऽस्त्वान्तरिक्षेभ्यः पार्थिवेभ्यः पुनः पुनः । सर्वेभ्यश्चैव देवेभ्यो ये च ते परिपन्थिनः ॥ २२
 शुक्रः सोमश्च सूर्यश्च धनदोऽथ यमस्तथा । पान्तु त्वामर्चिता राम दण्डकारण्यवासिनम् ॥ २३
 अग्निर्वायुस्तथा धूमो मन्त्राश्चर्षिमुखच्युताः । उपस्पर्शनकाले तु पान्तु त्वां रघुनन्दन ॥ २४
 सर्वलोकप्रभुर्ब्रह्मा भूतकर्तृ तथर्षयः । ये च शेषाः सुरास्ते तु रक्षन्तु वनवासिनम् ॥ २५
 इति माल्यैः सुरगणान्गन्धैश्चापि यशस्विनी । स्तुतिमिश्रानुरूपाभिरानर्चायतलोचना ॥ २६
 ज्वलनं समुपादाय ब्राह्मणेन महात्मना । हावयामास विधिना राममङ्गलकारणात् ॥ २७
 घृतं श्वेतानि माल्यानि समिधश्चैव सर्वपान् । उपसंपादयामास कौसल्या परमाङ्गना ॥ २८
 उपाध्यायः स विधिना हुत्वा शान्तिमनामयम् । हुतहव्यावशेषेण बाह्यं बलिमकल्पयत् ॥ २९
 मधुदध्यक्षतघृतैः स्वस्तिवाच्यं द्विजांस्ततः । वाचयामास रामस्य वने स्वस्त्ययनक्रियाम् ॥ ३०
 ततस्तस्मै द्विजेन्द्राय राममाता यशस्विनी । दक्षिणां प्रददौ काम्यां राघवं चेदमब्रवीत् ॥ ३१
 यन्मङ्गलं सहस्राक्षे सर्वदेवनमस्कृते । वृत्रनाशे समभवत्तत्ते भवतु मङ्गलम् ॥ ३२
 यन्मङ्गलं सुपर्णस्य विनताकल्पयत्पुरा । अमृतं प्रार्थयानस्य तत्ते भवतु मङ्गलम् ॥ ३३
 अमृतोत्पादने दैत्यान्घ्नतो वज्रधरस्य यत् । अदितिर्मङ्गलं प्रादात्तत्ते भवतु मङ्गलम् ॥ ३४
 त्रिविक्रमान्प्रक्रमतो विष्णोरतुलतेजसः । यदासीन्मङ्गलं राम तत्ते भवतु मङ्गलम् ॥ ३५
 ऋषयः सागरा द्वीपा वेदा लोका दिशश्च ताः । मङ्गलानि महाबाहो दिशन्तु शुभमङ्गलम् ॥ ३६
 इति पुत्रस्य शेषाश्च कृत्वा शिरसि भामिनी । गन्धैश्चापि समालम्ब्य राममायतलोचना ॥ ३७
 औषधीं च सुसिद्धार्थी विशल्यकरणीं शुभाम् । चकार रक्षां कौसल्या मन्त्रैरभिजजाप च ॥ ३८
 उवाचापि प्रहृष्टेव सा दुःखवशवर्तिनी । बाह्यान्नेन न भावेन वाचा संसज्जमानया ॥ ३९
 आनम्य मूर्ध्नि चाघ्राय परिष्वज्य यशस्विनी । अवदत्पुत्रमिष्टार्थो गच्छ राम यथासुखम् ॥ ४०
 अरोगं सर्वसिद्धार्थमयोध्यां पुनरागतम् । पश्यामि त्वां सुखं वत्स संघितं राजवत्सु ॥ ४१
 मङ्गलैरुपसंपन्नो वनवासादिहागतः । बध्वाश्च मम नित्यं त्वं कामान्संवर्धय याहि भोः ॥ ४२
 मयार्चिता देवगणाः शिवादयो महर्षयो भूतगणाः सुरोरगाः ।
 अभिप्रयातस्य वनं चिराय ते हितानि काङ्क्षन्तु दिशश्च राघव ॥ ४३

॥ १९ ॥ सर्वजातियाः सर्वजातीयाः । 'सर्वजातयः' इति पाठे क्रूरजन्तव इति फलितार्थः ॥ २० ॥ आगमा मार्गाः । ते श्रुतिरिति त्वदागमनयोग्याः भवन्त्वित्यभिप्रायेणैवमुक्तिः । सर्वसंपत्तयो वनवासापेक्षिताः फलमूलादिरूपाः । सन्त्विति शेषः ॥ २१ ॥ पार्थिवेभ्यः । पृथिवीभवसत्त्वेभ्यः । देवेभ्यो ये च ते परिपन्थिनस्तेभ्यश्च स्वस्त्यस्त्विति योजना ॥ २२ ॥ २३ ॥ ऋषियुखाच्युता निर्गताः । त्वया गृहीताश्चेति शेषः ॥ २४ ॥ भूतकर्तृ ब्रह्म । जगत्कारणं ब्रह्मेत्यर्थः ॥ २५ ॥ २६ ॥ २७ ॥ उपसंपादयामास । होमायेति शेषः ॥ २८ ॥ अनामयमारोग्यम् । उद्दिश्येति शेषः । बाह्यं बलिं होमस्थानाद्भिर्भूतं लोकपालादिवलिम् ॥ २९ ॥ स्वस्तिवाच्यं स्वस्तिवाचनमुद्दिश्य मन्त्रादिभिरुपलक्षितान्द्रिजान्कृत्वा । रामस्य वने स्वस्त्यस्त्वित्येवंपात्रं वने स्वस्त्ययनक्रियां वाचयामासेत्यन्वयः ॥ ३० ॥ काम्यामिच्छाविषयाम् ॥ ३१ ॥ वृत्रनाशे तद्रूपनिमित्ते ॥ ३२ ॥ प्रार्थयानस्य । आर्षत्वान्मुगभावः । अनेन भावि महद्युद्धं तत्र जयं संघितः ॥ ३३ ॥ ३४ ॥ विक्रमः पादविशेषः

॥ ३५ ॥ शुभमङ्गलं मङ्गलानामपि मङ्गलम् ॥ ३६ ॥ इति । उक्त्वेति शेषः । पुत्रस्य शिरसि शेषा अक्षताः । शेषा इत्यक्षतनामेति कतकः । समालम्बो विलेपनम् ॥ ३७ ॥ सिद्धार्थी दृष्टवीर्याम् । विशल्यकरणीमित्यन्वर्थनामिकांमौषधीं गुलक्रीकृत्य शुभां रक्षां चकार । रक्षाहेतुत्वेन हस्ते वनन्धे-त्यर्थः । तां मन्त्रैरतिशयितां कर्तुं जजाप च ॥ ३८ ॥ उवा-चापि । मन्त्रानिति शेषः । जपोत्तरं स्पष्टमपि मन्त्रानुच्चारया-मासेत्यर्थः । एतच्च तन्मन्त्रार्थानुसंधानेन रामस्य हृत्प्रसादार्थम् । प्रहृष्टेवेति हर्षात्पारमार्थ्योती इवशब्दः । तदेवाह—बाह्या-न्नेनेति । संसज्जमानयान्तरखेदगद्गदया ॥ ३९ ॥ आनम्येति उच्चत्वात्पुत्रस्य । यद्वा बालमीकरपि वर्णनीयमयीभावादुवाचे-त्युक्तावपि पुनरवददित्युक्तिर्न दोषाय ॥ ४० ॥ संघितं राज-वत्सु । प्राप्तराज्यमिति यावत् ॥ ४१ ॥ मङ्गलै रंजोचित-वस्त्राभरणैः । बध्वाः सीतायाः । संवर्धे संवर्धय । याहि भोः गच्छ भोः । भो इति निपात आमन्त्रणे ॥ ४२ ॥ ४३ ॥

अतीव चाश्रुप्रतिपूर्णलोचना समाप्य च स्वस्त्ययनं यथाविधि ।
प्रदक्षिणं चापि चकार राघवं पुनः पुनश्चापि निरीक्ष्य सखजे ॥
तया हि देव्या च कृतप्रदक्षिणो निपीड्य मातुश्चरणौ पुनः पुनः ।
जगाम सीतानिलयं महायशाः स राघवः प्रज्वलितस्तया श्रिया ॥

४४

४५

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चविंशतितमः सर्गः ॥ २५ ॥

षड्विंशः सर्गः ।

अभिवाद्य तु कौसल्यां रामः संप्रस्थितो वनम् । कृतस्वस्त्ययनो मात्रा धर्मिष्ठे वर्त्मनि स्थितः ॥ १
विराजयन् राजसुतो राजमार्गं नरैर्वृतम् । हृदयान्याममन्थेव जनस्य गुणवत्तया ॥ २
वैदेही चापि तत्सर्वं न शुश्राव तपस्विनी । तदेव हृदि तस्याश्च यौवराज्याभिषेचनम् ॥ ३
देवकार्यं स्म सा कृत्वा कृतज्ञा हृष्टचेतना । अभिज्ञा राजधर्माणां राजपुत्री प्रतीक्षती ॥ ४
प्रविवेशाथ रामस्तु स्ववेश्म सुविभूषितम् । प्रहृष्टजनसंपूर्णं ह्रिया किञ्चिदवाह्युखः ॥ ५
अथ सीता समुत्पत्य वेपमाना च तं पतिम् । अपश्यच्छोकसंतप्तं चिन्ताव्याकुलितेन्द्रियम् ॥ ६
तां दृष्ट्वा स हि धर्मात्मा न शशाक मनोगतम् । तं शोकं राघवः सोढुं ततो विवृततां गतः ॥ ७
विवर्णवदनं दृष्ट्वा तं प्रस्विन्नममर्षणम् । आह दुःखाभिसंतप्ता किमिदानीमिदं प्रभो ॥ ८
अद्य बार्हस्पतः श्रीमान्युक्तः पुण्येण राघव । प्रोच्यते ब्राह्मणैः प्राज्ञैः केन त्वमसि दुर्मनाः ॥ ९
न ते शतशलाकेन जलफेननिभेन च । आवृतं वदनं वल्गु च्छत्रेणाभिविराजते ॥ १०
व्यजनाभ्यां च मुख्याभ्यां शतपत्रनिमेषणम् । चन्द्रहंसप्रकाशाभ्यां वीज्यते न तवाननम् ॥ ११
वाग्मिनो वन्दिनश्चापि प्रहृष्टास्त्वां नरर्षभ । स्तुवन्तो नाद्य इदमन्ते मङ्गलैः सूतभागधाः ॥ १२
न ते क्षौद्रं च दधि च ब्राह्मणा वेदपारगाः । मूर्ध्नि मूर्धाभिषिक्तस्य ददति स्म विधानतः ॥ १३
न त्वां प्रकृतयः सर्वाः श्रेणीमुख्याश्च भूषिताः । अनुव्रजितुमिच्छन्ति पौरजानपदास्तदा ॥ १४
चतुर्भिर्वंगसंपन्नैर्हयैः काञ्चनभूषणैः । मुख्यः पुष्परथो युक्तः किं न गच्छति तेऽग्रतः ॥ १५
न हस्ती चाग्रतः श्रीमान्सर्वलक्षणपूजितः । प्रयाणे लक्ष्यते वीर कृष्णमेघगिरिप्रभः ॥ १६
न च काञ्चनचित्रं ते पश्यामि प्रियदर्शन । भद्रासनं पुरस्कृत्य यान्तं वीर पुरःसरम् ॥ १७

मात्रा प्रदक्षिणकरणं रक्षार्थम् ॥ ४४ ॥ निपीड्य नमस्कृत्य ।
तया श्रिया मातृकृतमङ्गलजशोभया ॥ ४५ ॥ इति श्रीरामा-
भिरामे श्रीरामीये रामायणतिलके वाल्मीकीय आदिका-
व्येऽयोध्याकाण्डे पञ्चविंशः सर्गः ॥ २५ ॥

धर्मिष्ठेऽतिशयेन धर्मवति ॥ १ ॥ आममन्थ क्षोभयति
स्म । तत्र हेतुर्गुणवत्ता ॥ २ ॥ तत्सर्वं वनगमनवृत्तान्तम् ।
तस्याश्च तस्यास्तु हृदि तदेव यौवराज्याभिषेचनम् । स्थितमभू-
दिति शेषः ॥ ३ ॥ देवकार्यं देवपूजाम् । देवकार्यकरणे हेतुः
कृतज्ञत्वं राजधर्मोभिज्ञत्वं च । देवैरेव राज्यप्रदानोपकृतत्वेन
कृतज्ञतया तत्पूजा ॥ ४ ॥ ह्रिया सीतायै कथमिदमन्याय्यं
स्वमातापितृकृतं कथयामीति लज्जयावाह्युख इव ॥ ५ ॥ वेप-
माना भर्तुर्विगतहर्षलावाबुखल्लादिदर्शनात्कम्पमाना ॥ ६ ॥
सोढुं गूढं कर्तुम् । शोकमन्येषां प्राकृतानां शोकजनकं वस्तु
शोकरूपकार्यजनकं कर्तुं न शशाक, ततस्तदनन्तरं स शोक-
स्तच्छोकजनकं वस्तु विवृततां प्रकटकार्यत्वं गतः । यद्वा स
रामो विवृताभिप्रायं गतः । शुद्धमुक्तस्वभावोऽपि मायाख्यप्रकृ-
त्यवतारसीतासां निध्यादुद्विग्नविशेषात्किरिव जात इत्यर्थः ।
अनेन हि नाव्येन प्रियाया अग्रे न किञ्चित्सुखं गोप्यमिति

लोकव्यवहारो दर्शितः ॥ ७ ॥ प्रस्विन्नं प्राप्तदुःखजसिद्धम् ।
अमर्षणं शोकधारणाक्षममिव । यत्तु सीताया दुःखेन कथमेष
कालं नयिष्यतीति धिया दुःखित इति विवर्णवदनत्वादिक-
मिति । तदनुचितं भगवति कथमपि दुःखासंबन्धात्तादृश-
धियोऽप्यभावाच्च । 'व्यसनेषु मनुष्याणां भृशं भवति दुःखितः'
इत्यादावपि दुःखित इवेत्येवार्थ इति ममाभाति ॥ ८ ॥ बार्ह-
स्पतो बृहस्पतिदेवताकः । युक्तः । चन्द्रेणेति शेषः । युक्तस्तेन
पुण्येणाभिषेक इति ब्राह्मणैः प्रोच्यते इत्यन्वयः । तज्जन्यसंतोषं
विहाय दुर्मनाः केनासि ॥ ९ ॥ शतं शलाका यस्मिंश्छत्रे तेन
छत्रेणावृतं सज्जाभिविराजत इति योजना । वल्गु सुन्दरम्
॥ १० ॥ व्यजनाभ्यां वाल्व्यजनाभ्याम् । शतपत्रं पद्मं तत्स-
मेक्षणम् ॥ ११ ॥ १२ ॥ क्षौद्रं च दधि च । तीर्थोदकमिश्रित-
मिति शेषः । मूर्धाभिषिक्तस्य शिरःस्नातस्य ॥ १३ ॥ श्रेणी-
मुख्याः परिषन्मुख्याः । सर्वत्र तत्कृत इति शेषः ॥ १४ ॥
पुष्परथो लीलागमनप्रयोजनो रथः । न तु युद्धार्ह इत्यर्थः ।
तादृशप्रयो निर्जिगमिषो राज्ञोऽग्रे भवति, तस्मिन्सत्यामिच्छाया-
मारोहति नो चेदग्रतो गच्छति ॥ १५ ॥ हस्ती कृष्णमेघप्रभो
गिरिप्रभश्च ॥ १६ ॥ भद्रासनं पुरस्कृत्य पूजायुक्तं यथा

अभिषेको यदा सज्जः किमिदानीमिदं तव । अपूर्वां मुखवर्णश्च न प्रहर्षश्च लक्ष्यते ॥ १८
 इतीव विलपन्तीं तां प्रोवाच रघुनन्दनः । सीते तत्रभवांस्तातः प्रव्राजयति मां वनम् ॥ १९
 कुले महति संभूते धर्मज्ञे धर्मचारिणि । शृणु जानकि येनेदं क्रमेणाद्यागतं मम ॥ २०
 राज्ञा सत्यप्रतिज्ञेन पित्रा दशरथेन वै । कैकेयै मम मात्रे तु पुरा दत्तौ महावरौ ॥ २१
 तथाच मम सज्जेऽस्मिन्नभिषेके नृपोद्यते । प्रचोदितः स समयो धर्मेण प्रतिनिर्जितः ॥ २२
 चतुर्दश हि वर्षाणि वस्तव्यं दण्डके मया । पित्रा मे भरतश्चापि यौवराज्ये नियोजितः ॥ २३
 सोऽहं त्वामागतो द्रष्टुं प्रस्थितो विजनं वनम् । भरतस्य समीपे ते नाहं कथ्यः कदाचन ॥ २४
 ऋद्धियुक्ता हि पुरुषा न सहन्ते परस्तवम् । तस्मान्न ते गुणाः कथ्या भरतस्याग्रतो मम ॥ २५
 अहं ते नानुवक्तव्यो विशेषेण कदाचन । अनुकूलतया शक्यं समीपे तस्य वर्तिनुम् ॥ २६
 तस्मै दत्तं नृपतिना यौवराज्यं सनातनम् । स प्रसाद्यस्त्वया सीते नृपतिश्च विशेषतः ॥ २७
 अहं चापि प्रतिज्ञां तां गुरोः समनुपालयन् । वनमद्यैव यास्यामि स्थिरीभव मनस्विनि ॥ २८
 याते च मयि कल्याणि वनं मुनिनिषेवितम् । व्रतोपवासपरया भवितव्यं त्वयानघे ॥ २९
 कल्पमुत्थाय देवानां कृत्वा पूजां यथाविधि । वन्दितव्यो दशरथः पिता मम जनेश्वरः ॥ ३०
 माता च मम कौसल्या वृद्धा संतापकर्षिता । धर्ममेवाग्रतः कृत्वा त्वत्तः संमानमर्हति ॥ ३१
 वन्दितव्याश्च ते नित्यं याः शेषा मम मातरः । स्नेहप्रणयसंभोगैः समा हि मम मातरः ॥ ३२
 भ्रातृपुत्रसमौ चापि द्रष्टव्यौ च विशेषतः । त्वया भरतशत्रुघ्नौ प्राणैः प्रियतरौ मम ॥ ३३
 विप्रियं च न कर्तव्यं भरतस्य कदाचन । स हि राजा च वैदेहि देशस्य च कुलस्य च ॥ ३४
 आराधिता हि शीलेन प्रयत्नैश्चोपसेविताः । राजानः संप्रसीदन्ति प्रकुप्यन्ति विपर्यये ॥ ३५
 औरस्यानपि पुत्रान्हि त्यजन्त्यहितकारिणः । समर्थान्संप्रगृह्णन्ति जनानपि नराधिपाः ॥ ३६
 सा त्वं वसेह कल्याणि राज्ञः समनुवर्तिनी । भरतस्य रता धर्मे सत्यव्रतपरायणा ॥ ३७

अहं गमिष्यामि महावनं प्रिये त्वया हि वस्तव्यमिहैव भामिनि ।

यथा व्यलीकं कुरुषे न कस्यचित्तथा त्वया कार्यमिदं वचो मम ॥ ३८

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पट्विंशः सर्गः ॥ २६ ॥

भवति तथा गृहीत्वा यान्तं ते पुरःसरमग्रं सेवकं न पश्यामि ॥ १७ ॥ यदाभिषेकः सज्ज इदानीं तस्मिन्नेवैतस्मिन्वर्तमान-
 काल उत्तराजचिह्नाभावो मुखवर्णश्चापूर्वः । कदाप्यननुभूतो
 हर्षकाले हर्षाभावश्चेतीदं किमित्यर्थः ॥ १८ ॥ विलपन्तीं
 दुःखेन भाषमाणाम् । तत्रभवान्पूज्यः । तातो दशरथः ।
 अत्रभवत्तत्रभवच्छब्दौ पूज्यार्थौ ॥ १९ ॥ उत्कटाप्रियश्रवणेन
 सीताया अत्यन्तमोहो मा भूदिति विविधगुणकीर्तनेन संबो-
 धयति—कुले इत्यादि । येन क्रमेण हेतुनेदं प्रव्राजनमागतं
 तच्छृणु ॥ २० ॥ २१ ॥ नृपेणोद्यते प्रस्ताविते ममाभिषेके
 सज्जे सति तथाच स समयः प्राचीनो वरसंकेतः प्रचोदितः
 प्रवर्तितः । तेन प्रवर्तनेन राजा धर्मेण धर्ममार्गेण प्रतिनिर्जितः
 स्ववशः कृतः ॥ २२ ॥ अस्तु प्रकृते किं तत्राह—चतुर्द-
 शेत्यादि । पित्रा वरनिर्जितपितृनियोगेनाद्यवरपालनरूपेण ।
 भरतश्च द्वितीयवरपालनरूपपितृनियोगेन यौवराज्ये नियो-
 जितः । मयेति शेषः । ज्येष्ठाज्ञां विना तस्य तल्लाभासंभवात्
 ॥ २३ ॥ अथ सीताया गृहेऽवस्थितौ सुखजनकबुद्धिरुपदि-
 श्यते । भरतस्येत्यादिना । न कथ्यो न श्लाघनीयः ॥ २४ ॥
 ते प्रसिद्धा मम गुणाः ॥ २५ ॥ 'अहं ते नानुवक्तव्यो विशेषे-
 ण कदाचन' इति प्राचीनः पाठः कतकेन दर्शितः । अहम-

स्वस्वरूपं ते त्वया विशेषेण विशिष्य कदाचन कदापि नानु-
 वक्तव्यः । सखीभिर्वातप्रसङ्ग इति शेषः । भरतस्याग्रत इत्य-
 नुक्तं । तत्र हेतुः—अनुकूलतयेति । मत्स्वरूपवर्णनं च
 तस्य प्रतिकूलमिति भावः । 'नापि त्वं तेन भर्तव्या विशेषे-
 ण कदाचन' इत्याधुनिकपाठस्तु न तथा चमत्कारी । विशेषे-
 ण न भर्तव्या किं तु बन्धुसाधारण्येनेत्यर्थेऽनुकूलतयेत्युत्तरा-
 र्धस्य तथोपयोगाभावात् ॥ २६ ॥ तदनुकूलाचरणं किमर्थमत
 आह—तस्मा इति । नृपतिना दशरथेन । स त्वया विशेषतः
 प्रसाद्यः । चो हेतौ । यतो नृपतिः ॥ २७ ॥ २८ ॥ याते
 गते ॥ २९ ॥ कल्पमुपसि ॥ ३० ॥ त्वयि गते लज्जामातुर्न-
 मत्कारेण किं फलम् । सति तु त्वत्प्रातिकूल्यकारणे तत्फल-
 मिति चेत्तत्राह—धर्ममेवाग्रतः कृत्वा धर्म एव तत्फलं मुख्यं
 बुद्धौ कृत्वा तत्संमानः कार्य इति भावः ॥ ३१ ॥ स्नेहेन
 मातृत्वप्रयुक्तेन । प्रणयेन । प्रकृतः स्नेहः प्रणयः । संभोगः सेवा
 अन्नपानादिविशेषप्रदानम् ॥ ३२ ॥ भ्रात्रा पुत्रेण च समौ ।
 प्राणैः प्राणेभ्यः प्रियतरौ ॥ ३३ ॥ ३४ ॥ विपर्यये शीला-
 दिविपर्यये ॥ ३५ ॥ जनान्प्राकृतान् । संबन्धलेखनीनिति
 यावत् ॥ ३६ ॥ ३७ ॥ यथा कस्यचिन्मद्वचसो व्यलीकं व्यली-
 कत्वमनृतत्वं न कुरुषे तथेदमपि मे वचः कार्यम् । अनपेयमि-

सप्तविंशः सर्गः ।

एवमुक्ता तु वैदेही प्रियार्हा प्रियवादिनी । प्रणयादेव संकुद्धा भर्तारमिदमब्रवीत् ॥ १
 किमिदं भाषसे राम वाक्यं लघुतया ध्रुवम् । त्वया यदपहास्यं मे ध्रुत्वा नरवरोत्तम ॥ २
 वीराणां राजपुत्राणां शस्त्रालविदुषां नृप । अनर्हमयशस्यं च न श्रोतव्यं त्वयेरितम् ॥ ३
 आर्यपुत्र पिता माता आता पुत्रस्तथा स्नुषा । स्वानि पुण्यानि भुञ्जन्ताः स्वं स्वं भाग्यमुपासते ॥ ४
 भर्तुर्भाग्यं तु नार्यका प्राप्नोति पुरुषर्षभ । अतश्चैवाहमादिष्टा वने वस्तव्यमित्यपि ॥ ५
 न पिता नात्मजो नात्मा न माता न सखीजनः । इह प्रेत्य च नारीणां पतिरेको गतिः सदा ॥ ६
 यदि त्वं प्रस्थितो दुर्गे वनमद्यैव राघव । अग्रतस्ते गमिष्यामि मृद्वन्ती कुशकण्टकान् ॥ ७
 ईर्ष्यां रोषं बहिष्कृत्य भुक्तशेषमिवोदकम् । नय मां वीर विस्रब्धः पापं मयि न विद्यते ॥ ८
 प्रासादाग्रे विमानैर्वा वैहायसगतेन वा । सर्वावस्थागता भर्तुः पादच्छाया विशिष्यते ॥ ९
 अनुशिष्टास्मि मात्रा च पित्रा च विविधाश्रयम् । नास्मि संप्रति वक्तव्या वर्तितव्यं यथा मया ॥ १०
 अहं दुर्गे गमिष्यामि वनं पुरुषवर्जितम् । नानामृगगणाकीर्णं शार्दूलगणसेवितम् ॥ ११
 सुखं वने निवत्स्यामि यद्यैव भवने पितुः । अचिन्तयन्ती त्रींल्लोकांश्चिन्तयन्ती पतिव्रतम् ॥ १२
 शुश्रूषमाणा ते नित्यं नियता ब्रह्मचारिणी । सह रंसे त्वया वीर वनेषु मधुगन्धिषु ॥ १३
 त्वं हि कर्तुं वने शक्तो राम संपरिपालनम् । अन्यस्यापि जनस्येह किं पुनर्मम मानद ॥ १४
 साहं त्वया गमिष्यामि वनमद्य न संशयः । नाहं शक्या महाभाग निवर्तयितुमुद्यता ॥ १५

ल्यर्थः । वयसोऽनृतत्वकरणं चाननुष्ठाने भवति ॥ ३८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे पञ्चविंशः सर्गः ॥ २६ ॥

एवं रामेण गृहवासे नियुक्ता ममापि वनवास एव धर्मतो न्यायप्राप्त इति सीताह—एवमित्यादि । प्रणयात्तेह्यदेव संकुद्धा कथं मम पृथक्स्थितिमादिशतीत्यमपेक्षती ॥ १ ॥ स एवामर्षो दर्शयते—किमिति । लघुतया मयि क्षुद्रलालम्बनेनेदं किं भाषसे । किं च हे नरवरोत्तम, त्वया यदुक्तं तच्छ्रुत्वा मे ममापहास्यमतिशयितो हासो जायते ॥ २ ॥ यत्त्वयेरितं तद्वीराणामनर्हमयशस्यं च । अतो न श्रोतव्यं श्रोतुमयोग्यम् ॥ ३ ॥ कुत एवं तत्राह—आर्यपुत्रेत्यादि । पित्रादयः स्वानि पुण्यानि स्वस्य कर्मफलानि भुञ्जन्ताः स्वं स्वं भाग्यं स्वानुष्ठितं कर्मैवोपासत उपजीवन्ति, न पुत्राद्यनुष्ठितम् । तत्र तेषां सहाधिकाराभावात् ॥ ४ ॥ एका नारी तु भर्त्रा सहाधिकाराद्धर्तुर्भाग्यं भर्त्रेनुष्ठितं कर्मफलं प्राप्नोति । अतस्तव वनवासादेशेनैव त्वत्पितृभ्यां सर्वकर्मणि सहाधिकारादहमपि वने वस्तव्यमित्यादिष्टैव । तथैव ममापि गुरुत्वात्स आदेशोऽनुल्लङ्घ्य एवेति भावः ॥ ५ ॥ यदेवमतो न पित्रादिरिह लोके प्रेत्य परलोके च नारीणां गतिः, किं तु एकः पतिरेव सदा गतिः ॥ ६ ॥ अतो यदि त्वमिति । मृद्वन्ती कुशेल्यनेन पञ्चामेव गमिष्यामीति न च ते दुःखं दास्यामीति च ध्वनितम् ॥ ७ ॥ क्षिया वनगमनसाहसं कथमित्यक्षान्तिरीर्ष्या, तां स्ववाक्यो-ल्लङ्घनेन रोषं च बहिष्कृत्य त्यक्त्वा विस्रब्धो निःशङ्को मां नय । तत्र हेतुगर्भं विशेषणम्—वीरेति । खवीरत्वस्य लोके

ख्यापनाय । अन्यथा कुतस्तस्यातिरिति ध्वनिरत्र । त्यागप्र-योजकं पापं च मयि न विद्यते । ननु भुक्तभोग्या त्वया वने किं प्रयोजनमत आह—भुक्तशेषमुदकमिव । यथा दुष्प्रापपा-नीयकान्तारयायिना पीतशेषं कमण्डलुनिष्ठमुदकमवश्यं नेयमेव, तथाहमपि त्वया नेयैव । तरुणत्वादिति गूढहासोक्तिः ॥ ८ ॥ अतोऽपि मे वनगमनमेवोचितमित्याह—प्रासादाग्रे । स्थिता-पेक्षयेति शेषः । विमानैर्वा वैहायसगतेन वा आकाशगमनेन । उपलक्षिताणि माद्यष्टसिद्धपेक्षयेति शेषः । सर्वावस्थागता भर्तुः । अपीति शेषः । 'विष्णोरभक्तिकावस्था सर्वावस्थेति गीयते' इत्याभिधानात् । तां गतस्यात एव आ ईषद्भर्तुः । भर्तुरि-त्यन्तमेकं पदम् । अथवा पृथक्पदे । श्रुत्युक्तधर्माननुष्ठानरूपां तां गतापीति योजना । सकलभर्तृधर्मरहितस्यापि पत्युः पादच्छाया पादसेवनमेवेतरधर्मपेक्षया क्षिया विशिष्यतेऽधिकं भवति । श्रुतिस्मृत्योः सर्वपरित्यागेन भर्तृसेवाया एव स्त्रीणां नित्यत्वबोधनादिति भावः ॥ ९ ॥ मधुरूपदेशोऽप्येवमेवे-त्याह—अनुशिष्टेत्यादि । विविधाश्रयं नानाविधावस्थभर्तु-नित्याश्रयमनुशिष्टास्मि । अतो भर्तरे मया यथोपदिष्टं वर्तित-व्यम्, तथा संप्रति नो वक्तव्यास्मि नोपदेष्टव्यास्मि ॥ १० ॥ यदेवमतः—अहमिति । गमिष्यामि । त्वद्गमनमन्विति शेषः ॥ ११ ॥ त्रींल्लोकानचिन्तयन्ती त्रींल्लोकवैश्वर्यमप्यगणयन्ती । पतिव्रतं, पत्या सहवासरूपं व्रतम् । चिन्तयन्त्यपेक्षमाणा ॥ १२ ॥ ब्रह्मचारिणी तपश्चरणशीला । नियता त्वनुपदिष्टनि-यमयुक्ता । मधुगन्धिषु मकरन्दधुरसिषु ॥ १३ ॥ अन्यस्यापि जनस्य जीवसमूहस्य ॥ १४ ॥ न निवर्तयितुं शक्या । स्वा-

फलमूलाशना नित्यं भविष्यामि न संशयः । न ते दुःखं करिष्यामि निवसन्ती त्वया सदा ॥ १६
 अग्रतस्ते गमिष्यामि भोक्ष्ये भुक्त्वति त्वयि । इच्छामि परतः शैलान्पल्वलानि सरांसि च ॥ १७
 द्रष्टुं सर्वत्र निर्भीता त्वया नाथेन धीमता । हंसकारण्डवाकीर्णाः पद्मिनीः साधुपुष्पिताः ॥ १८
 इच्छेयं सुखिनी द्रष्टुं त्वया वीरेण संगता । अभिषेकं करिष्यामि तासु नित्यमनुव्रता ॥ १९
 सह त्वया विशालाक्ष रंक्ष्ये परमनन्दिनी । एवं वर्षसहस्राणि शतं वापि त्वया सह ॥ २०
 व्यतिक्रमं न वेत्स्यामि स्वर्गोऽपि हि न मे मतः । स्वर्गोऽपि च विना वासो भविता यदि राघव ।
 त्वया विना नरव्याघ्र नाहं तदपि रोचये ॥ २१
 अहं गमिष्यामि वनं सुदुर्गमं मृगायुतं वानरवारणैश्च ।
 वने निवत्स्यामि यथा पितुर्गृहे तवैव पादाबुपगृह्य संमता ॥ २२
 अनन्यभावामनुरक्तचेतसं त्वया विद्युक्तां मरणाय निश्चिताम् ।
 नयस्व मां साधु कुरुष्व याचनां नातो मया ते गुरुता भविष्यति ॥ २३
 तथा वृषाणामपि धर्मवत्सलां न च स्म सीतां नृवरो निनीषति ।
 उवाच चैनां बहु सन्निवर्तने वने निवासस्य च दुःखितां प्रति ॥ २४
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तविंशः सर्गः ॥ २७ ॥

अष्टाविंशः सर्गः ।

स एवं वृवर्ती सीतां धर्मज्ञां धर्मवत्सलः । न नेतुं कुरुते बुद्धिं वने दुःखानि चिन्तयन् ॥ १
 सान्त्वयित्वा ततस्तां तु बाष्पदृषितलोचनाम् । निवर्तनार्थं धर्मात्मा वाक्यमेतदुवाच ह ॥ २
 सीते महाकुलीनासि धर्मे च निरता सदा । इहाचरस्व धर्मे त्वं यथा मे मनसः सुखम् ॥ ३
 सीते यथा त्वां वक्ष्यामि तथा कार्यं त्वयावले । वने दोषा हि बहवो वसतस्तांनिबोध मे ॥ ४
 सीते विमुच्यतामेषा वनवासकृता मतिः । बहुदोषं हि कान्तारं वनमित्यभिधीयते ॥ ५
 हितबुद्ध्या खलु वचो मयैतदभिधीयते । सदा सुखं न जानामि दुःखमेव सदा वनम् ॥ ६
 गिरिनिर्झरसंभूता गिरिनिर्दरिवासिनाम् । सिंहानां निनदा दुःखाः श्रोतुं दुःखमतो वनम् ॥ ७
 क्रीडमानाश्च विस्रब्धा मत्ताः शून्ये तथा मृगाः । दृष्ट्वा समभिवर्तन्ते सीते दुःखमतो वनम् ॥ ८

यप्राप्तानुगमनत्वात् । त्वच्छक्तिरूपत्वादिति गूढोऽभिप्रायः ।
 उद्यता । वनं गन्तुमिति शेषः ॥ १५ ॥ दुःखं न करिष्यामि ।
 विशिष्टाज्ञापनादीच्छयेति शेषः । त्वया सह शक्तिरूपत्वात्सदा
 वसन्ती दुःखमयकार्योपि यथा पूर्वं न कदापि दुःखं कृतवती,
 एवमग्रेऽपि न करिष्यामीति भावः ॥ १६ ॥ सरांसि चेत्यस्य
 द्रष्टुमित्यनेनान्वयः ॥ १७ ॥ कारण्डवा जलकुण्डाः ॥ १८ ॥
 अभिषेकं करिष्यामि । तासु । पद्मिनीष्विति शेषः ॥ १९ ॥
 वर्षसहस्राणि शतं वा त्वया सह वसन्ती तेषां व्यतिक्रमं व्रन-
 वासदुःखं न वेत्स्यामि, किं तु क्षणमिव तावन्तं कालं नेष्या-
 मीति भावः ॥ २० ॥ स्वर्गोऽपि न मे मतः । त्वया विनेति
 शेषः । तदेव विवृणोति—स्वर्गोऽपि चेति ॥ २१ ॥ मृगेरायुतं
 मृगेरा समन्ताद्युतं युक्तम् । वानरवारणैश्च । युक्तमिति शेषः ।
 संमता । तवेति शेषः । त्वदाज्ञावर्तिनीति यावत् ॥ २२ ॥
 त्वया विद्युक्तामित्यादि । तद्वियोगे मरणविषयनिश्चितमतिम् ।
 याचनां मामिकां वनानुगमनयाचनाम् । साधु कुरुष्व चरि-
 तार्था संपादय । मया क्रियमाणादतोऽनुगमनात्ते गुरुता भारो
 न भविष्यति ॥ २३ ॥ तथा न्याययुक्तं न निनीषति स्म न
 नेतुमैच्छत् । अतएवास्मा निवर्तने निवर्तनरूपप्रयोजननिमित्तं

वनवासस्य दुःखतां दुःखजनकतां प्रति । सत्संभवम् । बहु-
 हेतुजातमुवाचेत्यर्थः ॥ २४ ॥ इति श्रीरामाभिरामे श्रीरा-
 मीये रामायणतिलके वाल्मीकीय आदिकाव्येऽयोध्याकाण्डे
 सप्तविंशः सर्गः ॥ २७ ॥

स इति । न नेतुं कुरुते बुद्धिं न नेतुं कुरुते इव ॥ १ ॥
 ॥ २ ॥ महाकुलीनेत्याद्युक्तिः स्ववाक्याङ्गीकारप्रयोजना ।
 इहैव स्थित्वा यथा मे मम मनसः सुखं भवति तथा मदागम-
 नमुद्दिश्य स्वधर्मं चर धर्मेमेवाचर ॥ ३ ॥ हि यतो वने बहवो
 दोषाः क्लेशाः अतो मदुक्तं कार्यमित्यन्वयः ॥ ४ ॥ कान्तारं
 गहनत्वादुष्प्रवेशं वनं बहुदोषमित्यभिधीयत इति योजना ।
 सीते इति कलत्रनामप्रहणमपि दुःखाकुलचित्तत्वनान्दनेन न
 दोषाय ॥ ५ ॥ हितबुद्ध्या एतदभिधीयते । न तु त्वद्भरणा-
 दिप्रयासोपाधिनेत्यर्थः । सदा सर्वकालं सुखं वने नास्ति ।
 सुखं सुखदं न भवति, किं तु दुःखं दुःखदमेवेत्येव जानामि
 निश्चिनोमि ॥ ६ ॥ गिरिनिर्झरा गिरिनयस्त्रिभुवः संभूताः
 प्रभूताः गिरिनिर्दरिवासिनां सिंहानां निनदाः श्रोतुं दुःखाः
 अतो वनं दुःखं दुःखजनकम् ॥ ७ ॥ विस्रब्धा निःशब्दाः ।
 दृष्ट्वा मनुष्यं दृष्ट्वा । समभिवर्तन्ते हन्तुं संमुखमायान्ति ॥ ८ ॥

सग्राहाः सरितश्चैव पङ्कवत्यस्तु दुस्तराः । मत्तैरपि गजैर्नित्यमतो दुःखतरं वनम् ॥	९
लताकण्टकसंकीर्णाः कृकवाकूपनादिताः । निरपाश्च सुदुःखाश्च मार्गा दुःखमतो वनम् ॥	१०
सुप्यते पर्णशय्यासु स्वयंभग्रासु भूतले । रात्रिषु श्रमखिन्नेन तस्माद्दुःखमतो वनम् ॥	११
अहोरात्रं च संतोषः कर्तव्यो नियतात्मना । फलेर्वृक्षावपतितैः सीते दुःखमतो वनम् ॥	१२
उपवासश्च कर्तव्यो यथाप्राणेन मैथिलि । जटाभारश्च कर्तव्यो वदकलाम्बरधारणात् ॥	१३
देवतानां पितॄणां च कर्तव्यं विधिपूर्वकम् । प्राप्तानामतिथीनां च नित्यशः प्रतिपूजनम् ॥	१४
कार्यस्त्रिरभिषेकश्च काले काले च नित्यशः । चरतां नियमेनैव तस्माद्दुःखतरं वनम् ॥	१५
उपहारश्च कर्तव्यः कुसुमैः स्वयमाहृतैः । आर्षेण विधिना वेद्यां सीते दुःखमतो वनम् ॥	१६
यथालब्धेन कर्तव्यः संतोषस्तेन मैथिलि । यथाहारैर्वनचरैः सीते दुःखमतो वनम् ॥	१७
अतीव वातस्तिमिरं बुभुक्षा चास्ति नित्यशः । भयानि च महान्त्यत्र अतो दुःखतरं वनम् ॥	१८
सरीसृपाश्च बहवो बहुरूपाश्च भामिनि । चरन्ति पथि ते दर्पात्ततो दुःखतरं वनम् ॥	१९
नदीनिलयनाः सर्पा नदीकुटिलगामिनः । तिष्ठन्त्यावृत्य पन्थानमतो दुःखतरं वनम् ॥	२०
पतङ्गा वृश्चिकाः कीटा दंशाश्च मशकैः सह । बाधन्ते नित्यमवले सर्वं दुःखमतो वनम् ॥	२१
द्रुमाः कण्टकिनश्चैव कुशाः काशाश्च भामिनि । वने व्याकुलशाखाग्रास्तेन दुःखमतो वनम् ॥	२२
कायक्लेशाश्च बहवो भयानि विविधानि च । अरण्यवासे वसतो दुःखमेव सदा वनम् ॥	२३
क्रोधलोभौ विमोक्तव्यौ कर्तव्या तपसे मतिः । न भेतव्यं च भेतव्ये दुःखं नित्यमतो वनम् ॥	२४
तदलं ते वनं गत्वा क्षेमं नहि वनं तव । विमृशन्निव पश्यामि बहुदोषकरं वनम् ॥	२५
वनं तु नेतुं न कृता मतिर्यदा बभूव रामेण तदा महात्मना ।	
न तस्य सीता वचनं चकार तं ततोऽब्रवीद्राममिदं सुदुःखिता ॥	२६
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽष्टाविंशः सर्गः ॥ २८ ॥	

एकोनविंशः सर्गः ।

एतत्तु वचनं श्रुत्वा सीता रामस्य दुःखिता । प्रसक्ताश्रुमुखी मन्दमिदं वचनमब्रवीत् ॥	१
ये त्वया कीर्तिता दोषा वने वस्तव्यतां प्रति । गुणानित्येव तान्विद्धि तव स्नेहपुरस्कृता ॥	२
मृगाः सिंहा गजाश्चैव शार्दूलाः शरभास्तथा । चमराः सूमराश्चैव ये चान्ये वनचारिणः ॥	३
अदृष्टपूर्वरूपत्वात्सर्वे ते तव राघव । रूपं दृष्ट्वापसर्पेयुस्तव सर्वे हि बिभ्यति ॥	४

सग्राहकत्वं पङ्कवत्त्वं च दुस्तरत्वे हेतुः । नित्यं गजैरित्यस्य
गुफमिति शेषः ॥ ९ ॥ कृकवाकुर्वनकुण्डः । सरठ इत्यन्ये ।
निरपा निर्गतोदकाः । 'कृकपूः' इत्यप्समासान्तः ॥ १० ॥
स्वयंभग्रासु स्वयंपतितशीर्षपर्णमयशय्यास्थिति यावत् । श्रम-
खिन्नेन दिवाफलाद्यानयनश्रमखिन्नेन सुप्यते । वनवासिना जने-
नेति शेषः । तेन तवापि स श्रमस्तदेव शयनं चेति सममेवेति
ध्वनितम् ॥ ११ ॥ वृक्षावपतितैर्वृक्षेभ्यः स्वयमेव पतितः ।
अहोरात्रं प्रातःसायम् ॥ १२ ॥ यथाप्राणेन यथाबलानुसारेण ।
केशसंस्काराभावाज्जटाभारकरणम् ॥ १३ ॥ प्रतिपूजनं कार्यम् ।
तेन तदर्थसामग्रीसंपादनक्लेशो ध्वनितः ॥ १४ ॥ काले काले
प्रातःकालादौ नियमेनैव चरतां कालक्षेपं कुर्वतां त्रिरभिषेकः
कार्यः । त्रिषवणस्नानं कर्तव्यमित्यर्थः ॥ १५ ॥ उपहारः
पूजा । आर्षो विधिरुद्धादिवृत्तिः । वेद्यामित्यनेन तत्करण-
दुःखं ध्वनितम् ॥ १६ ॥ तेन वन्यपदार्थेन । यथाहारैर्यथा-
लब्धाहारैः ॥ १७ ॥ तिमिरम् । रात्रिध्विति शेषः ॥ १८ ॥

बहुरूपाः सरीसृपाः सन्ति ते च मार्गमध्ये दर्पाचरन्ति

॥ १९ ॥ निलयनं वासस्थानम् । नदीवत्कुटिलगतयः ॥ २० ॥
अवले इत्यनेन तन्निवारणासामर्थ्यं ध्वनितम् ॥ २१ ॥ व्याकुल-
शाखाग्रत्वं यथायोगं द्रुमेषु कुशकाशयोश्च बोध्यम् ॥ २२ ॥ २३ ॥
भेतव्ये भेतव्यविषये ॥ २४ ॥ अलं गत्वा । न गन्तव्यमि-
त्यर्थः । विमृशन्दोषान्विचारयन् । तान्दोषानिहृत्थोऽपि
पश्यामीव । अतो बहुदोषकरं वनमिति ब्रवीमीति शेषः ॥ २५ ॥
रामेण यदा वने नेतुं मतिर्न कृता बभूव तदा सीता तस्य
वचनं न चकार नाङ्गीचकार । ततो हेतोरेदमब्रवीत् ॥ २६ ॥
इति श्रीरामाभिरामे श्रीरामीये रामायणतिलके वाल्मी-
कीय आदिकाव्येऽयोध्याकाण्डेऽष्टाविंशः सर्गः ॥ २८ ॥

एतदिति ॥ १ ॥ वने वस्तव्यतां वासं प्रति त्वया ये दोषाः
कीर्तितास्तान्मां प्रति गुणानेव विद्धि । यतोऽहं तव स्नेहेन
पुरस्कृता त्वन्निष्ठेहविषया । अनेन त्वत्स्नेहविषयस्य दोषप-
दार्थो न कोऽपीति भावः । यद्वा यतस्त्वद्विषयकस्नेहेनाप्रगा
इत्यर्थः ॥ २ ॥ तदेवाह—मृगा इत्यादि ॥ ३ ॥ अदृष्टपूर्वं
तावकं रूपं येषां तत्त्वाद् । रूपं दृष्टेति । 'स्थाने हृषीकेश तव

त्वया च सह गन्तव्यं मया गुरुजनाज्ञया । त्वद्वियोगेन मे राम त्यक्तव्यमिह जीवितम् ॥ ५
 नहि मां त्वत्समीपस्थामपि शक्नोऽपि राघव । सुराणामीश्वरः शक्तः प्रधर्वयितुमोजसा ॥ ६
 पतिहीना तु या नारी न सा शक्यति जीवितुम् । काममेवंविधं राम त्वया मम निदर्शितम् ॥ ७
 अथापि च महाप्राज्ञ ब्राह्मणानां मया श्रुतम् । पुरा पितृगृहे सत्यं वस्तव्यं किल मे वने ॥ ८
 लक्ष्मिभ्यो द्विजातिभ्यः श्रुत्वाहं वचनं गृहे । वनवासकृतोत्साहा नित्यमेव महाबल ॥ ९
 आदेशो वनवासस्य प्राप्तव्यः स मया किल । सा त्वया सह भर्त्राहं यास्यामि प्रिय नान्यथा ॥ १०
 कृतादेशा भविष्यामि गमिष्यामि त्वया सह । कालश्चायं समुत्पन्नः सत्यवाग्भवतु द्विजः ॥ ११
 वनवासे हि जानामि दुःखानि बहुधा किल । प्राप्यन्ते नियतं वीर पुरुषैरकृतात्मभिः ॥ १२
 कन्यया च पितुर्गृहे वनवासः श्रुतो मया । भिक्षिण्याः शमवृत्ताया मम मातुरिहाग्रतः ॥ १३
 प्रसादितश्च वै पूर्वं त्वं मे बहुतिथं प्रभो । गमनं वनवासस्य काङ्क्षितं हि सह त्वया ॥ १४
 कृतक्षणाहं भद्रं ते गमनं प्रति राघव । वनवासस्य शूरस्य मम चर्या हि रोचते ॥ १५
 शुद्धात्मन्प्रेमभावाद्धि भविष्यामि विकल्मषा । भर्तारमनुगच्छन्ती भर्ता हि परदैवतम् ॥ १६
 प्रेत्यभावे हि कल्याणः संगमो मे सदा त्वया । श्रुतिर्हि श्रूयते पुण्या ब्राह्मणानां यशस्विनाम् ॥ १७
 इहलोके च पितृभिर्या स्त्री यस्य महाबल । अद्भिर्दत्ता स्वधर्मेण प्रेत्यभावेऽपि तस्य सा ॥ १८

प्रकीर्त्या' इति न्यायाद्येषामन्यकर्तृकत्वत्सरणेन भयं तेषां साक्षात्त्वदर्शने भयमित्यर्थसिद्धमिति ध्वनितम् । तव सर्वे हि विभ्यति । अनेन यद्गीर्णोदेति सूर्य इत्यर्थो ध्वनितः ॥ ४ ॥ गुरुजनाज्ञया । 'इयं सीता मम सुता छायेवानुगता सदा' इति सूचितपित्रायाज्ञयोक्तरीत्या त्वत्पित्रायाज्ञया । त्वद्वियोगेन हेतुना ॥ ५ ॥ आद्योऽपिलोकोक्तौ ॥ ६ ॥ एवंविधं पतिहीनाया जीवनमशक्यमित्येवंरूपं लया दर्शितं भरतानुकूलतयात्र वासस्थित्युपदेशेन, अतोऽहं लया सह यास्यामि । त्वदुपदिष्टभरतानुकूलेन स्थातुमशक्यत्वादिति भावः । केचित्तु— एवंविधं वनवासदुःखं कामं त्वया मम दर्शितं यद्यपि, तथापि तादृशवने पतिहीना प्रबलभर्तृहीना न जीवितुं शक्यति न तु मादृशी प्रबलभर्तृकेल्यहं वनं यास्याम्येवेति भाव इत्याहुः ॥ ७ ॥ अथापि वनस्य संशोषत्वेऽपि । वने त्वया वस्तव्यं किलेति ब्राह्मणानां सत्यं वचनं पूर्वं पितृगृहे निवसन्त्या मया श्रुतम्, अतोऽवश्यं भवित्वान्मम वनवासस्य न दोषगणनेति भावः ॥ ८ ॥ तदेव पुनर्द्रवयति—लक्ष्मिभ्य इति । सासुद्रिकलक्षणविश्वः । वचनं वनवाससंपादकलक्षणसत्ताविषयकं वचनम् । नित्यमेवेतः प्रागपि ॥ ९ ॥ स वनवासस्यादेशो ब्राह्मणोक्तो मया प्राप्तव्यः किल भाविनोऽन्यथाभावाभावात् । तस्मात्त्वया सह यास्यामि । इदमन्यथा न । कथमप्यन्यथा न भविष्यतीत्यर्थः । अत्राज्ञापर्यायादेशशब्देन ब्राह्मणोक्तिस्त्वदाज्ञैव तव सर्वान्तर्यामिन्त्वादिति सूचितम् । किं चावतारकरणसमकालिकोऽयं तवादेशोऽयतनरात्रिशेषकालिकश्चादेश इति ध्वनितम् ॥ १० ॥ तदेवाह—कृतेति । कृतादेशा अनुष्ठिताः । अन्यथा प्रतिज्ञाताचरणभावे दोषाभावो ममापि तवेव स्थितिर्भावाः । अतस्त्वया सह गमिष्यामि । समुत्पन्नः संगमः । पूर्वकस्मिन्वनवाससेति शेषः । द्विज इति जाल-

मिप्रायेण । अत्र द्विजपदेन रावणोऽपि । तेन यच्छ्रुतद्वीपे तेनोक्तं लक्ष्मीनिमित्तं त्वत्तो मे वधोऽस्त्विति, तत्सत्यं भव-
 लियपि गूढं सूचितम् ॥ ११ ॥ इति तात्त्विकमर्थमुक्त्वा पुनर्लोकानुसारेणाह—वनेत्यादि । हिरैवार्थे । किलेति निश्चये । वनवासे बहुधा दुःखानि सन्तीति निश्चितं जानाम्येव, तथापि तान्यकृतात्मभिरजितेन्द्रियैः पुरुषैः स्त्रीसाहिल्यवशात्प्राप्यन्ते । अत्र पुरुषप्रकरणाभावेऽपि तदुक्तिस्त्वयापि सा बुद्धि-
 र्वनवासदुःखं दृष्ट्वा न निवर्तनीयेति ध्वनयितुम् ॥ १२ ॥ ननु लक्षणज्ञानां भ्रमो भवेत्तत्राह—कन्यया चेति । भिक्षिण्याः शमवृत्तायाः शमवदाचारायास्तापस्याः । तपोयुक्तत्वेन तस्या भ्रमो न संभवतीति भावः । अत्रत्यमिहेत्युत्तरश्लोकान्वयि ॥ १३ ॥ इहास्मिन्गृहे पूर्वमेव त्वं मे मया बहुतिथं बहुवारं वनवासस्य लीलार्थं वनगमनं प्रति प्रसादितः । अतस्त्वया सह वनगमनं मे काङ्क्षितम् । हि निश्चयेन । इति जानीहीति शेषः ॥ १४ ॥ हे राघव, ते भद्रम् । अहं गमनं प्रति कृतक्षणास्मि कृतानुमतिकामि वने वासो यस्य तादृशस्य शूरस्य तव चर्याः शुश्रूषा मम रोचते हि । तादृशस्य शूरस्य तव चर्या रक्षोवधादिरूपा मम रोचते तत्संबन्धेनैव शोभते संपद्यते हि यत इति गूढम् ॥ १५ ॥ प्रेमभावाद्भर्तारमनुगच्छन्ती विकल्मषा भविष्यामीत्यन्वयः । त्वया विनात्र स्थितौ हि लोकः कल्मषं संभावयिष्यतीति भावः ॥ १६ ॥ प्रेत्यभावे मृत्वा शरीरान्तरपरिग्रहेऽपि । परलोकेऽपीति यावत् । त्वया सह संगमः कल्याणो दिव्यसुखहेतुः । अत इह संगमस्य कल्याणत्वं कैमुतिकन्यायसिद्धमिति भावः । प्रेत्यसंगमसत्त्वे मानमाह—ब्राह्मणानां मुखात्पुण्या किल श्रुतिर्यत उक्त्यर्थप्रतिपादिका श्रूयते ॥ १७ ॥ तां श्रुतिं पठन्ती इति । या स्त्री पितृभिः पितृपितामहमात्रादिभिर्य-
 त्वाभिः स्वधर्मेण स्वसजातीयाभिः स्वधर्मेण दत्ता सा इह

एवमस्मात्स्वकां नारीं सुवृत्तां हि पतिव्रताम् । नाभिरोचयसे नेतुं त्वं मां केनेह हेतुना ॥ १९
 भक्तां पतिव्रतां दीनां मां समां सुखदुःखयोः । नेतुमर्हसि काकुत्स्थ समानसुखदुःखिनीम् ॥ २०
 यदि मां दुःखितामेवं वनं नेतुं न चेच्छसि । विपमग्निं जलं वाहमास्थास्ये मृत्युकारणात् ॥ २१
 एवं बहुविधं तं सा याचते गमनं प्रति । नानुमेने महाबाहुस्तां नेतुं विजनं वनम् ॥ २२
 एवमुक्ता तु सा चिन्तां मैथिली समुपागता । स्नापयन्तीव गामुष्णैरश्रुभिर्नयनच्युतैः ॥ २३
 चिन्तयन्तीं तदा तां तु निवर्तयितुमात्मवान् । क्रोधाविष्टां तु वैदेहीं काकुत्स्थो बहु सान्त्वयत् ॥ २४
 इत्यार्षे श्रीमद्रामायणे वाल्मीकीय आदिकाव्येऽथोध्याकाण्ड एकोनविंशः सर्गः ॥ २९ ॥

त्रिंशः सर्गः ।

सान्त्वयमाना तु रामेण मैथिली जनकात्मजा । वनवासनिमित्तार्थं भर्तारमिदमब्रवीत् ॥ १
 सा तमुत्तमसंविग्ना सीता विपुलवक्षसम् । प्रणयाच्चाभिमानाच्च परिचिक्षेप राघवम् ॥ २
 किं त्वामन्यत वैदेहः पिता मे मिथिलाधिपः । राम जामातरं प्राप्य स्त्रियं पुरुषविग्रहम् ॥ ३
 अनृतं वत लोकोऽयमज्ञानाद्यदि वक्ष्यति । तेजो नास्ति परं रामे तपतीव दिवाकरे ॥ ४
 किं हि कृत्वा विपण्णस्त्वं कुतो वा भयमस्ति ते । यत्परित्यक्तुकामस्त्वं मामनन्यपरायणाम् ॥ ५
 शुमत्सेनसुतं वीरं सत्यवन्तमनुव्रताम् । सावित्रीमिव मां विद्धि त्वमात्मवशवर्तिनीम् ॥ ६
 न त्वहं मनसा त्वन्यं द्रष्टास्मि त्वद्वदतेऽनघ । त्वया राघव गच्छेयं यथान्या कुलपांसनी ॥ ७
 स्वयं तु भार्या कौमारीं चिरमध्युषितां सतीम् । शैलूष इव मां राम परेभ्यो दातुमिच्छसि ॥ ८
 यस्य पथ्यं च रामात्थ यस्य चार्थेऽवरुध्यसे । त्वं तस्य भव वश्यश्च विधेयश्च सदानघ ॥ ९
 स मामनादाय वनं न त्वं प्रस्थितुमर्हसि । तपो वा यदि वारण्यं स्वर्गो वा स्यात्त्वया सह ॥ १०
 न च मे भविता तत्र कश्चित्पथि परिश्रमः । पृष्ठतस्तव गच्छन्त्या विहारशयनेष्विव ॥ ११
 कुशकाशशरेपीका ये च कण्टकिनो हुमाः । तूलाजिनसमस्पर्शा मार्गे मम सह त्वया ॥ १२

लोके च तस्यैव प्रेयभावेऽपि तस्यैव भवतीति ॥ १८ ॥ एवं
 श्रुतिन्यायतो नित्यसंबन्धे सतीत्यर्थः । अस्मान्नगरात् । स्वां
 स्वीयाम् । सुवृत्तामित्यस्य विवरणं पतिव्रतामिति ॥ १९ ॥
 सुखदुःखयोः समां । अस्यैव विवरणं समानसुखदुःखिनीम् ।
 नेतुम् । वनमिति शेषः ॥ २० ॥ न चेच्छसि । नैवेच्छसी-
 त्यर्थः ॥ २१ ॥ अननुमती हेतुर्विजनत्वं श्वश्रुप्रभृतिरक्षकजन-
 रहितत्वम् ॥ २२ ॥ एवमुक्ताननुमतिबोधकवाक्यमुक्ता ।
 स्नापयन्तीवेत्युक्त्या तस्या अपि वास्तवदुःखाभावो ध्वनितः ।
 रामवाक्यस्य नाव्यतया ज्ञानात् ॥ २३ ॥ सान्त्वयत् । सान्त्व-
 वाक्यानुवाचेत्यर्थः ॥ २४ ॥ इति श्रीरामाभिरामे श्रीरा-
 मीये रामायणतिलके वाल्मीकीय आदिकाव्येऽथोध्याकाण्ड
 एकोनविंशः सर्गः ॥ २९ ॥

वनवासनिमित्तार्थं वनवासनिमित्तानुमतिरित्यर्थम् ॥ १ ॥
 उत्तमसंविग्ना अतिभीता सैव प्रणयात्क्लेहात् । अभिमानोऽस्य-
 न्तमिष्टत्वेन रहसि कोपप्रीत्यादिप्रयुक्तसकलवचनार्ह इत्येवं-
 रूपः । परिचिक्षेप सोपहासवचनमुक्तवती ॥ २ ॥ पुरुषविग्र-
 हमाकारेण पुरुषं क्रियया तु स्त्रियमेव स्वां जामातरं प्राप्य मे
 पिता किमन्यत । तव तत्त्वं न ज्ञातवानित्यर्थः । यदि जानी-
 यान्मां तुभ्यं न प्रयच्छेदिति शेषः ॥ ३ ॥ यदि मां विहाय

भवान्वनगमनभारं वक्ष्यति प्राप्स्यति । 'वह प्रापणे' अस्य
 रूपम् । तदा यदिदं लोको वदति रामे यत्तेजस्तपति
 दिवाकरे नास्तीवेति तदज्ञानादिव गदितमनृतम् । भविष्यतीति
 शेषः । वतेति खेदे । खेदातिशयव्यञ्जकतया च न्यूनपदत्वादि
 न दोषः ॥ ४ ॥ किं हि कृत्वा । किं मनसि विचार्येत्यर्थः ।
 विषण्णः प्राप्तविषादः ॥ ५ ॥ शुमत्सेनसुतं सत्यवन्तमनुव्रतां
 तत्पत्नीं सावित्रीमिव मां विद्धि ॥ ६ ॥ यथान्या कुलपांसन्यन्यं
 पश्यति, एवमहं मनसाप्यन्यं न द्रष्टास्मि । अतस्त्वद्वदते त्वां विना
 नात्र स्थास्ये । अतो हे राघव, त्वया सह गच्छेयम् ॥ ७ ॥ एव-
 मप्यननुमतिमेव दृष्ट्वा पुनराक्षिपति—स्वयं त्विति । कौमारीम् ।
 अन्यापूर्वेण विवाहितामन्यापूर्वां च चिरमध्युषिताम् । अनेन
 तरुणीत्वमुक्तम् । शैलूष इव जायाजीव इव ॥ ८ ॥ तदेव
 दर्शयति—यस्य भरतस्य । मां पथ्यंचरामिष्टानुवर्तिनीमात्स्य
 संप्रलेव कथितवानसि । पथ्यंचरामित्यत्र शुमार्षः । यस्य च
 भरतस्यार्थे तदभिषेकरूपप्रयोजननिमित्तम् । अवरुध्यसे निरु-
 द्धाभिषेकोऽसि । तस्य त्वमेव वश्य इष्टानुवर्ती, विधेयो नियो-
 ज्यश्च भव नाहं तदिष्टानुवर्तिनी तद्विधेया चेह वसामीत्या-
 शयः ॥ ९ ॥ १० ॥ विहारशयनेषु सुप्ताया इवारण्ये गच्छन्त्य-
 न मे परिश्रम इति योजना ॥ ११ ॥ तूलैरजिनैः शिबकैश्च

महावातसमुद्भूतं यन्मामवकरिष्यति । रजो रमण तन्मन्ये परार्थमिव चन्दनम् ॥	१३
शाद्वलेषु यदा शिश्ये वनान्तर्वनगोचरा । कुथास्तरणयुक्तेषु किं स्यात्सुखतरं ततः ॥	१४
पत्रं मूलं फलं यत्तु अल्पं वा यदि वा बहु । दास्यसे स्वयमाहृत्य तन्मेऽमृतरसोपमम् ॥	१५
न मातुर्न पितुस्तत्र स्मरिष्यामि न वेद्मनः । आर्तवान्युपभुञ्जाना पुष्पाणि च फलानि च ॥	१६
न च तत्र ततः किञ्चिद्रुमर्हसि विप्रियम् । मरुते न च ते शोको न भविष्यामि दुर्मरा ॥	१७
यस्त्वया सह स स्वर्गो निरयो यस्त्वया विना । इति जानन्परां प्रीतिं गच्छ राम मया सह ॥	१८
अथ मामेवमव्यग्रां वनं नैव नयिष्यसे । विषमद्यैव पास्यामि मा वशं द्विपतां गमम् ॥	१९
पश्चादपि हि दुःखेन मम नैवास्ति जीवितम् । उज्झितायास्त्वया नाथ तदैव मरणं वरम् ॥	२०
इमं हि सहितुं शोकं मुहूर्तमपि नोत्सहे । किं पुनर्दशवर्षाणि त्रीणि चैकं च दुःखिता ॥	२१
इति सा शोकसंतप्ता विलप्य करुणं बहु । चुक्रोश पतिमायस्ता भृशमालिङ्ग्य सखरम् ॥	२२
सा विद्धा बहुभिर्वाक्यैर्दिग्धैरिव गजाङ्गना । चिरसंनियतं वाष्पं मुमोचाग्निमिवारणिः ॥	२३
तस्याः स्फटिकसंकाशं वारि संतापसंभवम् । नेत्राभ्यां परिसुस्त्राव पङ्कजाभ्यामिवोदकम् ॥	२४
तत्सितामलचन्द्राभं मुखमायतलोचनम् । पर्यशुष्यत वाष्पेण जलोद्धृतमिवाम्बुजम् ॥	२५
तां परिष्वज्य बाहुभ्यां विसंज्ञामिव दुःखिताम् । उवाच वचनं रामः परिविश्वासयंस्तदा ॥	२६
न देवि तव दुःखेन स्वर्गमप्यभिरोचये । नहि मेऽस्ति भयं किञ्चित्स्वयंभोरिव सर्वतः ॥	२७
तव सर्वमभिप्रायमविज्ञाय शुभानने । वासं न रोचयेऽरण्ये शक्तिमानपि रक्षणे ॥	२८
यत्सृष्टासि मया सार्धं वनवासाय मैथिलि । न विहातुं मया शक्या प्रीतिरात्मवता यथा ॥	२९
धर्मस्तु गजनासोऽहं सद्गिराचरितः पुरा । तं चाहमनुवर्तिष्ये यथा सूर्यं सुवर्चला ॥	३०
न खल्वहं न गच्छेयं वनं जनकनन्दिनि । वचनं तन्नयति मां पितुः सत्योपबृंहितम् ॥	३१
एष धर्मश्च सुश्रोणि पितुर्मातुश्च वक्ष्यता । आह्वां चाहं व्यतिक्रम्य नाहं जीवितमुत्सहे ॥	३२
अस्वाधीनं कथं दैवं प्रकारैरभिराध्यते । स्वाधीनं समतिक्रम्य मातरं पितरं गुरुम् ॥	३३
यत्र त्रयं त्रयो लोकाः पवित्रं तत्समं भुवि । नान्यदस्ति शुभापाङ्गे तेनेदमभिराध्यते ॥	३४

मृगाजिनैश्च समः स्पर्शो येषां तादृशाः । भविष्यन्तीति शेषः ॥ १२ ॥ अवकरिष्यति विज्ञेयस्यति । व्याप्यतीति यावत् । परार्थमत्युत्तमम् ॥ १३ ॥ वनान्तर्वनमध्ये । शिश्ये । लया सहेति शेषः । कुथाश्चित्रकम्बलास्तद्रूपास्तरणयुक्तेषु मेषु सुप्ताया मम ततः शाद्वलशयनात्किं सुखतरं स्यात्किमधिकं सुखं स्यात् । न किमपीत्यर्थः ॥ १४ ॥ स्वयमाहृत्य दास्यसे इत्यनेन स्वस्य तदाहरणप्रयुक्तश्रमाभावः सूचितः ॥ १५ ॥ मातुरित्यादिकर्मणः शेषत्वविवक्षया षष्ठी । आर्तवानि तत्तदनुभवानि ॥ १६ ॥ तत उक्तहेतोः ॥ १७ ॥ त्वत्साहिल्येन नरकोऽपि स्वर्गस्तद्राहिल्येन स्वर्गो नरक इति मम निश्चयं जानन् ॥ १८ ॥ कैकेयीवन्मथितसिद्धान्तमाह—अथेति । अव्यग्रां वनवासे दोषानगणयन्तीम् । द्विपतां भरतापीनाम् ॥ १९ ॥ पश्चात्त्वद्गमनोत्तरकालम् । अतस्तदैव त्वद्वियोगकाल एव ॥ २० ॥ किमिति । विगृह्य कथनेन वनवासकालसंख्याया अतिदुस्तरत्वं ध्वनयति ॥ २१ ॥ आयस्तायासं प्राप्ता । सखरं सशब्दम् ॥ २२ ॥ दिग्धैर्विलिप्तवाणैः । चिरसंनियतं बहुकालं संनिरुद्धम् ॥ २३ ॥ २४ ॥ सिता पूर्णमासी तत्संबन्धमलो राहायनुपरको यश्चन्द्रस्तत्सदृशम् । जलोद्धृतं जलमुद्धृतं यस्मात् । आहिताग्नादिः ॥ २५ ॥ परिविश्वासयन्तुजी-

वयन् ॥ २६ ॥ तव दुःखेन त्वद्वियोगदुःखेन । प्राप्तमपीति शेषः । स्वयंभोर्ब्रह्मणः स्वव्यतिरिक्तत्ववत्स्वन्तराभावेन पूर्णत्वत्वेन च यथा भयाभावस्तद्वदेव ममापि सर्वतो भयाभावः ॥ २७ ॥ सर्वं समग्रमान्तरमभिप्रायमविज्ञाय तत एव हेतोस्त्व वनवासं न रोचये नाङ्गीकृतवान् । इतः प्राणिति शेषः ॥ २८ ॥ यत्सृष्टासि निश्चितासि मया सार्धं वनवासाय । गन्तुमिति शेषः । यद्वा सृष्टास्यवतीर्णासि, अतस्त्वं मया विहातुं न शक्या । आत्मवतात्मज्ञेन यथा प्रीतिर्दया हातुमशक्या ॥ २९ ॥ सर्वथा त्वां सह नेष्यामीत्याह—धर्मस्त्विति । वानप्रस्थधर्म इत्यर्थः । तं पूर्वाचरितधर्मम् । त्वं च यथा सूर्यं सुवर्चलानुवर्तते तथा मामनुवर्तस्व ॥ ३० ॥ मम तु गमनं निश्चितमेवेत्याह—न खल्विति । अहं वनं न गच्छेयमिति न, किं तु सर्वथा गच्छेयमेव । यतस्तत्पितुर्वचनं मां नयति ॥ ३१ ॥ ननु यदि तव नेच्छा तदा पितृवच उल्लङ्घयापि तिष्ठेत्याह—एष धर्म इति । एतत्पदार्थः पितुर्मातुश्च वक्ष्यतेऽनुवर्तिता । अतोऽहं तदाज्ञां व्यतिक्रम्य जीवितुं नोत्सहे इति मया निश्चितम् ॥ ३२ ॥ अस्वाधीनमप्रत्यक्षल्लातादृशं दैवं प्रकारैर्भावनामात्रसाध्याराधनप्रकारैः स्वाधीनं प्रत्यक्षदृश्यमानत्वात् ॥ ३३ ॥ यत्र पित्राधाराधने सति त्रयं धर्मार्थकामरूपं भवति त्रयो

न सत्यं दानमानौ वा यज्ञो वाप्यासदक्षिणः । तथा बलकराः सीते यथा सेवा पितुर्मता ॥ ३५
 स्वर्गो धनं वा धान्यं वा विद्याः पुत्राः सुखानि च । गुरुवृत्यनुरोधेन न किञ्चिदपि दुर्लभम् ॥ ३६
 देवगन्धर्वगोलोकान्ब्रह्मलोकान्स्थापयन् । प्राप्नुवन्ति महात्मानो मातापितृपरायणाः ॥ ३७
 स मां पिता यथा शास्ति सत्यधर्मपथे स्थितः । तथा वर्तितुमिच्छामि स हि धर्मः सनातनः ॥ ३८
 मम सन्ना मतिः सीते नेतुं त्वां दण्डकावनम् । वसिष्ण्यामीति सा त्वं मामनुयातुं सुनिश्चिता ॥ ३९
 सा हि दिष्टानवद्याङ्गि वनाय मदिरक्षणे । अनुगच्छस्व मां भीरु सहधर्मचरी भव ॥ ४०
 सर्वथा सदृशं सीते मम स्वस्य कुलस्य च । व्यवसायमनुक्रान्ता कान्ते त्वमतिशोभनम् ॥ ४१
 आरम्भ्य शुभश्रोणि वनवासक्षमाः क्रियाः । नेदानीं त्वदृते सीते स्वर्गोऽपि मम रोचते ॥ ४२
 ब्राह्मणेभ्यश्च रत्नानि भिक्षुकेभ्यश्च भोजनम् । देहि चाशंसमानेभ्यः संत्वरस्व च मा चिरम् ॥ ४३
 भूषणानि महार्हाणि वरवस्त्राणि यानि च । रमणीयाश्च ये केचित्क्रीडार्थाश्चाप्युपस्कराः ॥ ४४
 शयनीयानि यानानि मम चान्यानि यानि च । देहि स्वभृत्यवर्गस्य ब्राह्मणानामनन्तरम् ॥ ४५
 अनुकूलं तु सा भर्तृकृत्वा गमनमात्मनः । क्षिप्रं प्रमुदिता देवी दातुमेव प्रचक्रमे ॥ ४६

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे त्रिंशः सर्गः ॥ ३० ॥

एकत्रिंशः सर्गः ।

एवं श्रुत्वा स संवादं लक्ष्मणः पूर्वमागतः । वाष्पपर्याकुलमुखः शोकं सोढुमशक्नुवन् ॥ १
 स भ्रातृश्वरणौ गाढं निपीड्य रघुनन्दनः । सीतामुवाचातियशां राघवं च महाव्रतम् ॥ २
 यदि गन्तुं कृता बुद्धिर्वेनं मृगगजायुतम् । अहं त्वानुगमिष्यामि वनमग्रे धनुर्धरः ॥ ३
 मया समेतोऽरण्यानि रम्याणि विचरिष्यसि । पक्षिभिर्भृङ्गयूथैश्च संघुष्टानि समन्ततः ॥ ४
 न देवलोकाक्रमणं नामरत्वमहं वृणे । ऐश्वर्यं चापि लोकानां कामये न त्वया विना ॥ ५
 एवं ब्रुवाणः सौमित्रिर्वनवासाय निश्चितः । रामेण बहुभिः सान्त्वैर्निषिद्धः पुनरब्रवीत् ॥ ६
 अनुज्ञातस्तु भवता पूर्वमेव यदस्म्यहम् । किमिदानीं पुनरपि क्रियते मे निवारणम् ॥ ७

लोकाश्चाराधिता भवन्ति । अनेन तदाराधनेन लोकत्रयान्तर्गतसकलदेवताराधनफलं दर्शितम् । अतस्तत्सममन्यत्पवित्रं पुण्यजनकम् । यद्वा पविर्महाभयरूपः संसारः । 'पविर्वज्रं महामयम्' इत्यभिधानात् । तस्मात्त्रायते तत्तेन संसारतारकमित्यर्थः । अन्यत्रैलोक्ये नास्ति तेन भुवि स्थितैरिदमाराध्यते ॥ ३४ ॥ बलकराः परलोकबलकराः । तद्वितावहा इति यावत् ॥ ३५ ॥ गुरुवृत्तिर्गुरुचित्तवृत्तिः ॥ ३६ ॥ ३७ ॥ मां माम् ॥ ३८ ॥ यतो वने वसिष्ण्यामीति दृढनिश्चयेन त्वं मामनुयातुं निश्चिता, अतस्त्वां दण्डकावनं नेतुं मम या मतिस्तद्विरुद्धा या मतिरासीत्सेदानीं सन्ना विशीर्णा ॥ ३९ ॥ सा त्वं हि यतोऽपुना वनाय वनगमनाय दिष्टा मयाज्ञाता, अतो मामनुगच्छस्व । सहधर्मचरी भवेत्यनेन वनवाससाध्यस्य स्वधर्मस्य रक्षोवधजस्य स्वया विनासंभव इति सूचितम् ॥ ४० ॥ व्यवसायं भर्त्रनुसरणनिश्चयमनुक्रान्ता प्रकर्षेण प्राप्ता । प्रीत्यतिशयात्संबोधनद्वयम् ॥ ४१ ॥ क्रिया दानादिक्रियाः । इदानीमेवं दृढनिश्चये ॥ ४२ ॥ रत्नान्युत्तमवस्तुनि । भोजनमाशंसमानेभ्यो भिक्षुकेभ्यो भोजनं देहि ॥ ४३ ॥ क्रीडार्था उपस्कराः स्वर्णमयपुत्रिकाद्युपकरणानि ॥ ४४ ॥ शयनीयानि मम

च । चात्स्वस्य । अन्यानि यानि च । वस्तुनीति शेषः । ब्राह्मणानामनन्तरं ब्राह्मणदानोत्तरमवशिष्टानि । भृत्यवर्गेभ्यो देहीत्यर्थः ॥ ४५ ॥ अनुकूलमिष्टं गमनं वनानुगमनम् ॥ ४६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोऽध्याकाण्डे त्रिंशः सर्गः ॥ ३० ॥

संवादम् । रामसीतयोरिति शेषः । पूर्वमागतः कौसल्यागृहाद्रामसीतासंवादप्रवृत्तेः पूर्वमेवागतः शोकं स्वस्य वनगमनमङ्गीकरोति न वेति शङ्कया संभावितरामविरहजम् ॥ १ ॥ भ्रातृश्वरणौ गाढं निपीड्य । प्रणम्येति यावत् । अतियशामुत्कृष्टकीर्तिमतीं सीतां चक्षुरादिभिः प्रार्थयन् । महाव्रतं वनवासलक्षणमहाव्रतकृतनिश्चयं रामं त्वाच । चत्स्वर्थे । स्वाभिमतप्राप्तौ सीताशरणगमनमेव मद्रमनमङ्गीकारयत्येवं मुख्यं उपाय इति मत्वा तत्प्रार्थना ॥ २ ॥ बुद्धिः । युवाभ्यामिति शेषः । त्वा त्वां वनगन्तारम् । अनुगमिष्यामि । अनुः सहाय्ये । गमनकाले चाग्रत एव धनुर्धरो गमिष्यामि ॥ ३ ॥ ४ ॥ नन्विहैव भोगान्भुक्त्वा स्थातव्यमित्यत्राह—नेति । आक्रमणरुदः ॥ ५ ॥ ६ ॥ पूर्वमेव भक्तानुज्ञातः । तस्मादपरितोषः संस्त्वमप्यनुविधाय मां प्रतिसंहारय क्षिप्रमाभिषेचन्ति

यदर्थं प्रतिषेधो मे क्रियते गन्तुमिच्छतः । एतदिच्छामि विज्ञातुं संशयो हि ममानघ ॥ ८
 ततोऽब्रवीन्महातेजा रामो लक्ष्मणमग्रतः । स्मितं प्राग्गामिनं धीरं याचमानं कृताञ्जलिम् ॥ ९
 क्षिण्वो धर्मरतो धीरः सततं सत्पथे स्थितः । प्रियः प्राणसमो वश्यो विधेयश्च सखा च मे ॥ १०
 मयाद्य सह सौमित्रे त्वयि गच्छति तद्वनम् । को भजिष्यति कौसल्यां सुमित्रां वा यशस्विनीम् ॥ ११
 अभिवर्षति कामैर्यः पर्जन्यः पृथिवीमिव । स कामपाशपर्यस्तो महातेजा महीपतिः ॥ १२
 सा हि राज्यमिदं प्राप्य नृपस्याश्वपतेः सुता । दुःखितानां सपत्नीनां न करिष्यति शोभनम् ॥ १३
 न स्मरिष्यति कौसल्यां सुमित्रां च सुदुःखिताम् । भरतो राज्यमासाद्य कैकेय्यां पर्यवस्थितः ॥ १४
 तामार्यां स्वयमेवेह राजानुग्रहणेन वा । सौमित्रे भर कौसल्यामुक्तमर्थममुं चर ॥ १५
 एवं मयि च ते भक्तिर्भविष्यति सुदर्शिता । धर्मज्ञगुरुपूजायां धर्मश्चाप्यनुलो महान् ॥ १६
 एवं कुरुष्व सौमित्रे मत्कृते रघुनन्दन । अस्माभिर्विप्रहीणाया मातुर्नो न भवेत्सुखम् ॥ १७
 एवमुक्तस्तु रामेण लक्ष्मणः श्लक्ष्णया गिरा । प्रत्युवाच तदा रामं वाक्यज्ञो वाक्यकोविदम् ॥ १८
 तवैव तेजसा वीर भरतः पूजयिष्यति । कौसल्यां च सुमित्रां च प्रयतो नास्ति संशयः ॥ १९
 यदि दुःस्थो न रक्षेत भरतो राज्यमुत्तमम् । प्राप्य दुर्मनसा वीर गर्वेण च विशेषतः ॥ २०
 तमहं दुर्मतिं क्रूरं वधिष्यामि न संशयः । तत्पक्षानपि तान्सर्वान्त्रैलोक्यमपि किं तु सा ॥ २१
 कौसल्या विश्रुयादार्या सहस्रं मद्भिधानपि । यस्याः सहस्रं ग्रामाणां संप्राप्तमुपजीविनाम् ॥ २२
 तदात्मभरणे चैव मम मातुस्तथैव च । पर्याप्ता मद्भिधानां च भरणाय मनस्विनी ॥ २३
 कुरुष्व मामनुचरं वैधर्म्यं नेह विद्यते । कृतार्थोऽहं भविष्यामि तव चार्थः प्रकल्प्यते ॥ २४
 धनुरादाय सगुणं खनित्रपिटकाधरः । अग्रतस्ते गमिष्यामि पन्थानं तव दर्शयन् ॥ २५
 आहरिष्यामि ते नित्यं मूलानि च फलानि च । वन्यानि च तथान्यानि स्वाहार्हाणि तपस्विनाम् ॥ २६
 भवांस्तु सह वैदेह्या गिरिसानुषु रंस्यसे । अहं सर्वं करिष्यामि जाग्रतः स्वपतश्च ते ॥ २७
 रामस्त्वनेन वाक्येन सुप्रीतः प्रत्युवाच तम् । व्रजापृच्छस्व सौमित्रे सर्वमेव सुहृज्जनम् ॥ २८
 ये च राज्ञो ददौ दिव्ये महात्मा वरुणः स्वयम् । जनकस्य महायज्ञे धनुषी रौद्रदर्शने ॥ २९

क्रियामित्युक्तेः । किं च पूर्वम् । अवतरणसमय इत्यर्थः ॥ ७ ॥ एतत्प्रतिषेधप्रयोजनम् । संशयः पूर्व केनाभिप्रायेणानुमतिः, इदानीं केनाभिप्रायेण प्रतिषेध इति संदेहः ॥ ८ ॥ प्राग्गामिनं वनं प्रति प्रथमगमनाभिप्रायवन्तम् । याचमानम् । तत्रानुमतिमिति शेषः ॥ ९ ॥ वश्यविधेयावसकृष्णख्यातौ ॥ १० ॥ को भजिष्यतीति । 'भरिष्यति' इति पाठान्तरम् । एवं च मातृसेवार्थमेव प्रतिषिध्यते । अलंकारप्रतिसंहारोक्तिश्च उत्सवार्थभूताधिकालंकारविषया । मदनुविधानं च मद्विष्टाप्रतिबन्धरूपमिति भावः ॥ ११ ॥ कामैरिष्टान्नपानैः । ननु भर्तृवासा रक्षकस्तत्राह—स इति । स कामपाशेन पर्यस्तः । कैकेय्यनुरागेण बद्ध इत्यर्थः ॥ १२ ॥ १३ ॥ पुत्रलाङ्घरतो रक्षिष्यतीत्यत्राह—न स्मरिष्यतीति । कैकेय्यां तन्त्रियोगे सपत्नीतिरस्कारविषयके पर्यवस्थितः प्रतिष्ठितः ॥ १४ ॥ तर्हि मयापि कथं रक्षणं कर्तुं शक्यमत आह—राजानुग्रहणेन वा । दशरथानुग्रहसंपादनेनेत्यर्थः ॥ १५ ॥ मयि भक्तिर्मदाशयाः फालनात् । गुरुः कौसल्यादिः ॥ १६ ॥ विप्रहीणाया विपुकायाः । नोऽस्माकम् ॥ १७ ॥ १८ ॥ मातृसेवार्थं भरत एवास्तीत्याह—तवैवेति । अनेन रामोक्तानुपपत्तिपरिहारः । अप्रमेयबलराममातुरसेवार्थं मम महानर्थ इति मला

भरत एव तां पूजयिष्यतीत्यर्थः ॥ १९ ॥ तदेव कालान्तरमवभयं दर्शयति—यदीति । दुःस्थो दुर्मार्गस्थो राज्यं प्राप्येलन्वयः । दुर्मनसा कैकेय्यनुरोधादुष्टमनसा ॥ २० ॥ त्रैलोक्यमपि तत्पक्षं वधिष्यामीत्यनुकर्षः । किं तु सेत्युत्तरश्लोकां न्वयि ॥ २१ ॥ किं च स्वात्मभरणे कौसल्यायाः कस्याप्यपेक्षा नेत्याह—किं तु सा कौसल्येत्यादि । कुतस्तस्या एवं शक्तिस्तत्राह—यस्या इति । यस्या उपजीविनामुपजीविभिः सहस्रं ग्रामाणां प्राप्तं वर्तते ॥ २२ ॥ यदेवं तदिति ॥ २३ ॥ यदेवमतो मामनुचरं कुरुष्व मत्सेवामनुमन्यस्व । इह मत्सेवानुमतौ वैपरीत्यसाधकं न विद्यते । लघुकहेतोरन्यथासिद्धेर्दर्शितत्वात् । तवार्थः फलमूलाद्याहरणरूपस्त्वत्प्रयासं विना प्रकल्प्यते प्रसिध्यति । अहं च तेन कृतार्थो भवामि । अत उभयहितं मदनुगमनमिति भावः ॥ २४ ॥ तदेव दर्शयति—धनुरित्यादिना । श्वापदादिभ्यो रक्षार्थं धनुर्ग्रहः । पिटका फलमूलाद्याहरणयोग्या वंशपेटी ॥ २५ ॥ स्वाहार्हाणि होमयोग्यानि हविर्भूतानि । 'स्वाहार्हाणि' इति पाठे सुग्राहारयोग्यानि ॥ २६ ॥ स्वपतथेत्यनेन रात्रौ स्वस्य निर्निद्रत्वं ध्वनयति ॥ २७ ॥ अनेन वाक्येन स्वपतथेत्यन्तेन । व्रज अनुव्रज । आपृच्छस्व सुहृज्जनानामाज्ञां गृहाण ॥ २८ ॥ महायज्ञे तुष्टो वरुणो राज्ञो जन-

अमेघे वाचचे दिव्ये तूणी चाक्षय्यसायकौ । आदित्यविमलाभौ द्वौ खड्गौ हेमपरिष्कृतौ ॥ ३०
 सत्कृत्य निहितं सर्वमेतदाचार्यसन्ननि । सर्वमायुधमादाय क्षिप्रमाव्रज लक्ष्मण ॥ ३१
 स सुहृज्जनमामन्त्र्य वनवासाय निश्चितः । इक्ष्वाकुगुरुमागम्य जग्राहायुधमुत्तमम् ॥ ३२
 तद्विव्यं राजशार्दूलः सत्कृतं माल्यभूषितम् । रामाय दर्शयामास सौमित्रिः सर्वमायुधम् ॥ ३३
 तमुवाचात्मवान्नामः प्रीत्या लक्ष्मणमागतम् । काले त्वमागतः सौम्य काङ्क्षिते मम लक्ष्मण ॥ ३४
 अहं प्रदातुमिच्छामि यदिदं मामकं धनम् । ब्राह्मणेभ्यस्तपस्विभ्यस्त्वया सह परंतप ॥ ३५
 वसन्तीह दृढं भक्त्या गुरुषु द्विजसत्तमाः । तेषामपि च मे भूयः सर्वेषां चोपजीविनाम् ॥ ३६

वसिष्ठपुत्रं तु सुयज्ञमार्यं त्वमानयाशु प्रवरं द्विजानाम् ।

अपि प्रयास्यामि वनं समस्तानभ्यर्च्य शिष्टानपरान्द्रिजातीन् ॥ ३७

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्ड एकत्रिंशः सर्गः ॥ ३१ ॥

द्वात्रिंशः सर्गः ।

ततः शासनमाज्ञाय भ्रातुः प्रियकरं हितम् । गत्वा स प्रविवेशाशु सुयज्ञस्य निवेशनम् ॥ १
 तं विप्रमश्रयगारस्थं वन्दित्वा लक्ष्मणोऽब्रवीत् । सखेऽभ्यागच्छ पश्य त्वं वेदम दुष्करकारिणः ॥ २
 ततः संध्यामुपस्थाय गत्वा सौमित्रिणा सह । क्रद्धं स प्राविशलक्ष्म्या रम्यं रामनिवेशनम् ॥ ३
 तमागतं वेदविदं प्राञ्जलिः सीतया सह । सुयज्ञमभिचक्राम राघवोऽग्निमिवाचर्चितम् ॥ ४
 जातरूपमयैर्मुखैर्यैरङ्गदैः कुण्डलैः शुभैः । सहेमसूत्रैर्मणिभिः केयूरैर्वलयैरपि ॥ ५
 अन्यैश्च रत्नैर्बहुभिः काकुत्स्थः प्रत्यपूजयत् । सुयज्ञं स तदोवाच रामः सीताप्रचोदितः ॥ ६
 हारं च हेमसूत्रं च भार्यायै सौम्य हारय । रशनां चाथ सा सीता दातुमिच्छति ते सखी ॥ ७
 अङ्गदानि च चित्राणि केयूराणि शुभानि च । प्रयच्छति सखी तुभ्यं भार्यायै गच्छती वनम् ॥ ८
 पर्यङ्कमश्यास्तरणं नानारत्नविभूषितम् । तमपीच्छति वैदेही प्रतिष्ठापयितुं त्वयि ॥ ९
 नागः शत्रुजयो नाम मातुलोऽयं ददौ मम । तं ते निष्कसहस्रेण ददामि द्विजपुंगव ॥ १०
 इत्युक्तः स तु रामेण सुयज्ञः प्रतिगृह्य तत् । रामलक्ष्मणसीतानां प्रयुयोजाशिषः शिवाः ॥ ११
 अथ भ्रातरमव्यग्रं प्रियरामः प्रियंवदम् । सौमित्रिं तमुवाचेदं ब्रह्मेव त्रिदशेश्वरम् ॥ १२
 अगस्त्यं क्रौशिकं चैव तावुभौ ब्राह्मणोत्तमौ । अर्चयाह्वय सौमित्रे रत्नैः सस्यमिवाम्बुभिः ॥ १३
 तर्पयस्व महाबाहो गोसहस्रेण राघव । सुवर्णरजतैश्चैव मणिभिश्च महाधनैः ॥ १४

कस्य धनुरादिकं ददौ । तच्च जनकेनास्माकं यौतकलेन दत्तं तत्सर्वमाचार्यसन्नन्याचार्य सत्कृत्य निहितं तदादाय क्षिप्रमाव्रजामागच्छ । अत्रैवमनुवादादेव तत्र जनकाय वरुणकर्तृकधनुरादिदानं रामलक्ष्मणाभ्यां च तत्कर्तृकतद्दानं बोध्यम् ॥ २९ ॥ ३० ॥ आयुधमिति जाला ॥ ३१ ॥ स लक्ष्मणः ॥ ३२ ॥ राजशार्दूलः क्षत्रियश्रेष्ठः ॥ ३३ ॥ मम काङ्क्षिते मदसीष्टप्रयोजननिमित्तसंपादनोचितकाल आगतः ॥ ३४ ॥ ३५ ॥ इह मत्समीपे । गुरुषु दृढभक्त्योपेताः । एतेन पूर्णविद्यतया दानपात्रं सूचितम् ॥ ३६ ॥ वसिष्ठपुत्रं सुयज्ञमानयेत्यनेन मूलप्रभोर्देशरयस्य वसिष्ठः पुरोहितस्तत्पुत्रस्य तत्पुत्र इति न्यायेन सुयज्ञस्य विशिष्यायननियोगः । अत्येव गृह आयुधस्थापनमिति शेषः ॥ ३७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोऽध्याकाण्ड एकत्रिंशः सर्गः ॥ ३१ ॥

तत इति ॥ १ ॥ अश्रयगारमहिहोत्रशाला । हे सखे,

रामस्य वेदमागच्छ । दुष्करकारिणो रामस्य प्राप्ताराज्यत्यागपूर्वं वनं जिगमिषोः कृत्यं च पश्येति शेषः ॥ २ ॥ संध्यां माध्याह्निकीम् ॥ ३ ॥ अभिचक्राम प्रत्युत्थानादिकृतवान् । अर्चितमग्निमिव । होमकाल इति शेषः ॥ ४ ॥ अङ्गदं बाहुमूलधार्यभूषणम् । केयूरं तदधोभागस्थम् । सहेमसूत्रैर्मणिभिः स्वर्णसूत्रस्यूतैर्मुक्तादिरत्नमालाभिः ॥ ५ ॥ सीताप्रचोदितः सीतया सुयज्ञपत्न्यै सखीलादिव्याभरणदानाय प्रचोदितः ॥ ६ ॥ हेमसूत्रमुरोभूषणविशेषः । हारय सेवकद्वारा प्रापय । रशना काञ्ची । सा मदनुगामिनी सखी । तव भार्याया इति शेषः ॥ ७ ॥ तुभ्यं भार्यायै च । गच्छती । तुमभाव आर्षः ॥ ८ ॥ त्वयि लङ्गहे प्रतिष्ठापयितुं दानपूर्वकं प्रापयितुम् ॥ ९ ॥ शत्रुजयो नाम तथा प्रसिद्धं यं गजं मातुलो मम ददौ तं गजं ते ददामि । निष्कसहस्रेण खनामाङ्कितनिष्कसहस्रदक्षिण्या ॥ १० ॥ ११ ॥ ब्रह्मा त्रिदशेश्वरमिव । नियोकूनियोज्ययोः परापरप्रभुले दृष्टान्तः ॥ १२ ॥ क्रौशिको विश्वामित्रः । आह्वया-

कौसल्यां च य आशीर्भिर्भक्तः पर्युपतिष्ठति । आचार्यस्तैत्तिरीयाणामभिरूपश्च वेदवित् ॥	१५
तस्य यानं च दासीश्च सौमित्रे संप्रदापय । कौशेयानि च वस्त्राणि यावत्तुष्यति स द्विजः ॥	१६
सूतश्चित्ररथश्चार्यः सचिवः सुचिरोपितः । तोपयैनं महाहँश्च रत्नैर्वैद्यैर्धनेस्तथा ॥	१७
पशुकाभिश्च सर्वाभिर्गवां दशशतेन च । ये च मे कठकालापा वहवो दण्डमाणवाः ॥	१८
नित्यस्वाध्यायशीलत्वाच्चान्यत्कुर्वन्ति किञ्चन । अलसाः स्वादुकामाश्च महतां चापि संमताः ॥	१९
तेषामशीतियानानि रत्नपूर्णानि दापय । शालिवाहसहस्रं च द्वे शते भद्रकांस्तथा ॥	२०
व्यञ्जनार्थं च सौमित्रे गोसहस्रमुपाकुरु । मेखलीनां महासङ्घः कौसल्यां समुपस्थितः ।	
तेषां सहस्रं सौमित्रे प्रत्येकं संप्रदापय ॥	२१
अभ्या यथा नो नन्देच्च कौसल्या मम दक्षिणाम् । तथा द्विजातींस्तान्सर्वाल्लक्ष्मणार्चय सर्वशः ॥	२२
ततः पुरुषशार्दूलस्तद्धनं लक्ष्मणः स्वयम् । यथोक्तं ब्राह्मणेन्द्राणामददाद्धनदो यथा ॥	२३
अथाब्रवीद्वाष्पगलांस्तिष्ठतश्चोपजीविनः । स प्रदाय बहुद्रव्यमेकैकस्योपजीवनम् ॥	२४
लक्ष्मणस्य च यद्वेश्म गृहं च यदिदं मम । अशून्यं कार्यमेकैकं यावदागमनं मम ॥	२५
इत्युक्त्वा दुःखितं सर्वं जनं तमुपजीविनम् । उवाचेदं धनाध्यक्षं धनमानीयतां मम ॥	२६
ततोऽस्य धनमाजहुः सर्व एवोपजीविनः । स राशिः सुमहांस्तत्र दर्शनीयो ह्यदृश्यत ॥	२७
ततः स पुरुषव्याघ्रस्तद्धनं सहलक्ष्मणः । द्विजेभ्यो बालवृद्धेभ्यः कृपणेभ्यो ह्यदापयत् ॥	२८
तत्रासीत्पिङ्गलो गार्ग्यस्त्रिजटो नाम वै द्विजः । क्षतवृत्तिर्वने नित्यं फालकुहाललाङ्गली ॥	२९
तं वृद्धं तरुणी भार्या बालानादाय दारकान् । अब्रवीद्ब्राह्मणं वाक्यं स्त्रीणां भर्ता हि देवता ॥	३०
अपास्य फालं कुहालं कुरुष्व वचनं मम । रामं दर्शय धर्मज्ञं यदि किञ्चिदवाप्स्यसे ॥	३१
स भार्याया वचः श्रुत्वा शाटीमाच्छाद्य दुश्छदाम् । स प्रातिष्ठत पन्थानं यत्र रामनिवेशनम् ॥	३२
भृग्वङ्गिरःसमं दीप्त्या त्रिजटं जनसंसदि । आपञ्चमायाः कक्ष्याया नैतं कश्चिदवारयत् ॥	३३
स राममासाद्य तदा त्रिजटो वाक्यमब्रवीत् । निर्धनो बहुपुत्रोऽस्मि राजपुत्र महाबल ॥	३४
क्षतवृत्तिर्वने नित्यं प्रत्यवेक्षस्व मामिति । तमुवाच ततो रामः परिहाससमन्वितम् ॥	३५
गवां सहस्रमप्येकं न च विश्राणितं मया । परिक्षिपसि दण्डेन यावत्तावदवाप्स्यसे ॥	३६

चंय । अनन्तरं रत्नैस्तर्पय ॥ १३ ॥ १४ ॥ तैत्तिरीयाणां तैत्तिरीयशाखाप्येतृणामाचार्यो यो द्विजः कौसल्यामाशीर्भिः पर्युपतिष्ठति सेवते । अभिरूपः श्लाघ्यगुणः ॥ १५ ॥ यावद्यावता धनेन तुष्यति तावदापय । कौशेयानि कृमिकोशोत्थानि ॥ १६ ॥ चित्ररथनामां सुमन्त्रादन्यः सूतः । सुचिरोपितश्चिरकालवृद्धः ॥ १७ ॥ पशुका अजादयो यज्ञपशवो महिष्यादयश्च । कठकालापा कठकालपसंबन्धिशशाखाध्यायिनः । दण्डमाणवा दण्डप्रधाना माणवा उपकुर्वन्ब्रह्मचारिणः ॥ १८ ॥ अन्यद्रुतोपवासदि । अलसा भिक्षादौ । स्वादुकामाः सदनकामाः । तेषां दानयोग्यत्वायाह—महतामिति । 'तपो हि स्वाध्यायः' इति श्रुतेर्नित्यतपस्वित्वेन महतां संमताः ॥ १९ ॥ यानान्युष्टाः शालीन्वहन्तीति तादृशबलीवर्दानां सहस्रम् । भद्रकांस्तदाख्यान्धान्यविशेषांश्चणकमुद्गादिरूपान्यञ्जनार्हान्दापय ॥ २० ॥ व्यञ्जनार्थं दधिघृतार्थम् । उपाकुरु देहि । मेखलीनां ब्रह्मचारिणाम् । दीर्घे आर्षः । समुपस्थितः । विवाहार्थमिति शेषः । सहस्रं गवां निष्काणां वा ॥ २१ ॥ नोऽस्माकमभ्या कौसल्या यथा मम दक्षिणां मया तदाभित्तब्रह्मचारिवर्गस्य दापितां नन्देस्तथा तानर्चयेत्यन्वयः ॥ २२ ॥ ३३ ॥ बाष्पग-

लान्बाष्पगद्गदान् । उपजीवनं जीवनसाधनम् ॥ २४ ॥ एकैकं प्रत्येकम् । यावन्ममागमनशून्यं कार्यम् । पर्यायेणैकशः स्थित्वा पूर्ववद्रक्षणीयमित्यर्थः ॥ २५ ॥ २६ ॥ २७ ॥ कृपणेभ्यो दीनेभ्यः ॥ २८ ॥ तत्र गार्ग्यो गर्गगोत्रः । क्षतेन खननेन वृत्तिर्जीविका यस्य । क्षीणवृत्तिरिति वा । 'उच्छ्वसिः' इति पाठान्तरम् । फालं हलावयवविशेषस्तत्सहस्रं मृत्खननार्थं लोहमयमत्र विवक्षितं कुहालकं खननसाधनम् । लाङ्गलं हलाकारो दण्डः फलापाकर्षणार्थः ॥ २९ ॥ दारकाः पुत्राः । 'स्त्रीणां भर्ता हि देवता' इति पाठे यद्यपि देवतात्वादाज्ञानहस्तथापि प्रीत्या मद्रचनं कुरुष्वेत्यर्थः ॥ ३० ॥ यदीत्यस्य दर्शयसि तदा । सर्वथेति शेषः ॥ ३१ ॥ दुश्छदामतिजीर्णलादाच्छादनायोग्याम् । यत्र रामनिवेशनं यस्मिन्पथ्याभिते रामनिवेशनं प्राप्यते तं पन्थानमास्थाय प्रातिष्ठत ॥ ३२ ॥ दीप्त्या ब्रह्मवर्चसेन ॥ ३३ ॥ ३४ ॥ प्रत्यवेक्षस्व माम् । मयि कृपां कुर्वित्यर्थः । परिहाससमन्वितं कीडाप्रयोजनव्यवहारविशेषसमन्वितम् ॥ ३५ ॥ 'अप्येकम्' इति पाठे तावदेव विष्टमस्तीत्यर्थः । 'अप्येकम्' इति पाठे गवामसंख्यातानां मध्य एकमपि सहस्रं मया न विश्राणितं दत्तम्, अतोऽत्रैव

स शार्टी परितः कट्यां संभ्रान्तः परिवेष्ट्य ताम् । अविच्छा दण्डं चिक्षेप सर्वप्राणेन वेगतः ॥ ३७
 स तीर्त्वा सरयूपारं दण्डस्तस्य कराच्युतः । गोव्रजे बहुसाहस्रे पपातोक्षाणसंनिधौ ॥ ३८
 तं परिष्वज्य धर्मात्मा आधाप्य सरयूतटात् । आनयामास ता गावस्त्रिजटस्याश्रमं प्रति ॥ ३९
 उवाच च तदा रामस्तं गार्ग्यमभिसान्त्वयन् । मन्युर्न खलु कर्तव्यः परिहासो ह्ययं मम ॥ ४०

इदं हि तेजस्तव यदुरत्ययं तदेव जिज्ञासितुमिच्छता मया ।
 इमं भवानर्थमभिप्रचोदितो वृणीष्व किं चेदपरं व्यवस्यसि ॥ ४१
 ब्रवीमि सत्येन न ते सः यन्त्रणा धनं हि यद्यन्मम विप्रकारणात् ।
 भवत्सु सम्यक्प्रतिपादनेन मयार्जितं चैव यशस्करं भवेत् ॥ ४२
 ततः सभार्यस्त्रिजटो महामुनिर्गवामनीकं प्रतिगृह्य मोदितः ।
 यशोबलप्रीतिसुखोपबृंहिणीस्तदाशिषः प्रत्यवदन्महात्मनः ॥ ४३
 स चापि रामः प्रतिपूर्णपौरुषो महाधनं धर्मबलैरुपार्जितम् ।
 नियोजयामास सुहज्जने चिराद्यथार्हसंमानवचःप्रचोदितः ॥ ४४
 द्विजः सुहृद्भृत्यजनोऽथवा तदा दरिद्रभिक्षाचरणश्च यो भवेत् ।
 न तत्र कश्चिन्न बभूव तर्पितो यथार्हसंमाननदानसंभ्रमैः ॥ ४५

इत्यार्षे श्रीमद्रामायणे वाल्मीकीय आदिकाव्येऽथोप्याकाण्डे द्वात्रिंशः सर्गः ॥ ३२ ॥

त्रयस्त्रिंशः सर्गः ।

दत्त्वा तु सह वैदेह्या ब्राह्मणेभ्यो धनं बहु । जग्मतुः पितरं द्रष्टुं सीतया सह राघवौ ॥ १
 ततो गृहीते प्रेष्याभ्यामशोमेतां तदायुधे । मालादामभिरासके सीतया समलंकृते ॥ २
 ततः प्रासादहर्म्याणि विमानशिखराणि च । अधिरुह्य जनः श्रीमानुदासीनो व्यलोकयत् ॥ ३
 न हि रथ्याः सुशक्यन्ते गन्तुं बहुजनाकुलाः । आरुह्य तस्मात्प्रासादादीनाः पश्यन्ति राघवम् ॥ ४
 पदार्तिं सानुजं दृष्ट्वा ससीतं च जनास्तदा । ऊर्चुर्बहुजना वाचः शोकोपहतचेतसः ॥ ५
 यं यान्तमनुयाति स चतुरङ्गबलं महत् । तमेकं सीतया सार्धमनुयाति स लक्ष्मणः ॥ ६
 ऐश्वर्यस्य रसज्ञः सन्कामानां चाकरो महान् । नेच्छत्येवानृतं कर्तुं वचनं धर्मगौरवात् ॥ ७

स्थिला दण्डेन यावद्वाक्कीर्णं यावन्तं देशं परिक्षिपसि परिगृ-
 ह्णासि तावत्तावद्देशावस्थिता गा अवाप्स्यसे । ब्राह्मणस्य गोग्रह-
 णचापलकौतुकदर्शनार्थमेतद्भगवद्वचनम् ॥ ३६ ॥ संभ्रान्तस्त्व-
 रितः । सर्वप्राणेन सर्वबलेन । अविच्छा आमयिला । वेगतो
 वेगेन ॥ ३७ ॥ स दण्डस्तस्य कराच्युतः सरयूपारं तीर्त्वाति-
 क्रम्योक्षाणसंनिधानुक्षां वृषभाणां संनिधिर्यत्र । आर्षं आनङ् ।
 तादृशे गोव्रजे पपात ॥ ३८ ॥ आ तस्मात्सरयूतटात्परपार-
 स्थसरयूमभिव्याप्य या गावः स्थितास्ता आनयामास । त्रिज-
 टाश्रमं प्रति नाययामास चेति शेषः ॥ ३९ ॥ अयं दण्ड-
 परिक्षेपवचनरूपः परिहास एवेत्यर्थः ॥ ४० ॥ इदं हीति ।
 इदं दूरपरिक्षेपजनकं तेजः शक्तिस्त्व वृद्धस्यापि यत्तदेव
 जिज्ञासितुं शानुम् । स्वार्थं सन्नापः । इच्छता । इममर्थं
 दण्डप्रक्षेपरूपमर्थं भवान्प्रचोदितोऽसि । अपरं गोभ्योऽन्य-
 दपि किञ्चिद्बहुमूल्यमपि वस्तु वरीतुं व्यवस्यसि चेत्तदपि
 वृणीष्व ॥ ४१ ॥ इदमुपचारमात्रमिति न मन्तव्यमित्याह—
 ब्रवीमीहि । यन्त्रणा संकोचः । हि यतो मम यशस्वनं तद्विप्र-
 कारणाद्विप्रयोजनसंपादनार्थम् । कथं तथालमत आह—भ-

वस्तु विप्रेषु सम्यग्यथाशास्त्रं प्रतिपादनेन दानेन तत्फलरूपेण
 हेतुना दानरूपफलार्थं मयार्जितं धनं मे यशस्करं भवेत्, न
 तु भूमिनिक्षेपफलम् ॥ ४२ ॥ मोदितः संजातमोदः । यश-
 आदीनामुपबृंहिणीर्विवर्धनीर्महात्मनो रामस्य तदाशिषः प्रत्यव-
 दत् ॥ ४३ ॥ धर्मबलैर्धर्मयुक्तपराक्रमैः । चिराद्यथार्हं कृतैः
 संमानवचोभिः सुहज्जनीयैः प्रचोदितः प्रेरितः प्रेरितदानव्या-
 पारः ॥ ४४ ॥ सुहृद्भृत्यजनस्तद्युक्तः । अर्थआद्यन्तमेतत् ।
 दरिद्रः सन्निधाचरणकर्ता । संभ्रम आदरः ॥ ४५ ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्येऽथोप्याकाण्डे द्वात्रिंशः सर्गः ॥ ३२ ॥

दत्त्वेति ॥ १ ॥ आयुधे इति जात्यभिप्रायेण । सीतया-
 लंकृते पूजार्थवन्दनादिभिः ॥ २ ॥ विमानशिखराणि ध्वस्तभू-
 मिकगृहाभ्रमाणाः । प्रासादक्षिभूमिकः । हर्म्यं राजगृहम् । उदा-
 सीनोऽरक्षित्वेन निरुत्पुङ्कः । व्यलोकयत् । राममिति शेषः
 ॥ ३ ॥ यतो बहुजनाकुललाभ्या गन्तुं न सुखेन शक्यन्ते
 तस्मात्प्रासादमासद्य प्रासादात्तत्र प्रासादे संस्थाय ॥ ४ ॥
 वीनले हेतुमाह—पदार्तिमिति ॥ ५ ॥ ६ ॥ रसज्ञः सुखज्ञः ।

या न शक्या पुरा द्रष्टुं भूतैराकाशगैरपि । तामद्य सीतां पश्यन्ति राजमार्गगता जनाः ॥	८
अङ्गरागोचितां सीतां रक्तचन्दनसेविनीम् । वर्षमुष्णं च शीतं च नेप्यत्याशु विवर्णताम् ॥	९
अद्य नूनं दशरथः सत्त्वमाविश्य भापते । नहि राजा प्रियं पुत्रं विवासयितुमर्हति ॥	१०
निर्गुणस्यापि पुत्रस्य कथं स्याद्विनिवासनम् । किं पुनर्यस्य लोकोऽयं जितो वृत्तेन केवलम् ॥	११
आनृशंस्यमनुक्रोशः श्रुतं शीलं दमः शमः । राघवं शोभयन्त्येते षड्गुणाः पुरुषर्षभम् ॥	१२
तस्मात्तस्योपघातेन प्रजाः परमपीडिताः । औदकानीव सत्त्वानि ग्रीष्मे सलिलसंक्षयात् ॥	१३
पीडया पीडितं सर्वं जगदस्य जगत्पते । मूलस्येवोपघातेन वृक्षः पुष्पफलोपगः ॥	१४
मूलं ह्येष मनुष्याणां धर्मसारो महाद्युतिः । पुष्पं फलं च पत्रं च शाखाश्चास्येतरे जनाः ॥	१५
ते लक्ष्मण इव क्षिप्रं सपत्न्यः सहवान्धवाः । गच्छन्तमनुगच्छामो येन गच्छति राघवः ॥	१६
उद्यानानि परित्यज्य क्षेत्राणि च गृहाणि च । एकदुःखसुखा राममनुगच्छाम धार्मिकम् ॥	१७
समुद्भूतनिधानानि परिध्वस्ताजिराणि च । उपात्तधनधान्यानि हृतसाराणि सर्वशः ॥	१८
रजसाभ्यवकीर्णानि परित्यक्तानि दैवतैः । मूषकैः परिधावद्भिरुद्विलैरावृतानि च ॥	१९
अपेतोदकधूमानी हीनसंमार्जनानि च । प्रणष्टवलिकर्मज्यामन्त्रहोमजपानि च ॥	२०
दुष्कालेनैव भग्नानि भिन्नभाजनवर्जित च । असत्यक्तानि कैकेयी वेश्मानि प्रतिपद्यताम् ॥	२१
धनं नगरमेवास्तु येन गच्छति राघवः । अस्माभिश्च परित्यक्तं पुरं संपद्यतां वनम् ॥	२२
विलानि दंष्ट्रिणः सर्वे सानूनि मृगपक्षिणः । त्यजन्त्वस्मद्भयाद्भीता गजाः सिंहा वनान्यपि ॥	२३
असत्यक्तं प्रपद्यन्तु सेव्यमानं त्यजन्तु च । तृणमांसफलादानं देशं व्यालमृगद्विजम् ॥	२४
प्रपद्यतां हि कैकेयी सपुत्रा सहवान्धवैः । राघवेण वयं सर्वे वने वत्स्याम निर्वृताः ॥	२५
इत्येवं विविधा वाचो नानाजनसमीरिताः । शुश्राव राघवः श्रुत्वा न विचक्रेऽस्य मानसम् ॥	२६
स तु वेश्म पुनर्मातुः कैलासशिखरप्रभम् । अभिचक्राम धर्मात्मा मत्तमातङ्गविक्रमः ॥	२७
विनीतवीरपुरुषं प्रविश्य तु नृपालयम् । ददर्शावस्थितं दीनं सुमन्त्रमविदूरतः ॥	२८

प्रतीक्षमाणोऽभिजनं तदार्तमनार्तरूपः प्रहसन्निवाथ ।

जगाम रामः पितरं दिदृक्षुः पितुर्निदेशं विधिवच्चिकीर्षुः ॥

तत्पूर्वमैक्ष्वाकसुतो महात्मा रामो गमिष्यन्पमार्तरूपम् ।

व्यतिष्ठत प्रेक्ष्य तदा सुमन्त्रं पितुर्महात्मा प्रतिहारणार्थम् ॥

कामानां भोग्यवस्तूनाम् । वचनं पितृवचनम् ॥ ७ ॥ भूतैः प्राणिभिः । वनप्रयाणानुमत्यर्थं राजसन्निधौ गमनसमये ॥ ८ ॥ ९ ॥ सत्त्वं पिशाचम् । राजा स्वस्वभावे वर्तमानो हि यतो न पुत्रं विवासयितुमर्हति ॥ १० ॥ तदेवाह—निर्गुणस्यापीति । वृत्तेन चरित्रेण । तस्मात्पिशाचप्रस्त एवेति भावः ॥ ११ ॥ आनृशंस्यमर्हिसा । अनुक्रोशो दया । श्रुतमनुष्ठानपर्यवसायि शास्त्राध्ययनम् । शीलं सत्स्वभावः । दमो बाह्येन्द्रियनिग्रहः । शमश्चित्तिनिग्रहः ॥ १२ ॥ तस्मात्तस्य षड्गुणवत्त्वात् । उपघातः पीडनम् । पाठान्तरेऽपि स एवार्थः ॥ १३ ॥ जगत्पालक-त्वादपि तस्योपघातेन जगत्पीडितमित्याह—पीडयेति । पुष्प-फलोपगः पुष्पफलसहितः । मूलस्येवैत्यनेन सर्वजगदधिष्ठान-त्वस्य सूचितम् ॥ १४ ॥ मनुष्याणामित्युपलक्षणं प्राणिमा-त्रस्य वस्तुमात्रस्य च । धर्म एवान्तःसारो यस्य सः ॥ १५ ॥ संपत्न्यः पत्नीसहितास्ते रामोपघातमसहन्तो वयम् । येन मार्गेण ॥ १६ ॥ एकदुःखसुखाः समानदुःखसुखाः ॥ १७ ॥ समुद्भूतनिधा-नस्यैव धर्मकामि गृहाणि कैकेयी प्रतियुक्तमित्यन्वयः । निधा-

नानि निक्षेपाः । अजिरमङ्गलं परिध्वस्तं मार्जनादिरहितं येषु । धनं गवादि, अनिक्षिप्तभूषणादि चोपातं गृहीतं येभ्योऽत एव हृतसाराणि ॥ १८ ॥ उद्विलैरुद्विजविलैः ॥ १९ ॥ अपेतो-दकत्वादिना मनुष्यराहित्यं सूच्यते ॥ २० ॥ दुष्कालो राज-कदैविकक्षोभकालः ॥ २१ ॥ येन वनेन हेतुना ॥ २२ ॥ दंष्ट्रिणः सर्पाः । मृगपक्षिणो गिरिस्थाः ॥ २३ ॥ असत्यक्तम् । पुरमिति शेषः । सेव्यमानमस्माभिः सेव्यमानं वनमित्यर्थः । कर्तारोऽत्र पूर्वोक्ता दंष्ट्रापादयः । तृणमांसफलानामादानं यस्मा-त्तम् । व्यालमृगद्विजं तद्वन्तम् । अर्षावायच् । तादृशं वेश-मिमं कैकेयी प्रपद्यतामित्यन्वयः ॥ २४ ॥ २५ ॥ न विचक्रे न विकारं प्राप्तम् ॥ २६ ॥ पुनस्तद्भार्ताश्रवणानन्तरमपि । मातुः कैकेय्याः ॥ २७ ॥ २८ ॥ आर्तं खिन्नम् । अभिजनं देशम् । तत्स्थजनमिति यावत् । प्रतीक्षमाणः पश्यन्नपि । निदे-शमाज्ञाम् ॥ २९ ॥ तत्पूर्वं सः स्वाकारणार्थागमनकालः पूर्वो यस्यार्तरूपत्ववत्त्वाद्दशम् । तदारभ्यार्तरूपमिति यावत् । सुमन्त्रं प्रेक्ष्य प्रतिहारणार्थं स्वागमननिवेदनार्थं व्यतिष्ठत् ।

पितुर्निर्देशेन तु धर्मवत्सलो वनप्रवेशे कृतबुद्धिनिश्चयः ।

स राघवः प्रेक्ष्य सुमन्त्रमब्रवीन्निवेदयस्वागमनं नृपाय मे ॥

३१

इत्यापे श्रीमद्रामायणे वाल्मीकीय आदिकाव्येऽथोध्याकाण्डे त्रयस्त्रिंशः सर्गः ॥ ३३ ॥

चतुस्त्रिंशः सर्गः ।

ततः कमलपत्राक्षः श्यामो निरुपमो महान् । उवाच रामस्तं सूतं पितुराख्याहि मामिति ॥ १
स रामप्रेषितः क्षिप्रं संतापकलुषेन्द्रियम् । प्रविश्य नृपतिं सूतो निःश्वसन्तं ददर्श ह ॥ २
उपरक्तमिवादित्यं भस्मच्छन्नमिवानलम् । तटाकमिव निस्तोयमपश्यज्जगतीपतिम् ॥ ३
आबोध्य च महाप्राज्ञः परमाकुलचेतनम् । राममेवानुशोचन्तं सूतः प्राञ्जलिब्रवीत् ॥ ४
तं वर्धयित्वा राजानं पूर्वं सूतो जयाशिषा । भयविक्रवया वाचा मन्दया श्रुक्षण्याब्रवीत् ॥ ५
अयं स पुरुषव्याघ्रो द्वारि तिष्ठति ते सुतः । ब्राह्मणेभ्यो धनं दत्त्वा सर्वं चैवोपजीविनाम् ॥ ६
स त्वां पश्यतु भद्रं ते रामः सत्यपराक्रमः । सर्वान्सुहृद आपृच्छ्य त्वां हीदानीं दिदृक्षते ॥ ७
गमिष्यति महारण्यं तं पश्य जगतीपते । वृत्तं राजगुणैः सर्वैरादित्यमिव रश्मिभिः ॥ ८
स सत्यवाक्यो धर्मात्मा गाम्भीर्यात्सागरोपमः । आकाश इव निष्पङ्को नरेन्द्रः प्रत्युवाच तम् ॥ ९
सुमन्त्रानय मे दारान्ये केचिदिह मामकाः । दारैः परिवृतः सर्वैर्द्रष्टुमिच्छामि राघवम् ॥ १०
सोऽन्तःपुरमतीत्यैव स्त्रियस्ता वाक्यमब्रवीत् । आर्यो ह्वयति वो राजागम्यतां तत्र मा चिरम् ॥ ११
एवमुक्ताः स्त्रियः सर्वाः सुमन्त्रेण नृपाज्ञया । प्रचक्रमुस्तद्भवनं भर्तुराज्ञाय शासनम् ॥ १२
अर्धसप्तशतास्तत्र प्रमदास्ताम्रलोचनाः । कौसल्यां परिवार्याथ शनैर्जग्मुर्धृतव्रताः ॥ १३
आगतेषु च दारेषु समवेक्ष्य महीपतिः । उवाच राजा तं सूतं सुमन्त्रानय मे सुतम् ॥ १४
स सूतो राममादाय लक्ष्मणं मैथिलीं तथा । जगामाभिमुखस्तूर्णं सकाशं जगतीपतेः ॥ १५
स राजा पुत्रमायान्तं दृष्ट्वा चारात्कृताञ्जलिम् । उत्पपातासनान्तूर्णमार्तः स्त्रीजनसंवृतः ॥ १६
सोऽभिदुद्राव वेगेन रामं दृष्ट्वा विशांपतिः । तमसंप्राप्य दुःखार्तः पपात भुवि मूर्च्छितः ॥ १७
तं रामोऽभ्यपतत्क्षिप्रं लक्ष्मणश्च महारथः । विसंज्ञमिव दुःखेन सशोकं नृपतिं तथा ॥ १८
स्त्रीसहस्रनिनादश्च संजज्ञे राजवेश्मनि । हा हा रामेति सहसा भूषणध्वनिमिश्रितः ॥ १९
तं परिष्वज्य बाहुभ्यां तावुभौ रामलक्ष्मणौ । पर्यङ्के सीतया सार्धं रुदन्तः समवेशयन् ॥ २०

द्वार्येवेति शेषः ॥ ३० ॥ तदेव सुमन्त्रमाह—पितुरिति ॥ ३१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोध्याकाण्डे त्रयस्त्रिंशः सर्गः ॥ ३३ ॥

‘निरुदरः’ इति पाठे तनुमध्य इत्यर्थः । श्यामः श्यामवर्णः, तरुणश्च । अत्र कवेरपि करुणासमप्रलेन वर्णितस्यैव पुनः पुनः कथनमदोषाय ॥ १ ॥ २ ॥ उपरक्तं राहुग्रस्तम् । पुनरपश्यदिति वाल्मीकेः प्रयोगो वर्णनीयमयीभावेन तस्यापि शोकग्रस्तत्वात् ॥ ३ ॥ आबोध्य महाराज इति संबोध्य । राममेवोद्दिश्य शोचन्तम् ॥ ४ ॥ वर्धयित्वा संपूज्य । भयविक्रवया रामो वनप्रयाणोद्युक्त इतीदं परमनिष्ठं कथं राज्ञे वदिष्यामीति भयेन विक्रवया कातरया । अश्लक्ष्णयेति च्छेदः ॥ ५ ॥ उपजीविनां च तेभ्यश्च दत्त्वा । सर्वं धनं दत्त्वेत्यनेन सर्वथा तिष्ठसाभावो ध्वन्यते ॥ ६ ॥ ७ ॥ ८ ॥ स दशरथः । निष्पङ्को निष्पापः । ‘निष्पन्दः’ इति पाठे निश्चल इत्यर्थः ॥ ९ ॥ इह मदेदमनि ये केचिन्मामका दाराः स्त्रियः सन्ति

तान्दारानिहानय ॥ १० ॥ अतीत्यातिवेगेन प्राप्य । ह्वयत्याह्वयति । वो युष्माकं राजा । अवैधव्यदत्त्वात्, न तु प्रजानां तासां दुःखदत्त्वात् । आगम्यतामिति पदम् ॥ ११ ॥ प्रचक्रमुर्गच्छन्ति स्म । तद्भवनं तस्य राज्ञो भवनम् ॥ १२ ॥ अर्धसप्तशताः । एकदेविसमासः । सप्तशतस्यार्धं संख्या यासां ता इत्यर्थः । अर्शआद्यजन्तः । अतएवात्रे वक्ष्यति—‘त्रयः शतशतार्धा हि’ इति । ताम्रलोचनाः । रामप्रयाणश्रवणजडुःखजातरोदनेनेति शेषः । कौसल्यां परिवार्येत्यनेन प्राग्लक्ष्मणोक्तं तस्याः सर्वप्रभ्वीलं ध्वनितम् ॥ १३ ॥ समवेक्ष्य । दारानिति शेषः ॥ १४ ॥ १५ ॥ आरादूरतः । उत्पपातालङ्घनार्थम् ॥ १६ ॥ तमालिलिङ्गितं राममप्राप्य मध्य एव दुःखितः पपात ॥ १७ ॥ अभ्यपतदभ्यागतवान् । विसंज्ञमिव विसंज्ञमेव ॥ १८ ॥ भूषणध्वनिमिश्रित उरःशिरस्ताडनादिना चञ्चलतरङ्गद्वयभूषणध्वनिमिलितः । ‘मूर्च्छितः’ इति पाठेऽपि स एवार्थः । व्याप्त इत्यर्थो वा ॥ १९ ॥ तौ सीतया सार्धं तं राजानं बाहुभ्यां परिष्वज्य यथा पीडा न भवति तथालिङ्ग-

अथ रामो मुहूर्तस्य लब्धसंज्ञं महीपतिम् । उवाच प्राञ्जलिर्वाष्पशोकार्णवपरिभुतम् ॥ २१
 आपृच्छे त्वां महाराज सर्वेपामीश्वरोऽसि नः । प्रस्थितं दण्डकारण्यं पश्य त्वं कुशलेन मान् ॥ २२
 लक्ष्मणं चानुजानीहि सीता चान्वेतु मां वनम् । कारणैर्वहुभिस्तथैर्वार्यमाणौ न चेच्छतः ॥ २३
 अनुजानीहि सर्वाङ्गः शोकमुत्सृज्य मानद । लक्ष्मणं मां च सीतां च प्रजापतिरिवात्मजान् ॥ २४
 प्रतीक्षमाणमव्यग्रमनुज्ञां जगतीपतेः । उवाच राजा संप्रेक्ष्य वनवासाय राघवम् ॥ २५
 अहं राघव कैकेय्या वरदानेन मोहितः । अयोध्यायां त्वमेवाद्य भव राजा निगृह्य माम् ॥ २६
 एवमुक्तो नृपतिना रामो धर्मभृतां वरः । प्रत्युवाचाञ्जलिं कृत्वा पितरं वाक्यकोविदः ॥ २७
 भवान्वर्षसहस्राय पृथिव्या नृपते पतिः । अहं त्वरण्ये वत्स्यामि न मे राज्यस्य काङ्क्षिता ॥ २८
 नव पञ्च च वर्षाणि वनवासे विहृत्य ते । पुनः पादौ ग्रहीष्यामि प्रतिज्ञान्ते नराधिप ॥ २९
 रुदन्नार्तः प्रियं पुत्रं सत्यपाशेन संयुतः । कैकेय्या चोद्यमानस्तु मिथो राजा तमब्रवीत् ॥ ३०
 श्रेयसे वृद्धये तात पुनरागमनाय च । गच्छस्वारिष्टमव्यग्रः पन्थानमकुतोभयम् ॥ ३१
 नहि सत्यात्मनस्तात धर्माभिमनसस्तव । सन्निवर्तयितुं बुद्धिः शक्यते रघुनन्दन ॥ ३२
 अद्य त्विदानीं रजनीं पुत्र मा गच्छ सर्वथा । एकाहं दर्शनेनापि साधु तावच्चराम्यहम् ॥ ३३
 मातरं मां च संपश्यन्वसेमामद्य शर्वरीम् । तर्पितः सर्वकामैस्त्वं श्वः काल्ये साधयिष्यसि ॥ ३४
 दुष्करं क्रियते पुत्र सर्वथा राघव प्रिय । त्वया हि मत्प्रियार्थं तु वनमेवमुपाश्रितम् ॥ ३५
 न चैतन्मे प्रियं पुत्र शपे सत्येन राघव । छन्नया चलितस्त्वसि स्त्रिया भस्माग्निकल्पया ॥ ३६
 वञ्चना या तु लब्धा मे तां त्वं निस्तर्तुमिच्छसि । अनया वृत्तसादिन्या कैकेय्याभिप्रचोदितः ॥ ३७
 न चैतदाश्चर्यतमं यत्त्वं ज्येष्ठः सुतो मम । अपानृतकथं पुत्र पितरं कर्तुमिच्छसि ॥ ३८
 अथ रामस्तदा श्रुत्वा पितुरार्तस्य भाषितम् । लक्ष्मणेन सह भ्रात्रा दीनो वचनमब्रवीत् ॥ ३९
 प्राप्स्यामि यानद्य गुणान्को मे श्वस्तान्प्रदास्यति । अपक्रमणमेवातः सर्वकामैरहं वृणे ॥ ४०

तमुत्थाप्य पर्यङ्के समवेशयन्स्थापितवन्तः ॥ २० ॥ मुहूर्तस्य
 संबन्धसामान्ये षष्ठी । मुहूर्तेन लब्धसंज्ञमित्यर्थः ॥ २१ ॥
 कुशलेन मां पश्य । सौम्येन चक्षुषा मामनुगृहाणेत्यर्थः
 ॥ २२ ॥ वनं प्रति प्रस्थितं मां सीता चान्वेतु गच्छलिति
 लक्ष्मणं च प्रस्थितमनुजानीहीत्यर्थः । ननु लक्ष्मणसीतयोः
 कुतो वनवासकष्टप्राप्तिः, नखसौ वरनिर्वन्धस्तयोरत आह—
 कारणैरिति । हेतुभिस्तथैर्व्यवहारदशया सत्यैः । नचेच्छतः ।
 इह स्थातुमिति शेषः ॥ २३ ॥ अनुजानीह्यनुज्ञां देहि । प्रजा-
 पतिर्ब्रह्मात्मजान्सनकादींस्तपांसि चरितुमुद्युक्तान्यथानुज्ञां दत्त-
 वांस्तद्वदित्यर्थः ॥ २४ ॥ वनवासाय जगतीपतेः स्वस्यानुज्ञा-
 मनुमतिं प्रतीक्षमाणं प्रार्थयमानम् । अव्यग्रं लेशतोऽपि विषाद-
 रहितं राघवं प्रेक्ष्योवाच ॥ २५ ॥ हे राघव, यतोऽहं कैकेय्या
 वरदानेन मोहितो निरुत्तरतया शोकपरवशो जातः, अतो
 राज्याहर्हः । अतो मां निगृह्य बध्वायोध्यायां लमेव स्वमुजवैभवेन
 राजा भव । प्रवृत्तमभिषेकं समापयेति यावत् ॥ २६ ॥ २७ ॥
 भवान्वर्षसहस्राय पतिर्भवतु, अतः परमप्यनेककालं राजा
 भवेत्यर्थः । त्वया यो वरो दत्तस्त्वमनृतं कर्तुमहं न योग्यः, तव
 वरकपातप्रसङ्गात् । अतोऽहमरण्ये वत्स्यामि । मे राज्यस्य
 काङ्क्षिता इच्छा न ॥ २८ ॥ प्रतिज्ञान्ते प्रतिज्ञासमाप्तौ ते पादौ
 ग्रहीष्यामीत्यन्वयः ॥ २९ ॥ कैकेय्याद्यैव गमनमनुमन्यसेति
 मिथो रहसि चोद्यमानः ॥ ३० ॥ श्रेयसे परलोकहिताय ।
 वृद्धये इहलोकैऽभ्युदयाय । अरिष्टं यापयुः सन्निवर्तयितुं पुण्यं बुद्धं

च तेऽस्तु । अव्यग्रः सन्नकुतोभयं पन्थानं गच्छस्वेत्याषेम्
 ॥ ३१ ॥ सत्यात्मनः सत्यप्रतिष्ठितस्वभावस्य । धर्माभिमनसो
 धर्मसंपादनाभिनिविष्टमनसः ॥ ३२ ॥ प्रातरेव कैकेय्या प्रस्थि-
 तस्य मात्रायनुनयदानादिना चतुर्थप्रहरं व्यापृतस्य तुर्ययामे
 राजानुमत्यर्थमागतस्य राज्ञा तत्कालसमीपमेव प्रवत्समानरज-
 नीसहवासः प्रार्थ्यते । अथेत्यादि । इदानीमिति समीपलक्ष-
 कम् । रजनीमावस । सर्वथा मा गच्छ । किमर्थं तत्राह—
 चरामि त्वया सह भोक्ष्यामि ॥ ३३ ॥ साधयिष्यसि गमिष्यसि ॥ ३४ ॥
 मत्प्रियार्थं मम परलोकहितार्थम् ॥ ३५ ॥ तदेव दर्शयति—
 न चेत्यादि । छन्नया गूढकूराभिप्रायया चलितोऽसि अंशितो-
 ऽसि, लवभिषेकमनोरथात् । भस्माग्निकल्पया भस्मच्छन्नाभितु-
 ल्यया ॥ ३६ ॥ वञ्चना । सामान्येन प्रतिश्रुतवरयोर्भरताभि-
 षेकलद्विवासनरूपविशेषपर्यवसायित्वरूपा या मे लब्धा । यतो-
 ऽनया वृत्तसादिन्या कुलोचितचारित्रनाशिन्याभिप्रचोदि-
 तोऽसि । एवमिति शेषः । अतो या वञ्चना मया लब्धा तां
 निस्तर्तुमिच्छसीति यावत् ॥ ३७ ॥ एतदाश्चर्यतमं न । अपानृतक-
 थमपगतानृतवचनम् । एतच्च नाश्चर्यम् । यतो ज्येष्ठो गुणवैयसा
 च सुतोऽसि ॥ ३८ ॥ आर्तस्य पितुर्भाषितं श्रुत्वाकाहदर्श-
 नेनापीत्युक्तरूपम् । वीनः कैकेय्याद्य गच्छेति नियोगस्यावस्थानु-
 छेयलक्षप्रतिज्ञानात्तावन्मात्रपितृमनोरथपूरणासत्तयाप्राप्तशोक इव
 ॥ ३९ ॥ तर्पितः सर्वकामैरित्यस्योत्तरमाह—प्राप्स्यामीति ।
 गुणान्गृह्णामीति । अतः सर्वकामैः सर्वकामप्रतिनिधिलेनाप-

इयं सराष्ट्रा सजना धनधान्यसमाकुला । मया विस्मृष्टा वसुधा भरताय प्रदीयताम् ॥	४१
वनवासकृता बुद्धिर्न च मेऽद्य चलिष्यति । यस्तु युद्धे वरो दत्तः कैकेय्यै वरद त्वया ॥	४२
दीयतां निखिलेनैव सत्यस्त्वं भव पार्थिव । अहं निदेशं भवतो यथोक्तमनुपालयन् ॥	४३
चतुर्दश समा वत्स्ये वने वनचरैः सह । मा विमर्शो वसुमती भरताय प्रदीयताम् ॥	४४
नहि मे काङ्क्षितं राज्यं सुखमात्मनि वा प्रियम् । यथानिदेशं कर्तुं वै तवैव रघुनन्दन ॥	४५
अपगच्छतु ते दुःखं मा भूर्वाष्पपरिभूतः । नहि क्षुभ्यति दुर्धर्यः समुद्रः सरितांपतिः ॥	४६
नैवाहं राज्यमिच्छामि न सुखं न च मेदिनीम् । नैव सर्वानिमान्कामान्न स्वर्गं न च जीवितम् ॥	४७
त्वामहं सत्यमिच्छामि नानृतं पुरुषर्षभ । प्रत्यक्षं तव सत्येन सुकृतेन च ते शपे ॥	४८
न च शक्यं मया तात स्थातुं क्षणमपि प्रभो । स शोकं धारयस्व नहि मेऽस्ति विपर्ययः ॥	४९
अर्थितो ह्यस्मि कैकेय्या वनं गच्छेति राघव । मया चोक्तं ब्रजामीति तत्सत्यमनुपालये ॥	५०
मा चोत्कण्ठा कृता देव वने रंस्यामहे वयम् । प्रशान्तहरिणाकीर्णं नानाशकुनिनादिते ॥	५१
पिता हि दैवतं तात देवतानामपि स्मृतम् । तस्मादैवतमित्येव करिष्यामि पितुर्वचः ॥	५२
चतुर्दशसु वर्षेषु गतेषु नृपसत्तम । पुनर्द्रक्ष्यसि मां प्राप्तं संतापोऽयं विमुच्यताम् ॥	५३
येन संस्तम्भनीयोऽयं सर्वो वाष्पकलो जनः । स त्वं पुरुषशार्दूल किमर्थं विक्रियां गतः ॥	५४
पुरं च राष्ट्रं च मही च केवला मया विस्मृष्टा भरताय दीयताम् ।	
अहं निदेशं भवतोऽनुपालयन्वनं गमिष्यामि चिराय सेवितुम् ॥	५५
मया विस्मृष्टां भरतो महीमिमां सर्वौलखण्डां सपुरोपकाननाम् ।	
शिवास्तु सीमास्वनुशास्तु केवलं त्वया यदुक्तं नृपते तथास्तु तत् ॥	५६
न मे तथा पार्थिव दीयते मनो महत्सु कामेषु न चात्मनः प्रिये ।	
यथा निदेशे तव शिष्टसंमते व्यपैतु दुःखं तव मत्कृतेऽनघ ॥	५७
तदद्य नैवानघ राज्यमव्ययं न सर्वकामान्वसुधां न मैथिलीम् ।	
न चिन्तितं त्वामनृतेन योजयन्वृणीय सत्यं व्रतमस्तु ते तथा ॥	५८
फलानि मूलानि च भक्षयन्वने गिरींश्च पश्यन्सरितः सरांसि च ।	
वनं प्रविश्यैव विचित्रपादपं सुखी भविष्यामि तवास्तु निर्वृतिः ॥	५९

क्रमणमितो गमनमेव वृण इत्यर्थः । यद्वाद्य प्रयाणे सतीमान्गु-
णान्प्रतिज्ञापालनजघर्मरूपान्प्राप्स्यामि श्वो गमने कस्तान्दा-
स्यति । प्रत्युताधर्म एव । अतः सर्वकामैरित्यादि प्राग्वदेव
॥ ४० ॥ ४१ ॥ अद्य वनवासकृता तदर्थं बुद्धिर्न चलिष्यति ।
अतो गमनानुज्ञामेव कुर्वित्याशयः । अतिदानशूरस्य भव-
तोऽनुचितमप्येतदित्याह—य इति ॥ ४२ ॥ निखिलेनाद्यैः
मत्प्रस्थापनात् । निदेशं शासनम् ॥ ४३ ॥ वनचरैस्तप-
स्त्रिभिः । मा विमर्शो भरताय राज्यदाने मास्तु संदेहः ।
सर्वैषा तस्मै वसुमती दीयताम् ॥ ४४ ॥ कथमेवमत
आह—नहीति । आत्मनि खमनसि । सुखं स्त्रीयानां प्रियं
चोद्दिश्य राज्यं न काङ्क्षितम्, अपि तु तव निदेशं यथावत्कर्तुमेव
काङ्क्षितमिच्छामि ॥ ४५ ॥ क्षुभ्यति मर्यादा त्यजति ॥ ४६ ॥
॥ ४७ ॥ अनृतमनृतयुक्तम् । एवं सत्यं सत्ययुक्तम् । तव
प्रत्यक्षं तव संनिधौ । सत्येन सुकृतेन ते लया च शपे ।
शपथं करोमीत्यर्थः ॥ ४८ ॥ क्षणमपि । इह पुर इति शेषः ।
स लमिमं मद्गमनसंभवं शोकं धारयस्व । विपर्यय इहाद्य
स्थितिरूपं प्रतिज्ञातार्थविपरीतानुष्ठानम् ॥ ४९ ॥ ५० ॥

उत्कण्ठा दर्शनादिविषयोत्कण्ठाजन्यं दुःखम् ॥ ५१ ॥ ५२ ॥
॥ ५३ ॥ येन लया ॥ ५४ ॥ केवला कृत्वा । चिराय वनं
सेवितुं गमिष्यामि ॥ ५५ ॥ शिवास्तु सीमास्त्विति । स्थित इति
शेषः । मया विना तेनात्र पुरे स्थातुमशक्यत्वादिति भावः ।
केवलमनुशास्तु रक्षणमात्रं करोतु, न तु राजलाभिमनो
राज्यसुखं वा तस्येति ध्वनितम् । अनेन राज्ञोऽजीवनं भरतस्य
नन्दिप्रागमवासश्च ध्वनितः । शिवास्तु सीमास्तु रममाण इत्यापा-
ततोऽर्थः । लया यदुक्तम् । कैकेयीं प्रतीति शेषः ॥ ५६ ॥
यथा शिष्टसंमते तव निदेशे मया मनो दीयते, तथा महत्सु
कामेषु काम्यवस्तुषु मनः संकल्पात्मकं मे मया न दीयते ।
न च नाप्यात्मनोऽन्तःकरणस्य प्रियेऽतो मत्कृते दुःखं व्यपैतु
॥ ५७ ॥ त्वामनृतेन योजयन् राज्यादिकं चिन्तितं मद्भिषय-
चिन्तावन्तं त्वामपि न वृणीय न वरिष्यामीति मे सत्यं व्रतम् ।
तथा ते व्रतं कैकेयीवरदानसंकल्पः सत्यमस्तु । अत्र चिन्तितं
त्वामित्यनेन चिन्तया तव मरणेऽपि मया न स्थेयम् । मरणा-
दपि परलोकनाशकावृत्तलस्यातिकष्टं सूचितम् । तेन तव
मरणे न मे दुःखं नापि पापं यथा तवावृत्तलकारण इति सूचितम्

एवं स राजा व्यसनाभिपन्नस्तापेन दुःखेन च पीड्यमानः ।

आलिङ्ग्य पुत्रं सुविनष्टसंज्ञो भूमिं गतो नैव विचष्ट किञ्चित् ॥

६०

देव्यः समस्ता रुदुः समेतास्तां वर्जयित्वा नरदेवपत्नीम् ।

रुदन्सुमित्रोऽपि जगाम मूर्च्छां हाहाकृतं तत्र बभूव सर्वम् ॥

६१

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुर्विंशः सर्गः ॥ ३४ ॥

पञ्चविंशः सर्गः ।

ततो निर्धूय सहसा शिरो निःश्वस्य चासकृत् । पाणिं पाणौ विनिष्पिष्य दन्तान्कटकटाव्य च ॥ १

लोचने कोपसंरक्ते वर्णं पूर्वोचितं जहात् । कोपाभिभूतः सहसा संतापमशुभं गतः ॥ २

मनः समीक्षमाणश्च सुतो दशरथस्य च । कम्पयन्निव कैकेय्या हृदयं वाक्शरैः शितैः ॥ ३

वाक्यवज्रैरनुपमैर्निर्मिन्दन्निव चाशुभैः । कैकेय्याः सर्वभर्माणि सुमन्त्रः प्रत्यभाषत ॥ ४

यस्यास्तव पतिस्त्यक्तो राजा दशरथः स्वयम् । भर्ता सर्वस्य जगतः स्थावरस्य चरस्य च ॥ ५

नष्टकार्यतमं किञ्चित्तव देवीह विद्यते । पतिर्घ्नी त्वामहं मन्ये कुलघ्नीमपि चान्ततः ॥ ६

यन्महेन्द्रमिवाजय्यं दुष्प्रकम्प्यमिवाचलम् । महोदधिमिवाक्षोभ्यं संतापयसि कर्मभिः ॥ ७

मावमंस्था दशरथं भर्तारं वरदं पतिम् । भर्तुरिच्छा हि नारीणां पुत्रकोट्या विशिष्यते ॥ ८

यथावयो हि राज्यानि प्राप्नुवन्ति नृपक्षये । इक्ष्वाकुकुलनाथेऽस्मिस्तं लोपयितुमिच्छसि ॥ ९

राजा भवतु ते पुत्रो भरतः शास्तु मेदिनीम् । वयं तत्र गमिष्यामो यत्र रामो गमिष्यति ॥ १०

न च ते विषये कश्चिद्ब्राह्मणो वस्तुमर्हति । तादृशं त्वममर्यादमद्य कर्म करिष्यसि ॥ ११

नूनं सर्वं गमिष्यामो मार्गं रामनिषेवितम् । त्यक्ताया बान्धवैः सर्वैर्ब्राह्मणैः साधुभिः सदा ॥ १२

का प्रीती राज्यलाभेन तव देवि भविष्यति । तादृशं त्वममर्यादं कर्म कर्तुं चिकीर्षसि ॥ १३

आश्चर्यमिव पश्यामि यस्यास्ते वृत्तमीदृशम् । आचरन्त्या न विदता सद्यो भवति मेदिनी ॥ १४

महाब्रह्मर्षिसृष्टा वा ज्वलन्तो भीमदर्शनाः । धिग्वाग्दण्डा न हिंसन्ति रामप्रवाजने स्थिताम् ॥ १५

आम्रं छित्त्वा कुठारेण निम्बं परिचरेत्तु कः । यश्चैनं पयसा सिञ्चेन्नैवास्य मधुरो भवेत् ॥ १६

आमिजात्यं हि ते मन्ये यथा मातुस्तथैव च । न हि निम्बात्स्ववेत्क्षौद्रं लोके निगदितं वचः ॥ १७

॥ ५८ ॥ ५९ ॥ तापस्त्वग्दाहोत्पादकः । दुःखमन्तर्व्यथोत्पादकम् ॥ ६० ॥ समेता मिलिताः । तां कैकेयीम् । हाहा इति शब्दः कृतो येन तथाभूतं सर्वं परिचारिकादिजनजातम् ॥ ६१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे चतुर्विंशः सर्गः ॥ ३४ ॥

एवं सपरिकरस्य राज्ञः परमशोके प्राप्तिं सुमन्त्रः कैकेयीं प्रत्याह—तत इति । शिरोनिर्धूननादि कोपविकाराभिनयः । कटकटाव्य कटकटाशब्दवतः कृत्वा ॥ १ ॥ कोपसंरक्ते । कुलेति शेषः । वर्णं मुखकान्तिम् । पूर्वोचितं पूर्वकालस्थितं राजमन्त्रिण उचितं च ॥ २ ॥ दशरथस्य मनः समीक्षमाणः । कैकेयीविषयक्षेहरहितं जानन् ॥ ३ ॥ ४ ॥ यस्यास्तव यया लया ॥ ५ ॥ अतः—नहीति । हे देवि, तवातिशयेन कर्तुं मशक्यं न किञ्चिद्विद्यते । इह संसारे । अन्ततः सर्वान्ते । लत्कृत्यसाध्यफलविचार इत्यर्थः । पतिघ्नीमिति । रामगमने राजमरणस्यावश्यकलादिति भावः । रामस्य विवासनाद्वाज्ञो मरणाच्च कुलघ्नीम् ॥ ६ ॥ अचलमिव दुष्प्रकम्प्यम् । कर्मभिः क्रूरैः संतापयसि । राजानमिति शेषः ॥ ७ ॥ भर्तुरिच्छा भर्तुरिच्छाविषयानुसरणम् ॥ ८ ॥ यथावयः वयःक्रममनति-

कम्प्य । नृपक्षये राजभूतपितृक्षये । राज्यानि प्राप्नुवन्ति । ज्येष्ठक्रमेणेति यावत् । तमिममनादिप्रवृत्तमाचारमिदवाकुलकुलनाथे दशरथे जीवत्येव लोपयितुमिच्छसीति योजना ॥ ९ ॥ १० ॥ विषये देशे । तादृशं ब्राह्मणवासानर्हम् । अमर्यादमतिक्रमितज्येष्ठराज्यादिव्यवहारम् । करिष्यसीत्यनेनाद्यापि रामं निवर्तयेति सूचयति ॥ ११ ॥ १२ ॥ १३ ॥ यस्यास्त इदृशं घोरं वृत्तमस्ति तथा लया तदाचरन्त्या हेतुभूतया पृथिवी यन्न विदता न विदीर्णा तदार्थमिव पश्यामि ॥ १४ ॥ किं च महाब्रह्मर्षिभिः सृष्टाः प्रयुक्ताः ज्वलन्तोऽग्निवद्भस्मकरणसमर्थाः, भीमदर्शना भीमं फलं दृश्यते येषु तादृशा धिगिति वाम्रूपा दण्डास्त्वां न हिंसन्ति । इदमप्याश्चर्यमित्यनुकर्षः । स्थितां कृतनिश्चयाम् । अनेन सर्वे लां धिक्कुर्वन्तीति ध्वनयति ॥ १५ ॥ अथान्यापदेशेन राजानं निन्दति—आम्रमिति । परिचरेदालवालादिकरणेन रोपयेत्, आम्रस्थाने तं च पुनः पयसा सिञ्चेत् । अस्यैवं निम्बसेवां कुर्वतः प्रीतये स मधुरो न भवेत् । अतो वृथैवेदं कैकेय्यनुवर्तनं राज्ञ इत्याशयः ॥ १६ ॥ इदानीं कैकेय्या ममेवचनान्यप्याह—आमिजात्यमित्यति । यथा ते मातुरामिजात्यं प्रशस्तमातापितृ-

तव मातुरसद्ग्राहं विभ्रं पूर्वं यथा श्रुतम् । पितुस्ते वरदः कश्चिद्ददौ वरमनुत्तमम् ॥	१८
सर्वभूतरुतं तस्मात्संजज्ञे वसुधाधिपः । तेन तिर्यग्गतानां च भूतानां विदितं वचः ॥	१९
ततो जृम्भस्य शयने विरुताद्भूरिवर्चसः । पितुस्ते विदितो भावः स तत्र बहुधाहसत् ॥	२०
तत्र ते जननी क्रुद्धा मृत्युपाशमभीप्सती । हासं ते नृपते सौम्य जिज्ञासामीति चाब्रवीत् ॥	२१
नृपश्चोवाच तां देवीं हासं शंसामि ते यदि । ततो मे मरणं सद्यो भविष्यति न संशयः ॥	२२
माता ते पितरं देवी पुनः केकयमब्रवीत् । शंस मे जीव वा मा वा न मां त्वं प्रहसिष्यसि ॥	२३
प्रियया च तथोक्तः स केकयः पृथिवीपतिः । तस्मै तं वरदायार्थं कथयामास तत्त्वतः ॥	२४
ततः स वरदः साधू राजानं प्रत्यभाषत । त्रियतां ध्वंसतां वेयं मा शंसीस्त्वं महीपते ॥	२५
स तच्छ्रुत्वा वचस्तस्य प्रसन्नमनसो नृपः । मातरं ते निरस्याशु विजहार कुबेरवत् ॥	२६
तथा त्वमपि राजानं दुर्जनाचरिते पथि । असद्ग्राहमिमं मोहात्कुरुषे पापदर्शिनी ॥	२७
सत्यश्चात्र प्रवादोऽयं लौकिकः प्रतिभाति मा । पितुन्समनुजायन्ते नरा मातरमङ्गनाः ॥	२८
नैवं भव गृहाणेदं यदाह वसुधाधिपः । भर्तुरिच्छामुपास्येह जनस्यास्य गतिर्भव ॥	२९
मा त्वं प्रोत्साहिता पापैर्देवराजसमप्रभम् । भर्तारं लोकभर्तारमसद्वर्ममुपादध ॥	३०
नहि मिथ्याप्रतिज्ञातं करिष्यति तवानघः । श्रीमान्दशरथो राजा देवि राजीवलोचनः ॥	३१
ज्येष्ठो वदान्यः कर्मण्यः स्वधर्मस्यापि रक्षिता । रक्षिता जीवलोकस्य बली रामोऽभिषिच्यताम् ॥	३२
परिवादो हि ते देवि महाल्लोके चरिष्यति । यादं रामो वनं याति विहाय पितरं नृपम् ॥	३३
स्वराज्यं राघवः पातु भव त्वं विगतज्वरा । नहि ते राघवादन्यः क्षमः पुरवरे वसन् ॥	३४
रामे हि यौवराज्यस्य राजा दशरथो वनम् । प्रवेक्ष्यति महेष्वासः पूर्ववृत्तमनुसरन् ॥	३५

जलोचितव्यवहाररूपं तथैव ते तव मन्ये । कारणानुसारिणात्कार्यस्येति भावः । तदुपपादयति दृष्टान्तेन—न हीति । निम्बात्क्षौद्रं न सवेदिति वचो लोकप्रसिद्धं किलेत्यर्थः ॥ १७ ॥ ननु मे मातुः कथमाभिजात्यक्षतिस्रग्राह—तवेति । असद्ग्राहं घोरपापकर्माभिनिवेशम् । पूर्वं बृद्धेभ्यो यथा येन प्रकारेण श्रुतं तथा संप्रति विभ्रं स्मराम । तदेवाह—पितुरित्यादि । कश्चिद्ददौ ॥ १८ ॥ तस्माद्भरदानात्सर्वभूतानां व्याप्यकृपायां रतं शब्दं तद्गोप्यमर्थं संजज्ञे जानीते स्म । तेन सर्वभूतरुतज्ञेन तिर्यग्गतानां तिर्यक्कृतसां पशुपक्ष्यादीनां वचो विदितं ज्ञातार्थं भवति ॥ १९ ॥ ततस्तत एव हेतोः शयने शयानस्य ते पितुर्भूरिवर्चसः सुवर्णकान्तेर्जृम्भस्य जृम्भाख्यस्य पक्षिणो भावोऽभिप्रायो विरुतात्तवीयशब्दाद्विदितः । अथ स ते पिता तत्र शयने शयान एव तद्भावपरिज्ञानजसंतोषेण बहुधा द्विर्बहुप्रकारेण चाहसत् ॥ २० ॥ तत्र शयने शयानां ते जननी मामयं हसतीति क्रुद्धा सती मृत्युरूपं पाशमिच्छन्ती हे नृपते, ते हासं हासकारणं ज्ञातुमिच्छामीति ते पितरमब्रवीत् । 'वरं ते' इति पाठे ते जननी मामयं हसतीति बुद्ध्या क्रुद्धाभवत् । ततो राज्ञा लद्विषयोऽयं न हासः, किं तु वरबलान्ते सर्वरुतज्ञानसामर्थ्यमस्ति, अतः किञ्चिज्जन्तुं विदिततद्भावोऽहासिषमित्युक्ते तद्वरस्वरूपं तदातारं च जिज्ञासामीत्यर्थः ॥ २१ ॥ हासं तत्कारणम् । 'वरम्' इति पाठे तदातारम् ॥ २२ ॥ सर्वथा शंस जीव वा मा वा मियस वा । तस्मिन्नवगते इतः परं मां कदापि न हसिष्यसि ।

लत्कर्तृकमत्कर्मकभाविहासाभावं निश्चेष्टामीत्यर्थः ॥ २३ ॥ तस्मै वरदाय ऋषये तमर्थं कथननिर्वन्धरूपं कथयामासेत्यन्वयः ॥ २४ ॥ ततः साधुः स वरदः प्रत्यभाषत । ध्वंसतां वा स्वपित्रादिसमीपं गच्छतु वा । 'मा कृथाः' इति पाठेऽस्या वच इति शेषः ॥ २५ ॥ निरस्य भद्रे, लसितो गच्छेति ते मातरं परित्यज्य ॥ २६ ॥ तथा त्वमपि दुर्जनाचरिते पथि । स्थितेति शेषः । अत इमं राजानं मोहान्मोहसुत्पाद्या-सद्ग्राहमसत्कार्यग्राहकं कुरुषे ॥ २७ ॥ कन्यानां मातृतुल्यत्वं न्यायप्राप्तमित्याह—सत्य इति । मा माम् । नराः पुत्ररूपाः समनुजायन्ते पितृस्वभावाच्चवर्तिनो जायन्ते ॥ २८ ॥ नैवं भव मातृवन्मा भव । यद्वसुधाधिप आह तद्गृहाण राममभिषेकरूपं वचः । 'नेया' इति पाठे विधेया भवेत्यर्थः । भर्तुरिच्छां तद्विषयमुपास्य तदनुवर्तिनी भूलास्य जनस्यासददेर्गतिः शरणं भव ॥ २९ ॥ प्रोत्साहिता प्रेरिता । असद्वर्म कनिष्ठाभिषेकपूर्वं ज्येष्ठस्य विवासनरूपमुपादध ग्राहय । 'उपावह' इति पाठेऽप्ययमेवार्थः ॥ ३० ॥ तव मिथ्याप्रतिज्ञातं लीलयोक्तं वरद्वयदानरूपं वचः, अतो राजा न करिष्यति तत् ॥ ३१ ॥ अतो ज्येष्ठत्वादियुगको रामोऽभिषिच्यताम् । तदभिषेकेऽनुमतिः क्रियताम् । कर्मण्यः कर्मणि साधुः ॥ ३२ ॥ विपक्षे बाधकमाह—परिवाद इति । परिवादोऽपवादः । चरिष्यति प्रचरिष्यति ॥ ३३ ॥ राघवाद्रामादन्यः पुरवरे वसंस्ते क्षमोऽनुकूलो नहि भवेदित्यर्थः । भरतस्तत्प्रतिकूल एव भविष्यतीति भावः ॥ ३४ ॥ अतः—रामे हीति । पूर्ववृत्तं

इति सान्त्वैश्च तीक्ष्णैश्च कैकेयीं राजसंसदि । भूयः संशोभयामास सुमन्त्रस्तु कृताञ्जलिः ॥ ३६
नैव सा क्षुभ्यते देवी न च स्म परिदूयते । न चास्या मुखवर्णस्य लक्ष्यते विक्रियां तदा ॥ ३७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चत्रिंशः सर्गः ॥ ३५ ॥

पदत्रिंशः सर्गः ।

ततः सुमन्त्रमैक्ष्वाकः पीडितोऽत्र प्रतिज्ञया । सवाष्पमतिनिःश्वस्य जगादेदं पुनर्वचः ॥ १
सूत रत्नसुसंपूर्णां चतुर्विधबला चमूः । राघवस्यानुयात्रार्थं क्षिप्रं प्रतिविधीयताम् ॥ २
रूपार्जीवाश्च वादिन्यो वणिजश्च महाधनाः । शोभयन्तु कुमारस्य वाहिनीः सुप्रसारिताः ॥ ३
ये चैनमुपजीवन्ति रमते यैश्च वीर्यतः । तेषां बहुविधं दत्त्वा तानप्यत्र नियोजय ॥ ४
आयुधानि च मुख्यानि नागराः शकटानि च । अनुगच्छन्तु काकुत्स्थं व्याघ्राश्चारण्यकोविदाः ॥ ५
निघ्नन्मुगान्कुञ्जरांश्च पिवंश्चारण्यकं मधु । नदीश्च विविधाः पश्यन् राज्यं संस्मरिष्यति ॥ ६
धान्यकोशश्च यः कश्चिद्धनकोशश्च मामकः । तौ राममनुगच्छेतां वसन्तं निर्जने वने ॥ ७
यजन्पुण्येषु देशेषु विसृजंश्चासदक्षिणाः । ऋषिभिश्चापि संगम्य प्रवत्स्यति सुखं वने ॥ ८
भरतश्च महाबाहुरयोध्यां पालयिष्यति । सर्वकामैः पुनः श्रीमान् रामः संसाध्यतामिति ॥ ९
एवं ब्रुवति काकुत्स्थे कैकेय्या भयमागतम् । मुखं चाप्यगमच्छोपं स्वरश्चापि व्यरुध्यत ॥ १०
सा विषण्णा च संन्रस्ता मुखेन परिशुष्यता । राजानमेवाभिमुखी कैकेयी वाक्यमब्रवीत् ॥ ११
राज्यं गतधनं साधो पीतमण्डं सुरामिव । निरास्वाद्यतमं शून्यं भरतो नाभिपत्स्यते ॥ १२
कैकेय्यां मुक्तलज्जायां बद्धन्त्यामतिदारुणम् । राजा दशरथो वाक्यमुवाचायतलोचनाम् ॥ १३
वहन्तं किं तुदसि मां नियुज्य धुरि माहिते । अनार्ये कृत्यमारब्धं किं न पूर्वमुपारुधः ॥ १४
तस्यैतत्क्रोधसंयुक्तमुक्तं श्रुत्वा वराङ्गना । कैकेयी द्विगुणं क्रुद्धा राजानमिदमब्रवीत् ॥ १५
तवैव वंशे सगरो ज्येष्ठपुत्रमुपारुधत् । असमञ्ज इति ख्यातं तथायं गन्तुमर्हति ॥ १६
एवमुक्तो धिगिल्येव राजा दशरथोऽब्रवीत् । व्रीडितश्च जनः सर्वः सा च तन्नावबुध्यत ॥ १७
तत्र वृद्धो महामात्रः सिद्धार्थो नाम नामतः । शुचिर्वहुमतो राज्ञः कैकेयीमिदमब्रवीत् ॥ १८
असमञ्जो गृहीत्वा तु क्रीडतः पथि दारकान् । सरय्यां प्रक्षिपन्नप्सु रमते तेन दुर्मतिः ॥ १९

पूर्वराजाचारम् ॥ ३५ ॥ भूयोऽल्यर्थम् ॥ ३६ ॥ सान्त्वैर्न
क्षुभ्यते । तीक्ष्णैर्न परिदूयते ॥ ३७ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽयो-
ध्याकाण्डे पञ्चत्रिंशः सर्गः ॥ ३५ ॥

एवं सुमन्त्रेण राजप्रतिज्ञाया मिथ्यालोकावपि राजा तस्या
वास्तवत्वं जानन् रामस्य वन एव सुखवासोपायमादिशति—तत
इति । कैकेय्यनङ्गीकारानन्तरम् । प्रतिज्ञया कैकेयीमुद्दिश्य
कृतया वास्तव्या । इदं वक्ष्यमाणम् ॥ १ ॥ चतुर्विधबला रथा-
दिचतुर्विधबलवती । चमूः सेना । अनुयात्रार्थं सेवार्थम् ।
प्रतिविधीयतां नियुज्यतां प्रस्थाप्यताम् ॥ २ ॥ वादिन्यः
मरचिताकर्षकवचनचतुरा रूपार्जीवा वैश्याः । सुप्रसारिताः
सुप्रसारितापणाः ॥ ३ ॥ यैर्बलैः । वीर्यतो वीर्यपरीक्षया ।
रमत इत्यर्थः ॥ ४ ॥ नागरा जनाः अरण्ये कोविदा अर-
ण्यमर्मज्ञाः ॥ ५ ॥ राज्यं राज्यस्थितिं देशस्थितिम् ॥ ६
॥ ७ ॥ आसदक्षिणाः उक्तदक्षिणाः ॥ ८ ॥ पालयिष्यतीति
सोपालम्भोक्तिः । संसाध्यतां प्रस्थाप्यताम् ॥ ९ ॥ स्वरश्च
व्यरुध्यत रुद्धो जातः । भयकार्यमेतत् ॥ १० ॥ ११ ॥

मण्डः सुरासारांशः । निरास्वाद्यं निर्गतास्वाद्यतमम् । शून्य-
मवस्तुकम् ॥ १२ ॥ १३ ॥ हे अहिते, मा मां धुरि दासव-
द्भरहेतुकराप्रविवासनभरताभिषेकरूपभारे नियुज्य तं च भारं
वहन्तं मां किं तुदसि व्यथयसि । हे अनार्ये, यदिदानीमारब्धं
कृत्यं सार्वभौमभोगसहितस्य प्रस्थापनप्रतिबन्धरूपं तत्तादृशं
गमनं पूर्वमेव वनवासप्रार्थनकाल एव नोपारुधः सर्वं त्यक्त्वा
केवलं यालिति किं न प्रार्थितवत्यसि । तत एतन्निरोधे तव
सामर्थ्यं नास्तीति भावः । क्रुद्धवीनोफिलात्सर्वदोषपरिहारः
॥ १४ ॥ द्विगुणं क्रुद्धा प्रकारान्तरेण मत्प्रयोजनं नाशयतीत्याश-
येन ॥ १५ ॥ पूर्वमनुक्रमपि केवलत्वं वनगमनत्वादेव सिद्ध-
मिति दृष्टान्तबलेनाह—तवैवेति । उपारुधत् । राज्यभोगेभ्य
इति शेषः ॥ १६ ॥ एवमुक्तोऽसमञ्जस्तुल्यतया गमन उक्तः ।
स्वप्रतिश्रुतातिरिक्तप्रलापाद्वाज्ञो धिगित्युक्तिः । जनः कैकेयी-
सेवकजनः । सर्वस्वामिन्या असंबद्धप्रलापात् नावबुध्यत ।
क्रोधवशादिति भावः ॥ १७ ॥ तद्वद्गमनस्य नात्र प्रसङ्ग इति
महामात्र आह—तत्रेति । महामात्रः प्रधानः ॥ १८ ॥
सरय्यामप्सु प्रक्षिपन्नमते तेन कारणेन दुर्मतिः सः । न

तं दृष्ट्वा नागराः सर्वे क्रुद्धा राजानमब्रुवन् । असमञ्जं वृणीष्वैकमसान्वा राष्ट्रवर्धन ॥ २०
 तानुवाच ततो राजा किंनिमित्तमिदं भयम् । ताश्चापि राज्ञा संपृष्टा वाक्यं प्रकृतयोऽब्रुवन् ॥ २१
 क्रीडतस्त्वेष नः पुत्रान्बालानुद्भान्तचेतसः । सरय्यां प्रक्षिपन्मौर्ख्यादतुलां प्रीतिमश्नुते ॥ २२
 स तासां वचनं श्रुत्वा प्रकृतीनां नराधिपः । तं तत्याजाहितं पुत्रं तासां प्रियचिकीर्षया ॥ २३
 तं यानं शीघ्रमारोप्य सभार्यं सपरिच्छदम् । यावज्जीवं विवास्योऽयमिति तानन्वशात्पिता ॥ २४
 स फालपिटकं गृह्य गिरिदुर्गाण्यलोकयत् । दिशः सर्वास्त्वनुचरन्स यथा पापकर्मकृत् ॥ २५
 इत्येनमत्यजद्राजा सगरो वै सुधार्मिकः । रामः किमकरोत्पापं येनैवमुपबध्यते ॥ २६
 नहि कंचन पश्यामो राघवस्यागुणं वयम् । दुर्लभो ह्यस्य निरयः शशाङ्कस्येव कल्मषम् ॥ २७
 अथवा देवि त्वं कंचिदोषं पश्यसि राघवे । तमद्य ब्रूहि तत्त्वेन तदा रामो विवास्यते ॥ २८
 अबुष्टस्य हि संत्यागः सत्पथे निरतस्य च । निर्दहेदपि शक्रस्य द्युतिं धर्मविरोधवान् ॥ २९
 तदलं देवि रामस्य श्रिया विहतया त्वया । लोकतोऽपि हि ते रक्ष्यः परिवादः शुभानने ॥ ३०
 श्रुत्वा तु सिद्धार्थवचो राजा श्रान्ततरस्वरः । शोकोपहतया वाचा कैकेयीसिद्धमब्रवीत् ॥ ३१
 एतद्वचो नेच्छसि पापरूपे हितं न जानासि ममात्मनोऽथवा ।
 आस्थाय मार्गं कृपणं कुचेष्टा चेष्टा हि ते साधुपथादपेता ॥ ३२
 अनुव्रजिष्याम्यहमद्य रामं राज्यं परित्यज्य सुखं धनं च ।
 सर्वे च राज्ञा भरतेन च त्वं यथासुखं भुङ्क्व चिराय राज्यम् ॥ ३३

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे षट्त्रिंशः सर्गः ॥ ३६ ॥

सप्तत्रिंशः सर्गः ।

महामात्रवचः श्रुत्वा रामो दशरथं तदा । अभ्यभाषत वाक्यं तु विनयज्ञो विनीतवत् ॥ १
 त्यक्तभोगस्य मे राजन्वने वन्येन जीवतः । किं कार्यमनुयात्रेण त्यक्तसङ्गस्य सर्वतः ॥ २
 यो हि दत्त्वा द्विपश्रेष्ठं कक्ष्यायां कुरुते मनः । रज्जुक्लेहेन किं तस्य त्यजतः कुञ्जरोत्तमम् ॥ ३
 तथा मम सतां श्रेष्ठ किं ध्वजिन्या जगत्पते । सर्वाण्येवानुजानासि चीराण्येवानयन्तु मे ॥ ४
 खनित्रपिटके चोमे समानयत गच्छत । चतुर्दश वने वासं वर्षाणि वसतो मम ॥ ५
 अथ चीराणि कैकेयी स्वयमाहृत्य राघवम् । उवाच परिधत्स्वेति जनौघे निरपन्नपा ॥ ६

तादृशोऽयमिति भावः ॥ १९ ॥ २० ॥ २१ ॥ २२ ॥ तं
 प्रकृतीनामहितं पुत्रं तत्याजेत्यन्वयः ॥ २३ ॥ शीघ्रं यानमा-
 रोप्य । स्वेच्छया गमने विलम्बकरणसंभवात् । सपरिच्छदं
 वनयोग्यफालपिटकादिपरिच्छदसहितम् । तान्विवासनाधिका-
 रिणोऽन्वशादुक्तवान् ॥ २४ ॥ यथापापकर्मकृत्यथोक्तपापक-
 र्मेकृत्य फालसहितं पिटकं गृहीत्वा कन्दादर्थं सर्वा दिशः
 सर्वदिक्षु गिरिदुर्गाण्यनुचरन्भ्रममाणः कन्दाद्यलोकयत् । 'सर्वा
 दिशस्तनुचरन्निष्ठत्पापकर्मकृत्' इति पाठे गिरिदुर्गाणि वासा-
 र्थमेव विलोकयन्सर्वा दिशश्च कन्दादर्थमनुचरन्निष्ठत् ।
 यावज्जीवम् । निजापराधाद्वन इति शेषः ॥ २५ ॥ प्रकृते तदप्र-
 सङ्ग इत्याह—रामः किमिति ॥ २६ ॥ अगुणं दोषं व्यसनरू-
 पम् । निरयः पापम् । कल्मषं मालिन्यम् ॥ २७ ॥ २८
 ॥ २९ ॥ त्वया विहतया रामस्य श्रिया । तेन किञ्चित्फल-
 मिति शेषः । भरतस्य लदनुरूपमतिलाभावात् । तदलं दृष्ट्वा-
 श्रमेण । हि यतो लोकतः प्राप्तः परिवादश्च ते रक्ष्यः परि-
 हार्यो भवति । एवं च लोकापवादमात्रमस्य फलं, नान्य-

किञ्चिदिति भावः ॥ ३० ॥ ३१ ॥ एतद्वचः सिद्धार्थवचः ।
 हि यतः कृपणं मार्गमास्थाय येयं त्वया कुचेष्टारूपा चेष्टा
 कृता सा साधुपथादपेता ॥ ३२ ॥ सर्वे चायोध्यावासिनो
 जनाः । राज्ञा भरतेन च । चत्वर्ये ॥ ३३ ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये-
 ऽथोऽध्याकाण्डे षट्त्रिंशः सर्गः ॥ ३६ ॥

रामो धीरोदात्तत्वेन कैकेयीपरितोषायाह—महामात्रेति ।
 महामात्रः सिद्धार्थः । विनीतवद्विनीतः सन् ॥ १ ॥ अनुया-
 त्रेणानुयात्रावता सैन्येन । त्यक्तसङ्गस्य सर्वतः । 'असङ्गो
 स्वयमात्मा' इति श्रुतेः ॥ २ ॥ असंगतं चेदं सैन्यस्य वनग-
 मनमित्याह—यो हीति । कक्ष्या गजमभ्यवन्धनरज्जुः ॥ ३ ॥
 ध्वजिन्या कक्ष्यातुल्यया । अनुजानामि प्राप्तुमीत्यर्थे भरताय
 वदामि । चीराणि वनोपकुक्वासांस्यानयन्तु कैकेयीदास्यः
 ॥ ४ ॥ चतुर्दशवर्षाणि वने वसतो मम फलाद्यानयनसाधने
 उमे खनित्रपिटके भो कैकेयीदास्यः, समानयत । गच्छत ।
 शीघ्रं तदलयन्त्येति शेषः ॥ ५ ॥ एतत्सर्वन्तं सन्ध्याशेषेति

स चीरे पुरुषव्याघ्रः कैकेय्याः प्रतिगृह्य ते । सूक्ष्मवस्त्रमवक्षिप्य मुनिवस्त्राण्यवस्त ह ॥	७
लक्ष्मणश्चापि तत्रैव विहाय वसने शुभे । तापसाच्छादने चैव जग्राह पितुरग्रतः ॥	८
अथात्मपरिधानार्थं सीता कौशेयवासिनी । संप्रेक्ष्य चीरं संव्रस्ता पृथ्वी वागुरासिव ॥	९
सा व्यपन्नपमाणेव प्रगृह्य च सुदुर्मनाः । कैकेयाः कुशचीरे ते जानकी शुभलक्षणा ॥	१०
अश्रुसंपूर्णनेत्रा च धर्मज्ञा धर्मदर्शिनी । गन्धर्वराजप्रतिमं भर्तारमिदमब्रवीत् ॥	११
कथं नु चीरं वधन्ति मुनयो वनवासिनः । इति ह्यकुशला सीता सा मुमोह मुहुर्मुहुः ॥	१२
कृत्वा कण्ठे स सा चीरमेकमादाय पाणिना । तस्थौ ह्यकुशला तत्र व्रीडिता जनकात्मजा ॥	१३
तस्यास्तत्क्षिप्रमागत्य रामो धर्मभृतां वरः । चीरं ववन्ध सीतायाः कौशेयस्योपरि स्वयम् ॥	१४
रामं प्रेक्ष्य तु सीताया वधन्तं चीरमुत्तमम् । अन्तःपुरचरा नार्यो मुमुचुर्वारि नेत्रजम् ॥	१५
ऊचुश्च परमायत्ता रामं ज्वलिततेजसम् । वत्स नैवं नियुक्तेयं वनवासे मनस्विनी ॥	१६
पितुर्वाक्यानुरोधेन गतस्य विजनं वनम् । तावद्दर्शनमस्या नः सफलं भवतु प्रभो ॥	१७
लक्ष्मणेन सहायेन वनं गच्छस्व पुत्रक । नेयमर्हति कल्याणी वस्तुं तापसवद्वने ॥	१८
कुरु नो याचनां पुत्र सीता तिष्ठतु भामिनी । धर्मनित्यः स्वयं स्थातुं न हीदानीं त्वमिच्छसि ॥	१९
तासामेवंविधा वाचः शृण्वन्दर्शयत्तात्मजः । ववन्धैव तथा चीरं सीतया तुल्यशीलया ॥	२०
चीरे गृहीते तु तया सवाण्णो नृपतेर्गुरुः । निवार्य सीतां कैकेयीं वसिष्ठो वाक्यमब्रवीत् ॥	२१
अतिप्रवृत्ते दुर्मेधे कैकेयि कुलपांसनि । वञ्चयित्वा तु राजानं न प्रमाणेऽवतिष्ठसि ॥	२२
न गन्तव्यं वनं देव्या सीतया शीलवर्जिते । अनुष्ठास्यति रामस्य सीता प्रकृतमासनम् ॥	२३
आत्मा हि दाराः सर्वेषां दारसंप्रहवर्तिनाम् । आत्मेयमिति रामस्य पालयिष्यति मेदिनीम् ॥	२४
अथ यास्यति वैदेही वनं रामेण संगता । वयमत्रानुयास्यामः पुरं चेदं गमिष्यति ॥	२५
अन्तपालाश्च यास्यन्ति सदारो यत्र राघवः । सहोपजीव्यं राष्ट्रं च पुरं च सपरिच्छदम् ॥	२६
भरतश्च सशत्रुघ्नश्चीरवासा वनेचरः । वने वसन्तं काकुत्स्थमनुवत्स्यति पूर्वजम् ॥	२७
ततः शून्यां गतजनां वसुधां पादपैः सह । त्वमेका शाधि दुर्वृत्ता प्रजानामहिते स्थिता ॥	२८

सिद्धं कृत्वा ब्राह्मणशापप्राप्तलोकासूयाविषयलसंपादकं कर्म कैकेय्यारभते—अथेति । स च शापोऽध्यात्मरामायणे स्पष्टः ॥ ६ ॥ स रामः । चीरे अन्तरीयोत्तरीयरूपे । अवक्षिप्य परित्यज्य । अवस्त धृतवान् । 'वस आच्छादने' ॥ ७ ॥ ८ ॥ अथात्मनः परिधानार्थं तया दत्तं चीरं सीता संप्रेक्ष्य वागुरां संप्रेक्ष्य पृथ्वी मृगीव संव्रस्ता सेवाभूत् ॥ ९ ॥ व्यपन्नपमाणेव लज्जमानेव । कैकेय्याः सकाशात्ते कुशचीरे प्रगृह्य । भर्तु-रीदृश्यवस्थेति सुतरां दुर्मना इव ॥ १० ॥ अत एवाश्रुपूर्ण-नेत्रा ॥ ११ ॥ अकुशलापरिचयाचीरवन्धनेऽनिपुणा । मुमोह वन्धनस्थलनिश्चयं न प्रापेव ॥ १२ ॥ कृत्वा कण्ठे । अनेने-दस्यां राजकुमार्यामस्या ईदृशो व्यवहार इति कैकेय्यां तत्रत्य-जनस्यात्यन्तमसूया सूचिता ॥ १३ ॥ कौशेयस्योपरीति । तस्याः कौशेयस्याग्रप्रसक्त्यभावात् ॥ १४ ॥ सीतायाश्चीरं वधन्तमुत्तमं रामं संप्रेक्ष्येत्यन्वयः ॥ १५ ॥ परमायत्ताः परमक्षिप्ताः । 'यत्तः खेदोपरस्करयोः' । एवं लब्धदियं नियुक्तान् ॥ १६ ॥ विजनं वनं गतस्य यावदागमनं ताव-दस्यादर्शनं नोऽस्तु, तेन च नो जीवनं सफलं भवतु ॥ १७ ॥ १८ ॥ तिष्ठतु । अत्रैवेति शेषः । हि यद्यपि धर्मनित्यस्तस्मि-दाचीं स्वयं स्थातुं नेच्छसि तथापीयं तिष्ठतु ॥ १९ ॥ तुल्य-प्रीतिवन्तौ नृपतेर्गुरुः सीतया प्रेरितः संधीरं ववन्धेत्य-

न्वयः ॥ २० ॥ चीरे गृहीते । समीक्ष्येति शेषः । 'सवाण्णः' इति पाठे । पाठान्तरं तु सम्यगेव ॥ २१ ॥ अतिप्रवृत्ते मर्यादा-तिक्रमेण प्रवृत्ते । यावद्भरतावत्प्रमाणे नावतिष्ठसि । कुतः । अस्या वनगमनस्य लयावृत्तादिति भावः । 'संप्रमाणेव—' इति पाठस्तद्वाक्यान् च न प्रकृतोपयोगीति चिन्त्यम् ॥ २२ ॥ अतएव न गन्तव्यमिति । रामस्य प्रकृतं प्रस्तुतमासनं सीता-नुष्ठास्यत्यधिष्ठास्यति राज्यं करिष्यति । यावद्भामागमनमित्यर्थः ॥ २३ ॥ ननु क्रियाः कथं राज्याधिष्ठानमत आह—आत्मा हीति । दारसंप्रहवर्तिनां गृहस्थानां सर्वेषामात्मा दाराः । 'अर्धो वा एष आत्मनो यत्पत्नी' इति श्रुतेः । अनेन स्त्रीपुरुषो-पाध्योः परस्परवयवमेलनं सूचितम् । अत एव लोकेऽपि सर्वैतत्तयोः परस्परप्रियत्वं दृश्यते ॥ २४ ॥ अथ यास्यति । लविर्वन्धादिति शेषः । वयं मदाद्या ब्राह्मणाः । अत्र यत्र रामोऽत्र स्थातुमेनमनुगमिष्यामः ॥ २५ ॥ अन्तपालाः शुद्धा-न्तरिक्षकाः । राष्ट्रान्तस्थितदण्डनायका इत्यन्ये । उपजीव्यं जीवनसाधनं धनं तेन सहितं राष्ट्रं सपरिच्छदं दासीदासदि-सहितं पुरं च यास्यति ॥ २६ ॥ भरतश्च पूर्वजमनुवत्स्यति तत्सदृशावस्थयैव स्थास्यति । दशरथजातस्य तत्समावताया एवौचित्यमिति भावः ॥ २७ ॥ पादपैः सहैष्यनेनाटवीभूता-

नहि तद्भविता राष्ट्रं यत्र रामो न भूपतिः । तद्वनं भविता राष्ट्रं यत्र रामो निवत्स्यति ॥	२९
नह्यदत्तां महीं पित्रा भरतः शास्तुमिच्छति । त्वयि वा पुत्रवद्वस्तुं यदि जातो महीपतेः ॥	३०
यद्यपि त्वं क्षितितलाद्गगनं चोत्पतिष्यसि । पितृवंशचरित्रज्ञः सोऽन्यथा न करिष्यति ॥	३१
तत्त्वया पुत्रगार्धिन्या पुत्रस्य कृतमप्रियम् । लोके नहि स विद्येत यो न राममनुव्रतः ॥	३२
द्रक्ष्यस्यद्यैव कैकेयि पशुव्यालमृगद्विजान् । गच्छतः सह रामेण पादपांश्च तदुन्मुखान् ॥	३३
अथोत्तमान्याभरणानि देवि देहि क्षुपायै व्यपनीय चीरम् ।	
न चीरमस्याः प्रविधीयतेति न्यवारयत्तद्वसनं वसिष्ठः ॥	३४
एकस्य रामस्य वने निवासस्त्वया वृतः कैकयरजपुत्रि ।	
विभूषितेयं प्रतिकर्मनित्या वसत्वरण्ये सह राघवेण ॥	३५
यानैश्च मुख्यैः परिचारकैश्च सुसंवृता गच्छतु राजपुत्री ।	
वल्लैश्च सर्वैः सहितैर्विधानैर्नैयं वृता ते वरसंप्रदाने ॥	३६
तस्मिंस्तथा जल्पति विप्रमुख्ये गुरौ नृपस्याप्रतिमप्रभावे ।	
नैव स सीता विनिवृत्तभावा प्रियस्य भर्तुः प्रतिकारकामा ॥	३७

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे सप्तत्रिंशः सर्गः ॥ ३७ ॥

अष्टत्रिंशः सर्गः ।

तस्यां चीरं वसानायां नाथवत्यामनाथवत् । प्रचुक्रोश जनः सर्वो धिक्त्वां दशरथं त्विति ॥	१
तेन तत्र प्रमादेन दुःखितः स महीपतिः । स निःश्वस्योष्णमैक्ष्वाकस्तां भार्यामिदमब्रवीत् ॥	२
सुकुमारी च बाला च सततं च सुखोचिता । नेयं वनस्य योग्येति सत्यमाह गुरुर्मम ॥	३
इयं हि कस्यापि करोति किञ्चित्पत्निनी राजवरस्य पुत्री ।	
या चीरमासाद्य वनस्य मध्ये जाता विसंज्ञा श्रमणीव काचित् ॥	४
चीराण्यपास्याज्जनकस्य कन्या नेयं प्रतिज्ञा मम दत्तपूर्वा ।	
यथासुखं गच्छतु राजपुत्री वनं समग्रा सह सर्वैरल्लैः ॥	५
अजीवनाहंण मया नृशंसा कृता प्रतिज्ञा नियमेन तावत् ।	
त्वया हि बाल्यात्प्रतिपन्नमेतत्तन्मा दहेद्रेणुमिवात्मपुष्पम् ॥	६

मिति शोचते ॥ २८ ॥ २९ ॥ सर्वथैव तव भरतराज्यप्र-
यासो व्यर्थ इत्याह—नहीति । अदत्तां प्रीतिपूर्वमदत्तां किंतु
लभिर्बन्धनेन दत्तां लयि वा परम्पराप्राप्तधर्मनाशिकायामतः
परं पुत्रवद्वस्तुं नाहंति । कृतस्तत्राह—यदीति । महीपतेर्दे-
शरयाज्जातो यदि । 'पितृन्समनुजायन्ते नराः' इति न्याया-
दित्याशयः । यदीत्यसंदेहे संदिग्धवचनम् 'वेदाश्चेत्प्रमाणम्'
इतिवत् । यद्वा कैकेय्या धिक्कारान्तरमिदम् ॥ ३० ॥ पितृवं-
शचरित्रं ज्येष्ठे विद्यमाने कनिष्ठस्य राज्यानर्हत्वरूपं तज्ज्ञः
॥ ३१ ॥ पुत्रगार्धिन्या पुत्रराज्याभिलाषवत्सा । लोके स न
विद्येत तत्सत्ता न संभाविता यो रामं नानुव्रतः ॥ ३२ ॥
तत्र प्रत्यक्षं मानमाह—द्रक्ष्यसीति । पादपांश्चेति । किमु
वक्तव्यं मनुष्यानिषि शेषः ॥ ३३ ॥ एवं वसिष्ठो भाव्यर्थजा-
तमुक्त्वा प्रकृतमनुष्ठेयमुपदिशति—अथेति । प्रविधीयत
इति च्छेदः । इकारलोप आर्थः । दातुं युज्यत इत्यर्थः । इत्युक्त्वा
तद्वसनं परिधानं न्यवारयत् । जानक्या इति शेषः ॥ ३४ ॥
दानयोग्यत्वमुपपादयति—एकस्येति । प्रतिकर्म प्रसाधनव्या-

पारः स नित्यं यस्याः सा । अतएव विभूषिता वसत्वरण्ये
स्वभर्तृशुश्रूषार्थम् ॥ ३५ ॥ विधानैरुपकरणैः ॥ ३६ ॥ तस्मि-
न्युरौ तथा जल्पयति भर्तुः प्रतिकारकामा वेषादिभिस्तदव-
स्थासदृशावस्थासंपादनकामा सती चीरपरिग्रहाद्विनिवृत्तभावा
नैव बभूव स ॥ ३७ ॥ इति श्रीरामाभिरामे श्रीरामायणे
रामायणतिलके वाल्मीकीय आदिकाव्येऽथोऽध्याकाण्डे
सप्तत्रिंशः सर्गः ॥ ३७ ॥

तस्यामिति । तद्वरानन्तर्गतायामीदृशमनिष्टव्यवहारमनिवा-
रयंस्तूष्णीं तिष्ठतीति जनक्रोशः ॥ १ ॥ तेन प्रणादेन जना-
क्रोशेन । तां भार्यां कैकेयीम् ॥ २ ॥ ३ ॥ वनस्य वनगमन-
योग्यचीरस्य । कस्यापि किञ्चित्करोति । काक्रुः । अपि तु
नेत्यर्थः । किञ्चिद्राज्यप्रतिबन्धादि । विसंज्ञा अपरिचिता-
शक्यार्थानुष्ठानप्रसङ्गतः प्राप्तमोहा श्रमणीव भिक्षुकीव ॥ ४ ॥
अपास्यात्यजतु । इयं प्रतिज्ञा चीरवासिनी सीता वनं यालिखि
लवीया प्रतिज्ञा न मम दत्तपूर्वा न मया पूर्वमनुमता वरदान-
समये, अतो यथासुखं गच्छलित्यन्वयः ॥ ५ ॥ अजीवनाहंण

रामेण यदि ते पापे किञ्चित्कृतमशोभनम् । अपकारः क इह ते वैदेह्या दर्शितोऽधमे ॥ ७
 मृगीवोत्फुल्लनयना मृदुशीला मनस्विनी । अपकारं कस्मिन् ते करोति जनकात्मजा ॥ ८
 ननु पर्याप्तमेवं ते पापे रामविवासनम् । किमेभिः कृपणैर्भूयः पातकैरपि ते कृतैः ॥ ९
 प्रतिज्ञातं मया तावत्त्वयोक्तं देवि शृण्वता । रामं यदभिषेकाय त्वमिहागतमब्रवीः ॥ १०
 तत्त्वेतत्समतिक्रम्य निरयं गन्तुमिच्छसि । मैथिलीमपि या हि त्वमीक्षसे चीरवासिनीम् ॥ ११
 एवं ब्रुवन्तं पितरं रामः संप्रस्थितो वनम् । अवाकिशरसमासीनमिदं वचनमब्रवीत् ॥ १२
 इयं धार्मिक कौसल्या मम माता यशस्विनी । वृद्धा चाश्रुद्रशीला च न च त्वां देवं गर्हते ॥ १३
 मया विहीनां वरद प्रपन्नां शोकसागरम् । अदृष्टपूर्वव्यसनां भूयः संमन्तुमर्हसि ॥ १४
 इमां महेन्द्रोपम जातगर्धिनीं तथा विधातुं जननीं ममार्हसि ।
 यथा वनस्थे मयि शोककर्षिता न जीवितं न्यस्य यमक्षयं व्रजेत् ॥ १५

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽष्टत्रिंशः सर्गः ॥ ३८ ॥

एकोनचत्वारिंशः सर्गः ।

रामस्य तु वचः श्रुत्वा मुनिवेषधरं च तम् । समीक्ष्य सह भार्यामी राजा विगतचेतनः ॥ १
 नैनं दुःखेन संतप्तः प्रत्यवैक्षत राघवम् । न चैनमभिसंप्रेक्ष्य प्रत्यभाषत दुर्मनाः ॥ २
 स मुहूर्तमिवासंशो दुःखितश्च महीपतिः । विललाप महाबाहू राममेवानुचिन्तयन् ॥ ३
 मन्ये खलु मया पूर्वं विवत्सा बहवः कृताः । प्राणिनो हिंसिता वापि तन्मामिदमुपस्थितम् ॥ ४
 न त्वेवानागते काले देहाज्यवति जीवितम् । कैकेय्या क्लिश्यमानस्य मृत्युर्मम न विद्यते ॥ ५
 योऽहं पावकसंकाशं पश्यामि पुरतः स्थितम् । विहाय वसने सूक्ष्मे तापसाच्छादमात्मजम् ॥ ६
 एकस्याः खलु कैकेय्याः कृतेऽयं विद्यते जनः । स्वार्थे प्रयतमानायाः संश्रित्य निकृतिं त्विमाम् ॥ ७
 एवमुक्त्वा तु वचनं वाग्मेण विहतेन्द्रियः । रामेति सकृदेवोक्त्वा व्याहर्तुं न शशाक सः ॥ ८
 संज्ञां तु प्रतिलभ्यैव मुहूर्तात्स महीपतिः । नेत्राभ्यामश्रुपूर्णभ्यां सुमन्त्रमिदमब्रवीत् ॥ ९

सुमूर्धुणा । अनेन मतिभ्रंशः सृज्यते । वृंशंसातिक्कूरा प्रतिज्ञा
 रामवनवासविषया नियमेन शपथपूर्वं सा तावत्कृता । यदे-
 तद्धि यतोऽधिकं सीताचीरप्रहणं लया प्रतिपन्नमारब्धं तद्वा-
 ल्यादज्ञानादेव नात्र ते सामर्थ्यम् । तस्माद्वेणुमात्मपुष्पमिव
 लत्कृतातिप्रवृत्तिस्त्वां मा दहेन्माः नाशयतु । यद्वा एषा तव
 प्रवृत्तिस्तव वैधव्यप्राप्तये मा दहेन्नाशयेत् ॥ ६ ॥ अशोभनमप-
 राधः । वैदेह्या ते कोऽपकारश्चीरप्रहणपूर्वकवनवासप्रयोजनको
 दर्शितः संपादितः ॥ ७ ॥ ८ ॥ ते तव । एवं रामविवासनं
 चीरादिवैबिच्छेन रामवनगमनं पर्याप्तं सकलनरकानुभवायालम् ।
 ते लया कृतैरेभिरपि कृपणैरनिर्वाच्यदुःखप्रदैः सीताप्रव्राज-
 नादिरूपैः पातकैः किं किमनुभविष्यसि वा । न जानामीति
 शेषः ॥ ९ ॥ अभिषेकाय मया कृतनिश्चयं पश्चात्तत्प्रतिबन्धे
 लया कृते मत्प्रेरणयेद्वागतं रामं प्रति यत्त्वमब्रवीर्जटाचीरधरो
 वनं गच्छेति तत्त्वयोक्तं शृण्वता मया तावदेव प्रतिज्ञातं
 तथास्मिन्ननुमतम्, न तु सीताप्रव्राजनादि ॥ १० ॥ एत-
 त्कोक्तं तदतिक्रम्याधिकार्यं प्रवृत्तलाभिरयं गन्तुमर्हसि ।
 कोऽत्र मेऽतिक्रमोऽत आह—मैथिलीमिति । ईक्षसे वाञ्छसि ।
 'स ऐक्षत बहुस्यां प्रजायेय' इत्यादाविच्छार्थेक्षतेदर्शनात्
 ॥ ११ ॥ एवं ब्रुवन्तं सीता यथाष्टुखं गच्छति ब्रुवन्तम् ।

संप्रस्थित एवंवादात्तया सहगमने कृतानुमतिक्लात्तया गन्तुं
 प्रवृत्तः ॥ १२ ॥ न च गर्हते । लदाज्ञया मयि वनं गच्छ-
 पीति शेषः । सत्यरक्षणं धर्म इति ज्ञातेति भावः ॥ १३ ॥
 प्रपन्नां-प्राप्ताम् । भूयः संमन्तुं प्रधानपत्नीलात्क्रियमाणसंमा-
 नामपि भूयोऽधिकं संमन्तुमर्हसि । संमन्तुं तस्याः संमानं
 कर्तुम् । मत्प्रार्थनयेति शेषः ॥ १४ ॥ जातगर्धिनीं लत्वमीपे
 जातो मद्दर्शनविषयो गणोंऽभिलाषो यस्यास्ताम् । न्यस्य
 लक्त्वा ॥ १५ ॥ इति श्रीरामाभिरामे श्रीरामीये रामा-
 यणतिलके वाल्मीकीय आदिकाव्येऽयोध्याकाण्डेऽष्टत्रिंशः
 सर्गः ॥ ३८ ॥

रामस्येति । विगतचेतनोऽभूदिति शेषः ॥ १ ॥ न प्रत्य-
 वैक्षत द्रष्टुं नाशक्नोत् ॥ २ ॥ ३ ॥ विवत्सा इति । वेनव इति
 शेषः ॥ ४ ॥ कैकेय्या क्लिश्यमानस्यापि मम यतो मृत्युर्न विद्यते
 तत्प्राप्तिर्न दृश्यतेऽतः कालेऽनागते देहाजीवितं नैव च्यवते ।
 इति जाने इति शेषः ॥ ५ ॥ आच्छाद्यतेऽनेनेत्याच्छादः ।
 तापसानामाच्छादो यस्य तादृशमात्मजं पश्यामि यस्तस्य
 मे मृत्युर्न विद्यत इत्यन्वयः ॥ ६ ॥ जनः कैकेयीव्य-
 तिरिक्तः सर्वोऽपि । इमां निकृतिं वरलक्षणशाठ्यं संश्रित्येतस्य
 स्थिताया इति शेषः ॥ ७ ॥ ८ ॥ नेत्राभ्यामुपलक्षितः ॥ ९ ॥

औपवाह्यं रथं युक्त्वा त्वमायाहि हयोत्तमैः । प्रापयैनं महाभागमितो जनपदात्परम् ॥	१०
एवं मध्ये गुणवतां गुणानां फलमुच्यते । पित्रा मात्रा च यत्साधुर्वीरो निर्वास्यते वनम् ॥	११
राक्षो वचनमाज्ञाय सुमन्त्रः शीघ्रविक्रमः । योजयित्वा ययौ तत्र रथमश्वैरलंकृतम् ॥	१२
तं रथं राजपुत्राय सूतः कनकभूषितम् । आचचक्षेऽञ्जलिं कृत्वा युक्तं परमवाजिभिः ॥	१३
राजा सत्वरमाहूय व्यापृतं वित्तसंचये । उवाच देशकालज्ञो निश्चितं सर्वतः शुचिः ॥	१४
वासांसि च वरार्हाणि भूषणानि महान्ति च । वर्षाण्येतानि संख्याय वैदेह्या क्षिप्रमानय ॥	१५
नरेन्द्रेणैवमुक्तस्तु गत्वा कोशगृहं ततः । प्रायच्छत्सर्वमाहृत्य सीतायै क्षिप्रमेव तत् ॥	१६
सा सुजाता सुजातानि वैदेही प्रस्थिता वनम् । भूषयामास गात्राणि तैर्विचित्रैर्विभूषणैः ॥	१७
व्यराजयत वैदेही वेदम तत्सुविभूषिता । उद्यतोऽशुमतः काले खं प्रमेव विवस्वतः ॥	१८
तां भुजाभ्यां परिष्वज्य श्वश्रूवचनमब्रवीत् । अनाचरन्तीं कृपणं मूर्ख्युपाधाय मैथिलीम् ॥	१९
असत्यः सर्वलोकेऽस्मिन्सततं सत्कृताः प्रियैः । भर्तारं नानुमन्यन्ते विनिपातगतं स्त्रियः ॥	२०
एष स्वभावो नारीणामनुभूय पुरा सुखम् । अल्पामप्यापदं प्राप्य दुष्यन्ति प्रजहत्यपि ॥	२१
असत्यशीला विकृता दुर्गा अहृदयाः सदा । असत्यः पापसंकल्पाः क्षणमात्रविरागिणः ॥	२२
न कुलं न कृतं विद्या न दत्तं नापि संग्रहः । स्त्रीणां गृह्णाते हृदयमनित्यहृदया हि ताः ॥	२३
साध्वीनां तु स्थितानां तु शीले सत्ये श्रुते स्थिते । स्त्रीणां पवित्रं परमं पतिरेको विशिष्यते ॥	२४
स त्वया नावमन्तव्यः पुत्रः प्रव्राजितो वनम् । तव देवसमस्त्वेष निर्धनः सधनोऽपि वा ॥	२५
विज्ञाय वचनं सीता तस्या धर्मार्थसंहितम् । कृत्वाञ्जलिमुवाचेदं श्वश्रूमभिमुखे स्थिता ॥	२६
करिष्ये सर्वमेवाहमार्या यदनुशास्ति माम् । अभिज्ञासि यथा भर्तुर्वर्तितव्यं श्रुतं च मे ॥	२७
न मामसज्जनेनार्या समानयितुमर्हति । धर्माद्विचलितुं नाहमलं चन्द्रादिव प्रभा ॥	२८

औपवाह्यं वाहनमात्रोपयुक्तम् । युद्धानर्हमित्यर्थः । युक्त्वा योजयित्वा । 'योज्या' इति पाठेऽप्येवमेव । परम् । दक्षिणस्यामिति शेषः ॥ १० ॥ साधुर्वीरो रामः पित्रा मात्रा च वनं निर्वास्यते यत्, अतो गुणवतां पुंसां गुणानां फलमेवं निर्वासनरूपमुच्यते शास्त्रेणेति मन्ये इति दुःखातिशयादुक्तिः । उत्प्रेक्षालंकारः ॥ ११ ॥ रथं योजयित्वा तत्र रामसंनिधौ ययौ ॥ १२ ॥ आचचक्षे रथ उपस्थित इत्युक्तवान् ॥ १३ ॥ वित्तसंचये व्यापृतम् । धनाध्यक्षमित्यर्थः । निश्चितं वच उवाचैत्यन्वयः । सर्वतः शुचिरिहामुत्रानृणः ॥ १४ ॥ एतानि वर्षाणि चतुर्दशवर्षाणि । एतेनैतावानेव वनवासो नाधिक इति पुनर्दाढ्याय ध्वनितम् ॥ १५ ॥ प्रायच्छद्दनाध्यक्षः । 'सममेव' इति पाठे वचनसमकालमेवेत्यर्थः ॥ १६ ॥ सुजातायोनिजा । सुजातानि सामुद्रिकोक्लक्षणवन्ति गात्राणीत्यन्वयः ॥ १७ ॥ उद्यत उदयं प्राप्नुवतः । काले प्रातःकाले । अनेन केशतोऽपि विषादराहित्यं तस्याः सूचितम् ॥ १८ ॥ कृपणमनाचरन्तीं क्षुद्रान्तराक्षीनां तां भर्तुश्शुश्रूषापरां सीताम् ॥ १९ ॥ सततं प्रियैः सत्कृता अपि विनिपातगतं कृच्छ्रगतं भर्तारं याः शुश्रूषितुं नानुमन्यन्ते ताः सर्वलोके परलोक इहलोके चासत्योऽसतीस्त्रिण गणिताः ॥ २० ॥ नारीणां प्रकृतत्वादसतीनाम् । यत्पुरोनापदवस्थायां सुखं भर्तुदत्तमनुभूय तस्याल्पामपि रोग-कारिप्रसादिलक्षणापापदं प्राप्य दृष्ट्वा तं दुष्यन्ति दूषयन्ति नानन्दरूपमुक्तसिद्धिं अदन्ति । नैतावदेव, प्रजहत्यपि ॥ २१ ॥

असत्यशीला असत्यवचनशीलाः । विकृता विकृतोपेताक्षया-दिव्यापाराः । दुर्गा दुष्टाभिसरणादिगतिशीलाः । अहृदयाः स्वभर्तारि विरसाः । असत्यः कुलटाः । पापे परपुरुषप्रसङ्गादौ संकल्पो मनोव्यापारो यासाम् । क्षणमात्रविरागिणः । क्षणमात्रविरागिण्य इत्यर्थः । अल्पनिमित्ततः क्षणमात्रेण त्यक्ता-नुरागाः । अविश्वसनीयत्वेहा इति यावत् । विरागिण इत्यत्र ङीबभाव आर्षः । ता असत्य इति विधेयम् ॥ २२ ॥ कुलं प्रशस्तम् । कृतमुपकारः । विद्या गुरुपदिष्टधर्मविद्या । दत्तं भूषणादिदानम् । संग्रहो दृष्टेऽपि दोषे स्वीकारः । यद्वा संग्रहो बन्धनादि । एतत्सर्वमपि स्त्रीणामसतीनां हृदयं न गृह्णाति पापवृत्तेर्न प्रतिबध्नाति । नञ्वाहुल्यमप्रतिबन्ध-दाढ्यप्रतिपादनाय । 'कामातुराणां न भयं न लज्जा' इति न्यायात् । कुलाद्युचितं कृत्यं पृष्ठे कृत्वा लोकगर्हितकृत्य एव प्रवर्तन्ते । कुतः । यतोऽनित्यहृदया अव्यवस्थितचित्ताः ॥ २३ ॥ साध्वीनां तु पतिव्रतानां तु । शीले सचरित्रे । सत्ये सत्यवचने । श्रुते गुरुजनोपदेशे । स्थिते स्वकुलोचितमर्यादावस्थितौ तु । तुरेवार्ये । एष्वेव स्थितानां स्त्रीणां परमं पवित्रमुत्तमं पुण्य-साधनं पतिरेक एव । अतएव स्त्रियाः सर्वधर्मसाधनेभ्यो विशि-ष्यते ॥ २४ ॥ यदेवमतः किमत आह—स इति । देवसमो देवतुल्यः । एष पतिः ॥ २५ ॥ २६ ॥ यथा भर्तुर्भर्तुर्विषये वर्तितव्यं तथाभिज्ञासि । किंच तथा श्रुतं मे । स्वमाता-पितृभ्यामिति शेषः ॥ २७ ॥ असज्जनेनासतीजनेन समानयितुं

नातन्त्री विद्यते वीणा नाचक्रो विद्यते रथः । नापतिः सुखमेधेत या स्यादपि शतात्मजा ॥ २९
 मितं ददाति हि पिता मितं भ्राता मितं सुतः । अमितस्य तु दातारं भर्तारं का न पूजयेत् ॥ ३०
 साहमेवंगता श्रेष्ठा श्रुतधर्मपरावरा । आर्ये किमवमन्येयं स्त्रिया भर्ता हि दैवतम् ॥ ३१
 सीताया वचनं श्रुत्वा कौसल्या हृदयंगमम् । शुद्धसत्त्वा मुमोचाशु सहसा दुःखहर्षजम् ॥ ३२
 तां प्राञ्जलिरभिप्रेक्ष्य मातृमध्येऽतिसत्कृताम् । रामः परमधर्ममातां वाक्यमब्रवीत् ॥ ३३
 अम्ब मा दुःखिता भूत्वा पश्येस्त्वं पितरं मम । क्षयोऽपि वनवासस्य क्षिप्रमेव भविष्यति ॥ ३४
 सुप्तायास्ते गमिष्यन्ति नव वर्षाणि पञ्च च । समग्रमिह संप्राप्तं मां द्रक्ष्यसि शुद्धितम् ॥ ३५
 एतावदभिनीतार्थमुक्त्वा स जननीं वचः । त्रयः शतशतार्था हि ददर्शावेक्ष्य मातरः ॥ ३६
 ताश्चापि स तथैवार्ता मातृदशरथात्मजः । धर्मयुक्तमिदं वाक्यं निजगाद कृताञ्जलिः ॥ ३७
 संवासात्परुषं किञ्चिदज्ञानादपि यत्कृतम् । तन्मे समुपजानीत सर्वाश्चामन्त्रयामि वः ॥ ३८
 वचनं राघवंत्येतद्धर्मयुक्तं समाहितम् । शुश्रुवुस्ताः स्त्रियः सर्वाः शोकोपहतचेतसः ॥ ३९
 जज्ञेऽथ तासां संनादः क्रौञ्चीनामिव निःस्वनः । मानवेन्द्रस्य भार्याणामेवं वदति राघवे ॥ ४०

मुरजपणवमेघघोषवद्दशरथवेश्म बभूव यत्पुरा ।

विलपितपरिदेवनाकुलं व्यसनगतं तदभूत्सुदुःखितम् ॥

४१

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकोनचत्वारिंशः सर्गः ॥ ३९ ॥

चत्वारिंशः सर्गः ।

अथ रामश्च सीता च लक्ष्मणश्च कृताञ्जलिः । उपसंगृह्य राजानं चक्रुर्दीनाः प्रदक्षिणम् ॥ १
 तं चापि समनुज्ञाप्य धर्मज्ञः सह सीतया । राघवः शोकसंमूढो जननीमभ्यवादयत् ॥ २
 अन्वक्षं लक्ष्मणो भ्रातुः कौसल्यामभ्यवादयत् । अपि मातुः सुमित्राया जग्राह चरणौ पुनः ॥ ३
 तं वन्दमानं रुदती माता सौमित्रिमब्रवीत् । हितकामा महाबाहुं मूर्ध्न्युपाग्राय लक्ष्मणम् ॥ ४
 सृष्टस्त्वं वनवासाय स्वनुरक्तः सुहृज्जने । रामे प्रमादं मा कार्षीः पुत्र भ्रातरि गच्छति ॥ ५
 व्यसनी वा समृद्धो वा गतिरेष तवानघ । एष लोके सतां धर्मो यज्येष्टवशगो भवेत् ॥ ६

समानां कर्तुमार्या नार्हति । नाहमलं न समर्था ॥ २८ ॥
 विद्यते वादनसमर्था इति । गमनसमर्थ इति च शेषः ।
 शतात्मजेति बहुव्रीहिः । शतपुत्रा ॥ २९ ॥ अमितस्यैहिका-
 मुष्मिकसकलमुखस्य । कर्मणि पष्ठी ॥ ३० ॥ एवंगता भर्ता
 परमपूज्य इति ज्ञानवती । 'श्रेष्ठाश्रुतधर्म-' इति पाठे श्रेष्ठाभ्यः
 श्वभूमातृप्रमुख्याभ्यः श्रुतः परावरः सामान्यविशेषरूपो धर्मो
 यथा । 'श्रेष्ठे' इति पाठः ॥ ३१ ॥ किमवमन्येयं कस्मादवम-
 न्यामि ॥ ३१ ॥ शुद्धसत्त्वाः शुद्धचित्ताः । पुत्रादेर्वनगमनेन
 दुःखम् । सीतावाक्यश्रवणेन च हर्षः ॥ ३२ ॥ अभिप्रेक्ष्य
 दृष्ट्वा । अतिसत्कृताम् । सर्वजनैरिति शेषः ॥ ३३ ॥
 वनवासस्य वनवासकालस्य ॥ ३४ ॥ सुप्तायाः सुप्ताया इव
 चतुर्दशघटीवद्गमिष्यन्ति । समग्रं भ्रातृभार्यासहितं समग्र-
 श्रेयस्कं च । पुनरपि सुहृद्भिर्वृतं राजत्वेन ॥ ३५ ॥
 अभिनीतार्थं निर्णीतार्थम् । त्रयः शतानि त्रीणि शतानि
 शतार्थं च संख्या यासां ताः । त्रेल्यसादेश आर्यः ।
 एवंभूता या मातरः सन्ति ता अव्रेक्ष्य विविच्य ददर्श ॥ ३६ ॥
 तथा मातरश्च तं ददृशुरिति शेषः ॥ ३६ ॥ तथैव कौसल्या-
 वदेवार्तास्ता मातुः प्रतीदं जगादेत्यन्वयः ॥ ३७ ॥ संवासः

सहवासः । परुषम् । उक्तमिति शेषः । अज्ञानादपि यत्कृतं
 परुषं कर्म समुपजानीत क्षान्तमित्यनुजानीतेत्यर्थः ॥ ३८ ॥
 समाहितं धीरम् ॥ ३९ ॥ अथ रामवचःश्रवणानन्तरम् ।
 संनादः शोकजः शब्दः ॥ ४० ॥ मेघो वाद्यविशेषः । मुरज-
 पणवा एव मेघा इति रूपकं वा । विलपितं रामगुणकैकेयी-
 दुर्गुणप्रतिपादकं वाक्यम् । परिदेवनं रोदनम् । व्यसनगतं
 प्राप्तेष्टवियोगम् ॥ ४१ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽयोध्याकाण्ड
 एकोनचत्वारिंशः सर्गः ॥ ३९ ॥

उपसंगृह्य पादपतनपूर्वकं प्रणम्य । वीणा मातापित्रोः शोक-
 दर्शनादीना इव ॥ १ ॥ समनुज्ञाप्य कृतानुमतिकं कृत्वा ।
 शोकसंमूढो मातृदुःखदर्शनात्स इव ॥ २ ॥ अन्वक्षमनुपदं
 रामेण कौसल्यावन्दनानन्तरम् । भ्रातुः । जननीमिति शेषः ।
 कौसल्यामभ्यवादयत् । पुनः कौसल्यावन्दनानन्तरम् । मातुः
 सुमित्रायाः । अपिनान्यार्ता च ॥ ३ ॥ ४ ॥ अत्रत्यसुहृज्जने
 स्वनुरक्तोऽपि त्वं मया वनवासाय सृष्टोऽनुमतः । वनं गच्छति
 भ्रातरि रामे प्रमादमनवधानं मा कार्षीः । भ्रातरीत्यनेन सोद-
 रवदेवार्यं द्रष्टव्य इति सूचितम् ॥ ५ ॥ कनीयसो ज्येष्ठानुवर्तनं

इदं हि वृत्तमुचितं कुलस्यास्य सनातनम् । दानं दीक्षा च यज्ञेषु तनुत्यागो मृषेषु हि ॥ ७
 लक्ष्मणं त्वेषमुक्त्वासौ संसिद्धं प्रियराघवम् । सुसिन्ना गच्छ गच्छेति पुनः पुनरुवाच तम् ॥ ८
 रामं दशरथं विद्धि मां विद्धि जनकात्मजाम् । अयोध्यामटवीं विद्धि गच्छ तात यथासुखम् ॥ ९
 ततः सुमन्त्रः काकुत्स्थं प्राञ्जलिर्वाक्यमब्रवीत् । विनीतो विनयज्ञश्च मातलिर्वासवं यथा ॥ १०
 रथमारोह भद्रं ते राजपुत्र महायशः । क्षिप्रं त्वां प्रापयिष्यामि यत्र मां राम वक्ष्यसे ॥ ११
 चतुर्दश हि वर्षाणि वस्तव्यानि वने त्वया । तान्युपक्रमितव्यानि यानि देव्या प्रचोदितः ॥ १२
 तं रथं सूर्यसंकाशं सीता हृष्टेन चेतसा । आरुरोह वरारोहा कृत्वालंकारमात्मनः ॥ १३
 वनवासं हि संख्याय वासांस्याभरणानि च । भर्तारमनुगच्छन्त्यै सीतायै श्वशुरो ददौ ॥ १४
 तथैवायुधजातानि भ्रातृभ्यां कवचानि च । रथोपस्थे प्रविन्यस्य सचर्म कठिनं च यत् ॥ १५
 अथो ज्वलनसंकाशं चामीकरविभूषितम् । तमारुरुहतुस्तूर्णं भ्रातरौ रामलक्ष्मणौ ॥ १६
 सीतातृतीयानारुहान्दृष्ट्वा रथमचोदयत् । सुमन्त्रः संमतानश्वान्वायुवेगसमाञ्जवे ॥ १७
 प्रयाते तु महारण्यं चिररात्राय राघवे । बभूव नगरे मूर्च्छां बलमूर्च्छां जनस्य च ॥ १८
 तत्समाकुलसंभ्रान्तं मत्तसंकुपितद्विषम् । हयसिञ्जितनिर्घोषं पुरमासीन्महास्वनम् ॥ १९
 ततः सवालवृद्धा सा पुरी परमपीडिता । राममेवाभिदुद्राव घर्मातः सलिलं यथा ॥ २०
 पार्श्वतः पृष्ठतश्चापि लम्बमानास्तदुन्मुखाः । वाष्पपूर्णमुखाः सर्वे तमृचुर्भृशनिःस्वनाः ॥ २१
 संयच्छ वाजिनां रश्मीन्सूत याहि शनैः शनैः । मुखं द्रक्ष्याम रामस्य दुर्दर्शं नो भविष्यति ॥ २२
 आयसं हृदयं नूनं राममातुरसंशयम् । यद्देवगर्भप्रतिमे वनं याति न भिद्यते ॥ २३
 कृतकृत्या हि वैदेही छायेवानुगता पतिम् । न जहाति रता धर्मं मेरुमर्कप्रभा यथा ॥ २४
 अहो लक्ष्मण सिद्धार्थः सततं प्रियवादिनम् । भ्रातरं देवसंकाशं यस्त्वं परिचरिष्यसि ॥ २५
 महत्येपा हि ते बुद्धिरेष चाभ्युदयो महान् । एष स्वर्गस्य मार्गश्च यदेनमनुगच्छसि ॥ २६
 एवं वदन्तस्ते सोढुं न शेकुर्बाष्पमागतम् । नरास्तमनुगच्छन्ति प्रियमिक्ष्वाकुनन्दनम् ॥ २७
 अथ राजा वृतः स्त्रीभिर्दीनाभिर्दीनचेतनः । निर्जंगाम प्रियं पुत्रं द्रक्ष्यामीति ह्रुवन्गृहात् ॥ २८
 शुश्रुवे चाग्रतः स्त्रीणां रुदतीनां महास्वनः । यथा नादः करेणूनां बद्धे महति कुञ्जरे ॥ २९

परमो धर्म इत्याह—व्यसनी वेति । राज्याभावेन ॥ ६ ॥ इदं ज्येष्ठानुवर्तनरूपम् । धर्मान्तरमपि क्षत्रोचितमाह—दानमि-
 त्यादि । मृषेषु युद्धेषु तनुत्यागस्तनावनास्थापूर्वकं युद्धकरणम् ॥ ७ ॥
 असावेवं स्वपुत्रं लक्ष्मणमुक्त्वा संसिद्धं वनं गन्तुं निश्चितमनस्कं
 प्रियराघवं प्रियरूपं राघवं गच्छ गच्छेति पुनः पुनरुवाच ।
 शकुनसंपत्तय इति भावः । तं लक्ष्मणं पुनरुवाचेत्यनुकर्षः ॥ ८ ॥
 तद्वचनमाह—राममिति । एवं च पितृमातृनगरस्मरणेन मन-
 श्चाश्रित्य मा कुर्वति ध्वनितम् । रामस्य पितृवत्सेव्यत्वम् ।
 सीतायां मातृवद्भावकरणम् । अटव्या अयोध्यावत्पाल्यत्वम् ।
 तेन तत्रत्यजन्तूनामनुद्वेगकरणं च ध्वनितम् ॥ ९ ॥ १० ॥
 यत्र यद्देशप्रापणे मां वक्ष्यसे नियोजयसि तं देशं क्षिप्रं प्राप-
 यिष्यामि । नेह रज्यां वस्तव्यमिति शेषः ॥ ११ ॥ कुतस्त-
 त्राह—चतुर्दशेति । यानि चतुर्दशवर्षाणि वने वस्तव्यानि
 तान्यद्येवोपक्रमितव्यान्यारम्भणीयानि । यतो देव्या कैकेयायैव
 वनं गच्छेति प्रेरितोऽस्मि ॥ १२ ॥ हृष्टेन चेतसेत्यनेन
 'अत्रिणा मनउत्साहम्' इत्युक्तो मुख्यः शकुनो ध्वनितः ॥ १३ ॥
 अलंकारकरणोपायमुक्तं स्मारयति—वनवासं हीति । यानि
 ददौ तानि रथोपस्थे विन्यसेत्यन्वयः । अभिनन्दोके तथैवेति

पदस्वरसात् ॥ १४ ॥ भ्रातृभ्याम् । भ्रात्रोरित्यर्थः । सचर्म
 चर्मपिण्डं पेटकम् । कठिनं खनिजम् । प्रविन्यस्य स्थापयित्वा
 ॥ १५ ॥ अथो क्षनन्तरमारुरुहतुः ॥ १६ ॥ संमतानसंमत-
 सर्वलक्षणान् ॥ १७ ॥ चिररात्रायेत्यव्ययम् । चिरकालावस्थि-
 त्यर्थमित्यर्थः । नगरे विद्यमानस्य सर्वमनुष्यस्य बलस्याश्व-
 गजादेर्मूर्च्छां जनस्य तिर्यग्जन्तुः ॥ १८ ॥ मूर्च्छां बभूवे-
 त्यर्थः ॥ १८ ॥ तदेव प्रपन्नयति—तदिति । समाकुलमिति
 कर्तव्यतामूहं च तत्संभ्रान्तं रामानुगमनाय त्वरायुक्तम् । मत्ता
 रामवियोगेन संकुपिता द्विषा यस्मिन् । हयानां दुःखेन
 सिञ्जितानां शब्दवतां पर्याकुलप्राणिभूषणानां निर्घोषो यस्मिन्
 ॥ १९ ॥ परमपीडिता । रामवियोगदुःखेनेति शेषः ॥ २० ॥
 तं सुमन्त्रम् ॥ २१ ॥ २२ ॥ देवगर्भप्रतिमे स्कन्दतुल्ये ।
 यद्वा देवगर्भो देवनिधिर्हिर्ण्यगर्भस्तत्प्रतिमे । याति गच्छति
 सति- ॥ २३ ॥ मेरुमित्यादि । नित्यं तत्प्रदक्षिणसंचारात्
 ॥ २४ ॥ यस्त्वं भ्रातरं परिचरिष्यसि स त्वं सिद्धार्थः कृतार्थः
 ॥ २५ ॥ तदेवाह—महतीत्यादि । अभ्युदय ऐहिकः ॥ २६
 ॥ २७ ॥ २८ ॥ करेणूनां तत्पालकदृढकरिणीनाम् ॥ २९ ॥

पिता हि राजा काकुत्स्थः श्रीमान्सन्नस्तदा बभौ । परिपूर्णः शशी काले ग्रहेणोपसृतो यथा ॥ ३०
 स च श्रीमानचिन्त्यात्मा रामो दशरथात्मजः । सूतं संचोदयामास त्वरितं बाह्यतामिति ॥ ३१
 रामो याहीति तं सूतं तिष्ठेति च जनस्तथा । उभयं नाशक्तसूतः कर्तुमध्वनि चोदितः ॥ ३२
 निर्गच्छति महाबाहो रामे पौरजनाश्रुभिः । पतितैरभ्यवहितं प्रणनाश महीरजः ॥ ३३
 रुदिताश्रुपरिधूनं हाहाकृतमचेतनम् । प्रयाणे राघवस्यासीत्पुरं परमपीडितम् ॥ ३४
 सुखाव नयनैः स्त्रीणामस्त्रमायाससंभवम् । मीनसंक्षोभचलितैः सलिलं पङ्कजैरिव ॥ ३५
 दृष्ट्वा तु नृपतिः श्रीमानेकचित्तगतं पुरम् । निपपातैव दुःखेन कृत्तमूल इव द्रुमः ॥ ३६
 ततो हलहलाशब्दो जज्ञे रामस्य पृष्ठतः । नराणां प्रेक्ष्य राजानं सीदन्तं भृशदुःखितम् ॥ ३७
 हा रामेति जनाः केचिद्राममातेति चापरे । अन्तःपुरसमृद्धं च क्रोशन्तं पर्यदेवयन् ॥ ३८
 अन्वीक्षमाणो रामस्तु विपण्णं भ्रान्तचेतसम् । राजानं मातरं चैव ददर्शानुगतौ पथि ॥ ३९
 स वद्व इव पाशेन किशोरो मातरं यथा । धर्मपाशेन संयुक्तः प्रकाशं नाभ्युदैक्षत ॥ ४०
 पदातिनौ च यानार्हावदुःखाहौ सुखोचितौ । दृष्ट्वा संचोदयामास शीघ्रं याहीति सारथिम् ॥ ४१
 नहि तत्पुरुषव्याघ्रो दुःखजं दर्शनं पितुः । मातुश्च सहितुं शक्तस्तोत्रैर्नुज इव द्विपः ॥ ४२
 प्रत्यागारमिवायान्ती सवत्सा वत्सकारणात् । वद्ववत्सा यथा धेनू राममाताभ्यधावत ॥ ४३
 तथा रुदन्तीं कौसल्यां रथं तमनुधावतीम् । क्रोशन्तीं राम रामेति हा सीते लक्ष्मणेति च ॥ ४४
 रामलक्ष्मणसीतार्थं स्रवन्तीं वारि नेत्रजम् । असकृत्प्रेक्षत स तां नृत्यन्तीमिव मातरम् ॥ ४५
 तिष्ठेति राजा चुक्रोश याहि याहीति राघवः । सुमन्त्रस्य बभूवात्मा चक्रयोरिव चान्तरा ॥ ४६
 नाश्रौषमिति राजानमुपालब्धोऽपि वक्ष्यसि । चिरं दुःखस्य पापिष्ठमिति रामस्तमब्रवीत् ॥ ४७
 स रामस्य वचः कुर्वन्ननुज्ञाप्य च तं जनम् । व्रजतोऽपि हयाञ्शीघ्रं चोदयामास सारथिः ॥ ४८
 न्यवर्तत जनो राज्ञो रामं कृत्वा प्रदक्षिणम् । मनसाप्याशुवेगेन न न्यवर्तत मानुषम् ॥ ४९

सन्नः खिन्नः । ग्रहेण राहुणा ॥ ३० ॥ अचिन्त्यात्माहंममता-
 भिमनराहिलेन तद्गद्गिरह्येस्वरूपः । एतेन सर्वथा ममतारा-
 हित्यं सूचितम् । तदेव स्वस्य ध्वनयन्नाह—स्वरितं बाह्यता-
 मिति ॥ ३१ ॥ तं सुमन्त्रम् । आहेति शेषः । उभयं नाश-
 क्तः । एवं च नातिमन्दं नातिवेगमवाहयदित्यर्थः ॥ ३२ ॥
 अभ्यवहितं रथेभ्युद्धतम् ॥ ३३ ॥ रुदिताश्रुपरिधूनमनुत्सा-
 हवत् ॥ ३४ ॥ आयासः खेदः । चलितैस्तिर्यग्भूतैः पङ्कजैः ।
 वर्षसंभूतोदकैरिति बोध्यम् । अपादानस्यैव करणत्वविवक्षा
 ॥ ३५ ॥ एकचित्तगतं दुःखेनैकचित्ततां प्रापम् ॥ ३६ ॥
 सीदन्तं मूर्च्छन्तम् ॥ ३७ ॥ अन्तःपुरसमृद्धमन्तःपुरसहितं
 क्रोशन्तमुच्चैःशब्देन रुदन्तं राजानं दृष्ट्वा केचिन्नरा हा गमेति
 केचिद्धा राममातेति पर्यदेवयन्त्युच्युः । उपलक्षणमेतत् ।
 केचिद्धा राजनिलपि । राममातेत्यार्षम् ॥ ३८ ॥ अनु पश्चा-
 द्भाग ईक्षमाणो रामो मातरं राजानं च स्वमनुगतौ ददर्श
 ॥ ३९ ॥ पाशेन निबद्धः किशोरोऽश्वबालो मातरं यथा न
 पश्यति, एवं धर्मपाशेन संयुक्तः संबद्ध इव । निलमुक्तस्व-
 भावलादेवमुक्तिः । प्रकाशं नाभ्युदैक्षत । संकुचितदर्शनव्या-
 पारोऽभूदित्यर्थः ॥ ४० ॥ यानार्हावदुःखादिगुणविशिष्टौ पितरौ
 दृष्ट्वेत्यन्वयः ॥ ४१ ॥ दुःखजं दुःखं जायतेऽस्मात्तादृशम् ।
 'अन्यत्रापि दृश्यते' इति डः । 'दुःखदम्' इति पाठान्तरम् ।
 लोकदृष्टेदम् । सहितुम् । 'तीव्रसह' इति वेदः । दुःखितौ

पितरौ द्रष्टुं न शक्त इति यावत् । तोत्रमङ्कुशस्तत्पीडितो द्विपो
 यथा स्वपृष्ठवर्तिवस्तुदर्शनाशक्तस्तद्वत् । अस्य च कैकेयीवाक्य-
 मेवाङ्कुशः ॥ ४२ ॥ वत्सकारणात्प्रत्यागारं वत्सावस्थितिमद्गृहं-
 मुद्दिश्यागच्छन्ती सवत्सा वद्ववत्सा धेनुर्यथा धावति, एवं
 राममाताधावत । एषु सवत्सेत्याद्यधिककथनं कवेरपि शोकावि-
 ष्टलाजं दोषाय ॥ ४३ ॥ ४४ ॥ रामलक्ष्मणसीतार्थं तद्विजो-
 गजशोकवशाज्जेतजं वारि स्रवन्तीं सुखन्तीं नृत्यन्तीमिवेत्यन्ताः
 परिभ्रमन्तीमसकृत्प्रेक्षत । राम इति शेषः ॥ ४५ ॥ चक्रयो-
 र्युत्सुसेनयोरन्तरा स्थित उदासीनः पुरुष इव सुमन्त्रस्यात्मा
 दोलायितो बभूव ॥ ४६ ॥ ननु राजवचनातिक्रमे दोषः
 स्यादत आह—नेति । उपालब्धोऽपि मया बहुशस्तिष्ठ तिष्ठत्यु-
 क्तोऽपि मद्बचनं नाकार्षीरिति पुनर्गमनानन्तरं राज्ञोपालब्धो-
 ऽपि नाश्रौषमिति वक्ष्यसि । दुःखस्य महुःखस्य हेतुभूतम् ।
 पापिष्ठमतिदुःखजनकत्वात् पापिष्ठं चिरविलम्बनमिति हेतोः
 शीघ्रं गच्छेति रामस्तमब्रवीत् ॥ ४७ ॥ तं जनमनुव्रजत्पौर-
 जनमनुज्ञाप्य रामेण कृतां पुनः परावृत्त्य गमनानुज्ञां प्राप्य
 व्रजतोऽपि । स्वतो गच्छतोऽपि । पुनः शीघ्रं शीघ्रगत्यर्थम्
 ॥ ४८ ॥ राज्ञो जनो राजसंबन्धी जनः, अवरोधजन उप-
 जीविजनश्च रामं मनसा प्रदक्षिणं कृत्वा न्यवर्तत । देहमात्रे-
 णेति शेषः । रथस्य शीघ्रगत्वादिति भावः । आशुवेगेन
 मनसा तु न न्यवर्तत, मानुषमितरमनुष्यसमूह आशुवेगेन मन-

यमिच्छेत्पुनरायातं नैनं दूरमनुवजेत् । इत्यमात्या महाराजमूर्धुरशरथं वचः ॥

५०

तेषां वचः सर्वगुणोपपन्नः प्रखिन्नगात्रः प्रविषण्णरूपः ।

निशम्य राजा कृपणः सभायां व्यवस्थितस्तं सुतमीक्षमाणः ॥

५१

इत्यार्षे श्रीमद्रामायणे वाल्मीकीय आदिकाव्येऽथोध्याकाण्डे चत्वारिंशः सर्गः ॥ ४० ॥

एकचत्वारिंशः सर्गः ।

तस्मिन्स्तु पुरुषव्याघ्रे निष्कामति कृताञ्जलौ । आर्तशब्दो हि संजज्ञे स्त्रीणामन्तःपुरे महान् ॥ १
अनाथस्य जनस्यास्य दुर्बलस्य तपस्विनः । यो गतिः शरणं चासीत्स नाथः क्व नु गच्छति ॥ २
न कुप्यत्यभिशास्तोऽपि क्रोधनीयानि वर्जयन् । कुद्धान्प्रसादयन्सर्वान्समदुःखः क्व गच्छति ॥ ३
कौसल्यायां महातेजा यथा मातरि वर्तते । तथा यो वर्ततेऽस्मासु महात्मा क्व नु गच्छति ॥ ४
कैकेय्या क्लिश्यमानेन राज्ञा संचोदितो वनम् । परित्राता जनस्यास्य जगतः क्व नु गच्छति ॥ ५
अहो निश्चेतनो राजा जीवलोकस्य संक्षयम् । धर्म्यं सत्यव्रतं रामं वनवासे प्रवर्त्यति ॥ ६
इति सर्वा महिष्यस्ता विवत्सा इव धेनवः । रुरुदुश्चैव दुःखार्ताः सस्वरं च विचुकुशुः ॥ ७
स तमन्तःपुरे घोरमार्तशब्दं महीपतिः । पुत्रशोकभिसंतप्तः श्रुत्वा चासीत्सुदुःखितः ॥ ८
नाग्निहोत्राण्यह्वयन्त सूर्यश्चान्तरधीयत । व्यसृजन्कवलाज्ञागा गावो वत्सान् पाययन् ॥ ९
त्रिशङ्कुलं हिताङ्गश्च बृहस्पतिवुधावपि । दारुणाः सोममभ्येत्य प्रहाः सर्वे व्यवस्थिताः ॥ १०
नक्षत्राणि गताचींषि प्रहाश्च गततेजसः । विशाखाश्च सधूमाश्च नभसि प्रचकाशिरे ॥ ११
कालिकानिलवेगेन महोदधिरिवोत्थितः । रामे वनं प्रव्रजिते नगरं प्रचचाल तत् ॥ १२
दिशः पर्याकुलाः सर्वास्तिमिरेणेव संवृताः । न प्रहो नापि नक्षत्रं प्रचकाशे न किञ्चन ॥ १३
अकस्मान्नागरः सर्वो जनो दैन्यमुपागमत् । आहारे वा विहारे वा न कश्चिदकरोन्मनः ॥ १४
शोकपर्यायसंतप्तः सततं दीर्घमुच्छ्वसन् । अयोध्यायां जनः सर्वश्चक्रोश जगतीपतिम् ॥ १५
वाष्पपर्याकुलमुखो राजमार्गगतो जनः । न हृष्टो लभ्यते कश्चित्सर्वः शोकपरायणः ॥ १६
न वाति पवनः शीतो न शशी सौम्यदर्शनः । न सूर्यस्तपते लोकं सर्वं पर्याकुलं जगत् ॥ १७
अनर्थिनः सुताः स्त्रीणां भर्तारो भ्रातरस्तथा । सर्वे सर्वं परित्यज्य राममेवान्वचिन्तयन् ॥ १८

सापि न न्यवर्तत । अपिना देहेन च न न्यवर्तत । 'मनसा-
प्यश्रुवेगैश्च' इति पाठान्तरम् । अत्र पाठे मनसोऽनेवृत्तरशु-
यंगो ज्ञापकः ॥ ४९ ॥ उत्कटदिदृक्षावतो राज्ञस्तु सचिववच-
नान्निवृत्तिरित्याह—यमिच्छेदिति ॥ ५० ॥ व्यवस्थितोऽव-
स्थितः ॥ ५१ ॥ इति श्रीरामाभिरामे श्रीरामायणे रामाय-
णतिलके वाल्मीकीय आदिकाव्येऽथोध्याकाण्डे चत्वारिंशः
सर्गः ॥ ४० ॥

इदानीं तत्प्रयाणनिमित्तः सर्वप्रजाशोक उच्यते—तस्मि-
न्निति । मातृवैष्टितपिबुद्देशेन कृताञ्जलौ निष्कामति नगराञ्ज-
गच्छति सति ॥ १ ॥ तदेवाह—अनाथस्येति । तपस्विनः
शोच्यस्य । गतिः सकलमुखावःसिहेतुः । शरणं सर्वापश्यो
रक्षिता ॥ २ ॥ अभिशस्तो मिथ्याभिशासनं प्रापितः । क्रोध-
नीयानि प्रजाकोपकराणि ॥ ३ ॥ ४ ॥ वनम् । गन्तुमिति
शेषः । अयं जनस्येत्युक्त्वा किं विशिष्य कथनेन । सर्वस्य
जगतः परित्रातेति भगवत्स्वरूपज्ञायाः कस्याश्चिद्वचः ॥ ५ ॥
संक्षयमाधारत्वेन गृहभूतम् । वनवासे तन्निमित्तम् । प्रवर्त्यति
प्रवासयति ॥ ६ ॥ ७ ॥ ८ ॥ नाह्वयन्ताग्निहोत्रिभिः । राम-

दुःखादिति शेषः । अन्तरधीयत रामव्यसनात्तद्विषयतया दिव-
सशेषे सत्यप्यन्तर्हितोऽभूत् । अकाले दुर्दिनमभूदिति भावः ।
व्यसृजन्सत्यक्तवन्तः । नागा गजाः । न पाययन्नापाययन् ।
अडभाव आपयः । दुर्दिनाद्युत्पाता राज्ञो रावणस्य च नाशसू-
चका इति बोध्यम् ॥ ९ ॥ त्रिशङ्कुर्दक्षिणदिक्स्थः, लोहिताङ्गो
भौमः, गुरुध्वां, अन्ये सर्वे प्रहाः शनिशुक्रादयः सोममभ्येत्य
रात्रौ वक्रगत्या चन्द्रं प्राप्य दारुणाः क्रूराचिषः सन्तो व्यव-
स्थिताः ॥ १० ॥ गताचींषि त्यक्त्वाभाविककान्तीनि । प्रहाः
शन्यादयः । विशाखा विमार्गस्थाः सधूमाश्च नभसि दृश्यन्ते
॥ ११ ॥ कालिका मेषपङ्क्तिरनिलवेगेनाकाश उत्थित उदधि-
रिव दृश्यते । नगरं प्रचचालेत्यनेन भूकम्पः ॥ १२ ॥ १३ ॥
अकस्मादैन्यहेतुकारणाभावेऽपि दैन्यं रामवियोगदैन्यादधिकं
दैन्यम् ॥ १४ ॥ शोकेन रामवियोगजेन पर्यायसंतप्तः पुनः
पुनः संतप्तः । प्रतिज्ञापालनरूपधर्मवत्यपि कोप उत्पातः ॥ १५ ॥
पूर्वं तु केषांचित्तत्त्वज्ञानां हर्ष आसीत्, संप्रति तु सर्वोऽप्यहृष्टः
॥ १६ ॥ १७ ॥ सुता अनर्थिनोऽनपेक्षिणः । मातापित्रोरिति
श्लेषः । स्त्रीणां भर्तारोऽनर्थिनः । भ्रातरः भ्रातृणामनर्थिन इति

ये तु रामस्य सुहृदः सर्वे ते मूढचेतसः । शोकभारेण चाक्रान्ताः शयनं नैव भेजिरे ॥

१९

ततस्त्वयोध्या रहिता महात्मना पुरंदरेणेव मही सपर्वता ।

चचाल घोरं भयशोकदीपिता सनागयोधाश्वगणा ननाद च ॥

२०

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकचत्वारिंशः सर्गः ॥ ४१ ॥

द्विचत्वारिंशः सर्गः ।

यावच्च निर्यतस्तस्य रजोरूपमदृश्यत । नैवेक्ष्वाकुवरस्तावत्संजहारात्मचक्षुषी ॥

१

यावद्राजा प्रियं पुत्रं पश्यत्यत्यन्तधार्मिकम् । तावद्व्यवर्धतेवास्य धरण्यां पुत्रदर्शने ॥

२

न पश्यति रजोऽप्यस्य यदा रामस्य भूमिपः । तदार्तश्च विषण्णश्च पपात धरणीतले ॥

३

तस्य दक्षिणमन्वागात्कौसल्या बाहुमङ्गना । परं चास्यान्वगात्पार्श्वं कैकेयी सां सुमध्यमा ॥

४

तां नयेन च संपन्नो धर्मेण विनयेन च । उवाच राजा कैकेयीं समीक्ष्य व्यथितेन्द्रियः ॥

५

कैकेयिं मामकाङ्गानि मा स्प्राक्षीः पापनिश्चये । नहि त्वां द्रष्टुमिच्छामि न भार्या न च बान्धवी ॥

६

ये च त्वामनुजीवन्ति नाहं तेषां न तं मम । केवलार्थपरां हि त्वां त्यक्तधर्मां त्यजाम्यहम् ॥

७

अगृह्णां यच्च ते पाणिमक्षि पर्यणयं च यत् । अनुजानामि तत्सर्वमस्मिन्नोके परत्र च ॥

८

भरतश्चेत्प्रतीतः स्याद्राज्यं प्राप्यैतदव्ययम् । यन्मे स दद्यात्पित्रर्थं मा मां तद्वत्तमागमत् ॥

९

अथ रेणुसमुद्धस्तं समुत्थाप्य नराधिपम् । न्यवर्तत तदा देवी कौसल्या शोककर्षिता ॥

१०

हृत्वेव ब्राह्मणं कामात्स्पृष्टाग्निमिव पाणिना । अन्वतप्यत धर्मात्मा पुत्रं संचिन्त्य राघवम् ॥

११

निवृत्त्यैव निवृत्त्यैव सीदतो रथवर्त्मसु । राज्ञो नातिबभौ रूपं प्रस्तस्यांशुमतो यथा ॥

१२

विललाप स दुःखार्तः प्रियं पुत्रमनुस्सरन् । नगरान्तमनुप्राप्तं बुद्ध्वा पुत्रमथाब्रवीत् ॥

१३

शेषः । राममेवान्वचिन्तयन् । तज्जानेन सर्वो जनः सर्वत्र विरक्तोऽभूदित्याशयः ॥ १८ ॥ १९ ॥ पुरंदरेण रहिता सपर्वता समेर्यथा मही चलति । तस्य त्रिलोकीपतित्वात् । तथा रामेण रहितायोध्या चचाल । रक्षकामावात् । ननाद च । दुःखाच्चकन्देल्यर्थः ॥ २० ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्ड एकचत्वारिंशः सर्गः ॥ ४१ ॥

निर्यतस्तस्य रामस्य संबन्धि रजसो रूपं रथ्याधूलेः स्वरूपं यावत्तेनादृश्यत तावदात्मनश्चक्षुषी न संजहार । इदं रामरथोद्धतं रज इति प्रीत्या तत्पश्यन्नेवासीदिति भावः ॥ १ ॥ यावत्प्रियं पुत्रं राजा पश्यति । रथधूलिदर्शनद्वारेति शेषः । तावत्पुत्रदर्शने तन्निमित्तं धरण्यां स्थितोऽस्य देशो व्यवर्धतेव । उत्थाय स्थित एवाभूदित्यर्थः ॥ २ ॥ रजसोऽप्यदर्शने तच्छरीरं पतितमभूदित्याह—नेति । रामस्य रजः । रामरथोद्धतं रज इत्यर्थः ॥ ३ ॥ तस्येति । पतितमुत्थाप्य तस्य दक्षिणं बाहुं धृत्वा कौसल्यान्वागात्सपुरं प्रति गम्यमानमन्वा सहैव ससार । कैकेयी त्वस्य वामं पार्श्वमेव केवलमान्वगात् । तथात्वं च राज्ञोऽस्यां परमवैरस्यात् ॥ ४ ॥ तदेवाह—तामिति ॥ ५ ॥ न च बान्धवी । बन्धूनां ज्ञेहपात्रदास्यादिरूपापि नेत्यर्थः । अण्णन्तत्वाङ्गीप् ॥ ६ ॥ ७ ॥ न केवलमैहिकव्यवहारस्य त्यागः, किंतु पारलौकिकस्यापीत्याह—अगृह्णामिति । यच्च ते पाणिं पर्यगृह्णाम्, यच्च त्वामिं पर्यणयं प्रदक्षिणमनयम्,

अभिहोत्रसंबन्धं वा कार्यम्, तत्सर्वमस्मिन्नोके पाणिग्रहणसाध्य-कीडादि परलोकेऽभिहोत्रादिसाध्यस्वर्गादि चानुजानामि त्यजामि ॥ ८ ॥ ननु मम त्यागेऽपि मत्पुत्रादेः कथं त्यागः 'ये च त्वामनुजीवन्ति' इत्यादिनोक्तस्यैवाह—भरत इति । यदि त्वया प्रापितं राज्यं प्राप्य भरतः प्रतीतः स्यात्तुष्टः स्यात्, तर्हि मे मरणानन्तरं स भरतः पितृर्थं पितृत्वप्रयुक्तश्राद्धार्थं यदद्यात्तत्तदं मां मागमत् । मा प्राप्नोत्वित्यर्थः । अन्यथा तु तं न त्यजामीत्यर्थः । कतस्तु—'अनुजानामि' इत्यादिसार्ध-श्लोक एकं वाक्यम् । तत्पूर्वार्धे त्यजामीत्यस्यानुकर्षः । तत्तृती-यार्धे 'यन्मे स दद्यात्पित्रर्थं मामतद्वत्तमागमत्' इति पाठः । स दद्यादिति चावर्तते । भरतस्तवया प्रापितं राज्यं प्राप्य प्रतीतो विवेकवान्सन्यत्प्राप्तं राज्यं तत्स पितृर्थं पितुर्मम प्रीति-संपादनाय यदि दद्यात्प्रजेत्, मां चातद्वत्तं न कृतं तस्यै दत्तं दानं राज्यस्य येन तादृशं मां प्रीत्या पूर्ववदागमत्रामुयाचेत्, तदा यत्स मे दद्यादस्मिन्नोके विहारशय्याभोजनादि परत्र च परलोके पिण्डदानादि तत्सर्वमनुजानाम्यज्ञीकरोमि । अन्यथा 'तं त्यजाम्येवेत्यर्थः' इत्याह ॥ ९ ॥ रेणुसमुद्धस्तं भुवं लुण्ठना-द्रजोत्र्यासम् । न्यवर्तत । राज्ञा सहिति शेषः ॥ १० ॥ यथा पाणिनाग्निं स्पृष्ट्वा स्वकर्तृकदोषेण तत्पीडयानुत्तरो गवति तथा स्वकृतमेतदुःखमित्यनुत्तापः ॥ ११ ॥ निवृत्त्यः पुनःपुनरित्यर्थः । रथवर्त्मसु सीदतो रथमार्गदर्शने क्लिश्यतः । प्रस्तस्य राहुणा ॥ १२ ॥ आत्मानं नगरान्तं नगरसमीपं प्राप्तं बुद्ध्वा पुत्रं

वाहनानां च मुख्यानां वहतां तं ममात्मजम् । पदानि पथि दृश्यन्ते स महात्मा न दृश्यते ॥	१४
यः सुखेनोपधानेषु शेते चन्दनरूपितः । वीज्यमानो महार्हाभिः स्त्रीभिर्मम सुतोत्तमः ॥	१५
स नूनं कचिदेवाद्य वृक्षमूलमुपाश्रितः । काष्ठं वा यदि वाश्मानमुपधाय शयिष्यते ॥	१६
उत्थास्यति च मेदिन्याः कृपणः पांसुगुण्डितः । विनिःश्वसन्प्रस्रवणात्करेणूनामिवर्षभः ॥	१७
द्रक्ष्यन्ति नूनं पुरुषा दीर्घबाहुं वनेचराः । राममुत्थाय गच्छन्तं लोकनाथमनाथवत् ॥	१८
सा नूनं जनकस्येष्टा सुता सुखसदोचिता । कण्टकाक्रमणक्लान्ता वनमग्नं गमिष्यति ॥	१९
अनभिज्ञा वनानां सा नूनं भयमुपैष्यति । श्वापदानर्दितं श्रुत्वा गम्भीरं रोमहर्षणम् ॥	२०
सकामा भव कैकेयि विधवा राज्यमावस । नहि तं पुरुषव्याघ्रं विना जीवितुमुत्सहे ॥	२१
इत्येवं विलपन् राजा जनौघेनाभिसंवृतः । अपस्नात इवारिष्टं प्रविवेश गृहोत्तमम् ॥	२२
शून्यचत्वरवेष्टमान्तां संवृतापणवेदिकाम् । क्लान्तदुर्बलदुःखार्तां नात्याकीर्णमहापथाम् ॥	२३
तामवेक्ष्य पुरीं सर्वां राममेवानुचिन्तयन् । विलपन्प्राविशद्राजा गृहं सूर्य इवाम्बुदम् ॥	२४
महाहृदमिवाक्षोभ्यं सुपर्णेन हतोरगम् । रामेण रहितं वैश्वं वैदेह्या लक्ष्मणेन च ॥	२५
अथ गद्गदशब्दस्तु विलपन्वसुधाधिपः । उवाच मृदु मन्दार्थं वचनं दीनमस्वरम् ॥	२६
कौसल्याया गृहं शीघ्रं राममातुर्नयन्तु माम् । नह्यन्त्र ममाश्वसो हृदयस्य भविष्यति ॥	२७
इति ब्रुवन्तं राजानमनयन्द्वारदर्शिनः । कौसल्याया गृहं तत्र न्यवेक्ष्यत विनीतवत् ॥	२८
ततस्तत्र प्रविष्टस्य कौसल्याया निवेशनम् । अधिरुह्यापि शयनं बभूव लुलितं मनः ॥	२९
पुत्रद्वयविहीनं च क्लृपया च विवर्जितम् । अपश्यद्भवनं राजा नष्टचन्द्रमिवाम्बरम् ॥	३०
तच्च दृष्ट्वा महाराजो भुजमुद्यम्य धीर्यवान् । उच्चैःस्वरेण प्राक्रोशद्वा राम विजहासि नौ ॥	३१
सुखिता वत तं कालं जीविष्यन्ति नरोत्तमाः । परिष्वजन्तो ये रामं द्रक्ष्यन्ति पुनरागतम् ॥	३२
अथ रात्र्यां प्रपन्नायां कालरात्र्यामिवात्मनः । अर्धरात्रे दशरथः कौसल्यामिदमब्रवीत् ॥	३३
न त्वां पश्यामि कौसल्ये साधु मां पाणिना स्पृश । रामं मेऽनुगता दृष्टिरद्यापि न निवर्तते ॥	३४
तं राममेवानुविचिन्तयन्तं समीक्ष्य देवी शयने नरेन्द्रम् ।	
उपोपविश्याधिकमार्तरूपा विनिःश्वसन्तं विललाप कृच्छ्रम् ॥	३५

इत्यार्षे श्रीमद्रामायणे वाल्मीकीय आदिकाव्येऽथोप्याकाण्डे द्विचत्वारिंशः सर्गः ॥ ४२ ॥

चाप्राप्तं बुद्ध्वात्रवीदिति कतकः । यद्वा पुत्रं नगरान्तं नगरबाह्यं देशं प्राप्तं मत्वेत्यर्थः ॥ १३॥१४ ॥ महार्हाभिरुत्तमरूपालंकार-वतीभिः ॥ १५ ॥ कचिन्नदीतीरादौ । अश्मा पाषाणः ॥ १६ ॥ बन्दिस्तुल्यादिराहिलेन कृपण इव प्रस्रवणाद्विरिप्रस्थादिप्रदेशात् ॥ १७ ॥ १८ ॥ सुखसदोचिता सुखस्य सदा उचिता ता-इयपि कण्टकेष्वाक्रमणेन पादविक्षेपेण क्लान्ता पीडिता ॥ १९ ॥ श्वापदानां व्याघ्रादीनामासमन्तान्नर्दितम् ॥ २० ॥ सकामा भवेति वक्रोक्त्याऽनपकारिणां दुःखदानात्ते कामपूर्तिर्न कदा-पीति भावः । विधवात्वे हेतुः—नहीत्यादि ॥ २१ ॥ अप-स्नातो मृतज्ञानज्ञातः । अरिष्टं कष्टमलमयम् ॥ २२ ॥ तदेवाह—शून्य इति । शून्या निर्मेतुष्याश्चलरा गृहप्रान्तभागा वेष्टमान्ता वेष्टमध्यभागाश्च यस्याम् । सर्वजनानां रामपृष्ठे गत-त्वात् । संवृतापणवेदिकां संवृता आवृताः पण्यस्थापनवेदिका यस्यां सा । 'देवताम्' इति पाठे पिहितापणदेवतागृहमित्यर्थः । क्लान्ता गन्तुमशक्ताः, अतएव दुर्बला दुःखार्ता रामवियोग-पीडार्ता यस्याम् । नात्याकीर्णोऽत्यन्तसंमर्दरहितो महापथो यस्यां ताम् ॥ २३ ॥ २४ ॥ सुपर्णेन हतोरगं महाहृदमिवेति रिपूणां निर्भयप्रवेशद्योतकम् ॥ २५ ॥ मृदु मन्दोच्चारणात् ।

अतएव मन्दार्थमबुद्ध्यर्थम् । दीनं शोच्यम् । अस्वरं शुद्धक-ण्ठध्वनिरहितम् ॥ २६ ॥ नयन्तु । ये केचिदत्र मनुष्या इति शेषः । अन्यत्र रुग्रन्तर्गृहे आश्वसः खेदापगमः ॥ २७ ॥ द्वारदर्शिनो वेत्रिणः कौसल्याया गृहमनयन् । तत्र गृहे तैर्वि-नीतवत्पर्यङ्के न्यवेक्ष्यत । राजेति शेषः । यद्वा तन्निवेशनोत्तरं राजा विनीतवदधोमुख आसेति शेषः ॥ २८ ॥ कौसल्याया निवेशनं प्रविष्टस्य स्वापस्थानभूतं शयनं मन्मथारुह्यापि लुलितं क्लृप्यं बभूव ॥ २९ ॥ ३० ॥ नौ आवाम् । मातापितरामि-त्यर्थः ॥ ३१ ॥ ये वत तं कालं तावत्कालं रामपरावृत्तिकाल-पर्यन्तं जीविष्यन्ति, पुनरागतं रामं परिष्वजन्तो रामं द्रक्ष्यन्ति, ते सुखिता नरोत्तमाश्च । तेन स्वस्याधमत्वादिव्य-ङ्ग्यम् ॥ ३२ ॥ अथ कौसल्यागृहप्रवेशानन्तरमात्मनः काल-रात्र्यामिव संहाररात्र्यामिव रात्र्यां प्रपन्नायां मध्यं प्राप्तायाम् ॥ ३३ ॥ मां स्पृश । स्वसत्ताज्ञापनार्थमिति भावः । कौसल्या-दर्शने हेतुमाह—राममिति । काव्यलिङ्गमत्रालंकारः । दृष्टेर्दर्श-नशक्ते रामविषये समनस्काया विलीनत्वात्पदार्थान्तरं न स्फुरतीति व्यङ्ग्यं परं गुणीभूतम् ॥ ३४ ॥ विनिःश्वसन्तं रा-

त्रिचत्वारिंशः सर्गः ।

- ततः समीक्ष्य शयने सन्नं शोकेन पार्थिवम् । कौसल्या पुत्रशोकातां तमुवाच महीपतिम् ॥ १
- राघवे नरशार्दूल विषं मुक्त्वाहिजिह्वागा । विचरिष्यति कैकेयी निर्मुक्तेव हि पद्मगी ॥ २
- विवाह्य रामं सुभगा लब्धकामा समाहिता । त्रासयिष्यति मां भूयो दुष्टाहिरिव वेदमनि ॥ ३
- अथास्मिन्नगरे रामश्चरन्मैक्षं गृहे वसेत् । कामकारो वरं दातुमपि दासं ममात्मजम् ॥ ४
- पातयित्वा तु कैकेय्या रामं स्थानाद्यथेष्टतः । प्रविद्धो रक्षसां भागः पर्वणीवाहिताग्निना ॥ ५
- नागराजगतिर्वीरो महाबाहुर्धनुर्धरः । वनमाविशते नूनं सभार्यः सहलक्ष्मणः ॥ ६
- वने त्वदृष्टदुःखानां कैकेय्यनुमते त्वया । त्यक्तानां वनवासाय कान्यावस्था भविष्यति ॥ ७
- ते रत्नहीनास्तरुणाः फलकाले विवासिताः । कथं वत्स्यन्ति कृपणाः फलमूलैः कृताशनाः ॥ ८
- अपीदानीं स कालः स्यान्मम शोकक्षयः शिवः । सहभार्यं सहभ्रात्रा पश्येयमिह राघवम् ॥ ९
- श्रुत्वैवोपस्थितौ वीरौ कदायोध्या भविष्यति । यशस्विनीं हृष्टजनां सुच्छिन्नध्वजमालिनी ॥ १०
- कदा प्रेक्ष्य नरव्याघ्रावरण्यात्पुनरागतौ । भविष्यति पुरीं हृष्टा समुद्र इव पर्वणि ॥ ११
- कदायोध्यां महाबाहुः पुरीं वीरः प्रवेक्ष्यति । पुरस्कृत्य रथे सीतां वृषभो गोवधूसिव ॥ १२
- कदा प्राणिसहस्राणि राजमार्गं ममात्मजौ । लाजैरवकरिष्यन्ति प्रविशन्तावर्दिमौ ॥ १३
- प्रविशन्तौ कदायोध्यां द्रक्ष्यामि शुभकुण्डलौ । उदप्रायुधनिर्लिशौ सशृङ्गाविव पर्वतौ ॥ १४
- कदा सुमनसः कन्याद्विजातीनां फलानि च । प्रदिशन्तः पुरीं हृष्टाः करिष्यन्ति प्रदक्षिणम् ॥ १५
- कदा परिणतो बुद्ध्या वयसा चामरप्रभः । अभ्युपैष्यति धर्मात्मा सुवर्ष इव लालयन् ॥ १६
- निःसंशयं मया मन्ये पुरा वीर कदर्यया । पातुकामेषु वत्सेषु मातृणां शातिताः स्तनाः ॥ १७
- साहं गौरिव सिंहेन विवत्सा वत्सला कृता । कैकेय्या पुरुषव्याघ्र बालवत्सेव गौर्बलात् ॥ १८
- नहि तावद्गुणैर्जुष्टं सर्वशास्त्रविशारदम् । एकपुत्रा विनापुत्रमहं जीवितुमुत्सहे ॥ १९
- न हि मे जीविते किञ्चित्सामर्थ्यमिह कल्प्यते । अपश्यन्त्याः प्रियं पुत्रं लक्ष्मणं च महाबलम् ॥ २०

जानमुपोपविश्य शयनसमीप उपविश्य ॥ ३५ ॥ इति श्रीरा-
माभिरामे श्रीरामाक्षये रामायणतिलके वाल्मीकीय आदि-
काव्येऽयोध्याकाण्डे द्विचत्वारिंशः सर्गः ॥ ४२ ॥

सन्नं खिन्नम् ॥ १ ॥ अहिजिह्वागा सर्पवत्कुटिलगतिः
कुटिलचरित्रा 'जिह्वाताम्' इति पाठे जिह्वातां कौटिल्यरूपं
विषं मुक्त्वेत्यर्थः । निर्मुक्ता त्यक्तकुशुका ॥ २ ॥ ३ ॥ भवतु
भरतराज्यवरणम्, अथापीहैव नगरे रामो मैक्षं चरन्गृहे वसे-
दिति वचनया वृत्तं स्यात् वरं दातुं ममापि कामकार इष्टाच-
रणम् । अप्यात्मजं राममस्या दासमपि दातुं वरं मम काम-
कार इष्टमेव । तद्वियोगशोकाभावात् । एवं चैवं वरयाचनं
ममातित्रासनार्थमेवेति व्यङ्ग्यम् ॥ ४ ॥ कैकेय्या कर्त्र्या ।
रामं स्थानात्स्थानाद्यथेष्टतः स्वेच्छानुसारेण पातयित्वा
प्रभ्रश्य । पर्वण्याहिताग्निना रक्षसां भागस्तुषादिरूपो प्रविद्धः
प्रक्षिप्तः । इतः परं तद्दर्शनमसंभावितं रक्षोभिर्नाशादिति
व्यङ्ग्यम् ॥ ५ ॥ ६ ॥ कैकेय्यनुमते । स्थितेनेति शेषः ।
कान्यावस्था रक्षोभक्षणातिरिक्ता, न कापि । जीवनं सर्वथा न
संभावितमिति भावः ॥ ७ ॥ रत्नहीना उत्तमवस्त्रहीनाः ।
तरुणौ च तरुणी च तरुणाः । फलकाले युवावस्थत्वेन राज्य-

भोगकाले ॥ ८ ॥ शोकक्षयः शोकस्य क्षयो यस्मिन्तः ।
अपीदानीं स्यात् । इदानीमेव स्यात्स काल इत्यर्थः । अपी-
दानीमिति लोकोक्तौ वा ॥ ९ ॥ १० ॥ ११ ॥ गोरूपां
वधूम् ॥ १२ ॥ १३ ॥ उदप्रायुधनिर्लिशौ । आयुधं घनुरादि ।
निर्लिशः खन्नः ॥ १४ ॥ कन्याद्विजातीनामिति द्वंद्वः । तत्र
कन्यानां सुमनसः पुष्पाणि द्विजानां फलानि च प्रदिशन्तः
प्रगृह्णन्तो हृष्टा भूत्वा सकलपौरजनेत्सवाय कदा पुरीं प्रदक्षिणं
करिष्यन्ति ॥ १५ ॥ बुद्ध्यापरिणतो ज्ञानेन वृद्धः । वयसा
चामरप्रभस्तरुणतर इव । देवानां सदा तरुणत्वात् । सुवर्ष इव
कालिकः कालिकसुवृष्टिरिव जनालालयन् । 'त्रिवर्ष इव लाल-
यन्' इति पाठे मामिति शेषः । 'मां ललन्' इति पाठे प्रति-
कीर्त्तां कुर्वन्नित्यर्थः ॥ १६ ॥ कदर्यया क्षुद्राचारया । पातुं
कामो येषां तेषु पातुकामेषु । शातिताः कृताः ॥ १७ ॥
वत्सला पुत्रवत्सला । सिंहेन गौरिव त्वया विवत्सा कृता ।
उक्तपातकेनेति शेषः । एवं कैकेय्या सिंहा बालवत्सा गौरिव
बलाद्विवत्सा कृता ॥ १८ ॥ अतः—नहीति । गुणैः सर्वक-
ल्याणगुणैः ॥ १९ ॥ कल्प्यते । दैवेनेति शेषः । 'कल्पते'

अयं हि मां दीपयतेऽद्य वह्निस्तनूजशोकप्रभवो महाहितः ।

महीमिमां रश्मिमिरुत्तमप्रभो यथा निदाघे भगवान्निदाकरः ॥

२१

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्रिचत्वारिंशः सर्गः ॥ ४३ ॥

चतुश्चत्वारिंशः सर्गः ।

विलपन्तीं तथा तां तु कौसल्यां प्रमदोत्तमाम् । इदं धर्मे स्थिता धर्म्यं सुमित्रा वाक्यमब्रवीत् ॥ १
तवार्यं सद्गुणैर्युक्तः सपुत्रः पुरुषोत्तमः । किं ते विलपितेनैवं कृपणं रुदितेन वा ॥ २
यस्तवार्यं गतः पुत्रस्त्यक्त्वा राज्यं महाबलः । साधु कुर्वन्महात्मानं पितरं सत्यवादिनम् ॥ ३
शिष्टैरात्ररिते सम्यक्शश्वत्प्रेत्य फलोदये । रामो धर्मे स्थितः श्रेष्ठो न स शोच्यः कदाचन ॥ ४
वर्तते चोत्तमां वृत्तिं लक्ष्मणोऽस्मिन्सदानघः । दयावान्सर्वभूतेषु लाभस्तस्य महात्मनः ॥ ५
अरण्यवासे यदुःखं जानन्त्येव सुखोचिता । अनुगच्छति वैदेही धर्मात्मानं तवात्मजम् ॥ ६
कीर्तिभूतां पताकां यो लोके भ्रामयति प्रभुः । धर्मः सत्यव्रतपरः किं न प्राप्तस्तवात्मजः ॥ ७
व्यक्तं रामस्य विज्ञाय शौचं माहात्म्यमुत्तमम् । न गात्रमंशुभिः सूर्यः संतापयितुमर्हति ॥ ८
शिवः सर्वेषु कालेषु काननेभ्यो विनिःसृतः । राघवं युक्तशीतोष्णः सेविष्यति सुखोऽनिलः ॥ ९
शयानमनघं रात्रौ पितेवाभिपरिष्वजन् । धर्मघ्नः संपृशन्शीतश्चन्द्रमा हृदयिष्यति ॥ १०
ददौ चास्त्राणि दिव्यानि यस्यै ब्रह्मा महौजसे । दानवेन्द्रं हतं दृष्ट्वा तिमिध्वजसुतं रणे ॥ ११
स शूरः पुरुषव्याघ्रः स्वबाहुबलमाश्रितः । असंत्रस्तो ह्यरण्येऽसौ वैश्मनीव निवर्त्यते ॥ १२
यस्येषुपथमासाद्य विनाशं यान्ति शत्रवः । कथं न पृथिवी तस्य शासने स्थातुमर्हति ॥ १३
या श्रीः शौर्यं च रामस्य या च कल्याणसत्त्वता । निवृत्तारण्यवासः स्वं क्षिप्रं राज्यमवाप्स्यति ॥ १४
सूर्यस्यापि भवेत्सूर्यो ह्यग्नेरग्निः प्रभोः प्रभुः । श्रियाः श्रीश्च भवेदध्या कीर्त्याः कीर्तिः क्षमाक्षमा ॥ १५

इति पाठे विद्यत इत्यर्थः ॥ २० ॥ दीपयते संतापयति ॥ २१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे त्रिचत्वारिंशः सर्गः ॥ ४३ ॥

एवं दुःखितां कौसल्यां सुमित्रा समाश्रासयतीत्याह—विलपन्तीमिति । इदं वाक्यमित्यन्वयः ॥ १ ॥ कृपणं यथा रुदितेन वा किम् । अयुक्तमेवेत्यर्थः । तत्र हेतुः—सद्गुणैर्युक्त इति । तादृशस्य च न काप्यपाय इति भावः । पुरुषोत्तम इत्यनेन तस्येश्वरत्वं व्यङ्ग्यम् । एवं च सर्वव्यापकत्वेनात्रापि संनिधनाद्विलापादि व्यर्थमिति च व्यङ्ग्यम् ॥ २ ॥ तदेवाह—य इति । श्लोकद्वयमेकं वाक्यम् । साधु सिद्धसंकल्पं कुर्वन्गतः । वनमिति शेषः । सत्यवादिनं सत्वेन प्रसिद्धम् ॥ ३ ॥ शश्वत्सर्वथा नित्यं प्रेत्य फलस्यामुष्मिकमुल्लस्योदयो यस्मात्तत्र धर्मे स्थितः, अतो न शोच्यः ॥ ४ ॥ सुसहायसंपत्तेश्च न शोच्य इत्याह—वर्तते चेति । उत्तमां वृत्तिं पितृतुल्यशुश्रूषाव्यापारं वर्तते वर्तयते । करोतीति यावत् । लाभः सुखमेव ॥ ५ ॥ एवं वैदेह्यनुगच्छति तेन लाभ एव तस्य । अनेन सर्वभूतदयावत्त्वेन लक्ष्मणस्य सर्वभूताधारभूधारकशेषावतारत्वं धर्मानुगत्या च जानक्याः श्रीत्वं ध्वनितम् । तेन रामस्य भगवत्त्वं ध्वनितम् ॥ ६ ॥ तदेवाह—कीर्तीति । यः कीर्त्यात्मना संभूतां पताकां ध्वजं लोके त्रैलोक्येऽपि भ्राम-

यति प्रवर्तयति । प्रभुः सर्वभूतपालको दयाया । स तवात्मजः साक्षादस्मत्पूयो यतः सत्यव्रतपरः, अतः किं न प्राप्तः किं तच्छ्रेयो यज्ञ प्राप्तः । अनेन तदेव व्यङ्ग्यं दृढीकृतम् । सर्वश्रेयःस्थानलस्य भगवदतिरिक्तेऽभावात् ॥ ७ ॥ एतदेव ध्वनयन्ती सकलदेवसेव्यत्वं तस्याह—व्यक्तमिति । शौचमपह-तपाप्मत्वादिलक्षणम् । माहात्म्यं सर्वनियन्तृत्वम् । 'यद्भीषो-देति सूर्यः' इति श्रुतेः ॥ ८ ॥ युक्तशीतोष्णोऽत एव सुख-स्पर्श इत्यर्थः ॥ ९ ॥ चन्द्रमाश्चन्द्रः । हृदयिष्यति सुख-यिष्यति ॥ १० ॥ ब्रह्मा ब्राह्मणो विश्वामित्रः । ब्रह्मेव सृष्टि-कर्ता वा । तिमिध्वजः शम्बरस्तसुतः सुबाहुरित्यर्थ इति कतककृतः । तीर्थस्तु—कदाचिद्रामो वैजयन्तं नगरं निरुध्य तत्रत्यतिमिध्वजाख्यशम्बरपुत्रस्य दानवस्य पुत्रं हनवान् । तेन प्रीतो ब्रह्मा रामाय दिव्यास्त्राणि ददाविलेपतद्वलात्कल्पयति । कतकोक्तं तु न युक्तम् । तादृकावधोत्तरं सुबाहुवधात्प्रागेव विश्वामित्रेणाबोधपदेशस्य प्रागुक्तत्वात्, सुबाहोरीचभ्रातृत्वस्य पूर्वयुक्तत्वेन शम्बरपुत्रत्वानौचित्याच्च ॥ ११ ॥ १२ ॥ तस्य शासने पृथिवी, तत्स्थाः प्राणिनः कथं न शासने स्थास्यन्ति । अतस्तस्य कुतोऽपि न भयमिति भावः ॥ १३ ॥ या यादृशी श्रीः शरीरशोभा, यादृशं च शौर्यम्, यादृशी च कल्याणसत्त्वता दृश्यते तया ज्ञायते । निवृत्तवनवासः क्षिप्रमेव स्वं राज्यं प्राप्स्यति ॥ १४ ॥ इदानीं साक्षादेव सर्वान्त-

दैवतं देवतानां च भूतानां भूतसत्तमः । तस्य के ह्यगुणा देवि वने वाप्यथवा पुरे ॥	१६
पृथिव्या सह वैदेह्या श्रिया च पुरुषर्षभः । क्षिप्रं तिसृभिरैताभिः सह रामोऽभिषेक्ष्यते ॥	१७
दुःखजं विसृज्यश्रु निष्कामन्तमुदीक्ष्य यम् । अयोध्यायां जनः सर्वैः शोकवेगसमाहतः ॥	१८
कुशचीरधरं वीरं गच्छन्तमपराजितम् । सीतेवानुगता लक्ष्मीस्तस्य किं नाम दुर्लभम् ॥	१९
धनुर्ग्रहवरो यस्य बाणखट्वास्त्रभूत्वयम् । लक्ष्मणो व्रजति ह्यग्रे तस्य किं नाम दुर्लभम् ॥	२०
निवृत्तवनवासं तं द्रष्टासि पुनरागतम् । जहि शोकं च मोहं च देवि सत्यं ब्रवीमि ते ॥	२१
शिरसा चरणावेतौ वन्दमानमनिन्दिते । पुनर्द्रक्ष्यसि कल्याणि पुत्रं चन्द्रमिवोदितम् ॥	२२
पुनः प्रविष्टं दृष्ट्वा तमभिषिक्तं महाश्रियम् । समुत्सक्ष्यसि नेत्राभ्यां शीघ्रमानन्दजं जलम् ॥	२३
मा शोको देवि दुःखं वा न रामे दृश्यतेऽशिवम् । क्षिप्रं द्रक्ष्यसि पुत्रं त्वं ससीतं सहलक्ष्मणम् ॥	२४
त्वयाशेषो जनश्चायं समाश्वास्यो यतोऽनघे । किसिदानीमिदं देवि करोषि हृदि विह्वलम् ॥	२५
नार्हा त्वं शोचितुं देवि यस्यास्ते राघवः सुतः । नहि रामात्परो लोके विद्यते सत्पथे स्थितः ॥	२६
अभिवाद्यमानं तं दृष्ट्वा ससुहृदं सुतम् । मुदाश्रु मोक्षसे क्षिप्रं मेघरेखेव वार्षिकी ॥	२७
पुत्रस्ते वरदः क्षिप्रमयोध्यां पुनरागतः । कराभ्यां मृदुपीनाभ्यां चरणौ पीडयिष्यति ॥	२८
अभिवाद्य नमस्यन्तं शूरं ससुहृदं सुतम् । मुदास्त्रैः प्रोक्षसे पुत्रं मेघराजिरिवाचलम् ॥	२९
आश्वासयन्ती विविधैश्च वाक्यैर्वाक्योपचारे कुशलानवधा ।	
रामस्य तां मातरमेवमुक्त्वा देवी सुमित्रा विरराम रामा ॥	३०
निशम्य तल्लक्ष्मणमातृवाक्यं रामस्य मातुर्नरदेवपत्न्याः ।	
सद्यः शरीरे विननाश शोकः शरद्वतो मेघ इवाल्पतोयः ॥	३१
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुश्चत्वारिंशः सर्गः ॥ ४४ ॥	

पञ्चचत्वारिंशः सर्गः ।

अनुरक्ता महात्मानं रामं सत्यपराक्रमम् । अनुजग्मुः प्रयान्तं तं वनवासाय मानवाः ॥	१
निवर्तितेऽतीव बलात्सुहृद्भर्मेण राजनि । नैव ते संन्यवर्तन्त रामस्यानुगता रथम् ॥	२
अयोध्यानिलयानां हि पुरुषाणां महायशाः । बभूव गुणसंपन्नः पूर्णचन्द्र इव प्रियः ॥	३
स याच्यमानः काकुत्स्थस्ताभिः प्रकृतिभिस्तदा । कुर्वाणः पितरं सत्यं वनमेवान्वपद्यत ॥	४
अवेक्षमाणः सस्नेहं चक्षुषा प्रपिबन्निव । उवाच रामः सस्नेहं ताः प्रजाः स्वाः प्रजा इव ॥	५

यमित्वं रामस्य दर्शयति—सूर्यस्यापीति । सर्वस्यापि स्व-
कार्यजनकत्वमेतदधीनमेवेति भावः । क्षमाक्षमेति षष्ठीतत्प-
रुषः ॥ १५ ॥ अगुणाः । दोषजनका इत्यर्थः ॥ १६ ॥ राम
एताभिस्तिसृभिः सहभिषेक्ष्यते । वसिष्ठादिभिरिति शेषः ।
श्रिया विजयलक्ष्म्या ॥ १७ ॥ कालान्तरेऽपि राज्याहतां
जनानुरागप्रदर्शनेनाह—दुःखजमिति । यतोऽयोध्यायां विद्य-
मानः सर्वो जनोऽयं निष्कामन्तमुदीक्ष्य दुःखजमश्रु विसृ-
जति, अतस्तस्य राज्यमवश्यं भावीति शेषः ॥ १८ ॥ अथ
तस्य वने विषयसुखं नास्तीति शोचन्तीमाह—कुशचीरादिधर-
मपि यं लक्ष्मीरिव सीतानुगता तस्य किं दुर्लभम् । इवशब्द
एवायं । सीतारूपेण लक्ष्मीरेवैवेति भावः । एतेन स विष्णुरे-
वेति ध्वनितम् ॥ १९ ॥ धनुर्ग्रहाणां वरः श्रेष्ठः । पुरुषोत्त-
मत्वं विना न लक्ष्मणोऽप्रेसरः स्यादिति भावः ॥ २० ॥
द्रष्टासि । लुद ॥ २१ ॥ २२ ॥ २३ ॥ रामे रामविषये शोकः
प्रकापादिदुःखं व्यथा मास्तु । यतस्तस्मिन्निषिवमश्रुमं न दृश्यते

॥ २४ ॥ हे अनघे, यस्मात्त्वयाशेषोऽयं जनस्त्वत्परिवाररूप-
त्वात्त्वया समाश्वास्यः । अतो देवि, त्वं हृदि विह्वलं दुःखं
किं करोषि ॥ २५ ॥ २६ ॥ मेघरेखा मेघपङ्क्तिः ॥ २७
॥ २८ ॥ अभिवाद्य चरणौ स्पृष्ट्वा । प्रोक्षसे । 'उक्ष सेचने' ।
वर्तमानसामीप्ये लुद ॥ २९ ॥ वाक्योपचारे वाक्यरचनयाम् ।
रामा रमणीया ॥ ३० ॥ ३१ ॥ इति श्रीरामाभिरामे श्रीरा-
मीये रामायणतिलके वाल्मीकीय आदिकाव्येऽयोध्याकाण्डे
चतुश्चत्वारिंशः सर्गः ॥ ४४ ॥

इदानीं दूरमनुगच्छत्पौरजननिवर्तनमाह—अन्विति । वन-
वासाय प्रयान्तमित्यन्वयः ॥ १ ॥ सुहृद्भर्मेण 'यमिच्छेत्पुनरा-
यान्तं नैव दूरमनुव्रजेत्' इत्युक्तिरूपेण । तेऽनुरक्ताः पौराः ॥ २ ॥
तदनिवृत्तौ हेतुमाह—अयोध्येति ॥ ३ ॥ याच्यमानः ।
प्रतिनिवृत्तिमिति शेषः । ताभिः प्रकृतिभिरनुरक्तमप्रजाभिः ।
सत्यं सत्यवन्तम् ॥ ४ ॥ स्वाः प्रजा इव स्वपुत्रानिव ॥ ५ ॥

या प्रीतिर्बहुमानश्च मय्ययोध्यानिवासिनाम् । मत्प्रियार्थं विशेषेण भरते सा विधीयताम् ॥	६
स हि कल्याणचारित्रः कैकेयानन्दवर्धनः । करिष्यति यथावद्वः प्रियाणि च हितानि च ॥	७
ज्ञानवृद्धो वयोवालो मृदुर्वीर्यगुणान्वितः । अनुरूपः स वो भर्ता भविष्यति भयापहः ॥	८
स हि राजगुणैर्युक्तो युवराजः समीक्षितः । अपि चापि मया शिष्टैः कार्यं वो भर्तृशासनम् ॥	९
न संतप्येद्यथा चासौ वनवासं गते मयि । महाराजस्तथा कार्यो मम प्रियचिकीर्षया ॥	१०
यथा यथा दाशरथिर्धर्ममेवाश्रितो भवेत् । तथा तथा प्रकृतयो रामं पतिप्रकामयन् ॥	११
वाष्पेण पिहितं दीनं रामः सौमित्रिणा सह । चकर्षेव गुणैर्वद्धं जनं पुरनिवासिनम् ॥	१२
ते द्विजालिविधं वृद्धा ज्ञानेन वयसौजसा । वयःप्रकम्पशिरसो दूराद्वचुरिदं वचः ॥	१३
वहन्तो जवना रामं भो भो जात्यास्तुरंगमाः । निवर्तध्वं न गन्तव्यं हिता भवत भर्तरि ॥	१४
कर्णवन्ति हि भूतानि विशेषेण तुरंगमाः । यूयं तस्मान्निवर्तध्वं याचनां प्रतिवेदिताः ॥	१५
धर्मतः स विशुद्धात्मा वीरः शुभदृढव्रतः । उपवाह्यस्तु वो भर्ता नापवाह्यः पुराद्वनम् ॥	१६
एवमार्तप्रलापांस्तान्वृद्धान्प्रलपतो द्विजान् । अवेष्य सहसा रामो रथाद्वततार ह ॥	१७
पद्भ्यामेव जगामाथ ससीतः सहलक्ष्मणः । संनिष्ठपदव्यासो रामो वनपरायणः ॥	१८
द्विजातीन्हि पदार्तीस्तान् रामश्चारित्रवत्सलः । न शशाक घृणाचक्षुः परिमोक्तुं रथेन सः ॥	१९
गच्छन्तमेवं तं दृष्ट्वा रामं संभ्रान्तमानसाः । ऊचुः परमसंतप्ता रामं वाक्यमिदं द्विजाः ॥	२०
ब्राह्मण्यं कृत्स्नमेतत्त्वां ब्रह्मण्यमनुगच्छति । द्विजस्कन्धाधिरुढास्त्वामग्नयोऽप्यनुयान्त्यमी ॥	२१
वाजपेयसमुत्थानि च्छत्राण्येतानि पश्य नः । पृथतोऽनुप्रयातानि मेघानिव जलालये ॥	२२
अनवाप्तातपत्रस्य रश्मिसंतापितस्य ते । एसिच्छायां करिष्यामः स्वैश्च नैर्वाजपेयकैः ॥	२३
या हि नः सततं बुद्धिर्वेदमन्त्रानुसारिणी । त्वत्कृते सा कृता वत्स वनवासानुसारिणी ॥	२४
हृदयेष्ववतिष्ठन्ते वेदा ये नः परं धनम् । वत्स्यन्त्यपि गृहेष्वेव दाराश्चारित्ररक्षिताः ॥	२५

अयोध्यानिवासिनाम् । युष्माकमिति शेषः ॥ ६ ॥ प्रियाण्यै-
हलौकिकमुखजनकानि । हितानि परलोकमुखजनकानि ॥ ७ ॥
वयसा वालोऽपि ज्ञानवृद्धः । वीर्यगुणान्वितोऽपि मृदुः
॥ ८ ॥ समीक्षितो राज्ञा निश्चितः । मया शिष्टैः । मतोऽधि-
कैरिति यावत् । ईदृशै राजगुणैर्युक्तः । हि यतः । अपि चाप्य-
स्मादपि हेतोः । भरते प्रीतिर्विधीयताम् । यतो वो युष्माकं
भर्तृशासनं राजाज्ञा कार्यावश्यकार्या भवति ॥ ९ ॥ तथा
कार्योऽनुकूलाचरणेन सदा समाश्वासनीयः ॥ १० ॥ धर्मं राज-
वाक्यपरिपालनरूपम् । अकामयंश्चित्ते स्वीकृतवन्तः । अत्य-
न्तधर्मशालिलात् ॥ ११ ॥ वाष्पेण पिहितं पिहितनेत्रं रज्जु-
रूपैः स्वगुणैर्वद्धं पुरनिवासिनं सौमित्रिसहितो रामश्चकर्षेव ।
उत्प्रेक्षालंकारः । गुणैरित्यंशे शोकः ॥ १२ ॥ ओजसा तपो-
बलेन । एवं त्रिविधं यथा तथा वृद्धस्तेषां मध्ये वयःप्रकम्प-
शिरसो वयस आधिकात्प्रकम्पयुक्तशिरसोऽतिवृद्धत्वादनुधाव-
नाशकत्वा दूरादिदमृचुः । क्वचित्तु 'प्रभुमशिरसः' इति पाठः
॥ १३ ॥ किमृचुस्तदाह—वहन्त इति । रथेन प्रापयन्त
इत्यर्थः । जाल्या उत्तमजातीयाः । भर्तरि रामविषये हिता
भवत । वनं मा नयतेति यावत् । ब्राह्मणयाच्नामतिक्रम्य
युष्मद्रमनं भर्तुरहितमिति भावः ॥ १४ ॥ विशेषेण यूयं कर्ण-
वन्त इत्यनुकर्षतस्तस्माद्विधिवन्न गन्तव्यम्, अपि तु याचना-

मस्मदीयां प्रतिवेदिता ज्ञातवन्तो निवर्तध्वम् ॥ १५ ॥ उप-
वाह्यः पुरसमीपं प्रापणीयः । वो युष्माकम्, न तु पुरादपनीय
वनं वाह्यः प्रापणीयः ॥ १६ ॥ आर्तप्रलापानार्तवाक्यानि ।
प्रलपतः कथयतः ॥ १७ ॥ द्विजानां संगमार्थं संनिष्ठपद-
व्यासो भूत्वा वनपरायण एव शनैर्जगाम, न तु निवृत्तो नापि
स्थितः । रथेन गमने ब्राह्मणक्लेशेन दोषः, प्रतिनिवृत्त्य ब्राह्मण-
श्वासने व्रतभङ्गो भवतीति धिया पद्भ्यां मन्दगमनोऽभूत् ।
यावद्बुद्धसंनिधानमिति भावः ॥ १८ ॥ रथेन परिमोक्तुं न
शशाक । अत्यन्तं रथवेगालम्बनेन निवर्तयितुं न शशाकेत्यर्थः ।
तत्र घृणाचक्षुर्द्वे हेतुः । घृणा दया । तत्सूचकचक्षुष्मानित्यर्थः
॥ १९ ॥ गच्छन्तमेव स्वप्रार्थनानन्तरमपि न स्थितं नापि
निवृत्तमित्यर्थः ॥ २० ॥ ब्राह्मण्यं ब्राह्मणसमूहः । ब्राह्मण्यं
ब्रह्महितम् । द्विजस्कन्धाधिरुढाः । पात्रारणिद्वारेणेति शेषः
॥ २१ ॥ वाजपेयसमुत्थानि वाजपेययाजिनो राजवच्छत्रादिवच-
न्धस्य श्रुतावुक्तेः । मेघानिव जलालये । शारदमेघवत्पाण्डुराणि
च्छत्राणीत्यर्थः ॥ २२ ॥ अनवाप्तातपत्रस्याप्राप्तश्चेत्तच्छत्रस्य ।
वाजपेयकैर्वाजपेययागप्राप्तैः ॥ २३ ॥ वेदमन्त्रानुसारिणी तद-
भ्यासानुसरणशीला । त्वत्कृते त्वन्निमित्तं वनवासानुसारिणी
वेदाभ्यासादि परित्यज्य वनवासोन्मुखीकृतैत्यर्थः ॥ २४ ॥
अस्माकं लया सह यन्नाह्वयने न काप्यनुपपत्तिरित्याहुः—

पुनर्न निश्चयः कार्यस्त्वद्गतौ सुकृता मतिः । त्वयि धर्मव्यपेक्षे तु किं स्याद्धर्मपथे स्थितम् ॥ २६
याचितो नो निवर्तस्व हंसशुक्लशिरोरुहैः । शिरोभिर्निभृताचार महीपतनपांसुलैः ॥ २७
बहूनां वितता यज्ञा द्विजानां च इहागताः । तेषां समाप्तिरायस्ता तव वत्स निवर्तने ॥ २८
भक्तिमन्तीह भूतानि जङ्गमाजङ्गमानि च । याचमानेषु तेषु त्वं भक्तिं भक्तेषु दर्शय ॥ २९
अनुगन्तुमशक्तास्त्वां मूलैरुद्धतवेगिनः । उच्चता वायुवेगेन विक्रोशन्तीव पादपाः ॥ ३०
निश्चेष्टाहारसंचारा वृक्षैकस्थाननिश्चिताः । पक्षिणोऽपि प्रयाचन्ते सर्वभूतानुकम्पनम् ॥ ३१
एवं विक्रोशतां तेषां द्विजातीनां निवर्तने । ददृशे तमसा तत्र वारयन्तीव राघवम् ॥ ३२
ततः सुमन्त्रोऽपि रथाद्विमुच्य श्रान्तान्दयान्संपरिवर्त्य शीघ्रम् ।
पीतोदकांस्तोयपरिप्लुताङ्गानचारयद्वै तमसाविदूरे ॥ ३३

इत्यपि श्रीमद्रामायणे वाल्मीकीय आदिकाव्येऽयोध्याकाण्डे पञ्चचत्वारिंशः सर्गः ॥ ४५ ॥

पट्चत्वारिंशः सर्गः ।

ततस्तु तमसातीरं रम्यमाश्रित्य राघवः । सीतामुद्रीक्ष्य सौमित्रिमिदं वचनमब्रवीत् ॥ १
इयमद्य निशा पूर्वा सौमित्रे प्रहिता वनम् । वनवासस्य भद्रं ते न चोत्कण्ठितुमर्हसि ॥ २
पश्य शून्यान्यरण्यानि रुदन्तीव समन्ततः । यथा निलयमायद्भिर्निर्लीनानि मृगद्विजैः ॥ ३
अद्यायोध्या तु नगरी राजधानी पितुर्मम । सखीपुंसा गतानस्माञ्छोचिष्यति न संशयः ॥ ४
अनुरक्ता हि मनुजा राजानं बहुभिर्गुणैः । त्वां च मां च नरव्याघ्र शत्रुघ्नभर्तौ तथा ॥ ५
पितरं चानुशोचामि मातरं च यशस्विनीम् । अपि नान्धौ भवेतां नौ रुदन्तौ तावभीक्ष्णशः ॥ ६

येष्विति । ये नोऽस्माकं परं धनं वेदाः, तेऽस्माकं हृदय एवा-
वतिष्ठन्ते । चारित्र्यं पातिव्रत्यम् ॥ २५ ॥ पुनरिति । यद्यपि
त्वद्गतौ त्वदनुगमनेऽस्माकं मतिः सुकृता निधिता, अतः पुन-
र्वैनगमननिश्चयोऽस्माकं न कार्योऽस्ति । कृतत्वादेव तथापि
किञ्चिद्भूत इति शेषः । त्वयि धर्मव्यपेक्षे ब्राह्मणवचनरूपधर्म-
निरपेक्षे सति । किंभूतं धर्मपथे स्थितं स्यात्, न किमपि ।
सर्वे धर्ममार्गं व्यतिक्रमेयुः ॥ २६ ॥ तस्मादस्माभिर्हंसशुक्लशि-
रोरुहैः पलितकेशैः शिरोभिः साष्टाङ्गप्रणामेन महीपतनपांसुलै-
र्महीपतनेन पांसुलै रजोव्याप्तैर्देहैश्च याचितस्त्वं निभृताचार
निश्चलधर्मानुष्ठान, निवर्तस्व । अत्र ब्राह्मणैर्नमस्कारः क्षत्रि-
यस्य कथमिति न शङ्क्यम् । तत्त्वज्ञतया भगवदवतारत्वदृष्ट्या
नमस्कारेणादोषात् । यद्वा राज्ञो विष्णुवंशत्वेन नतौ न दोष
इत्याहुः ॥ २७ ॥ एवमपि गच्छन्तमेव दृष्ट्वाहुः—बहूनामिति ।
ये द्विजा इहागतास्तेषां बहूनां यज्ञा इह काले वितताः सन्ति
तेषां समाप्तिस्त्वन्निवर्तनायता । अनिवृत्तौ सर्वयज्ञविघ्नकर्तृत्वं
त्वयापत्स्यतीति भावः ॥ २८ ॥ न केवलमस्तप्रार्थनैव,
अपि तु सर्वभूतप्रार्थनापीत्याहुः—भकीति । जङ्गमाजङ्गमानि
सर्वाण्यपि भूतानि भक्तिमग्निं स्नेहवान्ते । तेषु त्वन्निवृत्तिं
याचमानेषु भक्तेषु त्वमपि भक्तिं स्नेहं प्रदर्शय । निवृत्त्येति
शेषः ॥ २९ ॥ तेषां याच्नाप्रकारमाह—मूलैः स्थावरत्वादुद-
त्यन्तं हतवेगा, अतस्त्वामनुगन्तुमशक्ता उच्चता उच्छ्रिताः
पादपा वायुवेगेन वायुवेगजशाखाचलनशब्दविक्रोशन्तीव ।

त्वन्निवर्तनायेति शेषः ॥ ३० ॥ चेष्टा गात्रचलनादिरूपा आहा-
रार्थसंचारश्च तेभ्यो निर्गतास्तप्रहिताः । वृक्षरूपैकस्थान एव
निधिता निश्चयेन स्थिताः, न त्वाहारायापि भुवमवतीर्णाः ।
एवं मरणपर्यन्तव्यापारेण त्वां याचन्ते । निवृत्तिमिति शेषः
॥ ३१ ॥ निवर्तने निवर्तननिमित्तम् । विक्रोशतां तेषामनुग्रहाय
मार्गे तिर्यक्प्रवाहत्वाद्वाघवं वारयन्तीव तमसा ददृशे दृष्टा
॥ ३२ ॥ संपरिवर्त्य श्रमापनुत्तये कृतविलुण्ठनान्विधाय ।
तोयपरिप्लुताङ्गान्नापितांस्तमसाया अविदूरेऽचारयद्भक्षितनृणा-
नकारयत् ॥ ३३ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽयोध्याकाण्डे पञ्च-
चत्वारिंशः सर्गः ॥ ४५ ॥

सीतामुद्रीक्ष्य सौमित्रिमब्रवीदित्यनेन सीतोद्देश्यकताम्यस्य
वचसो ध्वनिता ॥ १ ॥ हे सौमित्रे, वनवासस्य वनवाससंब-
न्धनिशानां मध्येऽद्य प्रवृत्तये निशा वनं वनवासं प्रति पूर्वा
प्रहिता प्राप्ता । वनवासकालस्यैतन्निशामारभ्य गणनीयत्वान् ।
अतस्त्वमुत्कण्ठितुमद्यप्रवृत्तिं पुरौत्सुक्येनायोध्यादिस्मरणं कर्तुं
नार्हसि ॥ २ ॥ यथायोगं स्वस्वनिलयमायद्भिर्निरागच्छद्भिर्मृगद्वि-
जैर्निर्लीनानि सशब्दमन्तलीनतया व्याप्तानि, अतएव शून्या-
न्यरण्यानि रुदन्तीवास्मादृष्ट्वा खिन्नानीव वर्तन्ते तानि पश्य
॥ ३ ॥ सखीपुंसां स्त्रीपुंसः सहिता । अद्याद्यप्रवृत्ति ॥ ४ ॥
कुतस्तत्राह—अनुरक्ता इति । बहुभिर्गुणैरिति रात्रौन्वयि
॥ ५ ॥ नावस्मदर्थ । अस्मन्निमित्तमभीक्ष्णं सुहृदुहृद् रुदन्तौ

भरतः खलु धर्मात्मा पितरं मातरं च मे । धर्मार्थकामसहितैर्वाक्यैराश्वासयिष्यति ॥	७
भरतस्यानुशंसत्वं संचिन्त्याहं पुनः पुनः । नानुशोचामि पितरं मातरं च महाभुज ॥	८
त्वया कार्यं नरव्याघ्र मामनुव्रजता कृतम् । अन्वेष्टव्या हि वैदेह्या रक्षणार्थं सहायता ॥	९
अद्भिरेव हि सौमित्रे वत्स्याम्यद्य निशामिमाम् । एतद्धि रोचते मद्यं वन्येऽपि विविधे सति ॥	१०
एवमुक्त्वा तु सौमित्रिं सुमन्त्रमपि राघवः । अप्रमत्तस्त्वमश्वेषु भव सौम्येत्युवाच ह ॥	११
सोऽश्वान्सुमन्त्रः संयम्य सूर्येऽस्तं समुपागते । प्रभूतयवसान्कृत्वा बभूव प्रत्यनन्तरः ॥	१२
उपास्य तु शिवां संध्यां दृष्ट्वा रात्रिमुपागताम् । रामस्य शयनं चक्रे सूतः सौमित्रिणा सह ॥	१३
तां शय्यां तमसातीरे वीक्ष्य वृक्षदलैर्वृताम् । रामः सौमित्रिणा सार्धं सभार्यः संविवेश ह ॥	१४
सभार्यं संप्रसुप्तं तु श्रान्तं संप्रेक्ष्य लक्ष्मणः । कथयामास सूताय रामस्य विविधान्गुणान् ॥	१५
जाग्रतोरेव तां रात्रिं सौमित्रेरुदितो रविः । सूतस्य तमसातीरे रामस्य ब्रुवतो गुणान् ॥	१६
गोकुलकुलतीरायास्तमसाया विदूरतः । अवसत्तत्र तां रात्रिं रामः प्रकृतिभिः सह ॥	१७
उत्थाय च महातेजाः प्रकृतीस्ता निशाम्य च । अब्रवीद्भातरं रामो लक्ष्मणं पुण्यलक्षणम् ॥	१८
अस्मद्वपेक्षान्सौमित्रे निर्व्यपेक्षान्गृहेष्वपि । वृक्षमूलेषु संसक्तान्पश्य लक्ष्मण सांप्रतम् ॥	१९
यथैते नियमं पौराः कुर्वन्त्यस्मन्निवर्तने । अपि प्राणान्यसिष्यन्ति न तु त्यक्ष्यन्ति निश्चयम् ॥	२०
यावदेव तु संसृप्तास्तावदेव वयं लघु । रथमारुह्य गच्छामः पन्थानमकुतोभयम् ॥	२१
अतो भूयोऽपि नेदानीमिक्ष्वाकुपुरवासिनः । स्वपेयुरनुरक्ता मां वृक्षमूलेषु संधिताः ॥	२२
पौरा ह्यात्मकृताहुः खाद्विप्रमोच्या नृपात्मजैः । न तु खल्व्वात्मना योज्या दुःखेन पुरवासिनः ॥	२३
अब्रवील्लक्ष्मणो रामं साक्षाद्धर्ममिव स्थितम् । रोचते मे तथा प्राज्ञ क्षिप्रमारुह्यतामिति ॥	२४
अथ रामोऽब्रवीत्सूतं शीघ्रं संयुज्यतां रथः । गमिष्यामि ततोऽरण्यं गच्छ शीघ्रमितः प्रभो ॥	२५
सूतस्ततः संत्वरितः स्यन्दनं तैर्हयोत्तमैः । योजयित्वा तु रामस्य प्राञ्जलिः प्रत्यवेदयत् ॥	२६
अयं युक्तो महाबाहो रथस्ते रथिनां वर । त्वरयारोह भद्रं ते ससीतः सहलक्ष्मणः ॥	२७
तं स्यन्दनमधिष्ठाय राघवः सपरिच्छदः । शीघ्रगामाकुलावर्तां तमसामतरन्नदीम् ॥	२८
स संतीर्य महाबाहुः श्रीमाञ्जिशवमकण्टकम् । प्रापद्यत महामार्गमभयं भयदर्शनाम् ॥	२९

पितरावन्धौ न भवेताम्, अपि भवेतामेव, अतः शोचामि तौ ॥ ६ ॥ अथवा तदनुशोकोऽस्माकं वृथेत्याह—भरत इति ॥ ७ ॥ अनुशंसत्वं मम कृतम् ॥ ८ ॥ अथ लक्ष्मणानुगमनेन संतुष्ट आह—त्वयेति । मामनुव्रजता त्वया तु यत्कार्यं कर्तव्यं तत्कृतमेव । हि यतस्त्वदनुव्रजनाभावे वैदेहीरक्षणार्थं सहायता सहायसमूहोऽन्वेष्टव्यः स्यात् । त्वमेकोऽपि सहायसमूहस्थानीय इति भावः । अतस्त्वस्यै अथारभ्यैव सुखाहारादिकं संपादयेति शेषः ॥ ९ ॥ अहं त्वत्र तमसातीरे इमां निशामद्भिरेव कृतप्राणरक्षणो वत्स्यामि । प्रथमदिनत्वाद्नवाससंकल्पात् त्वमेनेति शेषः । तदेवाह—एतद्धितीति । वन्ये सत्यपीत्यन्वयः ॥ १० ॥ ११ ॥ संयम्य यथायोग्यं बन्धनं कृत्वा । प्रभूतयवसान्प्रभूतघासान् । प्रत्यानन्तरः प्रत्यासन्नः ॥ १२ ॥ शयनं शयनस्थलम् । शर्करापांसूक्ष्मेपणादिना चक्रे इत्यन्वयः ॥ १३ ॥ वृक्षदलैर्वृक्षपर्णैः । सौमित्रिणा सार्धं सूतेन कृतां शय्यां वीक्ष्य सभार्यः संविवेश ॥ १४ ॥ गुणान्कथयामास । जागरणार्थमिति भावः ॥ १५ ॥ तां रात्रिमित्यल्यन्तसंयोगे द्वितीया । उदितो रविः । अरुणोदयकालो जात इत्यर्थः ॥ १६ ॥ गोकुलैराकुलं व्याप्तं तीरं यस्यास्तस्यास्तमसायास्तीरे । विदूरतो

द्विजसंवेशदेशादतिदूरदेशेऽतिसंधाय गमनसौकर्यार्थमवसत् । प्रकृतिसाहित्यं तमसातीरवासमात्रे बोध्यम् ॥ १७ ॥ निशाम्यावलोक्य । निद्राणा इति शेषः ॥ १८ ॥ अस्मद्वपेक्षान्-स्मास्त्रेव विशेषेणापेक्षावतः । अत एव गृहेषु निर्व्यपेक्षान्नि-पेक्षान् । श्रमात्सांप्रतमरुणोदयेऽपि सुप्तान् ॥ १९ ॥ एते पौरा अस्मन्निवर्तने यथा नियमं यत्नं कुर्वन्ति तथा जाने अपि प्राणान्यसिष्यन्ति त्यक्ष्यन्ति । न त्वस्मन्निवर्तननिश्चयं त्यक्ष्यन्तीत्यर्थः ॥ २० ॥ अतः—यावदिति । लघु शीघ्रम् ॥ २१ ॥ शीघ्रगमने हेतुमाह—अत इति । एतदनन्तरमेते यतो मामनु-रक्ता अतो भूयोऽपि न स्वपेयुः । अतो यावन्नोतिष्ठन्ति ताव-च्छीघ्रं गच्छाम इत्याशयः ॥ २२ ॥ तत्र हेत्वन्तरमाह—पौरा हीति । आत्मकृतादात्मनिमित्तकात् । आत्मनात्मनिमित्त-केन । योज्याः संयोज्याः ॥ २३ ॥ आरुह्यताम् । रथ इति शेषः ॥ २४ ॥ ततः संयोजितेन तेन रथेनेत्यर्थः । शीघ्रं गच्छ । रथयोजनायेति शेषः । प्रभो समर्थ ॥ २५ ॥ २६ ॥ युक्तः सज्जः ॥ २७ ॥ परिच्छदो धनुःकवचादि । आकुल-वर्ता निविडावर्ताम् । आवर्तैराकुलमिति वा ॥ २८ ॥ भयद-

मोहनार्थं तु पौराणां सूतं रामोऽब्रवीद्वचः । उदङ्मुखः प्रयाहि त्वं रथमारुह्य सारथे ॥	३०
मुहूर्तं त्वरितं गत्वा निवर्तय रथं पुनः । यथा न विद्युः पौरा मां तथा कुरु समाहितः ॥	३१
रामस्य तु वचः श्रुत्वा तथा चक्रे च सारथिः । प्रत्यागम्य च रामस्य स्यन्दनं प्रत्यवेदयत् ॥	३२
तौ संप्रयुक्तं तु रथं समास्थितौ तदा ससीतौ रघुवंशवर्धनौ ।	
प्रचोदयामास ततस्तुरंगमान्स सारथिर्येन पथा तपोवनम् ॥	३३
ततः समास्थाय रथं महारथः ससारथिर्दाशरथिर्वनं ययौ ।	
उदङ्मुखं तं तु रथं चकार प्रयाणमाङ्गल्यनिमित्तदर्शनात् ॥	३४
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षट्चत्वारिंशः सर्गः ॥ ४६ ॥	

सप्तचत्वारिंशः सर्गः ।

प्रभातायां तु शर्वर्यां पौरास्ते राघवं विना । शोकोपहतनिश्चेष्टा बभूवुर्हतचेतसः ॥	१
शोकजाश्रुपरिघ्ना वीक्षमाणास्ततस्ततः । आलोकमपि रामस्य न पश्यन्ति स्म दुःखिताः ॥	२
ते विषादार्तवदना रहितास्तेन भीमता । कृपणाः करुणा वाचो वदन्ति स्म मनीषिणः ॥	३
धिगस्तु खलु निद्रां तां ययापहतचेतसः । नाद्य पश्यामहे रामं पृथूरस्कं महाभुजम् ॥	४
कथं रामो महाबाहुः स तथाऽवितथक्रियः । भक्तं जनमभित्यज्य प्रवासं तापसो गतः ॥	५
यो नः सदा पालयति पिता पुत्रानिवौरसान् । कथं रघूणां स श्रेष्ठस्त्यक्त्वा नो विपिनं गतः ॥	६
इहैव निधनं याम महाप्रस्थानमेव वा । रामेण रहितानां नो किमर्थं जीवितं हितम् ॥	७
सन्ति शुष्काणि काष्ठानि प्रभूतानि महान्ति च । तैः प्रज्वाल्य चितां सर्वे प्रविशामोऽथवा वयम् ॥	८
किं वक्ष्यामो महाबाहुरनसूयः प्रियंवदः । नीतः स राघवोऽस्माभिरिति वक्तुं कथं क्षमम् ॥	९
सा नूनं नगरी दीना दृष्टास्मान् राघवं विना । भविष्यति निरानन्दा सखीदालवयोधिका ॥	१०
निर्यातास्तेन वीरेण सह नित्यं महात्मना । विहीनास्तेन च पुनः कथं द्रक्ष्याम तां पुरीम् ॥	११
इतीव बहुधा वाचो बाहुमुद्यम्य ते जनाः । विलपन्ति स्म दुःखार्ता हतवत्सा इवाऽयगाः ॥	१२
ततो मार्गानुसारेण गत्वा किञ्चित्ततः क्षणम् । मार्गनाशाद्विपादेन महता समभिभुताः ॥	१३

शिनामप्यभयं मार्गम् । राजमार्गमित्यर्थः ॥ २९ ॥ त्वमेव रथमा-
स्थायोदङ्मुखः प्रयाहि । मत्प्रतिनिवृत्तिबुद्ध्युत्पादनेन जनमो-
हनाय न तु वयम् । व्रतभङ्गापत्तेः ॥ ३० ॥ तदेवाह—मुह-
र्तमिति । न विद्युर्वनमेव गत इति न जानीयुः ॥ ३१ ॥
तथा चक्रे । उदङ्मुखतया गत्वा मार्गन्तरेण निवृत्तिपूर्वकमा-
गल्य । एवं हि रामः प्रतिनिवृत्त इति पौरभ्रमः सिध्यति ।
महामायाधिष्ठातुर्भगवत् इत्यस्या क्रियया पौरमोहनं नाश्चर्या-
येति मन्तव्यम् । प्रत्यवेदयदारोहणार्थमाज्ञापयत् ॥ ३२ ॥
संप्रयुक्तं सम्यगानीय दर्शितम् । समास्थितः बाहुदौ । अभूता-
मिति शेषः । येन पथा मार्गेण तपोवनम् । प्राप्यत इति शेषः ।
ततस्तेन मार्गेण तुरंगमान्प्रचोदयामास ॥ ३३ ॥ उक्तं निग-
मयति—तत इति । प्रयाणपेक्षितं माङ्गल्यं शुभं यन्निमित्तं
शङ्कनं तद्दर्शनात्तदनुभवहेतोर्दङ्मुखं रथं चकार स्थापया-
मास । तत आरुह्य दक्षिणामिमुखतया वनं ययौ ॥ ३४ ॥
इति श्रीरामाभिरामे श्रीरामीये रामायणतिलके वाल्मी-
कीय आदिकाव्येऽयोध्याकाण्डे षट्चत्वारिंशः सर्गः ॥ ४६ ॥

शोकेनोपहता अत एव निश्चेष्टाः । हतचेतसो मूर्च्छिताः
॥ १ ॥ परिघ्नाः खिन्नाः । आलोकमालोकसाधनं रथोद्धतधू-

ल्याद्यपि ॥ २ ॥ ३ ॥ यया निद्रया । 'निद्रां भगवतीं विष्णोः'
इत्यादिना मार्कण्डेयेन तस्या भगवन्मायारूपत्वाभिधानात् ।
तदावरणादेव च विषयाविष्टानां भगवददर्शनं प्रसिद्धं श्रुतिशि-
रःश्रुः । पश्यामहे इति तत्कार्षः । हे इति संबोधनं वा परस्पर-
रम् ॥ ४ ॥ तथाऽवितथाऽमोघा क्रिया यस्य स त्यक्त्वा गतः ।
इदमनुचितं तस्येति भावः ॥ ५ ॥ ६ ॥ निधनं प्रायोपवेशेन
मरणम् । महाप्रस्थानं परणवीक्षापूर्वकमुत्तरामिमुखगमनम् ।
तद्दर्शितानां जीवितं किमर्थं कस्मै फलाय हितम् । न कस्मा
अपीत्यर्थः । अतो मरणमेव श्रेयः ॥ ७ ॥ ८ ॥ रामवृत्तान्तं
पृच्छन्तं जनं प्रति किं वक्ष्यामः । अस्मां राघवो वनं नीतः
प्रापित इत्युत्तरं देयमिति चेदिदं वक्तुं कथं क्षमम् । वक्तुमश-
क्यमयोग्यं चेतत् । अन्यच्च न सदुत्तरमिति भावः ॥ ९ ॥
१० ॥ ११ ॥ अग्रे भवा अय्याः पुरोगामिन्यस्ताश्च ता
गाथेत्यर्थः । यद्वा अस्या मुख्याः पुष्टदुग्धवत्स्वादिरुणा गाव
इवेत्यर्थः । गा इत्यार्षम् ॥ १२ ॥ ततो मार्गानुसारेणातिसं-
धानप्रवर्तितमार्गानुसारेण किञ्चित्सर्गं किञ्चित्कालं गत्वा ततो
मार्गनाशाद्वचनया मार्गान्तरे प्रवृत्त्या रथमार्गदर्शनात् । महता

रथमार्गानुसारेण न्यवर्तन्त मनस्विनः । किमिदं किं करिष्यामो दैवेनोपहता इति ॥	१४
तदा यथागतेनैव मार्गेण क्लान्तचेतसः । अयोध्यामगमन्सर्वे पुरीं व्यथितसज्जनाम् ॥	१५
आलोक्य नगरीं तां च क्षयव्याकुलमानसाः । आवर्तयन्त तेऽश्रूणि नयनैः शोकपीडितैः ॥	१६
एषा रामेण नगरी रहिता नातिशोभते । आपगा गरुडेनेव हृदादुद्धृतपद्मगा ॥	१७
चन्द्रहीनसिवाकाशं तोयहीनसिवार्णवम् । अपश्यन्नियतानन्दं नगरं ते विचेतसः ॥	१८
ते तानि वेदमानि महाभ्रनानि दुःखेन दुःखोपहता विशन्तः ।	
नैव प्रजग्मुः स्वजनं परं वा निरीक्षमाणाः प्रविनष्टहर्षाः ॥	१९
इत्यपि श्रीमद्रामायणे वाल्मीकीय आदिकाव्येऽयोध्याकाण्डे सप्तचत्वारिंशः सर्गः ॥ ४७ ॥	

अष्टचत्वारिंशः सर्गः ।

तेषामेवं विषण्णानां पीडितानामतीव च । बाष्पविद्युतनेत्राणां सहशोकानां सुमूर्षया ॥	१
अभिगम्य निवृत्तानां रामं नगरवासिनम् । उद्धतानीव सत्त्वानि बभूवुरमनस्विनाम् ॥	२
स्वं स्वं निलयमागम्य पुत्रदारैः समावृताः । अश्रूणि मुमुक्षुः सर्वे बाष्पेण पिहिताननाः ॥	३
न चाहप्यन्न चामोदन्वणिजो न प्रसारयन् । न चाशोभन्त पण्यानि नापचन्मृहमेधिनः ॥	४
नष्टं दृष्ट्वा नाभ्यनन्दन्विपुलं वा धनागमम् । पुत्रं प्रथमजं लब्ध्वा जननी नाप्यनन्दत ॥	५
गृहे गृहे रुदत्यश्च भर्तारं गृहमागतम् । व्यगर्हयन्त दुःखार्ता वाग्भिस्तोत्रैरिव द्विपान् ॥	६
किं नु तेषां गृहैः कार्यं किं दारैः किं धनेन वा । पुत्रैर्वापि सुखैर्वापि ये न पश्यन्ति राघवम् ॥	७
एकः सत्पुरुषो लोके लक्ष्मणः सह सीतया । योऽनुगच्छति काकुत्स्थं रामं परिचरन्वने ॥	८
आपगाः कृतपुण्यास्ताः पन्न्यश्च सरांसि च । येषु यास्यति काकुत्स्थो विगाह्य सलिलं शुचि ॥	९
शोभयिष्यन्ति काकुत्स्थमटव्यो रम्यकाननाः । आपगाश्च महानूपाः सानुमन्तश्च पर्वताः ॥	१०
काननं वापि शैलं वा यं रामोऽनुगमिष्यति । प्रियातिथिसिख प्राप्तं नैनं शक्यन्त्यनर्चितुम् ॥	११
विचित्रकुसुमापीडा बहुमञ्जरिधारिणः । राघवं दर्शयिष्यन्ति नगा भ्रमरशालिनः ॥	१२

विधादेन समभिद्युता व्याप्ताः ॥ १३ ॥ किमिदं यदथमार्गादर्शनम् । इतःपरं किं करिष्यामः । अहो दैवेनोपहता वयमिति वदन्तो न्यवर्तन्तेत्यन्वयः ॥ १४ ॥ व्यथिताः सज्जना यस्यां ताम् । सत्पदेन कैकेय्या व्यावृत्तिः ॥ १५ ॥ क्षयो हर्षक्षयस्तेन व्याकुलमानसाः । यद्वा क्षयं गृहं प्रति व्याकुलं गन्तव्यं नवेत्येवं रूपं मानसं येषां तादृशः । आवर्तयन्तामुच्चन् ॥ १६ ॥ १७ ॥ १८ ॥ दुःखेन रामवियोगदुःखेनोपहताः । कथं गृहं प्रवेष्टव्यमिति दुःखेन विशन्तोऽपि नैव प्रजग्मुः स्ववेदमपरवेदमविवेकं नाज्ञासिपुः । तथा निरीक्षमाणा अपि स्वजनपरजनविवेकं न प्राप्तवन्तः ॥ १९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे सप्तचत्वारिंशः सर्गः ॥ ४७ ॥

‘तेषाम्’ इत्यादि पद्यद्वयमेकं वाक्यम् । सुमूर्षयोपलक्षितामाममनस्विनां दुर्मेनसाम् । खिन्नानामिति यावत् । सत्त्वान्यस्य उद्धतानीवोत्क्रान्तानीव । मृतप्राया जाता इति भावः ॥ १ ॥ २ ॥ बाष्पेण पिहिताननाः । अश्रूव्याप्तमुखा इत्यर्थः ॥ ३ ॥ नैव प्रजग्मुः । प्रसारयन् । प्रसारयन्नित्यर्थः । प्रसारिता-

न्यपि नाशोभन्त ॥ ४ ॥ नष्टमिति । चिरनष्टधनस्य विपुलस्यागमं लाभं दृष्ट्वापि नाभ्यनन्दन् । वाशब्द एवार्थः । नाभ्यनन्दन्नेवेत्यर्थः ॥ ५ ॥ व्यगर्हयन्त । राघवमप्रतिनिर्वर्त्य किमर्थं यूयमागता इत्येवं वाग्म्यैस्तोत्रैरिव ॥ ६ ॥ तेषां रामं विना आगतानाम् । रामं राजानं विना सर्वस्यास्थिरत्वात् । किं च । भगवन्तं राममादरेणापश्यन्तो ये गृहपुत्रदारसुखादिष्वासकत्या प्रतिनिवृत्तास्तेषां पुनःपुनः संसारप्राप्तिरेव, न तु कदापि मोक्ष इत्याशयः । तस्य मायिकरूपदर्शनेऽपि चित्तशुद्धिद्वारा मोक्षोपयोगिज्ञानाधिकारो भवति ॥ ७ ॥ सत्पुरुषो भाग्यवानुपद्रवः सीता च भाग्यवती । यो वने रामं परिचरन्नुगच्छति ॥ ८ ॥ सीतालक्ष्मणावेवेति किं वाच्यम्, अनेतना आपगादयोऽपि सभाग्याः, न तु यूयमित्याहुः—आपगा इति । विगाह्य क्त्वा ॥ ९ ॥ रम्यकाननाश्चारुवृक्षसंघाः । अनूपो जलप्रायदेशः ॥ १० ॥ ते शैलादयोऽनर्चितुं न शक्यन्ति । अर्चितुमेव शक्यन्तीत्यर्थः ॥ ११ ॥ तदेव दर्शयति—विचित्रेत्यादि । विचित्रैः कुसुमैरापीडः शिरोभूषणमेषाम् । बह्वीर्मजरीः पुष्पस्तवकान्धर्तु शीलमेषाम् । छान्दसो ह्रस्वः । नगा वृक्षाः । दर्शयिष्यन्ति । आत्मानमिति शेषः । एवं च पुण्या-

अकाले चापि मुख्यानि पुष्पाणि च फलानि च । दर्शयिष्यन्त्यनुक्रोशाद्विरयो राममागतम् ॥ १३
 प्रस्त्रविष्यन्ति तोयानि विमलानि महीधराः । विदर्शयन्तो विविधाभूयश्चित्रांश्च निर्झरान् ॥ १४
 पादपाः पर्वताग्रेषु रमयिष्यन्ति राघवम् । यत्र रामो भयं नात्र नास्ति तत्र पराभवः ॥ १५
 स हि शूरो महाबाहुः पुत्रो दशरथस्य च । पुरा भवति नोऽदूरादनुगच्छाम राघवम् ॥ १६
 पादच्छाया सुखं भर्तृस्तादृशस्य महात्मनः । स हि नाथो जनस्यास्य स गतिः स परायणम् ॥ १७
 वयं परिचरिष्यामः सीतां यूयं च राघवम् । इति पौरस्त्रियो भर्तृन्दुःखार्तास्तत्तदब्रुवन् ॥ १८
 युष्माकं राघवोऽरण्ये योगक्षेमं विश्वास्यति । सीता नारीजनस्यास्य योगक्षेमं करिष्यति ॥ १९
 को न्वनेनाप्रतीतेन सौत्कण्ठितजनेन च । संप्रियेतामनोब्रजेन वासेन हृतचेतसा ॥ २०
 कैकेय्या यदि चेद्राज्यं स्यादधर्म्यमनाथवत् । न हि नो जीवितेनार्थः कुतः पुत्रैः कुतो धनैः ॥ २१
 यया पुत्रश्च भर्ता च त्यक्तावैश्वर्यकारणात् । कं सा परिहरेदन्यं कैकेयी कुलपासनी ॥ २२
 कैकेय्या न वयं राज्ये भृतका हि वसेमहि । जीवन्त्या जातु जीवन्त्यः पुत्रैरपि शपामहे ॥ २३
 या पुत्रं पार्थिवेन्द्रस्य प्रवासयति निर्धृणा । कस्तां प्राप्य सुखं जीवेदधर्म्या दुष्टचारिणीम् ॥ २४
 उपद्रुतमिदं सर्वमनालम्भमनायकम् । कैकेय्यास्तु कृते सर्वं विनाशमुपयास्यति ॥ २५
 नहि प्रव्रजिते रामे जीविष्यति महीपतिः । मृते दशरथे व्यक्तं विलोपस्तदनन्तरम् ॥ २६
 ते विषं पिबतालोढ्य क्षीणपुण्याः सुदुःखिताः । राघवं वानुगच्छध्वमश्रुतिं वापि गच्छत ॥ २७
 सिंथ्याप्रव्रजितो रामः सभार्यः सहलक्ष्मणः । भरते संनिबद्धाः स्म सौनिके पशवो यथा ॥ २८
 पूर्णचन्द्राननः श्यामो गूढजञ्जुरिन्दमः । आजानुबाहुः पद्माक्षो रामो लक्ष्मणपूर्वजः ॥ २९
 पूर्वाभिभाषी मधुरः सत्यवादी महाबलः । सौम्यश्च सर्वलोकस्य चन्द्रवत्प्रियदर्शनः ॥ ३०
 नूनं पुरुषशार्दूलो मत्तमातङ्गविक्रमः । शोभयिष्यत्यरण्यानि विचरन्स महारथः ॥ ३१
 तास्तथा विलपन्त्यस्तु नगरे नागरस्त्रियः । चुकुशुर्दुःखसंतप्ता मृत्योरिव भयागमे ॥ ३२
 इत्येवं विलपन्तीनां स्त्रीणां वैश्मसु राघवम् । जगामास्तं दिनकरो रजनी चाभ्यवर्तत ॥ ३३
 नष्टज्वलनसंतापा प्रशान्ताध्यायसत्कथा । तिसिरेणानुलिप्तेव तदा सा नगरी बभौ ॥ ३४
 उपशान्तवर्णिकपण्या नष्टहर्षा निराश्रया । अयोध्या नगरी चासीन्नष्टारमिवाम्बरम् ॥ ३५

अलिरूपार्चायां ते शक्ता इति भावः ॥ १२ ॥ गिरयो दर्शयिष्यन्ति ! खगतवृक्षद्वारेति शेषः ॥ १३ ॥ १४ ॥ पादपा रमयिष्यन्ति । खमूलाकीर्यमाणपल्लवकुसुमरचितशय्यास्त्रिति शेषः । यत्र रामः । वसतीति शेषः ॥ १५ ॥ भयाभावाद्दौ हेतुः—स हि शूर इत्यादि । नोऽस्माकमदूरापुरा भवति । 'यावत्पुरा' इति भविष्यति लट् । आसन्नो भविष्यतीत्यर्थः । अतो राघवमनुगच्छाम । प्रार्थनायां लोट् ॥ १६ ॥ पादच्छाया । छायापदेनानुग्रहहेतुभूता सेवा लक्ष्यते । भर्तु रामचन्द्रस्य पादसेवैव नः परमसुखं सुखसाधनम् । गतिः शरणम् । परायणं शाश्वतप्रतिष्ठा ॥ १७ ॥ वयं स्त्रियः यूयं पुरुषाः ॥ १८ ॥ अप्राप्तप्राप्तिर्योगः । प्राप्तारक्षणं क्षेमम् ॥ १९ ॥ अप्रतीतेनाशुखेन सौत्कण्ठितजनेनोत्कण्ठितजनसहितेन, अत एवामनोब्रजेन हृतचेतसा चित्तनाशकेन वासेन को नु संप्रियेतेत्यर्थः ॥ २० ॥ यदिचेदिति समुदायो यद्यर्थः । अधर्म्यमधर्मयुक्तम्, अत एवानाथवन्नाथवद्भिन्नम् । जीवितेनार्थो जीविताभिन्नोऽर्थोऽपि न । पुत्रादिरूपसु सुतरां नेत्यर्थः ॥ २१ ॥ पुत्रो रामः । परिहरेत्यागात्परिहरेत् । पुत्रभर्तृस्यागिन्या इतरत्नागः कियानिति भावः ॥ २२ ॥ जीवन्त्याः कैकेय्या

तया भृतकाः पोषिता हि अपि जीवन्त्यो न वसेमहि न वसेम । इदमर्थं प्रति पुत्रैरपि शपामहे ॥ २३ ॥ अधर्म्यामधर्मयुताम् । ॥ २४ ॥ अनालम्भमयज्ञम् । तत्र हेतुः—अनायकमिति । कृते तन्निमित्तम् ॥ २५ ॥ विलोपो नाशः ॥ २६ ॥ ते यूयं पुरुषाः । स्त्रीका इति शेषः । आलोढ्य पेषयित्वा । अश्रुतिं वापि यत्र देशे कैकेय्या नामश्रवणमपि न भवति तादृशं दूरदेशं वा गच्छतेत्यर्थः ॥ २७ ॥ सिंथ्याप्रव्रजितो सिंथ्यावरकल्पनया प्रव्रजितोऽभूत् । ततः कैकेयीवशगै भरते राजनि वसति सौनिके सूतः पशुवधस्थानं तत्र भवे हिंसके तत्समीपे पशवो यथा निश्चितमरणास्तथा संनिबद्धाः स्मः संनिविष्टा भवामः ॥ २८ ॥ इदानीं तद्गुणवर्णेनानात्मानमाप्याययन्ति—पूर्णेत्यादि ॥ २९ ॥ पूर्वाभिभाषी सौहार्दप्रदर्शनाय परमयापगमाय च सर्वत्र पूर्वभाषणशीलः ॥ ३० ॥ ३१ ॥ मृत्योरिव भयागमे । मृत्युहेतुकभयागम इवेत्यर्थः ॥ ३२ ॥ विलपन्तीनाम् । दुःखं दृष्ट्वेति शेषः । रविरस्त्रं जगाम । तदीयदुःखदर्शनासहिष्णुतया रविरपि शीघ्रगतिरभूदित्याशयः ॥ ३३ ॥ नष्टो होमार्थोऽपि ज्वलनसंतापो ज्वलनसंगमो यस्याम् । प्रशान्ता अध्याया अप्ययनानि सत्कथाश्च यस्यां सा ॥ ३४ ॥ निराश्रया

तदा स्त्रियो रामनिमित्तमातुरा यथा सुते भ्रातरि वा विवासिते ।

विलप्य दीना रुदुर्विचेतसः सुतैर्हि तासामधिकोऽपि सोऽभवत् ॥

३६

प्रशान्तगीतोत्सवनृत्यवादना विभ्रष्टहर्षा पिहितापणोदया ।

तदा ह्ययोध्या नगरी बभूव सा महार्णवः संक्षपितोदको यथा ॥

३७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽष्टचत्वारिंशः सर्गः ॥ ४८ ॥

एकोनपञ्चाशः सर्गः ।

रामोऽपि रात्रिशेषेण तेनैव महदन्तरम् । जगाम पुरुषव्याघ्रः पितुराज्ञामनुसरन् ॥

१

तथैव गच्छतस्तस्य व्यपायाद्रजनी शिवा । उपास्य तु शिवां संध्यां विषयानत्यगाहत ॥

२

ग्रामान्विकृष्टसीमान्तानुपुष्पितानि वनानि च । पश्यन्नतिययौ शीघ्रं शनैरिव हयोत्तमैः ॥

३

शृण्वन्वाचो मनुष्याणां ग्रामसंवासवासिनाम् । राजानं धिग्दशरथं कामस्य वशमास्थितम् ॥

४

हा नृशंसाद्य कैकेयी पापा पापानुबन्धिनी । तीक्ष्णा संभिन्नमर्यादा तीक्ष्णकर्मणि वर्तते ॥

५

या पुत्रमीदृशं राक्षः प्रवासयति धार्मिकम् । वनवासे महाप्राज्ञं सानुकोशं जितेन्द्रियम् ॥

६

अहो दशरथो राजा निःश्रेहः स्वसुतं प्रति । प्रजानामनघं रामं परित्यक्तुमिहेच्छति ॥

७

एता वाचो मनुष्याणां ग्रामसंवासवासिनाम् । शृण्वन्नतिययौ वीरः कोसलान्कोसलेश्वरः ॥

८

ततो वेदश्रुतिं नाम शिववारिवहां नदीम् । उत्तीर्याभिमुखः प्रायादगस्त्याधुषितां दिशम् ॥

९

गत्वा तु सुचिरं कालं ततः शीतवहां नदीम् । गोमतीं गोयुतानूपामतरत्सागरंगमाम् ॥

१०

गोमतीं चाप्यतिक्रम्य राघवः शीघ्रगैर्हयैः । सयूरहंसाभिस्तौ ततार स्यन्दिकां नदीम् ॥

११

स महीं मनुना राज्ञा दत्तामिष्वाकवे पुरा । स्फीतां राष्ट्रवृतां रामो वैदेहीमन्वदर्शयत् ॥

१२

सूत३ इत्येव चाभाष्य सारार्थं तममीक्षणशः । हंसमत्तस्वरः श्रीमानुवाच पुरुषोत्तमः ॥

१३

कदाहं पुनरागम्य सरस्वाः पुष्पिते वने । मृगयां पर्यटिष्यामि मात्रा पित्रा च संगतः ॥

१४

नात्यर्थमभिकाङ्क्षामि मृगयां सरयूवने । रतिर्ह्येषातुला लोके राजर्षिगणसंमता ॥

१५

रामरूपाश्रयराहिल्यात् ॥३५॥ सुतैः । तृतीयां । सुतेभ्योऽपि तासां सोऽधिकोऽभवत् ॥३६॥ वादनं वादित्रम् । प्रशान्तानि गीतोत्सववादित्राणि यस्यां सा । पिहित आपणानां पण्यवस्तुनामुदयः प्रसारणं यस्यां सा । संक्षपितोदकः क्षीणोदकः । 'संक्षुभितोदकः' इति पाठे क्षैण्यात्संक्षुभितोदक इत्यर्थः ॥३७॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डेऽष्टचत्वारिंशः सर्गः ॥ ४८ ॥

अथ रामवृत्तान्ताह—रामोऽपीति । तेनैव यत्र रात्रिशेषे द्विजा वसितास्तेनैव । महदन्तरं बहुदूरम् ॥ १ ॥ व्यपायाद्रता । विषयो देशः ॥ २ ॥ विशेषेण कृष्टाः सीमान्ता येषु । अनेन सौराज्यं ध्वनितम् । तान्यतिक्रामन्नैरिव शीघ्रं ययौ । रमणीयदेशादिदर्शनपारवश्यादतिशीघ्रमपि गमनं शनैरिव प्रत्यभादित्यर्थ इति तीर्थः । 'शनैरिव' इति पाठः । शरसदृशवेगवद्भिरश्वोत्तमैरित्यर्थ इति कतकः ॥ ३ ॥ ग्रामा महान्तः । संवासाः स्वल्पग्रामाः । शृण्वन्नययाविलम्बयः । ता वाच आह—राजानं धिगित्यादि । आस्थितं प्राप्तम् ॥ ४ ॥ पापा पापकर्मारब्धशरीरा । पापानुबन्धिनी पापकर्मनिरता । तीक्ष्णा क्रूरदर्शिता । संभिन्नमर्यादा लक्ष्ममर्यादा ॥ ५ ॥ ईदृशमनेककृत्वाणुवन्तम् । सानुकोशं सदयम् ॥ ६ ॥ प्रजानाम् । प्रिय-

मिति शेषः । यद्वा प्रजाविषयेऽनघं पापरहितम् ॥ ७ ॥ कोसलानति अतिक्रम्य ययौ ॥ ८ ॥ शिववारिवहां शिवावि वारीणि वहन्तीम् ॥ ९ ॥ गोमिर्युतान्यनूपानि जलप्रायदेशा यस्याम् । सागरंगमामित्यनेन यमुनावत्तस्या अपि पृथक्सागरप्रवेशं सूचयति ॥ १० ॥ स्यन्दिकां तदाख्याम् ॥ ११ ॥ सोऽतीतस्यन्दिकः । महीं स्यन्दिकासीमां कोसलदेशरूपाम् । राष्ट्रवृतामवान्तरजनपदावृताम् । वैदेहीमन्वदर्शयत् । इष्वाकवे मनुना दत्तकोसलदेशस्य दक्षिणसीमां कथयामासेत्यर्थः । यष्टीष्वाकादयः सार्वभौमास्तथापि तेषां खराजधानीलारस्यन्दः कोसलदेश एव । सार्वभौमत्वं तु तद्देशसिंहासनाधिष्ठातृसकलराजपालनीयाज्ञमेवेत्यलम् ॥ १२ ॥ सूत३ इति श्रुतः । शृण्वित्यादि । आभाष्य संबोध्य । हंसमत्तस्वरो मत्तहंसस्वरः ॥ १३ ॥ अथ परिगृहीतमनुष्यदेहस्य तद्देहग्रहणानुरूपोऽस्मिन्यः—कदेति । आगम्य । अतिक्रान्तं स्वदेशमिति शेषः ॥ १४ ॥ ननु मृगयायां 'खीद्युतमृगयामद्यवाक्पाकृष्योप्रदण्डताः । अर्थस्य दूषणं चेति राज्ञा व्यसनसप्तकम् ॥' इत्युक्तेर्व्यसनानां निषेधाच्च कथं तदिच्छेत्त आह—नात्यर्थमिति । प्रजान्यायचिन्तादिवैमुल्यापादकतयात्यन्तरेण तस्यां निषेधात् । ननु सर्वथैव निषेधोऽस्त्यत आह—एषा

राजर्षीणां हि लोकेऽस्मिन्त्यर्थं मृगयावने । काले कृतां तां मनुजैर्धन्विनामभिकाङ्क्षिताम् ॥ १६
स तमध्वानमैश्वाकः सूतं मधुरया गिरा । तं तमर्थमभिप्रेत्य ययौ वाक्यमुदीरयन् ॥ १७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकोनपञ्चाशः सर्गः ॥ ४९ ॥

पञ्चाशः सर्गः ।

विशालान्कोसलान्मन्यान्त्यात्वा लक्ष्मणपूर्वजः । अयोध्यामुन्मुखो धीमान्प्राञ्जलिर्वाक्यमब्रवीत् ॥ १
आपृच्छे त्वां पुरिश्चेष्टे काकुत्स्थपरिपालिते । दैवतानि च यानि त्वां पालयन्त्या वसन्ति च ॥ २
निवृत्तवनवासस्त्वामनृणो जगतीपतेः । पुनर्द्रक्ष्यामि मात्रा च पित्रा च सह संगतः ॥ ३
ततो रुचिरताम्राक्षो भुजमुद्यम्य दक्षिणम् । अश्रुपूर्णमुखो दीनोऽब्रवीज्जानपदं जनम् ॥ ४
अनुक्रोशो दया चैव यथार्हं मयि वः कृतः । चिरं दुःखस्य पापीयो गम्यतामर्थसिद्धये ॥ ५
तेऽभिवाद्य महात्मानं कृत्वा चापि प्रदक्षिणम् । विलपन्तो नरा घोरं व्यतिष्ठन् कचित्कचित् ॥ ६
तथा विलपतां तेषामतृप्तानां च राघवः । अचश्रुर्विषयं प्रायाद्यथार्कः क्षणदामुखे ॥ ७
ततो धान्यधनोपेतान्दानशीलजनान्निशिवान् । अकुतश्चिद्भयान्मन्यान्धैत्ययूपसमावृतान् ॥ ८
उद्यानाम्रवणोपेतान्संपन्नसलिलाशयान् । तुष्टपुष्टजनाकीर्णान्गोकुलाकुलसेवितान् ॥ ९
रक्षणीयान्नरेन्द्राणां ब्रह्मघोषाभिनादितान् । रथेन पुरुषव्याघ्रः कोसलानत्यवर्तत ॥ १०
मध्येन मुदितं स्फीतं रम्योद्यानसमाकुलम् । राज्यं भोज्यं नरेन्द्राणां ययौ धृतिमतां वरः ॥ ११
तत्र त्रिपथगां दिव्यां शीततोयामशैवलाम् । ददर्श राघवो गङ्गां रम्यामृषिनिषेविताम् ॥ १२
आश्रमैरविदूरस्थैः श्रीमद्भिः समलंकृताम् । कलिऽप्सरोग्रिहैर्गणैः सेविताम्भोहदां शिवाम् ॥ १३
देवदानवगन्धर्वैः किन्नरैरुपशोभिताम् । नागगन्धर्वपत्नीभिः सेवितां सततं शिवाम् ॥ १४
देवाक्रीडशताकीर्णां देवोद्यानयुतां नदीम् । देवार्थमाकाशगतां विख्यातां देवपत्निनीम् ॥ १५

रतिः क्रीडा लोके राजर्षिगणसंमता, अतोऽनुला । न सर्वथा निषिद्धेत्यर्थः । 'गजादयो न हन्तव्या मृगयायां महेशुभिः' इत्यादिनास्या अप्यनुमतत्वमिति भावः ॥ १५ ॥ 'राजर्षीणां हि' इति श्लोकः पुनरुक्तार्थक इव कृतकासंमतश्चेति बोध्यम् । एवं हि तद्व्याख्या—हि यतोऽस्मिन्लोके राजर्षीणां वने मृगया रत्यर्थमासीत् । अतोऽहमपि काले श्राद्धादिकाले मनुजैर्मनुजैः सदाचारपरैरपि कृतां स्त्रीकृतां धन्विनां चञ्चललक्ष्ये-ष्विषुसिद्धयर्थमभिकाङ्क्षितां नात्यर्थमभिकाङ्क्षामीति संबन्धः ॥ १६ ॥ तं तमर्थमभिप्रेत्य विषयीकृत्य मधुरया गिरा सूतं प्रति वाक्यमुदीरयन्स ऐश्वाको रामस्तमध्वानं ययाविति संबन्धः ॥ १७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्ड एकोनपञ्चाशः सर्गः ॥ ४९ ॥

अथ जन्मभूमिप्रयुक्तत्वेहेन निर्गमनकाले शिष्टाचारपरिप्राप्तया च स्वदेशमापृच्छति स्वस्वरूपगोपनाय—विशालानिति । याला तदन्तं गत्वा ॥ १ ॥ हे पुरिश्चेष्टे, त्वां त्वत्संबन्धिदैवतानि च आपृच्छे प्रार्थयामि ॥ २ ॥ प्रार्थनाप्रकारमाह—निवृत्तेति ॥ ३ ॥ जानपदं जनं स्वदर्शनार्थं तत्रागतम् । तेषामश्रुपूर्णमुखत्वाल्लोकव्यवहारानुसारेण नट इव स्वयमप्यश्रुपूर्णमुखः ॥ ४ ॥ अनुक्रोश आदरोऽनुतापो वा । दया ॥ ५ ॥ यथायोग्यं मयि वो युष्माकम् । युष्माभिरिति

यावत् । कृतः कृता च । दुःखस्य । चिरमनुभव इति शेषः । पापीयोऽशोभनम् । अतो युष्माभिर्गम्यताम् । वयमप्यर्थसिद्धये पित्रनुज्ञातार्थसिद्धये । अवतारप्रयोजनार्थसिद्धय इति ह्यस्यम् । गच्छाम इति शेषः । व्याख्यानान्तरं त्रयप्रयोजकत्वाज्ज्ञेयम् ॥ ५ ॥ त एवं रामेण बोधिताः ॥ ६ ॥ अतृप्तानां दर्शनतृप्तिरहितानाम् । क्षणदामुखे सायंकालेऽर्कं यथा तथा चक्षुर्निषयं देशं गतः ॥ ७ ॥ तदेवाह वाल्मीकिः—तत इति । दानशीला जना येषु तान् । चैत्यैर्दैवताधिष्ठानवृक्षैर्यूपैश्च समावृतान् ॥ ८ ॥ गोकुलैराकुलतया सेवितान् ॥ ९ ॥ नरेन्द्राणां रक्षणीयान् । ग्रामश इति शेषः । नरेन्द्ररक्षणयोग्यैर्कैकग्रामान् । इतरनरेन्द्रराज्यतुल्यैर्कैकग्रामानिति यावत् ॥ १० ॥ मध्येन मध्यगत्वा नरेन्द्राणामितरेषां भोज्यं राज्यं देशं ययौ । स्वदेशत्वाभावेन तज्जनानुयानशङ्काभावाच्चनैर्देशसौभाग्यं पश्यन्नगमदित्यर्थः ॥ ११ ॥ तत्रायोध्याराज्यादक्षिणराज्ये ॥ १२ ॥ काले क्रीडाकाले । सेविता अम्भःपूर्णहृदा यस्यां ताम् ॥ १३ ॥ नागपत्नीभिर्गन्धर्वपत्नीभिश्च सेविताम् । सततं शिवामित्यनेन महानिशायासमपि तस्यां ज्ञानावधिकारः सूचितः । तदुक्तं भारवे—'भुक्त्वा वा यदि वाभुक्त्वा रात्रौ वा यदि वा दिवा । न कालनियमः कश्चिद्गङ्गां प्राप्य सरिद्वराम् ॥' इति ॥ १४ ॥ देवानामाक्रीडैः क्रीडापर्व-तैर्हिमवत उभयतीरवर्तिभिर्युक्ताम् । देवार्थं देवानां ज्ञानपानादिप्रयोजनाय । तत्प्रार्थनयाकाशगताम् । देवपत्निनीं देवभोग्य-

जलाघाताद्दहासोऽग्रां फेननिर्मलहासिनीम् । कचिद्वेणीकृतजलां कचिदावर्तशोभिताम् ॥	१६
कचिद्वेगसमाकुलाम् । कचिद्वेगसमाकुलाम् । कचिद्वेगसमाकुलाम् । कचिद्वेगसमाकुलाम् ॥	१७
देवसंघासुतजलां निर्मलोत्पलसंकुलाम् । कचिदाभोगपुलिनां कचिन्निर्मलवालुकाम् ॥	१८
हंससारससंघुष्टां चक्रवाकोपशोभिताम् । सदामत्तैश्च विहगैरभिपन्नामनिन्दिताम् ॥	१९
कचितीररुहैर्वृक्षैर्मालाभिरिव शोभिताम् । कचित्फुल्लोत्पलच्छन्नां कचित्पद्मवनाकुलाम् ॥	२०
कचित्कुमुदखण्डैश्च कुङ्कुमैरुपशोभिताम् । नानापुष्परजोऽधस्तां समदामिव च कचित् ॥	२१
व्यपेतमलसंघातां मणिनिर्मलदर्शनाम् । दिशागजैर्वनगजैर्मत्तैश्च वरवारणैः ॥	२२
देवराजोपवाह्यैश्च संनादितवनान्तराम् । प्रमदामिव यत्नेन भूषितां भूषणोत्तमैः ॥	२३
फलपुष्पैः किसलयैर्वृतां गुल्मैर्द्विजैस्तथा । विष्णुपादच्युतां दिव्यामपापां पापनाशिनीम् ॥	२४
शिंशुमारैश्च नक्रैश्च भुजंगैश्च समन्विताम् । शंकरस्य जटाजूटाङ्गुष्ठां सागरतेजसा ॥	२५
समुद्रमहिषीं गङ्गां सारसकौञ्चनादिताम् । आससाद् महाबाहुः शृङ्गवेरपुरं प्रति ॥	२६
तामूर्मिकलिलावर्तामन्ववेक्ष्य महारथः । सुमन्त्रमब्रवीत्सुतमिहैवाद्य वसामहे ॥	२७
अविदूरादयं नद्या बहुपुष्पप्रवालवान् । सुमहानिङ्गुदीवृक्षो वसामोऽत्रैव सारथे ॥	२८
प्रेक्षामि सरितां श्रेष्ठां संमान्यसलिलां शिवाम् । देवमानवगन्धर्वमृगपन्नगपक्षिणाम् ॥	२९
लक्ष्मणश्च सुमन्त्रश्च बाढमित्येव राघवम् । उक्त्वा तमिङ्गुदीवृक्षं तदोपययतुर्हयैः ॥	३०
रामोऽभियाय तं रम्यं वृक्षमिक्ष्वाकुनन्दनः । रथादवतरत्तस्मात्सभार्यः सहलक्ष्मणः ॥	३१
सुमन्त्रोऽप्यवतीर्याथ मोचयित्वा हयोत्तमान् । वृक्षमूलगतं राममुपतस्थे कृताञ्जलिः ॥	३२
तत्र राजा गुहो नाम रामस्यात्मसमः सखा । निषादजात्यो बलवान्स्थपतिश्चेति विश्रुतः ॥	३३
स श्रुत्वा पुरुषव्याघ्रं रामं विषयमागतम् । वृद्धैः परिवृतोऽमात्यैर्ज्ञातिभिश्चाप्युपागतः ॥	३४
ततो निषादाधिपतिं दृष्ट्वा दूरादुपस्थितम् । सह सौमित्रिणा रामः समागच्छद्गुहेन सः ॥	३५

हेमपद्मवतीम् ॥ १५ ॥ बिलामयस्थले यो जलाघातशब्दस्त-
द्रूपाद्दहासेनोप्राप्तम् । पाठान्तरे जलेनाधूताः प्रक्षालिता गुहाग्रा
गुहामुखानि यया ताम् । फेनरूपो यो निर्मलो हासो मन्दहास-
स्तद्वतीम् । एवमादिना स्त्रीरूपेण वर्णनं प्रवाहरूपाया गङ्गाया इति
बोध्यम् । वेणीकृतजलां द्वित्रिजलसंयोगात् ॥ १६ ॥ स्तिमिता
निश्चला सा चासौ गम्भीरा च ताम् । गम्भीरनिर्घोषां मृदुहादि-
वत् । भैरवनिःखनामशन्यादिवत् ॥ १७ ॥ आभोगपु-
लिनां विशालसंकेताम् ॥ १८ ॥ १९ ॥ २० ॥ कुङ्कुमरूपैः
कुमुदखण्डैः । समूहैरित्यर्थः । पुष्परजसा अधस्तां संयुक्ताम् ।
समदामिव मदसहितां प्रमदामिव स्थिताम् ॥ २१ ॥ व्यपेतो
दूरीकृतो मलसंघातः पापसंघातो यया ताम् । 'व्यपेतजलसंघा-
ताम्' इति पाठे वीरे क्रूरप्रवाहरहितामित्यर्थः । मणिर्मुक्तामणिः ।
अनेनातिस्वच्छशुभ्रजलत्वं दिग्गजाद्यालोढनेऽपि निर्मलमि-
त्यतिशयोक्तिरलंकारः । वरवारणैरुत्तमगजैः ॥ २२ ॥ देवरा-
जानस्ते । उपवाह्या येषां तैश्च वरगजैः । 'औपवाह्यैः' इति
पाठे तेषां क्रीडार्थयानभूतैरित्यर्थः ॥ २३ ॥ भूषणान्येवाह—
फलेत्यादि । द्विजैः पक्षिभिः । विष्णुपादसंश्लेषेण ब्रह्मलोकाद्-
द्वाण्डवाद्याजलदेशाच्च च्युतामपापां कर्मनाशादिवत्केनापि प्रका-
रेण पापजनकत्वाभाववतीमिति कृतकः । तत्र । पापजनकत्वसं-
भावनाया एवाभावात् । वस्तुतोऽपापां पापवज्जन्तुरहिताम् ।
तत्र हेतुः—पापनाशिनीं दर्शनमात्रेण तादृशीम् ॥ २४ ॥

'शिंशुमारो जलकपिः' इति वैजयन्तीकोशकर्ता । नक्रैर्मकरैः ।
सागरतेजसा भगीरथतपसा ॥ २५ ॥ शृङ्गवेरपुरम् । प्रस्थिता-
मिति शेषः ॥ २६ ॥ ऊर्मिभिः कलिलाः संपृक्ता आवर्ता
यस्यां सा ताम् । इह गङ्गातीरे ॥ २७ ॥ नद्यविदूरत्वं बहुपु-
ष्पप्रवालवत्त्वे हेतुः । इङ्गुदी तापसतरुः ॥ २८ ॥ देवादीनां
संमान्यं सलिलं यस्यास्ताम् । अनेन गङ्गाजलं प्रवाहादन्य-
त्रानीतमपि सकलपापक्षयसमर्थमिति ध्वनितम् ॥ २९ ॥ तत्र
गङ्गातीरे स्थितमिङ्गुदीवृक्षं हयैर्ययतुः ॥ ३० ॥ तमभियाय ।
तत्समीपं गच्छति यावत् । अवतरदवातरत् ॥ ३१ ॥ उपतस्थे
समीपे सेवार्थं प्राप्तः ॥ ३२ ॥ आत्मसमः प्राणसमः । निषाद-
जात्यस्तज्जातौ भवः । बलवान्प्राणतः सेनातश्च । स्थपतिर्निषादा-
धिपतिः । 'निषादजात्यः स्थपतिः' इत्यनेन 'निषादस्थपतिं याज-
येदि'त्यत्र कर्मधारय इति सूचितम् । यद्यपीदृशसख्यं हीनश्रेष्ठं
हीनसख्यमित्यादिनोपपातकेषु गणितम्, तथापि तद्विप्रविषयम् ।
राज्ञामाटविकबलेन प्रयोजनवत्त्वात् । षड्विधबलसंग्रहस्य राज-
धर्मत्वाच्च तत्सख्यमेवेति दिक् । अत्रेदं बोध्यम्—'निषादजात्यः'
इति गुहविषये 'रामस्यात्मसमः सखा' इत्येवं वदता वाल्मीकिना
रामसमत्वरामसमानख्यातिलोक्यता भगवद्भक्त्येन निषादले-
ऽपि पूर्वकृतश्रवणादिमत्त्वेन तस्य तत्त्वज्ञत्वं सूचितम् ॥ ३३ ॥
उपागतो रामसमीपं प्राप्तः । विषयं स्वदेशम् ॥ ३४ ॥ समा-

तमार्तः संपरिष्वज्य गुहो राघवमब्रवीत् । यथायोध्या तथेदं ते राम किं करवाणि ते ॥ ३६
 ईदृशं हि महाबाहो कः प्राप्स्यत्यतिथिं प्रियम् । ततो गुणवदन्नाद्यमुपादाय पृथग्विधम् ॥ ३७
 अर्घ्यं चोपानयच्छीघ्रं वाक्यं चेदमुवाच ह । स्वागतं ते महाबाहो तदेयमखिला मही ॥ ३८
 वयं प्रेप्या भवान्भर्ता साधु राज्यं प्रशाधि नः । भक्ष्यं भोज्यं च पेयं च लेहं चैतदुपस्थितम् ।
 शयनानि च मुख्यानि वाजिनां खादनं च ते ॥ ३९
 गुहमेवं ब्रुवाणं तु राघवः प्रत्युवाच ह । अर्चिताश्चैव हृष्टाश्च भवता सर्वदा वयम् ॥ ४०
 पद्भ्यामभिगमाच्चैव स्नेहसंदर्शनेन च । भुजाभ्यां साधुवृत्ताभ्यां पीडयन्वाक्यमब्रवीत् ॥ ४१
 दिष्ट्या त्वां गुह पश्यामि ह्यरोगं सह बान्धवैः । अपि ते कुशलं राष्ट्रे मित्रेषु च वनेषु च ॥ ४२
 यत्त्विदं भवता किञ्चित्प्रीत्या समुपकल्पितम् । सर्वं तदनुजानामि नहि वर्तं प्रतिग्रहे ॥ ४३
 कुशचीराजिनधरं फलमूलाशनं च माम् । विद्धि प्रणिहितं धर्मे तापसं वनगोचरम् ॥ ४४
 अश्वानां खादनेनाहमर्थी नान्येन केनचित् । एतावतात्र भवता भविष्यामि सुपूजितः ॥ ४५
 एते हि दयिता राज्ञः पितुर्दशरथस्य मे । एतैः सुविहितैरश्वैर्भविष्याम्यहमर्चितः ॥ ४६
 अश्वानां प्रतिपानं च खादनं चैव सोऽन्वशात् । गुहस्तत्रैव पुरुषांस्त्वरितं दीयतामिति ॥ ४७
 ततश्चीरोत्तरासङ्गः संध्यामन्वास्य पश्चिमाम् । जलमेवाददे भोज्यं लक्ष्मणेनाहृतं स्वयम् ॥ ४८
 तस्य भूमौ शयानस्य पादौ प्रक्षाल्य लक्ष्मणः । सभार्यस्य ततोऽभ्येत्य तस्थौ वृक्षमुपाश्रितः ॥ ४९
 गुहोऽपि सह सूतेन सौमित्रिमनुभाषयन् । अन्वजाग्रत्ततो राममग्रमत्तो धनुर्वरः ॥ ५०
 तथा शयानस्य ततो यशस्विनो मनस्विनो दाशरथेर्महात्मनः ।
 अदृष्टदुःखस्य सुखोचितस्य सा तदा व्यतीता सुचिरेण शर्वरी ॥ ५१

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चाशः सर्गः ॥ ५० ॥

एकपञ्चाशः सर्गः ।

तं जाग्रतमदम्भेन भ्रातुरर्थाय लक्ष्मणम् । गुहः संतापसंतप्तो राघवं वाक्यमब्रवीत् ॥ १
 इयं तात सुखा शय्या त्वदर्थमुपकल्पिता । प्रत्याश्वसिहि साध्वस्यां राजपुत्र यथासुखम् ॥ २

गच्छत्क्षेमालिङ्गनादिना संगतोऽभूत् ॥ ३५ ॥ आर्तो रामीयव-
 ल्कलादिधारणदर्शनेन तप्तः । इदमस्मत्पुरम् ॥ ३६ ॥ ईदृश-
 वचने कारणमाह—ईदृशं हीति । अनेन भगवत्स्वरूपज्ञलमा-
 त्मनो ध्वनितम् । अन्नाद्यमन्नमोदनस्तदाद्यम् । भोज्यादीत्यर्थः
 ॥ ३७ ॥ ३८ ॥ नो राज्यं भक्ष्यादिकं च प्रशाधि स्त्रीकुल ।
 वाजिनां खादनं घासादि ॥ ३९ ॥ महाप्रभुरपि सन्स्वगृहा-
 दिह दूरं यत्पञ्चामागतोऽसि, यच्च 'तवेयमखिला मही' इत्य-
 नेन स्नेहं दर्शयसि, तेन त्वया वयमर्चिता एव, हृष्टाश्च वयमि-
 त्पुवाचेत्यर्थः । 'सर्वदा वयमर्चिताः' इत्यनेन मज्जानमेव मे
 महती पूजा, तच्च सर्वदा तवास्ते इत्यप्यर्थो गर्भितः । अत
 एव वयं त्वयि सदा हृष्टाः ॥ ४० ॥ अतएव पुनरालिङ्गति, अल-
 न्तप्रेमास्पदत्वं बोधयितुं भुजाभ्यामिति ॥ ४१ ॥ वनेषु चेति
 तस्याटविकलाद्वनकुशलप्रश्नः । क्वचित् 'वनेषु' इति पाठः
 ॥ ४२ ॥ अनुजानाम्यङ्गीकृत्य ददामि । प्रतिग्रहे भोगफलके
 ॥ ४३ ॥ धर्मे प्रणिहितं पित्राज्ञापालनलक्षणे धर्मे सावधानम् ।
 अत्र तद्वत्स्याग्रहे प्रतिग्रहेऽप्रतिग्रहीतृत्वरूपक्षत्रधर्मोपन्यास-
 नान्नभोजनायोग्यत्वे व्रतस्थलरूपहेतुपन्यासेन च तदन्नस्य

भोजनयोग्यत्वं सूचयता तस्य तत्त्वज्ञत्वं सूचितम् । अन्यथा
 निषादलेनाभोज्यान्नतया तमेव हेतुमुपन्यसेत्, स वा कथं
 पक्वान्माहरेत् । एतेन तत्त्वज्ञः सर्वोऽपि भोज्यान्न एवेति ध्वनि-
 तम् ॥ ४४ ॥ ४५ ॥ एते अश्वाः ॥ ४६ ॥ प्रतिपानं
 जालाश्वानां राजौपवाह्यानां घासदानानन्तरं यत्पाठ्यते क्षीरादि
 तत्प्रतिपानम् । यच्च घृतशर्करादियुतयवचूर्णादि खाद्यते तत्खा-
 दनम् । स्वरितं दीयतामित्यन्वशादित्यन्वयः ॥ ४७ ॥ जलमेवाददे ।
 तीर्थप्राप्तिनिमित्तकोपवासस्यावश्यकत्वात् ॥ ४८ ॥ अभ्येत्य
 ततोऽन्यत्र समीपदेश आगत्य तस्याविलम्बेन तस्य निद्राभावः
 सूचितः ॥ ४९ ॥ अन्वजाग्रदित्यार्षम् । अजागरीदित्यर्थः
 ॥ ५० ॥ सुचिरेण शर्वरीति निद्रागमनाच्चिरलप्रतिभासस्तस्याम्
 ॥ ५१ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्येऽयोध्याकाण्डे पञ्चाशः सर्गः ॥ ५० ॥

एवं रामे शयाने तद्वृत्तार्थं जाग्रद्वृत्तमगुहसंवादः—तस्मि-
 त्यादि । अदम्भेनाकृत्रिमानुरागेण । भ्रातुरर्थाय भ्रातृ रक्षा-
 र्थम् । राघवं रघुकुलजम् । संतापसंतप्तो रामस्य भूशय्यादि-
 ज्ञेन संतापेन पीडितः ॥ १ ॥ इयमिति । प्रत्याश्वसिहि विश्रान्तो

उचितोऽयं जनः सर्वैः क्लेशानां त्वं सुखोचितः । गुप्त्यर्थं जागरिष्यामः काकुत्स्थस्य वयं निशाम् ॥ ३
 नहि रामात्प्रियतमो ममास्ते भुवि कश्चन । ब्रवीम्येव च ते सत्यं सत्येनैव च ते शपे ॥ ४
 अस्य प्रसादादाशंसे लोकेऽस्मिन्सुमहद्यशः । धर्मावाप्तिं च विपुलामर्थकामौ च पुष्कलौ ॥ ५
 सोऽहं प्रियसखं रामं शयानं सह सीतया । रक्षिष्यामि धनुष्पाणिः सर्वथा ज्ञातिभिः सह ॥ ६
 न मेऽस्त्यविदितं किञ्चिदनेऽस्मिन्श्चरतः सदा । चतुरङ्गं ह्यतिबलं सुमहत्संतरेमहि ॥ ७
 लक्ष्मणस्तु ततोवाच रक्ष्यमाणास्त्वयानघ । नात्र भीता वयं सर्वे धर्ममेवानुपश्यता ॥ ८
 कथं दाशरथौ भूमौ शयाने सह सीतया । शक्या निद्रा मया लब्धुं जीवितं वा सुखानि वा ॥ ९
 यो न देवासुरैः सर्वैः शक्यः प्रसहितुं युधि । तं पश्य सुखसंसुप्तं तृणेषु सह सीतया ॥ १०
 यो मन्त्रतपसा लब्धो विविधैश्च पराक्रमैः । एको दशरथस्यैव पुत्रः सदृशलक्षणः ॥ ११
 अस्मिन्प्रव्रजिते राजा न चिरं वर्तयिष्यति । विधवा मेदिनी नूनं क्षिप्रमेव भविष्यति ॥ १२
 विनय सुमहानादं श्रमेणोपरताः स्त्रियः । निर्धोषोपरतं तात मन्ये राजनिवेशनम् ॥ १३
 कौसल्या चैव राजा च तथैव जननी मम । नाशंसे यदि जीवन्ति सर्वे ते शर्वरीमिमाम् ॥ १४
 जीवेदपि हि मे माता शत्रुघ्नस्यान्ववेक्षया । तदुःखं यदि कौसल्या वीरसूर्विनशिष्यति ॥ १५
 अनुरक्तजनाकीर्णा सुखालोकप्रियावहा । राजव्यसनसंसृष्टा सा पुरी विनशिष्यति ॥ १६
 कथं पुत्रं महात्मानं ज्येष्ठपुत्रमपश्यतः । शरीरं धारयिष्यन्ति प्राणा राज्ञो महात्मनः ॥ १७
 विनष्टे नृपतौ पश्चात्कौसल्या विनशिष्यति । अनन्तरं च मातापि मम नाशमुपैष्यति ॥ १८
 अतिक्रान्तमतिक्रान्तमनवाप्य मनोरथम् । राज्ये राममनिक्षिप्य पिता मे विनशिष्यति ॥ १९
 सिद्धार्थाः पितरं वृत्तं तस्मिन्काले ह्युपस्थिते । प्रेतकार्येषु सर्वेषु संस्करिष्यन्ति राघवम् ॥ २०
 रम्यचत्वरसंस्थानां संविभक्तमहापथाम् । हर्म्यप्रासादसंपन्नां गणिकावरशोभिताम् ॥ २१
 रथाश्वगजसंवाधां तूर्यनादनिनादिताम् । सर्वकल्याणसंपूर्णां हृष्टपुष्टजनाकुलाम् ॥ २२
 आरामोद्यानसंपन्नां समाजोत्सवशालिनीम् । सुखिता विचरिष्यन्ति राजधानीं पितुर्मम ॥ २३
 अपि जीवेद्दशरथो वनवासात्पुनर्वयम् । प्रत्यागम्य महात्मानमपि पश्याम सुव्रतम् ॥ २४
 अपि सत्यप्रतिज्ञेन सार्धं कुशलिनो वयम् । निवृत्ते वनवासेऽस्मिन्नयोध्यां प्रविशेमहि ॥ २५
 परिदेवयमानस्य दुःखार्तस्य महात्मनः । तिष्ठतो राजपुत्रस्य शर्वरी सात्यवर्तत ॥ २६

भव ॥ २ ॥ अयं जन आटविकः ॥ ३ ॥ नहि रामा-
 दिति । सर्वात्मभूतात् ॥ ४ ॥ ५ ॥ ६ ॥ अविदितमज्ञा-
 तम् । किं च । चतुरङ्गमिति परकीयमिति शेषः । तादृशमपि
 परकीयं बलं संतरेमहि युद्धेन जयेम ॥ ७ ॥ ततोवाच । तत
 उवाचेति च्छेदः । आपः संधिः । अत्र देशे वयं न भीताः
 यतो धर्ममेवानुपश्यता लया रक्ष्यमाणा भवामः ॥ ८ ॥
 तथापि जागरणे कारणमाह—कथमिति । जीवितं विशिष्ट-
 खं जीवितजनकं भोजनादि ॥ ९ ॥ १० ॥ मन्त्रो गायत्र्यादिः ।
 तपः कृच्छ्रादि । पराक्रमैस्तज्जयैर्ऋष्यश्रद्धाद्यानयनाश्वमेधाद-
 णुष्ठानं । एको मुख्यः । तत्र हेतुः—सदृशलक्षणः पुरुषोत्त-
 मसदृशलक्षणः । दशरथसदृशलक्षण इत्यापाततोऽर्थः ॥ ११ ॥
 विधवा विगतपतिका ॥ १२ ॥ श्रमेणोपरता राजभवनेऽयो-
 ध्यानगरे च । भविष्यन्तीति शेषः । निर्धोषोपरतमुपरतनि-
 र्धोषं भवतीति मन्ये ॥ १३ ॥ जीवन्तीति नाशंसे न संभाव-
 यामि । यदि वा जीवन्त्येतावत्पर्यन्तम्, तदेमां शर्वरीमेव
 जीविष्यन्ति नात्र । अन्नपानाद्यभावादिति संभावयामीति शेषः

॥ १४ ॥ जीवेदपि । एतद्वाच्याः परमपीति शेषः । यदि
 यत् । वीरसूः कौशल्या एकपुत्रत्वाद्विनशिष्यत्येव । तदति-
 दुःखमित्यर्थः ॥ १५ ॥ अनुरक्तै रामानुरक्तैर्जनैराकीर्णा
 व्याप्ता । सुखालोकरूपं प्रियमावहति सा सदासुखवल्लोका ।
 इदानीं राजव्यसनेन दशरथमरणदुःखेन संसृष्टा युक्ता ॥ १६ ॥
 राजव्यसनमेव दर्शयति—कथमिति ॥ १७ ॥ मातापि भर्तु-
 पुत्रवियोगात्सत्यप्येकपुत्रसंनिधौ ॥ १८ ॥ मनोरथं रामरा-
 ज्याभिषेकमनवाप्य । अतिक्रान्तमतिक्रान्तं नष्टं नष्टम् । इति
 कोशमिति शेषः । प्रत्यागतं रामं राज्येऽनिक्षिप्यैव मे पिता
 विनशिष्यतीत्यन्वयः ॥ १९ ॥ तस्मिन्काले मरणकाल उप-
 स्थिते ये वृत्तं मृतं पितरं रघुः कलं सर्वप्रेतकार्येषु संस्करिष्यन्ति
 ते सिद्धार्था भाग्यवन्तः प्राप्तराज्याश्च । भरतादय इति शेषः ।
 क्रोधात्तन्नामाग्रहणम् ॥ २० ॥ २१ ॥ २२ ॥ विचरिष्यन्ति ।
 भरतादय इति शेषः ॥ २३ ॥ अपि जीवेदिति संभावने
 लिङ् । अपि च । अपि पश्याम अपि ब्रूयामः ॥ २४ ॥ सत्य-
 प्रतिज्ञेन शमेण ॥ २५ ॥ परिदेवयमानस्येति । इत्यमित्यादिः ।

तथाहि सत्यं ब्रुवति प्रजाहिते नरेन्द्रसूनौ गुरुसौहृदाद्बुधः ।
मुमोच वाष्पं व्यसनाभिपीडितो ज्वरातुरो नाग इव व्यथातुरः ॥

२७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकपञ्चाशः सर्गः ॥ ५१ ॥

द्विपञ्चाशः सर्गः ।

प्रभातायां तु शर्वर्यां पृथुवक्षा महायशाः । उवाच रामः सौमित्रिं लक्ष्मणं शुभलक्षणम् ॥ १
भास्करोदयकालोऽसौ गता भगवती निशा । असौ सुकृष्णो विहगः कोकिलस्तात कूजति ॥ २
वर्हिणानां च निर्घोषः श्रूयते नदतां वने । तराम जाह्नवीं सौम्य शीघ्रगां सागरंगमाम् ॥ ३
विज्ञाय रामस्य वचः सौमित्रिर्मित्रनन्दनः । गुह्यमामन्त्र्य सूतं च सोऽतिष्ठन्नातुरग्रतः ॥ ४
स तु रामस्य वचनं निशम्य प्रतिगृह्य च । स्थपतिस्तूर्णमाह्वय सचिवानिदमब्रवीत् ॥ ५
अस्य वाहनसंयुक्तां कर्णप्राहवतीं शुभाम् । सुप्रतारां दृढां तीर्थं शीघ्रं नावमुपाहर ॥ ६
तं निशम्य गुहादेशं गुह्यामात्यो गतो महान् । उपोह्य रुचिरां नावं गुहाय प्रत्यवेदयत् ॥ ७
ततः स प्राञ्जलिर्भूत्वा गुहो राघवम्ब्रवीत् । उपस्थितेयं नौदैव भूयः किं करवाणि ते ॥ ८
तवामरसुतप्रस्थं तर्तुं सागरगामिनीम् । नौरियं पुरुषव्याघ्र शीघ्रमारोह सुव्रत ॥ ९
अथोवाच महातेजा रामो गुह्यमिदं वचः । कृतकामोऽस्मि भवता शीघ्रमारोप्यतामिति ॥ १०
ततः कलापान्संनह्य खड्गौ वद्ध्वा च धन्विनौ । जग्मतुयेन तां गङ्गां सीतया सह राघवौ ॥ ११
राममेवं तु धर्मज्ञमुपागत्य विनीतवत् । किमहं करवाणीति सूतः प्राञ्जलिरब्रवीत् ॥ १२
ततोऽब्रवीद्वाशरथिः सुमन्त्रं स्पृशन्करेणोत्तमदक्षिणेन ।
सुमन्त्र शीघ्रं पुनरेव याहि राज्ञः सकाशे भव चाप्रमत्तः ॥ १३
निवर्तस्वेत्युवाचैनमेतावद्धि कृतं मम । रथं विहाय पङ्क्षां तु गमिष्यामो महावनम् ॥ १४
आत्मानं त्वभ्यनुज्ञातमवेक्ष्यार्तः स सारथिः । सुमन्त्रः पुरुषव्याघ्रमैक्ष्वाकमिदमब्रवीत् ॥ १५
नातिक्रान्तमिदं लोके पुरुषेणेह केनचित् । तव सभ्रातृभार्यस्य वासः प्राकृतवद्वने ॥ १६
न मन्ये ब्रह्मचर्यं वा स्वधीते वा फलोदयः । मार्दवार्जवयोर्वापि त्वां चेद्भ्यसनमागतम् ॥ १७

तिष्ठतो जाग्रतः ॥ २६ ॥ गुरौ रामे सौहृदादित्युभयान्वयि ।
अतिमेहाज्वरातुरो बुधः । व्यथातुरो नागो गज इव ॥ २७ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्येऽयोध्याकाण्ड एकपञ्चाशः सर्गः ॥ ५१ ॥

प्रभातायामिति ॥ १ ॥ सुकृष्णो विहगः काकः कोकिलपा-
लकलाच्च कोकिलपदेनोक्तः । काकेति नामग्रहणस्य प्रातर्नि-
न्यलादेवमुक्तिः ॥ २ ॥ ३ ॥ विज्ञाय तरणसाधनं शीघ्रमा-
नेयमित्येवं रामवचनतात्पर्यं ज्ञात्वा गुहं सूतं चामन्त्रयामन्त्र-
णेनैव तत्तात्पर्यं बोधयित्वा यथापूर्वं भ्रातुरग्रतोऽतिष्ठत् ॥ ४ ॥
स तु गुह्यसु रामस्य वचनं तराम जाह्नवीमित्येवं निशम्य
तात्पर्यतो ज्ञात्वा प्रतिगृह्य नमस्कारपूर्वं प्रतिगृह्य सचिवानाह्वय
तन्मध्ये कंचित्प्रत्यब्रवीत् ॥ ५ ॥ अस्य वाहनसंयुक्ताम् ।
अस्य जलं निरस्य नावं तीरं प्रापयतीत्यस्य । वाहनमरित्रम् ।
मथूरव्यसकादिलात्समासः । कर्णप्राहः कर्णधारः । सुखेन प्रतारः
प्रतरणं यया ताम् । दृढां दृढसंधिवन्धाम् । तीर्थं स्वता-
रमार्गं उपाहर समीपं प्रापय ॥ ६ ॥ उपोह्य समीपं प्रापय
॥ ७ ॥ ८ ॥ ९ ॥ आरोप्यताम् । खनित्रपिटकवैदेहीवल्ग-
मणाधिकमिति शेषः ॥ १० ॥ संनह्य कवचम् । कलापः स्तूणी-

रान् । येनावतरणमार्गेण नावमारुह्य तामनिर्वाच्यगुणां गङ्गां
लोकास्तरन्ति तमवतारं तर्तुं जग्मतुः ॥ ११ ॥ एवं तु एवं-
भूतं तु रथादिनिरपेक्षं गच्छन्तं तु ॥ १२ ॥ उत्तमश्वासौ दक्षि-
णश्च तेन स्पर्शादिव्यापारे उत्तमेन स्पर्शमात्रेण सकलदुःखहा-
रकलादक्षिणेनेदृशेन करेण दक्षिणकरेण ॥ १३ ॥ गमनप्रत्या-
शानिबृत्तये पुनः सावधारणां निवृत्तिमाह—निवर्तस्वेति ।
एतावत्पर्यन्तं राजाज्ञया यानेन गमनं कृतम् । हि अतः परं
ममानेन न प्रयोजनम् । यतो रथं विहाय पञ्चामेव महावनं
गमिष्यामः, अतस्त्वं सर्वथा निवर्तस्व ॥ १४ ॥ अभ्यनुज्ञा-
तम् । प्रतिनिवृत्त्यै इति शेषः ॥ १५ ॥ तदादौ लोकदृष्ट्या
शोकापनुदं वचनमाह—नातीति । सभ्रातृभार्यस्य तव प्राकृत-
वत्सुदवद्वने वासो येन दैवेन कृतस्तदिदं दैवमिह लोके केना-
प्यतिक्रान्तं लङ्घितं न । अतो हृदये मा शुच इत्यर्थः । यद्वा ते
वनवासो जात इति यदिदमिह लोकेऽयोध्यास्थलोकमध्ये
केनापि पुरुषेण न ह्यत्यन्तं क्रान्तं स्वीकृतं सर्वासंमतमेव,
अतोऽस्मदादीन्दोषेण मा गृहीया इति तात्पर्यम् ॥ १६ ॥ किं
च यदि लासीदृशं व्यसनमागतं तदा ब्रह्मचर्यादि निष्फलमिति

सह राघव वैदेह्या भ्रात्रा चैव वने वसन् । त्वं गतिं प्राप्स्यसे वीर त्रीँल्लोकांस्तु जयन्निव ॥ १८
 वयं खलु हता राम यत्त्वया ह्युपवञ्चिताः । कैकेय्या वशमेण्यामः पापाया दुःखभागिनः ॥ १९
 इति ब्रुवन्नात्मसमं सुमन्त्रः सारथिस्तथा । दृष्ट्वा दूरगतं रामं दुःखार्तो रुद्धे चिरम् ॥ २०
 ततस्तु विगते वाप्से सूतं स्पृष्टोदकं शुचिम् । रामस्तु मधुरं वाक्यं पुनः पुनरुवाच तम् ॥ २१
 इक्ष्वाकूणां त्वया तुल्यं सुहृदं नोपलक्ष्ये । यथा दशरथो राजा मां न शोचेत्तथा कुरु ॥ २२
 शोकोपहतचेताश्च वृद्धश्च जगतीपतिः । कामभारावसन्नश्च तस्मादेतद्ब्रवीमि ते ॥ २३
 यद्यथा ज्ञापयेत्किञ्चित्स महात्मा महीपतिः । कैकेय्याः प्रियकामार्थं कार्यं तदविकाङ्क्षया ॥ २४
 एतदर्थं हि राज्यानि प्रशासति नराधिपः । यदेपां सर्वकृत्येषु मनो न प्रतिहन्यते ॥ २५
 यद्यथा स महाराजो नालीकमधिगच्छति । न च ताम्यति शोकेन सुमन्त्र कुरु तत्तथा ॥ २६
 अदृष्टदुःखं राजानं वृद्धमर्थं जितेन्द्रियम् । ब्रूयास्त्वमभिवाद्यैव मम हेतोरिदं वचः ॥ २७
 न चाहमनुशोचामि लक्ष्मणो न च शोचति । अयोध्यायाश्च्युताश्चेति वने वत्स्यामहेति वा ॥ २८
 चतुर्दशसु वर्षेषु निवृत्तेषु पुनःपुनः । लक्ष्मणं मां च सीतां च द्रक्ष्यसे शीघ्रमागतान् ॥ २९
 एवमुक्त्वा तु राजानं मातरं च सुमन्त्र मे । अन्याश्च देवीः सहिताः कैकेयीं च पुनःपुनः ॥ ३०
 आरोग्यं ब्रूहि कौसल्यामथ पादाभिवन्दनम् । सीताया मम चार्यस्य वचनाल्लक्ष्मणस्य च ॥ ३१
 ब्रूयाश्चापि महाराजं भरतं क्षिप्रमानय । आगतश्चापि भरतः स्थाप्यो नृपमते पदे ॥ ३२
 भरतं च परिष्वज्य यौवराज्येऽभिषिच्य च । अस्मत्सन्तापजं दुःखं न त्वामभिभविष्यति ॥ ३३
 भरतश्चापि वक्तव्यो यथा राजनि वर्तसे । तथा मातृषु वर्तेथाः सर्वास्वेवाविशेषतः ॥ ३४
 यथा च तव कैकेयी सुमित्रा चाविशेषतः । तथैव देवी कौसल्या मम माता विशेषतः ॥ ३५
 तातस्य प्रियकामेन यौवराज्यमवेक्षता । लोकयोरुभयोः शक्यं नित्यदा सुखमेधितुम् ॥ ३६
 निवर्त्यमानो रामेण सुमन्त्रः प्रतिबोधितः । तत्सर्वं वचनं श्रुत्वा स्नेहात्काकुत्स्थमब्रवीत् ॥ ३७
 यदहं नोपचारेण ब्रूयाः स्नेहादविह्वलम् । भक्तिमानिति तत्तावद्वाक्यं त्वं क्षन्तुमर्हसि ॥ ३८

मन्थे ॥ १७ ॥ इदानीं रामं भगवन्तं मलाह—सहेति । गतिमुक्त्वा-
 मेकस्यैव त्रिलोकीजेतुर्जयेन पितृवाक्यपरिपालनेन च त्रीँल्लोकाज-
 यन्निव । एवं च तवायं वनवासोऽपि महाफल एव ॥ १८ ॥ वयं
 तु सर्वथा पीडिता इत्याह—त्रयमिति । उपवञ्चिताः । केचिद्वा-
 त्रावविदितगमनेन । अहं बलाजिवर्तनेन । एवं सर्वे त्यक्ताः
 ॥ १९ ॥ आत्मसममतिबुद्धिमन्मन्त्रियोग्यम् । 'दूरगतम्' इति
 पाठे दूरदेशावस्थानवन्तं निश्चिन्त्य तत्समीपे दुःखार्तेश्चिरं रुदोद
 ॥ २० ॥ स्पृष्टोदकमाचान्तम् । शुचिं पवित्रम् ॥ २१ ॥
 सुहृदं व्यसनानोदकम् । यत एवमतः—यथेत्यादि ॥ २२ ॥
 कामभारावसन्नः कामवेगेन पीडितः । यद्वावसन्नो मदभिषेका-
 दिमनोरथसमूहः । तस्मादेतदुक्तं वक्ष्यमाणं च ॥ २३ ॥
 कैकेय्याः प्रियो यः कामो विषयो भरताभिषेकादिस्तदर्थं यथा
 येन प्रकारेण यद्वस्त्राज्ञापयेत्तदविकाङ्क्षयास्मदादीनामविशङ्कया
 कार्यं सादरमनुष्ठेयम् ॥ २४ ॥ एतच्छब्दार्थमाह—यदेवा-
 भिति । प्रशासतीत्यभ्यस्तत्वादत् । सर्वकृत्येष्वपि कामक्रोधप्र-
 वृत्तेष्वपि ॥ २५ ॥ यत्कार्यं प्रति यथा येन प्रकारेणालीकम-
 प्रियम् । ताम्यति ग्लायति ॥ २६ ॥ अभिवाद्य मत्प्रतिनिधि-
 तया महीयनमस्कारं कृत्वा ॥ २७ ॥ इदंपदार्थमाह—न चेति ।
 अने वत्स्यामहेति वेति संधिरार्थः । वत्स्यामहे इति वा नाशु-

शोचाभीति संबन्धः ॥ २८ ॥ पुनरागतानस्मान्पुनस्त्वं द्रक्ष्य-
 सीति संबन्धः । पुनः पुनरभीक्ष्णं द्रक्ष्यसि वा ॥ २९ ॥ सहिताः ।
 मम मात्रेति शेषः । पुनःपुनरभीक्ष्णं पूर्वोक्तं वाक्यमुक्त्वा
 कौसल्यामित्युपलक्षणम् । सर्वाः प्रति कैकेयीं चारोग्यम् ।
 अहमरोगोऽदुःख इति ब्रूहि । कैकेयीमिति न व्यङ्ग्योक्तिः ।
 किं तु दैवकृतत्वेनास्या अनपराधिलमिलाशयेन ॥ ३० ॥
 अथारोग्यकथनानन्तरं सर्वान्प्रत्यार्यस्य ज्येष्ठस्य मम सीताया
 लक्ष्मणस्य च वचनात्पादाभिवन्दनं ब्रूहि ॥ ३१ ॥ एवं पितरं मातरं
 प्रति संदिश्य पुनः पितरं प्रति संदिशति—ब्रूया इति । महाराजं
 दशरथम् । नृपमते राजसंमते । पदे राज्ये ॥ ३२ ॥ अथ
 सुमन्त्रं प्रत्याह—भरतं चेति । अभिषिच्याभिषेचय ॥ ३३ ॥
 राजनि दशरथे ॥ ३४ ॥ अविशेषतः । शत्रुघ्नसंबन्धात्कैकेय्य-
 विशेषतः । कैकेय्यविशेषेत्यर्थः । एवं मम मातापि कैकेय्यवि-
 शेषाद्ब्रूव्येत्यर्थः ॥ ३५ ॥ अवेक्षताङ्गीकुर्वता । उभयोरलीक-
 योरिहपरलोकयोः । नित्यदा सर्वदा । छान्दसो दाप्रत्ययः ।
 सुखं वर्धयितुं शक्यम् । तेन तथा वर्तस्व येन लोकद्वयेऽपि
 सुखं भवतीति व्यङ्ग्यम् । पर्यायोक्तमत्रालंकारः ॥ ३६ ॥
 ॥ ३७ ॥ उपचारः स्वामिभृत्योचितः सत्कारः । तेन न ब्रूया
 ब्रूयाम् । छान्दसमेतत् । अपि तु स्नेहाद्विह्वलं वाक्यं ब्रवीमि

कथं हि त्वद्विहीनोऽहं प्रतियास्यामि तां पुरीम् । तव तात वियोगेन पुत्रशोकातुरामिव ॥ ३९
 सराममपि तावन्मे रथं दृष्ट्वा तदा जनः । विना रामं रथं दृष्ट्वा विदीर्येतापि सा पुरी ॥ ४०
 दैन्यं हि नगरी गच्छेद्दृष्ट्वा शून्यमिमं रथम् । सूतावशेषं खं सैन्यं हतवीरमिवाहवे ॥ ४१
 दूरेऽपि निवसन्तं त्वां मानसेनाग्रतःस्थितम् । चिन्तयन्तोऽद्य नूनं त्वां निराहाराः कृताः प्रजाः ॥ ४२
 दृष्टं तद्वै त्वया राम यादृशं त्वत्प्रवासने । प्रजानां संकुलं वृत्तं त्वच्छोककलान्तचेतसाम् ॥ ४३
 आर्तनादो हि यः पौरैरुन्मुक्तस्त्वत्प्रवासने । सरथं मां निशाम्येव कुर्युः शतगुणं ततः ॥ ४४
 अहं किं चापि वक्ष्यामि देवीं तव सुतो मया । नीतोऽसौ मातुलकुलं संतापं मा कृथा इति ॥ ४५
 असत्यमपि नैवाहं ब्रूयां वचनमीदृशम् । कथमप्रियमेवाहं ब्रूयां सत्यमिदं वचः ॥ ४६
 मम तावन्नियोगस्थास्त्वद्वन्धुजनवाहिनः । कथं रथं त्वया हीनं प्रवाह्यन्ति हयोत्तमाः ॥ ४७
 तन्न शक्याम्यहं गन्तुमयोध्यां त्वद्वत्तेऽनघ । वनवासानुयानाय मामनुज्ञातुमर्हसि ॥ ४८
 यदि मे याचमानस्य त्यागमेव करिष्यसि । सरथोऽग्निं प्रवेक्ष्यामि त्यक्तमात्र इह त्वया ॥ ४९
 भविष्यन्ति वने यानि तपोविघ्नकराणि ते । रथेन प्रतिवाधिष्ये तानि सर्वाणि राघव ॥ ५०
 त्वत्कृते न मया प्राप्तं रथचर्याकृतं सुखम् । आशंसे त्वत्कृते नाहं वनवासकृतं सुखम् ॥ ५१
 प्रसीदेच्छामि तेऽरण्ये भवितुं प्रत्यनन्तरः । प्रीत्याभिहितमिच्छामि भव मे प्रत्यनन्तरः ॥ ५२
 इमेऽपि च हया वीर यदि ते वनवासिनः । परिचर्यां करिष्यन्ति प्राप्स्यन्ति परमां गतिम् ॥ ५३
 तव शुश्रूषणं मूर्धा करिष्यामि वने वसन् । अयोध्यां देवलोकं वा सर्वथा प्रजहाम्यहम् ॥ ५४
 नहि शक्या प्रवेष्टुं सा मयायोध्या त्वया विना । राजधानी महेन्द्रस्य यथा दुष्कृतकर्मणा ॥ ५५
 वनवासे क्षयं प्राप्ते ममैष हि मनोरथः । यदनेन रथेनैव त्वां वहेयं पुरीं पुनः ॥ ५६
 चतुर्दश हि वर्षाणि सहितस्य त्वया वने । क्षणभूतानि यास्यन्ति शतसंख्यानि चान्यथा ॥ ५७

तद्वाक्यं भक्तिमानिति ज्ञात्वा क्षन्तुमर्हसीति संबन्धः ॥ ३८ ॥
 पुत्रशोकः पुत्रवियोगजः शोकः ॥ ३९ ॥ मे रथं मत्प्रवर्त्य
 रथं दृष्ट्वा । तदा दर्शनकाले । सराममपि । अपिः संभावने ।
 सरामं संभावयमानो जनः पुरी च निकटगतं रथं विना रामं
 दृष्ट्वा विदीर्येतापि । अपिः संभावनायाम् ॥ ४० ॥ सूतावशेषं
 हतवीरं रथं दृष्ट्वा स्वसैन्यमिव ॥ ४१ ॥ दूरेऽपि निवसन्तं
 त्वां मानसेन व्यापारेणाग्रतः पुरः स्थितमिव चिन्तयन्त्यो
 रथेनागतप्रायो राम इति चिन्तयन्त्यः प्रजा जना अथ
 एकस्य मम गमनदिने नूनं निश्चयेन निराहाराः कृता
 निराहारसंकल्पवत्यः कृताः । मरिष्यन्तीति यावत् ॥ ४२ ॥
 तस्यैव युक्त्या साधनं करोति—दृष्टमित्यादिना । संकुलमार्त-
 नादादि ॥ ४३ ॥ सरथं मामेव निशाम्येत्यन्वयः ॥ ४४ ॥
 पुनः रामं विना स्वगमनेऽनुपपत्तिमाह—अहमिति । अपि च
 अहं देवीं किं वक्ष्यामि । देवीं कौसल्याम् । तव सुतो मया
 मातुलकुलं प्रापित इति ब्रूहि, तत्राह—ईदृशं वचनं प्रियमप्य-
 सत्यं नैवाहं ब्रूयाम् । वनं प्रापित इत्येव तर्हि ब्रूहि तत्राह—
 इदं सत्यमप्यप्रियमेव, अतः कथं ब्रूयाम् । 'सत्यं ब्रूयादिप्रयं
 ब्रूयाच्च ब्रूयात्सत्यमप्रियं' इति स्मृतेः । तस्मात्तव मातरं
 प्रतिवक्तुं योग्यस्योत्तरस्याभावादहं न गमिष्यामीति भावः ।
 एतदेव ध्वनयन्वक्ष्यति—'तन्न शक्याम्यहं गन्तुम्' इति । यत्तु
 कतकेनासत्यमपि मातुलकुलगमनं वक्ष्यामि न तु सत्यमपि
 वनगमनमप्रियत्वादित्युक्तम्, तत्तु 'तन्न शक्यामि' इत्यादि-

नोक्तवचसां नगरगमनाभावप्रतिपादकत्वेन लाभाच्चिन्त्यम्
 ॥ ४५ ॥ ४६ ॥ रथोऽपि नेतुमशक्य इत्यनुपपत्त्यन्तर-
 माह—ममेति । एतेऽश्वा मम नियोगस्था मत्प्रेरणमात्राधीना
 मत्प्रेरणया त्वद्वन्धुजनवहनशीला एव, न सैन्यवहनशीलाः,
 नापि त्वद्वन्धुरहितरथवहनशीलाः । अतस्त्वया हीनं रथमेते
 कथं प्रवाह्यन्ति, न कथमपि वहन्ति । अतो रथनयनं दुःश-
 क्यमिति भावः ॥ ४७ ॥ उपसंहरति—तत्रेति ॥ ४८ ॥
 त्यक्तमात्रे त्यागक्षण एव ॥ ४९ ॥ भविष्यन्ति संभावितानि ।
 रथेन साधनेनाहमेव रथी भूत्वा प्रतिवाधिष्ये ॥ ५० ॥ ननु
 सूतेन त्वया कथं रथिकृत्यं कर्तुं शक्यं तत्राह—त्वत्कृते नेति ।
 न केवलमहं सूतः किं तु प्रधानभूतो मन्त्री । सूतत्वं तु त्वत्कृ-
 तातुप्रहृष्टफलं तदर्थफलस्यापि हेतुलाञ्छीकारान्मयाङ्गीकृत-
 मिति शेषः । तत्फलं च त्वदीयरथचर्याया लदनुप्रहृष्टं सुखं
 मया प्राप्तम्, इदानीं त्वत्कृतेन त्वदङ्गीकृतवतानुगमनानुपह्रेण
 वनवासकृतं सुखं राज्यचिन्तादुःखाभावान्महत्सुखमाशंसे प्रार्थ-
 यामि । एतेन त्वदवतारं ज्ञात्वैव त्वदर्थचर्यासौभाग्याय सूतत्वं
 मयाङ्गीकृतमिति ध्वनितम् ॥ ५१ ॥ प्रत्यनन्तरः प्रत्यासन्नः ।
 अनुकूल इति यावत् । प्रत्यनन्तरो भवेति त्वया प्रीत्याभिहितं
 वाक्यं श्रोतुमिच्छामि ॥ ५२ ॥ ५३ ॥ देवलोकं वेत्यनेन
 त्वद्भक्तानां भक्त्यन्तरायभूतदेवलोकप्राप्तिरपि हेतुवैति सूचि-
 तम् ॥ ५४ ॥ ५५ ॥ वनवासे क्षयं प्राप्ते वनवासकाले समाप्ते पुरीं
 वहेयं प्रापयेयमिति यत्, एष मे मनोरथः ॥ ५६ ॥ अन्यथा

भृत्यवत्सल तिष्ठन्तं भर्तृपुत्रगते पथि । भक्तं भृत्यं स्थितं स्थित्या न मां त्वं हातुमर्हसि ॥	५८
एवं बहुविधं दीनं याचमानं पुनःपुनः । रामो भृत्यानुकम्पी तु सुमन्त्रमिदमब्रवीत् ॥	५९
जानामि परमां भक्तिमहं ते भर्तृवत्सल । शृणु चापि यदर्थं त्वां प्रेषयामि पुरीमितः ॥	६०
नगरीं त्वां गतं दृष्ट्वा जननी मे यवीयसी । कैकेयी प्रत्ययं गच्छेदिति रामो वनं गतः ॥	६१
विपरीते तुष्टिहीना वनवासं गते मुयि । राजानं नातिशङ्केत मिथ्यावादीति धार्मिकम् ॥	६२
एष मे प्रथमः कल्पो यदम्बा मे यवीयसी । भरतारक्षितं वृत्तं पुत्रराज्यमवाप्स्यते ॥	६३
मम प्रियार्थं राज्ञश्च सुमन्त्र त्वं पुरीं व्रज । संदिष्टश्चापि यान्तींस्तान्ब्रूयास्तथा तथा ॥	६४
इत्युक्त्वा वचनं सूतं सान्त्वयित्वा पुनःपुनः । गुहं वचनमङ्गीयो रामो हेतुमदब्रवीत् ॥	६५
नेदानीं गुह योग्योऽयं वासो मे सजने वने । अवश्यमाश्रमे वासः कर्तव्यस्तद्रतो विधिः ॥	६६
सोऽहं गृहीत्वा नियमं तपस्विजनभूषणम् । हितकामः पितुर्भूयः सीताया लक्ष्मणस्य च ॥	६७
जटाः कृत्वा गमिष्यामि न्यग्रोधक्षीरमानय । तत्क्षीरं राजपुत्राय गुहः क्षिप्रमुपाहरत् ॥	६८
लक्ष्मणस्यात्मनश्चैव रामस्तेनाकरोज्जटाः । दीर्घबाहुर्नरव्याघ्रो जटिलत्वमधारयत् ॥	६९
तौ तदा चीरसंपन्नो जटामण्डलधारिणौ । अशोभेतामृषिसमौ भ्रातरौ रामलक्ष्मणौ ॥	७०
ततो वैखानसं मार्गमास्थितः सहलक्ष्मणः । व्रतमादिष्टवान् रामः सहायं गुहमब्रवीत् ॥	७१
अप्रमत्तो बले कोशे दुर्गे जनपदे तथा । भवेथा गुह राज्यं हि दुरारक्षतमं मतम् ॥	७२
ततस्तं समनुज्ञाप्य गुहमिक्ष्वाकुनन्दनः । जगाम तूर्णमव्यग्रः सभार्यः सहलक्ष्मणः ॥	७३
स तु दृष्ट्वा नदीतीरे नावमिक्ष्वाकुनन्दनः । तितीर्षुः शीघ्रगां गङ्गामिदं वचनमब्रवीत् ॥	७४
आरोह त्वं नरव्याघ्र स्थितां नावमिमां शनैः । सीतां चारोपयान्वक्षं परिगृह्य मनस्विनीम् ॥	७५
स भ्रातुः शासनं श्रुत्वा सर्वमप्रतिकूलयन् । आरोप्य मैथिलीं पूर्वमारुरोहात्मवांस्ततः ॥	७६
अथारुरोह तेजस्वी स्वयं लक्ष्मणपूर्वजः । ततो निपादाधिपतिर्गुहो ह्यातीनचोदयत् ॥	७७
राघवोऽपि महातेजा नावमारुह्य तां ततः । ब्रह्मवत्क्षत्रवच्चैव जजाप हितमात्मनः ॥	७८
आचम्य च यथाशास्त्रं नदीं तां सह सीतया । प्रणमत्प्रतिसंतुष्टो लक्ष्मणश्च महारथः ॥	७९

त्वया रहितस्य स्थितिपक्षे ॥ ५७ ॥ भर्तृपुत्रगते राजपुत्राश्रिते पथि यथा भृत्येन स्थातव्यं तथा त्वद्विषये तिष्ठन्तं सर्वभृत्यमध्ये भक्तिमन्तं भृत्यं स्थित्या भृत्ययोग्यया स्थित्या सर्वदा स्थितं नियुक्तम् । कार्यविषये कदाप्यपराधरहितमिति यावत् ॥ ५८ ॥ ५९ ॥ ६० ॥ रामो वनं गत इति प्रत्ययं निश्चयं कैकेयी गच्छेदित्यन्वयः ॥ ६१ ॥ अतिशङ्कान्यथाशङ्का तां न कुर्यात् ॥ ६२ ॥ इत्येष मे प्रथमः कल्पो मुख्यं प्रयोजनं लक्ष्मणस्येत्यन्वयः । भरतेनारक्षितं समन्ताद्रक्षितमीदृशं पुत्रराज्यं तज्जन्यं सुखं प्राप्नुयादिति च मम लक्ष्मणस्य प्रयोजनम् । भरतानयनस्य लक्ष्मणनलात् ॥ ६३ ॥ ६४ ॥ ६५ ॥ सजने 'वने वासो न योग्य इत्युक्तिरत्रैव वने स्थेयमिति कदान्निद्रुहः प्रार्थयेत्तत्प्रतिबन्धाय । आश्रमे जनपदरहिते वासो योग्यः, अतस्तद्रत आश्रमवासोचितो विधिर्जटाधारणादिरूप इदानीं कर्तव्य इत्यन्वयः ॥ ६६ ॥ सोऽहं नियमं वन्याहारभूषणनादिरूपं गृहीत्वा सीताया लक्ष्मणस्य चानुमत्या तपस्विजनभूषणं जटाः कृत्वा गमिष्यामि, अतो न्यग्रोधक्षीरमानय । भूयोऽतिशयेन पितुर्हितकामस्तत्प्रतिज्ञारक्षणेन । यत्तु सीताया हितकाम इति, तन्न । जटाधारणेन सीताहिताप्रसिद्धेः । अनुमतिस्त्वपेक्षितैव ।

अन्यथा संन्यासबुद्ध्या परमदुःखापत्तेः ॥ ६७ ॥ ६८ ॥ लक्ष्मणस्याकरोत् । तेनापि रामवदवस्थानस्य संकल्पितत्वात् ॥ ६९ ॥ ७० ॥ वैखानसं मार्गं वानप्रस्थाश्रमधर्मस्थितः प्राप्तुं कृतबुद्धिः सन्व्रतं वानप्रस्थाव्रतमादिष्टवानङ्गीकृतवान् । अत्र गङ्गा-रूपतीर्थप्राप्तौ, अग्रे प्रयागरूपतीर्थप्राप्तौ, तदग्रे पितृमरणश्रवणेऽपि यन्मुण्डनाकरणं रामलक्ष्मणयोस्तेनानेन परकृतिरूपा-र्थवादेन क्षत्रियाणां तीर्थादिषु मुण्डननिषेधं प्रतीम इत्यलम् । सहायं गङ्गातरणादिकृतसहायम् ॥ ७१ ॥ किमब्रवीत्तदाह—अप्रमत्त इति । दुःखेनारक्षा रक्षणं यस्य तदुरारक्षम् । अतिशयेन दुरारक्षं दुरारक्षतमम् । 'दुरारक्ष्यतमम्' इति पाठोऽतिशयेन दुःखेन रक्षितुं योग्यतममित्यर्थः ॥ ७२ ॥ ७३ ॥ ७४ ॥ स्थितामिमां नावं परिगृह्य हस्ते गृहीत्वा सीतामारोपय, अन्वक्षं पश्चात्त्वमारोह ॥ ७५ ॥ अप्रतिकूलयन्नकूलयन् ॥ ७६ ॥ ७७ ॥ ब्रह्मवत्क्षत्रियवद्ब्राह्मणक्षत्रियार्हम् । ब्रह्मक्षत्रदेवता-कमित्यर्थो वा । आत्मनो हितमुद्दिश्य जजाप । 'सुत्रामाणमृचा नावमारोहेव' इति स्मृतेः । क्षत्रियाधिकारे पाठाद्ब्रह्मक्षत्रदेवता-कत्वं चास्य ब्राह्मणे उक्तमिति कतकः । 'दैवीं नावम्' इत्यादि-ब्रह्मक्षत्रसाधारणो मन्त्र इत्यन्ये ॥ ७८ ॥ प्रणमत् । अङ्गभाव

अनुज्ञाय सुमन्त्रं च सवलं चैव तं गुहम् । आस्थाय नावं रामस्तु चोदयामास नाविकान् ॥ ८०
ततस्तैश्चालिता नौका कर्णधारसमाहिता । शुभस्फ्यवेगामिहता शीघ्रं सलिलमत्यगात् ॥ ८१
मध्यं तु समनुप्राप्य भागीरथ्यास्वनिन्दिता । वैदेही प्राञ्जलिभूत्वा तां नदीमिदमब्रवीत् ॥ ८२
पुत्रो दशरथस्यायं महाराजस्य धीमतः । निदेशं पालयत्वेनं गङ्गे त्वदभिरक्षितः ॥ ८३
चतुर्दश हि वर्षाणि समग्राण्युप्य कानने । भ्रात्रा सह मया चैव पुनः प्रत्यागमिष्यति ॥ ८४
ततस्त्वां देवि सुभगे क्षेमेण पुनरागता । यक्ष्ये प्रमुदिता गङ्गे सर्वकामसमृद्धिनी ॥ ८५
त्वं हि त्रिपथगे देवि ब्रह्मलोकं समक्षसे । भार्या चोदधिराजस्य लोकेऽस्मिन्संप्रदृश्यसे ॥ ८६
सा त्वां देवि नमस्यामि प्रशंसामि च शोभने । प्राप्तराज्ये नरव्याघ्रे शिवेन पुनरागते ॥ ८७
गवां शतसहस्रं च वस्त्राण्यन्नं च पेशलम् । ब्राह्मणेभ्यः प्रदास्यामि तव प्रियचिकीर्षया ॥ ८८
सुराघटसहस्रेण मांसभूतौदनेन च । यक्ष्ये त्वां प्रीयतां देवि पुरीं पुनरुपागता ॥ ८९
यानि त्वत्तीरवासीनि दैवतानि च सन्ति हि । तानि सर्वाणि यक्ष्यामि तीर्थान्यायतनानि च ॥ ९०
पुनरेव महाबाहुर्मया भ्रात्रा च संगतः । अयोध्यां वनवासानु प्रविशत्वनद्योऽनये ॥ ९१
तथा संभाषमाणा सा सीता गङ्गामनिन्दिता । दक्षिणा दक्षिणं तीरं क्षिप्रमेवाभ्युपागमत् ॥ ९२
तीरं तु समनुप्राप्य नावं हित्वा नरर्धभः । प्रातिष्ठत सह भ्रात्रा वैदेह्या च परंतपः ॥ ९३
अथाब्रवीन्महाबाहुः सुमित्रानन्दवर्धनम् । भव संरक्षणार्थाय सजने विजनेऽपि वा ॥ ९४
अवश्यं रक्षणं कार्यं मद्भिर्धैर्विजने वने । अग्रतो गच्छ सौमित्रे सीता त्वामनुगच्छतु ॥ ९५
पृष्ठतोऽनुगमिष्यामि सीतां त्वां चानुपालयन् । अन्योन्यस्य हि नो रक्षा कर्तव्या पुरुषर्षभ ॥ ९६
नहि तावदतिक्रान्ता सुकरा काचन क्रिया । अद्य दुःखं तु वैदेही वनवासस्य वेत्स्यति ॥ ९७
प्रणष्टजनसंबाधं क्षेत्रारामविवर्जितम् । विषमं च प्रपातं च वनमद्य प्रवेक्ष्यति ॥ ९८
श्रुत्वा रामस्य वचनं प्रतस्थे लक्ष्मणोऽग्रतः । अनन्तरं च सीताया राघवो रघुनन्दनः ॥ ९९

गतं तु गङ्गापरपारमाशु रामं सुमन्त्रः सततं निरीक्ष्य ।

अध्वप्रकर्षाद्भिनिवृत्तदृष्टिर्मुमोच वाष्पं व्यथितस्तपस्वी ॥

१००

स लोकपालप्रतिमप्रभावस्तीर्त्वा महात्मा वरदो महानदीम् ।

ततः समृद्धाञ्जुभसस्यमालिनः क्षणेन वत्सान्मुदितानुपागमत् ॥

१०१

तौ तत्र हत्वा चतुरो महामृगान्वराहमृश्यं पृषतं महारुक्म् ।

आदाय मेध्यं त्वरितं बुभुक्षितौ वासाय काले ययतुर्वनस्पतिम् ॥

१०२

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे द्विपञ्चाशः सर्गः ॥ ५२ ॥

आर्षः ॥ ७९ ॥ ८० ॥ कर्णधारेण नाविकेन । समाहिता सज्जीकृता । स्फ्यमरित्रं तेन वगादभिहता प्रणुन्ना ॥ ८१ ॥ गङ्गाया महादेवतात्वात्स्त्रीदेवतात्वाच्च सीता प्रार्थितवतीत्याह— मध्यमिति ॥ ८२ ॥ पालयतु पारयतु । समापयत्विति यावत् । रलयोः समानश्रुतित्वात् ॥ ८३ ॥ पुनः प्रत्यागमिष्यति । स्वदेशं यदीति शेषः ॥ ८४ ॥ सर्वकामसमृद्धिनी सर्वकामसमृद्धं सर्वकामपूरणमस्या अस्ति दातव्यत्वेनेत्यर्थः ॥ ८५ ॥ समक्षसे व्याप्नोषि । 'अक्षू व्याप्तौ संघाते च' । तत्त्वं चास्या बालकाण्डे निरूपितम् ॥ ८६ ॥ प्रशंसामि स्तौमि । शिवेन क्षेमेण ॥ ८७ ॥ ८८ ॥ मांसभूतौदनेन यक्ष्ये । महाबलिदानेनेति शेषः ॥ ८९ ॥ तीर्थानि प्रयागादीनि । आयतनानि काश्यादीनि ॥ ९० ॥ ९१ ॥ दक्षिणा भर्तुंरनुकूला ॥ ९२ ॥ ९३ ॥ संरक्षणा-र्थम् । सीताया इति शेषः । भव । सावधान इति शेषः ॥ ९४ ॥

यदेवमतः—अग्रत इति । एवं च कार्यवशाद्गघोरप्यग्रतो गुम- नमदोषायेति ध्वनितम् । मार्ग एव लघोरग्रतो गमनमदो- षायेत्यन्ये । एवं कृप्यविश्वसनीयेति च ध्वनितम् ॥ ९५ ॥ नोऽस्माकम् । सीतयापि पातिब्रत्यमहित्रेतररक्षणम् ॥ ९६ ॥ कुत एवमति यन्नोऽत आह—नहीति । अमुकरा दुष्करा काचन कापि क्रियातिक्रान्ता न, किं त्वितः प्रभृति दुष्करकि- यारम्भ इति भावः । यद्वा काचन क्रियापायलक्षणातिक्रान्ता- स्मानतिक्रम्य पाप्मा चेत्ततो रक्षा सुकरा नहि । प्रहृतं प्रहृतमे- वेति न्यायादित्यर्थः । अयेत्यादि सार्धश्लोक एकं वाक्यम् ॥ ९७ ॥ दुःखज्ञाने हेतुः—प्रणष्टेति । क्षेत्रं शाल्यादिक्षेत्रम् । विषमं निन्नोन्नतं प्रपातं गर्तादि तद्युक्तम् ॥ ९८ ॥ ९९ ॥ १०० ॥ वत्सान्वत्सदेशान् ॥ १०१ ॥ ऋश्यादयो हरिण- मेदाः । काले सार्यकाले । मांसस्य च वन्याहारान्तर्गतत्वाच्च

त्रिपञ्चाशः सर्गः ।

स तं वृक्षं समासाद्य सध्यामन्वास्य पश्चिमाम् । रामो रमयतां श्रेष्ठ इति होवाच लक्ष्मणम् ॥ १
 अद्येयं प्रथमा रात्रिर्याताऽऽजनपदाद्वहिः । या सुमन्त्रेण रहिता तां नोत्कण्ठितुमर्हति ॥ २
 जागर्तव्यमतन्द्रिभ्यामद्यप्रभृति रात्रिषु । योगक्षेमौ हि सीताया वर्तते लक्ष्मणावयोः ॥ ३
 रात्रि कथंचिदेवेमां सौमित्रे वर्तयामहे । अपवर्तामहे भूमावास्तीर्य स्वयमर्जितैः ॥ ४
 स तु संविद्य मेदिन्यां महार्हशयनोचितः । इमाः सौमित्रये रामो व्याजहार कथाः शुभाः ॥ ५
 ध्रुवमद्य महाराजो दुःखं स्वपिति लक्ष्मण । कृतकामा तु कैकेयी तुष्टा भवितुमर्हति ॥ ६
 सा हि देवी महाराजं कैकेयी राज्यकारणात् । अपि न च्यावयेत्प्राणान्दृष्ट्वा भरतमागतम् ॥ ७
 अनाथश्च हि वृद्धश्च मया चैव विना कृतः । किं करिष्यति कामात्मा कैकेय्या वशमागतः ॥ ८
 इदं व्यसनमालोक्य राज्ञश्च मतिविभ्रमम् । काम एवार्थधर्माभ्यां गरीयानिति मे मतिः ॥ ९
 को ह्यविद्वानपि पुमान्प्रमदायाः कृते त्यजेत् । छन्दानुवर्तिनं पुत्रं तातो मामिव लक्ष्मण ॥ १०
 सुखी वत सुभार्यश्च भरतः कैकेयीसुतः । मुदितान्कोसलानेको यो भोक्ष्यत्यधिराजवत् ॥ ११
 स हि राज्यस्य सर्वस्य सुखमेकं भविष्यति । ताते तु वगसातीते मयि चारण्यमाश्रिते ॥ १२
 अर्थधर्मौ परित्यज्य यः काममनुवर्तते । एवमापद्यते क्षिप्रं राजा दशरथो यथा ॥ १३
 मन्ये दशरथान्ताय मम प्रजाजनाय च । कैकेयी सौम्य संप्राप्ता राज्याथ भरतस्य च ॥ १४
 अपीदानीं तु कैकेयी सौभाग्यमदमोहिता । कौसल्यां च सुमित्रां च सा प्रवाधेत मत्कृते ॥ १५
 मातासत्कारणाद्देवी सुमित्रा दुःखमावसेत् । अयोध्यामित एव त्वं काले प्रविश लक्ष्मण ॥ १६
 अहमेको गमिष्यामि सीतया सह दण्डकान् । अनाथाया हि नाथस्त्वं कौसल्याया भविष्यसि ॥ १७
 क्षुद्रकर्मा हि कैकेयी द्वेषादन्यायमाचरेत् । परिदद्याद्धि धर्मज्ञ गरं ते मम मातरम् ॥ १८
 नूनं जात्यन्तरे तात स्त्रियः पुत्रैर्वियोजिताः । जनन्या मम सौमित्रे तदद्यैतदुपस्थितम् ॥ १९
 मया हि चिरपुष्टेन दुःखसंवर्धितेन च । विप्रयुज्यत कौसल्या फलकाले धिगस्तु माम् ॥ २०
 मा स सीमन्तिनी काचिज्जनयेत्पुत्रमीदृशम् । सौमित्रे योऽहमम्बाया दद्वि शोकमनन्तकम् ॥ २१
 मन्ये प्रीतिविशिष्टा सा मत्तो लक्ष्मण सारिका । यत्तस्याः श्रूयते वाक्यं शुक पादमरेर्दश ॥ २२

दोषः । मृगयाधर्मकत्वाच्च न मृगहनने दोषः । वृक्षेति इत्वा
 तान्मदाय गताविलनेन भोजनमर्थसिद्धमेवेति नोक्तम् ॥ १०२ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽयोध्याकाण्डे द्विपञ्चाशः सर्गः ॥ ५२ ॥

स तमिति ॥ १ ॥ आ जनपदादिति च्छेदः । आ इति
 यातेत्यनेन संबध्यते । असज्जनपदाद्वहिर्देशेऽद्येयं या रात्रि-
 रायाता प्राप्ता, येयं वनवासरात्रिषु प्रथमा सुमन्त्रेण रहिता
 च, तामिमां प्राप्य नोत्कण्ठितुं नगरादि स्मर्तुम् ॥ २ ॥ न
 विद्यते तन्द्री ययोस्ताभ्याम् । इहभावो हस्तत्वं चार्पम् । क्वचित्तु
 'अतन्द्राभ्याम्' इत्येव पाठः । आवयोर्वर्ततेऽसदायतावि-
 त्यर्थः । अप्राप्तप्राप्तिर्योगः । लब्धपरिपालनं क्षेमः ॥ ३ ॥
 कथंचिदेवेमाम्, उदजादिनिर्माणभावात् । स्वयमर्जितैः ।
 तृणपर्णादिभिरिति शेषः । अपवर्तामहे यथाकथंचिच्छयनं
 कुर्मः ॥ ४ ॥ कथा वार्ताः ॥ ५ ॥ कृतकामा संपन्नमनो-
 रथा ॥ ६ ॥ राज्यकारणान्महाराज्यपदाभिषेककारणात्प्राणानपि
 न च्यावयेत् । अपि तु च्यावयेदित्यर्थः ॥ ७ ॥ ८ ॥ ९ ॥
 कामस्य गरीयस्त्वं साधयति—को हीत्यादिना । अत्यज्ञोऽपि
 कः पुमान्मामिव छन्दानुवर्तिनमाज्ञाकारिणं पुत्रं प्रमदायाः

कृते प्रमदातोषनिमित्तं त्यजेत्, किं पुनः सर्वज्ञो राजा ।
 तस्मात्सर्वतः प्रबलः काम इति भावः ॥ १० ॥ एवं वादो
 हि भगवतो लक्ष्मणमतिपरीक्षार्थमयोध्यां त्वं प्रविशेति लक्ष्मणं
 प्रति वक्तुं तदाशयं ज्ञातुं च न वास्तव इति बोध्यम् ॥ ११ ॥
 एकं मुख्यं सुखम् । अनुभवितेति शेषः । ईदृशो भविष्यति ।
 'सुखमेकः' इति वा पाठः । एक एव राजा भविष्यतीत्यर्थः
 इति तीर्थः ॥ १२ ॥ यो भरतः काममनुवर्तते स यथा
 राजा दशरथो विपदमापन्न एवं विपदमापद्यते प्राप्नोतीत्यर्थः ।
 अन्ये तु राजा दशरथो यथा राजत्वमापन्नस्तथा भरतो राज-
 त्वमापद्यते इत्यर्थमाहुः ॥ १३ ॥ १४ ॥ मत्कृते मम दुःख-
 संपादननिमित्तम् ॥ १५ ॥ माता । तवेति शेषः । काले
 प्रातःकाले । उत्थायेत्यर्थः ॥ १६ ॥ नाथो रक्षकः ॥ १७ ॥
 क्षुद्रकर्मा कैकेयी द्वेषादन्यायमाचरेत् । हि निश्चितम् । तदे-
 वाह—हे धर्मज्ञ, ते मम च मातरं सुमित्रां कौसल्यां चोद्दिश्य
 गरं विपं हि तु दद्यात् ॥ १८ ॥ जात्यन्तरे जन्मान्तरे ।
 एतत्पुत्रवियोगदुःखम् ॥ १९ ॥ फलकाले सुखानुभवकाले
 ॥ २० ॥ कृत इत्यतः—सौमित्रे इति ॥ २१ ॥ हे लक्ष्मण,
 अम्बाया पालिता कृतवचनशिक्षा च सारिका मत्तोऽम्बायां

शोचन्त्याश्चाल्पभाग्याया न किञ्चिदुपकुर्वता । पुत्रेण किमपुत्राया मया कार्यमरिंदम् ॥ २३
 अल्पभाग्या हि मे माता कौसल्या रहिता मया । शेते परमदुःखार्ता पतिता शोकसागरे ॥ २४
 एको ह्यहमयोध्यां च पृथिवीं चापि लक्ष्मण । तरेयसिषुभिः क्रुद्धो ननु वीर्यमकारणम् ॥ २५
 अधर्मभयभीतश्च परलोकस्य चानघ । तेन लक्ष्मण नाद्याहमात्मानमभिषेचये ॥ २६
 एतदन्यच्च करुणं विलप्य विजने बहू । अश्रुपूर्णमुखो दीनो निशि तूष्णीमुपाविशत् ॥ २७
 विलापोपरतं रामं गतार्चिषमिवानलम् । समुद्रमिव निर्वेगमाश्वासयत लक्ष्मणः ॥ २८
 ध्रुवमद्य पुरी राम अयोध्याऽऽयुधिनां वर । निष्प्रभा त्वयि निष्कान्ते गतचन्द्रेव शर्वरी ॥ २९
 नैतदौपयिकं राम यदिदं परितप्यसे । विषादयसि सीतां च मां चैव पुरुषर्षभ ॥ ३०
 न च सीता त्वया हीना न चाहमपि राघव । मुहूर्तमपि जीवावो जलान्मत्स्याविवोद्धृतौ ॥ ३१
 नहि तातं न शत्रुघ्नं न सुमित्रां परंतप । द्रष्टुमिच्छेयमद्याहं स्वर्गं चापि त्वया विना ॥ ३२
 ततस्तत्र समासीनौ नातिदूरे निरीक्ष्य ताम् । न्यग्रोधे सुकृतां शय्यां भेजाते धर्मवत्सलौ ॥ ३३
 स लक्ष्मणस्योत्तमपुष्कलं वचो निशम्य चैवं वनवासमादरात् ।
 समाः समस्ता विदधे परंतपः प्रपद्य धर्मं सुचिराय राघवः ॥ ३४
 ततस्तु तस्मिन्विजने महाबलौ महावने राघववंशवर्धनौ ।
 न तौ भयं संभ्रममभ्युपेयतुर्यथैव सिंहौ गिरिसानुगोचरौ ॥ ३५
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्रिपञ्चाशः सर्गः ॥ ५३ ॥

चतुष्पञ्चाशः सर्गः ।

ते तु तस्मिन्महावृक्षे उषित्वा रजनीं शुभाम् । विमलेऽभ्युदिते सूर्ये तस्माद्देशात्प्रतस्थिरैः ॥ १
 यत्र भागीरथी गङ्गां यमुनाभिप्रवर्तते । जग्मुस्तं देशमुद्दिश्य विगाह्य सुमहद्वनम् ॥ २
 ते भूमिभागान्विविधान्देशांश्चापि मनोहरान् । अदृष्टपूर्वान्पश्यन्तस्तत्र तत्र यशस्विनः ॥ ३

प्रीतिविशिष्टा अधिकप्रीतियुक्ता इति मन्ये । यद्यस्मात्तस्याः
 सारिकायाः सकाशादेवं शत्रुनिग्रहविषयम् 'शुक, पादमरेदंश'
 इति वाक्यं श्रूयते । कौसल्ययेति शेषः । अस्मत्तस्तु तदपि
 नेति भावः । अत्रेदं वाक्यम्—अरेविंडालस्य पादं हे शुक,
 दशेयर्थकतया लोकप्रसिद्धमरेमत्पालयितुः कौसल्यायाः शत्रोः
 पादं दशेयर्थकतया रामेण योजितमिति वक्रोक्तिरलंकारः
 ॥ २२ ॥ अपुत्रायाः पुत्रकृतप्रयोजनरहितायाः ॥ २३ ॥
 शेते । इदानीमिति शेषः ॥ २४ ॥ नन्वेवं हृदये शोकस्तर्हि
 मया सर्वनिवारणसहायेनोक्तं राज्यमेव कुतो नाङ्गीकृतमिति
 चेन्न, राज्यकरणे लदपेक्षापि मे न, किं लधर्मभयादेव मया
 तन्नाङ्गीकृतमित्याह—एक इत्यादि । तरेयम् । निरस्तारातिकां कर्तुं
 शक्त इत्यर्थः । ननु वीर्यमकारणं परलोकहिते, अपि तु धर्म
 एवेति शेषः ॥ २५ ॥ अधर्मोत्क्रेष्ये पितृदत्तवरपालनप्रति-
 शाक्षतिरूपाधर्माङ्गीतः । अतएव परलोकस्य च नाशाङ्गीत
 इति शेषः ॥ २६ ॥ अन्यच्च एतज्जातीयम् । विजने इत्यनेन
 खविलापेन लोकदुःखाभावो ध्वनितः । अश्रुपूर्णमुखत्वं नटव-
 ल्लोकव्यवहारानुसारेणेति बोध्यम् ॥ २७ ॥ २८ ॥ आयुधि-
 नासिति च्छेदः ॥ २९ ॥ औपयिकं युक्तम् । यतस्त्वत्परिता-
 पेन सीताया मम च विषादो भवति ॥ ३० ॥ अथ गन्तव्य-
 मिति यदुक्तं तदुत्तरं सीतावदहमप्यवर्जनीय इति वक्तुमात्मानः

सीतासाधर्म्यमाह—न चेति । त्वया हीना सीता त्वया हीनो-
 ऽहं च जलादुद्धृतौ मत्स्याविव न जीवावो न जीवाव इति
 जीवाव इत्यस्यावृत्त्या नञ्द्वयान्वयः । जीवनाभावस्य सर्वथा
 सत्यत्वप्रतिपादनाय द्विरुक्तिः ॥ ३१ ॥ अत्र नोत्कण्ठितुमर्हसी-
 त्यस्योत्तरम्—नहीति । नञ्त्रयस्य नेच्छेयं नेच्छेयं नेच्छेयमिति
 प्रकारेणेच्छेयमिति पदावृत्त्यान्वयः । स्वर्गं चाप्यद्य प्राप्तं द्रष्टुं त्वयां
 विना नेच्छेयं किमुत गन्तुमिति भावः ॥ ३२ ॥ ततो लक्ष्मणवच-
 नानन्तरम् । तत्र तस्मिन्नेव न्यग्रोधमूले समासीनौ सीतारामौ ।
 न्यग्रोधमूले स्वावस्थानदेशादतिसमीपे लक्ष्मणेन सुकृतां सम्यग्र-
 चितां शय्यां भेजाते । वत्सला च वत्सलश्च वत्सलौ 'पुमान्निष्ठाया'
 इत्येकशेषः ॥ ३३ ॥ स रामो लक्ष्मणस्य वनवासं प्रत्यादरादु-
 च्यमानमेवंभूतमत एवोत्तमपुष्कलमत्यन्तश्रेष्ठं वचो निशम्य
 सुचिराय स्वयं वनवासरूपं धर्मं प्रपद्याङ्गीकृत्य समस्ताः समां
 वनवासं प्रतिविदधे । लक्ष्मणस्यानुमतिमिति शेषः ॥ ३४ ॥
 भयं तत्कार्यमितस्तत् ईक्ष्णुरूपं संभ्रमं च नोपेयतुः ॥ ३५ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽयोध्याकाण्डे त्रिपञ्चाशः सर्गः ॥ ५३ ॥

ते इति ॥ १ ॥ गङ्गाभि यमुना प्रवर्तते तद्देशं प्रयागम् ।
 गङ्गाया अतिपुण्यलध्वननायैवमुक्तिः ॥ २ ॥ भूमिभागा भूमि-
 प्रदेशाः । ते पश्यन्तो जग्मुरिति संबन्धः ॥ ३ ॥ यथा

यथा क्षेमेण संपश्यन्पुष्पितान्विविधान्दुमान् । निर्वृत्तमात्रे दिवसे रामः सौमित्रिमब्रवीत् ॥	४
प्रयागमभितः पश्य सौमित्रे धूममुत्तमम् । अग्नेर्भगवतः केतुं मन्ये संनिहितो मुनिः ॥	५
नूनं प्राप्ताः स्म संभेदं गङ्गायमुनयोर्वयम् । तथाहि श्रूयते शब्दो वारिणोर्वारिघर्षजः ॥	६
दारूणि परिभिन्नानि वनजैरुपजीविभिः । छिन्नाश्चाप्याश्रमे चैते दृश्यन्ते विविधा द्रुमाः ॥	७
धन्विनौ तौ सुखं गत्वा लम्बमाने दिवाकरे । गङ्गायमुनयोः संधौ प्रापतुर्निलयं मुनेः ॥	८
रामस्त्वाश्रममासाद्य त्रासयन्मृगपक्षिणः । गत्वा मुहूर्तमध्वानं भरद्वाजमुपागमत् ॥	९
ततस्त्वाश्रममासाद्य मुनेर्दर्शनकाङ्क्षिणौ । सीतयानुगतौ वीरौ दूरादेवावतस्थतुः ॥	१०
स प्रविश्य महात्मानमृषिं शिष्यगणैर्युतम् । संक्षितव्रतमेकाग्रं तपसा लब्धचक्षुषम् ॥	११
दुताग्निहोत्रं दृष्ट्वैव महाभागः कृताञ्जलिः । रामः सौमित्रिणा सार्धं सीतया चाभ्यवादयत् ॥	१२
न्यवेदयत् चात्मानं तस्मै लक्ष्मणपूर्वजः । पुत्रौ दशरथस्यावां भगवन्रामलक्ष्मणौ ॥	१३
भार्या ममेयं कल्याणी वैदेही जनकात्मजा । मां चानुयाता विजनं तपोवनमनिन्दिता ॥	१४
पित्रा प्रव्राज्यमानं मां सौमित्रिरनुजः प्रियः । अयमन्वगमद्भाता वनमेव धृतव्रतः ॥	१५
पित्रा नियुक्ता भगवन्प्रवेक्ष्याम तपोवनम् । धर्ममेवाचरिष्यामस्तत्र मूलफलाशनाः ॥	१६
तस्य तद्वचनं श्रुत्वा राजपुत्रस्य धीमतः । उपानयत् धर्मात्मा गामर्घ्यमुदकं ततः ॥	१७
नानाविधानन्नरसान्वन्यमूलफलाश्रयान् । तेभ्यो ददौ तप्ततपा वासं चैवाभ्यकल्पयत् ॥	१८
मृगपक्षिमिरासीनो मुनिभिश्च समन्ततः । राममागतमभ्यर्च्य स्वागतेनागतं मुनिः ॥	१९
प्रतिगृह्य तु तामर्चामुपविष्टं स राघवम् । भरद्वाजोऽब्रवीद्वाक्यं धर्मयुक्तमिदं तदा ॥	२०
चिरस्य खलु काकुत्स्थ पश्याम्यहमुपागतम् । श्रुतं तव मया चैव विवासनमकारणम् ॥	२१
अवकाशो विविकोऽयं महानहोः समागमे । पुण्यश्च रमणीयश्च वसत्विह भवान्सुखम् ॥	२२
एवमुक्तस्तु वचनं भरद्वाजेन राघवः । प्रत्युवाच शुभं वाक्यं रामः सर्वहिते रतः ॥	२३
भगवन्नित आसन्नः पौरजानपदो जनः । सुदर्शमिह मां प्रेक्ष्य मन्येऽहमिममाश्रमम् ॥	२४
आगमिष्यति वैदेहीं मां चापि प्रेक्षको जनः । अनेन कारणेनाहमिह वासं न रोचये ॥	२५
एकान्ते पश्य भगवन्नाश्रमस्थानमुत्तमम् । रमते यत्र वैदेही सुखार्हा जनकात्मजा ॥	२६

यथासुखम् । जनानुमानशङ्काभावात्क्षेमेणोपविश्योत्थाय च शनैःशनैः स्नेच्छानुरोधेन संपश्यन्समपश्यन् । निर्वृत्तमात्रेऽर्ध-मण्डलकाले ॥ ४ ॥ भगवतोऽग्नेः केतुं लिङ्गं धूमं पश्य । यदे-वमतोऽत्र मुनिः संनिहित इति मन्ये ॥ ५ ॥ संभेदं संग-मम् । वारिणोर्गङ्गायमुनाजलयोः । वारिघर्षो विजातीयवारिसं-बन्धः । 'घट्ट-' इति पाठेऽप्येवमेव ॥ ६ ॥ येषां दारूणि भिन्नानि ते द्रुमा दृश्यन्ते इत्यन्वयः ॥ ७ ॥ 'धन्विनां विततौ' इति पाठे तेषां मध्ये विततौ मुख्याविति यावत् । संभावन्तर्वैदिदेशे । निलयमावासं तत्समीपदेशम् ॥ ८ ॥ आश्रमं तत्समीपवनप्रदेशम् । त्रासयन्धनुर्धरत्वादिस्वरूपमात्रेण केवलं त्रासयन् । भरद्वाजं तदाश्रमम् ॥ ९ ॥ आश्रमं भरद्वा-जस्य । दूरादेवावतस्थतुः । कार्यवशनिर्गतशिष्यद्वारा विज्ञापनपूर्-वकानुमतिलाभार्थमिति भावः ॥ १० ॥ स तथा लब्धानुमतिः । प्रविश्य । उदजमिति शेषः । संक्षितव्रतं तीक्ष्णव्रतम् । तपसा लब्धचक्षुषं । त्रैकालिकसर्वजगद्भूतान्ताभिज्ञम् ॥ ११ ॥ दृष्ट्वा-वसरं ज्ञात्वा सौमित्रिणा सार्धम् । अभ्यवन्ददिति शेषः । सीतया च नमस्कारं कारितवान् । तदाह—अभ्यवादयत् ॥ १२ ॥ तत्र मूलफलाशना इत्यन्तेन स्ववृत्तान्तसहितमा-

त्मानं भरद्वाजाय न्यवेदयत् ॥ १३ ॥ १४ ॥ १५ ॥ धर्ममेव वानप्रस्थधर्ममेव । मूलफलग्रहणं मांसस्याप्युपलक्षणम् ॥ १६ ॥ गां मधुपर्काङ्गं महोक्षम् ॥ १७ ॥ अन्नमत्रादनीयमात्रम् । अत एव 'मूलफलाश्रयान्' इति वक्ष्यति । रसाः पानीयविशेषाः । वासं वासस्थानम् ॥ १८ ॥ आगतमागतं तेजोविशेषान्मर्यादारक्ष-णाय मध्ये मध्ये स्थित्वा निकटं प्राप्तं रामं मृगपक्षिभिर्मुनि-भिश्च सह स्वागतेनाभ्यर्च्य मुनिभिः सह मुनी रामं समन्तत आसीनोऽभवदिति योजना । मृगपक्षिणामर्चा च प्रदक्षिणगम-नादिरूपा वर्णिता ॥ १९ ॥ २० ॥ चिरस्य चिरकालस्य । इहाश्रम आगतं त्वां पश्यामि । अनेन पूर्वमपि कदाचिदागमनं ध्वनितम् । पूर्वरामावतारकालिकमागमनं मनसि निधाय वैषोक्तिः । पश्यामि चक्षुषा एवंरूपं पश्यामि । यः केवलं ध्यानगोचर एव सोऽप्येवंभूत इत्यार्थं व्यङ्ग्यम् । अकारणं निर्निमित्तम् ॥ २१ ॥ २२ ॥ २३ ॥ इत आसन्न एतदाश्रमा-ददूरवर्ती पौरजानपदो जनो मां सुदर्शं सुखेन द्रष्टुं शक्यं प्रेक्ष्य ज्ञात्वा वैदेहीं मां च प्रेक्षको जनो वैदेह्यादिदर्शनार्थां जनस्तद-र्थमिममाश्रममागमिष्यतीत्यहं मन्य इत्यन्वयः ॥ २४ ॥ २५ ॥ यत्र यस्मिन्नाश्रमस्थाने । तादृशमेकान्ते वर्तमानं पश्य । ज्ञात्वा

एतच्छ्रुत्वा शुभं वाक्यं भरद्वाजो महामुनिः । राघवस्य तु तद्वाक्यमर्थग्राहकमब्रवीत् ॥	२७
दशक्रोश इतस्तात गिरिर्यसिन्निवत्ससि । महर्षिसेवितः पुण्यः पर्वतः शुभदर्शनः ॥	२८
गोलाङ्गलानुचरितो वानरर्क्षनिषेवितः । चित्रकूट इति ख्यातो गन्धमादनसंनिभः ॥	२९
यावता चित्रकूटस्य नरः शृङ्गाण्यवेक्षते । कल्याणानि समाधत्ते न मोहे कुरुते मनः ॥	३०
ऋषयस्तत्र बहवो विहृत्य शरदां शतम् । तपसा दिवमारूढाः कपालशिरसा सह ॥	३१
प्रविविक्तमहं मन्ये तं वासं भवतः सुखम् । इह वा वनवासाय वस राम मया सह ॥	३२
स रामं सर्वकामैस्तं भरद्वाजः प्रियातिथिम् । सभार्यं सह च भ्रात्रा प्रतिजग्राह हर्षयन् ॥	३३
तस्य प्रयागे रामस्य तं महर्षिमुपेयुषः । प्रपन्ना रजनी पुण्या चित्राः कथयतः कथाः ॥	३४
सीतातृतीयः काकुत्स्थः परिश्रान्तः सुखोचितः । भरद्वाजाश्रमे रम्ये तां रात्रिमवसत्सुखम् ॥	३५
प्रभातायां तु शर्वर्या भरद्वाजमुपागमत् । उवाच नरशार्दूलो मुनिं ज्वलिततेजसम् ॥	३६
शर्वरीं भगवन्नद्य सत्यशील तवाश्रमे । उपिताः सोऽह वसतिमनुजाना तु नो भवान् ॥	३७
रात्र्यां तु तस्यां व्युष्टायां भरद्वाजोऽब्रवीदिदम् । मधुमूलफलोपैतं चित्रकूटं व्रजेति ह ॥	३८
वासमौपयिकं मन्ये तव राम महाबल । नानानगगणोपेतः किंनरोरगसेवितः ॥	३९
मयूरनादाभिरतो गजराजनिषेवितः । गम्यतां भवता शैलश्चित्रकूटः स विश्रुतः ॥	४०
पुण्यश्च रमणीयश्च बहुमूलफलायुतः । तत्र कुञ्जरयूथानि मृगयूथानि चैव हि ॥	४१
विचरन्ति वनान्तेषु तानि द्रक्ष्यसि राघव । सरित्प्रस्रवणप्रस्थान्दरीकन्दरनिर्झरान् ।	
चरतः सीतया सार्धं नन्दिष्यति मनस्तव ॥	४२
प्रहृष्टकोयष्टिभकोकिलस्वनैर्विनोदयन्तं च सुखं परं शिवम् ।	
मृगैश्च मत्तैर्बहुभिश्च कुञ्जरैः सुरम्यमासाद्य समावसाश्रयम् ॥	४३
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुष्पञ्चाशः सर्गः ॥ ५४ ॥	

पञ्चपञ्चाशः सर्गः ।

उपित्वा रजनीं तत्र राजपुत्रावरिन्दमौ । महर्षिमभिवाद्याथ जग्मनुस्तं गिरिं प्रति ॥ १
तेषां स्वस्त्ययनं चैव महर्षिः स चकार ह । प्रस्थितान्प्रेक्ष्य तांश्चैव पिता पुत्रानिवौरसान् ॥ २

निर्दिशेत्यर्थः । अत्र भगवन्नित्यादिश्लोकत्रयस्य तीर्थेन वास्त-
वस्त्वर्थः—रावणवधार्थं गृहमवतीर्णं मां मा प्रकटीकुरु ।
अन्यथा सर्वोऽपि जनः सुदर्शं विष्णुं मां ज्ञात्वा वैदेहीं च मां
लक्ष्मीं प्रेक्ष्य ज्ञात्वा तां मां प्रेक्षकः सन्निहागमिष्यति । अत
एवंविधं प्रकटवासं न रोचये, अतो यत्र वैदेही रमते तम्,
आश्रयतीत्याश्रमं जगत्, तस्य स्थानं सर्वोत्तमं मां त्वमेवैकान्ते
पश्य । मत्स्वरूपं न प्रकटयेत्यन्तेन व्याख्यातम्, तदयुक्तम् ।
मुनिना रामस्वरूपप्रकटनस्य सर्ववैद्यं यथा भवति तथा प्राक्
क्वाप्यकरणात् । अक्षरमर्यादयापि तादृशार्थालाभाच्च । पौरजा-
नपदो जन इति पदस्वारस्याच्चेति सुधियो विभावयन्तु ॥ २६ ॥
एतदिति । राघवस्यार्थग्राहकं तदुक्तप्रयोजनप्रतिपादकं तद्व-
क्ष्यमाणमब्रवीत् ॥ २७ ॥ दशक्रोशे इति सप्तम्यन्तम् । इतो
मदाश्रमात् ॥ २८ ॥ २९ ॥ यावता यदा शृङ्गाण्यवेक्षते
तदेति शेषः । समाधत्ते मनसा कर्तुमाशास्ते ॥ ३० ॥ तदुप-
पादयति—ऋषय इति । बहुदिनमृतकपालवच्छुक्लं शिरस्तेन
सह तेन विद्यमानेनोपलक्षितास्तपसा शरदां शतं विहृत्याति-
वार्धकेऽपि तपसा क्रीडिला दिवं स्वर्गमारूढाः । केचित्तु कपा-
लभिरसेति शरीरोपलक्षणं, सशरीराः स्वर्गं गता इत्याहुः, तत्र ।

धर्मपुत्रादीनामपि कियद्दूरमेव धर्मवैभवदर्शनायैतच्छरीरेण
गमनं ततस्तन्निरासपूर्वकमेव स्वर्गगमनश्रवणादिति कतकः
॥ ३१ ॥ वनवासाय वनवासनियमसिद्धये । इह वेति शिष्टा-
चारमात्रम् ॥ ३२ ॥ रामं तद्रजन्यां तत्र वसन्तं प्रतिजग्राह-
तिथियोग्यसत्कारैर्वशीकृतवान् ॥ ३३ ॥ रजनी प्रपन्ना प्राप्ता
॥ ३४ ॥ ३५ ॥ ३६ ॥ इहाश्रमे शर्वरीमुपिताः स्म । अह
अथेत्यर्थः । वसतिं गन्तव्यां चित्रकूटरूपां तद्रमनं प्रत्यनुजानातु
॥ ३७ ॥ भरद्वाजः । तथा रामेण प्रार्थित इति शेषः । व्रज
इति । अनुजगाविति शेषः ॥ ३८ ॥ औपयिकमुचितम् ।
नगा वृक्षाः ॥ ३९ ॥ ४० ॥ ४१ ॥ विचरन्ति । इदं शत्र-
न्तम् । सरितो नद्यः प्रस्रवणास्तनुतरजलप्रवाहास्तद्युताः प्रस्थाः
सानूनि । दरी पाषाणनिर्भेदः । कन्दरा गिरिगुहाः । निर्झरा
घनप्रवाहाः । तान्द्रक्ष्यसीत्यन्वयः । एते कुञ्जरादयः । सीतया
सार्धं चरतस्तवेत्यन्वयः ॥ ४२ ॥ कोयष्टिभट्टिभः ॥ ४३ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्येऽयोध्याकाण्डे चतुष्पञ्चाशः सर्गः ॥ ५४ ॥

अथ भरद्वाजेन मार्गोपदेशः—उपित्वेति ॥ १ ॥ औरसा-
न्पुत्रान्पितेव तान्प्रस्थितान्प्रेक्ष्य तेषां स्वस्त्ययनं चकार । चैवै

ततः प्रचक्रमे वक्तुं वचनं स महामुनिः । भरद्वाजो महातेजा रामं सत्यपराक्रमम् ॥	३
गङ्गायमुनयोः संधिमादाय मनुजर्षभ । कालिन्दीमनुगच्छेतां नदीं पश्चान्मुखाश्रिताम् ॥	४
अथासाद्य तु कालिन्दीं प्रतिस्नोतःसमागताम् । तस्यास्तीर्थं प्रचरितं प्रकामं प्रेक्ष्य राघव ।	५
तत्र यूयं प्लवं कृत्वा तरतांशुमतीं नदीम् ॥	५
ततो न्यग्रोधमासाद्य महान्तं हरितच्छदम् । परीतं बहुभिर्वृक्षैः श्यामं सिद्धोपसेवितम् ॥	६
तस्मिन्सीताञ्जलिं कृत्वा प्रयुजीताशिषां क्रियाम् । समासाद्य च तं वृक्षं वसेद्वातिक्रमेत वा ॥	७
कोशमात्रं ततो गत्वा नीलं प्रेक्ष्य च काननम् । सल्लकीवदरीमिश्रं राम वन्यैश्च यामुनैः ॥	८
स पन्थाश्चित्रकूटस्य गतस्य बहुशो मया । रम्यो मार्दवयुक्तश्च दावैश्चैव विवर्जितः ॥	९
इति पन्थानमादिश्य महर्षिः संन्यवर्तत । अभिवाद्य तथेत्युक्त्वा रामेण विनिवर्तितः ॥	१०
उपावृत्ते मुनौ तस्मिन् रामो लक्ष्मणमब्रवीत् । कृतपुण्याः स भद्रं ते मुनिर्यज्ञोऽनुकम्पते ॥	११
इति तौ पुरुषव्याघ्रौ मन्त्रयित्वा मनस्विनौ । सीतामेवाग्रतः कृत्वा कालिन्दीं जग्मतुर्नदीम् ॥	१२
अथासाद्य तु कालिन्दीं शीघ्रस्नोतस्विनीं नदीम् । चिन्तामापेदिरे सद्यो नदीजलतितीर्षवः ॥	१३
तौ काष्ठसंघाटमथो चक्रतुः सुमहाप्लवम् । शुष्कैर्वन्यैः समाकीर्णमुशीरैश्च सभावृतम् ॥	१४
ततो वैतसशाखाश्च जम्बुशाखाश्च वीर्यवान् । चकार लक्ष्मणश्छित्त्वा सीतायाः सुखमासनम् ॥	१५
तत्र श्रियमिवाचिन्त्यां रामो दाशरथिः प्रियाम् । ईषत्स लज्जमानां तामध्यारोपयत प्लवम् ॥	१६
पार्श्वे तत्र च वैदेह्या वसने भूषणानि च । प्लवे कठिनकाजं च रामश्चक्रे समाहितः ॥	१७
आरोप्य सीतां प्रथमं संघाटं परिगृह्य तौ । ततः प्रतेरतुर्यत्तौ प्रीतौ दशरथात्मजौ ॥	१८
कालिन्दीमध्यमायाता सीता त्वेनामवन्दत । स्वस्ति देवि तरामि त्वां पारयेन्मे पतिव्रतम् ॥	१९
रम्ये त्वां गोसहस्रेण सुराघटशतेन । स्वस्तिप्रत्यागते रामे पुरीमिश्वाकुपालिताम् ॥	२०
कालिन्दीमथ सीता तु याचमाना कृताञ्जलिः । तीरमेवाभिसंप्राप्ता दक्षिणं वरवर्णिनी ॥	२१
ततः प्लवेनांशुमतीं शीघ्रगामूर्मिमालिनीम् । तीरजैर्बहुभिर्वृक्षैः संतेर्यमुनां नदीम् ॥	२२
तेषु ते प्लवमुत्सृज्य प्रस्थाप्य यमुनावनात् । श्यामं न्यग्रोधमासेदुः शीतलं हरितच्छदम् ॥	२३
न्यग्रोधं समुपागम्य वैदेही चाभ्यवन्दत । नमस्तेऽस्तु महावृक्ष पारयेन्मे पतिव्रतम् ॥	२४
कौसल्यां चैव पश्येम सुमित्रां च यशस्विनीम् । इति सीताञ्जलिं कृत्वा पर्यगच्छन्मनस्विनी ॥	२५
अवलोक्य ततः सीतामायाचन्तीमनिन्दिताम् । दयितां च विधेयां च रामो लक्ष्मणमब्रवीत् ॥	२६
सीतामादाय गच्छ त्वमग्रतो भरतानुज । पृष्ठतोऽनुगमिष्यामि सायुधो द्विपदां वर ॥	२७
यद्यत्फलं प्रार्थयते पुष्पं वा जनकात्मजा । तत्तत्प्रयच्छ वैदेह्या यत्रास्या रमते मनः ॥	२८

पादपूरणार्थं ॥ २ ॥ प्रचक्रमे । मार्गोपदेशार्थमिति शेषः ॥ ३ ॥ पश्चान्मुखाश्रितां गङ्गाजलवेगमिधातेन किञ्चिद्दूरं पश्चान्मुखं गतामिति तीर्थः । संधिः संगमतीर्थम् । संगमात्पश्चिमप्रदेश एवाश्रितस्त्रयुक्तव्यवहाराम् । संगमपूर्वभागे तु गङ्गाया एव व्यवहार इति भाव इति कतकः । अन्ये तु—पश्चान्मुखा गङ्गायाश्रितां कालिन्दीमनुगच्छेतामित्यर्थः । अतएवाग्ने कालिन्दीमासाद्येत्युक्तिरित्याहुः ॥ ४ ॥ अथ शुद्धां कालिन्दीं प्रतिस्नोतो यथा भवति तथा समागतां विपरीतप्रवाहमासाद्य तस्यास्तीर्थमतरणप्रदेशं प्रचरितं गमनागमनान्यामतिशृणुणं दृष्ट्वा । प्लवं तरणसाधनम् । अंशुमतीं सूर्यतनयाम् ॥ ५ ॥ श्यामं श्यामनामकम् ॥ ६ ॥ आशिषां क्रियां करणं प्रयुजीतास्माकं पुनरागमनं भवन्निति सीता वृक्षं नल्यादिना प्रार्थयेत् । वसेद्वातिक्रमेत वेत्येकवचनं सीताभिप्रायकम् । आश्रमे नष्टे । अन्यथाप्रे गच्छेदित्यर्थः ॥ ७ ॥ ततः कालिन्दीदक्षिणं तरणमाधात् । यामुनैर्यमुनातीरजैः ॥ ८ ॥ मार्दवयुक्तः ।

वाल्मीकीपेतत्वात्कण्टकपाषाणादिरहितत्वाच्च । दावैर्विवर्जितो वनाभिरहितः ॥ ९ ॥ तथेत्युक्त्वा लघुपदिष्टमार्गेणैव गमिष्याम इत्युक्त्वा ॥ १० ॥ ११ ॥ १२ ॥ १३ ॥ काष्ठसंघाटः काष्ठसंघातस्तद्रूपं महाप्लवमुद्धपम् । उशीरैर्नलदैः । वैतसैरित्यर्थ इति कतकोक्तमयुक्तम् ॥ १४ ॥ १५ ॥ अचिन्त्यामचिन्त्यप्रभावम् । स रामः ॥ १६ ॥ कठिनं खनित्रम् । काजं पेटकम् । द्वंद्व एकवद्भावः । कठिनकं खनित्रम् । आजमजचर्मपिण्डं पेटकमित्यर्थमन्ये ॥ १७ ॥ संघाटं प्लवम् ॥ १८ ॥ पतिव्रतं चतुर्दशवर्षावधिकं पारयेत्समापयेत् ॥ १९ ॥ स्वस्तिप्रत्यागते यक्ष्य इति संबन्धः ॥ २० ॥ २१ ॥ उक्तमेवोपसंहरति—तत इति । तीरजैर्वृक्षैरुपलक्षिताम् ॥ २२ ॥ यमुनातीरसंबन्धिवनात् ॥ २३ ॥ २४ ॥ पर्यगच्छत्परितोऽगच्छत् । प्रदक्षिणं चकारेति यावत् ॥ २५ ॥ विधेयानुमूलां सीतामायाचन्तीं प्रार्थयन्तीमवलोक्याब्रवीदित्यन्वयः ॥ २६ ॥ २७ ॥ २८ ॥

एकैकं पादपं गुलमं लतां वा पुष्पशालिनीम् । अष्टष्टरूपां पश्यन्ती रामं पप्रच्छ सावला ॥	२९
रमणीयान्वहुविधान्पादपान्कुसुमोत्करान् । सीतावचनसंरब्ध आनयामास लक्ष्मणः ॥	३०
विचित्रवालुकजलां हंससारसनादिताम् । रेमे जनकराजस्य सुता प्रेक्ष्य तदा नदीम् ॥	३१
क्रोशमात्रं ततो गत्वा भ्रातरौ रामलक्ष्मणौ । बहून्मेध्यान्मृगान्हत्वा चेरतुर्यमुनावने ॥	३२
विहृत्य ते बर्हिणपूगनादिते शुभे वने वारणवानरायुते ।	
समं नदीवप्रमुपेत्य सत्वरं निवासमाजग्मुर्दीनदर्शनाः ॥	३३
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चपञ्चाशः सर्गः ॥ ५५ ॥	

पदपञ्चाशः सर्गः ।

अथ राज्ञ्यां व्यतीतायामवसुप्तमनन्तरम् । प्रबोधयामास शनैर्लक्ष्मणं रघुपुंगवः ॥	१
सौमित्रे शृणु वन्यानां वल्गु व्याहरतां स्वनम् । संप्रतिष्ठामहे कालः प्रस्थानस्य परंतप ॥	२
प्रसुप्तस्तु ततो भ्रात्रा समये प्रतिबोधितः । जहौ निद्रां च तन्द्रां च प्रसक्तं च परिश्रमम् ॥	३
तत उत्थाय ते सर्वे स्पृष्ट्वा नद्याः शिवं जलम् । पन्थानमृषिभिर्जुष्टं चित्रकूटस्य तं ययुः ॥	४
ततः संप्रस्थितः काले रामः सौमित्रिणा सह । सीतां कमलपत्राक्षीमिदं वचनमब्रवीत् ॥	५
आदीप्तानिव वैदेहि सर्वतः पुष्पितान्नगान् । स्वैः पुष्पैः किंशुकान्पश्य मालिनः शिशिरालये ॥	६
पश्य भल्लातकान्बिल्वान्नरैरनुपसेवितान् । फलपुष्पैरवनतान्नूनं शक्याम जीवितुम् ॥	७
पश्य द्रोणप्रमाणानि लम्बमानानि लक्ष्मण । मधूनि मधुकारीभिः संभृतानि नगे नगे ॥	८
एष क्रोशति नत्यूहस्तं शिखी प्रतिकूजति । रमणीये वनोद्देशे पुष्पसंस्तरसंकटे ॥	९
मातङ्गयूथानुसृतं पक्षिंसंघानुनादितम् । चित्रकूटमिमं पश्य प्रवृद्धशिखरं गिरिम् ॥	१०
समभूमितले रम्ये द्रुमैर्बहुभिरावृते । पुण्ये रस्यामहे तात चित्रकूटस्य कानने ॥	११
ततस्तौ पादचारेण गच्छन्तौ सह सीतया । रम्यमासेदतुः शैलं चित्रकूटं मनोरमम् ॥	१२
तं तु पदैतमासाद्य नानापक्षिगणायुतम् । बहुमूलफले रम्यं संपन्नसरसोदकम् ॥	१३
मनोज्ञोऽयं गिरिः सौम्य नानाद्रुमलतायुतः । बहुमूलफलो रम्यः स्वाजीवः प्रतिभाति मे ॥	१४
मुनयश्च महात्मानो वसन्त्यस्मिन्निशलोच्चये । अयं वासो भवेत्तात वयमत्र वसेमहि ॥	१५
इति सीता च रामश्च लक्ष्मणश्च कृताञ्जलिः । अभिगम्याश्रमं सर्वे वाल्मीकिमभिवाद्यन् ॥	१६
तान्महर्षिः प्रमुदितः पूजयामास धर्मवित् । आस्यतामिति चोवाच स्वागतं तं निवेद्य च ॥	१७
ततोऽब्रवीन्महाबाहुर्लक्ष्मणं लक्ष्मणाग्रजः । संनिवेद्य यथान्यायमात्मानमृषये प्रभुः ॥	१८

सावला सीता पप्रच्छ कोऽयं वृक्ष इत्यादि ॥ २९ ॥ रमणीयान् रम्यान् । कुसुमोत्करान्पादपान्कुसुमस्तोमविशिष्टवृक्षावदवान् । सीतावचनेन संरब्धत्वरवानानयामासेत्यन्वयः । आनयामासेत्यानित्य इत्यर्थः आर्षम् ॥ ३० ॥ विचित्रेत्यादि नदीविशेषणम् । नदी यमुनाम् ॥ ३१ ॥ चेरतुर्भुक्वन्तौ ॥ ३२ ॥ वप्रं तीरम् ॥ ३३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे पञ्चपञ्चाशः सर्गः ॥ ५५ ॥

अथवसुप्तं स्वप्रबोधनान्तरमपीषत्सुप्तम् । एतेन चतुर्दशवर्षपर्यन्तं लक्ष्मणः स्वापहीनोऽनाहारश्चेति लोकप्रवादोऽपास्तः ॥ १ ॥ वन्यानां शुकपिकादीनां स्वनं शृणु । प्रस्थानस्य कालो जातोऽतः संप्रतिष्ठामहे गच्छामः । 'संप्रतीक्षामहे कालम्' इति पाठे प्रस्थानकालं जानीम इत्यर्थः ॥ २ ॥ समये प्रबोधसमये । तन्द्रामालस्यम् ॥ ३ ॥ नद्याः कालिन्या जलं स्पृष्ट्वा

ज्ञानाद्यन्तं नित्यकृत्यं कृत्वा ॥ ४ ॥ ५ ॥ आदीप्तानिव ज्वलितानिव । मालिनः स्वैः पुष्पैर्मांसावत इव स्थितान् । शिशिरालये वसन्ते ॥ ६ ॥ शक्याम जीवितुम् । जीवनसाधनफलादिसंपत्तेः ॥ ७ ॥ आढकचतुष्टयं द्रोणस्तत्प्रमाणमधुपूर्णानि मधूनि मधुपटलानि । मधुकारिभिर्मधुमक्षिकाभिः । नगे वृक्षे ॥ ८ ॥ नत्यूहो दाल्यूहः । पुष्पसंस्तरसंकटे पुष्पैः कृतेन संस्तरणाच्छादनेन संकटे निविडे वनोद्देशे ॥ ९ ॥ १० ॥ ११ ॥ १२ ॥ संपन्नसरसोदकं स्वादूदकसहितम् ॥ १३ ॥ सुतरामाजीवो जीवनोपायो यस्मिन् ॥ १४ ॥ अयं वासो भवेद्वासयोग्यो भवेत् ॥ १५ ॥ वाल्मीकिमभिवाद्यन्मन्त्रवाद्यन् । चित्रकूटे स्थित एव वाल्मीकी रामराज्यप्राप्तिसमये तमसातीरं गत इति न विरोध इति प्रायः । प्राचेतसादयं वाल्मीकिरन्य एवेति तत्त्वम् ॥ १६ ॥ तं रामं प्रति स्वागतस्वागतप्रश्नं निवेद्य विज्ञाप्य ॥ १७ ॥ आत्मानं संनिवेद्यामुक-

लक्ष्मणानय दारुणि दृढाणि च वराणि च । कुरुष्ववसथं सौम्य वासे मेऽभिरतं मनः ॥	१९
तस्य तद्वचनं श्रुत्वा सौमित्रिर्विविधान्द्रुमान् । आजहार ततश्चक्रे पर्णशालामरिन्दमः ॥	२०
तां निष्ठितां बद्धकटां दृष्ट्वा रामः सुदर्शनाम् । शुश्रूषमाणमेकाग्रमिदं वचनमब्रवीत् ॥	२१
ऐणेयं मांसमाहृत्य शालां यक्ष्यामहे वयम् । कर्तव्यं वास्तुशमनं सौमित्रे चिरजीविभिः ॥	२२
मृगं हत्वानय क्षिप्रं लक्ष्मणेह शुभेक्षण । कर्तव्यः शास्त्रदृष्टो हि विधिधर्ममनुसर ॥	२३
भ्रातुर्वचनमाज्ञाय लक्ष्मणः परवीरहा । चकार च यथोक्तं हि तं रामः पुनरब्रवीत् ॥	२४
ऐणेयं श्रपयस्वैतच्छालां यक्ष्यामहे वयम् । त्वर सौम्य मुहूर्तोऽयं ध्रुवश्च दिवसो ह्ययम् ॥	२५
स लक्ष्मणः कृष्णमृगं हत्वा मेध्यं प्रतापवान् । अथ चिक्षेप सौमित्रिः समिद्धे जातवेदसि ॥	२६
तत्तु पक्वं समाज्ञाय निष्टप्तं छिन्नशोणितम् । लक्ष्मणः पुरुषव्याघ्रमथ राघवमब्रवीत् ॥	२७
अयं सर्वैः समस्ताङ्गः श्रितः कृष्णमृगो मया । देवता देवसंकाश यजस्व कुशलो ह्यसि ॥	२८
रामः स्नात्वा तु नियतो गुणवाञ्छपकोविदः । संप्रहेणाकरोत्सर्वान्मन्त्रान्सत्रावसानिकान् ॥	२९
इष्ट्वा देवगणान्सर्वान्विवेशावसथं शुचिः । बभूव च मनोह्लादो रामस्यामिततेजसः ॥	३०
वैश्वदेवबलिं कृत्वा रौद्रं वैष्णवमेव च । वास्तुसंशमनीयानि मङ्गलानि प्रवर्तयन् ॥	३१
जपं च न्यायतः कृत्वा स्नात्वा नद्यां यथाविधि । पापसंशमनं रामश्चकार बलिमुत्तमम् ॥	३२
वेदिस्थलविधानानि चैत्यान्यायतनानि च । आश्रमस्यानुरूपाणि स्थापयामास राघवः ॥	३३
तां वृक्षपर्णच्छदनां मनोज्ञां यथाप्रदेशं सुकृतां निवाताम् ।	
वासाय सर्वे विविशुः समेताः सभां यथा देवगणाः सुधर्माम् ॥	३४
सुरम्यमासाद्य तु चित्रकूटं नदीं च तां माल्यवतीं सुतीर्थाम् ।	
ननन्द हृष्टो मृगपक्षिजुष्टां जहौ च दुःखं पुरविप्रवासात् ॥	३५

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षट्पञ्चाशः सर्गः ॥ ५६ ॥

सप्तपञ्चाशः सर्गः ।

कथयित्वा तु दुःखार्तः सुमन्त्रेण चिरं सह । रामे दक्षिणकूलस्थे जगाम खगृहं गुहः ॥	१
भरद्वाजाभिगमनं प्रयागे च सभाजनम् । आ गिरेर्गमनं तेषां तत्रस्थैरभिलक्षितम् ॥	२

पुत्रोऽमुकहेतोरागतोऽस्मीत्युक्त्वा ॥ १८ ॥ १९ ॥ २० ॥
निष्ठितामन्तर्बहिः काष्ठमित्या सुप्रतिष्ठापिताम् । बद्धकटां बद्ध-
कवाटाम् । छान्दसो वर्णलोपः । यद्वा बद्धच्छदिषम् । बद्धः
कटो वर्षावारको यस्यामित्यर्थात् । एकाग्रं लक्ष्मणम् ॥ २१ ॥ शालां
पर्णशालाधिष्ठातृदेवताम् । वास्तुशमनं वास्तुशान्तिः । चिरजी-
विमिश्रिज्जीवित्वेच्छावद्भिः ॥ २२ ॥ पशुवधदोषशङ्कां वारयति—
कर्तव्य इति । वज्ञार्थपशुहिंसायां न दोष इति भावः । शास्त्रदृष्टः
शास्त्रबोधितो धर्मशास्त्रबोधितकर्तव्यस्वरूपः ॥ २३ ॥ २४ ॥
ऐणेयं मृगमांसम् । एतच्छालामेनां शालां तदधिष्ठातृशिखिप-
र्जन्यादिपञ्चाशदेवताः । अयं सौम्यो मुहूर्तः । दिवसश्चायं ध्रुव-
संज्ञकः ॥ २५ ॥ २६ ॥ निष्टप्तं नितरां तप्तम् । छिन्नशोणि-
तमुपरतरुधिरस्यन्दम् ॥ २७ ॥ सर्वैः सर्वैर्कर्माहं । समस्ताङ्गः
शिरःपादादिसर्वाङ्गोपेतः । श्रितः पक्वः ॥ २८ ॥ गुणवान्कर्मा-
पेक्षितप्रायस्यादिगुणवान् । सत्रावसानिकान्यागसमाप्तिप्रयोजना-
न्मन्त्रान्गृहीत्वा संप्रहेण वास्तुशान्त्याद्यकरोत् ॥ २९ ॥ ३० ॥
एवं गुहाधिष्ठितदेवतापूजामुक्त्वा पुनः ज्ञानपूर्वकं वैश्वदेवादि-
नाह—वैश्वदेवेत्यादि । वास्तुसंशमनीयानि वास्तुदोषश-

मनार्थम् । मङ्गलानि मङ्गलपाठादीनि ॥ ३१ ॥ पापसंशमनं
पापशमनसाधनं बलिं वैश्वदेवबलिमित्युपसंहारेण वादः ॥ ३२ ॥
वेदिस्थलानां बलिहरणवेदिस्थलानामष्टदिग्बर्तिनां विधानानि ।
चैत्यं गणपत्यायतनम् । आयतनानि विष्णवादेः । अनुरूपाणि ।
सूक्ष्ममार्गेणेति यावत् ॥ ३३ ॥ वृक्षपर्णैः कृतं छदनं छादनं
यस्यां ताम् ॥ ३४ ॥ मृगपक्षिजुष्टां तां नदीमासाद्य हृष्टः
॥ ३५ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्येऽयोध्याकाण्डे षट्पञ्चाशः सर्गः ॥ ५६ ॥

एवं रामव्यापारमुक्त्वा विष्टसुमन्त्रव्यापारमाह—कथयि-
त्वेति । रामे दक्षिणतीरस्थे सुमन्त्रेण सह दुःखार्तो गुहश्चिरं
रामगुणान्कथयित्वा रामभद्रे दृष्टिपथादतिक्रान्ते तेन सह खगृहं
जगाम ॥ १ ॥ भरद्वाजाभिगमनं रामादीनां भरद्वाजमुद्दिश्य गम-
नम् । सभाजनम् । भरद्वाजेनेति शेषः । 'सहासनम्' इति पाठा-
न्तरम् । तत्रस्थैः शृङ्गवेरपुरस्थैर्गुहप्रेषितचौरैः करणभूतैस्तन्मु-
खेनाभिलक्षितं ज्ञातं कृत्वा गुहानुज्ञातः सुमन्त्रो ययावित्यन्वयः ।
गङ्गात्तरणतृतीयदिनसे भरद्वाजाभ्रमात्रप्रतिनिवृत्तदूतमुखाताव-
त्पर्यन्तं तद्वत् ज्ञात्वा तद्दिन एव शृङ्गवेरपुरात्सुमन्त्रस्य प्रति

अनुज्ञातः सुमन्त्रोऽथ योजयित्वा हयोत्तमान् । अयोध्यामेव नगरीं प्रययौ गाढदुर्मनाः ॥ ३
 स वनानि सुगन्धीनि सरितश्च सरांसि च । पश्यन्त्यतो ययौ शीघ्रं ग्रामाणि नगराणि च ॥ ४
 ततः सायाह्नसमये द्वितीयेऽहनि सारथिः । अयोध्यां समनुप्राप्य निरानन्दां ददर्श ह ॥ ५
 स शून्यासिव निःशब्दां दृष्ट्वा परमदुर्मनाः । सुमन्त्रश्चिन्तयामास शोकवेगसमाहतः ॥ ६
 कञ्चिन्न सगजा साश्वा सजना सजनाधिपा । रामसंतापदुःखेन दग्धा शोकाग्निना पुरी ॥ ७
 इति चिन्तापरः सूतो वाजिभिः शीघ्रयायिभिः । नगरद्वारमासाद्य त्वरितः प्रविवेश ह ॥ ८
 सुमन्त्रमभिधावन्तः शतशोऽथ सहस्रशः । क राम इति पृच्छन्तः सूतमभ्यद्रवन्नराः ॥ ९
 तेषां शशंस गङ्गायामहमापृच्छथ राघवम् । अनुज्ञाते निवृत्तोऽस्मि धार्मिकेण महात्मना ॥ १०
 ते तीर्णा इति विज्ञाय बाष्पपूर्णमुखा नराः । अहो धिगिति निःश्वस्य हा रामेति विबुक्कुशुः ॥ ११
 शुश्राव च वचस्तेषां वृन्दं वृन्दं च तिष्ठताम् । हताः स्म खलु येनेह पश्याम इति राघवम् ॥ १२
 दानयज्ञविवाहेषु समाजेषु महत्सु च । न द्रक्ष्यामः पुनर्जातु धार्मिकं राममन्तरा ॥ १३
 किं समर्थं जनस्यास्य किं प्रियं किं सुखावहम् । इति रामेण नगरं पित्रेव परिपालितम् ॥ १४
 वातायनगतानां च स्त्रीणामन्वन्तरापणम् । राममेवाभितप्तानां शुश्राव परिदेवनाम् ॥ १५
 स राजमार्गमभ्येन सुमन्त्रः पिहिताननः । यत्र राजा दशरथस्तदेवोपययौ गृहम् ॥ १६
 सोऽवतीर्थ रथाच्छीघ्रं राजवेष्टम प्रविश्य च । कक्ष्याः सप्ताभिचक्राम महाजनसमाकुलाः ॥ १७
 हर्म्यैर्विमानैः प्रासादैरवेक्ष्याथ समागतम् । हाहाकारकृता नायौ रामादर्शनकर्षिताः ॥ १८
 आयतैर्विमलैर्नैत्रैश्चुवेगपरिप्लुतैः । अन्योन्यमभिधीक्षन्ते व्यक्तमार्ततराः स्त्रियः ॥ १९
 ततो दशरथस्त्रीणां प्रासादेभ्यस्ततस्ततः । रामशोकाभितप्तानां मन्दं शुश्राव जल्पितम् ॥ २०
 सह रामेण निर्यातो विना रामसिंहागतः । सूतः किं नाम कौसल्यां कौशन्तीं प्रतिवक्ष्यति ॥ २१
 यथा च मन्ये दुर्जावमेवं न सुकरं ध्रुवम् । आच्छिद्य पुत्रे निर्याते कौसल्या यत्र जीवति ॥ २२
 सत्यरूपं तु तद्वाक्यं राजस्त्रीणां निशामयन् । प्रदीप्त इव शोकेन विवेश सहसा गृहम् ॥ २३
 स प्रविश्याष्टमीं कक्ष्यां राजानं दीनमातुरम् । पुत्रशोकपरिधूनमपश्यत्पाण्डुरे गृहे ॥ २४

निवृत्तिरिति बोध्यम् । अतएव 'रामस्य निर्गमदिनादिने षष्ठे-
 ऽर्धरात्रके । हा हा लक्ष्मण हा सीते हा रामेति मृतो नृपः ॥'
 इति पाद्यं संगच्छते । दिनद्वयेन शङ्खवेरपुरे रामागमनम्,
 तद्वितीयदिने गङ्गोत्तरणम्, तदा दिनत्रयं सुमन्त्रस्य तत्र स्थितिः,
 तत्र तृतीयदिवसे मध्याह्ने प्रयागत आगतचारेभ्यो रामवृत्तान्तं
 लब्ध्वा ततः प्रस्थाय मध्येऽवस्थानम्, ततः षष्ठेऽपराह्णेऽयो-
 ध्याप्रवेशः सुमन्त्रस्य, तदर्धरात्रे राज्ञो मरणमिति ॥ २ ॥
 अनुज्ञातः । गृहेनेति शेषः ॥ ३ ॥ यतः सावधानः ।
 शीघ्रमतिवेगेन ॥ ४ ॥ द्वितीयेऽहनि शङ्खवेरपुरतः प्रति-
 निवृत्तिदिवसात् ॥ ५ ॥ शून्यासिव शून्यनगरीसिव ॥ ६ ॥
 चिन्ताप्रकारमाह—कञ्चिदिति । नशब्दो वितर्कः ॥ ७
 ॥ ८ ॥ अभ्यद्रवन्सूतसंमुखमाजगमुः ॥ ९ ॥ गङ्गायां
 शङ्खवेरपुरे रामेणानुज्ञातस्तमापृच्छथ निवृत्तोऽस्मि । ततः परं
 वृत्तान्तं न जानामीति शशंस ॥ १० ॥ तीर्णा गङ्गामुत्तीर्थ
 गताः ॥ ११ ॥ वृन्दं वृन्दं संघशस्त्रिष्ठातां तेषां जनानां य
 इह रथे रामं न पश्यामस्ते हताः खल्विति वचः शुश्राव ॥ १२ ॥
 दानादिव्यवहारेषु धार्मिकं रामं वयमन्तरा दानादिव्यवहारमध्ये
 जातु पुनर्न द्रक्ष्याम इति च शुश्राव ॥ १३ ॥ पित्रेव रामेण
 परिपालितं नगरस्य जनस्य किं समर्थमुचितं किं प्रियं तत्करं
 वस्तु किमिहामुत्र सुखावहं वदितुं चिन्ताव्याप्तं बभूवेति

शेषः ॥ १४ ॥ अन्वनन्तरम् । वातायनगतानां स्त्रीणां राममु-
 दिष्ट्याभितप्तानां परिदेवनामन्तरापणमापणमध्ये गच्छन्शुश्राव
 ॥ १५ ॥ १६ ॥ कक्ष्या द्वाराणि ॥ १७ ॥ हाहाकारः कृतो
 याभिस्ताः । हर्म्यं धनिकगृहम् । विमानं सप्तभूमिकं गृहम् ।
 प्रासादो राजगृहम् । त्रिभूमिकं गृहमित्यन्ये । तदुपलक्षिताम-
 योध्यां समागतमवेक्ष्येत्यन्वयः । यद्वा तैः करणैरवेक्ष्य तत्रारो-
 हणपूर्वकमवेक्ष्येत्यन्वयः ॥ १८ ॥ अन्योन्यमव्यक्तं यथा भवति
 तथा वीक्षन्ते । इतिकर्तव्यतामौघादिति शेषः ॥ १९ ॥ प्रासा-
 देभ्यः सुमन्त्रस्य राजवेष्टमप्रवेशं दृष्ट्वा प्रासादेभ्योऽवतीर्णाना-
 मित्यर्थः । मन्दं राजसांनिध्यान्मन्दत्वम् ॥ २० ॥ किं नाम प्रति-
 वक्ष्यति । अतिघोरलान्न किमपि वक्तुं शक्यमिति भावः ॥ २१ ॥
 अथ प्रत्येकं राममातृणां दुःखप्रलापः—यथा चेति । यथा जीवं
 जीवनं दुःखजनकं मन्ये, एवं ध्रुवं निश्चयेन सुकरं सुकरनाशं
 नेति मन्ये । यत्र यतः पुत्रे राम आच्छिद्य न्यायप्राप्तमभिषे-
 कमाच्छिद्य त्यक्त्वा निर्याते सत्यपि कौसल्या जीवति । मन्ये
 इत्येकैकव्यक्त्यपेक्षयैकवचनम् ॥ २२ ॥ सत्यरूपं परमार्थरूपं
 तत्स्त्रीणां वाक्यं निशामयच्छोकेन प्रदीप्त इव सन्राजगृहं
 विवेश । अत्र श्लोकद्वये तीर्थकृतकादिव्याख्या नात्यन्तं समञ्ज-
 सेत्युपेक्षिता ॥ २३ ॥ स इति । परिधूनं म्लानम् ॥ २४ ॥

अभिगम्य तमासीनं राजानमभिवाद्य च । सुमन्त्रो रामवचनं यथोक्तं प्रत्यवेदयत् ॥ २५
 स तूष्णीमेव तच्छ्रुत्वा राजा विद्वतमानसः । मूर्च्छितो न्यपतद्भूमौ रामशोकाभिपीडितः ॥ २६
 ततोऽन्तःपुरमाविद्धं मूर्च्छिते पृथिवीपतौ । उच्छिद्य बाह्वुः कुशो नृपतौ पतिते क्षितौ ॥ २७
 सुमित्रया तु सहिता कौसल्या पतितं पतिम् । उत्थापयामास तदा वचनं चेदमब्रवीत् ॥ २८
 इमं तस्य महाभाग दूतं दुष्करकारिणः । वनवासादनुप्राप्तं कस्मान्न प्रतिभाषसे ॥ २९
 अद्येममनयं कृत्वा व्यपन्नपसि राघव । उत्तिष्ठ सुकृतं तेऽस्तु शोके न स्यात्सहायता ॥ ३०
 देव यस्या भयाद्रामं नानुपृच्छसि सारथिम् । नेह तिष्ठति कैकेयी विश्रब्धं प्रतिभाष्यताम् ॥ ३१
 सा तथोक्त्वा महाराजं कौसल्या शोकलालसा । धरण्यां निपपाताशु बाष्पविभ्रुतभाषिणी ॥ ३२
 विलपन्तीं तथा दृष्ट्वा कौसल्यां पतितां भुवि । पतिं चावेक्ष्य ताः सर्वाः समन्ताद्बुधुः स्त्रियः ॥ ३३
 ततस्तमन्तःपुरनादमुत्थितं समीक्ष्य वृद्धास्तरुणाश्च मानवाः ।
 स्त्रियश्च सर्वा रुधुः समन्ततः पुरं तदासीत्पुनरेव संकुलम् ॥ ३४
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तपञ्चाशः सर्गः ॥ ५७ ॥

अष्टपञ्चाशः सर्गः ।

प्रत्याश्वस्तो यदा राजा मोहात्प्रत्यागतस्मृतिः । तदाजुहाव तं सूतं रामवृत्तान्तकारणात् ॥ १
 तदा सूतो महाराजं कृताञ्जलिरुपस्थितः । राममेवानुशोचन्तं दुःखशोकसमन्वितम् ॥ २
 वृद्धं परमसंतप्तं नवग्रहमिव द्विपम् । विनिःश्वसन्तं ध्यायन्तमस्वस्थमिव कुञ्जरम् ॥ ३
 राजा तु रजसा सूतं ध्वस्ताङ्गं समुपस्थितम् । अश्रुपूर्णमुखं दीनमुवाच परमार्तवत् ॥ ४
 क नु वत्स्यति धर्मात्मा वृक्षमूलमुपाश्रितः । सोऽत्यन्तसुखितः सूत किमशिष्यति राघवः ॥ ५
 दुःखस्यानुचितो दुःखं सुमन्त्र शयनोचितः । भूमिपालात्मजो भूमौ शेते कथमनाथवत् ॥ ६
 यं यान्तमनुयान्ति स्म पदातिरथकुञ्जराः । स वत्स्यति कथं रामो विजनं वनमाश्रितः ॥ ७
 व्यालैर्मृगैराचरितं कृष्णसर्पनिषेवितम् । कथं कुमारौ वैदेह्या सार्धं वनमुपाश्रितौ ॥ ८
 सुकुमार्या तपस्विन्या सुमन्त्र सह सीतया । राजपुत्रौ कथं पादैरवरुह्य रथाद्गतौ ॥ ९
 सिद्धार्थः खलु सूत त्वं येन दृष्टौ ममात्मजौ । वनान्तं प्रविशन्तौ तावद्विनाविव मन्दरम् ॥ १०
 किमुवाच वचो रामः किमुवाच च लक्ष्मणः । सुमन्त्र वनमासाद्य किमुवाच च मैथिली ॥ ११
 आसितं शयितं भुक्तं सूत रामस्य कीर्तय । जीविष्याम्ययमेतेन ययातिरिव साधुषु ॥ १२
 इति सूतो नरेन्द्रेण चोदितः सज्जमानया । उवाच वाचा राजानं स बाष्पपरिवद्धया ॥ १३

प्रत्यवेदयत् । विस्तरेण प्रतिपादनमग्रे भविष्यति ॥ २५
 ॥ २६ ॥ आविद्धं दुःखाभिहतम् ॥ २७ ॥ २८ ॥ २९ ॥
 अथेति । इमं दुःखसाधनं पुत्रप्रवासनरूपमनयं कृत्वा किं
 व्यपन्नपसि लज्जे यज्ञ प्रतिभाषसे । तस्माच्छोकं विधूयोत्तिष्ठ ।
 ते सुकृतं सत्यपरिपालनरूपं पुण्यमस्तु । किं च एवं शोके
 त्वया क्रियमाणे तव सहायता सहायसमूहः परिजनः सर्वोऽपि
 न स्यात् । त्वच्छोकेन सर्वोऽपि नश्येदित्यर्थः ॥ ३० ॥ कैके-
 यीभयाज्ज पृच्छामीति चेत्तत्राह—देवेति । विश्रब्धं निःशङ्कम्
 ॥ ३१ ॥ विद्वतभाषिणी गृह्णद्भाषिणी ॥ ३२ ॥ ३३ ॥ ३४ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽयोध्याकाण्डे सप्तपञ्चाशः सर्गः ॥ ५७ ॥

प्रत्याश्वस्त इति । प्रत्याश्वस्तः कृतोपचारः । मोहान्मोहं
 परित्यज्य प्रत्यागतस्मृतिः प्रत्यागतसंज्ञः । 'प्रत्यागतः पुनः'
 इति पाठेऽप्ययमेवार्थः । रामवृत्तान्तकारणादाजुहाव रामवृ-

त्तान्तं प्रष्टुम् ॥ १ ॥ २ ॥ नवग्रहं नवो नूतनो ग्रहो ग्रहणं
 यस्य तं द्विपमिव विनिःश्वसन्तमस्वस्थं स्त्रीयमच्येन स्थितं
 कुञ्जरमिव ध्यायन्तम् ॥ ३ ॥ रजसा मार्गरजसा । परमार्त-
 वत्परमार्तार्हं वच उवाच ॥ ४ ॥ वत्स्यति । वनवासकालस्य
 बहुवीर्यत्वाद्भविष्यप्रयोगः ॥ ५ ॥ दुःखस्यानुचितोऽपि दुःखं
 प्राप्तः । शयनमुत्तमम् ॥ ६ ॥ ७ ॥ व्यालैरजगरैः । मृगैर्व्याघ्रा-
 दिभिः ॥ ८ ॥ रथादवरुह्य कथं पादैर्गतौ ॥ ९ ॥ अश्विनाविव
 मन्दरम् । मन्दरस्य कार्पण्यमात्राद्वनसादृश्यम् ॥ १० ॥ ११ ॥
 आसितादयो भावे निष्ठान्ताः । एतेनासनादिव्यापारश्रवणेन ।
 ययातिरिव साधुषु । स्वर्गात्पतन्ययातिर्मा साधुषु पातयेतीन्द्रं
 प्रार्थयित्वा यथा साधुषु पतितस्तद्गर्तया सुखजीवनो जातः,
 एवं स्वर्गतुल्यात्सुत्रसंयोगाद्भक्ष्य भवन्नक्षणासाधुसमागमात्पु-
 त्रवार्ताश्रवणेन जीविष्यामीति भावः ॥ १२ ॥ सज्जमानया
 स्खलन्त्या । बाष्पपरिवद्धया कण्ठगवाष्पनिरुद्धया ॥ १३ ॥

अब्रवीन्मे महाराज धर्ममेवानुपालयन् । अञ्जलिं राघवः कृत्वा शिरसाभिप्रणम्य च ॥ १४
 सूत मद्रचनात्तस्य तातस्य विदितात्मनः । शिरसा वन्दनीयस्य वन्द्यौ पादौ महात्मनः ॥ १५
 सर्वमन्तःपुरं वाच्यं सूत मद्रचनात्त्वया । आरोग्यमविशेषेण यथार्हमभिवादनम् ॥ १६
 माता च मम कौसल्या कुशलं चाभिवादनम् । अप्रमादं च वक्तव्या ब्रूयाश्चैनमिदं वचः ॥ १७
 धर्मनित्या यथाकालमश्रुगारपरा भव । देवि देवस्य पादौ च देववत्परिपालय ॥ १८
 अभिमानं च मानं च त्यक्त्वा वर्तस्व मातृपु । अनुराजानमार्यां च कैकेयीमम्ब कारय ॥ १९
 कुमारे भरते वृत्तिर्वर्तितव्या च राजवत् । अप्यज्येष्ठा हि राजानो राजधर्ममनुसर ॥ २०
 भरतः कुशलं वाच्यो वाच्यो मद्रचनेन च । सर्वास्वेव यथान्यायं वृत्तिं वर्तस्व मातृपु ॥ २१
 वक्तव्यश्च महाबाहुरिक्ष्वाकुलनन्दनः । पितरं यौवराज्यस्थो राज्यस्थमनुपालय ॥ २२
 अतिक्रान्तवया राजा मा स्मैनं व्यपरोक्षः । कुमारराज्ये जीवस्व तस्यैवाज्ञाप्रवर्तनात् ॥ २३
 अब्रवीच्चापि मां भूयो भृशमश्रूणि वर्तयन् । मातेव मम माता ते द्रष्टव्या पुत्रगर्धिनी ॥ २४
 इत्येवं मां महाबाहुर्वृन्नेव महायशः । रामो राजीवपत्राक्षो भृशमश्रूण्यवर्तयत् ॥ २५
 लक्ष्मणस्तु सुसंकुद्धो निःश्वसन्वाक्यमब्रवीत् । केनायमपराधेन राजपुत्रो विवासितः ॥ २६
 राज्ञा तु खलु कैकेय्या लघु चाश्रुत्य शासनम् । कृतं कार्यमकार्यं वा वयं येनाभिपीडिताः ॥ २७
 यदि प्रव्राजितो रामो लोभकारणकारितम् । वरदाननिमित्तं वा सर्वथा दुष्कृतं कृतम् ॥ २८
 इदं तावद्यथाकाममीश्वरस्य कृते कृतम् । रामस्य तु परित्यागे न हेतुमुपलक्षये ॥ २९
 असमीक्ष्य समारब्धं विरुद्धं बुद्धिलाघवात् । जनयिष्यति संक्रोशं राघवस्य विवासनम् ॥ ३०

हे महाराज, राघवो धर्ममेवानुपालयन्तत्पालनाद्धेतोरब्रवीद्वक्ष्यमाणं वचः । तदाह—सूत, मत्प्रतिनिधित्वेन राज्ञेऽञ्जलिं कृत्वा तथैव शिरसा नत्वा विदितात्मनो लोके धर्मिष्ठत्वेन प्रसिद्धस्य शिरसा वन्दनयोग्यस्य राज्ञः पादौ मद्रचनाद्रामोऽभिवादयत इत्युक्त्वा मत्प्रतिनिधित्वेन वन्द्यौ ॥ १४ ॥ १५ ॥ ततः सर्वमन्तःपुरं त्वया मद्रचनाद्रामो वः सर्वां अविशेषेणारोग्यं पृच्छतीति वाच्यम् । यथार्हं यथायोग्यं तासां मदभिवादनं च वाच्यम् ॥ १६ ॥ ततो मम माता कौसल्या मद्रचनात्कुशलं प्रणामं धर्मेऽप्रमादं च वक्तव्या । किं चैनमिदं वक्ष्यमाणं विशिष्य ब्रूयाः । किं तदित्याह—धर्मेत्यादि ॥ १७ ॥ १८ ॥ अभिमानः प्रधानमहिषीलप्रयुक्तोऽहंकारः । मानस्तत्प्रयुक्त इतरतिरस्कारकश्चित्तविकारः । मातृष्वित्यस्य मदीयास्त्विति शेषः । अनुगतो राजा यस्यास्तां कैकेयीं हे अम्ब, आर्यां श्लाघ्यां कारय । ‘धारय’ इति पाठेऽप्ययमेवार्थः । तथा सह मा विरोत्सीरित्यर्थः ॥ १९ ॥ भरते च राजवद्वृत्तिः कार्या । तत्र हेतुः—अज्येष्ठा अपि राजानो हि निश्चयेन पूज्या इति यावत् । राजधर्ममनुसर । ‘अर्थज्येष्ठा हि’ इति पाठेऽर्थेन राजरूपार्थेन ज्येष्ठा हि यतोऽतः पूज्या इति शेषः । इति राजधर्ममनुसरेति । कतककृतु—राजानमनु राज्ञः पश्चात् । आर्यां कैकेयीमभिवादयेत्यर्थः । ‘कैकेयीमभिवादय’ इति पाठः । कुमारे चेत्यादि प्राग्वत् । कैकेय्या वरवलेनाधिकलाभरतस्य च राजदत्तार्थवत्त्वेन ज्येष्ठलात्तयोरभिवादनमन्वाया युक्तम् । तद्वैमुख्यनिवृत्तये च राजधर्ममनुसरेत्याह ॥ ३० ॥ भरतो मद्रचनेन कुशलं वाच्यः । सर्वास्तु

मातृपु न्यायमनतिक्रम्य वृत्तिं वर्तस्वेति वाच्यः ॥ २१ ॥ वक्तव्यश्चेति । भरत इति शेषः । राज्यस्थं प्रधानराज्यस्थम् ॥ २२ ॥ व्यपरोक्षः । राज्याद्रंशयेत्यर्थः । तस्यैवाज्ञाप्रवर्तना-न्मदनुग्रहाय तस्यैवाज्ञां प्रवर्तयन्कुमारराज्ये जीवस्व तोषं कुरु ॥ २३ ॥ अब्रवीदित्यादि वाक्यं भरतं प्रत्येव । अब्रवीदित्यादि श्लोकद्वयं प्रक्षिप्तमिति कतकः ॥ २४ ॥ २५ ॥ अथ लक्ष्मणवाक्यमाह—लक्ष्मण इति । केनेत्यादि सार्धसप्त-श्लोकास्तद्वचः ॥ २६ ॥ येन विवासनेन वयं पीडितास्तद्वि-वासनं राज्ञा तु कार्यं वा अकार्यमिवाकार्यं कृतम् । कैकेय्या लघु शासनमाश्रुत्य प्रतिज्ञाय कृतम् । यद्वा तद्विवासनं कृतं कार्यं कर्तुं योग्यं वा भवतु, अकार्यमकर्तुं योग्यं वा भवतु, अस्माकं तु पीडा सर्वथैवेत्यर्थः ॥ २७ ॥ उक्तमेवार्थं प्रकारान्तरेणाह—यदीति । यदि यद्रामः प्रव्राजितस्तल्लोभरूपेण कारणेन कैकेय्या कारितम् । यद्वा कैकेय्ये प्रतिश्रुतवरदाननिमित्तकं वा भवतु । सर्वथा दुष्कृतं कृतमनुचितं कृतम् । एतद्व्यतिरिक्तं वरयेति सुवचलात् । वरदानकाले विशिष्य नियोगाभावाच्च । पतित्वेन भार्याशिक्षणे समग्राधिकाराच्च ॥ २८ ॥ ननु देव-प्रेरणायेदं जातमिति न दोषो राज्ञ इत्याशङ्क्य निरपराधपुत्र-त्यागे दोषस्त्ववश्यं राज्ञ इत्याह—इदमिति । ईश्वरस्य कृत ईश्वरप्रेरणायां सत्यां यथाकाममीश्वरेच्छामनतिक्रम्येदं तावत्कृतं भवतु नाम, तथापि तु रामस्य परित्यागे हेतुभूतं दोषं न पश्यामि । अतः केवलं बुद्धिलाघवादसमीक्ष्योचितानुचितमन-वेक्ष्य विरुद्धं धर्मशालविरुद्धमारब्धं रामविवासनं संक्रोशमिह परत्र च दुःखं जनयिष्यसेव । निर्हेतुपुत्रदारत्यागस्योप-

अहं तावन्महाराजे पितृत्वं नोपलक्षये । भ्राता भर्ता च बन्धुश्च पिता च मम राघवः ॥	३१
सर्वलोकप्रियं त्यक्त्वा सर्वलोकहिते रते । सर्वलोकोऽनुरज्येत कथं चानेन कर्मणा ॥	३२
सर्वप्रजाभिरामं हि रामं प्रवाज्य धार्मिकम् । सर्वलोकविरोधेन कथं राजा भविष्यति ॥	३३
जानकी तु महाराज निःश्वसन्ती तपस्विनी । भूतोपहतचित्तेव विष्टिता विस्मृता स्थिता ॥	३४
अदृष्टपूर्वव्यसना राजपुत्री यशस्विनी । तेन दुःखेन रुदती नैव मां किञ्चिदब्रवीत् ॥	३५
उद्वीक्षमाणा भर्तारं मुखेन परिशुष्यता । मुमोच सहसा वाष्पं प्रयान्तमुपवीक्ष्य सा ॥	३६
तथैव रामोऽश्रुमुखः कृताञ्जलिः स्थितोऽब्रवील्लक्ष्मणबाहुपालितः ।	
तथैव सीता रुदती तपस्विनी निरीक्षते राजरथं तथैव माम् ॥	३७
इत्यार्षे श्रीमद्रामायणे वाल्मीकीय आदिकाव्येऽथोध्याकाण्डेऽष्टपञ्चाशः सर्गः ॥ ५८ ॥	

एकोनषष्टितमः सर्गः ।

मम त्वश्वा निवृत्तस्य न प्रावर्तन्त वत्सनि । उष्णमश्रु विमुञ्चन्तो रामे संप्रस्थिते वनम् ॥	१
उभाभ्यां राजपुत्राभ्यामथ कृत्वाहमञ्जलिम् । प्रस्थितो रथमास्थाय तद्दुःखमपि धारयन् ॥	२
गुहेन सार्धं तत्रैव स्थितोऽसि दिवसान्वहन् । आशया यदि मां रामः पुनः शब्दापयेदिति ॥	३
विषये ते महाराज महाव्यसनकर्षिताः । अपि वृक्षाः परिम्लानाः सपुष्पाङ्कुरकोरकाः ॥	४
उपतप्तोदका नद्यः पल्लवानि सरांसि च । परिशुष्कपलाशानि वनान्युपवनानि च ॥	५
न च सर्पन्ति सत्त्वानि व्याला न प्रसरन्ति च । रामशोकाभिभूतं तं निष्कूजमिव तद्वनम् ॥	६
लीनपुष्करपत्राश्च नद्यश्च कलुषोदकाः । संतप्तपद्माः पद्मिन्यो लीनमीनविहंगमाः ॥	७
जलजानि च पुष्पाणि माल्यानि स्थलजानि च । नातिभान्त्यल्पगन्धीनि फलानि च यथापुरम् ॥	८
अत्रोद्यानानि शून्यानि प्रलीनविहगानि च । न चाभिरामानारामान्पश्यामि मनुजर्षभ ॥	९
प्रविशन्तमयोध्यायां न कश्चिदमिनन्दति । नरा राममपश्यन्तो निःश्वसन्ति मुहुर्मुहुः ॥	१०

पातकेषु गणनादिति भावः ॥ २९ ॥ ३० ॥ 'गुरोरप्यवलितस्य कार्याकार्यमजानतः । उत्पथप्रतिपन्नस्य परित्यागो विधीयते' इति वचनार्थं हृदि निधायाह—अहमिति । भर्ता स्वामी । पिता चेति । 'ज्येष्ठो भ्राता पितुः समः' इत्युक्तेः । वस्तुतस्तु केवलमायिकलालक्ष्मणादिशरीराणां तेषामेवमुक्ती न दोष इति बोध्यम् ॥ ३१ ॥ सर्वलोकप्रियं रामं त्यक्त्वा स्थिते त्वयि प्राक्सर्वलोकहिते रते संप्रति सर्वलोकाऽहितेरते वानेन क्रूरेण कर्मणा सर्वलोकः कथमनुरज्येत । 'सर्वलोकहिते रतम्' इति पाठे रामविशेषणं सर्वलोकप्रियत्वे हेतुतयेति बोध्यम् ॥ ३२ ॥ कथं राजा भविष्यति । पितेति शेषः । इत्येवं राजानं ब्रूहीति लक्ष्मणोऽञ्चदित्यर्थः ॥ ३३ ॥ विस्मृता विस्मृतसर्वप्रयोजनेऽवस्थिता । आश्चर्यं मन्यमानेव विष्टिता स्थिता ॥ ३४ ॥ ३५ ॥ ३६ ॥ लक्ष्मणबाहुपालितो लक्ष्मणेन सेव्यमानः । अभ्रवीत् । उक्तमिति शेषः । निरीक्षते राजस्त्व रथं मां च ॥ ३७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोध्याकाण्डेऽष्टपञ्चाशः सर्गः ॥ ५८ ॥

एवं रामवृत्तान्तमुक्त्वा प्रत्यागतिसमयानुभूतस्वदेशपुरवृत्तान्तमाह—मम त्विति । समाश्वा मन्त्रियम्याश्वा न प्रावर्तन्त । यथापूर्वं रथवहनोन्मुखा नाभून्मित्यर्थः । आश्वाश्चस्वभाववर्ग-

नेन स्वभावोक्तिरत्रालंकारः ॥ १ ॥ तद्दुःखं तद्वियोगदुःखम् ॥ २ ॥ बहून्रामस्य गङ्गोत्तरणदिनादिदिनत्रयम् । यद्यपि भद्राजाश्रमाचारप्रतिनिवृत्तिमत्तृतीयदिवस एव सुमन्त्रप्रस्थानम्, तथापि तद्दिनेऽल्पावशिष्टदिनपर्यन्तं स्थित्या बहूनिस्तुक्म् । किमर्थं तत्र स्थितिस्तत्राह—शब्दापयेदिति । तत्समीपचरद्बृहन्मुष्यमुखेनाकारयेदित्यर्थः ॥ ३ ॥ कैकेयीनिमित्तं राम-विवासनं सर्वक्षोभकरमभूदित्याह—विषये ते इति । तव देशे पुष्पमपि न विकसितम् । अङ्कुरः शाखास्तु पल्लवोद्भेदः, कोरकाः पुष्पमुकुलानि तैः सहिता वृक्षाः । अत्र सर्वत्र हेतुशे चोत्प्रेक्षा बोध्या ॥ ४ ॥ उपतप्तोदकाः शुष्कोदकाः । पलाशः पर्णम् ॥ ५ ॥ सत्त्वानि प्राणिनो न सर्पन्ति न प्रसरन्तीत्यादावाहारार्थमपीति शेषः । यतस्तत्प्राणिजातं रामशोकाभिभूतं तद्वनं मार्गस्थमत्यन्तं पक्षिशब्दवन्निष्कूजमिव पक्षिशब्दरहितम् ॥ ६ ॥ लीनं संकुचितं पुष्करपत्रं नलिनीदलं यासु ताः । संतप्तपद्माः शुष्कपद्माः । पद्मिन्यः सरांसि । विहंगमा अत्र जलपक्षिणः ॥ ७ ॥ स्थलजानि माल्यानि पुष्पाणि । यथापुरं यथापूर्वम् ॥ ८ ॥ उद्यानानि पुष्पाटिकाः । आरामान्कृत्रिमवनानि । अनेन मनुष्याणां सर्वशोऽत्यन्तदुःखवत्त्वं केमुक्ति-कन्यायेनैव प्रतिपादितं बोध्यम् ॥ ९ ॥ तथैवाह—प्रमिस-

देव राजरथं दृष्ट्वा विना राममिहागतम् । दूरादश्रुमुखः सर्वो राजमार्गे गतो जनः ॥ ११
 हर्म्यैर्विमानैः प्रासादैरवेक्ष्य रथमागतम् । हाहाकारकृता नार्यो रामादर्शनकशिताः ॥ १२
 आयतैर्विमलैर्नैत्रैश्चुवेगपरिभुतैः । अन्योन्यमभिबीक्षन्तेऽव्यक्तमार्ततराः स्त्रियः ॥ १३
 नासित्राणां न मित्राणामुदासीनजनस्य च । अहमार्ततया कंचिद्विशेषं नोपलक्ष्ये ॥ १४
 अप्रहृष्टमनुष्या च दीननागतुरंगमा । आर्तस्वरपरिस्लानविनिःश्वसितनिःस्वना ॥ १५
 निरानन्दा महाराज रामप्रवाजनातुरा । कौसल्या पुत्रहीनेव अयोध्या प्रतिभाति मे ॥ १६
 सूतस्य वचनं श्रुत्वा वाचा परमदीनया । बाष्पोपहतया सूतमिदं वचनमब्रवीत् ॥ १७
 कैकेय्या विनियुक्तेन पापामिजनभावया । मया न मञ्जुकुशलैर्वृद्धैः सह समर्थितम् ॥ १८
 न सुहृद्भिर्न चामाल्यैर्मन्त्रयित्वा न नैगमैः । मयायमर्थः संमोहात्स्त्रीहेतोः सहसा कृतः ॥ १९
 भवितव्यतया नूनमिदं वा व्यसनं महत् । कुलस्यास्य विनाशाय प्राप्तं सूत यदृच्छया ॥ २०
 सूत यद्यपि ते किञ्चिन्मयापि सुकृतं कृतम् । त्वं प्रापयाशु मां रामं प्राणाः संत्वरयन्ति माम् ॥ २१
 यद्यद्यापि ममैवाज्ञा निवर्तयतु राघवम् । न शक्यामि विना रामं मुहूर्तमपि जीवितुम् ॥ २२
 अथवापि महाबाहुर्गतो दूरं भविष्यति । मामेव रथमारोप्य शीघ्रं रामाय दर्शय ॥ २३
 वृत्तदंष्ट्रो महेष्वासः क्रांसौ लक्ष्मणपूर्वजः । यदि जीवामि साध्वेनं पश्येयं सीतया सह ॥ २४
 अतो नु किं दुःखतरं योऽहमिश्वाकुनन्दनम् । इमामवस्थामापन्नो नेह पश्यामि राघवम् ॥ २५
 हा राम राजानुज हा हा वैदेहि तपस्विनि । न मां जानीत दुःखेन प्रियमाणमनाथवत् ॥ २६
 स तेन राजा दुःखेन भृशमर्पितचेतनः । अवगाढः सुदुष्पारं शोकसागरमब्रवीत् ॥ २७
 रामशोकमहावेगः सीताविरहपारगः । श्वसितोर्मिमहावर्तो बाष्पवेगजलाविलः ॥ २८
 बाहुविक्षेपमीनोऽसौ विकन्दितमहास्वनः । प्रकीर्णकेशशैवालः कैकेयीवडवामुखः ॥ २९
 ममाश्रुवेगप्रभवः कुब्जावाक्यमहाप्रहः । वरवेलो नृशंसाथा रामप्रवाजना यतः ॥ ३०
 यस्मिन्वत निमग्नोऽहं कौसल्ये राघवं विना । दुस्तरो जीवता देवि मयायं शोकसागरः ॥ ३१

स्तमिति ॥ १० ॥ देवेति संबुद्धिः । राजरथं राजस्त्व
 रथम् । अश्रुमुखः । अभूदिति शेषः ॥ ११ ॥ १२ ॥ अव्य-
 क्तमिति च्छेदः । रामप्रवासजनितपीडयार्ताः । परस्परं सम्यक्
 नेक्षन्त इत्यर्थः ॥ १३ ॥ अन्योन्यं शत्रूणां तथा मित्राणामु-
 दासीमजनस्य चार्ततयातत्त्वगुणसाम्येन विशेषं नोपलक्ष्ये
 इत्यन्वयः । यद्यपि रामस्य स्वंतोऽमित्रासंभवः, कैकेयीकुब्ज-
 योस्तत्त्वस्य दैवशास्त्रसंभवेऽपि तयोरातैलभावः, तथाप्यनयोः
 शत्रुत्वमनयोर्मित्रत्वमयमुदासीन इति मेदो न ज्ञायत इति
 तात्पर्यम् ॥ १४ ॥ आर्तस्वरपरिस्लानविनिःश्वसितनिःस्वना ।
 दीर्घशब्दभिः श्वासयुक्तेति यावत् ॥ १५ ॥ पुत्रहीना पुत्र-
 वियुक्ता कौसल्येव । अनेन सर्वेषां रामे पुत्रवत्प्रेम धनितम्
 ॥ १६ ॥ १७ ॥ राजा, सर्वथा त्वया महदकार्यं कृतमिति सुमन्त्राभि-
 प्रायं तवीयात्युक्तिवचनैर्निर्णयाहीकारेणोत्तरमाह—कैकेय्येति ।
 पापामिजनभावया पापकुलजया पापदेशजया पापामिप्रायया ।
 च । 'कुलेऽप्यमिजनो जन्मभूम्याम्' इत्यमरः । विनियुक्तेन ।
 रामप्रवाजने इति शेषः । न समर्थितं न विचारितम् ॥ १८ ॥
 नयोऽनेकधा प्रयोगः शोकेन चित्तैक्यव्यात् । सहसा अटित-
 विचारणैव ॥ १९ ॥ भवितव्यतयावश्यप्रापकदुरदृष्टवशात् । वा
 इति वैशद्यसामानार्थम् । यदृच्छया देवैच्छया ॥ २० ॥ यदि यदि
 वा । अथवेति यावत् । सुकृतं कृतम् । संत्वरयन्ति । नि-

मितुमिच्छन्तीति यावत् ॥ २१ ॥ मदाज्ञया भवान्नात्वा राघवं
 निवर्तयतु । ननु भरताय त्वया राज्यस्य दत्तत्वात्त्वदाज्ञया मया
 कथं गन्तव्यं तत्राह—अद्यापि ममैवाज्ञा । यावद्भरतागमनमिति
 भावः । निवृत्तौ हेतुः—नेत्यादि ॥ २२ ॥ पुनरपि रामनिव-
 र्तनस्याशक्यत्वात्स्वनयनमेवाह—अथवापीति ॥ २३ ॥ वृत्तदंष्ट्रः
 कुन्दकुब्जलाकारदंष्ट्रः । यदि जीवामीति तत्समीपगमनपर्यन्त-
 मपि जीवने संदेह इति भावः ॥ २४ ॥ अतो भित्ततः श-
 ब्दार्थमाह—इमामिति । एवमत्यन्तसंनिहितमरणकाले । उत्त-
 मलोकदस्वस्मरणाभ्याससंपादनाय भगवतात्मवियोगः पितुः
 संपादित इति तत्त्वम् ॥ २५ ॥ २६ ॥ अर्पितचेतनो गतचे-
 तनः । सुदुष्पारं शोकसागरमवगाढः प्रविष्टः । अभ्रवीत् ।
 शोकं सागरत्वेनावर्णयदित्यर्थः ॥ २७ ॥ तदाह—रामेत्यादि ।
 रामशोकरूपो महानावेगो वैपुल्यं यस्य । सीताविरहरूपपारग-
 तस्वत्पारसंबन्धः । श्वसितरूप ऊर्मियुक्तो महावर्तो यस्य सः ।
 बाष्पवेगरूपनदीजलैराविलः ॥ २८ ॥ शोचिपूर्णां प्रकीर्णकेशा-
 एव शैवालं यत्र । कैकेय्येव वडवामुखं यत्र ॥ २९ ॥ अश्रु-
 वेगप्रभवः । पृथ्वीतत्पुखः । अश्रुवेगोत्पादक इत्यर्थः । नृशं-
 सायाः कैकेय्याः । वर एव वेला मर्यादा यस्य । यतो राम-
 प्रवाजनसमुद्रात्कालकूटमिव जातेति कतकः । अन्ये नु—
 रामप्रवाजनमेवायतं विस्तारो यस्य स रामप्रवाजनायत इत्यर्थः

अशोभनं योऽहमिहाद्य राघवं दिदक्षमाणो न लभे सलक्ष्मणम् ।

इतीव राजा विलपन्महायशाः पपात तूर्णं शयने स मूर्च्छितः ॥ ३२

इति विलपति पार्थिवे प्रनष्टे करुणतरं द्विगुणं च रामहेतोः ।

वचनमनुनिशम्य तस्य देवी भयमगमत्पुनरेव राममाता ॥ ३३

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्ड एकोनपष्ठितमः सर्गः ॥ ५९ ॥

पष्ठितमः सर्गः ।

- ततो भूतोपसृष्टेव वेपमाना पुनःपुनः । धरण्यां गतसत्त्वेव कौसल्या सूतमब्रवीत् ॥ १
- नय मां यत्र काकुत्स्थः सीता यत्र च लक्ष्मणः । तान्विना क्षणमप्यद्य जीवितुं नोत्सहे ह्यहम् ॥ २
- निवर्तय रथं शीघ्रं दण्डकान्नय मामपि । अथ तान्नानुगच्छामि गमिष्यामि यमक्षयम् ॥ ३
- धाष्पवेगोपहतया स वाचा सज्जमानया । इदमाश्वासयन्देवीं सूतः प्राञ्जलिरब्रवीत् ॥ ४
- त्यज शोकं च मोहं च संभ्रमं दुःखजं तथा । व्यधूय च संतापं वने वत्स्यति राघवः ॥ ५
- लक्ष्मणश्चापि रामस्य पादौ परिचरन्वने । आराधयति धर्मज्ञः परलोकं जितेन्द्रियः ॥ ६
- विजनेऽपि वने सीता वासं प्राप्य गृहेष्विव । विस्मभं लभतेऽभीता रामे विन्यस्तमानसा ॥ ७
- नास्या दैन्यं कृतं किञ्चित्सुसूक्ष्ममपि लक्ष्यते । उचितेव प्रवासानां वैदेही प्रतिभाति मे ॥ ८
- नगरोपवनं गत्वा यथा स्मरते पुरा । तथैव स्मरते सीता निर्जनेषु वनेष्वपि ॥ ९
- वालेषु स्मरते सीता बालचन्द्रनिभानना । रामारामे ह्यदीनात्मा विजनेऽपि वने सती ॥ १०
- तद्गतं हृदयं यस्यास्तदधीनं च जीवितम् । अयोध्या हि भवेदस्या रामहीना तथा वनम् ॥ ११
- परिपृच्छति वैदेही ग्रामांश्च नगराणि च । गतिं दृष्ट्वा नदीनां च पादपान्विविधानि ॥ १२
- रामं वा लक्ष्मणं वापि दृष्ट्वा जानाति जानकी । अयोध्या क्रोशमात्रे तु विहारमिव संश्रिता ॥ १३
- इदमेव स्मराम्यस्याः सहस्रैवोपजल्पितम् । कैकेयीसंश्रितं जल्पं नेदानीं प्रतिभाति माम् ॥ १४
- ध्वंसयित्वा तु तद्वाक्यं प्रमादात्पर्युपस्थितम् । ह्लादनं वचनं सूतो देव्या मधुरमब्रवीत् ॥ १५
- अध्वना वातवेगेन संभ्रमेणातपेन च । न विगच्छति वैदेह्याश्चन्द्रांशुसदृशी प्रभा ॥ १६
- सदृशं शतपत्रस्य पूर्णचन्द्रोपमप्रभम् । वदनं तद्वद्वान्याथा वैदेह्या न विकम्पते ॥ १७
- अलकरसरक्ताभावलकरसवर्जितौ । अद्यापि चरणौ तस्याः पद्मकोशसमप्रभौ ॥ १८

माहुः ॥ ३० ॥ ३१ ॥ दिदक्षमाणो यद्राघवं द्रष्टुं न लभे तदशोभनं मम महत्पापम् । पापजन्यं तददर्शनमिति यावत् ॥ ३२ ॥ रामहेतोरिति विलपति पार्थिवे प्रनष्टे मूर्च्छिते सति तस्य करुणतरं वचनं निशम्य देवी द्विगुणं भयमुपागमत् । भर्तृवियोगदुःखस्यापारस्य संभावनया ॥ ३३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोऽध्याकाण्ड एकोनपष्ठितमः सर्गः ॥ ५९ ॥

तत इति । भूतोपसृष्टेव भूताविष्टेव । गतसत्त्वेव गतासुरिव । धरण्याम् । पतितेति शेषः ॥ १ ॥ २ ॥ अथ यदि ॥ ३ ॥ ४ ॥ संभ्रममावेगम् ॥ ५ ॥ रामस्य पादौ परिचरन्परलोकमाराधयति संपादयति ॥ ६ ॥ अभीतेति च्छेदः । विस्मभः प्रणयः ॥ ७ ॥ कृतम् । वनवासकृतं दैन्यमित्यर्थः ॥ ८ ॥ ९ ॥ वालेवेति । दुःखापरिज्ञानेनोपमा । तस्या देहायसिमानाभावाभाधिजं दुःखमिति भावः । अबालचन्द्रेत्यादि च्छेदः । रामारामे । रामरूपे आराम इत्यर्थः । मित्रपदे वा

॥ १० ॥ रामहीनायोध्या यथा वनं तथा भवेदित्यन्वयः ॥ ११ ॥ नदीनां गतिं रामनगरवृक्षाश्च दृष्ट्वा रामं वा लक्ष्मणं वा पृच्छति पृष्ट्वा च जानाति । अयोध्यातः क्रोशमात्रे विद्यमानं विहारं संश्रिता यथा स्मरते स्म तथैव वनेऽप्यस्मरतेत्यर्थः ॥ १२ ॥ १३ ॥ इदमेव सीतायाः संबन्धीदमेव प्रस्तुतवृत्तान्तजातमेव स्मरामि । कैकेयीसंश्रितं कैकेयीमुद्दिश्य प्रवृत्तम् । सहसा हठेन । सीतया तस्याः परमदुःखकारिणीत्वान्मां प्रति यत्तद्विषयं जल्पं वाक्यमुपजल्पितमुक्तं तदिदानीं मां न प्रति भालेवेत्येवंरूपेण प्रमादात्पर्युपस्थितं मुखाभिर्गतं कैकेयीविषयं सीतावाक्यं ध्वंसयित्वा व्यवहारान्तरेणानुक्तप्रायमिव कुला देव्याः कौसल्याया ह्लादनं मधुरं वचनं सूतोऽब्रवीदित्याह कविः ॥ १४ ॥ १५ ॥ १६ ॥ वदान्याया दान्या वल्युवाचश्च । 'वदान्यो वल्युवागपि' । न विकम्पते भ्रानतां न याति ॥ १७ ॥ अलकरसवर्जितावपि तद्वसरक्तकान्ती । स्वभावरक्ता । पद्मकोशसमप्रभौ न तु मार्गगतिप्रयुक्ताठिन्यभाजौ ॥ १८ ॥

नृपुरोत्कृष्टलीलेव खेलं गच्छति भामिनी । इदानीमपि वैदेही तद्रागान्यस्तभूषणा ॥ १९
 गजं वा वीक्ष्य सिंहं वा व्याघ्रं वा वनमाश्रिता । नाहारयति संत्रासं बाहू रामस्य संश्रिता ॥ २०
 न शोच्यास्ते न चात्मा ते शोच्यो नापि जनाधिपः । इदं हि चरितं लोके प्रतिष्ठास्यति शाश्वतम् २१
 विधूय शोकं परिहृष्टमानसा महर्षियाते पथि सुव्यवस्थिताः ।
 वने रता वन्यफलाशनाः पितुः शुभां प्रतिज्ञां प्रतिपालयन्ति ते ॥ २२
 तथापि सूतेन सुयुक्तवादिना निवार्यमाणा सुतशोककर्षिता ।
 न चैव देवी विरराम कूजितात्प्रियेति पुत्रेति च राघवेति च ॥ २३
 इत्यार्षे श्रीमद्रामायणे वाल्मीकीय आदिकाव्येऽथोध्याकाण्डे षष्ठितमः सर्गः ॥ ६० ॥

एकपष्ठितमः सर्गः ।

वनं गते धर्मरते रामे रमयतां वरे । कौसल्या रुदती चार्ता भर्तारमिदमब्रवीत् ॥ १
 यद्यपि त्रिषु लोकेषु प्रथितं ते महद्यशः । सानुक्रोशो वदान्यश्च प्रियवादी च राघवः ॥ २
 कथं नरवरश्रेष्ठ पुत्रौ तौ सह सीतया । दुःखितौ भुखसंवृद्धौ कथं दुःखं सहिष्यते ॥ ३
 सा नूनं तरुणी श्यामा सुकुमारी सुखोचिता । कथमुष्णं च शीतं च मैथिली विसहिष्यते ॥ ४
 भुक्त्वाशनं विशालाक्षी सूपदंशान्वितं शुभम् । वन्यं नैवारमाहारं कथं सीतोपभोक्ष्यति ॥ ५
 गीतवादित्रनिर्घोषं श्रुत्वा शुभसमन्विता । कथं क्रव्यादसिंहानां शब्दं श्रोष्यत्यशोभनम् ॥ ६
 महेन्द्रध्वजसंकाशः क नु शेते महाभुजः । भुजं परिघसंकाशमुपाधाय महाबलः ॥ ७
 पद्मवर्णं सुकेशान्तं पद्मनिःश्वासमुत्तमम् । कदा द्रक्ष्यामि रामस्य वदनं पुष्करेक्ष्णम् ॥ ८
 वज्रसारमयं नूनं हृदयं मे न संशयः । अपश्यन्त्या न तं यद्वै फलतीदं सहस्रधा ॥ ९
 यत्त्वया करुणं कर्म व्यपोह्य मम बान्धवाः । निरस्ताः परिधावन्ति सुखार्हाः कृपणा वने ॥ १०
 यदि पञ्चदशे वर्षे राघवः पुनरेष्यति । जह्याद्राज्यं च कोशं च भरतो नोपलक्ष्यते ॥ ११

नृपुरेणोत्कृष्टा तिरस्कृता हंसादिलीला यया सेव । खेलं विलासयुतम् । अर्शआद्यजन्तम् । तद्रागेण भर्तृप्रीतियोजकभूषणानुरागेणान्यस्तान्यलक्ष्यानि भूषणानि यया ॥ १९ ॥ नाहारयति न करोति न संप्राप्नोतीति वा ॥ २० ॥ अतस्ते रामादयो न शोच्याः । ते तवात्माप्यत एव न शोच्यः । न राजापि । तेषां सुखश्रवणेन तस्यापि जीवनसंभवात् । इतोऽपि न शोच्यांश इत्याह—इदं हीत्यादि । प्राप्तमपि राज्यं महाबलोऽपि परित्यज्य पितृवचनमपालयदित्येवमादि रामचरितम् । स्वार्थमुद्दिश्य भर्तारमपि परित्यज्यातिघोरं कृतवती कैकेयीत्यादि । इदं रामचरितं शाश्वतं प्रतिष्ठास्यतीत्यनेन तन्नामबदेवाय सुस्थिरत्वं वदता तस्येश्वरत्वं ध्वनितम् । न ह्यन्यचरित्रं शाश्वतं प्रतिष्ठां लभते ॥ २१ ॥ महर्षिर्भियाते ॥ २२ ॥ तथापीति । सूतेन निवार्यमाणा सूतोक्तं गृहीतवत्यपि न विरराम । दुःखप्रावल्यादिति शेषः ॥ २३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोध्याकाण्डे षष्ठितमः सर्गः ॥ ६० ॥

परमपतिव्रतापि कौसल्या दुःखातिशयात्पूर्वं आनस्यति त्रेताश्रयव्यवहारवल्लोकाश्रयेण राजानमुपालभते—वनमिति । आर्ता खिन्ना । 'स्वार्ता' इति पाठे सुतरामार्ता । 'रुदतीव'

इति पाठे इव एवार्थः । यद्वा उक्तार्थध्वननायेवशब्दः ॥ १ ॥ अनुक्रोशादिविशिष्टो राघव इति ते महद्यशः प्रथितमिति योजना ॥ २ ॥ अथापि हे नरवरश्रेष्ठ, सीतया सह तौ पुत्रौ कथं त्यक्तवानिति शेषः । अथ ताञ्शोचति—दुःखितावित्यादि । दुःखं प्राप्तावित्यर्थः ॥ ३ ॥ तरुण्यतिक्रान्तकौमारा । श्यामा प्राप्तयौवना ॥ ४ ॥ सूपदंशान्वितं शोभनव्यजनसहितम् । नैवारं नीवारसंबन्धनम् ॥ ५ ॥ ६ ॥ महेन्द्रध्वजसंकाशस्तद्वत्सर्वलोकस्योत्सवदः ॥ ७ ॥ पद्मवर्णं पद्मदलवर्णम् । पद्मनिःश्वासं पद्मपत्रगन्धिनिःश्वासम् ॥ ८ ॥ यद्यतस्त्वमपश्यन्त्या इदं सहस्रधा न फलति न विशीर्यतेऽतस्तद्वज्रसारं वज्रयत्कठिनं नूनमित्युत्प्रेक्षा ॥ ९ ॥ लया व्यपोह्य बृद्धैरविचार्य यत्करुणं शोचनीयं कर्मानुचितवरदानरूपं कृतं तेन हेतुना मम बान्धवाः कैकेय्या निरस्ताः सुखार्हा अपि कृपणाः सन्तो वने धावन्ति । यद्वा व्यपोह्य अनाहत्य राज्यात्प्रभ्रश्य वा लया निरस्ता वने परिधावन्तीति यत्तदकरुणं कूरं कर्म लया कृतमित्यर्थः ॥ १० ॥ ननु चतुर्दशवर्षानन्तरं तव पुत्रस्यैव राज्यं भविष्यति तत्राह—यदीति । तावत्पर्यन्तं वने जीवनमेव न संभाव्यते तथापि यदि जीवनपुनरेष्यति तथापि भरतो राज्यं जह्यादिति नोपलक्ष्यते । न संभाव्यत इत्यर्थः ॥ ११ ॥

भोजयन्ति किल श्राद्धे केचित्स्वानेव बान्धवान् । ततः पश्चात्समीक्षन्ते कृतकार्या द्विजोत्तमान् ॥१२॥
 तत्र ये गुणवन्तश्च विद्वांसश्च द्विजातयः । न पश्चात्तेऽस्मिन्मन्यन्ते सुधामपि सुरोपमाः ॥ १३॥
 ब्राह्मणेष्वापि वृत्तेषु भुक्तशेषं द्विजोत्तमाः । नभ्युपेतुमलं प्राज्ञाः शृङ्गच्छेदमिवर्षभाः ॥ १४॥
 एवं कनीयसा भ्रात्रा भुक्तं राज्यं विशांपते । भ्राता ज्येष्ठो वरिष्ठश्च किमर्थं नावमन्यते ॥ १५॥
 न परेणाहृतं भक्ष्यं व्याघ्रः स्वादितुमिच्छति । एवमेव नरव्याघ्रः परलीढं न मन्यते ॥ १६॥
 हविराज्यं पुरोडाशः कुशा यूपाश्च खादिराः । नैतानि यातयामानि कुर्वन्ति पुनरध्वरम् ॥ १७॥
 तथा ह्यात्तमिदं राज्यं हृतसारां सुरासिव । नाभिमन्तुमलं रामो नष्टसोममिवाध्वरम् ॥ १८॥
 नैवंविधमसत्कारं राघवो मर्षयिष्यति । बलवानिव शार्दूलो बालधेरभिमर्शनम् ॥ १९॥
 नैतस्य सहिता लोका भयं कुर्युर्महामृधे । अधर्मं त्विह धर्मात्मा लोकं धर्मेण योजयेत् ॥ २०॥
 नन्वसौ काश्चनैर्व्याघ्रैर्महावीर्यो महाभुजः । युगान्त इव भूतानि सागरानपि निर्दहेत् ॥ २१॥
 स तादृशः सिंहबलो वृषभाक्षो नरर्षभः । स्वयमेव हतः पित्रा जलजेनात्मजो यथा ॥ २२॥
 द्विजातिचरितो धर्मः शास्त्रे दृष्टः सनातनैः । यदि ते धर्मनिरते त्वया पुत्रे विवासिते ॥ २३॥
 गलिरेका पतिनार्या द्वितीया गतिरात्मजः । तृतीया ज्ञातगो राजंश्चतुर्थी नैव विद्यते ॥ २४॥
 तत्र त्वं मम नैवासि रामश्च वनमाहितः । न वनं गन्तुमिच्छामि सर्वथा हा हता त्वया ॥ २५॥

हतं त्वया राष्ट्रमिदं सराज्यं हताः स्म सर्वाः सह मन्त्रिभिश्च ।

हता सपुत्रास्मि हताश्च पौराः सुतश्च भार्या च तव प्रहृष्टौ ॥

२६

अथापि कदाचिद्भरतो जह्यात्तथापि रामस्तन्नाङ्गीकरिष्यतीति
 सदृष्टान्तमाह—भोजयन्तीत्यादिना । केचिच्छ्राद्धकर्तारो वयो-
 गुणैरधिकान्विप्राश्चाद्धे निमग्न्य वयोगुणहीनानपि स्वान्बान्ध-
 वाश्चाद्धे भोजयन्ति । ततः कृतकार्याः सन्तो निमन्त्रिता-
 न्द्विजर्षभान्पश्चादष्टपङ्क्तौ भोजयितुं समीक्षन्ते विचारयन्ति
 ॥ १२ ॥ तत्र निमन्त्रितेषु ये गुणवन्तः श्राद्धापेक्षितगुणव-
 न्तस्ते सुरोपमाः पश्चात्पङ्क्तौ सुधासदृशं खादन्नमपि नानुम-
 न्यन्ते ॥ १३ ॥ ननु कुतो नानुमन्यन्ते ब्राह्मणशेषभोजने
 शृङ्गशेषभोजनवद्दोषाभावादत आह—ब्राह्मणेष्वापीति । ब्राह्मणेषु
 वृत्तेषु भुक्तवत्सु तद्भुक्तशेषमपि यतो द्विजोत्तमाः प्राज्ञाश्चात-
 स्तद्भोजनमभ्युपेतुमङ्गीकर्तुं नालम् । अवसाननात् । ऋषभाः
 स्वशृङ्गच्छेदमिव । शृङ्गस्थानीयो हि सतां मानः ॥ १४ ॥
 दार्ष्टान्तिके योजयति—एवमिति । कनीयो भुक्त्वात्स्वयं
 ज्येष्ठो वयसा गुणैश्च वरिष्ठः संस्तेन त्यक्तमपि राज्यं किमर्थं
 नानमन्यते । सर्वथा तिरस्करिष्यत्येवेत्यर्थः । मद्दर्शनानुरोधे-
 नागतो मञ्जीवनपर्यन्तमेव स्थास्यति तूष्णीं न पुनः राज्यं
 करिष्यतीत्यर्थः ॥ १५ ॥ परेणाहृतं क्रोद्धादिखादितशेषम् ।
 परलीढं पराखादितम् । न मन्यते न मंस्यते ॥ १६ ॥
 एतानि हविरादीन्येकत्राध्वरे विनियोगाद्यातयामानि पुनर-
 ध्वरेऽध्वरान्तरे विनियुक्तानि न कुर्वन्ति । ‘जीर्णं च परि-
 मुक्तं च यातयाममिदं द्वयम्’ इत्यमरः । यद्यपि ‘मन्त्राः कृष्णा-
 जिनं दर्भाः’ इति स्मृत्या कुशानां यातयामत्वदोषो नेत्युक्तं
 तथापि तज्जीर्णत्वरूपयातयात्वदोषाभावपरं न तु विनियुक्त-
 विनियोगपरम् । ‘ब्रह्मयज्ञेषु ये दर्भा विनियोज्या न तेऽन्यतः’
 इत्यनेन विनियुक्तविनियोगनिषेधस्य न्यायेन सर्वत्र लाभादि-

त्याहुः ॥ १७ ॥ तथैवान्येनात्तमुपभुक्तपूर्वमिदं राज्यं रामो-
 ऽस्मिन्नुमङ्गीकर्तुं नालम् । नष्टसोमं भुक्तसोममध्वरं तत्स्थं
 सोमरूपं हविः ॥ १८ ॥ बालधेः पुच्छस्य ॥ १९ ॥ शार्दूल-
 वद्वलवत्त्वमेव दर्शयति—नैतस्येति । सहिताः सुराधुरैः
 सहिताः । लोकाः प्रतियोधाः । किमर्थं तर्हि मामाक्रम्य राज्यं
 न कृतवांस्तत्राह—अधर्मं त्विति । अधर्मं तु मत्ता न तथा
 कृतवानिति भावः । नन्वेवं तस्य धर्मेनिष्ठता कथमत आह—
 इहेति । यो धर्मात्मा इह मनुष्यलोके लोकं धर्मेण योजयेत् ।
 एवं धर्मप्रवर्तकस्य तस्य धर्मेनिष्ठता अनुक्तिसिद्धेवेति भावः ।
 यद्वा तुरप्यर्थे । अधर्ममधर्मप्रवृत्तमपि लोकं दण्डादिना यो
 धर्मेण योजयेत्स कथं स्वयमधर्मं कुर्यादित्यर्थः ॥ २० ॥
 रामेऽशक्तिश्चापि नेत्याह—नन्विति । काश्चनैः काश्चनभू-
 षितपुङ्क्तैर्युगान्ते युगान्तकाले इश्वर इव भूतानि समुद्रांश्च
 निर्दहेन्नाशयेच्छेषेष्वेव ॥ २१ ॥ पित्रा लया स्वयमेव स्वपुत्रो
 हतो भ्रष्टराज्यः कृतः । जलजेन मत्स्येन । स यथात्मजानेव
 भक्षयति तद्वदित्यर्थः ॥ २२ ॥ एवं चाहमेव हतेत्याह श्लोक-
 त्रयेण—द्विजातीत्यादि । सनातनैर्ऋषिभिः शास्त्रे वेदे दृष्टजैर्वर्णि-
 कैर्द्विजातिभिश्चरितो धर्मो यदि ते स सत्यः स्यात्तर्हि पुत्रो
 न विवासितः स्यादिति शेषः । एवं धर्ममुपेक्ष्य धर्मनिरते पुत्रे
 लया विवासिते सति ॥ २३ ॥ शास्त्रेणोच्यमानाः क्षियास्त्रिषो
 गतयः । तत्र तासु प्रथमगतिभूतस्त्वं मम नास्तेव । सपत्नी-
 वशत्वात् । ‘नास्ति’ इति पाठ आर्षत्वं बोध्यम् । द्वितीयगति-
 भूतो रामश्च वनमाहितो वनं प्रति प्रहितस्त्वया । न च तस्मा-
 त्स्ये वनं गन्तुमिच्छामि । सपतिक्त्वात् । तृतीयाज्ञातयस्त्व-
 संनिहितास्तस्यात्सर्वथा हता त्वया ॥ २४ ॥ २५ ॥ सुतश्च

इमां गिरं दारुणशब्दसंहितां निशम्य रामेति मुमोह दुःखितः ।

ततः स शोकं प्रविवेश पार्थिवः खडुक्कृतं चापि पुनस्तथास्मरत् ॥

२७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकषष्टितमः सर्गः ॥ ६१ ॥

द्विषष्टितमः सर्गः ।

एवं तु क्रुद्धया राजा राममात्रा सशोकया । श्रावितः परुषं वाक्यं चिन्तयामास दुःखितः ॥ १
चिन्तयित्वा स च नृपो मोहव्याकुलितेन्द्रियः । अथ दीर्घेण कालेन संज्ञामाप परंतपः ॥ २
स संज्ञामुपलभ्यैव दीर्घमुष्णं च निःश्वसन् । कौसल्यां पार्श्वतो दृष्ट्वा ततश्चिन्तामुपागमत् ॥ ३
तस्य चिन्तयमानस्य प्रत्यभात्कर्म दुष्कृतम् । यदनेन कृतं पूर्वमज्ञानाच्छब्दवेधिना ॥ ४
अमनास्तेन शोकेन रामशोकेन च प्रभुः । द्वाभ्यामपि महाराजः शोकाभ्याममितप्यते ॥ ५
दृष्टमानस्तु शोकाभ्यां कौसल्यामाह दुःखितः । वेपमानोऽञ्जलिं कृत्वा प्रसादार्थमवाङ्मुखः ॥ ६
प्रसादये त्वां कौसल्ये रचितोऽयं मयाञ्जलिः । वत्सला चानृशंसा च त्वं हि नित्यं परेष्वपि ॥ ७
भर्ता तु खलु नारीणां गुणवान्निर्गुणोऽपि च । धर्मं विमृशमानानां प्रत्यक्षं देवि दैवतम् ॥ ८
सा त्वं धर्मपरा नित्यं दृष्टलोकपरावरा । नार्हसे विप्रियं वक्तुं दुःखितापि सुदुःखितम् ॥ ९
तद्वाक्यं करुणं राज्ञः श्रुत्वा दीनस्य भाषितम् । कौसल्या व्यसृजद्वाष्पं प्रणालीव नवोदकम् ॥ १०
सा मूर्ध्नि बद्धा रुदती राज्ञः पद्ममिवाञ्जलिम् । संभ्रमाद्ब्रवीन्नस्ता त्वरमाणाक्षरं वचः ॥ ११
प्रसीद शिरसा याचे भूमौ निपतितासि ते । याचितासि हता देवं क्षन्तव्याहं नहि त्वया ॥ १२
नैषा हि सा स्त्री भवति श्लाघनीयेन धीमता । उभयोर्लोकयोर्लोके पत्या या संप्रसाद्यते ॥ १३
जानामि धर्मं धर्मज्ञ त्वां जाने सत्यवादिनम् । पुत्रशोकार्तया तत्तु मया किमपि भाषितम् ॥ १४
शोको नाशयते धैर्यं शोको नाशयते श्रुतम् । शोको नाशयते सर्वं नास्ति शोकसमो रिपुः ॥ १५
शक्यमापतितः सोढुं प्रहारो रिपुहस्ततः । सोढुमापतितः शोकः सुसूक्ष्मोऽपि न शक्यते ॥ १६
वनवासाय रामस्य पञ्चरात्रोऽत्र गण्यते । यः शोकहतहर्षायाः पञ्चवर्षोपमो मम ॥ १७

भार्या च भरतकैकेयौ प्रहृष्टौ ॥ २६ ॥ दारुणशब्दसंहितां दारुणशब्दयुक्ताम् । खडुक्कृतं वक्ष्यमाणम् ॥ २७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्ड एकषष्टितमः सर्गः ॥ ६१ ॥

एवं कौसल्याक्रूरवचोमीतस्य राज्ञोऽञ्जलिपर्यन्तं दैन्यं दृष्ट्वा राजानमनुनयति—एवं खिति । चिन्तयामासानयोच्यमानं सर्वं सत्यं किमिह कर्तव्यमिति विचारयामास ॥ १ ॥ मोहव्याकुलितेन्द्रियः । जात इति शेषः ॥ २ ॥ चिन्तामुपागमत्पुत्रविश्लेषजदुःखसाधनं कर्म ममेति चिन्तामाप ॥ ३ ॥ प्रत्यभात्प्रतिभातम् । दुष्कृतं कर्म मुनिक्रुमारवधरूपम् । शब्दमेव लक्ष्यदेशस्थं प्राप्य विध्यतीति शब्दवेधी ॥ ४ ॥ अमना दुर्मनाः । तेन शोकेन मुनिक्रुमारवधजेन शोकेन ॥ ५ ॥ अवाङ्मुखः खडुक्ततदप्रियस्मरणाल्लज्जया ॥ ६ ॥ परेष्वपि शत्रुष्वपि ॥ ७ ॥ विमृशमानानां जानतीनाम् ॥ ८ ॥ दृष्टौ लोके परावरावुत्कर्षोपकर्षौ यथा सा । अपकृष्टा अपि भर्तारमेवं न वदन्तीति भावः ॥ ९ ॥ प्रणाली प्रासादादौ जलनिर्गममार्गः । नवोदकं वर्षजलम् ॥ १० ॥ खानुनयाय राज्ञा कृतं राज्ञोऽञ्जलिं पाणिभ्यां गृहीत्वा पद्ममिव मूर्ध्नि बद्धा रुदती त्रस्ता अहमपि कैकेयीवत्पतिशोकारिवचनादिकं प्राप्तवतीति सीता संभ्रमा-

द्राश्यत्यादराद्वच आह ॥ ११ ॥ भूमौ निपतितासि साद्यज्ञं प्रणमामि । हे देव, त्वया याचिताहमनुनीताहं हतास्मि । ईश्वरेप्सितवैपरीत्यस्यान्याय्यत्वात् । अतस्तथा क्षन्तव्या न किंतु दासीवत्प्रहर्तव्येत्यर्थः ॥ १२ ॥ एषा हि लोके सा स्त्री कुलस्त्री न भवति या उभयोर्लोकयोः श्लाघनीयेन पत्या संप्रसाद्यते ॥ १३ ॥ किमप्यत्यनुचितं भाषितं तत्क्षन्तव्यमिति शेषः ॥ १४ ॥ शोक एवमाद्यनुचितव्यवहारप्रवर्तक इत्याह—शोक इत्यादि ॥ १५ ॥ सुसूक्ष्मोऽपि शोकः सोढुं न शक्यते । किं पुनर्महानिति शेषः ॥ १६ ॥ स्वशोकस्य महत्त्वं दर्शयति—वनेति । पञ्चरात्र इत्यस्य गत इति शेषः । तत्र प्रथमा तमसातीरे, द्वितीया गुडपुरे, तृतीया गङ्गातीरे, चतुर्थी प्रयागे, पञ्चमी यमुनातीरे, षष्ठी चित्रकूटे । तद्दिने सुमन्त्रस्यायोध्याप्राप्तिः । अतएवाग्रे षष्ठीति दशरथोक्तिः । अथवाद्य दिने संपूर्णदिनं खनिकटे स्थितत्वेन स्वदेशे तमसातीरे एव स्थितत्वेन तद्दिनमगणय्य कौसल्ययाद्य पञ्चरात्रो गण्यत इत्युक्तम् । राजा तु तमपि गृहीत्वा षष्ठीति वक्ष्यति । यत्तु कतकेन निर्गमनात्सप्तरात्रः सुमन्त्रागमनदिने इत्युक्तम्, तदज्ञानात् । गङ्गोत्तरदिनात्तृतीयेऽहनि चारप्रतिनिवृत्त्युत्तरं सायाहे तद्दिन एव सुमन्त्रप्रस्थानस्य वक्तुं शक्यत्वात् । रामस्य निर्गमनादिने षष्ठे

तं हि चिन्तयमानायाः शोकोऽयं हृदि वर्धते । नदीनामिव वेगेन समुद्रसलिलं महत् ॥ १८
 एवं हि कथयन्त्यास्तु कौसल्यायाः शुभं वचः । मन्दरदिमरभूत्सूर्यो रजनी चाभ्यवर्तत ॥ १९
 अथ प्रह्लादितो वाक्यैर्देव्या कौसल्यया नृपः । शोकेन च समाक्रान्तो निद्राया वशमेयिवान् ॥ २०
 इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे द्विषष्ठितमः सर्गः ॥ ६२ ॥

त्रिषष्ठितमः सर्गः ।

प्रतिबुद्धो मुहूर्तेन शोकोपहतचेतनः । अथ राजा दशरथः स चिन्तामभ्यपद्यत ॥ १
 रामलक्ष्मणयोश्चैव विवासाद्वासवोपमम् । अपेदे उपसर्गस्तं तमः सूर्यमिवासुरम् ॥ २
 सभार्ये हि गते रामे कौसल्यां कोसलेश्वरः । विवक्षुरसितापाङ्गी स्मृत्वा दुष्कृतमात्मनः ॥ ३
 स राजा रजनीं पृष्ठीं रामे प्रवाजिते वनम् । अर्धरात्रे दशरथः सोऽस्मरदुष्कृतं कृतम् ॥ ४
 स राजा पुत्रशोकार्तः स्मृत्वा दुष्कृतमात्मनः । कौसल्यां पुत्रशोकार्तमिदं वचनमब्रवीत् ॥ ५
 यदाचरति कल्याणि शुभं वा यदि वाशुभम् । तदेव लभते भद्रे कर्ता कर्मजमात्मनः ॥ ६
 गुरुलाघवमर्थानामारम्भे कर्मणां फलम् । दोषं वा यो न जानाति स बाल इति होच्यते ॥ ७
 कश्चिदाघ्रवणं छित्त्वा पलाशांश्च निषिञ्चति । पुष्पं दृष्ट्वा फले गृध्रुः स शोचति फलागमे ॥ ८
 अविज्ञाय फलं यो हि कर्म त्वेवानुधावति । स शोचेत्फलवेलायां यथा किंशुकसेवकः ॥ ९
 सोऽहमघ्रवणं छित्त्वा पलाशांश्च न्यषेज्यम् । रामं फलागमे त्यक्त्वा पश्चाच्छोचासि दुर्मतिः ॥ १०
 लब्धशब्देन कौसल्ये कुमारेण धनुष्मता । कुमारः शब्दवेधीति मया पापमिदं कृतम् ॥ ११
 तदिदं मेऽनुसंप्राप्तं देवि दुःखं स्वयंकृतम् । संमोहादिह वालेन यथा स्याद्भक्षितं विषम् ॥ १२
 यथान्यः पुरुषः कश्चित्पलाशैर्मोहितो भवेत् । एवं मयाप्यविज्ञातं शब्दवेध्यमिदं फलम् ॥ १३
 देव्यनूढा त्वमभवो युवराजो भवाम्यहम् । ततः प्रावृडनुप्राप्ता मम कामविवर्धिनी ॥ १४

इति पूर्वलिखितपाद्मविरोधाच्च ॥ १७ ॥ नदीनां वेगेन समुद्र-
 सलिलमिवेत्युपेक्षामात्रं न तु तस्य तेन वृद्धिरित्याहुः । परे तु
 महत्समुद्रसलिलं वेगेन चन्द्रोदयवृद्धिवेगेन नदीनां हृदि तट-
 द्रयान्तरे यथा वर्धते इत्यर्थः । समुद्रगामिनदीनां चन्द्रोदयका-
 लिकसमुद्रवृद्ध्यावृद्धेः कियद्दूरमयाप्युपलम्भादित्याहुः ॥ १८ ॥
 शुभं वचोऽसिदुःखिताया अपि पत्यनुनयपरलाद्वचसः शुभलम्
 ॥ १९ ॥ २० ॥ इति श्रीरामाभिरामे श्रीरामीये रामा-
 यणतिलके वाल्मीकीय आदिकाव्येऽथोऽध्याकाण्डे द्विषष्टि-
 तमः सर्गः ॥ ६२ ॥

प्रतिबुद्ध इति ॥ १ ॥ वासवोपमं तं दशरथम् । उपसर्ग
 उपप्लवः । शोक इति यावत् । आसुरं तमोऽसुरस्य राहोः
 संबन्धि तम आवरणशक्तिर्यथा सूर्यमावृणोति तद्वत् ॥ २ ॥
 आत्मनो दुष्कृतं स्मृत्वासितापाङ्गी विवक्षुरभवत् ॥ ३ ॥ पृष्ठीं
 रजनीम् । प्राप्येति शेषः ॥ ४ ॥ ५ ॥ तदेव लभते तद्वत्
 एवेति च ॥ ६ ॥ अर्थानामेहिकानां कर्मणां पारलौकिकाना-
 मारम्भ आरम्भकाले फलं प्रति यो गुरुलाघवं गौरवं लाघवं च
 दोषं वा दोषं गुणं वा न जानाति केनचिदल्पेन हत्यादिना
 महदनिष्टं केनविन्महतापि यागादिनाल्पफलं तथेदं कर्माल्पदोषं
 बहुगुणमिदं च बहुदोषमल्पगुणमित्येवं न जानाति स बाल
 इत्युच्यते, न स्तनंधयः ॥ ७ ॥ छित्त्वा । पलाशोपरोधनिवृत्त्य-
 र्थमिति शेषः । पुष्पं दृष्ट्वा पुष्पमहत्त्वं दृष्ट्वा । फलमहत्त्वमनु-
 मायेत्यर्थः । गृध्रलिङ्गः । शोचति स्तब्धचित्तफलाभावात् ॥ ८ ॥

दृष्टान्तं दार्ष्टान्तिके योजयति—अविज्ञायेति । फलं क्रियमाण-
 कर्मणो भावि फलमविज्ञायाविचार्य कर्म लेव कर्मैव तु लौकिकं
 वैदिकं वानुधावत्यनुतिष्ठति । शोचेत् तप्येदित्यर्थः ॥ ९ ॥
 अस्तु प्रकृते किं तत्राह—सोऽहमिति । फलागमे रामकृतसो-
 त्रक्रियया लभ्यपारलौकिकफलप्राप्तिसमये रामाभिषेकजु-
 खप्राप्तिसमये वा ॥ १० ॥ यदाचरतीत्याद्युक्तविषयमाह—
 लब्धेति । कुमारोऽजकुमारः शब्दवेधीति लब्धः शब्दो येन
 तादृशेन मया । शब्दवेधीत्येवं लब्धकीर्तिनेति यावत् । कुमा-
 रेण जीवत्पितृकेण । इदं वक्ष्यमाणम् ॥ ११ ॥ तदिदं तत्फ-
 लमिदं दुःखम् । अज्ञानकृतकर्मणः कथमेवं फलं तत्राह—संमो-
 हादिति । अज्ञानेनापि भक्षितं विषं यथा बालमपि हन्ति
 तद्वदित्यर्थः ॥ १२ ॥ शब्दवेध्यं शब्दवेधिलमित्यर्थे आर्षम् ।
 इदं फलमेवं दुष्टफलमिति मयाप्यविज्ञातम् । अयं भावः—
 यथान्यः प्राकृतः पुरुषः पलाशैः पलाशपुष्पैर्मोहितस्तत्फलं न
 जानाति, तथाहमपि शब्दवेधिलं लोकपूज्यं शाला तत्फलमेवं
 क्रूरमिति न ज्ञातवानिति । कतकस्तु—यथा पलाशपुष्पैरन्यो
 मोहितो भवति, तथाहम् । कैकेयीवाक्यैरिति शेषः । अथाज्ञा-
 नकृतस्यापि विषपानवदावश्यकं फलमित्युपसंहरति—एवमिति ।
 शब्दवेधिलरूपं सामर्थ्यं प्राप्य यत्कर्माविज्ञातं सत्कृतं तस्य
 कर्मण इदं फलं कैकेयीवाक्यकृतो मोह इत्यर्थः इत्याह
 ॥ १३ ॥ तादृशदुष्कर्मप्राप्तिः कदेत्यत्राह—देवीति ॥ १४ ॥

अपास्य हि रसान्मौमास्तस्त्वा च जगदंशुभिः । परेताचरितां भीमां रविराचरते दिशम् ॥ १५
 उष्णमन्तर्दधे सद्यः स्निग्धा ददृशेरे घनाः । ततो जहृपिरे सर्वे भेकसारङ्गवर्हिणः ॥ १६
 क्लिन्नपक्षोत्तराः स्नाताः कृच्छ्रादिव पतत्रिणः । वृष्टिवातावधूनाग्रान्पादपानभिपेदिरे ॥ १७
 पतितेनाम्भसा च्छन्नः पतमानेन चासकृत् । आवभौ मत्तसारङ्गस्तोयराशिरिवाचलः ॥ १८
 पाण्डुरारुणवर्णानि स्रोतांसि विमलान्यपि । सुस्रुवुर्गिरिधातुभ्यः सभस्मानि भुजंगवत् ॥ १९
 तस्मिन्नतिसुखे काले धनुष्मानिपुमान्स्थी । व्यायामकृतसंकल्पः सरयूमन्वगां नदीम् ॥ २०
 निपाने महिषं रात्रौ गजं वाभ्यागतं मृगम् । अन्यद्वा श्वापदं किञ्चिज्जिघांसुरजितेन्द्रियः ॥ २१
 अधान्धकारे त्वश्रौषं जले कुम्भस्य पूर्यतः । अचक्षुर्विषये घोषं वारणस्येव नर्दतः ॥ २२
 ततोऽहं शरमुद्धृत्य दीप्तमाशीविपोपमम् । शब्दं प्रति गजप्रेप्सुरभिलक्ष्यमपातयम् ॥ २३
 अमुञ्चं निशितं वाणमहमाशीविपोपमम् । तत्र वागुपसि व्यक्ता प्रादुरासीद्वनौकसः ॥ २४
 हा हेति पततस्तोये वाणाद्यथितमर्मणः । तस्मिन्निपतिते भूमौ वागभूतत्र मानुषी ॥ २५
 कथमस्मद्विधे शस्त्रं निपतेच्च तपस्विनि । प्रविविक्तां नदीं रात्राबुदाहारोऽहमागतः ॥ २६
 इषुणाभिहतः केन कस्य वापकृतं मया । ऋपेहि न्यस्तदण्डस्य वने वन्येन जीवतः ॥ २७
 कथं नु शस्त्रेण वधो मद्विधस्य विधीयते । जटाभारधरस्यैव वल्कलाजिनवाससः ॥ २८
 को वधेन ममार्थी स्यात्किं वास्यापकृतं मया । एवं निष्फलमारब्धं केवलानर्थसंहितम् ॥ २९
 न क्वचित्साधु मन्येत यथैव गुरुतल्पगम् । नेमं तथानुशोचासि जीवितक्षयमात्मनः ॥ ३०
 मातरं पितरं चोभावनुशोचासि मद्वधे । तदेतन्मिथुनं वृद्धं चिरकालभृतं मया ॥ ३१
 मयि पञ्चत्वमापन्ने कां वृत्तिं वर्तयिष्यति । वृद्धौ च मातापितरावहं चैकेषुणा हतः ॥ ३२
 केन स निहताः सर्वे सुवालेनाकृतात्मना । तां गिरं करुणं श्रुत्वा मम धर्मानुकाङ्क्षिणः ॥ ३३
 कराभ्यां सशरं चापं व्यथितस्यापतद्भुवि । तस्याहं करुणं श्रुत्वा ऋपेर्विलपतो निशि ॥ ३४
 संभ्रान्तः शोकवेगेन भृशमासं विचेतनः । तं देशमहमागम्य दीनसत्त्वः सुदुर्मनाः ॥ ३५
 अपश्यमिषुणा तीरे सरय्वास्तापसं हतम् । अवकीर्णजटाभारं प्रविद्धकलशोदकम् ॥ ३६
 पांसुशोणितदिग्धाङ्गं शयानं शल्यवेधितम् । स मामुद्रीक्ष्य नेत्राभ्यां त्रस्तमस्वस्थचेतनम् ॥ ३७

प्रावृषं वर्णयति—अपास्येति । मौमान्रसानपास्य निरस्य । शो-
 पयित्वेति यावत् । तेनैव हेतुना जगत्तत्त्वा परेताचरितामतएव
 भीमां दिशं दक्षिणां दिशमाचरते गच्छति । 'आविशते' इति
 पाठान्तरम् । 'उपास्य' इति पाठेऽपि सेवित्वेत्यर्थद्वारा शोपयि-
 त्वेत्यत्रैव पर्यवसानं बोध्यम् ॥ १५ ॥ सारङ्गा हरिणाश्वातका
 वा ॥ १६ ॥ क्लिन्नाः पक्षोत्तराः पक्षोपरिभागा येषाम् । अत
 एव कृच्छ्रात्कृच्छ्राद्याचरणनिमित्तं स्नाता इव । वृष्टियुक्तावतेन
 कम्पिताग्रान् ॥ १७ ॥ पतमानेन पतता । मत्तः सारङ्गा
 यस्मिन्नाहशोऽचलस्तोयराशिरिवावभौ ॥ १८ ॥ गिरिधातुभ्यो
 धातुरूपहेतुभ्यः । क्वचित्पाण्डुरधातुसंयोगात्पाण्डुराणि । क्वचि-
 दरुणधातुसंयोगादरुणानि । क्वचित्सभस्मानि, भस्मसंबन्धाद्भु-
 जंगवत्कुटिलानीति शेषः ॥ १९ ॥ व्यायामो मृगयाविहारः
 ॥ २० ॥ जिघांसुरन्वगामित्यन्वयः ॥ २१ ॥ पूर्यतः । शत्र-
 न्तलमार्थम् ॥ २२ ॥ शब्दं प्रतिशब्दं लक्ष्यं कृत्वा । यद्वा
 शब्दावगतवैष्यं प्रति गजप्रेप्सुर्गजरूपं वध्यं प्राप्तुमिच्छुः ।
 तज्जिघांसया शरमुद्धृत्याभिलक्ष्यं संमुखमपातयम् ॥ २३ ॥
 तत्र निशितं वाणममुञ्चं तत्र वनौकस आरण्यकमनुष्यस्य

वाणाभिहतमर्मणस्तोये पततो हा हेति व्यक्ता वागुपसि प्रादु-
 रासीत्, तत्र भूमौ तस्मिन्निपतिते सति मानुषी वागभूत् ॥ २४ ॥ २५ ॥ तामेव वाणीमाह—कथमित्यादि । अस्म-
 द्विधे तपस्विन्यजातशत्रौ । प्रविविक्तां निर्जेनाम् । रात्रावपर-
 रात्रे । उदाहार इत्यत्र दीर्घ आर्षः ॥ २६ ॥ न्यस्तदण्डस्य
 लक्षपरपीडस्य ॥ २७ ॥ जटाभारेत्यादिना हन्तुरपि लाभा-
 भावः सूचितः ॥ २८ ॥ मम वधेन कः पुमानर्थी । मनुष्य-
 मांसेन न कस्यापि प्रयोजनमिति व्यर्थ एव मद्वध इति भावः ।
 परलोकनाशकत्वात्केवलानर्थसंहितमिहलोके च फलरहितम्
 ॥ २९ ॥ क्वचिदिहलोके परत्र वा यथा गुरुतल्पगं न साधु
 मन्यन्त एवमेतं न मन्येत कोऽपीत्यर्थः । आत्मन इमं जीवि-
 तक्षयं नानुशोचासि ॥ ३० ॥ ३१ ॥ एकेनेषुणा वृद्धो हतौ,
 अहं च हतः । मद्वधेन तयोर्वधस्य सिद्धत्वादित्याशयः ॥ ३२ ॥
 अकृतात्मनाजितेन्द्रियेण । धर्मानुकाङ्क्षिणो धर्मप्रतीक्षाशीलस्य
 मम कराभ्यामित्यन्वयः ॥ ३३ ॥ करुणं करुणाजनकं वचः
 श्रुत्वा । विलपतः । 'लालप्यतः' इति पाठे तु यन्तत्ताच्छता
 आर्षः ॥ ३४ ॥ ३५ ॥ प्रविद्धं ध्वस्तं पर्यस्तं वा ॥ ३६ ॥ त्रस्तं

इत्युवाच वचः क्रूरं दिधक्षन्निव तेजसा । किं तवापकृतं राजन्वनै निवसता मया ॥ ३८
 जिहीर्षुर्मो गुर्वर्थं यदहं ताडितस्त्वया । एकेन खलु बाणेन मर्मण्यभिहतं मयि ॥ ३९
 द्वावन्धौ निहतौ वृद्धौ माता जनयिता च मे । तौ नूनं दुर्वलावन्धौ मत्प्रतीक्षौ पिपासितौ ॥ ४०
 चिरमाशां कृतां कष्टां तृष्णां संधारयिष्यतः । न नूनं तपसो वास्ति फलयोगः श्रुतस्य वा ॥ ४१
 पिता यन्मां न जानीते शयानं पतितं भुवि । जानन्नपि च किं कुर्यादशक्तश्चापरिक्रमः ॥ ४२
 मिद्यमानमिवाशक्तस्तुमन्यो नगो नगम् । पितुस्त्वमेव मे गत्वा शीघ्रमाचक्ष्व राघव ॥ ४३
 न त्वामनुदहेत्कुद्धो वनमग्निरिवैधितः । इयमेकपदी राजन्यतो मे पितुराश्रमः ॥ ४४
 तं प्रसादय गत्वा त्वं न त्वां संकुपितः शपेत् । विशल्यं कुरु मां राजन्मर्म मे निशितः शरः ॥ ४५
 रुणद्धि मृदु सोत्सेधं तीरमम्बुरयो यथा । सशल्यः क्लिश्यते प्राणैर्विशल्यो विनशिष्यति ॥ ४६
 इति मामविशचिन्ता तस्य शल्यापकर्षणे । दुःखितस्य च दीनस्य मम शोकातुरस्य च ॥ ४७
 लक्षयामास स ऋषिश्चिन्तां मुनिसुतस्तदा । ताम्यमानं स मां कृच्छ्रादुवाच परमार्थवित् ॥ ४८
 सीदमानो विवृत्ताङ्गोऽचेष्टमानो गतः क्षयम् । संस्तभ्य शोकं धैर्येण स्थिरचित्तो भवाम्यहम् ॥ ४९
 ब्रह्महत्याकृतं तापं हृदयादपनीयताम् । न द्विजातिरहं राजन्मा भूते मनसो व्यथा ॥ ५०
 शूद्रायामसि वैश्येन जातो नरवराधिप । इतीव वदतः कृच्छ्राद्वाणाभिहतमर्मणः ॥ ५१
 विधूर्णतो विचेष्टस्य वेपमानस्य भूतले । तस्य त्वाताम्यभानस्य तं बाणमहमुद्धरम् ।
 स मामुद्गीक्ष्य संव्रस्तो जहौ प्राणांस्तपोधनः ॥ ५२

जलाद्रगात्रं तु विलप्य कृच्छ्रं मर्मव्रणं संततमुच्छ्वसन्तम् ।

ततः सरख्यां तमहं शयानं समीक्ष्य भद्रे सुभृशं विषण्णः ॥

५३

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे त्रिषष्टितमः सर्गः ॥ ६३ ॥

चतुःषष्टितमः सर्गः ।

वधमप्रतिरूपं तु महर्षेस्तस्य राघवः । विलपन्नेव धर्मात्मा कौसल्यामिदमब्रवीत् ॥ १
 तदज्ञानान्महत्पापं कृत्वा संकुलितेन्द्रियः । एकस्त्वचिन्तयं बुद्ध्या कथं नु सुकृतं भवेत् ॥ २
 ततस्तं घटमादाय पूर्णं परमवारिणा । आश्रमं तमहं प्राप्य यथाख्यातपथं गतः ॥ ३

नेत्राभ्यामुद्गीक्ष्य ॥ ३७ ॥ ३८ ॥ ३९ ॥ जनयिता
 पिता । नूनं निश्चयेन मत्प्रतीक्षौ ॥ ४० ॥ कृतामाशां पुत्रो
 जलमानेष्यतीत्येवंरूपम् । ममागमनात्तृष्णां पिपासां च चिरं
 धारयिष्यतः । तपसः श्रुतस्य वैल्यत्र मामकस्य पित्र्यस्य चेति
 शेषः । फलयोगः फलसंबन्धो नास्ति ॥ ४१ ॥ अपरिक्रमः
 संचाराक्षमोऽन्धत्वात् ॥ ४२ ॥ अशक्तिर्वृद्धत्वात् । वातादिना
 मिद्यमानं नगं वृक्षमन्यो नग इव मां त्रातुमशक्तः । तमेव मे
 पितुराचक्ष्व ॥ ४३ ॥ एधितो वर्धितो वर्धित्वेनमिव लां न
 दहेत् । मा दहलित्यर्थः । एकपदी सूक्ष्ममार्गः । यतो यूया एक-
 पद्या मे पितुराश्रमः । प्राप्यते सेयमेकपदी ॥ ४४ ॥ तथा
 गत्वा तथा प्रसादय यथा लां न शपेत् । मां विशल्यं कुरु ।
 सै शरो मे मर्मं रुणद्धि पीडयति मृदु सिकताप्रायम् ।
 सोत्सेधमुच्छ्रायवतीरम् । अम्बुरयो नदीवेग इव ॥ ४५ ॥ ४६ ॥
 ॥ ४७ ॥ मम चिन्तां लक्षयामासेल्यन्वयः । एवं चिन्तया
 शल्यं नोद्धरतीति ज्ञातवान् । परमार्थः शास्त्रतत्त्वम् । 'परमा-
 र्थवत्' इति पाठे परममार्तः सज्जित्यर्थः ॥ ४८ ॥ क्षयं शक्ति-
 क्षयं गतः प्राप्तः । विवृत्ताङ्गः परावृत्तनेत्रः । अचेष्टमानो हस्त-

पादादिचेष्टारहितः । धैर्येण शोकं संस्तभ्याहं स्थिरचित्तो
 भवामि । मम चित्ते मोहो नास्तीत्यर्थः । अतो यद्ब्रूयामि तच्छृ-
 ण्वित्यर्थः । शोकं ब्रह्महत्यासिजं संस्तभ्य त्यक्त्वा । अधुना
 स्थिरचित्तो भवेति पाठान्तरेऽर्थः ॥ ४९ ॥ अतो ब्रह्महत्या-
 कृतं तापं भयम् । अर्धर्वादिस्तापशब्दः ॥ ५० ॥ वैश्येन
 शूद्रायां जातः करणः । इतीव इत्येवंजातीयकम् ॥ ५१ ॥ आताम्य-
 मानस्य ताम्यतः । व्यथया संकुचिताश्रयेति यावत् । उद्धरम् ।
 अडभाव आर्षः । संव्रस्तः प्राणहरत्वात् । तपोधनस्तत्कुमारः
 ॥ ५२ ॥ कृच्छ्रं मर्मव्रणं प्राप्य विलप्य च संततमुच्छ्वसन्तं
 सरयूतीरे मृला शयानं वीक्ष्याहं भृशं विषण्णोऽभवमिति कौ-
 सल्यां प्रत्युक्तानुवादः ॥ ५३ ॥ इति श्रीरामाभिरामे श्री-
 रामीये रामायणतिलके वाल्मीकीय आदिकाव्येऽथोऽध्याकाण्डे
 त्रिषष्टितमः सर्गः ॥ ६३ ॥

वधमिति । राघवो दशरथो वधं स्मृत्वा पुत्रं प्रति विलप-
 न्नेव कौसल्यामिदमब्रवीद्वदत् ॥ १ ॥ संकुलितेन्द्रियः क्षुभि-
 तेन्द्रियः । कथं नु सुकृतं भवेदित्यचिन्तयम् ॥ २ ॥ तत एव
 चिन्तानन्तरम् । यथाख्यातपथं मुनिकुमारोपदिष्टं मार्गं प्राप्या-

तत्राहं दुर्बलावन्धौ वृद्धावपरिणायकौ । अपश्यं तस्य पितरौ लूनपक्षाविव द्विजौ ॥	४
तन्निमित्ताभिरासीनौ कथाभिरपरिश्रमौ । तामाशां मत्कृते हीनावुपासीनावनाथवत् ॥	५
शोकोपहतचित्तश्च भयसंत्रस्तचेतनः । तच्चाश्रमपदं गत्वा भूयः शोकमहं गतः ॥	६
पदशब्दं तु मे श्रुत्वा मुनिर्वाक्यमभाषत । किं चिरायसि मे पुत्र पानीयं क्षिप्रमानय ॥	७
यन्निमित्तमिदं तात सलिले क्रीडितं त्वया । उत्कण्ठिता ते मातेयं प्रविश क्षिप्रमाश्रमम् ॥	८
यद्यलीकं कृतं पुत्र मात्रा ते यदि वा मया । न तन्मनसि कर्तव्यं त्वया तात तपस्विना ॥	९
त्वं गतिस्त्वगतीनां च चक्षुस्त्वं हीनचक्षुषाम् । समासक्तास्त्वयि प्राणाः कथं त्वं नाभिभाषसे ॥	१०
मुनिमव्यक्तया वाचा तमहं सज्जमानया । हीनव्यञ्जनया प्रेक्ष्य भीतचित्त इवाब्रुवम् ॥	११
मनसः कर्म चेष्टाभिरभिसंस्तभ्य वाग्वलम् । आचक्षे त्वहं तस्मै पुत्रव्यसनजं भयम् ॥	१२
क्षत्रियोऽहं दशरथो नाहं पुत्रो महात्मनः । सज्जनावमतं दुःखमिदं प्राप्तं स्वकर्मजम् ॥	१३
भगवंश्चापहस्तोऽहं सरयूतीरमागतः । जिघांसुः श्वापदं किञ्चिन्निपाने वागतं गजम् ॥	१४
ततः श्रुतो मया शब्दो जले कुम्भस्य पूर्यतः । द्विपोऽयमिति मत्वाहं वाणेनाभिहतो मया ॥	१५
गत्वा तस्यास्ततस्तीरमपश्यमिषुणा हृदि । विनिर्मिन्नं गतप्राणं शयानं भुवि तापसम् ॥	१६
ततस्तस्यैव वचनादुपेत्य परितप्यतः । स मया सहसा वाण उद्धृतो मर्मतस्तदा ॥	१७
स चोद्धृतेन वाणेन सहसा स्वर्गमास्थितः । भगवन्ताबुधौ शोचन्नन्धाविति विलप्य च ॥	१८
अज्ञानाद्भवतः पुत्रः सहसाभिहतो मया । शेषमेवं गते यत्स्यात्तत्प्रसीदतु मे मुनिः ॥	१९
स तच्छ्रुत्वा वचः कूरं मया तदघशंसिना । नाशकृत्तीव्रमायासं स कर्तुं भगवानृषिः ॥	२०
स वाष्पपूर्णवदनो निःश्वसन्नशोकमूर्च्छितः । मामुवाच महातेजाः कृताञ्जलिमुपस्थितम् ॥	२१
यद्येतदशुभं कर्म न स्म मे कथयेः स्वयम् । फलेन्मूर्धा स्म ते राजन्सद्यः शतसहस्रधा ॥	२२
क्षत्रियेण वधो राजन्वानप्रस्थे विशेषतः । ज्ञानपूर्वं कृतः स्थानाञ्ज्यावयेदपि वज्रिणम् ॥	२३
सप्तधा तु भवेन्मूर्धा मुनौ तपसि तिष्ठति । ज्ञानाद्विसृजतः शस्त्रं तादृशे ब्रह्मवादिनि ॥	२४

रुद्धाश्रमं गतः ॥ ३ ॥ तत्राश्रमेऽपरिणायकौ संचारयितुपुर-
धान्तररहितौ ॥ ४ ॥ तन्निमित्ताभिः पुत्रनिमित्ताभिः कथाभि-
हेतुभिरपरिश्रमावासीनौ । पुत्रो जलमानेष्यतीत्येवंरूपां तामा-
शामुपासीनौ सेवमानौ । मत्कृते मत्कृतदुष्कर्मनिमित्तम् ।
तामाशां प्रति हीनावपि तां सेवमानावपश्यमिति पूर्वोक्तान्वयः ।
'उदासीनौ' इति पाठेऽनाथवदुदासीनौ दुःखिताविव ॥ ५ ॥ तौ
दृष्ट्वा शोकोपहतचित्त इत्यादि । भूयोऽधिकम् ॥ ६ ॥ चिरायसि
विलम्बयसि ॥ ७ ॥ यन्निमित्तं येन हेतुना एतावत्कालं त्वया
सलिले क्रीडितं तेन ते मातोत्कण्ठिता सशोकस्मरणवलयभूतः ।
'यज्ञ दत्तम्' इति पाठे यत्त्वया शीघ्रं जलमावयोर्न दत्तम्,
यत्त्वया सलिले क्रीडितं तेन ते मातोत्कण्ठितेत्यन्वयः ॥ ८ ॥
व्यलीकमप्रियम् ॥ ९ ॥ अगतीनां लं गतिः । हीनचक्षुषां लं
चक्षुः । अतो यज्ञ भाषसे तत्कथं कस्मात् ॥ १० ॥ सुतपद-
शब्दत इव सुतधिया सज्जमानया गद्गदया अतएव हीनव्यञ्ज-
नया व्यञ्जनाक्षरव्यक्तिरहितया अतएवाव्यक्तया वाचा वदन्तं
मुनिं प्रेक्ष्य भीतचित्त इवाहं तादृस्यैव वाचाब्रुवमित्यन्वयः
॥ ११ ॥ मनस इति । मनसः कर्म मीतिरूपं वाग्वलमाश्रित्य
चेष्टाभिरभीतिसाध्यव्यवहारेभिरभिः संस्तभ्य मीताकार-
तामाच्छाद्यामीत इवाचक्षे ॥ १२ ॥ महात्मनस्तव पुत्रो
नाहमिति योजना । सज्जनावमतं सज्जनगर्हितम् । मया भवता

चेति शेषः ॥ १३ ॥ तदेवाह—भगवन्निति । निपाने आगतं
श्वापदं व्याघ्रादि गजं वा जिघांसुरित्यन्वयः ॥ १४ ॥ अयं
शब्दहेतुः पदार्थ इत्यर्थः । द्विप इति मलाहं स्थितस्ततो मया
स वाणेन हतः ॥ १५ ॥ गतप्राणं गतकल्पप्राणम् ॥ १६ ॥
तस्यैव लप्सुत्रस्यैव वचनाद्वाण उद्धृत इत्यन्वयः ॥ १७ ॥
अन्धौ मातापितरौ कोऽतः परं रक्षिष्यतीति भगवन्तौ शोच-
न्विलप्य च स्वर्गमास्थित इत्यन्वयः ॥ १८ ॥ युष्मद्रक्षके पुत्रे
एवं गते सति शेषं कर्तव्यं यत्स्यात्तत्तत्र मह्यं भगवान्प्रसीदतु
तदुद्दिश्य मामाज्ञापयलित्यन्वयः । युष्मद्रक्षणमपि मया कर्तुं
शक्यमिति भावः ॥ १९ ॥ एवमज्ञानकृतलबोधनाच्छेषायुः-
पर्यन्तं रक्षणस्यापि कर्तव्यताबोधनाच्च मां दैवान् भस्मसादक-
रोदित्याह—स इति । तीव्रमायासं भस्मीभावफलकशापदानम्
॥ २० ॥ २१ ॥ स्मशब्दो वाक्यालंकारः । फलेद्विशीर्येत
॥ २२ ॥ ज्ञानपूर्वत्वे सद्योऽनर्थप्राप्तिः स्यादित्याह—क्षत्रि-
येणेति । विशेषतोऽन्धज्ञानाद्यत्नादेः ज्ञानपूर्वं कृतो यद्ययं वधः
स्यात्तदा तच्छ्रवणजो मत्कोपो वज्रिणमपि स्थानाञ्ज्यावयेत्पात-
येत्किमु त्वादृशमित्यर्थः ॥ २३ ॥ पुत्रकोपेनापि तत्कालना-
शामावोऽज्ञानादेवेत्याह—सप्तधा लिति । खापेक्षया तपोन्यू-
नत्वात्सप्तचेति । ब्रह्मवादिनि ब्रह्मवादिसमे । 'ब्रह्मचारिणि' इति

अज्ञानाद्धि कृतं यस्मादिदं ते तेन जीवसे । अपि ह्यकुशलं न स्याद्राघवाणां कुतो भवान् ॥ २५
 नय नौ नृप तं देशमिति मां चाभ्यभाषत । अद्य तं द्रष्टुमिच्छावः पुत्रं पश्चिमदर्शनम् ॥ २६
 रुधिरेणावसिकाङ्गं प्रकीर्णाजिनवाससम् । शयानं भुवि निःसङ्गं धर्मराजवशंगतम् ॥ २७
 अथाहमेकस्तं देशं नीत्वा तौ भृशदुःखितौ । अस्पर्शयमहं पुत्रं तं मुनिं सह भार्यया ॥ २८
 तौ पुत्रमात्मनः स्पृष्ट्वा तमासाद्य तपस्विनौ । निपेततुः शरीरेऽस्य पिता चैनमुवाच ह ॥ २९
 नाभिवादयसे माद्य न च मामभिभाषसे । किं च शेषे तु भूमौ त्वं वत्स किं कुपितो ह्यसि ॥ ३०
 नन्वहं तेऽप्रियः पुत्र मातरं पश्य धार्मिकीम् । किं च नालिङ्गसे पुत्र सुकुमार वचो वद ॥ ३१
 कस्य वा पररात्रेऽहं श्रोष्यामि हृदयंगमम् । अधीयानस्य मधुरं शास्त्रं वान्यद्विशेषतः ॥ ३२
 को मां संध्यामुपास्यैव स्नात्वा हुतहुताशनः । श्लाघयिष्यत्युपासीनः पुत्रशोकभयार्दितम् ॥ ३३
 कन्दमूलफलं हत्वा यो मां प्रियमिवातिथिम् । भोजयिष्यत्यकर्मण्यमप्रग्रहमनायकम् ॥ ३४
 इमामन्धां च वृद्धां च मातरं ते तपस्विनीम् । कथं पुत्र भरिष्यामि कृपणां पुत्रगर्धिनीम् ॥ ३५
 तिष्ठ मा मा गमः पुत्र यमस्य सदनं प्रति । श्वो मया सह गन्तासि जनन्या च समेधितः ॥ ३६
 उभावपि च शोकातीवनाथौ कृपणौ वने । क्षिप्रमेव गमिष्यावस्त्वया हीनौ यमक्षयम् ॥ ३७
 ततो वैवस्वतं दृष्ट्वा तं प्रवक्ष्यामि भारतीम् । क्षमतां धर्मराजो मे विभ्रयात्पितरावयम् ॥ ३८
 दातुमर्हति धर्मात्मा लोकपालो महायशः । ईदृशस्य ममाक्षय्यामेकामभयदक्षिणाम् ॥ ३९
 अपापोऽसि यथा पुत्र निहतः पापकर्मणा । तेन सत्येन गच्छाशु ये लोकास्त्वस्त्रयोधिनाम् ॥ ४०
 यां हि शूरा गतिं यान्ति सङ्ग्रामेष्वनिवर्तिनः । हतास्त्वभिमुखाः पुत्र गतिं तां परमां व्रज ॥ ४१
 यां गतिं सगरः शैव्यो दिलीपो जनमेजयः । नहुषो धुन्धुमारश्च प्राप्तास्तां गच्छ पुत्रक ॥ ४२
 या गतिः सर्वभूतानां स्वाध्यायात्तपसश्च या । भूमिदस्याहिताग्नेश्च एकपत्नीव्रतस्य च ॥ ४३

पाठान्तरम् ॥ २४ ॥ जीवसे जीवसि । ते तव यस्मादिदं कर्म ज्ञानात्कृतं तेन जीवसि । हिः पादपूर्णार्थः । यदि ज्ञानपूर्वं कृतमिदं स्यात्तदा राघवाणां कुलमेव न स्यात्, कुतो भवान् । जीवेदिति शेषः ॥ २५ ॥ पश्चिमदर्शनमन्तर्दर्शनं द्रष्टुमिच्छावोऽतस्तं देशं नयेति मामभाषत ॥ २६ ॥ २७ ॥ अहं तं देशं नीत्वा तं पुत्रमसंशयम् ॥ २८ ॥ तं तदवस्थमात्मनः पुत्रमासाद्य स्पृष्ट्वा शरीरे निपेततुः । पितैनमुवाच च ॥ २९ ॥ कुपितो जातकोपः ॥ ३० ॥ 'नन्वहम्' इति पाठः । अप्रिय इति च्छेद इति कतकः । 'न लहम्' इति पाठः । अहं यदि तव प्रियो न तथापि मातरं पश्येति संबन्ध इति तीर्थः ॥ ३१ ॥ अन्यद्वा पुराणम् । वैश्याच्छ्रद्धां जातत्वेन संकरत्वाद्देवे प्रसजो नोक्तः ॥ ३२ ॥ संध्यामिति । तन्त्रमार्गेणेति शेषः । हुतहुताशनो नमस्कारेण मन्त्रेण पञ्चयज्ञान्समापयेदित्युक्तीत्या । श्लाघयिष्यति श्लाघनमुद्वर्तनं तत्पूर्वकं ज्ञापयिष्यति । 'नाप्सु श्लाघमानः ज्ञायात्' इति ब्रह्मचारिप्रकरणस्थापस्तम्बस्मृतौ तथा व्याख्यानात् ॥ ३३ ॥ कन्दं जलोद्भवपद्मादीनाम्, मूलं स्थलोद्भवानामिति तीर्थः । अकर्मण्यं कर्मानुष्ठानाक्षमम् । अप्रग्रहं नीवारादिसंग्रहकरहितम् । अनायकं पालकहीनमित्यर्थः तीर्थः । कर्मणि साधुं कर्मण्यमित्यतिथिविशेषणम् । भोजयिष्यति । 'कर्मण्यम्' इत्येव च पाठः । अप्रग्रहं यष्टिग्रहणपूर्वकमार्गप्रदर्शकरहितम् । अत एवानायकं ज्ञानादिकर्मप्रवर्तकहीनमित्यर्थः कतकः ॥ ३४ ॥ भरिष्यामि ।

खयमन्ध इति शेषः ॥ ३५ ॥ मा मेत्यावाधे द्विवचनम् । मासुद्दिश्य तिष्ठ, मा गमः मा गच्छेति वा । समेधितः संगतः ॥ ३६ ॥ यमक्षयं यमगृहम् ॥ ३७ ॥ यमगृहगमने स्वप्रयोजनमाह—तत इति । धर्मराजो मे क्षमतां पुत्रविशेषजनकं पूर्वकृतापराधम् । अयं मे पुत्रः पितरौ विभ्रयात्पालयतु ॥ ३८ ॥ ननु लया याचितेऽपि कथमेतत्प्रभ्यतेऽत आह—दातुमिति । लोकपालोपम ईदृशस्यानाथस्याभयदक्षिणां पुत्रदानेन । तदभावेन महाभयप्राप्तेरिति भावः । कतकस्तु—'यतोऽयं मे पुत्रः पितरौ विभ्रयात्, अतोऽस्य धर्मराजो भवान्क्षमतां शस्त्रघातजन्यदुर्मरणजनकं पापं क्षमताम्' एवं मया प्रार्थितो दुर्मरणजां दुर्गतिं दूरीकृत्य त्वां स्वर्गं नयिष्यति' ईदृशस्य तपस्विनो ममेकां पुत्रतारणरूपाभयदक्षिणां लोकपालादातुमर्हतीत्यर्थमाह ॥ ३९ ॥ अथ अमृतस्य पुनर्लभमशक्यं मत्वा विश्वामित्र इव त्रिशङ्कुं स्वमहिम्ना सुतं स्वर्गं प्रापयति—आपापोऽसीत्यादि । अपापस्त्वं पुत्र, पापकर्मणानेन क्षत्रियेण यथा निहतोऽसि, तेन हननेन प्रायश्चित्तरूपेण शुद्धः सत्येन मदीयेनास्त्रयोधिनां शूराणां लोकान्गच्छेत्यर्थः । यद्वा हे पुत्र, पापेन कर्मणा शस्त्रवधलक्षणेन निहतो यथा यद्यपि त्वमसि, तथा तेन मदीयेन सत्येनापापो भूत्वास्त्रयोधिनां लोकान्गच्छ ॥ ४० ॥ उक्तमेवार्थं पुनराह—यामिति ॥ ४१ ॥ तमेवार्थं विशेषत आह—यां गतिमिति ॥ ४२ ॥ सर्वभूतानां गतिराश्रयो ब्रह्म । एकपत्नीव्रता रामादयः ॥ ४३ ॥

गोसहस्रप्रदातृणां गुरुसेवाभूतामपि । देहत्यासकृतां या च तां गतिं गच्छ पुत्रक ॥ ४४
 न हि त्वस्मिन्कुले जातो गच्छत्यकुशलां गतिम् । स तु यास्यति येन त्वं निहतो मम बान्धवः ॥ ४५
 एवं स कृपणं तत्र पर्यदेवयतासकृत् । तथोक्त्वा कर्तुमुदकं प्रवृत्तः सह भार्यया ॥ ४६
 स तु दिव्येन रूपेण मुनिपुत्रः स्वकर्मभिः । स्वर्गमध्याह्नहृत्क्षिप्रं शक्रेण सह धर्मवित् ॥ ४७
 आवभाषे च तौ वृद्धौ शक्रेण सह तापसः । आश्वस्य च मुहूर्तं तु पितरं वाक्यमब्रवीत् ॥ ४८
 स्थानमस्मि महत्प्राप्तो भवतोः परिचाराणात् । भवन्तावपि च क्षिप्रं मम मूलमुपैष्यथः ॥ ४९
 एवमुक्त्वा तु दिव्येन विमानेन वपुष्मता । आरुरोह दिवं क्षिप्रं मुनिपुत्रो जितेन्द्रियः ॥ ५०
 स कृत्वाथोदकं तूर्णं तापसः सह भार्यया । मामुवाच महातेजाः कृताञ्जलिमुपस्थितम् ॥ ५१
 अद्यैव जहि मां राजन्मरणे नास्ति मे व्यथा । यः शरेणैकपुत्रं मां त्वमकार्षीरपुत्रकम् ॥ ५२
 त्वयापि च यदज्ञानाजिहतो मे स बालकः । तेन त्वामपि शप्स्येऽहं सुदुःखमतिदारुणम् ॥ ५३
 पुत्रव्यसनजं दुःखं यदेतन्मम सांप्रतम् । एवं त्वं पुत्रशोकेन राजन्कालं करिष्यसि ॥ ५४
 अज्ञानात्तु हतो यस्मात्क्षत्रियेण त्वया मुनिः । तस्मात्त्वां नाविशत्याशु ब्रह्महत्या नराधिप ॥ ५५
 त्वामप्येतादृशो भावः क्षिप्रमेव गमिष्यति । जीवितान्तकरो घोरो दातारमिव दक्षिणाम् ॥ ५६
 एवं शापं मयि न्यस्य विलप्य करुणं बहु । चितामारोप्य देहं तन्मिथुनं स्वर्गमभ्ययात् ॥ ५७
 तदेतच्चिन्तयानेन स्मृतं पापं मया स्वयम् । तदा बाल्यात्कृतं देवि शब्दवेध्यनुकर्षिणा ॥ ५८
 तस्यायं कर्मणो देवि विपाकः समुपस्थितः । अपथ्यैः सह संभुक्ते व्याधिरन्नरसे यथा ॥ ५९
 तस्मान्मामागतं भद्रे तस्योदारस्य तद्वचः । इत्युक्त्वा स रुदंस्त्वस्तौ भार्यामाह तु भूमिपः ॥ ६०
 यदहं पुत्रशोकेन संत्यजिष्यामि जीवितम् । चक्षुर्भ्यां त्वां न पश्यामि कौसल्ये त्वं हि मां स्पृश ॥ ६१
 यमक्षयमनुप्राप्ता द्रक्ष्यन्ति नहि मानवाः । यदि मां संस्पृशेद्रामः सकृदन्वारमेत वा ॥ ६२
 धनं वा यौवराज्यं वा जीवेयमिति मे मतिः । न तन्मे सदृशं देवि यन्मया राघवे कृतम् ॥ ६३
 सदृशं तत्तु तस्यैव यदनेन कृतं मयि । दुर्वृत्तमपि कः पुत्रं त्यजेद्भुवि विचक्षणः ॥ ६४
 कश्च प्रव्राज्यमानो वा नासूयेत्पितरं सुतः । चक्षुषा त्वां न पश्यामि स्मृतिर्मम विलुप्यते ॥ ६५
 दूता वैवस्वतस्यैते कौसल्ये त्वरयन्ति माम् । अतस्तु किं दुःखतरं यदहं जीवितक्षये ॥ ६६

गुरुसेवाभूतस्तत्सेवाकर्तारः । देहत्यासकृतो महाप्रस्थाना-
 दिना परलोकार्थं तनुत्यजः ॥ ४४ ॥ अस्मिन्कुले मदीये
 नित्यतपस्विकुले । यास्यति । अकुशलां गतिमित्यनुकर्षः
 ॥ ४५ ॥ उदकं संस्कारपूर्वकम् ॥ ४६ ॥ स्वर्गम-
 ध्याहृत । तेन सत्येनाशु गच्छेति वचनानन्तरमेवेति शेषः ।
 शक्रेण सहेत्यनेन मुनिपुत्रं स्वर्गं नेतुं शकः समागत इति
 ध्वनितम् ॥ ४७ ॥ आरुह्य पुनः शक्रेण सहागत्यावभाषे इत्य-
 न्वयः । अस्यैव प्रपन्नः—आश्वस्येत्यादि । अत्र वक्तुः शोक-
 प्रस्तुतया वभाषेऽब्रवीदिति पौनस्त्यं न दोषाय ॥ ४८ ॥
 भवतीरिति । अनेन मातापितृसेवा धर्मान्तराभावेऽपि सैवेन्द्र-
 सालोक्यदेति ध्वनितम् । मूलं समीपम् ॥ ४९ ॥ वपुष्मता
 पुष्पकादिवत्प्रशस्ताकारेण ॥ ५० ॥ ५१ ॥ जहि प्राणैर्वियो-
 जय ॥ ५२ ॥ यदज्ञानाजिहतोऽतः शप्स्ये, न तु प्रत्यक्षमेव
 भस्मीकरोमि । सुदुःखमतिदारुणमिति क्रियाविशेषणे ॥ ५३ ॥
 दुःखं मरणपर्यवसायि सांप्रतं वर्तते । लज्जामित्यमिति शेषः ।
 कालं करिष्यसि मृत्युं प्राप्स्यसि ॥ ५४ ॥ ब्रह्महत्या तत्समं
 पापम् ॥ ५५ ॥ एतादृशो भावः पुत्रशोकेन मरणरूपः ।
 यथा तत्तद्वस्तु दक्षिणां दातारम् । यथा सा दक्षिणान्यतः

प्राप्ता भवति तद्वत् ॥ ५६ ॥ देहे देहौ ॥ ५७ ॥ शब्दवे-
 ध्यनुकर्षिणा प्रथमं शब्दवेधिना पश्चाद्विद्वशत्यानुकर्षणमपि
 कृतवता । पापं मुनिकुमारवधरूपम् । तीर्थस्तु—‘शब्दवेध्या-
 नुशिक्षिणा’ इति पाठम्, शब्देन वेदुं योग्यं शब्दवेध्यं तदनु-
 शिक्षितुं शीलं यस्य तेनेत्यर्थं चाह । तदसमञ्जसमिति स्पष्टमेव
 ॥ ५८ ॥ विपाकः फलम् । अपथ्यैर्व्यञ्जनैः सह भुक्तेऽन्नरसे
 व्याधिर्यथोपतिष्ठते । ‘व्याधिमन्नरसो यथा’ इति पाठे उपस्था-
 पयतीति शेषः ॥ ५९ ॥ उदारस्य श्रेष्ठस्य । तद्वचस्तद्वचःफ-
 लम् । तस्मै मरणभयादिति शेषः । रुदन्जीवितं त्यक्षामीति
 भार्यामाहेति संबन्धः ॥ ६० ॥ चक्षुर्भ्यां न पश्यामि । मु-
 र्मुलादिति भावः ॥ ६१ ॥ नहि द्रक्ष्यन्तीति । इह विद्यमाना-
 न्स्वेष्टबन्धूनिति शेषः । इतः परं लस्यार्शोदिकं मे दुर्लभमिति
 भावः । यदि मामद्य रामः सकृदपि स्पृशेत् । अन्वारमेत्कि-
 चिद्वारा वा स्पृशेत् ॥ ६२ ॥ यदि वा धनं कोशं यौवराज्यं
 वा लमेत, तदा जीवेयम् । राघवे यन्मया कृतं विवासनरूपं
 तन्मे वृत्तस्य सदृशं न ॥ ६३ ॥ अनेन रामेण यन्मयि कृतं
 राज्यं त्यक्त्वा मद्वचःपरिपालनरूपं तत्तस्यैव सदृशम् । अन-
 न्वयोऽलंकारः । मत्सदृशोऽन्यायकृद्रामसदृश उचितकर्ता च

नहि पश्यामि धर्मज्ञं रामं सत्यपराक्रमम् । तस्य दर्शनजः शोकः सुतस्याप्रतिकर्मणः ॥	६७
उच्छोषयति वै प्राणान्वारि स्तोकमिवातपः । न ते मनुष्या देवास्ते ये चारुशुभकुण्डलम् ॥	६८
मुखं द्रक्ष्यन्ति रामस्य वर्षे पञ्चदशे पुनः । पञ्चपत्रेक्षणं सुष्ठु सुदंष्ट्रं चारुनासिकम् ॥	६९
धन्या द्रक्ष्यन्ति रामस्य ताराधिपसमं मुखम् । सदृशं शारदस्येन्दोः फुल्लस्य कमलस्य च ॥	७०
सुगन्धि मम रामस्य धन्या द्रक्ष्यन्ति ये मुखम् । निवृत्तवनवासं तमयोध्यां पुनरागतम् ॥	७१
द्रक्ष्यन्ति सुखिनो रामं शुक्रं मार्गगतं यथा । कौसल्ये चित्तमोहेन हृदयं सीदतेतराम् ॥	७२
वेदये न च संयुक्ताब्जशब्दस्पर्शरसानहम् । चित्तनाशाद्विपद्यन्ते सर्वाण्येवेन्द्रियाणि हि ।	
क्षीणक्षेहस्य दीपस्य संरक्ता रश्मयो यथा ॥	७३
अयमात्मभवः शोको मामनाथमचेतनम् । संसाधयति वेगेन यथा कूलं नदीरयः ॥	७४
हा राघव महाबाहो हा ममायासनाशन । हा पितृप्रिय मे नाथ हा ममासि गतः सुत ॥	७५
हा कौसल्ये न पश्यामि हा सुमित्रे तपस्विनि । हा नृशंसे ममासित्रे कैकेयि कुलपांसनि ॥	७६
इति मातुश्च रामस्य सुमित्रायाश्च संनिधौ । राजा दशरथः शोचञ्जीवितान्तमुपागमत् ॥	७७
तथा तु दीनः कथयन्नराधिपः प्रियस्य पुत्रस्य विवासनातुरः ।	
गतेऽधेरात्रे भृशदुःखपीडितस्तदा जहौ प्राणमुदारदर्शनः ॥	७८
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुःषष्ठितमः सर्गः ॥ ६४ ॥	

पञ्चषष्ठितमः सर्गः ।

अथ रात्र्यां व्यतीतायां प्रातरेवापरेऽहनि । वन्दिनः पर्युपातिष्ठंस्तत्पार्थिवनिवेशनम् ॥	१
सूताः परमसंस्कारा मागधाश्चोत्तमश्रुताः । गायकाः श्रुतिशीलाश्च निगदन्तः पृथक्पृथक् ॥	२
राजानं स्तुवतां तेषामुदात्ताभिहिताशिषाम् । प्रासादाभोगविस्तीर्णः स्तुतिशब्दो ह्यवर्तत ॥	३
ततस्तु स्तुवतां तेषां सूतानां पाणिवादकाः । अपदानान्युदाहृत्य पाणिवादान्यवादयन् ॥	४
तेन शब्देन विहगाः प्रतिबुद्धाश्च सखनुः । शाखास्थाः पञ्जरस्थाश्च ये राजकुलगोचराः ॥	५
व्याहृताः पुण्यशब्दाश्च वीणानां चापि निःस्वनाः । आशीर्गेयं च गाथानां पूरयामास वैश्व तत् ॥	६
ततः शुचिसमाचाराः पर्युपस्थानकोविदाः । स्त्रीवर्षवरभूयिष्ठा उपतस्थुर्यथा पुरा ॥	७
हरिचन्दनसंपृक्तमुदकं काञ्चनैर्घटैः । आनिन्युः ज्ञानशिक्षाज्ञा यथाकालं यथाविधि ॥	८

भुवि नाभूदस्ति भविष्यति वान्य इत्याह—दुर्दृष्टमपीति ॥ ६४ ॥ ६५ ॥ ६६ ॥ ६७ ॥ स्तोकमल्पं वारि आतपो यथा शुष्कं करोति । ये द्रक्ष्यन्ति न ते मनुष्याः, किंतु देवांशा एव ॥ ६८ ॥ ६९ ॥ ७० ॥ ७१ ॥ शुक्रं मार्गगतं यथा । मौल्यादि विहाय खोच्चमार्गगतं शुक्रमिवेत्यर्थे इति तीर्थः । कतकस्तु—‘शुक्रं मार्गगतं यथा’ इति पाठः, हस्तापञ्जराद्वारान्यदेशगतं पुनश्च मार्गं यथास्थानं गतं प्राप्तं शुक्रं क्रीडाशुक्रमिवेत्यर्थे इत्याह । चित्तमोहेन दुःखातिशयप्राप्तमूर्च्छया । सीदतेतरामतिशयेन शीर्यतीव ॥ ७२ ॥ वेदये जानामि । संयुक्कानिन्द्रियसंयुक्ता । संरक्ता भस्मतां प्राप्ता यथा दीपस्य रश्मयो विपद्यन्ते तथेन्द्रियाणीत्यर्थः ॥ ७३ ॥ संसाधयति नाशयति ॥ ७४ ॥ ७५ ॥ ७६ ॥ ७७ ॥ ७८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे चतुःषष्ठितमः सर्गः ॥ ६४ ॥

अथेति ॥ १ ॥ परमसंस्कारा व्याकरणादिशिक्षावन्तः परमालंकारा वा मागधा वंशावलीकीर्तकाः । ‘मग्नलाः’ इति

पाठेऽपि मग्नलापाठकास्त एव । उत्तमश्रुता उत्तमं श्रुतं वंशपरम्पराश्रवणमेषां ते मागधाः । श्रुतिशीला गायकास्तस्त्रीनादविभाजनशीला गायकाः । पृथक्पृथक् निगदन्तः । स्वस्वमार्गानुसारेणेति शेषः ॥ २ ॥ उदात्तमुच्चैःस्वरेणाभिहिता आशिषो यैस्तेषाम् । प्रासादानामाभोगेषु मध्येषु विस्तीर्णः । प्रतिष्वन्तिनेति शेषः ॥ ३ ॥ पाणिवादकाः पाणिवादनशीलाः । अपदानानि राज्ञा वृत्ताद्भुतकर्माण्युदाहृत्य तदनुगतं पाणिवादान्यवादयन् ॥ ४ ॥ सखनुः । फणादिलापक्षे एलाभ्यासलोपाभावः । ये राजकुलगोचरा राजकुलवासयोग्या ये शुकादयः ॥ ५ ॥ तैः पूर्वश्लोकोक्तैः शुकादिभिर्व्याहृताः पुण्यशब्दाः काशीगङ्गादिरूपाः । गाथानां केवलायकानामाशीर्गेयमाशीर्वादप्रधानं गानम् । यद्वा गाथा राज्ञां चरित्रादिप्रतिपादिकास्तासामाशीर्वादघटितं गानमित्यर्थः ॥ ६ ॥ पर्युपस्थानं परिचर्या । स्त्रीवर्षवरेः षण्ढेऽथ भूयिष्ठाः । ‘षण्ढे वर्षवरस्तुल्यौ’ । परिचारका इति शेषः ॥ ७ ॥ ज्ञानशिक्षाज्ञाः ज्ञानविधिज्ञाः । यद्वाहणोदयात्पूर्वमेवोपसि ज्ञानार्थं जलायानेतव्यमिति शिक्षाज्ञाः ॥ ८ ॥

मङ्गलालम्भनीयानि प्राशनीयान्युपस्करान् । उपानिन्युस्तथा पुण्याः कुमारीबहुलाः स्त्रियः ॥ ९
 सर्वलक्षणसंपन्नं सर्वं विधिवदर्चितम् । सर्वं सुगुणलक्ष्मीवत्तदभूदामिहारिकम् ॥ १०
 ततः सूर्योदयं यावत्सर्वं परिसमुत्सुकम् । तस्यावनुपसंप्राप्तं किंस्विदित्युपशङ्कितम् ॥ ११
 अथ याः कोशलेन्द्रस्य शयनं प्रत्यनन्तराः । ताः स्त्रियस्तु समागम्य भर्तारं प्रत्यबोधयन् ॥ १२
 अथाप्युचितवृत्तास्ता विनयेन नयेन च । नह्यस्य शयनं स्पृष्ट्वा किंचिदप्युपलेभिरे ॥ १३
 ताः स्त्रियः स्वप्रशीलज्ञाश्चेष्टां संचलनाडिषु । ता वेषधुपरीताश्च राज्ञः प्राणेषु शङ्किताः ॥ १४
 प्रतिस्रोतस्तृणाग्राणां सदृशं संचकाशिरे । अथ संदेहमानानां स्त्रीणां दृष्ट्वा च पार्थिवम् ।
 यत्तदाशङ्कितं पापं तदा जज्ञे विनिश्चयः ॥ १५
 कौसल्या च सुमित्रा च पुत्रशोकपराजिते । प्रसुप्ते न प्रबुद्ध्येते यथाकालसमन्विते ॥ १६
 निष्प्रभा सा विवर्णा च सन्ना शोकेन संगता । न व्यराजत कौसल्या तारेव तिमिरावृता ॥ १७
 कौसल्यानन्तरं राज्ञः सुमित्रा तदनन्तरम् । न स विभ्राजते देवी शोकाश्रुलुलितानना ॥ १८
 ते च दृष्ट्वा तदा सुप्ते उभे देव्यौ च तं नृपम् । सुप्तमेवोद्वतप्राणमन्तःपुरमदृश्यत ॥ १९
 ततः प्रचुक्रुशुर्दानाः सखरं ता वरादानाः । करेणव इवारण्ये स्थानप्रच्युतयूथपाः ॥ २०
 तासामाक्रन्दशब्देन सहस्रोद्वतचेतने । कौसल्या च सुमित्रा च त्यक्तनिद्रे बभूवतुः ॥ २१
 कौसल्या च सुमित्रा च दृष्ट्वा स्पृष्ट्वा च पार्थिवम् । हा भर्तेति परिकुश्य पेततुर्धरणीतले ॥ २२
 सा कोसलेन्द्रदुहिता चेष्टमाना महीतले । न भ्राजते रजोध्वस्ता तारेव गगनच्युता ॥ २३
 नृपे शान्तगुणे जाते कौसल्यां पतितां भुवि । अपश्यंस्ताः स्त्रियः सर्वा हतां नागवधूमिव ॥ २४
 ततः सर्वा नरेन्द्रस्य कैकेयीप्रमुखाः स्त्रियः । रुदत्यः शोकसंतप्ता निपेतुर्गतचेतनाः ॥ २५
 ताभिः स बलवान्नादः क्रोशन्तीभिरनुद्रुतः । येन स्फीतीकृतो भूयस्तद्गृहं समनादयत् ॥ २६
 तत्परित्रस्तसंध्रान्तपर्युत्सुकजनाकुलम् । सर्वतस्तुमुलाक्रन्दं परितापार्तबान्धवम् ॥ २७

मङ्गलालम्भनीयानि मङ्गलार्थमालम्भनीयानि स्पर्शनीयानि गवा-
 दीनि । 'आलम्भः स्पर्शहिंसयोः' । प्राशनीयानि गङ्गोदका-
 दीनि । दन्तधावनानन्तरं गण्डूषत्वेन प्राशनीयानि यानि नारि-
 केलोदकजीरकोदकानि च । उपस्करा दर्पणवस्त्राभरणादयः ।
 कुमारीबहुलाः कुमार्यो बहुला यासु ताः । स्त्रियो वरनार्थः
 ॥ ९ ॥ आमिहारिकं प्रातःसमये राज्ञो यदभिहर्तव्यं मङ्गला-
 र्थमानेत्यम्, तत्सर्वं सर्वलक्षणयुक्तम् । सर्वं विधिवदर्चितं
 यथायोग्यं बहूकृतम् । सुगुणं च तल्लक्ष्मीवत् ॥ १० ॥ परिस-
 मुत्सुकम् । राजदर्शनं प्रतीति शेषः । तस्थौ । ततोऽनुपसंप्रा-
 प्तमप्राप्तराजदर्शनमत एव किंस्विदित्युपशङ्कितमभूत् ॥ ११ ॥
 शयनं प्रति अनन्तरा आसन्नाः कौसल्यादिव्यतिरिक्ताः प्रत्यबो-
 धयन्प्रतिबोधनोचितमृदुविनीतवचनैः स्पर्शैश्च ॥ १२ ॥ उचित-
 वृत्ताः स्पर्शनादिव्यापारोचिताः । किंचिदपि जीवचेष्टादि ॥ १३ ॥
 स्वप्रशीलज्ञाः स्वप्रभावज्ञाः । संचलनाडिषु हृदयकरमूलना-
 डिषु चेष्टा नोपलेभिरे । ततो वेषधुयुक्ता राज्ञः प्राणेषु शङ्किता
 आसन् ॥ १४ ॥ प्रतिस्रोत इति । स्रोतोभिमुखस्थितवेतसा-
 दितृणाग्राणां सदृशं कम्पं संचकाशिरे प्रकाशितवत्यः । प्राप्ता
 इति यावत् । संदेहमानानां संदिहानानाम् । यदाशङ्कितं पापं
 मरणपूर्वम् । राज्ञेति शेषः । तस्य निश्चयो जज्ञे जातः ॥ १५ ॥
 यथाकालसमन्विते मृते इव । यद्वा यथाकालसमन्विते बह्विधु-

रात्रिषु दुःखतो जागरणादयथाकाले प्रस्युपसि निद्रया सम-
 न्विते इत्यर्थः ॥ १६ ॥ शोकेन सन्नोपहता । संगता सुमित्र-
 शसंकुचितहस्तपादादिकरणा । कौसल्येति । अत्र सुप्तेति
 शेषः ॥ १७ ॥ न विभ्राजते न विशेषेण भ्राजते । तत्र
 हेतुः—शोकेत्यादि ॥ १८ ॥ ते उभे देव्यौ प्रश्वासादिना सुप्ते
 दृष्ट्वा नृपं च तं सुप्तमेव सन्तं तदवस्थायामेवोद्वतप्राणं लक्ष-
 णतो दृष्ट्वा सर्वमेवान्तःपुरमुद्वतप्राणं तत्कल्पमदृश्यत । 'अम-
 न्यत' इति पाठेऽन्तःपुरं कर्तुं । नृपमुद्वतप्राणममन्यतेत्यर्थः ।
 तीर्थस्तु—अदृश्यतेत्येतत्परस्परमपश्यदित्यर्थं व्याचष्टे ॥ १९ ॥
 स्थानाद्वासस्थानात्प्रच्युतो यूथपो महागजो यासां ताः करेणव
 इव प्रचुक्रुशुरित्यन्वयः ॥ २० ॥ २१ ॥ हा भर्तेति । भर्त-
 रितीत्यर्थः ॥ २२ ॥ अयोध्याजनपदवाची कोशलशब्दत्वाल-
 व्यमध्यः । कौसल्यापितृदेवतायां तु दन्त्यमध्यः ॥ २३ ॥
 शान्तगुणे उपशान्तजीवनधर्मे ॥ २४ ॥ २५ ॥ ताभिः कैके-
 यीप्रभृतिभिः पश्चादन्तःपुरं प्रविष्टाभिः स्वनादेन प्रथमप्रविष्टानां
 स्त्रीणां बलवान्नादोऽनुद्रुतो युक्तः । अभूदिति शेषः । येनानु-
 वणेन स्फीतीकृतो वर्धितः स नादो भूयोऽधिकं तद्गृहं समना-
 दयव्याप्तवान् । तीर्थस्तु—'येन स्थिरीकृतं भूयः' इति पठित्वा
 येन नादेन स्थिरीकृतं मुखरितं तद्गृहं कर्तुं भूयोऽत्यर्थं समना-
 दयदनदित्यर्थमाह ॥ २६ ॥ पर्युत्सुकजनाकुलं पूर्ववृत्तान्त-

सद्योनिपतितानन्दं दीनं विह्वलदर्शनम् । बभूव नरदेवस्य सद्यः दिष्टान्तमीयुषः ॥ २८
 अतीतमाज्ञाय तु पार्थिवर्षभं यशस्विनं तं परिवार्य पत्नयः ।
 भृशं रुदत्यः करुणं सुदुःखिताः प्रगृह्य बाहू व्यलपन्ननाथवत् ॥ २९
 इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे पञ्चपष्ठितमः सर्गः ॥ ६५ ॥

पदपष्ठितमः सर्गः ।

तमग्निसिव संशान्तमम्बुहीनमिवार्णवम् । गतप्रभमिवादित्यं स्वर्गस्थं प्रेक्ष्य भूमिपम् ॥ १
 कौसल्या बाष्पपूर्णाक्षी विविधं शोककर्शिता । उपगृह्य शिरो राज्ञः कैकेयीं प्रत्यभाषत ॥ २
 सकामा भव कैकेयि भुङ्क्ष्व राज्यमकण्टकम् । त्यक्त्वा राजानमेकाग्रा नृशंसे दुष्टचारिणि ॥ ३
 विहाय मां गतो रामो भर्ता च स्वर्गतो मम । विपथे सार्थहीनेव नाहं जीवितुमुत्सहे ॥ ४
 भर्तारं तु परित्यज्य का स्त्री दैवतमात्मनः । इच्छेज्जीवितुमन्यत्र कैकेय्यास्त्यक्तधर्मणः ॥ ५
 न लुब्धो बुध्यते दोषान्किपाकमिव भक्षयन् । कुब्जानिमित्तं कैकेय्या राघवाणां कुलं हतम् ॥ ६
 अनियोगे नियुक्तेन राज्ञा रामं विवासितम् । सभार्यं जनकः श्रुत्वा परितपस्यत्यहं यथा ॥ ७
 स मामनाथां विधवां नाद्य जानाति धार्मिकः । रामः कमलपत्राक्षो जीवनाशमितो गतः ॥ ८
 विदेहराजस्य सुता तथा चारुतपस्विनी । दुःखस्यानुचिता दुःखं वने पर्युद्विजिष्यति ॥ ९
 नदतां भीमघोषाणां निशासु मृगपक्षिणाम् । निशम्यमाना संव्रस्ता राघवं संश्रयिष्यति ॥ १०
 वृद्धश्चैवालपुत्रश्च वैदेहीमनुचिन्तयन् । सोऽपि शोकसमाविष्टो नूनं त्यक्ष्यति जीवितम् ॥ ११
 साहमद्यैव दिष्टान्तं गमिष्यामि पतिव्रता । इदं शरीरमालिङ्ग्य प्रवेक्ष्यामि हुताशनम् ॥ १२
 तां ततः संपरिष्वज्य विलपन्तीं तपस्विनीम् । व्यपनिन्युः सुदुःखार्तां कौसल्यां व्यावहारिकाः ॥ १३
 तैलद्रोण्यां तदामात्याः संवेद्य जगतीपतिम् । राज्ञः सर्वाण्यथादिष्टाश्चक्रुः कर्माण्यनन्तरम् ॥ १४
 न तु संकालनं राज्ञो विना पुत्रेण मन्त्रिणः । सर्वज्ञाः कर्तुमीषुस्ते ततो रक्षन्ति भूमिपम् ॥ १५
 तैलद्रोण्यां शायितं तं सचिवैस्तु नराधिपम् । हा मृतोऽयमिति ज्ञात्वा स्त्रियस्ताः पर्यदेवयन् ॥ १६

ज्ञानाय पर्युत्सुकजननिविडम् ॥ २७ ॥ दिष्टान्तं कालधर्ममु-
 पेयुषः प्राप्तस्य सद्यः परितस्तसंभ्रान्तत्वादिगुणविशिष्टं बभूव
 ॥ २८ ॥ अतीतं मृतं पत्नयः पत्नयः । बाहू प्रगृह्याभिहृत्य ।
 अनाथवदनाधार्यम् ॥ २९ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽथोऽध्याकाण्डे पञ्च-
 पष्ठितमः सर्गः ॥ ६५ ॥

तमिति ॥ १ ॥ राज्ञः शिर उपगृह्य । अङ्गे कृत्वेल्यर्थः
 ॥ २ ॥ एकाग्रा पुत्रराज्यैकाग्रचित्ता ॥ ३ ॥ राज्यस्याकण्टकत्वं
 दर्शयति—विहायेति । विपथे कान्तारे । सार्थहीना सहायभूत-
 पथिकसंघरहिता ॥ ४ ॥ आत्मनो दैवतं भर्तारं परित्यज्य
 त्यक्तधर्मणस्त्यक्तः स्त्रीधर्मो यया तादृश्याः कैकेय्या अन्यत्र
 अन्या पुत्रराज्ये का जीवितुमिच्छेत् । 'परिष्वज्य' इति पाठे
 भर्तारं परिष्वज्य । तेन सह भोगान्मुक्त्वा तं कालान्तरे परि-
 त्यजेति शेषः ॥ ५ ॥ एवं साहसकरणे हेतुमाह—नेति ।
 किपाको निम्बः । कतकस्तु—किपाको विषभेदस्तं कोपादिना
 भक्षयन्नात्महत्यादोषं न बुध्यते तद्वदित्यर्थः इत्याह । तत्र लुब्ध
 इति नात्यन्तं समञ्जसम् । धनलोभादिना परस्य विषभक्षणं
 कारयन्त्यथा हत्यादोषं न बुध्यत इति वक्तुमुचितम् । यत्कै-

केय्या राघवाणां कुलं हतं तत्कुब्जानिमित्तं प्रेरकतया ॥ ६ ॥
 अनियोगेऽनुचितनियोगे । वरव्याजात्कैकेय्या नियुक्तेन राज्ञा
 सभार्यं रामं विवासितं श्रुत्वा जनकोऽहमिव परितपस्यति ॥ ७ ॥
 जीवन्नेव नाशमदर्शनं गतः । 'जीवनाशमितो गतः' इति पाठे
 राज्ञो जीवनाशो यथा भवति तथा गत इत्यर्थः ॥ ८ ॥ चारु-
 तपस्विनी । भर्तृसेवनादित्याशयः । पर्युद्वेगो भयम् । वने
 दुःखम् । प्राप्येति शेषः ॥ ९ ॥ निशम्यमाना । नादमिति
 शेषः । 'निशम्य नादम्' इति पाठान्तरम् ॥ १० ॥ अल्पपुत्र-
 श्वेति । जनक इति शेषः । अल्पपुत्र इत्यस्य कन्यामात्रसंतति-
 रित्यर्थः इति तीर्थः ॥ ११ ॥ दिष्टान्तं मरणम् । शरीरालिङ्गन-
 पूर्वकमभिप्रवेशे हेतुः—पतिव्रतेति ॥ १२ ॥ व्यावहारिका
 व्यवहारे बाह्याभ्यन्तरसकलराज्यकृत्ये नियुक्ता अमात्या व्यप-
 निन्युः । अन्तःपुराध्यक्षस्त्रीद्वारा भर्त्रालिङ्गनादिसौम्यान्वितो
 निन्युरित्यर्थः ॥ १३ ॥ तैलद्रोणी तैलपूर्णकटाहः । आदिष्टा
 वसिष्ठादिमिराज्ञप्ता अमात्यास्तस्यां नृपं संवेद्य स्थापयित्वान-
 न्तरं कर्तव्यानि दुःखपरिपालनादीनि कर्माणि चक्रुः ॥ १४ ॥
 पुत्रेण विना संकालनं प्रेतनिर्हारं न कर्तुमीषुः । यतः सर्वज्ञा-
 स्ततो हेतोस्तैलद्रोण्यां भूयं रक्षन्ति ॥ १५ ॥ शायितं ज्ञात्वा

बाहूनुच्छित्त्य कृपणा नेत्रप्रस्रवणैर्मुखैः । रुदत्यः शोकसंतप्ताः कृपणं पर्यदेवयन् ॥	१७
हा महाराज रामेण संततं प्रिययादिना । विहीनाः सत्यसंधेन किमर्थं विजहासि नः ॥	१८
कैकेय्या दुष्टभावाया राघवेण विवर्जिताः । कथं सपत्न्या वत्स्यामः समीपे विधवा वयम् ॥	१९
स हि नाथः स चास्माकं तव च प्रभुरात्मवान् । वनं रामो गतः श्रीमान्विहाय नृपतिश्रियम् ॥	२०
त्वयां तेन च वीरेण विना व्यसनमोहिताः । कथं वयं निवत्स्यामः कैकेय्या च विदूषिताः ॥	२१
यया च राजा रामश्च लक्ष्मणश्च महाबलः । सीतया सह संत्यक्ताः सा कमन्यं न हास्यति ॥	२२
ता बाष्पेण च संवीताः शोकेन विपुलेन च । व्यचेष्टन्त निरानन्दा राघवस्य वरस्त्रियः ॥	२३
निशा नक्षत्रहीनेव स्त्रीव भर्तृविवर्जिता । पुरी नाराजतायोध्या हीना राज्ञा महात्मना ॥	२४
बाष्पपर्याकुलजना हाहाभूतकुलाङ्गना । शून्यचत्वरवेष्मन्ता न बभ्राज यथापुरम् ॥	२५
गते तु शोकात्रिदिवं नराधिपे महीतलस्थासु नृपाङ्गनासु च ।	
निवृत्तचारः सहसा गतो रविः प्रवृत्तचारा रजनीं ह्युपस्थिता ॥	२६
ऋते तु पुत्राद्दहनं महीपतेर्नारोचयंस्ते सुहृदः समागताः ।	
इतीव तस्मिन्शयने न्यवेशयन्विचिन्त्य राजानमचिन्त्यदर्शनम् ॥	२७
गतप्रभा द्यौरिव भास्करं विना व्यपेतनक्षत्रगणेव शर्वरी ।	
पुरी बभासे रहिता महात्मना कण्ठास्रकण्ठाकुलमार्गचत्वर ॥	२८
नराश्च नार्यश्च समेत्य संघशो विगर्हमाणा भरतस्य मातरम् ।	
तदा नगर्यां नरदेवसंक्षये बभूवुरार्ता न च शर्म लेमिरे ॥	२९
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षट्षष्टितमः सर्गः ॥ ६६ ॥	

सप्तषष्टितमः सर्गः ।

आक्रन्दिता निरानन्दा सास्रकण्ठजनाविला । अयोध्यायामवतता सा व्यतीताय शर्वरी ॥	१
व्यतीतायां तु शर्वर्यामादित्यस्योदये ततः । समेत्य राजकर्तारः सभामीयुर्द्विजातयः ॥	२
मार्कण्डेयोऽथ मौद्गल्यो वामदेवश्च कश्यपः । कात्यायनो गौतमश्च जाबालिश्च महायशः ॥	३
एते द्विजाः सहामात्यैः पृथग्वाचमुदीरयन् । वसिष्ठमेवाभिमुखाः श्रेष्ठं राजपुरोहितम् ॥	४
अतीता शर्वरी दुःखं या नो वर्षशतोपमा । अस्मिन्पञ्चत्वमापन्ने पुत्रशोकेन पार्थिवे ॥	५
स्वर्गस्थश्च महाराजो रामश्चारण्यमाश्रितः । लक्ष्मणश्चापि तेजस्वी रामेणैव गतः सह ॥	६
उभौ भरतश्शत्रुघ्नौ कैकेयेषु परंतपौ । पुरे राजगृहे रम्ये मातामहनिवेशने ॥	७

हा मृतोऽयमिति पर्यदेवयन् ॥ १६ ॥ नेत्राणां प्रस्रवणमश्रुप्रवाहो येषु मुखेषु तैः ॥ १७ ॥ १८ ॥ १९ ॥ तव प्रमुखव जीवनस्य प्रभुः ॥ २० ॥ विदूषिता राज्यगर्वातिरस्कृताः ॥ २१ ॥ ॥ २२ ॥ राघवस्य दशरथस्य ॥ २३ ॥ न अराजतेति च्छेदः ॥ २४ ॥ शून्यचत्वरवेष्मन्ता संमार्जनालेपवल्ग्यादिशून्यचत्वारयन्ता । यथापुरं यथापूर्वम् ॥ २५ ॥ राज्ञि शोकात्पुत्रशोकात्रिदिवं स्वर्गं गते नृपाङ्गनासु च शोकादेव महीतलस्थासु महीतले छठन्तीषु । निवृत्तचारो निवृत्तकिरणप्रचारः । प्रवृत्तचारा प्रवृत्ततमःप्रचारा ॥ २६ ॥ सुहृदो वसिष्ठायाः । पश्यितदाहनिषेधवचनानि तु विप्रविषयाणीति न विरोधः । तस्मिन्शयने तैः ॥ २७ ॥ आ कण्ठं धारारूपेण प्रवहद्भिरक्षैरुपलक्षिताः कण्ठा येषां तैराकुला मार्गाश्चलराश्च यस्यां सा ॥ २८ ॥ २९ ॥

एकः श्लोकोऽत्र सर्गे कतकसंख्यया भ्रष्ट इति ज्ञायते ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे षट्षष्टितमः सर्गः ॥ ६६ ॥

संजाताक्रन्दा अतएव निरानन्दा । विद्यमानास्रकण्ठैर्जनैराविला आकुला । अवतता दुःखवशादीर्घाभूता ॥ १ ॥ राजकर्तारो राज्ञोऽशेषकार्यकर्तारः ॥ २ ॥ ३ ॥ पृथग्वाचं राजकार्यविषये मित्रमित्रप्रस्थाना वाचोऽब्रुवन् । एवं व कार्यसिद्धेरयोगाद्वसिष्ठमेवाभिमुखा बभूवुः ॥ ४ ॥ पुत्रशोकेनास्मिन्पार्थिवे पञ्चत्वं मरणमापन्ने सति दुःखं यथा तथा वर्षशतोपमा शर्वर्यतीतेति संबन्धः ॥ ५ ॥ ६ ॥ कैकेयेषु तदाख्यदेशेषु । अवान्तरभेदापेक्षया बहुवचनमिति कतकः । वस्तुतोऽज्ञा इत्यादिवद्बहुवचनान्त एव जनपदवाचीत्यन्ये । राजगृहे राज-

इक्ष्वाकूणामिहाद्यैव कश्चिद्राजा विधीयताम् । अराजकं हि नो राष्ट्रं विनाशं समवाप्नुयात् ॥	८
नाराजके जनपदे विद्युन्माली महास्वनः । अभिवर्षति पर्जन्यो महीं दिव्येन वारिणा ॥	९
नाराजके जनपदे वीजमुष्टिः प्रकीर्यते । नाराजके पितुः पुत्रो भार्या वा वर्तते वशे ॥	१०
अराजके धनं नास्ति नास्ति भार्याप्यराजके । इदमत्याहितं चान्यत्कुतः सत्यमराजके ॥	११
नाराजके जनपदे कारयन्ति सभां नराः । उद्यानानि च रम्याणि हृष्टाः पुण्यगृहाणि च ॥	१२
नाराजके जनपदे यज्ञशीला द्विजातयः । सत्राण्यन्वासते दान्ता ब्राह्मणाः संशितव्रताः ॥	१३
नाराजके जनपदे महायज्ञेषु यज्वनः । ब्राह्मणा वसुसंपूर्णा विसृजन्त्यासदक्षिणाः ॥	१४
नाराजके जनपदे प्रहृष्टनटनर्तकाः । उत्सवाश्च समाजाश्च वर्धन्ते राष्ट्रवर्धनाः ॥	१५
नाराजके जनपदे सिद्धार्था व्यवहारिणः । कथाभिरभिरज्यन्ते कथाशीलाः कथाप्रियैः ॥	१६
नाराजके जनपदे तूद्यानानि समागताः । सायाहे क्रीडितुं यान्ति कुमार्यो हेमभूषिताः ॥	१७
नाराजके जनपदे धनवन्तः सुरक्षिताः । शेरते विवृतद्वाराः कृषिगोरक्षजीविनः ॥	१८
नाराजके जनपदे वाहनैः शीघ्रवाहिभिः । नरा निर्यान्त्यरण्यानि नारीभिः सह कामिनः ॥	१९
नाराजके जनपदे वद्धघण्टा विपाणिनः । अटन्ति राजमार्गेषु कुञ्जराः पष्टिहायनाः ॥	२०
नाराजके जनपदे शरान्संततमस्यताम् । श्रूयते तलनिर्घोष इष्वस्त्राणामुपासने ॥	२१
नाराजके जनपदे वणिजो दूरगामिनः । गच्छन्ति क्षेममध्वानं बहुपण्यसमाचिताः ॥	२२
नाराजके जनपदे चरत्येकचरो वशी । भावयन्नात्मनात्मानं यत्र सायंगृहो मुनिः ॥	२३
नाराजके जनपदे योगक्षेमः प्रवर्तते । न चाप्यराजके सेवा शत्रून्विपहते युधि ॥	२४
नाराजके जनपदे हृष्टैः परमवाजिभिः । नराः संयान्ति सहसा रथैश्च प्रतिमण्डिताः ॥	२५
नाराजके जनपदे नराः शास्त्रविशारदाः । संवदन्तोपतिष्ठन्ते वनेषूपवनेषु वा ॥	२६
नाराजके जनपदे माल्यमोदकदक्षिणाः । देवताभ्यर्चनार्थाय कल्प्यन्ते नियतैर्जनेः ॥	२७
नाराजके जनपदे चन्दनागुरुष्वपिताः । राजपुत्रा विराजन्ते वसन्ते इव शालिनः ॥	२८
यथा ह्यनुदका नद्यो यथा वाप्यतृणं वनम् । अगोपाला यथा गावस्तथा राष्ट्रमराजकम् ॥	२९
ध्वजो रथस्य प्रज्ञानं धूमो ज्ञानं विभावसोः । तेषां यो नो ध्वजो राजा स देवत्वमितो गतः ॥	३०

गृह्याख्ये पुरे ॥ ७ ॥ इक्ष्वाकूणामुक्तेक्ष्वाकूणां मध्ये । विपक्षे बाधकमाह—अराजकं हीति । हि यतोऽराजकं नो राष्ट्रं विनाशमवाप्नुयात्, अतः कश्चिद्राजा विधीयताम् । 'राजकं सद्धि राष्ट्रं नो नाशं नावाप्नुयाद्यथा' इति कतकसमतः पाठः । नोऽस्माकं राष्ट्रं राजकं राजयुतं सन्नाशं नाप्नुयाद्यथा तथा कश्चिद्राजा विधीयतामित्यन्वयः । हिर्वाक्यालंकारे ॥ ८ ॥ ९ ॥ वीजमुष्टिर्न प्रकीर्यते वीजानामारोपो न क्रियते फलकाले लुण्ठाकशङ्कया । पितुर्वशे पुत्रो भार्या वा पत्युर्वशे न वर्तते । अतिक्रमे दण्डयित्रभावात् ॥ १० ॥ धनाद्यभावश्च परिपालकाभावात् । इदमुक्तरूपमत्याहितं महद्भयमराजके प्रथमं प्राप्नोति । 'अत्याहितं महासीतिः' इत्यमरः । अन्यत्सत्त्वं पितापुत्रपतिभार्यारूपप्रधानसत्यादन्यत्क्रयविक्रयादिलक्षणं कुतः ॥ ११ ॥ सभां न कारयन्ति । न्यायविचारायेति शेषः । 'केऽपि यन्ति' इति पाठान्तरम् । उद्यानानीत्यादौ न यान्तीत्यनुकर्षः । वस्त्राद्यपहारमयात् । न कारयन्ति वा भयादेव । पुण्यगृहाणि पुण्यसंपादकगृहाणि विप्राद्यर्थानि ॥ १२ ॥ सत्रं यत्र सर्वे ऋत्विजः सर्वे च यजमानाः । नान्वासते नानुतिष्ठन्ति ॥ १३ ॥ वसुसंपूर्णा बहुधनाः । आसदक्षिणाः शास्त्रेण

यथा प्राप्तदक्षिणा यज्वनो ऋत्विजः प्रति न विसृजन्ति ॥ १४ ॥ नर्तकः सूत्रधारः । नटाश्च प्रहृष्टा यत्र तादृशा उत्सवा देवाहुत्सवाः । समाजास्तत्तद्राष्ट्रकार्यसिद्धिप्रयोजनाः समूहाः । ते उभयेऽपि दृष्टादृष्टशान्तिद्वारा राष्ट्रवर्धना भवन्ति ते न वर्धन्ते ॥ १५ ॥ व्यवहारिणः कमप्यर्थमुद्दिश्यान्त्योर्म्यं विवदमानाः सिद्धार्थाः निर्णोतार्थाः । यद्वा व्यवहारिणः पुण्यजीविनः असिद्धार्था अनिष्पन्नप्रयोजनाः । कथाशीलाः पुराणादिकथाश्रवणशीलाः । कथाप्रियैः कथाकथनप्रियैः पौराणिकैरुक्ताभिः कथामिर्न रज्यन्ते वक्तृभ्रोतृणां स्वास्थ्यभावात् ॥ १६ ॥ समागता मिलिताः ॥ १७ ॥ १८ ॥ १९ ॥ विपाणिनः प्रशस्तदन्ताः ॥ २० ॥ उपासनेऽभ्यासे ॥ २१ ॥ २२ ॥ एकोऽसहस्र एव चरतीत्येकचरो यतिः । वशी जितेन्द्रियः । आत्मना मनसा । आत्मानं ब्रह्म ॥ २३ ॥ २४ ॥ प्रतिमण्डिता भूषिताः । 'प्रतिमण्डितैः' इति पाठान्तरम् ॥ २५ ॥ संवदन्त उपतिष्ठन्ते । संधिस्त्वार्षः ॥ २६ ॥ कल्प्यन्ते प्रवर्त्यन्ते ॥ २७ ॥ २८ ॥ २९ ॥ प्रज्ञानमनुमापकः । तेषां राज्यकर्तृणां नोऽस्माकं यो राजा ध्वजोऽस्माद्यु राज्यभाप्रतिष्ठाज्ञापकः स इतो देवत्वं गतः । एवं चास्मानितः परं

नाराजके जनपदे स्वकं भवति कस्यचित् । मत्स्या इव जना नित्यं भक्षयन्ति परस्परम् ॥ ३१
 ये हि संभिन्नमर्यादा नास्तिकाश्छिन्नसंशयाः । तेऽपि भावाय कल्पन्ते राजदण्डनिपीडिताः ॥ ३२
 यथा दृष्टिः शरीरस्य नित्यमेव प्रवर्तते । तथा नरेन्द्रो राष्ट्रस्य प्रभवः सत्यधर्मयोः ॥ ३३
 राजा सत्यं च धर्मश्च राजा कुलवतां कुलम् । राजा माता पिता चैव राजा हितकरो नृणाम् ॥ ३४
 यमो वैश्रवणः शक्रो वरुणश्च महाबलः । विशिष्यन्ते नरेन्द्रेण वृत्तेन महता ततः ॥ ३५
 अहो तम इवेदं स्यान्न प्रज्ञायेत किंचन । राजा चेन्न भवेल्लोके विभजन्साध्वसाधुनी ॥ ३६
 जीवत्यपि महाराजे तवैव वचनं वयम् । नातिक्रमामहे सर्वे वेलां प्राप्येव सागरः ॥ ३७

स नः समीक्ष्य द्विजवर्य वृत्तं नृपं विना राष्ट्रमरण्यभूतम् ।

कुमारमिक्ष्वाकुसुतं तथान्यं त्वमेव राजानमिहाभिषेचय ॥

३८

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तषष्ठितमः सर्गः ॥ ६७ ॥

अष्टषष्ठितमः सर्गः ।

तेषां तद्वचनं श्रुत्वा वसिष्ठः प्रत्युवाच ह । मित्रामात्यजनान्सर्वान्ब्राह्मणांस्तानिदं वचः ॥ १
 यदसौ मातुलकुले दत्तराज्यः परं सुखी । भरतो वसति भ्रात्रा शत्रुघ्नेन मुदान्वितः ॥ २
 तच्छीघ्रं जवना दूता गच्छन्तु त्वरितं हयैः । आनेतुं भ्रातरौ वीरौ किं समीक्षामहे वयम् ॥ ३
 गच्छन्त्विति ततः सर्वे वसिष्ठं वाक्यमब्रुवन् । तेषां तद्वचनं श्रुत्वा वसिष्ठो वाक्यमब्रवीत् ॥ ४
 एहि सिद्धार्थं विजय जयन्ताशोकनन्दन । श्रूयतामतिकर्तव्यं सर्वानेव ब्रवीमि वः ॥ ५
 पुरं राजगृहं गत्वा शीघ्रं शीघ्रजवैर्हयैः । त्यक्तशोकैरिदं वाच्यः शासनाद्भरतो मम ॥ ६
 पुरोहितस्त्वां कुशलं प्राह सर्वे च मन्त्रिणः । त्वरमाणः स निर्याहि कृत्यमात्ययिकं त्वया ॥ ७
 मा चास्मै प्रोषितं रामं मा चास्मै पितरं मृतम् । भवन्तः शंसिषुर्गत्वा राघवाणामितः क्षयम् ॥ ८
 कौशेयानि च वस्त्राणि भूषणानि वराणि च । क्षिप्रमादाय राज्ञश्च भरतस्य च गच्छत ॥ ९

केऽपि जना न मंस्यन्तीति भावः ॥ ३० ॥ स्वकं जीवनमित्यर्थः ॥ ३१ ॥ ये संभिन्नमर्यादा उल्लङ्घितस्वजातिवर्णाश्रममर्यादाः । अतएव पूर्वं राजदण्डनिपीडिता नास्तिकाः सन्ति तेऽपीदानीं छिन्नसंशया राजदण्डशङ्कारहिताः सन्तो भावाय प्रभुत्वाय कल्पन्ते ॥ ३२ ॥ दृष्टिश्चक्षुर्यथा शरीरस्य हितसाधनेऽहितनिवारणे च नित्यमेव प्रवर्तते, तथा राजा राष्ट्रस्य सत्यधर्मयोः प्रभवः प्रवर्तको राजा प्रजानां हितसाधनेऽहितनिवारणे च नित्यमेव प्रवर्तते ॥ ३३ ॥ राजा सत्यं च धर्मश्च । सत्यधर्मयोः प्रवर्तक इत्यर्थः । कुलवतां क्षेत्रवीजशुद्धिमताम् । कुलं तत्प्रवर्तकः ॥ ३४ ॥ यमादयो महता वृत्तेन युक्तेन राज्ञा विशिष्यन्तेऽतिशय्यन्ते तिरस्क्रियन्ते । यमस्य वण्डमात्रं कुबेरस्य धनदत्वमेवेन्द्रस्य पालनमेव वरुणस्य सदाचारे नियमनमेव गुणचतुष्टयवता राज्ञा ते तिरस्क्रियन्त इति भावः ॥ ३५ ॥ साध्वसाधुनी विभजन्व्यवस्थापयन् राजा चेन्न स्यात्तदाहो सूर्याभावे तम इव तमसीव न किंचन कर्तव्याकर्तव्ये प्रज्ञायेत प्रतीयेत । तम इति प्रथमा सप्तम्यर्थे । अकारान्ततमशब्दस्य तमे इति सप्तम्यन्तं वा । 'तमस्यपि तमं तथा' इति द्विरूपकोशात् ॥ ३६ ॥ राजनि जीवत्यपि तव वचनं वयं नातिक्रमामहे । अत इदानीमपि त्वमेव गतिरिति वसिष्ठं प्रति सर्वेषामुक्तिः

॥ ३७ ॥ स त्वं नोऽस्माकं वृत्तं कृत्यं नृपं विना । प्रमुष्टमिति शेषः । तादृशं वीक्ष्य राष्ट्रं चेदन्तं विनारण्यभूतं रामीक्ष्येक्ष्वाकुसुतं भरतं तथान्यं वा कञ्चिद्राजानमभिषेचय ॥ ३८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे सप्तषष्ठितमः सर्गः ॥ ६७ ॥

मित्रामात्यजनाः सुमन्त्रादयः । ब्राह्मणा मार्कण्डेयादयः ॥ १ ॥ ययस्माद्राज्ञा कैकेयीवचनाद्भरतो मातुलकुले वसति ॥ २ ॥ अतस्त्वावानेतुं दूता गच्छन्तु । वयं किं समीक्षामहे विचारयामहे, राजैव भरतराज्यस्य निश्चितत्वादिति भावः ॥ ३ ॥ मन्त्रिणो वसिष्ठवाक्यमनुजानन्ति—गच्छन्त्विति ॥ ४ ॥ सिद्धार्थादयो मन्त्रिसमाननामानो दूता न मन्त्रिण इत्याहुः । अन्ये तु—मन्त्रिणो दूताश्चेमे इत्याहुः । इतिकर्तव्यं गतैर्युष्माभिरनुष्ठेयकृत्यजातम् ॥ ५ ॥ शीघ्रजवैरतिवैगैः । मम शासनाद्भरतो वाच्य इत्यन्वयः ॥ ६ ॥ कथं वाच्यस्तदाह—पुरोहित इति । अत्ययमसत्यकालातिक्रमं तदेवात्ययिकम् । अतिक्रमे अतीत्यव्ययम् । कालातिक्रमे एति नश्यतीति वाच्योऽर्थः । विनयादित्वाट्टक् । तादृशं कृत्यमस्ति, अतस्त्वरमाणो निर्याहीति वाच्यमित्यनुकर्षः ॥ ७ ॥ इतः स्त्रीरूपान्मूलाक्षर्यं मा शंसिषुर्मा कथयन्तु ॥ ८ ॥ राज्ञः कैक-

दत्तपथ्यशना दूता जग्मुः स्वं स्वं निवेशनम् । केकयांस्ते गमिष्यन्तो हयानारुह्य संमतान् ॥ १०
 ततः प्रास्थानिकं कृत्वा कार्यशेषमनन्तरम् । वसिष्ठेनाभ्यनुज्ञाता दूताः संत्वरितं ययुः ॥ ११
 न्यन्तेनापरतालस्य प्रलम्बस्योत्तरं प्रति । निषेवमाणां ते जग्मुर्नदीं मध्येन मालिनीम् ॥ १२
 ते हास्तिनपुरे गङ्गां तीर्त्वा प्रत्यङ्मुखं ययुः । पञ्चालदेशमासाद्य मध्येन कुरुजाङ्गलम् ॥ १३
 सरांसि च सुफुल्लानि नदीश्च विमलोदकाः । निरीक्षमाणा जग्मुस्ते दूताः कार्यवशाद्भुतम् ॥ १४
 ते प्रसन्नोदकां दिव्यां नानाविहगसेविताम् । उपातिजग्मुर्वेगेन शरदण्डां जलाकुलाम् ॥ १५
 निकूलवृक्षमासाद्य दिव्यं सत्योपयाचनम् । अभिगम्याभिवाद्यं तं कुलिङ्गां प्राविशन्पुरीम् ॥ १६
 अभिकालं ततः प्राप्य तेजोभिभवनाञ्जुताः । पितृपैतामहीं पुण्यां तेरुश्श्रुमतीं नदीम् ॥ १७
 अवेक्ष्याञ्जलिपानांश्च ब्राह्मणान्वेदपारगान् । ययुर्मध्येन बाह्लीकान्सुदामानं च पर्वतम् ॥ १८
 विष्णोः पदं प्रेक्षमाणा विपाशां चापि शाल्मलीम् । नदीर्वापीतटाकानि पल्वलानि सरांसि च ॥ १९
 पश्यन्तो विविधांश्चापि सिंहान्व्याघ्रान्मृगान्द्रिपान् । ययुः पथातिमहता शासनं भर्तुरीप्सवः ॥ २०
 ते श्रान्तवाहना दूता विकृष्टेन सता पथा । गिरिव्रजं पुरवरं शीघ्रमासेदुरञ्जसा ॥ २१

भर्तुः प्रियार्थं कुलरक्षणार्थं भर्तुश्च वंशस्य परिग्रहार्थम् ।

अहेडमानास्त्वरया स दूता राज्यां तु ते तत्पुरमेव याताः ॥

२२

इत्यार्षे श्रीमद्रामायणे वाल्मीकीय आदिकाव्येऽथोध्याकाण्डेऽष्टषष्ठितमः सर्गः ॥ ६८ ॥

यराजस्य ॥ ९ ॥ दत्तपथ्यशना दत्तं पथ्यशनसाधनं ब्रुवं येन
 ते तथा । बाहुलकासप्तम्या अलुक् । जग्मुः । स्त्रीपुत्रादेः
 स्त्रप्रयाणकथनार्थम् । संमतान् । वेगवत्त्वेनेति शेषः ॥ १० ॥
 प्रास्थानिकं कार्यशेषं प्रस्थानप्रयोजनकं कार्यशेषं विशिष्टपाथेया-
 दिसंपादनलक्षणं कृतानन्तरं ययुः ॥ ११ ॥ अपरतालस्य
 तदाख्यदेशस्य न्यन्तेन पश्चिमभागेन । प्रलम्बाख्यदेशस्योत्तरं
 भागं प्रति निषेवमाणां मालिनीं नदीं मध्येनातीत्य जग्मुः ।
 अपरतालप्रलम्बां पर्वताविति कृतकतीर्थी । अयोध्यायाः पश्चि-
 माभिमुखं गच्छन्तस्तयोरन्योन्यं पूर्वापरस्थयोरपरतालप्रलम्ब-
 योर्मध्येन मालिनीं निषेवमाणा उदङ्मुखः कियद्दूरं गत्वा ततः
 प्रलम्बस्योत्तरभागेन पश्चिमाभिमुखा जग्मुरित्यर्थं तीर्थं आह
 ॥ १२ ॥ ते प्रत्यगुदीचीं दिशं यान्तस्तं पञ्चालदेशमासाद्याग्ने-
 यीदिशुखप्रवाहां गङ्गां हस्तिनापुरसमीपे तीर्त्वा प्रत्यङ्मुखः
 सन्तो मध्येन कुरुजाङ्गलं कुरुजाङ्गलस्य मध्यमार्गमाश्रित्य ययुः
 ॥ १३ ॥ १४ ॥ शरदण्डां तदाख्यां नदीमुपगम्यातिजग्मुर-
 तिचक्रमुः ॥ १५ ॥ निकूलवृक्षं शरदण्डापश्चिमतीरवृक्षम् ।
 दिव्यं विशिष्टदेवताधिष्ठितम् । सत्योपयाचनं तन्नामकम् ।
 अन्वर्थनामकत्वादिष्टातारम्, अतएवाभिवाद्यं सर्वैर्नमस्कार्यं
 वृक्षमभिगम्य प्रदक्षिणीकृत्य कुलिङ्गाख्यां नगरीं प्राविशन्
 ॥ १६ ॥ अभिकालतेजोभिभवनौ प्रामौ । 'ततो योषिवन-
 च्युताः' इति पाठान्तरम् । पितृपैतामहीमित्यार्षम् । इक्ष्वाकूणां

पितृपैतामहसंबन्धिनीमिक्षुमतीं तेरुः ॥ १७ ॥ अञ्जलिपाना-
 नञ्जलिमात्रप्रमाणजलाहारानिक्षुमतीतीरस्थान्बाह्लीकाञ्जनपदानि-
 ल्येके । तद्देशस्थानञ्जलिपानान्ब्राह्मणानवेक्ष्येत्यन्वयः । अञ्ज-
 लिना पिबन्ति तादृशान्वेदपारगान्ब्राह्मणान्द्वेष्ट्यनेन बाह्लीकदे-
 शस्याख्यनाचारत्वं सूचितम् । यत्र वेदपारगा ब्राह्मणा अपी-
 दंशाः, का कथान्येषामिति । तथा भारते कर्णपर्वणि—'बाह्लीका
 नाम ते देशा न तत्र दिवसं वसेत्' इति परे ॥ १८ ॥
 विष्णोः पदं सुदामपर्वतस्थं विष्णुपदाङ्कितस्थानम् । विपाशाशा-
 ल्मल्यौ नद्यौ । ते प्रेक्ष्येत्यनुकर्षः ॥ १९ ॥ २० ॥ विकृष्टेन
 विप्रकृष्टेन । अतिदूरेणेत्यर्थः । सता निरुपद्रवेण । गिरिव्रजं
 केकयराजगृहापरनामकम् । 'सप्तत्रयेण गत्वा वै दूतास्ते
 श्रान्तवाहनाः' इति क्वचित्पाठस्तु दृश्यते ॥ २१ ॥ भर्तुरित्यर्थः ।
 भर्तुर्नियोक्तुर्वसिष्ठस्य प्रियार्थं शीघ्रगमनेन प्रीतिसंपादनार्थम् ।
 यद्वा भर्तुर्देशरथस्य प्रियार्थं शीघ्रानीतभरतकृतौर्ध्वदेहिनेन पर-
 लोकप्राप्तेः । कुलस्य प्रजाकुलस्य रक्षणार्थम् । भर्तुर्देशरथस्य
 यो वंशो वंशपरम्परागतराज्यं तस्य परिग्रहार्थं भरतेन स्त्रीका-
 रार्थम् । अहेडमाना उपेक्षारहिताः । 'हेड् अनादरे' । अतः
 एव त्वरया युक्ता दूता राज्यामेव तत्पुरं याताः ॥ २२ ॥ अत्र
 कतकोकसंख्यारीत्या षड् श्लोकास्तुटिताः । इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽथोध्या-
 काण्डेऽष्टषष्ठितमः सर्गः ॥ ६८ ॥

एकोनसप्ततितमः सर्गः ।

यामेव रात्रिं ते दूताः प्रविशन्ति स्म तां पुरीम् । भरतेनापि तां रात्रिं स्वप्नो दृष्टोऽयमप्रियः ॥ १
 व्युष्टामेव तु तां रात्रिं दृष्ट्वा तं स्वप्नमप्रियम् । पुत्रो राजाधिराजस्य सुभृशं पर्यतप्यत ॥ २
 तप्यमानं तमाज्ञाय वयस्याः प्रियवादिनः । आयासं विनयिष्यन्तः सभायां चक्रिरे कथाः ॥ ३
 वादयन्ति तदा शान्तिं लासयन्त्यपि चापरे । नाटकान्यपरे स्नाहुर्होस्यानि विविधानि च ॥ ४
 स तैर्महात्मा भरतः सखिभिः प्रियबोधिभिः । गोष्ठीहास्यानि कुर्वन्निर्न प्राहृत्यत राघवः ॥ ५
 तमब्रवीत्प्रियसखो भरतं सखिभिर्वृतम् । सुहृद्भिः पर्युपासीनः किं सखे नानुमोदसे ॥ ६
 एवं ह्रवाणं सुहृदं भरतः प्रत्युवाच ह । शृणु त्वं-यन्निमित्तं मे दैन्यमेतदुपागतम् ॥ ७
 स्वप्ने पितरमद्राक्षं मलिनं मुक्तमूर्धजम् । पतन्तमद्रिशिखरात्कलुषे गोमये हृदे ॥ ८
 म्लवमानश्च मे दृष्टः स तस्मिन्नोमये हृदे । पिबन्नञ्जलिना तैलं हसन्निव मुहुर्मुहुः ॥ ९
 ततस्तिलोदनं भुक्त्वा पुनः पुनरधःशिराः । तैलेनाभ्यक्तसर्वाङ्गस्तैलमेवान्वगाहत ॥ १०
 स्वप्नेऽपि सागरं शुष्कं चन्द्रं च पतितं भुवि । उपरुद्धां च जगतीं तमसेव समावृताम् ॥ ११
 औपवाह्यस्य नागस्य विषाणं शकलीकृतम् । सहसा चापि संशान्ता ज्वलिता जातवेदसः ॥ १२
 अवदीर्णां च पृथिवीं शुष्कांश्च विविधान्नुमान् । अहं पश्यामि विध्वस्तान्सधूमांश्चैव पर्वतान् ॥ १३
 पीठे कार्णायसे चैव निषण्णं कृष्णवाससम् । प्रहरन्ति स्म राजानं प्रमदाः कृष्णपिङ्गलाः ॥ १४
 त्वरमाणश्च धर्मात्मा रक्तमाल्यानुलेपनः । रथेन खरयुकेन प्रयातो दक्षिणामुखः ॥ १५
 प्रहसन्तीव राजानं प्रमदा रक्तवासिनी । प्रकर्षन्ती मया दृष्टा राक्षसी विकृतानना ॥ १६
 एवमेतन्मया दृष्टमिमां रात्रिं भयावहाम् । अहं रामोऽथवा राजा लक्ष्मणो वा मरिष्यति ॥ १७
 नरो यानेन यः स्वप्ने खरयुकेन याति हि । अचिरात्तस्य धूम्राग्रं चितायां संप्रदश्यते ॥ १८
 एतन्निमित्तं दीनोऽहं न वचः प्रतिपूजये । शुष्यतीव च मे कण्ठो न स्वस्थमिव मे मनः ॥ १९
 न पश्यामि भयस्थानं भयं चैवोपधारये । भ्रष्टश्च स्वरयोगो मे छाया चापगता मम ।
 जुगुप्स इव चात्मानं न च पश्यामि कारणम् ॥ २०

यामिति । यामेव रात्रिं प्राप्य दूताः पुरीं प्रविशन्ति
 सेति योजना । अयं वक्ष्यमाणः ॥ १ ॥ व्युष्टां प्रभातरूपां
 तां रात्रिं प्राप्याप्रियं स्वप्नं दृष्ट्वा पर्यतप्यतेत्यवयवः । प्रातःका-
 लिकत्वेन शीघ्रफलता स्वप्नस्य सूचिता ॥ २ ॥ आयासं दुःख-
 प्रदर्शनजं दुःखं विनयिष्यन्तोऽपनेष्यन्तः ॥ ३ ॥ अन्ये तद्दू-
 रीकुर्वन्तो वीणादि वादयन्ति । अपरे शान्तिं तस्य खेदशा-
 न्तिमुद्दिश्य लासयन्ति नर्तयन्ति वेश्याः । 'शान्तिं लोलयन्ति'
 इति पाठः । तस्य शान्तिं तूष्णीमवस्थानं लोलयन्ति चालयन्ति ।
 ओकावर्थप्रश्नव्याजेनेत्यर्थः । अपरे हास्यानि हास्यरसप्रधानानि
 विविधानि नाटकान्याहुः ॥ ४ ॥ गोष्ठीहास्यानि गोष्ठ्युचितानि
 हास्यानि नर्माणि ॥ ५ ॥ प्रियसखः । सखिमात्रस्य प्रियत्वावि-
 वादाद्भूयोगतिर्ज्ञेया । अत्यन्तप्रिय इति । नानुमोदसे । गानादिति
 शेषः ॥ ६ ॥ ७ ॥ गोमये हृदे गोमयपूर्णं हृदे ॥ ८ ॥ ९ ॥ तिलोदनं
 तिलमिश्रमोदनम् । अन्वगाहतेत्यन्तः प्रथमः स्वप्नः ॥ १० ॥
 स्वप्नान्तरमाह—स्वप्नेऽपीति । तमसा समावृतामेवोपरुद्धां

तिरोहिताम् । यद्वासुररक्षोभिरुद्धाम् ॥ ११ ॥ औपवाह्यस्य
 राजवाहनस्य नागस्य दन्तिनो विषाणं दन्तः । ज्वलिता
 अमयोऽकस्माच्छान्ता दृष्टाः ॥ १२ ॥ अवदीर्णां विदीर्णाम्
 ॥ १३ ॥ कृष्णाश्च पिङ्गलाश्च प्रमदाः ॥ १४ ॥ १५ ॥ रक्तवा-
 सिनी रक्तवस्त्रा प्रहसन्तीव ॥ १६ ॥ इमां भयावहां रात्रिं
 प्राप्य एवमेतदुष्टम् । अहं मरिष्यामीति विपरिणामः ॥ १७ ॥
 दृष्टदुःस्वप्नफलं निगमयति—नर इत्यादि । धूम्राग्रं धूमशिखा
 ॥ १८ ॥ एतदुक्तं निमित्तं स्वप्नरूपम् । दृष्टेति शेषः । वचो
 युष्माकं न प्रतिपूजये । 'न प्रति पेप्रिये' इति पाठे युष्माकं
 वचः प्रति न येन मृशं प्रीतो भवामीत्यर्थः । यद्वन्ताल्लडिति
 कतकः ॥ १९ ॥ भयस्थानं भयकारणम् । उपधारयेऽवशतो
 बिभर्मि । छाया कान्तिः । अपगता पूर्वरूपं त्यक्तवती । मलि-
 नेत्यर्थः । आत्मानं जुगुप्स इव किमर्थं मम जन्मेत्येवमादिरू-
 पेण । कारणं जुगुप्साकारणम् । 'जुगुप्सन्निव' इति पाठे जुगुप्स-
 निव तिष्ठामि तत्कारणं च न पश्यामीत्यर्थः ॥ २० ॥

इमां च दुःस्वप्नप्रगतिं निशम्य हि त्वनेकरूपामवितर्कितां पुरा ।

भयं महत्तद्दृष्ट्वा यति मे विचिन्त्य राजानमचिन्त्यदर्शनम् ॥

२१

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्ड एकोनसप्ततितमः सर्गः ॥ ६९ ॥

सप्ततितमः सर्गः ।

भरते नृवति स्वप्नं दूतास्ते क्लान्तवाहनाः । प्रविश्यासह्यपरिखं रभ्यं राजगृहं पुरम् ॥ १
समागम्य च राज्ञा ते राजपुत्रेण चार्चिताः । राज्ञः पादौ गृहीत्वा च तमूचुर्भरतं वचः ॥ २
पुरोहितस्त्वां कुशलं प्राह सर्वे च मन्त्रिणः । त्वरमाणश्च निर्याहि कृत्यमात्यधिकं त्वया ॥ ३
इमानि च महार्हाणि वस्त्राण्याभरणानि च । प्रतिगृह्य विशालाक्ष मातुलस्य च दापय ॥ ४
अत्र विंशतिकोऽयस्त्वु नृपतेर्मातुलस्य ते । दशकोऽयस्त्वु संपूर्णास्तथैव च नृपात्मज ॥ ५
प्रतिगृह्य तु तत्सर्वं स्वनुरक्तः सुहृज्जने । दूतानुवाच भरतः कामैः संप्रतिपूज्य तान् ॥ ६
कच्चित्स कुशली राजा पिता दशरथो मम । कच्चिदारोग्यता रामे लक्ष्मणे च महात्मनि ॥ ७
आर्या च धर्मनिरता धर्मज्ञा धर्मवादिनी । अरोगा चापि कौसल्या माता रामस्य धीमतः ॥ ८
कच्चित्सुमित्रा धर्मज्ञा जननी लक्ष्मणस्य या । शत्रुघ्नस्य च वीरस्य अरोगा चापि मध्यमा ॥ ९
आत्मकामा सदा चण्डी क्रोधना प्राज्ञमानिनी । अरोगा चापि मे माता कैकेयी किमुवाच ह ॥ १०
एवमुक्तास्तु ते दूता भरतेन महात्मना । ऊचुः संप्रश्रितं वाक्यमिदं तं भरतं तदा ॥ ११
कुशलास्ते नरव्याघ्र येषां कुशलमिच्छसि । श्रीश्च त्वां वृणुते पद्मा गुज्यतां चापि ते रथः ॥ १२
भरतश्चापि तान्दूतानेवमुक्तोऽभ्यभाषत । आपृच्छेऽहं महाराजं दूताः संत्वरयन्ति माम् ॥ १३
एवमुक्त्वा तु तान्दूतान्भरतः पार्थिवात्मजः । दूतैः संचोदितो वाक्यं मातामहमुवाच ह ॥ १४
राजन्पितुर्गमिष्यामि सकाशं दूतचोदितः । पुनरप्यहमेष्यामि यदा मे त्वं स्मरिष्यसि ॥ १५
भरतेनैवमुक्तस्तु नृपो मातामहस्तदा । तमुवाच शुभं वाक्यं शिरस्याघ्राय राघवम् ॥ १६
गच्छ तातानुजाने त्वां कैकेयी सुप्रजास्त्वया । मातरं कुशलं ब्रूयाः पितरं च परंतप ॥ १७
पुरोहितं च कुशलं ये चान्ये द्विजसत्तमाः । तौ च तात महेष्वासौ भ्रातरौ रामलक्ष्मणौ ॥ १८
तस्मै हस्त्युत्तमांश्चित्रान्कम्बलानजिनानि च । सत्कृत्य केकयो राजा भरताय ददौ धनम् ॥ १९
अन्तःपुरेऽतिसंवृद्धान्याघ्रवीर्यबलोपमान् । दंष्ट्रायुक्तान्महाकायाञ्छुनश्चोपायनं ददौ ॥ २०

पुरा पूर्वमतर्कितामनेकरूपां दुःस्वप्नप्रगतिं निशम्य हि दुःस्वप्नं स्मृत्वा हि स्मृत्वैव । चिन्ताया अविवक्षितदर्शनमपि राजानं विचिन्त्य राजदर्शनविषयां चिन्तां प्राप्य महद्भयं मे हृदयात् यातीत्यर्थः ॥ २१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोऽध्याकाण्ड एकोनसप्ततितमः सर्गः ॥ ६९ ॥

असह्या दुःसहाः परिखाः परिखाप्रदेशवर्तिप्राकारयन्त्रसमूहो यस्य तत् । 'असह्यपरिषम्' इति पाठान्तरम् ॥ १ ॥ राज्ञा केकयेन राजपुत्रेण युधाजिता समागम्य वसिष्ठदिदत्तपदार्थपुरःसरतया संगमपूर्वं यथोचितं व्यवहारं कृत्वा ताभ्यामर्चिता राज्ञः स्वीयस्य भरतस्य पादौ गृहीत्वा नमस्कृत्य भरतं वच ऊचुः । राज्ञः केकयराजस्यैवेल्यन्ते ॥ २ ॥ मन्त्रिणः प्राहुरिति विपरिणामः । आत्यधिकं कालातिक्रमासहम् । कृत्यमंस्तीति शेषः ॥ ३ ॥ मातुलस्य च । चान्मातामहस्य च ॥ ४ ॥ अत्राहतद्रव्ये विंशतिकोऽयस्त्वस्तस्याकवस्त्राभरणानि नृपतेर्मा-

तामहस्य । तदर्थं मातुलस्य ॥ ५ ॥ सुहृज्जने मातुलादिरूपे । प्रदाप्येति शेषः । कामैरभिमतवस्तुजातैः ॥ ६ ॥ अथ क्रमेण कुशलं पृच्छति—राजेत्यादि ॥ ७ ॥ ८ ॥ ९ ॥ मातुः स्वभावानुवादपूर्वं तस्या आरोग्यं पृच्छति—आत्मकामेति आत्मप्रयोजनकामा । प्राज्ञमानिनी आत्मानं प्राज्ञां मन्यते सा ॥ १० ॥ संप्रश्रितं सविनयं संक्षिप्तं च ॥ ११ ॥ येषां कुशलमिच्छसि तेषां कुशलमेव । त्वरयाह्वनेन शङ्का न कार्या । पद्मा पद्मवती श्रीस्त्वां वृणुते तथा शोभा त्वयि दृश्यते । येन सर्वामङ्गलशङ्काव्यावृत्तिः, अतो यात्रायै रथो गुज्यताम् ॥ १२ ॥ दूता मां संत्वरन्तीत्युक्त्वा महाराजमापृच्छे गमनानुज्ञायै इति दूतान्भ्यभाषतेत्यन्वयः ॥ १३ ॥ संचोदितः शीघ्रं गच्छेत्वेवं प्रेरितः ॥ १४ ॥ मे स्मरिष्यसीति शेषलविवक्षायां पठौ । मामित्यर्थः ॥ १५ ॥ १६ ॥ सुप्रजाः शुभप्रजावती ॥ १७ ॥ तौ च कुशलं ब्रूया इति संबन्धः ॥ १८ ॥ तस्मै भरतायेत्यन्वयः । चित्रान्कम्बलान् चित्राण्यजिनानि मृगाणाम् ॥ १९ ॥ अति-संवृद्धान्येन वर्धितान् । व्याघ्रवीर्यबलोपमांस्तदुपमवीर्यबल-

रुक्मनिष्कसहस्रे द्वे षोडशाश्वशतानि च । सत्कृत्य केकयीपुत्रं केकयो धनमादिशत् ॥ २१
 तदामात्यानभिप्रेतान्विश्वास्यांश्च गुणान्वितान् । ददावश्वपतिः शीघ्रं भरतायानुयायिनः ॥ २२
 ऐरावतानैन्द्रशिराज्जागान्वै प्रियदर्शनान् । खराञ्शीघ्रान्सुसंयुक्तान्मातुलोऽसौ धनं ददौ ॥ २३
 स दत्तं केकयेन्द्रेण धनं तन्नाभ्यनन्दत । भरतः केकयीपुत्रो गमनत्वरया तदा ॥ २४
 वभूव ह्यस्य हृदये चिन्ता सुमहती तदा । त्वरया चापि दूतानां स्वप्नस्यापि च दर्शनात् ॥ २५
 स स्ववेदमाभ्यतिक्रम्य नरनागाश्वसंकुलम् । प्रपेदे सुमहच्छ्रीमान्राजमार्गमनुत्तमम् ॥ २६
 अभ्यतीत्य ततोऽपश्यदन्तःपुरमनुत्तमम् । ततस्तद्भरतः श्रीमानाविवेशानिवारितः ॥ २७
 स मातामहमापृच्छथ मातुलं च युधाजितम् । रथमारुह्य भरतः शत्रुघ्नसहितो ययौ ॥ २८
 रथान्मण्डलचक्रांश्च योजयित्वा परं शतम् । उष्ट्रगोऽश्वखरैर्भृत्या भरतं यान्तमन्वयुः ॥ २९
 बलेन गुप्तो भरतो महात्मा सहायकस्यात्मसमैरमात्यैः ।
 आदाय शत्रुघ्नमपेतशत्रुर्गृहाद्ययौ सिद्ध इवेन्द्रलोकात् ॥ ३०
 इत्यार्षे श्रीमद्रामायणे वाल्मीकीय आदिकाव्येऽथोध्याकाण्डे सप्ततितमः सर्गः ॥ ७० ॥

एकसप्ततितमः सर्गः ।

स प्राङ्मुखो राजगृहादभिनिर्याय वीर्यवान् । ततः सुदामां द्युतिमान्संतीर्यावेक्ष्य तां नदीम् ॥ १
 ह्यादिनीं दूरपारां च प्रत्यक्स्नोतस्तरंगिणीम् । शतद्रूमतरच्छ्रीमान्नदीमिक्ष्वाकुनन्दनः ॥ २
 ऐलधाने नदीं तीर्त्वा प्राप्य चापरपर्वतान् । शिलामाकुर्वतीं तीर्त्वा आग्नेयं शल्यकर्षणम् ॥ ३
 सत्यसंधः शुचिर्भूत्वा प्रेक्षमाणः शिलावहाम् । अभ्यगात्स महाशैलान्वनं चैत्ररथं प्रति ॥ ४
 सरस्वतीं च गङ्गां च युग्मेन प्रतिपद्य च । उत्तरान्वीरमत्स्यानां भारुण्डां प्राविशद्वनम् ॥ ५
 वेगिनीं च कुलिङ्गाख्यां ह्यादिनीं पर्वतावृताम् । यमुनां प्राप्य संतीर्णां बलमाश्वासयत्तदा ॥ ६
 शीतीकृत्वा तु गात्राणि क्लान्तानाश्वास्य वाजिनः । तत्र स्नात्वा च पीत्वा च प्रायादादाय चोदकम् ॥ ७

वतः । 'बलान्वितान्' इति पाठान्तरम् ॥ २० ॥ निष्कमुरो-
 भूषणम् । धनमुक्तरूपम् ॥ २१ ॥ अमात्यान्स्वीयान् ।
 अश्वपतिः केकयः ॥ २२ ॥ ऐरावतानिरावत्पर्वतभवनैरावत-
 कुलोद्भवान्वा । ऐन्द्रशिरानिन्द्रशिरनामकदेशभवाज्जागान्जाजान्
 ॥ २३ ॥ २४ ॥ २५ ॥ स इति । स मातामहादिभ्यो लब्ध-
 धनो यात्रापरिकरसंनाहनाय स्ववेदमाभिमन्य कृतयात्रापरिक-
 रस्ततोऽभ्यतिक्रम्य निर्गत्य नरादिसंकुलं राजमार्गं प्रपेदे ।
 सुमहती श्रीः सुमहच्छ्रीस्तद्वान् ॥ २६ ॥ अभ्यतीत्य स्वगृहा-
 द्राजगृहपर्यन्तं राजमार्गमतीत्येत्यर्थः ॥ २७ ॥ मातुलं च ।
 चेन मातामहीमातुलान्यौ ॥ २८ ॥ मण्डलाकाराणि चक्राणि
 येषां तान् । कतकस्तु—मण्डलाकारतया रथप्रवर्तनसाधकं
 चक्रं मण्डलचक्रं चतुर्दिक्चक्रमध्यस्थं तथेषां तान् । काष्ठयादौ
 च तथेदानीं प्रसिद्धमित्याह ॥ २९ ॥ बलेन मातुलीयेन
 च । आर्यकस्य मातामहस्य । 'समर्थकः स्वात्मसमैः' इति
 पाठान्तरम् । भार्यासहित इत्यर्थः ॥ ३० ॥ इति श्रीरामा-
 मिरामे श्रीरामीये रामायणतिलके वाल्मीकीय आदिकाव्ये-
 ऽथोध्याकाण्डे सप्ततितमः सर्गः ॥ ७० ॥

सुदामां तदाख्यां नदीम् । इदं मार्गान्तरं चतुरङ्गबलगमनो-
 चितम् । दूतास्तु शीघ्रं तन्नगरप्राप्तये कान्तारमार्गेण गताः ।
 इदं च दूतमार्गोक्तनद्यादीनामिहानुक्तेरन्येषामुक्तेषु ज्ञायते ॥ १ ॥

दूरं पारं परतीरं यस्यास्तां ह्यादिनीं नदीम् । प्रत्यक्स्नोतस्तरं-
 गिणीं पश्चिमप्रवाहां नदीम् । ततः शतद्रूं तत्संज्ञिकाम् ॥ २ ॥
 ऐलधाने तदाख्यग्रामे । नदीं तद्गमनवर्तिनीम् । 'ऐलधानीम्'
 इति पाठे तदाख्यमित्यर्थः इति कतकः । अपरपर्वता
 जनपदविशेषाः । 'अपरपर्यटान्' इति पाठान्तरम् । शिलां
 तदाख्यनदीम् । आकुर्वतीतीनामकं नद्यन्तरमिति कतकः ।
 शिलाया समन्तात्कुर्वतीम् । शिलाकर्षणस्वभावमित्यर्थः इति
 तीर्थः । स्वमध्यपतितं वस्तु शिलारूपं कुर्वतीमित्यर्थः । तरणे
 च तद्वर्तिशिलाप्रायकाष्ठनौक्येनान्ये । आग्नेयमाग्नेयदिगन्तं शल्य-
 कर्षणं तदोपधुपेतं देशम् । तत्र च शिलावहा नदीति कतकः ।
 आग्नेयं शल्यकर्तेनमिति ग्रामद्वयम्, तन्मध्ये शिलावहा नदीति
 तीर्थः ॥ ३ ॥ महाशैलानतीत्य चैत्ररथं वनमभ्यगात् । चैत्ररथं
 यातुं महाशैलानलगादिति पाठान्तरेऽर्थः ॥ ४ ॥ सरस्वतीम् ।
 इयमत्र पश्चिमप्रवाहा । गङ्गापदेनात्र सुचक्षुसीताद्यन्यतमाः
 पश्चिमप्रवाहा गङ्गाः । एतास्तिष्ठो गङ्गाप्रवाहा एवेति पुराण-
 प्रसिद्धम् । तां युग्मेन संगमेन प्रतिपद्य प्राप्य वीरमत्स्यानां
 देशानामुत्तरान्देशान्प्राप्य भारुण्डाख्यं वनं प्राविशत् । 'उत्त-
 रम्' इति पाठे वनविशेषणं तत् ॥ ५ ॥ ततो वेगिनीन्नादि-
 विशेषवर्ती कुलिङ्गाख्यां नदीं संतीर्णां यमुनां प्राप्य बलमाश्वा-
 सयत् ॥ ६ ॥ गात्राणि वाजिनाम् । शीतीकृत्वा कृपनादिना ।

राजपुत्रो महारण्यमनभीक्ष्णोपसेवितम् । भद्रो भद्रेण यानेन मारुतः खमिवात्यगात् ॥	८
भागीरथीं दुष्प्रतरां सौऽशुधाने महानदीम् । उपायाद्राघवस्तूर्णे प्राग्वटे विश्रुते पुरे ॥	९
स गङ्गां प्राग्वटे तीर्त्वा समायात्कुटिकोटिकाम् । सवलस्तां स तीर्त्वाथ समगाद्धर्मवर्धनम् ॥	१०
तोरणं दक्षिणार्धेन जम्बूप्रस्थं समागमत् । वरुथं च ययौ रम्यं ग्रामं दशरथात्मजः ॥	११
तत्र रम्ये वने वासं कृत्वासौ प्राङ्मुखो ययौ । उद्यानमुज्जिहानायाः प्रियका यत्र पादपाः ॥	१२
स तांस्तु प्रियकान्प्राप्य शीघ्रानास्थाय वाजिनः । अनुज्ञाप्याथ भरतो वाहिनीं त्वरितो ययौ ॥	१३
वासं कृत्वा सर्वतीर्थे तीर्त्वा चोत्तरगां नदीम् । अन्या नदीश्च विविधैः पार्वतीयैस्तुरंगमैः ॥	१४
हस्तिपृष्ठकमासाद्य कुटिकामप्यवर्तत । ततार च नरव्याघ्रो लोहित्ये च कपीवतीम् ॥	१५
एकसाले स्थाणुमतीं विनते गोमतीं नदीम् । कलिङ्गनगरे चापि प्राप्य सालवनं तदा ॥	१६
भरतः क्षिप्रमागच्छत्सुपरिश्रान्तवाहनः । वनं च समतीत्याशु शर्वर्यामरुणोदये ॥	१७
अयोध्यां मनुना राज्ञा निर्मितां स ददर्श ह । तां पुरीं पुरुषव्याघ्रः सप्तरात्रोषितः पथि ॥	१८
अयोध्यामग्रतो दृष्ट्वा सारथिं चेदमब्रवीत् । एषा नातिप्रतीता मे पुण्योद्याना यशस्विनी ॥	१९
अयोध्या दृश्यते दूरात्सारथे पाण्डुमृत्तिका । यज्वभिर्गुणसंपन्नैर्ब्राह्मणैर्वंद्यपारगैः ॥	२०
भूयिष्ठमृद्दैराकीर्णा राजर्षिवरपालिता । अयोध्यायां पुरा शब्दः श्रूयते तुमुलो महान् ॥	२१
समन्तान्नरनारीणां तमद्य न शृणोम्यहम् । उद्यानानि हि सायाह्ने क्रीडित्वोपरतैर्नरैः ॥	२२
समन्ताद्विप्रधावद्भिः प्रकाशन्ते ममान्यथा । तान्यद्यानुरुदन्तीव परित्यक्तानि कामिभिः ॥	२३
अरण्यभूतेव पुरी सारथे प्रतिभाति माम् । नह्यत्र यानैर्दृश्यन्ते न गजैर्न च वाजिभिः ।	
निर्यान्तो वाभियान्तो वा नरमुख्या यथा पुरा ॥	२४
उद्यानानि पुरा भान्ति मत्तप्रमुदितानि च । जनानां रतिसंयोगेष्वत्यन्तगुणवन्ति च ॥	२५
तान्येतान्यद्य पश्यामि निरानन्दानि सर्वशः । स्रस्तपणैरनुपथं विक्रोशद्भिरिव द्रुमैः ॥	२६
नाद्यापि श्रूयते शब्दो मत्तानां मृगपक्षिणाम् । सरक्तां मधुरां वाणीं कलं व्याहरतां बहु ॥	२७
चन्दनागुरुसंपृक्तधूपसंमूर्च्छितोऽमलः । प्रवाति पवनः श्रीमान्किं नु नाद्य यथा पुरा ॥	२८
भेरीमृदङ्गवीणानां कोणसंघट्टितः पुनः । किमद्य शब्दो विरतः सदाऽदीनगतिः पुरा ॥	२९
अनिष्टानि च पापानि पश्यामि विविधानि च । निमित्तान्यमनोज्ञानि तेन सीदति मे मनः ॥	३०

आश्वास्य छायायां घासादिदानेन । उदकमादाय तीर्थबुद्ध्या ॥७॥
 अनभीक्ष्णोपसेवितं बहुधा जनैरनुपसेवितम् । भद्रेण प्रशस्तेन
 रथेन । भद्रजातीयेन गजेन वा ॥ ८ ॥ अंशुधाने ग्रामे महा-
 नदीं गङ्गां दुष्प्रतरां जाला प्राग्वटे पुरे आगत्य तत्र तां
 तीर्त्वा कुटिकोटिकामायात् । तां तीर्त्वा धर्मवर्धनं ग्राममगात् ॥ ९
 ॥ १० ॥ तोरणं दक्षिणार्धेन तोरणग्रामस्य दक्षिणभागेन
 जम्बूप्रस्थाख्यं ग्राममागतः । वरुथं तदाख्यम् ॥ ११ ॥
 उज्जिहानायास्तन्नामकनगर्याः । प्रियकास्तन्नामानो वृक्षाः ॥ १२ ॥
 'सालैस्तु प्रियकान्' इति पाठे सालशब्दो वृक्षपर्यायः । 'स
 तांस्तु' इति पाठे स भरत इत्यर्थः । शीघ्रान्वाजिन आस्थाय
 रथे संथो ज्ञानुज्ञाप्य मया शीघ्रं गम्यते भवद्भिर्मन्दमागन्तव्य-
 मिलेवम् । उज्जिहानायां अर्वाक्खलदेशत्वेन भयाभावात् ॥ १३ ॥
 सर्वतीर्थे तदाख्यग्रामे । पार्वतीर्थेः पर्वतोद्भवैः । स्वार्थिकाण-
 न्तमित्याहुः ॥ १४ ॥ हस्तिपृष्ठकं ग्रामः । कुटिका नदी ।
 लोहाले ग्रामे 'कपीवती नदीम्' । 'हस्तिपृष्ठ-' इति 'एकसाले'
 इति श्लोकद्वयं प्रक्षिप्तमिति कतंकः ॥ १५ ॥ १६ ॥ भरत
 इति ॥ १७ ॥ १८ ॥ नातिप्रतीता नातिहृषिता । 'प्रतीतो

हृषितः ख्यातः' इति वैजयन्ती ॥ १९ ॥ पाण्डुमृत्तिका ।
 सुधाधवलितलाभिरानन्दत्वाच्च पाण्डुमृत्तिकारूपकम् । यज्वादि-
 मिर्व्यासापि राजपालितापि पाण्डुमृत्तिकासमूह इव निःसारा
 ॥ २० ॥ २१ ॥ सायाह्ने उद्यानानि प्रविश्य रात्रौ क्रीडित्वो-
 परतैर्नरैः प्रातः समन्ताद्विप्रधावद्भिर्यानि पूर्वमत्यन्तं प्रकाशन्ते
 तान्यद्य कामिभिः परित्यक्तानि । अनु मां लक्ष्मीकृत्य रुद-
 न्तीव । ममान्यथा महारण्यानीव प्रकाशन्ते ॥ २२ ॥ २३ ॥
 यानैः शिविकादिभिः । अभियान्तः प्रविशन्तः ॥ २४ ॥ मत्तप्रमुदि-
 तानि मत्तप्रमुदितमृङ्गकोकिलादिमन्ति तादृशस्त्रीपुरुषवन्ति च ।
 रत्यर्थसंयोगे विविधकुसुमलतागृहवर्षिकाकीडपर्वतादियुक्ततया
 शान्त्यत्यन्तगुणवन्त्यत्यन्तमनुकूलानि तान्यद्य निरानन्दानि
 पश्यामि ॥ २५ ॥ यतो विक्रोशद्भिरिव द्रुमैरुपलक्षितानि
 ॥ २६ ॥ अद्याप्युदितेऽपि सूर्योऽस्माद्यु प्रत्यासन्नेष्वपि । कल-
 मव्यक्तम् ॥ २७ ॥ संमूर्च्छितो व्याप्तः ॥ २८ ॥ कोणो मेर्या-
 दिवादनदण्डस्तेन संघट्टितस्तदाघातजनितो यः पुरा सदा
 अदीनगतिरनुभूतः स किं विरतः ॥ २९ ॥ अनिष्टान्यनिष्टसू-
 चकानि । पापानि कूराणि काकादयः । 'पापं स्यात्कूर-

सर्वथा कुशलं सूत दुर्लभं मम बन्धुषु । तथा ह्यसति संमोहे हृदयं सीदतीव मे ॥	३१
विषण्णः श्रान्तहृदयस्त्रस्तः संलुलितेन्द्रियः । भरतः प्रविवेशाशु पुरीमिक्ष्वक्कुपालिताम् ॥	३२
द्वारेण वैजयन्तेन प्राविशच्छ्रान्तवाहनः । द्वास्थैरुत्थाय विजयं पृष्टस्तैः सहितो ययौ ॥	३३
स त्वनेकाग्रहृदयो द्वास्थं प्रत्यर्च्य तं जनम् । सूतमश्वपतेः क्लान्तमब्रवीत्तत्र राघवः ॥	३४
किमहं त्वरयानीतः कारणेन विनानघ । अशुभाशङ्कि हृदयं शीलं च पततीव मे ॥	३५
श्रुता नु यादृशाः पूर्वं नृपतीनां विनाशने । आकारांस्तानहं सर्वानिह पश्यामि सारथे ॥	३६
संमार्जनविहीनानि परुषाण्युपलक्षये । असंयतकवाटानि श्रीविहीनानि सर्वशः ॥	३७
बलिकर्मविहीनानि धूपसंमोदनेन च । अनाशितकुटुम्बानि प्रभाहीनजनानि च ॥	३८
अलक्ष्मीकानि पश्यामि कुटुम्बिभवनान्यहम् । अपेतमाल्यशोभानि असंमृष्टाजिराणि च ॥	३९
देवागाराणि शून्यानि न भान्तीह यथा पुरा । देवतार्चाः प्रविद्धाश्च यज्ञगोष्ठास्तथाविधाः ॥	४०
माल्यापणेषु राजन्ते नाद्य पण्यानि वा तथा । दृश्यन्ते वणिजोऽप्यद्य न यथापूर्वमत्र वै ॥	४१
ध्यानसंविग्रहदया नष्टव्यापारयन्त्रिताः । देवायतनचैत्येषु दीनाः पक्षिमृगास्तथा ॥	४२
मलिनं चाश्रुपूर्णाक्षं दीनं ध्यानपरं कृशम् । सखीपुंसं च पश्यामि जनमुत्कण्ठितं पुरे ॥	४३
इत्येवमुक्त्वा भरतः सूतं तं दीनमानसः । तान्यनिष्ठान्ययोध्यायां प्रेक्ष्य राजगृहं ययौ ॥	४४
तां शून्यशृङ्गाटकवेश्मरथ्यां रजोरुणद्वारकवाटयन्त्राम् ।	
दृष्ट्वा पुरीमिन्द्रपुरीप्रकाशां दुःखेन संपूर्णतरो बभूव ॥	४५
बभूव पश्यन्मनसोऽप्रियाणि यान्यन्यदा नास्य पुरे बभूवः ।	
अवाकिशरा दीनमना न हृष्टः पितुर्महात्मा प्रविवेश वैश्वम् ॥	४६
इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकसप्ततितमः सर्गः ॥ ७१ ॥	

द्विसप्ततितमः सर्गः ।

अपश्यंस्तु ततस्तत्र पितरं पितुरालये । जगाम भरतो द्रष्टुं मातरं मातुरालये ॥	१
अनुप्राप्तं तु तं दृष्ट्वा कैकेयी प्रोषितं सुतम् । उत्पपात तदा दृष्ट्वा त्यक्त्वा सौवर्णमासनम् ॥	२
स प्रविश्यैव धर्मात्मा स्वगृहं श्रीविवर्जितम् । भरतः प्रेक्ष्य जग्राह जनन्याश्चरणौ शुभौ ॥	३
तं मूर्ध्नि समुपाग्राय परिष्वज्य यशस्विनम् । अङ्गे भरतमारोप्य प्रष्टुं समुपचक्रमे ॥	४
अद्य ते कतिचिद्राज्यश्रुतस्यार्यकवेश्मनः । अपि नाध्वश्रमः शीघ्रं रथेनापततस्तव ॥	५

पाप्मनोः । अमनोज्ञान्यशुभसूचकानि निमित्तानि वामाक्षिस्पन्दादीनि ॥ ३० ॥ असति संमोहे तत्कारणे ॥ ३१ ॥ विषण्णो दीनः । श्रान्तहृदयः खिन्नचित्तः । संलुलितानि क्षुभितानीन्द्रियाणि यस्य सः ॥ ३२ ॥ वैजयन्तेनेन्द्रप्रासादद्वारतुल्यद्वारेण तन्नामकेन वा । विजयं पृष्टः कृतविजयप्रश्नः । 'विजयमुक्तः' इति पाठान्तरम् ॥ ३३ ॥ अनेकाग्रहृदयो व्याकुलहृदयः । द्वास्थं जैनं प्रत्यर्च्य सोपचारं निवर्त्य । अश्वपतेः केकयस्य ॥ ३४ ॥ आनीतः । दूतद्वारेति शेषः । कारणेन विना कारणोक्तिं विना । अत एव मे हृदयमशुभाशङ्कि । शीलं धैर्यादिस्वभावः । पतति गलति ॥ ३५ ॥ श्रुताः । कथास्मृति शेषः । तांस्तद्दृशन् ॥ ३६ ॥ तानाकारानाह—संमार्जनेत्यादि । ईदृशानि कुटुम्बिभवनान्युपलक्षये इति संबन्धः । असंयतकवाटानि । अनाशितकुटुम्बानीति । वक्ष्यमाणत्वेन तद्वन्धनसामर्थ्याभावात् ॥ ३७ ॥ धूपसंमोदनेन परि-

मलेन हीनानीति शेषः । अनाशितकुटुम्बान्यभोजितकुटुम्बानि । प्रभा शोभा ॥ ३८ ॥ अलक्ष्मीकानि विचित्रध्वजतोरणाद्यभावात् ॥ ३९ ॥ देवतार्चाः प्रतिमाः । प्रविद्धा निरस्तपूजनाः । यज्ञगोष्ठास्तथाविधाः प्रविद्धा यज्ञरहिताः ॥ ४० ॥ माल्यापणेषु माल्यविक्रयापणेषु । पण्यानि माल्यरूपाणि ॥ ४१ ॥ नष्टेन व्यापारेण क्रयविक्रयादिव्यापारेण यन्त्रिता निरुद्धापणाः ॥ ४२ ॥ मलिनत्वादिगुणकं स्त्रीपुंसं पश्यामि ॥ ४३ ॥ ४४ ॥ शृङ्गाटकं चतुष्पथः । रजसारुणानि धूसराणि द्वारकवाटानि द्वारयन्त्राणि च यस्याम् ॥ ४५ ॥ अन्यदा राजजीवने ॥ ४६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्ड एकसप्ततितमः सर्गः ॥ ७१ ॥ अपश्यन्निति ॥ १ ॥ २ ॥ स्वगृहं स्वमातृगृहम् ॥ ३ ॥ ४ ॥ आर्यकवेश्मनो मातामहगृहाश्रुतस्य चलितस्य ते मार्गे कतिचित्कति राज्यो लम्बास्तद्वक्तुमर्हसीत्यन्वयः । रथेन शीघ्रमाग-

आर्यकस्ते सुकुशली युधाजिन्मातुलस्तव । प्रवासाच्च सुखं पुत्र सर्वं मे वक्तुमर्हसि ॥	६
एवं पृष्टस्तु कैकेया प्रियं पार्थिवनन्दनः । आचष्ट भरतः सर्वं मात्रे राजीवलोचनः ॥	७
अद्य मे सप्तमी रात्रिः श्रुतस्यार्यकवेद्मनः । अम्बायाः कुशली तातो युधाजिन्मातुलश्च मे ॥	८
यन्मे धनं च रत्नं च ददौ राजा परंतपः । परिश्रान्तं पथ्यभवत्ततोऽहं पूर्वमागतः ॥	९
राजवाक्यहरैर्दूतैस्त्वय्यमाणोऽहमागतः । यदहं प्रष्टुमिच्छामि तदम्बा वक्तुमर्हति ॥	१०
शून्योऽयं शयनीयस्ते पर्यङ्को हेमभूषितः । न चायमिक्ष्वाकुजनः प्रहृष्टः प्रतिभाति मे ॥	११
राजा भवति भूयिष्ठमिहाम्बाया निवेशने । तमहं नाद्य पश्यामि द्रष्टुमिच्छन्निहागतः ॥	१२
पितुर्ग्रहीष्ये पादौ च तं ममाख्याहि पृच्छतः । आहोस्विदम्बाज्येष्ठायाः कौसल्याया निवेशने ॥	१३
तं प्रत्युवाच कैकेयी प्रियवद्वोरमप्रियम् । अजानन्तं प्रजानन्ती राज्यलोभेन मोहिता ॥	१४
या गतिः सर्वभूतानां तां गतिं ते पिता गतः । राजा महात्मा तेजस्वी यायजूकः सतां गतिः ॥	१५
तच्छ्रुत्वा भरतो वाक्यं धर्माभिजनवाञ्छुचिः । पपात सहसा भूमौ पितृशोकबलार्दितः ॥	१६
हा हतोऽस्मीति कृपणं दीनां वाचमुदीरयन् । निपपात महाबाहुर्बाहू विक्षिप्य वीर्यवान् ॥	१७
ततः शोकेन संवीतः पितुर्मरणदुःखितः । विललाप महातेजा भ्रान्ताकुलितचेतनः ॥	१८
एतत्सुखचिरं भाति पितुर्मे शयनं पुरा । शशिनेवामलं रात्रौ गगनं तोयदात्यये ॥	१९
तदिदं न विभात्यद्य विहीनं तेन धीमता । व्योमेव शशिना हीनमप्युष्क इव सागरः ॥	२०
वाष्पमुत्सृज्य कण्ठेन स्वात्मना परिपीडितः । प्रच्छाद्य वदनं श्रीमद्वस्त्रेण जयतां वरः ॥	२१
तमार्तं देवसंकाशं समीक्ष्य पतितं भुवि । निरुत्तमिव सालस्य स्कन्धं परशुना वने ॥	२२
माता मातङ्गसंकाशं चन्द्रार्कसदृशं सुतम् । उत्थापयित्वा शोकार्ते वचनं चेदमब्रवीत् ॥	२३
उत्तिष्ठोत्तिष्ठ किं शोभे राजन्नत्र महायशः । त्वद्विधा नहि शोचन्ति सन्तः सदसि संमताः ॥	२४
दानयज्ञाधिकारा हि शीलश्रुतितपोनुगा । बुद्धिस्ते बुद्धिसंपन्न प्रभेवार्कस्य मन्दिरे ॥	२५
स रुदित्वा चिरं कालं भूमौ परिविवृत्य च । जननीं प्रत्युवाचेदं शोकैर्वहुभिरावृतः ॥	२६
अभिषेक्ष्यति रामं तु राजा यज्ञं नु यक्ष्यते । इत्यहं कृतसंकल्पो हृष्टो यात्रामयासिषम् ॥	२७
तदिदं ह्यन्यथाभूतं व्यवदीर्णं मनो मम । पितरं यो न पश्यामि नित्यं प्रियहिते रतम् ॥	२८
अम्य केनात्यगाद्राजा व्याधिना मय्यनागते । धन्या रामादयः सर्वे यैः पिता संस्कृतः स्वयम् ॥	२९
न नूनं मां महाराजः प्राप्तं जानाति कीर्तिमान् । उपजिघ्रेत्तु मां मूर्ध्नि तातः संनाम्य सत्वरम् ॥	३०

च्छतस्तवाध्वनि श्रोमो न न खलु तद्वद ॥ ५ ॥ आर्यको माता-
महो मातुलश्च कुशली न वेति । इतः प्रवासादारभ्य मातुल-
गृहे सुखं न वेत्येतत्सर्वं वक्तुमर्हति ॥ ६ ॥ ७ ॥ च्युतस्य
चलितस्य । सप्तमी रात्रिः । एतद्दिनात्पूर्वा रात्रिः सप्तमीत्यर्थः ।
तेन सप्तरात्रोपितः पथीत्यनेन न विरोधः ॥ ८ ॥ परिश्रान्तं
परिश्रान्तवाहनम् ॥ ९ ॥ १० ॥ शून्यः । पित्रेति शेषः । ते
शयनीयः शयनार्हः ॥ ११ ॥ द्रष्टुमिच्छन्निहागतः । प्रायेणह
तस्यावस्थानात् ॥ १२ ॥ अम्बानां मध्ये या ज्येष्ठा तस्या
निवेशने तिष्ठतीति शेषः ॥ १३ ॥ अजानन्तमिति । राजवृ-
त्तान्तमिति शेषः । प्रियवत्प्रजानन्तीति योजना । तत्र हेतुः—
राज्यलोभेनेति ॥ १४ ॥ यायजूको यज्ञशीलः ॥ १५ ॥ धर्माभिज-
नवान्धर्मयुक्तवंशवान् ॥ १६ ॥ बाहू विक्षिप्य भूमावाहय ॥ १७ ॥
शोकेन संवीत आवृतचित्तः । मरणदुःखितो मरणश्रवणेन
संजातदुःखः । भ्रान्ता अनवस्थिता आकुलिता खिन्ना चेतना
यस्य स तादृशो विललाप ॥ १८ ॥ विलापं दर्शयति—एत-
दिति । पुरा भाति स्म ॥ १९ ॥ अप्युष्क आपः शुष्का

यसिन्कालाग्निना सः । 'अप्युष्कमिव सागरम्' इति पाठे साग-
रखरूपमित्यर्थः । 'शुष्कापः' इति पाठान्तरम् ॥ २० ॥ श्रीम-
द्वदनं वस्त्रेणाच्छाद्य कण्ठेन कण्ठस्वरेण सह वाष्पं नेत्रजलमु-
त्सृज्य भूमौ पतित्वा । विललापेति शेषः ॥ २१ ॥ सालस्य
सालवृक्षस्य । स्कन्धं शाखाम् ॥ २२ ॥ २३ ॥ राजन्नत्रेति ।
'राजपुत्र' इति वा पाठः । सदसि संमताः सभ्याः ॥ २४ ॥
शीलं सद्गुणम्, श्रुतिः श्रुतम्, तपश्चान्द्रायणादि, तदनुगा ।
'शीलश्रुतिसनोनुगा' इति पाठे तदुभयपरिशीलनविषयं यन्मनः
संकल्प्यात्मकं तदनुगा बुद्धिरध्यवसायात्मिका । अर्कस्य मन्दि-
रेऽर्कमण्डले । तदेव हि तस्य गृहम् । तीर्थस्तु—'मन्दिरे'
इति पाठं मत्वात्युज्जतमन्दरपर्वतेऽर्कप्रभायाश्चिरावस्थानादेवमु-
त्तिरिति व्याचख्यौ ॥ २५ ॥ २६ ॥ यक्ष्यते करिष्यति ।
यात्रामयासिषं यात्रामकार्षम् । 'अयाचिषम्' । इति पाठे
मातामहायेति शेषः ॥ २७ ॥ अन्यथाभूतं चिन्तितविपरीतं
जातम् ॥ २८ ॥ रामेणौर्ध्वदेहिकं कृतमिति मन्वान आह—
धन्या इत्यादि ॥ २९ ॥ पुनः शोचति—नेति । प्राप्तमिहाग-

क स पाणिः सुखस्पर्शस्तातस्याक्लिष्टकर्मणः । यो हि मां रजसा ध्वस्तमभीक्ष्णं परिमार्जति ॥ ३१
 यो मे भ्राता पिता बन्धुर्यस्य दासोऽस्मि संमतः । तस्य मां शीघ्रमाख्याहि रामस्याक्लिष्टकर्मणः ॥ ३२
 पिता हि भवति ज्येष्ठो धर्ममार्यस्य जानतः । तस्य पादौ ग्रहीष्यामि स हीदानीं गतिर्मम ॥ ३३
 धर्मविद्धर्मशीलश्च महाभागो दृढव्रतः । आर्यं किमब्रवीद्राजा पिता मे सत्यविक्रमः ॥ ३४
 पश्चिमं साधुसंदेशमिच्छामि श्रोतुमात्मनः । इति पृष्टा यथातत्त्वं कैकेयी वाक्यमब्रवीत् ॥ ३५
 रामेति राजा विलपन्हा सीते लक्ष्मणेति च । स महात्मा परं लोकं गतो मतिमतां वरः ॥ ३६
 इतीमां पश्चिमां वाचं व्याजहार पिता तव । कालधर्मं परिश्रितः पादैरिव महागजः ॥ ३७
 सिद्धार्थास्तु नरा राममागतं सह सीतया । लक्ष्मणं च महाबाहुं द्रक्ष्यन्ति पुनरागतम् ॥ ३८
 तच्छ्रुत्वा विषसादैवं द्वितीयाप्रियशंसनात् । विषण्णवदनो भूत्वा भूयः पप्रच्छ मातरम् ॥ ३९
 क चेदानीं स धर्मात्मा कौसल्यानन्दवर्धनः । लक्ष्मणेन सह भ्रात्रा सीतया च समागतः ॥ ४०
 तथा पृष्टा यथान्यायमाख्यातुमुपचक्रमे । मातास्य युगपद्वाक्यं विप्रियं प्रियशंसया ॥ ४१
 स हि राजसुतः पुत्र चीरवासा महावनम् । दण्डकान्सह वैदेह्या लक्ष्मणानुचरो गतः ॥ ४२
 तच्छ्रुत्वा भरतस्त्वस्तौ भ्रातृश्चारित्रशङ्कया । स्वस्य वंशस्य माहात्म्यात्प्रष्टुं समुपचक्रमे ॥ ४३
 कच्चिन्न ब्राह्मणधनं हृतं रामेण कस्यचित् । कच्चिन्नाढ्यो दरिद्रो वा तेनापापो विहिंसितः ॥ ४४
 कच्चिन्न परदारान्वा राजपुत्रोऽभिमन्यते । कस्मात्स दण्डकारण्ये भ्राता रामो विवासितः ॥ ४५
 अथास्य चपला माता तत्स्वकर्म यथातथम् । तेनैव स्त्रीस्वभावेन व्याहर्तुमुपचक्रमे ॥ ४६
 एवमुक्ता तु कैकेयी भरतेन महात्मना । उवाच वचनं हृष्टा वृथापण्डितमानीना ॥ ४७
 न ब्राह्मणधनं किञ्चिद्धृतं रामेण कस्यचित् । कच्चिन्नाढ्यो दरिद्रो वा तेनापापो विहिंसितः ।
 न रामः परदारान्स चक्षुर्भ्यामपि पश्यति ॥ ४८
 मया तु पुत्र श्रुत्वैव रामस्येहाभिपेचनम् । याचितस्ते पिता राज्यं रामस्य च विवासनम् ॥ ४९
 स स्ववृत्तिं समास्थाय पिता ते तत्तथाकरोत् । रामस्तु सहसौमित्रिः प्रेषितः सह सीतया ॥ ५०
 तमपश्यन्प्रियं पुत्रं महीपालो महायशः । पुत्रशोकपरिभूतः पञ्चत्वमुपपेदिवाञ् ॥ ५१
 त्वया त्विदानीं धर्मज्ञ राजत्वमवलम्ब्यताम् । त्वत्कृते हि मया सर्वमिदमेवंविधं कृतम् ॥ ५२
 मा शोकं मा च संतापं धैर्यमाश्रय पुत्रक । त्वदधीना हि नगरी राज्यं चैतदनामयम् ॥ ५३
 तत्पुत्र शीघ्रं विधिना विधिज्ञैर्वेसिष्ठमुखैः सहितो द्विजेन्द्रैः ।
 संकात्य राजानमदीनसत्त्वमात्मानमुर्व्यामभिपेचयस्व ॥ ५४

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे द्विसप्ततितमः सर्गः ॥ ७२ ॥

तम् । संनाम्य । मूर्धानमिति शेषः ॥ ३० ॥ परिमार्जति परिमार्ष्टि ॥ ३१ ॥ आख्याहि । आगतमिति शेषः ॥ ३२ ॥ धर्मं जानत आर्यस्य श्रेष्ठस्य विवेकिनः पुरुषस्य ज्येष्ठो ज्येष्ठभ्राता पिता भवति । अतस्तस्य पादौ ग्रहीष्यामि । यतः स इदानीं मम गतिः ॥ ३३ ॥ ३४ ॥ पश्चिमं संदेशमन्त्यकालिकम् ॥ ३५ ॥ विलपन्परलोकं गतः । न तु किञ्चिदपि संदेशमवोचदित्यर्थः ॥ ३६ ॥ इमां वाचं सिद्धार्थास्त्वित्यादि वक्ष्यमाणम् ॥ ३७ ॥ ३८ ॥ एवं द्वितीयेति । राजमरणपेक्षया रामवंगमनरूपाप्रियस्य द्वितीयत्वम् ॥ ३९ ॥ क चेदानीम् । गत इति शेषः । समागतो मिलितः ॥ ४० ॥ विप्रियं रामविवासनरूपम् । प्रियशंसया प्रियशङ्कया । एतच्छ्रवणे भरतस्य सुखं भविष्यतीति तर्केण । युगपद्वाजमरणकथनसमकालमेव ॥ ४१ ॥ ४२ ॥ चारित्रशङ्कया रामस्य धर्मच्युतिशङ्कया त्रस्तः । स्ववंशस्य माहा-

त्म्यमसदाचाराभावपूर्वकं सदाचारनिरतत्वमसदाचारस्यागित्वं च तत्संस्मृत्य । प्रष्टुम् । दण्डकारण्यगमनकारणमिति शेषः ॥ ४३ ॥ कस्यचित् । हेतोरिति शेषः । अपापो निरपराधः ॥ ४४ ॥ 'भ्रूणहेव विवासितः' इति पाठे सर्वशास्त्राध्यायी भ्रूणस्तस्य हन्तेत्यर्थ इति तीर्थः । भ्रूणो गर्भ इत्यन्ये ॥ ४५ ॥ स्त्रीस्वभावेन धर्माधर्महिताहितोचितानुचितविवेकशून्यतारूपेण ॥ ४६ ॥ ४७ ॥ ४८ ॥ इह राज्ये । ते राज्यं रामस्य च विवासनं ते पिता याचित इति संबन्धः ॥ ४९ ॥ स्ववृत्तिं स्वस्य सत्यस्थितिलक्षणम् । तथाकरोत् । तुभ्यं राज्यं दत्तवानित्यर्थः ॥ ५० ॥ परिभूतः क्षीणो विलपन्वा ॥ ५१ ॥ धर्मज्ञ रामस्येव पित्राज्ञापालनरूपधर्मज्ञ ॥ ५२ ॥ मा शोकम् । कुर्विति शेषः । अनामयं निरुपद्रवं राज्यं चैतत्त्वदधीनम् ॥ ५३ ॥ संकात्य प्रेतसंस्कारेण संस्कृत्य ॥ ५४ ॥ इति

त्रिसप्ततितमः सर्गः ।

श्रुत्वा च स पितुर्वृत्तं भ्रातरौ च विवासितौ । भरतो दुःखसंतप्त इदं वचनमब्रवीत् ॥ १
 किं नु कार्यं हतस्येह मम राज्येन शोचतः । विहीनस्याथ पित्रा च भ्रात्रा पितृसमेन च ॥ २
 दुःखे मे दुःखमकरोव्रणे क्षारमिवाददाः । राजानं प्रेतभावस्थं कृत्वा रामं च तापसम् ॥ ३
 कुलस्य त्वमभावाय कालरात्रिरिवागता । अङ्गारमुपगुह्य स पिता मे नावबुद्धवान् ॥ ४
 मृत्युमापादितो राजा त्वया मे पापदर्शिनि । सुखं परिहृतं मोहात्कुलेऽस्मिन्कुलपांसनि ॥ ५
 त्वां प्राप्य हि पिता मेऽद्य सत्यसंधो महायशः । तीव्रदुःखाभिर्संतप्तो वृत्तो दशरथो नृपः ॥ ६
 विनाशितो महाराजः पिता मे धर्मवत्सलः । कस्मात्प्रव्राजितो रामः कस्मादेव वनं गतः ॥ ७
 कौसल्या च सुमित्रा च पुत्रशोकभिपीडिते । दुष्करं यदि जीवेतां प्राप्य त्वां जननीं मम ॥ ८
 नन्वार्येऽपि च धर्मात्मा त्वयि वृत्तिमनुत्तमाम् । वर्तते गुरुवृत्तिज्ञो यथा मातरि वर्तते ॥ ९
 तथा ज्येष्ठा हि मे माता कौसल्या दीर्घदर्शिनी । त्वयि धर्मं समास्थाय भगिन्यामिव वर्तते ॥ १०
 तस्याः पुत्रं महात्मानं चीरवल्कलवाससम् । प्रस्थाप्य वनवासाय कथं पापे न शोचसे ॥ ११
 अपापदर्शिनं शूरं कृतात्मानं यशस्विनम् । प्रव्राज्य चीरवसनं किं नु पश्यसि कारणम् ॥ १२
 लुब्धाया विदितो मन्ये न तेऽहं राघवं यथा । तथा ह्यनर्थो राज्यार्थं त्वया नीतो महानयम् ॥ १३
 अहं हि पुरुषव्याघ्रावपश्यन्नामलक्ष्मणौ । केन शक्तिप्रभावेण राज्यं रक्षितुमुत्सहे ॥ १४
 तं हि नित्यं महाराजो बलवन्तं महौजसम् । उपाश्रितोऽभूद्धर्मात्मा मेरुर्मरुवनं यथा ॥ १५
 सोऽहं कथमिमं भारं महाधुर्यसमुद्यतम् । दम्यो धुरमिवासाद्य सहेयं केन चौजसा ॥ १६
 अथवा मे भवेच्छक्तियोगैर्बुद्धिबलेन वा । सकामां न करिष्यामि त्वामहं पुत्रगार्धिनीम् ॥ १७
 न मे विकाङ्क्षा जायेत त्यक्तुं त्वां पापनिश्चयाम् । यदि रामस्य नावेक्षा त्वयि स्यान्मातृवत्सदा ॥ १८
 उत्पन्ना तु कथं बुद्धिस्तवेयं पापदर्शिनी । साधुचारित्रविभ्रष्टे पूर्वेषां नो विगर्हिता ॥ १९
 अस्मिन्कुले हि सर्वेषां ज्येष्ठो राज्येऽभिषिच्यते । अपरे भ्रातरस्तस्मिन्प्रवर्तन्ते समाहिताः ॥ २०

श्रीरामाभिरामे श्रीरामीये रामायणतिलके वाल्मीकीय
 आदिकाव्येऽयोध्याकाण्डे द्विसप्ततितमः सर्गः ॥ ७२ ॥

अथ सर्वानर्थमूलत्वं मातुस्तद्वचनादेव ज्ञात्वा तामुपालभते—
 श्रुत्वेति । वृत्तमलयः ॥ १ ॥ हतस्य लयापारदुःखं प्रापितस्य
 ॥ २ ॥ दुःखे दुःखकरणे दृष्टान्तः । व्रणे क्षारमिव । क्षारं खरमू-
 त्रसहितचूर्णम् ॥ ३ ॥ कालरात्रिः संहाररात्रिः । मे पिताङ्गार-
 मुपगुह्यालङ्घ्य नावबुद्धवान् । सेति लोकोक्तौ ॥ ४ ॥ मे
 राजेति योजना । अस्मिन्कुले सुखं लया परिहृतम् ॥ ५ ॥
 वृत्तोऽतीतः ॥ ६ ॥ कस्माद्विनाशितः, कस्मात्प्रव्राजितः, स
 वा कस्माद्वनं गतः । निष्प्रयोजनमेवेत्यर्थः ॥ ७ ॥ न केवलं
 पितृभ्रातृपीडा, अपि तु मातृरपीत्याह—कौसल्येत्यादि । मम
 जननीं त्वामेव मृत्युं प्राप्य यदि जीवेतां तदपि दुष्करं दुर्ल-
 भमेव ॥ ८ ॥ आर्यो रामः । गुरुषु कर्तव्यां वृत्तिं जानाति
 तादृशः ॥ ९ ॥ राममात्रापि न कश्चिदपराधस्त्वयि कृत इत्या-
 ह—तथेति । दीर्घदर्शिनी लतो दूरकालभाव्यनर्थं जानती ।
 त्वयि धर्मं लब्धित्तानुवर्तनरूपं धर्ममास्थाय यथा भगिन्यां
 वर्तते तथा त्वयि वर्तत इत्यर्थः ॥ १० ॥ तस्यास्तादृशधर्म-
 युक्तायाः । चीरपर्यायं बल्कलं वासो यस्य तम् ॥ ११ ॥
 किं कारणं फलं पश्यसि ॥ १२ ॥ अहं राघवं प्रति यथा यादृशो
 यादृशभक्तिमांस्तथा लुब्धाया राज्यलुब्धायास्तौ न विदितो
 हेतुः तथाहि । तत एव राज्यार्थं महानयम्-

नर्थः पितृनाशराज्याहं ज्येष्ठवनवासारूप आनीतः संपादितः
 ॥ १३ ॥ उक्तानर्थमात्रमेव त्वदुद्बेष्टाफलम्, न तु त्वदिष्टसि-
 द्धिरित्याह—अहं हीति । न कथमपीति भावः ॥ १४ ॥ न
 केवलं ममैव रामशक्त्यपेक्षा, किं तु पितुरपीत्याह—तं हीति ।
 मेरुः स्वजनितमेरुवनं यथा खरक्षणार्थमाश्रितः, अन्यथा परै-
 राक्रमणीय एव स्यात्, एवं राजा इहासुत्रार्थसिद्धये राममा-
 श्रितः ॥ १५ ॥ सोऽहं ज्येष्ठरामैकबलः । भारं राज्यभारम् ।
 महाधुर्येण समुद्यतं धृतं धुरमासाद्य दम्यो वत्सतर इव कथं
 सहेयम् । केन चौजसा बलेन सहेयम् । रामं विनेति
 शेषः ॥ १६ ॥ तर्हि त्वं षण्ढकल्पस्तत्राह—अथवेति । शक्ती
 राज्यभरणसामर्थ्यम् । योगैः 'योगः संहननोपायध्यानसंगतियु-
 किषु' इत्युक्तयोगैर्बुद्धियुक्तमहाप्राणलक्षणबलेन यद्यपि भवे-
 त्संभावितैवाथापि पुत्रगार्धिनीं पुत्रराज्याभिलाषवतीं त्वां
 सकामां पूर्णकामनां न करिष्यामि । अन्यथा त्वमिवाहमपि
 लोके दूषितः स्यामिति भावः ॥ १७ ॥ किं च । 'त्यजेदेकं
 कुलस्यार्थं' इति न्यायेन तव विवासनमेव सांप्रतम्, तथापि
 रामस्य त्वयि मातृवद्ब्यवहारात्तत्र कर्तुं शक्यमित्याह—नेति ।
 त्वां त्यक्तुं विकाङ्क्षा इच्छाभावो नैव जायेत, यदि रामस्य
 मातृवदवेक्षा त्वयि न स्यात् ॥ १८ ॥ इयं बुद्धिः कनिष्ठस्या-
 भिषेकबुद्धिः ॥ १९ ॥ अस्या बुद्धेः पूर्वगर्हितत्वमेव दर्श-

न हि मन्ये नृशंसे त्वं राजधर्ममवेक्षसे । गतिं वा न विजानासि राजवृत्तस्य शाश्वतीम् ॥ २१
 सततं राजपुत्रेषु ज्येष्ठो राजाभिषिच्यते । राज्ञामेतत्समं तत्स्यादिश्वाकूणां विशेषतः ॥ २२
 तेषां धर्मैकरक्षाणां कुलचारित्रशोभिनाम् । अद्य चारित्रशौटीर्यं त्वां प्राप्य विनिवर्तितम् ॥ २३
 तवापि सुमहाभागे जनेन्द्रकुलपूर्वके । बुद्धिमोहः कथमयं संभूतस्त्वयि गर्हितः ॥ २४
 न तु कामं करिष्यामि तवाहं पापनिश्चये । यया व्यसनमारब्धं जीवितान्तकरं मम ॥ २५
 एष त्विदानीमेवाहमप्रियार्थं तवानघे । निवर्तयिष्यामि वनाङ्गातरं स्वजनप्रियम् ॥ २६
 निवर्तयित्वा रामं च तस्याहं दीप्ततेजसः । दासभूतो भविष्यामि सुस्थितेनान्तरात्मना ॥ २७

इत्येवमुक्त्वा भरतो महात्मा प्रियेतरेर्वाक्यगणैस्तुदंस्ताम् ।

शोकार्दितश्चापि ननाद भूयः सिंहो यथा मन्दरकन्दरस्थः ॥ २८

इत्यार्षे श्रीमद्रामायणे वाल्मीकीय आदिकाव्येऽथोध्याकाण्डे त्रिसप्ततितमः सर्गः ॥ ७३ ॥

चतुःसप्ततितमः सर्गः ।

तां तथा गर्हयित्वा तु मातरं भरतस्तदा । रोपेण महताविष्टः पुनरेवाब्रवीद्वचः ॥ १
 राज्याङ्गं शस्त्र कैकेयि नृशंसे दुष्टचारिणि । परित्यक्तासि धर्मेण मा मृतं रुदती भव ॥ २
 किं नु तेऽदृश्यद्रामो राजा वा भृशधार्मिकः । ययोर्मृत्युर्विवासश्च त्वत्कृते तुल्यमागतौ ॥ ३
 भ्रूणहत्यामसि प्राप्ता कुलस्यास्य विनाशनात् । कैकेयि नरकं गच्छ मा च तातसलोकताम् ॥ ४
 यत्त्वया हीदृशं पापं कृतं घोरेण कर्मणा । सर्वलोकप्रियं हित्वा ममाप्यापादितं भयम् ॥ ५
 त्वत्कृते मे पिता वृत्तो रामश्चारण्यमाश्रितः । अयशो जीवलोके च त्वयाहं प्रतिपादितः ॥ ६

यति—अस्मिन्निति । अस्मदीये कुले सर्वेषां ज्येष्ठोऽभिषि-
 च्यते, न लापेक्षिकज्येष्ठः । अपरे भ्रातरस्तस्मिन्समाहितास्त-
 दधीनाः प्रवर्तन्ते । एवं किल नः सर्वेषामाचार इति शेषः ।
 स्मरति च मनुः—‘ज्येष्ठ एव तु गृहीयात्सकलं पैतृकं धनम् ।
 अन्ये तमनुजीवेयुर्यथैव पितरं तथा ॥’ इति ॥ २० ॥ राज-
 धर्मं नावेक्षसे न जानासि । राजवृत्तस्य राजधर्मस्य शाश्वती-
 मव्यभिचरितां गतिं फलमपि न जानासीति मन्ये ॥ २१ ॥
 एतद्वाङ्मां सर्वराज्ञां समम्, यद्वाजपुत्रेषु ज्येष्ठस्याभिषेकः ।
 इक्ष्वाकूणां तज्येष्ठाभिषेचनं विशेषतः स्यात्संभाव्यते । ‘राज्ञां
 सर्वम्’ इति पाठे सर्वमित्यत्र च्छान्दसी पृथ्व्यं द्वितीया ।
 सर्वेषामित्यर्थः ॥ २२ ॥ धर्मैकैकेन रक्षा रक्षणं येषां तेषां
 धर्मैकरक्षणाम् । धर्ममेकं रक्षन्ति तेषां वा । कुलक्रमागतचा-
 रित्रेण शोभावतां यच्चारित्रविषयकं शौटीर्यं गवैस्तदद्य त्वां
 प्राप्य त्वत्संबन्धान्नवर्तितमित्यर्थः ॥ २३ ॥ तथा त्वय्यपि
 महाकुलप्रसूतायामेवंविधबुद्धिकारणं न पश्यामीत्याह—तवा-
 पीति । हे सुमहाभागे । तदुपपादकं विशेषणं जनेन्द्रकुलपूर्वके
 इति । जनेन्द्रः कैकेयकुलकूटस्थः पूर्वकः कारणं यस्यास्तथा-
 भूते । अतो महाकुलप्रसूतायास्तव गर्हितोऽयं बुद्धिमोहस्त्वयि
 कथं संभूत इत्यन्वयः । ‘जनेन्द्राः कुलपूर्वगाः’ इति पाठे तव
 पितृवंशराजानोऽपि कुलपूर्वं कुलज्येष्ठं गच्छन्ति । राजत्वेन
 तादृशा इत्यर्थः । शेषं प्राग्वत् ॥ २४ ॥ सर्वथा लब्धुमिहं
 नानुवर्तिष्य इत्याह—न त्विति ॥ २५ ॥ न केवलं त्वदिष्टा-
 करणम् । किं त्वनिष्टमपि करिष्यामीत्याह—एष इति । अत्रि-

यार्थं तत्संपादनार्थम् ॥ २६ ॥ दासभूतो दासत्वं प्राप्तः ।
 मद्राज्येच्छोस्तवानिष्टसंपादनार्थमित्याशयः । न केवलं लत्को-
 पादेवैतदाचरणम्, अपि तु परमार्थत एवेत्याह—सुस्थितेनेति ।
 सुखप्रतिष्ठेन चित्तेनेत्यर्थः । ज्येष्ठानुवर्तनस्यैव शास्त्रतः परम-
 हितत्वादिति भावः ॥ २७ ॥ प्रियेतरेर्दुःखकरः ॥ २८ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽथोध्याकाण्डे त्रिसप्ततितमः सर्गः ॥ ७३ ॥

तामिति ॥ १ ॥ अंशस्त्र अष्टा भव । वनं गच्छेत्यर्थः ।
 मृतं भर्तारमुद्दिश्य रुदती मा भव । धर्मत्यागेन भार्यपतिभा-
 वस्य नष्टत्वादिति भावः । केचित्तु—परित्यक्तधर्मणस्ते पुत्र-
 जीवनमसंभावितम्, अतो मा मां मृतं दृष्ट्वा रुदती भवेत्यर्थः ।
 तव पुत्रमरणकृतः शोकोऽस्त्विति भाव इत्याहुः ॥ २ ॥ अदृ-
 प्यत्वत्संबन्धि किं गुणादिकमदृश्यत् । तुल्यं युगपत् ॥ ३ ॥
 तस्माद्भ्रूणहत्यां शाखाध्येतृवद्वाहत्यां प्राप्तासि । उत्तमक्षत्रियस्य
 राज्ञो भर्तृवंधाद्रामादीनां विवासनाच्चेति भावः । नरकं गच्छ ।
 प्राप्तकाले लोद । नरक एव ते न्यायप्राप्त इत्यर्थः ॥ ४ ॥ ईदृशं
 भर्तृमरणरामविवासनरूपम् । घोरेण कर्मणा । कर्मणो घोरत्वं च
 सामान्यविषयवरद्वयस्येदृशविशेषविषयत्वकरणम् । सर्वलोक-
 प्रियं रामं हित्वा विवाह्य । भयं कैकेयीपुत्रोऽयं तद्वदेव दुष्ट-
 स्वभाव इति लोककलङ्करूपम् । यद्वा त्वदोपतो रामो मां
 त्यक्ष्यतीति भयम् । यद्वा महापातकयुतायास्तव संसर्गेण
 पञ्चमपातकित्वरूपभयम् ॥ ५ ॥ तदेवाह—त्वदिति । जीव-
 लोके च । चात्परलोके च । प्रतिपादितः प्रापितः ॥ ६ ॥

मातृरूपे ममाभिन्ने नृशंसे राज्यकामुके । न तेऽहमभिभाष्योऽस्मि दुर्वृत्ते पतिघातिनि ॥ ७
 कौसल्या च सुमित्रा च याश्चान्या मम मातरः । दुःखेन महताविष्टास्त्वां प्राप्य कुलदूषिणीम् ॥ ८
 न त्वमश्वपतेः कन्या धर्मराजस्य धीमतः । राक्षसी तत्र जातासि कुलप्रध्वंसिनी पितुः ॥ ९
 यत्त्वया धार्मिको रामो नित्यं सत्यपरायणः । वनं प्रस्थापितो वीरः पितापि त्रिदिवं गतः ॥ १०
 यत्प्रधानासि तत्पापं मयि पित्रा विना कृते । भ्रातृभ्यां च परित्यक्ते सर्वलोकस्य चाप्रिये ॥ ११
 कौसल्यां धर्मसंयुक्तां वियुक्तां पापनिश्चये । कृत्वा कं प्राप्स्यसे ह्यद्य लोकं निरयगामिनी ॥ १२
 किं नावबुध्यसे क्रूरे नियतं बन्धुसंश्रयम् । ज्येष्ठं पितृसमं रामं कौसल्यायात्मसंभवम् ॥ १३
 अङ्गप्रत्यङ्गजः पुत्रो हृदयाच्चाभिजायते । तस्मात्प्रियतरो मातुः प्रिय एव तु बान्धवाः ॥ १४
 अन्यदा किल धर्मज्ञा सुरभिः सुरसंमता । वहमानौ ददर्शोर्व्यां पुत्रौ विगतचेतसौ ॥ १५
 तावर्धदिवसं श्रान्तौ दृष्ट्वा पुत्रौ महीतले । रुरोद पुत्रशोकेन बाष्पपर्याकुलक्षणम् ॥ १६
 अधस्ताद्भ्रजतस्तस्याः सुरराज्ञो महात्मनः । विन्दवः पतिता गात्रे सूक्ष्माः सुरभिगन्धिनः ॥ १७
 निरीक्षमाणस्तां शको ददर्श सुरभिं स्थिताम् । आकाशे विष्टितां दीनां रुदतीं भृशदुःखिताम् ॥ १८
 तां दृष्ट्वा शोकसंतप्तं वज्रपाणिर्यशस्विनीम् । इन्द्रः प्राञ्जलिरुद्विग्नः सुरराजोऽब्रवीद्वचः ॥ १९
 भयं कञ्चिन्न चास्मात् कुतश्चिद्विद्यते महत् । कुतोनिमित्तः शोकस्ते ब्रूहि सर्वहितैषिणि ॥ २०
 एवमुक्ता तु सुरभिः सुरराजेन धीमता । प्रत्युवाच ततो धीरा वाक्यं वाक्यविशारदा ॥ २१
 शान्तं पापं न वः किञ्चित्कुतश्चिदमराधिप । अहं तु मग्नौ शोचासि स्वपुत्रौ विषमे स्थितौ ॥ २२
 एतौ दृष्ट्वा कृशौ दीनौ सूर्यरश्मिप्रतापितौ । बध्यमानौ बलीवर्दौ कर्षकेण दुरात्मना ॥ २३
 मम कायात्प्रसूतौ हि दुःखितौ भारपीडितौ । यौ दृष्ट्वा परितप्येऽहं नास्ति पुत्रसमः प्रियः ॥ २४
 यस्याः पुत्रसहस्रेस्तु कृत्स्नं व्याप्तमिदं जगत् । तां दृष्ट्वा रुदतीं शको न सुतान्मन्यते परम् ॥ २५
 इन्द्रो ह्यश्रुनिपातं तं स्वगात्रे पुण्यगधिनम् । सुरभिं मन्यते दृष्ट्वा भूयसीं तामिहेश्वरः ॥ २६
 समाप्रतिमवृत्ताया लोकधारणकाम्यया । श्रीमत्या गुणमुख्यायाः स्वभावपरिचेष्टया ॥ २७

न तेऽहमभिभाष्यः । मसंभाषणं त्वया न कार्यमित्यर्थः ॥ ७ ॥
 ॥ ८ ॥ न त्वमश्वपतेः कन्या । तत्कुलोचिता कन्या न भवसी-
 त्यर्थः । पितुरित्यस्य ममेति शेषः । यद्वा स्वपितुः कुलस्य प्रध्वं-
 सिनी दुश्चरित्रत्वव्यवस्थापिका ॥ ९ ॥ पिता मम । गतो गमितः
 ॥ १० ॥ यत्प्रधाना यत्पापप्रधाना । तत्पापं तत्पापफलम् ।
 पितृभ्रातृरहितेऽत एत त्वमिमितं सर्वलोकप्रिये मयि वृत्तं
 तद्राहित्यरूपं सर्वलोकाप्रियत्वरूपं च ॥ ११ ॥ हे पापनिश्चये,
 वियुक्तां पतिपुत्रवियुक्तां कृत्वा । कं लोकं कं नरकलोकम् ॥ १२ ॥
 बन्धुसंश्रयं बन्धूनामाश्रयभूतम् । कौसल्याया आत्मसंभवमौ-
 रसम् । संधिस्त्वार्षः । एवंगुणविशिष्टं किं नावबुध्यसे । न
 जानासीत्यर्थः ॥ १३ ॥ अस्त्यौरसस्ततः किं तत्राह—अङ्गे-
 त्यादि । अङ्गानि मुखवक्षोदरपाणिपादरूपाणि । प्रत्यङ्गानि
 नेत्राक्षुल्यादीनि । एतेन 'अज्ञादज्ञात्संभवसि' इति श्रुतौ वीप्स-
 याङ्गप्रत्यङ्गग्रहणं सूचितम् । एतेन तस्य सर्वाङ्गतेजःसंभूतत्वं
 दर्शितम् । 'यदेतदेतस्तत्सर्वेभ्योऽङ्गेभ्यस्तेजःसंभूतम्' इति
 श्रुतेः । स्त्रिया रक्तमेव रेतः । हृदयं हृदयपुण्डरीकमात्माधि-
 ष्ठानम् । अनेन 'हृदयादधिजायसे' इति श्रुत्यर्थ उक्तः । यदेवं
 तस्मान्मातुरौरसः पुत्रः प्रियतरः । 'आत्मा वै पुत्रनामासि' इति
 श्रुतेः । निरुपाधिप्रेमास्पदत्वं चात्मनः सर्वलोकसिद्धमेव ।
 वान् - - - तुमात्रादयः प्रिया एव, न तु प्रियतराः । एवं

चौरसवियोगदुःखमतिदुःसहमिति भावः । 'प्रियत्वाच्च तु बान्धवः'
 इति पाठं मत्वा तीर्थनेत्यं व्याख्यातम्—प्रियत्वादेव न बान्धवो
 बन्धुदत्तपुत्रादिवन्न भवतीति । तत्र नार्थसामञ्जस्यमिति कतक-
 संमतपाठ एव ज्यायान् ॥ १४ ॥ अत्रार्थे इतिहासमाह—
 अन्यदेति । कस्मिंश्चित्पूर्वकाल इत्यर्थः । सुरभिः कामधेनुः ।
 किलेलैतिले । धर्मज्ञाः पुराविदो वृद्धा एवं वदन्ति किलेत्यर्थः ।
 वहमानौ हलम् ॥ १५ ॥ अर्धदिवसं दिवसस्यार्धं व्याप्य वह-
 नेन श्रान्तौ दृष्ट्वा । पुत्रौ स्वाङ्गौ कुतोऽपि हेतोर्भुवं गतौ ।
 वक्ष्यति च—मम कायात्प्रसूताविति ॥ १६ ॥ सुरराज्ञः सुर-
 राजस्य । अनित्यत्वाच्च टच् ॥ १७ ॥ १८ ॥ १९ ॥ अस्मा-
 खमरेषु । कुतोनिमित्तः किंनिमित्तकः । कुत इत्याद्यादित्वात्प्र-
 थमार्थे तसिद्ध । न चास्मास्त्विति नञि काकुर्दष्टव्या ॥ २०
 ॥ २१ ॥ किञ्चिदपि भयं कुतोऽपि हेतोर्युष्माकं नास्ति ।
 शान्तं पापमित्यादिकमनुचितश्रवणजदोषनिवर्तको वचनवि-
 शेषो युष्मद्दुःखजनकं पापं शान्तमित्यर्थकः । किं त्वहं मग्नौ
 दुःखमग्नौ विषमे देशे स्थितौ कर्षकेण प्रतोदादिना बध्यमानौ
 ताव्यमानौ दृष्ट्वा शोचामि ॥ २२ ॥ २३ ॥ नास्ति पुत्रसमः
 प्रिय इति सुरभिर्वचनोपसंहारः ॥ २४ ॥ अथेन्द्रव्यापारमाह—
 यस्या इति । पुत्रसहस्रैः साक्षात्पुत्रसंतानपतितैः । तां
 रुदतीं दृष्ट्वा इन्द्रोऽपि सुतात्परमधिकं किमपि न मन्यते ॥ २५ ॥
 इह संसारे । भूयसीं सर्वोत्कृष्टाम् ॥ २६ ॥ समं सर्वप्राण्यनुग्रहे

यस्याः पुत्रसहस्राणि सापि शोचति कामधुक् । किं पुनर्यां विना रामं कौसल्या वर्तयिष्यति ॥ २८
 एकपुत्रा च साध्वी च विवत्सेयं त्वया कृता । तस्मात्त्वं सततं दुःखं प्रेत्य चेह च लप्स्यसे ॥ २९
 अहं त्वपचितिं भ्रातुः पितुश्च सकलामिमाम् । वर्धनं यशसश्चापि करिष्यामि न संशयः ॥ ३०
 आनाय्य च महाबाहुं कोशलेन्द्रं महाबलम् । स्वयमेव प्रवेक्ष्यामि वनं मुनिनिषेवितम् ॥ ३१
 नह्यहं पापसंकल्पे पापे पापं त्वया कृतम् । शक्तो धारयितुं पौरैरश्रुकण्ठैर्निरीक्षितः ॥ ३२
 सा त्वमग्निं प्रविश वा स्वयं वा विश दण्डकान् । रज्जुं बद्ध्वाथवा कण्ठे नहि तेऽन्यत्परायणम् ॥ ३३
 अहमप्यवनीं प्राप्ते रामे सत्यपराक्रमे । कृतकृत्यो भविष्यामि विप्रवासितकल्मषः ॥ ३४
 इति नाग इवारण्ये तोमराङ्कुशतोदितः । पपात भुवि संकुद्धो निःश्वसन्निव पन्नगः ॥ ३५
 संरक्तनेत्रः शिथिलाम्बरस्तथा विधूतसर्वाभरणः परंतपः ।
 बभूव भूमौ पतितो नृपात्मजः शचीपतेः केतुरिवोत्सवक्ष्ये ॥ ३६

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुःसप्ततितमः सर्गः ॥ ७४ ॥

पञ्चसप्ततितमः सर्गः ।

दीर्घकालात्समुत्थाय संज्ञां लब्ध्वा स वीर्यवान् । नेत्राभ्यामश्रुपूर्णाभ्यां दीनामुद्धीक्ष्य मातरम् ॥ १
 सोऽमात्यमध्ये भरतो जननीमभ्यकुत्सयत् । राज्यं न कामये जातु मन्त्रये नापि मातरम् ॥ २
 अभिषेकं न जानामि योऽभूद्राज्ञा समीक्षितः । विप्रकृष्टे ह्यहं देशे शत्रुघ्नसहितोऽभवम् ॥ ३
 वनवासं न जानामि रामस्याहं महात्मनः । विवासनं च सौमित्रेः सीतायाश्च यथाभवत् ॥ ४
 तथैव क्रोशतस्तस्य भरतस्य महात्मनः । कौसल्या शब्दमाज्ञाय सुमित्रां चेदमब्रवीत् ॥ ५
 आगतः क्रूरकार्यायाः कैकेय्या भरतः सुतः । तमहं द्रष्टुमिच्छामि भरतं दीर्घदर्शिनम् ॥ ६
 एवमुक्त्वा सुमित्रां तां विवर्णवदना कृशा । प्रतस्थे भरतो यत्र वेपमाना विचेतना ॥ ७
 स तु राजात्मजश्चापि शत्रुघ्नसहितस्तदा । प्रतस्थे भरतो येन कौसल्याया निवेशनम् ॥ ८
 ततः शत्रुघ्नभरतौ कौसल्यां प्रेक्ष्य दुःखितौ । पर्यष्वजेतां दुःखातां पतितान् नष्टचेतनाम् ॥ ९

वैषम्यरहितमप्रतिमं सर्वोत्तमं वृत्तं चरित्रं यस्याः । श्रीमत्या
 इष्टदानैश्वर्यशक्तिमत्याः । गुणमुख्यायाः सत्यरूपमुख्यगुणवत्याः ।
 लोकधारणकाम्यया प्रवृत्ताया इति शेषः । स्वभावपरिचेष्टया
 'आहारनिद्राभयमैशुनानि सामान्यमेतत्पशुभिर्नराणाम्' इति
 सामान्यप्राप्तमिशुनीभावलक्षणया ॥ २७ ॥ यस्याः पुत्रसह-
 ज्ञाणि संतानपरम्पराद्वारेण सन्ति सापि शोचति, किं पुनर्मा-
 नुषी एकपुत्रा कौसल्या रामं विना वर्तयिष्यति जीविष्यति ।
 शोकेन विशिष्टा सतीति शेषः । इदं किं वक्तव्यमित्यर्थः
 ॥ २८ ॥ विवत्सा विवत्सेव । यदेवम्—तस्मादिति ॥ २९ ॥
 अपचितिं पूजाम् । पितुरिमां वक्ष्यमाणौर्ध्वदेहिकक्रियारूपां
 पूजां करिष्यामीत्यपकर्षः ॥ ३० ॥ अथ यशोवर्धनं भ्रातृपूजां
 चाह—आनाय्येत्यादि । महाबाहुं रामम् । वनं प्रवेक्ष्यामि ।
 तद्व्रतसमाप्तये तत्प्रतिनिधितयेति भावः ॥ ३१ ॥ पापं ज्येष्ठ-
 विवासनपूर्वकं कनिष्ठराज्यरूपम् ॥ ३२ ॥ अस्य मरणान्तमेव
 प्रायश्चित्तमित्याह—सेति । बुद्धिपूर्वकृतमहापापेत्यर्थः । कण्ठे
 रज्जुं बद्ध्वात्यस्य म्रियस्वेति शेषः । परायणं गतिः ॥ ३३ ॥
 विप्रवासितकल्मषो दूरीकृतकलङ्कः ॥ ३४ ॥ इतीत्यस्य विल-
 प्येति शेषः । 'नाग इवारण्यस्तोमर—' इति पाठान्तरम् ।
 संकुद्धः पन्नग इव श्वसमित्यन्वयः । पाठान्तरेऽरण्ये तत्संब-

न्धिनि बन्धनस्थाने तोमराङ्कुशतोदितो नाग इवेत्यर्थः । भुवि
 पपात । भरत इति शेषः ॥ ३५ ॥ शचीपतेः केतुरिन्द्रध्वजः ।
 उत्सवक्ष्य उत्सवान्ते ॥ ३६ ॥ इति श्रीरामाभिरामे श्री-
 रामीये रामायणतिलके वाल्मीकीय आदिकाव्येऽयोध्याकाण्डे
 चतुःसप्ततितमः सर्गः ॥ ७४ ॥

दीनां स्वमनीषितमङ्गतः ॥ १ ॥ अमात्या भरतागमनं
 शुला प्राप्ताः सुमन्त्रादयः । अभ्यकुत्सयत् । लोकस्येव स्व-
 स्यापि कैकेयीकृतव्यवहारे परमानिष्टताख्यापनायोक्तीत्येव
 सर्वलोकसमक्षं जगद् इत्यर्थः । अथ प्रयोजकत्वानुमन्तृत्वा-
 यपि स्वस्य प्रकृतविषये नास्तीति मन्त्रिणः प्रत्यापयति—
 राज्यमित्यादि । मातरं नैव मन्त्रये । अपिरेवार्थः । राज्य-
 प्रहणार्थं न प्रेरयामि । तत्र हेतुः—राज्यं न कामये इति
 ॥ २ ॥ योऽभिषेको राज्ञा समीक्षितश्चिन्तितः । अज्ञाने हेतु-
 माह—विप्रकृष्ट इति । अतिदूरतरे इत्यर्थः ॥ ३ ॥ ४ ॥
 तथैव प्राग्वदेव ॥ ५ ॥ दीर्घदर्शिनमैहिकामुष्मिककर्मणः का-
 लान्तरभाविफलज्ञानक्षमबुद्धिमन्तम् । अतएव तं द्रष्टुमिच्छामि
 ॥ ६ ॥ ७ ॥ चापिभ्यां सुमन्त्रादयः । येन मार्गेण निवेशनम् ।
 प्राप्यत इति शेषः ॥ ८ ॥ कौसल्यां स्वगृहात्मस्थिताम् ॥ ९ ॥

रुदन्तौ रुदती दुःखात्समेत्यार्या मनस्विनी । भरतं प्रत्युवाचेदं कौसल्या भृशदुःखिता ॥ १०
 इदं ते राज्यकामस्य राज्यं प्राप्तमकण्टकम् । संप्राप्तं वत कैकेय्या शीघ्रं क्रूरेण कर्मणा ॥ ११
 प्रस्थाप्य चीरवसनं पुत्रं मे वनवासिनम् । कैकेयी कं गुणं तत्र पश्यति क्रूरदर्शिनी ॥ १२
 क्षिप्रं मामपि कैकेयी प्रस्थापयितुमर्हति । हिरण्यनाभो यत्रास्ते सुतो मे सुमहायशाः ॥ १३
 अथवा स्वयमेवाहं सुमित्रानुचरा सुखम् । अग्निहोत्रं पुरस्कृत्य प्रस्थास्ये येन राघवः ॥ १४
 कामं वा स्वयमेवाद्य तत्र मां नेतुमर्हसि । यत्रासौ पुरुषव्याघ्रस्तप्यते मे सुतस्तपः ॥ १५
 इदं हि तव विस्तीर्णं धनधान्यसमाचितम् । हस्त्यश्वरथसंपूर्णं राज्यं निर्यातितं तथा ॥ १६
 इत्यादिवहुभिर्वाक्यैः क्रूरैः संभर्त्सितोऽनघः । विव्यथे भरतस्तीव्रव्रणे तुद्येव सूचिना ॥ १७
 पपात चरणौ तस्यास्तदा संभ्रान्तचेतनः । विलप्य बहुधासंज्ञो लब्धसंज्ञस्तदाभवत् ॥ १८
 एवं विलपमानां तां प्राञ्जलिर्भरतस्तदा । कौसल्यां प्रत्युवाचेदं शोकैर्बहुभिरावृताम् ॥ १९
 आर्ये कस्मादजानन्तं गर्हसे मामकल्मषम् । विपुलां च मम प्रीतिं स्थितां जानासि राघवे ॥ २०
 कृतशास्त्रानुगा बुद्धिर्मा भूतस्य कदाचन । सत्यसंधः सतां श्रेष्ठो यस्यार्योऽनुमते गतः ॥ २१
 प्रैष्यं पापीयसां यातु सूर्यं च प्रति मेहतु । हन्तु पादेन गां सुतां यस्यार्योऽनुमते गतः ॥ २२
 कारयित्वा महत्कर्म भर्ता भृत्यमनर्थकम् । अधर्मो योऽस्य सोऽस्यास्तु यस्यार्योऽनुमते गतः ॥ २३
 परिपालयमानस्य राज्ञो भूतानि पुत्रवत् । ततस्तु द्रुह्यतां पापं यस्यार्योऽनुमते गतः ॥ २४
 बलिषद्भागमुद्धृत्य नृपस्यारक्षितुः प्रजाः । अधर्मो योऽस्य सोऽस्यास्तु यस्यार्योऽनुमते गतः ॥ २५
 संश्रुत्य च तपस्विभ्यः सत्रे वै यज्ञदक्षिणाम् । तां चापलपतां पापं यस्यार्योऽनुमते गतः ॥ २६
 हस्त्यश्वरथसंवाधे युद्धे शस्त्रसमाकुले । मा स कार्षीत्सतां धर्मं यस्यार्योऽनुमते गतः ॥ २७
 उपदिष्टं सुसूक्ष्मार्थं शास्त्रं यत्नेन धीमता । स नाशयतु दुष्टात्मा यस्यार्योऽनुमते गतः ॥ २८
 मा च तं व्यूढवाहंसं चन्द्रभास्करतेजसम् । द्राक्षीद्राज्यस्थमासीनं यस्यार्योऽनुमते गतः ॥ २९

समेलालिङ्ग्य । तादृशसमयेऽप्यालिङ्गनकरणयोग्यं विशेषणम्
 —मनस्विनीति ॥ १० ॥ राज्यं प्राप्तम् । भुङ्क्ष्वेति शेषः ।
 राज्यप्राप्तिप्रकारमाह—क्रूरेण रामविवासनरूपेण कर्मणा । कै-
 केय्या । तयैत्यर्थे शेषलविषक्षायाम् । संप्राप्तं राजतः । ततश्च
 लया प्राप्तमिति भावः ॥ ११ ॥ लमपि मे पुत्र इति तव
 राज्यदाने न किमपि मे दुःखम्, अपि तु चीरवसनं वनचा-
 रिणं चीरवसनलादिवनचारिवेषं मे पुत्रं रामं लदागमनादपि
 पूर्वं शीघ्रं वनं प्रति प्रस्थाप्य राजानं मारितवती कैकेयी तत्र
 तादृशप्रस्थापने कं गुणं पश्यतीति न जाने । इति दुःखमिति
 शेषः । स्थिते तु रामे स एव पितृवाक्यात्त्वामेवाभिषिच्य
 रक्षेत्, अतो व्यर्थोऽयं तत्प्रयास इति भावः ॥ १२ ॥ मामपि
 प्रस्थापयितुमर्हति । मां प्रति तस्या दुःखहेतुलप्रकृतेरिति
 भावः । हिरण्यनाभो हिरण्यवर्णनाभिषुक्तः । इदमसाधारणं
 रामलक्षणम् ॥ १३ ॥ कैकेयीचित्तानुवृत्तेस्तव राजसंस्कारे-
 ऽधिकारो नास्तीति ध्वनयन्त्याह—अथवेति । अग्निहोत्रमिति
 राजदेहस्याप्युपलक्षणम् । कैकेयीवर्त्मगमने भरतो मे प्रेतकार्यं
 न कुर्यादिति राज्ञा निषेधादिति भावः ॥ १४ ॥ अथवा
 तवातत्पक्षले राजसंस्कारादि कृत्वा पश्चान्मां तत्र नये-
 त्याह—कामं वेति । तप्यते तप्यते चेत्पति बोध्यम् ॥ १५ ॥
 समाचितं व्याप्तम् । निर्यातितं दत्तम् । 'निर्यातनं-वैरशुदौ
 दाने न्यासार्पणे मतम्' ॥ १६ ॥ व्रणे प्राचीने सूचिना
 प्रतुद्येव संभर्त्सितः । कैकेयीपक्षलधिगा गर्हितो विव्यथे ।

पितृभ्रातृवियोगखिन्नेनाश्वासार्थमागतस्थलेऽपि खेदहेतुवचनश्र-
 वणादिति भावः ॥ १७ ॥ असंज्ञ इति छेदः ॥ १८ ॥ विलप-
 मानामिदं ते राज्यकामस्येत्यादि भाषमाणाम् ॥ १९ ॥ अजा-
 नन्तम् । अत्रत्यवृत्तान्तमिति शेषः । राघवे तद्विषये मम हृदि
 पूर्वं स्थितां विपुलां प्रीतिं जानास्येव । इदानीं तु ततोऽधिका
 पितृबुद्धेरपि तत्रैवोपसंहारात् ॥ २० ॥ इममर्थं परबुद्धेरप्रत्य-
 क्षलाञ्छपथैः प्रस्थापयति—कृतेति । सत्यसंधलादिगुणविशिष्ट
 आर्यो रामो यस्यानुमते संमते सति वनं गतस्तस्य कृतशास्त्रानुगा
 गुरुष्वक्षितश्रुतिस्मृतिमार्गगा बुद्धिर्मा भूत् । इतोऽधिकानर्था-
 भावादयं परमः शपथः । अतः परं प्रपन्नः । सामान्येन शप-
 थकरणमपि विशेषतः स्वस्मिन्नपि पर्यवस्यतीति बोध्यम् ॥ २१ ॥
 प्रैष्यं प्रैष्यलं प्रति । मेहतु अभिमुखं मूत्रादि करोतु ॥ २२ ॥
 यो भर्ता मृत्युं महत्कर्म कारयित्वा अनर्थकं मृतिरहितं करोति
 तस्य योऽधर्मः सोऽस्यास्तित्यन्वयः ॥ २३ ॥ ततस्तस्यै ।
 आद्यादित्वाच्चतुर्थ्यर्थे तसिः । यस्यानुमते गतस्तस्यास्तित्वेति शेषः
 ॥ २४ ॥ बलिः करस्त्रद्रूपं षड्भागमुद्धृत्यादाय प्रजा अरक्षि-
 तुर्योऽधर्मः सोऽस्यास्तु ॥ २५ ॥ सत्रे यागे । संश्रुत्य प्रति-
 ज्ञाय । अपलपतां तपस्विभ्यो ऋत्विग्भ्यः ॥ २६ ॥ सतां
 धर्ममपराश्रुतया युद्धम् ॥ २७ ॥ सुसूक्ष्मार्थं शास्त्रं वेदः ।
 धीमता । आचार्येणेति शेषः । ब्रह्मोज्ज्वलरूपं पापं प्राप्तोस्ति-
 त्यर्थः ॥ २८ ॥ व्यूढो विशालो बाहु अंसौ च यस्य तं रामं

पायसं कृसरं छागं वृथा सोऽश्नातु निर्धुणः । गुरुंश्चाप्यवजानातु यस्यार्योऽनुमते गतः ॥	३०
गवां स्पृशतु पादेन गुरुं परिवदेत च । मित्रे द्रुहेत सोऽत्यर्थं यस्यार्योऽनुमते गतः ॥	३१
विश्वासात्कथितं किञ्चित्परिवादं मिथः क्वचित् । विवृणोतु स दुष्टात्मा यस्यार्योऽनुमते गतः ॥	३२
अकर्ता चाकृतज्ञश्च त्यक्तश्च निरपत्रपः । लोके भवतु विद्विष्टो यस्यार्योऽनुमते गतः ॥	३३
पुत्रैर्दासैश्च भृत्यैश्च स्वगृहे परिवारितः । स एको मृष्टमश्नातु यस्यार्योऽनुमते गतः ॥	३४
अप्राप्य सदृशान्दाराननपत्यः प्रमीयताम् । अनवाप्य क्रियां धर्म्यां यस्यार्योऽनुमते गतः ॥	३५
मात्मनः संततिं द्राक्षीत्सेषु दारेषु दुःखितः । आयुः समग्रमप्राप्य यस्यार्योऽनुमते गतः ॥	३६
राजस्त्रीबालवृद्धानां वधे यत्पापमुच्यते । भृत्यत्यागे च यत्पापं तत्पापं प्रतिपद्यताम् ॥	३७
लाक्षया मधुमांसेन लोहेन च विषेण च । सदैव विभृयान्नृत्यान्यस्यार्योऽनुमते गतः ॥	३८
सङ्ग्रामे समुपोढे च शत्रुपक्षभयंकरे । पलायमानो वध्येत यस्यार्योऽनुमते गतः ॥	३९
कपालपाणिः पृथिवीमटतां चीरसंवृतः । भिक्षमाणो यथोन्मत्तो यस्यार्योऽनुमते गतः ॥	४०
मद्यप्रसक्तो भवतु स्त्रीष्वक्षेपु च नित्यशः । कामक्रोधाभिभूतश्च यस्यार्योऽनुमते गतः ॥	४१
मास्य धर्मे मनो भूयादधर्मं स निषेवताम् । अपात्रवर्षी भवतु यस्यार्योऽनुमते गतः ॥	४२
संचितान्यस्य वित्तानि विविधानि सहस्रशः । दस्युभिर्विप्रलुप्यन्तां यस्यार्योऽनुमते गतः ॥	४३
उभे संध्ये शयानस्य यत्पापं परिकल्प्यते । तच्च पापं भवेत्तस्य यस्यार्योऽनुमते गतः ॥	४४
यदग्निदायके पापं यत्पापं गुरुतल्पगे । मित्रदोहे च यत्पापं तत्पापं प्रतिपद्यताम् ॥	४५
देवतानां पितृणां च मातापित्रोस्तथैव च । मा स कार्षीत्स शुश्रूषां यस्यार्योऽनुमते गतः ॥	४६
सतां लोकात्सतां कीर्त्याः सज्जुष्टात्कर्मणस्तथा । भ्रष्टयुः क्षिप्रमधैव यस्यार्योऽनुमते गतः ॥	४७
अपास्य मातृशुश्रूषामनर्थं सोऽवतिष्ठताम् । दीर्घबाहुर्महावक्षा यस्यार्योऽनुमते गतः ॥	४८
बहुभृत्यो दरिद्रश्च ज्वररोगसमन्वितः । समायात्सततं क्लेशं यस्यार्योऽनुमते गतः ॥	४९
आशामाशंसमानानां दीनानामूर्ध्वचक्षुषाम् । अर्थिनां वितथां कुर्याद्यस्यार्योऽनुमते गतः ॥	५०
मायया रमतां नित्यं पुरुषः पिशुनोऽशुचिः । राज्ञो भीतस्त्वधर्मात्मा यस्यार्योऽनुमते गतः ॥	५१
ऋतुज्ञातां सतीं भार्यामृतुकालानुरोधिनीम् । अतिवर्तेत दुष्टात्मा यस्यार्योऽनुमते गतः ॥	५२
विप्रलुप्तप्रजातस्य दुष्कृतं ब्राह्मणस्य यत् । तदेतत्प्रतिपद्येत यस्यार्योऽनुमते गतः ॥	५३
ब्राह्मणायोचतां पूजां विहन्तु कलुषेन्द्रियः । बालवत्सां च गां दोग्धु यस्यार्योऽनुमते गतः ॥	५४

राज्यस्थम् । अतएवासीनं सिंहासने मा द्राक्षीत् । तादृशरामद-
र्शनभागरहितो भवतु । ज्येष्ठानुवर्तनरहितो भवन्नित्यर्थः ।
तावत्पर्यन्तं जीवनं मा भूदिति वा ॥ २९ ॥ कृसरं तिलमुद्र-
तण्डुलालकम् । छागं छागमांसम् । वृथा श्राद्धादिनिमित्तं विना
अश्नातु अशनजं पापं प्राप्नोतु ॥ ३० ॥ गवामिति । अन्नमिति
शेषः । परिवदेतापवदेत् । मित्रे मित्राय ॥ ३१ ॥ विश्वासा-
त्तत्रैव न प्रकटयिष्यतीति विश्वासात् । मिथो रहसि ।
'मित्रोऽप्येवमहस्योः' । किञ्चित्परिवादं कस्यचित्पुरापानादि-
दोषम् ॥ ३२ ॥ अकर्ता प्रत्युपकारकर्ता । अतएवाकृतज्ञः,
अतएव त्यक्तः सज्जनैः । 'त्यक्तात्मा' इति पाठे सज्जनैस्त्यक्त
आत्मा स्वरूपं यस्येत्येवार्थः । उद्धन्धनादिना त्यक्तदेह इत्यर्थः
तीर्थः । अतएव लोके विद्विष्टश्च भवतु ॥ ३३ ॥ एको मृष्टम-
श्नातु, इतरेष्वभोजितेषु ॥ ३४ ॥ प्रमीयतां प्रियताम् । धर्म्या
क्रियामभिदोषादिकाम् । प्रियतामित्यनुकर्षः ॥ ३५ ॥ दुःखित
प्रत्यस्य भवन्निति शेषः । अप्राप्येत्यस्य प्रियतामिति शेषः ॥ ३६ ॥
राजस्त्रीत्यादौ यस्यार्थ इत्याद्यनुषङ्गः ॥ ३७ ॥ लाक्षयेति ।

पतनीयतासंपादकवस्तुविक्रयेत्यर्थः । मृत्सान्मरणीयान्यनु-
दारादीन् ॥ ३८ ॥ समुपोढे प्राप्ते ॥ ३९ ॥ चीरं जीर्णमलि-
नवस्त्रम् । ब्रह्महा भवन्निति शेषः । तादृशी निषिद्धाचरणा
प्रमज्या भवन्निति वा भावः ॥ ४० ॥ ४१ ॥ अपात्रवर्षी
अपात्रे दाता ॥ ४२ ॥ दस्युभिर्विप्रलुप्यन्ताम् । स्वायम्भोगवि-
हीनानि भवन्निति भावः ॥ ४३ ॥ उभे संध्ये । व्याप्येति
शेषः ॥ ४४ ॥ ४५ ॥ देवतानामिति । देवतादिशुश्रूषारहि-
तस्य यत्पापं तत्पापं स प्रतिपद्यतामित्यर्थः ॥ ४६ ॥ सतां
कीर्त्याः सद्भिः क्रियमाणश्लाघायाः भ्रष्टयुः । सा मा भूत-
स्येत्यर्थः ॥ ४७ ॥ अनर्थं जीवश्लाघनर्थं ॥ ४८ ॥ समाया-
त्रामुयात् ॥ ४९ ॥ अर्थिनामाश्रामिति संबन्धः । आशंसमा-
नानां स्तुवताम् । ऊर्ध्वचक्षुषां दातुमुत्तनिरीक्षकाणाम् ॥ ५० ॥
मायया वधनया । राज्ञो भीत इति । भयकारणं पिशुनत्वादेव
॥ ५१ ॥ ऋतुकालानुरोधिनीमृतुज्ञानकालात्संसनिहिताम्
॥ ५२ ॥ विप्रलुप्तप्रजातस्यावायदानेन प्रनष्टसंतानस्य, ब्रह्महा
तथाभूतस्य । यद्वा विप्रलुप्ता विवर्जिता प्रजाता जातापत्या
जाया येन तस्य ॥ ५३ ॥ विहन्तु विप्रयतु । बालवत्सां दोग्धु

धर्मदारान्परित्यज्य परदारान्निषेवताम् । त्यक्तधर्मरतिर्मूढो यस्यार्योऽनुमते गतः ॥	५५
पानीयद्रूपके पापं तथैव विषदायके । यत्तदेकः स लभतां यस्यार्योऽनुमते गतः ॥	५६
तृपार्तं सति पानीये विप्रलम्भेन योजयन् । यत्पापं लभते तत्स्याद्यस्यार्योऽनुमते गतः ॥	५७
भक्त्या विवदमानेषु मार्गमाश्रित्य पश्यतः । तेन पापेन युज्येत यस्यार्योऽनुमते गतः ॥	५८
एवमाश्वासयन्नेव दुःखार्तोऽनुपपात ह । विहीनां पतिपुत्राभ्यां कौसल्यां पार्थिवात्मजः ॥	५९
तदा तं शपथैः कष्टैः शपमानमचेतनम् । भरतं शोकसंतप्तं कौसल्या वाक्यमब्रवीत् ॥	६०
मम दुःखमिदं पुत्र भूयः समुपजायते । शपथैः शपमानो हि प्राणानुपरुणत्सि मे ॥	६१
दिष्ट्या न चलितो धर्मादात्मा ते सहलक्षणः । वत्स सत्यप्रतिज्ञो हि सतां लोकानवाप्स्यसि ॥	६२
इत्युक्त्वा चाङ्गमानीय भरतं भ्रातृवत्सलम् । परिष्वज्य महाबाहुं रुरोद भृशदुःखिता ॥	६३
एवं विलपमानस्य दुःखार्तस्य महात्मनः । मोहाच्च शोकसंरम्भाद्भूव लुलितं मनः ॥	६४
लालप्यमानस्य विचेतनस्य प्रनष्टबुद्धेः पतितस्य भूमौ ।	
मुहुर्मुहुर्निःश्वसतश्च दीर्घं सा तस्य शोकेन जगाम रात्रिः ॥	६५

इक्ष्वापे श्रीमद्रामायणे वाल्मीकीय आदिकाव्येऽयोध्याकाण्डे पञ्चसप्ततितमः सर्गः ॥ ७५ ॥

षट्सप्ततितमः सर्गः ।

तमेवं शोकसंतप्तं भरतं कैकयीसुतम् । उवाच वदतांश्रेष्ठो वसिष्ठः श्रेष्ठवागृषिः ॥	१
अलं शोकेन भद्रं ते राजपुत्र महायशः । प्राप्तकालं नरपतेः कुरु संयानमुत्तमम् ॥	२
वसिष्ठस्य वचः श्रुत्वा भरतो धरणीं गतः । प्रेतकृत्यानि सर्वाणि कारयामास धर्मवित् ॥	३
उद्धृत्य तैलसंसेकात्स तु भूमौ निवेशितम् । अपीतवर्णवदनं प्रसुप्तमिव भूमिपम् ॥	४
संवेक्ष्य शयने चाग्रे नानारत्नपरिष्कृते । ततो दशरथं पुत्रो विललाप सुदुःखितः ॥	५
किं ते व्यवसितं राजन्प्रोषिते मय्यनागते । विवास्य रामं धर्मज्ञं लक्ष्मणं च महाबलम् ॥	६
कं यास्यसे महाराज हित्वेमं दुःखितं जनम् । हीनं पुरुषसिंहेन रामेणाक्लिष्टकर्मणा ॥	७

शास्त्रोक्तदोहनाधिकं दोग्धु ॥ ५४ ॥ परदारान्निषेवतां यत्पापं तत्पापं प्रतिपद्यताम् । मूढः । भूयादिति शेषः ॥ ५५ ॥ एको यत्पापद्वयं तदेक एव लभतामित्यर्थः ॥ ५६ ॥ विप्रलम्भेन वधनया योजयन् । अप्रयच्छन्निति यावत् ॥ ५७ ॥ भक्त्या शिवविष्णवादिदेवताभक्त्या । मार्गं तत्तदुपोद्वलकशैववैष्णवादि-शास्त्रमाश्रित्यायमुत्कृष्टोऽयं नेति विवदमानेषु यत्पापं यच्च संयोर्विवादं पश्यतः शृण्वतः पापं तेन पापेन स युज्येतैत्यर्थः । 'तस्य पापेन' इति पाठे तेषां यत्पापं तेन यस्यानुमते गतस्तस्य योगः संबन्धो भूयादित्यर्थः । भावे च युज्येतेति प्रयोगः । 'अयं परस्त्वयं नेति संरक्षाभिनिवेशिनः । यातुधाना भवन्त्येव पिशाचाश्च न संशयः ॥' इति शिवपुराणोक्तेः, 'यो ब्रह्मवि-विष्णुरुद्राणां भेदं युक्तिनिवेशतः । साधयेदुदरव्याधियुक्तो भवति मानवः ॥' इति कर्मविपाकशास्त्रोक्तेः । अत्र विवदमानानां जयोपायं ज्ञात्वा तदकथयतः पापमिति तीर्थव्याख्या । द्वयोः साम्यस्थापनपूर्वकं तेषां कलहशमनमकुर्वतः कलहप्रियस्य यत्पा-पमिति कतकव्याख्या ॥ ५८ ॥ ५९ ॥ ६० ॥ भूयोऽभ्यधिकं दुःखम् । हि यदेवं कष्टैः शपथैः शपमानो मे प्राणानुपरुणत्सि पीडयसि ॥ ६१ ॥ अथ विशुद्धभावं ज्ञात्वापुनराति—

दिष्ट्येति । आत्मान्तःकरणम् । लक्षणैः शुभलक्षणैः सहितः सहलक्षणस्ते आत्मेत्यर्थः । हे वत्स, हि यदि सत्यप्रतिज्ञो भविष्यसि तदा सतां लोकानवाप्स्यसि । कैकेय्ये कृतां रामा-नयनप्रतिज्ञां सत्यां कुर्विति व्यङ्ग्यम् ॥ ६२ ॥ एवमनुगृह्य पुत्रोचितकृत्येनाश्वासयति—इत्युक्तेति ॥ ६३ ॥ शोकसं-रम्भाच्छोकाधिक्यात् । तत एव मोहः । लुलितं क्षुभितम् ॥ ६४ ॥ दीर्घं यथा भवति तथा रात्री रात्रिशेषः । पाठान्तरे धर्ममुष्णं यथा भवति तथा ॥ ६५ ॥ अत्रैकश्लोकोऽधिक इति कतकसंख्याया ज्ञायते ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे पञ्चस-प्ततितमः सर्गः ॥ ७५ ॥

तमिति । वसिष्ठः । भरतागमनं श्रुत्वागत इति शेषः ॥ १ ॥ संयानं प्रेतनिर्हारम् ॥ २ ॥ धरणीं गतः । वसिष्ठं साष्टाङ्गं नमस्कृत्यैत्यर्थः । 'धारणां गतः' इति पाठे धैर्यं प्राप्त इत्यर्थः । कारयामास तत्करणार्थं मन्त्रिणः प्रेरयामासेत्यर्थः ॥ ३ ॥ बहुदिवसतैलावस्थानोपाधिना अपीतवर्णं वदनं यस्य तम् ॥ ४ ॥ दशरथमिति । उद्दिश्येति शेषः ॥ ५ ॥ व्यवसितं मनी-षितम् । प्रोषिते देशान्तरगते ॥ ६ ॥ रामेण हीनमिदं

योगक्षेमं तु तेऽव्यग्रं कोऽस्मिन्कल्पयिता पुरे । त्वयि प्रयाते स्वस्तात रामे च वनमाश्रिते ॥	८
विधवा पृथिवी राजंस्त्वया हीना न राजते । हीनचन्द्रेव रजनी नगरी प्रतिभाति माम् ॥	९
एवं विलपमानं तं भरतं दीनमानसम् । अत्रवीद्वचनं भूयो वसिष्ठस्तु महामुनिः ॥	१०
प्रेतकार्याणि यान्यस्य कर्तव्यानि विशांपतेः । तान्यव्यग्रं महाबाहो कियतामविचारितम् ॥	११
तथेति भरतो वाक्यं वसिष्ठस्याभिपूज्य तत् । ऋत्विक्पुरोहिताचार्योऽस्त्वरयामास सर्वशः ॥	१२
ये त्वग्नयो नरेन्द्रस्य अग्न्यगाराद्बहिष्कृताः । ऋत्विग्भिर्याजकैश्चैव ते ह्यन्ते यथाविधि ॥	१३
शिविकायामथारोप्य राजानं गतचेतनम् । बाष्पकण्ठा विमनसस्तमूचुः परिचारकाः ॥	१४
हिरण्यं च सुवर्णं च वासांसि विविधानि च । प्रक्रिरन्तो जना मार्गे नृपतेरग्रतो ययुः ॥	१५
चन्दनागुरुनिर्यासान्सरलं पद्मकं तथा । देवदारुणि चाहृत्य क्षेपयन्ति तथापरे ॥	१६
गन्धानुच्चावचांश्चान्यास्तत्र गत्वाथ भूमिपम् । तत्र संवेशयामासुश्चित्तमध्ये तमृत्विजः ॥	१७
तदा हुताशनं हुत्वा जेपुस्तस्य तमृत्विजः । जगुश्च ते यथाशास्त्रं तत्र सामानि सामगाः ॥	१८
शिविकाभिश्च यानैश्च यथाहं तस्य योषितः । नगरान्निर्ययुस्तत्र वृद्धैः परिवृतास्तथा ॥	१९
प्रसव्यं चापि तं चक्रुर्ऋत्विजोऽग्निचितं नृपम् । स्त्रियश्च शोकसंतप्ताः कौसल्याप्रमुखास्तदा ॥	२०
कौञ्चीनामिव नारीणां निनादस्तत्र शुश्रुवे । आर्तानां करुणं काले क्रोशन्तीनां सहस्रशः ॥	२१
ततो रुदन्त्यो विवशा विलप्य च पुनःपुनः । यानेभ्यः सरयूतीरमवतेरुर्नृपाङ्गनाः ॥	२२
कृत्वोदकं ते भरतेन साधे नृपाङ्गना मन्त्रिपुरोहिताश्च ।	
पुरं प्रविश्याश्रुपरीतनेत्रा भूमौ दशाहं व्यनयन्त दुःखम् ॥	२३

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षट्सप्ततितमः सर्गः ॥ ७६ ॥

सप्तसप्ततितमः सर्गः ।

ततो दशाहेऽतिगते कृतशौचो नृपात्मजः । द्वादशेऽहनि संप्राप्ते श्राद्धकर्माण्यकारयत् ॥	१
ब्राह्मणेभ्यो धनं रत्नं ददावन्नं च पुष्कलम् । वास्तिकं बहु शुक्लं च गाश्चापि बहुशस्तदा ॥	२
दासीर्दासांश्च यानानि वेदमानि सुमहान्ति च । ब्राह्मणेभ्यो ददौ पुत्रो राक्षस्तस्योर्ध्वदेहिकम् ॥	३
ततः प्रभातसमये दिवसे च त्रयोदशे । विललाप महाबाहुर्भरतः शोकमूर्च्छितः ॥	४

दुःखितं जनं हिला क यास्यसीत्यन्वयः ॥ ७ ॥ ते तवास्मि-
न्पुरेऽयोध्यायाम् । योगक्षेमं प्रजानाम् । अव्यग्रं परिलङ्घुः-
खपारवश्यं यथा तथा । स्वः स्वर्गम् ॥ ८ ॥ ९ ॥ १० ॥
अविचारितं प्राचीनवैभवादिस्मरणरहितं यथा तथा ॥ ११ ॥
ऋत्विजो यज्ञकर्मणि वृताः । पुरोहितः सर्वहितप्रवर्तकः ।
तदुक्तम्—‘मन्त्रे च धर्मकृत्ये च शान्तिकर्मणि पौष्टिके ।
अध्वरे यश्च कुशलः स स्याद्राजपुरोहितः ॥’ इति । उपनीय
वेदाध्यापक आचार्यः ॥ १२ ॥ अग्न्यगाराद्बहिष्कृता अन्तः-
शवसत्त्वाद्वहिःप्रदेशे प्रतिष्ठापिताः । याजकैरुपद्रष्टृभिः ह्यन्ते
स्म ॥ १३ ॥ १४ ॥ हिरण्यं रजतम् । स्वर्णरजतपुष्पाणीति
यावत् ॥ १५ ॥ निर्यासो गुग्गुल्वादिः । सरलपद्मके काष्ठ-
मेदः । देवदारुणि देवदारुकाष्ठानि । क्षेपयन्ति । चितामाविति
शेषः ॥ १६ ॥ तत्र चितादेशे गत्वा तं चितामध्ये संवेश-
यामासुः स्थापयामासुः ॥ १७ ॥ जेपुः पैतृमेधिकमन्त्रान् ।
तस्य परलोकशुद्ध्यर्थमिति शेषः । तद्वलिजस्तथज्ञप्रवर्तकाः
॥ १८ ॥ १९ ॥ प्रसव्यमप्रदक्षिणम् । अग्निचितमग्निं चित-
वन्तम् । अश्वमेधान्त्यज्ञकर्तारम् । स्त्रियश्च प्रसव्यं चक्रुरित्य-

न्वयः ॥ २० ॥ २१ ॥ २२ ॥ दशाहम् । अत्यन्तसंयोगे
द्वितीया । दुःखमाशौचम् । भूमौ । शयाना इति शेषः । इदं
ब्रह्मचर्यमात्रोपलक्षणम् । ननु ‘द्वादशाहेन भूपालः क्षत्रियः
षोडशेऽहनि’ इति स्मृतेः कथं क्षत्रियस्य दशाहेनाशौचाख्य
इति चेत् । ‘क्षत्रियस्तु दशाहेन स्वर्गमनिरतः शुचिः’ इति
पराशरोक्तेरिति दिक् ॥ २३ ॥ ॥ इति श्रीरामाभिरामे श्रीरा-
मीये रामायणतिलके वाल्मीकीय आदिकाव्येऽयोध्याकाण्डे
षट्सप्ततितमः सर्गः ॥ ७६ ॥

तत इति । दशाहेऽतिगते एकादशेऽहनि कृतशौचाऽनुष्ठि-
तप्रेतविमुक्तिवैकादशाहश्राद्धः । श्राद्धकर्माणि द्वितीयमासिकादि-
सपिण्डीकरणान्तश्राद्धानि ॥ १ ॥ वास्तिकं छागसमूहम् ।
आर्षष्ठक् । वस्तोऽजः । शुक्लं रजतम् । ‘शुक्लो योगान्तरे श्वेते
शुक्लं च रजते मतम्’ ॥ २ ॥ ऊर्ध्वदेहोर्ध्वमौर्ध्वदेहिकं पार-
लौकिकम् ॥ ३ ॥ त्रयोदशे त्रयोदशेऽहनि शोधनार्थमुपागतो
विललापेत्यन्वयः । दशाहाभ्यन्तरेऽस्थिसंचयनं कृत्वा सकल-
श्राद्धानन्तरं त्रयोदशेऽहनि चिताभस्मोद्धारपूर्वकं स्थलशुद्धिः
कर्तव्येति क्षत्रियधर्म इति वाल्मीक्युक्तेर्ज्ञायते इति कतकः ।

शब्दापिहितकण्ठश्च शोधनार्थमुपागतः । चितामूले पितुर्वाक्यमिदमाह सुदुःखितः ॥ ५
तात यस्मिन्निष्ठोऽहं त्वया भ्रातरि राघवे । तस्मिन्वनं प्रव्रजिते शून्ये त्यक्तोऽस्म्यहं त्वया ॥ ६
यस्या गतिरनाथायाः पुत्रः प्रव्रजितो वनम् । तामभ्यां तात कौसल्यां त्यक्त्वा त्वं क गतो नृप ॥ ७
दृष्ट्वा भस्मारुणं तच्च दग्धास्थि स्थानमण्डलम् । पितुः शरीरनिर्वाणं निष्ठनन्विषसाद् ह ॥ ८
स तु दृष्ट्वा रुदन्दीनः पपात धरणीतले । उत्थाप्यमानः शक्रस्य यन्त्रध्वज इवोच्छ्रितः ॥ ९
अभिपेतुस्ततः सर्वे तस्यामात्याः शुचिव्रतम् । अन्तकाले निपतितं ययातिमृपयो यथा ॥ १०
शत्रुघ्नश्चापि भरतं दृष्ट्वा शोकपरिभुतम् । विसंज्ञो न्यपतद्भूमौ भूमिपालमनुस्मरन् ॥ ११
उन्मत्स इव निश्चितो विललाप सुदुःखितः । स्मृत्वा पितुर्गुणाङ्गानि तानि तानि तदा तदा ॥ १२
मन्थराप्रभवस्तीव्रः कैकेयीग्राहसंकुलः । वरदानमयोऽक्षोभ्योऽमज्जयच्छोकसागरः ॥ १३
सुकुमारं च बालं च सततं लालितं त्वया । क तात भरतं हित्वा विलपन्तं गतो भवान् ॥ १४
ननु भोज्येषु पानेषु वल्लेष्वाभरणेषु च । प्रवारयति सर्वान्नस्तन्नः कोऽद्य करिष्यति ॥ १५
अवदारणकाले तु पृथिवी नावदीर्यते । विहीना या त्वया राज्ञा धर्मज्ञेन महात्मना ॥ १६
पितरि स्वर्गमापन्ने रामे चारण्यमाश्रिते । किं मे जीवितसामर्थ्यं प्रवेक्ष्यामि हुताशनम् ॥ १७
हीनो भ्रात्रा च पित्रा च शून्यामिश्वाकुपालिताम् । अयोध्यां न प्रवेक्ष्यामि प्रवेक्ष्यामि तपोवनम् ॥ १८
तयोर्विलपितं श्रुत्वा व्यसनं चाप्यवेक्ष्य तत् । भृशमार्तरारा भूयः सर्व एवानुगामिनः ॥ १९
ततो विषण्णौ भ्रान्तौ च शत्रुघ्नभरताबुभौ । धरायां स व्यचेष्टेतां भग्नशृङ्गाविवर्षभौ ॥ २०
ततः प्रकृतिमान्वैद्यः पितुरेषां पुरोहितः । वसिष्ठो भरतं वाक्यमुत्थाप्य तमुवाच ह ॥ २१
त्रयोदशोऽयं दिवसः पितुर्वृत्तस्य ते विभो । सावशेषास्थिनिचये किमिह त्वं विलम्बसे ॥ २२
त्रीणि ब्रह्मनि भूतेषु प्रवृत्तान्यविशेषतः । तेषु चापरिहार्येषु नैवं भवितुमर्हसि ॥ २३
सुमन्त्रश्चापि शत्रुघ्नमुत्थाप्याभिप्रसाद्य च । श्रावयामास तत्त्वज्ञः सर्वभूतभवाभवौ ॥ २४
उत्थितौ तौ नरव्याघ्रौ प्रकाशेते यशस्विनौ । वर्षातपपरिग्लानौ पृथगिन्द्रध्वजाविव ॥ २५
अभूणि परिमृद्वन्तौ रक्षाक्षौ दीनभाषिणौ । अमात्यास्त्वरयन्ति स्म तनयौ चापराः क्रियाः ॥ २६
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तसप्ततितमः सर्गः ॥ ७७ ॥

तीर्थं—शोधनमस्थिसंचयनमित्याह । शब्देन रोदनशब्देन
पिहित आहतः कण्ठो यस्य । चितामूले इदं वाक्यमाह ॥ ४ ॥
॥ ५ ॥ तदेवाह—तातेति । निष्ठो दत्तः । प्रव्रजिते प्रव्र-
जिते । अहं शून्ये त्यक्तो निरवलम्बतया निरस्तः ॥ ६ ॥
यस्या अनाथाया गतिरवलम्बः । पुत्र इत्यर्थः ॥ ७ ॥ भस्मा-
रुणं भस्मयुतम्, अतिदाहारुणं च । दग्धास्थि दग्धान्यस्थीनि
यस्मिन् । स्थानमण्डलं चितास्थानमण्डलम् । पितुः शरीर-
निर्वाणं शरीरनाशस्थानम् । तद्दृष्ट्वा निष्ठनन्विषसाद्
साद् ॥ ८ ॥ वीनो दुःखितो भूला पपात । उत्थाप्यमानः पुरुषैः ।
यन्त्रध्वजो ध्वजो यन्त्रध्वजः स इव पपात । शक्रस्य यन्त्रध्वजस्या-
काशस्य भूमौ पातायोगात् । गृहायलंकारार्थं ध्वजयन्त्ररूपेण
ध्वजसदृशरूपेण निर्मित इत्यर्थः इति कतकः । उत्पाततः पति-
त्येन तेनोपमेयन्ये ॥ ९ ॥ अन्तकाले पुण्यक्षयकाले ॥ १० ॥
॥ ११ ॥ गुणाङ्गान्युपलालनगुणस्याभूतानि विचित्रवलाभर-
णादिदानादिकर्माणि स्मृत्वा विललाप ॥ १२ ॥ वरदानमयला-
दक्षोभ्यः । अमज्जयत् । अस्मानिति शेषः ॥ १३ ॥ १४ ॥
नन्विति । बहुन्याभरणादीनि दिव्यवस्तून्नुपस्थाप्यान् एषु किं
तेऽपेक्षितं गृह्णाणेति प्रवर्षणासदिष्टवरणं कारयति भवान् ।

तद्य नः कः करिष्यति । लयि गते इति शेषः ॥ १५ ॥ या
लया विहीना सा पृथिवी अवदारणकाले तस्मिन्नि पितुर्वि-
र्यते ॥ १६ ॥ १७ ॥ १८ ॥ अनुगामिनोऽनुचराः । आर्त-
तरा अभूवन्निति शेषः ॥ १९ ॥ व्यचेष्टेतां व्यलुठेताम् ।
‘विभ्रान्तौ’ इति पाठे विशेषेण भ्रान्तावित्यर्थः ॥ २० ॥ प्रकृति-
मान्स्वत्वप्रकृतिः । वैद्यः । ‘सर्वज्ञमिषजौ वैद्यौ’ ॥ २१ ॥
वृत्तस्य वृत्तदाहस्य । सावशेषास्थिनिचयेऽस्थिसंचयनाख्यकर्मण
आशौचान्तरा कृतस्याप्यवशेषो भूशुद्धिभस्मोद्धारलक्षणः, तेन
सहितः सावशेषस्तस्मिन्कर्तव्ये सतीत्यर्थः । एतेन त्रयोदशे-
ऽहन्यस्थिसंचयनं स्मृतिविरुद्धमित्यपास्तम् ॥ २२ ॥ त्रीणि
ब्रह्मनि—ब्रह्मसापिपासे शोकमोहौ जरामृती जन्मभरणे सुख-
दुःखे लालालाभौ चेति तीर्थैः । अस्ति जायते वर्धतेऽपक्षीयते
विपरिणमते विनश्यतीत्येवंरूपाणीति कतकः । भूतेषु प्राणिषु ।
एवं भवितुमर्हति शोकाकान्ततया भवितुम् ॥ २३ ॥ सर्वभूतभ-
वाभवौ उत्पत्तिविनाशौ ॥ २४ ॥ २५ ॥ परिमृद्वन्तौ स्पर्श-
यन्तौ । स्तनयौ राजपुत्रौ । अपराः क्रिया अशोभारहि-
क्रियाः । उद्दिश्येति शेषः ॥ २६ ॥ इति श्रीरामायणमित्रा
श्रीरामीये रामायणविलके वाल्मीकीय आदिकाव्येऽयोध्या-
काण्डे सप्तसप्ततितमः सर्गः ॥ ७७ ॥

अष्टसप्ततितमः सर्गः ।

अथात्रां समीहन्तं शत्रुघ्नो लक्ष्मणानुजः । भरतं शोकसंतप्तमिदं वचनमब्रवीत् ॥ १
 गतियः सर्वभूतानां दुःखे किं पुनरात्मनः । स रामः सत्त्वसंपन्नः स्त्रिया प्रव्राजितो वनम् ॥ २
 बलवान्वीर्यसंपन्नो लक्ष्मणो नाम योऽप्यसौ । किं न मोचयते रामं कृत्वापि पितृनिग्रहम् ॥ ३
 पूर्वमेव तु निग्राह्यः समवेक्ष्य नयानयौ । उत्पथं यः समारूढो नार्या राजा वशं गतः ॥ ४
 इति संभाषमाणे तु शत्रुघ्ने लक्ष्मणानुजे । प्राग्द्वारेऽभूत्तदा कुब्जा सर्वाभरणभूषिता ॥ ५
 लिप्ता चन्दनसारेण राजवल्ल्याणि विभ्रती । विविधं विविधैस्तैर्भूषणैश्च विभूषिता ॥ ६
 मेखलादामभिश्चित्रैरन्यैश्च वरभूषणैः । वभासे बहुभिर्वद्वा रज्जुभिरिव वानरी ॥ ७
 तां समीक्ष्य तदा द्वाःस्थो भृशं पापस्य कारिणीम् । गृहीत्वाकरुणं कुब्जां शत्रुघ्नाय न्यवेदयत् ॥ ८
 यस्याः कृते वने रामो न्यस्तदेहश्च वः पिता । सेयं पापा नृशंसा च तस्याः कुरु यथामति ॥ ९
 शत्रुघ्नश्च तदाज्ञाय वचनं भृशदुःखितः । अन्तःपुरचरान्सर्वानित्युवाच धृतव्रतः ॥ १०
 तीव्रमुत्पादितं दुःखं भ्रातॄणां मे तथा पितुः । यथा सेयं नृशंसस्य कर्मणः फलमश्नुताम् ॥ ११
 एवमुक्त्वा च तेनाशु सखीजनसमावृता । गृहीता बलवत्कुब्जा सा तद्बहुमनादयत् ॥ १२
 ततः सुभृशसंतप्तस्तस्याः सर्वः सखीजनः । क्रुद्धमाज्ञाय शत्रुघ्नं व्यपलायत सर्वशः ॥ १३
 अमन्त्रयत कृत्स्नश्च तस्याः सर्वः सखीजनः । यथायं समुपक्रान्तो निःशेषं नः करिष्यति ॥ १४
 सानुक्रोशां वदान्यां च धर्मज्ञां च यशस्विनीम् । कौसल्यां शरणं यामः सा हि नोऽस्ति ध्रुवा गतिः ॥ १५
 स च रोपेण संवीतः शत्रुघ्नः शत्रुशासनः । संचर्कष्य तदा कुब्जां क्रोशन्तीं पृथ्वीतले ॥ १६
 तस्यां ह्याकृष्यमाणायां मन्थरायां ततस्ततः । चित्रं बहुविधं भाण्डं पृथिव्यां तद्वशीर्यत ॥ १७
 तेन भाण्डेन विस्तीर्णं श्रीमद्राजनिवेशनम् । अशोभत तदा भूयः शारदं गगनं यथा ॥ १८
 स बली बलवत्क्रोधाद्गृहीत्वा पुरुषर्षभः । कैकेयीमभिनिर्भर्त्स्य वभाषे परुषं वचः ॥ १९
 तैर्वाक्यैः परुषैर्दुःखैः कैकेयी भृशदुःखिता । शत्रुघ्नभयसंत्रस्ता पुत्रं शरणमागता ॥ २०
 तं प्रेक्ष्य भरतः क्रुद्धं शत्रुघ्नमिदमब्रवीत् । अवध्याः सर्वभूतानां प्रमदाः क्षम्यतामिति ॥ २१
 हन्यामहमिमां पापां कैकेयीं दुष्टचारिणीम् । यदि मां धार्मिको रामो नासूयेन्मातृघातकम् ॥ २२
 इमामपि हतां कुब्जां यदि जानाति राघवः । त्वां च मां चैव धर्मात्मा नाभिभाषिष्यते ध्रुवम् ॥ २३

यात्रां रामसमीपयात्रां समीहन्तं समीहमानम् । विचारयन्तमित्यर्थः ॥ १ ॥ दुःखे दुःखजनकसंकटे प्राप्ते यः सर्वभूतानां गतिः स्मरणमात्रेण सर्वदुःखनाशकः । आत्मनः स्वस्यावयोश्च गतिरिति किं वक्तव्यम् । अनेनातिसंकटे भगवत्स्मरणमेव दुःखनाशे समर्थं नान्यदिति सूचितम् । स रामः स्त्रिया प्रव्राजितः स च गत इत्येतदनुचितं तेन कृतम् । सामर्थ्यं सतीति शेषः ॥ २ ॥ किं वा रामो राज्यलोभात्पित्राज्ञा-मुल्लङ्घितवानित्ययं शोभयादेवं करोतु, लक्ष्मणः सर्वथानुचितं कृतवानित्याह—बलवानिति । लक्ष्मणो नामानुचितकर्तृत्वेन शोच्यः । योऽप्यस्मद्भाता असौ पितृनिग्रहं कृत्वा रामं न मोचयते स वनवासात् ॥ ३ ॥ कथं पितृनिग्रह उचितस्तत्राह—पूर्वमिति । यो राजा नार्या वशं गतः सन्नुत्पथमन्यायमार्गमारूढः प्राप्तः, अतो लक्ष्मणः स्वयं नयानयौ न्यायान्यायौ अभिषेकविषयौ समीक्ष्य विचार्य 'गुरोरप्यवलितस्य' इति शास्त्रानुसारेण वनप्रवाजनात्पूर्वमेव तत्प्रसङ्गकाल एव निग्राह्यः । नेदमनुचितमिति भावः ॥ ४ ॥ प्राग्द्वारे शत्रुघ्नाधिष्ठितद्वारे कुब्जा दैवादागताभूत् ॥ ५ ॥ राजवल्ल्याणि राजार्हवल्गाणि ॥ ६ ॥

वानरी कुरूपत्वात् । अत्र गुरुलघुप्रयुक्तदृष्टन्दोभञ्ज आर्षः । पाठान्तरे चः पादपूरणे ॥ ७ ॥ अकरुणं निर्दयम् ॥ ८ ॥ वने रामः । तिष्ठतीति शेषः । यथामति । निग्रहमिति शेषः ॥ ९ ॥ धृतव्रतः । कर्तव्यलेनावधृतव्रत इत्यर्थः । 'द्रुतं वचः' इति पाठान्तरम् ॥ १० ॥ अश्रुतां प्राप्नुताम् । तथा कर्तव्यं मयेति शेषः ॥ ११ ॥ १२ ॥ १३ ॥ समुपक्रान्त आरब्ध-पराक्रमः ॥ १४ ॥ अतः—सानुक्रोशमिति । सा नोऽस्माकं ध्रुवा गतिरस्ति, अतस्तां शरणं याम इत्यमन्त्रयतेत्यन्वयः ॥ १५ ॥ पृथिवीतले । पातयित्वेति शेषः ॥ १६ ॥ भाण्डं भूषणमात्रेऽपि ॥ १७ ॥ १८ ॥ गृहीत्वा कुब्जाम् । कैकेयीमभिनिर्भर्त्स्य । कुब्जामोचनायमागतामिति शेषः । निर्भर्त्सनमत्र हस्तेन दूरीकरणम् ॥ १९ ॥ परुषैर्ममैग्राहिभिः । अत एव दुःखैः । पुत्रं शरणमागता । कुब्जामोचनायमिति शेषः ॥ २० ॥ यतः सर्वभूतानामवध्या अतः क्षम्यतामित्यब्रवीत् ॥ २१ ॥ मातृघातकं मां प्रति यदि रामो नासूयेन्न कुप्येत तदाहमिमां मातरमपि हन्याम् ॥ २२ ॥ जानाति ज्ञास्यते । नाभिभाषिष्यते जीघातिनाविति मत्ता इत्यब्रवीदिति पूर्वण

भरतस्य वचः श्रुत्वा शत्रुघ्नो लक्ष्मणानुजः । न्यवर्तत ततो दोषात्तां मुमोच च मूर्च्छिताम् ॥ २४
 सा पादमूले कैकेय्या मन्थरा निपपात ह । निःश्वसन्ती सुदुःखार्ता रूपं विललाप ह ॥ २५
 शत्रुघ्नविक्षेपविमूढसंज्ञां समीक्ष्य कुब्जां भरतस्य माता ।
 शनैः समाश्वासयदार्तरूपां क्रौञ्चीं विलग्नमिव वीक्षमाणांम् ॥ २६

इत्यार्षे श्रीमद्रामायणे वाल्मीकीय आदिकाव्येऽथोध्याकाण्डेऽष्टसप्ततितमः सर्गः ॥ ७८ ॥

एकोनाशीतितमः सर्गः ।

ततः प्रभातसमये दिवसेऽथ चतुर्दशे । समेत्य राजकर्तारो भरतं वाक्यमब्रुवन् ॥ १
 गतो दशरथः स्वर्गं यो नो गुरुतरो गुरुः । रामं प्रवाज्य वै ज्येष्ठं लक्ष्मणं च महाबलम् ॥ २
 त्वमद्य भव नो राजा राजपुत्र महायशः । संगत्या नापराधोति राज्यमेतदनायकम् ॥ ३
 आभिषेचनिकं सर्वमिदमादाय राघव । प्रतीक्षते त्वां स्वजनः श्रेणयश्च नृपात्मज ॥ ४
 राज्यं गृहाण भरत पितृपैतामहं ध्रुवम् । अभिषेचय चात्मानं पाहि चास्मान्नरर्षभ ॥ ५
 आभिषेचनिकं भाण्डं कृत्वा सर्वं प्रदक्षिणम् । भरतस्तं जनं सर्वं प्रत्युवाच धृतव्रतः ॥ ६
 ज्येष्ठस्य राजता नित्यमुचिता हि कुलस्य नः । नैवं भवन्तो मां वक्तुमर्हन्ति कुशला जनाः ॥ ७
 रामः पूर्वो हि नो भ्राता भविष्यति महीपतिः । अहं त्वरण्ये वत्स्यामि वर्षाणि नव पञ्च च ॥ ८
 गुज्यतां महती सेना चतुरङ्गमहाबला । आनयिष्याम्यहं ज्येष्ठं भ्रातरं राघवं वनात् ॥ ९
 आभिषेचनिकं चैव सर्वमेतदुपस्कृतम् । पुरस्कृत्य गमिष्यामि रामहेतोर्वनं प्रति ॥ १०
 तत्रैव तं नरव्याघ्रमभिषिच्य पुरस्कृतम् । आनयिष्यामि वै रामं हव्यवाहमिवाध्वरात् ॥ ११
 न सकामां करिष्यामि स्वामिमां पुत्रगृद्धिनीम् । वने वत्स्याम्यहं दुर्गे रामो राजा भविष्यति ॥ १२
 क्रियतां शिल्पिभिः पन्थाः समानि विषमाणि च । रक्षिणश्चानुसंयान्तु पथि दुर्गविचारकाः ॥ १३
 एवं संभाषमाणं तं रामहेतोर्नृपात्मजम् । प्रत्युवाच जनः सर्वः श्रीमद्वाक्यमनुत्तमम् ॥ १४
 एवं ते भाषमाणस्य पद्मा श्रीरूपतिष्ठताम् । यस्त्वं ज्येष्ठे नृपसुते पृथिवीं दातुमिच्छसि ॥ १५

अनुत्तमं तद्वचनं नृपात्मजप्रभाषितं संश्रवणे निशम्य च ।

प्रहर्षजास्तं प्रति वाष्पविन्द्वो निपेतुरार्यानननेत्रसंभवाः ॥ १६

संबन्धः ॥ २३ ॥ २४ ॥ २५ ॥ शत्रुघ्नविक्षेपः शत्रुघ्नेत-
 स्ततः कर्षणं तेन प्रनष्टज्ञानम् । विलग्नं यन्त्रादिना संयताम्
 ॥ २६ ॥ इति श्रीरामाभिरामे श्रीरामीये रामायणतिलके
 वाल्मीकीय-आदिकाव्येऽथोध्याकाण्डेऽष्टसप्ततितमः सर्गः ७८

तत इति ॥ १ ॥ रक्षासाधनलाद्राजा गुरुः, तत्राप्ययं गुरु-
 तरः । ज्येष्ठं राज्याहम् ॥ २ ॥ यत एतद्राज्यमनायकं ततो
 राजा भव । ननु ज्येष्ठे विद्यमाने कथमहं राजा तत्राह—
 संगत्या ज्येष्ठस्य वनवासं प्रति पितुराज्ञासंगत्या तव च राज्यं
 प्रति तदाज्ञासंगत्या राज्यं कुर्वन्नपि भवान्नापराधोति । धर्म-
 विरोधज्येष्ठविरोधलोकाविरोधाच्च प्राप्नोति । पित्राज्ञाया उभा-
 भ्यामपि पालनीयत्वादिति बहवः । एतद्राज्यमनायकमप्यमा-
 त्याकीनां संगत्यैकमलेन दैवगत्या वा नापराधोति न नश्यति,
 अती नो राजा भवेत्यर्थं तीर्थ आह ॥ ३ ॥ आभिषेचनिकम-
 भिषेचनप्रयोजनं वस्तुजातं रामाभिषेकाय विततम् । स्वजनो
 मच्छादिः । श्रेणयः पौराः ॥ ४ ॥ ५ ॥ भाण्डमुपकरणम् ॥ ६ ॥
 राजता राजलम् ॥ ७ ॥ पूर्वो ज्येष्ठः । अरण्ये वत्स्यामि । राम-
 प्रतिनिधिलेनेति शेषः ॥ ८ ॥ आनयिष्यामि । इडार्थः ॥ ९ ॥

रामहेतो रामाभिषेकार्थम् ॥ १० ॥ पुरस्कृतमग्रतः कृतम् ।
 अध्वरान्महायज्ञशालायाः । स्वाग्निहोत्रगृहमित्यर्थः ॥ ११ ॥
 मातृगन्धिनीं केवलमातृव्यपदेशां मातृसंज्ञामात्रमित्यर्थं इति
 तीर्थः । कतकस्तु—‘पुत्रगृद्धिनीम्’ इति पाङ्कः पाठः । पुत्रग-
 र्द्धिनीमित्यर्थं इत्याह ॥ १२ ॥ शिल्पिनः खनकाः । यत्र पथोऽ-
 भावस्तत्र पन्था गमनमार्गः क्रियताम् । विषमाणि च
 निम्नोन्नतानि च समानि क्रियन्ताम् । रथादिमुखगल्यर्थमिति
 भावः । पथि विद्यमानेषु दुर्गेषु विशेषेण जनांश्चारयन्तीति
 पथिदुर्गविचारकाः । ‘पथिदुर्गविचारदाः’ इति पाठे तत्र वर्त-
 मानदुर्गे चोरादिभीत्या गन्तुमशक्यप्रदेशे रक्षणविशारदा
 इत्यर्थः ॥ १३ ॥ एवं संभाषमाणं तं प्रति सर्वोऽपि जनः
 श्रीमच्छुभमनुत्तमं वाक्यमुवाच ॥ १४ ॥ तदेवाह—एव-
 मिति । एवं रामराज्यविषयं भाषमाणस्य ते पद्मा तदाख्या
 पद्मचिह्ना च श्रीरूपतिष्ठताम् । ज्येष्ठानुसरणादिति भावः ।
 तदेवाह—यस्त्वमिति । ज्येष्ठे ज्येष्ठाय पृथिवीं दातुमिच्छसि,
 अतः श्रीस्त्वामुपतिष्ठताम् ॥ १५ ॥ संश्रवणे रामानयनप्रति-
 ष्ठाविषयेऽनुत्तमं नृपात्मजेन प्रभाषितं तद्वचनं निशम्य स्थि-

ऊचुस्ते वचनमिदं निशम्य हृष्टाः सामात्याः सपरिपदो वियातशोकाः ।

पन्थानं नरवर भक्तिमाञ्जनश्च व्यादिष्टस्त्व वचनाच्च शिल्पिवर्गः ॥

१७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकोनाशीतितमः सर्गः ॥ ७९ ॥

अशीतितमः सर्गः ।

अथ भूमिप्रदेशज्ञाः सूत्रकर्मविशारदाः । स्वकर्माभिरताः शूराः खनका यन्त्रकास्तथा ॥	१
कर्मान्तिकाः स्थपत्यः पुरुषा यन्त्रकोविदाः । तथा वर्धकयश्चैव मार्गिणो वृक्षतक्षकाः ॥	२
सूपकाराः सुधाकारा वंशचर्मकृतस्तथा । समर्था ये च द्रष्टारः पुरतश्च प्रतस्थिरे ॥	३
स तु हर्षात्तमुद्देशं जनौघो विपुलः प्रयान् । अशोभत महावेगः सागरस्येव पर्वणि ॥	४
ते स्ववारं समास्थाय वर्त्मकर्मणि कोविदाः । करणैर्विविधोपेतैः पुरस्तात्संप्रतस्थिरे ॥	५
लता वल्लीश्च गुल्माश्च स्थाणून् इमं एव च । जनास्ते चक्रिरे मार्गं छिन्दन्तो विविधान्दुमान् ॥	६
अवृक्षेषु च देशेषु केचिद्वृक्षानरोपयन् । केचित्कुटारैर्दृक्कैश्च दात्रैश्छिन्दन्कचित्कचित् ॥	७
अपरे वीरणस्तम्बान्बलिनो बलवत्तराः । विधमन्ति स्य दुर्गाणि स्थलानि च ततस्ततः ॥	८
अपरेऽपूरयन्कूपान्पांसुभिः श्वभ्रमायतम् । निम्नभागांस्तथैवाशु समाश्रुः समन्ततः ॥	९
ववन्धुर्वन्धनीयांश्च क्षोद्यान्संचुक्षुदुस्तथा । विमिदुर्मदनीयांश्च तांस्तान्देशान्नरास्तदा ॥	१०
अचिरेण तु कालेन परिवाहान्वहूदकान् । चक्रुर्वहुविधाकारान्सागरप्रतिमान्वहून् ॥	११
निर्जलेषु च देशेषु खानयामासुरुत्तमान् । उदपानान्वहुविधान्वेदिकापरिमण्डितान् ॥	१२
ससुधाकुट्टिमतलः प्रपुष्पितमहीरुहः । मत्तोदुष्टद्विजगणः पताकाभिरलंकृतः ॥	१३

तानां जनानां प्रति भरतमुद्दिश्य प्रहर्षजा आर्यान्नेत्रसंभवा हर्षयुक्तमुखस्थनेत्रजविन्दवो निपेतुरिति तीर्थः । अत्र आननपदमधिकम् । कतकस्तु—‘नृपात्मजः प्रभाषितम्’ इति सविसर्गपाठः । नृपात्मजो जनैः प्रभाषितमनुत्तमं तद्वचनमाशीर्वचनं संश्रवणे सम्यक्श्रवणविषये प्राप्तं निशम्य श्रुत्वा हृष्टोऽभूदिति शेषः । अथ तं प्रति तं जनं लक्ष्मीकृत्य । कर्मप्रवचनीयत्वाद्वितीया । आर्यस्य पूज्यस्य भरतस्यार्य पूज्यं यदानं मुखम् । जनाशीर्वादश्रवणजसंतोषेण पूज्यत्वं मुखस्य । तद्वर्तिनेत्रसंभवाः, अतएव प्रहर्षजा विन्दवो निपेतुः । अनुक्तभरतसौख्यकथनं चास्य श्लोकस्य प्रयोजनमित्याह । अत्र कतकपाठस्तस्याख्या च ज्यायसी ॥ १६ ॥ इदं वचनं रामानयनवचनम् । वियातो विशेषेण यातो गतः शोको येषां ते । जना इति विशेष्यम् । ‘विधूतशोकाः’ इति पाठान्तरम् । हे नरवर, तव वचनाद्रामे लयि च भक्तिमाञ्जित्यवर्गः । पन्थानं कर्तुं व्यादिष्टो रक्षकजनश्च रक्षणं कर्तुं व्यादिष्टः ॥ १७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्ड एकोनाशीतितमः सर्गः ॥ ७९ ॥

भूमिप्रदेशज्ञा अन्तःसजलनिर्जलादिभूमिप्रदेशज्ञाः । सूत्रकर्मविशारदाः शिबिरादिनिर्माणे सूत्रप्रहणकुशलाः । निर्जलेष्वगाधवापीकूपादिनिर्माणं सूत्रकर्मिति कतकः । खनकाः स्वकर्मणि खननेऽभिरताः । परसेनयावष्टम्भेऽपि खनने दक्षाः, अतएव शूराः । यन्त्रका जलप्रवाहादियन्त्रणसमर्थाः ॥ १ ॥ कर्मान्तिका वेतनजीविनः । स्थपत्यो रथादिकर्तारः प्रधा-

नवर्धकयः । यन्त्रकोविदाः क्षेपणीयादियन्त्रकरणकुशलाः । ‘पथदर्शनकोविदाः’ इति पाठान्तरम् । वर्धकयस्तक्षणः । मार्गिणस्तत्तद्वनमार्गविशेषरक्षानियुक्ताः । वृक्षतक्षका मार्गावरोधिवृक्षच्छेतारः ॥ २ ॥ सूपकाराः सूदाः । सुधा अवलेपः । वंशचर्मकृतो वंशदलैः कटशर्पादिकृतः । चर्मकृतोऽवस्थानार्थमश्वपृष्ठारोप्यमाणपल्ययनादिकृतः । समर्था द्रष्टारः पूर्वानुभूतमार्गमार्गद्रष्टारः ॥ ३ ॥ स त्विति । एवं मार्गसंज्ञाहप्रवृत्तौ जनौघो रामदर्शनकौतुकजहर्षान्महावेगो महावेगवान्प्रयान्छन्पर्वणि सागरस्य महावेगो जलौघ इवाशोभत ॥ ४ ॥ ते मार्गशोधकाः । स्ववारं स्वसमूहं समास्थाय । ‘वारसंघातसंचयाः’ इत्यमरः । विविधोपेतैर्नानाप्रकारयुक्तैः । पिटकखनित्रदात्रादिकरणैर्युक्ता इति शेषः ॥ ५ ॥ लताः शाखाः । स्थाणूश्चक्रुः । अपसारयन्त इति शेषः ॥ ६ ॥ अरोपयन् । छायायामिति शेषः । टट्टः पापाणभेदनः । छिन्दन् । अडभाव आर्षः ॥ ७ ॥ बलिनो रूढमूलान्वीरणस्तम्बान् विधमन्ति हस्ताभ्यामेव निःसारयन्ति । दुर्गाणि स्थलान्युन्नतान्प्रदेशान्विधमन्ति खननेन समीकुर्वन्ति ॥ ८ ॥ कूपान्मार्गमध्यवर्तिनः । तादृशमायतं श्वभ्रं गतं च पांसुभिरपूरयन् ॥ ९ ॥ बन्धनीयान्सेतुः । क्षोद्यान्क्षोदनीयाञ्चर्कराभूयिष्ठप्रदेशान् । संचुक्षुः शुष्कपूर्णयामासुः । भेदनीयाञ्जलनिर्गमार्थं भेद्यान् ॥ १० ॥ परिवाहानल्पप्रवाहान्वन्धनेन बहूदकांश्चक्रुः ॥ ११ ॥ खानयामासुरखनन् । उदपानान्कूपवाप्यादीन् । वेदिकाभिः परितोऽलंकृतान् ॥ १२ ॥ ससुधाकुट्टिमतलस्तत्र तत्र सञ्छायजला-

चन्दनोदकसंसिक्तो नानाकुसुमभूषितः । बह्वशोभत सेनायाः पन्थाः सुरपथोपमः ॥	१४
आह्लाप्याथ यथाहसि युक्तास्तेऽधिकृता नराः । रमणीयेषु देशेषु बहुस्वादुफलेषु च ॥	१५
यो निवेशस्त्वभिप्रेतो भरतस्य महात्मनः । भूयस्तं शोभयामासुर्भूषाभिर्भूषणोपमम् ॥	१६
नक्षत्रेषु प्रशस्तेषु मुहूर्तेषु च तद्विदः । निवेशान्स्थापयामासुर्भरतस्य महात्मनः ॥	१७
बहुपांसुचयाश्चापि परिखाः परिवारिताः । तत्रेन्द्रनीलप्रतिमाः प्रतोलीवरशोभिताः ॥	१८
प्रासादमालासंयुक्ताः सौधप्राकारसंवृताः । पताकाशोभिताः सर्वे सुनिर्मितमहापथाः ॥	१९
वितर्दिभिरिवाकाशे विटङ्काग्रविमानकैः । समुच्छ्रितैर्निवेशास्ते वभुः शक्रपुरोपमाः ॥	२०
जाह्नवी तु समासाद्य विविधद्रुमकाननाम् । शीतलामलपानीयां महामीनसमाकुलाम् ॥	२१
सचन्द्रतारागणमण्डितं यथा नभः क्षपायाममलं विराजते ।	
नरेन्द्रमार्गः स तदा व्यराजत क्रमेण रम्यः शुभशिल्पिनिर्मितः ॥	२२
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽशीतितमः सर्गः ॥ ८० ॥	

एकाशीतितमः सर्गः ।

ततो नान्दीमुखीं रात्रिं भरतं सूतमागधाः । तुष्टुः सविशेषज्ञाः स्तवैर्मङ्गलसंस्तवैः ॥	१
सुवर्णकोणाभिहतः प्राणदद्यामदुन्दुभिः । दध्मुः शङ्खाश्च शतशो वाद्यांश्चोच्चावचस्वरान् ॥	२
स तूर्यघोः सुमहान्दिवमापूरयन्निव । भरतं शोकसंतप्तं भूयः शोकैररन्धयत् ॥	३
ततः प्रबुद्धो भरतस्तं घोषं संनिवर्त्य च । नाहं राजेति चोक्त्वा तं शत्रुघ्नमिदमब्रवीत् ॥	४
पश्य शत्रुघ्न कैकेय्या लोकस्यापकृतं महत् । विसृज्य मयि दुःखानि राजा दशरथो गतः ॥	५
तस्यैषा धर्मराजस्य धर्ममूला महात्मनः । परिभ्रमति राजश्रीर्नैरिवाकर्णिका जले ॥	६
यो हि नः सुमहान्नाथः सोऽपि प्रवाजितो वने । अनया धर्ममुत्सृज्य मात्रा मे राघवः स्वयम् ॥	७
इत्येवं भरतं वीक्ष्य बिलपन्तमचेतनम् । कृपणा द्रुदुः सर्वाः सुस्वरं योषितस्तदा ॥	८
तथा तस्मिन्विलपति वसिष्ठो राजधर्मवित् । सभासिद्धवाकुनाथस्य प्रविवेश महायशाः ॥	९

शयसमीपे विश्रमार्थं निवासाय सद्युधातलः सुधानिवद्धभूदेशः सकुटिमतलश्च । 'कुटिमोऽञ्जी निबद्धा भूः' । कचित्सुधाभिः कचिन्मृत्तिकाभिरेव बद्धचत्वर इत्यर्थः ॥ १३ ॥ १४ ॥ अथ मार्गकरणानन्तरमधिकृता मार्गशिविरादिनिवेशाधिकारिणो यथाहसि यथाभरताज्ञापनं शिविरादिनिवेशेऽनुचरानाज्ञाप्य यो यादृशो भरतस्याभिमतो निवेशस्तं तथा कृत्वा भूयोऽधिकभूषाभिः शोभयामासुर्वितानकनकलशरत्नध्वजादिभिर्भूषयामासुः । निवेशः शिविरम् । भूषणोपमं मार्गस्थालंकारसदृशम् । अतिरमणीयमिति यावत् ॥ १५ ॥ १६ ॥ निवेशाऽंशिविराणि ॥ १७ ॥ बहुपांसुचया इत्यनेन शर्करादिराहिल्यसूचनम् । परिखाः सगर्ताः पर्यन्तमित्यर्थः । तत्र परिखावच्छेदेनेत्यर्थः । इन्द्रनीलमणिनिर्मिताः प्रतिमाश्चित्रप्रतिमा येषु निवेशेषु । 'इन्द्रनीलप्रतिमाः' इति पाठे इन्द्रनीलपर्वतसदृश इत्यर्थः । एवमुच्चाः परिखा इति यावत् । प्रतोली रथ्या ॥ १८ ॥ सौधसदृशैः प्राकारैः संवृताः ॥ १९ ॥ आकाशे वितर्दिभिरिव विधिमिल्यैरिव स्थितैरुपलक्षिताः । विटङ्कं कपोतपालिका तद्युक्ताग्रैर्विमानकैः सप्तभूमिकगृहैरत्युन्नतैरुपलक्षिता इत्यर्थ इति कतकः । 'विसर्पद्विरिवाकाशे' इति पाठान्तरम् । तदोर्ध्वमूर्ध्व गच्छद्विरिवेत्यर्थः कथंचित्योज्यः

॥ २० ॥ जाह्नवीं समासाद्याभिव्याप्य प्रवर्तितो नरेन्द्रमार्गो व्यराजतेत्यन्वयः ॥ २१ ॥ २२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डेऽशीतितमः सर्गः ॥ ८० ॥

नान्दीमुखीं भरताभिषेकाय वसिष्ठेन करिष्यमाणनान्दीमुखाद्यभ्युदयप्राग्वर्तिनीम् । रामानयनाभ्युदयप्रारम्भयुक्ता नान्दीमुखीति कश्चित् । रात्रिम् । अल्पावशेषां दृष्ट्वेति शेषः । सविशेषज्ञा राजनि राजपुत्रे चापेक्षितविशेषस्त्वं जानन्ति तादृशाः । मङ्गलसंस्तवैर्मङ्गलप्रतिपादकैः ॥ १ ॥ सुवर्णकोणः सुवर्णदण्डः । यामदुन्दुभिर्मियाभावसानसूचको दुन्दुभिः । उच्चावचानुच्चावचस्वरान्वाद्यान्वाद्यविशेषान्दध्मुः । 'नान्द्यान्' इति पाठः । मङ्गलादीनित्यर्थ इति तीर्थः ॥ २ ॥ शोकैः शोकोत्पादनैः । अरन्धयद्विनस्ति स्म । 'रथ पाकहिंसनयोः' ॥ ३ ॥ ४ ॥ कैकेय्या हेतुना मद्विषये जायमानं लोकस्य सूतमागधादेरपकृतमनुचितं कर्म पश्य । एवंरूपाणि दुःखानि दुःखकराणि मयि विसृज्य राजा गतः ॥ ५ ॥ तस्य । योगतस्तस्येत्यर्थः । अकर्णिका अकर्णधारा । 'अकर्णिका' इति पाठः । कण्टको नाविकस्तद्वह्नि-तेत्यर्थ इति कतकः ॥ ६ ॥ ७ ॥ ८ ॥ राजधर्मविज्ञापुरो-

शातकुम्भमयीं रम्यां मणिहेमसमाकुलाम् । सुधर्मासिव धर्मात्मा सगणः प्रत्यपद्यत ॥ १०
 स काञ्चनमयं पीठं स्वस्त्यास्तरणसंवृतम् । अध्यास्त सर्ववेदज्ञो दूताननुशशास च ॥ ११
 ब्राह्मणान्क्षत्रियान्योधानमात्यान्गणवल्लभान् । क्षिप्रमानुयताद्यग्राः कृत्यमात्ययिकं हि नः ॥ १२
 सराजपुत्रं शत्रुघ्नं भरतं च यशस्विनम् । युधाजितं सुमन्त्रं च ये च तत्र हिता जनाः ॥ १३
 ततो हलहलाशब्दो महान्समुदपद्यत । रथैरश्वैर्गजैश्चापि जनानामुपगच्छताम् ॥ १४
 ततो भरतमायान्तं शतक्रतुसिवामराः । प्रत्यनन्दप्रकृतयो यथा दशरथं तथा ॥ १५

हृद इव तिमिनागसंवृतः स्तिमितजलो मणिशङ्खशर्करः ।

दशरथसुतशोभिता सभा सदशरथेव बभूव सा पुरा ॥

१६

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकाशीतितमः सर्गः ॥ ८१ ॥

व्यशीतितमः सर्गः ।

तामार्थगणसंपूर्णां भरतः प्रग्रहां सभाम् । ददर्श बुद्धिसंपन्नः पूर्णचन्द्रां निशामिव ॥ १
 आसनानि यथान्यायमार्याणां विशतां तदा । अस्त्राङ्गरागप्रभया द्योतिता सा समोत्तमा ॥ २
 सा विद्वज्जनसंपूर्णा सभा सुरुचिरा तथा । अदृश्यत घनापाये पूर्णचन्द्रेव शर्वरी ॥ ३
 राक्षस्तु प्रकृतिः सर्वाः संप्रेक्ष्य च धर्मवित् । इदं पुरोहितो वाक्यं भरतं मृदु चाब्रवीत् ॥ ४
 तात राजा दशरथः स्वर्गतो धर्ममाचरन् । धनधान्यवर्ती स्फीतां प्रदाय पृथिवीं तव ॥ ५
 रामस्तथा सत्यवृत्तिः सतां धर्ममनुसरन् । नाजहात्पितुरादेशं शशी ज्योत्स्नामिवोदितः ॥ ६
 पित्रा भ्रात्रा च ते दत्तं राज्यं निहतकण्टकम् । तद्गृह्णन् मुदितामात्यः क्षिप्रमेवामिषेचय ॥ ७
 उदीच्याश्च प्रतीच्याश्च दाक्षिणात्याश्च केवलाः । कोट्यापरान्ताः सामुद्रा रत्नान्युपहरन्तु ते ॥ ८
 तच्छ्रुत्वा भरतो वाक्यं शोकेनामिपरिहृतः । जगाम मनसा रामं धर्मज्ञो धर्मकाङ्क्षया ॥ ९
 सबाष्पकलया वाचा कलहंसस्वरो युवा । विललाप सभामध्ये जगहं च पुरोहितम् ॥ १०

हितकर्तव्यधर्मवेत्ता । अतः स्वकृतं स्वयं संपादयतीत्याह—
 सभामित्यादि ॥ ९ ॥ तद्विशेषणम्—शातकुम्भमयीमित्यादि ।
 सगणः सखिष्यगणः ॥ १० ॥ स्वस्त्यास्तरणसंवृतं स्वस्तिका-
 कारमण्डलवदास्तरणसंवृतं पीठमध्यास्त, ततो दूताननुशशास
 च ॥ ११ ॥ गणवल्लभाः सेनानायकाः । आत्ययिकं कालविलम्बा-
 सहिष्णु ॥ १२ ॥ सराजपुत्रं राजपुत्रैरितरैः सहितं शत्रुघ्नम् ।
 युधाजिज्ञामा कश्चिन्मन्त्री । ये च हिता जनास्तांश्चानयत
 ॥ १३ ॥ हलहलेति शब्दानुकरणम् ॥ १४ ॥ १५ ॥ हृद
 इव सभा । हृदोऽत्र सामुद्रः । मिजलिङ्गत्वेऽपि सहृदयोद्रे-
 गाभावाचन्द्र इव मुखमिति वच दुष्टोपमा । तिमिरनेकयोजना-
 यामविस्तारो मत्स्यः । नागा जलगजाः सर्पाश्च । मणयो
 मुक्तायाः । शर्कराः सुवर्णखनिमृत्तिकाः । सभायां जलस्थाने
 सभातेजः । एतदेव ध्वनयता स्तिमितजल इत्युक्तम् । चित्र-
 स्वतिमिनागसंवृतत्वम् । मणयश्च सभमादिषु विद्यन्त एव । शङ्खा-
 ध्वित्रेषु खर्णशर्करास्थाने कुट्टिमादौ खर्णलेपः । प्रकारान्तरेण
 अस्त्राङ्गराजैर्न तु कचेर्न्यूनतादोषः । मम तु विभक्तिविपरिणामे-
 वैषम्येव सभामायामप्यन्ववाच दोषः । एतेन वसिष्ठो जलम्,
 तिमिनागो भरतशत्रुघ्नौ, मण्यदयोऽमात्यपौरजानपदा इति
 कतक्लेशमपासम् । दशरथसुतशोभिता सभा पुरा सदशरथा
 समेव बभूविति योजना । पितृसमानाकारत्वात्पुत्रस्येदानीमपि

सदशरथेवेत्युत्प्रेक्षा । पुरा यथेवंशे उपमेति तयोरत्र संसृष्टिः
 ॥ १६ ॥ इति श्रीरामाभिरामे श्रीरामीये रामायणति-
 लके वाल्मीकीय आदिकाव्येऽयोध्याकाण्ड एकाशीतितमः
 सर्गः ॥ ८१ ॥

प्रग्रहा प्रकृष्टैर्वसिष्ठादिभिर्ग्रहः परिग्रहोऽधिष्ठानं यस्यां सा ।
 निशापक्षे प्रकृष्टगुर्वादिग्रहवतीम् ॥ १ ॥ आर्याणां त्रैवर्णिका-
 नाम् । आसनानि विशतामासनेषूपविशताम् ॥ २ ॥ घनापाये
 शरदि ॥ ३ ॥ स वसिष्ठः । संप्रेक्ष्य च । चात्कृतानुमतिर्कांश्च
 कृत्वा ॥ ४ ॥ धर्मं सत्यपरिपालनरूपम् ॥ ५ ॥ सतां धर्मं
 जीवतो वाक्यकरणादित्येवंरूपम् ॥ ६ ॥ निहतकण्टकं रामस्य
 वनवासदानात्तथा ॥ ७ ॥ उदीच्यादयस्तत्तद्विधिं प्रत्येकसिंहा-
 सनाधीश्वरा ये च केवलाः सिंहासनरहिताः । चात्त्राच्या अप-
 रान्ता दीपवृक्षिनः । सामुद्राः पोतवणिजः । कोट्योऽर्द्धव्या-
 तानि रत्नानि हरन्तु । 'कोट्योऽपरान्ताः' इति पाठान्तरम् ।
 कोट्यो रत्नान्यनेककोटिसंख्यरत्नानि । बद्धापरान्तास्तत्तद्विगन्त-
 वासिनः । सामुद्राः समुद्रद्वीपवासिनः ॥ ८ ॥ धर्मज्ञो ज्येष्ठमि-
 षेकरूपधर्मज्ञः । धर्मकाङ्क्षया ज्येष्ठानुवर्तनरूपधर्मलिप्सवा ।
 मनसा जगाम ससार ॥ ९ ॥ जगहं । सर्वज्ञोऽपि कथमेवम-
 नुचिते मां प्रवर्तयतीत्युक्तवानित्यर्थः ॥ १० ॥ विद्याज्ञातसं
 सर्वविद्यान्तरभाविज्ञानयुतस्य रामस्य । मद्भिषश्चित्तव्रतच-

चरितब्रह्मचर्यस्य विद्यान्नातस्य धीमतः । धर्मे प्रयतमानस्य को राज्यं मद्भिधो हरेत् ॥	११
कथं दशरथाज्जातो भवेद्राज्यापहारकः । राज्यं चाहं च रामस्य धर्मे वक्तुमिहार्हसि ॥	१२
ज्येष्ठः श्रेष्ठश्च धर्मात्मा दिलीपनहुपोपमः । लब्धुमर्हति काकुत्स्थो राज्यं दशरथो यथा ॥	१३
अनार्यजुष्टमस्वर्ग्यं कुर्यां पापमहं यदि । इक्ष्वाकूणामहं लोके भवेयं कुलपांसनः ॥	१४
यद्धि मात्रा कृतं पापं नाहं तदपि रोचये । इहस्थो वनदुर्गस्थं नमस्यामि कृताञ्जलिः ॥	१५
राममेवानुगच्छामि स राजा द्विपदां वरः । त्रयाणामपि लोकानां राघवो राज्यमर्हति ॥	१६
तद्वाक्यं धर्मसंयुक्तं श्रुत्वा सर्वे सभासदः । हर्षान्मुमुक्षुरश्रूणि रामे निहितचेतसः ॥	१७
यदि त्वार्यं न शक्यामि विनिवर्तयितुं वनात् । वने तत्रैव वत्स्यामि यथार्यो लक्ष्मणस्तथा ॥	१८
सर्वोपायं तु वर्तिष्ये विनिवर्तयितुं बलात् । समक्षमार्यमिश्राणां साधूनां गुणवर्तिनाम् ॥	१९
विष्टिकर्मन्तिकाः सर्वे मार्गशोधकदक्षकाः । प्रस्थापिता मया पूर्वं यात्रा च मम रोचते ॥	२०
एवमुक्त्वा तु धर्मात्मा भरतो भ्रातृवत्सलः । समीपस्थमुवाचेदं सुमन्त्रं मन्त्रकोविदम् ॥	२१
तूर्णमुत्थाय गच्छ त्वं सुमन्त्र मम शासनात् । यात्रामाज्ञापय क्षिप्रं बलं चैव समानय ॥	२२
एवमुक्तः सुमन्त्रस्तु भरतेन महात्मना । प्रहृष्टः सोऽदिशत्सर्वं यथासंदिष्टमिष्टवत् ॥	२३
ताः प्रहृष्टाः प्रकृतयो बलाध्यक्षा बलस्य च । श्रुत्वा यात्रां समाज्ञप्तां राघवस्य निवर्तने ॥	२४
ततो योधाङ्गनाः सर्वा भर्तृन्सर्वान्गृहे गृहे । यात्रागमनमाज्ञाय त्वरयन्ति स्म हर्षिताः ॥	२५
ते ह्यैगोर्गैः शीघ्रं स्यन्दनैश्च मनोजवैः । सहयोषिद्वलाध्यक्षा बलं सर्वमचोदयन् ॥	२६
सज्जं तु तद्वलं दृष्ट्वा भरतो गुरुसंनिधौ । रथं मे त्वरयस्वेति सुमन्त्रं पार्श्वतोऽब्रवीत् ॥	२७
भरतस्य तु तस्याज्ञां परिगृह्य प्रहर्षितः । रथं गृहीत्वोपययौ युक्तं परमवाजिभिः ॥	२८

स राघवः सत्यधृतिः प्रतापवान्वुवन्सुयुक्तं दृढसत्यविक्रमः ।

गुरुं महारण्यगतं यशस्विनं प्रसादयिष्यन्भरतोऽब्रवीत्तदा ॥

तूर्णं त्वमुत्थाय सुमन्त्र गच्छ बलस्य योगाय बलप्रधानान् ।

आनेतुमिच्छामि हि तं वनस्थं प्रसाद्य रामं जगतो हिताय ॥

स सूतपुत्रो भरतेन सम्यगाज्ञापितः संपरिपूर्णकामः ।

शशास सर्वान्प्रकृतिप्रधानान्बलस्य मुख्याश्च सुहृज्जनं च ॥

ततः समुत्थाय कुले कुले ते राजन्यवैद्या वृषलाश्च विप्राः ।

अयूयुजन्नुष्टूरथान्खरांश्च नागान्ध्यांश्चैव कुलप्रसूतान् ॥

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे द्वाशीतितमः सर्गः ॥ ८२ ॥

र्यादिः ॥ ११ ॥ रामस्य । स्वमिति शेषः । हे भगवन् । एवं विज्ञाय धर्मं न्याय्यं वक्तुमिह सभायामर्हसि । नेहशमन्याय्यमित्यर्थः ॥ १२ ॥ १३ ॥ १४ ॥ ननु तन्मात्रा प्रयासेन राज्यसंपादनादस्माभिरेवमुक्तमत आह—यद्भीति । वनदुर्गस्थं वनरूपदुर्गस्थम् ॥ १५ ॥ द्विपदां मनुष्याणां वरः श्रेष्ठो राजा अस्य राज्यस्येति शेषः ॥ १६ ॥ मध्ये कविवाक्यम्—तद्वाक्यमिति ॥ १७ ॥ सर्वथा स्वस्य राज्यचिन्ता नास्तीति प्रतिपादकं पुनर्भरतवाक्यम्—यदि त्विति ॥ १८ ॥ आर्यान्निवर्णिकास्ते च ते मित्राः पूज्यास्तेषां युष्माकं समक्षमित्यन्वयः ॥ १९ ॥ विष्टयो मृतिं विना कर्मकराः । कर्मन्तिका उक्ताः ॥ २० ॥ २१ ॥ २२ ॥ अदिशदाज्ञापयति स्म । इष्टवदिष्टा-

ष्टार्हम् । इष्टानुरूपमिति यावत् ॥ २३ ॥ निवर्तने निवर्तननिमित्तम् । बलस्य यात्रां समाज्ञप्तां श्रुत्वा प्रकृतयो बलाध्यक्षाश्च प्रहृष्टा इत्यन्वयः ॥ २४ ॥ यात्रागमनं रामयात्रार्थं गमनम् ॥ २५ ॥ गोरथः । शकटैरित्यर्थः ॥ २६ ॥ सज्जं गमनाय संनद्धम् । गुरुवैसिष्टः ॥ २७ ॥ २८ ॥ गुरुं रामं प्रसादयिष्यन्निवृत्तये ॥ २९ ॥ बलस्य योगाय बलसंमेलनाय । बलप्रधानान् । आज्ञापयेति शेषः ॥ ३० ॥ संपरिपूर्णकामस्यापि रामदर्शने उत्कटेच्छत्वात् ॥ ३१ ॥ कुले कुले गृहे गृहे । 'कुलं जनपदे गृहे' । कुलप्रसूतानुत्तमान् ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोऽध्याकाण्डे द्वाशीतितमः सर्गः ॥ ८२ ॥

व्यशीतितमः सर्गः ।

ततः समुत्थितः कल्यमास्थाय स्यन्दनोत्तमम् । प्रययौ भरतः शीघ्रं रामदर्शनकाम्यया ॥	१
अग्रतः प्रययुस्तस्य सर्वे मन्त्रिपुरोहिताः । अधिरुह्य हयैर्युक्तान्स्थान्सूर्यरथोपमान् ॥	२
नवनागसहस्राणि कल्पितानि यथाविधि । अन्वयुर्भरतं यान्तमिध्वाकुङ्कुलनन्दनम् ॥	३
पट्टी रथसहस्राणि धन्विनो विविधायुधाः । अन्वयुर्भरतं यान्तं राजपुत्रं यशस्विनम् ॥	४
शतं सहस्राण्यश्वानां समारूढानि राघवम् । अन्वयुर्भरतं यान्तं राजपुत्रं यशस्विनम् ॥	५
कैकेयी च सुमित्रा च कौसल्या च यशस्विनी । रामानयनसंतुष्टा ययुर्यानेन भास्वता ॥	६
प्रयाताश्चार्यसंघाता रामं द्रष्टुं सलक्ष्मणम् । तस्यैव च कथाश्चित्राः कुर्वाणा दृष्टमानसाः ॥	७
मेघश्यामं महाबाहुं स्थिरसत्त्वं दृढव्रतम् । कदा द्रक्ष्यामहे रामं जगतः शोकनाशनम् ॥	८
दृष्ट एव हि नः शोकमपनेप्यति राघवः । तमः सर्वस्य लोकस्य समुद्यन्निव भास्करः ॥	९
इत्येवं कथयन्तस्ते संप्रहृष्टाः कथाः शुभाः । परिष्वजानाश्चान्योन्यं ययुर्नागरिकास्तदा ॥	१०
ये च तत्रापरे सर्वे संमता ये च नैगमाः । रामं प्रतिपद्युर्हृष्टाः सर्वाः प्रकृतयः शुभाः ॥	११
मणिकारांश्च ये केचित्कुम्भकाराश्च शोभनाः । सूत्रकर्मविशेषज्ञा ये च शस्त्रोपजीविनः ॥	१२
मायूरकाः क्राकचिका वेधका रोचकास्तथा । दन्तकाराः सुधाकारा ये च गन्धोपजीविनः ॥	१३
सुवर्णकाराः प्रख्यातास्तथा कम्बलकारकाः । ज्ञापकोष्णोदका वैद्या धूपकाः शौण्डिकास्तथा ॥	१४
रजकास्तुन्नवायाश्च ग्रामघोषमहत्तराः । शैलूपाश्च सह स्त्रीभिर्यान्ति कैवर्तकास्तथा ॥	१५
समाहिता वेदविदो ब्राह्मणा वृत्तसंमताः । गौरथैर्भरतं यान्तमनुजगमुः सहस्रशः ॥	१६
सुवेपाः शुद्धवसनास्ताम्रमृष्टानुलेपिनः । सर्वे ते विमलैर्यानेः शनैर्भरतमन्वयुः ॥	१७
प्रहृष्टमुदिता सेना सान्वयात्कैकेयीसुतम् । भ्रातुरानयने यान्तं भरतं भ्रातृवत्सलम् ॥	१८
ते गत्वा दूरमध्वानं रथयानाश्वकुञ्जरैः । समासेदुस्ततो गङ्गां शृङ्गवेरपुरं प्रति ॥	१९
यत्र रामसखा वीरो गुहो ज्ञातिगणैर्वृतः । निवसत्यप्रमादेन देशं तं परिपालयन् ॥	२०
उपेत्य तीरं गङ्गायाश्चक्रवाकैरलंकृतम् । व्यवतिष्ठत सा सेना भरतस्यानुयायिनी ॥	२१
निरीक्ष्यानुत्थितां सेनां तां च गङ्गां शिवोदकाम् । भरतः सच्चिवान्सर्वानब्रवीद्वाक्यकोविदः ॥	२२
निवेशयत मे सैन्यमभिप्रायेण सर्वतः । विश्रान्ताः प्रतरिष्यामः श्व इमां सागरंगमाम् ॥	२३
दातुं च तावदिच्छामि स्वर्गतस्य महीपतेः । और्ध्वदेहनिमित्तार्थमवतीर्थोदकं नदीम् ॥	२४

कल्यं प्रातःकाले ॥ १ ॥ २ ॥ यथाविधि कल्पितानि गज-
संनहनोक्तविधिना कृतसंनहानि ॥ ३ ॥ ४ ॥ समारूढानि ।
सादिभिरिति शेषः ॥ ५ ॥ कैकेयी च स्वकृतेः पुत्रं प्रत्यहित-
तया जातत्वान्मया किं कृतमिति खिन्ना पुनः प्रकृतिमापन्ना
हर्षेण ययौ । अत एव मध्यमत्वेऽप्यादौ तदुल्लेखः । यानेने-
लेखवचनं प्रत्येकापेक्षया । सौहार्दादिकथानेनैव तिष्ठणां गमनं
वा ॥ ६ ॥ आर्यसंघातात्त्रैवर्णिकसमूहाः ॥ ७ ॥ ८ ॥ ९ ॥
परिष्वजानाः परिष्वजमानाः । नगरे चरन्तीति नागरिकाः ।
'चरति' इति ठक् ॥ १० ॥ तत्र नगरे संमताः प्रसिद्धाः ।
नैगमा वणिजः । प्रकृतयः श्रेणयः ॥ ११ ॥ श्रेणीर्विविच्याह—
मणिकारा इति । शाणादौ मणिशोधकाः । सूत्रकर्मविशेषज्ञा-
स्तनुवायाः । शस्त्रोपजीविनः शस्त्रनिर्माणोपजीविनः ॥ १२ ॥
मायूरका लीलामयूरप्राहिणः । इदमुपलक्षणं शुकादिकप्राहि-
णाम् । यद्वा मयूरपिच्छैश्छत्रादिव्यजनकारिणः । क्रकचः कर-
पत्रं तेन जीवन्ति ते क्राकचिकाः । वेधका मणिमुक्तादिवेध-
कर्तारः । रोचकाः काचकुप्यादिकर्तार इति कतकः । दन्त-

कारा गजदन्तादिभिः समुद्रकादिकर्तारो दन्तलेखकाश्च । सुधा-
काराः सुधालेपकाराः । गन्धोपजीविनो गन्धद्रव्यविक्रयिकाः
॥ १३ ॥ ज्ञापका उष्णोदकज्ञापकाः । उष्णोदका अन्नमर्दकाः ।
'उष्णोदकं समुल्लेखोद्वाहनोद्वर्तनेषु च' । धूपका धूपक्रियया
जीविनः । शौण्डिका मद्यकृतः । 'शुण्डा करिकरे मये' ॥ १४ ॥
तुन्नवायाः सूच्या सीवनकर्तारः । ग्रामे घोषे च वर्तमाना महत्तराः ।
शैलूपा नटाः । कैवर्तकाः । 'कैवर्तकारवाः' इति पाठे कारवाः
कर्मारः ॥ १५ ॥ गोरथैः शकटैः ॥ १६ ॥ गोरोचनकुङ्कुमादि-
संबन्धात्ताम्रवर्णं मृष्टं संपूर्णमनुलेपोऽनुलेपनं येषां ते ॥ १७ ॥
प्रहर्षः कायिकरोमाद्यादिरूपः । मोदो मानसः ॥ १८ ॥ शृङ्ग-
वेरपुरं प्रति । शृङ्गवेरपुर इत्यर्थः ॥ १९ ॥ अप्रमादेन साव-
धानतया ॥ २० ॥ २१ ॥ अनुत्थितां गमनेऽनुयोगाम् ॥ २२ ॥
अथ विश्रान्ताः, श्वः प्रतरिष्यामः, इत्यभिप्रायेणेति मदभिप्रा-
यज्ञापनेन निवेशयतेत्यर्थः ॥ २३ ॥ और्ध्वदेहनिमित्तार्थम् ।
एतच्छरीरपातोत्तरकालिकदेहभवमुखप्रयोजनयेत्यर्थः । यद्वा
एतदेहपातादूर्ध्वं जातदेहो निमित्तं यस्य परलोकस्य स अर्ध-

तस्यैवं ब्रुवतोऽमात्यास्तथेत्युक्त्वा समाहिताः । न्यवेशयंस्तां छन्देन खेन खेन पृथक्पृथक् ॥ २५
निवेश्य गङ्गामनु तां महानदीं चमूं विधानैः परिवर्हशोभिनीम् ।
उवाच रामस्य तदा महात्मनो विचिन्तमानो भरतो निवर्तनम् ॥ २६

इत्यार्षे श्रीमद्रामायणे वाल्मीकीय आदिकाव्येऽथोप्याकाण्डे त्र्यशीतितमः सर्गः ॥ ८३ ॥

चतुरशीतितमः सर्गः ।

ततो निविष्टां ध्वजिनीं गङ्गामन्वाश्रितां नदीम् । निषादराजो दृष्ट्वैव ज्ञातीन्स परितोऽब्रवीत् ॥ १
महतीयमितः सेना सागराभा प्रदृश्यते । नास्यान्तमवगच्छामि मनसापि विचिन्तयन् ॥ २
यदा नु खलु दुर्बुद्धिर्भरतः स्वयमागतः । स एष हि महाकायः कोविदारण्वजो रथे ॥ ३
बन्धयिष्यति वा पाशैरथ वास्मान्वधिष्यति । अनु दाशरथिं रामं पित्रा राज्याद्विवासितम् ॥ ४
संपन्नां श्रियमन्विच्छंस्तस्य राज्ञः सुदुर्लभाम् । भरतः कैकयीपुत्रो हन्तुं समधिगच्छति ॥ ५
भर्ता चैव सखा चैव रामो दाशरथिर्मम । तस्यार्थकामाः संनद्धा गङ्गानूपेऽत्र तिष्ठत ॥ ६
तिष्ठन्तु सर्वदाशाश्च गङ्गामन्वाश्रिता नदीम् । बलयुक्ता नदीरक्षा मांसमूलफलाशनाः ॥ ७
नावां शतानां पञ्चानां कैवर्तानां शतं शतम् । संनद्धानां तथा यूनां तिष्ठन्त्वित्यभ्यचोदयत् ॥ ८
यदि तुष्टस्तु भरतो रामस्येह भविष्यति । इयं स्वस्तिमती सेना गङ्गामद्य तरिष्यति ॥ ९
इत्युक्त्वोपायनं गृह्य मत्स्यमांसमधूनि च । अभिचक्राम भरतं निषादाधिपतिर्गुहः ॥ १०
तमायान्तं तु संप्रेक्ष्य सूतपुत्रः प्रतापवान् । भरतायाचचक्षेऽथ समयज्ञो विनीतवत् ॥ ११
एष ज्ञातिसहस्रेण स्थपतिः परिवारितः । कुशलो दण्डकारण्ये वृद्धो भ्रातुश्च ते सखा ॥ १२
तस्मात्प्रदृश्यतु काकुत्स्थ त्वां निषादाधिपो गुहः । असंशयं विजानीते यत्र तौ रामलक्ष्मणौ ॥ १३
एतनु वचनं श्रुत्वा सुमन्त्राद्भरतः शुभम् । उवाच वचनं शीघ्रं गुहः पश्यतु मामिति ॥ १४
लब्धानुह्नां संप्रहृष्टो ज्ञातिभिः परिवारितः । आगम्य भरतं प्रह्वो गुहो वचनमब्रवीत् ॥ १५
निष्कुटश्चैव देशोऽयं वञ्चिताश्चापि ते वयम् । निवेदयाम ते सर्वे स्वके दाशगृहे वस ॥ १६

देहानेर्मितः परलोकः । स्वार्थिकोऽण् । तदर्थमित्यर्थः । मध्ये-
मिलितनद्यन्तरे एवमनुक्त्या गङ्गायास्तर्पणेन पितृस्वर्गप्राप्तिक-
र्त्तुं सूचितम् ॥ २४ ॥ खेन खेन छन्देन खलेच्छया
॥ २५ ॥ गङ्गामनु । गङ्गां लक्ष्मीकृत्येत्यर्थः । परिवर्हो यात्रोप-
युक्तपटवेदमाद्युपकरणजातम् । विधानैर्वासव्यवस्थाकल्पनैः ।
रामस्य निवर्तनं विचिन्तमानः । चिन्तयमान इत्यर्थः ॥ २६ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्येऽथोप्याकाण्डे त्र्यशीतितमः सर्गः ॥ ८३ ॥

गङ्गामनु आश्रिताम् । निविष्टां कचित्कार्येऽभिनिवेशवतीम्
॥ १ ॥ इत इह गङ्गातीरे । नास्या अन्तमित्यर्थे संधिरार्षः
॥ २ ॥ यदा नु खलु यस्मादेतोर्दुर्बुद्धिर्भरतः । स्वयमागतस्ततो
महती सेना प्रदृश्यत इत्यन्वयः । रामपीडार्थं प्रवृत्त इत्याद्येन
दुर्बुद्धितावादः । भरतागमनचिह्नमाह—स इति । महाकायो
महाप्रमाण इक्ष्वाकुकुलचिह्नभूतः कोविदारण्वजो रथे दृश्यते,
अतो भरत एवायमिति भावः ॥ ३ ॥ नन्वायातु भरतः किम-
स्माकमत आह—बन्धयिष्यतीति । स्वाभाव्यैरिति शेषः । अधि-
ष्यतीति वा । अनु ततः पश्चाद्रामं अधिष्यति । इति मन्ये इति
शेषः ॥ ४ ॥ ननु रामवधेऽस्य किं फलमत आह—संपन्नमिति ।
संपूर्णमित्यर्थः । सार्वकालिकीमिति यावत् । तस्य राज्ञो रामस्य ।

सुदुर्लभां तस्मिन्जीवति दुष्प्रापाम् । अतो रामं हन्तुं समधि-
गच्छति बुद्धिं प्राप्नोति ॥ ५ ॥ नन्वेवमपि तव का भीतिरत
आह—भर्तैत्यादि । एवं च तत्पक्षत्वादस्माकं भीतिरिति
भावः । अस्माभिश्च सखित्वादेव रामेष्टं कर्तव्यम्, अतो
नास्माभिरिते गङ्गां तारयितव्याः, अतो यूयं तस्य रामस्यार्थकामाः
प्रयोजनेच्छवः संनद्धा अत्र गङ्गानूपे मत्संनिधौ तिष्ठत ॥ ६ ॥
सर्वे मामका दाशास्तु गङ्गां नदीमेवान्वाश्रिताः । नदीरक्षा
नदीतरणमार्गविघ्नवन्तो मांसमूलफलाशना एतस्मीत्यादौ
आगन्तुमशक्यतया नावारोपितमांसावशना बलवन्तः सन्त-
तिष्ठन्तु ॥ ७ ॥ बलवतामेवाह—नावामिति । पञ्चशतसंख्या-
कनावां प्रत्येकं संनद्धानां युद्धसंनाहवतां यूनां युद्धार्हणां
कैवर्तानां शतं शतमारुह्य तिष्ठन्त्वित्यभ्यचोदयत् ॥ ८ ॥ एवं
स्थितैरपि युद्धे खरा न कार्येत्याह—यदीति । यदि राममित्रे
तुष्टस्तदेयं सेना स्वस्तिमती तरिष्यति । अन्यथा नौकासु
स्थित्वा एताभिर्हन्म इति भावः । 'यदादुष्टः' इति पाठेऽदुष्ट
इति च्छेदः ॥ ९ ॥ अभिचक्राम दर्शनार्थम् ॥ १० ॥ ११ ॥
स्थपतिः प्रभुः । दण्डकारण्ये कुशलो निग्रहातुप्रहसमर्थश्चारे-
स्त्रत्रयशृत्तान्तज्ञः ॥ १२ ॥ अपि चानेन प्रयोजनमस्तीत्याह
—असंशयमिति ॥ १३ ॥ १४ ॥ १५ ॥ अयं देशो नि-

अस्ति मूलफलं चैतन्निपादैः स्वयमर्जितम् । आर्द्रं शुष्कं यथा मांसं वन्यं चोच्चावचं तथा ॥ १७
आशंसे स्वाशिता सेना वत्स्यत्येनां विभावरीम् । आर्चितो विविधैः कामैः श्वः ससैन्यो गमिष्यसि ॥ १८

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुरशीतितमः सर्गः ॥ ८४ ॥

पञ्चाशीतितमः सर्गः ।

एवमुक्तस्तु भरतो निपादाधिपतिं गुहम् । प्रत्युवाच महाप्राज्ञो वाक्यं हेत्वर्थसंहितम् ॥ १
ऊर्जितः खलु ते कामः कृतो मम गुरोः सखे । यो मे त्वमीदृशीं सेनामभ्यर्चयितुमिच्छसि ॥ २
इत्युक्त्वा स महातेजा गुहं वचनमुत्तमम् । अब्रवीद्भरतः श्रीमान्पन्थानं दर्शयन्पुनः ॥ ३
कतरेण गमिष्यामि भरद्वाजाश्रमं पथा । गहनोऽयं भृशं देशो गङ्गानूपो दुरत्ययः ॥ ४
तस्य तद्वचनं श्रुत्वा राजपुत्रस्य धीमतः । अब्रवीत्प्राञ्जलिभूत्वा गुहो गहनगोचरः ॥ ५
दाशास्त्वनुगमिष्यन्ति देशज्ञाः सुसमाहिताः । अहं चानुगमिष्यामि राजपुत्र महाबल । ६
कच्चिन्न दुष्टो व्रजसि रामस्याक्लिष्टकर्मणः । इयं ते महती सेना शङ्कां जनयतीव मे ॥ ७
तमेवमभिभाषन्तमाकाश इव निर्मलः । भरतः श्लक्ष्णया वाचा गुहं वचनमब्रवीत् ॥ ८
मा भूत्स कालो यत्कष्टं न मां शङ्कितुमर्हसि । राघवः स हि मे भ्राता ज्येष्ठः पितृसमो मतः ॥ ९
तं निवर्तयितुं यामि काकुत्स्थं वनवासिनम् । बुद्धिरन्या न मे कार्या गुह सत्यं ब्रवीमि ते ॥ १०
स तु संहृष्टवदनः श्रुत्वा भरतभाषितम् । पुनरेवाब्रवीद्वाक्यं भरतं प्रति हर्षितः ॥ ११
धन्यस्त्वं न त्वया तुल्यं पश्यामि जगतीतले । अयत्नादागतं राज्यं यस्त्वं त्यक्तुमिहेच्छसि ॥ १२
शाश्वती खलु ते कीर्तिलोकाननु चरिष्यति । यस्त्वं कृच्छ्रगतं रामं प्रत्यानयितुमिच्छसि ॥ १३
एवं संभाषमाणस्य गुहस्य भरतं तदा । बभौ नष्टप्रभः सूर्यो रजनी चाभ्यवर्तत ॥ १४
संनिवेश्य स तां सेनां गुहेन परितोषितः । शत्रुघ्नेन समं श्रीमाञ्छयनं पुनरागमत् ॥ १५
रामचिन्तामयः शोको भरतस्य महात्मनः । उपस्थितो ह्यनर्हस्य धर्मप्रेक्ष्यस्य तादृशः ॥ १६
अन्तर्दाहेन दहनः संतापयति राघवम् । वनदाहाग्निसंतप्तं गूढोऽग्निरिव पादपम् ॥ १७
प्रसृतः सर्वगात्रेभ्यः खेदं शोकाग्निसंभवम् । यथा सूर्याग्निसंतप्तो हिमवान्प्रसृतो हिमम् ॥ १८
ध्याननिर्दरशैलेन विनिःश्वसितधातुना । दैन्यपादपसङ्गेन शोकायासाधिभृङ्गिणा ॥ १९

कुटो गृहारामकल्पः । वयं वञ्चिताः । प्रस्थानसमयेऽप्रेषितनि-
योगदेशत्वात् । इयमुपचारोक्तिः । सर्वं राज्यं ते निवेदयाम्,
वयं त्वदीयाः अतः स्वीयदाशगृहे वस ॥ १६ ॥ वन्यं नीवा-
रदयामाकादि ॥ १७ ॥ स्वाशिता सुष्ठु भोजिता वत्स्यतीत्या-
शंसे प्रार्थये । 'वसत्वेनाम्' इति पाठान्तरम् । तत्राशंसे इति
पुनरुक्तम् ॥ १८ ॥ इति श्रीरामभिरामे श्रीरामीये रामाय-
णतिलके वाल्मीकीय आदिकाव्येऽयोध्याकाण्डे चतुरशीति-
तमः सर्गः ॥ ८४ ॥

एवमिति । हेत्वर्थसंहितं हेत्वर्थाभ्यामुपपत्तिप्रयोजनाभ्यां
संयुक्तम् ॥ १ ॥ ऊर्जितो महांस्तेऽयं कामः कामनाविषयो
मत्सत्कारो मम कृत एव खलु । कथं तत्राह—यो मे इति ।
तव श्रद्धयैव सर्वं कृतमित्यर्थः ॥ २ ॥ पन्थानं दर्शयन्तव्य-
पथि संमुखं हस्तं कुर्वन्पुनः पुनरब्रवीदित्यन्वयः । आदरेण
नारंवारं कथनम् । 'गुहं वचनमुत्तमम्,' 'निपादाधिपतिं पुनः'
इति द्वितीयचतुर्थपादौ पाठान्तरे ॥ ३ ॥ कतरेण पथा ।
गहनो दुष्प्रवेशः ॥ ४ ॥ गहनगोचरो गहनं वनं गोचरो देशो
यस्य सः ॥ ५ ॥ दाशास्त्विति । अतो गहनविषया न काचि-

च्छङ्केति भावः ॥ ६ ॥ अपि त्वक्लिष्टकर्मणो रामस्य विषये
दुष्टो दुष्टभावो न व्रजसि कच्चित् । रामद्रोहं कर्तुं न व्रजसि कचि-
दित्यर्थः । ननु का ते दोषशङ्का तत्राह—इयं ते इति । राम-
संदर्शनमात्राय गमने एतावत्सेनाया व्यर्थत्वान्मम संदेह इति
भावः ॥ ७ ॥ आकाश इवेत्युपमया त्रैकालिकमलसंबन्धाभावो
दर्शितः ॥ ८ ॥ यद्यत्र काले । कष्टं त्वदाशङ्कितं रामद्रोहरूपं
जायते स कालो मा भूत् । हि यतो राघवो ज्येष्ठो भ्राता
पितृसमः, अतो मां शङ्कितुं नार्हसि ॥ ९ ॥ तदेवाह—त-
मेति । मे मयि । 'न ते कार्या' इति पाठान्तरम् ॥ १०
॥ ११ ॥ १२ ॥ चरिष्यति प्रचरिष्यति ॥ १३ ॥ नष्टप्रभो
मन्वीभूतरश्मिः ॥ १४ ॥ 'गुहेन परिरक्षितः' इति पाठे परि-
हृतचोरबाध इत्यर्थः ॥ १५ ॥ अनर्हस्य दुःखानर्हस्य । धर्मप्रेक्ष्यस्य
धर्मदृष्टेः । तादृशो वागगोचरः । उपस्थितः प्राप्तः ॥ १६ ॥
दहनः शोकाग्निः । राघवं भरतम् । वनदाहकोऽग्निर्वनदाहा-
भिर्दोषाभिस्तेन संतप्तं शुष्कम् । गूढोऽग्निः कोटरसंसक्तोऽग्निः
॥ १७ ॥ खेदं प्रसृतः । कर्तरि निष्ठा । गत्यर्थत्वात् ॥ १८ ॥
दुःखे पर्वतरूपम् । रामविषयध्यानान्येव निर्दरशैला विदार-

प्रमोहानन्तसत्त्वेन संतापौपधिबेणुना । आक्रान्तो दुःखशैलेन मज्जता कैकयीसुतः ॥	२०
विनिःश्वसन्वै भृशदुर्मनास्ततः प्रमूढसंज्ञः परमापदं गतः ।	
शमं न लेभे हृदयज्वरादितो नरर्षभो यूथहतो यथर्षभः ॥	२१
गुहेन सार्धं भरतः समागतो महानुभावः सजनः समाहितः ।	
सुदुर्मनास्तं भरतं तदा पुनः शनैः समाश्वासयदग्रजं प्रति ॥	२२
इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे पञ्चाशीतितमः सर्गः ॥ ८५ ॥	

षडशीतितमः सर्गः ।

आचक्ष्वेऽथ सद्भावं लक्ष्मणस्य महात्मनः । भरतायाप्रमेयाय गुहो गहनगोचरः ॥	१
तं जाग्रतं गुणैर्युक्तं वरचापेषुधारिणम् । भ्रातृगुण्यर्थमत्यन्तमहं लक्ष्मणमब्रुवम् ॥	२
इयं तात सुखा शय्या त्वदर्थमुपकल्पिता । प्रत्याश्वसिहि शेषास्यां सुखं राघवनन्दन ॥	३
उचितोऽयं जनः सर्वो दुःखानां त्वं सुखोचितः । धर्मात्मस्तस्य गुण्यर्थं जागरिष्यामहे वयम् ॥	४
नहि रामात्प्रियतरो ममास्ति भुवि कश्चन । मोत्सुको भूद्वीभ्येतदथ सत्यं तवाग्रतः ॥	५
अस्य प्रसादादाशंसे लोकेऽस्मिन्सुमहद्यशः । धर्मावाप्तिं च विपुलामर्थकामौ च केवलौ ॥	६
सोऽहं प्रियसखं रामं शयानं सह सीतया । रक्षिष्यामि धनुष्पाणिः सर्वैः स्वैर्ज्ञातिभिः सह ॥	७
नहि मेऽविदितं किंचिद्वनेऽस्मिन्धरतः सदा । चतुरङ्गं ह्यपि बलं प्रसहेम वयं युधि ॥	८
एवमस्माभिरुक्तेन लक्ष्मणेन महात्मना । अनुनीता वयं सर्वे धर्ममेवानुपश्यता ॥	९
कथं दाशरथौ भूमौ शयाने सह सीतया । शक्या निद्रा मया लब्धुं जीवितानि सुखानि वा ॥	१०
यो न देवासुरैः सर्वैः शक्यः प्रसहितुं युधि । तं पश्य गुहं संविष्टं तृणेषु सह सीतया ॥	११
महता तपसा लब्धो विविधैश्च परिश्रमैः । एको दशरथस्यैव पुत्रः सदृशलक्षणः ॥	१२
अस्मिन्प्रवाजिते राजा न चिरं वर्तयिष्यति । विधवा मेदिनी नूनं क्षिप्रमेव भविष्यति ॥	१३
विनय सुमहानादं श्रमेणोपरताः स्त्रियः । निर्दोषो विरतो नूनमद्य राजनिवेशने ॥	१४
कौसल्या चैव राजा च तथैव जननी मम । नाशंसे यदि ते सर्वे जीवेयुः शर्वरीमिमाम् ॥	१५
जीवेदपि च मे माता शत्रुघ्नस्यान्ववेक्षया । दुःखिता या हि कौसल्या वीरसूर्विनशिष्यति ॥	१६
अतिक्रान्तमतिक्रान्तमनवाप्य मनोरथम् । राज्ये राममनिक्षिप्य पिता मे विनशिष्यति ॥	१७
सिद्धार्था पितरं वृत्तं तस्मिन्काले ह्युपस्थिते । प्रेतकार्येषु सर्वेषु संस्करिष्यन्ति भूमिपम् ॥	१८
रम्यचत्वरसंस्थानां सुविभक्तमहापथाम् । हर्म्यप्रासादसंपन्नां सर्वैरत्नविभूषिताम् ॥	१९
गजाश्वरथसंवाधां तूर्यनादविनादिताम् । सर्वकल्याणसंपूर्णां हृष्टपुष्टजनाकुलाम् ॥	२०
आरामोद्यानसंपूर्णां समाजोत्सवशालिनीम् । सुखिता विचरिष्यन्ति राजधानीं पितुर्मम ॥	२१
अपि सत्यप्रतिज्ञेन सार्धं कुशलिना वयम् । निवृत्ते समये ह्यस्मिन्सुखिताः प्रविशेमहि ॥	२२

परहितशिलासमूहा यस्मिन् । निःशेषतो वीणीशिलासमूहा यस्मिन्निति वा । विनिःश्वसितमेव गैरिकादिधातुर्यस्मिन् । श्वाससंपर्केण भूषणानामन्यवर्णजननात् । दैन्यं करणानां स्वस्वविषयप्रवृत्तिवैयुष्यं स एव पादपसङ्गो यस्मिन् । शोकजा आयासाश्वित्तश्रान्तयस्ता एवाध्यधिरूढानि शृङ्गाणि तद्वता ॥ १९ ॥ प्रमोहा एवानन्तसत्त्वानि वन्यप्राणिनो यस्मिन्नेन । संतापोऽन्तर्बहिःकरणसंताप एव ओषधयो वेणवश्च यस्मिन् । मज्जता मम कुर्वता सकरणग्राममात्मानमधो नयता । एवंभूतेन दुःखरूपशैलेनाक्रान्तः । अभूदिति शेषः ॥ २० ॥ प्रकर्षेण मूढा संज्ञा चेतना यस्य । यूथहतो यूथग्रष्टः ॥ २१ ॥

समाहित एकाग्रचित्तः । सजनः सपरिवारः । गुहेन सार्धं समागतो मिलितो भरतोऽग्रजं प्रति सुदुर्मना बभूव । तादृशं तं भरतं गुहः पुनराश्वासयत् ॥ २२ ॥ इति श्रीरामाभिरामे श्रीरामायणे रामायणतिलके वाल्मीकीय आदिकाव्येऽथोऽध्याकाण्डे पञ्चाशीतितमः सर्गः ॥ ८५ ॥

सद्भावं ज्येष्ठानुवर्तनरूपं साधुत्वम् ॥ १ ॥ तदेवाह— तमिति । भ्रातृगुण्यर्थं जाग्रतं विनिद्रम् । गुणैः स्नेहसौशील्यादिगुणैः क्षत्रगुणैश्च युक्तम् ॥ २ ॥ इयं तातेत्यादिरूपानुवादः पूर्वमेव व्याख्यातः ॥ ३ ॥ तस्य रामस्य ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥

परिदेवयमानस्य तस्यैवं हि महात्मनः । तिष्ठतो राजपुत्रस्य शर्वरी संन्यवर्तत ॥ २३
 प्रभाते विमले सूर्ये कारयित्वा जटा उभौ । अस्मिन्भागीरथीतीरे सुखं संतारितौ मया ॥ २४
 जटाधरौ तौ द्रुमचीरवाससौ महाबलौ कुञ्जरयूथपोपमौ ।
 वरेषुधी चापधरौ परंतपौ व्यपेक्षमाणौ सह सीतया गतौ ॥ २५

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षडशीतितमः सर्गः ॥ ८६ ॥

सप्ताशीतितमः सर्गः ।

गुहस्य वचनं श्रुत्वा भरतो भृशमप्रियम् । ध्यानं जगाम तत्रैव यत्र तच्छ्रुतमप्रियम् ॥ १
 सुकुमारो महासत्त्वः सिंहस्कन्धो महाभुजः । पुण्डरीकविशालाक्षस्तरुणः प्रियदर्शनः ॥ २
 प्रत्याश्वस्य मुहूर्तं तु कालं परमदुर्मेनाः । ससाद सहसा तोत्रैर्हृदि विद्ध इव द्विपः ॥ ३
 भरतं मूर्च्छितं दृष्ट्वा विवर्णवदनो गुहः । बभूव व्यथितस्तत्र भूमिकम्पे यथा द्रुमः ॥ ४
 तदवस्थं तु भरतं शत्रुघ्नोऽनन्तरस्थितः । परिष्वज्य रुरोदोच्चैर्विसंभ्रः शोककर्षितः ॥ ५
 ततः सर्वाः समापेतुर्मातरो भरतस्य ताः । उपवासकृशा दीना भर्तृव्यसनकर्षिताः ॥ ६
 ताश्च तं पतितं भूमौ रुदत्यः पर्यवारयन् । कौसल्या त्वनुसृत्यैनं दुर्मेनाः परिष्वजे ॥ ७
 वत्सला स्वं यथा वत्समुपगुह्य तपस्विनी । परिपृच्छ भरतं रुदन्तं शोकलालसा ॥ ८
 पुत्र व्याधिर्न ते कश्चिच्छरीरं प्रतिबाधते । अस्य राजकुलस्याद्य त्वदधीनं हि जीवितम् ॥ ९
 त्वां दृष्ट्वा पुत्र जीवामि रामे सभ्रातृके गते । वृत्ते दशरथे राक्षि नाथ एकस्त्वमद्य नः ॥ १०
 कश्चिन्न लक्ष्मणे पुत्र श्रुतं ते किञ्चिदप्रियम् । पुत्रे वा ह्येकपुत्रायाः सहभार्ये वनं गते ॥ ११
 स मुहूर्तं समाश्वस्य रुदन्नेव महायशाः । कौसल्यां परिसान्त्वयेदं गुहं वचनमब्रवीत् ॥ १२
 भ्राता मे कावसद्रात्रि क सीता क च लक्ष्मणः । अस्वपृच्छयने कस्मिन्कि भुक्त्वा गुह शंस मे ॥ १३
 सोऽब्रवीद्भरतं दृष्टो निषादाधिपतिर्गुहः । यद्विधं प्रतिपेदे च रामे प्रियहितेऽतिथौ ॥ १४
 अन्नमुच्चावचं भक्ष्याः फलानि विविधानि च । रामायाभ्यवहारार्थं बहुशोऽपहृतं मया ॥ १५
 तत्सर्वं प्रत्यनुज्ञासीद्रामः सत्यपराक्रमः । न हि तत्प्रत्यगृह्णात्स क्षत्रधर्ममनुसरन् ॥ १६
 न ह्यस्माभिः प्रतिग्राह्यं सखे देयं तु सर्वदा । इति तेन वयं सर्वे अनुनीता महात्मना ॥ १७
 लक्ष्मणेन यदानीतं पीतं वारि महात्मना । औपवास्यं तदाकार्षीद्राघवः सह सीतया ॥ १८
 ततस्तु जलशेषेण लक्ष्मणोऽप्यकरोत्तदा । वाग्यतास्ते त्रयः संभ्यां समुपासन्तं संहिताः ॥ १९

॥ २३ ॥ २४ ॥ २५ ॥ पञ्चविंशतिश्लोका अत्र सर्गे ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽयोध्याकाण्डे षडशीतितमः सर्गः ॥ ८६ ॥

भृशमप्रियं जटाधारणरूपम् । यत्र तत्रैव । यत्र क्षण
 इत्यर्थः । ध्यानं जगाम । खामिलषितकार्यसंकटं जातमिति
 चिन्तां प्रापेत्यर्थः ॥ १ ॥ सुकुमारत्वाद्विगुणेन जटादिकं
 धृतम् । अतो निवृत्तिर्दुर्लभेति चिन्तां जगाम ॥ २ ॥ ततो
 मुहूर्तं कालं परमदुर्मेनाः परमखिन्नः प्रत्याश्वस्य पुनश्च सहसा
 दुःखवेगेन ससादावशोऽभूत् । तोत्रैरङ्कुशैः । हृदि हृदयदेशे
 ॥ ३ ॥ ४ ॥ तदवस्थमचेतनावस्थम् । अनन्तरस्थितः समी-
 पस्थितः ॥ ५ ॥ ६ ॥ अनुसृत्य समीपं प्राप्य ॥ ७ ॥ स्वं
 वत्सं स्वपुत्रं यथा तथोपगुह्य ॥ ८ ॥ व्याधिः पित्तप्रकोपादि-
 लक्ष्णो भ्रममूर्च्छादिः ॥ ९ ॥ १० ॥ भ्रममूर्च्छादेः कारणान्तरं
 दृच्छति—कश्चित् । अप्रियं प्राणालयरूपम् । एकपुत्रायाः ।
 मायेति शेषः ॥ ११ ॥ मुहूर्तं विसंभ्रः सन्पश्चात्समाश्वसेत्यर्थः ।

परिसान्त्वय लच्छकितं किमपि नास्ति, किं तु तयोर्जटाधारण-
 श्रवणजदुःखेन मूर्च्छितोऽस्मीत्युक्त्वा ॥ १२ ॥ १३ ॥ दृष्टो
 लक्ष्मणवद्भरतस्यापि पूर्णभ्रातृमक्षिदर्शनेन तृष्टः । यद्विधं
 यादृशं व्यवहारं रामे प्रतिपेदे कृतवांस्तमब्रवीद्रामकृतं चेत्य-
 न्वयः ॥ १४ ॥ तमेवाह—अन्नमित्यादि ॥ १५ ॥ प्रत्यनु-
 ज्ञासीन्मदनुग्रहार्थं केवलमङ्गीकृत्य पुनर्ममैव दत्तवान् ।
 क्षत्रधर्ममप्रतिग्रहरूपम् । न प्रत्यगृह्णादभ्यवहाराय न स्वीकृत-
 वान् ॥ १६ ॥ तमेव धर्ममाह—नहीति । नन्वेवं भरद्वाजा-
 दिदत्ताङ्गीकारः कथमिति चेन्न । मधुपर्कदिना राजपूजाया
 ब्राह्मणं प्रति विधानेन तद्वत्ताङ्गीकारस्य स्वाभ्युदयफलकत्वेन च
 तस्य युक्तत्वात् । गुहस्य निषादत्वेन राजपूजानधिकारात् ।
 अस्वदेश्यत्वेन करग्रहणायोग्यत्वाच्च तदीयानङ्गीकार इति न
 दोषः । यद्यपि गुहस्य तत्त्वज्ञत्वेनास्त्येव भगवत्पूजाधिकारः,
 तथापि व्रतस्थत्वात्तदभोजनमिति तत्त्वम् ॥ १७ ॥ औपवास्य-
 मुपवासम् । स्वार्थं व्यञ्ज ॥ १८ ॥ अकरोत् । पानक्रियामिति

सौमित्रिस्तु ततः पश्चादकरोत्स्वास्तरं शुभम् । स्वयमानीय बर्हीषि क्षिप्रं राघवकारणात् ॥ २०
 तस्मिन्समाविशद्रामः स्वास्तरे सह सीतया । प्रक्षाल्य च तयोः पादौ व्यपाक्रामत्सलक्ष्मणः ॥ २१
 एतत्तदिङ्गुदीमूलमिदमेव च तनूणम् । अस्मिन् रामश्च सीता च रात्रिं तां शयिताबुभौ ॥ २२
 नियम्य पृष्ठे तु तलाङ्गुलित्रवाञ्छरैः सुपूर्णाविषुधी परंतपः ।
 महद्भुजः सज्जमुपोह्य लक्ष्मणो निशामतिष्ठत्परितोऽस्य केवलम् ॥ २३
 ततस्त्वहं चोत्तमबाणचापभृतिस्थितोऽभवं तत्र स यत्र लक्ष्मणः ।
 अतन्द्रितैर्ज्ञातिभिरात्तकार्मुकैर्महेन्द्रकल्पं परिपालयं तदा ॥ २४

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्ताशीतितमः सर्गः ॥ ८७ ॥

अष्टाशीतितमः सर्गः ।

तच्छ्रुत्वा निपुणं सर्वं भरतः सह मन्त्रिभिः । इङ्गुदीमूलमागम्य रामशय्यामवैक्षत ॥ १
 अब्रवीज्जननीः सर्वा इह तस्य महात्मनः । शर्वरी शयिता भूमाविदमस्य विमर्दितम् ॥ २
 महाराजकुलीनेन महाभागेन धीमता । जातो दशरथेनोर्व्यां न रामः स्वप्नुमर्हति ॥ ३
 अजिनोत्तरसंस्तीर्णे वरास्तरणसंचये । शयित्वा पुरुषव्याघ्रः कथं शेते महीतले ॥ ४
 प्रासादाप्रविमानेषु बलभीषु च सर्वदा । हैमराजतभौमेषु वरास्तरणशालिषु ॥ ५
 पुष्पसंचयचित्रेषु चन्दनागुरुगन्धिषु । पाण्डुराभ्रप्रकाशेषु शुकसङ्गरुतेषु च ॥ ६
 प्रासादवरवर्येषु शीतवत्सु सुगन्धिषु । उषित्वा मेरुकल्पेषु कृतकाञ्चनमितिषु ॥ ७
 गीतवादित्रनिर्घोषैर्वराभरणनिःस्वनैः । मृदङ्गवरशब्दैश्च सततं प्रतिबोधितः ॥ ८
 बन्दिभिर्वन्दितः काले बहुभिः सूतमागधैः । गाथाभिरनुरूपाभिः स्तुतिभिश्च परंतपः ॥ ९
 अश्रद्धेयमिदं लोके न सत्यं प्रतिभाति मा । मुह्यते खलु मे भावः स्वप्नोऽयमिति मे मतिः ॥ १०
 न नूनं दैवतं किञ्चित्कालेन बलवत्तरम् । यत्र दाशरथी रामो भूमावेवमशेत सः ॥ ११
 यस्मिन्विदेहराजस्य सुता च प्रियदर्शना । दयिता शयिता भूमौ क्षुपा दशरथस्य च ॥ १२
 इयं शय्या मम भ्रातुरिदमावर्तितं शुभम् । स्थण्डिले कठिने सर्वं गात्रैर्विमृदितं तृणम् ॥ १३
 मन्ये साभरणा सुप्ता सीतास्मिञ्शयने शुभा । तत्र तत्र हि दृश्यन्ते संक्ताः कनकविन्दवः ॥ १४

शेषः । त्रयः सुमन्त्रेण संहिताः समाहितचित्ताः ॥ १९ ॥
 ततः पश्चात्संध्यावन्दनोत्तरम् बर्हीषि दभौन् । स्वास्तरं शयनम् ॥ २० ॥ व्यपाक्रामत् । शयनप्रदेशाद्बर्हीषमिति शेषः ॥ २१ ॥ २२ ॥ इषुधी पृष्ठे बद्धा । तलयोः करतलयोरङ्गुलि-
 त्राणवान् । सज्जं धनुषोपहृत्वास्य परितो भ्रमन्नतिष्ठत् ।
 केवलं निद्रारहितः ॥ २३ ॥ परिपालयं पर्यपालयम् ॥ २४ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽयोध्याकाण्डे सप्ताशीतितमः सर्गः ॥ ८७ ॥

तदिति ॥ १ ॥ इह भूमौ । शर्वरी शयिता । अधिकरणे
 निष्ठा । एतद्देशावच्छिन्नशयनाधिकरणं शर्वरीत्यर्थः । इदमस्य
 विमर्दितम् । अज्ञानमिति शेषः । विमर्दनाधिकरणमित्यर्थः
 ॥ २ ॥ उक्तविशेषणेन दशरथेन हेतुना जातो नोर्व्यां स्वप्नुम-
 र्हति ॥ ३ ॥ अजिनेन राजार्हकन्दलीचमूर्वादिमृगाजिनविशे-
 षरूपेणोत्तरेण मधोत्तरच्छदेन संस्तीर्णे । तानि चाजिनानि
 क्षीतोष्णयोः ऋणक्षीते वरास्तरणानां कार्पासवस्त्ररत्नकम्बलायास्त-
 रणानां संचयः समूहो यत्र पर्यङ्के शीतकाल औष्ण्यार्थं तद्वा-

हुल्यम् ॥ ४ ॥ प्रासादाप्रविमानेषु विमानाकारप्रासादाप्रगृ-
 हेषु । बलभी कूटागारम् । हैमानि राजतानि च भौमानि भूत-
 लानि येषु ॥ ५ ॥ शुकसङ्गरुतेषु तद्भुतवत्सु ॥ ६ ॥ प्रासाद-
 वराणां प्रासादश्रेष्ठानां मध्ये वर्येषु श्रेष्ठेषु । तेषूपिला कथं भूमौ
 शेत इति संबन्धः ॥ ७ ॥ वराभरणानां परिचारिकानूपुराद्या-
 भरणानां निःस्वनैर्गातादिशब्दैः स्तुतिभिश्च प्रतिबोध्यमानः
 कथं भूमौ केवलं शेत इति संबन्धः ॥ ८ ॥ ९ ॥ इदं रामस्य
 भूशयनम् । लोकेऽत्रत्यजनेषु तन्मध्ये तन्मुखाच्छ्रुतमप्यश्रद्धे-
 यमेव । तदेव विवृणोति—मा मां सत्यं न प्रतिभाति । तस्मा-
 देतद्विषये भावोऽन्तःकरणं मुह्यते । मम मोह इत्यर्थः । अथवा
 स्वप्नोऽयं भवितुमर्हतीति मतिः । स्वप्ने ह्यसंभावितमपि संभा-
 व्यते ॥ १० ॥ कालेन कालतो बलवत्तरं किञ्चित्किमपि दैवतं
 नास्तीति नूनं मन्ये । यत्र काले प्राप्ते सति रामोऽपि भूमावशेत
 ॥ ११ ॥ यस्मिन्काले दशरथदयिता प्रिया क्षुपा भूमौ शयिता
 ततो न बलवत्किञ्चित् ॥ १२ ॥ १३ ॥ कनकविन्दवो भूषणा-

उत्तरीयमिहासक्तं सुव्यक्तं सीतया तदा । तथा ह्येते प्रकाशन्ते सक्ताः कौशेयतन्त्रवः ॥ १५
 मन्ये भर्तुः सुखा शय्या येन वाला तपस्विनी । सुकुमारी सती दुःखं न विजानाति मैथिली ॥ १६
 हा हतोऽस्मि नृशंसोऽस्मि यत्सभार्यः कृते मम । ईदृशीं राघवः शय्यामधिरोते ह्यनाथवत् ॥ १७
 सार्वभौमकुले जातः सर्वलोकसुखावहः । सर्वप्रियकरस्त्यक्त्वा राज्यं प्रियमनुत्तमम् ॥ १८
 कथमिन्दीवरस्यामो रक्ताक्षः प्रियदर्शनः । सुखभागी न दुःखार्हः शयितो भुवि राघवः ॥ १९
 धन्यः खलु महाभागो लक्ष्मणः शुभलक्षणः । भ्रातरं विषमे काले यो राममनुवर्तते ॥ २०
 सिद्धार्था खलु वैदेही पतिं यानुगता वनम् । वयं संशयिताः सर्वे हीनास्तेन महात्मना ॥ २१
 अकर्णधारा पृथिवी शून्येव प्रतिभाति मे । गते दशरथे स्वर्गं रामे चारण्यमाश्रिते ॥ २२
 न च प्रार्थयते कश्चिन्मनसापि वसुंधराम् । वने निवसतस्तस्य बाहुवीर्याभिरक्षिताम् ॥ २३
 शून्यसंवरणारक्षामयन्त्रितहयद्विषाम् । अनावृतपुरद्वारां राजधानीमरक्षिताम् ॥ २४
 अप्रहृष्टवलां शून्यां विषमस्थामनावृताम् । शत्रवो नाभिमन्यन्ते भक्ष्यान्विषकृतानिव ॥ २५
 अद्यप्रभृति भूमौ तु शयिष्येऽहं तृणेषु वा । फलमूलाशनो नित्यं जटाचीराणि धारयन् ॥ २६
 तस्याहमुत्तरं कालं निवत्स्यामि सुखं वने । तत्प्रतिश्रुतमार्यस्य नैव मिथ्या भविष्यति ॥ २७
 वसन्तं भ्रातुरर्थाय शत्रुघ्नो मानुवत्स्यति । लक्ष्मणेन सहायोऽध्यामार्यो मे पालयिष्यति ॥ २८
 अभिवेक्ष्यन्ति काकुत्स्थमयोध्यायां द्विजातयः । अपि मे देवताः कुर्युरिमं सत्यं मनोरथम् ॥ २९
 प्रसाद्यमानः शिरसा मथ्य स्वयं बहुप्रकारं यदि न प्रपत्स्यते ।
 ततोऽनुवत्स्यामि चिराय राघवं वनेचरं नार्हति मामुपेक्षितुम् ॥ ३०

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽष्टाशीतितमः सर्गः ॥ ८८ ॥

एकोनवतितमः सर्गः ।

व्युष्य रात्रिं तु तत्रैव गङ्गाकुले स राघवः । काल्यमुत्थाय शत्रुघ्नमिदं वचनमब्रवीत् ॥ १
 शत्रुघ्नोत्थाय किं शेषे निषादाधिपतिं गुहम् । शीघ्रमानय भद्रं ते तारयिष्यति वाहिनीम् ॥ २
 जागर्मि नाहं स्वपिभि तथैवार्यं विचिन्तयन् । इत्येवमब्रवीद्भाता शत्रुघ्नो विप्रचोदितः ॥ ३
 इति संवदतोरेवमन्योन्यं नरसिंहयोः । आगम्य प्राञ्जलिः काले गुहो वचनमब्रवीत् ॥ ४
 कञ्चित्सुखं नदीतीरेऽवात्सीः काकुत्स्थ शर्वरीम् । कञ्चिच्च सहसैन्यस्य तव नित्यमनामयम् ॥ ५
 गुहस्य तत्तु वचनं श्रुत्वा ज्ञेहादुदीरितम् । रामस्यानुवशो वाक्यं भरतोऽपीदमब्रवीत् ॥ ६
 सुखा नः शर्वरी धीमन्पूजिताश्चापि ते वयम् । गङ्गां तु नौभिर्वह्नीभिर्दाशाः संतारयन्तु नः ॥ ७

वयवकनकशकलानीति कतकः ॥ १४ ॥ १५ ॥ भर्तुः शय्या
 कोमला वा कठिना वा स्त्रीणां सुखैव मन्ये । यतः—सुकुमारी-
 त्यादि ॥ १६ ॥ मम कृते कैकेयीप्रवृत्तेः । खानुमतिराहित्येऽपि
 स्वमुद्दिश्य जातत्वादिति भावः ॥ १७ ॥ १८ ॥ १९ ॥ विषमे
 काले संकटकाले ॥ २० ॥ या पतिमनु अनुसृत्य वनं गता सा
 सेद्धार्था । वयं संशयिता रामसेवाविषयसंशयमापन्नाः । कालान्त-
 रप्रार्थनीयसेवत्वात् । इदानीमस्मत्सेवानुमतौ संशयादिति भावः
 ॥ २१ ॥ अकर्णधारा नौरिव शून्या प्रवृत्तिशून्या ॥ २२ ॥
 कश्चिन्मादशः ॥ २३ ॥ शून्यसंवरणारक्षां संवरणानां प्राकारा-
 णामासमन्ताद्रक्षया शून्यां हीनाम् । अनावृतत्वं रक्षकाभावात्
 ॥ २४ ॥ अप्रहृष्टं बलं यस्याम् । अतएव शून्यां क्षीणबलाम् ।
 नाभिमन्यन्ते स्वीकर्तुं नेच्छन्ति । अत्र तद्बाहुवीर्यं रक्षितत्वं
 हेतुः ॥ २५ ॥ अतस्तमेव राज्याहमानेष्यामि । यदि स व्रत-

भङ्गः कथं कार्य इति वदेत्तदा तत्प्रतिनिधितयाहं व्रतमनुष्ठास्ये
 इत्याह—अथेत्यादि ॥ २६ ॥ तस्य व्रतसंकल्पं स्वयं गृहीत्वा
 तत्परिपालनार्थमुत्तरं कालं चतुर्दशवर्षपर्यन्तमहं वने वत्स्यामि ।
 एवं सति नार्यस्य तत्प्रतिश्रुतं मिथ्या भविष्यति ॥ २७ ॥
 वसन्तमिति ॥ २८ ॥ २९ ॥ प्रसाद्येति । प्रपत्स्यते । निवृ-
 त्तिविषये प्रसादमिति शेषः । उपेक्षितुं नार्हति । भक्तवत्सल-
 लादिति भावः ॥ ३० ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽयोध्याकाण्डेऽष्टा-
 शीतितमः सर्गः ॥ ८८ ॥

व्युष्णोषिला । काल्यमुषःकाले । उषःपर्यायी कस्यकात्या-
 नुभावपीति ज्ञायते ॥ १ ॥ २ ॥ आर्यं विचिन्तयन्नहमपि
 यथा त्वं तथैव जागर्मि न स्वपिमीत्येवमब्रवीदित्यन्वयः ॥ ३
 ॥ ४ ॥ शर्वरीमवात्सीः । अत्यन्तसंयोगे द्वितीया ॥ ५ ॥
 रामस्यानुवशो रामाधीनः ॥ ६ ॥ ते त्वया पूजिताः ॥ ७ ॥

ततो गुहः संत्वरितः श्रुत्वा भरतशासनम् । प्रतिप्रविश्य नगरं तं ज्ञातिजनमब्रवीत् ॥	८
उत्तिष्ठत प्रबुध्यध्वं भद्रमस्तु हि वः सदा । नावः समुपकर्षध्वं तारयिष्यामि वाहिनीम् ॥	९
ते तथोक्ता समुत्थाय त्वरिता राजशासनात् । पञ्च नावां शतान्येव समानिन्युः समन्ततः ॥	१०
अन्याः स्वस्तिकविज्ञेया महाघण्टाधराधराः । शोभमानाः पताकिन्यो युक्तवाहाः सुसंहताः ॥	११
ततः स्वस्तिकविज्ञेयां पाण्डुकम्बलसंवृताम् । सनन्दिघोषां कल्याणीं गुहो नावमुपाहरत् ॥	१२
तामारुरोह भरतः शत्रुघ्नश्च महाबलः । कौसल्या च सुमित्रा च याश्चान्या राजयोषितः ॥	१३
पुरोहितश्च तत्पूर्वं गुरवो ब्राह्मणाश्च ये । अनन्तरं राजदारास्तथैव शकटापणाः ॥	१४
आवासमादीपयतां तीर्थं चाप्यवगाहताम् । भाण्डानि चाददानानां घोषस्तु दिवमस्पृशत् ॥	१५
पताकिन्यस्तु ता नावः स्वयं दाशैरधिष्ठिताः । वहन्त्यो जगमारूढं तदा संपेतुराशुगाः ॥	१६
नारीणामभिपूर्णास्तु काश्चित्काश्चित् वाजिनाम् । काश्चित्तत्र वहन्ति स्म यानयुग्यं महाधनम् ॥	१७
तास्तु गत्वा परं तीरमवरोप्य च तं जनम् । निवृत्ताः काण्डचित्राणि क्रियन्ते दाशबन्धुभिः ॥	१८
सवैजयन्तास्तु गजा गजारोहैः प्रचोदिताः । तरन्तः स्म प्रकाशन्ते सपक्षा इव पर्वताः ॥	१९
नावश्चारुरुहस्त्वन्ये प्लवैस्तेरुस्तथापरे । अन्ये कुम्भघटैस्तेरुन्ये तेरुश्च बाहुभिः ॥	२०
सा पुण्या ध्वजिनी गङ्गां दाशैः संतारिता स्वयम् । मैत्रे मुहूर्तं प्रययौ प्रयागवनमुत्तमम् ॥	२१
आश्वासयित्वा च चमूं महात्मा निवेशयित्वा च यथोपजोषम् ।	
द्रष्टुं भरद्वाजमृषिप्रवर्यं ऋत्विक्सदस्यैर्भरतः प्रतस्थे ॥	२२
स ब्राह्मणस्याश्रममभ्युपेत्य महात्मनो देवपुरोहितस्य ।	
ददर्श रम्योदजवृक्षदेशं महद्वनं विप्रवरस्य रम्यम् ॥	२३

इत्यापं श्रीमद्रामायणे वाल्मीकीय आदिकाव्येऽयोध्याकाण्ड एकोनवतितमः सर्गः ॥ ८९ ॥

नवतितमः सर्गः ।

भरद्वाजाश्रमं गत्वा क्रोशादेव नरर्षभः । जनं सर्वमवस्थाप्य जगाम सह मन्त्रिभिः ॥

१

तिप्रविश्य ततो निवृत्तिपूर्वकं प्रविश्य ॥ ८ ॥ ९ ॥ नावां
षडशतानि समानिन्युः ॥ १० ॥ अन्याः पञ्चशतनौकाभ्यो-
ऽन्याः । स्वस्तिकविज्ञेयाः स्वस्तिकाख्यया लोकप्रसिद्धा राजा-
र्हनीमेदाः । महाघण्टां धारयन्ति ता महाघण्टाधराः पता-
कास्ता धारयन्तीत्यर्थः । शोभमानाः स्वर्णादिरूपितचित्रैः शोभ-
मानाः । पताकिन्यो बहुरित्रवत्यः । अरित्रं नावाकर्षणदण्डः ।
युक्तवाहा नौवहने नाविकवत्यः । 'युक्तवाताः' इति पाठे युक्त-
गतयः । सुसंहता दृढसंघिनन्धाः ॥ ११ ॥ सनन्दिघोषामुप-
रिप्रतिष्ठितमङ्गलवादित्रयोषसहिताम् । तत इतरस्वस्तिकाभ्यो
विलक्षणां स्वस्तिकाख्यां पाण्डुकम्बलो राजास्तरणकम्बलस्तद्वतीं
राजार्हा नावं गुहः स्वयमेवोपाहरत् ॥ १२ ॥ १३ ॥ तत्पूर्वं
समातृकभरतारोहात्पूर्वमनन्तरं तेषां तासां चानन्तरम् ।
राजदारा अनुचरप्रभुस्त्रियः । शकटान्यापणाः पण्यानीतरनौ-
ध्वारोपिता इति शेषः ॥ १४ ॥ आवासमुषितावासमादीपय-
तामभिसात्कुर्वताम् । अयं सेनाधर्मः । तीर्थं नयवतारमवगा-
हतामहमहमिकया विशताम् । भाण्डान्युपकरणानि ॥ १५ ॥
आशुगाः शीघ्राः ॥ १६ ॥ नारीणामित्यादौ तृतीयार्थस्य शेष-
त्वविवक्षायां पृष्टी । नारीभिः पूर्णा इत्याद्यर्थः । यानानि शक-
टादीनि । युग्या अश्वाश्चतरवलीवर्दाद्याः । महाधनं बहुमूल्यम् ।

यद्वा महाधनं जीवाजीवरूपनानाप्रकारम् ॥ १७ ॥ तं जनम-
वरोप्य निवृत्ता नावः समारुह्य दाशबन्धुभिः क्रीडार्थं काण्ड-
चित्राणि काण्डे जले चित्राणि चित्रगमनानि लघुलात्क्रियन्ते
स्मैत्यर्थः । 'काण्डोऽस्त्रीदण्डबाणावर्गवर्गावसरवारिषु' इत्यमरः
॥ १८ ॥ सवैजयन्ताः सध्वजाः ॥ १९ ॥ इवा वेणुतृणादि-
निर्मिताः कुम्भा महान्तः । घटाः खल्पाः । विपरीतं वा ॥ २० ॥
मैत्रे मुहूर्तं उदयात्तृतीयमुहूर्तं । नावीद्वयं मुहूर्तः । 'रौद्रः
सार्पस्तथा मैत्रः पैत्रो वासव एव च । आयौ वैद्यस्तथा ब्राह्मः
प्राजो रौद्राक्षिरेव च ॥ ऐन्द्रोऽथ निर्ऋतिश्चैव वारुणो यमसा-
धकौ । एते क्रमेण विज्ञेया मुहूर्ता दश पञ्च च ॥' इत्युक्तेः
॥ २१ ॥ यथोपजोषं यथासुखमाश्वासयित्वा विश्राम्य निवेश-
यित्वा प्रयागवने स्थापयित्वा ॥ २२ ॥ देवपुरोहितस्य । भर-
द्वाजो ह्युत्तम्यभार्यायां ममतायां बृहस्पतेर्जातः—इति पुराणे
प्रसिद्धम् । तं च भर्तृभियां लघुकामां ममतां देवा ऊचुः—
'उत्तम्यस्य क्षेत्रजलेन बृहस्पतेरौरसलेन भरद्वाजानममुं भर'
इति तस्माद्भरद्वाज इति तस्य नाम ॥ २३ ॥ इति श्रीरामा-
भिरामे श्रीरामीये रामायणतिलके वाल्मीकीय आदिकाव्ये-
ऽयोध्याकाण्ड एकोनवतितमः सर्गः ॥ ८९ ॥

जगाम । द्रष्टुमिति शेषः । अवस्थाप्य । आश्रमोपरोषि-

पञ्चामेव तु धर्मज्ञो न्यस्तशस्त्रपरिच्छदः । वसानो वाससी क्षौमे पुरोधाय पुरोहितम् ॥ २
 ततः संदर्शने तस्य भरद्वाजस्य राघवः । मन्त्रिणस्तानवस्थाप्य जगामानुपुरोहितम् ॥ ३
 वसिष्ठमथ दृष्ट्वैव भरद्वाजो महातपाः । संच्चालासनात्पूर्णं शिष्यानर्घ्यमिति ब्रुवन् ॥ ४
 समागम्य वसिष्ठेन भरतेनाभिवादितः । अबुध्यत महातेजाः सुतं दशरथस्य तम् ॥ ५
 ताभ्यामर्घ्यं च पाद्यं च दत्त्वा पश्चात्फलानि च । आनुपूर्व्याच्च धर्मज्ञः पप्रच्छ कुशलं कुले ॥ ६
 अयोध्यायां वले कोशे मित्रेष्वपि च मन्त्रिषु । जानन्दशरथं वृत्तं न राजानमुदाहरत् ॥ ७
 वसिष्ठो भरतश्चैनं पप्रच्छतुरनामयम् । शरीरेऽग्निषु शिष्येषु वृक्षेषु सृगपक्षिषु ॥ ८
 तथेति तु प्रतिज्ञाय भरद्वाजो महायशाः । भरतं प्रत्युवाचेदं राघवन्नेहवन्धनात् ॥ ९
 किमिहागमने कार्यं तव राज्यं प्रशासतः । एतदाचक्ष्व सर्वं मे न हि मे शुध्यते मनः ॥ १०
 सुषुवे यममित्रघ्नं कौसल्यानन्दवर्धनम् । भ्रात्रा सह सभायौ यश्चिरं प्रवाजितो वनम् ॥ ११
 नियुक्तः स्त्रीनिमित्तेन पित्रा योऽसौ महायशाः । वनवासी भवेतीह समाः किल चतुर्दश ॥ १२
 कच्चिन्नु तस्यापापस्य पापं कर्तुमिहेच्छसि । अकण्टकं भोक्तुमना राज्यं तस्यानुजस्य च ॥ १३
 एवमुक्तो भरद्वाजं भरतः प्रत्युवाच ह । पर्यश्रुनयनो दुःखाद्वाचा संसज्जमानया ॥ १४
 हतोऽस्मि यदि मामेवं भगवानपि मन्यते । मत्तो न दोषमाशङ्के मैवं मामनुशाधि हि ॥ १५
 न चैतदिष्टं माता मे यदरोचन्मदन्तरे । नाहमेतेन तुष्टश्च न तद्वचनमाददे ॥ १६
 अहं तु तं नरव्याघ्रमुपयातः प्रसादकः । प्रतिनेतुमयोध्यायां पादौ चास्याभिवन्दितुम् ॥ १७
 तं मामेवंगतं मत्वा प्रसादं कर्तुमर्हसि । शंस मे भगवन्त्यामः क संप्रति महीपतिः ॥ १८
 वसिष्ठादिभिर्ऋत्विग्भिर्याचितो भगवांस्ततः । उवाच तं भरद्वाजः प्रसादाद्भरतं वचः ॥ १९
 त्वय्येतत्पुरुषव्याघ्र युक्तं राघववंशजे । गुरुवृत्तिर्दमश्चैव साधूनां चानुयायिता ॥ २०
 जाने चैतन्मनःस्थं ते दृढीकरणमस्त्विति । अपृच्छं त्वां तवात्यर्थं कीर्तिं समभिवर्धयन् ॥ २१
 जाने च रामं धर्मज्ञं ससीतं सहलक्ष्मणम् । अयं वसति ते भ्राता चित्रकूटे महागिरौ ॥ २२
 श्वस्तु गन्तासि तं देशं वसाद्य सह मन्त्रिभिः । एतं मे कुरु सुप्राज्ञ कामं कामार्थकोविद ॥ २३

वृत्तय इति शेषः ॥ १ ॥ पञ्चामिति विनयप्रदर्शनार्थम् ॥ २ ॥ ततः संदर्शने आश्रमप्रवेशानन्तरमृषिदर्शनावसरे । अनुपुरोहितं पुरोहितस्य पश्चात् ॥ ३ ॥ शिष्यान्प्रति अर्घ्य-
 मानयतेति ब्रुवन् ॥ ४ ॥ अबुध्यत । वसिष्ठेन सहागमनादिति शेषः ॥ ५ ॥ ताभ्यां वसिष्ठभरताभ्याम् । आनुपूर्व्यात्क्रमेण । प्रथमं ब्राह्मणस्य पश्चात्क्षत्रियस्य । कुले गृहे ॥ ६ ॥ वृत्तमती-
 तम् । अत एव राजानं नोदाहरद्वाजकुशलं न पृष्टवान् ॥ ७ ॥ शरीरादित्रयस्य यथायोगं तपःसाधनत्वात्तदनामयप्रश्नः । सृग-
 पक्षिणामभयावस्थानद्वारा धर्मसाधनत्वाच्छिष्यवृत्तिप्रयत्नाच्च तद-
 नामयप्रश्नः ॥ ८ ॥ तथेति प्रतिज्ञायानामयमित्युक्त्वा । राघवो
 रामः ॥ ९ ॥ न शुध्यते न विश्वसिति ॥ १० ॥ अविश्वास-
 पीजमाह—सुषुवे इति । कौसल्या यं सुषुवे । चिरं चिरकाल-
 मुद्दिश्य प्रवाजितः ॥ ११ ॥ वनवासी भवेति नियुक्तः ॥ १२ ॥
 इह वने । तस्य रामस्य । तस्यानुजस्य लक्ष्मणस्य च । पापं
 कर्तुमिहेच्छतीत्यन्वयः । तत्र हेतुः—अकण्टकमसपन्नम् ॥ १३ ॥
 पर्यश्रुनयनः परिश्रुतनयनः । संसज्जमानया स्खलन्त्या ॥ १४ ॥
 मामेवं पापप्रसक्तं यदि भगवान्सर्वज्ञो मन्यते तदा हतोऽस्मि
 व्यर्थजन्मास्मि । दोषं प्रजाजनदोषं मत्तो भद्रपुनिसिततो नेत्यह-
 मस्माङ्के स्नातभवतो जानामि । अतो मामेवं मानुज्ञाधि मैवं कर्णक-

ठेरं ब्रूहि ॥ १५ ॥ ननु कथमपलापः क्रियतेऽत आह—न चेति ।
 मदन्तरे मद्विषये । यत्तु मया विनेत्यर्थं इति, तत्र । अन्तरेणे-
 त्यव्ययस्यैव तदर्थत्वात् । मम लवसरवाची अन्तरशब्द इति
 न दोषः । यन्मे मातावोचन्मदभिषेकरामवनवासादि तन्मे
 नेष्टम् । तदेव विवृणोति—नाहमिति । एतेन मातृकृतव्यापा-
 रेण । न च तद्वचनमाददेऽस्तीकरोमि । इदानीमपीति शेषः
 ॥ १६ ॥ अथ स्वागमनकारणमाह—अहं लिति । प्रसादक
 उपयातः । प्रसादयितुमागत इत्यर्थः ॥ १७ ॥ एवंगतमेवंबु-
 द्धिम् । क संप्रति कस्मिन्प्रदेशे ॥ १८ ॥ याचितो भरताय
 प्रसन्नो भवेति प्रार्थितः । प्रसादात्प्रसादं प्राप्य ॥ १९ ॥ एतदु-
 क्तं वचस्त्वयि युक्तं तवोचितम् । तदेव समर्थयति—गुर्विति ।
 गुरुवृत्तिर्गुरुत्वेन । यतो गुरुत्वेनादित्रयं राघववंशजे प्रायो
 दृष्टमिति शेषः । यद्वा एतत्रयं त्वयि युक्तमित्यन्वयः ॥ २० ॥
 दृढीकरणमन्यथाभावानिष्टतिः । बहूनामग्रे उक्तो ह्यर्थो नान्यथा
 कर्तुं शक्यते । मुख्यप्रयोजनमाह—कीर्तिं समभिवर्धयन् ।
 असर्वज्ञजनं प्रतीति शेषः । हेतौ शता । कीर्त्तमिष्टदिहेतवे-
 ऽपृच्छमित्यर्थः ॥ २१ ॥ अथ रामः केति प्रश्नस्योत्तरमाह—
 जाने चेति ॥ २२ ॥ एतमथवासरूपम् । कामार्थकोविद वाञ्छि-

ततस्तथेत्येवमुदारदर्शनः प्रतीतरूपो भरतोऽब्रवीद्वचः ।

चकार बुद्धिं च तदाश्रमे तदा निशानिवासाय नराधिपात्मजः ॥

२४

इत्यार्षे श्रीमद्रामायणे वाल्मीकीय आदिकाव्ये बालकाण्डे नवतितमः सर्गः ॥ ९० ॥

एकनवतितमः सर्गः ।

कृतबुद्धिं निवासाय तत्रैव स मुनिस्तदा । भरतं केकयीपुत्रमातिथ्येन न्यमन्त्रयत् ॥ १
अब्रवीद्भरतस्त्वेनं नन्विदं भवता कृतम् । पाद्यमर्घ्यमथातिथ्यं वने यदुपपद्यते ॥ २
अथोवाच भरद्वाजो भरतं प्रहसन्निव । जाने त्वां प्रीतिसंयुक्तं तुष्येस्त्वं येनकेनचित् ॥ ३
सेनायास्तु तवैवास्याः कर्तुमिच्छामि भोजनम् । मम प्रीतिर्यथारूपा त्वमहो मनुजर्षभ ॥ ४
किमर्थं चापि निक्षिप्य दूरे बलमिहागतः । कस्मान्नेहोपयातोऽसि सवलः पुरुषर्षभ ॥ ५
भरतः प्रत्युवाचेदं प्राञ्जलिस्तं तपोधनम् । न सैन्येनोपयातोऽसि भगवन्भगवद्भयात् ॥ ६
राज्ञा हि भगवन्नित्यं राजपुत्रेण वा तथा । यत्नतः परिहर्तव्या विषयेषु तपस्विनः ॥ ७
वाजिमुख्या मनुष्याश्च मत्ताश्च वरवारणाः । प्रच्छाद्य भगवन्भूमिं महतीमनुयान्ति माम् ॥ ८
ते वृक्षानुदकं भूमिमाश्रमेषूटजास्तथा । न हिंस्युरिति तेनाहमेक एवागतस्ततः ॥ ९
आनीयतामितः सेनेत्याज्ञप्तः परमर्षिणा । तथातुचक्रे भरतः सेनायाः समुपागमम् ॥ १०
अग्निशालां प्रविश्याथ पीत्वापः परिमृज्य च । आतिथ्यस्य क्रियाहेतोर्विश्वकर्माणमाह्वयत् ॥ ११
आह्वये विश्वकर्माणमहं त्वप्रारमेव च । आतिथ्यं कर्तुमिच्छामि तत्र मे संविधीयताम् ॥ १२
आह्वये लोकपालांस्त्रीन्देवाञ्छक्रपुरोगमान् । आतिथ्यं कर्तुमिच्छामि तत्र मे संविधीयताम् ॥ १३
प्राक्स्रोतसश्च या नद्यस्तिर्यक्स्रोतस एव च । पृथिव्यामन्तरिक्षे च समायान्वद्य सर्वशः ॥ १४
अन्याः स्रवन्तु मैरेयं सुरामन्याः सुनिष्ठिताम् । अपराश्चोदकं शीतमिश्रुकाण्डरसोपमम् ॥ १५
आह्वये देवगन्धर्वांस्त्रिधावसुहृद्वाहुहन् । तथैवाप्सरसो देवगन्धर्वैश्चापि सर्वशः ॥ १६
घृताचीमथ विश्वाचीं मिश्रकेशीमलम्बुषाम् । नागदत्तां च हेमां च सोमामद्रिकृतस्थलीम् ॥ १७
शक्रं याश्चोपतिष्ठन्ति ब्रह्माणं याश्च भामिनीः । सर्वास्तुम्बुरुणा सार्धमाह्वये सपरिच्छदाः ॥ १८
वनं कुरुषु यद्विव्यं वासोभूषणपत्रवत् । दिव्यनारीफलं शश्वत्तकौबेरमिहैव तु ॥ १९

तार्थप्रदानसमर्थ ॥ २३ ॥ प्रतीतरूपः प्रसिद्धयशः ।
'रूपं यशस्याभिरूप्ये वर्णे चैव निरूपणे' इति कोशात् । तदा-
श्रमे भरद्वाजाश्रमे ॥ २४ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽयोध्याकाण्डे नव-
तितमः सर्गः ॥ ९० ॥

कृतबुद्धिं कृतनिश्चयम् । आतिथ्येन विशिष्टभोजनोपेताति-
थिसत्काररूपहेतुना । फलमपि हेतुः ॥ १ ॥ वने यदुपपद्यते
तेनातिथ्यं कृतं नन्वित्यब्रवीदित्यन्वयः ॥ २ ॥ वनवासित्वेन
दरिद्रत्वादेतदधिकातिथ्यकरणेऽसामर्थ्यं मन्यत इत्याशयेन प्रह-
सन्निवेति । येनकेनचिदपि तुष्येस्तुष्टो भवेरिति मन्ये । वन्ये-
नाप्यातिथ्येन प्रीतियुक्त इति जाने ॥ ३ ॥ अथापि । सेनाया
इत्यादि । मम प्रीतिर्यथारूपा ममेच्छा यादृशी तथारूपां तां
त्वमहोऽसि । अङ्गीकर्तुमिति शेषः ॥ ४ ॥ बलं दूरे निक्षिप्य-
काकी किमर्थमागतः । अयमेवार्थो व्यतिरेकमुखेन दर्शयते—
कस्मादिति ॥ ५ ॥ अत्रोत्तरमाह—भरत इति । भगवद्भया-
द्भगवदाश्रमपीडाप्रसङ्गभयादित्यर्थः ॥ ६ ॥ विषयेषु देशेषु प-
रिहर्तव्यास्तदाश्रमवर्तितवृक्षोदकादिबाधाप्रसङ्गनिमित्तमनुपरोध्याः

॥ ७ ॥ तदेवाह—वाजीत्यादि ॥ ८ ॥ ९ ॥ परमर्षिणा
श्रुतभरतवचसा । समुपागमं समीपानयनम् ॥ १० ॥ पीत्वापः
परिमृज्येति । हृदयंगमाभिर्द्विरोष्ठौ परिमृज्येत्सकृदाचम्येत्यु-
क्तरीत्याचम्य । आतिथ्यक्रियाहेतोरातिथ्यसंपादननिमित्तम् ।
विश्वकर्मा सृष्टिकर्तृविशेषः ॥ ११ ॥ आह्वानप्रकारमाह—आह्वये
इति । लघ्वरं तक्षणादिव्यापारोपेतं विश्वकर्माणम् । संविधी-
यतां विश्वकर्मासाध्यगृहादिसर्वं सिद्धं क्रियताम् ॥ १२ ॥
त्रीन्यमवरुणकुबेरानिति तीर्थः । कार्यविशेषेन्वेषामपि नियोगो
बोध्यः ॥ १३ ॥ अन्तरिक्षे नदी आकाशगङ्गा ॥ १४ ॥ तासां
कृत्यमाह—अन्या इति । मैरेयं मद्यमेदो धात्रीधातकीप्रभृति-
निर्मितः । सुरा गौडी माध्वी पैण्डी चेति त्रिविधा । सुनिष्ठितां
सुनिष्ठादिताम् । इक्षुकाण्डरसोपमं तद्वन्मधुरम् ॥ १५ ॥
हृद्वा हाहाः । छन्दोवशाद्भस्वपाठः ॥ १६ ॥ १७ ॥ सपरि-
च्छदाः सालंकाराः । नृस्यगीताद्यपेक्षितपरिकरोपेताश्च । 'ब्राह्म-
णम्' इति पाठे बृहस्पतिं या उपतिष्ठन्तीत्यनुकर्ष इति कतकः ।
ताः सर्वा भामिनीराह्वये इति संबन्धः ॥ १८ ॥ कुरुषूत्तरकु-
रुषु यद्विव्यं वनं चैत्ररथाख्यम् । दिव्यलोपपादकं वासोभूषणा-

इह मे भगवान्सोमो विधत्तामन्नमुत्तमम् । भक्ष्यं भोज्यं च चोष्यं च लेह्यं च विविधं बहु ॥ २०
विचित्राणि च माल्यानि पादपप्रच्युतानि च । सुरादीनि च पेयानि मांसानि विविधानि च ॥ २१
एवं समाधिना युक्तस्तेजसाप्रतिमेन च । शिक्षास्वरसमायुक्तं सुव्रतश्चाब्रवीन्मुनिः ॥ २२
मनसा ध्यायतस्तस्य प्राञ्च्यस्य कृताञ्जलेः । आजग्मुस्तानि सर्वाणि दैवतानि पृथक्पृथक् ॥ २३
मलयं ददुरं चैव ततः खेदनुदोऽनिलः । उपस्पृश्य बवौ युक्त्या सुप्रियात्मा सुखं शिवः ॥ २४
ततोऽभ्यवर्षन्त घना दिव्याः कुसुमवृष्टयः । देवदुन्दुभिघोषश्च दिक्षु सर्वासु शुश्रुवे ॥ २५
प्रववुश्चोत्तमा वाता ननुतुश्चाप्सरोगणाः । प्रजगुर्देवगन्धर्वा वीणाः प्रमुमुचुः खरान् ॥ २६
स शब्दो घ्रां च भूमिं च प्राणिनां श्रवणानि च । विवेशोच्चावचः श्लक्ष्णः समो लयगुणान्वितः ॥ २७
तस्मिन्नेवंगते शब्दे दिव्ये श्रोत्रसुखे नृणाम् । ददर्श भारतं सैन्यं विधानं विश्वकर्मणः ॥ २८
बभूव हि समा भूमिः समन्तात्पञ्चयोजनम् । शाद्वलैर्बहुभिश्छन्ना नीलवैदूर्यसंनिभैः ॥ २९
तस्मिन्विल्लाः कपित्थाश्च पनसा वीजपूरकाः । आमलक्यो बभूवुश्च चूताश्च फलभूषिताः ॥ ३०
उत्तरेभ्यः कुरुभ्यश्च वनं दिव्योपभोगवत् । आजगाम नदी सौम्या तीरजैर्बहुभिर्वृता ॥ ३१
चतुःशालानि शुभ्राणि शालाश्च गजवाजिनाम् । हर्म्यप्रासादसंयुक्तोत्तोरणानि शुभानि च ॥ ३२
सितमेघनिभं चापि राजवेश्म सुतोरणम् । शुक्लमाल्यकृताकारं दिव्यगन्धसमुक्षितम् ॥ ३३
चतुरस्रमसंवाधं शयनासनयानवत् । दिव्यैः सर्वैरसैर्युक्तं दिव्यभोजनवस्त्रवत् ॥ ३४
उपकल्पितसर्वाङ्गं धौतनिर्मलभाजनम् । कृतसर्वासनं श्रीमत्स्वास्तीर्णशयनोत्तमम् ॥ ३५
प्रविवेश महाबाहुरनुज्ञातो महर्षिणा । वेदम तद्रत्नसंपूर्णं भरतः कैकयीसुतः ॥ ३६
अनुजग्मुश्च ते सर्वे मन्त्रिणः सपुरोहिताः । बभूवुश्च मुदा युक्तास्तं दृष्ट्वा वेदमसंविधिम् ॥ ३७
तत्र राजासनं दिव्यं व्यजनं छत्रमेव च । भरतो मन्त्रिभिः सार्धमभ्यवर्तत राजवत् ॥ ३८
आसनं पूजयामास रामायामिप्रणम्य च । बालव्यजनमादाय न्यपीदत्सच्चिवासने ॥ ३९

न्येव पत्राणि यद्वर्तिवृक्षाणां तत् । दिव्यनार्य एव फलानि यद्
तत् । इहैव तु इह वने एव । आगच्छलिति शेषः । 'इहैव वै'
इति पाठान्तरम् । तदेवताधिष्ठानादिदमेव वनं तथा भवत्वि-
त्यर्थः ॥ १९ ॥ २० ॥ पादपप्रच्युतानि वृक्षेभ्यः स्वयं पतितानि
॥ २१ ॥ शिक्षास्वरसमायुक्तं शिक्षाप्रतिपाद्यवर्णोच्चारणलक्ष-
णोपेतम् । तथा व्याकरणोपदिश्यमानप्रकृतिप्रत्ययस्वरोपेतम् ।
स्वरेत्युपलक्षणम् । 'एकः शब्दः सम्यग्ज्ञातः सुप्रयुक्तः स्वर्गं
लोके कामधुग्भवति' इत्युक्तेः । समाधितेजस्तपोभिर्युक्तं एवं-
गुणोपेतमाह्वानवाक्यमत्रवीदित्यर्थः । महर्षेस्तपोबलात्स्वर्गं काम-
धुक्त्वेन प्रसिद्धादपि वचनादिहैव सर्वं सिद्धमिति भावः
॥ २२ ॥ मनसा ध्यायतो मनसा ध्यानपूर्वककृताह्वानस्य तान्या-
ह्वानानि ॥ २३ ॥ मलयददुरौ चन्दनपर्वतौ । उपस्पृश्य स्पृष्ट्वा ।
युक्त्या यथोचितवृत्त्या शैल्यमान्यसौरभयोगेन सुप्रियात्मा सुप्रि-
यस्वरूपः अतएव शिवः सुखद ईदृशोऽनिलः सुखं बवौ
॥ २४ ॥ घना मेघाः ॥ २५ ॥ वीणा । वाद्यमाना इति शेषः ।
खरान्ध्वजादीन् ॥ २६ ॥ लयो वृत्तगीतानुगततालप्रमाणम्
॥ २७ ॥ भरतस्येदं भारतं सैन्यं विश्वकर्मणो विधानं ददर्श
॥ २८ ॥ तदेवं विधानं दर्शयति—बभूवेत्यादि । छन्ना बभू-
वेत्यनुकर्षः । शाद्वलं कोमलतृणमत्र ॥ २९ ॥ तस्मिन्पञ्चयो-
जनमिते देशे । फलभूषिताः कपित्थादयो बभूवुरित्यन्वयः
॥ ३० ॥ वनं चैत्ररथम् । नदी । जातावेकवचनम् । तीरजै-

र्दृक्षैः ॥ ३१ ॥ चतुःशालानि शुभ्राणि । गृहाणि जानातीति
शेषः । तथा गजादीनां शालाश्च जाताः । तोरणानि पुरद्वाराणि
॥ ३२ ॥ सितमेघनिभं सुधाळेपेन शुक्लमाल्यैः कृत आकारो
यस्य । दिव्यैर्गन्धैर्गन्धवज्जलैरुक्षितं सितम् ॥ ३३ ॥ यानं
शिविकादि ॥ ३४ ॥ धौतत्वेन प्रक्षालितत्वेन निर्मलानि भाज-
नानि यस्मिन् ॥ ३५ ॥ ३६ ॥ वेदमसंविधिं वेदमसंविधानम्
॥ ३७ ॥ राजानं सिंहासनम् । राजवद्राजयोग्यम् । तदभ्य-
वर्तत प्रदक्षिणीकृतवान् ॥ ३८ ॥ न तु तत्रोपविष्ट इत्याह—
आसनं पूजयामासेति । रामचन्द्रीयमेतदिति बुद्ध्या रामाय प्रण-
म्यासनोपरि प्रतिष्ठितं रामं ध्यात्वेति शेषः । बालव्यजनमा-
दाय । रामसेवाशेषतयेति शेषः । सच्चिवासने सच्चिवायैकृता-
सने सिंहासनाधस्तले । अत्रेदं बोध्यम्—भरतेन वाचोक्तमपि
राज्यानभिलाषं लोका न श्रद्ध्युः, अतः क्रिययापि सर्वलोक-
प्रत्यायनाय महर्षिणा तपोव्ययेनापीदृशमातिथ्यकरणम् । किं च
पुष्पादिभिः पूजेवेयमपि क्रिया विष्णोरंशभूतभरततुष्ट्ये इति
तत्करणम् । किं च भरतं प्रति त्वं दुष्टबुद्ध्यागतोऽसि किम्,
इति प्रश्ने तस्य ऋषेरसर्वज्ञत्वासाध्यादिशङ्कावारणाय स्वसाम-
र्थ्यदर्शनम् । अपि च भगवदेकचित्तानां स्वर्गसुखमिहापि भव-
तीति भगवद्रामप्रीतिमाहात्म्यं प्रदर्शयितुं तद्दर्शनेन च तेषां
तत्राधिकां प्रीतिमुत्पादयितुं तथाकरणं मुनेरिति दिक् ॥ ३९ ॥

आनुपूर्व्याभिषेदुश्च सर्वे मन्त्रिपुरोहिताः । ततः सेनापतिः पश्चात्प्रशास्ता च न्यपीदत ॥	४०
ततस्तत्र मुहूर्तेन नद्यः पायसकर्दमाः । उपातिष्ठन्त भरतं भरद्वाजस्य शासनात् ॥	४१
आसामुभयतः कूलं पाण्डुमृत्तिकलेपनाः । रम्याश्चावसथा दिव्या ब्राह्मणस्य प्रसादजाः ॥	४२
तेनैव च मुहूर्तेन दिव्याभरणभूषिताः । आगुर्विंशतिसाहस्रा ब्रह्मणा प्रहिताः स्त्रियः ॥	४३
सुवर्णमणिमुक्तेन प्रवालेन च शोभिताः । आगुर्विंशतिसाहस्राः कुबेरप्रहिताः स्त्रियः ॥	४४
याभिर्गृहीतः पुरुषः सोन्माद इव लक्ष्यते । आगुर्विंशतिसाहस्रा नन्दनादप्सरोगणाः ॥	४५
नारदस्तुम्बुरुगोपः प्रभया सूर्यवर्चसः । एते गन्धर्वराजानो भरतस्याग्रतो जगुः ॥	४६
अलम्बुषा मिश्रकेशी पुण्डरीकाक्ष वामना । उपानृत्यन्त भरतं भरद्वाजस्य शासनात् ॥	४७
यानि माल्यानि देवेषु यानि चैत्ररथे वने । प्रयागे तान्यदृश्यन्त भरद्वाजस्य तेजसा ॥	४८
विल्वा मार्दङ्गिका आसञ्जशम्याग्राहा विभीतकाः । अश्वत्था नर्तकाश्चासन्भरद्वाजस्य तेजसा ॥	४९
ततः सरलतालाश्च तिलकाः समतालकाः । प्रहृष्टास्तत्र संपेतुः कुब्जा भूत्वाथ वामनाः ॥	५०
शैशपामलकी जम्बूयाश्चान्याः कानने लताः । प्रमदाविग्रहं कृत्वा भरद्वाजाश्रमेऽवसन् ॥	५१
सुरां सुरापाः पिबत पायसं च बुभुक्षिताः । मांसानि च सुमेध्यानि भक्षयन्तां यो यदिच्छति ॥	५२
उच्छोद्य क्षापयन्ति स्म नदीतीरेषु वल्गुषु । अप्येकमेकं पुरुषं प्रमदाः सप्त चाष्ट च ॥	५३
संवाहन्यः समापेतुर्नार्यो विपुललोचनाः । परिमृज्य तदान्योन्यं पाययन्ति वराङ्गनाः ॥	५४
हयान्गजान्खरानुष्टांस्तथैव सुरभेः सुतान् । अभोजयन्वाहनपास्तेषां भोज्यं यथाविधि ॥	५५
इक्षुंश्च मधुलाजांश्च भोजयन्ति स्म वाहनान् । इक्ष्वाकुवरयोधानां चोदयन्तो महावलाः ॥	५६
नाश्वबन्धोऽश्वमाजानन्न गजं कुञ्जरग्रहः । मत्तप्रमत्तमुदिता सा चमूस्तत्र संवभौ ॥	५७
तर्पिताः सर्वकामैश्च रक्तचन्दनरूषिताः । अप्सरोगणसंयुक्ताः सैन्या वाचमुदीरयन् ॥	५८
नैवायोध्यां गमिष्यामो न गमिष्याम दण्डकान् । कुशलं भरतस्यास्तु रामस्यास्तु तथा सुखम् ॥	५९
इति पादातयोधाश्च हस्त्यश्वारोहबन्धकाः । अनाथास्तं विधिं लब्ध्वा वाचमेतामुदीरयन् ॥	६०
संप्रहृष्टा विनेदुस्ते नरास्तत्र सहस्रशः । भरतस्यानुयातारः स्वर्गोऽयमिति चान्बुवन् ॥	६१
नृत्यन्तश्च हसन्तश्च गायन्तश्चैव सैनिकाः । समन्तात्परिधावन्तो माल्योपेताः सहस्रशः ॥	६२
ततो भुक्तवतां तेषां तदन्नममृतोपमम् । दिव्यानुद्गीक्ष्य भक्ष्यांस्तानभवद्भक्षणे मतिः ॥	६३

आनुपूर्व्याद्योचितोपवेशनप्रकारेण । प्रशास्ता शिविररक्षकः ॥ ४० ॥ ४१ ॥ उभयतः कूलमुभयोः कूलयोः । पाण्डुमृत्तिकालेपनाः सुषालिताः । ब्राह्मणस्य भरद्वाजस्य ॥ ४२ ॥ आगुरागतवलयः ॥ ४३ ॥ सुवर्णमणिमुक्तेनेति समाहारद्वन्द्वः ॥ ४४ ॥ गृहीतो दर्शनादिनात्मवशीकृतः । सोन्मादः । उद्गतसंतोषसहित इत्यर्थः । नन्दनमिन्द्रवनम् ॥ ४५ ॥ नारदादयो गन्धर्वराजाः कान्त्या सूर्यसमा ययुः ॥ ४६ ॥ ४७ ॥ प्रयागे प्रयागक्षेत्रे ॥ ४८ ॥ विल्वा विल्ववृक्षाः । मार्दङ्गिका मृदङ्गवादकरूपधराः । एवं विभीतकाः शम्याख्यतालप्राहकाः । 'बहौ तालविशेषे च शमे तालक्रियान्तरे । शम्या यज्ञायुधे' इति ॥ ४९ ॥ सरलो देवदारुविशेषः ॥ ५० ॥ शिशपादयो ये स्त्रीलङ्घनशब्दाव्याख्या वृक्षाः । लता मल्लिकामालस्यादयः । मुनेस्तपोमाहात्म्यादेव वृक्षादीनां तत्तद्रूपतापतिः पुनर्लतादिरूपप्रत्यापत्तिश्चेति मन्तव्यम् ॥ ५१ ॥ तत्र प्रमदारूपं वृक्षा किं कुर्युस्तदाह—सुरामिति । एवमुच्यतेति शेषः ॥ ५२ ॥ उच्छोद्योद्धर्तनं कृत्वा । एकमेकं पुरुषम् । अत्रैकं बहुव्रीहिवदिति बहुव्रीहिवद्भावाभाव आर्षः ॥ ५३ ॥ संवाहन्यः

पादसंवाहनादि कुर्वत्यः । परिमृज्य जलार्द्रमङ्गं वल्गादिना परिमृज्यालंकृत्य च पाययन्ति । मध्वादिकमिति शेषः ॥ ५४ ॥ सुरभेः सुता वृषभाः । तेषां हयादीनां भोज्यम् । तांस्तत्पालका अभोजयन्तित्यर्थः ॥ ५५ ॥ इक्ष्वाकुवरयोधानां वाहनानि चोदयन्तो भक्षणाय प्रेरयन्तः । तानिक्ष्वादीन्भोजयन्ति स्म ॥ ५६ ॥ मत्ता मदकरद्रव्यसेवया । प्रमत्ता मधुपानेन कार्याकार्यविवेकशून्या । मुदिता स्रक्चन्दनरूपादिभोगेन ॥ ५७ ॥ सैन्याः सेनासमवेताः । उदीरयन्नुदीरयन् ॥ ५८ ॥ तां वाचमाह—नैवेति । न गमिष्यामेत्यर्थः सलोपः । भरतस्य कुशलमस्तु । यत्संगत्या भूमौ स्वर्गसुखलाभः ॥ ५९ ॥ हस्त्यश्वारोहास्तद्वन्धकाश्च । पादातरूपयोधाः । चेन रथिकसंग्रहः । तं विधिं तादृशसत्कारम् । अनाथा अपरतन्त्रा इत्येवमिति कतकः । अयाचका इत्यर्थे इत्यन्ये । वृक्षणामतिहर्षयुक्ततया कुबेरपि वर्णनीयमयीभावात्पुनरुक्तिर्न दोषाय ॥ ६० ॥ विनादः प्रहृष्टानां शब्दविशेषः ॥ ६१ ॥ ६२ ॥ अभवद्भक्षणे मतिः । तृप्तानामपि भक्ष्यसौष्ठवात्पुनराकाङ्क्षाभूदित्यर्थः ॥ ६३ ॥

प्रेण्याश्चेत्यश्च वध्वश्च बलस्थाश्चापि सर्वशः । बभूवुस्ते भृशं प्रीताः सर्वे चाहतवाससः ॥ ६४
 कुञ्जराश्च खरोष्ट्राश्च गोश्वाश्च मृगपक्षिणः । बभूवुः सुभृतास्तत्र नातो ह्यन्यमकल्पयन् ॥ ६५
 नाशुक्लवासास्तत्रासीत्क्षुधितो मलिनोऽपि वा । रजसा ध्वस्तकेशो वा नरः कश्चिददृश्यत ॥ ६६
 आजैश्चापि च वाराहैर्निष्ठानवरसंचयैः । फलनिर्यहसंसिद्धैः सूर्यैर्गन्धरसान्वितैः ॥ ६७
 पुष्पध्वजवतीः पूर्णाः शुक्लस्याग्रस्य चाभितः । ददशुर्विसितास्तत्र नरा लौहीः सहस्रशः ॥ ६८
 बभूवुर्वनपाश्वेषु कृपाः पायसकर्दमाः । ताश्च कामदुघा गावो द्रुमाश्चासन्मधुञ्जुतः ॥ ६९
 वाप्यो मैरेयपूर्णाश्च मृष्टमांसचयैर्वृताः । प्रतप्तपैठरैश्चापि मार्गमायूरकौकुटैः ॥ ७०
 पात्रीणां च सहस्राणि स्थालीनां नियुतानि च । न्यर्तुदानि च पात्राणि शातकुम्भमयानि च ॥ ७१
 स्थाल्यः कुम्भ्यः करम्भ्यश्च दधिपूर्णाः सुसंस्कृताः । यौवनस्थस्य गौरस्य कपित्थस्य सुगन्धिनः ॥ ७२
 हृदाः पूर्णा रसालस्य दध्नः श्वेतस्य चापरे । बभूवुः पयसश्चान्ये शर्कराणां च संचयाः ॥ ७३
 कल्कांश्चूर्णकषायांश्च ज्ञानानि विविधानि च । ददशुर्भाजनस्थानि तीर्थेषु सरितां नराः ॥ ७४
 शुक्लानंशुमतश्चापि दन्तधावनसंचयान् । शुक्लांश्चन्दनकल्कांश्च समुद्रेष्ववतिष्ठतः ॥ ७५
 दर्पणान्परिमृष्टांश्च वाससां चापि संचयान् । पादुकोपानहं चैव गुग्मान्यत्र सहस्रशः ॥ ७६
 आजनीः कङ्कतान्कूर्चांश्छत्राणि च धनूंषि च । मर्मत्राणानि चित्राणि शयनान्यासनानि च ॥ ७७
 प्रतिपानहृदान्पूर्णान्खरोष्ट्रगजवाजिनाम् । अवगाह्य सुतीर्थांश्च हृदान्सोत्पलपुष्करान् ।
 आकाशवर्णप्रतिमान्स्वच्छतोयान्सुखाप्लवान् ॥ ७८
 नीलवैदूर्यवर्णांश्च मृदून्यवससंचयान् । निर्वापार्थं पशूनां ते ददशुस्तत्र सर्वशः ॥ ७९
 व्यस्यन्त मनुष्यास्ते स्वप्रकल्पं तदद्भुतम् । दृष्ट्वातिथ्यं कृतं तावद्भरद्वाजमहर्षिणा ॥ ८०

प्रेण्याः सेवकाः । चेव्यो दास्यः । बलस्थाः सेनास्थाः । अहतवा-
 ससो नृजवन्नपरिधानाः ॥ ६४ ॥ अतो मुनिदत्तादन्यपदार्थं
 नाकल्पयन् । नाभुजन्नित्यर्थः । 'नान्यो ह्यन्यमकल्पयन्' इति
 पाठे हिरण्यर्थः । अन्योऽपि सेनामन्तर्गतोऽपि । मार्गस्थः प्रस-
 ज्ञात्तद्देशमागतः । अन्यमृषिकल्पितादन्यं पदार्थं नाकल्पयन्न
 भुजवानित्यर्थः । अनेनास्याधिक्यं सामग्र्याः सूचितम् ॥ ६५
 ॥ ६६ ॥ 'निष्ठानं व्यञ्जनं हेयम्' इति हलायुधः । आम्नादि-
 फलसंबन्धिकथितरससिद्धैरित्याजादिविशेषणं गन्धरसान्वितै-
 रिति च । 'वार्यापीडे काथरसे निर्यहो नागदन्तके' इति वैज-
 यन्ती । एतैराजादिभिः पूर्णा लौहीः खर्णरजतादिपात्रीर्ददशु-
 रित्यन्वयः । लोहशब्दः पद्मलोहसाधारणः । पात्रीणां विशे-
 षणं शोभार्थम् । कल्पितपुष्पध्वजयुक्ता अभितः शुक्लस्याग्रस्यो-
 दनस्य च पूर्णाः पात्रीर्ददशुः ॥ ६७ ॥ ६८ ॥ वनपाश्वेषु चैत्र-
 रध्वनवत्प्रतिभासमानवनप्रदेशेषु पद्मयोजनमितेषु तत्रत्याः
 कृपाः पायसकर्दमा बभूवुः । तत्रत्या गावश्च कामदुघा बभूवुः
 ॥ ६९ ॥ निष्पादादिबलतुल्यार्थं प्रतापमात्रेण संस्कार्याः प्रतप्ता-
 स्तथा पिठरः कपालं तेषु संस्कृताः पक्वाः पैठरास्तैर्मृगादिसं-
 बन्धिमांसचयैर्वृताः ॥ ७० ॥ पात्रीणामाधाराणाम् । स्थालीनां
 व्यञ्जनस्थालीनाम् । पात्राणि भोजनपात्राणीति कतकः । पात्राणां
 हस्तप्रक्षालनाद्युपयुक्तानाम् । स्थालीनां क्षुद्रजनपानपात्राणामिति
 तीर्थः ॥ ७१ ॥ कुम्भ्यः स्थाल्यो जलपानपात्रविशेषाः ।
 करम्भ्यो दधिमन्थनपात्राणि । यौवनस्थस्य मथनोत्तरं यामान्त-
 रितस्य सुप्रकस्य च केशरादिसंबन्धाद्गौरस्य पीतवर्णस्य । 'पीतो
 गौरो हरिद्राभः' । कपित्थस्य तक्रस्य । सुगन्धिनस्तादृशद्रव्यसं-

युक्तस्य ॥ ७२ ॥ हृदाः पूर्णा इति पूर्वोन्वयि । तथा रसालस्य
 तक्रविशेषस्य । 'अपक्रतकं सव्योषं चतुर्जातं गुडार्द्रकम् ।
 सजीरकं रसालं स्यान्मज्जिका शिखरिण्यपि ॥' इति वैजयन्ती ।
 तक्रमत्र निर्जलम् । व्योषं शुष्ठीमरीचपिप्पल्यः । चतुर्जातम्
 'त्रिगन्धमेलात्वक्पत्रैश्चतुर्जातं सकेसरैः' इति शार्ङ्गधरे । पत्रं
 तजपत्रम् । गुडः खण्डशर्करा । आर्द्रकं प्रसिद्धम् । तस्य च
 पूर्णा हृदाः । श्वेतस्य दध्नश्चापरे पयसोऽन्ये पूर्णा हृदा इत्यनु-
 पन्नः । शर्कराणां च संचया राशयः ॥ ७३ ॥ कल्कानामल-
 कादीनाम् । चूर्णकषायांश्चुरभिचूर्णानि । 'कषायाऽथ सुरभौ
 लोहितेऽपि च' । चूर्णकषाया नलदादिचूर्णकथितकषाया इति
 कतकः । ज्ञानानि ज्ञानार्थान्युष्णोदकानि तदर्थान्यन्यद्रव्याणि च ।
 सरितां तीर्थेषु ज्ञानघटेषु ॥ ७४ ॥ शुक्लाभिमण्डानंशुमतोऽप्रे-
 कूर्चवतो दन्तधावनानामपामार्गादिकाष्ठानां संचयान् । चन्द-
 नकल्कान्पृष्ठचन्दनान् । समुद्रेषु संपुटेषु । ददशुरिति संबन्धः
 ॥ ७५ ॥ पादुकोपानहम् । 'पादुका दावीदिनिर्मिताः, उपा-
 नहश्चर्मदिकृताः । समाहारे टच्छसमासान्तः ॥ ७६ ॥ आज-
 नीरञ्जनयुक्करण्डिकाः । कङ्कतान्केशमार्जानानि । कूर्चाञ्जमशु-
 प्रसाधकान् । मर्मत्राणानि कवचानि ॥ ७७ ॥ भुजजरणार्थं
 यत्पीयते तत्प्रतिपानम् । खरादीनामवगाहनयोग्यसुखावतारा-
 न्यद्रोत्पलसहितान्ददशुरिति संबन्धः । आकाशेत्याद्यर्थः
 पूर्वोन्वयि । उपाधिशेषात्रीलवणोनित्यर्थः । सुखेनाप्लवः
 ज्ञानं येषु तान् ॥ ७८ ॥ यवसं तृणम् । निर्वापार्थं भक्षणा-
 र्थम् ॥ ७९ ॥ स्वप्रकल्पं मर्यादुल्लभम् । द्रागुत्पन्नविचित्रपदा-

इत्येवं रममाणानां देवानामिव नन्दने । भरद्वाजाश्रमे रम्ये सा रात्रिर्व्यत्यवर्तत ॥	८१
प्रतिजग्मुश्च ताः सर्वा गन्धर्वाश्च यथागतम् । भरद्वाजमनुज्ञाप्य ताश्च सर्वा वराङ्गनाः ॥	८२
तथैव मत्ता मदिरोत्कटा नरास्तथैव दिव्यागुरुचन्दनोक्षिताः ।	
तथैव दिव्या विविधाः स्रगुत्तमाः पृथग्विकीर्णा मनुजैः प्रमर्दिताः ॥	८३
इत्यार्षे श्रीमद्रामायणे वाल्मीकीय आदिकाव्येऽथोध्याकाण्ड एकनवतितमः सर्गः ॥ ९१ ॥	

द्विनवतितमः सर्गः ।

ततस्तां रजनीं व्युष्य भरतः सपरिच्छदः । कृतातिथ्यो भरद्वाजं कामादमिजगाम ह ॥	१
तमृषिः पुरुषव्याघ्रं प्रेक्ष्य प्राञ्जलिमागतम् । हुताग्निहोत्रो भरतं भरद्वाजोऽभ्यभाषत ॥	२
कश्चिदत्र सुखा रात्रिस्तवास्मद्विषये गता । समग्रस्ते जनः कश्चिदातिथ्ये शंस मेऽनघ ॥	३
तमुवाचाञ्जलिं कृत्वा भरतोऽभिप्रणम्य च । आश्रमादुपनिष्क्रान्तमृषिमुत्तमतेजसम् ॥	४
सुखोषितोऽस्मि भगवन्समग्रबलवाहनः । बलवत्तर्पितश्चाहं बलवान्भगवंस्त्वया ॥	५
अपेतक्लमसंतापाः सुमिक्षाः सुप्रतिश्रयाः । अपि प्रेष्यान्पादाय सर्वे स्म सुसुखोषिताः ॥	६
आमन्त्रयेऽहं भगवन्कामं त्वामृषिसत्तम । समीपं प्रस्थितं भ्रातुर्मैत्रेणैक्षस्व चक्षुषा ॥	७
आश्रमं तस्य धर्मज्ञ धार्मिकस्य महात्मनः । आचक्ष्व कतमो मार्गः क्रियानिति च शंस मे ॥	८
इति पृष्टस्तु भरतं भ्रातुर्दर्शनलालसम् । प्रत्युवाच महातेजा भरद्वाजो महातपाः ॥	९
भरतार्धतृतीयेषु योजनेष्वजने वने । चित्रकूटगिरिस्तत्र रम्यनिर्दरकाननः ॥	१०
उत्तरं पार्श्वमासाद्य तस्य मन्दाकिनी नदी । पुष्पितद्रुमसंछन्ना रम्यपुष्पितकानना ॥	११
अनन्तरं तत्सरितश्चित्रकूटं च पर्वतम् । तयोः पर्णकुटीं तात तत्र तौ वसतो ध्रुवम् ॥	१२
दक्षिणेन च मार्गेण सव्यदक्षिणमेव च । गजवाजिसमाकीर्णां वाहिनीं वाहिनीपते ॥	१३
वाहयस्व महाभाग ततो द्रक्ष्यसि राघवम् । प्रयाणमिति च श्रुत्वा राजराजस्य योषितः ॥	१४
हित्वा यानानि यानार्हा ब्राह्मणं पर्यवारयन् । वेपमाना कृशा दीना सह देव्या सुमित्रया ॥	१५
कौसल्या तत्र जग्राह कराभ्यां चरणौ मुनेः । असमृद्धेन कामेन सर्वलोकस्य गर्हिता ॥	१६
कैकेयी तत्र जग्राह चरणौ सव्यपत्रपा । तं प्रदक्षिणमागम्य भगवन्तं महामुनिम् ॥	१७

थैलात् ॥ ८० ॥ ८१ ॥ ताः सर्वा अप्सरसः । अनुज्ञाप्य दत्तानुमतिकं कृत्वा ॥ ८२ ॥ स्वप्नादिवदेतद्विष्कृतमातिथ्यं मिथ्या नेति दर्शयति—तथैवेति । मत्ता हताः । मदिरया उत्कटाः प्रमत्ताः । 'मत्ते शौण्डोत्कटक्षीवाः' । तथैव अनुभवकाल इव वर्तन्त इति शेषः । स्रक्षूत्तमाः स्रगुत्तमा उपभोगवशात्प्रकीर्णाः प्रमर्दिताश्च ॥ ८३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोध्याकाण्ड एकनवतितमः सर्गः ॥ ९१ ॥

व्युष्योषिला । सपरिच्छदः सपरिवारः । कामाद्रामप्राप्तिकामात् ॥ १ ॥ २ ॥ अस्मद्विषयेऽस्मदाश्रमे । सुखा सुखरूपा । आतिथ्ये ते जनः समग्रः सम्यक्वृत्तिकः । अभूदिति शेषः । अनेन हि तप एव महत्सर्वेष्टसाधनं न तु राज्यादीति ऋषिणा बोधितो भरतः ॥ ३ ॥ जनसमूहस्य बहुलात्सर्वेषां स्वदर्शनेन कृतकृत्यलायाश्रमाभिष्क्रान्तमृषिमुवाच ॥ ४ ॥ बलवदस्यन्तम् । बलवान्तेनासहितः ॥ ५ ॥ क्लमो ग्लानिः । संतापो देहौष्यम् । अपि प्रेष्यान्पादाय प्रेष्यानप्यादाय ।

तेरपि सहेत्यर्थः । सुमिक्षाः सुसमृद्धाक्षपानाः । सुप्रतिश्रयाः शोभनावासाः ॥ ६ ॥ आमन्त्रये पृच्छामि । काममधिकम् । मैत्रेण क्षिप्रेण ॥ ७ ॥ तस्य रामस्य कियान्क्रियदूरदेशे कतमस्तस्य मार्ग इति शंस ॥ ८ ॥ ९ ॥ अर्धतृतीययोजनेषु । सार्धयोजनद्वयेऽर्धतृतीये इत्यर्थः । निर्दरा विदीर्णाः पाषाणाः । वर्तन्त इति शेषः ॥ १० ॥ मन्दाकिनी तदाख्या काचिन्नरी । चित्रकूटोत्तरपार्श्वं प्राप्य तिष्ठतीति शेषः ॥ ११ ॥ तस्या अनन्तरं तत्परपार्श्वे चित्रकूटं पर्वतम्, तयोः रामलक्ष्मणयोः पर्णकुटीं च द्रक्ष्यसि । तत्र पर्वते वसतः । ध्रुवं निश्चयेन ॥ १२ ॥ दक्षिणेनैव मार्गेण यमुनाया दक्षिणतीरमार्गेणैव गत्वा किञ्चिद्दूरं ततः पश्चात्सव्यदक्षिणं तस्य मार्गस्य शाखामार्गयोः सव्यभागवतीं यो दक्षिणदिग्गामी मार्गोऽस्ति तं मार्गं वाहिनीं वाहयस्व, न लव्यं शाखामार्गम् । तस्याल्पलाह्नमार्गत्वाच्च ॥ १३ ॥ राजराजस्य दशरथस्य ॥ १४ ॥ ब्राह्मणं भरद्वाजं पर्यवारयन् । नमस्कारार्थं क्षिप्र इति शेषः । वेपमानत्वाद्विगुणविशिष्टा कौसल्या ॥ १५ ॥ असमृद्धेन फलसमृद्धिरहितेन कामेन मनोरथेनोपलक्षिता इत्यादि कैकेयीविशेषणम् ॥ १६ ॥ सव्य-

अदूराद्भरतस्यैव तस्यौ दीनमनास्तदा । तत्र पप्रच्छ भरतं भरद्वाजो महामुनिः ॥ १८
 विशेषं ज्ञातुमिच्छामि मातृणां तव राघव । एवंमुक्तस्तु भरतो भरद्वाजेन धार्मिकः ॥ १९
 उवाच प्राञ्जलिभूत्वा वाक्यं वचनकोविदः । यस्मिन् भगवन्दीनां शोकानशनकश्चिताम् ॥ २०
 पितुर्हि महिषीं देवीं देवतामिव पश्यसि । एषा तं पुरुषव्याघ्रं सिंहविक्रान्तगामिनम् ॥ २१
 कौसल्या सुपुत्रे रामं धातारमदितिर्यथा । अस्या वामभुजं श्लिष्टा या सा तिष्ठति दुर्मनाः ॥ २२
 इयं सुमित्रा दुःखार्ता देवी राक्षश्च मध्यमा । कर्णिकारस्य शाखेव शीर्णपुष्पा वनान्तरे ॥ २३
 एतस्यास्तौ सुतौ देव्याः कुमारौ देववर्णिनौ । उभौ लक्ष्मणशत्रुघ्नौ वीरौ सत्यपराक्रमौ ॥ २४
 यस्याः कृते नरव्याघ्रौ जीवनाशमितो गतौ । राजा पुत्रविहीनश्च स्वर्गं दशरथो गतः ॥ २५
 क्रोधनामकृतप्रज्ञां हतां सुभगमानिनीम् । ऐश्वर्यकामां कैकेयीमनार्यामार्यरूपिणीम् ॥ २६
 ममैतां मातरं विद्धि नृशंसां पापनिश्चयाम् । यतोमूलं हि पश्यामि व्यसनं महदात्मनः ॥ २७
 इत्युक्त्वा नरशार्दूलो वाष्पगद्गदया गिरा । विनिःश्वस्य स ताम्राक्षः क्रुद्धो नाग इव श्वसन् ॥ २८
 भरद्वाजो महर्षिस्तं ब्रुवन्तं भरतं तदा । प्रत्युवाच महाबुद्धिरिदं वचनमर्थवित् ॥ २९
 न दोषेणावगन्तव्या कैकेयी भरत त्वया । रामप्रव्राजने ह्येतत्सुखोदकं भविष्यति ॥ ३०
 देवानां दानवानां च ऋषीणां भावितात्मनाम् । हितमेव भविष्यद्धि रामप्रव्राजनादिह ॥ ३१
 अभिवाद्य तु संसिद्धः कृत्वा चैनं प्रदक्षिणम् । आमन्त्र्य भरतः सैन्यं युज्यतामिति चाब्रवीत् ॥ ३२
 ततो वाजिरथान्युक्त्वा दिव्यान्हेमविभूषितान् । अभ्यारोहत्प्रयाणार्थं बह्वन्बहुविधो जनः ॥ ३३
 गजकन्या गजाश्चैव हेमकक्ष्याः पताकिनः । जीमूता इव घर्मान्ते सघोषाः संप्रतस्थिरे ॥ ३४
 विविधान्यपि यानानि महान्ति च लघूनि च । प्रययुः सुमहार्हाणि पादैरपि पदातयः ॥ ३५
 अथ यानप्रवेकैस्तु कौसल्याप्रमुखाः स्त्रियः । रामदर्शनकाङ्क्षिण्यः प्रययुर्मुदितास्तदा ॥ ३६
 चन्द्रार्कतरुणाभासां नियुक्तां शिविकां शुभाम् । आस्थाय प्रययौ श्रीमान्भरतः सपरिच्छदः ॥ ३७
 सा प्रयाता महासेना गजवाजिसमाकुला । दक्षिणां दिशमावृत्य महामेघ इवोत्थितः ॥ ३८
 वनानि च व्यतिक्रम्य जुष्टानि मृगपक्षिभिः । गङ्गायाः परवेलायां गिरिष्वथ नदीष्वपि ॥ ३९
 सा संप्रहृष्टद्विपवाजियूथा वित्रासयन्ती मृगपक्षिसंघान् ।
 महद्वनं तत्प्रविगाहमाना रराज सेना भरतस्य तत्र ॥ ४०

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे द्विनवतितमः सर्गः ॥ ९३ ॥

त्रिनवतितमः सर्गः ।

तया महत्या यायिन्या ध्वजिन्या वनवासिनः । अर्दिता यूथपा मत्ताः सयूथाः संप्रबुधुः ॥ १

पत्रपा अतएव सलज्जा ॥ १७ ॥ चीनमनाः । अप्राप्तमनोर-
 थत्वात् । कैकेयीति विशेष्यम् ॥ १८ ॥ विशेषं तत्तन्नामरूपम्
 ॥ १९ ॥ शोकानशनकश्चितां शोकवशप्राप्तानशनेन कृशीकृ-
 ताम् ॥ २० ॥ यां पश्यसि एषेल्यन्वयः । सिंहवद्विक्रान्तगमन-
 शीलम् ॥ २१ ॥ धातारमुपेन्द्रम् ॥ २२ ॥ कर्णिकारो वृक्षवि-
 शेषः ॥ २३ ॥ देववर्णिनौ देवतुल्यरूपौ ॥ २४ ॥ यस्याः
 कैकेय्या जीवनाशं गतौ तादृशापदं प्राप्तौ ॥ २५ ॥ हतां
 गर्विताम् । अकृतप्रज्ञामाक्षितबुद्धिम् । आर्यरूपिणीं सतीमिव
 प्रतिभासमानाम् ॥ २६ ॥ यतोमूलं यन्मूलम् ॥ २७ ॥ २८
 ॥ २९ ॥ दोषेण दुष्टकृत्यकर्तृत्वेन । सुखोदकं देवानामृषीणां
 च सुखफलम् ॥ ३० ॥ तदेवाह—देवानामित्यादि । भविष्य-
 दिति शत्रन्तम् । जानीहीति शेषः । एवं देवादिकृतोऽयं
 मन्यराद्वारा कैकेय्या बुद्धिमोह इति भावः । अत एव नैषा
 दोषभाक्तीति बोध्यम् । देवादीनां सुखदत्तात् ॥ ३१ ॥ संसिद्धः

प्राप्ताशीर्वादरूपानुग्रहः । स्वमातृकुलस्य ज्ञातिहितावहत्वाच्च ।
 युज्यतां गमनाय संनह्यताम् ॥ ३२ ॥ ३३ ॥ गजकन्याः
 करेणवः । सघोषा घण्टाघोषसहिताः ॥ ३४ ॥ सुमहार्हाणि
 यानान्यारुह्य तद्योग्याः प्रययुः । पदातयस्तु पादैरेव प्रययुः
 ॥ ३५ ॥ यानप्रवेकैर्यानोत्तमैः ॥ ३६ ॥ चन्द्रार्कतरुणाभासां
 तरुणचन्द्रार्कसदृशीम् । कञ्चिद्भागे स्फटिकादिनिर्मितां कञ्चि-
 द्भागे पद्मरागादिनिर्मितामिति यावत् । नियुक्ता । बाहकैरिति
 शेषः ॥ ३७ ॥ ३८ ॥ गङ्गायाः परवेलायां पश्चिमतीरे स्थिता
 सेना गिरिषु नदीषु च वर्तमानवनान्यतिक्रम्य । प्रयाता बभू-
 वेति शेषः ॥ ३९ ॥ सेति ॥ ४० ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽथोऽध्या-
 काण्डे द्विनवतितमः सर्गः ॥ ९३ ॥

यायिन्या गच्छन्त्या । यूथपा यूथनायाः ॥ १ ॥

ऋक्षाः पृषतमुख्याश्च हरवश्च समन्ततः । दृश्यन्ते वनवाटेषु गिरिष्वपि नदीषु च ॥	२
स संप्रतस्थे धर्मात्मा प्रीतो दशरथात्मजः । वृतो महत्या नादिन्या सेनया चतुरङ्गया ॥	३
सागरौघनिभा सेना भरतस्य महात्मनः । महीं संछादयामास प्रावृषि द्यामिवाम्बुदः ॥	४
तुरंगौघैरवतता वारणैश्च महाबलैः । अनालक्ष्या चिरं कालं तस्मिन्काले बभूव सा ॥	५
स गत्वा दूरमध्वानं संपरिश्रान्तवाहनः । उवाच वचनं श्रीमान्वसिष्ठं मन्त्रिणां वरम् ॥	६
यादृशं लक्ष्यते रूपं यथा चैव मया श्रुतम् । व्यक्तं प्राप्ता स्म तं देशं भरद्वाजो यमब्रवीत् ॥	७
अयं गिरिश्चित्रकूटस्तथा मन्दाकिनी नदी । एतत्प्रकाशते दूरावलीलमेघनिभं वनम् ॥	८
गिरेः सानूनि रम्याणि चित्रकूटस्य संप्रति । वारणैरवमृद्यन्ते मामकैः पर्वतोपमैः ॥	९
मुञ्चन्ति कुसुमान्येते नगाः पर्वतसानुषु । नीला इवातपापाये तोयं तोयधरा घनाः ॥	१०
किंनराचरितं देशं पश्य शत्रुघ्न पर्वते । हयैः समन्तादाकीर्णं मकरैरिव सागरम् ॥	११
एते मृगगणा भान्ति शीघ्रवेगाः प्रचोदिताः । वायुप्रविद्धाः शरदि मेघजाला इवास्वरैः ॥	१२
कुर्वन्ति कुसुमापीडाञ्छिरःसु सुरभीनसी । मेघप्रकाशैः फलकैर्दाक्षिणात्या नरा यथा ॥	१३
निष्कूजमिव भूत्वेदं वनं घोरप्रदर्शनम् । अयोध्येव जनाकीर्णा संप्रति प्रतिभाति मे ॥	१४
खरैरुदीरितो रेणुर्दिवं प्रच्छाद्य तिष्ठति । तं वहत्यनिलः शीघ्रं कुर्वन्निव मम प्रियम् ॥	१५
स्यन्दनांस्तुरगोपेतामृतमुख्यैरधिष्ठितान् । एतान्संपततः शीघ्रं पश्य शत्रुघ्न कानने ॥	१६
एतान्वित्रासितान्पश्य बर्हिणः प्रियदर्शनान् । एवमापततः शैलमधिवासं पतन्निणाम् ॥	१७
अतिमात्रमयं देशो मनोज्ञः प्रतिभाति मे । तापसानां निवासोऽयं व्यक्तं स्वर्गपथोऽनघ ॥	१८
मृगा मृगीभिः सहिता बहवः पृषता वने । मनोज्ञरूपा लक्ष्यन्ते कुसुमैरिव चित्रिताः ॥	१९
साधु सैन्याः प्रतिष्ठन्तां विचिन्वन्तु च काननम् । यथा तौ पुरुषव्याघ्रौ दृश्येते रामलक्ष्मणौ ॥	२०
भरतस्य वचः श्रुत्वा पुरुषाः शलपाणयः । विविशुस्तद्वनं शूरा धूमाग्रं ददृशुस्ततः ॥	२१
ते समालोक्य धूमाग्रमूचुर्भरतमागताः । नामनुष्ये भवत्यग्निर्व्यक्तमत्रैव राघवौ ॥	२२
अथ नात्र नरव्याघ्रौ राजपुत्रौ परंतपौ । अन्ये रामोपमाः सन्ति व्यक्तमत्र तपस्विनः ॥	२३
तच्छ्रुत्वा भरतस्तेषां वचनं साधुसंमतम् । सैन्यानुवाच सर्वास्तानमित्रबलमर्दनः ॥	२४
यत्ता भवन्तस्तिष्ठन्तु नेतो गन्तव्यमग्रतः । अहमेव गमिष्यामि सुमन्त्रो धृतिरेव च ॥	२५

पृषताः सविन्दवः । रुवोऽविन्दवः । अर्दिता दृश्यन्त इत्यर्थः ॥ २ ॥ नादिन्या घोषवत्या ॥ ३ ॥ तस्मिन्काले मार्गगमन-
काले । सा मही ॥ ५ ॥ मन्त्रिणां मन्त्रविदां वरं भेषम् ॥ ६ ॥
भरद्वाजो यं देशं चित्रकूटं यादृशमब्रवीद्यथा चास्माभिः श्रुतं
तथैवास्म्य देशस्य रूपं लक्ष्यते । तस्माद्व्यक्तं तं देशं प्राप्ताः स्म ।
छान्दसो विसर्गलोपः ॥ ७ ॥ प्राप्तिमेव विवृणोति—अयमिति
॥ ८ ॥ अवमृद्यन्ते पीड्यन्ते ॥ ९ ॥ अत एवैते नगा वृक्षा
गजानामाघातेन चलिषशाखाः पर्वतसानुषु कुक्षुमानि मुञ्चन्ति
॥ १० ॥ ११ ॥ प्रचोदिताः सैनिकैः । वायुप्रविद्धाः वायुप्रे-
रिताः । मेघजाला मेघसमूहाः । 'मेघराज्यः' इति पाठान्तरम्
॥ १२ ॥ अमी भटा मेघप्रकाशैः फलकैः शल्लनिवारणचर्मभि-
रुपलक्षिता दाक्षिणात्या नरा इव शिरःसु कुसुमापीडाञ्जलानुम-
निर्मितभूषणविशेषान्कुर्वन्ति धारयन्तीति तीर्थः । अमी वृक्षा
निविष्टप्रत्यग्रपलाशभूयिष्ठतया मेघवदवभासमानैः फलकैर्महा-
स्कन्धशाखाभिरुपलक्षिता दाक्षिणात्या दक्षिणदिग्भवाः शशिप्र-
भान्दरभीन्कुसुमापीडाञ्जलबकशेखरान्कुर्वन्ति । 'दाक्षिणात्याः
क्षशिप्रभाद' इति षष्ठ इति कतकः ॥ १३ ॥ इदं वनं पूर्वं

निष्कूजं जलशब्दरहितम्, अतएव घोरदर्शनं भूला सांप्रतम-
स्मदागमने जनाकीर्णायोध्येव भाति । पाठान्तरे जनाकीर्णमिदं
वनमयोध्येव भाति ॥ १४ ॥ वहत्यनयति । मम प्रियं कुर्व-
न्निव । चित्रकूटदर्शनेन निरोधनिवर्तकत्वादिति भावः ॥ १५ ॥
संपततो गच्छतः ॥ १६ ॥ १७ ॥ व्यक्तं स्पष्टम् । स्वर्गपथः
स्वर्गप्रदेशः ॥ १८ ॥ पृषतानां सविन्दुल्लाङ्कुसुमैश्चित्रिता
इत्युक्तिः ॥ १९ ॥ साधु यथोचितं प्रतिष्ठन्तां गच्छन्तु ।
गमनफलं विचिन्वन्तिल्लादि ॥ २० ॥ धूमाग्रं धूमशिलाम् ।
तेन वह्निमनुमाय तत्संपादकत्वेन राघवायनुमाय भरतमूचुः
॥ २१ ॥ नामनुष्ये वनदाहाभावविशिष्टतया प्रत्यक्षं दृश्यमाने
इति शेषः । तस्मान्मनुष्यकारणकवद्वधनुपपत्त्या अत्रैव राघ-
वाविति जानीमः ॥ २२ ॥ राजमीत्या निश्चयेन तथा वक्तुम-
शक्नुवन्तः पक्षान्तरमाहुः—अथेति । अत्र न तौ तथाप्यन्ये
तपस्विनोऽत्र भविष्यन्ति । तन्मुखात्तद्वासस्थानलाभो भविष्य-
तीति भावः ॥ २३ ॥ साधुसंमतं न्यायवित्संमतं तेषां वचनं
श्रुत्वा तत्र प्रदेशे रामावस्थितिं निश्चित्य सर्वास्तैन्यानुवाच
॥ २४ ॥ वचनमाह—यत्ता इति । यत्ताः सावभावाः ।

एवमुक्तास्ततः सैन्यास्तत्र तस्थुः समन्ततः । भरतो यत्र धूमाग्रं तत्र दृष्टिं समादधत् ॥

२६

व्यवस्थिता या भरतेन सा चमूर्निरीक्षमाणामि च भूमिमग्रतः ।

बभूव दृष्ट्वा नचिरेण जानती प्रियस्य रामस्य समागमं तदा ॥

२७

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्रिनवतितमः सर्गः ॥ ९३ ॥

चतुर्नवतितमः सर्गः ।

दीर्घकालोपितस्तस्मिन्गिरौ गिरिवरप्रियः । वैदेह्याः प्रियमाकाङ्क्षन् च चित्तं विलोभयन् ॥

१

अथ दाशरथिश्चित्रं चित्रकूटमदर्शयत् । भार्याममरसंकाशः शशीमिव पुरंदरः ॥

२

न राज्यभ्रंशनं भद्रे न सुहृद्भिर्विनाभवः । मनो मे बाधते दृष्ट्वा रमणीयस्थितं गिरिम् ॥

३

पश्येममचलं भद्रे नानाद्विजगणायुतम् । शिखरैः खलिवोद्विद्धैर्धातुमद्भिर्विभूषितम् ॥

४

केचिद्रजतसंकाशाः केचित्क्षतजसंनिभाः । पीतमाजिष्ठवर्णाश्च केचिन्मणिवरप्रभाः ॥

५

पुष्पाकंकेतकाभाश्च केचिज्योतीरसप्रभाः । विराजन्तेऽचलेन्द्रस्य देशा धातुविभूषिताः ॥

६

नानामृगगणैर्द्वीपितरश्चक्षुषगणैर्वृतः । अदुष्टैर्भात्ययं शैलो बहुपक्षिसमाकुलः ॥

७

आम्रजम्बवसनेर्लोध्रैः प्रियालैः पनसैर्धवैः । अङ्गोलैर्भव्यतिनिशैर्बिल्वतिन्दुकवेणुभिः ॥

८

काश्मर्यारिष्टवरणैर्मधुकैस्तिलकैरपि । वदयामलकैर्नैपैर्वेत्रधन्वनवीजकैः ॥

९

पुष्पवद्भिः फलोपेतैश्छायावद्भिर्मनोरमैः । एवमादिभिराकीर्षः श्रियं पुण्यत्ययं गिरिः ॥

१०

शैलप्रस्थेषु रम्येषु पश्येमान्कामहर्षणान् । किंनरान्द्वन्द्वशो भद्रे रममाणान्मनस्विनः ॥

११

शाखावसक्तान्खड्गान्श्च प्रवराण्यम्बराणि च । पश्य विद्याधरस्त्रीणां क्रीडोद्देशान्मनोरमान् ॥

१२

जलप्रपातैरुद्भेदैर्निष्पन्दैश्च क्वचित्क्वचित् । स्रवद्भिर्भात्ययं शैलः स्रवन्मद इव द्विपः ॥

१३

गुहासमीरणो गन्धान्नानापुष्पभवान्बहून् । घ्राणतर्पणमभ्येत्य कं नरं न प्रहर्षयेत् ॥

१४

यदीह शरदोऽनेकास्त्वया सार्धमनिन्दिते । लक्ष्मणेन च वत्स्यामि न मां शोकः प्रघर्षति ॥

१५

बहुपुष्पफले रम्ये नानाद्विजगणायुते । विस्त्रिजशिखरे ह्यस्मिन् रतवानस्मि भामिनि ॥

१६

अनेन वनवासेन मम प्राप्तं फलद्वयम् । पितुश्चानृष्यता धर्मे भरतस्य प्रियं तथा ॥

१७

वैदेहि रमसे कञ्चिच्चित्रकूटे मया सह । पश्यन्ती विविधान्भावान्मनोवाक्कायसंमतान् ॥

१८

कोलाहलमकुर्वन्त । धृतिरित्यशोकमन्त्रिणो नामान्तरम् ॥ २५ ॥

॥ २६ ॥ अपि च । या चमूर्भरतेन व्यवस्थिता भरतेन

व्यवस्थापिता सा वासाय अग्रतो भूमिं निरीक्षमाणा । नचिरेण

शीघ्रम् ॥ २७ ॥ इति श्रीरामाभिरामे श्रीरामीये रामायण-

तिलके वाल्मीकीय आदिकाव्येऽयोध्याकाण्डे त्रिनवतितमः

सर्गः ॥ ९३ ॥

अथ क्वचित्स्थितरामदृष्टान्तं वर्णयति—दीर्घेत्यादि ।

श्रियं संतोषसाकाङ्क्षिच्छन्स्वाङ्गुरोधेन घोरं वनमागतायाश्चित्त-

खेदस्योपशमनीयतया चित्रकूटरामणीयकदर्शनेन तच्चित्तमुप-

लालयन्तं च चित्तं वनवासादिस्थितं तथा कुर्वन्चित्रकूटमदर्श-

यदित्यन्वयः ॥ १ ॥ २ ॥ विनाभवो विनावस्थानम् । मे मनो

न बाधत इत्यन्वयः । दृष्ट्वा । स्थितस्येति शेषः ॥ ३ ॥ खसि-

वोद्विद्धैः । श्रीलितादिवत्कूर्तरि निष्ठा । खस्य वेधकैरित्यर्थः ।

अम्रंलिहैरिति यावत् ॥ ४ ॥ क्षतजं रुधिरम् । पीतवर्णा

माजिष्ठवर्णाश्च ॥ ५ ॥ पुष्पः । पुष्परामः । अर्कः । स्फटिकः ।

केतुघ्नमि केतुकपुष्पाणि । ज्योतिर्नक्षत्रम् । रसः । पाददरसः

॥ ६ ॥ द्वीपी महाव्याघ्रः । तरङ्गः । क्षुद्रव्याघ्रः । अदुष्टैस्तपस्वि-

वैभवादिंसादिदोषरहितैः ॥ ७ ॥ असनः । पीतसारः । प्रियालो

राजादनः । धवाङ्गोलभव्यतिनिशा वृक्षविशेषाः ॥ ८ ॥

अरिष्टो निम्बः । धन्वन इन्द्रयवः । वीजप्रचुरफलविशेषा

दाडिमादयः ॥ ९ ॥ पुण्यति वर्धयति ॥ १० ॥ कामहर्षणान् ।

देशानिति शेषः । तत्र रममाणान्किन्नरान्पश्य ॥ ११ ॥

खड्गान् । किन्नराणामिति शेषः । कथा विद्याधरिणां क्रीडोद्देशा-

न्पश्य । तासां शाखावसक्तान्यम्बराणि च पश्य ॥ १२ ॥

जलप्रपातैरुद्भेदप्रदेशात्पतद्भिर्जलप्रवाहैरुद्भेदैर्धुवमुद्भिष्य निर्गतैर्नि-

ष्पन्दैरुपनिक्षरैः । स्रवद्भिरेत्युभयविशेषणं प्रवहद्भिरेत्य-

र्थकम् ॥ १३ ॥ गुहासमीरणो गुहाद्वारप्रवृत्तः समीरणः ।

घ्राणतर्पणम् । कुर्वाण इति शेषः । अभ्येत्य प्राप्य ॥ १४ ॥

शरदः संवत्सरान् ॥ १५ ॥ रतवान् रतिमान् । रतिः प्रीतिः

॥ १६ ॥ धर्मे सत्यपालनलक्षणे ॥ १७ ॥ मनोवाक्कायसंमता-

स्तत्प्रियान्वर्णने वाकिप्रयता । भावाः वदार्थाः । 'संयता' इति

पाठे सम्यक्नियमितकरणत्रयेत्यर्थः । 'संयताः' इति बहुवच-

इदमेवामृतं प्राहू राज्ञि राजर्षयः परे । वनवासं भवार्थाय प्रेत्य मे प्रपितामहाः ॥	१९
शिलाः शैलस्य शोभन्ते विशालाः शतशोऽभितः । बहुला बहुलैर्वर्णैर्नीलपीतसितारुणैः ॥	२०
निशि भान्त्यचलेन्द्रस्य हुताशनशिखा इव । ओषध्यः स्वप्रभालक्ष्म्या भ्राजमानाः सहस्रशः ॥	२१
केचित्क्षयनिभा देशाः केचिदुद्यानसंनिभाः । केचिदेकशिला भान्ति पर्वतस्यास्य भामिनि ॥	२२
मित्वेव वसुधां भाति चित्रकूटः समुत्थितः । चित्रकूटस्य कूटोऽयं दृश्यते सर्वतः शुभः ॥	२३
कुष्ठस्थगरपुंनागभूर्जपत्रोत्तरच्छदान् । कामिनां स्वास्तरान्पश्य कुशेशयदलयुतान् ॥	२४
मृदिताश्चापविद्धाश्च दृश्यन्ते कमलस्रजः । कामिभिर्वर्णिते पश्य फलानि विविधानि च ॥	२५
वस्त्रौकसारां नलिनीमतीत्यैवोत्तरान्कुरुन् । पर्वतश्चित्रकूटोऽसौ बहुमूलफलोदकः ॥	२६
इमं तु कालं वनिते विजह्निवांस्त्वया च सीते सह लक्ष्मणेन ।	
रतिं प्रपत्ये कुलधर्मवर्धिनीं सतां पथि स्वैर्नियमैः परैः स्थितः ॥	२७
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुर्नवतितमः सर्गः ॥ ९४ ॥	

पञ्चनवतितमः सर्गः ।

अथ शैलाद्विनिष्क्रम्य मैथिलीं कोसलेश्वरः । अदर्शयच्छुभजलां रम्यां मन्दाकिनीं नदीम् ॥	१
अब्रवीच्च वरारोहां चन्द्रचारुनिभाननाम् । विदेहराजस्य सुतां रामो राजीवलोचनः ॥	२
विचित्रपुलिनां रम्यां हंससारससेविताम् । कुसुमैरुपसंपन्नां पश्य मन्दाकिनीं नदीम् ॥	३
नानाविधैस्तीररुहैर्वृतां पुष्पफलद्रुमैः । राजन्तीं राजराजस्य नलिनीमिव सर्वतः ॥	४
मृगयूथनिपीतानि कलुषाम्भांसि सांप्रतम् । तीर्थानि रमणीयानि रतिं संजनयन्ति मे ॥	५
जटाजिनधराः काले वल्कलोत्तरवाससः । ऋषयस्त्ववगाहन्ते नदीं मन्दाकिनीं प्रिये ॥	६
आदित्यमुपतिष्ठन्ते नियमादूर्ध्वबाहवः । एते परे विशालाक्षि मुनयः संशितव्रताः ॥	७
माखुतोद्भूतशिखरैः प्रवृत्त इव पर्वतः । पादपैः पुष्पपत्राणि सृजद्भिरभितो नदीम् ॥	८
कच्चिन्मणिनिकाशोदां कचित्पुलिनशालिनीम् । कच्चित्सिद्धजनाकीर्णां पश्य मन्दाकिनीं नदीम् ॥ ९	
निर्धूतान्वायुना पश्य विततान्पुष्पसंचयान् । पोद्भूयमानानपरान्पश्य त्वं तनुमध्यमे ॥	१०

रान्तपाठे भावानित्यस्य विशेषणम् । लिङ्गव्यत्यय आर्षे इति तीर्थः । तत्र न कंचिद्युक्तमर्थं पश्यामः ॥ १८ ॥ इदमेव नियमसहितं वनेऽवस्थानमेव । अमृतं प्राहुर्मोक्षसाधनं प्राहुः । मे प्रपितामहा मन्वादयः । वनवासे प्रेत्येच्छरीरत्यागोत्तरं भवार्थाय भवः शिवो हिरण्यगर्भस्तल्लोकप्राप्तिरूपायार्थाय प्रयोजनायाहुरित्येके । भवार्थाय संसाररक्षेणनिवृत्तये इति कतको व्याचष्टे ॥ १९ ॥ अमित इति पदम् ॥ २० ॥ अचलेन्द्रसंबन्धोषध्यः स्वकान्तिसंपदा शोभमाना अभिशिखा इव निशि भान्ति ॥ २१ ॥ क्षयनिभा गृहसदृशाः । अतिनिषिद्धबहुपलाशवृक्षकलात् । उद्यानसंनिभाश्चम्पकमालस्यादिबाहुल्यात् । एकशिला अनेकजनावस्थानक्षमैकशिलायुक्ताः ॥ २२ ॥ कूटोऽग्रभागः ॥ २३ ॥ कुष्ठमुत्पलमिति तीर्थः । स्थगरः पुत्रजीवकः, भूर्जो भूर्जपत्रवृक्षः, एतेषां पत्राण्युत्तरच्छदा येषां तान्कामिनां स्वास्तरान्तराणानि कुशेशयं पत्रं तद्वैरासमन्ताद्युतान्पश्य ॥ २४ ॥ फलानि भुक्तानीति शेषः ॥ २५ ॥ वस्त्रौकसारा कुबेरनगरी । नलिनी शक्रनगरी । वस्त्रौकसारा श्रीदस्य प्रकस्य नलिनीं पुरी इति हरिः । अतीत्य शोभते

इति शेषेणान्वयः ॥ २६ ॥ हे वनिते सीते, परैः श्रेष्ठैः स्त्रैः स्त्रीर्यैर्नियमैः सह सतां पथि स्थितः सन् इमं कालं चतुर्दशवर्षमितं त्वया लक्ष्मणेन च सह विजह्निवान्प्राप्तविहारो यदि भविष्यामि तदा कुलधर्मवर्धिनीं रतिं सौख्यं प्रपत्ये प्राप्स्यामि ॥ २७ ॥ अष्टाविंशतिश्लोका अत्रेति कतकः ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे चतुर्नवतितमः सर्गः ॥ ९४ ॥

अथ नदीप्रदर्शनेनोपलालयति—अथेति ॥ १ ॥ वरारोहा-सुतमन्त्रीम् ॥ २ ॥ कुसुमैः पद्मादिभिः ॥ ३ ॥ पुष्पफलयुतैः हंसैस्तीरभवै राजन्तीं शोभमानाम् । राजराजः कुबेरस्तस्य नलिनी सौगन्धिकारुण्या ॥ ४ ॥ तीर्थान्यवतारमार्गाः । रतिं प्रीतिम् ॥ ५ ॥ ६ ॥ उपतिष्ठते मन्त्रैरुपस्थानं कुर्वते । एते परे मुनयः प्रकाशन्ते । जपपरा इति शेषः ॥ ७ ॥ प्रवृत्त इव वृत्तं कर्तुमुपक्रान्त इव । अतएव पुष्पाजलिकरणं पादपैः ॥ ८ ॥ मणिनिकाशं मुक्तानिकाशमुदकं यस्यास्त्वाम् ॥ ९ ॥ अन्भसि पोद्भूयमानान्पुनःपुनः श्रवमानान्पुष्पसंचयान्पश्य । पश्येद्वाचलमध्यमे इति पाठः । कुशात्पलनाद्यकमध्यवती-

पश्यैतद्वल्गुवचसो रथाङ्गाह्वयना द्विजाः । अधिरोहन्ति कल्याणि निष्कृजन्तः शुभा गिरः ॥	११
दर्शनं चित्रकूटस्य मन्दाकिन्याश्च शोभने । अधिकं पुरवासा मन्ये तव च दर्शनात् ॥	१२
विधूतकल्मषैः सिद्धैस्तपोदमशमान्वितैः । नित्यविशोभितजलां विगाहस्व मया सह ॥	१३
सखीवच्च विगाहस्व सीते मन्दाकिनीं नदीम् । कमलान्यवमज्जन्ती पुष्कराणि च भासिनि ॥	१४
त्वं पौरजनवद्व्यालानयोध्यामिव पर्वतम् । मन्यस्व वनिते नित्यं सरयूवदिमां नदीम् ॥	१५
लक्ष्मणश्चैव धर्मात्मा मन्निदेशे व्यवस्थितः । त्वं चानुकूला वैदेहि प्रीतिं जनयती मम ॥	१६
उपस्पृशंस्त्रिपवणं मधुमूलफलाशनः । नायोध्यायै न राज्याय स्पृहये च त्वया सह ॥	१७
इमां हि रम्यां गजयूथलोडितां निपीततोयां गजसिंहवानरैः ।	
सुपुष्पितां पुष्पभरैरलंकृतां न सोऽस्ति यः स्यान्न गतक्लमः सुखी ॥	१८
इतीव रामो बहुसंगतं वचः प्रियासहायः सरितं प्रति ब्रुवन् ।	
चचार रम्यं नयनाञ्जनप्रभं स चित्रकूटं रघुवंशवर्धनः ॥	१९
इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चनवतितमः सर्गः ॥ ९५ ॥	

त्यर्थ इति कतकः ॥ १० ॥ रथाङ्गाह्वयनाश्चक्रवाकाः । रथाङ्गं तद्वाचकः शब्दोऽह्वयने नामनि येषामिति विग्रहः । अधिरोहन्ति । पुलिनानीति शेषः ॥ ११ ॥ तव दर्शनाच्चाधिकमधिकमुखावहम् ॥ १२ ॥ १३ ॥ सखीवत् । मन्दाकिन्या इति शेषः । कमलपुष्करे रक्तसितपद्मे तान्यवमज्जन्ती प्रक्षिपन्ती ॥ १४ ॥ १५ ॥ १६ ॥ उपस्पृशन्मृगं कुर्वन् ॥ १७ ॥

सुपुष्पितां सुपुष्पितवनान्तामवगाह्य यः सुखी न स्यात्स नास्तीत्यन्वयः ॥ १८ ॥ सरितं प्रति सरितं वर्णयन् । नयनयो-ग्याञ्जनवन्नीलप्रभम् ॥ १९ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे पञ्चनवतितमः सर्गः ॥ ९५ ॥

१. इतः परं प्रक्षिप्तोऽयं सर्गो दृश्यते—

रामस्तु नलिनीं रम्यां चित्रकूटं च पर्वतम् । उत्तरे तु गिरेः पादे चित्रकूटस्य राघवः ॥	१
ददर्श कंदरं रम्यं झिलाधातुसमन्वितम् । सुखप्रसेकैस्तस्मिन् पुष्पभारावलम्बितैः ॥	२
संवृतं च रहस्यं च मत्तद्विजगणायुतम् । तद्गृष्ट्वा सर्वभूतानां मनोदष्टिहरं वनम् ॥	३
उवाच सीतां काकुत्स्थो वनदर्शनविस्मितः । वैदेहि रमते चक्षुस्तवास्मिन्निरिकंदरे ॥	४
परिश्रमविघातार्थं ब्राधु तावदिहास्यताम् । लदर्थमिह विन्यस्ता त्वयं श्लक्ष्णसमा झिला ॥	५
यस्याः पार्श्वे तरुः पुष्पैः प्रविष्ट इव केसरैः । राघवेणैवमुक्ता सा सीता प्रकृतिदक्षिणा ॥	६
उवाच प्रणयस्त्रिगुणमिदं श्लक्ष्णतरं वचः । अवश्यकार्यं वचनं तव मे रघुनन्दन ॥	७
बहुशो भ्रमतश्चायं तव चैवं मनोरथः । एवमुक्त्वा वरारोहां झिलां तामुपसर्प ह ॥	८
सह भर्तृनवयाप्ती रन्तुकामा मनस्विनी । तामेवं ब्रुवतीं सीतां रामो वचनमब्रवीत् ॥	९
रम्यं पश्यसि भूतार्थं वनं पुष्पितपादपम् । पश्य देवि गिरौ रम्ये रम्यपुष्पाङ्कितानिमान् ॥	१०
गजदन्तक्षतान्वाभ्यान्पश्य निर्यासवर्षिणः । झिल्लिकाविरुतैर्द्विर्द्वै रुदतीव समन्ततः ॥	११
पुत्रप्रियोऽसौ शकुनिः पुत्रपुत्रेति भाषते । मधुरां करुणां वाचं पुरेव जननी मम ॥	१२
विहगो भृशराजोऽयं शालस्कन्धसमास्थितः । संगीतमिव कुर्वाणः कोकिलेनावकूजति ॥	१३
अयं वा बालकः शङ्के कोकिलानां विहगमः । सुखबद्धमसंबद्धं तथा शेष प्रभाषते ॥	१४
एषा कुसुमिता नूनं पुष्पभारानता लता । दृश्यते मामिवात्यर्थं भ्रमादेवि त्वमाश्रिता ॥	१५
एवमुक्ता प्रियस्याङ्गे मैथिली प्रियभाषिणी । भूयस्तरां त्वनिन्याङ्गी समारोह्य भासिनी ॥	१६
अङ्गे तु परिवर्तन्ती सीता सुरसुतोपमा । हर्षयामास रामस्य मनो मनसिजार्पितम् ॥	१७
स निष्पृष्टाहलिं रामो बौते मनःशिलोष्वये । चकार तिलकं तस्या ललाटे रुचिरं तदा ॥	१८

बालार्कसमवर्णेन तेजसा गिरिधातुना । चकासे विनिविष्टेन ससंध्येव निशा सिता ॥	१९
केसरस्य च-पुष्पाणि करेणामृद्य राघवः । अलकं पूरयामास मैथिल्याः प्रीतमानसः ॥	२०
अमिरम्य तदा तस्यां शिलायां रघुनन्दनः । अन्वीयमानो वैदेह्या देशमन्यं जगाम ह ॥	२१
विचरन्ती तदा सीता ददर्श हरियूथपम् । वने बहुभृगाकीर्णे वित्रस्ता राममाश्लिषत् ॥	२२
रामस्तां परिरब्धाङ्गीं परिरभ्य महाभुजः । सान्त्वयामास वामोरुमवभर्त्स्याथ वानरम् ॥	२३
मनःशिलायास्तिलकः सीतायाः सोऽथ वक्षसि । समदृश्यत संक्रान्तो रामस्य विपुलौजसः ॥	२४
प्रजहास तदा सीता गते वानरपुंगवे । दृष्ट्वा भर्तारं संक्रान्तमपाङ्गं समनःशिलम् ॥	२५
नातिदूरे त्वशोकानां प्रवीतमिव काननम् । ददर्श पुष्पस्तवकैस्तर्जङ्गिरिव वानरैः ॥	२६
वैदेही त्वब्रवीद्राममशोककुसुमार्थिनी । वयं तदभिगच्छामो वनमिक्ष्वाकुनन्दन ॥	२७
तस्याः प्रिये स्थितो रामो देव्या दिव्यार्थरूपया । सहितस्तदशोकानां विशोकः प्रययौ वनम् ॥	२८
तदशोकवनं रामः सभार्यो व्यचरत्तदा । गिरिपुत्र्या पिनाकीव सह हैमवतं वनम् ॥	२९
तावन्योन्यमशोकस्य पुष्पैः पल्लवधारिभिः । समलंचकतुरुभौ कामिनौ नीललोहितौ ॥	३०
आबद्धवनमालौ तौ कृतापीडावतंसकौ । भार्यापती तावचलं शोभयांचक्रतुर्भृशम् ॥	३१
एवं स विविधान्देशान्दर्शयित्वा प्रियां प्रियः । आजगामांश्रमपदं सुसंछिष्टमलंकृतम् ॥	३२
प्रत्युज्जगाम तं भ्राता लक्ष्मणो गुरुवत्सलः । दर्शयन्निविधं धर्मं सौमित्रिः सुकृतं तदा ॥	३३
शुद्धबाणहतांस्तत्र मेघान्कृष्णमृगान्दश । राशीकृताब्जुष्यमाणानन्यानांश्चन कांश्चन ॥	३४
तद्दृष्ट्वा कर्म सौमित्रेर्भ्राता प्रीतोऽभवत्तदा । क्रियन्तां बलयथेति रामः सीतामथावशात् ॥	३५
अग्रं प्रदाय भूतेभ्यः सीताथ वरवर्णिनी । तयोरुपददद्भ्रात्रोर्मधु मांसं च तद्गुशम् ॥	३६
तयोऽष्टमिथोत्पाद्य वीरयोः कृतशौचयोः । विधिवज्जानकीं पश्चाच्चके सा प्राणधारणम् ॥	३७
शिष्टं मांसं निकृष्टं यच्छोषणायावकल्पितम् । तद्रामवचनात्सीता काकेभ्यः पर्यरक्षत् ॥	३८
तां ददर्श तदा भर्ता काकेनायासितां दृढम् । यस्या हारान्तरचरः कामचारी विहंगमः ॥	३९
काकेनारोप्यमानां तां सा मुमोह तदातुरम् । सा चुकोपानवद्याङ्गी भर्तृप्रणयदर्पिता ॥	४०
इतथेतश्च तां काको वारयन्तीं पुनःपुनः । पक्षतुण्डनखाग्रैश्च कोपयामास कोपनाम् ॥	४१
तस्याः प्रस्फुरमाणीष्ठं भ्रुकुटीपुटसूचितम् । मुखमालोक्य काकुत्स्थस्तं काकं प्रत्यपेधयत् ॥	४२
स घृष्टमानो विदूषो रामवाक्यमचिन्तयन् । सीतामभिपपातैव ततश्चुक्रोध राघवः ॥	४३
सोऽभिमन्यु शरैषीकामैषीकास्त्रेण वीर्यवान् । काकं तमभिसंधाय ससर्ज पुरुषर्षभः ॥	४४
स तेनाभिहतः काकस्त्रील्लोकान्पर्यगात्ततः । देवैर्दत्तवरः पक्षी हारान्तरचरो लघुः ॥	४५
यत्र यत्रागमत्काकस्तत्र तत्र ददर्श ह । इषीकां भूतसंकाशां स रामं पुनरागमत् ॥	४६
स मूर्ध्ना न्यपतत्काको राघवस्य महात्मनः । सीतायास्तत्र पश्यन्त्या मानुषीमैरयद्विरम् ॥	४७
प्रसादं कुरु मे राम प्राणैः सामग्र्यमस्तु मे । अन्नस्यास्य प्रभावेण शरणं न लभे क्वचित् ॥	४८
तं काकमब्रवीद्रामः पादयोः शिरसा गतम् । सानुक्रोशतया धीमानिदं वचनमर्थवत् ॥	४९
मया रोषपरीतेन सीताप्रियहितार्थिना । अजमेतत्समादाय त्वद्वधायामिमिश्रितम् ॥	५०
यन्तु मे चरणौ मूर्ध्ना गतस्त्वं जीवितेप्सया । अत्रास्त्ववेक्षा त्वयि मे रक्ष्यो हि शरणागतः ॥	५१
अमोघं क्रियतामन्नमेकमङ्गं परित्यज । किमङ्गं शातयन्तु ते शरैषीका ब्रवीहि मे ॥	५२
एतावदिदं मया शक्यं तव कर्तुं प्रियं खग । एकाङ्गहीनं ह्यस्त्रेण जीवितं मरणाद्वरम् ॥	५३
एवंमुक्तस्तु रामेण संप्रधार्य स वायसः । अभ्यगच्छद्भयोरक्षणस्यागमेकस्य पण्डितः ॥	५४
सोऽब्रवीद्राघवं काको नेत्रमेकं त्यजाम्यहम् । एकनेत्रोऽपि जीवेऽहं त्वत्प्रसादाजराधिप ॥	५५
रामानुशातमल्लं तत्काकस्य नयनेऽपतत् । वैदेही विस्मिता तत्र काकस्य नयने हते ॥	५६
निपत्य शिरसा काको जगामाशु यथेप्सितम् । लक्ष्मणानुचरो रामश्चकारानन्तरक्रियाः ॥	५७

इत्यार्षे श्रीमद्रामायणे वाल्मीकीय आदिकाव्येऽथोप्याकाण्डे प्रक्षेप्तः सर्गः ।

वर्णवर्तितमः सर्गः ।

तां तदा दर्शयित्वा तु मैथिलीं गिरिनिम्नगाम् । निपसाद गिरिप्रस्थे सीतां मांसेन छन्दयन् ॥ १
इदं मेध्यमिदं स्वादु निष्टमिदमग्निना । एवमास्ते स धर्मात्मा सीतया सह राघवः ॥ २
तथा तत्रासतस्तस्य भरतस्योपयायिनः । सैन्यरेणुश्च शब्दश्च प्रादुरास्तां नभःस्पृशौ ॥ ३
एतस्मिन्नन्तरे त्रस्ताः शब्देन महता ततः । अर्दिता यूथपा मत्ताः खयूथाद्गुदुर्दिशः ॥ ४
स तं सैन्यसमुद्भूतं शब्दं शुश्राव राघवः । तांश्च विप्रद्रुतान्सर्वान्यूथपानन्ववैक्षत ॥ ५
तांश्च विप्रद्रुतान्दृष्ट्वा तं च श्रुत्वा महास्वनम् । उवाच रामः सौमित्रि लक्ष्मणं दीप्ततेजसम् ॥ ६
हन्त लक्ष्मण पश्येह सुमित्रा सुप्रजास्त्वया । भीमस्तनितगम्भीरं तुमुलः श्रूयते स्वनः ॥ ७
गजयूथानिवारण्ये महिषा वा महावने । वित्रासिता मृगाः सिंहैः सहसा प्रद्रुता दिशः ॥ ८
राजा वा राजपुत्रो वा मृगयामटते वने । अन्यद्वा श्वापदं किञ्चित्सौमित्रे ज्ञातुमर्हसि ॥ ९
सुदुश्चरो गिरिश्चायं पक्षिणामपि लक्ष्मण । सर्वमेतद्यथातत्त्वमभिज्ञातुमिहार्हसि ॥ १०
स लक्ष्मणः संत्वरितः सालमारुह्य पुष्पितम् । प्रेक्षमाणो दिशः सर्वाः पूर्वा दिशमवैक्षत ॥ ११
उदङ्मुखः प्रेक्षमाणो ददर्श महतीं चमूम् । गजाश्वरथसंवाधां यत्तैर्युक्तां पदातिभिः ॥ १२
तामश्वरथसंपूर्णां रथध्वजविभूषिताम् । शशंस सेनां रामाय वचनं चेदमब्रवीत् ॥ १३
अग्निं संशमयत्वार्थः सीता च भजतां गुहाम् । सज्जं कुरुष्व चापं च शरांश्च कवचं तथा ॥ १४
तं रामः पुरुषव्याघ्रो लक्ष्मणं प्रत्युवाच ह । अङ्गावैक्षस्व सौमित्रे कस्येमां मन्यसे चमूम् ॥ १५
एवमुक्तस्तु रामेण लक्ष्मणो वाक्यमब्रवीत् । दिधक्षन्निव तां सेनां रुषितः पावको यथा ॥ १६
संपन्नं राज्यमिच्छंस्तु व्यक्तं प्राप्याभिषेचनम् । आवां हन्तुं समभ्येति कैकेय्या भरतः सुतः ॥ १७
एष वै सुमहाज्झीमान्विटपी संप्रकाशते । विराजत्युज्ज्वलस्कन्धः कोविदारध्वजो रथे ॥ १८
भजन्येते यथाकाममश्वानारुह्य शीघ्रगान् । एते भ्राजन्ति संहृष्टा गजानारुह्य सादिनः ॥ १९
गृहीतधनुषावावां गिरिं वीर श्रयावहे । अथबैहव तिष्ठावः रसनद्वाबुधतायुधौ ॥ २०
अपि नौ वशमागच्छेत्कोविदारध्वजो रणे । अपि द्रक्ष्यामि भरतं यत्कृते व्यसनं महत् ॥ २१
त्वया राघव संप्राप्तं सीतया च मया तथा । यन्निमित्तं भवान्राज्याभ्युतो राघव शाश्वतात् ॥ २२
संप्राप्तोऽयमरिर्वीर भरतो वध्य एव हि । भरतस्य वधे दोषं नाहं पश्यामि राघव ॥ २३
पूर्वापकारिणं हत्वा न ह्यधर्मेण युज्यते । पूर्वापकारी भरतस्त्यागे धर्मश्च राघव ॥ २४
एतस्मिन्निहते कृत्स्नामनुशाधि वसुंधराम् । अद्य पुत्रं हतं संख्ये कैकेयी राज्यकामुका ॥ २५

मांसेन छन्दयन्मांसविशेषप्रदर्शनेन लालयन्सान्त्वयन् । गिरिनिम्नगां मन्दाकिनीम् ॥ १ ॥ तेन लालनप्रकारमाह— इदमिति । एवमित्यस्य ब्रुवन्निति शेषः ॥ २ ॥ आसतो गिरि- प्रदेश आसीनस्य । उपयायिनो रामसमीप आगच्छतो भरतस्य सैन्यरेणुः सैन्यशब्दश्च प्रादुरास्तां प्रादुर्भववतुः ॥ ३ ॥ एत- स्मिन्नन्तरे सेनाशब्दप्रवृत्तिसमये ॥ ४ ॥ स राघवो रामः । सैन्यसमुद्भूतं तदुत्पादितम् ॥ ५ ॥ 'स निःस्वनम्' इति पाठे स इति पदम् ॥ ६ ॥ भीमं भयंकरं यत्स्तनितं मेघशब्दस्तद्ग- म्भीरं यथा भवति तथा योऽयं स्वनः श्रूयतेऽस्य कारणं पश्येति योजना ॥ ७ ॥ यत्सहसा मृगाः प्रद्रुता दिशस्तस्य कारणम् । तथा सिंहैर्वित्रासितानि गजयूथानि वा । अथ तैर्वित्रासिता महिषा वा दिशः प्रद्रुतास्तत्कारणं च पश्य । वाचाब्दी चार्थे ॥ ८ ॥ तत्कारणमुग्रयन्स्वयमाह—राजा वेति । राजाद्विर्गयामटते ज्ञातुमर्हसि । अन्यद्वा श्वापदं बुद्धवन्तुः । वनं क्षोभयतीति शेषः ॥ ९ ॥ १० ॥ सालो वृक्षः ॥ ११ ॥

यतः सजैः ॥ १२ ॥ सेनां शशंस । सेनां श्रुतशब्दकारणमु- फवान् ॥ १३ ॥ अग्निं संशमयतु । परसेनादर्शनजक्षोभका- लिकोऽयं व्यापारः सर्वजनसिद्धः । गुहामन्तर्गुहम् । शराश्च । गृहाणेति शेषः ॥ १४ ॥ तं बुद्धसंज्ञादिनं रामो विमृश्य- कारित्वादाह—अज्ञेति । यामिमां चमूम् भयहेतुं मन्यसे सा कस्येवैक्षस्वलेख्यः ॥ १५ ॥ रुषितः क्रुद्धः ॥ १६ ॥ अभि- षेचनं राज्यं प्राप्य । संपन्नमकण्टकम् ॥ १७ ॥ तथिहमाह— एष इति । य एष वृक्षो महान्संप्रकाशते तत्समीपे तं लक्ष्मी- कृत्य रथे कोविदारध्वजो विराजते ॥ १८ ॥ भजन्येतेदेव- मागच्छन्ति । सादिनो गृहीतसादिचिह्ना गजारोहाः ॥ १९ ॥ अतः—गृहीतधनुषाविति ॥ २० ॥ अपि नौ वशमागच्छेदिति कामप्रवेदने छिद् । महश्वासनं लया प्राप्तमित्युत्तरेणान्वयः ॥ २१ ॥ यन्निमित्तं यसादेतोः ॥ २२ ॥ वन्यत्वेऽयमेव हेतुः ॥ २३ ॥ त्यागे वधे ॥ २४ ॥ संख्ये बुद्धे मया पश्येदित्युत्त- रेणान्वयः । 'मृगमात्स्कन्दनं संख्यं समीकं सांपरायिकम्'

मया पश्येत्सुदुःखार्ता हस्तिभिन्नमिव द्रुमम् । कैकेयीं च वधिष्यामि सानुबन्धां सवान्धवाम् ॥ २६
 कलुषेणाद्य महता मेदिनी परिमुच्यताम् । अद्येवं संयतं क्रोधमसत्कारं च मानद ॥ २७
 मोक्ष्यामि शत्रुसैन्येषु कक्षेष्विव हुताशनम् । अद्यैव चित्रकूटस्य काननं निशितैः शरैः ॥ २८
 छिन्द्यच्छत्रुशरीराणि करिष्ये शोणितोक्षितम् । शरैर्निर्भिन्नहृदयान्कुञ्जरांस्तुरगांस्तथा ॥ २९
 श्वापदाः परिकर्षन्तु नरांश्च निहतान्मया । शराणां धनुषश्चाहमनृणोऽस्मिन्महावने ।
 ससैन्यं भरतं हत्वा भविष्यामि न संशयः ॥ ३०

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षण्णवतितमः सर्गः ॥ १६ ॥

सप्तनवतितमः सर्गः ।

सुसंरब्धं तु भरतं लक्ष्मणं क्रोधमूर्च्छितम् । रामस्तु परिसान्त्व्याथ वचनं चेदमब्रवीत् ॥ १
 किमत्र धनुषा कार्यमसिना वा सचर्मणा । महाबले महोत्साहे भरते स्वयमागते ॥ २
 पितुः सत्यं प्रतिश्रुत्य हत्वा भरतमाहवे । किं करिष्यामि राज्येन सापवादेन लक्ष्मण ॥ ३
 यद्वयं वान्धवानां वा मित्राणां वा क्षये भवेत् । नाहं तत्प्रतिगृहीयां भक्ष्यान्विषकृतानिव ॥ ४
 धर्ममर्थं च कामं च पृथिवीं चापि लक्ष्मण । इच्छामि भवतामर्थं एतत्प्रतिशृणोमि ते ॥ ५
 भ्रातृणां संग्रहार्थं च सुखार्थं चापि लक्ष्मण । राज्यमप्यहमिच्छामि सत्येनायुधमालमे ॥ ६
 नेयं मम मही सौम्य दुर्लभा सागराम्बरा । नहीच्छेयमधर्मेण शक्रत्वमपि लक्ष्मण ॥ ७
 यद्विना भरतं त्वां च शत्रुघ्नं वापि मानद । भवेन्मम सुखं किञ्चिद्भूयस्तत्कुर्वतां शिखी ॥ ८
 मन्येऽहमागतोऽयोध्यां भरतो भ्रातृवत्सलः । मम प्राणैः प्रियतरः कुलधर्ममनुसरन् ॥ ९
 श्रुत्वा प्रवाजितं मां हि जटावलकलधारिणम् । जानक्या सहितं वीर त्वया च पुरुषोत्तम ॥ १०
 अहेनाक्रान्तहृदयः शोकेनाकुलितेन्द्रियः । द्रष्टुमभ्यागतो ह्येष भरतो नान्यथागतः ॥ ११
 अस्यां च कैकेयीं रुष्य भरतश्चाप्रियं वदन् । प्रसाद्य पितरं श्रीमान्राज्यं मे दातुमागतः ॥ १२
 प्राप्तकालं यथैषोऽस्मान्भरतो द्रष्टुमर्हति । अस्मासु मनसाप्येष नाहितं किञ्चिदाचरेत् ॥ १३
 विप्रियं कृतपूर्वं ते भरतेन कदा नु किम् । ईदृशं वा भयं तेऽद्य भरतं यद्विशङ्कसे ॥ १४
 नहि ते निष्ठुरं वाच्यो भरतो नाप्रियं वचः । अहं ह्यप्रियमुक्तः स्यां भरतस्याप्रिये कृते ॥ १५
 कथं नु पुत्राः पितरं हन्युः कस्यांचिदापदि । भ्राता वा भ्रातरं हन्यात्सौमित्रे प्राणमात्मनः ॥ १६
 यदि राज्यस्य हेतोस्त्वमिमां वाचं प्रभाषसे । वक्ष्यामि भरतं दृष्ट्वा राज्यमस्मै प्रदीयताम् ॥ १७

॥ २५ ॥ सानुबन्धां सकुब्जाम् ॥ २६ ॥ कलुषेण पापेन
 कैकेयीरूपेण । असत्कारं कैकेयीकृतम् ॥ २७ ॥ २८ ॥ २९ ॥
 भरतलक्ष्मणयोः समतया रामोपकरणलालक्ष्मणस्य भरतविषय
 एवं वादः । रामस्य तृणयोरपि खोपकरणलाल क्वापि क्रोध
 इति तत्त्वमत्र ॥ ३० ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽयोध्याकाण्डे षण्ण-
 वतितमः सर्गः ॥ १६ ॥

अथ तत्क्रोधमपनयति भगवान्सर्वभूतभावज्ञस्तदागमनप्र-
 योजनकथनेन—सुसंरब्धमिति । भरतं प्रति सुसंरब्धमत्यन्त-
 युद्धोयोगवन्तम् ॥ १ ॥ अत्र भरतविषये ॥ २ ॥ पितुः सत्यं
 पालयिष्यामीति प्रतिज्ञाय सापवादेन पित्रा भरताय दत्तं
 रामोऽपहतवानेलेवरूपापवादसहितेन ॥ ३ ॥ क्षये नाशे ।
 कृत इति शेषः ॥ ४ ॥ एतदुकार्यजातमुद्दिश्य प्रतिशृणोमि
 प्रतिजाने ॥ ५ ॥ तमेवार्थं शपथेन व्रथयति—भ्रातृणामिति ।

संग्रहार्थं सम्यक्पालनार्थम् । अतएव तेषां सुखार्थं च ॥ ६ ॥
 दुर्लभेति न, अपि तु सुलभैव, किं तु तां नेच्छामि । शक्रत्वमपि
 नेच्छेयम्, इमां महीमेव नेच्छामीति नेत्यर्थः ॥ ७ ॥ ८ ॥
 मन्येऽहमेति । द्रष्टुमभ्यागत इति मन्ये इत्यन्वयः । आगतः ।
 मातुलपृहादिति शेषः । कुलधर्मं ज्येष्ठस्य राज्यमित्येवंरूपम्
 ॥ ९ ॥ १० ॥ ११ ॥ रुष्य । तद्विषयरोषं कृत्वेत्यर्थः ।
 प्रसाद्य लहत्तं राज्यं मया प्राप्तम्, तन्मया रामाय दीयते,
 अतो न ते सत्यग्रंशदोष इति तदनुमन्यसेति प्रसाद्य
 ॥ १२ ॥ यथैष भरतस्तथा एतत्कर्तुं कर्मस्मद्दर्शनयोग्यत्वं प्रा-
 त्कालमुचितम् ॥ १३ ॥ कृतपूर्वं यदद्य भरतं शङ्कसे । ईदृशं
 वा भयं भयजनकं वाक्यं कृतपूर्वमुक्तपूर्वं वा यदद्य भरतं
 शङ्कसे इत्यन्वयः ॥ १४ ॥ अतस्ते लया भरतोऽप्रियं निष्ठुरं
 न वाच्यः । यतो भरतस्याप्रिये अप्रियवचने कृते उक्ते अहम-
 प्यप्रियमुक्तः स्यां लया ॥ १५ ॥ आत्मनः प्राणं प्राणसमं
 भ्रातरमित्यन्वयः ॥ १६ ॥ इमां वाचं भरतवधविषयाम् ।

उच्यमानो हि भरतो मया लक्ष्मण तद्वचः । राज्यमस्मै प्रयच्छेति वाढमित्येव मंस्यते ॥ १८
 तथोक्तो धर्मशीलेन भ्रात्रा तस्य हिते रतः । लक्ष्मणः प्रविवेशेव स्वानि गात्राणि लज्जया ॥ १९
 तद्वाक्यं लक्ष्मणः श्रुत्वा व्रीडितः प्रत्युवाच ह । त्वां मन्ये द्रष्टुमायातः पिता दशरथः स्वयम् ॥ २०
 व्रीडितं लक्ष्मणं दृष्ट्वा राघवः प्रत्युवाच ह । एष मन्ये महाबाहुरिहास्मान्द्रष्टुमागतः ॥ २१
 अथवा नौ ध्रुवं मन्ये मन्यमानः सुखोचितौ । वनवासमनुध्याय गृहाय प्रतिनेष्यति ॥ २२
 इमां चाप्येष वैदेहीमत्यन्तसुखसेविनीम् । पिता मे राघवः श्रीमान्वनादादाय यास्यति ॥ २३
 एतौ तौ संप्रकाशेते गोत्रवन्तौ मनोरमौ । वायुवेगसमौ वीरौ जवनौ तुरगोत्तमौ ॥ २४
 स एष सुमहाकायः कम्पते वाहिनीमुखे । नागः शत्रुंजयो नाम वृद्धस्तातस्य धीमतः ॥ २५
 न तु पश्यामि तच्छत्रं पाण्डुरं लोकविश्रुतम् । पितुर्दिव्यं महाभाग संशयो भवतीह मे ॥ २६
 वृक्षाग्रादवरोह त्वं कुरु लक्ष्मण मद्वचः । इतीव रामो धर्मात्मा सौमित्रिं तमुवाच ह ॥ २७
 अवतीर्य तु सालाग्रात्तस्मात्स समितिजयः । लक्ष्मणः प्राञ्जलिर्भूत्वा तस्थौ रामस्य पार्श्वतः ॥ २८
 भरतेनाथ संदिष्टा संमदौ न भवेदिति । समन्तात्तस्य शैलस्य सेना वासमकल्पयत् ॥ २९
 अध्यर्धमिक्ष्वाकुचमूर्योजनं पर्वतस्य ह । पार्श्वे न्यविशदावृत्य गजवाजिनराकुला ॥ ३०
 सा चित्रकूटे भरतेन सेना धर्मं पुरस्कृत्य विधूय दर्पम् ।
 प्रसादनार्थं रघुनन्दनस्य विरोचते नीतिमता प्रणीता ॥ ३१

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे सप्तनवतितमः सर्गः ॥ ९७ ॥

अष्टनवतितमः सर्गः ।

निवेद्य सेनां तु विभुः पद्भ्यां पदवतां वरः । अभिगन्तुं स काकुत्स्थमिषेय गुरुवर्तकम् ॥ १
 निविष्टमात्रे सैन्ये तु यथोद्देशं विनीतवत् । भरतो भ्रातरं वाक्यं शत्रुघ्नमिदमब्रवीत् ॥ २
 क्षिप्रं वनमिदं सौम्य नरसंघैः समन्ततः । लुब्धैश्च सहितैरेभिस्त्वमन्वेषितुमर्हसि ॥ ३
 गुहो ज्ञातिसहस्रेण शरचापासिपाणिना । समन्वेषतु काकुत्स्थावसिन्परिवृतः स्वयम् ॥ ४
 अमात्यैः सह पौरैश्च गुरुभिश्च द्विजातिभिः । सह सर्वं चरिष्यामि पद्भ्यां परिवृतः स्वयम् ॥ ५
 यावन्न रामं द्रक्ष्यामि लक्ष्मणं वा महाबलम् । वैदेहीं वा महाभागां न मे शान्तिर्भविष्यति ॥ ६
 यावन्न चन्द्रसंकाशं तद्रक्ष्यामि शुभाननम् । भ्रातुः पद्मविशालाक्षं न मे शान्तिर्भविष्यति ॥ ७

प्रवीयतामिति वक्ष्यामीत्यन्वयः ॥ १७ ॥ ननु लघुकेऽपि स
 न दशात्तत्राह—उच्यमान इति । प्रयच्छेत्युच्यमान इत्यर्थः ।
 राज्यलिप्सा चेत्तदेव दापयिष्यामि, किं भ्रातृवधेनेत्याशयः
 ॥ १८ ॥ लज्जया गात्राणि प्रविवेशेव । अत्यन्तसंकुचितो-
 ऽभूदित्यर्थः । तस्य रामस्य हिते रतः ॥ १९ ॥ एवमनुचितो-
 क्तिलज्जापरिहारायचितं वाक्यमाह—तदिति । भरतप्रसङ्गस्तु
 लदाशयपरिज्ञानयैव केवलमुपन्यस्त इत्याशयः ॥ २० ॥ एवं
 पितृप्रसङ्गो लक्ष्मणस्य व्रीडापरिहारमूल इति ज्ञात्वा तदेवात्र कु-
 र्वेणाह—व्रीडितमिति । एष लक्ष्मणप्रस्तावितः पिता ॥ २१ ॥
 नौ सुखोचितौ मन्यमानः । वनवासमनुध्याय कष्टं चेन्त्य
 ॥ २२ ॥ इमां सीताम् ॥ २३ ॥ गोत्रवन्तौ प्रशस्तनामानौ
 प्रशस्तकुलौ वा । ‘गात्रवन्तौ’ इति पाठे प्रशस्तशरीरौ । जवनौ
 वेगवन्तौ ॥ २४ ॥ पितुरागमने चिह्नान्तरमाह—स एष इति ।
 कम्पते चलत्यागच्छति । अयं शत्रुंजयो रामेण सुयज्ञाय
 दत्तादन्य एव । अतएव तातस्य शत्रुंजय इत्युक्तम् ॥ २५ ॥
 इह छत्रविषये ॥ २६ ॥ इतीवेत्येव । सौमित्रिं वृक्षाप्रस्थितम् ।

अथ वृक्षावरोहणमाज्ञापयति—वृक्षाग्रादिति । मद्वचः कुरु ।
 शङ्कां विहाय मद्वचसा सालावरोहणं कुर्वित्यर्थः ॥ २७ ॥
 अवतीर्येति । रामाज्ञयेत्यादिः ॥ २८ ॥ रामाश्रमस्य संमदौ न
 भवेदिति संदिष्टा आज्ञप्ता सेना शैलस्य समन्ताद्भूभागैः वासम-
 कल्पयत् ॥ २९ ॥ अध्यर्धं सार्धयोजनम् ॥ ३० ॥ धर्मं पुर-
 स्कृत्य दर्पं विधूय प्रणीता शिक्षिता सेना ॥ ३१ ॥ इति
 श्रीरामाभिरामे श्रीरामीये रामायणतिलके वाल्मीकीय आदि-
 काव्येऽयोध्याकाण्डे सप्तनवतितमः सर्गः ॥ ९७ ॥

पादवतां चरप्राणिनां वरः श्रेष्ठो विभुर्भरतः । गुरुवर्तकं
 गुरुशुश्रूषापरम् ॥ १ ॥ यथोद्देशममुकस्यामुकदिशि वास इति
 साम्युपदिष्टप्रदेशमनतिक्रम्य निविष्टे सैन्ये इत्यर्थः । विनीतव-
 द्विनीतार्थे ॥ २ ॥ लुब्धा निषादाः । एभिरासजैर्गृहमूलैः
 ॥ ३ ॥ ज्ञातिसहस्रेण परिवृत इत्यन्वयः ॥ ४ ॥ चरिष्यामि ।
 अहमन्वेषयन्निति शेषः । पौरैः सहवर्तमानैरमालौर्द्विजातिभिः
 सहवर्तमानैर्गुरुभिश्च परिवृतः ॥ ५ ॥ ६ ॥ शुभाननमिति कर्म-

सिद्धार्थः खलु सौमित्रिर्यश्चन्द्रविमलोपमम् । मुखं पश्यति रामस्य राजीवाक्षं महाद्युति ॥ ८
यावन्न चरणौ भ्रातुः पार्थिवव्यञ्जनान्वितौ । शिरसा प्रग्रहीष्यामि न मे शान्तिर्भविष्यति ॥ ९
यावन्न राज्ये राज्याहः पितृपैतामहे स्थितः । अभिषिक्तो जलक्लिन्नो न मे शान्तिर्भविष्यति ॥ १०
कृतकृत्या महाभागा वैदेही जनकात्मजा । भर्तारं सागरान्तायाः पृथिव्या यानुगच्छति ॥ ११
सुशुभश्चित्रकूटोऽसौ गिरिराजसमो गिरिः । यस्मिन्वसति काकुत्स्थः कुबेर इव नन्दने ॥ १२
कृतकार्यमिदं दुर्गवनं व्यालनिषेवितम् । यदध्यास्ते महाराजो रामः शस्त्रभृतां वरः ॥ १३
एवमुक्त्वा महाबाहुर्भरतः पुरुषर्षभः । पञ्चामेव महातेजाः प्रविवेश महद्वनम् ॥ १४
स तानि द्रुमजालानि जातानि गिरिसानुषु । पुष्पिताग्राणि मध्येन जगाम वदतां वरः ॥ १५
स गिरेश्चित्रकूटस्य सालमारुह्य सत्वरम् । रामाश्रमगतस्याग्नेर्ददर्श ध्वजमुच्छ्रितम् ॥ १६
तं दृष्ट्वा भरतः श्रीमान्मुमोद सहवान्धवः । अत्र राम इति ज्ञात्वा गतः पारमिवाम्भसः ॥ १७
स चित्रकूटे तु गिरौ निशम्य रामाश्रमं पुण्यजनोपपन्नम् ।
गुहेन सार्धं त्वरितो जगाम पुनर्निवेद्यैव चमूं महात्मा ॥ १८

इत्यार्षे श्रीमद्रामायणे वाल्मीकीय आदिकाव्येऽथोष्ठाकाण्डेऽष्टनवतितमः सर्गः ॥ ९८ ॥

नवनवतितमः सर्गः ।

निविष्टायां तु सेनायामुत्सुको भरतस्ततः । जगाम भ्रातरं द्रष्टुं शत्रुघ्नमनुदर्शयन् ॥ १
ऋषिं वसिष्ठं संदिश्य मातुर्मे शीघ्रमानय । इति त्वरितमग्रे स जगाम गुरुवत्सलः ॥ २
सुमन्त्रस्त्वपि शत्रुघ्नमदूरादन्वपद्यत । रामदर्शनजस्तर्षो भरतस्येव तस्य च ॥ ३
गच्छन्नेवाथ भरतस्तापसालयसंस्थिताम् । भ्रातुः पर्णकुटीं श्रीमानुदजं च ददर्श ह ॥ ४
शालायास्त्वग्रतस्तस्या ददर्श भरतस्तदा । काष्ठानि चावभृजानि पुष्पाण्यपचितानि च ॥ ५
सलक्ष्मणस्य रामस्य ददर्शाश्रममेयुषः । कृतं वृक्षेष्वभिज्ञानं कुशचीरैः कचित्कचित् ॥ ६
ददर्श भवने तस्मिन्महतः संचयान्कृतान् । मृगाणां महिषाणां च करीषैः शीतकारणात् ॥ ७
गच्छन्नेव महाबाहुर्द्युतिमान्भरतस्तदा । शत्रुघ्नं चाब्रवीच्चृष्टस्तान्मात्यांश्च सर्वैशः ॥ ८
मन्ये प्राप्ताः स्म तं देशं भरद्वाजो यमब्रवीत् । नातिदूरे हि मन्येऽहं नदीं मन्दाकिनीमितः ॥ ९
उच्चैर्बद्धानि चीराणि लक्ष्मणेन भवेद्यम् । अभिज्ञानकृतः पन्था विकाले गन्तुमिच्छता ॥ १०

गारयः । शान्तिर्दुःखशान्तिः ॥ ७ ॥ चन्द्रविमलोपमं विमल-
चन्द्रसदृशम् ॥ ८ ॥ पार्थिवव्यञ्जनं रेखाध्वजकुलिशातपत्रादि ।
पान्थमे न शान्तिरित्यन्वयः ॥ ९ ॥ १० ॥ ११ ॥ गिरिरा-
जसमो हिमवत्सदृशः ॥ १२ ॥ कृतकार्यं कृतार्थम् । स्थावर-
लभोचकरामपादरजोव्याप्तयेति भावः । दुर्गं दुष्प्रवेशम् ।
व्यालाः सर्पाः ॥ १३ ॥ १४ ॥ मध्येनेत्येवन्तम् । तद्योगे
तानीति द्वितीया । द्रुमजालानां मध्ये इत्यर्थः ॥ १५ ॥
अग्नेर्ध्वजं धूमम् । 'रामाश्रमगतस्यान्ते' इति पाठे तदाश्रमग-
तस्य सालस्यान्ते उपरि बद्धमुच्छ्रितं ध्वजं कोविदारध्वजं
दृष्ट्वेत्यर्थः । धूमदर्शनस्य पूर्वमेव जातत्वेन तस्यानिर्णायकत्वा-
दिति कृतकः ॥ १६ ॥ तं ध्वजम् ॥ १७ ॥ पुण्यजनास्तप-
स्विनः । पुनर्निवेद्यान्वेष्टननियोजितामपि चमूं स्थापयित्वा ।
गुहेनेति प्रधानजनोपलक्षणम् ॥ १८ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽथोष्ठा-
काण्डेऽष्टनवतितमः सर्गः ॥ ९८ ॥

निविष्टायामिति । शत्रुघ्नमिति प्रतियोगे द्वितीया । शत्रुघ्नस्य
रामाश्रमप्रत्यासत्तिविद्वादि दर्शयमित्यर्थः ॥ १ ॥ आनयेति

संदिश्य स्वयं त्वरितः सन्नग्रे जगाम । न तु मातुः प्रतीक्ष्य
स्थित इत्यर्थः ॥ २ ॥ रामदर्शनजस्तर्षो रामदर्शनमुद्दिश्य
जनितोऽभिलाषः । स भरतवत्तस्य च शत्रुघ्नस्य सुमन्त्रस्य च ।
अतः शत्रुघ्नं भरतमनुधावन्तमदूरात्तत्समीपं यथा भवति तथा-
न्वपद्यतान्वधावत् ॥ ३ ॥ तापसानामालयैः सह संस्थिताम् ।
यद्वा तापसालयसमानसंस्थानाम् । पर्णकुटीं पर्णप्राधान्येन
निर्मितां कुटीं शालाम् । इयं दर्शनार्थमागततपस्यादिसंव्यवहा-
रप्रयोजना उदजबहिःस्था । उदजं सभित्तिकावाटं दारुबद्धं
गृहं सीतानिवेशार्थं कृतम् ॥ ४ ॥ तस्याः शालायाः पर्णकुटी-
संज्ञायाः । अवभृजानि होमार्थमपचितानि बल्यर्थं संपादितानि
॥ ५ ॥ 'युषः । आहपूर्वादिणः कष्टः । कुशैर्वल्कलैश्च मार्गप-
रिज्ञानार्थं कृतमभिज्ञानं चिह्नं ददर्श ॥ ६ ॥ शीतकारणाच्छी-
तनिवृत्तिकारणात्तद्रूपप्रयोजनार्थं मृगावीनां करीषैः कृतान्संच-
यान्ददर्श । चैत्रशुक्लदशम्यां प्रस्थानेन तत्र काले वैशाखान्त-
मपररात्रे शीतस्य जायमानत्वात् ॥ ७ ॥ एवमेतान्पदार्थान्य-
न्यन्वाच्छन्नेव शत्रुघ्नमब्रवीत् ॥ ८ ॥ मन्दाकिनीमित इति ।
आश्रम इति शेषः ॥ ९ ॥ यत उच्चैर्बद्धानि चीराणि तस्मादि-

इतश्चोदात्तदन्तानां कुञ्जराणां तरखिनाम् । शैलपाश्वे परिक्रान्तमन्योन्यमभिगर्जताम् ॥	११
यमेवाधातुमिच्छन्ति तापसाः सततं वने । तस्यासौ दृश्यते धूमः संकुलः कृष्णवर्त्मनः ॥	१२
अत्राहं पुरुषव्याघ्रं गुरुसत्कारकारिणम् । आर्यं द्रक्ष्यामि संहृष्टं महर्षिमिव राघवम् ॥	१३
अथ गत्वा मुहूर्तं तु चित्रकूटं स राघवः । मन्दाकिनीमनु प्राप्तस्तं जनं चेदमब्रवीत् ॥	१४
जगत्यां पुरुषव्याघ्र आस्ते वीरासने रतः । जनेन्द्रो निर्जनं प्राप्य धिक्खे जन्म सजीवितम् ॥	१५
मत्कृते व्यसनं प्राप्तो लोकनाथो महाद्युतिः । सर्वान्कामान्परित्यज्य वने वसति राघवः ॥	१६
इति लोकसमाकृष्टः पादेष्वद्य प्रसादयन् । रामं तस्य पतिष्यामि सीताया लक्ष्मणस्य च ॥	१७
एवं स विलपंस्तस्मिन्वने दशरथात्मजः । ददर्श महतीं पुण्यां पर्णशालां मनोरमाम् ॥	१८
सालतालाश्वकर्णानां पर्णैर्वहुभिरावृताम् । विशालां मृदुविस्तीर्णां कुशैर्वेदिसिवाध्वरे ॥	१९
शक्रायुधनिकाशैश्च कार्मुकैर्भारसाधनैः । रुक्मपृष्ठैर्महासारैः शोभितां शत्रुबाधकैः ॥	२०
अर्करश्मिप्रतीकाशैर्घोरैस्तूणगतैः शरैः । शोभितां दीप्तवदनैः सर्पैर्भोगवतीमिव ॥	२१
महारजतवासोभ्यामसिभ्यां च विराजिताम् । रुक्मविन्दुविचित्राभ्यां चर्मभ्यां चापि शोभिताम् २२	
गोधाङ्गुलित्रैरासकैश्चित्रकाञ्चनभूषितैः । अरिसंघैरनाधृष्यां मृगैः सिंहगुह्यामिव ॥	२३
प्रागुदक्प्रवर्णां वेदिं विशालां दीप्तपात्रकाम् । ददर्श भरतस्तत्र पुण्यां रामनिवेशने ॥	२४
निरीक्ष्य स मुहूर्तं तु ददर्श भरतो गुरुम् । उटजे राममासीनं जटामण्डलधारिणम् ॥	२५
कृष्णाजिनधरं तं तु चीरवल्कलवाससम् । ददर्श राममासीनमभितः पावकोपमम् ॥	२६
सिंहस्कन्धं महाबाहुं पुण्डरीकनिमेषक्षणम् । पृथिव्याः सागरान्ताया भर्तारं धर्मचारिणम् ॥	२७
उपविष्टं महाबाहुं ब्रह्माणमिव शाश्वतम् । स्थण्डिले दर्भसंस्तीर्णे सीतया लक्ष्मणेन च ॥	२८
तं दृष्ट्वा भरतः श्रीमान्दुःखमोहपरिहृतः । अभ्यधावत धर्मात्मा भरतः कैकयीसुतः ॥	२९
दृष्ट्वैव विललापातो वाष्पसंदिग्धया गिरा । अशक्नुवन्वारयितुं धैर्याद्वचनमब्रुवन् ॥	३०
यः संसदि प्रकृतिभिर्भवेद्युक्त उपासितुम् । वन्यैर्मृगेरुपासीनः सोऽयमास्ते ममाग्रजः ॥	३१
वासोभिर्वहुसाहस्रैर्यो महात्मा पुरोचितः । मृगाजिने सोऽयमिह प्रवस्ते धर्ममाचरन् ॥	३२
अधारयद्यो विविधाश्चित्राः सुमनसः सदा । सोऽयं जटाभारमिमं सहते राघवः कथम् ॥	३३
यस्य यज्ञैर्यथादिष्टैर्युक्तो धर्मस्य संचयः । शरीरक्लेशसंभूतं स धर्मं परिमार्गते ॥	३४

काले मार्गस्य स्पष्टदर्शनायोग्ये काले जलहरणाद्यर्थं गन्तुमिच्छतां लक्ष्मणेनाभिज्ञानकृतः कृताभिज्ञान आश्रमपन्था अयमेव भवेत् ॥ १० ॥ अभिज्ञानकरणकारणं वनमार्गं दर्शयति— इतश्चेति । 'इदं च' इति पाठान्तरम् । उदात्तदन्तानां महादन्तानाम् । परिक्रान्तं परिक्रमणं स्यात् । गमनमार्ग इति यावत् । तत्र गमननिवृत्त्यर्थं चेदमभिज्ञानकरणमिति भावः ॥ ११ ॥ तापसा वने यमाधातुं सायंप्रातर्होमार्थमिच्छन्ति तस्यायं दृश्यते धूमः ॥ १२ ॥ १३ ॥ स राघवो भरतो मन्दाकिनीमनु चित्रकूटं प्राप्त इत्यन्वयः । तं जनममात्यादिजनम् ॥ १४ ॥ वीरासने योगिनामासने ॥ १५ ॥ १६ ॥ इति लोकेन समाकृष्टो निन्दितो यस्मादतो मे जन्म धिक् । सोऽहमेतदप्यशःपरिहाराय रामं प्रसादयन्नामप्रसादहेतवे तस्य रामस्य पादेषु । पूजायां बहुवचनम् । सीताया लक्ष्मणस्य च पादयोः पतिष्यामि । स्वापराधप्रसादनाय कनीयः स्वपि प्रणामो लोकाप्रसिद्ध इति कृतकः । अन्यस्तु श्रद्धाजाल्यात् 'सीतायाश्च पुनःपुनः' पाठं कल्पयति ॥ १७ ॥ १८ ॥ साला वटपल्लवादिष्वल्लसत्पर्णवन्तो वृक्षाः । अश्वकर्णं वृक्षविशेषः

॥ १९ ॥ भारसाधनैरतिगुरुकार्यसाधनैः । 'सारो बले स्थिरांशे च' ॥ २० ॥ भोगवती नागलोकः ॥ २१ ॥ महारजतवासोभ्यां खर्णमयकोशाभ्याम् । चर्म फलकम् ॥ २२ ॥ काञ्चनभूषितैर्गोधाङ्गुलित्रैः । उपलक्षितामिति शेषः । सिंहगुह्यामीव पर्णशालां ददर्शेत्यन्वयः ॥ २३ ॥ प्रागुदक्प्रवर्णामीशानभागे निजाम् ॥ २४ ॥ निरीक्ष्येति । अत्रिमिति शेषः । गुहं रामं ददर्श । कृष्णाजिनेत्याद्युच्यमानविशेषणं रामम् ॥ २५ ॥ अभितः समीपे ददर्श ॥ २६ ॥ २७ ॥ शाश्वतं ब्रह्माणं हिरण्यगर्भम् ॥ २८ ॥ अभ्यधावत धावन्नैव लरया जगाम । अत्र भरतस्येव कवेरपि वर्णनीयमयीभावेनातिहर्षाविष्टत्वाद्वा प्रकरणे द्विरुक्तिर्न दोषाय ॥ २९ ॥ दृष्ट्वैव दर्शनमात्रेणैवार्तः खिन्नः सन् । तां चार्तिं धैर्याद्वारयितुमशक्नुवन् । अतएव वाष्पसंदिग्धवर्णया गिरा वाग्नित्रिवेण वचनमब्रुवन्नयत्वं वदन्विललाप ॥ ३० ॥ विलापप्रकारमाह—यः संसदीति ॥ ३१ ॥ बहुसहस्रद्रव्यमूल्यैर्वासोभिरलंकृतं यः पुरे उचितः स मृगाजिनेऽन्तरीयोत्तरीयरूपे मृगचर्मणी प्रवस्ते । धर्मं पितृवचनपरिपालनरूपम् ॥ ३२ ॥ ३३ ॥ यथादिष्टैर्यथा विहितैर्कलिकलेशा-

चन्दनेन महार्हेण यस्याङ्गमुपसेवितम् । मलेन तस्याङ्गमिदं कथमार्यस्य सेव्यते ॥ ३५
 मन्त्रिमित्तमिदं दुःखं प्राप्तो रामः सुखोचितः । धिग्जीवितं नृशंसस्य मम लोकविगर्हितम् ॥ ३६
 इत्येवं विलपन्दीनः प्रस्विन्नमुखपङ्कजः । पादावप्राप्य रामस्य पपात भरतो रुदन् ॥ ३७
 दुःखाभितप्तो भरतो राजपुत्रो महाबलः । उक्त्वायैति स्रुद्धीनं पुनर्नोवाच किञ्चन ॥ ३८
 बाणैः पिहितकण्ठश्च प्रेक्ष्य रामं यशस्विनम् । आर्यैस्त्वेवाभिसंक्रुश्य व्याहर्तुं नाशकत्ततः ॥ ३९
 गन्धुश्चापि रामस्य ववन्दे चरणौ रुदन् । तावुभौ च समालिङ्ग्य रामोऽप्यश्रूण्यवर्तयत् ॥ ४०

ततः सुमन्त्रेण गुहेन चैव समीयत् राजसुतावरण्ये ।

दिवाकरश्चैव निशाकरश्च यथाम्बरे शुक्रवृहस्पतिभ्याम् ॥ ४१

तान्पार्थिवान्वारण्यूथपार्हान्समागतास्तत्र महत्यरण्ये ।

वनौकसस्तेऽभिसमीक्ष्य सर्वे त्वश्रूण्यमुञ्चन्प्रविद्धाय हर्षम् ॥ ४२

इत्यार्षे श्रीमद्रामायणे वाल्मीकीय आदिकाव्येऽथोध्याकाण्डे नवनवतितमः सर्गः ॥ १९ ॥

शततमः सर्गः ।

जटिलं चीरवसनं प्राञ्जलिं पतितं भुवि । ददर्श रामो दुर्दर्शं युगान्ते भास्करं यथा ॥ १
 कथंचिदभिविज्ञाय विवर्णवदनं कृशम् । भ्रातरं भरतं रामः परिजग्राह पाणिना ॥ २
 आघ्राय रामस्तं मूर्ध्नि परिष्वज्य च राघवम् । अङ्गे भरतमारोप्य पर्यपृच्छत सादरम् ॥ ३
 क नु तेऽभूत्पिता तात यदरण्यं त्वमागतः । न हि त्वं जीवतस्तस्य वनमागन्तुमर्हसि ॥ ४
 चिरस्य वत पश्यामि दूराद्भरतमागतम् । दुष्प्रतीकमरण्येऽस्मिन्किं तात वनमागतः ॥ ५
 कश्चिन्नु धरते तात राजा यत्त्वमिहागतः । कश्चिन्न दीनः सहसा राजा लोकान्तरं गतः ॥ ६
 कश्चित्सौम्यं न ते राज्यं भ्रष्टं बालस्य शाश्वतम् । कश्चिच्छुश्रूषसे तात पितुः सत्यपराक्रम ॥ ७
 कश्चिद्दशरथो राजा कुशली सत्यसंगरः । राजसूयाश्वमेधानामाहर्ता धर्मनिश्चितः ॥ ८
 स कश्चिद्वाह्यणो विद्वान्धर्मनित्यो महाद्युतिः । इक्ष्वाकूणामुपाध्यायो यथावत्तात पूज्यते ॥ ९
 तात कश्चिच्च कौसल्या सुमित्रा च प्रजावती । सुखिनी कश्चिदार्या च देवी नन्दति कैकयी ॥ १०
 कश्चिद्विनयसंपन्नः कुलपुत्रो बहुश्रुतः । अनसूयुरनुदृष्टा सत्कृतस्ते पुरोहितः ॥ ११

धैर्यस्य धर्मसंचयो युक्तः स स्वशरीरक्लेशेन संभूतमुत्पन्नं धर्मं मार्गते ॥ ३४ ॥ मलेन । दण्डवन्निषवणाग्लवमात्रान्मलस्थिति- रग्रे ॥ ३५ ॥ ३६ ॥ पादावप्राप्येति दुःखातिशयवशात् ॥ ३७ ॥ तत एव पुनर्नोवाच ॥ ३८ ॥ ततो बाष्पावरुद्धकण्ठत्वात् ॥ ३९ ॥ ४० ॥ राजसुतौ रामलक्ष्मणौ ॥ ४१ ॥ अश्रूण्यमु- षन्प्रविद्धाय हर्षम् । पूर्वं तद्दर्शनजसंतोषः, पश्चात्तद्दुःखदर्शनज- दुःखादश्रुपातश्च ॥ ४२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोध्याकाण्डे नव- नवतितमः सर्गः ॥ १९ ॥

जटिलमिति । 'अथप्रभृति भूमौ तु शयिष्ये', 'जटाची- राणि धारयन्' इत्युपश्रुतिरिति भरतोके भरतस्य जटिलत्वम् । यद्यपि नवतितमे सर्गे 'वसानो वाससां क्षौमे' इति भरद्वाजदर्श- नवेलायां श्रूयते, तथापि गुह्यग्रामे प्रतिज्ञातस्य भरद्वाजाश्रम- निर्गमनानन्तरं धारणमिति न विरोधः । युगान्ते भास्करं ययेति । भुवि । पतितमिति शेषः ॥ १ ॥ २ ॥ 'पर्यपृच्छत- माहितः' इति पाठे समाहितः कुशलप्रश्नद्वारा धर्मबोधने साव- धानचित्तः ॥ ३ ॥ हे तात, ते पिता कामूत् । इह परत्र

वेत्यर्थः । कुत एवं संशयस्तत्राह—न हीति । जीवतस्तस्य । सेवां हित्वेति शेषः । नार्हसि । मदसंनिधौ तवैव पितृशुश्रूषाया अवश्यकर्तव्यत्वादिति भावः ॥ ४ ॥ दूरान्मातामहदेशाच्चिर- स्यागतं भरतं पश्यामि । वतेति हर्षे । दुष्प्रतीकमिति भरत- विशेषणं वनविशेषणं च । आद्ये कार्यवैवर्ण्यादिना दुर्ज्ञेयाकारम्, वनमपि भीषणतया । तथा ईदृशं वनं किमागतः । किमागमन- प्रयोजनमीदृशारण्ये इत्यर्थः । अरण्यं गजाद्युपभोग्यम् । तद्वर्ति वनमात्रादियुक्तं मनुष्यभोग्यम् ॥ ५ ॥ अथ भरतागमनं राजा- ज्ञया वा स्यात्, राजमरणे दुःखाद्वा । तत्राद्यमुपन्यस्यति— कश्चिन्निति । धरते प्राणान्धारयति । अथवा लोकान्तरं गतः । यत्त्वमिहागत इत्यनुकर्षः ॥ ६ ॥ अन्यमेव पक्षमवलम्ब्याह— न ते राज्यं भ्रष्टमिति । मूलप्रभोरत्ययात्प्राप्तभ्रंशकम् । अनिश्चयालोकप्रतारणाय वा पुनर्जीवनपक्षमवलम्ब्याह—कश्चि- च्छुश्रूषस इति ॥ ७ ॥ धर्मनिश्चितो धर्मे निश्चितं निश्चये यस्य सः ॥ ८ ॥ उपाध्यायो वसिष्ठः ॥ ९ ॥ नन्दति । मद- नवासलद्राज्यलाभाभ्यामिति व्यङ्ग्यम् ॥ १० ॥ कुलपुत्रो महाकुलप्रसूतस्ते पुरोहितस्तावकसकलहितकृत्स्नाद्युष्टाता । एतेन

कच्चिदग्निषु ते युक्तो विधिज्ञो मतिमानृजुः । हुतं च होष्यमाणं च काले वेदयते सदा ॥	१२
कच्चिदेवान्पितृन्भृत्यान्गुरुन्पितृसमानपि । वृद्धांश्च तात वैद्यांश्च ब्राह्मणांश्चाभिमन्यसे ॥	१३
इष्वस्त्रवरसंपन्नमर्थशास्त्रविशारदम् । सुधन्वानमुपाध्यायं कच्चित्त्वं तात मन्यसे ॥	१४
कच्चिदात्मसमाः शूराः श्रुतवन्तो जितेन्द्रियाः । कुलीनाश्चेकितज्ञाश्च कृतास्ते तात मन्त्रिणः ॥	१५
मन्त्रो विजयमूलं हि राज्ञां भवति राघव । सुसंवृतो मन्त्रिधुरैरमालैः शास्त्रकोविदैः ॥	१६
कच्चिन्निद्रावशं नैषि कच्चित्कालेऽवबुध्यसे । कच्चिच्चापररात्रेषु चिन्तयस्वर्थनैपुणम् ॥	१७
कच्चिन्मन्त्रयसे नैकः कच्चिन्न बहुभिः सह । कच्चित्ते मन्त्रितो मन्त्रो राष्ट्रं न परिधावति ॥	१८
कच्चिदर्थं विनिश्चित्य लघुमूलं महोदयम् । क्षिप्रमारभसे कर्म न दीर्घयसि राघव ॥	१९
कच्चिन्न सुकृतान्येव कृतरूपाणि वा पुनः । विदुस्ते सर्वकार्याणि न कर्तव्यानि पार्थिवाः ॥	२०
कच्चिन्न तर्कैर्युक्त्या वा ये चाप्यपरिकीर्तिताः । त्वया वा तव वामालैर्बुध्यते तात मन्त्रितम् ॥	२१
कच्चित्सहस्रैर्मूर्खाणामेकमिच्छसि पण्डितम् । पण्डितो ह्यर्थकृच्छ्रेषु कुर्यान्निःश्रेयसं महत् ॥	२२
सहस्राण्यपि मूर्खाणां यद्युपास्ते महीपतिः । अथवाप्ययुतान्येव नास्ति तेषु सहायता ॥	२३
एकोऽप्यमात्यो मेधावी शूरो दक्षो विचक्षणः । राजानं राजपुत्रं वा प्रापयेन्महतीं श्रियम् ॥	२४
कच्चिन्मुखा महत्स्वेव मध्यमेषु च मध्यमाः । जघन्याश्च जघन्येषु भृत्यास्ते तात योजिताः ॥	२५
अमात्यानुपधातीतान्पितृपैतामहाञ्जुचीन् । श्रेष्ठाञ्छ्रेष्ठेषु कच्चित्त्वं नियोजयसि कर्मसु ॥	२६
कच्चिन्नोप्रेण दण्डेन भृशमुद्वेजिताः प्रजाः । राष्ट्रे तवावजानन्ति मन्त्रिणः कैकयीसुत ॥	२७
कच्चित्त्वां नावजानन्ति याजकाः पतितं यथा । उग्रप्रतिग्रहीतारं कामयानमिव स्त्रियः ॥	२८
उपायकुशलं वैद्यं भृत्यं संदूषणे रतम् । शूरमैश्वर्यकामं च यो न हन्ति स हन्यते ॥	२९

वसिष्ठपुत्रः कश्चिदुक्तः ॥ ११ ॥ विधिज्ञः सकलहोमविधिज्ञः । युक्तो नियुक्तः । काले होमकाले । वेदयते हुतं होष्यमाणं चाभिम् ॥ १२ ॥ वैद्या विद्यासु सर्वास्तु निपुणास्तान्ब्राह्मणानभिमन्यसे बहु मन्यसे । ब्राह्मणसामान्यविषयः प्रश्नोऽपि भविष्यति । यद्वा वैद्याश्चिकित्साप्रवीणान्ब्राह्मणानित्यर्थः । 'अपूतो ण्योऽप्येवो यो भिषज्यति' इति श्रुत्युक्तिनिन्दा तु शास्त्रानभिज्ञचिकित्साप्रवृत्तपरा । शास्त्राभिज्ञस्य भैषज्यं महते पुण्याय । तज्जीविकापरो वा निषेध इति दिक् ॥ १३ ॥ इषुरमन्त्रो बाणप्रयोगः । अस्त्रं समन्त्रः सः । वरशब्द उभयसंबद्धः । अर्थः शास्त्रं राजनीतिशास्त्रं तत्र विशारदं पण्डितं सुधन्वानं तन्नामानमुपाध्यायं धनुर्वेदान्धार्यम् ॥ १४ ॥ १५ ॥ मन्त्रिधुरैर्मन्त्रिश्रेष्ठैः । शास्त्रकोविदैर्नातिशास्त्रज्ञैः । सुसंवृतः सुतरांगुप्तः ॥ १६ ॥ अर्थनैपुणमर्थप्राप्त्युपायम् ॥ १७ ॥ नैकः । एकेन मन्त्रे क्रियमाणे स्वकार्याभिनिवेशेन गुणागुणयोर्योयार्थग्रहणं न सिध्यति । बहुभिर्मन्त्रेण प्रथममेकमत्यमेव न घटेत्, मन्त्रमेदश्च भवेदिति भावः । राष्ट्रं न परिधावति । लोकैर्न ज्ञायत इत्यर्थः ॥ १८ ॥ लघुमूलमल्पयत्नसाध्यम् । महोदयं महाफलम् । न दीर्घयसि न विलम्बयसि ॥ १९ ॥ पार्थिवाः सामन्तास्ते मन्त्रितानि सर्वकार्याणि सुकृतानि निष्पन्नान्येव कृतरूपाणि कृतकल्पानि वा विदन्ति । न कर्तव्यानि भावित्वेनेत्यर्थः ॥ २० ॥ ये लवीया मन्त्रास्त्वक्षमास्यैषापरिकीर्तिता अपि । युक्त्यार्थापत्त्या तर्कैस्तत्त्वार्थैरनुमानैर्वा । यद्वा तर्कैस्तत्कारणानुपामकाः, युक्तयः साक्षात्स्तुत्यापिकाः । परैर्बुध्यन्ते किल । किं च परकृतं

मन्त्रितं त्वया लदमालैर्वा बुध्यते किल ॥ २१ ॥ सहस्रैः । लक्षैरपीति शेषः । पण्डितपरिग्रहे हेतुमाह—पण्डित इति । अर्थकृच्छ्रेष्वर्थसंकटेषु निःश्रेयसं कुर्यात् । अयमभिचरितनिस्तारोपायबोधनेनेति शेषः ॥ २२ ॥ सहायता सहायकार्यक्षमता ॥ २३ ॥ विचक्षणोऽभ्यस्तनीतिशास्त्रः ॥ २४ ॥ मुख्या महान्तः ॥ २५ ॥ उपधा उत्कोचस्तमतीतास्तदग्राहिणः । यद्वोपाधिप्रयुक्तसंश्रयरहितान् । अतएव पितृपैतामहान् । शुचीन्ब्राह्मणान्तरेन्द्रियशुद्धान् ॥ २६ ॥ उद्वेजिताः प्रजा मन्त्रिणश्च राष्ट्रे तव तां नावजानन्ति नावमन्यन्ते ॥ २७ ॥ याजकाः किंचित्पापानुसंधानेन पतितमिव क्षामयाज्योऽयमिति मत्ता नावजानन्ति किल । तत्र दृष्टान्तः—उप्रेत्यादि । स्त्रियः कुलस्त्रियः । उग्रप्रतिग्रहीनजातीयस्त्रीप्रतिग्रहीतारम् । तां च कामयानं कामयमानं तस्यामत्यन्तासक्तं यथावजानन्तीत्यर्थ इति कतकः । 'उग्रप्रति'—इति पाठः । उप्रेण कर्मणा बलात्कारादिना प्रतिग्रहीतारं कामयानं कामुकं स्त्रिय इव याजकाः पतितमिव च नावजानन्ति प्रजा इति शेषः । प्रजातिकमणमुग्रप्रग्रहणं च लयि नास्ति कच्चिदिति भाव इति तीर्थः । परे तु—उग्रप्रतिग्रहीतारम् । उग्रः शिवस्तत्प्रतिग्रहीतारमल्पपुंस्त्वम् । तत्प्रतिग्रहीतुरीदृशषण्डतायाः कर्मविपाकशब्दे उक्तेरित्याहुः ॥ २८ ॥ उपायकुशलं सामाद्युपायचतुरम् । वैद्यं विद्याविदं राजनीतिशास्त्रज्ञं मृत्युं संदूषणे रतम् । येन केनापि हेतुनामृत्युविषटने रतम् । शूरं मरणनिर्भयम् । ऐश्वर्यकामं राज्याभिलाषिणम् । यो न हन्ति स हन्यते बध्यते इत्यर्थ इति

कश्चिद्वृष्टश्च शूरश्च धृतिमान्मतिमाञ्जुचिः । कुलीनश्चानुरक्तश्च दक्षः सेनापतिः कृतः ॥	३०
बलवन्तश्च कश्चित्ते मुख्या युद्धविशारदाः । दृष्टापदाना विक्रान्तास्त्वया सत्कृत्य मानिताः ॥	३१
कश्चिद्वलस्य भक्तं च वेतनं च यथोचितम् । संप्राप्तकालं दातव्यं ददासि न विलम्बसे ॥	३२
कालातिक्रमणे ह्येव भक्तवेतनयोर्भृताः । भर्तुरप्यतिक्रुप्यन्ति सोऽनर्थः सुमहान्कृतः ॥	३३
कश्चित्सर्वेऽनुरक्तास्त्वां कुलपुत्राः प्रधानतः । कश्चित्प्राणांस्तवायैषु संत्यजन्ति समाहिताः ॥	३४
कश्चिज्ज्ञानपदो विद्वान्दक्षिणः प्रतिभानवान् । यथोक्तवादी द्रुतस्ते कृतो भरत पण्डितः ॥	३५
कश्चिदष्टादशान्येषु स्वपक्षे दश पञ्च च । त्रिभिस्त्रिभिरविज्ञातैर्वैत्सि तीर्थानि चारणैः ॥	३६
कश्चिद्व्यापास्तानहितान्प्रतियातांश्च सर्वदा । दुर्बलाननवज्ञाय वर्तसे रिपुसूदन ॥	३७
कश्चिन्न लोकायतिकान्ब्राह्मणांस्तात सेवसे । अनर्थकुशला ह्येते बालाः पण्डितमानिनः ॥	३८
धर्मशालेषु मुख्येषु विद्यमानेषु दुर्बुधाः । बुद्धिमान्वीक्षिकीं प्राप्य निरर्थं प्रवदन्ति ते ॥	३९
वीरैरप्युषितां पूर्वमस्माकं तात पूर्वकैः । सत्यनामां दृढद्वारां हस्यश्वरथसंकुलाम् ॥	४०
ब्राह्मणैः क्षत्रियैर्वैश्यैः स्वकर्मनिरतैः सदा । जितेन्द्रियैर्महोत्साहैर्वृतामार्यैः सहस्रशः ॥	४१
प्रासादैर्विविधाकारैर्वृतां वैद्यजनाकुलाम् । कश्चित्समुदितां स्फीतामयोध्यां परिरक्षसे ॥	४२
कश्चिच्चैत्यशतैर्जुष्टः सुनिविष्टजनाकुलः । देवस्थानैः प्रपाभिश्च तटाकैश्चोपशोभितः ॥	४३
प्रहृष्टनरनारीकः समाजोत्सवशोभितः । सुकृष्टसीमा पशुमान्द्विसाभिरभिवर्जितः ॥	४४
अदेवमातृको रम्यः श्वापदैः परिवर्जितः । परित्यक्तो भयैः सर्वैः खनिभिश्चोपशोभितः ॥	४५
विवर्जितो नरैः पापैर्मम पूर्वैः सुरक्षितः । कश्चिज्ज्ञानपदः स्फीतः सुखं वसति राघव ॥	४६
कश्चित्ते दयिताः सर्वे कृषिगोरक्ष्यजीविनः । वार्तायां सांप्रतं तात लोकोऽयं सुखमेधते ॥	४७

तीर्थैः । उपायकुशलं राज्ञः सकाशादर्थग्रहणार्थं व्याधिवर्धनो-
पायकुशलं वैद्यं मिषजं स्वामिसंक्षणे रतं मृत्युं सेवकं च
राजानमपच्छिद्य तदैश्वर्यकामं शूरं सेवकरूपं प्रभुं च यो न
हन्ति स राजा तैरेव मिषजादिभिर्हन्यते इत्यर्थं कतक आह
॥ २९ ॥ शूराः परयोधाभिभवनसमर्थाः । धृतिमान्विपदि
प्रशस्तधैर्यः । दक्षश्चतुरः ॥ ३० ॥ मुख्या गणमुख्याः । दृष्टा-
पदाना दृष्टं द्वित्रिवाराभूतमपदानं पूर्ववृत्तं पौरुषं येषां ते ।
विक्रान्ताः शूराः ॥ ३१ ॥ भक्तं दैनंदिनदेयाजम् । वेतनं
प्रतिमासदेयम् ॥ ३२ ॥ मृता मृतिजीविनो मृत्याः ॥ ३३ ॥
कुलपुत्रा शतयः । प्रधानतः प्रधानाः ॥ ३४ ॥ प्रतिभानवा-
न्प्रत्युत्पन्नमतिः । यथोक्तवादी यथोक्तसंदेशप्रतिसंदेशवक्ता ।
पण्डितः परिच्छेत्ता । 'द्रुतं चैव प्रकुर्वीत सर्वशास्त्रविशारदम् ।
इक्षिताकारचेष्टां शुचिं दक्षं कुलोद्भवम् ॥' इति मनोः
॥ ३५ ॥ कश्चिदष्टादशेति । तानि च—मन्त्री, पुरोहितः,
युवराजः, सेनापतिः, दौवारिकः, अन्तःपुराधिकृतः, बन्धना-
गाराधिकृतः, धनाध्यक्षः, राजाज्ञया आह्वान्येषु वक्ता, प्राङ्नि-
वाकसंज्ञो व्यवहारप्रज्ञा, धर्मासनाधिकृतः, व्यवहारनिर्णता
सभ्याख्यः, सेनायाः जीवितमृतिदानाध्यक्षः, कर्मान्ते वेतनप्रा-
हिणः, नगराध्यक्षः, राष्ट्रान्तपालः—अयमेवाटविकः दुष्टानां
दण्डनाधिकारी, जलगिरिवनस्थलदुर्गपालाः । एतान्येव स्वपक्षे
मन्त्रिपुरोहितयुवराजान्द्विह्वला च पञ्चदश । एकैकस्मिन्विषये
त्रिभिस्त्रिभिरभिज्ञातैः परस्परमितरैश्चाभिज्ञातैरेतान्यष्टादशती-
र्थानि वेत्ति कश्चित् । 'योनौ जलावतारे च मङ्गयाद्यष्टादशसपि ।
एष्यक्षेत्रे तथा पात्रे तीर्थं स्यादर्शनेष्वपि ॥' इति । स्वदेशे-

ऽप्येतैर्न्यायतो व्यवहारः प्रवर्त्यते नवेति विचारणीयं परदेशे
चेति भावः ॥ ३६ ॥ व्यापास्तान्निष्कासितान् । प्रतियातान्पु-
नरागतान् । दुर्बलान्दुर्बलानपि । अनवज्ञायेति । दुर्बलोऽयम-
हितः किमस्माकं करिष्यतीत्युपेक्षां न करोषि कश्चित् ॥ ३७ ॥
लोकायतिकांश्चार्वाकमतानुसारिणः प्रत्यक्षमात्रप्रमाणकान् ।
अपरे लोकायतिकाः शुष्कतर्कवादादृकाः । ब्राह्मणलेऽपि तदप-
रिग्रहे हेतुमाह—अनर्थेति । परलोकतत्साधनाभावहूपानर्थप्र-
तिपादनकुशलाः । अतएव बाला अज्ञाः । वेदज्ञसंनिधाविति
शेषः । पण्डितमानिनः स्वयूध्येष्वेव केवलमात्मनः पण्डिता-
न्मन्यन्ते नान्यत्र ॥ ३८ ॥ द्वितीयलोकायतानां त्यागे हेतु-
माह—धर्मेत्यादि । मुख्येषु मुख्यप्रमाणभूतेषु । आन्वीक्षिकी
तर्कविद्या । शुष्कतर्कविद्याजनितां बुद्धिप्रबलमन्य निरर्थं
निष्प्रयोजनं वदन्ति । 'यथात्मनो ज्ञानाश्रयत्वमीशो जगन्नि-
त्तकारणं नित्यज्ञानादिगुणकश्च' इत्यादिश्रुतिविरुद्धवादाभिप्राय-
मिदम् ॥ ३९ ॥ सत्यनामामयोध्येत्यन्वर्थनामाम् ॥ ४० ॥
आर्यैरुक्तत्रैवर्णिकैः ॥ ४१ ॥ समुदितां सिद्धाम् । स्फीतां
समृद्धाम् ॥ ४२ ॥ चैत्यशतैरश्वमेधान्तयागानेकचयनप्रदेशैः ।
'कश्चिच्चैत्यशतैः' इति पाठः । सुनिविष्टैः सुप्रतिष्ठितैर्जनैराकुलो
निविष्टः ॥ ४३ ॥ 'प्रभिन्नरनारीकः' इति पाठे प्रमेदः
संतोषः । सुकृष्टाः सीमास्तत्तत्क्षेत्रप्रान्तदेशाः पशवश्च यस्मिन्स
तथा ॥ ४४ ॥ अदेवमातृक इति । नदीमातृक इत्यर्थः ।
'नद्यम्बुजीवनो देशो नदीमातृक उच्यते । वृष्टिनिष्पाद्यसस्यसु
विज्ञेयो देवमातृकः ॥' इति । खनिः खणेरन्नाद्याकरः । ईदृशो
जनपदः सर्वैर्मयैः परित्यक्तः कश्चिदस्ति ॥ ४५ ॥ स च सुखं
वसति कश्चिदित्यर्थः ॥ ४६ ॥ कृषिगोरक्ष्यजीविनो वैश्याः ।

तेषां गुप्तिपरीहारैः कञ्चित्ते भरणं कृतम् । रक्षया हि राज्ञा धर्मेण सर्वे विषयवासिनः ॥ ४८
 कञ्चित्त्रियः सान्त्वयसे कञ्चित्तास्ते सुरक्षिताः । कञ्चिन्न श्रद्धास्यासां कञ्चिद्दुष्टं न भावसे ॥ ४९
 कञ्चिन्नागवनं गुप्तं कञ्चित्ते सन्ति धेनुकाः । कञ्चिन्न गणिकाश्वानां कुञ्जराणां च तृप्यसि ॥ ५०
 कञ्चिद्दर्शयसे नित्यं प्रानुपाणां विभूषितम् । उत्थायोत्थाय पूर्वाङ्गे राजपुत्र महापथे ॥ ५१
 कञ्चिन्न सर्वे कर्मान्ताः प्रत्यक्षास्तेऽविशङ्कया । सर्वे वा पुनरुत्सृष्टा मध्यमे वात्र कारणम् ॥ ५२
 कञ्चिद्गुणाणि सर्वाणि धनधान्यायुधोदकैः । यन्त्रैश्च प्रतिपूर्णानि तथा शिल्पिधनुर्धरैः ॥ ५३
 आयस्ते विपुलः कञ्चित्कञ्चिदल्पतरो व्ययः । अपात्रेषु न ते कञ्चित्कोशो गच्छति राघव ॥ ५४
 देवतार्थं च पित्रर्थं ब्राह्मणाभ्यागतेषु च । योधेषु मित्रवर्गेषु कञ्चिद्गच्छति ते व्ययः ॥ ५५
 कञ्चिदायोंऽपि शुद्धात्मा क्षारितश्चापकर्मणा । अदृष्टः शास्त्रकुशलैर्न लोभाद्बध्यते शुचिः ॥ ५६
 गृहीतश्चैव पृष्टश्च काले दृष्टः सकारणः । कञ्चिन्न मुच्यते चोरो धनलोभान्नरर्पणम् ॥ ५७
 व्यसने कञ्चिदाढ्यस्य दुर्बलस्य च राघव । अर्थं विरागाः पश्यन्ति तवामात्या बहुश्रुताः ॥ ५८
 यानि मिथ्याभिशस्तानां पतन्त्यश्रूणि राघव । तानि पुत्रपशून्गन्ति प्रीत्यर्थमनुशासतः ॥ ५९
 कञ्चिद्दुष्टांश्च वालांश्च वैद्यान्मुख्यांश्च राघव । दानेन मनसा वाचा त्रिभिरेतैर्बुभूषसे ॥ ६०
 कञ्चिद्दुष्टंश्च वृद्धांश्च तापसान्देवतातिथीन् । चैत्यांश्च सर्वान्सिद्धार्थान्ब्राह्मणांश्च नमस्यसि ॥ ६१
 कञ्चिदर्थेन वा धर्ममर्थं धर्मेण वा पुनः । उभौ वा प्रीतिलोभेन कामेन न विवाधसे ॥ ६२
 कञ्चिदर्थं च कामं च धर्मं च जयतां वर । विभज्य काले कालज्ञ सर्वान्वरद सेवसे ॥ ६३
 कञ्चित्ते ब्राह्मणः शर्म सर्वशास्त्रार्थकोविदः । आशंसते महाप्राज्ञ पौरजानपदैः सह ॥ ६४

वार्ता । 'कृषिगोरक्ष्यवाणिज्यक्रेयं वार्तंत्युदाहृतम्' । तत्र सांप्रतं वर्तन्ते इति शेषः । लोको जीवलोकः कृष्यादौ स्थितः सुखमेधते कञ्चित् ॥ ४७ ॥ गुप्तिपरीहारैः । गुप्तिरिष्टप्रापणम्, परीहारोऽनिष्टपरिहारः, तैः । तेषां कृष्यादिजीविनां भरणं कृतं कञ्चिदिति तीर्थः । 'गुप्तपरीहारैः' इति पाठः । गुप्त्यर्थनियुक्तै राजमनुष्यैः क्रियमाणतस्कराद्यनर्थपरिहारैस्ते लया भरणं कृतं कञ्चिदिति कतकः ॥ ४८ ॥ ताः त्रियः सुरक्षिताः । लयेत्यर्थः । न श्रद्धास्यासामिति । वचनादिकं वास्तवमिति शेषः । गुह्यमप्रकाश्यवृत्तान्तमिष्टेति मत्वा न भावसे कञ्चित् ॥ ४९ ॥ नागवनं गजोत्पत्तिस्थानभूतं वनम् । धेनुका धेनवः । स्वार्थं कः । गणिकाः करिण्यः । 'वेद्याकरिण्योर्गणिका' । करिण्यादिसंपादनविषये तृप्तिं नाप्नोषि कञ्चित् ॥ ५० ॥ भूषितम् । सभायां स्थित्वात्मानमिति शेषः । तथा महापथे चात्मानं दर्शयसे ॥ ५१ ॥ कर्मान्ताः कर्मकरा अविशङ्कया निर्भयतया ते प्रत्यक्षा न किल । बाधवा सर्वे ते उत्सृष्टाः परित्यक्तदर्शना न । अत्र कर्मकरविषये मध्यमे वनादिदर्शनादर्शनयोर्मध्यरीत्या करणमेव कारणमर्थप्राप्तिकारणम् ॥ ५२ ॥ ५३ ॥ आयो धनागमः । व्ययो भोगबलरक्षादर्थं लागः । अपात्रेषु नटगायकादिषु ॥ ५४ ॥ अभ्यागतोऽतिथिर्यः कञ्चित् । व्ययः । आयाज्यून इति शेषः ॥ ५५ ॥ आर्यः साधुः शुद्धात्मापि सन्नपकर्मणा स्तेयागम्यागमनादिदोषेण क्षारितोऽभिशस्तः शास्त्रकुशलैर्धर्मशास्त्रकुशलैरदृष्ट एवानिर्णीतदोष एव । लोभाद्धनलोभाच्छुचिरपि न बध्यते न दण्ड्यते कञ्चित् ॥ ५६ ॥ गृहीतः पालकैर्धनस्वामिना वा । सकारणो दृष्टश्चोरत्वेन

ग्रहणकारणैर्युक्तो दृष्टः । पृष्टः प्रश्नेनापि निश्चितचौर्यः । धनलोभाच्चोरेणैवोक्तोचतया दीयमानधनलोभात्पालकैर्न मुच्यते कञ्चित् ॥ ५७ ॥ आढ्यस्य धनिकस्य दुर्बलस्य दरिद्रस्य च व्यसने विवादरूपसंकटे राजकीयैकनिवर्त्ते प्राप्ते तवामात्या विरागाः सन्तो विगतधनरागाः सन्तोऽर्थं तयोर्व्यवहारं पश्यन्ति कञ्चित् ॥ ५८ ॥ मिथ्याभिशस्तानां राज्ञा विचार्यानिवर्तितमिथ्याभियोगानां प्रजानां यान्यश्रूणि पतन्ति । 'पादन्यासानि' इति पाठान्तरम् । तदा जायन्ते इति शेषः । आर्षं नपुंसकत्वम् । तानि प्रीत्यर्थं राज्यभोगजप्रीतिमात्रार्थं राज्यमनुशासतो राज्ञः पुत्रादीन्गन्ति ॥ ५९ ॥ वैद्या भिषजः । दानमभिमतवस्तुनः । मनः क्लेदयुतम् । वाक्सान्त्वयुता । एतैस्त्रिभिः प्रत्येकं बुभूषसे प्रामुख्येच्छसि वशीकर्तुमिच्छसि संभावयितुमिच्छसि वा कञ्चित् ॥ ६० ॥ चैत्यांश्चतुष्पथस्थमहावृक्षान्देवतावासभूतान् । सिद्धार्थान्वियाद्युत्तपोभिः कृतार्थितजन्मनो ब्राह्मणान् ॥ ६१ ॥ कञ्चिदर्थेनेति धर्माज्जनयोग्यपूर्वाङ्गेऽर्थार्जनेन धर्मबाधः । तथा तद्योग्यमध्याहे धर्माज्जनेन तद्बाधः । प्रीतिलोभेन कामेन विषयसंतोषलोभरूपेण कामेन तदुभयकालसेवितेन तयोर्बाध इति तीर्थः । अर्थप्राप्तिरूपेण हेतुना धर्मं न बाधसे । धर्मं हितार्थं न गृह्णासीत्यर्थः । धर्मेण धर्मप्राप्तिहेतुनार्थं कुटुम्बनिर्वाहापेक्षितमर्थं न बाधसे । उभयमपि विषयसंतोषलोभेन गणिकाद्यासत्तया बाधसे नेत्यर्थ इति कतकः ॥ ६२ ॥ विभज्य सेवसे । काले पूर्वाह्नतदुत्तरकालसार्धयामोत्तररात्रिरूपेण क्रमेण धर्मार्थकामसेवाकाले ॥ ६३ ॥ शर्म सुखमाशंसते प्रार्थयते

नास्तिक्यमनृतं क्रोधं प्रमादं दीर्घसूत्रताम् । अदर्शनं ज्ञानवतामालस्यं पञ्चवृत्तिताम् ॥	६५
एकचिन्तनमर्थानामनर्थज्ञैश्च मन्त्रणम् । निश्चितानामनारम्भं मन्त्रस्यापरिरक्षणम् ॥	६६
मङ्गलाद्यप्रयोगं च प्रत्युत्थानं च सर्वतः । कच्चित्वं वर्जयस्येतान् राजदोषांश्चतुर्दश ॥	६७
दशपञ्चचतुर्वर्गान्सप्तवर्गं च तत्त्वतः । अष्टवर्गं त्रिवर्गं च विद्यास्तिस्रश्च राघव ॥	६८
इन्द्रियाणां जयं बुद्ध्या पाङ्गुण्यं दैवमानुषम् । कृत्यं विंशतिवर्गं च तथा प्रकृतिमण्डलम् ॥	६९
यात्रा दण्डविधानं च द्वियोनी संधिविग्रहौ । कच्चिदेतान्महाप्राज्ञ यथावदनुमन्यसे ॥	७०

॥ ६४ ॥ 'प्रमादोऽनवधानता' । दीर्घसूत्रश्चिरक्रियस्तद्भावः । अवश्यकर्तव्यस्य विचारादिना कालविलम्बनम् । ज्ञानवतां विदुषामदर्शनम् । आलस्यं नित्यकृत्यालस्यम् । पञ्चवृत्तितां चक्षुरादिपञ्चेन्द्रियपरवशताम् ॥ ६५ ॥ अर्थानां राज्यप्रयोजनानामेकेन चिन्तनम् । अनर्थज्ञैर्विपरीतदर्शिभिः । निश्चितानां मन्त्रिभिः सह कर्तव्यत्वेन निश्चितानामनारम्भम् ॥ ६६ ॥ मङ्गलस्यादौ प्रातःकालेऽप्रयोगमनुष्ठानम् । सर्वतः प्रत्युत्थानं सर्वदिगवस्थितरिपूद्देशेन युगपद्दण्डयात्रामित्यर्थः इति तीर्थः । कंचन प्रत्युत्थानायोग्यं पुरुषमुद्दिश्यापि प्रभावमुक्त्वा चापत्यादासनाच्चलनमित्यर्थः इति कतकः ॥ ६७ ॥ दशवर्गादीन्बुद्ध्या यथावदनुमन्यसे । तेषु त्याज्यांशमुपादेयांशं च ज्ञालानुजानासीति तृतीयरथेन संबन्धः । दशवर्गस्तु—'मृगयाक्षौ दिवा खापः परिवादः स्त्रियो मदः । तौर्यत्रिकं वृथाव्या च कामजो दशको गणः ॥' इति मनूक्तः । तौर्यत्रिकं वृथगीतवाद्यम् । वृथाव्या वृथापर्यटनम् । पञ्चवर्गस्तु—'औदकं पार्वतं वार्क्षमैरिणं धान्वनं तथा । इति दुर्गं पञ्चविधं पञ्चवर्गं उदाहृतः ॥' इरिणं सर्वस्यशून्यप्रदेशः । तत्संबन्धि दुर्गमैरिणम् । तस्यापि परैर्गन्तुमशक्यत्वात् । धान्वनमुष्णकाले दुर्गं भवति । चतुर्वर्गस्तु—'साम दानं च भेदश्च दण्डश्चेति चतुर्गुणः' । सप्तवर्गस्तु—'स्वाम्यमालश्च राष्ट्रं च दुर्गकोशौ बलं सुहृत् । परस्परपकारीदं राज्यं सप्ताङ्गमुच्यते ॥' अष्टवर्गस्तु—'पैशुन्यं साहसं द्रोहमीर्ष्यासूयार्थद्वेषणम् । वाग्दण्डयोश्च पारुष्यं क्रोधजोऽपि गणोऽष्टकः ॥' इति । कृषिवाणिज्यदुर्गसेतुकुञ्जरबन्धनखन्याकरकरादानशून्यनिवेशनान्यद्वर्ग इति तीर्थः । त्रिवर्गो धर्मार्थकामाः । उस्ताहप्रभुमन्त्रशक्तित्रयं वा । तिस्रो विद्यास्त्रयी वार्ता दण्डनीतिः, त्रयी वेदत्रयी । वार्ता कृष्यादि । दण्डनीतिर्नीतिशास्त्रम् ॥ ६८ ॥ इन्द्रियाणां जयं जयोपायम् । स च योगाभ्यास एव । पाङ्गुण्यं पङ्गुणाः । 'संधिर्ना विग्रहो यानमासनं द्वैधमाश्रयः' इति । द्वैधं शत्रुवर्ग्याणामुपजापः । दैवमानुषम् । दैवं मानुषं च व्यसनमित्यर्थः । हुताशनो जलं व्याधिर्दुर्मिक्षो मरकत्स्थथा' इत्येतद्वैवम् । मरको मरणनिमित्तं मर्यादि । मानुषं तु—'आयुक्तकेभ्यश्चोरेभ्यः परेभ्यो राजवल्गभात् । पृथिवीपतिलोभाच्च व्यसनं मानुषं त्विदम् ॥' इति । आयुक्ता अधिकारिणः । कृत्यं तु—'अलब्धवेतनो लुब्धो मानी चाप्यवमानितः । क्रुद्धश्च कोपितोऽकस्मात्तथा भीतश्च भीषितः ॥ मेघाः शत्रौ तु चलारो वृषकृत्यमिदं स्मृतम् ॥' विंशतिवर्गस्तु

असंधेयोऽविग्राह्य एव । स च—'बालो वृद्धो दीर्घरोगी तथा ज्ञातिवहिष्कृतः । भीरुको भीरुजनको लुब्धो लुब्धजनस्तथा ॥ विरक्तप्रकृतिश्चैव विषयेष्वतिसक्तिमान् । अनेकचित्तमन्त्रश्च देवप्राज्ञाननिन्दकः ॥ दैवोपहतकश्चैव दैवचिन्तक एव च । दुर्मिक्षव्यसनोपेतो बलव्यसनसंयुतः । अदेशस्थो बहुरिपुर्गुक्तोऽकालेन यश्च वै । सत्यधर्मरतश्चैव विंशतिः पुरुषा अमी ॥ एतैः संधिं न कुर्वीत विग्रही स्यात्तु केवलम् ॥' इति । कतकस्तु—'राज्यस्त्रीस्थानदेशानां ज्ञातिधनयोश्च यस्यापहारस्ते षड्, मदमानदेशपीडावन्तस्त्रयः, ज्ञानार्थशक्तिधर्माणां येषां विधातस्ते चलारः, दैवचिन्तकः, रिपुमित्रावमन्तारौ, बन्धुविनाशनं यस्य, लोकानुग्रहरहितः, दूषितमण्डलः, एकार्थमिनिवेशितं यस्य, एते विग्राह्या एवेत्याह । प्रकृतयश्च मण्डलं च प्रकृतिमण्डलम् । प्रकृतिवर्गस्तु—'अमालो राष्ट्रगुणि कोशो दण्डश्च पञ्चमः । एताः प्रकृतयस्तज्ज्ञैर्विजिगीषोरुदाहृताः ॥' इति । मण्डलं द्वादशराजमण्डलम् । तत्र विजिगीषुर्मध्ये । 'अरिमित्रमरेमित्रं मित्रमित्रमतः परम् । मित्रारिमित्रमित्रं च विजिगीषोः पुरःसराः ॥ पार्णिप्राहस्ततः पश्चादाकन्दस्तदनन्तरम् । आसारावनयोश्चैव विजिगीषोस्तु पृष्ठतः ॥' आसारौ पार्णिप्राहासाराकन्दासारविति । आसारपृष्ठभागस्थौ मध्यमोदासीनाविति । 'अरेश्च विजिगीषोश्च मध्यमो भूम्यनन्तरः । अनुग्रहे संहतयोर्व्यस्तयोर्निग्रहे प्रभुः ॥' इति । 'मण्डलाद्वहिरेतेषामुदासीनो बलाधिकः । अनुग्रहे संहतानां व्यस्तानां च वधे प्रभुः ॥' इति ॥ ६९ ॥ यात्रा यानम् । तच्च पञ्चविधम्—'विग्रह्य संधाय तथा संभूयाथ प्रसङ्गतः । उपेक्ष्य चेति निपुणैर्यानं पञ्चविधं स्मृतम् ॥' बलवत्तया पार्णिप्राहादिमिर्विग्रह्यान्त्र शत्रौ यानं विग्रह्ययानम्, तैः संधायान्यत्र यानं संधाययानम्, सामन्तैः सह यानं संभूययानम्, अन्योद्देशेन यात्राप्रसङ्गमुत्पाद्यान्यं प्रति-यानं प्रसङ्गयानम्, बलवत्तया शत्रुसुपेक्ष्य तस्य मित्रेषु यानसुपेक्ष्ययानम्, दण्डविधानं दण्डः सेना तद्विधानं व्यूहरचनाभेदः । 'दण्डो धर्मे मानभेदे लकुटे मदसैन्ययोः' । 'द्वियोनी संधिविग्रहौ' इति । संधिविग्रहयानेत्यादिषट्पङ्क्त्यानां मध्ये संधिविग्रहौ द्वयोर्योनी । तत्र द्वैधीभावसमाश्रयौ उंधियो-निकौ यानासने विग्रहयोनिके इति भेदः । तत्र द्वैधीभावो नाम—'बलिनोर्द्विषतोर्मध्ये वाचात्मानं समर्पयन् । द्वैधीभावेन वर्तेत काकाक्षिवदलक्षितम् ॥' इति । अरिसिः 'रीज्यमानस्य

मन्त्रिमिस्त्वं यथोद्दिष्टं चतुर्भिस्त्रिभिरेव वा । कञ्चित्समस्तैर्व्यस्तैश्च मन्त्रं मन्त्रयसे बुध ॥ ७१
 कञ्चित्ते सफला वेदाः कञ्चित्ते सफलाः क्रियाः । कञ्चित्ते सफला दाराः कञ्चित्ते सफलं श्रुतम् ॥ ७२
 कञ्चिदेवैव ते बुद्धिर्यथोक्ता मम राघव । आयुष्या च यशस्या च धर्मकामार्थसंहिता ॥ ७३
 यां वृत्तिं वर्तते तातो यां च नः प्रपितामहः । तां वृत्तिं वर्तसे कञ्चिद्या च सत्पथगा शुभा ॥ ७४
 कञ्चित्स्वादुकृतं भोज्यमेको नाश्नासि राघव । कञ्चिदाशंसमानेभ्यो मित्रेभ्यः संप्रयच्छसि ॥ ७५
 राजा तु धर्मेण हि पालयित्वा महीपतिर्दण्डधरः प्रजानाम् ।
 अवाप्य कृत्स्नां वसुधां यथावदितश्च्युतः स्वर्गमुपैति विद्वान् ॥ ७६
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे शततमः सर्गः ॥ १०० ॥

एकोत्तरशततमः सर्गः ।

तं तु रामः समाज्ञाय भ्रातरं गुरुवत्सलम् । लक्ष्मणेन सह भ्रात्रा प्रष्टुं समुपचक्रमे ॥ १
 किमेतदिच्छेयमहं श्रोतुं प्रव्याहृतं त्वया । यस्मात्त्वमागतो देशमिमं चीरजटाजिनी ॥ २
 यन्निमित्तमिमं देशं कृष्णाजिनजटाधरः । हित्वा राज्यं प्रविष्टस्त्वं तत्सर्वं वक्तुमर्हसि ॥ ३
 इत्युक्तः कैकेयीपुत्रः काकुत्स्थेन महात्मना । प्रगृह्य बलवद्भूयः प्राञ्जलिर्वाक्यमब्रवीत् ॥ ४
 आर्य तातः परित्यज्य कृत्वा कर्म सुदुष्करम् । गतः स्वर्गं महाबाहुः पुत्रशोकाभिपीडितः ॥ ५
 स्त्रिया नियुक्तः कैकेय्या मम मात्रा परंतप । चकार सा महत्पापमिदमात्मयशोहरम् ॥ ६
 सा राज्यफलमप्राप्य विधवा शोककर्षिता । पतिप्यति महाघोरे नरके जननी मम ॥ ७
 तस्य मे दासभूतस्य प्रसादं कर्तुमर्हसि । अभिषिञ्चस्व चाद्यैव राज्येन मघवानिव ॥ ८
 इमाः प्रकृतयः सर्वा विधवा मातरश्च याः । त्वत्सकाशमनुप्राप्ताः प्रसादं कर्तुमर्हसि ॥ ९
 तथानुपूर्व्या युक्तश्च युक्तं चात्मनि मानद । राज्यं प्राप्नुहि धर्मेण सकामान्सुहृदः कुरु ॥ १०
 भवत्वविधवा भूमिः समग्रा पतिना त्वया । शशिना विमलेनेव शारदी रजनी यथा ॥ ११
 एभिश्च सच्चिवैः सार्धं शिरसा याचितो मया । भ्रातुः शिष्यस्य दासस्य प्रसादं कर्तुमर्हसि ॥ १२

बलवदाश्रयणं समाश्रयः । कालप्रतीक्षया तूष्णीमवस्थानमा-
 सनम् ॥ ७० ॥ यथोद्दिष्टं नीतिशास्त्रोक्तमन्त्रविचारमार्गमनति-
 क्रम्येत्यर्थः । 'यथोद्दिष्टः' इति पाठे मन्त्रिलक्षणलक्षितैरित्यर्थः ।
 व्यस्तैरेकैकशः । एवं हि तत्तन्मनःपरिज्ञानं भवति । त्रिभिश्चतु-
 र्भिस्त्रिभ्यो बहुभिर्नैकेनेति सूचितम् ॥ ७१ ॥ वेदाः सफ-
 लास्तद्विहितकर्मप्रवृत्त्या । क्रिया राजकार्याणि तत्तदुद्देश्यफल-
 युक्तानि । यद्वा क्रियाः संपादितधनादीनि क्रियास्तेषां सफलत्वं
 च दानभोगाभ्याम् । दाराणां सफलत्वं धर्मरतिप्रजाभिः । श्रुत-
 साफल्यं विनीतत्वम् ॥ ७२ ॥ उक्ता एषा बुद्धिर्यथा मम तथैव
 तवापि वर्तते कञ्चित् । 'कञ्चिदेष्वेव' इति पाठान्तरम् ॥ ७३ ॥
 सत्पथगा शिष्टानुष्ठानमार्गगा ॥ ७४ ॥ स्वादुकृतं स्वादुतया
 कृतं सिद्धम् । आशंसमानेभ्यः स्नेहवृत्त्यपेक्षयेच्छब्दः ।
 मित्रेभ्यः स्निग्धेभ्यः ॥ ७५ ॥ महीपती राजा क्षत्रियः ।
 इतश्च्युत एतद्देहलोकाभ्याम् ॥ ७६ ॥ इति श्रीरामाभिरामे
 श्रीरामाये रामायणतिलके वाल्मीकीय आदिकाव्येऽयोध्या-
 काण्डे शततमः सर्गः ॥ १०० ॥

एवं कञ्चित्प्रश्नानन्तरं स्वस्य राजलाभाय सूचयितुं तदुत्तर-
 मप्रयच्छन्तं भरतं प्रति रामेणागमनप्रयोजनप्रश्नः—तं त्विति ।
 समाज्ञाय कुशलप्रश्नव्याजेन सर्वधर्माज्ञापयित्वा । यद्वा प्राप्त-

राज्यपरित्यागेन जटादिधारणेन गुरौ स्वस्मिन्भक्तियुक्तं ज्ञात्वा
 ॥ १ ॥ यस्मात्त्वमिमं देशं चीरजटाजिनी भूत्वागतोऽसि
 तस्मादेवंरूपेणागमनं किंकारणकमिति त्वया प्रस्पष्टं व्याहृतं
 श्रोतुमहमिच्छेयम् ॥ २ ॥ एतस्यैव श्लोकस्य व्याख्यानम्—
 यदिति ॥ ३ ॥ प्रगृह्य, बलवद्यथा तथा शोकं निगृह्येत्यर्थः
 ॥ ४ ॥ पूर्वपृष्ठमेवार्थं क तु तेऽभूतिपतेत्येवंरूपं भग्न्यन्तरेण
 पुनः पृष्ठं ज्ञात्वा तदुत्तरमाह—आर्येति । परित्यज्य । अस्मा-
 न्सर्वानिमं च लोकमिति शेषः । 'आर्य परित्यज्य' इति पाठे
 विवासेत्यर्थः । सुदुष्करं कर्म ज्येष्ठार्हं राज्यं कनिष्ठसात्कृत्वा
 ॥ ५ ॥ मम मात्रा कैकेय्या नियुक्त इति पूर्वश्लोकान्वयि सा
 चकारेत्यन्वयः । 'सुमहत्' इति पाठे सेलध्याहारः ॥ ६
 ॥ ७ ॥ एवं पितृमरणे श्रुते तदुचितकृत्ये कृते ततः परं यद्व-
 क्त्यं तत्संक्षेपेणाधुनैव ब्रूते भरतः—तस्य म इति । कैकेयी-
 पुत्रत्वात्प्राप्तापवादस्य । राज्येन राज्यनिमित्तम् ॥ ८ ॥ यस्मा-
 न्मातरो वयं च सर्वे त्वत्प्रसादनार्थमागताः ॥ ९ ॥ यतश्च
 त्वमानुपूर्व्या ज्येष्ठत्वलक्षणया युक्तो यतश्चात्मनि त्वयि अभि-
 षेचनं युक्तं तस्माद्धर्मेण राज्यं प्राप्नुहि ॥ १० ॥ रजनी यथा
 तादृशी भूमिः शशिनेव त्वया युताऽविधवा भवत्वित्यन्वयः ।
 पतिनेत्यार्षम् । 'विमलेनेह' इति पाठान्तरम् ॥ ११ ॥ १२ ॥

तदिदं शाश्वतं पित्र्यं सर्वं सचिवमण्डलम् । पूजितं पुरुषव्याघ्र नातिक्रमिष्येति ॥	१३
एवमुक्त्वा महाबाहुः सबाष्पः कैकेयीसुतः । रामस्य शिरसा पादौ जग्राह भरतः पुनः ॥	१४
तं मत्तमिव मातङ्गं निःश्वसन्तं पुनःपुनः । भ्रातरं भरतं रामः परिष्वज्येदमब्रवीत् ॥	१५
कुलीनः सत्त्वसंपन्नस्तेजस्वी चरितव्रतः । राज्यहेतोः कथं पापमाचरेन्मद्विधो जनः ॥	१६
न दोषं त्वयि पश्यामि सूक्ष्ममप्यरिसूदन । न चापि जननीं बाल्यात्त्वं विगर्हितुमर्हसि ॥	१७
कामकारो महाप्राज्ञ गुरुणां सर्वदानघ । उपपन्नेषु दारेषु पुत्रेषु च विधीयते ॥	१८
धयमस्य यथा लोके संख्याताः सौम्य साधुभिः । भार्याः पुत्राश्च शिष्याश्च त्वमपि ज्ञातुमर्हसि ॥	१९
घने वा चीरवसनं सौम्यकृष्णाजिनाम्बरम् । राज्ये वापि महाराजो मां वासयितुमीश्वरः ॥	२०
यावत्पितरि धर्मज्ञ गौरवं लोकसत्कृते । तावद्धर्मकृतां श्रेष्ठ जनन्यामपि गौरवम् ॥	२१
एताभ्यां धर्मशीलाभ्यां वनं गच्छेति राघव । मातापितृभ्यामुक्तोऽहं कथमन्यत्समाचरे ॥	२२
त्वया राज्यमयोध्यायां प्राप्तव्यं लोकसत्कृतम् । वस्तव्यं दण्डकारण्ये मया वल्कलवाससा ॥	२३
एवमुक्त्वा महाराजो विभागं लोकसंनिधौ । व्यादिश्य च महाराजो दिवं दशरथो गतः ॥	२४
स च प्रमाणं धर्मात्मा राजा लोकगुरुस्तव । पित्रा दत्तं यथाभागमुपभोक्तुं त्वमर्हसि ॥	२५
यदब्रवीन्मां नरलोकसत्कृतः पिता महात्मा विबुधाधिपोपमः ।	
तदेव मन्ये परमात्मनो हितं न सर्वलोकेश्वरभावमव्ययम् ॥	२६
इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकोत्तरशततमः सर्गः ॥ १०१ ॥	

द्व्युत्तरशततमः सर्गः ।

रामस्य वचनं श्रुत्वा भरतः प्रत्युवाच ह । किं मे धर्माद्विहीनस्य राजधर्मः करिष्यति ॥	१
शाश्वतोऽयं सदा धर्मः स्थितोऽस्मासु नरर्षभ । ज्येष्ठे पुत्रे स्थिते राज्ञ कनीयान्भवेद्वृषः ॥	२

शाश्वतं परम्पराप्राप्तं सचिवमण्डलं तत्प्रार्थनं पूर्वं सदा पूजितं सफलं कृतं तदिदानीमतिक्रमिष्येति नार्हसि ॥ १३ ॥ १४ ॥ मत्तमथाप्यकस्मात्प्राप्तदुःखेन निःश्वसन्तं मातङ्गमिव स्थितं भरत-मित्यन्वयः ॥ १५ ॥ पापं पित्राज्ञाभङ्गरूपम् ॥ १६ ॥ बाल्या-दज्ञानात् ॥ १७ ॥ कथं कैकेयीगर्हणमज्ञानमूलं तत्राह—कामकार इति । स्वच्छन्दाचरणमित्यर्थः । स्वेच्छया नियोजन-मिति यावत् । गुरुणां पित्रादीनाम् । उपपन्नेषु संमतेषु दारेषु पुत्रेषु च कामकारो विधीयत इति संबन्धः ॥ १८ ॥ ततः किमत आह—धयमिति । भार्याः पुत्राः शिष्याश्च लोके सा-धुभिरेवैवा समख्याता इच्छाविनियोगार्हतया तथास्य राज्ञो वयं सर्वे इति त्वमपि ज्ञातुमर्हसि ॥ १९ ॥ प्रकृते किं तत्राह—घने इत्यादि ॥ २० ॥ प्रकृतमम्बागर्हाभावमुपसंहरति—यावदिति । तावत्तावत्परिमाणकमित्यर्थः । अतः कैकेय्या अप्यस्मन्नियोजने तयैवाधिकार इति भावः ॥ २१ ॥ समाचरे समाचरिष्यामि ॥ २२ ॥ त्वया राज्यं प्राप्तव्यम् । मया दण्डके वस्तव्यम् ॥ २३ ॥ एवं विभागं लोकसंनिधौ मन्त्रिपुरोहितादिजनसंनिधावुक्त्वा तानेवं विभागं कुरुवेति व्यादिश्य च आज्ञाप्य च दिवं गत इत्यन्वयः ॥ २४ ॥ यथाभागं पितृकल्पितचतुर्दशवर्षपर्यन्तम् । अनेन तदनन्तरमर्हं भोक्ष्यामीति सूचितम् । मात्रापि चतुर्द-शवर्षपर्यन्तं वनवास एव दृतः, न तु सर्वथा मे राज्यत्यागः । पित्रापि तावदेवानुमतमिति भावः ॥ २५ ॥ पिता महात्मा

ब्रह्मणा तुल्यः । अव्ययं सर्वलोकेश्वरत्वं ब्रह्मत्वम् । पित्रननुम-तमिति शेषः । न हितमित्यन्वयः । ननु पितृमरणश्रवणोत्तरं शोकमुल्लङ्घ्याभिषेकप्रत्याख्यानमेव कृत इति चेच्छृणु । भरत-स्याभिषेककरणप्रत्याशावारणाय कैकेय्या लोकानां चान्यथा संभावनावारणाय शोककालेऽपि धैर्यमवलम्ब्य तत्करणं शोक-कालेऽप्येवं धैर्यं कर्तव्यमिति लोकोपदेशायेति मम प्रतिभाति । तीर्थस्तु—पूर्वं न स्वर्गं गतो मृतकल्पो विधवास्तत्कल्पा इत्यर्थं मत्वा मरणनिश्चयाभावेन राज्यस्वीकारायैव राजानं मृतकल्पं वदतीति बुद्ध्या शोकाकरणपूर्वकमभिषेकप्रत्याख्यानं कृतवान् । स्वभावये दिवं गत इत्यत्राप्येवमेवेत्याह । कतकस्तु—गतः स्वर्गमिति भरतेनोक्तेऽपि पितृमरणोचितसर्वकार्यकरणे कृते भरतस्तस्य मे इत्याद्युक्तवान् । कविस्तु—संक्षेपेणादावुक्त्वाप्रे विस्तरेण वदतीति प्रायः कवेः स्वभाव इत्याह ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्ड एकोत्तरशततमः सर्गः ॥ १०१ ॥

अथ भरतः पितृवृत्तान्तप्रश्नोत्तरमुक्त्वा कश्चित्प्रश्नोत्तर-माह—रामस्येति । धर्माद्राज्यायोग्यत्वेन राजधर्माद्राज्याद्विही-नस्य त्वत्पृष्टराजधर्मो मे कोपयुक्तः । अनुपनीतयागवत् । अतो-ऽनवसरदुःस्थो मयि कश्चिदादिप्रश्न इति भावः ॥ ११ ॥ कृतस्ते उ-क्तधर्माभावोऽत आह—शाश्वत इति । शाश्वतः कुलक्रामगतः । अस्मात्सर्वपूर्वेषु । सदा सर्वदा । 'यथा' इति पाठे यथा

स समृद्धां मया सार्धमयोध्यां गच्छ राघव । अभिपेक्षय चात्मानं कुलस्यास्य भवाय नः ॥ ३
 राजानं मानुषं प्राहुर्देवत्वे संमतो मम । यस्य धर्मार्थसहितं वृत्तमाहुरमानुषम् ॥ ४
 केकयस्थे च मयि तु त्वयि चारण्यमाश्रिते । धीमान्स्वर्गं गतो राजा यायजूकः सतां मतः ॥ ५
 निष्क्रान्तमात्रे भवति सहसीते सलक्ष्मणे । दुःखशोकाभिभूतस्तु राजा त्रिदिवमभ्यगात् ॥ ६
 उत्तिष्ठ पुरुषव्याघ्र क्रियतामुदकं पितुः । अहं चायं च शत्रुघ्नः पूर्वमेव कृतोदकौ ॥ ७
 प्रियेण किल दत्तं हि पितृलोकेषु राघव । अक्षयं भवतीत्याहुर्भवांश्चैव पितुः प्रियः ॥ ८
 त्वामेव शोचंस्तव दर्शनेऽस्तुस्त्वय्येव सकामनिवर्त्य बुद्धिम् ।
 त्वया विहीनस्तव शोकरुग्णस्त्वां संस्मरन्नेव गतः पिता ते ॥ ९
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे द्युत्तरशततमः सर्गः ॥ १०२ ॥

व्युत्तरशततमः सर्गः ।

तां श्रुत्वा करुणां वाचं पितुर्मरणसंहिताम् । राघवो भरतेनोक्तां बभूव गतचेतनः ॥ १
 तं तु वज्रसिबोत्सृष्टमाहवे दानवारिणा । वाग्वज्रं भरतेनोक्तममनोज्ञं परंतपः ॥ २
 प्रगृह्य रामो बाहू वै पुष्पिताङ्ग इव द्रुमः । वने परशुना कृतस्तथा भुवि पपात ह ॥ ३
 तथा हि पतितं रामं जगत्यां जगतीपतिम् । कूलघातपरिश्रान्तं प्रसुप्तमिव कुञ्जरम् ॥ ४
 भ्रातरस्ते महेष्वासं सर्वतः शोककशितम् । रुदन्तः सह वैदेह्या सिपिचुः सलिलेन वै ॥ ५
 स तु संज्ञां पुनर्लब्ध्वा नैत्राभ्यामश्रुमुत्सृजन् । उपाक्रामत काकुत्स्थः कृपणं बहु भाषितुम् ॥ ६
 स रामः स्वर्गतं श्रुत्वा पितरं पृथिवीपतिम् । उवाच भरतं वाक्यं धर्मात्मा धर्मसंहितम् ॥ ७
 किं करिष्याम्ययोध्यायां ताते दिष्टां गतिं गते । कस्तां राजवराद्धीनामयोध्यां पालयिष्यति ॥ ८
 किं न तस्य मया कार्यं दुर्जातेन महात्मनः । यो मृतो मम शोकेन स मया न च संस्कृतः ॥ ९
 अहो भरत सिद्धार्थो येन राजा त्वयानघ । शत्रुघ्नेन च सर्वेषु प्रेतकृत्येषु सत्कृतः ॥ १०
 निष्प्रधानामनेकाग्रां नरेन्द्रेण विना कृताम् । निवृत्तवनवासोऽपि नायोध्यां गन्तुमुत्सहे ॥ ११
 समाप्तवनवासं मामयोध्यायां परंतप । कोऽनुशासिष्यति पुनस्ताते लोकान्तरे गते ॥ १२
 पुरा प्रेक्ष्य सुवृत्तं मां पिता यान्याह सान्त्वयन् । वाक्यानि तानि श्रोष्यामि कुतः कर्णसुखान्वहं ॥ १३
 एवमुक्त्वाथ भरतं भार्यामभ्येत्य राघवः । उवाच शोकसंतप्तः पूर्णचन्द्रनिभाननाम् ॥ १४
 सीते मृतस्ते श्वशुरः पितृहीनोऽसि लक्ष्मण । मरतो दुःखमाचष्टे स्वर्गतिं पृथिवीपतेः ॥ १५

शास्त्रं स्थितः प्रतिष्ठितः । अयं कस्तत्राह—ज्येष्ठे इति । एवं च कनीयस्त्वान्मे न राजलमिति भावः ॥ २ ॥ यदेवमतः—स इति । गच्छागच्छ । भवायाभ्युदयाय ॥ ३ ॥ ननु देवत्वप्रापकं तपो विहाय किं मे राज्येन तत्राह—राजानमिति । सर्वे जना यद्यपि राजानं मानुषं प्राहुस्तथापि मम स देवत्वे संमतः । तत्र हेतुमाह—यस्येति । अमानुषम् । मनुष्येऽसंभावितमित्यर्थः ॥ ४ ॥ उक्तमपि राजमरणं रामेण विषयान्तरोत्तरदानादश्रुतमिव मत्वा पुनस्तदेवाह—केकयस्थे इति । सतां मतः सङ्गः पूज्यमानः ॥ ५ ॥ ६ ॥ कृतोदकविति । कृतसपिण्डीकरणान्तसर्वकृत्यौ ॥ ७ ॥ तर्हि किं कृतकरणेनेत्यत आह—प्रियेणेति । भवान्प्रियः । ज्येष्ठत्वादिति भावः ॥ ८ ॥ प्रकारान्तरेणापि प्रियत्वमेवोपपादयति—त्वामेवेति । तव शोकरुग्ण इत्यनेन त्वच्छोक एव तदवसादहेतुरिति दर्शितम् ॥ ९ ॥ इति श्रीरामाभिरामे श्रीरामीये रामायण-

तिलके वाल्मीकीय आदिकाव्येऽयोध्याकाण्डे द्युत्तरशततमः सर्गः ॥ १०२ ॥

करुणां शोकावहाम् ॥ १ ॥ तं भरतोक्तं वाग्वज्रं रण इन्द्रोत्सृष्टवज्रतुल्यं श्रुत्वा ॥ २ ॥ बाहू प्रगृह्यातिथिधिलौ कृतबोद्धृत्य वा निष्पीड्य वा भुवि पपात । भरतादिदर्शनेन हर्षात्पुष्पिताङ्गद्रुमसादृश्यम् ॥ ३ ॥ ४ ॥ सिपिचुर्मोहशान्तये सर्वगात्राणि जलेन सिपिचुः ॥ ५ ॥ कृपणं भाषितुम् । लोकानुसारेण विलपितुमित्यर्थः ॥ ६ ॥ ७ ॥ दिष्टां गतिं दैवकल्पितां गतिं स्वसृकृतातिष्ठतां वा ॥ ८ ॥ दुर्जातेन वृथाजन्मना ॥ ९ ॥ सत्कृतः संस्कारकर्मणा पूजितः ॥ १० ॥ निष्प्रधानां प्रधानहीनाम् । अतएवानेकाग्रां बहुनायकाम् । अत्रोभयत्र हेतुः—नरेन्द्रेण विना कृतमिति ॥ ११ ॥ अनुशासिष्यति हिताहितविषयप्रवृत्तिनिवृत्ती कारयिष्यति ॥ १२ ॥ सुवृत्तं शोभननियोगाचरणम् । कुतः पुरुषात् ॥ १३ ॥ अभ्येत्याभिमुखो भूत्वा ॥ १४ ॥ स्वर्गतिर्कृपं दुःखम् ॥ १५

ततो बहुगुणं तेषां बाष्पं नेत्रेष्वजायत । तथा ब्रुवति काकुत्स्थे कुमारानां यशस्विनाम् ॥ १६
 ततस्ते भ्रातरः सर्वे भृशमाश्वस्य दुःखितम् । अन्ववज्रगतीभर्तुः क्रियतामुदकं पितुः ॥ १७
 सा सीता स्वर्गतं श्रुत्वा श्वशुरं तं महानृपम् । नेत्राभ्यामश्रुपूर्णाभ्यां न शशाकेश्वितुं प्रियम् ॥ १८
 सान्त्वयित्वा तु तां रामो रुदतीं जनकात्मजाम् । उवाच लक्ष्मणं तत्र दुःखितो दुःखितं वचः ॥ १९
 आनयेद्बुदिपिण्याकं चीरमाहर चोत्तरम् । जलक्रियार्थं तातस्य गमिष्यामि महात्मनः ॥ २०
 सीता पुरस्ताद्भ्रजतु त्वमेनामभितो व्रज । अहं पश्चाद्गमिष्यामि गतिर्ह्येषा सुदारुणा ॥ २१
 ततो नित्यानुगस्तेषां विदितात्मा महामतिः । मृदुर्दान्तश्च कान्तश्च रामे च दृढभक्तिमान् ॥ २२
 सुमन्त्रस्तैर्नृपसुतैः सार्धमाश्वस्य राघवम् । अवतारयदालम्ब्य नदीं मन्दाकिनीं शिवाम् ॥ २३
 ते सुतीर्थी ततः कृच्छ्राद्गुपगम्य यशस्विनः । नदीं मन्दाकिनीं रम्यां सदा पुष्पितकाननानाम् ॥ २४
 शीघ्रस्नोतसमासाद्य तीर्थं शिवमकर्दमम् । सिषिचुस्तूदकं राक्षे ततश्च एतद्भवत्विति ॥ २५
 प्रगृह्य तु महीपालो जलापूरितमञ्जलिम् । दिशं याम्यामभिमुखो रुदन्वचनमब्रवीत् ॥ २६
 एतत्ते राजशार्दूल विमलं तोयमक्षयम् । पितृलोकगतस्याद्य महत्तमुपतिष्ठतु ॥ २७
 ततो मन्दाकिनीतीरं प्रत्युत्तीर्य स राघवः । पितुश्चकार तेजस्वी निर्वापं भ्रातृभिः सह ॥ २८
 ऐकुदं वदरैर्मिश्रं पिण्याकं दर्भसंस्तरे । न्यस्य रामः सुदुःखातो रुदन्वचनमब्रवीत् ॥ २९
 इदं भुङ्क्व महाराज प्रीतो यदशना वयम् । यदन्नः पुरुषो भवति तदन्नास्तस्य देवताः ॥ ३०
 ततस्तेनैव मार्गेण प्रत्युत्तीर्य सरित्तटात् । आरुरोह नरव्याघ्रो रम्यसानुं महीधरम् ॥ ३१
 ततः पर्णकुटीद्वारमासाद्य जगतीपतिः । परिजग्राह पाणिभ्यामुभौ भरतलक्ष्मणौ ॥ ३२
 तेषां तु रुदतां शब्दात्प्रतिशब्दोऽभवद्भिरौ । भ्रातृणां सह वैदेह्या सिंहानां नर्दतामिव ॥ ३३
 महाबलानां रुदतां कुर्वतामुदकं पितुः । विज्ञाय तुमुलं शब्दं त्रस्ता भरतसैनिकाः ॥ ३४
 अन्ववञ्चापि रामेण भरतः संगतो ध्रुवम् । तेषामेव महाज्जशब्दः शोचतां पितरं मृतम् ॥ ३५
 अथ बाहान्परित्यज्य तं सर्वेऽभिमुखाः स्वनम् । अन्येकमनसो जग्मुर्गथास्थानं प्रधाविताः ॥ ३६
 हयैरन्ये गजैरन्ये रथैरन्ये स्वलंकृतैः । सुकुमारास्तथैवान्ये पद्भिरेव नरा ययुः ॥ ३७
 अचिरप्रोषितं रामं चिरविप्रोषितं यथा । द्रष्टुकामो जनः सर्वो जगाम सहस्राश्रमम् ॥ ३८
 भ्रातृणां त्वरितास्ते तु द्रष्टुकामाः समागमम् । ययुर्बहुविधैर्यानैः खुरनेमिसमाकुलैः ॥ ३९

॥ १६ ॥ क्रियतामिष्युवन् ॥ १७ ॥ १८ ॥ १९ ॥ इहृदी-
 पिण्याकं तपस्विभोज्यतापसतरुफलपिण्याकम् । अनिःसारि-
 ततैलं पिष्ट्वा चूर्णीकृतमिहृदीवीजमत्र पिण्याकत्वेनोपचर्यते ।
 निःसारितसारस्य तस्य निषिद्धत्वात् । उत्तरमुत्तमं नवीनं
 चीरम् ॥ २० ॥ अमितः पश्चात् । एषा गतिः सुदारुणा शो-
 कादिकालिकी । तदुक्तं—‘सर्वे कनिष्ठप्रथमा इतरे तु त्रियो-
 ऽप्रतः’ इत्याशौचज्ञानप्रकरणे ॥ २१ ॥ नित्यानुगः कुलक्रमा-
 दागतानुचरः । विदितात्मा ज्ञातात्मस्वरूपः । तेषां कुमारा-
 णाम् ॥ २२ ॥ अवतारयदवातारयत् ॥ २३ ॥ ते सीतादयः
 ॥ २४ ॥ अकर्दमं तीर्थमवतारमार्गम् । ततश्च एतद्भवत्वित्यु-
 च्यार्थं सिषिचुर्दुः । ततस्त्येतत्पितुर्नामगोत्ररूपोपलक्षणं बोध्यम् ।
 संबोधने ह्युत्तरणादसंधिः । केचित्तु—ततस्त्युक्तौ नामाद्युच्चा-
 रणस्य न प्रयोजनमस्मादेवाचारादित्याहुः ॥ २५ ॥ एतदेव
 विवृणोति—प्रगृह्येति । याम्यां दक्षिणाम् । यत्त्वाधुनिकनिब-
 न्धेषु सुमन्तुनाम्ना लिखितं वचनं क्षत्रियाणामुदङ्मुखजलदान-
 बोधकं तर्जिमूलम् । एतदाचारविरोधात् । निष्कृष्टक्षत्रियपरं
 वा । रुदन्वचनेन पित्रादिविषये रोदनेन निषेध इति सूचितम्

॥ २६ ॥ २७ ॥ प्रत्युत्तीर्य तीरमागम्य निर्वापं चकार पिण्डं
 ददौ न च यदाकदाचित्पितुर्मरणश्रवणे पुत्रस्य दशाहाशौच-
 तायाः स्मृतिपूर्वत्वेन कथं कृतक्रियस्य पितुः प्रथमदिन एव
 पिण्डदानमिति वाच्यम् । तस्याः स्मृतेः क्षत्रियेतरविषयत्वा-
 त्कलिविषयत्वाद्वा न दोषः ॥ २८ ॥ ऐकुदमिहृदीवीजसंबन्धिः ।
 वदरैर्वदरफलैः ॥ २९ ॥ ननु राक्षे कथं पिण्याकपिण्डदानं
 तत्राह—यदशना इति । यदशना इत्यस्य तदशना अस्मत्पि-
 तर इति शेषः । तत्र सामान्येनार्थान्तरन्यासमाह—यदन्न
 इति ॥ ३० ॥ प्रत्युत्तीर्य परावृत्त्य ॥ ३१ ॥ ३२ ॥ प्रति-
 शब्दः प्रतिध्वनिः । ‘प्रतिश्रुत्वा’ इति पाठेऽप्ययमेवार्थः ॥ ३३ ॥
 त्रस्ताः का विपत्प्रादुरभूदिति भीताः ॥ ३४ ॥ ततो विश्वि-
 ल्याश्रुवजिति ॥ ३५ ॥ स्वनमभिमुखाः स्वनोत्पत्तिदिशमभिमुखाः ।
 यथास्थानं यथोचितं प्रधावितास्त्वरिता गच्छन्ति स्म ॥ ३६ ॥
 केस्तत्राह—हयैरित्यादि । सुकुमारा इति पूर्वान्वयि । अन्ये
 तेभ्यो भिन्नाः ॥ ३७ ॥ आश्रममिति पदम् ॥ ३८ ॥ खुरसमा-
 कुलयानाः पश्चादयः । नेमिसमाकुलानि रथशकटादीनि ॥ ३९ ॥

सा भूमिर्वहुभिर्यानै रथनेमिसमाहता । मुमोच तुमुलं शब्दं द्यौरिवाध्रसमागमे ॥ ४०
 तेन वित्रासिता नागाः करेणुपरिवारिताः । आवासयन्तो गन्धेन जग्मुरन्यद्वनं ततः ॥ ४१
 वराहमृगसिंहाश्च महिषाः सृमरास्तथा । व्याघ्रगोकर्णगवया वित्रेसुः पृषतैः सह ॥ ४२
 रथाह्वंसा नत्यूहाः प्लवाः कारण्डवाः परे । तथा पुंस्कोकिलाः क्रौञ्चा विसंज्ञा भेजिरे दिशः ॥ ४३
 तेन शब्देन वित्रस्तैराकाशं पक्षिभिर्वृतम् । मनुष्यैरावृता भूमिरुभयं प्रबभौ तदा ॥ ४४
 ततस्तं पुरुषव्याघ्रं यशस्विनमकल्मषम् । आसीनं स्थण्डिले रामं ददर्श सहसा जनः ॥ ४५
 विगर्हमाणः कैकेयीं मन्थरासहितामपि । अभिगम्य जनो रामं बाष्पपूर्णमुखोऽभवत् ॥ ४६
 तान्नरान्बाष्पपूर्णाक्षान्समीक्ष्याथ सुदुःखितान् । पर्येष्वजत धर्मज्ञः पितृवन्मातृवच्च सः ॥ ४७
 स तत्र कांश्चित्परिष्वजे नरान्नराश्च केचित्तु तमभ्यवादयन् ।
 चकार सर्वान्सवयस्यवान्धवान्यथाहमासाद्य तदा नृपात्मजः ॥ ४८
 ततः स तेषां रुदतां महात्मनां भुवं च खं चानुविनादयन्स्वनः ।
 गुहा गिरीणां च दिशश्च संततं मृदङ्गघोषप्रतिमो विशुश्रुवे ॥ ४९

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्र्युत्तरशततमः सर्गः ॥ १०३ ॥

चतुस्तरशततमः सर्गः ।

वसिष्ठः पुरतः कृत्वा दारान्दशरथस्य च । अभिचक्राम तं देशं रामदर्शनतर्पितः ॥ १
 राजपत्न्यश्च गच्छन्त्यो मन्दं मन्दाकिनीं प्रति । ददृशुस्तत्र तत्तीर्थं रामलक्ष्मणसेवितम् ॥ २
 कौसल्या बाष्पपूर्णेन मुखेन परिशुष्यता । सुमित्रामब्रवीद्दीनां याश्चान्या राजयोषितः ॥ ३
 इदं तेषामनाथानां क्लिष्टमक्लिष्टकर्मणाम् । वने प्राक्कलनं तीर्थं ये ते निर्विषयीकृताः ॥ ४
 इतः सुमित्रे पुत्रस्ते सदा जलमतन्द्रितः । स्वयं हरति सौमित्रिमम पुत्रस्य कारणात् ॥ ५
 जघन्यमपि ते पुत्रः कृतवान्न तु गर्हितः । भ्रातुर्यदर्थरहितं सर्वं तद्गर्हितं गुणैः ॥ ६
 अद्यायमपि ते पुत्रः क्लेशानामतथोचितः । नीचानर्थसमाचारं सज्जं कर्म प्रमुञ्चतु ॥ ७
 दक्षिणाग्रेषु दर्भेषु सा ददर्श महीतले । पितुरिहृदिपिण्याकं न्यस्तमायतलोचना ॥ ८
 तं भूमौ पितुरातेन न्यस्तं रामेण वीक्ष्य सा । उवाच देवी कौसल्या सर्वा दशरथस्त्रियः ॥ ९
 इदमिक्ष्वाकुनाथस्य राघवस्य महात्मनः । राघवेण पितुर्दत्तं पश्यतैतद्यथाविधि ॥ १०
 तस्य देवसमानस्य पार्थिवस्य महात्मनः । नेतदौपयिकं मन्ये भुक्तभोगस्य भोजनम् ॥ ११

समाहता अभिहता । आक्रान्तेति यावत् ॥ ४० ॥ तेन शब्देन । गन्धेनावासयन्तो मदगन्धेन दिङ्मुखानि सुरमीकुर्वन्तः ॥ ४१ ॥ गोकर्णसमरौ मृगविशेषौ ॥ ४२ ॥ रथाह्वश्चक्रवाकः । नत्यूहो जलकुट्टः । प्लवा वकविशेषाः ॥ ४३ ॥ ४४ ॥ ४५ ॥ ४६ ॥ पर्येष्वजत । परिष्वङ्गयोग्यानिति शेषः ॥ ४७ ॥ तदेवाह—स तत्रेति ॥ ४८ ॥ अनुविनादयन्प्रतिध्वनयन् ॥ ४९ ॥ अत्र कतकरीत्या श्लोकद्वयं गतम् ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे त्र्युत्तरशततमः सर्गः ॥ १०३ ॥

दशरथस्य दारानित्यन्वयः । तर्पितः सामिलापः ॥ १ ॥ तीर्थमवतारमार्गम् ॥ २ ॥ ३ ॥ ये ते प्रसिद्धा रामादयो निर्विषयीकृता राज्याभिष्कासितास्तेषां वने वसताम् । प्राक्कलनम् । बहुव्रीहिरयम् । प्रथमपरिग्रहवत् । तीर्थं पुण्यतीर्थम् । गङ्गायमुनापरपारभवमिदमेव । 'प्राक्कलनम्' इति पाठ आधुनिककल्पितः । नापि तत्रार्थसामञ्जस्यमिति कृतकः । 'तत्रापि'

इति पाठे प्राक्परिगृहीतमिति शेषः । प्राक्परिगृहीतं तीर्थं जलानयनादिव्यवहारोपयोगी मार्गः । इदमेवेति केवलं निश्चितमित्यर्थो वक्तुं शक्यः । 'केवलं निश्चिते क्लीबं वाच्यवचैककृत्ययोः' इति ॥ ४ ॥ ५ ॥ जघन्यं हीनमपि जलाहरणादिकं ते पुत्रः कृतवानथाप्यसौ न गर्हितः । कृतस्तत्राह—गुणैर्ज्यैष्ठ्यलसौभ्रात्रधार्मिकत्वादिभिर्विशिष्टस्य भ्रातुर्यदर्थरहितं प्रयोजनरहितं तदेव गर्हितं भवति । तीर्थेषु—भ्रातुर्यदर्थसहितं प्रयोजनसहितम् । तद्गुणैः प्रयोजनैर्विहितं कल्पितं तत्सर्वगुणफलकमित्यर्थसहितम् । 'विहितम्' इति पाठं चाह ॥ ६ ॥ क्लेशानामनुभूयमानानां तथा यथानुभवमुचितो नेत्यतथोचितस्तेऽयं पुत्रो नीचार्हो योऽनर्थो दुःखजनकः समाचारोऽनुष्ठानं यस्मिन्स्तत्तथा सज्जं प्रस्तुतं यथोक्तं कर्म मुञ्चतु । रामस्य प्रत्यावर्तिष्यमाणत्वादिति भावः । एकः शत्रुग्रस्तु भरतसङ्गादेतन्कर्म न करोत्येवायमपि मुद्यत्विति अपरेरर्थः ॥ ७ ॥ न्यस्तं रामेण ॥ ८ ॥ स्त्रियः । प्रतीति शेषः ॥ ९ ॥ १० ॥ औप-

चतुरन्तां महीं भुक्त्वा महेन्द्रसदृशो भुवि । कथमिदुदिपिण्याकं स भुङ्क्ते वसुधाधिपः ॥	१२
अतो दुःखतरं लोके न किञ्चित्प्रतिभाति मे । यत्र रामः पितुर्दद्यादिदुःखोदमृद्धिमान् ॥	१३
रामेणेदुदिपिण्याकं पितुर्दत्तं समीक्ष्य मे । कथं दुःखेन हृदयं न स्फोटति सहस्रधा ॥	१४
श्रुतिस्तु खल्वियं सत्या लौकिकी प्रतिभाति मे । यदन्नः पुरुषो भवति तदन्नास्तस्य देवताः ॥	१५
एवमार्ता सपत्न्यस्ता जम्बुराश्वस्य तां तदा । ददृशुश्चाश्रमे रामं स्वर्गच्युतमिवामरम् ॥	१६
तं भोगैः संपरित्यक्तं रामं संप्रेक्ष्य मातरः । आर्ता मुमुचुरश्रूणि सस्वरं शोककशिताः ॥	१७
तासां रामः समुत्थाय जग्राह चरणांभुजान् । मातृणां मनुजव्याघ्रः सर्वासां सत्यसंगरः ॥	१८
ताः पाणिभिः सुखरूपशैर्मृद्वङ्गुलितलैः शुभैः । प्रममार्जुं रजः पृष्ठाद्रामस्यायतलोचनाः ॥	१९
सौमित्रिरपि ताः सर्वा मातृः संप्रेक्ष्य दुःखितः । अभ्यवादयदासकं शनै रामादनन्तरम् ॥	२०
यथा रामे तथा तस्मिन्सर्वा ववृतिरे स्त्रियः । वृत्तिं दशरथाज्जाते लक्ष्मणे शुभलक्षणे ॥	२१
सीतापि चरणांस्तासामुपसंगृह्य दुःखिता । श्वश्रूणामश्रुपूर्णाक्षी संवभूवाग्रतः स्थिता ॥	२२
तां परिष्वज्य दुःखार्ता माता दुहितरं यथा । वनवासकृतां दीनां कौसल्या वाक्यमब्रवीत् ॥	२३
वैदेहराजन्यसुता स्नुषा दशरथस्य च । रामपत्नी कथं दुःखं संप्राप्ता विजने वने ॥	२४
पद्ममातपसंतप्तं परिक्षिप्तमिवोत्पलम् । काञ्चनं रजसा ध्वस्तं क्लिष्टं चन्द्रमिवाम्बुदैः ॥	२५
मुखं ते प्रेक्ष्य मां शोको दहत्यग्निरिवाश्रयम् । भृशं मनसि वैदेहि व्यसनारणिसंभवः ॥	२६
बुवन्त्यामेवमार्तायां जनन्यां भरताग्रजः । पादावासाद्य जग्राह वसिष्ठस्य च राघवः ॥	२७
पुरोहितस्याग्निसमस्य तस्य वै बृहस्पतेरिन्द्र इवामराधिपः ।	
प्रगृह्य पादौ सुसमृद्धतेजसः सहैव तेनोपविवेश राघवः ॥	२८
ततो जघन्यं सहितैः स्वमन्त्रिभिः पुरप्रधानैश्च तथैव सैनिकैः ।	
जनेन धर्मज्ञतमेन धर्मवानुपोपविष्टो भरतस्तदाग्रजम् ॥	२९
उपोपविष्टस्तु तदातिवीर्यवांस्तपस्त्रिवेवेण समीक्ष्य राघवम् ।	
श्रिया ज्वलन्तं भरतः कृताञ्जलिर्यथा महेन्द्रः प्रयतः प्रजापतिम् ॥	३०
किमेव वाक्यं भरतोऽद्य राघवं प्रणम्य सत्कृत्य च साधु वक्ष्यति ।	
इतीव तस्यार्थजनस्य तत्त्वतो बभूव कौतूहलमुत्तमं तदा ॥	३१
स राघवः सत्यधृतिश्च लक्ष्मणो महानुभावो भरतश्च धार्मिकः ।	
वृताः सुहृद्भिश्च विरेजिरेऽध्वरे यथा सदस्यैः सहिताल्लयोऽग्रयः ॥	३२

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुरश्रशततमः सर्गः ॥ १०४ ॥

पञ्चोत्तरशततमः सर्गः ।

ततः पुरुषसिंहानां वृत्तानां तैः सुहृद्गणैः । शोचतामेव रजनी दुःखेन व्यत्यवर्तत ॥

१

यिकमुचितं न भवतीति मन्ये । तत्र हेतुः—भुक्तभोगस्येति ।
भुक्ता भोगा येन तस्य ॥ ११ ॥ चतुरन्तां चतुःसमुद्रावसानाम् ॥ १२ ॥ क्षोर्दं पिष्टम् ॥ १३ ॥ न स्फोटति न स्फुटति न विक्षीर्णं भवति ॥ १४ ॥ श्रुतिरित्याद्याश्चासनप्रकारः । सत्या सत्यार्थः । लौकिकी लोकविदिता लोकप्रसिद्धा ॥ १५ ॥ एवं श्रुतिस्त्वित्यादिप्रकारेण ॥ १६ ॥ १७ ॥ १८ ॥ पृष्ठापृष्ठे-
शाद् । 'पृष्ठं तु चरमं तनोः' ॥ १९ ॥ आसक्तम् । भावे निष्ठा । केहासन्नोपेतम् ॥ २० ॥ ववृतिरे वर्तितवत्यः ॥ २१ ॥ उपसंगृह्य स्नुषा ॥ २२ ॥ वनेत्यादि । वनवासकृतवीनत्ववती-
मिति यावत् ॥ २३ ॥ २४ ॥ परिक्षिप्तं परसृजितमुत्पलं रक्तो-
त्पलम् । ध्वस्तमभिभूतम् ॥ २५ ॥ ते मुखं प्रेक्ष्य । स्थितामिति

शेषः । मनसि संक्रान्तो व्यसनारणिसंभवः शोकोऽग्निराश्रयं
गृहमिव काष्ठानीव वा मां दहति । 'आशयम्' इति पाठेऽप्या-
शयो गृहमेव । आशय्यतेऽत्रेति व्युत्पत्तेः ॥ २६ ॥ २७
॥ २८ ॥ तत इति । वसिष्ठरामोपवेशनानन्तरं जघन्यं जघन-
भागं पृष्ठभागमाश्रितः सन्नुपोपविष्टो बभूवेत्यन्वयः ॥ २९ ॥
उपोपविष्ट इत्यादि जनाभिप्रायानुभाषणम् ॥ ३० ॥ किमिति ।
किं साधु वक्ष्यति वदिष्यतीति योजना ॥ ३१ ॥ त्रयोऽग्रयः
शत्रुघ्नस्याप्राधान्येन परिहरणात् ॥ ३२ ॥ इति श्रीरामायण-
श्रीरामायणे रामायणतिलके वाल्मीकीय आदिकाव्येऽयोध्या-
काण्डे चतुरश्रशततमः सर्गः ॥ १०४ ॥

पूर्वसर्गान्तोक्तरीत्या सुहृद्गणवृत्तत्वम् । शोचतीति चित्तवृत्त-

रजन्यां सुप्रभातायां भ्रातरस्ते सुहृद्गताः । मन्दाकिन्यां हुतं जप्यं कृत्वा राममुपागमन् ॥ २
 तूष्णीं ते समुपासीना न कश्चित्किञ्चिदब्रवीत् । भरतस्तु सुहृन्मध्ये रामं वचनमब्रवीत् ॥ ३
 सान्त्विता मामिका माता दत्तं राज्यमिदं मम । तद्दामि तवैवाहं भुङ्क्ष्व राज्यमकण्टकम् ॥ ४
 महतेवास्यवेगेन भिन्नः सेतुर्जलागमे । दुरावरं त्वदन्येन राज्यखण्डमिदं महत् ॥ ५
 गतिं खर इवाश्वस्य तार्क्ष्यस्येव पतत्रिणः । अनुगन्तुं न शक्तिमं गतिं तव महीपते ॥ ६
 सुजीवं नित्यशस्तस्य यः परैरुपजीव्यते । राम तेन तु दुर्जीवं यः परानुपजीवति ॥ ७
 यथा तु रोषितो वृक्षः पुरुषेण विवर्धितः । ह्रस्वकेन दुरारोहो रुढस्कन्धो महाद्रुमः ॥ ८
 स यदा पुष्पितो भूत्वा फलानि न विदर्शयेत् । स तां नानुभवेत्प्रीतिं यस्य हेतोः प्ररोषितः ॥ ९
 एषोपमा महाशहो तदर्थं वेत्तुमर्हसि । यत्र त्वमस्मान्बृषभो भर्ता भृत्यान् शशि हि ॥ १०
 श्रेणयस्त्वां महाराज पश्यन्वद्व्याश्च सर्वशः । प्रतपन्तमिवादित्यं राज्यस्थितमरिंदमम् ॥ ११
 तथानुयाने काकुत्स्थ मत्ता नर्दन्तु क्रूराः । अन्तःपुरगता नार्यो नन्दन्तु सुसमाहिताः ॥ १२
 तस्य साध्वनुमन्यन्त नागरा विविधा जनाः । भरतस्य वचः श्रुत्वा रामं प्रत्यनुयाचतः ॥ १३
 तमेवं दुःखितं प्रेक्ष्य विलपन्तं यशस्विनम् । रामः कृतात्मा भरतं समाश्वासयदात्मवान् ॥ १४
 नात्मनः कामकारो हि पुरुषोऽयमनीश्वरः । इतश्चेतरतश्चैनं कृतान्तः परिकर्षति ॥ १५
 सर्वे क्षयान्ता निचयाः पतनान्ताः समुच्छ्रयाः । संयोगा विप्रयोगान्ता मरणान्तं च जीवितम् ॥ १६
 यथा फलानां पक्वानां नान्यत्र पतनाद्भयम् । एवं नरस्य जातस्य नान्यत्र मरणाद्भयम् ॥ १७
 यथागारं दृढस्थूणं जीर्णं भूत्वोपसीदति । तथावसीदन्ति नरा जरामृत्युवशंगताः ॥ १८
 अत्येति रजनी या तु सा न प्रतिनिवर्तते । यात्येव यमुना पूर्णं समुद्रमुदकार्णवम् ॥ १९

दुःखेन ॥ १ ॥ मन्दाकिन्यां तत्तीरे । हुतं प्रातरौपासन-
 होमम् । जप्यं गायत्रीजपम् । 'द्वारम्' इति पाठ उटजद्वार-
 मिल्यर्थे इति केचित्, तत्र । उत्तरसर्गे मन्दाकिनीतीरे
 राममुवाचेत्युक्तेः । तस्मात् 'रामम्' इति पाठो रामाधि-
 छितनदीतीरमित्यर्थ उचितः ॥ २ ॥ ३ ॥ माता कैकेयी
 प्रथमं राज्ञा राज्यदानेन सान्विता कृताश्वासा, अनन्तरं तया
 ममेदं राज्यं दत्तम् । तद्राज्यमकण्टकमुक्तप्रकारेण पितृवचन-
 स्यापि परिपालनाप्रत्यूहरहितम् ॥ ४ ॥ जलागमे वर्षाकाले-
 ऽम्बुवेगेन भिन्नः सेतुरिव । इदं महदयोध्यादेशीयं राज्यखण्डं
 भरतखण्डाख्यं राज्यं त्वदन्येन दुरावरमावरितुमशक्यम् ॥ ५ ॥
 ननु त्वया वीरेण सुरक्ष्यमेतत्तत्राह—गतिमिति । अश्वगतिम-
 नुगन्तुं खरो यथा न शक्तः, तार्क्ष्यगत्यनुगमने यथेतरपक्षिणो-
 ऽशक्ताः, तथा तव गतिं लब्धीयां राज्यपालनशक्तिमनुगन्तुं मे
 न शक्तिः । इवशब्दो यथार्थे निपातानामनेकार्थत्वात् ॥ ६ ॥
 यः परैर्नित्यश उपजीव्यते तस्य सुजीवम् । शोभनं जीवनमि-
 त्यर्थः । भावघनन्तं क्लीबमपि क्वचित् । 'घञजपाः पुंसि' इति
 तु प्राधिकमिति बोध्यम् । तस्येत्यर्थे तेनेत्यापेम् । दुर्जीवं दुःख-
 जीवनम् । तस्मात्तव राज्यकरणमेवोचितमिति भावः ॥ ७ ॥
 लोकरक्षणार्थं दशरथेनोत्पाद्य वर्धितः संकलगुणसंपन्नो यदि लोक-
 रक्षणं न करिष्यसि तदा व्यर्थस्तत्प्राप्त इत्यमुमर्थमुपमान-
 प्रदर्शनमुखेनाह—यथा खिति । यथा वृक्षः फलार्थिना पुंसा
 रोषितः कृतबीजावापोऽनन्तरं शनैर्वर्धितः । तत्र वृद्धति-
 यमाह—ह्रस्वकेन वामनेन दुरारोहोऽत एव रुढस्कन्धो महा-

द्रुमोऽथ पुष्पितो भूत्वा यदा फलानि न दर्शयति तदा स
 तदारोपकः पुमान्यस्य फलस्य हेतोः स द्रुमः प्रभावित उत्पा-
 दितः स तां प्रीतिं स्वाभिमतफलप्राप्तिर्जां प्रीतिं नानुभवेत्,
 तथा लमिति एषोपमा लयि भवति । यत्र रक्षणकाले वृषभः
 श्रेष्ठस्त्वं भर्ता पालनसमर्थोऽस्मान्भृत्यान् शशि न शिष्यसि,
 अतस्तदर्थं तस्या उपमाया अर्थं राजप्रयासानर्थक्यरूपं वेत्तुम-
 र्हसि ॥ ८ ॥ ९ ॥ १० ॥ श्रेणयो नानाजातीयसङ्घाः । अध्याः
 प्रधानाः ॥ ११ ॥ १२ ॥ तस्य वचः साध्वित्यनुमन्यन्तेति
 योजना । अन्वमन्यन्तेत्यर्थः ॥ १३ ॥ दुःखितं प्रेक्ष्य दुःखे-
 नैवं वक्तृत्वालोच्य । कृतात्मा शिक्षितबुद्धिः । आत्मबान्धीरः
 ॥ १४ ॥ आश्वासनप्रकारो नात्मन इति । आत्मनो जीवस्य
 कामकारः स्वेच्छया यत्किञ्चित्प्रवर्तनसामर्थ्यं न नास्ति, हि
 यतोऽयं पुरुषोऽनीश्वर ईश्वरवत्स्वातन्त्र्यरहितः तस्मादेवमित-
 आस्माद्देहाच्च लोकाचेतरतः परस्माद्देहाच्च लोकाच्च कृतान्तः
 कालोऽन्तर्यामिरूपः कर्मानुरूपं कर्षति, एवं च मम वनवासे न
 राजा नापि कैकेयी कारणं किंतु देवादीनामदृष्टमित्यान्तरो
 भावः ॥ १५ ॥ इदानीं राजमरणशोकावकाशोऽपि नास्ती-
 त्याह—सर्वे इति । निचयाः संप्रदा नाशान्ताः । समुच्छ्रया
 विद्यादिकृतमौख्यम् । तस्मान्मन्त्रत्वेन निश्चिते कः शोक इति
 भावः ॥ १६ ॥ यथा फलानां पतनमशक्यपरिहारम्, एवं
 मरणमपि तथा । तस्मान्मृत्युस्य तस्य न शोच्यता ॥ १७ ॥
 तदेव दृष्टान्तान्तरेणोपपादयति—यथेति ॥ १८ ॥ अतीतर-
 ज्यप्रतिनिधित्वेन दृष्टान्तो यमुना जालेव । न प्रतिनिवर्तते

अहोरात्राणि गच्छन्ति सर्वेषां प्राणिनामिह । आयूषि क्षपयन्त्याशु ग्रीष्मे जलमिवांशवः ॥ २०
 आत्मानमनुशोच त्वं किमन्यमनुशोचसि । आयुस्तु हीयते यस्य स्थितस्याथ गतस्य च ॥ २१
 सहैव मृत्युर्वजति सह मृत्युर्निपीदति । गत्वा सुदीर्घमध्वानं सह मृत्युर्निवर्तते ॥ २२
 गात्रेषु चलयः प्राप्ताः श्वेताश्चैव शिरोरुहाः । जरया पुरुषो जीर्णः किं हि कृत्वा प्रभावयेत् ॥ २३
 नन्दन्त्युदित आदित्ये नन्दन्त्यस्तमितेऽहनि । आत्मनो वावबुध्यन्ते मनुष्या जीवितक्षयम् ॥ २४
 हृष्यन्त्युत्तुमुखं दृष्ट्वा नवं नवमिवागतम् । ऋतूनां परिवर्तनं प्राणिनां प्राणसंक्षयः ॥ २५
 यथा काष्ठं च काष्ठं च समेयातां महार्णवे । समेत्य तु व्यपेयातां कालमासाद्य कंचन ॥ २६
 एवं भार्याश्च पुत्राश्च ज्ञातयश्च वसूनि च । समेत्य व्यवधावन्ति ध्रुवो ह्येषां विनाभवः ॥ २७
 नात्र कश्चिद्यथाभावं प्राणी समतिवर्तते । तेन तस्मिन् सामर्थ्यं प्रेतस्यास्त्यनुशोचतः ॥ २८
 यथा हि सार्थं गच्छन्तं ब्रूयात्कश्चित्पथि स्थितः । अहमप्यागमिष्यामि पृष्ठतो भवतामिति ॥ २९
 एवं पूर्वैर्गतो मार्गः पितृपितामहैर्ध्रुवः । तमापन्नः कथं शोचेद्यस्य नास्ति व्यतिक्रमः ॥ ३०
 वयसः पतमानस्य स्रोतसो वानिवर्तिनः । आत्मा सुखे नियोक्तव्यः सुखभाजः प्रजाः स्मृताः ॥ ३१
 धर्मात्मा सुशुभैः कृत्स्नैः ऋतुभिश्चासदक्षिणैः । न च शोच्यः पिता तात स्वर्गतः सत्कृतः सताम् ॥ ३२
 स जीर्णमानुषं देहं परित्यज्य पिता हि नः । दैवीमृद्धिमनुप्राप्तो ब्रह्मलोकविहारिणीम् ॥ ३३
 तं तु नैवंविधः कश्चित्प्राज्ञः शोचितुमर्हति । त्वद्विधो मद्विधश्चापि श्रुतवान्बुद्धिमत्तरः ॥ ३४
 एते बहुविधाः शोका विलापरुदिते तदा । वर्जनीया हि धीरेण सर्वावस्थासु धीमता ॥ ३५
 स स्वस्थो भव मा शोको यात्वा चावस तां पुरीम् । तथा पित्रा नियुक्तोऽसि वशिना वदतां वर ॥ ३६
 यत्राहमपि तेनैव नियुक्तः पुण्यकर्मणा । तत्रैवाहं करिष्यामि पितुरार्यस्य शासनम् ॥ ३७
 न मया शासनं तस्य त्यक्तं न्याय्यमरिंदम । स त्वयापि सदा मान्यः स वै बन्धुः स नः पिता ॥ ३८

इत्यर्थः । उदकाणवमित्यत्रोदकपदमधिकम् ॥ १९ ॥ गच्छ-
 न्तीति शत्रन्तम् । अंशवो रविकिरणाः । 'आशये' इति पाठे
 जलाशय इत्यर्थः ॥ २० ॥ यदेवमतस्तत्मात्मानं प्रति अनु-
 शोच । मृत्युर्दुर्वार आयाति, का मे गतिरिहामुत्रेति चिन्तय ।
 अन्यं राजानम् । तदेव शोच्यत्वमाह—आयुरिति । आयुस्तु
 यस्य । यस्यकस्यापि हीयत इत्यर्थः ॥ २१ ॥ तदेवाह—
 सहेति मृत्युः सह व्रजति सह निपीदति सह गत्वा सह
 निवर्तते । अन्तर्यामिण एव मृत्युरूपत्वात् । अतोऽपरिहार्यः
 स इति भावः ॥ २२ ॥ बल्यो जराकृताः । किं हि कुला किं
 बलं प्राप्य प्रभावयेत्प्रभुलं भावयेत् । यद्वा किं कुला कमुपायं
 कुला एतत्सर्वपरिहारे समर्थो भवेदित्यर्थः ॥ २३ ॥ आयुः-
 क्षयकारकत्वेनानिष्टसाधनव्युदयादादिष्टसाधनलब्ध्यातिमूढा म-
 नुष्या इत्याह—नन्दन्तीति ॥ २४ ॥ नवं नवमितेतः प्राग-
 प्राप्तासि । ऋतुमुखमृत्युप्रारम्भः, परिवर्तः पुनःपुनः प्राप्तिः,
 तं दृष्ट्वा हृष्यन्ति न जानन्ति तस्मिन्परिवर्तनेन प्राणिनां नाश
 इतीत्यन्वयः । 'आत्ममुखम्' इति पाठे स्वस्वामिमुखमृतूनां
 परिवर्तं दृष्ट्वा हृष्यन्तीत्यर्थः ॥ २५ ॥ काष्ठं काष्ठं पोतद्वयम्
 ॥ २६ ॥ विनाभवः । विप्रयोग इति यावत् ॥ २७ ॥ अत्र
 संसारे कश्चिदपि प्राणी यथाभावं यथाप्राप्तं स्वभावं मृतिज-
 निलक्षणं न समतिवर्तते न लब्धयति, तेन हेतुना प्रेतस्य ।
 संबन्धसामान्ये षष्ठी । प्रेतमनुशोचतोऽस्य तस्मिन्स्वीयप्रेतभा-
 वनिवर्तने सामर्थ्यं नास्ति ॥ २८ ॥ पूर्वगतिसमानगतिरे

दृष्टान्तः—यथेति । पुरतो गच्छन्तं सार्थं पथि स्थितः पथिकः
 ॥ २९ ॥ उक्ताया लोकस्थितेः ऋतोपयोगमाह—एवमिति ।
 पितृपितामहैः । बृद्धिरार्थः । पितृपैतामहैरित्यर्थः । 'पितृपैतामहः'
 इति पाठे तत्संबन्धी मार्ग इत्यर्थः । ध्रुवोऽवश्यं प्राप्यः । यस्य
 मार्गस्य व्यतिक्रमो लङ्घनं नास्ति तमापन्नः स्वयमपि तं प्राप्तः
 पित्रादीन्कथं शोचेत् ॥ ३० ॥ स्रोतसो वा गङ्गादिप्रवाहस्येवानि-
 वर्तिनः प्रत्यावृत्तिरहितस्य पतमानस्य गच्छतो वयसः । नाशं
 दृष्टेति शेषः । आत्मा सुखे तत्साधने धर्मे नियोक्तव्यः । कुतः ।
 यतः प्रजाः सुखभाजः सुखसाधनासिनिमित्तजन्मभाजः स्मृताः
 ॥ ३१ ॥ यदेवमतः—धर्मात्मेति । उपसंहरति—न स इति ।
 सतां सत्कृतः सद्भिः पूज्यमानः ॥ ३२ ॥ ब्रह्मलोकविहारिणीं
 तल्लोके विहारार्हाम् । दैवीमृद्धिं देवसंबन्धिनीं तपआदिसम्-
 दिम् ॥ ३३ ॥ श्रुतवानधीतात्मविशः । 'तद्विधो यद्विध-
 श्चासि' इति पाठे श्रुतवान्बुद्धिमत्तरश्च यद्विधोऽसि तद्विधो
 भवान् शोचितुमर्हतीत्यर्थः इति तीर्थः । ब्रह्मलोकं प्राप्तस्या-
 त्यन्तं शोकोऽनुचित इति भावः ॥ ३४ ॥ बहुविधा दशरथ-
 मरणमद्विवासनादिविषयभेदेन बहुप्रकाराः । शोको मानसः ।
 विलापरुदिते तत्कार्ये ॥ ३५ ॥ स्वस्थः शोकरहितः । मा
 शोकः । तां परिभवत्विति शेषः । यात्वा गत्वा तां पुरीमयो-
 ध्यामावस । कुत एवं नियोगस्तत्राह—तथेति । वशिना
 सखवशवता सत्याधीनत्ववता ॥ ३६ ॥ यत्र यस्मिन्कृत्ये ।
 तत्रैव । प्रवृत्तः सकृति शेषः ॥ ३७ ॥ त्यागस्यान्याय्यत्वे

तद्वचः पितुरेवाहं संमतं धर्मचारिणाम् । कर्मणा पालयिष्यामि वनवास्येन राघव ॥ ३९
 धार्मिकेणानृशंसेन नरेण गुरुवर्तिना । भवितव्यं नरव्याघ्र परलोकं जिगीषता ॥ ४०
 आत्मानमनुतिष्ठ त्वं स्वभावेन नरर्षभ । निशाम्य तु शुभं वृत्तं पितुर्दशरथस्य नः ॥ ४१
 इत्येवमुक्त्वा वचनं महात्मा पितुर्निदेशप्रतिपालनार्थम् ।
 यवीयसं भ्रातरमर्थवच्च प्रभुर्मुहूर्ताद्विरराम रामः ॥ ४२

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चोत्तरशततमः सर्गः ॥ १०५ ॥

पञ्चोत्तरशततमः सर्गः ।

एवमुक्त्वा तु विरते रामे वचनमर्थवत् । ततो मन्दाकिनीतीरे रामं प्रकृतिवत्सलम् ॥ १
 उवाच भरतश्चित्रं धार्मिको धार्मिकं वचः । को हि स्यादीदृशो लोके यादृशस्त्वमरिदम् ॥ २
 न त्वां प्रव्यथयेद्दुःखं प्रीतिर्वा न ग्रहर्षयेत् । संमतश्चापि वृद्धानां तांश्च पृच्छसि संशयान् ॥ ३
 यथा मृतस्तथा जीवन्व्यथासति यथा सति । यस्यैष बुद्धिलाभः स्यात्परितप्येत केन सः ॥ ४
 परावरज्जो यश्च स्याद्यथा त्वं मनुजाधिप । स एव व्यसनं प्राप्य न विपीदितुमर्हति ॥ ५
 अमरोपमसत्त्वस्त्वं महात्मा सत्यसंगरः । सर्वज्ञः सर्वदर्शी च बुद्धिमांश्चासि राघव ॥ ६
 न त्वामेवंगुणैर्युक्तं प्रभवाभवकोविदम् । अविषह्यतमं दुःखमासादयितुमर्हति ॥ ७
 प्रोषिते मयि यत्पापं मात्रा मत्कारणात्कृतम् । क्षुद्रया तदनिष्टं मे प्रसीदतु भवान्मम ॥ ८
 धर्मबन्धेन बद्धोऽस्मि तेनेमां नेह मातरम् । हन्मि तीव्रेण दण्डेन दण्डार्हो पापकारिणीम् ॥ ९
 कथं दशरथाज्जातः शुभाभिजनकर्मणः । जानन्धर्ममधर्मं च कुर्यां कर्म जुगुप्सितम् ॥ १०
 गुरुः क्रियावान्वृद्धश्च राजा प्रेतः पितेति च । तातं न परिगृह्णेऽहं दैवतं चेति संसदि ॥ ११

हेतुः—सदा मान्य इत्यादि ॥ ३८ ॥ कर्मणा तदुचितव्यापारेण ॥ ३९ ॥ नरेण । 'नृपेण' इति पाठः । क्षत्रियेणेत्यर्थः इति कतकः । परलोकं जिगीषता धार्मिकत्वादिसंभाववता भवितव्यम् ॥ ४० ॥ नः पितुर्वृत्तं शुभं निशाम्य पर्यालोच्य तेन स उत्तमां गतिं गत इति ज्ञात्वा त्वं स्वभावेन धार्मिकत्वादिलक्षणेनोपलक्षितः । आत्मानमात्मनः परलोकहितमनुतिष्ठ । चिन्तयेत्यर्थः ॥ ४१ ॥ ४२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे पञ्चोत्तरशततमः सर्गः ॥ १०५ ॥

अथ भरतः क्षात्रधर्मावष्टम्भेन रामप्रत्याश्रुतिं प्रार्थयते—
 एवमुक्त्वेति ॥ १ ॥ चित्रमुक्तियुक्तिविशेषोपपन्नल्लाङ्घकोस्य विस्मयजनकम् । को हि स्यात् । न कोऽपीत्यर्थः । यादृशो यादृशमाहात्म्यवान् ॥ २ ॥ वृद्धानां संमतोऽपि धर्मविषये राम-
 वधैव वर्तितव्यमिति दृष्टान्तभूतोऽपि लोकमर्यादामनुसरंस्तान्-
 वृद्धान्संशयात्संशयात्सदधर्मान्पृच्छसि । एवं च सर्वज्ञात्का-
 मलात्तव न दुःखमिति भावः ॥ ३ ॥ यथा मृतस्तथा जीवन् ।
 अस्य यथा जीवस्तथा मृत इति वाक्यशेष आर्थिको बोध्यः ।
 यथा मृतस्तथा देह आत्मा देहपुत्रादिभिरसंबन्धस्तथा जीव-
 ञापि तैरसंबन्धः नित्यशुचिमुखविदात्मनो नित्याशुचिदुःख-
 जडेन देहेन तदीयैश्चासंबन्धात् । यथा च जीवन्स्वकर्माविरूपं
 संसरति तथा मृतोऽपि स्वकर्माविरूपं परत्र । किं च जीवन्सर्वैः संबन्धस्तथा मृतोऽपि । सर्वात्मलात्स । किं च

यथाऽसति अविद्यमाने न रागो जायते तथा सति विद्यमानेऽपि रागो न युक्तः । यथा वा सति साधो द्वयो न युक्तस्तथाऽसति असाधावपि द्वयो न युक्तः । किंच यथाऽसति प्रपञ्चेऽनुराग-
 स्तथा सति ब्रह्मणि युक्तः । किं च सति ब्रह्मणि तन्निष्ठितस्य
 यथा न बन्धो मुक्तिश्च भवति तथा लोकसंप्रग्रहार्थमसन्निष्ठ-
 स्यापि न बन्धो मुक्तिश्च भवति । यस्य लादृशस्य एव उक्ता-
 र्थविषयको बुद्धिलाभः स्यात्स राजयोगी केन परितप्येत । न
 केनापि हेतुनेत्यर्थः ॥ ४ ॥ परावरजः सप्रपञ्चात्मतत्त्वज्ञः ।
 विपीदितुमित्यार्षम् । विपत्तुमित्यर्थः ॥ ५ ॥ अमर ईश्वरः स
 यथा शुद्धसत्त्वोपाधिस्तद्वच्छुद्धसत्त्वप्रधानः । अत्रोपमाशब्द-
 प्रयोगो लोकप्रतारणाय । सत्त्वोपाधिराश्वरस्त्वमेवेति भावः ।
 सर्वज्ञः सर्वविषयज्ञज्ञानरूपोपाधिवृत्तिमान् । सर्वदर्शी सर्व-
 साक्षी । बुद्धिमान्सर्वबुद्धिप्रवर्तकः । अन्तर्यामीति यावत्
 ॥ ६ ॥ प्रभवाभवकोविदं भूतानामुत्पत्तिनाशज्ञम् । आसाद-
 यितुमवसादयितुम् । एवं च त्वामेवविधं यद्यपि
 दुःखं न पीडयति तथापि मादृशं पीडयत्येवेति स्वस्थो
 भव । मा शोक इत्यस्योत्तरमेतत्पर्यन्तम् ॥ ७ ॥ मत्का-
 रणान्मद्राज्यनिमित्ततो मेऽनिष्टं मदसंमतमेव, अतो भवान्प्र-
 सीदतु । महत्तं राज्यं परिगृह्णासिति यावत् ॥ ८ ॥ धर्मबन्धेन
 धर्मरूपेण बन्धनेन । इहेदृशापराधविषये । इमां सर्वान्तर्या-
 मिणस्तव द्वेषिणीम् । अत एव दण्डार्हम् ॥ ९ ॥ १० ॥
 मातृवत्पिताप्यन्याध्यकारीत्याह—गुरुरिति । क्रियावान्कृतभेद-

को हि धर्मार्थयोर्हीनमीदृशं कर्म किल्विषम् । स्त्रियः प्रियचिकीर्षुः सन्कुर्याद्धर्मं धर्मवित् ॥ १२
 अन्तकाले हि भूतानि मुह्यन्तीति पुरा श्रुतिः । रात्रौ च कुर्वता लोके प्रत्यक्षा सा श्रुतिः कृता ॥ १३
 साध्वर्थमभिसंधाय क्रोधान्मोहाच्च साहसात् । तातस्य यदतिक्रान्तं प्रत्याहरतु तद्भवान् ॥ १४
 पितुर्हि समतिक्रान्तं पुत्रो यः साधु मन्यते । तदपत्यं मतं लोके विपरीतमतोऽन्यथा ॥ १५
 तदपत्यं भवानस्तु मा भवान्दुष्कृतं पितुः । अति यत्कृतं कर्म लोको धीरविगर्हितम् ॥ १६
 कैकेयीं मां च तातं च सुहृदो बान्धवांश्च नः । पौरजानपदान्सर्वांस्तान् सर्वसिद्धं भवान् ॥ १७
 क चारण्यं क च क्षात्रं क जटाः क च पालनम् । ईदृशं व्याहतं कर्म न भवान्कलुषमर्हति ॥ १८
 एष हि प्रथमो धर्मः क्षत्रियस्याभिषेचनम् । येन शक्यं महाप्राज्ञ प्रजानां परिपालनम् ॥ १९
 कश्च प्रत्यक्षमुत्सृज्य संशयस्थमलक्षणम् । आयतिस्थं चरेद्धर्मं क्षत्रवन्धुरनिश्चितम् ॥ २०
 अथ क्लेशजमेव त्वं धर्मं चरितुमिच्छसि । धर्मेण चतुरो वर्णान्पालयन्क्लेशमाप्नुहि ॥ २१
 चतुर्णामाश्रमाणां हि गार्हस्थ्यं श्रेष्ठमुत्तमम् । आहुर्धर्मज्ञ धर्मज्ञास्तं कथं त्यक्तुमिच्छसि ॥ २२
 श्रुतेन बालः स्थानेन जन्मना भवतो ह्यहम् । स कथं पालयिष्यामि भूमिं भवति तिष्ठति ॥ २३
 हीनबुद्धिगुणो बालो हीनस्थानेन चाप्यहम् । भवता च विना भूतो न वर्तयितुमुत्सहे ॥ २४
 इदं निखिलमप्ययं राज्यं पित्र्यमकण्टकम् । अनुशाधि स्वधर्मेण धर्मज्ञः सह बान्धवैः ॥ २५
 इहैव त्वामिषिष्वन्तु सर्वाः प्रकृतयः सह । ऋत्विजः सवसिष्ठाश्च मन्त्रविन्मन्त्रकोविदाः ॥ २६
 अभिषिक्तस्त्वमस्माभिरयोध्यां पालने ब्रज । विजित्य तरसा लोकान्मरुद्भिरिव वासवः ॥ २७
 ऋणानि त्रीण्यपाकुर्यन्नुर्दुर्ददः साधु निर्दहन् । सुहृदस्तर्पयन्कामैस्त्वमेवात्रानुशाधि माम् ॥ २८

ऋतुः । प्रेतः सञ्छाद्वादौ ॥ ११ ॥ एवं गुरुत्वादिहेतुभिर्यथ-
 प्यहं न परिगर्हं तथापि वस्तुतो गर्ह एवेत्याह—को हीति ।
 को हि धर्मवित् धर्मार्थयोर्हीनं ताभ्यां हीनं कामप्रधानम् ।
 ॥ १२ ॥ अन्तकाले मृतिकाले । मुह्यन्ति विपरीतबुद्धिं प्राप्नु-
 वन्ति । पुरा श्रुतिः पुरातनी गाथा । प्रत्यक्षा सत्या ॥ १३ ॥
 क्रोधाद्विषमयैव पास्यामीत्युक्तिसूचितात् । कैकेयीकोधात् ।
 तत्क्रोधभयादिति यावत् । मोहात्कैकेयीविषयात् । साहसादवि-
 मृश्यकारित्वात् । तातस्य यदतिक्रान्तम् । भावे निष्ठा । ज्येष्ठा-
 भिषेकलक्षणसाध्वर्थाननुष्ठानं तत्साध्वर्थमभिसंधाय राजोक्ता-
 र्थेषु कतमस्य साधुत्वमिति विचार्य प्रत्याहरतु निवर्तयतु ॥ १४ ॥
 तदेवोपपादयति—पितुर्हीति । अतिक्रान्तमतिक्रमस्तं साधु
 मन्यते । तद्वैपरीत्याचरणेन साधु यथा तथा संपादयति—तद-
 पत्यं मतमपतनहेतुत्वादपत्यशब्दवाच्यम् ॥ १५ ॥ अपत्य-
 मस्तु अन्वर्थापत्यमस्तु । मा भवान्दुष्कृतं पितुः । अनुमन्यता-
 मिति शेषः । तदेवाह—अतीति । यत्कृतं दशरथकृतं कर्म
 तदतिधर्ममतिक्रम्य प्रवृत्तम् । अत एव लोके धीरैर्विगर्हितम् ।
 अतस्तदनुमनमनुचितमिति । पितृवचसः परिपाल्यते युक्तं
 धर्मवदभिषेकवचनमेव परिपालयेति व्यङ्ग्यम् ॥ १६ ॥ सर्वा-
 स्मात्सिद्धं सर्वं मनुकं भवाननुमन्यतामिति भावः ॥ १७ ॥
 पितृकथनवासस्य गार्हितत्वमेवाह—क चेति ॥ १८ ॥ ननु
 वानप्रस्थाधर्मः क्षत्रियस्याप्यस्ति तत्राह—एष हीति । येना-
 भिषेचनेन पालनं तद्रूपधर्मसंपादनं प्रथम आद्यो धर्म इत्यर्थः ।
 एवं च स आश्रमो राज्यपरिपालनोत्तरं वार्धके उचितो नापि
 स मुख्यो धर्म इति भावः ॥ १९ ॥ तस्यामुख्यत्वमेव दर्श-

यति—कथेति । प्रत्यक्षं प्रत्यक्षमुखसाधनं धर्मं प्रजापालन-
 रूपमुत्सृज्य संशयस्थमप्रत्यक्षलात्को हि तद्वेद यदमुष्मिन्लो-
 केऽस्ति वा न वेति श्रुत्याभिनीयमानसंदेहास्यदम् । अलक्ष-
 णममुखलक्षणम् । आयतिस्थमुत्तरवयःप्राप्तम् । अनिश्चितम-
 नित्यानुष्ठानम् । नहि प्रजापालनवत्क्षत्रियस्य नित्यप्राप्तोऽयं
 धर्मः । नित्यत्वे तदहितदशरथादेः पापित्तप्रसङ्गः । तं क्षत्र-
 वन्धुः क्षत्राणां बन्धुरिति समासेन क्षत्रियकुलसंमत इत्यर्थः ।
 निन्दायां बन्धुचंप्रत्ययान्तस्तु निन्द्यक्षत्रियादिवाचीति कतकः ।
 कश्चरेत् । न कोऽपीत्यर्थः । अन्ये तु—क्षत्रवन्धुरपि निन्द्यः
 क्षत्रियोऽपि राज्यानर्होऽपीदृशं धर्मं न चरेत्, किं पुनर्वाच्यं
 राज्याधिकारीत्यर्थमाहुः ॥ २० ॥ ननु शरीरक्लेशसाध्वर्ध-
 एवान्तरङ्गस्तत्राह—अथेति । पक्षान्तरेऽप्येतिशब्दः ॥ २१ ॥
 ननूतमत्वेन श्रुतत्वात्तदाश्रमकरणं युक्तमत आह—चतुर्णामिति ।
 सर्वेषां गृहस्थपाल्यत्वादिति भावः ॥ २२ ॥ श्रुतेन पित्र्या ।
 बालोऽवरः । जन्मना तत्संपादेन स्थानेन कनिष्ठप्रातृत्वेन च
 बालः ॥ २३ ॥ हीनो बुद्धिगुणः सत्त्वं यस्य सः । तेन हीन-
 सत्त्वगुण इत्यर्थः । हीनस्थानेन चोपलक्षितः । अतएव बालः ।
 लया विना वर्तयितुं जीवितुमपि नोत्सहे, किं पुना राज्यं
 पालयितुमिष्यर्थः ॥ २४ ॥ २५ ॥ सह संभूय । मन्त्रविदिति
 संबोधनम् ॥ २६ ॥ पालने राज्यपरिपालननिमित्तम् । तरसा
 बलेन । लोकान्मरुद्भिरिवास्माभिः सह वासव इव
 त्वं विजित्य तां पालयेति शेषः ॥ २७ ॥ ऋणानीति । 'जा-
 यमानो वै ब्राह्मणस्त्रिभिरुपवाजायते' इति श्रुत्यो ब्राह्मणपदमु-
 पलक्षणमिति भावः । अत्रायोध्यायाम् । स्थित्वेति शेषः ॥ २८ ॥

अधार्य मुदिताः सन्तु सुहृदस्तेऽभिषेचने । अद्य भीताः पलायन्तु दुष्प्रदास्ते दिशो दश ॥	२९
आक्रोशं मम मातुश्च प्रमृज्य पुरुषर्षभ । अद्य तत्रभवन्तं च पितरं रक्ष क्लिप्तिपात् ॥	३०
शिरसा त्वाभियाचेऽहं कुरुष्व करुणां मयि । बान्धवेषु च सर्वेषु भूतेष्विव महेश्वरः ॥	३१
अथवा पृष्ठतः कृत्वा वनमेव भवानितः । गमिष्यति गमिष्यामि भवता सार्धमप्यहम् ॥	३२
तथाभिरामो भरतेन ताम्यता प्रसाद्यमानः शिरसा महीपतिः ।	
न चैव चक्रे गमनाय सत्त्वान्मतिं पितुस्तद्वचने प्रतिष्ठितः ॥	३३
तदद्भुतं स्थैर्यमवेक्ष्य राघवे समं जनो हर्षमवाप दुःखितः ।	
न याल्ययोध्यामिति दुःखितोऽभवत्स्थिरप्रतिज्ञत्वमवेक्ष्य हर्षितः ॥	३४
तस्मत्विजो नैगमयूथवल्लभास्तथा विसंज्ञाश्चुकलाश्च मातरः ।	
तथा ब्रुवाणं भरतं प्रतुष्टुः प्रणम्य रामं च ययाचिरे सह ॥	३५

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षडुत्तरशततमः सर्गः ॥ १०६ ॥

सप्तोत्तरशततमः सर्गः ।

पुनरेवं ब्रुवाणं तं भरतं लक्ष्मणाग्रजः । प्रत्युवाच ततः श्रीमाञ्ज्जातिमध्ये सुसङ्कृतः ॥	१
उपगन्तुमिदं वाक्यं यस्त्वमेवमभाषथाः । जातः पुत्रो दशरथात्कैकेय्यां राजसत्तमात् ॥	२
पुरा भ्रातः पिता नः स मातरं ते समुद्रहन् । मातामहे समाश्रौपीद्राज्यशुक्लमनुत्तमम् ॥	३
देवासुरे च संग्रामे जनन्यै तव पार्थिवः । संग्रह्यो ददौ राजा वरमारधितः प्रभुः ॥	४
ततः सा संप्रतिश्राव्य तव माता यशस्विनी । अयाचत नरश्रेष्ठे द्वौ वरौ वरवर्णिनी ॥	५
तव राज्यं नरव्याघ्र मम प्रवाजंनं तथा । तच्च राजा तथा तस्यै नियुक्तः प्रददौ वरम् ॥	६
तेन पित्राहमप्यत्र नियुक्तः पुरुषर्षभ । चतुर्दश वने वासं वर्षाणि वरदानिकम् ॥	७
सोऽहं वनमिदं प्राप्तो निर्जनं लक्ष्मणान्वितः । सीतया चाप्रतिद्वन्द्वः सत्यवादे स्थितः पितुः ॥	८
भवानपि तथेत्येव पितरं सत्यवादिनम् । कर्तुमर्हसि राजेन्द्र क्षिप्रमेवाभिषिञ्चनात् ॥	९
ऋणान्मोचय राजानं मत्कृते भरत प्रभुम् । पितरं ब्राहि धर्मज्ञ मातरं चाभिनन्दय ॥	१०

दुष्प्रदा दुःखदाः ॥ २९ ॥ आक्रोशं निन्दाम् । तत्रभवन्तं पूज्यम् ॥ ३० ॥ लां लाम् । मयि बान्धवेषु च करुणां कुर्वन्ति संबन्धः ॥ ३१ ॥ पृष्ठतः कृत्वा तिरस्कृत्य । मत्प्रार्थनामिति शेषः । इतोऽपि वनमेव । जनसंवाधभयेनास्माद्वनादपि वनान्तरमित्यर्थः ॥ ३२ ॥ ताम्यता ग्लायता । गमनाय । अयोध्यां प्रतीति शेषः ॥ ३३ ॥ तत्स्थैर्यं पितृवचनस्थिति-स्थैर्यम् । दुःखहर्षयोर्युगपत्प्रवृत्तौ निमित्तं स्वयमेव व्याकरोति कविः—न यातीति ॥ ३४ ॥ नैगमाः पुरे भवाः । 'निगमो निश्चये वेदे पुरे पथि वणिक्पथे' इति । तद्यूथवल्लभास्तद्रण-मुख्याः । विसंज्ञा विविक्ताश्च ता अश्रुकला अश्रुप्रचुराश्च ॥ ३५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डे षडुत्तरशततमः सर्गः ॥ १०६ ॥

रामो राजनियोगपालनमेव परमो धर्मो बहूनां सुखसाध-नत्वादित्याशयेनावदित्याह—पुनरिति ॥ १ ॥ इदमुक्त्वा-क्यम् । उपपन्नं यत्किमत् । तत्र हेतुः—जात इत्यादि ॥ २ ॥ इदानीं लया राज्यस्य मया वनवासस्य चाकरणे राज्ञः प्रति-ज्ञाहानिकृतो महानभर्म इत्याह—पुरेति । तव पुत्र्यां जनि-त्यते तस्मै राज्यं दास्यामीति प्रतिज्ञातवानित्यर्थः ॥ ३ ॥ ननु

‘स्त्रीषु नर्मविवाहे च वृत्त्यर्थे प्राणसंकटे । गोब्राह्मणार्थे हिं-सायां नाश्रुतं स्याज्जुगुप्सितम् ॥’ इति स्मृतेः कौसल्यायां वि-द्यमानायां कैकेयीविवाहस्य नर्मविवाहत्वात्तत्प्रतिज्ञाहानिर्न दो-षायेत्यत आह—देवासुरे चेति । देवासुरे तत्संबन्धिनि । एवं चोपकारप्रत्युपकाररूपत्वादेतददृते महान्दोष इति भावः । वरं वरद्वयम् ॥ ४ ॥ ततो हेतोः संप्रतिश्राव्य प्रतिज्ञां कार-यित्वा ॥ ५ ॥ याचनप्रकारमाह—तवेति । नियुक्तो वरबलेन नियोजितः । तद्वरं तद्रूपवरम् ॥ ६ ॥ अत्र दण्डकाख्ये वने । चतुर्दश वर्षाणि वरदानिकं वरदाननिमित्तकं वासं नियुक्तः । तं प्रति प्रेरित इत्यर्थः । अत्रायमप्यर्थः—देवेभ्यो महत्तवर-दाननिमित्तकम् । अन्तर्यामिणा तथा प्रेरणात् । अतएवात्र दण्डकारण्ये । एतत्प्रसङ्गेनैव तत्प्रयोजननिष्पत्तेरिति ॥ ७ ॥ ननु वने रक्षआदिभ्यो नानादुःखसंभावेत्यतोऽप्रतिद्वन्द्व इति । समाधिकवलशत्रुहीनः । सर्वेऽपि मत्तो हीनबला एवेति न तद्वयावकाश इति व्यङ्ग्योऽर्थः । आपाततस्तु अप्रतिद्वन्द्वः स्पर्धारहित इति ॥ ८ ॥ तथेत्येव तथैवेति पितृनियुक्त एवेति । अर्हसीत्याषम् । ‘अर्हति’ इति पाठान्तरम् । अतएव संबोधनम्—राजेन्द्रेति ॥ ९ ॥ ऋणात्कैकेयीसंबन्ध्यात् । मत्कृते मत्प्रीत्यर्थम् । ब्राह्मीत्याषम् । अभिनन्दय न तु नि-

श्रूयते धीमता तात श्रुतिर्गीता यशस्विना । गयेन यजमानेन गयेष्वेव पितृन्प्रति ॥	११
पुत्रासो नरकाद्यस्मात्पितरं त्रायते सुतः । तस्मात्पुत्र इति प्रोक्तः पितृन्यः पाति सर्वतः ॥	१२
एष्टव्या बहवः पुत्रा गुणवन्तो बहुश्रुताः । तेषां वै समवेतानामपि कश्चिद्भयं ब्रजेत् ॥	१३
एवं राजर्षयः सर्वे प्रतीता रघुनन्दन । तस्माद्वाहि नरश्रेष्ठ पितरं नरकात्प्रभो ॥	१४
अयोध्यां गच्छ भरत प्रकृतीरुपलक्ष्य । शत्रुघ्नसहितो वीर सह सर्वैर्द्विजातिभिः ॥	१५
प्रवेक्ष्ये दण्डकारण्यमहमप्यविलम्बयन् । आभ्यां तु सहितो वीर वैदेह्या लक्ष्मणेन च ॥	१६
त्वं राजा भरत भव स्वयं नराणां वन्यानामहमपि राजराष्ट्रमृगाणाम् ।	
गच्छ त्वं पुरवरमद्य संप्रहृष्टः संहृष्टस्त्वहमपि दण्डकान्प्रवेक्ष्ये ॥	१७
छायांते दिनकरभाः प्रबाधमानं वर्षत्रं भरत करोतु सूर्ध्वं शीताम् ।	
एतेषामहमपि काननद्रुमाणां छायां तामतिशयनीं शनैः श्रयिष्ये ॥	१८
शत्रुघ्नस्त्वतुलमतिस्तु ते सहायः सौमित्रिर्मम विदितः प्रधानमित्रम् ।	
चत्वारस्तनयवरा वयं नरेन्द्रं सत्यस्थं भरत चराम मा विषीद् ॥	१९

इत्यार्षे श्रीमद्रामायणे वाल्मीकीय आदिकाव्येऽथोध्याकाण्डे सप्तोत्तरशततमः सर्गः ॥ १०७ ॥

अष्टोत्तरशततमः सर्गः ।

आश्वासयन्तं भरतं जाबालिर्ब्राह्मणोत्तमः । उवाच रामं धर्मज्ञं धर्मापेतमिदं वचः ॥	१
साधु राघव मा भूत्ते बुद्धिरेवं निरर्थिका । प्राकृतस्य नरस्येव ह्यार्यबुद्धेस्तपस्विनः ॥	२
कः कस्य पुरुषो बन्धुः किमाप्यं कस्य केनचित् । एको हि जायते जन्तुरेक एव विनश्यति ॥	३
तस्मान्माता पिता चेति राम सज्जेत यो नरः । उन्मत्त इव स हेयो नास्ति कश्चिद्भिः कस्यचित् ॥	४
यथा ग्रामान्तरं गच्छन्नरः कश्चिद्बहिर्वसेत् । उत्सृज्य च तमावासं प्रतिष्ठेतापरेऽहनि ॥	५
एवमेव मनुष्याणां पिता माता गृहं वसु । आवासमात्रं काकुत्स्थ सज्जन्ते नात्र सज्जनाः ॥	६
पित्र्यं राज्यं समुत्सृज्य स नार्हसि नरोत्तम । आस्थानं कापथं दुःखं विषमं बहुकण्टकम् ॥	७
समृद्धायामयोध्यायामात्मानमभिषेचय । एकवेणीधरा हि त्वा नगरी संप्रतीक्षते ॥	८
राजभोगाननुभवन्महार्हान्पार्थिवात्मज । विहर त्वमयोध्यायां यथा शकस्त्रिविष्टपे ॥	९
न ते कश्चिद्दशरथस्त्वं च तस्य न कश्चन । अन्यो राजा त्वमन्यस्तु तस्मात्कुरु यदुच्यते ॥	१०

न्दय । तत्कृतस्यार्थम् बहूपकारलादिति व्यङ्ग्यम् ॥ १० ॥
 श्लोकस्यावश्यकत्वे संमतिमाह—श्रूयते इति । गयेषु गयाप्र-
 देशेषु यजमानेन यागं कुर्वता । पितृन्प्रति पितृप्रीतिमुद्दिश्य
 ॥ ११ ॥ तां श्रुतिमाह—पुत्रात्र इति । पुदिति नरकनाम ।
 त्रायतेः कः प्रलयः । व्युत्पत्त्यन्तरमाह—पितृनिति पितृ-
 न्पाति इत्यर्थे पुत्रस्य पृषोदरादिलात्साधुलम् । पितृनुद्दिश्य
 कृतेष्टापूर्तादिना श्लोकप्रापणेन तेषां रक्षणमित्याहुः ॥ १२ ॥
 गयां पितृस्वर्गसाधनं गयाक्षेत्रम् । एषा च पितृणां परलोक-
 साधनं पुत्रेणावश्यं कार्यमित्यर्थे संमतिः ॥ १३ ॥ एवं पितृ-
 परलोकसाधनम् ॥ १४ ॥ १५ ॥ १६ ॥ वन्यानामिति ।
 अनेन भाविवानरराजाधिपत्यादि सूचितम् ॥ १७ ॥ दिनक-
 रभा इति द्वितीयावहुवचनम् । वर्षत्रं छत्रम् । शीतां छाया-
 मित्यन्वयः ॥ १८ ॥ सौमित्रिर्लक्ष्मणः । चराम । विधौ लोट् ।
 संपादयामेत्यर्थः ॥ १९ ॥ इति श्रीरामाभिरामे श्रीरामीवे
 रामायणतिलके वाल्मीकीय आदिकाव्येऽथोध्याकाण्डे सप्ता-
 धिकशततमः सर्गः ॥ १०७ ॥

भरताश्वासनं कुर्वन्तं रामम् । धर्मापेतं धर्ममार्गविरुद्धम् ।
 लोकायतिकमतावलम्बनमिति यावत् । वच उवाचेत्यन्वयः
 ॥ १ ॥ साधु सम्यग्गुक्तिमिदं वच इति पूर्वान्वयेतत् ।
 इदंशब्दार्थो राघवेत्यादि । प्राकृतस्य पामरस्य नरस्येव निर-
 र्थिका एवं बुद्धिः पितृवचः पालनीयमित्येवंरूपा । आर्यबुद्धेस्त-
 पस्विनस्ते मा भूत् ॥ २ ॥ कुतो मा भूदित्यत्र पितापुत्रसंब-
 न्धस्यैव मिथ्यात्वादित्याह—क इति । कस्य पुरुषस्य केन-
 त्संबन्धात् । किमाप्यं किं प्राप्यम् । न किमपीत्यर्थः ।
 संबन्धाभावादिति भावः । संबन्धाभावे हेतुमाह—एको हीति
 ॥ ३ ॥ यः सज्जेत स उन्मत्त इव हेयः ॥ ४ ॥ ५ ॥
 आवासमात्रं पान्थानामिव । अतो नात्र सज्जनाः सज्जन्ते ॥ ६ ॥
 पित्र्यं राज्यमित्यास्तिकमतावलम्बिरामाभिप्रायेणोक्तिः । कापथं
 वनमार्गम् । आस्तिकसेव्यं मार्गं च ॥ ७ ॥ एकवेणीधरत्वं
 विरहिणीलक्षणम् । ला लाम् ॥ ८ ॥ ९ ॥ उक्तं संबन्धाभाव-
 मुपसंहरति—न ते इति । मिथ्यापितृवचनाभिनिवेशमुक्त्वा
 राज्यं कुर्वेति यदुच्यते तत्कुरु । अन्यस्त्वजनकादन्यः संप्रति

वीजमात्रं पिता जन्तोः शुक्रं शोणितमेव च । संयुक्तमृतमन्मात्रा पुरुषस्येह जन्म तत् ॥ ११
 गतः स नृपतिस्तत्र गन्तव्यं यत्र तेन वै । प्रवृत्तिरेषा भूतानां त्वं तु मिथ्या विहन्यसे ॥ १२
 अर्थे धर्मपरा ये ये तांस्ताञ्छोचामि नेतरान् । ते हि दुःखमिह प्राप्य विनाशं प्रेत्य लेभिरे ॥ १३
 अष्टकापितृदेवत्यमित्ययं प्रसूतो जनः । अन्नस्योपद्रवं पश्य भूतो हि किमशिष्यति ॥ १४
 यदि भुक्तमिहान्येन देहमन्यस्य गच्छति । दद्यात्प्रवसतां श्राद्धं न तत्पथ्यशनं भवेत् ॥ १५
 दानसंवनना ह्येते ग्रन्था मेधाविभिः कृताः । यजस्व देहि दीक्षस्व तपस्तप्यस्व संत्यज ॥ १६
 स नास्ति परमित्येतत्कुरु बुद्धिं महामते । प्रत्यक्षं यत्तदातिष्ठ परोक्षं पृष्ठतः कुरु ॥ १७
 सतां बुद्धिं पुरस्कृत्य सर्वलोकनिदर्शिनीम् । राज्यं स त्वं निगृहीष्व भरतेन प्रसादितः ॥ १८

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डेऽष्टोत्तरशततमः सर्गः ॥ १०८ ॥

नवोत्तरशततमः सर्गः ।

जाबालेस्तु वचः श्रुत्वा रामः सत्यपराक्रमः । उवाच परया सूक्त्या बुद्ध्या विप्रतिपन्नया ॥ १
 भवान्मे प्रियकामार्थं वचनं यदिहोक्तवान् । अकार्यं कार्यसंकाशमपथ्यं पथ्यसंनिभम् ॥ २
 निर्मेर्यादस्तु पुरुषः पापाचारसमन्वितः । मानं न लभते सत्सु भिन्नचारित्रदर्शनः ॥ ३

राजा । एवं क्षणभङ्गवादेनान्यत्वं गूढाशयतयोक्तम् । नन्वेवमपि तत्संताननिविष्टतया कश्चित्संबन्धो भवेत्, अन्यथा पितरं विनापि पुत्रोत्पत्तिः स्यादिति चेन्न । तावतापि निमित्तकारणत्वमेव नोपादानत्वम्, तेन यूकालिक्षादेरिव तवापि तेन न कश्चित्संबन्ध इत्याशयः ॥ १० ॥ वीजमात्रं निमित्तकारणमात्रम् । मात्रपदेनोपादानत्वव्यावृत्तिः । तद्धोपादानं किं तत्राह—ऋतुमन्मात्रेति । ऋतुमत्या मात्रेत्यर्थे पुंवद्भावः । यत्तादृश्या मात्रा गर्भे धृतं संयुक्तं परस्परमित्तिं शुक्रं शोणितं च तदिह लोके पुरुषस्य शरीरस्य जन्मोपादानकारणं भवतीत्यर्थः । एवं च शुक्रशोणितयोगादाकृष्टपद्मभूतसमूह एव पुरुषश्चेतनो न तस्य केनचित्संबन्ध इत्याशयः ॥ ११ ॥ गत इति । यत्र येषु भूतेषु गन्तव्यं तत्र तेषु मतो लयं प्राप्नोति । त्वमपि तथैव लयं प्राप्स्यसीति स्थिरस्य कस्यचिदभावात्कः केन संबन्ध इति भावः । उक्त्वा एषा भूतसमूहस्य तेषु लयप्राप्तिरूपा प्रवृत्तिर्मर्यानां स्वभावप्राप्तेति शेषः । अतस्त्वं मिथ्या विहन्यसे । राज्यरूपात्पुरुषार्थादिति शेषः ॥ १२ ॥ नन्वर्थविघातेऽपि धर्मो मे भविष्यतीत्यत्राह—अर्थ इत्यादि । अर्थे प्रत्यक्षसिद्धपुरुषार्थे प्राप्ते तं परित्यज्य ये ये आस्तिका धर्मपरास्तांस्ताञ्छोचामि । धर्मफलभोक्तुरभावादिति भावः । तदेवाह—ते हीति । प्रेत्यान्तसमयं प्राप्य विनाशं लेभिरे, न तत्रोपार्जितधर्मस्य तत्रावस्थितिरिति । ‘प्राप्य विनाशं प्रतिपेदिरे’ इति पाठान्तरम् ॥ १३ ॥ नन्वेवं श्राद्धाद्याचारसंगतिस्तद्वाह—अष्टकेति । तदादि यत्पितृदेवस्य श्राद्धकर्मसि तत्र प्रसूतः प्रवृत्तोऽयं जनस्तस्याजस्य स्वभोगसाधनस्योपद्रवं नाशं केवलं करोति पश्य विचारय । तामेव विचार्या युष्मिन्माह—मृतो हीति ॥ १४ ॥ ननु तैरत्राभोजनेऽपि तदुद्देशेन दत्तं लोकान्तरे तमुपतिष्ठतीत्येतमर्थं भोक्तृभावेन

दूषितमपि युक्त्यन्तरेण दूषयति—यदीति । प्रवसतामुद्देशं कृत्वा श्राद्धं दद्यात् । प्राप्तकाले लिङ् । तद्दानमेवोचितमित्यर्थः । न तु तत्पथ्यशनं तस्मै दीयमानं पथ्यशनं पाथेयं न्याय्यं भवेत् । भारवहनेन दुःखदत्त्वादिति भावः । एतेनैव न्यायेन देवार्थदानमपि व्यर्थमित्युपपादेतम् ॥ १५ ॥ एवं वैदिकाचारं प्रदूष्य तत्प्रतिपादकागमाप्रामाण्यमाह—दानेति । यजस्व देवपूजां कुरु, देहि अन्नादिदानम्, दीक्षस्व यागार्थम्, तपश्चान्द्रायणादि, संत्यज प्रव्रजेत्येवंपरा वेदादयो ग्रन्था दानसंवननादानाय वशीकरणोपायभूता मेधादिभिर्वार्तादिना जीवने क्लेशं पश्यद्भिः पामरप्रतारणायानायासेन धनग्रहणाय कृताः । अतो न ते प्रमाणमिति भावः ॥ १६ ॥ परमैहिकात्परं परलोकप्रयोजनं किञ्चिद्धर्माख्यं नास्तीति बुद्धिं कुरु । परोक्षमनुमानशब्दादिगम्यं पृष्ठतः कुरु त्यज ॥ १७ ॥ सतां प्रत्यक्षसिद्धस्यैव सत्यत्वं वदताम् । त एव हि साधवो न तु शब्दप्रमाणकादेः सत्यत्वं वदन्त इति भावः । भिन्ने पदे वा । स त्वं तामुक्तामित्यर्थो वा । सर्वलोकनिदर्शिनीं सर्वलोकसंमतामित्यर्थः ॥ १८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डेऽष्टोत्तरशततमः सर्गः ॥ १०८ ॥

तदेतत्त्वण्डयति रामः—जाबालेरिति । सत्यपराक्रमः सत्यप्रधानः पराक्रमो यस्य सः । ‘सत्यात्मनां वरः’ इति पाठे सत्यस्वभावानां श्रेष्ठ इत्यर्थः । विप्रतिपन्नया जाबाल्युक्तार्थे प्रतिपत्तिहितया युज्या युक्तः सन् । सूक्त्या वेदलक्षणमुपचनलम्बनेनोवाच ॥ १ ॥ प्रियकामार्थं प्रीतिहेतुकामभोगसंगानार्थम् । अकार्यं परमार्थतः कर्तुमनर्हम् । कार्यसंकाशम् । प्रमाणाभासयुक्तत्वात् । अपथ्यं दुःखोदकम् ॥ २ ॥ निर्मेर्याद उत्पथवर्ती भिन्नचारित्रदर्शनः साधुसंमतचारित्रप्रतिपादकश-

कुलीनमकुलीनं वा वीरं पुरुषमानिनम् । चारित्रमेव व्याख्याति शुचिं वा यदि वाशुचिम् ॥	४
अनार्यस्वार्यसंस्थानः शौचाद्धीनस्तथा शुचिः । लक्षण्यवदलक्षण्यो दुःशीलः शीलवानिव ॥	५
अधर्मं धर्मवेपेण यद्यहं लोकसंकरम् । अभिपत्स्ये शुभं हित्वा क्रियां विधिविवर्जिताम् ॥	६
कश्चेतयानः पुरुषः कार्याकार्यविचक्षणः । बहु मन्येत मां लोके दुर्वृत्तं लोकदूषणम् ॥	७
कस्य यास्यास्यहं वृत्तं केन वा स्वर्गमाप्नुयाम् । अनया वर्तमानोऽहं वृत्त्या हीनप्रतिज्ञया ॥	८
कामवृत्तो न्वयं लोकः कृत्स्नः समुपवर्तते । यद्वृत्ताः सन्ति राजानस्तद्वृत्ताः सन्ति हि प्रजाः ॥	९
सत्यमेवानृशंसं च राजवृत्तं सनातनम् । तस्मात्सत्यात्मकं राज्यं सत्ये लोकः प्रतिष्ठितः ॥	१०
ऋषयश्चैव देवाश्च सत्यमेव हि मेनिरे । सत्यवादी हि लोकेऽस्मिन्परं गच्छति चाक्षयम् ॥	११
उद्विजन्ते यथा मर्षान्नरादनृतवादिनः । धर्मः सत्यपरो लोके मूलं सर्वस्य चोच्यते ॥	१२
सत्यमेवेश्वरो लोके सत्ये धर्मः सदाश्रितः । सत्यमूलानि सर्वाणि सत्यान्नास्ति परं पदम् ॥	१३
दत्तमिष्टं हुतं चैव तप्तानि च तपांसि च । वेदाः सत्यप्रतिष्ठानास्तस्मात्सत्यपरो भवेत् ॥	१४
एकः पालयते लोकमेकः पालयते कुलम् । मज्जत्येको हि निरय एकः स्वर्गं महीयते ॥	१५
सोऽहं पितुर्निदेशं तु किमर्थं नानुपालये । सत्यप्रतिश्रवः सत्यं सत्येन समर्थी कृतम् ॥	१६

स्त्राद्विपरीतव्यवहारप्रतिपादकलोकायतिकादिशास्त्रप्रसक्तः सत्सु मानं पूजां न लभते ॥ ३ ॥ इदानीं वेदोक्ताचार एव पुंसा-
मिहामुत्र संमानहेतुरित्याह—कुलीनमिति । पुरुषमानिनम् ।
अधीरमिति यावत् । चारित्रं वेदानुमताचारः । तत्संपन्नः
सन्धुलीनत्वादित्यादिं ख्यापयति—असंपन्नश्चाकुलीनत्वादिति
भावः ॥ ४ ॥ किं च त्वत्संमताचाराङ्गीकारे सर्वथानर्थप्राप्ति-
रेवेत्याह—अनार्य इत्यादि । आर्यसंस्थानस्तत्सदृशः । शुचिः
शुचिरिव भासमान इति शेषः । लक्षण्यवदलक्षण्ययुक्तवद्भासमानो
भवति । त्वदुक्ताचारव्यवहर्तुं शेषः ॥ ५ ॥ यद्यहं त्वदुपदिष्टं
लोकसंकरकारकमधर्ममार्गं धर्मवेपेण युक्तोऽभिपत्स्ये, तदा विधि-
विवर्जितां श्रुत्याद्युक्तविधानरहितां क्रियां कृत्वा तत एव
शुभं हित्वाऽशुभं प्राप्नुयामिति शेषः ॥ ६ ॥ तामेवाशुभप्राप्तिं
दर्शयति—कश्चेतयान इति । चेतन इत्यर्थः । लोकदूषणं पर-
लोकदूषणमार्गालम्बनम् ॥ ७ ॥ अनया त्वदुपदिष्टया वृत्त्या
हीना सत्यपरिपालनविषयिणी प्रतिज्ञा यस्यां तथा वर्तमानः
केन साधनेन स्वर्गमाप्नुयाम् । न केनपि । किं चेदं त्वदुपदिष्टं
वृत्तं कस्य किंसंबन्धि अहं यास्यामि यत्पित्रादिपु न कस्यापि ।
पित्रादिद्वृत्तानुसरणमेव च 'येनास्य पितरो याताः' इति
शास्त्रविहितमिति भावः ॥ ८ ॥ किं च त्वदुपदिष्टमार्गे तिष्ठ-
न्नहं प्रथमतः कामवृत्तो यथेष्टचारी स्याम् । तदनु अयं कृत्स्नो
लोकस्तथा समुपवर्तते इत्यर्थः । एवं निर्वन्धे कारणमाह—यद्वृत्ता
इति ॥ ९ ॥ तस्मात्त्वदुपदिष्टस्य मार्गस्य सर्वलोकनाशकत्वेन
शास्त्रीयमार्गालम्बनमेवोचितमित्याह—सत्यमिति । अचृशंसं
भूतानुकम्पाप्रधानं सनातनमनादिशास्त्रसिद्धं राजवृत्तं च ।
सत्यमेव सत्यवचनमेव मुख्यो राजाचार इत्यर्थः । यतो
राजवृत्तं सत्यात्मकम्, तस्मात्तेषां राज्यमपि सत्यात्मकं
सत्यैकप्रतिष्ठितम् । न केवलं राज्यमेव, अपि तु सर्वोऽपि
लोकः सत्ये प्रतिष्ठितः ॥ १० ॥ सत्यमेव हि मेनिरे । सत्य-

लोकान्तसकललोकप्रदमिति शेषः । परमक्षयं ब्रह्मलोकम्
॥ ११ ॥ अचृशंसो नरात्तद्योद्विजन्ते यथा सर्पात् । सत्यं
परं श्रेष्ठं यस्य स धर्मः सर्वस्य मूलमुच्यते ॥ १२ ॥ लोके
ईश्वरः सत्यमेव । सत्यपदवाच्य इति प्रसिद्ध इत्यर्थः । तथा
सद्भिराश्रितो धर्मः सत्ये सत्यपदवाच्ये ईश्वरे प्रतिष्ठितः ।
आदौ तस्यैव धर्मोपदेष्टृत्वादित्यर्थः । 'सत्ये पद्मा प्रतिष्ठिता'
इति पाठान्तरम् । पद्मा लक्ष्मीः । सत्यमूलानि सर्वाणीत्यनेन
जगदुपादानप्रवर्तकत्वेन सर्वाधिष्ठानत्वेन । च तत्सिद्धिर्दर्शिता ।
तस्यैव तत्त्वे हेतुमाह—सत्यात्परं पदं नास्ति । अनेन तदि-
तरस्य सर्वस्य मिथ्यात्वमचेतनत्वं च दर्शितम् । एतेन चेतना-
नधिष्ठिता मायैव जगदुपादानकारणमिति निरस्तम् । चेतना-
धिष्ठानं विना तत्परिणामासंभवात् । तस्याः परिणामित्वेन
मिथ्यात्वेन चेतनाधिष्ठानत्वासंभवाच्च ॥ १३ ॥ एवं नास्तिकं
प्रतीधरं प्रसाध्य वेदप्रामाण्यं साधयति—दत्तमित्यादि ।
दत्तादीनि प्रतिपादयन्तो वेदाः । सत्यप्रतिष्ठानाः सत्यादीश्वरा-
च्छ्वासप्रश्वासवदाविर्भूता इति वक्तुदोषशङ्काकलङ्कारहित्येन त-
त्प्रतिपादितदानादीनां फलसंवाददर्शनेन च सर्वत्राप्रामाण्यशङ्का-
रहिताः । किं तु स्वतःप्रमाणभूता एवेति भावः । तस्मात्सत्य-
स्येश्वरवाचकवाच्यत्वेन तदमेदात् सत्यपरः सत्यपरो
भवेदित्यर्थः ॥ १४ ॥ वेदोक्तधर्मो धर्मफलस्य प्रत्यक्षगनुभूय-
मानत्वेन तत्प्रामाण्यं सिद्धमित्याह—एक इति । लोकं राज्यम् ।
कुलं स्वकुलमात्रम् । एतेन पालनसाधनधर्मफलतारतम्यस्य
वेदोक्तस्यानुभवो दर्शितः । निरयोऽत्र दुःखम् । स्वर्गश्च सु-
खम् । तेन धर्मो धर्मफलानुभवो दर्शितः ॥ १५ ॥ सोऽहमु-
क्तीत्याह एवं विवेकवानित्यर्थः । ननु स्त्रीवशतया पितृकृते
नियोगे किमियता निर्वन्धनेन तत्राह—सत्येति । यतो मे-
पिता सत्यप्रतिश्रवः सत्यप्रतिज्ञः स्वप्रतिज्ञातसत्याङ्गीकारवान्स-
मर्थी सदाचारवान्, अतस्तेन सत्येन सत्यपरिपालनेन हेतुना

नैव लोभान्न मोहाद्वा न चाज्ञानात्तमोन्वितः । सेतुं सत्यस्य भेतस्यामि गुरोः सत्यप्रतिश्रवः ॥ १७
 असत्यसंधस्य सतश्चलस्यास्थिरचेतसः । नैव देवा न पितरः प्रतीच्छन्तीति नः श्रुतम् ॥ १८
 प्रत्यगात्ममिमं धर्मं सत्यं पश्याम्यहं ध्रुवम् । भारः सत्पुरुषैश्चीर्णस्तदर्थमभिनन्द्यते ॥ १९
 क्षात्रं धर्ममहं त्यक्ष्ये ह्यधर्मं धर्मसंहितम् । क्षुद्रैर्दृशंसैर्लुब्धैश्च सेवितं पापकर्मभिः ॥ २०
 कायेन कुरुते पापं मनसा संप्रधार्य तत् । अनृतं जिह्वया चाह त्रिविधं कर्म पातकम् ॥ २१
 भूमिः कीर्तिर्पशो लक्ष्मीः पुरुषं प्रार्थयन्ति हि । सत्यं समनुवर्तन्ते सत्यमेव भजेत्ततः ॥ २२
 श्रेष्ठं ह्यनार्यमेव स्याद्यज्ञवानवधार्य माम् । आह युक्तिकरैर्वाक्यैरिदं भद्रं कुरुष्व ह ॥ २३
 कथं ह्यहं प्रतिज्ञाय वनवासमिमं गुरोः । भरतस्य करिष्यामि वचो हित्वा गुरोर्वचः ॥ २४
 स्थिरा मया प्रतिज्ञाता प्रतिज्ञा गुरुसंनिधौ । प्रहृष्टमानसा देवी कैकेयी चाभवत्तदा ॥ २५
 वनवासं वसन्नेव शुचिर्नियतभोजनः । मूलपुष्पफलैः पुण्यैः पितृन्देवांश्च तर्पयन् ॥ २६
 संतुष्टपञ्चवर्गोऽहं लोकयात्रां प्रवाहये । अकुहः श्रद्धधानः सन्कार्याकार्यविचक्षणः ॥ २७
 कर्मभूमिसिमां प्राप्य कर्तव्यं कर्म यच्छुभम् । अग्निर्वायुश्च सोमश्च कर्मणां फलभागिनः ॥ २८
 शतं ऋतूनामाहत्य देवराट् त्रिदिवं गतः । तपांस्युग्राणि चास्थाय दिवं प्राप्ता महर्षयः ॥ २९

अमृष्यमाणः पुनरुग्रतेजा निशम्य तत्तास्तिकवाक्यहेतुम् ।

अथाब्रवीत् नृपतेस्तनूजो विगर्हमाणो वचनानि तस्य ॥

३०

सत्यमेव मां प्रति कृतम् । उक्तमित्यर्थः ॥ १६ ॥ अतो लो-
 भाद्राज्यस्य । मोहादुक्तस्य विस्मरणात् । प्रतिज्ञालागे दोष-
 स्याज्ञानाद्वा । लघुक्त्वाक्याच्छास्त्रादावश्रद्धारूपतमोयुक्तो वा ।
 पूर्वं सत्यप्रतिश्रवः शपथपूर्वकं कृतप्रतिज्ञः सन्नैव भेतस्यामि न भे-
 तस्यामि न च भेतस्यामीति त्रिवारोक्त्या सर्वथा दार्व्यं सूचितम्
 ॥ १७ ॥ एवं सत्ये दृढस्थितौ हेतुमाह—असत्यसंधस्य प्रतिज्ञावि-
 षयसत्यहीनस्य । चलस्य चञ्चलस्वभावस्य । तस्यैव विवरणम्—
 अस्थिरस्यादि । ईदृशस्य सतः एतैर्गुणैर्युक्तस्य देवादयो हव्य-
 कव्यादि न गृह्णन्तीति नः श्रुतम् ॥ १८ ॥ प्रत्यगात्मनो जी-
 वानुद्दिश्य प्रवृत्तमित्यर्थे प्रत्यगात्ममित्यार्षेत्वात्साधु । इमं सत्यं
 सत्यपालनरूपं धर्ममहं ध्रुवं सर्वधर्मेषु मुख्यं पश्यामि । अयं
 भारो वनवासे जटावल्कलादिभारः सत्यपालनरूपो वा पूर्वः
 सत्पुरुषैराचीर्णस्तदर्थं मयाप्यभिनन्द्यत आद्रियते ॥ १९ ॥
 ननु स्वधर्मो राज्यपालनमेव किमिति नाभिनन्द्यते तत्राह—
 क्षात्रमिति । धर्मसंहितं धर्मवर्गातिभासमानं वस्तुतोऽधर्मं
 क्षुद्रादिभिः सेवितमीदृशं क्षात्रधर्मं पित्राज्ञाभङ्गेन राज्यकरणरू-
 पमहं त्यक्ष्ये । न तु न्याय्यं क्षात्रधर्ममिति भावः ॥ २० ॥
 अस्य पापस्य शरीरसाध्यत्वेऽपि कायिकवाचिकमानसिकसकल-
 पापप्रसक्तिरित्याह—कायेनेति । आदौ मनसा एवं कर्म करिष्ये
 इति तत्पापं संप्रधार्य ततो जिह्वया ऋतं धर्मजनकं ततो
 भिज्जमनृतं तत्कर्म कर्तव्यत्वेन जिह्वया तत्सहायभूतेषु पुरुषे-
 ष्वाह । ततः कायेन कुरुते । अतः पापं कर्म कियारूपं पापं
 त्रिविधम् । कायिकवाचिकमानसिकरूपत्रिविधजनकमित्यर्थः ।
 तेन कायिकं पापं बहुदुःखजनकमिति भावः । कलौ तु पापसं-
 कल्पादितो न दोष इत्युक्तं भागवते—‘नानुद्वेष्ट कलिं सम्राट्
 सारज इव सारभुक् । कुशलान्याशु सिद्ध्यन्ति नेतराणि कृतानि
 ४२

यत् ॥’ सम्राट् परीक्षित । सारमाह—कुशलानि पुण्यान्याशु
 संकल्पमात्रात्सिद्ध्यन्ति । यथा मानसपूजा । इतराणि पापानि
 संकल्पमात्रात् फलन्ति । यद्यतस्तानि कृतान्येव फलन्तीति
 तदर्थः ॥ २१ ॥ अथ सत्यस्य सर्वार्थसाधनत्वमाह—भूमिरिति ।
 प्रार्थयन्तीति । सत्यवन्तमिति शेषः । समनुवर्तन्ते इति ।
 शिष्टा इति शेषः । यदेवं ततः सत्यमेव भजेदित्यर्थः ॥ २२ ॥
 यद्भवानवधार्य युक्तत्वेन निश्चित्य मां प्रति युक्तिरेव करः
 करणं येषां तैर्वाक्यैरिदं भद्रं राज्यं ह निश्चयेन कुरुष्व स्वीकुरु-
 ष्वेति श्रेष्ठं हि श्रेष्ठमिवाह तदनार्यमन्यायमेव स्याद्वेत् ॥ २३ ॥
 अनार्यत्वमेव दर्शयन् ‘राज्यं त्वं प्रतिगृह्णीष्व भरतेन प्रसादितः’
 इत्यस्योत्तरमाह—कथमिति । गुरोः पुरत इमं गुर्वज्ञतं गुरो-
 र्वचो हित्वेत्यन्वयः ॥ २४ ॥ कैकेयी चेति । एवं च तस्या
 हर्षस्य पुनरहर्षदलमत्यन्तमनुचितमिति भावः ॥ २५ ॥
 तर्पयन् प्रतिज्ञां पालयिष्यामीति शेषः ॥ २६ ॥ संतुष्टपञ्च-
 वर्गो मूलादिभिस्तुष्टपञ्चेन्द्रियवर्गः । लोकयात्रां पितृवचनपालन-
 व्यवहारम् । प्रवाहये प्रवाहरूपेण प्रवर्तयामीत्यर्थः । अकुहो-
 ऽकपटशीलः । श्रद्धधान आस्तिकः ॥ २७ ॥ शुभकरणे हेतुः—
 अग्निरित्यादि । यच्छुभं कर्म कर्तव्यम् । तेषां शुभकर्मणां
 तत्तल्लोकप्राप्तिः फलमिति भावः ॥ २८ ॥ शतमिति । अनेन
 पूर्वोक्तं समर्थितम् । अतीतानागतहेन्द्रादीनां उत्तत्फलानुभवेन
 तत्तद्देवभागप्रामाण्यं दर्शितं च ॥ २९ ॥ नास्तिकवाक्यहेतुं
 नास्ति परलोक इति वचनोपपादकम् ‘यदि भुक्मिहान्येन-
 इत्याद्युक्तशुक्तकैरूपम् । अमृष्यमाणः जावालमिति शेषः ।
 तस्य जावालेः । अनेन नास्तिकवृत्तयो ब्राह्मणा अपि
 राज्ञोऽवश्यं वाग्दण्डेन दण्ड्या इति सूचितम् ॥ ३० ॥

सत्यं सधर्मं च पराक्रमं च भूतानुकम्पां प्रियवादितं च । द्विजातिदेवातिथिपूजनं च पन्थानमाहुस्त्रिदिवस्य सन्तः ॥	३१
तेनैवमाज्ञाय यथावदर्थमेकोदयं संप्रतिपद्य विप्राः । धर्मं चरन्तः सकलं यथावत्काङ्क्षन्ति लोकागममप्रमत्ताः ॥	३२
निन्दाभ्यहं कर्म कृतं पितुस्तद्यस्त्वामगृह्णाद्विषमस्थबुद्धिम् । बुद्ध्यनयैवंविधया चरन्तं पुनरास्तिकं धर्मपथादपेतम् ॥	३३
यथा हि चोरः स तथा हि बुद्धस्तथागतं नास्तिकमत्र विद्धि । तस्माद्वि यः शक्यतमः प्रजानां स नास्तिके नाभिमुखो बुधः स्यात् ॥	३४
त्वत्तो जना पूर्वतरे द्विजाश्च शुभानि कर्माणि बहूनि चक्रुः । छित्त्वा सदेमं च परं च लोकं तस्माद्विजाः स्वस्ति कृतं हुतं च ॥	३५
धर्मं रताः सत्पुरुषैः समेतास्तेजस्विनो दानगुणप्रधानाः । अहिंसका वीतमलाश्च लोके भवन्ति पूज्या मुनयः प्रधानाः ॥	३६
इति ब्रुवन्तं वचनं सदोषं रामं महात्मानमदीनसत्त्वम् । उवाच पथ्यं पुनरास्तिकं च सत्यं वचः सानुनयं च विप्रः ॥	३७
न नास्तिकानां वचनं ब्रवीम्यहं न नास्तिकोऽहं न च नास्ति किञ्चन । समीक्ष्य कालं पुनरास्तिकोऽभवं भवेय काले पुनरेव नास्तिकः ॥	३८
स चापि कालोऽयमुपागतः शनैर्यथा मया नास्तिकवायुदीरिता । निवर्तनार्थं तव राम कारणात्प्रसादनार्थं च मयैतदीरितम् ॥	३९

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे नवोत्तरशततमः सर्गः ॥ १०९ ॥

पराक्रमश्चान्द्रायणादि तपः । यत इमानि त्रिदिवस्य पन्थानमाहुः सन्तः ॥ ३१ ॥ यतश्च तेन सद्ब्रुवनेनैवमर्थ-
मेकोदयं मुख्यफलवन्तं यथावदाज्ञाय श्रुत्वा । संप्रतिपद्य
श्रुत्यनकूलतर्कैर्निर्णाय । तं धर्ममप्रमत्ताः सावधाना यथावच-
रन्तो लोकागमं तत्तल्लोकप्राप्तिं काङ्क्षन्ति ॥ ३२ ॥ अतः—
निन्दामीति । अनयानुपदोक्त्या । एवंविधया प्रत्यक्षैकप्रमाण-
वादिचार्वाकमतानुसारिण्या चरन्तं लोकनाशायान्तरम् । अत
एव नास्तिकत्वादियुक्तम् । विषमस्थबुद्धिमवैदिकदुर्मार्गप्र-
तिष्ठितबुद्धिं त्वां यो मे पितागृह्णाद्याजकत्वेनाह्नीकृतवांस्तपितुः
कर्म निन्दामि ॥ ३३ ॥ बौद्धादयो राजश्वरवद्विषया इत्याह—
यथा हीति । बुद्धो बुद्धमतानुसारी तथा चोरवद्विष्य इति हि
प्रसिद्धम् । नास्तिकं चार्वाकम् । तथागतं तत्सदृशं चोरवद्विष्यं
विद्धि । नास्तिकविशेषस्तथागतः । तमपि चोरवद्विष्यमिति
शेष इत्यन्ये । वेदप्रामाण्यापहर्तृत्वेन तेषामपि चोरत्वात् । हि
निश्चयेन । तस्मात्प्रजानामनुग्रहाय राजा चोरवदेव दण्डयितुं
शक्यतमो यः स चोरवदेव दण्ड्यः । दण्डयोग्ये तु बुधो
ब्राह्मणो नास्तिकेऽभिमुखो न स्यात् । तत्संभाषणादि न कुर्वी-
तेत्यर्थः । तुल्यन्यायाद्विषयसमर्थो ब्राह्मणोऽपि तद्विमुखः स्या-
दिति सूचितम् ॥ ३४ ॥ अथ वेदोक्तधर्मं शिष्टाचारं प्रमाण-
यति—यतः । त्वत्तोऽन्ये इति शेषः । त्वदन्ये द्विजा जनाः ।
पूर्वतरे श्रेष्ठाः । आर्षमिदम् । 'यदा' इति पाठे नाध्याहारापेक्षा ।

तस्यैव यत इत्यर्थकत्वात् । बहूनि शुभानि चक्रुः । इमं
लोकं परं च लोकं छित्त्वा ऐहिकामुष्मिकफलकामनां त्यक्त्वापि
वेदोक्तोऽयं धर्म इत्येतावतैव कर्माणि चक्रुरिति तात्पर्यम् ।
तस्माद्ये द्विजाः स्वस्ति अहिंसासत्यादिकम्, कृतं तपोदानप-
रोपकारादि, हुतं यज्ञादि कुर्वते । वेदप्रामाण्यादेव ॥ ३५ ॥
तथा धर्मं रता निष्ठावन्तो ये ते प्रधानाः श्रेष्ठा मुनयो वसि-
ष्ठाद्या ऋषयः पूज्या भवन्ति लोके । न त्वादृशा इत्यर्थः
॥ ३६ ॥ इति धिक्कृतो जाबालिः स्वविषयकोपशमनायाह—
इतीति । पथ्यं परमार्थम् ॥ ३७ ॥ तदेवाह—नेति । किञ्च
न परलोकादि नास्तीति न, किं त्वस्त्येव । कालं पारलौकिकं
व्यवहारकालम् । काले लौकिकव्यवहारकाले । एवं च सर्वम-
तद्देन कालविशेषेऽन्यथावागव्यवहारेऽपि न तस्य नास्तिकत्वं
भवतीति भावः ॥ ३८ ॥ स चापि कालः । लौकिकव्यवहार-
प्रयोजन इत्यर्थः । तत्प्रयोजनमाह—निवर्तनार्थमिति । निव-
र्तनरूपं प्रयोजनमुद्दिश्य । कारणात्तदीयास्तिकत्वाद्यतिशयस्य
लोकेऽतिप्रसिद्धिसंपादनरूपकारणास्तिकत्वाद्युक्ता । तादृशीं
वाणीं श्रुत्वा कुदस्य तव प्रसादनार्थं चैतन्न नास्तिकानामित्या-
द्युदीरितम् ॥ ३९ ॥ इति श्रीरामाभिरामे श्रीरामीये रामा-
यणतिलके वाल्मीकीय आदिकाव्येऽथोऽध्याकाण्डे नवोत्तर-
शततमः सर्गः ॥ १०९ ॥

दशोत्तरशततमः सर्गः ।

क्रुद्धमाज्ञाय रामं तु वसिष्ठः प्रत्युवाच ह । जायालिरपि जानीते लोकस्यास्य गतागतिम् ॥ १
निवर्तयितुकामस्तु त्वामेतद्वाक्यमब्रवीत् । इमां लोकसमुत्पत्तिं लोकनाथ निबोध मे ॥ २
सर्वं सलिलमेवासीत्पृथिवी तत्र निर्मिता । ततः समभवद्ब्रह्मा स्वयंभूर्देवतैः सह ॥ ३
स वराहस्ततो भूत्वा प्रोज्जहार वसुंधराम् । असृजच्च जगत्सर्वं सह पुत्रैः कृतात्मभिः ॥ ४
आकाशप्रभवो ब्रह्मा शाश्वतो नित्य अव्ययः । तस्मान्मरीचिः संजज्ञे मरीचैः कश्यपः सुतः ॥ ५
विवस्वान्कश्यपाज्जज्ञे मनुर्वैवस्वतः स्वयम् । स तु प्रजापतिः पूर्वमिक्ष्वाकुस्तु मनोः सुतः ॥ ६
यत्येयं प्रथमं दत्ता समृद्धा मनुना मही । तमिक्ष्वाकुमयोध्यायां राजानं विद्धि पूर्वकम् ॥ ७
इक्ष्वाकोस्तु सुतः श्रीमान्कुक्षिरित्येव विश्रुतः । कुक्षेरथात्मजो वीर विकुक्षिरुदपद्यत ॥ ८
विकुक्षेस्तु महातेजा बाणः पुत्रः प्रतापवान् । बाणस्य च महाबाहुरनरण्यो महातपाः ॥ ९
नानावृष्टिर्वभूवासिञ्च दुर्मिक्षः सतां वरे । अनरण्ये महाराजे तस्करो वापि कश्चन ॥ १०
अनरण्यान्महाराज पृथू राजा बभूव ह । तस्मात्पृथोर्महातेजास्त्रिशङ्खरुदपद्यत ॥ ११
स सत्यवचनाद्वीरः सशरीरो दिवं गतः । त्रिशङ्कोरभवत्सूनुर्धुंधुमारो महायशः ॥ १२
धुंधुमारान्महातेजा युवनाश्वो व्यजायत । युवनाश्वसुतः श्रीमान्मांधाता समपद्यत ॥ १३
मांधातुस्तु महातेजाः सुसंधिरुदपद्यत । सुसंधेरपि पुत्रौ द्वौ ध्रुवसंधिः प्रसेनजित् ॥ १४
यशस्वी ध्रुवसंधेस्तु भरतो रिपुसूदनः । भरतात्तु महाबाहोरसितो नाम जायत ॥ १५
यस्यैते प्रतिराजान उदपद्यन्त शत्रवः । हैहयास्तालजङ्गाश्च शूराश्च शशबिन्दवः ॥ १६
तांस्तु सर्वान्प्रतिव्यूह युद्धे राजा प्रवासितः । स च शैलवरे रम्ये बभूवामिरतो मुनिः ॥ १७
द्वे चास्य भार्ये गर्भिण्यौ बभूवतुरिति श्रुतिः । तत्र चैका महाभागा भार्गवं देववर्चसम् ॥ १८
वचन्दे पद्मपत्राक्षी काङ्क्षिणी पुत्रमुत्तमम् । एका गर्भविनाशाय सपत्न्यै गरलं ददौ ॥ १९
भार्गवश्चयवनो नाम हिमवन्तमुपाश्रितः । तमृषिं साभ्युपागम्य कालिंदी त्वभ्यवादयत् ॥ २०
स तामभ्यवदत्प्रीतो वरेण्यं पुत्रजन्मनि । पुत्रस्ते भविता देवि महात्मा लोकविश्रुतः ॥ २१
धार्मिकश्च सुभीमश्च वंशकर्तारिसूदनः । श्रुत्वा प्रदक्षिणं कृत्वा मुनिं तमनुमान्य च ॥ २२
पद्मपत्रसमानाक्षं पद्मगर्भसमप्रभम् । ततः सा गृहमागम्य पत्नी पुत्रमजायत ॥ २३

अथ वसिष्ठो भगवतो जावालिषियकोपनाटनं शमयितुम-
भिषेकस्वीकारशेषतया ब्रह्माणमारभ्य ज्येष्ठभिषेकरूपं कुला-
चारं कथयति—क्रुद्धमित्यादि । गतागतिं परलोकगमनं ततः
पुनरिहागतिं च । अनेनास्तिकतामूलं जाबाल्युक्तौ ॥ १ ॥
लोकनाथेत्यनेन लोकनाथावतारत्वं ध्वनयति ॥ २ ॥ सर्वमिति ।
पूर्वाहान्तेऽपहतं सर्वं जगत्पराहादौ सलिलमेव सविप्रहृदिरण्य-
गर्भात्मनावस्थितमभूत् । तत्र सलिलान्तः पृथिवी निर्मिता
सलिलरूपेण भगवता स्नेच्छया । ब्रह्मा विराडूपो देवतैः
सह 'अभिर्वाग्भूत्वा मुखं प्राविशत्' इत्याद्युपदिष्टरीत्या ॥ ३ ॥ ततः
स त्रिमूर्तेर्विराजो विष्ण्वात्मकोऽंशो वराहरूपो भूत्वा वसुंधरां
प्रोज्जहार । तस्यैव विराजो रजःप्रधानः सृष्टिव्यापारवानंशो
ब्रह्मा इति व्यवहियमाणः सर्वं जगत्पुत्रैः सह निजानुग्रहप्राप्त-
सृष्ट्यादिशक्तिमद्भिर्देवादिभिः सहसृजत् ॥ ४ ॥ नन्वसावेव
सर्वादिर्नेत्याह—आकाशप्रभव इति । आकाशपदेन कारणो-
पाधिकं ब्रह्मेश्वराख्यम् । ब्रह्मेति त्रिमूर्तेर्ग्रहणम् । अस्मिन्शा-
श्वतत्वनित्यत्वाव्ययत्वान्यापेक्षिकाणि । तस्माद्विराजो ब्रह्मणः

॥ ५ ॥ तत्र मन्वन्ता मानसी सृष्टिः । मनोः क्षेत्रे इक्ष्वाकुः
॥ ६ ॥ तस्य साक्षात्त्रयित्वात्समृद्धा चतुःसमुद्रवसना मही
सर्वा भूर्देता पित्रा । मनुनेति शेषः ॥ ७ ॥ विश्रुतः प्रसिद्धः
॥ ८ ॥ ९ ॥ सतां वरे श्रेष्ठस्मिन्नरण्ये राज्यं कुर्वति नाना-
वृष्टिर्न तन्मूलो वा दुर्मिक्षः ॥ १० ॥ ११ ॥ स त्रिशङ्कः
सत्यवचनात्स्वीयाद्भगवतो विश्वामित्रस्य सत्यप्रतिज्ञानाच्च
॥ १२ ॥ धुंधुमारायुवनाश्व इति । त्रिशङ्कुसुतो युवनाश्व इत्य-
न्यत्र श्रूयमाणं कल्पान्तरविषयम् । यद्वा अन्यत्र त्रिशङ्कुसुत इत्यस्य
तत्पौत्र इत्यर्थः ॥ १३ ॥ पुत्रौ द्वाविति । तत्र ध्रुवसंधिर्ज्येष्ठः ।
तत्पुत्रावलम्बनेनाग्नेऽयोध्याराज्यपरम्परावचनेन ज्येष्ठस्यैवाभि-
षेक इति सूचितम् ॥ १४ ॥ १५ ॥ यस्यासितस्य । एते
प्रतिशत्रव उदपद्यन्त । सोऽभवदित्यन्वयः ॥ १६ ॥ तान्हैहं-
यादिचतुर्विधशत्रून् । युद्धे स्वसैन्यं प्रतिव्यूहावस्थितोऽपि
शत्रुबाहुल्यात्तज्जयोऽशक्य इति बुद्ध्या प्रवासितः संजातप्रवासो
बभूव । शत्रुजयोद्देशेन हिमवद्भिर्न तपसे जगामेत्यन्वयः
॥ १७ ॥ इति श्रुतिः प्रसिद्धिः । तत्र चेसादि बालकाण्डे
व्याख्यातप्रायम् ॥ १८ ॥ १९ ॥ २० ॥ २१ ॥ २२ ॥ २३ ॥

सपत्न्या तु गरस्तस्यै दत्तो गर्भजिघांसया । गरेण सह तेनैव तस्मात्स सगरोऽभवत् ॥	२४
स राजा सगरो नाम यः समुद्रमखानयत् । इष्टा पर्वणि वेगेन त्रासयान इमाः प्रजाः ॥	२५
असमञ्जस्तु पुत्रोऽभूत्सगरस्येति नः श्रुतम् । जीवन्नेव स पित्रा तु निरस्तः पापकर्मकृत् ॥	२६
अंशुमानपि पुत्रोऽभूदसमञ्जस्य वीर्यवान् । दिलीपोऽंशुमतः पुत्रो दिलीपस्य भगीरथः ॥	२७
भगीरथात्ककुत्स्थश्च काकुत्स्थश्च येन तु स्मृताः । काकुत्स्थस्य तु पुत्रोऽभूद्रघुर्येन तु राघवाः ॥	२८
रघोस्तु पुत्रस्तेजस्वी प्रवृद्धः पुरुषादकः । कल्माषपादः सौदास इत्येवं प्रथितो भुवि ॥	२९
कल्माषपादपुत्रोऽभूच्छङ्खणस्त्विति नः श्रुतम् । यस्तु तद्वीर्यमासाद्य सहसैन्यो व्यनीनशत् ॥	३०
शङ्खणस्य तु पुत्रोऽभूच्छूरः श्रीमान्सुदर्शनः । सुदर्शनस्याग्निवर्णं अग्निवर्णस्य शीघ्रगः ॥	३१
शीघ्रगस्य मरुः पुत्रो मरोः पुत्रः प्रशुश्रुवः । प्रशुश्रुवस्य पुत्रोऽभूदम्बरीषो महामतिः ॥	३२
म्बरीषस्य पुत्रोऽभून्नहुषः सत्यविक्रमः । नहुषस्य च नाभागः पुत्रः परमधार्मिकः ॥	३३
नाभागश्च सुव्रतश्चैव नाभागस्य सुताभुवौ । अजस्य चैव धर्मात्मा राजा दशरथः सुतः ॥	३४
स्य ज्येष्ठोऽसि दाय्यादो राम इत्यभिषिच्युतः । तद्गृहाण स्वकं राज्यमवेक्षस्व जगद्युप ॥	३५
क्ष्वाकूणां हि सर्वेषां राजा भवति पूर्वजः । पूर्वजे नावरः पुत्रो ज्येष्ठो राजाभिषिच्यते ॥	३६
स राघवाणां कुलधर्ममात्मनः सनातनं नाद्य विहन्तुमर्हसि ।	
प्रभूतरत्नामनुशाधि मेदिनीं प्रभूतराष्ट्रां पितृवन्महायशाः ॥	३७

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे दशोत्तरशततमः सर्गः ॥ ११० ॥

एकादशोत्तरशततमः सर्गः ।

वसिष्ठः सं तदा राममुक्त्वा राजपुरोहितः । अब्रवीद्धर्मसंयुक्तं पुनरेवापरं वचः ॥	१
पुरुषस्येह जातस्य भवन्ति गुरवः सदा । आचार्यश्चैव काकुत्स्थ पिता माता च राघव ॥	२
पिता ह्येनं जनयति पुरुषं पुरुषर्षभ । प्रज्ञां ददाति चाचार्यस्तस्मात्स गुरुच्यते ॥	३
स तेऽहं पितुराचार्यस्तव चैव परंतप । मम त्वं वचनं कुर्वन्नातिवर्तः सतां गतिम् ॥	४
इमा हि ते परिषदो ज्ञातयश्च नृपास्तथा । एषु तात चरन्धर्मं नातिवर्तः सतां गतिम् ॥	५
वृद्धाया धर्मशीलाया मातुर्नाहंस्ववर्तितुम् । अस्या हि वचनं कुर्वन्नातिवर्तः सतां गतिम् ॥	६

तेनैव । सह जात इति शेषः ॥ २४ ॥ अखानयत् । स्वपुत्रैरिति शेषः । इष्टा वीक्षितो भूत्वा । वेगेन खननवेगेन । त्रासयान उद्वेजयन् ॥ २५ ॥ २६ ॥ २७ ॥ येन कूटस्थेन ककुत्स्थेन । येन रघुणा राघवपदवाच्याः ॥ २८ ॥ रघोः पुत्रः प्रवृद्धा-दिनमिचतुष्टयेन प्रसिद्धः ॥ २९ ॥ कल्माषपादपुत्रः शङ्खण-नाभा । यः शङ्खणस्तु तत्प्रसिद्धं वीर्यं पराक्रमं युद्धे प्राप्य देवात्सहसैन्यो व्यनीनशत्रोऽभूत् । स्वार्थं गिरिति कतकः । तीर्थस्तु—यः शङ्खणस्तद्वीर्यं वसिष्ठवीर्यमासाद्य तच्छापाद्राक्ष-सत्वं प्राप्य कल्माषपादो राक्षसभावेन स्वसैन्यं स्वपुत्रं शङ्खणं च भक्षितवानिति कथेत्याह ॥ ३० ॥ ३१ ॥ ३२ ॥ ३३ ॥ अजो नामागज्येष्ठपुत्रः ॥ ३४ ॥ दाय्यादः सुतः । 'दायादौ सुतबान्धवौ' । तत्तस्मात्स्वकं राज्यं गृहाण ॥ ३५ ॥ पूर्वजे विद्यमानेऽवरः कनिष्ठो नाभिषिच्यते, अपि तु ज्येष्ठ एवाभि-षिच्यते ॥ ३६ ॥ कुलधर्मं कुलक्रमागतं ज्येष्ठामिषेकधर्मं विहन्तुं नार्हसि । प्रभूतराष्ट्रां प्रभूतावान्तरदेशाम् ॥ ३७ ॥

इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोऽध्याकाण्डे दशोत्तरशततमः सर्गः ॥ ११० ॥ मनुमारभ्य त्वत्पर्यन्तं ज्येष्ठेनैव राज्यं पाल्यते इति न्यायेन निवर्त्यमानस्यापि तदनङ्गीकारमालोच्य पितृवचनादपि मद्बचनं गरीय इति वाक्यमुपक्रमते—वसिष्ठ इति ॥ १ ॥ गुरव उपास्याः ॥ २ ॥ जनयति शरीरमात्रेण प्रज्ञां ददाति । उपन-यनसंस्कारपूर्वं वेदविषयां प्रज्ञां ददाति । तस्मादाचार्य एव गुरुसमवाये गुरुच्यते । तदुक्तमापस्तम्बेन—'आचार्यः श्रेष्ठो गुरुणां स हि विद्यातस्तं जनयति तच्छ्रेष्ठं जन्म शरीरमेव मातापितरौ जनयतः शीर्यत्वभावं सर्वयोनिसुलभं प्राकृतं मलजं शरीरम्' इति ॥ ३ ॥ नातिवर्तनीतिवर्तथाः । सप्तति-भंशो न भवतीत्यर्थः ॥ ४ ॥ परिषदस्त्वत्संबन्धिन्यः श्रेणयः । ज्ञातयो बान्धवाः । नृपाः सेवकनृपाः । एषु रक्षारूपं धर्मं चरन्नुतिष्ठन्तित्यर्थः ॥ ५ ॥ मातुः शुश्रूषणे धनचरणे चाव-र्तितुं नार्हसीत्यर्थः । 'पितुः शतगुणं माता गौरवेणातिरिच्यते'

भरतस्य वचः कुर्वन्त्याचमानस्य राघव । आत्मानं नातिवर्तस्त्वं सत्यधर्मपराक्रम ॥	७
एवं मधुरमुक्तः स गुरुणा राघवः स्वयम् । प्रत्युवाच समासीनं वसिष्ठं पुरुषर्षभः ॥	८
यन्मातापितरौ वृत्तं तनये कुरुतः सदा । न सुप्रतिकरं यत्तु मात्रा पित्रा च यत्कृतम् ॥	९
यथाशक्तिप्रदानेन स्वापनोच्छादनेन च । नित्यं च प्रियवादेन तथा संवर्धनेन च ॥	१०
स हि राजा दशरथः पिता जनयिता मम । आज्ञापयन्मां यत्तस्य न तन्मिथ्या भविष्यति ॥	११
एवमुक्तेन रामेण भरतः प्रत्यनन्तरम् । उवाच विपुलोरस्कः सूतं परमदुर्मनाः ॥	१२
इह तु स्थण्डिले शीघ्रं कुशानास्तर सारथे । आर्यं प्रत्युपवेक्ष्यामि यावन्मे संप्रसीदति ॥	१३
निराहारो निरालोको धनहीनो यथा द्विजः । शये पुरस्ताच्छालायां यावन्मां प्रतियास्यति ॥	१४
स तु राममवेक्षन्तं सुमन्त्रं प्रेक्ष्य दुर्मनाः । कुशोत्तरमुपस्थाप्य भूमावेवास्थितः स्वयम् ॥	१५
तमुवाच महातेजा रामो राजर्षिसत्तमः । किं मां भरत कुर्वाणं तात प्रत्युपवेक्ष्यसे ॥	१६
ब्राह्मणो ह्येकपाश्वेन वरान्रोद्धुमिहार्हति । न तु भूर्धाभिषिक्तानां विधिः प्रत्युपवेशने ॥	१७
उत्तिष्ठ नरशार्दूल हित्वैतद्दारुणं व्रतम् । पुरचर्यासितः क्षिप्रमयोध्यां याहि राघव ॥	१८
आसीनस्त्वेष भरतः पौरजानपदं जनम् । उवाच सर्वतः प्रेक्ष्य किमार्यं नानुशासथ ॥	१९
ते तदोचुर्महात्मानं पौरजानपदा जनाः । काकुत्स्थमभिजानीमः सम्यग्वदति राघवः ॥	२०
एषोऽपि हि महाभागः पितुर्वचसि तिष्ठति । अतएव न शक्ताः स व्यावर्तयितुमञ्जसा ॥	२१
तेषामाज्ञाय वचनं रामो वचनमब्रवीत् । एवं निबोध वचनं सुहृदां धर्मचक्षुषाम् ॥	२२
एतच्चैवोभयं श्रुत्वा सम्यक्संपदय राघव । उत्तिष्ठ त्वं महाबाहो मां च स्पृश तथोदकम् ॥	२३
अथोत्थाय जलं स्पृष्ट्वा भरतो वाक्यमब्रवीत् । शृण्वन्तु मे परिपदो मन्त्रिणः शृणुयुस्तथा ॥	२४
न याचे पितरं राज्यं नानुशासामि मातरम् । एवं परमधर्मज्ञं नानुजानामि राघवम् ॥	२५

इति स्मृतेरिच्छाशयः ॥ ६ ॥ आत्मानं त्वां प्रति राज्यप्रत्यर्पणपूर्वं प्रतिनिश्चयं याचमानस्य भरतस्य वचः कुर्वन्त्यर्थः ॥ ७ ॥ ८ ॥ मातापितरौ यद्वृत्तं तनये कुरुतो यादृशं पुत्रस्योपकारं कुरुतस्ताभ्यां कृतमुपकाररूपं वस्तु यत्तत्र सुप्रतिकरम् । अशक्यप्रत्युपकारमित्यर्थः ॥ ९ ॥ तदेवाह—यथाशक्तिप्रदानेन बालस्य जीवन्तं पदार्थमोजनशक्त्यनुरोधतः क्षीरान्नादिप्रदानेन । उच्छादनमुद्वर्तनं तिलपिष्टादिना । संवर्धनं क्रीडनम् । एतैर्यत्ताभ्यां कृतं तत्र सुप्रतिकरमित्यन्वयः ॥ १० ॥ जनयितोत्पादकः पिता, न तु गौणः । पिता यदाज्ञापयद्वनवासरूपम् । एवं च भवदाज्ञातः पूर्वं तेनाज्ञादानान्मया चावश्यमिति प्रतिज्ञानात् । भवदाज्ञयापि तदन्यथाकरणमधुनात्यन्तमनुचितमिति भावः ॥ ११ ॥ प्रत्यनन्तरं समीपवर्तिनम् ॥ १२ ॥ आर्यं प्रत्युपवेक्ष्यामि । आर्यमुद्दिश्य प्रत्युपवेशनकर्म करिष्य इत्यर्थः । तच्चोपरोद्धवस्य गृहद्वारसमीपे कुशेषु यावत्कार्यसिद्धि निराहारतयावगुण्ठिताननस्यैकपाश्वेनैव पार्श्वान्तरपरिवृत्तिराहित्येन शयनमिति ॥ १३ ॥ एतदुत्तरम् 'निराहारः' इत्यादिपथं प्रक्षिपमिति कतकस्वरसः । धनहीनोऽधमर्णेन धनहीनः कृतो द्विज उत्तमर्णा यथा स्वधनग्रहणयाधमर्णद्वारि शेते तद्वदहं शये यावन्मां मद्वचनमङ्गीकृत्य प्रतियास्यत्योध्यामित्यर्थस्तस्य ॥ १४ ॥ स तु भरतो राममवेक्षन्तं प्रतीक्षमाणं सुमन्त्रं प्रेक्ष्य तदनुरोधात्कुशानयने विलम्बमानमिति यावत् । कुशोत्तरं कुशास्तरणं स्वयमेवोपस्थाप्यास्तीर्य भूमावेवास्थितः ।

प्रत्युपवेशनमनुष्ठितवानित्यर्थः ॥ १५ ॥ किं कुर्वाणं किमन्याय्यं कुर्वाणम् ॥ १६ ॥ ब्राह्मणः । धनादिना वियोजित इति शेषः । एकपाश्वेनेति प्रत्युपवेशधर्मोपलक्षणम् । अनेन क्षत्रियाणामेतत्करणे प्रायश्चित्तमिति सूचितम् ॥ १७ ॥ तस्मादुत्तिष्ठेति ॥ १८ ॥ आसीन एव प्रत्युपविष्ट एव । नानुशासथ नानुशिष्टेत्यर्थः । इत्युवाचेत्यन्वयः ॥ १९ ॥ काकुत्स्थं रामं प्रति राघवो भवान्भरतः सम्यग्वदतीति जानीमः ॥ २० ॥ एषोऽपि महाभागो रामः पितुर्वचसि तिष्ठति तदपि सम्यगेव । यदेवमत एवेत्यर्थः । अत्र भगवता स्वव्यावर्तननिश्चयेनागतानामपि पौरादीनामन्तर्यामिविधया स्वातन्त्र्यवचनप्रयोगः कारितः । भरतस्य तु यशःख्यापनाय ज्येष्ठे कनिष्ठेनैवं वर्तितव्यमेति लोकव्यवहारबोधनाय च तथा प्रवर्तनमिति प्रतिभाति ॥ २१ ॥ रामो वचनमब्रवीदिति । भरतं प्रतीति शेषः । धर्मचक्षुषां धर्मदर्शनात् । निबोध शृणु ॥ २२ ॥ उभयं त्वद्विषयं मद्विषयं च वचनं श्रुत्वा संपदय विचारय । विचारेणापि कर्तव्यं निश्चेतुमशक्त्येनमयोक्तं कुरु इति शेषः । तत्स्वोक्तमाह—उत्तिष्ठेति । क्षत्रियावहितप्रत्युपवेशनप्रायश्चित्तमाह—मां च स्पृश तथोदकम् । उदकस्पर्श आचमनार्थः ॥ २३ ॥ परिपदः सभ्याः ॥ २४ ॥ न याचे न याचितवान् । नानुशासामि नानुशिष्टवान् । शवापेः । नानुजानामि । वनवासायेति शेषः । 'नामिजानामि' इति पाठे वनवासोद्युक्त-

यदि त्वद्ययं वस्तुव्यं कर्तव्यं च पितुर्वचः । अहमेव निवत्स्यामि चतुर्दश वने समाः ॥	२६
धर्मात्मा तस्य सत्येन भ्रातुर्वाक्येन विस्मितः । उवाच रामः संप्रेक्ष्य पौरजानपदं जनम् ॥	२७
विक्रीतमाहितं क्रीतं यत्पित्रा जीवता मम । न तल्लोपयितुं शक्यं मया वा भरतेन वा ॥	२८
उपाधिर्न मया कार्यो वनवासे जुगुप्सितः । युक्तमुक्तं च कैकेय्या पित्रा मे सुकृतं कृतम् ॥	२९
जानामि भरतं क्षान्तं गुरुसत्कारकारिणम् । सर्वमेवात्र कल्याणं सत्यसंधे महात्मनि ॥	३०
जनेन धर्मशीलेन वनात्प्रत्यागतः पुनः । भ्रात्रा सह भविष्यामि पृथिव्याः पतिरुत्तमः ॥	३१
वृत्तो राजा हि कैकेय्या मया तद्वचनं कृतम् । अनृतान्मोचयानेन पितरं तं महीपतिम् ॥	३२

इत्यार्षे श्रीमद्रामायणे वाल्मीकीय आदिकाव्येऽयोध्याकाण्ड एकादशोत्तरशततमः सर्गः ॥ १११ ॥

द्वादशाधिकशततमः सर्गः ।

तमप्रतिमतेजोभ्यां भ्रातृभ्यां रोमहर्षणम् । विस्मिताः संगमं प्रेक्ष्य समुपेता महर्षयः ॥	१
अन्तर्हिता मुनिगणाः स्थिताश्च परमर्षयः । तौ भ्रातरौ महाभागौ काकुत्स्थौ प्रशशंसिरे ॥	२
सदायौ राजपुत्रौ द्वौ धर्मज्ञौ धर्मविक्रमौ । श्रुत्वा वयं हि संभाषामुभयोः स्पृहयामहे ॥	३
ततस्त्वृषिगणाः क्षिप्रं दशग्रीववधैषिणः । भरतं राजशार्दूलमित्युचुः संगता वचः ॥	४
कुलेजात महाप्राज्ञ महावृत्त महायशः । ग्राह्यं रामस्य वाक्यं ते पितरं यद्यवेक्षसे ॥	५
सदानृणमिमं रामं वयमिच्छामहे पितुः । अनृणत्वाच्च कैकेय्याः स्वर्गं दशरथो गतः ॥	६
एतावदुक्त्वा वचनं गन्धर्वाः समहर्षयः । राजर्षयश्चैव तथा सर्वे स्वां स्वां गतिं गताः ॥	७
ह्लादितस्तेन वाक्येन शुशुभे शुभदर्शनः । रामः संहृष्टवदनस्तानृषीनभ्यपूजयत् ॥	८
त्रैलोक्येऽस्तु भरतः स वाचा सज्जमानया । कृताञ्जलिरिदं वाक्यं राघवं पुनरब्रवीत् ॥	९
राम धर्ममिमं प्रेक्ष्य कुलधर्मानुसंततम् । कर्तुमर्हसि काकुत्स्थ मम मातुश्च याचनाम् ॥	१०
रक्षितुं सुमहद्वाज्यमहमेकस्तु नोत्सहे । पौरजानपदांश्चापि रक्तान् रक्षयितुं तदा ॥	११
ज्ञातयश्चापि योधाश्च मित्राणि सुहृदश्च नः । त्वामेव हि प्रतीक्षन्ते पर्जन्यसि व कर्षकाः ॥	१२
इदं राज्यं महाप्राज्ञ स्थापय प्रतिपद्य हि । शक्तिमान्स हि काकुत्स्थ लोकस्य परिपालने ॥	१३

मिति शेषः ॥ २५ ॥ अहमेव । प्रतिनिधित्वेनेति शेषः ॥ २६ ॥ तस्य भ्रातुर्भरतस्य ॥ २७ ॥ यजीवता पित्रा विक्रीतं मूल्यं गृहीला दत्तम् । आहितमाधिरूपेण न्यस्तम् । क्रीतं मूल्यं दत्त्वा गृहीतम् । एवं चेदं राज्यं कैकेय्यै आधिरूपेण दत्तं विक्रीतं वेति भावः ॥ २८ ॥ उपाधिः प्रतिनिधिः । जुगुप्सितत्वं च स्वस्य तत्समर्थत्वात् । असमर्थे हि कर्तारि स विहितः । उक्तौ कृतौ च युक्तत्वं वरूपकृणापाकरणार्थत्वाद्बहुपकारकत्वाच्च । अतस्तस्या मातुस्तस्य पितुश्च वचनमवश्यमेव कार्यमिति शेषः । अयुक्तवादित्वे हि 'गुरोरप्यबलितस्ये'त्यादिन्यायनिषयत्वं स्यादिति भावः ॥ २९ ॥ अत्र भरते । सर्वमेव कल्याणं राज्यपरिपालनादिरूपम् । संभावयामीति शेषः ॥ ३० ॥ ३१ ॥ तद्वचनं कैकेयीवचनम् । मोचयानेन मोचयमानेन । एवं मदुक्तकरणेन त्वमपि पितरमनृतान्मोचयेति ध्वनितम् ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्ड एकादशोत्तरशततमः सर्गः ॥ १११ ॥

भ्रातृभ्यामित्यार्षीं तृतीया । भ्रात्रोः संगममित्यर्थः । संगमं प्रेक्ष्य विस्मिता इत्यन्वयः । समुपेताः स्वार्थरावणवधसंपत्तये न स्थले समवेता महर्षयो नारदाद्याः ॥ १ ॥ अन्तर्हिता-

स्तयोः संगमं द्रष्टुमागता अदृश्यरूपा आकाशस्थाः ॥ २ ॥ धर्मविक्रमौ धर्ममार्गवर्तिनौ । उभयोः संभाषां संभाषणं श्रुत्वोभाभ्यां स्पृहयामहे प्रीता भवामः । यद्वा तादृशसंभाषणं श्रोतुं पुनः पुनर्वीच्छामहे इति ॥ ३ ॥ संगता ऐकमत्यं प्राप्ताः ॥ ४ ॥ पितरं यद्यवेक्षसे । पितुः सुखं यदीच्छसीत्यर्थः ॥ ५ ॥ सदानृणं सता स्वकृतसमीचीनानृणानेन सर्वतोऽनृणमित्यर्थः । अनृणत्वात् । रामप्रतिज्ञयेति शेषः । यदि राम इदानीं विपरीतं कुर्यात्प्रतिनिधिद्वारा वानुतिष्ठेत्तदा ते पितुः पुनः स्वर्गाद्भ्रंश एवेति ध्वनिः ॥ ६ ॥ ७ ॥ अभ्यपूजयत् । सम्यग्भां धर्मेतो रक्षितवन्त इत्युक्तवानित्यर्थः ॥ ८ ॥ त्रस्तगात्र उद्धिमगात्रः । 'वस्त-' इति पाठान्तरम् ॥ ९ ॥ राम इमं धर्मं ज्येष्ठस्य राज्यमित्येवंरूपं कुले कुलधर्मवृद्धानुसंततं संबद्धम् । 'धर्ममथ प्रेक्ष्य कालधर्माश्च संततम्' इति पाठे धर्ममुक्तम् । अथाथवा । कालधर्मान्कालकृतस्वशक्तिमभिष्टतदभावलक्षणप्रेक्ष्य विचार्य मम मातुः कौसल्यायाश्च याचनां कर्तुमर्हसि ॥ १० ॥ अथ कालकृतां स्वस्य रक्षणाशक्तिं दर्शयति—रक्षितुमिति । एकोऽसहायः । रक्ताननुरक्तान् ॥ ११ ॥ हि यतस्त्वामेव प्रतीक्षन्ते ॥ १२ ॥ अत इदं राज्यं प्रतिपद्य । स्वीकृत्य कस्मिंश्चित्स्थापय

एवमुक्त्वापतङ्गातुः पादयोर्भरतस्तदा । भृशं संप्रार्थयामास राघवेऽतिप्रियं वदन् ॥	१४
तमङ्गे भ्रातरं कृत्वा रामो वचनमब्रवीत् । श्यामं नलिनपत्राक्षं मत्तहंसस्वरः स्वयम् ॥	१५
आगता त्वामियं बुद्धिः स्वजा वैनयिकी च या । भृशमुत्सहसे तात रक्षितुं पृथिवीमपि ॥	१६
अमात्यैश्च सुहृद्भिश्च बुद्धिमद्भिश्च मन्त्रिभिः । सर्वकार्याणि संमन्त्र्य महान्त्यपि हि कारय ॥	१७
लक्ष्मीश्चन्द्रापेयाद्वा हिमवान्वा हिमं त्यजेत् । अतीयात्सागरो वेलं न प्रतिज्ञामहं पितुः ॥	१८
कामाद्वा तात लोभाद्वा मात्रा तुभ्यमिदं कृतम् । न तन्मनसि कर्तव्यं वर्तितव्यं च मातृवत् ॥	१९
एवं ह्रुवाणं भरतः कौसल्यासुतमब्रवीत् । तेजसादित्यसंकाशं प्रतिपच्चन्द्रदर्शनम् ॥	२०
अधिरोहार्थं पादाभ्यां पादुके हेमभूषिते । एते हि सर्वलोकस्य योगक्षेमं विधास्यतः ॥	२१
सोऽधिरुह्य नरव्याघ्रः पादुके व्यवमुच्य च । प्रायच्छत्सुमहातेजा भरताय महात्मने ॥	२२
स पादुके संप्रणम्य रामं वचनमब्रवीत् । चतुर्दश हि वर्षाणि जटाचीरधरो ह्यहम् ॥	२३
फलमूलाशनो वीर भवेयं रघुनन्दन । तवागमनमाकाङ्क्षन्वसन्वै नगराद्वहिः ॥	२४
तव पादुकयोर्व्यस्य राज्यतन्त्रं परंतप । चतुर्दशे हि संपूर्णे वर्षेऽहनि रघूत्तम ॥	२५
न द्रक्ष्यामि यदि त्वां तु प्रवेक्ष्यामि हुताशनम् । तथेति च प्रतिज्ञाय तं परिष्वज्य सादरम् ॥	२६
शत्रुघ्नं च परिष्वज्य वचनं चेदमब्रवीत् । मातरं रक्ष कैकेयीं मा रोपं कुरु तां प्रति ॥	२७
मया च सीतया चैव शप्तोऽसि रघुनन्दन । इत्युक्त्वाश्रुपरीताक्षो भ्रातरं विससर्ज ह ॥	२८
स पादुके ते भरतः खलङ्कते भहोऽवले संपरिगृह्य धर्मवित् ।	
प्रदक्षिणं चैव चकार राघवं चकार चैवोत्तमनागमूर्धन ॥	२९
अथानुपूर्व्यां प्रतिपूज्य तं जनं गुरुंश्च मन्त्रीन्प्रकृतीस्तथानुजौ ।	
व्यसर्जयद्राघववंशवर्धनः स्थितः स्वधर्मे हिमवानिवाचलः ॥	३०

हि । हिर्जीव्यालंकारे । हि यतः स त्वद्वत्तराज्यो लोकपालने शक्तिमानभवति । 'शक्तिमानसि' इति पाठेऽयं मदीय इति स्त्रीकारमात्रेण लोकस्य समस्तस्य पालने शक्तिमानसि । रामस्य राज्यमित्येतावन्नोपपरिपालनेऽपेक्षितसहायतयेत्यर्थः ॥ १३ ॥ एवमुक्तप्रकारम् ॥ १४ ॥ स्वयमङ्गे कृत्वेत्यन्वयः ॥ १५ ॥ इयं बुद्धिर्मद्वनवासविरोधिनी । स्वीयत्वेनाज्ञीकृत्य स्थापनविषया । आगता जाता । सा स्वजा स्वाभाविकी । गुरुसेवया प्राप्तो यो विनयः शिक्षा तज्जन्या च । इतरा च सर्वा दुष्टेति भावः । अथ या त्वया स्वस्याशक्तिरुक्ता पालने सा नास्त्येवेत्याह—बृशमिति ॥ १६ ॥ अमात्याः प्रधानमन्त्रिणः । मन्त्रिण उपमन्त्रिणः । कारय । राजाज्ञयेति शेषः ॥ १७ ॥ अथ मातृयाचनयापीदानीं परावृत्तिरशक्येत्याह—लक्ष्मीरित्यादि । पितुः प्रतिज्ञां न त्यजेयमिति शेषः ॥ १८ ॥ कामात्त्वद्गतत्वेहात् । लोभात्त्वद्व्याजेन राज्यकरणलोभात् । तुभ्यं मात्रा तव मात्रा । षष्ठ्यर्थे आर्षां चतुर्थी । यदिदं कृतं तत्तवानिष्टमप्यनिष्टमिति मनसि न कर्तव्यम् । मदाज्ञयेति शेषः । अतस्तस्यां मातृवदेव वर्तितव्यं शुश्रूषितव्यम् । तदर्हमिति मतिः । कामादेवानामिच्छातः । लोभाद्वा लोभादेव । तेषां देवलोकराज्यलोभात् । तव मात्रा देवैरेव मन्थराद्वारा इदं कृतं कारितमिति गूढोऽर्थः । शेषं प्राग्वत् ॥ १९ ॥ प्रतिपच्चन्द्रदर्शनमित्यनेन तद्वदादरणीयदर्शनत्वं वर्धिष्णुत्वं चिरमदर्शनं च सूचितम् ॥ २० ॥ एते उदजसंनिहिते । अधिरोहृत्यनेन भद्रासनस्थानीयपादुकयोः

प्रतिनिधिभूतयोरारोहणेन राज्यप्रतिपत्तिः कारिता । एषा च प्रार्थना वसिष्ठनियोगानन्तरं बोध्या । भरद्वाजं प्रति 'एते प्रायच्छ संहृष्टः पादुके हेमभूषिते' इति वसिष्ठोक्तिवेन वक्ष्यमाणत्वात्प्रतिनिधित्वमेवाह—एते हीत्यादिना ॥ २१ ॥ स रामः पादुकेऽधिरुह्य व्यवमुच्य पुनस्ततोऽविरुह्य भरताय प्रायच्छत् । एतेन प्रतिनिधिदानद्वारा राज्यरक्षानियोगः कृतः । प्रतिपद्य स्थापयेति चिरं भरतप्रार्थनं च साधितम् । अधिरोहणेन शक्तिविशेषस्य तत्र स्थापनम् । यद्दर्शनेन सर्वज्ञत्वसंपत्तिरिति बोध्यम् । तदुक्तं पात्रे—'ज्ञात्वा तदाज्ञां ताभ्यां च भरतः क्षितिमन्वशात्' इति । ताभ्यां पादुकाभ्यां तद्दर्शनमात्रेणेदं विषये भगवत् एवमाज्ञेति ज्ञात्वा तथा व्यवहारमकरोदित्यर्थः । भरतस्तु पाञ्चजन्यावतारत्वादाच्छादितसार्वभौम इत्यनेन सूचितम् । भगवत्स्पर्शेनाचेतनेऽपि सार्वभौमदानशक्तिमत्त्वमिति भगवन्माहात्म्यातिशयद्वारा रामस्येश्वरत्वं च सूचितम् ॥ २२ ॥ जटाचीरधर इत्यादिना राज्यकृतभोगाभावः सूचितः ॥ २३ ॥ २४ ॥ राज्यतन्त्रं राज्यव्यापारं न्यस्य त्वङ्गुल्या विनिवेद्य । चतुर्दशे वर्षे संपूर्णे पञ्चदशवर्षाद्यदिवसे यदि त्वां न द्रक्ष्यामि तदार्षिं प्रवेक्ष्यामि ॥ २५ ॥ २६ ॥ २७ ॥ शप्तोऽसि । रोपाकरणयेति शेषः ॥ २८ ॥ संपरिगृह्य । शिरसेति शेषः । उत्तमनागमूर्धनि राजोपवाह्यगजमस्तके । तत्कालमिषिकराजाधिरोहणधियेति शेषः । सर्वलोकप्रख्यापनार्थमे-

तं मातरो वाष्पगृहीतकण्ठ्यो दुःखेन नामत्रयितुं हि शेकुः ।

स चैव मातृरभिवाद्य सर्वा रुदन्कुटीं स्वां प्रविवेश रामः ॥

३१

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्डे द्वादशाधिकशततमः सर्गः ॥ ११२ ॥

त्रयोदशाधिकशततमः सर्गः ।

ततः शिरसि कृत्वा तु पादुके भरतस्तदा । आङ्गरोह रथं दृष्टः शत्रुघ्नसहितस्तदा ॥ १
वसिष्ठो वामदेवश्च जाबालिश्च दृढव्रतः । अग्रतः प्रययुः सर्वे मन्त्रिणो मन्त्रपूजिताः ॥ २
मन्दाकिनीं नदीं रम्यां प्राञ्चुखास्ते ययुस्तदा । प्रदक्षिणं च कुर्वाणाश्चित्रकूटं महागिरिम् ॥ ३
पश्यन्धातुसहस्राणि रम्याणि विविधानि च । प्रययौ तस्य पार्श्वेन ससैन्यो भरतस्तदा ॥ ४
अदूराच्चित्रकूटस्य ददर्श भरतस्तदा । आश्रमं यत्र स मुनिर्भरद्वाजः कृतालयः ॥ ५
स तमाश्रनमागम्य भरद्वाजस्य वीर्यवान् । अवतीर्य रथात्पादौ ववन्दे कुलनन्दनः ॥ ६
ततो दृष्टो भरद्वाजो भरतं वाक्यमब्रवीत् । अपि कृत्यं कृतं तात रामेण च समागतम् ॥ ७
एवमुक्तः स तु ततो भरद्वाजेन धीमता । प्रत्युवाच भरद्वाजं भरतो धर्मवत्सलः ॥ ८
स याच्यमानो गुरुणा मया च दृढविक्रमः । राघवः परमप्रीतो वसिष्ठं वाक्यमब्रवीत् ॥ ९
पितुः प्रतिज्ञां तामेव पालयिष्यामि तत्त्वतः । चतुर्दश हि वर्षाणि या प्रतिज्ञा पितुर्मम ॥ १०
एवमुक्तो महाप्राज्ञो वसिष्ठः प्रत्युवाच ह । वाक्यज्ञो वाक्यकुशलं राघवं वचनं महत् ॥ ११
एते प्रयच्छ संदृष्टः पादुके हेमभूषिते । अयोध्यायां महाप्राज्ञ योगक्षेमकरो भव ॥ १२
एवमुक्तो वसिष्ठेन राघवः प्राञ्चुखः स्थितः । पादुके हेमविकृते मम राज्याय ते ददौ ॥ १३
निवृत्तोऽहमनुज्ञातो रामेण सुमहात्मना । अयोध्यामेव गच्छामि गृहीत्वा पादुके शुभे ॥ १४
एतच्छ्रुत्वा शुभं वाक्यं भरतस्य महात्मनः । भरद्वाजः शुभं तं मुनिर्वाक्यमुदाहरत् ॥ १५
नैतच्चित्रं नरव्याघ्रे शीलवृत्तविदां वरे । यदार्थं त्वयि तिष्ठेत्तु निम्नोत्सृष्टमिवोदकम् ॥ १६
अनृणः स महाबाहुः पिता दशरथस्तव । यस्य त्वमीदृशः पुत्रो धर्मात्मा धर्मवत्सलः ॥ १७
तमृषिं तु महाप्राज्ञमुक्तवाक्यं कृताञ्जलिः । आमन्त्रयितुमारेमे चरणानुपगृह्य च ॥ १८
ततः प्रदक्षिणं कृत्वा भरद्वाजं पुनः पुनः । भरतस्तु ययौ श्रीमानयोध्यां सह मन्त्रिभिः ॥ १९
यानैश्च शकटैश्चैव हयैर्नगैश्च सा चमूः । पुनर्विवृत्ता विस्तीर्णा भरतस्यानुयायिनी ॥ २०
उतस्ते यमुनां दिव्यां नदीं तीर्त्वार्मिमालिनीम् । ददृशुस्तां पुनः सर्वे गङ्गां शिवजलां नदीम् ॥ २१

तत् ॥ २९ ॥ ३० ॥ सर्वाः सैकेकेयीकाः । अनेन कैकेय्या दोषराहित्यं सूचितम् । रुदन्कुटिविव ॥ ३१ ॥ इति श्रीरामा-
भिरामे श्रीरामीये रामायणतिलके वाल्मीकीय आदिकाव्ये-
ऽथोऽध्याकाण्डे द्वादशोत्तरशततमः सर्गः ॥ ११२ ॥

तत इति । पूर्वं सर्वलोकज्ञानाय गजमस्तके स्थापयित्वा
पुनः सादरं तत आदाय स्वमस्तके कृत्वेल्यर्थः । यद्वा शिर-
सीत्यस्य गजशिरसीत्येवार्थः ॥ १ ॥ मन्त्रे गाढकार्यविचारे
निश्चेतृत्वेन पूजिता इत्यर्थः ॥ २ ॥ मन्दाकिनीं चित्रकूटोत्तर-
पार्श्ववर्तिनीम् । प्रदक्षिणमिति । उत्तरपार्श्वस्थो मन्दाकिनीं
प्राप्य प्राञ्चुखतया गमनात्सिद्धं तस्य प्रदक्षिणकरणम् ॥ ३ ॥
पार्श्वेनोत्तरपार्श्वेन ॥ ४ ॥ यत्र यमुनादक्षिणकूले । अतएव
चित्रकूटस्यादरात् । अनेन यमुनादक्षिणतटेऽपि कचिद्भरद्वा-
जाश्रम इति ज्ञायते । अतएवाग्रे भरद्वाजामन्त्रणोत्तरं ततस्ते
यमुनां तीर्त्वेति वक्ष्यति । संप्रति तत्र स्थितिस्तु रामभरतयोः
संवादं शिष्यद्वारा कथिति श्रोतुमिति बोध्यम् ॥ ५ ॥ ६ ॥

कृत्यं कर्तव्यं कृतमपि । अपिः प्रश्ने । कृत्यमेवाह—रामेण
चेति ॥ ७ ॥ ८ ॥ गुरुणा वसिष्ठेन मात्रा च परमप्रीतः ।
सत्यपरिपालनविषये इति शेषः । या कैकेयीनिमित्तं मम पितुः
प्रतिज्ञा चतुर्दशवर्षाणि रामेण वने वस्तव्यमिति, तामेव पितुः
प्रतिज्ञां पालयिष्यामीति संबन्धः ॥ ९ ॥ १० ॥ एवमुक्तः ।
रामेणेति शेषः ॥ ११ ॥ प्रयच्छ । प्रतिनिधित्वेनेति शेषः ।
अप्राप्तप्राप्तियोगः, प्राप्तस्य परिपालनं क्षेमः, तत्करो भवेति ।
एतद्वारा भरते सार्वत्र्यसंपादनेनेति शेषः ॥ १२ ॥ हेमविकृते
हेत्रा विचित्रतया कृते । मम राज्याय । मम राज्यरक्षाशक्त्य-
नुपगृह्यार्थमित्यर्थः ॥ १३ ॥ १४ ॥ १५ ॥ यदार्थं शोभनचरित्रं
त्वयि तिष्ठेदिति यत्तदुत्सृष्टमुदकं निम्ने निष्ठेदिति वज्र चित्रम् ।
निम्नेति लुप्तसप्तम्यन्तम् ॥ १६ ॥ १७ ॥ उक्तवाक्यम् ।
उक्तरीत्येति शेषः । आमन्त्रयितुमारेमे आमन्त्रणं कृतवान्
॥ १८ ॥ १९ ॥ २० ॥ यमुनां तीर्त्वा गङ्गां ददृशुरिति ।
यमुनां तीर्त्वा तस्मिन्नेव दिने भरद्वाजं दृष्ट्वा गङ्गां ददृशुरित्यर्थः

तां रम्यजलसंपूर्णां संतीर्य सहवान्धवः । शृङ्गवेरपुरं रम्यं प्रविवेश ससैनिकः ॥ २२
 शृङ्गवेरपुराद्भय अयोध्यां संदर्श ह । अयोध्यां तु तदा दृष्ट्वा पित्रा भ्रात्रा विवर्जिताम् ॥ २३
 भरतो दुःखसंतप्तः सारथिं चेदमब्रवीत् । सारथे पश्य विध्वस्ता अयोध्या न प्रकाशते ।
 नेराकारा निरानन्दा दीना प्रतिहतस्वना ॥ २४

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे त्रयोदशाधिकशततमः सर्गः ॥ ११३ ॥

चतुर्दशाधिकशततमः सर्गः ।

स्निग्धगम्भीरघोषेण स्यन्दनेनोपयान्प्रभुः । अयोध्यां भरतः क्षिप्रं प्रविवेश महायशः ॥ १
 विडालोलूकचरितामालीननरवारणाम् । तिमिराभ्याहतां कालीमप्रकाशां निशामिव ॥ २
 राहुशत्रोः प्रियां पत्नीं श्रिया प्रज्वलितप्रभाम् । ग्रहेणाभ्युदितेनैकां रोहिणीमिव पीडिताम् ॥ ३
 अल्पोष्णक्षुब्धसलिलां घर्मतप्तविहंगमाम् । लीनमीनझपग्राहां कृशां गिरिनीमिव ॥ ४
 विधूमामिव हेमाभां शिखामग्नेः समुत्थिताम् । हविरभ्युक्षितां पश्चाच्छिखां विप्रलयं गताम् ॥ ५
 विध्वस्तकवचां रुग्णगजवाजिरथध्वजाम् । हतप्रवीरामापन्नां चमूमिव महाहवे ॥ ६
 सफेनां सखनां भूत्वा सागरस्य समुत्थिताम् । प्रशान्तमारुतोद्धृतां जलोर्मिमिव निःस्वनाम् ॥ ७
 त्यक्तां यज्ञायुधैः सर्वैरभिरूपैश्च याजकैः । सुत्याकाले सुनिर्वृत्ते वैदिं गतरवामिव ॥ ८
 गोष्ठमध्ये स्थितामार्तामचरन्तीं नवं तृणम् । गोवृषेण परित्यक्तां गवां पत्नीमिवोत्सुकाम् ॥ ९
 प्रभाकराद्यैः सुस्निग्धैः प्रज्वलद्भिरिवोत्तमैः । वियुक्तां मणिभिर्जालैर्नवां मुक्तावलीमिव ॥ १०
 सहसा चरितां स्थानान्महीं पुण्यक्षयोद्धताम् । संहतद्युतिविस्तारां तारामिव दिवश्च्युताम् ॥ ११
 पुष्पनद्धां वसन्तान्ते मत्तभ्रमरशालिनीम् । द्रुतदावाग्निविप्लुष्टां क्लान्तां वनलतामिव ॥ १२
 संमूढनिगमां सर्वां संक्षिप्तविपणापणाम् । प्रच्छन्नशशिनक्षत्रां धामिवाम्बुधरैर्युताम् ॥ १३
 क्षीणपानोत्तमैर्भग्नैः शरावैरभिसंवृताम् । हतशौण्डामिव ध्वस्तां पानभूमिसंस्कृताम् ॥ १४
 वृक्कणभूमितलां निह्नां वृक्कणपात्रैः समावृताम् । उपयुक्तोदकां भग्नां प्रपां निपतितामिव ॥ १५

इति कश्चित् । तत्तु पूर्वोक्तीत्यासामञ्जसाद्वेयम् । जलस्य
 शिवत्वं रम्यत्वं च दर्शनमात्रेण सकलपापापहन्त्वं मधुरत्वं च
 ॥ २१ ॥ २२ ॥ शृङ्गवेरपुरादिति । निर्गत्येति शेषः ॥ २३ ॥
 विध्वस्ता विध्वस्तशोभा । निराकारा निरलंकारा ॥ २४ ॥ इति
 श्रीरामाभिरामे श्रीरामीये रामायणतिलके वाल्मीकीय आ-
 दिकाव्येऽयोध्याकाण्डे त्रयोदशाधिकशततमः सर्गः ॥ ११३ ॥

उपयानुपगच्छन् ॥ १ ॥ विडालादिभिश्चरितां तत्संचार-
 वतीम् । आ समन्ताल्लीनानि लिष्टानि लम्भानि नराणां वार-
 णानि कवाटानि यस्याम् । तिमिरेणालक्ष्यतां प्राप्ताम् । अतएव
 हलीं तत एवाप्रकाशां निशामिव स्थितामयोध्यां प्रविवेशेऽ-
 चयः ॥ २ ॥ राहुशत्रोश्चन्द्रस्य श्रिया दिव्यैश्चर्येण युक्ताम् ।
 अतएव प्रज्वलितप्रभाम् । अभ्युदितेन ग्रहेण राहुणा पीडित-
 भर्तुकाम् । अतएवैकामसहायां रोहिणीमिव स्थिताम् ॥ ३ ॥
 आतेपवशादल्पोष्णं क्षुब्धं कलुषं च सलिलं यस्यास्ताम् । झपो
 भत्स्याशेषः । क्षुब्धेत्यार्षम् ॥ ४ ॥ विधूमामत एव हेमाभा-
 मग्नेः सङ्गुत्थितां शिखामिव पूर्वं रामस्थितिसमये जाज्वल्यमा-
 नरूपतया स्थितां पश्चाद्गमविवासनकाले हविरभ्युक्षितां पयो-
 होमीयपयःक्षितामत एव विप्रलयं गतां शिखामिव स्थिताम् ।
 'अश्वरामेः सङ्गुत्थिताम्' इति पाठो बहुसंमतस्तत्राप्यर्थः

प्राग्वदेव । शिखामित्यस्य चावृत्तिः ॥ ५ ॥ ६ ॥ समुत्थितां
 प्रबलमारुतेन समुत्थिताम्, अत एव सफेनां सखनामूर्मिमिव
 भूला तत्सदृशं रूपं प्राप्य पश्चात्प्रशान्तमारुतेनोदर्यं धृतां क-
 म्पितामत एव निःस्वनां सागरस्य जलोर्मिमिव स्थिताम् ॥ ७ ॥
 यज्ञायुधैः स्फुरादिभिः । अभिरूपैः प्रशस्तैः । सुत्याकाले
 यागकाले । निर्वृत्ते सामाप्ते सति ॥ ८ ॥ गोष्ठो ब्रजं तत्र
 स्थिताम् । गोवृषेण श्रेष्ठगवां वृषभेण । यद्वा गवां प्रियेण वृषेण
 त्यक्तामत एवार्तां तत्रोत्सुकां नवं तृणमचरन्तीमभक्षयन्तीं
 गवां तरुणवृषाणां पत्नीमिव स्थिताम् । 'गवां पङ्क्तिमिव' इति
 पाठान्तरम् । पत्नीमित्यस्य पङ्क्तिमित्यर्थं तीर्थं आह, तच्चिन्त्यम्
 ॥ ९ ॥ प्रभाकराद्यैः पद्मरागाद्यैः । स्फटिकाद्यैरिति कतकोकं तु
 न युक्तम् ॥ १० ॥ स्थानात्सहसा चरितां चलिताम् । पुण्यक्षयेति
 क्षुप्तसप्तम्यन्तम् । पुण्यक्षये सति महीं प्राप्ताम् । संहतो द्युति-
 विस्तारो यस्यास्ताम् ॥ ११ ॥ द्रुतदावाग्निविप्लुष्टां वेगवद्वाग्निना
 व्याप्ताम् ॥ १२ ॥ संमूढाः शोकाकुलचित्ता निगमा वणिजो
 यस्याम् । यद्वा संमूढो जनसंचाररहितो निगमः पन्था यस्याम् ।
 'निगमो निश्चये वेदे पुरे पथि वणिक्पथे' । संक्षिप्ता विपणापणाः
 पण्यवीथयोऽस्याम् ॥ १३ ॥ क्षीणपानोत्तमैः क्षीणमद्यैः । भग्नैः
 शरावैः संवृताम् । हतशौण्डां हतमद्ययाम् ॥ १४ ॥ वृक्कणभ-

विपुलां विततां चैव युक्तपाशां तरखिनाम् । भूमौ बाणैर्विनिहतां पतितां ज्यामिवायुधात् ॥	१६
सहसा युद्धशौण्डेन ह्यारोहेण बाहिताम् । निहतां प्रतिसन्धेन वडवामिव पातिताम् ॥	१७
भरतस्तु रथस्थः सञ्ज्मीमान्दशरथात्मजः । बाहयन्तं रथश्रेष्ठं सारथिं वाक्यमब्रवीत् ॥	१८
किं नु खल्वयं गर्भारी मूर्च्छितो न निशाम्यते । यथापुरमयोध्यायां गीतवादित्रनिःस्वनः ॥	१९
वारुणीमदगन्धश्च माल्यगन्धश्च मूर्च्छितः । चन्दनागुरुगन्धश्च न प्रवाति समन्ततः ॥	२०
यानप्रवरघोषश्च सुस्निग्धहयनिःस्वनः । प्रमत्तगजनादश्च महान्श्च रथनिःस्वनः ॥	२१
नेदानीं श्रूयते पुर्यामस्यां रामे विवासिते । चन्दनागुरुगन्धांश्च महार्हांश्च वनस्रजः ॥	२२
गते रामे हि तरुणाः संतप्ता नोपभुञ्जते । वहिर्यात्रां न गच्छन्ति चित्रमाल्यधरा नराः ॥	२३
नोत्सवाः संप्रवर्तन्ते रामशोकादिते पुरे । सा हि नूनं मम भ्रात्रा पुरस्यास्य द्युतिर्गता ॥	२४
नहि राजत्ययोध्येयं सासारेवार्जुनी क्षपा । कदा नु खलु मे भ्राता महोत्सव इवागतः ॥	२५
जनयिष्यत्ययोध्यायां हर्षं ग्रीष्म इवाम्बुदः । तरुणैश्चारुवैषैश्च नैरुन्नतगामिभिः ॥	२६
संपतद्भिरयोध्यायां नाभिभान्ति महापथाः । इति ब्रुवन्सारथिना दुःखितो भरतस्तदा ॥	२७
अयोध्यां संप्रविश्यैव विवेश वसार्तिं पितुः । तेन हीनां नरेन्द्रेण सिंहहीनां गुहामिव ॥	२८
तदा तदन्तःपुरमुज्झितप्रभं सुरैरिवोत्कृष्टमभास्करं दिनम् ।	
निरीक्ष्य सर्वत्र विभक्तमात्मवान्मुमोच वाष्पं भरतः सुदुःखितः ॥	२९

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे चतुर्दशाधिकशततमः सर्गः ॥ ११४ ॥

पञ्चदशाधिकशततमः सर्गः ।

ततो निक्षिप्य मातृस्ता अयोध्यायां दृढव्रतः । भरतः शोकसंतप्तो गुरुनिदमथाब्रवीत् ॥	१
नन्दिग्रामं गमिष्यामि सर्वानामन्त्रयेऽत्र वः । तत्र दुःखमिदं सर्वं सहिष्ये राघवं विना ॥	२
गतश्चाहोदिवं राजा वनस्थः स गुरुर्मम । रामं प्रतीक्षे राज्याय स हि राजा महायशः ॥	३
एतच्छ्रुत्वा शुभं वाक्यं भरतस्य महात्मनः । अन्ववन्मन्त्रिणः सर्वे वसिष्ठश्च पुरोहितः ॥	४
सुभृशं श्लाघनीयं च यदुक्तं भरत त्वया । वचनं भ्रातृवात्सल्यादनुरूपं तवैव तत् ॥	५
नित्ये ते बन्धुलुब्धस्य तिष्ठतो भ्रातृसौहृदे । मार्गमार्यं प्रपन्नस्य नानुमन्येत कः पुमान् ॥	६
मन्त्रिणां वचनं श्रुत्वा यथाभिलषितं प्रियम् । अब्रवीत्सारथिं वाक्यं रथो मे युज्यतामिति ॥	७
प्रहृष्टवदनः सर्वा मातृः समभिभाष्य च । आरुरोह रथं श्रीमाञ्जशत्रुघ्नेन समन्वितः ॥	८
आरुह्य तु रथं क्षिप्रं शत्रुघ्नभरताबुधौ । ययतुः परमप्रीतौ वृतौ मन्त्रिपुरोहितैः ॥	९
अग्रतो गुरवः सर्वे वसिष्ठप्रमुखा द्विजाः । प्रययुः प्राञ्जुलाः सर्वे नन्दिग्रामो यतो भवेत् ॥	१०

मितलां भिन्नचलराम् । भिन्नपात्रैर्युक्ताम् । भग्नां भग्न-
स्तम्भाम् । उपयुक्तोदकां समाप्तोदकाम् ॥ १५ ॥ विपुलां
विशालाम् । विततां धनुष्यातताम् । युक्तपाशां धनुष्कोट्यो-
र्ज्याबन्धनार्थपाशयुताम् । तरखिनां बाणैर्विनिहतां छिन्नाम् ।
आयुधादनुपः पतिताम् ॥ १६ ॥ सहसा बलात्कारेण बाहितां
प्रधाविताम् । प्रतिसन्धेन निहतामत एव पातिताम् ॥ १७
॥ १८ ॥ यथापुरं यथापूर्वं न निशाम्यते खलु । अत्र किं कुर्म
इति योजना ॥ १९ ॥ मदकरो गन्धो मदगन्धः । मूर्च्छितो
व्यासः ॥ २० ॥ २१ ॥ २२ ॥ २३ ॥ मम भ्रात्रा । सहिते शेषः
॥ २४ ॥ अर्जुनी शारदी शुक्रपक्षसंबन्धिनी वा । सासारा
वेगवद्दुष्टिधारासहिता । महोत्सव इव ग्रीष्मेऽम्बुद इव च
॥ २५ ॥ उन्नतगामिभिः संतोपादुद्धतगामिभिः ॥ २६ ॥ २७
॥ २८ ॥ सुरैरुत्कृष्टं कृतशोकमभास्करं दिनमिव । एवं हि

श्रूयते—पुरा देवासुरे युद्धेऽसुरैर्देवाः पराजिताः । राहुणा च
भातुः पातितः । तदा दिवारात्रविभागरहिते काले खल्लो-
काद्भल्ललोकं गतैर्देवैः प्रार्थितस्य ब्रह्मणो नियोगादग्निः सप्तरात्रं
सूर्याधिपत्यं चकारेति तीर्थः । देवैरुत्कृष्टं भास्करहीनं दिनम् ।
कविकल्पितमत्रोपमानमिति कृतकः । विभक्तं विगतसंस्कारम् ।
भक्तं सेवितं संस्कृतं तद्भ्रजमिति यावत् ॥ २९ ॥ इति
श्रीरामाभिरामे श्रीरामीये रामायणतिलके वाल्मीकीय आदि-
काव्येऽयोध्याकाण्डे चतुर्दशोत्तरशततमः सर्गः ॥ ११४ ॥

तत इति ॥ १ ॥ अत्रायोध्यायाम् । तेन सहागमनका-
रितं राघवं विना दुःखम् । पितृभ्रातृवियोगजं दुःखमिति यावत्
॥ २ ॥ तदेवाह—गतश्चेति ॥ ३ ॥ ४ ॥ ५ ॥ बन्धुलुब्धस्य
बन्धुजनपरिपालनऽधिकस्मृद्वावतः । आर्यं श्रेष्ठम् । नानुम-
न्येत । लब्धचनमिति शेषः ॥ ६ ॥ यथाभिलषितं स्वाभिलषित-
मनतिक्रम्य प्रष्टव्यम् ॥ ७ ॥ ८ ॥ ९ ॥ नन्दिग्रामो यतो भवेद्येन

वलं च तदनाहृतं गजाश्वरथसंकुलम् । प्रययौ भरते याते सर्वे च पुरवासिनः ॥ ११
 रथस्थः स तु धर्मात्मा भरतो भ्रातृवत्सलः । नन्दिग्रामं ययौ तूर्णं शिरस्यादाय पादुके ॥ १२
 भरतस्तु ततः क्षिप्रं नन्दिग्रामं प्रविश्य सः । अवतीर्य रथात्तूर्णं गुरुनिदमभापत ॥ १३
 एतद्राज्यं मम भ्रात्रा दत्तं संन्यासमुत्तमम् । योगश्रेमवहे चेमे पादुके हेमभूषिते ॥ १४
 भरतः शिरसा कृत्वा संन्यासं पादुके ततः । अत्रवीहुः खसंततः सर्वं प्रकृतिमण्डलम् ॥ १५
 छत्रं धारयत क्षिप्रमार्यपादाविमौ मतौ । आभ्यां राज्ये स्थितौ धर्मः पादुकाभ्यां गुरोर्मम ॥ १६
 भ्रात्रा तु मयि संन्यासो निक्षिप्तः सौहृदादयम् । तस्मिन् पालयिष्यामि राघवागमनं प्रति ॥ १७
 क्षिप्रं संयोजयित्वा तु राघवस्य पुनः स्वयम् । चरणौ तौ तु रामस्य द्रक्ष्यामि सहपादुकौ ॥ १८
 ततो निक्षिप्तभारोऽहं राघवेण समागतः । निवेद्य गुरवे राज्यं भजिष्ये गुरुवर्तिताम् ॥ १९
 राघवाय च संन्यासं दत्त्वेमे वरपादुके । राज्यं चेदमयोध्यां च धृतपापो भवाम्यहम् ॥ २०
 स बल्कलजटाधारी मुनिवेषधरः प्रभुः । नन्दिग्रामेऽवसद्दीरः ससैन्यो भरतस्तदा ॥ २१
 सवालज्यजनं छत्रं धारयामास स स्वयम् । भरतः शासनं सर्वं पादुकाभ्यां निवेदयन् ॥ २२
 ततस्तु भरतः श्रीमानभिषिच्यार्थपादुके । तदधीनस्तदा राज्यं कारयामास सर्वदा ॥ २३
 तदा हि यत्कार्यमुपैति किञ्चिदुपायनं चोपहृतं महार्हम् ।
 स पादुकाभ्यां प्रथमं निवेद्य चकार पश्चाद्भरतो यथावत् ॥ २४

इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे पञ्चदशाधिकशततमः सर्गः ॥ ११५ ॥

षोडशाधिकशततमः सर्गः ।

प्रतियाते तु भरते वसन् रामस्तदा वने । लक्षयामास सोद्वेगमथौत्सुक्यं तपस्विनाम् ॥ १
 ये तत्र चित्रकूटस्य पुरस्तात्तापसाश्रमे । राममाश्रित्य निरतास्तानलक्ष्यदुत्सुकान् ॥ २

मार्गेण स प्राप्तो भवेत्तेन युयुः ॥ १० ॥ तदनाहृतं भरतेना-
 कृताह्वानमपि ॥ ११ ॥ १२ ॥ १३ ॥ एतदयोध्याराज्यं गम् ।
 मम भ्रात्रा संन्यासवत्समीचीनवस्तुनिक्षेपवन्मयि दत्तं स्थापि-
 तम् । कालान्तरे ग्रहणाय । विश्वस्तपुरुषे रक्षणार्थं वस्तुस्थापनं
 न्यासो निक्षेप इति च । न्यासस्यापि राज्यस्य रक्षणं भगवत्पा-
 दुकाधीनमेव न मदधीनमिलाह—योगेलादि । इत्युवाचेति
 पूर्वोक्तान्वयः ॥ १४ ॥ पादुके संन्यासं पादुकात्मकं सद्रस्तु-
 न्यासम् । 'वेदाः प्रमाणम्' इतिवत्साधु । शिरसा कृत्वा ।
 प्रणम्येति यावत् ॥ १५ ॥ इमौ पादुकारूपावार्यपादाविति ।
 पादशब्दः पूजावाची । विधेयाभिप्रायेण चेमाविति पुंलिङ्गनि-
 र्देशः । 'शैल्यं हि यत्सा प्रकृतिर्जलस्य' इति । तत्परमपूज्य-
 रामभावनाविषये इमे पादुके इत्यर्थः । राज्येऽपेक्षितो मम
 गुरोर्धर्मव्यवहारोऽनयोरेव स्थितः, अत आभ्यां पादुकाभ्यां
 छत्रं धारयत । एतत्सन्निधानादेव तत्तत्प्रवहारे धर्मव्यवहारा-
 शङ्कानं ममेति भावः ॥ १६ ॥ अयं राज्यरूपः । संन्यासो
 निक्षेपो निक्षिप्तः । राघवागमनं प्रति तावत्पर्यन्तम् ॥ १७ ॥
 संयोजयित्वा चरणयोः पादुके ॥ १८ ॥ समागतो मिलितः ।
 निवेद्य प्रत्यर्थम् । गुरुवर्तितां गुरुचित्तशृङ्गाम् ॥ १९ ॥ २० ॥
 अवसद्दीरो धीमान् ॥ २१ ॥ बालज्यजनेन सहितं छत्रम् । म
 भरतः । सर्वं शासनं ताभ्यां निवेदयन्नुक्तविशेषणं छत्रं
 स्वयमेव धारयामास ॥ २२ ॥ आर्यपादुके अभिषिच्य तयो

राज्याभिषेकं कृत्वा । तदधीनः पादुकाधीनः ॥ २३ ॥ यत्कार्यं
 राज्यविषयम् । पश्चाद्यथावत्कोशापारस्थमुपायनं चकार । प्रजा-
 न्यायकार्यं च यथावच्छास्त्रानतिक्रमेण चकार ॥ २४ ॥ इति
 श्रीरामाभिरामे श्रीरामीये रामायणतिलके वाल्मीकीय आ-
 दिकाव्येऽयोध्याकाण्डे पञ्चदशाधिकशततमः सर्गः ॥ ११५ ॥
 सोद्वेगं सभयम् । औत्सुक्यमाश्रमान्तरगमनौत्सुक्यम् ॥ १ ॥
 पुरस्तात्पूर्वं ये तापसाः । चित्रकूटस्याश्रमे । संधिरार्षेः ।
 राममाश्रित्य निरता नितरां रताः मानन्दास्तानुत्सुकानलक्षयन् ।
 अत्रेदं बोध्यम्—चित्रकूटदशभ्यां पुष्ये रामवनप्रस्थानम् ।
 ततः पूर्णिमायामर्धरात्रे दशरथमरणम् । ततः पक्षेण भरता-
 गमनमयोध्यायाम् । तत औष्वेदेहिकेन पक्षे गतः । एवं
 वैशाले गते ज्येष्ठे भरतस्य चित्रकूटं प्रति प्रस्थानम् । अत्रे
 वर्षाकाले संनिहिते सति कार्तिक्यन्तं चित्रकूटे वासो रामस्य ।
 तदनन्तरं तापसौत्सुक्यलक्षणम् । न तु भरतनिवृत्त्यनन्तरमे-
 वतदिति । अत एव पादौ भरतस्यायोध्यां प्रति निवृत्त्यनन्तर-
 मुक्तम्—'राघवश्चित्रकूटद्रौ सानुजोऽरमत ब्रिया । कदा-
 चिद्वे वैदेह्या निद्राणे रघुनन्दने ॥ ऐन्द्रः काकः समागम्य
 जानकीं वीक्ष्य कामुकः । विददार नखैस्तीक्ष्णैः पीनोन्नतपयो-
 धरम् ॥ तद्दृष्ट्वा राघवः क्रुद्धः कुशं जग्राह पाणिना । ब्राह्मेणास्त्रेण
 संयोज्य चिक्षेप ध्वाङ्गमारणे ॥ तं दृष्ट्वा घोरसंकाशं ज्वलत्का-
 लानलोपमम् । दृष्ट्वा काकः प्रदुदाव निनन्ददारुणस्वनम् ॥

नयनैर्भुङ्कुटीभिश्च रामं निर्दिश्य शङ्किताः । अन्योन्यमुपजल्पन्तः शनैश्चकुर्मिथः कथाः ॥	३
तेषामौत्सुक्यमालक्ष्य रामस्त्वात्मनि शङ्कत । कृताञ्जलिर्वाचेदमृषिं कुलपतिं ततः ॥	४
न कच्चिद्भगवन्किञ्चित्पूर्ववृत्तमिदं मयि । दृश्यते विकृतं येन विक्रियन्ते तपस्विनः ॥	५
प्रमादाच्चरितं किञ्चित्कच्चिन्नावरजस्य मे । लक्ष्मणस्यार्पिभिर्दृष्टं नानुरूपं महात्मनः ॥	६
कच्चिच्छ्रूषमाणा वः शुश्रूषणपरा मयि । प्रमदाभ्युचितां वृत्तिं सीता युक्तां न वर्तते ॥	७
अथर्षिर्जरया वृद्धस्तपसा च जरां गतः । वेपमान इवोवाच रामं भूतदयापरम् ॥	८
कुतः कल्याणसत्त्वायाः कल्याणाभिरतेः सदा । चलनं तात वैदेह्यास्तपस्विषु विशेषतः ॥	९
त्वन्निमित्तमिदं तावत्तापसान्प्रतिवर्तते । रक्षोभ्यस्तेन संविघ्नाः कथयन्ति मिथः कथाः ॥	१०
रावणावरजः कश्चित्खरो नामेह राक्षसः । उत्पाद्य तापसान्सर्वाञ्जनस्थाननिवासिनः ॥	११
धृष्टश्च जितकाशी च नृशंसः पुरुषादकः । अवलितश्च पापश्च त्वां च तात न मृष्यते ॥	१२
त्वं यदाप्रभृति ह्यसिन्नाश्रमे तात वर्तसे । तदाप्रभृति रक्षांसि विप्रकुर्वन्ति तापसान् ॥	१३
दर्शयन्ति हि वीभत्सैः क्रूरैर्भीषणकैरपि । नानारूपैर्विरूपैश्च रूपैरसुखदर्शनैः ॥	१४
अप्रशस्तैरशुचिभिः संप्रयुज्य च तापसान् । प्रतिघ्नन्त्यपरान्क्षिप्रमनार्याः पुरतः स्थितान् ॥	१५
तेषु तेष्वश्रमस्थानेष्ववुद्धमवलीय च । रमन्ते तापसान्स्तत्र नाशयन्तोऽल्पचेतसः ॥	१६
अवक्षिपन्ति स्तुग्भाण्डानग्नीन्सिञ्चन्ति वारिणा । कलशांश्च प्रमदन्ति हवने समुपस्थिते ॥	१७
तैर्दुरात्मभिराविष्टानाश्रमान्प्रजिघांसवः । गमनायान्यदेशस्य चोदयन्त्यृषयोऽद्य माम् ॥	१८
तत्पुरा राम शारीरीमुपहिंसां तपस्विषु । दर्शयन्ति हि दुष्टास्ते त्यक्ष्याम इममाश्रमम् ॥	१९
बहुमूलफलं चित्रमविदूरादितो वनम् । अश्वस्याश्रममेवाहं श्रयिष्ये सगणः पुनः ॥	२०

वायसस्त्रिषु लोकेषु वध्राम भयपीडितः । यत्र यत्र ययौ काकः शरणाथी च वायसः ॥ तत्र तत्र तद्वत्तु प्रविवेश भयावहम् । ब्रह्माणमिदं रुद्रं मां शरणाथीं जगाम सः ॥ तं दृष्ट्वा वायसं भीतं देवता न ररक्षिम् । न शक्ताः स्म वयं त्रातुं राघवाद्याद्वयंकरात् ॥ इत्यब्रूम महादेवा अन्यथाहं दहेन्न नः । पुनश्चागाद्विधिं काको दयया विधिराह तम् ॥ भो भो बलिभुजां श्रेष्ठ तमेव शरणं व्रज । स एव रक्षकः श्रीशः शरणागतवत्सलः ॥ इत्युक्तः सोऽथ बलिभुग्नक्षणा रघुनन्दनम् । उपेत्य सहसा भूमौ निपपात भयातुरः ॥ प्राणसंशयमापन्नं दृष्ट्वा सीता तु वायसम् । त्राहि त्राहीति भर्तारमुवाच दयिता विभुम् ॥ तच्छिरः पादयोस्तस्य युयुजे चाथ जानकी । तमुत्थाप्य करेणाथ कृपापीयूषसागरः ॥ ररक्षासौ निजान्नाय तदेकाक्षि ददौ तदा । वायसोऽपि मुहुर्नत्वा सीतायै राघवाय च ॥ खलोकं प्रययौ हृद्यो राघवेणामिपालितः । ततो रामो महातेजा वैदेह्या लक्ष्मणेन च ॥ उवास चित्रकूटादौ स्तूयमानो महर्षिभिः ॥ इति ॥ २ ॥ कथमलक्षयत्तत्राह—नयनैरिष्यादि । निर्दिश्य प्रदर्श्य । शङ्किता रामः किं मंस्यत इति भीताः । नयनादिभिः प्रदर्शयन्त्योन्यमुपजल्पन्त आह्वयन्तः । शनैरुपांशु कथाश्चक्रुः । अयं राम इह सखीक आस्ते, राक्षसाश्चैतद्वेषेणह संचरन्तोऽस्मान्वाधन्ते, अतोऽन्यत्र गन्तव्यमित्येवंरूपाः कथाश्चक्रुः ॥ ३ ॥ शङ्कत । अशङ्कतेत्यर्थः । एतदाश्रमत्यागकारणमात्मनिष्ठं दोषमशङ्कतेत्यर्थः । अत एव कृताञ्जलिः सन्कुलपतिमृषिपञ्चस्मिन्माश्रमस्वामिन् वा । 'कुलमन्वयसंघातगृहापत्याश्रमेषु च' ॥ ४ ॥ मयि पूर्ववृत्तं पूर्वरजवृत्तं न दृश्यते

कच्चित् । विकृतं वा दृश्यते कच्चित् । येन तपस्विनो विक्रियन्ते । इदं तपस्विविक्रियारूपं किञ्चित्कारणकं भवति तन्निवेदयतु भवानिति शेषः ॥ ५ ॥ अवरजस्य लक्ष्मणस्य नानुरूपं चरितमयुक्ताचरणं प्रमादाज्जातं किञ्चिद्विभिर्न दृष्टं कच्चित् ॥ ६ ॥ वः शुश्रूषमाणा अर्घ्यपाद्यादिना युष्मान्सेवमाना अमुना मच्छुश्रूषानुरोधात्प्रमदोचितां युष्मासु युक्तां वृत्तिं शुश्रूषाविषयां सीता न वर्तते कच्चित् ॥ ७ ॥ तपसा च वृद्ध इत्यनुकर्षः । वेपमान इव कथं वा रामो मंस्यत इति कम्पः । जरया वा कम्पः । इव एवार्थः ॥ ८ ॥ सत्त्वं स्वभावः ॥ ९ ॥ त्वन्निमित्तं त्वत्तो हेतोः । इदं भयं रक्षोभ्यः समागतमिति भावः ॥ १० ॥ कथं तत्राह—रावणेति । उत्पाद्य संपीड्य ॥ ११ ॥ जितकाशी जिताहवो जितभयो वा त्वां च न मृष्यते पीडयितुमिच्छति ॥ १२ ॥ विप्रकुर्वन्त्यपकुर्वन्ति ॥ १३ ॥ तमपकारं दर्शयति—दर्शयन्तीति । वीभत्सैर्गुप्तितरूपैरामानं दर्शयन्तीत्यन्वयः ॥ १४ ॥ अप्रशस्तैः पापजनकैरशुचिभिः पदार्थैस्तापसान्संप्रयुज्य विप्रकुर्वन्ति । अपरानपि मृदून्प्रतिघ्नन्त्यपि पीडयन्त्यपि ॥ १५ ॥ अबुद्धमविदितं यथा भवति तथा निद्रादाववलीय च निर्भयमाश्लिष्य च तदालिङ्गनेनाल्पचेतसो विचेतसस्तापसान्नाशयन्तो रमन्ते ॥ १६ ॥ स्तुग्भाण्डान्स्तुगादियज्ञसंभारानवक्षिपन्त्यवस्कन्दयन्ति । कलशानुदकपात्राणि । प्रमदो भग्नः । हवने होमकर्मणि समुपस्थिते प्रवृत्ते ॥ १७ ॥ प्रजिघांसवः परित्यक्तुमिच्छन्तो मिथो मिलिताः ॥ १८ ॥ शारीरीमुपहिंसां प्राणवियोगरूपां पुरा दर्शयन्ति दर्शयिष्यन्ति, अत इममाश्रमं त्यक्ष्यामः ॥ १९ ॥ अश्वस्य न

खरस्त्वय्यपि चायुक्तं पुरा राम प्रवर्तते । सहास्माभिरितो गच्छ यदि बुद्धिः प्रवर्तते ॥ २१
 सकलत्रयस्य संदेहो नित्यं युक्तस्य राघव । समर्थस्यापि सहितो वासो दुःखमिहाद्य ते ॥ २२
 इत्युक्तवन्तं रामस्तं राजपुत्रस्तपस्विनम् । न शशाकोत्तरैर्वाक्यैरवबुद्धं समुत्सुकम् ॥ २३
 अभिनन्द्य समापृच्छ च समाधाय च राघवम् । स जगामाश्रमं त्यक्त्वा कुलैः कुलपतिः सह ॥ २४
 रामः संसाध्य ऋषिगणमनुगमनाद्देशात्तस्मात्कुलपतिमभिवाद्य ऋषिम् ।
 सम्यक्प्रीतैस्तैरनुमत उपदिष्टार्थः पुण्यं वासाय स्वनिलयमुपसंपेदे ॥ २५
 आश्रममृषिविरहितं प्रभुः क्षणमपि न जहौ स राघवः ।
 राघवं हि सततमनुगतास्तापसाश्चार्पचरिते धृतगुणाः ॥ २६
 इत्यार्षे श्रीमद्रामायणे वाल्मीकीय आदिकाव्येऽयोध्याकाण्डे षोडशाधिकशततमः सर्गः ॥ ११६ ॥

सप्तदशाधिकशततमः सर्गः ।

राघवस्त्वपयातेषु सर्वेष्वनुविचिन्तयन् । न तत्रारोचयद्वासं कारणैर्बहुभिस्तदा ॥ १
 इह मे भरतो दृष्टो मातरश्च सनामगाः । सा च मे स्मृतिरन्वेति तान्नित्यमनुशोचतः ॥ २
 स्कन्धाचारनिवेशेन तेन तस्य महात्मनः । हयहस्तिकरीषैश्च उपमर्दः कृतो भृशम् ॥ ३
 तस्मादन्यत्र गच्छाम इति संचिन्त्य राघवः । प्रातिष्ठत स वैदेह्या लक्ष्मणेन च संगतः ॥ ४
 सोऽत्रैराश्रममासाद्य तं वचन्दे महायशाः । तं चापि भगवानग्निः पुत्रवत्प्रत्यपद्यत ॥ ५
 स्वयमातिथ्यमादिश्य सर्वमस्य सुसत्कृतम् । सौमित्रि च महाभागं सीतां च समसान्वयत् ॥ ६
 पत्नीं च तमनुप्राप्तां वृद्धामाम्बय सत्कृताम् । सान्वययामास धर्मज्ञः सर्वभूतहिते रतः ॥ ७
 अनसूयां महाभागां तापसीं धर्मचारिणीम् । प्रतिगृह्णीष्व वैदेहीमब्रवीदपिसत्तमः ॥ ८
 रामाय चाचक्षे तां तापसीं धर्मचारिणीम् । दश वर्षाण्यनावृष्ट्या दग्धे लोके निरन्तरम् ॥ ९
 यया मूलफले सृष्टे जाह्नवी च प्रवर्तिता । उग्रेण तपसा युक्ता नियमैश्चाप्यलंकृता ॥ १०

विद्यते श्वः संचयो यस्य तस्य महर्षेः । पृषोदरादित्वात्साधु ।
 एतेन रक्षोभयनिवारणक्षमत्वं तस्य दर्शितम् ॥ २० ॥ पुरा
 प्रवर्तते प्रवर्तयिष्यति । अतस्त्वव नित्ययुक्तस्यापि सदा साव-
 धनस्यापि रक्षोनिग्रहे समर्थस्यापि सकलत्रस्यापि । हेतुगर्भ-
 मेतत् । इहाश्रमे संदेहः संदेहवानेव वासः । अर्शआद्यच् ।
 दुःखो दुःखजनकः । अतस्त्ववाप्यत्रावस्थानमनुचितमिति व्य-
 ञ्जम्, अतस्त्वमपि सहास्माभिरितो गच्छेत्सन्वयः ॥ २१
 ॥ २२ ॥ अवबुद्धम् 'अहं रक्षांसि निवारयिष्यामि, मा भैष्ट'
 इत्यादिवचनैर्निवारयितुं न शशाक । तत्र हेतुः—समुत्सुक-
 यिति । कार्यशेषस्य स्वीयान्यदेशगमनास्यत्वाच्च ॥ २३ ॥
 अभिनन्द्य स्तुत्वा समाधाय स्ववियोगखिन्नं सभाश्रयः ।
 कुलैर्ऋषिसंघैः ॥ २४ ॥ रामस्तस्माद्देशादपयान्तमृषिगणमनुग-
 मनादनुव्रजनेन संसाध्य प्रस्थाप्य कुलपतिमृषिमभिवाद्य सम्य-
 कप्रीतैस्तैरनुमतः कृतानुमतिक उपदिष्टार्थो रक्षःसंदेहादत्राव-
 स्थानमनुचितमिति कृतोपदेशः पुण्यं स्वनिलयं स्वासायो-
 पसंपेदे ॥ २५ ॥ क्षणमपि न जहौ । सीतारक्षणार्थमिति
 भावः । आर्षेष्टृषिसंवन्धि चरितं वृत्तं यस्य तादृशे राघवे
 धृतगुणा निश्चितनिजरक्षासामर्थ्यगुणाः केचित्तापसाः सततं
 निरन्तरं राघवमनुगता हि अनुगता एव नाश्रमान्तरं जग्मुः
 ॥ २६ ॥ इति श्रीरामाभिरामे श्रीरामीये रामायणतिलके

वाल्मीकीय आदिकाव्येऽयोध्याकाण्डे षोडशाधिकशततमः
 सर्गः ॥ ११६ ॥

अनुविचिन्तयन्वक्ष्यमाणलक्षणमुपाधिम् ॥ १ ॥ तमेवाह—
 इहेति । मे मया । संबन्धसामान्ये षष्ठी । सा मे स्मृतिर्मा-
 नित्यमनुशोचतस्तानन्वेति विषयीकरोति । एवं च तादृशत-
 त्स्मरणेन ममापि शोको वर्धत इति भावः ॥ २ ॥ राजधा-
 नीतो निर्गतायाः सेनाया निवासस्थानं स्कन्धावारः । तस्य
 भरतस्य तेन पुरतो दृश्यमानेन । अनेन स्मृत्युद्बोधकलमुक्तम् ।
 उपमर्दो भूमेरञ्जिता ॥ ३ ॥ ४ ॥ स रामः । तमत्रि तमपि
 जगत्कारणमपि रामं लोकव्यवहारानुसरणेन पुत्रवदङ्गीचकारा-
 लिङ्गनमूर्धप्राणादिभिः ॥ ५ ॥ स्वयमादिश्य विज्ञाप्यास्य सर्व-
 मातिथ्यं सुसत्कृतं कृत्वा समसान्वयत्प्रीतियुक्तेन चक्षुषापश्यत्
 ॥ ६ ॥ तं देशमनुप्राप्तां वृद्धां पत्नीमनसूयानात्रीं तापसीत्वा-
 दिगुणयुक्तां वाचा सत्कृतां सर्वैः सत्कृतां वाम्बय संबोध्य
 सान्वययामास प्रीत्या सीतां दर्शयामास । अनन्तरं वैदेहीं प्र-
 तिगृह्णीष्वेत्यब्रवीदित्यर्थः ॥ ७ ॥ ८ ॥ तामाचक्षे तदैव
 कथितवान् । तदेव दर्शयति—दशेत्यादि ॥ ९ ॥ मूलफले ।
 ऋषीणां जीवनायेति शेषः । जाह्नवी गङ्गा च प्रवर्तिता । दशवर्षम-
 नावृष्ट्या भूमेर्निर्जलत्वात्तेषां स्नानार्थं मन्त्रसिद्धिर्वाभवेनावहिताम् ।

दश वर्षसहस्राणि यया तप्तं महत्तपः । अनसूयाव्रतैस्तात प्रत्यूहाश्च निवर्हिताः ॥ ११
 देवकार्यनिमित्तं च यया संत्वरमाणया । दशरात्रं कृता रात्रिः सेयं मातेव तेऽनघ ॥ १२
 तामिमां सर्वभूतानां नमस्कार्यां तपस्विनीम् । अभिगच्छतु वैदेही वृद्धामक्रोधनां सदा ॥ १३
 एवं वृषाणं तस्मिन् तथेत्युक्त्वा स राघवः । सीतामालोक्य धर्मज्ञामिदं वचनमब्रवीत् ॥ १४
 राजपुत्रि श्रुतं त्वेतन्मुनेरस्य समीरितम् । श्रेयोर्थमात्मनः शीघ्रमभिगच्छ तपस्विनीम् ॥ १५
 अनसूयेति या लोके कर्मभिः ध्यातिमागता । तां शीघ्रमभिगच्छ त्वमभिगम्यां तपस्विनीम् ॥ १६
 सीता त्वेतद्वचः श्रुत्वा राघवस्य यशस्विनी । तामत्रिपत्नीं धर्मज्ञामभिचक्राम मैथिली ॥ १७
 शिथिलां वलितां वृद्धां जरापाण्डुरमूर्धजाम् । सततं वेपमानार्ङ्गीं प्रवाते कदलीमिव ॥ १८
 तां तु सीता महाभागामनसूयां पतिव्रताम् । अभ्यवादयदव्यग्रा स्वं नाम समुदाहरत् ॥ १९
 अभिवाद्य च वैदेही तापसीं तां दमान्विताम् । वद्धाञ्जलिपुटा दृष्ट्वा पर्यपृच्छदनामयम् ॥ २०
 ततः सीतां महाभागां दृष्ट्वा तां धर्मचारिणीम् । सान्त्वयन्त्यब्रवीद्वृद्धा दिष्ट्या धर्ममवेक्षसे ॥ २१
 त्यक्त्वा ज्ञातिजनं सीते मानवृद्धिं च मानिनि । अवरुद्धं वने रामं दिष्ट्या त्वमनुगच्छसि ॥ २२
 नगरस्थो वनस्थो वा शुभो वा यदि वाशुभः । यासां स्त्रीणां प्रियो भर्ता तासां लोका महोदयाः ॥ २३
 दुःशीलः कामवृत्तो वा धनैर्वा परिवर्जितः । स्त्रीणामार्यस्वभावानां परमं दैवतं पतिः ॥ २४
 नातो विशिष्टं पश्यामि बान्धवं विमृशन्त्यहम् । सर्वत्र योग्यं वैदेहि तपःकृतमिवाव्ययम् ॥ २५
 न त्वेवमनुगच्छन्ति गुणदोषमसत्स्त्रियः । कामवक्तव्यहृदया भर्तृनाथाश्चरन्ति याः ॥ २६
 प्राप्नुवन्त्ययशश्चैव धर्मभ्रंशं च मैथिलि । अकार्यवशमापन्नाः स्त्रियो याः खलु तद्विधाः ॥ २७
 त्वद्विधास्तु गुणैर्गुक्ता दृष्टलोकपरावराः । स्त्रियः स्वर्गं चरिष्यन्ति यथा पुण्यकृतस्तथा ॥ २८

तदेवमेतं त्वमनुव्रता सती पतिप्रधाना समयानुवर्तिनी ।

भव स्वभर्तुः सहधर्मचारिणी यशश्च धर्मं च ततः समाप्स्यसि ॥

इत्यपि श्रीमद्रामायणे वाल्मीकीय आदिकाव्येऽथोध्याकाण्डे सप्तदशाधिकशततमः सर्गः ॥ ११७ ॥

अष्टादशाधिकशततमः सर्गः ।

सा त्वेवमुक्ता वैदेही त्वनसूयानसूयया । प्रतिपूज्य वचो मन्दं प्रवक्तुमुपचक्रमे ॥

नैतदाश्चर्यमार्यायां यन्मां त्वमनुभाषसे । विदितं तु ममाप्येतद्यथा नार्याः पतिर्गुरुः ॥

स्वाश्रमे इति शेषः ॥ १० ॥ अनसूयाव्रतैस्तत्कृतैर्व्रतैः । प्रत्यूहा
 ऋषिणां तपोविघ्नाः ॥ ११ ॥ देवकार्यनिमित्तमिति । माण्डव्य-
 ऋषिणा 'प्रातर्विधवा भव' इति कस्यांचिद्विषयमनसूया-
 सख्यां शप्तायां प्रारेव मा भूत् इति तथा प्रतिशापे दत्ते
 तत्प्रतिशापेन व्याकुलैर्देवैः प्रार्थितानसूया दशरात्रावधिकालमे-
 करत्रित्वेन कृत्वा देवकार्यं कृतवती, सख्या वैधव्यं च परिहृ-
 तवतीति गाथेति कतकः । सेयं मातेव ते । पूजयेति शेषः
 ॥ १२ ॥ अभिगच्छतु । दर्शनार्थमिति शेषः । ननु वैदेह्या
 अल्पवयस्त्वेन व्यवहारानभिज्ञत्वात्कचिद्व्यवहारे स्खलनेऽनर्थः
 स्यादत आह—अक्रोधनां सदेति ॥ १३ ॥ १४ ॥ अस्य
 मुनेः समीरितं वचनं यतः श्रुतम्, अत आत्मनः श्रेयोर्थमि-
 त्यादि ॥ १५ ॥ तामनसूयेत्यन्वर्थनाम्नीम् । अभिगम्याम् ।
 अक्रोधनत्वात् ॥ १६ ॥ १७ ॥ शिथिलां श्रथसंधिवन्धाम् ।
 वलितां संजातबलिम् । वृद्धामिति सर्वोपपादकं विशेषणम् ।
 प्रवाते कदलीमिव वेपमानार्ङ्गीं स्थिताम् ॥ १८ ॥ समुदाहरत् ।
 अभिवादानाङ्गत्वेनेति शेषः ॥ १९ ॥ अनामयमिति । तप-
 स्विनां स्वायत्तकुशलतयायोग्यप्रश्न एवोचित इति भावः ॥ २० ॥

धर्मचारिणीं भर्तृसमानधर्मचारिणीम् । दिष्ट्या दैवयोगेन ॥ २१ ॥
 मानं राजसुताहं कथं वनं गच्छेयमित्येवंरूपम् । वनेऽवरुद्धं
 वनवासे पित्रा नियुक्तम् ॥ २२ ॥ शुभोऽनुकूलः । अशुभः
 प्रतिकूलः । प्रियो लौकिकालौकिकनिमित्ततोऽप्रियत्वानास्पदम्
 ॥ २३ ॥ आर्यस्वभावः पूज्यस्वभावः ॥ २४ ॥ अतो विशिष्टं
 भर्तृविशिष्टम् । बान्धवमिष्टबन्धुम् । सर्वत्र योग्यमिहामुत्र
 चेष्टसाधनतया भजनयोग्यम् । तपःकृतम् । आवे निष्ठा ।
 तपोनुष्ठानमिति यावत् ॥ २५ ॥ याः कामवक्तव्यहृदयाः
 कामाधीनहृदयाः । 'गृह्याधीनौ तु वक्तव्या' । भर्तृनाथा भ-
 र्तृणां नाथभूतास्तन्निगच्छयः । यद्वा भर्तृभोगार्थं नाथन्ते या-
 चन्ते ताः । चरन्ति स्वेच्छया इतस्ततो यान्ति ॥ २६ ॥
 तद्विधा उक्तनिकृष्टगुणवत्यः ॥ २७ ॥ दृष्टो लोकः परोऽवरक्ष
 याभिस्ताः ॥ २८ ॥ समय आचारः ॥ २९ ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये-
 ऽथोध्याकाण्डे सप्तदशोत्तरशततमः सर्गः ॥ ११७ ॥

अनसूयासूयारहिता । अनसूययान्वर्थतन्नाद्या । वचोऽन-
 सूयायाः ॥ १ ॥ अनुभाषसे शिक्षयसि । नार्याः गुरुः पतिरिति

यद्यप्येव भवेद्भर्ता अनार्यो वृत्तिवर्जितः । अद्वैतमत्र वर्तव्यं तथाप्येव मया भवेत् ॥	३
किं पुनर्यो गुणश्लाघ्यः सानुक्रोशो जितेन्द्रियः । स्थिरानुरागो धर्मात्मा मातृवत्पितृवत्प्रियः ॥	४
यां वृत्तिं वर्तते रामः कौसल्यायां महांवलः । तामेव नृपनारीणामन्यासामपि वर्तते ॥	५
सकृद्दृष्टास्वपि स्त्रीषु नृपेण नृपवत्सलः । मातृवद्वर्तते वीरो मानमुत्सृज्य धर्मवित् ॥	६
आगच्छन्त्याश्च विजनं वनमेवं भयावहम् । समाहितं हि मे श्वश्र्वा हृदये यत्स्थिरं मम ॥	७
पाणिप्रदानकाले च यत्पुरा त्वग्निसंनिधौ । अनुशिष्टं जनन्या मे वाक्यं तदापि मे धृतम् ॥	८
न विस्मृतं तु मे सर्वं वाक्यैः स्वैर्धर्मचारिणि । पतिशुश्रूषणान्नार्यास्तपो नान्यद्विधीयते ॥	९
सावित्री पतिशुश्रूषां कृत्वा स्वर्गं महीयते । तथावृत्तिश्च याता त्वं पतिशुश्रूषया दिवम् ॥	१०
वरिष्ठा सर्वनारीणामेषा च दिवि देवता । रोहिणी न विना चन्द्रं मुहूर्तमपि दृश्यते ॥	११
एवंविधाश्च प्रवराः स्त्रियो भर्तृदृढव्रताः । देवलोकं महीयन्ते पुण्येन स्वेन कर्मणा ॥	१२
ततोऽनसूया संहृष्टा श्रुत्वोक्तं सीतया वचः । शिरस्याग्राय चोवाच मैथिलीं हर्षयन्त्युत ॥	१३
नियमैर्विविधैराप्तं तपो हि महदस्ति मे । तत्संश्रित्य वलं सीते छन्द्ये त्वां शुचिव्रते ॥	१४
उपपन्नं च युक्तं च वचनं तव मैथिलि । प्रीता चास्म्युचितां सीते कर्वाणि प्रियं च किम् ॥	१५
तस्यास्तद्वचनं श्रुत्वा विस्मिता मन्दविस्मया । कृतमित्यब्रवीत्सीता तपोवलसमन्विताम् ॥	१६
सा त्वेवमुक्ता धर्मज्ञा तथा प्रीततराभवत् । सफलं च प्रहर्षं ते हन्त सीते करोम्यहम् ॥	१७
इदं दिव्यं वरं मालयं वस्त्रमाभरणानि च । अङ्गरागं च वैदेहि महार्हमनुलेपनम् ॥	१८
मया दत्तमिदं सीते तव गात्राणि शोभयेत् । अनुरूपमसंक्लिष्टं नित्यमेव भविष्यति ॥	१९
अङ्गरागेण दिव्येन लिप्ताङ्गी जनकात्मजे । शोभयिष्यसि भर्तारं यथा श्रीर्विष्णुमव्ययम् ॥	२०
सा वस्त्रमङ्गरागं च भूषणानि स्रजस्तथा । मैथिली प्रतिजग्राह प्रीतिदानमनुत्तमम् ॥	२१
प्रतिगृह्य च तत्सीता प्रीतिदानं यशस्विनी । श्लिष्टाञ्जलिपुटा धीरा समुपास्त तपोधनाम् ॥	२२

यथा भवलोपदिष्टमेतद्विदितमेतद्विषयकं ज्ञानं ममापि ॥ २ ॥
तदेव दर्शयति—यद्यपीति । एष भर्ता यद्यप्यनार्यः पूज्यचरि-
त्रहीनो वृत्तिवर्जितो जीवनरहितो दरिद्रश्च भवेत् । तथापि मया
मद्विधयात्र भर्तृर्द्वैधं प्रकारद्वयरहितं यथा भवति तथा वर्तव्यं
वर्तितव्यम् । प्रीतिप्रकारेणैव वर्तितव्यमित्यर्थः ॥ ३ ॥ गुणश्ला-
घ्यादिविशिष्टे सा वृत्तिरिति किं पुनर्वक्तव्यम् । मातृवत्पितृव-
त्प्रियः । मयीति शेषः । प्रियः प्रीतिमान् । ममेति वा शेषः ।
प्रीतिविषय इत्यर्थः । 'मातृवर्ती पितृप्रियः' इति पाठे मातृवर्ती
मातृसेवारतः पितुः प्रीतिविषय इत्यर्थ इति तीर्थः ॥ ४ ॥ अन्या-
सामपि नृपनारीणाम् । सुमित्रादीनां विषयेऽपीत्यर्थः । तथान्या-
सामपि विषये मदतिरिक्तस्त्रीगात्रविषयेऽपि तामेव वृत्तिं कु-
रुत इत्यर्थः । नृपनारीणामित्यनेनैव सुमित्रादीनां लाभादि-
त्यन्ये ॥ ५ ॥ नृपेण दशरथेन । मानमहं महाप्रभुरित्यभि-
मानं स्वत्वत्वेत्यर्थः । अन्यमते उक्तार्थे सत्यप्रत्यायनायैतदु-
क्तिरिति बोध्यम् ॥ ६ ॥ यन्मे श्वश्र्वा समाहितं त्वदुक्तार्थक-
मेव वाक्यं शिक्षितम्, तन्मे हृदि स्थिरं वर्तते ॥ ७ ॥ तदपि
मे धृतं मात्रनुशासनमपि मे हृदतमेवास्ति ॥ ८ ॥ यच्च स्वैरा-
त्मीयैर्बन्धुवर्गैः पतिशुश्रूषणादिप्रकारैर्बोधितमर्थजातं तच्च मे
न विस्मृतं त्वित्यर्थः ॥ ९ ॥ सावित्री सत्यवतः स्त्री । तथावृत्तिः
सावित्रीसमानवृत्तिः । लमनसूया । यातेत्युक्तिः पातिव्रत्यम-
हिन्ना स्वर्गस्य हस्तगतत्वादिति तीर्थः । तपोर्धमिह वर्तमानापि

पतिसेवया मूर्त्यन्तरेण दिवं यातेत्यर्थ इति कतकः ॥ १० ॥ रो-
हिणी विनाचन्द्रं मुहूर्तमपि न दृश्यते । पूर्वकृतपतिशुश्रूषावशा-
देवं पतिसाहित्यं प्राप्तमिति भावः ॥ ११ ॥ प्रवराः स्त्रियोऽन्ध-
त्वादयः ॥ १२ ॥ हर्षयन्त्युत हर्षयन्त्यपीत्यर्थः । 'उताप्यर्थविक-
ल्पयोः' ॥ १३ ॥ तद्वलं संश्रित्याश्रित्य । छन्द्ये वरं वृणीष्वेति
प्रार्थयामि ॥ १४ ॥ १५ ॥ विस्मिता जाताश्चर्या । अहो तपसो
माहात्म्यं यन्ममापि वरदाने सामर्थ्यम् । मन्दविस्मया मन्द-
स्मिता । कृतं भवत्या अनुग्रहेणैव सर्वं मे पूर्णं न किञ्चित्कर्त-
व्यमस्तीति भावः ॥ १६ ॥ तथा लोभरहितवाचा । प्रहर्षं
लोभराहित्यजं खनिष्ठम् । ते लद्विषयम् ॥ १७ ॥ अङ्गरागः ।
उद्धर्तनेनाङ्गानि रञ्जयतीत्यङ्गरागः केशरचन्दनादिजः । अनुले-
पनं तु 'कर्पूरागुरुकस्तूरीकङ्कोलैर्यक्षकर्मसः' इत्युक्तप्रकारो
दिव्यगन्धद्रव्यकल्क इति तीर्थः । कतकस्तु—अङ्गरागमङ्गराज-
करमनुलेपनं दिव्यगन्धद्रव्यकल्कमित्यर्थ इत्याह । इदमेव
युक्तम् ॥ १८ ॥ शोभयेच्छोभयिष्यति । अनुरूपं लदेको-
चितम् । नित्यमेवासंक्लिष्टमुपभोगेऽप्यशुचित्वमृदितत्वादोषर-
हितं भविष्यति ॥ १९ ॥ शोभयिष्यसीत्यनेन तत्पूजया
भर्तुरपि पूजा कृतेति सूचितम् ॥ २० ॥ क्षत्रियत्वात्प्रतिग्रहा-
नधिकारेण प्रीतिदानमित्युक्तम् । लक्ष्म्युद्देशेन ब्राह्मणादिभ्यो
दत्तमक्षयं चेत्साक्षात्क्षयं ग्रीष्मा दत्तं तथेति किं वक्तव्यमिति
देव्यै तद्दानमनसूयाया इति बोध्यम् ॥ २१ ॥ श्लिष्टाञ्जलिपुटा

तथा सीतामुपासीनामनसूया दृढव्रता । वचनं प्रष्टुमारेमे कथां कांचिदनुप्रियाम् ॥	२३
स्वयंवरे किल प्राप्ता त्वमनेन यशस्विना । राघवेणेति मे सीते कथा श्रुतिमुपागता ॥	२४
तां कथां श्रोतुमिच्छामि विस्तरेण च मैथिलि । यथाभूतं च कात्स्न्येन तन्मे त्वं वक्तुमर्हसि ॥	२५
एवमुक्ता तु सा सीता तापसीं धर्मचारिणीम् । श्रूयतामिति चोक्त्वा वै कथयामास तां कथाम् ॥	२६
मिथिलाधिपतिर्वीरो जनको नाम धर्मवित् । क्षत्रकर्मण्यभिरतो न्यायतः शास्ति मेदिनीम् ॥	२७
तस्य लाङ्गलहस्तस्य कृपतः क्षेत्रमण्डलम् । अहं किलोत्थिता मित्रा जगतीं नृपतेः सुता ॥	२८
स मां दृष्ट्वा नरपतिर्मुष्टिविक्षेपतत्परः । पांसुगुण्डितसर्वाङ्गीं विस्मितो जनकोऽभवत् ॥	२९
अनपत्येन च स्नेहादङ्गमारोप्य च स्वयम् । ममेयं तनयेत्युक्त्वा स्नेहो मयि निपातितः ॥	३०
अन्तरिक्षे च वायुका प्रतिमामानुषी किल । एवमेतन्नरपते धर्मेण तनया तव ॥	३१
ततः प्रहृष्टो धर्मात्मा पिता मे मिथिलाधिपः । अवाप्तो विपुलामृद्धिं मामवाप्य नराधिपः ॥	३२
दत्ता चास्सीष्टवद्देव्यै ज्येष्ठायै पुण्यकर्मणे । तया संभाविता चास्मि स्निग्धया मातृसौहृदात् ॥	३३
पतिसंयोगसुलभं वयो दृष्ट्वा तु मे पिता । चिन्तामभ्यगमद्दीनो वित्तनाशादिवाधनः ॥	३४
सदृशाच्चापकृष्टाच्च लोके कन्यापिता जनात् । प्रधर्षणमवाप्नोति शक्रेणापि समो भुवि ॥	३५
तां धर्षणामदूरस्थां संदृश्यात्मनि पार्थिवः । चिन्तार्णवगतः पारं नाससादाप्नुवो यथा ॥	३६
अयोनिजां हि मां ज्ञात्वा नाध्यगच्छत्स चिन्तयन् । सदृशं चाभिरूपं च महीपालः पतिं मम ॥	३७
तस्य बुद्धिरियं जाता चिन्तयानस्य संततम् । स्वयंवरं तनूजायाः करिष्यामीति धर्मतः ॥	३८
महायज्ञे तदा तस्य वरुणेन महात्मना । दत्तं धनुर्वरं प्रीत्या तूणी चाक्षय्यसायकौ ॥	३९
असंचाल्यं मनुष्यैश्च यत्नेनापि च गौरवात् । तन्न शक्ता नमयितुं स्वमेवपि नराधिपाः ॥	४०
तद्वनुः प्राप्य मे पित्रा व्याहृतं सत्यवादिना । समवाये नरेन्द्राणां पूर्वमामन्त्र्य पार्थिवान् ॥	४१
इदं च धनुरुद्यम्य सज्यं यः कुरुते नरः । तस्य मे दुहिता भार्या भविष्यति न संशयः ॥	४२
तच्च दृष्ट्वा धनुःश्रेष्ठं गौरवाद्विरसिन्निभम् । अभिवाद्य नृपा जग्मुश्शक्तास्तस्य तोलने ॥	४३
सुदीर्घस्य तु कालस्य राघवोऽयं महाश्रुतिः । विश्वासित्रेण सहितो यज्ञं द्रष्टुं समागतः ॥	४४
लक्ष्मणेन सह भ्रात्रा रामः सत्यपराक्रमः । विश्वासित्रस्तु धर्मात्मा मम पित्रा सुपूजितः ॥	४५
प्रोवाच पितरं तत्र राघवो रामलक्ष्मणौ । सुतौ दशरथस्येव धनुर्दर्शनकाङ्क्षिणौ ॥	४६

रचिताञ्जलिपुटा ॥ २२ ॥ अन्वनन्तरं प्रियां कांचित्कथां श्रोतुकामा वचनं प्रष्टुमारेमे ॥ २३ ॥ अनेन रामेण । श्रुतिं मम श्रोत्रपथम् ॥ २४ ॥ विस्तरेण च विस्तरेणैव ॥ २५ ॥ २६ ॥ २७ ॥ क्षेत्रमण्डलं यज्ञयोग्यक्षेत्रम् । चयनप्रकरणे 'पद्मवेन कृपति' इति श्रुतेः । कृपतस्तस्य पुरो जगतीं भुवं मित्रोत्थिता । एतावन्मात्रेणाहं नृपतेर्जनकस्य सुता ॥ २८ ॥ मुष्टिविक्षेपतत्परः । 'या जाता ओषधयो देवेभ्यः' इत्यादिमन्त्रोक्तप्रकारेणौपधिमुष्टिविकिरणतत्पर इति तीर्थः । निश्रोत्रतसमीकरणाय सृष्टिकामुष्टिविक्षेपतत्पर इति कतकः ॥ २९ ॥ अत्र चो त्वयें ॥ ३० ॥ प्रतिमामानुषी प्रतिमया स्वरूपेण मानुषी मनुष्यवाकतुल्या वागन्तरिक्षे उक्ता । तां वाचमाह— एवमिति । एतन्ममेयं तनयेत्येतत् । एवमर्थवदेव । यतो हे नरपते, धर्मेण न्यायेनैषा लक्ष्मणजातत्वात्तव तनयैव ॥ ३१ ॥ मामवाप्य । यज्ञभूमेरिति शेषः । मल्लभोत्तरं तस्य महति समृद्धिर्जातेति भावः ॥ ३२ ॥ इष्टवद्देव्यै इष्टायै देव्यै राक्ष्यै । इष्टमिति भावे कः । इष्टमिच्छा तद्वत्यै विषयतासंबन्धेनेत्यक्षरार्थः । आर्प वा साधुलमुक्तार्थः । यद्वा संतानेच्छावत्यै देव्यै

इत्यर्थः । पुण्यकर्मणे इति देवीविशेषणम् । तृतीयान्तः पाठः क्वचित् । संभाविता संवर्धिता ॥ ३३ ॥ पतिसंयोगसुलभं पाणिप्रहणोचितम् ॥ ३४ ॥ सदृशादपकृष्टाच्च वरवर्जनात्कन्यायाः पिता इन्द्रसमोऽपि भुवि स्थितो लोके प्रधर्षणमसंमानादिरूपं क्लेशमाप्नोति । किमुताधिकादिति शेषः ॥ ३५ ॥ अदूरस्थां निकटप्राप्तां धर्षणां कन्यानिमित्ततिरस्त्रिकयामात्मनि संदृश्य संभाव्य । ऋवः पोतः ॥ ३६ ॥ सदृशं कुलविद्यादिना । अभिरूपं वयःसौन्दर्यादिना । वरमिति शेषः ॥ ३७ ॥ ३८ ॥ महायज्ञे लक्षयज्ञे । तस्य मत्पितृपूर्वजस्य देवरातस्य । तद्वा शत्रुजयसमर्थधनुर्लाभाय तपःकरणकाले । दक्षयज्ञे हि शिवेन पीडिता देवाः शिवं संप्रार्थ्य धनुर्योचितवन्तः स च देवेभ्यो दत्त्वोक्तवान्, इदं देवराताय दीयतामिति । ततो देवैर्वरुणद्वारा देवराताय दत्तम् । यद्वा प्रियते सर्वदेवैरिति व्युत्पत्त्या वरुणः शिव एव ॥ ३९ ॥ गौरवाद्वारवत्वात् ॥ ४० ॥ ४१ ॥ न संशय इति पित्रा व्याहृतमिति पूर्वेण संबन्धः ॥ ४२ ॥ तोलने चालने । अभिवाद्य नमस्कृत्य ॥ ४३ ॥ ४४ ॥ ४५ ॥ इमौ धनुर्दर्शनकाङ्क्षिणौ । अतो रामाय दैविकं देवदत्तं धनुर्द-

इत्युक्तस्तेन विप्रेण तद्धनुः समुपानयत् । तद्धनुर्दर्शयामास राजपुत्राय दैविकम् ॥ ४७
 निमेषान्तरमात्रेण तदानम्य महाबलः । ज्यां समारोप्य झटिति पूरयामास वीर्यवान् ॥ ४८
 तेनापूरयता वेगान्मध्ये भग्नं द्विधा धनुः । तस्य शब्दोऽभवद्भीमः पतितस्याशनेर्यथा ॥ ४९
 ततोऽहं तत्र रामाय पित्रा सत्याभिसंधिना । उद्यता दातुमुद्यम्य जलभाजनमुत्तमम् ॥ ५०
 दीयमानां न तु तदा प्रतिजग्राह राघवः । अविज्ञाय पितुश्छन्दमयोध्याधिपतेः प्रभोः ॥ ५१
 ततः श्वशुरमामन्य वृद्धं दशरथं नृपम् । मम पित्रा त्वहं दत्ता रामाय विदितात्मने ॥ ५२
 मम चैवानुजा साध्वी ऊर्मिला शुभदर्शना । भार्यायै लक्ष्मणस्यापि दत्ता पित्रा मम स्वयम् ॥ ५३
 एवं दत्तास्मि रामाय तथा तस्मिन्स्वयंवरे । अनुरक्तास्मि धर्मेण पतिं वीर्यवतां वरम् ॥ ५४

इत्यपि श्रीमद्रामायणे वाल्मीकीय आदिकाव्येऽयोध्याकाण्डेऽष्टादशधिकशततमः सर्गः ॥ ११८ ॥

एकोनविंशत्यधिकशततमः सर्गः ।

अनसूया तु धर्मज्ञा श्रुत्वा तां महतीं कथाम् । पर्यञ्चजत बाहुभ्यां शिरस्याघ्राय मैथिलीम् ॥ १
 व्यक्ताक्षरपदं चित्रं भाषितं मधुरं त्वया । यथा स्वयंवरं वृत्तं सत्सर्वं च श्रुतं मया ॥ २
 रमेयं कथया ते तु दृढं मधुरभाषिणि । रविरस्तंगतः श्रीमानुपोह्य रजनीं शुभाम् ॥ ३
 दिवसं परिकीर्णानामाहारार्थं पतत्रिणाम् । संध्याकाले निलीनानां निद्रार्थं श्रूयते ध्वनिः ॥ ४
 एते चाप्यभिषेकार्द्रा मुनयः कलशोद्यताः । सहिता उपवर्तन्ते सलिलाद्भुतवल्कलाः ॥ ५
 अग्निहोत्रे च ऋषिणा हुते च विधिपूर्वकम् । कपोताङ्गारुणो धूमो दृश्यते पवनोद्धतः ॥ ६
 अल्पपर्णा हि तरवो घनीभूताः समन्ततः । विप्रकृष्टेन्द्रिये देशे न प्रकाशन्ति वै दिशः ॥ ७
 रजनीचरसत्त्वानि प्रचरन्ति समन्ततः । तपोवनमृगा ह्येते वेदितीर्थेषु शेरते ॥ ८
 संप्रवृत्ता निशा सीते नक्षत्रसमलंकृता । ज्योत्स्नाप्रावरणश्चन्द्रो दृश्यतेऽभ्युदितोऽम्बरे ॥ ९
 गम्यतामनुजानामि रामस्यानुचरी भव । कथयन्त्या हि मधुरं त्वयाहमपि तोषिता ॥ १०
 अलंकुरु च तावत्त्वं प्रत्यक्षं मम मैथिलि । प्रीतिं जनय मे वत्से दिव्यालंकारशोभिनी ॥ ११
 सा तदा समलंकृत्य सीता सुरसुतोपमा । प्रणम्य शिरसा पादौ रामं त्वमिमुखी ययौ ॥ १२
 तथा तु भूषितां सीतां ददर्श वदतां वरः । राघवः प्रीतिदानेन तपस्विन्या जहर्ष च ॥ १३
 न्यवेदयत्ततः सर्वं सीता रामाय मैथिली । प्रीतिदानं तपस्विन्या वसनाभरणस्रजाम् ॥ १४
 प्रहृष्टस्त्वभवद्रामो लक्ष्मणश्च महारथः । मैथिल्याः सत्क्रियां दृष्ट्वा मानुषेषु सुदुर्लभाम् ॥ १५
 ततः स शर्वरीं प्रीतः पुण्यां शशिनिभाननाम् । अर्चितस्तापसैः सर्वैरुवास रघुनन्दनः ॥ १६

शयेति विश्वामित्रः पितरं प्रोवाचेति संबन्धः ॥ ४६ ॥ ४७ ॥ पूरयामास सज्यं कृत्वाकृष्टवान् ॥ ४८ ॥ ४९ ॥ उत्तमं जलभाजनमुद्यम्य पित्राहं रामाय दातुमुद्यतेति संबन्धः ॥ ५० ॥ छन्दमभिप्रायम् ॥ ५१ ॥ ५२ ॥ ५३ ॥ ५४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽयोध्याकाण्डेऽष्टादशधिकशततमः सर्गः ॥ ११८ ॥

अनसूयेति ॥ १ ॥ स्वयंवरं वृत्तं स्वयंवरो वृत्तः । अर्धर्चादिः स्वयंवरः ॥ २ ॥ उपोह्य समीपं प्रापय्य ॥ ३ ॥ दिवसं व्याप्याहारार्थं परितः कीर्णानां संचरताम् । निलीनानां निलीयमानानाम् ॥ ४ ॥ कलशोद्यता उद्यतकलशाः । सहिताः परस्परं मिलिताः ॥ ५ ॥ कपोताङ्गवत्पारावतकण्ठवदरुणो मेचकः । 'इयामे रक्तेऽरुणोऽर्के च' ॥ ६ ॥ अल्पपर्णा अपि

तरवस्तमसाऽव्यक्तपर्णान्तरत्नाद्धनीभूता इव । विप्रकृष्टेन्द्रिये देशे । इन्द्रियविप्रकृष्टे दूरे देशे इत्यर्थः । न प्रकाशन्ति न प्रकाशन्ते ॥ ७ ॥ वेदितीर्थेष्वग्निहोत्रवेदिसंबन्धात्पुण्यक्षेत्ररूपाश्रमप्रदेशेषु । तीर्थशब्दः पुण्यक्षेत्रवाची ॥ ८ ॥ चन्द्रो दृश्यते इत्यनेन कार्तिक्युत्तरं प्रतिपदि यात्रेति सूचितम् ॥ ९ ॥ अनुचरी भव शुश्रूषुर्भव ॥ १० ॥ अलंकुरु । आत्मानमिति शेषः । प्रीतिं जनय । अलंकृत्य दिव्यस्वरूपपातुभावनेनेति शेषः ॥ ११ ॥ १२ ॥ १३ ॥ सर्वं न्यवेदय-दित्यर्थैव प्रपद्यः—प्रीतिदानमित्यादि । अत्र कर्मणि ल्युट् ॥ १४ ॥ मानुषेषु मनुष्यलोकेषु ॥ १५ ॥ पुण्यामनसूयया पुण्यया कृतालंकारां सीतां दृष्ट्वा शर्वरीमुवास ॥ १६ ॥

तस्यां रात्र्यां व्यतीतायामभिषिच्य हुताग्निकान् । आपृच्छेतां नरव्याघ्रौ तापसान्वनगोचरान् ॥ १७
 तावृक्षुस्ते वनचरास्तापसा धर्मचारिणः । वनस्य तस्य संचारं राक्षसैः समभिष्टुतम् ॥ १८
 रक्षांसि पुरुषादानि नानारूपाणि राघव । वसन्त्यस्मिन्महारण्ये व्यालाश्च रुधिराशनाः ॥ १९
 उच्छिष्टं वा प्रमत्तं वा तापसं ब्रह्मचारिणम् । अदन्त्यस्मिन्महारण्ये तान्निवारय राघव ॥ २०
 एष पन्था महर्षीणां फलान्याहरतां वने । अनेन तु वनं दुर्गं गन्तुं राघव ते क्षमम् ॥ २१
 इतीरितः प्राञ्जलिभिस्तपस्विभिर्द्विजैः कृतस्वस्त्ययनः परंतपः ।
 वनं सभार्यैः प्रविवेश राघवः सलक्ष्मणः सूर्य इवाभ्रमण्डलम् ॥ २२

इत्यार्षे श्रीमद्रामायणे वाल्मीकीय आदिकाव्येऽथोऽध्याकाण्ड एकोनविंशधिकशततमः सर्गः ॥ ११९ ॥

आपृच्छेताम् । वनान्तरगमनार्थमिति शेषः ॥ १७ ॥ संचारं देशम् । वृद्धिरार्थः । समभिष्टुतं सम्यगुपद्रुतम् ॥ १८ ॥ व्याला हिंस्रपशवः । 'सर्पे हिंस्रः पशुर्व्यालः' इत्यमरः ॥ १९ ॥ उच्छिष्टमशुचिम् । प्रमत्तमसावधानम् । तान् रुक्षो व्यालान् ॥ २० ॥ क्षमं युक्तम् ॥ २१ ॥ इतीरित एवमुपदिष्टमार्गः । कृतस्वस्त्ययनः कृतमङ्गलाशीर्वादः ॥ २२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽथोऽध्याकाण्ड एकोनविंशधिकशततमः सर्गः ॥ ११९ ॥

इति श्रीरामायणेऽथोऽध्याकाण्डं समाप्तम् ।



॥ श्रीः ॥

आदिकविश्रीवाल्मीकिमहामुनिप्रणीतं

रामायणम् ।

तिलकाख्यया व्याख्यया समेतम् ।

अरण्यकाण्डम् ।

प्रथमः सर्गः ।

प्रविश्य तु महारण्यं दण्डकारण्यमात्मवान् । रामो ददर्श दुर्धर्षस्तापसाश्रममण्डलम् ॥	१
कुशचीरपरिक्षिप्तं ब्राह्म्या लक्ष्म्या समावृतम् । यथा प्रदीप्तं दुर्दर्शं गगने सूर्यमण्डलम् ॥	२
शरण्यं सर्वभूतानां सुसंमृष्टाजिरं सदा । मृगैर्वहुभिराकीर्णं पक्षिसंघैः समावृतम् ॥	३
पूजितं चोपनृतं च नित्यमप्सरसां गणैः । विशालैरग्निधरणैः सुगभाण्डैरजिनैः कुशैः ॥	४
समिद्भिस्तोयकलशैः फलमूलैश्च शोभितम् । आरण्यैश्च महावृक्षैः पुण्यस्वादुफलैर्वृतम् ॥	५
बलिहोमार्चितं पुण्यं ब्रह्मघोपनिनादितम् । पुष्पैश्चान्यैः परिक्षिप्तं पद्मिन्या च सपद्मया ॥	६
फलमूलाशनैर्दान्तैश्चीरकृष्णाजिनाम्बरैः । सूर्यवैश्वानरामैश्च पुराणैर्मुनिभिर्युतम् ॥	७
पुण्यैश्च नियताहारैः शोभितं परमर्षिभिः । तद्ब्रह्मभवनप्रख्यं ब्रह्मघोपनिनादितम् ॥	८
ब्रह्मविद्भिर्महाभागैर्ब्राह्मणैरुपशोभितम् । तद्दृष्ट्वा राघवः श्रीमांस्तापसाश्रममण्डलम् ॥	९
अभ्यगच्छन्महातेजा विज्यं कृत्वा महद्भुजः । दिव्यज्ञानोपपन्नास्ते रामं दृष्ट्वा महर्षयः ॥	१०
अभिजग्मुस्तदा प्रीता वैदेहीं च यशस्विनीम् । ते तु सोमसिवोद्यन्तं दृष्ट्वा वै धर्मचारिणम् ॥	११
लक्ष्मणं चैव दृष्ट्वा तु वैदेहीं च यशस्विनीम् । मङ्गलानि प्रयुञ्जानाः प्रत्यगृह्णन्तद्व्रताः ॥	१२
रूपसंहननं लक्ष्मीं सौकुमार्यं सुवेषताम् । ददृशुर्विस्मिताकारा रामस्य वनवासिनः ॥	१३

अथ ऋषिदर्शितवर्त्मना रामस्य दण्डकारण्यप्रवेशमाह—
प्रविश्येति । ऋषिदर्शितवर्त्मनेति शेषः । दण्डकारण्यं तत्संज्ञकं
महारण्यम् । दण्डकस्य राज्ञो देशः शुक्रशापवशादरण्यमभूत् ।
ततःप्रभृति दण्डकारण्यसंज्ञा तस्य । प्रायेण महाराष्ट्रदेशोऽयम् ।
आत्मवान्स्वायत्तचित्तः । दुर्धर्षो द्विपद्भिरप्रवृष्यः । 'दुर्धर्षम्'
इति पाठे रक्षोयुतत्वादशक्यप्रवेशमित्यर्थः । मण्डलं समूहः
॥ १ ॥ आश्रममण्डलं वर्णयति—कुशेति । परिक्षिप्तं व्याप्तम् ।
ब्राह्मी लक्ष्मीर्ब्रह्मविद्याभ्यासजनितस्तेजोविशेषः । तत्समावृत-
त्वादेव गगने प्रदीप्तं दुर्दर्शं रक्षादिभिर्द्रष्टुमशक्यं सूर्यमण्डलं
यथा तथा भुवि स्थितम् ॥ २ ॥ शरण्यं वासायार्हं सर्वत्राणार्हं
च । सुसंमृष्टाजिरमलंकृतप्राङ्गणम् ॥ ३ ॥ अप्सरसां गणैरुप-
नृतमुप समीपे कृतनर्तनम् । अतिमनोरमदेशत्वात् । अतएव तैः
पूजितं च । अग्निशरणैरग्निहोत्रगृहैः सुगादिभिर्मृगैश्चोपकरणैश्च
शोभितम् ॥ ४ ॥ आरण्यैररण्यभवैः ॥ ५ ॥ बलिहोमा-
र्चितं वैश्वदेवहोमबलिहरणैः सत्कृतम् । ब्रह्मघोषो वेदघोषस्तेन

निनादितं संजातनिनादम् । पद्मिनी सरः । सपद्मया
पद्मपुष्पयुक्तया ॥ ६ ॥ पुराणैर्द्वैः ॥ ७ ॥ ब्रह्मभवनं ब्रह्म-
लोकः । ब्रह्मघोषो वेदघोषः ॥ ८ ॥ ब्रह्मविद्भिः सर्वत्र
ब्रह्मानन्यत्वज्ञानवद्भिः । ब्राह्मणैरुक्तलक्षणैरन्वर्थब्राह्मणैस्तादृशै-
र्युक्तादेव ब्रह्मभवनप्रख्यत्वमाश्रमस्य ॥ ९ ॥ विज्यमव-
रोपितगुणम् । आश्रमवर्तिमृगादित्रासनिवृत्त्यर्थमिति भावः ।
दिव्यज्ञानोपपन्ना आदिगुर्ववतारो रामो रावणादीन्हनित्वती-
त्येवं ज्ञानयुक्तास्ते रामं सीतां च, चालक्ष्मणं च, दृष्ट्वा प्रीता
अभिजग्मुर्ब्रह्मभवनं जग्मुः । उद्यन्तं सोमसिव तद्विप्रियद-
र्शनम् । 'सोमोऽस्माकं ब्राह्मणानां राजा' इति श्रुतेः । स्वकुल-
रक्षकसोमराजमिव स्वरक्षकं धर्मचारिणं रामं दृष्ट्वा लक्ष्मणं
यशस्विनीं पातित्रय्यशोवतीं रक्षाःकुलसंहारजयशोवतीं च
सीतां दृष्ट्वा । अतएवाग्रे रक्षणप्रार्थनोपपद्यते । मङ्गलान्याशी-
र्वादान्प्रत्यगृह्णन्तरेकैष्टदेवताबुद्ध्या प्रतिगृहीतवन्तः ॥ १०
॥ ११ ॥ १२ ॥ रूपसंहननम् । 'अज्ञान्यभूषितान्येव प्रेक्षणी-

वैदेहीं लक्ष्मणं रामं नेत्रैरनिमिषैरिव । आश्चर्यभूतान्ददृशुः सर्वे ते वनवासिनः ॥	१४
अत्रैनं हि महाभागाः सर्वभूतहिते रताः । अतिथिं पर्णशालायां राघवं संन्यवेशयन् ॥	१५
ततो रामस्य सत्कृत्य विधिना पावकोपमाः । आजग्मुस्ते महाभागाः सलिलं धर्मचारिणः ॥	१६
मङ्गलानि प्रयुञ्जाना मुदा परमया युताः । मूलं पुष्पं फलं सर्वमाश्रमं च महात्मनः ॥	१७
निवेदयित्वा धर्मज्ञास्ते तु प्राञ्जलयोऽब्रुवन् । धर्मपालो जनस्यास्य शरण्यश्च महायशः ॥	१८
पूजनीयश्च मान्यश्च राजा दण्डधरो गुरुः । इन्द्रस्यैव चतुर्भागः प्रजा रक्षति राघव ॥	१९
राजा तस्माद्वरान्भोगान्रम्यान्भुङ्क्ते नमस्कृतः । ते वयं भवता रक्ष्या भवद्विषयवासिनः ।	
नगरस्थो वनस्थो वा त्वं नो राजा जनेश्वरः ॥	२०
न्यस्तदण्डा वयं राजञ्जितक्रोधा जितेन्द्रियाः । रक्षणीयास्त्वया शश्वद्भूतस्तपोधनाः ॥	२१
एवमुक्त्वा फलैर्मूलैः पुष्पैरन्यैश्च राघवम् । वन्यैश्च विविधाहारैः सलक्ष्मणमपूजयन् ॥	२२
तथान्ये तापसाः सिद्धा रामं वैश्वानरोपमाः । न्यायवृत्ता यथान्यायं तर्पयामासुरीश्वरम् ॥	२३
इत्यार्षे श्रीमद्रामायणे वाल्मीकीय आदिकाव्येऽरण्यकाण्डे प्रथमः सर्गः ॥ १ ॥	

द्वितीयः सर्गः ।

कृतातिथ्योऽथ राभस्तु सूर्यस्योदयनं प्रति । आमन्त्र्य स मुनीन्सर्वान्वनमेवान्वगाहत् ॥	१
नानामृगगणकीर्णमृक्षशार्दूलसेवितम् । ध्वस्तवृक्षलतागुल्मं दुर्दर्शसलिलाशयम् ॥	२
निष्कूजमानशकुनि झिल्लिकागणनादितम् । लक्ष्मणानुचरो रामो वनमध्यं ददर्श ह ॥	३

यैर्विभूषणैः । येन भूषितवद्भ्रान्ति तद्रूपमिति कथ्यते ॥ इति लक्षितं रूपं तद्युक्तं संहननमापादकेशं सुल्लिष्टसंविधन्धः । 'अङ्गप्रत्यङ्गकानां च संनिवेशे यथोचितम् । सुल्लिष्टसंविधन्धो यस्तत्सौन्दर्यमिहोच्यते ॥' इत्युक्तलक्षणं सौन्दर्यम् । लक्ष्मीं कान्तिं लावण्यम् । 'मुक्ताफलेषु च्छायायास्तरललसिवान्तरा । प्रतिभाति यदङ्गेषु लावण्यं तज्जिगद्यते ॥' सौकुमार्यं परचित्त-प्राहितालक्षणं मार्दवं वा । विस्मितानामद्भुतवस्तुदर्शनवतां य आकारो मुखप्रसादविस्फारितेक्षणलादिरूपस्तथाविधाकाराः । विस्मितचित्ता इति यावत् । वनवासिन इति । रामविशेषणम् । तादृशस्यापीदृशं रूपादीत्याश्चर्यम् ॥ १३ ॥ तदेवाह—वैदेही-मिति । अनिमेषैर्निमेषरहितैः । आश्चर्यभूतान्रूपादिभिर्विस्मयप्रापकान्सर्वे ते वनवासिन ऋषयो मृगादयश्च । तद्दर्शनान्-न्दविच्छेदभयेन च निमेषराहित्यम् ॥ १४ ॥ अत्राश्रममण्डले । अतिथिं न्यायतः पूजार्हम् । पर्णशालायां प्रातिस्विक्याम् ॥ १५ ॥ रामस्य सत्कृत्येऽतिकर्मणः शेषलविदक्षायां पृष्ठी । भवद्दर्शनादिभिर्वयं धन्या इत्यादिप्रियवचनैः सत्कृत्य सलिलं सलिलादिपूजाद्रव्यमाजहुः । रामपूजार्थमिति शेषः ॥ १६ ॥ आश्रमं च खवासस्थानभूतम् ॥ १७ ॥ प्राञ्जलयः । निजकुलदेवतावतारलात् । अन्यथा हि क्षत्रिये ब्राह्मणाञ्जलिकरण-स्यानौचित्यं स्यात् ॥ १८ ॥ पूजनीयो देवताबुद्ध्या पालकत्वेन गुरुत्वाद्वा । मान्यो राजबुद्ध्या सत्कारार्हः । तदेवाह—राजे-त्यादि । दण्डधरो दुष्टनिग्रहकर्ता । सर्वलोकप्रसिद्धं पूजाहेतुमाह—इन्द्रस्येति । इन्द्रस्याशेषयागपूज्यस्य चतुर्भागश्चतुर्थोऽशः । यद्वा इन्द्रस्य परमात्मनो निष्णोश्चतुर्थोऽशः । एवकारेण

न यस्य कस्यापि देवतासामान्यस्येति सूचितम् ॥ १९ ॥ नमस्कृतः । लोकैरिति शेषः । एवं राजमात्रस्याप्येवंविधत्वे साक्षाद्भगवतस्तवैवंविधत्वमिति किमु वक्तव्यमिति ध्वनिः । ते वयमृषयः । रक्ष्यत्वे हेतुः—भवद्विषयवासिन इति । विषयो देशः । सर्वभौमत्वाद्दण्डकारण्यमपि तद्देश एवेति भावः । विष्णववतारत्वात्सर्वो देशस्तवैवेति गूढोऽभिप्रायः । ननु वनस्थेन बलहीनेन मया कथं भवन्तो रक्ष्यास्तत्राह—नगरस्थ इति । नगरमयोध्या । त्वं नो राजा रक्षकः । राजा जनेश्वर इत्याभ्यामिहामुत्र च त्वमेव रक्षकः । सर्वशक्तिसंपन्नस्य नगर-वनवासाभ्यामुपचयापचययोरभावादिति ध्वनितम् ॥ २० ॥ ननु महाप्रभावाणां कुतो रक्षकान्तरापेक्षेत्यत आह—न्यस्तोति । लयकभूतनिग्रहाः । तत्र हेतुर्जितक्रोधाः । तपोनाशभयात् । अतो रक्षितव्याः । गर्भभूताः । यथा मातुर्गर्भं प्राप्नो जीवो मात्रा रक्ष्यते तद्वद्रक्ष्या इत्यर्थः ॥ २१ ॥ अन्यैर्नारारादिभिर्विविधाहारैः । सलक्ष्मणमित्यनेन लक्ष्मणस्याप्याहारभक्षणं स्पष्टमुक्तम् ॥ २२ ॥ अन्ये सिद्धाः संकल्पसिद्धाः । न्यायो धर्मस्तदनुकूलं वृत्तं चरित्रं येषां ते । यथान्यायमीश्वरार्हपदार्योपस्थापनेनेश्वरं तर्पयामासुः ॥ २३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे प्रथमः सर्गः ॥ १ ॥

उदयनं प्रति उदयकाले । अन्वगाहत् प्राविशत् ॥ १ ॥ ध्वस्तवृक्षलतागुल्मम् । विराधसंचारवशादिति शेषः । दुर्दर्श-सलिलाशययुक्तहेतुवशादेव ॥ २ ॥ निष्कूजमानाः शकुनयो यत्र तत् । विराधभयादेवम् । झिल्लिकागणमात्रशब्दयुतं वन-

सीतया सह काकुत्स्थस्तस्मिन्धोरमृगायुते । ददर्श गिरिशृङ्गाभं पुरुषादं महास्वनम् ॥ ४
 गभीराक्षं महावक्रं विकटं विकटोदरम् । बीभत्सं विषमं दीर्घं विकृतं घोरदर्शनम् ॥ ५
 वसानं चर्म वैयाघ्रं वसाद्रं रुधिरोक्षितम् । त्रासनं सर्वभूतानां व्यादितास्यमिवान्तकम् ॥ ६
 त्रीन्सिंहांश्चतुरो व्याघ्रान्द्रौ वृकौ पृषतान्दश । सविपाणं वसादिग्धं गजस्य च शिरो महत् ॥ ७
 अवसज्जयायसे शूले विनदन्तं महास्वनम् । स रामं लक्ष्मणं चैव सीतां दृष्ट्वा च मैथिलीम् ॥ ८
 अभ्यधावत्सुकुद्धः प्रजाः काल इवान्तकः । स कृत्वा भैरवं नादं चालयन्निव मेदिनीम् ॥ ९
 अङ्केनादाय वैदेहीमपक्रम्य तदाब्रवीत् । युवां जटाचीरधरौ सभार्यौ क्षीणजीवितौ ॥ १०
 प्रविष्टौ दण्डकारण्यं शरचापासिपाणिनौ । कथं तापसयोर्वी च वासः प्रमदया सह ॥ ११
 अधर्मचारिणौ पापौ कौ युवां मुनिदूषकौ । अहं वनमिदं दुर्गं विराधो नाम राक्षसः ॥ १२
 चरामि सायुधो नित्यमृषिमांसानि भक्षयन् । इयं नारी वरारोहा मम भार्या भविष्यति ॥ १३
 युवयोः पापयोश्चाहं पास्यामि रुधिरं मृधे । तस्यैवं ब्रुवतो दुष्टं विराधस्य दुरात्मनः ॥ १४
 श्रुत्वा सगर्वितं वाक्यं संभ्रान्ता जनकात्मजा । सीता प्रवेपितोद्वेगात्प्रवाते कदली यथा ॥ १५
 तां दृष्ट्वा राघवः सीतां विराधाङ्कगतां शुभाम् । अब्रवील्लक्ष्मणं वाक्यं मुखेन परिशुष्यता ॥ १६
 पश्य सौम्य नरेन्द्रस्य जनकस्यात्मसंभवाम् । मम भार्या शुभाचारां विराधाङ्के प्रवेशिताम् ॥ १७
 अत्यन्तसुखसंवृद्धां राजपुत्रीं यशस्विनीम् । यदमिप्रेतमस्मासु प्रियं वरवृत्तं च यत् ॥ १८
 कैकेय्यास्तु सुसंवृत्तं क्षिप्रमयैव लक्ष्मण । या न तुष्यति राज्येन पुत्रार्थं दीर्घदर्शिनी ॥ १९
 ययाहं सर्वभूतानां प्रियः प्रस्थापितो वनम् । अघेदानीं सकामा सा या माता मध्यमा मम ॥ २०
 परस्पर्शात्तु वैदेह्या न दुःखतरमस्ति मे । पितुर्विनाशात्सौमित्रे स्वराज्यहरणात्तथा ॥ २१
 इति ब्रुवति काकुत्स्थे वाष्पशोकपरिभुतः । अब्रवील्लक्ष्मणः क्रुद्धो रुद्धो नाग इव श्वसन् ॥ २२
 अनाथ इव भूतानां नाथस्त्वं वासवोपमः । मया प्रेक्ष्येण काकुत्स्थ किमर्थं परितप्यसे ॥ २३
 शरेण निहतस्याद्य मया क्रुद्धेन रक्षसः । विराधस्य गतासोर्हि मही पश्यति शोणितम् ॥ २४

मध्यं ददर्शेति संबन्धः ॥ ३ ॥ घोरमृगास्तरक्षादयः । पुरुषादं
 राक्षसम् ॥ ४ ॥ गभीराक्षं महाकूपवदगाधचक्षुषम् । विकटं
 विशालम् । बीभत्सं कुत्सितम् । विषमं निम्नोन्नतसंस्थानम् ।
 विकृतं वक्ष्यमाणधर्मैर्विपरीतवेषम् । अतएव घोरदर्शनम्
 ॥ ५ ॥ वसा मांसान्तर्गतक्लेहः । व्यादितास्यम् । व्यात्तास्यमि-
 त्यर्थः ॥ ६ ॥ पृषता विन्दुयुक्ता मृगाः ॥ ७ ॥ भक्षणाथं
 सिंहादीनायसे शूलेऽवसज्ज्य महास्वनं यथा तथा विनदन्तम्
 ॥ ८ ॥ काले युगान्तकाले क्रुद्धोऽन्तकः प्रजा अभि उद्दिश्य
 यथा धावति तथाभ्यधावत् ॥ ९ ॥ अङ्केन कटिप्रदेशेन ।
 सभार्यौ । भार्याशब्दो योषिन्मात्रवाची । एकया योषिता
 सहितौ । यद्वा विराधस्येदं निन्दोक्तिरूपमेव वाक्यम् ॥ १० ॥
 तदेवाह—कथमिति । प्रमदयैकया सह द्वयोर्वीसः कथं चेत्य-
 न्वयः ॥ ११ ॥ अतएवाह—अधर्मचारिणौ । मुनिदूषकौ ।
 मुनिवेषविशुद्धशरचापासिधारणादेकभार्यारक्तजाच्च । अतएव
 पापौ । तयोर्भौत्युत्पादनाय विराधः स्वयमेव स्वस्वरूपमाह—
 अहमिति ॥ १२ ॥ १३ ॥ मृधे युद्धे ॥ १४ ॥ सगर्वितम् ।
 भावे निष्ठा । सगर्वमिति यावत् । उद्वेगाद्ब्रूयात् ॥ १५ ॥ परि-
 शुष्यता शोकसंकुचितेन मुखेनोपलक्षित इव ॥ १६ ॥ प्रवेशि-
 ताम् । विराधेनेति शेषः ॥ १७ ॥ अस्मासु विषये यद्दुःखं
 कैकेय्या बने संपादनीयतयामिप्रेतं । यत्स्वस्य प्रियं वरवृत्तं च

तत्क्षिप्रमयैव सुसंवृत्तं सिद्धम् । या पुत्रार्थं पुत्रप्रयोजननिमित्तं
 राज्येन राज्याभिषेकमात्रेण न तुष्यति । दीर्घदर्शिनी अस-
 ज्ञाशेन स्वपुत्रस्य चिरं राज्यं पश्यन्ती ॥ १८ ॥ १९ ॥ यया
 दीर्घदर्शिन्या सर्वभूतहितोऽहं वनमपि प्रस्थापितः । पितुराज्य-
 दाढ्याय या मे मध्यमा माता कौसल्यातः कनिष्ठलात्सुमित्रातो
 ज्येष्ठत्वात्साय दिवस इदानीमस्मिन्काले सकामा जाता ।
 कौसल्यापेक्षया कनिष्ठलात्पूर्वं यवीयसीत्युक्तिरपि नासंगता ।
 तीर्थस्तु—कौसल्यासुमित्राभ्यां कनीयसी, इतरदशरथपत्नीभ्यो
 ज्येष्ठेत्याह । भगवतोऽपीदृशोक्तिस्तु लक्ष्मणोत्साहवर्धनायेति
 शेषः ॥ २० ॥ तदर्थमेव पुनरप्याह—परेति । पितुर्मरणा-
 त्स्वराज्यहरणादधिकदुःखजनको वैदेहीपरस्पर्शः । इतोऽधिकं
 दुःखजनकं तु न मे किञ्चिदिति दुःखातिशयो ब्रूयः
 ॥ २१ ॥ वाष्पशोकाभ्यां नेत्रचित्तगतः परिभुतो व्याप्त-
 तया क्रुद्धः कैकेयीं प्रति विराधं प्रति च । रुद्धो नाग इव ।
 आहितुण्डकेन मन्त्ररुद्धः पेटीरुद्धो वा सर्प इवेत्यर्थः । श्वसन्ना-
 मविषाददर्शनेन ॥ २२ ॥ अनाथ इव नाथापेक्षः प्राणी नाथ-
 रहितः सन्यथा शोचति तद्वत् । क्रीडशस्त्रम् । भूतानां सर्व-
 जीवानां नाथत्वात् । तेन तस्य नाथनिरपेक्षत्वं ध्वनितम् ।
 तदुपपादकमेव वासवोपम इत्यपि । मया प्रेक्ष्येण । युक्त इति
 शेषः ॥ २३ ॥ किं त्वया शक्यं तत्राह—शरेणेति ॥ २४ ॥

राज्यकामे मम क्रोधो भरते यो बभूव ह । तं विराधे विमोक्षयामि वज्री वज्रसिवाचले ॥ २५
मम भुजबलवेगवेगितः पततु शरोऽस्य महान्महोरसि ।
व्यपनयतु तनोश्च जीवितं पततु ततश्च महीं विधूर्णितः ॥ २६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्वितीयः सर्गः ॥ २ ॥

तृतीयः सर्गः ।

अथोवाच पुनर्वाक्यं विराधः पूरयन्वनम् । पृच्छतो मम हि ब्रूतं कौ युवां क गमिष्यतः ॥ १
तमुवाच ततो रामो राक्षसं ज्वलिताननम् । पृच्छन्तं सुमहातेजा इक्ष्वाकुकुलमात्मनः ॥ २
क्षत्रियौ वृत्तसंपन्नौ विद्धि नौ वनगोचरौ । त्वां तु वेदितुमिच्छावः कस्त्वं चरसि दण्डकान् ॥ ३
तमुवाच विराधस्तु रामं सत्यपराक्रमम् । हन्त वक्ष्यामि ते राज्ञिबोधे मम राघव ॥ ४
पुत्रः किल जवस्याहं माता मम शतहृदा । विराध इति मामाहुः पृथिव्यां सर्वराक्षसाः ॥ ५
तपसा चाभिसंप्राप्ता ब्रह्मणो हि प्रसादजा । शस्त्रेणावध्यता लोकेऽच्छेद्याभेद्यत्वमेव च ॥ ६
उत्सृज्य प्रमदामेनामनपेक्षौ यथागतम् । त्वरमाणौ पलायेथां न वां जीवितमाददे ॥ ७
तं रामः प्रत्युवाचेदं कोपसंरकलोचनः । राक्षसं विकृताकारं विराधं पापचेतसम् ॥ ८
क्षुद्र धिक्त्वां तु हीनार्थं मृत्युमन्वेपसे ध्रुवम् । रणे प्राप्स्यसि संतिष्ठ न मे जीवन्विमोक्ष्यसे ॥ ९
ततः सज्यं धनुः कृत्वा रामः सुनिशिताञ्शरान् । सुशीघ्रमभिसंधाय राक्षसं निजघान ह ॥ १०
धनुषा ज्यागुणवता सप्त बाणान्मुमोच ह । रुक्मपुङ्गवान्महावेगान्सुपर्णानिलतुल्यगान् ॥ ११
ते ऋगीरं विराधस्य भित्त्वा बर्हिणवाससः । निपेतुः शोणितादिग्धा धरण्यां पावकोपमाः ॥ १२
स विद्धो न्यस्य वैदेहीं शूलमुद्यम्य राक्षसः । अभ्यद्रवत्संसंकुद्धस्तदा रामं सलक्ष्मणम् ॥ १३
स विनय महानादं शूलं शक्रध्वजोपमम् । प्रगृह्णाशोभत तदा व्यात्तानन इवान्तकः ॥ १४
अथ तौ भ्रातरौ दीप्तं शरवर्षं ववर्षतुः । विराधे राक्षसे तस्मिन्कालान्तकयमोपमे ॥ १५
स प्रहस्य महारौद्रः स्थित्वाजृम्भत राक्षसः । जृम्भमाणस्य ते बाणाः कायाभिष्पेतुराशुगाः ॥ १६
स्पर्शान्तु वरदानेन प्राणान्संरोध्य राक्षसः । विराधः शूलमुद्यम्य राघवावभ्यधावत ॥ १७
तच्छूलं वज्रसंकाशं गगने ज्वलनोपमम् । द्वाभ्यां शराभ्यां चिच्छेद रामः शस्त्रभृतां वरः ॥ १८

विराधे मोक्षयामि । भरतेन राज्यकामनायाः प्रदर्शितत्वात्तमुपेक्ष्य ॥ २५ ॥ भुजबलवेगेन धनुष्कर्षणवेगेन वेगित आहितवेगो महीं पततु । विराध इति शेषः । विधूर्णितः संजातभ्रमणः ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे द्वितीयः सर्गः ॥ २ ॥ अयेति । वनं पूरयन्नित्यस्य शब्देनेति शेषः । युवयोः स्वरूपं पृच्छते मह्यं ब्रूतम् । लोभमध्यमद्विवचनम् । प्रश्नप्रकारः—कावित्यादि ॥ १ ॥ ज्वलिताननं राक्षसत्वान्मुखनिःसृताभिज्ज्वाला । आत्मन इक्ष्वाकुसंबन्धि कुलमुवाचेत्यर्थः ॥ २ ॥ क्षत्रियौ । इक्ष्वाकुवंशजाविति शेषः । वनगोचरौ । बहुव्रीहिः । कुतश्चिद्धेतोरिति शेषः ॥ ३ ॥ निगोध । मम वचनान्मम स्वरूपमिति शेषः ॥ ४ ॥ जवस्य जवनान्नः ॥ ५ ॥ लोके प्राणिलोके । शस्त्रेण शस्त्रसामान्येन । किं च । अच्छेद्याभेद्यत्वं प्राणवियोजनाय च्छेदभेदाशङ्कयात्रत्वं च प्राप्तमित्यर्थः ॥ ६ ॥ यदेवमतः—उत्सृज्येत्यादि । अनपेक्षौ प्रमदाशया युद्धाशया च रहितौ । वां युवयोः ॥ ७ ॥ ८ ॥ हीनार्थं परदारस्पर्श-
... शङ्कान्कर्म्मकरम् । अतएव त्वां धिक् । मृत्युमन्वेपसे ध्रुवम् ।

उक्तदुष्कर्मकरणादिति शेषः । तं च मृत्युं रणे सम्यक्प्राप्स्यसि । तिष्ठ । क्षणमिति शेषः ॥ ९ ॥ अभिसंधाय । धनुषीति शेषः ॥ १० ॥ ज्यागुणवता ज्यालूपरज्जुमता ज्याशब्दवतेति वा । सुपर्णानिलाभ्यां तुल्यं गच्छन्ति तान् ॥ ११ ॥ बर्हिणवाससो बर्हिणो मयूरस्तत्संबन्धिबर्हवासस इत्यर्थः । शोणितादिग्धा रक्तलिप्ताः ॥ १२ ॥ स विद्धोऽपि रामबाणतालितोऽपि वरदानमाहात्म्यादगतासुर्व्यथामात्रेण वैदेहीं हिला शूलमुद्यम्याभ्यद्रवत् ॥ १३ ॥ महानादं विनय कृत्वा । शक्रध्वजोपमं दैर्घ्येण स्थौल्येन च । व्यात्ताननो विवृताननः ॥ १४ ॥ कालान्तकयमाः प्राणतनुमनःसंहारप्रधानाः संहाररुद्रस्य मूर्तयस्तत्सदृशे ॥ १५ ॥ प्रहस्य शस्त्रावच्ये मणि वृषेपां बाणपात इति हासः । ते बाणा रामलक्ष्मणविसृष्टा जृम्भणेन शरीरलम्भा अपि कायाभिर्जग्मुः । आशुगाः शीघ्रगा इत्यर्थे केवलं यौगिकम् ॥ १६ ॥ स्पर्शान्तु वरदानेन । वरदानसंबन्धादित्यर्थः । संरोध्य धृत्वा । परमदुःखं प्राप्तोऽपीति शेषः ॥ १७ ॥ तच्छूलम् । करस्थमूलभागमेवेति शेषः । गगने ज्वलनोपमम् ।

तद्रामविशिखैश्छिन्नं शूलं तस्यापतद्भुवि । पपाताशनिना छिन्नं मेरोरिव शिलातलम् ॥	१९
तौ खड्गौ क्षिप्रमुद्यम्य कृष्णसर्पाविवोद्यतौ । तूर्णमापेततुस्तस्य तदा प्रहरतां बलात् ॥	२०
स वध्यमानः सुभृशं भुजाभ्यां परिगृह्य तौ । अप्रकम्प्यौ नरव्याघ्रौ रौद्रः प्रस्थातुमैच्छत ॥	२१
तस्याभिप्रायमाज्ञाय रामो लक्ष्मणमब्रवीत् । वहत्वयमलं तावत्पथानेन तु राक्षसः ॥	२२
यथा चेच्छति सौमित्रे तथा वहतु राक्षसः । अयमेव हि नः पन्था येन याति निशाचरः ॥	२३
स तु स्वबलवीर्येण समुत्क्षिप्य निशाचरः । बालाविव स्कन्धगतौ चकारातिबलोद्धतः ॥	२४
तावारोप्य ततः स्कन्धं राघवौ रजनीचरः । विराधो विनदन्धोरं जगामाभिमुखो वनम् ॥	२५
वनं महामेघनिभं प्रविष्टो दुर्मैर्महद्भिर्विविधैरुपेतम् ।	
नानाविधैः पक्षिकुलैर्विचित्रं शिवायुतं ब्यालमृगैर्विकीर्णम् ॥	२६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे तृतीयः सर्गः ॥ ३ ॥

चतुर्थः सर्गः ।

ह्रियमाणौ तु काकुत्स्थौ दृष्ट्वा सीता रघूत्तमौ । उच्चैःस्वरेण चुक्रोश प्रगृह्य सुमहाभुजौ ॥	१
एष दाशरथी रामः सत्यवाञ्छीलवाञ्छुचिः । रक्षसा रौद्ररूपेण ह्रियते सहलक्ष्मणः ॥	२
मामृक्षा भक्षयिष्यन्ति शार्दूलद्वीपिनस्तथा । मां हरोत्सृज काकुत्स्थौ नमस्ते राक्षसोत्तम ॥	३
तस्यास्तद्वचनं श्रुत्वा वैदेह्या रामलक्ष्मणौ । वेगं प्रचक्रतुर्वीरौ वधे तस्य दुरात्मनः ॥	४
तस्य रौद्रस्य सौमित्रिः सव्यं बाहुं बभञ्ज ह । रामस्तु दक्षिणं बाहुं तरसा तस्य रक्षसः ॥	५
स भग्नबाहुः संविन्नः पपाताशु विमूर्च्छितः । धरण्यां मेघसंकाशो वज्रभिन्न इवाचलः ॥	६
मुष्टिमिर्बाहुभिः पद्भिः सूदयन्तौ तु राक्षसम् । उद्यम्योद्यम्य चाप्येनं स्थण्डिले निष्पिपेषतुः ॥	७
स विद्धो बहुभिर्बाणैः खड्गाभ्यां च परिक्षतः । निष्पिष्टो बहुधा भूमौ न ममार स राक्षसः ॥	८
तं प्रेक्ष्य रामः सुभृशमवध्यमचलोपमम् । भयेष्वभयदः श्रीमानिदं वचनमब्रवीत् ॥	९
तपसा पुरुषव्याघ्र राक्षसोऽयं न शक्यते । शस्त्रेण युधि निर्जेतुं राक्षसं निखनावहे ॥	१०
कुञ्जरस्येव रौद्रस्य राक्षसस्यास्य लक्ष्मण । वनेऽस्मिन्सुमहच्छुभ्रं खन्यतां रौद्रवर्चसः ॥	११
इत्युक्त्वा लक्ष्मणं रामः प्रदरः खन्यतामिति । तस्थौ विराधमाक्रम्य कण्ठे पादेन वीर्यवान् ॥	१२
तच्छ्रुत्वा राघवेणोक्तं राक्षसः प्रश्रितं वचः । इदं प्रोवाच काकुत्स्थं विराधः पुरुषर्षभम् ॥	१३
हतोऽहं पुरुषव्याघ्र शक्रतुल्यबलेन वै । मया तु पूर्वं त्वं मोहान्न ज्ञातः पुरुषर्षभ ॥	१४
कौसल्या सुप्रजास्तात रामस्त्वं विदितो मया । वैदेही च महाभागा लक्ष्मणश्च महायशः ॥	१५
अभिशापादहं घोरां प्रविष्टो राक्षसीं तनुम् । तुम्बुरुर्नाम गन्धर्वः शप्तो वैश्रवणेन हि ॥	१६

शिखाभागावच्छेदेनेति भावः ॥ १८ ॥ अशनिर्वज्रम् ॥ १९ ॥ तदा पतनकाल एव प्रहरतामित्यर्थः ॥ २० ॥ भुजाभ्यां परिगृह्य । एकैकेनैकैकम् ॥ २१ ॥ तस्याभिप्रायं काननान्तर्गमनविषयम् ॥ २२ ॥ यथेच्छति तथा वहतु यथास्येष्टं भवति तथा वहतु । अनेन निर्भयत्वं दर्शितम् । तत्र हेतुमाह—अयमेवेति ॥ २३ ॥ स्कन्धगतौ चकार स्कन्धावारोपयामास ॥ २४ ॥ २५ ॥ शिवायुतं शिवाभिवृत्तम् ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे तृतीयः सर्गः ॥ ३ ॥

सुमहन्तौ खभुजौ प्रगृह्योद्यम्य ॥ १ ॥ क्रोशनप्रकारमाह—एष इति ॥ २ ॥ शार्दूलद्वीपिनः सविन्द्रविन्दुव्याघ्राः । मां हर ते नम इत्युक्ती रामलक्ष्मणयोः प्रेमातिशयत्वात् ॥ ३ ॥ वेगं त्वराम् ॥ ४ ॥ बाहुं बभञ्ज । नैतावतापि प्राणहानिरिति न

वरदानविरोधः । अमेद्याच्छेद्यत्वं च प्राणनाशक्षमावयवविशेषपरं बोध्यम् । बभञ्ज । मुष्टिप्रहारेणेति शेषः । अमेद्याच्छेद्यत्वरस्तु शस्त्रकरणकतद्विषय इत्यन्ये ॥ ५ ॥ संविन्नः खिन्नः ॥ ६ ॥ सूदयन्तौ हिंसन्तौ ॥ ७ ॥ न ममार । वरदानबलादिति भावः ॥ ८ ॥ भयेषु भयकालेषु । अभयदः खगुणादिश्रवणस्मरणकीर्तनादिना ॥ ९ ॥ निखनावहे भूमौ गते पातयावहे ॥ १० ॥ ११ ॥ प्रदरो गर्तः । कण्ठ आक्रम्य गयमिव ॥ १२ ॥ प्रश्रितं शापान्तकालप्राप्तेः प्रश्रयप्राप्तिः ॥ १३ ॥ प्रदरकरणरूपप्राणान्तव्यापारात्पूर्वं रामस्त्वमिति न ज्ञातः ॥ १४ ॥ इदानीं कथं ते ज्ञानं तत्राह—कौसल्येत्यादि । त्वया कौसल्यासुप्रजा इति त्वं विदितः । कौसल्यापुत्र इति ज्ञातोऽसीत्यर्थः । एवं च कौसल्यायामीश्वरोऽवतीर्णो वैदेही च लक्ष्मीर्लक्ष्मणश्च तवांश इति सूचितम् ॥ १५ ॥ एवं ज्ञाने

प्रसाद्यमानस्य मया सोऽग्रवीन्मां महायशाः । यदा दाशरथी रामस्त्वां वधिष्यति संयुगे ॥ १७
 तदा प्रकृतिमापन्नो भवान्स्वर्गं गमिष्यति । अनुपस्थीयमानो मां स क्रुद्धो व्याजहार ह ॥ १८
 इति वैश्रवणो राजा रम्भासक्तमुवाच ह । तव प्रसादान्मुक्तोऽहमभिशापात्सुदारुणात् ॥ १९
 भुवनं स्वं गमिष्यामि स्वस्ति तेऽस्तु परंतप । इतो वसति धर्मात्मा शरभङ्गः प्रतापवान् ॥ २०
 अध्यर्धयोजने तात महर्षिः सूर्यसंनिभः । तं क्षिप्रमभिगच्छ त्वं स ते श्रेयोऽभिधास्यति ॥ २१
 अवटे चापि मां राम निक्षिप्य कुशली व्रज । रक्षसां गतसत्त्वानामेष धर्मः सनातनः ॥ २२
 अवटे ये निधीयन्ते तेषां लोकाः सनातनाः । एवमुक्त्वा तु काकुत्स्थं विराधः शरपीडितः ॥ २३
 बभूव स्वर्गसंप्राप्तो न्यस्तदेहो महाबलः । तच्छ्रुत्वा राघवो वाक्यं लक्ष्मणं व्यादिदेश ह ॥ २४
 कुञ्जरस्येव रौद्रस्य राक्षसस्यास्य लक्ष्मण । वनेऽस्मिन्सुमहाञ्चभ्रः खन्यतां रौद्रकर्षणः ॥ २५
 इत्युक्त्वा लक्ष्मणं रामः प्रदरः खन्यतामिति । तस्थौ विराधमाक्रम्य कण्ठे पादेन वीर्यवान् ॥ २६
 ततः खनित्रमादाय लक्ष्मणः श्वभ्रमुत्तमम् । अखनत्पार्श्वतस्तस्य विराधस्य महात्मनः ॥ २७
 तं मुक्तकण्ठमुत्क्षिप्य शङ्कुर्कणं महाखनम् । विराधं प्राक्षिपच्छ्वभ्रे नदन्तं भैरवखनम् ॥ २८

तमाहवे दारुणमाशुविक्रमौ स्थिराबुभौ संयति रामलक्ष्मणौ ।
 मुदान्वितौ चिक्षिपतुर्भयावहं नदन्तमुत्क्षिप्य पलेन राक्षसम् ॥ २९
 अवध्यतां प्रेक्ष्य महासुरस्य तौ क्षितेन शस्त्रेण तदा नरर्षभौ ।
 समर्थं चात्यर्थं विशारदाबुभौ विले विराधस्य वधं प्रचक्रतुः ॥ ३०
 स्वयं विराधेन हि मृत्युमात्मनः प्रसह्य रामेण यथार्थमीप्सितः ।
 निवेदितः काननचारिणा स्वयं न मे वधः शस्त्रकृतो भवेदिति ॥ ३१
 तदेव रामेण निशम्य भाषितं कृता मतिस्तस्य विलप्रवेशने ।
 विलं च तेनातिबलेन रक्षसा प्रवेद्यमानेन वनं विनादितम् ॥ ३२
 प्रहृष्टरूपाविव रामलक्ष्मणौ विराधमुर्व्यां प्रदरे निपात्य तम् ।
 ननन्दतुर्वीतभयौ महावने दिवि स्थितौ चन्द्रदिवाकराविव ॥ ३३

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुर्थः सर्गः ॥ ४ ॥

कारणमाह—अभिशापादिति । तुम्बुरुरहं वैश्रवणेन शप्तः, तस्माच्छापाद्राक्षसीं तनुं प्रविष्टः, अतो मे ज्ञानशक्तिरस्तीत्यर्थः ॥ १६ ॥ १७ ॥ प्रकृतिं गान्धर्वीम् । प्रकृतक्रोधकारणमाह—अनुपस्थीयमानोऽवसरेष्वसेव्यमानः । व्याजहारेत्यस्य राक्षसीं तनुं प्रविशेतीति शेषः ॥ १८ ॥ अनुपस्थाने कारणमाह—इतीति । उक्तं शार्पं तत्प्रतीकारं चोवाचेत्यर्थः । शापमुक्तिकालजानन्दपारवश्यात्पुनरुक्तिर्न दोषाय । ‘रम्भासक्तं पुरानघ’ इति पाठे पुनरुक्त्यभाव एव ॥ १९ ॥ स्वं भुवनं स्वं लोकम् । ‘भवनम्’ इति पाठान्तरम् ॥ २० ॥ अध्यर्धयोजने सार्धयोजने ॥ २१ ॥ गतसत्त्वानां गतप्राणानाम् । सनातनः परम्पराप्राप्तः । अतएव कलिराक्षसेषु यवनेष्वेतद्धर्मप्रवृत्तिः ॥ २२ ॥ उक्तमेव विवृणोति—अवटे इति ॥ २३ ॥ न्यस्तदेहोऽवटनिक्षिप्तदेहः स्वर्गसंप्राप्तः । संप्राप्तस्वर्ग इत्यर्थः । बभूव । तथा भवितुमुद्यतो धर्मेत्यर्थः । यद्वा बभूवेत्यर्थेन संक्षिप्ततयोक्तस्य विस्तरमाह—तच्छ्रुत्वेति । अवटनिक्षेपेण स्वर्गप्राप्तिं श्रुत्वा ॥ २४ ॥ कुञ्जरस्येव । निखननार्थमिवेत्यर्थः । खन्यतामिति । शीघ्रमिति शेषः । ममातर्कितस्यैतन्मरणोपायमाह—यनाजिश्चितत्वेन शीघ्रता कार्येत्याशयः

॥ २५ ॥ पादेन कण्ठ आक्रम्य तस्थौ श्वभ्रादूरपरिलुण्ठनं व्यावृत्त्यर्थम् ॥ २६ ॥ विराधस्य महात्मनः । महात्मनो महाशरीरस्य गन्धर्वैव प्रसूयापत्यमिप्रायेण रामस्वरूपज्ञानमिप्रायेण च कविना महात्मन इति प्रयुक्तं वा ॥ २७ ॥ मुक्तकण्ठं श्वभ्रे क्षेपणार्थं रामेण मुक्तकण्ठाक्रमणम् । शङ्कुवत्कठिनकर्णम् । उत्क्षिप्य चालयित्वा । महाखनत्वादेव भैरवखनत्वं यथा तथा धन्योऽहमतिधन्योऽहमिति नदन्तं श्वभ्रे प्राक्षिपत् ॥ २८ ॥ आशुविक्रमौ क्षिप्रकारिणौ । संयति स्थिरौ दृढचितौ । आहवे निर्जितं बलेनोत्क्षिप्य संचाल्य गतं चिक्षिपतुः ॥ २९ ॥ अवध्यतां शस्त्रेणावध्यतां प्रेक्ष्य । ‘असह्यताम्’ इति पाठेऽप्यवध्यतामित्येवार्थः । प्रेक्ष्य विचार्य । समर्थं विलं संपाद्य तत्र विले वधं प्रचक्रतुः । मृत्युप्राप्तेनेति शेषः ॥ ३० ॥ उक्तमेवार्थमुपसंहरति—स्वयमिति । यथार्थं स्वप्रयोजनोचितम् । रामेण कर्त्रा प्रसह्य स्वयं स्वस्य यो मृत्युरीप्सितस्वमात्मनो मृत्युं प्रसह्योद्दिश्य । ‘प्रपद्य’ इति पाठेऽप्ययमेवार्थः । काननचारिणा विराधेन मे वधः शस्त्रकृतो न भवेदिति निवेदितोऽभूद्राम इति शेषः ॥ ३१ ॥ तदेव भाषितं विराधोक्तं शस्त्रेण मे न मृत्युरित्येवंरूपम् ॥ ३२ ॥ प्रहृष्टरूपाविव । इवसन्द

पञ्चमः सर्गः ।

हत्वा तु तं भीमबलं विराधं राक्षसं वने । ततः सीतां परिष्वज्य समाश्वास्य च वीर्यवान् ॥	१
अब्रवीच्चातरं रामो लक्ष्मणं दीप्ततेजसम् । कष्टं वनमिदं दुर्गं न च स्तो वनगोचराः ॥	२
अभिगच्छामहे शीघ्रं शरभङ्गं तपोधनम् । आश्रमं शरभङ्गस्य राघवोऽभिजगाम ह ॥	३
तस्य देवप्रभावस्य तपसा भावितात्मनः । समीपे शरभङ्गस्य ददर्श महदद्भुतम् ॥	४
विभ्राजमानं वपुषा सूर्यवैश्वानरप्रभम् । रथप्रवरमारूढमाकाशे विबुधानुगम् ॥	५
असंस्पृशन्तं वसुधां ददर्श विबुधेश्वरम् । संप्रभाभरणं देवं विरजोम्बरधारिणम् ॥	६
तद्विधैरेव बहुभिः पूज्यमानं महात्मभिः । हरितैर्वाजिभिर्भुक्तमन्तरिक्षगतं रथम् ॥	७
ददर्शादूरतस्तस्य तरुणादित्यसंनिभम् । पाण्डुराभ्रघनप्रख्यं चन्द्रमण्डलसंनिभम् ॥	८
अपश्यद्विमलं छत्रं चित्रमाल्योपशोभितम् । चामरव्यजने चाग्रे रुक्मदण्डे महाधने ॥	९
गृहीते वरनारीभ्यां धूयमाने च मूर्धनि । गन्धर्वामरसिद्धाश्च बहवः परमर्षयः ॥	१०
अन्तरिक्षगतं देवं गीर्भिरग्न्याभिरैडयन् । सह संभाषमाणे तु शरभङ्गेन वासवे ॥	११
दृष्ट्वा शतक्रतुं तत्र रामो लक्ष्मणमब्रवीत् । रामोऽथ रथमुद्दिश्य भ्रातुर्दर्शयताद्भुतम् ॥	१२
अर्चिष्मन्तं श्रिया जुष्टमद्भुतं पश्य लक्ष्मण । प्रतपन्तमिवादित्यमन्तरिक्षगतं रथम् ॥	१३
ये हयाः पुरुहूतस्य पुरा शक्रस्य नः श्रुताः । अन्तरिक्षगता दिव्यास्त इमे हरयो ध्रुवम् ॥	१४
इमे च पुरुषव्याघ्र ये तिष्ठन्त्यभितो दिशम् । शतं शतं कुण्डलिनो युवानः खड्गपाणयः ॥	१५
विस्तीर्णविपुलोरस्काः परिघायतबाहवः । शोणांशुवसनाः सर्वे व्याघ्रा इव दुरासदाः ॥	१६
उरोदेशेषु सर्वेषां हारा ज्वलनसंनिभाः । रूपं विभ्रति सौमित्रे पञ्चविंशतिवार्षिकम् ॥	१७
एतद्वि किल देवानां वयो भवति नित्यदा । यथेमे पुरुषव्याघ्रा दृश्यन्ते प्रियदर्शनाः ॥	१८
इहैव सह वैदेह्या मुहूर्तं तिष्ठ लक्ष्मण । यावज्जानाम्यहं व्यक्तं क एष द्युतिमान्रथे ॥	१९
तमेवमुक्त्वा सौमित्रिमिहैव स्थीयतामिति । अभिचक्राम काकुत्स्थः शरभङ्गाश्रमं प्रति ॥	२०
ततः समभिगच्छन्तं प्रेक्ष्य रामं शचीपतिः । शरभङ्गमनुज्ञाप्य विबुधानिदमब्रवीत् ॥	२१
इहोपयात्यसौ रामो यावन्मां नाभिभाषते । निष्ठां नयत तावच्च ततो माऽद्रष्टुमर्हति ॥	२२

एवार्थे । दिवि स्थितौ चन्द्रदिवाकराविव महावने विजहनुः । नीललाद्विशाललाच्च वनस्याकाशसदृशम् । उभावपि चन्द्रवत्कलारूपौ सूर्यवत्प्रतापयुतौ ॥ ३३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे चतुर्थः सर्गः ॥ ४ ॥

समाश्वास्य समाश्वासेव । विराधाङ्गीतामिवेति शेषः ॥ १ ॥ इदं वनं कष्टं पीडाजनकं दुर्गं विषमं क्रमणायोग्यं च । वयं चेत्तः पूर्वं कदापि वनगोचरा न स्मः । कदापीदृशं वनं न दृष्टं यस्मात् ॥ २ ॥ अतः शीघ्रं शरभङ्गं गच्छामहे । गच्छाम इत्यर्थः । इत्युक्तेति शेषः ॥ ३ ॥ भावितः शुद्ध आत्मा यस्य तस्य । समीपे महदद्भुतं ददर्श ॥ ४ ॥ तदेवाह—विभ्राजमानमिति । वपुषा वपुःकान्त्या । विबुधानुगं देवानुचरम् । बहुव्रीहिः ॥ ५ ॥ वसुधामसंस्पृशन्तम् । रथादवरुणापीति शेषः । विबुधेश्वरं शक्रम् । अतिशयप्रभावदाभरणम् । विरजस्कमम्बरं धर्तुं शीलं यस्य तम् ॥ ६ ॥ तद्विधैस्तद्विधाभरणादिभिः । हरितैः श्यामवर्णैस्तादृशं रथं च ददर्श ॥ ७ ॥ पाण्डुराभ्रस्येव घना अधिका प्रख्या कान्तिर्यस्य तत् ॥ ८ ॥ चामरव्यजने वाल्यजने । रुक्मं स्वर्णम् । महाधने रत्नयुत-

लाद्बहुमूले ॥ ९ ॥ १० ॥ ११ ॥ उक्तलक्षणे वासवे शरभङ्गेन संभाषमाणे तु तं शतक्रतुं दृष्ट्वा ज्ञात्वा रामोऽब्रवीत् । उक्तस्यैव प्रपञ्चः—रामोऽथेति । उद्दिश्य हस्तेन निर्दिश्य । दर्शयत । अदर्शयतेत्यर्थः ॥ १२ ॥ १३ ॥ पुरु बहु यथा तथा यज्वभिराहूयते यागायेति पुरुहूतः । नोऽस्माभिः ॥ १४ ॥ शतं शतम् । अष्टद्विधिति शेषः । शतशब्दोऽनन्तवाची ॥ १५ ॥ विस्तीर्णविपुलान्यतिशयेन विशालान्युरासि येषां ते । आयता दीर्घाः । शोणांशुनि शोणप्रभाणि वसनानि येषाम् । 'शोणाश्मवसनाः' इति पाठे पद्मरागसदृशवसना इत्यर्थः । 'शोणांशु' इत्येव प्राचीनः पाठ इति कतकः ॥ १६ ॥ ज्वलनसंनिभा वीप्सिमात्रेण ॥ १७ ॥ एतद्वि पञ्चविंशतिवार्षिकप्रमाणक्रमम् । नित्यदेत्यर्थम् । ये इमे देवा यथा यादृशशुभदर्शनवयस्का दृश्यन्ते एतदेवैषां नित्यदा वय इति पूर्वेण संबन्धः ॥ १८ ॥ यावज्जानामि ज्ञास्यामि तावत्तिष्ठेत्यन्वयः । क एष रथे इन्द्रलेनानुमितोऽपि प्रमाणान्तरेणापि ज्ञातव्य इत्यर्थः ॥ १९ ॥ उक्तानुवादपूर्वं व्यापारान्तरोपदेशः—तमेवमित्यादि । इहैव स्थीयतामिति । एवमुक्तेत्यर्थः ॥ २० ॥ अनुज्ञाप्य गमनाय कृतानुमतिर्न कृत्वा ॥ २१ ॥ यावदसौ मां

जितवन्तं कृतार्थं हि तदाहमचिरादिमम् । कर्म ह्यनेन कर्तव्यं महद्व्यैः सुदुष्करम् ॥	२३
अथ वज्री तमामभ्य मानयित्वा च तापसम् । रथेन हययुक्तेन ययौ दिवमरिन्दमः ॥	२४
प्रयाते तु सहस्राक्षे राघवः सपरिच्छदः । अग्निहोत्रमुपासीनं शरभङ्गमुपागमत् ॥	२५
तस्य पादौ च संगृह्य रामः सीता च लक्ष्मणः । निषेदुस्तदनुज्ञाता लब्धवासा निमन्त्रिताः ॥	२६
ततः शक्रोपयानं तु पर्यपृच्छत राघवः । शरभङ्गश्च तत्सर्वं राघवाय न्यवेदयत् ॥	२७
मामेष वरदो राम ब्रह्मलोकं निनीषति । जितमुग्रेण तपसा दुष्प्रापमकृतात्मभिः ॥	२८
अहं ज्ञात्वा नरव्याघ्र वर्तमानमदूरतः । ब्रह्मलोकं न गच्छामि त्वामदृष्ट्वा प्रियातिथिम् ॥	२९
त्वयाहं पुरुषव्याघ्र धार्मिकेण महात्मना । समागम्य गमिष्यामि त्रिदिवं चावरं परम् ॥	३०
अक्षया नरशार्दूल जिता लोका मया शुभाः । ब्राह्मयाश्च नाकपृष्ठ्याश्च प्रतिगृह्णीष्व मामकान् ॥	३१
एवमुक्तो नरव्याघ्रः सर्वशास्त्रविशारदः । ऋषिणा शरभङ्गेन राघवो वाक्यमब्रवीत् ॥	३२
अहमेवाहरिष्यामि सर्वाल्लोकान्महामुने । आवासं त्वहमिच्छामि प्रदिष्टमिह कानने ॥	३३
राघवेणैवमुक्तस्तु शक्रतुल्यबलेन वै । शरभङ्गो महाप्राज्ञः पुनरेवाब्रवीद्वचः ॥	३४
इद्र राम महातेजाः सुतीक्ष्णो नाम धार्मिकः । वसत्यरण्ये नियतः स ते श्रेयो विधास्यति ॥	३५
इमां मन्दाकिनीं राम प्रतिस्रोतामनुव्रज । नदीं पुष्पोद्भुपवहां ततस्तत्र गमिष्यसि ॥	३६
एष पन्था नरव्याघ्र मुहूर्तं पश्य तात माम् । यावज्जहासि गात्राणि जीर्णां त्वचसिचोरगः ॥	३७

नाभिभाषते तावन्मां निष्ठां स्थानान्तरं स्वर्गं वा नयत मया सह गच्छत । ततो वनचारिणादेतोर्मां मामद्रष्टुमर्हति । द्रष्टुं नार्हतीत्यर्थः । अ इति निषेधार्थमव्ययं पृथक्पदम् । विपदि स्थितेनैवं वैभवस्य दर्शनमनुचितमित्यर्थः ॥ २२ ॥ कृतार्थं निस्तीर्णविपदम् । जितवन्तम् । रावणमिति शेषः । तदा । वैभवायुक्तमिमं द्रक्ष्यामीति शेषः । कतकस्तेतपयै प्रक्षिप्तमित्याह तद्द्वयैव । मदीत्या व्याख्याने सर्वसामञ्जस्यात् । रामो यावन्मां नाभिभाषते तावत्कर्मणो रावणवधस्य निष्ठां समाप्तिं नयत । ततो मां द्रष्टुमर्हति । अन्यैः सुदुष्करं महत्कर्म तेन कर्तव्यमस्ति रावणवधरूपम्, अतस्तत्करणेन कृतार्थं कृतदेव-प्रयोजनं रावणजयिनं द्रष्टुमिच्छति । इति तीर्थव्याख्याने । संप्रत्य-दर्शनहेतुस्तु पूर्वोक्त एवोपरितो बोध्यः ॥ २३ ॥ अथ वज्रीति । देवैरालपोत्तरं तं तापसं शरभङ्गमामभ्य मानयित्वा संपूज्य च दिवं ययौ ॥ २४ ॥ सपरिच्छदः औभ्रातृसहितः ॥ २५ ॥ पादौ संगृह्य राम ईश्वरोऽपि ब्राह्मणा एवं पूज्या इत्यन्यान्निष्ठास्यितुमेवं चकार । तदनुज्ञाता आसनावस्थानाय कृतानुमतिः । अतएव लब्धवासा लब्धवासस्थानाः । निमन्त्रिता भोजनाद्यर्थम् । तादृशा निषेदुः ॥ २६ ॥ शक्रोपयान-मिन्द्रागमनप्रयोजनम् ॥ २७ ॥ निवेदनप्रकारमाह—मामेष इति । उग्रेण तपसा मया जितं ब्रह्मलोकमेष वरद इन्द्रो ब्रह्माक्षया मां निनीषति । यद्वा देवेन्द्रप्रेषधारी ब्रह्मैवायम् । अकृतात्मभिरननुष्ठितभगवदुपासनैः ॥ २८ ॥ तर्हि किमिति विलम्बितं तत्राह—अहमिति । ज्ञात्वा योगचक्षुषा । न गच्छामि योगसिद्ध्या स्वेच्छया देहत्यागात्त्वां प्रियातिथिमिति-प्रियमतिथिम् ॥ २९ ॥ लया समागम्य । लयसमागमश्च सकृदपि संवृत्त एतावत्कालपर्यन्तानुष्ठितोपासनातोऽधिकफलद इति भावः । त्रिदिवमवरं परं च । परो ब्रह्मलोकः ॥ ३० ॥

समागमस्य यथाधिकफलता भवति तथा करोति—अक्षया इति । के ते लोकास्तत्राह—ब्राह्मया इति । उभयत्र ध्वन् आर्थः । ब्रह्मलोका नाकपृष्ठलोकाश्च जिता मामकास्तान्प्रतिगृह्णीष्व स्वकृतलेनाङ्गीकुरुष्व । अनेन सर्वकर्मणां भगवदर्पणमकरोदिति सूचितम् । 'कामतोऽकामतो वापि यत्करोमि शुभा-शुभम् । तत्सर्वं लयि संन्यस्तं लवप्रयुक्तः करोम्यहम् ॥ नाहं कर्ता सर्वमेतद्ब्रह्मैव कुरुते तथा । एतद्ब्रह्मार्पणं प्रोक्तमृषिभिस्तत्त्वदर्शिभिः ॥' इति कौर्मोक्तिः । भगवत्प्राप्तितर्धर्माणा-मनन्तफलत्वं गीतादिषु स्पष्टमेव । मुक्तिपर्यवसायित्वात् ॥ ३१ ॥ ३२ ॥ अहमेवेति । तपसेत्यर्थः । लवप्रयुक्तप्रह्ने नाहमधि-कारीत्यापाततोऽर्थः । वास्तवस्तु ऋषेः परमभक्त्यानुग्रहाय तदपितर्धर्माङ्गीकारमाह भगवान्—अहमेवेति । मयि न्यासलेन स्थापितानिमांस्त्वदर्जितान्सर्वाल्लोकांस्तुभ्यमहमेवाहरिष्यामि प्रा-पयिष्यामीत्युक्तेतरजनप्रतारणायाह—आवासं लिति । प्र-दिष्टमुपदिष्टम् ॥ ३३ ॥ ३४ ॥ इहाराण्ये वसति । अदूरे इति शेषः ॥ ३५ ॥ प्रतिस्रोताम् । आवन्तलमार्थम् । मन्दाकिनीं तामिव पुण्यां तन्नामिकां वा । चित्रकूटस्थेयमेव । प्रतिस्रोतसं कृत्वा व्रज । पूर्ववाहिन्यां पुरुषेण पश्चिमाभिमुखतया गमने प्रति-स्रोतस्त्वं भवति । पुष्पवह्नु उद्भुपवहा । उद्भुपं हवः । पुष्पसमूहव-हानिति वा ॥ ३६ ॥ एष पन्था इति मार्गोपदेशः । अयं ऋषि-र्भगवत्प्रार्थितस्योत्तरब्रह्मल्लात्स्वामीष्टं भगवन्तं प्रार्थयते—मुहूर्तं तात पश्य माम् । अयं कृतार्थो भवत्तिलान्निध्यानपूर्वकं कदाक्षे-णेति शेषः । तातेति गूढं जगज्जनकेत्यर्थमपि । गात्राणि गात्रवयवान् ॥ ३७ ॥ ततोऽस्मि स इति । 'बृद्धः शौचकि-यालुप्तः प्रत्याख्यातभिषक्रियः । आत्मानं घातयेद्यस्तु श्वव-भ्यनशान्मुनिभिः ॥' इत्युक्तेऽभिप्रवेशेऽन्येष्टिमागैर्णाभि समा-धाय मन्त्रवत्तदुक्तमन्त्रैर्हृत्वा चाभिप्रवेशेक्ष्मन्त्रैरुपनिषदुक्तैः

ततोऽग्निं स समाधाय हुत्वा चाज्येन मन्त्रवत् । शरभङ्गो महातेजाः प्रविवेश हुताशनम् ॥ ३८
 तस्य रोमाणि केशाश्च तदा वह्निर्महात्मनः । जीर्णां त्वचं तदस्थीनि यच्च मांसं च शोणितम् ॥ ३९
 स च पावकसंकाशः कुमारः समपद्यत । उत्थायान्नचयात्तस्माच्छरभङ्गो व्यरोचत ॥ ४०
 स लोकानाहिताग्नीनामृषीणां च महात्मनाम् । देवानां च व्यतिक्रम्य ब्रह्मलोकं व्यरोहत ॥ ४१
 स पुण्यकर्मा भुवने द्विजर्षभः पितामहं सानुचरं ददर्श ह ।
 पितामहश्चापि समीक्ष्य तं द्विजं ननन्द सुखागतमित्युवाच ॥ ४२
 इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चमः सर्गः ॥ ५ ॥

षष्ठः सर्गः ।

शरभङ्गे दिवं प्राप्ते मुनिसङ्घाः समागताः । अभ्यगच्छन्त काकुत्स्थं रामं ज्वलिततेजसम् ॥ १
 वैखानसा वालखिल्याः संप्रक्षाला मरीचिपाः । अश्मकुट्टाश्च बहवः पत्राहाराश्च तापसाः ॥ २
 दन्तोऽल्लुखलिनश्चैव तथैवोन्मज्जकाः परे । गात्रशय्या अशय्याश्च तथैवानवकाशिकाः ॥ ३
 मुनयः सलिलाहारा वायुभक्षास्तथापरे । आकाशनिलयाश्चैव तथा स्थण्डिलशायिनः ॥ ४
 तपोऽर्ध्वासिनो दान्तास्तथार्द्रपटवाससः । सजपाश्च तपोनिष्ठास्तथा पञ्चतपोन्विताः ॥ ५
 सर्वे ब्राह्म्या श्रिया युक्ता दृढयोगसमाहिताः । शरभङ्गाश्रमे राममभिजग्मुश्च तापसाः ॥ ६
 अभिगम्य च धर्मज्ञा रामं धर्मभृतां वरम् । ऊचुः परमधर्मज्ञमृषिसङ्घाः समागताः ॥ ७
 त्वमिह्वाकुलस्यास्य पृथिव्याश्च महारथः । प्रधानश्चापि नाथश्च देवानां मघवानिव ॥ ८
 विश्रुतस्त्रिषु लोकेषु यशसा विक्रमेण च । पितृव्रतत्वं सत्यं च त्वयि धर्मश्च पुष्कलः ॥ ९
 त्वामासाद्य महात्मानं धर्मज्ञं धर्मवत्सलम् । अर्थित्वान्नाथ वक्ष्यामस्तच्च नः क्षन्तुमर्हसि ॥ १०
 अधर्मः सुमहान्नाथ भवेत्तस्य तु भूपतेः । यो हरेद्वल्लिपद्भागं न च रक्षति पुत्रवत् ॥ ११

प्रविवेश ॥ ३८ ॥ तस्येति ! तस्य शरभङ्गस्य रोमादीनि वह्निर्ददाहेति शेषः ॥ ३९ ॥ स्वर्गारोहणार्थं दिव्यशरीरपरिग्रहमभिप्रवेशस्य पूर्वकृतोपासनस्य च फलभूतमाह—स चेति ॥ ४० ॥ आहिताभिलोकाः 'कर्मणा पितृलोकः' इति श्रुताश्चन्द्रप्रदक्षिणाः । ऋषिलोकाः 'विद्यया देवलोकः' इति श्रुताः सूर्यप्रदक्षिणाः । देवानामाजानदेवानां ब्रह्मविष्णुरुद्राणां च लोकाः, यान्ध्रुवः प्रदक्षिणं करोति । ततो ब्रह्मलोकं तुर्यं व्यरोहतारूढवान् ॥ ४१ ॥ पितामहं ब्रह्मादित्रयसमष्टिरूपम् ॥ ४२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे पञ्चमः सर्गः ॥ ५ ॥

मुनिसङ्घा दण्डकारण्यवासिनः समागता मिलिताः । अभ्यगच्छन्त । स्वरक्षणप्रार्थनार्थमिति शेषः ॥ १ ॥ वैखानसा इति । 'ये नखास्ते वैखानसा ये वालास्ते वालखिल्याः' इति श्रुतेः । प्रजापतेर्नखलोमजाः । संप्रक्षाला भगवतः पादप्रक्षालनजा महर्षयः । अश्वत्थनिकाः संप्रक्षाला इत्यन्ये । मरीचिपा रविचन्द्रान्यतरकिरणजीविनः । अश्मकुट्टा अपक्वकुट्टितान्नभक्षकाः ॥ २ ॥ दन्तोऽल्लुखलिनो दन्तास्तिरिकावहननसाधनरहिताः । उन्मज्जकाः कण्ठद्वेजे जले स्थित्वा तपः कुर्वन्तः । गात्रशय्या अनास्तरणशायिनः । अशय्या निद्राहीनाः । अनवकाशिका एकपादस्य स्थित्यवकाशदानरहिताः । एकपादस्थितिमन्त इति यावत् ॥ ३ ॥ आकाशनिलया अनावृतप्रदेशस्थायिनः । स्थण्डिलशायिन उपलिप्तानास्तीर्णस्थलग्नयनाः ॥ ४ ॥ ऊर्ध्ववासिनो गिरिभिन्नरायू-

र्ध्वप्रदेशे निलयं वासशालिनः । 'व्रतोपवासिनः' इति पाठस्तु चिन्त्यः । तस्य साधारणधर्मत्वादिति कतकः । आर्द्रपटवाससो नित्यमार्द्रवस्त्रवसनशीलाः । सजपाः सदा जपपराः । तपोनिष्ठाः सदा स्वाध्यायाध्ययनशीलाः । 'तपो हि स्वाध्यायः' इत्युक्तेः । पञ्चतपोन्विता ग्रीष्मे पश्चामिमध्यस्थाः ॥ ५ ॥ ब्राह्म्या श्रिया ब्रह्मविद्यानुष्ठानजनितब्रह्मवर्चसेन । दृढयोगसमाहिता योगैकाग्रचित्ताः ॥ ६ ॥ ७ ॥ किमुचुस्तत्राह—लमिति । इह्वाकुलस्य पृथिव्याश्च । चेन सकलत्रैलोक्यस्येति गूढम् । प्रधानत्वेन जगद्धारणकर्तृत्वं नाथत्वेन पालकत्वं गर्भितम् । देवानां मघवानिव ॥ ८ ॥ यशसा विक्रमेण च श्रुतः प्रसिद्धः । तेन रूपेणेति शेषः । पितृव्रतचनपालनं व्रतं यस्य तद्भावः सत्यं सत्यवचनं च । त्वयि तिष्ठतीति शेषः । किं च त्वयि स्मृते धर्मश्च पुष्कलः । अङ्गहीनोऽपि सकलाङ्गपूर्णं भवतीत्यर्थः । 'प्रमादात्कुर्वतां कर्म प्रच्यवेताच्चेरेषु च । तद्विष्णोः स्मरणादेव संपूर्णं स्यादिति श्रुतिः ॥' इति स्मृतेः ॥ ९ ॥ धर्मज्ञं शरभङ्गः गतरक्षणरूपधर्मज्ञम् । धर्मवत्सलं धर्मानुष्ठातृप्रियम् । त्वामासाद्य शरणं प्राप्यार्थित्वादर्थिभावेन यत्कुरामपि वक्ष्यामस्तत्क्षन्तुमर्हसीति योजना । यद्यपि 'सत्सु कार्यवतां पुंसामलमेवाप्रतः स्थितिः' इति न्यायेन लदप्रेक्षस्थानमेव सकलमनोरथपूरकत्वाच्च कार्यसाधनम्, तथाप्यार्थितिशयेन किंचिद्वक्ष्यमाणं क्षन्तव्यमिति भावः ॥ १० ॥ जगद्रक्षणतत्परस्य विनापि कथनं स्वरक्षणेऽपि प्रवृत्तिरस्त्येव, तथाप्यार्थितिशयेन लोकरीत्या रजधर्मं बोधयन्ति—अधर्म इति । न च रक्षति विषयवा-

युञ्जानः स्वानिव प्राणान्प्राणैरिष्टान्सुतानिव । नित्ययुक्तः सदा रक्षन्सर्वान्विषयवासिनः ॥ १२
 प्राप्नोति शाश्वतीं राम कीर्तिं स बहुवार्षिकीम् । ब्राह्मणः स्थानमासाद्य तत्र चापि महीयते ॥ १३
 यत्करोति परं धर्मे मुनिर्मूलफलाशनः । तत्र राक्षश्चतुर्भागः प्रजा धर्मेण रक्षतः ॥ १४
 सोऽयं ब्राह्मणभूयिष्ठो वानप्रस्थगणो महान् । त्वन्नाथोऽनाथवद्राम राक्षसैर्हन्यते भृशम् ॥ १५
 एहि पश्य शरीराणि मुनीनां भावितात्मनाम् । हतानां राक्षसैर्घोरैर्वह्नां बहुधा वने ॥ १६
 पम्पानदीनिवासानामनुमन्दाकिनीमपि । चित्रकूटालयानां च क्रियते कदनं महत् ॥ १७
 एवं वयं न मृष्यामो विप्रकारं तपस्विनाम् । क्रियमाणं वने घोरं रक्षोभिर्भीमकर्मभिः ॥ १८
 ततस्त्वां शरणार्थं च शरण्यं समुपस्थिताः । परिपालय नो राम वध्यमानान्निशाचरैः ॥ १९
 परा त्वत्तो गतिर्वीर पृथिव्यां नोपपद्यते । परिपालय नः सर्वान्राक्षसेभ्यो नृपात्मज ॥ २०
 एतच्छ्रुत्या तु काकुत्स्थस्तापसानां तपस्विनाम् । इदं प्रोवाच धर्मात्मा सर्वानेव तपस्विनः ॥ २१
 नैवमर्हथ मां वक्तुमाज्ञाप्योऽहं तपस्विनाम् । केवलेन स्वकार्येण प्रवेष्टव्यं वनं मया ॥ २२
 विप्रकारमपाकष्टं राक्षसैर्भवतामिमम् । पितुस्तु निर्देशकरः प्रविष्टोऽहमिदं वनम् ॥ २३
 भवतामर्थसिद्ध्यर्थमागतोऽहं यदृच्छया । तस्य मेऽयं वने वासो भविष्यति महाफलः ॥ २४
 तपस्विनां रणे शत्रून्हन्तुमिच्छामि राक्षसान् । पश्यन्तु वीर्यमृषयः सभ्रातुर्मे तपोधनाः ॥ २५
 दत्त्वा वरं चापि तपोधनानां धर्मे धृतात्मा सह लक्ष्मणेन ।
 तपोधनैश्चापि सहायदत्तः सुतीक्ष्णमेवाभिजगाम वीरः ॥ २६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षष्ठः सर्गः ॥ ६ ॥

सिन इत्यपकृष्यते । वलिषड्भागं करभारूपं षष्ठांशम् । यद्वा
 बलये पूजायै दत्तं षड्भागं षष्ठांशम् । प्रजाभिः स्वानिष्टपरि-
 हारायैत्यर्थः ॥ ११ ॥ अथ रक्षणेऽभ्युदयमाहुः—युञ्जान
 इति । युञ्जानः प्रजारक्षणे यतमानः सर्वान्देशवासिनः स्वान्प्रा-
 णानिव प्राणैरिष्टान्प्राणैर्भ्योऽप्यधिकप्रियान्सुतानिव नित्ययुक्तः
 सदा सावधानो रक्षन् ॥ १२ ॥ इह शाश्वतीम् । अस्यैव
 विवरणम् । बहुवार्षिकीं कीर्तिमैहिकीमामुष्मिकं च ब्रह्मलो-
 करूपं फलं प्राप्नोति । तदाहुः—ब्राह्मण इति ॥ १३ ॥ ननु
 षष्ठांशप्रहास्यारक्षणवश्यकत्वेऽपि वनवासिरक्षणं कुतस्तत्राह
 —यदिति । यदिति सामान्ये नपुंसकम् । प्रजा . वानप्रस्थ-
 प्रजाः । चतुर्भागश्चतुर्थांशः । इदमुपलक्षणं षड्भागस्यापि ।
 तत्रोपवासिमिक्षाहारिधर्मात्षड्भागप्राप्तिः तेन धर्मषड्भागप्र-
 तिपादकस्त्वस्यविरोधः । राजपरिपालितदेशभवफलाद्यशनवतो
 धर्माच्चतुर्थो भागः । तदन्नभोजनादिपुष्टाङ्गधर्मात्त्वर्थं राज्ञः ।
 'अप्रदातुस्तु तस्यार्थं कर्तुंश्चार्थं न संशयः' इति स्मृतेरिति
 बोध्यम् ॥ १४ ॥ अथ विवक्षितमर्थमाहुः—सोऽयमिति ।
 ब्राह्मणभूयिष्ठ इत्यनेन क्षत्रवैश्यवानप्रस्थसत्तापि तत्र बोधिता ।
 त्वं नाथो रक्षको यस्य स लजायः सोऽप्यनाथवद्वध्यते, अत-
 स्त्वादृशस्योपेक्षानुचितेति भावः ॥ १५ ॥ स्ववचसो मिथ्या-
 लपरिहारायाहुः—एहीति । मुनयो मननशीलाः । भाविता-
 त्मानो निदिध्यासननिष्ठाः । शरीराणि केवलं हला लयानि ।
 बहुधा बहुप्रकारैरङ्गप्रत्यङ्गच्छेदनादिभिः ॥ १६ ॥ सकलदण्ड-
 कारण्यपीडमाहुः—पम्पेत्यादि । पम्पा च नयश्च तत्र
 निदासो येषां तेषाम् । पम्पारूपा नदी वा । अनुमन्दाकिनीम-

पीति । अनुलक्षणे कर्मप्रवर्जनीयः । मन्दाकिन्या अत्रत्यपुण्य-
 नद्यास्तीरवासिनाम् । मन्दाकिन्या विस्तीर्णप्रवाहलाहुरवगा-
 हतया पृथगुक्ती राघवाख्याने ॥ १७ ॥ विप्रकारं दुःखं न
 मृष्यामः सोऽहमशक्ताः ॥ १८ ॥ शरण्यं रक्षणसमर्थम् ।
 शरणार्थं रक्षणार्थम् ॥ १९ ॥ ततः परा गतिस्त्वदन्यज्जाता
 ॥ २० ॥ तपस्विनां तपोबलयुतानां तापसानामृषीणाम्
 ॥ २१ ॥ तदेवाह—नैवमिति । एवमुक्तं प्रार्थनारूपं वचः ।
 आज्ञाप्यः शिष्यादिरिवेदं कुर्वति शिक्षणीयः । केवलेनोपाध्य-
 न्तररहितेन स्वकार्येण पितृवचनपरिपालनात्मकेन हेतुना मया-
 वश्यं वनं प्रवेष्टव्यमेव । स च मे वनप्रवेशो राक्षसैः क्रियमाणं
 भवतामिमं विप्रकारमपाकष्टमपि भविष्यतीत्यर्थं इति तीर्थ-
 कतकौ । भवच्छत्रुहननं केवलं मवीयमेवं कार्यं बहुधर्मोपच-
 यजनकलान्मदिष्टसाधनमेव । यद्यपि स्वविप्रकारनाशे भवन्तः
 समर्था एव तथापि मम धर्मोपचयार्थैवैषा भववीया मम प्रेर-
 णेति भावः । अन्वयस्त्वत्र स्फुट एवेत्यन्ये । किं च पित्राज्ञा-
 परिपालनार्थमिदं वनं प्रविष्ट एवासि । प्रविष्टे च मयि सोऽर्थो-
 ऽवश्यं भाव्य एवेति भवतामेवं प्रार्थनसनवसरमिति भावः
 ॥ २२ ॥ २३ ॥ तदेवाह—भवतामिति । यदृच्छया आगत
 एवाहं भवतामर्थसिद्ध्यर्थमपि भविष्याम्येवेति शेषः । पितु-
 स्त्वित्यनेनोक्त एवार्थः कविना श्लोकान्तरेण वर्ण्यते । इयमपि
 शैली कवेरिति कतकतीर्थी । यतः शत्रून्हन्तुमिच्छामि, अत-
 स्त्वस्य यदृच्छया वनमागतस्य मेऽयं वनवासो महाफलो भवि-
 ष्यतीति स्वगतो विचारः । अथ ऋषिधैर्याय प्रकाशं प्रति-
 जानीते—पश्यन्त्विति । सर्वथा हनिष्यामीति यावत् ॥ २४ ॥
 ॥ २५ ॥ वरमुक्तवचनात्मना । धर्मे धृतात्मा धर्मे स्थित-

सप्तमः सर्गः ।

रामस्तु सहितो भ्रात्रा सीतया च परंतपः । सुतीक्ष्णस्याश्रमपदं जगाम सह तैर्द्विजैः ॥	१
स गत्वा दूरमध्वानं नदीस्तीर्त्वा बहूदकाः । ददर्श विमलं शैलं महामेरुमिवोन्नतम् ॥	२
ततस्तदिक्षाकुवरौ सततं विविधैर्द्रुमैः । काननं तौ विविशतुः सीतया सह राघवौ ॥	३
प्रविष्टस्तु वनं घोरं बहुपुष्पफलद्रुमम् । ददर्शाश्रममेकान्ते चीरमालापरिष्कृतम् ॥	४
तत्र तापसमासीनं मलपङ्कजधारिणम् । रामः सुतीक्ष्णं विधिवत्तपोधनमभाषत ॥	५
रामोऽहमस्मि भगवन्भवन्तं द्रष्टुमागतः । तन्माभिवद धर्मज्ञ महर्षे सत्यविक्रम ॥	६
स निरीक्ष्य ततो धीरो रामं धर्मभृतां वरम् । समाश्लिष्य च बाहुभ्यामिदं वचनमब्रवीत् ॥	७
स्वागतं ते रघुश्रेष्ठ राम सत्यभृतां वर । आश्रमोऽयं त्वयाक्रान्तः सनाथ इव सांप्रतम् ॥	८
प्रतीक्षमाणस्त्वामेव नारोहेऽहं महायशः । देवलोकमितो वीर देहं त्यक्त्वा महीतले ॥	९
चित्रकूटमुपादाय राज्यभ्रष्टोऽसि मे श्रुतः । इहोपयातः काकुत्स्थ देवराजः शतक्रतुः ॥	१०
उपागम्य च मे देवो महादेवः सुरेश्वरः । सर्वोल्लोकाजितानाह मम पुण्येन कर्मणा ॥	११
तेषु देवर्षिर्जुष्टेषु जितेषु तपसा मया । मत्प्रसादात्सभार्यस्त्वं विहरस्व सलक्ष्मणः ॥	१२
तमुग्रतपसं दीप्तं महर्षिं सत्यवादिनम् । प्रत्युवाचात्मवान् रामो ब्रह्माणसि च वासवः ॥	१३
अहमेवाहरिष्यामि स्वयं लोकांश्च महामुने । आवासं त्वहमिच्छामि प्रदिष्टमिह कानने ॥	१४
भवान्सर्वत्र कुशलः सर्वभूतहिते रतः । आख्यातं शरभङ्गेन गौतमेन महात्मना ॥	१५
एवमुक्तस्तु रामेण महर्षिलोकविश्रुतः । अब्रवीन्मधुरं वाक्यं हर्षेण महता युतः ॥	१६
अयमेवाश्रमो राम गुणवान्स्म्यतामिति । ऋषिसङ्घानुचरितः सदा मूलफलैर्युतः ॥	१७

चित्तः । आर्यं पूज्यं दत्तं यस्य संः । तपोधनैः सह सुतीक्ष्णमभिजगाम ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे षष्ठः सर्गः ॥ ६ ॥

द्विजैः प्रार्थनार्थमागतैर्वानप्रस्थैः ॥ १॥ विमलं पवित्रम् । 'महामेघमिव' इति पाठे स्थितमिति शेषः । नैत्यस्यौल्याभ्यां साहचर्यम् । उन्नतमिति स्वरूपकथनम् ॥ २॥ ३॥ ४॥ अत्र 'ततस्तदिक्षाकुवरौ' इत्यादिश्लोकत्रयं प्रक्षिप्तमिति कतकः । मलपङ्कजधारिणं मलस्य सर्वाधस्य शान्तये पङ्कजे पद्मासने स्थित्वा धारणशीलम् । यद्वा पङ्कजे हृदयपङ्कजे धारिणमैश्वर्ययोगधारणशीलमित्यर्थः इति कतकः । तीर्थस्तु—'मलपङ्कजटाधरम्' इति पठित्वा मलमुद्धर्तनादिसंस्काराभावाच्छरीरजं पङ्को वनसंचाराच्छरीरलम् इति भेदे इत्याह । विधिवदुपगम्येति शेषः ॥ ५ ॥ तन्माभिवदेति । मा इति माम् । उक्तयोगधारणशीलत्वेन वागव्यवहारभावादेवं प्रार्थना । सत्यविक्रम अक्षततपःस्वभावः ॥ ६ ॥ ७ निरीक्ष्येति । उक्तवचनात्समाधितो व्युत्थाय । रामं दृष्ट्वेत्यर्थः ॥ ७ ॥ सनाथ इव सस्वामिक इव अत्रायमाश्रमो ब्रह्मचर्याभाश्रमव्यवहारोऽयं देहस्त्वया जीवरूपेणाक्रान्तोऽपि सांप्रतमथ बहिष्कृत्युपातुं भवन्सनाथ इव मायया सच्चिदानन्दस्यैवं शरीररूपेण प्रतिभासमानस्येदृशस्य । लद्रूपस्य दर्शनेन चित्तशुद्ध्या पूर्वं जीवाभेदेनाहमिति प्रतीत्या गृहीतरूपं तद्वैलक्ष्येनेदानीं प्राप्तेदनिबन्धनसनाथत्वव्यवहारः । इवेन जडानामप्यपि निरुक्तत्वात् । सूचित इति ध्वनिः ॥ ८ अतस्त्वां प्रती-

क्षमाण इति । त्वां स्वात्मभूतम् । महायश इति संबोधनम् । देवलोकं देवस्य ब्रह्मणो लोकम् ॥ ९ ॥ ननु कात्र मदागमनसंभावना तत्राह—चित्रेति । यदा राज्यभ्रष्टश्चित्रकूटमुपादाय प्राप्य स्थितोऽसि तदाप्रभृति मे मया श्रुतोऽसि । आश्रमोऽयमित्यस्य व्यङ्ग्येऽर्थे तु—चित्रं विचित्रफलहेतुकूटं दुरवगाहलात्संसारं प्राप्य राज्यभ्रष्टो विद्यासंसर्गेण स्वाराज्याभिलशुद्धबुद्धमुक्तस्वरूपाद्भ्रष्टस्तथोपात्संसारं प्राप्तस्त्वमेव मया श्रुतिवाक्येभ्यः श्रुतोऽसि, अतस्तत्प्रतीक्षया न देवलोकं गत इति व्यङ्ग्योऽर्थः । नन्विदानीं क ते देवलोकरोहणप्रसक्तिस्तत्राह—इहेति । शरभङ्गाख्यानान्तरमिहाप्यागत इत्यर्थः ॥ १० ॥ पुण्येन कर्मणा जितानित्यनेन श्रवणसंपत्तावपि निदिध्यासनसंपत्त्यभावेऽस्योक्तः । पूजावचनेषु पौनरुक्त्यं न दोषाय । देवादिपदानां प्रवृत्तिनिमित्तमेदस्य स्पष्टत्वाच्च पौनरुक्त्यमिति केचित् ॥ ११ ॥ अथ सर्वं पुण्यमनन्तफलत्वाय भगवत्पर्ययति—तेष्विति ॥ १२ ॥ १३ ॥ अहमेवेति । तपसेत्यर्थः । लतः प्रतिग्रहे नाहमधिकारीति आपाततोऽर्थः । वास्तवस्तु तदुत्पण्याङ्गीकारेणानुगृह्णाति भगवान्—अहमेवेति । न्यासत्वेन लया स्थापितं तुभ्यं प्रापयिष्यामि । अहमेवेत्यनेन सर्वकर्मफलदाता सर्वोपासनाखहमेवेति सूचितम् । अ. लोकहृष्टेतरजनप्रतारणायावासमिति । प्रदिष्टम् । लयेति शेषः ॥ १४ ॥ गौतमेन गौतमगोत्रेण शरभङ्गेन । सर्वत्र इह परत्र च कुशल इत्याख्यातम् । एवं चानभिज्ञोऽहमित्युत्तरं दानुमशक्यमित्याशयः ॥ १५ ॥ १६ ॥ अयमेवाससीयः ॥ १७ ॥

इममाश्रममागम्य मृगसङ्गा महीयसः । अहत्वा प्रतिगच्छन्ति लोभयित्वाकुतोभयाः ॥ १८
 नान्यो दोषो भवेदत्र मृगेभ्योऽन्यत्र विद्धि वै । तच्छ्रुत्वा वचनं तस्य महर्षेर्लक्ष्मणाग्रजः ॥ १९
 उवाच वचनं धीरो विगृह्य सशरं धनुः । तानहं सुमहाभाग मृगसङ्गान्समागतान् ॥ २०
 हन्यां निशितधारेण शरेणानतपर्वणा । भवांस्तत्राभिषज्येत किं स्यात्कृच्छ्रतरं ततः ॥ २१
 एतस्मिन्नाश्रमे वासं चिरं तु न समर्थये । तमेवमुक्त्वोपरमं रामः संध्यामुपागमत् ॥ २२
 अन्वास्य पश्चिमां संध्यां तत्र वासमकल्पयत् । सुतीक्ष्णस्याश्रमे रम्ये सीतया लक्ष्मणेन च ॥ २३
 ततः शुभं तापसयोग्यमन्नं खयं सुतीक्ष्णः पुरुषर्षभाभ्याम् ।
 ताभ्यां सुसत्कृत्य ददौ महात्मा संध्यानिवृत्तौ रजनीं समीक्ष्य ॥ २४
 इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तमः सर्गः ॥ ७ ॥

अष्टमः सर्गः ।

रामस्तु सहसौमित्रिः सुतीक्ष्णेनाभिपूजितः । परिणाम्य निशां तत्र प्रभाते प्रत्यबुध्यत ॥ १
 उत्थाय च यथाकालं राघवः सह सीतया । उपस्पृश्य सुशीतेन तोयेनोत्पलगन्धिना ॥ २
 अथ तेऽग्निं सुरांश्चैव वैदेही रामलक्ष्मणौ । काल्यं विधिवदभ्यर्च्य तपस्विशरणे वने ॥ ३
 उदयन्तं दिनकरं दृष्ट्वा विगतकल्मषाः । सुतीक्ष्णमभिगम्येदं श्लक्ष्णं वचनमब्रुवन् ॥ ४
 सुखोषिताः स्म भगवंस्त्वया पूज्येन पूजिताः । आपृच्छामः प्रयास्यामो मुनयस्त्वरयन्ति नः ॥ ५
 त्वरामहे वयं द्रष्टुं कृत्स्नमाश्रममण्डलम् । ऋषीणां पुण्यशीलानां दण्डकारण्यवासिनाम् ॥ ६
 अभ्यनुज्ञातुमिच्छामः सहैभिर्मुनिपुंगवैः । धर्मनित्यैस्तपोदान्तैर्विशिखैरिव पावकैः ॥ ७
 अविषह्यातपो यावत्सूर्यो नातिविराजते । अमार्गेणागतां लक्ष्मीं प्राप्येवान्वयवर्जितः ॥ ८
 तावदिच्छामहे गन्तुमित्युक्त्वा चरणौ मुनेः । ववन्दे सहसौमित्रिः सीतया सह राघवः ॥ ९
 तौ संस्पृशन्तौ चरणानुत्थाप्य मुनिपुंगवः । गाढमाश्लिष्य सल्लेहमिदं वचनमब्रवीत् ॥ १०
 अरिष्टं गच्छ पन्थानं राम सौमित्रिणा सह । सीतया चानया सार्धं छाययेवानुवृत्तया ॥ ११
 पश्याश्रमपदं रम्यं दण्डकारण्यवासिनाम् । एषां तपस्विनां वीर तपसा भावितात्मनाम् ॥ १२
 सुप्राज्यफलमूलानि पुष्पितानि वनानि च । प्रशस्तमृगयूथानि शान्तपक्षिगणानि च ॥ १३

अनेन गुणमुक्त्वा दोषमाह—इममिति । इममाश्रमं दण्डकार-
 ण्याश्रमम् । महीयसोऽतिशयितमहत्त्ववतोऽपि । अहला
 हननमकृत्वा लोभयित्वा रूपकान्तिगतिविशेषैश्चित्तक्षोभं कृत्वा
 गच्छन्तीत्यर्थः । अनेन भावी मारीचवृत्तान्तः सूचितः ।
 अकुतोभयास्ते इव ॥ १८ ॥ अत्र दण्डकारण्ये । नान्यो
 दोषो भवेदत्रेत्यस्यैव विवरणम्—मृगेभ्योऽन्यत्र विद्धि वै
 इति । मृगेभ्योऽन्यत्र न भयमिति विद्धीत्यर्थः । दण्डकार-
 ण्याभिप्रायेण मुन्युक्तं तदाश्रममात्राभिप्रायं परिकल्प्य रामो-
 ऽवारीदित्साह । तच्छ्रुत्वा मृगेभ्यो भयविषयं वचनम् ॥ १९ ॥
 ॥ २० ॥ हन्याम् । प्राप्तकाले लिङ् । प्राप्तमृगहननं कुर्याम् । परं
 लेवं कृत्वात्र स्थातुमशक्यमित्साह—भवानिति । तत्र मृगसङ्गवधे
 भवान्मयाभिषज्येत । अभिषङ्गः पराभवः । कृतपराभवो
 यो भवेत्ततः परं मे कृच्छ्रतरं किं स्यात्, न किमपि ॥ २१ ॥
 यदेवमतः—एतस्मिन्निति । चिरं चिरकालं वासं न समर्थये
 नेच्छामि । मृगसङ्गवधं विना स्थातुमशक्यं तद्वधेन च भवतां
 पीडित्साशयः । उपरममुपरम्य । क्वचित् 'उपरम्य' इत्येव

पाठः । संध्यामुपागमत्संध्यां वन्दितुमुपागतवान् ॥ २२
 ॥ २३ ॥ संध्यानिवृत्तौ रजनीमभ्यवहाराहं समीक्ष्येति
 यावत् ॥ २४ ॥ इति श्रीरामाभिरामे श्रीरामीये रामायण-
 तिलके वाल्मीकीय आदिकाव्येऽरण्यकाण्डे सप्तमः सर्गः ॥ ७ ॥
 परिणाम्यातिवाह्य ॥ १ ॥ उपस्पृश्य ब्राला । उत्पलग-
 न्धिनोत्पलगन्धवता ॥ २ ॥ काल्यं यथाकालप्राप्तमित्यभ्यर्च-
 नक्रियाविशेषणम् ॥ ३ ॥ ४ ॥ ५ ॥ ६ ॥ अभ्यनुज्ञातुमि-
 च्छामस्त्वत्कर्तृकं गमनानुज्ञानं प्रार्थयामः । विशिखैर्विधूयैः
 ॥ ७ ॥ अविषह्यातपः सोढुमशक्यातपो यावत्तात एवाति-
 विराजते तावद्गन्तुमिच्छाम इत्यन्वयः । अमार्गेणान्यायेनागतां
 लक्ष्मीमैश्वर्यं प्राप्यान्वयवर्जितोऽन्वयः संबन्धस्तद्विवर्जितः ।
 गुरुसाधुजनसेवारहितो दुष्प्रभुरिवाकुलज इव वा यावदविष-
 ह्यप्रतापो न ततः पूर्वं गन्तुमिच्छाम इत्यर्थः ॥ ८ ॥ ९
 ॥ १० ॥ अरिष्टं निरुपद्रवम् ॥ ११ ॥ आश्रमपदमिति ।
 जातावेकवचनम् ॥ १२ ॥ उच्चविशेषणविक्षिप्तानि वनानि
 सरांसि च द्रक्ष्यसि इत्यन्वयः । शान्तपक्षिगणानि परस्परमि-

कुलपङ्कजखण्डानि प्रसन्नसलिलानि च । कारण्डवविक्रीर्णानि तटाकानि सरांसि च ॥ १४
 द्रक्ष्यसे दृष्टिरभ्याणि गिरिप्रस्रवणानि च । रमणीयान्यरण्यानि मयूराभिरुतानि च ॥ १५
 गम्यतां वत्स सौमित्रे भवानपि च गच्छतु । आगन्तव्यं च ते दृष्ट्वा पुनरेवाश्रमं प्रति ॥ १६
 एवमुक्तस्तथेत्युक्त्वा काकुत्स्थः सहलक्ष्मणः । प्रदक्षिणं मुनिं कृत्वा प्रस्थातुमुपचक्रमे ॥ १७
 ततः शुभतरे तूणी धनुषी चायतेक्षणा । ददौ सीता तयोर्भ्रात्रोः खड्गौ च विमलौ ततः ॥ १८
 आवध्य च शुभे तूणी चापे चादाय सखने । निष्कान्तावाश्रमाद्रन्तुमुभौ तौ रामलक्ष्मणौ ॥ १९
 शीघ्रं तौ रूपसंपन्नावनुज्ञातौ महर्षिणा । प्रस्थितौ धृतचापासी सीतया सह राघवौ ॥ २०

इत्यार्षे श्रीमद्रामायणे वाल्मीकीय आदिकाव्येऽरण्यकाण्डेऽष्टमः सर्गः ॥ ८ ॥

नवमः सर्गः ।

सुतीक्ष्णेनाभ्यनुज्ञातं प्रस्थितं रघुनन्दनम् । हृद्यया स्निग्धया वाचा भर्तारमिदमब्रवीत् ॥ १
 अधर्मं तु सुसूक्ष्मेण विधिना प्राप्यते महान् । निवृत्तेन च शक्योऽयं व्यसनात्कामजादिह ॥ २
 त्रीण्येव व्यसनान्यद्य कामजानि भवन्त्युत । मिथ्यावाक्यं तु परमं तस्माद्दुस्तराबुभौ ॥ ३
 परदारभिमग्नं विनावैरं च रौद्रता । मिथ्यावाक्यं न ते भूतं न भविष्यति राघव ॥ ४
 कुतोऽभिलषणं स्त्रीणां परेषां धर्मेनाशनम् । तव नास्ति मनुष्येन्द्र न चाभूत्ते कदाचन ॥ ५
 मनस्यपि यथा राम न चैतद्विद्यते क्वचित् । खदारनिरतश्चैव नित्यमेव नृपात्मज ॥ ६
 धर्मिष्ठः सत्यसंधश्च पितुर्निर्देशकारकः । त्वयि धर्मश्च सत्यं च त्वयि सर्वं प्रतिष्ठितम् ॥ ७
 तच्च सर्वं महाबाहो शक्यं वोढुं जितेन्द्रियैः । तव वश्येन्द्रियत्वं च भूतानां शुभदर्शनम् ॥ ८
 तृतीयं यदिदं रौद्रं परप्राणाभिर्हिसनम् । निर्वैरं क्रियते मोहात्तच्च ते समुपस्थितम् ॥ ९
 प्रतिज्ञातस्त्वया वीर दण्डकारण्यवासिनाम् । ऋषीणां रक्षणार्थाय वधः संयति रक्षसाम् ॥ १०
 एतन्निमित्तं वचनं दण्डका इति विश्रुतम् । प्रस्थितस्त्वं सह भ्रात्रा धृतबाणशरासनः ॥ ११

रोषाभावात् ॥ १३ ॥ कारण्डवविक्रीर्णानि व्याप्तानि ॥ १४ ॥
 ॥ १५ ॥ ते लया । सकलऋषीणामाश्रमान्दृष्ट्वा पुनरपि ममा-
 श्रमं प्रत्यागन्तव्यमित्यर्थः ॥ १६ ॥ १७ ॥ ततो धनुरादिदा-
 नानन्तरं विमलौ निषितौ खड्गौ च ददौ ॥ १८ ॥ चापे ।
 चापशब्दो द्विलिङ्गः ॥ १९ ॥ २० ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽरण्य-
 काण्डेऽष्टमः सर्गः ॥ ८ ॥

राक्षसवधप्रतिज्ञां पुनरुक्तां कारयितुं तेजोवृद्ध्यर्थं च राक्ष-
 सवधमापाततो निषेधती सीताब्रवीत् । सीतेति शेषः । हृद्यया
 युक्तिमत्त्वेन हृदयंगमया । स्निग्धया स्नेहप्रवृत्तया ॥ १ ॥
 अधर्ममिति । यद्यपि भवान्महान्महापुरुषोऽथापि सुसूक्ष्मेण
 विधिना सूक्ष्मेण मार्गेण विचारणे सति भवानधर्मं तु प्राप्यते
 प्राप्नोति । छान्दसः इत्यन् । अतिदुर्बलमृगवधप्रतिज्ञया वनप्र-
 वेशे सस्यैत्यर्थः । वर्तमानसामीप्ये लट् । अयमधर्मस्तु काम-
 जाव्यसनाद्विनिवृत्तेन लया निवर्तयितुं शक्यः ॥ २ ॥ किं
 तत्कामजं व्यसनं कश्चायमधर्मो यस्तन्निवृत्त्या निवर्तनीय इत्या-
 राह्यामाह—त्रीण्येवेति । कानि त्रीणीत्यतः—मिथ्येति ।
 खड्गैर्हस्तीशुत्रादिप्रागवशान्मिथ्यावाक्यप्रवृत्तिः । पुंसस्तत्परमकं
 व्यसनखरूपं तदनन्तरं ततोऽपि गुरुतरावत्यन्तगुरुव्यसः भूतौ
 ॥ ३ ॥ कौ तौ तत्राह—परदारेति । विनावैरं रौद्रता रौद्र-

भावावलम्बनम् । मृगाणामत्यन्तदुर्बलत्वेन तेषु वैरप्रसक्त्य-
 भावादिति भावः । एवं व्यसनत्रयं निरूप्य प्रकृतेऽधर्मप्राप्ति-
 परिहाराय व्यसनं परिशेषयितुमाह—मिथ्येति ॥ ४ ॥ पर-
 दाराभिमर्शनमपि लयि नास्तीत्याह—कुत इति । कुतोऽपि
 हेतोरेत्यर्थकं कुत इति पूर्वान्वयि । धर्मेनाशनं परेषां त्राणाम-
 भिलषणं तत्पूर्वकं तत्सर्पादि तव नास्ति वर्तमानकाले
 नाभूत्पूर्वं च । ततः परं न भविष्यति च ॥ ५ ॥ किंबहुना
 मनस्यप्येतन्न विद्यते । अनेनेच्छया अपि निरासः । तस्यैवो-
 पपादनम्—खदारेति ॥ ६ ॥ यतस्त्वं धर्मिष्ठत्वादिगुणः,
 अतस्त्वयि धर्मः प्रतिष्ठितः । सर्वं सत्यं च त्वयि प्रतिष्ठितम्
 ॥ ७ ॥ ननु कव्यसने मयि न भविष्यति इति कथं तव निर्ण-
 योऽत आह—तथेति । वोढुं शक्यमग्रेऽपि तत्परिपालनं
 कर्तुं शक्यम् । यतस्तत्परिपालनकारणं जितेन्द्रियत्वं त्वय्यस्ति,
 अतो न भविष्यति इति निर्णयः ॥ ८ ॥ तृतीयं तु व्यसनं
 प्रसक्तमित्याह—तृतीयमिति । यन्मोहाभिर्वैरं परप्राणाभि-
 र्हिसनं क्रियते तदिदं रौद्राख्यं मृगयारूपं तृतीयं व्यसनं ते
 तच्च तत्तु तत्सदृशं तु समुपस्थितम् । राक्षसैः स्वापराधाकर-
 णानिर्वैरत्वमस्येति बोध्यम् ॥ ९ ॥ कुतोऽस्याधर्मस्य मम
 प्राप्तिरत आह—प्रतिज्ञात इति ॥ १० ॥ ननु प्रतिज्ञामात्रेण
 कथमधर्मप्राप्तिस्तत्राह—एतदिति । प्रतिज्ञातराक्षोवधार्थमि-

ततस्त्वां प्रस्थितं दृष्ट्वा मम चिन्ताकुलं मनः । त्वद्वृत्तं चिन्तयन्त्या वै भवेन्निःश्रेयसं हितम् ॥ १२
 नहि मे रोचते वीर गमनं दण्डकान्प्रति । कारणं तत्र वक्ष्यामि वदन्त्याः श्रूयतां मम ॥ १३
 त्वं हि बाणधनुष्पाणिघ्नात्रा सह वनं गतः । दृष्ट्वा वनचरान्सर्वान्कञ्चित्कुर्याः शरव्ययम् ॥ १४
 क्षत्रियाणामिह धनुर्दुताशस्येन्धनानि च । समीपतः स्थितं तेजो बलमुच्छ्रयते भृशम् ॥ १५
 पुरा किल महाबाहो तपस्वी सत्यवाञ्छुचिः । कस्मिंश्चिदभवत्पुण्ये वने रतमृगद्विजे ॥ १६
 तस्यैव तपसो विघ्नं कर्तुमिन्द्रः शचीपतिः । खड्गपाणिरथागच्छदाश्रमं भट्रूपधृक् ॥ १७
 तस्मिंस्तदाश्रमपदे निहितः खड्ग उत्तमः । स न्यासविधिना दत्तः पुण्ये तपसि तिष्ठतः ॥ १८
 स तच्छस्त्रमनुप्राप्य न्यासरक्षणतत्परः । वने तु विचरत्येव रक्षन्प्रत्ययमात्मनः ॥ १९
 यत्र गच्छत्युपादातुं मूलानि च फलानि च । न विना याति तं खड्गं न्यासरक्षणतत्परः ॥ २०
 नित्यं शस्त्रं परिवहन्क्रमेण स तपोधनः । चकार रौद्रीं स्त्रां बुद्धिं त्यक्त्वा तपसि निश्चयम् ॥ २१
 ततः स रौद्राभिरतः प्रमत्तोऽधर्मकश्चितः । तस्य शस्त्रस्य संवासाज्जगाम नरकं मुनिः ॥ २२
 एवमेतत्पुरावृत्तं शस्त्रसंयोगकारणम् । अग्निसंयोगवद्भेतुः शस्त्रसंयोग उच्यते ॥ २३
 ज्ञेहाच्च बहुमानाच्च स्मारये त्वां तु शिक्षये । न कथंचन सा कार्या गृहीतधनुषा त्वया ॥ २४
 बुद्धिर्वैरं विना हन्तुं राक्षसान्दण्डकाश्रितान् । अपराधं विना हन्तुं लोको वीर न मंस्यते ॥ २५
 क्षत्रियाणां तु वीराणां वनेषु नियतात्मनाम् । धनुषा कार्यमेतावदार्तानामभिरक्षणम् ॥ २६
 क्व च शस्त्रं क्व च वनं क्व च श्वात्रं तपः क्व च । व्याविद्धमिदमस्माभिर्देशधर्मस्तु पूज्यताम् ॥ २७
 कदर्यकलुषा बुद्धिर्जायते शस्त्रसेवनात् । पुनर्गत्वा त्वयोध्यायां क्षत्रधर्मं चरिष्यसि ॥ २८
 अक्षया तु भवेत्प्रीतिः श्वश्रूश्चशुरयोर्मम । यदि राज्यं हि संन्यस्य भवेत्स्वं निरतो मुनिः ॥ २९

त्यर्थः । दण्डका इति विश्रुतं प्रसिद्धम् । वनमित्यर्थः । प्रस्थितेन त्वया पूर्वं प्रतिज्ञातत्वात्कर्तव्यमेवेति तत्प्रस-
 फितिरिति भावः ॥ ११ ॥ ततो हेतोस्त्वां प्रस्थितं दृष्ट्वा
 तद्वृत्तं सत्यप्रतिज्ञारूपं चरित्रं दृष्ट्वा तव निःश्रेयसं पार-
 लौकिकं सुखं हितमिहलोकसुखं चिन्तयन्त्या मम मनश्चिन्ता-
 कुलं भवेद्भवति । रक्षसां बलवत्त्वेन तेभ्योऽनिष्टसंभावनयै-
 हिकसुखमङ्गोऽपि संभावित इति भावः ॥ १२ ॥ यदेवमतः—
 नहि मे इति । कारणं तद्गमनारुचौ—ममेति । सकाशादिति
 शेषः ॥ १३ ॥ हि यतस्त्वं वनं गतः सर्वान्वनचरान्राक्षसा-
 न्दृष्ट्वा शरव्ययं कञ्चित्कुर्याः करिष्यसि । इदमेव हिंसाक्षणा-
 धर्मप्राप्तौ कारणम् ॥ १४ ॥ शरमोक्षमकृत्वावास्थनं लशक्य-
 मित्याह—क्षत्रियाणामिति । समीपतः स्थितं धनुर्यत्समीप-
 स्थितं तस्य पुंसस्तेजोबलं तेजस आधिक्यं करोति । यथा
 बहेस्तेजस आधिक्यमिन्धनानि कुर्वते ॥ १५ ॥ अत्रेतिहास-
 माह—पुरेति । रतमृगद्विजे इति । उपशान्तरतमृगपक्षिके ।
 तपस्तेप इति शेषः ॥ १६ ॥ भटो योधः ॥ १७ ॥ तदा तस्मि-
 नाश्रमे पुण्ये तपसि तिष्ठतस्तस्य मुनेः । शेषे षष्ठी । तस्मै
 मुनये स खड्गो न्यासविधिना कालान्तरे आदानाय रक्षणार्थं
 स्थापनकर्मणा ॥ १८ ॥ आत्मनः प्रत्ययं विश्वासं रक्षणेव विच-
 रति ॥ १९ ॥ तदेव दर्शयति—यत्रेति ॥ २० ॥ परिवह-
 न्नरक्षणेऽधर्मं कलङ्कं च पश्यंस्तपसि निश्चयरूपां स्त्रां बुद्धिं
 त्यक्त्वा रौद्रीं बुद्धिं चकार ॥ २१ ॥ रौद्राभिरतो रौद्रकर्मणि
 प्रीतिमान् । अधर्मेण कश्चितो हीनधर्मः कृतः । संवासाद्वार-
 नात् ॥ २२ ॥ शस्त्रसंयोगकारणमिति बहुव्रीहिः । अभिसं-

योगो यथा काष्ठानां विकारहेतुस्तद्वच्छस्त्रसंयोगः शस्त्रिणो विका-
 रहेतुः ॥ २३ ॥ ज्ञेहाच्च बहुमानाच्च स्मारये त्वां तु शिक्षये-
 ष्यात् । किंच बहुमानो नाम मवीयोऽयं भर्तृत्वेवमभिमानः ।
 स्मारये । पुरावृत्तमिति शेषः । अत्र ज्ञेहो हेतुः । बहुमानाच्च
 स्त्रां तु शिक्षये इत्यर्थः । तदेव शिक्षणं करोति—न कथंच-
 नेति । यत्तु तीर्थः 'स्मारये त्वां न शिक्षये' इति पठति
 व्याचष्टे च, तत्तु उत्तरवाक्ये करिष्यमाणशिक्षणेन व्याहृतमिति
 कतकः ॥ २४ ॥ सा केत्यत्राह—बुद्धिरिति । अस्यैव प्रपञ्चः—
 अपराधं विनेति । हन्तुम् । राक्षसानिति शेषः । न मंस्यते ।
 तव यत्नमौचित्येनेति शेषः । 'लोकान्वीर न कामये' इति पाठे
 लोकान्दन्तुं नेच्छामि, राक्षसवदितरप्राणिवधस्याप्येवं सति प्रस-
 ज्ञादिति भावः ॥ २५ ॥ नन्वस्मदपराधाकरणेऽप्यार्तमुनिजन-
 रक्षणार्थमेव तेषां वधोऽस्तित्यत आह—क्षत्रियाणामिति ।
 क्षत्रियाणां क्षत्रधर्मार्हपदप्रतिष्ठितानाम् । अतएव वीराणां
 राज्यरक्षणशेषतया युद्धादिप्रवृत्तिमतामेतावद्धनुषा कार्यं यद्गनेषु
 वसतां नियतात्मनामार्तानामभिरक्षणम् ॥ २६ ॥ अस्माकं तु
 नात्राप्यधिकार इत्याह—क्व चेति । क्षात्रं दुष्टवधादि । तपो
 जटावल्कलादिधारणपूर्वकमस्माभिरिदानीमनुतिष्ठसितमिदम् ।
 व्याविद्धं परस्परव्याहृतम् । तस्माद्देशधर्मस्तपोवनधर्मस्तु पूज्यतां
 सेव्यताम् ॥ २७ ॥ यतः शस्त्रसेवनात्कदर्याणां कृपणानामिव
 कलुषा बुद्धिर्जायते धर्मानुष्ठानविरोधिनी, अतः शस्त्रसेवनं वने
 न कर्तव्यमिति ध्वनिः । ननु क्षत्रियस्य मम युद्धमेव धर्मोऽत
 आह—पुनरिति । स एव तस्य देशः कालश्चेत्यर्थः ॥ २८ ॥
 शस्त्रसेवननिषेधमेव द्रढयति—अक्षयेति । यदि राज्यं त्यक्त्वा

धर्मादर्थः प्रभवति धर्मात्प्रभवते सुखम् । धर्मेण लभते सर्वं धर्मसारमिदं जगत् ॥ ३०
 आत्मानं नियमैस्तैस्तैः कर्षयित्वा प्रयत्नतः । प्राप्यते निपुणैर्धर्मो न सुखाल्लभते सुखम् ॥ ३१
 नित्यं शुचिमतिः सौम्य चर धर्मं तपोवने । सर्वं तु विदितं तुभ्यं त्रैलोक्यमपि तत्त्वतः ॥ ३२
 स्त्रीचापलादेतदुपाहृतं मे धर्मं च वक्तुं तव कः समर्थः ।
 विचार्य बुद्ध्या तु सहानुजेन यद्रोचते तत्कुरु माचिरेण ॥ ३३

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे नवमः सर्गः ॥ ९ ॥

दशमः सर्गः ।

वाक्यमेतत्तु वैदेह्या व्याहृतं भर्तृभक्त्या । श्रुत्वा धर्मे स्थितो रामः प्रत्युवाचाथ जानकीम् । १
 हितमुक्तं त्वया देवि स्निग्धया सदृशं वचः । कुलं व्यपदिशन्त्या च धर्मक्षेत्रे जनकात्मजे ॥ २
 किं नु वक्ष्याम्यहं देवि त्वयैवोक्तमिदं वचः । क्षत्रियैर्धार्यते चापो नार्तशब्दो भवेदिति ॥ ३
 ते चार्ता दण्डकारण्ये मुनयः संश्लिष्टव्रताः । मां सीते स्वयमागम्य शरण्यं शरणं गताः ॥ ४
 वसन्तः कालकालेषु वने मूलफलाशनाः । न लभन्ते सुखं भीरु राक्षसैः क्रूरकर्मभिः ॥ ५
 भक्ष्यन्ते राक्षसैर्भूमिर्नरमांसोपजीविभिः । ते भक्ष्यमाणा मुनयो दण्डकारण्यवासिनः ॥ ६
 अस्मानभ्यवपद्यते मामुचुर्द्विजसत्तमाः । मया तु वचनं श्रुत्वा तेषामेवं मुखाच्युतम् ॥ ७
 कृत्वा वचनशुश्रूषां वाक्यमेतदुदाहृतम् । प्रसीदन्तु भवन्तो मेऽहीरेषा तु ममातुला ॥ ८
 यदीदृशैरहं विप्रैरुपस्थेयैरुपस्थितः । किं करोमीति च मया व्याहृतं द्विजसंनिधौ ॥ ९
 सर्वैरेव समागम्य वागियं समुदाहृता । राक्षसैर्दण्डकारण्ये बहुभिः कामरूपिभिः ॥ १०
 अर्दिताः स्म शृशं राम भवान्नस्तत्र रक्षतु । होमकाले तु संप्राप्ते पर्वकालेषु चानघ ॥ ११

वने निरतस्त्वं मुनिवृत्तिर्भवेत्सदा मम श्वश्रुश्चरयोरक्षया प्रीति-
 र्भवेत् । श्वशुरस्य वनवासोचितधर्मानुष्ठानेन स्वर्गलाभजा
 प्रीतिः श्वश्रास्तु युद्धादिराहिल्येन सुखवासजा प्रीतिरिति
 बोध्यम् ॥ २९ ॥ हिंसालक्षणस्याधर्मत्वान्मुनिधर्मानुष्ठानमेवोचि-
 तमित्याह—धर्मादिति । धर्मादहिंसाप्रधानात् ॥ ३० ॥ सर्वथा
 धर्म एव संपाद्य इत्याह—आत्मानमिति । आत्मानम् । स्थूल-
 देहद्वयमित्यर्थः । निपुणैः समर्थैः । सुखं सुखसाधनो धर्मः
 ॥ ३१ ॥ उपसंहृति—नित्यमिति । त्रैलोक्यमपि त्रिलोकव-
 र्तिप्रजा पुमर्था । पुमर्थतत्साधनकलाप इत्यर्थः । तुभ्यं त्वया
 ॥ ३२ ॥ अथ विनयेन क्षमापयति—स्त्रीति । माचिरेण ।
 विलम्बो मास्त्वित्यर्थः । अत्रेदं गूढं सीतातात्पर्यम्—यदि
 सकलरक्षःक्षयेण सकलत्रिभुवनवर्त्यार्तरक्षणमनपराधिपीडां
 विहाय कर्तुं शक्यं तदा क्षात्रधर्मं चर, नो चेच्छुद्धतपोधर्मं
 चरेति धनुषा कार्यमेतावदार्ताभिरक्षणमित्यनेनेदं ध्वनितम् ।
 'क्षत्रियाणां तु वीराणां वनेषु नियतात्मनाम्' इति पूर्वार्धस्य
 वनेष्वपि वसतां क्षत्रियाणां वीराणामुत्तरार्धोक्तमावश्यकमिति
 गूढतात्पर्यम् ॥ ३३ ॥ इति श्रीरामाभिरामे श्रीरामायणे
 रामायणतिलके वाल्मीकीय आदिकाव्येऽरण्यकाण्डे नवमः
 सर्गः ॥ ९ ॥

एवं युद्धस्यापाततः सीतया धर्मलं प्रतिपादितं तद्व्याख्या-
 विरोधेनैव धर्मलं प्रतिपादयति रामः—वाक्यमिति । 'संव-

र्धितः' इति पाठे संवर्धिततेजाः । 'धर्मे स्थितः' इति पाठान्त-
 रम् ॥ १ ॥ कुलं व्यपदिशन्त्या 'क्षत्रियाणां तु वीराणाम्'
 इत्यादिना क्षत्रियकुलधर्मं बोधयन्त्या ॥ २ ॥ अत्रोत्तरमहं किं
 नु वक्ष्यामि । त्वयैवोत्तरं दत्तमित्यर्थः । इदंशब्दार्थः—क्षत्रि-
 यैरिति । रक्षकाभावकृत आर्तानां शब्दो मा भूदित्यर्थं क्षत्रियै-
 र्वापो धार्यत इत्येषोऽर्थो धनुषा कार्यमेतावदार्तानामभिरक्षण-
 मिति वाक्येनोक्त इति शेषः ॥ ३ ॥ लवचनस्यायमेवानुष्ठान-
 काल इत्याह—ते चेति । संश्लिष्टव्रतास्तीक्ष्णव्रताः । स्वयमा-
 गम्य शरणं गता इत्यनेन नाहं गर्वादोषेण रक्षोवधार्थं प्रवर्ते,
 किंलस्यच्छरणागतेषु वैरेण ममापि वैरमर्थादायातमिति निर्वैरं
 वधप्रसर्किर्न मे इत्युक्तम् ॥ ४ ॥ कालकालेषु सर्वकालेष्वि-
 त्यर्थः । राक्षसैरित्यस्य वध्यमाना इति शेषः ॥ ५ ॥ ६ ॥
 अभ्यवपयानुग्रहाणेति मामुचुः । पश्यतेरार्षं परस्मैपदम् । एवं
 रक्षेलेवम् । तेषां मुखाच्युतं वचनं श्रुत्वा ॥ ७ ॥ वचनशुश्रूषां
 वचनानुपालनलक्षणशुश्रूषां कृत्वा । मनसि कृतेत्यर्थः । 'चर-
 णशुश्रूषाम्' इत्यपि पाठः । यदीदृशैरुपस्थितैरस्माभी रक्षणार्थ-
 मुपास्यैरुपस्थितः । रक्षणार्थमिति शेषः । एषा ममाहीरकीर्तिः,
 अतः प्रसीदन्त्वित्यर्थः । तीर्थस्तु—एषा मम हीः, अतः प्रसी-
 दन्त्विति व्याचष्टे ॥ ८ ॥ किं करोमि । किं करवाणीत्यर्थः ।
 लोड्यं लडापः ॥ ९ ॥ सर्वैः । एवं मयोक्तैस्तैः सर्वैरित्यर्थः ।
 ॥ १० ॥ स्म स्मः । तत्र रक्षःपीडाविषये । रक्षत्विति भव-

- अर्पयन्ति स्म दुर्धर्षा राक्षसाः पिशिताशनाः । राक्षसैर्धर्षितानां च तापसानां तपस्विनाम् ॥ १२
 गतिं मृगयमाणानां भवान्नः परमा गतिः । कामं तपःप्रभावेण शक्ता हन्तुं निशाचरान् ॥ १३
 चिरार्जितं न चेच्छामस्तपः खण्डयितुं वयम् । बहुविधं तपो नित्यं दुश्चरं चैव राघव ॥ १४
 तेन शापं न मुञ्चामो भक्ष्यमाणाश्च राक्षसैः । तदर्थमानान् राक्षोभिर्दण्डकारण्यवासिभिः ॥ १५
 रक्षकस्त्वं सह भ्रात्रा त्वन्नाथा हि वयं वने । मया चैतद्वचः श्रुत्वा कात्कर्ष्येन परिपालनम् ॥ १६
 ऋषीणां दण्डकारण्ये संश्रुतं जनकात्मजे । संश्रुत्य च न शक्यामि जीवमानः प्रतिश्रवम् ॥ १७
 मुनीनामन्यथा वक्तुं सत्यसिद्धं हि मे सदा । अप्यहं जीवितं जह्यां त्वां वा सीते सलक्ष्मणाम् ॥ १८
 न तु प्रतिज्ञां संश्रुत्य ब्राह्मणेभ्यो विशेषतः । तदवश्यं मया कार्यमृषीणां परिपालनम् ॥ १९
 अनुक्तेनापि वैदेहि प्रतिज्ञाय कथं पुनः । मम स्नेहाच्च सौहार्दादिदमुक्तं त्वया वचः ॥ २०
 परितुष्टोऽस्म्यहं सीते न ह्यनिष्टोऽनुशास्यते । सदृशं चानुरूपं च कुलस्य तव शोभने ।
 सधर्मचारिणी मे त्वं प्राणेभ्योऽपि गरीयसी ॥ २१
 इत्येवमुक्त्वा वचनं महात्मा सीतां प्रियां मैथिलराजपुत्रीम् ।
 रामो धनुष्मान्सह लक्ष्मणेन जगाम रम्याणि तपोवनानि ॥ २२
 इत्यार्षे श्रीमद्रामायणे वाल्मीकीय आदिकाव्येऽरण्यकांडे दशमः सर्गः ॥ १० ॥

एकादशः सर्गः ।

- अग्रतः प्रययौ रामः सीता मध्ये सुशोभना । पृष्ठतस्तु धनुष्पाणिर्लक्ष्मणोऽनुजगाम ह ॥ १
 तौ पश्यमानौ विविधाञ्छौलप्रस्थान्वनानि च । नदीश्च विविधा रम्या जगमतुः सह सीतया ॥ २
 सारसांश्चक्रवाकांश्च नदीपुलिनचारिणः । सरांसि च सपद्मानि युतानि जलजैः खगैः ॥ ३
 यूथबन्धांश्च पृषतां मदोन्मत्तान्विषाणिनः । महिषांश्च वराहांश्च गजांश्च द्रुमवैरिणः ॥ ४
 ते गत्वा दूरमध्वानं लम्बमाने दिवाकरे । ददृशुः सहिता रम्यं तटाकं योजनायतम् ॥ ५
 पद्मपुष्करसंवाधं गजयूथैरलंकृतम् । सारसैर्हंसकादम्बैः संकुलं जलजातिभिः ॥ ६
 प्रसन्नसलिले रम्ये तस्मिन्सरसि शुश्रुवे । गीतवादित्रनिर्घोषो न तु कश्चन दृश्यते ॥ ७
 ततः कौतूहलाद्रामो लक्ष्मणश्च महारथः । मुनिं धर्मभृतं नाम प्रष्टुं समुपचक्रमे ॥ ८
 इदमत्यद्भुतं श्रुत्वा सर्वेषां नो महामुने । कौतूहलं महज्जातं किमिदं साधु कथ्यताम् ॥ ९
 तेनैवमुक्तो धर्मात्मा राघवेण मुनिस्तदा । प्रभावं सरसः क्षिप्रमाख्यातुमुपचक्रमे ॥ १०

च्छब्दयोगात्प्रथमपुरुषः पूर्वकालेषु दर्शपूर्णमासेष्टिकालेषु ॥ ११ ॥

धर्मैरन्यभिभवन्ति ॥ १२ ॥ गतिं त्रातारम् ॥ १३ ॥ १४ ॥

तेनातिशेजार्जिततपोव्ययभयेन ॥ १५ ॥ रक्षकस्त्वम् । भवेति

शेषः । लज्जायास्त्वं नाथो येषां ते । कात्कर्ष्येन कृत्स्नरक्षः पीडानि-

वर्तनेन ॥ १६ ॥ चतुर्देशवर्षपर्यन्तं पित्राज्ञया राज्यलागेऽप्यग्रे

राज्यसंबन्धस्यावश्यकत्वाच्छरणागतारक्षणेऽस्त्येवाधिकारः । किं

च क्षत्रजातेरेवात्राधिकारः, न तु राज्यपदस्थस्यैवेति तात्पर्यम् ।

संश्रुतं प्रतिज्ञातम् । जीवमानो जीवन् । प्रतिश्रवं प्रतिज्ञाम्

॥ १७ ॥ न शक्यामीत्यत्र हेतुः—सत्यमिष्टमित्यादि ॥ १८ ॥

यस्मैकस्मै अपि प्रतिज्ञां प्रतिज्ञाय न जह्याम् । किं पुनर्ब्राह्म-

णेभ्य इत्यर्थः ॥ १९ ॥ अनुक्तेनापि ऋषिभिरिति कार्यमिति

च शेषः । प्रतिज्ञाय कथं पुनर्न कार्यमिति शेषः । स्नेहः प्रीतिः ।

सौहार्दं शोभनहृदयता । प्रीतौ सत्यामपि तादृशहृदयलाभाव

एवमनुशासनादर्शनादुभयमुक्तम् ॥ २० ॥ न ह्यनिष्टोऽनुशा-

स्यते । यस्मिन्सत्य प्रीतिर्नास्ति नासावनुशिष्यते । हितं नोपदि-

श्यत इत्यर्थः । सदृशं तव स्नेहस्य । लङ्कतं वच इति शेषः ।

कुलस्यानुरूपम् ॥ २१ ॥ २२ ॥ इति श्रीरामाभिरामे

श्रीरामीये रामायणतिलके वाल्मीकीय आदिकाव्येऽरण्य-

काण्डे दशमः सर्गः ॥ १० ॥

अग्रत इति ॥ १ ॥ २ ॥ जलजाः खगा दात्यूहादयः

॥ ३ ॥ यूथबन्धान्यूथरूपेण संबद्धान् । पृषतामिति षष्ठी ।

विषाणिनो महिषानित्यन्वयः ॥ ४ ॥ दिवाकरे लम्बमाने ।

सायाह इत्यर्थः । योजनायतं चतुर्दिक्षु योजनायतम् ॥ ५ ॥

पद्मपुष्करसंवाधं पद्मानि रक्तानि पुष्करं पुण्डरीकं तैः संवाधः

संमर्दो यस्मिन्स्त्वम् । पद्मानां पुष्करे जले संवाधो नैविज्यं यत्र

तमिति कतकः । गजयूथैरलंकृतम् । तीरे जले चेति शेषः ।

हंसा राजहंसाः । कादम्बाः कलहंसाः । जलजातिभिर्जले

जातिर्जन्म येषां तैर्मत्स्यादिभिः ॥ ६ ॥ गीतवादित्रनिर्घोषो

गीतोपेतवाद्यशब्दः । न तु कश्चनेति गीतादिकर्तृत्वार्थः ॥ ७ ॥

धर्मभृतं नाम धर्मभृतनामकं धर्मभृतामकं वा शरणागतेष्व-

इदं पञ्चाप्सरो नाम तटाकं सार्वकालिकम् । निर्मितं तपसा राम मुनिना माण्डकर्णिना ॥	११
स हि तेपे तपस्तीव्रं माण्डकर्णिर्महामुनिः । दशवर्षसहस्राणि वायुभक्षो जलाशये ॥	१२
ततः प्रव्यथिताः सर्वे देवाः साम्निपुरोगमाः । अनुवन्वचनं सर्वं परस्परसमागताः ॥	१३
अस्माकं कस्यचित्स्थानमेष प्रार्थयते मुनिः । इति संविन्नमनसः सर्वे तत्र दिवौकसः ॥	१४
ततः कर्तुं तपोविघ्नं सर्वदेवैर्नियोजिताः । प्रधानाप्सरसः पञ्च विद्युच्चलितवर्चनः ॥	१५
अप्सरोभिस्ततस्ताभिर्मुनिर्दृष्टपरावरः । नीतो मदनवश्यत्वं देवानां कार्यसिद्धये ॥	१६
ताश्चैवाप्सरसः पञ्च मुनेः पत्नीत्वमागताः । तटाके निर्मितं तासां तस्मिन्नन्तर्हितं गृहम् ॥	१७
तत्रैवाप्सरसः पञ्च निवसन्त्यो यथासुखम् । रमयन्ति तपोयोगान्मुनिं यौवनमास्थितम् ॥	१८
तासां संक्रीडमानानामेष वादित्रनिःस्वनः । श्रूयते भूषणोन्मिश्रो गीतशब्दो मनोहरः ॥	१९
आश्चर्यमिति तस्यैतद्वचनं भावितात्मनः । राघवः प्रतिजग्राह सह भ्रात्रा महाबलाः ॥	२०
एवं कथयमानः स ददर्शाश्रममण्डलम् । कुशचीरपरिक्षिप्तं ब्रह्म्या लक्ष्म्या समावृतम् ॥	२१
प्रविश्य सह वैदेह्या लक्ष्मणेन च राघवः । तदा तस्मिन्स काकुत्स्थः श्रीमत्याश्रममण्डले ॥	२२
उषित्वा स सुखं तत्र पूज्यमानो महर्षिभिः । जगाम चाश्रमांस्तेषां पर्यायेण तपस्विनाम् ॥	२३
येषामुषितवान्पूर्वं सकाशे स महास्त्रवित् । कचित्परिव्रजान्मासानेकसंवत्सरं कचित् ॥	२४
कचिच्च चतुरो मासान्पञ्च पट्टं च परान्कचित् । अपरत्राधिकान्मासान्धर्मधमधिकं कचित् ॥	२५
त्रीन्मासान्प्रमासांश्च राघवो न्यवसत्सुखम् । तत्र संवसतस्तस्य मुवीनामाश्रमेषु वै ॥	२६
रमतश्चानुकूल्येन ययुः संवत्सरा दश । परिसृत्य च धर्मज्ञो राघवः सह सीतया ॥	२७
सुतीक्ष्णस्याश्रमपदं पुनरेवाजगाम ह । स तमाश्रममागम्य मुनिभिः परिपूजितः ॥	२८
तत्रापि न्यवसद्रामः किञ्चित्कालमर्दिमः । अथाश्रमस्थो विनयात्कदाचित् महामुनिम् ॥	२९
उपासीनः स काकुत्स्थः सुतीक्ष्णमिदमब्रवीत् । अस्मिन्नरण्ये भगवन्नगस्त्यो मुनिसत्तमः ॥	३०
वसतीति मया नित्यं कथाः कथयतां श्रुतम् । न तु जानामि तं देशं वनस्यास्य महत्तया ॥	३१
कुत्राश्रमपदं रम्यं महर्षेस्तस्य धीमतः । प्रसादार्थं भगवतः सानुजः सह सीतया ॥	३२
अगस्त्यमधिगच्छेयमभिवादयितुं मुनिम् । मनोरथो महानेष हृदि संपरिवर्तते ॥	३३
यदहं तं मुनिवरं शुश्रूषेयमपि स्वयम् । इति रामस्य स मुनिः श्रुत्वा धर्मात्मनो वचः ॥	३४
सुतीक्ष्णः प्रत्युवाचेदं प्रीतो दशरथात्मजम् । अहमप्येतदेव त्वां वक्तुकामः सलक्ष्मणम् ॥	३५
अगस्त्यमभिगच्छेति सीतया सह राघव । दिष्ट्या त्विदानीमर्थेऽस्मिन्स्वयमेव ब्रवीषि माम् ॥	३६

युययिष्वेकम् ॥ ८ ॥ ९ ॥ १० ॥ पञ्चाप्सरसां क्रीडासाधनत्वात्पञ्चाप्सरोनामलेन प्रसिद्धम् । सर्वकालोदकपूर्वादिगुणकं सार्वकालिकम् ॥ ११ ॥ १२ ॥ अभिरूपपुरोगमसहिताः सामिपुरोगमाः सर्वे प्रव्यथिता अभूवन् । ततः सर्वेऽनुवन्वित्यर्थः ॥ १३ ॥ इति संविन्नमनसः । अभूवन्निति शेषः ॥ १४ ॥ तत उद्भिन्नसर्वदेवैस्तपोविघ्नाय नियुक्तः । विद्युच्चलितवर्चसश्चलितविद्युत्कान्तयः । प्रधानाप्सरसः पञ्चैत्यनेन तत्परिवारभूतान्यसत्ता ध्वनिता । ता आगता इति शेषः ॥ १५ ॥ दृष्ट्वा चोरो दृष्टेहिकपारलौकिकधर्माधर्मः ॥ १६ ॥ निर्मितं तेनैव मुनिना । स्त्रीवार्थमिति शेषः ॥ १७ ॥ तत्रैव निर्मितं गृहम् । अश्रमेषु यौवने हेतुः ॥ १८ ॥ भूषणोन्मिश्रो वलयादिभूषणचर्चनिमिश्रः ॥ १९ ॥ वचनं तदर्थमाश्चर्यमिति प्रतिजग्राह ॥ २० ॥ एवं कथयमान आश्चर्यमित्येवं कथयन्ब्रह्म्या लक्ष्म्या ब्रह्मविद्यानुष्ठानजलक्ष्म्या । ब्रह्मवर्चसेनेति यावत् ॥ २१ ॥ प्रविश्याश्रममण्डलमित्यनुबन्धः । आश्रम-

मण्डले । उवासेति शेषः ॥ २२ ॥ तद्वासप्रकारमाह—उषित्वेति । एकस्याश्रमे इति शेषः । अथ पर्यायेण सर्वेषामाश्रमाजगाम ॥ २३ ॥ किं च येषामुषीणामाश्रमे पूर्वमुषितवान्पुनरपि तेषामाश्रमाजगाम । तद्भूल्यतिशयात् । यथा सुतीक्ष्णाश्रमे पुनरागमनम् । एकत्र वासाभावदेवाह—कचिदिति । परिदशान्दशलसंख्यां परिगतान् । दशसंख्यान्मासानित्यर्थः ॥ २४ ॥ परान्वर्षतोऽधिकान् । एवमधिकानित्याद्यपि ॥ २५ ॥ ॥ २६ ॥ रमतो रममाणस्य । परिसृत्य सर्वमुन्याश्रमानटित्वा । ‘परिसृत्य’ इति पाठान्तरम् । ‘प्रतिश्रुत्य’ इति पाठः पाठः ॥ २७ ॥ यतः पुनरागन्तव्यमिति प्रतिज्ञाय गतः, अतः पुनराजगामेत्यर्थः ॥ २८ ॥ २९ ॥ उपासीनः समीपस्थः ॥ ३० ॥ कथाः कथयताम् । सकाशादिति शेषः ॥ ३१ ॥ ३२ ॥ ३३ ॥ मनोरथाभिनयः—यदहमित्यादि ॥ ३४ ॥ ३५ ॥ एतच्छब्दार्थः—अगस्त्यमित्यादि । अस्मिन्मर्थे मदुपदिदिक्षि-

अयमाख्यामि ते राम यत्रागस्त्यो महामुनिः । योजनान्याश्रमात्तात याहि चत्वारि वै ततः ।
दक्षिणेन महाञ्ज्मीमानगस्त्यभ्रातुराश्रमः ॥

३७

स्थलीप्रायवनोद्देशे पिप्पलीवनशोभिते । बहुपुष्पफले रम्ये नानाविहगनादिते ॥

३८

पद्मिन्यो विविधास्तत्र प्रसन्नसलिलाशयाः । हंसकारण्डवाकीर्णाश्चक्रवाकोपशोभिताः ॥

३९

तत्रैकां रजनीं व्युष्य प्रभाते राम गम्यताम् । दक्षिणां दिशमास्थाय वनखण्डस्य पार्श्वतः ॥

४०

तत्रागस्त्याश्रमपदं गत्वा योजनमन्तरम् । रमणीये वनोद्देशे बहुपादपशोभिते ॥

४१

रंस्यते तत्र वैदेही लक्ष्मणश्च त्वया सह । स हि रम्यो वनोद्देशो बहुपादपसंयुतः ॥

४२

यदि बुद्धिः कृता द्रष्टुमगस्त्यं तं महामुनिम् । अद्यैव गमने बुद्धिं रोचयस्व महामते ॥

४३

इति रामो मुनेः श्रुत्वा सह भ्रात्राभिवाद्य च । प्रतस्थेऽगस्त्यमुद्दिश्य सानुजः सह सीतया ॥

४४

पश्यन्वनानि चित्राणि पर्वतांश्चाभ्रसंनिभान् । सरांसि सरितश्चैव पथि मार्गवशानुगान् ॥

४५

सुतीक्ष्णेनोपदिष्टेन गत्वा तेन पथा सुखम् । इदं परमसंहृष्टो वाक्यं लक्ष्मणमब्रवीत् ॥

४६

एतदेवाश्रमपदं नूनं तस्य महात्मनः । अगस्त्यस्य मुनेर्भ्रातुर्दृश्यते पुण्यकर्मणः ॥

४७

यथा हीमे वनस्यास्य ज्ञाताः पथि सहस्रशः । संनताः फलभारेण पुष्पभारेण च द्रुमाः ॥

४८

पिप्पलीनां च पकानां वनादस्मादुपागतः । गन्धोऽयं पवनोत्क्षिप्तः सहसा कटुकोदयः ॥

४९

तत्र तत्र च दृश्यन्ते संक्षिप्ताः काष्ठसंचयाः । लूनाश्च परिदृश्यन्ते दर्भा वैदूर्यवर्चसः ॥

५०

एतच्च वनमध्यस्थं कृष्णाभ्रशिखरोपमम् । पावकस्याश्रमस्थस्य धूमाग्रं संप्रदृश्यते ॥

५१

विविकेषु च तीर्थेषु कृतस्नाना द्विजातयः । पुष्पोपहारं कुर्वन्ति कुसुमैः स्वयमर्जितैः ॥

५२

ततः सुतीक्ष्णवचनं यथा सौम्य मया श्रुतम् । अगस्त्यस्याश्रमो भ्रातुर्नूनमेव भविष्यति ॥

५३

निगृह्य तरसा मृत्युं लोकानां हितकाम्यया । यस्य भ्रात्रा कृतेयं दिक्शरण्या पुण्यकर्मणा ॥

५४

इहैकदा किल कूरो वातापिरपि चेत्त्वलः । भ्रातरौ सहितावास्तां ब्राह्मणग्रौ महासुरौ ॥

५५

धारयन्ब्राह्मणं रूपमित्वलः संस्कृतं वदन् । आमन्त्रयति विप्रान्स आद्वमुद्दिश्य निर्धृणः ॥

५६

भ्रातरं संस्कृतं कृत्वा ततस्तं मेघरूपिणम् । तान्द्विजान्भोजयामास आद्वदृष्टेन कर्मणा ॥

५७

ततो भुक्तवतां तेषां विप्राणामित्वलोऽब्रवीत् । वातापे निष्क्रमस्वेति स्वरेण महता वदन् ॥

५८

ततो भ्रातुर्वचः श्रुत्वा वातापिर्मेघवन्नदन् । भित्त्वा भित्त्वा शरीराणि ब्राह्मणानां विनिष्पतत् ॥

५९

ब्राह्मणानां सहस्राणि तैरेवं कामरूपिभिः । विनाशितानि संहृत्य नित्यशः पिशिताशनैः ॥

६०

अगस्त्येन तदा देवैः प्रार्थितेन महर्षिणा । अनुभूय किल आद्वे भक्षितः स महासुरः ॥

६१

ततः संपन्नमित्युक्त्वा दत्त्वा हस्तेऽवनेजनम् । भ्रातरं निष्क्रमस्वेति इत्त्वलः समभाषत ॥

६२

॥ ३६ ॥ 'योजनादाश्रमादस्मादभि चत्वारि वै ततः' इति कत-
कपाटेऽस्मादाश्रमायोजनादभि अधिकं चत्वारि योजनानी-
त्यर्थः । दक्षिणेन गन्तव्यानीति । ततस्तत्रातुराश्रम इत्यर्थः ।
माठन्तरे तु चतुर्योजनोत्तरमिति स्पष्ट एवार्थः ॥ ३७ ॥
तदाश्रमविहं स्थलीप्रायवनोद्देशलादि ॥ ३८ ॥ ३९ ॥ तत्रा-
गस्त्यभ्रात्राश्रमे । इध्मवाहेत्यस्य नाम । 'अगस्त्यः प्राग्दुहितर-
मुपयेमे' इत्यत्रात्मा । यस्यां दृढव्रतो जात इध्मवाहात्मजो
मुनिः ॥' इति भागवतं तु देवराज सुतोत्पत्तिरिति न्यायेने-
त्येके । दक्षिणां दिशमायोजनमन्तरमवकाशं गत्वा तत्रागस्त्या-
श्रमे प्रवृत्तिः ॥ ४० ॥ ४१ ॥ ४२ ॥ ४३ ॥ मुनेः श्रुतेति ।
वचनमिति शेषः ॥ ४४ ॥ मार्गवशानुगान्मार्गवशात्प्राप्तान् ॥ ४५
॥ ४६ ॥ ४७ ॥ नूनमेतदेवेत्यत्र हेतुमाह—यथा हीति ।
यथा ब्राह्मणविहवतया वनं श्रुतं तथैवास्य फलभारेण पुष्पभारेण
च संनताः सहस्रशो द्रुमा ज्ञाता ज्ञायमाना वर्तन्ते ॥ ४८ ॥

असाधारणलिङ्गानुभवमप्याह—पिप्पलीनामिति । पिप्पलीफला-
नामित्यर्थः । कटुकोदयः कटुकरसंवेगवन्मुदयः ॥ ४९ ॥ ५० ॥
कृष्णाग्रं नीलाग्रं शिखरं पर्वतशिखरं चोपमा यस्य ॥ ५१ ॥
विविकेषु निर्मलेष्वेकान्तेषु च स्वयमेवार्जितैः । देवपूजार्थ-
मिति शेषः ॥ ५२ ॥ ५३ ॥ मृत्युं तनुत्वं दैत्यम् । शरण्या
वासयोग्या लोकानाम् ॥ ५४ ॥ कोऽसौ मृत्युतुल्योऽसुरो
योऽगस्त्येन निगृहीतो लोकरक्षणायैत्यतस्तदाख्यायिकामाह—
इहेति । वने इत्यर्थः । एकदा कस्मिंश्चित्पूर्वकाले ॥ ५५ ॥
ब्राह्मणरूपं ब्राह्मणसदृशवेषम् । संस्कृतं वदन् । ब्राह्मणवदिति
शेषः । एतदुभयं विश्वासार्थम् ॥ ५६ ॥ संस्कृतं कृत्वा आद्यो-
चितपाकसंस्कारसंस्कृतं कृत्वा ॥ ५७ ॥ ५८ ॥ मेघवन्नदन् ।
मृतसंजीवनीवैभवाद्दुरान्तरिति शेषः । विनिष्पतद्विनिर्गतवान् ।
अवभाव आर्षः ॥ ५९ ॥ संहृत्य समेत्य ॥ ६० ॥ प्रार्थितेव
प्रार्थितासुरद्वयसंहारेण । महर्षिणागस्त्येन । आद्वे आद्व्यापाद-
मनुभूय भक्षितः । सोऽसुरो वातापिः ॥ ६१ ॥ ततः इत्यर्थः

स तदा भाषमाणं तु भ्रातरं विप्रघातिनम् । अग्रवीत्प्रहसन्धीमानगस्त्यो मुनिसत्तमः ॥ ६३
 कुतो निष्कमितुं शक्तिर्मया जीर्णस्य रक्षसः । भ्रातुस्तु मेयरूपस्य गतस्य यमसादनम् ॥ ६४
 अथ तस्य वचः श्रुत्वा भ्रातुर्निधनसंश्रितम् । प्रधर्षयितुमारमे मुनिं क्रोधाग्निशावरः ॥ ६५
 सोऽभ्यद्रवद्विजेन्द्रं तं मुनिना दीप्ततेजसा । चक्षुषानलकल्पेन निर्दग्धो निधनं गतः ॥ ६६
 तस्यायमाश्रमो भ्रातुस्तटाकवनशोभितः । विप्रानुकम्पया येन कर्मदं दुष्करं कृतम् ॥ ६७
 एवं कथयमानस्य तस्य सौमित्रिणा सह । रामस्यास्तं गतः सूर्यः संध्याकालोऽभ्यवर्तत ॥ ६८
 उपास्य पश्चिमां संध्यां सह भ्रात्रा यथाविधि । प्रविवेशाश्रमपदं तमृषिं चाभ्यवादयत् ॥ ६९
 सम्यक्प्रतिगृहीतस्तु मुनिना तेन राघवः । न्यवसत्तां निशामेकां प्राश्य मूलफलानि च ॥ ७०
 तस्यां राज्यां व्यतीतायामुदिते रविमण्डले । भ्रातरं तमगस्त्यस्य आमन्त्रयत राघवः ॥ ७१
 अभिवादये त्वा भगवन्सुखमस्म्युषितो निशाम् । आमन्त्रये त्वां गच्छामि गुरुं ते द्रष्टुमग्रजम् ॥ ७२
 गम्यतामिति तेनेको जगाम रघुनन्दनः । यथोद्दिष्टेन मार्गेण वनं तच्चावलोकयन् ॥ ७३
 नीवारान्पनसान्सालान्वञ्जुलांस्तिनिशांस्तथा । चिरिविल्वान्मधूकांश्च विल्वानथ च तिन्दुकान् ॥ ७४
 पुष्पितान्पुष्पिताग्रभिलताभिरुपशोभितान् । ददर्श रामः शतशस्तत्र कान्तारपादपान् ॥ ७५
 हस्तिहस्तैर्विमृदितान्वानरैरुपशोभितान् । मत्तैः शकुनिसङ्घैश्च शतशः प्रतिनादितान् ॥ ७६
 ततोऽग्रवीत्समीपस्थं रामो राजीवलोचनः । पृष्ठतोऽनुगतं वीरं लक्ष्मणं लक्ष्मिवर्धनम् ॥ ७७
 क्षिप्रपत्रा यथा वृक्षा यथा क्षान्ता मृगद्विजाः । आश्रमो नातिदूरस्थो महर्षेर्भावितात्मनः ॥ ७८
 अगस्त्य इति विख्यातो लोके खेनैव कर्मणा । आश्रमो दृश्यते तस्य परिश्रान्तश्रमापहः ॥ ७९
 प्राज्यधूमाकुलवनश्चीरमालापरिष्कृतः । प्रशान्तमृगयूथश्च नानाशकुनिनादितः ॥ ८०
 निगृह्य तरसा मृत्युं लोकानां हितकाम्यया । दक्षिणा दिक्कृता येन शरण्या पुण्यकर्मणा ॥ ८१
 तस्येदमाश्रमपदं प्रभावाद्यस्य राक्षसैः । दिगियं दक्षिणा त्रासाद्दृश्यते नोपभुज्यते ॥ ८२
 यदा प्रभृति चाक्रान्ता दिगियं पुण्यकर्मणा । तदा प्रभृति निर्वैराः प्रशान्ता रजनीचराः ॥ ८३
 नास्मा चेयं भगवतो दक्षिणा दिक्प्रदक्षिणा । प्रथिता त्रिषु लोकेषु दुर्धर्षा क्रूरकर्मभिः ॥ ८४
 मार्गं निरोद्धुं सततं भास्करस्याचलोत्तमः । संदेशं पालयंस्तस्य विन्ध्यशैलो न वर्धते ॥ ८५
 अयं दीर्घायुषस्तस्य लोके विश्रुतकर्मणः । अगस्त्यस्याश्रमः श्रीमान्विनीतमृगसेवितः ॥ ८६
 एष लोकाचितः साधुर्हिते नित्यं रतः सताम् । अस्मानधिगतानेप श्रेयसा योजयिष्यति ॥ ८७
 आराधयिष्याम्यत्राहमगस्त्यं तं महामुनिम् । शेषं च वनवासस्य सौम्य वत्स्याम्यहं प्रभो ॥ ८८
 अत्र देवाः सगन्धर्वाः सिद्धाश्च परमर्षयः । अगस्त्यं नियताहाराः सततं पर्युपासते ॥ ८९
 नात्र जीवेन्मृपावादी क्रूरो वा यदि वा शठः । नृशंसः पापवृत्तो वा मुनिरेष तथाविधः ॥ ९०
 अत्र देवाश्च यक्षाश्च नागाश्च पतंगैः सह । वसन्ति नियताहारा धर्ममाराधयिष्णवः ॥ ९१

आद्यान्ते संपन्नमित्युक्त्वा हस्तोदकं दत्त्वा भ्रातरं निष्कमस्तेष-
 थ्यभाषत ॥ ६२ ॥ ६३ ॥ मया जीर्णस्य । मुक्तयेति शेषः
 ॥ ६४ ॥ प्रधर्षयितुं हिंसितुम् ॥ ६५ ॥ चक्षुषा चक्षुर्वीक्षणेन ।
 अनलकल्पेनामितुल्येन ॥ ६६ ॥ ६७ ॥ ६८ ॥ ६९ ॥ ७० ॥ ७१ ॥
 अभिवादये लेति पादे नवाक्षरत्वमार्षम् ॥ ७२ ॥ ७३ ॥
 नीवारा जलकदम्बाः । वज्रलोऽशोकः । तिनिशो धवः । चिरि-
 विल्वो नक्षमालः ॥ ७४ ॥ ७५ ॥ ७६ ॥ ७७ ॥ यथा
 श्रुतास्तथा क्षिप्रपत्रा वृक्षा दृश्यन्ते इति शेषः । अतो निकट
 आश्रमः ॥ ७८ ॥ अगं विन्ध्यं स्वम्भयतीत्यगस्त्यः । पृषो-
 दरादिः । स्तेन कर्मणा विन्ध्यस्तम्भनकर्मणा परिश्रान्तश्रमा-
 प्राहन्ता ॥ ७९ ॥ प्राज्यैर्भूमिभिर्भूमैः पाकयज्ञधूमैराकुलं वनं
 धमिन् ॥ ८० ॥ ८१ ॥ यस्य प्रभावाद्वाक्पैरियमगस्त्याश्रम-

प्रदेशवर्तिनी दक्षिणा दिग्दृश्यते केवलम् । त्रासान्महर्षिमीलां
 नोपभुज्यते । न स्वदेशलेनाङ्गीक्रियत इत्यर्थः ॥ ८२ ॥ नि-
 र्वैराः प्राणिषु वैररहिताः । प्रशान्तास्त्यक्रूरकर्मणाः ॥ ८३ ॥
 भगवतोऽगस्त्यस्य महिम्ना प्रदक्षिणा एतदाश्रमावच्छेदेन निर्वै-
 रलादिसंपादनसमर्था । क्रूरकर्मिणी रक्षोभिर्दुर्धर्षा, अतो
 नात्रा च नात्रापि संपूर्ण दिगेव दक्षिणेति त्रिषु लोकेषु प्रथिता
 ॥ ८४ ॥ मेरुसर्षया न्भास्करमार्गं निरोद्धुं वर्धितुकामोऽय-
 चलो विन्ध्यस्तस्यागस्त्यस्य संदेशं मदागमनपर्यन्तं मा वर्ध-
 स्तेष्वेवमाज्ञां पालयन्न वर्धते । अद्यापीति शेषः ॥ ८५ ॥ ८६ ॥
 अधिगतान्स्वाश्रमं प्राप्तान्श्रेयसा योजयिष्यति । दिव्यशस्त्रादि-
 दानेनेति गूढोऽभिसंधिः ॥ ८७ ॥ प्रभो । शुश्रूषणसमर्थेत्यर्थः
 ॥ ८८ ॥ ८९ ॥ क्रूरो निर्दयः । शठो मूढविप्रियकारी ।
 नृशंसो पातुकः । तथाविधो दुर्इतावदिष्णुः ॥ ९० ॥ पतमा

अत्र सिद्धा महात्मानो विमानैः सूर्यसंनिभैः । त्यक्त्वा देहान्नवैर्देहैः स्वर्गाताः परमर्षयः ॥ ९२
यक्षत्वममरत्वं च राज्यानि विविधानि च । अत्र देवाः प्रयच्छन्ति भूतैराराधिताः शुभैः ॥ ९३
आगताः स्नाश्रमपदं सौमित्रे प्रविशाग्रतः । निवेदयेद् मां प्राप्तमृषये सह सीतया ॥ ९४

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकादशः सर्गः ॥ ११ ॥

द्वादशः सर्गः ।

स प्रविश्याश्रमपदं लक्ष्मणो राघवानुजः । अगस्त्यशिष्यमासाद्य वाक्यमेतदुवाच ह ॥ १
राजा दशरथो नाम ज्येष्ठस्तस्य सुतो बली । रामः प्राप्तो मुनिं द्रष्टुं भार्यया सह सीतया ॥ २
लक्ष्मणो नाम तस्याहं भ्राता त्ववरजो हितः । अनुकूलश्च भक्तश्च यदि ते श्रोत्रमागतः ॥ ३
ते वयं वनमत्युग्रं प्रविष्टाः पितृशासनात् । द्रष्टुमिच्छामहे सर्वे भगवन्तं निवेद्यताम् ॥ ४
तस्य तद्वचनं श्रुत्वा लक्ष्मणस्य तपोधनः । तथेत्युक्त्वाग्निशरणं प्रविवेश निवेदितुम् ॥ ५
स प्रविश्य मुनिश्रेष्ठं तपसा दुष्प्रधर्षणम् । कृताञ्जलिस्त्वाचेदं रामागमनमञ्जसा ॥ ६
यथोक्तं लक्ष्मणेनैव शिष्योऽगस्त्यस्य संमतः । पुत्रौ दशरथस्येमौ रामो लक्ष्मण एव च ॥ ७
प्रतिष्ठावाश्रमपदं सीतया सह भार्यया । द्रष्टुं भवन्तमायातौ शुश्रूषार्थमरिंदमौ ॥ ८
यदत्रानन्तरं तत्त्वमाज्ञापयितुमर्हसि । ततः शिष्यादुपश्रुत्य प्राप्तं रामं सलक्ष्मणम् ॥ ९
वैदेहीं च महाभागामिदं वचनमब्रवीत् । दिष्ट्या रामश्चिरस्याद्य द्रष्टुं मां समुपागतः ॥ १०
मनसा काङ्क्षितं ह्यस्य मयाप्यागमनं प्रति । गम्यतां सत्कृतो रामः सभार्यः सहलक्ष्मणः ॥ ११
प्रवेश्यतां समीपं मे किमसौ न प्रवेशितः । एवमुक्तस्तु मुनिना धर्मज्ञेन महात्मना ॥ १२
अभिवाद्याब्रवीच्छिष्यस्तथेति नियताञ्जलिः । तदा निष्क्रम्य संभ्रान्तः शिष्यो लक्ष्मणमब्रवीत् ॥ १३
कोऽसौ रामो मुनिं द्रष्टुमेतु प्रविशतु स्वयम् । ततो गत्वाश्रमपदं शिष्येण सह लक्ष्मणः ॥ १४
दर्शयामास काकुत्स्थं सीतां च जनकात्मजाम् । तं शिष्यः प्रश्रितं वाक्यमगस्त्यवचनं ब्रुवन् ॥ १५
प्रावेशयद्यथान्यायं सत्कारार्हं सुसत्कृतम् । प्रविवेश ततो रामः सीतया सह लक्ष्मणः ॥ १६
प्रशान्तहरिणाकीर्णमाश्रमं ह्यवलोकयन् । स तत्र ब्रह्मणः स्थानमग्रेः स्थानं तथैव च ॥ १७
विष्णोः स्थानं महेन्द्रस्य स्थानं चैव विवस्वतः । सोमस्थानं भवस्थानं स्थानं कौबेरमेव च ॥ १८
धातुर्विधातुः स्थानं च वायोः स्थानं तथैव च । स्थानं च पाशहस्तस्य वरुणस्य महात्मनः ॥ १९

गरुडादयः । धर्मं स्वर्गादिजनकम् ॥ ९१ ॥ अत्राश्रमे सिद्धाः ।
तपसेति शेषः । नवैर्देहैर्दिव्यदेहैः ॥ ९२ ॥ अत्राश्रमे । भूतैः
प्राणिभिः कर्तृभिः शुभैः सत्कर्मभिराराधिता देवादय आश्र-
ममाहात्म्यादल्पकालेनैव राज्यादीनि प्रयच्छन्तीत्यर्थः ॥ ९३ ॥
॥ ९४ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्येऽरण्यकाण्ड एकादशः सर्गः ॥ ११ ॥

॥ १ ॥ २ ॥ हितः शुभकारी । अनुकूलस्तदिच्छावशवर्ती ।
पूज्यविषयानुरागो भक्तिस्तद्गन्धर्वाः । यदीति संभावनायाम् ।
बहुदिनं वने वासादस्मच्छ्रवणं तवापि संभावितमित्यर्थः ॥ ३ ॥
भगवन्तं द्रष्टुमिच्छामहे, अतो दर्शनार्थमागता इति निवेद्यता-
मित्यर्थः ॥ ४ ॥ अग्निशरणमग्निहोत्रगृहम् । निवेदितुं निवे-
दयितुम् ॥ ५ ॥ अञ्जसा श्रीग्राम् ॥ ६ ॥ संमत इष्टः ॥ ७ ॥
द्रष्टुं तदनन्तरं कियत्कालं शुश्रूषार्थं सेवार्थं चागतौ ॥ ८ ॥
अनन्तरं तत्त्वं वक्तव्यतत्त्वमुपश्रुत्य । भगवद्गमनश्रवणानन्द-
मनुभूयेत्यर्थं इति तीर्थः ॥ ९ ॥ मां द्रष्टुं समागत इति यत्त-
दिष्ट्या मम भाग्येन । किं चान्तर्भावितुष्यर्थो दृष्टिः । मामात्मानं

दर्शयितुम् । यद्वने वसतश्चिरस्य चिरकालस्य गमनेऽप्यागत-
स्तदिष्ट्या मङ्गाग्येन । उद्बुद्धेनेत्यर्थः ॥ १० ॥ तदेवाह—मन-
सेति । एतदागमनमुद्दिश्य काङ्क्षितम् । इच्छा कृतेति यावत् ।
सत्कृतः । आचारोपचारव्यवहारैरित्यर्थः ॥ ११ ॥ किमलौ-
न प्रवेशितः । कस्मादेतोर्विलम्बः कृत इत्यर्थः ॥ १२ ॥ अग्नि-
वाद्यागमननियोगप्रयुक्तं पुनरभिवादनं कृत्वा । तथेत्यावया-
मीत्येवम् ॥ १३ ॥ स्वयं प्रविशतु । भगवतावगतवृत्तान्तान्ता-
न्तास्य शिष्यमुखापेक्षेति भावः । आश्रमपदमाश्रमप्रान्तदेशम्
॥ १४ ॥ लक्ष्मणः काकुत्स्थं रामं प्रदर्शयामास । शिष्यमिति
शेषः । तं द्रष्टुं रामं शिष्योऽगस्त्यवचनमुच्यत इति वचनमग-
स्त्योक्तं वाक्यं प्रश्रितं प्रीतियुक्तं ब्रुवन्प्रावेशयदित्यन्वयः ॥ १५ ॥
सुसत्कृतं पाद्यार्घ्यादिभिरग्रे गत्या मार्गप्रदर्शनेन च सत्कृतम्
॥ १६ ॥ अगस्त्याश्रमस्थदेवतास्थानदर्शनमाह—स तत्रेति ।
तत्राश्रमे स रामः । ब्रह्मणो हिरण्यगर्भस्य कल्पितं स्थानम् ।
अग्निरत्र रुद्रः ॥ १७ ॥ भगः स्थूलमण्डलाभिमानी ॥ १८ ॥
धाता कार्यप्रजापतिः । विधाता विश्वकर्मेति कतकः ॥ १९ ॥

स्थानं तथैव गायत्र्या वसुनां स्थानमेव च । स्थानं च नागराजस्य गरुडस्थानमेव च ॥ २०
 कार्तिकेयस्य च स्थानं धर्मस्थानं च पश्यति । ततः शिष्यैः परिवृतो मुनिरप्यभिनिष्पतत् ॥ २१
 तं ददर्शाग्रतो रामो मुनीनां दीप्ततेजसम् । अब्रवीद्वचनं वीरो लक्ष्मणं लक्ष्मिवर्धनम् ॥ २२
 बहिलक्ष्मणं निष्कामत्यगस्त्यो भगवानृषिः । औदार्येणावगच्छामि निधानं तपसामिदम् ॥ २३
 एवमुक्त्वा महाबाहुरगस्त्यं सूर्यवर्चसम् । जग्राहापततस्तस्य पादौ च रघुनन्दनः ॥ २४
 अभिवाच तु धर्मात्मा तस्थौ रामः कृताञ्जलिः । सीतया सह वैदेह्या तदा रामः सलक्ष्मणः ॥ २५
 प्रतिगृह्य च काकुत्स्थमर्चयित्वासनोदकैः । कुशलप्रश्नमुक्त्वा च आस्यतामिति सोऽब्रवीत् ॥ २६
 अग्निं हुत्वा प्रदायार्घ्यमतिथीन्प्रतिपूज्य च । वानप्रस्थेन धर्मेण स तेषां भोजनं ददौ ॥ २७
 प्रथमं चोपविश्याथ धर्मज्ञो मुनिपुंगवः । उवाच राममासीनं प्राञ्जलिं धर्मकोविदम् ॥ २८
 अन्यथा खलु काकुत्स्थ तपस्वी समुदाचरन् । दुःसाक्षीव परं लोके स्वानि मांसानि भक्षयेत् ॥ २९
 राजा सर्वस्य लोकस्य धर्मचारी महारथः । पूजनीयश्च मान्यश्च भवान्प्राप्तः प्रियातिथिः ॥ ३०
 एवमुक्त्वा फलैर्मूलैः पुष्पैश्चान्यैश्च राघवम् । पूजयित्वा यथाकामं ततोऽगस्त्यस्तमब्रवीत् ॥ ३१
 इदं दिव्यं महद्वाप्यं हेमवज्रविभूषितम् । वैष्णवं पुरुषव्याघ्र निर्मितं विश्वकर्मणा ॥ ३२
 अमोघः सूर्यसंकाशो ब्रह्मदत्तः शरोत्तमः । दत्तो मम महेन्द्रेण तूणी चाक्षय्यसायकौ ॥ ३३
 संपूर्णौ निशितैर्वाणैर्ज्वलङ्गिरिव पावकैः । महाराजतकोशोऽयमसिद्धमविभूषितः ॥ ३४
 अनेन धनुषा राम हत्वा संख्ये मह्यसुरान् । आजहार श्रियं दीप्तां पुरा विष्णुर्दिवौकसाम् ॥ ३५
 तद्धनुस्तौ च तूणी च शरं खड्गं च मानद । जयाय प्रतिगृहीष्व वज्रं वज्रधरो यथा ॥ ३६
 एवमुक्त्वा महातेजाः समस्तं तद्वरायुधम् । दत्त्वा रामाय भगवानगस्त्यः पुनरब्रवीत् ॥ ३७

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्वादशः सर्गः ॥ १२ ॥

त्रयोदशः सर्गः ।

राम प्रीतोऽस्मि भद्रं ते परितुष्टोऽस्मि लक्ष्मण । अभिवाद्यितुं यन्मां प्राप्तौ स्थः सह सीतया ॥ १
 अध्वश्रमेण वां खेदो बाधते प्रचुरश्रमः । व्यक्तमुत्कण्ठते वापि मैथिली जनकात्मजा ॥ २

गायत्रीति सरस्वतीसावित्र्योरप्युपलक्षणम् ॥ १० ॥ एषां
 स्थानानि पश्यतीत्यन्वयः । एतेन पूजास्थाने एतावतां देवानां
 पूजापदयक्रीति सूचितम् । अभिनिष्पतत् । अडभाव आर्षः ।
 अभ्युत्थानं कृतवानित्यर्थः ॥ २१ ॥ मुनीनामग्रतः । स्थित-
 क्षिति शेषः । ईदृशं तमगस्त्यं ददर्शेत्यन्वयः ॥ २२ ॥ औदा-
 र्येण तेजोविशेषजनितौजसेन ॥ २३ ॥ एवमगस्त्यमुक्त्वा
 लक्ष्मणं प्रति बोधयित्वा । आपतत आश्रमादागच्छतस्तस्य
 ऋषेः पादौ जग्राह । हस्ताभ्यां मूर्ध्ना च पादौ स्पृष्ट्वा नमस्त्व-
 कारेत्यर्थः ॥ २४ ॥ योगरूढिभ्यां रामशब्दद्वयापौनरुक्त्यम्
 ॥ २५ ॥ प्रतिगृह्य । उत्थापनपूर्वकमालिङ्ग्येत्यर्थः ॥ २६ ॥
 अर्चनस्यैव विस्तारोपदेशः—अभिमिति । वैश्वदेवहोमं कृत्वे-
 त्यर्थः । अतिथीन्रामादीन् ॥ २७ ॥ आसीनं पश्चादासीनमि-
 त्यर्थः इति प्राञ्जः । मम तु भाति—प्रथममिति भोजनं ददा-
 नित्यनेनान्वेति । अथोपविश्य अतिथिपूजाव्यग्रतया तावत्प-
 र्यन्तमनुपवेशनमिति ॥ २८ ॥ एवं क्षत्रियपूजानुचितेत्याशङ्कां
 समाधित्तुः प्रकृतं धर्ममुवाचेत्याह—अन्यथेति । अन्यथा समु-
 दाचरन् । एवमतिथिपूजनमकुर्वन्नित्यर्थः । दुःसाक्षी कूटसाक्षी ।
 पुनं च ब्रह्मवायपरिहारयैत्रमतिथिपूजापदयक्रीत्याशयः ॥ २९ ॥

लदधिकोऽतिथिश्च नास्तीत्याह—राजेति । सर्वलोकराजा ।
 सर्वलोकनियन्तृत्वेनेश्वरत्वं गर्भितम् । धर्मचारी धर्माचरणेन
 तत्प्रवर्तकः । ईदृशलं प्रियातिथिः सन्प्राप्तः । अतः पूजनीयो
 मान्यश्च । मान्यत्वेनेतः परं लभेवास्माकमाराधनीय इति सूचि-
 तम् ॥ ३० ॥ ३१ ॥ हेम्रा वज्रेण च भूषितम् । वैष्णवमिति ।
 परशुरामाद्गृहीत्वा वरुणहस्ते दत्तं यद्रामेण तदेव वरुणादादाय
 महेन्द्रोऽगस्त्ये निक्षिप्तवानिति कृतकः । योगेन महेन्द्रपदेनात्र
 वरुण एवेत्यन्ये ॥ ३२ ॥ ब्रह्मणा दत्तो ब्रह्मदत्तस्तदाख्यश्च ।
 तूणी चेति चेन धनुःशरयोरुभयोरिन्द्रदत्तं गम्यते ॥ ३३ ॥
 महाराजतं सुवर्णम् । हेमविभूषितो मुष्टिदेशे ॥ ३४ ॥ ३५ ॥
 वज्रं वज्रधरो यथेत्यनेन लवीयमेव तया स्वीक्रियत इति
 ध्वनितम् ॥ ३६ ॥ वरायुधं वरस्य विष्णोरायुधं च ॥ ३७ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्डे द्वादशः सर्गः ॥ १२ ॥

राम, प्रीतोऽस्मि । लक्ष्मण, लयि च परितुष्टोऽस्मि । राम-
 सेवातत्परत्वेन परितोषः । भगवद्विषयप्रीतेरेव अफिलेन
 लज्जकोऽहमिति ध्वनितम् । स्थ इति अस्तेर्लटि मध्यमपुरुष-
 द्विवचनम् ॥ १॥ ॥ अभ्यधमेणाजगमनादिप्रभुत्वदेवादि कार्य-

एषा च सकुमारी च खेदैश्च न विमानिता । प्राज्यदोषं वनं प्राप्ता भर्तृक्षेहप्रचोदिता ॥	३
यथैषा रमते राम इह सीता तथा कुरु । दुष्करं कृतवत्येषा वने त्वामभिगच्छती ॥	४
एषा हि प्रकृतिः स्त्रीणामा सृष्टे रघुनन्दन । समस्थमनुरज्यन्ते विषमस्थं त्यजन्ति च ॥	५
शतहृदानां लोलत्वं शस्त्राणां तीक्ष्णतां तथा । गरुडानिलयोः शैष्यमनुगच्छन्ति योषितः ॥	६
इयं तु भवतो भार्या दोषैरेतैर्विवर्जिता । श्लाघ्या च व्यपदेश्या च यथा द्वेष्वरुन्धती ॥	७
अलंकृतोऽयं देशश्च यत्र सौमित्रिणा सह । वैदेह्या चानया राम वत्स्यसि त्वमरिदम् ॥	८
एवमुक्तस्तु मुनिना राघवः संयताञ्जलिः । उवाच प्रथितं वाक्यमृषिं दीप्तमिवानलम् ॥	९
धन्योऽस्म्यनुगृहीतोऽसि यस्य मे मुनिपुंगवः । गुणैः सभ्रातृभार्यस्य गुरुनः परितुष्यति ॥	१०
किं तु व्यादिश मे देशं सोदकं बहुकाननम् । यत्राश्रमपदं कृत्वा वसेयं निरतः सुखम् ॥	११
ततोऽब्रवीन्मुनिश्रेष्ठः श्रुत्वा रामस्य भाषितम् । ध्यात्वा मुहूर्तं धर्मात्मा ततोवाच वचः शुभम् ॥	१२
इतो द्वियोजने तात बहुमूलफलोदकः । देशो बहुमृगः श्रीमान्पञ्चवट्यभिविश्रुतः ॥	१३
तत्र गत्वाश्रमपदं कृत्वा सौमित्रिणा सह । रमस्व त्वं पितुर्वाक्यं यथोक्तमनुपालयन् ॥	१४
विदितो ह्येष वृत्तान्तो मम सर्वस्तवानघ । तपसश्च प्रभावेण क्षेहाद्दशरथस्य च ॥	१५
हृदयस्थं च ते छन्दो विज्ञातं तपसा मया । इह वासं प्रतिज्ञाय मया सह तपोवने ॥	१६
अतश्च त्वामहं ब्रूमि गच्छ पञ्चवटीमिति । स हि रम्यो वनोद्देशो मैथिली तत्र रंस्यते ॥	१७
स देशः श्लाघनीयश्च नातिदूरे च राघव । गोदावर्याः समीपे च मैथिली तत्र रंस्यते ॥	१८
प्राज्यमूलफलैश्चैव नानाद्विजगणैर्युतः । विविक्तश्च महाबाहो पुण्यो रम्यस्तथैव च ॥	१९
भवानपि सदाचारः शक्तश्च परिरक्षणे । अपि चात्र वसन्नाम तापसान्पालयिष्यसि ॥	२०
एतदालक्ष्यते वीर मधूकानां महावनम् । उत्तरेणास्य गन्तव्यं न्यग्रोधमपि गच्छता ॥	२१
ततः स्थलमुपारुह्य पर्वतस्याविदूरतः । ख्यातः पञ्चवटीत्येव नित्यपुष्पितकाननः ॥	२२
अगस्त्येनैवमुक्तस्तु रामः सौमित्रिणा सह । सत्कृत्यामन्त्रयामास तमृषिं सत्यवादिनम् ॥	२३
तौ तु तेनाभ्यनुज्ञातौ कृतपादाभिवन्दनौ । तमाश्रमं पञ्चवटीं जग्मतुः सह सीतया ॥	२४

कारी श्रमः । खेदो दुःखम् । प्रचुरश्रमस्तज्जं दुःखं बाधते । मैथिलीमिति शेषः । अत एवेयं व्यक्तमुक्तं । क्वचिद्विश्रान्तये इति शेषः ॥ २ ॥ न विमानिता इतः प्राक्कदापि न पीडिता । खेदैः खेदजनकैः । 'दुःखैः' इति पाठान्तरम् । प्राज्यदोषं प्रभूतदोषम् ॥ ३ ॥ ४ ॥ दुष्करकरणप्रतिपादनशेषतया लोकव्यवहारमाह—एषेति । आ सृष्टेः सृष्टिमारभ्य । समस्थं धनधान्यादियुक्ततया सम्यगवस्थितम् । विषमस्थं दरिद्ररोगादिप्रस्तम् ॥ ५ ॥ एकत्रानवस्थानाद्विद्युतां चाच्चल्यमनुगच्छन्ती । बहुकालगतक्षेहबन्धच्छेदेन शस्त्रतैक्ष्ण्यानुगमः । निन्द्यकार्यकरणे वाय्वादिशैष्यानुगमः ॥ ६ ॥ श्लाघ्या दोषराहित्यपूर्वकं गुणसंपदा सद्भिः प्रशंसनीया । व्यपदेश्या पतिव्रतास्वप्रगण्या ॥ ७ ॥ अयं देशो मदाश्रमरूप आगमनमात्रेणालंकृतः । हे राम, यत्र देशे इतः परं वत्स्यसि सोऽलंकृतो भविष्यतीति किं वक्तव्यमित्यर्थः ॥ ८ ॥ ९ ॥ १० ॥ किं तु किंचिद्वक्तव्यमस्तीत्यर्थः । व्यादिश बोधय । आश्रमपदं वासस्थानम् । निरतः प्रीतः ॥ ११ ॥ ध्यात्वा । वासोचितं देशमिति शेषः । तत उवाचेत्यर्थं संधिरार्षः ॥ १२ ॥ तत्र पञ्चवटसमूहसत्त्वात्पञ्चवटीति नाम्नाभिविश्रुतः प्रसिद्धः ॥ १३ ॥ १४ ॥ एष वृत्तान्तः पितृवचनपरिपालनाय वनवासरूपः ।

तव क्षेहात्तपसः प्रभावेण च विदितः । नह्यस्मिन्वृत्तान्तं तपसा ज्ञातुं यतते कश्चित् । दशरथस्य च वृत्तान्तः कैकेयीवशत्प्राणत्यागादिरूपस्तत एव मे विदितः ॥ १५ ॥ यदिह वाचं प्रतिज्ञाय । 'आराधयिष्याम्यत्राहमगस्त्यं तं महामुनिम् । शेषं च वनवासस्य सौम्य वत्स्याम्यहं प्रभो ॥' इत्यनेन मम समीपे इह मदाश्रमे वासं प्रतिज्ञाय पुनर्वा प्रति व्यादिश मे वासमित्येतद्वदसि तन्मूलं ते हृदयस्थं छन्दोऽभिप्रायो मया ज्ञातम् । अत्रावस्थाने प्रतिज्ञातराक्षसवधनिर्वाहो न भवति, अत्र राक्षसागमनाभावादित्येवंरूप इति भावः ॥ १६ ॥ अतस्त्वदभिप्रायज्ञानात्त्वं पञ्चवटीं गच्छेति ब्रूमि ब्रवीमि । न तु क्षिष्टव्यवहारोचितमपीह तिष्ठेति ब्रवीमीत्यर्थः । तद्वनार्थवादमाह—सहीति ॥ १७ ॥ १८ ॥ विविक्त एकान्तः पुण्यः पुण्यजनको रम्यो दृष्टिजनसोः ॥ १९ ॥ परिरक्षणे शक्तः । तापसानामिति शेषः । भवानपीत्यनेन स्वस्यापि तापसरक्षणे सामर्थ्यबोधनेन स्वाश्रमे रक्षसामपीडा सूचिता । अत्र पञ्चवट्याश्रमे । पालयिष्यसि प्रतिज्ञातपालननिर्वाहं करिष्यसि ॥ २० ॥ अस्य मधूकवनस्योत्तरेणेत्यर्थः । न्यग्रोधं तदुपलक्षितमाश्रमं गच्छता ॥ २१ ॥ स्थलं निर्वनं देशमुपारुह्य प्राप्य कस्यचित्पर्वतस्याविदूरतः समीपतः पञ्चवटीत्येव ख्यातो देशः ॥ २२ ॥ सत्क-

गृहीतचापौ तु नराधिपात्मजौ विपक्ततूणी समरेष्वकातरौ ।
यथोपदिष्टेन पथा महर्षिणा प्रजग्मतुः पञ्चवटीं समाहितौ ॥

२५

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रयोदशः सर्गः ॥ १३ ॥

चतुर्दशः सर्गः ।

अथ पञ्चवटीं गच्छन्नन्तरा रघुनन्दनः । आससाद् महाकायं गृध्रं भीमपराक्रमम् ॥ १
तं दृष्ट्वा तौ महाभागौ वनस्थं रामलक्ष्मणौ । मेनाते राक्षसं पक्षिं ब्रुवाणौ को भवानिति ॥ २
ततो मधुरया वाचा सौम्यया प्रीणयन्निव । उवाच वत्स मां विद्धि वयस्यं पितुरात्मनः ॥ ३
स तं पितृसखं मत्वा पूजयामास राघवः । स तस्य कुलमव्यग्रमथ पप्रच्छ नाम च ॥ ४
रामस्य वचनं श्रुत्वा कुलमात्मानमेव च । आचक्षे द्विजस्तस्मै सर्वभूतसमुद्भवम् ॥ ५
पूर्वकाले महाबाहो ये प्रजापतयोऽभवन् । तान्मे निगदतः सर्वानादितः शृणु राघव ॥ ६
कर्दमः प्रथमस्तेषां विकृतस्तदनन्तरम् । शेषश्च संश्रयश्चैव बहुपुत्रश्च वीर्यवान् ॥ ७
स्थाणुर्मरीचिरत्रिश्च क्रतुश्चैव महाबलः । पुलस्त्यश्चाङ्गिराश्चैव प्रचेताः पुलहस्तथा ॥ ८
दक्षो विवस्वानपरोऽरिष्टनेमिश्च राघव । कश्यपश्च महातेजास्तेषामासीच्च पश्चिमः ॥ ९
प्रजापतेस्तु दक्षस्य बभूवुरिति विश्रुताः । पटिर्दुहितरो राम यशस्विन्यो महायशः ॥ १०
कश्यपः प्रतिजग्राह तासामग्रौ सुमध्यमाः । अदितिं च दितिं चैव दनूमपि च कालकाम् ॥ ११
ताम्रां क्रोधवशां चैव मनुं चाप्यनलामपि । तास्तु कन्यास्ततः प्रीतः कश्यपः पुनरब्रवीत् ॥ १२
पुत्रांल्लौक्यमर्तुन्वै जनयिष्यथ मत्समान् । अदितिस्तन्मना राम दितिश्च दनुरेव च ॥ १३
कालका च महाबाहो शेषास्त्वमनसोऽभवन् । अदित्यां जज्ञिरे देवास्त्रयस्त्रिंशदर्दिम ॥ १४
आदित्या वसवो रुद्रा अश्विनौ च परंतप । दितिस्त्वजनयत्पुत्रान्दैत्यास्तात यशस्विनः ॥ १५
तेषामियं वसुमती पुरासीत्सवनार्णवा । दनुस्त्वजनयत्पुत्रमश्वग्रीवमर्दिम ॥ १६
नरकं कालकं चैव कालकापि व्यजायत । क्रौञ्चीं भासीं तथा श्येनीं धृतराष्ट्रीं तथा शुकीम् ॥ १७
ताम्रा तु सुषुवै कन्याः पञ्चैता लोकविश्रुताः । उलूकाञ्जनयत्क्रौञ्ची भासी भासान्व्यजायत ॥ १८
श्येनी श्येनांश्च गृध्रांश्च व्यजायत सुतेजसः । धृतराष्ट्री तु हंसांश्च कलहंसांश्च सर्वशः ॥ १९
चक्रवाकांश्च भद्रं ते विजज्ञे सापि भामिनी । शुकी नतां विजज्ञे तु नतायां विनता सुता ॥ २०
दश क्रोधवशा राम विजज्ञेऽप्यात्मसंभवाः । मृगीं च मृगमन्दां च हरीं भद्रमदामपि ॥ २१
मातङ्गीमथ शार्दूलीं श्वेतां च सुरभीं तथा । सर्वलक्षणसंपन्नां सुरसां कद्रुकामपि ॥ २२
अपत्यं तु मृगाः सर्वे मृग्या नरवरोत्तम । ऋक्षाश्च मृगमन्दायाः सृमराश्चमरास्तथा ॥ २३

स्य प्रदक्षिणनमस्कारादिभिः ॥ २३ ॥ २४ ॥ विपक्ते तूणी
ययोस्ते । पूर्वपदे पुंवत्वम् ॥ २५ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽरण्य-
काण्डे त्रयोदशः सर्गः ॥ १३ ॥

अन्तरा मध्ये ॥ १ ॥ तं पक्षिणं राक्षसं मेनाते विज्ञात-
वन्तौ । तं राक्षसं ब्रुवाणौ परस्परं कथयन्तौ को भवानिति ।
पप्रच्छतुरिति शेषः ॥ २ ॥ आत्मनः पितुः । श्रीरामस्य तव
पितुरित्यर्थः ॥ ३ ॥ ४ ॥ वचनम् । वंशनामप्रश्नविषयकं
वचनमित्यर्थः । स्तोत्रातिक्थनप्रसङ्गात्सर्वभूतसमुद्भवमाचक्ष-
इत्यर्थः । आत्मानमात्मनाम चेत्यर्थः ॥ ५ ॥ पूर्वकाले ब्रह्म-
णोऽहुरादिकाळे । तान्प्रजापतीन् ॥ ६ ॥ कर्दमायाः सप्तदश
प्रजापतयो बभूवुः ॥ ७ ॥ ८ ॥ ९ ॥ दक्षस्य षष्टिर्दुहितरो
बभूवुरित्यन्वयः । महायश इति रामसंबुद्धिः ॥ १० ॥ दक्ष-

कन्यानां कश्यपपत्नीनां नामान्याह—अदितिमित्यादि । अष्टा-
वित्युपलक्षणम् । कश्यपाय त्रयोदशेल्यन्यत्रोक्तेः । वक्ष्यमाण-
संतानोपयोगिन्योऽष्टाविति वा ॥ ११ ॥ १२ ॥ तन्मनास्त-
त्सदृशपुत्राभिलाषवती । इदं दितिदनुकालकानां विशेषणम्
॥ १३ ॥ अमनसस्तथामनोरथहीनाः । तत्फलं तासां कन्या-
संतानं वक्ष्यति ॥ १४ ॥ अश्विनौ चेत्यन्तास्त्रयस्त्रिंशत् ॥ १५ ॥
तेषां दितिपुत्राणाम् । वनैरण्वैश्च सहिता सवनार्णवा ॥ १६
॥ १७ ॥ क्रौञ्च्यादिसंतानमाह—उलूकानिति ॥ १८ ॥ १९ ॥
संबोधनाय मध्ये मध्ये भद्रं ते इति प्रयोगः । हे राम, ते
भद्रमस्तु । शृण्विति शेषः ॥ २० ॥ क्रोधवशा कश्यपपत्नी ।
तस्या दशापत्यान्याह—मृगीं चेति ॥ २१ ॥ २२ ॥ सृमराः
श्यामकेशपुच्छाः । चमराः श्वेतकेशपुच्छा इति भेदः ॥ २३ ॥

ततस्त्विषरावतीं नाम जज्ञे भद्रमदा सुताम् । तस्यास्त्वैरावतः पुत्रो लोकनाथो महागजः ॥ २४
 हर्याश्च हरयोऽपत्यं वानराश्च तपस्विनः । गोलाङ्गुलाश्च शार्ङ्गुली व्याघ्रांश्चाजनयत्सुतान् ॥ २५
 मातङ्ग्यास्त्वथ मातङ्गा अपत्यं मनुजर्षभ । दिशागजं तु काकुत्स्थ श्वेता व्यजनयत्सुतान् ॥ २६
 ततो दुहितरौ राम सुरभिर्देव्यजायत । रोहिणीं नाम भद्रं ते गन्धर्वी च यशस्विनीम् ॥ २७
 रोहिण्यजनयद्वावो गन्धर्वी वाजिनः सुतान् । सुरसाजनयन्नागान् राम कद्रूश्च पन्नगान् ॥ २८
 मनुर्मनुष्याञ्जनयत्कश्यपस्य महात्मनः । ब्राह्मणान्क्षत्रियान्वैश्याञ्शूद्रांश्च मनुजर्षभ ॥ २९
 मुखतो ब्राह्मणा जाता उरसः क्षत्रियास्तथा । ऊरुभ्यां जङ्घिरे वैश्याः पद्भ्यां शूद्रा इति श्रुतिः ॥ ३०
 सर्वान्पुण्यफलान्वृक्षाननलापि व्यजायत । विनता च शुकीपौत्री कद्रूश्च सुरसा स्वसा ॥ ३१
 कद्रूनीगसहस्रं तु विजज्ञे धरणीधरान् । द्वौ पुत्रौ विनतायास्तु गरुडोऽरुण एव च ॥ ३२
 तस्माज्जातोऽहमरुणात्संपातिश्च ममाग्रजः । जटायुरिति मां विद्धि श्येनीपुत्रमरिंदम ॥ ३३
 सोऽहं वाससहायस्ते भविष्यामि यदीच्छसि । सीतां च तात रक्षिष्ये त्वयि याते सलक्ष्मणे ॥ ३४
 जटायुषं तु प्रतिपूज्य राघवो मुदा परिष्वज्य च संनतोऽभवत् ।
 पितुर्हि शुश्राव सखित्वमात्मवाञ्जटायुषा संकथितं पुनःपुनः ॥ ३५
 स तत्र सीतां परिदाय मैथिलीं सहैव तेनातिबलेन पक्षिणा ।
 जगाम तां पञ्चवटीं सलक्ष्मणो रिपून्दिधक्षन्स वनानि पालयन् ॥ ३६
 इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुर्दशः सर्गः ॥ १४ ॥

पञ्चदशः सर्गः ।

ततः पञ्चवटीं गत्वा नानाव्यालमृगायुताम् । उवाच लक्ष्मणं रामो भ्रातरं दीप्ततेजसम् ॥ १
 आगताः स्म यथोद्दिष्टं यं देशं मुनिरब्रवीत् । अयं पञ्चवटीदेशः सौम्य पुष्पितकाननः ॥ २
 सर्वतश्चार्थतां दृष्टिः कानने निपुणो ह्यसि । आश्रमः कतरसिन्नो देशे भवति संमतः ॥ ३
 रमते यत्र वैदेही त्वमहं चैव लक्ष्मण । तादृशो दृश्यतां देशः संनिकृष्टजलाशयः ॥ ४
 वनरामण्यकं यत्र जलरामण्यकं तथा । संनिकृष्टं च यस्मिंस्तु समित्पुष्पकुशोदकम् ॥ ५
 एवमुक्तस्तु रामेण लक्ष्मणः संयताञ्जलिः । सीतासमक्षं काकुत्स्थमिदं वचनमब्रवीत् ॥ ६
 परवानस्मि काकुत्स्थ त्वयि वर्षशतं स्थिते । स्वयं तु रुचिरे देशे क्रियतामिति मां वद ॥ ७
 सुप्रीतस्तेन वाक्येन लक्ष्मणस्य महाद्युतिः । विमृशन्रोचयामास देशं सर्वगुणान्वितम् ॥ ८

॥ २४ ॥ हरयः सिंहः । गोलाङ्गुला इति पूर्वान्वयि ॥ २५
 ॥ २६ ॥ २७ ॥ गावः । गा इत्यर्थः । नागा बहुफणाः सर्पाः,
 तदन्ये पन्नगा इति तीर्थः । निर्विषा नागाः, तदन्ये पन्नगा
 इति कतकः ॥ २८ ॥ जनयत् । अजनयदित्यर्थः ॥ २९ ॥
 उरसो बाहुमध्यात् । क्वचित्तु 'बाहुभ्याम्' इति पाठः ॥ ३० ॥
 अनलापि व्यजायतेत्यनेन कश्यपस्याष्टानामपि पत्नीनां संताना-
 न्युक्त्वा स्ववंशप्रदर्शनायाह—विनता चेत्यादि । शुकीपौत्री
 शुकीपुत्री नता तस्या विनता पुत्रीत्यर्थः । सुरसा कद्रूश्च
 नाम्ना सुते ॥ ३१ ॥ नागसहस्रम् । पन्नगसहस्रमित्यर्थः ।
 अतो नोक्तेन विरोधः ॥ ३२ ॥ श्येनीपुत्रमिति । ननु ताम्रा-
 पुत्र्यौ शुकीश्येन्यौ । सा श्येनी शुकीपौत्रीपुत्रस्यारुणस्य कथं
 भार्येति चेत्, तत्संतानपरम्परापतिता अन्यैषा श्येनीत्यदोषः ।
 विचिनिषेधयोर्मनुष्याधिकारत्वाद्वा ॥ ३३ ॥ वाससहायो वास-
 स्थाने सीतारक्षणे सहायभूतः । यदीच्छसि । उक्तार्थमिति
 शेषः । तदेवाह—सीतामिति । जपि याते मृगयावर्धम् ॥ ३४

॥ ३५ ॥ परिदाय रक्षणार्थम् । जटायुषे इति शेषः । 'परि-
 धाय' इति पाठे परिवार्येत्यर्थः ॥ ३६ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽरण्य-
 काण्डे चतुर्दशः सर्गः ॥ १४ ॥

'व्यालः श्वापदसर्पयोः' इति कोशः । मृगा हरिणादयः ॥ १ ॥
 यं देशं मुनिरब्रवीत्, यथोद्दिष्टं तं देशमागताः स्मेत्यन्वयः
 ॥ २ ॥ दृष्टिश्चार्थताम् । प्रेक्षयतामित्यर्थः । निपुण आश्रमोचि-
 तदेशज्ञान इति शेषः । संमतः । सीताया इति शेषः ॥ ३ ॥
 तदेवाह—रमत इति । त्वं रमसे, अहं रमे इत्यर्थः ॥ ४ ॥
 वनरामण्यकं वनस्य रमणीयलम् ॥ ५ ॥ संयताञ्जलिर्बद्धाञ्जलिः
 ॥ ६ ॥ हे काकुत्स्थ, त्वयि स्थिते विद्यमाने वर्षशतमप्यहं
 परवानेव लदधीन एव । न कदाचिदपि मे स्वातन्त्र्यमित्यर्थः ।
 स्वयं तु त्वमयं रुचिरो देश इति विचार्य तत्र रुचिरे देशे
 क्रियतामिति वद ॥ ७ ॥ विमृशन्पर्यालोचयन् ॥ ८ ॥

स तं रुचिरमाक्रम्य देशमाश्रमकर्मणि । हस्ते गृहीत्वा हस्तेन रामः सौमित्रिमब्रवीत् ॥	९
अयं देशः समः श्रीमान्पुष्पितैस्तरुभिर्वृतः । इहाश्रमपदं रम्यं यथावत्कर्तुमर्हसि ॥	१०
इयमादित्यसंकाशैः पद्मैः सुरभिगन्धिभिः । अदूरे दृश्यते रम्या पद्मिनी पद्मशोभिता ॥	११
यथाख्यातमगस्त्येन मुनिना भावितात्मना । इयं गोदावरी रम्या पुष्पितैस्तरुभिर्वृता ॥	१२
हंसकारण्डवाकीर्णा चक्रवाकोपशोभिता । नातिदूरे न चासन्ने मृगयूथनिपीडिता ॥	१३
मयूरनादिता रम्याः प्रांशवो बहुकंदराः । दृश्यन्ते गिरयः सौम्याः फुल्लैस्तरुभिरावृताः ॥	१४
सौवर्णे राजतैस्ताम्रैर्देशे देशे तथा शुभैः । गवाक्षिता इवाभान्ति गजाः परमभक्तिभिः ॥	१५
सालैस्तालैस्तमालैश्च खर्जूरैः पनसैर्द्रुमैः । नीवारैस्तिनिशैश्चैव पुंनागैश्चोपशोभिताः ॥	१६
चूतैरशोकैस्तिलकैः केतकैरपि चम्पकैः । पुष्पगुल्मलतोपेतैस्तैस्तैस्तरुभिरावृताः ॥	१७
स्यन्दनैश्चन्दनैर्नीपैः पनसैर्लकुचैरपि । धवाश्वकर्णखदिरैः शमीकिंशुकपाटलैः ॥	१८
इदं पुण्यमिदं रम्यमिदं बहुमृगद्विजम् । इह वत्स्याम सौमित्रे सार्धमेतेन पक्षिणा ॥	१९
एवमुक्तस्तु रामेण लक्ष्मणः परवीरहा । अचिरेणाश्रमं भ्रातृश्चकार सुमहाबलः ॥	२०
पर्णशालां सुविपुलां तत्र संघातमृत्तिकाम् । सुस्तम्भां मस्कुरैर्दीर्घैः कृतवंशां सुशोभनाम् ॥	२१
शमीशाखाभिरास्तीर्य दृढपाशावपाशिताम् । कुशकाशशरैः पर्णैः सुपरिच्छादितां तथा ॥	२२
समीकृततलां रम्यां चकार सुमहाबलः । निवासं राघवस्यार्थं प्रेक्षणीयमनुत्तमम् ॥	२३
स गत्वा लक्ष्मणः श्रीमान्दीर्घा गोदावरीं तदा । स्नात्वा पद्मानि चादाय सफलः पुनरागतः ॥	२४
ततः पुष्पवर्लिं कृत्वा शान्तिं च स यथाविधि । दर्शयामास रामाय तदाश्रमपदं कृतम् ॥	२५
स तं दृष्ट्वा कृतं सौम्यमाश्रमं सह सीतया । राघवः पर्णशालायां हर्षमाहारयत्परम् ।	२६
सुसंहृष्टः परिष्वज्य बाहुभ्यां लक्ष्मणं तदा । अतिस्निग्धं च गाढं च वचनं चेदमब्रवीत् ॥	२७
प्रीतोऽसि ते महत्कर्म त्वया कृतमिदं प्रभो । प्रदेयो यन्निमित्तं ते परिष्वङ्गो मया कृतः ॥	२८
भावज्ञेन कृतज्ञेन धर्मज्ञेन च लक्ष्मण । त्वया पुत्रेण भर्मात्मा न संवृत्तः पिता मम ॥	२९
एवं लक्ष्मणमुक्त्वा तु राघवो लक्ष्मिवर्धनः । तस्मिन्देसे बहुफले न्यवसत्सुखं सुखी ॥	३०
कंचित्कालं स धर्मात्मा सीतया लक्ष्मणेन च । अन्वास्यमानो न्यवसत्स्वर्गलोके यथामरः ॥	३१

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चदशः सर्गः ॥ १५ ॥

षोडशः सर्गः ।

वसतस्तस्य तु सुखं राघवस्य महात्मनः । शरद्व्यपाये हेमन्तऋतुरिष्टः प्रवर्तत ॥

१

हस्तेन खहस्तेन । हस्ते लक्ष्मणस्य हस्ते । लक्ष्मणं गृहीत्वा-
त्यर्थः । अनेन जेहाधिक्यमन्तरङ्गत्वं स्वामित्वं च दर्शितम्
॥ ९ ॥ १० ॥ आदित्यसंकाशैः । तद्बहुज्ज्वलैरिति शेषः ।
पद्मशोभिता पद्मश्रिया शोभायुक्ता ॥ ११ ॥ यथाख्यातं तथेयं
गोदावरी दृश्यत इत्यर्थः ॥ १२ ॥ मृगयूथैः पानार्थमाग-
तैर्निपीडिता । निविडेति यावत् ॥ १३ ॥ प्रांशव उन्नताः ।
फुल्लैर्विकसितपुष्पवद्भिः ॥ १४ ॥ सौवर्णैः सुवर्णाभैः परमभक्ति-
भिर्गवाक्षिता गजा इव । भक्तिभिर्गवाक्षाकारनीलपीतादिवर्णर-
चनारूपालंकारैरलंकृताः ॥ १५ ॥ सालाद्या वृक्षविशेषाः
॥ १६ ॥ १७ ॥ १८ ॥ इदं स्थलम् । पक्षिणा जटायुषा
॥ १९ ॥ २० ॥ संघाता मृत्तिका यस्यां सा । दीर्घैर्मस्कुरै-
र्वेणुभिः कृतवंशां कृतवंशकार्याम् ॥ २१ ॥ आस्तीर्येति तिर्य-
ग्बंधपरिक्षेपोपरीति शेषः । दृढपाशावपाशितां दृढबन्धनबद्धाम्
॥ २२ ॥ तलं भूतलम् । राघवस्यार्थं निवासमेकान्तभूतं चका-

रेति शेषः ॥ २३ ॥ स गत्वेति । एवं संपादनानन्तरमिति
शेषः । सफलो मार्गस्थवृक्षेभ्यो गृहीतफलः ॥ २४ ॥ कृत्वा ।
स्वयमेवेति शेषः । शान्तिं वास्तुशान्तिम् ॥ २५ ॥ आहारय-
त्प्राप्तवान् ॥ २६ ॥ २७ ॥ ईदृशे महति कर्मणि दातुं प्रदे-
योऽर्थ उचितः । यन्निमित्तं यत्प्रदेयनिमित्तं ते मया परिष्वङ्गः
कृतः । अन्यस्य देयस्याभावात् ॥ २८ ॥ भावोऽभिप्रायः ।
कृतमुपकारः । न संवृत्तो न मृतः, किंतु जीवत्येव । पितृव-
देव त्वया परिपालनादिति भावः ॥ २९ ॥ ३० ॥ ३१ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्येऽरण्यकाण्डे पञ्चदशः सर्गः ॥ १५ ॥

अथ कविः शूर्पणखादर्शनं वक्तुं कामोद्दीपकं हेमन्तं वर्ण-
यति लक्ष्मणमुखेन—वसत इति । पञ्चवत्यामिति शेषः । इष्टः ।
रामस्येति शेषः । कामिनां च । शरद्व्यपाये शरद्व्यगमने ।
हेमन्तऋतुरिति 'ऋत्यकः' इति संध्यंभावः । मित्रपदत्वं वा

स कदाचित्प्रभातायां शर्वर्यां रघुनन्दनः । प्रययावभिषेकार्थं रम्यां गोद्वर्यां नदीम् ॥ २
 प्रहः कलशहस्तस्तु सीतया सह वीर्यवान् । पृष्ठतोऽनुव्रजन्भ्राता सौमित्रिरिदमब्रवीत् ॥ ३
 अयं स कालः संप्राप्तः प्रियो यस्ते प्रियंवद । अलंकृत इवाभाति येन संवत्सरः शुभः ॥ ४
 नीहारपरुषो लोकः पृथिवी सत्यशालिनी । जलान्यनुपभोग्यानि सुभगो हव्यवाहनः ॥ ५
 नवाग्रयणपूजाभिरभ्यर्च्य पितृदेवताः । कृताग्रयणकाः काले सन्तो विगतकल्मषाः ॥ ६
 प्राज्यकामा जनपदाः संपन्नतरगोरसाः । विचरन्ति महीपाला यात्रार्थं विजिगीषवः ॥ ७
 सेवमाने दृढं सूर्ये दिशमन्तकसेविताम् । विहीनतिलकेव स्त्री नीचरा दिक्प्रकाशते ॥ ८
 प्रकृत्या हिमकोशाढ्यो दूरसूर्यश्च सांप्रतम् । यथार्थनामा सुव्यक्तं हिमवान्हिमवान्निरिः ॥ ९
 अत्यन्तसुखसंचारा मध्याह्ने स्पर्शतः सुखाः । दिवसाः सुभगादित्याश्छायाः सलिलदुर्भगाः ॥ १०
 मृदुसूर्याः सुनीहाराः पटुशीताः समाहिताः । शून्यारण्या हिमध्वस्ता दिवसा भान्ति सांप्रतम् ॥ ११
 निवृत्ताकाशशयनाः पुण्यनीता हिमारुणाः । शीतवृद्धतरायामास्त्रियामा यान्ति सांप्रतम् ॥ १२
 रविसंक्रान्तसौभाग्यस्तुषारारुणमण्डलः । निःश्वासान्ध इवादर्शश्चन्द्रमा न प्रकाशते ॥ १३
 ज्योत्स्ना तुषारमलिना पौर्णमास्यां न राजते । सीतेव चातपश्यामा लक्ष्यते न च शोभते ॥ १४
 प्रकृत्या शीतलस्पर्शो हिमविद्धश्च सांप्रतम् । प्रवाति पश्चिमो वायुः काले द्विगुणशीतलः ॥ १५
 बाष्पच्छन्नान्यरण्यानि यवगोधूमवन्ति च । शोभन्तेऽभ्युदिते सूर्ये नदद्भिः क्रौञ्चसारसैः ॥ १६
 खर्जूरपुष्पाकृतिभिः शिरोभिः पूर्णतण्डुलैः । शोभन्ते किञ्चिदालम्बाः शालयः कनकप्रभाः ॥ १७
 मयूखैरुपसर्पद्भिर्हिमनीहारसंवृतैः । दूरमप्युदितः सूर्यः शशाङ्क इव लक्ष्यते ॥ १८
 आग्राह्यवीर्यः पूर्वाह्ने मध्याह्ने स्पर्शतः सुखः । संसक्तः किञ्चिदापाण्डुरातपः शोभते क्षितौ ॥ १९
 अवश्यायनिपातेन किञ्चित्प्रक्लिन्नशाद्वला । वनानां शोभते भूमिर्निविष्टतरुणातपा ॥ २०
 स्पृशन्सुविपुलं शीतमुदकं द्विरदाः सुखम् । अत्यन्ततृपितो वन्यः प्रतिसंहरते करम् ॥ २१
 एते हि समुपासीना विहगा जलचारिणः । नावगाहन्ति सलिलमप्रगल्भा इवाहवम् ॥ २२

॥ १ ॥ २ ॥ पृष्ठतः । रामयेति शेषः ॥ ३ ॥ येन हेमन्तेन शुभोऽयं संवत्सरः उपकसस्यादिसंपत्त्या अलंकृत इवाभाति ॥ ४ ॥ हेमन्तधर्मानाह—नीहारेण परुषः कठिनस्पर्शशरीरः । वज्रादिस्पर्शसहशरीर इति कश्चित् । जलानुपभोगः शैत्यातिशयात् । सुभग इष्टः ॥ ५ ॥ काल आग्रयणानुष्ठानकाले । नवाग्रयणपूजाभिर्नवाग्रयणप्राशनय यदाग्रयणालयं कर्म तद्रूपपूजाभिः पितृन्देवांश्च संतर्प्य कृताग्रयणकाः सन्तो विगतकल्मषा अभवन् ॥ ६ ॥ प्राज्यं भूरि यथा भवति तथा संपन्नोऽन्नप्राप्तिविषयः कामो येषां ते प्राज्यकामाः । संपन्नतरगोरसा बहुलतरुक्षीरादयो जनपदाः । भवन्तीति शेषः । तथाभूतेषु जनपदेषु । यात्रार्थं दर्शनार्थम् ॥ ७ ॥ अन्तकसेवितां दिशं दक्षिणाम् ॥ ८ ॥ प्रकृत्या स्वभावेन । हिमकोशैर्धनीभूतहिमसमूहैराढ्यो हिमवानिति सांप्रतम् । यतो दूरसूर्योऽतः सुव्यक्तं प्रकटं हिमवान्सन्दिहमवानिति यथार्थनामा भवति ॥ ९ ॥ मध्याह्ने सुन्नः संचारो येषु ते । यथा मध्याह्ने स्पर्शत आतपस्पर्शतः सुखजनकाः । अतएव सुभगादित्याः सुसेव्यादित्याः । छायाः सलिलानि च दुर्भगान्यसेव्यानि येषु ॥ १० ॥ नीहारः सूर्यारकं हिमम् । मृदुसूर्या ईषदुष्पूर्याः । पटुशीताः शून्यारण्याः हिमनाशितपर्णलात् । हिमध्वस्ता हिमध्वस्तपङ्कजाः ॥ ११ ॥ निवृत्ताकाशशयना निवृत्तानावृतप्रदे-

शशयनाः । पुण्यनीताः पुण्यनक्षत्रबोधितरात्रिकालपरिमाणाः । हिमारुणा हिमधूसराः । कपोतवर्णेऽप्यरुणशब्दः । शीतं वृद्धतरुयासु ताः । आयामा दैर्घ्यवत्यस्त्रियामा रात्रयः ॥ १२ ॥ रवौ संक्रान्तं सौभाग्यं सुभगलमुपभोग्यस्वरूपं यस्य सः । तुषारधूसरमण्डलो निःश्वासान्धो निःश्वासमलिन आदर्श इव न प्रकाशते ॥ १३ ॥ आतपश्यामा आतपेन वैवर्ण्यं प्राप्ता सीतेव लक्ष्यते सत्तामात्रेण । न तु शोभत इत्यर्थः ॥ १४ ॥ प्रकृत्या शीतलस्पर्शः पश्चिमदिग्वायुः । सांप्रतं हिमविद्धत्वाकाले प्रातःकाले द्विगुणशीतलः ॥ १५ ॥ बाष्प ऊष्मा तेन च्छन्नान्यरण्यानि । प्रातःकाले कूपोदकादिष्विव वनादप्युष्मा प्रादुर्भवतीत्यनुभवप्रमाणकमिति तीर्थः । यवगोधूमाद्यङ्कुरेष्ववश्यायिन्मुददर्शनादृक्षेण च तद्दर्शनाद्वाष्पच्छन्नानि । बाष्पो नेत्रजलेऽपीत्यन्ये ॥ १६ ॥ खर्जूरपुष्पाकृतिलं प्रलम्बत्वेन पीतत्वेन च । किञ्चिदालम्बाः किञ्चिन्नम्राः । कनकप्रभाः परिणतत्वात् ॥ १७ ॥ नीहारो हिमातिशयरूपो वृक्षपर्वताद्यदर्शनसंपादनक्षमस्तत्संघतैरुपसर्पद्भिर्मयूखैरुपलक्षितः । शशाङ्कसदृश इत्यर्थः ॥ १८ ॥ आग्राह्यवीर्य ईषद्वाह्यौष्ण्यः । स्पर्शतः सुखः सुखस्पर्शः ॥ १९ ॥ अवश्यायो हिमविन्दुः ॥ २० ॥ प्रतिसंहरते करम् । दुःस्पर्शशैल्यवशादिति भावः ॥ २१ ॥ समुपासीनाः । जलवमीपदेशमिति शेषः । नावगाहन्ति नावगाहन्ते ॥ २२ ॥

अवश्यायतमोनद्धा नीहारतमसावृताः । प्रसुप्ता इव लक्ष्यन्ते विपुष्पा वनराजयः ॥	२३
घाष्पसंछन्नसलिला रुतविज्ञेयसारसाः । हिमार्द्रवालुंकास्तीरैः सरितो भान्ति सांप्रतम् ॥	२४
तुषारपतनाच्चैव मृदुत्वाद्भास्करस्य च । शैत्यादगाग्रस्थमपि प्रायेण रसवज्जलम् ॥	२५
जराश्लक्ष्मिरितैः पत्रैः शीर्णकैसरकर्णिकैः । नालशेषा हिमध्वस्ता न भान्ति कमलाकराः ॥	२६
अस्मिन्स्तु पुरुषव्याघ्र काले दुःखसमन्वितः । तपश्चरति धर्मात्मा त्वद्भक्त्या भरतः पुरे ॥	२७
त्यक्त्वा राज्यं च मानं च भोगांश्च विविधान्वहन् । तपस्वी नियताहारः शेते शीते महीतले ॥	२८
सोऽपि वेलासिमां नूनमभिषेकार्थमुद्यतः । वृतः प्रकृतिभिर्नित्यं प्रयाति सरयू नदीम् ॥	२९
अत्यन्तसुखसंवृद्धः सुकुमारो हिमार्द्रितः । कथं त्वपररात्रेषु सरयूमवगाहते ॥	३०
पद्मपत्रेक्षणः श्यामः श्रीमान्निरुदरो महान् । धर्मज्ञः सत्यवादी च ह्रीनिषेधो जितेन्द्रियः ॥	३१
प्रियाभिभाषी मधुरो दीर्घबाहुररिंदमः । संत्यज्य विविधान्सौख्यानायै सर्वात्मना श्रितः ॥	३२
जितः स्वर्गस्तव भ्रात्रा भरतेन महात्मना । वनस्थमपि तापस्ये यस्त्वामनुविधीयते ॥	३३
न पित्र्यमनुवर्तन्ते मातृकं द्विपदा इति । ख्यातो लोकप्रवादोऽयं भरतेनान्यथा कृतः ॥	३४
भर्ता दशरथो यस्याः साधुश्च भरतः सुतः । कथं नु साम्बा कैकेयी तादृशी क्रूरदर्शिनी ॥	३५
इत्येवं लक्ष्मणे वाक्यं ज्ञेहाद्वदति धार्मिके । परिवादं जनन्यास्तमसहन्यायवोऽब्रवीत् ॥	३६
न तेऽम्बा मध्यमा तात गर्हितव्या कदाचन । तामेवेक्ष्वाकुनाथस्य भरतस्य कथां कुरु ॥	३७
निश्चितैव हि मे बुद्धिर्वनवासे दृढव्रता । भरतज्ञेहसंतप्ता वालिशीक्रियते पुनः ॥	३८
संस्मराम्यस्य वाक्यानि प्रियाणि मधुराणि च । हृद्यान्यमृतकल्पानि मनःप्रहादनानि च ॥	३९
कदा ह्यहं समेष्यामि भरतेन महात्मना । शत्रुघ्नेन च वीरेण त्वया च रघुनन्दन ॥	४०
इत्येवं विलपंस्तत्र प्राप्य गोदावरीं नदीम् । चक्रेऽभिषेकं काकुत्स्थः सानुजः सह सीतया ॥	४१
तर्पयित्वाथ सलिलैस्तैः पितृन्दैवतान्यपि । स्तुवन्ति स्फोटितं सूर्यं देवताश्च तथानघाः ॥	४२
कृताभिषेकः स रराज रामः सीताद्वितीयः सह लक्ष्मणेन ।	
कृताभिषेकस्त्वगाराजपुत्र्या रुद्रः सनन्दिर्भगवानिवेशः ॥	४३

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षोडशः सर्गः ॥ १६ ॥

सप्तदशः सर्गः ।

कृताभिषेको रामस्तु सीता सौमित्रिरेव च । तस्माद्गोदावरीतीरात्ततो जग्मुः स्वमाश्रमम् ॥ १
आश्रमं तदुपागम्य राघवः सहलक्ष्मणः । कृत्वा पौर्वाहिकं कर्म पर्णशालामुपागमत् ॥ २

अवश्यायतमोभ्यां नद्धा रात्रौ । नीहारतमसावृताः प्रत्युषे ॥ २३ ॥ घाष्पो धूम ऊष्मा वा ॥ २४ ॥ अगाग्रस्थं पर्वताग्रस्थम् ॥ २५ ॥ जरया कालकृतया श्लक्ष्मिरितानि घूर्णनानि येषां तैः । शीर्णानि केसराणि कर्णिकानि च येषां तैः ॥ २६ ॥ २७ ॥ २८ ॥ २९ ॥ ३० ॥ निरुदरोऽनुन्दिलः । ह्रिया परनारीविषये निषेधश्चक्रुरादीन्द्रियनिवर्तनं यस्य सः । तत्र हेतुर्जितेन्द्रियत्वम् ॥ ३१ ॥ सौख्यान्सौख्यसाधनान् । आर्यं त्वां सर्वात्मना श्रितः । त्वत्सदृशव्यवहारवान् । सर्वात्मना इतरव्यांसञ्जलाग-पूर्वकं त्वद्विषयमननादिमानित्यर्थ इति कतकः ॥ ३२ ॥ स्वर्गो जित एव स्वाधीनः कृतः । यतो वनस्थमपि त्वां तापस्ये ताप-सम्पन्नं स्थित्वा अनुविधीयतेऽनुकरोति । सेवत इत्यर्थः । धीढो देवादिभ्यः रूपम् ॥ ३३ ॥ द्विपदा मनुष्याः पित्र्यं स्वभावं नानुवर्तन्ते, किंतु मातृकं स्वभावमनुवर्तन्त इति प्रसिद्धो गेहवादी भरतेनान्यथा कृतः । पितृस्वभाव एवास्तीकृतः,

न मानुरित्यर्थः ॥ ३४ ॥ भरतं सुला कैकेयीं निन्दति—भर्तेत्यादि ॥ ३५ ॥ ज्ञेहाद्वरतरामयोः ज्ञेहात् ॥ ३६ ॥ न गर्हितव्या । दैवकृतत्वात्तद्बुद्धेः । तामेव पूर्वोक्तामेव ॥ ३७ ॥ वालिशीक्रियते । गुणाश्रयस्य भरतस्य वियोगमसहमाना चा-श्रित्यं प्राप्नोतीत्यर्थः ॥ ३८ ॥ ज्ञेहमेव प्रकाशयति—संस्मरा-मीति । प्रियाण्यपि केनचिदुच्यमानानि कर्णकठोरानि भवन्तीति मधुराणीति । हृद्यानि मन्त्रवत्परहृदयबन्धनानि । सामान्यतो माधुर्यमुक्त्वातिशयेनाह—अमृतकल्पानीति । अतएव मनः-प्रहादनानि ॥ ३९ ॥ त्वयेत्यस्य सहित इति शेषः ॥ ४० ॥ ४१ ॥ ४२ ॥ रुद्रोपमया संहाराविष्टचित्तत्वं दर्शयति ॥ ४३ ॥ इति श्रीरामाभिरामे श्रीरामीये रामायणतिलके वाल्मी-कीय आदिकाव्येऽरण्यकाण्डे षोडशः सर्गः ॥ १६ ॥

ततोऽवगाहनोत्तरम् ॥ १ ॥ पौर्वाहिकं प्रातःकालिकम् ।

उवास सुखितस्तत्र पूज्यमानो महर्षिभिः । स रामः पर्णशालायामासीनः सह सीतया ॥	३
विरराज महाबाहुश्चित्रया चन्द्रमा इव । लक्ष्मणेन सह भ्रात्रा चकार विविधाः कथाः ॥	४
तदासीनस्य रामस्य कथासंस्तुतचेतसः । तं देशं राक्षसी काचिदाजगाम यदृच्छया ॥	५
सा तु शूर्पणखा नाम दशग्रीवस्य रक्षसः । भगिनी राममासाद्य ददर्श त्रिदशोपमम् ॥	६
दीप्तास्यं च महाबाहुं पद्मपत्रायतेक्षणम् । गजविक्रान्तगमनं जटामण्डलधारिणम् ॥	७
सुकुमारं महासत्त्वं पार्थिवव्यञ्जनान्वितम् । राममिन्दीवरक्ष्यामं कंदर्पसदृशप्रभम् ॥	८
बभूवेन्द्रोपमं दृष्ट्वा राक्षसी काममोहिता । सुमुखं दुर्मुखी रामं वृत्तमध्यं महोदरी ॥	९
विशालाक्षं विरूपाक्षी सुकेशं ताम्रमूर्धजा । प्रियरूपं विरूपा सा सुस्वरं भैरवस्वना ॥	१०
तरुणं दारुणा वृद्धा दक्षिणं वामभाषिणी । न्यायवृत्तं सुदुर्वृत्ता प्रियमप्रियदर्शना ॥	११
शरीरजसमाविष्टा राक्षसी राममब्रवीत् । जटी तापसवेपथेन सभार्यः शरचापधृक् ॥	१२
आगतस्त्वमिमं देशं कथं राक्षससेवितम् । किमागमनकृत्यं ते तत्त्वमाख्यातुमर्हसि ॥	१३
एवमुक्तस्तु राक्षस्या शूर्पणख्या परंतपः । ऋजुबुद्धितया सर्वमाख्यातुमुपचक्रमे ॥	१४
आसीद्दशरथो नाम राजा त्रिदशविक्रमः । तस्याहमग्रजः पुत्रो रामो नाम जनैः श्रुतः ॥	१५
भ्रातायं लक्ष्मणो नाम यवीयान्मामनुव्रतः । इयं भार्या व वैदेही मम सीतेति विश्रुता ॥	१६
नियोगान्तु नरेन्द्रस्य पितुर्मातुश्च यन्त्रितः । धर्मार्थं धर्मकाङ्क्षी च वनं वस्तुमिहागतः ॥	१७
त्वां तु वेदितुमिच्छामि कस्य त्वं कासि कस्य वा । त्वं हि तावन्मनोज्ञाङ्गी राक्षसी प्रतिभासि मे ॥	१८
इह वा किंनिमित्तं त्वमागता ब्रूहि तत्त्वतः । साव्रवीद्वचनं श्रुत्वा राक्षसी मदनादिता ॥	१९
श्रूयतां राम तत्त्वार्थं वक्ष्यामि वचनं मम । अहं शूर्पणखा नाम राक्षसी कामरूपिणी ॥	२०
अरण्यं विचरामीदमेका सर्वभयंकरा । रावणो नाम मे भ्राता यदि ते श्रोत्रमागतः ॥	२१
प्रवृद्धनिद्रश्च सदा कुम्भकर्णो महाबलः । विभीषणस्तु धर्मात्मा न तु राक्षसचेष्टितः ।	
प्रख्यातवीर्यो च रणे भ्रातरौ खरदूषणौ ॥	२२
तानहं समतिक्रान्ता राम त्वा पूर्वदर्शनात् । समुपेतासि भावेन भर्तारं पुरुषोत्तमम् ॥	२३
अहं प्रभावसंपन्ना स्वच्छन्दबलगामिनी । चिराय भव भर्ता मे सीतया किं करिष्यसि ॥	२४
विकृता च विरूपा च न स्तेयं सदृशी तव । अहमेवानुरूपा ते भार्या रूपेण पश्य माम् ॥	२५
इमां विरूपामसतीं करालां निर्णतोदरीम् । अनेन सह ते भ्रात्रा भक्षयिष्यामि मानुषीम् ॥	२६

पर्णशालां बाह्याम् ॥ २ ॥ ३ ॥ चित्रया चित्रानक्षत्रेण ॥ ४ ॥ ५ ॥ शूर्पणखा । 'नखमुखात्संज्ञायाम्' इति ङीपोऽभावः ॥ ६ ॥ दीप्तास्यं कान्तिमन्मुखम् । गजस्येव मन्दतया विक्रान्तं गमनं यस्य ॥ ७ ॥ व्यञ्जनं लक्षणम् ॥ ८ ॥ सुमुखमित्यादि । विषयालंकारोऽत्र ॥ ९ ॥ १० ॥ दारुणा । अदारुणमिति शेषः । दक्षिणं वामभाषिणम् । वामभाषिणी दुष्टभाषिणी ॥ ११ ॥ शरीरजः कामः ॥ १२ ॥ तत्त्वं यथा तथाख्यातुमर्हसि ॥ १३ ॥ शूर्पणख्येति यौगिकम् । ऋजुबुद्धितया तथैव ॥ १४ ॥ १५ ॥ १६ ॥ नियोगादाज्ञाबलाद्यन्त्रितो नियतः । धर्मकाङ्क्षी पितृवाक्यनिर्वहणरूपधर्माभिलाषी । धर्मार्थं तस्यैव धर्मस्य परिपालनाय ॥ १७ ॥ कस्य त्वम् । कन्येति शेषः । कासि किं नामासि । कस्य वंशजेति शेषः । राक्षसी । एवं मनोज्ञाङ्गलस्य कामरूपलं विनासंभवात् । कामरूपलं च राक्षसीलं विना नेति भावः ॥ १८ ॥ मदनादिता । रामदर्शनादिति शेषः ॥ १९ ॥ २० ॥ यदि ते श्रोत्रमागतः । प्रायः श्रुत एव भविष्यतीति भावः ॥ २१ ॥ सदा प्रवृद्धनिद्र इत्यन्वयः । भ्रातरौ खरदूषणौ । विभी-

षणवत्रिंशिरा अराक्षसस्वभावत्वान्नोक्तः ॥ २२ ॥ तान् रावणादीन्वीर्येण समतिक्रान्ता ततोऽधिका, अतस्तान्समतिक्रान्ता । लदभिसरणे तन्निमित्तभयरहितेत्यावृत्त्या योज्यम् । हे राम, त्वां त्वां पूर्वदर्शनात्प्रथमदर्शनक्षणमारभ्य । यद्वापूर्वदर्शनाद्देवादिवितः प्रागदृष्टदिव्यलक्षणदर्शनाद्देतोर्भावेन त्वां पुरुषोत्तमं भर्तारं सर्वजगतां भर्तारं समुपेतासि ॥ २३ ॥ प्रभावसंपन्ना प्रकृष्टेन भावेन शृङ्गारेण संपन्ना । यद्वा प्रभावेन शक्त्यतिशयेन संपन्ना । अत एव स्वच्छन्देन स्वेच्छया बलेन च सर्वलोकगमनशीला । यदेवमतः—चिरायेति ॥ २४ ॥ आत्मनो देवयोनिसेदलेनानाभिमतप्रहणसामर्थ्याभिमानेन स्वसिन्धुरामप्रवृत्तये सीतादूषणमाह—विकृता चेति । विकृता मायास्वरूपतया परिणामाख्यविकारवती । विरूपा नानारूपोच्चावचकार्यकारिणी । अत एव शुद्धमुक्तस्वभावस्य तव न सदृशीति परमार्थः । यथाश्रुतार्थस्तु स्पष्ट एव । अहमेवानुरूपा । उभयोरपि मायाधिष्ठातृत्वादित्यर्थः ॥ २५ ॥ वैरूप्यमेवाह—निर्णतोदरीमत्यन्तनिर्भोदरीम् । असतीं स्वपुरुषस्य दुस्तरानेकसंसारदुःखदत्तात् ।

ततः पर्वतशृङ्गाणि वनानि विविधानि च । पश्यन्सह मया कामी दण्डकान्विचरिष्यति ॥ २७

इत्येवमुक्तः काकुत्स्थः प्रहस्य मदिरक्षणाम् । इदं वचनमारेमे वक्तुं वाक्यविशारदः ॥ २८

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तदशः सर्गः ॥ १७ ॥

अष्टादशः सर्गः ।

तां तु शूर्पणखां रामः कामपाशावपाशिताम् । स्वेच्छया श्लक्ष्णया वाचा स्मितपूर्वमथाब्रवीत् ॥ १
कृतदारोऽस्मि भवति भार्येयं दयिता मम । त्वद्विधानां तु नारीणां सुदुःखा ससपत्नता ॥ २
अनुजस्त्वेष मे भ्राता शीलवान्प्रियदर्शनः । श्रीमानकृतदारश्च लक्ष्मणो नाम वीर्यवान् ॥ ३
अपूर्वा भार्या चार्थी तरुणः प्रियदर्शनः । अनुरूपश्च ते भर्ता रूपस्यास्य भविष्यति ॥ ४
एनं भज विशालाक्षि भर्तारं भ्रातरं मम । असपत्ना वरारोहे मेरुमर्कप्रभा यथा ॥ ५
इति रामेण सा प्रोक्ता राक्षसी काममोहिता । विस्मय्य रामं सहसा ततो लक्ष्मणमब्रवीत् ॥ ६
अस्य रूपस्य ते युक्ता भार्याहं वरवर्णिनी । मया सह सुखं सर्वान्दण्डकान्विचरिष्यसि ॥ ७
एवमुक्तस्तु सौमित्री राक्षस्या वाक्यकोविदः । ततः शूर्पणखीं स्मिता लक्ष्मणो युक्तमब्रवीत् ॥ ८
कथं दासस्य मे दासी भार्या भवितुमिच्छसि । सोऽहमार्येण परवान्भ्रात्रा कमलवर्णिनि ॥ ९
समृद्धार्थस्य सिद्धार्था मुदितामलवर्णिनी । आर्यस्य त्वं विशालाक्षि भार्या भव यवीयसी ॥ १०
एतां विरूपामसतीं करालां निर्णतोदरीम् । भार्यां वृद्धां परित्यज्य त्वामेवैव भजिष्यति ॥ ११
को हि रूपमिदं श्रेष्ठं संत्यज्य वरवर्णिनि । मानुषीषु वरारोहे कुर्याद्भावं विचक्षणः ॥ १२
इति सा लक्ष्मणेनोक्ता कराला निर्णतोदरी । मन्यते तद्वचः सत्यं परिहासाविचक्षणा ॥ १३
सा रामं पर्णशालायामुपविष्टं परंतपम् । सीतया सह दुर्धर्ममब्रवीत्काममोहिता ॥ १४
इमां विरूपामसतीं करालां निर्णतोदरीम् । वृद्धां भार्यामवष्टभ्य न मां त्वं बहु मन्यसे ॥ १५
अद्येमां भक्षयिष्यामि पश्यतस्तव मानुषीम् । त्वया सह चरिष्यामि निःसपत्ना यथासुखम् ॥ १६
इत्युक्त्वा मृगशावाक्षीमलातसदृशेक्षणा । अभ्यगच्छत्सुसंकुद्धा महोल्का रोहिणीमिव ॥ १७
तां मृत्युपाशप्रतिमामापतन्तीं महाबलः । निगृह्य रामः कुपितस्ततो लक्ष्मणमब्रवीत् ॥ १८
क्रूरैरनार्यैः सौमित्रे परिहासः कथंचन । न कार्यः पश्य वैदेहीं कथंचित्सौम्य जीवतीम् ॥ १९

कार्यरूपेण सतीं च लया सह प्रौढ्या निर्मनुष्ये वन आगमनाचासतीम् । सती हि वृद्धानां श्वश्रावदीनां सविध एव पाति-
त्रयारक्षणाय तिष्ठेदित्याशयः ॥ २६ ॥ २७ ॥ २८ ॥ इति श्रीशामभिरामे श्रीरामीये रामायणतिलके वाल्मीकीय आ-
विकान्येऽरण्यकाण्डे सप्तदशः सर्गः ॥ १७ ॥

तामिति । कामपाशेनावपाशितां संजातपाशबन्धाम् । 'स्वे-
च्छया' इति पाठे परिहासविनोदेनेत्यर्थः । अतएव स्मितपूर्व-
मिति तीर्थः । 'स्वेच्छन्ताम्' इति पाठो युक्तः । स्वेच्छाचा-
रिणीमित्यर्थः ॥ १ ॥ कृतदार ऊढभार्यः । भवतीति संबुद्धिः ।
इयं भार्या मम दयिता । संनिहिता चेति शेषः । ससपत्नता
सशत्रुता । पत्युर्भार्यान्तरं हि भार्यान्तरस्य शत्रुभूतं भवति ।
सपत्नीसाहित्यमिति वार्यः । अगुणवचनत्वेऽप्यार्षः पुनर्द्वादः ।
सपत्नीशब्दश्च सपत्नप्रकृतिकोऽपि भर्तुर्द्वितीयभार्यायामेव रूढ
इति श्रेयम् ॥ २ ॥ अकृतदारोऽकृतपरदारपरिग्रह इति ।
धातुनामनेकार्थत्वादसंनिहितदार इति वा हृदिस्थोऽर्थः । नहि
रामो मिथ्या ब्रूते । परिहासादौ मिथ्याभाषणे न दोष इत्यनेन
सूच्यते इति वयम् । एवमुत्तरत्रापि ॥ ३ ॥ अपूर्वा इतः

प्राग्भार्यासुखानभिज्ञः, अत एव भार्ययार्थं प्रयोजनवान् ।
आन्तराशयस्तु—इतः पूर्वं परभार्यासुखानभिज्ञो भार्ययार्थं
स्वभार्याधीति । अस्य ते रूपस्यायमनुरूपो भविष्यति । यद्यज्ञी-
करिष्यतीति शेषः ॥ ४ ॥ भर्तारमेनं भजेत्यन्वयः । भर्तु-
त्वेन सेवसेति यावत् । असपत्ना । सांप्रतमिति शेषः । अर्क-
प्रभा मेरुं यथा भजति तथा । एवंविधोऽपि वादो रामस्य स्वं
प्रति काममोहतः प्राप्ताया द्राविधकारे दुःखं माभूदित्याहुः
॥ ५ ॥ ६ ॥ ७ ॥ शूर्पणखीमिति शुद्धयौगिकम् ॥ ८ ॥
दासस्य मे भार्या भूत्वा कथं दासी भवितुमिच्छसीति योजना ।
परवान्पराधीनः । कमलवर्णिनि रक्तकमलसदृशवर्णवति ॥ ९
॥ १० ॥ एतामिति । परमार्थस्तु—विशिष्टरूपां विरूपां त्रैलो-
क्यसुन्दरीम् । असतीं न विद्यतेऽन्या सती यस्यास्ताम् ।
करालामवयवसंनिवेशैर्युक्तैर्निर्गोचराताम् । निर्णतोदरीं तनुम-
प्याम् । अर्थान्तरमपि प्रागुक्तीत्या द्रष्टव्यम् । वृद्धां ज्ञानवृ-
द्धाम्, अनादिं च ॥ ११ ॥ १२ ॥ कराला दारुणा । परि-
हासःविचक्षणा तत्तद्वाक्ये परिहासज्ञानरहिता ॥ १३ ॥ १४
॥ १५ ॥ पश्यतस्तव । पश्यन्तं लामनाहस्य ॥ १६ ॥ १७ ॥
निगृह्य । वाचेति शेषः ॥ १८ ॥ अनार्यैः परिहासो न कथ-

इमां विरूपामसतीमतिमत्तां महोदरीम् । राक्षसीं पुरुषव्याघ्र विरूपयितुमर्हसि ॥	२०
इत्युक्तो लक्ष्मणस्तस्याः क्रुद्धो रामस्य पश्यतः । उद्धृत्य खड्गं चिच्छेद कर्णनासे महाबलः ॥	२१
निरुक्तकर्णनासा तु विस्वरं सा विनय च । यथागतं प्रदुद्राव घोरा शूर्पणखा वनम् ॥	२२
सा विरूपा महाघोरा राक्षसी शोणितोक्षिता । ननाद विविधान्नादान्यथा प्रावृषि तोयदः ॥	२३
सा विक्षरन्ती रुधिरं बहुधा घोरदर्शना । प्रगृह्य बाहू गर्जन्ती प्रविवेश महावनम् ॥	२४
ततस्तु सा राक्षससङ्घसंवृतं खरं जनस्थानगतं विरूपिता ।	
उपेत्य तं भ्रातरमुग्रतेजसं पपात भूमौ गगनाद्यथाऽशनिः ॥	२५
ततः सभार्यं भयमोहमूर्च्छिता सलक्ष्मणं राघवमागतं वनम् ।	
विरूपणं चात्मनि शोणितोक्षिता शशंस सर्वं भगिनी खरस्य सा ॥	२६
इत्यार्षे श्रीमद्रामायणे वाल्मीकीय आदिकाव्येऽरण्यकाण्डेऽष्टादशः सर्गः ॥ १८ ॥	

एकोनविंशः सर्गः ।

तां तथा पतितां दृष्ट्वा विरूपां शोणितोक्षिताम् । भगिनीं क्रोधसंतप्तः खरः पप्रच्छ राक्षसः ॥	१
उत्तिष्ठ तावदाख्याहि प्रमोहं जहि संभ्रमम् । व्यक्तमाख्याहि केन त्वमेवंरूपा विरूपिता ॥	२
कः कृष्णसर्पमासीनमाशीविषमनागसम् । तुदत्यभिसमापन्नमङ्गुल्यग्रेण लीलया ॥	३
कालपाशं समासज्य कण्ठे मोहान्न बुध्यते । यस्त्वामद्य समासाद्य पीतवान्विषमुत्तमम् ॥	४
बलविक्रमसंपन्ना कामगा कामरूपिणी । इमामवस्थां नीता त्वं केनान्तकसमागता ॥	५
देवगन्धर्वभूतानामृषीणां च महात्मनाम् । कोऽयमेवं महावीर्यस्त्वां विरूपां चकार ह ॥	६
नहि पश्याम्यहं लोके यः कुर्यान्मम विप्रियम् । अमरेषु सहस्राक्षं महेन्द्रं पाकशासनम् ॥	७

मपि कार्यं इत्यत्राभुवं प्रमाणयति—पश्य वैदेहीं भक्षयितु-
गुयुक्ता । अस्तत्कृतपरिहासदोषादिति शेषः । इदं परिहासे-
ऽप्यनृतवचनं सत्यनिष्ठस्य रामस्य सर्वानर्थमूलम् । मूलवि-
गायां मायायां बीजावेशमूलं चेति कतकः । हे सौम्य, कथं-
चेज्जीवतीमेवेत्युत्तरश्लोकान्वयि ॥ १९ ॥ इमां खतो विरू-
पाम् । विरूपय । पार्श्वस्थित इति शेषः ॥ २० ॥ कर्णनासे
त्यापेक्षादेकवत्त्वाभावः ॥ २१ ॥ २२ ॥ विविधान्नादाननाद ।
कारेत्यर्थः ॥ २३ ॥ प्रगृह्योद्यम्य ॥ २४ ॥ अशनिरिव
गनाद्भूमौ पपात ॥ २५ ॥ अथास्याः खरं प्रति खट्वन्तक-
नं कविः संक्षिप्याह—तत इति । भयजनितमोहेन विसं-
तया मूर्च्छिता व्याप्ता । राघवं वनमागतं शशंस । आत्मवि-
रूपणं च शशंस । अत्रेदं बोध्यम्—दशवर्षमनोत्तरं पुनः
शुतीक्ष्णाश्रमगमनं रामस्य । तत्र च वर्षाकालापगमपर्यन्तं स्थि-
त्वा किञ्चिच्छिष्टे एकादशेऽगस्त्याश्रमगमनम् । ततो वर्षाकाल-
रम्भे पञ्चवर्षां वासः । ‘मयूरनादिता रम्या’ इति तत्रोक्तेः ।
एवं वसतस्तस्य शरद्व्यापये हेमन्तर्तुः प्रविष्ट इत्युक्तेरत्र द्वाद-
शवर्षपूर्तिः ‘पञ्चमे पञ्चमे वर्षे द्वौ द्वादधिकमासकौ’ इत्युक्ते-
र्मार्गश्लोकादस्यां त्रयोदशारम्भः । अतएव पाद्य उक्तम्—
‘तत्र तु द्वादशाब्दानि रामस्य अतिचक्रमुः ॥ कस्मिंश्चिदथ
काले तु राक्षसी कामरूपिणी । तत्र शूर्पणखा नेजे राघवं
रावणाज्ञा ॥’ इति केचित् । अन्ये तु—त्रयोदशे किञ्चिद-
वशिष्टे शूर्पणखागमनम्, ततो माघे सीताहरणमित्याहुः ।

भारते युधिष्ठिरवनवासस्याधिकमासं गृहीत्वावागेव समाप्तेः ।
‘पञ्चमे पञ्चमे वर्षे द्वौ मासानुपजायतः । एषामभ्यधिका मासाः
पञ्च च द्वादश क्षपाः ॥ त्रयोदशानां वर्षाणामिति मे वर्तते
मतिः ॥’ इति भीष्मेणोक्तत्वात्तद्वीत्यात्रापि तथैवोचितमिति
पूर्वव्याख्यैव युक्तेति मम भाति । यत्तु ‘तत्र त्रयोदशाब्दानि
रामस्य अतिचक्रमुः’ इति पाद्ये पाठः क्वचित्, तत्रापि प्रवेश-
मात्रेण तदतिक्रमव्यवहारः । यथान्ये तु वादिनामर्धावस्थितौ
तद्व्यवहार इति बोध्यम् । प्रचुरस्तु ‘द्वादशाब्दानि’ इत्येव पाठः
॥ २६ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्येऽरण्यकाण्डेऽष्टादशः सर्गः ॥ १८ ॥

अथ पूर्वसर्गान्ते संक्षिप्ततया कथितार्थस्यैव विस्तारः—
तामिति ॥ १ ॥ प्रमोहो विसंज्ञता । संभ्रमश्चित्ताप्रतिष्ठानम् ।
एवंरूपा अतिप्रसिद्धसौन्दर्या लं केन विरूपितेत्यन्वयः ॥ २ ॥
आक्षिपि दंष्ट्रायां विषं यस्य तम् । पृषोदरादित्वात्साधुः ।
अभिसमापन्नमभिमुखे स्थितम् । तुदति व्यथयति ॥ ३ ॥
उत्तमं विषं लविरूपतालक्षणम् ॥ ४ ॥ अन्तकसमा लं कस्य
समीपं गता येनेमामवस्थां नीता । अन्तकसमा लं केनेमा-
मवस्थां नीता सती अत्रागतेत्यर्थो वा ॥ ५ ॥ महात्मनाम् ।
मध्ये इति शेषः ॥ ६ ॥ महेन्द्रमिति सहस्राक्षलपाकशास-
नत्वे विशेषणे । महेन्द्रमित्यस्यान्तरेणेति शेषः । पश्यामीत्यत्र
तमित्यध्याहारः । मनुष्यादीनां तु स्वाप्रियकरणे संभावनैव
नेति भावः । क्वचित् ‘अन्तरेण सहस्राक्षम्’ इत्येव पाठः

अद्याहं मार्गणैः प्राणानादास्ये जीवितान्तगैः । सलिले क्षीरमासक्तं निष्पिबन्निव सारसः ॥ ८
 निहतस्य मया संख्ये शरसंकुत्तमर्मणः । सफेनं रुधिरं कस्य मेदिनी पातुमिच्छति ॥ ९
 कस्य पत्ररथाः कायान्मांसमुत्कृत्य संगताः । प्रहृष्टा भक्षयिष्यन्ति निहतस्य मया रणे ॥ १०
 तं न देवा न गन्धर्वा न पिशाचा न राक्षसाः । मयापकृष्टं कृपणं शक्तास्त्रातुं महाहवे ॥ ११
 उपलभ्य शनैः संज्ञां तं मे शंसितुमर्हसि । येन त्वं दुर्विनीतेन वने विक्रम्य निर्जिता ॥ १२
 इति भ्रातुर्वचः श्रुत्वा क्रुद्धस्य च विशेषतः । ततः शूर्पणखा वाक्यं सवाष्पमिदमब्रवीत् ॥ १३
 तरुणौ रूपसंपन्नौ सुकुमारौ महाबलौ । पुण्डरीकविशालाक्षौ चीरकृष्णाजिनाम्बरौ ॥ १४
 फलमूलाशनौ दान्तौ तापसौ ब्रह्मचारिणौ । पुत्रौ दशरथस्यास्तां भ्रातरौ रामलक्ष्मणौ ॥ १५
 गन्धर्वराजप्रतिमौ पार्थिवव्यञ्जनान्वितौ । देवौ वा दानवावेतौ न तर्कयितुमुत्सहे ॥ १६
 तरुणी रूपसंपन्ना सर्वाभरणभूषिता । दृष्ट्वा तत्र मया नारी तयोर्मध्ये सुमध्यमा ॥ १७
 ताभ्यामुभाभ्यां संभूय प्रमदामधिकृत्य ताम् । इमामवस्थां नीताहं यथाऽनाथाऽसती तथा ॥ १८
 तस्याश्चानुवृत्तायास्तयोश्च हतयोरहम् । सफेनं पातुमिच्छामि रुधिरं रणमूर्धनि ॥ १९
 एष मे प्रथमः कामः कृतस्तत्र त्वया भवेत् । तस्यास्तयोश्च रुधिरं पिबेयमहमाहवे ॥ २०
 इति तस्यां वृषाणायां चतुर्दश महाबलान् । व्यादिदेश खरः क्रुद्धो राक्षसानन्तकोपमान् ॥ २१
 मानुषौ शस्त्रसंपन्नौ चीरकृष्णाजिनाम्बरौ । प्रविष्टौ दण्डकारण्यं घोरं प्रमदया सह ॥ २२
 तौ हत्वा तां च दुर्वृत्तामुपावर्तितुमर्हथ । इयं च भगिनी तेषां रुधिरं मम पास्यति ॥ २३
 मनोरथोऽयमिष्टोऽस्या भगिन्या मम राक्षसाः । शीघ्रं संपाद्यतां गत्वा तौ प्रमथ्य स्वतेजसा ॥ २४
 युष्मामिर्निहतौ दृष्ट्वा ताबुभौ भ्रातरौ रणे । इयं प्रहृष्टा मुदिता रुधिरं युधि पास्यति ॥ २५
 इति प्रतिसमादिष्टा राक्षसास्ते चतुर्दश । तत्र जग्मुस्तया सार्धं घना वातेरिता इव ॥ २६

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकोनविंशः सर्गः ॥ १९ ॥

विंशः सर्गः ।

ततः शूर्पणखा श्रोत्रा राघवाश्रममागता । राक्षसानाचचक्षे तौ भ्रातरौ सह सीतया ॥ १
 ते रामं पर्णशालायामुपविष्टं महाबलम् । ददृशुः सीतया सार्धं लक्ष्मणेनापि सेवितम् ॥ २
 तां दृष्ट्वा राघवः श्रीमानागतांस्तांश्च राक्षसान् । अब्रवीद्भ्रातरं रामो लक्ष्मणं दीप्ततेजसम् ॥ ३
 मुहूर्तं भव सौमित्रे सीतायाः प्रत्यनन्तरः । इमानस्या वधिष्यामि पदवीमागतानिह ॥ ४

॥ ७ ॥ जीवितस्यान्तं गमयन्ति प्रापयन्ति तैः । तृपया निष्पिबन्सारसो हंसो यथा सलिल आसक्तं क्षीरमादत्ते, एवं प्राणानादास्ये इत्यर्थः ॥ ८ ॥ शरैः संकृतानि मर्मणि यस्य तस्य कण्ठकर्तनकालिकम् । सफेनमित्युपलक्षणम् । दीर्घधारं सोष्णं च ॥ ९ ॥ संगता मिलिताः । पत्ररथाः पक्षिणः ॥ १० ॥ ११ ॥ विक्रम्य शौर्यं कृत्वा ॥ १२ ॥ १३ ॥ श्रीरामचन्द्रे दोषाणामभावाद्गुणोक्त्यैव तं बोधयति—तरुणावित्यादि । व्याख्यातप्रायम् ॥ १४ ॥ १५ ॥ देवौ वेति । यद्यपि दशरथपुत्राविति तत्सकाशाच्छ्रुतम्, अथाप्यमानुषचारित्र्यदर्शनादनिश्चय इति भावः ॥ १६ ॥ १७ ॥ तां प्रमदामधिकृत्य निमित्तीकृत्य । ताभ्यामुभाभ्यां संभूयैकनियोगादपरेणामवस्थां नीता । यथाऽनाथाऽसती कुलटा तथेत्यन्वयः ॥ १८ ॥ तस्या हताया इति विपरिणामः । रुधिरं पातुमिच्छामीत्यनेन स्वस्यास्तकासुकीलशङ्कां वारयति ॥ १९ ॥ उक्तमेवार्थमुत्कटेच्छाद्योतनाय पुनराह—एष इति ॥ २० ॥ चतुर्दशेति । प्रभुतया रामे मा-

नुपबुद्ध्या च सेनारहितानमेव चतुर्दशानां प्रेषणम् । यद्यपि 'याज्ञवल्क्यसुता राजन्त्रयो वै लोकविश्रुताः । चन्द्रकान्तमहामेघविजया ब्राह्मणोत्तमाः ॥ खरश्च दूषणश्चैव त्रिशिरा ब्रह्मवित्तमाः । आसंस्तेषां च शिष्याश्च चतुर्दश सहस्रधा ॥' इति शान्तिधर्मे भीष्मोक्तेरप्रे तेषां शिवशापेन राक्षसत्वं दाशरथेर्विष्णोर्हस्तेन शापमोक्षश्चोक्तः, तथापि शापवशादेव राक्षसयोनिताद्भगवद्रूपाज्ञानमादौ प्राणवियोगकाले च शापान्तं स्मृत्वा तत्स्वरूपज्ञानात्स्वरूपप्राप्तिः । ब्रह्मवित्तमा इत्यत्र ब्रह्म वेद इत्याहुः ॥ २१ ॥ २२ ॥ मम भगिनीयं तेषां रुधिरं पास्यतीत्यन्वयः । अत्र रुधिरं मम पास्यतीति विपरीताथोपत्तियुक्तवाक्येन तेषां संनिधानप्रयुक्तो बुद्धिमोहः सूचितः कविना ॥ २३ ॥ २४ ॥ २५ ॥ वातनुज्ञा मेघा इव जग्मुरिति संबन्धः ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्ड एकोनविंशः सर्गः ॥ १९ ॥

तत इति । सह सीतया । वर्तमानाविति शेषः ॥ १ ॥ २ ॥ ३ ॥ प्रत्यनन्तरः प्रत्यासन्नः । पालक इति यावत् । अस्याः

वाक्यमेतत्ततः श्रुत्वा रामस्य विदितात्मनः । तथेति लक्ष्मणो वाक्यं राघवस्य प्रपूजयन् ॥ ५
 राघवोऽपि महत्पापं चामीकरविभूषितम् । चकार सज्यं धर्मात्मा तानि रक्षांसि चाब्रवीत् ॥ ६
 पुत्रौ दशरथस्यावां भ्रातरौ रामलक्ष्मणौ । प्रविष्टौ सीतया सार्धं दुश्चरं दण्डकावनम् ॥ ७
 फलमूलाशनौ दान्तौ तापसौ ब्रह्मचारिणौ । वसन्तौ दण्डकारण्ये किमर्थमुपहिंसथ ॥ ८
 युष्मान्पापात्मकान्हन्तुं विप्रकारान्महाहवे । कृपीणां तु नियोगेन संप्राप्तः सशरासनः ॥ ९
 तिष्ठतैवात्र संतुष्टः नोपावर्तितुमर्हथ । यदि प्राणैरिहार्थो वो निवर्तध्वं निशाचराः ॥ १०
 तस्य तद्वचनं श्रुत्वा राक्षसास्ते चतुर्दश । ऊचुर्वाचं सुसंकुद्धा ब्रह्मघ्नाः शूलपाणयः ॥ ११
 संरक्तनयना घोरा रामं संरक्तलोचनम् । परुषा मधुराभाषं हृष्टाऽदृष्टपराक्रमम् ॥ १२
 क्रोधमुत्पाद्य नो भर्तुः खरस्य सुमहात्मनः । त्वमेव हास्यसे प्राणान्सद्योऽस्माभिर्हतो युधि ॥ १३
 का हि ते शक्तिरेकस्य बहूनां रणमूर्धनि । अस्माकमग्रतः स्थातुं किं पुनर्योद्धुमाहवे ॥ १४
 एभिर्बाहुप्रयुक्तैश्च परिधैः शूलपट्टिशैः । प्राणांस्त्यक्ष्यसि वीर्यं च धनुश्च करपीडितम् ॥ १५
 इत्येवमुक्त्वा संरब्धा राक्षसास्ते चतुर्दश । उद्यतायुधनिर्लिंश राममेवाभिदुद्रुवुः ॥ १६
 विक्षिपुस्तानि शूलानि राघवं प्रति दुर्जयम् । तानि शूलानि काकुत्स्थः समस्तानि चतुर्दश ॥ १७
 तावद्भिरेव चिच्छेद शरैः काञ्चनभूषितैः । ततः पश्यन्महातेजा नाराचान्सूर्यसंनिभान् ॥ १८
 जग्राह परमकुद्धश्चतुर्दश शिलाशितान् । गृहीत्वा धनुरायस्य लक्ष्यानुद्दिश्य राक्षसान् ॥ १९
 मुमोच राघवो बाणान्वज्रानिव शतक्रतुः । ते भित्त्वा रक्षसां वेगाद्वक्षांसि रुधिरप्लुताः ॥ २०
 विनिष्पेतुस्तदा भूमौ वल्मीकादिव पन्नगाः । तैर्भग्नहृदया भूमौ भिन्नमूला इव द्रुमाः ॥ २१
 निपेतुः शोणितत्नाता विरुता विगतासवः । तान्भूमौ पतितान्दृष्ट्वा राक्षसी क्रोधमूर्च्छिता ॥ २२
 उपगम्य खरं सा तु किञ्चित्संशुष्कशोणिता । पपात पुनरेवार्ता सनिर्यासेव बह्वरी ॥ २३
 भ्रातुः समीपे शोकार्ता ससर्ज निनदं महत् । सखरं मुमुचे वाष्पं विवर्णवदना तदा ॥ २४
 निपातितान्प्रेक्ष्य रणे तु राक्षसान्प्रधाविता शूर्पणखा पुनस्ततः ।
 वधं च तेषां निखिलेन रक्षसां शशंस सर्वे भगिनी खरस्य सा ॥ २५

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे विंशतितमः सर्गः ॥ २० ॥

एकविंशः सर्गः ।

स पुनः पतितां दृष्ट्वा क्रोधाच्छूर्पणखां पुनः । उवाच व्यक्तया वाचा तामनर्थार्थमागताम् ॥ १
 मया त्विदानीं शूरास्ते राक्षसाः पिशिताशनाः । त्वत्प्रियार्थं विनिर्दिष्टाः किमर्थं रुद्यते पुनः ॥ २
 भक्ताश्चैवानुरक्ताश्च हिताश्च मम नित्यशः । हन्यमाना न हन्यन्ते न न कुर्युर्वचो मम ॥ ३

पदवीं मार्गम् । अस्याः पक्षपातेनास्मद्वार्थमागतानिति यावत् ॥ ४ ॥ ५ ॥ चामीकरं खर्णम् ॥ ६ ॥ ७ ॥ उपहिंसथ यू-
 यम् । अस्मानिति शेषः ॥ ८ ॥ अनपकारिणामस्माकं हिंसा-
 र्थया युष्मत्प्रवृत्त्या युष्मद्वार्थमस्मदपेक्षितनिमित्तं संपन्नमि-
 त्याह—युष्मानिति । विप्रकारान्भवत्कृतपीडारूपान्निमित्ताज्जा-
 तनियोगेन युष्मान्दन्तुं सशरासनोऽहं संप्राप्तः संप्राप्तनिमित्तः ।
 यद्वा विप्रकारानित्यर्थेऽप्ययजन्तम् । अस्मास्वसंवीयेषु च वृथा
 वैरवतो युष्मानित्यर्थः ॥ ९ ॥ अतः संतुष्टा मत्तः प्राप्तयुद्धसं-
 तोषा यूयमत्र तिष्ठतैव । नोपावर्तितुमर्हथ । 'उपसर्पितुम्'
 इति पाठेऽप्ययमेवार्थः । इहार्थः । इहलोके देहे चेत्यर्थः
 ॥ १० ॥ ब्रह्मघ्ना इत्यर्थः (?) ॥ ११ ॥ अदृष्टपराक्रममिति
 छेदः । संधिरार्थः ॥ १२ ॥ १३ ॥ स्थातुमपि का ते शक्ति-

रिति योजना ॥ १४ ॥ १५ ॥ १६ ॥ १७ ॥ तावद्भिश्चतुर्द-
 शरक्षोविमुक्तचतुर्दशशूलसंख्याकैः ॥ १८ ॥ शिलापिंताब्धा-
 गोपलनिष्ठान् ॥ १९ ॥ २० ॥ विनिष्पेतुर्विनिष्पत्यं च
 निममज्जुः । वल्मीकाद्वल्मीकं प्राप्य पन्नगा इव । निममा
 इत्यर्थः ॥ २१ ॥ २२ ॥ नासाकर्णक्षतांशे किञ्चित्संशुष्कशो-
 णितत्वात्सनिर्यासा बह्वरीव ॥ २३ ॥ २४ ॥ उत्तरसर्गार्थस्य
 संक्षेपतः कथनम् ॥ २५ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽरण्यकाण्डे विंशति-
 तमः सर्गः ॥ २० ॥

अनर्थार्थम् । खकुलस्येति शेषः ॥ १ ॥ २ ॥ भक्ता अत-
 एव मध्यनुरक्ता अतएव मम हिताः परैर्हन्यमाना अपि ये न
 हन्यन्ते न हन्तुं शक्यन्ते । मम वचो न कुर्युरिति न न-

किमेतच्छ्रोतुमिच्छामि कारणं यत्कृते पुनः । हा नाथेति विनर्दन्ती सर्पवचेष्टसे क्षितौ ॥	४
अनाथवद्विलपसि किं नु नाथे मयि स्थिते । उत्तिष्ठोत्तिष्ठ मा मैवं वैक्लव्यं त्यज्यतामिति ॥	५
इत्येवमुक्ता दुर्धर्पा खरेण परिसान्विता । विमृज्य नयने सास्त्रे खरं भ्रातरमब्रवीत् ॥	६
अस्मीदानीमहं प्राप्ता हतश्रवणनासिका । शोणितौघपरिक्रिन्वा त्वया च परिसान्विता ॥	७
प्रेषिताश्च त्वया शूरा राक्षसास्ते चतुर्दश । निहन्तुं राघवं घोरां मत्प्रियार्थं सलक्ष्मणम् ॥	८
ते तु रामेण सामर्पाः शूलपट्टिशपाणयः । समरे निहताः सर्वे सायकैर्मर्मभेदिभिः ॥	९
तान्भूमौ पतितान्दृष्ट्वा क्षणेनैव महाजवान् । रामस्य च महत्कर्म महांश्रुताः सभन्वमम् ॥	१०
सासि भीता समुद्रिन्ना विषण्णा च निशाचर । शरणं त्वां पुनः प्राप्ता सर्वतो भयदर्शिनी ॥	११
विषादनक्राध्युषिते परित्रासोर्मिमालिनि । किं मां न त्रायसे भग्नां विपुले शोकसागरे ॥	१२
एते च निहता भूमौ रामेण निशितैः शरैः । ये च मे पदवीं प्राप्ता राक्षसाः पिशिताशनाः ॥	१३
मयि ते यद्यनुक्रोशो यदि रक्षःसु तेषु च । रामेण यदि शक्तिस्ते तेजो वास्ति निशाचर ॥	१४
दण्डकारण्यनिलयं जहि राक्षसकण्टकम् । यदि राममसिन्नघ्नं न त्वमद्य वधिष्यसि ॥	१५
तव चैवाग्रतः प्राणास्त्यक्ष्यामि निरपत्रपा । बुद्ध्याहमनुपश्यामि न त्वं रामस्य संयुगे ॥	१६
स्थातुं प्रतिमुखे शक्तः सबलोऽपि महारणे । शूरमानी न शूरस्त्वं मिथ्यारोपितविक्रमः ॥	१७
अपयाहि जनस्थानात्स्वरितः सहबान्धवः । जहि त्वं समरे मूढान्यथा तु कुलपांसन ॥	१८
मानुषो तौ न शक्नोषि हन्तुं वै रामलक्ष्मणौ । निःसत्त्वस्याल्पवीर्यस्य चासस्ते कीदृशस्त्वह ॥	१९
रामतेजोभिभूतो हि त्वं क्षिप्रं विनशिष्यसि । स हि तेजःसमायुक्तो रामो दशरथात्मजः ॥	२०
भ्राता चास्य महावीर्यो येन चासि विरूपिता । एवं विलप्य बहुशो राक्षसी प्रदरोदरी ॥	२१
भ्रातुः समीपे शोकार्ता नष्टसंज्ञा बभूव ह । कराभ्यामुदरं हत्वा रुरोद भृशदुःखिता ॥	२२

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकविंशः सर्गः ॥ २१ ॥

द्वाविंशः सर्गः ।

एवमाधर्षितः शूरः शूर्पणख्या खरस्ततः । उवाच रक्षसां मध्ये खरः खरतरं वचः ॥	१
तवापमानप्रभवः क्रोधोऽयमतुलो मम । न शक्यते धारयितुं लवणाम्भ इवोल्बणम् ॥	२
न रामं गणये वीर्यान्मानुषं क्षीणजीवितम् । आत्मदुश्चरितैः प्राणान्दहो योऽद्य विमोक्ष्यते ॥	३
बाष्पः संधार्यतामेष संभ्रमश्च विमुच्यताम् । अहं रामं सह भ्रात्रा नयामि यमसादनम् ॥	४
परश्वधहतस्याद्य मन्दप्राणस्य भूतले । रामस्य रुधिरं रक्तमुष्णं पास्यसि राक्षसि ॥	५

तत्किमर्थं कथं इत्यर्थः ॥ ३ ॥ यत्कृते यच्छोकनिमित्तम् ॥ ४ ॥ ५ ॥ ६ ॥ अहमिदानीं पूर्वं लवणाम्भं प्राप्तास्मि त्वया च परिसान्वितास्मि । शूराश्च मर्त्यं प्रेषितास्तद्वृत्तान्तं वक्ष्यामीति ॥ ७ ॥ ८ ॥ ९ ॥ क्षणेनैव । न ते चिरकालयुद्धपूर्वमित्यर्थः । रामस्य च महत्कर्म दृष्ट्वेत्यनुपशब्दः ॥ १० ॥ भीता अतएव समुद्रिन्ना कम्पमाना अतएव विषण्णा दुःखिता । सर्वतो भयदर्शिनी । सर्वतो रामप्रतिभासनात् ॥ ११ ॥ १२ ॥ ये च मे पदवीं प्राप्तास्त एते भूतौ स्थितेन पदातिना रामेण हताः ॥ १३ ॥ यदि ते शक्तिः । योद्धुमिति शेषः ॥ १४ ॥ १५ ॥ निरपत्रपा छिन्नकर्णनासिकक्लात् । खरस्य क्रोधोत्पत्त्यर्थमाह—बुद्धेति ॥ १६ ॥ सबलोऽपि चतुरङ्गबलोपेतोऽपि । महारणे इत्युत्तरान्वयि । मिथ्या मृषैव स्वस्मिन्नारोपितो विक्रमो येन ॥ १७ ॥ अतस्त्वं सहबान्धवस्त्वरितो जनस्थानादपयाहि निर्गच्छ । समरे तौ लं जहि । हे कुलपांसन, अन्यथा तु ॥ १८ ॥ तदेव व्याचष्टे—मानुषाविति ।

तौ हन्तुं यदि न शक्नोषि तदा निर्वार्यत्वादियुगस्य ते इह कीदृशो वासः । जुगुप्सित एवेत्यर्थः ॥ १९ ॥ तामेव शक्तिं ब्रूयति—रामतेज इति ॥ २० ॥ प्रदरोदरी निद्रोदरी ॥ २१ ॥ २२ ॥ इति श्रीरामाभिरामे श्रीरामायणे रामायणतिलके वाल्मीकीय आदिकाव्येऽरण्यकाण्ड एकविंशः सर्गः ॥ २१ ॥

आधर्षितः कोपादवमानितः । खरस्तीक्ष्णगुणः । खरतरं तीक्ष्णतरम् ॥ १ ॥ तवापमानेत्यस्य लङ्कृतापमानेत्यर्थः । धारयितुम् । आत्मनीति शेषः । ममेति मयेत्यर्थे संबन्धे षष्ठी । लवणाम्भ इवोल्बणम् । व्रण इति शेषः । व्रणे निक्षिप्तं लवणयुक्तमम्भ इव धारयितुं न शक्यत इत्यर्थे इति तीर्थः । लवणाम्भो लवणसमुद्राम्भ इवेत्यर्थे इति कतकः ॥ २ ॥ आत्मदुश्चरितैस्त्वद्विरूपकरणरूपैः । स्वयं हत एव मर्शनात्प्राणान्मोक्ष्यते तं रामं न गणये इत्यन्वयः । वीर्यात्स्वपराक्रमात् ॥ ३ ॥ संभ्रमो भयम् ॥ ४ ॥ परश्वधहतस्येति । परश्वधस्तस्य मुख्य-

संप्रहृष्टा वचः श्रुत्वा खरस्य वदनाभ्युत्तम् । प्रशंसंस् पुनर्मौख्यान्नातरं रक्षसां वरम् ॥	६
तथा परुषितः पूर्वं पुनरेव प्रशंसितः । अत्रवीदूषणं नाम खरः सेनापतिं तदा ॥	७
चतुर्दश सहस्राणि मम चित्तानुवर्तिनाम् । रक्षसां भीमवेगानां समरेष्वनिवर्तिनाम् ॥	८
नीलजीमूतवर्णानां लोकहिंसाविहारिणाम् । सर्वोद्योगमुदीर्णानां रक्षसां सौम्य कारय ॥	९
उपस्थापय मे क्षिप्रं रथं सौम्य धनूंषि च । शरांश्च चित्रान्खट्वांश्च शक्तीश्च विविधाः शिताः ॥	१०
अग्रे निर्यातुमिच्छामि पौलस्त्यानां महात्मनाम् । वधार्थं दुर्विनीतस्य रामस्य रणकोविद ॥	११
इति तस्य ब्रुवाणस्य सूर्यवर्णं महारथम् । सदश्वैः शबलैर्युक्तमाचचक्षेऽथ दूषणः ॥	१२
तं मेरुशिखराकारं तप्तकाञ्चनभूषणम् । हेमचक्रमसंवाधं वैदूर्यमयकूबरम् ॥	१३
मत्स्यैः पुष्पैर्दुर्मैः शैलैश्चन्द्रकान्तैश्च काञ्चनैः । माङ्गल्यैः पक्षिसङ्घैश्च ताराभिश्च समावृतम् ॥	१४
ध्वजनिखिशसंपन्नं किंकिणीवरभूषितम् । सदश्वयुक्तं सोऽमर्षादारुरोह खरस्तदा ॥	१५
खरस्तु तन्महत्सैन्यं रथचर्मयुधध्वजम् । निर्यातेत्यब्रवीत्येक्ष्य दूषणः सर्वराक्षसान् ॥	१६
ततस्तद्राक्षसं सैन्यं घोरचर्मयुधध्वजम् । निर्जगाम जनस्थानान्महानादं महाजवम् ॥	१७
मुद्गरैः पट्टिशैः शूलैः सुतीक्ष्णैश्च परश्वधैः । खट्वैश्चक्रे रथस्थैश्च भ्राजमानैः सतोमरैः ॥	१८
शक्तिभिः परिघैर्घोरैरतिमात्रैश्च कार्मुकैः । गदासिमुसलैर्वज्रैर्गृहीतैर्ममदर्शनैः ॥	१९
राक्षसानां सुघोराणां सहस्राणि चतुर्दश । निर्यातानि जनस्थानात्खरचित्तानुवर्तिनाम् ॥	२०
तांस्तु निर्धावतो दृष्ट्वा राक्षसान्भीमदर्शनान् । खरस्याथ रथः किञ्चिज्जगाम तदनन्तरम् ॥	२१
ततस्ताञ्छबलान्श्वास्तप्तकाञ्चनभूषितान् । खरस्य मतमाज्ञाय सारथिः पर्यचोदयत् ॥	२२
संचोदितो रथः शीघ्रं खरस्य रिपुघातिनः । शब्देनापूरयामास दिशः सप्रदिशस्तथा ॥	२३
प्रवृद्धमन्युस्तु खरः खरस्वरो रिपोर्वधार्थं त्वरितो यथान्तकः ।	
अचूचुदत्सारथिमुन्नदन्पुनर्महाबलो मेघ इवाद्भवर्षवान् ॥	२४

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्वाविंशः सर्गः ॥ २२ ॥

त्रयोविंशः सर्गः ।

तत्प्रयातं बलं घोरमशिवं शोणितौदकम् । अभ्यवर्षन्महाघोरस्तुमुलो गर्दभारुणः ॥	१
निपेतुस्तुरगास्तस्य रथयुक्ता महाजघाः । ससे पुष्पचिते देशे राजमार्गे यदृच्छया ॥	२
इयामं रुधिरपर्यन्तं बभूव परिवेषणम् । अलातचक्रप्रतिमं प्रतिगृह्य दिवाकरम् ॥	३
ततो ध्वजमुपागम्य हेमदण्डं समुच्छिन्नम् । समाक्रम्य महाकायस्तस्थौ गृध्रः सुदारुणः ॥	४

मायुधमित्यनेन ज्ञायते । रुधिरं रक्तम् । रक्तवर्णमित्यर्थः ॥ ५ ॥ मौख्यादव्यवस्थितचित्ततालक्षणात् । पुनः प्रशंसंस् च, स्वत्समो वीरो नास्तीति वमादि ॥ ६ ॥ तदेवाह—तथेति ॥ ७ ॥ यानि लोकानां प्राणिनां हिंसासाधारण्येन विहारः कीडा, येषां रक्षसां चतुर्दश सहस्राणि वर्तन्ते, तेषां सर्वोद्योगं सर्व-प्रकारेणोद्योगं चतुरङ्गबलोपेततया सर्वायुधसामग्रीसमेततया चोद्योगं कारय ॥ ८ ॥ ९ ॥ १० ॥ पौलस्त्यानां राक्ष-सानामग्रे रामस्य वधार्थं निर्यातुमिच्छामीत्यन्वयः ॥ ११ ॥ शबलैश्चित्रवर्णैः । आचचक्षे । उपस्थितमिति शेषः ॥ १२ ॥ वैदूर्यमयौ कूबरी युगंधरौ यस्य तम् । असंवाधं विशालम् ॥ १३ ॥ माङ्गल्यैर्मङ्गलमलंकारस्तत्प्रयोजनैः । काञ्चनैरिति मत्स्या-दिसर्वान्वयि ॥ १४ ॥ किंकिणी ध्रुवघण्टिका । अमर्षात्कोधात् ॥ १५ ॥ तन्महत्सैन्यं प्रेक्ष्य तत्प्रति निर्यातेत्यब्रवीत् । दूषणः । दूषणखेलार्थः ॥ १६ ॥ तत् उभयनियोगानन्तरम् । राक्षसं

राक्षसमिदम् ॥ १७ ॥ मुद्गरादय आयुधविशेषाः । वज्रैर्वज्रा-कारैरष्टाक्षैरायुधैः ॥ १८ ॥ १९ ॥ २० ॥ खरस्य रथोऽपि सेनास्थानात्किञ्चिदनन्तरं सर्वसेनानिर्याणं किञ्चित्कालं प्रतीक्ष्य जगामेत्यर्थः ॥ २१ ॥ मतमाज्ञायामीष्टं ज्ञात्वा ॥ २२ ॥ संचो-दित इत्यादि श्लोकद्वयं कतकसंख्यारीत्या प्रक्षिप्तम् ॥ २३ ॥ २४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे द्वाविंशः सर्गः ॥ २२ ॥

अथ खरप्रस्थाने उत्पातवर्णनम्—शोणितसहितमुदकम् । प्रयातं प्रस्थितम् । गर्दभारुणो धूसरः । तुमुलस्तुमुलशब्दः । अभ्यवर्षत् । मेघ इति शेषः ॥ १ ॥ रथयुक्ता रथे युक्ताः । पुष्पचिते पुष्पयुते । अनेन पातनिमित्तराहितम् ॥ २ ॥ रुधिरौ रक्तवर्णः पर्यन्तः प्रान्तभागो यस्य । अलातचक्रप्रतिमं तद्वद्वर्तुलम् । दिवाकरं प्रतिगृह्य सूर्यमण्डलेनात्यन्तं संवध्य

जनस्थानसमीपे च समाक्रम्य खरखनाः । विस्तरान्विविधान्नादान्मांसादान्मृगपक्षिणः ॥ ५
 व्याजहुरभिदीप्तायां दिशि वै भैरवखनम् । अशिवं यातुधानानां शिवा घोरा महाखनाः ॥ ६
 प्रभिन्नगजसंकाशास्तोयशोणितधारिणः । आकाशं तदनाकाशं चकुर्भीमाम्बुवाहकाः ॥ ७
 बभूव तिमिरं घोरमुद्धतं रोमहर्षणम् । दिशो वा प्रदिशो वापि सुव्यक्तं न चकाशिरे ॥ ८
 क्षतजार्द्रसवर्णाभा संध्या कालं विना बभौ । खरं चाभिमुखं नेदुस्तदा घोरा मृगाः खगाः ॥ ९
 कङ्कगोमायुगृध्राश्च चुक्रुर्भयशंसिनः । नित्याशिवकरा युद्धे शिवा घोरनिदर्शनाः ॥ १०
 नेदुर्वलस्याभिमुखं ज्वालोद्गारिभिराननैः । कबन्धः परिधाभासो दृश्यते भास्करान्तिके ॥ ११
 जग्राह सूर्यं स्वर्भानुरपर्वणि महाग्रहः । प्रवाति मारुत शीघ्रं निष्प्रभोऽभूद्दिवाकरः ॥ १२
 उत्पेतुश्च विना रात्रिं ताराः खद्योतसप्रभाः । संलीनमीनविहगा नलिन्यः शुष्कपङ्कजाः ॥ १३
 तस्मिन्क्षणे बभूवुश्च विना पुष्पफलैर्द्रुमाः । उद्धूतश्च विना वातं रेणुर्जलधरावणः ॥ १४
 चीचीकूचीति वाश्यन्तो बभूवुस्तत्र सारिकाः । उल्काश्चापि सनिर्घापो निपेतुर्घोरदर्शनाः ॥ १५
 प्रचचाल मही चापि सशैलवनकानना । खरस्य च रथस्थस्य नर्दमानस्य धीमतः ॥ १६
 प्राकम्पत भुजः सव्यः खरश्चास्यावसज्जत । सास्त्रा संपद्यते दृष्टिः पश्यमानस्य सर्वतः ॥ १७
 ललाटे च रुजो जाता न च मोहान्धवर्तत । तान्समीक्ष्य महोत्पातानुत्थितान्रोमहर्षणान् ॥ १८
 अव्रवीद्राक्षसान्सर्वान्प्रहसन्स खरस्तदा । महोत्पातानिमान्सर्वानुत्थितान्घोरदर्शनान् ॥ १९
 न चिन्तयाम्यहं वीर्याद्बलवान्दुर्वलानिव । तारा अपि शरैस्तीक्ष्णैः पातयेयं नभस्तलात् ॥ २०
 मृत्युं मरणधर्मेण संकुद्धो योजयाम्यहम् । राघवं तं बलोत्सिक्तं भ्रातरं चापि लक्ष्मणम् ॥ २१
 अहत्वा सायकैस्तीक्ष्णैर्नोपावर्तितुमुत्सहे । यन्निमित्तं तु रामस्य लक्ष्मणस्य विपर्ययः ॥ २२
 सकामा भगिनी मेऽस्तु पीत्वा तु रुधिरं तयोः । न कचित्प्राप्तपूर्वो मे संयुगेषु पराजयः ॥ २३
 युष्माकमेतत्प्रत्यक्षं नानृतं कथयाम्यहम् । देवराजमपि क्रुद्धो मत्तैरावतगाग्निम् ॥ २४
 वज्रहस्तं रणे हन्यां किं पुनस्तौ च मानवौ । सा तस्य गर्जितं श्रुत्वा राक्षसानां महाचमूः ॥ २५
 प्रहर्षमनुलं लेभे मृत्युपाशावपाशिता । समेयुश्च महात्मानो युद्धदर्शनकाङ्क्षिणः ॥ २६
 ऋषयो देवगन्धर्वाः सिद्धाश्च सह चारणैः । समेत्य चोचुः सहितास्तेऽन्योन्यं पुण्यकर्मणः ॥ २७
 खस्ति गोब्राह्मणेभ्यस्तु लोकानां ये च संमताः । जयतां राघवो युद्धे पौलस्त्याव्रजनीचरान् ॥ २८
 चक्रहस्तो यथा विष्णुः सर्वानसुरसत्तमान् । एतच्चान्यच्च बहुशो ब्रुवाणाः परमर्षयः ॥ २९
 जातकौतूहलास्तत्र विमानस्थाश्च देवताः । ददृशुर्वाहिनीं तेषां राक्षसानां गतायुषाम् ॥ ३०
 रथेन तु खरो वेगात्सैन्यस्याप्राद्विनिःसृतः । श्येनगामी पृथुग्रीवो यक्षशत्रुर्विहंगमः ॥ ३१

॥ ३ ॥ ४ ॥ खरखनाः परुषशब्दाः ॥ ५ ॥ अभिदीप्तायां
 रवियुक्तायाम् । 'विवस्वदाप्ता भवति प्रदीप्ता' इति वसन्त-
 राजोक्तः । शिवा यातुधानानामशिवमशुभं व्याजहुः ॥ ६ ॥
 'प्रभिन्नगज-' इति पाठे मत्तगजेत्यर्थः । 'प्रभिन्नगिरि-' इति
 पाठे गैरिकदिधातुस्त्राविण इत्यर्थः । तोयमिव शोणितं धरन्ति ।
 अनाकाशमप्रकाशम् ॥ ७ ॥ उद्धतं सान्द्रम् ॥ ८ ॥ क्षतजा-
 र्सवर्णाभा रुधिरार्द्रवस्त्रादिसमानवर्णा । संच्येति विशेष्यम् ।
 कालं विना बभौ । मेघेष्विति शेषः ॥ ९ ॥ युद्धे नित्यमशिव-
 करा अशुभशंसिन्यः शिवा घोरनिदर्शना भयदर्शिकाः । खर-
 व-
 लस्य चाभिमुखं नेदुः । पूर्वं दिगभिमुखं शिवाशब्दः उक्तः ।
 इदानीं खरसैन्याभिमुख्येनेति मेदः । परिधाभासः परिध आ-
 युषविशेषस्तत्सदृशः । कबन्धो धूमकेतुरिति तीर्थः ॥ १०
 ॥ ११ ॥ शीघ्रं प्रचण्डं यथा भवति तथेत्यर्थः । संमुख इति
 शिक् ॥ १२ ॥ खद्योतसप्रमत्तं निस्तेजस्कलेन चाश्वत्थेन च

॥ १३ ॥ विना पुष्पफलेः । पुष्पादिरहिता बभूवुरित्यर्थः ।
 उद्धूत उल्लिखितः जलधरावणो धूसरः ॥ १४ ॥ चीचीकू-
 चीति शब्दावुत्करणम् । वाश्यन्तः । आर्षम् । न तु शिक्षितं
 शब्दमित्यर्थः ॥ १५ ॥ १६ ॥ सव्यो वामः । खरश्चावस-
 ज्जत । हीनोऽभूदित्यर्थः ॥ १७ ॥ तानुत्पातानुत्थितान्समी-
 क्ष्यापि मोहान्ध न्यवर्तत । युद्धयात्राया इति शेषः ॥ १८
 ॥ १९ ॥ २० ॥ बलोत्सिक्तं बलाधिकम् ॥ २१ ॥ यन्निमित्तं
 शर्पणखानिमित्तम् । विपर्ययः क्रूरबुद्धिरूपः ॥ २२ ॥ २३ ॥
 एतन्मम पराजयाभावरूपं वस्तु ॥ २४ ॥ २५ ॥ २६ ॥
 पुण्यकर्मणः । पुण्यकर्मण इत्यर्थे आर्षम् ॥ २७ ॥ ये लोकानां
 संमता गोब्राह्मणव्यतिरिक्तास्तेभ्यश्च । स्वस्तीत्यर्थः ॥ २८
 ॥ २९ ॥ ३० ॥ सैन्यस्याप्राद्विनिःसृतः पूर्वं सैन्यसंबद्ध एव
 तदग्रभागे स्थितः, इदानीं तु सेनां बहुदूरे पृष्ठतस्त्वक्त्वा स्वयमे-
 वाग्रे गत इत्यर्थः । श्येनगाम्यादयो ब्राह्मण खरमास्याः ॥ ३१

दुर्जयः करवीराक्षः परुषः कालकार्मुकः । हेममाली महामाली सर्पास्यो रुधिराशनः ॥ ३२
द्वादशैते महावीर्याः प्रतस्थुरभितः खरम् । महाकपालः स्थूलाक्षः प्रमाथस्त्रिशिरास्तथा ।
चत्वार एते सेनाप्रे दूषणं पृष्ठतोऽन्वयुः ॥ ३३

सा भीमवेगा समराभिकाङ्क्षिणी सुदारुणा राक्षसवीरसेना ।
तौ राजपुत्रौ सहसाम्युपेता माला ग्रहाणामिव चन्द्रसूर्यौ ॥ ३४

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रयोविंशः सर्गः ॥ २३ ॥

चतुर्विंशः सर्गः ।

आश्रमं प्रतियाते तु खरे खरपराक्रमे । तानेवौत्पातिकान् रामः सह भ्रात्रा ददर्श ह ॥ १
तानुत्पातान् महाघोरान् रामो दृष्ट्वात्यमर्षणः । प्रजानां महितान् दृष्ट्वा वाक्यं लक्ष्मणमब्रवीत् ॥ २
इमान्पश्य महाबाहो सर्वभूतापहारिणः । समुत्थितान् महोत्पातान्संहर्तुं सर्वैराक्षसान् ॥ ३
अमी रुधिरधारास्तु विस्फुजन्ते खरखनाः । व्योम्नि मेघा विवर्तन्ते परुषा गर्दभारुणाः ॥ ४
सधूमाश्च शराः सर्वे मम युद्धाभिनन्दिताः । रुक्मपृष्ठानि चापानि विचेष्टन्ते विचक्षण ॥ ५
यादृशा इह कूजन्ति पक्षिणो वनचारिणः । अग्रतो नो भयं प्राप्तं संशयो जीवितस्य च ॥ ६
संप्रहारस्तु सुमहान् भविष्यति न संशयः । अयमाख्याति मे बाहुः स्फुरमाणो मुहुर्मुहुः ॥ ७
संनिकर्षे तु नः शूर जयं शत्रोः पराजयम् । सुप्रभं च प्रसन्नं च तव वक्त्रं हि लक्ष्यते ॥ ८
उद्यतानां हि युद्धांशं येषां भवति लक्ष्मण । निष्प्रभं वदनं तेषां भवत्यायुः परिक्षयः ॥ ९
रक्षसां नर्दतां घोषः श्रूयतेऽयं महाध्वनिः । आहतानां च मेरीणां राक्षसैः क्रूरकर्मभिः ॥ १०
अनागतविधानं तु कर्तव्यं शुभमिच्छता । आपदाशङ्कमानेन पुरुषेण विपश्चिता ॥ ११
तस्माद्ब्रूहीत्वा वैदेहीं शरपाणिर्धनुर्धरः । गुहामाश्रय शैलस्य दुर्गां पादपसंकुलाम् ॥ १२
प्रतिकूलितुमिच्छामि न हि वाक्यमिदं त्वया । शापितो मम पादाभ्यां गम्यतां वत्स मा चिरम् ॥ १३
त्वं हि शूरश्च बलवान् हन्या एतान्न संशयः । स्वयं निहन्तुमिच्छामि सर्वानेव निशाचरान् ॥ १४
एवमुक्तस्तु रामेण लक्ष्मणः सह सीतया । शरानादाय चापं च गुहां दुर्गां समाश्रयत् ॥ १५
सैन्यविष्टे तु गुहां लक्ष्मणे सह सीतया । हन्त निर्युक्तमित्युक्त्वा रामः कवचमाविशत् ॥ १६

॥ ३२ ॥ ३३ ॥ सा सेना । तौ राजपुत्रौ । सहसा तत्क्षण-
मेवाभ्युपेत्यन्वयः ॥ ३४ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽरण्यकाण्डे त्रयो-
विंशः सर्गः ॥ २३ ॥

औत्पातिकानुत्पातान् । स्वार्थे ठक् ॥ १ ॥ अत्यमर्षणो-
ऽत्यस्त्यचित्तः । प्रजानां प्रकृतलाक्षासा एवात्र प्रजाः ॥ २ ॥
सर्वभूतापहारिणस्तत्सूचकान् प्रकृते सर्वैराक्षसान् । संहर्तुं तत्सं-
हारं सूचयितुम् ॥ ३ ॥ ४ ॥ राक्षसानां दुर्निमित्तान्युक्त्वा
स्वस्य जयसूचकान्याह—सधूमा इति । उत्पातवशाद्भूमसंवृद्धाः ।
मम युद्धेऽभिनन्द आनन्दो येषां संजातस्तादृशाः । अतएव
विचेष्टन्ते तूणीरेषु चलन्ति । खगतानन्दस्य शरपूपचारः ।
चापानि च विचेष्टन्ते स्वाधिष्ठातृदेवतासां निध्यात्स्फुरज्ज्वानि
भवन्ति ॥ ५ ॥ अग्रत आसन्नदेशकाले । नो भयं जीवितसं-
शयश्च प्राप्तः । अभयं प्राप्तम् । चादसुराणां जीवितस्य संशयः
प्राप्त इत्यर्थः इति तीर्थः ॥ ६ ॥ संप्रहारो रणः । एवं भयेष्वपि
स्वस्याभयसूचकं निमित्तमाह—अयमिति । स्फुरमाणः स्फुरन् ।

दक्षिण इति शेषः । तीर्थव्याख्याने जयसूचकान्तरमाहेति
व्याख्येयम् ॥ ७ ॥ सन्निकर्षे आसन्नकाले । जयमित्यादे-
राख्यातीत्यनेनान्वयः । तवाप्यङ्गं शुभसूचकमित्याह—सुप्रभ-
मिति ॥ ८ ॥ येषां च वदनं निष्प्रभं भवति तेषामायुःक्षयो
भवति । वर्तमानसामीप्ये लज्ज । नैवमस्माकमिति शेषः ।
येषामायुःक्षयो भवति तेषां वदनं निष्प्रभमिति व्याख्याने
वीजं चिन्त्यम् ॥ ९ ॥ १० ॥ अनागतस्याजिगमिषि-
तस्यानिष्ठस्य विधानं प्रतिविधानं परिहारः ॥ ११ ॥
आश्रमं हिला शैलस्य दुर्गमितरैर्गन्तुमशक्यां गुहामाश्रय
॥ १२ ॥ इदं वाक्यं मयोच्यमानं त्वया प्रतिकूलितुं विपरीतं
कर्तुं नेच्छामि । भिन्नकर्तृके तु मुनार्षः । उक्तं कुर्वित्यर्थः । मा
चिरमविलम्बेन ॥ १३ ॥ त्वं हीति । अनेनासामर्थ्यान्मां
वारयतीति शङ्का निराकृता । स्वयमिति । तयैव शापोद्धारस्य
सत्त्वादिति भावः ॥ १४ ॥ १५ ॥ हन्तेति हर्षे । निर्युक्तं
क्षीघ्रमसदुक्तं निर्युक्तमित्युक्त्वा कवचमाविशत्तवान् ॥ १६ ॥

स तेनाग्निनिकाशेन कवचेन विभूषितः । बभूव रामस्तिमिरे महानग्निरिवोत्थितः ॥ १७
 स चापमुद्यम्य महच्छरानादाय वीर्यवान् । संवभूवास्थितस्तत्र ज्यास्वनैः पूरयन्दिशः ॥ १८
 ततो देवाः सगन्धर्वाः सिद्धाश्च सह चारणैः । समेयुश्च महात्मानो युद्धदर्शनकाङ्क्षया ॥ १९
 ऋषयश्च महात्मानो लोके ब्रह्मर्षिसत्तमाः । समेत्य चोचुः सहितास्तेऽन्योन्यं पुण्यकर्मणः ॥ २०
 स्वस्ति गोब्राह्मणानां च लोकानां चेति संस्थिताः । जयतां राघवो युद्धे पौलस्त्यान्ऽरजनीचरान् ॥ २१
 चक्रहस्तो यथा युद्धे सर्वानसुरपुंगवान् । एवमुक्त्वा पुनः प्रोचुरालोक्य च परस्परम् ॥ २२
 चतुर्दश सहस्राणि रक्षसां भीमकर्मणाम् । एकश्च रामो धर्मात्मा कथं युद्धं भविष्यति ॥ २३
 इति राजर्षयः सिद्धाः सगणाश्च द्विजर्षभाः । जातकौतूहलास्तस्थुर्विमानस्थाश्च देवताः ॥ २४
 आविष्टं तेजसा रामं सङ्ग्रामशिरसि स्थितम् । दृष्ट्वा सर्वाणि भूतानि भयाद्विव्यथिरे तदा ॥ २५
 रूपमप्रतिमं तस्य रामस्याक्लिष्टकर्मणः । बभूव रूपं क्रुद्धस्य रुद्रस्येव महात्मनः ॥ २६
 इति संभाष्यमाणे तु देवगन्धर्वचारणैः । ततो गम्भीरनिर्ह्रादं धोरचर्मायुधध्वजम् ॥ २७
 अनीकं यातुधानानां समन्तात्प्रत्यपद्यत । वीरालापान्विसृजतामन्योन्यमभिगच्छताम् ॥ २८
 चापानि विस्फारयतां जुम्भतां चाप्यभीक्ष्णशः । विप्रघुष्टस्वनानां च दुन्दुभींश्चाभिनिघ्नताम् ॥ २९
 तेषां सुविपुलः शब्दः पूरयामास तद्वनम् । तेन शब्देन वित्रस्तास्त्रासिता वनचारिणः ॥ ३०
 दुद्रुवुर्यत्र निःशब्दं पृष्ठतो नावलोकयन् । तच्चानीकं महावेगं रामं समनुवर्तत ॥ ३१
 धृतनानाप्रहरणं गम्भीरं सागरोपमम् । रामोऽपि चारयंश्चक्षुः सर्वतो रणपण्डितः ॥ ३२
 ददर्श खरसैन्यं तद्युद्धायाभिमुखो गतः । वितत्य च धनुर्भीमं तूण्याश्चोद्धृत्य सायकान् ॥ ३३
 क्रोधमाहारयत्तीव्रं वधार्थं सर्वैरक्षसाम् । दुष्प्रेक्ष्यश्चाभवत्क्रुद्धो युगान्ताग्निरिव ज्वलन् ॥ ३४
 तं दृष्ट्वा तेजसाविष्टं प्राव्यथन्वनदेवताः । तस्य रुष्टस्य रूपं तु रामस्य ददृशे तदा ।
 दक्षस्येव क्रतुं हन्तुमुद्यतस्य पिनाकिनः ॥ ३५

तत्कार्मुकैराभरणै रथैश्च तद्वर्मभिश्चाग्निसमानवर्णैः ।

बभूव सैन्यं पिशिताशनानां सूर्योदये नीलमिवाभ्रजालम् ॥

३६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुर्विंशः सर्गः ॥ २४ ॥

पञ्चविंशः सर्गः ।

अवष्टब्धधनुं रामं क्रुद्धं तं रिपुघातिनम् । ददर्शाश्रममागम्य खरः सह पुरःसरैः ॥ १

तं दृष्ट्वा सगुणं चापमुद्यम्य खरनिःस्वनम् । रामस्याभिमुखं सृतं चोद्यतामित्यचोदयत् ॥ २

नानारत्नकान्त्याभिसादश्यं कवचे ॥ १७ ॥ संवभूवास्थितः ।
 सम्यगास्थितो बभूवेत्यर्थः ॥ १८ ॥ १९ ॥ लोके ब्रह्मर्षिस-
 त्तमाः । त्रैलोक्येऽपि ब्रह्मर्षिलेन प्रसिद्धा इत्यर्थः । पुण्यकर्मणः
 पुण्यकर्मणः । अवीर्घलमार्षम् ॥ २० ॥ गोब्राह्मणानामिति
 षष्ठी चतुर्थ्यर्थे आर्षा । तेभ्य इत्यर्थः । 'लोकानां येऽभिसं-
 गताः' इति पाठे लोकानां लोकपालानां संगताः । हविर्होमादि-
 द्वारोपकारका इत्यर्थः ॥ २१ ॥ २२ ॥ धर्मात्मा । अच्छ-
 योधीत्यर्थः ॥ २३ ॥ सगणा विद्याधरादिदशदेवयोनिगण-
 सहिताः । इतीत्यस्य वदन्त इति शेषः ॥ २४ ॥ तेजसा
 वैष्णवेन क्षात्रेण । एतेन सहजस्वभावो भगवतो ब्राह्म एव ।
 क्षात्रस्तु स्वेच्छया कार्याय भगवता स्वीक्रियत इति सूचितम्
 ॥ २५ ॥ रुद्रस्य रूपमिव रामस्य रूपमप्रतिमम् ॥ २६ ॥ इति
 वाक्ये संभाषमाणे जित्यर्थः ॥ २७ ॥ अन्योन्यमभिगच्छ-
 ताम् । एवं युद्धं कर्तव्यमिति च बोधनार्थमिति शेषः ॥ २८ ॥

जुम्भताम् । देहममतराहितेन युद्धप्रवृत्तये मादकद्रव्यस्त्रीका-
 रजं जुम्भणम् । अभीक्ष्णशः पुनः पुनः । पुनः पुनः इत्येव
 पाठः । विप्रघुष्टोऽतिशयेन क्रतुः स्वनो यैस्तेषाम् ॥ २९ ॥ ३० ॥
 यत्र निःशब्दं शब्दाभावस्तं देशं दुद्रुवुः । पृष्ठतो नावलो-
 कयन् । सीतिवशादिति शेषः ॥ ३१ ॥ ३२ ॥ ३३ ॥ सर्व-
 रक्षसां वधार्थम् । सर्वैरक्षोवधद्वारात्तादस्य युद्धस्येति भावः ।
 क्रोधमाहारयत्प्राप्तवान् ॥ ३४ ॥ प्राव्यथन्प्राव्ययन्त ॥ ३५ ॥
 नीलाभ्रजालस्थानीया राक्षसाः । सूर्योदयः सूर्यकिरणस्थानीयः
 कार्मुकादिसंवनधः ॥ ३६ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽरण्यकाण्डे चतुर्विंशः
 सर्गः ॥ २४ ॥

उकारान्तोऽपि धनुश्चाब्धो धनुर्वाचकः । अवष्टब्धमवल-
 म्बितं धनुर्येन तम् ॥ १ ॥ रामस्याभिमुखं रथचोद्यतामिति

स खरस्याङ्गया सूतस्तुरगान्समचोदयत् । यत्र रामो महाबाहुरेको धुन्वन्धनुः स्थितः ॥ ३
 तं तु निष्पतितं दृष्ट्वा सर्वतो रजनीचराः । मुञ्चमाना महानादं सचिवाः पर्यवारयन् ॥ ४
 स तेषां यातुधानानां मध्ये रथगतः खरः । बभूव मध्ये ताराणां लोहिताङ्ग इवोद्धतः ॥ ५
 ततः शरसहस्रेण राममप्रतिमौजसम् । अर्दयित्वा महानादं ननाद समरे खरः ॥ ६
 ततस्तं भीमधन्वानं क्रुद्धाः सर्वे निशाचराः । रामं नानाविधैः शस्त्रैरभ्यवर्षन्त दुर्जयम् ॥ ७
 मुद्गरैरायसैः शूलैः प्रासैः खड्गैः परश्वधैः । राक्षसाः समरे शूरं निजघ्नं रोषतत्पराः ॥ ८
 ते बलाहकसंकाशा महाकाया महाबलाः । अभ्यधावन्त काकुत्स्थं रथैर्वाजिभिरेव च ॥ ९
 गजैः पर्वतकूटामै रामं युद्धे जिघांसवः । ते रामे शरवर्षाणि व्यसृजन् रक्षसां गणाः ॥ १०
 शैलेन्द्रमिव धाराभिर्वर्षमाणा महाघनाः । सर्वैः परिवृतो रामो राक्षसैः क्रूरदर्शनैः ॥ ११
 तिथिष्विव महादेवो वृतः पारिषदां गणैः । तानि मुक्तानि शस्त्राणि यातुधानैः स राघवः ॥ १२
 प्रतिजग्राह विशिखैर्नद्योघानिव सागरः । स तैः प्रहरणैर्घोरैर्भिन्नगात्रो न विव्यथे ॥ १३
 रामः प्रदीप्तैर्वहुभिर्वज्रैरिव महाचलः । स विद्धः क्षतजादिग्धः सर्वगात्रेषु राघवः ॥ १४
 बभूव रामः संध्याभ्रैर्दिवाकर इवावृतः । विषेदुर्देवगन्धर्वाः सिद्धाश्च परमर्षयः ॥ १५
 एकं सहस्रैर्वहुभिस्तदा दृष्ट्वा समावृतम् । ततो रामस्तु संक्रुद्धो मण्डलीकृतकार्मुकः ॥ १६
 ससर्ज निशितान्वाणाञ्छतशोऽथ सहस्रशः । दुरावरान्दुर्विषहान्कालपाशोपमान् ॥ १७
 मुमोच लीलया कङ्कपत्रान्काञ्चनभूषणान् । ते शराः शत्रुसैन्येषु मुक्ता रामेण लीलया ॥ १८
 आदद् रक्षसां प्राणान्पाशाः कालकृता इव । भित्त्वा राक्षसदेहांतांस्ते शरा रुधिराश्रुताः ॥ १९
 अन्तरिक्षगता रेजुर्दीप्ताग्निसमतेजसः । असंख्येयास्तु रामस्य सायकाश्चापमण्डलात् ॥ २०
 विनिष्पेतुर्नृतीवोग्रा रक्षःप्राणापहारिणः । तैर्धनूंषि ध्वजाग्राणि चर्माणि कवचानि च ॥ २१
 बाह्वन्सहस्ताभरणानूरुन्करिकरोपमान् । चिच्छेद रामः समरे शतशोऽथ सहस्रशः ॥ २२
 हयान्काञ्चनसंनाहान् रथयुक्तान्ससारथीन् । गजांश्च सगजारोहान्सहयान्सादिनस्तदा ॥ २३
 चिच्छिदुर्विभिदुश्चैव रामबाणा गुणच्युताः । पदातीन्समरे हत्वा अनयद्यमसादनम् ॥ २४
 ततो नालीकनाराचैस्तीक्ष्णाग्रैश्च विकर्णिभिः । भीममार्तस्वरं चक्रुश्छिद्यमाना निशाचराः ॥ २५
 तत्सैन्यं विविधैर्वाणैरर्दितं मर्ममेदिभिः । न रामेण सुखं लेभे शुष्कं वनमिवाग्निना ॥ २६
 केचिद्भीमबलाः शूराः प्रासाञ्छूलान्परश्वधान् । चिक्षिपुः परमक्रुद्धा रामाय रजनीचराः ॥ २७
 तेषां वाणैर्महाबाहुः शस्त्राण्याचार्य वीर्यवान् । जहार समरे प्राणांश्चिच्छेद च शिरोधरान् ॥ २८
 ते छिन्नशिरसः पेतुश्छिन्नचर्मशरासनाः । सुपर्णवातविक्षिता जगत्यां पादपा यथा ॥ २९
 अवशिष्टाश्च ये तत्र विपण्णास्ते निशाचराः । खरमेवाभ्यधावन्त शरणार्थं शराहताः ॥ ३०
 तान्सर्वान्धनुरादाय समाश्वस्य च दूषणः । अभ्यधावत्सुसंक्रुद्धः क्रुद्धं क्रुद्ध इवान्तकः ॥ ३१

सूतमचोदयत् ॥ २ ॥ ३ ॥ सचिवाः श्येनगाम्यादयः ॥ ४ ॥
 लोहिताङ्गो भीमः स इव । क्रोधेनास्यापि रक्ताङ्गलात् ॥ ५ ॥
 अर्दयित्वादयिलेव ॥ ६ ॥ ७ ॥ ८ ॥ बलाहका मेघाः ॥ ९ ॥ १० ॥
 ॥ ११ ॥ तिथिषु प्रदोषतिथिषु । पारिषदाम् । नुडभाव आर्षः
 ॥ १२ ॥ प्रतिजग्राह तानि शस्त्राणि खशरैरवरुध । नद्योघा
 नदीप्रवाहाः ॥ १३ ॥ वज्रैरिव महाचल इत्यनेन लेशतोऽपि
 व्यथाभावः । स विद्धः । अनेन द्रष्टृणां किञ्चिद्वृणिलं सूचयति ।
 आदिग्ध आलितः ॥ १४ ॥ अतएव देवादयो विषेदुः ॥ १५
 ॥ १६ ॥ दुरावारानशक्यनिवारणान् । दुर्विषहान् । अतिपी-
 डाजनकानिति यावत् ॥ १७ ॥ कङ्कपत्रांस्तद्युतशरान् । लील-
 येति । युगपत्सकलप्रपञ्चसंहारस्वरूपस्यैतावन्मात्रं लीलैवेति
 नाश्चर्यायेति भावः ॥ १८ ॥ रुधिराश्रुतास्तत्सिकाः ॥ १९ ॥

अवएव दीप्ताग्निसमतेजसः । चापमण्डलात् । संधानमोचनशै-
 द्र्यान्मण्डलाकारता चापस्य ॥ २० ॥ चर्माणि फलकान्
 ॥ २१ ॥ सहस्ताभरणान्साङ्गदान् ॥ २२ ॥ २३ ॥ छेद-
 मेदौ द्वैधीभावविदारणरूपौ । पदातीन्हत्वा यमगृहमप्रापयदि-
 त्यन्वयः ॥ २४ ॥ नालीका मुखमात्रायःसंयुक्ताः । नाराचाः
 सर्वतः अयसाः । विकर्णिनोऽप्राङ्मुखा उद्गारे प्राणहराः ॥ २५
 ॥ २६ ॥ २७ ॥ आचार्य वारितानि कृत्वा ॥ २८ ॥
 सुपर्णवातेन गरुडपक्षवातेनामृतहरणयुद्धे विक्षिता भमाः पादपा
 नन्दनस्थाः कल्पवृक्षादयो यथा तद्वत् । समग्रालंकारयुतशरीर-
 त्वादक्षस्तनूनां कल्पवृक्षादिसाम्यमिति कतकः ॥ २९ ॥
 अवशिष्टा हतावशिष्टाः ॥ ३० ॥ तान्सर्वान्शरणार्थिनः ।

निवृत्तास्तु पुनः सर्वे दूषणाश्रयनिर्भयाः । राममेवाभ्यधावन्त सालता शिलायुधाः ॥ ३२
 शूलमुद्गरहस्ताश्च पाशहस्ता महाबलाः । सृजन्तः शरवर्षाणि शस्त्रवर्षाणि संयुगे ॥ ३३
 द्रुमवर्षाणि मुञ्चन्तः शिलावर्षाणि राक्षसाः । तद्भूवाद्भुतं युद्धं तुमुलं रोमहर्षणम् ॥ ३४
 रामस्यास्य महाघोरं पुनस्तेषां च रक्षसाम् । ते समन्तादभिकुञ्जा राघवं पुनरादयन् ॥ ३५
 ततः सर्वा दिशो दृष्ट्वा प्रदिशश्च समावृताः । राक्षसैः सर्वतः प्राप्तेः शरवर्षाभिरावृतः ॥ ३६
 स कृत्वा भैरवं नादमखं परमभास्वरम् । समयोजयद्गान्धर्वं राक्षसेषु महाबलः ॥ ३७
 ततः शरसहस्राणि निर्ययुश्चापमण्डलात् । सर्वा दश दिशो बाणैरापूर्यन्त समागतैः ॥ ३८
 नाददानं शरान्धोरान्विमुञ्चन्तं शरोत्तमान् । विकर्षमाणं पश्यन्ति राक्षसास्ते शरादिताः ॥ ३९
 शरान्धकारमाकाशमावृणोत्सदिवाकरम् । बभूवावस्थितो रामः प्रक्षिपन्निव ताञ्छरान् ॥ ४०
 युगपत्पतमानैश्च युगपच्च हतैर्भृशम् । युगपत्पतितैश्चैव विकीर्णा वसुधाभवत् ॥ ४१
 निहताः पतिताः क्षीणादिछन्ना भिन्ना विदारिताः । तत्र तत्र स्म दृश्यन्ते राक्षसास्ते सहस्रशः ॥ ४२
 सोष्णीपैरुत्तमाङ्गैश्च साङ्गदैर्बाहुभिस्तथा । ऊरुभिर्बाहुभिर्दिच्छन्नैर्नारूपैर्विभूषणैः ॥ ४३
 हयैश्च द्विपमुख्यैश्च रथैर्मिन्नैरनेकशः । चामरव्यजनैश्च त्रैध्वजैर्नानाविधैरपि ॥ ४४
 रामेण वाणाभिहतैर्विच्छिन्नैः शूलपट्टिशैः । विच्छिन्नैः समरे भूमिर्विस्तीर्णाभूद्भयंकरा ॥ ४५
 तान्छृष्ट्वा निहतान्सर्वे राक्षसाः परमातुराः । न तत्र चलितुं शक्ता रामं परपुरंजयम् ॥ ४६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चविंशः सर्गः ॥ २५ ॥

षड्विंशः सर्गः ।

दूषणस्तु स्वकं सैन्यं हन्यमानं विलोक्य च । संदिदेश महाबाहुर्भीमवेगान्दुरासदान् ॥ १
 राक्षसान्पञ्चसाहस्रान्समरेष्वनिवर्तितः । ते शूलैः पट्टिशैः खड्गैः शिलावर्षैर्द्रुमैरपि ॥ २
 शरवर्षैरविच्छिन्नं ववर्षुस्तं समन्ततः । तद्गुमाणां शिलानां च वर्षं प्राणहरं महत् ॥ ३
 प्रतिजग्राह धर्मात्मा राघवस्तीक्ष्णसायकैः । प्रतिगृह्य च तद्वर्षं निमीलित इवर्षभः ॥ ४
 रामः क्रोधं परं लेभे वधार्थं सर्वरक्षसाम् । ततः क्रोधसमाविष्टः प्रदीप्त इव तेजसा ॥ ५
 शरैरभ्यकिरत्सैन्यं सर्वतः सहदूषणम् । ततः सेनापतिः क्रुद्धो दूषणः शत्रुदूषणः ॥ ६
 शरैरशनिकल्पैस्तं राघवं समवारयत् । ततो रामः सुसंकुद्धः क्षुरेणास्य महद्धनुः ॥ ७
 चिच्छेद् समरे वीरश्चतुर्भिश्चतुरो हयान् । हत्वा चाश्वान्शरैस्तीक्ष्णैरर्धचन्द्रेण सारथेः ॥ ८
 शिरो जहार तद्रक्षस्त्रिभिर्विज्याध वक्षसि । स चिच्छन्नधन्वा विरथो हताश्वो हतसारथिः ॥ ९
 जग्राह गिरिशृङ्गामं परिधं लोमहर्षणम् । वेष्टितं काञ्चनैः पट्टदैवसैन्याभिमर्दनम् ॥ १०
 आयसैः शङ्कुभिस्तीक्ष्णैः कीर्णं परवसोक्षितम् । वज्राशनिसमस्पर्शं परगोपुरदारणम् ॥ ११

कुद्धं रामं कुदोऽन्तक इवाभ्यधावत् ॥ ३१ ॥ दूषणाश्रयेण दूषणाश्रयवलेन निर्भयाः ॥ ३२ ॥ ३३ ॥ ३४ ॥ ३५ ॥ ततः सर्वा दिशः प्रदिशश्चावृता दृष्ट्वा स रामो भैरवं नादं कृत्वा सर्वतः प्राप्ते राक्षसैः शरवर्षाभिः शरवृष्टिमिरावृतः कालोचितं परमभास्वरं गान्धर्वमखं राक्षसेषु राक्षसविषये समयोजयत् । धनुषीत्यर्थः ॥ ३६ ॥ ३७ ॥ ३८ ॥ नाददानमिति । अतिशयवशाच्छरग्रहणमोचने न पश्यन्ति, किं तु विकर्षमाणमेव घनुः पश्यन्ति ॥ ३९ ॥ दिवाकरसहितमाकाशं कर्म । शरान्धकारं कर्तुं । आवृणोत् । अन्धकारोऽब्जियाम् । प्रक्षिपन्निव । भूयो भूयः प्रक्षिपन्नेवेत्यर्थः । इवशब्द एवार्थः ॥ ४० ॥ विकीर्णा कृताच्छादना । 'विस्तीर्णा' इति पाठेऽप्ययमेवार्थः ॥ ४१ ॥ निहताः सद्योहताः । पतिताः पातानन्तरं मृताः ।

क्षीणाः कण्ठगतप्रणाः । छिन्नभिन्नौ व्याख्यातौ ॥ ४२ ॥ विभूषणैरुपलक्षितैः । राक्षसैरिति शेषः ॥ ४३ ॥ ४४ ॥ विच्छिन्नैर्विशेषतश्छिन्नैश्चामरादिभिर्विशेषतश्छिन्नैः शूलपट्टिशैश्चेत्यर्थः ॥ ४५ ॥ रामं चलितुं रामं प्रति संमुखं गन्तुम् ॥ ४६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे पञ्चविंशः सर्गः ॥ २५ ॥

दूषणस्त्विति ॥ १ ॥ पञ्चसाहस्रान्सैन्यरूपान् ॥ २ ॥ ३ ॥ प्रतिजग्राह क्रोधः । निमीलितो वर्षधारया निमीलिताक्षः ॥ ४ ॥ ५ ॥ ६ ॥ क्षुरेण क्षुरधारेण शरेण ॥ ७ ॥ ८ ॥ तद्रक्षः कर्म । व्यधने रामः कर्ता ॥ ९ ॥ १० ॥ परेषां शत्रूणां त्रसयोक्षितं सिक्तम् । शत्रूणां गाव इन्द्रियाणि तेषां पुरं शरीरं तस्य दारणं विदारकम् । यद्वा तेषां पुरद्वारविदारकम् ॥ ११

तं महोरगसंकाशं प्रगृह्य परिघं रणे । दूषणोऽभ्यपतद्रामं क्रूरकर्मा निशाचरः ॥ १२
 तस्याभिपतमानस्य दूषणस्य च राघवः । द्वाभ्यां शराभ्यां चिच्छेद सहस्ताभरणौ भुजौ ॥ १३
 अष्टस्तस्य महाकायः पपात रणमूर्धनि । परिघश्छिन्नहस्तस्य शक्रध्वज इवाग्रतः ॥ १४
 कराभ्यां च विकीर्णाभ्यां पपात भुवि दूषणः । विषाणाभ्यां विशीर्णाभ्यां मनस्वी च महागजः ॥ १५
 दृष्ट्वा तं पतितं भूमौ दूषणं निहतं रणे । साधु साध्विति काकुत्स्थं सर्वभूतान्यपूजयन् ॥ १६
 पतस्मिन्नन्तरे क्रुद्धास्त्रयः सेनाग्रयायिनः । संहत्याभ्यद्रवन् रामं मृत्युपाशावपाशिताः ॥ १७
 महाकपालः स्थूलाक्षः प्रमाथी च महाबलः । महाकपालो विपुलं शूलमुद्यम्य राक्षसः ॥ १८
 स्थूलाक्षः पट्टिशं गृह्य प्रमाथी च परश्वधम् । दृष्ट्वापततस्तांस्तु राघवः सायकैः क्षितैः ॥ १९
 तीक्ष्णाम्रैः प्रतिजग्राह संप्राप्तानतिथीनिव । महाकपालस्य शिरश्छिच्छेद रघुनन्दनः ॥ २०
 असंख्येयैस्तु बाणौघैः प्रमथाम्य प्रमाथिनम् । स्थूलाक्षस्याक्षिणी स्थूले पूरयामास सायकैः ॥ २१
 स पपात हतो भूमौ विटपीव महाद्रुमः । दूषणस्यानुगान्पञ्चसाहस्राङ्कुषितः क्षणात् ॥ २२
 हत्वा तु पञ्चसाहस्रैरनयद्यमसादनम् । दूषणं निहतं श्रुत्वा तस्य चैव पदानुगान् ॥ २३
 व्यादिदेश खरः क्रुद्धः सेनाध्यक्षान्महाबलान् । अयं विनिहतः संख्ये दूषणः सपदानुगः ॥ २४
 महत्या सेनया सार्धं युद्धा रामं कुमारुषम् । शस्त्रैर्नानाविधाकारैर्हन्य सर्वराक्षसाः ॥ २५
 एवमुक्त्वा खरः क्रुद्धो राममेवाभिदुद्रुवे । द्येनगामी पृथुग्रीवो यक्षशत्रुर्विहंगमः ॥ २६
 दुर्जयः करवीराक्षः पुरुषः कालकार्मुकः । हेममाली महामाली सर्पाख्यो रुधिराशनः ॥ २७
 द्वादशैते महावीर्या बलाध्यक्षाः ससैनिकाः । राममेवाभ्यधावन्त विरुजन्तः शरोत्तमान् ॥ २८
 ततः पावकसंकाशैर्हमवज्रविभूषितैः । जघान शेषं तेजस्वी तस्य सैन्यस्य सायकैः ॥ २९
 ते क्वमपुङ्खा विशिखाः सधूमा इव पावकाः । निजघ्नस्तानि रक्षांसि वज्रा इव महाद्रुमान् ॥ ३०
 रक्षसां तु शतं रामः शतेनैकेन कर्णिना । सहस्रं तु सहस्रेण जघान रणमूर्धनि ॥ ३१
 तैर्मिन्नवर्माभरणाश्छिन्नभिन्नशरासनाः । निपेतुः शोणितादिग्धा धरण्यां रजनीचराः ॥ ३२
 तैर्मुक्तकेशैः समरे पतितैः शोणितोक्षितैः । विस्तीर्णा वसुधा कृत्वा महावेदिः कुशैरिव ॥ ३३
 तत्क्षणे तु महाघोरं वनं निहतराक्षसम् । बभूव निरयप्रख्यं मांसशोणितकर्दमम् ॥ ३४
 चतुर्दशसहस्राणि रक्षसां भीमकर्मणाम् । हतान्येकेन रामेण मानुषेण पदातिना ॥ ३५
 तस्य सैन्यस्य सर्वस्य खरः शेषो महारथः । राक्षसस्त्रिशिराश्चैव रामश्च रिपुसूदनः ॥ ३६
 शेषा हता महावीर्या राक्षसा रणमूर्धनि । घोरा दुर्विषहाः सर्वे लक्ष्मणस्याग्रजेन ते ॥ ३७

ततस्तु तद्भीमबलं महाहवे समीक्ष्य धर्मेण हतं बलीयसा ।

रथेन रामं महता खरस्ततः समाससादेन्द्र इवोद्यताशनिः ॥ ३८

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षड्विंशः सर्गः ॥ २६ ॥

सप्तविंशः सर्गः ।

खरं तु रामाभिमुखं प्रयान्तं वाहिनीपतिः । राक्षसस्त्रिशिरा नाम संनिपत्येदमब्रवीत् ॥ १

॥ १२ ॥ १३ ॥ हस्तच्छेदानन्तरं अष्टौ घूर्णेन स्थानाद्भ्रष्टः ।
 तथा छिन्नहस्तस्य परिघः पपात ॥ १४ ॥ विकीर्णाभ्यां विक्षि-
 ताभ्यां भुजाभ्यामुपलक्षितो दूषणश्च पपात । विगतासुरिति
 शेषः । विषाणाभ्यां दन्ताभ्याम् ॥ १५ ॥ १६ ॥ संहस्य भि-
 लिला मृत्युपाशेनावपाशिता बद्धाः ॥ १७ ॥ १८ ॥ १९ ॥
 ॥ २० ॥ २१ ॥ २२ ॥ पञ्चसाहस्रान्पञ्चसाहस्रैरित्यनेन भग-
 वतोऽमोघेषुत्वं सूचितम् ॥ २३ ॥ २४ ॥ हन्यमित्यार्षम्
 ॥ २५ ॥ २६ ॥ २७ ॥ २८ ॥ २९ ॥ ३० ॥ शतमेकेन

शतेन तत्संख्याकेन । कर्णिना बाणविशेषेण । एवं सहस्रं सह-
 स्रेण ॥ ३१ ॥ शोणितादिग्धाः शोणितलिप्ताः ॥ ३२ ॥ वि-
 स्तीर्णा विशेषेण छज्जा । महानैदिरश्वमेधादिवेदिः ॥ ३३
 ॥ ३४ ॥ मानुषेण मानुषवेयेणापि ॥ ३५ ॥ त्रिशिराश्चैवेति ।
 खलमूलवलेन सहेति शेषः ॥ ३६ ॥ ३७ ॥ उद्यताशनिर्य-
 त्वजः ॥ ३८ ॥ इति श्रीरामाभिरामे श्रीरामीये रामायणति-
 लके वाल्मीकीय आदिकाव्येऽरण्यकाण्डे षड्विंशः सर्गः ॥ २६ ॥
 खरमिति । संनिपत्य खरया तत्समीपमागम्य ॥ १ ॥

मां नियोजय विक्रान्तं त्वं निवर्तस्व साहसात् । पश्य रामं महाबाहुं संयुगे विनिपातितम् ॥ २
 प्रतिजानामि ते सत्यमायुधं चाहमालमे । यथा रामं वधिष्यामि वधार्हं सर्वरक्षसाम् ॥ ३
 अहं वास्य रणे मृत्युरेव वा समरे मम । विनिवर्त्य रणोत्साहं मुहूर्तं प्राश्निको भव ॥ ४
 प्रहृष्टो वा हते रामे जनस्थानं प्रयास्यसि । मयि वा निहते रामं संयुगाय प्रयास्यसि ॥ ५
 खरस्त्रिशिरसा तेन मृत्युलोभात्प्रसादितः । गच्छ युद्धेत्यनुज्ञातो राघवाभिमुखो ययौ ॥ ६
 त्रिशिरास्तु रथेनैव वाजियुकेन भासता । अभ्यद्रवद्रणे रामं त्रिशृङ्ग इव पर्वतः ॥ ७
 शरधारासमूहान्स महामेघ इवोत्सृजन् । व्यसृजत्सदृशं नादं जलार्द्रस्येव दुन्दुभेः ॥ ८
 आगच्छन्तं त्रिशिरसं राक्षसं प्रेक्ष्य राघवः । धनुषा प्रतिजग्राह विधुन्वन्सायकाञ्छितान् ॥ ९
 स संप्रहारस्तुमुलो रामत्रिशिरसोत्तदा । संबभूवातिबलिनोः सिंहकुञ्जरयोरिव ॥ १०
 ततस्त्रिशिरसा बाणैर्ललाटे ताडितस्त्रिभिः । अमर्यां कुपितो रामः संरन्ध इदमब्रवीत् ॥ ११
 अहो विक्रमशूरस्य राक्षसस्येदृशं बलम् । पुष्पैरिव शरैर्योऽहं ललाटेऽस्मि परिक्षतः ॥ १२
 ममापि प्रतिगृहीध्व शरांश्चापगुणाच्चयुतान् । एवमुक्तस्तु संरन्धः शरानाशीविषोपमान् ॥ १३
 त्रिशिरोवक्षसि क्रुद्धो निजघान चतुर्दश । चतुर्भिस्तुरगानस्य शरैः संनतपर्वभिः ॥ १४
 न्यपतयत तेजस्वी चतुरस्तस्य वाजिनः । अष्टभिः सायकैः सूतं रथोपस्थे न्यपातयत् ॥ १५
 रामश्चिच्छेद बाणेन ध्वजं चास्य समुच्छिन्नम् । ततो हतरथात्तस्मादुत्पतन्तं निशाचरम् ॥ १६
 चिच्छेद रामस्तं बाणैर्हृदये सोऽभवज्जडः । सायकैश्चाप्रमेयात्मा सामर्पात्तस्य रक्षसः ॥ १७
 शिरांस्त्यपातयत्रीणि वेगवद्भिस्त्रिभिः शरैः । सधूमशोणितोद्गारी रामबाणाभिपीडितः ॥ १८
 न्यपतत्पतितैः पूर्वं समरस्थो निशाचरः । हतशेषास्ततो भग्ना राक्षसाः खरसंश्रयाः ॥ १९
 द्रवन्ति स्म न तिष्ठन्ति व्याधत्रस्ता मृगा इव । तान्खरो द्रवतो दृष्ट्वा निवर्त्य रुषितस्त्वरन् । २०
 राममेवाभिदुद्राव राहुश्चन्द्रमसं यथा ॥

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तविंशः सर्गः ॥ २७ ॥

अष्टाविंशः सर्गः ।

निहतं दूषणं दृष्ट्वा रणे त्रिशिरसा सह । खरस्याप्यभवत्रासो दृष्ट्वा रामस्य विक्रमम् ॥ १
 स दृष्ट्वा राक्षसं सैन्यमविषह्यं महाबलम् । हतमेकेन रामेण दूषणस्त्रिशिरा अपि ॥ २
 तद्वलं हतभूयिष्ठं विमनाः प्रेक्ष्य राक्षसः । आससाद खरो रामं नमुचिर्वासवं यथा ॥ ३
 विकृष्य बलवच्चापं नाराचान्कभोजनान् । खरश्चिक्षेप रामाय क्रुद्धानाशीविषानिव ॥ ४
 ज्यां विधुन्वन्सुबहुशः शिक्षयास्त्राणि दर्शयन् । चचार समरे मार्गाञ्शरैरथगतः खरः ॥ ५

विनिपातितम् । मयेति शेषः ॥ २ ॥ आलमे स्पृशामि । यथा
 वधिष्यामि तथा प्रयतिष्ये इति शेषः । सर्वरक्षसां वधार्हम् ।
 सर्वरक्षसां वध्यमित्यर्थः ॥ ३ ॥ 'अहं वा समरे' इति पाठे
 मृत्युरित्यस्यास्येति शेषः । 'रणोत्साहः' इति पाठे ततो मनो
 निवर्त्येत्यर्थः । प्राश्निको मध्यस्थः । उभययुद्धसाक्षीत्यर्थः
 ॥ ४ ॥ संयुगाय संयुगं कर्तुम् ॥ ५ ॥ मृत्युलोभान्मृत्युकृते
 शुद्धलोभात् । मृत्युसमये रक्षःप्रकृतिविपर्ययात्तस्य भगवत्तत्त्वं
 ज्ञात्वा तदस्त्रमृत्युलोभादित्यर्थः । युद्धं युद्धं कुरुष्व । अनु-
 ज्ञातः । खरेणेति शेषः ॥ ६ ॥ ७ ॥ जलार्द्रस्येति । अनेन
 नादवैपरीत्येन मृत्युसान्निध्यं सूचितम् ॥ ८ ॥ ९ ॥ १० ॥ ११ ॥
 अहो इत्यादि व्यञ्ज्योक्तिः । पुष्पैरिव परिक्षत इत्यनेन खरः
 न विदेसाशयः ॥ १२ ॥ १३ ॥ तुरगान् । वेगवतोऽश्वानि-

त्यर्थः ॥ १४ ॥ १५ ॥ हतरथाद्वतहयसारायिकाद्रथात् ॥ १६ ॥
 जडः । आयुधपरिग्रह इति शेषः ॥ १७ ॥ १८ ॥ पूर्वं पतितैः
 शिरोभिरुपलक्षितः पश्चात्त्यपतत् । 'चतुर्दशसहस्राणि मम
 चित्तानुवर्तिनाम्' इति सेनोद्योगे खरोक्तेश्चतुर्दश सहस्राणि
 हतानि खरत्रिशिरसावेवावशिष्टाविति पूर्वसर्गान्ते उक्तेर्हतशे-
 षातिवर्त्येति अत्रत्योक्तेश्चतुर्दशसहस्रं यूयपा अत्रेति ज्ञायते ।
 हतशेषा इति तु खरीयमूलबलाभिप्रायं बोध्यम् ॥ १९ ॥ २० ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्डे सप्तविंशः सर्गः ॥ २७ ॥

निहतमिति ॥ १ ॥ रक्षसामिदं राक्षसं सैन्यं हतं दृष्ट्वे-
 न्वयः ॥ २ ॥ हतभूयिष्ठमल्पावशेषम् ॥ ३ ॥ ४ ॥ शिक्षया
 धनुर्विद्याभ्यासेन । मार्गाञ्शरसंघानक्षेपणादिप्रकारमेतान्दर्श-

स सर्वाश्च दिशो बाणैः प्रदिशश्च महारथः । पूरयामास तं दृष्ट्वा रामोऽपि सुमहद्वनुः ॥ ६
 स सायकैर्दुर्य्यिपहैर्विस्फुलिङ्गैरिवाग्निभिः । नभश्चकाराविवरं पर्जन्य इव वृष्टिभिः ॥ ७
 तद्वभूव शितैर्बाणैः खररामविसर्जितैः । पर्याकाशमनाकाशं सर्थतः शरसंकुलम् ॥ ८
 शरजालावृतः सूर्यो न तदा स प्रकाशते । अन्योन्यवधसंरम्भादुभयोः संप्रयुध्यतोः ॥ ९
 ततो नालीकनाराचैस्तीक्ष्णाग्रैश्च विकर्णिभिः । आजघान रणे रामं तोत्रैरिव महाद्विपम् ॥ १०
 तं रथस्थं धनुष्पाणिं राक्षसं पर्यवस्थितम् । ददृशुः सर्वभूतानि पाशहस्तमिवान्तकम् ॥ ११
 हन्तारं सर्वसैन्यस्य पौरुषे पर्यवस्थितम् । परिश्रान्तं महासत्त्वं मेने रामं खरस्तदा ॥ १२
 तं सिंहमिव विक्रान्तं सिंहविक्रान्तगामिनम् । दृष्ट्वा नोद्विजते रामः सिंहः क्षुद्रमृगं यथा ॥ १३
 ततः सूर्यनिकाशेन रथेन महता खरः । आससादाथ तं रामं पतङ्ग इव पावकम् ॥ १४
 ततोऽस्य सशरं चापं मुष्टिदेशे महात्मनः । खरश्चिच्छेद रामस्य दर्शयन्हस्तलाघवम् ॥ १५
 स पुनरुवपरान्सप्त शरानादाय मर्मणि । निजघान रणे क्रुद्धः शक्राशनिसमप्रभान् ॥ १६
 ततः शरसहस्रेण राममप्रतिमौजसम् । अर्दयित्वा महानादं ननाद समरे खरः ॥ १७
 ततस्तत्प्रहतं बाणैः खरमुक्तैः सुपर्वभिः । पपात कवचं भूमौ रामस्यादित्यवर्चसम् ॥ १८
 स शरैर्दितः क्रुद्धः सवंगात्रेषु राघवः । रराज समरे रामो विधूमोऽग्निरिव ज्वलन् ॥ १९
 ततो गम्भीरनिर्हादं रामः शत्रुनिवर्हणः । चकारान्ताय स रिपोः सज्यमन्यन्महद्वनुः ॥ २०
 सुमहद्वैष्णवं यत्तदतिमुष्टं महर्षिणा । वरं तद्वनुरुच्यस्य खरं समभिधावतः ॥ २१
 ततः कनकपुङ्खैस्तु शरैः संनतपर्वभिः । चिच्छेद रामः संक्रुद्धः खरस्य समरे ध्वजम् ॥ २२
 स दर्शनीयो बहुधा विच्छिन्नः काञ्चनो ध्वजः । जगाम धरणीं सूर्यो देवतानामिवाज्ञया ॥ २३
 तं चतुर्भिः खरः क्रुद्धो रामं गात्रेषु मार्गणैः । विव्याध हृदि मर्मज्ञो मातङ्गमिव तोयदैः ॥ २४
 स रामो बहुमिबाणैः खरकार्मुकनिःसृतैः । विद्धो रुधिरसिक्ताङ्गो बभूव रुषितो भृशम् ॥ २५
 स धनुर्धन्विनां श्रेष्ठः संगृह्य परमाहवे । मुमोच परमेष्वासः पट् शरानभिलक्षितान् ॥ २६
 शिरस्येकेन बाणेन द्वाभ्यां बाह्वोरथार्पयत् । त्रिभिश्चन्द्रार्धवक्त्रैश्च वक्षस्यभिजघान ह ॥ २७
 ततः पश्चान्महातेजा नाराचान्भास्करोपमान् । जघान राक्षसं क्रुद्धस्त्रयोदश शिलाशितान् ॥ २८
 रथस्य युगमेकेन चतुर्भिः शबलान्हयान् । पष्टेन च शिरः संख्ये चिच्छेद खरसारथेः ॥ २९
 त्रिभिस्त्रिवेणून्बलवान्द्वाभ्यामक्षं महाबलः । द्वादशेन तु बाणेन खरस्य सकरं धनुः ॥ ३०
 छित्त्वा वज्रनिकाशेन राघवः प्रहसन्निव । त्रयोदशेनेन्द्रसमो विभेद समरे खरम् ॥ ३१
 प्रमग्नधन्वा विरथो हताश्वो हतसारथिः । गदापाणिखरबल्य तस्थौ भूमौ खरस्तदा ॥ ३२
 तत्कर्म रामस्य महारथस्य समेत्य देवाश्च महर्षयश्च ।
 अपूजयन्प्राञ्जलयः प्रदृष्टास्तदा विमानाग्रगताः समेताः ॥ ३३

इत्यार्षे श्रीमद्रामायणे वाल्मीकीय आदिकाव्येऽरण्यकाण्डेऽष्टाविंशः सर्गः ॥ २८ ॥

यन्मरुतः खरः समरे चचार । अनेकविधरथसंचरणैः ॥ ५
 ॥ ६ ॥ स रामः । नभ आकाशमविवरं नीरन्ध्रं चकार ॥ ७ ॥
 पर्याकाशं परितो विद्यमानमाकाशमनाकाशं निरवकाशं बभूव
 ॥ ८ ॥ ९ ॥ १० ॥ ११ ॥ सर्वसैन्यस्य हन्तारं रामं खरः
 परिश्रान्तं मेने । अनेनायं प्रहारावतर इति खरबोधः सूचितः ।
 अतएवानुपदं तेन रामधनुश्छेदः ॥ १२ ॥ १३ ॥ १४ ॥
 मुष्टिदेशे धनुर्महान्प्रदेशोपरि देशे ॥ १५ ॥ स खरः । म-
 र्मणि कवचवन्धसंधिषु ॥ १६ ॥ १७ ॥ प्रहतं कवचं पपात
 ॥ १८ ॥ शरैर्दितः संक्षतः कृतः ॥ १९ ॥ २० ॥ मह-
 र्षिणागस्त्येन । अतिमुष्टं दत्तम् । वरं श्रेष्ठम् ॥ २१ ॥ २२ ॥

देवतानामाज्ञया सूर्य इवेति कविकल्पितोपमानिकोपमेयम्
 ॥ २३ ॥ २४ ॥ २५ ॥ अभिलक्षितानभिलक्षितविषयान्
 ॥ २६ ॥ तानेव विषयानाह—शिरस्येकेनेत्यादि ॥ २७ ॥
 भास्करोपमानित्यस्य गृहीत्वेति शेषः ॥ २८ ॥ उपातत्रयो-
 दशानां विनियोगमाह—रथस्येत्यादि ॥ २९ ॥ त्रिवेणुर्नाम
 रथमुखस्थो दुंगाधारदण्डः ॥ ३० ॥ प्रहसन्निव लीलयैव वि-
 भेद खरं हृतीति शेषमाह कतकः ॥ ३१ ॥ ३२ ॥ महार-
 थस्य पूज्यस्य । तत्कर्म । दृष्टेति शेषः । अपूजयन् । नमस्कार-
 स्तुत्यादिभिस्त्रिमतोपयन्नित्यर्थः ॥ ३३ ॥ इति श्रीरामाभिरादे-
 श्रीरामीये रामायणतिलके वाल्मीकीय आदिकाव्येऽरण्य-
 काण्डेऽष्टाविंशः सर्गः ॥ २८ ॥

एकोनविंशः सर्गः ।

खरं तु विरथं रामो गदापाणिमवस्थितम् । मृदुपूर्वं महातेजाः परुषं वाक्यमब्रवीत् ॥	१
गजाश्वरथसंवाधे बले महति तिष्ठता । कृतं ते दारुणं कर्म सर्वलोकजुगुप्सितम् ॥	२
उद्वेजनीयो भूतानां नृशंसः पापकर्मकृत् । त्रयाणामपि लोकानामीश्वरोऽपि न तिष्ठति ॥	३
कर्म लोकविरुद्धं तु कुर्वाणं क्षणदाचर । तीक्ष्णं सर्वजनो हन्ति सर्पं दुष्टमिवागतम् ॥	४
लोभात्पापानि कुर्वाणः कामाद्वा यो न बुध्यते । हृष्टः पश्यति तस्यान्तं ब्राह्मणी करकादिव ॥	५
वसतो दण्डकारण्ये तापसान्धर्मचारिणः । किं नु हत्वा महाभागान्फलं प्राप्स्यसि राक्षस ॥	६
न चिरं पापकर्माणः क्रूरा लोकजुगुप्सिताः । ऐश्वर्यं प्राप्य तिष्ठन्ति शीर्णमूला इव द्रुमाः ॥	७
अवश्यं लभते कर्ता फलं पापस्य कर्मणः । घोरं पर्यागते काले द्रुमः पुष्पमिवार्तवम् ॥	८
न चिरात्प्राप्यते लोके पापानां कर्मणां फलम् । सविषाणामिवान्नानां भुक्तानां क्षणदाचर ॥	९
पापमाचरतां घोरं लोकस्याप्रियमिच्छताम् । अहमासादितो राजा प्राणान्दन्तुं निशाचर ॥	१०
अद्य भित्त्वा मया मुक्ताः शराः काञ्चनभूषणाः । विदार्यापि पतिष्यन्ति वल्मीकमिव पन्नगाः ॥	११
ये त्वया दण्डकारण्ये भक्षिता धर्मचारिणः । तानद्य निहतः संख्ये ससैन्योऽनुगमिष्यसि ॥	१२
अद्य त्वां निहतं बाणैः पश्यन्तु परमर्षयः । निरयस्थं विमानस्था ये त्वया निहताः पुरा ॥	१३
प्रहरस्व यथाकामं कुरु यत्नं कुलाधम । अद्य ते पातयिष्यामि शिरस्तालफलं यथा ॥	१४
एवमुक्तस्तु रामेण क्रुद्धः संरक्तलोचनः । प्रत्युवाच ततो रामं प्रहसन्क्रोधमूर्च्छितः ॥	१५
प्राकृतान्राक्षसान्दत्वा युद्धे दशरथात्मज । आत्मना कथमात्मानमप्रशस्यं प्रशंससि ॥	१६
विक्रान्ता बलवन्तो वा ये भवन्ति नरर्षभाः । कथयन्ति न ते किञ्चित्तेजसा चातिगर्विताः ॥	१७
प्राकृतास्त्वकृतात्मानो लोके क्षत्रियपांसनाः । निरर्थकं विकथ्यन्ते यथा राम विकथ्यसे ॥	१८
कुलं व्यपदिशन्वीर समरे कोऽभिधास्यति । मृत्युकाले तु संप्राप्ते स्वयमप्रस्तवे स्तवम् ॥	१९
सर्वथा तु लघुत्वं ते कथनेन विदर्शितम् । सुवर्णप्रतिरूपेण तप्तेनेव कुशाग्रिना ॥	२०

मृदुपूर्वं न्यायमवलम्ब्य मृदुक्तिपूर्वम् । परुषं परुषार्थकम् ॥ १ ॥ लङ्कृतान्यायेनायं तव नाश इत्याह—गजेत्यादि । बले तिष्ठता बलविषयस्वामित्वेन तिष्ठता, ईदृशेन यद्दारुणं कर्म कृतं भवति तत्सर्वं लोकनिन्द्यं भवति ॥ २ ॥ एवंविध-कर्मकर्तुर्नैह सुखमित्याह—उद्वेजनीय इति । उद्वेजक इत्यर्थः । नृशंसो घातुकः क्रूरः एवंगुणक ईश्वरोऽपि न तिष्ठति न चिरं तिष्ठति ॥ ३ ॥ तदेवाह—कर्मत्यादि । सर्वजनो हन्ति अकृतापकारोऽपि हन्ति । स सर्ववध्य इति यावत् ॥ ४ ॥ अप्राप्तप्राप्तीच्छा कामः । प्राप्ताधिकेच्छा लोभः । तस्य पाप-स्यान्तं खनाशरूपं परिपाकं पश्यति । पापफलमनुभवतीत्यर्थः । क्रुद्धः वर्षोपलान्तानति करकास्ता ब्राह्मणी रक्तपुच्छिकेव । रक्तपुच्छिकायाः करका विषम् । तन्निगणमात्रेण तन्मृत्युरिति प्रसिद्धिः । सा यथा खानर्थमपश्यन्ती तद्बुद्धे । भोजनोत्तरं तच्चाशं लोकः पश्यति । एवं यः कर्मकरणकाले नाशकमिद-मिति न बुध्यते तस्य तत्कर्मप्राप्तमन्तं नाशं लोको हृष्टः सन्पश्यतीत्यर्थ इति कतकः ॥ ५ ॥ ततः किं तत्राह—वसव इति । किं नु फलमग्रे प्राप्स्यसि तत्र विषय इति शेषः ॥ ६ ॥ इदं न प्रत्यक्षमित्याह—नेति । पापकर्माणः पूर्वपुण्यैर्नैश्वर्यं प्राप्यापि न चिरं तिष्ठन्ति ॥ ७ ॥ काले पापानुभवकाले । घोरं दुःखरूपफलम् ॥ ८ ॥ ९ ॥ घोरम् । कर्मणः फलं भव-

तीति शेषः । अतो हेतोरहं राजा दुष्टनिग्रहाधिकारी । हे निशाचर, राक्षसां प्राणान्दन्तुमासादितः । ऋषिमिरिति शेषः । लयेति वा । 'राज्ञा' इति पाठे राज्ञा दशरथेनासादितो नियुक्त इत्यर्थ इति तीर्थः ॥ १० ॥ अद्य मया मुक्ता बाणास्त्वद्वपु-र्भित्त्वा भूमिं विदार्यापि पतिष्यन्ति भुवमतिक्रम्य पतिष्यन्ति पातालं गमिष्यन्तीति यावत् ॥ ११ ॥ अत्र ऋध्यनुगमनं प्राण-नाशमात्रेण । अतएव निरयस्थमिति वक्ष्यति ॥ १२ ॥ निरय-स्थमिति । ननु भगवता हतस्य मृतिसमये भगवद्दर्शनवतः कथं निरयस्थत्वमिति चेन्न । अत्युग्रस्य ब्रह्मवधकर्मणः फल-स्यावश्यं भोक्तव्यत्वेनादौ भगवदिच्छयैव निरयभोगपूर्वमुत्तमप-दप्राप्तेः सत्त्वेनादोषात् ॥ १३ ॥ कुलाधम कुलेनाधम ॥ १४ ॥ १५ ॥ १६ ॥ अतिगर्विता न कथयन्तीत्यन्वयः ॥ १७ ॥ अकृतात्मानः कल्मषचिन्ताः ॥ १८ ॥ कल्पं व्यपदिशन्कुली-नत्वं प्रकटयन्मृत्युकाले तत्तुल्ययुद्धकाले संप्राप्ते । अप्रस्तवे-ऽप्रस्तावे । घनभाव आर्षः । स्वस्तवरूपं वचनं कोऽभिधास्यति । न कोऽपीत्यर्थः । 'अहमासादितो राजा' इति रामोक्तेरिदमु-क्तवान् ॥ १९ ॥ कथनेन प्राकृतेन ते त्वया सर्ववैवात्म्यो लघुत्वं दर्शितम् । यथा सुवर्णप्रतिरूपेण स्वर्णतुल्यरूपेण पित्त-लेन कुशाग्रिना स्वर्णादिशोधनाग्निना तप्तेन यथा स्वस्य कृष्णवर्णत्वरूपं लाघवं दर्शितं भवति, तद्वत्तापात्पूर्वं हि तत्र

न तु मामिह तिष्ठन्तं पश्यसि त्वं गदाधरम् । धराधरमिवाकम्प्यं पर्वतं धातुभिश्चितम् ॥	२१
पर्याप्तोऽहं गदापाणिर्हन्तुं प्राणान्रणे तव । त्रयाणामपि लोकानां पाशहस्त इवान्तकः ॥	२२
कामं बह्वपि वक्तव्यं त्वयि वक्ष्यामि न त्वहम् । अस्तं प्राप्नोति सविता युद्धविघ्नस्ततो भवेत् ॥	२३
चतुर्दश सहस्राणि राक्षसानां हतानि ते । त्वद्विनाशात्करोम्यद्य तेषामश्रुप्रमार्जनम् ॥	२४
इत्युक्त्वा परमक्रुद्धः स गदां परमाङ्गदाम् । खरश्चिक्षेप रामाय प्रदीप्तामशनिं यथा ॥	२५
खरबाहुप्रमुक्ता सा प्रदीप्ता महती गदा । भस्म वृक्षांश्च गुल्मांश्च कृत्वागात्तत्समीपतः ॥	२६
तामापतन्तीं महतीं मृत्युपाशोपमां गदाम् । अन्तरिक्षगतां रामश्चिच्छेद बहुधा शरैः ॥	२७
सा विशीर्णा शरैर्मिन्ना पपात धरणीतले । गदा मन्त्रौषधिवलैर्व्यालीव विनिपातिता ॥	२८
इत्यार्षे श्रीसद्रामायणे वाल्मीकीय आदिकाव्येऽरण्यकाण्ड एकोनत्रिंशः सर्गः ॥ २९ ॥	

त्रिंशः सर्गः ।

मित्त्वा तु तां गदां बाणै राघवो धर्मवत्सलः । स्मयमान इदं वाक्यं संरब्धमिदमब्रवीत् ॥	१
एतत्ते बलसर्वस्वं दर्शितं राक्षसाधम । शक्तिहीनतरो मत्तो वृथा त्वमुपगर्जसि ॥	२
एषा बाणविनिर्मिता गदा भूसितलं गता । अभिधानप्रगल्भस्य तव प्रत्ययघातिनी ॥	३
यत्त्वयोक्तं विनष्टानामिदमश्रुप्रमार्जनम् । राक्षसानां करोमीति मिथ्या तदपि ते वचः ॥	४
नीचस्य क्षुद्रशीलस्य मिथ्यावृत्तस्य रक्षसः । प्राणानपहरिष्यामि गह्वमानमृतं यथा ॥	५
अद्य ते भिन्नकण्ठस्य फेनबुद्बुदभूषितम् । विदारितस्य मद्बाणैर्मही पात्यति शोणितम् ॥	६
पांसुरूपितसर्वाङ्गः स्रस्तन्यस्तभुजद्वयः । स्वप्स्यसे गां समाश्लिष्य दुर्लभां प्रमदासिव ॥	७
प्रवृद्धनिद्रे शयिते त्वयि राक्षसपांसने । भविष्यन्ति शरण्यानां शरण्या दण्डका इमे ॥	८
जनस्थाने हतस्थाने तव राक्षस मच्छरैः । निर्भया विचरिष्यन्ति सर्वतो मुनयो वने ॥	९
अद्य विप्रसरिष्यन्ति राक्षस्यो हतबान्धवाः । बाष्पाद्रवदना दीना भयादन्यभयावहाः ॥	१०
अद्य शोकरसङ्घास्ता भविष्यन्ति निरर्थिकाः । अनुरूपकुलाः पत्न्यो यासां त्वं पतिरीदृशः ॥	११
नृशंसशील क्षुद्रात्मभित्तं ब्राह्मणकण्टक । त्वत्कृते शङ्कितैरग्नौ मुनिभिः पात्यते हविः ॥	१२
तमेवमभिसंरब्धं नृवाणं राघवं वने । खरो निर्भर्त्सयामास रोषात्खरतरखरः ॥	१३
इदं खल्ववलिप्तोऽसि भयेष्वपि च निर्भयः । वाच्यावाच्यं ततो हि त्वं मृत्योर्वैश्यो न बुध्यसे ॥ १४	१४

स्वर्णतावुद्धिः सा तापे यथा नश्यति तथा त्वया खस्मिन्स्थिता प्राक्शरलवुद्धिः कथनेनापहृतेत्यर्थः । 'नुवाग्निना' इति पाठान्तरम् ॥ २० ॥ अयमेव ते कथने हेतुरित्याह—न स्त्विति । गदाधरं मां यतो न पश्यसि सारतो न जानासि, अतो विकथसे इत्यन्वयः । धराधरमिति पर्वतविशेषणम् । तेन कुलाचलसादृश्यबोधनम् ॥ २१ ॥ स्वकं सारं दर्शयति—पर्याप्त इति । गदापाणिरिति । गदाहस्त इत्यर्थः । तव त्रयाणां लोकानां चेत्यर्थः ॥ २२ ॥ यद्यपि त्वद्विषये कामं बहु वक्तव्यमस्ति, अथाप्यहं न वक्ष्यामि । त्वद्वल्लघुत्वापत्तेः । हेनन्तरमप्याह—अस्तमिति ॥ २३ ॥ यानि ते लया हतानि तेषां तत्संबन्धिस्त्रीपुत्रादीनामश्रुप्रमार्जनं करिष्यामि । त्वद्विनाशात्त्वन्मरणात् ॥ २४ ॥ परमा अङ्गदाः कनकवलयानि यस्यास्तां प्रसिद्धां हस्तस्थां गदां चिक्षेप ॥ २५ ॥ भस्म कृत्वा । खज्ज्वालयेति शेषः । तत्समीपतो रामसमीपतः ॥ २६ ॥ २७ ॥ मन्त्रादिबलैर्विनिपातिता व्यालीव ॥ २८ ॥ इति श्रीरामाभिरामे श्रीरामीये रामायणतिलके वाल्मीकीये आदिकाव्येऽरण्यकाण्ड एकोनत्रिंशः सर्गः ॥ २९ ॥

मित्वेति ॥ १ ॥ लब्धावसरो भगवांस्त्वयैव कथनं कृतमित्याह—एतदिति । शक्तिहीनतरः शक्त्या हीनतरः ॥ २ ॥ अभिधाने केवलं प्रगल्भस्य तवानया शत्रुवधो भवत्येवेत्यर्थः यः प्रत्ययो विश्वासस्तस्य खनाशेन घातिका ॥ ३ ॥ ४ ॥ ५ ॥ ६ ॥ स्रस्तं स्थानादत एव भूसौ न्यस्तं भुजद्वयं येन सः । गां भुवम् ॥ ७ ॥ प्रवृद्धनिद्रे प्रवृद्धदीर्घनिद्रे । शरण्याः सुखवासभूताः । शरण्यानां तपोमहिम्ना सर्वजनशरण्यानाम् ॥ ८ ॥ हतस्थाने हतराक्षसवासे ॥ ९ ॥ विप्रसरिष्यन्ति । मद्भयेन जनस्थानात्पलायिष्यन्तीत्यर्थः ॥ १० ॥ शोकरसङ्घः शोकरस्थाभिरसङ्घः । निरर्थिका निःशेषतो नष्टोऽर्थः कामादिपुरुषार्थो यासां ताः । अनुरूपकुलास्त्वत्सदृशदुर्ज्ञातत्वादिगुणवत्कुलाः । ईदृशः पापकर्मा ॥ ११ ॥ अत्यैव विवरणम्—नृशंसेत्यादि । शङ्कितैस्त्वद्भयेभ्यः । यद्यपि भगवत ईदृशेषु क्षुद्रेष्वेवं वादोऽनुचितः, तथापि निरयस्थमिति खोक्तिं सत्यां कर्तुं मरणकाले क्रोधजनकतमोगुणोद्रेकस्य तामसगुणगतिसंपादकस्योद्भावेति बोध्यम् ॥ १२ ॥ १३ ॥ ततो हि अवलिप्तत्वादेव । मृत्युवश्योऽपि वाच्यावाच्यं न जानीषे ॥ १४ ॥

कालपाशपरिक्षिप्ता भवन्ति पुरुषा हि थे । कार्याकार्यं न जानन्ति ते निरस्तपडिन्द्रियाः ॥ १५
 एधमुक्त्वा ततो रामं संरुध्य भ्रुकुटिं ततः । स ददर्श महासालमविदूरे निशाचरः ॥ १६
 रणे ग्रहरणस्यार्थं सर्वतो ह्यवलोकयन् । स तमुत्पाटयामास संदष्टदशनच्छदम् ॥ १७
 तं समुत्क्षिप्य बाहुभ्यां विनर्दिता महाबलः । राममुद्दिश्य चिक्षेप हतस्त्वमिति चाब्रवीत् ॥ १८
 तमापतन्तं बाणौघैश्छित्त्वा रामः प्रतापवान् । रोपमाहारयत्तीव्रं निहन्तुं समरे खरम् ॥ १९
 जातस्त्रेदस्ततो रामो रोषरक्तान्तलोचनः । निर्बिम्बेद सहस्रेण बाणानां समरे खरम् ॥ २०
 तस्य बाणान्तराद्रक्तं बहु सुस्त्राव फेनिलम् । गिरेः प्रस्रवणस्येव धाराणां च परिस्रवः ॥ २१
 विकलः स कृतो बाणैः खरो रामेण संयुगे । मत्तो रुधिरगन्धेन तमेवाभ्यद्रवत्तैरुम् ॥ २२
 तमापतन्तं संक्रुद्धं कृतास्त्रो रुधिरास्रुतम् । अपासर्पद्वित्रिपदं किञ्चित्स्वरितविक्रमः ॥ २३
 ततः पावकसंकाशं वधाय समरे शरम् । खरस्य रामो जग्राह ब्रह्मदण्डमिवापरम् ॥ २४
 स तद्दत्तं मधवता सुरराजेन धीमता । संदधे च स धर्मात्मा मुमोच च खरं प्रति ॥ २५
 स विमुक्तो महाबाणो निर्घातसमनिःस्वनः । रामेण धनुरायम्य खरस्योरसि चापतत् ॥ २६
 स पपात खरो भूमौ दह्यमानः शराग्निना । रुद्रेणेव विनिर्दग्धः श्वेतारण्ये यथान्धकः ॥ २७
 स वृत्र इव वज्रेण फेनेन नमुच्चिर्यथा । बलो वेन्द्राशनिहतो निपपात हतः खरः ॥ २८
 एतस्मिन्नन्तरे देवाश्चारणैः सह संगताः । दुन्दुभीश्चाभिनिघ्नन्तः पुष्पवर्षं समन्ततः ॥ २९
 रामस्योपरि संहृष्टा ववर्षुर्विस्मितास्तदा । अर्धाधिकमुहूर्तेन रामेण निशितैः शरैः ॥ ३०
 चतुर्दश सहस्राणि रक्षसां कामरूपिणाम् । खरदूषणमुख्यानां निहतानि महामृधे ॥ ३१
 अहो बत महत्कर्म रामस्य विदितात्मनः । अहो वीर्यमहो दाढ्यं विष्णोरिव हि दृश्यते ॥ ३२
 इत्येवमुक्त्वा ते सर्वे ययुर्देवा यथागतम् । ततो राजर्षयः सर्वे संगताः परमर्षयः ॥ ३३
 सभाज्य मुदिता रामं सागस्त्या इदमब्रुवन् । एतदर्थं महातेजा महेन्द्रः पाकशासनः ॥ ३४
 शरभङ्गाश्रमं पुण्यमाजगाम पुरंदरः । आनीतस्त्वमिमं देशमुपायेन महर्षिभिः ॥ ३५
 एषां वधार्थं शत्रूणां रक्षसां पापकर्मणाम् । तदिदं नः कृतं कार्यं त्वया दशरथात्मज ॥ ३६

परिक्षेपो बन्धः । निरस्तपडिन्द्रियाः सान्तःकरणचक्षुरादिपञ्चेन्द्रियनिरस्ता विनाशितस्वातन्त्र्याः । मृत्युकाले स्फुरितभगवद्रूपः । श्लेषेण स्वाविनयं क्षमापयति च—कालेति । अतस्त्वया मनुज्यः क्षन्तव्या इति व्यङ्ग्यमित्यन्ये । तेषां निरयस्थमिति भगवदुक्तेरसंगतिः स्पष्टैव ॥ १५ ॥ भ्रुकुटिं संनिरुध्य संनिरुध्य ॥ १६ ॥ ग्रहरणमायुधं तदर्थं । सर्वतः प्रसृतमिति शेषः । तादृशसालमवलोकयन्नित्यर्थः । दशनच्छदमधरम् । संदष्टदशनच्छदं यथा भवति तथा ॥ १७ ॥ समुत्क्षिप्य भ्रामयित्वा । हतो मारितः ॥ १८ ॥ १९ ॥ जातस्त्रेदः । रोषादिति शेषः । न तु श्रमादिति । अयं रोषोऽपि भगवता रोपित एव नटपत्रं तु वास्तवो मानुषत्वस्थिरीकरणायेति बोध्यम् । रक्तवर्णैः सन्तभोगोऽपान्नभोगे लोचने यस्य सः । सहस्रेणानन्तेन ॥ २० ॥ बाणान्तराद्वाणक्षतविवरात्प्रस्रवणस्य प्रस्रवणाख्यस्य परिस्रवः प्रवाहः ॥ २१ ॥ विकलः परवशः कृतः । न तु मृत इत्यर्थः । तदेवाह—मत इति ॥ २२ ॥ आपतन्तं बाणक्षेपावकाशो यथा न भवति तथोपर्यापतन्तं खरं दृष्ट्वासासत्तौ धनुर्व्यापारो न स्यादिति खशरीरे तद्वधिरपातमिया च द्वित्रिणि पदानि लरितपदन्यासो बाणं संदधदेव पृष्ठतोऽप्यसर्पत् । अनेन महाबलत्वं खरस्योक्तम् । अतः नान्यन्धा रामधनुस्त्रेदोऽन्ततद्वाणसहन् वा शुश्रूक्षम् । अतः

एवाग्रे तद्वधाय विशिष्य स्वशक्तिरूपवैष्णवबाणग्रहणम् ॥ २३ ॥ ब्रह्मदण्डमिव ब्रह्माक्षमिवाभोगम् ॥ २४ ॥ मधवता दत्तमगस्त्यद्वारा ॥ २५ ॥ धनुरायम्य विसृज्यः स खरस्योरस्यपतदित्यन्वयः ॥ २६ ॥ श्वेतारण्ये यथान्धकः । अन्धकामुरः श्वेतारण्ये रुद्रेण हत इति पुराणप्रसिद्धम् । रुद्रेणेति इवशब्दो वाक्यालंकारः । 'श्वेतारण्ये यथान्धकः' इति प्रचुरः पाठः । तत्र कावेरीतीरवर्तिनि श्वेतारण्ये मार्कण्डेयचिरजीवित्वायान्तकसंहारो रुद्रेण कृत इति तन्माहात्म्ये प्रसिद्धिः । कौर्मै तूतः रखण्डे—श्वेतस्य राजर्षेः परमशैब्यस्य कालजरे पर्वते तपस्यभिरतस्य मारणायागतस्यान्तकस्य शिवेन वामपादप्रहारेण संहारः कृत इति पदत्रिंशोऽध्याये उक्तम् ॥ २७ ॥ वज्रेण वृत्र इव फेनेन तदाच्छादितवज्रेण नमुच्चिरिव । न शुष्केण न चार्द्रेणेति ब्रह्मणा तस्मै वरदानात् । अशनिहतो बलो वा । वाशब्द इवार्थः । बल इव । एवं च अन्तकादिवधस्य रुद्रेन्द्रातिरिक्तासाध्यत्ववत्खरवधस्य रामातिरिक्तासाध्यत्वं प्रकाशितं कविना ॥ २८ ॥ २९ ॥ अर्धाधिकमुहूर्तेन किञ्चिद्नष्टदिकान्तयेण ॥ ३० ॥ ३१ ॥ ३२ ॥ राजर्षयो नहुषाद्याः । परमर्षयो भृगवाद्याः ॥ ३३ ॥ सभाज्य पूजयित्वा । एतदर्थं रक्षसां वधार्थं देवदेवासासनियोजनार्थम् । क्षणं स्थित्वा रामं प्रस्थाप्य भवद्विग्रेहलोकाय प्रस्थातव्यमित्युक्त्वा शरभं प्रतीन्द्रो गत

स्वधर्मं प्रचरिष्यन्ति दण्डकेषु महर्षयः । एतस्मिन्नन्तरे वीरो लक्ष्मणः सह सीतया ॥	३७
गिरिदुर्गाद्विनिष्क्रम्य संविवेशाश्रमे सुखी । ततो रामस्तु विजयी पूज्यमानो महर्षिभिः ॥	३८
प्रविवेशाश्रमं वीरो लक्ष्मणेनाभिपूजितः । तं दृष्ट्वा शत्रुहन्तारं महर्षीणां सुखावहम् ॥	३९
बभूव हृष्टा वैदेही भर्तारं परिपस्वजे । मुदा परमया युक्ता दृष्ट्वा रक्षोगणान्हतान् ।	
रामं चैवाव्ययं दृष्ट्वा तुतोष जनकात्मजा ॥	४०
ततस्तु तं राक्षससङ्घमर्दनं संपूज्यमानं मुदितैर्महात्मभिः ।	
पुनः परिष्वज्य मुदान्वितानना बभूव हृष्टा जनकात्मजा तदा ॥	४१
इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रिंशः सर्गः ॥ ३० ॥	

एकत्रिंशः सर्गः ।

त्वरमाणस्ततो गत्वा जनस्थानादकम्पनः । प्रविश्य लङ्कां वेगेन रावणं वाक्यमब्रवीत् ॥	१
जनस्थानस्थिता राजन्राक्षसा बहवो हताः । खरश्च निहतः संख्ये कथंचिद्दहमागतः ॥	२
एवमुक्तो दशग्रीवः क्रुद्धः संरक्तलोचनः । अकम्पनमुवाचेदं निर्दहन्निव तेजसा ॥	३
केन भीमं जनस्थानं हतं मम परासुना । को हि सर्वेषु लोकेषु गतिं नाभिगमिष्यति ॥	४
न हि मे विप्रियं कृत्वा शक्यं मघवता सुखम् । प्राप्तुं वैश्रवणेनापि न यमेन च विष्णुना ॥	५
कालस्य चाप्यहं कालो दहेयमपि पावकम् । मृत्युं मरणधर्मेण संयोजयितुमुत्सहे ॥	६
वातस्य तरसा वेगं निहन्तुमपि चोत्सहे । दहेयमपि संक्रुद्धस्तेजसादित्यपावकौ ॥	७
तथा क्रुद्धं दशग्रीवं कृताञ्जलिरकम्पनः । भयात्संदिग्धया वाचा रावणं याचतेऽभयम् ॥	८
दशग्रीवोऽभयं तस्मै प्रददौ रक्षसां वरः । स विस्त्रब्धोऽब्रवीद्वाक्यमसंदिग्धमकम्पनः ॥	९
पुत्रो दशरथस्यास्ते सिंहसंहननो युवा । रामो नाम महास्कन्धो वृत्तायतमहाभुजः ॥	१०
श्यामः पृथुयशाः श्रीमानतुल्यबलविक्रमः । हतस्तेन जनस्थाने खरश्च सहदूषणः ॥	११
अकम्पनवचः श्रुत्वा रावणो राक्षसाधिपः । नागेन्द्र इव निःश्वस्य इदं वचनमब्रवीत् ॥	१२
स सुरेन्द्रेण संयुक्तो रामः सर्वामरैः सह । उपयातो जनस्थानं ब्रूहि कश्चिदकम्पन ॥	१३
रावणस्य पुनर्वाक्यं निशम्य तदकम्पनः । आचक्षे बलं तस्य विक्रमं च महात्मनः ॥	१४
रामो नाम महातेजाः श्रेष्ठः सर्वधनुष्मताम् । दिव्यास्त्रगुणसंपन्नः परं धर्मं गतो युधि ॥	१५
तस्यानुरूपो बलवाग्रकाक्षो दुन्दुभिस्वनः । कनीयाँल्लक्ष्मणो भ्राता राकाशशिनिमाननः ॥	१६
स तेन सह संयुक्तः पावकेनानिलो यथा । श्रीमात्राजवरस्तेन जनस्थानं निपातितम् ॥	१७
नैव देवा महात्मानो नात्र कार्या विचारणा । शरा रामेण तूत्सृष्टा रुक्मपुङ्खाः पतत्रिणः ॥	१८
सर्पाः पञ्चानना भूत्वा भक्षयन्ति स्म राक्षसान् । येन येन च गच्छन्ति राक्षसा भयकर्षिताः ॥	१९

इत्याशयः ॥ ३४ ॥ ३५ ॥ ३६ ॥ एतस्मिन्नन्तरे देवानां ऋषीणां च निर्गमनसमये ॥ ३७ ॥ ३८ ॥ ३९ ॥ ४० ॥ हर्षातिशयात्पुनरालिङ्गनम् । इदं युद्धं प्रायः शिशिरार्धे ॥ ४१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे त्रिंशः सर्गः ॥ ३० ॥

त्वरमाण इति । खरसङ्ग्रामात्पलायितः । शूर्पणखागमनात्पूर्वमेव लङ्कां प्रविश्येत्यर्थः । संपूर्णं दण्डकारण्यं जनस्थानपदवाच्यम्, अतो गोदावरीतीराद्गतोऽपि जनस्थानाद्गत इत्युक्तः ॥ १ ॥ खरश्चेति चेन दूषणत्रिभिरसोः संग्रहः । कथंचिद्दहमागतः केवलं प्रेक्षकतया स्थितत्वाद्रामवाणाविषयीकृततयेल्लाशयः ॥ २ ॥ ३ ॥ भीमं सर्वलोकभयदं जनस्थानम् । परासुनेति क्रोधान्मुमुर्षुषेत्यर्थे प्रयुक्तम् । गतिं स्थितिम् ॥ ४

॥ ५ ॥ ६ ॥ निहन्तुं भङ्गम् । आदित्यपावकौ उभावपि । युगपदिति शेषः ॥ ७ ॥ संदिग्धया संदिग्धाक्षरया । अभयमिति च्छेदः ॥ ८ ॥ ९ ॥ 'वराङ्गरूपेतेतो यः सिंहसंहननो हि सः' इति कोशः ॥ १० ॥ अतुल्यं केनापि तुल्यं बलं विक्रमश्च यस्य सः । स दूषणः खरश्च हत इत्यन्वयः ॥ ११ ॥ नागेन्द्रः सर्पश्रेष्ठः ॥ १२ ॥ स रामः सर्वामरसहितेन्द्रेण जनस्थानं कच्चिदुपागत इत्यन्वयः ॥ १३ ॥ १४ ॥ परं धर्ममतिशयितं शौर्यम् ॥ १५ ॥ राकाशशिनिमानन इति । राका पूर्णिमा । 'पूर्णे राका निशाकरे' इत्यमरः । पूर्णेनिशाकरवदन इत्यर्थः ॥ १६ ॥ राजवरः । राजराज इति यावत् ॥ १७ ॥ महात्मानो देवाः । नैवागता इति शेषः । रामेण तु । न तु लक्ष्मणेनापीत्यर्थः ॥ १८ ॥ भयात्पलायनाय येन मार्गेण

तेन तेन स पश्यन्ति राममेवाग्रतः स्थितम् । इत्थं विनाशितं तेन जनस्थानं तवानघ ॥ २०
 अकम्पनवचः श्रुत्वा रावणो वाक्यमब्रवीत् । गमिष्यामि जनस्थानं रामं हन्तुं सलक्ष्मणम् ॥ २१
 अथैवमुक्ते वचने प्रोवाचेदमकम्पनः । शृणु राजन्यथावृत्तं रामस्य बलपौरुषम् ॥ २२
 असाध्यः कुपितो रामो विक्रमेण महायशाः । आपगायास्तु पूर्णाया वेगं परिहरेच्छरैः ॥ २३
 सताराग्रहनक्षत्रं नभश्चाप्यवसादयेत् । असौ रामस्तु सीदन्तीं श्रीमानभ्युद्धरेन्महीम् ॥ २४
 भित्त्वा वेलां समुद्रस्य लोकानाम्नावयेद्विभुः । वेगं वापि समुद्रस्य वायुं वा विधमेच्छरैः ॥ २५
 संहत्य वा पुनर्लोकान्विक्रमेण महायशाः । शक्तः श्रेष्ठः स पुरुषः स्रष्टुं पुनरपि प्रजाः ॥ २६
 नहि रामो दशग्रीव शक्यो जेतुं रणे त्वया । रक्षसां वापि लोकेन स्वर्गः पापजनैरिव ॥ २७
 न तं वध्यमहं मन्ये सर्वैर्देवासुरैरपि । अयं तस्य वधोपायस्तन्ममैकमनाः शृणु ॥ २८
 भार्या तस्योत्तमा लोके सीता नाम सुमध्यमा । श्यामा समविभक्ताङ्गी स्त्रीरत्नं रत्नभूषिता ॥ २९
 नैव देवी न गन्धर्वी नाप्सरसा न च पद्मिनी । तुल्या सीमन्तिनी तस्या मानुषी तु कुतो भवेत् ॥ ३०
 तस्यापहर भार्या त्वं तं प्रमथ्य महावने । सीतया रहितो रामो न चैव हि भविष्यति ॥ ३१
 अरोचयत तद्वाक्यं रावणो राक्षसाधिपः । चिन्तयित्वा महाबाहुरकम्पनमुवाच ह ॥ ३२
 बाढं कल्यं गमिष्यामि एकः सारथिना सह । आनेष्यामि च वैदेहीमिमां हृष्टो महापुरीम् ॥ ३३
 तदेवमुक्त्वा प्रययौ खरयुक्तेन रावणः । रथेनादित्यवर्णेन दिशः सर्वाः प्रकाशयन् ॥ ३४
 स रथो राक्षसेन्द्रस्य नक्षत्रपथगो महान् । चञ्चूर्यमाणः शुशुभे जलदे चन्द्रमा इव ॥ ३५
 स दूरे चाश्रमं गत्वा ताटकेयमुपागमत् । मारीचेनार्चितो राजा भक्ष्यभोज्यैरमानुषैः ॥ ३६
 तं स्वयं पूजयित्वा तु आसनेनोदकेन च । अर्थोपहितया वाचा मारीचो वाक्यमब्रवीत् ॥ ३७
 कञ्चित्सुकुशलं राज्ञोल्लोकानां राक्षसाधिप । आशङ्के नाधिजाने त्वं यतस्तूर्णमुपागतः ॥ ३८

गच्छन्ति राक्षसास्तेन तेन मार्गेणागत्याग्रतः स्थितमेव रामं पश्यन्ति । अनेनानन्ताकारताप्रदर्शनेन रामस्यापरिच्छिन्नशक्ति-त्वं च सूचितम् ॥ १९॥२०॥२१॥ बलं पराभिभवसामर्थ्यम् । पौरुषं महापुरुषकर्म । वृत्तं चरितम् । यथा यादृशं तत्सर्वं शृण्वित्यर्थः ॥ २२ ॥ कुपितः कुपितोऽन्तक इव संहारे प्रवृत्तो रामः पराक्रमेण ततो निवर्तयितुमसाध्यः । ब्रह्मादिभिरपीति शेषः । परिहरेत्परावर्तयेत् । अनेन कृष्णबलभद्रावतारस्यापि सूचनम् ॥ २३ ॥ नभोऽप्यवसादयेत्ताररहितं कूर्यात्, त्रिविक्रमावतार इव । महीमभ्युद्धरेत्, यज्ञवराह इव । शक्यार्थे एते लिङः ॥ २४ ॥ वेलां मर्यादां नाह्लावयेत्, प्रलयकाल इव । समुद्रस्य वेगं विधमेत् । समुद्रे सेतुबन्धनसामर्थ्यं दर्शितम् । वायुमित्युपलक्षणं भूतपञ्चकस्य ॥ २५ ॥ संहत्य पुनः स्रष्टुं शक्तः । अत्र पुनरपिशब्दाभ्यां सर्वसृष्टिसंहाराणां तदधीनत्वमुक्तम् । अनेन जगत्स्थितिसंहारकर्तृत्वमस्य व्यक्तम् । अकम्पनस्यापि भगवत्प्रसादादेवं ज्ञानम् ॥ २६ ॥ लोकेन समुद्देन । सहितेनापीति शेषः ॥ २७ ॥ अपिना त्वयापि । एतेनेन्द्रजि-त्रिजितेन्द्रादिसाहाय्येऽपि तस्य जयोऽसुकर इति ध्वनितम् । ममेति । मुखादिति शेषः ॥ २८ ॥ श्यामा यौवनमध्यस्था ॥ २९ ॥ कुतो भवेत् । तुल्येति शेषः ॥ ३० ॥ तं रामं प्रमथ्य । केनाप्युपायेनोच्चाटयेति यावत् । तस्य भार्यामपहर बलाकारेण हर ॥ ३१ ॥ अरोचयतेष्टवेन ज्ञातवान् । चिन्तयित्वा रामस्य सीतया सहानवस्थानोपायम् ॥ ३२ ॥ कल्यं प्रातः । मान्तमव्ययम् । हृष्ट इति । अकम्पनवाक्यं

श्रुत्वा त्रेतामुखे श्रीरामोऽवतरिष्यतीति सनत्कुमारवाक्यस्मरणाद्बुद्धः । तदेतदुत्तररामायणे स्पष्टम् । तत्र हि सनत्कुमारं प्रति विष्णुहस्तमृतानां का गतिरिति रावणेन पृष्टे तेन हतानां तल्लोकप्राप्तिरिति सनत्कुमारवचः श्रुत्वा 'एवं श्रुत्वा महाबाहुराक्षसेन्द्रः प्रतापवान् । त्वया सह विरोधेषु श्विन्तयामास राघवः ॥ एतदर्थं महाबाहो रावणेन दुरात्मना । मुता जनक-राजस्य हता राम महावने ॥' इत्युक्तमिति तीर्थः । उत्तम-स्त्रीलाभो भविष्यतीति हृष्ट इत्यर्थ उचितः । श्रुतस्यापि तस्यार्थस्य तामसत्वेन विस्मरणात् । ते पथे तु न यथाश्रुतार्थः । वक्ष्यमाणविष्णुपुराणविरोधात् । किं तु श्रीरामस्य स्वमृत्पौरव-तारं श्रुत्वा त्वया सह मृत्युविधातकविरोधेच्छुक्तां हृतवान् । तद्वियोगे तव मरणमित्याशयेनेति तयोरर्थ इत्यन्ये । वस्तुत-स्त्वेतेषां श्लोकानां तद्वतां सर्गाणां च प्रक्षिप्तत्वात् ते प्रमाण-भूताः । अतएव ते सर्गाः कतकादिभिस्तीर्थेन च न व्याख्याताः । एतेन 'एतदर्थं महाबाहो रावणेन दुरात्मना । विज्ञायापहता सीता लुप्तो मरणकाङ्क्षया ॥' इति तत्र पाठो दृश्यते । तत्र च ल-दुक्तार्थोऽसंभव इत्यपास्तम् ॥ ३३॥३४॥ चञ्चूर्यमाणो भृशं चरन् । जलदसदृशं गगनं चन्द्रसदृशो रथः ॥ ३५ ॥ मारीचाश्रमम् । पूर्वं रामनिरस्तस्य दुःखात्तपःप्रवृत्तेरेवमुक्तिः । ताटकेयं ताट-कापत्यम् ॥ ३६ ॥ अर्थोपहितया किंप्रयोजनमन्नागमनमिति प्रयोजनयुक्तया ॥ ३७ ॥ कञ्चित्सुकुशलमिति सामान्यप्रश्नः । लोकानां राक्षसलोकानाम् । आशङ्के । भयमिति शेषः । नाधि-जाने । क्षेममिति शेषः । यतस्त्वमेकाकी तूर्णमागतः ॥ ३८ ॥

एवमुक्तो महातेजा मारीचेन स रावणः । ततः पश्चादिदं वाक्यमब्रवीद्वाक्यकोविदः ॥	३९
आरक्षो मे हतस्तात रामेणाङ्घ्रिकारिणा । जनस्थानमवध्यं तत्सर्वं युधि निपातितम् ॥	४०
तस्य मे कुरु साचिव्यं तस्य भार्यापहारणे । राक्षसेन्द्रवचः श्रुत्वा मारीचो वाक्यमब्रवीत् ॥	४१
आख्याता केन वा सीता मित्ररूपेण शत्रुणा । त्वया राक्षसशार्दूल को न नन्दति नन्दितः ॥	४२
सीतामिहानयस्वेति को ब्रवीति ब्रवीहि मे । रक्षोलोकस्य सर्वस्य कः शृङ्गं छेत्नुमिच्छति ॥	४३
प्रोत्साहयति यश्च त्वां स च शत्रुरसंशयम् । आशीविषमुखादङ्गामुद्धर्तुं चेच्छति त्वया ॥	४४
कर्मणानेन केनासि कापथं प्रतिपादितः । सुखसुप्तस्य ते राजन्प्रहृतं केन भूर्धनि ॥	४५
विशुद्धवंशाभिजनाग्रहस्तस्तेजोमदः संस्थितदोर्विषाणः ।	
उदीक्षितुं रावण नेह युक्तः स संयुगे राघवगन्धहस्ती ॥	४६
असौ रणान्तःस्थितिसंधिवालो विदग्धरक्षोमृगहा नृसिंहः ।	
सुप्तस्त्वया बोधयितुं न शक्यः शराङ्गपूर्णो निशितासिदंष्ट्रः ॥	४७
चापापहारे भुजवेगपङ्के शरोर्मिमाले सुमहाहवौघे ।	
न रामपातालमुखेऽतिघोरे प्रस्कन्दितुं राक्षसराज युक्तम् ॥	४८
प्रसीद लङ्केश्वर राक्षसेन्द्र लङ्कां प्रसन्नो भव साधु गच्छ ।	
त्वं खेषु दारेषु रमस्व नित्यं रामः सभार्यो रमतां वनेषु ॥	४९
एवमुक्तो दशग्रीवो मारीचेन स रावणः । न्यवर्तत पुरीं लङ्कां विवेश च गृहोत्तमम् ॥	५०
इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकत्रिंशः सर्गः ॥ ३१ ॥	

द्वात्रिंशः सर्गः ।

ततः शूर्पणखा दृष्ट्वा सहस्राणि चतुर्दश । हतान्येकेन रामेण रक्षसां भीमकर्मणाम् ॥	१
दूषणं च खरं चैव हतं त्रिशिरसं रणे । दृष्ट्वा पुनर्महानादाजनाद जलदोपमा ॥	२
सा दृष्ट्वा कर्म रामस्य कृतमन्यैः सुदुष्करम् । जगाम परमोद्विग्ना लङ्कां रावणपालिताम् ॥	३
सा ददर्श विमानाग्रे रावणं दीप्ततेजसम् । उपोपविष्टं सच्चिवैर्मरुद्भिरिव वासवम् ॥	४
आसीनं सूर्यसंकाशे काञ्चने परमासने । रुक्मवेदिगतं प्राज्यं ज्वलन्तमिव पावकम् ॥	५
देवगन्धर्वभूतानामृषीणां च महात्मनाम् । अजेयं समरे घोरं व्यात्ताननसिबान्तकम् ॥	६
देवासुरविमर्देषु वज्राशनिकृतव्रणम् । पेरवतविषाणाग्रैरुत्कृष्टकिण्वक्षसम् ॥	७

॥ ३९ ॥ आरक्षः समाजस्थानं जनस्थानाख्यम् । आरक्षोऽन्त-
पालः खरादिरित्यर्थः इत्यन्ये ॥ ४० ॥ ४१ ॥ सा सीता के-
नाख्याता हतव्यत्वेन कथिता । येन कथिता स मित्ररूपस्ते
शत्रुः । त्वया दानादिना नन्दितः को न नन्दति । 'निन्दितः'
इति पाठे निन्दितोऽवमानितः । कस्त्वां न नन्दति न संतु-
ष्यति । कुप्यतीति यावत् । त्वया तिरस्कृतस्तावकमैश्वर्यमस-
हमानः संस्त्वया सह कृत्रिममित्रभावं प्राप्तः संस्तुवेदशीं बुद्धि-
मुपदिशतीति भावः ॥ ४२ ॥ सीतामिहानयेति को ब्रवीति
तं ब्रवीहि । ईदृशः । शृङ्गमौल्यम् ॥ ४३ ॥ स च शत्रुर-
संशयमित्यत्र हेतुमाह—आशीविषेत्यादि च । यस्मात्त्वया
प्रयोज्येनाशीविषमुखादङ्गामुद्धर्तुमुद्धारयितुमिच्छति ॥ ४४ ॥
केन शत्रुणानेन कर्मणा एतत्कर्मोपदेशेन कापथं नाशमार्ग-
मिति यावत् । प्रहृतम् । वृथैव दुःखमुत्पादितमित्यर्थः ॥ ४५ ॥
राघवरूपो गन्धहस्ती । यस्य गन्धं समाग्रायान्ये गजाः
पलायन्ते स गन्धहस्ती मत्तगज उदीक्षितुमपीह देशे काले न
युक्तः किं पुनर्योद्धुमित्यर्थः । विशुद्धवंशोऽभिजनाऽभिजन-

नमेवाग्रहस्तः शुण्डाग्रं यस्य । तेजः प्रताप एव मदो यस्य
सः । संस्थितौ समीचीनावस्थानौ दोषौ बाहू एव विषाणे
दन्तौ यस्य ॥ ४६ ॥ रणान्तःस्थितिरूपा रणमध्यावस्थानरूपाः
संधयो बालाश्च यस्य । विदग्धरक्षसां रणचतुराणां राक्षसमृ-
गाणां हन्ता । शररूपैरङ्गैः पूर्णः ॥ ४७ ॥ चाप एवापहारः
प्राणिप्राणापहारको ग्राहो यस्मिन् । भुजयोः शरग्रहणसंधान-
मोक्षविषयो वेग एव पङ्को यस्मिन्दुस्तरत्वात्तत्र । शरा एवोर्मि-
मालास्तरङ्गा यस्मिन् । सुमहानाहव एव ओघो जलं यस्य
तस्मिन् । राम एव पातालं पातालप्रविष्टमहार्णवस्तस्य मुखे
वडवामुखरूपे । प्रस्कन्दितुं पतितुम् ॥ ४८ ॥ ४९ ॥ ५० ॥
इति श्रीरामाभिरामे श्रीरामायणे रामायणतिलके वाल्मीकीय
आदिकाव्येऽरण्यकाण्ड एकत्रिंशः सर्गः ॥ ३१ ॥
तत इति ॥ १ ॥ महानादाजनाद । शोकादिति शेषः
॥ २ ॥ ३ ॥ ४ ॥ रुक्मवेदिं प्राप्तां द्विरप्येष्टकृत्तां वेदिं
प्राप्तम् । प्राज्यं भूयोज्यहोमवृत्तम् । अतएव ज्वलन्तम् ॥ ५
॥ ६ ॥ विमर्दो युद्धम् । वज्राशनिकृतव्रणमित्यनेन तदवस्थं

विशङ्खजं दशग्रीवं दर्शनीयपरिच्छदम् । विशालवक्षसं वीरं राजलक्षणलक्षितम् ॥	८
नद्धवैदूर्यसंकाशं तप्तकाञ्चनभूषणम् । सुभुजं शुक्लदशनं महास्यं पर्वतोपमम् ॥	९
विष्णुचक्रनिपातैश्च शतशो देवसंयुगे । अन्यैः शस्त्रैः प्रहारैश्च महायुद्धेषु ताडितम् ॥	१०
अहताङ्गैः समस्तैस्तं देवप्रहरणैस्तदा । अक्षोभ्याणां समुद्राणां क्षोभणं क्षिप्रकारिणम् ॥	११
क्षेप्तारं पर्वताग्राणां सुराणां च प्रमर्दनम् । उच्छेत्तारं च धर्माणां परदारभिमर्शनम् ॥	१२
सर्वदिव्यास्त्रयोक्तारं यद्विघ्नकरं सदा । पुरीं भोगवतीं गत्वा पराजित्य च वासुकिम् ॥	१३
तक्षकस्य प्रियां भार्यां पराजित्य जहार यः । कैलासं पर्वतं गत्वा विजित्य नरवाहनम् ॥	१४
विमानं पुष्पकं तस्य कामगं वै जहार यः । वनं चैत्ररथं दिव्यं नलिनीं नन्दनं वनम् ॥	१५
विनाशयति यः क्रोधाद्देवोद्यानानि वीर्यवान् । चन्द्रसूर्यां महाभागावुत्तिष्ठन्तौ परंतपौ ॥	१६
निवारयति बाहुभ्यां यः शैलशिखरोपमः । दशवर्षसहस्राणि तपस्तप्त्वा महावने ॥	१७
पुरा स्वयंभुवे धीरः शिरांस्युपजहार यः । देवदानवगन्धर्वपिशाचपतगोरगैः ॥	१८
अभयं यस्य सङ्ग्रामे मृत्युतो मानुषादते । मन्त्रैरभिष्टुतं पुण्यमध्वरेषु द्विजातिभिः ॥	१९
हविर्धानेषु यः सोममुपहन्ति महाबलः । प्राप्तयज्ञहरं दुष्टं ब्रह्मघ्नं क्रूरकारिणम् ॥	२०
कर्कशं निरनुक्रोशं प्रजानामहिते रतम् । रावणं सर्वभूतानां सर्वलोकभयावहम् ॥	२१
राक्षसी भ्रातरं क्रूरं सा ददर्श महाबलम् । तं दिव्यवस्त्राभरणं दिव्यमाल्योपशोभितम् ॥	२२
आसने सूपविष्टं तं काले कालमिवोद्यतम् । राक्षसेन्द्रं महाभागं पौलस्त्यकुलनन्दनम् ॥	२३
उपगम्याब्रवीद्वाक्यं राक्षसी भयविह्वला । रावणं शत्रुहन्तारं मन्त्रिभिः परिवारितम् ॥	२४

तमब्रवीद्दीप्तविशाललोचनं प्रदर्शयित्वा भयलोभमोहिता ।

सुदारुणं वाक्यमभीतचारिणी महात्मना शूर्पणखा विरूपिता ॥

२५

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्वात्रिंशः सर्गः ॥ ३२ ॥

त्रयत्रिंशः सर्गः ।

ततः शूर्पणखा दीप्ता रावणं लोकरावणम् । अमात्यमध्ये संकुद्धा पदं वाक्यमब्रवीत् ॥	१
प्रमत्तः कामभोगेषु स्वैरवृत्तो निरङ्कुशः । समुत्पन्नं भयं घोरं बोद्धव्यं नावबुध्यसे ॥	२
सक्तं ग्राम्येषु भोगेषु कामवृत्तं महीपतिम् । लुब्धं न बहु मन्यन्ते श्मशानाग्निमिव प्रजाः ॥	३
स्वयं कार्याणि यः काले नानुतिष्ठति पार्थिवः । स तु वै सह राज्येन तैश्च कार्यैर्विनश्यति ॥	४
अयुक्तचारं दुर्दर्शनस्वाधीनं नराधिपम् । वर्जयन्ति नरा दूरान्नदीपङ्कमिव द्विपाः ॥	५

मुक्तम् । ऐरावतदन्ताग्रैरुत्कृष्टं विलेखनं तेन जातो यः किण-
स्तदङ्कितवक्षसम् ॥ ७ ॥ परिच्छदश्छत्रचामरालंकरणादीनि
॥ ८ ॥ वैदूर्यं श्यामरक्तम् । श्याममित्यन्ये । स्वशरीरनद्धवैदू-
र्यकान्तिसदृशशरीरकान्तमित्यर्थः । 'स्निग्धवैदूर्य-' इति पाठो
बहुलम् ॥ ९ ॥ १० ॥ क्षोभणं क्षोभकर्तारम् ॥ ११ ॥ १२ ॥
परदारभिमर्शनं विघ्नोति—पुरीमिति ॥ १३ ॥ १४ ॥
नलिनीं चैत्ररथवनमध्यवर्तिनीं सरसीम् ॥ १५ ॥ उत्तिष्ठन्ता-
नुद्यन्तौ ॥ १६ ॥ १७ ॥ उपजहारोपहारत्वेन दत्तवान्
॥ १८ ॥ यस्य सङ्ग्रामे मृत्युतोऽभयम् । मनुष्यातिरिक्तो
मरणभयहीन इत्यर्थः । मन्त्रैः प्रातरनुवाकग्रावस्तोत्रादिभिर-
भिष्टुतम् ॥ १९ ॥ सोमं हविर्धानेषु सोमाभिषवशालासुपहन्ति
नाशयति । प्रासान्दक्षिणाकालं प्राप्तान्यज्ञान्हरति तम् ॥ २० ॥
सर्वभूतानां रावणमाक्रोशशब्दकारिणम् ॥ २१ ॥ राक्षसी

शूर्पणखा ॥ २२ ॥ काले प्रलयकाले । पौलस्त्या राक्षसाः
॥ २३ ॥ २४ ॥ उपगम्याब्रवीदित्युक्तं तस्य विवरणम्—
तमिति । प्रदर्शयित्वा । स्वकं वैरूप्यमिति शेषः । भयं राक्षस-
वधेन रामजम् । लोभस्तत्सौन्दर्यात्तद्विषयस्त्राभ्यां मोहिता ।
असीतं यथा भवति तथा सर्वलोकेषु चरति तच्छीला ॥ २५ ॥
इति श्रीरामाभिरामे श्रीरामाये रामायणतिलके वाल्मीकीय
आदिकाव्येऽरण्यकाण्डे द्वात्रिंशः सर्गः ॥ ३२ ॥

तत इति ॥ १ ॥ कामभोगेषु प्रमत्तोऽतिशयप्रसक्तः ।
निरङ्कुशः सन्बोद्धव्यं नावबुध्यसे इत्यन्वयः ॥ २ ॥ हेयोपादे-
यराजगुणानाह रावणस्य गुणहीनत्वं वक्तुम्—सक्तमिति ।
ग्राम्यभोगः कृयादिभोगः । तदेवाह—कामवृत्तमिति । कामचे-
ष्टापरम् । लुब्धं भोगलोलुपम् । श्मशानाग्निमिव । अष्टुदयत्वेन
साहस्यम् ॥ ३ ॥ तैः कार्यैरनुष्ठितैः ॥ ४ ॥ अयुक्तचारम-

ये न रक्षन्ति विषयमस्वाधीनं नराधिपाः । ते न वृद्धा प्रकाशन्ते गिरयः सागरे यथा ॥	६
आत्मवद्विर्विगृह्य त्वं देवगन्धर्वदानवैः । अयुक्तचारश्चपलः कथं राजा भविष्यसि ॥	७
त्वं तु बालस्वभावश्च बुद्धिहीनश्च राक्षस । ज्ञातव्यं तं न जानीषे कथं राजा भविष्यसि ॥	८
येषां चाराश्च कोशश्च नयश्च जयतां वर । अस्वाधीना नरेन्द्राणां प्राकृतैस्ते जनैः समाः ॥	९
यस्मात्पश्यन्ति दूरस्थान्सर्वानर्थान्नराधिपाः । चारेण तस्मादुच्यन्ते राजानो दीर्घचक्षुषः ॥	१०
अयुक्तचारं मन्ये त्वां प्रकृतैः सचिवैर्युतः । स्वजनं च यतः स्थानं निहतं नावबुध्यसे ॥	११
चतुर्दश सहस्राणि रक्षसां भीमकर्मणाम् । हतान्येकेन रामेण खरश्च सहद्वयः ॥	१२
ऋषीणामभयं दत्तं कृतक्षेमाश्च दण्डकाः । धर्षितं च जनस्थानं रामेणाक्लिष्टकारिणा ॥	१३
त्वं तु लुब्धः प्रमत्तश्च पराधीनश्च राक्षस । विषये स्वे समुत्पन्नं यद्भयं नावबुध्यसे ॥	१४
तीक्ष्णमल्पप्रदातारं प्रमत्तं गर्वितं शठम् । व्यसने सर्वभूतानि नाभिधावन्ति पार्थिवम् ॥	१५
अतिमानिनमग्राह्यमात्मसंभावितं नरम् । क्रोधनं व्यसने हन्ति स्वजनोऽपि नराधिपम् ॥	१६
नानुतिष्ठति कार्याणि भयेषु न विमेति च । क्षिप्रं राज्याच्युतो दीनस्तृणैस्तुल्यो भवेदिह ॥	१७
शुष्ककाष्ठैर्भवेत्कार्यं लोष्टैरपि च पांसुभिः । न तु स्थानात्परिभ्रष्टैः कार्यं स्याद्भुधाधिपैः ॥	१८
उपभुक्तं यथा वासः स्रजो वा मृदिता यथा । एवं राज्यात्परिभ्रष्टः समर्थोऽपि निरर्थकः ॥	१९
अप्रमत्तश्च यो राजा सर्वज्ञो विजितेन्द्रियः । कृतज्ञो धर्मशीलश्च स राजा तिष्ठते चिरम् ॥	२०
नयनाभ्यां प्रसुप्तो वा जागर्ति नयचक्षुषा । व्यक्तक्रोधप्रसादश्च स राजा पूज्यते जनैः ॥	२१
त्वं तु रावण दुर्बुद्धिर्गुणैरेतैर्विवर्जितः । यस्य तेऽविदितश्चारै रक्षसां सुमहान्वधः ॥	२२
परावमन्ता विषयेषु सङ्गवान्न देशकालप्रविभागतत्त्ववित् ।	
अयुक्तबुद्धिर्गुणदोषनिश्चये विपन्नराज्यो नचिराद्विपत्त्यसे ॥	२३
इति स्वदोषान्परिकीर्तितांस्तया समीक्ष्य वृद्धा क्षणदाचरेश्वरः ।	
धनेन दर्पेण बलेन चान्वितो विचिन्तयामास चिरं स रावणः ॥	२४

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रयस्त्रिंशः सर्गः ॥ ३३ ॥

चतुस्त्रिंशः सर्गः ।

ततः शूर्पणखां दृष्ट्वा ह्रवतीं परुषं वचः । अमात्यमध्ये संकुब्धः परिपप्रच्छ रावणः ॥	१
कश्च रामः कथंवीर्यः किरूपः किंपराक्रमः । किमर्थं दण्डकारण्यं प्रविष्टश्च सुदुस्तरम् ॥	२
आयुधं किं च रामस्य येन ते राक्षसा हताः । खरश्च निहतः संख्ये दूषणस्त्रिशिरास्तथा ॥	३
तत्त्वं ब्रूहि मनोज्ञाङ्गि केन त्वं च विरूपिता । इत्युक्ता राक्षसेन्द्रेण राक्षसी क्रोधमूर्च्छिता ॥	४
ततो रामं यथान्यायमाख्यातुमुपचक्रमे । दीर्घबाहुर्विशालाक्षश्चीरकृष्णाजिनम्बरः ॥	५

नियोजितचारम् । दुर्दर्शमुचिते काले प्रजाभ्यो दर्शनदानरहितम् । अस्वाधीनं रुधादिपरतन्त्रम् ॥ ५ ॥ विषयं देशम् । अस्वाधीनं स्वभिन्नाधीनम् । पूर्वं स्वाधीनं देशं पश्चात्परायत्तं येन न रक्षन्ति । स्वाधीनीकरणेनेति शेषः । ते न प्रकाशन्ते सागरे मग्ना गिरय इव ॥ ६ ॥ आत्मवद्विर्विगृहीतान्तर्बहिरिन्द्रियैः । विगृह्य विरुध्य ॥ ७ ॥ ८ ॥ प्राकृतै राजव्यवहारा-नर्हदासीदासजनैः ॥ ९ ॥ १० ॥ स्वजनं स्वस्य जना यस्मिंस्तत् ॥ ११ ॥ १२ ॥ कृतं क्षेमं येषु ते कृतक्षेमाः ॥ १३ ॥ १४ ॥ तीक्ष्णं स्वामालादिविषये तैक्ष्ण्यादिगुणविशिष्टम् । शठो गूढविप्रियकारी तादृशम् । राजानं सर्वभूतानि भृत्यामालादिसर्वप्रजाः नाभिधावन्ति तद्रक्षणाय न प्रवर्तन्ते ॥ १५ ॥ अग्राह्यं स्वीयैरनुपसर्प्यम् । आत्मसंभावितमात्मना स्वेनैव संभावितं बहुमानं प्राप्तम् । क्रोधनमस्थाने क्रोधवन्तम् ॥ १६ ॥

नानुतिष्ठति यस्यामालादिस्वजनोऽपीत्याकषः । स राज्याच्युतो भवेदित्यन्वयः ॥ १७ ॥ १८ ॥ १९ ॥ सर्वज्ञः स्वपरसर्ववृत्तान्तज्ञः ॥ २० ॥ प्रसुप्तो वा प्रसुप्तोऽपि । व्यक्तक्रोधप्रसादः फलदानेन ॥ २१ ॥ अविदितः । येन त्वया न ज्ञात इत्यर्थः ॥ २२ ॥ परेषामवमन्ता केवलमवमन्तैव, न तु तन्नाश-विषयबुद्धिः । नचिराद्विपत्त्यसे । आपदं प्राप्स्यसीत्यर्थः ॥ २३ ॥ धनेनाक्षयकोशेन । दर्पेण राजत्वाहंकारेण । बलेन प्राणबलेन, चतुरङ्गबलेन च । चिन्तयामास । मारीचः कलहं निवारयति, एषा कलहार्थं प्रोत्साहयति, किमत्र कर्तव्यमिति विचारयामासेत्यर्थः ॥ २४ ॥ इति श्रीरामाभिरामे श्रीरा-क्षसीये रामायणतिलके वाल्मीकीय आदिकाव्येऽरण्यकाण्डे त्रयस्त्रिंशः सर्गः ॥ ३३ ॥

तत इति ॥ १ ॥ २ ॥ ३ ॥ ४ ॥ किरूप इत्यस्योत्तरम्

कंदर्पसमरूपश्च रामो दशरथात्मजः । शक्रचापनिभं चापं विकृष्य कनकाङ्गदम् ॥ ६
 दीप्तान्क्षिपति नाराचान्सर्पानिव महाविषान् । नाददानं शरान्धोराग्विमुञ्चन्तं महाबलम् ॥ ७
 न कार्मुकं विकर्षन्तं रामं पश्यामि संयुगे । हन्यमानं तु तत्सैन्यं पश्यामि शरवृष्टिभिः ॥ ८
 इन्द्रेणेवोत्तमं सस्यमाहतं त्वश्मद्वृष्टिभिः । रक्षसां भीमवीर्याणां सहस्राणि चतुर्दश ॥ ९
 निहतानि शरैस्तीक्ष्णैस्तेनैकेन पदातिना । अर्धोधिकमुहूर्तेन खरश्च सहदूपणः ।
 ऋषीणामभयं दत्तं कृतक्षेमाश्च दण्डकाः ॥ १०
 एका कथंचिन्मुक्ताहं परिभूय महात्मना । स्त्रीवधं शङ्कमानेन रामेण विदितात्मना ॥ ११
 भ्राता चास्य महातेजा गुणतस्तुल्यविक्रमः । अनुरक्तश्च भक्तश्च लक्ष्मणो नाम वीर्यवान् ॥ १२
 अमर्षो दुर्जयो जेता विक्रान्तो बुद्धिमान्वली । रामस्य दक्षिणो बाहुर्नित्यं प्राणो बहिश्चरः ॥ १३
 रामस्य तु विशालाक्षी पूर्णेन्दुसदृशानना । धर्मपत्नी प्रिया नित्यं भर्तुः प्रियहिते रता ॥ १४
 सा सुकेशी सुनासोरुः सुरूपा च यशस्विनी । देवतेव हनस्यास्य राजते श्रीरिवापरा ॥ १५
 तप्तकाञ्चनवर्णाभा रक्ततुङ्गनखी शुभा । सीता नाम वरारोहा वैदेही तनुमध्यमा ॥ १६
 नैव देवी न गन्धर्वी न यक्षी न च किंनरी । तथारूपा मया नारी दृष्टपूर्वा महीतले ॥ १७
 यस्य सीता भवेद्भार्या यं च हृष्टा परिष्वजेत् । अभिजीवेत्स सर्वेषु लोकेष्वपि पुरंदरात् ॥ १८
 सा सुशीला वपुःश्लाघ्या रूपेणाप्रतिमा भुवि । तवानुरूपा भार्या सा त्वं च तस्याः पतिर्वरः ॥ १९
 तां तु विस्तीर्णजघनां गीनोत्तुङ्गयोराम् । भार्यायै तु तवानेतुमुद्यताहं वराननाम् ॥ २०
 विरूपितासि क्रूरेण लक्ष्मणेन महाभुज । तां तु दृष्ट्वा च वैदेहीं पूर्णचन्द्रनिभाननाम् ॥ २१
 मन्मथस्य शराणां च त्वं विधेयो भविष्यसि । यदि तस्यामभिप्रायो भार्यात्वे तव जायते ।
 शीघ्रमुद्भियतां पादो जयार्थमिह दक्षिणः ॥ २२
 रोचते यदि ते वाक्यं ममैतद्राक्षसेश्वर । क्रियतां निर्विशङ्केन वचनं मम रावण ॥ २३
 विज्ञायेपामशर्कं च क्रियतां च महाबल । सीता तवानवद्याङ्गी भार्यात्वे राक्षसेश्वर ॥ २४
 निशम्य रामेण शरैरजिह्वगैर्हताञ्जनस्थानगताभिशाचरान् ।
 खरं च दृष्ट्वा निहतं च दूपणं त्वमद्य कृत्यं प्रतिपत्तुमर्हसि ॥ २५

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुर्विंशः सर्गः ॥ ३४ ॥

पञ्चविंशः सर्गः ।

ततः शूर्पणखावाक्यं तच्छ्रुत्वा रोमहर्षणम् । सच्चिवानभ्यनुज्ञाय कार्यं बुद्ध्वा जगाम ह ॥ १
 तत्कार्यमनुगम्यान्तर्यथावदुपलभ्य च । दोषाणां च गुणानां च संप्रधार्य बलाबलम् ॥ २

—दीर्घबाहुरित्यादि ॥ ५ ॥ कश्च राम इत्यस्योत्तरम्—दशर-
 थात्मजः । कनकाङ्गदं कनकवलयभूषितं चापम् ॥ ६ ॥ ७
 ॥ ८ ॥ ९ ॥ खरश्च सहदूपणो इत इत्यर्थः । किमर्थं
 दण्डकारण्यं प्रविष्ट इत्यस्योत्तरम्—ऋषीणामित्यादि ॥ १० ॥
 पूर्वतनं खट्वतं गोपयन्त्याह—एकेति । परिभूय नासाक-
 र्णहीनां कृत्वा ॥ ११ ॥ १२ ॥ रामस्य दक्षिणो बाहुरित्यनेन
 सर्वतत्कार्यपुरंधरत्वम् । बहिश्चरः प्राण इत्यनेन निरतिशयप्रे-
 मास्पदत्वं सूच्यते ॥ १३ ॥ १४ ॥ १५ ॥ १६ ॥ १७ ॥ यस्य
 सीता भार्या यं च हृष्टा परिष्वजेत्स एव सर्वेषु कालेषु लोकेषु
 च पुरंदरादप्यभ्यधिकं जीवेत् । तस्या लक्ष्म्यवतारत्वादिति
 व्यङ्ग्यम् ॥ १८ ॥ १९ ॥ तवानेतुमुद्यताहमिति मृषावचो
 रावणसंतोषार्थम् ॥ २० ॥ २१ ॥ भार्यात्वे भर्त्यात्वेन संपादने
 ॥ २२ ॥ २३ ॥ एषां रामादीनामशक्तिम् । तेषां राज्याद्य-
 भावाच्चकारात्तव शक्तिं च विज्ञाय सीता तव भार्यात्वे कि-

यताम् । भार्यात्वे तद्व्यवहारे यथा विषयो भवति तथ
 क्रियताम् । यत्प्रतामित्यर्थः ॥ २४ ॥ अद्य कृत्यमेतत्कालो-
 चितकृत्यं कर्तुं योग्यं तत्प्रतिपत्तुं निश्चित्य ज्ञात्वा प्रवर्तयितु-
 मर्हसीत्यर्थः ॥ २५ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽरण्यकाण्डे चतु-
 र्विंशः सर्गः ॥ ३४ ॥

तत इति । 'शूर्पं शोणितभाजनम्' । 'नख विदूषणे' इति
 धातुः । शूर्पेण शोणितभाजनेन यज्ञादिसत्क्रियां नखयति
 विदूषयतीति शूर्पणखेति तीर्थः । शूर्पाकारनखवतीत्यर्थे संज्ञायां
 शूर्पणखा अन्यत्र शूर्पणखीति परे । रोमहर्षणम् । शूर्पणखा-
 वाक्यस्य कामविकारजनकतया रोमाश्चकटत्वं सच्चिवेभ्यस्तद्वा-
 क्यस्य प्रतिपाद्यं कार्यं बुद्ध्वा तत्संमतिपूर्वकं तत्कर्तव्यत्वेन
 निर्धार्य तानभ्यनुज्ञाय दत्ताभ्यनुज्ञान्कृत्वा जगाम । मारीचा-
 श्रममिति शेषः ॥ १ ॥ तत्कार्यं सीतापहाररूपम् । अन्तश्चित्ते

इतिकर्तव्यमित्येव कृत्वा निश्चयमात्मनः । स्थिरबुद्धिस्ततो रम्यां यानशालां जगाम ह ॥	३
यानशालां ततो गत्वा प्रच्छन्नं राक्षसाधिपः । सूतं संचोदयामास रथः संयुज्यतामिति ॥	४
एवमुक्तः क्षणेनैव सारथिर्लघुविक्रमः । रथं संयोजयामास तस्याभिमतमुत्तमम् ॥	५
कामगं रथमास्थाय काञ्चनं रत्नभूषितम् । पिशाचवदनैर्युक्तं खरैः कनकभूषणैः ॥	६
मेघप्रतिमनादेन स तेन धनदानुजः । राक्षसाधिपतिः श्रीमान्ययौ नदनदीपतिम् ॥	७
स श्वेतवालव्यजनः श्वेतच्छत्रो दशाननः । स्निग्धवैदूर्यसंकाशस्तत्तकाञ्चनभूषणः ॥	८
दशग्रीवो विंशतिभुजो दर्शनीयपरिच्छदः । त्रिदशारिर्मुनीन्द्रघ्नो दशशीर्ष इन्द्रादिराट् ॥	९
कामगं रथमास्थाय शुशुभे राक्षसाधिपः । विद्युन्मण्डलवान्मेघः सबलाक इवाम्बरे ॥	१०
सशैलसागरानूपं वीर्यवानवलोकयन् । नानापुष्पफलवृक्षैरनुकीर्णं सहस्रशः ॥	११
शीतमङ्गलतोयाभिः पद्मिनीभिः समन्ततः । विशालैराश्रमपदैर्वेदिमद्भिरलंकृतम् ॥	१२
कदल्यटविसंशोभं नारिकेलोपशोभितम् । सालैस्तालैस्तमालैश्च तरुभिश्च सुपुष्पितैः ॥	१३
अत्यन्तनियताहारैः शोभितं परमर्षिभिः । नागैः सुपर्णैर्गन्धर्वैः किन्नरैश्च सहस्रशः ॥	१४
जितकामैश्च सिद्धैश्च चारणैश्चोपशोभितम् । आजैर्वैखानसैर्मावैर्वालखिल्यैर्मरीचिपैः ॥	१५
दिव्याभरणमाल्याभिर्दिव्यरूपाभिरावृतम् । क्रीडारतविधिज्ञाभिरप्सरोग्भिः सहस्रशः ॥	१६
सेवितं देवपत्नीभिः श्रीमतीभिरुपासितम् । देवदानवसङ्घैश्च चरितं त्वमृताक्षिभिः ॥	१७
हंसकौञ्चप्लवाकीर्णं सारसैः संप्रसादितम् । वैदूर्यप्रस्तरं स्निग्धं सान्द्रं सागरतेजसा ॥	१८
पाण्डुराणि विशालानि दिव्यमाल्ययुतानि च । तूर्यगीताभिजुष्टानि विमानानि समन्ततः ॥	१९
तपसा जितलोकानां कामगान्यभिसंपतन् । गन्धर्वाप्सरसश्चैव ददर्श धनुदानुजः ॥	२०
निर्यासरमूलानां चन्दनानां सहस्रशः । वनानि पश्यन्सौम्यानि घ्राणतृप्तिकराणि च ॥	२१
अगुरूणां च मुख्यानां वनान्युपवनानि च । तक्षोलानां च जाल्यानां फलानां च सुगन्धिनाम् ॥	२२
पुष्पाणि च तमालस्य गुल्मानि मरिचस्य च । मुक्तानां च समुद्धानि शुष्यमाणानि तीरतः ॥	२३
शैलानि प्रवरांश्चैव प्रवालनिचयांस्तथा । काञ्चनानि च शृङ्गाणि राजतानि तथैव च ॥	२४
प्रस्रवाणि मनोज्ञानि प्रसन्नान्यद्भुतानि च । धनधान्योपपन्नानि स्त्रीरत्नैरावृतानि च ॥	२५
हस्त्यश्वरथगाढानि नगराणि विलोकयन् । तं समं सर्वतः स्निग्धं मृदुसंस्पर्शमादत्तम् ॥	२६
अनूपे सिन्धुराजस्य ददर्श त्रिदिवोपमम् । तत्रापश्यत्स मेघाभं न्यग्रोधं मुनिमिवृतम् ॥	२७
समन्ताद्यस्य ताः शाखाः शतयोजनमायताः । यस्य हस्तिनमादाय महाकायं च कच्छपम् ॥	२८

अनुगम्योद्दिश्य । दोषाणां गुणानां च स्वरूपं यथावदुपलभ्य
क्षीतापहारे एतावन्तो गुणा इति निश्चित्य । बलाबलं यथाव-
संप्रधार्य इत्येव कर्तव्यमित्यात्मनः स्वस्य निश्चयं कृत्वा अक-
म्पनशूर्पणखाभ्यामुक्तवात्सीताहरणमवश्यं कर्तव्यमिति निश्चित्य
यानशालां जगाम ॥ २ ॥ ३ ॥ दुष्टे कर्मणि प्रवृत्तौ वृद्धादि-
निरोधशक्त्या प्रच्छन्नं गूढम् ॥ ४ ॥ ५ ॥ देवयोनिमेदाः
पिशाचा वदनभागे तत्सदृशैरित्यर्थः ॥ ६ ॥ नदनदीपतिः
समुद्रस्तं तीर्त्वा ययौ ॥ ७ ॥ ८ ॥ ९ ॥ विद्युत्स्थाने आभ-
रणानि । मेघस्थाने रावणः । बलाकास्थाने छत्रम् ॥ १० ॥
शैलसहितसागरानूपं तत्कूलम् । तस्यैव वर्णनं नानापुष्पैरि-
त्यादिना ॥ ११ ॥ १२ ॥ कदल्यटविः कदलीवनं तेन
शोभायत् ॥ १३ ॥ अत्यन्तमतिशयेन पर्णवातादिरूपो नियत
आहारो येषां तैः ॥ १४ ॥ अजो ब्रह्मा तत्पुत्रैर्वैखानसैर-
योनिजैः प्रसिद्धैः । मावैर्माषसंज्ञकैः ॥ १५ ॥ १६ ॥ अमृ-
ताक्षिभिरमृतभोजनैः ॥ १७ ॥ इवा मण्डकाः । वैदूर्यप्रस्तरं

वैदूर्यसदृशस्यामप्रस्तरम् । सागरतेजसा सागरोर्मिवैभवेन स्निग्धं
सान्द्रं शीतलम् ॥ १८ ॥ १९ ॥ अभिसंपतन्गच्छन्मार्गवशा-
द्विमानानि गन्धर्वाप्सरसश्च ददर्श ॥ २० ॥ निर्यासरसस्य मूलाना-
मुपादानकारणानां गुणगुलादिवृक्षाणां चन्दनानां च वनानि
पश्यन् ॥ २१ ॥ जाल्यानामुत्तमानाम् । तक्षोलाः सुगन्धफला
वृक्षविशेषालोपां वनानि पश्यन् ॥ २२ ॥ २३ ॥ शैलानि
शिलासमूहान् ॥ २४ ॥ प्रस्रवाणि निर्झराः ॥ २५ ॥ समं
समभूतलं देशम् ॥ २६ ॥ तत्र समुद्धानूपे ॥ २७ ॥ यस्य
दिव्यवटस्य । प्रसन्नात्तन्माहात्म्यं कविराह—यस्येति पङ्क्तिः
श्लोकैः । गरुडोऽनृताहरणप्रस्तावे भक्षार्थं महाकायं गजं
कच्छपं चादाय क्वचित्स्थित्वा भक्षणाय यस्य शाखां जगाम ।
गत्वा च यस्य शाखां भारेण बभञ्ज । तस्या भग्नशाखाया
अधो वैखानसाद्या अनेके ऋषयः समागता बभूवुः । तेषां
शाखापातेन नाक्षो मा भूदिति तां शाखां तौ गजकच्छपौ च

भक्षार्थं गरुडः शाखामाजगाम महाबलः । तस्य तां सहसा शाखां भारेण पतगोत्तमः ॥	२९
सुपर्णः पर्णवहुलां बभञ्जाथ महाबलः । तत्र वैखानसा माया बालखिल्या मरीचिपाः ॥	३०
आजा बभूवुर्धृन्नाश्च संगताः परमर्षयः । तेषां दयार्थं गरुडस्तां शाखां शतयोजनाम् ॥	३१
भक्षामादाय वेगेन तौ चोभौ गजकच्छपौ । एकपादेन धर्मात्मा भक्षयित्वा तदामिबम् ॥	३२
निषादविषयं हत्वा शाखया पतगोत्तमः । प्रहर्षमतुलं लेभे मोक्षयित्वा महामुनीन् ॥	३३
स तु तेन प्रहर्षेण द्विगुणीकृतविक्रमः । अमृतानयनार्थं वै चकार मतिमान्मतिम् ॥	३४
अयोजालानि निर्मथ्य भित्त्वा रत्नगृहं वरम् । महेन्द्रभवनाद्भुतमाजहारामृतं ततः ॥	३५
तं महर्षिगणैर्जुष्टं सुपर्णकृतलक्षणम् । नास्त्रा सुभद्रं न्यग्रोधं ददर्श धनदानुजः ॥	३६
तं तु गत्वा परं पारं समुद्रस्य नदीपतेः । ददर्शाश्रममेकान्ते पुण्ये रम्ये वनान्तरे ॥	३७
तत्र कृष्णाजिनधरं जटामण्डलधारिणम् । ददर्श नियताहारं मारीचं नाम राक्षसम् ॥	३८
स रावणः समागम्य विधिवत्तेन रक्षसा । मारीचेनार्चितो राजा सर्वकामैरमानुषैः ॥	३९
तं स्वयं पूजयित्वा च भोजनेनोदकेन च अर्थोपहितया वाचा मारीचो वाक्यमब्रवीत् ॥	४०
कञ्चित्ते कुशलं राजल्लङ्कायां राक्षसेश्वर । केनार्थेन पुनस्त्वं वै तूर्णमेव इहागतः ॥	४१
एवमुक्तो महातेजा मारीचेन स रावणः । ततः पश्चादिदं वाक्यमब्रवीद्वाक्यकोविदः ॥	४२

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चत्रिंशः सर्गः ॥ ३५ ॥

पद्मत्रिंशः सर्गः ।

मारीच श्रूयतां तात वचनं मम भाषतः । आर्तोऽस्मि मम चार्तस्य भवान्हि परमा गतिः ॥	१
जानीषे त्वं जनस्थानं भ्राता यत्र खरो मम । दूषणश्च महाबाहुः स्वसा शूर्पणखा च मे ॥	२
त्रिशिराश्च महाबाहू राक्षसः पिशिताशनः । अन्ये च बहवः शूरा लब्धलक्षा निशाचराः ॥	३
वसन्ति मन्त्रियोगेन अधिवासं च राक्षसाः । बाधमाना महारण्ये मुनीन्ये धर्मचारिणः ॥	४
चतुर्दशसहस्राणि रक्षसां भीमकर्मणाम् । शूराणां लब्धलक्षाणां खरचित्तानुवर्तिनाम् ॥	५
ते त्विदानीं जनस्थाने वसमाना महाबलाः । संगताः परमायत्ता रामेण सह संयुगे ॥	६
नानाशस्त्रप्रहरणाः खरप्रमुखराक्षसाः । तेन संजातरोपेण रामेण रणमूर्धनि ॥	७
अनुक्त्वा परुषं किञ्चिच्छरैर्व्यापारितं धनुः । चतुर्दशसहस्राणि रक्षसामुग्रतेजसाम् ॥	८
निहतानि शरैर्दौर्तेर्मानुषेण पद्मातिना । खरश्च निहतः संख्ये दूषणश्च निपातितः ॥	९
हत्वा त्रिशिरसं चापि निर्मया दण्डकाः कृताः । पित्रा निरस्तः क्रुद्धेन सभार्यः क्षीणजीवितः ॥ १०	

महाबलत्वादायान्यत्र जगाम । तदागच्छन्नेव तौ शाखां चैकपादेन धृत्वान्तरिक्ष एव तदामिषं गजकच्छपरुषं भक्षयित्वा तथा शाखया प्रक्षिप्तया निषादविषयं निषाददेशं हत्वा मुनींश्च बधान्मोक्षयित्वा प्रहर्षं लेभे ॥ २८ ॥ २९ ॥ ३० ॥ ३१ ॥ ३२ ॥ ३३ ॥ स तेनैव हर्षेणामिषभक्षणनिषादनाशनमु- निरक्षणजसंतोषेण ॥ ३४ ॥ अयोजालान्ययः शृङ्गलनिर्मित- जालानि रत्नमयगोदोपरि पक्षिप्रवेशपरिहाराय बद्धानि बला- निर्मथ्य छित्त्वा रत्नमयगृहं च भित्त्वा गुप्तममृतं महेन्द्रभव- नादाह्वार ॥ ३५ ॥ सुपर्णेन कृतं भग्नैकमहाशाखात्वरूपं लक्षणं यस्य तम् ॥ ३६ ॥ ३७ ॥ ३८ ॥ सर्वकामैरभिलषितसर्वभो- ग्यवस्तुभिरर्चितो बभूवेति शेषः ॥ ३९ ॥ ४० ॥ पूजोत्तरं कृत्वा पृच्छति—कञ्चिदिति ॥ ४१ ॥ इदमग्निमसर्ववक्ष्यमाणम् ॥ ४२ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे पञ्चत्रिंशः सर्गः ॥ ३५ ॥

मारीचेति । तातेत्युपलालनेन कार्यं वदिष्यन्पूर्वं कृतं स्म- रयति ॥ १ ॥ जानीषे इति । भ्रात्रादयो मन्त्रियोगाज्जनस्थानं प्राप्य वसन्तीति त्वं जानीषे किलेश्वन्वयः ॥ २ ॥ लब्धलक्षा लब्धयुद्धोत्साहाः ॥ ३ ॥ अथ तत्रस्थित्वा क्रियमाणं कृतं च जानीषे इत्याह—अधिवासं चेति । मुनीन्बाधमाना बाध- हेतवे । हेतौ शानच् । अधिवासं च कुर्वन्ति । मन्त्रियोगादिति शेषः । अधिवास उपद्रव इति कृतकः । 'रतिवाप्रम्' इति पाठे रतिवासं रत्या प्रीत्या वासो यत्र कर्मणि तथा ॥ ४ ॥ ५ ॥ चतुर्दश सहस्राणि यानि सन्ति ते त्विदानीमित्यन्वयः । व- समाना वसन्तः । रामेण संयुगे संगताः । तेन सह समर- मकार्षुरित्यर्थः । परमस्वर्धमायत्ताः संनद्धाः ॥ ६ ॥ ७ ॥ किञ्चिदपि परुषमनुक्त्वा शरैः शरमोक्षणव्यापारैर्व्यापारितं सं- जातव्यापारं कृतम् ॥ ८ ॥ ९ ॥ अथ अग्निवैरूप्यं निष्का- रणं मन्यमानः क्रोधाद्ब्रूयति रामम्—पित्रेत्यादिना । क्षीण-

स हन्ता तस्य सैन्यस्य रामः क्षत्रियपांसनः । अशीलः कर्कशस्तीक्ष्णो मूर्खो लुब्धोऽजितेन्द्रियः ॥ ११
 त्यक्तधर्मा त्वधर्मात्मा भूतानामहिते रतः । येन वैरं विनारण्ये सत्त्वमास्थाय केवलम् ॥ १२
 कर्णनासापहारेण भगिनी मे विरूपिता । अस्य भार्या जनस्थानात्सीतां सुरसुतोपमाम् ॥ १३
 आनयिष्यामि विक्रम्य सहायस्तत्र मे भव । त्वया ह्यहं सहायेन पार्श्वस्थेन महाबल ॥ १४
 भ्रातृभिश्च सुरान्सर्वात्राहमत्राभिचिन्तये । तत्सहायो भव त्वं मे समर्थो ह्यसि राक्षस ॥ १५
 वीर्यं युद्धे च दर्पं च न ह्यस्ति सदृशस्तव । उपायतो महाञ्जरो महामायाविशारदः ॥ १६
 एतदर्थमहं प्राप्तस्त्वत्समीपं निशाचर । शृणु तत्कर्म साहाय्ये यत्कार्यं वचनान्मम ॥ १७
 सौवर्णस्त्वं मृगो भूत्वा क्षिप्रो रजतबिन्दुभिः । आश्रमे तस्य रामस्य सीतायाः प्रमुखे चर ॥ १८
 त्वां च निःसंशयं सीता दृष्ट्वा तु मृगरूपिणम् । गृह्यतामिति भर्तारं लक्ष्मणं चाभिधास्यति ॥ १९
 ततस्तयोरपाये तु शून्ये सीतां यथासुखम् । निराबाधो हरिष्यामि राहुश्चन्द्रप्रभामिव ॥ २०
 ततः पश्चात्सुखं रामे भार्याहरणकक्षिते । विस्त्रब्धं प्रहरिष्यामि कृतार्थेनान्तरात्मना ॥ २१
 तस्य रामकथां श्रुत्वा मारीचस्य महात्मनः । शुष्कं समभवद्वक्त्रं परित्रस्तो बभूव च ॥ २२
 ओष्ठौ परिलिह्यशुष्कौ नेत्रैरनिमिषैरिव । मृतभूत इवार्तस्तु रावणं समुदैक्षत ॥ २३

स रावणं त्रस्तविषण्णचेता महावने रामपराक्रमहः ।

कृताञ्जलिस्त्वमुवाच वाक्यं हितं च तस्मै हितमात्मनश्च ॥

२४

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षट्त्रिंशः सर्गः ॥ ३६ ॥

सप्तत्रिंशः सर्गः ।

तच्छ्रुत्वा राक्षसेन्द्रस्य वाक्यं वाक्यविशारदः । प्रत्युवाच महातेजा मारीचो राक्षसेश्वरम् ॥ १
 सुलभाः पुरुषा राजन्सततं प्रियवादिनः । अप्रियस्य च पथ्यस्य वक्ता भोक्ता च दुर्लभः ॥ २
 न नूनं बुध्यसे रामं महावीर्यगुणोन्नतम् । अयुक्तचारश्चपलो महेन्द्रवरुणोपमम् ॥ ३
 अपि स्वस्ति भवेत्तात सर्वेषामपि रक्षसाम् । अपि रामो न संकुब्धः कुर्याल्लोकानराक्षसान् ॥ ४
 अपि ते जीवितान्ताय नोत्पन्ना जनकात्मजा । अपि सीतानिमित्तं च न भवेद्भयसनं महत् ॥ ५
 अपि त्वामीश्वरं प्राप्य कामवृत्तं निरङ्कुशम् । न विनश्येत्पुरी लङ्का त्वया सह सराक्षसा ॥ ६
 त्वद्विधः कामवृत्तो हि दुःशीलः पापमन्त्रितः । आत्मानं स्वजनं राष्ट्रां स राजा हन्ति दुर्मतिः ॥ ७
 न च पित्रा परित्यक्तो नामर्यादः कथंचन । न लुब्धो न च दुःशीलो न च क्षत्रियपांसनः ॥ ८

जीवितः । निरपराधं जीवैरूप्यकरणदेव तथात्वं मन्यते ॥ १० ॥ अतएवाशीलोऽजितेन्द्रियश्च । अस्थाने क्रोधात् ॥ ११ ॥ सत्त्वं बलमेव केवलमाश्रित्य न तु धर्मम् ॥ १२ ॥ १३ ॥ १४ ॥ भ्रातृभिः कुम्भकर्णोदिभिः । नाभिचिन्तये न गणयामि ॥ १५ ॥ उपायतः । उपायेष्वित्यर्थः । तत्रैव हेतुगर्भं विशेषणम्—महामायेत्यादि ॥ १६ ॥ मम साहाय्ये यत्कर्म लया कार्यं तत्कर्म शृण्वित्यन्वयः ॥ १७ ॥ १८ ॥ १९ ॥ अपायेऽपममे ॥ २० ॥ ततः सुखं क्लेशरहितं यथा भवति तथा विस्त्रब्धं यथा भवति तथा च प्रहरिष्यामि ॥ २१ ॥ रामकथां रामप्रसङ्गं श्रुत्वा मारीचस्तो बभूव । तेन त्रासेन च तस्य मुखं शुष्कमभवत् ॥ २२ ॥ चिन्तात्रशादनिमिषैरिव नेत्रैरुपलक्षित इति शेषः । मृतभूतो मृतप्रायः ॥ २३ ॥ आत्मनो हितमित्यार्षो षष्ठी ॥ २४ ॥ इति श्रीरामाभिारामे श्रीरामायणे रामायणतिलके वाल्मीकीय आदिकाव्येऽरण्यकाण्डे षट्त्रिंशः सर्गः ॥ ३६ ॥

तदिति ॥ १ ॥ प्रियवादिनः स्वामिहिताहितविचारमुपेक्ष्य राज्ञ आपातप्रियतया संतोषाय तत्कालमधुरवाक्यवक्ताः पुरुषाः सुलभाः । अपि तु अप्रियस्यापि तत्कालमप्रियतया प्रतीयमानस्यापि कालान्तरे पथ्यस्य वचसो वक्ता श्रुत्यस्तस्य च भोक्ता हितवत्प्रतिभासमानमपीदं पथ्यमेवेति ग्रहीता राजा विवेकी दुर्लभः । अतो मयोच्यमानमापाततोऽप्रियमिव भासमानमप्युदकं परमहितं शृण्विति शेषः ॥ २ ॥ अबोधे हेतुः—अयुक्तचारलमनियुक्तचारलम् ॥ ३ ॥ एतदबोधकं तस्य तवानर्थो भावीत्याह—अपीति । रक्षसां स्वस्तीत्यार्षम् । अपि स्वस्ति भवेदपि क्षेमं संपद्येतापि किम् । तव दुर्बुद्धि-निवृत्त्येति शेषः । तथा संकुब्धो रामो लोकमराक्षसं न कुर्यादपि किम् । एवमग्रेऽपि बोध्यम् ॥ ४ ॥ ५ ॥ ६ ॥ पापमन्त्रितः सहि कृतकर्तव्याधिविचारः ॥ ७ ॥ एवं महावीर्यत्वं रामे प्रतिपाद्य रावणोक्तदूषणानि निराचष्टे—न च पित्रेत्यादिः

न च धर्मगुणैर्हीनः कौसल्यानन्दवर्धनः । न च तीक्ष्णो हि भूतानां सर्वभूतहिते रतः ॥ ९
 वञ्चितं पितरं दृष्ट्वा कैकेय्या सत्यवादिनम् । करिष्यामीति धर्मात्मा ततः प्रव्रजितो वनम् ॥ १०
 कैकेय्याः प्रियकामार्थं पितुर्दशरथस्य च । हित्वा राज्यं च भोगांश्च प्रविष्टो दण्डकावनम् ॥ ११
 न रामः कर्कशस्तात नाविद्वान्नाजितेन्द्रियः । अनृतं न श्रुतं चैव नैवं त्वं वक्तुमर्हसि ॥ १२
 रामो विग्रहवान्धर्मः साधुः सत्यपराक्रमः । राजा सर्वस्य लोकस्य देवानामिव वासवः ॥ १३
 कथं नु तस्य वैदेहीं रक्षितां स्वेन तेजसा । इच्छसे प्रसभं हर्तुं प्रभामिव विवस्वतः ॥ १४
 शरार्चिषमनाधृष्यं चापखड्गेन्धनं रणे । रामाग्निं सहसा दीप्तं न प्रवेष्टुं त्वमर्हसि ॥ १५
 धनुर्व्यादितदीप्तास्यं शरार्चिषममर्षणः । चापवाणधरं तीक्ष्णं शत्रुसेनापहारिणम् ॥ १६
 राज्यं सुखं च संत्यज्य जीवितं चेष्टमात्मनः । नात्यासादयितुं तात रामान्तकमिद्वर्हसि ॥ १७
 अप्रमेयं हि तत्तेजो यस्य सा जनकात्मजा । न त्वं समर्थस्तां हर्तुं रामचापाश्रयां वने ॥ १८
 तस्य वै नरसिंहस्य सिंहोरस्कस्य भामिनी । प्राणेभ्योऽपि प्रियतरा भार्या नित्यमनुव्रता ॥ १९
 न सा धर्षयितुं शक्या मैथिल्योजस्विनः प्रिया । दीप्तस्येव हुताशस्य शिखा सीता सुमध्यमा ॥ २०
 किमुद्यमं व्यर्थमिमं कृत्वा ते राक्षसाधिप । दृष्ट्वेत्त्वं रणे तेन तदन्तमुपजीवितम् ॥ २१
 जीवितं च सुखं चैव राज्यं चैव सुदुर्लभम् । स सर्वैः सच्चिवैः सार्धं विभीषणपुरस्कृतैः ॥ २२
 मन्त्रयित्वा तु धर्मिष्ठैः कृत्वा निश्चयमात्मनः । दोषाणां च गुणानां च संप्रधार्य बलाबलम् ॥ २३
 आत्मनश्च बलं ज्ञात्वा राघवस्य च तत्त्वतः । हितं हि तव निश्चित्य क्षमं त्वं कर्तुमर्हसि ॥ २४

अहं तु मन्ये तव न क्षमं रणे समागमं कोशलराजसूनुना ।

इदं हि भूयः शृणु वाक्यमुत्तमं क्षमं च युक्तं च निशाचराधिप ॥ २५

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तत्रिंशः सर्गः ॥ ३७ ॥

अष्टत्रिंशः सर्गः ।

कदाचिदप्यहं वीर्यात्पर्यटन्पृथिवीमिमाम् । बलं नागसहस्रस्य धारयन्पर्वतोपमः ॥ १
 नीलजीमूतसंकाशस्तप्तकाञ्चनकुण्डलः । भयं लोकस्य जनयन्किरीटी परिघायुधः ॥ २
 व्यचरन्दण्डकारण्यमृषिमांसानि भक्षयन् । विश्वामित्रोऽथ धर्मात्मा मद्वित्रस्तो महामुनिः ॥ ३
 स्वयं गत्वा दशरथं नरेन्द्रमिदमब्रवीत् । अयं रक्षतु मां रामः पर्वकाले समाहितः ॥ ४

॥ ८ ॥ तैक्ष्ण्याभावे हेतुः—सर्वभूतहिते रतलम् ॥ ९ ॥
 कैकेय्या वञ्चितं पितरं दृष्ट्वा तं सत्यवादिनं करिष्यामीति वनं
 स्वयमेव प्रव्रजितः, न तु किञ्चित्पापात्पित्रा प्रवासित इत्यर्थः
 ॥ १० ॥ कैकेय्याः प्रियस्य कामस्य मनोरथस्य पूरणार्थम्
 ॥ ११ ॥ अनृतं न श्रुतं चैवानृतप्रसङ्गमपि न जानाति । तेन
 तत्कथनं दूरापास्तमित्यर्थः । एवं वक्तुं रामं दुर्गुणं वक्तुम्
 ॥ १२ ॥ १३ ॥ अथ सीतापहारस्याशक्यत्वमाह—कथं
 न्विति । स्वेन तेजसा पातिब्रह्मवैभवेन । किं च तस्य रामस्य
 स्वेन तेजसा सहजप्रतापेनेत्यर्थः ॥ १४ ॥ शरार्चिषं शरज्वालं
 खड्गचापपदेन तद्धतशत्रवस्तद्रूपमिन्धनं यस्य ॥ १५ ॥ रामे-
 ऽन्तकरूपकोपपादकविशेषणान्याह—धनुरिति । धनुरेव व्या-
 दितम् । व्याप्तमिति यावत् । दीप्तं ज्वालादीप्तमास्यं यस्य
 रामरूपान्तकस्य । ज्वालादीप्तमेव शरार्चिषमित्यनेनोक्तम्
 ॥ १६ ॥ अत्यासादयितुमत्यन्तं प्राप्तुम् ॥ १७ ॥ अप्रमेयं
 हि तस्यैव इत्यनेनभावान्नसगोचरत्वं ध्वनितम् । यस्य सेत्यनेन
 तस्मा अर्षिं वक्तुं सूचितम् ॥ १८ ॥ नरसिंहस्येत्यनेन हिर-

ण्यकशिपुप्रभृतिहन्तायमेवेति सूचितम् । नित्यमनुव्रतेत्यनेन
 तस्यास्तच्छकित्वं सूचितम् ॥ १९ ॥ न सेति । रजस्तमः-
 प्रधानेन लाहशेनेत्यर्थः ॥ २० ॥ व्यर्थमिममुद्यमं कृत्वा ते
 न किमपि हितमित्यर्थः । तेन चेत्त्वं रणे दृष्टस्तदा तदन्तं
 तद्दर्शनवासनं तव जीवितमित्यर्थः ॥ २१ ॥ जीवितमिति ।
 जीविताद्युद्दिश्य स त्वं विभीषणपुरोगमैर्धर्मिष्ठैर्मन्त्रयित्वा अन-
 त्तरं निश्चयं कृत्वा दोषगुणबलाबलनिर्धारणविषयमात्मनो
 रामस्य च दोषगुणबलाबलं संप्रधार्य विचार्य तदनन्तरं स्वस्य
 रामस्य च बलं तत्त्वतो ज्ञात्वा निश्चित्य तव आत्मनो हित-
 मिदमिति निश्चित्य यत्क्षमं तत्कर्तुमर्हसीत्यर्थः ॥ २२ ॥ २३
 ॥ २४ ॥ सत्सच्चिवान्तर्गतस्य मम लेख निश्चय इत्याह—
 अहं लिति । इदं वक्ष्यमाणम् ॥ २५ ॥ इति श्रीरामाभिरामे
 श्रीरामाये रामायणतिलके वाल्मीकीय आदिकाव्येऽरण्य-
 काण्डे सप्तत्रिंशः सर्गः ॥ ३७ ॥

अथ खानुभवसिद्धं रामबलमाह—कदाचिदित्यादि । अत्र
 मपीति संबन्धः ॥ १ ॥ २ ॥ मद्वित्रस्तः । मत्तो विभ्रम-

मारीचान्मे भयं घोरं समुत्पन्नं नरेश्वर । इत्येवमुक्तो धर्मात्मा राजा दशरथस्तदा ॥	५
प्रत्युवाच महाभागं विश्वामित्रं महामुनिम् । ऊनद्वादशवर्षोऽयमकृतास्त्रश्च राघवः ॥	६
कामं तु मम तत्सैन्यं मया सह गमिष्यति । वलेन चतुरङ्गेण स्वयमेव निशाचरम् ॥	७
वधिष्यामि मुनिश्रेष्ठ शत्रुं तव यथेप्सितम् । एवमुक्तः स तु मुनी राजानमिदमब्रवीत् ॥	८
रामान्नान्यद्वलं लोके पर्याप्तं तस्य रक्षसः । देवतानामपि भवान्समरेष्वभिपालकः ॥	९
आसीत्तव कृतं कर्म त्रिलोकविदितं नृप । काममस्ति महत्सैन्यं तिष्ठतिह परंतप ॥	१०
घालोऽप्येष महातेजाः समर्थस्तस्य निग्रहे । गमिष्ये राममादाय स्वस्ति तेऽस्तु परंतप ॥	११
इत्येवमुक्त्वा स मुनिस्तमादाय नृपात्मजम् । जगाम परमप्रीतो विश्वामित्रः स्वमाश्रमम् ॥	१२
तं तथा दण्डकारण्ये यज्ञमुद्दिश्य दीक्षितम् । वभूवोपस्थितो रामश्चित्रं विस्फारयन्धनुः ॥	१३
अजातव्यञ्जनः श्रीमान्वालः श्यामः शुभेक्षणः । एकवस्त्रधरो धन्वी शिखी कनकमालया ॥	१४
शोभयन्दण्डकारण्यं दीप्तेन स्वेन तेजसा । अदृश्यत तदा रामो बालचन्द्र इवोदितः ॥	१५
ततोऽहं मेघसंकाशस्तप्तकाञ्चनकुण्डलः । बली दत्तवरो दर्पादाजगामाश्रमान्तरम् ॥	१६
तेन दृष्टः प्रविष्टोऽहं सहसैवोद्यतायुधः । मां तु दृष्ट्वा धनुः सज्यमसंभ्रान्तश्चकार ह ॥	१७
अवजानन्न संमोहाद्बालोऽयमिति राघवम् । विश्वामित्रस्य तां वेदिमभ्यधावं कृतत्वरः ॥	१८
तेन मुक्तस्ततो वाणः शितः शत्रुनिवर्हणः । तेनाहं ताडितः क्षितः समुद्रे शतयोजने ॥	१९
नेच्छता तात मां हन्तुं तदा वीरेण रक्षितः । रामस्य शरवेगेन निरस्तो भ्रान्तचेतनः ॥	२०
पातितोऽहं तदा तेन गर्भीरे सागराम्भसि । प्राप्य संज्ञां चिरात्तात लङ्कां प्रति गतः पुरीम् ॥	२१
एवमस्मि तदा मुक्तः सहायास्ते निपातिताः । अकृतास्त्रेण रामेण बालेनाक्लिष्टकर्मणा ॥	२२
तन्मया वार्यमाणस्तु यदि रामेण विग्रहम् । करिष्यस्यापदं घोरं क्षिप्रं प्राप्य नशिष्यसि ॥	२३
श्रीडारतिविधिज्ञानां समाजोत्सवदर्शनाम् । रक्षसां चैव संतापमनर्थं चाहरिष्यसि ॥	२४
इभ्यंप्रासादसंवाधां नानारत्नविभूषिताम् । द्रक्ष्यसि त्वं पुरीं लङ्कां विनष्टां मैथिलीकृते ॥	२५
अकुर्वतोऽपि पापानि शुचयः पापसंश्रयात् । परपापैर्विनश्यन्ति मत्स्या नागह्वे यथा ॥	२६
दिव्यचन्दनदिग्धाङ्गान्दिव्याभरणभूषितान् । द्रक्ष्यस्यभिहतान्भूमौ तव दोषात्तु राक्षसान् ॥	२७
हृतदारान्सदाश्वं दश विद्रवतो दिशः । हृतशेषानशरणान्द्रक्ष्यसि त्वं निशाचरान् ॥	२८
शरजालपरिक्षिप्तमग्निज्वालासमावृताम् । प्रदग्धभवनां लङ्कां द्रक्ष्यसि त्वमसंशयम् ॥	२९
परदारभिर्मर्शान्तु नान्यत्पापतरं महत् । प्रमदानां सहस्राणि तव राजन्परिग्रहे ॥	३०

इत्यर्थः ॥ ३ ॥ पूर्वकाले यागकाले ॥ ४ ॥ ५ ॥ पञ्चदश-
वर्षोऽपि तथा दशरथेनानुदितोऽप्यत्यन्तबाल्यद्योतनायातिबा-
लेनापीदृशं कृतं किमधुना वाच्यमिति रावणस्यात्यन्तभयाय
मारीचेन तथा दशरथेनोक्त इत्यूनद्वादशवर्ष इत्युक्तम् । 'ऊन-
षोडशवर्षोऽयम्' इति पाठान्तरम् ॥ ६ ॥ ७ ॥ ८ ॥ यद्यपि
भवान्देवानामपि सहायकृदासीत् । अन्यच्च तव लया कृतं
कर्म त्रिलोकविदितं त्रिषु लोकेषु विदितं तथापि रामादन्यद्वलं
तस्य रक्षसो न पर्याप्तम्, अतः कामं तव बलं यदस्ति
तदत्रैव तिष्ठतु तदुपयोगमावात् । अत एव बालोऽपि
यतस्तन्निग्रहसमर्थोऽतो देय एवेति शेषः ॥ ९ ॥ १०
॥ ११ ॥ १२ ॥ उपस्थितो रामस्तद्रक्षणार्थं समीपं प्राप्तः
सन् ॥ १३ ॥ अजातव्यञ्जनः । इमश्चादिपुंस्त्वचिह्रप्रादुर्भा-
वहीन इत्यर्थः । एकवस्त्रधरो ब्रह्मचर्ये स्थितः । शिखी काक-
पक्षधरः । कनकमालयोपलक्षितः ॥ १४ ॥ १५ ॥ आज-
गामेत्युत्तमपुरुषः । अत्र पशोक्ष्यार्थकलिटा दैवपारवश्यादेवा-

हमागतो न तु तदागमनं नम प्रत्यक्षमिति ध्वनयति । यद्वा
बहुकालिकलेन विस्मृतत्वाद्वा तत्त्वारोपः । आर्षो वा लिङ् ।
आश्रमान्तरमाश्रममध्यम् । दत्तवरो ब्रह्मदत्तदेवावध्यत्तवरः
॥ १६ ॥ प्रविष्टोऽहं तेन न दृष्ट इत्यन्वयः ॥ १७ ॥ १८ ॥
शतयोजने तटात्तत्पर्यन्तदेशस्थिते समुद्रे क्षितः ॥ १९ ॥
नेच्छतानिच्छता । एतच्च रक्षणं केवलं कृपाजन्यमिति मारी-
चाशयः । भाविकार्यार्थमिति वस्तुतत्त्वम् ॥ २० ॥ २१ ॥
ये मे सहाया अपरे गतास्ते निपातिता इत्यन्वयः ॥ २२
॥ २३ ॥ अनर्थं मरणरूपमाहरिष्यसि यन्नात्संपादयिष्यसि
॥ २४ ॥ २५ ॥ सन्नदोषाद्रक्षःकुलमात्रस्य नाशः प्राप्नोती-
त्याह—अकुर्वतोऽपीति । परपापैः परेषां पापात्मनां पापैर्नि-
मितैः । नागह्वे सर्पयुक्तह्वे सर्पनिग्रहाय प्रविष्टेन राजप्रेरित-
धीवरादिना गरुडेन वा यथा प्रसङ्गान्मत्स्या नश्यन्ति तद्वत्
॥ २६ ॥ २७ ॥ हृतदारान्परिहृतदारान् । त्यक्तदारानिति
यावत् ॥ २८ ॥ २९ ॥ तव परिग्रहेऽन्तःपुरे प्रमदानां

भव स्वदारनिरतः स्वकुलं रक्ष राक्षसान् । मानं वृद्धिं च राज्यं च जीवितं चेष्टमात्मनः ॥ ३१
 कलत्राणि च सौम्यानि मित्रवर्गं तथैव च । यदीच्छसि चिरं भोक्तुं मा कृथा रामविप्रियम् ॥ ३२
 निवार्यमाणः सुहृदा मया भृशं प्रसह्य सीतां यदि धर्षयिष्यसि ।
 गमिष्यसि क्षीणबलः सवान्धवो यमक्षयं रामशरास्तजीवितः ॥ ३३

इत्यार्षे श्रीमद्रामायणे वाल्मीकीय आदिकाव्येऽरण्यकाण्डेऽष्टत्रिंशः सर्गः ॥ ३८ ॥

एकोनचत्वारिंशः सर्गः ।

एवमस्मि तदा मुक्तः कथंचित्तेन संयुगे । इदानीमपि यद्वृत्तं तच्छृणुष्व यदुत्तरम् ॥ १
 राक्षसाभ्यामहं द्वाभ्यामनिर्विण्णस्तथाकृतः । सहितो मृगरूपाभ्यां प्रविष्टो दण्डकावने ॥ २
 दीप्तजिह्वो महादंष्ट्रस्तीक्ष्णशृङ्गो महाबलः । व्यचरन्दण्डकारण्यं मांसभक्षो महामृगः ॥ ३
 अग्निहोत्रेषु तीर्थेषु चैत्यवृक्षेषु रावण । अत्यन्तघोरो व्यचरंस्तापसांस्तान्प्रधर्षयन् ॥ ४
 निहत्य दण्डकारण्ये तापसान्धर्मचारिणः । रुधिराणि पिबंस्तेषां तन्मांसानि च भक्षयन् ॥ ५
 ऋषिमांसाशनः क्रूरस्त्रासयन्वनगोचरान् । तदा रुधिरमत्तोऽहं व्यचरं दण्डकावनम् ॥ ६
 तदाहं दण्डकारण्ये विचरन्धर्मदूषकः । आसादयं तदा रामं तापसं धर्ममाश्रितम् ॥ ७
 वैदेहीं च महाभागां लक्ष्मणं च महारथम् । तापसं नियताहारं सर्वभूतहिते रतम् ॥ ८
 सोऽहं वनगतं रामं परिभूय महाबलम् । तापसोऽयमिति ज्ञात्वा पूर्ववैरमनुस्मरन् ॥ ९
 अभ्यधावं सुसंकुद्धस्तीक्ष्णशृङ्गो मृगाकृतिः । जिघांसुरकृतप्रज्ञस्तं प्रहारमनुस्मरन् ॥ १०
 तेन त्यक्तास्त्रयो वाणाः शिताः शत्रुनिवर्हणाः । विकृष्य सुमहच्चापं सुपर्णानिलतुल्यगाः ॥ ११
 ते वाणा वज्रसंकाशाः सुघोरा रक्तभोजनाः । आजग्मुः सहिताः सर्वे त्रयः संनतपर्वणः ॥ १२
 पराक्रमज्ञो रामस्य शठो दृष्टभयः पुरा । समुत्क्रान्तस्ततो मुक्तस्तावुभौ राक्षसौ हतौ ॥ १३
 शरेण मुक्तो रामस्य कथंचित्प्राप्य जीवितम् । इह प्रव्राजितो युक्तस्तापसोऽहं समाहितः ॥ १४
 वृक्षे वृक्षे हि पश्यामि चीरकृष्णाजिनाम्बरम् । गृहीतधनुषं रामं पाशहस्तमिवान्तकम् ॥ १५
 अपि रामसहस्राणि भीतः पश्यामि रावण । रामभूतमिदं सर्वमरण्यं प्रतिभाति मे ॥ १६
 राममेव हि पश्यामि रहिते राक्षसेश्वर । दृष्ट्वा स्वप्रगतं राममुद्गमामीव चेतनः ॥ १७
 रकारादीनि नामानि रामव्रस्तस्य रावण । रत्नानि च रथाश्चैव वित्रासं जनयन्ति मे ॥ १८
 अहं तस्य प्रभावज्ञो न युद्धं तेन ते क्षमम् । बलिं वा नमुचिं वापि हन्याद्वि रघुनन्दनः ॥ १९
 रणे रामेण युध्यस्व क्षमां वा कुरु रावण । न ते रामकथा कार्या यदि मां द्रष्टुमिच्छसि ॥ २०

सहस्राणि, अतस्तास्वैव रमस्व । नान्यत्र मनो धेहीत्यर्थः ॥ ३०
 ॥ ३१ ॥ ३२ ॥ ३३ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽरण्यकाण्डेऽष्टत्रिंशः
 सर्गः ॥ ३८ ॥

पुनः खानुभवसिद्धं रामवृत्तमाह—एवमिति । तदा विश्वा-
 मित्रयज्ञरक्षणसमये तेन कथंचिन्मुक्तोऽस्मि । इदानीं प्रौढा-
 वस्थायामपि यद्वृत्तं मद्विषयं यदुत्तरं यत्सर्वलोकोत्तरं तदतिरि-
 क्तासाध्यं तच्छृणुष्व । शृण्वति यावत् ॥ १ ॥ पूर्वं तथाकृतः
 प्राणसंकटं प्रापितोऽप्यहमनिर्विण्णोऽप्राप्ततद्विषयप्रवृत्तिवैराग्यः ।
 ताभ्यां मृगरूपाभ्यां सहितोऽहमपि मृगरूपः सन्प्रविष्ट
 इत्यन्वयः ॥ २ ॥ तदेवाह—धीतेति ॥ ३ ॥ ४ ॥ ५ ॥
 वनगोचरावृषीनन्यजीवांश्च ॥ ६ ॥ आसादयं प्राप्तवान् ।
 तापसं धर्मं तापससंबन्धिधर्ममाश्रितम् ॥ ७ ॥ ८ ॥ ९ ॥
 अकृतप्रभोऽकृतविचारः । तं प्रहृष्टं पूर्वं रामदत्तप्रहारम् ॥ १० ॥

॥ ११ ॥ संनतपर्वणः । अदीर्घत्वमार्थम् ॥ १२ ॥ शठो गूढ-
 विप्रियकारी । दृष्टभयः । रामादिति शेषः । समुत्क्रान्तः पला-
 यितः ॥ १३ ॥ प्रव्राजितः परिव्राजितः कृतसकलदुर्वृत्तपरि-
 त्यागः । युक्तो योगाभ्यासरतः । अत एव तापसस्तपोनिष्ठः ।
 समाहितः स्थिरान्तःकरणः ॥ १४ ॥ १५ ॥ १६ ॥ रहिते
 रामरहितेऽपि वने उद्गमामि भीतो भवामीव । चेतनः सुषुप्तौ
 नष्टचेतन्योऽपि तद्दर्शनवशात्तन्ध्वचेतन्यः प्रलपामीत्यर्थः ॥ १७ ॥
 रकारादीनीति । एवं च साक्षाद्दर्शने यत्रासः स वक्तुमशक्य
 इति भावः । तन्नामैकदेशसत्तावदपि नाम भयजनकम्, किं
 वक्तव्यं संपूर्णतन्नामो भयजनकत्वमिति । ‘स्थाने, हृषीकेश
 तव प्रकीर्त्ता’ इति गीताश्लोकार्थोऽत्र व्यङ्ग्यः ॥ १८ ॥ १९ ॥
 तस्माद्रामेण रणे युध्यस्वैतदुचितम्, न तु तद्दारापहार उचितः ।
 सर्वकुलनाशकत्वात् । युद्धे एकस्यैव नाशदिति भावः । मुख्य-
 पक्षमाह—क्षमां वेति । यदि मां जीवन्तं द्रष्टुमिच्छसि तदा

बहवः साधवो लोके युक्ता धर्ममनुष्ठिताः । परेषामपराधेन विनष्टाः सपरिच्छदाः ॥	२१
सोऽहं परापराधेन विनश्ये निशाचर । कुरु यत्ते क्षमं तत्त्वमहं त्वां नानुयामि वै ॥	२२
रामश्च हि महातेजा महासत्त्वो महाबलः । अपि राक्षसलोकस्य भवेदन्तकरोऽपि हि ॥	२३
यदि शूर्पणखाहेतोर्जनस्थानगतः खरः । अतिवृत्तो हतः पूर्वं रामेणाह्लिष्टकर्मणा ।	२४
अत्र ब्रूहि यथातत्त्वं को रामस्य व्यतिक्रमः ॥	२४
इदं वचो बन्धुहितार्थिना मया यथोच्यमानं यदि नाभिपत्स्यसे ।	
सवान्धवस्त्यक्ष्यसि जीवितं रणे हतोऽद्य रामेण शरैराजिह्वगैः ॥	२५
इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकोनचत्वारिंशः सर्गः ॥ ३९ ॥	

चत्वारिंशः सर्गः ।

मारीचस्य तु तद्वाक्यं क्षमं युक्तं च रावणः । उक्तो न प्रतिजग्राह मर्तुकाम इवौषधम् ॥	१
तं पथ्यहितवक्तारं मारीचं राक्षसाधिपः । अव्रवीत्परुषं वाक्यमयुक्तं कालचोदितः ॥	२
दुष्कुलैतदयुक्तार्थं मारीच मयि कथ्यते । वाक्यं निष्फलमत्यर्थं वीजमुत्तमिवोखरे ॥	३
त्वद्वाक्यैर्न तु मां शक्यं भेत्तुं रामस्य संयुगे । मूर्खस्य पापशीलस्य मानुषस्य विशेषतः ॥	४
यस्त्यक्त्वा सुहृदो राज्यं मातरं पितरं तथा । स्त्रीवाक्यं प्राकृतं श्रुत्वा वनमेकपदे गतः ॥	५
अवश्यं तु मया तस्य संयुगे खरघातिनः । प्राणैः प्रियतरा सीता हर्तव्या तव संनिधौ ॥	६
एवं मे निश्चिता बुद्धिर्हृदि मारीच विद्यते । न व्यावर्तयितुं शक्या सेन्द्रैरपि सुरासुरैः ॥	७
दोषं गुणं वा संपृष्टस्त्वमेवं वक्तुमर्हसि । अपायं वा उपायं वा कार्यस्यास्य विनिश्चये ॥	८
संपृष्टेन तु वक्तव्यं सचिवेन विपश्चिता । उद्यताञ्जलिना राज्ञो य इच्छेद्भूतिमात्मनः ॥	९
वाक्यमप्रतिकूलं तु मृदुपूर्वं शुभं हितम् । उपचारेण वक्तव्यो युक्तं च वसुधाधिपः ॥	१०
सावमर्दं तु यद्वाक्यमथवा हितमुच्यते । नाभिनन्देत् तद्राजा मानार्थं मानवर्जितम् ॥	११

रामकथा न कार्या । तत्कथाया रक्षस्तेजोपहारकलादुभयोरपि तेजोनाशे मरणादप्यधिका दुःखावस्थेति भावः ॥ २० ॥
 साधवोऽकृतपरापचाराः । युक्ता योगवन्तः । अनुष्ठिता इति कर्तरि निष्ठा ॥ २१ ॥ परापराधेन । तवापराधेनेत्यर्थः । विनश्येयं विनशिष्यामि । अतः—हे राक्षस, यत्ते क्षमं रणः क्षमा वा तत्त्वमेव कुरु । अहं तु त्वां नानुयामि । लब्धुं हि नानुगच्छामीत्यर्थः ॥ २२ ॥ तत्र हेतुमाह—रामश्च हीति । तेजः पराक्रमः । सत्त्वं बुद्धिबलम् । बलं शारीरम् । हि यतो महातेजस्त्वाद्विगुणैः रामः प्रसिद्धः, अत ईदृशो रामो राक्षसलोकस्यान्तकरो हि निश्चयेन भवेदित्यपि संभाव्यते, अतो नानुयामि लब्धुमि । सकलराक्षसकुलनाशमियेति भावः ॥ २३ ॥ खरादिनाशस्य तत्कृतान्यायमूलत्वात्तत्र क्षमैव युक्तेत्याह—यथेति । सीताहननप्रयत्नदोषनिरूपितशूर्पणखाहेतोर्निवृत्तस्तृष्णीमवस्थितेन रामेण यदि शूर्पणखावाक्यजनितरोषात्स्वयं योद्धुं गतो रामेण हतस्तदा को रामस्य व्यतिक्रमोऽन्यायस्तत्त्वमेव ब्रूहि ॥ २४ ॥ सिद्धान्तमाह—इदमिति । यथोच्यमानं परमार्थत उच्यमानं यदि नाभिपत्स्यसे नाङ्गीकृष्यसि, तदा रणे हतः सवान्धवस्त्वं जीवितं त्यक्ष्यसि इति मया अद्यैव निश्चीयते ॥ २५ ॥ इति श्रीरामाभिरामे श्रीरामीये रामायणप्रतिलके वाल्मीकीय आदिकाव्येऽरण्यकाण्ड एकोनचत्वारिंशः सर्गः ॥ ३९ ॥

मारीचस्य मारीचेन क्षमं निवृत्तिसमर्थं युक्तं न्याय्यं कालोचितं च वाक्यमुक्त उपदिष्टो रावणो मुमुर्षुरौषधमिव तदुक्तं न प्रतिजग्राह ॥ १ ॥ २ ॥ शत्रोर्मानुषस्य स्तावकलाकोपेनाह—दुष्कुलेति । अयुक्तार्थं राजचित्तप्रतिकूलत्वादयुक्तार्थम् । निष्फलं तमोगुणाक्रान्ते मम हृदये तस्यानवकाशात् ॥ ३ ॥ संयुगे पापशीलत्वादिगुणस्य ज्ञोतादकाहन्तृत्वाद्वा मस्य भार्याहरणविषये स्थितं मां तद्वाक्यैर्भेत्तुं निवर्तयितुं न शक्यमित्यर्थः । मामिति द्वितीया छान्दसत्वात् ॥ ४ ॥ तत्र मूर्खत्वमुपपादयति—य इति । प्राकृतमसारम् । स्त्री कैकेयी । एकपदे द्राक् ॥ ५ ॥ संयुगे खरहन्तुरित्यन्वयः ॥ ६ ॥ ७ ॥ अपि चापृष्टोत्तरप्रलापस्तवासंगत इत्याह—दोषं गुणं वेति । कस्यचित्संदिग्धस्य कार्यस्य निश्चये निश्चयसिद्ध्यर्थमत्रानुष्ठिते को गुणः, को दोषः, क उपायः, कोऽपायः, इति यदि पृष्टं स्यात्तदा एवं वक्तुमर्हसि गुणदोषादिकमित्यर्थः । मया तु निश्चिते कार्ये केवलं साहाय्ये नियुज्यसे, अतो न ते जल्यः संगत इति भावः ॥ ८ ॥ पृष्टोत्तरमेव राजनि सचिवेन विनीतेन वाच्यमित्याह—संपृष्टेन इति । उद्यताञ्जलिनैत्यनेन विनीतता दर्शिता ॥ ९ ॥ उपचारेण राजनीत्युक्तमार्गेण युक्तम् ॥ १० ॥ सावमर्दं तु राजपृष्टावमर्दसहितम् । अथवा यथप्यर्थे । यद्यपि हितं तथापि नाभिनन्देत् । नं लब्ध एव ममाहितमवमर्दसहितम् । मानहीनं वदसीत्यनुचितमिति भावः

पञ्चरूपाणि राजानो धारयन्त्यमितौजसः । अग्नेरिन्द्रस्य सोमस्य यमस्य वरुणस्य च ॥ १२
 औष्ण्यं तथा विक्रमं च सौम्यं दण्डं प्रसन्नताम् । धारयन्ति महात्मानो राजानः क्षणदाचर ॥ १३
 तस्मात्सर्वास्ववस्थासु मान्याः पूज्याश्च नित्यदा । त्वं तु धर्ममविज्ञाय केवलं मोहमाश्रितः ॥ १४
 अभ्यागतं तु दौरात्म्यात्परुषं वदसीदशम् । गुणदोषौ न पृच्छामि क्षयं चात्मनि राक्षस ॥ १५
 मयोक्तमपि चैतावत्त्वां प्रत्यमितविक्रम । अस्मिस्तु स भवान्कृत्ये साहाय्यं कर्तुमर्हसि ॥ १६
 शृणु तत्कर्म साहाय्ये यत्कार्यं वचनान्मम । सौवर्णस्त्वं मृगो भूत्वा चित्रो रजतविन्दुभिः ॥ १७
 आश्रमे तस्य रामस्य सीतायाः प्रमुखे चर । प्रलोभयित्वा वैदेहीं यथेष्टं गन्तुमर्हसि ॥ १८
 त्वां हि मायामयं दृष्ट्वा काञ्चनं जातविस्मया । आनयैनमिति क्षिप्रं रामं वक्ष्यति मैथिली ॥ १९
 अपक्रान्ते च काकुत्स्थे दूरं गत्वाप्युदाहर । हा सीते लक्ष्मणेत्येवं रामवाक्यानु रूपकम् ॥ २०
 तच्छ्रुत्वा रामपदवीं सीतया च प्रचोदितः । अनुगच्छति संभ्रान्तं सौमित्रिरपि सौहृदात् ॥ २१
 अपक्रान्ते च काकुत्स्थे लक्ष्मणे च यथासुखम् । आहरिष्यामि वैदेहीं सहस्राक्षः शचीमिव ॥ २२
 एवं कृत्वा त्विदं कार्यं यथेष्टं गच्छ राक्षस । राज्यस्यार्थं प्रदास्यामि मारीच तव सुव्रत ॥ २३
 गच्छ सौम्य शिवं मार्गं कार्यस्यास्य विवृद्धये । अहं त्वानुगमिष्यामि सरथो दण्डकावनम् ॥ २४
 प्राप्य सीतामयुद्धेन वञ्चयित्वा तु राघवम् । लङ्कां प्रति गमिष्यामि कृतकार्यः सह त्वया ॥ २५
 नो चेत्करोषि मारीच हन्मि त्वामहमद्य वै । एतत्कार्यमवश्यं मे बलादपि करिष्यसि ।
 राक्षो विप्रतिकूलस्थो न जातु सुखमेधते ॥ २६

आसाद्य तं जीवितसंशयस्ते मृत्युर्ध्रुवो ह्यद्य मया विरुध्यतः ।

एतद्यथावत्परिगण्य बुद्ध्या यदत्र पथ्यं कुरु तत्तथा त्वम् ॥

२७

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चत्वारिंशः सर्गः ॥ ४० ॥

एकचत्वारिंशः सर्गः ।

आज्ञातो रावणेनेत्यं प्रतिकूलं च राजवत् । अत्रवीत्परुषं वाक्यं निःशङ्को राक्षसाधिपम् ॥ १
 केनायमुपदिष्टस्ते विनाशः पापकर्मणा । सपुत्रस्य सराज्यस्य सामात्यस्य निशाचर ॥ २
 कस्त्वया सुखिना राजन्नाभिनन्दति पापकृत् । केनेदमुपदिष्टं ते मृत्युद्वारमुपायतः ॥ ३
 शत्रवस्त्वव सुव्यक्तं हीनवीर्या निशाचर । इच्छन्ति त्वां विनश्यन्तमुपरुद्धं बलीयसा ॥ ४

॥ ११ ॥ ततो वक्तुरनिष्टमपीत्याह—पश्चेति । के पश्चेत्यत्राह—अग्नेरिति ॥ १२ ॥ कानि रूपाणि तत्राह क्रमेण—औष्ण्यमिति । औष्ण्यं तैक्ष्ण्यम् । सौम्यं दयाद्रिचित्तलम् । दण्डं बुष्टनिग्रहम् । एवं च तादृशे वक्तुरे तीक्ष्णदण्डपात इत्याशयः ॥ १३ ॥ धर्मं राजधर्मम् ॥ १४ ॥ अभ्यागतमिति यिमिल्यनेन पूज्यलातिशयं सूचयति—गुणदोषप्रश्ने किं मम हितमिति प्रश्ने वा ईदृशं वक्तुं युक्तम् । न चैतदेकमपि मया पृष्टमिति भावः ॥ १५ ॥ अपि च अपि तु मया तां प्रत्येतावदेवोक्तम् । किं तत्राह—अस्मिन्सीतापहाररूपे कृत्ये स भवान्मया नियुक्तः साहाय्यं कर्तुमर्हसीति ॥ १६ ॥ किं तन्मत्कर्तव्यं साहाय्यं तत्राह—शृण्वति । साहाय्ये मम वचनानुसार्य तत्कर्म शृण्वति संबन्धः ॥ १७ ॥ १८ ॥ १९ ॥ रामवाक्यानु रूपकं रामध्वनिसदृशध्वनियुक्तम् ॥ २० ॥ २१ ॥ २२ ॥ २३ ॥ शिवं मार्गं गच्छ । सौम्यो भूत्वा प्रस्थितो भवेत्सर्वः । किं च शिवं मनोहरं मार्गं मृगरूपं गच्छ प्राप्नुहि ॥ २४ ॥ २५ ॥ अथ राजलात्सवाक्याकरणे दण्ड-

माह—नो चेदिति । मद्रचनाननुष्ठाने मरणमेव, अनुष्ठाने तु जीवनं मत्तो बहुधनादिप्राप्तिश्च । एवं प्रार्थनयाकरणे बलान्मद्वलहेतुकमरणभयात्त्वं च करिष्यसेव ॥ २६ ॥ रामात्पर्यायद्वये इव कदाचिज्जीवनं संभाव्यत एव । मद्रचनाकरणे तु सर्वथाय मृत्युरेवेत्याह—आसाद्येति । तं रामम् । संशयो न तु नाशनिश्चयः । एतन्मदुक्तवचनम् ॥ २७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे चत्वारिंशः सर्गः ॥ ४० ॥

राजवद्राजयोग्यं रावणेनाज्ञातो रामलक्ष्मणप्रतारणरूपं कार्यं प्रतिकूलमन्यथा वधं करिष्यामीत्येवं प्रतिकूलवाक्यसहितं यथाज्ञातो मृत्योर्निःशङ्को मारीचः परुषं शब्दतोऽर्थतश्च वाक्यमब्रवीत् ॥ १ ॥ विनाशो विनाशोपायः ॥ २ ॥ सुखिना त्वया । सहावस्थानमिति शेषः । को नाभिनन्दति । केन पापकृता । उपायत उपायव्याजेन ॥ ३ ॥ तथोपदेष्टारस्त्वतो हीनवीर्यास्त्वव शत्रवः । ये तां ततो बलवतरेण शत्रुणोपरुद्धं विनश्यन्तं

केनेद्रमुपदिष्टं ते क्षुद्रेणाहितबुद्धिना । यस्त्वामिच्छति नश्यन्तं स्वकृतेन निशाचर ॥ ५
 वध्याः खलु न वध्यन्ते सचिवास्तव रावण । ये त्वामुत्पथमारूढं न निगृह्णन्ति सर्वशः ॥ ६
 अमात्यैः कामवृत्तो हि राजा कापथमाश्रितः । निग्राह्यः सर्वथा सद्भिः स निग्राह्यो न गृह्यसे ॥ ७
 धर्ममर्थं च कामं च यशश्च जयतां वर । स्वामिप्रसादात्सचिवाः प्राप्नुवन्ति निशाचर ॥ ८
 विपर्यये तु तत्सर्वं व्यर्थं भवति रावण । व्यसनं स्वामिवैगुण्यात्प्राप्नुवन्तीतरे जनाः ॥ ९
 राजमूलो हि धर्मश्च यशश्च जयतां वर । तस्मात्सर्वास्ववस्थासु रक्षितव्या नराधिपाः ॥ १०
 राज्यं पालयितुं शक्यं न तीक्ष्णेन निशाचर । न चातिप्रतिकूलेन नाविनीतेन राक्षस ॥ ११
 ये तीक्ष्णमन्त्राः सचिवा भुज्यन्ते सह तेन वै । विपमेषु रथाः शीघ्रं मन्दसारथ्यो यथा ॥ १२
 बहवः साधवो लोके युक्तधर्ममनुष्ठिताः । परेषामपराधेन विनष्टाः सपरिच्छदाः ॥ १३
 स्वामिना प्रतिकूलेन प्रजास्तीक्ष्णेन रावण । रक्ष्यमाणा न वर्धन्ते मृगा गोमायुना यथा ॥ १४
 अवश्यं विनशिष्यन्ति सर्वे रावण राक्षसाः । येषां त्वं कर्कशो राजा दुर्बुद्धिरजितेन्द्रियः ॥ १५
 तदिदं काकतालीयं घोरमासादितं मया । अत्र त्वं शोचनीयोऽसि ससैन्यो विनशिष्यसि ॥ १६
 मां निहत्य तु रामोऽसावचिरात्त्वां वधिष्यति । अनेन कृतकृत्योऽसि भ्रिये चाप्यरिणा हतः ॥ १७
 दर्शनादेव रामस्य हतं मामवधारय । आत्मानं च हतं विद्धि हत्वा सीतां सबान्धवम् ॥ १८
 आनयिष्यसि चेत्सीतामाश्रमात्सहितो मया । नैव त्वमपि नाहं वै नैव लङ्का न राक्षसाः ॥ १९

निवार्यमाणस्तु मया हितैषिणा न मृष्यसे वाक्यमिदं निशाचर ।

परेतकल्पा हि गतायुषो नरा हितं न गृह्णन्ति सुहृद्भिरीरितम् ॥ २०

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे एकचत्वारिंशः सर्गः ॥ ४१ ॥

द्विचत्वारिंशः सर्गः ।

एवमुक्त्वा तु परुषं मारीचो रावणं ततः । गच्छावेत्यब्रवीद्दीनो भयाद्रात्रिचरप्रभोः ॥ १

दृष्टश्चाहं पुनस्तेन शरचापासिधारिणा । मद्बधोद्यतशस्त्रेण निहतं जीवितं च मे ॥ २

द्रष्टुमिच्छन्ति ॥ ४ ॥ स्वकृतेन स्वनिर्मितविनाशोपायेन ॥ ५ ॥
 ये लामेवं कुपथमारूढं न निगृह्णन्ति न वारयन्त्यमात्यास्ते
 वध्या वधयोग्याः । कुतस्तस्या न वध्यन्त इत्यर्थः ॥ ६ ॥
 तत्र नीतिशास्त्रमाह—अमात्यैरिति ॥ ७ ॥ कुतस्तैरेवमनुष्ठेयं
 तत्राह—धर्ममिति ॥ ८ ॥ विपर्यये स्वामिवैगुण्ये । तत्र न
 केवलं तेषामेव व्यसनप्राप्तिः, किं तु सर्वजनानाम् । तदाह
 —इतरे जना इति । अपीति शेषः ॥ ९ ॥ १० ॥ तीक्ष्णेन
 क्रूरदण्डेन । प्रतिकूलेन । स्वप्रकृतीनामिति शेषः ॥ ११ ॥
 तीक्ष्णमन्त्रास्तीक्ष्णोपायप्रयोक्तारस्तेन तन्मन्त्रप्राहिणा राजा
 सह भुज्यन्ते स्वसमतया स्थाप्यन्ते । मन्दो मन्दबुद्धिः सार-
 थिर्वैषां ते रथा यथा विषमे सारथिभिः सह नश्यन्ति तथा ते
 राजानो मन्त्रिभिः सह नश्यन्ति ॥ १२ ॥ युक्तधर्ममनुष्ठिता
 युक्तधर्मानुष्ठितारः । साधवो नीतिमार्गनिष्ठाः । सपरिच्छदाः
 सपरिजनाः ॥ १३ ॥ तीक्ष्णदण्डेन प्रजानां प्रतिकूलेन रक्ष्य-
 माणाः प्रजा न वर्धन्ते । गोमायुना मृगघातकजीवेन रक्ष्य-
 माणा मृगा इव ॥ १४ ॥ कर्कशः क्रूरबुद्धिः कठिनश्च ॥ १५ ॥
 तदिदं लज्जो मरणरूपं घोरं काकतालीयमाकस्मिकं मयासादितं
 यद्यपि तथापि तत्प्रति न मया शोकः क्रियते । 'जातस्य हि
 ध्रुवो मृत्युः' इति न्यायात् । तथापि लं ससैन्यो विनशिष्यसि

यद्यत्रार्थे लं मया शोचनीयोऽसि ॥ १६ ॥ ननु मम मरणं
 कथं निश्चितं तत्राह—मामिति । मां निहत्य रामस्त्वां सबा-
 न्धवमचिराद्वधिष्यति । तस्मादुभयथापि मरणं निश्चितं लज्जो
 वा रामाद्वा । तत्रानेन वधेन कृतकृत्योऽसि । यन्मृधे रणे-
 ऽरिणा हतो भ्रिये । राजतो बलान्मरणापेक्षया रणे शत्रुतो
 मृत्योः स्वर्गदत्तादायमृत्योरपमृत्युत्वेन दुर्मरणत्वेन शास्त्र उक्ते
 राज्ञा मारितस्य शौचोदकदानाद्यभावश्रवणाद्रामतो मरणेन
 कृतकृत्योऽहमिति व्यङ्ग्यम् । ईदृशं ज्ञानं चास्य तपसा योगेन
 च शुद्धचित्तत्वादिति बोध्यम् ॥ १७ ॥ आत्मानं रावणम् ।
 सबान्धवमात्मानमित्यन्वयः ॥ १८ ॥ कदाचिद्यदि मया जी-
 वता सहैव सीतामानयिष्यसि तदा पश्चादपि सर्ववधो निश्चित
 इत्यर्थः ॥ १९ ॥ न मृष्यसे । प्रतिकूलबुद्ध्या न परिगृह्णासीः
 ल्यर्थः । परेतकल्पा मृतप्रायाः ॥ २० ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽरण्य-
 काण्डे एकचत्वारिंशः सर्गः ॥ ४१ ॥

रात्रिचरप्रभो रावणाद्यद्वयमधुनैव निन्द्यमरणरूपं तस्माद्ग-
 च्छावेत्यब्रवीत् । लमहं चेत्यर्थः ॥ १ ॥ तथा वदन्नेव निज-
 दुःखमप्याह—दृष्टश्चाहमिति । पुनर्यदाद्य तेन दृष्टो भवि-
 ष्यामि तदोज्यमानविशेषणेन रामेण जीवितं निहतं नष्टमेव ।

नहि रामं पराक्रम्य जीवन्प्रतिनिवर्तते । वर्तते प्रतिरूपोऽसौ यमदण्डहतस्य ते ॥	३
किं तु कर्तुं मया शक्यमेवं त्वयि दुरात्मनि । एष गच्छाम्यहं तात स्वस्ति तेऽस्तु निशाचर ॥	४
प्रहृष्टस्त्वभवत्तेन वचनेन स राक्षसः । परिष्वज्य सुसंश्लिष्टमिदं वचनमब्रवीत् ॥	५
एतच्छौदीर्ययुक्तं ते मच्छन्दवशवर्तिनः । इदानीमसि मारीचः पूर्वमन्यो हि राक्षसः ॥	६
आरुह्यतामयं शीघ्रं खगो रत्नविभूषितः । मया सह रथो युक्तः पिशाचवदनैः खरैः ॥	७
प्रलोभयित्वा वैदेहीं यथेष्टं गन्तुमर्हसि । तां शून्ये प्रसभं सीतामानयिष्यामि मैथिलीम् ॥	८
ततस्तथेत्युवाचैनं रावणं ताटकासुतः । ततो रावणमारीचो विमानमिव तं रथम् ॥	९
आरुह्याययतुः शीघ्रं तस्मादाश्रममण्डलात् । तथैव तत्र पश्यन्तौ पत्नानि वनानि च ॥	१०
गिरींश्च सरितः सर्वां राष्ट्राणि नगराणि च । समेत्य दण्डकारण्यं राघवस्याश्रमं ततः ॥	११
ददर्श सहमारीचो रावणो राक्षसाधिपः । अवतीर्य रथात्तस्मात्ततः काञ्चनभूषणात् ॥	१२
हस्ते गृहीत्वा मारीचं रावणो वाक्यमब्रवीत् । एतद्रामाश्रमपदं दृश्यते कदलीवृत्तम् ॥	१३
क्रियतां तत्सखे शीघ्रं यदर्थं वयमागताः । स रावणवचः श्रुत्वा मारीचो राक्षसस्तदा ॥	१४
मृगो भूत्वाश्रमद्वारं रामस्य विचचार ह । स तु रूपं समास्थाय महद्द्रुतदर्शनम् ॥	१५
मणिप्रवरशृङ्गाग्रः सितासितमुखाकृतिः । रक्तपद्मोत्पलमुख इन्द्रनीलोत्पलश्रवाः ॥	१६
किञ्चिदत्युन्नतप्रीव इन्द्रनीलनिभोदरः । मधूकनिभपार्श्वश्च कंजकिंजल्कसंनिभः ॥	१७
वैदूर्यसंकाशखुरस्तनुजङ्घः सुसंहतः । इन्द्रायुधसवर्णेन पुच्छेनोर्ध्वं विराजितः ॥	१८
मनोहरस्निग्धवर्णो रत्नैर्नानाविधैर्वृतः । क्षणेन राक्षसो जातो मृगः परमशोभनः ॥	१९
वनं प्रज्वलयन्रम्यं रामाश्रमपदं च तत् । मनोहरं दर्शनीयं रूपं कृत्वा स राक्षसः ॥	२०
प्रलोभनार्थं वैदेह्या नानाधातुविचित्रितम् । विचरन्गच्छते शम्पं शाद्वलानि समन्ततः ॥	२१
रौप्यैर्विन्दुशतैश्चित्रं भूत्वा च प्रियनन्दनः । विटपीनां किसलयान्भक्षयन्विचचार ह ॥	२२
कदलीगृहकं गत्वा कर्णिकारानितस्ततः । तमाश्रमं मन्दगतिं सीतासंदर्शनं ततः ॥	२३
राजीवचित्रपृष्ठः स विरराज महामृगः । रामाश्रमपदाभ्यां विचचार यथासुखम् ॥	२४
पुनर्गत्वा निवृत्तश्च विचचार मृगोत्तमः । गत्वा मुहूर्तं त्वरया पुनः प्रतिनिवर्तते ॥	२५
विक्रीडंश्च पुनर्भूमौ पुनरेव निपीदति । आश्रमद्वारमागम्य मृगयूथानि गच्छति ॥	२६
मृगयूथैरनुगतः पुनरेव निवर्तते । सीतादर्शनमाकाङ्क्षन्राक्षसो मृगतां गतः ॥	२७
परिभ्रमति चित्राणि मण्डलानि विनिष्पतन् । समुद्रीक्ष्य च सर्वे तं मृगा येऽन्ये वनेचराः ॥	२८
उपगम्य समाप्राय विद्रवन्ति दिशो दश । राक्षसः सोऽपि तान्वन्यान्मृगान्मृगवधे रतः ॥	२९
प्रच्छादनार्थं भावस्य न भक्षयति संस्पृशन् । तस्मिन्नेव ततः काले वैदेही शुभलोचना ॥	३०

चकारात्तत्र च जीवितं नष्टम् ॥ २ ॥ यमदण्डहतस्य तेऽसौ रामः प्रतिरूपो यमदण्डप्रतिरूपो वर्तते ॥ ३ ॥ अथाशक्यपरिहारमनर्थं शोचति—किं लिपि ॥ ४ ॥ तेन वचनेन गच्छामीति वचनेन । सुसंश्लिष्टं गाढम् ॥ ५ ॥ मच्छन्दवशवर्तिनो मदभिप्रायवशवर्तिनः । शौदीर्यं वीर्यं तद्युक्तम् । एतद्वचो योग्यमिति शेषः । इदानीं मारीचोऽसि स्वप्रकृतिं प्राप्तोऽसि । पूर्वमन्यो हि राक्षसस्तदाविष्ट इति शेषः ॥ ६ ॥ खग आकाशगामी रथः ॥ ७ ॥ शून्ये रामलक्ष्मणरहिते समये ॥ ८ ॥ ९ ॥ आश्रममण्डलान्मारीचाश्रममण्डलादित्यर्थः । पत्तननगरयोराराजधानीराजधानीत्वेन भेदः । पत्तनशब्दोऽर्धार्थादिः ॥ १० ॥ ११ ॥ १२ ॥ १३ ॥ १४ ॥ १५ ॥ मणिप्रवरशृङ्गाग्र इन्द्रनीलरत्नाकारशृङ्गाग्रः । मणिशब्दः केवल इन्द्रनीले इति कविसमय इति कतकः । कचिद्वसिता कचिद्वसिता मुख-

स्याकृतिः शोभा यस्य सः । तदेवाह—रक्तपद्मोत्पलेति । उत्पलं नीलोत्पलम् । इन्द्रनीलवदुत्पलवच्छ्रवः श्रवणं यस्य सः ॥ १६ ॥ मधूकपुष्पसदृशपार्श्वद्वयः । कंजं पद्मं तर्किजल्कसदृशवर्णः ॥ १७ ॥ सुसंहतः श्लिष्टसंघिवन्धः ॥ १८ ॥ १९ ॥ प्रज्वलयन्प्रवीपयन् ॥ २० ॥ शाद्वलानि विचरन्भक्षयन्गच्छते गच्छति ॥ २१ ॥ चित्रमिति क्रियाविशेषणम् । विटपीनामिति वीर्यं आपेक्ष्यन्दोनुरोधात् । 'भक्तादन्' इति पाठ आषोऽनुनासिकलोपः ॥ २२ ॥ कदलीगृहं कदलीवाटिकाम् । कर्णिकारांस्तद्वनं च गत्वा लयक्त्वा सीतासंदर्शनमपेक्ष्येतस्ततो मन्दगतिं समाश्रयन्विचचार विरराज च ॥ २३ ॥ २४ ॥ २५ ॥ मृगयूथानि गच्छति । तत्पृष्ठतो गच्छतीत्यर्थः ॥ २६ ॥ २७ ॥ विनिष्पतन् । प्रागल्भ्येन कुर्वन्विलस्यः ॥ २८ ॥ विद्रवन्ति । अमृगलनिश्चयादिति शेषः ॥ २९ ॥ मृगवधे रतोऽपि भावस्य

कुसुमापचये व्यग्रा पादपानत्यवर्तत । कर्णिकारानशोकांश्च चूतांश्च मदिरेक्षणा ॥	३१
कुसुमान्यपचिन्वन्ती चचार रुचिरानना । अनर्हा वनवासस्य सा तं रत्नमयं मृगम् ॥	३२
मुक्तामणिविचित्राङ्गं ददर्श परमाङ्गना । तं वै रुचिरदन्तोष्ठं रूप्यधातुतनूरुहम् ॥	३३
विस्मयोत्फुल्लनयना सखेहं समुदैक्षत । स च तां रामदयितां पश्यन्मायामयो मृगः ॥	३४
विचचार ततस्तत्र दीपयन्निव तद्वनम् । अदृष्टपूर्वं दृष्ट्वा तं नानारत्नमयं मृगम् ।	
विस्मयं परमं सीता जगाम जनकात्मजा ॥	३५

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्विचत्वारिंशः सर्गः ॥ ४२ ॥

त्रिचत्वारिंशः सर्गः ।

सा तं संप्रेक्ष्य सुश्रोणी कुसुमानि विचिन्वती । हेमराजतवर्णाभ्यां पार्श्वाभ्यामुपशोभितम् ॥	१
प्रहृष्टा चानवद्याङ्गी मृष्टहाटकवर्णिनी । भर्तारमपि चक्रन्द लक्ष्मणं चैव सायुधम् ॥	२
आहूयाहूय च पुनस्तं मृगं साधु वीक्षते । आगच्छागच्छ शीघ्रं वै आर्यपुत्र सहानुज ॥	३
तावाहूतौ नरव्याघ्रौ वैदेह्या रामलक्ष्मणौ । वीक्षमाणौ तु तं देशं तदा ददृशतुर्मृगम् ॥	४
शङ्कमानस्तु तं दृष्ट्वा लक्ष्मणो वाक्यमब्रवीत् । तमेवैनमहं मन्ये मारीचं राक्षसं मृगम् ॥	५
चरन्तो मृगयां हृष्टाः पापेनोपाधिना वने । अनेन निहता राम राजानः पापरूपिणा ॥	६
अस्य मायाविदो मायामृगरूपमिदं कृतम् । भानुमत्पुरुषव्याघ्र गन्धर्वपुरसंनिभम् ॥	७
मृगो ह्येवंविधो रत्नविचित्रो नास्ति राघव । जगत्यां जगतीनाथ मायैषा हि न संशयः ॥	८
एवं ब्रुवाणं काकुत्स्थं प्रतिवार्य शुचिसिता । उवाच सीता संहृष्टा छद्मना हृतचेतना ॥	९
आर्यपुत्राभिरामोऽसौ मृगो हरति मे मनः । आनयैनं महाबाहो क्रीडार्थं नो भविष्यति ॥	१०
इहाश्रमपदेऽस्माकं बह्विधः पुण्यदर्शनाः । मृगाश्चरन्ति सहिताश्चमराः सुमरास्तथा ॥	११
ऋक्षाः पृषतसङ्घाश्च वानराः किंनरास्तथा । विहरन्ति महाबाहो रूपश्रेष्ठा महाबलाः ॥	१२
न चान्यः सदृशो राजन्दष्टः पूर्वं मृगो मया । तेजसा क्षमया दीप्त्या यथायं मृगसत्तमः ॥	१३
नानावर्णविचित्राङ्गो रत्नभूतो महाव्रतः । द्योतयन्वनमव्यग्रं द्योतते शशिसंनिभः ॥	१४
अहो रूपमहो लक्ष्मीः स्वरसंपन्न शोभना । मृगोऽद्भुतो विचित्राङ्गो हृदयं हरतीव मे ॥	१५
यदि ग्रहणमभ्येति जीवन्नेव मृगस्तव । आश्चर्यभूतं भवति विस्मयं जनयिष्यति ॥	१६

राक्षसस्य संछादनार्थं संस्तुशत्रुपि मृगाच्च भक्षयति ॥ ३० ॥
अपचयो ग्रहणम् । अत्राशोकचूतकुसुमानामपचयोक्त्या शिक्षि-
रान्तकालोऽयम् । 'गन्धवान्मुरभिर्मांसो जातपुष्पफलद्रुमः'
इति, 'संतापयति सौमित्रे शूरश्चैत्रवनानिलः' इति च पम्पातीरे
रामोक्तिश्च । किंचाग्रे द्वादशमासोत्तरं यथेषा मां नाङ्गीकरोति
तथैनां हन्मीति रावणप्रतिज्ञा । ततो हनुमद्दर्शनकाले च तं
प्रति सीतावाक्यम्—'वर्तते दशमो मांसो द्वौ तु शेषौ ब्रह्मम्'
इति संगच्छते । माघशुक्लाष्टम्यां हरणे हि मार्गशुक्लाष्टम्यां
ततोऽर्वागेव वा दशमसमाप्त्या तस्य वर्तमानलोकिरसंगतैव
स्यात् । तच्छुक्लपक्षान्ते हनूमतस्तद्दर्शनात् ॥ ३१ ॥ अनर्हा
वनवासस्थेन नगरवासः सूचितः ॥ ३२ ॥ रूप्यं रजतम्,
चातको गेरिकाषाः, तत्सदृशरोमयुकम् ॥ ३३ ॥ ३४ ॥ ३५ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्येऽरण्यकाण्डे द्विचत्वारिंशः सर्गः ॥ ४२ ॥

सा तमिति ॥ १ ॥ मृष्टहाटकं शुद्धं हेम तत्सदृशवर्णा ।

चक्रन्द । आह्वाने कदिः । चक्रन्देति रोदनार्थेन भाव्यशुभ-
मिति सूचितं कविना ॥ २ ॥ ३ ॥ तावाहूतौ । सीतयेति
शेषः ॥ ४ ॥ ५ ॥ मृगयां चरन्तस्तां कुर्वन्तः । उपाधिना
मृगरूपच्छलेन ॥ ६ ॥ अस्य मायाविदो माया या श्रुता सा
मृगरूपमिदं कृतम् । मायैव मृगरूपेण परिणतेत्यर्थः । भानु-
मत्प्रकाशयुतं गन्धर्वपुरवदापातरमणीयम् ॥ ७ ॥ नास्त्येवमु-
पादानकमृगासंभवात् ॥ ८ ॥ काकुत्स्थं लक्ष्मणं प्रतिवार्य
नायं राक्षसः, अपि तु चित्रमृगः नैतद्ग्रहणविघ्नस्त्वया कार्य-
इत्युक्तवैत्यर्थः । छद्मना वक्ष्येन हृतचेतना सेव ॥ ९ ॥ नोऽ-
स्माकम् । अयोध्यागमनोत्तरम् । तत्र सख्यभिप्रायेण बहुवच-
नम् ॥ १० ॥ सुमरचमरौ कृष्णशुक्लपुच्छौ ॥ ११ ॥ १२ ॥
अन्यः सदृश एतत्सदृशोऽन्य इत्यर्थः । तेजसा विचित्रगति-
सामर्थ्येन । क्षमया सौम्यभावेन । दीप्त्या देहकान्त्या ॥ १३ ॥
शशिसंनिभेनाद्वादकलम् ॥ १४ ॥ स्वरसंपन्नमिदमर्थः
॥ १५ ॥ तव ग्रहणं स्वर्तुर्कग्रहणम् । जीवतो ग्रहणमावर्त्य-

समाप्तवनवासानां राज्यस्थानां च नः पुनः । अन्तःपुरे विभूयार्थं मृग एष भविष्यति ॥	१७
भरतस्यार्यपुत्रस्य श्वश्रूणां मम च प्रभो । मृगरूपमिदं दिव्यं विस्मयं जनयिष्यति ॥	१८
जीवन्न यदि तेऽभ्येति ग्रहणं मृगसत्तमः । अजिनं नरशार्दूल रुचिरं तु भविष्यति ॥	१९
निहतस्यास्य सत्त्वस्य जाम्बूनदमयत्वचि । शष्पवृक्षां विनीतायामिच्छाम्यहमुपासितम् ॥	२०
कामवृत्तमिदं रौद्रं स्त्रीणामसदृशं मतम् । वपुषा त्वस्य सत्त्वस्य विस्मयो जनितो मम ॥	२१
तेन काञ्चनरोम्णा तु मणिप्रवरशृङ्गिणा । तरुणादित्यवर्णेन नक्षत्रपथवर्चसा ॥	२२
बभूव राघवस्यापि मनो विस्मयमागतम् । इति सीतावचः श्रुत्वा दृष्ट्वा च मृगमद्भुतम् ॥	२३
लोमितस्तेन रूपेण सीतया च प्रचोदितः । उवाच राघवो हृष्टो भ्रातरं लक्ष्मणं वचः ॥	२४
पश्य लक्ष्मण वैदेह्याः स्फुटामुल्लसितामिमाम् । रूपश्रेष्ठतया ह्येष मृगोऽद्य न भविष्यति ॥	२५
न वने नन्दनोद्देशे न चैत्ररथसंश्रये । कुतः पृथिव्यां सौमित्रे योऽस्य कश्चित्समो मृगः ॥	२६
प्रतिलोमानुलोमाश्च रुचिरा रोमराजयः । शोभन्ते मृगमाश्रित्य चित्राः कनकबिन्दुभिः ॥	२७
पश्यास्य जृम्भमाणस्य दीप्तामग्निशिखोपमाम् । जिह्वां मुखान्निःसरन्तीं मेघादिव शतहृदाम् ॥	२८
मसारगत्वर्कमुखः शङ्खमुक्तानिभोदरः । कस्य नामानिरूप्योऽसौ न मनो लोभयेन्मृगः ॥	२९
कस्य रूपमिदं दृष्ट्वा जाम्बूनदमयप्रभम् । नानारत्नमयं दिव्यं न मनो विस्मयं व्रजेत् ॥	३०
मांसहेतोरपि मृगान्विहारार्थं च धन्विनः । घ्नन्ति लक्ष्मण राजानो मृगयायां महावने ॥	३१
धनानि व्यवसायेन विचीयन्ते महावने । धातवो विविधाश्चापि मणिरत्नसुवर्णिनः ॥	३२
तत्सारमखिलं नृणां धनं निचयवर्धनम् । मनसा चिन्तितं सर्वं यथा शुक्रस्य लक्ष्मण ॥	३३
अर्थी येनार्थकृत्येन संव्रजत्यविचारयन् । तमर्थमर्थशास्त्रज्ञाः प्रादुरर्थाः सुलक्ष्मण ॥	३४
एतस्य मृगरत्नस्य परार्थ्यं काञ्चनत्वचि । उपवेक्ष्यति वैदेही मया सह सुमध्यमा ॥	३५
न कादली न प्रियकी न प्रवेणी न चाविकी । भवेदेतस्य सदृशी स्पर्शेऽनेनेति मे मतिः ॥	३६

भूतं भवति यतोऽतो विस्मयं जनयिष्यति ॥ १६ ॥ १७ ॥ १८ ॥ हतोऽपि यदि ते ग्रहणं प्राप्नोति तदापि मे प्रयो-
जनमित्याह—अजिनमिति ॥ १९ ॥ शष्पवृक्षां बालवृणपति-
कल्पिततापसासने विनीतायां प्रसारितायामस्य जाम्बूनदमयत्व-
च्युपासितुं त्वत्समीपे स्थातुमिच्छामि । यद्वा . भगवदुपासनां
कर्तुमित्यर्थः ॥ २० ॥ इदं कामेन स्वप्रयोजनेच्छया पतिनि-
योजनरूपं रौद्रम्, अत एव स्त्रीणामसदृशं कैकेयीवदिति मम
निर्णीतं तथाप्यस्य सत्त्वस्य वपुषा मम विस्मयो जनित इति
जातकौतुकनिवृत्त्यर्थमनुचितमपि करोमीति शेषः ॥ २१ ॥
'काञ्चनरूपेण' इति पाठे रूपेण मृगेण । 'रूपं' मृगेऽपि विद्मे-
यम्' इति हलायुधः । नक्षत्रसदृशनानाविन्दूपलक्षितत्वात्तत्प-
थसदृशेन ॥ २२ ॥ राघवस्यापि संभावितसंभावितवस्तु-
तत्त्वनिरूपणकुशलमतेरपि मनो विस्मयमागतं प्राप्तं तदिव
बभूव । भवितव्यतायाः प्रावल्यात् ॥ २३ ॥ तदेवाह—लो-
मित इति ॥ २४ ॥ रूपेणालौकिकविचित्रस्वरूपेण श्रेष्ठः ।
सर्वश्रेष्ठरूपेण हेतुना । अथेष मृगो न भविष्यति न जीवि-
ष्यति । जीवनमस्य न संभावितमित्यर्थः । प्रायेण मृगत्वमत्र
न संभावितमित्यर्थ इति कतकः ॥ २५ ॥ नन्दन इत्युद्देशः
कीर्तनं यस्य तत्र वने चैत्ररथसंश्रये तदाख्ये वनेऽपि न
योऽस्य कश्चित्समो मृगः स पृथिव्यामस्ति इति कुतः संभा-
व्यते इत्यर्थः ॥ २६ ॥ तदेवाह—प्रतिलोमेत्यादि । कनक-

विन्दुभिः सहिता रोमराजय इत्यन्वयः ॥ २७ ॥ शतहृदा
विद्युत् ॥ २८ ॥ 'मसारगत्वर्कमुखः शङ्खमुक्तानिभोदरः' इति
पाठे मसार इन्द्रनीलस्तस्य गत्वर्कश्चपकस्तदाकारास्यसंपुट
इत्यर्थ इति तीर्थः । अनिरूप्य इदमित्यमिति निरूपयितुम-
शक्यः । पाठान्तरे यस्येत्यादि ॥ २९ ॥ ३० ॥ मांसहेतोरपि
विहारार्थं च घ्नन्ति, किं पुनरेवंविधत्वग्लामार्थमिति भावः
॥ ३१ ॥ महावने । राजमिरिति शेषः । व्यवसायेन मृगवधो-
द्यमेन । धनानि विचीयन्ते संगृह्यन्ते । ननु वने कुतो धनं
तत्राह—धातव इति । मणिरत्नं सुवर्णं च येषु तादृशा धातवः ।
वज्रादिमणिषुवर्णादियुक्तास्त्रादिधातव इति यावत् ॥ ३२ ॥
निचयवर्धनं कोशवर्धनं तद्वन्धं धनं नृणां सारमतिप्रशस्तं
भवति । शुक्रं ब्रह्म । 'स पर्यगाच्छुक्रमकायमव्रणम्' इति श्रुतेः ।
एवं च शुक्रस्य ब्रह्मणोर्कं प्राप्तस्य तद्रूपमापन्नस्य मनसा चिन्तितं
संकल्पमात्रसिद्धं सर्वं भोग्यवस्तु यथा सर्वस्मात्सारतरं तद्वत्
॥ ३३ ॥ ननु तथापि विचार्य कर्तव्यं तत्राह—अर्थीति । अर्थ-
र्यपेक्षः पुमान्येनार्थकृत्येनार्थनिमित्तेन कर्तव्येन कर्मणा तत्सौ-
न्दर्यादाक्षिप्तहृदयोऽविचारयन्नेव व्रजति तत्संपादनार्थं तमे-
वार्थ्या अर्थसंपादनचतुरा अर्थशास्त्रज्ञा अर्थमर्थपदवाच्यमाहुः
॥ ३४ ॥ अतोऽविचारितेवात्र प्रवृत्तिरित्याह—एतस्येति ।
अत्र विचारो न कर्तव्यः । एतन्मूलेन महतोऽर्थस्य सिद्धि-
रिति गूढतात्पर्यम् ॥ ३५ ॥ अस्य परार्थत्वमेव दर्शयति—

एष चैव मृगः श्रीमान्यश्च दिव्यो नभश्चरः । उभावेतौ मृगौ दिव्यौ तारामृगमहीमृगौ ॥ ३७
 यदि वायं तथा यन्मां भवेद्वदसि लक्ष्मण । मायैषा राक्षसस्येति कर्तव्योऽस्य वधो मया ॥ ३८
 एतेन हि नृशंसेन मारीचेनाकृतात्मना । वने विचरता पूर्वं हिंसिता मुनिपुंगवाः ॥ ३९
 उत्थाय बहवो येन मृगयायां जनाधिपाः । निहताः परमेष्वासास्तस्माद्वध्यस्त्वयं मृगः ॥ ४०
 पुरस्तादिह वातापिः परिभूय तपस्विनः । उदरस्थो द्विजान्हन्ति स्वगर्भोऽश्वतरीमिव ॥ ४१
 स कदाचिच्चिराल्लोके आससाद महामुनिम् । अगस्त्यं तेजसा युक्तं भक्ष्यस्तस्य बभूव ह ॥ ४२
 समुत्थाने च तद्रूपं कर्तुकामं समीक्ष्य तम् । उत्सयित्वा तु भगवान्वातापिमिदमब्रवीत् ॥ ४३
 त्वयाविगण्य वातापे परिभूताश्च तेजसा । जीवलोके द्विजश्रेष्ठास्तस्मादसि जरां गतः ॥ ४४
 तद्रक्षोऽपि न भवेदेव वातापिरिव लक्ष्मण । मद्भिधं योऽतिमन्येत धर्मनित्यं जितेन्द्रियम् ॥ ४५
 भवेद्धतोऽयं वातापिरगस्त्येनेव मा गतः । इह त्वं भव संनद्धो यन्त्रितो रक्ष मैथिलीम् ॥ ४६
 अस्यामायत्तमस्माकं यत्कृत्यं रघुनन्दन । अहमेनं वधिष्यामि ग्रहीष्याम्यथवा मृगम् ॥ ४७
 यावद्रच्छामि सौमित्रे मृगमानयितुं द्रुतम् । पश्य लक्ष्मण वैदेह्या मृगत्वच्चि गतां स्पृहाम् ॥ ४८
 त्वया प्रधानया ह्येष मृगोऽद्य नभविष्यति । अप्रमत्तेन ते भाव्यमाश्रमस्थेन सीतया ॥ ४९
 यावत्पृषतमेकेन सायकेन निहन्यहम् । हत्वैतश्चर्म आदाय शीघ्रमेष्यामि लक्ष्मण ॥ ५०

प्रदक्षिणेनातिवलेन पक्षिणा जटायुषा बुद्धिमता च लक्ष्मण ।

भवाप्रमत्तः प्रतिगृह्य मैथिलीं प्रतिक्षणं सर्वत एव शङ्कितः ॥

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रिचत्वारिंशः सर्गः ॥ ४३ ॥

चतुश्चत्वारिंशः सर्गः ।

तथा तु तं समुद्दिश्य भ्रातरं रघुनन्दनः । दधारारसि महातेजा जाम्बूनदमयत्सरम् ॥ १
 ततस्त्रिविनतं चापमादायात्मविभूषणम् । आवध्य च कलापौ द्वौ जगामोदग्रविक्रमः ॥ २
 तं वन्यराजो राजेन्द्रमापतन्तं निरीक्ष्य त्रै । बभूवान्तर्हितस्त्रासात्पुनः संदर्शनेऽभवत् ॥ ३

नेति । कदल्या इयं त्वक्कादली । मृदूचकर्वुरनीलाप्ररोमा मृग-
 विशेषः कदली । प्रियकी मृदूचमसृणघनरोमयुक्तो मृगः प्रिय-
 कस्तस्येयं प्रियकी । प्रवेणी अजविशेषसंबन्धिनी । आविकी
 अविलक् । प्रत्येकं नलुक्तिः सर्वथा साहस्यभावबोधनाय ।
 अनेनैतदीयलचा ॥ ३६ ॥ यश्च नभश्चरो मृगो मृगशिरोनक्ष-
 त्ररूपः । तदेवाह—तारामृगेति ॥ ३७ ॥ अथ लक्ष्मणमतम-
 ङ्गीकृत्यापि प्रवृत्तिमाह—यदि वेति । राक्षसमायैषा न मृग
 इति यथा मां वदसि, यदि वा तथैवैष भवेत्तथाप्यस्य वधो
 मया कर्तव्य एव । राक्षसवधस्य प्रतिज्ञातत्वात् ॥ ३८ ॥ ३९ ॥
 उत्थाय प्रादुर्भूयोत्सुल्य वा ॥ ४० ॥ पुरस्तात्पूर्वमिह दण्डका-
 रण्ये । 'स्वगर्भोऽश्वतरीमिव' इति । अश्वतरी स्वगर्भेण प्रियत
 इति प्रसिद्धिः । अश्वतरी गर्दभादश्वायामुत्पन्नेति तीर्थः ।
 अश्वतरी कर्कटीति परे । वृद्धिक इति कतकः । अत्राद्यव्या-
 ख्यैव व्यायसी । तस्या गर्भस्योदरपाटनं विना न निःसरणमिति
 सर्वजनप्रसिद्धेः ॥ ४१ ॥ ४२ ॥ समुत्थाने श्राद्धान्ते । तद्रूपं राक्षसं
 रूपम् । उत्सयित्वेषदसिला ॥ ४३ ॥ अविगण्याविचार्य
 पापम् । तस्माद्विजपरिभवजपापेन । जरां जीर्णताम् ॥ ४४ ॥
 यो मारीचो मद्भिधमतिमन्येतात्क्रामेत्तद्रक्षोऽपि मारीचाख्यं
 वातापिरिव नभवेदेव न जीवेदेव ॥ ४५ ॥ उक्तमेवार्थं
 पुनराह दार्ढ्याय—भवेदिति । मां मां गतः प्राप्तो मारीचोऽग-

स्त्येन वातापिरिव मया हतो भवेत् । भविष्यतीत्यर्थः । संनद्धो
 धनुःकवचादियुक्तः । यन्त्रितो यत्तवान्यापारान्तरहीनः ॥ ४६ ॥
 अस्माकं यत्कृत्यमावश्यकं कर्तव्यं तदस्यामेतद्रक्षणविषय
 आयत्तं स्थितम् । तन्मुख्यकृत्ये त्वं सावधानस्तिष्ठ । स्वकर्त-
 व्यमाह—अहमिति । अत्र पूर्वश्लोकचतुर्थचरणश्लेषेणायन्त्रितो
 यन्त्रणया हीनोऽतियन्नरहितः सीतां रक्ष । यदस्माकं कृत्य-
 मवतारग्रहणप्रयोजनं तदस्यामायत्तमनयैव साधनीयमित्यपि
 सूचितम् ॥ ४७ ॥ यावद्रच्छामि । गमिष्यामीत्यर्थः । आन-
 यितुमानेतुम् । तत्र हेतुः—पश्येति ॥ ४८ ॥ प्रधानया
 सर्वोत्तमया नभविष्यति न जीविष्यति । अनेन जीवतो
 ग्रहणमशुशकमिति दर्शितम् । ते लया । सीतया सहेति
 शेषः । अनया प्रेरिते कर्तव्ये चेत्त्यर्थः ॥ ४९ ॥ याव-
 दिति । तावदप्रमत्तेन भाव्यमित्यन्वयः ॥ ५० ॥ प्रदक्षिणेन
 समर्थेन । सर्वतः सर्वदिग्बर्तिरक्षोभुरेभ्यः ॥ ५१ ॥ इति
 श्रीरामाभिरामे श्रीरामीये रामायणतिलके वाल्मीकीय आ-
 दिकाव्येऽरण्यकाण्डे त्रिचत्वारिंशः सर्गः ॥ ४३ ॥

त्सरः खड्गमुष्टिः ॥ १ ॥ मध्ये स्थलत्रये विनतं त्रिविन-
 तम् । आत्मविभूषणम् । चापस्य वीरालंकारत्वात् । आत्मवि-
 भूषणमित्यनेनागस्त्यदत्तं वैष्णवमिति सूचितम् । कलापौ द-
 णीरौ ॥ २ ॥ वन्यराजो वन्यानां मृगाणां राजा । विविन्नश-

बद्धासिर्धनुरादाय प्रदुद्राव यतो मृगः । तं स्म पश्यति रूपेण द्योतयन्तमिवाग्रतः ॥ ४
 अवेक्ष्यावेक्ष्य धावन्तं धनुष्पाणिर्महावने । अतिवृत्तमिवोत्पाताल्लोभयानं कदाचन ॥ ५
 शङ्कितं तु समुद्भान्तमुत्पतन्तमिवाम्बरम् । दृश्यमानमदृश्यं च वनोद्देशेषु केषुचित् ॥ ६
 छिन्नाभ्रैरिव संवीतं शारदं चन्द्रमण्डलम् । मुहूर्तादेव ददृशे मुहुर्दूरात्प्रकाशते ॥ ७
 दर्शनादर्शनेनैव सोऽपाकर्षत राघवम् । स दूरमाश्रमस्यास्य मारीचो मृगतां गतः ॥ ८
 आसीत्कुञ्जस्तु काकुत्स्थो विवशस्तेन मोहितः । अथावतस्थे सुभ्रान्तदृष्ट्यामाश्रित्य शास्त्रले ॥ ९
 स तमुन्मादयामास मृगरूपो निशाचरः । मृगैः परिवृतोऽथान्यैरदूरात्प्रत्यदृश्यत ॥ १०
 ग्रहीतुकामं दृष्ट्वा तं पुनरेवाभ्यधावत । तत्क्षणादेव संत्रासात्पुनरन्तर्हितोऽभवत् ॥ ११
 पुनरेव ततो दूरादृक्षखण्डाद्विनिःसृतः । दृष्ट्वा रामो महातेजास्तं हन्तुं कृतनिश्चयः ॥ १२
 भूयस्तु शरमुद्धृत्य कुपितस्तत्र राघवः । सूर्यरश्मिप्रतीकाशं ज्वलन्तमरिमर्दनम् ॥ १३
 संधाय स ददं चापे विकृष्य बलवद्बली । तमेव मृगमुद्दिश्य ज्वलन्तमिव पन्नगम् ॥ १४
 मुमोच ज्वलितं दीप्तमखं ब्रह्मविनिर्मितम् । स भृशं मृगरूपस्य विनिर्मितं शरोत्तमः ॥ १५
 मारीचस्यैव हृदयं विभेदाशनिसंनिभः । तालमात्रमथोत्प्लुत्य न्यपतत्स भृशानुरः ॥ १६
 व्यनदद्भैरवं नादं धरण्यामल्पजीवितः । त्रियमाणस्तु मारीचो जहौ तां कृत्रिमां तनुम् ॥ १७
 स्मृत्वा तद्वचनं रक्षो दध्यौ केन तु लक्ष्मणम् । इह प्रस्थापयेत्सीता तां शून्ये रावणो हरेत् ॥ १८
 स प्राप्तकालमाज्ञाय चकार च ततः स्वनम् । सदृशं राघवस्येव हा सीते लक्ष्मणेति च ॥ १९
 तेन मर्मणि निर्विद्धं शरेणानुपमेन हि । मृगरूपं तु तत्त्यक्त्वा राक्षसं रूपमास्थितः ॥ २०
 चक्रे स सुमहाकायो मारीचो जीवितं त्यजन् । तं दृष्ट्वा पतितं भूमौ राक्षसं भीमदर्शनम् ॥ २१
 रामो रुधिरसिकाङ्गं चेष्टमानं महीतले । जगाम मनसा सीतां लक्ष्मणस्य वचः स्मरन् ॥ २२
 मारीचस्य तु मायैषा पूर्वोक्ता लक्ष्मणेन तु । तत्तथा ह्यभवच्चाद्य मारीचोऽयं मया हतः ॥ २३
 हा सीते लक्ष्मणेत्येवमाकुश्य तु महास्वनम् । ममार राक्षसः सोऽयं श्रुत्वा सीता कथं भवेत् ॥ २४
 लक्ष्मणश्च महाबाहुः कामवस्थां गमिष्यति । इति संचिन्त्य धर्मात्मा रामो दृष्टतनूरुहः ॥ २५
 तत्र रामं भयं तीव्रमाविवेश विषादजम् । राक्षसं मृगरूपं तं हत्वा श्रुत्वा च तत्स्वनम् ॥ २६
 निहत्य पृथतं चान्यं मांसमादाय राघवः । त्वरमाणो जनस्थानं ससाराभिमुखं तदा ॥ २७

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुश्चत्वारिंशः सर्गः ॥ ४४ ॥

गत्वात् । पुनः संदर्शने दृष्टिविषये ॥ ३ ॥ रूपेण स्वरूपेणाग्रतो
 द्योतयन्तं द्योतमानमिव स्थितम् ॥ ४ ॥ अतिवृत्तमतिक्रान्तम् ।
 कदाचन लोभयानं हस्तप्राप्तमिव दृश्यमानम् ॥ ५ ॥ शङ्कि-
 तम् । इषुपातादिति शेषः । वनोद्देशेषु कचिद्दृश्यमानं कचि-
 द्दृश्यमानम् ॥ ६ ॥ छिन्नाभ्रसंवीतचन्द्रसादृश्योपपादकमुत्त-
 राधम् ॥ ७ ॥ दर्शनादर्शनेनेति द्वन्द्वैकवद्भावः । स मृगतां
 गतो मारीचः । अस्याश्रमस्य दूरं गत इत्यर्थः ॥ ८ ॥ तेन
 दर्शनादर्शनेन विलोभ्य मोहयता मारीचेन मोहितो वञ्चितो
 विवशस्तत्त्वग्लोभपरवश इव सुतरां छायामाश्रित्यावतस्थे ॥ ९ ॥
 उन्मादयामास बहुदूरधावनेन चित्तविभ्रमं चकार ॥ १०
 ॥ ११ ॥ १२ ॥ भूयः कुपित इत्यन्वयः ॥ १३ ॥ १४ ॥
 प्रणविनिर्मितमखं ब्रह्माखं ब्रह्मदत्तवर्णं च । मृगरूपसदृशरूपस्य
 मायाकृत्ये यक्षवत्प्रविश्य स्थितस्य ॥ १५ ॥ मारीचस्यैव
 हृदयम्, न तु तत्कृतमायामृगाकारमात्रस्य । तालमात्रमुत्प्लुत्य ।
 शरवेगकृतवेधादिति शेषः ॥ १६ ॥ १७ ॥ तद्वचनं रावण-
 वचनम् । दध्यौ ध्यानं कृतवान् । केन मत्कृतेनोपायेन

सीता लक्ष्मणं प्रस्थापयेतां च शून्ये रावणो हरेदिति दध्यौ
 ॥ १८ ॥ प्राप्तकालमाज्ञाय रावणोक्तमुपायमेव युक्तं मत्वा ॥ १९ ॥
 मर्मणि प्राणस्थाने । राक्षस इदं राक्षसं रूपमास्थितः । पूर्वोक्तं
 शब्दं चक्र इत्यन्वयः ॥ २० ॥ सुमहाकायो महाशरीरम्
 ॥ २१ ॥ २२ ॥ लक्ष्मणवच एवाह—मारीचस्य त्विति
 ॥ २३ ॥ सीता कथं भवेत् । किमर्थं नाटयित्वा लक्ष्मणं
 प्रेषयेदुत धीरा भवेदित्यर्थः ॥ २४ ॥ कामवस्थाम् । अधैर्या-
 दिति शेषः । दृष्टतनूरुहत्वासादिव रोमाञ्चिततनुः । वस्तुत
 एतन्मूलेन सर्वकार्यनिष्पत्तिरिति हर्षाद्रोमाञ्चिततनुः ॥ २५ ॥
 तत्र नटवद्भगवान्मनुष्यरूपत्वाद्भयशोकादिमत्त्वं नाटयतीति
 कविरपि सर्वलोकवेद्यं तथैवाह—तत्र रामं भयमिति । ता-
 त्विकमर्थं तु दृष्टतनूरुह इति दृष्टपदेन प्रागेव ध्वनितवान्
 ॥ २६ ॥ पृथतं मृगम् । जनस्थानमभिमुखं जनस्थानवर्तिनि-
 जाश्रमाभिमुखम् ॥ २७ ॥ इति श्रीरामायणमिरामे श्रीरामीये
 रामायणतिलके वाल्मीकीय आदिकाव्येऽरण्यकाण्डे चतु-
 श्चत्वारिंशः सर्गः ॥ ४४ ॥

पञ्चचत्वारिंशः सर्गः ।

आर्तस्वरं तु तं भर्तुर्विज्ञाय सदृशं वने । उवाच लक्ष्मणं सीता गच्छ जानीहि राघवम् ॥	१
नहि मे जीवितं स्थाने हृदयं वावतिष्ठते । क्रोशतः परमार्तस्य श्रुतः शब्दो मया भृशम् ॥	२
आक्रन्दमानं तु वने भ्रातरं त्रातुमर्हसि । तं क्षिप्रमभिधाव त्वं भ्रातरं शरणैषिणम् ॥	३
रक्षसां वशमापन्नं सिंहानामिव गोवृषम् । न जगाम तथोक्तस्तु भ्रातुराज्ञाय शासनम् ॥	४
तमुवाच ततस्तत्र क्षुभिता जनकात्मजा । सौमित्रे मित्ररूपेण भ्रातस्त्वमसि शत्रुवत् ॥	५
यस्त्वमस्यामवस्थायां भ्रातरं नाभिपद्यसे । इच्छसि त्वं विनश्यन्तं रामं लक्ष्मण मत्कृते ॥	६
लोभात्तु मत्कृते नूनं नानुगच्छसि राघवम् । व्यसनं ते प्रियं मन्ये स्नेहो भ्रातरि नास्ति ते ॥	७
तेन तिष्ठसि विस्त्रब्धं तमपश्यन्महाद्युतिम् । किं हि संशयमापन्ने तस्मिन्निह मया भवेत् ॥	८
कर्तव्यमिह तिष्ठन्त्या यत्प्रधानस्त्वमागतः । एवं ब्रुवाणां वैदेहीं वाष्पशोकसमन्विताम् ॥	९
अब्रवील्लक्ष्मणस्त्वस्तां सीतां मृगवधूमिव । पन्नगासुरगन्धर्वदेवदानवराक्षसैः ॥	१०
अशक्यस्तव वैदेहि भर्ता जेतुं न संशयः । देवि देवमनुष्येषु गन्धर्वेषु पतत्रिषु ॥	११
राक्षसेषु पिशाचेषु किंनरेषु मृगेषु च । दानवेषु च घोरेषु न स विधेत शोभने ॥	१२
यो रामं प्रतियुज्येत समरे वासवोपमम् । अवध्यः समरे रामो नैवं त्वं वक्तुमर्हसि ॥	१३
न त्वामस्मिन्वने ह्यातुमुत्सहे राघवं विना । अनिवार्यं बलं तस्य बलैर्बलवतामपि ॥	१४
त्रिमिलोक्तैः समुदितैः सैश्वरैः सामरैरपि । हृदयं निर्वृतं तेऽस्तु संतापस्त्यज्यतां तव ॥	१५
आगमिष्यति ते भर्ता शीघ्रं हत्वा मृगोत्तमम् । न स तस्य खरो व्यक्तं न कश्चिदपि दैवतः ॥	१६
गन्धर्वनगरप्रख्या माया तस्य च रक्षसः । न्यासभूतासि वैदेहि न्यस्ता मयि महात्मना ॥	१७
रामेण त्वं वरारोहे न त्वां त्यक्तुमिहोत्सहे । कृतवैराश्च कल्याणि वयमेतैर्निशाचरैः ॥	१८
खरस्य निधने देवि जनस्थानवधं प्रति । राक्षसा विविधा वाचो व्याहरन्ति महावने ॥	१९
हिंसाविहारा वैदेहि न चिन्तयितुमर्हसि । लक्ष्मणेनैवमुक्ता तु क्रुद्धा संरक्तलोचना ॥	२०
अब्रवीत्पुरुषं वाक्यं लक्ष्मणं सत्यवादिनम् । अनार्यकरुणारम्भं नृशंसं कुलपांसन ॥	२१
अहं तव प्रियं मन्ये रामस्य व्यसनं महत् । रामस्य व्यसनं दृष्ट्वा तेनैतानि प्रभाषसे ॥	२२

अथ सीता रामविषयशोकाटनेन लक्ष्मणमुद्रासयति—
 आर्तेति । भर्तुः स्वरेण सदृशं खरम् । भर्तुः खर इत्येव
 शास्त्रेत्यर्थः ॥ १ ॥ क्रोशतो रामस्य ॥ २ ॥ ३ ॥ आज्ञाय
 शासनम् । 'अप्रमतेन ते भाव्यमाश्रमस्थेन सीतया' इत्युक्त-
 मनुचिन्त्येत्यर्थः ॥ ४ ॥ क्षुभिता क्षुभितेव । शत्रुवच्छत्रुयो-
 ग्यवृत्तः ॥ ५ ॥ तदेवाह—यस्त्वमिति । नाभिपद्यसे न प्राप्तो
 भवसि । मत्कृते मत्परिग्रहार्थम् ॥ ६ ॥ ७ ॥ विस्त्रब्धं वि-
 श्वस्त्रं यथा यथा । 'विश्वब्धः' इति पाठान्तरम् । त्वद्रक्षणं
 विहाय कथं गच्छामीत्यत्राह—किं हीति । यो रामः प्रधानं
 यस्य स यत्प्रधानस्त्वमिहागतस्तस्मिन् रामे संशयमापन्ने सति
 मया तिष्ठन्त्या त्वद्रक्षणेन जीवन्त्या किं कर्तव्यं भवेत् । तद-
 भावे मरणमेव श्रेयः, तथेनकेनापि भवतु रक्षसा वान्येन
 जन्तुना वा खतो वहिप्रवेशादिना वेति भावः । अत्रायं
 ध्वनिः—राक्षससंहारप्रधानकार्यकरणायागतस्य तव त्वद्भ्रातुर्वै
 तस्मिन्कार्ये इह मदवस्थित्या संशयमापन्ने इह जीवन्त्या मया
 किं कार्यं भवेत् । सर्वत्रोत्पत्तिस्थितिसंहारेषु तव भ्रातुरहमेव
 सहकारिणी । प्रकृतश्च संहारोऽत्र मत्स्थित्या न निर्वर्तत इति
 ॥ ८ ॥ ९ ॥ एवं बोधिततत्त्वोऽपि मातृप्यनाटनेन लोकव्य-

वहारानुसारालक्ष्मणोऽवददित्याह—अब्रवीदिति ॥ १० ॥ ११ ॥
 न स विधेत । तस्येदेवेत्यर्थः ॥ १२ ॥ न स विधेतेत्युक्तम्,
 तत्र स कस्तत्राह—यो राममिति ॥ १३ ॥ बलवतामिन्द्रादी-
 नामपि बलैस्तस्य बलमनिवार्यमपृष्यम् ॥ १४ ॥ तव त्वया
 ॥ १५ ॥ स खरो व्यक्तं स्पष्टं तस्य रामस्य न भवति
 दैवतः । अशरीरदेवतासंबन्धी कश्चित्स्वर इत्यपि नेत्यर्थः ।
 तदापि शङ्का युक्ता । न त्वेवमपीत्यर्थः ॥ १६ ॥ किं तर्हि
 गन्धर्वनगरप्रख्या तद्वन्मिथ्या तस्य रक्षसो मायैव वधनार्थं तत्कृ-
 तोऽयं खर इत्यर्थः । त्वं न्यासरूपतया मयि निक्षिप्तासि,
 अतस्त्वां त्यक्तुं नोत्सहे इत्युत्तरेणान्वयः ॥ १७ ॥ १८ ॥
 खरस्य निधने रामेण कृते सति जनस्थानवधं जनस्थानवर्ति-
 सपरिकररक्षोवधं प्रतिलक्ष्य कृतवैरा इत्यन्वयः । व्याहरन्त्य-
 स्मभ्यामोहनार्थम्, अतस्त्वां त्यक्तुं नोत्सहे ॥ १९ ॥ हिंसेव
 साधुजनपीडेव विहारो येषां ते तथा । इदं पूर्वान्वयि ।
 अतस्त्वं रामस्य क्लेशं न चिन्तयितुमर्हसि ॥ २० ॥ अनार्य-
 करुणारम्भ, अनार्यया कृतिसतया करुणया रामव्यसनेऽपि
 मद्विषयारम्भो मद्रक्षणारम्भो यस्य तत्संबोधनम् ॥ २१ ॥
 तेन रामव्यसनप्रियत्वेन । अत्र रामव्यसनं रामस्य प्रतिज्ञाता-

नैव चित्रं सपत्नेषु पापं लक्ष्मण यद्भवेत् । त्वद्विधेषु नृशंसेषु नित्यं प्रच्छन्नचारिषु ॥ २३
 सुदुष्टस्त्वं वने राममेकमेकोऽनुगच्छसि । मम हेतोः प्रतिच्छन्नः प्रयुक्तो भरतेन वा ॥ २४
 तन्न सिद्ध्यति सौमित्रे तवापि भरतस्य वा । कथमिन्दीवरक्ष्यामं रामं पद्मनिभेक्षणम् ॥ २५
 उपसंश्रित्य भर्तारं कामयेयं पृथग्जनम् । समक्षं तत्र सौमित्रे प्राणांस्त्यक्ष्याम्यसंशयम् ॥ २६
 रामं विना क्षणमपि नैव जीवामि भूतले । इत्युक्तः परुषं वाक्यं सीतया रोमहर्षणम् ॥ २७
 अत्रवील्लक्ष्मणः सीतां प्राञ्जलिः स जितेन्द्रियः । उत्तरं नोत्सहे वक्तुं दैवतं भवती मम ॥ २८
 वाक्यमप्रतिरूपं तु न चित्रं स्त्रीषु मैथिलि । स्वभावस्त्वेव नारीणामेषु लोकेषु दृश्यते ॥ २९
 विमुक्तधर्माश्चपलास्तीक्ष्णा मेदकराः स्त्रियः । न सहे हीदृशं वाक्यं वैदेहि जनकात्मजे ॥ ३०
 श्रोत्रयोरुभयोर्मध्ये तप्तनाराचसंनिभम् । उपशृण्वन्तु मे सर्वे साक्षिणो हि वनेचराः ॥ ३१
 न्यायवादी यथा वाक्यमुक्तोऽहं परुषं त्वया । धिक्त्वामद्य विनश्यन्तीं यन्मामेवं विशङ्कसे ॥ ३२
 स्त्रीत्वाद्दुष्टस्वभावेन गुरुवाक्ये व्यवस्थितम् । गच्छामि यत्र काकुत्स्थः स्वस्ति तेऽस्तु वरानने ॥ ३३
 रक्षन्तु त्वां विशालाक्षि समग्रा वनदेवताः । निमित्तानि हि घोरानि यानि प्रादुर्भवन्ति मे ।
 अपि त्वां सह रामेण पश्येयं पुनरागतः ॥ ३४
 लक्ष्मणेनैवमुक्ता तु रुदती जनकात्मजा । प्रत्युवाच ततो वाक्यं तीव्रवाष्पपरिहृता ॥ ३५
 गोदावरीं प्रवेक्ष्यामि हीना रामेण लक्ष्मण । आवन्धिष्येऽथवा त्यक्ष्ये विषमे देहमात्मनः ॥ ३६
 पिबामि वा विषं तीक्ष्णं प्रवेक्ष्यामि हुताशनम् । न त्वहं राघवादन्यं कदापि पुरुषं स्पृशे ॥ ३७

यस्य सर्वरक्षोवधरूपस्य हानिस्तत्प्रियत्वेनेति गूढं तात्पर्यम् ।
 अत एवा मद्विषया करुणानार्या कुत्सिता । प्रधानकार्यविरोधि-
 त्वादिति बोध्यम् ॥ २२ ॥ अथ पुनर्नटवदाह—नैवेत्यादि ।
 सपत्नेषु ज्ञातित्वात् ॥ २३ ॥ सुदुष्टः सुतरां दुष्टहृदयः ॥ २४ ॥
 तन्न सिद्ध्यति मत्परिग्रहरूपम् ॥ २५ ॥ उपसंश्रित्योपभुज्य
 ॥ २६ ॥ २७ ॥ २८ ॥ अप्रतिरूपमत्यन्तानुचितम् ॥ २९ ॥
 तीक्ष्णाः क्रूराः । मेदकराः । 'कृजो हेतु' इति टः । सुतभ्रातृ-
 पित्रादेरिति शेषः ॥ ३० ॥ वनेचराः । देवा इति शेषः
 ॥ ३१ ॥ यत्परुषमुक्तस्तदुपशृण्वन्तिविति योजना । यद्यस्मा-
 म्मामेवं बाणगोचरदुर्भाववन्तं विशङ्कसे तत एव दोषादथ
 विनश्यन्तीमासज्जिवेनाशां विपरीतमतिं ला लां धिगित्यर्थः ।
 अत्र नशेर्नाशेच्छार्थः । तेन राक्षसकुलस्य नाशेच्छावर्ती लां
 धिक् । यतो यदर्थं मामेवं विशङ्कसे वदसि इति गूढम् । यद्वा
 विनश्यन्तीं शक्तितया प्रतिक्षणं परिणामरूपेण विनश्यतीं लां
 धिक् । यन्मां लदस्पृष्टं लदाक्रमणयोग्यमेवं विशङ्कसे । त्वदा-
 कान्तेषु किलैवं संभावनेति ॥ ३२ ॥ पुनर्वेषानुसारेणाह—
 स्त्रीत्वादिति । स्त्रीत्वाद्दुष्टस्वभावेन कौर्येण युता त्वं गुरुवाक्ये
 ण्येष्टनियोगे स्थितं मामेवं ब्रूषे इति शेषः । अतो यत्र काकु-
 त्स्थस्तत्र गच्छामि गमिष्ये । ते स्वस्त्यस्तु । सर्वत इति शेषः
 ॥ ३३ ॥ यानि घोरानि निमित्तानि मे प्रादुर्भवन्ति तैस्त्व-
 त्पीडां शङ्कमानोऽहं रामेण सह पुनरागतस्त्वां पश्येयम् ।
 एतदपि संभवेदित्यर्थः ॥ ३४ ॥ किमनेन सामान्यपुरुषप्रसङ्गः
 शङ्का इति मन्यमाना स्वदार्यं प्रकाशयति—लक्ष्मणेनेति
 ॥ ३५ ॥ आवन्धिष्ये । रज्ज्वा कण्ठमिति शेषः । विषमे
 कृपाविषमे स्थित्वा । ततः प्रपातेनेति शेषः ॥ ३६ ॥

सर्वथा कर्तव्यमर्थमाह—प्रवेक्ष्यामि हुताशनम् । अत एवात्र
 वाशब्दानुक्तिः । अनेन साक्षाद्रावणगृहं न गमिष्यामि, किं
 लहं स्वरूपेणाग्नौ स्थित्वा माययैव तद्वस्तं गमिष्यामीति ध्वनि-
 तम् । तदुक्तं कूर्मपुराणे—'रामस्य सुभगां भार्या रावणो
 राक्षसेश्वरः । सीतां विशालनयनां चक्रमे कालनोदितः ॥
 गृहीत्वा मायया वेषं चरन्तीं विजने वने । समाहर्तुं मनश्चक्रे
 तापसः किल कामिनीम् । विज्ञाय सा च तद्भावं स्मृत्वा
 दाशरथिं पतिम् ॥' तद्भावं लङ्कायामेव हृदि कृतम् । तापसो
 भूत्वा हरिष्यामीति भावमित्यर्थः । 'जगाम शरणं वहिमाव-
 सथ्यं शुचिसिता । प्रपथे पावकं देवं साक्षिणं विश्वतोमुखम् ।
 आत्मानं वीरवपुषं सर्वभूतहृदि स्थितम् ॥' इत्याद्यष्टश्लोका-
 नुक्त्वा 'इति बहद्यष्टकं जप्त्वा रामपत्नी यशस्विनी । ध्यायन्ती
 मनसा तस्यै राममुन्मीलितेक्षणा ॥ अथावसथ्याद्भगवान्दृश्य-
 बाहो महेश्वरः । आविरासीत्सुवीर्यात्मा तेजसा निर्देहजिव ॥
 सद्भा मायामयीं सीतां स रावणवधेच्छया । सीतामादाय
 रामेष्टां पावकोऽन्तरधीयत ॥ कृत्वा तु रावणवधं रामो लक्ष्म-
 णसंयुतः । समादायामवत्सीतां शङ्काकुलितमानसः ॥ सा
 प्रत्ययाय भूतानां सीता मायामयी पुनः । विवेश पावकं वीरं
 ददाह ज्वलनोऽपि ताम् ॥ दग्धा मायामयीं सीतां भगवा-
 नुपवीधितिः । रामायादर्शयत्सीतां पावकोऽसौ सुरप्रियः ॥
 एतत्पतिव्रतानां वै माहात्म्यं कथितं मया । स्त्रीणां सर्वाधिश-
 मनं प्रायश्चित्तमिदं स्मृतम् ॥' इत्युत्तरखण्डे चतुर्भिरोऽध्याये ।
 अनेन स्त्रीणां जातिभ्रंशकरापयमिप्रवेशो न दोषाय सर्वप्रा-
 यश्चित्तं चेति ध्वनितम् । कदाप्यन्यं पुरुषं न स्पृशे इत्यन्वयः ।
 अत्र पत्युसांनिध्य इति शेषः । तेन विराधस्पर्शोऽपि न हानिः ।

इति लक्ष्मणमाश्रुत्य सीता शोकसमन्विता । पाणिभ्यां रुदती दुःखादुदरं प्रजघान ह ॥	३८
तामार्तरूपां विमना रुदन्तीं सौमित्रिरालोक्य विशालनेत्राम् ।	
आश्वासयामास न चैव भर्तुस्तं भ्रातरं किञ्चिदुवाच सीता ॥	३९
ततस्तु सीतामभिवाद्य लक्ष्मणः कृताञ्जलिः किञ्चिदभिप्रणम्य ।	
अभेक्षमाणो बहुशः स मैथिलीं जगाम रामस्य समीपमात्मवान् ॥	४०
इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चचत्वारिंशः सर्गः ॥ ४५ ॥	

षट्चत्वारिंशः सर्गः ।

तया परुषमुक्तस्तु कुपितो राघवानुजः । स विकाङ्क्षन्भृशं रामं प्रतस्थे नचिरादिव ॥	१
तदासाद्य दशग्रीवः क्षिप्रमन्तरमास्थितः । अभिचक्राम वैदेहीं परित्राजकरूपधृक् ॥	२
ऋक्षकाषायसंवीतः शिखी छत्री उपानही । वामे चांसेऽवसज्जयाथ शुभे यष्टिकमण्डलू ॥	३
परित्राजकरूपेण वैदेहीमन्ववर्तत । तामाससादातिवलो भ्रातृभ्यां रहितां वने ॥	४
रहितां सूर्यचन्द्राभ्यां संध्यामिव महत्तमः । तामपश्यत्ततो बालां राजपुत्रीं यशस्विनीम् ॥	५
रोहिणीं शशिना हीनां ग्रहवद्भृशदारुणः । तमुग्रं पापकर्माणं जनस्थानगता द्रुमाः ॥	६
संहस्य न प्रकम्पन्ते न प्रवाति च मारुतः । शीघ्रस्रोताश्च तं दृष्ट्वा वीक्षन्तं रक्तलोचनम् ॥	७
स्तिमितं गन्तुमारेमे भयाद्गोदावरी नदी । रामस्य त्वन्तरं प्रेप्सुर्दशग्रीवस्तदन्तरे ॥	८
उपतस्थे च वैदेहीं मिश्रुरूपेण रावणः । अभव्यो भव्यरूपेण भर्तारमनुशोचतीम् ॥	९
अभ्यवर्तत वैदेहीं चित्रामिव शनैश्चरः । सहसा भव्यरूपेण तृणे कूप इवावृतः ॥	१०
अतिष्ठत्प्रेक्ष्य वैदेहीं रामपत्नीं यशस्विनीम् । तिष्ठन्संप्रेक्ष्य च तदा पत्नीं रामस्य रावणः ॥	११
शुभां रुचिरदन्तोष्ठीं पूर्णचन्द्रनिभाननाम् । आसीनां पर्णशालायां बाष्पशोकाभिपीताम् ॥	१२

तदा पतिसंनिधानात् । किं च साक्षाद्भगवतीस्पर्शे रावणो विराधवत्क्षणदेव प्रियेत, एवं च सर्वराक्षसबधो न स्यादिति मायासीतारचना । किं चास्य कार्यं हनुमत्पुच्छाभिना लङ्कादाहः । अन्यथा रावणवशेन लोकपालाभिना कथं तजगर-
हाहः स्यात् । एतच्छक्तिप्रवेशेन तु तत्कार्यसामर्थ्यं तस्येति मन्तव्यम् । किञ्चैवं प्रतिज्ञाय रावणस्पर्शे जगन्मातुः प्रतिज्ञा-
भङ्गः स्यात् ॥ ३७ ॥ आश्रुत्य लक्ष्मणं प्रति प्रतिज्ञाय दुःखा-
त्सकलकरणतापादिव । उदरं प्रजघानेत्यनेन सर्वरक्षोमरणं विना न मे उदरपूर्तिरिति सूचितम् । अन्यथा शोके वक्ष-
आघातस्यैव स्त्रीषु प्रसिद्धा संगतिः स्यात् ॥ ३८ ॥ विमनाः
सौमित्रिणां रुदन्तीमार्तस्येव कृतरूपामालोक्य लोकानुसारत
आश्वासयामास । सा च तं न किञ्चिदुवाच । आश्वासनव्याजेन
गमनविलम्बं करोतीति कोपेनेति शेषः ॥ ३९ ॥ अमिवाद्य ।
मनसेति शेषः । किञ्चिदभिप्रणम्येति कायिकः स उक्तः ।
अत्र किञ्चिदित्यनेन कोपः सूचितः । यद्यपि कोपेऽपि यथो-
चितव्यवहारत्यागो लक्ष्मणस्यानुचितस्तथापि प्रतिज्ञोत्तरं तथैव
स्वच्छायां संदर्श्य तस्या अभिप्रवेशोद्यमेन च्छायानुज्या किञ्चि-
त्प्राञ्जलित्वं किञ्चिदेव नमनमित्यनेन सूचितम् । कथमेना रामेण
विना लक्ष्मणीति बहुशोऽभेक्षमाणोऽभि प्रविष्टा न वेति च
वीक्षमाणः ॥ ४० ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽरण्यकाण्डे पञ्चच-
त्वारिंशः सर्गः ॥ ४५ ॥

नचिरादिव । शीघ्रमेवेत्यर्थः । विकाङ्क्षन्विशेषेण काङ्क्षमा-
णस्तत्सविधगमनमिच्छन्त्रित्यर्थः । काङ्क्षिः शङ्कायामपि । तेन
रामं विरुद्धं शङ्कमानः शीघ्रमितोऽनपसरणे कार्यनाशाद्रामोऽपि
विरुद्धः स्यादिति शङ्कमानः शीघ्रं जगामेति व्यङ्ग्यम् । अतएव
व्यवहितपूर्वसर्गान्ते मारीचस्य तथाशब्दोत्तरं सीताविषयां
महतीं चिन्तामुक्त्वा ततः पुनरपि मांसार्थमितरसृगवधप्रवृ-
त्तिरुक्ता सा विलम्बायैव ॥ १ ॥ तदा लक्ष्मणस्यापगमेऽन्तरं
रामलक्ष्मणयोरपसरणेनावकाशमासाद्य प्राप्य ॥ २ ॥ शिखी
उपानहीति । ग्रीष्मादिल्लादिनिः । अनेन त्रिदण्डिसंन्यासि-
विशेषः सूचितः । तदुक्तं भारते—‘रावणस्तु यतिर्भूला
मुण्डः कुण्डी त्रिदण्डधृक्’ इति । तत्र मुण्ड इत्यनेन
जटित्वव्यावृत्तिः । कुण्डं कमण्डलुः । यष्टिर्त्रिदण्डात्मिका ।
भ्रातृभ्यां परस्परभ्रातृभ्यां रामलक्ष्मणाभ्याम् ॥ ३ ॥ ४
॥ ५ ॥ ग्रहवत्केतुवत् । तं संहस्येत्यन्वयः ॥ ६ ॥ शीघ्रस्रोता
शीघ्रप्रवाहापि नदी तं वीक्षन्तं वीक्षमाणं दृष्ट्वा तद्भयात्स्तिमितं
मन्दं गन्तुमारेमे इत्यन्वयः ॥ ७ ॥ अन्तरमपकारयोग्यं
छिद्रम् । तदन्तर उभयरहितदेशकाले ॥ ८ ॥ उपतस्थे ।
अतिसमीपं प्रापेत्यर्थः । अनुशोचतीं तामिव ॥ ९ ॥ चित्रां
चित्रारूप्यनक्षत्रम् । भव्यरूपेण परमशान्तयतिरूपेण ॥ १०
॥ ११ ॥ बाष्पैः शोकेन चाभिपीडिताम् । स्वयमभी प्रविश्य
मां रक्षसे दत्तवतीति शोकवाक्यम् । रामव्यसनशङ्कयेत्यन्वयः-

स तां पद्मपलाशाक्षीं पीतकौशेयवासिनीम् । अभ्यगच्छत वैदेहीं दृष्टचेता निशाचरः ॥	१३
दृष्ट्वा कामशराविद्धो ब्रह्मघोषमुदीरयन् । अत्रवीप्रश्रितं वाक्यं रहिते राक्षसाधिपः ॥	१४
तामुत्तमां त्रिलोकानां पद्महीनामिव श्रियम् । विभ्राजमानां वपुषा रावणः प्रशंसस ह ॥	१५
रौप्यकाञ्चनवर्णांसे पीतकौशेयवासिनि । कमलानां शुभां मालां पद्मिनीव च बिभ्रती ॥	१६
ह्रीः श्रीः कीर्तिः शुभा लक्ष्मीरप्सरा वा शुभानने । भूतिर्वा त्वं वरारोहे रतिर्वा खैरचारिणी ॥	१७
समाः शिखरिणः स्निग्धाः पाण्डुरा दशनास्तव । विशाले विमले नेत्रे रक्तान्ते कृष्णतारके ॥	१८
विशालं जघनं पीनमूरु करिकरोपमौ । एतावुपचितौ वृत्तौ संहतौ संप्रगल्भितौ ॥	१९
पीनोन्नतमुखौ कान्तौ स्निग्धतालफलोपमौ । मणिप्रवेकाभरणौ रुचिरौ तौ पयोधरौ ॥	२०
चारुसिते चारुदति चारुनेत्रे विलासिनि । मनो हरसि मे रामे नदीकूलमिवाम्भसा ॥	२१
करान्तमितमध्यासि सुकेशे संहतस्तनि । नैव देवी न गन्धर्वी न यक्षी न च किंनरी ॥	२२
नैवरूपा मया नारी दृष्टपूर्वा महीतले । रूपमग्र्यं च लोकेषु सौकुमार्यं वयश्च ते ॥	२३
इह वासश्च कान्तारे चित्तमुन्माथयन्ति मे । सा प्रतिक्राम भद्रं ते न त्वं वस्तुमिहार्हसि ॥	२४
राक्षसानामयं वासो घोराणां कामरूपिणाम् । प्रासादाग्राणि रम्याणि नगरोपवनानि च ॥	२५
संपन्नानि सुगन्धीनि युक्तान्याचरितुं त्वया । वरं माल्यं वरं गन्धं वरं वस्त्रं च शोभने ॥	२६
भर्तारं च वरं मन्ये त्वद्युक्तमसितेक्षणे । का त्वं भवसि रुद्राणां मरुतां वा शुचिसिते ॥	२७
वसूनां वा वरारोहे देवता प्रतिभासि मे । नेह गच्छन्ति गन्धर्वा न देवा न च किंनराः ॥	२८
राक्षसानामयं वासः कथं तु त्वमिहागता । इह शाखामृगाः सिंहा द्वीपिव्याघ्रमृगा वृकाः ॥	२९
ऋक्षास्तरक्षवः कङ्का कथं तेभ्यो न बिभ्यसे । मदान्वितानां घोराणां कुञ्जराणां तरस्विनाम् ॥	३०
कथमेका महारण्ये न विमेषि वरानने । कासि कस्य कुतश्च त्वं किंनिसितं च दण्डकान् ॥	३१
एका चरसि कल्याणि घोरांनराक्षससेवितान् । इति प्रशस्ता वैदेही रावणेन महात्मना ॥	३२
द्विजातिवेपेण हि तं दृष्ट्वा रावणमागतम् । सर्वैरतिथिसत्कारैः पूजयामास मैथिली ॥	३३
उपानीयासनं पूर्वं पाद्येनाभिनिमज्ज्य च । अत्रवीत्सिद्धमित्येव तदा तं सौम्यदर्शनम् ॥	३४
द्विजातिवेपेण समीक्ष्य मैथिली समागतं पात्रकुसुमधारिणम् ।	
अशक्यमुद्वेष्टुमुपायदर्शनाभ्यसन्ब्राह्मणवत्तथागतम् ॥	३५
इयं वृसी ब्राह्मण काममास्यतामिदं च पाद्यं प्रतिगृह्यतामिति ।	
इदं च सिद्धं वनजातमुत्तमं त्वदर्थमव्यग्रमिहोपभुज्यताम् ॥	३६

तोऽर्थः ॥ १२ ॥ १३ ॥ ब्रह्मघोषं ब्राह्मणलप्रत्यभिज्ञानाय वेद-
घोषमुदीरयन्कुर्वन् ॥ १४ ॥ १५ ॥ रौप्यकाञ्चनमुत्तमकाञ्चनम्
॥ १६ ॥ ह्रीर्गौरी । श्रीरैश्वर्यप्रधाना भगवच्छक्तिः । लक्ष्मीः
सौभाग्यप्रधाना । भूतिरणिमादिसिद्धिः । रतिः कामपत्नी ।
खैरचारिणीत्वं वन आगमनात् ॥ १७ ॥ प्रशंससेत्यस्य
प्रपञ्चः— समा इत्यादि । समा इति समसंस्थानाः । शिखरिणः
कुन्दकुञ्जलवत्प्रशस्ताप्राः ॥ १८ ॥ संप्रगल्भितावालिङ्गनादौ
संजातप्रागल्भ्यौ । 'संप्रवर्तिता' इति पाठे आलिङ्गनोद्यता-
विलयः ॥ १९ ॥ मणिप्रवेको मणिश्रेष्ठः ॥ २० ॥ नदी
कर्त्री । कूलं खकूलम् ॥ २१ ॥ करान्तेनाङ्गुष्ठप्रदेशिनी ।
चक्रप्रमाणेन मितं मध्यं यस्यास्तथाभूते ॥ २२ ॥ रूपं सुक-
मारता वयः कान्तारवास इति चत्वारि चित्तमुन्माथयन्ति
मिहन्तं कुर्वन्ति । प्रतिक्राम निर्गच्छ । रामचन्द्राभिष्टितस्थाने
राक्षसपराक्रमासंभवादेवं वचनम् ॥ २३ ॥ २४ ॥ २५ ॥

आचरितुमुपभोक्तुम् । लघुकं तत्संयुक्तमात्यादि वरम् । अ-
न्यन्तु विफलमिति भावः ॥ २६ ॥ २७ ॥ २८ ॥ द्वीपिव्याघ्रौ
सन्विन्दुनिर्विन्दू ॥ २९ ॥ तरङ्गमृगादनः । बिभ्यसे विमेषि
॥ ३० ॥ ३१ ॥ प्रशस्ता कृतप्रशंसा ॥ ३२ ॥ द्विजातिवेपेण
तमागतं रावणं दृष्ट्वा द्विजातिवेपोऽयं रावण इति ज्ञात्वापि ।
अतिथिसत्कारैरतिथियोग्यसत्कारैः ॥ ३३ ॥ पाद्येनाभिनिमज्ज्य
सत्कृत्य । तदा पाद्यदानोत्तरकाले सौम्यदर्शनं तं सिद्धं पक्वम-
जमित्यब्रवीत् ॥ ३४ ॥ पात्रं कमण्डलुः । कुसुमं तद्रक्तवस्त्रम् ।
तदुभयधारिणम् । उपायानां ब्राह्मणलप्रतिपत्त्यै रावणेन कृ-
तानां काषायवस्त्रब्रह्मघोषदण्डादीनां दर्शनात् । उद्वेष्टुमुपेक्षि-
तुमशक्यमिति विचार्येति शेषः । तथागतं ब्राह्मणवेपेणागतं
रावणं ब्राह्मणवदेव न्यमज्जयत् । पाठान्तरं तत्राशककल्पितम् ।
अयमेव रक्षःसंहारोपाय इति दर्शनादित्यपि गूढमत्र ॥ ३५ ॥
निमज्जनप्रकारः—इयं वृसीत्यादि । वनजातं वन्यपदार्थजातं ल-

निमन्यमाणः प्रतिपूर्णभाषिणीं नरेन्द्रपत्नीं प्रसमीक्ष्य मैथिलीम् ।

प्रसह्य तस्या हरणे दृढं मनः समर्पयामास वधाय रावणः ॥

३७

ततः सुवेपं मृगयागतं पतिं प्रतीक्षमाणा सहलक्ष्मणं तदा ।

निरीक्षमाणा हरितं ददर्श तन्महद्वनं नैव तु रामलक्ष्मणौ ॥

३८

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षट्चत्वारिंशः सर्गः ॥ ४६ ॥

सप्तचत्वारिंशः सर्गः ।

रावणेन तु वैदेही तदा पृष्टा जिहीर्षुणा । परिव्राजकरूपेण शशंसात्मानमात्मना ॥

१

ब्राह्मणश्चातिथिश्चैष अनुक्तो हि शपेत माम् । इति ध्यात्वा मुहूर्तं तु सीता वचनमब्रवीत् ॥

२

दुहिता जनकस्याहं मैथिलस्य महात्मनः । सीता नान्नास्मि भद्रं ते रामस्य महिषी प्रिया ॥

३

उपित्वा द्वादश समा इक्ष्वाकूणां निवेशने । भुञ्जाना मानुषान्भोगान्सर्वकामसमृद्धिनी ॥

४

तत्र त्रयोदशे वर्षे राजामन्त्रयत प्रभुः । अभिषेचयितुं रामं समेतो राजमन्त्रिभिः ॥

५

तस्मिन्संभ्रियमाणे तु राघवस्याभिषेचने । कैकेयी नाम भर्तारं ममार्या याचते वरम् ॥

६

परिगृह्य तु कैकेयी श्वशुरं सुकृतेन मे । मम प्रवाजनं भर्तुर्भरतस्याभिषेचनम् ॥

७

द्वावयाचत भर्तारं सत्यसंधं नृपोत्तमम् । नाद्य भोक्ष्ये न च स्वस्ये न पात्ये च कदाचन ॥

८

एष मे जीवितस्यान्तो रामो यदभिषिच्यते । इति ब्रुवाणां कैकेयीं श्वशुरो मे स पार्थिवः ॥

९

अयाचतार्थैरन्वर्थैर्न च याच्यं चकार सा । मम भर्ता महातेजा वयसा पञ्चविंशकः ॥

१०

अष्टादश हि वर्षाणि मम जन्मनि गण्यते । रामेति प्रथितो लोके सत्यवाञ्छीलवाञ्छुचिः ॥

११

विशालाक्षो महाबाहुः सर्वभूतहिते रतः । कामार्तश्च महाराजः पिता दशरथः स्वयम् ॥

१२

कैकेय्याः प्रियकामार्थं तं रामं नाभ्यषेचयत् । अभिषेकाय तु पितुः समीपं राममानतम् ॥

१३

कैकेयी मम भर्तारमित्युवाच द्रुतं वचः । तव पित्रा समाहसं ममेदं शृणु राघव ॥

१४

भरताय प्रदातव्यमिदं राज्यमकण्टकम् । त्वया तु खलु वस्तव्यं नव वर्षाणि पञ्च च ॥

१५

वने प्रव्रज काकुत्स्थ पितरं मोचयानृतात् । तथेत्युवाच तां रामः कैकेयीमकुतोभयः ॥

१६

चकार तद्वचः श्रुत्वा भर्ता मम दृढव्रतः । दद्यान्न प्रतिगृह्णीयात्सत्यं ब्रूयान्न चानृतम् ॥

१७

दधमेव सिद्धं कृतं तदिदोपभुज्यताम् ॥ ३६ ॥ एवं निमन्यमाणो रावण आत्मवधाय स्वनाशाय तस्याः प्रसह्य हरणे मनो दृढं निश्चितं समर्पयामास । सम्यग्वधाय कृतवानित्यर्थः ॥ ३७ ॥ सुवेपं शोभनाकारम् । मृगयागतं मृगयां प्रति गतम् । हरितं दयामम् ॥ ३८ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे षट्चत्वारिंशः सर्गः ॥ ४६ ॥

रावणेन त्विति । आत्मानं जिहीर्षुणा परिव्राजकरूपेण रावणेन पृष्टा वैदेही आत्मना स्वयमेवात्मानं शशंसा ॥ १ ॥ ननु पूजामात्रं कर्तव्यं किं प्रतिवचनेनेत्याह—ब्राह्मणश्चेति । एष अनुक्त इत्यार्षोऽसंधिः । अनुक्तोऽनुक्तप्रतिवचनः ॥ २ ॥ ३ ॥ सर्वकामसमृद्धिनी । व्रीष्टादित्वादितिः ॥ ४ ॥ राजमन्त्रिमी राज्ञो राज्यनिर्वाहकैर्मन्त्रिभिरित्यर्थः ॥ ५ ॥ संभ्रियमाणे । संपाद्यमानसंभारे इत्यर्थः । भर्तारं दशरथम् । ममार्या मम पूज्या श्वश्रूः । 'अनार्या' इति कचित्पाठः ॥ ६ ॥ मे श्वशुरं सुकृतेन परिगृह्य वररूपेण सुकृतेन वशीकृत्य । यद्वा धर्मेण शापयित्वेत्यर्थः । मम भर्तुः प्रवाजनं भरतस्याभिषेच-

नमिति द्वौ वरावयाचत ॥ ७ ॥ ८ ॥ ९ ॥ अन्वर्थैरनुगतार्थैः संप्रयोजनैरुपभोगक्षमैरर्थैरयाचत । सर्वाण्युत्तमवस्तूनि तुभ्यं दास्यामि रामाभिषेचने विघ्नं मा कुर्विति याच्यमाना न याच्यं चकार नाङ्गीकृतवती । वयसा पञ्चविंशकः । वननिर्गमनकाल इति शेषः । नन्विदमयुक्तम् । 'ऊनषोडशवर्षोऽयम्' इति विश्वामित्रं प्रति दशरथोक्तेः । 'उपिला द्वादश समाः' इत्यत्रोक्तेः चेन्न । अल्पान्तरत्वात् अतितरुणावस्थायामपि राज्यं त्यक्तवानित्यर्थे तात्पर्येणास्थया तथोक्तेः । यद्वातिक्रान्तपञ्चविंशक इत्यर्थः । मम भर्ता वयसा महातेजाः । अतितरुण इत्यर्थः । पञ्चविंशकः सांख्यसिद्धं पञ्चविंशं तत्त्वं चैतन्यं सोऽयमेव । एतच्चैतन्येनैव जगद्भासं न ततोऽधिकं किंचिदस्तीति सूचयितुं तथोक्तिरिति तत्त्वम् ॥ १० ॥ तथा मम जन्मतो वनप्रवेशसमयेऽतीतानीत्यर्थः । गण्यत इत्यार्षमेकवचम् । मम पञ्चतन्मात्रपञ्चमहाभूतपञ्चेन्द्रियाहंकारबुद्धिमनोरूपाण्यष्टादश वर्षाणि पर्वाणि जन्मनि कार्ये गण्यन्त इति तन्मूलीभूता प्रकृतिरहमिति सूचितम् ॥ ११ ॥ कामार्तः कैकेयीकामार्तः ॥ १२ ॥ १३ ॥ १४ ॥ १५ ॥ अनृतान्मोचय । तद्वत्तवरानुपाकनेनेति

एतद्ब्राह्मण रामस्य व्रतं धृतमनुत्तमम् । तस्य भ्राता तु वैमात्रो लक्ष्मणो नाम वीर्यवान् ॥ १८
 रामस्य पुरुषव्याघ्रः सहायः समरेऽरिहा । स भ्राता लक्ष्मणो नाम ब्रह्मचारी दृढव्रतः ॥ १९
 अन्वगच्छद्वनुष्पाणिः प्रव्रजन्तं मया सह । जटी तापसरूपेण मया सह सहानुजः ॥ २०
 प्रविष्टो दण्डकारण्यं धर्मनित्यो दृढव्रतः । ते वयं प्रच्युता राज्यात्कैकेय्यास्तु कृते त्रयः ॥ २१
 विचराम द्विजश्रेष्ठ वनं गम्भीरमोजसा । समाश्वस मुहूर्तं तु शक्यं वस्तुमिह त्वया ॥ २२
 आगमिष्यति मे भर्ता वन्यमादाय पुष्कलम् । ररुन्मोधान्वराहांश्च हत्वादायामिषं बहु ॥ २३
 स त्वं नाम च गोत्रं च कुलमाचक्ष्व तत्त्वतः । एकश्च दण्डकारण्ये किमर्थं चरसि द्विज ॥ २४
 एवं ब्रुवत्यां सीतायां रामपत्न्यां महाबलः । प्रत्युवाचोत्तरं तीव्रं रावणो राक्षसाधिपः ॥ २५
 येन वित्रासिता लोकाः सदेवासुरमानुषाः । अहं स रावणो नाम सीते रक्षोगणेश्वरः ॥ २६
 त्वां तु काञ्चनवर्णाभां दृष्ट्वा कौशेयवासिनीम् । रतिं स्वकेषु दारेषु नाधिगच्छाम्यनिन्दिते ॥ २७
 बह्वीनामुत्तमस्त्रीणामाहतानामितस्ततः । सर्वासामेव भद्रं ते ममाग्रमहिषी भव ॥ २८
 लङ्का नाम समुद्रस्य मध्ये मम महापुरी । सागरेण परिक्षिता निविष्टा गिरिमूर्धनि ॥ २९
 तत्र सीते मया सार्धं वनेषु विचरिष्यसि । न चास्य वनवासस्य स्पृहयिष्यसि भामिनि ॥ ३०
 पञ्च दास्यः सहस्राणि सर्वाभरणभूषिताः । सीते परिचरिष्यन्ति भार्या भवसि मे यदि ॥ ३१

शेषः ॥ १६ ॥ १७ ॥ वैमात्रः । शुभ्रादिषु विमातृशब्दपा-
 ठेऽप्याषोऽण् । असहोदरो भ्रातेत्यर्थः । विभिन्नाया मातुरपत्यं
 वैमात्रः ॥ १८ ॥ १९ ॥ २० ॥ कैकेय्याः कृते तन्निमित्तम्
 ॥ २१ ॥ यदि वस्तुं शक्यं तर्हि मुहूर्तं समाश्वस । विश्रामं
 कुर्वित्यर्थः ॥ २२ ॥ हत्वा आदायेति च्छेदः । आदनमाद-
 स्तदर्थमित्यर्थः ॥ २३ ॥ गोत्रमापेम् । कुलं प्रसिद्धवंश्यकृतम् ।
 यद्वा गोत्रं पितृकुलम् । कुलं मातुः ॥ २४ ॥ २५ ॥ २६ ॥
 दृष्ट्वा पूर्वं श्रुत्वा । अथ दृष्ट्वा चेत्यर्थः ॥ २७ ॥ २८ ॥ २९ ॥
 वनेषूपवनेषु ॥ ३० ॥ पञ्चेत्यादि । रक्षोयोनौ तमोगुणप्रधा-
 नायां जातलादुद्भिक्तमसा भगवन्मायया ज्ञानाच्छादनदेव-
 मुक्तिः । सर्वथा तत्त्वज्ञो रावणः कथमेवं वदेदिति तु श्रद्धा-
 जाड्यमेव । तत्त्वज्ञचिद्धानुपलम्भात् । सीतारामौ सर्वेश्वरावि-
 त्येतन्मात्रज्ञानं रावणस्यास्त्येवेत्यपि श्रद्धाजाड्यमेव । विष्णु-
 पुराणादिविरोधात् । तथा चोक्तं विष्णुपुराणे—‘मैत्रेय उवाच—
 हिरण्यकशिपुत्वे च रावणत्वे च विष्णुना । अवाप निहतो
 भोगानप्राप्यानमरैरपि ॥ न लयं तत्र तेनैव निहतः स कथं
 पुनः । संप्राप्तः शिशुपालले सायुज्यं शाश्वते हरौ ॥ एतदि-
 च्छाम्यहं श्रोतुं सर्वधर्ममृतां वर । कौतूहलपरेणैतत्पृष्टो
 मे वक्तुमर्हसि ॥ पराशर उवाच—दैत्येश्वरस्य तु वधायाखिल-
 लोकोत्पत्तिस्थितिविनाशकारिणापूर्वा तनुं गृह्णता दृसिह रूप-
 माविष्कृतम् । तत्र हिरण्यकशिपोर्विष्णुरयमित्येवं न मनस्यभूत् ।
 निरतिशयप्रपुण्यजातसंभूतमेतत्सत्त्वमिति रजउद्रेकप्रेरितैकाग्रम-
 स्तिस्त्वं द्वावनच्योगास्ततोऽवाप्तवधहेतुकीं निरतिशयामेवाखिलत्रै-
 लोक्त्याधिक्यधारिणीं दशाननत्वे भोगसंपदमवाप । नातस्त-
 स्मिन्नादिमिधने परब्रह्मभूते भगवत्यनालम्बनीकृते मनसस्तत्र
 लयम् । दशाननत्वेऽप्यनपराधीनतया जानकीसमासक्तचे-
 तसो दाशरथिरूपधारिणस्तत्पददर्शनमेवासीत् । नायमच्युत
 ह्यस्य धर्मिष्यतोऽन्तःकरणस्य मातुषुद्विरेव केवलमभूत् ।

विपद्यत इति विपद्यतोऽपीत्यर्थः । तस्मिन्नपि समये विष्णुत्व-
 बुद्धिर्नासीदिति भावः । पुनरच्युतविनिपातनमात्रफलमखिल-
 भूमण्डलं छाद्य चेदिराजकुलजन्मान्याहतं चैश्वर्यं शिशुपालले
 चावाप । तत्र त्वखिलान्येव भगवन्नामकारणान्यभवन् ।
 नामानि गोविन्दादीनि । कारणानि गवां रक्षणादीनीत्यर्थः ।
 ततश्च तत्कारणकृतानां तेषामशेषाणामेवाच्युतनाम्नामनवरतम-
 नेकजन्मसंवर्धितविद्वेषानुबन्धिचित्तो विनिन्दन्संतर्जनादिपू-
 चारणमकरोत् । तच्च रूपमुत्कृष्टपद्मदलमलक्ष्मत्युज्ज्वलपीत-
 वस्त्रधार्यमलकिरीटकेयूरकटकोपशोभितमुदारपीवरचतुर्बाहुशङ्ख-
 चक्रगदाधरमतिप्रौढवैरानुभावादटनभोजनलानासनशयनादिष्व-
 वस्थान्तरेषु नैवापययावस्यात्मचेतसः । ततस्तमेवानुक्रोशेपू-
 चारयंस्तमेव हृदये धारयन्नात्मवधाय भगवदन्नचक्रांशुमालो-
 ज्ज्वलमक्षय्यतेजःस्वरूपं परमब्रह्मस्वरूपमपगतरागद्वेषादिदोषं
 भगवन्तमद्रक्षीत् । तावच्च भगवच्चक्रेणाशु व्यापादितः । तेन
 तत्सरणदग्धाखिलाधसंचयो भगवतेवान्तमुपनीतस्तस्मिन्नेव
 लयमुपययौ । एतत्तवामिहितम् । भगवानिह कीर्तितः संसृ-
 तश्च द्वेषानुबन्धेनाप्यखिलसुरासुरादिदुर्लभं फलं प्रयच्छति
 किमुत सम्यग्भक्तिमन्तम् इति । लोकदृष्ट्या तु सीतासादृश्या-
 त्सीताबुद्ध्या हरणाच्चाततायिलसंपत्त्या तद्वधे भगवतः प्रवृत्तिः ।
 एवं चेदशोकीनां यद्वातद्वाप्रकारेणान्यथा योजनप्रयासस्तीर्थादीनां
 विफल एव । विष्णुपुराणोक्तरीत्यैव भागवत उक्तम्—
 ‘एते चांशकलाः पुंसः कृष्णस्तु भगवान्स्वयम्’ इति । एते
 इत्यनेन पूर्वेका अवतारा ऋष्यादयश्च पराभूयन्ते । पुंसः
 परमेश्वरस्य । तत्रावतारा अंशाः । ऋष्यादयः कलाः । यद्यपि
 कृष्णोऽप्यंश एव । तत्रैव दशमे ‘तत्रांशेनावतीर्णस्य विष्णो-
 र्वीर्याणि शंस नः’ इत्याद्युक्तेः । ‘उज्ज्वलरत्नः केशो सित-
 कृष्णो महामुने’ इति विष्णुपुराणाद्युक्तेः । द्वितीये भागवते-
 ऽप्येवमेव । भारतेऽप्येवमेव । एतेन ‘तत्रांशेनावतीर्णस्य’ इत्यादि

रावणेनैवमुक्ता तु कुपिता जनकात्मजा । प्रत्युवाचानवद्याङ्गी तमनाहत्य राक्षसम् ॥	३२
मेहागिरिमिवाकम्प्यं महेन्द्रसदृशं पतिम् । महोदधिमिवाक्षोभ्यमहं राममनुव्रता ॥	३३
सर्वैलक्षणसंपन्नं न्यग्रोधपरिमण्डलम् । सत्यसंधं महाभागमहं राममनुव्रता ॥	३४
महाबाहुं महोरस्कं सिंहविक्रान्तगामिनम् । नृसिंहं सिंहसंकाशमहं राममनुव्रता ॥	३५
पूर्णचन्द्राननं रामं राजवत्सं जितेन्द्रियम् । पृथुकीर्तिं महाबाहुमहं राममनुव्रता ॥	३६
त्वं पुनर्जम्बुकः सिंहीं मासिहेच्छसि दुर्लभाम् । नाहं शक्या त्वया स्पृष्टमादित्यस्य प्रभा यथा ॥	३७
पादपान्काञ्चनाच्चूनं बह्वन्पश्यसि मन्दभाक् । राघवस्य प्रियां भार्यां यस्त्वमिच्छसि राक्षस ॥	३८
क्षुधितस्य च सिंहस्य मृगशत्रोस्तरस्त्रिनः । आशीविषस्य वदनाद्दंष्ट्रामादातुमिच्छसि ॥	३९
मन्दरं पर्वतश्रेष्ठं पाणिना हर्तुमिच्छसि । कालकूटं विषं पीत्वा स्वस्तिमान्गन्तुमिच्छसि ॥	४०
अक्षि सूच्या प्रसृजसि जिह्वया लेढि च क्षुरम् । राघवस्य प्रियां भार्यामधिगन्तुं त्वमिच्छसि ॥	४१
अवसज्जय शिलां कण्ठे समुद्रं तर्तुमिच्छसि । सूर्याचन्द्रमसौ चोभौ पाणिभ्यां हर्तुमिच्छसि ॥	४२
द्यौ रामस्य प्रियां भार्यां प्रधर्षयितुमिच्छसि । अग्निं प्रज्वलितं दृष्ट्वा वलेणाहर्तुमिच्छसि ॥	४३
कल्याणवृत्तां यो भार्यां रामस्याहर्तुमिच्छसि । अयोमुखानां शूलानां मध्ये चरितुमिच्छसि ।	
रामस्य सदृशीं भार्यां योऽधिगन्तुं त्वमिच्छसि ॥	४४
यदन्तरं सिंहसृगालयोर्वेने यदन्तरं स्यन्दनिकासमुद्रयोः ।	
सुराग्र्यसौवीरकयोर्यदन्तरं तदन्तरं दाशरथेस्तवैव च ॥	४५
यदन्तरं काञ्चनसीसलोहयोर्यदन्तरं चन्दनवारिपङ्क्तयोः ।	
यदन्तरं हस्तिविडालयोर्यदन्तरं दाशरथेस्तवैव च ॥	४६
यदन्तरं वायसवैनतेययोर्यदन्तरं महुमयूरयोरपि ।	
यदन्तरं हंसकगृध्रयोर्यदन्तरं तदन्तरं दाशरथेस्तवैव च ॥	४७
तस्मिन्सहस्राक्षसमप्रभावे रामे स्थिते कार्मुकवाणपाणौ ।	
हतापि तेऽहं न जरां गमिष्य आज्यं यथा मक्षिकयावगीर्णम् ॥	४८

वशमस्थश्लोकव्याख्यानमपास्तम्, तथापि तत्तत्कारणकृत-
नाम्नां तत्र लाभाद्बहुशो ज्ञानकार्यनाटनाच्च शङ्खचक्रादीनां
प्रत्यक्षतो दर्शनाच्च स्वयं भगवानित्युक्तिः । नैतावता रामाद्यव-
राणां ततो न्यूनत्वमिति भ्रमः कार्यः । श्रीधरोऽपि—‘मत्स्या-
तायवताराणां सर्वज्ञसर्वशक्तिमत्त्वेऽपि यावदुपयोगमेव ज्ञान-
शक्त्याविष्कारः । अज्ञानाविष्कारश्च बहुशः । कृष्णे लन्सो-
ऽल्पः । यथाभिमन्युमरणे नाहं तत्र संनिहित आसमतस्तस्य
मरणमिति । यथा द्रोपद्याः सभायां नयनकालेनाहं द्वारकायां
संनिहितः किंतु सौभवधार्थं गतोऽतो भवतामयं क्लेश इति ।
सौभवधे च मायिकं मृतवसुदेवशरीरं दृष्ट्वा मोह इत्याद्यज्ञान-
माव्यमल्पम् । रामावतारेऽपि ज्ञानाविष्कारस्तत्र तत्र दर्शितो
दर्शयिष्यते च । अवताराद्येमे विराज एवांशाः । भागवते
श्रयमे तृतीयेऽध्याये—‘जगृहे पौरुषं रूपं भगवान्महदादिभिः ।
संमूर्तं षोडशकलमादौ लोकसिद्धया ॥’ इत्यादिना वैराजं
रूपमुक्त्वा ‘एतज्ज्ञानावताराणां निधानं बीजमव्ययम् । यस्यां-
शांशेन सृज्यन्ते देवतिर्यन्तरादयः ॥’ इत्युक्तेः । एतदुक्तं
वैराजं निधानं कार्यावसाने प्रवेशस्थानम् । बीजमुद्रमकारणम् ।
अव्ययं स्वयं विरस्थायि । न केवलमवताराणामेव बीजं किं तु
सर्वेषामित्याह—यथेति । यद्यपि विराट् जीव एव तथापि
तदन्तर्यामिणस्तथोपासनायैवमुक्तम् । सितकृष्णकेशोद्दारेण च
तेषां मूर्धन्यवैत्रं मुख्यलात्तद्रन्मुल्लययोः प्रधानयोर्मदंशयो-

स्तत्त्वज्ञयोस्तद्वर्णयोर्वैकुण्ठस्थभूतलस्थयोर्विष्णुशेषयोरवतार इति
सूचितम् । अतएवान्ते कृष्णं प्रति देवदूतेन ‘त्वां विना
स्वर्गो न शोभतेऽतस्त्वमागच्छे’ति निवेदितमिति स्पष्टं पुरा-
णेषु । अत्र रामं प्रत्यपि तथैवोक्तम् । अंशत्वं चैषामोपा-
धिकम् । ‘मायायाः सांशलात्’ इत्यलम् ॥ ३१ ॥ रावणेनेति ।
कुपिता कुपितेव ॥ ३२ ॥ पर्वतसमुद्रोपमाभ्यां धैर्यगाम्भीर्यं
दर्शिते ॥ ३३ ॥ न्यग्रोधपरिमण्डलं तत्सदृशपरिणाहं तद्वत्स-
र्वाश्रयं च राममुद्दिश्यानुसरणमेव व्रतं यस्याः सा ॥ ३४ ॥
सिंहस्य विक्रान्तं पदक्षेपस्तद्वत्पदनिक्षेपेण सगर्वगमनशीलम् ।
सिंहसंकाशम् । पराक्रमे इति भावः । नृसिंहमित्यस्य हिरण्य-
कशिपुहन्तृत्वं व्यङ्ग्यम् ॥ ३५ ॥ राजा चासौ वत्सः श्रेष्ठरा-
जस्तम् । यद्वा दशरथपुत्रम् ॥ ३६ ॥ यथादित्यप्रभादित्यालु-
थकृत्य केनापि स्पृष्टमशक्या, तथाहं शक्तिशक्तिमतोरवियो-
गादिति गूढम् ॥ ३७ ॥ काञ्चनवृक्षदर्शनं सुमूर्खलक्षणम् ।
मन्दं क्षीणमायुरादि भजति स मन्दभाक् ॥ ३८ ॥ क्षुधितस्य
सिंहस्य सर्पस्य वदनाद्दंष्ट्राग्रहणेच्छासदृशी यदिच्छा । पशु
सर्वत्र निदर्शनालंकारः ॥ ३९ ॥ ४० ॥ लेढि लेक्षि ॥ ४१ ॥
॥ ४२ ॥ ४३ ॥ ४४ ॥ स्यन्दनिका क्षुद्रनदी । सुराग्र्यमस्तु-
तम् । सौवीरकमारनालं काञ्चिकम् ॥ ४५ ॥ काञ्चनसीसल-
पलोहयोरित्यर्थः । हस्ती गजः । विडालो मार्जारः ॥ ४६ ॥
महुर्जलकाकः ॥ ४७ ॥ जरां जीर्णवस्त्रां सुखोदकम् ।

इतीव तद्वाक्यमदुष्टभावा सुदुष्टमुक्त्वा रजनीचरं तम् ।
गात्रप्रकम्पाद्ध्ययिता वभूव वातोद्धता सा कदलीव तन्वी ॥
तां वेपमानामुपलक्ष्य सीतां स रावणो मृत्युसमप्रभावः ।
कुलं बलं नाम च कर्म चात्मनः समाचक्षे भयकारणार्थम् ॥

४९

५०

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तचत्वारिंशः सर्गः ॥ ४७ ॥

अष्टचत्वारिंशः सर्गः ।

एवं ब्रुवत्यां सीतायां संरब्धः परुषं वचः । ललाटे मुकुटं कृत्वा रावणः प्रत्युवाच ह ॥
भ्राता वैश्रवणस्याहं सापन्नो वरवर्णिनि । रावणो नाम भद्रं ते दशग्रीवः प्रतापवान् ॥
यस्य देवाः सगन्धर्वाः पिशाचपतगोरगाः । विद्रवन्ति सदा भीता मृत्योरिव सदा प्रजाः ॥
येन वैश्रवणो भ्राता वैमात्रः कारणान्तरे । द्वन्द्वमासादितः क्रोधाद्रणे विक्रम्य निर्जितः ॥
मद्भयार्तः परित्यज्य स्वमधिष्ठानमृद्धिमत् । कैलासं पर्वतश्रेष्ठमध्यास्ते नरवाहनः ॥
यस्य तत्पुष्पकं नाम विमानं कामगं शुभम् । वीर्यादावर्जितं भद्रे येन यासि विहायसम् ॥
मम संजातरोपस्य मुखं दृष्ट्वैव मैथिलि । विद्रवन्ति परित्रस्ताः सुराः शक्रपुरोगमाः ॥
यत्र तिष्ठाम्यहं तत्र मारुतो वाति शङ्कितः । तीव्रांशुः शिशिरांशुश्च भयात्संपद्यते दिवि ॥
निष्कम्पपत्रास्तरवो नद्यश्च स्तमितोदकाः । भवन्ति यत्र तत्राहं तिष्ठामि च चरामि च ॥
मम पारे समुद्रस्य लङ्का नाम पुरी शुभा । संपूर्णा राक्षसैर्घोरैर्यथेन्द्रस्यामरावती ॥
प्राकारेण परिक्षिता पाण्डुरेण विराजिता । हेमकक्ष्या पुरी रम्या वैदूर्यमयतोरणा ॥
हस्त्यश्वरथसंवाधा तूर्यनादविनादिता । सर्वकामफलैर्वृक्षैः संकुलोद्यानभूषिता ॥
तत्र त्वं वस हे सीते राजपुत्रि मया सह । न स्मरिष्यसि नारीणां मानुषीणां मनस्विनि ॥
भुञ्जाना मानुषान्भोगान्दिव्यांश्च वरवर्णिनि । न स्मरिष्यसि रामस्य मानुषस्य गतायुषः ॥
स्थापयित्वा प्रियं पुत्रं राज्ये दशरथो नृपः । मन्दवीर्यस्ततो ज्येष्ठः सुतः प्रस्थापितो वनम् ॥
तेन किं भ्रष्टराज्येन रामेण गतचेतसा । करिष्यसि विशालाक्षि तापसेन तपस्विना ॥
रक्ष राक्षसभर्तारं कामय स्वयमागतम् । न मन्मथशराविष्टं प्रत्याख्यातुं त्वमर्हसि ॥
प्रत्याख्याय हि मां भीरु पश्चात्तापं गमिष्यसि । चरणेनाभिहत्येव पुरुषवसमुर्वशी ॥

१

२

३

४

५

६

७

८

९

१०

११

१२

१३

१४

१५

१६

१७

१८

मक्षिकयावर्णिणं भुक्तमाज्यं यथा तां नाशयति तद्वत् ॥ ४८ ॥
इतीवेत्येवम् । सुदुष्टमत्यन्तदुःखजनकं तत्पूर्वोक्तं वाक्यम् ।
वातोद्धता महावातप्रकम्प्यमाना ॥ ४९ ॥ भयकारणार्थं भयो-
त्पादनार्थम् ॥ ५० ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽरण्यकाण्डे सप्तच-
त्वारिंशः सर्गः ॥ ४७ ॥

एवमिति । परुषम् । क्रोधावेशेन वर्णानां चर्वणेनैवोचा-
रणाच्छ्रुतिकृद्भ्रमिलयर्थः । संरब्धः कुद्धः ॥ १ ॥ सापन्नः ।
शिवायम् । 'सापन्ने' इति पाठे मातृसपत्नीपुत्रले प्रसिद्ध इत्यर्थः ।
भ्रातेत्यत्र च 'साक्षात्' इति तदा पाठः । एतेन कुलप्राशस्त्य-
शुक्लम् ॥ २ ॥ ३ ॥ वैमात्रः प्राप्तवत् । 'द्वैमात्रः' इति पाठे
द्वितीया माता द्विमाता । तदपत्यमित्यर्थे 'मातुरुत्-' इत्युल्ला-
भाव आर्षः । अस्य द्विशब्दस्य द्विपूरणार्थेऽपि संख्यार्थल्ला-
भावाज्जोषमित्यन्ये । कारणान्तरे निमित्तविशेषे । द्वन्द्वं द्वन्द्वयु-
द्धम् । आसादितः प्रापितः ॥ ४ ॥ स्वमधिष्ठानं स्वां पुरीं
लङ्काम् । कैलासाश्रयणं प्रबलाश्रयणबुद्ध्या ॥ ५ ॥ येन पुष्प-

केण वीर्यादावर्जितमाच्छिद्य गृहीतम् । मयेति शेषः ॥ ६
॥ ७ ॥ तीव्रांशुरपि मम भयाच्छिबिरांशुः संपद्यते ॥ ८ ॥ यत्र
चरामि । येन मार्गेण गच्छामीति यावत् । यत्र च तिष्ठामि
तत्र भवन्तीत्यन्वयः ॥ ९ ॥ समुद्रस्य पारे मम लङ्का नाम
पुरीत्यन्वयः ॥ १० ॥ प्राकारस्य पाण्डुरलं सुधालेपाद्वाजत-
लाद्वा । हेत्रः कक्ष्या अवच्छेदा यस्यां सा । तोरणं पुरद्वारम्
॥ ११ ॥ १२ ॥ मानुषीणां नारीणां न स्मरिष्यसि । शेषे
षष्ठी । मन्मथरे दिव्यनारीसमागमादिति भावः । युगपन्मानुष-
दिव्यभोगस्तत्रान्यत्र तूमयं युगपदुल्लभमिति भावः ॥ १३ ॥
गतायुष एकादशसहस्रसंख्याया मितायुषः । खरादिवधजक्रो-
धेन मया वधाद्वा तत्त्वम् ॥ १४ ॥ यो रामो मन्दवीर्य इति
ज्ञात्वा ज्येष्ठोऽपि राज्ये प्रियं भरतं स्थापयित्वा वनं प्रस्थापितः
॥ १५ ॥ तेन गतचेतसा किं करिष्यसीत्यन्वयः । भ्रष्टराज्य-
लाभे तोहीनत्वम् । तापसेन तपस्विना तापसश्रेष्ठतपस्विना ।
यद्वा तापसेन शोच्यत्वेन । तपस्विनाऽऽचूरेण ॥ १६ ॥ 'रक्ष
रक्षणे' । रक्ष पालय ॥ १७ ॥ उर्वशी पुरुषवसं चरणेनाभि-

अङ्गुल्या न समो रामो मम युद्धे स मानुषः । तव भाग्येन संप्राप्तं भजस्व वरवर्णिनि ॥ १९
 एवमुक्ता तु वैदेही क्रुद्धा संरक्तलोचना । अब्रवीत्पुरुषं वाक्यं रहिते राक्षसाधिपम् ॥ २०
 कथं वैश्रवणं देवं सर्वदेवनमस्कृतम् । भ्रातरं व्यपदिश्य त्वमशुभं कर्तुमिच्छसि ॥ २१
 अवश्यं विनशिष्यन्ति सर्वे रावण राक्षसाः । येषां त्वं कर्कशो राजा दुर्बुद्धिरजितेन्द्रियः ॥ २२
 अपहृत्य शर्ची भार्यां शक्यमिन्द्रस्य जीवितुम् । नहि रामस्य भार्या मामानीय स्वस्तिमान्भवेत् ॥ २३
 जीवेच्चिरं वज्रधरस्य पश्चाच्छर्चीं प्रधृष्याप्रतिरूपरूपाम् ।
 न मादृशीं राक्षस धर्षयित्वा पीतामृतस्यापि तवास्ति मोक्षः ॥ २४
 इत्यार्षे श्रीमद्रामायणे वाल्मीकीय आदिकाव्येऽरण्यकाण्डेऽष्टचत्वारिंशः सर्गः ॥ ४८ ॥

एकोनपञ्चाशः सर्गः ।

सीताया वचनं श्रुत्वा दशग्रीवः प्रतापवान् । हस्ते हस्तं समाहृत्य चकार सुमहद्वपुः ॥ १
 स मैथिलीं पुनर्वाक्यं बभाषे वाक्यकोविदः । नोन्मत्तया श्रुतौ मन्ये मम वीर्यपराक्रमौ ॥ २
 उद्धेयं भुजाभ्यां तु मेदिनीमन्वरे स्थितः । आपिवेयं समुद्रं च मृत्युं हन्यां रणे स्थितः ॥ ३
 अर्कं तुद्यां शरैस्तीक्ष्णैर्विभिन्दां हि महीतलम् । कामरूपेण उन्मत्ते पश्य मां कामरूपिणम् ॥ ४
 एवमुक्तवतस्तस्य रावणस्य शिखिप्रभे । क्रुद्धस्य हरिपर्यन्ते रक्ते नेत्रे बभूवतुः ॥ ५
 सद्यः सौम्यं परित्यज्य तीक्ष्णरूपं स रावणः । स्वं रूपं कालरूपामं भेजे वैश्रवणानुजः ॥ ६
 संरक्तनयनः श्रीमांस्तप्तकाञ्चनभूषणः । क्रोधेन महताविष्टो नीलजीमूतसंनिभः ॥ ७
 दशास्यो विंशतिभुजो बभूव क्षणदाचरः । स परिव्राजकच्छन्न महाकायो विहाय तत् ॥ ८
 प्रतिपेदे स्वकं रूपं रावणो राक्षसाधिपः । रक्ताम्बरधरस्तस्थौ खीरत्नं प्रेक्ष्य मैथिलीम् ॥ ९
 स तामसितकेशान्तां भास्करस्य प्रभासिव । वसनाभरणोपेतां मैथिलीं रावणोऽब्रवीत् ॥ १०
 त्रिषु लोकेषु विख्यातं यदि भर्तारमिच्छसि । मामाश्रय वरारोहे तवाहं सदृशः पतिः ॥ ११
 मां भजस्व चिराय त्वमहं श्लाघ्यः पतिस्तव । नैव चाहं कचिद्भद्रे करिष्ये तव विप्रियम् ॥ १२
 त्यज्यतां मानुषो भावो मयि भावः प्रणीयताम् । राज्याच्युतमसिद्धार्थं रामं परिमितायुषम् ॥ १३
 कैर्गुणैरनुरक्तसि मूढे पण्डितमानिनि । यः स्त्रियो वचनाद्राज्यं विहाय ससुहृज्जनम् ॥ १४

इत्य यथा पश्चात्तापं गतेति पुराणेषु प्रसिद्धम् । तथा पश्चात्तापं
 गमिष्यति ॥ १८ ॥ अङ्गुल्या न समोऽङ्गुलीवलेनापि तुल्यो
 न । अनेन मया नीतां पुनः राम आनयिष्यतीति न शङ्क-
 मिति भावः । संप्राप्तम् । मामिति शेषः ॥ १९ ॥ २० ॥
 रहिते रामरहिते । आश्रमे स्थितेति शेषः । ईदृशवंश्यस्येदृशं
 कृत्यमनुचितमिति मिथ्यैवान्यवंशं स्ववंशत्वेन कथयसीति
 व्यङ्ग्यम् ॥ २१ ॥ एवंभूतस्य राज्ञः प्रजानां सर्वथा नाशः ।
 मम नयने सर्वजीवितच्छेद एवेति भावः ॥ २२ ॥ २३ ॥
 अप्रतिरूपरूपामनुपमसौन्दर्याम् । मोक्षः । मृत्योरिति शेषः
 अतिमलिनान्तःकरणत्वान्मोक्षो ज्ञानैकप्राप्यस्त्व नान्त्येवेति
 भावः ॥ २४ ॥ अत्र सर्गे रावणोक्तौ—‘सप्तसप्तकवेत्ताहम-
 ष्टाष्टकविभूषितः । पञ्चपञ्चकतत्त्वज्ञो रावणोऽहं भजस्व माम् ॥’
 इति श्लोकः क्वचित्पठ्यते । तमेवं व्याचक्षते—‘सप्तसप्तकं
 षडङ्गसहितवेदोपवेदसहितचतुर्दशविद्यारूपं तद्वेत्ता । अष्टाष्टक-
 विभूषितश्चतुःषष्टिकलाभूषितः । पञ्चपञ्चकतत्त्वज्ञः पञ्चविंशति-
 तत्त्वस्वरूपवेत्ता । नित्यानित्यवस्तुविवेकवानिति यावत्’ इति ।
 स कतकायव्याख्यातलात्प्रक्षिप्त इति ज्ञायते । आद्यपादेऽर्था-
 संगतिरपि । परपादपर्यालोचनया तृतीयपादोक्तज्ञानवत् ईदृशे

कर्मणि प्रवृत्तिरप्यनुचितेति भाति ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्येऽरण्य-
 काण्डेऽष्टचत्वारिंशः सर्गः ॥ ४८ ॥

हस्ते हस्तं समाहृत्य । समाहृत्येत्यर्थः । विनिष्पीड्येति
 यावत् । महिषादयः स्त्रियैव हतास्तथा कदाचिदेवा हरणसमये
 क्रौर्यं कुर्यादिति शङ्कया क्रूरस्त्रीमहद्रुपाङ्गीकारः । यद्वा कपटे-
 नापि शान्तस्वभावयतिवेषधारणात्तद्वेषभावेन हरणे स्वस्य
 प्रतिबद्धतां दृष्ट्वा स्वरूपग्रहणम् । मम रावणस्याप्ययं वेषः क्रौर्य-
 प्रतिबन्धक इत्यतश्च हस्ते हस्ताघात इत्यतश्च बोध्यम् ॥ १ ॥
 न श्रुतौ । अग्रे वक्ष्यमाणानिति शेषः ॥ २ ॥ तानेवाह—उद्ध-
 हेयमित्यादि । आपिवेयमिति ॥ ३ ॥ कामेन चित्तजेन
 रूपेण च उन्मत्ते इत्यर्थः ॥ ४ ॥ हरिपर्यन्ते इत्यमरान्ते
 ॥ ५ ॥ सौम्यं मिथुरूपम् । तीक्ष्णरूपं प्रशस्ततीक्ष्णं रूपं
 मृत्युतुल्यरूपं भेजे ॥ ६ ॥ ७ ॥ परिव्राजकच्छन्न कपटपरि-
 व्राजकरूपम् ॥ ८ ॥ ९ ॥ भास्करस्य प्रभासिव । तस्या अपि
 पर्यन्ते इत्यमररूपतायाश्छान्दोग्य उक्तिः ॥ १० ॥ ११ ॥ १२ ॥
 मानुषो भावो मनुष्यरामविषयको भावः सेहबन्धः ॥ १३ ॥ १४ ॥

अस्मिन्वालानुचरिते वने वसति दुर्मतिः । इत्युक्त्वा मैथिलीं वाक्यं प्रियार्हा प्रियवादिनीम् ॥ १५
 अभिगम्य सुदुष्टात्मा राक्षसः काममोहितः । जग्राह रावणः सीतां बुधः खे रोहिणीमिव ॥ १६
 वामेन सीतां पद्माक्षीं मूर्धजेषु करेण सः । ऊर्वोस्तु दक्षिणेनैव परिजग्राह पाणिना ॥ १७
 तं दृष्ट्वा गिरिशृङ्गामं तीक्ष्णदंष्ट्रं महाभुजम् । प्राद्रवन्मृत्युसंकाशं भयार्ता वनदेवताः ॥ १८
 स च मामामयो दिव्यः खरयुक्तः खरस्वनः । प्रत्यदृश्यत हेमाङ्गो रावणस्य महारथः ॥ १९
 ततस्तां परुषैर्वाक्यैरभितर्ज्य महास्वनः । अङ्केनादाय वैदेहीं रथमारोहयत्तदा ॥ २०
 सा गृहीतातिचुक्रोश रावणेन यशस्विनी । रामेति सीता दुःखार्ता रामं दूरं गतं वने ॥ २१
 तामकामां स कामार्तः पन्नगेन्द्रवधूमिव । विचेष्टमानामादाय उत्पपाताथ रावणः ॥ २२
 ततः सा राक्षसेन्द्रेण ह्रियमाणा विहायसा । भृशं चुक्रोश मत्तेव भ्रान्तचित्ता यथातुरा ॥ २३
 हा लक्ष्मण महाबाहो गुरुचित्तप्रसादक । ह्रियमाणां न जानीये रक्षसा कामरूपिणा ॥ २४
 जीवितं सुखमर्थं च धर्महेतोः परित्यजन् । ह्रियमाणामधर्मेण मां राघव न पश्यसि ॥ २५
 ननु नामाविनीतानां विनेतासि परंतप । कथमेवंविधं पापं न त्वं शाधि हि रावणम् ॥ २६
 ननु सद्योऽविनीतस्य दृश्यते कर्मणः फलम् । कालोऽप्यङ्गी भवत्यत्र सस्यानामिव पक्तये ॥ २७
 त्वं कर्म कृतवानेतत्कालोपहतचेतनः । जीवितान्तकरं घोरं रामाद्वयसनमाप्नुहि ॥ २८
 हन्तेदानीं सकामा तु कैकेयी बान्धवैः सह । ह्रिये यद्धर्मकामस्य धर्मपत्नी यशस्विनः ॥ २९
 आमन्त्रये जनस्थानं कर्णिकारांश्च पुष्पितान् । क्षिप्रं रामाय शंसध्वं सीतां हरति रावणः ॥ ३०
 हंससारससंघुष्टां वन्दे गोदावरीं नदीम् । क्षिप्रं रामाय शंसध्वं सीतां हरति रावणः ॥ ३१
 दैवतानि च यान्यस्मिन्वने विविधपादपे । नमस्करोम्यहं तेभ्यो भर्तुः शंसत मां हताम् ॥ ३२
 यानि कानिचिदप्यत्र सत्त्वानि विविधानि च । सर्वाणि शरणं यामि मृगपक्षिगणानि वै ॥ ३३
 ह्रियमाणां प्रियां भर्तुः प्राणेभ्योऽपि गरीयसीम् । विवशा ते हता सीता रावणेनेति शंसत ॥ ३४
 विदित्वा तु महाबाहुरमुत्रापि महाबलः । आनेष्यति पराक्रम्य वैवस्वतहतामपि ॥ ३५
 सा तदा करुणावाचो विलपन्ती सुदुःखिता । वनस्पतिगतं गृध्रं ददर्शायतलोचना ॥ ३६
 सा तमुद्रीक्ष्य सुश्रोणी रावणस्य वशंगता । समाक्रन्दद्भयपरा दुःखोपहितया गिरा ॥ ३७
 जटायो पश्य मामार्य ह्रियमाणामनाथवत् । अनेन राक्षसेन्द्रेण करुणं पापकर्मणा ॥ ३८
 नैव वारयितुं शक्यस्त्वया कूरो निशाचरः । सत्त्ववाञ्छितकाशी च सायुधश्चैव दुर्मतिः ॥ ३९
 रामाय तु यथातत्त्वं जटायो हरणं मम । लक्ष्मणाय च तत्सर्वमाख्यातव्यमशेषतः ॥ ४०

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकोनपञ्चाशः सर्गः ॥ ४९ ॥

प्रियवादिनीम् । रावणादन्वयेति शेषः ॥ १५ ॥ काममोहितो
 जग्राहेत्यन्तानौचित्ये दृष्टान्तः । बुधः खे रोहिणीमिव । खे
 आकाशे शून्ये च । रोहिणेयो बुधो रोहिणीं स्वमातरं यदि
 कामाद्गृहीयात्तदा तत्सदृशमिदं घोरं यद्यथोक्तौ च कल्पनमि-
 त्यतिशयोक्तिरत्र व्यङ्ग्यम् । सीतया सद्यो मरणपर्यवसायि-
 शापादानं तु समूलनाशनस्य वेदवत्वंशेन प्रतिज्ञातस्य निर्वा-
 हाय ऋषीणां देवानामग्रे रामप्रतिज्ञातस्य च निर्वाहाय ॥ १६ ॥
 वामेनेति । अनुरक्ततया शापदानमभिया । स्ववामाङ्गासनल-
 निवारणायैवं ग्रहणमित्याहुः ॥ १७ ॥ १८ ॥ १९ ॥ परुषै-
 रितः परं रामप्रत्याशा त्याज्येत्येवमादिभिः । अङ्केन । हस्ता-
 न्तरैरित्यर्थः ॥ २० ॥ अतिचुक्रोशेत्यादि तच्छायाया अपि
 अनुभवावनाद्यम् ॥ २१ ॥ अकामां विरागिणीम् । विचेष्ट-
 मानां तत आत्मानं मोचयितुम् ॥ २२ ॥ मत्तेवातिदुःख-
 शाबुन्मत्तेव । तथा भ्रान्तचित्तातुरा शोकातुरा यथा क्रोशति

तथा चुक्रोश । अत्रेवयथाभ्यां सर्वचेष्टानां नाव्युत्थं सूचितम्
 ॥ २३ ॥ २४ ॥ २५ ॥ ननु नामेति प्रसिद्धौ । विनेता
 शिक्षकः । न शाधि प्राप्तकालं शासनं न करोषि । हिर्वाक्या-
 लंकारे । शोकातुरत्वाद्वाधिकपदं न दोषाय ॥ २६ ॥ स्वयमेव
 तत्र हेतुमुज्जयति—नन्विति । अविनीतस्य पुरुषस्याविनय-
 रूपकर्मणः फलं सद्यो न दृश्यते । यतस्तत्र कालोऽप्यङ्गी भवति
 सहकारिकारणं भवति । पक्तिः पाकः ॥ २७ ॥ अधुना स्वेष्टं
 शापमाह—त्वमिति । व्यसनं पुत्रपौत्रादिनाशरूपम् ॥ २८ ॥
 सकामा तु । जातेति शेषः । यत इत्यादिः ॥ २९ ॥ हरतीति
 शंसध्वमिति संबन्धः ॥ ३० ॥ ३१ ॥ ३२ ॥ ३३ ॥ ते
 सीतेत्यन्वयः ॥ ३४ ॥ अमुत्रापि परलोकेऽपि गतां वैवस्वत-
 हतामपि मां विदित्वा पराक्रम्य पराक्रमं कृत्वानेष्यत्येव, अतो
 यूयं शंसतेत्यन्वयः ॥ ३५ ॥ गृध्रं जटायुषम् ॥ ३६ ॥ ३७
 ॥ ३८ ॥ 'तुभ्यम्' इति पाठे लयेत्यर्थे आर्षं तत् । न शक्य
 इत्यत्र हेतुः—सत्त्ववानित्यादि ॥ ३९ ॥ ४० ॥ इति

पञ्चाशः सर्गः ।

- तं शब्दमवसुप्तस्तु जटायुरथ शुश्रुवे । निरैक्षद्रावणं क्षिप्रं वैदेहीं च ददर्श सः ॥ १
- ततः पर्वतशृङ्गाभस्तीक्ष्णतुण्डः खगोत्तमः । वनस्पतिगतः श्रीमान्व्याजहार शुभां गिरम् ॥ २
- दशग्रीव स्थितो धर्मे पुराणे सत्यसंश्रवः । भ्रातस्त्वं निन्दितं कर्म कर्तुं नार्हसि सांप्रतम् ॥ ३
- जटायुर्नाम नाम्नाहं गृध्रराजो महाबलः । राजा सर्वस्य लोकस्य महेन्द्रवरुणोपमः ॥ ४
- लोकानां च हिते युक्तो रामो दशरथात्मजः । तस्यैषा लोकनाथस्य धर्मपत्नी यशस्विनी ॥ ५
- सीता नाम वरारोहा यां त्वं हर्तुमिहेच्छसि । कथं राजा स्थितो धर्मे परदारान्पराभृशेत् ॥ ६
- रक्षणीया विशेषेण राजदारा महाबल । निवर्तय गतिं नीचां परदाराभिर्भर्शनात् ॥ ७
- न तत्समाचरेद्दीरो यत्परोऽस्य विगर्हयेत् । यथात्मनस्तथान्येषां दारा रक्षया विमर्शनात् ॥ ८
- अर्थं वा यदि वा कामं शिष्टाः शास्त्रेष्वनागतम् । व्यवस्यन्त्यनु राजानं धर्मे पौलस्त्यनन्दन ॥ ९
- राजा धर्मश्च कामश्च द्रव्याणां चोत्तमो निधिः । धर्मः शुभं वा पापं वा राजमूलं प्रवर्तते ॥ १०
- पापस्वभावश्च पलः कथं त्वं रक्षसां वर । ऐश्वर्यमभिसंप्राप्तो विमानसिव दुष्कृती ॥ ११
- कामस्वभावो यः सोऽसौ न शक्यस्तं प्रमार्जितुम् । नहि दुष्टात्मनाभार्यमावसत्यालये चिरम् ॥ १२
- विषये वा पुरे वा ते यदा रामो महाबलः । नापराध्यति धर्मात्मा कथं तस्यापराध्यसि ॥ १३
- यदि शूर्पणखाहेतोर्जनस्थानगतः खरः । अतिवृत्तो हतः पूर्वं रामेणाक्लिष्टकर्मणा ॥ १४
- अत्र ब्रूहि यथातत्त्वं को रामस्य व्यतिक्रमः । यस्य त्वं लोकनाथस्य हत्वा भार्यां गमिष्यसि ॥ १५
- क्षिप्रं विसृज वैदेहीं मा त्वा घोरेण चक्षुषा । दहेद्दहनभूतेन वृत्रसिन्द्राशनिर्यथा ॥ १६
- सर्पमाशीविषं वक्त्रा वल्बान्ते नावबुध्यसे । ग्रीवायां प्रतिमुक्तं च कालपाशं न पश्यसि ॥ १७
- स भारः सौम्य भर्तव्यो यो नरं नावसादयेत् । तदन्नमपि भोक्तव्यं जीर्यते यदनामयम् ॥ १८
- यत्कृत्वा न भवेद्धर्मो न कीर्तिर्न यशो ध्रुवम् । शरीरस्य भवेत्खेदः कस्तत्कर्म समाचरेत् ॥ १९

श्रीरामाभिरामे श्रीरामीये रामायणतिलके वाल्मीकीय
आदिकाव्येऽरण्यकाण्ड एकोनपञ्चाशः सर्गः ॥ ४९ ॥

तं शब्दं 'जटायो पश्य माम्' इति शब्दम् । अवसुप्तो भोजनोत्तरं दिवैव गाढसुप्तोऽपि शुश्रुवे । ततस्तेन शब्देन प्रबुद्धो रावणं निरैक्षत ॥ १ ॥ २ ॥ दशग्रीवेति संबुद्धिः । अहं सत्यसंश्रवः सत्यप्रतिज्ञः । सीतारक्षणेऽहं सहाय इत्यु-
क्तादिति भावः । नाम्ना जटायुरिति प्रसिद्धेः, अतो मत्सम-
क्षमीदृशं कर्म कर्तुं नार्हसि । भ्रातरिति सामप्रयोगः । यद्येवं
न लक्ष्यसि तदा सत्यप्रतिज्ञलान्मया सह युद्धं भावीति दण्ड-
प्रयोगश्च व्यङ्ग्यः ॥ ३ ॥ राजेति । सर्वस्य लोकस्य राजत्वेन
तवापि राजेति ध्वनितम् ॥ ४ ॥ धर्मपत्नीत्यनेनैतद्वरणे
महापापं सूचितम् ॥ ५ ॥ कथं राजेति शेषः । धर्मे प्रजा
पालनरूपे ॥ ६ ॥ राजदारा इति । तद्वरणस्य गुणतत्त्वसम-
त्वादिति भावः ॥ ७ ॥ अस्य पुरुषस्य परः स्वैतरः प्राणी
यत्कर्म विगर्हयेत्, न तत्समाचरेत् । खदारवत्परदारश्च विमर्श-
नात्परस्यार्शद्रव्याः ॥ ८ ॥ शास्त्रेष्वनागतं शास्त्रेष्वनागतं
परमसुखमलाच्छाजतोऽनवगतमप्यर्थं वा राजानमनुसृत्य व्यव-
स्यन्ति शास्त्रेऽस्फुटमपि राज्ञ आचरणं दृष्ट्वा प्रजा आचरन्ति ।
तस्माद्राक्षोऽधर्मप्रवृत्तिरनुचितेति तात्पर्यम् । 'न व्यवस्यन्ति
राजानः,' इति पाठे शास्त्रेष्वनागतं तत्राप्रतिपादितं धर्मं रा-
जानो न व्यवस्यन्ति । नेच्छन्तीत्यर्थः । तस्माच्छाजानुसा-

रिधर्मे एव मतिं कुर्यादित्याशयः ॥ ९ ॥ तथा राजा द्रव्याणा-
मुत्तमवस्तूनामुत्तमो निधिः । 'तथा धर्मश्च कामश्च' इति पाठे
प्रजानामिति राजेति च शेषः । द्रव्याणामिति प्राग्वदेव । यतो
धनादिकं राजमूलम्, अतो राजा प्रजानां धर्मादिरूप इत्यर्थः ।
शुभं कामम् ॥ १० ॥ एवंभूतराजधर्मेहीने त्वयि कथमैश्वर्या-
गम इत्याह—पापेति । दुष्कृती स्वायोग्यं देवयानमिव ॥ ११ ॥
नन्वैश्वर्येण पुण्यमपि मय्यनुमीयतां तत्राह—कायेति । यः
पुमान्कामस्वभावो भवति सोऽसौ तं स्वभावं प्रमार्जितुं न
शक्यः । तन्मार्जनं हि 'धर्मेण पापमपनुदति' इति श्रुतेर्धर्मेण
स्यान्न च स तस्मिन्नस्तीत्याह—नहीति । यस्माद्दुष्टात्मनामालय
आर्यं पूज्यं पुण्यं चिरं चिरकालेनापि नावसति ॥ १२ ॥
यदा रामः । यस्माद्राम इत्यर्थः ॥ १३ ॥ अनपराधोऽसिद्धः
खरादिबन्धादित्याशङ्क्याह—यदीति । अनपराधे हेतुः—पूर्व-
मतिवृत्तोऽतिक्रान्तोचितवृत्तः ॥ १४ ॥ गमिष्यसीत्यत्र काङ्क्षः ।
न जीवन् गमिष्यसीत्यर्थः ॥ १५ ॥ ला त्वां घोरेण
चक्षुषा मा दहेत् । राम इति शेषः । इन्द्राशनिरिन्द्रप्रयुक्तं
वज्रम् ॥ १६ ॥ १७ ॥ भारो भारवद्भव्यम् । अनामयं रोगा-
नुत्पादकम् ॥ १८ ॥ यत्कर्म कृत्वा धर्मः कीर्तिः पारलौकिकी
पुण्यातिशयजा बलाद्यैश्वर्यातिशयजं यशस्तत्र भवेज्जोत्ययेत् ।
पूर्वाजितं च धर्मादि नश्येन्नश्येत् । किं च येन शरीरस्य
खेदस्तत्कर्म कस्तद्विषयः समाचरेत् । न कोऽपीत्यर्थः ॥ १९ ॥

षष्ठिवर्षसहस्राणि जातस्य मम रावण । पितृपैतामहं राज्यं यथावदनुतिष्ठतः ॥ २०
 वृद्धोऽहं त्वं युवा धन्वी सरथः कवची शरी । न चाप्यादाय कुशली वैदेहीं मे गमिष्यसि ॥ २१
 न शक्तस्त्वं बलाद्धर्तुं वैदेहीं मम पश्यतः । हेतुभिर्न्यायसंयुक्तैर्ध्रुवां वेदश्रुतीमिव ॥ २२
 युज्यस्व यदि शूरोऽसि मुहूर्तं तिष्ठ रावण । शयिष्यसे हतो भूमौ यथा पूर्वं खरस्तथा ॥ २३
 असकृत्संयुगे येन निहता दैत्यदानवाः । न चिराच्चीरवासास्त्वां रामो युधि वधिष्यति ॥ २४
 किं नु शक्यं मया कर्तुं गतौ दूरं नृपात्मजौ । क्षिप्रं त्वं नश्यसे नीच तयोर्भातो न संशयः ॥ २५
 नहि मे जीवमानस्य नयिष्यसि शुभामिमाम् । सीतां कमलपत्रार्क्षीं रामस्य महिषीं प्रियाम् ॥ २६
 अवश्यं तु मया कार्यं प्रियं तस्य मेहात्मनः । जीवितेनापि रामस्य तथा दशरथस्य च ॥ २७
 तिष्ठतिष्ठ दशग्रीव मुहूर्तं पश्य रावण । वृन्तादिव फलं त्वां तु पातयेयं रथोत्तमत् ।
 युद्धातिथ्यं प्रदास्यामि यथाप्राप्तं निशाचर ॥ २८

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चाशः सर्गः ॥ ५० ॥

एकपञ्चाशः सर्गः ।

इत्युक्तः क्रोधताम्राक्षस्तप्तकाञ्चनकुण्डलः । राक्षसेन्द्रोऽभिदुद्राव पतगेन्द्रममर्षणः ॥ १
 स संप्रहारस्तुमुलस्तयोस्तस्मिन्महामृधे । बभूव वातोद्भुतयोर्मैध्रयोर्गगने यथा ॥ २
 तद्वभूवाद्भुतं युद्धं गृध्रराक्षसयोस्तदा । सपक्षयोर्माल्यवतोर्महापर्वतयोरिव ॥ ३
 ततो नालीकनाराचैस्तीक्ष्णाग्रैश्च विकर्णिभिः । अभ्यवर्षन्महाघोरैर्गृध्रराजं महाबलम् ॥ ४
 स तानि शरजालानि गृध्रः पत्ररथेश्वरः । जटायुः प्रतिजग्राह रावणास्त्राणि संयुगे ॥ ५
 तस्य तीक्ष्णनखाभ्यां तु चरणाभ्यां महाबलः । चकार बहुधा गात्रे व्रणान्पतगसत्तमः ॥ ६
 अथ क्रोधाद्दशग्रीवो जग्राह दश मार्गणान् । मृत्युदण्डनिभान्घोराञ्छत्रोर्निधनकाङ्क्षया ॥ ७
 स तैर्वाणैर्महावीर्यैः पूर्णमुक्तैरजिह्वगैः । विभेदं निशितैस्तीक्ष्णैर्गृध्रं घोरैः शिलीमुखैः ॥ ८
 स राक्षसरथे पश्यञ्जानकीं बाष्पलोचनाम् । अचिन्तयित्वा वाणांस्तान्पक्षसं समभिद्रवत् ॥ ९
 ततोऽस्य सशरं चापं मुक्तामणिविभूषितम् । चरणाभ्यां महातेजा बभञ्ज पतगोत्तमः ॥ १०
 ततोऽन्यद्भुतादाय रावणः क्रोधमूर्च्छितः । चवर्ष शरवर्षाणि शतशोऽथ सहस्रशः ॥ ११
 शरैरावारितस्तस्य संयुगे पतगेश्वरः । कुलायमभिसंप्राप्तः पक्षिवच्च बभौ तदा ॥ १२
 स तानि शरजालानि पक्षाभ्यां तु विधूय ह । चरणाभ्यां महातेजा बभञ्जास्य महद्भुजः ॥ १३
 तच्चाग्निसदृशं दीप्तं रावणस्य शरावरम् । पक्षाभ्यां च महातेजा व्यधुनोत्पतगेश्वरः ॥ १४

षष्ठिवर्षसहस्राणि । गतानीत्यर्थः । राज्यम् । पक्षिराज्यमित्यर्थः ।
 पितृपैतामहम् । पितृपितामहेभ्य आगतमित्यर्थः ॥ २० ॥
 मे वैदेहीं दशरथमित्रत्वान्मम सुपां वैदेहीमादाय । न कुशली
 गमिष्यसीत्यर्थः ॥ २१ ॥ मम पश्यतः । मां पश्यन्तमनाह-
 त्येत्यर्थः । न्यायसंयुक्तैर्वैशेषिकाद्युक्तकर्माभासयुक्तैर्हेतुभिर्हेत्वा-
 भासैर्ध्रुवां सनातनीं धर्मब्रह्मपरं वेदश्रुतिम् । छान्दसो दीर्घः ।
 तच्छास्त्राभ्येता तथा पूर्वापरमीमांसान्यायविदोऽप्ये हर्तुमन्यथा
 कर्तुं न शक्नोति तद्वदित्यर्थः ॥ २२ ॥ मुहूर्तं रामागमनपर्य-
 न्तम् ॥ २३ ॥ संयुगे । रामेणेति शेषः । न वधिष्यति,
 अपि तु वधिष्यतीत्यर्थः । अनेन रामस्येश्वरत्वं व्यङ्ग्यम् ॥ २४ ॥
 नश्यसे पलायसि । न संशय इत्यन्वयः ॥ २५ ॥ जीवमानस्य
 जीवतः । नखिष्यसि मेष्यसि ॥ २६ ॥ २७ ॥ यथाप्राणम् ।
 यथाबलमित्यर्थः ॥ २८ ॥ इति श्रीरामाभिरामे श्रीरामीये

रामायणतिलके वाल्मीकीय आदिकाव्येऽरण्यकाण्डे पञ्चाशः
 सर्गः ॥ ५० ॥

इतीति ॥ १ ॥ वातोद्भुतयोर्वातप्रवर्तितयोः ॥ २ ॥
 माल्यवतोः । द्वौ माल्यवन्तौ । एको दण्डकारण्ये, अपरो मेरु-
 पांश्वे । सपक्षयोः पक्षसहितयोः । यद्वा ययथोका कल्पनेयम् ।
 यदि द्वौ माल्यवन्तौ सपक्षौ युध्येयातां तदा तत्सदृशमिदमिति
 तेनानुपमत्वं फलति ॥ ३ ॥ ४ ॥ प्रतिजग्राह सेहे । रावणा-
 स्त्राणि रावणक्षिप्तानीति शरजालविशेषणम् । अस्त्रतेरौणादि-
 कृत्वा । 'रावणास्त्रानि' इति पाठस्तु सुगम एव ॥ ५ ॥ तस्य
 रावणस्य गात्रे इत्यन्वयः ॥ ६ ॥ ७ ॥ पूर्णमुक्तैराकर्णपूर्णा-
 कृष्टधनुर्मुक्तैः ॥ ८ ॥ ९ ॥ १० ॥ ११ ॥ आवारित आ-
 समन्ताद्वाप्तः । कुलायं वासस्थानं संप्राप्तो यः पक्षी तद्वद्बभौ
 ॥ १२ ॥ १३ ॥ यत्प्रसिद्धम् । शरावरं कवचम् । व्यधुनो-

काञ्चनोरच्छदान्दिव्यान्पिशाचवदनाम्बरान् । तांश्चास्य जवसंपन्नाञ्जघान समरे बली ॥	१५
अथ त्रिवेणुसंपन्नं कामगं पावकार्चिपम् । मणिसोपानचित्राङ्गं बभञ्ज च महारथम् ॥	१६
पूर्णचन्द्रप्रतीकाशं छत्रं च व्यजनैः सह । पातयामास वेगेन ग्राहिभी राक्षसैः सह ॥	१७
सारथ्येऽश्वास्य वेगेन तुण्डेन च महच्छिरः । पुनर्व्यपहनच्छ्रीमान्पक्षिराजो महाबलः ॥	१८
स भग्नधन्वा विरथो हताश्वो हतसारथिः । अङ्केनादाय वैदेहीं पपात भुवि रावणः ॥	१९
दृष्ट्वा निपतितं भूमौ रावणं भग्नवाहनम् । साधुसाध्विति भूतानि गृध्रराजमपूजयन् ॥	२०
परिश्रान्तं तु तं दृष्ट्वा जरया पक्षियूथपम् । उत्पपात पुनर्दृष्टो मैथिलीं गृह्य रावणः ॥	२१
तं प्रहृष्टं निधायङ्के रावणं जनकात्मजाम् । गच्छन्तं खड्गशेपं च प्रनष्टहतसाधनम् ॥	२२
गृध्रराजः समुत्पत्य रावणं समभिद्रवत् । समाचार्य महातेजा जटायुरिदमब्रवीत् ॥	२३
वज्रसंस्पर्शबाणस्य भार्यो रामस्य रावण । अल्पबुद्धे हरस्येनां वधाय खलु रक्षसाम् ॥	२४
समित्रबन्धुः सामात्यः सबलः सपरिच्छदः । विषपानं पिबस्येतत्पिपासित इवोदकम् ॥	२५
अनुबन्धमजानन्तः कर्मणामविचक्षणाः । शीघ्रमेवं विनश्यन्ति यथा त्वं विनशिष्यसि ॥	२६
बद्धस्त्वं कालपाशेन क गतस्तस्य मोक्षयसे । वधाय बद्धिशं गृह्य सामिपं जलजो यथा ॥	२७
नहि जानु दुराधर्षो काकुत्स्थो तव रावण । धर्षणं चाश्रमस्यास्य क्षमिष्येते तु राघवौ ॥	२८
यथा त्वया कृतं कर्म भीरुणा लोकगर्हितम् । तस्कराचरितो मार्गो नैव वीरनिषेवितः ॥	२९
युज्यस्व यदि शूरोऽसि मुहूर्तं तिष्ठ रावण । शयिष्यसि हतो भूमौ यथा भ्राता खरस्तथा ॥	३०
परेतकाले पुरुषो यत्कर्म प्रतिपद्यते । विनाशयात्मनोऽधर्म्यं प्रतिपन्नोऽसि कर्म तत् ॥	३१
पापानुबन्धो वै यस्य कर्मणः को नु तत्पुमान् । कुर्वीत लोकाधिपतिः स्वयंभूर्भगवानपि ॥	३२
एवमुक्त्वा शुभं वाक्यं जटायुस्तस्य रक्षसः । निपपात भृशं पृष्ठे दशग्रीवस्य वीर्यवान् ॥	३३
तं गृहीत्वा नखैस्तीक्ष्णैर्विददार समन्ततः । अधिकूढो गजारोहो यथा स्याद्दुष्टवारणम् ॥	३४
विददार नखैरस्य तुण्डं पृष्ठे समर्पयन् । केशांश्चोत्पाटयामास नखपक्षमुत्थायुधः ॥	३५
स तदा गृध्रराजेन क्लिश्यमानो मुहुर्मुहुः । अमर्षस्फुरितोष्ठः सन्प्राकस्पत च राक्षसः ॥	३६
संपरिष्वज्य वैदेहीं वामेनाङ्केन रावणः । तलेनाभिजघानार्तो जटायुं क्रोधमूर्च्छितः ॥	३७
जटायुस्तमतिक्रम्य तुण्डेनास्य खगाधिपः । वामबाहुन्दश तदा व्यपाहरदरिद्रमः ॥	३८
संछिन्नबाहोः सद्यो वै बाहवः सहस्राभवन् । विषज्वालावलीमुक्ता वल्मीकादिव पद्मगाः ॥	३९
ततः क्रोधादशग्रीवः सीतामुत्सृज्य वीर्यवान् । मुष्टिभ्यां चरणाभ्यां च गृध्रराजमपोथयत् ॥	४०

त्पातयामास । 'शरासनम्' इति पाठे शरप्रक्षेपकारणम् । तच्च द्वितीयं धनुश्च बभञ्जेत्यन्वयः । व्यधुनोत्कम्पयति स्म । रावणमिति शेषः ॥ १४ ॥ १५ ॥ त्रिवेणुर्युगंधरः ॥ १६ ॥ ग्राहिभिश्चन्द्रादिधारकैः ॥ १७ ॥ १८ ॥ अङ्केन कटिभागेन ॥ १९ ॥ २० ॥ २१ ॥ प्रनष्टानि स्वत एव नष्टानि हतानि गृध्रेण नाशितानि साधनानि युद्धसाधनानि यस्य तम् ॥ २२ ॥ समाचार्य संनिरुध्य ॥ २३ ॥ वज्रतुल्यः सशो येषां तादृशा बाणा यस्य ॥ २४ ॥ सबलः सचतुरङ्गबलः । परिच्छदः । दासीदासादि निदर्शनात् । तत्सहितो नक्षिप्यसीति तात्पर्यम् ॥ २५ ॥ अनुबन्धं बलम् ॥ २६ ॥ तस्य ततः । कालपाशान्मोक्षयसे इत्यर्थः । बद्धिशं मत्स्यवेधनम् । जलजो मत्स्यः ॥ २७ ॥ अस्याश्रमस्य तव धर्षणं लङ्कृतमभिभवं नहि क्षमिष्यते ॥ २८ ॥ यथा तादृशं त्वया कृतं कर्म तत्स्कराचरितो मार्गो न वीरवेवितः ॥ २९ ॥ ३० ॥ परेतकाले मृत्युकाले । अधर्म्यं तापनकम् । प्रतिपन्नोऽसि प्राप्तोऽसि ॥ ३१ ॥ यस्य

कर्मणः कर्तुः पापानुबन्धः पापफलसंबन्ध आवश्यकः शास्त्रदृष्टः को नु पुमान् नैव निश्चयेन तत्कर्म कुर्वीत । लोकाधिपतिरपीन्द्रादिरपि समर्थोऽपि पापफलं कर्म न कुर्यात् । स्वयंभूर्भगवानपि पापपुण्यतत्फलतदधिकारिष्वपि कर्तुमकर्तुमन्यथा कर्तुं शक्तोऽपि नेदृशं कर्म कुर्यात्तादृशमैश्वर्यमत्तेन त्वया क्रियमाणं कर्मान्विरादेव फलदं भविष्यतीति तात्पर्यम् ॥ ३२ ॥ पृष्ठे पश्चाद्भागे ॥ ३३ ॥ दुष्टवारणमधिकूढो गजारोहो हस्तिपक्षो गजविषये यथा स्यादादृशव्यापारो भवेद्गजक्षतकरणव्यापारो भवेत्तथा । 'विराट्' इति पाठेऽपि क्षतानि चकारेत्येवार्थः ॥ ३४ ॥ अस्य विददार । एनं विददारेत्यर्थः । तादृशक्रियाणाम् । बाहुल्यात्पुनरुक्तिः ॥ ३५ ॥ ३६ ॥ वैदेहीं संपरिष्वज्य । पतनेन पलायनमिया ॥ ३७ ॥ तं तलप्रहारमस्ति कर्म्यं सोढ्वा व्यवहारयुगपदृशापि तुण्डेन धृत्वा त्रोटितकं ॥ ३८ ॥ संछिन्नबाहोः कर्तितबाहोरपि तस्य बाहवः पुनः सहसा समभवन् । वल्मीकात्पद्मगा इव ॥ ३९ ॥ ४० ॥

ततो मुहूर्तं सङ्ग्रामो बभूवातुलवीर्ययोः । राक्षसानां च मुख्यस्य पक्षिणां प्रवरस्य च ॥ ४१
 तस्य व्यायच्छमानस्य रामस्यार्थं स रावणः । पक्षौ पादौ च पार्श्वौ च खड्गमुद्धृत्य सोऽच्छिन्नत् ॥ ४२
 स च्छिन्नपक्षः सहसा रक्षसा रौद्रकर्मणा । निपपात महागृध्रो धरण्यात्मल्पजीवितः ॥ ४३
 तं दृष्ट्वा पतितं भूमौ क्षतजाद्रं जटायुषम् । अभ्यधावत वैदेही स्वबन्धुमिव दुःखिता ॥ ४४
 तं नीलजीमूतनिकाशकल्पं सपाण्डुरोरस्कमुदारवीर्यम् ।
 ददर्श लङ्काधिपतिः पृथिव्यां जटायुषं शान्तमिवाग्निदाहम् ॥ ४५
 ततस्तु तं पत्ररथं महीतले निपातितं रावणवेगमर्दितम् ।
 पुनश्च संगृह्य शशिप्रभानना वरोद सीता जनकात्मजा तदा ॥ ४६
 इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकपञ्चाशः सर्गः ॥ ५१ ॥

द्विपञ्चाशः सर्गः ।

सा तु ताराधिपमुखी रावणेन निरीक्ष्य तम् । गृध्रराजं विनिहतं विललाप सुदुःखिता ॥ १
 निमित्तं लक्षणं स्वप्नं शकुनिस्वरदर्शनम् । अवश्यं सुखदुःखेषु नराणां परिदृश्यते ॥ २
 न नूनं राम जानासि महद्भयसनमात्मनः । धावन्ति नूनं काकुत्स्थ मदर्थं मृगपक्षिणः ॥ ३
 अयं हि कृपया राम मां त्रातुमिह संगतः । शेते विनिहतो भूमौ ममाभाग्याद्विहंगमः ॥ ४
 ब्राह्मि मामद्य काकुत्स्थ लक्ष्मणेति वराङ्गना । सुसंत्रस्ता समाक्रन्दच्छृण्वतां तु यथान्तिके ॥ ५
 तां क्लिष्टमाल्याभरणां विलपन्तीमनाथवत् । अभ्यधावत वैदेही रावणो राक्षसाधिपः ॥ ६
 तां लतामिव वेष्टन्तीमालिङ्गन्तीं महादुमान् । मुञ्च मुञ्चेति बहुशः प्राप तां राक्षसाधिपः ॥ ७
 क्रोशन्तीं राम रामेति रामेण रहितां वने । जीवितान्ताय केशेषु जग्राहान्तकसंनिभः ॥ ८
 प्रधर्षितायां वैदेह्यां बभूव सचराचरम् । जगत्सर्वममर्यादं तमसान्धेन संवृतम् ॥ ९
 न वाति मारुतस्तत्र निष्प्रभोऽभूद्विवाकरः । दृष्ट्वा सीतां परामृष्टां देवो दिव्येन चक्षुषा ॥ १०
 कृतं कार्यमिति श्रीमान्व्याजहार पितामहः । प्रहृष्टा व्यथिताश्चासन्सर्वे ते परमर्षयः ॥ ११
 दृष्ट्वा सीतां परामृष्टां दण्डकारण्यवासिनः । रावणस्य विनाशं च प्राप्तं बुद्ध्वा यदृच्छया ॥ १२
 स तु तां राम रामेति रुदतीं लक्ष्मणेति च । जगामादाय चाकाशं रावणो राक्षसेश्वरः ॥ १३

॥ ४१ ॥ व्यायच्छमानस्य व्यायामं पराक्रमं कुर्वाणस्य ॥ ४२ ॥
 अल्पज्वलितो घटीमात्रावस्थानोचितप्राणः ॥ ४३ ॥ ४४ ॥
 अमिदावं दावामिमम् । परनिपात आर्षः ॥ ४५ ॥ संगृह्य
 बाहुभ्यामालिङ्ग्य ॥ ४६ ॥ इति श्रीरामाभिरामे श्रीरामीये
 रामायणतिलके वाल्मीकीय आदिकाव्येऽरण्यकाण्ड एकप-
 ञ्चाशः सर्गः ॥ ५१ ॥

सा त्विति ॥ १ ॥ नराणां सुखदुःखेषु निमित्तं सूचनं
 वामदक्षिणाङ्गस्पन्दनादिरूपं लक्षणं चिह्नम् । तथा जलादर्शा-
 दावात्मनः शिरसोऽदर्शनं च लक्षणम् । स्वप्नम् । 'स्वप्ने यः
 पुरुषं कृष्णं कृष्णदन्तं प्रपश्यति । स एनं हन्ति' इत्यादि
 स्वप्नाभ्यायोपदिष्टम् । तथा शकुनीनां वामदक्षिणगमनविशेष-
 दर्शनम् । तथा तेषां खराणां दर्शनमनुभवः । एतत्सर्वं यथा-
 योषं परिदृश्यते सर्वेण । 'लक्षणज्ञानम्' इति पाठेऽङ्गस्फुरणा-
 दिज्ञानमित्यर्थः । शकुनिग्रहणं मृगाद्युपलक्षणम् ॥ २ ॥ किं
 ततस्त्राह—न नूनमिति । मदर्थं मदपहारसूचनप्रयोजनमु-
 दिश्य मृगपक्षिणोऽंशुमसूचनमार्गेण धावन्ति । त्वं तु तैः
 सूचितमपि स्वस्य महद्भयसनं न जानासि नूनम् । जानीथाधे-

नोपेक्षेथा इति तात्पर्यमिति लोकाभिनयेन रामोपालम्भः
 ॥ ३ ॥ ४ ॥ यथान्तिके निकटे स्थितानां शृण्वतां श्रवणं
 भवेत्तथा समाक्रन्दत् । न तूचैः । शीघ्रं रामागमनं मा भूदिति
 तात्पर्येण ॥ ५ ॥ क्लिष्टानि परिमृदितानि माल्याभरणानि
 यस्यास्ताम् ॥ ६ ॥ वेष्टन्तीं लतामिव वृक्षानालिङ्गन्तीम् । मा
 मुञ्च मुञ्चेति बहुशो वृक्षान्वदन्तीमिति शेषः । मोचय मोचये-
 त्यर्थो वा । प्राप इतस्ततो धावन्तीं समीपगत आसीत् ॥ ७ ॥
 जीवितान्ताय । अनेन परस्त्रीकेशस्पर्शो यस्यकस्यापि जीवि-
 तापहारीति बोधितम् ॥ ८ ॥ अमर्यादं त्यक्तस्वप्नकृतिकम् ।
 जलमुष्णमग्निः शीत इत्येवमादि । अन्धेन तमसा बाधेनाभ्य-
 न्तरेण च ॥ ९ ॥ मर्यादाल्यागमेवाह—न वातीति । देवो
 ब्रह्मापि ब्रह्मलोकस्थ एव दिव्येन चक्षुषा सीतां परामृष्टां
 रक्षसा केशेषु गृहीतां दृष्ट्वा ॥ १० ॥ श्रीमानित्युल्लेखलेश्वर्य-
 वान्पितामहः कृतं यदर्थमवतीर्णो देवानां तत्कार्यं कृतं सिद्ध-
 मित्यब्रवीत् ॥ ११ ॥ प्रहर्षव्यथयोर्हेतुमाह—दृष्ट्वेति । तत्कालं
 नाटितदैव्याया हरणं दृष्ट्वा तन्मायामोहितत्वाव्यथिताः । यद-
 र्च्छया आयासं विनैव सपरिवारस्य रावणस्य नाशं प्राप्तं बुद्ध्वा

तप्ताभरणवर्णाङ्गी पीतकौशेयवासिनी । रराज राजपुत्री तु विद्युत्सौदामनी यथा ॥	१४
उद्धृतेन च वस्त्रेण तस्याः पीतेन रावणः । अधिकं परिवभ्राज गिरिर्दीप्त इवाग्निना ॥	१५
तस्याः परमकल्याण्यास्ताम्राणि सुरभीणि च । पद्मपत्राणि वैदेह्या अभ्यकीर्यन्त रावणम् ॥	१६
तस्याः कौशेयमुद्धृतमाकाशे कनकप्रभम् । बभौ चादित्यरागेण ताम्रमभ्रमिवातपे ॥	१७
तस्यास्तद्विमलं वक्रमाकाशे रावणाङ्गुलम् । न रराज विना रामं विनालमिव पङ्कजम् ॥	१८
बभूव जलदं नीलं मित्वा चन्द्र इवोदितः । सुललाटं सुकेशान्तं पद्मगर्भाभमव्रणम् ॥	१९
शुक्लैः सुविमलैर्दन्तैः प्रभावद्गिरलंकृतम् । तस्याः सुनयनं वक्रमाकाशे रावणाङ्गुलम् ॥	२०
रुदितं व्यपमृष्टास्त्रं चन्द्रवत्प्रियदर्शनम् । सुनासं चारुताम्रोष्ठमाकाशे हाटकप्रभम् ॥	२१
राक्षसेन्द्रसमाधूतं तस्यास्तद्वदनं शुभम् । शुशुमे न विना रामं दिवा चन्द्र इवोदितः ॥	२२
सा हेमवर्णा नीलाङ्ग मैथिली राक्षसाधिपम् । शुशुमे काञ्चनी काञ्ची नीलं गजमिवाश्रिता ॥	२३
सा पद्मपीता हेमाभा रावणं जनकात्मजा । विद्युद्भनमिवाविश्य शुशुमे तप्तभूषणा ॥	२४
तस्या भूषणघोषेण वैदेह्या राक्षसेश्वरः । बभूव विमलो नीलः सघोष इव तोयदः ॥	२५
उत्तमाङ्गच्युता तस्याः पुष्पवृष्टिः समन्ततः । सीताया ह्रियमाणायाः पपात धरणीतले ॥	२६
सा तु रावणवेगेन पुष्पवृष्टिः समन्ततः । समाधूता दशग्रीवं पुनरेवाभ्यवर्तत ॥	२७
अभ्यवर्तत पुष्पाणां धारा वैश्रवणानुजम् । नक्षत्रमाला विमला मेरुं नगमिवोत्तमम् ॥	२८
चरणाङ्गुलिं भ्रष्टं वैदेह्या रत्नभूषितम् । विद्युन्मण्डलसंकाशं पपात धरणीतले ॥	२९
तरुप्रवालरका सा नीलाङ्ग राक्षसेश्वरम् । प्रशोभयत वैदेही गजं कक्ष्येव काञ्चनी ॥	३०
तां महोल्कामिवाकाशे दीप्यमानां स्वतेजसा । जहाराकाशमाविश्य सीतां वैश्रवणानुजः ॥	३१
तस्यास्तान्यग्निवर्णानि भूषणानि महीतले । सघोषाण्यवशीर्यन्त क्षीणास्तारा इवाम्बरात् ॥	३२
तस्याः स्तनान्तराङ्गो हारस्ताराधिपद्युतिः । वैदेह्या निपतन्भाति गङ्गेव गगनच्युता ॥	३३
उत्पातवाताभिहता नानाद्विजगणायुताः । मा भैरिति विधूताग्रा व्याजहुरिव पादपाः ॥	३४
नलिन्यो ध्वस्तकमलास्त्वस्तीनजलेचराः । सखीमिव गतोत्साहां शोचन्तीव स्म मैथिलीम् ॥	३५

दृष्टा इत्यर्थः । भागसंधिरत्र ॥ १२ ॥ १३ ॥ तप्ताभरण-
वर्णाङ्गी तप्तकाञ्चनाभरणसदृशवर्णयुक्ताङ्गी सौदाननी विद्युदिति ।
मुद्राप्रो बहुरन्नादिमत्त्वात्तद्भवा विद्युदतिप्रकाशमाना भवति
तद्वत्सीतेत्यर्थः ॥ १४ ॥ अग्निना दीप्तो गिरिरिवेल्येनेनासन्न-
भस्यता सूचिता । असन्नाया अपि चिच्छक्तेस्तस्या रावणवि-
नाशसंनिध्यद्योतनाय कवी रावणेन तस्या आसक्तिं वर्णयति
॥ १५ ॥ पद्मपत्राणि रावणमभ्यकीर्यन्त । रावणाङ्गे पतिता-
न्यभूवन्नित्यर्थः ॥ १६ ॥ आतपे इत्यनेन ईषत्प इत्यर्थकेन
संध्याकालं लक्षयति । तत्र काले आदित्यरागेण तत्किरणेन
युक्तमभ्रमिव तत्किरणं वासो बभौ ॥ १७ ॥ विनालमिव
पङ्कजम् । शोकशुष्कत्वात् ॥ १८ ॥ नीलं जलदं मित्वा
तन्मध्य उदितश्चन्द्र इव बभौ । तत्कान्तिभूसरो हि सततमु-
देति । वक्रं विशिनष्टि—सुललाटमिति । पद्मगर्भवदाभा यस्य
तत् ॥ १९ ॥ रावणाङ्गुलम् । न बभाविता शेषः ॥ २० ॥
रुदितं रोदनवत् । अर्शआद्यच् । अतएवापमृष्टास्त्रमपमार्जिता-
श्रुकम् ॥ २१ ॥ दिवोदितचन्द्रवदपगतशोभम् ॥ २२ ॥
शुशुमे शोभयति स्म । नीलं गजमाश्रिता काञ्चनी काञ्चीव
॥ २३ ॥ पद्मपीता पद्मकेसरवतीतदेहा । तप्तकाञ्चनभूषणा
॥ २४ ॥ 'अभूत्सचपलो नीलः' इति पाठे चपला विद्युत्तया

सहितो घोषवान्मेघ इवाभूदित्यर्थः ॥ २५ ॥ उत्तमाङ्गेति ।
मातः, लया संपादितोऽस्मन्मनोरथ इति हर्षादेवैः क्रियमाणा
पुष्पवृष्टिस्तदुत्तमाङ्गाच्युता तत्काले भूमौ पपातेति कतकः ।
वस्तुतो रावणसंनिधौ देवानां तथा वीर्यासंभवात् । उत्तमाङ्गे
धृतपुष्पाणां तद्वेगेन ततश्च्युत्युत्तमाङ्गच्युतेत्युक्तम् । अतएवाग्रे
भूमौ पुष्पयुतं मार्गं दृष्ट्वा रामो वक्ष्यति—'अभिजानामि
पुष्पाणि तानीमानीह लक्ष्मण । अपिनद्भानि वैदेह्या मया
दत्तानि कानने ॥' इति ॥ २६ ॥ रावणगमनवेगजनितवायुना
समाधूतापि पुनर्दशग्रीवमेवाभ्यवर्ततामितीति ॥ अनवरतं
जायमानत्वात् ॥ २७ ॥ २८ ॥ २९ ॥ तरुप्रवालरत्नवर्णा ।
रत्नकिसलयवर्णेत्यर्थः । क्रोधातिशयादेवं वर्णोऽस्याः । कक्ष्या
गजाच्छादिनी ॥ ३० ॥ तां सीतामित्यन्वयः । अत्र प्रकरणे
वारंवारं वैश्रवणानुजत्वोक्त्या ईदृशक्रियाया अत्यनौचित्यप्रद-
र्शनेन शीघ्रफलदत्वं सूचयति ॥ ३१ ॥ क्षीणाः क्षीणपुष्पाः,
तारास्तारारूपावस्थिताः । पुष्पकृत इत्यर्थः ॥ ३२ ॥ ३३ ॥
उत्पातवात ऊर्ध्ववातः । द्विजगणैः पक्षिगणैर्युक्ता व्याजहुरिव ।
उत्प्रेक्षालंकारः ॥ ३४ ॥ त्रस्ता मीनप्रभृतिजलेचरा यासां
ताः । सखीमिव मैथिलीं गतोत्साहाम् । 'गतोच्छ्वासाः' इति
पाठे रावणत्रासाच्छ्रृङ्खलतया गतप्राणा इत्यर्थः ॥ ३५ ॥

समन्तादभिसंपत्य सिंहव्याघ्रमृगद्विजाः । अन्वधावंस्तदा रोपात्सीताच्छायानुगामिनः ॥ ३६
जलप्रपातास्रमुखाः शृङ्गैरुच्छिन्नतवाहुभिः । सीतायां ह्रियमाणायां विक्रोशन्तीव पर्वताः ॥ ३७
ह्रियमाणां तु वैदेहीं दृष्ट्वा दीनो दिवाकरः । प्रविध्वस्तप्रभः श्रीमानासीत्पाण्डुरमण्डलः ॥ ३८
नास्ति धर्मः कुतः सत्यं नार्जवं नानृशंसता । यत्र रामस्य वैदेहीं सीतां हरति रावणः ॥ ३९
इति भूतानि सर्वाणि गणशः पर्यदेवयन् । वित्रस्तका दीनमुखा रुदुर्मुगपोतकाः ॥ ४०
उद्वीक्ष्योद्वीक्ष्य नयनैर्भयादिव विलक्षणैः । सुप्रवेपितगात्राश्च बभूवुर्बभूवदेवताः ॥ ४१
विक्रोशन्तीं दृढं सीतां दृष्ट्वा दुःखं तथागताम् । तां तु लक्ष्मण रामेति क्रोशन्तीं मधुरस्वराम् ॥ ४२
अवेक्षमाणां बहुशो वैदेहीं धरणीतलम् । स तामाकुलकेशान्तां विप्रमृष्टविशेषकाम् ।
जहारात्मविनाशाय दशग्रीवो मनस्विनीम् ॥ ४३

ततस्तु सा चारुदती शुचिस्मिता विनाकृता बन्धुजनेन मैथिली ।

अपश्यती राघवलक्ष्मणाबुभौ विवर्णवक्त्रा भयभारपीडिता ॥ ४४

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्विपञ्चाशः सर्गः ॥ ५२ ॥

त्रिपञ्चाशः सर्गः ।

खमुपतन्तं तं दृष्ट्वा मैथिली जनकात्मजा । दुःखिता परमोद्विष्टा भये महति वर्तिनी ॥ १
रोपरोदनताम्राक्षी भीमाक्षं राक्षसाधिपम् । रुदती करुणं सीता ह्रियमाणा तमब्रवीत् ॥ २
न व्यपत्रपसे नीच कर्मजानेन रावण । ज्ञात्वा विरहितां यो मां चोरयित्वा पलायसे ॥ ३
त्वयैव नूनं दुष्टात्मन्भीरुणा हर्तुमिच्छता । ममापवाहितो भर्ता मृगरूपेण मायया ॥ ४
यो हि मामुद्यतस्त्रातुं सोऽप्ययं विनिपातितः । गृध्रराजः पुराणोऽसौ श्वशुरस्य सखा मम ॥ ५
परमं खलु ते वीर्यं दृश्यते राक्षसाधम । विश्राव्य नामधेयं हि युद्धे नास्ति जिता त्वया ॥ ६
ईदृशं गर्हितं कर्म कथं कृत्वा न लज्जसे । स्त्रियाश्चाहरणं नीच रहिते च परस्य च ॥ ७
कथयिष्यन्ति लोकेषु पुरुषाः कर्म कुत्सितम् । सुनृशंसमधर्मिष्ठं तव शौटीर्यमानिनः ॥ ८
धिके शौर्यं च सत्त्वं च यत्त्वया कथितं तदा । कुलाक्रोशकरं लोके धिके चारित्र्यमदृशम् ॥ ९
किं शक्यं कर्तुमेवं हि यज्जवेनैव धावसि । मुहूर्तमपि तिष्ठ त्वं न जीवन्प्रतियास्यति ॥ १०
नहि चक्षुःपथं प्राप्य तयोः पार्थिवपुत्रयोः । ससैन्योऽपि समर्थस्त्वं मुहूर्तमपि जीवितुम् ॥ ११
न त्वं तयोः शरस्पर्शं सोढुं शक्तः कथंचन । वने प्रज्वलितस्यैव स्पर्शमग्नेर्विहंगमः ॥ १२
साधु कृत्वात्मनः पथ्यं साधु मां मुञ्च रावण । मत्प्रधर्षणसंकुद्धो भ्रात्रा सह पतिर्मम ॥ १३

रोषाद्वावणविषयात् ॥ ३६ ॥ जलप्रपातरूपाण्यस्त्राणि मुखे
येषां ते ॥ ३७ ॥ ३८ ॥ आर्जवमजैह्वयम् । अनृशंसता
दया । यत्र यस्मादित्यर्थः ॥ ३९ ॥ गणशः सङ्घशः । वित्र-
स्तकाः । स्वार्थे कः । मृगपोतका मृगबालकाः ॥ ४० ॥ विल-
क्षणैर्विगतलक्षणैः । विगतशोभैरिति यावत् ॥ ४१ ॥ विक्रो-
शन्तीमित्यर्थं पूर्वोन्वयि ॥ ४२ ॥ धरणीतलमवेक्षमाणां राम-
लक्ष्मणागमनकाङ्क्षया । वस्तुतस्तदनुगमनाकाङ्क्षयेति तत्त्वम् ।
विप्रमृष्टो विबुलितो विशेषकस्तिलको यस्यास्ताम् ॥ ४३ ॥
भयभारपीडिता सेव । विवर्णवक्त्रेत्यर्थः ॥ ४४ ॥ इति
श्रीरामाभिरामे श्रीरामीये रामायणतिलके वाल्मीकीय आ-
दिकाव्येऽरण्यकाण्डे द्विपञ्चाशः सर्गः ॥ ५२ ॥

अथ सीतया क्रियमाणपारुष्य एव तां हरतिलेलाह—
खसिति । वर्तिनीखलुप्यपि णिनिरार्षः ॥ १ ॥ रोपरोदनाभ्यां
हेतुभ्यां ताम्राक्षी ॥ २ ॥ विरहिताम् । रामलक्ष्मणाभ्यामिति

शेषः । अनेन कर्मणा चौर्येण ॥ ३ ॥ अपवाहितोऽन्यत्र
नायितः । मायया मृगरूपेण । मारीचेनेति शेषः ॥ ४ ॥
पुराणो वृद्धः । अतएवास्य निपातनम्, न तु लक्ष्मीहेतुक-
मिति भावः ॥ ५ ॥ परमं खल्विति व्यङ्ग्योक्तिः ॥ ६ ॥
स्त्रिया हरणमेव गर्हितम् । राक्षसादिविवाहानां शास्त्रे गर्हित-
त्वात्तत्रापि परस्य विवाहितायास्तत्रापि रहिते पतिरहिते काले
देशे चेत्यतिनिन्यं ते कर्मेति भावः ॥ ७ ॥ शौटीर्यमानिनः
शूरमानिनः । तादृशस्येदृशि लोके निन्दा मरणादप्यधिकेति
भावः ॥ ८ ॥ सत्त्वं शारीरं बलम् । तदापहरणपूर्वकाले ।
कुलाक्रोशः कुलनिन्दा । चारित्र्यमाचारः ॥ ९ ॥ हि यत्
एवंरूपेण हत्वा धावसि, अतः किं कर्तुं शक्यम् । मुहूर्तमपि
तिष्ठ त्वम् । यदि शूर इति शेषः । अवस्थितो किं स्यात्तदा-
ह—नेति ॥ १० ॥ तदेवोपपादयति—नहीति ॥ ११
॥ १२ ॥ साधु आत्मनः पथ्यं कृत्वा । विचार्येत्यर्थः । 'साधु

विधास्यति विनाशाय त्वं मां यदि न मुञ्चसि । येन त्वं व्यवसायेन वलान्मां हर्तुमिच्छसि ॥ १४
 व्यवसायस्तु ते नीच भविष्यति निरर्थकः । न ह्यहं तमपश्यन्ती भर्तारं विबुधोपमम् ॥ १५
 उत्सहे शत्रुवशगा प्राणान्धारयितुं चिरम् । न नूनं चात्मनः श्रेयः पथ्यं वा समवेक्षसे ॥ १६
 मृत्युकाले यथा मर्त्यो विपरीतानि सेवते । मुमुर्षूणां तु सर्वेषां यस्पथ्यं तन्न रोचते ॥ १७
 पश्यामीह हि कण्ठे त्वां कालपाशावपाशितम् । यथा चास्मिन्मयस्थाने न विमेषि निशाचर ॥ १८
 द्यक्तं हिरण्मयांस्त्वं हि संपश्यसि महीरुहान् । नदीं वैतरणीं घोरां रुधिरौघविवाहिनीम् ॥ १९
 खड्गपत्रवनं चैव भीमं पश्यसि रावण । तप्तकाञ्चनपुष्पां च वैदूर्यप्रवरच्छदाम् ॥ २०
 द्रक्ष्यसे शाल्मलीं तीक्ष्णामायसैः कण्टकैश्चिताम् । नहि त्वमीदृशं कृत्वा तस्यालीकं महात्मनः ॥ २१
 धारितुं शक्यसि चिरं विषं पीत्वेव निर्धृण । बद्धस्त्वं कालपाशेन दुर्निवारेण रावण ॥ २२
 क्व गतो लप्स्यसे शर्म मम भर्तुर्महात्मनः । निमेषान्तरमात्रेण विना भ्रातरमाहवे ॥ २३
 राक्षसा निहता येन सहस्राणि चतुर्दश । कथं स राघवो वीरः सर्वोत्कृशलो बली ॥ २४
 न त्वा हन्याच्छरैस्तीक्ष्णैरिष्टभार्यापहारिणम् । एतच्चान्यच्च परुषं वैदेही रावणाङ्गगा ।
 भयशोकसमाविष्टा करुणं विललाप ह ॥ २५

तदा भृशार्ता बहु चैव भाषिणीं विलापपूर्वं करुणं च भासिनीम् ।

जहार पापस्तरुणीं विचेष्टतीं नृपात्मजामागतगात्रवेपथुः ॥ २६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रिपञ्चाशः सर्गः ॥ ३३ ॥

चतुःपञ्चाशः सर्गः ।

ह्रियमाणा तु वैदेही कञ्चिन्नाथमपश्यती । ददर्श गिरिशृङ्गस्थान्पञ्च वानरपुंगवान् ॥ १
 तेषां मध्ये विशालाक्षी कौशेयं कनकप्रभम् । उत्तरीयं वरारोहा शुभान्याभरणानि च ॥ २
 मुमोच यदि रामाय शंसेयुरिति भासिनी । वल्लमुत्सृज्य तन्मध्ये निक्षिप्तं सहभूषणम् ॥ ३
 संभ्रमातु दशग्रीवस्तत्कर्म च न बुद्धवान् । पिङ्गाक्षस्तां विशालाक्षीं नेत्रैरनिमिषैरिव ॥ ४
 विक्रोशन्तीं तदा सीतां ददृशुर्वानरोत्तमाः । स च पम्पामतिक्रम्य लङ्कामभिमुखः पुरीम् ॥ ५
 जगाम मैथिलीं गृह्य रुदतीं राक्षसेश्वरः । तां जहार सुसंहृष्टो रावणो मृत्युमात्मनः ॥ ६
 उत्सङ्गेनैव भुजगीं तीक्ष्णदंष्ट्रां महाविषाम् । वनानि सरितः शैलान्सरांसि च विहायसा ॥ ७

कुर्वात्मनः' इति पाठान्तरम् । साधु मां मुख शीघ्रं मां मुख ।
 यावन्मे भर्ता नायातीत्यर्थः ॥ १३ ॥ विनाशाय विधास्यति ।
 यन्नमिति शेषः । येन व्यवसायेन स्त्रीभोगव्यवसायेन ॥ १४ ॥
 तन्नैरर्थक्यमेवाह—नहीति ॥ १५ ॥ श्रेयस्तत्कालमुखावहं
 पथ्यं वा परिणाममुखावहं वा न समवेक्षसे न विचारयसि ।
 यथा मर्त्यो मृत्युकाले विपरीतानि सेवते तथा त्वमपीति भावः
 ॥ १६ ॥ १७ ॥ १८ ॥ हिरण्मयवृक्षदर्शनं मृत्युविह्वलम् ।
 वैतरण्यादियातनास्थानं पश्यसीति । वर्तमानसामीप्ये लब्धं
 ॥ १९ ॥ २० ॥ शाल्मली यातनावृक्षः ॥ २१ ॥ धारितुं
 धर्तुम् । जीवितमिति शेषः ॥ २२ ॥ मम भर्तुपरपाशम् ।
 कृत्वेति शेषः । भ्रातरं विना । एकाकिनेति यावत् ॥ २३
 ॥ २४ ॥ २५ ॥ आगतगात्रवेपथुः भारातिशयात् ॥ २६ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्डे त्रिपञ्चाशः सर्गः ॥ ५३ ॥

अपश्यत्यपश्यन्ती ॥ १ ॥ २ ॥ यदि रामाय शंसेयुरिति ।
 दैवगत्या दृष्टाय रामाय शंसेयुरिति प्रत्याशयेति शेषः । वस्तुतो-
 ऽयं यदिशब्दो 'वेदाः प्रमाणं यदि स्युः' इतिवत् । वल्लमुत्तरी-
 यमुत्सृज्य तन्मध्ये वानरमध्ये सहभूषणं भूषणसहितं कर्णोत्प-
 लादि च निक्षिप्तम् । तयेति शेषः ॥ ३ ॥ तत्कर्म च तत्कर्म तु
 वल्लभूषणप्रक्षेपकर्म तु । संभ्रमात्सभयहरणजनितचित्तकोभात् ।
 अतिभारेण गिरिसामधोमुखतया च ॥ ४ ॥ ५ ॥ सुसंहृष्टः ।
 मृत्योस्तत्वेनाज्ञानात् । केचित्तु—लब्धं रामहस्तान्मृत्युद्वार-
 मिति संहृष्टः । विना चोत्कटं पापं पुण्यक्षयाभावेन न मृत्युः
 संनिहितः स्यादिति तमोगुणानृतः सन्मातर्यपि विरुद्धशब्दव्य-
 वहारं कृतवानिति वदन्ति । तेषामेतत्सर्गान्ते वक्ष्यमाणम्
 'बभूव मोहान्मुदितः' इत्यसंगतं स्यात् । तथा 'आत्मानं बुद्धि-
 वैकल्याणतत्कृत्यममन्यत' इत्युत्तरसर्गोदितं चासंगतं स्यात्
 ॥ ६ ॥ विहायसाकाशमार्गेण क्षिप्रं समतीयायेत्यन्यः ॥ ७ ॥

स क्षिप्रं समतीयाय शरश्चापादिव ज्युतः । तिमिनक्रनिकेतं तु वरुणालयमक्षयम् ॥	८
सरितां शरणं गत्वा समतीयाय सागरम् । संभ्रमात्परिवृत्तोर्मी रुद्धमीनमहोरगः ॥	९
वैदेहां द्वियमाणायां बभूव वरुणालयः । अन्तरिक्षागता वाचः ससृजुश्चाराणास्तथा ॥	१०
एतदन्तो दशग्रीव इति सिद्धास्तदाब्रुवन् । स तु सीतां विचेष्टन्तीमङ्केनादाय रावणः ॥	११
प्रविवेश पुरीं लङ्कां रुषिणीं मृत्युमात्मनः । सोऽभिगम्य पुरीं लङ्कां सुविभक्तमहापथाम् ॥	१२
संरूढकक्ष्यां बहुलां स्वमन्तःपुरमाविशत् । तत्र तामसितापाङ्गीं शोकमोहसमन्विताम् ॥	१३
निदधे रावणः सीतां मयो मायामिवासुरीम् । अब्रवीच्च दशग्रीवः पिशाचीर्घोरदर्शनाः ॥	१४
यथा नैनां पुमान्स्त्री वा सीतां पश्यत्यसंमतः । मुक्तामणिसुवर्णानि वस्त्राण्याभरणानि च ॥	१५
यद्यदिच्छेत्तदैवास्या देयं मच्छन्दतो यथा । या च वक्ष्यति वैदेहीं वचनं किञ्चिदप्रियम् ॥	१६
अज्ञानाद्यदि वा ज्ञानान्न तस्या जीवितं प्रियम् । तथोक्त्वा राक्षसीस्तास्तु राक्षसेन्द्रः प्रतापवान् ॥	१७
निष्क्रम्यान्तःपुरात्तस्मार्त्तिकं कृत्यमिति चिन्तयन् । ददर्शाष्टौ महावीर्यान्राक्षसान्पिशिताशनान् ॥	१८
स तान्दृष्ट्वा महावीर्यो वरदानेन मोहितः । उवाच तानिदं वाक्यं प्रशस्य बलवीर्यतः ॥	१९
नानाप्रहरणाः क्षिप्रमितो गच्छत सत्वरः । जनस्थानं हतस्थानं भूतं पूर्वं खरालयम् ॥	२०
तत्रास्यतां जनस्थाने शून्ये निहतराक्षसे । पौरुषं बलमाश्रित्य त्रासमुत्सृज्य दूरतः ॥	२१
बहुसैन्यं महावीर्यं जनस्थाने निवेशितम् । सद्रूपणखरं युद्धे निहतं रामसायकैः ॥	२२
ततः क्रोधो ममापूर्वो धैर्यस्योपरि वर्धते । वैरं च सुमहज्जातं रामं प्रति सुदारुणम् ॥	२३
निर्यातयितुमिच्छामि तच्च वैरं महारिपोः । नहि लप्स्याम्यहं निद्रामहत्वा संयुगे रिपुम् ॥	२४
तं त्विदानीमहं हत्वा खरदूषणघातिनम् । रामं शमोपलप्स्यामि धनं लब्ध्वेव निर्धनः ॥	२५
जनस्थाने वसद्भिस्तु भवद्भी राममाश्रिता । प्रवृत्तिरुपनेतव्या किं करोतीति तत्त्वतः ॥	२६
अप्रमादाच्च गन्तव्यं सर्वैरेव निशाचरैः । कर्तव्यश्च सदा यत्नो राघवस्य बधं प्रति ॥	२७
युष्माकं तु बलं ज्ञातं बहुशो रणमूर्धनि । अतश्चास्मिन्नस्थाने मया यूयं निवेशिताः ॥	२८
ततः प्रियं वाक्यमुपेत्य राक्षसा महार्थमष्टावभिवाद्य रावणम् ।	
विहाय लङ्कां सहिताः प्रतस्थिरे यतो जनस्थानमलक्ष्यदर्शनाः ॥	२९
ततस्तु सीतामुपलभ्य रावणः सुसंप्रहृष्टः परिगृह्य मैथिलीम् ।	
प्रसज्य रामेण च वैरमुत्तमं बभूव मोहान्मुदितः स रावणः ॥	३०

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुःपञ्चाशः सर्गः ॥ ५४ ॥

तिमिरैरित्यविशेषः ॥ ८ ॥ संभ्रमाज्जगन्मात्रपहारदर्शनजक्षो-
मात्परिवृत्तोर्मीः स्वभावप्राप्तोर्मिप्रवृत्तिरहितः । रुद्धा रुद्धप्रचारा
भीमादयो यस्मिन् ॥ ९ ॥ १० ॥ एतदन्तः सीताहरणकर्मा-
णसानः । सिद्धाः सिद्धाश्च ॥ ११ ॥ रुषिणीमात्मनो मृत्युमि-
त्यन्वयः ॥ १२ ॥ संरूढकक्ष्यां बहुजनाकीर्णद्वाराम् । बहुलां
विपुलाम् । 'संरूढकक्ष्याबहुलम्' इति पाठे तादृशबहुतरद्वारव-
दित्यन्तःपुरविशेषणम् ॥ १३ ॥ मायामिवासुरीमित्यनेन माया-
रूपवैषा सीता या लङ्कायागतेति ध्वनितम् । मुख्यमाता त्वर्म्मि
प्रविष्टेति पूर्वमेव ध्वनितम् । अतएव रावणस्य बहनीयैषा
जाता । मायात्वादेव रावणस्य तदज्ञानम् । पिशाचीः । राक्ष-
सीरित्यर्थः इति तीर्थः ॥ १४ ॥ असंमतोऽस्मदननुज्ञातः पुमां-
स्तथाभूता स्त्री वा न पश्यति तथा रक्षतेति शेषः ॥ १५ ॥
मच्छन्दतो मदाह्वया यद्यद्वस्तु यदेच्छेत्तदैव यथास्या इष्टं
भवति तथैव तत्सर्वं देयम् । मच्छन्दतः इत्यस्य मद्रशप्राप्ति-

सिद्ध्यर्थमित्यर्थः इति कतकः । अस्या अप्रियं च न वाच्यमि-
त्याह—या चेति । तस्या जीवितं न प्रियम् । तां मारयामी-
त्यर्थः ॥ १६ ॥ १७ ॥ १८ ॥ वरदानेन पैतामहेन मोहितो
रामश्चातादपि न मे भीरिति चिन्तयानः । मोहकृतैषा चिन्ता ।
तान्बलवीर्यतः प्रशस्येत्यन्वयः ॥ १९ ॥ हतस्थानं रामेणेति ।
शून्यं कृतमित्यर्थः । पूर्वं खरालयत्वं भूतं प्राप्तम् ॥ २० ॥
॥ २१ ॥ २२ ॥ धैर्यस्योपरि क्रोधः । धैर्योपमर्दकः क्रोध इत्यर्थः
ततः खरादिवधात्, न तु भीत्या । नापि कृथा क्रोध इत्यर्थः
॥ २३ ॥ निर्यातयितुं प्रत्यपकारेणापनेतुम् ॥ २४ ॥ २५ ॥
प्रवृत्तिवर्ता । उपनेतव्या मम प्रापणीया ॥ २६ ॥ २७ ॥
॥ २८ ॥ महार्थं महानर्थोऽस्मिधेयं यस्य तत् । यतो यद्विधि
जनस्थानं तद्विशील्यर्थः । अलक्ष्यदर्शना अन्तर्धानवियया
॥ २९ ॥ उपलभ्य प्राप्य स्पृष्ट्वा च परिगृह्य स्वगृहे स्थापयित्वा
परिग्रहत्वेन विभाव्य च । प्रसज्य संपाद्य । मोहान्मुदितः खर-

पञ्चपञ्चाशः सर्गः ।

संदिश्य राक्षसान्घोरान्रावणोऽष्टौ महाबलान् । आत्मानं बुद्धिवैकुल्यात्कृतकृत्यममन्यत ॥ १
 स चिन्तयानो वैदेहीं कामवाणैः प्रपीडितः । प्रविवेश गृहं रम्यं सीतां द्रष्टुमभित्वरन् ॥ २
 स प्रविश्य तु तद्वेश्म रावणो राक्षसाधिपः । अपश्यद्राक्षसीमध्ये सीतां दुःखपरायणाम् ॥ ३
 अश्रुपूर्णमुखीं दीनां शोकभारावपीडिताम् । वायुवेगेरिवाक्रान्तां मज्जन्तीं नावमर्णवे ॥ ४
 मृगयूथपरिभ्रष्टां मृगीं श्वभिरिवानृताम् । अधोगतमुखीं सीतां तामभ्येत्य निशाचरः ॥ ५
 तां तु शोकवशादीनामवशां राक्षसाधिपः । स बलाद्दर्शयामास गृहं देवगृहोपमम् ॥ ६
 हर्म्यप्रासादसंवाधं स्त्रीसहस्रनिषेवितम् । नानापक्षिगणैर्जुष्टं नानारत्नसमन्वितम् ॥ ७
 दान्तकैस्तापनीयैश्च स्फाटिकै राजतैस्तथा । वज्रवैदूर्यचित्रैश्च स्तम्भैर्दृष्टिमनोरमैः ॥ ८
 दिव्यदुन्दुमिनिर्घोषं तप्तकाञ्चनभूषणम् । सोपानं काञ्चनं चित्रमारोह तथा सह ॥ ९
 दान्तका राजताश्चैव गवाक्षाः प्रियदर्शनाः । हेमजालावृताश्चासंस्तत्र प्रासादपङ्क्तयः ॥ १०
 सुधामणिविचित्राणि भूमिभागानि सर्वशः । दशग्रीवः स्वभवने प्रादर्शयत मैथिलीम् ॥ ११
 दीर्घिकाः पुष्करिण्यश्च नानापुष्पसमावृताः । रावणो दर्शयामास सीतां शोकपरायणाम् ॥ १२
 दर्शयित्वा तु वैदेहीं कृत्वा तद्भवनोत्तमम् । उवाच वाक्यं पापात्मा सीतां लोभितुमिच्छया ॥ १३
 दश राक्षसकोट्यश्च द्वाविंशतिरथापराः । वर्जयित्वा जनान्वृद्धान्बालांश्च रजनीचरान् ॥ १४
 तेषां प्रभुरहं सीते सर्वेषां भीमकर्मणाम् । सहस्रमेकमेकस्य मम कार्यपुरःसरम् ॥ १५
 यदिदं राज्यतन्त्रं मे त्वयि सर्वं प्रतिष्ठितम् । जीवितं च विशालाक्षि त्वं मे प्राणैर्गरीयसी ॥ १६
 बह्वीनामुत्तमस्त्रीणां मम योऽसौ परिग्रहः । तासां त्वमीश्वरी सीते मम भार्या भव प्रिये ॥ १७
 साधु किं तेऽन्यथाबुद्ध्या रोचयस्व वचो मम । भजस्व मामभितप्तस्य प्रसादं कर्तुमर्हसि ॥ १८
 परिक्षिता समुद्रेण लङ्केयं शतयोजना । नेयं धर्षयितुं शक्या सेन्द्रैरपि सुरासुरैः ॥ १९
 न देवेषु न यक्षेषु न गन्धर्वेषु न रिपुषु । अहं पश्यामि लोकेषु यो मे वीर्यसमो भवेत् ॥ २०
 राज्यभ्रष्टेन दीनेन तापसेन पदातिना । किं करिष्यसि रामेण मानुषेणाल्पतेजसा ॥ २१
 भजस्व सीते मामेव भर्ताहं सदृशस्तव । यौवनं त्वध्रुवं भीरु रमस्वेह मया सह ॥ २२
 दर्शने मा कृथा बुद्धिं राघवस्य वरानने । कास्य शक्तिरिहागन्तुमपि सीते मनोरथैः ॥ २३
 न शक्यो वायुराकाशे पाशैर्वद्धुं महाजवः । दीप्यमानस्य चाप्यग्नेर्ग्रीहीतुं विमलाः शिखाः ॥ २४
 त्रयाणामपि लोकानां न तं पश्यामि शोभने । विक्रमेण नयेद्यस्त्वां मद्बाहुपरिपालिताम् ॥ २५
 लङ्कायाः सुमहद्राज्यमिदं त्वमनुपालय । त्वत्प्रेष्या मद्विधाश्चैव देवाश्चापि चराचरम् ॥ २६

हन्तुर्वधो मम सुकरः स्त्रीवियोगेनातिस्विजस्येति हर्षितः ॥ ३० ॥
 इति श्रीरामाभिरामे श्रीरामाभिरामे रामायणतिलके वाल्मीकीय
 आदिकाव्येऽरण्यकाण्डे चतुःपञ्चाशः सर्गः ॥ ५४ ॥

बुद्धिवैकुल्याद्बुद्धिवैपरीत्यात् ॥ १ ॥ २ ॥ ३ ॥ शोको
 वायुस्थाने अश्रु चार्णवजलस्थाने । अनेनाश्रुवेगातिशय उक्तः
 ॥ ४ ॥ अधोगतमवनतं मुखं यस्याः ॥ ५ ॥ अनिच्छन्ती-
 मपि तद्दर्शनं बलाद्दर्शयामासेत्यन्वयः ॥ ६ ॥ ७ ॥ दान्तकै-
 र्गजदन्तकृतैः । तपनीयं खर्णम् । स्तम्भैर्जुतमिति शेषः ॥ ८ ॥
 तथा सीतया ॥ ९ ॥ हेममयजालकैरावृताः ॥ १० ॥ सुधया
 मणिमिश्र विचित्राणि भूमिभागानीत्यार्षं स्त्रीबत्वम् ॥ ११ ॥
 दीर्घिका वाप्यः ॥ १२ ॥ लोभितुं सामनिग्रहाभ्यां प्रलोभयितुम्
 ॥ १३ ॥ दशेति । द्वात्रिंशत्कोटिसंख्याः ॥ १४ ॥ तेषाम-
 प्येकस्यैकमेकं सहस्रं मम कार्यं प्रयोजने साधकतया

पुरःसरम् । अस्तीति शेषः ॥ १५ ॥ मे मम यदिदमुक्तत्वं
 राज्यतन्त्रं राजपरिकरस्तत्त्वयि प्रतिष्ठितम् । लब्धीनमित्यर्थः
 ॥ १६ ॥ बह्वीनामुत्तमस्त्रीणामन्तःपुरसंचारिणीनाम् । यो मम
 परिग्रहो भार्या । नित्यपुंलिङ्गः परिग्रहशब्दो भार्यावाची । मम
 भार्या सती तासां त्वमीश्वरी स्वामिनी भव ॥ १७ ॥ साधु
 हितं मम वचो रोचयस्वेत्यन्वयः । अन्यथाबुद्ध्या ते तव
 किम् । न किमपि फलमित्यर्थः । मा मां भजस्व । अभित-
 तस्य कामाभितप्तस्य ॥ १८ ॥ शतयोजना । भूमेरिति शेषः ।
 अशक्यधर्षणत्वे पूर्वार्धं हेतुः । एवं च रामस्यात्रागमनमसं-
 भावितमिति भावः ॥ १९ ॥ २० ॥ २१ ॥ २२ ॥ अस्य
 रामस्य ॥ २३ ॥ यथा वायुर्वद्धुमशक्यो यथा चाग्निशिखा
 ग्रीहीतुमशक्यास्तथेहागन्तुमशक्यमित्यर्थः ॥ २४ ॥ २५ ॥
 मद्विधास्तत्प्रेष्या भविष्यन्ति । मां चेदङ्गीकरिष्यसि तद्वा-

अभिषेकजलक्लिन्ना तुष्टा च रमयस्व च । दुष्कृतं यत्पुरा कर्म वनवासेन तद्रतम् ॥ २७
 यच्च ते सुकृतं कर्म तस्येह फलमाप्नुहि । इह सर्वाणि माल्यानि दिव्यगन्धानि मैथिलि ॥ २८
 भूषणानि च मुख्यानि तानि सेव मया सह । पुष्पकं नाम सुश्रोणि भ्रातुर्वैश्रवणस्य मे ॥ २९
 विमानं सूर्यसंकाशं तरसा निर्जितं रणे । विशालं रमणीयं च तद्विमानं मनोजवम् ॥ ३०
 तत्र सीते मया सार्धं विहरस्व यथासुखम् । वदनं पद्मसंकाशं विमलं चारुदर्शनम् ॥ ३१
 शोकार्तं तु वरारोहे न भ्राजति वरानने । एवं वदति तस्मिन्सा वल्ग्वान्तेन वराङ्गना ॥ ३२
 पिथायेन्दुनिभं सीता मन्दमश्रूण्यवर्तयत् । ध्यायन्तीं तामिवास्वस्थां सीतां चिन्ताहतप्रभाम् ॥ ३३
 उवाच वचनं वीरो रावणो रजनीचरः । अलं व्रीडेन वैदेहि धर्मलोपकृतेन ते ॥ ३४
 आषौऽयं देवि निष्पन्दो यस्त्वामभिभव्यति । एतौ पादौ मया क्लिग्नौ शिरोभिः परिपीडितौ ॥ ३५
 प्रसादं कुरु मे क्षिप्रं वदयो दासोऽहमस्मि ते । इमाः शून्यमया वाचः शुष्यमाणेन भाषिताः ॥ ३६
 न चापि रावणः काञ्चिन्मूर्धा स्त्रीं प्रणमेत ह । एवमुक्त्वा दशग्रीवो मैथिलीं जनकात्मजाम् ।
 कृतान्तवशमापन्नो ममेयमिति मन्यते ॥ ३७

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चपञ्चाशः सर्गः ॥ ५५ ॥

पदपञ्चाशः सर्गः ।

सा तथोक्ता तु वैदेही निर्भया शोककर्षिता । तृणमन्तरतः कृत्वा रावणं प्रत्यभाषत ॥ १
 राजा दशरथो नाम धर्मसेतुरिवाचलः । सत्यसंघः परिज्ञातो यस्य पुत्रः स राघवः ॥ २
 रामो नाम स धर्मात्मा त्रिषु लोकेषु विश्रुतः । दीर्घबाहुर्विशालाक्षो दैवतं स पतिर्मम ॥ ३
 इक्ष्वाकूणां कुले जातः सिंहस्कन्धो महाद्युतिः । लक्ष्मणेन सह भ्रात्रा यस्ते प्राणान्वधिष्यति ॥ ४
 प्रत्यक्षं यद्यहं तस्य त्वया वै धर्षिता बलात् । शयिता त्वं हतः संख्ये जनस्थाने यथा खरः ॥ ५
 य एते राक्षसाः प्रोक्ता घोररूपा महाबलाः । राघवे निर्विपाः सर्वे सुपर्णे पञ्चगा यथा ॥ ६
 तस्य ज्याविप्रमुक्तास्ते शराः काञ्चनभूषणाः । शरीरं विधमिष्यन्ति गङ्गाकूलमिवोर्मयः ॥ ७
 असुरैर्वा सुरैर्वा त्वं यद्यवध्योऽसि रावण । उत्पाद्य सुमहद्वैरं जीवन्तस्य न मोक्ष्यसे ॥ ८

सेवकवत्त्वदाज्ञावशो भविष्यामि । तथाभूते मयि राक्षसा
 देवाश्च मद्रश्चास्तद्वशाः संपन्ना एव । किं विशेषेण । सर्व
 चराचरं स्वप्नेष्यं भवति तदेत्यर्थः ॥ २६ ॥ अभिषेक-
 श्रमनिवृत्तिद्वारा भोगाय ज्ञानं तदुदकेन क्लिन्नार्द्रा श्रमापनयना-
 तुष्टा च मां रमयस्व । यत्पूर्वं संचितं किञ्चिदुष्कृतमासीत्तद्व-
 नवासेन तद्रतदुःखेन गतं क्षीणम् ॥ २७ ॥ इह लङ्कायाम् ।
 मदङ्गीकारादिति शेषः ॥ २८ ॥ २९ ॥ ३० ॥ ३१ ॥ ३२ ॥
 शोकेनास्वस्थामिव चिन्तया हतप्रभामिव ध्यायन्तीमिव तामु-
 वाचेत्यन्वयः ॥ ३३ ॥ तूष्णीमवस्थानाद्रीडया तूष्णीं स्थितेति
 मन्यमान आह—अलमिति । धर्मलोपः स्वभर्तृत्वागपराङ्गीका-
 ररूपस्तत्कृतेन व्रीडेन लज्जयालम् । मास्तित्यर्थः ॥ ३४ ॥
 कुतस्तत्राह—आर्ष इति । हे देवि, त्वामभि त्वामुद्दिश्य मया
 क्रियमाणो निष्पन्दः लेहबन्धः प्रार्थनारूपो यश्चाग्रे भविष्यति
 सोऽयमार्षो ऋषिदृष्ट एव । क्षत्रियाणामुचितत्वेन वेदोक्त
 एवं । बलात्कारेण राक्षस इति विवाहेषु स्मृत्या गणनात् ।
 एवमुक्तिरपि तमोगुणप्राधान्येनैव । कन्याया बलात्कारेण ग्रह-
 णस्यैव राक्षसविवाहपदार्थत्वादिति बोध्यम् । पुनः प्रसाद-

यति—एतावति ॥ ३५ ॥ इमा दासोऽहमित्यन्ताः ‘शुष्यमा-
 नेन कामपीडितेन मया भाषिता उक्ता वाचः शून्या यथा न
 भवन्ति तथा कुर्वन्ति शेषः ॥ ३६ ॥ एवंविधं प्रसादनं न
 काव्यभूदित्याह—न चापीति । मन्यतेऽमन्त । अत्र रसाभासः
 ॥ ३७ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्येऽरण्यकाण्डे पञ्चपञ्चाशः सर्गः ॥ ५५ ॥

निर्भया ज्ञियो बलादुपभोगे मूर्धा ते विपतिष्यतीत्यन्तरसो
 रावणं प्रति शापं चित्ते विज्ञाय निर्भया । बलात्कारे योगवशा-
 ददृश्यास्पृश्या च भविष्यामीति धिया निर्भया वा । तृणमन्त-
 रतः कृत्वा । साक्षात्पातात्मकपरपुरुषसंभाषणजदोषपरिहारा-
 येति शेषः ॥ १ ॥ धर्मसेतुरिवेत्यत्र धर्मेति पृथक्पदं लुप्तप-
 धीकम् । धर्मस्याचलः सेतुरिव मर्यादाप्रतिष्ठापकः । परिज्ञातो
 प्रसिद्धः ॥ २ ॥ ३ ॥ स कस्तत्राह—य इति ॥ ४ ॥ शयिता
 शयनकर्ता । मृतोऽभूरेति शेषः । इडापः ॥ ५ ॥ प्रोक्ता-
 स्त्वया । मत्पुर इति शेषः ॥ ६ ॥ ७ ॥ तस्य रामस्य वैरं
 कोधमुत्पाद्य तत्संनिधिं प्राप्तस्ततो जीवन् मोक्ष्यसे । तस्य

स ते जीवितशेषस्य राघवोऽन्तकरो वली । पशोर्यूपगतस्येव जीवितं तव दुर्लभम् ॥	९
यदि पश्येत्स रामस्त्वां रोषदीप्तेन चक्षुषा । रक्षस्त्वमद्य निर्दग्धो यथा रुद्रेण मन्मथः ॥	१०
यश्चन्द्रं नभसो भूमौ पातयेन्नाशयेत् वा । सागरं शोषयेद्वापि स सीतां मोचयेदिह ॥	११
गतासुस्त्वं गतश्रीको गतसत्त्वो गतेन्द्रियः । लङ्का वैधव्यसंयुक्ता त्वत्कृते नभविष्यति ॥	१२
न ते पापमिदं कर्म सुखोदकं भविष्यति । याहं नीता विनाभावं पतिपार्श्वावया बलात् ॥	१३
स हि देवरसंयुक्तो मम भर्ता महाद्युतिः । निर्भयो वीर्यमाश्रित्य शून्ये वसति दण्डके ॥	१४
स ते धीर्यं बलं दर्पमुत्सेकं च यथाविधम् । व्यपनेष्यति गात्रेभ्यः शरवर्षेण संयुगे ॥	१५
यदा विनाशो भूतानां दृश्यते कालचोदितः । तदा कार्ये प्रमाद्यन्ति नराः कालवशं गताः ॥	१६
मां प्रधृष्य स ते कालः प्राप्तोऽयं राक्षसाधम । आत्मनो राक्षसानां च वधायान्तःपुरस्य च ॥	१७
न शक्या यज्ञमध्यस्था वेदिः सुगभाण्डमण्डिता । द्विजातिमन्त्रसंपूता चण्डालेनावमर्दिता ॥	१८
तथाहं धर्मनित्यस्य धर्मपत्नी दृढव्रता । त्वया स्पर्ष्टुं न शक्याहं राक्षसाधम पापिना ॥	१९
क्रीडन्ती राजहंसेन पद्मपण्डेषु नित्यशः । हंसी सा तृणमध्यस्थं कथं द्रक्ष्येत महुकम् ॥	२०
इदं शरीरं निःसंज्ञं बन्ध वा घातयस्व वा । नेदं शरीरं रक्ष्यं मे जीवितं वापि राक्षस ॥	२१
न तु शक्यमपक्रोशं पृथिव्यां दातुमात्मनः । एवमुक्त्वा तु वैदेही क्रोधात्सुपुरुषं वचः ॥	२२
रावणं जानकी तत्र पुनर्नोवाच किंचन । सीताया वचनं श्रुत्वा परुषं रोमहर्षणम् ॥	२३
प्रत्युवाच ततः सीतां भयसंदर्शनं वचः । शृणु मैथिलि मद्वाक्यं मासान्द्वादश भासिनि ॥	२४
कालेनानेन नाभ्येपि यदि मां चारुहासिनि । ततस्त्वां प्रातराशार्थं सूदाश्लेत्स्यन्ति लेशशः ॥	२५
इत्युक्त्वा परुषं वाक्यं रावणः शत्रुरावणः । राक्षसीश्च ततः क्रुद्ध इदं वचनमब्रवीत् ॥	२६
शीघ्रमेव हि राक्षस्यो विरूपा घोरदर्शनाः । दर्पमस्यापनेष्यन्तु मांसशोणितभोजनाः ॥	२७
वचनादेव तास्तस्य सुघोरा घोरदर्शनाः । कृतप्राञ्जलयो भूत्वा मैथिलीं धैर्यवारयन् ॥	२८
स ताः प्रोवाच राजासौ रावणो घोरदर्शनाः । प्रचल्य चरणोत्कर्षैर्दारयन्निव मेदिनीम् ॥	२९
अशोकवनिकामध्ये मैथिली नीयतामिति । तत्रेयं रक्ष्यतां गूढं युष्माभिः परिवारिता ॥	३०
तत्रैनां तर्जनैर्घोरैः पुनः सान्त्वैश्च मैथिलीम् । आनयध्वं वशं सर्वा वन्यां गजवधूसिव ॥	३१
इति प्रतिसमादिष्टा राक्षस्यो रावणेन ताः । अशोकवनिकां जग्मुर्मैथिलीं परिगृह्य तु ॥	३२
सर्वकामफलैर्वृक्षैर्नानापुष्पफलैर्वृताम् । सर्वकालमदैश्चापि द्विजैः समुपसेविताम् ॥	३३

मनुष्यत्वादिति भावः ॥ ८ ॥ तदेवाह—अन्तकरो नाशकरः ॥ ९ ॥ रक्ष इति रावणसंबोधनम् । निर्दग्धः । भवेरिति शेषः ॥ १० ॥ यो रामः पातयेदित्यादि । शक्यार्थं लिङ् । यच्च तव शतयोजनसमुद्रमध्यगा लङ्काऽगम्येति बुद्धिः, सा वृथैवेत्याह—सागरं शोषयेद्वापि । वाशब्द एवार्थः । स इह स्थितां सीतां मोचयेदेवेत्यर्थः ॥ ११ ॥ त्वत्कृतेन त्वत्कृतापराधेन ॥ १२ ॥ पतिपार्श्वादिनाभावं पतिपार्श्ववियोगम् ॥ १३ ॥ देवरसंयुक्तो लक्ष्मणसंयुतः स खरादिहन्ता । 'देवतसंयुक्तः' इति पाठे देवानुकूल्यवानित्यर्थः ॥ १४ ॥ वीर्यं पराक्रमः । बलं शरीरम् । दर्पो मदः । उत्सेकोऽभिर्यादत्वम् ॥ १५ ॥ कार्ये प्रमाद्यन्ति । उचिते कार्ये वैपरीत्यं प्राप्नुवन्तीत्यर्थः ॥ १६ ॥ मां प्रधृष्य । स्थितयेति शेषः । स ते काल इति । नाशकालं इत्यर्थः । स्मरणेन वैधव्यमेवान्तःपुरवधः ॥ १७ ॥ यज्ञमध्यस्था यज्ञशालामध्यस्था सुगादियज्ञोपकरणमण्डित-वेदिश्चण्डालेनावमर्दिता स्पर्ष्टुं न शक्या तथा त्वयाहमिति योज-ना ॥ १८ ॥ १९ ॥ पद्मपण्डानि पद्मसमूहाः । तृणमध्यस्थं

जलनील्यादितृणमध्यस्थं द्रक्ष्येत पश्येत् । महुकं जलवा-यसम् ॥ २० ॥ एवं निर्भयोक्तो लोकानुसारेण पतिव्रतोचितं हेतुमाह—इदमिति । निःसंज्ञं स्वतो जडम् ॥ २१ ॥ अप-क्रोशं सीताऽसती जातेति निन्दाम् । सुपुरुषं सुतरां परुषम् । अनेन प्रबन्धेन रजस्तमोयुतानामीश्वरालाभो दर्शितः ॥ २२ ॥ २३ ॥ भयसंदर्शनं भयोत्पादकम् । द्वादश । प्रतीक्षे इति शेषः । यत्तु पादो—'दशमासात्परं सीते यदि मां न भजि-ष्यति । तदा हन्मि' इत्युक्तम्, तत्तु पुनः सीतासविधगमन-कालिकं वच इति न विरोधः ॥ २४ ॥ नाभ्येपि । खारसे-नेति शेषः ॥ २५ ॥ शत्रून्नावयति क्रोशयति शत्रुरावणः ॥ २६ ॥ अपनेष्यन्त्वपनयन्तु ॥ २७ ॥ कृतप्राञ्जलयः । रावणं प्रतीति शेषः ॥ २८ ॥ चरणोत्कर्षैः पदोत्क्षेपैर्मैदिनी दारयन्निव । प्रचल्य द्वित्राणि पदानि चलिता ॥ २९ ॥ नीयतामिति प्रोवाचेत्यन्वयः । परिवारिता क्षणमप्यवियुक्ता । रक्ष्यतामित्यर्थः ॥ ३० ॥ ३१ ॥ ३२ ॥ सर्वे कामाः फलन्ति येभ्यस्तादृशैर्दृशैः । कल्पदृशैरित्यर्थः । सर्वकालमदैः सर्वकालं

सा तु शोकपरीताङ्गी मैथिली जनकात्मजा । राक्षसीवशमापन्ना व्याघ्राणां हरिणी यथा ॥ ३४
शोकेन महता त्रस्ता मैथिली जनकात्मजा । न शर्म लभते मारुः पाशवद्वा मृगी यथा ॥ ३५

न विन्दते तत्र तु शर्म मैथिली विरूपनेत्राङ्गतीवर्जिता ।
पतिं स्मरन्ती दयितं च देवरं विचेतनाभूद्भयशोकपीडिता ॥ ३६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षट्पञ्चाशः सर्गः ॥ ५६ ॥

मदयुतैर्द्विजैः पक्षिभिः ॥ ३३ ॥ ३४ ॥ शोकेन त्रस्ता सेव । मन्तव्यम् ॥ ३५ ॥ ३६ ॥ इति श्रीरामाभिरामे श्रीरामाये
इतरजनप्रतारणाय नटवल्लेकरीत्यनुसरणमनयोलोको यथा रामायणतिलके वाल्मीकीय आदिकाव्येऽरण्यकाण्डे षट्प-
वास्तवमन्यत तथैव कविरपि वर्णयति तत्प्रतारणार्थेवेति ज्ञाशः सर्गः ॥ ५६ ॥

१. इतः परं प्रक्षिप्तोऽयं सर्गो दृश्यते—

प्रवेशितायां सीतायां लङ्कां प्रति पितामहः । तदा प्रोवाच देवेन्द्रं परितुष्टं शतक्रतुम् ॥ १
त्रैलोक्यस्य हितार्थाय रक्षसामहिताय च । लङ्कां प्रवेशिता सीता रावणेन दुरात्मना ॥ २
पतिव्रता महाभागा नित्यं चैव सुखैषिता । अपश्यन्ती च भर्तारं पश्यन्ती राक्षसीजनम् ॥ ३
राक्षसीभिः परिभृता भर्तृदर्शनलालसा । निविष्टा हि पुरी लङ्का तीरे नदनदीपतेः ॥ ४
कथं ज्ञास्यति तां रामस्तत्रस्थां तामनिन्दिताम् । दुःखं संचिन्तयन्ती सा बहुशः परिदुर्लभा ॥ ५
प्राणयात्रामकुर्वाणा प्राणास्त्रक्षयसंशयम् । स भूयः संशयो जानः सीतायाः प्राणसंक्षये ॥ ६
स त्वं शीघ्रमितो गत्वा सीतां पश्य शुभाननाम् । प्रविश्य नगरीं लङ्कां प्रयच्छ हविस्तमम् ॥ ७
एवमुक्तोऽथ देवेन्द्रः पुरीं रावणपालिताम् । आगच्छन्निद्रया सार्धं भगवान्पाकशामनः ॥ ८
निद्रां चोवाच गच्छ त्वं राक्षसान्संप्रमोहय । सा तथोक्ता मधवता देवी परमहर्षिता ॥ ९
देवकार्यार्थसिद्ध्यर्थं प्रामोहयत राक्षसान् । एतस्मिन्नन्तरे देवः सहस्राक्षः शचीपतिः ॥ १०
आससाद वनस्थां तां वचनं चेदमब्रवीत् । देवराजोऽस्मि भद्रं ते इह चास्मि शुचिस्मिते ॥ ११
अहं त्वां कार्यसिद्ध्यर्थं राघवस्य महात्मनः । साहाय्यं कल्पयिष्यामि मा शुचो जनकात्मजे ॥ १२
मत्प्रसादात्समुद्रं स तरिष्यति बलैः सह । मयैवेह च राक्षसो मायया मोहिताः शुभे ॥ १३
तस्मादन्नमिदं सीते हविष्यान्नमहं स्वकम् । स त्वां संगृह्य वेदेहि आगतः सह निद्रया ॥ १४
एतदत्यसि मद्भक्तान्न त्वां बाधिष्यते शुभे । क्षुधा तृषा च रम्भोरु वर्षाणामयुतैरपि ॥ १५
एवमुक्ता तु देवेन्द्रमुवाच परिशङ्किता । कथं जानामि देवेन्द्रं त्वामिहस्थं शचीपतिम् ॥ १६
देवलङ्गानि दृष्टानि रामलक्ष्मणमनिर्धो । तानि दर्शय देवेन्द्र यदि त्वं देवराट् स्वयम् ॥ १७
सीताया वचनं श्रुत्वा तथा चक्रे शचीपतिः । पृथिवीं नास्त्वृक्ष पञ्चामनिमेपेक्षणानि च ॥ १८
अरजोऽम्बरधारी च नम्लानकुसुमस्तथा । तं ज्ञात्वा लक्षणं सीता वासवं परिहर्षिता ॥ १९
उवाच वाक्यं रुदती भगवद्राघवं प्रति । सह भ्रात्रा महाबाहुर्दिष्ट्या मे श्रुतिमागतः ॥ २०
स्थामे श्वशुरो राजा यथा च मिथिलाधिपः । तथा त्वामय पश्यामि सनाथो मे पतिस्त्वया ॥ २१
तवाज्ञया च देवेन्द्र पयोभूतमिदं हविः । अशिष्यामि त्वया दत्तं रघूणां कुलवर्धनम् ॥ २२
इन्द्रहस्ताद्गृहीत्वा तत्पायसं सा शुचिस्मिता । न्यवेदयत भर्त्रे सा लक्ष्मणाय च मैथिली ॥ २३
यदि जीवति मे भर्ता सह भ्रात्रा महाबलः । इदमस्तु तयोर्भक्त्या तदाश्रयायसं स्वयम् ॥ २४

इतीव तत्प्राप्य हविर्वरानना जहौ क्षुधादुःखसमुद्भवं च तम् ।

इन्द्रात्प्रवृत्तिमुपलभ्य जानकी काकुत्स्थयोः प्रीतमना बभूव ॥ २५

स चापि शकज्जिदिवालयं तदा प्रीतो ययौ राघवकार्यसिद्धये ।

आमन्त्र्य सीतां स ततो महात्मा जगाम निद्रासहितः स्वमालयम् ॥ २६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे प्रक्षिप्तः सर्गः ।

सप्तपञ्चाशः सर्गः ।

राक्षसं मृगरूपेण चरन्तं कामरूपिणम् । निहत्य रामो मारीचं तूर्णं पथि न्यवर्तत ॥ १
 तस्य संस्वरमाणस्य द्रष्टुकामस्य मैथिलीम् । क्रूरस्वनोऽथ गोमायुर्विननादास्य पृष्ठतः ॥ २
 स तस्य स्वरमाज्ञाय दारुणं रोमहर्षणम् । शङ्कयामास गोमायोः स्वरेण परिशङ्कितः ॥ ३
 अशुभं वत मन्त्र्येऽहं गोमायुर्वाशते यथा । स्वस्ति स्यादपि वैदेह्या राक्षसैर्भक्षणं विना ॥ ४
 मारीचेन तु विज्ञाय स्वरमालक्ष्य मामकम् । विक्रुष्टं मृगरूपेण लक्ष्मणः शृणुयाद्यदि ॥ ५
 स सौमित्रिः स्वरं श्रुत्वा तां च हित्वाथ मैथिलीम् । तयैव प्रहितः क्षिप्रं मत्सकाशमिद्वैष्यति ॥ ६
 राक्षसैः सहितैर्नूनं सीताया ईप्सितो वधः । काञ्चनश्च मृगो भूत्वा व्यपनीयाश्रमात्तु माम् ॥ ७
 दूरं नीत्वाथ मारीचो राक्षसोऽभूच्छराहतः । हा लक्ष्मण हतोऽस्मीति यद्वाक्यं व्याजहार ह ॥ ८
 अपि स्वस्ति भवेद्वाभ्यां रहिताभ्यां मया वने । जनस्थाननिमित्तं हि कृतवैरोऽस्मि राक्षसैः ॥ ९
 निमित्तानि च घोराणि दृश्यन्तेऽद्य बहूनि च । इत्येवं चिन्तयन् रामः श्रुत्वा गोमायुनिःस्वनम् ॥ १०
 निवर्तमानस्त्वरितो जगामाश्रममात्मवान् । आत्मनश्चापनयनं मृगरूपेण रक्षसा ॥ ११
 आजगाम जनस्थानं राघवः पश्चिङ्कितः । तं दीनमानसं दीनमासेदुर्मृगपक्षिणः ॥ १२
 सव्यं कृत्वा महात्मानं घोरांश्च ससृजुः स्वरान् । तानि दृष्ट्वा निमित्तानि महाघोराणि राघवः ॥ १३
 ततो लक्ष्मणमायान्तं ददर्श विगतप्रभम् । ततो विदूरे रामेण समीयाथ स लक्ष्मणः ॥ १४
 विषण्णः सन्विषण्णेन दुःखितो दुःखभागिना । स जगर्हेऽथ तं भ्राता दृष्ट्वा लक्ष्मणमागतम् ॥ १५
 विहाय सीतां विजने वने राक्षससेविते । गृहीत्वा च करं सव्यं लक्ष्मणं रघुनन्दनः ॥ १६
 उवाच मधुरोदकं मिदं पुरुषमार्तवत् । अहो लक्ष्मण गर्ह्ये ते कृतं यत्त्वं विहाय ताम् ॥ १७
 सीतामिहागतः सौम्य कश्चिन्स्वस्ति भवेदिति । न मेऽस्ति संशयो वीर सर्वथा जनकात्मजा ॥ १८
 विनष्टा भक्षिता वापि राक्षसैर्वनचारिभिः । अशुभान्येव भूयिष्ठं यथा प्रादुर्भवन्ति मे ॥ १९
 अपि लक्ष्मण सीतायाः सामग्र्यं प्राप्नुयामहे । जीवन्त्याः पुरुषव्याघ्र सुताया जनकस्य वै ॥ २०
 यथा वै मृगसंघाश्च गोमायुश्चैव भैरवम् । वाशन्ते शकुनाश्चापि प्रदीप्तामभितो दिशम् ।
 अपि स्वस्ति भवेत्तस्या राजपुत्र्या महाबल ॥ २१

इदं हि रक्षो मृगसंनिकाशं प्रलोभ्य मां दूरमनुप्रयातम् ।

हतं कथंचिन्महता श्रमेण स राक्षसोऽभून्म्रियमाण एव ॥

२२

अथ कवी रामवृत्तान्तमाह—राक्षसमिति ॥ १ ॥ यदा
 पथि निवृत्तस्तदा तस्य मैथिलीं द्रष्टुकामस्य तां द्रष्टुं संस्वरमा-
 णस्य तस्यैवं स्थितस्य पृष्ठतो गोमायुः शिवा ननादेत्यन्वयः
 ॥ २ ॥ ३ ॥ यथा भाव्यशुभं तथा वाशत इत्यर्थः । वैदेह्याः ।
 वैदेह्यो राक्षसैर्भक्षणं विना तत्कर्तृकभक्षणाभावरूपं स्वस्ति स्या-
 दित्यर्थः । अपिः कामप्रवेदने ॥ ४ ॥ मारीचेन मामकं स्वरं
 विज्ञाय मामकस्वरध्वनिं ज्ञात्वालक्ष्य मदपकारोपायमवधार्य
 यन्मृगरूपेण तेनाकुष्टं हा सीते लक्ष्मणेति च, तद्यदि लक्ष्मणः
 शृणुयात्तदा तं स्वरं श्रुत्वा मरीचस्वरत्वेन ज्ञात्वा मैथिल्येव
 प्रहितस्तां हित्वैष्यति ॥ ५ ॥ ६ ॥ सहितैरीप्सितः कर्तुमिष्टः ।
 नूनं निश्चयेन । तत्रैवानुकूलतर्कमाह—काञ्चन इत्यादि । यतः
 काञ्चनमृगो भूत्वा मां व्यपनीयाकृष्य दूरं नीत्वा राक्षसोऽभूत् ।
 न तु चर्मप्रयोजनमृग एव स्थितः । इति वाक्यं व्याजहार
 च यत्तस्मात्तस्या वध ईप्सित इत्यन्वयः । काव्यलिङ्गालंकारः
 ॥ ७ ॥ ८ ॥ अथ चिन्तां नाटयति—अपीति । स्वस्त्यभवने
 हेतुः—जनस्थानेति । जनस्थानं स्थानविशेषः । जनानां
 लोकानां राक्षसेभ्यो भयनिवृत्त्या इह स्थाननिमित्तं चेत्यर्थः

॥ ९ ॥ हेत्वन्तरमपि—निमित्तानीति ॥ १० ॥ मृगरूपेणा-
 त्मनोऽपनयनं दूरमाकर्षणं दृष्ट्वा परिशङ्कितो जनस्थानं खरादि-
 वासभूतमाजगाम । अनेन ततोऽपि परतो मारीचव्यसनेन
 गत इति सूचितम् ॥ ११ ॥ दीनमानसम् । दीनमानसत्वं
 नाटयति—दीनं शरीरेणापि म्लानम् । आसेदुर्विपरीतार्थसूच-
 कत्वेन प्रापुः ॥ १२ ॥ तदेवाह—सव्यमप्रदक्षिणम् ॥ १३ ॥
 अविदूरे समीपे समीयाथ संगतोऽभूत् ॥ १४ ॥ समगुणकः
 सन्मिलित्वा । स रामो लक्ष्मणस्य भ्राता सीतां विहायागतं
 लक्ष्मणं दृष्ट्वा । लक्ष्मणम् । पञ्चमं द्वितीया । लक्ष्मणस्य सव्यं
 करं गृहीत्वा जगर्हे ॥ १५ ॥ १६ ॥ गर्हणमाह—उवाचेति ।
 मधुरोदकं शब्दतो माधुर्योत्तरम्, अर्थतः पुरुषमिदं वक्ष्यमाणमा-
 र्तवदार्ताईमुवाच । यद्वा मधुरोदकं तात्पर्यतो मधुरमापाततः
 पुरुषम् । ते कृतं त्वया कृतम् ॥ १७ ॥ कश्चित्स्वस्ति भवेत् ।
 कल्याणं न संभाव्यत इत्यर्थः ॥ १८ ॥ विनष्टापहता । यथा
 प्रादुर्भवन्ति । विनष्टेत्यादि निश्चितम् ॥ १९ ॥ अथापि । वा
 प्रभे । सामग्र्यं क्षेममनपहरणरूपम् ॥ २० ॥ वाशन्ते नदन्ति ।
 प्रदीप्ता सूर्याधिष्ठिता ॥ २१ ॥ मृगसंनिकाशं मृगवत्प्रतिभास-

मनश्च मे दीनमिहाप्रहृष्टं चक्षुश्च सव्यं कुर्वते विकारम् ।

असंशयं लक्ष्मण नास्ति सीता हता मृता वा पथि वर्तते वा ॥

२३

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तपञ्चाशः सर्गः ॥ ५७ ॥

अष्टपञ्चाशः सर्गः ।

- स द्रष्टुं लक्ष्मणं दीनं शून्यं दशरथात्मजः । पर्यपृच्छत धर्मात्मा वैदेहीमागतं विना ॥ १
- प्रस्थितं दण्डकारण्यं या मामनुजगाम ह । क सा लक्ष्मण वैदेही यां हित्वा त्वमिहागतः ॥ २
- राज्यभ्रष्टस्य दीनस्य दण्डकान्परिधावतः । क सा दुःखसहाया मे वैदेही तनुमध्यमा ॥ ३
- यां विना नोत्सहे वीर मुहूर्तमपि जीवितुम् । क सा प्राणसहाया मे सीता सुरसुतोपमा ॥ ४
- पतित्वममराणां हि पृथिव्याश्चापि लक्ष्मण । विना तां तपनीयाभां नेच्छेयं जनकात्मजाम् ॥ ५
- कच्चिज्जीवति वैदेही प्राणैः प्रयतरा मम । कच्चिप्रव्राजन् वीर न मे सिथ्या भविष्यति ॥ ६
- सीतानिमित्तं सौमित्रे मृते मयि गते त्वयि । कच्चित्सकामा कैकेयी सुखिता सा भविष्यति ॥ ७
- सपुत्रराज्यां सिद्धार्थी मृतपुत्रा तपस्विनी । उपस्थास्यति कौसल्या कच्चिसौम्येन कैकेयीम् ॥ ८
- यदि जीवति वैदेही गमिष्याम्याश्रमं पुनः । संवृत्ता यदि वृत्ता सा प्राणांस्त्वक्ष्यामि लक्ष्मण ॥ ९
- यदि मामाश्रमगतं वैदेही नाभिभाषते । पुरः प्रहसिता सीता विनशिश्यामि लक्ष्मण ॥ १०
- ब्रूहि लक्ष्मण वैदेही यदि जीवति वा न वा । त्वयि प्रमत्ते रक्षोभिर्भक्षिता वा तपस्विनी ॥ ११
- सुकुमारी च बाला च नित्यं चादुःखभागिनी । मद्भियोगेन वैदेही व्यक्तं शोचति दुर्मेनाः ॥ १२
- सर्वथा रक्षसा तेन जिह्मेन सुदुरात्मना । वदता लक्ष्मणेत्युच्चैस्तवापि जनितं भयम् ॥ १३
- श्रुतश्च मन्ये वैदेह्या स स्वरः सदृशो मम । त्रस्तया प्रेषितस्त्वं च द्रष्टुं मां शीघ्रमागतः ॥ १४
- सर्वथा तु कृतं कष्टं सीतामुत्सृजता वने । प्रतिकर्तुं नृशंसानां रक्षसां दत्तमन्तरम् ॥ १५
- दुःखिताः खरघातेन राक्षसाः पिशिताशनाः । तैः सीता निहता घोरैर्भविष्यति न संशयः ॥ १६
- अहोऽस्मि व्यसने मग्नः सर्वथा रिपुनाशन । किं त्विदानीं करिष्यामि शङ्के प्राप्तव्यमीदृशम् ॥ १७
- इति सीतां वरारोहं चिन्तयन्नेव राघवः । आजगाम जनस्थानं त्वरया सहलक्ष्मणः ॥ १८
- विगर्हमाणोऽनुजमार्तरूपं क्षुधाश्रमेणैव पिपासया च ।
- विनिःश्वसञ्शुष्कमुखो विषण्णः प्रतिश्रयं प्राप्य समीक्ष्य शून्यम् ॥ १९
- स्वमाश्रमं स प्रविगाह्य वीरो विहारदेशाननुसृत्य काञ्चित् ।
- एतत्तदित्येव निवासभूमौ प्रहृष्टरोमा व्यथितो बभूव ॥ २०

इत्यार्षे श्रीमद्रामायणे वाल्मीकीय आदिकाव्येऽरण्यकाण्डेऽष्टपञ्चाशः सर्गः ॥ ५८ ॥

मानम् । म्रियमाण एव न ततः पूर्वमित्यर्थः ॥ २२ ॥ सव्यं दामम् । वास्तवमर्थमाह—पथि वर्तते वा हियमाणा वर्तते वेत्यर्थः । इदं वस्तुतत्त्वमुक्तम् ॥ २३ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे सप्तपञ्चाशः सर्गः ॥ ५७ ॥

पुनस्तदेव विस्तरेणाह—स इति । शून्यं संतोषादिहीनचित्तम् । वैदेहीं विनागतं तां त्यक्त्वागतम् ॥ १ ॥ २ ॥ ३ ॥ प्राणसहाया । तां विना सहायाः प्राणाः कथं स्थास्यन्तीति भावः ॥ ४ ॥ अमराणां पतित्वमिन्द्रत्वम् ॥ ५ ॥ मे प्रव्राजन् चतुर्दश समा वनप्रव्राजन्व्रतधारणं तु सीताजीवने मम जीवनाच्च सिथ्या भविष्यति । तदभावे मध्ये एव मम मरणे तद्वानिरिति भावः ॥ ६ ॥ सीतानिमित्तं तद्विनाशनमित्तम् । मयि मृते त्वयि नैकाकिन्ययोऽप्यां गते इत्यर्थः । सकामा पणमनोरथा

॥ ७ ॥ सौम्येन विनयेन ॥ ८ ॥ संवृत्ता सदृता यदि वृता । मृतेत्यर्थः ॥ ९ ॥ प्रहसिता प्रहसितमुखी ॥ १० ॥ प्रमत्ते-ऽनुचितकारिणि ॥ ११ ॥ १२ ॥ तवापि ज्ञातमद्वलीयादि-मतोऽपि ॥ १३ ॥ मम सदृशो मम स्वरेण सदृशः । यस्या-त्त्वमत्रागतस्तस्मात्स स्वरस्तया श्रुत इति शङ्के ॥ १४ ॥ प्रति-कर्तुं मत्कृतापकारस्य प्रत्यपकारं कर्तुं । तदपेक्षाणां रक्षसा-मन्तरमवकाशो दत्तः ॥ १५ ॥ १६ ॥ किं त्विदानीं करि-ष्यामीति शङ्के । ईदृशं दुःखं प्राप्तव्यमवश्यमनुभवितव्यमिति शङ्के इति धैर्यावलम्बनम् । उत्प्रेक्षा ॥ १७ ॥ जनस्थानं तद्व-र्तित्वाश्रमम् ॥ १८ ॥ विगर्हमाण इत्यादिवक्ष्यमाणसर्गार्थसं-प्रहः । श्रमेण बहुदूरधावनजेन । 'श्रमाच्चैव' इति प्रायः पाठः । प्रतिश्रयमाश्रमसमीपदेशं शून्यं सीतया ॥ १९ ॥ प्रतिश्रयं प्रेक्ष्यानन्तरं स्वाश्रमं प्रविगाह्य तमपि शून्यं वीक्ष्य ततः सी-

एकोनषष्टितमः सर्गः ।

अथाश्रमादुपावृत्तमन्तरा रघुनन्दनः । परिप्रच्छ सौमित्रिं रामो दुःखादिदं वचः ॥	१
तमुवाच किमर्थं त्वमागतोऽपास्य मैथिलीम् । यदा सा तव विश्वासाद्वने विरहिता मया ॥	२
दृष्ट्वाभ्यागतं त्वां मे मैथिलीं त्यज्य लक्ष्मण । शङ्कमानं महत्पापं यत्सत्यं व्यथितं मनः ॥	३
स्फुरते नयनं सव्यं बाहुश्च हृदयं च मे । दृष्ट्वा लक्ष्मण दूरे त्वां सीताविरहितं पथि ॥	४
एवमुक्तस्तु सौमित्रिलक्ष्मणः शुभलक्षणः । भूयो दुःखसमाविष्टो दुःखितं राममब्रवीत् ॥	५
न स्वयं कामकारेण तां त्यक्त्वाहमिहागतः । प्रचोदितस्तयैवोपैस्त्वत्सकाशमिहागतः ॥	६
आर्येणैव परिकुष्टं लक्ष्मणेति सुविस्तरम् । परित्राहीति यद्वाक्यं मैथिल्यास्तच्छ्रुतिं गतम् ॥	७
सा तमार्तस्वरं श्रुत्वा तव स्नेहेन मैथिली । गच्छ गच्छेति मामाशु रुदती भयविक्रवा ॥	८
प्रचोद्यमानेन मया गच्छेति बहुशस्तया । प्रत्युक्ता मैथिली वाक्यमिदं तत्प्रत्ययान्वितम् ॥	९
न तत्प्रत्ययस्य हं रक्षो यदस्य भयमावहेत् । निर्वृता भव नास्त्येतत्केनाप्येतदुदाहृतम् ॥	१०
विगर्हितं च नीचं च कथमार्योऽभिधास्यति । त्राहीति वचनं सीते यस्माद्येन्द्रिदशानपि ॥	११
किंनिमित्तं तु केनापि भ्रातुरालम्ब्य मे स्वरम् । विस्तरं व्याहृतं वाक्यं लक्ष्मण त्राहि मामिति ॥	१२
राक्षसेनेरितं वाक्यं त्रासात्राहीति शोभने । न भवत्या व्यथा कार्या कुनारीजनसेविता ॥	१३
अलं विक्रवतां गन्तुं स्वस्था भव निरुत्सुका । न चास्ति त्रिषु लोकेषु पुमान्यो राघवं रणे ॥	१४
जातो वा जायमानो वा संयुगे यः पराजयेत् । अजेयो राघवो युद्धे देवैः शक्रपुरोगमैः ॥	१५
एवमुक्ता तु वैदेही परिमोहितचेतना । उवाचाश्रूणि मुञ्चन्ती दारुणं मासिदं वचः ॥	१६
भावो मयि तवात्यर्थं पाप एव निवेशितः । विनष्टे भ्रातरि प्राप्तुं न च त्वं मामवाप्स्यसे ॥	१७
संकेताद्भरतेन त्वं रामं समनुगच्छसि । क्रोशन्तं हि यथात्यर्थं नैनमभ्यवपद्यसे ॥	१८
रिपुः प्रच्छन्नचारी त्वं मदर्थमनुगच्छसि । राघवस्यान्तरं प्रेप्सुस्तथैनं नाभिपद्यसे ॥	१९
एवमुक्तस्तु वैदेह्या संरब्धो रक्तलोचनः । क्रोधात्स्फुरमाणोऽथ आश्रमादभिनिर्गतः ॥	२०
एवं ब्रुवाणं सौमित्रिं रामः संतापमोहितः । अब्रवीद्बुद्धतं सौम्य तां विना त्वमिहागतः ॥	२१

तायाः काञ्चिद्विहासदेशाननुसृत्य तेषु तां विचित्र्य तानपि
शून्याभिरिक्ष्य एतत्कीडाविशेषस्थानं तत्रत्यकीडाविशेषं च
स्मृत्वा दृष्टरोमा शोकेन व्यथितश्च बभूव ॥ २० ॥ इति
श्रीरामाभिरामे श्रीरामीये रामायणतिलके वाल्मीकीय आ-
दिकाव्येऽरण्यकाण्डेऽष्टपञ्चाशः सर्गः ॥ ५८ ॥

अथ विस्तरेण मार्गमध्यकृतां कथामाह—अथेति । उप-
वृत्तं सीतावचनात्स्वसमीपं प्राप्तम् । अन्तरा मध्येमार्गम् ॥ १ ॥
यदा यस्मात्तव विश्वासात्सा वने मया स्नेहेन विरहिता कृता,
अतस्त्वामपास्य किमर्थं त्वमागतः ॥ २ ॥ महत्पापं सीताहर-
णादिरूपं शङ्कमानं यन्मे मनो व्यथितमासीन्मारीचवधकाले
मच्छब्दसदृशशब्दस्य तेन करणात्तन्मैथिलीं त्यज्याभ्यागतं
त्वां दृष्ट्वा सत्यमिति जाने । एकलत्वेन सर्वस्य संभावयितुं
शक्यत्वादिति भावः ॥ ३ ॥ यस्य सत्यत्वसंभावनायां शरीर-
निमित्तानि तत्कालानुभूयमानान्याह—स्फुरते इति । स्फुरति ।
सव्यं वामम् । बाहुरपि वाम एव । हृदयं च वामभाग एव
॥ ४ ॥ पूर्वं सीतावचनाद्दुःखितोऽकृत्यं कृतमिति रामवचना-
द्भूयो दुःखितः ॥ ५ ॥ कामकारेण स्नेह्या प्रचोदितः ।
उपैर्दुःश्रवैः । अचोभिरिति शेषः ॥ ६ ॥ लक्ष्मणेति सुतरां
विस्तरं परित्राहीति च आर्येणैव त्वेव यत्परिकुष्टं तन्मैथिल्याः

श्रुतिं गतम् ॥ ७ ॥ ८ ॥ तत्प्रत्ययान्वितं तस्या अपि प्रत्ययेन
विश्वसनीयत्वेनान्वितं तत्त्वेन योग्यमिदं वक्ष्यमाणं वाक्यं
प्रत्युक्ता प्रतिवचनत्वेनोक्ता ॥ ९ ॥ किं तत्तत्राह—नेति ।
एतत्कातरवचनम् । नास्य रामस्य । केनापि रक्षसान्येन बोदा-
हृतम् ॥ १० ॥ तद्वचनत्वाभावे हेतुः—विगर्हितमिति । क्ष-
त्रियस्य निन्दितम्, अतएव नीचं कुत्सितम् । यो देवानपि
त्रायेद्देवत्राणेऽपि यः समर्थः स कथमीदृशवाक्यं ब्रूयात् ॥ ११ ॥
किंनिमित्तं कुत्सितं किञ्चिन्निमित्तमाश्रित्य केनापि रक्षसेरितम्
॥ १२ ॥ १३ ॥ विक्रवतां गन्तुमलं वैकुण्ठमालम्ब्यालम् ।
मास्त्वित्यर्थः । पुमान्विद्यमान इति शेषः । यः पराजयेदित्य-
पकर्षः ॥ १४ ॥ जायमान इत्यनेन जनिष्यमाण इत्यर्थकेन
भाविनोऽपि वारणम् । अतः संयुगे इत्यस्य न पौनरुक्त्यम्
॥ १५ ॥ १६ ॥ भावो मयीत्यादि व्याख्यातप्रायम् । विनष्टे
भ्रातरि मां प्राप्तुमत्यर्थपापरूप एव भावस्तव हृदि मद्दिष्ये
निवेशितो देवेनेति शेषः । न च मामवाप्स्यसे । तत्राशे ममापि
नाशात् ॥ १७ ॥ संकेतात् । पापरूपं संकेतं कृत्वेत्यर्थः ।
नाभिपद्यसे नाभ्यवपद्यसे । क्रोशन्तं क्रोशतस्तस्य त्राणाय न
गच्छसि ॥ १८ ॥ १९ ॥ २० ॥ दुष्कृतमकृतम् । कृतमिति

जानन्नपि समर्थं मां रक्षसामपवारणे । अनेन क्रोधवाक्येन मैथिल्या निर्गतो भवान् ॥ २२
 नहि ते परितुष्यामि त्यक्त्वा यदसि मैथिलीम् । क्रुद्धायाः परुषं श्रुत्वा स्त्रिया यस्वसिहागतः ॥ २३
 सर्वथा त्वपनीतं ते सीतया यत्प्रचोदितः । क्रोधस्य वशमागम्य नाकरोः शासनं मम ॥ २४
 असौ हि राक्षसः शेते शरेणाभिहतो मया । मृगरूपेण येनाहमाश्रमादपवाहितः ॥ २५
 विकृष्य चापं परिधाय सायकं सलीलबाणेन च ताडितो मया ।
 मार्गीं तनुं त्यज्य च विक्रवस्वरो बभूव कैयूरधरः स राक्षसः ॥ २६
 शराहतेनैव तदार्तया गिरा स्वरं ममालम्ब्य सुदूरसुश्रवम् ।
 उपाहतं तद्वचनं सुदारुणं त्वमागतो येन विहाय मैथिलीम् ॥ २७

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकोनपष्ठितमः सर्गः ॥ ५९ ॥

पष्ठितमः सर्गः ।

भृशमाव्रजमानस्य तस्याधो वामलोचनम् । प्रास्फुरच्चास्त्रलद्रामो वेपथुश्चास्य जायते ॥ १
 उपालक्ष्य निमित्तानि सोऽशुभानि मुहुर्मुहुः । अपि क्षेमं तु सीताया इति वै व्याजहार ह ॥ २
 त्वरमाणो जगामाथ सीतादर्शनलालसः । शून्यभावसथं दृष्ट्वा बभूवोद्विग्नमानसः ॥ ३
 उद्धमन्निव वेगेन विश्विपन्मृगनन्दनः । तत्र तत्रोदजस्थानमभिरीक्ष्य समन्ततः ॥ ४
 ददर्श पर्णशालां च सीतया रहितां तदा । श्रिया विरहितां ध्वस्तां हेमन्ते पद्मिनीमिव ॥ ५
 रुदन्तमिव वृक्षैश्च ग्लानपुष्पमृगद्विजम् । श्रिया विहीनं विध्वस्तं संत्यक्तं वनदैवतैः ॥ ६
 विप्रकीर्णाजिनकुशं विप्रविद्धवृत्तीकटम् । दृष्ट्वा शून्योदजस्थानं विललाप पुनः पुनः ॥ ७
 हता मृता वा नष्टा वा भक्षिता वा भविष्यति । निलीनाप्यथवा भीरुथवा वनमाश्रिता ॥ ८
 गता विचेतुं पुष्पाणि फलान्यपि च वा पुनः । अथवा पद्मिनीं याता जलार्थं वा नदीं गता ॥ ९
 यन्नामृगयमाणस्तु नाससाद् वने प्रियाम् । शोकरक्तक्षणः श्रीमानुन्मत्त इव लक्ष्यते ॥ १०
 वृक्षादृशं प्रधावन्स गिरींश्चापि नदीनदम् । वज्राम विलपन्नामः शोकपङ्काणवद्भुतः ॥ ११

शेषः ॥ २१ ॥ लक्ष्यार्थमिति चेन्नत्याह—जानन्नपीति ।
 अनेन मैथिल्याः क्रोधवाक्येन किं भवानाश्रमाभिर्गतः ॥ २२ ॥
 यन्मथिलीं त्यक्त्वा इहागतोऽसि तेन ते न परितुष्यामि ।
 यच्च क्रुद्धायाः स्त्रियाः परुषं श्रुत्वा त्वमिहागतोऽसि तेन ते न
 तुष्यामि । क्रुद्धायाणां वाक्ये मर्यादालेशस्याप्यभावादिति भावः
 ॥ २३ ॥ अपनीतमपनयः । अनीतिरिति यावत् । कृतेति
 शेषः । यत्तया प्रचोदितः सन्क्रोधवशं प्राप्य मम शासनं
 नाकरोः ॥ २४ ॥ अधुना स्ववृत्तान्तमाह—असाविति ।
 बुद्धिस्थित्वैवं निर्देशः । अपवाहितो दूरमादृष्टः ॥ २५ ॥
 परिधाय संधाय । सलीलबाणेन नातिविकृष्य मुक्तेन । मार्गीं
 मृगसंबन्धिनीम् ॥ २६ ॥ स दूरेऽपि संश्रवः संश्रवणं यस्य
 तं स्वरं मम मत्स्वरसदृशमालम्ब्य तद्वचनमुपाहृतमुक्त्वा ॥ २७ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्ड एकोनपष्ठितमः सर्गः ॥ ५९ ॥

आव्रजमानस्याश्रममागच्छतः । अधः प्रास्फुरत्स्वयमस्त्र-
 लद्वेपथुः कम्पश्चास्याजायत ॥ १ ॥ अपि क्षेममिति तु व्याज-
 हारेत्यन्वयः ॥ २ ॥ ३ ॥ उद्धमन्निव तस्ततो व्रजन् । विश्वि-
 पन्मृगस्तत्तत्र सीता भविष्यतीत्याशयाभिर्वाक्ष्य
 ॥ ४ ॥ ५ ॥ रुदन्तमित्यादेराश्रमो विशेष्यः । वर्णनीयमयी
 भावेन ऋचैरपि संनिहितवैपरीत्यम् ॥ ६ ॥ ७ ॥ नष्टाऽदर्शनं

गता । स्वयोगशक्त्या पुनरलभ्यदर्शना जातेति तात्पर्यम् ॥ ८
 ॥ ९ ॥ नदीं गतेत्यादि संतर्क्य तत्रतत्र यन्नामृगयमाणोऽपि
 नाससाद् । उन्मत्त इवेत्ययमिवशब्दो मृगयमाणः प्रधावन्व-
 भ्रामेत्यादौ सर्वत्र संबध्यः । एतत्सर्वं लोकव्यवहारनटनं भग-
 वतश्चित्स्वरूपस्य लोके सर्वतो भार्या प्रियतमेति बोधयितुम् ।
 अतएव मातापितृवियोगो नैतावच्छोककारणम् । तदुक्तं भा-
 गवते—‘स मनुजोऽजभवार्चिताङ्गिरलक्ष्यवीर्यः’ इत्यादिना
 विशिष्टं राममुपक्रम्य ‘रक्षोधमेन वृकवद्विपिनेऽसमं वैदेह-
 राजदुहितर्यपयापितायाम् । आत्रा वने कृष्णवत्प्रियया वि-
 युक्तः स्त्रीसङ्गिनां गतिमिति प्रथयंश्चार ॥’ इति, ‘नेदं यशो
 रघुपतेः सुरयाश्चयात्तलीलातनोरधिकसाम्यविमुक्तधाम्नः । र-
 क्षोवधो जलधिबन्धनमन्त्रपूर्गेत्यस्य शत्रुहृदने कपयः सहायाः ॥’
 इति च । यद्यथा सुग्रीवाद्याश्रयणवदिदमपि लीलैवेति न
 तत्तस्य त्रुतिरिति तदर्थः । लीलाप्रयोजनं च तच्छ्रवणेन लो-
 कोद्धारः । एतन्नवम एकादशाध्यायस्थे पथे । तथा पञ्चमे-
 ऽपि—‘मर्त्यावतारस्त्रिह मर्त्यशिक्षणं रक्षोवधायैव न केवलं
 विभोः । कुतोऽन्यथा स्याद्रमतः स्व आत्मन्सीताकृतानि व्यस-
 नानीधरसः ॥’ इति ॥ १० ॥ नदीनदं नदीसंबन्धिनदम् ।
 जातावेकवचनम् । ‘नारा’ इति लोकप्रसिद्धम् । ‘नदाः पश्चिम-
 प्रवाहाः’ इति कतकः । पश्चिमप्रवाहाया अपि नर्मदाया नदत्व-

अस्ति कश्चित्त्वया दृष्टा सा कदम्बप्रिया प्रिया । कदम्ब यदि जानीषे शंस सीतां शुभाननाम् ॥ १२
 स्निग्धपल्लवसंकाशां पीतकौशेयवासिनीम् । शंसस्व यदि सा दृष्टा बिल्व बिल्वोपमस्तनी ॥ १३
 अथवाजुन शंस त्वं प्रियां तामर्जुनप्रियाम् । जनकस्य सुता तन्वी यदि जीवति वा न वा ॥ १४
 ककुभः ककुभोरुं तां व्यक्तं जानाति मैथिलीम् । लतापल्लवपुष्पाढ्यो भाति ह्येष वनरूपतिः ॥ १५
 अमरैरुपगीतश्च यथा हुमवरो ह्यसि । एष व्यक्तं विजानाति तिलकस्तिलकप्रियाम् ॥ १६
 अशोक शोकापनुद शोकोपहतचेतनम् । त्वन्नामानं कुरु क्षिप्रं प्रियासंदर्शनेन माम् ॥ १७
 यदि ताल त्वया दृष्टा पङ्कतालोपमस्तनी । कथयस्व वरारोहां कारुण्यं यदि ते मयि ॥ १८
 यदि दृष्टा त्वया जम्बो जाम्बूनदसमप्रभा । प्रियां यदि विजानासि निःशङ्कं कथयस्व मे ॥ १९
 अहो त्वं कर्णिकाराद्य पुष्पितः शोभसे भृशम् । कर्णिकारप्रियां सार्ध्वीं शंस दृष्टा यदि प्रिया ॥ २०
 चूतनीपमहासालान्पनसान्कुररांस्तथा । दाडिमानपि तान्गत्वा दृष्ट्वा रामो महायशाः ॥ २१
 बकुलानथ पुंनागांश्चन्दनान्केतकांस्तथा । पृच्छन्नामो वने भ्रान्त उन्मत्त इव लक्ष्यते ॥ २२
 अथवा मृगशावाक्षीं मृग जानासि मैथिलीम् । मृगविप्रेक्षणी कान्ता मृगोभिः सहिता भवेत् ॥ २३
 गज सा गजनासोरुर्यदि दृष्टा त्वया भवेत् । तां मन्ये विदितां तुभ्यमाख्याहि वरवारण ॥ २४
 शार्दूल यदि सा दृष्टा प्रिया चन्द्रनिभानना । मैथिली मम विस्रब्धः कथयस्व न ते भयम् ॥ २५
 किं धावसि प्रिये नूनं दृष्टासि कमलेक्षणे । वृक्षैराच्छाद्य चात्मानं किं मां न प्रतिभाषसे ॥ २६
 तिष्ठ तिष्ठ वरारोहे न तेऽस्ति करुणा मयि । नात्यर्थं ह्यास्यशीलासि किमर्थं मामुपेक्षसे ॥ २७
 पीतकौशेयकेनासि सूचिता वरवर्णिनि । धावन्त्यपि मया दृष्टा तिष्ठ यद्यस्ति सौहृदम् ॥ २८
 नैव सा नूनमथवा हिंसिता चारुहासिनी । कृच्छ्रं प्राप्तं हि मां नूनं यथापेक्षितुमर्हति ॥ २९
 व्यक्तं सा भक्षिता बाला राक्षसैः पिशिताशनैः । विभज्याङ्गानि सर्वाणि मया विरहिता प्रिया ॥ ३०
 नूनं तच्छुभदन्तोष्ठं सुनासं शुभकुण्डलम् । पूर्णचन्द्रनिभं ग्रस्तं मुखं निष्प्रभतां गतम् ॥ ३१
 सा हि चन्दनवर्णाभा ग्रीवा प्रैवेयकोचिता । कोमला विलपन्त्यास्तु कान्ताया भक्षिता शुभा ॥ ३२
 नूनं विक्षिप्यमाणौ तौ बाहू पल्लवकोमलौ । भक्षितौ वेपमानाप्रौ सहस्ताभरणाङ्गदौ ॥ ३३
 मया विरहिता बाला रक्षसां भक्षणाय वै । सार्थेनैव परित्यक्ता भक्षिता बहुबान्धवा ॥ ३४
 हा लक्ष्मण महाबाहो पश्यसे त्वं प्रियां क्वचित् । हा प्रिये क्व गता भद्रे हा सीतेति पुनः पुनः ॥ ३५

व्यवहाराभावाच्चिन्त्यं तत् ॥ ११ ॥ उन्मत्त इवेत्युक्तं विवृणो-
 ति—अस्ति कश्चिदिति प्रश्ने । कदम्बप्रियलात्सर्वथा लया दृष्टे-
 त्यर्थः । यदीति 'वेदा यदि प्रमाणम्' इतिवत् ॥ १२ ॥
 स्निग्धपल्लवसंकाशां तद्वत्कोमलाङ्गीम् ॥ १३ ॥ अर्जुनः करवीरः ।
 'करवीरः करालश्च करवीरी तथाजुनः' इति निघण्टुः ॥ १४ ॥
 ककुभो मरुवकः । ककुभस्य बहिस्त्वचोऽपि शृङ्गत्वात्तद्वच्छु-
 क्ष्णोरूपम् । तस्य शार्दूलोपपादकम्—लतेत्यादि । तत्संबन्धं
 विना कथमियती संपदयेति भावः ॥ १५ ॥ उप समीपे
 गीतः । क्रियमाणशंकार इत्यर्थः । तथा हुमवरो ह्यसीति
 स्तोति । तत् उत्तरमलब्धान्यं ग्रस्याह—एष इति । तत्प्रिय-
 त्वात्तज्ज्ञेयत्वसंभावना ॥ १६ ॥ त्वन्नामानम् । अशोकं
 कुर्वित्यर्थः । शोकापनुदत्वादेतत्वरणयोग्यता ॥ १७ ॥ १८ ॥
 निःशङ्कम् । मरणादिकथनेऽपि शङ्का न कार्येति भावः ॥ १९
 ॥ २० ॥ रामः । पप्रच्छेति शेषः ॥ २१ ॥ उन्मत्त इव
 मानुषव्यवहारमटनवशात् वस्तुतो नोन्मत्त इत्यर्थः । उन्मा-
 दस्यापि विरहे आंचित्याद्वावस्थां गणितत्वाच्च ॥ २२ ॥
 मृगीभिः सहिता भवेदित्यादौ संभावनायां लिङ् । संभावना-

वीजं मृगविप्रेक्षणीलम् ॥ २३ ॥ गजस्य वेतुलसंभावनावीजं
 गजनासोरुलम् । यद्वोचत्वाद्दूरदर्शिलम् ॥ २४ ॥ न ते भयम् ।
 त्वया भक्षिता चेदपि तथा कथनेऽपि तव मत्तो न भयमित्यर्थः
 ॥ २५ ॥ अतिविरहवशात्सर्वतस्तद्भ्रमावस्थां नाटयति—किमिति
 ॥ २६ ॥ नात्यर्थं ह्यास्यशीलासि नात्यन्तं परिहासशीलासि ।
 किमर्थमिति । इतः परमदर्शने मृतिर्मे प्रसक्तेति भावः ॥ २७ ॥
 पीतवक्षेण सूचितासि धावन्ती दृष्टासि च तस्मात्तिष्ठ ॥ २८ ॥
 पुनर्बोधावस्था । नूनं सा नैव या दृष्टा । तर्हि सा कैल-
 त्राह—अथवा हिंसिता रक्षोभिः । तत्र हेतुः—यथा एवं प्र-
 कारेण कृच्छ्रं नूनं मां प्राप्तं सापेक्षितुमर्हति । नापेक्षते ।
 तस्मान्नैव सेत्यर्थः । 'उपेक्षितुम्' इति पाठे काङ्क्षः ॥ २९ ॥
 उक्तमेव स्पष्टयति व्यक्तमिति ॥ ३० ॥ निष्प्रभतां गतम् ।
 रक्षोभिर्मासादिति शेषः ॥ ३१ ॥ सर्वत्रोत्प्रेक्षा । प्रैवेयं
 ग्रीवाभूषणम् ॥ ३२ ॥ विक्षिप्यमाणावितस्ततः क्षिप्यमाणी
 ॥ ३३ ॥ रक्षसां भक्षणाय सा बाला मया खविरहिता कृता ।
 बहुबान्धवापि या सार्थेन परित्यक्ता हीना ह्रीं सेव भक्षिता ।
 रक्षोभिरिति शेषः ॥ ३४ ॥ पश्यसे पश्यसि । हा सीते ।

इत्येवं विलपन्नामः परिधावन्धनाद्वनम् । कचिदुद्गमते योगात्कचिद्विभ्रमते बलात् ॥ ३६
कचिन्मत्त इवाभाति कान्तान्वेषणतत्परः । स वनानि नदीः शैलान्गिरिप्रस्रवणानि च ।
काननानि च वेगेन भ्रमत्यपरिसंस्थितः ॥ ३७

तदा स गत्वा विपुलं महद्वनं परीत्य सर्वं त्वथ मैथिलीं प्रति ।

अनिष्टिताशः स चकार मार्गणे पुनः प्रियायाः परमं परिश्रमम् ॥ ३८

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे षष्ठितमः सर्गः ॥ ६० ॥

एकषष्ठितमः सर्गः ।

दृष्ट्वाश्रमपदं शून्यं रामो दशरथात्मजः । रहितां पर्णशालां च प्रविद्धान्यासनानि च ॥ १
अदृष्ट्वा तत्र वैदेहीं संनिरीक्ष्य च सर्वशः । उवाच रामः प्राकुक्ष्य प्रगृह्य रुचिरौ भुजौ ॥ २
क नु लक्ष्मण वैदेही कं वा देशमितो गता । केनाहता वा सौमित्रे भक्षिता केन वा प्रिया ॥ ३
वृक्षेणावार्य यदि मां सीते हसितुमिच्छसि । अलं ते हसितेनाद्य मां भजस्व सुदुःखितम् ॥ ४
यैः परिक्रीडसे सीते विश्वस्तैर्मृगपोतकैः । एते हीनास्त्वया सौम्ये ध्यायन्त्यस्त्राविलेक्षणाः ॥ ५
सीतया रहितोऽहं वै नहि जीवामि लक्ष्मण । वृतं शोकेन महता सीताहरणजेन माम् ॥ ६
परलोके महाराजो नूनं द्रक्ष्यति मे पिता । कथं प्रतिष्ठां संश्रुत्य मया त्वमभियोजितः ॥ ७
अपूरयित्वा तं कालं मत्सकाशमिहागतः । कामवृत्तमनार्यं वा मृपावादिनमेव च ॥ ८
धिक्त्वामिति परे लोके व्यक्तं वक्ष्यति मे पिता । विवशं शोकसंतप्तं दीनं भग्नमनोरथम् ॥ ९
मामिहोत्सृज्य करुणं कीर्तिर्नरमिचानुजम् । क गच्छसि वरारोहे मा मोत्सृज सुमध्यमे ॥ १०
त्वया विरहितश्चाहं त्यक्ष्ये जीवितमात्मनः । इतीव विलपन्नामः सीतादर्शनलालसः ॥ ११
न ददर्श सुदुःखार्तो राघवो जनकात्मजाम् । अनासादयमानं तं सीतां शोकपरायणम् ॥ १२
पङ्कमासाद्य विपुलं सीदन्तमिव कुञ्जरम् । लक्ष्मणो राममत्यर्थमुवाच हितकाम्यया ॥ १३
मा विषादं महाबुद्धे कुरु यत्नं मया सह । इदं गिरिवरं वीर बहुकन्दरशोभितम् ॥ १४
प्रियकाननसंचारा वनोन्मत्ता च मैथिली । सा वनं वा प्रविष्टा स्यान्नलिनीं वा सुगुपिताम् ॥ १५
सरितं वापि संप्राप्ता मीनवञ्जुलसेविताम् । वित्रासयितुकामा वा लीना स्यात्कानने कचित् ॥ १६
जिज्ञासमाना वैदेही त्वां मां च पुरुषर्षभ । तस्या ह्यन्वेषणे श्रीमन्क्षिप्रमेव यतावहे ॥ १७
वनं सर्वं विचिनुवो यत्र सा जनकात्मजा । मन्यसे यदि काकुत्स्थ मा स्म शोके मनः कृथाः ॥ १८
एवमुक्तः स सौहार्दाल्लक्ष्मणेन समाहितः । सह सौमित्रिणा रामो विचेतुमुपचक्रमे ॥ १९
तौ वनानि गिरींश्चैव सरितश्च सरांसि च । निखिलेन विचिन्वन्तौ सीतां दशरथात्मजौ ॥ २०

इकारलोप आर्षः ॥ ३५ ॥ परिधावन्धनाद्वनम् उत्पतति । विभ्र-
मते बालादत् ॥ ३६ ॥ अपरिसंस्थितः कचिदपि स्थितिम-
लभमानो भ्रमति ॥ ३७ ॥ अनिष्टिताशोऽनिष्टिताशः । मार्ग-
णेऽन्वेषणे । पुनः परमं परिश्रमं चकार । 'अर्धो वा एष
आत्मनः' इति श्रुतेस्तस्याः प्रियात्वम् । एतत्सर्वं लोकव्यवहा-
रनटनमित्युक्तमेव, न त्वेतावता भगवति तमोरजसोः संभा-
वनेति दिक् ॥ ३८ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्येऽरण्यकाण्डे षष्ठि-
तमः सर्गः ॥ ६० ॥

प्रविद्धानीतस्ततः प्रक्षिप्तानि ॥ १ ॥ प्राकुक्ष्य हा इति शब्दं
कृत्वा बाहू प्रगृह्योत्क्षिप्य ॥ २ ॥ तदेव वचनम्—केति
॥ ३ ॥ वृक्षेणेत्यादि पुनः प्रलापः । आवार्यच्छाद्य ॥ ४ ॥
विश्वस्तैश्चिरकालसहवासेन विश्वासं प्राप्तेः । ध्यायन्ति । ला-

मिति शेषः ॥ ५ ॥ ६ ॥ मरणेऽपि परलोके मम विकार
एव प्राप्नोतीत्याह—कथमिति । संश्रुत्य प्रतिज्ञाय । अभियो-
जितो निगुक्तः ॥ ७ ॥ ८ ॥ पुनः सीतमुद्दिश्य प्रलपति—
विवशमिति ॥ ९ ॥ अनुजं छलशीलं मामुत्सृज्य क गच्छसि ।
दृष्ट्वाह—मां या उत्सृज्य त्यज ॥ १० ॥ ११ ॥ सीतामना-
सादयमानमप्राप्तवानं रामं लक्ष्मण उवाचेत्यन्वयः ॥ १२
॥ १३ ॥ विषादं मा कुर्विति शेषः । कुरु यत्नम् । अन्वेषण
इति शेषः ॥ १४ ॥ प्रियः काननसंचारो यस्याः सा । वनो-
न्मत्ता वनस्य पुष्पितत्वदर्शनादुन्मत्ता हर्षवती ॥ १५ ॥
वञ्जुलमेवेतसः । संभावनायां छिद् । सर्वत्र वित्रासयितुकामा
अस्मान् ॥ १६ ॥ जिज्ञासमानावयोरन्वेषणसामर्थ्यम् ।
यतावहे यत्नं कुर्वः ॥ १७ ॥ यत्र सा । अस्तीति शेषः ॥ १८ ॥
विचेतुमन्वेष्टुम् ॥ १९ ॥ २० ॥ २१ ॥ २२ ॥ 'नेह पश्यामि'

तस्य शैलस्य सानूनि शिलाश्च शिखराणि च । निखिलेन विचिन्वन्तां नैव तामभिजग्मतुः ॥ २१
 विचित्य सर्वतः शैलं रामो लक्ष्मणमब्रवीत् । नेह पश्यामि सौमित्रे वैदेहीं पर्वते शुभाम् ॥ २२
 ततो दुःखाभिसंतप्तो लक्ष्मणो वाक्यमब्रवीत् । विचरन्दण्डकारण्यं भ्रातरं दीप्ततेजसम् ॥ २३
 प्राप्यसे त्वं महाप्राज्ञ मैथिलीं जनकात्मजाम् । यथा विष्णुर्महाबाहुर्वलिं बद्धा महीमिमाम् ॥ २४
 एवमुक्तस्तु वीरेण लक्ष्मणेन स राघवः । उवाच दीनया वाचा दुःखाभिहतचेतनः ॥ २५
 वनं सुविचित्रं सर्वं पन्नित्यः फुल्लपङ्कजाः । गिरिश्चायं मद्राप्राज्ञं बहुकंदरनिर्झरः ।
 नहि पश्यामि वैदेहीं प्राणेभ्योऽपि गरीयसीम् ॥ २६
 एवं स विलपन्रामः सीताहरणकार्षितः । दीनः शोकसमाविष्टो मुहूर्तं विह्वलोऽभवत् ॥ २७
 स विह्वलितसर्वाङ्गो गतबुद्धिर्विचेतनः । विपसादातुरो दीनो निःश्वस्याशीतमायतम् ॥ २८
 बहुशः स तु निःश्वस्य रामो राजीवलोचनः । हा प्रियेति विचुक्रोश बहुशो बाष्पगद्गदः ॥ २९
 तं सान्त्वयामास ततो लक्ष्मणः प्रियवान्ध्रवम् । बहुप्रकारं शोकार्तः प्रश्रितः प्रश्रिताञ्जलिः ॥ ३०
 अनादृत्य तु तद्वाक्यं लक्ष्मणोऽप्युत्तुङ्गुतम् । अपश्यंस्तं प्रियां सीतां प्राक्रोशत्स पुनः पुनः ॥ ३१

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकपष्ठितमः सर्गः ॥ ६१ ॥

द्विपष्ठितमः सर्गः ।

सीतामपश्यन्धर्मात्मा शोकोपहतचेतनः । विललाप महाबाहू रामः कमललोचनः ॥ १
 पश्यन्निव च तां सीतामपश्यन्मन्मथार्दितः । उवाच राघवो वाक्यं विलापाश्रयदुर्वचम् ॥ २
 त्वमशोकस्य शाखाभिः पुष्पप्रियतरा प्रिये । आवृणोषि शरीरं ते मम शोकविवर्धिनी ॥ ३
 कदलीकाण्डसदृशौ कदल्या संवृताबुभौ । ऊरु पश्यामि ते देवि नासि शक्ता निगूहितुम् ॥ ४
 कर्णिकारवनं भद्रे हसन्ती देवि सेवसे । अलं ते परिहासेन मम बाधावहेन वै ॥ ५
 विशेषेणाश्रमस्थाने हासोऽयं न प्रशस्यते । अवगच्छामि ते शीलं परिहासप्रियं प्रिये ॥ ६
 आगच्छ त्वं विशालाक्षि शून्योऽयमुत्तजस्तव । सुव्यक्तं राक्षसैः सीता भक्षिता वा हतापि वा ॥ ७
 नहि सा विलपन्तं मामुपसंग्रैति लक्ष्मण । एतानि मृगयूथानि साश्रुनेत्राणि लक्ष्मण ॥ ८
 शंसन्तीव हि मे देवीं भक्षितां रजनीचरैः । हा ममार्थं क यातासि हा साध्वि वरवर्णिनि ॥ ९
 हा सकामाद्य कैकेयी देवि मेऽद्य भविष्यति । सीतया सह निर्यातो विना सीतामुपागतः ॥ १०
 कथं नाम प्रवेक्ष्यामि शून्यमन्तःपुरं मम । निर्वीर्य इति लोको मां निर्दयश्चेति वक्ष्यति ॥ ११
 कातरत्वं प्रकाशं हि सीतापनयनेन मे । निवृत्तवनवासश्च जनकं मिथिलाधिपम् ॥ १२
 कुशलं परिपृच्छन्तं कथं शक्ष्ये निरीक्षितुम् । विदेहराजो नूनं मां दृष्ट्वा विरहितं तया ॥ १३
 सुताविनाशसंतप्तो मोहस्य वशमेप्यति । अथवा न गमिष्यामि पुरीं भरतपालिताम् ॥ १४

वैदेहीम्' इत्युक्तेऽपि पुनर्विलापपरिहाराय लक्ष्मणोऽवददित्याह—तत इति । दण्डकारण्यं विचरंस्त्वं सीतां प्राप्यसि ॥ २३ ॥ तत्र दृष्टान्तः—यथा विष्णुरिति ॥ २४ ॥ २५ ॥ असु लक्ष्मणैवं कृतं करणेन किमित्याह रामः—वनमिति ॥ २६ ॥ विह्वलः परवशः ॥ २७ ॥ गतबुद्धिर्ज्ञानशून्य इव । विचेतनश्चेष्टारहित इव । अशीतमुष्णम् । आयतं दीर्घम् ॥ २८ ॥ हा प्रिये इतीति । इकारलोप आर्पः ॥ २९ ॥ प्रश्रितो विनयोपेतः । प्रश्रिताञ्जलिर्बद्धाञ्जलिः ॥ ३० ॥ ३१ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्ड एकपष्ठितमः सर्गः ॥ ६१ ॥

एवं प्रियावियोगो दुःसह इति बोध्यन्पुनः शोचति—सीतामिति । शोकोपहतचेतनः शोकेन सीतावियोगजेनोपह-

तज्ञान इव ॥ १ ॥ अपश्यन्नपि भ्रमावस्थत्वात्पश्यन्निव विलापाश्रयत्वेन । दुर्वचं गद्गदकण्ठवात् ॥ २ ॥ ते स्वस्य सीतायाः ॥ ३ ॥ 'कदलीस्कन्धः' इति पाठेऽपि स्कन्धः काण्डम् । निगूहितुं शक्ता नासि । आत्मानमिति शेषः ॥ ४ ॥ ततो वनान्तरं गच्छतीति भ्रमज्ञाह—कर्णिकारेति ॥ ५ ॥ ६ ॥ पुनर्भ्रमनिवृत्त्याह—सुव्यक्तमिति ॥ ७ ॥ उपसंग्रैति । हासरसेनोपेक्षत इत्यर्थः ॥ ८ ॥ भक्षितां शंसन्तीव । तत्र वीजम्—साश्रुनेत्राणीति ॥ ९ ॥ विना सीतामुपागत इति सकामा भविष्यति । लया भक्षितयेति शेषः ॥ १० ॥ ११ ॥ कातरत्वमश्रुत्वम् । सीतापनयनेन सीतानाशेन ॥ १२ ॥ तया सीतया । विरहितं हीनम् ॥ १३ ॥ 'तात एव कृतार्थः स तत्रैव वसतादिति' इत्यर्थमधिकं कतकपाठे । ततो दशरथ

स्वर्गोऽपि हि तया हीनः शून्य एव मतो मम । तन्मामुत्सृज्य हि वने गच्छायोध्यापुरीं शु. ॥ १५
 न त्वहं तां विना सीतां जीवेयं हि कथंचन । गाढमाश्लिष्य भरतो वाच्यो मद्भ्रचनात्त्वया ॥ १६
 अनुज्ञातोऽसि रामेण पालयेति वसुंधराम् । अस्या च मम कैकेयी सुमित्रा च त्वया विभो ॥ १७
 कौसल्या च यथान्याग्रमभिवाद्या ममाज्ञया । रक्षणीया प्रयत्नेन भवता सूक्तचारिणा ॥ १८
 सीतायाश्च विनाशोऽयं मम चामित्रसूदन । विस्तरेण जनन्या मे विनिवेद्यस्त्वया भवेत् ॥ १९

इति विलपति राघवे तु दीने वनमुपगम्य तया विना सुकेदया ।

भयविकलमुखस्तु लक्ष्मणोऽपि व्यथितमना भृशमातुरो बभूव ॥

२०

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्विषष्टितमः सर्गः ॥ ६२ ॥

त्रिषष्टितमः सर्गः ।

स राजपुत्रः प्रियया विहीनः शोकेन मोहेन च पीड्यमानः ।

विपादयन्भ्रातरमार्तरूपो भूयो विपादं प्रविवेश तीव्रम् ॥

१

स लक्ष्मणं शोकवशाभिपन्नं शोके निमग्नो विपुले तु रामः ।

उवाच वाक्यं व्यसनानुरूपमुष्णं विनिःश्वस्य रुदन्सशोकम् ॥

२

न मद्बिधो दुष्कृतकर्मकारी मन्ये द्वितीयोऽस्ति वसुंधरायाम् ।

शोकानुशोको हि परम्पराया मामेति भिन्दन्हृदयं मनश्च ॥

३

पूर्वं मया नूनमभीप्सितानि पापानि कर्माण्यसकृत्कृतानि ।

तत्रायमद्यापतितो विपाको दुःखेन दुःखं यदहं विशामि ॥

४

राज्यप्रणाशः स्वजनैर्वियोगः पितुर्विनाशो जननीवियोगः ।

सर्वाणि मे लक्ष्मण शोकवेगमापूरयन्ति प्रविचिन्तितानि ॥

५

सर्वं तु दुःखं मम लक्ष्मणेदं शान्तं शरीरे वनमेत्य क्लेशम् ।

सीतावियोगात्पुनरभ्युदीर्णं काष्ठैरिवाग्निः सहस्रोपदीप्तः ॥

६

सा नूनमार्या मम राक्षसेन ह्यभ्याहृता खं समुपेत्य भीरुः ।

अप्यस्वरं सुखरविप्रलापा भयेन विकन्दितवत्यभीक्ष्णम् ॥

७

तौ लोहितस्य प्रियदर्शनस्य सदोचितानुत्तमचन्दनस्य ।

वृत्तौ स्तनौ शोणितपङ्कदिग्धौ नूनं प्रियाया मम नाभिपातः ॥

८

तच्छृङ्खणसुव्यक्तमृदुप्रलापं तस्या मुखं कुञ्चितकेशभारम् ।

रक्षोवशं नूनमुपागताया न भ्राजते राहुमुखे यथेन्दुः ॥

९

एव कृतार्थः । वसतादिति लोट् व्यत्ययेन । यतस्तत्रैव स्वर्गे
 एव वसति । न तु जीवन्ती कौसल्येत्यर्थः । पश्चान्तरमा-
 दत्ते—अथवेति ॥ १४ ॥ १५ ॥ १६ ॥ १७ ॥ १८ ॥ १९ ॥
 भयविकलमुखो भयेन विवर्णमुखः ॥ २० ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये-
 ऽरण्यकाण्डे द्विषष्टितमः सर्गः ॥ ६२ ॥

शोक इष्टवियोगजो वृत्तिविशेषः । तज्जन्यं चित्तवैकल्यं
 मोहः ॥ १ ॥ शोकवशेनाभिपन्नं पीडितम् । 'विपुलेति रामः'
 इति पाठेऽतिशयिते शोके इत्यर्थः । व्यसनानुरूपं लोकस्य दुःख-
 प्रसङ्गे उचितम् ॥ २ ॥ शोकमनुप्रवृत्तः शोकः शोकानुशोकः
 सः । परम्परायाः । तृतीयार्थे षष्ठी । परम्परायाऽविच्छेदेन हि
 यतो मां हृदयं तदधिष्ठानमात्मानं मनश्च भिन्दन्नेति प्राप्नोति

॥ ३ ॥ उक्तमेव विस्तरेणाह—पूर्वमिति । अभीप्सितानि
 चिकीर्षाविषयत्वं प्राप्तानि । तत्र तेषां मध्ये केषांचिद्विपाकः
 फलपरिपाकोऽयमद्यापतितः । प्राप्तदुःखेन दुःखम् । दुःखपर-
 म्परामित्यर्थः ॥ ४ ॥ तामेवाह—राज्येति । एतानि प्रविचि-
 न्तितानि शोकवेगमिदानींतनमापूरयन्ति ॥ ५ ॥ वनमेत्य
 प्राप्य शरीरे क्लेशमनुभूयापि सीतासंनिधानात्सर्वं शान्तम् ।
 अथ सीतावियोगात्पुनरुदीर्णं वृद्धिं प्राप्तम् । प्रियावियोग एव
 दुःसह इति भावः ॥ ६ ॥ सा राक्षसेन नूनमभ्याहृता । तदा
 खमाकाशं समुपेत्य प्राप्यास्वरं विस्वरं विकन्दितवत्यपि संभा-
 व्यत एवमित्यन्वयः ॥ ७ ॥ लोहितस्य चन्दनस्य हरिचन्द-
 नस्य । 'लोहितं हरिचन्दनम्' इति कोशात् । शोणितपङ्कदिग्धौ ।
 भ्रंशणाय राक्षसैर्विशसनादिति भावः । मम नाभिपातः ।
 एवमपि मम शरीरस्याभिपातो न जायत इत्यर्थः ॥ ८ ॥ ९ ॥

तां हारपाशस्य सदोचितान्तां ग्रीवां प्रियाया मम सुव्रतायाः ।	
रक्षांसि नूनं परिपीतवन्ति शून्ये हि भित्त्वा रुधिराशनानि ॥	१०
मया विहीना विजने वने सा रक्षोभिरावृत्य विकृष्यमाणा ।	
नूनं विनादं कुररीव दीना सा मुक्तवत्यायतकान्तनेत्रा ॥	११
अस्मिन्मया सार्धमुदारशीला शिलातले पूर्वमुपोपविष्टा ।	
कान्तस्मिता लक्ष्मण जातहासा त्वामाह सीता बहुवाक्यजातम् ॥	१२
गोदावरीयं सारतां वरिष्ठा प्रिया प्रियाया मम नित्यकालम् ।	
अप्यत्र गच्छेदिति चिन्तयामि नैकाकिनी याति हि सा कदाचित् ॥	१३
पद्मानना पद्मपलाशनेत्रा पद्मानि वानेतुमभिप्रयाता ।	
तदप्ययुक्तं नहि सा कदाचिन्मया विना गच्छति पङ्कजानि ॥	१४
कामं त्विदं पुष्पितवृक्षपण्डं नानाविधैः पक्षिगणैरुपेतम् ।	
वनं प्रयाता नु तदप्ययुक्तमेकाकिनी सातिविमेति भीरुः ॥	१५
आदित्य भो लोककृताकृतज्ञ लोकस्य सत्यानृतकर्मसाक्षिन् ।	
मम प्रिया सा क्व गता हता वा शंसस्व मे शोकहृतस्य सर्वम् ॥	१६
लोकेषु सर्वेषु न नास्ति किञ्चिद्यत्ते न नित्यं विदितं भवेत्तत् ।	
शंसस्व वायो कुलपालिनीं तां मृता हता वा पथि वर्तते वा ॥	१७
इतीव तं शोकविधेयदेहं रामं विसंज्ञं विलपन्तमेव ।	
उवाच सौमित्रिरदीनसत्त्वो न्याय्ये स्थितः कालयुतं च वाक्यम् ॥	१८
शोकं विसृज्याद्य धृतिं भजस्व सोत्साहता चास्तु विमार्गणेऽस्याः ।	
उत्साहवन्तो हि नरा न लोके सीदन्ति कर्मस्वतिदुष्करेषु ॥	१९
इतीव सौमित्रिमुदग्रपौरुषं ब्रुवन्तमार्तं रघुवंशसत्तमः ।	
न चिन्तयामास धृतिं विमुक्तवान्पुनश्च दुःखं महदप्युपागमत् ॥	२०
इत्यार्षे श्रीमद्रामायणे वाल्मीकीय आदिकाव्येऽरण्यकांडे त्रिषष्टितमः सर्गः ॥ ६३ ॥	

चतुःषष्टितमः सर्गः ।

स दीनो दीनया वाचा लक्ष्मणं वाक्यमब्रवीत् । शीघ्रं लक्ष्मण जानीहि गत्वा गोदावरीं नदीम् ॥ १

हारपाशो हाररूपा माला तस्या उचितान्तामुचितोऽन्तः प्रान्त-
भागो यस्यास्ताम् । तां कम्बुतुल्यां ग्रीवामित्यर्थः । 'परिपी-
तवन्ती' इति पाठे रुधिरमिति शेषः । भविष्यन्ति जातानीति
वा । शून्ये विजने ॥ १० ॥ ११ ॥ उपोपविष्टा समीपाव-
स्थिता । निःशब्दं स्मितम् । ईदृशशब्दो हासः ॥ १२ ॥ मम
प्रियाया नित्यकालं प्रियेत्यन्वयः । अत्र गोदावर्यामित्यं चिन्ता
असंगतेत्याह—नैकाकिनीति ॥ १३ ॥ एवमग्रेऽपि । गच्छति
पङ्कजानि । आनेतुमिति शेषः ॥ १४ ॥ अतिविमेल्यलन्तं
भीता भवति ॥ १५ ॥ लोककृताकृतज्ञेयादिना तादृशसूक्ष्म-
ज्ञानवतस्तज्ज्ञानं सर्वथास्तीति भावः ॥ १६ ॥ यत्ते नित्यं
विदितं न भवेत्तद्वस्तु सर्वेषु लोकेषु नैवास्ति । अतः सापि
तव विदितैवेति तां शंसस्वेत्यन्वयः । कुलपालिनीमित्यनेन
तस्या महत्त्वात्तज्ज्ञानं मम मेति वक्तुमशक्यमिति सूचितम्
॥ १७ ॥ इतीवातीवशब्दो पर्यायो । शोकविधेयदेहं तमिव ।
कालयुतं कालोचितम् ॥ १८ ॥ १९ ॥ न चिन्तयामास
लक्ष्मणोक्तं युक्तमिति न विचारयामास, किं तु धैर्यं त्यक्त्वा-

नेव । अत एव पुनर्दुःखं प्रापत् ॥ २० ॥ इति श्रीरामाभि-
रामे श्रीरामीये रामायणतिलके वाल्मीकीय आदिकाव्ये-
रण्यकाण्डे त्रिषष्टितमः सर्गः ॥ ६३ ॥

एवं शोककरणं चारद्वारा श्रवणेन रावणस्य मनुष्यत्वबुद्धि-
दार्ढ्यपूर्वकं स्ववध्यत्वसंपादनायेति बोध्यम् । तदुक्तं ब्रह्माण्ड-
पुराणे—'स्त्रीपुंमलानुपद्वात्मा देहो नास्य विजायते । किं तु
निर्दोषचैतन्यं सुखनित्यां स्वकां तनुम् ॥ प्रकाशयति सैवेयं
जनिर्विघ्नोर्न चापरा । तथाप्यसुरमोहार्थं परेषां च क्वचित्क-
चित् ॥ दुःखाज्ञानभ्रमादींश्च दर्शयेच्छुद्धसद्गुणः । क्व व्रणादि
क्व चाज्ञानं स्वतन्त्राचिन्त्यसद्गुणे ॥ मोक्षाभावाय तेषां तु
दर्शयत्तानजो हरिः । कृष्णो ह्यत्यक्तदेहोऽपि त्यक्तदेहस्य
देहवत् ॥ लोकानां दर्शयामास स्वरूपसदृशाकृतिम् ॥'
इति । एतेन रावणस्येश्वरत्वबुद्धिप्रतिबन्धेन मोक्षाभावोऽपि
शोकफलमित्युक्तम् । एवं रावणद्वारा सीताहरणमपि तत्पुण्या-
तिशयनाशेन वध्यतासंपादनाय । तथा च केदारखण्डे उक्ता-
ख्यायिका—'हता तपसा लब्धबलो रावणस्तदधिकतपोबलं

अपि गोदावरीं सीता पद्मान्यानयितुं गता । एवमुक्तस्तु रामेण लक्ष्मणः पुनरेव हि ॥ २
 नदीं गोदावरीं रम्यां जगाम लघुविक्रमः । तां लक्ष्मणस्तीर्थवतीं विचित्रा राममब्रवीत् ॥ ३
 नैनां पश्यामि तीर्थेषु क्रोशतो न शृणोति मे । कं नु सा देशमापन्ना वैदेही क्लेशनाशिनी ॥ ४
 नहि तं वेद्मि वै राम यत्र सा तनुमध्यमा । लक्ष्मणस्य वचः श्रुत्वा दीनः संतापमोहितः ॥ ५
 रामः समभिचक्राम स्वयं गोदावरीं नदीम् । स तामुपस्थितो रामः क सीतेत्येवमब्रवीत् ॥ ६
 भूतानि राक्षसेन्द्रेण वधाहेण हतामपि । न तां शशंस रामाय तथा गोदावरी नदी ॥ ७
 ततः प्रचोदिता भूतैः शंस चास्मै प्रियामिति । न च सा ह्यवदत्सीतां पृष्टा रामेण शोचता ॥ ८
 रावणस्य च तद्रूपं कर्मापि च दुरात्मनः । ध्यात्वा भयात्तु वैदेहीं सा नदी न शशंस ह ॥ ९
 निराशस्तु तथा नद्या सीताया दर्शने कृतः । उवाच रामः सौमित्रि सीतादर्शनकशितः ॥ १०
 एषा गोदावरी सौम्य किञ्चिन्न प्रतिभापते । किं तु लक्ष्मण वक्ष्यामि समेत्य जनकं वचः ॥ ११
 मातरं चैव वैदेह्या विना तामहमप्रियम् । या मे राज्यविहीनस्य वने वन्येन जीवतः ॥ १२
 सर्वं व्यपानयच्छोकं वैदेही क नु सा गता । ज्ञातिवर्गविहीनस्य वैदेहीमप्यपश्यतः ॥ १३
 मन्ये दीर्घां भविष्यन्ति रात्रयो मम जाग्रतः । मन्दाकिनीं जनस्थानमिमं प्रस्रवणं गिरिम् ॥ १४
 सर्वाण्यनुचरिष्यामि यदि सीता हि लभ्यते । एते महामृगा वीरा मामीक्षन्ते पुनः पुनः ॥ १५
 वक्तुकामा इह हि मे इक्षितान्युपलक्ष्ये । तांस्तु दृष्ट्वा नरव्याघ्रो राघवः प्रत्युवाच ह ॥ १६
 क सीतेति निरीक्षन्वै वाप्यसंरुद्धया गिरा । एवमुक्ता नरेन्द्रेण ते मृगाः सहस्रोत्थिताः ॥ १७
 दक्षिणाभिमुखाः सर्वे दर्शयन्तो नमःस्थलम् । मैथिली ह्रियमाणा सा दिशं यामभ्यपद्यत ॥ १८
 तेन मार्गेण गच्छन्तो निरीक्षन्ते नराधिपम् । येन मार्गं च भूमिं च निरीक्षन्ते स ते मृगाः ॥ १९
 पुनर्नन्दन्तो गच्छन्ति लक्ष्मणेनोपलक्षिताः । तेषां वचनसर्वस्वं लक्षयामास चेक्षितम् ॥ २०
 उवाच लक्ष्मणो धीमाङ्ग्येष्टं भ्रातरमार्तवत् । क सीतेति त्वया पृष्टा यदि मे सहस्रोत्थिताः ॥ २१
 दर्शयन्ति क्षितिं चैव दक्षिणां च दिशं मृगाः । साधु गच्छावहे देव दिशमेतां च नैर्ऋतीम् ॥ २२
 यदि तस्यागमः कश्चिद्दार्ढ्या वा साथ लक्ष्यते । वाढमित्येव काकुत्स्थः प्रस्थितो दक्षिणां दिशम् ॥ २३
 लक्ष्मणानुगतः श्रीमान्वीक्षमाणो वसुंधराम् । एवं संभाषमाणौ तावन्त्योयं भ्रातराबुभौ ॥ २४
 वसुंधरायां पतितपुष्पमार्गमपश्यताम् । पुष्पवृष्टिं निपतितां दृष्ट्वा रामो महीतले ॥ २५
 उवाच लक्ष्मणं वीरो दुःखितो दुःखितं वचः । अभिजानामि पुष्पाणि तानीमानीह लक्ष्मण ॥ २६

विना जेतुमशक्यो देवाश्च स्वयं तदधिकं तपः कर्तुमक्षमाः,
 अतस्तेषां कार्यमत्यन्तानुचितसीतानुरागमोद्गुह्यतिसंपादनेन
 रावणस्य तपोवीर्यभ्रंशं संपाद्य कर्तव्यमिति लक्ष्म्या सह
 विचार्य तदर्थं विष्णुः सीतया ब्रह्मविद्यया सहावतीर्ण इति ॥ १
 ॥ २ ॥ लघुविक्रमोऽविलम्बितपादन्यासः । तीर्थवतीमवतार-
 वर्ती पुण्योदकवती च ॥ ३ ॥ न शृणोति मे । वाक्यमिति
 शेषः । क्लेशनाशिनी । सति दर्शन इति भावः ॥ ४ ॥ तं
 देशम् ॥ ५ ॥ तां गोदावरीम् ॥ ६ ॥ भूतान्युक्तरूपेण पृच्छय-
 मानानि । राक्षसेन्द्रेण हतां ज्ञात्वापि रक्षोभयाद्रामाय न
 शशंसुः । तथा गोदावरी च न शशंसेत्यर्थः ॥ ७ ॥ तथाभूतै-
 रस्मै सीतां शंसेति प्रचोदितापि गोदावरी पृष्टापि नावदत्
 ॥ ८ ॥ तत्र हेतुः—रावणस्येति ॥ ९ ॥ नद्या सीतामशं-
 सन्त्या रामः सीतादर्शने निराशः कृतः । इयं गोदावरी दिव्य
 देवता न ब्रूते, अतस्तद्दर्शनं दुर्लभमिति निराशोऽभूत् ॥ १० ॥
 तदेवाह—एषेति ॥ ११ ॥ १२ ॥ १३ ॥ मन्दाकिनी काचि-
 न्दी । प्रस्रवणस्तदाख्यो गिरिः ॥ १४ ॥ सर्वाण्यनुचरिष्या-

म्यनुचरवत्सेविष्यामि ॥ १५ ॥ एषामिज्जितानि तथोपलक्ष्ये
 यथावक्तुकामा इवेमे इत्यर्थः ॥ १६ ॥ निरीक्षन्मृगचेष्टाज्ञा-
 नाय सूक्ष्मदृष्टिं कुर्वन् । एवमुक्ता एवं पृष्टाः ॥ १७ ॥ नमः-
 स्थलं दर्शयन्तः । उन्मुखतयाकाशविलोकनेज्जितेनेत्यर्थः । ह्रिय-
 माणा सीता यां दिशमभ्यपद्यत ॥ १८ ॥ तेन मार्गेण दिक्षा-
 गेण गच्छन्ती धावन्तो नराधिपं रामं निरीक्षन्ते । एवमिज्जितं
 लक्ष्मणोऽपश्यदित्याह—येनेति । येन हेतुना मार्गमाकाशमार्गं
 पुनर्भूमौ गमनाय भूमिं च निरीक्षन्ते ॥ १९ ॥ पुनश्च मार्गं
 दर्शयितुमिच्छन्तो लक्ष्मणेनोपलक्षितास्तेषामिज्जितं लक्ष्मणो
 लक्षयामासेत्यर्थः । आकाशमार्गेण गत्वा दक्षिणदिशि दूरे
 स्थापिता सीता दक्षिणदिशि गच्छतेत्येवं तदिज्जितम् । तेषां
 च वचनसर्वस्वभूतं स्वयं लक्षयामास ॥ २० ॥ ततो ज्ञात्वा
 भ्रातरमप्युवाचेत्यर्थः । आर्तवदार्तोऽहम् ॥ २१ ॥ २२ ॥
 तस्यागमः । तस्या आगम इत्यर्थः । आर्वो रीर्घः । ज्ञापकं वस्तु
 दृश्येतेत्यर्थः ॥ २३ ॥ २४ ॥ पतितपुष्पमार्गं पतितपुष्पयुतं
 मार्गम् ॥ २५ ॥ अभिजानामि प्रस्रभिजानामि ॥ २६ ॥

अपिनद्भानि वैदेह्या मया दत्तानि कानने । मन्ये सूर्यश्च वायुश्च मेदिनी च यशस्विनी ॥ २७
 अभिरक्षन्ति पुष्पाणि प्रकुर्वन्तो मम प्रियम् । एवमुक्त्वा महाबाहुलक्ष्मणं पुरुषर्षभम् ॥ २८
 उवाच रामो धर्मात्मा गिरिं प्रस्रवणाकुलम् । कञ्चित्क्षितिभृतां नाथ दृष्ट्वा सर्वाङ्गसुन्दरी ॥ २९
 रामा रम्ये वनोद्देशे मया विरहिता त्वया । क्रुद्धोऽब्रवीद्विरिं तत्र सिंहः क्षुद्रमृगं यथा ॥ ३०
 तां हेमवर्णां हेमाङ्गीं सीतां दर्शय पर्वत । यावत्सानूनि सर्वाणि न ते विध्वंसयाम्यहम् ॥ ३१
 एवमुक्तस्तु रामेण पर्वतो मैत्रिः ॐ प्रति । दर्शयन्निव तां सीतां नादर्शयत राघवे ॥ ३२
 ततो दाशरथी राम उवाच च शिलोच्चयम् । मम वाणाग्निनिर्दग्धो भस्मीभूतो भविष्यसि ॥ ३३
 असेव्यः सर्वतश्चैव निस्तृणद्रुमपल्लवः । इमां वा सरितं चाद्य शोषयिष्यामि लक्ष्मण ॥ ३४
 यदि नाख्याति मे सीतां मध्यचन्द्रनिभाननाम् । एवं प्ररुषितो रामो दिधक्षन्निव चक्षुषा ॥ ३५
 ददर्श भूमौ निष्क्रान्तं राक्षसस्य पदं महत् । त्रस्ताया रामकाङ्क्षिण्याः प्रधावन्त्या इतस्ततः ॥ ३६
 राक्षसेनानुसृताया वैदेह्याश्च पदानि तु । स समीक्ष्य परिक्रान्तं सीताया राक्षसस्य च ॥ ३७
 भग्नं धनुश्च तूणी च विकीर्णं बहुधा रथम् । संभ्रान्तहृदयो रामः शशंस भ्रातरं प्रियम् ॥ ३८
 पश्य लक्ष्मण वैदेह्या कीर्णाः कनकविन्दवः । भूषणानां हि सौमित्रे मङ्गलानि विविधानि च ॥ ३९
 तप्तविन्दुनिकाशैश्च चित्रैः क्षतजविन्दुभिः । आवृतं पश्य सौमित्रे धरणीतलम् ॥ ४०
 मन्ये लक्ष्मण वैदेही राक्षसैः कामरूपिभिः । भित्त्वा भित्त्वा विभक्ता वा भक्षिता वा भविष्यति ॥ ४१
 तस्या निमित्तं सीताया द्वयोर्विवदमानयोः । बभूव युद्धं सौमित्रे घोरं राक्षसयोरिह ॥ ४२
 मुक्तामणिचित्तं चेदं रमणीयं विभूषितम् । धरण्यां पतितं सौम्य कस्य भग्नं महद्भुजः ॥ ४३
 राक्षसानामिदं वत्स सुराणामथवापि वा । तरुणादित्यसंकाशं वैदूर्यगुलिकाचितम् ॥ ४४
 विशीर्णं पतितं भूमौ कवचं कस्य काञ्चनम् । छत्रं शतशलाकं च दिव्यमाल्योपशोभितम् ॥ ४५
 भग्नदण्डमिदं सौम्य भूमौ कस्य निपातितम् । काञ्चनोरदृच्छदश्चैमे पिशाचवदनाः खराः ॥ ४६
 भीमरूपा महाकायाः कस्य वा निहता रणे । दीप्तपावकसंकाशो द्युतिमान्समरध्वजः ॥ ४७
 अपविद्धश्च भग्नश्च कस्य साङ्गामिको रथः । रथाक्षमात्रा विशिखास्तपनीयविभूषणाः ॥ ४८
 कस्येमे निहता वाणाः प्रकीर्णा घोरदर्शनाः । शरावरौ शरैः पूर्णौ विध्वस्तौ पश्य लक्ष्मण ॥ ४९
 प्रतोदाभीषुहस्तोऽयं कस्य वा सारथिर्हतः । पदवी पुरुषस्यैषा व्यक्तं कस्यापि रक्षसः ॥ ५०
 वैरं शतगुणं पश्य मम तैर्जीवितान्तकम् । सुघोरहृदयैः सौम्य राक्षसैः कामरूपिभिः ॥ ५१
 हता मृता वा वैदेही भक्षिता वा तपस्विनी । न धर्मस्त्रायते सीतां ह्रियमाणां महावने ॥ ५२

अपिनद्भानि केशपाशे वद्भानि । अम्लानलेन रविरपनयनेन वायु-
 धोरणेन वसुंधरा मत्प्रियं सीताज्ञापनरूपं प्रकुर्वन्तो रक्षन्तीति
 मन्ये ॥ २७ ॥ २८ ॥ मया विरहिता कञ्चिद्रम्ये वनोद्देशे
 सर्वाङ्गसुन्दरी दृष्ट्वा ॥ २९ ॥ क्रुद्धस्तदधिष्ठातृदेवतोद्देशेन
 क्रोधः ॥ ३० ॥ हेमाङ्गीमित्यनेन लावण्यमुक्तम् ॥ ३१ ॥
 दर्शयन्निव वक्ष्यमाणलिङ्गद्वारा नादर्शयत् । धामाहित्येन साक्षा-
 दिति शेषः । राघवे तद्विषये ॥ ३२ ॥ ३३ ॥ ३४ ॥
 दिधक्षन्निव । न तु वात्सवी दिधक्षेति भावः ॥ ३५ ॥ निष्क्रान्तं
 प्रवृत्तविक्षेपम् । महदलयायतविस्तृतम् ॥ ३६ ॥ अनुसृ-
 ताया अनुगम्यमानायाः । जटायुयुद्धसमये सीताया रावणेन
 भूमौ विख्यज्य पुनर्ग्रहणादेवमुक्तिः । परिक्रान्तं परिश्रुतम् ।
 एतत्सर्वं समीक्ष्य भ्रातरं शशंसेऽन्वयः ॥ ३७ ॥ ३८ ॥
 कनकविन्दवो भूषणावयवीभूतस्वर्णशकलानि । भूषणानामिति
 पूर्वान्वयि ॥ ३९ ॥ तप्तविन्दुनिकाशैस्तपनीयविन्दुसदृशैः
 क्षतजविन्दुभिः रुधिरविन्दुभिः ॥ ४० ॥ मन्ये इति ।

सीताया वा इमे रुधिरविन्दवः सीतानिमित्तं सुन्दोपसुन्दव-
 द्युध्यमानयो रक्षसोर्वैति विकल्पात्कारः श्लोकद्वयेनोक्तः ॥ ४१
 ॥ ४२ ॥ ४३ ॥ वैदूर्यगुलिकाचितं वैदूर्यमण्यलङ्कृतम् ॥ ४४
 ॥ ४५ ॥ काञ्चनोरदृच्छदाः काञ्चनमयतनुत्राणाः ॥ ४६ ॥
 समरे स्वामिप्रकाशको ध्वजो यत्र स समरध्वज इति रथविशे-
 षणम् । तादृशो रथोऽपविद्धः परिवृत्त पातितो भग्नश्चेत्युत्तरे-
 णान्वयः । केचित्तु—व्यजोपविद्धो ध्वस्तो रथो भग्न इत्यन्व-
 यमाहुः ॥ ४७ ॥ रथाक्षमात्राश्चतुःशताङ्गलवीर्या विशिखाः
 फलभागा इत्यर्थः ॥ ४८ ॥ निहताः परेण योधेन । शरावरौ
 तूणीरौ ॥ ४९ ॥ प्रतोदस्तोत्रम् । अमीषवः प्रमहाः । कस्यापि
 राक्षसपुरुषस्यैषा पदवी पदसंचारमार्गः ॥ ५० ॥ अतो मम
 तै राक्षसैः सह एतन्निमित्तजं वैरं पूर्ववैराच्छतगुणं सत्तेषां
 जीवितान्तकं जीवितस्यान्तकमन्तरूपं संपन्नं पश्य ॥ ५१ ॥
 एवं रक्षोभिः सीताविपत्तिं निश्चित्य धर्मं निन्दति—नेति ।
 यतः सीतां धर्मो न त्रायते । एवं च भक्षितायां हतायां वा

भक्षितायां हि वैदेह्यां हृतायामपि लक्ष्मण । के हि लोके प्रियं कर्तुं शक्ताः सौम्य ममेश्वराः ॥ ५३
कर्तारमपि लोकानां शूरं करुणवेदिनम् । अज्ञानादवमन्येरन्सर्वभूतानि लक्ष्मण ॥ ५४
मृदुं लोकहिते युक्तं दान्तं करुणवेदिनम् । निर्वार्य इति मन्यन्ते नूनं मां त्रिदशेश्वराः ॥ ५५
मां प्राप्य हि गुणो दोषः संवृत्तः पश्य लक्ष्मण । अद्यैव सर्वभूतानां रक्षसामभवाय च ॥ ५६
संहृत्यैव शशिज्योत्स्नां महान्सूर्य इवोदितः । संहृत्यैव गुणान्सर्वान्मम तेजः प्रकाशते ॥ ५७
नैव यक्षा न गन्धर्वा न पिशाचा न राक्षसाः । किंनरा वा मनुष्या वा सुखं प्राप्स्यन्ति लक्ष्मण ॥ ५८
ममास्त्रबाणसंपूर्णमाकाशं पश्य लक्ष्मण । असंपातं करिष्यामि ह्यद्य त्रैलोक्यचारिणाम् ॥ ५९
संनिरुद्धग्रहगणमावारितनिशाकरम् । विप्रनष्टानलमरुद्भास्करद्युतिसंवृतम् ॥ ६०
विनिर्मथितशैलाग्रं शुष्यमाणजलाशयम् । ध्वस्तद्रुमलतागुलं विप्रणाशितसागरम् ॥ ६१
त्रैलोक्यं तु करिष्यामि संयुक्तं कालकर्मणा । न ते कुशलिनीं सीतां प्रदास्यन्ति ममेश्वराः ॥ ६२
अस्मिन्मुहूर्ते सौमित्रे मम द्रक्ष्यन्ति विक्रमम् । नाकाशमुत्पतित्यन्ति सर्वभूतानि लक्ष्मण ॥ ६३
समाकुलममर्यादं जगत्पश्याय लक्ष्मण । आकर्णपूर्णैरिषुभिर्जीवलोकदुरावरैः ॥ ६४
करिष्ये मैथिलीहेतोरपिशाचमराक्षसम् । मम रोषप्रयुक्तानां विशिखानां बलं सुराः ॥ ६५
द्रक्ष्यन्त्यद्य विमुक्तानाममर्षादूरगासिनाम् । नैव देवा न दैतेया न पिशाचा न राक्षसाः ॥ ६६
भविष्यन्ति मम क्रोधात्रैलोक्येऽपि प्रणाशिते । देवदानवयक्षाणां लोका ये रक्षसामपि ॥ ६७
बहुधा निपतित्यन्ति बाणौघैः शकलीकृताः । निर्मर्यादानिर्माँल्लोकान्करिष्याम्यद्य सायकैः ॥ ६८
हृतां मृतां वा सौमित्रे न दास्यन्ति ममेश्वराः । तथारूपां हि वैदेहीं न दास्यन्ति यदि प्रियाम् ॥ ६९
नाशयामि जगत्सर्वं त्रैलोक्यं सचराचरम् । यावद्दर्शनमस्या वै तापयामि च सायकैः ॥ ७०
इत्युक्त्वा क्रोधताम्राक्षः स्फुरमाणोष्ठसंपुटः । वल्कलाजिनमावध्य जटाभारमबन्धयत् ॥ ७१
तस्य क्रुद्धस्य रामस्य तथाभूतस्य धीमतः । त्रिपुरं जघ्नुषः पूर्वं रुद्रस्येव बभौ तनुः ॥ ७२
लक्ष्मणादथ चादाय रामो निष्पीड्य कार्मुकम् । शरमादाय संदीप्तं घोरमाशीविषोपमम् ॥ ७३
संदधे धनुषि श्रीमान्रामः परपुरंजयः । युगान्ताग्निरिव क्रुद्ध इदं वचनमब्रवीत् ॥ ७४
यथा जरा यथा मृत्युर्यथा कालो यथा विधिः । नित्यं न प्रतिहन्यन्ते सर्वभूतेषु लक्ष्मण ।
तथाहं क्रोधसंयुक्तो न निवार्योऽस्म्यसंशयम् ॥ ७५

वैदेह्यां के हि लोके मम प्रियं कर्तुं शक्ताः, न केऽपि । धर्मा-
साध्ये तेषामकिंचित्करलादिति भावः ॥ ५२ ॥ ५३ ॥ अथ
पौरुषमेवावलम्बितं तच्छेषतया कांचिल्लोकस्थितिमाह—कर्ता-
रमिति । सर्वलोकस्योत्पत्तिस्थितिसंहारकर्तारमपि श्रुत्यादिप्र-
सिद्धं शूरं त्रिपुरसंहारादिविषयकाल्यन्तशौर्यवन्तं महेश्वरमपि
करुणवेदिनं करुणं यथा तथा वेदितुं शीलमस्य तम् । दया-
दृष्ट्या तूष्णीं स्थितमज्ञानातद्वैभवाज्ञानादवमन्येरन् । किमयं
कुपितोऽपि करिष्यतीति न गणयन्तीत्यर्थः ॥ ५४ ॥ यदेव-
मतः—मृदुमिति । लोकहिते प्राणिसौख्यसंपादने युक्तं युक्त-
चित्तम् । अतएव मृदुस्वभावम् । दान्तं नानाप्रकारेण दुर्विष-
यप्रवृत्तिरहितेन्द्रियवर्गम् । मां त्रिदशेश्वरा इन्द्रादयो निर्वार्य
मन्यन्ते । यतः सीतात्राणं न कृतवन्त इत्यर्थः ॥ ५५ ॥
तस्मात्पौरुषमेवावलम्बनीयमित्याह—मामिति । गुणोऽपि
मार्दवादिर्मां प्राप्य दोषोऽनिष्टसाधनं वृत्त इति हेतुरेतं त्यक्त्वा
पौरुषमवलम्बे । पश्य । अद्य मम तेज एव प्रकाशते सर्व-
भूतानामभवाय नाशाय । शशिज्योत्स्नां संहृत्यैव प्रलयकालो-
दितो महासूर्य इव । शशिज्योत्स्नातुल्यान्मामकान्गुणान्संह-

त्यैव रविवत्तेजो मदीयं प्रकाशते पश्येत्यन्वयः ॥ ५६ ॥ ५७ ॥
तदेव प्रपद्यति—नैवेति ॥ ५८ ॥ पश्य । अचिरादेवेति
शेषः । त्रैलोक्यचारिणामसंपातं बाणावरणात्किंनराहिसं यथा
भवति तथा करिष्यामि ॥ ५९ ॥ संनिरुद्धप्रचारो ग्रहगणो
यत्र तत्रैलोक्यम् । विप्रनष्टा अनलादिद्युतयो यत्र तच्च तत्सं-
वृतम् । तमसा संवृतमित्यर्थः ॥ ६० ॥ ६१ ॥ कालकर्मणा
कालसाध्यं कर्म नाशस्तेन । 'कालधर्मणा' इति पाठोऽपि तद्रू-
पेण कालधर्मेणेत्यर्थः । तत्पुरुषेऽनिर्जापः ॥ ६२ ॥ ६३ ॥
अमर्यादं त्यक्तस्त्रप्रकृत्यवस्थानम् । जीवलोकेन दुरावरैर्दुर्नि-
वारैः । दुरावरशब्दः खलन्तः ॥ ६४ ॥ ६५ ॥ देवाद्यो नभ-
विष्यन्ति । प्रत्येकं सर्वे नश्चिष्यन्तीत्यर्थः ॥ ६६ ॥ ६७
॥ ६८ ॥ तथारूपां यथापूर्वस्वभावाम् । अत्र न दास्यन्तीति
पौनरुक्त्यं क्रोधातिशयाच्च दोषाय ॥ ६९ ॥ ७० ॥ ७१
॥ ७२ ॥ निष्पीड्य दृढमुष्टिबन्धेन गृहीत्वा ॥ ७३ ॥ ७४ ॥
यथा जरादयोऽनिवार्यास्तथाहमस्मात्कर्मणः केनापि वारयितु-
मशक्यः । विधिदैवम् । 'विधिर्विधाने दैवेऽपि' इति कोश-

पुरेव मे चारुदतीमनिन्दितां दिशन्ति सीतां यदि नाद्य मैथिलीम् ।
सदेवगन्धर्वमनुष्यपन्नगं जगत्सशैलं परिवर्तयाम्यहम् ॥

७६

इत्याषे श्रीमद्रामायणे वाल्मीकीय आदिकाव्येऽरण्यकाण्डे चतुःषष्ठितमः सर्गः ॥ ६४ ॥

पञ्चषष्ठितमः सर्गः ।

तप्यमानं तदा रामं सीताहरणकक्षितम् । लोकानामभवे युक्तं सांवर्तकमिवानलम् ॥ १
वीक्षमाणं धनुः सज्यं निःश्वसन्तं पुनः पुनः । दग्धुकामं जगत्सर्वं युगान्ते च यथा हरम् ॥ २
अदृष्टपूर्वं संकुद्धं दृष्ट्वा रामं स लक्ष्मणः । अन्नवीत्प्राञ्जलिर्वाक्यं मुखेन परिशुष्यता ॥ ३
पुरा भूत्वा मृदुर्दान्तः सर्वभूतहिते रतः । न क्रोधवशमापन्नः प्रकृतिं हानुमर्हसि ॥ ४
चन्द्रे लक्ष्मीः प्रभा सूर्ये गतिर्वायौ भुवि क्षमा । एतच्च नियतं नित्यं त्वयि चानुत्तमं यशः ॥ ५
एकस्य नापराधेन लोकान्द्वन्द्वं त्वमर्हसि । ननु जानामि कस्यायं भग्नः साङ्गामिको रथः ॥ ६
केन वा कस्य वा हेतोः संयुगः सपरिच्छदः । खुरनेमिक्षतश्चायं सित्तो रुधिरविन्दुभिः ॥ ७
देशो निर्बृत्तसङ्ग्रामः सुघोरः पार्थिवात्मज । एकस्य तु विमर्दोऽयं न द्वयोर्वेदतां वर ॥ ८
नहि वृत्तं हि पश्यामि बलस्य महतः पदम् । नैकस्य तु कृते लोकान्विनाशयितुमर्हसि ॥ ९
युक्तदण्डा हि मृदवः प्रशान्ता वसुधाधिपाः । सदा त्वं सर्वभूतानां शरण्यः परमा गतिः ॥ १०
को नु दारप्रणाशं ते साधु मन्येत राघव । सरितः सागराः शैला देवगन्धर्वदानवाः ॥ ११
नालं ते विप्रियं कर्तुं दीक्षितस्येव साधवः । येन राजन्हृता सीता तमन्वेषितुमर्हसि ॥ १२
मद्वितीयो धनुष्पाणिः सहायैः परमर्षिभिः । समुद्रं वा विचेष्ट्यामः पर्वतांश्च वनानि च ॥ १३
गुहाश्च विविधा घोराः पद्मिन्यो विविधास्तथा । देवगन्धर्वलोकांश्च विचेष्ट्यामः समाहिताः ॥ १४
यावन्नाधिगमिष्यामस्तव भार्यापहारिणम् । न चेत्साम्ना प्रदास्यन्ति पत्नीं ते त्रिदशेश्वराः ।
कोशलेन्द्र ततः पश्चात्प्राप्तकालं करिष्यसि ॥ १५

॥ ७५ ॥ पुरेवेति । अत्र पुरेलावर्तते । पुरेव पूर्वरूपसदृश-
रूपवतीं पुरा न दिशन्ति । न दास्यन्तीत्यर्थः । परिवर्तयामि
नाशयामि । नन्वेवंविधः क्रोधः कथमस्य किमर्थं चेति चेच्छृणु ।
मनुष्यदेहधारणेन तद्यवहारनटनमेवैतत् । किंच । ईदृश-
दुःखकालेऽस्य क्रोधाभावे रावणोऽमनुष्यबुद्धिं कुर्यात् । तथा
च तद्वधोऽशक्यः स्यादित्येतदर्थं च सः । मृत्युं मरणध-
र्मेण योजयामि इत्यादि वचोऽपि रावणवचोवदेव । आरोपित-
क्रोधमूलकत्वात् । अतएव शरीर्विधमिष्यामीत्युक्तिः । लक्ष्मणस्तु
तत्त्वज्ञोऽपि तद्वदेवातत्त्वज्ञ इव तन्मायामोहितो वा प्रलयका-
लिकरोद्गच्छत्यवशं संभाव्यानुनयति स्म । किंचास्य क्रोधस्या-
रोपितत्वाभावेऽप्य सीताया अलामे सर्वजगत्परिवर्तनं प्रतिज्ञाय
कथं लक्ष्मणप्राप्तनयापि तामन्यथयेत् । अन्यथा कैकेय्यमे कृतं
वनवासप्रतिज्ञां कथं कौसल्यावचसा न त्यक्तवान् । तस्मात्सा
यथार्था, इयं तु आरोपितेत्येव सारम् । अनेन व्यवहारेण क्रोधा-
दिकाले कृताया अयुक्ताया अपि प्रतिज्ञाया अपालनेऽत्यन्त-
दोषाभाव इत्यपि सूचितम् ॥ ७६ ॥ इति श्रीरामाभिरामे
श्रीरामाजीवे रामायणतिलके वाल्मीकीय आदिकाव्येऽरण्य-
काण्डे चतुःषष्ठितमः सर्गः ॥ ६४ ॥

अभवे नास्ते । युक्तमुद्युक्तम् । सांवर्तकं प्रलयकालिकम्
॥ १ ॥ हरं कालमिहम् ॥ २ ॥ अदृष्टपूर्वं पूर्वमेवं कदाप्य-

दृष्टसंहारशक्त्यावेशं संकुद्धं रामं दृष्ट्वा राममन्नवीदिति रामपद-
द्वयसंबन्धः । मुखपरिशोषो लोकविनाशभयेन ॥ ३ ॥ प्रकृतिं
सर्वभूतहितलक्ष्मणम् ॥ ४ ॥ एतच्च उक्तचतुष्टयं च अनुत्तमं
यशश्च त्वयि नियतमित्यर्थः ॥ ५ ॥ एकस्यापराध इति कथं
ज्ञायते तत्राह—नन्विति । ननु जानाम्येक एवापराध इति
कुतस्तत्राह—कस्यचिदेव न केषांचिदित्यर्थः । सायुधपरिकरो
भग्न इत्यन्वयः ॥ ६ ॥ स केन भग्नः केन हेतुनेत्येतत्तु न
जानामीति शेषः । खुरनेमिक्षतत्वादिविशिष्टोऽयं देशो निर्बृत्त-
सङ्ग्रामो दृश्यते इति शेषः । एवंभूतैर्हेतुभिरयं विमर्दः सङ्ग्राम
एकस्य रथिकस्य केनचित्सह न तु द्वयो रथिकयोरिति शेषः
॥ ७ ॥ ८ ॥ तदेवाह—नहीति । वृत्तं भुवि कृतचिह्नम् ।
अत एकस्य कृते लोकनाशो न युक्तः ॥ ९ ॥ युक्तदण्डा यथाप-
राधदण्डाः । मृदवोऽकठिनाः ॥ १० ॥ किंच यदि लद्धारप्रणाशो
लोककर्तृको लोकानुमतो वा स्यात्तद्युक्तं तच्चाशनम् । नैवम-
स्तीत्याह—को न्विति ॥ ११ ॥ सरिदादयस्ते विप्रियं कर्तुं
नालं न समर्था न स्पृहावन्तो वा । वीक्षितस्य यजमानस्य
साधवो ज्ञानसंपन्ना ऋत्विगादयो यथा विप्रियं शापादि दातुं
व्यग्रं वा कर्म कर्तुमसमर्थास्तद्वत् ॥ १२ ॥ मद्वितीयोऽहं द्वितीयः
सहायो यस्य सः । समुद्रादिस्थाश्रमेषु विचयनार्थं परमर्षिभिः
सहायैरित्युक्तम् ॥ १३ ॥ १४ ॥ यद्यस्मद्विचयनेनाशक्या

शीलेन साम्ना विनयेन सीतां नयेन न प्राप्स्यसि चेन्नरेन्द्र ।
ततः समुत्सादय हेमपुङ्खैर्महेन्द्रवज्रप्रतिमैः शरौघैः ॥

१६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चपष्ठितमः सर्गः ॥ ६५ ॥

षट्पष्ठितमः सर्गः ।

तं तथा शोकसंतप्तं विलपन्तमनाथवत् । मोहेन महता युक्तं परिच्यूनमचेतसम् ॥ १
ततः सौमित्रिराश्वस्य मुहूर्तादिव लक्ष्मणः । रामं संबोधयामास चरणौ चाभिपीडयन् ॥ २
महता तपसा चापि महता चापि कर्मणा । राज्ञा दशरथेनासीलब्धोऽमृतमिवामरैः ॥ ३
तव चैव गुणैर्वदस्वद्वियोगान्महीपतिः । राजा देवत्वमापन्नो भरतस्य यथा श्रुतम् ॥ ४
यदि दुःखमिदं प्राप्तं काकुत्स्थ न सहिष्यसे । प्राकृतश्चाल्पसत्त्वश्च इतरः कः सहिष्यति ॥ ५
आश्वसिहि नरश्रेष्ठ प्राणिनः कस्य नापदः । संस्पृशन्त्यग्निवद्राजन्क्षणेन व्यपयान्ति च ॥ ६
लोकस्वभाव एवैष ययातिर्नहुपात्मजः । गतः शक्नेन सालोक्यमनयस्तं समस्पृशत् ॥ ७
महर्षिर्यो वसिष्ठस्तु यः पितुर्नः पुरोहितः । अह्ना पुत्रशतं जज्ञे तथैवास्य पुनर्हृतम् ॥ ८
या चेयं जगतो माता सर्वलोकनमस्कृता । अस्याश्च चलनं भूमेर्दृश्यते कोसलेश्वर ॥ ९
यौ धर्मौ जगतो नेत्रौ यत्र सर्वं प्रतिष्ठितम् । आदित्यचन्द्रौ ग्रहणमभ्युपेतौ महाबलौ ॥ १०
सुमहान्त्यपि भूतानि देवाश्च पुरुषर्षभ । न दैवस्य प्रमुञ्चन्ति सर्वभूतानि देहिनः ॥ ११
शक्रादिष्वपि देवेषु वर्तमानौ नयानयौ । श्रूयेते नरशार्दूल न त्वं व्यथितुमर्हसि ॥ १२
मृतायामपि वैदेह्यां नष्टायामपि राघव । शोचितुं नार्हसे वीर यथान्यः प्राकृतस्तथा ॥ १३
त्वद्विधा नहि शोचन्ति सततं सर्वदर्शनाः । सुमहत्त्वपि कृच्छ्रेषु रामानिर्विण्णदर्शनाः ॥ १४
तत्त्वतो हि नरश्रेष्ठ बुद्ध्या समनुचिन्तय । बुद्ध्या युक्ता महाप्राज्ञा विजानन्ति शुभाशुभे ॥ १५
अदृष्टगुणदोषाणामधुवाणां तु कर्मणाम् । नान्तरेण क्रियां तेषां फलमिष्टं च वर्तते ॥ १६

तत्प्राप्तिः स्यात्, ततः परं देवाः सर्वज्ञा यदि ते पत्नीं पत्नी-
वार्ता न दास्यन्ति, ततः पश्चात्प्राप्तकालं चतुर्थोपायं दण्डं तेषु
करिष्यसि ॥ १५ ॥ शीलं सुचरित्रम् । साम साधुवादः ।
विनयः प्रश्रवः । नयो नीतिः ॥ १६ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽरण्य-
काण्डे पञ्चपष्ठितमः सर्गः ॥ ६५ ॥

एवं क्रोधमुपशमय्य सहजप्रकृतिप्राप्तये बोधयति लक्ष्मणे
रामम्—तमिति । परिच्यूनं क्षीणमचेतसमस्वचित्तमिव ॥ १ ॥
मुहूर्तादिव मुहूर्तादेव ॥ २ ॥ बोधनप्रकारः—महतेत्यादि ।
तपसा पुत्रकामनया कृतेन व्रतादिना कर्मणा ऋष्यशृङ्गानयनपू-
र्वकमहायागेन ॥ ३ ॥ भरतस्य । सुखादिति शेषः । यथा
यथावच्छ्रुतम् ॥ ४ ॥ इतरः क इति । 'यद्यदाचरति श्रेष्ठस्तत्तदे-
वेतरो जनः' इत्युक्तेः । 'मर्त्यावतारस्त्विह मर्त्यशिक्षितम्' इति
भागवतोक्तरीत्या लोकशिक्षणार्थमपि तदवतारादिति भावः
॥ ५ ॥ आश्वसिहीति । 'न ह वै शरीरस्य सतः प्रियाप्रिययोर-
पहतिरस्ति' इति श्रुतेः ॥ ६ ॥ तदेव विवृणोति—लोकेति ।
एष औपाधिकदुःखसंबन्धो लोकस्य शरीरेणः स्वभाव एव ।
तदेवाह—ययातिरिति । अनयोऽनयमूलं दुःखं तच्च स्वर्गाङ्ग-
शरूपम् । समस्पृशदित्यनेनाचिरस्थितिकसर्षमात्रार्थकेन पुन-
रविलम्बेनैव दौहित्रप्रयुक्तसुखोत्तरकालिकदुःखनिवृत्तिरप्यस्य

सूचिता ॥ ७ ॥ यो महर्षिर्यः पुनर्नः पितुः पुरोहितस्तस्य
पुत्रशतं जज्ञे । अह्ना एकाह्ना च पुनर्विंशामित्रेण हृतम् । पूर्वं
सुखोत्तरकालिकदुःखानन्तरं सुखं व्यङ्ग्ययोज्ज्वलात् सुखानन्तरं
दुःखमुक्तम् । एवं च महतामप्यवश्यं जायमाने ईदृशे सुखे दुःखे
च न हर्षशोकौ भवादृशस्योचितविधि भावः ॥ ८ ॥ चलनम् ।
भूकम्पजं दुःखमित्यर्थः ॥ ९ ॥ यौ धर्मौ परावरधर्मप्रवर्तकौ ।
नेत्रौ जगतः संसारचक्रस्य कालपरिच्छेदद्वारा प्रवर्तकौ । अत-
एव यत्र सर्वं प्रतिष्ठितम् । तौ च ग्रहणं राहुप्रासदुःखं प्राप्तौ
॥ १० ॥ दैवस्य कर्मणो वशं न प्रमुञ्चन्तीत्यर्थः । किं पुनर्वै-
कव्यं देहिनः सर्वभूतानि देहवन्ति सर्वभूतानि न मुञ्चन्तीति ।
पुंस्त्वमार्थम् ॥ ११ ॥ नयानयौ तन्मूलसुखदुःखे ॥ १२ ॥ १३ ॥
अनिर्विण्णदर्शना विषादरहितदर्शना विषादराहित्येन कृत्वाकृ-
त्यतत्त्वज्ञानवन्तः ॥ १४ ॥ तत्त्वतः समनुचिन्तय । युक्तयुक्तं
कृत्वाकृत्यं चेति शेषः । शुभाशुभे कर्तव्याकर्तव्ये युक्ता-
युक्ते बुद्धियुक्ता जानन्ति । तस्मात्त्वं बुद्ध्या विचिन्तयेति
शेषः ॥ १५ ॥ एवं दुःखमूलं प्राचीनं कर्म बुद्ध्या दुःखं सोढ-
व्यमेवेत्याह—अदृष्टेति । शास्त्रैकसमधिगम्यतया प्रत्यक्षेणादृष्ट-
गुणदोषाणां धर्मलाभमेलं गुणदोषौ । आपाततो धर्मैवद्वासमा-
नानामधर्मलादौपरीत्याच । अधुवाणां फलनाश्यानाम् । अनेन
फलावश्यंभावः सूचितः । तादृशानां कर्मणां निष्पत्तिः क्रियां

मामेवं हि पुरा वीर त्वमेव बहुशोक्तवान् । अनुशिष्याद्धि को नु त्वामपि साक्षाद्ब्रूहस्पतिः ॥ १७
 बुद्धिश्च ते महाप्राज्ञ देवैरपि दुरन्वया । शोकेनाभिप्रसुतं ते ज्ञानं संबोधयाम्यहम् ॥ १८
 दिव्यं च मानुषं चैवमात्मनश्च पराक्रमम् । इक्ष्वाकुवृषभावेक्ष्य यतस्व द्विपतां वधे ॥ १९
 किं ते सर्वविनाशेन कृतेन पुरुषर्षभ । तमेव तु रिपुं पापं विज्ञायोद्धर्तुमर्हसि ॥ २०

इत्यार्षे धीमद्रामायणे वाल्मीकीय आदिकाव्येऽरण्यकाण्डे षट्षष्टितमः सर्गः ॥ ६६ ॥

सप्तषष्टितमः सर्गः ।

पूर्वजोऽप्युक्तवाक्यस्तु लक्ष्मणेन सुभाषितम् । सारग्राही महासारं प्रतिजग्राह राघवः ॥ १
 स निगृह्य महाबाहुः प्रवृद्धं रोषमात्मनः । अवष्टभ्य धनुश्चित्रं रामो लक्ष्मणमब्रवीत् ॥ २
 किं करिष्यावहे वत्स क वा गच्छाव लक्ष्मण । केनोपायेन पश्यावः सीतामिह विचिन्तय ॥ ३
 तं तथा परितापातं लक्ष्मणो वाक्यमब्रवीत् । इदमेव जनस्थानं त्वमन्वेषितुमर्हसि ॥ ४
 राक्षसैर्बहुभिः कीर्णं नानाद्रुमलतायुतम् । सन्तीह गिरिदुर्गाणि निर्दराः कंदराणि च ॥ ५
 गुहाश्च विविधा घोरा नानामृगगणकुलाः । आवासाः किंनराणां च गन्धर्वभवनानि च ॥ ६
 तानि युक्तो मया सार्धं समन्वेषितुमर्हसि । त्वद्विधा बुद्धिसंपन्ना महात्मानो नरर्षभाः ॥ ७
 आपत्सु न प्रकम्पन्ते वायुवैरिवाचलाः । इत्युक्तस्तद्वनं सर्वं विचचार सलक्ष्मणः ॥ ८
 क्रुद्धो रामः शरं घोरं संधाय धनुषि क्षुरम् । ततः पर्वतकूटाभं महाभागं द्विजोत्तमम् ॥ ९
 ददर्श पतितं भूमौ क्षतजार्द्रं जटायुषम् । तं दृष्ट्वा गिरिशृङ्गाभं रामो लक्ष्मणमब्रवीत् ॥ १०
 अनेन सीता वैदेही भक्षिता नात्र संशयः । गृध्ररूपमिदं व्यक्तं रक्षो भ्रमति काननम् ॥ ११
 भक्षयित्वा विशालाक्षीमास्ते सीतां यथासुखम् । एनं वधिष्ये दीप्ताग्रैः शरैर्घोरैरजिह्वगैः ॥ १२
 इत्युक्त्वाभ्यपतद्ब्रह्म संधाय धनुषि क्षुरम् । क्रुद्धो रामः समुद्रान्तां चालयन्निव मेदिनीम् ॥ १३
 तं दीनदीनया घाचा सफेनं रुधिरं वमन् । अभ्यभाषत पक्षी स रामं दशरथात्मजम् ॥ १४
 यामोषधीमिवायुष्मन्नन्वेषसि महावने । सा देवी मम च प्राणा रावणेनोभयं हृतम् ॥ १५
 त्वया विरहिता देवी लक्ष्मणेन च राघव । ह्रियमाणा मया दृष्टा रावणेन वलीयसा ॥ १६
 सीतामभ्यवपन्नोऽहं रावणश्च रणे प्रभो । विध्वंसितरथच्छत्रः पतितो धरणीतले ॥ १७
 एतदस्य धनुर्भ्रमते चास्य शरास्तथा । अयमस्य रणे राम भग्नः साङ्गामिको रथः ॥ १८
 अयं तु सारथिस्तस्य मत्पक्षनिहतो भुवि । परिश्रान्तस्य मे पक्षो छित्त्वा खड्गेन रावणः ॥ १९
 सीतामादाय वैदेहीमुत्पपात विहायसम् । रक्षासा निहतं पूर्वं मां न हन्तुं त्वमर्हसि ॥ २०

तत्तत्पुरुषव्यापारमन्तरेण न भवति । स्वव्यापारेण कृतानां
 तेषामिष्टं फलं बुद्धं चादिनिष्ठं च फलं वर्तते प्रवर्तत एव, न
 तु न प्रवर्तत इति । अतः सोढव्यमेवेति भावः ॥ १६ ॥ इयं
 च बुद्धिस्त्वद्वैतैव मे, अतस्त्वोपदेशे किं सामर्थ्यमिति न वाच्य-
 मित्याह—मामिति । अकारणे क्रोधवशमापन्नमिति शेषः ।
 बहुशोक्तवानिति संधिरार्षः । अनुशिष्याच्छिक्षितुं शक्तः स्याद्ब्रू-
 हस्पतिरपि । अन्यस्य का गणनेत्यर्थः ॥ १७ ॥ देवैरपि
 दुरन्वयान्वेतुमनुगन्तुमशक्या । लज्जानपरिच्छेदो देवा-
 नामप्यशक्य इति भावः । अनेनेश्वरता सूचिता । तथापि
 शोकेनान्तर्हितमिव ते ज्ञानं संबोधयामि बोधयामीव ॥ १८ ॥
 दिव्यं देवोचितम्, मानुषं मनुष्योचितम् । एवमुभयविधपरा-
 क्रमाश्रयत्वमात्मनोऽवेक्ष्य । तत्रायः परशुरामविषयः, अन्यो
 रक्षोविषयः । एवं च देवोचितपराक्रमस्यायं नावसर इति
 भावः ॥ १९ ॥ कृतेनानुष्ठितेन ॥ २० ॥ इति श्रीरामाभि-

रामे श्रीरामीये रामायणतिलके वाल्मीकीय आदिकाव्ये-
 ऽरण्यकाण्डे षट्षष्टितमः सर्गः ॥ ६६ ॥

पूर्वजोऽपि रामो लक्ष्मणेन सुभाषितं यथा भवति तथोक्त-
 वाक्यस्तद्वक्तव्यस्य महासारं सयुक्तिकत्वात्सारांशम् ॥ १ ॥ २
 ॥ ३ ॥ ४ ॥ इह जनस्थाने । गिरिगतानि दुर्गाणि । गन्तुम-
 शक्यदेशाः सन्तीत्यर्थः । निर्दरा विदीर्णपाषाणाः ॥ ५ ॥ ६
 ॥ ७ ॥ ८ ॥ क्षुरम् । तद्वज्रिशितं शरमित्यर्थः । तं संधाय
 विचचारेत्यन्वयः ॥ ९ ॥ १० ॥ ११ ॥ १२ ॥ १३ ॥
 सफेनं फेनसहितम् । दीनदीनयातिशयितदीनया दीनसदृशा
 वा ॥ १४ ॥ ओषधीमिव संजीवनौषधीमिव । अन्वेषस्यन्वे-
 षसे ॥ १५ ॥ १६ ॥ अहं सीतामभ्यवपन्नः सीतापरित्राणमु-
 द्दिश्यामिगतः । मया रावणश्च रणे विध्वंसितरथच्छत्रो धरणी-
 तले पतितश्च कृतः ॥ १७ ॥ १८ ॥ १९ ॥ २० ॥ तस्य

रामस्तस्य तु विज्ञाय सीतासक्तां प्रियां कथाम् । गृध्रराजं परिष्वज्य परित्यज्य महद्भुजः ॥ २१
 निपपातावशो भूमौ खरोद सहलक्ष्मणः । द्विगुणीकृततापार्तो रामो धीरतरोऽपि सन् ॥ २२
 एकमेकायने कृच्छ्रे निःश्वसन्तं मुहुर्मुहुः । समीक्ष्य दुःखितो रामः सौमित्रिमिदमब्रवीत् ॥ २३
 राज्यं भ्रष्टं वने वासः सीता नष्टा मृतो द्विजः । ईदृशीयं ममालक्ष्मीर्दहेदपि हि पावकम् ॥ २४
 संपूर्णमपि चेदद्य प्रतरेयं महोदधिम् । सोऽपि नूनं ममालक्ष्म्या विशुष्येत्सरितां पतिः ॥ २५
 नास्त्यभाग्यतरो लोके मत्तोऽस्मिन्सचराचरे । येनेयं महती प्राप्ता मया व्यसनवागुरा ॥ २६
 अयं पितुर्वयस्यो मे गृध्रराजो महाबलः । शेते विनिहृतो भूमौ मम भाग्यविपर्ययात् ॥ २७
 इत्येवमुक्त्वा बहुशो राघवः सहलक्ष्मणः । जटायुषं च पस्पर्श पितृस्नेहं निदर्शयन् ॥ २८
 निकृत्तपक्षं रुधिरावसिक्तं तं गृध्रराजं परिगृह्य राघवः ।
 क मयिली प्राणसमा गतेति विमुच्य वाचं निपपात भूमौ ॥ २९

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्तषष्ठितमः सर्गः ॥ ६७ ॥

अष्टषष्ठितमः सर्गः ।

रामः प्रेक्ष्य तु तं गृध्रं भुवि रौद्रेण पातितम् । सौमित्रिं मित्रसंपन्नमिदं वचनमब्रवीत् ॥ १
 ममायं नूनमर्थेषु यतमानो विहंगमः । राक्षसेन हतः संख्ये प्राणास्त्यजति मत्कृते ॥ २
 अतिखिन्नः शरीरेऽस्मिन्प्राणो लक्ष्मण विद्यते । तथा खरविहीनोऽयं विकृवं समुदीक्षते ॥ ३
 जटायो यदि शक्नोति वाक्यं व्याहरितुं पुनः । सीतामाख्याहि भद्रं ते वधमाख्याहि चात्मनः ॥ ४
 किंनिमित्तो जहारायौ रावणस्तस्य किं मया । अपराधं तु यं दृष्ट्वा रावणेन हता प्रिया ॥ ५
 कथं तच्चन्द्रसंकाशं मुखमासीन्मनोहरम् । सीतया कानि चोक्तानि तस्मिन्काले द्विजोत्तम ॥ ६
 कथंवीर्यः कथंरूपः किंकर्मा स च राक्षसः । क चास्य भवनं तात ब्रूहि मे परिपृच्छतः ॥ ७
 तमुद्गीक्ष्य स धर्मात्मा विलपन्तमनाथवत् । वाचा विकृवया राममिदं वचनमब्रवीत् ॥ ८
 सा हता राक्षसेन्द्रेण रावणेन दुरात्मना । मायामास्थाय विपुलां वातदुर्दिनसंकुलाम् ॥ ९
 परिक्लान्तस्य मे तात पक्षौ छित्त्वा निशाचरः । सीतामादाय वैदेहीं प्रयातो दक्षिणामुखः ॥ १०
 उपरुध्यन्ति मे प्राणा दृष्टिर्भ्रमति राघव । पश्यामि वृक्षान्सौवर्णानुशीरकृतमूर्धजान् ॥ ११
 येन याति मुहूर्तेन सीतामादाय रावणः । विप्रनष्टं धनं क्षिप्रं तत्स्वामी प्रतिपद्यते ॥ १२
 विन्दो नाम मुहूर्तोऽसौ न च काकुत्स्थ सोऽबुधत् । झपवद्भुडिशं गृह्य क्षिप्रमेव विनश्यति ॥ १३

स्वरूपं विज्ञाय । सीतासक्तां सीतासंबद्धां कथां च श्रुत्वा ॥२१॥
 द्विगुणीकृततापार्तः । सीतावियोगजो जटायुवधजस्तापश्चेति
 तापस्य द्वैगुण्यम् । तेनार्तो बभूवेति शेषः ॥२२॥ एकमसहायम् ।
 एकस्मिन्नर्ध्वतालक्षणेऽयने श्वासमार्गेऽतएव कृच्छ्रे मुहुर्मुहुर्निः-
 श्वसन्तमिति क्तकसंमतपाठेऽर्थः । 'एकमेकायने दुर्गे निःश्व-
 सन्तं कथंचन' इति पाठे दुर्गे लताकण्टकसंकीर्णं एकायने
 एकमार्गे पतित्वा कथंचन निःश्वसन्तम् । मृतप्रायमित्यर्थः इति
 तीर्थः ॥ २३ ॥ ममालक्ष्मीर्मेहुष्मसंबद्धालक्ष्मीः पावकं
 सर्वदाहकमपि दहेत् । किमुत मच्छिद्यमित्यर्थः ॥ २४ ॥
 एतद्दुःखपरितापशान्तये संपूर्णं महोदधिमपि प्रतरेयं तदा
 सोऽपि सरितां पतिर्नूनं निश्चयेन ममालक्ष्म्या विशुष्येत् ॥२५॥
 येनाऽभासयेन । वागुरा मृगादिबन्धनजालम् ॥ २६ ॥ पितुर्व-
 यस्यः सखा ॥ २७ ॥ पितृस्नेहं पितरीव स्नेहम् ॥२८॥ २९ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्येऽरण्यकाण्डे सप्तषष्ठितमः सर्गः ॥ ६७ ॥

रौद्रेण रक्षसा । अनेन रक्षसां तमःप्राधान्यमेवेति सूचि-
 तम् । मित्रसंपन्नं मित्रत्वेन संपन्नं सर्वजनेषु मैत्र्या युक्तम्
 ॥ १ ॥ २ ॥ तथातिखिन्नप्राण इव खरहीनो विह्वलेश्व
 ॥ ३ ॥ व्याहरितुं व्याहर्तुम् । वधं वधप्रकारम् ॥४॥ यमपराधं
 दृष्ट्वा तु प्रिया सीता हता सोऽपराधस्तस्य मया किं कृतः,
 अपि तु न । अतः—किंनिमित्तं इति । किं निमित्तं हृदि यस्य
 स रावण आर्या जहार ॥ ५ ॥ ६ ॥ ७ ॥ ८ ॥ किंकर्मैत्यसो-
 त्तमम्—मायामिति । वातेन दुर्दिनेन च संकुलाम् ॥९॥१०॥
 अन्यप्रश्नोत्तरासामर्थ्यं ध्वनयन्प्राणोपरोधमाह—उपेति । उशी-
 रेण नलदेन कृता मूर्धजाः केशा येषां तान्सौवर्णान्दृक्षा-
 न्पश्यामि । तादृशसौवर्णवृक्षदर्शनं मरणचिह्नम् ॥ ११ ॥ ज्यो-
 त्तिपज्ञानबलादाह—येनेति ॥ १२ ॥ कोऽसौ मुहूर्तस्तत्राह—
 विन्द इति । लाभार्थाद्विदेर्निष्पन्नोऽस्यवित्याहुः । स च रावणो
 निजकर्मननुकूलं तं नावबुधत् । 'बुधिवरगमने' इत्यस्य छवि
 रूपम् । न केवलं मुहूर्तमहिम्ना दृष्टप्राप्तिरेव, अपि तु शत्रु-

न च त्वया व्यथा कार्या जनकस्य सुतां प्रति । वैदेह्यां रंस्यसे क्षिप्रं हत्वा तं रणमूर्धनि ॥	१४
असंमूढस्य गृध्रस्य रामं प्रत्यनुभाषतः । आस्यात्सुखाव रुधिरं म्रियमाणस्य सामिषम् ॥	१५
पुत्रो विश्रवसः साक्षाद्भाता वैश्रवणस्य च । इत्युक्त्वा दुर्लभां प्राणान्मुमोच पतगेश्वरः ॥	१६
ब्रूहि ब्रूहीति रामस्य ब्रुवाणस्य कृताञ्जलेः । त्यक्त्वा शरीरं गृध्रस्य प्राणा जग्मुर्विहायसम् ॥	१७
स निक्षिप्य शिरो भूमौ प्रसार्य चरणौ तथा । विक्षिप्य च शरीरं स्वं पपात धरणीतले ॥	१८
तं गृध्रं प्रेक्ष्य ताम्राक्षं गतासुमचलोपमम् । रामः सुबहुभिर्दुःखैर्दीनः सौमित्रिमब्रवीत् ॥	१९
बहूनि रक्षसां वासे वर्षाणि वसता सुखम् । अनेन दण्डकारण्ये विशीर्णमिह पक्षिणा ॥	२०
अनेकवार्षिको यस्तु चिरकालसमुत्थितः । सोऽयमद्य हतः शेते कालो हि दुरतिक्रमः ॥	२१
पश्य लक्ष्मण गृध्रोऽयमुपकारी हतश्च मे । सीतामभ्यवपन्नो हि रावणेन बलीयसा ॥	२२
गृध्रराज्यं परित्यज्य पितृपैतामहं महत् । मम हेतोरयं प्राणान्मुमोच पतगेश्वरः ॥	२३
सर्वत्र खलु दृश्यन्ते साधवो धर्मचारिणः । शूराः शरण्याः सौमित्रे तिर्यग्योनिगतेष्वपि ॥	२४
सीताहरणजं दुःखं न मे सौम्य तथागतम् । यथा विनाशो गृध्रस्य मत्कृते च परंतप ॥	२५
राजा दशरथः श्रीमान्यथा मम महायशाः । पूजनीयश्च मान्यश्च तथायं पतगेश्वरः ॥	२६
सौमित्रे हर काष्ठानि निर्मथिष्यामि पावकम् । गृध्रराजं दिधक्ष्यामि मत्कृते निधनं गतम् ॥	२७
नाथं पतगलोकस्य चितिमारोपयाम्यहम् । इमं धक्ष्यामि सौमित्रे हतं रौद्रेण रक्षसा ॥	२८
या गतिर्यज्ञशीलानामाहिताग्नेश्च या गतिः । अपरावर्तिनां या च या च भूमिप्रदायिनाम् ॥	२९
मया त्वं समनुज्ञातो गच्छ लोकाननुत्तमान् । गृध्रराज महासत्त्व संस्कृतश्च मया ब्रज ॥	३०
एवमुक्त्वा चितां दीप्तामारोप्य पतगेश्वरम् । ददाह रामो धर्मात्मा खबन्धुमिव दुःखितः ॥	३१
रामोऽपि सहसौमित्रिवर्तेन यात्वा स वीर्यवान् । स्थूलान्हत्वा महारोहीननु तस्तार तं द्विजम् ॥	३२
रोहिमांसानि चोद्धृत्य पेशीकृत्वा महायशाः । शकुनाय ददौ रामो रम्ये हरितशाद्वले ॥	३३
यत्तप्रेतस्य मर्त्यस्य कथयन्ति द्विजातयः । तत्स्वर्गगमनं क्षिप्रं तस्य रामो जजाप ह ॥	३४
ततो गोदावरीं गत्वा नदीं नरवरात्मजौ । उदकं चक्रतुस्तस्यै गृध्रराजाय ताबुभौ ॥	३५
शास्त्रदष्टेन विधिना जलं गृध्राय राघवौ । स्नात्वा तौ गृध्रराजाय उदकं चक्रतुस्तदा ॥	३६

नाशोऽपीत्याह—अपेति । बडिशं गृहीत्वा आप इव क्षिप्रमेव विनश्यति । वर्तमाननिर्देशेनातिसान्निध्यं विनाशस्य दर्शयति ॥ १३ ॥ अतः—न चेति ॥ १४ ॥ असंमूढस्य मृतिकालेऽप्यभ्रान्तस्य । रामं प्रत्यनुभाषत उत्तरं भाषमाणस्य ॥ १५ ॥ इत्युक्त्वैतावन्मात्रमुक्त्वा । तद्वीर्यतद्भवनादिकथनात्पूर्वमिति शेषः ॥ १६ ॥ १७ ॥ १८ ॥ १९ ॥ अस्मिन्दण्डकारण्ये बहूनि वर्षाणि सुखं वसतानेन पक्षिणेहैव दण्डकारण्ये विशीर्णं देहविशरणं प्राप्तम् ॥ २० ॥ अनेकवार्षिक इत्यस्यैव विवरणम्—चिरकालसमुत्थित इति ॥ २१ ॥ मे उपकारीत्यन्वयः । सीतामभ्यवपन्नः सीतां मोचयितुं प्रवृत्तः ॥ २२ ॥ २३ ॥ सर्वत्र सर्वजातिषु ॥ २४ ॥ तथा आगतमिति च्छेदः । प्राप्तमित्यर्थः । मज्जिमिप्तं यो गृध्रविनाशस्तज्जं दुःखं यथा मां प्राप्तम् । सीताहरणजदुःखाद्गृध्रविनाशजं दुःखमधिकमिति भावः । तस्याः पुनः प्राप्तिसंभावनासत्त्वादस्य तदभावाच्चेति तात्पर्यम् ॥ २५ ॥ २६ ॥ दिधक्ष्यामि दग्धुमिच्छामि सङ्गतिमिच्छामि । श्यनार्थः ॥ २७ ॥ २८ ॥ अपरावर्तिनाम् सङ्ग्रामे इति शेषः । गम्यत इति गतिर्लोकः । यज्ञशीलानां लोकान्क्रमेण प्राप्य मदनुज्ञातः सज्जनुत्तमान्येभ्यः परे उत्तमा न सन्ति ताल्लोका-

न्ब्रह्मणो लोकान्क्रममुक्तिदान्छ । अनेन संकल्पमात्रात्कर्मान्धिकृततिरश्चः साधनहीनस्यापि तल्लोकदानेन भगवान्नामः स्वरूपांशे माययावृत्तज्ञान इति प्रलपतां मुखं ध्वस्तम् । शोकादि तु नटनमित्युक्तमेवासकृतम् । तदुक्तम्—‘संस्कारमकरोत्तस्य रामो ब्रह्मविधानतः । स्वपदं च ददौ तस्यै सोऽपि रामप्रसादतः । हरेः सामान्यरूपेण प्रययौ परमं पदम् ॥’ इति जटायुषं प्रक्रम्य पाप्मे । एतेन तिरश्चामपि जेहादिना दाहादि युक्तमिति ध्वनितम् । सारूप्यमुक्तिलाभश्चोक्तः । मया मद्रूपेण सामान्यहरिरूपेण ॥ २९ ॥ ३० ॥ ३१ ॥ स प्रसिद्धमहिमा रामः । महारोहीन्महामृगान् । रोहिशब्द इकारान्तोऽपि मृगवाची । तान्हत्वा पिण्डदानार्थं मांसमादायागल्यानु अनन्तरं तं द्विजं पक्षिणमुद्दिश्य पिण्डदानार्थं शाद्वलं तृणं तस्तार ॥ ३२ ॥ तत्र तन्मांसान्युत्कृत्य पेशीकृत्वा पेशीकृत्य पिण्डं कृत्वा शकुनाय ददौ ॥ ३३ ॥ यत्तन्मन्त्रजातं प्रेतस्य मर्त्यस्य स्वर्गादिगमनमुद्दिश्य ब्राह्मणाः कथयन्ति तत्स्वर्गगमनं तद्गमनसाधनं तत्तस्य क्षिप्रं स्वर्गगमनाय रामो जजाप ॥ ३४ ॥ ३५ ॥ उक्तस्य सर्वस्यास्य ज्ञानपूर्वकत्वं दर्शयितुं पुनराह—शास्त्रेति । तत्र पाठक्रमादर्थक्रमस्य बलवत्त्वात्पूर्वं ज्ञानम्, तत्र

स गृध्रराजः कृतवान्यशस्करं सुदुष्करं कर्म रणे निपातितः ।

महर्षिकल्पेन च संस्कृतस्तदा जगाम पुण्यां गतिमात्मनः शुभाम् ॥

३७

कृतोदकौ तावपि पक्षिसत्तमे स्थिरां च बुद्धिं प्रणिधाय जग्मतुः ।

प्रवेद्य सीताधिगमे ततो मनो वनं सुरेन्द्राविव विष्णुवासवौ ॥

३८

इत्यार्षे श्रीमद्रामायणे वाल्मीकीय आदिकाव्येऽरण्यकाण्डेऽष्टपष्ठितमः सर्गः ॥ ६८ ॥

एकोनसप्ततितमः सर्गः ।

कृत्वैवमुदकं तस्मै प्रस्थितौ राघवौ तदा । अवेशन्तौ वने सीतां जग्मतुः पश्चिमां दिशम् ॥

१

तां दिशं दक्षिणां गत्वा शरत्पासिधारिणौ । अविप्रहृतमैक्ष्वाकौ पन्थानं प्रतिपेदतुः ॥

२

गुल्मैर्वृक्षैश्च बहुभिर्लताभिश्च प्रवेष्टितम् । आवृतं सर्वतो दुर्गं गहनं घोरदर्शनम् ॥

३

व्यतिक्रम्य तु वेगेन गृहीत्वा दक्षिणां दिशम् । सुभीमं तन्महारण्यं व्यतियातौ महाबलौ ॥

४

ततः परं जनस्थानात्रिक्रोशं गम्य राघवौ । क्रौञ्चारण्यं विविशतुर्गहनं तौ महौजसौ ॥

५

नानामेघघनप्रख्यं प्रहृष्टमिव सर्वतः । नानावर्णैः शुभैः पुष्पैर्मृगपक्षिगणैर्युतम् ॥

६

दिदृक्षमाणौ वैदेहीं तद्वनं तौ विचिन्वतुः । तत्र तत्रावतिष्ठन्तौ सीताहरणदुःखितौ ॥

७

ततः पूर्वेण तौ गत्वा त्रिक्रोशं भ्रातरौ तदा । क्रौञ्चारण्यमतिक्रम्य मतङ्गाश्रममन्तरे ॥

८

दृष्ट्वा तु तद्वनं घोरं बहुभीममृगद्विजम् । नानावृक्षसमाकीर्णं सर्वं गहनपादपम् ॥

९

ददृशाते गिरौ तत्र दरीं दशरथात्मजौ । पातालसमगम्भीरां तमसा नित्यसंवृताम् ॥

१०

आसाद्य च नरव्याघ्रौ दर्यास्तस्याविदूरतः । वदशर्तुर्महारूपां राक्षसीं विकृताननाम् ॥

११

भयदामल्पसत्त्वानां बीभत्सां रौद्रदर्शनाम् । लम्बोदरीं तीक्ष्णदंष्ट्रां करालीं परुषत्वचम् ॥

१२

भक्षयन्तीं मृगान्भीमान्विकटां मुक्तमूर्धजाम् । अवैक्षतां तु तौ तत्र भ्रातरौ रामलक्ष्मणौ ॥

१३

सा समासाद्य तौ वीरौ व्रजन्तं भ्रातुरग्रतः । एहि रंस्यावहेत्युक्त्वा समालम्भत लक्ष्मणम् ॥

१४

उधाच चैनं वचनं सौमित्रिमुपगुह्य च । अहं त्वयोमुखी नाम लाभस्ते त्वमसि प्रियः ॥

१५

नाथ पर्वतदुर्गेषु नदीनां पुलिनेषु च । आयुश्चिरमिदं वीर त्वं मया सह रंस्यासे ॥

१६

एषमुक्तस्तु कुपितः खल्वमुब्रूय लक्ष्मणः । कर्णेनासस्तनं तस्या निचकर्तारिसूदनः ॥

१७

कर्णेनासे निकृत्ते तु विस्वरं विननाद सा । यथागतं प्रदुद्राव राक्षसी घोरदर्शना ॥

१८

तस्यां गतायां गहनं व्रजन्तौ वनमोजसा । आसेदतुरमित्रघ्नौ भ्रातरौ रामलक्ष्मणौ ॥

१९

उदकदानम्, ततः पिण्डदानमिति क्रमो बोध्यः ॥ ३६ ॥

पुण्यां पुण्यैकलभ्याम् । अतएव सुखां सुखैकलभावाम् ॥ ३७ ॥

पक्षिसत्तमे तद्विषये । पितरीचेल्यर्थः । स्थिरां बुद्धिं तस्मिन्पि-

तृषद्वुद्धिं निधाय सीताधिगमे सीताप्राप्तिसूचके निमित्ते मनः

प्रवेद्य तादृशं निमित्तं दृष्ट्वा वनं जग्मतुः ॥ ३८ ॥ इति

श्रीरामाभिरामे श्रीरामीये रामायणतिलके वाल्मीकीय

आदिकाव्येऽरण्यकाण्डेऽष्टपष्ठितमः सर्गः ॥ ६८ ॥

पश्चिमामित्यत्रोक्ततरुलोके दक्षिणामित्युक्तैर्नैर्ऋती जग्मतु-

रिति लभ्यते ॥ १ ॥ अविप्रहृतं जनाक्षुण्णम् ॥ २ ॥ गुल्मा-

दिभिः प्रवेष्टितम्, अतएव सर्वत आवृतम्, अतएव दुर्गं

गुणप्रवेशं गहनं वनरूपं पन्थानं प्रतिपेदतुरित्यन्वयः ॥ ३ ॥

वेगेनातिक्रम्य चलिता तन्महारण्यं व्यतियातौ व्यतिक्रम्य गतौ

॥ ४ ॥ गम्य गत्वा । गहनं दुष्प्रवेशम् । क्रौञ्चारण्यं क्रौञ्चार-

ण्यारण्यं गहनं वनमिति वा ॥ ५ ॥ अनेकवेषानां वनः समूह-

स्तत्प्रख्यं तद्वच्छयामम् । सर्वतः प्रहृष्टमिव । पुष्पविकासदिना

तद्व्रतजन्तुहर्षेण वा तस्य प्रहृष्टलव्यपदेशः ॥ ६ ॥ ७ ॥ क्रौञ्चा-

रण्यमतिक्रम्य तद्वनत्पूर्वेण त्रिक्रोशं गत्वा मन्तरे मध्येमार्गं मत-

ङ्गाश्रमं ददृशतुः । अथ घोरत्वादिविशेषणम् । तद्वनं मतङ्गाश्र-

मवनं दृष्ट्वा तत उच्यमानविशेषणां तत्र गिरौ दरीं ददृशाते

॥ ८ ॥ ९ ॥ १० ॥ तस्याविदूर इति संधिरार्षेः । तद्वीरस-

मीपे इत्यर्थः ॥ ११ ॥ बीभत्सां जुगुप्सिताम् । परुषत्वचं

कर्कशत्वचम् । करालीं तुङ्गशरीराम् । 'करालो भीषणे तुङ्गे'

॥ १२ ॥ विकटामतिस्थूलकारां तत्र तत्रास्थानेऽपि । निम्नो-

जतां वा ॥ १३ ॥ भ्रातृ रामस्याग्रतो व्रजन्तम् । एहि रंस्या-

वहेत्युक्त्वैत्यत्र इकारलोप आर्षः । समालम्भत गृहीतवती

॥ १४ ॥ उपगुह्यालिङ्ग्य । अयोमुखीत्यन्वर्थं नाम । अहं ते

तव लाभो निध्यादिवल्लभरूपास्मि, त्वं च मे प्रियो भर्तासि

॥ १५ ॥ आयुश्चिरं चिरमायुः ॥ १६ ॥ कर्णेनासस्तनमिति

समाहारद्वन्द्वः ॥ १७ ॥ कर्णेनासे इति सप्तमी ॥ १८ ॥ तस्यां

लक्ष्मणस्तु महातेजाः सत्यवाञ्छीलवाञ्छुचिः । अत्रवीत्प्राञ्जलिर्वाक्यं भ्रातरं दीप्ततेजसम् ॥ २०
 स्पन्दते मे दृढं बाहुरुद्विग्नमिव मे मनः । प्रायशश्चाप्यनिष्ठानि निमित्तान्युपलक्ष्ये ॥ २१
 तस्मात्सर्जीभवार्यं त्वं कुरुष्व वचनं मम । ममैव हि निमित्तानि सद्यः शंसन्ति संभ्रमम् ॥ २२
 एष वञ्चुलको नाम पक्षी परमदारुणः । आवयोर्विजयं युद्धे शंसन्निव विवर्द्धति ॥ २३
 तयोरन्वेषतरेचं सर्वं तद्वनमोजसा । संजज्ञे विपुलः शब्दः प्रभञ्जनिव तद्वनम् ॥ २४
 संवेष्टितमिवात्यर्थं गहनं मातरिश्वना । वनस्य तस्य शब्दोऽभूद्वनमापूरयन्निव ॥ २५
 तं शब्दं काङ्क्षमाणस्तु रामः खड्गी सहानुजः । ददर्श सुमहाकायं राक्षसं विपुलोरसम् ॥ २६
 आसेदतुश्च तद्रक्षस्तावुभौ प्रमुखे स्थितम् । विवृद्धमशिरोग्रीवं कबन्धमुदरेमुखम् ॥ २७
 रोमभिर्निशितैस्तीक्ष्णैर्महागिरिमिवोच्छ्रितम् । नीलमेघनिभं रौद्रं मेघस्तनितनिःस्वनम् ॥ २८
 अग्निज्वालानिकाशेन ललाटस्थेन दीप्यता । महापक्ष्मेण पिङ्गेन विपुलेनायतेन च ॥ २९
 एकेनोरसि घोरेण नयनेन सुदर्शिना । महादंष्ट्रोपपन्नं तं लेलिहानं महामुखम् ॥ ३०
 भक्षयन्तं महाघोरानृक्षसिंहमृगद्विजान् । घोरौ भुजौ विकुर्वाणमुभौ योजनमायतौ ॥ ३१
 कराभ्यां विविधानृग्य ऋक्षान्पक्षिगणान्मृगान् । आकर्षन्तं विकर्षन्तमनेकान्मृगयूथपान् ॥ ३२
 स्थितमावृत्य पन्थानं तयोर्भ्रात्रोः प्रपन्नयोः । अथ तं समतिक्रम्य क्रोशमात्रं ददर्शतुः ॥ ३३
 महान्तं दारुणं भीमं कबन्धं भुजसंवृतम् । कबन्धमिव संस्थानादतिघोरप्रदर्शनम् ॥ ३४
 स महाबाहुरत्यर्थं प्रसार्य विपुलौ भुजौ । जग्राह सहितावेष राघवौ पीडयन्बलात् ॥ ३५
 खड्गिनौ दृढधन्वानौ तिग्मतेजौ महाभुजौ । भ्रातरौ विवशं प्राप्तौ कृष्णमाणौ महाबलौ ॥ ३६
 तत्र धैर्याच्च शूरस्तु राघवो नैव विव्यथे । बाल्यादनाश्रयाच्चैव लक्ष्मणस्त्वभिविव्यथे ॥ ३७
 उवाच च विपण्णः सन्राघवं राघवानुजः । पश्य मां विवशं वीर राक्षसस्य वशगतम् ॥ ३८
 मयैकेन तु निर्युक्तः परिमुच्यस्व राघव । मां हि भूतबलिं दत्त्वा पलायस्व यथासुखम् ॥ ३९
 अधिगन्तासि वैदेहीमचिरेणेति मे मतिः । प्रतिलभ्य च काकुत्स्थ पितृपैतामहीं महीम् ॥ ४०
 तत्र मां राम राज्यस्थः स्मर्तुमर्हसि सर्वदा । लक्ष्मणेनैवमुक्तस्तु रामः सौमित्रिमब्रवीत् ॥ ४१
 मा स्म त्रासं वृथा वीर नहि त्वादृग्विषीदति । एतस्मिन्नन्तरे क्रूरो भ्रातरौ रामलक्ष्मणौ ॥ ४२
 तावुवाच महाबाहुः कबन्धो दानवोत्तमः । कौ युवां वृषभस्कन्धौ महाखड्गधनुर्धरौ ॥ ४३
 घोरं देशमिमं प्राप्तौ दैवेन मम चाक्षुषौ । वदतं कार्यमिह वां किमर्थं चागतौ युवाम् ॥ ४४

गतायां पश्चाद्भजन्तौ गहनं दुष्प्रवेशं वनमासेदतुः प्रापतुः ॥ १९
 ॥ २० ॥ बाहुर्वामः । अनिष्ठानि तत्सूचकानि ॥ २१ ॥ सर्जी-
 भव यत्तो भव । संभ्रमं भयम् ॥ २२ ॥ ततः कंचिच्छकुनम-
 प्याह—एष इति । वञ्चुलकः कण्ठवालः । 'वञ्चुलकः' इत्यपि
 पाठान्तरम् । अनेन युद्धमवश्यं भावि जयश्चेत्युभयं सूचितम्
 ॥ २३ ॥ अन्वेषतोः । सीतामिति शेषः । ओजसा सामर्थ्येन
 ॥ २४ ॥ तद्वहनं वनमत्यन्तं मातरिश्वना संवेष्टितं व्याप्तमिव
 जातम् । ततस्तस्य वनस्य मध्ये शब्दोऽभवत् ॥ २५ ॥ तं
 शब्दं काङ्क्षमाणः तदुत्पत्तिनिमित्तं काङ्क्षमाणः ॥ २६ ॥ आसे-
 दतुर्दृढशतुः । विवृद्धं विवृद्धाकारम् । अशिरोग्रीवमदृश्यमान-
 शिरोग्रीवम् । अतएव कबन्धमन्वर्थतन्नामकम् । उदरेमुखम् ।
 'अमूर्धमस्तकात्' इत्यल्लुक् ॥ २७ ॥ निशितैरित्यस्य विवर-
 णम्—तीक्ष्णैरिति । उपलक्षितमिति शेषः । 'रोमभिर्निविडे-
 स्तीक्ष्णैः' इति कचित्पाठः ॥ २८ ॥ उच्यमानविशेषणेन लला-
 टस्थैर्नयनेनोः प्रदेशान्तर्गतशिरस्त्वादुरस्युरः प्रदेशोऽन्त-
 रुपलभ्यमानेन नयनेनोपलक्षितं मुखं लेलिहानम् । महापक्ष्मे-
 णेत्यार्षम् ॥ २९ ॥ ३० ॥ विकुर्वाणं विक्षिपन्तम् ॥ ३१ ॥

आकर्षन्तमिष्टान्मृगानामिमुख्येन कर्षन्तम् । अनिष्ठान्मृगान्मु-
 खन्तम् ॥ ३२ ॥ प्रपन्नयोः । पन्थानमिति शेषः । आवृत्य
 स्थितं तं ज्ञात्वा तद्वज्रवेष्टनं समतिक्रम्य दूरे स्थितौ तं क्रोश-
 मात्रं ददर्शतुः ॥ ३३ ॥ भुजाभ्यां जन्तून्संवृणोतीति भुजसं-
 वृतम् । संस्थानाद्देहस्थित्याऽशिरस्कललक्षणकबन्धवस्थितम्
 ॥ ३४ ॥ सहितौ । नैकमपि मुखत्वेत्यर्थः ॥ ३५ ॥ तिग्म-
 तेजौ तीक्ष्णतेजसौ । तादृशवेषधरावित्यर्थः । विवशं प्राप्तौ
 बलात्कर्षणं प्राप्तौ ॥ ३६ ॥ तत्र तस्यामवस्थायाम् । अनाश्र-
 यात् । धैर्यस्येति शेषः । धैर्यानालम्बनादित्यर्थः । तत्र हेतु-
 र्बाल्यं बालबुद्धिर्लघुशुद्धसत्त्वाप्रधानत्वम् । 'अनाश्रयत्वात्' इति
 पाठे आश्रयभूतस्य रामस्यापि कबन्धमुजावृतत्वादिति भावः
 ॥ ३७ ॥ ३८ ॥ निर्युक्तो निर्योजितरक्षोबलिः संस्वं किंचि-
 त्स्ववशात्मानं परिमुच्यस्व । पलायनेनेति शेषः । तस्यैव
 विवरणमुत्तरार्धम्—मां हीति । भूतबलिम् । महाभूताकाररक्षसे
 बलमित्यर्थः ॥ ३९ ॥ अधिगन्ता प्राप्ता ॥ ४० ॥ ४१ ॥ एत-
 स्मिन्नन्तरे इति । लक्ष्मणविषादनिवृत्तिफलकरामाश्वसनसमये
 इति शेषः ॥ ४२ ॥ ४३ ॥ दैवेन दैवगत्या । मम चाक्षुषौ

इमं देशमनुप्राप्तौ क्षुधार्तस्येह तिष्ठतः । सवाणचापखड्गौ च तीक्ष्णशृङ्गाविवर्षभौ ॥ ४५
 मां तूर्णमनुसंप्राप्तौ दुर्लभं जीवितं हि वाम् । तस्य तद्वचनं श्रुत्वा कवन्धस्य दुरात्मनः ॥ ४६
 उवाच लक्ष्मणं रामो मुखेन परिशुष्यता । कृच्छ्रात्कृच्छ्रतरं प्राप्य दारुणं सत्यविक्रम ॥ ४७
 व्यसनं जीवितान्ताय प्राप्तमप्राप्य तां प्रियाम् । कालस्य सुमहद्वीर्यं सर्वभूतेषु लक्ष्मण ॥ ४८
 त्वां च मां च नरव्याघ्र व्यसनैः पश्य मोहितौ । नहि भारोऽस्ति दैवस्य सर्वभूतेषु लक्ष्मण ॥ ४९
 शूराश्च बलवन्तश्च कृतास्त्राश्च रणाजिरे । कालाभिपन्नाः सीदन्ति यथा बालुकसेतवः ॥ ५०
 इति ब्रुवाणो दृढसत्यविक्रमो महायशा दाशरथिः प्रतापवान् ।
 अवेक्ष्य सौमित्रिमुदग्रविक्रमः स्थिरां तदा स्वां मतिमात्मनाकरोत् ॥ ५१

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकोनसप्ततितमः सर्गः ॥ ६९ ॥

सप्ततितमः सर्गः ।

तौ तु तत्र स्थितौ दृष्ट्वा भ्रातरौ रामलक्ष्मणौ । बाहुपाशपरिक्षिप्तौ कवन्धो वाक्यमब्रवीत् ॥ १
 तिष्ठतः किं नु मां दृष्ट्वा क्षुधार्तं क्षत्रियर्षभौ । आहारार्थं नु संदिष्टौ दैवेन हतचेतनौ ॥ २
 तच्छ्रुत्वा लक्ष्मणो वाक्यं प्राप्तकालं हितं तदा । उवाचार्तिसमापन्नो विक्रमे कृतनिश्चयः ॥ ३
 त्वां स मां च पुरा तूर्णमादत्ते राक्षसाधमः । तस्मादसिभ्यामस्याशु बाहू छिन्दावहे गुरू ॥ ४
 भीषणोऽयं महाकायो राक्षसो भुजविक्रमः । लोकं ह्यतिजितं कृत्वा ह्यावां हन्तुमिहेच्छति ॥ ५
 निश्चेष्टानां वधो राजन्कुत्सितो जगतीपतेः । क्रतुमध्योपनीतानां पशूनामिव राघव ॥ ६
 एतत्संजल्पितं श्रुत्वा तयोः क्रुद्धस्तु राक्षसः । विदार्यास्यं ततो रौद्रं तौ भक्षयितुमारभत् ॥ ७
 ततस्तौ देशकालज्ञौ खड्गाभ्यामेव राघवौ । अच्छिन्दतां सुसंहृष्टौ बाहू तस्यांसदेशयोः ॥ ८
 दक्षिणो दक्षिणं बाहुमसक्तमसिना ततः । चिच्छेद रामो वेगेन सव्यं वीरस्तु लक्ष्मणः ॥ ९
 स पपात महाबाहुदिछन्नबाहुर्महास्वनः । खं च गां च दिशश्चैव नादयज्जलदो यथा ॥ १०
 स निरुक्तौ भुजौ दृष्ट्वा शोणितौघपरिप्लुतः । दीनः पप्रच्छ तौ वीरौ कौ युवामिति दानवः ॥ ११
 इति तस्य ब्रुवाणस्य लक्ष्मणः शुभलक्षणः । शशंस तस्य काकुत्स्थं कवन्धस्य महाबलः ॥ १२
 अयमिह्वाकुदायादो रामो नाम जनैः श्रुतः । तस्यैवावरजं विद्धि भ्रातरं मां च लक्ष्मणम् ॥ १३

चक्षुर्गोचरौ ॥ ४४ ॥ एवं कार्यादिकं पृष्ट्वा तदुपेक्ष्य स्वप्रयोजनं
 संपन्नमित्याह—इमं देशमिति । इह तिष्ठतः क्षुधार्तस्य मम
 भाग्यादिमं देशमनुप्राप्तौ ॥ ४५ ॥ ततः किं तत्राह—दुर्लभ-
 मिति ॥ ४६ ॥ मुखेन परिशुष्यतोपलक्षितं लक्ष्मणमुवाच—हे
 सत्यविक्रम, कृच्छ्रात्कृच्छ्रतरं राज्यभ्रंशवनवासप्रियापहारादि
 प्राप्य स्थितयोरावयोस्तां प्रियामप्राप्यैव जीवितान्तायेदं व्यसनं
 प्राप्तम् । यदेवमतः सर्वेष्वपि भूतेषु कालस्य वीर्यं सुमहत् ।
 अनर्गलप्रचारमस्तीति शेषः ॥ ४७ ॥ ४८ ॥ कुतः, यतः—
 त्वां चेति । महाबलपराक्रमावपि व्यसनैर्दुःखैर्मोहितौ कालः
 करोतीति पश्य । उच्चार्यस्यैव प्रपन्नः—नहीति । 'नाति' इति
 पाठान्तरम् ॥ ४९ ॥ ५० ॥ उदग्रविक्रम उत्कटपराक्रमो रामः
 सौमित्रिमवेक्ष्य । दीनमिति शेषः । स्वां मतिमात्मनात्मवैभवेन
 स्थिरामकरोत् । ईषदपि विषादं न प्राप्तवानित्यर्थः । अत्र
 लक्ष्मणस्यापि लोकव्यवहारनाट्यमेवेत्यन्ये ॥ ५१ ॥ इति श्रीरा-
 माभिरामे श्रीरामाये रामायणतिलके वाल्मीकीय आदिका-
 व्येऽरण्यकाण्ड एकोनसप्ततितमः सर्गः ॥ ६९ ॥

बाहुपाशपरिक्षिप्तौ बाहुभ्यां पाशाकारेण परितो व्याप्तौ

॥ १ ॥ क्षुधार्तं मां दृष्ट्वा भीतौ नु किं तिष्ठतम् । यतो मे आहा-
 रार्थं संदिष्टौ, अतो न जीवनसंभावनेत्यर्थः ॥ २ ॥ ३ ॥ पुरा
 आदत्ते । आदास्यतीत्यर्थः ॥ ४ ॥ भुजमात्रेण विक्रमो यस्य ।
 न लायुधेनेत्यर्थः । अतिजितं सर्वथा पराजितम् ॥ ५ ॥
 अस्य बाहुच्छेद एव युक्तः, न तु प्राणवियोजनमित्याह—निश्चे-
 ष्टानामिति । शस्त्रादिभिर्विक्रमहीनानाम् । जगतीपतेः क्षत्रि-
 यस्य । क्रतुमध्यं प्राप्तानां पशूनां वध इव । स यथा स्वर्गफल-
 दोऽपि शास्त्रविहितोऽपि कुत्सितः । सांख्यपातज्जलाद्युत्तरीया-
 ऽधर्मजनकलात् । लोकदृष्ट्या च कुत्सितः । एतेन तद्वधस्यापी-
 षत्पापफलदता सूचिता । केचित्तु—'क्रतुमध्यापनीतानाम्'
 इति पाठं श्रद्धाजाल्येन कल्पयित्वा क्रतुमध्यापन्यत्र नीतानां
 वधो यथा कुत्सित इति व्याचक्षते ॥ ६ ॥ तयोरेतत्संजल्पितं
 श्रुत्वेति संबन्धः । भक्षयितुमारभत् । हस्ताभ्यामाकृष्टवानि-
 त्यर्थः ॥ ७ ॥ सुसंहृष्टौ कदलीकाण्डच्छेदेन तच्छेदेन हस्तमु-
 खलाभात् ॥ ८ ॥ दक्षिणः समर्थो दक्षिणपार्श्वस्थो वा ॥ ९ ॥
 गां भूमिम् ॥ १० ॥ कौ युवामिति पप्रच्छ । पूर्वमप्राप्तोत्तर-
 लात्पुनः प्रश्नः ॥ ११ ॥ १२ ॥ इह्वाकुदायादो दशरथ

मात्रा प्रतिहते राज्ये रामः प्रवाजितो वनम् । मया सह चरत्येष भार्यया च महद्वनम् ॥ १४
 अस्य देवप्रभावस्य वसतो विजने वने । रक्षसापहृता भार्या यामिच्छन्ताविहागतौ ॥ १५
 त्वं तु को वा किमर्थं वा कबन्धसदृशो वने । आस्येनोरसि दीप्तेन भग्नजङ्घो विचेष्टसे ॥ १६
 एवमुक्तः कबन्धस्तु लक्ष्मणेनोत्तरं वचः । उवाच वचनं प्रीतस्तदिन्द्रवचनं स्मरन् ॥ १७
 स्वागतं वां नरव्याघ्रो दिष्ट्या पश्यामि वामहम् । दिष्ट्या चेमौ निकृत्तौ मे युवाभ्यां बाहुबन्धनौ ॥ १८
 विरूपं यच्च मे रूपं प्राप्तं ह्यविनयाद्यथा । तन्मे शृणु नरव्याघ्र तत्त्वतः शंसतस्तव ॥ १९

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे सप्ततितमः सर्गः ॥ ७० ॥

एकसप्ततितमः सर्गः ।

पुरा राम महाबाहो महाबलपराक्रमम् । रूपमासीन्ममाचिन्त्यं त्रिषु लोकेषु विश्रुतम् ॥ १
 यथा सूर्यस्य सोमस्य शक्रस्य च यथा वपुः । सोऽहं रूपमिदं कृत्वा लोकवित्रासनं महत् ॥ २
 ऋषीन्वनगतान्नाम त्रासयामि ततस्ततः । ततः स्थूलशिरा नाम महर्षिः कोपितो मया ॥ ३
 स चिन्वन्विविधं वन्यं रूपेणानेन धर्षितः । तेनाहमुक्तः प्रेक्ष्यैवं घोरशापाभिधायिना ॥ ४
 एतदेवं नृशंसं ते रूपमस्तु विगर्हितम् । स मया याचितः क्रुद्धः शापस्यान्तो भवेदिति ॥ ५
 अभिशापकृतस्येति तेनेदं भाषितं वचः । यदा छित्त्वा भुजौ रामस्त्वां दहेद्विजने वने ॥ ६
 तदा त्वं प्राप्स्यसे रूपं स्वमेव विपुलं शुभम् । श्रिया विराजितं पुत्रं दनोस्त्वं विद्धि लक्ष्मण ॥ ७
 इन्द्रशापादिदं रूपं प्राप्तमेवं रणाजिरे । अहं हि तपसोऽग्रेण पितामहमतोषयम् ॥ ८
 दीर्घमायुः स मे प्रादात्ततो मां विभ्रमोऽस्पृशत् । दीर्घमायुर्मया प्राप्तं किं मां शक्रः करिष्यति ॥ ९
 इत्येवं बुद्धिमास्थाय रणे शक्रमधर्षयम् । तस्य बाहुप्रमुक्तेन वज्रेण शतपर्वणा ॥ १०
 सक्थिनी च शिरश्चैव शरीरे संप्रवेशितम् । स मया याच्यमानः सन्नानयद्यमसादनम् ॥ ११
 पितामहवचः सत्यं तदस्त्विति ममाब्रवीत् । अनाहारः कथं शक्तो भग्नसक्थिशिरोमुखः ॥ १२
 वज्रिणाभिहतः कालं सुदीर्घमपि जीवितुम् । स एवमुक्तः शक्रो मे बाहू योजनमायतौ ॥ १३
 तदा चास्यं च मे कुक्षौ तीक्ष्णदंष्ट्रमकल्पयत् । सोऽहं भुजाभ्यां दीर्घाभ्यां संक्षिप्यास्मिन्वनेचरान् ॥ १४
 सिंहद्वीपिमृगव्याघ्रान्भक्षयामि समन्ततः । स तु मामब्रवीदिन्द्रो यदा रामः सलक्ष्मणः ॥ १५
 छेत्यते समरे बाहू तदा स्वर्गं गमिष्यसि । अनेन वपुषा तात वनेऽस्मिन् राजसत्तम ॥ १६
 यद्यत्पश्यामि सर्वस्य ग्रहणं साधु रोचये । अवश्यं ग्रहणं रामो मन्येऽहं समुपैष्यति ॥ १७

पुत्रः ॥ १३ ॥ १४ ॥ यामिच्छन्तौ यामन्वेषयन्तौ ॥ १५ ॥
 विचेष्टसे । चेष्टमानस्तिष्ठसीत्यर्थः ॥ १६ ॥ प्रीतः शापमोक्ष-
 कालप्रत्यभिज्ञानात् । तदिन्द्रवचनं वक्ष्यमाणम् ॥ १७ ॥
 बाहोर्बन्धनं ययोरसदेशयोस्तौ बाहुबन्धनावसदेशौ ॥ १८ ॥
 यथाऽविनयाद्याहशाविनयात्प्राप्तं तच्छृण्वित्यन्वयः ॥ १९ ॥
 इति श्रीरामाभिरामे श्रीरामाये रामायणतिलके वाल्मीकीय
 आदिकाव्येऽरण्यकाण्डे सप्ततितमः सर्गः ॥ ७० ॥

अचिन्त्यमचिन्त्यवैभवम् ॥ १ ॥ तदेवाह—यथेति । इदं
 रूपं रक्षोरूपं वैभवेन कृत्वा ॥ २ ॥ ऋषीन्वासयामीत्यन्वयः
 ॥ ३ ॥ एवमुक्तः ॥ ४ ॥ एवंशब्दार्थः—एतदेवेति । एतदेव
 रूपं नृशंसं क्रूरं विगर्हितं चारिलस्यवदत् ॥ ५ ॥ अभिशाप-
 कृतस्य मत्कर्तृकत्वप्रधर्षणे लया कृतस्यास्य शापस्यान्तो
 भवत्विति याचितः । तेनैवं याचितेन । तद्वच आह—यथेति ।
 तदा स्वं विपुलमुत्तमं श्रिया विराजितं रूपं प्राप्स्यस इति
 तेन भाषितमिति संबन्धः । एवंवृत्तं मां दनोः पुत्रं विद्धीत्य-

न्वयः । 'श्रिया विराजितं पुत्रं दनुं त्वं विद्धि लक्ष्मण' इति
 पाठान्तरम् । तदा श्रियाः श्रीनाम्नो दानवस्य पुत्रं दनुमान-
 मित्यर्थः ॥ ६ ॥ ७ ॥ ननु कुत्सितरूपत्वे शापेऽपि कथं
 कबन्धरूपताप्राप्तिस्तत्राह—इन्द्रेति । तच्छापवीजमाह—
 अहमिति । ऋषिशापतो घोररूपप्राप्त्यनन्तरमुप्रेणं तपसा
 पितामहमतोषयम् । सुकुलारातीन्द्रादिभयेनेति शेषः ॥ ८ ॥
 विभ्रमो गर्वः । तमेवाह—दीर्घमिति ॥ ९ ॥ शतपर्वणा
 शतधारेण ॥ १० ॥ सक्थिनी नाभ्यधोभागोपलक्षणम् ।
 शरीरे शरीरमध्यस्थ उदरभागे । एवंभूतेनोर्ध्वाधरव्यवहार-
 रहितेन मया मरणं याच्यमानोऽपि तत्राकरोत् ॥ ११ ॥
 किमिति नाकरोत्तत्राह—पितामहेति । तद्वचो दीर्घायुर्दानरू-
 पम् ॥ १२ ॥ वज्रिणा लयाभिहतो जीवितुं कथं शक्त इत्य-
 न्वयः । एवमुक्तः । अनाहारस्याक्रियस्य कथं जीवनमित्युक्तः
 ॥ १३ ॥ वनेचरान्वने संचारवतः ॥ १४ ॥ १५ ॥ १६ ॥
 सर्वस्य ग्रहणं साधु रोचये । न किञ्चिदप्यभक्ष्यमुप्यज्जना-

इमां बुद्धिं पुरस्कृत्य देहत्यासकृतश्रमः । स त्वं रामोऽसि भद्रं ते नाहमन्येन राघव ॥	१८
शक्यो हन्तुं यथा तत्त्वमेवमुक्तं महर्षिणा । अहं हि मत्तिसाचिव्यं करिष्यामि नरर्षभ ॥	१९
मित्रं चैवोपदेक्ष्यामि युवाभ्यां संस्कृतोऽग्निना । एवमुक्तस्तु धर्मात्मा दनुना तेन राघवः ॥	२०
इदं जगाद् वचनं लक्ष्मणस्य च पश्यतः । रावणेन हृता भार्या सीता मम यशस्विनी ॥	२१
निष्क्रान्तस्य जनस्थानात्सह भ्रात्रा यथासुखम् । नाममात्रं तु जानामि न रूपं तस्य रक्षसः ॥	२२
निवासं वा प्रभावं वा वयं तस्य न विद्महे । शोकार्तानामनाथानामेवं विपरिधावताम् ॥	२३
कारुण्यं सदृशं कर्तुमुपकारेण वर्तताम् । काष्ठान्यानीय भग्नानि काले शुष्काणि कुञ्जैः ॥	२४
धक्ष्यामस्त्वां वयं वीर श्वघ्ने महति कल्पिते । स त्वं सीतां समाचक्ष्व येन वा यत्र वा हतः ॥	२५
कुरु कल्याणमत्यर्थं यदि जानासि तत्त्वतः । एवमुक्तस्तु रामेण वाक्यं दनुरनुत्तमम् ॥	२६
प्रोवाच कुशलो वक्ता वक्तारमपि राघवम् । दिव्यमस्ति न मे ज्ञानं नाभिजानामि मैथिलीम् ॥	२७
यस्तां वक्ष्यति तं वक्ष्ये दग्धः स्वं रूपमास्थितः । योऽभिजानाति तद्रक्षस्तद्वक्ष्ये राम तत्परम् ॥	२८
अदग्धस्य हि विज्ञातुं शक्तिरस्ति न मे प्रभो । राक्षसं तु महावीर्यं सीता येन हृता तव ॥	२९
विज्ञानं हि महद्भ्रष्टं शापदोषेण राघव । स्वकृतेन मया प्राप्तं रूपं लोकविगर्हितम् ॥	३०
किंतु यावन्न यात्यस्तं सविता श्रान्तवाहनः । तावन्मामवटे क्षिप्त्वा दह राम यथाविधि ॥	३१
दग्धस्त्वयाहमवटे न्यायेन रघुनन्दन । वक्ष्यामि तं महावीर यस्तं वेत्स्यति राक्षसम् ॥	३२
तेन सख्यं च कर्तव्यं न्याय्यवृत्तेन राघव । कल्पयिष्यति ते वीर साहाय्यं लघुविक्रम ॥	३३
नहि तस्यास्त्यविज्ञातं त्रिषु लोकेषु राघव । सर्वान्परिवृतो लोकान्पुरा वै कारणान्तरे ॥	३४

इत्यार्षे श्रीमद्रामायणे वाल्मीकीय आदिकाव्येऽरण्यकाण्ड एकसप्ततितमः सर्गः ॥ ७१ ॥

द्विसप्ततितमः सर्गः ।

एवमुक्तौ तु तौ वीरौ कबन्धेन नरेश्वरौ । गिरिप्रदरमासाद्य पावकं विससर्जतुः ॥	१
लक्ष्मणस्तु महोल्काभिर्ज्वलिताभिः समन्ततः । चितामादीपयामास सा प्रजज्वाल सर्वतः ॥	२
तच्छरीरं कबन्धस्य घृतपिण्डोपमं महत् । मेदसा पच्यमानस्य मन्दं दहत पावकः ॥	३
स विधूय चितामाशु विधूमोऽग्निरिवोत्थितः । अरजे वाससी विभ्रन्माल्यं दिव्यं महाबलः ॥	४
ततश्चिताया वेगेन भास्वरो विरजाम्बरः । उत्पपाताशु संहृष्टः सर्वप्रत्यङ्गभूषणः ॥	५
विमाने भास्वरे तिष्ठन्हंसयुके यशस्करे । प्रभया च महातेजा दिशो दश विराजयन् ॥	६

मीत्यर्थः । ऋषेरिन्द्रस्य च वाक्यविश्वासादवश्यं रामो मम हस्ते ग्रहणमेष्यतीति मन्ये मन्यमानस्तिष्ठामि ॥ १७ ॥ मम देहत्यासे देहत्यागे कृतश्रमः कृतयत्नो रामो मम हस्ते ग्रहणमेष्यतीतीमां बुद्धिं पुरस्कृत्य सर्वस्य ग्रहणं साधु रोचये अयमेव रामो भवेदिति बुद्ध्या किमपि न त्यजामीत्याशयः ॥ १८ ॥ सर्वथा दाहोत्तरं तव बुद्धिं मित्रं चोपदेक्ष्यामि ॥ १९ ॥ दनुना दनुनाम्ना ॥ २० ॥ वहिसंस्कारं करिष्यामि मम साहाय्यं कुर्वित्याशयेनाह—इदमिति ॥ २१ ॥ यथासुखं हृतेत्यन्वयः । नाममात्रम् । आप्तस्य जटायोर्वाक्यादिति भावः ॥ २२ ॥ २३ ॥ उपकारेण परोपकारेण वर्ततामस्माकं सदृशमुचितं कारुण्यं सीताहर्तृदेशादिकथनरूपमुपकारं कर्तुमर्हसि । दाहविषये त्वया चिन्ता न कार्येत्याह—काष्ठानीति । ॥ २४ ॥ कल्पिते इहैव कृते । येन कर्त्रा । यत्र देशे ॥ २५ ॥ कल्याणं तत्त्वख्यानरूपम् । दाह एव मे दिव्यज्ञानसाधनं

तत्कुरु । ततः परं सर्वं वक्ष्यामीत्याह—एवमिति ॥ २६ ॥ कुशलो वक्ता वक्तृताचानुर्यवान् । वक्तारं प्रशस्तवक्तारम् ॥ २७ ॥ यस्ताम् । सखेति शेषः । तत्परं दाहात्परम् ॥ २८ ॥ २९ ॥ विज्ञानमतीन्द्रियविषयम् । स्वकृतेनानुचितकर्मणा ॥ ३० ॥ ३१ ॥ ३२ ॥ तेन यो राक्षसं ज्ञास्यति तेन । न्याय्यवृत्तेन नीतिमच्चरित्रेण ॥ ३३ ॥ कारणान्तरे कस्मिंश्चिन्मिसे जाते सतीत्यर्थः ॥ ३४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्ड एकसप्ततितमः सर्गः ॥ ७१ ॥

प्रदरं गर्तमासाद्य कबन्धं प्रापय्य सर्वतः काष्ठानि दत्त्वा तत्राग्निं ददतुः ॥ १ ॥ २ ॥ मेदसा । पूर्णस्येति शेषः । मेदःपूर्णत्वान्मन्ददाहः । दहतादहत ॥ ३ ॥ अरजे निर्मले ॥ ४ ॥ चिताया उत्पपात । भास्वरः कान्तमान् । सर्वेषु प्रत्यङ्गेषु करचरणादिषु भूषणानि यस्य ॥ ५ ॥ हंसयुके राम-

सोऽन्तरिक्षगतो वाक्यं कबन्धो राममब्रवीत् । शृणु राघव तत्त्वेन यथा सीतामवाप्स्यसि ॥ ७
 राम षड्युक्तयो लोके याभिः सर्वं विमृश्यते । परिमृष्टो दशान्तेन दशाभागेन सेव्यते ॥ ८
 दशाभागगतो हीनस्त्वं हि राम सलक्ष्मणः । यत्कृते व्यसनं प्राप्तं त्वया दारप्रधर्षणम् ॥ ९
 तदवश्यं त्वया कार्यः स सुहृत्सुहृदां वर । अकृत्वा नहि ते सिद्धिमहं पश्यामि चिन्तयन् ॥ १०
 श्रूयतां राम वक्ष्यामि सुग्रीवो नाम वानरः । भ्रात्रा निरस्तः क्रुद्धेन वालिना शक्रसूनुना ॥ ११
 ऋष्यमूके गिरिवरे पम्पापर्यन्तशोभिते । निवसत्यात्मवान्वीरश्चतुर्भिः सह वानरैः ॥ १२
 वानरैन्द्रो महावीर्यस्तेजोवानमितप्रभः । सत्यसंधो विनीतश्च धृतिमान्मतिमान्महान् ॥ १३
 दक्षः प्रगल्भो द्युतिमान्महाबलपराक्रमः । भ्रात्रा विवासितो वीर राज्यहेतोर्महात्मना ॥ १४
 स ते सहायो मित्रं च सीतायाः परिमार्गणे । भविष्यति हि ते राम मा च शोके मनः कृथाः ॥ १५
 भवितव्यं हि यच्चापि न तच्छक्यमिहान्यथा । कर्तुमिष्ट्वाकुशार्दूल कालो हि दुरतिक्रमः ॥ १६
 गच्छ शीघ्रमितो वीर सुग्रीवं तं महाबलम् । वयस्यं तं कुरु क्षिप्रमितो गत्वाद्य राघव ॥ १७
 अद्रोहाय समागम्य दीप्यमाने विभावसौ । न च ते सोऽवमन्तव्यः सुग्रीवो वानराधिपः ॥ १८
 कृतज्ञः कामरूपी च सहायार्थी च वीर्यवान् । शक्तौ ह्यद्य युवां कर्तुं कार्यं तस्य चिकीर्षितम् ॥ १९
 कृतार्थो वाकृतार्थो वा तव कृत्यं करिष्यति । स ऋक्षरजसः पुत्रः पम्पामटति शङ्कितः ॥ २०
 भास्करस्यौरसः पुत्रो वालिना कृतकिल्बिषः । संनिधायायुधं क्षिप्रमृष्यमूकालयं कपिम् ॥ २१
 कुरु राघव सत्येन वयस्यं वनचारिणम् । स हि स्थानानि कात्स्न्येन सर्वाणि कपिकुञ्जरः ॥ २२
 नरमांसाशिनां लोके नैपुण्यादधिगच्छति । न तस्याविदितं लोके किञ्चिदस्ति हि राघव ॥ २३
 यावत्सूर्यः प्रतपति सहस्रांशुः परंतप । स नदीर्विपुलाञ्छौलाङ्गिरिदुर्गाणि कंदरान् ॥ २४
 अन्विष्य वानरैः सार्धं पत्नीं तेऽधिगमिष्यति । वानरांश्च महाकायान्प्रेषयिष्यति राघव ॥ २५
 दिशो विचेतुं तां सीतां त्वद्वियोगेन शोचतीम् । अन्वेष्यति वरारोहां मैथिलीं रावणालये ॥ २६

कृतसंस्कारप्रभावेण पूर्वतपःप्रभावेण चैवंभूतं विमानं प्राप्तः ॥ ६ ॥ तत्त्वेन । परमार्थत उच्यमानमिति शेषः ॥ ७ ॥
 अथ प्रतिज्ञातमुपायमाह—राम षडिति । षड्युक्तयः संधि-
 विग्रहयानासनद्वैधीभावसमाश्रयाख्या लोके सन्ति । याभिर्यु-
 क्तिभिः सर्वं वस्तुजातं राज्ञा विमृश्यते विमृश्य प्राप्यते । तत्र
 दशान्तेन दुर्दशापरिपाककालेन यः परिमृष्टः स दशाभागेन
 दशाभागं दुर्दशापरिपाकावस्थां प्राप्तेन सेव्यत इति नीतिः ।
 तस्मात्त्वयान्त्य उपायः समाश्रयः कार्य इत्यर्थः । 'परिमृष्टः'
 इति पाठे दशान्तेन दुर्दशापरिपाककालेनार्थाङ्गशित इत्यर्थः
 ॥ ८ ॥ नन्वहं दशाभागं प्राप्त इति कथं लया निर्णीतं
 तत्राह—दशाभागगत इति । यतस्त्वं सलक्ष्मण एव हीनः ।
 राज्यादिनेत्यर्थः । यत्कृते यद्दशाभागनिमित्तं लया दारप्रधर्षणं
 प्राप्तं तेन त्वं ज्ञायते दुर्दशाभोगकालं प्राप्त इति ॥ ९ ॥
 यदेवमतस्त्वया स सुहृद्दशाभागप्राप्तः सुहृत्कार्यः । तत्कारणा-
 वश्यकत्वे हेतुमाह—अकृत्वेति ॥ १० ॥ तादृशः सुहृत्क
 इत्यत आह—श्रूयतामिति ॥ ११ ॥ पम्पापर्यन्तेन पम्पा-
 प्रदेशेन शोभिते । चतुर्भिः । मन्त्रिभिरिति शेषः ॥ १२ ॥
 तेजोवान्प्रतापी । अमितप्रभोऽपरिच्छिन्नकान्तिः ॥ १३ ॥ द्युति-
 मान् । तद्गुणानां वास्तवबोधनायोक्त्यापि कस्यचित्पुनः
 कथनम् ॥ १४ ॥ हे राम, ते भविष्यति । हिनिष्ये ॥ १५ ॥

यद्विवितव्यं राज्यभ्रंशदारापहारादियुःखं तदन्यथा कर्तुं केनापि
 न शक्यमिति । अतः शोके मनो मा कृथा इति शेषः । ते
 इत्यादीनां पुनरुक्तिस्तु रामदुःखेन तस्यापि दुःखितचित्तत्वात्
 दोषाय ॥ १६ ॥ तं गच्छतं वयस्यं कुर्वित्यन्वयः ॥ १७ ॥
 परस्परं द्रोहपरिहारायाभिसाक्षिकं सख्यं कार्यमित्याह—
 अद्रोहायेति ॥ १८ ॥ तस्य तिर्यक्त्वात्तदेवमितिः कुतो न
 कार्येत्यत्र हेतुमाह—कृतज्ञ इति । ननु स किमर्थं मया सह
 मैत्रीं कुर्यादत आह—सहायार्थेति । नन्वावाभ्यामशक्ताभ्यां
 कस्तस्य सहायार्थं इत्यत आह—शक्तौ हीति । तस्य चिकी-
 र्षितं कार्यं कर्तुं युवां शक्तावित्यन्वयः ॥ १९ ॥ ननु तस्य
 तिरश्चोऽस्मत्साहाय्ये का शक्तिस्तत्राह—कृतार्थे इति । स
 कृतार्थस्त्वया कृतप्रयोजनः करिष्यमाणप्रयोजनोऽपि तव कार्यं
 सीतान्वेषणादिरूपं स करिष्यत्येव । तथासामर्थ्यं प्रयोजकं
 तस्य कुलीनत्वमाह—स ऋक्षेति । पुत्रः । क्षेत्रज्ञ इत्यर्थः
 ॥ २० ॥ तदेवाह—भास्करस्यौरस इति । कृतकिल्बिषः कृत-
 वैरः, अत एव वालिनः शङ्कितोऽटति । तमभिसंनिधावायुधं
 संनिधाय संस्थाप्य तेन सत्येन च तं कपिं वयस्यं कुरु । हि
 यतः स रक्षसां स्थानानि सर्वाणि जानाति ॥ २१ ॥ २२
 ॥ २३ ॥ २४ ॥ अधिगमिष्यति ज्ञास्यति ॥ २५ ॥ रावणालये
 शोचन्तीमिति संबन्धः । अनेन ज्ञायते सर्वदिक्षु रावणालयाः
 सन्ति । तत्र किदिक्स्वरवणालये इति ज्ञातुं सर्वदिग्विचय

स मेरुशृङ्गाग्रगतामनिन्दितां प्रविश्य पातालतलेऽपि वाश्रिताम् ।

प्लवङ्गमानामृषभस्तव प्रियां निहत्य रक्षांसि पुनः प्रदास्यति ॥

२७

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे द्विसप्ततितमः सर्गः ॥ ७३ ॥

त्रिसप्ततितमः सर्गः ।

दर्शयित्वा तु रामाय सीतायाः परिमार्गणे । नाक्यमन्वर्थमर्थद्वयः कवन्धः पुनरब्रवीत् ॥ १
 पथं राम शिवः पन्था यत्रैते पुष्पिता हुमाः । प्रतीचीं दिशमाश्रित्य प्रकाशन्ते मनोरमाः ॥ २
 जम्बूप्रियालपनसा न्यग्रोधप्लक्षतिन्दुकाः । अभ्वत्याः कर्णिकाराश्च चूताश्चान्ये च पादपाः ॥ ३
 धन्वना नागवृक्षाश्च तिलका नक्तमालकाः । नीलाशोकाः कदम्बाश्च करवीराश्च पुष्पिताः ॥ ४
 अग्निमुख्या अशोकाश्च सुरक्ताः पारिभद्रकाः । तानारुह्याथवा भूमौ पातयित्वा स तान्वलात् ॥ ५
 फलान्यमृतकल्पानि भक्षयित्वा गमिष्यथ । तदतिक्रम्य काकुत्स्थ वनं पुष्पितपादपम् ॥ ६
 नन्दनप्रतिमं त्वन्यत्कुरवस्तूत्तरा इव । सर्वकालफला यत्र पादपा मधुरस्रवाः ॥ ७
 सर्वे च ऋतवस्तत्र वने चैत्ररथे यथा । फलभारनतास्तत्र महाविटपधारिणः ॥ ८
 शोभन्ते सर्वतस्तत्र मेघपर्वतसंनिभाः । तानारुह्याथवा भूमौ पातयित्वाथवा सुखम् ॥ ९
 फलान्यमृतकल्पानि लक्ष्मणस्ते प्रदास्यति । चङ्क्रमन्तौ वराङ्गशैलाङ्गशैलाच्छैलं वनाद्वनम् ॥ १०
 ततः पुष्करिणीं वीरौ पम्पां नाम गमिष्यथ । अशर्करामविभ्रंशां समतीर्थामशैवलाम् ॥ ११
 राम संजातवालुकां कमलोत्पलशोभिताम् । तत्र हंसाः प्लवाः क्रौञ्चाः कुरराश्चैव राघव ॥ १२
 वह्निगुस्त्राणि कूजन्ति पम्पासलिलगोचराः । नोद्विजन्ते नरान्दृष्ट्वा वधस्याकोविदाः पुरा ॥ १३
 धृतपिण्डोपमान्स्थूलांस्तान्द्विजान्भक्षयिष्यथ । रोहितांश्चक्रतुण्डांश्च नलमीनांश्च राघव ॥ १४
 पम्पायामिषुभिर्मत्स्यांस्तत्र राम वरान्हतान् । निस्त्वक्पक्षानयस्तप्तानकृशानेककण्टकान् ॥ १५
 तव भक्त्या समायुक्तो लक्ष्मणः संप्रदास्यति । भृशं तान्खादतो मत्स्यान्पम्पायाः पुष्पसंचये ॥ १६
 पद्मगन्धि शिवं वारि सुखशीतमनामयम् । उद्धृत्य स तदा क्लिष्टं रूप्यस्फटिकसंनिभम् ॥ १७
 अथ पुष्करपर्णेन लक्ष्मणः पाययिष्यति । स्थूलान्गिरिगुहाशय्यान्वानरान्वनचारिणः ॥ १८
 सायाहे विचरन्राम दर्शयिष्यति लक्ष्मणः । अपां लोभादुपावृत्तान्वृषभानिव नर्दतः ॥ १९
 स्थूलान्पीतांश्च पम्पायां द्रक्ष्यसि त्वं नरोत्तम । सायाहे विचरन्राम विटपी माल्यधारिणः ॥ २०
 शिवोदकं च पम्पायां दृष्ट्वा शोकं बिहास्यसि । सुमनोभिश्चितास्तत्र तिलका नक्तमालकाः ॥ २१
 उत्पलानि च फुल्लानि पङ्कजानि च राघव । न तानि कश्चिन्माद्यानि तत्रारोपयिता नरः ॥ २२
 न च वै ग्लानतां यान्ति न च शीर्यन्ति राघव । मतङ्गशिष्यास्तत्रासन्नृपयः सुसमाहिताः ॥ २३

नम् ॥ २६ ॥ अनिन्दितां निर्मलाम् । अनेन सीतायाः शुद्धत्वं ज्ञापितम् ॥ २७ ॥ इति श्रीरामाभिरामे श्रीरामीये रामा-
 चणितिलके वाल्मीकीय आदिकाव्येऽरण्यकाण्डे द्विसप्ततितमः
 सर्गः ॥ ७३ ॥

परिमार्गणे उपायं दर्शयित्वा पुनर्वाक्यमब्रवीत् ॥ १ ॥ यत्र
 प्रकाशन्ते तत्र गन्तुमेष शिवोऽदुष्टः पन्थाः ॥ २ ॥ एते के
 तत्राह—जम्बू इत्यादि ॥ ३ ॥ धन्वना धवाः । नागवृक्षो
 नागकेसरः ॥ ४ ॥ अग्निमुख्योऽपुष्करः । रक्ता रक्तचन्दनाः ।
 पारिभद्रको मन्दारः । बलातान्त्रक्षान्भूमौ पातयित्वा शाखां
 भ्रूला भूमिपर्यन्तं संनाम्य ॥ ५ ॥ ६ ॥ अन्यद्भूमिष्येति शेषः ।
 उत्तरकुसुमम् ॥ ७ ॥ विटपाः शाखाः ॥ ८ ॥ ९ ॥ चङ्क्रमन्तौ
 चङ्क्रम्यमाणौ ॥ १० ॥ तीर्थमवतारमार्गः । अविभ्रंशां शैवला-
 संबन्धेन पादभ्रंशाहेतुम् ॥ ११ ॥ संजातवालुकासिति दीर्घ

आर्षेः । प्लवा मण्डकाः ॥ १२ ॥ वधस्याकोविदा वधमजानानाः
 ॥ १३ ॥ द्विजान्पक्षिणः । रोहिता मत्स्यविशेषाः । चक्रतुण्डा
 नलमीनाश्च त एव ॥ १४ ॥ अयस्तप्तान्मृगान् पकान् । अ-
 कृशा अनेके च कण्टका येषां विद्यन्ते तान् ॥ १५ ॥ पुष्पसंचये
 पद्मादिपुष्पसमूहे वर्तमानम् ॥ १६ ॥ अत एव पद्मगन्धिः । अ-
 क्लिष्टं मलादिकमलहीनम् ॥ १७ ॥ पुष्करपर्णेन पद्मपर्णेनो-
 दृत्य मत्स्यान्खादतस्ते जलं पाययिष्यतीति संबन्धः । गिरि-
 गुहासु शय्यासनं येषां तान् ॥ १८ ॥ १९ ॥ पीताञ्जलपानं
 कृतवतः । विटपी विटपिनः । आपमेकत्वं प्रथमान्तलम् ।
 माल्यधारिणः पुष्पवतस्तान्दृष्ट्वा शीतोदकं च दृष्ट्वा शोकं
 हास्यसि ॥ २० ॥ अन्यान्यपि शोकहन्तृणि दर्शनीयान्याह—
 सुमनोमिरिति ॥ २१ ॥ आरोपयिता गृहीता धारयिता ।
 महावनलान्मनुष्यसंचाराभावेनेत्यर्थः ॥ २२ ॥ अम्लानाशीर्णत्वे

तेषां भाराभितप्तानां वन्यमाहरता गुरोः । ये प्रपेतुर्महीं तूर्णं शरीरात्स्वेदविन्दवः ॥	२४
तानि माल्यानि जातानि मुनीनां तपसा तदा । स्वेदविन्दुसमुत्थानि न विनश्यन्ति राघव ॥	२५
तेषां गतानामद्यापि दृश्यते परिचारिणी । श्रमणी शवरी नाम काकुत्स्थ चिरजीविनी ॥	२६
त्वां तु धर्मे स्थिता नित्यं सर्वभूतनमस्कृतम् । दृष्ट्वा देवोपमं राम स्वर्गलोकं गमिष्यति ॥	२७
ततस्तद्राम पम्पायास्तीरमाश्रित्य पश्चिमम् । आश्रमस्थानमतुलं गुह्यं काकुत्स्थ पश्यसि ॥	२८
न तत्राक्रमितुं नागाः शक्नुवन्ति तदाश्रमे । ऋषेस्तस्य मतङ्गस्य विधानात्तच्च काननम् ॥	२९
मतङ्गवनमित्येव विश्रुतं रघुनन्दन । तस्मिन्नन्दनसंकाशे देवारण्योपमे वने ॥	३०
नानाविहगसंकीर्णं रंश्यसे राम निर्वृतः । ऋष्यमूकस्तु पम्पायाः पुरस्तात्पुष्पितद्रुमः ॥	३१
सुदुःखारोहणश्चैव शिशुनागाभिरक्षितः । उदारो ब्रह्मणा चैव पूर्वकालेऽभिनिर्मितः ॥	३२
शयानः पुरुषो राम तस्य शैलस्य मूर्धनि । यः स्वप्ने लभते वित्तं तत्प्रबुद्धोऽधिगच्छति ॥	३३
यस्त्वेन विपमाचारः पापकर्माधिरोहति । तत्रैव प्रहरन्त्येनं सुप्तमादाय राक्षसाः ॥	३४
ततोऽपि शिशुनागानामाक्रन्दः श्रूयते महान् । कीडतां राम पम्पायां मतङ्गाश्रमवासिनाम् ॥	३५
सक्ता रुधिरधाराभिः संहत्य परमद्विषाः । प्रचरन्ति पृथक्कीर्णा मेघवर्णास्तरस्विनः ॥	३६
ते तत्र पीत्वा पानीयं विमलं चारु शोभनम् । अत्यन्तसुखसंस्पर्शं सर्वगन्धसमन्वितम् ॥	३७
निवृत्ताः संविगाहन्ते वनानि वनगोचराः । ऋक्षाश्च द्वीपिनश्चैव नीलकोमलकप्रभान् ॥	३८
रुरुनपेतानजयान्दृष्ट्वा शोकं प्रहास्यसि । राम तस्य तु शैलस्य महती शोभते गुहा ॥	३९
शिलापिधाना काकुत्स्थ दुःखं चास्याः प्रवेशनम् । तस्या गुहायाः प्राग्द्वारे महावशीतोदको ह्रदः ४०	
बहुमूलफलो रम्यो नानानगसमाकुलः । तस्यां वसति धर्मात्मा सुग्रीवः सह वानरैः ॥	४१
कदाचिच्छिखरे तस्य पर्वतस्यापि तिष्ठति । कबन्धस्त्वनुशास्यैवं तावुभौ रामलक्ष्मणौ ॥	४२
सग्वी भास्करवर्णाभः खे व्यरोचत वीर्यवान् । तं तु खस्यं महाभागं तावुभौ रामलक्ष्मणौ ॥	४३
प्रस्थितौ त्वं व्रजस्वेति वाक्यमूचतुरन्तिके । गम्यतां कार्यसिद्ध्यर्थमिति तावब्रवीत्स च ॥	४४
सुग्रीतौ तावनुज्ञाप्य कबन्धः प्रस्थितस्तदा ॥	४५

स तत्कबन्धः प्रतिपद्य रूपं वृतः श्रिया भास्वरसर्वदेहः ।

निदर्शयन्राममवेक्ष्य खस्यः सख्यं कुरुष्वेति तदाभ्युवाच ॥

४६

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे त्रिसप्ततितमः सर्गः ॥ ७३ ॥

हेतुः—मतङ्गस्यादि ॥ २३ ॥ भारेण तप्तानां गुर्वर्थे आह्वय-
माणवन्यभारेण श्रान्तानाम् ॥ २४ ॥ तानि माल्यानीति विधे-
यापेक्षं क्लीबत्वम् ॥ २५ ॥ शवरी नाम शवरीत्याख्या । श्रमणी
तापसी ॥ २६ ॥ त्वां दृष्ट्वा स्वर्गलोकं गमिष्यति । पूर्वार्जित-
पसस्त्वदर्शनस्य च माहात्म्यात्स्वर्गलोकोऽत्र ब्रह्मलोक इति
वदन्ति । 'देवलोकम्' इति पाठेऽपि स एवार्थः ॥ २७ ॥
तदाश्रमस्थानं शवरीवासरूपं मतङ्गाश्रमस्थानम् । गुह्यमाश्रमेण
गुह्यम् ॥ २८ ॥ नागा गजाः । तत्र तदाश्रमे । तस्मिन्मतङ्गाश्रमे-
इत्यर्थः । यद्यपि तत्र विविधा नागाः सन्ति, तथापि मतङ्गस्य
विधानात्प्रभावात्तदेकदेशमतङ्गाश्रमे न संचार इत्यर्थः ॥ २९ ॥
ततस्तच्च वनं मतङ्गवनमित्येव विश्रुतम् । देवारण्यं नन्दनादि
तत्सदृशम् ॥ ३० ॥ पम्पायाः । पम्पातीरवर्तिमतङ्गाश्रमादि-
त्यर्थः ॥ ३१ ॥ सुदुःखारोहणोऽत्युच्यतात् । हेत्वन्तरमप्या-
ह—विशुभिर्नागैः सर्पैरभिरक्षितः । उदारो दाता । ब्रह्मणा
पूर्वकाले सृष्टिकाले निर्मितो विद्योदार्यतपःप्राधान्येन नि-
र्मितः ॥ ३२ ॥ औदार्यमेव दर्शयति—शयान इति ॥ ३३ ॥

अन्यमप्यतिशयमाह—य इति । तत्रैव पर्वतमूर्ध्वेव ॥ ३४ ॥
शिशुनागानां बालगजानाम् ॥ ३५ ॥ रुधिरधाराभिरिषद्वक्त्र-
मदधाराभिः सक्ताः संबद्धाः संहत्य संभूय संचरन्ति पृथ-
क्कीर्णाश्चरन्ति ॥ ३६ ॥ ३७ ॥ नीलमणिवत्कोमलकान्तीन्
॥ ३८ ॥ अपेतान्मनुष्यं दृष्ट्वा पलायितान् । अजयान्प्राणिजय-
हीनान् । अनेनाकूरता । अथासाधारणं चिह्नमाह—रामेति
॥ ३९ ॥ शिलापिधानेति गुह्यानामेति तीर्थः । विशेषणमित्यन्ये
॥ ४० ॥ तस्यां गुहायाम् ॥ ४१ ॥ कदाचित्पर्वतस्य शिखरेऽपि
तिष्ठति । अपिधानश्च ॥ ४२ ॥ ४३ ॥ प्रस्थितावावां सुग्रीव-
समीपं प्रस्थितौ । त्वं व्रजस्व । पुण्यलोकमिति शेषः । अन्तिके
समीपे वर्तमानं देवभूतं तावूचतुः । स ताभ्यां कृतावुमतिकः
कबन्धः ॥ ४४ ॥ ४५ ॥ उक्तार्योपसंहारः—स तदिति ।
निदर्शयन् । मार्गादिकमिति शेषः । किञ्चिद्दूरं गत्वा पुनः राम-
मवेक्ष्य सख्यं कुरुष्वेत्युवाच ॥ ४६ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्येऽरण्य-
काण्डे त्रिसप्ततितमः सर्गः ॥ ७३ ॥

चतुःसप्ततितमः सर्गः ।

तौ कवन्धेन तं मार्गं पम्पाया दर्शितं वने । आतस्थतुर्दिशं गृह्य प्रतीचीं नृवरात्मजौ ॥	१
तौ शैलेष्वाचितानेकान्क्षौद्रपुष्पफलद्रुमान् । वीक्षन्तौ जग्मतुर्द्रष्टुं सुग्रीवं रामलक्ष्मणौ ॥	२
कृत्वा तु शैलपृष्ठे तु तौ वासं रघुनन्दनौ । पम्पायाः पश्चिमं तीरं राघवाबुपतस्थतुः ॥	३
तौ पुष्करिण्याः पम्पायास्तीरमासाद्य पश्चिमम् । अपश्यतां ततस्तत्र शबर्या रम्यमाश्रमम् ॥	४
तौ तमाश्रममासाद्य द्रुमैर्बहुभिरावृतम् । सुरम्यमभिवीक्षन्तौ शबरीमभ्युपेतुः ॥	५
तौ दृष्ट्वा तु तदा सिद्धा समुत्थाय कृताञ्जलिः । पादौ जग्राह रामस्य लक्ष्मणस्य च धीमतः ॥	६
पाद्यमाचमनीयं च सर्वं प्रादाद्यथाविधि । तामुवाच ततो रामः श्रमणीं धर्मसंस्थिताम् ॥	७
कच्चित्ते निर्जिता विघ्नाः कच्चित्ते वर्धते तपः । कच्चित्ते नियतः कोप आहारश्च तपोधने ॥	८
कच्चित्ते नियमाः प्राप्ताः कच्चित्ते मनसः सुखम् । कच्चित्ते गुरुशुश्रूषा सफला चारुभाषिणि ॥	९
रामेण तापसी पृष्टा सा सिद्धा सिद्धसंमता । शशंस शबरी वृद्धा रामाय प्रत्यवस्थिता ॥	१०
अद्य प्राप्ता तपःसिद्धिस्तव संदर्शनान्मया । अद्य मे सफलं जन्म गुरुवश्च सुपूजिताः ॥	११
अद्य मे सफलं तप्तं स्वर्गश्चैव भविष्यति । त्वयि देववरे राम पूजिते पुरुषर्षभ ॥	१२
तवाहं चक्षुषा सौम्य पूता सौम्येन मानद । गमिष्याम्यक्षयांल्लोकांस्त्वत्प्रसादादरिदम् ॥	१३
चित्रकूटं त्वयि प्राप्ते विमानैरतुलप्रभैः । इतस्ते दिवमारुढा यानहं पर्यचारिषम् ॥	१४
तैश्चाहुमुक्ता धर्मबैर्महाभागैर्महर्षिभिः । आगमिष्यति ते रामः सुपुण्यमिममाश्रमम् ॥	१५
स ते प्रतिप्रहीतव्यः सौमित्रिसहितोऽतिथिः । तं च दृष्ट्वा वरांल्लोकानक्षयांस्त्वं गमिष्यसि ॥	१६
एवमुक्ता महाभागैस्तदाहं पुरुषर्षभ । मया तु संचितं वन्यं विविधं पुरुषर्षभ ॥	१७
तवार्थं पुरुषव्याघ्र पम्पायास्तीरसंभवम् । एवमुक्तः स धर्मात्मा शबर्या शबरीमिदम् ॥	
राघवः प्राह विज्ञाने तां नित्यमवहिष्कृताम् । दनोः सकाशात्तत्त्वेन प्रभावं ते महात्मनाम् ॥	१९
श्रुतं प्रत्यक्षमिच्छामि संद्रष्टुं यदि मन्यसे । एतत्तु वचनं श्रुत्वा रामवक्त्रविनिःसृतम् ॥	२०
शबरी दर्शयामास ताबुभौ तद्वनं महत् । पश्य मेघघनप्रस्थं मृगपक्षिसमाकुलम् ॥	२१
मतङ्गवनमित्येव विश्रुतं रघुनन्दन । इह ते भावितात्मानो गुरवो मे महाश्रुतेः ।	
जुहवांचकिरे नीडं मन्त्रवन्मन्त्रपूजितम् ॥	२२

यः कवन्धेन कथितस्तं मार्गं गृहीत्वा पम्पामुद्दिश्य प्रतीचीं दिशमातस्थतुः प्रतस्थतुः ॥ १ ॥ आचितानेकान्विद्यमानानेकान् । माधुर्येण क्षौद्रं मधु तत्तुल्यपुष्पफलान् ॥ २ ॥ उपतस्थतुः प्रापतुः ॥ ३ ॥ ४ ॥ तं शबर्याश्रमम् ॥ ५ ॥ सिद्धा सिद्धयोगा ॥ ६ ॥ ७ ॥ विघ्नास्तपोविघ्नाः कामादयः । कोपो नियतो निगृहीतः । आहारश्च नियत इत्यनुकर्षः ॥ ८ ॥ ९ ॥ प्रत्यवस्थिता अभिमुखं स्थिता ॥ १० ॥ अद्य प्राप्ता तपःसिद्धिरिलादिः शबर्या उपचारवत्परमार्थदर्शावाद् ॥ ११ ॥ स्वर्गो ब्रह्मलोकः । देववरे सर्वान्तरात्मनि ॥ १२ ॥ अक्षयांल्लोकान् पुनरावृत्तिकान्ब्रह्मलोकान् ॥ १३ ॥ चित्रकूटमिति । तदासक्तिर्भवमात्रादित्यर्थः । इतोऽस्मदाश्रमात् ॥ १४ ॥ आगमिष्यति । अनुग्रहायेति शेषः ॥ १५ ॥ ते लया तं दृष्ट्वास्मत्सेवाफलभूतं तद्दर्शनं प्राप्य । अक्षयांल्लोकान्ब्रह्मलोकम् । अवयवमिप्रायेण शुणामिप्रायेण वा बहुवचनम् ॥ १६ ॥ एवमुक्ताहं यतः, अतो मया त्वदर्थं वन्यं सम्यक्परीक्ष्य माधुर्ययुतं संचितमित्यर्थः । संद्रष्टुं पाठे शबरी प्रलुप्त—‘प्रसुप्तस्य प्रणम्याय निवेद्य कृष्णविष्टरे । पादप्रक्षालनं कृत्वा ततोयं पापनाशनम् ॥ शिरसां

धार्य पीत्वा च वन्यैः पुष्पैरथार्चयत् । फलानि च सुपक्वानि मूलानि मधुराणि च ॥ खयमास्त्राय माधुर्यं परीक्ष्य परिभक्ष्य च । पश्चान्निवेद्यामास राघवाभ्यां दृढव्रता ॥ फलान्यास्त्राय काकुत्स्थस्तस्यै मुक्तिं परां ददौ ॥’ इति ॥ १७ ॥ १८ ॥ विज्ञाने आगतानागतज्ञाने । अवहिष्कृताम् । तादृशज्ञानवतीमित्यर्थ इति तीर्थः । विज्ञाने ब्रह्मविद्यायां मैत्रेय्यादिवदवहिष्कृताम् । तत्राप्यधिकारिणीमित्यर्थ इति कतकः । विशिष्टं ज्ञानं येषां तेषां संबन्धो यस्यास्तत्संबोधनं हे विज्ञाने, इति संबोध्य । तां नित्यमवहिष्कृताम् । भोजनादिव्यवहारादिति शेषः । तद्वत्समाहाराद्यङ्गीकृत्येति च शेष इत्यन्ये । किमाह तदाह—दनोरिति । ते महात्मनां लदाचार्याणाम् । दनोः सकाशाच्छ्रुतं प्रत्यक्षं कर्तुमिच्छामीति शेषः । संद्रष्टुं यदि मन्यसे । संदर्शयितुं योग्यं यदि मन्यस इत्यर्थः ॥ १९ ॥ २० ॥ मेघो वर्षुको यो घनस्तद्वनीलम् । ‘मिह सेचने’ बाहुलकाद्वत्त्वम् ॥ २१ ॥ मतङ्गवनं तत्तपोमहिम्ना विश्रुतं प्रसिद्धम् । ते प्रसिद्धाः । मन्त्रपूजितं मन्त्रस्य गायत्र्या जपेन पूजितमतिशुद्धम् । नीडं देहपञ्जरम् । ‘तीर्थम्’ इति पाठेऽपि स एवार्थः । मन्त्रवत्तद्विषयमन्त्रवत् । जुहवांचकिरे व्रतवन्तः ।

इयं प्रत्यक्स्थली वेदी यत्र ते मे सुसत्कृताः । पुष्पोपहारं कुर्वन्ति श्रमादुद्वेपिभिः करैः ॥ २३
 तेषां तपःप्रभावेण पश्याद्यापि रघूत्तम । द्योतयन्ती दिशः सर्वाः श्रिया वेद्यतुलप्रभा ॥ २४
 अशक्रुवद्भिस्तैर्गन्तुमुपवासश्रमालसैः । चिन्तितेनागतान्पश्य समेतान्सप्त सागरान् ॥ २५
 कृताभिषेकैस्तैर्न्यस्ता वल्कलाः पादपेष्विह । अद्यापि न विशुष्यन्ति प्रदेशे रघुनन्दन ॥ २६
 देवकार्याणि कुर्वद्भिर्यानीमानि कृतानि वै । पुष्पैः कुवलयैः सार्धं म्लानत्वं न तु यान्ति वै ॥ २७
 कृत्स्नं वनमिदं दृष्टं श्रोतव्यं च श्रुतं त्वया । तदिच्छाम्यभ्यनुज्ञाता त्यक्ष्याम्येतत्कलेवरम् ॥ २८
 तेषामिच्छाम्यहं गन्तुं समीपं भावितात्मनाम् । मुनीनामाश्रमो येषामहं च परिचारिणी ॥ २९
 धर्मिष्ठं तु वचः श्रुत्वा राघवः सहलक्ष्मणः । प्रहर्षमतुलं लेभे आश्चर्यमिति चाब्रवीत् ॥ ३०
 तामुवाच ततो रामः शवरीं संशितव्रताम् । अर्चितोऽहं त्वया भद्रे गच्छ कामं यथासुखम् ॥ ३१
 इत्येवमुक्ता जटिला चीरकृष्णाजिनाम्बरा । अनुज्ञाता तु रामेण हुत्वात्मानं हुताशने ॥ ३२
 ज्वलत्पावकसंकाशा स्वर्गमेव जगाम ह । दिव्याभरणसंयुक्ता दिव्यमाल्यानुलेपना ॥ ३३
 दिव्याम्बरधरा तत्र बभूव प्रियदर्शना । विराजयन्ती तं देशं विश्रुत्सौदामनी यथा ॥ ३४
 यत्र ते सुकृतात्मानो विहरन्ति महर्षयः । तत्पुण्यं शवरी स्थानं जगामात्मसमाधिना ॥ ३५

इत्यार्षे श्रीमद्रामायणे वाल्मीकीय आदिकाव्येऽरण्यकाण्डे चतुःसप्ततितमः सर्गः ॥ ७४ ॥

अबसप्ततितमः सर्गः ।

दिवं तु तस्यां यातायां शवर्यां स्वेन तेजसा । लक्ष्मणेन सह भ्रात्रा चिन्तयामास राघवः ॥ १
 चिन्तयित्वा तु धर्मात्मा प्रभावं तं महात्मनाम् । हितकारिणमेकाग्रं लक्ष्मणं राघवोऽब्रवीत् ॥ २
 दृष्टो मयाश्रमः सौम्य बह्वाश्चर्यः कृतात्मनाम् । विश्वस्तमृगशार्दूलो नानाविहगसेवितः ॥ ३
 सप्तानां च समुद्राणां तेषां तीर्थेषु लक्ष्मण । उपस्पृष्टं च विधिवत्पितरश्चापि तर्पिताः ॥ ४
 प्रनष्टमशुभं यन्नः कल्याणं समुपस्थितम् । तेन त्वेतत्प्रहृष्टं मे मनो लक्ष्मण संप्रति ॥ ५
 हृदये मे नरव्याघ्र शुभमाविर्भविष्यति । तदागच्छ गमिष्यावः पम्पां तां प्रियदर्शनाम् ॥ ६
 ऋण्यमूको गिरिर्यत्र नातिदूरे प्रकाशते । यस्मिन्वसति धर्मात्मा सुग्रीवोऽशुमतः क्षुतः ॥ ७
 नित्यं वालिभयात्रस्तश्चतुर्भिः सह वानरैः । अहं त्वरे च तं द्रष्टुं सुग्रीवं वानरर्षभम् ॥ ८
 तदधीनं हि मे कार्यं सीतायाः परिमार्गणम् । इति ब्रुवाणं तं वीरं सौमित्रिरिदमब्रवीत् ॥ ९
 गच्छावस्त्वरितं तत्र ममापि त्वरते मनः । आश्रमाच्च ततस्तस्मान्निष्क्रम्य स विशांपतिः ॥ १०

यद्वा तीर्थमध्वरं जुह्वांचक्रिरे । कृतवन्त इत्यर्थः ॥ २२ ॥ प्रत्यक्स्थली तन्नाम्री वेदी । यत्र यस्यां सुसत्कृतात्यन्तं पूज्या मे मत्संबन्धिनस्ते गुरवः श्रमादुद्वेपिभिः कम्पवद्भिर्दृढतरत्वात्करैः पुष्पोपहारं देवताभ्यः कुर्वन्ति ॥ २३ ॥ तेषां मदाचार्याणां प्रभावेणैवं वेदिस्तत्पूजाकाल इवाद्यापि सर्वा दिशो द्योतयन्त्यतुलप्रभा दृश्यते पश्य ॥ २४ ॥ आश्चर्यान्तरं दर्शयति—अशक्रुवद्भिरिति । सागरादितीर्थं गन्तुमशक्रुवद्भिरित्यर्थः । तत्र हेतुः—उपवासश्रमालसैः कृच्छ्रादिशास्त्रीयोपवासैर्जनितेन श्रमेणालसैः । ईदृशैस्तैश्चिन्तितेन तेषां ध्यानेन तदभिषेकतीर्थे आगतान्सप्तसागरान्समेतान्पश्य ॥ २५ ॥ आश्चर्यान्तरमाह—कृताभिषेकैरिति । न विशुष्यन्ति । तीर्थवैभवात्तत्तपोवैभवाच्चेति भाषः ॥ २६ ॥ आश्चर्यान्तरमाह—देवेति । कृतानि दत्तान्यतिमृदुकुवलयसहितानि पुष्पाणि नाद्यापि म्लानत्वं यान्ति । तत्तपःप्रभावादिति शेषः ॥ २७ ॥ उपसंहरति—कृत्स्नमिति । दृष्टं ज्ञया मया दर्शितम् । श्रुतं ज्ञया मया श्रावितम् । अभ्य-

नुज्ञाता । त्वयेति शेषः । तत्तस्मादेतत्कलेवरं त्यक्ष्यामीतीच्छामि ॥ २८ ॥ येषां मुनीनामयमाश्रमो येषां चाहं परिचारिणी तेषां भावितात्मनां सदानुसंहितपरमात्मनां मुनीनां समीपं गन्तुमहमिच्छामीति चाब्रवीत् ॥ २९ ॥ श्रुतार्थमुद्दिश्येति शेषः ॥ ३० ॥ संशितव्रतां तीक्ष्णव्रताम् ॥ ३१ ॥ आत्मानं हुताशने हुत्वा । स्वाचार्योपदिष्टमार्गेणेत्यर्थः ॥ ३२ ॥ स्वर्गं ब्रह्मलोकमेव ॥ ३३ ॥ ३४ ॥ यत्र ब्रह्मलोके । तत्पुण्यस्थानम् । शवरीात्मसमाधिना जगाम । ब्रह्मसमाधिनेत्यर्थः ॥ ३५ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्येऽरण्यकाण्डे चतुःसप्ततितमः सर्गः ॥ ७४ ॥

दिवं खिति ॥ १ ॥ महात्मनां प्रभावं शवर्युक्त्तम् ॥ २ ॥ ३ ॥ तेषां मुनीनाम् । सप्तानां समुद्राणां तीर्थेषु लोकोपकाराय तैः स्थापितेषु । उपस्पृष्टं ज्ञातम् ॥ ४ ॥ तेन कल्याणोपस्थानेन ॥ ५ ॥ क्षुभं मित्रलाभादि ॥ ६ ॥ अशुमतः सूर्यस्य ॥ ७ ॥ त्वरे त्वरामि ॥ ८ ॥ ९ ॥ ममापि त्वरते ।

आजगाम ततः पम्पां लक्ष्मणेन सह प्रभुः । समीक्षमाणः पुष्पाढ्यं सर्वतो विपुलद्रुमम् ॥ ११
 कोयष्टिभिश्चाजुनकैः शनपत्रैश्च कीचकैः । एतैश्चान्यैश्च बहुभिर्नोदितं तद्वनं महत् ॥ १२
 स रामो विविधान्ब्रह्मान्सरांसि विविधानि च । पश्यन्कामाभिसंततो जगाम परमं हृदम् ॥ १३
 स तामासाद्य त्रै गमो दुराण्यानीयवाहिनीम् । मतङ्गसरसं नाम हृदं समवगाहत ॥ १४
 तत्र जग्मतुरव्यग्रौ राघवौ हि समाहितौ । स तु शोकसमाविष्टो रामो दशरथात्मजः ॥ १५
 विवेश नलिनीं रम्यां पङ्कजैश्च समावृताम् । तिलकाशोकपुंनागवकुलोद्दालकाशिनीम् ॥ १६
 रम्योपवनसंबाधां रम्यसंपीडितोदकाम् । स्फटिकोपमतोयां तां श्लक्ष्णवालुकसंतताम् ॥ १७
 मत्स्यकच्छपसंबाधां तीरस्थद्रुमशोभिताम् । सखीभिरेव संयुक्तां लताभिरनुवेष्टिताम् ॥ १८
 किंनोरगगन्धर्वयक्षराक्षससेविताम् । नानाद्रुमलताकीर्णां शीतवारिनिधिं शुभाम् ॥ १९
 पद्मसौगन्धिकैस्ताम्रां शुक्लां कुमुदमण्डलैः । नीलां कुबलयोद्घाटैर्बहुवर्णां कुथामिव ॥ २०
 अरविन्दोत्पलवतीं पद्मसौगन्धिकायुताम् । पुष्पिताम्रवणोपेतां बहिर्णोदुष्टनादिताम् ॥ २१
 स तां दृष्ट्वा ततः पम्पां रामः सौमित्रिणा सह । विललाप च तेजस्वी रामो दशरथात्मजः ॥ २२
 तिलकैर्वीजपुरैश्च वटैः शुक्लद्रुमैस्तथा । पुष्पितैः करवीरैश्च पुंनागैश्च सुपुष्पितैः ॥ २३
 मालतीकुन्दगुल्लैश्च भण्डीरैर्निचुलैस्तथा । अशोकैः सप्तपर्णैश्च केतकैरतिमुक्तकैः ॥ २४
 अन्यैश्च विविधैर्वृक्षैः प्रमदेवोपशोभिताम् । अस्यास्तीरे तु पूर्वोक्तः पर्वतो धानुमण्डितः ॥ २५
 ऋष्यमूक इति ख्यातश्चित्रपुष्पितपादपः । हरिकेशरजोनाम्नः पुत्रस्तस्य महात्मनः ॥ २६
 अध्यास्ते तु महावीर्यः सुग्रीव इति विश्रुतः । सुग्रीवमभिगच्छ त्वं वानरेन्द्रं नरपते ॥ २७
 इत्युवाच पुनर्वाक्यं लक्ष्मणं सत्यविक्रमः । कथं मया विना सीता शक्यं लक्ष्मण जीवितुम् ॥ २८
 इत्येवमुक्त्वा मदनाभिपीडितः स लक्ष्मणं वाक्यमनन्यचेतनः ।
 विवेश पम्पां नलिनीमनोरमां तमुत्तमं शोकमुदीरयाणः ॥ २९
 क्रमेण गत्वा प्रविलोकयद्वनं ददर्श पम्पां शुभदर्शकाननाम् ।
 अनेकनानाविधपक्षिसंकुलां विवेश रामः सह लक्ष्मणेन ॥ ३०
 इत्यार्षे श्रीमद्रामायणे वाल्मीकीय आदिकाव्येऽरण्यकाण्डे पञ्चसप्ततितमः सर्गः ॥ ७५ ॥

पम्पादर्शने ॥ १० ॥ ११ ॥ १२ ॥ १३ ॥ पानीयवाहिनीं
 पानार्हातिमधुरसुशीतनिर्मलजलवाहिनीम् । अनेन पम्पानवीति
 लभ्यते । वाहिनीमित्यस्य धारिणीमित्यर्थो वा । मतङ्गसरसमि-
 त्यकारान्तः । तच्च पम्पायामेव प्रदेशमेवो गङ्गायां मणिकर्णि-
 केव ॥ १४ ॥ १५ ॥ १६ ॥ श्लक्ष्णा मृदुस्पर्शाः ॥ १७ ॥ १८
 ॥ १९ ॥ कुबलयोद्घाटैः कुबलयसमूहैः । कुथा गजास्तर-
 णचित्रकम्बलः ॥ २० ॥ अरविन्दपद्मयो रक्तश्चेतविषयत्वेन
 मेदः ॥ २१ ॥ विललाप । सीताविशेषादिति शेषः ॥ २२ ॥
 शुक्लद्रुमो लोभ्रः ॥ २३ ॥ भण्डीरो वटः । निचुलो वज्जुलः ।
 अतिमुक्तो माधवीलता ॥ २४ ॥ पूर्वोक्तः कबन्धोक्तः ॥ २५ ॥
 तस्य प्रसिद्धतरस्य ऋक्षरजोनामकस्य पुत्रो हरिवानरः ॥ २६

॥ २७ ॥ इत्युवाचान्तरान्तरा सीताशोकम् ॥ २८ ॥ उपसं-
 हरति—इतीति । अनन्यचेतनो नास्ति अन्यत्र सीतायाश्चेतनं
 चित्तं यस्य सः । नलिनीभिर्मनोरमां पम्पां मतङ्गसरसः प्रदेश-
 वर्तिनीं विवेश ॥ २९ ॥ शुभदर्शं शुभदर्शनं काननं यस्यां तां
 पम्पां ददर्श । सर्वत इति शेषः । विवेश च । मतङ्गसरसोव-
 च्छेदेनेति बोध्यम् ॥ ३० ॥

विराधादिकबन्धांस्तान्दृष्ट्वा स्वपदमादिशत् ।

विचरन्दण्डकारण्ये भवारण्ये स मे गतिः ॥

इति श्रीरामाभिरामे श्रीरामायणे रामायणतिलके वाल्मी-
कीय आदिकाव्येऽरण्यकाण्डे पञ्चसप्ततितमः सर्गः ॥ ७५ ॥

इति श्रीरामायणे वाल्मीकीयेऽरण्यकाण्डं समाप्तम् ।



॥ श्रीः ॥

आदिकविश्रीवाल्मीकिमहामुनिप्रणीतं

रामायणम् ।

तिलकाख्यया व्याख्यया समेतम् ।

किष्किन्धाकाण्डम् ।

प्रथमः सर्गः ।

स तां पुष्करिणीं गत्वा पद्मोत्पलद्वयकुलाम् । रामः सौमित्रिसहितो विललापाकुलेन्द्रियः ॥ १
तत्र दृष्ट्वैव तां हर्षादिन्द्रियाणि चकम्पिरे । स कामवशमापन्नः सौमित्रिमिदमब्रवीत् ॥ २
सौमित्रे शोभते पम्पा वैदूर्यविमलोदका । कुलपद्मोत्पलवती शोभिता विविधैर्द्रुमैः ॥ ३
सौमित्रे पश्य पम्पायाः काननं शुभदर्शनम् । यत्र राजन्ति शैला वा द्रुमाः सशिखरा इव ॥ ४
मां तु शोकाभिसंतप्तमाधयः पीडयन्ति वै । भरतस्य च दुःखेन वैदेह्या हरणेन च ॥ ५
शोकार्तस्यापि मे पम्पा शोभते चित्रकानना । व्यवकीर्णा बहुविधैः पुष्पैः शीतोदका शिवा ॥ ६
नलिनैरपि संछन्ना ह्यत्यर्थशुभदर्शना । सर्पव्यालानुचरिता मृगद्विजसमकुला ॥ ७
अधिकं प्रविभात्येतन्नीलपीतं तु शाद्वलम् । द्रुमाणां विविधैः पुष्पैः परिस्तोमैरिवार्पितम् ॥ ८
पुष्पभारसमृद्धानि शिखराणि समन्ततः । लताभिः पुष्पिताग्राभिरुपगूढानि सर्वतः ॥ ९
सुखानिलोऽयं सौमित्रे कालः प्रचुरमन्मथः । गन्धवान्सुरभिर्मासो जातपुष्पफलद्रुमः ॥ १०
पश्य रूपाणि सौमित्रे वनानां पुष्पशालिनाम् । सृजतां पुष्पवर्षाणि वर्षं तोयमुच्चासिव ॥ ११
प्रस्तरेषु च रम्येषु विविधाः काननद्रुमाः । वायुवेगप्रचलिताः पुष्पैरवकिरन्ति गाम् ॥ १२
पतितैः पतमानैश्च पादपस्थैश्च मारुतः । कुसुमैः पश्य सौमित्रे क्रीडतीव समन्ततः ॥ १३
विक्षिपन्विविधाः शाखा नगानां कुसुमोत्कटाः । मारुतश्चलितः स्थानैः बद्धपदैरनुगीयते ॥ १४

सुग्रीवस्यावनं तुर्ये इन्द्रसूतोश्च मर्दनम् ।

मारुतेर्मुद्रिकादानं कृतं येन स मे गतिः ॥

स विराधादिवधेन प्रसिद्धपराक्रमः पम्पादर्शनोद्दीपितकामो
वा तां सुग्रीवाधिष्ठितार्थमूकसमीपगां पुष्करिणीं पम्पानद्यन्तर-
गतं पम्पाख्यं मतङ्गाख्यं वा सरोविशेषम् । विललाप पर्यदे-
बयत् ॥ १ ॥ तां पम्पां दृष्ट्वा तज्जन्यहर्षात्स्येन्द्रियाणि
चकम्पिरे उद्विक्तविकाराणीवाभूवन् । कामवशमापन्न इव
॥ २ ॥ वैदूर्यवत्तत्प्रभावाभिर्मलोदका पम्पा तदाख्यसरोवराव-
च्छिन्ना पम्पानदी । तज्जलस्रोपाधिकश्यामत्वप्रतिभासाद्वैदूर्यप्र-
भासादृश्यम् । उपाधिमाह—कुलेति । द्रुमादिच्छायया तथा-
भानम् ॥ ३ ॥ पम्पायाः काननं तत्परिसरवर्तिकाननम् । यत्र
कानने सशिखरा इवोन्नताग्रशाखाभिः सशृङ्गा इव द्रुमाः शैला
वा शैला इव राजन्ति ॥ ४ ॥ शोकाभिसंतप्तं राज्यभ्रंशशीता-
वियोगादिना शोकातप्तम् । आधयः पीडयन्तीत्युक्तम् ।

तानाधीनाह—भरतस्येति । दुःखेन जटावल्कलादिदुःखस्म-
रणेन ॥ ५ ॥ एवं शोकार्तस्यापि शोभते । सुखावहा वर्तते
इत्यर्थः ॥ ६ ॥ व्यालाः श्वापदाः ॥ ७ ॥ नीलानुबद्धं पीतं
नीलपीतम् । शाद्वलं हरितप्रदेशः । परिस्तोमैः कुवैरर्पितं
युक्तम् । 'परिस्तोमः कुवो द्वयोः' । 'द्रुमाणामुच्छ्रितैः' इति
पाठे उच्छ्रितगन्धैः । यद्वा परिस्तोमैः परिस्तोमभूतै राशीभूतैरिव
स्थितैः पुष्पैरर्पितं युक्तम् ॥ ८ ॥ शिखराणि द्रुमाग्राणि ।
उपगूढानि व्याप्तानि । सर्वतः सर्वावच्छेदेन ॥ ९ ॥ अयं
कालो वसन्तः । प्रचुरमन्मथः कामोद्दीपकः । अतएव
गन्धवान्कामोद्दीपनेन गर्ववान् । 'गन्धो गन्धक आमोदे लेखे
संबन्धगर्वयोः' इति । सुरभिर्मासो मधुमासः । जातानि
पुष्पफलानि यत्र तादृगद्रुमः ॥ १० ॥ ११ ॥ प्रस्तरेषु समशिला-
तलेषु ॥ १२ ॥ १३ ॥ कुसुमोत्कटा बहुकुसुमाः । 'कुसुमो-
त्कटाः' इति पाठे कुसुमैरुत्कटाः संजातकेशा इवेत्यर्थः इति

मत्तकोकिलसंनादैर्नर्तयन्निव पादपान् । शैलकंदरनिष्क्रान्तः प्रगीत इव चानिलः ॥	१५
तेन विक्षिपतात्यर्थं पवनेन समन्ततः । अमी संसक्तशाखाग्रा ग्रथिता इव पादपाः ॥	१६
स एव सुखसंस्पर्शो वाति चन्दनशीतलः । गन्धमभ्यवहन्पुष्पं श्रमापनयनोऽनिलः ॥	१७
अमी पवनविक्षिप्ता विनदन्तीव पादपाः । पट्पदैरनुकूजझिर्वनेषु मधुगन्धिषु ॥	१८
गिरिप्रस्थेषु रम्येषु पुष्पवद्भिर्मनोरमैः । संसक्तशिखराः शैला विराजन्ति महाद्रुमैः ॥	१९
पुष्पसंच्छन्नशिखरा मारुतोत्क्षेपचञ्चलाः । अमी मधुकरोत्तंसाः प्रगीता इव पादपाः ॥	२०
सुष्पितास्तु पश्यैतान्कर्णिकारान्समन्ततः । हाटकप्रतिसंच्छन्नान्नरानीताम्बरानिव ॥	२१
अयं वसन्तः सौमित्रे नानाविहगनादितः । सीतया विप्रहीणस्य शोकसंदीपनो मम ॥	२२
मां हि शोकसमाक्रान्तं संतापयति मन्मथः । हृष्टं प्रवदमानश्च समाह्वयति कोकिलः ॥	२३
एष दात्यूहको हृष्टो रम्ये मां वननिर्झरे । प्रणदन्मन्मथाविष्टं शोचयिष्यति लक्ष्मण ॥	२४
श्रुत्वैतस्य पुरा शब्दमाश्रमस्था मम प्रिया । मामाह्वय प्रमुदिता परमं प्रत्यनन्दत ॥	२५
एवं विचित्राः पतगा नानारावविराविणः । वृक्षगुल्मलताः पश्य संपतन्ति समन्ततः ॥	२६
विमिश्रा विहगाः पुंभिरात्मव्यूहाभिनन्दिताः । भृङ्गराजप्रमुदिताः सौमित्रे मधुरस्वराः ॥	२७
अस्याः कूले प्रमुदिताः सङ्घशः शकुनास्त्विह । दात्यूहरतिविक्रन्दैः पुंस्कोकिलरुतैरपि ॥	२८
स्वनन्ति पादपाश्रेमे ममानङ्गप्रदीपकाः । अशोकस्तवकाङ्गारः पट्पदस्वननिःस्वनः ॥	२९
मां हि पल्लवताम्राचिर्वसन्ताग्निः प्रधक्ष्यति । नहि तां सूक्ष्मपक्षमाक्षीं सुकेशीं मृदुभाषिणीम् ॥	३०
अपश्यतो मे सौमित्रे जीवितेऽस्ति प्रयोजनम् । अयं हि रुचिरस्तस्याः कालो रुचिरकाननः ॥	३१
कोकिलांकुलसीमान्तो दयिताया ममानघ । मन्मथायाससंभूतो वसन्तगुणवर्धितः ॥	३२
अयं मां धक्ष्यति क्षिप्रं शोकाग्निर्नचिरादिव । अपश्यतस्तां वनितां पश्यतो रुचिरान्द्रुमान् ॥	३३
ममायमात्मप्रभवो भूयस्त्वमुपयास्यति । अदृश्यमाना वैदेही शोकं वर्धयतीह मे ॥	३४
दृश्यमानो वसन्तश्च स्वेदसंसर्गदूषकः । मां हि सा मृगशावाक्षी चिन्ताशोकबलात्कृतम् ॥	३५
संतापयति सौमित्रे क्रूरश्चैत्रवनानिलः । अमी मयूराः शोभन्ते प्रनृत्यन्तस्ततस्ततः ॥	३६

कृतकः । तादृशीः शाखा विक्षिपंश्चालयन्मारुतश्चलितस्थानैस्तत्कुसुमस्थानतश्चलितैः । आहिताग्न्यादिरयम् । पट्पदैरनुगीयते । पुष्पं हरन्मारुतोऽनुसृत्य गीयत इत्यर्थः ॥ १४ ॥ मतेति । अत्र वायोगानकर्तृत्वेन नर्तकाचार्यसाधर्म्यमुच्यते । मत्तकोकिलकृतैः संनादैर्मृदद्वादिध्वनिभिर्नर्तयन्निव नृत्यं शिक्षयन्निव । शैलकंदरनिष्क्रान्तस्तनिष्क्रमकाले ध्वनियुतत्वात्प्रगीतवानिव ॥ १५ ॥ तेन मन्दत्वादिगुणवता विक्षिपता वृक्षांश्चालयता ग्रथिताः कृतप्रथना इव ॥ १६ ॥ गन्धमभ्यवहन्वातीति संबन्धः ॥ १७ ॥ अनुकूजझिः पट्पदैर्विनदन्तीव ॥ १८ ॥ संसक्तशिखराः संपन्नशिखरा इवेत्यर्थ इति कृतकः । गिरिप्रस्थेषु पुष्पजैर्द्रुमैः शैलाः संबद्धाप्रभागा इत्यर्थ इति तीर्थः ॥ १९ ॥ पुष्पैः संच्छन्नाः शिखराः शाखाप्रभागा येषाम् । मारुतकृतोत्क्षेपणेन चालनेन चञ्चला मधुकररूप उत्तंसखूडा येषां ते । प्रगीता इव । प्रारब्धनृत्यगीता इवेत्यर्थः ॥ २० ॥ कर्णिकारः पीतपुष्प इत्यनेन ज्ञायते ॥ २१ ॥ २२ ॥ हृष्टं यथा तथा प्रवदमानः कोकिलो मां समाह्वयति । स्पर्धयेवेत्यर्थः ॥ २३ ॥ दात्यूहको जलकुकुटः । हृष्टः कामावेशेन । वननिर्झरे वनमध्यगे प्रस्रवणे ॥ २४ ॥ मामाह्वय । प्रदर्शनार्थमिति शेषः । परममतिक्षयेन ॥ २५ ॥ पतगाः कर्तारो वृक्षादीन्कर्मभूतान्संपतन्ति

पश्य ॥ २६ ॥ पुंमिर्विहगैर्विमिश्राः संबद्धाः । आत्मव्यूहेषु खलजातिसमूहेषु । अभिनन्दिताः प्राप्तामन्दाः भृङ्गराजप्रमुदिताः प्रमुदितभृङ्गराजा इव मधुरस्वनाः । अस्याः कूले सन्तीति शेषः । यद्वा भृङ्गराजसंबन्धेन प्रमुदिता मधुरस्वरा भृङ्ग्यश्वात्र सन्तीति शेषः ॥ २७ ॥ तथासा इह कूले शकुनाश्च प्रमुदिताः सन्ति । दात्यूहानां रतिसंबन्धिनो विक्रन्दा दात्यूहरतिविक्रन्दास्तैः ॥ २८ ॥ अशोकस्तवकरूपा अक्षरा यस्य । अग्नेः सशब्दत्वादाह—पट्पदस्वन इव निःस्वनो यस्य । पल्लवरूपा अर्चिषो यस्य ॥ २९ ॥ ३० ॥ अयं हीति । अयं कालो वसन्तकालस्तस्या मम दयिताया रुचिर इष्टः ॥ ३१ ॥ कोकिलैरांकुलः सीमां वनसीमांमन्तो मध्यप्रदेशो येन सः । मन्मथायासेन कामपीडया संभूतो जनितः । वसन्तगुणैर्मन्दानिलपुष्पितकाननत्वादिरूपैर्वर्धितः प्रज्वलितः ॥ ३२ ॥ नचिरादिवेदानीमेव । ‘अचिरादिव’ इति पाठान्तरम् ॥ ३३ ॥ आत्मप्रभवः कामः । भूयस्त्वं वैपुल्यम् ॥ ३४ ॥ स्वेदसंसर्गः कामविकारजस्तेन दूषयति मलिनीकरोति-तादृशः । यद्वा तं दूषयति नाशयति मलयानिलसंबन्धात्तादृशः । चिन्ताशोकाभ्यां बलात्कृतं बलात्कृतपीडम् ॥ ३५ ॥ चैत्रसंबन्धी वनानिलः ॥ ३६ ॥

स्वैः पक्षैः पवनोद्धूतैर्गवाक्षैः स्फाटिकैरिव । शिखिनीभिः परिवृतास्त एते मदमूर्च्छिताः ॥	३७
मन्मथाभिपरीतस्य मम मन्मथवर्धनाः । पश्य लक्ष्मण नृत्यन्तं मयूरमुपनृत्यति ॥	३८
शिखिनी मन्मथार्तं भातारं गिरिसानुनि । तामेव मनसा रामां मयूरोऽप्यनुधावति ॥	३९
वितत्य रुचिरौ पक्षौ रुतैरुपहसन्निव । मयूरस्य वने नूनं रक्षसा न हता प्रिया ॥	४०
तस्माद्यत्यति रम्येषु वनेषु सह कान्तया । मम त्वयं विना वासः पुष्पमासे सुदुःसहः ॥	४१
पश्य लक्ष्मण संरागस्तिर्यग्योनिगतेष्वपि । अधुना शिखिनी कामाद्भर्तारमभिवर्तते ॥	४२
ममाप्येवं विशालाक्षी जानकी जातसंभ्रमा । मदनेनाभिवर्तते यदि नापहता भवेत् ॥	४३
पश्य लक्ष्मण पुष्पाणि निष्फलानि भवन्ति मे । पुष्पभारसमृद्धानां वनानां शिशिरालये ॥	४४
रुचिराण्यपि पुष्पाणि पादपानामतिश्रिया । निष्फलानि महीं यान्ति समं मधुकरोत्करैः ॥	४५
नदन्ति कामं शकुना मुदिताः सङ्घशः कलम् । आह्वयन्त इवान्योन्यं कामोन्मादकृत् मम ॥	४६
वसन्तो यदि तत्रापि यत्र मे वसति प्रिया । नूनं परवशा सीता सापि शोचत्यहं यथा ॥	४७
नूनं न तु वसन्तस्तं देशं स्पृशति यत्र सा । कथं ह्यसितपद्माक्षी वर्तयेत्सा मया विना ॥	४८
अथवा वर्तते तत्र वसन्तो यत्र मे प्रिया । किं करिष्यति सुश्रोणी सा तु निर्भर्त्सिता परैः ॥	४९
श्यामा पद्मपलाशाक्षी मृदुभाषा च मे प्रिया । नूनं वसन्तमासाद्य परित्यक्ष्यति जीवितम् ॥	५०
दृढं हि हृदये बुद्धिर्मम संपरिवर्तते । नालं वर्तयितुं सीता साध्वी मद्भिरहं गता ॥	५१
मयि भावो हि वैदेह्यास्तत्त्वतो विनिवेशितः । ममापि भावः सीतायां सर्वथा विनिवेशितः ॥	५२
एष पुष्पवहो वायुः सुखरूपशो हिमावहः । तां विचिन्तयतः कान्तां पावकप्रतिमो मम ॥	५३
सदा सुखमहं मन्ये यं पुरा सह सीतया । मारुतः स विना सीतां शोकसंजननो मम ॥	५४
तां विनाथ विहङ्गोऽसौ पक्षी प्रणदितस्तदा । वायसः पादपगतः प्रहृष्टमभिकूजति ॥	५५
एष वै तत्र वैदेह्या विहगः प्रतिहारकः । पक्षी मां तु विशालाक्ष्याः समीपमुपनेष्यति ॥	५६

शिखिनीभिर्मयूरीभिः । मदमूर्च्छिता मत्ताः ॥ ३७ ॥ अभिपरीतस्य व्याप्तस्य ॥ ३८ ॥ अनुधावति नृत्यप्रसङ्गेनाग्रे गताम् ॥ ३९ ॥ रुतैरुपहसन्निव । मामिति शेषः ॥ ४० ॥ यतो न हता तस्माद्यत्यतीत्यर्थः । विना सीतां विनायं मम पुष्पमासे चैत्रे वासः सुदुःसहः । अतिपीडाजनकलात् ॥ ४१ ॥ नन्वेतावान् रागस्तवानुचितस्तत्राह—पश्येति । संरागोऽतिशयितो रागः ॥ ४२ ॥ ४३ ॥ वन्यानि पुष्पाणि मे सीतावियोगाद्भोगसाधनत्वाभावाद्निष्फलानि भवन्ति ॥ ४४ ॥ उक्तस्यैव विवरणं पुष्पाणीत्यादि—अतिश्रिया रुचिराणीत्यन्वयः । मधुकरोत्करैर्मधुकरोत्समूहैः ॥ ४५ ॥ आह्वयन्त इव नदन्तीत्यन्वयः ॥ ४६ ॥ यदि सीतावासदेशेऽपि वसन्तोऽस्ति तदा मद्भवेव सापि शोचति । सामर्थ्याः समलात् ॥ ४७ ॥ यद्यपि तत्र वसन्तो न भवेत्कदाचित्, तथापि मया विना सा कथं वर्तयेज्जीवेत् । मद्भिरह एव तत्राशे पर्याप्त इति भावः ॥ ४८ ॥ अथवा वर्तते तत्र वसन्तस्तथापि परैः शत्रुभिः पीडिता यतः सा, अतस्तस्या वसन्तः किं करिष्यति । परकृतपीडासत्त्वे कामपीडानवकाशादिति भाव इति प्राञ्चः । परे तु तत्र वसन्तो नास्त्येव । तत्सत्त्वे मया विना सा कथं तत्र तिष्ठेत् । आगतैव स्यादित्यर्थः । तदेव सूचयन्नाह—अथवेति । परनिर्भर्त्सनवशान्नायातीत्याशय इत्याहुः ॥ ४९ ॥ सर्वथा तस्याः कामपीडया नाश एव प्राप्त इत्याह—इयामेति ॥ ५० ॥

तदेव विवृणोति—दृढमिति । साध्वी सीता मद्भिरहं गता संप्राप्ता, वसन्तसत्त्वेऽसत्त्वे वा सर्वथा वर्तयितुं जीवितुं नालं न समर्था ॥ ५१ ॥ एवं निश्चयकारणं परस्परानुरागसाम्यं दर्शयति—मयि भाव इति ॥ ५२ ॥ हिमवहोऽपि पावकप्रतिमोऽप्युष्ण इति विरोधाभासः ॥ ५३ ॥ यं वायुम् । सीतया सह स्थितिकाले सदा सुखं मन्ये इत्यन्वयः ॥ ५४ ॥ तदा सीतासंयोगकालेऽसौ वायसः पक्षी विहंग शाकाशयः सन्प्रणदितस्तेन च तद्विशोगं सूचितवानित्याशयः । अथ तां विना तद्वियोगवस्थायां पादपगतः प्रहृष्टमभिकूजति तेन तत्संयोगं सूचयतीत्याशयः । तदेव विवृणोति—विहगः सन्प्रतिहारकः । अपहारक इत्यर्थः । तु इदानीं तु स पक्षी तस्याः समीपं मां नेष्यतीत्यर्थः । कतकस्तु—‘पक्षी प्रणदितस्तथा’ इति, ‘विहगः प्रीतिकारकः’ इति च प्राचीनः पाठः । असौ पक्षी तथास्तिषुखं यथा भवति तथा विहगः सजाकाशयः प्रणदितो नहं कृतवान् । अस्य पूर्वमिति शेषः । तत्संयोगकाले इत्यर्थः । अथेदानीं तां विना तद्वियोगकाले । अन्यथेति शेषः । दुःखनाद इत्यर्थः । अथ कंचिच्छकुनमाह—पादपगते वायसः प्रहृष्टं यथा कूजति । एष विहग एवंनादविशिष्टो विहगो वायसो यत्र सीता तिष्ठति तत्र तस्याः प्रीतिकारकोऽतिपीडनभावसूचकः । मां तु मां च तस्याः समीपं तत्समीपगमनद्वन्द्वमुपनेष्यत्युपस्थापयिष्यतीत्यर्थ इत्याह ॥ ५५ ॥ ५६ ॥

पश्य लक्ष्मण संनादं वने मदविवर्धनम् । पुष्पिताग्रेषु वृक्षेषु द्विजानामचकृजताम् ॥	५७
विक्षिप्तां पवनेनतामसां तिलकमञ्जरीम् । पटपदः सहसाभ्येति मदोद्धृतामिव प्रियाम् ॥	५८
कामिनामयमत्यन्तमशोकः शोकवर्धनः । स्तवकैः पवनोत्क्षिप्तैस्तर्जयन्निव भां स्थितः ॥	५९
अमी लक्ष्मण दृश्यन्ते चूताः कुसुमशालिनः । विश्रमोत्सिक्तमनसः साङ्गरागा नरा इव ॥	६०
सौमित्रे पश्य पम्पायाश्चित्रासु वनराजिषु । किंनरा नरशार्दूल विचरन्ति यतस्ततः ॥	६१
इमानि शुभगन्धीनि पश्य लक्ष्मण सर्वशः । नलिनानि प्रकाशन्ते जले तरुणसूर्यवत् ॥	६२
एषा प्रसन्नसलिला पद्मनीलोत्पलायुता । हंसकारण्डवाकीर्णा पम्पा सौगन्धिकायुता ॥	६३
जले तरुणसूर्याभैः पटपदाहतकेसरैः । पङ्कजैः शोभते पम्पा समन्तादभिसंवृता ॥	६४
चक्रवाकयुता नित्यं चित्रप्रस्थवगान्तरा । मातङ्गमृगयूथैश्च शोभते सलिलार्थिभिः ॥	६५
पवनाहतवेगाभिरूर्मिभिर्विमलेऽम्भसि । पङ्कजानि विराजन्ते ताड्यमानानि लक्ष्मण ॥	६६
पद्मपत्रविशालार्क्षीं सततं प्रियपङ्कजाम् । अपश्यतो मे वैदेहीं जीवितं नाभिरोचते ॥	६७
अहो कामस्य वामत्वं यो गतामपि दुर्लभाम् । स्मारयिष्यति कल्याणीं कल्याणतरवादिनीम् ॥	६८
शक्यो धारयितुं कामो भवेदभ्यागतो मया । यदि भूयो वसन्तो मां न हन्यात्पुष्पितद्रुमः ॥	६९
यानि स्म रमणीयानि तया सह भवन्ति मे । तान्येवारमणीयानि जायन्ते मे तया विना ॥	७०
पद्मकोशपलाशानि द्रष्टुं दृष्टिर्हि मन्यते । सीताया नेत्रकोशाभ्यां सदशानीति लक्ष्मण ॥	७१
पद्मकेसरसंस्पृष्टो वृक्षान्तरविनिःसृतः । निःश्वास इव सीताया वाति वायुर्मनोहरः ॥	७२
सौमित्रे पश्य पम्पाया दक्षिणे गिरिसानुषु । पुष्पितां कर्णिकारस्य यष्टिं परमशोभिताम् ॥	७३
अधिकं शैलराजोऽयं धातुभिस्तु विभूषितः । विचित्रं सृजते रेणुं वायुवेगविघटितम् ॥	७४
गिरिप्रस्थास्तु सौमित्रे सर्वतः संप्रपुष्पितैः । निष्पत्रैः सर्वतो रम्यैः प्रदीप्ता इव किंशुकैः ॥	७५
पम्पातीररुहाश्चैव संसिक्ता मधुगन्धिनः । मालतीमल्लिकापद्मकरवीराश्च पुष्पिताः ॥	७६
केतक्यः सिन्दुवाराश्च वासन्यश्च सुपुष्पिताः । मातुलिङ्गाश्च पूर्णाश्च कुन्दगुल्माश्च सर्वशः ॥	७७
चिरिविल्वा मधूकाश्च वज्रुला वकुलास्तथा । चम्पकास्तिलकाश्चैव नागवृक्षाश्च पुष्पिताः ॥	७८
पद्मकाश्चैव शोभन्ते नीलाशोकाश्च पुष्पिताः । लोघ्राश्च गिरिपृष्ठेषु सिंहकेसरपिञ्जराः ॥	७९
अङ्गोलाश्च कुरण्टाश्च चूर्णकाः पारिभद्रकाः । चूताः पाटलयश्चापि कोविदाराश्च पुष्पिताः ॥	८०
मुचुकुन्दार्जुनाश्चैव दृश्यन्ते गिरिसानुषु । केतकोद्दालकाश्चैव शिरीषाः शिंशपा धवाः ॥	८१
शाल्मल्यः किंशुकाश्चैव रक्ताः कुरवकास्तथा । तिनिशा नक्तमालाश्च चन्दनाः स्यन्दनास्तथा ॥	८२
हिन्तालास्तिलकाश्चैव नागवृक्षाश्च पुष्पिताः । पुष्पितान्पुष्पिताग्रामिल्लताभिः परिवेष्टितान् ॥	८३
द्रुमान्पश्येह सौमित्रे पम्पाया रुचिरान्वहन् । वातविक्षिप्तविटपान्यथासन्नान्द्रुमानिमान् ॥	८४

पुनः कामपीडां नाटयति—पश्येति । शृण्वित्यर्थः । अवकृजतां शब्दं कुर्वताम् ॥ ५७ ॥ मदोद्धृतां मदेन स्खलन्तीम् ॥ ५८ ॥ ॥ ५९ ॥ विश्रमोत्सिक्तमनसः शृङ्गारोद्विक्तचित्ताः ॥ ६० ॥ विचरन्ति । किंनरीभिः सहेति शेषः । खनायिकासहितनाय-
कान्तरदर्शनमुद्दीपनम् ॥ ६१ ॥ नलिनान्यत्र रक्तकम-
लानि ॥ ६२ ॥ नीलोत्पलैरासमन्तायुतः ॥ ६३ ॥ जले
पटपदाहतकेसरैर्जले भ्रमरपातितपुष्पधूलिभिरभिसंवृता व्याप्ता
शोभते ॥ ६४ ॥ चित्रप्रस्थानि चित्रप्रदेशानि वनान्तराणि
यस्याः सा ॥ ६५ ॥ पवनाहतवेगाभिः पवनाघातजनितवे-
गाभिः । अम्भसि पङ्कजानि विराजन्त इत्यन्वयः ॥ ६६ ॥
अपश्यतो मे । आत्मने इति शेषः । यद्वा कर्तुः शेषलविव-
क्षायां मे इति षष्ठी ॥ ६७ ॥ वामत्वं कांटिल्यं गतः । विद्युतां
दुर्लभामवाप्राप्यां स्मारयिष्यति स्मारयतीत्यर्थः । चित्तवैक-
ल्यबोधनद्वारान्यथाप्रयोगो विरहपरिपोषाय ॥ ६८ ॥ कामः

कामकृततापः । भूयोऽधिकम् ॥ ६९ ॥ रमणीयानि भवन्ति
स्म ॥ ७० ॥ पद्मकोशस्य पलाशानि दलानि कामोद्दीपकान्यपि
तन्नेत्रकोशाभ्यां तन्नेत्रपुटाभ्यां सदशानीति द्रष्टुं दृष्टिर्मन्यत
इत्यर्थः ॥ ७१ ॥ पद्मकेसरेत्यादिना शैलसौरभ्ये । वृक्षान्त-
रेत्यादिना मान्यम् ॥ ७२ ॥ ७३ ॥ ७४ ॥ किंशुकैः प्रदीप्ता
इवेत्यन्वयः ॥ ७५ ॥ पम्पातीररुहास्तर्तारवृक्षाः । संसिका-
स्तज्जलसेकेन वर्धिताः । मालती जातिः ॥ ७६ ॥ वासन्ती
हेमपुष्पिका ॥ ७७ ॥ चिरिविल्वो नक्तमालः ॥ ७८ ॥ पद्मका
गन्धवृक्षविशेषाः सिंहकेसराः पिञ्जरा यैस्ते ॥ ७९ ॥ चूर्णकाः
शाल्मलीविशेषाः । पारिभद्रको मन्दारः ॥ ८० ॥ मुचुकुन्दाः ।
'मुचिलिन्दाः' इति पाठान्तरम् ॥ ८१ ॥ ८२ ॥ पुष्पिताः ।
सन्तीति शेषः । तान्यप्येत्याह—पुष्पितानिति । समासोक्त्य-
लंकारः ॥ ८३ ॥ तानेवोपमामुखेनोपपादयति—वावेति

लताः समनुवर्तन्ते मत्ता इव वरस्त्रियः । पादपात्पादपं गच्छन्शैलाच्छैलं वनाद्वनम् ॥ ८५
 वाति नैकरसास्वादसंमोदित इवानिलः । केचित्पर्याप्तकुसुमाः पादपा मधुगन्धिनः ॥ ८६
 केचिन्मुकुलसंवीताः श्यामवर्णा इवावभुः । इदं मृष्टमिदं स्वादु प्रकुलमिदमित्यपि ॥ ८७
 रागरक्तो मधुकरः कुसुमेष्वेव लीयते । निलीय पुनरुत्पत्य सहस्रान्यत्र गच्छति ।
 मधुलुब्धो मधुकरः पम्पातीरद्रुमेष्वसौ ॥ ८८
 इयं कुसुमसंघातेरुपस्तीर्णा सुखाकृता । स्वयं निपतितैर्भूमिः शयनप्रस्तरैरिव ॥ ८९
 विविधा विविधैः पुष्पैस्तैरेव नगसानुषु । विस्तीर्णाः पीतरक्ताभाः सौमित्रे प्रस्तराः कृताः ॥ ९०
 हिमान्ते पश्य सौमित्रे वृक्षाणां पुष्पसंभवम् । पुष्पमासे हि तरवः संघर्षादिव पुष्पिताः ॥ ९१
 आह्वयन्त इवान्योन्यं नगाः पट्टपदनादिताः । कुसुमोत्तंसविटपाः शोभन्ते बहु लक्ष्मण ॥ ९२
 एष कारण्डवः पक्षी विगाह्य सलिलं शुभम् । रमते कान्तया सार्धं काममुद्दीपयन्निव ॥ ९३
 मन्दाकिन्यास्तु यदिदं रूपमेतन्मनोहरम् । स्थाने जगति विख्याता गुणास्तस्या मनोरमाः ॥ ९४
 यदि दृश्येत सा साध्वी यदि चेह वसेमहि । स्पृहयेयं न शकाय नायोध्यायै रघूत्तम ॥ ९५
 न ह्येवं रमणीयेषु शाद्वलेषु तया सह । रमतो मे भवेच्छिन्ता न स्पृहान्येषु वा भवेत् ॥ ९६
 अमी हि विविधैः पुष्पैस्तरवो विविधच्छदाः । काननेऽस्मिन्विना कान्तां चिन्तामुत्पादयन्ति मे ॥ ९७
 पश्य शीतजलां चेमां सौमित्रे पुष्करायुताम् । चक्रवाकानुचरितां कारण्डवनिषेविताम् ॥ ९८
 प्लवैः क्रौञ्चैश्च संपूर्णां महामृगनिषेविताम् । अधिकं शोभते पम्पा विक्रजद्भिर्विहंगमैः ॥ ९९
 दीपयन्तीव मे कामं विविधा मुदिता द्विजाः । श्यामां चन्द्रमुखीं स्मृत्वा प्रियां पद्मनिषेक्षणाम् ।
 पश्य सानुषु चित्रेषु मृगीभिः सहितान्मृगान् ॥ १००
 मां पुनर्मृगशावाक्ष्या वैदेह्या विरहीकृतम् । व्यथयन्तीव मे चित्तं संचरन्तस्ततस्ततः ॥ १०१
 अस्मिन्सानुनि रम्ये हि मत्तद्विजगणकुले । पश्येयं यदि तां कान्तां ततः स्वस्ति भवेन्मम ॥ १०२
 जीवेयं खलु सौमित्रे मया सह सुमध्यमा । सेवेत यदि वैदेही पम्पायाः पवनं शुभम् ॥ १०३
 पद्मसौगन्धिकवहं शिवं शोकविनाशनम् । धन्या लक्ष्मण सेवन्ते पम्पाया वनमारुतम् ॥ १०४
 श्यामा पद्मपलाशाक्षी प्रिया विरहिता मया । कथं धारयति प्राणान्विवशा जनकात्मजा ॥ १०५
 किं नु वक्ष्यामि धर्मज्ञं राजानं सत्यवादिनम् । जनकं पृष्टसीतं तं कुशलं जनसंसदि ॥ १०६
 या मामनुगता मन्दं पित्रा प्रस्थापितं वनम् । सीता धर्मं समास्थाय क नु सा वर्तते प्रिया ॥ १०७
 तथा विहीनः कृपणः कथं लक्ष्मण धारये । या मामनुगता राज्याङ्गं विहृतचेतसम् ॥ १०८
 तच्चावैश्वितपद्माक्षं सुगन्धि शुभमव्रणम् । अपश्यतो मुखं तस्याः सीदतीव मतिर्मम ॥ १०९
 स्मितहास्यान्तरयुतं गुणवन्मधुरं हितम् । वैदेह्या वाक्यमतुलं कदा श्रोष्यामि लक्ष्मण ॥ ११०

॥ ८४ ॥ ८५ ॥ नैकरसास्वादसंमोदित इवानैकरसास्वादेन
 जातहृष्य इव ॥ ८६ ॥ मधुलिप्सया पुष्पात्पुष्पान्तरं गच्छन् ।
 उत्प्रेक्षते—इदं मृष्टमिति । मृष्टं मधुरम् ॥ ८७ ॥ ८८ ॥
 स्वयं निपतितैः कुसुमसमूहेरुपस्तीर्णं भूमिः । शयनप्रस्तरैः
 शयनार्थतल्पप्रसरणैरिव सुखाकृता सुखकरी । 'सुखप्रियादानु-
 लोभ्ये' इति डाच् ॥ ८९ ॥ विविधैस्तैः पुष्पैर्नगसानुषु
 विस्तीर्णाः पीतरक्ताभाः, अतएव विविधाः प्रस्तराः शय्याः कृता
 इत्युत्प्रेक्षा ॥ ९० ॥ हिमान्ते शिशिरान्ते । पुष्पमासे चैत्रे ।
 संघर्षः स्पर्धा ॥ ९१ ॥ नगा वृक्षाः । विटपाः शाखाः । कुसु-
 मयुक्ताशाखान्त इत्यर्थः ॥ ९२ ॥ उद्दीपयन्निव । ममेति
 शेषः ॥ ९३ ॥ मन्दाकिन्यास्तसदृशपम्पायाः । अतिशयो-
 क्तिरत्र । यत इदं मनोरममतो यज्जगति तस्या गुणा विख्याता
 एतत्स्थाने । युक्तमित्यर्थः ॥ ९४ ॥ वसेमहि । तया सहेति
 शेषः । शकाय शक्पदप्राप्तये ॥ ९५ ॥ उक्तमेवानुरागाति-

शयेन पुनराह—नहीति । अन्येषु सुखान्तरेषु ॥ ९६ ॥ ९७ ॥
 इमां पम्पाम् । पुष्करैरासमन्ताद्युताम् ॥ ९८ ॥ ९९ ॥ स्मृत्वा
 स्मारयित्वा वीपयन्तीवेत्यन्वयः ॥ १०० ॥ विरहीकृतं विर-
 हितं कृतम् । पश्येत्यनुकर्षः । संचरन्तः । मृगीभिः सहिता
 मृगा इति शेषः ॥ १०१ ॥ १०२ ॥ स्वस्ति भवेदित्यस्यैव वि-
 वरणम्—जीवेयमिति । यदि सा मया सहैवंभूतं पद्मानां
 सौगन्धिकानां च गन्धवहं पवनं सेवेत तदा जीवेयमित्यन्वयः
 ॥ १०३ ॥ पम्पावनवायुं ये नाधिकया सह सेवन्ते ते धन्या
 इत्यर्थः ॥ १०४ ॥ विवशा शत्रुवशत्वात् ॥ १०५ ॥ पृष्टा
 सीता केति येन तम् । किं नु कुशलं वक्ष्यामि ॥ १०६ ॥
 मन्दं मन्दभाग्यम् ॥ १०७ ॥ धारये । प्राणानिति शेषः
 ॥ १०८ ॥ अश्विते पूजिते पद्मनुत्ये अक्षिणी यत्र तादृशम्
 ॥ १०९ ॥ स्मितेनेषद्धासेन विनोदवचनेनान्तरे मध्ये एव

प्राप्य दुःखं वने श्यामा मां मन्मथविकर्षितम् । नष्टदुःखेव हृष्टेव साध्वी साध्वभ्यभाषत ॥ १११
 किं नु वक्ष्याम्ययोध्यायां कौसल्यां हि नृपात्मज । क सा लुपेति पृच्छन्तीं कथं चापि मनस्विनीम् ॥ ११२
 गच्छ लक्ष्मण पश्य त्वं भरतं भ्रातृवत्सलम् । नह्यहं जीवितुं शक्तास्मृते जनकात्मजाम् ॥ ११३
 इति रामं महात्मानं विलपन्तमनाथवत् । उवाच लक्ष्मणो भ्राता वचनं युक्तमव्ययम् ॥ ११४
 संस्तम्भ राम भद्रं ते मा शुचः पुरुषोत्तम । नेदृशानां मतिर्मन्दा भवत्यकलुषात्मनाम् ॥ ११५
 स्मृत्वा वियोगजं दुःखं त्यज स्नेहं प्रिये जने । अतिक्रोदपरिष्वङ्गाद्वर्तिराद्रापि दह्यते ॥ ११६
 यदि गच्छति पातालं ततोऽभ्यधिकमेव वा । सर्वथा रावणस्तात न भविष्यति राघव ॥ ११७
 प्रवृत्तिर्लभ्यतां तावत्तस्य पापस्य रक्षसः । ततो हास्यति वा सीतां निधनं वा गमिष्यति ॥ ११८
 यदि याति दितेर्गर्भं रावणः सह सीतया । तत्राप्येनं हनिष्यामि न चेद्हास्यति मैथिलीम् ॥ ११९
 स्वास्थ्यं भद्र भजस्वार्थं त्यज्यतां कृपणा मतिः । अर्थो हि नष्टकार्यार्थैरत्यन्तेनाधिगम्यते ॥ १२०
 उत्साहो बलवानार्य नास्त्युत्साहात्परं बलम् । सोत्साहस्य हि लोकेषु न किञ्चिदपि दुर्लभम् ॥ १२१
 उत्साहवन्तः पुरुषा नावसीदन्ति कर्मसु । उत्साहमात्रमाश्रित्य प्रतिलप्स्याम जानकीम् ॥ १२२
 त्यज्यतां कामवृत्तत्वं शोकं संन्यस्य पृष्ठतः । महात्मानं कृतात्मानमात्मानं नावबुध्यसे ॥ १२३
 एवं संवोधितस्तेन शोकोपहतचेतनः । त्यज्य शोकं च मोहं च रामो धैर्यमुपागमत् ॥ १२४
 सोऽभ्यतिक्रामद्व्यग्रस्तामचिन्त्यपराक्रमः । रामः पर्यां सुरचिरां रम्यां पारिप्लवद्रुमाम् ॥ १२५

निरीक्षमाणः सहसा महात्मा सर्वं वनं निर्झरकंदरं च ।

उद्विग्नचेताः सह लक्ष्मणेन विचार्य दुःखोपहतः प्रतस्थे ॥

१२६

तं मत्तमातङ्गविलासगामी गच्छन्तमव्यग्रमना महात्मा ।

स लक्ष्मणो राघवमिष्टचेष्टो ररक्ष धर्मेण बलेन चैव ॥

१२७

तावृष्यमूकस्य समीपचारी चरन्ददर्शाद्भूतदर्शनीयौ ।

शाखामृगाणामधिपस्तरस्वी वितत्रसे नैव विचेष्ट चेष्टम् ॥

१२८

युतम्, न लोष्ठप्रदेशाद्बहिरिति पतिव्रतालक्षणसूचनम् । इदं
 पूर्ववर्णितमुखान्वयि । कश्चित् प्रसन्नहास्यविशेषेण युतमिति
 वाक्यविशेषणमाह । गुणवत्प्रसादवत् । मधुरमपरुषाक्षरम्
 ॥ ११० ॥ वने दुःखं प्राप्यापि नष्टदुःखेव ॥ १११ ॥ क
 सा लुषा, कथं किं प्रकारेति च पृच्छन्तीं किं नु वक्ष्यामि ।
 यथाजातं वक्ष्यामि वान्यथा वा । उभयमपि वक्तुं न शक्यत
 इत्यर्थः ॥ ११२ ॥ ११३ ॥ अव्ययमनपायार्थम् ॥ ११४ ॥
 संस्तम्भ । शोकं निरन्धीत्यर्थः । अकलुषात्मनामपीदृशानां
 शोकमनसां मतिर्मन्दा नेति न, अपि तु मन्दैव ॥ ११५ ॥
 अतः—स्मृत्वेत्यादि । ‘संयोगा विप्रयोगान्ताः’ इति न्यायेन
 विप्रयोगविषयेऽवश्यंभावि वियोगदुःखं स्मृत्वा स्नेहं त्यज । विपक्षे
 बाधकमाह—अतिक्रोदेति । आर्द्रा जलसिकापि । एवं शान्त-
 मपि चित्तमतिक्रोदसंबन्धेन तद्वियोगजशोकरीपेन वीर्यैतैवेति
 भावः ॥ ११६ ॥ ततोऽभ्यधिकं पातालादभ्यधिकं गुप्तदेशम् ।
 न भविष्यति । न जीविष्यतीत्यर्थः ॥ ११७ ॥ तावत्प्रथमम् ।
 प्रवृत्तिर्वासवृत्तान्तः ॥ ११८ ॥ दितेः सुरमातुः ॥ ११९ ॥
 स्वास्थ्यं धैर्यं स्वस्वभावरूपम् । नष्टः कार्योऽवश्यं सेव्योऽर्थो
 मेषां तैः पुंभिः सोऽर्थोऽत्यन्ते यत्नाभावे सति नाधिगम्यते
 ॥ १२० ॥ अतः—उत्साह इति । बलवान्कार्यसाधनसमर्थः

॥ १२१ ॥ उत्साहमात्रं शत्रुसंहारे पौरुषम् ॥ १२२ ॥
 कामवृत्तत्वं कामपरतन्त्रलम् । शोकं पृष्ठतः संन्यस्य ।
 कामजशोकसेवने कामस्य वृद्धेस्तत्सेवने पृष्ठतः कृत्वेत्यर्थः ।
 महात्मानं रजस्तमोमलास्पृष्टचित्तं निरतिशयशौर्यधैर्यादिल-
 भावचित्तं च । कृतात्मानं श्रुतिस्मृत्यादिषु गुरुभिः शिक्षि-
 तस्वरूपम् । किं नावबुध्यसे । यद्यपीश्वरस्य लोकबद्ध-
 र्माधर्माश्रयं चित्तं नास्ति तथापि मायिकं तदाश्रयं तदस्ति ।
 तत्स्वीकारे बाधकाभावात् ॥ १२३ ॥ एवं द्वित्रिवचनमात्रेण
 शुद्धसत्त्वप्रकृतिकलादारोपितशोकादि संन्यज्य धैर्यमुपागमत् ।
 मोहः कामजो मोहजश्च शोकः ॥ १२४ ॥ अतिक्रामदत्यक्का-
 मत् । पारिप्लवा वायुचञ्चलास्तीरद्रुमा यस्यां ताम् ॥ १२५ ॥
 विचार्य । लक्ष्मणोक्त्युक्तलमिति शेषः ॥ १२६ ॥ धर्मेण
 ‘संस्तम्भ राम’ इत्यादिनीतिरूपधर्मबोधनेन । बलेन ‘यदि गच्छति
 पातालम्’ इत्यादिस्वबलकथनेन च ॥ १२७ ॥ एवं वृत्तमनूय
 वर्तिष्यमाणं दर्शयति—ताविति । वितत्रसे वितत्रास ।
 बाल्यानीतलशङ्कया त्रासः । इष्टमिष्टभोजनादिविषयचेष्टामपि
 नैव विचेष्ट च न चकार च । ‘विभ्रान्तिमत्तस्य बभूव चित्तम्’
 इत्याधुनिकपाठे तस्य सुग्रीवस्य चित्तं तद्दर्शनेन विभ्रान्तिमत् ।
 भयवद्भूवेत्यर्थः ॥ १२८ ॥ उक्तमेव विवृणोति—स ताविति ।

स तौ महात्मा गजमन्दगामी शाखामृगस्तत्र चरंश्चरन्तौ ।
दृष्ट्वा विषादं परमं जगाम चिन्तापरीतो भयभारभङ्गः ॥
तमाश्रमं पुण्यसुखं शरण्यं सदैव शाखामृगसेवितान्तम् ।
त्रस्ताश्च दृष्ट्वा हरयो विजग्मुर्महौजसौ राघवलक्ष्मणौ तौ ॥

१२९

१३०

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे प्रथमः सर्गः ॥ १ ॥

द्वितीयः सर्गः ।

तौ तु दृष्ट्वा महात्मानौ भ्रातरौ रामलक्ष्मणौ । वरायुधधरौ वीरौ सुग्रीवः शङ्कितोऽभवत् ॥ १
उद्विग्नहृदयः सर्वा दिशः समवलोकयन् । न व्यतिष्ठत कस्मिंश्चिद्देशे वानरपुंगवः ॥ २
नैव चक्रे मनः स्थातुं वीक्ष्यमाणौ महाबलौ । कपेः परमभीतस्य चित्तं व्यवससाद् ह ॥ ३
चिन्तयित्वा स धर्मात्मा विमृश्य गुरुलाघवम् । सुग्रीवः परमोद्विग्नः सर्वैस्तेर्वानरैः सह ॥ ४
ततः स सचिवेभ्यस्तु सुग्रीवः प्लवगाधिपः । शशंस परमोद्विग्नः पश्यन्तौ रामलक्ष्मणौ ॥ ५
'तौ वनमिदं दुर्गं वालिप्रणिहितौ ध्रुवम् । छन्नना चीरवसनौ प्रचरन्ताविहागतौ ॥ ६
ततः सुग्रीवसचिवा दृष्ट्वा परमधन्विनौ । जग्मुर्गिरितटात्तस्मादन्यच्छिखरमुत्तमम् ॥ ७
ते क्षिप्रमभिगम्याथ यूथपा यूथपर्वभम् । हरयो वानरश्रेष्ठं परिचार्योपतस्थिरे ॥ ८
एवमेकायनगताः प्लवमाना गिरेर्गिरिम् । प्रकम्पयन्तो वेगेन गिरीणां शिखराणि च ॥ ९
ततः शाखामृगाः सर्वे प्लवमाना महाबलाः । वभञ्जुश्च नगास्तत्र पुष्पितान्दुर्गमाश्रितान् ॥ १०
आप्लवन्तो हरिवराः सर्वतस्तं महागिरिम् । मृगमार्जारशार्दूलान्खासयन्तो ययुस्तदा ॥ ११
ततः सुग्रीवसचिवाः पर्वतेन्द्रे समाहिताः । संगम्य कपिमुख्येन सर्वे प्राञ्जलयः स्थिताः ॥ १२
ततस्तु भयसंत्रस्तं वालिकिष्किणशङ्कितम् । उवाच हनुमान्वाक्यं सुग्रीवं वाक्यकोविदः ॥ १३
संभ्रमस्त्यज्यतामेष सर्वैर्वालिहृते महान् । मलयोऽयं गिरिवरो भयं नेहास्ति वालिनः ॥ १४
यस्मादुद्विग्नचेतास्त्वं विदुतो हरिपुंगव । तं क्रूरदर्शनं क्रूरं नेह पश्यामि वालिनम् ॥ १५
यस्मात्तव भयं सौम्य पूर्वजात्पापकर्मणः । स नेह वाली दुष्टात्मा न ते पश्याम्यहं भयम् ॥ १६
अहो शाखामृगत्वं ते व्यक्तमेव प्लवंगम् । लघुचित्ततयात्मानं न स्थापयसि यो मतौ ॥ १७
बुद्धिविज्ञानसंपन्न इङ्गितैः सर्वमाचर । नह्यबुद्धिं गतो राजा सर्वभूतानि शास्ति हि ॥ १८

भयभारभङ्गो भयभारेण भङ्गोत्साहः ॥ १२९ ॥ तमाश्रमं मतङ्गशापाद्वालिनो दुष्प्रवेशम्, अतएव शरण्यम् । सेवितान्तं सेवितमर्थं सेवितप्रान्तं वा । तौ दृष्ट्वा त्रस्ता हरयो वालिप्र-रितबुद्ध्या भीता विजग्मुर्गताः ॥ १३० ॥ इति श्रीरामा-भिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डे प्रथमः सर्गः ॥ १ ॥

तदेव विस्तारयति—तौ सिति ॥ १ ॥ न व्यतिष्ठत न व्यवस्थितोऽभूत् ॥ २ ॥ व्यवससाद् विषण्णमभूत् ॥ ३ ॥ अव-स्थितिप्रस्थानयोर्गुरुलाघवं विमृश्य सचिवैः सह विचार्य ॥ ४ ॥ ततो विचारानन्तरं प्रस्थानेच्छया सचिवेभ्यः शशंस । भयहे-तुमिति शेषः ॥ ५ ॥ तमेवाह—एताविति । छन्नना । विश्वा-सार्थं ऋषिवेषेणेत्यर्थः । ध्रुवमित्युत्प्रेक्षायाम् । अतो ज्ञात्वा प्रस्थातव्यमित्याशयः ॥ ६ ॥ ततः सुग्रीवोक्त्यनन्तरम् । सुग्रीवसचिवास्तौ परमधन्विनावतएव शङ्कास्पदौ दृष्ट्वा तस्मा-त्पूर्वमधिष्ठिताद्विरितटादन्यत्तस्यैव गिरेः शिखरं जग्मुः । सुग्रीवेण सहेति शेषः । 'अन्यं शिखरम्' इति पाठे पुंस्त्वना-

र्थम् ॥ ७ ॥ ते क्षिप्रं शिखरान्तरमभिक्रम्य प्राप्य यूथपर्वभं वानरश्रेष्ठं सुग्रीवं परिचार्योपतस्थिरे उपविष्टः ॥ ८ ॥ उक्त-मेव विग्रहोति—एवमिति । उक्तीत्या स्थितिगतिभयाभय-सुखदुःखादावेकायनमेकमार्गसमानत्वं गताः गिरेः प्रागधिष्ठा-तगिरिशृङ्गाद्विरितस्यैव शिखरान्तरं मृगश्रासादिकुर्वतो ययुर्ग-तवन्तः ॥ ९ ॥ १० ॥ ११ ॥ सुग्रीवसचिवा हनुमदादयः ॥ १२ ॥ वालिकिष्किणेषु वालिप्रवर्तनया किंविषाद्वाच्छङ्कि-तम् ॥ १३ ॥ संभ्रमश्चित्तशोभः । वालिकृते वालिमिसितम् । सर्वैर्वानरैः मलयो मलयपर्यायो ऋष्यमूकः ॥ १४ ॥ यस्माद्वा-लिनः ॥ १५ ॥ तदेवाह—आदराद्यस्मात्तत्रेति । पूर्वजाद्वा-लिनः । इह पर्वते । तस्मात्ते भयं न पश्यामीत्यन्वयः ॥ १६ ॥ शाखामृगत्वं बहुचेष्टचपलचित्तमर्कटत्वम् । तदेवाह—लघुचि-त्तनयेति । लघु चपलम् ॥ १७ ॥ ननु ततो भयाभावेऽपि तत्प्रेरिताद्भयम्, तत्राह—बुद्धीति । इङ्गितैरन्तराशयगमकै-श्चेष्टाविशेषैर्बुद्ध्या निश्चयात्मकेन विज्ञानेन पारक्याशयज्ञानेन संपन्नः संस्तुबुद्धिः सर्वमाचर । सर्वभूतानि निजशास्यप्रजा-

सुग्रीवस्तु शुभं वाक्यं श्रुत्वा सर्वं हनूमतः । ततः शुभतरं वाक्यं हनूमन्तमुवाच ह ॥	१९
दीर्घबाहू विशालाक्षौ शरचापासिधारिणौ । कस्य न स्याद्भयं दृष्ट्वा हेतौ सुरसुतोपमौ ॥	२०
वालिप्रणिहितावेव शङ्केऽहं पुरुषोत्तमौ । राजानो बहुमित्राश्च विश्वासो नात्र हि क्षमः ॥	२१
अरयश्च मनुष्येण विज्ञेयाश्छद्मचारिणः । विश्वस्तानामविश्वस्ताश्छिद्रेषु प्रहरन्त्यपि ॥	२२
कृत्स्नेषु वाली मेधावी राजानो बहुदर्शिनः । भवन्ति परहन्तारस्ते ज्ञेयाः प्राकृतैर्नरैः ॥	२३
तौ त्वया प्राकृतेनेव गत्वा ज्ञेयौ प्लवंगम । इक्षितानां प्रकारैश्च रूपव्याभाषणेन च ॥	२४
लक्षयस्व तयोर्भावं प्रहृष्टमनसौ यदि । विश्वासयन्प्रशंसाभिरिक्षितैश्च पुनः पुनः ॥	२५
ममैवाभिमुखं स्थित्वा पृच्छ त्वं हरिपुंगव । प्रयोजनं प्रवेशस्य वनस्यास्य धनुर्धरौ ॥	२६
शुद्धात्मानौ यदि त्वेतौ जानीहि त्वं प्लवंगम । व्याभाषितैर्वा रूपैर्वा विज्ञेया दुष्टतानयोः ॥	२७
इत्येवं कपिराजेन संदिष्टो मारुतात्मजः । चकार गमने बुद्धिं यत्र तौ रामलक्ष्मणौ ॥	२८
तथेति संपूज्य वचस्तु तस्य कपिः सुभीतस्य दुरासदस्य ।	
महानुभावो हनुमान्ययौ तदा स यत्र रामोऽतिबली सलक्ष्मणः ॥	२९

इत्यापि श्रीमद्रामायणे वाल्मीकीय आदिकाव्ये किष्किन्धाकाण्डे द्वितीयः सर्गः ॥ २ ॥

तृतीयः सर्गः ।

वचो विज्ञाय हनुमान्सुग्रीवस्य महात्मनः । पर्वतादप्यमूकान्तु पुष्टवे यत्र राघवौ ॥	१
कपिरूपं परित्यज्य हनुमान्मारुतात्मजः । भिक्षुरूपं ततो भेजे शठबुद्धितया कपिः ॥	२
ततश्च हनुमान्वाचा श्लक्ष्णया सुमनोज्ञया । विनीतवदुपागम्य राघवौ प्रणिपत्य च ॥	३
आवभाषे च तौ वीरौ यथावत्प्रशशंस च । संपूज्य विधिऋद्धीरौ हनुमान्वानरोत्तमः ॥	४
उवाच कामतो वाक्यं मृदु सत्यपराक्रमौ । राजर्षिदेवप्रतिमौ तापसौ संशितव्रतौ ॥	५
देशं कथमिमं प्राप्तौ भवन्तौ वरवर्णिनौ । त्रासयन्तो मृगगणानन्यांश्च वनचारिणः ॥	६
पम्पातीररुहान्वृक्षान्वीक्षमाणौ समन्ततः । इमां नदीं शुभजलां शोभयन्तौ तरस्विनौ ॥	७

जातम् ॥ १८ ॥ नेदं भयं चापलमूलमित्याह—सुग्रीव इति ॥ १९ ॥ तदेवाह—दीर्घेति ॥ २० ॥ ननु वनचारिणा वानरेण वालिना कुतो नयोः प्रवर्तना, तत्राह—राजान इति । बहुमित्रा जाल्यन्तरेष्वपि मित्रवन्तः, यथा दशरथो गृध्रराजेन मित्रवान्, एवं वालिनापि नरमैत्र्यं संभावितमिति भावः ॥ २१ ॥ नन्वथापि तापसाभ्यां कुतो भयम्, तत्राह—अरयश्चेति । यतस्ते छद्मचारिणः, अतो विज्ञेयाः । यतश्च विश्वस्तानां वननया प्राप्तविश्वासानामरीणां स्वयमविश्वस्ताश्छिद्रेषु प्रहारावकाशेषु प्रहरन्ति । अतो विज्ञेया इत्यर्थः ॥ २२ ॥ उक्तमुपनयति—कृत्स्नेष्विति । राजानो बहुदर्शिनो नानाविधवधनोपायज्ञाः परहन्तारो भवन्ति । ते एते प्राकृतैः प्राकृतवैपैश्चारेर्ज्ञेया ज्ञातव्यान्तराशयाः ॥ २३ ॥ यत एवमतः—ताविति । प्राकृतेनेव । उदासीनेनेव । इक्षितानां प्रकारविशेषैः । रूपेण सौम्यासौम्याकारेण । व्याभाषणेन तत्तत्प्रसङ्गे दीयमानोत्तरेण च ॥ २४ ॥ तयोर्मनुष्ययोः । यदि लयि समीपस्थिते प्रहृष्टमनसावुत्तरप्रत्युत्तरादौ संतुष्टमनसौ तदा तयोरभिमुखं स्थित्वा ममेव प्रशंसाभिस्तद्वोधकवाक्यैरिक्षितैर्मामकामिप्रायबोधनैर्मयि तौ विश्वासयज्ञस्य वनस्य प्रवेशस्य प्रयोजनं पृच्छ ।

यदा ममैवाभिमुखं यथा तथा स्थित्वा प्रशंसाभिस्तयोः स्तुतिभिः, इक्षितैः स्वीयेस्तावात्मनि मयि च विश्वासयन्पृच्छेत्स्वन्वयः । स्वाभिमुखस्थितिकथनमन्यादृशवचनकथनसंभावनया तभिरासायेति बोध्यम् ॥ २५ ॥ २६ ॥ प्रश्नावसरं दर्शयति—शुद्धेति । यद्येतौ शुद्धात्मानावस्मासु द्वेपरहितौ जानीहि ज्ञास्यसि तर्ह्येव तदभिमतं प्रयोजनं पृच्छ । उपसंहरति—व्याभाषितैरिति । दुष्टतादुष्टता चेति तन्नेत्रेण पदच्छेदः ॥ २७ ॥ २८ ॥ २९ ॥ इति श्रीरामाभिरामे भीरामीये रामायणतिलके वाल्मीकीय आदिकाव्ये किष्किन्धाकाण्डे द्वितीयः सर्गः ॥ २ ॥

विज्ञाय तात्पर्यतो ज्ञात्वा ॥ १ ॥ भिक्षुरूपं प्राकृततापसरूपम् । शठबुद्धितयाऽविश्वस्तबुद्धितया ॥ २ ॥ विनीतवद्विनीतयोग्यम् ॥ ३ ॥ यथावत्प्रशशंस । न तु मिथ्यास्तुतिरित्यर्थः । आवभाषे वक्तुमभिमुखीचकार । संपूज्य वाचा प्रशस्य ॥ ४ ॥ कामतः सुग्रीवोपदेशाविरुद्धस्वेच्छातः । राजर्षी च देवौ च तत्प्रतिमौ ॥ ५ ॥ वरवर्णिनौ ब्रह्मचारिश्रेष्ठौ । अन्याश्च रक्षोऽसुरादीन् ॥ ६ ॥ समन्ततो वीक्षमाणौ । किंचिद्वस्त्वन्वेदमाणाविवेच्यार्थः । इमां नदीमिति । सरस्यपि विस्तृतत्वेन नदीलोप-

धैर्यवन्तौ सुवर्णाभौ कौ युवां चीरवाससौ । निःश्वसन्तौ वरभुजौ पीडयन्ताविमाः प्रजाः ॥	८
सिंहविप्रेक्षितौ वीरौ महाबलपराक्रमौ । चक्रचापनिमे चापे गृहीत्वा शत्रुनाशनौ ॥	९
श्रीमन्तौ रूपसंपन्नौ वृषभश्रेष्ठविक्रमौ । हस्तिहस्तोपमभुजौ द्युतिमन्तौ नरर्यभौ ॥	१०
प्रभया पर्वतेन्द्रोऽसौ युवयोरवभासितः । राज्यार्हावमरप्रख्यौ कथं देशमिहागतौ ॥	११
पद्मपत्रेक्षणौ वीरौ जटामण्डलधारिणौ । अन्योन्यसदृशौ वीरौ देवलोकादिहागतौ ॥	१२
यदृच्छयेव संप्राप्तौ चन्द्रसूर्यौ वसुंधराम् । विशालवक्षसौ वीरौ मानुषौ देवरूपिणौ ॥	१३
सिंहस्कन्धौ महोत्साहौ समदाविव गोवृषौ । आयताश्च सुवृत्ताश्च बाहवः परिघोपमाः ॥	१४
सर्वभूषणभूषार्हाः किमर्थं न विभूषिताः । उभौ योग्यावहं मन्ये रक्षितुं पृथिवीमिमाम् ॥	१५
ससागरवनां कृत्स्नां विन्ध्यमेरुविभूषिताम् । इमे च धनुषी चित्रे श्लक्ष्णे चित्रानुलेपने ॥	१६
प्रकाशेते यथेन्द्रस्य वज्रे हेमविभूषिते । संपूर्णाश्च शितैर्वाणैस्तूणाश्च शुभदर्शनाः ॥	१७
जीवितान्तकरैर्घोरैर्ज्वलद्भिरिव पद्मगैः । महाप्रमाणौ विपुलौ तप्तहाटकभूषणौ ॥	१८
खट्वावेतौ विराजेते निर्मुक्तभुजगाविव । एवं मां परिभाषन्तं कस्माद्वै नाभिभाषथः ॥	१९
सुग्रीवो नाम धर्मात्मा कश्चिद्धानरपुंगवः । वीरो विनिकृतो भ्रात्रा जगद्धमति दुःखितः ॥	२०
प्राप्तोऽहं प्रेषितस्तेन सुग्रीवेण महात्मना । राज्ञा वानरमुख्यानां हनुमान्नाम वानरः ॥	२१
युवाभ्यां स हि धर्मात्मा सुग्रीवः सख्यमिच्छति । तस्य मां सच्चिवं वित्तं वानरं पवनात्मजम् ॥	२२
भिक्षुरूपप्रतिच्छन्नं सुग्रीवप्रियकारणात् । ऋष्यमूकादिह प्राप्तं कामगं कामचारिणम् ॥	२३
एवमुक्त्वा तु हनुमांस्तौ वीरौ रामलक्ष्मणौ । वाक्यज्ञो वाक्यकुशलः पुनर्नोवाच किंचन ॥	२४
एतच्छ्रुत्वा वचस्तस्य रामो लक्ष्मणमब्रवीत् । प्रहृष्टवदनः श्रीमान्भ्रातरं पार्श्वतः स्थितम् ॥	२५
सचिवोऽयं कपीन्द्रस्य सुग्रीवस्य महात्मनः । तमेव काङ्क्षमाणस्य ममान्तिकमिहागतः ॥	२६
तमभ्यभाष सौमित्रे सुग्रीवसच्चिवं कथिम् । वाक्यज्ञं मधुरैर्वाक्यैः स्नेहयुक्तमरिंदमम् ॥	२७
नानुवेदविनीतस्य नायजुर्वेदधारिणः । नासामवेदविदुषः शक्यमेवं विभाषितुम् ॥	२८
नूनं व्याकरणं कृत्स्नमनेन बहुधा श्रुतम् । बहुव्याहरतानेन न किंचिदपशविदितम् ॥	२९
न मुखे नेत्रयोश्चापि ललाटे च भ्रुवोस्तथा । अन्येष्वपि च सर्वेषु दोषः संविदिनः क्वचित् ॥	३०
अविस्तरमसंदिग्धमविलम्बितमव्यथम् । उरस्थं कण्ठगं वाक्यं वर्तते मध्यमस्वरम् ॥	३१

चार इति केचित् । नद्येवत्ये ॥ ७ ॥ शोभनो वर्ण आभा
कान्तिश्च ययोस्तौ । निःश्वसन्तौ । किंचिदुःखवशेनेति
शेषः । इमा वन्याः प्रजाः पीडयन्तौ । स्वरूपमात्रेणेति शेषः
॥ ८ ॥ ९ ॥ हस्तः शुण्डादण्डः ॥ १० ॥ राज्यार्हा देवतुल्यौ ।
देशं हिला कथमिहागतावित्यर्थः । आकारतो महाराजलनिश्च-
यादेवमुक्तिः ॥ ११ ॥ देवलोकादिह भूतल आगताविव
॥ १२ ॥ १३ ॥ समदौ दृष्टौ गोवृषौ तरुणवृषभाविव ॥ १४ ॥
॥ १५ ॥ चित्रमनुलेपनं स्वर्णजलरूपणं ययोस्ते ॥ १६ ॥
हेमभूषिते वज्रे यथा ॥ १७ ॥ १८ ॥ निर्मुक्तौ मुक्तकबुको
कस्माद्वै कस्मादेतोर्नाभिभाषथः । प्रत्युत्तरमिति शेषः ॥ १९ ॥
ननु कस्त्वं कस्य वा यस्यास्माभिः प्रत्युत्तरं देयम्, तत्राह—
सुग्रीव इति । सुग्रीवस्याशुद्रलबोधनाय तत्सुतिपूर्वकमुक्तिः ।
विनिकृतो निरस्तः ॥ २० ॥ २१ ॥ ननु खट्वाज्ञास्तरसमीपे
प्रेषणं किमर्थम्, तत्राह—युवाभ्यामिति ॥ २२ ॥ वानरराज-
सच्चिवस्य मानुषं रूपं कृतस्तत्राह—भिक्षुरूपेति । अनेन शुद्धं
वानरलमेव नेत्यपि बोधितम् । ईदृशं वित्तमिति प्राक्तनेनान्वयः
॥ २३ ॥ २४ ॥ २५ ॥ तमेव सुग्रीवमेव काङ्क्षमाणस्येच्छत

इत्यर्थः ॥ २६ ॥ तमभ्यभाष । अभिभाषस्वेति यावत् । वाक्येति
वाक्यज्ञं वाक्यरचनाभिज्ञम् । मधुरैर्वाक्यैः स्नेहयुक्तमभ्यभाषे-
त्यन्वयः ॥ २७ ॥ विनयः प्रातिशाख्यादिज्ञानपूर्वकाभ्यासः ।
ऋग्वेदविषये तद्धीनो यो न भवति तेन । एकैकानुवाकेऽनु-
वाकान्तरसांकर्येण तद्धारणस्य दुष्करत्वाद्यजुर्वेदधारणाहीनभि-
ज्ञेन । गायनविषयोहादेर्दुर्ज्ञेयत्वात्सामवेदज्ञानहीनभिज्ञेनैवं प्रभा-
षितुं शक्यम् । न तद्धीनेनेत्यर्थः । षष्ठायां, शेषे वा । यद्वा
तद्धीनैरेवं प्रभाषितुं न शक्यम् । अशक्यमित्यर्थः । तेनायं
सर्वथा तज्ज्ञ इति नोपेक्षार्ह इति व्यङ्ग्यम् ॥ २८ ॥ ननु वेद-
मात्राध्यायिना न किंचिद्वाजमन्त्रादि ज्ञातुं शक्यं तत्राह—
नूनमिति । कृत्स्नं पदतदर्थस्वरूपनिर्णयोपयोगिन्यायसहितम् ।
व्याकरणबोध्यसाधुल्लसार्थघटितत्वात् । अनेन सर्वज्ञत्वं सूचि-
तम् । तथा श्रवणे हेतुमाह—बह्विति ॥ २९ ॥ इन्नितैरप्यसौ
विश्वासयोग्य इत्याह—न मुखे इति । दोषः संविदितः । व्यव-
हारकाले इति शेषः ॥ ३० ॥ अथ वचनरचनासौष्ठवमाह—
अविस्तरमिति । नातिविस्तरमित्यर्थः । असंदिग्धमसंदिग्धा-
र्थमसंदिग्धाक्षरं च । अविलम्बितम् । अनेनास्त्वलङ्गीकृतम् ।

संस्कारक्रमसंपन्नामद्रुतामविलम्बिताम् । उच्चारयति कल्याणीं वाचं हृदयहर्षिणीम् ॥ ३२
 अनया चित्रया वाचा त्रिस्थानव्यञ्जनस्थया । कस्य नाराध्यते चित्तमुद्यतासेररेरपि ॥ ३३
 एवंविधो यस्य दूतो न भवेत्पार्थिवस्य तु । सिद्ध्यन्ति हि कथं तस्य कार्याणां गतयोऽनघ ॥ ३४
 एवंगुणगणैर्युक्ता यस्य स्युः कार्यसाधकाः । तस्य सिद्ध्यन्ति सर्वेऽर्था दूतवाक्यप्रचोदिताः ॥ ३५
 एवमुक्तस्तु सौमित्रिः सुग्रीवसचिवं कपिम् । अभ्यभाषत वाक्यज्ञो वाक्यज्ञं पवनात्मजम् ॥ ३६
 विदिता नौ गुणा विद्वन्सुग्रीवस्य महात्मनः । तमेव चावां मार्गावः सुग्रीवं प्लवनेश्वरम् ॥ ३७
 यथा ब्रवीषि हनुमन्सुग्रीववचनादिह । तत्तथा हि करिष्यावो वचनात्तव सत्तम ॥ ३८
 तत्तस्य वाक्यं निपुणं निशम्य प्रहृष्टरूपः पवनात्मजः कपिः ।
 मनः समाधाय जयोपपत्तौ सख्यं तदा कर्तुमियेष ताभ्याम् ॥ ३९
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे तृतीयः सर्गः ॥ ३ ॥

चतुर्थः सर्गः ।

ततः प्रहृष्टो हनुमान्कृत्यवानिति तद्वचः । श्रुत्वा मधुरभावं च सुग्रीवं मनसा गतः ॥ १
 भाव्यो राज्यागमस्तस्य सुग्रीवस्य महात्मनः । यदयं कृत्यवान्प्राप्तः कृत्यं चैतदुपागतम् ॥ २
 ततः परमसंहृष्टो हनूमान्प्लवगोत्तमः । प्रत्युवाच ततो वाक्यं रामं वाक्यविशारदम् ॥ ३
 किमर्थं च वनं घोरं पम्पाकाननमण्डितम् । आगतः सानुजो दुर्गं नानाव्यालमृगायुतम् ॥ ४
 तस्य तद्वचनं श्रुत्वा लक्ष्मणो रामचोदितः । आचक्षे महात्मानं रामं दशरथात्मजम् ॥ ५
 राजा दशरथो नाम द्युतिमान्धर्मवत्सलः । चातुर्वर्ण्यं स्वधर्मेण नित्यमेवाभिपालयन् ॥ ६
 न द्वेष्टा विद्यते तस्य स तु द्वेष्टि न कंचन । स तु सर्वेषु भूतेषु पितामह इवापरः ॥ ७
 अग्निष्टोमादिभिर्यज्ञैरिष्टवानासदक्षिणैः । तस्यायं पूर्वजः पुत्रो रामो नाम जनैः श्रुतः ॥ ८
 शरण्यः सर्वभूतानां पितुर्निर्देशपाश्र्वाः । ज्येष्ठो दशरथस्यायं पुत्राणां गुणवत्तरः ॥ ९
 राजलक्षणसंयुक्तः संयुक्तो राज्यसंपदा । राज्याङ्गो मया वस्तुं वने सार्धमिहागतः ॥ १०
 भार्यया च महाभाग सीतयानुगतो वशी । दिनक्षये महातेजाः प्रभयेव दिवाकरः ॥ ११
 अहमस्यावरो भ्राता गुणैर्दास्यमुपागतः । कृतज्ञस्य बहुज्ञस्य लक्ष्मणो नाम नामतः ॥ १२

अव्यर्थं न विद्यते श्रोतृश्रुतेर्व्यथा यस्मात्तद्वचः । तेनाश्रुतिक-
 दुवर्णमित्यर्थः । उरस्थं मध्यमारूपेण, कण्ठं वैखरीरूपेण,
 कण्ठविवराच्छ्रोत्रोत्थं गतम्, अतएव मध्यमस्वरं नात्युर्ध्व-
 तिनीचैः ॥ ३१ ॥ संस्कारक्रमसंपन्नां संस्काराणां क्रमे क्रमेण
 जनने संपन्नां समर्थाम् । विशिष्टानुपूर्वाविशेषणरूपेण पदादीनां
 ग्रहणाय क्रमवत्तत्तद्वर्णाकारसंस्कारानन्तःकरण उत्पाद्य तत्क-
 मेण क्रमवद्गर्णावभासपदवाक्यज्ञानम् इति वाक्यप्रदीपादौ
 स्पष्टम् । तेन मध्यमवृत्त्योच्चारणं सूचितम् । तदाह—अद्रुता-
 मविलम्बितामिति । अतएव हृदयहर्षिणीम् ॥ ३२ ॥ त्रिस्था-
 नव्यञ्जनस्थया त्रिपु स्थानेषुः कण्ठशिरःसु यद्यञ्जनमभिव्यक्ति-
 स्तथा तिष्ठति श्रोतृप्राज्ञस्वरूपं लभते तादृश्या । अनेन 'नित्य
 एव स्फोटरूपः शब्दः' इति सूचितम् । नाराध्यते नानुकूल्यते
 ॥ ३३ ॥ कार्याणां गतयः परिपाकाः ॥ ३४ ॥ दूतवाक्यप्रचो-
 दितास्तद्वाक्यबोधिताः ॥ ३५ ॥ एवमुक्तः रामेणेति शेषः
 ॥ ३६ ॥ नावावयोः । तमेव सुग्रीवमेव । मार्गावो मार्गयावः
 ॥ ३७ ॥ यथा ब्रवीषि सख्यमिच्छतीति यदवादीः । तत्तथैव
 करिष्याव इत्यर्थः ॥ ३८ ॥ जयोपपत्तौ । सुग्रीवस्येति शेषः ।

ताभ्यां रामसुग्रीवाभ्याम् ॥ ३९ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये किष्कि-
 न्धाकाण्डे तृतीयः सर्गः ॥ २४ ॥

तद्वचः । 'सचिवोऽयं कपीन्द्रस्य सुग्रीवस्य महात्मनः ।
 तमेव काङ्क्षमाणस्य ममान्तिकमुपागतः ॥' इति रामवचः 'महा-
 त्मनः' इति सोपचारप्रयोगतः सुग्रीवविषये मधुरभावं सौम्य-
 भावं श्रुत्वा 'तमेव काङ्क्षमाणः' इत्यनेन सुग्रीवे रामः किञ्चित्क-
 ल्यावानिति विज्ञाय प्रहृष्टः सुग्रीवं सुग्रीवाभिमतसिद्धिं मनस
 गतो दृष्टवान् ॥ १ ॥ तदेव विवृणोति—भाव्य इति । अव-
 श्यंभावीत्यर्थः । यदयं महापुरुषः कृत्यवान्, प्रयोजनसापेक्षः
 प्राप्तः, एतत्कृत्यं चोपागतम् । सुग्रीवं प्राप्तमित्यर्थः ॥ २ ॥
 एवं सुहृदयलमवगल्य स्वस्वाम्युक्तं पृच्छति—तत इति ॥ ३ ॥
 पम्पाकाननेन मण्डितमलंकृतम् । घोरमन्यदिति शेषः ॥ ४ ॥
 रामचोदितः । इक्षितेनेति शेषः । आचक्षे बोधितवान् ॥ ५
 ॥ ६ ॥ पितामह इव । पालकत्वेनेत्यर्थः ॥ ७ ॥ ८ ॥ निर्देशो
 नियोगस्तत्पारगः । तस्य समाप्तकल्पलादेवमुक्तम् ॥ ९ ॥
 संयुक्तः संयुज्यमानः । अष्टः किञ्चिन्निमित्तवशात् ॥ १० ॥
 ॥ ११ ॥ अवरः कनीयान् । दास्यमुपागतः । असेति शेषः

सुखार्हस्य महार्हस्य सर्वभूतहितात्मनः । ऐश्वर्येण विहीनस्य वनवासे रतस्य च ॥	१३
रक्षसापहृता भार्या रहिते कामरूपिणा । तच्च न ज्ञायते रक्षः पत्नी येनास्य वा हृता ॥	१४
दनुर्नाम दिते पुत्रः शापाद्राक्षसतां गतः । आख्यातस्तेन सुग्रीवः समर्थो वानराधिपः ॥	१५
स ज्ञास्यति महावीर्यस्तव भार्यापहारिणम् । एवमुक्त्वा दनुः स्वर्गं भ्राजमानो दिवं गतः ॥	१६
एतत्ते सर्वमाख्यातं याथातथ्येन पृच्छतः । अहं चैव च रामश्च सुग्रीवं शरणं गतौ ॥	१७
एष दत्त्वा च वित्तानि प्राप्य चानुत्तमं यशः । लोकनाथः पुरा भूत्वा सुग्रीवं नाथमिच्छति ॥	१८
सीता यस्य क्षुपा चासीच्छरण्यो धर्मवत्सलः । तस्य पुत्रः शरण्यस्य सुग्रीवं शरणं गतः ॥	१९
सर्वलोकस्य धर्मात्मा शरण्यः शरणं पुरा । गुरुर्मे राघवः सोऽयं सुग्रीवं शरणं गतः ॥	२०
यस्य प्रसादे सततं प्रसीदेयुरिमाः प्रजाः । स रामो वानरेन्द्रस्य प्रसादमभिकाङ्क्षते ॥	२१
येन सर्वगुणोपेताः पृथिव्यां सर्वपार्थिवाः । मानिताः सततं राज्ञा सदा दशरथेन वै ॥	२२
तस्यायं पूर्वजः पुत्रस्त्रिपु लोकेषु विश्रुतः । सुग्रीवं वानरेन्द्रं तु रामः शरणमागतः ॥	२३
शोकाभिभूते रामे तु शोकार्ते शरणं गते । कर्तुमर्हति सुग्रीवः प्रसादं सह गृथपैः ॥	२४
एवं ब्रुवाणं सौमित्रिं करुणं साश्रुपातनम् । हनूमान्प्रत्युवाचेदं वाक्यं वाक्यविशारदः ॥	२५
ईदृशा बुद्धिसंपन्ना जितक्रोधा जितेन्द्रियाः । द्रष्टव्या वानरेन्द्रेण दिष्ट्या दर्शनमागताः ॥	२६
स हि राज्याच्च विभ्रष्टः कृतचैरश्च वालिना । हतदारो वने त्रस्तो भ्रात्रा विनिकृतो भृशम् ॥	२७
करिष्यति स साहाय्यं युवयोर्भास्करात्मजः । सुग्रीवः सह चास्माभिः सीतायाः परिमार्गणे ॥	२८
इत्येवमुक्त्वा हनुमान्श्लक्ष्णं मधुरया गिरा । वभाषे साधु गच्छामः सुग्रीवसिति राघवम् ॥	२९
एवं ब्रुवन्तं धर्मात्मा हनूमन्तं स लक्ष्मणः । प्रतिपूज्य यथान्यायमिदं प्रोवाच राघवम् ॥	३०
कपिः कथयते हृष्टो यथायं मारुतात्मजः । कृत्यवान्सोऽपि संप्राप्तः कृतकृत्योऽसि राघव ।	३१
प्रसन्नमुखवर्णश्च व्यक्तं हृष्टश्च भापते । नानृतं वक्ष्यते वीरो हनूमान्मारुतात्मजः ॥	३२
ततः स सुमहाप्राज्ञो हनूमान्मारुतात्मजः । जगामादाय तौ वीरौ हरिराजाय राघवौ ॥	३३
भिश्चरूपं परित्यज्य वानरं रूपमास्थितः । पृष्ठमारोप्य तौ वीरौ जगाम कपिकुञ्जरः ॥	३४
स तु विपुलयशाः कपिप्रवीरः पवनसुतः कृतकृत्यवत्प्रहृष्टः ।	
गिरिवरमुखिक्रमः प्रयातः स शुभमतिः सह रामलक्ष्मणाभ्याम् ॥	३५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुर्थः सर्गः ॥ ४ ॥

पञ्चमः सर्गः ।

ऋष्यमूकान्तु हनुमान्गत्वा तं मलयं गिरिम् । आचचक्षे तदा वीरौ कपिराजाय राघवौ ॥ १
अयं रामो महाप्राज्ञः संप्राप्तो दृढविक्रमः । लक्ष्मणेन सह भ्रात्रा रामोऽयं सत्यविक्रमः ॥ २

॥ १२ ॥ १३ ॥ रहिते आवाभ्यां रहिते काले । न ज्ञायते ।
विशिष्येति शेषः ॥ १४ ॥ दनुः कबन्धः 'स ज्ञास्यति' इत्या-
ख्यातः ॥ १५ ॥ स्वर्गं गन्तुं दिवमाकाशं गत उत्पतितः
॥ १६ ॥ १७ ॥ नाथं रक्षकमिच्छति । दैवगलेति शेषः
॥ १८ ॥ यः शरण्यो धर्मवत्सलश्चासीदित्यर्थः ॥ १९
॥ २० ॥ २१ ॥ सर्वगुणोपेताः । मूर्धाभिषिक्ता इति यावत् ।
सदा प्रतिदिनम् । सततमनुक्षणम् ॥ २२ ॥ २३ ॥ शोकाभि-
भूते शोकाविष्टे । शोकार्ते शोकपीडिते ॥ २४ ॥ साश्रुपातन-
मस्माकमप्यन्यशरणपेक्षेयश्रुपातनसहितम् ॥ २५ ॥ द्रष्टव्या
ब्रह्मं योग्याः ॥ २६ ॥ स हीलनेन तस्यापि सहायापेक्षलं
दर्शितम् ॥ २७ ॥ यदेवम्, अतः परिमार्गणे साहाय्यं करि-
ष्यतीत्यन्वयः ॥ २८ ॥ २९ ॥ ३० ॥ सोऽपि लया कृत्य-

वानिति यथा कथयते तथा जाने । एनं देशं संप्राप्तस्त्वं कृत-
कृत्योऽसीत्यर्थः ॥ ३१ ॥ उक्तं समर्थयते—प्रसन्नेति ।
मुखवर्णो मुखशोभा ॥ ३२ ॥ ३३ ॥ वानरं वानरस्येदम् ।
आर्षोऽण् ॥ ३४ ॥ उक्तं संगृह्णाति—स लिति । कृतकृत्यव-
त्तदहम् । गिरिवरं ऋष्यमूकम् ॥ ३५ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्ये किष्कि-
न्धाकाण्डे चतुर्थः सर्गः ॥ ४ ॥

ऋष्यमूकादिति । ऋष्यमूके सुग्रीववासस्थाने राघवौ स्थाप-
यित्वा, ततः सुग्रीवानयनार्थं ऋष्यमूकैकदेशं मलयाख्यं गिरिं
गलेत्यन्वयः ॥ १ ॥ अयं रामः । मलयस्थसुग्रीवदृष्टिपथवर्ति-
त्वादिवं निर्देशः । पुनराहादरात्—रामोऽयमिति । सत्यवि-
क्रमलदृढलाभ्यां लच्छत्रुनिरसनक्षमता व्यज्यते ॥ २ ॥

इक्ष्वाकूणां कुले जातो रामो दशरथात्मजः । धर्मे निगदितश्चैव पितुर्निर्देशकारकः ॥	३
राजसूयाश्वमेधैश्च वह्निर्येनाभितर्पितः । दक्षिणाश्च तथोत्सृष्टा गावः शतसहस्रशः ॥	४
तपसा सत्यवाक्येन वसुधा तेन पालिता । स्त्रीहेतोस्तस्य पुत्रोऽयं रामोऽरण्यं समागतः ॥	५
तस्यास्य वसतोऽरण्ये नियतस्य महात्मनः । रावणेन हता भार्या स त्वां शरणमागतः ॥	६
भवता सख्यकामौ तौ भ्रातरौ रामलक्ष्मणौ । प्रगृह्य चार्चयस्वैतौ पूजनीयतमाबुभौ ॥	७
श्रुत्वा हनूमतो वाक्यं सुग्रीवो वावराधिपः । दर्शनीयतमो भूत्वा प्रीत्योवाच च राघवम् ॥	८
भवान्धर्मविनीतश्च सुतपाः सर्वव्रत्सलः । आख्याता वायुपुत्रेण तत्त्वतो मे भवदुगाः ॥	९
तन्ममैवैष सत्कारो लाभश्चैवोत्तमः प्रभो । यत्त्वमिच्छसि सौहार्दं वानरेण मया सह ॥	१०
रोचते यदि मे सख्यं बाहुरेप प्रसारितः । गृह्यतां पाणिना पाणिर्मर्यादा बध्यतां ध्रुवा ॥	११
एतच्च वचनं श्रुत्वा सुग्रीवस्य सुभाषितम् । संप्रहृष्टमना हस्तं पीडयामास पाणिना ॥	१२
हृष्टः सौहृदमालम्ब्य पर्यष्वजत पीडितम् । ततो हनूमान्संत्यज्य भिक्षुरूपमरिंदमः ॥	१३
काष्ठयोः स्वेन रूपेण जनयामास पावकम् । दीप्यमानं ततो वह्निं पुष्पैरभ्यर्च्य सत्कृतम् ॥	१४
तयोर्मध्ये तु सुग्रीतो निदधौ सुसमाहितः । ततोऽग्निं दीप्यमानं तौ चक्रतुश्च प्रदक्षिणम् ॥	१५
सुग्रीवो राघवश्चैव वयस्यत्वमुपागतौ । ततः सुग्रीतमनसौ ताबुभौ हरिराघवौ ॥	१६
अन्योन्यमभिवीक्षन्तौ न तृप्तिमभिजग्मतुः । त्वं वयस्योऽसि हृद्यो मे एकं दुःखं सुखं च नौ ॥	१७
सुग्रीवो राघवं वाक्यमित्युवाच प्रहृष्टवत् । ततः सुपर्णवहुलां भङ्गत्वा शाखां सुपुष्पिताम् ॥	१८
सालस्यास्तीर्य सुग्रीवो निषसाद सराघवः । लक्ष्मणायाथ संहृष्टो हनुमान्मारुतात्मजः ॥	१९
शाखां चन्दनवृक्षस्य ददौ परमपुष्पिताम् । ततः प्रहृष्टः सुग्रीवः ऋक्षं मधुरया गिरा ॥	२०
प्रत्युवाच तदा रामं हर्षव्याकुललोचनः । अहं विनिकृतो राम चरामीह भयार्दितः ॥	२१
हृतभार्यो वने व्रस्तो दुर्गमेतदुपाश्रितः । सोऽहं व्रस्तो वने भीतो वसाम्युद्भ्रान्तचेतनः ॥	२२
वालिना निकृतो भ्रात्रा कृतवैरश्च राघवः । वालिनो मे महाभाग भयार्तस्याभयं कुरु ॥	२३
कर्तुमर्हसि काकुत्स्थ भयं मे न भवेद्यथा । एवमुक्तस्तु तेजस्वी धर्मज्ञो धर्मवत्सलः ॥	२४
प्रत्यभाषत काकुत्स्थः सुग्रीवं प्रहसन्निव । उपकारफलं मित्रं विदितं मे महाकपे ॥	२५
वालिनं तं वधिष्यामि तव भार्यापहारिणम् । अमोघाः सूर्यसंकाशा ममेमे निशिताः शराः ॥	२६
तस्मिन्वालिनि दुर्वृत्ते निपतिष्यन्ति वेगिताः । कङ्कपत्रप्रतच्छन्ना महेन्द्राशनिसंनिभाः ॥	२७
तीक्ष्णाग्रा ऋजुपर्वाणः सरोषा भुजगा इव । तमद्य वालिनं पश्य तीक्ष्णैराशीविषोपमैः ॥	२८

इक्ष्वाकूणामित्यनेन स्वरूपकथनम् । धर्मे स्वसत्यपरिपालन-
रूपधर्मेनमित्तम् । निगदितः प्रेरितः । पित्रेति शेषः । अतएव
तस्य पितुर्निर्देशकारकः ॥ ३ ॥ ४ ॥ स्त्रीहेतोः पित्रा स्त्रियै
वत्तस्य वरस्य पालनहेतोः ॥ ५ ॥ ६ ॥ प्रगृह्य दर्शनाकाङ्क्षि-
णोदर्शनं दत्त्वा ॥ ७ ॥ दर्शनीयतमो भूत्वा । इच्छावशादिति शेषः
॥ ८ ॥ धर्मविनीतो धर्मे शिक्षितः ॥ ९ ॥ एष मन्मैत्रीच्छारूपः ।
तदेवाह—यत्त्वमिति । वानरेण तिर्यग्योनिनापि ॥ १० ॥
रोचते यदीति । कार्यवशादिति शेषः । ध्रुवा मर्यादाबुद्धि-
योऽन्योन्यकार्यसंपादनविषयो निश्चयः । बध्यतां बुद्ध्या विचार्य
प्रतिज्ञायताम् ॥ ११ ॥ हस्तं पीडयामास दक्षिणहस्तेन दक्षि-
णहस्तं गृहीतवान् ॥ १२ ॥ पीडितं पर्यष्वजत गाढमालिङ्गि-
तवान् । कृतसौहार्दस्थं योयं दनूपदिष्टमिवाक्षिकत्वसिद्धये च
रामप्रेरितहनूमतः प्रवृत्तिः—तत इति । भिक्षुरूपं परित्यज्य
'तौ त्वया प्राकृतेनेव गत्वा ज्ञेयो ध्वंगम' इति सुग्रीवाज्ञाकरण-
प्रतीतये रामागमननिवेदनसमये पुनः कृतं भिक्षुरूपं परित्यज्य

॥ १३ ॥ स्वेन रूपेण वानररूपेण काष्ठयोररण्योरग्निं जनया-
मास । ततो दीप्यमानमग्निं तयोर्मध्ये निदधौ । निहितं च तं
पुष्पैरभ्यर्च्य सत्कृतं परिस्तरणादिसत्कृतं चाकरोत् ॥ १४ ॥
प्रदक्षिणं चक्रतुः । मैत्रीदाढ्यायेति शेषः ॥ १५ ॥ १६ ॥ हृद्यो
हृदयप्रियः । एकम् । समानमित्यर्थः ॥ १७ ॥ प्रहृष्टवत्प्रहृष्टः
सन्नेतावत्पर्यन्तं सम्यग्विश्वासाभावात्सुग्रीवः पृथगासनस्य एवा-
सीदिति ज्ञायते । तदाह—ततः सुपर्णेति ॥ १८ ॥ आस्तीर्य ।
राघवायेति शेषः । सराघवो निषसाद । स्वयं तत्र स्थित इत्यर्थः
॥ १९ ॥ लक्ष्मणाय विषादपरिहारार्थं चन्दनशाखास्तरणदा-
नम् । अथ कार्यमर्यादाबन्धनाय प्रवृत्तिः—तत इति ॥ २० ॥
इह वने इत्यन्वयः ॥ २१ ॥ २२ ॥ अभयं कुर्वमयप्रतिज्ञां
कुरु ॥ २३ ॥ तदेव दार्ढ्याय पुनराह—कर्तुमिति ॥ २४ ॥
लीलाविसृष्टैकेषुमात्रसाध्यत्वात्प्रहसन्निवेति । उपकारः फलं यस्य
तम् ॥ २५ ॥ २६ ॥ वेगिताः संजातवेगाः ॥ २७ ॥ २८ ॥

शरैर्धिनिहतं भूमौ प्रकीर्णमिव पर्वतम् । स तु तद्वचनं श्रुत्वा राघवस्यात्मनो हितम् ।

सुग्रीवः परमप्रीतः परमं वाक्यमब्रवीत् ॥

२९

तव प्रसादेन नृसिंह वीर प्रियां च राज्यं च समाप्नुयामहम् ।

तथा कुरु त्वं नरदेव वैरिणं यथा न हिंस्यात्स पुनर्ममाग्रजम् ॥

३०

सीताकपीन्द्रक्षणदाचराणां राजीवहेमज्वलनोपमानि ।

सुग्रीवरामप्रणयप्रसङ्गे वामानि नेत्राणि समं स्फुरन्ति ॥

३१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चमः सर्गः ॥ ५ ॥

पष्ठः सर्गः ।

पुनरेषाब्रवीत्प्रीतो राघवं रघुनन्दनम् । अयमाख्याति ते राम सेवको मन्त्रिसत्तमः ॥

१

इदूमान्यन्त्रिमित्तं त्वं निर्जनं वनमागतः । लक्ष्मणेन सह भ्रात्रा वसतश्च वने तव ॥

२

रक्षसापहृता भार्या मैथिली जनकात्मजा । त्वया वियुक्ता रुदती लक्ष्मणेन च धीमता ॥

३

अन्तरं प्रेप्सुना तेन हत्वा गृध्रं जटायुषम् । भार्यावियोगजं दुःखं प्रापितस्तेन रक्षसा ॥

४

भार्यावियोगजं दुःखं नचिरात्वं विमोक्ष्यसे । अहं तामानयिष्यामि नष्टां देवश्रुतीमिव ॥

५

रसातले वा वर्तन्तीं वर्ततीं वा नभस्तले । अहमानीय दास्यामि तव भार्यामरिदम् ॥

६

इदं तथ्यं मम वचस्त्वमवेहि च राघव । न शक्या सा जरयितुमपि सेन्द्रैः सुरासुरैः ॥

७

तव भार्या महाबाहो भक्ष्यं विषकृतं यथा । त्यज शोकं महाबाहो तां कान्तामानयामि ते ॥

८

अनुमानात्तु जानामि मैथिली सा न संशयः । ह्रियमाणा मया दृष्टा रक्षसा रौद्रकर्मणा ॥

९

क्रोशन्ती रामरामेति लक्ष्मणेति च विस्वरम् । स्फुरन्ती रावणस्याङ्गे पन्नगेन्द्रवधूर्यथा ॥

१०

आत्मना पञ्चमं मां हि दृष्ट्वा शैलतले स्थितम् । उत्तरीयं तया त्यक्तं शुभान्याभरणानि च ॥

११

तान्यस्माभिर्गृहीतानि निहितानि च राघव । आनयिष्याम्यहं तानि प्रत्यभिज्ञातुमर्हसि ॥

१२

तमब्रवीत्ततो रामः सुग्रीवं प्रियवादिनम् । आनयस्व सखे शीघ्रं किमर्थं प्र वलम्ब्यसे ॥

१३

पवमुक्तस्तु सुग्रीवः शैलस्य गहनां गुहाम् । प्रविवेश ततः शीघ्रं राघवप्रियकाम्यया ॥

१४

उत्तरीयं गृहीत्वा तु स तान्याभरणानि च । इदं पश्येति रामाय दर्शयामास वानरः ॥

१५

ततो गृहीत्वा वासस्तु शुभान्याभरणानि च । अभवद्वाष्पसंरुद्धो नीहारेणेव चन्द्रमाः ॥

१६

सीताक्षेहप्रवृत्तेन स तु वाष्पेण दूषितः । हा प्रियेति रुदनैर्यमुत्सृज्य न्यपतत्क्षितौ ॥

१७

हृदि कृत्वा स बहुशस्तमलंकारमुत्तमम् । निशश्वास भृशं सपों बिलस्थ इव रोषितः ॥

१८

अविच्छिन्नाश्रुवेगस्तु सौमित्रि प्रेक्ष्य पार्श्वतः । परिदेवयितुं दीनं रामः समुपचक्रमे ॥

१९

पश्य लक्ष्मण वैदेह्या संत्यक्तं ह्रियमाणया । उत्तरीयमिदं भूमौ शरीराद्भूषणानि च ॥

२०

शाङ्गलिन्यां ध्रुवं भूम्यां सीतया ह्रियमाणया । उत्सृष्टं भूषणमिदं तथा रूपं हि दृश्यते ॥

२१

॥ २९ ॥ मम वैरिणमग्रजं तथा कुरु, यथा पुनः स मम न हिं-
स्यात् ॥ ३० ॥ सीतादीनां राजीवादिभिः क्रमेणान्वयः ।
कपीन्द्रोऽत्र वाली । पुंसां वामनेत्रस्पन्दोऽशुभशंसी, स्त्रीणां स
शुभशंसी ॥ ३१ ॥ इति श्रीरामाभिरामे श्रीरामीये रामा-
यणतिलके वाल्मीकीय आदिकाव्ये किष्किन्धाकाण्डे पञ्चमः
सर्गः ॥ ५ ॥

आख्यात्याख्यातवान् । तन्निमित्तमिति शेषः ॥ १ ॥
तर्त्तिक तत्राह—यन्निमित्तमिति ॥ २ ॥ त्वया लक्ष्मणेन च
वियुक्ता तव भार्या सीताऽन्तरं प्रेप्सुना छिद्रं दिदृक्षुणा हृता,
तेन ओकरावणेन रक्षसा त्वं भार्यावियोगजं दुःखं प्रापित इति
आख्यातवान् ॥ ३ ॥ ४ ॥ रामेण स्वकार्यसाधने प्रतिज्ञाते

सति स्वयमपि तत्कार्यसाधनं प्रतिजानीते—भार्येत्यादि । न
चिरान्नष्टा मधुकैटभहतां देवस्य धर्मस्य ब्रह्मणश्च ज्ञानसाधन-
भूता श्रुतिस्त्रयी तामिव । वीर्ये आर्षेः ॥ ५ ॥ वर्तन्तीं वर्तमा-
नाम् ॥ ६ ॥ तथ्यम् । तथ्यमेवावेहीत्यन्वयः ॥ ७ ॥ विष-
कृतं विषमिश्रितम् ॥ ८ ॥ या दृष्टा सा मैथिलीत्यनुमाना-
त्त्वद्भार्येत्यानुमापकाद्रामेत्याक्रोशाज्जिज्ञाज्जानामीत्यन्वयः ॥ ९ ॥
॥ १० ॥ आत्मना पञ्चमम् । मन्त्रिचतुष्टयसहितं मामित्यर्थः
॥ ११ ॥ आनयिष्याम्यानेष्यामि । दृष्टेयत्र प्रमाणप्रदर्शनमि-
दम् ॥ १२ ॥ १३ ॥ गहनां दुष्प्रवेशाम् ॥ १४ ॥ १५
॥ १६ ॥ हा प्रिये इतीत्यत्र संधिरार्षः ॥ १७ ॥ हृदीति प्रिया-
संबन्धेन प्रीत्यतिशयात् ॥ १८ ॥ १९ ॥ २० ॥ शाङ्गलभू-

एवमुक्तस्तु रामेण लक्ष्मणो वाक्यमब्रवीत् । नाहं जानामि केयूरे नाहं जानामि कुण्डले ॥ २२
 नूपुरे त्वमिजानामि नित्यं पादाभिवन्दनात् । ततस्तु राघवो वाक्यं सुग्रीवमिदमब्रवीत् ॥ २३
 ब्रूहि सुग्रीव कं देशं ह्रियन्ती लक्ष्मिना त्वया । रक्षसा रौद्ररूपेण मम प्राणप्रिया हता ॥ २४
 क्व वा वसति तद्रक्षो महद्भयसनदं मम । यन्निमित्तमहं सर्वाङ्गाशयिष्यामि राक्षसान् ॥ २५
 हरता मैथिलीं येन मां च रोषयता ध्रुवम् । आत्मनो जीवितान्ताय मृत्युद्वारमपावृतम् ॥ २६
 मम दयिततमा हता वनाद्रजनिचरेण विमथ्य येन सा ।
 कथय मम रिपुं तमद्य वै प्लवगपते यमसंनिधिं नयामि ॥ २७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षष्ठः सर्गः ॥ ६ ॥

सप्तमः सर्गः ।

एवमुक्तस्तु सुग्रीवो रामेणार्तेन वानरः । अब्रवीत्प्राञ्जलिर्वाक्यं सबाष्पं बाष्पगद्गदः ॥ १
 न जाने नित्यं तस्य सर्वथा पापरक्षसः । सामर्थ्यं विक्रमं वापि दौष्कुलेयस्य वा कुलम् ॥ २
 सत्यं तु प्रतिजानामि त्यज शोकमरिंदम । करिष्यामि तथा यत्नं यथा प्राप्स्यसि मैथिलीम् ॥ ३
 रावणं सगणं हत्वा परितोष्यात्मपौरुषम् । तथास्मि कर्ता न चिराद्यथा प्रीतो भविष्यसि ॥ ४
 अलं वैक्लव्यमालम्ब्य धैर्यमात्मगतं स्मर । त्वद्विधानां न सदृशमीदृशं बुद्धिलाघवम् ॥ ५
 मयापि व्यसनं प्राप्तं भार्याविरहजं महत् । नाहमेवं हि शोचामि धैर्यं न च परित्यजे ॥ ६
 नाहं तामनुशोचामि प्राकृतो वानरोऽपि सन् । महात्मा च विनीतश्च किं पुनर्धृतिमान्महान् ॥ ७
 बाष्पमापतितं धैर्यान्निग्रहीतुं त्वमहंसि । मर्यादां सत्त्वयुक्तानां धृतिं नोत्सृष्टुमहंसि ॥ ८
 व्यसने वार्यकृच्छ्रे वा भये वा जीवितान्तगे । विमृशंश्च स्वया बुद्ध्या धृतिमाश्नावसीदति ॥ ९
 बालिशस्तु नरो नित्यं वैक्लव्यं योऽनुवर्तते । स मज्जत्यवशः शोके भाराक्रान्तेव नौर्जले ॥ १०
 एषोऽञ्जलिर्मया बद्धः प्रणयात्त्वां प्रसादये । पौरुषं श्रय शोकस्य नान्तरं दातुमहंसि ॥ ११
 ये शोकमनुवर्तन्ते न तेषां विद्यते सुखम् । तेजश्च क्षयते तेषां न त्वं शोचितुमहंसि ॥ १२
 शोकेनाभिप्रपन्नस्य जीविते चापि संशयः । स शोकं त्यज राजेन्द्र धैर्यमाश्रय केवलम् ॥ १३
 हितं वयस्यभावेन ब्रूमि नोपदिशामि ते । वयस्यतां पूजयन्मे न त्वं शोचितुमहंसि ॥ १४
 मधुरं सान्त्वितस्तेन सुग्रीवेण स राघवः । मुखमश्रुपरिक्लिन्नं वस्त्रान्तेन प्रमार्जयत् ॥ १५

म्युत्सर्गे लिङ्गमाह—तथा रूपमिति । अभग्नतया यथा पूर्व-
 पमित्यर्थः ॥ २१ ॥ नाहमिति । ऊर्ध्वदृष्ट्या परस्त्रीत्वेन
 कदाप्यदर्शनादिति भावः ॥ २२ ॥ २३ ॥ कं देशम् ।
 उद्दिश्येति शेषः । प्राणप्रिया प्राणेभ्योऽपीष्टा । प्राणसंबन्धस्य
 तदधीनत्वादिति भावः ॥ २४ ॥ यन्निमित्तं प्रियापहारि
 तन्निमित्तम् ॥ २५ ॥ २६ ॥ विमथ्य वक्ष्यित्वा ॥ २७ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्ये किष्किन्धाकाण्डे षष्ठः सर्गः ॥

एवमिति ॥ १ ॥ तस्य पापरक्षसः पापं कृतवतो रक्षसो
 नित्यं नित्यस्थानं गुप्तवासस्थानं सर्वथा न जाने । नहीदृशं
 पापं कर्म कृत्वा राजधान्यां वस्तुमहंतीति भावः । सामर्थ्यं
 शौर्यादि । विक्रमं विशेषेण क्रामांतं पादविक्षेपं करोति यत्र
 तद्वासनगरम् । दौष्कुलेयस्येत्यनेन रक्षःकुलजत्वं ध्वनितम् ।
 तज्जाने एवेति शेषः । बाणन्दस्त्वर्थः । अतएव लङ्काद्वीपं

निर्दिश्य । 'स हि देशस्तु वध्यस्य रावणस्य दुरात्मनः ।
 राक्षसाधिपतेर्वासः सहस्राक्षसमद्युतेः ॥' इति हनूमदादिप्रेषण-
 कालिकसुग्रीववचसा न विरोधः ॥ २ ॥ यद्यप्येतावज्जानामि,
 तथापि तदुपवर्णनं निष्फलम् । तावन्मात्रज्ञानेऽपि तद्वधासं-
 भवात् कच्चिद्भुते स्थितिर्भवत् । एतावत्त्ववगम्यतामि-
 त्याह—सत्यं त्विति ॥ ३ ॥ परितोष्यं भवतः परितोषार्हम् ।
 आत्मनः सपरिवारस्य मम । पौरुषमवलम्ब्येति शेषः ॥ ४ ॥
 न सदृशमयुक्तम् ॥ ५ ॥ ६ ॥ तां प्रियाम् ॥ ७ ॥ सत्त्व-
 युक्तानां सत्त्वगुणवताम् ॥ ८ ॥ व्यसने इष्टवियोगजे ।
 अर्थकृच्छ्रे धननाशे । भये चौरव्याघ्रादिजे । जीवितान्तगे
 जीवितनाशप्रापके । विमृशन् । प्रारब्धवेगमिति शेषः ॥ ९ ॥
 यो बालिशः, यश्च नित्यं वैक्लव्यमनुवर्तते, स मज्जति । तुष्टार्थः ।
 भाराक्रान्तातिभारवती ॥ १० ॥ अन्तरमवसरम् ॥ ११
 ॥ १२ ॥ १३ ॥ ब्रूमि ब्रवीमि ॥ १४ ॥ प्रमार्जयत्प्रामार्जयत्

प्रकृतिस्थस्तु काकुत्स्थः सुग्रीववचनात्प्रभुः । संपरिष्वज्य सुग्रीवमिदं वचनमब्रवीत् ॥ १६
 कर्तव्यं यद्वयस्येन स्निग्धेन च हितेन च । अनुरूपं च युक्तं च कृतं सुग्रीव तत्त्वया ॥ १७
 एष च प्रकृतिस्थोऽहमनुनीतस्त्वया सखे । दुर्लभो हीदृशो बन्धुरस्मिन्काले विशेषतः ॥ १८
 किं तु यत्नस्त्वया कार्यो मैथिल्याः परिमार्गणे । राक्षसस्य च रौद्रस्य रावणस्य दुरात्मनः ॥ १९
 मया च यदनुष्ठेयं विस्मयेन तदुच्यताम् । वर्षास्त्रिव च सुक्षेत्रे सर्वं संपद्यते तव ॥ २०
 मया च यदिदं वाक्यमभिमानात्समीरितम् । तत्त्वया हरिशार्दूल तत्त्वमित्युपधार्यताम् ॥ २१
 अनृतं नोक्तपूर्वं मे न च वक्ष्ये कदाचन । एतत्ते प्रतिजानामि सत्येनैव शपाम्यहम् ॥ २२
 ततः प्रहृष्टः सुग्रीवो वानरैः सचिवैः सह । राघवस्य वचः श्रुत्वा प्रतिज्ञातं विशेषतः ॥ २३
 एवमेकान्तसंपृक्तौ ततस्तौ नरवानरौ । उभावन्योन्यसदृशं सुखं दुःखमभाषताम् ॥ २४

महानुभावस्य वचो निशम्य हरिर्नृपाणामधिपस्य तस्य ।

कृतं स मेने हरिवीरमुख्यस्तदा च कार्यं हृदयेन विद्वान् ॥

२५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तमः सर्गः ॥ ७ ॥

अष्टमः सर्गः ।

परितुष्टस्य सुग्रीवस्तेन वाक्येन हर्षितः । लक्ष्मणस्याग्रजं शूरमिदं वचनमब्रवीत् ॥ १
 सर्वथाहमनुग्राह्यो देवतानां न संशयः । उपपन्नो गुणोपेतः सखा यस्य भवान्मम ॥ २
 शक्यं खलु भवेद्राम सहायेन त्वयानघ । सुरराज्यमभिप्राप्तुं स्वराज्यं किमुत प्रभो ॥ ३
 सोऽहं सभाज्यो बन्धूनां सुहृदां चैव राघव । यस्याग्निसाक्षिकं मित्रं लब्धं राघववंशजम् ॥ ४
 अहमप्यनुरूपस्ते वयस्यो ज्ञास्यसे शनैः । न तु वक्तुं समर्थोऽहं त्वयि ह्यात्मगतान्गुणान् ॥ ५
 महात्मनां तु भूयिष्ठं त्वद्विधानां कृतात्मनाम् । निश्चला भवति प्रीतिर्धैर्यमात्मवतां वर ॥ ६
 रजतं वा सुवर्णं वा शुभान्याभरणानि च । अविभक्तानि साधूनामवगच्छन्ति साधवः ॥ ७
 आढ्यो वापि दरिद्रो वा दुःखितः सुखितोऽपि वा । निर्दोषश्च सदोषश्च वयस्यः परमा गतिः ॥ ८
 धनत्यागः सुखत्यागो देशत्यागोऽपि वानघ । वयस्यार्थं प्रवर्तन्ते स्नेहं दृष्ट्वा तथाविधम् ॥ ९
 तत्तथेत्यब्रवीद्रामः सुग्रीवं प्रियदर्शनम् । लक्ष्मणस्याग्रतो लक्ष्म्या वासवस्येव धीमतः ॥ १०
 ततो रामं स्थितं दृष्ट्वा लक्ष्मणं च महाबलम् । सुग्रीवः सर्वतश्चक्षुर्वर्धने लोलमपातयत् ॥ ११
 स ददर्श ततः सालमविदूरे हरीश्वरः । सुपुष्पमीषत्पत्राढ्यं भ्रमरैरुपशोभितम् ॥ १२
 तस्यैकां पर्णवहुलां शाखां भङ्गत्वा सुशोभिताम् । रामस्यास्तीर्थं सुग्रीवो निषसाद सराघवः ॥ १३

॥ १५ ॥ १६ ॥ कर्तव्यं यत् । शोकनाशार्थमिति शेषः ॥ १७ ॥
 प्रकृतिस्थः स्वभावस्थः । दुःखहीन इत्यर्थः । अस्मिन्काले
 व्यसनकाले ॥ १८ ॥ रावणस्य संहारे चेति शेषः ॥ १९ ॥
 मया च यदनुष्ठेयम् । तवेति शेषः । वर्षास्त्रिव । सुक्षेत्र उप्तं
 बीजमिति । शेषः संपद्यते । सफलं भविष्यतीत्यर्थः । शौद्र्य-
 प्रत्यानाय वर्तमानप्रयोगः ॥ २० ॥ इदं वाक्यं वालिनं
 वधिष्यामीति वाक्यमभिमानात्तत्त इव ॥ २१ ॥ एतदनुवच-
 ननाभावं सत्येन । तत्साक्षितयेत्यर्थः ॥ २२ ॥ २३ ॥ संपृक्तौ
 कृतसख्यसंपन्नौ । अभाषतामभाषताम् ॥ २४ ॥ २५ ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्ये किष्किन्धाकाण्डे सप्तमः सर्गः ॥ ७ ॥

तेन वाक्येन 'अनृतं नोक्तपूर्वं मे' इत्यादिवाक्येन ॥ १ ॥
 उपपन्नः संपन्नः ॥ २ ॥ ३ ॥ सभाज्यः पूज्यः । यस्य येन ।
 राघववंशजं मित्रं लब्धम् ॥ ४ ॥ अनुरूपो योग्यः । ज्ञास्य-

से । आनुरूप्यमिति शेषः । न तु वक्तुं समर्थः । 'आत्मप्रशंसा
 मरणं मम' इति न्यायात् ॥ ५ ॥ भूयिष्ठमधिकं प्रीतिर्निश्चला
 भवति । वयस्यानामिति शेषः । आत्मवतां स्वाधीना-
 नाम् ॥ ६ ॥ साधूनां वयस्यानाम् । साधवो वयस्याः ।
 रजतमित्याद्युलक्षणम् ॥ ७ ॥ वयस्यः परमा गतिः । वयस्य-
 स्येति शेषः ॥ ८ ॥ तथाविधम् । स्वरसतो धनादित्यागप्रवर्त-
 कमित्यर्थः ॥ ९ ॥ तत्तथेति । यदुक्तं वयस्ययोर्धनविभागा-
 दिकं तन्ममापि संमतमित्यब्रवीदित्यर्थः । लक्ष्म्या कान्त्या
 युतो रामो वासवस्येव वासवसदृशस्य लक्ष्मणस्येत्यन्वयः ।
 लक्ष्मणस्याग्रत इत्यनेन यथा मम लक्ष्मणस्य मैत्री तथैव
 तवापीत्यपि सूचितम् ॥ १० ॥ ततस्तद्दिनापगमोत्तरम् ।
 द्वितीयदिन इत्यर्थः । स्थितं दृष्ट्वा । भूमाविति शेषः ॥ ११ ॥
 ईषत्सुपुष्पं पत्राढ्यं पत्रबहुलम् ॥ १२ ॥ सराघवः सुग्रीवो

तावामीनौ ततो दृष्ट्वा हनूमानपि लक्ष्मणम् । शालशाखां समुत्पात्य विनीतमुपवेशयत् ॥ १४
 सुखोपविष्टं रामं तु प्रसन्नमुदधिं यथा । सालपुष्पावसंकीर्णं तस्मिन्गिरिवरोत्तमे ॥ १५
 ततः प्रहृष्टः सुग्रीवः शृङ्गणया शुभया गिरा । उवाच प्रणयाद्रामं हर्षव्याकुलिताक्षरम् ॥ १६
 अहं विनिकृतो भ्रात्रा चरान्येष भयार्दितः । ऋष्यमूकं गिरिवरं हतभार्यः सुदुःखितः ॥ १७
 सोऽहं व्रस्तो भये मग्नो वने संप्रान्तचेतनः । वालिना निकृतो भ्रात्रा कृतवैरश्च राघव ॥ १८
 वालिनो मे भयार्तस्य सर्वलोकाभयंकर । ममापि त्वमनाथस्य प्रसादं कर्तुमर्हसि ॥ १९
 एवमुक्तस्तु तेजस्वी धर्मज्ञो धर्मवत्सलः । प्रत्युवाच स काकुत्स्थः सुग्रीवं प्रहसन्निव ॥ २०
 उपकारफलं मित्रमपकारोऽरिलक्षणम् । अद्यैव तं वधिष्यामि तव भार्यापहारिणम् ॥ २१
 इमे हि मे महाभाग पत्रिणस्तिग्मतेजसः । कार्तिकेयवनोद्भूताः शरा हेमविभूषिताः ॥ २२
 कङ्कपत्रपरिच्छन्ना महेन्द्राशनिसंनिभाः । सुपर्वाणः सुतीक्ष्णाग्राः सरोपा भुजगा इव ॥ २३
 वालिसंज्ञममित्रं ते भ्रातरं कृतकिलिषम् । शरैर्विनिहतं पश्य विकीर्णमिव पर्वतम् ॥ २४
 राघवस्य वचः श्रुत्वा सुग्रीवो बाहिनीपतिः । प्रहर्षमतुलं लेभे साधुसाध्विति चाब्रवीत् ॥ २५
 राम शोकाभिभूतोऽहं शोकार्तानां भवान्गतिः । वयस्य इति कृत्वा हि त्वय्यहं परिदेवये ॥ २६
 त्वं हि पाणिप्रदानेन वयस्यो मेऽग्निसाक्षिकम् । कृतः प्राणैर्बहुमतः सत्येन च शपाम्यहम् ॥ २७
 वयस्य इति कृत्वा च विस्रब्धः प्रवदाम्यहम् । दुःखमन्तर्गतं तन्मे मनो हरति नित्यशः ॥ २८
 एतावदुक्त्वा वचनं बाष्पदूषितलोचनः । बाष्पदूषितया वाचा नोच्चैः शक्नोति भाषितुम् ॥ २९
 बाष्पवेगं तु सहसा नदीवेगमिवागतम् । धारयामास धैर्येण सुग्रीवो रामसंनिधौ ॥ ३०
 स निगृह्य तु तं बाष्पं प्रमृज्य नयने शुभे । विनिःश्वस्य च तेजस्वी राघवं पुनरुच्चिवान् ॥ ३१
 पुराहं वालिना राम राज्यात्स्वादवरोपितः । परुषाणि च संश्राव्य निर्धूतोऽस्मि बलीयसा ॥ ३२
 हता भार्या च मे तेन प्राणेभ्योऽपि गरीयसी । सुहृदश्च मदीया ये संयता बन्धनेषु ते ॥ ३३
 यत्नवांश्च स दुष्टात्मा मद्विनाशाय राघव । बहुशस्तत्प्रयुक्ताश्च वानरा निहता मया ॥ ३४
 शङ्कया त्वेतयाहं च दृष्ट्वा त्वामपि राघव । नोपसर्पाम्यहं भीतो भये सर्वे हि विभ्यति ॥ ३५
 केवलं हि सहाया मे हनुमत्प्रमुखास्त्वमे । अतोऽहं धारयाम्यद्य प्राणान्कच्छ्रगतोऽपि सन् ॥ ३६
 एते हि कपयः स्निग्धा मां रक्षन्ति समन्ततः । सह गच्छन्ति गन्तव्ये नित्यं तिष्ठन्ति चास्थिते ॥ ३७
 संक्षेपस्त्वेष मे राम किमुक्त्वा विस्तरं हि ते । स मे ज्येष्ठो रिपुभ्राता वाली विश्रुतपौरुषः ॥ ३८
 तद्विनाशोऽपि मे दुःखं प्रमृष्टं स्यादनन्तरम् । सुखं मे जीवितं चैव तद्विनाशनिबन्धनम् ॥ ३९
 एष मे राम शोकान्तः शोकार्तेन निवेदितः । दुःखितः सुखितो वापि सव्युर्नित्यं सखा गतिः ॥ ४०
 श्रुत्वैतच्च वचो रामः सुग्रीवमिदमब्रवीत् । किं निमित्तमभूद्वैरं श्रोतुमिच्छामि तत्त्वतः ॥ ४१

निषसाद ॥ १३ ॥ १४ ॥ सुखोपविष्टं रामं तु । दृष्ट्वेति
 शेषः ॥ १५ ॥ १६ ॥ अहं विनिकृत इति पूर्वदिवसोक्तार्थ-
 स्मारणं तदर्थस्यावश्यानुष्ठेयत्वाभिप्रायेण ॥ १७ ॥ १८
 ॥ १९ ॥ २० ॥ ननु भ्रातृत्वमस्ति तेन विरुद्धमिति जनाशङ्कायां
 स्वयमेवोत्तरयति—उपकारेत्यादि । उपकाररूपफलमेव मित्र-
 त्वे प्रयोजकम्, न त्वेकोदरे जन्मेत्याशयः ॥ २१ ॥ कार्तिके-
 यस्य स्कन्दस्योत्पत्तिक्षेत्रभूतं वनं धारवणं तत्रोत्पन्नका-
 ण्डाः ॥ २२ ॥ शोभनानि पर्वाणि येषां ते ॥ २३ ॥ भ्रातर-
 ममित्रमप्येकोदरजन्मभात्रेण तथा व्यवहृतं पश्य । द्वित्रैर्दिव-
 सैरिति शेषः ॥ २४ ॥ २५ ॥ दुःखाशयात्पुनराह—
 रामेत्यादि । शोकार्तागतिस्त्वाद्यस्यलाभं लयि देवनम् ॥ २६ ॥
 वयस्यलमुपपादयन्करुणामुत्पादयति—त्वं हीति । अग्निसाक्षिकं
 पाणिप्रदानेन वयस्य इत्यन्वयः ॥ २७ ॥ अवकाशमपि

वयस्य इति कृत्वा विस्रब्धो विश्वस्तो वदामि । हरति कीर्णं
 करोति ॥ २८ ॥ न शक्नोति नाशक्नोत् ॥ २९ ॥ ३० ॥
 ॥ ३१ ॥ वालिविनिकारं संक्षेपेणाह—पुराहमिति । स्वाद्राज्या-
 दिद्यमानज्येष्ठोचितान्नानरराज्यात् । अवरोपितोऽपहृताधि-
 कारः । निर्धूतो भस्मितः ॥ ३२ ॥ बन्धनेषु बन्धनागारेषु ।
 संयता बद्धाः ॥ ३३ ॥ तत्प्रयुक्ता मद्वधाय तत्प्रेरिताः ॥ ३४ ॥
 एतया शङ्कया मद्वधाय वालिप्रेरितलशङ्कया । नोपसर्पामि
 नोपासर्पम् । भये यत्किंचिद्वयप्राप्ती । विभ्यति । सर्वैत
 एवेति शेषः ॥ ३५ ॥ ३६ ॥ ३७ ॥ संक्षेपस्त्वेष इत्येत-
 द्बन्धार्थः—स मे ज्येष्ठ इति ॥ ३८ ॥ तद्विनाशोऽपीति ।
 यद्यपि भ्रातृनाशो दुःखाय, तथाप्यनन्तरं संप्रति विद्यमानं मे
 दुःखं तद्विनाशे एव प्रमृष्टं स्यात् । अपिरेवार्थे । तदेवाह—
 सुखमिति ॥ ३९ ॥ ४० ॥ तन्निमित्तं तत्त्वतः श्रोतुमिच्छा-

सुखं हि कारणं श्रुत्वा वैरस्य तव वानर । आनन्तर्याद्विधास्यामि संप्रधार्य बलाबलम् ॥	४२
बलवान्हि ममामर्षः श्रुत्वा त्वामवमानितम् । वर्धते हृदयोत्कम्पी प्रावृद्धेग इवाम्भसः ॥	४३
हृष्टः कथय विस्त्रब्धो यावदारोप्यते धनुः । सृष्टश्च हि मया बाणो निरस्तश्च रिपुस्तव ॥	४४
एवमुक्तस्तु सुग्रीवः काकुत्स्थेन महात्मना । प्रहर्षमतुलं लेभे चतुर्भिः सह वानरैः ॥	४५
ततः प्रहृष्टवदनः सुग्रीवो लक्ष्मणाग्रजे । वैरस्य कारणं तत्त्वमाख्यातुमुपचक्रमे ॥	४६
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टमः सर्गः ॥ ८ ॥	

नवमः सर्गः ।

वाली नाम मम भ्राता ज्येष्ठः शत्रुनिषूदनः । पितुर्बहुमतो नित्यं मम चापि तथा पुरा ॥	१
पितर्युपरते तस्मिन्नेष्टोऽयमिति मन्त्रिभिः । कपीनामीश्वरो राज्ये कृतः परमसंमतः ॥	२
राज्यं प्रशासतस्तस्य पितृपैतामहं महत् । अहं सर्वेषु कालेषु प्रणतः प्रेष्यवत्स्थितः ॥	३
मायावी नाम तेजस्वी पूर्वजो दुन्दुभेः सुतः । तेन तस्य महद्वैरं वालिनः स्त्रीकृतं पुरा ॥	४
स तु सुप्ते जने रात्रौ किष्किन्धाद्वारमागतः । नर्दति स्म सुसंरब्धो वालिनं चाह्वयद्रणे ॥	५
प्रसुप्तस्तु मम भ्राता नर्दतो भैरवस्वनम् । श्रुत्वा न ममृषे वाली निष्पपात जवात्तदा ॥	६
स तु वै निःसृतः क्रोधात्तं हन्तुमसुरोत्तमम् । वार्यमाणस्ततः स्त्रीभिर्मया च प्रणतात्मना ॥	७
स तु निर्धूय ताः सर्वा निर्जगाम महाबलः । ततोऽहमपि सौहार्दाग्निःसृतो वालिना सह ॥	८
स तु मे भ्रातरं दृष्ट्वा मां च दूरादवस्थितम् । असुरो जातसंत्रासः प्रदुद्राव तदा भृशम् ॥	९
तस्मिन्द्रवति संत्रस्ते ह्यावां द्रुततरं गतौ । प्रकाशोऽपि कृतो मार्गश्चन्द्रेणोद्भ्रजता तदा ॥	१०
स तृणैरावृतं दुर्गं धरण्या विवरं महत् । प्रविवेशासुरो वेगादावामासाद्य विष्टितौ ॥	११
तं प्रविष्टं रिपुं दृष्ट्वा बिलं रोषवशं गतः । मामुवाच ततो वाली वचनं क्षुभितेन्द्रियः ॥	१२
इह तिष्ठाद्य सुग्रीव बिलद्वारि समाहितः । यावदत्र प्रविश्याहं निहन्मि समरे रिपुम् ॥	१३
मया त्वेतद्वचः श्रुत्वा याचितः स परंतपः । शापयित्वा स मां पद्भ्यां प्रविवेश बिलं ततः ॥	१४
तस्य प्रविष्टस्य बिलं साग्रः संवत्सरो गतः । स्थितस्य च बिलद्वारि स कालो व्यत्यवर्तत ॥	१५
अहं तु नष्टं तं ज्ञात्वा ज्ञेहादागतसंभ्रमः । भ्रातरं न प्रपश्यामि पापशङ्किं च मे मनः ॥	१६
अथ दीर्घस्य कालस्य बिलात्तस्मादग्निःसृतम् । सफेनं रुधिरं दृष्ट्वा ततोऽहं भृशदुःखितः ॥	१७
नर्दतामसुराणां च ध्वनिर्मे श्रोत्रमागतः । न रतस्य च सङ्ग्रामे क्रोशतोऽपि स्वनो गुरोः ॥	१८
अहं त्ववगतो बुद्ध्या चिह्नैस्तैर्भ्रातरं हतम् । पिधाय च बिलद्वारं शिलया गिरिमात्रया ॥	१९

मीलन्ययः ॥ ४१ ॥ तव तेन वैरस्य कारणं श्रुत्वा युवयोर्बलाबलं न श्रुत्वा, आनन्तर्यात्तदनन्तरोत्पन्नविमर्शात्संप्रधार्य मिश्रित्य । हि निश्चयेन । तव सुखं स्वसुखसाधनं वालिवधं विधास्यामि ॥ ४२ ॥ अमःसंबन्धी प्रावृद्धकालिको वेग इव मेऽमर्षो वर्धते ॥ ४३ ॥ यावदारोप्यते आरोपयिष्यामि । सृष्टो विष्टुष्टः रिपुर्निरस्तव । समुच्चालकारः । व्यङ्ग्यातिशयोक्तिश्च ॥ ४४ ॥ ४५ ॥ तत्त्वं तात्त्विकं वैरस्य कारणमित्यन्ययः ॥ ४६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डेऽष्टमः सर्गः ॥ ८ ॥

उपक्रान्तमेवाह—वालीति । पितुः क्षेत्रिणः । मात्रैक्याच्च भ्रातृत्वं सीमार्त्तुनादिवत् ॥ १ ॥ कपीनां राज्ये इत्यन्ययः ॥ २ ॥ पितृपैतामहम् । आर्षलादुत्तरपदवृद्धिः ॥ ३ ॥ मायावीत्यन्यर्थं नाम । पूर्वजो ज्येष्ठः । स्त्रीकृतं स्त्रीनिमित्तम् । अयमितिहासः कचित्पुराणे । शोधनीयो बहुदर्शिभिः ॥ ४ ॥

सुप्ते जने रात्रौ सुप्तजने भागेऽर्धरात्रे रणनिमित्तम् ॥ ५ ॥ ६ ॥ ७ ॥ ८ ॥ ९ ॥ १० ॥ तृणैरावृतं छन्नं विवरं बिलमासाद्य प्राप्य विष्टितौ स्थितौ ॥ ११ ॥ बिलं प्रविष्टं दृष्ट्वा ॥ १२ ॥ १३ ॥ एतद्वचो रिपुवधाय बिलप्रवेशवचनं याचितः । सहप्रवेशमिति शेषः । स्वपादाभ्यां शापयित्वा स्वपादशपथपूर्वं सहप्रवेशमिवार्थं यावन्मदागमनं तावद्विलद्वारि तिष्ठेति चोक्त्वैत्यर्थः ॥ १४ ॥ साग्रः संवत्सरः किञ्चिदधिकः संवत्सरः । द्वारि स्थितस्य च मम स कालः साग्रः संवत्सरो व्यत्यवर्ततात्किन्तः । तावत्पर्यन्तं मया तत्रैव स्थितमित्याशयः ॥ १५ ॥ ततो यदा हतं भ्रातरं न पश्यामि तदाहं भ्रातरं नष्टं दर्शनाविषयं जातम् । ज्ञेहादागतसंभ्रम आगतक्षोभो जातः । पापशङ्कि मरणशङ्कि मे मनो जातं च ॥ १६ ॥ १७ ॥ सङ्ग्रामे रतस्य निरतस्य क्रोशतोऽपि गुरोः स्वनो न श्रोत्रमागत इत्यनुकर्षः ॥ १८ ॥ चिह्नैर्बिलद्वारि रुधिरनिःसरणासुरीयसङ्ग्रामक्रोशनादिभिर्भ्रातृवै

शोकार्तश्चोदकं कृत्वा किष्किन्धामागतः सखे । गूहमानस्य मे तत्त्वं यत्नतो मन्त्रिभिः श्रुतम् ॥ २०
 ततोऽहं तैः समागम्य समेतैरभिषेचितः । राज्यं प्रशासतस्तस्य न्यायतो मम राघव ॥ २१
 आजगाम रिपुं हत्वा दानवं स तु वानरः । अभिषिक्तं तु मां दृष्ट्वा क्रोधात्संरक्तलोचनः ॥ २२
 मदीयान्मन्त्रिणो बद्धा परुषं वाक्यमब्रवीत् । निग्रहे च समर्थस्य तं पापं प्रति राघव ॥ २३
 न प्रावर्तत मे बुद्धिर्भ्रातृगौरवयन्त्रिता । हत्वा शत्रुं स मे भ्राता प्रविवेश पुरं तदा ॥ २४
 मानयंस्तं महात्मानं यथावच्चाभिवादयम् । उक्ताश्च नाशिषस्तेन प्रहृष्टेनान्तरात्मना ॥ २५
 नत्वा पादावहं तस्य मुकुटेनास्पृशं प्रभो । अपि वाली मम क्रोधान्न प्रसादं चकार सः ॥ २६
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे नवमः सर्गः ॥ ९ ॥

दशमः सर्गः ।

ततः क्रोधसमाविष्टं संरब्धं तमुपागतम् । अहं प्रसादयांचक्रे भ्रातरं हितकाम्यया ॥ १
 दिष्ट्वासि कुशली प्राप्तो निहतश्च त्वया रिपुः । अनाथस्य हि मे नाथस्त्वमेको नाथ नन्दन ॥ २
 इदं बहुशलाकं ते पूर्णचन्द्रमिवोदितम् । छत्रं सवाल्यजनं प्रतीच्छस्व मया धृतम् ॥ ३
 आर्तस्तस्य बिलद्वारि स्थितः संवत्सरं नृप । दृष्ट्वा च शोणितं द्वारि बिलाच्चापि समुत्थितम् ॥ ४
 शोकसंविग्रहदयो भृशं व्याकुलितेन्द्रियः । अपिधाय बिलद्वारं शैलशृङ्गेण तत्तदा ॥ ५
 तस्माद्देशादपाक्रम्य किष्किन्धां प्राविशं पुनः । विषादात्त्वह मां दृष्ट्वा पौरैर्मन्त्रिभिरिव च ॥ ६
 अभिषिक्तो न कामेन तन्मे क्षन्तुं त्वमर्हसि । त्वमेव राजा मानार्हः सदा चाहं यथा पुरा ॥ ७
 राजभावे नियोगोऽयं मम त्वद्विरहात्कृतः । सामात्यपौरनगरं स्थितं निहतकण्टकम् ॥ ८
 न्यासभूतमिदं राज्यं तव निर्यातयाम्यहम् । मा च रोषं कृथाः सौम्य मम शत्रुनिधूदन ॥ ९
 याचे त्वां शिरसा राजन्मया बद्धोऽयमञ्जलिः । बलादस्मिन्समागम्य मन्त्रिभिः पुरवासिभिः ॥ १०
 राज्यभावे नियुक्तोऽहं शून्यदेशजिगीषया । क्षिग्धमेवं ब्रुवाणं मां स विनिर्भर्त्स्य वानरः ॥ ११
 धिक्त्वामिति च मामुक्त्वा बहु तत्तदुवाच ह । प्रकृतीश्च समानीय मन्त्रिणश्चैव संमतान् ॥ १२
 मामाह सुहृदां मध्ये वाक्यं परमगर्हितम् । विदितं वो मया रात्रौ मायावी स महासुरः ॥ १३
 मां समाह्वयत कुद्धो युद्धाकाङ्क्षी तदा पुरा । तस्य तद्भाषितं श्रुत्वा निःसृतोऽहं नृपालयात् ॥ १४
 अनुयातश्च मां तूर्णमयं भ्राता सुदारुणः । स तु दृष्ट्वैव मां रात्रौ सद्वितीयं महाबलः ॥ १५
 प्राद्रवद्भयसंनस्तो वीक्ष्यावां समुपागतौ । अभिद्रुतस्तु वेगेन विवेश स महाविलम् ॥ १६
 तं प्रविष्टं विदित्वा तु सुघोरं सुमहद्विलम् । अयमुक्तोऽथ मे भ्राता मया तु क्रूरदर्शनः ॥ १७
 अहत्वा नास्ति मे शक्तिः प्रतिगन्तुमितः पुरीम् । बिलद्वारि प्रतीक्ष त्वं यावदेनं निहन्म्यहम् ॥ १८

हतमवगतो ज्ञातवान् । पिधाय राक्षसनिर्गमशङ्कया ॥ १९ ॥
 यत्नतो गूहमानस्यापि मे तत्त्वं वालिबृत्तान्तविषयं मन्त्रिभिर्वा-
 लिमन्त्रिभिः श्रुतम् ॥ २० ॥ समेतैर्मिलितैः । तस्य राज्यमिति
 बुद्ध्यैव न्यायतः प्रशासतो मम समीपमाजगाम स वानर इत्य-
 न्वयः ॥ २१ ॥ २२ ॥ मदीयान्मन्त्रिणो बद्धा परुषं वाक्यं कर्तुम् । निग्रहे समर्थ-
 स्यापि मे बुद्धिर्भ्रातृगौरवेण यन्त्रिता संकुचिता सती तं पापं
 प्रति निग्रहाय न प्रावर्तत ॥ २३ ॥ उक्तानुवादपूर्वमवशिष्टव्या-
 पारकथनम्—हत्वेत्यादि ॥ २४ ॥ २५ ॥ अपि । तथापीत्य-
 र्थः ॥ २६ ॥ इति श्रीरामाभिरामे श्रीरामीये रामायणतिलके
 वाल्मीकीय आदिकाव्ये किष्किन्धाकाण्डे नवमः सर्गः ॥ ९ ॥
 संरब्धं क्रोधावेशादेव क्षुभितचित्तम् । हितकाम्ययात्महिते-
 च्छया ॥ १ ॥ २ ॥ ३ ॥ ४ ॥ ५ ॥ विषादात्प्राविशमित्य-
 न्वयः ॥ ६ ॥ अभिषिक्तो बलात् कामेन न मदीयराज्ये-

च्छया । तत्तस्मान्मे दैवागतापराधं क्षन्तुमर्हसि । यथा पुरा
 तव सेवकस्तथैव सदा । इदानीमपीत्यर्थः ॥ ७ ॥ राजभावे
 राज्येऽयं मम नियोगो मन्त्रिभिरुत्तरद्विरहात्कृतः । अमाल्यपौर-
 सहितं नगरं निहतकण्टकम् । अराजत्वप्रयुक्तदोषरहितं कर्तुं
 मिति शेषः । तच्चेदं लवीयराज्यं सयि न्यासभूतं स्थितम् । अहं
 तव निर्यातयामि, मा रोषं कृथा इत्यन्वयः ॥ ८ ॥ ९ ॥ १० ॥
 शून्यदेशस्य राजहीनदेशस्य या परेषां जिगीषा तया तन्निवृत्ति-
 हेतुना । 'मशकार्यो धूमः' इतिवदयं प्रयोगः ॥ ११ ॥ तत्तदु-
 वाच । अवाच्यवचनजातमित्यर्थः । प्रकृतीः स्त्रीयप्रजाः ॥ १२ ॥
 मां प्रति परमं गर्हितं वाक्यं सुहृदां मध्य आह, मम विगर्ह-
 णाहेतुं च समासदानभ्येत्याह—विदितं व इति । युष्माकं
 विदितं प्रत्यक्षसिद्धम् ॥ १३ ॥ १४ ॥ सद्वितीयं भ्रात्रा
 ससहायम् ॥ १५ ॥ १६ ॥ १७ ॥ शक्तिरिच्छाशक्तिः ।

स्थितोऽयमिति मत्तहं प्रविष्टस्तु दुरासदम् । तं मे मार्गयतस्तत्र गतः संवत्सरस्तदा ॥ १९
 स तु दृष्टो मया शत्रुरनिर्वेदान्द्रयावहः । निहतश्च मया सद्यः स सर्वैः सह बन्धुभिः ॥ २०
 तस्यैव च प्रवृत्तेन रुधिरौघेण तद्विलम् । पूर्णमासीदुराक्रामं स्तनतस्तस्य भूतले ॥ २१
 सूदयित्वा तु तं शत्रुं विक्रान्तं तमहं सुखम् । निष्क्रामं नेह पश्यामि विलस्य पिहितं मुखम् ॥ २२
 विक्रोशमानस्य तु मे सुग्रीवेति पुनः पुनः । यतः प्रतिवचो नास्ति ततोऽहं भृशदुःखितः ॥ २३
 पादप्रहारैस्तु मया बहुभिः परिपातितम् । ततोऽहं तेन निष्क्रम्य पथा पुरमुपागतः ॥ २४
 तत्रानेनास्मि संरुद्धो राज्यं मृगयतात्मनः । सुग्रीवेण नृशंसेन विस्मृत्य भ्रातृसौहृदम् ॥ २५
 एवमुक्त्वा तु मां तत्र वल्लेणैकेन वानरः । तदा निर्वासयामास वाली विगतसाध्वसः ॥ २६
 तेनाहमपविद्धश्च हतदारश्च राघव । तद्भयाच्च महीं सर्वा कान्तवान्सवनार्णवाम् ॥ २७
 ऋष्यमूकं गिरिवरं भार्याहरणदुःखितः । प्रविष्टोऽस्मि दुराधर्षं वालिनः कारणान्तरे ॥ २८
 एतत्ते सर्वमाख्यातं वैरानुकथनं महत् । अनागसा मया प्राप्तं व्यसनं पश्य राघव ॥ २९
 वालिनश्च भयात्तस्य सर्वलोकभयापह । कर्तुमर्हसि मे वीर प्रसादं तस्य निग्रहात् ॥ ३०
 एवमुक्तः स तेजस्वी धर्मज्ञो धर्मसंहितम् । वचनं वक्तुमारेभे सुग्रीवं प्रहसन्निव ॥ ३१
 अमोघाः सूर्यसंकाशा निशिता मे शरा इमे । तस्मिन्वालिनि दुर्वृत्ते पतिष्यन्ति रुषान्विताः ॥ ३२
 यावत्तं नहि पश्येयं तव भार्यापहारिणम् । तावत्स जीवेत्पापात्मा वाली चारित्रदूषकः ॥ ३३
 आत्मानुमानात्पश्यामि मग्नस्त्वं शोकसागरे । त्वामहं तारयिष्यामि बाढं प्राप्स्यसि पुष्कलम् ॥ ३४
 तस्य तद्वचनं श्रुत्वा हर्षपौरुषवर्धनम् । सुग्रीवः परमप्रीतः सुमहद्वाक्यमब्रवीत् ॥ ३५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे दशमः सर्गः ॥ १० ॥

एकादशः सर्गः ।

रामस्य वचनं श्रुत्वा हर्षपौरुषवर्धनम् । सुग्रीवः पूजयांचक्रे राघवं प्रशशंस च ॥ १
 असंशयं प्रज्वलितस्तीक्ष्णैर्मर्मातिगैः शरैः । त्वं दहैः कुपितो लोकान्युगान्त इव भास्करः ॥ २
 वालिनः पौरुषं यत्तद्यच्च वीर्यं धृतिश्च या । तन्ममैकमनाः श्रुत्वा विधत्स्व यदनन्तरम् ॥ ३
 समुद्रात्पश्चिमात्पूर्वं दक्षिणादपि चोत्तरम् । क्रामत्यनुदिते सूर्ये वाली व्यपगतक्लमः ॥ ४
 अग्राण्यारुह्य शैलानां शिखराणि महान्त्यपि । ऊर्ध्वमुत्पात्य तरसा प्रतिगृह्णाति वीर्यवान् ॥ ५
 बहवः सारवन्तश्च वनेषु विविधा द्रुमाः । वालिना तरसा भग्ना बलं प्रथयतात्मनः ॥ ६
 महिषो दुन्दुभिर्नाम कैलासशिखरप्रभः । बलं नागसहस्रस्य धारयामास वीर्यवान् ॥ ७
 स वीर्योत्सेकदुष्टात्मा वरदानेन मोहितः । जगाम स महाकायः समुद्रं सरितां पतिम् ॥ ८

प्रतीक्ष प्रतीक्षस्व ॥ १० ॥ स्थितोऽयम् । विलद्वारीति
 शेषः ॥ १९ ॥ अनिर्वेदात्संवत्सरान्वेषणेऽपि दर्शनाभावा-
 द्रयावहः । स तु कथं निदृष्टो निहतश्च । समुच्चाल-
 कारः ॥ २० ॥ भुवस्तलेऽधस्तले पाताले स्तनतः शब्दं
 कुर्वतस्तस्यास्यात्प्रवृत्तेन रुधिरौघेण पूर्णं तद्विलं दुराक्रममा-
 सीत् ॥ २१ ॥ विक्रान्तं शत्रुं तं प्रसिद्धं मायाविनं सुखं
 सूदयित्वा त्विहागन्तुं निष्क्रामं निर्गममार्गं न पश्यामि । यतो
 विलस्य मुखं पिहितम् ॥ २२ ॥ २३ ॥ तेन पथा विलद्वार-
 मार्गेण ॥ २४ ॥ आत्मनो राज्यं मृगयता मार्गयतानेन तत्र
 विलद्वारे संरुद्धो निरुद्धगतिकः कृतः ॥ २५ ॥ एकेन
 वल्लेणेति । अन्यत्सर्वं मम हृत्वेत्यर्थः ॥ २६ ॥ अपविद्धो
 निरस्तः ॥ २७ ॥ ऋष्यमूकं प्रविष्टोऽस्म्यन्यत्र निर्भयस्थिति-
 मलभमानः । अत्र निर्भयस्थितिः कथं तत्राह—दुराधर्ष-
 मिति । मतङ्गशालपलक्षणे कारणविशेषे सति वालिना दुराधर्ष

दुष्प्रवेशम् ॥ २८ ॥ वैरानुकथनं वैरकारणम् ॥ २९ ॥ वालिन
 इति पञ्चमी ॥ ३० ॥ ३१ ॥ रुषान्विता रुधेन मया
 पातिताः ॥ ३२ ॥ चारित्रदूषकः । निषिद्धानिषिद्धज्ञानवर्ध-
 सति जीवतो भ्रातृभार्यापहारात् ॥ ३३ ॥ आत्मानुमानात् ।
 अयं शोकाब्धिमग्नो रिपुहतदारत्वान्मद्विलयनुमानम् । बाढं
 प्राप्स्यसि भार्या पुष्कलं राज्यं च ॥ ३४ ॥ ३५ ॥ इति
 श्रीरामाभिरामे श्रीरामीये रामायणतिलके वाल्मीकीय
 आदिकाव्ये किष्किन्धाकाण्डे दशमः सर्गः ॥ १० ॥
 इदानीं वालिनो बलमाह—रामस्येति वचनं बालिवध-
 विषयम् ॥ १ ॥ राघवं प्रशशंसेत्युक्तम्, तां प्रशंसामाह—
 असंशयमिति ॥ २ ॥ पौरुषं बलवैभवम् । वीर्यं परसंहार-
 शक्तः । धृती रणे धैर्यम् ॥ ३ ॥ अनुचिते सूर्ये क्रामति ।
 ब्राह्मे सुहृते उत्थायेत शेषः ॥ ४ ॥ ऊर्ध्वमुत्पात्य । कन्दुक-
 वदिति भावः ॥ ५ ॥ ६ ॥ महिषस्तद्रूपधरः ॥ ७ ॥ ८ ॥

ऊर्मिमन्तमतिक्रम्य सागरं रत्नसंचयम् । मम युद्धं प्रयच्छेति तमुवाच महार्णवम् ॥	९
ततः समुद्रो धर्मात्मा समुत्थाय महाबलः । अवब्रीद्वचनं राजवसुरं कालचोदितम् ॥	१०
समर्थो नास्मि ते दातुं युद्धं युद्धविशारद । श्रूयतां त्वभिधास्यामि यस्ते युद्धं प्रदास्यति ॥	११
शैलराजो महारण्ये तपस्विशरणं परम् । शंकरश्चशुरो नाम्ना हिमवानिति विश्रुतः ॥	१२
महाप्रसन्नवणोपेतो बहुकुंदरनिर्झरः । स समर्थस्तव प्रीतिमनुलां कर्तुमर्हति ॥	१३
तं भीतमिति विज्ञाय समुद्रमसुरोत्तमः । हिमवद्वनमागम्य शरश्चापादिव च्युतः ॥	१४
ततस्तस्य गिरेः श्वेता राजेन्द्रप्रतिमाः शिलाः । चिक्षेप बहुधा भूमौ दुन्दुभिर्विननाद च ॥	१५
ततः श्वेताम्बुदाकारः सौम्यः प्रीतिकराकृतिः । हिमवानब्रवीद्वाक्यं ख एव शिखरे स्थितः ॥	१६
क्लृप्तमर्हसि मां न त्वं दुन्दुमे धर्मवत्सल । रणकर्मस्वकुशलस्तपस्विशरणो ह्ययम् ॥	१७
तस्य तद्वचनं श्रुत्वा गिरिराजस्य धीमतः । उवाच दुन्दुभिर्वाक्यं क्रोधात्संरक्तलोचनः ॥	१८
यदि युद्धेऽसमर्थस्त्वं मद्भयाद्वा निरुद्यमः । तमाचक्ष्व प्रदद्यान्मे यो हि युद्धं युयुत्सतः ॥	१९
हिमवानब्रवीद्वाक्यं श्रुत्वा वाक्यविशारदः । अनुक्तपूर्वं धर्मात्मा क्रोधात्तमसुरोत्तमम् ॥	२०
वाली नाम महाप्राज्ञ शक्रपुत्रः प्रतापवान् । अध्यास्ते वानरः श्रीमान्किष्किन्धामतुलप्रभाम् ॥	२१
स समर्थो महाप्राज्ञस्तव युद्धविशारदः । द्वन्द्वयुद्धं स दातुं ते नमुचेरिव चासवः ॥	२२
तं शीघ्रमभिगच्छ त्वं यदि युद्धमिहेच्छसि । स हि दुर्मर्षणो नित्यं शूरः समरकर्मणि ॥	२३
श्रुत्वा हिमवतो वाक्यं कोपाविष्टः स दुन्दुभिः । जगाम तां पुरीं तस्य किष्किन्धां वालिनस्तदा ॥	२४
धारयन्माहिषं वेपं तीक्ष्णशृङ्गो भयावहः । प्रावृषीव महामेघस्तोयपूर्णो नभस्तले ॥	२५
ततस्तु द्वारमागम्य किष्किन्धाया महाबलः । नन्दं कम्पयन्भूमिं दुन्दुभिर्दुन्दुभिर्यथा ॥	२६
समीपजान्द्रुमान्भञ्जवसुधां दारयन्बुरैः । विषां नोल्लिखन्दर्पात्तद्वारं द्विरदो यथा ॥	२७
अन्तःपुरगतो वाली श्रुत्वा शब्दममर्षणः । निष्पात सह स्त्रीभिस्ताराभिरिव चन्द्रमाः ॥	२८
मितं व्यक्ताक्षरपदं तमुवाच स दुन्दुभिम् । हरीणमीश्वरो वाली सर्वेषां वनचारिणाम् ॥	२९
किमर्थं नगरद्वारमिदं रुद्धा विनर्दसे । दुन्दुमे विदितो मेऽसि रक्ष प्राणान्महाबल ॥	३०
तस्य तद्वचनं श्रुत्वा वानरेन्द्रस्य धीमतः । उवाच दुन्दुभिर्वाक्यं क्रोधात्संरक्तलोचनः ॥	३१
न त्वं स्त्रीसंनिधौ वीर वचनं वक्तुमर्हसि । मम युद्धं प्रयच्छाय ततो ज्ञास्यामि ते बलम् ॥	३२
अथवा धारयिष्यामि क्रोधमद्य निशामिमाम् । गृह्यतामुदयः स्वैरं कामभोगेषु वानर ॥	३३
दीयतां संप्रदानं च परिष्वज्य च जानरान् । सर्वे शास्त्राभ्युगेन्द्रस्त्वं संसाधय सुहृज्जनम् ॥	३४
सुदृष्टां कुरु किष्किन्धां कुरुधात्मसमं पुरे । क्रीडस्व च समं स्त्रीभिरहं ते दर्पशासनः ॥	३५
यो हि मत्तं प्रमत्तं वा भग्नं वा रहितं कृशम् । हन्यात्स भूणहा लोके त्वद्विधं मदमोहितम् ॥	३६
स प्रहस्याब्रवीन्मन्दं क्रोधं तमसुरेश्वरम् । विसृज्य ताः स्त्रियः सर्वास्ताराप्रभृतिकास्तदा ॥	३७
मत्तोऽयमिति मामस्था यद्यभीतोऽसि संयुगे । मदोऽयं संप्रहारेऽस्मिन्वीरपानं समर्थ्यताम् ॥	३८

ऊर्मिमन्तमूर्धिमन्वाद्याकारवन्तं समुद्रमतिक्रम्याविगणय्य तं तदधिष्ठातृदेवतामुवाच ॥ ९ ॥ १० ॥ ११ ॥ १२ ॥ १३ ॥ १४ ॥ गजेन्द्र एरावतः ॥ १५ ॥ १६ ॥ १७ ॥ १८ ॥ युद्धे अन्तर्ध इति च्छेदः ॥ १९ ॥ अनुक्तपूर्वमितः पूर्व नोक्तो युद्धदाताय तमसुरम् ॥ २० ॥ २१ ॥ एकः सशब्दः प्रसिद्धपराक्रमार्थकः ॥ २२ ॥ २३ ॥ २४ ॥ २५ ॥ २६ ॥ २७ ॥ २८ ॥ हरीणमीश्वरः । अहमस्मीति शेषः ॥ २९ ॥ नगरद्वारम् । मामकमिति शेषः । मे विदितोऽसि मया ज्ञात- बलोऽसि, अतः प्राणान् रक्ष ॥ ३० ॥ ३१ ॥ ३२ ॥ स्त्रीसमू- हगतो युद्धाय नाहताव्य इति स्मृत्वा पक्षान्तरमाह—अथ-

वेति । स्वैरं कामभोगेषु दयस्तावत्पर्यन्तं कालो मत्प्रोक्तोऽवधि- र्युक्तताम् । उदयपर्यन्तं तां प्रतीक्ष इत्यर्थः ॥ ३३ ॥ वानरान्परिष्वज्य तेभ्यः संप्रदानं प्रीतिदानं दीयताम् । संसाधयामन्त्रयस्व । पाठान्तरेऽप्युक्तार्थ एव ॥ ३४ ॥ सुदृष्टां पुनर्दर्शनासंभवात् । आत्मसमं पुत्रादिकं राज्यरक्षायै राजानं कुरुष्व । क्रीडस्व आ उदयम् ॥ ३५ ॥ मत्तं पाना- दिना । प्रमत्तमनवहितम् । रहितमायुधादिभिः । तद्विधं लामिव स्त्रीमध्यगम् । मदमोहितं स्त्रीनोगार्थं कृतमपुगानादि- तिकर्तव्यतामूढम् ॥ ३६ ॥ ३७ ॥ मदोऽयं स्त्रीगोष्ठीजनि- तोऽपि वीरपानम् । वीरै रणे मनसोत्साहार्थं क्रियमाणः

तमेवमुक्त्वा संकुद्धो मालामुत्क्षिप्य काञ्चनीम् । पित्रा दत्तां महेन्द्रेण युद्धाय व्यवतिष्ठत ॥ ३९
 विषाणयोगेहीत्वा तं दुन्दुभिं गिरिसंनिभम् । अविध्यत तदा वाली विनदन्कपिकुञ्जरः ॥ ४०
 वाली व्यापादयांचके ननर्द च महास्वनम् । श्रोत्राभ्यामथ रक्तं तु तस्य सुस्त्राव पात्यतः ॥ ४१
 तयोस्तु क्रोधसंरम्भात्परस्परजयैषिणोः । युद्धं समभवद्दोरं दुन्दुमेर्वालिनस्तथा ॥ ४२
 अयुध्यत तदा वाली शक्तुल्यपराक्रमः । मुष्टिभिर्गानुभिः पद्भिः शिलाभिः पादपैस्तथा ॥ ४३
 परस्परं घ्नतोस्तत्र वानरासुरयोस्तदा । आसीद्दीनोऽसुरो युद्धे शक्यमनुर्व्यवर्धत ॥ ४४
 तं तु दुन्दुभिमुद्यम्य धरण्यामभ्यपातयत् । युद्धे प्राणहरे तस्मिन्निष्पिष्टो दुन्दुभिस्तदा ॥ ४५
 स्रोतोभ्यो बहु रक्तं तु तस्य सुस्त्राव पात्यतः । पपात च महाबाहुः क्षितौ पञ्चत्वमागतः ॥ ४६
 तं तोलयित्वा बाहुभ्यां गतसत्त्वमचेतनम् । चिक्षेप वेगवान्वाली वेगेनैकेन योजनम् ॥ ४७
 तस्य वेगप्रविद्धस्य वक्रात्क्षतजघ्निन्दवः । प्रपेतुर्मारुतोत्क्षिप्ता मतङ्गस्याश्रमं प्रति ॥ ४८
 तान्दृष्ट्वा पतितांस्तत्र मुनिः शोणितविप्रुषः । क्रुद्धस्तस्य महाभाग चिन्तयामास को न्वयम् ॥ ४९
 येनाहं सहसा स्पृष्टः शोणितेन दुरात्मना । कोऽयं दुरात्मा दुर्बुद्धिरकृतान्मा च वालिशः ॥ ५०
 इत्युक्त्वा स विनिष्क्रम्य दृष्ट्वा मुनिसत्तमः । महिषं पश्येताकारं गतासुं पतिनं भुवि ॥ ५१
 स तु विज्ञाय तपसा वानरेण कृतं हि तत् । उत्सर्ज्य महाशापं क्षेप्तारं वानरं प्रति ॥ ५२
 इह तेनाप्रवेष्टव्यं प्रविष्टस्य वधो भवेत् । वनं मत्संश्रयं येन दूषितं रुधिरस्रवैः ॥ ५३
 क्षिपता पादपाश्र्वे संभग्नाश्चासुरीं तनुम् । समन्तादाश्रमं पूर्णं योजनं मामकं यदि ॥ ५४
 आक्रमिष्यति दुर्बुद्धिर्व्यक्तं स नभविष्यति । ये चास्य सचिवाः केचित्संश्रिता मामकं वनम् ॥ ५५
 न च तैरिह वस्तव्यं श्रुत्वा यान्तु यथासुखम् । तेऽपि वा यदि तिष्ठन्ति शपिष्ये तानपि ध्रुवम् ॥ ५६
 वनेऽस्मिन्मामके नित्यं पुत्रवत्परिरक्षिते । पत्राङ्कुरविनाशाय फलमूलाभवाय च ॥ ५७
 दिवसश्चाद्य मर्यादा यं द्रष्टा श्वोऽस्मि वानरम् । बहुवर्षसहस्राणि स वै शैलो भविष्यति ॥ ५८
 ततस्ते वानराः श्रुत्वा गिरं मुनिसमीरिताम् । निश्चक्रमुर्वेनात्सत्तात्तान्दृष्ट्वा वालिब्रवीत् ॥ ५९
 किं भवन्तः समस्ताश्च मतङ्गवनवासिनः । मत्समीपमनुप्राप्ता अपि स्वस्ति वनौकसाम् ॥ ६०
 ततस्ते कारणं सर्वं तथा शापं च वालिनः । शशंसुर्वानराः सर्वे वालिने हेममालिने ॥ ६१
 एतच्छ्रुत्वा दश वाली वचनं वानरेरितम् । स महर्षिं समासाद्य याचते स्म कृताञ्जलिः ॥ ६२
 महर्षिस्तमनादृत्य प्रविवेशाश्रमं प्रति । शापधारणभीतस्तु वाली विह्वलतां गनः ॥ ६३
 ततः शापभयाद्दीनो ऋष्यमूकं महागिरिम् । प्रवेष्टुं नेच्छते हरिर्द्रष्टुं वापि नरेश्वर ॥ ६४
 तस्याप्रवेशं ज्ञात्वाहमिदं राम महावनम् । विचरामि सहामात्यो विषादेन विवर्जितः ॥ ६५
 एषोऽस्थिनिचयस्तस्य दुन्दुमेः संप्रकाशते । वीर्योत्सेकाभिरस्तस्य गिरिकूटनिभो महान् ॥ ६६
 इमे च विपुलाः सालाः सप्त शाखावलम्बिनः । यत्रैकं घटते वाली निष्पन्नधितुमोजसा ॥ ६७

पानविशेषः । समर्थतां ज्ञायताम् ॥ ३८ ॥ उत्क्षिप्य कण्ठे
 प्रतिमुच्य । एषा हि माला सङ्ग्रामजयदा ॥ ३९ ॥ अविध्यत
 क्षितवान् ॥ ४० ॥ व्यापादयांचके पातितवान् । पात्यतः
 पात्यमानस्य ॥ ४१ ॥ अर्त्येव प्रपद्यः—तयोरित्यादि ॥ ४२
 ॥ ४३ ॥ दीनो हीनबलः ॥ ४४ ॥ उद्यम्य हस्ताभ्यामूर्ध्वं
 कृत्य । 'उत्साद्य' इति पाठे उत्पाटितविषाणं कृत्वे-
 त्यर्थः ॥ ४५ ॥ स्रोतोभ्यो नासादिद्वारेभ्यः ॥ ४६ ॥
 तोलयित्वा हस्तग्रहणेन भारं ज्ञात्वा । योजनं तावद्दूरम् ॥ ४७
 ॥ ४८ ॥ तस्य विप्रुषः कर्तारं को न्वयमिति चिन्तयामास
 ॥ ४९ ॥ चिन्ताया एवाभिनयः—येनेत्यादि ॥ ५० ॥ ५१
 ॥ ५२ ॥ अप्रवेष्टव्यम् । न प्रवेष्टव्यमित्यर्थः ॥ ५३ ॥
 आसुरीं तनुं क्षिपता येनेमे पादपाः संभगः इत्यन्वयः । स

यदि मामकमाश्रमं तदागमनमुद्दिश्य समन्तात्परिसरवातं पूर्णं
 योजनं तत्पर्यन्तम् ॥ ५४ ॥ आक्रमिष्यति पश्यां स्पर्क्षयति
 तर्हि नभविष्यति । न जीविष्यतीत्यर्थः ॥ ५५ ॥ तैर्वालि-
 सचिवैः । श्रुत्वा मदुत्सृष्टं शापम् ॥ ५६ ॥ शापमेव हेतुपण्या-
 सपूर्वमाह—वने इति । फलाद्यभावाय तन्नाशाय जायन्ते
 यतः, अतः शपिष्यामि ॥ ५७ ॥ अद्य द्वादशोऽयं दिवसः ।
 मर्यादा दास्यमानशापस्य । तदेवाह—यमिति । अस्म्यहं यं
 वानरं वालिं वन्धिनं श्वो द्रष्टा स शैलो भविष्यति ॥ ५८ ॥ ५९ ॥
 ॥ ६० ॥ ६१ ॥ याचते स्मायाचत । शापमोक्षमिति शेषः ॥ ६२ ॥
 शापधारणेन शापविषयदोषज्ञानेन ॥ ६३ ॥ ६४ ॥ ६५ ॥ अस्थि-
 निचयः शुष्ककायः ॥ ६६ ॥ इमे विपुलाः विशालमूलस्कन्धाः
 शाखाविलम्बिनः प्रशस्तबहुशाखावन्तः । यत्र येषु । एकमेक-

एतदस्यासमं वीर्यं मया राम प्रकाशितम् । कथं तं वालिनं हन्तुं समरे शक्यते नृप ॥	६८
तथा ब्रुवाणं सुग्रीवं प्रहसल्लक्ष्मणोऽब्रवीत् । कस्मिन्कर्मणि निवृत्तं श्रद्धया वालिनो वधम् ॥	६९
तमुवाचाथ सुग्रीवः सप्त सालानिमान्पुरा । एवमेकैकशो वाली विव्याथाथ स चासकृत् ॥	७०
रामो निर्दोषेदेपां बाणेनैकेन च द्रुमम् । वालिनं निहतं मन्ये दृष्ट्वा रामस्य विक्रमम् ॥	७१
हतस्य महिषस्यास्थि पादेनैकेन लक्ष्मण । उद्यम्य प्रक्षिपेच्चापि तरसा द्वे धनुःशते ॥	७२
एवमुक्त्वा तु सुग्रीवो रामं रक्तान्तलोचनः । ध्यात्वा मुहूर्तं काकुत्स्थं पुनरेव वचोऽब्रवीत् ॥	७३
शूरश्च शूरमानी च प्रख्यातबलपांरुपः । बलवान्वानरो वाली संयुगेऽपराजितः ॥	७४
दृश्यन्ते चास्य कर्माणि दुष्कराणि सुरैरपि । यानि संचिन्त्य भीतोऽहमृष्यमूकमुपाश्रितः ॥	७५
तमजय्यमधृष्यं च वानरेन्द्रममर्षणम् । विचिन्त्यन्नमुं चापि ऋष्यमूकममुं त्वहम् ॥	७६
उद्भिन्नः शङ्कितश्चाहं विचरामि महावने । अनुरक्तैः सहामात्यैर्हनुमत्प्रमुखैर्वरैः ॥	७७
उपालब्धं च मे श्लाघ्यं सन्मित्रं मित्रवत्सल । त्वामहं पुरुषध्यात्र हिमवन्तमिवाश्रितः ॥	७८
किं तु तस्य बलशोऽहं दुर्धनोर्बलशालिनः । अप्रत्यक्षं तु मे वीर्यं समरे तव राघव ॥	७९
न खल्वहं त्वां तुलयेन्नावमन्ये न भीषये । कर्मभिस्तस्य भीमैश्च कातर्यं जनितं मम ॥	८०
कामं राघव ते बाणी प्रमाणं धैर्यमाकृतिः । सूचयन्ति परं तेजो भस्मच्छन्नमिवानलम् ॥	८१
तस्य तद्वचनं श्रुत्वा सुग्रीवस्य महात्मनः । क्षितपूर्वमतो रामः प्रत्युवाच हरिं प्रति ॥	८२
यदि न प्रत्ययोऽस्मासु विक्रमे तव वानर । प्रत्ययं समरे श्लाघ्यमहमुत्पादयामि ते ॥	८३
एवमुक्त्वा तु सुग्रीवं सान्त्वयँल्लक्ष्मणाग्रजः । राघवो दुन्दुभेः कायं पादाङ्गुष्ठेन लीलया ॥	८४
तोलयेत्वा महाबाहुश्चिक्षेप दशयोजनम् । असुरस्य तनुं शुष्कां पादाङ्गुष्ठेन वीर्यवान् ॥	८५
क्षितं दृष्ट्वा ततः कायं सुग्रीवः पुनरब्रवीत् । लक्ष्मणस्याग्रतो रामं तपन्तमिव भास्करम् ।	
हरीणामग्रतो वीरमिदं वचनमथवत् ॥	८६
आर्द्रः समांसः प्रत्यग्रः क्षितः कायः पुरा सखे । परिश्रान्तेन मत्तेन भ्रात्रा मे वालिना तदा ॥	८७
लघुः संप्रति निर्मांसस्तृणभूतश्च राघव । क्षित एवं प्रहर्षेण भवता रघुनन्दन ॥	८८
नात्र शक्यं बलं ज्ञातुं तव वा तस्य बाधिकम् । आर्द्रं शुष्कमिति हेतुसुमहद्राघवान्तरम् ॥	८९
स एव संशयस्तात तव तस्य च यद्वलम् । सालमेकं विनिर्भिद्य भवेद्यत्किं बलावले ॥	९०

कालमेव वाली ओजसा ओजोयुक्तकम्पनेन सर्वान्निष्पन्नयितुं पत्र-
हीनान्कर्तुं घटते चेष्टते । त इमे सप्त साला इत्यर्थः । अनेन वायो-
रप्याधिकं बलं सूचितम् । नहि वायोऽयुगपत्कम्पनेन सकलाद्रपत्र-
पातनं कचिदुत्तरम् । कश्चित्तु निष्पन्नयितुम् । निष्पन्नोऽर्जुमिल-
र्थः । एकं सालं शरेण भित्त्वा शरो निष्पन्नं यथा गच्छत तथा
कर्तुम् । अतिव्यथयितुमिति यावत् । 'सपत्रनिष्पन्नादतिव्यथने'
इति शास्त्रादप्राकृतकपिलाच्च बाणव्यापारस्यापि संभव इति
व्याचख्यो ॥ ६७ ॥ उक्तं वालिवीर्यमुपसंहरति—एतदित
॥ ६८ ॥ प्रहसन् । भगवद्दीर्घज्ञानादेवं वाद इति हासः ॥ ६९ ॥
एवमुक्तप्रकारेणैकैकश एकैकस्मिन्काले सप्तापि स वाल्यस
कृद्विव्याथ पीडितवान् । आर्य परस्मैपदम् । सङ्कृतेः काक-
तालीयलव्युदासायासकृदिति । 'विव्याथ' इति पाठान्तरम् ।
तुल्योऽर्थः ॥ ७० ॥ एकेन बाणेनैवामेकं द्रुममपि चोद्भिदा-
रयेत्तदापि वालिनं हतं मन्ये । तद्वधयोग्यतासंभावनयेति भावः ।
पादेन ; अस्मिन् हस्तेन सशार्धयोग्यत्वात् । तरसा बलेन प्रक्षि-
पेदपि चेत्तदापि रामस्य विक्रमं दृष्ट्वा वालिनं हतं मन्ये इति
संज्ञः ॥ ७१ ॥ ७२ ॥ ध्यात्वा रामवीर्यस्याप्रत्यक्षलाभाभेन

वालिवधः शक्यो न वेति संचिन्त्य ॥ ७३ ॥ पुनर्भिन्नभा-
वेनाह—शूरश्चेति ॥ ७४ ॥ यानि वालिकर्माणि संचिन्त्य ।
भीतस्तेन सह रणाय भीतः ॥ ७५ ॥ उक्तमेव भीत्या पुन-
राह—तमजय्यमिति ॥ ७६ ॥ ७७ ॥ त्वं मित्रभूतम् ॥ ७८ ॥
यदि मामाश्रितस्तर्हि खज वालिभयम्, तत्राह—किं लिति ।
तद्वत् ज्ञातं लद्वलं चाज्ञातमतो भयमित्यर्थः ॥ ७९ ॥ न तुलये ।
लद्वलपरीक्षां न कुर्वे इति भावः । नावमन्ये न भीषये च,
किं तु स्वकातर्योदेव पुनर्ब्रवीतीति भावः ॥ ८० ॥ बाणी वालि-
वधावपयः प्रमाणं विश्वसनीया । यतो धैर्यमकातर्येण तृणीकृत्य
वादः । आकृतिरनुभवसिद्धो दिव्यविप्रद एते द्वे । परं तेजः
सकलजगत्संहारकं तेजः काममतिशयेन सूचयन्ति सूचयतः ।
भस्मच्छन्नानलोपमया गुप्तादस्थितमहाशक्तिमत्त्वं सूचितम्
॥ ८१ ॥ ८२ ॥ अस्मासु विक्रमोऽस्मिन्नविक्रमे । प्रत्ययो विश्वासः
॥ ८३ ॥ ८४ ॥ ८५ ॥ अर्थवदुपपत्तियुक्तमिदं वचनमब्रवीत् ।
अनुत्पन्नप्रत्यय इति शेषः ॥ ८६ ॥ तदेवाह—आर्द्र इति ।
प्रत्ययो नूननः । मत्तेन भोगार्थं पीतमनेन ॥ ८७ ॥ ८८ ॥
बलाधिक्यनिर्णये हेतुमाह—आर्द्रमिति ॥ ८९ ॥ गद्वलम् ।

कृत्वैतत्कार्मुकं सज्यं हस्तिहस्तमिवापरम् । आकर्णपूर्णमायस्य विजयस्य महाशरम् ॥ ९१
 इमं हि सालं प्रहितस्त्वया शरो न संशयोऽत्रास्ति विदारयिष्यति ।
 अलं विमर्शनं मम प्रियं ध्रुवं कुरुष्व राजन्प्रतिशापितो मया ॥ ९२
 यथा हि तेजःसु वरः सदा रविर्यथा हि शैलो हिमवान्महाद्रिषु ।
 यथा चतुष्पत्सु च केसरी वरस्तथा नराणामसि विक्रमे वरः ॥ ९३

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकादशः सर्गः ॥ ११ ॥

द्वादशः सर्गः ।

एतच्च वचनं श्रुत्वा सुग्रीवस्य सुभाषितम् । प्रत्ययार्थं महानेजा रामो जग्राह कार्मुकम् ॥ १
 स गृहीत्वा धनुर्घोरं शरमेकं च मानदः । सालमुद्दिश्य चिक्षेप पूरयन्स रवर्दिशः ॥ २
 स विसृष्टो बलवता बाणः स्वर्णं ररिष्कृतः । भित्त्वा तालान्गिरिप्रस्थं सप्त भूमिं विवेश ह ॥ ३
 सायकस्तु मुहूर्तेन तालान्भित्त्वा महाजयः । निष्पत्य च पुनस्तूणं तमेव प्रविवेश ह ॥ ४
 तान्दृष्ट्वा सप्त निर्भिन्नान्सालान्वानरपुंगवः । रामस्य शरवेगेन विस्मयं परमं गतः ॥ ५
 स मूर्ध्ना न्यपतद्भूमौ प्रलम्बीकृतभूषणः । सुग्रीवः परमप्रीतो राघवाय कृताञ्जलिः ॥ ६
 इदं चोवाच धर्मज्ञं कर्मणा तेन हर्षितः । रामं सर्वोत्सविदुषां श्रेष्ठं शूरमवस्थितम् ॥ ७
 सेन्द्रानपि सुरान्सर्वोस्त्वं बाणैः पुरुषर्षभ । समर्थः समरे हन्तुं किं पुनर्वालिनं प्रभो ॥ ८
 येन सप्त महाताला गिरिर्भूमिश्च दारिता । बाणेनैकेन काकुत्स्थ स्थाता ते को रणाग्रतः ॥ ९
 अद्य मे विगतः शोकः प्रीतिरद्य परा मम । सुहृदं त्वां समासाद्य महेन्द्रवरुणोपमम् ॥ १०
 तमद्यैव प्रियार्थं मे वैरिणं भ्रातृरूपिणम् । वालिनं जहि काकुत्स्थ मया वज्रोऽयमञ्जलिः ॥ ११
 ततो रामः परिष्वज्य सुग्रीवं प्रियदर्शनम् । प्रत्युन्नाच महाप्राज्ञो लक्ष्मणानुगतं वचनम् ॥ १२
 अस्माद्रज्जाम किष्किन्धां । क्षप्रं गच्छ त्वमग्रतः । गत्वा चाह्वय सुग्रीवं वालिनं भ्रातृगन्धिनम् ॥ १३
 सर्वे ते त्वरितं गत्वा किष्किन्धां वालिनः पुरीम् । वृक्षैरात्मानमावृत्य ह्यतिष्ठन्गह्वरे वने ॥ १४
 सुग्रीवोऽप्यनन्दद्वोरं वालिनो ह्वानकारणात् । गाढं परिहितो वेगान्नादैर्भिन्दन्निवाम्बरम् ॥ १५
 तं श्रुत्वा निनदं भ्रातुः क्रुद्धो वाली महाबलः । निष्पपात सुसंरब्धो भास्करोऽस्ततटादिव ॥ १६
 ततः सुतुमुलं युद्धं वालिसुग्रीवयोरभूत् । गगने ग्रहयोर्घोरं बुधाङ्गारकयोरिव ॥ १७

तत्रेति शेषः । 'यद्वले' इति पाठे यदित्ययम् । यः संशयो-
 ऽस्थिप्रक्षेपात्प्रान्वलविषय आसीत् सोऽयाप्यस्त्रेवेत्यर्थः ।
 तर्हि किं ते प्रत्ययकारकं तत्राह—सालमेकमिति । एकं साल-
 मुक्तेषु विनिर्भिय बलाबलविषये व्यक्तिः प्रकटता भवेत् ॥ ९०
 ॥ ९१ ॥ लया प्रहितः क्षितः शर इमं सालं विदारयिष्यति ।
 अत्र न संदेहः, तस्मात्त्वया विमर्शो विचारो न कर्तव्यः ।
 मया सख्या संप्रति शापितः शपथपूर्वं नियुक्तः, अतो मम
 प्रियं ध्रुवं कुरुष्वेत्यर्थः ॥ ९२ ॥ तेजःसु तेजस्विषु । विक्रमे
 वरः श्रेष्ठत्वेनाभिमतोऽसि । भवसीत्यर्थः । सालमेदने सतीति
 शेषः ॥ ९३ ॥ इति श्रीरामाभिरामे श्रीरामीये रामायण-
 तिलके वाल्मीकीय आदिकाव्ये किष्किन्धाकाण्ड एकादशः
 सर्गः ॥ ११ ॥

॥ १ ॥ २ ॥ स एकसालोद्देशेनैव क्षितोऽपि बाणः सप्त-
 सालान्भित्त्वा तदाश्रमगिरिप्रस्थमपि भित्त्वा तदाधारभूमिमपि
 भित्त्वा सप्तभूमिरसातलं विवेशेत्यर्थः ॥ ३ ॥ निष्पत्य रसात-
 लपर्यन्तं गत्वा तत्रत्यागुरान्दला तमेव तूणं पूर्वार्धं तूणम् ।

अनेन रामबाणानां चेतनपरशक्तिमद्देवताधिष्ठितत्वं सूचयति ।
 तदुक्तम्—युगपत्सप्ततालांश्च रघुनाथो विभेद ह । पाताल-
 दानवान्दला पुनस्तूणं विवेश च ॥ इति ॥ ४ ॥ ५ ॥ प्रल-
 म्बीकृतभूषणः । साष्टाङ्गप्रणामवशः लम्बमानावस्थापञ्चोर-
 कण्ठादिवर्तिसकलभूषणः । कृताञ्जलिः । उत्थानानन्तरमिति
 शेषः ॥ ६ ॥ ७ ॥ ८ ॥ भूमिश्च । चारुसप्तपातालास्तद्वर्तनो-
 ऽसुराश्च ॥ ९ ॥ १० ॥ ११ ॥ लक्ष्मणानुगतम् । तत्सममि-
 त्यर्थः । यद्वा लक्ष्मणवस्त्रियज्ञेनानुगतं स्वीकृतम् । सुग्रीवमि-
 त्यर्थः ॥ १२ ॥ अस्मादृष्यमुक्तात् । भ्रातृगन्धिनमनर्थक-
 भ्रातृव्यपदेशम् ॥ १३ ॥ आत्मानं स्वदेहान् ॥ १४ ॥ ह्वान-
 कारणादाह्वाननिमित्तं गाढं परिहितं वज्रं येनेत्यर्थः । वाससा
 हवं कटिं बद्धेत्यर्थः । वेगान्नादकारणप्राणवेगात् । उत्पन्नैरिति
 शेषः ॥ १५ ॥ भास्करोऽस्ततटादिति दूरमप्युदयपर्वतमत्यल्पेन
 कालेन याति, एवमदृश्यस्थानतया तत्तुल्यगुहातः क्षणेन बहि-
 रागत इत्यर्थः । यत्त्वस्तपदेनोदयगिरिलक्षणम्, यद्यपि मेरु-
 त्रवासिनोऽधिकृत्येयमुक्तिरिति व्याख्यानं तत्किञ्चमसंग-
 चेति स्पष्टं सुधियाम् ॥ १६ ॥ बुधाङ्गारकयोरिव । 'वज्रगो-

तलैरशनिकल्पैश्च वज्रकल्पैश्च मुष्टिभिः । जघ्नतुः समरेऽन्योन्यं भ्रातरौ क्रोधमृच्छितौ ॥	१८
ततो रामो धनुष्पाणिस्तावुभौ समुदक्षत । अन्योन्यसदृशौ वीरावुभौ देवाविवाश्विनौ ॥	१९
यन्नावगच्छत्सुग्रीवं वालिनं वापि राघवः । ततो न कृतवान्बुद्धिं मोक्षमन्तकरं शरम् ॥	२०
एतस्मिन्नन्तरे भग्नः सुग्रीवस्तेन वालिना । अपश्यन्राघवं नाथमृष्यमूकं प्रदुदुवे ॥	२१
क्लान्तो रुधिरसिकाङ्गः प्रहारैर्जर्जरीकृतः । वालिनाभिद्रुतः क्रोधात्प्रविवेश महावनम् ॥	२२
तं प्रविष्टं वनं दृष्ट्वा वाली शापभयात्ततः । मुक्तो ह्यसि त्वमित्युक्त्वा स निवृत्तो महाबलः ॥	२३
राघवोऽपि सह भ्रात्रा सह चैव हनूमता । तदेव वनमागच्छत्सुग्रीवो यत्र वानरः ॥	२४
तं समीक्ष्यागतं रामं सुग्रीवः सहलक्ष्मणम् । हीमान्दीनमुवाचेदं वसुधामवलोकयन् ॥	२५
आह्वयस्वेति मामुक्त्वा दर्शयित्वा च विक्रमम् । वैरिणा घातयित्वा च किमिदानीं त्वया कृतम् ॥	२६
तामेव वेलां वक्तव्यं त्वया राघव तत्त्वतः । वालिनं न निहन्मीति ततो नाहमितो ब्रजे ॥	२७
तस्य चैवं ब्रुवाणस्य सुग्रीवस्य महात्मनः । करुणं दीनया वाचा राघवः पुनरब्रवीत् ॥	२८
सुग्रीव श्रूयतां तात क्रोधश्च व्यपनीयताम् । कारणं येन बाणोऽयं स मया न विसर्जितः ॥	२९
अलंकारेण वेपेण प्रमाणेन गतेन च । त्वं च सुग्रीव वाली च सदृशौ स्थः परस्परम् ॥	३०
स्वरेण वर्चसा चैव प्रेक्षितेन च वानर । विक्रमेण च वाक्यैश्च व्यक्तिं वां नोपलक्षये ॥	३१
ततोऽहं रूपसादृश्यान्मोहितो वानरोत्तम । नोत्सृजामि महावेगं शरं शत्रुनिवर्हणम् ॥	३२
जीवितान्तकरं घोरं सादृश्यात्तु विशङ्कितः । मूलघातो न नौ स्याद्वि द्वयोरिति कृतो मया ॥	३३
त्वयि वीर विपन्ने हि अज्ञानाल्लाघवान्मया । माढ्यं च मम बाल्यं च ख्यापितं स्यात्कपीश्वर ॥	३४
दत्ताभयवधो नाम पातकं महद्द्रुतम् । अहं च लक्ष्मणश्चैव सीता च वरवर्णिनी ॥	३५
त्वदधीना वयं सर्वे वनेऽस्मिन्शरणं भवान् । तस्माद्युध्यस्व भूयस्त्वं मा माशङ्कीश्च वानर ॥	३६
एतन्मुहूर्तं तु मया पश्य वालिनमाहवे । निरस्तमिषुणेकेन चेष्टमानं महीतले ॥	३७
अभिज्ञानं कुरुष्व त्वमात्मनो वानरेश्वर । येन त्वामभिजानीयां द्वन्द्वयुद्धमुपागतम् ॥	३८
गजपुष्पीमिमां फुल्लामुत्पाद्य शुभलक्ष्णाम् । कुरु लक्ष्मण कण्ठेऽस्य सुग्रीवस्य महात्मनः ॥	३९
ततो गिरितटे जातामुत्पाद्य कुसुमायुताम् । लक्ष्मणो गजपुष्पीं तां तस्य कण्ठे व्यसर्जयत् ॥	४०
स तया शुशुभे श्रीमाल्लतया कण्ठसक्तया । मालयेव बलाकानां संसंध्य इव तोयदः ॥	४१
विभ्राजमानो वपुषा रामवाक्यसमाहितः । जगाम सह रामेण किष्किन्धां पुनराप सः ॥	४२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्वादशः सर्गः ॥ १२ ॥

कर्णयोर्यथा' इति पाठान्तरम् । वज्रगोकर्णौ तदाख्यपर्वतौ यथा तथेति शेषः ॥ १७ ॥ अशनिर्दम्भोलिः । वज्रं वज्रायुधम् ॥ १८ ॥ १९ ॥ नावगच्छत् । विविच्येति शेषः ॥ २० ॥ राघवं नाथं रक्षकमित्यपश्यन्नजानन् ॥ २१ ॥ २२ ॥ वनं प्रविष्टम् । ऋष्यमूकस्येति शेषः । स निवृत्तः परावृत्तः ॥ २३ ॥ २४ ॥ हीमान्पराभूतत्वात् ॥ २५ ॥ विक्रमं सालभेदनेन । घातयित्वा युद्धप्रेरणद्वारा । किं कृतम् । अनुचितमेव कृतमित्यर्थः ॥ २६ ॥ तामेव वेलाम् । सप्तम्यर्थे द्वितीया । वालिना युद्धप्रेरणवेलायाम् । ततस्तदेत्यर्थः । इतः । ऋष्यमूकवनादित्यर्थः ॥ २७ ॥ २८ ॥ स बाणो वालिसंहारको बाणः ॥ २९ ॥ तदेव कारणमाह—अलंकारेणेति ॥ ३० ॥ वर्चः शरीरकान्तिः । वां युवयोः ॥ ३१ ॥ मोहित इति । नन्विदमनुचितं यद्गवतो मोहः । अमोहे मोह इत्यनृतकथनं च । किं च पलायनसमये ऋष्यमूकाभिमुखधावनेन व्यक्तिरस्येवेति चेन्न । वालिन आयुर्दायासमाप्ता तथाकारणेऽपि सुग्रीवसंतोषाय

स्वस्मिन्मानुष्यबुद्ध्यनुत्पादाय चात्मनि मोहोत्प्रेक्षया समाधानादक्षतेः मोहित इत्यस्येवेति शेषः । ईदृशे विषय एवंधिधानृतवचनं न दोषायेत्यप्यनेन ध्वनितम् । नोत्सृजामि नोदसृजम् ॥ ३२ ॥ विशङ्कितः शङ्कावान् । हि निश्चयेन नावावयोर्द्वयोरपि लज्जाशेन मूलघातो न स्यान्मा भूदित्येतदर्थं मया कृतः शरानुत्सर्ग इति शेषः ॥ ३३ ॥ मूलघातमेव दर्शयति—लपीति । मया विपन्ने मद्यापारतो नाशिते । अज्ञानमनिश्चयप्रवृत्तिः । लाघवाच्चापत्यात् ॥ ३४ ॥ बाधकान्तरमाह—दत्ताभयमस्मै स दत्ताभयस्तस्य वधो महत्पातकमिति नाम प्रसिद्धम् । स्वमूलघातमप्याह—अहमिते ॥ ३५ ॥ मा माशङ्कीरित्यबाधायां द्वित्रम् ॥ ३६ ॥ ३७ ॥ ३८ ॥ गजपुष्पी नागपुष्पी लता । शुभं सम्यगलक्षयतीति शुभलक्षणा ताम् ॥ ३९ ॥ व्यसर्जयन्नियष्टवान् । समर्पितवानित्यर्थः ॥ ४० ॥ लतया शुक्रपुष्पनागपुष्पीलतया । संध्यारागसहिततोयद इव स्वयं बलाकानां मालयेव तया लतया शुशुभे ॥ ४१ ॥ राम-

त्रयोदशः सर्गः ।

ऋष्यमूकात्स धर्मात्मा किष्किन्धां लक्ष्मणाग्रजः । जगाम सह सुग्रीवो वालिविक्रमपालिताम् ॥ १
 अनुद्यम्य महत्पापं रामः काञ्चनभूषितम् । शरांश्चादित्यसंकाशान्गृहीत्वा रणसाधकान् ॥ २
 अग्रतस्तु ययौ तस्य राघवस्य महात्मनः । सुग्रीवः संहतग्रीवो लक्ष्मणस्य महाबलः ॥ ३
 पृष्ठतो हनुमान्बीरो नलो नीलश्च वीर्यवान् । तारश्चैव महातेजा हरियूथपयूथपः ॥ ४
 ते वीक्षमाणा वृक्षांश्च पुष्पभारावलम्बिनः । प्रसन्नाम्बुवहाश्चैव सरितः सागरंगमाः ॥ ५
 कंदराणि च शैलांश्च निर्दराणि गुहास्तथा । शिखराणि च मुख्यानि दरीश्च प्रियदर्शनाः ॥ ६
 वैदूर्यविमलैस्तोयैः पद्मैश्चाकोशकुलैः । शोभितान्सजलान्मार्गे तटाकांश्चावलोकयन् ॥ ७
 कारण्डैः सारसैर्हंसैर्वज्रकुलैर्जलकुक्षुटैः । चक्रवाकैस्तथा चान्यैः शकुनैः प्रतिनादितान् ॥ ८
 मृदुशष्पाङ्कुराहाराभिर्मेयान्वनचारिणाम् । चरतां सर्वतः पश्यन्स्थलीषु हरिणान्स्थितान् ॥ ९
 तटाकवैरणश्चापि शुक्लदन्तविभूषितान् । घोराणेकचरान्वन्यान्धिरदन्तकूलघातिनः ॥ १०
 मत्तान्गिरितटोद्गुष्टान्पर्वतानेव जङ्गमान् । वानरान्धिरदप्रस्थान्महीरेणुसमुक्षितान् ॥ ११
 घने वनचरांश्चान्यन्खेचरांश्च विहंगमान् । पश्यन्तस्त्वारिता जग्मुः सुग्रीववशवातैनः ॥ १२
 तेषां तु गच्छतां तत्र त्वरितं रघुनन्दनः । द्रुमषण्डवनं दृष्ट्वा रामः सुग्रीवमब्रवीत् ॥ १३
 एष मेघ इवाकाशे वृक्षषण्डः प्रकाशते । मधसंघातविपुल पर्यन्तकदलीवृतम् ॥ १४
 किमेतज्जातुमिच्छामि सखे कौतूहलं मम । कौतूहलापनयनं कर्तुमिच्छाम्यहं त्वया ॥ १५
 तस्य तद्वचनं श्रुत्वा राघवस्य महात्मनः । गच्छन्नवाचक्षेऽथ सुग्रीवस्तन्महद्वनम् ॥ १६
 एतद्राघव विस्तीर्णमाश्रमं श्रमनाशनम् । उद्यानवनसंपन्नं स्वादुमूलफलोदकम् ॥ १७
 अत्र सप्तजना नाम मुनयः शंसितव्रताः । सप्तैवासन्नधःशीथो नयतं जलशायनः ॥ १८
 सप्तरात्रे कृताहारा वायुनाचलवासिनः । दिवं वर्षशतैर्याताः सप्तभिः सकलेवराः ॥ १९
 तेषामेतत्प्रभावेण द्रुमप्राकारसंवृतम् । आश्रमं सुदुरार्धपमपि सेन्द्रैः सुरासुरैः ॥ २०
 पक्षिणो वर्जयन्त्येतत्थान्ये वनचारिणः । विशन्ति मोहाद्येऽप्यत्र न निवर्तन्ते ते पुनः ॥ २१
 विभूषणरवाश्चात्र श्रूयन्ते सकलाक्षराः । तूयं गीतस्वनश्चापे गन्धो दिव्यश्च राघव ॥ २२
 त्रेताश्रयोऽपि दीप्यन्ते धूमो ह्येषः प्रदृश्यते । वेष्टयन्निव वृक्षाग्रान्कपोताङ्गारुणो घनः ॥ २३
 एते वृक्षाः प्रकाशन्ते धूमसंसक्तमस्तकाः । मेघजालप्रातच्छन्ना वैदूर्यगिरयो यथा ॥ २४
 कुरु प्रणामं धर्मात्मस्तेषामुद्दिश्य राघव । लक्ष्मणेन सह भ्रात्रा प्रयतः संहताञ्जलिः ॥ २५
 प्रणमन्ति हि ये तेषामृषीणां भावितात्मनाम् । न तेषामशुभं किञ्चिच्छरीरं राम विद्यते ॥ २६

वाक्ये तत्करणे समाहित उद्युक्तः ॥ ४२ ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये
 किष्किन्धाकाण्डे द्वादशः सर्गः ॥ १२ ॥

ऋष्यमूकादिति ॥ १ ॥ २ ॥ संहतग्रीवो दृढबन्धवद्ग्रीवः
 हरियूथपानामपि यूथं पाति तादृशः ॥ ३ ॥ ४ ॥ ५ ॥
 कंदराणि मन्दिराकारपर्वतविवराणि । निर्दराणि शिलाविव-
 राणि । गुहा देवस्नातगिरिविलानि । दशो गह्वराणि ॥ ६ ॥
 आकोशमप्रभागपर्यन्तं कुब्जालैमुकुलरूपस्तेनेषद्विकसितैः पद्मैः
 शोभितानवलोकयन् ॥ ७ ॥ कारण्डैः कारण्डवैः ॥ ८ ॥
 शष्पं वृणम् ॥ ९ ॥ कूलघातिलादेव तटाकवैरिलम् । एकच-
 रानसहायचरान् ॥ १० ॥ द्विरदप्रस्थान्गजतुल्यान् ॥ ११
 ॥ १२ ॥ द्रुमाणां षण्डः समूहो यस्मिंस्तादृशं वनम् ॥ १३ ॥
 वृक्षषण्डो वृक्षसमूहः । मेघेभ्यस्तत्तरान्वयि ॥ १४ ॥ लया

कर्त्रा । कौतूहलसौत्सुक्यस्यापनयनं निवर्तनं कर्तुं कारयितु-
 मिच्छामि ॥ १५ ॥ १६ ॥ उद्यानैरुपवनेश्च संपन्नं
 युक्तम् ॥ १७ ॥ सप्तजना नाम सप्तजना इति प्रसिद्धा अधः-
 शीर्षा भूप्रतिष्ठापितगिरिः ॥ १८ ॥ केवलवायुनैव सप्तरात्रे
 गते कृतहाराः । सप्तभिर्वर्षशतैः सकलेवरा दिवं याताः
 ॥ १९ ॥ एतदाश्रमम् । अर्धचन्द्रादिराश्रमशब्दः ॥ २० ॥ वर्ज-
 यन्ति न प्रविशन्ति पुनर्न निवर्तन्ति । अत्रैव म्रियन्त इत्यर्थः
 ॥ २१ ॥ सकलाक्षराः कलाक्षराभिर्मञ्जुराक्षराभिर्वाग्भिः
 सहिता भूषणरवाः । अप्सरसामित शेषः । दिव्यो गन्धश्च
 तासामेवावुभूयत इति शेषः ॥ २२ ॥ न केवलं भोगभूमिः,
 कर्मभूमिरपीत्याह—त्रेतैत्यादि । कपोताङ्गवदरुणो धूसरो घन
 इव धूमो वृक्षाग्रान्वेष्टयन्वाग्मुवन्दृश्यते ॥ २३ ॥ २४ ॥ तेषा-
 मुद्दिश्य । तावुद्दिश्येति यावत् ॥ २५ ॥ तेषां प्रणमन्ति

ततो रामः सह भ्रात्रा लक्ष्मणेन कृताञ्जलिः । समुद्दिश्य महात्मानस्तानृषीन्भ्यवादयत् ॥ २७
 अभिवाद्य च धर्मात्मा रामो भ्राता च लक्ष्मणः । सुग्रीवो वानराश्चैव जग्मुः संहृष्टमानसाः ॥ २८
 ते गत्वा दूरमध्वानं तस्मात्सप्तजनाश्रमाम् । ददृशुस्तां दुराधर्मां किष्किन्धां वालिपालिताम् ॥ २९

ततस्तु रामानुजराजवानराः प्रगृह्य शस्त्राण्युदितोऽत्रतेजसः ।

पुरीं सुरेशात्मजवीर्यपालितां वधाय शत्रोः पुनरागतास्त्विव ॥

३०

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रयोदशः सर्गः ॥ १३ ॥

चतुर्दशः सर्गः ।

सर्वे ते त्वरितं गत्वा किष्किन्धां वालिनः पुरीम् । वृक्षैरात्मानमावृत्य व्यतिष्ठन्गहने वने ॥ १
 विसार्य सर्वतो दृष्टिं कानने काननप्रियः । सुग्रीवो विपुलग्रीवः क्रोधमाहारयद्भुशम् ॥ २
 ततस्तु निनदं धोरं कृत्वा युद्धाय चाह्वयत् । परिवारैः परिवृतो नादैर्भिन्दन्निवाम्बरम् ॥ ३
 गर्जन्निव महामेघो वायुवेगपुरःसरः । अथ वालार्कसदृशो दृप्तसिंहगतस्ततः ॥ ४
 दृष्ट्वा रामं क्रियादक्षं सुग्रीवो वाक्यमब्रवीत् । हरिवागुरया व्याप्तां तदा काञ्चनभूषणाम् ॥ ५
 भ्राताः स ध्वजयन्त्राढ्यां किष्किन्धां वालिनः पुरीम् । प्रतिज्ञा या कृता वीरा त्वया वालिवधे पुरा ॥ ६
 सफलां कुरु तां क्षिप्रं लतां काल इवागतः । एवमुक्तस्तु धर्मात्मा सुग्रीवेण स राघवः ॥ ७
 तमेवोवाच वचनं सुग्रीवं शत्रुसूदनः । कृताभिज्ञानचिह्नस्त्वमनया गजसाह्वया ॥ ८
 लक्ष्मणेन समुत्पाद्यं एषा कण्ठे कृता तव । शोभसेऽप्यधिकं वीर लतया कण्ठसक्तया ॥ ९
 विपरीत इवाकाशे सूर्यो नक्षत्रमालया । अद्य वालिसमुत्थं ते भयं वैरं च वानर ॥ १०
 एकेनाहं प्रमोक्ष्यामि वाणमोक्षेण संयुगे । मम दर्शय सुग्रीव वैरिणं भ्रातृरूपिणम् ॥ ११
 वाली विनिहतो यावद्वने पांसुषु चेष्टते । यदि दृष्टिपथं प्राप्तो जीवन्स विनिवर्तते ॥ १२
 ततो दोषेण मा गच्छेत्सद्यो गह्वं मां भवान् । प्रत्यक्षं सप्त ते ताला मया वाणेन दारिताः ॥ १३
 ततो वेत्सि वलेनाद्य वालिनं निहतं रणे । अनृतं नोक्तपूर्वं मे चिरं कृच्छ्रेऽपि तिष्ठता ॥ १४
 धर्मलोभपरीतेन न च वक्ष्ये कथंचन । सफलां च करिष्यामि प्रतिज्ञां जहि संभ्रमम् ॥ १५
 प्रसृतं कलमक्षेत्रं वर्षेणैव शतक्रतुः । तदाह्वाननिमित्तं च वालिनो हेममालिनः ॥ १६
 सुग्रीव कुरु तं शब्दं निष्पतेद्येन वानरः । जितकाशी जयश्लाघी त्वया चाधर्षितः पुरात् ॥ १७
 निष्पतिष्यत्यसङ्गं वाली स प्रियसंयुगः । रिपूणां धर्षितं श्रुत्वा मर्षयन्ति न संयुगे ॥ १८

तान्प्रणमन्ति ॥ २६ ॥ महात्मानो महात्मनस्तानृषीनुद्दिश्या-
 भ्यवादयन्मस्कृतवान् ॥ २७ ॥ वानरा इनुमदादयः । एतत्क-
 थाप्रश्नादिकं वाल्यायुःसमाप्तिकाललाभाय ॥ २८ ॥ २९ ॥
 शस्त्राणि । वानराणां शस्त्रं शिलादि ॥ ३० ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये
 किष्किन्धाकाण्डे त्रयोदशः सर्गः ॥ १३ ॥

गहने निविडे दुष्प्रवेशे ॥ १ ॥ २ ॥ ३ ॥ वायोर्वेगः
 पुरःसरो यस्य स महामेघ इव । बालार्कसदृशो वर्णेन प्रतापेन
 च ॥ ४ ॥ हरिरूपवागुरया व्याप्तां वागुराकारतया स्थितह-
 रिकाम् ॥ ५ ॥ ध्वजयन्त्रैः प्राकारयुद्धापेक्षितैराढ्याम् ॥ ६ ॥
 यथा आगतः कालो ऋतुविशेषरूपो लतां प्राक्सपुष्पां ततः
 सफलां करोति, तथा स्वकृतप्रतिज्ञां त्वमपि सफलां कुर्वित्यर्थः
 ॥ ७ ॥ गजसाह्वया गजेन समाना आह्वा नाम यस्यास्तया
 ॥ ८ ॥ ९ ॥ नक्षत्रमालयाकाशे विपरीतो विशेषेण परीतो
 वेष्टितः सूर्य इव । कविविकल्पितोपमालीकोपमा । तेन तादृशः

सूर्यो यदि भवेत्तदा तरुणाकवर्णस्य कण्ठसक्तशुक्रपुष्पमालस्यो-
 पमा स्यादित्यतिशयोक्तिरत्र व्यक्ता । केचित्तु विपरीते इति
 सप्तम्यन्तम् । 'परीतं तु दिवा प्रोक्तं विपरीतं तु शर्वरी ।
 पौर्णमासीगतश्चन्द्रः सूर्य इत्यभिधीयते ॥' इति व्याचक्षते
 ॥ १० ॥ प्रमोक्ष्यामि प्रमोचयिष्यामि ॥ ११ ॥ चेष्टते छुडि-
 ष्यति । महर्शनानन्तरमेवेति शेषः ॥ १२ ॥ यदि महृष्टिपथं
 गतो जीवन्स विनिवर्तते ततस्तदा मा मां दोषेणोपलक्षितं गच्छेद-
 वगच्छेन्मां गह्वं च । किं च मद्गलस्य दृष्टत्वाद्वालिनं निहतमेवाह-
 हीत्याह—प्रत्यक्षमिति ॥ १३ ॥ वेत्सि विद्धि । कृच्छ्रेऽपि
 प्राणसंकटेऽपि । मे मया ॥ १४ ॥ धर्मलोभेन धर्मलिप्सया परी-
 तेः व्याप्तचित्तेनेति पूर्वान्वयि ॥ १५ ॥ सफलां करिष्यामी-
 त्यत्र दृष्टान्तः—प्रसृतमिति । अङ्कुरितमित्यर्थः । कलमक्षेत्र-
 मिति । त्रीद्विक्षेत्रमित्यर्थः ॥ १६ ॥ जितकाशी जितश्लाघो
 जितभयो वा । त्वया आधर्षितः सन्पुरायेन निष्पतेत्तं शब्दं
 कुर्वित्यर्थः ॥ १७ ॥ नष्ट कृतेऽप्याह्वाने व्यादिसक्तो न निष्प-

जानन्तस्तु स्वकं वीर्यं स्त्रीसमक्षं विशेषतः । स तु रामवचः श्रुत्वा सुग्रीवो हेमपिङ्गलः ॥
ननर्द क्रूरनादेन विनिर्मिन्दन्निवाम्बरम् । तत्र शब्देन विव्रस्ता गावो यान्ति हतप्रभाः ॥
राजदोषपरामृष्टाः कुलस्त्रिय इवाकुलाः । द्रवन्ति च मृगाः शीघ्रं भग्ना इव रणे हयाः ।
पतन्ति च खगा भूमौ क्षीणपुण्या इव ग्रहाः ॥

१९

२०

२१

ततः स जीमूतकृतप्रणादो नादं ह्यमुञ्चस्वरया प्रतीतः ।

सूर्यात्मजः शौर्यविवृद्धतेजाः सरित्पतिर्वानिलचञ्चलोर्मिः ॥

२२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुर्दशः सर्गः ॥ १४ ॥

पञ्चदशः सर्गः ।

अथ तस्य निनादं तं सुग्रीवस्य महात्मनः । शुश्रावान्तःपुरगतो वाली भ्रातुरमर्षणः ॥
श्रुत्वा तु तस्य निनदं सर्वभूतप्रकम्पनम् । मदश्चैकपदे नष्टः क्रोधश्चापादितो महान् ॥
ततो रोषपरीताङ्गो वाली स कनकप्रभः । उपरक्त इवादित्यः सद्यो निष्प्रभतां गतः ॥
वाली दंष्ट्राकरालस्तु क्रोधादीप्ताग्निलोचनः । भात्युत्पतितपद्माभः समृणाल इव हृदः ॥
शब्दं दुर्मर्षणं श्रुत्वा निष्पपात ततो हरिः । वेगेन च पदन्यासैर्दारयन्निव मेदिनीम् ॥
तं तु तारा परिष्वज्य स्नेहाद्दर्शितसौहृदा । उवाच व्रत्तसंभ्रान्ता हितोदकमिदं वचः ॥
साधु क्रोधसिमं वीर नदीवेगमिवागतम् । शयनादुत्थितः काल्यं त्यज भुक्तमिव स्रजम् ॥
काल्यमेतेन सङ्ग्रामं करिष्यसि च वानर । वीर ते शत्रुबाहुल्यं फल्गुता वा न विद्यते ॥
सहसा तव निष्कामो मम तावन्न रोचते । श्रूयतामभिधास्यामि यन्निमित्तं निवार्यते ॥
पूर्वमापतितः क्रोधात्स त्वामाह्वयते युधि । निष्पत्य च निरस्तस्ते हन्यमानो दिशो गतः ॥
त्वया तस्य निरस्तस्य पीडितस्य विशेषतः । इहैव पुनराह्वानं शङ्कां जनयतीव मे ॥
दर्पश्च व्यवसायश्च यादृशस्तस्य नर्दतः । निनादस्य च संरम्भो नैतदल्पं हि कारणम् ॥
नासहायमहं मन्ये सुग्रीवं तस्मिहागतम् । अवष्टब्धसहायश्च यमाश्रित्यैव गर्जति ॥
प्रकृत्या निपुणश्चैव बुद्धिमांश्चैव वानरः । नापरीक्षितवीर्येण सुग्रीवः सख्यमेष्यति ॥

१

२

३

४

५

६

७

८

९

१०

११

१२

१३

१४

तिष्ठति तत्राह—निपतिष्यतीति । असङ्गेन । कथादिसङ्ग-
परित्यागेनेत्यर्थः । यतः प्रियसंयुगः । न मर्षयन्तीत्यस्य शूरा
इति शेषः ॥ १८ ॥ विशेषतो न मर्षयन्तीत्यनुगङ्गाः ॥ १९ ॥
गावो महान्तो वृषभाः । हतप्रभा हतशक्तयः ॥ २० ॥ राज-
दोषेण प्रजारक्षणाभावरूपेण राजदोषेण परैरन्यैरामृष्टा, अत-
एवाकुला व्याकुलाः कुलस्त्रिय इव गावो यान्ति । प्रहा देवाः
॥ २१ ॥ जीमूतवक्त्रकृतप्रणादः । प्रतीतः । रामे इति शेषः । शौर्यं
पराक्रमकरणे विवृद्धं तेजो यस्य । सरित्पतिर्गसमुद्र इव ॥ २२ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्ये किष्किन्धाकाण्डे चतुर्दशः सर्गः ॥ १४ ॥

अथेति ॥ १ ॥ एकपदे तत्क्षणे । आपादितः संपादितः
॥ २ ॥ कनकप्रभस्य । क्रोधादतिरक्ते सहजप्रभानाशेनोप-
रक्तादिलोपमेयता, एतदादीन्यासन्नमृत्युलक्षणानि ॥ ३ ॥
उत्पतितपद्मैकदेशे तन्त्रम् । उत्पतितैरुद्धतैः पद्मैरुत्पतित-
नष्टा पद्मकृतशोभा यस्य तादृशो मृणालसहितो हृद इव ।
दंष्ट्रा मृणालस्थानीया ॥ ४ ॥ दुर्मर्षणं दुःसहम् । वेगेन युक्तैः
पदन्यासैः ॥ ५ ॥ व्रत्तसंभ्रान्ता । कर्मधारये पुंवत्वम् । व्रत्ता
भीता । संभ्रान्ता क्षुभितचित्ता । हितोदकं हितरूपोत्तरकाल-

फलम् ॥ ६ ॥ काल्यं प्रातःकाले शयनादुत्थितो भुक्तां स्रजमिव
त्यज क्रोधम् ॥ ७ ॥ काल्यं प्रातःकाले सङ्ग्रामं कुर्व । हे
वीर, यद्यपि सङ्ग्रामे शत्रोर्बाहुल्यं त्वत् आधिक्यं न
विद्यते, नापि तव फल्गुता लघुता विद्यते, अथापि सहसा
हठात्तवाद्य निष्कामो निष्कमणं मम न रोचते । कुत-
स्तत्राह—श्रूयतामिति ॥ ८ ॥ ९ ॥ पूर्वं क्रोधादापतितः
सुग्रीवो युद्धाय त्वामाह्वयत, तदा ते त्वया निष्पत्य निरस्तो
हन्यमानश्च दिशो गतः ॥ १० ॥ तस्य तथानिरस्तस्य पुनरे-
त्याह्वानं शङ्कां जनयत्येव ॥ ११ ॥ कुतस्तत्राह—दर्पश्चेति ।
दर्पो गर्वः । व्यवसायो युद्धविषयः । यादृशश्च नर्दतो निना-
दस्य संरम्भो वृद्धिरेतदेतस्य कारणं नाल्पम् । अयं दर्पादिः
कारणविशेषपूर्वकः, कार्यत्वशेषत्वादित्यनुमितम् ॥ १२ ॥ कार-
णविशेषं दर्शयति—नेति । अवष्टब्धसहायः परिगृहीतसहायः ।
सर्वथा सहायसंबन्धमूलोऽयं संरम्भ इति भावः ॥ १३ ॥
नन्विति तस्य बुद्धिः कुतस्तत्राह—प्रकृत्येति । निपुण उचित-
कृत्यनिष्पादने समर्थस्तत्तमबुद्धिमांश्च । ननु सहायवन्तं वधि-
ष्यामीति चेत्तत्राह—अपरीक्षितशत्रुनाशकवीर्येण पुंसां सुग्रीवः
सख्यं नैष्यति । अतस्तत्सहायभूतः शङ्कनीय एव ॥ १४ ॥

पूर्वमेव मया वीर श्रुतं कथयतो वचः । अङ्गदस्य कुमारस्य वक्ष्याम्यद्य हितं वचः ॥ १५
 अङ्गदस्तु कुमारोऽयं वनान्तमुपनिर्गतः । प्रवृत्तिस्तेन कथिता चारैरासीन्निवेदिता ॥ १६
 अयोध्याधिपतेः पुत्रौ शूरौ समरदुर्जयौ । इक्ष्वाकूणां कुले जातौ प्रस्थितौ रामलक्ष्मणौ ॥ १७
 सुग्रीवप्रियकामार्थं प्राप्तौ तत्र दुरासदौ । स ते भ्रातुर्हि विख्यातः सहायो रणकर्मणि ॥ १८
 रामः परबलामर्दी युगान्ताग्निरिवोत्थितः । निवासवृक्षः साधूनामापन्नानां परा गतिः ॥ १९
 आर्तानां संश्रयश्चैव यशसश्चैकभाजनम् । ज्ञानविज्ञानसंपन्नो निदेशे निरतः पितुः ॥ २०
 धातूनामिव शैलेन्द्रो गुणानामाकरो महान् । तत्क्षमो न विरोधस्ते सह तेन महात्मना ॥ २१
 दुर्जयेनाप्रमेयेण रामेण रणकर्मसु । शूर वक्ष्यामि ते किञ्चिन्न चेच्छाम्यभ्यसूयितुम् ॥ २२
 श्रूयतां क्रियतां चैव तव वक्ष्यामि यद्वितम् । यौवराज्येन सुग्रीवं तूर्णं साध्वभिषेचय ॥ २३
 विग्रहं मा कृथा वीर भ्रात्रा राजन्यवीयसा । अहं हि ते क्षमं मन्ये तेन रामेण सौहृदम् ॥ २४
 सुग्रीवेण च संप्रीतिं वैरमुत्सृज्य दूरतः । लालनीयो हि ते भ्राता यवीयानेष वानरः ॥ २५
 तत्र वा सन्निहस्यो वा सर्वथा बन्धुरेव ते । नहि तेन समं बन्धुं भुवि पश्यामि कंचन ॥ २६
 दानमानादिसत्कारैः कुरुष्व प्रत्यनन्तरम् । वैरमेतत्समुत्सृज्य तव पार्श्वे स तिष्ठतु ॥ २७
 सुग्रीवो विपुलग्रीवो महाबन्धुर्मतस्त्वव । भ्रातृसौहृदमालम्ब्य नान्या गतिरिहास्ति ते ॥ २८
 यदि ते मत्प्रियं कार्यं यदि चावैपि मां हिताम् । याच्यमानः प्रियत्वेन साधुवाक्यं कुरुष्व मे ॥ २९
 प्रसीद पथ्यं शृणु जल्पितं हि मे न रोपमेवानुविधातुमर्हसि ।
 क्षमो हि ते कोशलराजसूनुना न विग्रहः शक्रसमानतेजसा ॥ ३०
 तदा हि तारा हितमेव वाक्यं तं वालिनं पथ्यमिदं बभाषे ।
 न रोचते तद्वचनं हि तस्य कालाभिपन्नस्य विनाशकाले ॥ ३१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चदशः सर्गः ॥ १५ ॥

षोडशः सर्गः ।

तामेवं ब्रुवतीं तारां ताराधिपनिभाननाम् । वाली निर्भर्त्सयामास वचनं चेदमब्रवीत् ॥ १
 गर्जतोऽस्य सुसंरब्धं भ्रातुः शत्रोर्विशेषतः । मर्षयिष्यामि केनापि कारणेन वरानने ॥ २
 अधर्षितानां शूराणां समरेष्वनिवर्तिनाम् । धर्षणामर्षणं भीरु मरणादतिरिच्यते ॥ ३
 सोढुं न च समर्थोऽहं युद्धकामस्य संयुगे । सुग्रीवस्य च संरम्भं हीनग्रीवस्य गर्जितम् ॥ ४
 न च कार्यो विषादस्ते राघवं प्रति मत्कृते । धर्मज्ञश्च कृतज्ञश्च कथं पापं करिष्यति ॥ ५

न केवलं मदनुमित एवायमर्थः, किंतु शब्दप्रमाणादप्यवगत
 इत्याह—पूर्वमेवेति । यन्मया पूर्वमङ्गदस्य कुमारस्य वचः श्रुतं
 तत्तव हितमद्य त्वं वक्ष्यामि ॥ १५ ॥ तदेवाह—अङ्गदस्त्व-
 ति । वनान्तं वनमध्यं या तस्मै चारैर्निवेदिता प्रवृत्तिरासीत् ।
 प्रवृत्तिः सुग्रीववृत्तान्तः । सा तेन मम कथिता ॥ १६ ॥ १७ ॥
 तत्र तयोर्मध्ये यस्तव भ्रातुः सहायो विख्यातः । हि यतः स
 परबलामर्दी । साधूनां निवासवृक्ष आश्रयः । आपन्नानां शर-
 णागतानां गतिः शरणम् ॥ १८ ॥ १९ ॥ आर्तानां शत्रुपी-
 डितानाम् । तच्चाश्रय संश्रयः संश्रयार्हः । ज्ञानं ब्रह्मज्ञानम् ।
 धर्मविषयं विज्ञानं शिल्पनैपुणं वा । निदेशे निरत इत्यनेन
 स्वराज्यमरक्षितवतः कुतः पररक्षणसामर्थ्यमित्यपास्तम् ॥ २० ॥
 तत्तस्मात्तेनोच्यमानगुणकेन रामेण तव विरोधो न क्षमो न
 युक्तः ॥ २१ ॥ दुर्जयेनेत्याद्यर्थं पूर्वान्वयि । किञ्चिद्वक्ष्यमाणं
 लयाभ्यासूयितुं नेच्छामि । कथमियं मां प्रतिवदतीति मद-

सूया न कर्तव्यमित्यर्थः । आप्लादयमानकर्तृत्वेऽपि तुमुन्
 ॥ २२ ॥ २३ ॥ तेन वलीयसा रामेण ॥ २४ ॥ २५ ॥
 तत्र तस्मिन्दूरदेशे वा सन्निवद्यमानः, इहस्थस्त्वत्समीपस्थो वा
 भुवि न पश्यामि । तवेति शेषः ॥ २६ ॥ प्रत्यनन्तरं स्वाधीनम्
 ॥ २७ ॥ भ्रातृसौहृदमालम्ब्यैव तव गतिर्नान्या गतिरस्ती-
 त्यर्थः ॥ २८ ॥ यदि ते । यदि त्वयेत्यर्थः ॥ २९ ॥ ३० ॥
 तदा हीत्यादि कविवाक्यम् ॥ ३१ ॥ इति श्रीरामायणरामे
 श्रीरामीये रामायणतिलके वाल्मीकीय आदिकाव्ये किष्कि-
 न्धाकाण्डे पञ्चदशः सर्गः ॥ १५ ॥

तामिति ॥ १ ॥ सुसंरब्धम् । भावे निष्ठा । सुसंरम्भमि-
 त्यर्थः । केनापि । न केनापि त्वदुक्तकारणेनेत्यर्थः ॥ २ ॥
 धर्षणामर्षणं सहनम् ॥ ३ ॥ संयुगे संरम्भम् । संयुगनिमित्तं
 संरम्भमित्यर्थः ॥ ४ ॥ राघवं प्रति राघवनिमित्तभयमालक्ष्य
 मत्कृते त्वया विषादो न कार्यः । यतो धर्मज्ञत्वादिगुणः सः

निवर्तस्व सह स्त्रीभिः कथं भूयोऽनुगच्छसि । सौहृदं दर्शितं तावन्मयि भक्तिस्त्वया कृता ॥ ६
 प्रतियोत्स्याम्यहं गत्वा सुग्रीवं जहि संभ्रमम् । दर्पं चास्य विनेष्यामि न च प्राणैर्वियोक्ष्यते ॥ ७
 अहं ह्याजिस्थितस्यास्य करिष्यामि यदीप्सितम् । वृक्षैर्मुष्टिप्रहारैश्च पीडितः प्रतियास्यति ॥ ८
 न मे गर्वितमायस्तं सहिष्यति दुरात्मवान् । कृतं तारे सहायत्वं दर्शितं सौहृदं मयि ॥ ९
 शापितासि मम प्राणैर्निवर्तस्व जनेन च । अलं जित्वा निवर्तिष्ये तमहं भ्रातरं रणे ॥ १०
 तं तु तारा परिष्वज्य वालिनं प्रियवादिनी । चकार रुदती मन्दं दक्षिणा सा प्रदक्षिणम् ॥ ११
 ततः स्वस्त्ययनं कृत्वा मन्त्रविद्विजयैषिणी । अन्तःपुरं सह स्त्रीभिः प्रविष्टा शोकमोहिता ॥ १२
 प्रविष्टायां तु तारायां सह स्त्रीभिः स्वमालयम् । नगर्या निर्ययौ क्रुद्धो महासर्प इव श्वसन् ॥ १३
 स निःश्वस्य महारोषो वाली परमवेगवान् । सर्वतश्चारयन् दृष्टिं शत्रुदर्शनकाङ्क्षया ॥ १४
 स ददर्श ततः श्रीमान्सुग्रीवं हेमपिङ्गलम् । सुसंवीतमवष्टब्धं दीप्यमानसिवानलम् ॥ १५
 तं स दृष्ट्वा महाबाहुः सुग्रीवं पर्यवस्थितम् । गाढं परिदधे वासो वाली परमकोपनः ॥ १६
 स वाली गाढसंवीतो मुष्टिमुद्यम्य वीर्यवान् । सुग्रीवमेवाभिमुखो ययौ योद्धुं कृतक्षणः ॥ १७
 श्लिष्टं मुष्टिं समुद्यम्य संरब्धतरमागतः । सुग्रीवोऽपि समुद्दिश्य वालिनं हेममालिनम् ॥ १८
 तं वाली क्रोधताम्राक्षं सुग्रीवं रणकोविदम् । आपतन्तं महावेगमिदं वचनमब्रवीत् ॥ १९
 एष मुष्टिर्महान्बद्धो गाढः सुनियताङ्गुलिः । मया वेगविमुक्तस्ते प्राणानादाय यास्यति ॥ २०
 एवमुक्तस्तु सुग्रीवः क्रुद्धो वालिनमब्रवीत् । तव चैष हरन्प्राणान्मुष्टिः पततु मूर्धनि ॥ २१
 ताडितस्तेन तं क्रुद्धः समभिक्रम्य वेगतः । अभवच्छोणितोद्गारी सापीड इव पर्वतः ॥ २२
 सुग्रीवेण तु निःशङ्कं सालमुत्पाट्य तेजसा । गात्रेष्वभिहतो वाली वज्रेणैव महागिरिः ॥ २३
 स तु वृक्षेऽपि निर्भ्रमः सालताडनविह्वलः । गुरुभारभराक्रान्ता नौः सप्तार्धेव सागरे ॥ २४
 तौ भीमबलविक्रान्तौ सुपर्णसमवेगितौ । प्रयुद्धौ घोरवपुषौ चन्द्रसूर्याविवाश्वरे ॥ २५
 परस्परमभिघ्नौ चिद्रान्वेषणतत्परौ । ततोऽवर्धत वाली तु बलवीर्यसमन्वितः ॥ २६
 सूर्यपुत्रो महावीर्यः सुग्रीवः परिहीयत । वालिना भग्नदर्पस्तु सुग्रीवो मन्दविक्रमः ॥ २७
 वालिनं प्रति सामर्थ्यं दर्शयामास राघवम् । वृक्षैः सशाखैः शिखरैर्वैज्रकोटिनिभैर्नखैः ॥ २८
 मुष्टिभिर्जानुभिः पद्भिर्बाहुभिश्च पुनः पुनः । तयोर्युद्धमभूद्धोरं वृत्रवासवयोरिव ॥ २९
 तौ शोणिताक्तौ युध्येतां वानरौ वनचारिणौ । मेघाविव महाशब्दैस्तर्जमानौ परस्परम् ॥ ३०
 हीयमानमथापश्यत्सुग्रीवं वानरेश्वरम् । प्रेक्षमाणं दिशश्चैव राघवः स मुहुर्मुहुः ॥ ३१
 ततो रामो महातेजा आर्तं दृष्ट्वा हरीश्वरम् । स शरं वीक्षते वीरो वालिनो वधकाङ्क्षया ॥ ३२
 ततो धनुषि संधाय शरमाशीविषोपमम् । पूरयामास तच्चापं कालचक्रसिवान्तकः ॥ ३३
 तस्य ज्यातलघोषेण त्रस्ताः पत्ररथेश्वराः । प्रदुदुर्बुर्मुगाश्चैव युगान्त इव मोहिताः ॥ ३४

पापं मद्रथरूपम् ॥ ५ ॥ कथं भूयोऽनुगच्छसि । निवर्तस्वेत्यु-
 च्यमानापीति भावः । भक्तिरनुरागः ॥ ६ ॥ दर्पं च दर्पमेव ।
 वियोक्ष्यते वियोजयिष्यते । सोदरत्वात् ॥ ७ ॥ उक्तमेव
 विवृणोति—ईप्सितं त्वदीप्सितम् । दर्पमोचनेनेत्यर्थः । वृक्षै-
 र्मुष्टिप्रहारैः ॥ ८ ॥ गर्वितं दर्पम् । आयस्तं तत्प्रवृत्तं दृढयत्नम् ।
 मावे निष्ठा । सहायत्वं बुद्धिसाविव्यम् ॥ ९ ॥ जनेन स्वपरि-
 णामेनालं जित्वा जयमात्रं कृत्वा निवर्तिष्ये । नतु वधमि-
 त्यर्थः । 'सौहृदं जित्वा' इति पाठस्त्वसांप्रदायिकः ॥ १०
 ११ ॥ मन्त्रवित्स्वस्त्ययनमन्त्रवेत्त्री । देवांशत्वाद्वेदनम्
 १२ ॥ १३ ॥ सर्वतो दृष्टिं चारयन् । स्थित इति शेषः
 १४ ॥ सुसंवीतं बद्धकच्छम् । अवष्टब्धं युयुत्सया दृढं भू-
 ममाक्रम्य स्थितम् ॥ १५ ॥ १६ ॥ गाढं संवीतो दृढं बद्ध-

कच्छः ॥ १७ ॥ सुग्रीवोऽपि वालिनं समुद्दिश्य श्लिष्टं दृढबद्ध-
 मुष्टिमुद्यम्य किञ्चित्संमुखमागतः ॥ १८ ॥ १९ ॥ वेगविमुक्तः ।
 त्वदुपरीति शेषः ॥ २० ॥ एवमुक्तो वालिना तव प्राणान्हर-
 ज्ञेय मुष्टिर्मांमकस्तव मूर्ध्नि पतत्विलब्रवीत् ॥ २१ ॥ सुग्रीवम-
 भिक्रम्य स्थितेन वालिना वेगतस्ताडितः सुग्रीवः सापीडः
 सनिर्द्धरः पर्वत इवाभवत् ॥ २२ ॥ निःशङ्कं शोणितोद्गारज-
 दुःखसंबन्धरहितं यथातथाभिहतो वाली सागरे नौरिव विह्व-
 लोऽभवत् ॥ २३ ॥ २४ ॥ सुपर्णेन समं वेगितं वेगो ययोस्तौ
 प्रकृष्टं युद्धं ययोस्तौ । चन्द्रसूर्याविवेति यद्यथार्थातिशयोक्तिरेवा
 ॥ २५ ॥ २६ ॥ परिहीयत । अडभाव आर्षः ॥ २७ ॥
 राघवं दर्शयामास । खहानिमिति शेषः ॥ २८ ॥ २९ ॥
 युध्येतामयुध्येताम् ॥ ३० ॥ ३१ ॥ स रामः शरं वीक्षतेस्म

मुक्तस्तु वज्रनिघांपः प्रदीप्ताशनिसंनिभः । राघवेण महाबाणो वालिवश्चसि पातितः ॥ ३५
ततस्तेन महातेजा वीर्ययुक्तः कपीश्वरः । वेगेनाभिहतो वाली निपपात महीतले ॥ ३६
इन्द्रध्वज इवोद्धतः पौर्णमास्यां महीतले । आश्वयुक्समये मासि गतसत्त्वो विचेतनः ।
वाष्पसंरुद्धकण्ठस्तु वाली चार्तस्वरः शनैः ॥ ३७

नरोत्तमः काल इवान्तकोपमं शरोत्तमं काञ्चनरूपभासितम् ।

ससर्ज दीप्तं तममित्रमर्दनं सधूममग्निं मुखतो यथा हरः ॥

अधोक्षितः शोणिततोयविस्रवैः प्रपुष्पिताशोक इवाचलोद्धतः ।

विचेतनो वासवस्तुराहवे प्रभ्रंशितेन्द्रध्वजवत्क्षितिं गतः ॥

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षोडशः सर्गः ॥ १६ ॥

सप्तदशः सर्गः ।

ततः शरेणाभिहतो रामेण रणकर्कशः । पपात सहसा वाली निकृत्त इव पादपः ॥ १
स भूमौ न्यस्तसर्वाङ्गस्तप्तकाञ्चनभूषणः । अपतद्देवराजस्य मुकरश्मिरिव ध्वजः ॥ २
तस्मिन्निपतिते भूमौ हर्युक्षाणां गणेश्वरैः । नष्टचन्द्रमिव व्योम न व्यराजत मेदिनी ॥ ३
भूमौ निपतितस्यापि तस्य देहं महात्मनः । न श्रीर्जहाति न प्राणा न तेजो न पराक्रमः ॥ ४
शक्रदत्ता वरा माला काञ्चनी रत्नभूषिता । दधार हरिमुख्यस्य प्राणांस्तेजः श्रियं च सा ॥ ५
स तथा मालया वीरो हैमया हरियूथपः । संध्यानुगतपर्यन्तः पयोधर इवाभवत् ॥ ६
तस्य माला च देहश्च मर्मघाती च यः शरः । त्रिधैव रचिता लक्ष्मीः पतितस्यापि शोभते ॥ ७
तदस्त्रं तस्य वीरस्य स्वर्गमार्गप्रभावनम् । रामबाणासनक्षिप्तमावहत्परमां गतिम् ॥ ८
तं तथा पतितं संख्ये गतार्चिपमिवानलम् । ययातिमिव पुण्यान्ते देवलोकादिह च्युतम् ॥ ९
आदित्यमिव कालेन युगान्ते भुवि पातितम् । महेन्द्रमिव दुर्धर्पमुपेन्द्रमिव दुःसहम् ॥ १०
महेन्द्रपुत्रं पतितं वालिनं हेममालिनम् । व्यूढोरस्कं महाबाहुं दीप्तास्यं हरिलोचनम् ॥ ११
लक्ष्मणानुचरो रामो ददर्शोपसर्प च । तं तथा पतितं वीरं गतार्चिपमिवानलम् ॥ १२
बहुमान्यं च तं वीरं वीक्षमाणं शनैरिव । उपयातौ महावीर्यौ भ्रातरौ रामलक्ष्मणौ ॥ १३
तं दृष्ट्वा राघवं वाली लक्ष्मणं च महाबलम् । अत्रवीत्परुषं वाक्यं प्रश्रितं धर्मसंहितम् ॥ १४
स भूमावल्पतेजोऽसुनिहतो नष्टचेतनः । अर्थसंहितया वाचा गर्वितं रणगर्वितम् ॥ १५
पराङ्मुखवधं कृत्वा कोऽत्र प्राप्तस्त्वया गुणः । यदहं युद्धसंघस्त्वत्कृते निधनं गतः ॥ १६
कुलीनः सत्त्वसंपन्नस्तेजस्वी चरितव्रतः । रामः करुणवेदी च प्रजानां च हिते रतः ॥ १७

॥ ३२ ॥ ३३ ॥ पत्ररथाः पक्षिणः ॥ ३४ ॥ मुक्तो बाणः ।
पातित इत्यर्थः ॥ ३५ ॥ ३६ ॥ आश्वयुक्समये । आश्वयुगा-
श्वयुजी पौर्णमासी यत्र मासे तस्मिन्नाश्विने मासि पौर्णमास्या-
मिन्द्रध्वजोत्सवन्ते उद्धृत उद्धृत इन्द्रध्वजो यथा भूमौ
पपात तद्वदाली ग्रीष्मान्ते पतित इत्यर्थः । अतएव सुग्रीवाभि-
षेकसमये श्रावणो मासोऽधुना वर्तते इति वचनेन न विरोधः
॥ ३७ ॥ उत्कमुपसंहरति—नरोत्तम इति । मुखतः । मुखस्थल-
लाटनेत्रेणेत्यर्थः ॥ ३८ ॥ शोणिततोयस्य विस्रवैः स्फुटिभिः ।
प्रभ्रंशित उत्सवान्ते पातितः ॥ ३९ ॥ इति श्रीरामा-
भिरामे श्रीरामीये रामायणतिलके वाल्मीकीय आदिकाव्ये
किष्किन्धाकाण्डे षोडशः सर्गः ॥ १६ ॥

तत इति ॥ १ ॥ मुकरश्मिर्मुकरथरज्जुबन्धनः ॥ २ ॥
मेदिनी तद्राज्यभूमिः ॥ ३ ॥ ४ ॥ प्राणाद्यहानेः कारणमाह—
शक्तेति ॥ ५ ॥ हैमया हैम्या । संध्याया संध्यारणेनानुगतः

पर्यन्तो यस्य । पयोधरसाम्यं तु वालिदेहस्य ॥ ६ ॥ त्रिधा
रचितेव त्रिधा विभक्तेव माला । देहशररूपा लक्ष्मीरिति या-
वत् ॥ ७ ॥ स्वर्गमार्गप्रभावनं तत्प्रकाशकं सत्परमां गतिं
ब्रह्मलोकमावहत्प्रापयति स्य । बाणा अस्यन्तेऽनेनेति बाणासनं
धनुः ॥ ८ ॥ ९ ॥ महेन्द्रमुपेन्द्रस्यैव वृत्रवधोत्तरमिदं नामे-
त्येके । महेन्द्र आजानदेवः । उपेन्द्रः कर्मदेव इत्यन्ये ॥ १० ॥
हरिलोचनं पीतनेत्रम् । हरिच्छन्दः पीतपर्यायः । 'हरिद्रामः
पालाशो हरितो हरितः' इति कोशः । आर्षेस्तलोपः ॥ ११ ॥
॥ १२ ॥ बहुमान्य संमान्य । शनैरेवोपयातौ सनीपं गतौ
॥ १३ ॥ १४ ॥ अल्पं तेजोऽसवश्च यस्य सः । नष्टचेतनो
नष्टचेष्टः । गर्वितं गर्वोपेतं यथा भवति तथा रणगर्वितं राम-
मर्थयुक्तया वाचा परुषमब्रवीदित्यन्वयः ॥ १५ ॥ पराङ्मुख-
वधं युयुत्सया लदनमिमुखवधम् । तदेवाह—युद्धसंरन्धो

सानुकोशो महोत्साहः समयज्ञो दृढव्रतः । इत्येतत्सर्वभूतानि कथयन्ति यशो भुवि ॥	१८
दमः शमः क्षमा धर्मा धृतिः सत्त्वं पराक्रमः । पार्थिवानां गुणा राजन्दण्डश्चाप्यपकारिषु ॥	१९
तान्गुणान्संप्रधार्याहमग्र्यं चामिजनं तव । तारया प्रतिषिद्धः सन्सुग्रीवेण समागतः ॥	२०
न मामन्येन संरब्धं प्रमत्तं वेद्ममहंसि । इति ते बुद्धिस्तपन्ना बभूवादृशने तव ॥	२१
स त्वां विनिहतात्मानं धर्मध्वजमधार्मिकम् । जाने पापसमाचारं तृणैः कूपमिवावृतम् ॥	२२
सतां वेषधरं पापं प्रच्छन्नमिव पावकम् । नाहं त्वामभिजानामि धर्मच्छन्नाभिसंवृतम् ॥	२३
विषये वा पुरे वा ते यदा पापं करोम्यहम् । न च त्वामवजानेऽहं कस्मात्त्वं हंस्यकिल्बिषम् ॥	२४
फलमूलाशनं नित्यं वानरं वनगोचरम् । मामिहाप्रतियुध्यन्तमन्येन च समागतम् ॥	२५
त्वं नराधिपतेः पुत्रः प्रतीतः प्रियदर्शनः । लिङ्गमप्यस्ति ते राजन्दयते धर्मसंहितम् ॥	२६
दः क्षत्रियकुले जातः श्रुतवान्नष्टसंशयः । धर्मलिङ्गप्रतिच्छन्नः क्रूरं कर्म समाचरेत् ॥	२७
त्वं राघवकुले जातो धर्मवानिति विश्रुतः । अभव्यो भव्यरूपेण किमर्थं परिधावसे ॥	२८
साम दानं क्षमा धर्मः सत्यं धृतिपराक्रमौ । पार्थिवानां गुणा राजन्दण्डश्चाप्यपकारिषु ॥	२९
वयं वनचरा राम मृगा मूलफलाशिनः । एषा प्रकृतिरस्माकं पुरुषस्त्वं नरेश्वर ॥	३०
भूमिर्हिरण्यं रूपं च निग्रहे कारणानि च । तत्र कस्ते वने लोभो मदीयेषु फलेषु वा ॥	३१
नयश्च विनयश्चोभौ निग्रहानुग्रहावपि । राजवृत्तिरसंकीर्णा न नृपाः कामवृत्तयः ॥	३२
त्वं तु कामप्रधानश्च कोपनश्चानवस्थितः । राजवृत्तेषु संकीर्णः शरासनपरायणः ॥	३३
न तेऽस्त्यपचित्तिर्धर्मे नार्थं बुद्धिरवस्थिता । इन्द्रियैः कामवृत्तः सन्कृष्यसे मनुजेश्वर ॥	३४
हत्वा वाणेन काकुत्स्थ मामिहानपराधिनम् । किं वक्ष्यसि सतां मध्ये कर्म कृत्वा जुगुप्सितम् ॥	३५
राजहा ब्रह्महा गोघ्नश्चोरः प्राणिवधे रतः । नास्तिकः परिवेत्ता च सर्वे निरयगामिनः ॥	३६
सूचकश्च कदर्यश्च मित्रघ्नो गुरुतल्पगः । लोकं पापात्मनामेते गच्छन्ते नात्र संशयः ॥	३७
अधार्म्यं चर्म मे सद्भी रोमाण्यस्थि च वर्जितम् । अभक्ष्याणि च मांसानि त्वद्विधैर्धर्मचारिभिः ॥	३८
पञ्च पञ्चनखा भक्ष्या ब्रह्मक्षत्रेण राघव । शल्यकः श्वाविधो गोघ्ना शशः कूर्मश्च पञ्चमः ॥	३९
चर्म चास्थि च मे राम न स्पृशन्ति मनीषिणः । अभक्ष्याणि च मांसानि सोऽहं पञ्चनखो हतः ॥	४०
तारया वाक्यमुक्तोऽहं सत्यं सर्वज्ञया हितम् । तदतिक्रम्य मोहेन कालस्य वशमागतः ॥	४१
त्वया नाथेन काकुत्स्थ न सनाथा वंसुंधरा । प्रमदा शीलसंपूर्णा पत्येव च विधर्मणा ॥	४२

युद्धार्थमन्यसै कृतक्रोधः ॥ १६ ॥ १७ ॥ समयज्ञ उचिता-
नुचितकालज्ञः ॥ १८ ॥ दमशमावन्तर्बाह्येन्द्रियनिग्रहः । क्षमा
शक्यप्रतिक्रियापकारसहिष्णुता ॥ १९ ॥ तान् राजयोगयान् ।
अभिजनं महाकुलप्रसूतलम् ॥ २० ॥ अन्येन संयुक्तम्,
अतएव ते लयि प्रमत्तमसावधानं मां न वेद्ममहंसीति बुद्धि-
स्तवादृशने तव दर्शनात्प्रागुत्पन्ना ॥ २१ ॥ विनिहतात्मानमध-
र्माचरणान्नष्टात्मानम् ॥ २२ ॥ प्रच्छन्नम् । भस्मनेति शेषः ।
छद्म व्याजः ॥ २३ ॥ विषये देशे । यदा यस्मात्पापं न
करोमि । नेत्यस्यानुकर्षः । त्वां नावजाने तवावज्ञां च न क-
रोमि ॥ २४ ॥ २५ ॥ लिङ्गं जटावलकलधरत्वमस्ति । मदहिंसा-
साधनमिति शेषः । तच्च प्रत्यक्षदृश्यमेवेत्याह—इदयत इति
॥ २६ ॥ २७ ॥ अभव्योऽविनीतः ॥ २८ ॥ २९ ॥ एषा
वनचरत्वादिरूपा प्रकृतिः स्वभावः । पुरुषस्त्वम्, तेन ग्रामवा-
सित्वाद्वाशित्वं व्यक्तम् ॥ ३० ॥ रूपं रूपम् । कारणानि
चेति । आहुरिति शेषः । वने विद्यमानेषु मदीयेषु मूलेषु
फलेषु वा कस्ते लोभोऽपेक्षा । न कापीत्यर्थः । एवं च वनच-

रत्वपुरचरत्वमृगत्वमनुष्यत्वमूलाशनत्वान्नाशनत्वनरेश्वरत्ववान-
रेश्वरत्वरूपवैधर्म्यान्नावयोर्विरोधप्रसक्तिरिति भावः ॥ ३१ ॥
नयो नीतिः । विनयः प्रश्रयः । असंकीर्णा निग्रहानुग्रहादिवि-
षये विपरीता ॥ ३२ ॥ शरासनपरायणो यत्र कापि शराणा-
मसनं त्यागस्तत्परायणः ॥ ३३ ॥ अपचितिः पूजा । काम-
वृत्तः सञ्चिन्द्रियैः कृष्यस इति संबन्धः ॥ ३४ ॥ ३५ ॥
परिवेत्ता ज्येष्ठेऽकृतदारः कृतामिहोत्रे च कृतदारः कृतामिहो-
त्रोऽनुजः ॥ ३६ ॥ गच्छन्ते गच्छन्ति । तेषु प्रकृते राजहत्वं
दोषो बोध्यः ॥ ३७ ॥ यद्यपि क्षत्रियस्य मृगहननमप्यस्ति,
तथापि मद्विषयमिदमप्रयोजनमित्याह—अधार्म्यमिति । वर्जि-
तम् । अस्पृश्यत्वेन स्मृतिपूक्तमित्यर्थः ॥ ३८ ॥ अभक्ष्याणी-
त्यत्र प्रमाणमाह—पञ्च पक्षेत्यादि । ब्रह्मक्षत्रेणेति समाहार-
द्वन्द्वः । शल्यकः खड्गो शुक्तिकाकारशल्यावृतसर्वाङ्गो जन्तु-
विशेष इत्यन्ये । श्वाविधः कण्टकाकारवीर्यरोमभिः शुनां
वेधको जन्तुः ॥ ३९ ॥ सोऽहं पञ्चनखो हतः । अभक्ष्यः
पञ्चनखो हत इत्यर्थः ॥ ४० ॥ ४१ ॥ त्वं तु न रात्र्याहं

शठो नैकृतिकः शूद्रो मिथ्याप्रश्रितमानसः । कथं दशरथेन त्वं जातः पापो महात्मना ॥ ४३
 छिन्नचारित्र्यकक्ष्येण सतां धर्मातिवर्तिना । त्यक्तधर्माङ्गशेनाहं निहतो रामहस्तिना ॥ ४४
 अशुभं चाप्ययुक्तं च सतां चैव विगर्हितम् । वक्ष्यसे चेदृशं कृत्वा सद्भिः सह समागतः ॥ ४५
 उदासीनेषु योऽस्मासु विक्रमोऽयं प्रकाशितः । अपकारिषु ते राम नैवं पश्यामि विक्रमम् ॥ ४६
 दृश्यमानस्तु युध्येथा मया युधि नृपात्मज । अद्य वैवस्वतं देवं पश्येस्त्वं निहतो मया ॥ ४७
 त्वयाऽदृश्येन तु रणे निहतोऽहं दुरासदः । प्रसुप्तः पन्नगेनेव नरः पापवशं गतः ॥ ४८
 सुग्रीवप्रियकामेन यदहं निहतस्त्वया । मामेव यदि पूर्वं त्वमेतदर्थमचोदयः ।
 मैथिलीमहमेकाहा तव चानीतवान्भवेः ॥ ४९
 राक्षसं च दुरात्मानं तव भार्यापहारिणम् । कण्ठे बद्धा प्रदद्यां तेऽनिहतं रावणं रणे ॥ ५०
 न्यस्तां सागरतोये वा पाताले वापि मैथिलीम् । आनयेयं तवादेशाच्छ्वेतामश्वतरीमिव ॥ ५१
 युक्तं यत्प्राप्तुयाद्राज्यं सुग्रीवः स्वर्गते मयि । अयुक्तं यदधर्मेण त्वयाहं निहतो रणे ॥ ५२
 काममेवंविधो लोकः कालेन विनियुज्यते । क्षमं चेद्भवता प्राप्तमुत्तरं साधु चिन्त्यताम् ॥ ५३
 इत्येवमुक्त्वा परिशुष्कवक्रः शराभिघाताद्ध्ययितो महात्मा ।
 समीक्ष्य रामं रविसंनिकाशं तूष्णीं बभौ वानरराजसूनुः ॥ ५४

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तदशः सर्गः ॥ १७ ॥

अष्टादशः सर्गः ।

इत्युक्तः प्रश्रितं वाक्यं धर्मार्थसहितं हितम् । परुषं वालिना रामो निहतेन विचेतसा ॥ १
 तं निष्प्रभमिवादित्यं मुक्ततोयमिवाम्बुदम् । उक्तवाक्यं हरिश्रेष्ठमुपशान्तमिवानलम् ॥ २
 धर्मार्थगुणसंपन्नं हरीश्वरमनुत्तमम् । अधिक्षिप्तस्तदा रामः पश्चाद्वालिनमब्रवीत् ॥ ३
 धर्ममर्थं च कामं च समयं चापि लौकिकम् । अविज्ञाय कथं बाल्यान्मामिहाद्य विगर्हसे ॥ ४
 अपृष्ट्वा बुद्धिसंपन्नान्वृद्धानाचार्यसंमतान् । सौम्यं वानरचापल्यात्त्वं मां वक्तुमिहेच्छसि ॥ ५
 इक्ष्वाकूणामियं भूमिः सशैलवनकानना । मृगपक्षिमनुष्याणां निग्रहानुग्रहेष्वपि ॥ ६

इत्याह—त्वयेति ॥ ४२ ॥ शठो गूढविप्रियकृत् । निवृत्तिं परापकारं चरतीति नैकृतिकः । मिथ्यैव प्रश्रितं मानसं यस्य सः । अजितान्तःकरण इति यावत् ॥ ४३ ॥ छिन्ना चारित्र्यस्य कक्ष्या मर्यादा येन स तथा । सतां धर्ममतिक्रान्तेन ॥ ४४ ॥ वक्ष्यसे । किं वक्ष्यसीत्यर्थः । किमिच्छायाहारः ॥ ४५ ॥ अपकारिषु दारापहारिषु ॥ ४६ ॥ ४७ ॥ अदृश्येनाप्राप्तदर्शनेन त्वया पन्नगवन्निहतः । अतस्त्वं पापवशं गत इत्यर्थः ॥ ४८ ॥ एतदर्थं सीताया आहरणमुद्दिश्य मामेव पूर्वं प्राप्य यद्यचोदयस्तदा तव मैथिलीमहमेकाहानीतवान्भवेः । भवेयमिति यावत् ॥ ४९ ॥ अनिहतम् । अनिहतमेवेत्यर्थः ॥ ५० ॥ सागरतोये तन्मध्यवर्तिद्वीपे । श्वेतामश्वतरीमिव श्वेताश्वतरीरूपिणीं श्रुतिं मधुकैटभाभ्यां पाताले निगृहीतां यथा हयग्रीवो भुवमानयति स तद्वत् ॥ ५१ ॥ ५२ ॥ लोकः सर्वोऽपि कालेन कालधर्मेण मृत्युना विनियुज्यते । एवंविधः स्वभावः काममस्तु । तस्मान्मे मरणकृतो न विषादः, अपि तु भवता राज्यं प्राप्तं चेत्तदा मद्रथकारणस्य त्वद्राज्यस्य लोकैः प्रश्रेक्षमं युक्तमुत्तरं साधु सम्यग्विचिन्त्यताम् ॥ ५३ ॥ उपसंहरति—इत्येवमिति । अस्य सर्गस्य तीर्थेन रामस्तुतिपरतया

यद्योजनं तन्न कविनिबद्धस्य वक्तुर्वालिनस्तात्पर्यविषयभूतम् । 'यद्युक्तं मया पूर्वं प्रमादाद्वाक्यमप्रियम् । तत्रापि खलु मे दोषं कर्तुं नार्हसि राघव ॥' इत्यग्रे वाल्युक्तेः । नापि वाल्मीकेः । तस्य दुरुक्त्यनुवादकत्वात् । अतात्पर्यविषयमपि बुद्धिवैभवादशरार्थत्वेन वर्णयत इति चेत्काव्यान्तरमेव भगवतः स्तावकं कियताम्, किमनेन प्रयासेनेति दिक् ॥ ५४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डे सप्तदशः सर्गः ॥ १७ ॥

प्रश्रितं प्रश्रयाभासोपेतम् । एवं धर्मार्थसहितत्वं चाभाससुपमेव । तत्र 'मामेव यदि पूर्वम्' इत्यादि हिताभासोऽर्थाभासश्च । धर्माभासो राजहेत्यादि । परुषत्वं तु मुख्ययोगः । निहतेन विरुद्धेन ॥ १ ॥ २ ॥ धर्मार्थगुणसंपन्नमित्यब्रवीदिति क्रियाविशेषणम् । अधिक्षिप्तः परुषमुक्तः ॥ ३ ॥ लौकिकं समयं लोकाचारम् ॥ ४ ॥ अविज्ञाने हेतुमाह—अपृष्टेति । आचार्यसंमतान्स्वस्वकुलचारविक्षिकान् । वानरत्वादिवैतदभावः वानरत्वप्रयुक्तचापल्यादेवं वादस्तवेत्यर्थः । इच्छस्येवी ॥ ५ ॥ इयं भूमिरिक्ष्वाकूणां मनुनासत्कुलकूटस्थेन दत्तेत्यर्थः । तथा मृगादिपर्यन्तं निग्रहानुग्रहेष्वधिकारोऽपि दत्त इति शेषः

तां पालयति धर्मात्मा भरतः सत्यवानुजुः । धर्मकामार्थतत्त्वज्ञो निग्रहानुग्रहे रतः ॥ ७
 नयश्च विनयश्चोभौ यस्मिन्सत्यं च सुस्थितम् । विक्रमश्च यथा दृष्टः स राजा देशकालवित् ॥ ८
 तस्य धर्मकृतादेशा वयमन्ये च पार्थिवाः । चरामो वसुधां कृत्स्नां धर्मसंतानसिच्छवः ॥ ९
 यस्मिन्नृपतिशार्दुले भरते धर्मवत्सले । पालयत्यखिलां पृथ्वीं कश्चरेद्धर्मविप्रियम् ॥ १०
 ते वयं मार्गविभ्रष्टं स्वधर्मे परमे स्थिताः । भरताज्ञां पुरस्कृत्य चिन्तयामो यथाविधि ॥ ११
 त्वं तु संक्लिष्टधर्मश्च कर्मणा च विगर्हितः । कामतन्त्रप्रधानश्च न स्थितो राजवर्त्मनि ॥ १२
 ज्येष्ठो भ्राता पिता वापि यश्च विद्यां प्रयच्छति । त्रयस्ते पितरो ज्ञेया धर्मे च पथि वर्तिनः ॥ १३
 यवीयानात्मनः पुत्रः शिष्यश्चापि गुणोदितः । पुत्रवत्ते त्रयश्चिन्त्या धर्मश्चैवात्र कारणम् ॥ १४
 सूक्ष्मः परमविज्ञेयः सतां धर्मः प्लवंगम । हृदिस्थः सर्वभूतानामात्मा वेद शुभाशुभम् ॥ १५
 चपलश्चपलैः सार्धं वानरैरकृतात्मभिः । जात्यन्ध इव जात्यन्धैर्मन्त्रयन्प्रेक्षसे नु किम् ॥ १६
 अहं तु व्यक्तामस्य वचनस्य ब्रवीमि ते । नहि मां केवलं रोपात्वं विगर्हितुमर्हसि ॥ १७
 तदेतत्कारणं पश्य यदर्थं त्वं मया हतः । भ्रातुर्वर्तसि भार्यायां त्यक्त्वा धर्मं सनातनम् ॥ १८
 अस्य त्वं धरमाणस्य सुग्रीवस्य महात्मनः । रुमायां वर्तसे कामात्क्षुपायां पापकर्मकृत् ॥ १९

॥ ६ ॥ तां पितृपितामहादिऋमागतां भुवम् । निग्रहानुग्रहे ।
 दुष्टशिष्टयोरिति शेषः ॥ ७ ॥ यथादृष्टोऽपरोक्षानुभवसिद्धः स
 राजास्मिन्काले । सर्वभूमेरिति शेषः ॥ ८ ॥ ततः किं त-
 त्राह—तस्येति । धर्माग्र कृत आदेशो नियोगो येषां ते ।
 धर्मसंतानं धर्मवृद्धिम् । धर्मपदमधर्मनिवृत्तेरप्युपलक्षणम् ॥ ९ ॥
 धर्मविप्रियं धर्मनाशं कश्चरेदाचरितुं शक्नुयात् ॥ १० ॥ ते
 वयमिदानींतनमूलप्रभुभरताज्ञया मार्गविभ्रष्टं चिन्तयामो वि-
 चारयामः । 'निगृहीतः' इति पाठान्तरम् ॥ ११ ॥ ततः किं
 तत्राह—त्वं तु कर्मणा चारित्र्येण गर्हितो लोके निन्दितः,
 अतएव संक्लिष्टः पीडितो धर्मो येन तादृशः । कामतन्त्रं काम-
 रूपः पुरुषार्थः स एव प्रधानो मुख्यो यस्य सः ॥ १२ ॥
 तदुपपादयति—ज्येष्ठ इति । विद्यां त्रय्यादिविद्याम् । धर्मे च
 पथि वर्तिनो धर्ममार्गे वर्तो वर्तनं येषां तेषां ॥ १३ ॥ अत्र
 चिन्तने । तथा धर्मो धर्मज्ञानमेव कारणम् ॥ १४ ॥ तच्च
 न सर्वेषां सुलभमित्याह—सूक्ष्म इति । सतां सूक्ष्मो यो धर्मः
 स परा सद्गुरूपदेशादिजा मा शोभा येषां तैरेव विज्ञेयः,
 अन्यैः परमत्यर्थमविज्ञेय एव । किं चेश्वर एव तज्ज्ञ इत्याह
 —हृदिस्थ इति । सर्वभूतानामात्मा तत्त्वभूतो व्यापकश्च,
 अतएव सर्वप्राणिहृदिस्थः स सर्वभूतानां सर्वप्राणिनां शुभा-
 शुभं वेद । एवं चान्तर्यामित्वात्तव पापमहं जाने इति व्यक्त्य-
 मत्र ॥ १५ ॥ त्वं तु धर्मज्ञानप्रसक्तिहीन एवेत्याह—चपल
 इति । जात्यन्धो जात्यन्धैरिव चपलैरकृतात्मभिराचार्याधि-
 क्षितैर्वानरैः सह मन्त्रयन्निश्चिन्तन् नु कथं नु प्रेक्षसे
 ज्ञास्यसि । धर्ममिति शेषः । 'रक्षसे नु किम्' इति पाठे रक्षणी-
 यप्रजाजातं किं नु रक्षसि, न किमपि । अतो धर्मभ्रष्टो राज-
 दण्ड्यस्त्वमिति भावः ॥ १६ ॥ अथ धर्मभ्रष्टत्वं व्यक्तमेव
 वक्तुमाह—अहं त्विति । अस्य वचनस्य चपलश्चपलैरिति वच-
 नस्य व्यक्ताम् । व्यक्तोऽर्थोऽस्येत्यर्थोऽप्यजन्यं व्यक्तपदम् ।
 तद्भावो व्यक्ता तदर्थस्तं ब्रवीमि ॥ १७ ॥ पश्य युक्तमयुक्तं

वेति चिन्तय । वर्तसि वर्तसे ॥ १८ ॥ ननु 'भ्रातुर्ज्येष्ठस्य
 यो भार्या जीवतो महिषीं प्रियाम् । धर्मेण मातरं यस्तु स्त्रीक-
 रोति जुगुप्सितः ॥' इत्यग्रे प्रायोपवेशसमयेऽङ्गदोक्तः ।
 सुग्रीवस्यापि ज्येष्ठभ्रातुः पितृसमस्य भार्यावमर्शनं तुल्यमित्यत
 आह—अस्य त्वमिति । धरमाणस्य प्राणान्धारयत एव
 जीवतस्त्वया निश्चीयमानजीवनस्यैव पत्न्यां तव क्षुपाभूतायां
 रुमायां यतो वर्तसे, अतस्त्वं स्पष्टं पापकर्मकृत् । सुग्रीवस्तु
 तव जीवननिश्चयाभावात्त्वत्पत्न्यां तारायां प्रागवर्तिष्ठ । अतः
 परं वर्त्यति च । किंच त्रैवर्णिकेष्वपि देवरस्य मृतभ्रातृस्त्रिया-
 मपुत्रायां वृत्तिदर्शनातिरिक्त्योनिषु तस्यां वृत्तिर्न दोषः । तथा-
 वृत्तौ च मरणज्ञानमेव प्रयोजकं तिर्यङ्भवति भगवदाशयः ।
 अनेन त्रैवर्णिकेतरस्त्रीणां मृतभर्तृकाणां तरुणीनां स्वजाती-
 यपुरुषाङ्गीकारो नाधर्म इति सूचितम् । दृश्यते च तथा व्यव-
 हारः शूद्रादिजातौ । न च मनुष्याधिकारस्य निषेधादिशास्त्रस्य
 कथं तिर्यङ्क्षु प्रवृत्तिरिति वाच्यम् । तिर्यङ्गोनेरपि मनुष्यवद्रा-
 जादिव्यवहारदर्शनेन मनुष्यतुल्यज्ञानवत्त्वादस्त्येवायं दोष
 इत्याशयात् । किंच धर्मोऽनधिकारिणामपीन्द्रादीनां वृत्रवधादौ
 ब्रह्महत्यादिदोषस्मरणेन निषेधेषु तदतिक्रमप्रायश्चित्तादौ च
 देवानामधिकारवद्देवामप्यधिकारे बाधकाभावः । किंच देवा-
 दीनां स्वयजनीयेन्द्रान्तराभावादनधिकार इति पूर्वमीमांसायां
 निर्णीतम् । एवं च तदनपेक्षदानादिधर्मेषु ब्रह्मविद्यायां चाधि-
 कारोऽस्त्येवेत्युत्तरमीमांसायां स्पष्टम् । तद्वदीदृशानां ज्ञानवतां
 तिरश्चामप्यधिकारे बाधकाभावः । किंच सर्वदेवतावाचकपदा-
 नामन्तर्यामीश्वरवाचकत्वेन सर्वत्र देवानामधिकारोऽस्त्येव ।
 न च ब्राह्मणलाघवात्तेषामनधिकारः । तेषामपि क्षत्रिय-
 ल्वादिवस्त्वतमन्वादेरिव । अतएव चन्द्रवरुणादीनां यज्ञः
 स्मर्यते पुराणेषु । तत्र तत्र कर्मण्यर्थवादतः फलकल्पनवत्पु-
 राणस्यार्थवादैस्तदधिकारस्यापि कल्पयितुं युक्तत्वात् । किंच
 'त्रैवर्णिकस्याधिकारः' इत्यत्र त्रैवर्णिकपदं वेदतदर्थज्ञानवत्परम् ।

तद्व्यतीतस्य ते धर्मात्कामवृत्तस्य वानर । भ्रातृभार्याभिमर्शोऽस्मिन्दण्डोऽयं प्रतिपादितः ॥ २०
 नहि लोकविरुद्धस्य लोकवृत्तादपेयुषः । दण्डादन्यत्र पश्यामि निग्रहं हरियूथप ॥ २१
 न च ते मर्षये पापं क्षत्रियोऽहं कुलोद्भूतः । औरसीं भगिनीं वापि भार्यां चाप्यनुजस्य यः ॥ २२
 प्रचरेत नरः कामात्तस्य दण्डो वधः स्मृतः । भरतस्तु महीपालो वयं त्वादेशवर्तिनः ॥ २३
 त्वं च धर्मादतिक्रान्तः कथं शक्यमुपेक्षितुम् । गुरुधर्मव्यतिक्रान्तं प्राज्ञो धर्मेण पालयन् ॥ २४
 भरतः कामयुक्तानां निग्रहे पर्यवस्थितः । वयं तु भरतादेशावधिं कृत्वा हरोश्वर ।
 त्वद्विधान्भिन्नमर्यादान्निग्रहीतुं व्यवस्थिताः ॥ २५
 सुग्रीवेण च मे सख्यं लक्ष्मणेन यथा तथा । दारराज्यनिमित्तं च निःश्रेयसकरः स मे ॥ २६
 प्रतिज्ञा च मया दत्ता तदा वानरसंनिधौ । प्रतिज्ञा च कथं शक्या मद्विधेनानवेक्षितुम् ॥ २७
 तदेभिः कारणैः सर्वैर्महद्भिर्धर्मसंश्रितैः । शासनं तव यद्युक्तं तद्भवाननुमन्यताम् ॥ २८
 सर्वथा धर्म इत्येव द्रष्टव्यस्तत्र निग्रहः । वयस्यस्योपकर्तव्यं धर्ममेवानुपश्यता ॥ २९
 शक्यं त्वयापि तत्कार्यं धर्ममेवानुवर्तता । श्रूयते मनुना गीतौ श्लोकौ चारित्रवत्सलौ ।
 गृहीतौ धर्मकुशलैस्तथा तच्चरितं मया ॥ ३०
 राजभिर्भृतदण्डाश्च कृत्वा पापानि मानवाः । निर्मलाः स्वर्गमायान्ति सन्तः सुकृतिनो यथा ॥ ३१
 शासनाद्वापि मोक्षाद्वा स्तेनः पापात्प्रमुच्यते । राजा त्वशासन्पापस्य तदवाप्नोति किञ्चिदपि ॥ ३२

अतो देवादीनां तदधिकारः सिद्ध इति भगवतो व्यासवाल्मी-
 किप्रभृतीनां चाशयः । जैमिनेस्त्वेतदंशेऽज्ञानमेव । अतएव
 तद्विहीकरणार्थं मार्कण्डेयेनात्मानं प्रति धर्मान्पृच्छतो जैमिने-
 विन्ध्यारण्यवासितत्त्वज्ञपक्षिमुखेन धर्मबोधनं कृतम् । तेन
 हि पक्षिणां ज्ञानानधिकार इति खोकेस्तस्याविश्वासे जाते-
 ऽन्यत्रापि व्यासादिविरुद्धे खोकेऽर्थे तस्याप्रामाण्यग्रहो भवि-
 ष्यतीति तदाशय इत्यन्यत्र विस्तरः । अतएव गृध्रराजस्य
 भगवता दाहादि कृतम्, अग्रे च संपातिना तद्भ्रात्रा करिष्य-
 माणमुदकदानादि नासंमतमिति दिक् ॥ १९ ॥ उपसंहरति
 —तदिति । तस्माद्धर्माद्व्यतीतस्य धर्मग्रहस्य । एवं चेदंशे
 व्यवहारे प्राणान्तो दण्ड इति सूचितम् ॥ २० ॥ लोकवृत्ता-
 ल्लोकव्यवहारमर्यादातोऽपेयुषोऽपगतवतः । दण्डादन्यत्र ।
 ततोऽन्यमित्यर्थः । केचित्तु—अनेन तिर्यग्योन्यव्यवहारमर्या-
 दाप्येवैवेति ध्वनितम् । दृश्यते च गृहे पाल्यमानेषु पारावता-
 दिष्वन्यं स्वभार्यासहितं दृष्टवत्सु परस्परं युद्धम् । भार्याया
 बहुप्रकारताडनादिदण्ड इत्याहुः ॥ २१ ॥ क्षत्रियोऽहम् ।
 दण्डाधिकारीत्यर्थः । दण्डादन्यत्र निग्रहं न पश्यामीत्युक्तेऽर्थे
 स्मृति प्रमाणयति—औरसीमिति ॥ २२ ॥ २३ ॥ गुरुम-
 हान्यो धर्मस्तं व्यतिक्रान्तं तत्प्रच्युतम् । निग्रहिति शेषः ।
 प्राज्ञो विद्वान्धर्मेण पालयन् । धर्मयुक्तमिति शेषः ॥ २४ ॥
 भरतादेशावधिं कृत्वा भरतादेशं तदाज्ञामवधिं प्रमाणं कृत्वा ।
 ननु भरतेन रामं प्रत्याज्ञाया अकृतत्वान्मृषोक्तिरेवेति चेज्जा
 अस्मादेव भगवद्वाक्यात्तथा भरतोक्तेरनुमानेनाक्षतेः । यद्वा
 राज्यमूलप्रभौ पर्यवस्थिते सर्वेषां तदीयानां दण्ड्यदण्डनादाव-
 नुक्तापि तदाज्ञा सिद्धेवेति न दोषः । अपि च खराज्ये भग-
 वता भरतस्य पालनाज्ञायां दत्तायामर्थात्स्मिन्प्रधानराजपुरु-
 षत्वसिद्धौ तदाज्ञार्थसिद्धेवेति न दोषः ॥ २५ ॥ अथ कारणा-

न्तरमपि वालिवधे दर्शयति—सुग्रीवेणेति । लक्ष्मणेन यथा
 तथा सुग्रीवेणापि मम सख्यमस्ति । यस्मात्ततः स सुग्रीवो
 दारराज्यनिमित्तं स्वदारप्राप्त्यर्थं राज्यप्राप्त्यर्थं च मे मम
 निःश्रेयसकरो मन्निःश्रेयसविषये कृतप्रतिज्ञः ॥ २६ ॥ तत्प्र-
 तिज्ञोत्तरं मयापि तदमिमतविषया प्रतिज्ञा दत्ता कृता च ।
 सा प्रतिज्ञा मद्विधेन कथमनवेक्षितुमसमापयितुं शक्या ॥ २७ ॥
 एमिरुक्तैः कारणैरेकमेव तव वधे पर्याप्तम्, किं पुनर्मिलि-
 तानि । तस्माद्यत्तव मया शासनमिदं कृतम्, तद्युक्तं शास्त्र-
 संमतमिति भवानप्यनुमन्यतां चिन्तयतु । तव भ्रातृभार्यापहा-
 रकत्वेन दण्ड्यत्वात्सखिकार्यस्य स्वकार्यत्वात्क्षत्रियस्य तत्प्रति-
 ज्ञाहानौ च महतोऽधर्मस्य श्रवणात्तद्वधो मे आवश्यको धर्म-
 श्वेत्याशयः ॥ २८ ॥ सर्वथा मया यः कृतस्तत्र निग्रहः स
 धर्म एवेति त्वया द्रष्टव्यः । दुष्टनिग्रहफलकत्वाद्भारप्रहण-
 सेत्याशयो गूढः । किं च धर्ममेवानुपश्यता जानता मित्रस्यो-
 पकर्तव्यम् । मित्रोपकारकरणमपि धर्म एवेति सुग्रीवोपकार-
 रूपत्वाद्धर्मस्य धर्मत्वमिति भावः ॥ २९ ॥ किं चानुतापादिना
 धर्ममनुवर्तता एतद्दुष्कर्मप्रायश्चित्तरूपधर्मानुवृत्तिं कुर्वता ल-
 यापि तत्कार्यं मत्कृतनिग्रहरूपं कार्यं शक्यं राजप्राथम्यापूर्वं
 कारयितुं शक्यम् । सत्यनुतापे लया प्राथम्यापूर्वमयं दण्डः
 स्वस्य कारणीय एवेति लत्करणीयस्यैव मया कृतत्वात्तत्र
 शोभः कार्य इति भावः । पापिनामेवं स्वदण्डप्राथम्या स्युति-
 सिद्धेत्याह—श्रूयत इति । चारित्रवत्सलौ चरित्रप्रतिपादन-
 तत्परो धर्मकुशलैर्गृहीतौ च भवतस्तत्तदर्थतत्त्वमेव तथा शास्त्रो-
 कप्रकारेणैव मया चरितं कृतम् ॥ ३० ॥ तौ श्लोकावाह—
 राजमिरिति । अनेन स्वकृतदण्डस्य शास्त्रसंमतत्वं दण्ड्य-
 हितत्वं चोक्तम् ॥ ३१ ॥ लयापि प्राथम्यापूर्वमयमर्थः
 कारणीयः स्यादित्यर्थप्रतिपादकं श्लोकमाह—शासनाद्वेति ।

आर्येण मम मांधात्रा व्यसनं घोरमीप्सितम् । श्रमणेन कृते पापे यथा पापं कृतं त्वया ॥ ३३
 अन्यैरपि कृतं पापं प्रमत्तैर्वसुधाधिपैः । प्रायश्चित्तं च कुर्वन्ति तेन तच्छास्यते रजः ॥ ३४
 तदलं परितापेन धर्मतः परिकल्पितः । वधो वानरशार्दूल न वयं स्ववशे स्थिताः ॥ ३५
 शृणु चाप्यपरं भूयः कारणं हरिपुंगव । तच्छ्रुत्वा हि महद्बीर न मन्युं कर्तुमर्हसि ॥ ३६
 न मे तत्र मनस्तापो न मन्युर्हरिपुंगव । वागुराभिश्च पाशैश्च कूटैश्च विविधैर्नराः ॥ ३७
 प्रतिच्छन्नाश्च दृश्याश्च गृह्णन्ति सुबह्वन्मृगान् । प्रधावितान्वा वित्रस्तान्विभ्रान्तानिविष्टितान् ॥ ३८
 प्रमत्तानप्रमत्तान्वा नरा मांसाशिनो भृशम् । विध्यन्ति विमुखांश्चापि न च दोषोऽत्र विद्यते ॥ ३९
 यान्ति राजर्षयश्चात्र मृगयां धर्मकोविदाः । तस्मात्वं निहतो युद्धे मया वाणेन वानर ।
 अयुध्यन्प्रतियुध्यन्वा यस्माच्छाखाभृगो ह्यसि ॥ ४०
 दुर्लभस्य च धर्मस्य जीवितस्य शुभस्य च । राजानो वानरश्रेष्ठ प्रदातारो न संशयः ॥ ४१
 तान्न हिंस्यान्न चाक्रोशेन्नाक्षिपेन्नाप्रियं वदेत् । देवा मानुषरूपेण चरन्त्येते महीतले ॥ ४२
 त्वं तु धर्ममविज्ञाय केवलं रोषमास्थितः । विदूषयसि मां धर्मं पितृपैतामहे स्थितम् ॥ ४३
 एवमुक्तस्तु रामेण वाली प्रव्यथितो भृशम् । न दोषं राघवे दध्यौ धर्मोऽधिगतनिश्चयः ॥ ४४
 प्रत्युवाच ततो रामं प्राञ्जलिर्वानरेश्वरः । यस्वमात्थ नरश्रेष्ठ तत्तथैव न संशयः ॥ ४५
 प्रतिवक्तुं प्रकृष्टे हि नापकृष्टस्तु शक्त्यात् । यदयुक्तं मया पूर्वं प्रमादाद्वाक्यमप्रियम् ॥ ४६
 तत्रापि खलु मां दोषं कर्तुं नार्हसि राघव । त्वं हि दृष्टार्थतत्त्वज्ञः प्रजानां च हिते रतः ।
 कार्यकारणसिद्धौ च प्रसन्ना बुद्धिरव्यया ॥ ४७
 मामप्यवगतं धर्माध्यतिक्रान्तपुरस्कृतम् । धर्मसंहितया वाचा धर्मज्ञ परिपालय ॥ ४८

पापोऽहं मे दण्डं कुर्वित्प्रार्थना स्वसमीपमागतस्य पापिनः
 शासनादण्डकरणाद्वा मोक्षाद्दयया विसर्जनाद्वा । स्तेन इति
 पापोपलक्षणम् । तत्र द्वितीयः पक्षो राज्ञो दोषायेत्याह—
 राजा त्विति । राजा तु पापस्याशासनापनिग्रहमकुर्वन् ।
 अनेन लण्डकरणमस्मादशमावश्यकमिति ध्वनितम् ॥ ३२ ॥
 अथात्रार्थे शिष्टाचारमपि प्रमाणयति—आर्येणेति । मम
 कूटस्थेन मांधात्रा लया यत्प्रकारं पापं कृतं तत्प्रकारे पापे
 केनचिच्छ्रमणेनार्हतेन कृते सति कर्तुमीप्सितं घोरं व्यसनं
 दण्डरूपं मांधात्रा कृतम् ॥ ३३ ॥ अन्यैरपि वसुधाधिपैः
 प्रमत्तपुरषैः कृतं पापं प्रतिशुद्ध्यते । दण्डनं कृतमित्यध्याहारः ।
 न केवलं राजदण्ड एव पापप्रायश्चित्तम्, अन्यदपि मन्वाद्यु-
 कमित्याह—प्रायश्चित्तं च कुर्वन्ति । कृतपाप इति शेषः ।
 तेन कर्तुमुचितप्रायश्चित्तेन ॥ ३४ ॥ धर्मतः शास्त्रतः । न
 वयं स्ववशे स्थिताः, किंतु शास्त्राधीना इति शेषः । एतेना-
 दर्शनपूर्वकं वधोऽधर्म इति यदुक्तं तदपि समाहितम् ।
 दण्डार्थवधे दर्शनानपेक्षात् । एवं वालिनः संध्योपासनाद्य-
 न्नुष्ठानेन शास्त्रज्ञत्वमवलम्ब्य समाहितम् ॥ ३५ ॥ अथ
 केवलशास्त्राभ्यासमवलम्ब्यापि समाधत्ते—शृणु चापीति । छे-
 नानमिमुख्यस्य निःशङ्कवधे कारणं शृण्वित्यर्थः । तन्महत्कारणं
 शुला मन्युं न कर्तुमर्हसि ॥ ३६ ॥ तत्र प्रच्छन्नवधे मन-
 स्तापः कथमेवं कृतमिति पश्चात्तापो न । नापि वधस्य कारणं
 मन्युर्मम क्रोधः यद्वा मन्युः शोकः । मृगाणां तादृशवधस्य
 राज्ञां स्वभावतया न दोष इत्याह—वागुराभिरिति । विविधैः
 कूटैस्तृणच्छन्नैश्च आदिसंपादनरूपैः ॥ ३७ ॥ पर्णाद्याच्छादि-

तत्त्वादिरूपैः प्रतिच्छन्ना इत्यन्वयः । विस्रब्धान्विश्वस्तान् ।
 अतिविष्टितान्स्वपालितमृगैर्विष्टितान्विरोधेन स्थितान् । युध्यमा-
 नानिति यावत् ॥ ३८ ॥ ३९ ॥ न दोष इत्यत्र शिष्टाचारं
 प्रमाणयति—यान्तीति । मृगयां नानाप्रकारमृगवधयुक्तां कर्तुं
 राजर्षयो धर्मकोविदा यान्ति । प्रतियुध्यन्नन्येन युद्धं कुर्वन् ।
 मांसदिलोभाभावेऽपि क्षत्रियस्वाभाव्यात्तव वधो मया कृतः
 इतरव्याप्रादित्यैर्गजन्तुवत् । तत्र मे न कश्चिन्महान्दोषः ।
 अल्पस्तु प्राणायाममात्रापनेय इति भावः ॥ ४० ॥ शुभस्यै-
 हि काभ्युदयस्य । राजानः क्षत्रियाः ॥ ४१ ॥ न हिंस्यात् ।
 रणव्यतिरेकेणेत्यर्थः । आक्रोशो निन्दा । आक्षेपोऽवमाननम् ।
 अप्रियवादः प्रतिकूलवचनम् । त्वं तु न तादृशो राजेति
 भावः । एतेन राज्ञो वधादौ ब्रह्मवधादिदोष इति सूचितम्
 ॥ ४२ ॥ ४३ ॥ प्रव्यथितो भगवति मिथ्यादोषोक्त्या प्रव्य-
 थितो न दोषं राघवे दध्यौ । तथा ध्यानस्यापि पापावहत्वा-
 दिति भावः । यद्वा ध्यानेनापि नाविन्दत् । शुद्धबुद्धमुक्त-
 भावत्वादिति भावः । धर्मोऽधिगतनिश्चयो भगवद्वचनादेव
 धर्मविषये जातनिश्चयः ॥ ४४ ॥ ४५ ॥ प्रकृष्टे प्रकृष्टज्ञानै-
 श्वर्ये । अपकृष्टः । मादृश इति शेषः । यत्प्रमादाद्वाक्यमुक्तं
 तदयुक्तमेव ॥ ४६ ॥ तत्राप्यज्ञानजाप्रियोक्तावपि दोषं कर्तुं
 दोषं भावयितुम् । तत्र हेतुः—त्वं हीति । दृष्टेनापरोक्षानुभ-
 वनार्थतत्त्वस्य धर्मादितत्त्वस्य ज्ञाता । कार्यं दण्डः, कारणं
 तद्धेतुभूतं पापम्, तयोः सिद्धौ निश्चये तव बुद्धिरन्तःकरणं
 प्रसन्ना निर्मला । वैषम्यरहितेत्यर्थः ॥ ४७ ॥ धर्मादेव व्यति-
 क्रान्तानां पुरस्कृतमपेक्षरम् । अवगतं तदपेक्षरत्वेन प्रसिद्धं

वाप्संरुद्धकण्ठस्तु वाली सार्तरवः शनैः । उवाच रामं संप्रेक्ष्य पङ्कलग्न इव द्विपः ॥ ४९
 न चात्मानमहं शोचे न तारां नापि बान्धवान् । यथा पुत्रं गुणज्येष्ठमङ्गदं कनकाङ्गदम् ॥ ५०
 स ममादर्शनाद्दीनो बाल्यात्प्रभृति लालितः । तटाक इव पीताम्बुरुदशोषं गमिष्यति ॥ ५१
 बालश्चाकृतबुद्धिश्च एकपुत्रश्च मे प्रियः । तारेयो राम भवता रक्षणीयो महाबलः ॥ ५२
 सुग्रीवे चाङ्गदे चैव विधत्स्व मतिमुत्तमाम् । त्वं हि गोप्ता च शास्ता च कार्याकार्यविधौ स्थितः ॥ ५३
 या ते नरपते वृत्तिर्भरते लक्ष्मणे च या । सुग्रीवे चाङ्गदे राजंस्तां चिन्तयितुमर्हसि ॥ ५४
 महोषकृतदोषां तां यथा तारां तपस्विनीम् । सुग्रीवो नावमन्येत तथावस्थानुमर्हसि ॥ ५५
 त्वया ह्यनुगृहीतेन शक्यं राज्यमुपासितुम् । त्वद्वशे वर्तमानेन तव चित्तानुवर्तिना ॥ ५६
 शक्यं दिवं चार्जयितुं वसुधां चापि शासितुम् । त्वत्तोऽहं वधमाकाङ्क्षन्वार्यमाणोऽपि तारया ॥ ५७
 सुग्रीवेण सह भ्रात्रा द्वन्द्वयुद्धमुपागतः । इत्युक्त्वा वानरो रामं विरराम हरीश्वरः ॥ ५८
 स तमाश्वासयद्रामो बालिनं व्यक्तदर्शनम् । साधुसंमतया वाचा धर्मतत्त्वार्थयुक्तया ॥ ५९
 न वयं भवता चिन्त्या नाप्यात्मा हरिसत्तम । वयं भवद्विशेषेण धर्मतः कृतनिश्चयाः ॥ ६०
 दण्डये यः पातयेद्दण्डं दण्ड्यो यश्चापि दण्ड्यते । कार्यकारणसिद्धार्थानुभौ तौ नावसीदतः ॥ ६१
 तद्भवान्दण्डसंयोगादस्माद्विगतकल्मषः । गतः स्वां प्रकृतिं धर्म्यां दण्डदिष्टेन वर्त्मना ॥ ६२
 त्यज शोकं च मोहं च भयं च हृदये स्थितम् । त्वया विधानं हर्यग्र्य न शक्यमतिवर्तितुम् ॥ ६३
 यथा त्वय्यङ्गदो नित्यं वर्तते वानरेश्वर । तथा वर्तेत सुग्रीवे मयि चापि न संशयः ॥ ६४
 स तस्य वाक्यं मधुरं महात्मनः समाहितं धर्मपथानुवर्तितम् ।
 निशम्य रामस्य रणावमर्दिनो वचः सुयुक्तं निजगाद वानरः ॥ ६५
 शराभितप्तेन विचेतसा मया प्रभाषितस्त्वं यदजानता विभो ।
 इदं महेन्द्रोपमभीमविक्रम प्रसादितस्त्वं क्षम मे हरीश्वर ॥ ६६

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टादशः सर्गः ॥ १८ ॥

मामपि पापिष्ठतरं धर्मसंहितया वाचा परिपालय । उत्तमलो-
 कान्नामुहीति वाचानुगृहणेत्यर्थः ॥ ४८ ॥ उवाच । पुत्रादि-
 मायाकृष्टः सन्नुवाचेत्यर्थः ॥ ४९ ॥ न लात्मानम् । भगवता
 लया हतलाङ्गुलभोगलात् । न ताराम् । सुग्रीवस्यापि तस्या-
 मधुरागात् । न बान्धवान् । सुग्रीवतोऽपि सेवया जीवनला-
 भात् । पुत्रं शोचामि बाललात् ॥ ५० ॥ मया लालितः स
 ममादर्शनाच्छोषं गमिष्यति । पीताम्बुः सस्याद्युपयोजिताम्बुः
 ॥ ५१ ॥ तारेयस्तारापत्न्यम् । एकपुत्रत्वेनातिलालितलम् ॥ ५२ ॥
 मतिमुत्तमाम् । 'भरणान्तानि वैराणि' इति न्यायेनेति भावः ।
 सुग्रीवे च । तत्रैवेत्यर्थः । भ्रातृभेदोद्बोधेन वा तत्राप्यनुग्रह-
 प्रार्थनम् । कार्यविधौ गोप्ता । अकार्यविधौ शास्ता ॥ ५३
 ॥ ५४ ॥ महोषकृतदोषां मत्कृतसुग्रीवापकारदोषानुसरणमात्रेण
 कृतदोषाम्, न तु स्वतः कृततदपकाराम् । तपस्विनीं शो-
 च्याम् । अवस्थानुमवस्थापयितुम् ॥ ५५ ॥ राज्यं वानरराज्यम्
 ॥ ५६ ॥ शक्यमिति । स्वाराज्यमपि लक्ष्मणसादलभ्यमिति
 भावः । अहं लघुपदेशतस्त्वदर्शनतश्चेदानीं क्षीणपापस्त्वत्तो
 वधमुत्तमलोकराज्यफलकमाकाङ्क्षन्प्रेक्षमाण इदानीमस्मि । अत-
 स्तारया वार्यमाणोऽपि यद्भ्रात्रा युद्धमुपागतः प्राप्तस्त्वत्पूर्वकृत-
 पुण्यपरिपाकेनेति शेषः ॥ ५७ ॥ ५८ ॥ व्यक्तदर्शनमुद्बोधो-
 धम् ॥ ५९ ॥ न वयं गुप्तवधरूपाङ्गुलकारित्वेन चिन्त्याः ।
 नाप्यात्मा भ्रातृभार्यापहरणरूपाङ्गुलकारित्वेन । तत्र हेतुः—

वयमित्यादि । भवद्विशेषेण लदपेक्षया विशेषेण विशेषज्ञत्वेन ।
 धर्मतो धर्मशास्त्रमार्गेण । कृते लङ्कृतपापे स्फुटतवधयोक्तकल-
 रूपे व्यापारे च निश्चयोऽत्र पापेऽयमेव दण्ड इति निश्चयो येषां
 तादृशाः ॥ ६० ॥ अत्रार्थे स्मृतिमुपन्यस्यति—द्वये य इति ।
 कार्यकारणेति भावप्रधानो निर्देशः । कार्यत्वं दण्ड्यत्वम्, कार-
 णत्वं दण्डयितुलम्, ताभ्यां सिद्धार्थौ निष्पन्नपरलोकप्रयोजनौ,
 अतएव नावसीदतः । एवं न्याय्यदण्डकर्तृत्वात्माहमङ्गुलकारी,
 जातदण्डत्वाच्च लमपि न तथेति भावः ॥ ६१ ॥ तदेवाह—स्वां
 प्रकृतिं स्वकीयं शुद्धस्वभावत्वम् । दण्डदिष्टेन दण्डबोधकशा-
 स्त्रोक्तेन मार्गेण ॥ ६२ ॥ भयं भ्रातृभार्याहरणकर्मजनितनर-
 कभयं मनुष्यनिमित्तपरलोकभयं च । दण्डेन कर्मणो नाशा-
 न्मनुष्यस्य मया क्षान्तत्वाच्च । शोकमोहौ तारातारेयविषयौ ।
 विधानं प्राप्तमवीयं कर्म । अत्रान्ते दण्डस्यैव संहारातिरिक्तामपि
 ज्ञानवतां शास्त्रार्थेऽधिकारो दृढः कृत इति बोध्यम् ॥ ६३ ॥
 तथा वर्तेत । पितृवदेव तं पालयिष्याव इति भावः । अस्म-
 त्त्वस्या वृत्तिं प्राप्नुयादित्यसुरार्थः ॥ ६४ ॥ तस्य वाक्यमा-
 त्मनः सुगतेः पुत्रपालनस्य च प्रतिपादकम् ॥ ६५ ॥ इदं
 प्रभाषणम् ॥ ६६ ॥ इति श्रीरामाभिरामे श्रीरामीये रामाव-
 णतिलके वाल्मीकीय आदिकाव्ये किष्किन्धाकाण्डेऽष्टादशः
 सर्गः ॥ १८ ॥

एकोनविंशः सर्गः ।

स वानरमहाराजः शयानः शरपीडितः । प्रत्युक्तो हेतुमद्वाक्यैर्नोत्तरं प्रत्यपद्यत ॥ १
 अश्मभिः परिभिन्नाङ्गः पादपैराहतो भृशम् । रामबाणेन चाक्रान्तो जीवितान्ते मुमोह सः ॥ २
 तं भार्या बाणमोक्षेण रामदत्तेन संयुगे । हतं प्लवगशार्दूलं तारा शुश्राव वालिनम् ॥ ३
 सा सपुत्राप्रियं श्रुत्वा वधं भर्तुः सुदारुणम् । निष्पपातं भृशं तस्मादुद्विग्ना गिरिकंदरात् ॥ ४
 ये त्वङ्गदपरीवारा वानरा हि महाबलाः । ते सकर्मुकमालोक्य रामं त्रस्ताः प्रदुदुबुः ॥ ५
 सा ददर्श ततस्त्रस्तान्हरीनापपतो द्रुतम् । यूथादिव परिभ्रष्टान्मृगान्निहतयूथपान् ॥ ६
 तमुवाच समासाद्य दुःखितान्दुःखिता सती । रामवित्रासितान्सर्वाननुबद्धानिवेषुभिः ॥ ७
 वानरा राजसिंहस्य यस्य यूयं पुरःसराः । तं विहाय सुवित्रस्ताः कस्माद्भवत दुर्गताः ॥ ८
 राज्यहेतोः स चेद्भाता भ्रात्रा क्रूरेण पातितः । रामेण प्रसूतैर्दूरान्मार्गणैर्दूरपातिभिः ॥ ९
 कपिपत्न्या वचः श्रुत्वा कपयः कामरूपिणः । प्राप्तकालमविश्लिष्टमूर्चुर्वचनमङ्गनाम् ॥ १०
 जीवपुत्रे निवर्तस्व पुत्रं रक्षस्व चाङ्गदम् । अन्तको रामरूपेण हत्वा नयति वालिनम् ॥ ११
 क्षिप्रान्वृक्षान्समाविध्य विपुलाश्च तथा शिलाः । वाली वज्रसमेर्वाणैर्वज्रेणेव निपातितः ॥ १२
 अभिभूतमिदं सर्वं विद्रुतं वानरं बलम् । अस्मिन्प्लवगशार्दूले हते शक्रसमप्रभे ॥ १३
 रक्ष्यतां नगरी शूरैरङ्गदश्चाभिषिच्यताम् । पदस्थं वालिनः पुत्रं भजिष्यन्ति प्लवंगमाः ॥ १४
 अथवा रुचितं स्थानमिह ते रुचिरानने । आविशन्ति च दुर्गाणि क्षिप्रमद्यैव वानराः ॥ १५
 अभार्याः सहभार्याश्च सन्त्यत्र वनचारिणः । लुब्धेभ्यो विप्रलब्धेभ्यस्तेभ्यो नः सुमहद्भयम् ॥ १६
 अल्पान्तरगतानां तु श्रुत्वा वचनमङ्गना । आत्मनः प्रतिरूपं सा बभाषे चारुहासिनी ॥ १७
 पुत्रेण मम किं कार्यं राज्येनापि किमात्मना । कपिसिंहे महाभागे तस्मिन्भर्तरि नदयति ॥ १८
 पादमूलं गमिष्यामि तस्यैवाहं महात्मनः । योऽसौ रामप्रयुक्तेन शरेण विनिपातितः ॥ १९
 एवमुक्त्वा प्रदुद्राव रुदती शोकमूर्च्छिता । शिरश्चोरश्च बाहुभ्यां दुःखेन समभिघ्नती ॥ २०
 सा व्रजन्ती ददर्शाथ पतिं निपतितं भुवि । हन्तारं वानरेन्द्राणां समरेष्वनिवर्तिनाम् ॥ २१
 क्षेप्तारं पर्वतेन्द्राणां वज्राणामिव वासवम् । महावातसमाविष्टं महामेघौघनिःस्वनम् ॥ २२

हेतुमद्वाक्यैर्हेतुपन्यासपुत्रैर्वाक्यैः । प्रत्युक्त उक्तप्रत्युत्तरः ॥ १ ॥ जीवितान्ते तत्समये । मुमोह विस्मोहोऽभूत् ॥ २ ॥ ३ ॥ अत्रियमिति च्छेदः । सपुत्रा । पुत्रोऽङ्गदः । गिरिकंदरं गिरिगह्वरं किष्किन्धाख्यम् ॥ ४ ॥ ५ ॥ सा तारा । आपततः पलायमाना ॥ ६ ॥ इषुभिरनुबद्धानिवानुसृतानिव रामवित्रासितान् रामाद्वित्रस्तान् ॥ ७ ॥ वचनमाह—वानरा इति । यस्य वासिनः । दुर्गता वज्रादिकमपश्यन्तः ॥ ८ ॥ भ्राता प्रयोजककर्ता । रामः प्रयोज्यकर्ता । बाणाः करणम् । दूरादूरे स्थित्वा तैः स पातितश्चेत्किं युष्माभिः पलायितमिति शेषः । तत्संबन्धेव भवजीवनसंभवादिति भावः ॥ ९ ॥ प्राप्तकालं कालोचितम् । अविश्लिष्टं सर्वसंमतिपूर्वमेकरूपम् । 'अविश्लिष्टम्' इति पाठे व्यक्तमित्यर्थः । अङ्गनाम् । वालिन इति शेषः ॥ १० ॥ पुत्रं रक्षस्व रामादिति शेषः । कुतः पुत्रस्य मयं तत्राह—अन्तक इत्यादि । नयति । यमपुरमिति शेषः ॥ ११ ॥ वृक्षान्वालिप्रदितान् । अयं सर्वोऽपि संभाव्यवादः । एवं बहुबाणत्यागवादोऽपि ॥ १२ ॥ अभिभूतमिव हतम् । वानरं वानराणामिदम् ॥ १३ ॥ पदस्थं वानरराज्य-

पदस्थं पुत्रमङ्गदं भजिष्यन्ति । अन्यथाराजकेऽत्रास्माभिरवस्थातुमशक्यमिति भावः ॥ १४ ॥ अथवेति । सरामे सुग्रीवे किष्किन्धामागच्छत्यभिषेकेनाप्यङ्गदेनास्मत्पालनमशक्यमेवेति नेह स्थातुं योग्यमिति शेषः । हे रुचिरानने, यद्यपीदं स्थानं ते तुभ्यं रुचितमसीष्टम्, तथापीह किष्किन्धायां विद्यमानानि दुर्गाण्यथैव वानराः सुग्रीवहनुमदादय आविशन्ति । वर्तमानसामीप्ये लट् । तेषु प्रविष्टेषु येऽभार्याः सभार्याः वानराः सुग्रीवावलम्बिनः प्रागस्माभिः कृतवैरास्ते च प्रवेक्ष्यन्ति । ततश्च लुब्धेभ्यो राज्यादिविषये विप्रलब्धेभ्यः पूर्वमस्माभिविधितेभ्योऽस्माकं तुमुलं महद्भयमस्ति । यत इति शेषः । केचित्तु—इह ते स्थानमस्माकमरुचितमभिमतम् । इतरत्पूर्वदित्याहुः ॥ १५ ॥ १६ ॥ अल्पान्तरगतानां नातिदूरवर्तिनाम् । 'अवान्तरगतानाम्' इति पाठे मध्येमार्गमागतानामित्यर्थः । तेषां वानराणां वचनं श्रुत्वात्मनः प्रतिरूपं कालोचितं बभाषे ॥ १७ ॥ १८ ॥ १९ ॥ २० ॥ २१ ॥ पर्वतेन्द्राणां क्षेप्तारम् । रणेऽपि शेषः । रणमेवमपेक्ष्य वज्राणामिति बहुवचनप्रयोगः । महता वातेन समं तुल्यमाविष्टमावेशो यस्य रणेऽ

शक्रतुल्यपराक्रान्तं वृद्धेवोपरतं घनम् । नर्दन्तं नर्दतां भीमं शूरं शूरेण पातितम् ।
 शार्दूलेनामिषस्यार्थं मृगराजमिवाहतम् ॥ २३
 अर्चितं सर्वलोकस्य सपताकं सवेदिकम् । नागहेतोः सुपर्णेन चैत्यमुन्मथितं यथा ॥ २४
 अवष्टभ्यावतिष्ठन्तं ददर्श धनुर्भुजितम् । रामं रामानुजं चैव भर्तुश्चैव तथा नुजम् ॥ २५
 तानतीत्य समासाद्य भर्तारं निहतं रणे । समीक्ष्य व्यथिता भूमौ संभ्रान्ता निपपात ह ॥ २६
 सुप्तेव पुनरुत्थाय आर्यपुत्रेति वादिनी । रुरोद् सा पतिं दृष्ट्वा संवीतं मृत्युदामभिः ॥ २७
 तामवेक्ष्य तु सुग्रीवः क्रोशन्तीं कुररीमिव । विषादमगमत्कष्टं दृष्ट्वा चाङ्गदमागतम् ॥ २८

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकोनविंशः सर्गः ॥ १९ ॥

विंशः सर्गः ।

रामचापविसृष्टेन शरेणान्तकरेण तम् । दृष्ट्वा विनिहतं भूमौ तारा ताराधिपानना ॥ १
 सा समासाद्य भर्तारं पर्यष्वजत भामिनी । इषुणाभिहतं दृष्ट्वा वालिनं कुञ्जरोपमम् ॥ २
 वानरं पर्वतेन्द्राभं शोकसंतप्तमानसा । तारा तरुमिवोन्मूलं पर्यदेवयतातुरा ॥ ३
 रणे दारुणविक्रान्तं प्रवीरं प्लवतां वर । किमिदानीं पुरोभागामद्य त्वं नाभिभाषसे ॥ ४
 उत्तिष्ठ हरिशार्दूल भजस्व शयनोत्तमम् । नैवंविधाः शेरते हि भूमौ नृपतिसत्तमाः ॥ ५
 अतीव खलु ते कान्ता वसुधा वसुधाधिप । गतासुरपि तां गात्रैर्मां विहाय निषेवसे ॥ ६
 व्यक्तमद्य त्वया वीर धर्मतः संप्रवर्तता । किष्किन्धेव पुरी रम्या स्वर्गमार्गे विनिर्मिता ॥ ७
 यान्यस्माभिस्त्वया सार्धं वनेषु मधुगन्धिषु । विहृतानि त्वया काले तेषामुपरमः कृतः ॥ ८
 निरानन्दा निराशाहं निमग्ना शोकसागरे । त्वयि पञ्चत्वमापन्ने महायूथपयूथपे ॥ ९
 हृदयं सुस्थितं मह्यं दृष्ट्वा निपतितं भुवि । यत्र शोकाभिसंतप्तं स्फुटतेऽद्य सहस्रधा ॥ १०
 सुग्रीवस्य त्वया भार्या हता स च विवासितः । यत्तत्तस्य त्वया व्युष्टिः प्राप्तेयं प्लवगाधिप ॥ ११
 निःश्रेयसपरा मोहात्त्वया चाहं विगर्हिता । येषान्नुवं हितं वाक्यं वानरेन्द्र हितैषिणी ॥ १२
 रूपयौवनदृष्टानां दक्षिणानां च मानद । नूनमप्सरसामार्यं चित्तानि प्रमथिष्यसि ॥ १३
 कालो निःसंशयो नूनं जीवितान्तकरस्तव । बलाद्येनावपन्नोऽसि सुग्रीवस्यावशो वशी ॥ १४
 अस्थाने वालिनं हत्वा युध्यमानं परेण च । न संतप्यति काकुत्स्थः कृत्वा कर्म सुगर्हितम् ॥ १५
 वैधव्यं शोकसंतापं कृपणाकृपणा सती । अदुःखोपचिता पूर्वं वर्तयिष्याम्यनाथवत् ॥ १६

तम् ॥ २२ ॥ शक्रतुल्यं पराक्रान्तं पराक्रमो यस्य तम् ।
 वृद्धेव जलमुत्सृज्य विरतम् । नर्दतां मध्ये भीमं नर्दन्तं मृगराजं
 प्रभूतमांसादिमत्त्वेन मृगश्रेष्ठम् । शार्दूलो व्याघ्रः ॥ २३ ॥
 सर्वलोकस्य सर्वलोकेनार्चितम् । चैत्यं चतुष्पथवर्तिवल्मीकम् ।
 नागहेतोरन्तर्विद्यमाननागभक्षणार्थं सुपर्णेन गरुडेन यथोन्म-
 थितं तथा सुग्रीवस्य राज्यभोगहेतो रामेणोन्मथितमित्यर्थः
 ॥ २४ ॥ २५ ॥ तानतीत्य मार्गस्थानामावीनतीत्य ॥ २६ ॥
 संवीतं बद्धम् ॥ २७ ॥ २८ ॥ इति श्रीरामाभिरामे श्रीरा-
 मीये रामायणतिलके वाल्मीकीय आदिकाव्ये किष्किन्धा-
 काण्ड एकोनविंशः सर्गः ॥ १९ ॥

अन्तकरेण मृत्युकारिणा ॥ १ ॥ २ ॥ उन्मूलमुत्पाटि-
 तमूलम् । पतितमिति शेषः ॥ ३ ॥ प्लवतां वानराणां श्रेष्ठ,
 इदानीं पुरोभागामेतस्मिन्काले कृतापराधां मलाय नाभिभा-
 षसे किमिल्यन्वयः ॥ ४ ॥ ५ ॥ ६ ॥ हे वीर, धर्मतः
 संप्रवर्तता धर्मेण युद्धमाचरता लयाद्य स्वर्गमार्गे स्वर्गसाध-

नरणभूमौ किष्किन्धेवान्या रम्या पुरी निर्मिता । नो चेत्कथं
 किष्किन्धां विहायात्र शेष इत्यर्थः । कतकस्तु—धर्मतः
 प्रवर्तिता रक्षिता किष्किन्धेवान्यापि स्वर्गमार्गे स्वर्गरूपदेशे
 निर्मितेत्यर्थमाह ॥ ७ ॥ यानि लया सार्धं विहृतानि तेषामत्र
 काले लयोपरमः समाप्तिः कृता ॥ ८ ॥ ९ ॥ मह्यं मम
 हृदयं सुस्थितमतिदृढम्, यत्त्वां पतितं दृष्ट्वा न स्फुटते ॥ १० ॥
 स विवसित इति यत्तत्प्रसिद्धं कर्म तस्य कर्मण इयं व्युष्टिः ।
 परिपाकः प्राप्त इत्यर्थः ॥ ११ ॥ येषां हितं वाक्यमनुवृत्तम्,
 सा लया मोहाद्विगर्हिता । अस्वीकृतवचना कृतेति यावत्
 ॥ १२ ॥ दक्षिणानां विदग्धानां समर्थानां वा चित्तानि प्रम-
 थिष्यसि । प्राप्तदिव्यदेहेनाप्सरसां काममोहजननेनेति शेषः
 ॥ १३ ॥ कालः । प्राप्त इति शेषः । अवपन्नः प्रापितोऽसि ।
 कालविशेषणं निःसंशय इति । तत्तदायुर्विषयसंदेहरहित इत्यर्थः
 ॥ १४ ॥ न संतप्यति तदस्थानेऽयुक्तम् ॥ १५ ॥ कृपणा-
 कृपणातिशयेन कृपणा । आबाधायां वा द्विलम् । पूर्वमदुःखोप-

लालितश्चाङ्गदो वीरः सुकुमारः सुखोचितः । वत्स्यते कामवस्थां मे पितृव्ये क्रोधमूर्च्छिते ॥	१७
कुरुष्व पितरं पुत्रं सुदृष्टं धर्मवत्सलम् । दुर्लभं दर्शनं तस्य तव वत्स भविष्यति ॥	१८
समाश्वासय पुत्रं त्वं संदेशं संदिशस्व मे । मूर्ध्नि चैनं समाग्राय प्रवासं प्रस्थितो ह्यसि ॥	१९
रामेण हि महत्कर्म कृतं त्वामभिनिघ्नता । आनृण्यं तु गतं तस्य सुग्रीवस्य प्रतिश्रवे ॥	२०
सकामो भव सुग्रीव रुमां त्वं प्रतिपत्स्यसे । भुङ्क्ष्व राज्यमनुद्विग्नः शस्तो भ्राता रिपुस्तव ॥	२१
किं मामेवं प्रलपतीं प्रियां त्वं नाभिभाषसे । इमाः पश्य वरा बह्व्यो भार्यास्ते वानरेश्वर ॥	२२
तस्या विलपितं श्रुत्वा वानर्यः सर्वतश्च ताः । परिगृह्याङ्गदं दीना दुःखार्ताः प्रतिचुक्रुशुः ॥	२३
किमङ्गदं साङ्गदवीरबाहो विहाय यातोऽसि चिरं प्रवासम् ।	
न युक्तमेवं गुणसंनिभं विहाय पुत्रं प्रियचारुवेषम् ॥	२४
यद्यप्रियं किञ्चिदसंप्रधार्य कृतं मया स्यात्तव दीर्घबाहो ।	
क्षमस्व मे तद्धरिवंशनाथ व्रजामि मूर्ध्ना तव वीर पादौ ॥	२५
तथा तु तारा करुणं रुदन्ती भर्तुः समीपे सह वानरीभिः ।	
व्यवस्यत प्रायमनिन्द्यवर्णा उपोपवेष्टुं भुवि यत्र वाली ॥	२६

इत्यार्षे श्रीमद्रामायणे वाल्मीकीय आदिकाव्ये किञ्चिन्धाकाण्डे विंशः सर्गः ॥ २० ॥

एकविंशः सर्गः ।

ततो निपतितां तारां च्युतां तारामिवाम्बरात् । शनैराश्वासयामास हनुमान्हरियूथपः ॥	१
गुणदोषकृतं जन्तुः स्वकर्मफलहेतुकम् । अव्यग्रस्तदवाप्नोति सर्वं प्रेत्य शुभाशुभम् ॥	२
शोच्या शोचसि कं शोच्यं दीनं दीनानुकम्पसे । कश्च कस्यानुशोच्योऽस्ति देहेऽस्मिन्बुद्धदोषमे ॥	३
अङ्गदस्तु कुमारोऽयं द्रष्टव्यो जीवपुत्रया । आयत्यां च विधेयानि समर्थान्यस्य चिन्तय ॥	४
जानास्यनियतामेवं भूतानामागतिं गतिम् । तस्माच्छुभं हि कर्तव्यं पण्डितेनेह लौकिकम् ॥	५
यस्मिन्हरिसहस्राणि शतानि नियुतानि च । वर्तयन्ति कृताशानि सोऽयं दिष्टान्तमागतः ॥	६
यदयं न्यायदृष्टार्थः सामदानक्षमापरः । गतो धर्मजितां भूमिं नैनं शोचिष्यमर्हसि ॥	७

चिता, अदुःखं दुःखरहितं यथा भवति तथोपचिता वर्धिता ॥ १६ ॥ मे मया लालितः कामवस्थां प्राप्य वत्स्यत इत्यर्थः ॥ १७ ॥ पितरं सुदृष्टं कुरुष्व ॥ १८ ॥ मूर्ध्नेनमुपाग्राय संदेशं कर्तव्योपदेशं संदिशस्वेत्यन्वयः । प्रस्थितः प्रस्थानुकामः ॥ १९ ॥ प्रतिश्रवे प्रतिज्ञाविषये । अनेन रामस्य वालिवध-विषयदोषाभावो ध्वनितः ॥ २० ॥ शस्तो हिंसितः ॥ २१ ॥ २२ ॥ तस्य विलपितं ताराया विलापम् ॥ २३ ॥ किम-ङ्गदं साङ्गदवीरबाहो साङ्गदो वीरहन्ता बाहुर्यस्य तादृशः । गुण-संनिभं गुणैस्तव प्रत्यासन्नम् । प्रियधारुवेषो यस्य तं पुत्रं विहाय चिरं प्रवासं गन्तुं न युक्तमित्यन्वयः ॥ २४ ॥ असं-प्रधार्योविचार्य । हरिवंशानां वानरसमूहानां नाथ, व्रजामि । स्पृशामीत्यर्थः ॥ २५ ॥ यत्र वाली तत्रोपभुवि तद्गुणमीपभुवि प्रायमुपवेष्टुं प्रायोपवेशं कर्तुं व्यवस्यत निश्चितवती ॥ २६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये किञ्चिन्धाकाण्डे विंशः सर्गः ॥ २० ॥

तत इति ॥ १ ॥ जन्तुः फलहेतुकं स्वर्गनरकादिफलसाध-नम् । स्वार्थे कः । गुणैः क्षमादिभिः, दोषेण रागादिना वा

कृतं यत्स्वकर्मोस्ति तत्तस्य शुभाशुभरूपं फलं प्रेत्याव्यप्नोऽनाकु-लोऽवाप्नोति । गुणदोषकृतं ज्ञानाज्ञानकृतमित्यर्थ इति कश्चित् ॥ २ ॥ शोच्या पापपुण्यकर्मपाशवशगलेन शोचनीया । लं कमन्यं शोच्यं शोचसि । कर्मवशगं भर्त्रादिकम् । कर्मफलव-शतो दीना लं कमन्यं पुत्रादिकमनुकम्पसे । बुद्धदोषमे देहे-ऽतीते कः कस्यानुशोच्योऽस्ति । उपलक्षणम् । कस्य कोऽनु-शोचकोऽस्तीत्यपि बोध्यम् । विदुषो नोचितः शोक इति भावः ॥ ३ ॥ द्रष्टव्यः वालिशोकनिवृत्त्यर्थमिति शेषः । अस्य वालिनो मरिष्यमाणस्यायत्यां मरणोत्तरकाले यानि विधेयानि कार्याणि समर्थानि श्रेष्ठानि तानि लं चिन्तय विचारय ॥ ४ ॥ अनियतामव्यवस्थिताम् । तस्माच्छुभं परलोकसुखावहं यत्-कर्तव्यम् । हे पण्डिते, इह पतिपित्रादिवियोगकाले न लौकिकं बहुरोदनादि कर्तव्यम् । प्रीतिमात्रबोधकतया मृतेष्टा-साधनत्वेन च तस्य लौकिकत्वम् ॥ ५ ॥ यस्मिन् । जीव-तीति शेषः । कृताशानि कृतभोग्याशानि । वर्तयन्ति जीवन्ति । दिष्टान्तमायुर्दौरूपकल्पितकालान्तरम् ॥ ६ ॥ न्यायेन नीतिशालेण दृष्टोऽर्थो राजकार्यं येन । सामादिपरो वानरेषु ।

सर्वे च हरिशार्दूलाः पुत्रश्चायं तवाङ्गदः । हर्षक्षपतिराज्यं च त्वत्सनाथमनिन्दिते ॥ ८
 ताविमौ शोकसंतप्तौ शनैः प्रेरय भामिनि । त्वया परिगृहीतोऽयमङ्गदः शास्तु मेदिनीम् ॥ ९
 संततिश्च यथा दृष्टा कृत्यं यच्चापि सांप्रतम् । राज्ञस्तत्क्रियतां सर्वमेव कालस्य निश्चयः ॥ १०
 संस्कार्यो हरिराजस्तु अङ्गदश्चाभिषिच्यताम् । सिंहासनगतं पुत्रं पश्यन्ती शान्तिमेप्स्यसि ॥ ११
 सा तस्य वचनं श्रुत्वा भर्तृव्यसनपीडिता । अब्रवीदुत्तरं तारा हनुमन्तमवस्थितम् ॥ १२
 अङ्गदप्रतिरूपाणां पुत्राणामेकतः शतम् । हतस्याप्यस्य वीरस्य गात्रसंश्लेषणं वरम् ॥ १३
 न चाहं हरिराज्यस्य प्रभवाम्यङ्गदस्य वा । पितृव्यस्तस्य सुग्रीवः सर्वकार्येष्वनन्तरः ॥ १४
 नह्येषा बुद्धिरास्थेया हनूमन्नङ्गदं प्रति । पिता हि बन्धुः पुत्रस्य न माता हरिसत्तम ॥ १५
 नहि मम हरिराजसंश्रयात्क्षमतरमस्ति परत्र चेह वा ।
 अभिमुखहतवीरसेवितं शयनमिदं मम सेवितुं क्षमम् ॥ १६

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकविंशः सर्गः ॥ २१ ॥

द्वाविंशः सर्गः ।

वीक्षमाणस्तु मन्दासुः सर्वतो मन्दमुच्छ्वसन् । आदावेव तु सुग्रीवं ददर्शाजमप्रतः ॥ १
 तं प्राप्तविजयं वाली सुग्रीवं प्लवगेश्वरम् । आभाष्य व्यक्तया वाचा सखेहमिदमब्रवीत् ॥ २
 सुग्रीव दोषेण न मां गन्तुमर्हसि किल्बिषात् । कृष्यमाणं भविष्येण बुद्धिमोहेन मां बलात् ॥ ३
 युगपद्विहितं तात न मन्ये सुखमावयोः । सौहार्दं भ्रातृयुक्तं हि तदिदं जातमन्यथा ॥ ४
 प्रतिपद्य त्वमद्यैव राज्यमेषां वनौकसाम् । मामप्यद्यैव गच्छन्तं विद्धि वैवस्वतक्षयम् ॥ ५
 जीवितं च हि राज्यं च श्रियं च विपुलं तथा । प्रजहार्येष वै तूर्णमहं चागर्हितं यशः ॥ ६

धर्मजितां धर्मेण भूमिं जितवतां राज्ञां भूमिं स्थानं गतः ।
 गन्तेत्यर्थः । अतो नैतच्छोक उचितः ॥ ७ ॥ त्वमपि न
 शोककरणाहंस्याह—सर्वे चेति । त्वत्सनाथं त्वयैवैकया सना-
 थम् ॥ ८ ॥ ताविमौ सुग्रीवाङ्गदौ शनैः प्रेरय । उत्तरकार्य-
 करणायेति शेषः ॥ ९ ॥ संततिरङ्गदो यथा दृष्टा यत्प्रयो-
 जनकतया शास्त्रे दृष्टा, यच्च राज्ञः सांप्रतं परलोकहितं कृत्यं
 तत्क्रियताम् । एषं कालस्येदानींतनकालस्योचितो निश्चयो-
 ऽनुष्ठाननिश्चयः ॥ १० ॥ तदेवाह—संस्कार्य इति । रामबाण-
 स्यामोषलान्मरणनिश्चयेनैवमुक्तिः ॥ ११ ॥ १२ ॥ यदुक्तम्
 'पुत्रेण सुखिनी भव' इति, तत्प्रत्याख्याति तारा—अङ्गदेति ।
 अङ्गदतुल्यानां पुत्राणां शतमेकतः सुखसाधनैककोटौ । हत-
 स्यापि पत्युर्गौत्रसंरुद्धोऽपरकोटौ । तयोर्मध्ये द्वितीयो वरमति-
 शयितसुखसाधनम् । परलोके परमानन्दहेतुत्वात् । तस्मा-
 त्सहगमनं करिष्य इति भावः ॥ १३ ॥ राज्यं लब्धधीनमिति
 यदुक्तं तन्निराच्छे—न चेति । न राज्यस्य प्रभवामि न
 योग्या । क्लीलात् । अङ्गदस्य वा राज्यदाने न प्रभवामि ।
 अनन्तरः समर्थो मत्तः प्रत्यासन्नश्च ॥ १४ ॥ एषा बुद्धिर्मत्क-
 र्त्तुं कामिषेकबुद्धिः । पिता तत्तुल्यः सुग्रीवो बन्धुः सुखदानाधि-
 कारी न मातेत्यर्थः ॥ १५ ॥ १६ ॥ इति श्रीरामाभिरामे
 श्रीरामायणे रामावणतिलके वाल्मीकीय आदिकाव्ये किष्कि-
 न्धाकाण्ड एकविंशः सर्गः ॥ २१ ॥

सर्वतो वीक्षमाणः स आत्मजस्याप्रतः स्थितं सुग्रीवमे-
 वादौ ददर्श ॥ १ ॥ आभाष्य सुग्रीवेति संबोध्य ॥ २ ॥
 हे सुग्रीव, मां किल्बिषात्प्राग्भववीर्यदुष्कृतवशाद्भविष्येण भवि-
 ष्यतावश्यंभाविना बुद्धिमोहेन त्वयि शत्रुबुद्धिरूपेण बलात्कृ-
 ष्यमाणं मां ज्ञात्वा त्वं दोषेण स्नापकारदोषवत्त्वेन मां गन्तुम-
 वगन्तुं नार्हसि ॥ ३ ॥ कार्यानुमितं कर्मप्राप्त्यर्थं दर्शयति—
 युगपदिति । भ्रातृयुक्तं भ्रातोर्युक्तमुचितं सौहार्दं सुखं च
 राज्यसुखं चावयोः कर्मणा युगपन्न विहितमिति मन्ये, यत-
 स्तदिदमुचितमपि सौहार्दं सुखं चान्यथा जातम् । विषदित-
 मित्यर्थः ॥ ४ ॥ अथ रामशरक्षीणपापलात्प्राप्तदिव्यप्रकृतिः
 स्वयमेव सुग्रीवाय स्थानन्तरं प्राप्तं राज्यं ददाति—प्रति-
 पद्येति । प्रतिपद्येत्यर्थः । वैवस्वतक्षयं यमगृहम् । ननु
 राजनि. मृते तत्पुत्र एव राज्याधिकारी, न तु तत्कनीया-
 न्प्राप्तेति चेन्न । पुत्रस्य बालत्वेन राज्यरक्षणासामर्थ्याद्वलव-
 दाश्रितत्वाच्च पुत्रनाशो मा भूदिति तथोक्तः । भगवता रामे-
 णापि राज्यरक्षणासामर्थ्येनाङ्गदस्य सुग्रीवोऽभिषिक्तो राज्ये,
 यौवराज्ये चाङ्गदः । सुग्रीवानन्तरं लङ्गदस्यैव राज्याधिकारः,
 न तु सुग्रीवपुत्राणामज्येष्ठपुत्रादित्याहुः ॥ ५ ॥ अगर्हितं
 यशः प्रशस्तं यशो वाली केनाप्यवध्य इत्येवम् । तच्च प्रज-
 हासि । एकेनैव शरेण रामहतत्वादिति प्रायः । अन्ये—तु
 चत्सर्वे यश इत्युत्तरं बोध्यः । अगर्हितं यशस्तु प्राप्नोमीति

अस्यां त्वहमवस्थायां वीर वक्ष्यामि यद्वचः । यद्यप्यसुकुरं राजन्कर्तुमेव त्वमर्हसि ॥	७
सुखार्हं सुखसंवृद्धं बालमेनमबालिशम् । बाष्पपूर्णमुखं पश्य भूमौ पतितमङ्गदम् ॥	८
मम प्राणैः प्रियतरं पुत्रं पुत्रमिवौरसम् । मया हीनमहीनार्थं सर्वतः परिपालय ॥	९
त्वमप्यस्य पिता दाता परित्राता च सर्वेशः । भयेष्वभयदश्चैव यथाहं प्लवगेश्वर ॥	१०
एष तारात्मजः श्रीमांस्त्वया तुल्यपराक्रमः । रक्षसां च वधे तेषामग्रतस्ते भविष्यति ॥	११
अनुरूपाणि कर्माणि विक्रम्य बलवानरणे । करिष्यत्येष तारेयस्तेजस्वी तरुणोऽङ्गदः ॥	१२
सुषेणदुहिता चैयमर्थसूक्ष्मविनिश्चये । औत्पातिके च विविधे सर्वतः परिनिष्ठिता ॥	१३
यदेषा साध्विति ब्रूयात्कार्यं तन्मुक्तसंशयम् । नहि तारामतं किंचिदन्यथा परिवर्तते ॥	१४
राघवस्य च ते कार्यं कर्तव्यमविशङ्कया । स्यादधर्मो ह्यकरणे त्वां च हिंस्यादमानितः ॥	१५
इमां च मालामाधत्स्व दिव्यां सुग्रीव काञ्चनीम् । उदारा श्रीः स्थिता ह्यस्यां संप्रजह्यान्मृते मयि ॥	१६
इत्येवमुक्तः सुग्रीवो वालिना भ्रातृसौहृदात् । हर्षं त्यक्त्वा पुनर्दीनो ग्रहप्रस्त इवोद्वरात् ॥	१७
तद्वालिबचनाच्छान्तः कुर्वन्मुक्तमतन्द्रितः । जग्राह सोऽभ्यनुज्ञातो मालां तां चैव काञ्चनीम् ॥	१८
तां मालां काञ्चनीं दत्त्वा दृष्ट्वा चैवात्मजं स्थितम् । संसिद्धः प्रेत्यभावाय स्नेहादङ्गदमब्रवीत् ॥	१९
देशकालौ भजस्वाद्य क्षममाणः प्रियाप्रिये । सुखदुःखसहः काले सुग्रीववशगो भव ॥	२०
यथा हि त्वं महाबाहो लालितः सततं मया । न तथा वर्तमानं त्वां सुग्रीवो बहु मन्यते ॥	२१
नास्यामित्रैर्गतं गच्छेर्मा शत्रुभिररिदम् । भर्तुरर्थपरो दान्तः सुग्रीववशगो भव ॥	२२
न चातिप्रणयः कार्यः कर्तव्योऽप्रणयश्च ते । उभयं हि महादोषं तस्मादन्तरद्वग्भव ॥	२३
इत्युक्त्वाथ विवृत्ताक्षः शरसंपीडितो भृशम् । विवृतैर्दर्शनैर्भूमैर्वभूवोत्क्रान्तजीवितः ॥	२४
ततो विचुकुशुस्तत्र वानरा हतयूथपाः । परिदेवयमानास्ते सर्वे प्लवगसत्तमाः ॥	२५

शेषः । वाली भगवता रामेण च्छन्नेन हत इत्येवंरूपं च यश इत्याहुः ॥ ६ ॥ अस्यामवस्थायां चरमदशायां यद्यप्यसुकुरं मयात्यन्तमपकृतत्वात्, तथापि कर्तुमर्हस्येवेति योजना । सात्त्विकत्वात्सात्त्विकसमाश्रयणाच्चैलाशयः । स्वयं राज्यस्य दत्तत्वाद्वाजमिति संबोधनम् ॥ ७ ॥ तदेवाह—सुखार्हमिति । अबालिशं समर्थम् ॥ ८ ॥ प्राणैः प्राणैभ्यो मम पुत्रं स्वमौ-रसं पुत्रमिवहीनार्थमक्षीणैहिकसकलप्रयोजनं यथा तथा सर्वतः सर्वत्र देशे काले च पालय । खानन्तरमस्यैव राज्यं देहीति व्यङ्ग्यम् ॥ ९ ॥ पालनप्रकारमेव दर्शयति—त्वमपीति । सर्वत्र भवेति शेषः ॥ १० ॥ उक्तं स्वपुत्रस्याबालिशत्वं दर्शयति—एष इति । रक्षसां वधे रामप्रत्युपकारप्रसङ्ग-प्राप्ते ॥ ११ ॥ अनुरूपाणि मदनुरूपाणि ॥ १२ ॥ तारारक्षणं तत उपकारमादर्श्य सूचयति—सुषेणेति । तदुहिता तारा । अर्थानां मध्ये सूक्ष्मः परमदुर्ज्ञेयो योऽर्थस्तस्य निश्चये । औत्पा-तिके विविधे नानाप्रकारोत्पातसूचितापत्कालिकानुष्ठेयनि-श्चये, सर्वत्र ऐहिकामुष्मिकनिश्चये च परिनिष्ठितातिसमर्था ॥ १३ ॥ ततः किं तत्राह—यदिति । तत्कार्यं त्यक्तसंशयं कार्यमनुष्ठेयम् । तदेव द्रढयति—नहीति । मदनुभवसिद्धमेत-दिति भावः । अनेन त्रैवर्णिकेतरत्वेन तरुणत्वेनावश्यं कर्त-व्यपुरुषान्तरस्वीकारायास्ताराया देवरत्नासुग्रीवस्य स्वीकारो-ऽप्यनुमत इति गम्यते ॥ १४ ॥ अथ भ्रात्रे वक्तव्यमुपदेश-माह—राघवस्येति । अकरणेऽधर्मः स्यात् । मिथ्याप्रतिज्ञ-लापतेरिति भावः । एवं पारलौकिकमनिष्टं प्रदर्शयैहिकमपि ।

तदाह—त्वां चेति । मामिव धर्मग्रहत्वादिति भावः ॥ १५ ॥ अथ राज्यानुमतिं क्रिययापि दर्शयति—इमां चेति । उदारा प्रशस्ता श्रीर्जयलक्ष्मीरस्यां स्थिता । महेन्द्रानुग्रहात् । हि यतो मृते मयि शवस्यार्शदेनां सा श्रीर्जह्यात् । अत इदानी-मेवेमां गृह्णाणेति भावः ॥ १६ ॥ एवं वालिवचः श्रुत्वा, पूर्वं वाली दुष्ट इति बुद्ध्या तद्वधे जातं हर्षमिदानीमेव सौमनस्य-दर्शनेन त्यक्त्वा दीनः । विषण्णोऽभूदित्यर्थः । ग्रहप्रस्तो राहुप्रस्तः ॥ १७ ॥ तद्वालिबचनात्तादृशवालिबचनेन शान्तः शान्तवैरो युक्तं भ्रातृस्नेहोचितदर्शनादिव्यवहारमतन्त्रितः कुर्व-न्मालाग्रहणे वालिनाभ्यनुज्ञातो मालां जग्राह ॥ १८ ॥ प्रेत्यभावाय संसिद्धो निश्चितमरणः ॥ १९ ॥ देशकालौ तत-त्कर्मोचितौ भजस्व जानीहि । प्रियाप्रिये इष्टानिष्टयोगजे काले सेवाकाले सुग्रीववशगस्तत्सेवापरो भव ॥ २० ॥ विपक्षे बाध-कमाह—यथा हीति । बालतया केवलं लालितो यथा सेवो-चितकालेऽपि सेवारहितोऽवर्तिष्ठ, तथा सेवाराहित्येन वर्तमानं त्वां सुग्रीवो न बहु मन्येत, अतः सेवां कुर्वित्युपदेशः ॥ २१ ॥ किं चास्य सुग्रीवस्यामित्रैरनुपकारकैस्तथा शत्रुभिरपकारकैश्च गतं संगतं सख्यं मा गच्छेः मा गच्छ । भर्तुः सुग्रीवस्यार्थपरः प्रयोजनसाधनपरः ॥ २२ ॥ नातिप्रणयः पुत्रत्वात् । अप्रणयश्च न कार्यः । अस्मद्वधादि नान्तरद्वक् । 'अस्यासत्तिर्विनाशाय त्वति-दूरे तु निष्फलम् । सेवा मध्यमभावेन राजवद्विपुलश्रियाम् ॥' इति न्यायेन मध्यममार्गमवलम्बस्वेत्याशयः ॥ २३ ॥ २४ ॥ हतो यूथपो येषां तादृशाः परिदेवयमाना विचुकुशुरित्यन्वयः

किष्किन्धा ह्यद्य शून्या च स्वर्गते वानरेश्वरे । उद्यानानि च शून्यानि पर्वताः काननानि च ॥ २६
हते प्लवगशार्दूले निष्प्रभा वानराः कृताः । येन दत्तं महद्युद्धं गन्धर्वस्य महात्मनः ॥ २७
गोलभस्य महाबाहोर्दश वर्षाणि पञ्च च । नैव रात्रौ न दिवसे तद्युद्धमुपशाम्यति ॥ २८
ततः षोडशमे वर्षे गोलभो विनिपातितः । तं हत्वा दुर्विनीतं तु वाली दंष्ट्राकरालवान् ।
सर्वाभयंकरोऽस्माकं कथमेष निपातितः ॥ २९

हते तु वीरे प्लवगाधिपे तदा वनेचरास्तत्र न शर्म लेभिरे ।
वनेचराः सिंहयुते महावने यथा हि गावो निहते गवां पतौ ॥ ३०
ततस्तु तारा व्यसनार्णवप्लुता मृतस्य भर्तुर्वदनं समीक्ष्य सा ।
जगाम भूमिं परिरभ्य वालिनं महाद्रुमं छिन्नमिवाश्रिता लता ॥ ३१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्वाविंशः सर्गः ॥ २२ ॥

त्रयोविंशः सर्गः ।

ततः समुपजिघ्रन्ती कपिराजस्य तन्मुखम् । पतिं लोकश्रुता तारा मृतं वचनमब्रवीत् ॥ १
शेषे त्वं विषमे दुःखमकृत्वा वचनं मम । उपलोपचिते वीर सुदुःखे वसुधातले ॥ २
मत्तः प्रियतरा नूनं वानरेन्द्र मही तव । शेषे हि तां परिष्वज्य मां च न प्रतिभाषसे ॥ ३
सुग्रीवस्य वशं प्राप्तो विधिरेष भवत्यहो । सुग्रीव एव विक्रान्तो वीर साहसिकप्रिय ॥ ४
ऋक्षवानरमुख्यास्त्वां बलिनं पर्युपासते । तेषां विलपितं कृच्छ्रमङ्गदस्य च शोचतः ॥ ५
मम चेमा गिरः श्रुत्वा किं त्वं न प्रतिबुध्यसे । इदं तद्वीरशयनं तत्र शेषे हतो युधि ॥ ६
शायिता निहता यत्र त्वयैव रिपवः पुरा । विशुद्धसत्त्वाभिजन प्रिययुद्ध मम प्रिय ॥ ७
मामनाथां विहायैकां गतस्त्वमसि मानद । शूराय न प्रदातव्या कन्या खलु विपश्चिता ॥ ८
शूरभार्यां हतां पश्य सद्यो मां विधवां कृताम् । अवभग्नश्च मे मानो भग्ना मे शाश्वती गतिः ॥ ९
अगाधे च निमग्नास्मि विपुले शोकसागरे । अदमसारमयं नूनमिदं मे हृदयं दृढम् ॥ १०
भर्तारं निहतं दृष्ट्वा यन्नाद्य शतधा कृतम् । सुहृच्चैव च भर्ता च प्रकृत्या च मम प्रियः ॥ ११
प्रहारे च पराक्रान्तः शूरः पञ्चत्वमागतः । पतिहीना तु या नारी कामं भवतु पुत्रिणी ॥ १२
धनधान्यसमृद्धापि विधवेत्युच्यते बुधैः । स्वगात्रप्रभवे वीर शेषे रुधिरमण्डले ॥ १३
कृमिरागपरिस्तोमे स्वकीये शयने यथा । रेणुशोणितसंवीतं गात्रं तव समन्ततः ॥ १४

॥ २५ ॥ अस्यैव प्रपन्नः—किष्किन्धेत्यादि ॥ २६ ॥ २७ ॥
गोलभस्य तदाख्यस्य । महद्युद्धं पञ्चदशवर्षावध्यहोरात्रमविश्रमं
युद्धम् । तदेवाह—नैवेति ॥ २८ ॥ दंष्ट्राकरालवान् । आर्षः
स्वार्थे मतुपः । दंष्ट्राकराल इत्यर्थः । अस्माकं सर्वाभयंकः
सर्वेभ्योऽभयंकः स एष वीरः कथं निपातितः ॥ २९ ॥
वनेचराः प्लवगमा न शर्म लेभिरे इत्यन्वयः । अपरं वनेचरा
इति गवां विशेषणम् ॥ ३० ॥ 'समीक्ष्य' इति पाठः ॥ ३१ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्ये किष्किन्धाकाण्डे द्वाविंशः सर्गः ॥ २२ ॥

अथ तारा मृतं दृष्ट्वा पुनः प्रलपति—तत इति । लोक-
श्रुता लोकप्रसिद्धा ॥ १ ॥ उपलैः पाषाणैरुपचिते व्यासे ।
सुदुःखे सुतरां दुःखकरे ॥ २ ॥ ३ ॥ एष विधी रामरूपः
सुग्रीवस्य वशं प्राप्तोऽधीनो भवति । अहो इत्यार्षेयं । ननु
जगद्वशं प्राप्तो वेनाद्यैव भार्यया योजितः स्यादिति भावः ।

अतः सुग्रीव एव विक्रान्तोऽत्र राज्ये भवतेति शेषः । साह-
सिकं साहसकर्म ॥ ४ ॥ पर्युपासते पर्युपासन्त ॥ ५ ॥ यत्र तया
निहता रिपवः शायितास्तदिदं वीरशयनम् । तत्र लभसि
शेषे ॥ ६ ॥ विशुद्धसत्त्वाभिजन विशुद्धसत्त्ववंशभव । प्रिय-
युद्ध । प्रिययुद्धत्वाद्युदेनैव मरणं जातमिति भावः ॥ ७
॥ ८ ॥ शूराय कन्याया अदाने हेतुः—शूरस्य तव भार्या
मां विधवां कृतां पश्य । मानो राजपत्नीलाभिमानः । शाश्वती
स्थिरा गतिः सुखप्राप्तिः ॥ ९ ॥ १० ॥ कृतम् । शोकेनेति
शेषः । प्रकृत्यानुपाधितः ॥ ११ ॥ प्रहारे रणे पराक्रान्तः
परेणाक्रान्तोऽभिभूतः पञ्चत्वमागतः एतद्वृत्त्यपि यदुदयं न
भिजमतो दृढमिति पूर्वेषान्वयः । ननु सपुत्रायाः क्लेशे
शोकः, अत आह—पतिहीनेत्यादि ॥ १२ ॥ १३ ॥ कृमेरि-
न्द्रगोपादे राग इव रागो यस्य तादृशः परिस्त्रोम आस्तरणं
यस्मिन् । कृमिरागे काकारागः । 'कृमिरागं वदन्त्यानां

परिरब्धुं न शक्नोमि भुजाभ्यां प्लवगर्षभ । कृतकृत्योऽद्य सुग्रीवो वैरेऽसिंघ्रतिदारुणे ॥	१५
यस्य रामविमुक्तेन हृतमेकेषुणा भयम् । शरेण हृदि लग्नेन गात्रसंस्पर्शने तव ॥	१६
वार्यामि त्वां निरीक्षन्ती त्वयि पञ्चत्वमागते । उद्वर्ध शरं नीलस्तस्य गात्रगतं तदा ॥	१७
गिरिगह्वरसंलीनं दीप्तमाशीविषं यथा । तस्य निष्कृष्यमाणस्य बाणस्यापि बभौ द्युतिः ॥	१८
अस्तमस्तकसंनद्धरश्मेर्दिनकरादिव । पेतुः क्षतजधारास्तु व्रणेभ्यस्तस्य सर्वशः ॥	१९
ताम्रगैरिकसंपृक्ता धारा इव धराधरात् । अवकीर्णं विमार्जन्ती भर्तारं रणरेणुना ॥	२०
अस्त्रैर्नयनजैः शूरं सिषेचास्त्रसमाहतम् । रुधिरोक्षितसर्वाङ्गं दृष्ट्वा विनिहतं पतिम् ॥	२१
उवाच तारा पिङ्गाक्षं पुत्रमङ्गदमङ्गना । अवस्थां पश्चिमां पश्य पितुः पुत्र सुदारुणाम् ॥	२२
संप्रसक्तस्य वैरस्य गतोऽन्तः पापकर्मणा । बालसूर्योज्ज्वलतनुं प्रयातं यमसादनम् ॥	२३
अभिवादय राजानं पितरं पुत्र मानदम् । एवमुक्तः समुत्थाय जग्राह चरणौ पितुः ॥	२४
भुजाभ्यां पीनवृत्ताभ्यामङ्गदोऽहमिति ब्रुवन् । अभिवादयमानं त्वामङ्गदं त्वं यथा पुरा ॥	२५
दीर्घायुर्भव पुत्रेति किमर्थं नाभिभापसे । अहं पुत्रसहाया त्वामुपासे गतचेतनम् ।	
सिंहेन पातितं सद्यो गौः सवत्सेव गोवृषम् ॥	२६
दृष्ट्वा सङ्ग्रामयत्नेन रामप्रहरणाम्भसा । तस्मिन्नवभृथे ज्ञातः कथं पत्न्या मया विना ॥	२७
या दत्ता देवराजेन तव तुष्टेन संयुगे । शातकौर्मिं प्रियां मालां तां ते पश्यामि मेहं किम् ॥	२८
राज्यश्रीर्न जहाति त्वां गतासुमपि मानद । सूर्यस्यावर्तमानस्य शैलराजमिव प्रभा ॥	२९
न मे वचः पथ्यमिदं त्वया कृतं न चास्मि शक्ता हि निवारणे तव ।	
हता सपुत्रास्मि हतेन संयुगे सह त्वया श्रीर्विजहाति मामपि ॥	३०

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रयोविंशः सर्गः ॥ २३ ॥

चतुर्विंशः सर्गः ।

तामाशु वेगेन दुरासदेन त्वभिभुतां शोकमहार्णवेन ।	
पश्यंस्तदा वाल्यनुजस्तरस्त्री भ्रातुर्वधेनाप्रतिमेन तेपे ॥	१
स बाष्पपूर्णेन मुखेन पश्यन्क्षणेन निर्विण्णमना मनस्वी ।	
जगाम रामस्य शनैः समीपं भृत्यैर्वृतः संपरिदूयमानः ॥	२
स तं समासाद्य गृहीतचापमुदात्तमाशीविषतुल्यबाणम् ।	
यशस्विनं लक्षणलक्षिताङ्गमवस्थितं राघवमित्युवाच ॥	३

लाक्षिकं प्रियदर्शनम्' इत्युत्पलमालाकोशादित्यन्ये ॥ १४ ॥
परिरब्धुमालिङ्गितुं न शक्नोमि । रेणुशोणितसंवीतलाच्छोकेन
भुजयोर्बलाभावाच्च गात्रसंलमशरस्त्राच्च । अस्मिन्वैरे वालिवि-
षये वैरे । कृतकृत्यः कृतानुष्ठेयानुष्ठानः ॥ १५ ॥ शरेण
तव गात्रसंस्पर्शने वार्या निवारिता भवामीत्यन्वयः ॥ १६ ॥
एवं तद्वचः श्रुत्वा नीलः शरमुद्वर्धोद्धृतवान् । अस्य बाणस्या-
तितेजस्विशत्रुवधेन तेजःक्षयाच्च पुनस्तूणगमनमिति बोध्यम्
॥ १७ ॥ १८ ॥ दिनकरादिति पञ्चमी षष्ठ्यर्थे । रुधिररक्त-
त्वादिति भावः । व्रणेभ्यः शरशिलापादपजनितेभ्यः ॥ १९ ॥
रणरेणुनावकीर्णं व्यासम् ॥ २० ॥ २१ ॥ पश्चिमावस्था मर-
णम् ॥ २२ ॥ पापकर्मणा प्राचीनपापवशात्संप्रसक्तस्य प्राप्तस्य
वैरस्यान्तोऽवसानं गतः प्राप्तवान् ॥ २३ ॥ २४ ॥ त्वाम-
भिवादयमानम् । इदं तारावाक्यम् ॥ २५ ॥ उपासे समीपे

तिष्ठामि ॥ २६ ॥ रामस्य प्रहरणं बाणस्तद्रूपेणाम्भसा मया
विना कथमवभृथे ज्ञातः ॥ २७ ॥ मालामिह न पश्यामि । किं
न सुग्रीवाय मालादानस्यादर्शनं शोकवशाद्दृष्टस्यापि विसरणं
चेत्येवमुक्तिः ॥ २८ ॥ आवर्तमानस्यास्तं गच्छतः । शैलराजं
तमेवास्ताचलम् ॥ २९ ॥ पथ्यमिदं वच इति स्मृतिसंनिहि-
तस्य प्रागुपदिष्टस्य परामर्शः ॥ ३० ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्ये किष्कि-
न्धाकाण्डे त्रयोविंशः सर्गः ॥ २३ ॥

तां ताराम् । आशुवेगेन शोकमहार्णवेनाभिभुतां खिन्नाम् ।
अप्रतिमेनासहशेन । आत्मन इति शेषः ॥ १ ॥ बाष्पपूर्णेन
मुखेनोपलक्षितां तारां पश्यन्निर्विण्णमनाः खिन्नः संपरिदूय-
मानः सम्यगनुतप्यमानः ॥ २ ॥ उदात्तं धीरोदात्तस्वभावम् ।
लक्षणैः साशुद्रिकशास्त्रोक्तराजलक्षणैर्लक्षितमङ्गं यस्य तम् ॥ ३ ॥

यथा प्रतिज्ञातमिदं नरेन्द्र कृतं त्वया दृष्टफलं च कर्म ।
 ममाद्य भोगेषु नरेन्द्रसूनो मनो निवृत्तं हतजीवितेन ॥ ४
 अस्यां महिष्यां तु भृशं रुदत्यां पुरेऽतिविक्रोशति दुःखतप्ते ।
 हते नृपे संशयितेऽङ्गदे च न राम राज्ये रमते मनो मे ॥ ५
 क्रोधादमर्षादतिविप्रधर्षाङ्गातुर्वधो मेऽनुमतः पुरस्तात् ।
 हते त्विदानीं हरियूथपेऽस्मिन्सुतीक्ष्णमिक्ष्वाकुवर प्रतप्ये ॥ ६
 श्रेयोऽद्य मन्ये मम शैलमुख्ये तस्मिन्निह वासश्चिरमृष्यमूके ।
 यथा तथा वर्तयतः स्ववृत्त्या नेमं निहत्य त्रिदिवस्य लाभः ॥ ७
 न त्वा जिघांसामि चरेति यन्मामयं महात्मा मतिमानुवाच ।
 तस्यैव तद्राम वचोऽनुरूपमिदं वचः कर्म च मेऽनुरूपम् ॥ ८
 भ्राता कथं नाम मया गुणस्य भ्रातुर्वधं राम विरोचयेत् ।
 राज्यस्य दुःखस्य च वीर सारं विचिन्तयन्कामपुरस्कृतोऽपि ॥ ९
 यथो हि मे मतो नासीत्स्वमाहात्म्यव्यतिक्रमात् । ममासीद्बुद्धिदौरात्म्यात्प्राणहारी व्यतिक्रमः ॥ १०
 द्रुमशाखावभग्नोऽहं मुहूर्तं परिनिष्टनन् । सान्त्वयित्वा त्वेनेनोक्तो न पुनः कर्तुमर्हसि ॥ ११
 भ्रातृत्वमार्यभावश्च धर्मश्चानेन रक्षितः । मया क्रोधश्च कामश्च कपित्वं च प्रदर्शितम् ॥ १२
 अचिन्तनीयं परिवर्जनीयमनीप्सनीयं खनवेक्षणीयम् ।
 प्राप्तोऽस्मि पाप्मानमिदं वयस्य भ्रातुर्वधात्त्वाष्ट्रवधादिवेन्द्रः ॥ १३
 पाप्मानमिन्द्रस्य मही जलं च वृक्षाश्च कामं जगृहुः स्त्रियश्च ।
 को नाम पाप्मानमिमं सहेत शाखामृगस्य प्रतिपत्नुमिच्छेत् ॥ १४
 नार्हामि संमानमिमं प्रजानां न यौवराज्यं कुत एव राज्यम् ।
 अधर्मयुक्तं कुलनाशयुक्तमेवंविधं राघव कर्म कृत्वा ॥ १५
 पापस्य कर्तासि विगर्हितस्य क्षुद्रस्य लोकापकृतस्य लोके ।
 शोको महान्मामभिवर्ततेऽयं वृष्टेर्यथा निम्नमिवाम्बुवेगः ॥ १६

दृष्टफलं राज्यभोगफलं कर्म बालिवधरूपम् । हतजीवितेन
 कुत्सितजीवितेन साध्येषु भोगेष्वित्यन्वयः ॥ ४ ॥ अस्यां
 तारायाम् । पुरे तत्स्थे जनेऽतिविक्रोशत्यन्तं रुदति
 अङ्गदे संशयिते पितृवियोगात्संशयितजीविते ॥ ५ ॥ अति-
 विप्रधर्षाङ्गातुर्वधाधिकपराभवाद्देतोर्ममोत्पन्नक्रोधादमर्षादस-
 हिष्णुतया च सुतीक्ष्णमतिशयेन प्रतप्ये तपामि ॥ ६ ॥ यथा-
 तथा येनकेनापि प्रकारेण । स्ववृत्त्या स्वजात्युचितवृत्त्या वर्त-
 यतो जीवत ऋष्यमूकवास एव श्रेयो मन्ये, न तु त्रिदिवस्य
 लाभ इत्यन्वयः ॥ ७ ॥ तद्वचस्तस्यैवानुरूपम् । ईषत्करघाते-
 ऽपि मयि तदकृत्वान्तरभ्रातृभेदबद्धतया त्वां न जिघांसामि ।
 कदापि चर गच्छेति यत्तद्वच इत्यर्थः । इदं कर्म भ्रातृवधरूपम् ।
 वचस्तदर्थमाकारणरूपम् ॥ ८ ॥ कामः पुरस्कृतो येन तादृशो-
 ऽपि भ्राता राज्यस्य तत्सुखस्य । दुःखस्य भ्रातृवधे भाविदुःखस्य
 सारं तारतम्यं विचिन्तयन्विचारयन्कथं भ्रातुर्वधं रोचयेत् ।
 एवं चाहं तत्तारतम्यानमिह इति भावः ॥ ९ ॥ उक्तमेव विवृ-
 णोति—यथो हीति । मां हन्तुं तस्य मतिर्नासीदित्यर्थः । तत्र
 हेतुः—स्वमाहात्म्यव्यतिक्रमादनुचितकर्मकारी बालीत्यश-
 प्रसङ्गभयात् । प्राणहारी । भ्रातुरिति शेषः । व्यतिक्रमोऽन्यायः

॥ १० ॥ द्रुमशाखावभग्नः पलायितः, अत एव मुहूर्तं परिनिष्टन-
 स्त्वामाक्रोशन्त्यदाभवं तदा तेन भ्रात्रा सान्त्वयित्वा पुनरेवं
 दुःखेष्टं कर्तुं नार्हसीत्युक्तः । न पुनर्मां हतवानित्यर्थः ॥ ११ ॥
 अत एव भ्रातृत्वमित्यादि ॥ १२ ॥ अचिन्तनीयं चिन्तयि-
 तुमप्ययोग्यम्, अतएवायैर्नित्यं परिहरणीयं यत्किञ्चिदुपाधि-
 नाप्यनीप्सनीयम् । आत्मकर्तृकमपि सर्वथानवेक्षणीयं दर्शना-
 नर्हमिदं प्राप्तोऽस्मि । इदंपदार्थमाह—पाप्मानमिति । हे
 वयस्य, भ्रातृज्येष्ठस्य भ्रातुर्वधात्पाप्मानम् । तद्रूपं वस्त्वित्यर्थः ।
 त्वाग्नौ विश्वरूपः ॥ १३ ॥ प्रतिपत्तुं प्राप्तुं क इच्छेत्को वा
 सहेत । ग्रहीतुं शक्यादित्यर्थः ॥ १४ ॥ प्रजानां संमानं
 तासिः क्रियमाणं स्वसंमाननमपि नार्हामि । पापस्वप्रत्वात् ।
 न यौवराज्यम् । ज्येष्ठस्य पुत्रमज्जदं राज्ये कृत्वा । यथाप्राप्तं
 यौवराज्यमित्यर्थः । एवंविधं कर्म कृत्वा राज्यं सर्वथा नार्हा-
 मीत्यन्वयः ॥ १५ ॥ क्षुद्रस्य क्षुद्रयोग्यस्य । लोके इहलोके
 विगर्हितस्य निन्दितस्य लोकापकृतस्य । परलोकेऽपरमार्यसाध-
 नस्य पापस्य कर्तासि । अतो महाशोको मामिव तथाभि-
 वर्तते । यथा वृष्टेरम्बुवेगो निम्नम् । इवशब्दस्तथाशब्दार्थः

सोदर्यघातापरगात्रवालः संतापहस्ताक्षिशिरोविषाणः ।	
एनोमयो मामभिहन्ति हस्ती हसो नदीकूलमिव प्रवृद्धः ॥	१७
अंहो बतेदं नृवराविषहं निवर्तते मे हृदि साधु वृत्तम् ।	
अग्नौ विवर्णे परितप्यमानं किं ह्यथा राघव जातरूपम् ॥	१८
महाबलानां हरियूथपानामिदं कुलं राघव मन्त्रिमित्तम् ।	
अस्याङ्गदस्यापि च शोकतापादर्थस्थितप्राणमितीव मन्ये ॥	१९
सुतः सुलभ्यः सुजनः सुवश्यः कुतस्तु पुत्रः सहशोऽङ्गदेन ।	
न चापि विद्येत स वीरदेशो यस्मिन्भवेत्सोदरसंनिकर्षः ॥	२०
अद्याङ्गदो वीरवरो न जीवेज्जीवेत माता परिपालनार्थम् ।	
विना तु पुत्रं परितापदीना सा नैव जीवेदिति निश्चितं मे ॥	२१
सोऽहं प्रवेक्ष्याम्यतिदीप्तमग्निं भ्रात्रा च पुत्रेण च सख्यमिच्छन् ।	
इमे विचेष्टयन्ति हरिप्रवीराः सीतां निदेशे परिवर्तमानाः ॥	२२
कृत्स्नं तु ते सेत्स्यति कार्यमेतन्मय्यप्यतीते मनुजेन्द्रपुत्र ।	
कुलस्य हन्तारमजीवनाहं रामानुजानीहि कृतागसं माम् ॥	२३
इत्येवमार्तस्य रघुप्रवीरः श्रुत्वा वचो वालिजघन्यजस्य ।	
संजातवाग्पः परवीरहन्ता रामो मुहूर्तं विमना बभूव ॥	२४
तस्मिन्क्षणेऽभीक्ष्णमवेक्षमाणः क्षितिक्षमावान्भुवनस्य गोप्ता ।	
रामो रुदन्तीं व्यसने निमग्नां समुत्सुकः सोऽथ ददर्श ताराम् ॥	२५
तां चारुनेत्रां कपिसिंहनाथां पतिं समाश्लिष्य तदा शयानाम् ।	
उत्थापयामासुरदीनसत्त्वां मन्त्रिप्रधानाः कपिराजपत्नीम् ॥	२६
सा विस्फुरन्ती परिरभ्यमाणा भर्तुः समीपादपनीयमाना ।	
ददर्श रामं शरचापपाणिं स्वतेजसा सूर्यमिव ज्वलन्तम् ॥	२७
सुसंवृतं पार्थिवलक्षणैश्च तं चारुनेत्रं मृगशावनेत्रा ।	
अदृष्टपूर्वं पुरुषप्रधानमयं स काकुत्स्थ इति प्रजज्ञे ॥	२८
तस्येन्द्रकल्पस्य दुरासदस्य महानुभावस्य समीपमार्या ।	
आर्तातितूर्णं व्यसनं प्रपन्ना जगाम तारा परिविह्वलन्ती ॥	२९
तं सा समासाद्य विशुद्धसत्त्वं शोकेन संभ्रान्तशरीरभावा ।	
मनस्विनी वाक्यमुवाच तारा रामं रणोत्कर्षणलब्धलक्ष्यम् ॥	३०

॥ १६ ॥ सोदर्यघात एवापरगात्रभागो वालश्च यस्य । तजसं-
ताप एव हस्ताक्षिशिरोविषाणं यस्य सः । हसो मत्तः । प्रवृद्धो
महान् ॥ १७ ॥ हे नृवर, इदमंहः पापम् । वत खेदे ।
अविषहं सोढुमशक्यं प्राप्य मे हृदि स्थितं साधु वृत्तं जन्मा-
न्तरार्जितपुण्यं निवर्तते । विवर्णम्, अतएवामौ परितप्यमानं
जातरूपमविषह्यमशक्यसहावस्थानं प्राप्य किं ह्यमर्लं यथा
निवर्तते तथेत्यर्थः । यथा बलवतात्तमेनाधमः स्थातुं न शक्नो-
ति, तथा बलवताधमेन सहोत्तमोऽपीत्याशयः । एवं चानेन
पापेन सर्वपुण्यक्षयो जात इति तात्पर्यम् । केचित्तु—अमौ
परितप्यमानं जातरूपं स्वर्णं यथा विवर्णं विवर्णताकारकं किं
दाहकक्षारप्रवृत्तं प्राप्य निवर्तते भस्म भवति तथेत्यर्थः इत्याहुः
॥ १८ ॥ मन्त्रिमित्तम् । मयैतत्स्वामिवधादिति भावः । अपि
चास्याङ्गदस्य शोकतापाच्च । इतीव मन्य इत्युत्प्रेक्षाबोधकम्

॥ १९ ॥ सुलभ्यः । सुलभ इत्यर्थः ॥ २० ॥ अङ्गदो न जीवेत् ।
यदि जीवेत्तदा माता तारा पुत्रपालनाय जीवेत् । तदभावे तु
सा सर्वथा न जीवेदित्यर्थः ॥ २१ ॥ सख्यं समानत्वम् ।
निदेशे लदाज्ञायाम् ॥ २२ ॥ अनुजानीहि । अमिप्रवेशयेति
शेषः ॥ २३ ॥ संजातवाग्पो दुःखिप्राणिदर्शनेन । महातामयं
स्वभावः ॥ २४ ॥ तस्मिन्क्षणे तस्मिन्नावसरे तारां रुदन्ती-
मभीक्ष्णं वारंवारमवेक्षमाणो जीवन्तीमिच्छन्क्षितिरेव क्षमावा-
न्समुत्सुकः । शोकापनयनायेति शेषः ॥ २५ ॥ कपिसिंहना-
थां कपिसिंहानां स्वामिनीम् ॥ २६ ॥ २७ ॥ पुरुषप्रधानं
पुरुषश्रेष्ठम् । सोऽङ्गदोक्तः काकुत्स्थोऽयमिति प्रजज्ञे इति
संबन्धः ॥ २८ ॥ परिविह्वलन्ती कटेन स्खलनपूर्वं गच्छन्ती
॥ २९ ॥ संभ्रान्तो विस्मृतः शरीरभावा राज्ञीलादिर्यया सा ।
रणेषु युद्धेषुत्कर्षणेन सर्वाधिकोत्कर्षेण लक्ष्यं येन । सर्वतोऽधि-

त्वमप्रमेयश्च दुरासदश्च जितेन्द्रियश्चोत्तमधर्मकश्च ।	
अक्षीणकीर्तिश्च विचक्षणश्च क्षितिक्षमावानक्षतजोपमाक्षः ॥	३१
त्वमात्तबाणासनबाणपाणिर्महाबलः संहननोपपन्नः ।	
मनुष्यदेहाभ्युदयं विहाय दिव्येन देहाभ्युदयेन युक्तः ॥	३२
येनैव बाणेन हतः प्रियो मे तेनैव बाणेन हि मां जहीहि ।	
हता गमिष्यामि समीपमस्य न मां विना वीर रमेत वाली ॥	३३
स्वर्गेऽपि पद्मामलपत्रनेत्र समेत्य संप्रेक्ष्य च मामपश्यन् ।	
नह्येष उच्चावचताम्रचूडा विचित्रवेपाप्सरसोऽभजिष्यत् ॥	३४
स्वर्गेऽपि शोकं च विवर्णतां च मया विना प्राप्स्यति वीर वाली ।	
रम्ये नगेन्द्रस्य तटावकाशे विदेहकन्यारहितो यथा त्वम् ॥	३५
त्वं वेत्थ तावद्वनिताविहीनः प्राप्नोति दुःखं पुरुषः कुमारः ।	
तत्त्वं प्रजानञ्जहि मां न वाली दुःखं ममादर्शनजं भजेत ॥	३६
यच्चापि मन्येत भवान्महात्मा स्त्रीघातदोषस्तु भवेन्न मह्यम् ।	
आत्मेयमस्येति हि मां जहि त्वं न स्त्रीवधः स्यान्मनुजेन्द्रपुत्र ॥	३७
शास्त्रप्रयोगाद्विविधाच्च वेदादनन्यरूपाः पुरुषस्य दाराः ।	
दारप्रधानाद्धि न दानमन्यत्प्रदश्यते ज्ञानवतां हि लोके ॥	३८
त्वं चापि मां तस्य मम प्रियस्य प्रदास्यसे धर्ममवेक्ष्य वीर ।	
अनेन दानेन न लप्स्यसे त्वमधर्मयोगं मम वीर घातात् ॥	३९
आर्तामनाथामपनीयमानामेवंगतां नार्हसि मामहन्तुम् ।	
अहं हि मातङ्गविलासगामिना प्लवंगमानामृपमेण धीमता ॥	४०
विना वराहोत्तमहेमपालिना चिरं न शक्यामि नरेन्द्र जीवितुम् ।	
इत्येवमुक्तस्तु विभुर्महात्मा तारां समाश्वास्य हितं वभाषे ॥	४१

कवेप्यवेधक इत्यर्थः ॥ ३० ॥ अप्रमेयो देशतः कालतश्चाप-
रिच्छेद्यो गुणैयत्तया दुर्ज्ञेयश्च । दुरासदो योगिभिरपि प्राप्नु-
मशक्यः । उत्तमधर्मकः पुरुषोत्तमधर्मा । अक्षीणकीर्तिः । पा-
पवदाभासमानेनापि कर्मणेति शेषः । अत एव पुरुषोत्तमधर्मा ।
क्षतजोपमाक्षो रक्तः ॥ ३१ ॥ आत्तबाणासनश्चासौ बाण-
पाणिष्वेति कर्मधारयः । संहननं दृढगात्रता, तादृशेन लया
हतो वाली । मनुष्यदेहाभ्युदयं मनुष्यलोकवर्तिदेहप्राप्यमभ्यु-
दयमुखं विहाय दिव्यदेहेन प्राप्यो योऽभ्युदयस्तेन युक्तः ।
समास आर्षः ॥ ३२ ॥ अतः—येनैवेति । रमेत रंस्यते
॥ ३३ ॥ पद्मस्यामलं यत्पत्रं तद्वनेत्र, समेत्याप्सररोभिस्ताः सं-
प्रेक्ष्य, मामपश्यन्न रमेतेत्यन्वयः । उच्चावचैर्नानाप्रकारैस्ताम्रे
रक्तपुष्पैः कृतः शेखरो याभिस्ता अप्सरसो नाभजिष्यन्न
भजिष्यति । रक्तपुष्पधारणं वालीवशीकरणाय ॥ ३४ ॥ तटा-
वकाशे तटदेशे ॥ ३५ ॥ यद्वनिताहीनो दुःखं प्राप्नोति तत्त्वं
वेत्थ अतस्तज्ज्ञानंस्त्वं मां जहि । कुमारः सुन्दरः पुरुषः ।
यद्वा दुःखहेतुमाह—कुमार इति । कुत्सितो मारो यस्य ।
मारकत्वेन मदनस्य प्रसिद्धेः । अथवा कुत्सितो मारो मरणं
यस्य मरणादपि दुःखजनकत्वादेवमुक्तिः । भावे घञ् ॥ ३६ ॥
ममं स्त्रीघातदोषो भवेदिति भवान्महात्मा मन्येत तदपि न ।

इयं तारास्य वालिन आत्मेति ज्ञाता जहि । एवं च तदभि-
जत्वान्मम न ते स्त्रीवधदोष इति भावः । महात्मेत्यनेन ताट-
कावधादिकृतवतः स्त्रीवधोऽकिंचित्कर इत्यपि सूचितम् ॥ ३७ ॥
स्त्रीणां पुरुषात्मत्वमेव साधयति—ज्ञातेति । ज्ञाते ज्ञानीयया-
गाद्यनुष्ठाने प्रकर्षेण सहैवं योगादधिकारात् । विविधाच्च वेदात् ।
'अर्धो वा एष आत्मनो यत्पत्नी' इति श्रुतेः । अनन्यरूपा
अभिन्नरूपाः । न केवलं दोषाभावमात्रम्, अपि तु स्त्रीदावफ-
लमपीत्याह—दारेति । अन्यदधिकं दानं नेति भावः ॥ ३८ ॥
त्वं चापीति । एवं च 'धर्मेण पापमपनुदति' इति न्यायेनापि
हे वीर, ते न मद्वधदोष इति भावः । यद्वा मम वीरस्य
पत्युद्वेगेन घातात्प्राप्तमधर्मसंबन्धं न लप्स्यते । किं च—
तत एव मच्छापतः प्राप्तमधर्मयोगधर्मफलयोगं स्त्रीवियोगरूपं न
लप्स्यसे । ममावधे तु लप्स्यस एव । अत एव कचित्पठ्यते—
'अचिरेणैव कालेन त्वया वीर्यबलाहता । सा सीता मम शा-
पेन न चिरात्त्वयि वत्स्यति' इति ॥ ३९ ॥ अपनीयमानाम् ।
प्रियसकाशादन्यत इति शेषः । अहन्तुं नार्हसि । अपि तु
हन्तुमेवेत्यर्थः । तत्र हेतुः—अहं हीति ॥ ४० ॥ वराहो-
त्तमहेममालिना श्रेष्ठयोरोत्तमस्वर्णमालवता ॥ ४१ ॥

मा वीरभायै विमर्ति कुरुष्व लोको हि सर्वो विहितो विधात्रा ।

तं चैव सर्वं सुखदुःखयोगं लोकोऽब्रवीत्तेन कृतं विधात्रा ॥

४२

त्रयोऽपि लोका विहितं विधानं नातिक्रमन्ते वशगा हि तस्य ।

प्रीतिं परां प्राप्स्यसि तां तथैव पुत्रश्च ते प्राप्स्यति यौवराज्यम् ॥

४३

धात्रा विधानं विहितं तथैव न शूरपत्न्यः परिदेवयन्ति ।

आश्वासिता तेन महात्मना तु प्रभावयुकेन परंतपेन ।

सा वीरपत्नी ध्वनता मुखेन सुवेषरूपा विरराम तारा ॥

४४

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुर्विंशः सर्गः ॥ २४ ॥

पञ्चविंशः सर्गः ।

स सुग्रीवं च तारां च साङ्गदां सहलक्ष्मणः । समानशोकः काकुत्स्थः सान्त्वयन्निदमब्रवीत् ॥ १

न शोकपरितापेन श्रेयसा युज्यते मृतः । यदत्रानन्तरं कार्यं सत्समाधातुमर्हथ ॥ २

लोकवृत्तमनुष्ठेयं कृतं यो बाष्पमोक्षणम् । न कालादुत्तरं किञ्चित्परं कर्म उपासितुम् ॥ ३

नियतिः कारणं लोके नियतिः कर्मसाधनम् । नियतिः सर्वभूतानां नियोगेष्विह कारणम् ॥ ४

न कर्ता कस्यचित्कश्चिन्नियोगेनापि चेश्वरः । स्वभावे वर्तते लोकस्तस्य कालः परायणम् ॥ ५

न कालः कालमत्येति न कालः परिहीयते । स्वभावं च समासाद्य न किञ्चिदतिवर्तते ॥ ६

न कालस्यास्ति बन्धुत्वं न हेतुर्न पराक्रमः । न मित्रह्नातिसंबन्धः कारणं नात्मनोऽवशः ॥ ७

विमर्ति मरणविषयां विरुद्धमितिम् । सर्वो लोको विधात्रा विहितोऽह्रादी सृष्टस्तं लोकं सुखदुःखाभ्यामवज्याभ्यां योगोऽस्य तं तेनैव विधात्रा कृतम् । लोक्यतेऽनेनेति लोको वेदोऽब्रवीत् । 'न ह वै सशरीरस्य सतः प्रियाप्रिययोरपहतिरस्ति' इति श्रुतेः ॥ ४२ ॥ त्रयोऽपि लोका लोकत्रयवासिनोऽपि जना विधातुर्विहितं विधानं नातिक्रमन्ते । हि यतस्तस्य वशगा ब्रह्मादिस्थावरान्ताः । बाली परां प्रीतिं लतसंबन्धजां प्राप्स्यति मत्संकल्पात् । किं च भवत्यपि बालिसंबन्धजां प्रीतिं सुग्रीवसंबन्धात्प्राप्स्यसि । ते पुत्रो यौवराज्यं प्राप्स्यति च । चेनाहमपि शापं प्राप्स्याम्येवेति ॥ ४३ ॥ धात्रेदं विधानं तथैव विहितम्, यथा मयोक्तं कृतं च । अनेन सर्वज्ञत्वशक्तिराविष्कृता । एवमीश्वरकृतं सर्वं ज्ञात्वा शूरपत्न्यो न शोचन्ति । ध्वनता मुखेनोपलक्षिता विरराम लक्ष्मणपरिवेदनाभूत् ॥ ४४ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डे चतुर्विंशः सर्गः ॥ २४ ॥

समानशोकः । सुग्रीवादिभिरिति शेषः ॥ १ ॥ शोकयुक्तः परितापलेन । शोकश्चित्तधर्मः । तावन्मात्रेणैव न मृतस्य श्रेयः । समाधातुमनुष्ठानम् ॥ २ ॥ लोककृतं लोकाचारोऽप्यनुष्ठेय एव । तच्च बाष्पमोक्षणरूपं कृतम् । युष्माभिरिति शेषः । यद्वा कृतं पर्याप्तम् । बाष्पमोक्षणमिति द्वितीया तृतीयायै । यतः कालात् तत्तत्कर्मणि विहितात्कालादुत्तरं परम्, तस्मिन्निशान्त इति यावत् । किञ्चिदपि परं कर्म विहितं कर्मोपासितुं कर्तुमशक्यम् । कालस्योपादेयकारणत्वात् । अकारे कृतस्याकृतप्रायत्वादिति भावः ॥ ३ ॥ कालस्य मुख्यत्वं

दर्शयति—नियतिरिति । नियतिः नियम्यतेऽनयेति नियतिः कालः । कालकृता व्यवस्था निमेषादिपरार्थान्ता । कालस्त्वैश्वर एव । लोके लोकसृष्ट्यादिव्यवहारे । कर्मणो लौकिकालौकिककर्मप्रवृत्तेर्दिनादिरूपेण कारणं काल एव । सर्वभूतानां नियोगाधिकृतप्राणिमात्रस्य नियोगेषु ज्योतिष्टोमादिषु नियतिर्वसन्तादिः कारणम् ॥ ४ ॥ कालातिरिक्तं न साक्षात्प्रवर्तकमित्याह—न कर्तेत्यादि । कस्यचित्कृष्यादेः कश्चित्कर्ता न नियतिरिपेक्षः कश्चिद्वैश्वरो न नियतिरिपेक्षेयः समर्थो न । यतो लोको लोकव्यवहारः स्वभावे ईश्वरसहिते प्राकृतस्वकर्मणि वर्तते तदधीनो वर्तते । तस्य च स्वभावस्य कालः परायणम् । सहकारीत्यर्थः । तदुक्तं सूतसंहितायां शिववाक्येन—'स्वभावादेव संभूतं समस्तमिति केचन । तत्र सिध्यति विभ्रेन्द्रा देशकालाद्यपेक्षणात् ॥ मत्तः कर्मानुरूपेण जगज्जन्मादि जायते । एष स्वभावो विभ्रेन्द्रा इति वेदार्थनिर्णयः ॥ न मया केवल्येनापि न च केवलकर्मणा । प्राणिनां कर्मपाकेन मया च मुनिसत्तमाः ॥ जगतः संभवो नाशः स्थितिश्च भवति द्विजाः ॥' इति ॥ ५ ॥ कालात्मा भगवानेव सर्वकर्मप्रवर्तक इत्याह—न काल इति । कालो भगवानीश्वरः कालं स्वकृतां कालव्यवस्थां जन्ममरणादिरूपां नात्येति नातिक्रामति, स भगवान्कालो न परिहीयते । अनुक्षणं जगद्भानिकरस्य हानिकारणाभावात् । स्वभावमुक्तलक्षणं समासाद्य किञ्चिदत्युत्कृष्टमपि जीवजातं नातिवर्तते । उत्पत्तियोग्यमुत्पद्यते, नश्वरं नश्यत्येवेत्यर्थः ॥ ६ ॥ स च भगवाण् प्रकृतात्स्वभावः

किं तु कालपरीणामो द्रष्टव्यः साधु पश्यता । धर्मश्चार्थश्च कामश्च कालक्रमसमाहिताः ॥ ८
 इतः स्वां प्रकृतिं वाली गतः प्राप्तः क्रियाफलम् । सामदानार्थसंयोगैः पवित्रं प्लवणेश्वरः ॥ ९
 स्वधर्मस्य च संयोगाजितस्तेन महात्मना । स्वर्गः परिगृहीतश्च प्राणानपरिरक्षता ॥ १०
 एषा वै नियतिः श्रेष्ठा यां गतो हरियूथपः । तदलं परितापेन प्राप्तकालमुपास्यताम् ॥ ११
 वचनान्ते तु रामस्य लक्ष्मणः परवीरहा । अवदत्प्रश्रितं वाक्यं सुग्रीवं गतचेतसम् ॥ १२
 कुरु त्वमस्य सुग्रीव प्रेतकार्यमनन्तरम् । ताराङ्गदाभ्यां सहितो वालिनो दहनं प्रति ॥ १३
 समाज्ञापय काष्ठानि शुष्काणि च वह्निं च । चन्दनानि च दिव्यानि वालिसंस्कारकारणात् ॥ १४
 समाश्वासय दीनं त्वमङ्गदं दीनचेतसम् । मा भूर्बालिशबुद्धिस्त्वं त्वदधीनमिदं पुरम् ॥ १५
 अङ्गदस्त्वानयेन्माल्यं वस्त्राणि विविधानि च । घृतं तैलमथो गन्धान्यच्चात्र समनन्तरम् ॥ १६
 त्वं तार शिविकां शीघ्रमादायागच्छ संभ्रमात् । त्वरा गुणवती युक्ता ह्यस्मिन्काले विशेषतः ॥ १७
 सज्जीभवन्तु प्लवगाः शिविकावाहनोचिताः । समर्था बलिनश्चैव निर्हरिष्यन्ति वालिनम् ॥ १८
 एवमुक्त्वा तु सुग्रीवं सुमित्रानन्दवर्धनः । तस्यौ भ्रातृसमीपस्थो लक्ष्मणः परवीरहा ॥ १९
 लक्ष्मणस्य वचः श्रुत्वा तारः संभ्रान्तमानसः । प्रविवेश गुहां शीघ्रं शिविकासकमानसः ॥ २०
 आदाय शिविकां तारः स तु पर्यापतत्पुनः । वानरैरुद्यमानां तां शूरैरुद्वहनोचितैः ॥ २१
 दिव्यां भद्रासनयुतां शिविकां स्यन्दनोपमाम् । पक्षिकर्मभिराचित्रां हुमकर्मविभूषिताम् ॥ २२
 आचितां चित्रपत्तीभिः सुनिविष्टां समन्ततः । विमानमिव सिद्धानां जालवातायनायुताम् ॥ २३
 सुनियुक्तां विशालां च सुकृतां शिल्पिभिः कृताम् । दारुपर्वतकोपेतां चारुकर्मपरिष्कृताम् ॥ २४
 वराभरणहारैश्च चित्रमाल्योपशोभिताम् । गुहागहनसंछन्नां रक्तचन्दनभूषिताम् ॥ २५
 पुष्पाढ्यैः समभिच्छन्नां पद्ममालाभिरेव च । तरुणादित्यवर्णाभिर्भ्राजमानाभिरावृताम् ॥ २६
 ईदृशीं शिविकां दृष्ट्वा रामो लक्ष्मणमब्रवीत् । क्षिप्रं विनीयतां वाली प्रेतकार्यं विधीयताम् ॥ २७

इत्याह—न कालस्येति । न कालस्य बन्धुलमस्ति । प्राप्तकालं वस्तु सर्वथा संहारलेख । न तु पक्षपातेन किमपि त्यजतीत्यर्थः । न हेतुः । स्वसृज्ये स्वनार्ये वा स्वकृतव्यवस्थातिरिक्तकारणनिरपेक्ष इत्यर्थः । यद्वा प्राप्तकालसंहारनिवर्तनेन कश्चिदपि हेतुर्मन्त्रतन्त्रौषधादिः प्रभवतीत्यर्थः । तस्यैव प्रपञ्चः—न पराक्रमः । महापराक्रमवतामपि काले प्राप्ते संहारो भवत्येव न मित्रज्ञातिसंबन्धो न बहुमित्रता न बहुज्ञातिता प्राप्तकालसंहारनिवर्तने हेतुः । सोऽपि भगवानात्मनः प्रत्यग्वर्गस्य जीवजातस्य न वशस्वदिच्छाधीनो न, किंतु परमस्वतन्त्र एव । तेन च भगवता कालेन क्रियमाणो नियत्यधीनः स्वस्वकर्मपरिणाम एव सर्वमुत्प्लुङ्खितः । इत्येव साधु पश्यता सुमतिना विवेकवता द्रष्टव्यो ज्ञातव्यः । ननु विषाद-इषौ कर्तव्यौ नापि, स्वसामर्थ्यनिन्देति भावः । एवं धर्मादयोऽपि, चादधर्मादयोऽपि, कालक्रमेणैव समाहिताः संपादिता भवन्ति ॥ ७ ॥ ८ ॥ प्रकृतमाह—इत इति । सामदानाभ्यामर्जितैरर्थसंयोगैरैश्वर्यैः पवित्रं शुभं क्रियाफलं भोगसिद्धि लोके प्राप्तवान्वाली इतो लोकादेहाच्च गतोऽपगतः स्वां प्रकृतिं गतः प्राप्तः । कार्याणां कारणे लयात् । एवं चन्द्रलोकं गतो वालीति सूचितम् ॥ ९ ॥ स्वधर्मस्य संयोगात्तेन महात्मना वालिना पूर्वं स्वर्गो जितोऽर्जितः । युद्धे प्राणानपरिरक्षतेदानीं परिगृहीतश्च प्राप्तश्च ॥ १० ॥ एषा नियतिः कालकृतव्यव-

स्थाप्राप्तिः । प्राप्तकालम् । कर्मेति शेषः ॥ ११ ॥ १२ ॥ अस्य प्रेतकार्यं कुर्वित्यन्वयः । दहनं प्रति दहननिमित्तम् । यतस्वेति शेषः ॥ १३ ॥ बालिसंस्कारनिमित्तं काष्ठान्यानेतुं समाज्ञापयेति संबन्धः ॥ १४ ॥ त्वं सुग्रीव, अङ्गदं समाश्वासय ॥ १५ ॥ कः कुत्राज्ञापनीयस्त्राह—अङ्गदस्त्विति । समनन्तरमपेक्षितम् ॥ १६ ॥ तारः सचिवः । संभ्रमाद्देगात् । हि यतोऽस्मिन्काले विशेषतस्तरा युक्ता, सैव चेदशोऽवसरे गुणवतीति संबन्धः ॥ १७ ॥ समर्था बलिनः शिविकावाहनोचिता ये निर्हरिष्यन्ति ते सज्जीभवन्तित्यन्वयः । निर्हारी दहनदेशनयनम् ॥ १८ ॥ १९ ॥ २० ॥ २१ ॥ भद्रासनयुतां मध्ये राजोचितमहार्हासनवतीम् । पक्षिकर्मभिः पक्षिप्रतिकृतिभिरा समन्ताच्चित्रां चित्रवतीम् । हुमकर्मभिर्हुमप्रतिकृतिभिर्भूषिताम् ॥ २२ ॥ चित्रपत्तीभिश्चित्रपदातिभिः । शीर्षं आर्षः । सुनिविष्टां सुसंनिवेशाम् । जालवातायनयुक्तां जालवर्जितवातसर्गायुताम् ॥ २३ ॥ सुनियुक्तां सुच्छिन्नाम् । शिल्पिमिर्विशालां कृतामेवमुक्तीत्या सुकृताम् । दारुनिर्मित-कीडापर्वतयुक्ताम् । चारुकर्मभिः परिष्क्रियार्कर्मभिः परिष्कृताम् ॥ २४ ॥ तदेवाह—वराभरणहारैरिति । युक्तामिति शेषः । गुहागहनशब्देन शिविकोपरि प्रसार्यमाणं पद्ममुच्यते ॥ २५ ॥ २६ ॥ विनीयताम् । दहनदेशमिति शेषः ॥ २७ ॥

ततो वालिनमुद्यम्य सुग्रीवः शिबिकां तदा । आरोपयत विक्रोशन्नङ्गदेन सहैव तु ॥ २८
 आरोप्य शिबिकां चैव वालिनं गतजीवितम् । अलंकारैश्च विविधैर्माल्यैर्वस्त्रैश्च भूषितम् ॥ २९
 आज्ञापयत्तदा राजा सुग्रीवः प्लवगेश्वरः । और्ध्वदेहिकमार्यस्य क्रियतामनुकूलतः ॥ ३०
 विश्राणयन्तो रत्नानि विविधानि बहूनि च । अग्रतः प्लवगा यान्तु शिबिका तदनन्तरम् ॥ ३१
 राक्षामुद्धिविशेषा हि दृश्यन्ते भुवि यादृशाः । तादृशैरिह कुर्वन्तु वानरा भर्तृसत्क्रियाम् ॥ ३२
 तादृशं वालिनः क्षिप्रं प्राकुर्वन्नौर्ध्वदेहिकम् । अङ्गदं परिरभ्याशु तारप्रभृतयस्तथा ॥ ३३
 क्रोशन्तः प्रययुः सर्वे वानरा हृतबान्धवाः । ततः प्रणिहिताः सर्वो वानर्योऽस्य वशानुगाः ॥ ३४
 चुक्रुशुर्वीरवीरेति भूयः क्रोशन्ति ताः प्रियम् । ताराप्रभृतयः सर्वा वानर्यो हृतबान्धवाः ॥ ३५
 अनुजग्मुश्च भर्तारं क्रोशन्त्यः करुणस्वनाः । तासां रुदितशब्देन वानरीणां वनान्तरे ॥ ३६
 वनानि गिर्यश्चैव विक्रोशन्तीव सर्वतः । पुलिनैर्गिरिनद्यास्तु विविक्ते जलसंवृते ॥ ३७
 चित्तां चक्रुः सुबहवो वानरा वनचारिणः । अवरोप्य ततः स्कन्धाच्छिबिकां वानरोत्तमाः ॥ ३८
 तस्युरेकान्तमाश्रित्य सर्वे शोकपरायणाः । ततस्तारा पतिं दृष्ट्वा शिबिकातलशायिनम् ॥ ३९
 आरोप्याङ्गे शिरस्तस्य विललाप सुदुःखिता । हा वानरमहाराज हा नाथ मम वत्सल ॥ ४०
 हा महार्ह महाबाहो हा मम प्रिय पश्य माम् । जनं न पश्यसीमं त्वं कस्माच्छोकाभिपीडितम् ॥ ४१
 प्रहृष्टमिह ते वक्त्रं गतासोरपि मानद । अस्तार्कसमवर्णं च दृश्यते जीवतो यथा ॥ ४२
 एष त्वां रामरूपेण कालः कर्षति वानर । येन स्म विश्रवाः सर्वाः कृता एकेषुणा रणे ॥ ४३
 इमास्तास्तव राजेन्द्र वानर्योऽप्लवगास्तव । पादैर्विकृष्टमध्वानमागताः किं न बुध्यसे ॥ ४४
 तवेष्टा ननु चैवेमा भार्याश्चन्द्रनिभाननाः । इदानीं नैक्षसे कस्मात्सुग्रीवं प्लवगेश्वर ॥ ४५
 एते हि सचिवा राजंस्तारप्रभृतयस्तव । पुरवासिजनश्चायं परिवार्य विषीदति ॥ ४६
 विसर्जयैनान्सचिवान्यथापुरमरिंदम । ततः क्रीडामहे सर्वा वनेषु मदनोत्कटाः ॥ ४७
 एवं विलपतीं तारां पतिशोकपरीवृताम् । उत्थापयन्ति स्म तदा वानर्यः शोककशीताः ॥ ४८
 सुग्रीवेण ततः सार्धं सोऽङ्गदः पितरं रुदन् । चित्तामारोपयामास शोकेनाभिष्टुतेन्द्रियः ॥ ४९
 ततोऽग्निं विधिवद्वत्त्वा सोपसव्यं चकार ह । पितरं दीर्घमध्वानं प्रस्थितं व्याकुलेन्द्रियः ॥ ५०
 संस्कृत्य वालिनं तं तु विधिवत्प्लवगवर्षभाः । आजग्मुर्दकं कर्तुं नदीं शुभजलां शिवाम् ॥ ५१
 सतस्ते सहितास्तत्र अङ्गदं स्थाप्य चाग्रतः । सुग्रीवतारासहिताः सिन्धुर्वानरा जलम् ॥ ५२
 सुग्रीवेणेव दीनेन दीनो भूत्वा महाबलः । समानशोकः काकुत्स्थः प्रेतकार्याण्यकारयत् ॥ ५३

ततोऽथ तं वालिनमग्र्यपौरुषं प्रकाशमिक्ष्वाकुवरेषुणा हृतम् ।

प्रदीप्य दीप्ताग्निसमौजसं तदा सलक्ष्मणं राममुपेयिवान्हरिः ॥

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चविंशः सर्गः ॥ २५ ॥

उद्यम्य हस्ताभ्यां भूमेरुर्व कृत्वा ॥ २८ ॥ शिबिकामारोप्य
 शिबिकायां स्थापयित्वा ॥ २९ ॥ आज्ञापनप्रकारः—और्ध्व-
 देहिकमित्यादि । और्ध्वदेहिकं तत्क्रियायोग्यं स्थानमनुकूलतो
 नदीतीरसमीपतः क्रियतामित्युत्तरमिति द्रष्टव्यम् ॥ ३० ॥
 विश्राणयन्तः क्षिपन्तः । इत्याज्ञापयदित्यन्वयः ॥ ३१ ॥
 तादृशैः ऋद्धिविशेषैः सत्क्रियां कुर्वन्तु ॥ ३२ ॥ ३३ ॥
 प्रणिहिताः समेताः ॥ ३४ ॥ ३५ ॥ ३६ ॥ विक्रोशन्तीव ।
 प्रतिचिन्तिनेति शेषः । जलसंवृते समन्ताज्जलावृतभूदेशे ॥ ३७
 ॥ ३८ ॥ ३९ ॥ ४० ॥ महार्ह उत्तमभोगार्ह ॥ ४१ ॥ ४२ ॥
 रणे सुग्रीवेण सह युदे ॥ ४३ ॥ अग्रवगाः हृतगतिमजा-

नन्त्यः । विकृष्टं दूरम् ॥ ४४ ॥ ४५ ॥ ४६ ॥ यथापुरं
 यथापूर्वं क्रीडामहे । लया सहेति विललापेति शेषः ॥ ४७ ॥
 ४८ ॥ ४९ ॥ अपसव्यमपसव्यप्रदक्षिणम् ॥ ५० ॥ विधिव-
 देवांशत्वेन स्वयंज्ञातवेदलाज्ज्ञानवत् । तिर्यग्देहोचितवि-
 धिवदित्यर्थः । विधिवदमिहोत्रविधिनेत्यर्थ इत्यन्ये ॥ ५१
 ॥ ५२ ॥ प्रेतकार्याणि जलदानदिरूपाण्यकारयत् । तदतिकर्त-
 व्यतामुपदिष्टवानित्यर्थः ॥ ५३ ॥ ५४ ॥ इति श्रीरामा-
 मिरामे श्रीरामीये रामायणतिलके वाल्मीकीय आदिकाव्ये
 किष्किन्धाकाण्डे पञ्चविंशः सर्गः ॥ २५ ॥

पर्विशः सर्गः ।

ततः शोकाभिसंतप्तं सुग्रीवं ह्निन्नवाससम् । शाखामृगमहामात्राः परिचार्योपतस्थिरे ॥ १
 अभिगम्य महाबाहुं राममक्लिष्टकारिणम् । स्थिताः प्राञ्जलयः सर्वे पितामहमिवर्षयः ॥ २
 ततः काञ्चनशैलाभस्तरुणार्कनिभाननः । अग्रवीत्प्राञ्जलिर्वाक्यं हनुमान्मारुतात्मजः ॥ ३
 भवत्प्रसादात्काकुत्स्थ पितृपैतामहं महत् । वानराणां सुदंष्ट्राणां संपन्नबलशालिनाम् ॥ ४
 महात्मनां सुदुष्प्रापं प्राप्तं राज्यमिदं प्रभो । भवता समनुज्ञातः प्रविश्य नगरं शुभम् ॥ ५
 संविधास्यति कार्याणि सर्वाणि ससुहृद्गणः । स्नातोऽयं विविधैर्गन्धैरौषधैश्च यथाविधि ॥ ६
 अर्चयिष्यति माल्यैश्च रत्नैश्च त्वां विशेषतः । इमां गिरिगुहां रम्यामभिगन्तुं त्वमर्हसि ॥ ७
 कुरुष्व स्वामिसंबन्धं वानरान्संप्रहर्षय । एवमुक्तो हनुमता राघवः परवीरहा ॥ ८
 प्रत्युवाच हनूमन्तं बुद्धिमान्वाक्यकोविदः । चतुर्दश समाः सौम्य ग्रामं वा यदि वा पुरम् ॥ ९
 न प्रवेक्ष्यामि हनुमन्पितुर्निर्देशपारगः । सुसमृद्धां गुहां दिव्यां सुग्रीवो वानरर्षभः ॥ १०
 प्रविष्टो विधिवद्वीरः क्षिप्रं राज्येऽभिषिच्यताम् । एवमुक्त्वा हनूमन्तं रामः सुग्रीवमब्रवीत् ॥ ११
 वृत्तहो वृत्तसंपन्नमुदारबलविक्रमम् । इममप्यङ्गदं वीरं यौवराज्येऽभिषेचय ॥ १२
 ज्येष्ठस्य हि सुतो ज्येष्ठः सदृशो विक्रमेण च । अङ्गदोऽयमदीनात्मा यौवराज्यस्य भाजनम् ॥ १३
 पूर्वोऽयं वार्षिको मासः श्रावणः सलिलागमः । प्रवृत्ताः सौम्य चत्वारो मासा वार्षिकसंज्ञिताः ॥ १४
 नायमुद्योगसमयः प्रविश त्वं पुरीं शुभम् । अस्मिन्वत्स्याम्यहं सौम्य पर्वते सहलक्ष्मणः ॥ १५
 इयं गिरिगुहा रम्या विशाला युक्तमारुता । प्रभूतसलिला सौम्य प्रभूतकमलोत्पला ॥ १६
 कार्तिके समनुप्राप्ते त्वं रावणवधे यत । एष नः समयः सौम्य प्रविश त्वं स्वमालयम् ॥ १७
 अभिषिञ्चस्व राज्ये च सुहृदः संप्रहर्षय । इति रामाभ्यनुज्ञातः सुग्रीवो वानरर्षभः ॥ १८
 प्रविवेश पुरीं रम्यां किष्किन्धां बालिपालिताम् । तं वानरसहस्राणि प्रविष्टं वानरेश्वरम् ॥ १९
 अभिवार्य प्रविष्टानि सर्वतः प्लवगेश्वरम् । ततः प्रकृतयः सर्वा दृष्ट्वा हरिगणेश्वरम् ॥ २०
 प्रणम्य मूर्ध्ना पतिता वसुधायां समाहिताः । सुग्रीवः प्रकृतीः सर्वाः संभाष्योत्थाप्य वीर्यवान् ॥ २१
 द्वातुरन्तःपुरं सौम्यं प्रविवेश महाबलः । प्रविष्टं भीमविक्रान्तं सुग्रीवं वानरर्षभम् ॥ २२
 अभ्यषिञ्चन्त सुहृदः सहस्राक्षमिवामराः । तस्य पाण्डुरमाजह्नुश्छत्रं हेमपरिष्कृतम् ॥ २३
 शुक्ले च बालव्यजने हेमदण्डे यशस्करे । तथा रत्नानि सर्वाणि सर्वबीजौषधानि च ॥ २४
 सक्षीराणां च वृक्षाणां प्ररोहान्कुसुमानि च । शुक्लानि चैव वस्त्राणि श्वेतं चैवानुलेपनम् ॥ २५
 सुगन्धीनि च माल्यानि स्थलजान्यम्बुजानि च । चन्दनानि च दिव्यानि गन्धांश्च विविधान्वहून् ॥ २६
 अक्षतं जातरूपं च प्रियङ्गुमधुसर्पिणी । दधि चर्म च वैयाघ्रं परार्च्यौ चाप्युपानहौ ॥ २७
 समालम्भनमादाय गुरोचनं मनःशिलाम् । आजग्मुस्तत्र मुदिता वराः कन्याश्च षोडश ॥ २८
 ततस्ते वानरश्रेष्ठमभिषेकुं यथाविधि । रत्नैर्वस्त्रैश्च भक्ष्यैश्च तोषयित्वा द्विजर्षभान् ॥ २९
 ततः कुशपरिस्तीर्णं समिद्धं जातवेदसम् । मन्त्रपूतेन हविषा हुत्वा मन्त्रविदो जनाः ॥ ३०

ह्निन्नवाससमार्द्रवाससम् । शाखामृगमहामात्रा वानरबल-
 प्रधानाः ॥ १ ॥ २ ॥ ३ ॥ ४ ॥ ५ ॥ कार्याणि राजकार्या-
 णि । यथाविधिज्ञातो राज्याभिषेकमभिषिक्तः ॥ ६ ॥ ७ ॥
 स्वामिसंबन्धं वानरस्वामित्वसंबन्धम् । सुग्रीवस्य राज्याभिषेके-
 नेति शेषः ॥ ८ ॥ ९ ॥ १० ॥ अभिषिच्यताम् । महात्मना
 त्वयेति शेषः ॥ ११ ॥ १२ ॥ यतो ज्येष्ठस्य ज्येष्ठः सुतो
 विक्रमेण ज्येष्ठस्य सदृशश्च, तस्माद्यौवराज्ये योग्यः ॥ १३ ॥
 सीतान्वेषणोद्योगं सुग्रीवस्यालक्ष्याह—पूर्वोऽयमिति । ये च-
 त्वारो वार्षिकसंज्ञकाः प्रवृत्तास्तेषामयं पूर्व इति योजना
 ॥ १४ ॥ १५ ॥ युक्तमारुता । मारुतेन युक्तैत्यर्थः । अस्यां

स्थास्यामीति शेषः ॥ १६ ॥ यत यतस्त । एष नः समय
 इति । आश्विनेऽतीतयन्तारम्भरूपः संकेत इत्यर्थः ॥ १७
 ॥ १८ ॥ १९ ॥ २० ॥ मूर्ध्ना प्रणम्य नम्रीभूय वसुधायां दण्ड-
 वत्पतिताः । उत्थाप्य वसुधायां पतिता इति शेषः ॥ २१ ॥
 प्रविष्टं भीमविक्रान्तमिति । 'प्रविश्य लमितिष्कान्तमिति' इति
 पाठे प्रविश्यान्तःपुरगतशोकादिकं दृष्ट्वाभिषेकाय नु पुनर्निष्का-
 न्तं प्रतिनिवृत्तम् । सभाभागतमित्यर्थः ॥ २२ ॥ २३ ॥ २४ ॥
 क्षीरवृक्षप्ररोहा अधोजटाः ॥ २५ ॥ गन्धान्गन्धद्रव्याणि
 ॥ २६ ॥ २७ ॥ समालम्भनमनुलेपनद्रव्यम् । तदेवाह—गुरो-
 चनमित्यादि ॥ २८ ॥ २९ ॥ ततः—कुशेति । अनेनाभि-

ततो हेमप्रतिष्ठाने वरास्तरणसंवृते । प्रासादशिखरे रम्ये चित्रमालयोपशोभिते ॥	३१
प्राङ्मुखं विधिवन्मन्त्रैः स्थापयित्वा वरासने । नदीनदेभ्यः संहृत्य तीर्थेभ्यश्च समन्ततः ॥	३२
आहृत्य च समुद्रेभ्यः सर्वेभ्यो वानरर्षभाः । अपः कनककुम्भेषु निधाय विमलं जलम् ॥	३३
शुभैर्ऋषभशृङ्गैश्च कलशैश्चैव काञ्चनैः । शास्त्रदृष्टेन विधिना महर्षिविहितेन च ॥	३४
गजो गवाक्षो गवयः शरभो गन्धमादनः । मैन्दश्च द्विविदश्चैव हनुमाञ्जाम्बवांस्तथा ॥	३५
अभ्यषिञ्चत सुग्रीवं प्रसन्नेन सुगन्धिना । सलिलेन सहस्राक्षं वसवो वासवं यथा ॥	३६
अभिषिक्ते तु सुग्रीवे सर्वे वानरपुंगवाः । प्रभुकुशुर्महात्मानो हृष्टाः शतसहस्रशः ॥	३७
रामस्य तु वचः कुर्वन्सुग्रीवो वानरेश्वरः । अङ्गदं संपरिष्वज्य यौवराज्येऽभ्यषेचयत् ॥	३८
अङ्गदे चाभिषिक्ते तु सानुकोशाः प्लवंगमाः । साधु साध्विति सुग्रीवं महात्मानो ह्यपूजयन् ॥	३९
रामं चैव महात्मानं लक्ष्मणं च पुनः पुनः । प्रीताश्च तुष्टुः सर्वे तादृशे तत्र वर्तिनि ॥	४०
हृष्टपुष्टजनाकीर्णा पताकाध्वजशोभिता । बभूव नगरी रम्या किष्किन्धा गिरिगह्वरे ॥	४१
निवेद्य रामाय तदा महात्मने महाभिषेकं कपिवाहिनीपतिः ।	
रुमां च भार्यामुपलभ्य वीर्यवानवाप राज्यं त्रिदशाधिपो यथा ॥	४२
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षड्विंशः सर्गः ॥ २६ ॥	

सप्तविंशः सर्गः ।

अभिषिक्ते तु सुग्रीवे प्रविष्टे वानरे गुहाम् । आजगाम सह भ्रात्रा रामः प्रस्रवणं गिरिम् ॥	१
शार्दूलमृगसंघुष्टं सिंहैर्भीमरवैर्वृतम् । नानागुल्मलतागूढं बहुपादपसंकुलम् ॥	२
ऋक्षवानरगोपुच्छैर्माज्जरैश्च निषेवितम् । मेघराशिनिभं शैलं नित्यं शुचिकरं शिवम् ॥	३
तस्य शैलस्य शिखरे महतीमायतां गुहाम् । प्रत्यगृह्यत वासार्थं रामः सौमित्रिणा सह ॥	४
कृत्वा च समयं रामः सुग्रीवेण सहानघः । कालयुक्तं महद्वाक्यमुवाच रघुनन्दनः ॥	५
विनीतं भ्रातरं भ्राता लक्ष्मणं लक्ष्मिवर्धनम् । इयं गिरिगुहा रम्या त्रिशाला युक्तमारुता ॥	६
अस्यां वत्स्याम सौमित्रे वर्षरात्रमरिंदम । गिरिशृङ्गमिदं रम्यमुत्तमं पार्थिवात्मज ॥	७
श्वेताभिः कृष्णताम्राभिः शिलाभिरुपशोभितम् । नानाधातुसमाकीर्णं नदीदर्दुरसंयुतम् ॥	८
विविधैर्वृक्षपण्डैश्च चारुचित्रलतायुतम् । नानाविहगसंघुष्टं मयूरवरनादितम् ॥	९
मालतीकुन्दगुल्मैश्च सिन्दुवारैः शिरीषकैः । कदम्बाञ्जुनसर्जैश्च पुष्पितैरुपशोभितम् ॥	१०
इयं च नलिनी रम्या फुल्लपङ्कजमण्डिता । नातिदूरे गुहाया नौ भविष्यति नृपात्मज ॥	११
प्रागुदकप्रवणे देशे गुहा साधु भविष्यति । पश्चाच्चैवोज्ञता सौम्य निवातेयं भविष्यति ॥	१२
गुहाद्वारे च सौमित्रे शिला समतला शिवा । कृष्णा चैवायता चैव भिन्नाञ्जनचयोपमा ॥	१३

साध्यकर्माधिकारं तेषां दर्शयति । मनुष्यसदृशसर्वव्यवहारा-
द्वेदशलाच ॥ ३० ॥ ३१ ॥ मन्त्रैः स्थापयित्वा । 'वसवस्त्वा-
गायत्रेण च्छन्दसा' इत्यादिमन्त्रैरासने स्थापयित्वेत्यर्थः
॥ ३२ ॥ अप आहृत्य मिलिताः कृत्वा विमलं जलं कुम्भेषु नि-
धायति संबन्धः ॥ ३३ ॥ महर्षिविहितेन नौधायनादिविहि-
तेन ॥ ३४ ॥ ३५ ॥ ३६ ॥ हृष्टाः प्रभुकुशुः किलकिला-
शब्दं कृतवन्तः ॥ ३७ ॥ ३८ ॥ ३९ ॥ तादृशे तत्रवर्तिनि ।
अभिषिक्ते सुग्रीवेऽङ्गदे च, तत्र किष्किन्धार्या वर्तिनि । वर्त-
माने सतीत्यर्थः ॥ ४० ॥ ४१ ॥ ४२ ॥ इति श्रीरामाभिरामे
श्रीरामीये रामायणतिलके वाल्मीकीय आदिकाव्ये किष्कि-
न्धाकाण्डे षड्विंशः सर्गः ॥ २६ ॥

गुहां किष्किन्धाख्याम् । प्रस्रवणं तदाख्यम् ॥ १ ॥ गिरि-
वर्णनम्—शार्दूलेति ॥ २ ॥ ३ ॥ प्रत्यगृह्यत प्रत्यग्रहीत्
॥ ४ ॥ समयं पूर्वोक्तम् । कालयुक्तं तत्कालोचितम् ॥ ५ ॥
युक्तमारुतोचितवाता ॥ ६ ॥ वर्षरात्रम् । जातावेकवचनम् ।
वार्षिका मासा इत्यर्थः ॥ ७ ॥ नदीसंबन्धिदुर्गैः संयुतम्
॥ ८ ॥ वृक्षपण्डैश्चैव सुन्दरम् ॥ ९ ॥ १० ॥ गुहाया नाति-
दूरे भविष्यति । भाविवारिपूरदृष्ट्या गुहा समीपवर्तिनी भवि-
ष्यतीत्यर्थः ॥ ११ ॥ प्रागुदकप्रवण ईशानदिङ्मन्त्रवति देशे
वर्तमाना गुहा साधु सम्यग्भविष्यति । सुखसाधनमिति शेषः ।
पौरस्त्यवर्षेवातप्रवेशाभावाच्च साधुत्वं बोध्यम् । तेन निर्ऋति-
द्वारत्वं सूचितम् । पश्चाद्भागे चैवोज्ञता, अतएव पुरोवातनिरो-
धकत्वान्निवाता च ॥ १२ ॥ गुहाद्वारे इति । तेन बहिरुपदे-

गिरिशृङ्गमिदं तात पश्य चोत्तरतः शुभम् । भिन्नाजनचयाकारमम्भोधरमिवोदितम् ॥ १४
 दक्षिणस्यामपि दिशि स्थितं श्वेतमिवाम्बरम् । कैलासशिखरप्रस्थं नानाधातुविराजितम् ॥ १५
 प्राचीनवाहिनीं चैव नदीं भृशमकर्दमाम् । गुहायाः परतः पश्य त्रिकूटे जाह्नवीमिव ॥ १६
 चन्दनैस्तिलकैः सालैस्तमालैरतिमुक्तकैः । पद्मकैः सरलैश्चैव अशोकैश्चैव शोभिताम् ॥ १७
 वानीरैस्तिनिशैश्चैव वकुलैः केतकैरपि । हिन्तालैस्तिनिशैर्नीपैर्वेतसैः कृतमालकैः ॥ १८
 तीरजैः शोभिता भाति नानारूपैस्ततस्ततः । वसनाभरणोपेता प्रमदेवाभ्यलंकृता ॥ १९
 शतशः पक्षिसङ्घैश्च नानानादविनादिता । एकैकमनुरकैश्च चक्रवाकैरलंकृता ॥ २०
 पुलिनैरतिरम्यैश्च हंससारससेविता । प्रहसन्येव भाल्येषा नानारत्नसमन्विता ॥ २१
 कचिन्नीलोत्पलैश्छन्ना भाति रकोत्पलैः कचित् । कचिदाभाति शुक्लैश्च दिव्यैः कुमुदकुङ्कुलैः ॥ २२
 पारिप्लवशतैर्जुष्टा बहिर्क्रौञ्चविनादिता । रमणीया नदी सौम्या मुनिसङ्घनिपेविता ॥ २३
 पश्य चन्दनवृक्षाणां पङ्क्तिः सुरचिरा इव । ककुभानां च दृश्यन्ते मनसैवोदिताः समम् ॥ २४
 अहो सुरमणीयोऽयं देशः शत्रुनिषूदन । दृढं रंस्याव सौमित्रे साध्वत्र निवसावहे ॥ २५
 इतश्च नातिदूरे सा किष्किन्धा चित्रकानना । सुग्रीवस्य पुरी रम्या भविष्यति नृपात्मज ॥ २६
 गीतवादित्रनिर्घोषः श्रूयते जयतां वर । नदतां वानराणां च मृदङ्गाडम्बरैः सह ॥ २७
 लब्ध्वा भार्यां कपिवरः प्राप्य राज्यं सुहृदतः । ध्रुवं नन्दति सुग्रीवः संप्राप्य महतीं श्रियम् ॥ २८
 इत्युक्त्वा न्यवसत्तत्र राघवः सहलक्ष्मणः । बहुदृश्यदरीकुञ्जे तस्मिन्प्रसन्नवणे गिरौ ॥ २९
 सुसुखे हि बहुद्रव्ये तस्मिन्निधे धरणीधरे । वसतस्तस्य रामस्य रतिरल्पापि नाभवत् ॥ ३०
 हृतां हि भार्यां स्मरतः प्राणेभ्योऽपि गरीयसीम् । उदयाम्युदितं दृष्ट्वा शशाङ्कं स विशेषतः ॥ ३१
 आविवेश न तं निद्रा निशासु शयनं गतम् । तत्समुत्थेन शोकेन बाष्पोपहतचेतनम् ॥ ३२
 तं शोचमानं काकुत्स्थं नित्यं शोकपरायणम् । तुल्यदुःखोऽब्रवीद्भाता लक्ष्मणोऽनुनयं वचः ॥ ३३
 अलं वीर व्यथां गत्वा न त्वं शोचितुमर्हसि । शोचतो ह्यवसीदन्ति सर्वार्था विदितं हि ते ॥ ३४
 भवान्क्रियापरो लोके भवान्देवपरायणः । आस्तिको धर्मशीलश्च व्यवसायी च राघव ॥ ३५
 न ह्यव्यवसितः शत्रुं राक्षसं तं विशेषतः । समर्थस्त्वं रणे हन्तुं विक्रमे जिह्मकारिणम् ॥ ३६
 समुन्मूलय शोकं त्वं व्यवसायं स्थिरीकुरु । ततः सपरिवारं तं राक्षसं हन्तुमर्हसि ॥ ३७
 पृथिवीमपि काकुत्स्थ ससागरवनाचलाम् । परिवर्तयितुं शक्तः किं पुनस्तं हि रावणम् ॥ ३८
 शरत्कालं प्रतीक्षस्व प्रावृट्कालोऽयमागतः । ततः सराष्ट्रं सगणं रावणं तं वधिष्यसि ॥ ३९
 अहं तु खलु ते वीर्यं प्रसुप्तं प्रतिबोधये । दीप्तैराहुतिभिः काले भस्मच्छन्नमिवानलम् ॥ ४०
 लक्ष्मणस्य हि तद्वक्त्र्यं प्रतिपूज्य हितं शुभम् । राघवः सुहृदं क्षिण्वमिदं वचनमब्रवीत् ॥ ४१
 वाच्यं यदनुरक्तेन क्षिण्वेन च हितेन च । सत्यविक्रमयुक्तेन यदुक्तं लक्ष्मण त्वया ॥ ४२

शनसौकर्यम् ॥ १३ ॥ उत्तरत उत्तरभागे ॥ १४ ॥ श्वेतमि-
 वाम्बरं श्वेतवस्त्रमिव स्थितम् । 'श्वेतमिवापरम्' इति पाठेऽपरं
 शृङ्गं श्वेतमिव । रूप्यमिव स्थितमित्यर्थः ॥ १५ ॥ त्रिकूटे
 पूर्वोषितत्रिकूटाचले । जाह्नवीपदेन तत्रत्या जाह्नवीसदृशी
 मन्दाकिन्याख्या नदी ॥ १६ ॥ अतिमुक्तः पुण्ड्रकः । पद्मक-
 श्वन्दनमेदः । सरलः पीतद्रुमः ॥ १७ ॥ १८ ॥ १९ ॥
 एकैकमनुरकैः परस्परानुरागयुक्तैः ॥ २० ॥ २१ ॥ २२ ॥
 पारिप्लवा जलपक्षिणः ॥ २३ ॥ सुरचिरा इव । इवोऽप्यर्थः ।
 शोभमानाश्चन्दनवृक्षपङ्क्तिरपि पश्य । मनसा संकल्पेन सममे-
 वोदिताः । ककुभानां वृक्षविशेषाणां पङ्क्तय इति शेषः ॥ २४ ॥
 ॥ २५ ॥ २६ ॥ नातिदूरत्वगमकम्—गीतेत्यादि । मृदङ्गाड-
 म्बरैर्मृदङ्गशब्दैः ॥ २७ ॥ २८ ॥ बहुनि दृश्यान्पुत्तमवस्तूनि

यत्र ता दयः कुञ्जाश्च यस्यसिञ्जिति गिरिविशेषणम् ॥ २९ ॥
 बहुद्रव्ये सुखसाधनबहुद्रव्यवति । रतिः सुखम् ॥ ३० ॥
 उदये उदयपर्वतेऽभ्युदितमुदयं प्राप्तम् ॥ ३१ ॥ ३२ ॥
 अनुनयमनुनयवत् ॥ ३३ ॥ व्यथां गत्वाम् । व्यथा मास्ति-
 ल्यर्थः ॥ ३४ ॥ क्रियापरो नित्यकर्मानुष्ठाता । देवपरायणो
 देवपूजकः । व्यवसाय्युद्यमी ॥ ३५ ॥ अव्यवसितः । शोकै-
 नोद्यमहीनस्त्वं हन्तुं न समर्थः । विक्रमे विक्रमस्थाने रणे । जिह्म-
 कारिणं कुटिलम् ॥ ३६ ॥ अतः शोकं समुन्मूलय । व्यवसा-
 यमुद्योगम् ॥ ३७ ॥ परिवर्तनमधरोत्तरीकरणम् ॥ ३८ ॥
 ॥ ३९ ॥ दीप्तैः । दीपकैर्वाक्यैरिति शेषः । काले होमकाले
 ॥ ४० ॥ ४१ ॥ अनुरक्तेनानुरागयुक्तेन । क्षिण्वेन तत्कालो-
 चितप्रियपरेण । हितेनोदकहितैषिणा । सत्यविक्रमयुक्तेनामो-
 य-

एष शोकः परित्यक्तः सर्वकार्यावसादकः । विक्रमेष्वप्रतिहतं तेजः प्रोत्साहयाम्यहम् ॥ ४३
 शरत्कालं प्रतीक्ष्ये स्थितोऽस्मि वचने तव । सुग्रीवस्य नदीनां च प्रसादमनुपालयन् ॥ ४४
 उपकारेण वीरस्तु प्रतिकारेण युज्यते । अकृतज्ञोऽप्रतिकृतो हन्ति सत्त्ववतां मनः ॥ ४५

तदेव युक्तं प्रणिधाय लक्ष्मणः कृताञ्जलिस्तत्प्रतिपूज्य भाषितम् ।

उवाच रामं स्वभिरामदर्शनं प्रदर्शयन्दर्शनमात्मनः शुभम् ॥ ४६

यथोक्तमेतत्तव सर्वमीप्सितं नरेन्द्र कर्ता नचिरात्तु वानरः ।

शरत्प्रतीक्षः क्षमतामिमं भवाञ्जलप्रपातं रिपुनिग्रहे धृतः ॥ ४७

नियम्य कोपं परिपालयतां शरत्क्षमस्व मासांश्चतुरो मया सह ।

वसाचलेऽस्मिन्मृगराजसेविते संवर्तयन्शत्रुवधे समर्थः ॥ ४८

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तविंशः सर्गः ॥ २७ ॥

अष्टाविंशः सर्गः ।

स तदा वालिनं हत्वा सुग्रीवमभिषिच्य च । वसन्माल्यवतः पृष्ठे रामो लक्ष्मणमब्रवीत् ॥ १
 अयं स कालः संप्राप्तः समयोऽद्य जलागमः । संपश्य त्वं नभो मेधैः संवृतं गिरिसंनिभैः ॥ २
 नवमासधृतं गर्भं भास्करस्य गभस्तिभिः । पीत्वा रसं समुद्राणां द्यौः प्रसूते रसायनम् ॥ ३
 शक्यमम्बरमारुह्य मेघसोपानपङ्क्तिभिः । कुटजार्जुनमालाभिरलंकर्तुं दिवाकरः ॥ ४
 संध्यारागोत्थितैस्ताम्रैरन्तेष्वपि च पाण्डुभिः । स्निग्धैरभ्रपटच्छेदैर्बद्धव्रणमिवाम्बरम् ॥ ५
 मन्दमारुतनिःश्वासं संध्याचन्दनरञ्जितम् । आपाण्डुजलदं भाति कामातुरमिवाम्बरम् ॥ ६
 एषा धर्मपरिक्षिप्ता नववारिपरिधुता । सीतेव शोकसंतप्ता मही वाष्पं विमुञ्चति ॥ ७
 मेघोदरविनिर्मुक्ताः कर्पूरदलशीतलाः । शक्यमञ्जलिभिः पातुं वानाः केतकगन्धिनः ॥ ८
 एष फुल्लार्जुनः शैलः केतकैरभिवासितः । सुग्रीवं इव शान्तारिर्धाराभिरभिषिच्यते ॥ ९
 मेघकृष्णाजिनधरा धारायज्ञोपवीतिनः । मारुतापूरितगुहाः प्राधीता इव पर्वताः ॥ १०
 कशाभिरिव हैमीभिर्विद्युद्भिरभिताडितम् । अन्तस्तनितनिर्घोषं सवेदनमिवाम्बरम् ॥ ११

विक्रमयुक्तेन ॥ ४२ ॥ विक्रमकालेषु तेजः । सहजमिति शेषः । प्रोत्साहयामि वर्धयामि । अधुना लाञ्छनमिव तदिति भावः ॥ ४३ ॥ शरत्कालं तत्प्रान्तम् । सुग्रीवस्य प्रसादं चित्तसौमनस्यम् । नदीनां चामलोदकलरूपम् ॥ ४४ ॥ उपकारेण युक्तो वीरोऽवश्यं प्रतिकारेण प्रत्युपकारेण युज्यते । केनचित्कृतोपकारो वीरपुरुषोऽवश्यं प्रत्युपकरोत्येवेति भावः । कुत एवं निश्चयस्तत्राह—अकृतज्ञो भूत्वा यद्यप्रतिकृतोऽकृतप्रत्युपक्रियो भवति, तदा सत्त्ववतामसादृशां मनो हन्ति मैत्र्या नाशयत्येव । अतो मित्रत्वादवश्यं स प्रत्युपकर्तेति भावः ॥ ४५ ॥ तदेव रामवाक्यमव युक्तं प्रणिधाय निश्चिन्त्यात्मनः शुभं दर्शनं शुभां बुद्धिं प्रदर्शयन्नुवाच ॥ ४६ ॥ जलप्रपातं वर्षाकालम् । धृतः स्थिरनिश्चयः ॥ ४७ ॥ किं तु सुग्रीवेणाद्यैव रावणं हनिष्यामीत्युक्त्वा कुतो विलम्ब्यत इत्येव कुदं राममालक्ष्याह—नियम्येति । शरत्तदन्तः संवर्तयन्शत्रुकालं क्षपयन् ॥ ४८ ॥ इति श्रीरामाभिरामे श्रीरामाये रामायणतिलके वाल्मीकीय आदिकाव्ये किष्किन्धाकाण्डे सप्तविंशः सर्गः ॥ २७ ॥

स तदेति ॥ १ ॥ स विरहिप्रमाथकः । स कस्तत्राह—

अद्य जलागमः समयः संप्रवृत्तस्तं संपश्य । नभ आकाशम् ॥ २ ॥ समुद्राणां रसं जलं भास्करस्य गभस्तिमिर्द्यौः पीत्वा कार्तिकादिनवमासधृतं गर्भं जलरूपं रसायनं लोकजीवातुभूतं प्रसूते त्यजति । गर्भमाहारम्यात्सामुद्रस्य क्षारस्यापि स्वादुता ॥ ३ ॥ दिवाकरोऽलंकर्तुं शक्यम् । सुकर इत्यर्थः ॥ ४ ॥ संध्यारागोत्थितैरङ्गिजसंध्यारागैः । अतएव ताम्रैरन्तेषु पर्यन्तभागेषु धृतैः स्निग्धैः । किञ्चिजलसंवन्धात् । अभ्रपटच्छेदैरभ्ररूपेच्छिन्नपटैर्बद्धव्रणमिवेत्युत्प्रेक्षा ॥ ५ ॥ मन्दमारुत एव नःश्वासो यस्य तम् । संध्यारूपेण चन्दनेन हरिचन्दनेन रञ्जितम् । आपाण्डुजलदं प्रान्तपाण्डुजलदम् । जलदस्थाने कामातुरस्य कपालाद ॥ ६ ॥ घर्मेण रवितेजसा परिक्षिप्ता संतप्ता । वाष्पमूष्माणं, वाष्पं नेत्रजलं च ॥ ७ ॥ मेघैः शोदरादिनिर्मुक्ता इति मन्दता । कर्पूरलिप्तदलवच्छीतलाः केतकगन्धिनो वानाः । अञ्जलिभिः पातुमित्यादरातिशयादुक्तिः । जलवच्छान्तिहरत्वाच्च ॥ ८ ॥ फुल्लः पुष्पिता अर्जुना यस्मिन् । धारा जलधाराः । अत्र शैलस्यारिवेनदाहकत्वाद्वावाभिः ॥ ९ ॥ धारा वर्षधारास्तद्रूपयज्ञोपवीतधराः । मारुतापूरितत्वेन शब्दवता । प्राधीताः । उपक्रान्ताध्ययना बटव इत्येवार्थः ॥ १० ॥ अन्त-

नीलमेघाश्रिता विद्युत्स्फुरन्ती प्रतिभाति मे । स्फुरन्ती रावणस्याङ्गे वैदेहीव तपस्विनी ॥ १२
 इमास्ता मन्मथवतां हिताः प्रतिहता दिशः । अनुलिता इव घनेनष्टग्रहनिशाकराः ॥ १३
 कचिद्वाष्पाभिसंरुद्धान्वर्पागमसमुत्सुकान् । कुटजान्पश्य सौमित्रे पुष्पिताङ्गिरसानुपु ।
 मम शोकाभिभूतस्य कामसंदीपनान्स्थितान् ॥ १४

रजः प्रशान्तं सहिमोऽथ वायुर्निदाघदोषप्रसराः प्रशान्ताः ।

स्थिता हि यात्रा वसुधाधिपानां प्रवासिनो यान्ति नराः स्वदेशान् ॥ १५

संप्रस्थिता मानसवासलुब्धाः प्रियान्विताः संप्रति चक्रवाकाः ।

अभीक्ष्णवर्षादकविक्षतेषु यानानि मार्गेषु न संपतन्ति ॥ १६

कचिदप्रकाशं कचिदप्रकाशं नभः प्रकीर्णाम्बुधरं विभाति ।

कचित्कचित्पर्वतसंनिरुद्धं रूपं यथा शान्तमहार्णवस्य ॥ १७

व्यासिध्रितं सर्जकदम्बपुष्पैर्नवं जलं पर्वतधातुताम्रम् ।

मयूरकेकाभिरनुप्रयातं शैलापगाः शीघ्रतरं वहन्ति ॥ १८

रसाकुलं पदपदसंनिकाशं प्रभुज्यते जम्बुफलं प्रकामम् ।

अनेकवर्णं पवनावधूतं भूमौ पतत्याम्रफलं विपकम् ॥ १९

विद्युत्पताकाः सबलाकमालाः शैलेन्द्रकूटाकृतिसंनिकाशाः ।

गर्जन्ति मेघाः समुदीर्णनादा मत्ता गजेन्द्रा इव संयुगस्थाः ॥ २०

वर्षादकाप्यायितशाद्वलानि प्रवृत्तनृत्तोत्सववर्हिणानि ।

वनानि निर्वृष्टबलाहकानि पश्यापराङ्मुखधिकं विभान्ति ॥ २१

समुद्रहन्तः सलिलातिभारं बलाकिनो वारिधरा नदन्तः ।

महत्सु शृङ्गेषु महीधराणां विश्रम्य विश्रम्य पुनः प्रयान्ति ॥ २२

मेघाभिकामा परिसंपतन्ती संमोदिता भाति बलाकपङ्क्तिः ।

वातावधूता वरपौण्डरीकी लम्बेव माला रुचिराम्बरस्य ॥ २३

बालेन्द्रगोपान्तरचित्रितेन विभाति भूमिर्नवशाद्वलेन ।

गात्रानुपृक्तेन शुकप्रमेण नारीव लाक्षोक्षितकम्बलेन ॥ २४

निद्रा शनैः केशवमभ्युपैति द्रुतं नदी सागरमभ्युपैति ।

दृष्टा बलाका घनमभ्युपैति कान्ता सकामा प्रियमभ्युपैति ॥ २५

गतस्तनितरूपो निर्घोषः कशाग्रहारे क्रियमाणः शब्दो यस्य
 तत् । सवेदनमित्यस्योत्तमाश्रमिति शेषः ॥ ११ ॥ १२ ॥
 घनैरनुलिता इव, अतएव नष्टा अदृश्या ग्रहादयो यासु ताः,
 प्रतिहताः प्रतिहृताः प्राचीन्वादिज्ञानाः इमा दिशा मन्मथवतां
 मन्मथोत्सवसंवाधानप्रियासहितानां हिताः सुखजनिकाः ॥ १३ ॥
 वाष्पाभिसंरुद्धान्वर्पागमसमुत्सुकान् स्थितानिलन्वयः ॥ १४ ॥
 सहिमः सशीतः । निदाघस्य प्रीत्यस्य दोषप्रसारास्त्रापादयः ।
 स्थिता स्तब्धा । निवृत्तेति यावत् । स्वदेशान्यान्ति । प्रियावि-
 युक्तेः स्थातुमशक्यत्वात् ॥ १५ ॥ मानसं सरः । अभीक्ष्णमति-
 शयितं यद्वाषादकं तेन विक्षतेषु क्लृष्टगमनेषु । मार्गेष्विति शेषः ।
 यानानि रथादीनि न संपतन्ति न गच्छन्ति ॥ १६ ॥ शान्तमह-
 र्णवस्य निस्तरंगसमुद्रस्य ॥ १७ ॥ सर्जादिपुष्पैर्मिश्रं पर्वतसं-
 न्धिधातुभिस्ताम्रं ताम्रवर्णं मयूरशब्देननुप्रयातमनुसृतं जलं
 नद्यः शीघ्रं गच्छन्ति समुद्रहन्ते ॥ १८ ॥ रसाकुलं रसवत् ।

पदपदसंनिकाशं भ्रमरसदृशवर्णम् । प्रकाशं यथेच्छं यथा
 भवति तथा प्रभुज्यते । जनैरिति शेषः । आम्रफलस्यातिपक्-
 त्वात्स्वत एव भूमौ पातः ॥ १९ ॥ बलाकमालया तत्पङ्क्त्या
 सहिताः । कूट-विखरं तदाकारसदृशमाकारं ॥ २० ॥ प्रवृ-
 त्त्यादि । नृत्तोत्सवप्रवृत्तमयूरानि । नितरां वृद्धा बलाहका येषु
 तानि ॥ २१ ॥ सलिलातिभारं सलिलरूपभारम् । आरवस्वाव-
 विश्रम्य विश्रम्य गमनम् ॥ २२ ॥ गमोर्ध्वं मेघैर्वाभिकामो यस्याः
 सा । परिसंपतन्ती नभसि गच्छन्ती, अत एव संमोदिता
 हर्षवती । बलाकपङ्क्तिरिलाषो हस्तः । तदुत्प्रेक्षा—भासिलादि ।
 वरा श्रेष्ठा पौण्डरीकी श्वेतपद्मसंवाधिनी लम्बा रुचिराम्बरस्य
 मालेव ॥ २३ ॥ बालेन्द्रगोपान्तरं मध्ये मध्ये चित्रितेन
 शाद्वलेन युता भूमिः । स्वतः शुकवर्णेन मध्ये मध्ये लाक्षावि-
 न्द्रयुतेन कम्बलेन गात्रानुपृक्तेन गात्रसंघर्षेन युता नारीव
 ॥ २४ ॥ निद्रेति । आपादया स्त्रापात्संवाद्धा महीधराणाम्

जाता वनान्ताः शिखिसुप्रवृत्ता जाताः कदम्बाः सकदम्बशाखाः ।
जाता वृषा गोषु समानकामा जाता मही सस्यवनाभिरामा ॥ २६
वहन्ति वर्षन्ति नदन्ति भान्ति ध्यायन्ति नृत्यन्ति समाश्वसन्ति ।
नद्यो घना मत्तगजा वनान्ताः प्रियाविहीनाः शिखिनः प्लवंगमाः ॥ २७
प्रहर्षिताः केतकिपुष्पगन्धमाघ्राय मत्ता वननिर्क्षरेषु ।
प्रतापशब्दाकुलिता गजेन्द्राः सार्धं मयूरैः समदा नदन्ति ॥ २८
धारानिपातैरभिहन्यमानाः कदम्बशाखास्तु विलम्बमानाः ।
क्षणाजितं पुष्परसावगाढं शनैर्मदं षट्चरणास्त्यजन्ति ॥ २९
अङ्गारचूर्णोत्करसंनिकाशैः फलैः सुपर्याप्तरसैः समृद्धैः ।
जम्बुदुमाणं प्रविभान्ति शाखा निपीयमाना इव षट्पदौघैः ॥ ३०
तद्विपताकाभिरलंकृतानामुदीर्णगम्भीरमहारवाणाम् ।
विभान्ति रूपाणि बलाहकानां रणोत्सुकानामिव वानराणाम् ॥ ३१
मार्गानुगः शैलवनानुसारी संप्रस्थितो मेघरवं निशम्य ।
युद्धाभिकामः प्रतिनादशङ्की मत्तो गजेन्द्रः प्रतिसंनिवृत्तः ॥ ३२
क्वचित्प्रगीता इव षट्पदौघैः क्वचित्प्रवृत्ता इव नीलकण्ठैः ।
क्वचित्प्रमत्ता इव वारणेन्द्रैर्विभान्त्यनेकाश्रयिणो वनान्ताः ॥ ३३
कदम्बसर्जार्जुनकन्दलाढ्या वनान्तभूमिर्मधुवारिपूर्णा ।
मयूरमत्ताभिरुतप्रवृत्तैरापानभूमिप्रतिमा विभाति ॥ ३४
मुकासमामं सलिलं पतद्वै सुनिर्मलं पत्रपुटेषु लम्बम् ।
दृष्ट्वा विवर्णच्छदना विहंगाः सुरेन्द्रदत्तं तृषिताः पिबन्ति ॥ ३५
षट्पादतन्त्रीमधुराभिधारं प्लवंगमोदीरितकण्ठतालम् ।
आविष्कृतं मेघमृदङ्गनादैर्घनेषु संगीतमिव प्रवृत्तम् ॥ ३६
क्वचित्प्रवृत्तैः क्वचिदुल्लङ्घिः क्वचिच्च वृक्षाग्रनिषण्णकायैः ।
व्यालम्बबर्हीभरणैर्मयूरैर्घनेषु संगीतमिव प्रवृत्तम् ॥ ३७
स्वनैर्घनानां प्लवगाः प्रबुद्धा विहाय निद्रां चिरसंनिरुद्धाम् ।
अनेकरूपाकृतिवर्णनादा नवाम्बुधाराभिहता नदन्ति ॥ ३८
नद्यः समुद्राहितचक्रवाकास्तटानि शीर्णान्यपवार्हा त्वा ।
दृष्ट्वा नवप्रावृतपूर्णभोगादृतं स्वभर्तारमुपोपयन्ति ॥ ३९

॥ २५ ॥ शिखिनां सुष्ठु प्रवृत्तं येषु ते । सकदम्बाः सकदम्ब-
मुष्पाः शाखा येषाम् । समानकामाः । उभयेऽपि कामवन्त-
इत्यर्थः । सस्यैवैवैवाभिरामा ॥ २६ ॥ वहनादिक्रियाणां न-
द्यादीनां च क्रमेणान्वयाद्यथासंख्यमत्रालंकारः । प्लवंगमाः स-
माश्वसन्ति । सुधीवराज्यलाभात् ॥ २७ ॥ वननिर्क्षरे क्रीडया
केतकगन्धमाघ्राय प्रहर्षिताः । प्रपातशब्दः प्रपतनिर्क्षरशब्दः
॥ २८ ॥ पुष्परसैस्तास्मादेवगाढं वृद्धं मदं क्षणेनोत्सवेना-
जितम् ॥ २९ ॥ अङ्गारः शान्तामिस्तचूर्णस्य य उत्करस्तत्समः ।
अनेन फलानामतिमहत्त्वं सूचितम् । अत्युक्तिरालंकारः
॥ ३० ॥ ३१ ॥ दृष्टो मेघरवं निशम्य श्रुत्वा प्रतिनादशङ्की
शत्रुभूतगजान्तरनादशङ्की प्रतिनिवृत्तः ॥ ३२ ॥ अनेकाश्रयिणो-
ऽनेकभावाश्रयिणः ॥ ३३ ॥ कन्दलं स्थलोत्पलम् । मधुवारि-
मधुसदृशवारि । आपानभूमिर्मयपानभूमिस्तस्यामपि कदम्बा-

दिपुष्पाणि । मयपूर्णता मत्तजनशब्दस्तत्तुल्यं च ॥ ३४ ॥ विवर्ण-
च्छदनाः जलसेकतो विवर्णपक्षाः ॥ ३५ ॥ षट्पदो भ्रमरस्त-
द्धनिरूपं तन्त्रीणां मधुरमभिधानं गीतं यस्मिन् । प्लवंगमानां
मेकानामुदीरितमेव कण्ठतालं सूत्रधारमुखशब्दतालो यस्मिन् ।
मेघशब्दा एव मृदङ्गनादास्तैराविष्कृतं प्रकटितं संगीतं वनेषु
प्रवृत्तमिव ॥ ३६ ॥ प्रवृत्तैरावधत्तैः । उल्लङ्घनो गायकास्तैः ।
वृक्षाग्रनिषण्णकायास्ते संगीतोपलक्षितनृत्यप्रहारः ॥ ३७ ॥
चिरसंनिरुद्धा चिरसंपादिताम् । शुष्कमृत्तिकास्त्रिति शेषः ।
प्लवगा मेकाः । अनेकरूपाकृतिः संस्थानं वर्णो नीलपीतादिर्ना-
दश्च येषाम् ॥ ३८ ॥ कामातुरयुवतिवृत्तान्तं नदीपारोपयति
—नद्य इति । वारिपूरेण समुद्राहिता उन्नमिताश्चक्रवाकरूप-
स्तना याभिः । शीर्णानि तटानि रोधकजरतीस्थानीयान्यपवा-
हयिला निरस्य नवप्रावृतपूर्णभोगादृतं नवं प्रावृतं पुष्पाद्युपहा-

नीलेषु नीला नववारिपूर्णा मेघेषु मेघाः प्रतिभासित सक्ताः ।

दधानिदग्धेषु दधानिदग्धाः शैलेषु शैला इव बद्धमूलाः ॥

४०

प्रमत्तसंनदितवर्हिणानि सशक्रगोपाकुलशाद्वलानि ।

चरन्ति नीपार्जुनवासितानि गजाः सुरम्याणि वनान्तराणि ॥

४१

नवाम्बुधाराहतकेसराणि ध्रुवं परिष्वज्य सरोरुहाणि ।

कदम्बपुष्पाणि सकेसराणि नवानि हृष्टा भ्रमराः पिबन्ति ॥

४२

मत्ता गजेन्द्रा मुदिता गवेन्द्रा घनेषु विक्रान्ततरा मृगेन्द्राः ।

रम्या नगेन्द्रा निभृता नरेन्द्राः प्रकीडितो वारिधरैः सुरेन्द्रः ॥

४३

मेघाः समुद्रुतसमुद्रनादा महाजलौघैर्गनावलम्बाः ।

नदीस्तटाकानि सरांसि वापीर्महीं च कृत्स्नामपवाहयन्ति ॥

४४

वर्षप्रवेगा विपुलाः पतन्ति प्रवान्ति वाताः समुदीर्णवेगाः ।

प्रनष्टकूलाः प्रवहन्ति शीघ्रं नद्यो जलं विप्रतिपन्नमार्गाः ॥

४५

नरैर्नरेन्द्रा इव पर्वतेन्द्राः सुरेन्द्रनीतैः पवनोपनीतैः ।

घनाम्बुकुम्भैरभिषिच्यमाना रूपं श्रियं स्वामिव दर्शयन्ति ॥

४६

घनोपगूढं गगनं न तारा न भास्करो दर्शनमभ्युपैति ।

नवैर्जलौघैर्धरणी वितृप्ता तमोविलिप्ता न दिशः प्रकाशाः ॥

४७

महान्ति कूटानि महीधराणां धाराविधौतान्यधिकं विभान्ति ।

महाप्रमाणैर्विपुलैः प्रपातैर्मुक्ताकलापैरिव लम्बमानैः ॥

४८

शैलोपलप्रस्वलमानवेगाः शैलोत्तमानां विपुलाः प्रपाताः ।

गुहासु संनदितवर्हिणासु हारा विकीर्यन्त इवावभान्ति ॥

४९

शीघ्रं प्रवेगा विपुलाः प्रपाता निर्धौतशृङ्गोपतला गिरीणाम् ।

मुक्ताकलापप्रतिमाः पतन्तो महागुहोत्सङ्गतलैर्ध्रियन्ते ॥

५०

सुरतामर्दविच्छिन्नाः स्वर्गलीहारमौक्तिकाः । पतन्ति चातुला दिक्षु तोयधाराः समन्ततः ॥

५१

विलीयमानैर्विहगैर्निमीलद्भिश्च पङ्कजैः । विकसन्त्या च मालत्या गतोऽस्तं धायते रविः ॥

५२

वृत्ता यात्रा नरेन्द्राणां सेना पथ्येव वर्तते । वैराणि चैव मार्गाश्च संलिलेन समीकृताः ॥

५३

मासि प्रौष्ठपदे ब्रह्म ब्राह्मणानां विवक्षताम् । अयमध्यायसमयः सामगानामुपस्थितः ॥

५४

विवृत्तकर्मायतनो नूनं संचितसंचयः । आषाढीमभ्युपगतो भरतः कोशलाधिपः ॥

५५

नूनमापूर्यमाणायाः सरस्वा वर्धते रयः । मां समीक्ष्य समायान्तमयोध्याया इव स्वनः ॥

५६

इमां स्फीतगुणा वर्षा सुग्रीवः सुखमश्रुते । विजितारिः सदारश्च राज्ये महति च स्थितः ॥

५७

रात्पूर्णभोगायाहतं स्त्रीकृतम् । उपोपयान्ति । 'प्रसमुपोदः पा-
दपूरणे' इति द्वित्वम् ॥ ३९ ॥ नीलेषु मेघेषु सक्ता नील-
मेघाः प्रतिभान्ति । दधानिदग्धेषु शैलेषु तादृशाः शैला यदि
सक्ता भवन्ति तदा त इव । बद्धमूला इत्युभयान्वयि ॥ ४० ॥
प्रमत्तशब्दवन्मयूरवन्ति । शक्रगोप इन्द्रगोपः ॥ ४१ ॥ ४२ ॥
गवेन्द्रा वृषभाः । निभृतास्त्यक्तोद्योगाः । सर्वत्र जाता इति
शेषः । सुरेन्द्रो देवेन्द्रः प्रकीडितः । कर्तरि निष्ठा ॥ ४३ ॥
समुद्रुतस्तिरस्कृतः समुद्रनादो यैः । अपवाहयन्ति प्रवहज-
लानि कुर्वन्ति ॥ ४४ ॥ वर्षप्रवेगा वृष्टयः । विप्रतिपन्नः प्रति-
पन्नो मार्गो वृणां याभिस्ताः ॥ ४५ ॥ रूपं निर्मलमाकारम् ।
ध्रियं विविधकृतपुष्कररूपां दर्शयन्तीव ॥ ४६ ॥ घनोपगूढ-
भाह्वगन्ध सारारविदर्शनाभावः । वितृप्ता जाभितां प्राप्ता

॥ ४७ ॥ प्रपातैर्निर्धरैः ॥ ४८ ॥ प्रपतन्तीति प्रपाता नि-
र्धराः । विकीर्यन्तलुब्धयन्तः ॥ ४९ ॥ निर्धौतं क्षालितं शृङ्गा-
णामुपतलं यैस्ते ॥ ५० ॥ ५१ ॥ शायतेऽनुमीयते । अनुमा-
नालंकारः ॥ ५२ ॥ वृत्ता निवृत्ता । 'वृत्ता' इति पाठेऽप्ययमेवार्थः ।
प्रस्थितापि सेना पथ्येव वर्तते । समीकृताः । निरुद्धत्वं साधा-
रणधर्मः ॥ ५३ ॥ प्रौष्ठपदो भाद्रपदः । ब्रह्म वेदं विवक्षताम-
ध्येतुमिच्छताम् । अध्यायसमय उपाकरणकालः ॥ ५४ ॥
निवृत्तं कर्म च्छादनादि कर्म यस्य तादृशमायतनं यस्य । संचि-
ताः संचया जीवनसाधनानि येन स भरत आषाढी प्राप्या-
भ्युपगतः कृतयत्किंचिद्व्रतसंकल्पः ॥ ५५ ॥ मामायान्तं स-
मीक्ष्य । वनतः प्रतिनिवृत्तमिति शेषः ॥ ५६ ॥ वर्षाः ।

अहं तु हतदाग्श्च राज्याश्च महतश्च्युतः । नदीकूलमिव क्लिन्नमवसीदामि लक्ष्मण ॥	५८
शोकश्च मम विस्तीर्णो वर्षाश्च भृशदुर्गमाः । रावणश्च महाङ्गुुरपारः प्रतिभाति मे ॥	५९
अयात्रां चैव दृष्ट्वा मां मार्गाश्च भृशदुर्गमान् । प्रणते चैव सुग्रीवे न मया किञ्चिदीरितम् ॥	६०
अपि चापिपरिक्लिष्टं चिराद्दरैः समागतम् । आत्मकार्यगरीयस्त्वाद्वक्तुं नेच्छामि वानरम् ॥	६१
स्वयमेव हि विश्रम्य ज्ञात्वा कालमुपागतम् । उपकारं च सुग्रीवो वेत्स्यते नात्र संशयः ॥	६२
तस्मात्कालप्रतीक्षोऽहं स्थितोऽस्मि शुभलक्षण । सुग्रीवस्य नदीनां च प्रसादमभिकाङ्क्ष्यन् ॥	६३
उपकारेण वीरो हि प्रतीकारेण युज्यते । अकृतज्ञोऽप्रतिकृतो हन्ति सत्त्वचतां मनः ॥	६४
अथैवमुक्तः प्रणिधाय लक्ष्मणः कृताञ्जलिस्तत्प्रतिपूज्य भाषितम् ।	
उवाच रामं स्वभिरामदर्शनं प्रदर्शयन्दर्शनमात्मनः शुभम् ॥	६५
यदुक्तमेतत्तव सर्वमीप्सितं नरेन्द्र कर्ता नचिराद्धरीश्वरः ।	
शरत्प्रतीक्षः क्षमतामिदं भवाञ्जलप्रपातं रिपुनिग्रहे धृतः ॥	६६
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टाविंशः सर्गः ॥ २८ ॥	

एकोनविंशः सर्गः ।

समीक्ष्य विमलं व्योम गतविद्युद्वलाहकम् । सारसाकुलसंघुष्टं रम्यज्योत्स्नानुलेपनम् ॥	१
समृद्धार्थं च सुग्रीवं मन्दधर्मार्थसंग्रहम् । अत्यर्थं चासतां मार्गमेकान्तगतमानसम् ॥	२
निवृत्तकार्यं सिद्धार्थं प्रमदाभिरतं सदा । प्राप्तवन्तमभिप्रेतान्सर्वानेव मनोरथान् ॥	३
स्वां च पत्नीमभिप्रेतां तारां चापि समीपिताम् । विहरन्तमहोरात्रं कृतार्थं विगतज्वरम् ॥	४
क्रीडन्तमिव देवेशं गन्धर्वाप्सरसां गणैः । मन्त्रिषु न्यस्तकार्यं च मन्त्रिणामनवेक्षकम् ॥	५
उच्छिन्नराज्यसंदेहं कामवृत्तमिव स्थितम् । निश्चिंताथोऽर्थतत्त्वज्ञः कालधर्मविशेषवित् ॥	६
प्रसाद्य वाक्यैर्विविधैर्हेतुमद्भिर्मनोरमैः । वाक्यविद्वज्जयतत्त्वज्ञं हरीशं मारुतात्मजः ॥	७
हितं तथ्यं च पथ्यं च सामधर्मार्थनीतिम् । प्रणयप्रीतिसंयुक्तं विश्वासकृतनिश्चयम् ॥	८
हरीश्वरमुपागम्य हनूमान्वाक्यमब्रवीत् । राज्यं प्राप्तं यशश्चैव कौली श्रीरभिवर्धिता ॥	९
मित्राणां संग्रहः शेषस्तद्भवान्कर्तुमर्हति । यो हि मित्रेषु कालज्ञः सततं साधु वर्तते ॥	१०
तस्य राज्यं च कीर्तिश्च प्रतापश्चापि वर्धते । यस्य कोशश्च दण्डश्च मित्राण्यात्मा च भूमिप ।	
समान्येतानि सर्वाणि स राज्यं महदश्नुते ॥	११

प्राप्येति शेषः ॥ ५७ ॥ नदीकूलं कर्तुं ॥ ५८ ॥ वर्षाश्च विस्तीर्णा इत्यनुकषः । अपारो दुष्प्रापवैरनिर्यातनपारः ॥ ५९ ॥ अयात्रां वर्षवशाद्यात्राभावम् । कार्योन्मुखतया सुग्रीवे प्रणतेऽपि मया सीतान्वेषणाद्युद्दिश्य किञ्चिदपि नोक्तम् ॥ ६० ॥ अपि च तदानीं गरीयसे आत्मकार्याय वक्तुमनुचितमित्याह—अपि चेति । अपिपरिक्लिष्टमतिपरिक्लिष्टम् । गरीयस्त्वादल्य-कालाल्पयत्नासाध्यत्वात् । नेच्छामि नैषिषम् ॥ ६१ ॥ शेषं व्याख्यातम् ॥ ६२ ॥ ६३ ॥ ६४ ॥ ६५ ॥ ६६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डेऽष्टाविंशः सर्गः ॥ २८ ॥

ईदृशं व्योम समीक्ष्य हरीश्वरमुपागम्य हनूमानब्रवीदित्यु-त्तरेण नवमश्लोकस्येनान्वयः ॥ १ ॥ मन्दो धर्मार्थयोः संग्रहो यस्य तम् । असतां मार्गं कामप्रवृत्तिलक्षणम् । अत्यर्थमाश्रय-न्तमिति शेषः । एकान्तगतमानसं कामभोगार्हैकान्तदेशगत-

चित्तम् ॥ २ ॥ निवृत्तकार्यं निष्पन्नवालिबधरूपस्वकार्यम् । सिद्धार्थं प्राप्ताराज्यम् । अभिप्रेतानीप्सितानर्थान्प्राप्तवन्तम् ॥ ३ ॥ स्वां पत्नीं रुमां ॥ ४ ॥ ५ ॥ उच्छिन्नराज्यसंदेहं मन्त्रिसौष्ठवेन नष्टराज्यपालनसंदेहम् । निश्चिंताथो निश्चितस-वैशाखार्थः, अतएवार्थतत्त्वज्ञः कर्तव्याकर्तव्यसकलार्थतत्त्वज्ञः । कालेति । कालोचितं धर्मविशेषमनुष्ठेयं वेति तादृशः ॥ ६ ॥ वाक्यैः प्रसादप्रयोजनैः ॥ ७ ॥ हितं तत्कालहितम् । पथ्यं कालान्तरहितम् । तथ्यं सत्यम् । सामादिचतुष्कवदेतच्चतुष्टयं वाक्यविशेषणम् । प्रणयत्वं प्राप्तया प्रीत्या संयुक्तम् । विश्वासे स्ववचनप्रामाण्ये कृतनिश्चयमीदृशं हरीश्वरमित्यन्वयः ॥ ८ ॥ तत्र प्रसादप्रयोजनवाक्याभ्याह—राज्यं प्राप्तमित्यादि । कौली कुल-क्रमागता ॥ ९ ॥ शेषः कर्तव्यशेषः । कालज्ञः प्रत्युपकारका-लज्ञः । साधु वर्तते साध्वनुष्ठानवान्वर्तते ॥ १० ॥ दण्ड्यते-ऽनेन दण्डः सैन्यम् । आत्मा सकरणग्रामः । समानि । स्ववशत्वेन

तद्भवान्नुत्तसंपन्नः स्थितः पथि निरत्यये । मित्रार्थमभिनीतार्थं यथावत्कर्तुमर्हति ॥ १२
 संत्यज्य सर्वकर्माणि मित्रार्थं यो न वर्तते । संप्रमाद्विकृतोत्साहः सोऽनर्थेनावरुध्यते ॥ १३
 यो हि कालव्यतीतेषु मित्रकार्येषु वर्तते । स कृत्वा महतोऽप्यर्थान्न मित्रार्थेन युज्यते ॥ १४
 तदिदं मित्रकार्यं नः कालातीतमरिंदम । क्रियतां राघवस्यैतद्वैदेह्याः परिमार्गणम् ॥ १५
 न च कालमतीतं ते निवेदयति कालवित् । त्वरमाणोऽपि स प्राज्ञस्तव राजन्वशानुगः ॥ १६
 कुलस्य हेतुः स्फीतस्य दीर्घबन्धुश्च राघवः । अप्रमेयप्रभावश्च स्वयं चाप्रतिमो गुणैः ॥ १७
 तस्य त्वं कुरु वै कार्यं पूर्वं तेन कृतं तव । हरीश्वर कपिश्रेष्ठानाज्ञापयितुमर्हसि ॥ १८
 नहि तावद्भवेत्कालो व्यतीतश्चोदनादृते । चोदितस्य हि कार्यस्य भवेत्कालव्यतिक्रमः ॥ १९
 अकर्तुरपि कार्यस्य भवान्कर्ता हरीश्वर । किं पुनः प्रतिकर्तुंस्ते राज्येन च वधेन च ॥ २०
 शक्तिमानतिविक्रान्तो वानरर्क्षगणेश्वर । कर्तुं दाशरथेः प्रीतिमाज्ञायां किं नु सज्जसे ॥ २१
 कामं खलु शरैः शक्तः सुरासुरमहोरगान् । वशे दाशरथिः कर्तुं त्वत्प्रतिज्ञामवेक्षते ॥ २२
 प्राणत्यागाविशङ्केन कृतं तेन महत्प्रियम् । तस्य मार्गाम वैदेहीं पृथिव्यामपि चाम्बरे ॥ २३
 देवदानवगन्धर्वा असुराः समरुद्रणाः । न च यक्षा भयं तस्य कुर्युः किमिव राक्षसाः ॥ २४
 तदेवंशक्तियुक्तस्य पूर्वं प्रतिकृतस्तथा । रामस्यार्हसि पिङ्गेश कर्तुं सर्वात्मना प्रियम् ॥ २५
 नाधस्तादवनौ नाप्सु गतिर्नापरि चाम्बरे । कस्यचित्सज्जतेऽस्माकं कपीश्वर तवाज्ञया ॥ २६
 तदाज्ञापय यः किं ते कुतो वापि व्यवस्यतु । हरयो ह्यप्रभृष्यास्ते सन्ति कोट्यप्रतोऽनघ ॥ २७
 तस्य तद्वचनं श्रुत्वा काले साधु निरूपितम् । सुग्रीवः सत्त्वसंपन्नश्चकार मतिमुत्तमाम् ॥ २८
 संदिदेशातिमतिमात्रीलं नित्यकृतोद्यमम् । दिक्षु सर्वासु सर्वेषां सैन्यानामुपसंग्रहे ॥ २९
 यथा सेना समग्रा मे यूथपालाश्च सर्वशः । समागच्छन्त्यसङ्गेन सेनाश्रेणेन तथा कुरु ॥ ३०
 ये त्वन्तपालाः प्लवगाः शीघ्रगा व्यवसायिनः । समानयन्तु ते शीघ्रं त्वरिताः शासनान्मम ।
 स्वयं चानन्तरं कार्यं भवानेवानुपश्यतु ॥ ३१

समलम् । 'समवेतानि' इति पाठे मिलितानीत्यर्थः । न त्वेक-
 मपि पृथग्भूतमिति भावः ॥ ११ ॥ निरत्यये निरपाये । अ-
 भिनीतार्थं प्रतिज्ञातार्थम् ॥ १२ ॥ संप्रमात्त्वरया । विशेषेण
 कृतोत्साहः । अन्यत्र कर्मणीति शेषः ॥ १३ ॥ कालव्यतीतेषु
 करणोचितकालमतिक्रान्तेषु पश्चात्तेषु वर्तते तत्सिद्ध्यर्थं यतते
 स मित्रस्य महतोऽर्थान्कृत्वापि मित्रार्थेन मित्रत्वप्रयोजनका-
 र्थेन न युज्यते । उचितकालेऽकृतम् । कृतमप्यकृतप्रायमिति
 भावः ॥ १४ ॥ तत्कालातीतम् । भविष्यतीति शेषः । तस्मा-
 क्तियतामित्यादि ॥ १५ ॥ ननु तत्कार्यकालाल्पयश्चेत्स तं ज्ञा-
 पयिष्यत्येवेत्याह—न चेति । कालवित्कालज्ञोऽपि स प्राज्ञत्वा-
 त्त्वदभिप्रायमेव केवलमनुगच्छेत् । तूष्णीं तिष्ठतीति भावः
 ॥ १६ ॥ त्वरीयस्य स्फीतस्य महतः कुलस्य हेतुर्बुद्धिहेतुः ।
 दीर्घबन्धुरिदानीं कालान्तरे च बन्धुः । स्वयं च । चालक्ष्मणः
 ॥ १७ ॥ कृतम् । तव कार्यमिति शेषः । आज्ञापयितुमर्हसि ।
 रामनियोगात्पूर्वमिति शेषः ॥ १८ ॥ नन्वेवमपि कालव्यति-
 क्रमस्तुल्योऽत आह—नहीति । चोदनादृते रामप्रेरणां विना
 जातोऽपि कालातिक्रमो न दोषायेति भावः । तत्प्रेरणया यदि
 कार्यकरणं तदा कालव्यतिक्रमो भवेदेवेत्यर्थः ॥ १९ ॥ अक-
 र्तुरप्यनुपकर्तुरपि कार्यस्य कर्ता । अर्हं दृष्ट्वा । प्रतिकर्तुंरुपकर्तुः
 ॥ २० ॥ आज्ञायां किं नु सज्जसे किमर्थं तदाज्ञाप्रतीक्षया वि-

लम्बसे ॥ २१ ॥ यद्यपि रामस्य न सहायापेक्षा, तथापि
 सपरिवारोऽहं सीतामन्वेषयिष्यामीति त्वत्प्रतिज्ञामवेक्षते ।
 सत्यासत्या वेति परीक्षत इत्यर्थः ॥ २२ ॥ प्राणत्यागाविशङ्के-
 नानपकारिवालिप्राणत्याजने तदनौचित्यशङ्कारहितेन मित्रकृत्वं
 स्रक्लृप्तेवेति बुद्ध्या तव प्रियं कृतम् । मार्गामान्वेषयाम
 ॥ २३ ॥ भयमिति । रणे इति शेषः ॥ २४ ॥ प्रतिकृतः
 कृतोपकारस्य । पिङ्गेश कपिराज ॥ २५ ॥ इदानीं सुग्रीवस्या-
 ज्ञावैभवं दर्शयति—नाधस्तादिति । तवाज्ञयाह्वाने सत्यस्माकं
 हरीणां मध्ये यः कश्चिदपि सज्जते विलम्बतं तस्य कस्यचित्क-
 स्यापि बलिनो दुर्बलस्य बाधस्तात्पातालेऽन्यत्र वा गतिर्जीवनं
 नास्ति ॥ २६ ॥ यदेवं तदाज्ञापय । आज्ञाप्रकारं पृच्छति—
 कः कपिस्ते किं किं नियोगं कुतो वापि । सावैविभक्तिकस्तसिः ।
 कुत्रापि स्थितो व्यवस्यत्वनुतिष्ठतु । आज्ञापनीया सेना किय-
 ल्पस्ति तत्राह—हरय इति । कोट्यप्रतः । कोटिघटितसं-
 ख्याया न्यर्बुदस्याप्र उपरि या संख्या समुद्राख्या तथा संख्य-
 येत्यर्थः ॥ २७ ॥ मतिं तदनुष्ठानविषयाम् ॥ २८ ॥ २९ ॥
 असङ्गेनाविलम्बेन । सेनाश्रेणेन सेनानाथेन । सहति शेषः
 ॥ ३० ॥ अन्तपाला दिगन्तवर्तिसेनापतयः । समानयन्तु स-
 मागच्छन्तु । अनन्तरमानयनानन्तरम् । कार्यं सेनादर्शनगण-

त्रिपञ्चरात्रादूर्ध्वं यः प्राप्नुयादिह धानरः । तस्य प्राणान्तिको दण्डो नात्र कार्या विचारणा ॥ ३२
 हरींश्च वृद्धानुपयातु साङ्गदो भवान्ममाह्वामधिकृत्य निश्चितम् ।
 इति व्यवस्थां हरिपुंगवेश्वरो विधाय वेदम प्रविवेश वीर्यवान् ॥ ३३
 इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकोनत्रिंशः सर्गः ॥ २९ ॥

त्रिंशः सर्गः ।

गृहं प्रविष्टे सुग्रीवे विमुक्ते गगने घनैः । वर्षरात्रे स्थितो रामः कामशोकाभिपीडितः ॥ १
 पाण्डुरं गगनं दृष्ट्वा विमलं चन्द्रमण्डलम् । शारदीं रजनीं चैव दृष्ट्वा ज्योत्स्नानुलेपनाम् ॥ २
 कामवृत्तं च सुग्रीवं नष्टं च जनकात्मजाम् । दृष्ट्वा कालमतीतं च मुमोह परमातुरः ॥ ३
 स तु संज्ञामुपागम्य मुहूर्तान्मतिमानृपः । मनःस्थामपि वैदेहीं चिन्तयामास राघवः ॥ ४
 दृष्ट्वा च विमलं व्योम गतविद्युद्वलाहकम् । सारसारवसंधुष्टं विललापार्तया गिरा ॥ ५
 आसीनः पर्वतस्याग्रे हेमधातुविभूषिते । शारदं गगनं दृष्ट्वा जगाम मनसा प्रियाम् ॥ ६
 सारसारावसंनादैः सारसारावनानि । आश्रमे रमते बाला साद्य मे रमते कथम् ॥ ७
 पुष्पितांश्चासनान्दृष्ट्वा काञ्चनानिव निर्मलान् । कथं सा रमते बाला पश्यन्ती मामपश्यती ॥ ८
 या पुरा कलहंसानां कलेन कलभाषिणी । बुध्यते चारुसर्वाङ्गी साद्य मे रमते कथम् ॥ ९
 निःस्वनं चक्रवाकानां निशम्य सहचारिणाम् । पुण्डरीकविशालाक्षी कथमेवा भविष्यति ॥ १०
 सरांसि सरितो वापीः काननानि वनानि च । तां विना मृगशावाक्षीं चरन्नाद्य सुखं लभे ॥ ११
 अपि तां मद्वियोगाच्च सौकुमार्याच्च भामिनीम् । सुदूरं पीडयेत्कामः शरद्वह्निनिरन्तरः ॥ १२
 एवमादि नरश्रेष्ठो विललाप नृपात्मजः । विहंग इव सारङ्गः सलिलं त्रिदशेश्वरात् ॥ १३
 ततश्चार्च्यैरम्येषु फलार्थी गिरिसानुषु । ददर्श पर्युपावृत्तो लक्ष्मीवांलक्ष्मणोऽग्रजम् ॥ १४
 स चिन्तया दुःसहया परीतं विसंज्ञमेकं विजने मनस्वी ।
 भ्रातृर्विषादात्वरितोऽतिदीनः समीक्ष्य सौमित्रिरुवाच दीनम् ॥ १५
 किमार्यं कामस्य वशंगतेन किमात्मपौरुष्यपराभवेन ।
 अयं हिया संहियते समाधिः किमत्र योगेन निवर्तते न ॥ १६

नादि । अनुपश्यतु । संपादयत्विति यावत् ॥ ३१ ॥ त्रिपञ्च-
 रात्रात्पञ्चदशदिनादूर्ध्वं य आगच्छेत्तस्य दण्डस्तेन पक्षमध्ये
 सर्वैरागन्तव्यमिति भावः । कार्तिकशुक्लादावियमाज्ञेति बोध्यम्
 ॥ ३२ ॥ वृद्धान्दरीन्साङ्गदो भवानुपयातु । संमाननार्थमिति
 शेषः ॥ ३३ ॥ इति श्रीरामाभिरामे श्रीरामीये रामायण-
 तिलके वाल्मीकीय आदिकाव्ये किष्किन्धाकाण्ड एकोनत्रिंशः
 सर्गः ॥ २९ ॥

॥ १ ॥ २ ॥ कालं सेनोद्योगकालम् । मुमोह व्याकुलचित्तो
 बभूव ॥ ३ ॥ संज्ञां चित्तस्वास्थ्यम् । मनःस्थां मनःसंनिहिता-
 मपि चिन्तयामास । जीवति न वा कथमेनां प्रत्यानेष्यामीति
 चिन्ता ॥ ४ ॥ सारसशब्दैः संशुष्टं शब्दवद्भ्योम दृष्टेति संब-
 न्धः ॥ ५ ॥ हेमवर्णां धातवो हेमधातवः ॥ ६ ॥ सारसना-
 दसदृशनादवती या सारसानामारावाय परस्परसमाह्वानाय
 कृतैर्नादैर्यो रमते आश्रमे ॥ ७ ॥ काञ्चनानिव काञ्चनपुष्पानिव
 निर्मलानासनवृक्षान्दृष्ट्वा सौन्दर्यतिशयात्पुनः पुनस्तान्पश्यन्ती
 तदा च मामपश्यन्ती कथं वर्तते ॥ ८ ॥ कलेन शब्देन बुध्यत
 इत्यन्वयः । कलभाषिणी कोमलशब्दवती ॥ ९ ॥ निशम्य

श्रुत्वा ॥ १० ॥ काननवनयोः कान्तारोपवनात्मना भेदः ॥ ११ ॥
 अपि तामित्यादि । शरद्वह्निनिरन्तरः शरद्वह्नेर्निरन्तरप्रवृत्तः
 कामः मद्वियोगसौकुमार्यातिशयाभ्यां हेतुभ्यां सुदूरमतिशयेन
 पीडयेदेव ॥ १२ ॥ सारङ्गाख्यचातकविहंगस्तृषितो यथा त्रि-
 दशेश्वराजलं काङ्क्षमाणो विलपतिस्य एवं सीताप्रार्थि काङ्क्षमाणो
 विललाप ॥ १३ ॥ ततस्तत्र काले । रम्येषु गिरिसानुषु
 चन्द्र्ये भ्रातृदुःखेन गर्हितं चरित्वा । यद्वह्निगन्तादावौऽसमाप्ते
 स्यत् । पर्युपावृत्तो लक्ष्मणोऽग्रजं रामं ददर्श ॥ १४ ॥ वि-
 षादाद्विषाददर्शनात् ॥ १५ ॥ अथ लक्ष्मणः कर्मयोगज्ञान-
 योगावेव पौरुषवृद्धये दुःखशान्तये चानुतिष्ठेति स्मारयति—
 किमार्येत्यादि । हे आर्य, कामस्य वशंगतेन त्वया किं कर्म
 कृतं स्यात्, अपि चैवं कामवशत्वेनात्मपौरुषस्य स्वपौरुषस्या-
 भिभवेन किं प्रयोजनं साधितं स्यात्, तस्मात्कामवशत्वं
 त्यक्त्वा कर्मयोगं कुरु । किंच ज्ञानादिकर्मयोगोत्तरकालमवस-
 रप्राप्तोऽयं समाधिर्ब्रह्मानुसंधानम् । हिया हरतीति हीः शोक-
 स्तेन किमर्थं संहियते । अत्रास्यामवस्थायां योगेन समाधिना ।
 सर्वं दुःखमिति शेषः । किं न निवर्तते । अपि तु निवर्तते

क्रियाभियोगं मनसः प्रसादं समाधियोगानुगतं च कालम् ।	
सहायसामर्थ्यमदीनसत्त्वः स्वकर्महेतुं च कुरुष्व तात ॥	१७
न जानकी मानववंशनाथ त्वया सनाथा सुलभा परेण ।	
न चाग्निचूडां ज्वलितामुपेत्य न दह्यते वीरवरार्ह कश्चित् ॥	१८
स लक्षणं लक्ष्मणमप्रधृष्य स्वभावजं वाक्यमुवाच रामः ।	
हितं च पथ्यं च नयप्रसक्तं ससामधर्मार्थसमाहितं च ॥	१९
निःसंशयं कार्यमवेक्षितव्यं क्रियाविशेषोऽप्यनुवर्तितव्यः ।	
न तु प्रवृद्धस्य दुरासदस्य कुमारवीर्यस्य फलं च चिन्त्यम् ॥	२०
अथ पद्मपलाशार्क्षी मैथिलीमनुचिन्तयन् । उवाच लक्ष्मणं रामो मुखेन परिशुष्यता ॥	२१
तर्पयित्वा सहस्राक्षः सलिलेन वसुंधराम् । निर्वर्तयित्वा सस्यानि कृतकर्मा व्यवस्थितः ॥	२२
दीर्घगम्भीरनिर्घोषाः शैलद्रुमपुरोगमाः । विस्तृत्य सलिलं मेघाः परिशान्ता नृपात्मज ॥	२३
नीलोत्पलदलश्यामाः श्यामीकृत्वा दिशो दश । विमदा इव मातंगाः शान्तवेगाः पयोधराः ॥	२४
जलगर्भा महामेघाः कुटजार्जुनगन्धिनः । चरित्वा विरताः सौम्य वृष्टिवाताः समुद्यताः ॥	२५
घनानां वारणानां च मयूराणां च लक्ष्मण । नादः प्रस्नवणानां च प्रशान्तः सहसानघ ॥	२६
अभिवृष्टा महामेघैर्निर्मलाश्चित्रसानवः । अनुलिता इवाभान्ति गिर्यश्चन्द्ररश्मिभिः ॥	२७
शाखास्तु सप्तच्छदपादपानां प्रभास्तु तारार्कनिशाकराणाम् ।	
लीलास्तु चैवोत्तमवारणानां श्रियं विभज्याद्य शरत्प्रवृत्ता ॥	२८
संप्रत्यनेकाश्रयचित्रशोभा लक्ष्मीः शरत्कालगुणोपपन्ना ।	
सूर्याग्रहस्तप्रतिबोधितेषु पद्माकरेष्वभ्यधिकं विभाति ॥	२९
सप्तच्छदानां कुसुमोपगन्धी पदपादवृन्दैरनुगीयमानः ।	
मत्तद्विपानां पवनानुसारी दर्पं विनेष्यन्नधिकं विभाति ॥	३०
अभ्यागतैश्चारुविशालपक्षैः सरप्रियैः पद्मरजोवकीर्णैः ।	
महानदीनां पुलिनोपयातैः क्रीडन्ति हंसाः सह चक्रवाकैः ॥	३१

इवेत्यर्थः । एवमेव पाङ्कः पाठ इति कतककृतः । पाठान्तरं त्वस्य योजनाशक्त्या कल्पितमिति च सः ॥ १६ ॥ उक्तमेव विवृणोति—क्रियाभियोगमिति । क्रियाणां शौचल्लानादीनामभितः कात्स्न्येन योगमनुष्ठानं मनसः प्रसादं चास्थायं, कालं सर्वकालं समाधियोगानुगतं तेन संबद्धमेव कुरुष्व । तथादीनसत्त्वोऽक्षीणसत्त्वः सन्स्वकर्महेतुं पौरुषवृद्धेः कारणं सहायसामर्थ्यं तद्वदनरूपं स्वकर्म देवार्चनादिरूपकर्मयोगं च कुरुष्व । अनेन यावत्फलं निदिध्यासनजातकर्मसमुच्चय उक्तः ॥ १७ ॥ त्वया सनाथा नाथवती जानकी परेण न सुलभा न सुप्रदा । ज्वलितामभिचूडामभिषिञ्चामुपेत्य स्पृष्ट्वा कश्चिदपि न दह्यते इति न, अपि तु बह्व्यतिरिक्तः सर्वोऽपि दह्यत एव । अतो या नीता सा तत्प्रतिकृतिरेव, सा तु त्वदुपासितामाविति व्यङ्ग्यम् ॥ १८ ॥ रामोऽप्रधृष्यं न्यायोपेतत्वादविचार्यं स्वभावजं तत्त्वार्थकं वाक्यमुक्तवन्तं लक्षणसहितं लक्ष्मणमुवाच । किमुवाच—यत्त्वया प्रत्युक्तं वाक्यं तद्वितं तत्कालमुत्तमम् । पथ्यं कालान्तरेऽपि सुखम् । नयप्रसक्तं राजनीत्युपेतम् । साम्रसहितधर्मार्थाभ्यां समाहितं संगतम् ॥ १९ ॥ तस्मात्स्वकुण्डं निःसंशयं कार्यं त्वद्वाक्यार्थोऽनुष्ठेय एव । अनुष्ठेयमाह—अवेक्षितव्यं समाधियोगेन भगवत्तत्त्वं द्रष्टव्यम् । क्रियावि-

शेषः कर्मयोगः, सोऽप्यनुवर्तितव्योऽनुष्ठेयः । हे कुमार, न तु कर्मज्ञानयोगौ हित्वा प्रकर्षेण वृद्धिं प्राप्स्य, अत एव दुरासदस्य वीर्यस्य वीर्यवतः कर्मणः फलं च फलमेव चिन्त्यमपेक्षणीयम् । अनेन यावत्फलं निदिध्यासनकर्मसमुच्चय उक्तः ॥ २० ॥ लक्ष्मणवचसा तत्कालं स्वस्थस्यापि पुनर्मैथिली स्पृष्ट्वा खिद्यमानस्य शरदनुभववर्णनम्—अयेत्यादि ॥ २१ ॥ निर्वर्तयित्वा संपाथ । अहं त्वकृतकर्मैति व्यङ्ग्यम् ॥ २२ ॥ गच्छन्तीति गमाः । पचाद्यच् । शैलद्रुमपुर इति द्वितीयाबहुवचनान्तम् । तान्गच्छन्ति तथा भूत्वा सलिलं विस्तृत्य परिशान्ताः ॥ २३ ॥ नीलोत्पलदलश्यामा इति पयोधरविशेषणम् । अहं त्वशान्तकामवेग इति व्यङ्ग्यम् । एवमग्रेऽप्युक्तम् ॥ २४ ॥ वृष्टिसहितवाताः समुद्यता अपि विरताः ॥ २५ ॥ २६ ॥ महामेघैरभिवृष्टाः, अत एव निर्मलाः ॥ २७ ॥ श्रियं विभज्येति । शाखाप्रभालीलास्तु त्रिधा विभागं कृत्वेत्यर्थः ॥ २८ ॥ अनेकपदार्थाभ्रयाचित्राः शोभा यस्याः सा । अग्रहस्ताः प्रथमविसृतकिरणाः ॥ २९ ॥ पवनमनुसरति तच्छीलः । विनेष्यजलं शोषयन् । शरत्काल इति शेषः । मत्तद्विपानां दर्पमधिकं कुर्वन्विभाति ॥ ३० ॥ मानससरस्वः स्वेन सहा-

मदप्रगल्भेषु च वारणेषु गवां समूहेषु च दर्पितेषु ।	
प्रसन्नतोयासु च निम्नगासु विभाति लक्ष्मीर्बहुधा विभक्ता ॥	३२
नभः समीक्ष्याम्बुधरैर्विमुक्तं विमुक्तबर्हाभरणा वनेषु ।	
प्रियास्वरक्ता विनिवृत्तशोभा गतोत्सवा ध्यानपरा मयूराः ॥	३३
मनोऽक्षगन्धैः प्रियकैरनल्पैः पुष्पाभ्रभारावनताप्रशाखैः ।	
सुवर्णगौरैर्नयनाभिरामैरुद्योतितानीध वनान्तराणि ॥	३४
प्रियान्धितानां नलिनीप्रियाणां वनप्रियाणां कुसुमोद्गतानाम् ।	
मदोत्कटानां मदलालसानां गजोत्तमानां गतयोऽथ मन्दाः ॥	३५
व्यक्तं नभः शस्त्रविधौतवर्णं कृशप्रवाहानि नदीजलानि ।	
कह्लारशीताः पवनः प्रवान्ति तमोविमुक्ताश्च दिशः प्रकाशाः ॥	३६
सूर्यातपक्रामणनष्टपङ्का भूमिश्चिरोद्धाटितसान्द्ररेणुः ।	
अन्योन्यवैरेण समायुतानामुद्योगकालोऽथ नराधिपानाम् ॥	३७
शरद्गुणायितरूपशोभाः प्रहर्षिताः पांसुसमुत्थिताङ्गाः ।	
मदोत्कटाः संप्रति युद्धलुब्धा वृषा गवां मध्यगता नदन्ति ॥	३८
समन्मथा तीव्रतरानुरागा कुलान्विता मन्दगतिः करेणूः ।	
मदान्वितं संपरिवार्य यान्तं वनेषु भर्तारमनुप्रयाति ॥	३९
त्यक्त्वा वराण्यात्मविभूषितानि बर्हाणि तीरोपगता नदीनाम् ।	
निर्मत्स्यमाना इव सारसौधैः प्रयान्ति दीना विमना मयूराः ॥	४०
वित्रास्य कारण्डवचक्रवाकान्महारवैर्भिन्नकटा गजेन्द्राः ।	
सरःसु बद्धाम्बुजभूषणेषु विक्षोभ्य विक्षोभ्य जलं पिबन्ति ॥	४१
अपेतपङ्कासु सवालुकासु प्रसन्नतोयासु संगोकुलासु ।	
ससारसारावविनादितासु नदीषु हंसा निपतन्ति हृष्टाः ॥	४२
नदीघनप्रस्रवणोदकानामतिप्रवृद्धानिलबर्हिणानाम् ।	
प्लवंगमानां च गतोत्सवानां ध्रुवं रवाः संप्रति संप्रनष्टाः ॥	४३
अनेकवर्णाः सुविनष्टकाया नवोदितेष्वम्बुधरेषु नष्टाः ।	
ध्रुवादिता घोरविषां बिलेभ्यश्चिरोषिता विप्रसरन्ति सर्पाः ॥	४४
चञ्चच्चन्द्रकरस्पर्शहर्षोन्मीलिततारका । अहो रागवती संध्या जहातु स्वयमम्बरम् ॥	४५
रात्रिः शशाङ्कोदितसौम्यवक्त्रा तारागणोन्मीलितचारुनेत्रा ।	
उयोत्कांशुकप्रावरणा विभाति नारीव शुक्लांशुकसंवृताङ्गी ॥	४६

भ्यागतैश्चक्रवाकैः सह क्रीडन्ति ॥ ३१ ॥ ३२ ॥ विमुक्तं
त्यक्तं बर्हिरूपमाभरणं यैः । अरक्ता रागरहिताः ॥ ३३ ॥
प्रियकैरसनवृक्षैः ॥ ३४ ॥ कुसुमोद्गतानां सप्तच्छदकुसुमाप्रा-
णप्रवृत्तानाम् । 'उद्गतानाम्' इत्येव पाङ्कः पाठः । 'उद्गतानाम्'
इति कल्पित इति कृतककृतः । मदोत्कटा अधिकमदाः, अत
एव मदलालसाः । मदशब्देन तज्जन्यः कामभोगस्तत्रेच्छावन्तः
॥ ३५ ॥ शस्त्रवदुत्तेजितासिबद्धिधौतो विमलो वर्णो नैल्यं यस्य
तत् । कह्लारशीताः । कह्लाराश्च शीताश्चेत्यर्थः ॥ ३६ ॥ सूर्यात-
पस्य क्रामणं संबन्धः । चिरेणोद्धाटितः प्रकाशितः सान्द्रो
रेणुर्यया । अनेन शरदुत्तरार्धकालोऽयमिति ज्ञायते ॥ ३७ ॥
आव्यायिते वर्धिते रूपशोभे येषाम् । पांसुसमुत्थिताङ्गाः पांसु-
काङ्गाः ॥ ३८ ॥ समन्मथत्वादिविशेषणचतुष्टयं करेणुः ।

करेणूरिति वीर्यत्वमार्षम् ॥ ३९ ॥ विभूषितं विभूषणम् ।
विमना मयूराः । मनःपर्यायो मनशब्दोऽकारान्तोऽपि द्विरूप-
कोशात् ॥ ४० ॥ बुद्धाम्बुजानि विकसितकमलानि ॥ ४१ ॥
ससारसाश्च तास्तदारावविनादिताश्च तासु ॥ ४२ ॥ अतिप्रवृद्धा-
निलो महावायुः । बर्हिणा मयूराः । प्लवंगमा मेकाः ॥ ४३ ॥
अनेके वर्णा येषां ते । नवोदितेष्वम्बुधरेषु सुविनष्टकायाः सुतरां
नष्टदेहयात्राः, अतएव नष्टा मृतप्रायाः ॥ ४४ ॥ चञ्चतां
शोभमानानां चन्द्रकिरणानां स्पर्शेन यो हर्षस्तेनोन्मीलिता
ईषत्प्रकाशितास्तारका नक्षत्राणि नेत्रकनीनिका च यया सा ।
रागवती रक्तवर्णानुरक्ता च । अम्बरमाकाशं वल्लं च । समासो-
क्तिरलंकारः । कान्तकरस्पर्शसुखादधोन्मीलितनयनायास्तदुत्तरा-
गवशात्स्वतो विगलितवसनायाः कामुक्या वृत्तान्तस्य संध्यायामा-
रोपादिति बोध्यम् ॥ ४५ ॥ शशाङ्कोदितेति । उदितश्चाकाशेत्यर्थः ।

विपक्वशालीप्रसवानि भुक्त्वा प्रहर्षिता सारसचारुपङ्क्तिः ।

नमः समाक्रामति शीघ्रवेगा वातावधूता प्रथितेव माला ॥

सुप्तैकहंसं कुमुदैरुपेतं महाहृदस्थं सलिलं विभाति ।

घनैर्विमुक्तं निशि पूर्णचन्द्रं तारागणाकीर्णमिवान्तरिक्षम् ॥

प्रकीर्णहंसाकुलमेखलानां प्रबुद्धपद्मोत्पलमालिनीनाम् ।

वाप्युत्तमानामधिकाद्य लक्ष्मीर्वैराङ्गनानामिव भूषितानाम् ॥

वेषुस्वरव्यञ्जिततूर्यमिश्रः प्रत्यूषकालेऽनिलसंप्रवृत्तः ।

संमूर्च्छितो गह्वरगोवृषाणामन्योन्यमापूरयतीव शब्दः ॥

नवैर्नदीनां कुसुमप्रहासैर्व्याधूयमानैर्मृदुमास्तेन ।

धौतामलक्ष्मिपटप्रकाशैः कूलानि काशैरुपशोभितानि ॥

वनप्रचण्डा मधुपानशौण्डाः प्रियान्विताः पट्चरणाः प्रहृष्टाः ।

वनेषु मत्ताः पवनानुयात्रां कुर्वन्ति पद्मासनरेणुगौराः ॥

जलं प्रसन्नं कुसुमप्रहासं क्रौञ्चस्वनं शालिवनं विपक्वम् ।

मृदुश्च वायुर्विमलश्च चन्द्रः शंसन्ति वर्षव्यपनीतकालम् ॥

मीनोपसंदर्शितमेखलानां नदीवधूनां गतयोऽद्य मन्दाः ।

कान्तोपभुक्कालसगामिनीनां प्रभातकालेष्विव कामिनीनाम् ॥

सचक्रवाकानि सशैवलानि काशैर्दुकूलैरिव संवृतानि ।

सपत्ररेखाणि सरोचनानि वधूमुखानीव नदीमुखानि ॥

प्रफुल्लबाणासनचित्रितेषु प्रहृष्टपट्पादनिकूजितेषु ।

गृहीतचापोद्यतदण्डचण्डः प्रचण्डचापोऽद्य वनेषु कामः ॥

लोकं सुवृष्ट्या परितोषयित्वा नदीस्तटाकानि च पूरयित्वा ।

निष्पन्नसस्यां वसुधां च कृत्वा त्यक्त्वा नभस्तोयधराः प्रनष्टाः ॥

दर्शयन्ति शरन्नद्यः पुलिनानि शनैःशनैः । नवसंगमसत्रीडा जघनानीव योषितः ॥

प्रसन्नसलिलाः सौम्य कुरराभिविनादिताः । चक्रवाकगणाकीर्णा विभान्ति सलिलाशयाः ॥

अन्योन्यवद्धवैराणां जिगीषूणां नृपात्मज । उद्योगसमयः सौम्य पार्थिवानामुपस्थितः ॥

इयं सा प्रथमा यात्रा पार्थिवानां नृपात्मज । न च पश्यामि सुग्रीवमुद्योगं च तथाविधम् ॥

असनाः सप्तपर्णाश्च कोविदाराश्च पुष्पिताः । दृश्यन्ते बन्धुजीवाश्च श्यामाश्च गिरिसानुषु ॥

हंससाररुचक्राह्वैः कुररैश्च समंततः । पुलिनान्यवकीर्णानि नदीनां पश्य लक्ष्मण ॥

चत्वारो वार्षिका मासा गता वर्षशतोपमाः । मम शोकाभितप्तस्य तथा सीतामपश्यतः ॥

तारागणा एवोन्मीलितानि चारुणि नेत्राणि यस्याः सा ॥४६॥

शालिप्रसवा ग्रीहयः । मालेव नमः समाक्रामति ॥ ४७ ॥ सुप्तैक-

हंसमिति चन्द्रप्रतिबिम्बवत् ॥ ४८ ॥ प्रकीर्णा हंसा एवाकुला

मेखला यासाम् । वाप्युत्तमानामुत्तमवापीनाम् ॥ ४९ ॥ वेषु-

स्वरूपेण व्यञ्जितेन व्यक्तेन तूर्येण बाणधोषेण मिश्रः प्रत्यूष-

काले प्रातःकालेऽनिलेन संप्रवृत्तस्तत्संबन्धेन जातः संमूर्च्छितो

व्याप्तो गह्वराणां गिरिगह्वराणां गोवृषाणां च वनवर्तिनां शब्दो-

ऽन्योन्यमापूरयतीव वर्षयतीव । गह्वरगोवृषशब्दाः साजात्यात्सर-

स्परवर्धका इत्यर्थः । 'गह्वरगोवृषाणाम्' इति पाठः ॥ ५० ॥ नदीनां

कूलानि मृदुमास्तेन व्याधूयमानैः कस्मितैः कुसुमप्रहासैः कुसु-

मविकांसर्पितैः काशैरुपशोभितानि ॥ ५१ ॥ प्रचण्डाः प्रगल्भाः ।

शौण्डा मत्ताः । पद्मानामसनपुष्पाणां च रेणुमिगौराः सीताः ।

पवनानुयात्रां कुर्वन्ति । गन्धलोभादिति भावः ॥ ५२ ॥ कु-

सुमरूपः प्रहासो यस्य तम् । शालिवनं शालिसमूहः । वर्षस्य

व्यपनीतं व्यपनयो यस्मिंस्तं कालम् ॥ ५३ ॥ नीना एनोपसं-

दर्शिता मेखला यासाम् ॥ ५४ ॥ चक्रवाकैर्वलकाशा रोच-

नापत्ररेखादुकूलस्थानीयाः ॥ ५५ ॥ सप्तम्यन्ते वनविशेषे ।

वनेष्विति शेषः । गृहीतेन चापेनोद्यते आरब्धे विरहविषयके

दण्डे । चण्डः प्रचण्डः । प्रचण्डचापो यस्य सः । इदं हेतुगर्भम्

॥ ५६ ॥ ५७ ॥ दर्शयन्तीति पश्ये समासोक्तिः सद्यैव व्य-

ज्ञया ॥ ५८ ॥ ५९ ॥ ६० ॥ यात्रा । यात्राकाल इत्यर्थः ।

तथाविधं यात्रोपयोगिनमुद्योगं च तस्य न पश्यामीत्यनुवर्त्यः

॥ ६१ ॥ श्यामास्तमालाः ॥ ६२ ॥ ६३ ॥ चत्वार इति ।

यद्यपि चतुर्थो मासो विद्यत एव, तथापि तत्रोद्योगाभावेन

चक्रवाकीव भर्तारं पृष्ठतोऽनुगता वनम् । विषमं दण्डकारण्यमुद्यानमिव चाङ्गना ॥	६५
प्रियाविहीने दुःखात्ते हतराज्ये विवासिते । कृपां न कुरुते राजा सुग्रीवो मयि लक्ष्मण ॥	६६
अनाथो हतराज्योऽयं रावणेन च धर्षितः । दीनो दूरगृहः कामी मां चैव शरणं गतः ॥	६७
इत्येतैः कारणैः सौम्य सुग्रीवस्य दुरात्मनः । अहं वानरराजस्य परिभूतः परंतपः ॥	६८
स कालं परिसंख्याय सीतायाः परिमार्गणे । कृतार्थः समयं कृत्वा दुर्मतिर्नावबुध्यते ॥	६९
स किष्किन्धां प्रविश्य त्वं ब्रूहे वानरपुंगवम् । मूर्खे ग्राम्यसुखे सक्तं सुग्रीवं वचनान्मम ॥	७०
अर्थिनामुपपन्नानां पूर्वं चाप्युपकारिणाम् । आशां संश्रुत्य यो हन्ति स लोके पुरुषाधमः ॥	७१
शुभं वा यदि वा पापं यो हि वाक्यमुदीरितम् । सत्येन परिगृह्णाति स वीरः पुरुषोत्तमः ॥	७२
कृतार्था ह्यकृतार्थानां मित्राणां न भवन्ति ये । तान्मृतानपि क्रव्यादाः कृतघ्नाभ्योपभुङ्क्ते ॥	७३
नूनं काञ्चनपृष्ठस्य विरुष्टस्य मया रणे । द्रुष्टुमिच्छसि चापस्य रूपं विद्युद्गणोपमम् ॥	७४
घोरं ज्यातलनिर्घोषं क्रुद्धस्य मम संयुगे । निर्घोषमिव वज्रस्य पुनः संश्रोतुमिच्छसि ॥	७५
काममेवंगतेऽप्यस्य परिज्ञाते पराक्रमे । त्वत्सहायस्य मे वीर न चिन्ता स्याद्वात्मज ॥	७६
यदर्थमयमारम्भः कृतः परपुरंजय । समयं नाभिजानाति कृतार्थः प्लवणेश्वरः ॥	७७
वर्षाः समयकालं तु प्रतिज्ञाय हरीश्वरः । व्यतीतांश्चतुरो मासान्विहरन्नावबुध्यते ॥	७८
सामात्यपरिषत्कीडन्पानमेवोपसेवते । शोकदीनेषु नास्मासु सुग्रीवः कुरुते दयाम् ॥	७९
उच्यतां गच्छ सुग्रीवस्त्वया वीर महाबल । मम रोषस्य यद्रूपं ब्रूयाश्चैनमिदं वचः ॥	८०
न स संकुचितः पन्था येन वाली हतो गतः । समये तिष्ठ सुग्रीव मा वालिपथमन्वगाः ॥	८१
एक एव रणे वाली शरेण निहतो मया । त्वां तु सत्यादतिक्रान्तं हनिष्यामि सबान्धवम् ॥	८२
यदेवं विहिते कार्ये यद्धितं पुरुषर्षभ । तत्तद्ब्रूहि नरश्रेष्ठ त्वरा कालव्यतिक्रमः ॥	८३
कुरुष्व सत्यं मम वानरेश्वर प्रतिश्रुतं धर्ममवेक्ष्य शाश्वतम् ।	
मा वालिनं प्रेतगतो यमक्षये त्वमद्य पश्येर्मम चोदितः शरैः ॥	८४
स पूर्वजं तीव्रविवृद्धकोपं लालप्यमानं प्रसमीक्ष्य दीनम् ।	
चकार तीव्रां-मतिमुग्रतेजा हरीश्वरे मानववंशवर्धनः ॥	८५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रिंशः सर्गः ॥ ३० ॥

तस्यापि गतप्रायत्वाद्गता इत्युक्तिः ॥ ६४ ॥ का सा सीता त-
त्राह—चक्रेति । या विषमं दण्डकारण्यारुह्य वनमुद्यानमिव
ज्ञात्वा चक्रवाकी भर्तारमिव मां पृष्ठतोऽनुगता ॥ ६५ ॥ ६६ ॥
कृपाया अकरणे हेतुमुच्यते—अनाथ इति । 'दूरगृहः' इति
पाठे दूरवर्तिनीविषयो ग्रहो रावणोऽभिनिवेशो वा यथेत्यर्थः
॥ ६७ ॥ वानरराजस्य वानरराजेन । शेषे षष्ठी ॥ ६८ ॥
परिसंख्याय गणयित्वा न बध्यते । समयमिति शेषः ॥ ६९
॥ ७० ॥ उपपन्ना बलवीर्यादियुक्तानामाशामभिमतार्थविष-
याम् । संश्रुत्य प्रतिज्ञाय ॥ ७१ ॥ सत्येनामोघतया ॥ ७२ ॥
न भवन्ति । कार्ययेति शेषः । क्रव्यादाः श्वादयः ॥ ७३ ॥ ७४ ॥
संश्रोतुमिच्छसीत्युत्तरमिति सुग्रीवं ब्रूहीति संबन्धः ॥ ७५ ॥
एवंगते इत्यस्य विवरणम्—पराक्रमे परिज्ञाते इति । त्वत्सहा-
यस्य मे पराक्रमे ज्ञातेऽप्यस्य सुग्रीवस्य चिन्ता वालिबन्धनमपि
मारयिष्यतीति चिन्ता कामं न स्यादित्याश्चर्यमिति भावः
॥ ७६ ॥ यदर्थं सीतान्वेषणार्थमयमारम्भ एतत्सद्व्ययः क-

तत्सद्विषयं समयं कृतार्थं निष्पन्नस्वप्रयोजनो नाभिजानाति न
स्मरति ॥ ७७ ॥ वर्षाः वर्षोत्तरकालं समयकालं संकेतविषयं
कालं प्रतिज्ञाय । व्यतीतान्व्यतीतप्रायान् ॥ ७८ ॥ पानं मद्य-
पानम् ॥ ७९ ॥ उच्यतामित्युक्तम्, किं वक्तव्यमित्यत आह
—यद्रूपमिति । मम रोषस्य यद्रूपमुचितमिति शेषः । तद्ब्रूया
इदं वचश्च ब्रूयाः ॥ ८० ॥ तद्वच आह—नेति । समये तिष्ठ ।
समयं माहासीरित्यर्थः ॥ ८१ ॥ ८२ ॥ एवं तेन विहिते
कार्ये यद्यद्धितमस्माकं तस्य च तत्तद्ब्रूहि । त्वराहेतुः कालव्य-
तिक्रमः । जायत इति शेषः ॥ ८३ ॥ उपदेशसंक्षेपः—कुरु-
ष्वेति । प्रेतगतः प्रेतत्वं प्राप्तः । यमक्षये यमगृहे मा वालिनं
पश्ये । मम शरैश्चोदितः प्रेरितः । प्रेतत्वायेति शेषः । इति
ब्रूहीत्युच्यते ॥ ८४ ॥ मानववंशवर्धनो लक्ष्मणः ॥ ८५ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्ये किष्किन्धाकाण्डे त्रिंशः सर्गः ॥ ३० ॥

एकत्रिंशः सर्गः ।

स कामिनं दीनमदीनसत्त्वं शोकाभिपन्नं समुदीर्णकामम् ।

नरेन्द्रसुनुर्नरदेवपुत्रं रामानुजः पूर्वजमित्युवाच ॥

१

न वानरः स्थास्यति साधुवृत्ते न मन्यते कर्मफलानुपह्वान् ।

न भोक्ष्यते वानरराज्यलक्ष्मीं यथा हि नातिक्रमतेऽस्य बुद्धिः ॥

२

मतिक्षयाद्भ्राम्यसुखेषु सकस्तव प्रसादात्प्रतिकारबुद्धिः ।

हतोऽग्रजं पश्यतु वीर वालिनं न राज्यमेवं विगुणस्य देयम् ॥

३

न धारये कोपमुदीर्णवेगं निहन्मि सुग्रीवमसत्यमद्य ।

हरिप्रवीरैः सह वालिपुत्रो नरेन्द्रपुत्र्या विचयं करोतु ॥

४

तमात्तबाणासनमुत्पतन्तं निवेदितार्थं रणचण्डकोपम् ।

उवाच रामः परवीरहन्ता स्ववीक्षितं सानुनयं च वाक्यम् ॥

५

नहि वै त्वद्विधो लोके पापमेवं समाचरेत् । कोपमार्थेण यो हन्ति स वीरः पुरुषोत्तमः ॥

६

नेदमत्र त्वया ग्राह्यं साधुवृत्तेन लक्ष्मण । तां प्रीतिमनुवर्तस्व पूर्ववृत्तं च संगतम् ॥

७

सामोपहितया वाचा रुक्षाणि परिवर्जयन् । वक्तुमर्हसि सुग्रीवं व्यतीतं कालपर्यये ॥

८

सोऽग्रजेनानुशिष्टार्थो यथावत्पुरुषर्षभः । प्रविवेश पुरीं वीरो लक्ष्मणः परवीरहा ॥

९

ततः शुभमतिः प्राज्ञो भ्रातुः प्रियहिते रतः । लक्ष्मणः प्रतिसंरब्धो जगाम भवनं कपेः ॥

१०

शक्रबाणासनप्रख्यं धनुः कालान्तकोपमम् । प्रगृह्य गिरिशृङ्गाभं मन्दरः सानुमानिव ॥

११

यथोक्तकारी वचनमुत्तरं चैव सोत्तरम् । बृहस्पतिसमो बुद्ध्या मत्वा रामानुजस्तदा ॥

१२

कामक्रोधसमुत्थेन भ्रातुः क्रोधाग्निना वृतः । प्रभञ्जन इवाप्रीतः प्रययौ लक्ष्मणस्ततः ॥

१३

सालतालाभ्वकर्णोश्च तरसा पातयन्बलात् । पर्यस्यन्गिरिकूटानि द्रुमानन्यांश्च वेगितः ॥

१४

शिलाश्च शकलीकुर्वन्पङ्खां गज इवाशुगः । दूरमेकपदं त्यक्त्वा ययौ कार्यवशाद्भुतम् ॥

१५

तामपश्यद्वलाकीर्णां हरिराजमहापुरीम् । दुर्गामिक्ष्वाकुशार्दूलः किष्किन्धां गिरिसंकटे ॥

१६

रोषात्प्रस्फुरमाणौष्ठः सुग्रीवं प्रति लक्ष्मणः । ददर्श वानरान्भीमान्किष्किन्धायां बहिष्करान् ॥

१७

तं दृष्ट्वा वानराः सर्वे लक्ष्मणं पुरुषर्षभम् । शैलशृङ्गाणि शतशः प्रवृद्धांश्च महीरुहान् ।

जगृहुः कुञ्जरप्रख्या वानराः पर्वतान्तरे ॥

१८

स लक्ष्मणः ॥ १ ॥ साधुवृत्ते साधूनां वृत्ते स्थिरक्षेहतालक्षणे । कर्मणा जनितान्फलानुपह्वानकण्टकराज्यभोगसंबन्धाच्च मन्यते । सख्यमूलानिति शेषः । अतएव वानरराज्यलक्ष्मीं न भोक्ष्यते । हि यस्मात्तस्मात्तथा तत्प्रकारास्य बुद्धिः प्रेमपरिपालनेऽत्यन्तं न क्रमते । 'तथा हि नातिक्रमते' इति पाठः पाङ्कः ॥ २ ॥ तत्र हेतुमाह—मतिक्षयादिति । मतिक्षये हेतुस्तव प्रसादः । अतस्तस्य प्रतिकारबुद्धिः प्रत्युपकारबुद्धिर्न वर्तत इति शेषः । न देयम् । दत्तं नानुपालनीयमित्यर्थः ॥ ३ ॥ न धारये धारयितुं न शक्नोमि । वालिपुत्रोऽह्नदो विचयमन्वेषणम् । सुग्रीवं हत्वा तस्मै राज्यसमर्पणादिति भावः ॥ ४ ॥ निवेदितार्थं विज्ञापितसुग्रीववधप्रवृत्तिम् । स्ववीक्षितं सुदृवीक्षितं समयोचितम् ॥ ५ ॥ त्वद्विधो धर्मज्ञः । पापं मित्रवधाध्यवसायरूपम् । आर्येण सम्यग्विवेकेन ॥ ६ ॥ इदं मित्रघातरूपं वस्तु न ग्राह्यं न निश्चयम् । साधुवृत्तं साधुत्वं तेन तां पूर्वकृतां प्रीतिमनुवर्तस्व । सुग्रीवे इति शेषः । पूर्ववृत्तं संगतं

च सख्यं च स्मरेति शेषः ॥ ७ ॥ कालपर्यये कालातिक्रमे व्यतीतमतिक्रममेव कालोऽतिक्रान्त इत्येव वक्तुमर्हसि । नापरं किञ्चिदित्यर्थः ॥ ८ ॥ अग्रजेन रामेण ॥ ९ ॥ भवनं प्रति-जगाम । संरब्धो नादितकालातिक्रमजकोपः ॥ १० ॥ कालान्तकोपमं कालादिवद्भयंकरम् । सानुमानमन्दर इव जगामेखन्वयः ॥ ११ ॥ यथोक्तकारी । रामसेति शेषः । वचनं सुग्रीवं प्रति खेन वक्तव्यम् । उत्तरं तदुपरि सुग्रीवेण वक्तव्यम् । सोत्तरं तदुपरि स्ववक्तव्योत्तरसहितम् । मत्वालोच्य ॥ १२ ॥ भ्रातृ रामस्य यः कामो मनोरथस्तज्जन्यो यः क्रोधस्तद्विघातजन्यः क्रोधस्तत्समुत्थेन तज्जनेन क्रोधाग्निना वृतः अत एवाप्रीतः प्रभञ्जनो वायुरिव वेगेन प्रययौ ॥ १३ ॥ तरसोरवेगेन । पर्यस्यन्निक्षपन् । वेगितः संजातवेगः ॥ १४ ॥ एकपदमेकैकपदम् । दूरं यथा भवति तथा त्यक्त्वा कार्यवशाद्भुतं ययौ ॥ १५ ॥ बलाकीर्णां वानरसेनाव्याप्ताम् । गिरिसंकटे भूधरमध्ये वर्तमानाम् ॥ १६ ॥ १७ ॥ कुदलक्ष्मणदर्शनेन भीत्या

तान्गृहीतप्रहरणान्सर्वान्दृष्ट्वा तु लक्ष्मणः । बभूव द्विगुणं क्रुद्धो बह्विन्धन इवानलः ॥	१९
तं ते भयपरीताङ्गाः क्षुब्धं दृष्ट्वा प्लवंगमाः । कालमृत्युयुगान्ताभं शतशो विद्रुता दिशः ॥	२०
ततः सुग्रीवभवनं प्रविश्य हरिपुंगवाः । क्रोधमागमनं चैव लक्ष्मणस्य न्यवेदयन् ॥	२१
तारया सहितः कामी सक्तः कपिवृषस्तदा । न तेषां कपिसिंहानां शुश्राव वचनं तदा ॥	२२
ततः सचिवसंदिष्टा हरयो रोमहर्षणाः । निरिक्कुञ्जरमेघाभा नगरान्निर्ययुस्तदा ॥	२३
नखदंष्ट्रायुधाः सर्वे वीरा विद्रुतदर्शनाः । सर्वे शार्दूलदंष्ट्राश्च सर्वे विद्रुतदर्शनाः ॥	२४
दशनागबलाः केचित्केचिदशगुणोत्तराः । केचिन्नागसहस्रस्य बभूवुस्तुल्यवर्चसः ॥	२५
ततस्तैः कपिभिर्व्याप्तां दुमहस्तैर्महाबलैः । अपश्यल्लक्ष्मणः क्रुद्धः किष्किन्धां तां दुरासदाम् ॥	२६
ततस्ते हरयः सर्वे प्राकारपरिखान्तरात् । निष्क्रम्योदग्रसत्त्वास्तु तस्थुराविष्कृतं तदा ॥	२७
सुग्रीवस्य प्रमादं च पूर्वजस्यार्थमात्मवान् । दृष्ट्वा क्रोधवशं वीरः पुनरेव जगाम सः ॥	२८
स दीर्घोष्णमहोच्छ्वासः कोपसंरक्तलोचनः । बभूव नरशार्दूलः सधूम इव पावकः ॥	२९
बाणशल्यस्फुरजिह्वः सायकासनभोगवान् । स्वतेजोविषसंभूतः पञ्चास्य इव पन्नगः ॥	३०
तं दीप्तमिव कालाग्निं नागेन्द्रमिव कोपितम् । समासाद्याङ्गदखासाद्विषादमगमत्परम् ॥	३१
सोऽङ्गदं रोषताम्राक्षः संदिदेश महायशाः । सुग्रीवः कथ्यतां वत्स ममागमनसिन्युत ॥	३२
एष रामानुजः प्राप्तस्त्वत्सकाशमरिदम् । भ्रातुर्व्यसनसंतप्तो द्वारि तिष्ठति लक्ष्मणः ॥	३३
तस्य वाक्यं यदि रुचिः क्रियतां साधु वानरः । इत्युक्त्वा शीघ्रमागच्छ वत्स वाक्यमरिदम् ॥	३४
लक्ष्मणस्य वचः श्रुत्वा शोकाविष्टोऽङ्गदोऽब्रवीत् । पितुः समीपमागम्य सौमित्रिरयमागतः ॥	३५
अथाङ्गदस्तस्य सुतीव्रवाचा संभ्रान्तभावः परदीनवक्त्रः ।	
निर्गत्य पूर्वं नृपतेस्तस्वी ततो रुमायाश्चरणौ ववन्दे ॥	३६
संगृह्य पादौ पितुरुग्रतेजा जग्राह मातुः पुनरेव पादौ ।	
पादौ रुमायाश्च निपीडयित्वा निवेदयामास ततस्तदर्थम् ॥	३७
स निद्राक्लान्तसंवीतो वानरो न विबुद्धवान् । बभूव मदमत्तश्च मदनेन च मोहितः ॥	३८
ततः किलकिलां चकुर्लक्ष्मणं प्रेक्ष्य वानराः । प्रसादयन्तस्तं क्रुद्धं भयमोहितचेतसः ॥	३९
ते महौघनिभं दृष्ट्वा वज्राशनिसमस्वनम् । सिंहनादं समं चकुर्लक्ष्मणस्य समीपतः ॥	४०
तेन शब्देन महता प्रत्यबुध्यत वानरः । मदविह्वलताम्राक्षो व्याकुलः स्रग्विभूषणः ॥	४१

शौलश्यादिग्रहो वानराणाम् ॥ १८ ॥ द्विगुणं क्रुद्धः । मां दृष्ट्वेमे प्रणामं
 ल्यक्त्वा प्रहरणं गृह्णन्तीति कोपद्वैगुण्यम् ॥ १९ ॥ २० ॥ २१
 ॥ २२ ॥ ततः सचिवसंदिष्टाः सुग्रीवं बोधयित्वा तदनुमत्या
 लक्ष्मणोऽस्माभिर्गोवत्प्रवेश्यते तावद्वटल्लक्ष्मणप्रवेशं निरुन्धाना-
 स्तिष्ठत इत्येवं सन्निवर्द्धनमदादिभिः संदिष्टा हरयो नगराजि-
 र्ययुः ॥ २३ ॥ विद्रुतदर्शना भीमदर्शनाः । विद्रुतदर्शनाः प्र-
 कटदर्शनाः ॥ २४ ॥ दशगुणोत्तराः । शतनागबला इत्यर्थः ।
 नागसहस्रस्य तुल्यवर्चसो नागसहस्रतेजस्तुल्यतेजसः ॥ २५ ॥
 दुरासदामपश्यदित्यन्वयः ॥ २६ ॥ प्राकाराद्विह्वलितेनी परिखा
 तदन्तरात्सद्वधेरपि बहिनिकम्पाविष्कृतं प्रकटितं यथा तथा
 तस्थुः ॥ २७ ॥ प्रमादं च । चाद्वानरप्रतिरोधं च । पूर्वजस्य
 रामस्यार्थं च दृष्ट्वा विचार्य ॥ २८ ॥ दीर्घ उष्णो महानुच्छ्वासो
 यस्य ॥ २९ ॥ बाणस्य शल्यमिव स्फुरन्ती जिह्वा यस्य सः ।
 सायकासनं धनुरेव भोगो यस्य । स्वतेजोरूपविषेण संभूतो
 व्यासः ॥ ३० ॥ विषादमगमत् । एतावत्पर्यन्तं रामकार्यं न
 चिन्तितमिति विषादः ॥ ३१ ॥ इत्युत । एवं प्रकारेणेत्यर्थः

॥ ३२ ॥ तं प्रकारं दर्शयति—एष इति ॥ ३३ ॥ इदमुक्तं
 मम वाक्यं तस्मै इत्युक्तप्रकारेणोक्त्वा स वानरः सुग्रीवः साधु
 साधुकारी यथा भवति तथा क्रियताम् । अनन्तरं तस्यास्माद्यु
 यदि रुचिर्भवति तदा तस्य वाक्यं श्रुत्वा शीघ्रमागच्छ ॥ ३४
 ॥ ३५ ॥ 'लक्ष्मणस्य' इति श्लोकेन संक्षिप्त्योक्तस्यार्थस्य
 विस्तरः—अथेति । संभ्रान्तभावः संभ्रान्तचित्तः । परिदीन-
 वक्त्रः परमतिशयेन दीन वक्त्रं यस्य सः । 'परिदीन'—इति
 पाठान्तरम् । निर्गत्य । लक्ष्मणसंनिहितदेशात्परावृत्त्येत्यर्थः ।
 पूर्वं नृपतेस्ततो रुमायाः । इदमुपलक्षणम् । तारायाश्चरणवि-
 ल्यन्वयः ॥ ३६ ॥ तदेव विस्तरयति—संगृह्यति । मातुस्त्वा-
 रायाः ॥ ३७ ॥ निद्राक्लान्तः संवीतः । व्यासत्वेत्यर्थः । न
 विबुद्धवान् । तजति तद्वचनं चेत्यर्थः । यतो मदनेन मोहितो
 मदमत्तश्च बभूवासीत् ॥ ३८ ॥ ततोऽङ्गदस्य सुग्रीवसमीपगम-
 नानन्तरं वानराणां भयक्रोधादिजः शब्दसमूहः किलकिला । तं
 लक्ष्मणम् ॥ ३९ ॥ ते लक्ष्मणं दृष्ट्वा महौघनिभं तच्छब्दसद-
 शशब्दं वज्रादिसदृशशब्दं च समं सह सिंहनादं चक्रुः । सुग्री-

अथाङ्गदवचः श्रुत्वा तेनैव च समागतौ । मन्त्रिणौ वानरेन्द्रस्य संमतोदारदर्शनौ ॥ ४२
यक्षश्चैव प्रभावश्च मन्त्रिणावर्थधर्मयोः । वक्तुमुच्चावचं प्राप्तं लक्ष्मणं तौ शशंसतुः ॥ ४३
प्रसादयित्वा सुग्रीवं वचनैः सार्थनिश्चितैः । आसीनं पर्युपासीनौ यथा शक्रं मरुत्पतिम् ॥ ४४
सत्यसंधौ महाभागौ भ्रातरौ रामलक्ष्मणौ । मनुष्यभावं संप्राप्तौ राज्याहौ राज्यदायिनौ ॥ ४५
तयोरेको धनुष्पाणिद्वारि तिष्ठति लक्ष्मणः । यस्य भीताः प्रवेपन्तो नादान्मुञ्चन्ति वानराः ॥ ४६
स एष राघवभ्राता लक्ष्मणो वाक्यसारथिः । व्यवसायरथः प्राप्तस्तस्य रामस्य शासनात् ॥ ४७
अयं च तनयो राजंस्ताराया दयितोऽङ्गदः । लक्ष्मणेन सकाशं ते प्रेषितस्त्वरयानघ ॥ ४८
सोऽयं रोषपरीताक्षो द्वारि तिष्ठति वीर्यवान् । वानरान्वानरपते चक्षुषा निर्दहन्निव ॥ ४९
तस्य मूर्ध्ना प्रणामं त्वं सपुत्रः सहवान्धवः । गच्छ शीघ्रं महाराज रोषो ह्यद्योपशान्त्यताम् ॥ ५०
यथा हि रामो धर्मात्मा तत्कुरुष्व समाहितः । राजंस्तिष्ठ स्वसमये भव सत्यप्रतिश्रवः ॥ ५१
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकत्रिंशः सर्गः ॥ ३१ ॥

द्वात्रिंशः सर्गः ।

अङ्गदस्य वचः श्रुत्वा सुग्रीवः सचिवै सह । लक्ष्मणं कुपितं श्रुत्वा मुमोचासनमात्मवान् ॥ १
स च तानब्रवीद्वाक्यं निश्चित्य गुरुलाघवम् । मन्त्रज्ञानमन्त्रकुशलो मन्त्रेषु परिनिष्ठितः ॥ २
न मे दुर्व्याहृतं किञ्चिन्नापि मे दुरनुष्ठितम् । लक्ष्मणो राघवभ्राता कुङ्गः किमिति चिन्तये ॥ ३
असुहृद्भिर्ममामित्रैर्नित्यमन्तरदर्शिभिः । मम दोषानसंभूताञ्छ्रावितो राघवानुजः ॥ ४
अत्र तावद्यथाबुद्धिः सर्वैरेव यथाविधि । भावस्य निश्चयस्तावद्विज्ञेयो निपुणं शनैः ॥ ५
न खल्वस्ति मम त्रासो लक्ष्मणाच्चापि राघवात् । मित्रं त्वस्थानकुपितं जनयत्येव संभ्रमम् ॥ ६
सर्वथा सुकरं मित्रं दुष्करं प्रतिपालनम् । अनित्यत्वाच्च चित्तानां प्रीतिरल्पेऽपि मिद्यते ॥ ७
अतो निमित्तं त्रस्तोऽहं रामेण तु महात्मना । यन्ममोपकृतं शक्यं प्रतिकर्तुं न तन्मया ॥ ८
सुग्रीवेणैवमुक्ते तु हनूमान्हरिपुंगवः । उवाच स्वेन तर्केण मध्ये वानरमन्त्रिणाम् ॥ ९
सर्वथा नैतदाश्चर्यं यत्त्वं हरिगणेश्वर । न विसरस्य विस्रब्धमुपकारं कृतं शुभम् ॥ १०
राघवेण तु वीरेण भयमुत्सृज्य दूरतः । त्वत्प्रियार्थं हतो वाली शक्रतुल्यपराक्रमः ॥ ११

वोद्वोधनायेति शेषः ॥ ४० ॥ ४१ ॥ अयेति । वानरशब्देन प्रबुद्धस्य वानरेन्द्रस्य सुग्रीवस्य समीपमङ्गदवचः श्रुत्वा तेनाङ्गदे-
नैव सह मन्त्रिणौ वानरेन्द्रस्य समीपमागतौ । संमतौ च तावु-
दारदर्शनौ च संमतोदारदर्शनौ ॥ ४२ ॥ कौ तौ तत्राह—
यक्ष इत्यादि । अर्थधर्मयोर्विषय उच्चावचं खराह वक्तुं प्राप्तं
लक्ष्मणं शशंसतुः ॥ ४३ ॥ सार्थनिष्ठितैरर्थनिश्चयसहितैर्वचनैः
प्रसादयित्वा शशंसतुः इत्यन्वयः ॥ ४४ ॥ राज्याहौ त्रिलोकी-
राज्याहौ । राज्यदायिनौ । तवेति शेषः । मनुष्यभावं प्राप्तावि-
त्यनेन वस्तुनो न मनुष्याविति सूचितम् ॥ ४५ ॥ यस्य भीता
यस्माद्वीताः ॥ ४६ ॥ वाक्यं रामवाक्यं सारथिर्यस्य । व्यवसायः
कर्तव्यार्थनिश्चयः स रथो यस्य ॥ ४७ ॥ ४८ ॥ ४९ ॥ ५० ॥
धर्मात्मा । वदतीति शेषः । सत्यप्रतिश्रवः सत्यप्रतिज्ञः ॥ ५१ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्ये किष्किन्धाकाण्ड एकत्रिंशः सर्गः ॥ ३१ ॥

अङ्गदयेति ॥ १ ॥ गुरुलाघवम् । गुरुलघुत्वे इत्यर्थः
॥ २ ॥ दुर्व्याहृतमनुचितवचनमुक्तम् । दुरनुष्ठितमनुचितं कृतम् ।

कृतमिति शेषः ॥ ३ ॥ कोपकारणमुक्तयति—असुहृद्विरिति ।
असुहृदः शत्रवः । अमित्रा अपकारिणः । अन्तरं छिद्रम् ।
असंभूताननुत्पन्नान् । श्रावितः । नूनमिति शेषः ॥ ४ ॥ अत्र
लक्ष्मणकोपविषये । तावत्प्रथमतः । यथा तत्त्वारम्भिका बुद्धिर्ज्ञानं
यस्मिन्निश्चये स भावस्य कोपस्य निश्चयस्तात्त्विककोपनिमित्तस्य
निश्चयो विज्ञेयः कर्तव्यः ॥ ५ ॥ त्रासः । मदपराधमूल इति
शेषः । कुतस्त्वाहं त्रासोऽत आह—मित्रमिति । अस्थाने-
ऽकाण्डे वास्तवापराधाभावेऽपि, रिपुकृतमिथ्योपज्ञापेन कुपितं
संजातकोपं मित्रं संभ्रमं भयं जनयत्येव ॥ ६ ॥ रिपुजोषजा-
प्रपरीहारेण सकृत्पालनं दुष्करमित्याह—सर्वयेति । । अल्पे-
ऽपि । उपज्ञापे इति शेषः ॥ ७ ॥ अतो निमित्तमस्मात्प्रमि-
त्तात् । अथ स्वदोषकृद्भानिदृश्ये कृतज्ञतां मन्त्रिभ्यो वक्ष्यति
—रामेण त्विति ॥ ८ ॥ अथ मुख्यमश्री हनूमान्कोपनिमित्तं
निश्चित्याह—सुग्रीवेणेति । तर्को युक्तिः ॥ ९ ॥ अथ निश्चयं
विवक्षुः स्वस्य गुणमहाहिलरूपं मन्त्रिलक्षणं प्रकटयति—सर्व-
येति ॥ १० ॥ उपकारमेवाह—राघवेणेति । भयं बालिपरा-

सर्वथा प्रणयात्कुड्रो राघवो नात्र संशयः । भ्रातरं संप्रहितवाँल्लक्ष्मणं लक्ष्मिवर्धनम् ॥	१२
त्वं प्रमत्तो न जानीषे कालं कालविदां वर । फुल्लसत्तच्छदयामा प्रवृत्ता तु शरच्छुभा ॥	१३
निर्मलप्रह्नक्षत्रा द्यौः प्रनष्टबलाहका । प्रसन्नाश्च दिशः सर्वाः सरितश्च सरांसि च ॥	१४
प्राप्तमुद्योगकालं तु नावेषि हरिपुंगव । त्वं प्रमत्त इति व्यक्तं लक्ष्मणोऽयमिहागतः ॥	१५
आर्तस्य हृतदारस्य परुषं पुरुषान्तरात् । वचनं मर्षणीयं ते राघवस्य महात्मनः ॥	१६
कृतापराधस्य हि ते नान्यत्पद्याम्यहं क्षमम् । अन्तरेणाञ्जलिं बद्ध्वा लक्ष्मणस्य प्रसादनात् ॥	१७
नियुक्तैर्मन्त्रिभिर्वाच्यो ह्यवश्यं पार्थिवो हितम् । इत एव भयं त्यक्त्वा ब्रवीम्यवधृतं वचः ॥	१८
अभिक्रुद्धः समर्थो हि चापमुद्यम्य राघवः । सदेवासुरगन्धर्वं वशे स्थापयितुं जगत् ॥	१९
न स क्षमः कोपयितुं यः प्रसाद्यः पुनर्भवेत् । पूर्वोपकारं स्मरता कृतज्ञेन विशेषतः ॥	२०
तस्य मूर्ध्ना प्रणम्य त्वं सपुत्रः ससुहृज्जनः । राजस्तिष्ठ स्वसमये भर्तुर्भार्येव तद्वशे ॥	२१
न रामरामानुजशासनं त्वया कपीन्द्र युक्तं मनसाप्यपोहितम् ।	
मनो हि ते ज्ञास्यति मानुषं बलं स राघवस्यास्य सुरेन्द्रवर्चसः ॥	२२
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्वात्रिंशः सर्गः ॥ ३२ ॥	

त्रयस्त्रिंशः सर्गः ।

अथ प्रतिसमादिष्टो लक्ष्मणः परवीरहा । प्रविवेश गुहां रम्यां किष्किन्धां रामशासनात् ॥	१
द्वारस्था हरयस्तत्र महाकाया महाबलाः । बभूवुर्लक्ष्मणं दृष्ट्वा सर्वे प्राञ्जलयः स्थिताः ॥	२
निःश्वसन्तं तु तं दृष्ट्वा कुञ्जं दशरथात्मजम् । बभूवुर्हरयस्तत्र न चैनं पर्यवारयन् ॥	३
स तां रत्नमयीं दिव्यां श्रीमान्पुष्पितकाननाम् । रम्यां रत्नसमाकीर्णां ददर्श महतीं गुह्याम् ॥	४
हर्म्यप्रासादसंवाधां नानारत्नोपशोभिताम् । सर्वकामफलैर्वृक्षैः पुष्पितैरुपशोभिताम् ॥	५
देवगन्धर्वपुत्रैश्च वानरैः कामरूपिभिः । दिव्यमाल्याम्बरधरैः शोभितां प्रियदर्शनैः ॥	६
चन्दनागुरुपद्मानां गन्धैः सुरभिगन्धिताम् । मैत्रेयाणां मधूनां च संमोदितमहापथाम् ॥	७
विन्ध्यमेरुगिरिप्रभ्यैः प्रासादैर्नैकभूमिभिः । ददर्श गिरिनद्यश्च विमलास्तत्र राघवः ॥	८
अङ्गदस्य गृहं रम्यं मैन्दस्य द्विविदस्य च । गवयस्य गवाक्षस्य गजस्य शरभस्य च ॥	९
विशुन्मालेश्च संपातेः सूर्याक्षस्य हनूमतः । वीरबाहोः सुबाहोश्च नलस्य च महात्मनः ॥	१०
कुमुदस्य सुषेणस्य तारजाम्बवतोस्तथा । दधिवक्रस्य नीलस्य सुपाटलसुनेत्रयोः ॥	११
एतेषां कपिमुख्यानां राजमार्गे महात्मनाम् । ददर्श गृहमुख्यानि महासाराणि लक्ष्मणः ॥	१२
पाण्डुरास्त्रप्रकाशानि गन्धमाल्ययुतानि च । प्रभूतधनधान्यानि खीररत्नैः शोभितानि च ॥	१३
पाण्डुरेण तु शैलेन परिक्षिप्तं दुरासदम् । वानरेन्द्रगृहं रम्यं महेन्द्रसदनोपमम् ॥	१४

क्रमजं बालिनश्छलेन वधकृतं लोकापवादजं वा ॥ ११ ॥
 प्रणयात्कुडः । न तु लक्ष्मिपूजापत् इत्यर्थः ॥ १२ ॥ प्रणयको-
 पस्यापि निमित्ताभासं दर्शयति—त्वमिति । कालं प्रतिज्ञातं सी-
 तान्वेषणकालम् । प्रवृत्ता प्रकर्षेण वृत्ता । गतप्रायेति यावत्
 ॥ १३ ॥ १४ ॥ व्यक्तम् । ज्ञातेति शेषः ॥ १५ ॥ पुरुषा-
 न्तराल्लक्ष्मणाच्छ्रुतं परुषं वचनं ते त्वया मर्षणीयम् । तत्संभाव-
 नमालक्ष्यायमुपदेशः ॥ १६ ॥ १७ ॥ नियुक्तैः । हितोपदेश
 इति शेषः । भयं त्यक्त्वा ब्रवीमि राजानमपि कार्यवशात्परस्मा
 अञ्जलिं कुर्विति वचोऽवधृतं निश्चितं वदामि ॥ १८ ॥ १९ ॥
 यः पुनः प्रसाद्यो भवेत्स कोपयितुं न क्षमो न युक्तः ॥ २० ॥
 ॥ २१ ॥ अपोहितमुपेक्षितम् । सराघवस्य सलक्ष्मणस्यास्य
 रामस्य मानुषं मनुष्यमतिक्रान्तं बलं ते मनो ज्ञास्यति जाना-

त्येव । बालिवधादिनेति भावः ॥ २२ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये किष्कि-
 न्धाकाण्डे द्वात्रिंशः सर्गः ॥ ३२ ॥

अथैवं हनुमद्वचनानन्तरम् । प्रतिसमादिष्टोऽङ्गदात्प्रतिसेधेन
 प्राप्तः ॥ १ ॥ स्थिता हरयः प्राञ्जलयो बभूवुरित्यन्वयः
 ॥ २ ॥ पर्यवारयन् । भयेन लक्ष्मणं परिवार्य गन्तुं नाशकुव-
 भित्यर्थः ॥ ३ ॥ पुष्पितानि काननानि यस्यां सा ताम् । रत्नस-
 माकीर्णामनेकोत्तमवस्त्वाक्रान्ताम् ॥ ४ ॥ तस्यैव प्रपन्नः—
 हर्म्येति । सर्वकामफलैः सर्वदापेक्षितफलयुक्तैः ॥ ५ ॥ ६ ॥
 पद्मं पद्मकाख्यं गन्धद्रव्यम् । सुरभिगन्धितां सुगन्धिताम् ।
 मधूनां च सहैरिति शेषः ॥ ७ ॥ ८ ॥ ९ ॥ १० ॥ ११
 ॥ १२ ॥ १३ ॥ पाण्डुरेण शैलेन परिक्षिप्तं स्फटिकविलामयव-

शुक्लैः प्रासादशिखरैः कैलासशिखरोपमैः । सर्वकामफलैर्वृक्षैः पुष्पितैरुपशोभितम् ॥ १५
 महेन्द्रदत्तैः श्रीमद्भिर्नीलजीमूतसंनिभैः । दिव्यपुष्पफलैर्वृक्षैः शीतच्छायैर्मनोरमैः ॥ १६
 हरिभिः संवृतद्वारं वलिभिः शस्त्रपाणिभिः । दिव्यमाल्यावृतं शुभ्रं तप्तकाञ्चनतोरणम् ॥ १७
 सुग्रीवस्य गृहं रम्यं प्रविवेश महाबलः । अवार्यमाणः सौमित्रिर्महाभ्रमिव भास्करः ॥ १८
 स सप्तकक्ष्या धर्मात्मा यानासनसमावृताः । ददर्श सुमहद्भुजं ददर्शान्तःपुरं महत् ॥ १९
 हैमराजतपर्यङ्कैर्वहुभिश्च वरासनैः । महार्हास्तरणोपेतैस्तत्र तत्र समावृतम् ॥ २०
 प्रविशन्नेव सततं शुश्राव मधुरस्वनम् । तन्त्रीगीतसमाकीर्णं समतालपदाक्षरम् ॥ २१
 बद्धीश्च विविधाकारा रूपयौवनगर्विताः । स्त्रियः सुग्रीवभवने ददर्श स महाबलः ॥ २२
 दृष्ट्वाभिजनसंपन्नास्तत्र माल्यकृतस्त्रजः । वरमाल्यकृतव्यग्रा भूषणोत्तमभूषिताः ॥ २३
 नातृसान्नाति च व्यग्रान्नानुदात्तपरिच्छदान् । सुग्रीवानुचरांश्चापि लक्षयामास लक्ष्मणः ॥ २४
 कूजितं नूपुराणां च काञ्चीनां निःस्वनं तथा । स निशम्य ततः श्रीमान्सौमित्रिर्लज्जितोऽभवत् ॥ २५
 रोषवेगप्रकुपितः श्रुत्वा चाभरणस्वनम् । चकार ज्यास्वनं वीरो दिशः शब्देन पूरयन् ॥ २६
 चारित्र्येण महाबाहुरपकृष्टः स लक्ष्मणः । तस्थावेकान्तमाश्रित्य रामकोपसमन्वितः ॥ २७
 तेन चापस्वनेनाथ सुग्रीवः प्लवगाधिपः । विज्ञायागमनं त्रस्तः स चचाल वरासनात् ॥ २८
 अङ्गदेन यथा मह्यं पुरस्तात्प्रतिवेदितम् । सुव्यक्तमेव संप्राप्तः सौमित्रिर्भ्रातृवत्सलः ॥ २९
 अङ्गदेन समाख्यातो ज्यास्वनेन च वानरः । बुबुधे लक्ष्मणं प्राप्तं मुखं चास्योपशुष्यत् ॥ ३०
 ततस्तारां हरिश्रेष्ठः सुग्रीवः प्रियदर्शनाम् । उवाच हितमव्यग्रस्त्राससंभ्रान्तमानसः ॥ ३१
 किं नु रुद्रकारणं सुभ्रु-प्रकृत्या मृदुमानसः । सरोष इव संप्राप्तो येनायं राघवानुजः ॥ ३२
 किं पश्यसि कुमारस्य रोषस्थानमनिन्दिते । न खल्वकारणे कोपमाहरेन्नरपुंगवः ॥ ३३
 यद्यस्य कृतमस्माभिर्वुध्यसे किञ्चिदप्रियम् । तद्बुद्ध्या संप्रधार्याशु क्षिप्रमेवाभिधीयताम् ॥ ३४
 अथवा स्वयमेवैनं द्रष्टुमर्हसि भामिनि । वचनैः सान्त्वयुकैश्च प्रसादयितुमर्हसि ॥ ३५
 त्वद्दर्शने विशुद्धात्मा न स्म कोपं करिष्यति । नहि स्त्रीषु महात्मानः क्वचित्कुर्वन्ति दारुणम् ॥ ३६
 त्वया सान्त्वैरुपक्रान्तं प्रसन्नेन्द्रियमानसम् । ततः कमलपत्राक्षं द्रक्ष्याम्यहमरिदमम् ॥ ३७

सा प्रस्वलन्ती मदविह्वलाक्षी प्रलम्बकाञ्चीगुणहेमसूत्रा ।

सलक्षणा लक्ष्मणसंनिधानं जगाम तारा नमिताङ्गयष्टिः ॥

३८

स तां समीक्ष्यैव हरीशपत्नीं तस्थाबुदासीनतया महात्मा ।

अवाङ्मुखोऽभून्मनुजेन्द्रपुत्रः स्त्रीसंनिकर्षाद्विनिवृत्तकोपः ॥

३९

प्रेण वेष्टितम् ॥ १४ ॥ १५ ॥ महेन्द्रदत्तैर्वृक्षैः कल्पवृक्षैः
 ॥ १६ ॥ १७ ॥ १८ ॥ सप्तकक्ष्या इत्यस्यातिक्रम्येति शेषः
 ॥ १९ ॥ २० ॥ तन्त्रीगीतेन वीणावाद्यबोधेण सहितं मधुर-
 स्वनं मुरजादेः शुश्राव ॥ २१ ॥ २२ ॥ अभिजनसंपन्ना आभि-
 जात्ययुक्ताः । वरमाल्यकृतव्यग्रा वरमाल्यानामुत्तमस्त्रजां कृतं
 करणं तत्र व्यग्राः ॥ २३ ॥ अव्यग्रान्परिचर्यास्तरारहितान् । अनु-
 दात्तपरिच्छदान्प्रशस्यालंकाररहितान् ॥ २४ ॥ लज्जितोऽभवत् ।
 अयोध्यातोऽप्यधिकसौभाग्यदर्शनाल्लज्जा । परस्त्रीदर्शनकृता लज्जे-
 त्यन्ये ॥ २५ ॥ रोषवेगेन प्रकुपितः । इदानीमपि कामभोगं
 न त्यजतीति कोपवृद्धिः । 'रोषवेगप्रचलितः' इति पाठान्तरम् ।
 अर्थस्तुल्यः । आभरणस्वनः श्रुत्वा स्त्रीणां ततो निवृत्तये ज्यास्वनं
 चकार ॥ २६ ॥ तदेवाह—चारित्र्येणेति । चारित्र्येण स्त्रीगोष्ठां
 प्रवेष्टुं नोन्नितमिस्त्राचारपर्यालोचनयापकृष्टो निवर्तितान्तःपुरप्र-

वेशः सन्नेकान्तमाश्रित्य रामकोपसमन्वितो रामकार्याप्रवृ-
 त्तिदर्शनकोपेन समन्वितस्तस्थौ ॥ २७ ॥ २८ ॥ २९ ॥
 समाख्यातो बोधितलक्ष्मणागमनः । उपशुष्यतोपाशुष्यत ॥ ३०
 ॥ ३१ ॥ सरोष इव सरोष एव ॥ ३२ ॥ रोषस्थानं रोषका-
 रणम् । ममापराधमित्यर्थः ॥ ३३ ॥ अस्माभिः कृतं यत्किञ्चि-
 दित्यन्वयः ॥ ३४ ॥ निर्निमित्तकोपासंभवान्निमित्तं चानिर्णीय
 स्वस्य समीपगमनमुचितमिति पक्षान्तरं गृह्णाति—अथवेति ।
 स्वयमेव । मां विहायेत्यर्थः ॥ ३५ ॥ विशुद्धात्मा गतकोपचित्तः
 ॥ ३६ ॥ उपक्रान्तमुपक्रान्तक्षमापनम् ॥ ३७ ॥ प्रस्वलन्ती
 मदालसतया पदे पदे स्वलन्ती । मदविह्वलाक्षी भोगार्थं कृत-
 मधुपानमदेनालसचकितनेत्रा । प्रलम्बे काञ्चीगुणहेमसूत्रे
 यस्याः । काञ्चीगुणो रशना । नमिताङ्गयष्टिः । स्तनभारेणेति
 शेषः ॥ ३८ ॥ हरीशपत्नीं सुग्रीवपत्नीं ताराम् ॥ ३९ ॥

सा पानयोगाच्च निवृत्तलज्जा दृष्टिप्रसादाच्च नरेन्द्रसूनोः ।	
उवाच तारा प्रणयप्रगल्भं वाक्यं महार्थं परिसान्त्वरूपम् ॥	४०
किं कोपमूलं मनुजेन्द्रपुत्र कस्ते न संतिष्ठति वाङ्निदेशे ।	
कः शुष्कवृक्षं वनमापतन्तं दवाग्निमासीदति निर्विशङ्कः ॥	४१
स तस्या वचनं श्रुत्वा सान्त्वपूर्वमशङ्कितः । भूयः प्रणयदृष्टार्थं लक्ष्मणो वाक्यमब्रवीत् ॥	४२
किमयं कामवृत्तस्ते लुप्तधर्मार्थसंग्रहः । भर्ता भर्तृहिते युक्ते न चैवमवबुध्यसे ॥	४३
न चिन्तयति राज्यार्थं सोऽस्मान्शोकपरायणान् । सामान्यपरिषत्तारे काममेवोपसेवते ॥	४४
स मासांश्चतुरः कृत्वा प्रमाणं प्लवगेश्वरः । व्यतीतांस्तान्मदोदयो विहरन्नावबुध्यते ॥	४५
नहि धर्मार्थसिद्ध्यर्थं पानमेव प्रशस्यते । पानादर्थश्च कामश्च धर्मश्च परिहीयते ॥	४६
धर्मलोपो महांस्तावत्कृते ह्यप्रतिकुर्वतः । अर्थलोपश्च मित्रस्य नाशे गुणवतो महान् ॥	४७
मित्रं ह्यर्थगुणश्रेष्ठं सत्यधर्मपरायणम् । तद्वयं तु परित्यक्तं न तु धर्मे व्यवस्थितम् ॥	४८
तदेवं प्रस्तुते कार्ये कार्यमस्माभिरुत्तरम् । तत्कार्यं कार्यतत्त्वज्ञे त्वमुदाहर्तुमर्हसि ॥	४९
सा तस्य धर्मार्थसमाधियुक्तं निशम्य वाक्यं मधुरस्वभावम् ।	
तारा गतार्थं मनुजेन्द्रकार्यं विश्वासयुक्तं तमुवाच भूयः ॥	५०
न कोपकालः क्षितिपालपुत्र न चापि कोपः खजने विधेयः ।	
त्वदर्थकामस्य जनस्य तस्य प्रमादमप्यर्हसि वीर सोढुम् ॥	५१
कोपं कथं नाम गुणप्रकृष्टः कुमार कुर्यादपकृष्टसत्त्वे ।	
कस्त्वद्विधः कोपवशं हि गच्छेत्सत्त्वावरुद्धस्तपसः प्रसूतिः ॥	५२
जानामि कोपं हरिवीरबन्धोर्जानामि कार्यस्य च कालसङ्गम् ।	
जानामि कार्यं त्वयि यत्कृतं नस्तच्चापि जानामि यदत्र कार्यम् ॥	५३
तच्चापि जानामि तथाविषह्यं बलं नरश्रेष्ठ शरीरजस्य ।	
जानामि यस्मिंश्च जनेऽवबद्धं कामेन सुग्रीवमसक्तमद्य ॥	५४
न कामतन्त्रे तव बुद्धिरस्ति त्वं वै यथा मन्युवशं प्रपन्नः ।	
न देशकालौ हि यथार्थधर्माववेक्षते कामरतिर्मनुष्यः ॥	५५

प्रणयप्रगल्भं मैत्रीसमर्थनसमर्थम् । परिसान्त्वरूपं परितः सान्त्वरूपम् । 'परिसान्त्व-' इति पाठः सुगमः ॥ ४० ॥ वाङ्निदेशेऽनुशिष्टकार्यानुष्ठाने । आपतन्तं दग्धा तिष्ठन्तम् ॥ ४१ ॥ भूयोऽधिकं प्रणयप्रकाशपूर्वं दृष्टोऽर्थो यस्मिंस्तत् ॥ ४२ ॥ अयं ते भर्ता लुप्तधर्मार्थसंग्रहो वर्तते । अर्थोऽत्र मित्ररूपः । एनं किं न बुध्यसे ॥ ४३ ॥ लुप्तधर्मादिलमेवाह—नेति । राज्यार्थं राज्यस्थैर्यार्थं सामान्या परिषदस्य तादृशः । भूलेति शेषः ॥ ४४ ॥ विहरंस्तया क्रीडन् ॥ ४५ ॥ ४६ ॥ पानादर्थोदिनाशमुपपादयति—धर्मेति । महान्धर्मलोपः प्रतिज्ञाहानिरूपः । कृते उपकारेऽप्रतिकुर्वतः प्रत्युपकारमकुर्वतः । तावत्प्रथमम् । ततो गुणवतो मित्रस्य मैत्रीनाशे महानर्थलोपो भवति ॥ ४७ ॥ अर्थगुणश्रेष्ठं मित्रार्थसाधनलक्षणश्रेष्ठगुणवत् । सत्यधर्मपरायणमेतद्गुणद्वयवन्मित्रं हि प्रसिद्धम् । तद्वयं गुणद्वयमपि तव भर्ता परित्यक्तम्, न तु धर्मे मैत्रीपालनरूपे धर्मे व्यवस्थितम् ॥ ४८ ॥ तत्तस्मादेवं सति प्रस्तुते कार्ये प्रस्तुतकार्यसिद्धिनिमित्तमित उत्तरं यदस्माभिः कार्यं तत्कार्यमुदाहर्तुमर्हसि ॥ ४९ ॥ धर्मार्थसमाधियुक्तं तत्संबन्धयुक्तम् । अगतार्थं भ्रष्टप्रयोजने मनुजेन्द्रकार्यं तद्विषये विश्वासयुक्तं यथा तथा

भूयः पुनरुवाच ॥ ५० ॥ न कोपकालः । अर्थस्यातीतत्वादिति भावः । प्रमादमज्ञानभूतमपराधम् ॥ ५१ ॥ तस्य सोढव्यात् समर्थयति—कोपं कथं नामेति । अपकृष्टसत्त्वे हीने सत्त्वावरुद्धः सहजसत्त्वगुणावरुद्धविपरीतव्यापारः । 'सत्त्वावरुद्धः' इति पाठे सहजगुणावरुद्धव्यापारः । अतएव तपसः प्रसूतिः ॥ ५२ ॥ जानामि कोपमिति । हरिवीरबन्धो रामस्य कोपं कोपनिमित्तं कार्यस्य कालसङ्गं विलम्बं च जानामि । त्वयि यदायत्तं नः कार्यं राज्यदानलक्षणं लया कृतं तदपि जानामि । यदत्र विषये कार्यं प्रतिकर्तव्यरूपं तदपि जानामि ॥ ५३ ॥ तव कोपस्यायुक्ते हेतुमपि जानामीत्याह—तच्चापीति । शरीरजस्य कामस्य तथाऽविषह्यं बलं तच्चापि जानामि । एवं सुग्रीवं यस्मिंश्च जने खजने कामेनावबद्धं संभावयसि तं च जानामि । तथायान्यत्र कृतेऽसक्तमव्यापारं च जानामि ॥ ५४ ॥ नन्वेवं सति मम कोपस्यायुक्ता कथमत आह—नेति । यथा त्वं वै निश्चयेन मन्युवशं प्रपन्नो दृश्यसे तथा जानामि । कामतन्त्रे कामस्वभावपरिज्ञाने तव बुद्धिर्नास्ति । चिरकालं खीसङ्गाभावादिति भावः । तमेव कामस्वभावमाह—नेति । हिं प्रसिद्धम् । यथा देशकालौ भोगायोर्यौ न जानाति तथार्थधर्मा-

तं कामवृत्तं मम संनिकृष्टं कामाभियोगाच्च विमुक्तलज्जम् ।	
क्षमस्व तावत्परवीरहन्तस्त्वद्भातरं वानरवंशनाथम् ॥	५६
महर्षयो धर्मतपोभिरामाः कामानुकामाः प्रतिबद्धमोहाः ।	
अयं प्रकृत्या चपलः कपिस्तु कथं न सज्जेत सुखेषु राजा ॥	५७
इत्येवमुक्त्वा वचनं महार्थं सा वानरी लक्ष्मणमप्रमेयम् ।	
पुनः सखेदं मदविह्वलाक्षी भर्तुर्हितं वाक्यमिदं वभाषे ॥	५८
उद्योगस्तु चिराज्ज्ञप्तः सुग्रीवेण नरोत्तम । कामस्यापि विधेयेन तवार्थप्रतिसाधने ॥	५९
आगता हि महावीर्या हरयः कामरूपिणः । कोटीः शतसहस्राणि नानानगनिवासिनः ॥	६०
तदागच्छ महाबाहो चारित्रं रक्षितं त्वया । अच्छलं मित्रभावेन सतां दारावलोकनम् ॥	६१
तारया चाप्यनुज्ञातस्त्वरया वापि चोदितः । प्रविवेश महाबाहुरभ्यन्तरमरिंदमः ॥	६२
ततः सुग्रीवमासीनं काञ्चने परमासने । महार्हास्तरणोपते ददर्शादित्यसंनिभम् ॥	६३
दिव्याभरणचित्राङ्गं दिव्यरूपं यशस्विनम् । दिव्यमाल्याम्बरधरं महेन्द्रमिव दुर्जयम् ॥	६४
दिव्याभरणमालाभिः प्रमदाभिः समन्ततः । संरब्धतररक्ताक्षो बभूवान्तकसंनिभः ॥	६५
रुमां तु वीरः परिरभ्य गाढं वरासनस्थो वरहेमवर्णः ।	
ददर्श सौमित्रिमदीनसत्त्वं विशालनेत्रः स विशालनेत्रम् ॥	६६

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रयस्त्रिंशः सर्गः ॥ ३३ ॥

चतुस्त्रिंशः सर्गः ।

तमप्रतिहतं क्रुद्धं प्रविष्टं पुरुषर्षभम् । सुग्रीवो लक्ष्मणं दृष्ट्वा बभूव व्यथितेन्द्रियः ॥	१
क्रुद्धं निःश्वसमानं तं प्रदीप्तमित्र तेजसा । भ्रातुर्व्यसनसंनतं दृष्ट्वा दशरथात्मजम् ॥	२
उत्पपात हरिश्चेष्टो हित्वा सौवर्णमासनम् । महान्महेन्द्रस्य यथा खलंकृत इव ध्वजः ॥	३
उत्पतन्तमनूत्पेतु रुमाप्रभृतयः स्त्रियः । सुग्रीवं गगने पूर्णं चन्द्रं तारागणा इव ॥	४
संरक्तनयनः श्रीमान्संचचार कृताञ्जलिः । बभूवावस्थितस्तत्र कल्पवृक्षो महानिव ॥	५
रुमाद्वितीयं सुग्रीवं नारीमध्यगतं स्थितम् । अववील्लक्ष्मणः क्रुद्धः सतारं शशिनं यथा ॥	६
सत्त्वाभिजनसंपन्नः सानुक्रोशो जितेन्द्रियः । कृतज्ञः सत्यवादी च राजा लोके महीयते ॥	७
यस्तु राजा स्थितोऽधर्मे मित्राणामुपकारिणाम् । मिथ्या प्रतिज्ञां कुरुते को नृशंसतरस्ततः ॥	८
शतमश्वानृते हन्ति सहस्रं तु गवानृते । आत्मानं खजनं हन्ति पुरुषः पुरुषानृते ॥	९

वपि नावेक्षते । मनुष्य इति । मनुष्योऽपि न जानाति किमु तिर्यग्जन्तुरिति भावः ॥ ५५ ॥ मम संनिकृष्टं स्वभार्याया मम समीपे कामवशाद्वर्तमानम् । कामाभियोगः कामावेशः । क्षमस्वेति । परवशप्रवृत्तापराधलात्स्वभ्रातृत्वाच्च क्षमंवात्र योग्या, न तु कोप इत्याशयः ॥ ५६ ॥ कामवशं नाल्यैवेत्याह—महर्षय इति । कामे कामभोगेऽनुकामोऽभिलाषो येषां ते, अतएव स्त्रीषु प्रतिबद्धमोहाः । कपिस्तत्रापि राजा ॥ ५७ ॥ भर्तुर्हितम् । उद्दिश्येति शेषः ॥ ५८ ॥ चिराज्ज्ञप्तः । तदागमनात्पूर्वमेवेति शेषः ॥ ५९ ॥ कामविधेयस्योद्योगाज्ञापि न विश्वसनीयेत्यत आह—आगता इति । कोटीः । शतेत्यस्य बहुले तात्पर्यम् ॥ ६० ॥ चारित्रं रक्षितं झटित्यन्तःपुरागमनेन । अच्छलं छलमधर्मः । स नेत्यर्थः । मित्रभावेन, ननु विकारेण ॥ ६१ ॥ लरया रामाज्ञाकरणलरया ॥ ६२ ॥ ६३ ॥ ६४ ॥ प्रमदाभिः समं ददर्शेत्यन्वयः । ततः संरब्धतररक्ताक्षो बभूवे-

त्यन्वयः ॥ ६५ ॥ परिरभ्यावस्थित एव सन्दर्शेत्यन्वयः ॥ ६६ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डे त्रयस्त्रिंशः सर्गः ॥ ३३ ॥

तमिति । अप्रतिहतं केनाप्यप्रतिबद्धम् ॥ १ ॥ २ ॥ महान्महेन्द्रध्वजो यथालंकृतः ॥ ३ ॥ अनूत्पेतुः पश्चादुत्थितवत्यः ॥ ४ ॥ संचचार संमुखमाजगाम । अवस्थितो बभूवेत्यस्य लक्ष्मण इति शेषः । कल्पवृक्षोपमया सर्वहितलं व्यक्तयम् ॥ ५ ॥ सतारं शशिनमिव स्थितम् ॥ ६ ॥ सत्त्वाभिजनाभ्यां संपन्नः । तल्लक्षणानि सानुक्रोशलाक्षीनि ॥ ७ ॥ अधर्मे स्थित इत्यन्वयः । अधर्ममार्गस्थः । नृशंसतरः क्रूरतरः ॥ ८ ॥ प्रकृतोपयुक्तमसत्यदोषमाह—शतमिति । एकाधनिमित्तकेऽनृते दानादिप्रतिज्ञाविघाते सति सोऽनृतवाक् । शतं हन्ति शताध-
हननदोषभाक् । गोविषयानृते गोसहस्रहननभाक् । एवं पुरुषानृते

पूर्वं कृतार्थो मित्राणां न तत्प्रतिकरोति यः । कृतघ्नः सर्वभूतानां स वध्यः प्लवगेश्वर ॥ १०
गीतोऽयं ब्रह्मणा श्लोकः सर्वलोकनमस्कृतः । दृष्ट्वा कृतघ्नं क्रुद्धेन तन्निबोध प्लवंगम ॥ ११
गोप्त्रे चैव सुरापे च चोरे भग्नवते तथा । निष्कृतिर्विहिता सद्भिः कृतघ्नं नास्ति निष्कृतिः ॥ १२
अनार्यस्त्वं कृतघ्नश्च मिथ्यावादी च वानर । पूर्वं कृतार्थो रामस्य न तत्प्रतिकरोषि यत् ॥ १३
ननु नाम कृतार्थं त्वया रामस्य वानर । सीताया मार्गणे यत्नः कर्तव्यः कृतमिच्छता ॥ १४
स त्वं ग्राम्येषु भोगेषु सक्तो मिथ्याप्रतिश्रवः । न त्वां रामो विजानीते सर्पं मण्डूकराविणम् ॥ १५
महाभागेन रामेण पापः करुणवेदिना । हरीणां प्रापितो राज्यं त्वं दुरात्मा महात्मना ॥ १६
कृतं चेन्नातिजानीषे राघवस्य महात्मनः । सद्यस्त्वं निश्चितैर्वाणैर्हतो द्रक्ष्यसि वालिनम् ॥ १७
न स मंकुचितः पन्था येन वाली हतो गतः । समये तिष्ठ सुग्रीव मा वालिपथमन्वगाः ॥ १८

न नूनमिक्ष्वाकुवरस्य कार्मुकाच्छरांश्च तान्पश्यसि वज्रसंनिभान् ।

ततः सुखं नाम निषेवसे सुखी न रामकार्यं मनसाप्यवेशसे ॥

१९

इत्यापं श्रीमद्रामायणे वाल्मीकीय आदिकाव्ये किष्किन्धाकाण्डे चतुर्विंशः सर्गः ॥ ३४ ॥

पञ्चत्रिंशः सर्गः ।

तथा ब्रुवाणं सौमित्रिं प्रदीप्तमिव तेजसा । अत्रवील्लक्ष्मणं तारा ताराधिपनिभानना ॥ १
नैवं लक्ष्मण वक्तव्यो नायं परुषमर्हति । हरीणामीश्वरः श्रोतुं तव वक्त्राद्विशेषतः ॥ २
नैवाकृतज्ञः सुग्रीवो न शठो नापि दारुणः । नैवानृतकथो वीर न जिह्मश्च कपीश्वरः ॥ ३
उपकारं कृतं वीरो नाप्ययं विस्मृतः कपिः । रामेण वीर सुग्रीवो यदन्यैर्दुष्करं रणे ॥ ४
रामप्रसादात्कीर्तिं च कपिराज्यं च शाश्वतम् । प्राप्तवानिह सुग्रीवो रुमां मां स परंतप ॥ ५
सुदुःखशयितः पूर्वं प्राप्येदं सुखमुत्तमम् । प्राप्तकालं न जानीते विश्वामित्रो यथा मुनिः ॥ ६
घृताच्यां किल संसक्तो दश वर्षाणि लक्ष्मण । अहोऽमन्यत धर्मात्मा विश्वामित्रो महामुनिः ॥ ७
स हि प्राप्तं न जानीते कालं कालविदां वर । विश्वामित्रो महातेजाः किं पुनर्यः पृथग्जनः ॥ ८
देहधर्मगतस्यास्य परिश्रान्तस्य लक्ष्मण । अवितृप्तस्य कामेषु रामः क्षन्तुमिहार्हति ॥ ९
न च रोषवशं तात गन्तुमर्हसि लक्ष्मण । निश्चयार्थमविज्ञाय सहसा प्राकृतो यथा ॥ १०
सत्त्वयुक्ता हि पुरुषास्त्वद्विधाः पुरुषर्षभ । अविमृश्य न रोषस्य सहसा यान्ति वदयताम् ॥ ११

पुरुषविषयककिंचित्प्रतिज्ञाहानौ स पुरुषः प्रथममात्मानं हन्या-
त्मघातदोषभाक् । निजं पुण्यलोकं नाशयति वा । तथा खजनस्य
पित्रादेः पुण्यलोकं च नाशयति ॥ ९ ॥ अथ कृतघ्नदोषमाह—
पूर्वमिति । कृतार्थः । मित्रैरिति शेषः । सर्वभूतानां
सर्वलोकानां वध्यः । सर्वलोकवहिष्कार्य इत्यर्थः ॥ १० ॥
नायमर्थः स्वकल्पनामात्रकल्पित इत्याह—गीत इति । ब्रह्मणा
हिरण्यगर्भेणायं श्लोकः पूर्वोक्तः सर्वलोकनमस्कृतः । ब्रह्मवदेव
सर्वस्मृत्यसंमत इत्यर्थः । अथ रामवचनमाह—त्वां कृतघ्नं
दृष्ट्वा क्रुद्धेन रामेण यदुक्तं तच्छृणु ॥ ११ ॥ किं तत्तत्राह—
गोप्त्र इति ॥ १२ ॥ कुतोऽहं कृतघ्नस्तत्राह—पूर्वमिति ॥ १३ ॥
मिथ्यावादिलं दर्शयति—नन्विति । यत्नः प्राक्प्रतिज्ञातः ।
कृतमिच्छता कृतस्य प्रतिकृतं कर्तुमिच्छता ॥ १४ ॥ मण्डूक-
राविणं स्वगृहीतमुखस्थमण्डूकशब्देन शब्दवन्तं सर्पं यथा
जनोऽनवलोकनान्मण्डूकमेव जानीते न तु सर्पम्, तथा
तव स्वरूपं रामो नाज्ञासीदिति भावः । कश्चित्तु—मण्डूकप्रह-
णार्थं सर्पो मण्डूकवद्वैति तेन खरेण खगण इति विज्ञेयः

खसमीपमागतो मण्डूकस्तेन गृह्यते । एवं वक्त्रकं त्वां नाज्ञासी-
दित्यर्थ इत्याह । तत्तु तथा लोकाप्रसिद्धोपेक्षम् ॥ १५ ॥
पापस्त्वमित्यन्वयः ॥ १६ ॥ १७ ॥ १८ ॥ शराबूनं न
पश्यसि । यतो ग्राम्यसुखं निषेवसे तेन च सुखी सन् रामकार्यं
मनसापि नावेशसे ॥ १९ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्ये किष्किन्धाकाण्डे
चतुर्विंशः सर्गः ॥ ३४ ॥

॥ १ ॥ तवेति । तव सुहृदो वक्त्रात् । मुखादित्यर्थः
॥ २ ॥ नार्हतीत्यत्र हेतुः—नैवेत्यादि । अतृप्तकथोऽतृप्तवाक्
॥ ३ ॥ ४ ॥ ५ ॥ यदि न कृतघ्नः, कथं तर्हि कालाख्यानभि-
ज्ञस्तत्राह—सुदुःखेति । सुतरामनुभूतदुःखः । प्राप्तकालमवश्यं
कर्तव्यम् ॥ ६ ॥ घृताच्यामिति । अहो दिनम् । यद्यपि पूर्वं
बालकाण्डे मेनकासंबन्ध उक्तस्तथाप्येतद्वचनादृताचीसंबन्धोऽपि
तस्य ज्ञेय इत्याहुः ॥ ७ ॥ ८ ॥ देहधर्मा आहारनिद्रामैथुनानि ।
‘पशुधर्मः’ इति पाठोऽप्ययमेवार्थः ॥ ९ ॥ निश्चयार्थं कर्त-

प्रसादये त्वां धर्मज्ञ सुग्रीवार्थं समाहिता । महान्दोषसमुत्पन्नः संरम्भस्त्यज्यतामयम् ॥ १२
 रुमां मां चाङ्गदं राज्यं धनधान्यपशूनि च । रामप्रियार्थं सुग्रीवस्त्यजेदिति मतिर्मम ॥ १३
 समानेष्यति सुग्रीवः सीतया सह राघवम् । शशाङ्कमिव रोहिण्या हत्वा तं राक्षसाधमम् ॥ १४
 शतकोटिसहस्राणि लङ्कायां किल रक्षसाम् । अयुतानि स षट्त्रिंशत्सहस्राणि शनानि च ॥ १५
 अहत्वा तांश्च दुर्धर्षान्राक्षसान्कामरूपिणः । अशक्यं रावणं हन्तुं येन सा मैथिली हता ॥ १६
 ते न शक्या रणे हन्तुमसहायेन लक्ष्मण । रावणः क्रूरकर्मा च सुग्रीवेण विशेषतः ॥ १७
 एवमाख्यातवान्वाली स ह्यभिज्ञो हरीश्वरः । आगमस्तु न मे व्यक्तः श्रवात्तस्य ब्रवीम्यहम् ॥ १८
 त्वत्सहायनिमित्तं हि प्रेषिता हरिपुंगवाः । आनेतुं वानरान्युद्धे सुबहून्हरिपुंगवान् ॥ १९
 तांश्च प्रतीक्षमाणोऽयं विक्रान्तान्सुमहाबलान् । राघवस्यार्थं सिद्ध्यर्थं न निर्याति हरीश्वरः ॥ २०
 कृता सुसंस्था सौमित्रे सुग्रीवेण पुरा यथा । अद्य तैर्वानरैः सर्वैरागन्तव्यं महाबलैः ॥ २१
 ऋक्षकोटिसहस्राणि गोलाङ्गूलशतानि च । अद्य त्वामुपयास्यन्ति जहि कोपमरिन्दम ।
 कोट्योऽनेकास्तु काकुत्स्थ कपीनां दीप्ततेजसाम् ॥ २२

तव हि मुखमिदं निरीक्ष्य कोपात्क्षतजसमे नयने निरीक्षमाणाः ।

हरिवरवनिता न यान्ति शान्तिं प्रथमभयस्य हि शङ्किताः स्म सर्वाः ॥ २३

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चविंशः सर्गः ॥ ३५ ॥

पदविंशः सर्गः ।

इत्युक्तस्तारया वाक्यं प्रथितं धर्मसंहितम् । मृदुस्वभावः सौमित्रिः प्रतिजग्राह तद्वचः ॥ १
 तस्मिन्प्रतिगृहीते तु वाक्ये हरिगणेश्वरः । लक्ष्मणाऽसुमहन्नासं वक्षं क्लिन्नमिवात्यजत् ॥ २
 ततः कण्ठगतं माल्यं चित्रं बहुगुणं महत् । चिच्छेद विमदश्चासीत्सुग्रीवो वानरेश्वरः ॥ ३
 स लक्ष्मणं भीमबलं सर्ववानरसत्तमः । अब्रवीत्प्रथितं वाक्यं सुग्रीवः संप्रहर्षयन् ॥ ४
 प्रनष्टा श्रीश्च कीर्तिश्च कपिराज्यं च शाश्वतम् । रामप्रसादात्सौमित्रे पुनश्चाप्तमिदं मया ॥ ५
 कः शक्तस्तस्य देवस्य ख्यातस्य स्वेन कर्मणा । तादृशं प्रतिकुर्वीत अंशेनापि नृपात्मज ॥ ६

व्यार्थनिश्चयम् ॥ १० ॥ ११ ॥ रोषेण समुत्पन्नः संरम्भः क्षोभः
 ॥ १२ ॥ १३ ॥ १४ ॥ कथमयं रावणं हनिष्यतीत्यत्र तत्साहाय-
 कसाध्यलात्तद्वधस्येसाह—शतेति । एषा संख्या विवक्षितैव ।
 दशकोटिः समुद्रः शतकोटिर्मध्यं मध्यानां सहस्रं तथा षष्टिसहस्रा-
 धिकत्रिलक्षाणि । तदुपरि षट्त्रिंशत्सहस्राणि । तदुपरि तावन्ति
 शतानीत्यर्थः ॥ १५ ॥ १६ ॥ तावतां वधे परमशूरस्यापि सहा-
 यापेक्षास्तीत्याह—ते इति । यस्मादसहायेन रामेण ते हन्तुमश-
 क्या यस्माद्रावणश्च क्रूरकर्मा क्रूरपराक्रमस्तस्माद्विशेषतः सुग्रीवेण
 सहायेन प्रयोजनमस्ति । तत्समप्रतिसेनाघटनस्य सुग्रीवाधीनला-
 त्सर्वेषां मनुष्यावध्यलाच्चेति भावः । यत्तु तीर्थः—सुग्रीवेण सहा-
 येन ते राक्षसा हन्तुमशक्याः, रावणश्च हन्तुमशक्यः इत्यन्वयं
 कृत्वा वाली किलोक्तवान्रावणव्रथाय सुग्रीवं वृथा प्रार्थयते
 रामस्तस्यासावशक्य इति कथां च कल्पयति, तदपार्थक्यम् ।
 रामस्य सहायापेक्षासमर्थनस्यैव प्रस्तुतत्वात् ॥ १७ ॥ नन्वेषा
 रक्षःसंख्या लया कथं ज्ञाता तत्राह—एवमिति । आगमस्तु
 न मे व्यक्तः, रावणस्यैवं बलप्राप्तिप्रकारस्तु न मया ज्ञातः ।
 संक्षमामात्रं प्रसज्यते पूर्व श्रुतम् । तस्य श्रवात्तन्मुखतो वाक्य-

श्रवणात् ॥ १८ ॥ ननु सहायसंपत्तिप्रवृत्तेरस्मिन्नदर्शनात्कोपो
 नस्तत्राह—लदिति ॥ १९ ॥ राघवार्थं तान्प्रतीक्षमाणस्तिष्ठति,
 अतएवेदानीं न निर्याति ॥ २० ॥ ते तर्हि कदागमिष्यन्ति
 तत्राह—कृतेति । सुसंस्था शोभनागमनकालमर्यादा पुरा
 पूर्वं दूतप्रेषणसमये यथा कृता तथा तैः सर्वैरागन्तव्यम्
 ॥ २१ ॥ रक्षःसेनापेक्षया स्वसेनाधिक्यमाह—ऋक्षेति । शत-
 कोटिर्मध्यं तद्दशगुणात्मिका सहस्रकोटितत्संख्या ऋक्षाः ।
 गोलाङ्गूलानां शतानि च शतकोटिः । अन्ये कपयोऽनेकाः
 कोट्यः । असंख्या इत्यर्थः ॥ २२ ॥ प्रथमभयस्य तत्सदृश-
 भयस्य वालिवधतत्सुग्रीववधभयस्य । पञ्चार्थाः ॥ २३ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्ये किष्किन्धाकाण्डे पञ्चविंशः सर्गः ॥ ३५ ॥

इतीति ॥ १ ॥ तस्मिन्स्तारानुनयवाक्ये ॥ २ ॥ माल्यं
 मालाम् । बहुगुणं बहुविधकाममदकरम्, अत एव तच्छेदफलं
 विमदश्चासीदिति ॥ ३ ॥ लक्ष्मणं संप्रहर्षयमित्यन्वयः ॥ ४
 ॥ ५ ॥ शक्तः समर्थः । तस्य देवः वतारस्य । स्वेन कर्मणा
 भृशं बलवत्तयादिना ख्यातस्य । तादृशं तज्जनितोपकारसद-

सीतां प्राप्स्यति धर्मान्मा वधिष्यति च रावणम् । सहायमात्रेण मया राघवः स्वेन तेजसा ॥	७
सहायकृत्यं किं तस्य येन सप्त महाद्रुमाः । गिरिश्च वसुधा चैव वाणेनैकेन दारिताः ॥	८
धनुर्विस्फारयाणस्य यस्य शब्देन लक्ष्मण । सशैला कम्पिता भूमिः सहायैः किं नु तस्य वै ॥	९
अनुयात्रां नरेन्द्रस्य करिष्येऽहं नरर्षभ । गच्छतो रावणं हन्तुं वैरिणं सपुरःसरम् ॥	१०
यदि किञ्चिदतिक्रान्तं विश्वासात्प्रणयेन वा । प्रेष्यस्य क्षमितव्यं मे न कश्चिन्नापराध्यति ॥	११
इति तस्य व्रवाणस्य सुग्रीवस्य महात्मनः । अभवल्लक्ष्मणः प्रीतः प्रेम्णा चेदमुवाच ह ॥	१२
सर्वथा हि मम भ्राता सनाथो वानरेश्वर । त्वया नाथेन सुग्रीव प्रश्रितेन विशेषतः ॥	१३
यस्ते प्रभावः सुग्रीव यच्च ते शौचमीदृशम् । अहस्त्वं कपिराज्यस्य श्रियं भोक्तुमनुत्तमाम् ॥	१४
सहायेन तु सुग्रीव त्वया रामः प्रतापवान् । वधिष्यति रणे शत्रून्चिरान्नात्र संशयः ॥	१५
धर्मज्ञस्य कृतज्ञस्य सङ्ग्रामेष्वनिवर्तिनः । उपपन्नं च युक्तं च सुग्रीव तव भाषितम् ॥	१६
दोषज्ञः प्रतिसामर्थ्यं कोऽन्यो भाषितुमर्हति । वर्जयित्वा मम ज्येष्ठं त्वां च वानरसत्तम ॥	१७
सदृशश्चासि रामेण विक्रमेण वलेन च । सहायो दैवतैर्दत्तश्चिराय हरिपुंगव ॥	१८
किं तु शीघ्रमितो वीर निष्क्रम त्वं मया सह । सान्त्वयस्व वयस्यं च भार्याहरणदुःखितम् ॥	१९
यच्च शोकाभिभूतस्य दृष्ट्वा रामस्य भाषितम् । मया त्वं परुषाण्युक्तस्तत्क्षमस्व सखे मम ॥	२०

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पदत्रिंशः सर्गः ॥ ३६ ॥

सप्तत्रिंशः सर्गः ।

एवमुक्तस्तु सुग्रीवो लक्ष्मणेन महात्मना । हनूमन्तं स्थितं पार्श्वं वचनं चेदमब्रवीत् ॥	१
महेन्द्रहिमवद्विन्ध्यकैलासशिखरेषु च । मन्दरे पाण्डुशिखरे पञ्चशैलेषु ये स्थिताः ॥	२
तरुणादित्यवर्णेषु भ्राजमानेषु नित्यशः । पर्वतेषु समुद्रान्ते पश्चिमस्यां तु ये दिशि ॥	३
आदित्यभवने चैव गिरौ संध्याभ्रसंनिभे । पद्माचलवनं भीमाः संश्रिता हरिपुंगवाः ॥	४
अञ्जनाम्बुदसंकाशाः कुञ्जरेन्द्रमहौजसः । अञ्जने पर्वते चैव ये वसन्ति प्लवंगमाः ॥	५
महाशैलगुहावासा वानराः कनकप्रभाः । मेरुपार्श्वगताश्चैव ये च धूम्रगिरिं श्रिताः ॥	६
तरुणादित्यवर्णाश्च पर्वते ये महारुणे । पिवन्तो मधु मैरेयं भीमवेगाः प्लवंगमाः ॥	७
वनेषु च सुरम्येषु सुगन्धिषु महत्सु च । तापसाश्रमरम्येषु वनान्तेषु समन्ततः ॥	८
तांस्तांस्त्वमानय क्षिप्रं पृथिव्यां सर्ववानरान् । सामदानादिभिः कल्पैर्वानरैर्वैगवत्तरैः ॥	९
प्रेषिताः प्रथमं ये च मयाज्ञाता महाजवाः । त्वरणार्थं तु भूयस्त्वं संप्रेषय हरीश्वरान् ॥	१०

॥ ६ ॥ सहायमात्रेणोपलक्षितम् । स्वयमेवार्थनिर्वाहकः, अहं तु परिकरमात्रमित्यर्थः ॥ ७ ॥ सहायकृत्यं सहायसाध्यं कृत्यम् । चेन पातालाति तत्स्थं देव्याश्च ॥ ८ ॥ ९ ॥ अनुयात्रां पश्चाद्गमनम् । सपुरःसरं युद्धाग्रे पुरःसरैः सहितं रावणम् ॥ १० ॥ विश्वासादयं न क्रूरोऽसिन् इति विश्वासात्प्रणयेन वा यदि किञ्चिदतिक्रान्तमपराद्धं तदुक्तहेतुभ्यां प्रेष्यस्य दासस्य क्षमितव्यं क्षन्तव्यम् । यस्माद्यो दासो नापराध्यति तादृशदासासंभवः । स्वाभिचित्तानुवर्तनस्य सर्वथासंभवात् ॥ ११ ॥ १२ ॥ १३ ॥ शौचमिन्द्रियनिग्रहः ॥ १४ ॥ १५ ॥ उपपन्नं योग्यम् । युक्तं युक्तियुक्तम् ॥ १६ ॥ दोषज्ञो विद्वान्को राम-सुग्रीवाभ्यामन्यो भवद्वाक्यसदृशं वाक्यं वक्तुमर्हति ॥ १७ ॥ १८ ॥ वयस्यं रामम् ॥ १९ ॥ खोक्तवाक्यानां रामोक्त-शङ्काव्यावृत्तये खोक्तिलमेव बोधयन्स्वापराधं क्षमापयति—यच्चेति । रामभाषितं सीतावियोगजविलापरूपम् ॥ २० ॥

इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डे पदत्रिंशः सर्गः ॥ ३६ ॥

अथ सुग्रीवेणापरिमितदूतप्रेषणमनेककोटिनिजसेनासंमेलनम्—एवमिति ॥ १ ॥ २ ॥ पर्वतेषूपेक्षातिरिक्तेषु । तथा पश्चिमस्यां तु ये दिशि । पश्चिमस्यामित्यार्षम् ॥ ३ ॥ आदित्यभवने गिरौ ये स्थिताः । उदयाचलास्ताचलयोरित्यर्थः । पद्माचलो गिरिविशेषः ॥ ४ ॥ ५ ॥ महाशैलस्तदाख्यपर्वतः ॥ ६ ॥ ७ ॥ तापसाश्रमरम्येषु रम्यतापसाश्रमेषु । यद्वा तै रम्येष्विति वनविशेषणम् ॥ ८ ॥ क्षिप्रमानयेत्युक्ते मयैव गन्तव्यमित्याशङ्क्याह—‘सामदानादिभिः कल्पैर्वानरैर्वैगवत्तरैः’ इत्यादिना दुष्टे दण्डः । कल्पैरुपायैः । आनयेत्यस्य चानाययेत्यर्थ इति कतकः ॥ ९ ॥ ननु प्रेषिता एव पूर्वं दूता इत्यत्राह—प्रेषिता इति । प्रथमं पूर्वं ये महाजवा दूताः प्रेषितास्ते मया ज्ञाता एव, तथापि तेषां त्वरणार्थमपरान्दरीश्वरा-

ये प्रसक्ताश्च कामेषु दीर्घसूत्राश्च वानराः । इहानयस्व ताञ्शीघ्रं सर्वानेव कपीश्वरान् ॥	११
अहोभिर्दशभिर्नै च नागच्छन्ति ममाक्षया । हन्तव्यास्ते दुरात्मानो राजशासनदूषकाः ॥	१२
शतान्यथ सहस्राणि कोट्यश्च मम शासनात् । प्रयान्तु कपिसिंहानां निदेशे मम ये स्थिताः ॥	१३
मेघपर्वतसंकाशाश्छादयन्त इवाम्बरम् । घोररूपाः कपिश्रेष्ठा यान्तु मच्छासनादितः ॥	१४
ते गतिज्ञा गतिं गत्वा पृथिव्यां सर्ववानराः । आनयन्तु हरीन्सर्वोत्स्वरिताः शासनात्मनः ॥	१५
तस्य वानरराजस्य श्रुत्वा वायुसुतो वचः । दिक्षु सर्वासु विक्रान्तान्प्रेषयामास वानरान् ॥	१६
ते पदं विष्णुविक्रान्तं पतन्निज्योतिरध्वगाः । प्रयाताः प्रहिता राज्ञा हरयस्तु क्षणेन वै ॥	१७
ते समुद्रेषु गिरिषु वनेषु च सरःसु च । वानरा वानरान्सर्वान् रामहेतोरचोदयन् ॥	१८
मृत्युकालोपमस्याह्नां राजराजस्य वानराः । सुग्रीवस्याययुः श्रुत्वा सुग्रीवभयशङ्किताः ॥	१९
ततस्तेऽञ्जनसंकाशा गिरेस्तस्मान्महाबलाः । तिस्रः कोट्यः प्लवंगानां निर्ययुर्यत्र राघवः ॥	२०
अस्तं गच्छति यत्रार्कस्तस्मिन्निरिवरे रताः । संतप्तमेवमवर्णाभास्तस्मात्कोट्यो दश च्युताः ॥	२१
कैलासशिखरेभ्यश्च सिंहकेसरवर्चसाम् । ततः कोटिसहस्राणि वानराणां समागमन् ॥	२२
फलमूलेन जीवन्तो हिमवन्तमुपाश्रिताः । तेषां कोटिसहस्राणां सहस्रं समवर्तत ॥	२३
अङ्गारकसमानानां भीमानां भीमकर्मणाम् । विन्ध्याद्वानरकोटीनां सहस्राण्यापतन्नुतम् ॥	२४
क्षीरोदबेलानिलयास्तमालवनवासिनः । नारिकेलसनाश्चैव तेषां संख्या न विद्यते ॥	२५
वनेभ्यो गह्वरेभ्यश्च सरिद्धश्च महाबलाः । आगच्छद्वानरी सेनां पिवन्तीव दिवाकरम् ॥	२६
ये तु त्वरयितुं याता वानराः सर्ववानरान् । ते वीरा हिमवच्छैले ददृशुस्तं महाद्रुमम् ॥	२७
तस्मिन्निरिवरे पुण्ये यज्ञो माहेश्वरः पुरा । सर्वदेवमनस्तोषो बभूव सुमनोरमः ॥	२८
अन्ननिम्बज्जातानि मूलानि च फलानि च । अमृतस्वादुकल्पानि ददृशुस्तत्र वानराः ॥	२९
नन्त्रमभयं दिव्यं फलमूलं मनोहरम् । यः कश्चित्सकृदश्नाति मासं भवति तर्पितः ॥	३०
तानि मूलानि दिव्यानि फलानि च फलाशनाः । औषधानि च दिव्यानि जगृहुर्हरिपुंगवाः ॥	३१
तस्माच्च यज्ञायतनात्पुष्पाणि सुरभीणि च । आनिन्युर्वानरा गत्वा सुग्रीवप्रियकारणात् ॥	३२
ते तु सर्वे हरिवराः पृथिव्यां सर्ववानरान् । संचोदयित्वा त्वरितं यूथानां जग्मुर्ग्रतः ॥	३३
ते तु तेन मुहूर्तेन कपयः शीघ्रचारिणः । किष्किन्धां त्वरया प्राप्ताः सुग्रीवो यत्र वानरः ॥	३४
ते गृहीत्वौषधीः सर्वाः फलं मूलं च वानराः । तं प्रतिग्राहयामासुर्वचनं चेदमब्रुवन् ॥	३५
सर्वे परिसृताः शैलाः सरितश्च वनानि च । पृथिव्यां वानराः सर्वे शासनादुपयान्ति ते ॥	३६
एवं श्रुत्वा ततो हृष्टः सुग्रीवः प्लवगाधिपः । प्रतिजग्राह च प्रीतस्तेषां सर्वमुपायनम् ॥	३७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तत्रिंशः सर्गः ॥ ३७ ॥

न्रेषय ॥ १० ॥ कामेषु तद्भोगेषु प्रसक्ता ये च दीर्घसूत्रा
विलम्बितव्यापाराः । आनयस्वानायय ॥ ११ ॥ ये दूताः
॥ १२ ॥ प्रेषणीयदूतसंख्यामाह—शतानीति । एतेन दूता-
नन्त्यमुक्तम् ॥ १३ ॥ तदेव स्पष्टयति—छादयन्त इवाम्बर-
मिति ॥ १४ ॥ गतिं गत्वा वेगवत्तरां गतिं गत्वा ॥ १५
॥ १६ ॥ विष्णुविक्रान्तं पदमाकाशम् । पतन्निज्योतिरध्वगाः
पक्षिणां नक्षत्राणां च मार्गगाः ॥ १७ ॥ १८ ॥ मृत्युकालो-
पमस्य । निग्रहविषय इति शेषः ॥ १९ ॥ तस्माद्गिरेरञ्जनगिरेः
॥ २० ॥ २१ ॥ २२ ॥ २३ ॥ २४ ॥ असंख्यं बलमित्याह—
तेषां संख्या न विद्यत इति ॥ २५ ॥ २६ ॥ ये च त्वरयितुं
याता इनुमत्प्रेषिता महाद्रुममतिप्रसिद्धभगवद्दामभूतं माहेश्वर-

यज्ञवाटस्थं ददृशुः । पूर्वं नीलप्रेषितान्दूतांश्च ददृशुरिति शेषः ।
अतस्तेषां तत एव परावृत्तिः ॥ २७ ॥ माहेश्वरो यज्ञो महे-
श्वरदेवस्यो दिव्योऽध्वमेध इति कतकः । सर्वदेवानां मनस्तोषो
यत्र सः ॥ २८ ॥ अन्ननिम्बज्जादोमद्रव्याज्यदिसवणाज्जातानि
॥ २९ ॥ ३० ॥ औषधानि संजोषयन्तीनि ॥ ३१ ॥ ३२ ॥
ते तु सर्वे दूतरूपा यूथानामग्रतः । स्वप्रेषितबलानामागमनात्पूर्व-
मित्यर्थः ॥ ३३ ॥ ३४ ॥ ते इनुमत्प्रेष्यसहिता नीलप्रेषिता
दूताः ॥ ३५ ॥ ३६ ॥ ३७ ॥ इति श्रीरामाभिरामे श्रीरामीदे
रामायणतिलके वाल्मीकीय आदिकाव्ये किष्किन्धाकाण्डे
सप्तत्रिंशः सर्गः ॥ ३७ ॥

अष्टत्रिंशः सर्गः ।

प्रतिगृह्य च तत्सर्वमुपायनमुपाहृतम् । वानरान्सान्त्वयित्वा च सर्वानेव व्यसर्जयत् ॥	१
विसर्जयित्वा स हरीन्सहस्रान्कृतकर्मणः । मेने कृतार्थमात्मानं राघवं च महाबलम् ॥	२
स लक्ष्मणो भीमबलं सर्ववानरसत्तमम् । अग्रवीत्प्रश्रितं वाक्यं सुग्रीवं संप्रहर्षयन् ॥	३
किष्किन्धाया विनिष्काम यदि ते सौम्य रोचते । तस्य तद्वचनं श्रुत्वा लक्ष्मणस्य सुभाषितम् ॥	४
सुग्रीवः परमप्रीतो वाक्यमेतदुवाच ह । एवं भवतु गच्छाम स्थेयं त्वच्छासने मया ॥	५
तमेवमुक्त्वा सुग्रीवो लक्ष्मणं शुभलक्षणम् । विसर्जयामास तदा ताराद्याश्चैव योषितः ॥	६
एहीत्युच्चैर्हरिवरान्सुग्रीवः समुदाहरत् । तस्य तद्वचनं श्रुत्वा हरयः शीघ्रमाययुः ॥	७
बद्धाञ्जलिपुटाः सर्वे ये स्युः स्त्रीदर्शनक्षमाः । तानुवाच ततः प्राप्तान्राजार्कसदृशप्रभः ॥	८
उपस्थापयत क्षिप्रं शिविकां मम वानराः । श्रुत्वा तु वचनं तस्य हरयः शीघ्रविक्रमाः ॥	९
समुपस्थापयामासुः शिविकां प्रियदर्शनाम् । तामुपस्थापितां दृष्ट्वा शिविकां वानराधिपः ॥	१०
लक्ष्मणारुह्यतां शीघ्रमिति सौमित्रिमब्रवीत् । इत्युक्त्वा काञ्चनं यानं सुग्रीवः सूर्यसंनिभम् ॥	११
बहुभिर्हरिभिर्युक्तमारुरोह सलक्ष्मणः । पाण्डुरेणातपत्रेण ध्रियमाणेन मूर्धनि ॥	१२
शुक्लैश्च वालव्यजनैर्धूयमानैः समन्ततः । शङ्खमेरीनिनादैश्च वन्दिभिश्चाभिनन्दितः ॥	१३
निर्ययौ प्राप्य सुग्रीवो राज्यश्रियमनुत्तमाम् । स वानरशतैस्तीक्ष्णैर्वहुभिः शस्त्रपाणिभिः ॥	१४
परिकीर्णो ययौ तत्र यत्र रामो व्यवस्थितः । स तं देशमनुप्राप्य श्रेष्ठं रामनिषेवितम् ॥	१५
अवातरन्महातेजाः शिविकायाः सलक्ष्मणः । आसाद्य च ततो रामं कृताञ्जलिपुटोऽभवत् ॥	१६
कृताञ्जलौ स्थिते तस्मिन्वानराश्चाभवन्स्तथा । तटाकमिव तं दृष्ट्वा रामः कुङ्कलपङ्कजम् ॥	१७
वानराणां महत्सैन्यं सुग्रीवे प्रीतिमानभूत् । पादयोः पतितं मूर्ध्ना तमुत्थाप्य हरीश्वरम् ॥	१८
प्रेम्णा च बहुमानाच्च राघवः परिष्वजे । परिष्वज्य च धर्मात्मा निषीदेति ततोऽब्रवीत् ॥	१९
निषण्णं तं ततो दृष्ट्वा क्षितौ रामोऽब्रवीत्ततः । धर्ममर्थं च कामं च काले यस्तु निषेवते ॥	२०
विभज्य सततं वीर स राजा हरिसत्तम । हित्वा धर्मं तथार्थं च कामं यस्तु निषेवते ॥	२१
स वृक्षाग्रे यथा सुप्तः पतितः प्रतिबुध्यते । अमित्राणां वधे युक्तो मित्राणां संग्रहे रतः ॥	२२
त्रिवर्गफलभोक्ता च राजा धर्मेण युज्यते । उद्योगसमयस्त्वेष प्राप्तः शत्रुनिषूदन ॥	२३
संचिन्त्यतां हि पिङ्गेश हरिभिः सहमन्त्रिभिः । एवमुक्तस्तु सुग्रीवो रामं वचनमब्रवीत् ॥	२४
प्रनष्टा श्रीश्च कीर्तिश्च कपिराज्यं च शाश्वतम् । त्वत्प्रसादान्महाबाहो पुनः प्राप्तमिदं मया ॥	२५
तव देव प्रसादाच्च भ्रातुश्च जयतां वर । कृतं न प्रतिकुर्याद्यः पुरुषाणां हि दूषकः ॥	२६
एते वानरमुख्याश्च शतशः शत्रुसूदन । प्राप्ताश्चादाय बलिनः पृथिव्यां सर्ववानरान् ॥	२७
ऋक्षाश्च वानराः शूरा गोलाङ्गूलाश्च राघव । कान्तारवनदुर्गाणामभिज्ञा घोरदर्शनाः ॥	२८
देवगन्धर्वपुत्राश्च वानराः कामरूपिणः । स्वैः स्वैः परिवृताः सैन्यैर्वर्तन्ते पथि राघव ॥	२९
शतैः शतसहस्रैश्च वर्तन्ते कोटिभिस्तथा । अयुतैश्चावृता वीर शङ्खभिश्च परंतप ॥	३०

प्रतिगृह्येति ॥ १ ॥ राघवं च कृतार्थमित्यनुपपन्नः ॥ २ ॥
 ॥ ३ ॥ विनिष्कामेति प्रार्थने लोद ॥ ४ ॥ स्थेयम् । तत्र
 हातव्यमित्यर्थः ॥ ५ ॥ ६ ॥ एहि । एतेत्यर्थः ॥ ७ ॥ स्त्रीदर्श-
 नक्षमाः स्त्रीसमूहेऽपि राजदर्शनक्षमाः । अत्याप्ता इति यावत्
 ॥ ८ ॥ ९ ॥ १० ॥ ११ ॥ हरिभिर्बाहुकैः । सलक्ष्मण
 इत्यनेनैकवाहनारोहणात्सख्यातिशयः सूचितः ॥ १२ ॥ १३ ॥
 ॥ १४ ॥ १५ ॥ १६ ॥ वानराश्च तथाभवन् । कृताञ्जलिपुटा
 अभवन्नित्यर्थः । आहादकलात्तटाकोपमा । तदुपमेयं वानराणां
 महत्सैन्यम् ॥ १७ ॥ १८ ॥ १९ ॥ २० ॥ २१ ॥ वृक्षाग्रे सुप्तः

पतितः सन्यथा प्रतिबुध्यते, तथा कामपरो राज्यभ्रष्टः संप्र-
 तिवुध्यत इत्यर्थः ॥ २२ ॥ त्रिवर्गो धर्मार्थकामलक्षणस्य
 तत्फलस्य च यथाकालं भोक्ता ॥ २३ ॥ संचिन्त्यताम् ।
 सीतान्वेषणादिप्रतिज्ञापरिपूर्त्युपायश्चिन्त्यतामित्यर्थः ॥ २४ ॥
 ॥ २५ ॥ हे देव, तव प्रसादात्तव भ्रातुः प्रसादाच्चेत्यर्थः ।
 पुरुषाणां मध्ये स एव दूषकः । धर्मेनाशक इत्यर्थः ॥ २६ ॥
 आदायाहूय ॥ २७ ॥ २८ ॥ २९ ॥ शतैरित्यादैः 'केचित'
 इत्याद्याहारः । परिवृता इत्यर्थकम् 'आवृताः' इति च सर्वत्र
 योज्यम् । शतसहस्रं लक्षम् । लक्षशतं कोटिः । दशसहस्रम-

अर्बुदैर्बुदशतैर्मध्यैश्चान्त्यैश्च वानराः । समुद्राश्च परार्धाश्च हरयो हरियूथपाः ॥	३१
आगमिष्यन्ति ते राजन्महेन्द्रसमविक्रमाः । मेघपर्वतसंकाशा मेरुविन्ध्यकृतालयाः ॥	३२
ते त्वामभिगमिष्यन्ति राक्षसं योद्धुमाहवे । निहत्य रावणं युद्धे ह्यानयिष्यन्ति मैथिलीम् ॥	३३
ततः समुद्योगमवेक्ष्य वीर्यवानहरिप्रवीरस्य निदेशवर्तिनः ।	
बभूव हर्षाद्बुधाधिपात्मजः प्रबुद्धनीलोत्पलतुल्यदर्शनः ॥	३४

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टत्रिंशः सर्गः ॥ ३८ ॥

एकोनचत्वारिंशः सर्गः ।

इति ब्रुवाणं सुग्रीवं रामो धर्मभृतां वरः । बाहुभ्यां संपरिष्वज्य प्रत्युवाच कृताञ्जलिम् ॥	१
यदिन्द्रो वर्षते वर्षं न तच्चित्रं भविष्यति । आदित्योऽसौ सहस्रांशुः कुर्याद्व्रित्तिमिरं नभः ॥	२
चन्द्रमा रजनीं कुर्यात्प्रभया सौम्य निर्मलाम् । त्वद्विधो वापि मित्राणां प्रीतिं कुर्यात्परंतप ॥	३
एवं त्वयि न तच्चित्रं भवेद्यत्सौम्य शोभनम् । जानाम्यहं त्वां सुग्रीव सततं प्रियवादिनम् ॥	४
त्वत्सनाथः सखे संख्ये जेतासि सकलानरीन् । त्वमेव मे सुहृन्मित्रं साहाय्यं कर्तुमर्हसि ॥	५
जहारात्मविनाशाय मैथिलीं राक्षसाधमः । वञ्चयित्वा तु पौलोमीमनुहादो यथा शचीम् ॥	६
नचिरात्तं वधिष्यामि रावणं निशितैः शरैः । पौलोम्याः पितरं दप्तं शतक्रतुरिवारिहा ॥	७
एतस्मिन्नन्तरे चैव रजः समभिवर्तत । उष्णतीत्रां सहस्रांशोश्छादयद्गगने प्रभाम् ॥	८
दिशः पर्याकुलाश्चासंस्तमसा तेन दूषिताः । चचाल च मही सर्वा सशैलवनकानना ॥	९
ततो नरेन्द्रसंकाशैस्तीक्ष्णदंष्ट्रैर्महाबलैः । कृत्वा संछादिता भूमिरसंख्येयैः प्लवंगमैः ॥	१०
निमेषान्तरमात्रेण ततस्तैर्हरियूथपैः । कोटीशतपरीवारैर्वानरैर्हरियूथपैः ॥	११
नादैर्यैः पार्वतैर्यैश्च सामुद्रैश्च महाबलैः । हरिभिर्मैघनिर्हार्दैरन्यैश्च वनवासिभिः ॥	१२
तरुणादित्यवर्णैश्च शशिशैर्यैश्च वानरैः । पद्मकेसरवर्णैश्च श्वेतैर्हंसकृतालयैः ॥	१३
कोटीसहस्रैर्दशभिः श्रीमान्परिवृतस्तदा । वीरः शतबलिर्नाम वानरः प्रत्यदृश्यत ॥	१४
ततः काञ्चनशैलाभस्ताराया वीर्यवान्पिता । अनेकैर्बहुसाहस्रैः कोटिभिः प्रत्यदृश्यत ॥	१५
तथापरेण कोटीनां सहस्रेण समन्वितः । पिता रुमायाः संप्राप्तः सुग्रीवश्चशुरो विभुः ॥	१६
पद्मकेसरसंकाशस्तरुणार्कनिभाननः । बुद्धिमान्वानरश्रेष्ठः सर्ववानरसत्तमः ॥	१७
अनेकैर्बहुसाहस्रैर्वानराणां समन्वितः । पिता हनुमतः श्रीमान्केसरी प्रत्यदृश्यत ॥	१८
गोलाङ्गूलमहाराजो गवाक्षो भीमविक्रमः । वृतः कोटिसहस्रेण वानराणामदृश्यत ॥	१९
ऋक्षाणां भीमवेगानां धूम्रः शत्रुनिबर्हणः । वृतः कोटिसहस्राभ्यां द्वाभ्यां समभिवर्तत ॥	२०

युतम् । कोटिलक्षं शङ्कुः ॥ ३० ॥ शङ्कुसहस्रमर्बुदम् । अर्बु-
दादृशगुणं मध्यम् । तस्मादृशगुणोऽन्यः । ततो विंशतिगुणः
समुद्रः । ततस्त्रिंशद्गुणः परार्धस्तेनासंख्यलमुक्तम् ॥ ३१
॥ ३२ ॥ ये आनयिष्यन्ति ते त्वामभिगमिष्यन्तीत्यन्वयः
॥ ३३ ॥ प्रबुद्धनीलोत्पलतुल्यदर्शनो विकसितनीलोत्पलसदृ-
शनेत्रः ॥ ३४ ॥ इति श्रीरामाभिरामे श्रीरामीये रामायण-
तिलके वाल्मीकीय आदिकाव्ये किष्किन्धाकाण्डेऽष्टत्रिंशः
सर्गः ॥ ३८ ॥

इतीति ॥ १ ॥ उपकर्तुं तव सहजधर्म एवेति भगवा-
न्सुग्रीवं स्तौति—यदिति । वर्षत इति यत्तत्र चित्रम् । स्वाभा-
विकत्वादिति शेषः ॥ २ ॥ निर्मलां रविकिरणजतापरहि-
ताम् । त्वद्विधः सात्त्विको मित्राणां प्रत्युपकारेण प्रीतिं कुर्या-
दिति यत्तदपि न चित्रम् ॥ ३ ॥ एवं त्वयि मित्रप्रत्युपका-

रार्थं सेनामेलनं यत्तत्र चित्रम् । हे सौम्य, शोभनं भद्रं जातम्
॥ ४ ॥ संख्ये युद्धे ॥ ५ ॥ यथा पौलोमीपितरं वधयित्वा
कृतानुमतिकं कृत्वा शचीं योऽनुहादो जहारात्मविनाशाय ।
इन्द्रस्तपितरमनुमन्तारं हर्तारं चानुहादं हत्वा शचीं प्रत्या-
नीतवानिति पुराणगाथा । एवं य आत्मविनाशाय मैथिलीं
जहार मारीचेन मां वधयित्वा तं नचिराच्छीघ्रमरिहेन्द्र इव
वधिष्यामि । पौलोम्याः पितरमिवेत्यनेन रावणकृतो जान-
क्यतिक्रमाभावः सूचितः ॥ ६ ॥ ७ ॥ अभिवर्तताभ्यवर्तत
॥ ८ ॥ ९ ॥ १० ॥ उक्तमेव प्रपद्यति—निमेषेति ॥ ११ ॥
वनवासिभिरुक्ततालादिवनवासिभिः ॥ १२ ॥ हेमा हेमाचलः
॥ १३ ॥ १४ ॥ तारापिता सुषेणः ॥ १५ ॥ रुमापिता
तारः ॥ १६ ॥ १७ ॥ १८ ॥ गोलाङ्गूलो वानरावान्तरजातिः
॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥ २६

महाबलनिर्भयैः पनसो नाम यूथपः । आजगाम महावीर्यस्तिष्ठतिः कोटिभिर्वृतः ॥	२१
नीलाञ्जनचयाकारो नीलो नामैष यूथपः । अदृश्यत महाकायः कोटिभिर्दशभिर्वृतः ॥	२२
ततः काञ्चनशैलाभो गययो नाम यूथपः । आजगाम महावीर्यः कोटिभिः पञ्चभिर्वृतः ॥	२३
दरीमुखश्च बलवान्यूथपोऽभ्याययौ तदा । वृतः कोटिसहस्रेण सुग्रीवं समवस्थितः ॥	२४
मैन्दश्च द्विविदश्चोभावश्चिपुत्रौ महान्व्रतौ । कोटिकोटिसहस्रेण वानराणामदृश्यताम् ॥	२५
गजश्च बलवान्वीरस्तिष्ठतिः कीटिभिर्वृतः । कृशराजो महानेजा जाम्बवान्नाम नामतः ॥	२६
कोटिभिर्दशभिर्व्याप्तः सुग्रीवस्य व्रतं स्थितः । रुमणो नाम तेजस्वी विक्रान्तैर्वानरैर्वृतः ॥	२७
आगतो बलवांस्तृण कोटीशतसमावृतः । ततः कोटीसहस्राणां सहस्रेण शतेन च ॥	२८
पृष्ठतोऽनुगतः प्राप्तो हरिभिर्गन्धमादनः । ततः पद्मसहस्रेण वृतः शङ्खशतेन च ॥	२९
युवराजोऽङ्गदः प्राप्तः पितुस्तुल्यपराक्रमः । ततस्ताराद्युतिस्तारो हरिभिर्भौमविक्रमैः ॥	३०
पञ्चभिर्हरिकोटीभिर्वृतः पर्यदृश्यत । इन्द्रजानुः कविर्वीरो यूथपः प्रत्यदृश्यत ॥	३१
एकादशानां कोटीनामीश्वरस्तैश्च संवृतः । ततो रम्भस्त्वनुप्राप्तस्तरुणादित्यसंनिभः ॥	३२
अयुतेन वृतश्चैव सहस्रेण शतेन च । ततो यूथपतिर्वीरो दुर्मुखो नाम वानरः ॥	३३
प्रत्यदृश्यत कोटीभ्यां द्वाभ्यां परिवृतो बली । कैलासशिखराकारैर्वानरैर्भौमविक्रमैः ॥	३४
वृतः कोटिसहस्रेण हनुमान्प्रत्यदृश्यत । नलश्चापि महावीर्यः संवृतो द्रुमवासिभिः ॥	३५
कोटीशतेन संप्राप्तः सहस्रेण शतेन च । ततो दरीमुखः त्रामान्कोटिभिर्दशभिर्वृतः ॥	३६
संप्राप्तोऽभिनन्दस्तस्य सुग्रीवस्य महात्मनः । शरभः कुमुदो वह्निर्वानरो रम्भ एव च ॥	३७
एते चान्ये च बहवो वानराः कामरूपिणः । आब्रुव्य पृथिवीं सर्वां पर्वतांश्च वनानि च ॥	३८
यूथपाः समनुप्राप्ता येषां संख्या न विद्यते । आगताश्च निविष्टाश्च पृथिव्यां सर्ववानराः ॥	३९
आप्लवन्तः प्लवन्तश्च गर्जन्तश्च प्लवंगमाः । अभ्यवर्तन्त सुग्रीवं सूर्यमभ्रगणा इव ॥	४०
कुर्वाणा बहुशब्दाश्च प्रकृष्टा बाहुशालिनः । शिरोभिर्वानरेन्द्राय सुग्रीवाय न्यवेदयन् ॥	४१
अपरे वानरश्रेष्ठाः संगम्य च यथोचितम् । सुग्रीवेण समागम्य स्थितः प्राञ्जलयस्तदा ॥	४२
सुग्रीवस्त्वरितो रामे सर्वांस्तस्त्वरितांस्तदा । निवेदयित्वा धर्मज्ञः स्थितः प्राञ्जलिरब्रवीत् ॥	४३
यथासुखं पर्वतनिर्झरेषु वनेषु सर्वेषु च वानरेन्द्राः ।	
निवेशयित्वा विधिवद्वलानि वलं बलञ्च प्रतिपत्तुमीष्टे ॥	४४

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकोनचत्वारिंशः सर्गः ॥ ३९ ॥

चत्वारिंशः सर्गः ।

अथ राजा समृद्धार्थः सुग्रीवः प्लवगेश्वरः । उवाच नरशार्दूलं रामं परबलार्दनम् ॥	१
आगता विनिविष्टाश्च बलिनः कामचारिणः । वानरेन्द्रा महेन्द्राभा ये मद्विषयवासिनः ॥	२
त इमे बहुविक्रान्तैर्वलिभिर्भौमविक्रमैः । आगता वानरा घोरा दैत्यदानवसंनिभाः ॥	३
ख्यातकर्मापदानाश्च बलवन्तो जितकृमाः । पराक्रमेषु विख्याता व्यवसायेषु चोत्तमाः ॥	४

॥ २७ ॥ २८ ॥ २९ ॥ ताराद्युतिर्नक्षत्रप्रभः । अयं रुमा-
पितुरन्यस्तारः ॥ ३० ॥ ३१ ॥ ३२ ॥ ३३ ॥ ३४ ॥ ३५
॥ ३६ ॥ ३७ ॥ ३८ ॥ ३९ ॥ ४० ॥ शिरोभिर्न्यवेदयन् ।
द्रुसंमर्दादूरे स्थित्वा नमस्कारेणैवात्मानं न्यवेदयन्नित्यर्थः
॥ ४१ ॥ अपरे संगम्य समीपदेशं प्राप्य यथोचितं निवेद्य
जग्मुः । अपरे हनूमदङ्गदादयः समागम्य निकटमागच्छ-
स्थिताः ॥ ४२ ॥ धर्मज्ञो राजधर्मज्ञः । रामाभिमुखं प्राञ्जलिः
स्थितो भूत्वा सर्वान्यूथपतीन्निवेदयित्वा यूथपानब्रवीत् ॥ ४३ ॥
भो वानरेन्द्राः, पर्वतादिषु यथासुखं खानि बलानि निवेशयित्वा

तेषु यो बलज्ञो बलतत्त्वज्ञः प्रतिपत्तुं क आगतः को नागत इति
ज्ञातुमीष्टे ईशो भवेत् । लिङ्गं लट् ॥ ४४ ॥ इति श्रीरा-
माभिरामे श्रीरामीये रामायणतिलके वाल्मीकीय आदि-
काव्ये किष्किन्धाकाण्ड एकोनचत्वारिंशः सर्गः ॥ ३९ ॥
अथेति ॥ १ ॥ विनिविष्टाश्चेति । स्वस्वसेनानिवेश इति
शेषः । निवेक्षिता इत्यर्थः । मद्विषयवासिनो मम विषये वान-
रराज्ये वासिनः ॥ २ ॥ बहुविक्रान्तैर्वेषु स्थलेषु कृतपरा-
क्रमैः । अतएव भीमविक्रमैः । स्वयैः सहेति शेषः ॥ ३ ॥
ख्यातं कर्मणि युद्धेऽपदानं शौर्यं येषाम् ॥ ४ ॥ अम्बुचराः

पृथिव्यम्बुचरा राम नानानगनिवासिनः । कोट्योघाश्च इमे प्राप्ता वानरास्तव किंकराः ॥ ५
 निदेशवर्तिनः सर्वे सर्वे गुरुहिते स्थिताः । अभिप्रेतमनुष्ठानं तव शक्ष्यन्त्यरिंदम ॥ ६
 त इमे बहुसाहस्रैरनेकैर्वहुविक्रमैः । आगता वानरा घोरा दैत्यदानवसंनिभाः ॥ ७
 यन्मन्यसे नरव्याघ्र प्राप्तकालं तदुच्यताम् । त्वत्सैन्यं त्वद्वशे युक्तमाज्ञापयितुमर्हसि ॥ ८
 काममेवमिदं कार्यं विदितं मम तत्त्वतः । तथापि तु यथायुक्तमाज्ञापयितुमर्हसि ॥ ९
 तथा वृषाणं सुग्रीवं रामो दशरथात्मजः । बाहुभ्यां संपरिष्वज्य इदं वचनमब्रवीत् ॥ १०
 ज्ञायतां सौम्य वैदेही यदि जीवति दा न वा । स च देशो महाप्राज्ञ यस्मिन्वसति रावणः ॥ ११
 अभिगम्य तु वैदेहीं निलयं रावणस्य च । प्राप्तकालं विधास्यामि तस्मिन्काले सह त्वया ॥ १२
 नाहमस्मिन्प्रभुः कार्यं वानरेन्द्र न लक्ष्मणः । त्वमस्य हेतुः कार्यस्य प्रभुश्च प्लवगेश्वर ॥ १३
 त्वमेवाज्ञापय विभो मम कार्यविनिश्चयम् । त्वं हि जानासि मे कार्यं मम वीर न संशयः ॥ १४
 सुहृद्वितीयो विक्रान्तः प्राज्ञः कालविशेषवित् । भवानस्मद्विते युक्तः सुहृदाप्तोऽर्थवित्तमः ॥ १५
 एवमुक्तस्तु सुग्रीवो विनतं नाम यूथपम् । अब्रवीद्रामसांनिध्ये लक्ष्मणस्य च धीमतः ॥ १६
 शैलभं मेघनिघ्रांपमूर्जितं प्लवगेश्वरम् । सोमसूर्यनिभैः सार्धं वानरैर्वानरोत्तम ॥ १७
 देशकालनयैर्युक्तो विज्ञः कार्यविनिश्चये । वृतः शतसहस्रेण वानराणां तरस्विनाम् ॥ १८
 अधिगच्छ दिशं पूर्वां सशैलवनकाननाम् । तत्र सीतां च वैदेहीं निलयं रावणस्य च ॥ १९
 मार्गध्वं गिरिदुर्गेषु वनेषु च नदीषु च । नदीं भागीरथीं रम्यां सरयूं कौशिकीं तथा ॥ २०
 कालिन्दीं यमुनां रम्यां यामुनं च महागिरिम् । सरस्वतीं च सिन्धुं च शोणं मणिनिभोदकम् ॥ २१
 महीं कालमहीं चापि शैलकाननशोभिताम् । ब्रह्ममालान्विदेहांश्च मालवान्काशिकोसलान् ॥ २२
 मागधांश्च महाग्रामान्पुण्ड्रांस्त्वङ्गांस्तथैव च । भूमिं च कोशकाराणां भूमिं च रजताकराम् ॥ २३
 सर्वं च तद्विचेतव्यं मृगयद्भिस्ततस्ततः । रामस्य दयितां भार्यां सीतां दशरथक्षुषाम् ॥ २४
 समुद्रमवगाढांश्च पर्वतान्पत्तनानि च । मन्दरस्य च ये कोटिं संश्रिताः केचिदालयाः ॥ २५
 कर्णप्रावरणाश्चैव तथा चाप्योष्ठकर्णकाः । घोरलोहमुखाश्चैव जवनाश्चैकपादकाः ॥ २६
 अक्षया बलवन्तश्च तथैव पुरुषादकाः । किरातास्तीक्ष्णचूडाश्च हेमाभाः प्रियदर्शनाः ॥ २७
 आममीनाशनाश्चापि किराता द्वीपवासिनः । अन्तर्जलचरा घोरा नरव्याघ्रा इति स्मृताः ॥ २८
 एतेपामाश्रयाः सर्वे विचेयाः काननौकसः । गिरिभिर्ये च गम्यन्ते प्लवनेन प्लवने च ॥ २९

समुद्रमध्यद्वीपचराः । कोट्योघा इत्यसंख्यलोपलक्षणम् ॥ ५ ॥
 गुरुहिते स्वामिहिते । तवाभिप्रेतमनुष्ठानं शक्ष्यन्ति । समर्था
 इत्यर्थः ॥ ६ ॥ अनेकैः । सहेति शेषः ॥ ७ ॥ प्राप्तकालं
 कालोचितं तदुच्यताम् । मन्त्रियोगः कार्यं इत्यर्थः । नन्विदं
 त्वत्सैन्यं न मन्त्रियोज्यतामर्हति तत्राह—त्वत्सैन्यमिति ॥ ८ ॥
 इदं कार्यं सीतान्वेषणरूपम् ॥ ९ ॥ १० ॥ ११ ॥ तस्मि-
 न्काले वृत्तान्तावगमनन्तरकाले ॥ १२ ॥ अस्मिन्कार्ये वानर-
 प्रेषणरूपे । अस्य कार्यस्येति । सिद्धेरिति शेषः ॥ १३ ॥ मम
 कार्यविनिश्चयम् । ज्ञात्वेति शेषः । हे वीर, त्वं मम सुहृदि-
 त्यन्वयः ॥ १४ ॥ द्वितीयः सुहृद्वितीयोपलक्ष्यः ॥ १५ ॥ १६ ॥
 सोमसूर्यनिभैस्तत्सदृशकान्तिभिः ॥ १७ ॥ नयो नीतिः ।
 विज्ञः । तज्ज्ञस्त्वमिति शेषः ॥ १८ ॥ निलयं रावणस्य निल-
 यस्थानम् । यद्वा चतुर्दिक्षु रावणवासस्थानमनेन सूचितम्
 ॥ १९ ॥ मार्गध्वमिति सामान्यतो नियोगः । विशेषेणाह—
 नदीमित्यादि । द्वितीयान्तानां प्राप्येति शेषः ॥ २० ॥ का-
 लिन्दीं यमुनाम् । यामुनो गिरिर्यमुनोत्पत्तिस्थानभूतः कालि-
 न्दगिरिः ॥ २१ ॥ महीकालमह्यौ नयौ । अथ प्राच्यदेशा-

नाह—ब्रह्ममालानिति । हिमवद्विन्ध्यमध्यवर्त्यां वर्ततेपेक्षया प्रा-
 च्यादिविभागोऽत्र विवक्षित इत्याहुः ॥ २२ ॥ कोशकाराणां
 भूमिं कौशेयतन्तूपादकजन्तुपत्तिस्थानभूतां भूमिम् । रज-
 ताकरां रजतखनिम् ॥ २३ ॥ एतानि प्राप्य एतत्पूर्वोक्तं सर्वं
 सर्वावयवं विचेतव्यम् । तत्र किं विचेतव्यं तत्राह—रामस्य
 दयितामिति ॥ २४ ॥ समुद्रमवगाढान्समुद्रान्तर्गतान् । पत्तनानि
 समुद्रद्वीपवर्तीनि । आलया ग्रामाः ॥ २५ ॥ कर्णप्रावरणाः
 प्रावरणं वस्त्रं तद्वद्विशालश्रवणपुटाः । ओष्ठकर्णका ओष्ठपर्यन्त-
 कर्णाः । लोहमुखा लोहवत्कठिनकृष्णमुखाः । एकपादपा
 एकपादाः सन्तो जवना वेगगतयः ॥ २६ ॥ अक्षया अक्ष-
 यसंतानाः । एते उक्ताः पुरुषाः । तथैव पुरुषादका रक्षो-
 भेदाः । तीक्ष्णसूत्रप्रसदृशतैक्ष्ण्यवती चूडा केशपाशो येषाम्
 ॥ २७ ॥ आममीनाशना अपक्वमत्स्यभुजः । नरव्याघ्रा अधः-
 प्रदेशे नराकारा एव सन्त उपरिभागे व्याघ्राकाराः, अतएव
 घोराः ॥ २८ ॥ काननौकस इति संबोधनम् । गिरिभिर्ये च
 गम्यन्ते गिरिनाक्रम्य ये देशा द्वीपाश्च गम्यन्ते, ये च
 प्लवनेन कूर्दनेन गम्यन्ते, ये च प्लवनेनोडुपेन गम्यन्ते, ते च

यत्नवन्तो यवद्वीपं सप्तराज्योपशोभितम् । सुवर्णरूप्यकद्वीपं सुवर्णकरमण्डितम् ॥	३०
यवद्वीपमतिक्रम्य शिशिरो नाम पर्वतः । दिवं स्पृशति शृङ्गेण देवदानवसेवितः ॥	३१
एतेषां गिरिदुर्गेषु प्रपातेषु वनेषु च । मार्गध्वं सहिताः सर्वे रामपत्नीं यशस्विनीम् ॥	३२
ततो रक्तजलं प्राप्य शोणाख्यं शीघ्रवाहिनम् । गत्वा पारं समुद्रस्य सिद्धचारणसेवितम् ॥	३३
तस्य तीर्थेषु रम्येषु विचित्रेषु वनेषु च । रावणः सह वैदेह्या मार्गितव्यस्ततस्ततः ॥	३४
पर्वतप्रभवा नद्यः सुभीमबहुनिष्कुटाः । मार्गितव्या दरीमन्तः पर्वताश्च वनानि च ॥	३५
ततः समुद्रद्वीपांश्च सुभीमान्द्रष्टुमर्हथ । ऊर्मिमन्तं महारौद्रं क्रोशन्तमनिलोद्धतम् ॥	३६
तत्रासुरा महाकायाश्छायां गृह्णन्ति नित्यशः । ब्रह्मणा समनुज्ञाता दीर्घकालं बुभुक्षिताः ॥	३७
तं कालमेघप्रतिमं महोरगनिषेवितम् । अभिगम्य महानादं तीर्थेनेव महोदधिम् ॥	३८
ततो रक्तजलं भीमं लोहितं नाम सागरम् । गत्वा प्रेक्ष्यथ तां चैव बृहतीं कूटशाल्मलीम् ॥	३९
गृहं च वैनतेयस्य नानारत्नविभूषितम् । तत्र कैलाससंकाशं विहितं विश्वकर्मणा ॥	४०
तत्र शैलनिभा भीमा मन्देहा नाम राक्षसाः । शैलशृङ्गेषु लम्बन्ते नानारूपा भयावहाः ॥	४१
ते पतन्ति जले नित्यं सूर्यस्योदयनं प्रति । अभितप्ताः स्म सूर्येण लम्बन्ते स्म पुनः पुनः ॥	४२
निहता ब्रह्मतेजोभिरहन्यहनि राक्षसाः । ततः पाण्डुरमेघाभं क्षीरोदं नाम सागरम् ॥	४३
गत्वा द्रक्ष्यथ दुर्धर्षा मुक्ताहारमिवोर्मिभिः । तस्य मध्ये महाज्वेतो ऋषभो नाम पर्वतः ॥	४४
दिव्यगन्धैः कुसुमितैराचितैश्च नगैर्वृतः । सरश्च राजतैः पद्मैर्ज्वलितैर्हमकेसरैः ॥	४५
नाम्ना सुदर्शनं नाम राजहंसैः समाकुलम् । विबुधाश्चारणा यक्षाः किनराश्चाप्सरोगणाः ॥	४६
दृष्टाः समधिगच्छन्ति नलिनीं तां रिरंसवः । क्षीरोदं समतिक्रम्य तदा द्रक्ष्यथ वानराः ॥	४७
जलोदं सागरं शीघ्रं सर्वभूतभयापहम् । तत्र तत्कोपजं तेजः कृतं हयमुखं महत् ॥	४८
अस्याद्भुतं महावेगमोदनं सचराचरम् । तत्र विक्रोशतां नादो भूतानां सागरौकसाम् ।	
श्रूयते चासमर्थानां दृष्ट्वाभूद्वडवामुखम् ॥	४९
स्वादूदस्योत्तरे तीरे योजनानि त्रयोदश । जातरूपशिलो नाम सुमहान्कनकप्रभः ॥	५०

विचेया इत्यन्वयः ॥ ३९ ॥ ततः परं यत्नवन्तो भूला सप्त-
राज्योपशोभितं यवद्वीपम्, तथा सुवर्णद्वीपम्, रूप्यकद्वीपम् ।
निचेतव्यमिति शेषः । सुवर्णकरमण्डितमिति । सुवर्णं कु-
र्वन्ति ये तैः शोभितम् ॥ ३० ॥ ततः परं यवाख्यद्वीपम-
तिक्रम्य शिशिरनामा पर्वतोऽस्ति ॥ ३१ ॥ एतेषामुक्तद्वी-
पानाम् ॥ ३२ ॥ ततः समुद्रस्य पारं गत्वा रक्तवर्णजलम्,
अतएव शोणाख्यं नदं प्राप्य ॥ ३३ ॥ तस्य तीर्थेष्ववतार-
मेदेषु ॥ ३४ ॥ बहुनिष्कुटा बहुपवनप्रदेशाः । दरीमन्तो
दरीयुक्ताः ॥ ३५ ॥ समुद्रद्वीपानुक्तदेशात्परिवर्तीक्षुसमुद्रद्वी-
पान् । ऊर्मिमन्तम्, अतएव क्रोशन्तं महाघोषम् ॥ ३६ ॥
तत्रेक्षुसमुद्रे । समनुज्ञाताः समनुज्ञातच्छायाद्वारकप्रहणसाम-
र्थ्यादिमन्तः, छायागृहीतप्राणिभक्षणानुमतिक्राश्च ॥ ३७ ॥
इक्षुरसस्यापि श्यामलात्तदुदधेः कालमेघप्रतिमत्वम् । तीर्थेनो-
पायेनाभिगम्य प्राप्य ॥ ३८ ॥ तत इक्षुसागरात्परतः ।
रक्तजलं रक्तवर्णजलम् । अत एव लोहिताख्यं कूटशाल्मलीं
शाल्मलीद्वीपपत्नप्रयोजकं वृक्षम् । जम्बूद्वीपे जम्बुवत् ॥ ३९ ॥
तत्र कूटशाल्मलीसमीपे ॥ ४० ॥ शैलशृङ्गेषु सुरासमुद्रान्तर्व-
र्तिशैलशृङ्गेषु । लम्बन्ते । अधोमुखा इति शेषः ॥ ४१ ॥
सूर्यस्योदयनं प्रति सूर्योदयं प्राप्योर्ध्वमुखाः सूर्येण बुध्यमानाः
सूर्येणाभितप्तास्तन्मण्डलब्रह्मतेजोभितप्ताः । ब्रह्मतेजोभिरह-

न्यहनि त्रैवर्णिकप्रवर्तितैर्ब्रह्मविद्यतेजोभिर्निहताः सन्तः सुरो-
दजले पतन्ति । ततः पुनरुज्जीविता लम्बन्ते स्म । शैलशृङ्गे-
ष्विति शेषः । अत्र कतककृतः—‘शैलशृङ्गेषु लम्बन्ते’
इत्यादि श्लोकद्वयं प्रक्षिप्तम् । ‘तानि रक्षांसि मन्देहारुणे द्वीपे
प्रक्षिपन्ति’ इति श्रुतावरुणद्वीपे तत्प्रक्षेपोक्तेरत्रारुणद्वीपप्रस-
ङ्गाभावात्प्राचीनपुस्तकेष्वदर्शनाच्चेत्याहुः । ततः—पाण्डुरेति ।
अत्र सुराक्षीरोदयोर्मध्ये सर्पिर्दधिसमुद्रयोर्विवेचनानुक्तिस्तत्र
विचेतव्यदुर्गस्थलाभावादिति कतकः । अनुक्तमपि तदुभय-
विवेचनमर्थतोऽवगन्तव्यमिति तीर्थः ॥ ४२ ॥ ४३ ॥ मुक्ता-
हारमिव । ऊर्मिभिस्तद्वन्तमिवेत्यर्थः ॥ ४४ ॥ सरश्च नाम्ना
सुदर्शनमित्यन्वयः ॥ ४५ ॥ नामशब्दः प्रसिद्ध्यर्थः ॥ ४६ ॥
नलिनीम् । उक्तं सुदर्शनं सर इत्यर्थः ॥ ४७ ॥ जलोदं शुद्ध-
जलरूपोदकम् । तत्र जलसमुद्रे तत्कोपजमौर्ववृद्धार्थिकोपजं
हयमुखं वडवामुखं तेजो ब्रह्मणा कृतमस्ति ॥ ४८ ॥ अस्या-
द्भुतं महावेगं सचराचरं सर्वं जगद्युगान्ते ओदनं वदन्ति ।
अनेन तस्य ब्रह्मरूपता सूचिता । तद्वडवामुखं दृष्ट्वा तत्र
पतनमीत्या विक्रोशतामसमर्थानाम्, चातसमर्थानामपि, साग-
रौकसां भूतानां यो नादोऽभूत्स श्रूयते ॥ ४९ ॥ स्वादूदस्य
शुद्धोदकस्य समुद्रस्य । ‘उत्तरे तीरे’ इति पाठः पाठः ॥ ५० ॥

तत्र चन्द्रप्रतीकाशं पञ्चगं धरणीधरम् । पञ्चपत्रविशालाक्षं ततो द्रक्ष्यथ वानराः ॥	५१
आसीनं पर्वतस्याग्रे सर्वदेवनमस्कृतम् । सहस्रशिरसं देवमनन्तं नीलवाससम् ॥	५२
त्रिशिराः काञ्चनः केतुस्तालस्तस्य महात्मनः । स्थापितः पर्वतस्याग्रे विराजति सवेदिकः ॥	५३
पूर्वस्यां दिशि निर्माणं कृतं तद्भिदशेभ्वरैः । ततः परं हेममयः श्रीमानुदयपर्वतः ॥	५४
तस्य कोटिर्दिवं स्पृष्ट्वा शतयोजनमायता । जातरूपमयी दिव्या विराजति सवेदिका ॥	५५
सालैस्तालैस्तमालैश्च कर्णिकारैश्च पुष्पितैः । जातरूपमयैर्दिव्यैः शोभते सूर्यसंनिभैः ॥	५६
तत्र योजनविस्तारमुच्छ्रितं दशयोजनम् । शृङ्गं सौमनसं नाम जातरूपमयं ध्रुवम् ॥	५७
तत्र पूर्वं पदं कृत्वा पुरा विष्णुल्लिविक्रमे । द्वितीयं शिखरे मेरोश्चकार पुरुषोत्तमः ॥	५८
उत्तरेण परिक्रम्य जम्बूद्वीपं दिवाकरः । दृश्यो भवति भूयिष्ठं शिखरं तन्महोच्छ्रयम् ॥	५९
तत्र वैखानसा नाम वालखिल्या महर्षयः । प्रकाशमाना दृश्यन्ते सूर्यवर्णास्तपस्विनः ॥	६०
अयं सुदर्शनो द्वीपः पुरो यस्य प्रकाशते । तस्मिन्तेजश्च चक्षुश्च सर्वप्राणभृतामपि ॥	६१
शैलस्य तस्य पृष्ठेषु कन्दरेषु वनेषु च । रावणः सह वैदेह्या मार्गितव्यस्ततस्ततः ॥	६२
काञ्चनस्य च शैलस्य सूर्यस्य च महात्मनः । आविष्टा तेजसा संध्या पूर्वा रक्ता प्रकाशते ॥	६३
पूर्वमेतत्कृतं द्वारं पृथिव्या भुवनस्य च । सूर्यस्योदयनं चैव पूर्वा ह्येषा दिगुच्यते ॥	६४
तस्य शैलस्य पृष्ठेषु निर्झरेषु गुहासु च । रावणः सह वैदेह्या मार्गितव्यस्ततस्ततः ॥	६५
ततः परमगम्या स्याद्विष्णुपूर्वा त्रिदशान्वृता । रहिता चन्द्रसूर्याभ्यामदृश्या तमसान्वृता ॥	६६
शैलेषु तेषु सर्वेषु कन्दरेषु नदीषु च । ये च नोक्ता मयोद्देशा विचेया तेषु जानकी ॥	६७
एतावद्धानरैः शक्यं गन्तुं वानरपुंगवाः । अभास्करममर्यादं न जानीमस्ततः परम् ॥	६८
अभिगम्य तु वैदेहीं निलयं रावणस्य च । मासे पूर्णं निवर्तध्वमुदयं प्राप्य पर्वतम् ॥	६९
ऊर्ध्वं मासान्न वस्तव्यं वसन्वध्यो भवेन्मम । सिद्धार्थाः संनिवर्तध्वमधिगम्य च मैथिलीम् ॥	७०

महेन्द्रकान्तां वनपण्डमण्डितां दिशं चरित्वा निपुणेन वानराः ।

अवाप्य सीतां रघुवंशजप्रियां ततो निवृत्ताः सुखिनो भविष्यथ ॥

७१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चत्वारिंशः सर्गः ॥ ४० ॥

चन्द्रप्रतीकाशं श्वेतवर्णम् ॥ ५१ ॥ ५२ ॥ त्रिशिरः शिरः-
प्रदेशवर्तित्रिकन्धवान् । सवेदिक आधारवेदिबन्धसहितः
॥ ५३ ॥ अयमेव तालः पूर्वस्यां दिशि पूर्वदिग्बन्धवस्थायाम्
निर्माणं कृतम् । अभिज्ञाशङ्कुवत्प्रमाणनिर्माणं कृतमित्यर्थः
॥ ५४ ॥ कोटिः शिखरम् । सवेदिका साधारणपर्वता ॥ ५५
॥ ५६ ॥ तत्र शतयोजनदीर्घं उदयगिरिशिखरे ॥ ५७ ॥
तत्र सौमनसे शृङ्गे । त्रिविक्रमे त्रिभिः पदैर्बल्लोक्या
आक्रमणप्रस्तावे प्रथमं पदं तत्र कृत्वा द्वितीयं पदं मेरोः शिखरे
चकार ॥ ५८ ॥ अस्तान्तरमुत्तरेण जम्बूद्वीपं परिक्रम्य
तन्महोच्छ्रयं शिखरं सौमनसाख्यं प्राप्य स्थितो दिवाकरो
जम्बूद्वीपवर्तिनां भूयिष्ठं दृश्यो भवति । सौमनसे शिखरे
इत्यर्थः । इदं सत्ययुगमिप्रायम् । त्रेतायां क्षीरसागरमध्य-
गस्य द्वापरे सुरोदमध्यगस्य कलौ लङ्कामध्यगस्य जम्बूद्वीपस्थ-
मनुष्यदृश्यताया अन्यत्रोक्तत्वात् ॥ ५९ ॥ ६० ॥ यस्य
पुरः पुरस्तात्समीप एवायं प्रागुक्तमुदर्शनसरश्चिह्नो द्वीपः प्रका-
शते, तस्मिन्सौमनसशिखरे भगवत्युदिते सर्वप्राणभृतां प्राणिनां

तेजःसंबन्धो भवति, चक्षुश्च प्रकाशते ॥ ६१ ॥ ६२ ॥
काञ्चनशैलस्य सूर्यस्य च तेजसाविष्टा समाक्रान्ता पूर्वा संध्यो-
दयावच्छिन्ना पूर्वा दिग्गता सती प्रकाशते ॥ ६३ ॥
तदेवाह—पूर्वमिति । चो हेतौ । यतो भुवनस्य प्रकाशनहेतोः
सूर्यस्योदयनमवेक्ष्य पूर्वं प्रथमं पृथिव्या एतद्धारमूर्ध्वस्थानां
पृथिवीप्रवेशस्य द्वारं पृथ्वीस्थानां भुवनस्य ब्रह्मभुवन-प्रवेश-
द्वारमेतदुदयगिरिरूपं कृतम्, अत एषा पूर्वा दिगुच्यते ।
अन्ये तु—एतद्धारमेतदिदं विमहद्भुविबरं सृष्टं ब्रह्मणा, तस्मा-
देषा पूर्वा दिगुच्यते ॥ ६४ ॥ तस्य शैलस्योदयशैलस्य ॥ ६५ ॥
ततः परमुदयाद्रेः पुरस्तात्त्रिदशान्वृता तदिगधिष्ठान्निन्द्रादित्रि-
दशाधिष्ठिता । उदयाचलात्परमगम्यले हेतुमाह—रहितेति
॥ ६६ ॥ उक्तायोपसंहारः—शैलेष्वित्यादि ॥ ६७ ॥ ६८
॥ ६९ ॥ सिद्धार्थाः कृतान्वेषणकृत्याः ॥ ७० ॥ ७१ ॥
इति श्रीरामाभिरामे श्रीरामीये रामायणतिलके वाल्मीकीय
आदिकाव्ये किष्किन्धाकाण्डे चत्वारिंशः सर्गः ॥ ४० ॥

एकचत्वारिंशः सर्गः ।

ततः प्रस्थाप्य सुग्रीवस्तन्महद्धानरं वलम् । दक्षिणां प्रेषयामास वानरानभिलक्षितान् ॥	१
नीलमग्निसुतं चैव हनूमन्तं च वानरम् । पितामहसुतं चैव जाम्बवन्तं महौजसम् ॥	२
सुहोत्रं च शरारिं च शरगुलं तथैव च । गजं गवाक्षं गवयं सुपेणं वृषभं तथा ॥	३
मैन्दं च द्विविदं चैव सुपेणं गन्धमादनम् । उल्कामुखमनङ्गं च हुताशनसुताबुधौ ॥	४
अङ्गदप्रमुखान्वीरान्वीरः कपिगणेश्वरः । वेगविक्रमसंपन्नान्सन्दिदेश विशेषवित् ॥	५
तेषामग्रेसरं चैव बृहद्वलमथाङ्गदम् । विधाय हरिवीराणामादिशदक्षिणां दिशम् ॥	६
ये केचन समुद्रशास्तव्यां दिशि सुदुर्गमाः । कपीशः कपिमुख्यानां स तेषां समुदाहरत् ॥	७
सहस्रशिखरं विन्ध्यं नानाद्रुमलतायुतम् । नर्मदां च नदीं रम्यां महोरगनिषेविताम् ॥	८
ततो गोदावरीं रम्यां कृष्णवैणीं महानदीम् । मेखलानुत्कलांश्चैव दशार्णनगराण्यपि ॥	९
आब्रवन्तीमवन्तीं च सर्वमेवानुपश्यत । विदर्भानुष्टिकांश्चैव रम्यान्माहिषकानपि ॥	१०
तथा मन्स्यकलिङ्गांश्च कौशिकांश्च समन्ततः । अन्वीक्ष्य दण्डकारण्यं सपर्वतनदीगुहम् ॥	११
नदीं गोदावरीं चैव सर्वमेवानुपश्यत । तथैवान्ध्रांश्च पुण्ड्रांश्च चोलान्पाण्ड्यांश्च केरलान् ॥	१२
अयोमुखश्च गन्तव्यः पर्वतो धातुमण्डितः । विचित्रशिखरः श्रीमांश्चित्रपुष्पितकाननः ॥	१३
सुचन्दनवनोद्देशो मार्गितव्यो महागिरिः । ततस्तामापगां दिव्यां प्रसन्नसलिलाशयाम् ॥	१४
तत्र द्रक्ष्यथ कावेरीं विहृतामप्सरोगणैः । तस्यासीनं नगस्याग्रे मलयस्य महौजसः ॥	१५
द्रक्ष्यथादित्यसंकाशमगस्त्यमृषिसत्तमम् । ततस्तेनाभ्यनुज्ञाताः प्रसन्नेन महात्मना ॥	१६
नाम्रपर्णीं ग्राहजुष्टां तरिष्यथ महानदीम् । सा चन्दनवनैश्चित्रैः प्रच्छन्नद्वीपवारिणी ॥	१७
कान्तेव युवती कान्तं समुद्रमवगाहते । ततो हेममयं दिव्यं मुक्तामणिविभूषितम् ॥	१८
युक्तं कवाटं पाण्ड्यानां गता द्रक्ष्यथ वानराः । ततः समुद्रमासाद्य संप्रधार्यार्थनिश्चयम् ॥	१९
अगस्त्यनान्तरे तत्र सागरे विनिवेशितः । चित्रसानुनगः श्रीमान्महेन्द्रः पर्वतोत्तमः ॥	२०
जातरूपमयः श्रीमानवगाढो महार्णवम् । नानाविधैर्नगैः फुल्लैर्लताभिश्चोपशोभितम् ॥	२१
देवर्षियक्षप्रवरैरप्सरोगणैश्च शोभितम् । सिद्धचारणसङ्घैश्च प्रकीर्णं सुमनोरमम् ॥	२२
तमुपैति सहस्राक्षः सदा पर्वसु पर्वसु । द्वीपस्तस्यापरे पारे शतयोजनविस्तृतः ॥	२३
अगम्यो मानुषैर्दीप्तस्तं मार्गध्वं समन्ततः । तत्र सर्वात्मना सीता मार्गितव्या विशेषतः ॥	२४

तत इति । अभिलक्षितान्कार्यसमर्थत्वेन निर्णीतान् ॥ १ ॥
 ॥ २ ॥ ४ ॥ अयं सुपेणस्तारापितुरन्यः । हुताशनसुताविति ।
 अभिलक्ष्यप्य हुताशनत्वमित्यभिहुताशनयोर्मदः ॥ ४ ॥ विशेष-
 पविदन्वेष्टव्यदेशविशेषवित् ॥ ५ ॥ अग्रेसरं मुख्यम् ।
 'असंप्रहम्' इति पाठेऽसंकोचप्रभुमित्यर्थः । दक्षिणां दिशमा-
 दिशत । अन्वेष्टव्यत्वेनेति शेषः ॥ ६ ॥ तस्यां दिशि ये दुर्ग-
 मास्तान्समुदाहरदुवाच ॥ ७ ॥ अत्राप्यार्थावर्तपेक्षया दक्षिणत्वं
 तदाह—सहस्रशिखरं सहस्रशिखरम् ॥ ८ ॥ गोदावरीं विन्ध्यपूर्व-
 प्रदेशवर्तिगोदावरीं नदीम् । मेखलादयो देशभेदाः ॥ ९ ॥ 'ऋष्टि-
 कान्' इति पाठः ॥ १० ॥ मन्स्यश्च कलिङ्गाश्च तान् ॥ ११ ॥
 नदीं गोदावरीं दण्डकारण्यवर्तिगोदावरीप्रदेशम् ॥ १२ ॥ अयो-
 मुख इति मलयस्य नामान्तरम् । सुचन्दनवनललिङ्गात् ॥ १३ ॥
 ॥ १४ ॥ तस्यायोमुखपर्यायस्य ॥ १५ ॥ अगस्त्यमिति ।
 यद्यपि पञ्चवटीत उदरभागेऽगस्त्याश्रमः पूर्वमुक्तस्याप्यत्रापि
 बोध्यः । वाल्मीकेरनेकदेशेष्वश्रमवत् । समाननामान्य
 एवायमित्यन्ये ॥ १६ ॥ ग्राहजुष्टमित्यादि ताम्रपर्णीविशे-

पणम् । चन्दनैः प्रच्छन्नानि द्वीपानि वारि च यस्याः सा प्रच्छ-
 न्नद्वीपवारिणी । प्रच्छन्नशरीरेति यावत् ॥ १७ ॥ अतएव
 युवती कान्तेव ॥ १८ ॥ युक्तं पुरप्राकारघटितम् । अर्थं
 समुद्रतरणरूपे । निश्चयं शक्ताशक्तनिश्चयम् । संप्रधार्य कृत्वा
 ॥ १९ ॥ तत्र प्लवनसाधनभूतः पर्वत उपदिश्यते—अग-
 स्त्येनेति । सागरेऽन्तरे सागरखातसंबन्धिन्यन्तरेऽवकाशेऽग-
 स्त्येन विनिवेशितः प्रतिष्ठापितो महेन्द्रः पर्वतोत्तमोऽस्ति ।
 श्रीमान्मुन्दरः ॥ २० ॥ अवगाढः प्रविष्टैकपार्श्वः ॥ २१
 ॥ २२ ॥ तद्युक्तविशेषणविशिष्टम् । सहस्राक्ष उपैतीत्यनेन
 महेन्द्राधिष्ठितत्वादन्वर्थनामकत्वं महेन्द्रस्य सूचितम् । अपरे
 पारेऽपरे परतीरे । अपरशब्दो विशेषवाची परतीरविशेषे ।
 प्रतिष्ठित इति शेषः । द्वीप इति । उत्तरभागे दक्षिणे लवणस-
 मुद्र इति तस्य द्वीपत्वम् । सगरखातोऽप्येकदेशोनोदरभागे च
 समुद्रसंबद्धः ॥ २३ ॥ वीतः । खण्भूयिष्ठत्वात्तत्र द्वीपे ।
 सर्वात्मना सर्वप्रकारेण । विशेषत एकदेशमप्यनुपेक्ष्य ॥ २४ ॥

स हि देशस्तु वध्यस्य रावणस्य दुरात्मनः । राक्षसाधिपतेर्वासः सहस्राक्षसमद्युतः ॥ २५
 दक्षिणस्य समुद्रस्य मध्ये तस्य तु राक्षसी । अङ्गारकेति विख्याता छायामाक्षिप्य भोजनी ॥ २६
 एवं निःसंशयान्कृत्वा संशयान्नष्टसंशयाः । मृगयध्वं नरेन्द्रस्य पत्नीममिततेजसः ॥ २७
 तमतिक्रम्य लक्ष्मीवान्समुद्रे शतयोजने । गिरिः पुष्पितको नाम सिद्धचारणसेवितः ॥ २८
 चन्द्रसूर्याशुसंकाशः सागराम्बुसमाश्रयः । भ्राजते विपुलैः शृङ्गेरम्बरं विलिखन्निव ॥ २९
 तस्यैकं काञ्चनं शृङ्गं सेवते यं दिवाकरः । न तं कृतघ्नाः पश्यन्ति न नृशंसा न नास्तिकाः ॥ ३०
 प्रणम्य शिरसा शैलं तं विमार्गथ वानराः । तमतिक्रम्य दुर्धर्पं सूर्यवान्नाम पर्वतः ॥ ३१
 अध्वना दुर्विगाहेन योजनानि चतुर्दश । ततस्तमप्यतिक्रम्य वैद्युतो नाम पर्वतः ॥ ३२
 सर्वकामफलैर्बुधैः सर्वकालमनोहरैः । तत्र भुक्त्वा चराह्णाणि मूलानि च फलानि च ॥ ३३
 मधूनि पीत्वा जुष्टानि परं गच्छत वानराः । तत्र नेत्रमनःकान्तः कुञ्जरो नाम पर्वतः ॥ ३४
 अगस्त्यभवनं यत्र निर्मितं विश्वकर्मणा । तत्र योजनविस्तारमुच्छ्रितं दशयोजनम् ॥ ३५
 शरणं काञ्चनं दिव्यं नानारत्नविभूषितम् । तत्र भोगवती नाम सर्पाणामालयः पुरी ॥ ३६
 विशालरथ्या दुर्धर्पा सर्वतः परिरक्षिता । रक्षिता पन्नगैर्घोरैस्तीक्ष्णदंष्ट्रैर्महाविपैः ॥ ३७
 सर्पराजो महाघोरो यस्यां वसति वासुकिः । निर्याय मार्गितव्या च सा च भोगवती पुरी ॥ ३८
 तत्र चानन्तरोद्देशा ये केचन समावृताः । तं च देशमतिक्रम्य महानृपभसंस्थितिः ॥ ३९
 सर्वैरत्नमयः श्रीमानृपभो नाम पर्वतः । गोशीर्षकं पद्मकं च हरिदयामं च चन्दनम् ॥ ४०
 दिव्यमुत्पद्यते यत्र तच्चैवाग्निसमप्रभम् । न तु तच्चन्दनं दृष्ट्वा स्पष्टव्यं तु कदाचन ॥ ४१
 रोहिता नाम गन्धर्वा घोरं रक्षन्ति तद्धनम् । तत्र गन्धर्वपतयः पञ्च सूर्यसमप्रभाः ॥ ४२
 शैल्यो ग्रामणीः शिक्षः शुको बभ्रुस्तथैव च । रविमोमाश्रिवपुषां निवासः पुण्यकर्मणाम् ॥ ४३
 अन्ते पृथिव्या दुर्धर्पास्ततः स्वर्गजितः स्थिताः । ततः परं न वः सेव्यः पितृलोकः सुदारुणः ॥ ४४
 राजधानी यमस्यैषा कष्टेन तमसावृता । एतावदेव युष्माभिर्वीरवानरपुंगवाः ।
 शक्यं विचेतुं गन्तुं वा नातो गतिमतां गतिः ॥ ४५
 सर्वमेतत्समालोक्य यच्चान्यदपि दृश्यते । गतिं विदित्वा वैदेह्याः संनिवर्तितुमर्हथ ॥ ४६
 यश्च मासान्निवृत्तोऽग्रे दृष्टा सीतेति वक्ष्यति । मनुष्यविभवो भोगैः सुखं स विहरिष्यति ॥ ४७
 ततः प्रियतरो नास्ति मम प्राणाद्विशेषतः । कृतापराधो बहुशो मम बन्धुर्भविष्यति ॥ ४८
 अमितबलपराक्रमा भवन्तो विपुलगुणेषु कुलेषु च प्रसूताः ।
 मनुजपतिसुतां यथा लभध्वं तदधिगुणं पुरुषार्थमारभध्वम् ॥ ४९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकचत्वारिंशः सर्गः ॥ ४१ ॥

॥ २५ ॥ समुद्रसंबद्धत्वात्सागरोऽपि समुद्रत्वेन समुद्रश्च साग-
 रत्वेन व्यवहियत इत्यविरोधः । तस्य तु रावणस्य तु । भोजनी
 भोक्तृशीला ॥ २६ ॥ संशयान् संशयविषयान्देशान्निःसंशयान्स-
 म्यगन्वेष्टेन कृत्वा, ततो नष्टसंशया आप्तसत्त्वात्सर्वनिश्चयास्त-
 त्रासत्त्वे सति तं लङ्काद्वीपमतिक्रम्य मृगयध्वम् ॥ २७ ॥ क
 मार्गणीया तत्राह—लक्ष्मीवानिति ॥ २८ ॥ २९ ॥ तस्य
 काञ्चनं शृङ्गमस्ति । भगवान्सूर्यः सेवते नित्यं संनिहितो
 भवति । शृङ्गशब्दोऽर्थोद्दिष्टः । अतश्चन्द्रसूर्याधिष्ठितत्वात्
 कृतघ्ना न पश्यन्ति ॥ ३० ॥ ३१ ॥ चतुर्दशेति । तैरुपलक्षित
 इत्यर्थः ॥ ३२ ॥ ३३ ॥ ३४ ॥ तत्र कुञ्जरपर्वते । अगस्त्य-
 भवनवर्णनम्—योजनेत्यादि । इदं तृतीयमगस्त्यस्थानम् ॥ ३५ ॥
 शरणं गृहम् । अगस्त्यस्येति शेषः । तत्र कुञ्जरपर्वत एव ।
 आलयशब्दो नित्यं पुंलिङ्गः । यद्यपि भोगवती रसातले प्रसिद्धा,

तथापि रावणस्य जनस्थानवत्सर्पाणामपि भोगवत्याख्यपुरं
 भूमावप्यतीति वायुकेर्भुव उपर्यपि योगवैभवात्स्थितिरिति
 चेत् एवावगन्तव्यम् । यथागस्त्यस्य कुञ्जरपर्वतावच्छिन्ने
 विश्वकर्मनिर्मितभवने नक्षत्रपदे मलये पञ्चवटी दक्षिणभागे
 च वासस्तथेति ध्येयम् ॥ ३६ ॥ ३७ ॥ निर्याय विशेषतो
 गत्वा ॥ ३८ ॥ समावृता गुप्तास्ते च मार्गितव्याः ।
 ऋषभसंस्थितिरुषभाकारसंस्थानवान् ॥ ३९ ॥ गोशीर्षकाद-
 यश्चन्दनमेदाः ॥ ४० ॥ ४१ ॥ तच्चन्दनास्पृष्टत्वे हेतुः—
 रोहिता इति ॥ ४२ ॥ ४३ ॥ तत ऋषभात्परतः पृथिव्यां
 अन्ते पुण्यकर्मणां निवासस्तत्र स्वर्गजित एव स्थिता भवन्ति,
 अतो हेतोस्ततः परं पितृलोको न सेव्योऽगम्यः ॥ ४४
 ॥ ४५ ॥ ४६ ॥ ४७ ॥ बहुशः कृतापराधोऽपीत्यर्थः ॥ ४८ ॥
 लभध्वं लप्स्यध्वम् । तथा तत्कार्यमुद्दिश्याधिगुणमधिकगुणोपेतं

द्विचत्वारिंशः सर्गः ।

अथ प्रस्थाप्य स हरीन्सुग्रीवो दक्षिणां दिशम् । अत्रवीन्मेघसंकाशं सुषेणं नाम वानरम् ॥ १
 तारायाः पितरं राजा श्वशुरं भीमविक्रमम् । अत्रवीत्प्राञ्जलिर्वाक्यमभिगम्य प्रणम्य च ॥ २
 महर्षिपुत्रं मारीचमर्चिष्मन्तं महाकपिम् । वृतं कपिवरैः शूरैर्महेन्द्रसदृशद्युतिम् ॥ ३
 बुद्धिविक्रमसंपन्नं वैनतेयसमद्युतिम् । मरीचिपुत्रान्मारीचानर्चिर्मात्यान्महाबलान् ॥ ४
 ऋषिपुत्रांश्च तान्सर्वान्प्रतीचीमादिशद्दिशम् । द्वाभ्यां शतसहस्राभ्यां कपीनां कपिसत्तमाः ॥ ५
 सुषेणप्रमुखा यूयं वैदेहीं परिमार्गथ । सौराष्ट्रान्सहवाहीकांश्चन्द्रचित्रांस्तथैव च ॥ ६
 स्फीताञ्जनपदान्म्यान्विपुलानि पुराणि च । पुंनगगहनं कुक्षिं वकुलोद्दालकाकुलम् ॥ ७
 तथा केतकखण्डांश्च मार्गध्वं हरिपुंगवाः । प्रत्यक्स्रोतोवहाश्चैव नद्यः शीतजलाः शिवाः ॥ ८
 तापसानामरण्यानि कान्तारगिरयश्च ये । तत्र स्थलीर्मरुप्राया अत्युच्चशिशिराः शिलाः ॥ ९
 गिरिजालावृतां दुर्गां मार्गित्वा पश्चिमां दिशम् । ततः पश्चिममागम्य समुद्रं द्रष्टुमर्हथ ॥ १०
 तिमिनक्राकुलजलं गत्वा द्रक्ष्यथ वानराः । ततः केतकखण्डेषु तमालगह्वरेषु च ॥ ११
 कपयो विहरिष्यन्ति नारिकेलवनेषु च । तत्र सीतां च मार्गध्वं निलयं रावणस्य च ॥ १२
 वेलातलनिविष्टेषु पर्वतेषु वनेषु च । मुरचीपत्तनं चैव रम्यं चैव जटापुरम् ॥ १३
 अवन्तीमङ्गलेषां च तथा चालक्षितं वनम् । राष्ट्राणि च विशालानि पत्तनानि ततस्ततः ॥ १४
 सिन्धुसागरयोश्चैव संगमे तत्र पर्वतः । महान्सोमगिरिर्नाम शतशृङ्गो महाद्रुमः ॥ १५
 तत्र प्रस्थेषु रम्येषु सिंहाः पक्षगमाः स्थिताः । तिमिमत्स्यगजांश्चैव नीडान्यारोपयन्ति ते ॥ १६
 तानि नीडानि सिंहानां गिरिशृङ्गगताश्च ये । दसास्तृप्ताश्च मातङ्गास्तोयदखननिःखनाः ॥ १७
 विचरन्ति विशालेऽस्मिस्तोयपूर्णं समन्ततः । तस्य शृङ्गं दिवस्पर्शं काञ्चनं चित्रपादपम् ॥ १८
 सर्वमाशु विचेतव्यं कपिभिः कामरूपिभिः । कोटिं तत्र समुद्रस्य काञ्चनीं शतयोजनाम् ॥ १९
 दुर्दर्शां पारियात्रस्य गत्वा द्रक्ष्यथ वानराः । कोट्यस्तत्र चतुर्विंशद्रन्ध्रवाणां तपस्विनाम् ॥ २०
 वसन्त्यग्निनिकाशानां घोराणां पापकर्मणाम् । पावकार्चिःप्रतीकाशाः समवेताः समन्ततः ॥ २१
 नात्यासादयितव्यास्ते वानरैर्भीमविक्रमैः । नादेयं च फलं तस्माद्देशात्किञ्चित्प्लवंगमैः ॥ २२
 दुरासदा हि ते वीराः सत्त्ववन्तो महाबलाः । फलमूलानि ते तत्र रक्षन्ते भीमविक्रमाः ॥ २३
 तत्र यत्नश्च कर्तव्यो मार्गितव्या च जानकी । नहि तेभ्यो भयं किञ्चित्कपित्वमनुवर्तताम् ॥ २४
 तत्र वैदूर्यवर्णाभो वज्रसंस्थानसंस्थितः । नानाद्रुमलताकीर्णो वज्रो नाम महागिरिः ॥ २५

पुरुषार्थः पुरुषयत्नमारभ्यम् ॥ ४९ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये किष्कि-
 न्धाकाण्ड एकचत्वारिंशः सर्गः ॥ ४१ ॥

अथेति ॥ १ ॥ श्वशुरत्वात्प्राञ्जलिः प्रणम्याव्रवीत् । एत-
 द्विशेषकथनायैव पुनरब्रवीदित्युक्तिः ॥ २ ॥ महर्षिपुत्रं
 मारीचं महर्षेर्मरीचेः पुत्रम् । अर्चिष्मन्तमर्चिष्मदाख्यम् ।
 अयं तेषु प्रधानः । अर्चिर्मात्याख्या अन्येऽपि मरीचिपुत्राः
 ॥ ३ ॥ मारीचशब्दस्य व्युत्पत्त्यन्तरसंभवान्मरीचिपुत्रानित्यु-
 फम् ॥ ४ ॥ ५ ॥ परिमार्गथ मार्गध्वम् । चन्द्रचित्रानिति ।
 शूरान् । 'सीमान्' इति पाठान्तरम् । देशविशेषा इमे ॥ ६ ॥
 विपुलानि विशालानि । कुक्षिर्देशविशेषः ॥ ७ ॥ प्रत्यक्स्रो-
 तोवहाः पश्चिमाभिमुखप्रवाहाः ॥ ८ ॥ कान्तारगिरयः
 कान्तारपुष्पा गिरयः । स्थल्यकृत्रिमा भूः । शिशिराः
 शीतलाः ॥ ९ ॥ तत्रादर्शने ततः किञ्चित्पश्चिमं गत्वा समुद्रं
 द्रष्टुमर्हथ । तत्र समुद्रं द्रक्ष्यथेति निश्चय एव ॥ १० ॥

॥ ११ ॥ कपयो भवसैनिकाः ॥ १२ ॥ १३ ॥ अर्च-
 न्यङ्गलेपे पुर्यौ । आलक्षिताख्यं वनम् ॥ १४ ॥ महाद्रुमो
 महान्तो द्रुमाः यस्मिन्सः ॥ १५ ॥ सिंहास्तदाख्याः । प-
 गमाः पक्षिणः स्थिताः । ते पक्षिणस्तिमिमत्स्यगजाञ्जीडानि
 खवासंस्थानान्यारोपयन्ति प्रापयन्ति ॥ १६ ॥ १७ ॥ तोय-
 पूर्णं प्रस्थे ॥ १८ ॥ कोटिं शृङ्गम् । समुद्रस्य । मध्ये इति
 शेषः ॥ १९ ॥ २० ॥ घोराणाम्, अतएव पापकर्मणां संह-
 र्तृणाम् । पावकार्चिःप्रतीकाशाः कोट्यः समवेता इत्यन्वयः
 ॥ २१ ॥ नात्यासादयितव्या न द्रष्टव्या नापराद्व्या वा ।
 नादेयं न ग्राह्यम् ॥ २२ ॥ २३ ॥ यत्नः कर्तव्यः । मार्गण
 इति शेषः । ननु पापकारिणां सदासादने कथं तत्र मार्गण-
 संभवः, अत आह—नहि तेभ्य इति । तद्देशे । मृगपक्ष्यादिव-
 त्प्राकृतमृगस्वभावे तिष्ठतामित्यर्थः । अतएव नापराद्व्या
 इति पूर्व व्याख्यातम् ॥ २४ ॥ वैदूर्यवर्णं आभा च
 यस्य सः । वज्रवत्कठिनसंस्थानेन संस्थितः ॥ २५ ॥

श्रीमान्समुदितस्तत्र योजनानां शतं समम् । गुहास्तत्र विचेतव्याः प्रयत्नेन प्लवंगमाः ॥	२६
चतुर्भागे समुद्रस्य चक्रवाक्षाम पर्वतः । तत्र चक्रं सहस्रारं निर्मितं विश्वकर्मणा ॥	२७
तत्र पञ्चजनं हत्वा हयग्रीवं च दानवम् । आजहार ततश्चक्रं शङ्खं च पुरुषोत्तमः ॥	२८
तत्र सानुपु रम्येषु विशालासु गुहासु च । रावणः सह वैदेह्या मार्गितव्यस्ततस्ततः ॥	२९
योजनानि चतुःपट्टिवराहो नाम पर्वतः । सुवर्णशृङ्गः सुमहानगाधे वरुणालये ॥	३०
तत्र प्राग्योतिषं नाम जातरूपमयं पुरम् । तस्मिन्वसति दुष्टात्मा नरको नाम दानवः ॥	३१
तत्र सानुपु रम्येषु विशालासु गुहासु च । रावणः सह वैदेह्या मार्गितव्यस्ततस्ततः ॥	३२
तमतिक्रम्य शैलेन्द्रं काञ्चनान्तरदर्शनम् । पर्वतः सर्वसौवर्णो धाराप्रस्रवणायुतः ॥	३३
तं गजाश्च वराहाश्च सिंहा व्याघ्राश्च सर्वतः । अभिगर्जन्ति सततं तेन शब्देन दर्पिताः ॥	३४
यस्मिन्हरिहयः श्रीमान्महेन्द्रः पाकशासनः । अभिषिक्तः सुरै राजा मेघो नाम स पर्वतः ॥	३५
तमतिक्रम्य शैलेन्द्रं महेन्द्रपरिपालितम् । पट्टिं गिरिसहस्राणि काञ्चनानि गमिष्यथ ॥	३६
तरुणादित्यवर्णानि भ्राजमानानि सर्वशः । जातरूपमयैर्वृक्षैः शोभितानि सुपुष्पितैः ॥	३७
तेषां मध्ये स्थितो राजा मेरुस्तमपर्वतः । आदित्येन प्रसन्नेन शैलो दत्तवरः पुरा ॥	३८
तेनैवमुक्तः शैलेन्द्रः सर्व एव त्वदाश्रयाः । मत्प्रसादान्नविष्यन्ति दिवा रात्रौ च काञ्चनाः ॥	३९
त्वयि ये चापि वस्यन्ति देवगन्धर्वदानवाः । ते भविष्यन्ति भक्ताश्च प्रभया काञ्चनप्रभाः ॥	४०
विश्वेदेवाश्च वसवो मरुतश्च दिवौकसः । आगत्य पश्चिमां संध्यां मेरुमुत्तमपर्वतम् ॥	४१
आदित्यमुपतिष्ठन्ति तैश्च सूर्योऽभिपूजितः । अदृश्यः सर्वभूतानामस्तं गच्छति पर्वतम् ॥	४२
योजनानां सहस्राणि दश तानि दिवाकरः । मुहूर्तार्धेन तं शीघ्रमभियाति शिलोच्चयम् ॥	४३
शृङ्गे तस्य महद्दिव्यं भवनं सूर्यसंनिभम् । प्रासादगणसंवाधं विहितं विश्वकर्मणा ॥	४४
शोभितं तरुभिश्चित्रैर्नानापक्षिसमाकुलैः । निकेतं पाशहस्तस्य वरुणस्य महात्मनः ॥	४५
अन्तरा मेरुमस्तं च तालो दशशिरा महान् । जातरूपमयः श्रीमान्भ्राजते चित्रवेदिकः ॥	४६
तेषु सर्वेषु दुर्गेषु सरःसु च सरित्सु च । रावणः सह वैदेह्या मार्गितव्यस्ततस्ततः ॥	४७
यत्र तिष्ठति धर्मज्ञस्तपसा स्वेन भावितः । मेरुसावर्णिरित्येष ख्यातो वै ब्रह्मणा समः ॥	४८
प्रष्टव्यो मेरुसावर्णिर्महर्षिः सूर्यसंनिभः । प्रणम्य शिरसा भूमौ प्रवृत्तिं मैथिलीं प्रति ॥	४९
एतावज्जीवलोकस्य भास्करो रजनीक्षये । कृत्वा वितिमिरं सर्वमस्तं गच्छति पर्वतम् ॥	५०
एतावद्भानरैः शक्यं गन्तुं धानरपुंगवाः । अभास्करममर्यादं न जानीमस्ततः परम् ॥	५१
अवगम्य तु वैदेहीं निलयं रावणस्य च । अस्तं पर्वतमासाद्य पूर्णं मासे निवर्तत ॥	५२
ऊर्ध्वं मासान्न वस्तव्यं वसन्वध्यो भवेन्मम । सहैव शूरो युष्माभिः श्वशुरो मे गमिष्यति ॥	५३
श्रोतव्यं सर्वमेतस्य भवद्भिर्दिष्टकारिभिः । गुरुरेष महाबाहुः श्वशुरो मे महाबलः ॥	५४

समुदितः प्रतिष्ठितः । समम् । आयामतो विस्तारतश्च शतयोजन इत्यर्थः ॥ २६ ॥ चतुर्भागे चतुर्थभागे । गत इति शेषः ॥ २७ ॥ तत्र चक्रवर्त्तपर्वते । पञ्चजनं तदाख्यम्, हयग्रीवं ग्रीवा यस्य तं च ॥ २८ ॥ २९ ॥ ३० ॥ तत्र वराहपर्वते । जातरूपं स्वर्णम् ॥ ३१ ॥ ३२ ॥ काञ्चनान्तरदर्शनं काञ्चन-गर्भा अन्तरा निर्दरा यस्मिन्स्तस्य दर्शनम् । भविष्यतीति शेषः ॥ ३३ ॥ तं प्राप्य स्थिता गजादयस्तेन शब्देन स्वध्वनिज-प्रतिध्वनिशब्देन दर्पिताः सर्वतोऽभिगर्जन्ति ॥ ३४ ॥ सः सौवर्ण इत्युक्तः ॥ ३५ ॥ ३६ ॥ ३७ ॥ तेषां पट्टिसहस्रपर्व-तानां मध्ये राजेव मेरुवत्काञ्चनः पर्वतोऽस्ति । एनं साव-र्णिमेरुरिति वदन्ति ॥ ३८ ॥ कीदृशो वरस्तत्राह—तेनैव-मिति । आदित्येनैवमुक्त इत्येवंशब्दार्थः सर्व एवेति ॥ ३९ ॥ ते भक्ताः । मयीति शेषः । काञ्चनप्रभाश्च भविष्यन्ति ॥ ४० ॥

विश्वेदेवादयस्तमुत्तमपर्वतं मेरुं सावर्णिमेरुमागत्य तत्र स्थित्वा पश्चिमां संध्यां प्राप्यादित्यमुपतिष्ठन्तीत्यभिमेणान्वयः ॥ ४१ ॥ इतः पूर्वभागस्था अनुक्ता अपि द्वीपा विचेतव्या इत्यर्थतः सिद्धम् ॥ ४२ ॥ ततः परं दशयोजनसहस्रेऽस्ताचल इत्याह—योजनानामिति । तान्युक्तसंख्यायोजनानि । अतीत्येति शेषः । मुहूर्तार्धमेका घटी तया तं शिलोच्चयमस्तमभियाति ॥ ४३ ॥ अथ वरुणपुरवर्णनम्—शृङ्ग इति ॥ ४४ ॥ ४५ ॥ दशशिरा दशस्कन्धः ॥ ४६ ॥ ४७ ॥ यत्र मेरी । ब्रह्मणा समो महामेरुवर्तिप्रजापतिसमः ॥ ४८ ॥ मैथिलीं प्रति प्रवृत्तिं मै-थिलीसंबन्धिप्रवृत्तिं प्रष्टव्य इत्यन्वयः ॥ ४९ ॥ एतावदुदया-चलमारब्ध मेरुसावर्णिपर्यन्तम् ॥ ५० ॥ ५१ ॥ निवर्तत निवर्तध्वम् ॥ ५२ ॥ ५३ ॥ दिष्टं संदिष्टम् ॥ ५४ ॥ प्रमाणं

भवन्तश्चापि विक्रान्ताः प्रमाणं सर्व एव हि । प्रमाणमेनं संस्थाप्य पश्यध्वं पश्चिमां दिशम् ॥ ५५
कृतकृत्या भविष्यामः कृतस्य प्रतिकर्मणा । अतोऽन्यदपि यत्कार्यं कार्यस्यास्य प्रियं भवेत् ।
संप्रधार्य भवद्भिश्च देशकालार्थसंहितम् ॥ ५६

ततः सुषेणप्रमुखाः प्लवंगमाः सुग्रीववाक्यं निपुणं निशम्य ।

आमन्य सर्वे प्लवगाधिपास्ते जग्मुर्दिशं तां वरुणाभिगुप्ताम् ॥ ५७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्विचत्वारिंशः सर्गः ॥ ४२ ॥

त्रिचत्वारिंशः सर्गः ।

ततः संदिश्य सुग्रीवः श्वशुरं पश्चिमां दिशम् । वीरं शतबलं नाम वानरं वानरेश्वरः ॥ १
उवाच राजा सर्वज्ञः सर्ववानरसत्तमः । वाक्यमात्महितं चैव रामस्य च हितं तदा ॥ २
वृतः शतसहस्रेण त्वद्विधानां वनौकसाम् । वैवस्वतसुतैः सार्धं प्रविष्टः सर्वमन्त्रिभिः ॥ ३
दिशं ह्युदीचीं विक्रान्त हिमशैलावतंसिकाम् । सर्वतः परिमार्गध्वं रामपत्नीं यशस्विनीम् ॥ ४
अस्मिन्कार्ये विनिवृत्ते कृते दाशरथेः प्रिये । ऋणान्मुक्ता भविष्यामः कृतार्थार्थविदां वर ॥ ५
कृतं हि प्रियमस्माकं राघवेण महात्मना । तस्य चेत्प्रतिकारोऽस्ति सफलं जीवितं भवेत् ॥ ६
अर्थिनः कार्यनिर्वृत्तिमकर्तुरपि यश्चरेत् । तस्य स्यात्सफलं जन्म किं पुनः पूर्वकारिणः ॥ ७
एतां बुद्धिं समास्थाय दृश्यते जानकी यथा । तथा भवद्भिः कर्तव्यमस्तिप्रियहितैषिभिः ॥ ८
अयं हि सर्वभूतानां मान्यस्तु नरसत्तमः । अस्मासु च गतः प्रीतिं रामः परपुरंजयः ॥ ९
इमानि बहुदुर्गाणि नद्यः शैलान्तराणि च । भवन्तः परिमार्गन्तु बुद्धिविक्रमसंपदा ॥ १०
तत्र म्लेच्छान्पुलिन्दांश्च शूरसेनांस्तथैव च । प्रस्थलान्भरतांश्चैव कुरुंश्च सह मद्रकैः ॥ ११
काम्बोजयवनांश्चैव शकानां पत्तनानि च । अन्वीक्ष्य वरदांश्चैव हिमवन्तं विचिन्वथ ॥ १२
लोभपद्मकखण्डेषु देवदारुवनेषु च । रावणः सह वैदेह्या मार्गितव्यस्ततस्ततः ॥ १३
ततः सोमाश्रमं गत्वा देवगन्धर्वसेवितम् । कालं नाम महासानुं पर्वतं तं गमिष्यथ ॥ १४
महत्सु तस्य शैलेषु पर्वतेषु गुहासु च । विचिन्वत महाभागां रामपत्नीमनिन्दिताम् ॥ १५
तमतिक्रम्य शैलेन्द्रं हेमगर्भं महागिरिम् । ततः सुदर्शनं नाम पर्वतं गन्तुमर्हथ ॥ १६
ततो देवसखा नाम पर्वतः पतगालयः । नानापक्षिसमाकीर्णो विविधद्रुमभूषितः ॥ १७
तस्य काञ्चनखण्डेषु निर्दरेषु गुहासु च । रावणः सह वैदेह्या मार्गितव्यस्ततस्ततः ॥ १८
तमतिक्रम्य चाकाशं सर्वतः शतयोजनम् । अपर्वतनदीवृक्षं सर्वसत्त्वविवर्जितम् ॥ १९
तत्तु शीघ्रमतिक्रम्य कान्तारं रोमहर्षणम् । कैलासं पाण्डुरं प्राप्य हृष्टा यूयं भविष्यथ ॥ २०
तत्र पाण्डुरमेघाभं जाम्बूनदपरिष्कृतम् । कुबेरभवनं रम्यं निर्मितं विश्वकर्मणा ॥ २१
विशाला नलिनी यत्र प्रभूतकमलोत्पला । हंसकारण्डवाकीर्णा अप्सरोगणसेविता ॥ २२

कर्तव्याकर्तव्यनिश्चयाकाः । अथाप्येनं सुषेणं विशिष्य प्रमाणं संस्थाप्य ॥ ५५ ॥ कृतस्य प्रतिकर्मणोपकारप्रत्युपकारेण । अस्य कार्यं सति । रावणपद्मान्तरामकार्यस्येत्यर्थः ॥ ५६ ॥ ५७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डे द्विचत्वारिंशः सर्गः ॥ ४२ ॥

तत इति ॥ १ ॥ सर्वज्ञो देशवृत्ताभिज्ञः ॥ २ ॥ वैवस्वत-सुतैर्यमसुतैः ॥ ३ ॥ विक्रान्तेति शतबलस्य संबुद्धिः । सर्वत इति सामान्यतो नियोगः ॥ ४ ॥ विनिवृत्ते विशेषेणानुष्ठिते । कृतार्थाः कृतकृत्याः । अर्थविदां लब्धामीष्टानाम् । संधिरार्षः ॥ ५ ॥ अस्ति क्रियेत ॥ ६ ॥ अर्थिनः स्वस्मात्प्रयोजना-

र्थिनः । कार्यनिर्वृत्तिं तत्प्रयोजनानुष्ठानम् । अकर्तुः पूर्वमुप-काराकर्तुरपि यश्चरेत्कुर्यात् ॥ ७ ॥ ८ ॥ ९ ॥ इमानि वक्ष्यमाणानि ॥ १० ॥ प्रस्थला भरताश्च देशविशेषाः । कुरु-न्दक्षिणकुरुन् ॥ ११ ॥ १२ ॥ लोभपद्मकखण्डेषु । हेमवते-ष्विति शेषः ॥ १३ ॥ तं कालाख्यं पर्वतम् ॥ १४ ॥ तस्य शैलेषु गण्डपर्वतेषु । पर्वतेषु ततो महत्सु तेषु ॥ १५ ॥ तं कालपर्वतम् ॥ १६ ॥ ततः सुदर्शनात्परतः । पतगाः पक्षिणः ॥ १७ ॥ १८ ॥ तं देवसखपर्वतमतिक्रम्याकाशं शून्यदेशम् । शून्यत्वोपपादकम्—अपर्वतेत्यादि ॥ १९ ॥ कान्तारमपर्वतव-नलादिना । रोमहर्षणं भयंकरत्वात् ॥ २० ॥ २१ ॥ नलिनी

तत्र वैश्रवणो राजा सर्वलोकनमस्कृतः । धनदो रमते श्रीमान्गुह्यकैः सह यक्षराट् ॥	२३
तस्य चन्द्रनिकाशेषु पर्वतेषु गुहासु च । रावणः सह वैदेहा मार्गितव्यस्ततस्ततः ॥	२४
क्रौञ्चं तु गिरिमासाद्य विलं तस्य सुदुर्गमम् । अप्रमत्तैः प्रवेष्टव्यं दुष्प्रवेशं हि तत्स्मृतम् ॥	२५
वसन्ति हि महात्मानस्तत्र सूर्यसमप्रभाः । देवैरभ्यर्थिताः सम्यग्देवरूपा महर्षयः ॥	२६
क्रौञ्चस्य तु गुहाश्चान्याः सानूनि शिखराणि च । दर्दराश्च नितम्बाश्च विचेतव्यास्ततस्ततः ॥	२७
अवृक्षं कामशैलं च मानसं विहगालयम् । न गतिस्तत्र भूतानां देवानां न च रक्षसाम् ॥	२८
स च सर्वैर्विचेतव्यः ससानुप्रस्थभूधरः । क्रौञ्चं गिरिमतिक्रम्य मैनाको नाम पर्वतः ॥	२९
मयस्य भवनं तत्र दानवस्य स्वयंकृतम् । मैनाकस्तु विचेतव्यः ससानुप्रस्थकंदरः ॥	३०
स्त्रीणामश्वमुखीनां तु निकेतस्तत्र तत्र तु । तं देशं समतिक्रम्य आश्रमं सिद्धसेवितम् ॥	३१
सिद्धा वैखानसा यत्र वालखिल्याश्च तापसाः । वन्दितव्यास्ततः सिद्धास्तपसा वीत्कल्मषाः ॥	३२
प्रष्टव्या चापि सीतायाः प्रवृत्तिर्विनयान्वितैः । हिमपुष्करसंछन्नं तत्र वैखानसं सरः ॥	३३
तरुणादित्यसंकाशैर्हंसैर्विचरितं शुभैः । औपवाह्यः कुबेरस्य सार्वभौम इति स्मृतः ॥	३४
गजः पर्येति तं देशं सदा सह करेणुभिः । तत्सरः समतिक्रम्य नष्टचन्द्रदिवाकरम् ।	
अनक्षत्रगणं व्योम निष्पयोदमनादितम् ॥	३५
गभस्तिभिरिचारुस्य स तु देशः प्रकाश्यते । विश्राम्यद्भिस्तपःसिद्धैर्देवकल्पैः स्वयंप्रभैः ॥	३६
तं तु देशमतिक्रम्य शैलोदा नाम निम्नगा । उभयोत्तीरयोस्तस्याः कीचका नाम वेणवः ॥	३७
ते नयन्ति परं तीरं सिद्धान्प्रत्यानयन्ति च । उत्तराः कुरवस्तत्र कृतपुण्यप्रतिश्रयाः ।	
ततः काञ्चनपद्माभिः पद्मिनीभिः कृतोदकाः ॥	३८
नीलवैदूर्यपत्राख्या नद्यस्तत्र सहस्रशः । रक्तोत्पलवनैश्चात्र मण्डिताश्च हिरण्यमयैः ॥	३९
तरुणादित्यसंकाशा भान्ति तत्र जलाशयाः । महाहर्मणिरत्नैश्च काञ्चनप्रभकैः सरैः ॥	४०
नीलोत्पलवनैश्चित्रैः स देशः सर्वतो वृतः । निस्तुलाभिश्च मुक्ताभिर्मणिभिश्च महाधनैः ॥	४१
उद्धूतपुलिनास्तत्र जातरूपैश्च निम्नगाः । सर्वरत्नमयैश्चित्रैरवगाढा नगोत्तमाः ॥	४२
जातरूपमयैश्चापि हुताशनसमप्रभैः । नित्यपुष्पफलास्तत्र नगाः पत्ररथाकुलाः ॥	४३
दिव्यगन्धरसस्पर्शाः सर्वकामान्भवन्ति च । नानाकाराणि वासांसि फलन्त्यन्ये नगोत्तमाः ॥	४४
मुक्तावैदूर्यचित्राणि भूषणानि तथैव च । स्त्रीणां यान्यनुरूपाणि पुरुषाणां तथैव च ॥	४५
सर्वर्तुसुखसेव्यानि फलन्त्यन्ये नगोत्तमाः । महाहर्मणिचित्राणि फलन्त्यन्ये नगोत्तमाः ॥	४६
शयनानि प्रसूयन्ते चित्रास्तरणवन्ति च । मनःकान्तानि माल्यानि फलन्त्यत्रापरे द्रुमाः ॥	४७

सरसी ॥ २२ ॥ २३ ॥ तस्य कैलासस्य । पर्वतेषु गण्डपर्व-
तेषु ॥ २४ ॥ तस्य क्रौञ्चस्य । विलं स्कन्दशक्तिकृतं विवरम्
॥ २५ ॥ तत्र क्रौञ्चगुहायाम् ॥ २६ ॥ २७ ॥ कामशैलं
कामतपःस्थानशैलम् । तद्विशेषणमवृक्षम् । मानसं तदाख्यम् ।
तत्र मानसपर्वते ॥ २८ ॥ स चेति । क्रौञ्चपर्वत इत्यर्थः ।
सानूनि प्रस्थाः, भूधराः पर्यन्तपर्वताः, तैः सहितः । मैनाक
इति । मैनाकोऽयं समुद्रमग्रादन्यः ॥ २९ ॥ ३० ॥ ३१
॥ ३२ ॥ वैखानसं वैखानसानामिदम् ॥ ३३ ॥ विचरितं से-
वितम् । औपवाहो वाहनम् ॥ ३४ ॥ तत्सरोऽतिक्रम्य वर्त-
मानं व्योम । कियानवकाशश्चन्द्रादिसर्वज्योतिर्गणप्रकाशरहितः
॥ ३५ ॥ नापि सान्धकार इत्याह—गभस्तिभिरिवेति ।
चन्द्रादिज्योतीष्यभिभूयार्कगभस्तिरहस्यैः स्त्रीवैर्गभस्तिभिः प्र-
काश्यते । के ते । यैः खगभस्तिभिः प्रकाश्यते तत्राह—
विश्राम्यद्भिरिति । बुद्धोपविष्टैः स्वतपःसिद्धैः, अतएव देव-

कल्पैः सूर्यादिदेवतुल्यैः स्वयंप्रभैश्च सूर्यादिवत्स देशः प्रका-
श्यते । यस्तु तत्र चन्द्रादीनां संचाराभाव एवेति, तत्र । अग्रे
सुप्रसिद्धचन्द्रादिसंचारवदुत्तरकुर्णां तद्वर्ध्वमुपदेशानुपपत्तेः
॥ ३६ ॥ निम्नगा । अस्तीति शेषः । अमृतः सुविरो वेणुः कीचकः
॥ ३७ ॥ परं तीरम् । शैलोदाया इति शेषः । कृतपुण्यानां
प्रतिश्रयां निवासभूताः । पद्मिनीभिः सरसीभिः । कृतोदकाः
कृतोदकरायाः ॥ ३८ ॥ तत आरभ्योत्तरकुरुदेशस्य भोगभू-
मिलक्षणम् । दिव्यनयोऽपि तत्र सन्तीत्याह—नीलोद्यादि
॥ ३९ ॥ जलाशयास्तटाकादयः ॥ ४० ॥ निस्तुलाभिर्वर्तुलाभिः ।
'निस्तुलं वृत्तम्' इत्यमरः ॥ ४१ ॥ जातरूपैः स्वर्णैरुद्धूतपु-
लिना युक्तपुलिनाः । नगोत्तमैः पर्वतैरवगाढा व्याप्ताः ॥ ४२ ॥
नगाः पत्ररथैः पद्मिभिराकुला व्याप्ताः ॥ ४३ ॥ ४४ ॥
इति उत्तरं केचिच्छ्लोकाः 'रमन्ते सततं तत्र नारीभिर्मोक्षर-
प्रभाः' इत्यन्ताः प्रसिक्ताः, प्राचीनपुस्तकेष्वनुपलम्भादिति

पानानि च महार्हाणि भक्ष्याणि विविधानि च । स्त्रियश्च गुणसंपन्ना रूपयौवनलक्षिताः ॥	४८
गन्धर्वाः किनराः सिद्धा नागा विद्याधरास्तथा । रमन्ते सततं तत्र नारीभिर्मास्वरप्रभाः ॥	४९
सर्वे सुकृतकर्माणः सर्वे रतिपरायणाः । सर्वे कामार्थसहिता वसन्ति सह योषितः ॥	५०
गीतवादित्रनिर्घोषः सोऽन्कृष्टहसितस्वरैः । श्रूयते सततं तत्र सर्वभूतमनोरमः ॥	५१
तत्र नामुदितः कश्चिन्नात्र कश्चिदसत्प्रियः । अहन्यहनि वर्धन्ते गुणास्तत्र मनोरमाः ॥	५२
तमतिक्रम्य शैलेन्द्रमुत्तरः पयसां निधिः । तत्र सोमगिरिर्नाम मध्ये हेममयो महान् ॥	५३
स तु देशो विसूर्योऽपि तस्य भासा प्रकाशते । सूर्यलक्ष्याभिविज्ञेयस्तपतेव विवस्वता ॥	५४
भगवांस्तत्र विश्वात्मा शंभुरेकादशात्मकः । ब्रह्मा वसति देवेशो ब्रह्मर्षिपरिवारितः ॥	५५
न कथंचन गन्तव्यं कुरूणामुत्तरेण वः । अन्येषामपि भूतानां नानुक्रामति वै गतिः ॥	५६
स हि सोमगिरिर्नाम देवानामपि दुर्गमः । तमालोक्य ततः क्षिप्रमुपावर्तितुमर्हथ ॥	५७
एतावद्भानरैः शक्यं गन्तुं वानरपुंगवाः । अभास्करममर्यादं न जानीमस्ततः परम् ॥	५८
सर्वमेतद्विचेतव्यं यन्मया परिकीर्तितम् । यदन्यदपि नोक्तं च तत्रापि क्रियतां मतिः ॥	५९
ततः कृतं दाशरथेर्महत्प्रियं महत्प्रियं चापि ततो मम प्रियम् ।	
कृतं भविष्यत्यनिलानलोपमा विदेहजादर्शनजेन कर्मणा ॥	६०
ततः कृतार्थाः सहिताः सबान्धवा मयाचिताः सर्वगुणैर्मनोरमैः ।	
चरिष्यथोर्वी प्रति शान्तशात्रवाः सहप्रिया भूतधराः प्लवंगमाः ॥	६१
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रिचत्वारिंशः सर्गः ॥ ४३ ॥	

चतुश्चत्वारिंशः सर्गः ।

विशेषेण तु सुग्रीवो हनूमत्यर्थमुक्तवान् । स हि तस्मिन्हरिश्चेष्टे निश्चितार्थोऽर्थसाधने ॥	१
अब्रवीच्च हनूमन्तं विक्रान्तमनिलात्मजम् । सुग्रीवः परमप्रीतः प्रभुः सर्ववनौकसाम् ॥	२
न भूमौ नान्तरिक्षे वा नाश्वरे नामरालये । नाप्सु वा गतिसङ्गं ते पश्यामि हरिपुंगव ॥	३
सांसुराः सहगन्धर्वाः सनागनरदेवताः । विदिताः सर्वलोकास्ते ससागरधराधराः ॥	४
गतिर्वेगश्च तेजश्च लाघवं च महांकपे । पितुस्ते सदृशं वीर मासुतस्य महौजसः ॥	५
तेजसा वापि ते भूतं न समं भुवि विद्यते । तद्यथा लभ्यते सीता तत्त्वमेवानुचिन्तय ॥	६
त्वय्येव हनूमन्नस्ति बलं बुद्धिः पराक्रमः । देशकालानुवृत्तिश्च नयश्च नयपण्डित ॥	७

कृतकः ॥ ४५ ॥ ४६ ॥ ४७ ॥ ४८ ॥ ४९ ॥ ५० ॥ ५१ ॥
 असदविद्यमानं प्रियं यस्य तादृशः ॥ ५२ ॥ अत्र सुमेर्वन्वे-
 षणं नोक्तम्, तत्र रक्षसां वासासंभवादित्याहुः । मध्ये उत्तर-
 समुद्रमध्ये ॥ ५३ ॥ स तु देशो विसूर्योऽपि सूर्यसंचाररहि-
 तोऽपि तस्य भासा सोमगिरिप्रभया तपता विवस्वता युक्तदेश
 इव सूर्यलक्ष्म्या सूर्योपेतदेशश्रिया युक्तः प्रकाशते ॥ ५४ ॥
 विश्वमतति व्याप्नोतीति विश्वात्मा व्यापकस्तेन विष्णुरूपः ।
 'विष्ट व्याप्तौ' इत्यनुसारात् । स एव शंभुः शं भवत्यस्मात्स
 एवैकादशात्मक एकादशानुवाक्यैकादशरुद्रात्मकः । स एव
 ब्रह्मा बृंहणलाज्जगत्सृष्ट्यात् । एवं रूपत्रयात्मा भगवांस्तत्र
 सोमगिरी । कार्यब्रह्मलोकत्वाद्वसतीत्यर्थः ॥ ५५ ॥ नानुक्रा-
 मति वै गतिः । तस्य कार्यब्रह्मलोकत्वेन ब्रह्मर्षिव्यतिरिक्तस्य
 तत्रागतेः । ब्रह्मर्षिपदेन दहरादिमार्गेण ब्रह्मोपासका ऋषय
 उच्यन्ते ॥ ५६ ॥ तदाह—देवानामपि दुर्गम इति ॥ ५७
 ॥ ५८ ॥ तत्रापि मतिः क्रियतामिति । अन्वेषणायेति भावः

॥ ५९ ॥ प्रियमित्यस्य स्वस्येत्यादिः । विदेहजादर्शनजेन
 कर्मणा विदेहजादर्शनमुद्दिश्य जातेन कर्मणा । अन्वेषणकर्म-
 नेति यावत् ॥ ६० ॥ भूतधरा भूतैः प्राणिभिर्प्रियन्ते ते भूत-
 धराः । प्राणिभिरुपजीव्या इत्यर्थः ॥ ६१ ॥ इति श्रीरामा-
 भिरामे श्रीरामीये रामायणतिलके वाल्मीकीय आदिकाव्ये
 किष्किन्धाकाण्डे त्रिचत्वारिंशः सर्गः ॥ ४३ ॥

हनूमत्यर्थस्य सविशेषमुक्तौ हेतुः—स हीति । अर्थसाधने
 तद्विषये । निश्चितार्थः तादृशार्थतद्विषयकनिश्चयवान् ॥ १ ॥
 उक्तिप्रकारं दर्शयति—अब्रवीच्च इति । सर्ववनौकसाम् । मय्य
 इति शेषः ॥ २ ॥ अन्तरिक्षं पृथिव्यासन्नपक्षिमार्गः । अश्वरं
 मेघमार्गः । अमरालयः स्वर्गः । गतिसङ्गं गतिप्रतिबन्धम् ॥ ३ ॥
 सर्वलोकविशेषणम्—सांसुरा इत्यादि ॥ ४ ॥ लाघवं क्षिप्रका-
 रितम् ॥ ५ ॥ भूतं प्राणी । तत्तस्माद्यथा सीता लभ्यते तद-
 र्थजातं लमेवानुचिन्तय ॥ ६ ॥ बलं शरीरम् । पराक्रम
 उक्ताहः । देशकालानुवृत्तिस्तदुचितकर्मानुष्ठानम् । नये नीति-

ततः कार्यसमासङ्गमवगम्य हनूमति । विदित्वा हनुमन्तं च चिन्तयामास राघवः ॥	८
सर्वथा निश्चिन्तार्थोऽयं हनूमति हरीश्वरः । निश्चितार्थतरश्चापि हनूमान्कार्यसाधने ॥	९
तदेव प्रस्थितस्यास्य परिज्ञातस्य कर्मभिः । भर्त्रा परिगृहीतस्य ध्रुवः कार्यफलोदयः ॥	१०
तं समीक्ष्य महातेजा व्यवसायोत्तरं हरिम् । कृतार्थ इव संहृष्टः प्रहृष्टेन्द्रियमानसः ॥	११
ददौ तस्य ततः प्रीतः स्वनामाङ्कोपशोभितम् । अङ्गुलीयमभिज्ञानं राजपुत्र्याः परंतपः ॥	१२
अनेन त्वां हरिश्रेष्ठ चिह्नेन जनकात्मजा । मत्सकाशादनुप्राप्तमनुद्विग्नानुपश्यति ॥	१३
व्यवसायश्च ते वीर सत्त्वयुक्तश्च विक्रमः । सुग्रीवस्य च संदेशः सिद्धिं कथयतीव मे ॥	१४
स तद्ब्रूय हरिश्रेष्ठः कृत्वा मूर्ध्नि कृताञ्जलिः । वन्दित्वा चरणौ चैव प्रस्थितः प्लवगर्षभः ॥	१५
स तत्प्रकर्षन्हरिणां महद्वलं बभूव वीरः पवनात्मजः कपिः ।	
गताम्बुदे व्योम्नि विशुद्धमण्डलः शशीव नक्षत्रगणोपशोभितः ॥	१६
अतिबल बलमाश्रितस्तवाहं हरिवर विक्रम विक्रमैरनल्पैः ।	
पवनसुत यथाधिगम्यते सा जनकसुता हनुमन्तथा कुरुष्व ॥	१७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुश्चत्वारिंशः सर्गः ॥ ४४ ॥

पञ्चचत्वारिंशः सर्गः ।

सर्वोश्चाह्वय सुग्रीवः प्लवगान्प्लवगर्षभः । समस्तांश्चाब्रवीद्राजा रामकार्यार्थसिद्धये ॥	१
एवमेतद्विचेतव्यं भवद्भिर्वानरोत्तमैः । तदुग्रशासनं भर्तुर्विज्ञाय हरिपुंगवाः ॥	२
शलभा इव संछाद्य मेदिनीं संप्रतस्थिरे । रामः प्रस्रवणे तस्मिन्त्यवसत्सहलक्ष्मणः ॥	३
प्रतीक्षमाणस्तं मासं सीताधिगमने कृतः । उत्तरां तु दिशं रम्यां गिरिराजसमावृताम् ॥	४
प्रतस्थे सहसा वीरो हरिः शतबलिस्तदा । पूर्वां दिशं प्रतिययौ विनतो हरियूथपः ॥	५
ताराङ्गदादिसहितः प्लवगः पवनात्मजः । अगस्त्यावरितामाशां दक्षिणां हरियूथपः ॥	६
पश्चिमां च दिशं घोरान् सुषेणः प्लवगेश्वरः । प्रतस्थे हरिशार्दूलो दिशं वरुणपालिताम् ॥	७
ततः सर्वा दिशो राजा चोदयित्वा यथातथम् । कपिसेनापतिर्वीरो मुमोद सुखितः सुखम् ॥	८
एवं संचोदिताः सर्वे राज्ञा वानरयूथपाः । स्वां स्वां दिशमभिप्रेत्य त्वरिताः संप्रतस्थिरे ॥	९
नदन्तश्चोन्नदन्तश्च गर्जन्तश्च प्लवंगमाः । क्ष्वेडन्तो धावमानाश्च विनदन्तो महाबलाः ॥	१०
एवं संचोदिताः सर्वे राज्ञा वानरयूथपाः । आनयिष्यामहे सीतां हनिष्यामश्च रावणम् ॥	११
अहमेको वधिष्यामि प्राप्तं रावणमाहवे । ततश्चोन्मथ्य सहसा हरिष्ये जनकात्मजाम् ॥	१२

शास्त्रे । पण्डितेति संबुद्धिः ॥ ७ ॥ तत एवं सुग्रीववचना-
त्कार्यसमासङ्गं कार्यसिद्धिसंबन्धमवगम्य स्वयं च तत्सामर्थ्याद्य-
नुभवेन तस्मिन्कार्यसाधकत्वं विदित्वा, चातद्भ्रम्यदेश एव
सीतां विदित्वा । चिन्तयामास अस्मिन्स्वकर्तव्यसमर्पणं युक्त-
मिति विचारयामास ॥ ८ ॥ चिन्ताप्रकारमाह—सर्वेयेति ।
निश्चितार्थ एतदर्थविषयकनिश्चयवान् । स्वतोऽप्ययमतिशयेन
कार्यसाधने निश्चितार्थः ॥ ९ ॥ प्रस्थितस्य भर्त्रा प्रस्थापितस्य ।
परिज्ञातस्य परीक्षितस्य । परिगृहीतस्य । श्रेष्ठतयेति शेषः ।
कार्यस्य फलोदयः सीतादर्शनप्राप्तिरूपः । स ध्रुवो निश्चिता-
र्थः ॥ १० ॥ व्यवसायोत्तरं कार्यसाधने श्रेष्ठं तं हरिं हनूमन्तं
समीक्ष्य प्रहृष्टेन्द्रियमानसो बभूव ॥ ११ ॥ ततो निश्चितका-
र्यसाधकत्वादेव हेतोः राजपुत्र्या अभिज्ञानं प्रथमिज्ञासाधनं
ददौ ॥ १२ ॥ १३ ॥ तावत्पर्यन्तं मद्भ्रमननिश्चयः कथमत
आह—व्यवसायश्चेति ॥ १४ ॥ तदभिज्ञानपदार्थम् ॥ १५ ॥

स तद्वरिणाम् । दीर्घाभाव आर्षः । महद्वलं प्रकर्षन् ॥ १६ ॥
हरिवरविक्रम श्रेष्ठसिंहविक्रम, अतिबल, पवनसुत हनूमन्, तवैव
बलमाश्रितोऽहमस्मि, अतोऽनल्पैर्विकर्मैर्जनकसुता यथाधिग-
म्यते यथा कुरुष्व । इत्यब्रवीदिति शेषः । रामसुग्रीवयोः
साधारणमिदं वचः ॥ १७ ॥ कतकेन तु चतुर्भिः शतसंख्यश्लोकः
सर्गोऽयमुक्तः ॥ इति श्रीरामाभिरामे श्रीरामीये रामायण-
तिलके वाल्मीकीय आदिकाव्ये किष्किन्धाकाण्डे चतुश्चत्वारिं-
शः सर्गः ॥ ४४ ॥

सर्वानिति ॥ १ ॥ उक्तिप्रकारः—एवमिति ॥ २ ॥ प्राप्त-
नियोगानामुद्योगः—शलभा इवेति ॥ ३ ॥ यः सीताभ्यधिगमे
तद्वृत्तान्तज्ञानेऽवधिभूतः कृतस्तं मासमित्यन्वयः । गिरिराजो
हिमालयः ॥ ४ ॥ ५ ॥ ६ ॥ ७ ॥ यथातथम् । यथायोग्य-
मित्यर्थः । मुमोद चिक्रीड ॥ ८ ॥ अभिप्रेत्योद्दिश्य ॥ ९ ॥
नादादयः शब्दावान्तरमेदाः ॥ १० ॥ आनयिष्यामहे इत्यादेरु-

वेपमानां श्रमेणाद्य भवद्भिः स्थीयतामिति । एक एवाहरिष्यामि पातालादपि जानकीम् ॥ १३
विधमिष्याम्यहं वृक्षान्दारयिष्याम्यहं गिरीन् । धरणीं दारयिष्यामि क्षोभयिष्यामि सागरान् ॥ १४
अहं योजनसंख्यायाः प्लवेयं नात्र संशयः । शतयोजनसंख्यायाः शतं समधिकं ह्यहम् ॥ १५
भूतले सागरे वापि शैलेषु च वनेषु च । पातालस्यापि वा मध्ये न ममाच्छिद्यते गतिः ॥ १६
इत्येकैकस्तदा तत्र यानरा बलदर्पिताः । ऊचुश्च वचनं तस्य हरिराजस्य संनिधौ ॥ १७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चत्वारिंशः सर्गः ॥ ४५ ॥

षट्चत्वारिंशः सर्गः ।

गतेषु वानरेन्द्रेषु रामः सुग्रीवमब्रवीत् । कथं भवान्विजानीते सर्वं वै मण्डलं भुवः ॥ १
सुग्रीवश्च ततो राममुवाच प्रणतात्मवान् । श्रूयतां सर्वमाख्यास्ये विस्तरेण वचो मम ॥ २
यदा तु दुन्दुभिं नाम दानवं महिषाकृतिम् । प्रतिकालयते वाली मलयं प्रति पर्वतम् ॥ ३
तदा विवेश महिषो मलयस्य गुहां प्रति । विवेश वाली तत्रापि मलयं तज्जिघांसया ॥ ४
ततोऽहं तत्र निक्षिप्तो गुहाद्वारि विनीतवत् । न च निष्कामते वाली तदा संवत्सरे गते ॥ ५
ततः क्षतजवेगेन आपुपूरे तदा विलम् । तदहं विस्मितो दृष्ट्वा भ्रातुः शोकविषादितः ॥ ६
अथाहं गतबुद्धिस्तु सुव्यक्तं निहतो गुरुः । शिला पर्वतसंकाशा विलद्वारि मया कृता ॥ ७
अशक्नुवन्निष्क्रमितुं महिषो विनशिष्यति । ततोऽहमागां किष्किन्धां निराशस्तस्य जीविते ॥ ८
राज्यं च सुमहत्प्राप्य तारां च रुमया सह । मित्रैश्च सहितस्तस्य वसामि विगतज्वरः ॥ ९
आजगाम ततो वाली हत्वा तं वानरर्षभः । ततोऽहमददां राज्यं गौरवाद्भययन्त्रितः ॥ १०
स मां जिघांसुर्दुष्टात्मा वाली प्रव्यथितेन्द्रियः । परिकालयते वाली धावन्तं सचिवैः सह ॥ ११
ततोऽहं वालिना तेन सोऽनुबद्धः प्रधावितः । नदीश्च विविधाः पश्यन्वनानि नगराणि च ॥ १२
आदर्शतलसंकाशा ततो वै पृथिवी मया । अलातचक्रप्रतिमा दृष्ट्वा गोष्पदवत्कृता ॥ १३
पूर्वां दिशं ततो गत्वा पश्यामि विविधान्द्रुमान् । पर्वतान्सदरीन्रम्यान्सरांसि विविधानि च ॥ १४
उदयं तत्र पश्यामि पर्वतं धातुमण्डितम् । क्षीरोदं सागरं चैव नित्यमप्सरसालयम् ॥ १५
परिकाल्यमानस्तु तदा वालिनाभिद्रुतो ह्यहम् । पुनरावृत्य सहसा प्रस्थितोऽहं तदा विभो ॥ १६
दिशस्तस्यास्ततो भूयः प्रस्थितो दक्षिणां दिशम् । विन्ध्यपादपसंकीर्णां चन्दनद्रुमशोभिताम् ॥ १७
द्रुमशैलान्तरे पश्यन्भूयो दक्षिणतोऽपराम् । अपरां च दिशं प्राप्तो वालिना समभिद्रुतः ॥ १८
स पश्यन्विबिधान्देशानस्तं च गिरिसत्तमम् । प्राप्य चास्तं गिरिश्रेष्ठमुत्तरं संप्रधावितः ॥ १९

सुरिखनेनान्वयः ॥ ११ ॥ १२ ॥ श्रमेण वेपमानामिति जनक-
जाविशेषणम् ॥ १३ ॥ १४ ॥ अहं योजनेत्येकस्य वाक्यम् ।
शतयोजनेत्यन्यस्य ॥ १५ ॥ १६ ॥ एकैकः । एकश
इत्यर्थः ॥ १७ ॥ इति श्रीरामाभिरामे श्रीरामीये रामायण-
तिलके वाल्मीकीय आदिकाव्ये किष्किन्धाकाण्डे पञ्चत्वारिं-
शः सर्गः ॥ ४५ ॥

गतेष्विति ॥ १ ॥ प्रणत आत्मा देशो यस्यास्तीति ॥ २ ॥
दुन्दुभिं नामेति । अत्र दुन्दुमिशब्देन महिषशब्देन च
तत्पुत्रो मायाविनासा दानवं उच्यते । तद्वृत्तान्तस्यैवाग्रे वक्ष्य-
माणत्वात् । 'मायावी नाम तेजस्वी दुन्दुमेः पूर्वजः सुतः'
इति प्रागुक्तेस्तस्य तत्पुत्रत्वम्, पितुर्महिषाकारत्वात्तत्पुत्रस्य च
तदाकारत्वमिति च बोध्यम् ॥ ३ ॥ मलयं मलयगुहाम् ॥ ४
॥ ५ ॥ आपुपूरे पूर्णम् ॥ ६ ॥ निहत इति । गतबुद्धिः
प्राप्तबुद्धिः । जात इति शेषः । ततः—मयेत्यादि ॥ ७ ॥

विनशिष्यतीत्यस्येति बुद्ध्यति शेषः । तस्य वालिनः ॥ ८ ॥
तारां च प्राप्येति संबन्धः । वसाम्यवसम् ॥ ९ ॥ १० ॥
परिकालयते सचिवैः सह धावन्तमनुधावति स्म ॥ ११ ॥ तत-
स्तेन वालिना सोऽहमनुबद्धोऽनुद्रुतः प्रधावितः ॥ १२ ॥ ततो
वै तदनुधावनहेतोर्मया गोष्पदवत्परिभ्राम्यमाणेयं पृथिव्यलात-
चक्रप्रतिमादर्शतलसंकाशा च दृष्ट्वा । गोष्पदवदित्यनेन लब्ध-
नेऽप्रयास उक्तः । अलातचक्रेत्यनेन स्त्रीयो भ्रमणवेगः । आ-
दर्शतलेत्यनेन भूतलचक्रवर्तिपदार्थस्य स्पष्टमनुभव उक्तः
॥ १३ ॥ उक्तमेव विवृणोति—पूर्वां दिशमिति ॥ १४ ॥
अप्सरसशब्दोऽकारान्तोऽप्यार्षः ॥ १५ ॥ परिकाल्यमानः
परिकाल्यमानः । पलायमान इत्यर्थः । अकारलोप आर्षः ।
पुनरावृत्योदयगिरिभुवः ॥ १६ ॥ तस्या दिशस्तां दिशं त्यक्त्वा
॥ १७ ॥ द्रुमान्तरे शैलान्तरे च तद्व्यवहितं वालिनं पश्यन्-
परां पश्चिमां दिशम् । समभिद्रुत इति शेषः ॥ १८ ॥ गिरिसत्त-

हिमवन्तं च मेरुं च समुद्रं च तथोत्तरम् । यदा न विन्दे शरणं वालिना समभिद्रुतः ॥ २०
 ततो मां बुद्धिसंपन्नो हनुमान्वाक्यमब्रवीत् । इदानीं मे स्मृतं राजन्यथा वाली हरीश्वरः ॥ २१
 मतङ्गेन तदा शप्तो हस्मिन्नाश्रममण्डले । प्रविशेद्यदि वा वाली मूर्धास्य शतधा भवेत् ॥ २२
 तत्र वासः सुखोऽस्माकं निरुद्धिग्नो भविष्यति । तत्र पर्वतमासाद्य ऋण्यमूकं नृपात्मज ॥ २३
 न विवेश तदा वाली मतङ्गस्य भयात्तदा । एवं मया तदा राजनप्रत्यक्षमुपलक्षितम् ।
 पृथिवीमण्डलं सर्वं गुहामस्म्यागतस्ततः ॥ २४

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षट्चत्वारिंशः सर्गः ॥ ४६ ॥

सप्तचत्वारिंशः सर्गः ।

दर्शनार्थं तु वैदेह्याः सर्वतः कपिकुञ्जराः । व्यादिष्टा कपिराजेन यथोक्तं जग्मुरञ्जसा ॥ १
 ते सरांसि सरित्कक्षानाकाशं नगराणि च । नदीदुर्गास्तथा देशान्विचिन्वन्ति समन्ततः ॥ २
 सुग्रीवेण समाख्याताः सर्वे वानरयूथपाः । तत्र देशान्विचिन्वन्ति सशैलवनकाननान् ॥ ३
 विचित्र्य दिवसं सर्वे सीताधिगमने धृताः । समायान्ति स्म मेदिन्यां निशाकालेषु वानराः ॥ ४
 सर्वतुंकांश्च देशेषु वानराः सफलद्रुमान् । आसाद्य रजनीं शय्यां चक्रुः सर्वेष्वहःसु ते ॥ ५
 तदहः प्रथमं कृत्वा मासे प्रस्रवणं गताः । कपिराजेन संगम्य निराशाः कपिकुञ्जराः ॥ ६
 विचित्र्य तु दिशं पूर्वां यथोक्तां सचिवैः सह । अट्टप्रा विनयः सीतामाजगाम महाबलः ॥ ७
 दिशमप्युत्तरां सर्वां विचित्र्य स महाकपिः । आगतः सह सैन्येन भीतः शतबलिस्तदा ॥ ८
 सुषेणः पश्चिमामाशां विचित्र्य सह वानरैः । समेत्य मासे पूर्णे तु सुग्रीवमुपचक्रमे ॥ ९
 तं प्रस्रवणपृष्ठस्थं समासाद्याभिवाद्य च । आसीनं सह रामेण सुग्रीवमिदमब्रुवन् ॥ १०
 विचिताः पर्वताः सर्वे वनानि गहनानि च । निम्नगाः सागरान्ताश्च सर्वे जनपदाश्च ये ॥ ११
 गुहाश्च विचिताः सर्वा याश्च ते परिकीर्तिताः । विचिताश्च महागुल्मा लताविततसंतताः ॥ १२
 गहनेषु च देशेषु दुर्गेषु विषमेषु च । सत्त्वान्यतिप्रमाणानि विचितानि हतानि च ।
 ये चैव गहना देशा विचितास्ते पुनः पुनः ॥ १३

उदारसत्त्वाभिजनो हनूमान्स मैथिलीं ज्ञास्यति वानरेन्द्र ।

दिशं तु यामेव गता तु सीता तामास्थितो वायुसुतो हनूमान् ॥ १४

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तचत्वारिंशः सर्गः ॥ ४७ ॥

मम् । अभिधावित इति शेषः ॥ १९ ॥ मेरुं महामेरुम् ।
 न विन्दे न लभे ॥ २० ॥ किमब्रवीत्तदाह—इदानीमिति ।
 मे मया स्मृतम् । किं स्मृतं तदाह—यथेति ॥ २१ ॥
 तदा पूर्वकाले । अस्मिन्नाश्रममण्डले वाली यदा प्रविशेत्तदास्य
 मूर्धा शतधा भवेदिति हरीश्वरो मतङ्गेन शप्तः ॥ २२ ॥ तत्र
 मतङ्गाश्रमे । निरुद्धिग्नो निर्भयः । आसाद्य स्थितस्य मम ।
 समीपमिति शेषः । न विवेशेत्यन्वयः ॥ २३ ॥ तदा । जात-
 शापकृतादिति शेषः । गुहाम् । ऋण्यमूकस्येति शेषः ॥ २४ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्ये किष्किन्धाकाण्डे षट्चत्वारिंशः सर्गः ॥ ४६ ॥
 यथोक्तम् । स्वस्त्वान्वेषणीयतयोक्तं देशमनतिक्रम्येत्य-
 र्थः ॥ १ ॥ आकाशम् । वनगिर्यनावृतप्रदेशमित्यर्थः । नदीदुर्गा-
 निति । नदीप्रवाहैर्गन्तुमशक्या देशा नदीदुर्गास्तान् ॥ २
 ॥ ३ ॥ दिवसमित्यत्यन्तसंयोगे द्वितीया । धृता उद्युक्ताः ।

मेदिन्यां सर्वाधारभूतायाम् । निद्रासौकर्यार्थमिति भावः ॥ ४ ॥
 तेषु देशेषु सर्वतुंकाभिलसंनिहितसर्वतुंयुक्तान्, अत एव
 सदा सफलद्रुमान्सर्वेष्वहःसु विचयनसमये समासाद्य कामं
 प्राप्य, रजनीं रज्यां शय्यां चक्रुः । तादृशवृक्षवत्त्वं च देशस्य
 रामप्रसादात् ॥ ५ ॥ तदहः प्रस्थानदिवसं प्रथमं कृत्वा
 गताः । पुनर्मासे गते निराशाः सीतालाभे प्रस्रवणं गता आग-
 ताः, कपिराजेन संगम्य स्थिता इत्यन्वयः ॥ ६ ॥ ७ ॥ ८ ॥
 उपचक्रमे प्राप्तः ॥ ९ ॥ १० ॥ सागरान्ताः सागरमध्यवर्ति-
 द्वीपाः ॥ ११ ॥ लताविततैर्लताप्रतानैः संतताः समन्ताद्वाप्ता-
 स्तादृशा महागुल्मा लतागृहविशेषाः ॥ १२ ॥ १३ ॥ दिक्त्र-
 यासत्त्वसिद्धनिश्चयमर्थमनुवदति—उदारेति ॥ १४ ॥ इति
 श्रीरामाभिरामे श्रीरामीये रामायणतिलके वाल्मीकीय आ-
 दिकाव्ये किष्किन्धाकाण्डे सप्तचत्वारिंशः सर्गः ॥ ४७ ॥

अष्टचत्वारिंशः सर्गः ।

सह ताराङ्गदाभ्यां तु सहसा हनुमान्कपिः । सुग्रीवेण यथोद्दिष्टं गन्तुं देशं प्रचक्रमे ॥ १
 स तु दूरमुपागम्य सर्वैस्तैः कपिसत्तमैः । ततो विचित्र्य विन्ध्यस्य गुहाश्च गहनानि च ॥ २
 पर्वताग्रनदीदुर्गान्सरांसि विपुलदुमान् । वृक्षखण्डांश्च विविधान्पर्वतान्वनपादपान् ॥ ३
 अन्वेषमाणास्ते सर्वे वानराः सर्वतोदिशम् । न सीतां ददृशुर्वीरा मैथिलीं जनकात्मजाम् ॥ ४
 ते भक्षयन्तो मूलानि फलानि विविधान्यपि । निर्जलं निर्जनं शून्यं गहनं घोरदर्शनम् ॥ ५
 तादृशान्यप्यरण्यानि विचित्र्य भृशपीडिताः । स देशश्च दुरन्वेष्यो गुहागहनधान्महान् ॥ ६
 त्यक्त्वा तु तं ततो देशं सर्वे वै हरियूथपाः । देशमन्यं दुराधर्षं विविशुश्चाकुतोभयाः ॥ ७
 यत्र वन्ध्यफला वृक्षा विपुष्पाः पर्णवर्जिताः । निस्तोयाः सरितो यत्र मूलं यत्र सुदुर्लभम् ॥ ८
 न सन्ति महिषा यत्र न मृगा न च हस्तिनः । शार्दूलाः पक्षिणो वापि ये चान्ये वनगोचराः ॥ ९
 न चात्र वृक्षा नौपध्यो न वल्लयो नापि वीरुधः । स्निग्धपत्राः स्थले यत्र पद्मिन्यः फुल्लपङ्कजाः ॥ १०
 प्रेक्षणीयाः सुगन्धाश्च भ्रमरैश्च विवर्जिताः । कण्डुर्नाम महाभागः सत्यवादी तपोधनः ॥ ११
 महर्षिः परमार्थी नियमैर्दुष्प्रवर्षणः । तस्य तस्मिन्वने पुत्रो बालको दशवर्षिकः ॥ १२
 प्रनष्टो जीवितान्ताय क्रुद्धस्तेन महामुनिः । तेन धर्मात्मना शप्तं कृत्स्नं तत्र महद्वनम् ॥ १३
 अशरण्यं दुराधर्षं मृगपक्षिविवर्जितम् । तस्य ते काननान्तास्तु गिरीणां कंदराणि च ॥ १४
 प्रभवाणि नदीनां च विचिन्वन्ति समाहिताः । तत्र चापि महात्मनो नापश्यन्नकात्मजाम् ॥ १५
 हतारं रावणं वापि सुग्रीवप्रियकारिणः । ते प्रविश्य तु तं भीमं लतागुल्मसमावृतम् ॥ १६
 ददृशुर्भीमकर्माणमसुरं सुरनिर्भयम् । तं दृष्ट्वा वानरा घोरं स्थितं शैलमिवासुरम् ॥ १७
 गाढं परिहिताः सर्वे दृष्ट्वा तं पर्वतोपमम् । सोऽपि तान्वानरान्सर्वान्नष्टाः स्थेत्यब्रवीद्वली ॥ १८
 अभ्यधावत संक्रुद्धो मुष्टिमुद्यम्य संगतम् । तमापतन्तं सहसा बालिपुत्रोऽङ्गदस्तदा ॥ १९
 रावणोऽयमिति ज्ञात्वा तलेनाभिजघान ह । स बालिपुत्राभिहतो वक्राच्छोणितमुद्गमन् ॥ २०
 असुरो न्यपतद्भूमौ पर्यस्त इव पर्वतः । ते तु तस्मिन्निरुच्छ्वासे वानरा जितकाशिनः ॥ २१
 विचिन्वन्प्रायशस्तत्र सर्वे ते गिरिगह्वरम् । विचितं तु ततः सर्वे सर्वे ते काननौकसः ॥ २२
 अन्यदेवापरं घोरं विविशुर्गिरिगह्वरम् । ते विचित्र्य पुनः खिन्ना विनिष्पत्य समागताः ।
 एकान्ते वृक्षमूले तु निषेदुर्दानमानसाः ॥ २३

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टचत्वारिंशः सर्गः ॥ ४८ ॥

प्रचक्रमे । अन्वेष्टुमिति शेषः ॥ १ ॥ २ ॥ ३ ॥ अन्वेष-
 माणास्ते विविधानि फलान्यपि भक्षयन्तः सीतां न ददृशुः
 ॥ ४ ॥ ५ ॥ यत्र निर्जललादिबद्धहनं तादृशान्यपि दुरन्वेष्याणि
 विचित्र्येत्यन्वयः । भृशपीडिता निर्जलारण्यान्वेषणेन क्षुत्पिपा-
 साभ्यां पीडिताः । स देशो निर्जलादिदेशो यद्यपि दुरन्वेष्यः,
 अथापि तं विचित्र्य ततस्तं देशं त्यक्त्वा न्यदेशं विविशुरित्यभि-
 मेणान्वयः ॥ ६ ॥ ७ ॥ वन्ध्यफला अनुत्पन्नफलाः ॥ ८
 ॥ ९ ॥ वल्लयो वृक्षाद्याश्रिताः । वीरुधो भूम्याधाराः । स्थले
 यत्र । स्थले नेत्यनुकर्षः ॥ १० ॥ भ्रमरैर्विवर्जिता विगतं
 वर्जितं यासु ताः । संयुक्ता इत्यर्थः । तादृशाः फुल्लपङ्कजाश्च
 यत्र न सन्ति । यत्र वने कण्डुर्नाम महर्षिरासीत् ॥ ११ ॥
 वने । पूर्वमिति शेषः । इदानीमुक्तलक्षणः ॥ १२ ॥ जीविता-

न्ताय जीवितान्तं गत्वा प्रनष्टस्तेन बालदुर्मरणेन क्रुद्धो मुनि-
 रभूत् । ततस्तेन धर्मात्मना शापानुग्रहसमर्थप्रबलधर्मवता ।
 तत्र काले शप्तमभूत् ॥ १३ ॥ शापस्य अन्तराण्यम-
 नावासम् । ते वानरास्तस्य काननान्तान्विचिन्वन्तीत्यन्वयः
 ॥ १४ ॥ नदीनां प्रभवाण्युत्पत्तिस्थानानि ॥ १५ ॥ ते
 प्रविश्य । वनान्तरमिति शेषः । तमसुरं ददृशुरित्यन्वयः
 ॥ १६ ॥ सुरेभ्यो निर्भयः सुरनिर्भयः । तथावरदानादिति
 भावः ॥ १७ ॥ गाढं परिहिता दृढं परिवद्धवन्नाः । संनद्धा
 इति यावत् ॥ १८ ॥ १९ ॥ २० ॥ २१ ॥ सर्वं विचितम् ।
 ज्ञात्वेति शेषः ॥ २२ ॥ २३ ॥ इति श्रीरामाभिरामे श्रीरा-
 मीये रामायणतिलके वाल्मीकीय आदिकाव्ये किष्किन्धाका-
 ण्डेऽष्टचत्वारिंशः सर्गः ॥ ४८ ॥

एकोनपञ्चाशः सर्गः ।

अथाङ्गदस्तदा सर्वान्वानरानिदमब्रवीत् । परिश्रान्तो महाप्राज्ञः समाश्वास्य शनैर्वचः ॥ १
वनानि गिरयो नद्यो दुर्गाणि गहनानि च । दरी गिरिगुहाश्चैव विचिताः सर्वमन्ततः ॥ २
तत्र तत्र सहास्राभिर्जानकी न च दृश्यते । तथा रक्षोऽपहर्ता च सीतायाश्चैव दुष्कृती ॥ ३
कालश्च नो महान्यातः सुग्रीवश्चोप्रशासनः । तस्माद्भवन्तः सहिता निचिन्वन्तु समन्ततः ॥ ४
विहाय तन्द्रीं शोकं च निद्रां चैव समुत्थिताम् । विचिनुध्वं तथा सीतां पश्यामो जनकात्मजाम् ५
अनिर्वेदं च दाक्ष्यं च मनसश्चापराजयम् । कार्यलिङ्गिकराण्याहुस्तस्मादेतदब्रवीम्यहम् ॥ ६
अद्यापीदं वनं दुर्गं विचिन्वन्तु वनौकसः । खेदं त्यक्त्वा पुनः सर्वं वनमेव विचिन्वताम् ॥ ७
अवश्यं कुर्वतां तस्य दृश्यते कर्मणः फलम् । परं निर्वेदमागम्य नहि नोन्मीलनं क्षमम् ॥ ८
सुग्रीवः क्रोधनो राजा तीक्ष्णदण्डश्च वानरः । सेतव्यं तस्य सततं रामस्य च महात्मनः ॥ ९
हितार्थमेतदुक्तं वः क्रियतां यदि रोचते । उच्यतां हि क्षमं यत्तत्सर्वेषामेव वानराः ॥ १०
अङ्गदस्य वचः श्रुत्वा वचनं गन्धमादनः । उवाच व्यक्तया वाचा पिपासाश्रमखिन्नया ॥ ११
सदृशं खलु वो वाक्यमङ्गदो यदुवाच ह । हितं चैवानुकूलं च क्रियतामस्य भाषितम् ॥ १२
पुनर्मार्गामहे शैलान्कंदरांश्च शिलास्तथा । काननानि च शून्यानि गिरिप्रस्रवणानि च ॥ १३
यथोद्दिष्टानि सर्वाणि सुग्रीवेण महात्मना । विचिन्वन्तु वनं सर्वं गिरिदुर्गाणि संगताः ॥ १४
ततः समुत्थाय पुनर्वानरास्ते महाबलाः । विन्ध्यकाननसंकीर्णां विचेरुर्दक्षिणां दिशम् ॥ १५
ते शारदाश्रमप्रतिमं श्रीमद्रजतपर्वतम् । शृङ्गवन्तं दरीवन्तमधिरुह्य च वानराः ॥ १६
तत्र लोभ्रवनं रम्यं सप्तपर्णवनानि च । विचिन्वन्तो हरिवराः सीतादर्शनकाङ्क्षिणः ॥ १७
तस्याग्रमधिरूढास्ते श्रान्ता विपुलविक्रमाः । न पश्यन्ति स वैदेहीं रामस्य महिषीं प्रियाम् ॥ १८
ते तु दृष्टिगतं दृष्ट्वा तं शैलं बहुकंदरम् । अध्यारोहन्त हरयो वीक्षमाणाः समन्ततः ॥ १९
अवरुह्य ततो भूमिं श्रान्ता विगतचेतसः । स्थिता मुहूर्तं तत्राथ वृक्षमूलमुपाश्रिताः ॥ २०
ते मुहूर्तं समाश्वस्ताः किञ्चिद्भ्रमपरिश्रमाः । पुनरेवोद्यताः कृत्स्नां मार्गितुं दक्षिणां दिशम् ॥ २१
हनुमत्प्रमुखास्तावत्प्रस्थिताः प्लवगर्षभाः । विन्ध्यमेवादितः कृत्वा विचेरुश्च समन्ततः ॥ २२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकोनपञ्चाशः सर्गः ॥ ४९ ॥

पञ्चाशः सर्गः ।

सह ताराङ्गदाभ्यां तु संगम्य हनुमान्कपिः । विचिनोति च विन्ध्यस्य गुहाश्च गहनानि च ॥ १
सिंहशार्दूलजुष्टांश्च गुहाश्च परितस्तदा । विषमेषु नगेन्द्रस्य महाप्रस्रवणेषु च ॥ २
आसेदुस्तस्य शैलस्य कोटिं दक्षिणपश्चिमाम् । तेषां तत्रैव वसतां स कालो व्यत्यवर्तत ॥ ३
स हि देशो दुरन्वेष्टो गुहागहनवान्महान् । तत्र वायुसुतः सर्वं विचिनोति स पर्वतम् ॥ ४

समाश्वास्य । वानरानिति शेषः ॥ १ ॥ २ ॥ रक्षस्तद्रूपो-
ऽपहर्तृत्वायर्थः ॥ ३ ॥ नो महान्यातः । मासमध्य इति शेषः ।
तन्मध्येऽल्पोऽवशिष्ट इति भावः । परावृत्त्य गमने महदनिष्ट-
मित्याह—सुग्रीवश्चेति ॥ ४ ॥ तथा विचिनुध्वम्, यथा सीतां
पश्याम इत्यन्वयः ॥ ५ ॥ अनिर्वेदमखेदम् । दाक्ष्यं सामर्थ्यम् ।
अपराजयं कार्यापराज्यत्वम् । एतद्वक्ष्यमाणम् ॥ ६ ॥ हे
वनौकसः, इदं दुर्गवनमद्यापि विचिन्वन्तु भवन्तः । आदरा-
त्युनराह—खेदं त्यक्त्वा पुनर्विचिन्वताम् ॥ ७ ॥ निर्वेदं
खेदम् । नोन्मीलनमनुन्मीलनमनुयोग इति यावत् । न क्षमं
न युक्तम् ॥ ८ ॥ तत्र हेतुः—सुग्रीव इति ॥ ९ ॥ यदि
मदुक्तमेतन्न रोचते तर्हि यदन्यत्क्षमं तदुच्यताम् ॥ १०

॥ ११ ॥ वो युष्माकम् । यदङ्गद उवाच तत्सदृशम् । तस्यैव-
ति शेषः ॥ १२ ॥ १३ ॥ १४ ॥ १५ ॥ १६ ॥ १७ ॥ तस्य
रजतपर्वतस्य ॥ १८ ॥ दृष्टिगतं दृष्टिगोचरम् । अध्यारोहन्त ।
अवारोहन्तेत्यर्थः ॥ १९ ॥ २० ॥ २१ ॥ आदितस्तावद्विन्ध्यं
विचेरुः । अन्वेपणायेति शेषः । तावच्छब्दो वाक्यालंकारे
॥ २२ ॥ इति श्रीरामाभिरामे श्रीरामीये रामायणतिलके
वाल्मीकीय आदिकाव्ये किष्किन्धाकाण्ड एकोनपञ्चाशः
सर्गः ॥ ४९ ॥

सहेति ॥ १ ॥ विषमेषु क्लेशजनकेषु ॥ २ ॥ दक्षिणपश्चि-
मां कोटिं नैर्ऋत्यभागीयशृङ्गम् । स कालः सुग्रीवकल्पितः
कालः । व्यत्यवर्तत व्यतिक्रान्तः ॥ ३ ॥ स देशो नैर्ऋत्यवि-

परस्परेण रहिता अन्योन्यस्याविदूरतः । गजो गवाक्षो गवयः शरभो गन्धमादनः ॥	५
मैन्दश्च द्विविदश्चैव हनूमाञ्जाम्बवानपि । अङ्गदो युवराजश्च तारश्च वनगोचरः ॥	६
गिरिजालावृतान्देशान्मार्गित्वा दक्षिणां दिशम् । विचिन्वन्तस्ततस्तत्र ददशुर्विवृतं विलम् ॥	७
दुर्गमृक्षविलं नाम दानवेनाभिरक्षितम् । श्रुत्पिपासापरीतास्तु श्रान्ताश्च सलिलार्थिनः ॥	८
अवकीर्णं लतावृक्षैर्ददशुस्ते महाविलम् । तत्र क्रौञ्चाश्च हंसाश्च सारसाश्चापि निष्क्रमन् ॥	९
जलार्द्राश्चक्रवाकाश्च रक्ताङ्गाः पद्मरेणुभिः । ततस्तद्विलमासाद्य सुगन्धि दुरतिक्रमम् ॥	१०
विस्मयव्यग्रमनसो बभूवुर्वानरर्षभाः । संजातपरिशङ्कास्ते तद्विलं प्लवगोत्तमाः ॥	११
अभ्यपद्यन्त संहृष्टास्तेजोवन्तो महाबलाः । नानासत्त्वसमाकीर्णं दैत्येन्द्रनिलयोपमम् ॥	१२
दुर्दर्शमिव घोरं च दुर्विगाह्यं च सर्वशः । ततः पर्वतकूटाभो हनूमान्मारुतात्मजः ॥	१३
अब्रवीद्वानराण्योराङ्कान्तारवनकोविदः । गिरिजालावृतान्देशान्मार्गित्वा दक्षिणां दिशम् ॥	१४
वयं सर्वे परिश्रान्ता न च पश्याम मैथिलीम् । अस्माच्चापि विलाद्वंसाः क्रौञ्चाश्च सह सारसैः ॥	१५
जलार्द्राश्चक्रवाकाश्च निष्पतन्ति स्म सर्वशः । नूनं सलिलवानत्र कूपो वा यदि वा हृदः ॥	१६
तथा चेमे विलद्वारे स्निग्धास्तिष्ठन्ति पादपाः । इत्युक्तास्तद्विलं सर्वं विविशुस्तिमिरावृतम् ॥	१७
अचन्द्रसूर्यं हरयो ददशू रोमहर्षणम् । निशाम्य तस्मार्त्तिसर्हाश्च तास्तांश्च मृगपक्षिणः ॥	१८
प्रविष्टा हरिशार्दूला विलं तिमिरसंवृतम् । न तेषां सज्जते दृष्टिर्न तेजो न पराक्रमः ॥	१९
वायोरिव गतिस्तेषां दृष्टिस्तमसि वर्तते । ते प्रविष्टास्तु वेगेन तद्विलं कपिकुञ्जराः ॥	२०
प्रकाशं चाभिरामं च ददशुर्देशमुत्तमम् । ततस्तस्मिन्विले भीमे नानापादपसंकुले ॥	२१
अन्योन्यं संपरिष्वज्य जग्मुर्यौजनमन्तरम् । ते नष्टसंज्ञास्तृषिताः संभ्रान्ताः सलिलार्थिनः ॥	२२
परिपेतुर्विले तस्मिन्कचित्कालमतन्द्रिताः । ते कृशा दीनवदनाः परिश्रान्ताः प्लवंगमाः ॥	२३
आलोकं ददशुर्वीरा निराशा जीविते यदा । ततस्तं देशमागम्य सौम्या वितिमिरं वनम् ॥	२४
ददशुः काञ्चनान्वृक्षान्दीप्तवैश्वानरप्रभान् । सालांस्तालांस्तमालांश्च पुनागान्वञ्जुलान्धवान् ॥	२५
चम्पकाग्रागवृक्षांश्च कर्णिकारांश्च पुष्पितान् । स्तवकैः काञ्चनैश्चित्रै रकैः किसलयैस्तथा ॥	२६
आपीडैश्च लताभिश्च हैमाभरणभूषितान् । तरुणादित्यसंकाशांश्चैर्दूर्यमयवेदिकान् ॥	२७
विभ्राजमानान्वपुषा पादपांश्च हिरण्मयान् । नीलवैदूर्यवर्णांश्च पद्मिनीः पतंगैर्वृताः ॥	२८
महद्भिः काञ्चनैर्वृक्षैर्वृतं बालार्कसंनिभैः । जातरूपमयैर्मत्स्यैर्महद्भिश्चाथ पङ्कजैः ॥	२९
नलिनीस्तत्र ददशुः प्रसन्नसलिलायुताः । काञ्चनानि विमानानि राजतानि तथैव च ॥	३०
तपनीयगवाक्षाणि मुक्ताजालावृतानि च । हैमराजतभौमानि वैदूर्यमणिमन्ति च ॥	३१

न्यकोटिप्रदेशः ॥ ४ ॥ परस्परेण रहिताः प्रत्येकमन्योन्य-
स्याविदूरतो भूत्वा हनूमान्गजादयश्च विचिन्वन्ति स्म ॥ ५
॥ ६ ॥ विवृतमनावृतद्वारम् ॥ ७ ॥ दुर्गं दुर्गमम् । दानवेन
मयेन ॥ ८ ॥ तत्र ततः । निष्क्रमन्निराक्रमन् ॥ ९ ॥ सुगन्धि ।
विलान्तवैक्ष्यमाणदिव्यगन्धपुष्पसंबद्धवातसङ्गात् ॥ १० ॥
संजातपरिशङ्काः संजातजलसंभावनाः ॥ ११ ॥ दैत्येन्द्रनिलयः
पातालम् ॥ १२ ॥ १३ ॥ कान्तारवनकोविदस्तत्प्रवेशादौ
समर्थः ॥ १४ ॥ १५ ॥ १६ ॥ इत्युक्ताः । हनूमतेति शेषः
॥ १७ ॥ निशाम्यावलोक्य ॥ १८ ॥ न सज्जते न प्रतिब-
ध्यते । तेजः प्रभावः । अन्ये तु—तेषां दृष्टिर्न सज्जते ।
तत्रत्यपदार्थेष्विति शेषः । तिमिरावृतत्वात्, अतएव तेजः-
पराक्रमयोरपि कुण्ठितगमनम् । यद्यपि वायोरिव गतिस्तथापि
यतो दृष्टिस्तमसि प्रतिबद्धा वर्तते, अतो वेगेन परस्परहस्त-
ग्रहणपूर्वकं प्रविष्टा इत्यर्थः । अतएव 'शृणु हस्तैः परस्परम्'

इत्यग्रे हनुमदुक्तिरित्याहुः ॥ १९ ॥ २० ॥ २१ ॥ अन्योन्यं
संपरिष्वज्य । तिमिरदेशविनिर्गमजसंतोषवशादिति शेषः ।
यद्वा अन्योन्यं हस्तावलम्बनं कृत्वा । हस्तेन परस्परस्योरआदि स-
म्यगृह्येति यावत् । पूर्वोक्तस्यैव विस्तरः । नष्टसंज्ञास्तृषावशा-
त्, तदाह—तृषिता इति ॥ २२ ॥ परिपेतुरिति । अधोमा-
र्गावलम्बनान्धकारे गताः ॥ २३ ॥ आलोकमेव ददशुः न
तु जलम् । जीविते निराशा यदा बभूवुस्तदोच्यमानलक्षणं
देशमागम्य काञ्चनान्वृक्षांश्च ददशुः । यदा जीविते निराशा
बभूवुस्तदा भगवत्कृपया आलोकं ददशुरुच्यमानविशेषणे देशे
काञ्चनान्वृक्षान्ददशुः ॥ २४ ॥ २५ ॥ २६ ॥ आपीडैः
स्तवकशेखरैर्लताभिश्च संयुक्तान्पादपान्ददशुः ॥ २७ ॥ पद्मि-
नीः पद्मलताः ॥ २८ ॥ २९ ॥ पद्मादियुता नलिनीः सरांसि
च ददशुः ॥ ३० ॥ मुक्ताजालैर्मुक्ताखचितजालैरावृतानि ।
हैमेत्यादि गृहमुत्पानीत्यस्य विशेषणम् ॥ ३१ ॥ ३२ ॥ ३३

ददशुस्तत्र हरयो गृहमुख्यानि सर्वशः । पुष्पितान्फलिनो वृक्षान्प्रवालमणिसंनिभान् ॥ ३२
 काञ्चनभ्रमरांश्चैव मधूनि च समन्ततः । मणिकाञ्चनचित्राणि शयनान्यासनानि च ॥ ३३
 विविधानि विशालानि ददशुस्ते समन्ततः । हैमराजतकांस्यानां भाजनानां च राशयः ॥ ३४
 अगुरुणां च दिव्यानां चन्दनानां च संचयान् । शुचीन्यभ्यवहाराणि मूलानि च फलानि च ॥ ३५
 महार्हाणि च यानानि मधूनि रसवन्ति च । दिव्यानामम्बराणां च महार्हाणां च संचयान् ॥ ३६
 कम्बलानां च चित्राणामजितानां च संचयान् । तत्र तत्र विचिन्वन्तो विले तत्र महाप्रभाः ॥ ३७
 ददशुर्वानराः शूराः स्त्रियं कांचिददूरतः । तां च ते ददशुस्तत्र चीरकृष्णाजिनाम्बराम् ॥ ३८
 तापसीं नियताद्वारां ज्वलन्तीमिव तेजसा । विस्मिता हरयस्तत्र व्यवतिष्ठन्त सर्वशः ।
 पप्रच्छ हनुमांस्तत्र कासि त्वं कस्य वा विलम् ॥ ३९
 ततो हनूमांगिरिसंनिकाशः कृताञ्जलिस्तामभिवाद्य वृद्धाम् ।
 पप्रच्छ का त्वं भवनं बिलं च रत्नानि चेमानि वदस्व कस्य ॥ ४०

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चाशः सर्गः ॥ ५० ॥

एकपञ्चाशः सर्गः ।

इत्युक्त्वा हनुमांस्तत्र चीरकृष्णाजिनाम्बराम् । अत्रवीत्तां महाभागां तापसीं धर्मचारिणीम् ॥ १
 इदं प्रविष्टाः सहसा बिलं तिमिरसंवृतम् । क्षुत्पिपासापरिश्रान्ताः परिस्त्रिन्नाश्च सर्वशः ॥ २
 महद्हरण्या विवरं प्रविष्टाः स्य पिपासिताः । इमांस्त्वेवंविधान्भावान्विविधानद्गतोपमान् ॥ ३
 दृष्ट्वा वयं प्रव्यथिताः संप्रान्ता नष्टचेतसः । कस्यैते काञ्चना वृक्षास्तद्वणादित्यसंनिभाः ॥ ४
 शुचीन्यभ्यवहाराणि मूलानि च फलानि च । काञ्चनानि विमानानि राजतानि गृहाणि च ॥ ५
 तपनीयगवाक्षाणि मणिजालावृतानि च । पुष्पिताः फलवन्तश्च पुण्याः सुरभिगन्धयः ॥ ६
 इमे जाम्बूनदमयाः पादपाः कस्य तेजसा । काञ्चनानि च पद्मानि जातानि विमले जले ॥ ७
 कथं मत्स्याश्च सौवर्णा दृश्यन्ते सह कच्छपैः । आत्मनस्त्वनुभावाद्वा कस्य वैतत्तपोवनम् ॥ ८
 अजानतां नः सर्वेषां सर्वमाख्यातुमर्हसि । एवमुक्ता हनुमता तापसी धर्मचारिणी ॥ ९
 प्रत्युवाच हनूमन्तं सर्वभूतहिते रता । मयो नाम महातेजा मायावी वानरर्षभ ॥ १०
 तेनेदं निर्मितं सर्वं मायया काञ्चनं वनम् । पुरा दानवमुख्यानां विश्वकर्मा बभूव ह ॥ ११
 येनेदं काञ्चनं दिव्यं निर्मितं भवनोत्तमम् । स तु वर्षसहस्राणि तपस्तप्त्वा महद्भवे ॥ १२
 पितामहाद्वरं लेभे सर्वमौशनसं धनम् । विधाय सर्वं बलवान्सर्वकामेश्वरस्तदा ॥ १३
 उवास सुखितः कालं कंचिदस्मिन्महावने । तमप्सरसि हेमायां सकं दानवपुंगवम् ॥ १४
 विक्रम्यैवाशानि गृह्य जघानेशः पुरंदरः । इदं च ब्रह्मणा दत्तं हेमायै वनमुत्तमम् ॥ १५

॥ ३४ ॥ ३५ ॥ यानानि विविकावीनि ॥ ३६ ॥ ३७
 ॥ ३८ ॥ व्यवतिष्ठन्त तूष्णीमवस्थिता बभूवुः ॥ ३९ ॥
 पप्रच्छ हनूमानित्यर्थस्यैव सविशेषप्रतिपादनम्—ततो हनूमा-
 निति ॥ ४० ॥ इति श्रीरामाभिरामे श्रीरामीये रामायण-
 तिलके वाल्मीकीय आदिकाव्ये किष्किन्धाकाण्डे पञ्चाशः
 सर्गः ॥ ५० ॥

इत्युक्त्वा का त्वं कस्य भवनमित्यादि पृष्ट्वा ॥ १ ॥ किमब्रवीत्त-
 दाह—इदमिति । सहसा हठात् ॥ २ ॥ उक्तेमर्थं प्रपञ्च-
 यति—महदिति । भावान्पदार्थान् ॥ ३ ॥ ४ ॥ ५ ॥ ६ ॥
 कस्य तेजसा । संभूता इति शेषः ॥ ७ ॥ आत्मनः । तवेत्य-
 र्थः । कस्य वा । अन्यस्य वेत्यर्थः ॥ ८ ॥ अजानतामेतत्स्व-
 रूपमजानताम् ॥ ९ ॥ १० ॥ मायया विचित्रनिर्माणशक्त्या ।

को मय इत्याशङ्क्य तत्प्रसिद्धिमाह—पुरेति । विश्वकर्मा
 शिल्पी । इ प्रसिद्धम् ॥ ११ ॥ येनेदं निर्मितं स दानवानां
 विश्वकर्मेत्यन्वयः । निर्माणशक्तिवीजमाह—स त्विति ॥ १२ ॥
 वरं विचित्रसृष्टिसामर्थ्यरूपम् । अपि च सर्वमौशनसं धनं
 निर्माणसाधनपदार्थजातं निर्माणसाधनशिल्यं शास्त्रज्ञानं च
 लेभे । शिल्पशास्त्रस्योशनःप्रणीतत्वात्तदनत्वव्यपदेशः । बलवा-
 नुरूपबलवान् । सर्वकामेश्वरः स्वसृष्टभोग्यविशेषाणामीश्वरो
 भोक्ता ॥ १३ ॥ सुखितोऽत्रोवास । हेमायां तदाख्याप्सरसि
 सक्तम् ॥ १४ ॥ दानवपुंगवमशनिं गृह्य गृहीत्वा विक्रम्यैव
 गुदं कृत्वेव पुरंदरो जघान । यद्यप्यसुरशिली मयो नित्य इति
 कथं हननं तस्य, तथापि य एवासुरशिल्पिपदस्थः सर्वोऽपि
 मयाह्य इति 'प्रवाहनिह्यतैव तसेन्द्रवत् इति' न दोषः ।

शाश्वतः कामभोगश्च गृहं चेदं हिरण्यम् । दुहिता मेरुसावर्णेरहं तस्याः स्वयंप्रभा ॥ १६
 इदं रक्षामि भवनं हेमाया वानरोत्तम । मम प्रियसखी हेमा नृत्तगीतविशारदा ॥ १७
 तया दत्तवरा चास्मि रक्षामि भवनं महत् । किं कार्यं कस्य वा हेतोः कान्ताराणि प्रपद्यथ ॥ १८
 कथं चेदं वनं दुर्गं गुप्ताभिरुपलक्षितम् । शुचीन्यभ्यवहाराणि मूलानि च फलानि च ।
 भुक्त्वा पीत्वा च पानीयं सर्वं मे वक्तुमर्हसि ॥ १९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकपञ्चाशः सर्गः ॥ ५१ ॥

द्विपञ्चाशः सर्गः ।

अथ तानब्रवीत्सर्वान्विश्रान्तान्हिरयूथपान् । इदं वचनमेकाग्रा तापसी धर्मचारिणी ॥ १
 वानरा यदि वः खेदः प्रनष्टः फलभक्षणात् । यदि चैतन्मया श्राव्यं श्रोतुमिच्छामि तां कथाम् ॥ २
 तस्यास्तद्वचनं श्रुत्वा हनूमान्मारुतात्मजः । आर्जवेन यथातत्त्वमाख्यातुमुपचक्रमे ॥ ३
 राजा सर्वस्य लोकस्य महेंद्रवरुणोपमः । रामो दाशरथिः श्रीमान्प्रविष्टो दण्डकावनम् ॥ ४
 लक्ष्मणेन सह भ्रात्रा वंदेह्या सह भार्यया । यस्य भार्या जनस्थानाद्रावणेन हृता बलात् ॥ ५
 वीरस्तस्य सखा राज्ञः सुग्रीवो नाम वानरः । राजा वानरमुख्यानां येन प्रस्थापिता वयम् ॥ ६
 अगस्त्यचरितामाशां दक्षिणां यमरक्षिताम् । सहैभिर्वानरैर्मुखैरङ्गदप्रमुखैर्वयम् ॥ ७
 रावणं सहिताः सर्वे राक्षसं कामरूपिणम् । सीतया सह वंदेह्या मार्गध्वमिति चोदिताः ॥ ८
 विचित्रं तु वनं सर्वं समुद्रं दक्षिणां दिशम् । वयं बुभुक्षिताः सर्वे वृक्षमूलमुपाश्रिताः ॥ ९
 विवर्णवदनाः सर्वे सर्वे ध्यानपरायणाः । नाधिगच्छामहे पारं मन्नाश्विन्तामहार्णवे ॥ १०
 चारयन्तस्ततश्चक्षुर्दृष्टवन्तो महद्विलम् । लतापादपसंपन्नं तिमिरेण समावृतम् ॥ ११
 अस्माद्वंसा जलक्लिन्नाः पक्षैः सलिलरेणुभिः । कुरराः सारसाश्चैव निष्पतन्ति पतत्रिणः ॥ १२
 साध्वन्न प्रविशामेति मया तूक्ताः प्लवंगमाः । तेषामपि हि सर्वेषामनुमानमुपागतम् ॥ १३
 अस्मिन्निपतिताः सर्वेऽप्यथ कार्यत्वरान्विताः । ततो गाढं निपतिता गृह्य हस्तैः परस्परम् ॥ १४
 इदं प्रविष्टाः सहसा विलं तिमिरसंवृतम् । एतन्नः कार्यमेतेन कृत्येन वयमागताः ॥ १५
 त्वां चैवोपगताः सर्वे परिद्यूना बुभुक्षिताः । आतिथ्यधर्मदत्तानि मूलानि च फलानि च ॥ १६
 अस्माभिरुपभुक्तानि बुभुक्षापरिपीडितैः । यत्त्वया रक्षिताः सर्वे प्रियमाणा बुभुक्षया ॥ १७
 ब्रूहि प्रत्युपकारार्थं किं ते कुर्वन्तु वानराः । एवमुक्ता तु सर्वज्ञा वानरैस्तैः स्वयंप्रभा ॥ १८
 प्रत्युवाच ततः सर्वानिदं वानरयूथपान् । सर्वेषां परितुष्टास्मि वानराणां तरस्विनाम् ॥ १९

तस्मिन् हते इदं वनं शाश्वतः कामभोग इदं गृहं च मयभुक्ता-
 ये हेमाये न्यायप्राप्तत्वाद्भगवता ब्रह्मणा दत्तमित्यर्थः । एतेन
 विचित्रनिर्माणसामर्थ्यगुणयोगादत्र ब्रह्मशब्दो मयदानवपर-
 इत्यपास्तम् । हतेन दानासंभवात् ॥ १५ ॥ स्वयंप्रमेत्यन्वर्थ-
 नाम तस्याः, तेन सूर्यावलोकामावेऽपि प्रकाशवत्त्वमुपपादि-
 तम् । तस्या हेमाया शवनमित्यन्वयः ॥ १६ ॥ ननु त्वं किमर्थ-
 रक्षसि तत्राह—मम प्रियसखीति ॥ १७ ॥ दत्तवरा । रक्षण-
 सामर्थ्यवत्त्वात्सखित्वेन प्रार्थितरक्षणा च । एवं स्ववृत्तान्तमु-
 क्त्वा हनूमदादिदृष्टान्तं पृच्छति—किमिति ॥ १८ ॥ अभ्य-
 वहाराभ्यवहाराणि ॥ १९ ॥ इति श्रीरामाभिरामे श्रीरामी-
 ये रामायणतिलके वाल्मीकीय आदिकाव्ये किष्किन्धाकाण्ड
 एकपञ्चाशः सर्गः ॥ ५१ ॥

इदं वचनं वक्ष्यमाणम् ॥ १ ॥ यदि चैतत्किं कार्यमित्यादि

—प्राक्पृष्टार्थतत्त्वम् ॥ २ ॥ ३ ॥ सर्वलोकराजत्वेन तस्येश्वरत्वं

सूचितम् ॥ ४ ॥ बलाद्वलात्कारेण ॥ ५ ॥ ६ ॥ अङ्गदप्रमुखै-
 र्वानरैः सह वयं प्रस्थापिताः ॥ ७ ॥ सहिता मिलिताः सन्तो
 रावणं सीतया सह मार्गध्वमिति वयं चोदिताश्च स्मः ॥ ८ ॥
 तदाह—विचित्रं त्विति । समुद्रं विचेतुकामा इति शेषः
 ॥ ९ ॥ नाधिगच्छाम । हे इति स्वयंप्रभासंबोधनम् । नाध्य-
 गच्छाम पारम् । चिन्तामहार्णवस्येति शेषः ॥ १० ॥ ११ ॥
 सलिलरेणुभिः । सलिलपद्मरेणुयुक्तपक्षैरुपलक्षिता इत्यर्थः ।
 निष्पतन्ति निष्पतिताः ॥ १२ ॥ अनुमानं जलानुमापको
 हेतुरागतं मनःप्राप्तम् ॥ १३ ॥ अस्मिन्देहे ततो गच्छाम
 इत्युक्त्वा निबिडान्धकारत्वात्परस्परं हस्तैर्गाढं गृहीत्वा निपति-
 ताः । गुहामिति शेषः । 'हस्तै' इति पाठेऽपि हस्तैरित्येवार्थः ।
 परिष्वज्येति पूर्वोक्तस्वरसात् ॥ १४ ॥ एतत्सीतान्वेषणरू-
 पम् ॥ १५ ॥ यतो बुभुक्षिता अतः परिद्यूनाः क्षीणाः ॥ १६
 ॥ १७ ॥ किं ते कुर्वन्तु । प्रियमिति शेषः ॥ १८ ॥ परितु-

चरन्त्या मम धर्मेण न कार्यमिह केनचित् । एवमुक्तः शुभं वाक्यं तापस्या धर्मसंहितम् ॥ २०
 उवाच हनुमान्वाक्यं तामनिन्दितलोचनाम् । शरणं त्वां प्रपन्नाः स्मः सर्वे वै धर्मचारिणीम् ॥ २१
 यः कृतः समयोऽस्मासु सुग्रीवेण महात्मना । स तु कालो व्यतिक्रान्तो विले च परिवर्तताम् ॥ २२
 सा त्वमस्माद्विलादस्मानुत्तारयितुमर्हसि । तस्मात्सुग्रीववचनादतिक्रान्तान्गतायुषः ॥ २३
 त्रातुमर्हसि नः सर्वान्सुग्रीवभयशङ्कितान् । महच्च कार्यमस्माभिः कर्तव्यं धर्मचारिणि ॥ २४
 तच्चापि न कृतं कार्यमस्माभिरिह वासिभिः । एवमुक्ता हनुमता तापसी वाक्यमब्रवीत् ॥ २५
 जीवता दुष्करं मन्ये प्रविष्टेन निवर्तितुम् । तपसः सुप्रभावेण नियमोपाजितेन च ॥ २६
 सर्वानेव विलादस्मात्तारयिष्यामि वानरान् । निमीलयत चक्षुषि सर्वे वानरपुंगवाः ॥ २७
 नहि निष्कर्मितुं शक्यमनिमीलितलोचनैः । ततो निमीलिताः सर्वे सुकुमाराङ्गलैः करैः ॥ २८
 सहसा पिदधुर्दृष्टिं दृष्ट्वा गमनकाङ्क्षया । वानरास्तु महात्मानो हस्तरुद्धमुखास्तदा ॥ २९
 निमेषान्तरमात्रेण विलादुत्तारितास्तया । उवाच सर्वास्तास्तत्र तापसी धर्मचारिणी ॥ ३०
 निःसृतान्विषमात्समात्समाभ्वास्येदमब्रवीत् । एष विन्ध्यो गिरिः श्रीमान्नानाद्रुमलतायुतः ॥ ३१
 एष प्रस्रवणः शैलः सागरोऽयं महोदधिः । स्वस्ति वोऽस्तु गमिष्यामि भवनं वानरर्षभाः ।
 इत्युक्त्वा तद्विलं श्रीमत्प्रविवेश स्वयंप्रभा ॥ ३२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्विपञ्चाशः सर्गः ॥ ५२ ॥

त्रिपञ्चाशः सर्गः ।

ततस्ते ददृशुर्घोरं सागरं वरुणालयम् । अपारमभिगर्जन्तं घोरैरूर्मिभिराकुलम् ॥ १
 मयस्य मायाविहितं गिरिदुर्गं विचिन्वताम् । तेषां मासो व्यतिक्रान्तो यो राज्ञा समयः कृतः ॥ २
 विन्ध्यस्य तु गिरेः पादे संप्रपुष्पितपादपे । उपविश्य महात्मानश्चिन्तामापेदिरे तदा ॥ ३
 ततः पुष्पातिभाराग्रांलताशतसमावृतान् । द्रुमान्वासन्तिकान्दृष्ट्वा बभूवुर्भयशङ्कितः ॥ ४
 ते वसन्तमनुप्राप्तं प्रतिवेद्य परस्परम् । नष्टसंदेशकालार्धा निपेतुर्धरणीतले ॥ ५
 ततस्तान्किपिवृद्धांश्च शिष्टांश्चैव वनौकसः । वाचा मधुरयाभाष्य यथावदनुमान्य च ॥ ६
 स तु सिंहवृषस्कन्धः पीनायतभुजः कपिः । युवराजो महाप्राज्ञ अङ्गदो वाक्यमब्रवीत् ॥ ७
 शासनात्कपिराजस्य वयं सर्वे विनिर्गताः । मासः पूर्णो विलस्थानां हरयः किं न बुध्यत ॥ ८
 वयमाश्वयुजे मासि कालसंख्याव्यवस्थिताः । प्रस्थिताः सोऽपि चातीतः किमतः कार्यमुत्तरम् ॥ ९

ष्टासि । प्रत्युपचिकार्षावचनेनैवेति भावः । धर्मेण चरन्त्या धर्मानुष्ठानेन वर्तमानायाः ॥ १९ ॥ अत्र कतकस्तु द्विपञ्चाशत्सर्गसमाप्तिमाह—एवमुक्त इति ॥ २० ॥ २१ ॥ समयः कालावधिर्मासरूपः । विले च विले एव ॥ २२ ॥ तस्मादेतोरस्माद्विलादस्मानित्यन्वयः । गतायुषो नष्टजीवितान् । तत्र हेतुः—सुग्रीववचनादतिक्रान्तानिति । सुग्रीवाज्ञप्तकालादतिक्रान्तकालानित्यर्थः ॥ २३ ॥ २४ ॥ २५ ॥ प्रविष्टेनेदं विलं प्रविष्टेन प्राणिना जीवतास्मान्निवर्तितुं दुष्करं मन्ये । तर्हि वयं किं कुर्मस्तत्राह—तपस इति ॥ २६ ॥ २७ ॥ निमीलिताः सन्तोऽकस्मादुन्मीलनमिया सुकुमाराङ्गलैः करैः ॥ २८ ॥ सहसा दृष्टिं पिदधुः ॥ २९ ॥ ३० ॥ इदमब्रवीत् । दिष्टोद्देशान्यर्थमिति भावः ॥ ३१ ॥ प्रस्रवणः किष्किन्धासमीपप्रस्रवणादन्योऽयमित्याहुः । अत्युच्चलात्ततोऽपि तस्य दर्शनमित्यन्ये । यत्रेच्छा तत्र गन्तव्यमिति तात्पर्यम् ॥ ३२ ॥ इति श्रीरामाभिरामे श्रीरामीये रामायणतिलके वाल्मीकीय

आदिकाव्ये किष्किन्धाकाण्डे द्विपञ्चाशः सर्गः ॥ ५२ ॥

तत इति ॥ १ ॥ गिरिदुर्गं ऋक्षविलास्यम् । समयः कालावधिः ॥ २ ॥ तदा शिशिरारम्भसमये ॥ ३ ॥ पुष्पातिभारयुक्तान्यप्राणि येषाम् । वासन्तिकान्वसन्तकाले फलवत आमादीन् ॥ ४ ॥ भयकृतशङ्कां विवृणोति—ते इति । वसन्तमनुप्राप्तं प्रकृतशिशिरकालस्योत्तरकालमासञ्जतया प्राप्तप्रायम् । नष्टः संदेशकाले राजसंदिष्टमासरूपे कालेऽनुष्ठेयोऽर्थो येषां ते ॥ ५ ॥ तान्भयेन भूतले पतितान् । शिष्टान्दृष्ट्वाऽन्यान् । अनुमान्य संपूज्य ॥ ६ ॥ प्राज्ञ अङ्गद इत्यार्षम् ॥ ७ ॥ शासनव्यतिक्रमं दर्शयति—मास इति । अन्वेषणावधित्वेन दत्त इत्यर्थः । किं न बुध्यत नाबुध्यत । कालालयमिति शेषः ॥ ८ ॥ कालालयमेवाह—वयमिति । आश्वयुजे । अतीतप्राये इति शेषः । 'कार्तिके समनुप्राप्ते त्वं रावणवधे यत' इत्युक्तेः । ततः पञ्चदशरात्रकालसंख्यया प्रवर्तितदूतैर्व्यवस्थिता मिलिताः । एवं चामान्तमानेनाश्विनस्योत्तरे यीपौत्स-

भवन्तः प्रत्ययं प्राप्ता नीतिमार्गविशारदाः । हितेष्वभिरता भर्तुर्निष्ठः सर्वकर्मसु ॥ १०
 कर्मस्वप्रतिमाः सर्वे दिक्षु विश्रुतपौरुषाः । मां पुरस्कृत्य निर्याताः पिङ्गाक्षप्रतिचोदिताः ॥ ११
 इदानीमकृतार्थानां मर्तव्यं नात्र संशयः । हरिराजस्य संदेशमकृत्वा कः सुखी भवेत् ॥ १२
 अस्मिन्नतीते काले तु सुग्रीवेण कृते स्वयम् । प्रायोपवेशनं युक्तं सर्वेषां च वनौकसाम् ॥ १३
 तीक्ष्णः प्रकृत्या सुग्रीवः स्वामिभावे व्यवस्थितः । न क्षमिष्यति नः सर्वानपराधकृतो गतान् ॥ १४
 अप्रवृत्तौ च सीतायाः पापमेव करिष्यति । तस्मात्क्षममिहाद्यैव गन्तुं प्रायोपवेशनम् ॥ १५
 त्यक्त्वा पुत्रांश्च दारांश्च धनानि च गृहाणि च । भुवं नो हिंसते राजा सर्वान्प्रतिगतानितः ॥ १६
 वधेनाप्रतिरूपेण श्रेयान्मृत्युरिहैव नः । न चाहं यौवराज्येन सुग्रीवेणाभिषेचितः ॥ १७
 नरेन्द्रेणाभिषिक्तोऽस्मि रामेणाक्लिष्टकर्मणा । स पूर्वं वृद्धवैरो मां राजा दृष्ट्वा व्यतिक्रमम् ॥ १८
 घातयिष्यति दण्डेन तीक्ष्णेन कृतनिश्चयः । किं मे सुहृद्भिर्व्यसनं पश्यद्भिर्जीवितान्तरे ।
 इहैव प्रायमासिष्ये पुण्ये सागररोधसि ॥ १९
 एतच्छ्रुत्वा कुमारेण युवराजेन भाषितम् । सर्वे ते वानरश्रेष्ठाः करुणं वाक्यमब्रुवन् ॥ २०
 तीक्ष्णः प्रकृत्या सुग्रीवः प्रियारक्तश्च राघवः । समीक्ष्याकृतकार्यास्तु तस्मिन् समये गते ॥ २१
 अदृष्टायां च वैदेह्यां दृष्ट्वा चैव समागतान् । राघवप्रियकामाय घातयिष्यत्यसंशयम् ॥ २२
 न क्षमं चापराधानां गमनं स्वामिपार्श्वतः । प्रधानभूताश्च वयं सुग्रीवस्य समागताः ॥ २३
 इहैव सीतामन्वीक्ष्य प्रवृत्तिमुपलभ्य वा । नो चेद्गच्छाम तं वीरं गमिष्यामो यमक्षयम् ॥ २४
 ह्रवंगमानां तु भयार्दितानां श्रुत्वा वचस्तार इदं वभाषे ।
 अलं त्रिषादेन बिलं प्रविश्य वसाम सर्वे यदि रोचते वः ॥ २५
 इदं हि मायाविहितं सुदुर्गमं प्रभूतपुष्पोदकभोज्यपेयम् ।
 इहास्ति नो नैव भयं पुरंदराज राघवाद्वा नरराजतोऽपि वा ॥ २६

वामाधुने पक्षे सर्वसेनागमनं किञ्चिन्वायाम् । रामस्य को-
 धस्तु तत्रैव पक्षे कार्तिकसंनिधावपि तदुद्यमाभावकृतः । ततः
 कार्तिकेऽवधिरन्वेषणस्य । ततो मार्गशुक्ल इदं वचनम् । प्राय-
 स्तद्वर्षे पौषः क्षयमासः । 'कार्तिकादित्रये नान्यतः' इत्युक्तेः,
 अतो मार्गशुक्ल एव आम्नादीनां पुष्पोद्गमः । उत्पाततो वा ।
 तादृशरीत्या पुष्पोद्गमं दृष्ट्वापि वसन्तासन्नतानुमानेन भयोप-
 पत्तिः । कतकोदयस्तु—अन्वेषणेऽवधित्वेन दत्तः पौषो मासः ।
 'आश्वयुजे' इत्यस्य तत्प्रत्यासन्नकार्तिकान्ते इत्यर्थः । कालसं-
 ख्येति । कार्तिकोत्तरं पञ्चदशरात्रसंख्याकालेनावधिना वानरा-
 नयनाय दूतप्रेषणम् । ततः पूर्णिमान्तमानेन मार्गशुक्ले सर्व-
 वानरागमनम् । ततः पौषाद्यदिने दिक्ष्वन्वेषणाय वानरप्रस्थान-
 म् । तत्र पौषे माघकृष्णीयकिञ्चिद्दिनसहितेऽतीते इदं वाक्य-
 मित्याहुः । तेषां सीतानयनोत्तरं सीतां प्रति द्वादशमासा राव-
 णावधिरिति स्पष्टमेव, पम्पायां चैत्रे आगमनमित्यर्योक्तत्वात् ।
 ततः पूर्वं फाल्गुने सीतापहार इति च स्पष्टमेव । एवं च माघ-
 कृष्णे तच्छुक्लादौ वा हनूमतः सीतासमीपगमने हनूमन्तं प्रति
 'वर्तते दशमो मासो द्वौ तु शेषौ ह्रवंगम' इति सीतोक्तिवि-
 रोधः । किं च हनूमतो लङ्काप्रवेशदिने प्रदोषसमय एव पूर्ण-
 कल्पचन्द्रोदयवर्णनं च विरोध इत्याहुः ॥ ९ ॥ उक्तमेव वि-
 रोधाद्—भवन्त इति । प्रत्ययमन्वेषणार्थराजनियोगं प्राप्ता
 न्तोऽन्ते ॥ १० ॥ पुरस्कृत्य निर्याता इत्यन्वयः ॥ १०

॥ ११ ॥ तस्य कालस्य च बिले गतत्वादिदानीमकृतार्थानाम-
 स्माकं मर्तव्यं मरणमेवानुष्ठेयम् । कृतस्तत्राह—हरिराजस्येति
 ॥ १२ ॥ प्रायोपवेशनं युक्तम् । प्राणत्यागायेति शेषः ॥ १३ ॥
 स्वामिभावे निग्रहानुग्रहद्वाराजभावे व्यवस्थितोऽपराधः काला-
 तिक्रमरूपः । गतान्सर्वसमीपं प्राप्तान् ॥ १४ ॥ अप्रवृत्तौ प्रवृ-
 त्तिप्रतिपादनाभावे । पापं वधरूपम् ॥ १५ ॥ पुत्रादींस्त्यक्त्वा
 प्रायोपवेशनं गन्तुं कर्तुं क्षमं युक्तमित्यन्वयः । तत्र हेतुः—
 भुवमिति ॥ १६ ॥ अप्रतिरूपेणापराधमूलत्वेनास्य वधस्याप्र-
 तिरूपत्वम् । ननु युवराजत्वेनाभिषिच्य कथमसौ त्वां हनिष्य-
 तीत्यत आह—न चाहमिति ॥ १७ ॥ पूर्वं मां प्रति बद्धवैरः
 स राजा सुग्रीवो व्यतिक्रममाज्ञालङ्घनं दृष्ट्वा घातयिष्यत्येव
 ॥ १८ ॥ जीवितान्तरे राजाज्ञया जीवितनाशावधौ काले
 प्राप्ते मम व्यसनं पश्यद्भिरपि सुहृद्भिः किं कार्यमिति किं
 साध्यमित्यर्थकं शेषः । यदेवमतः—इहैवेति ॥ १९ ॥ २० ॥
 प्रियायां रक्तोऽनुरक्तः । तस्मिन्समयेऽन्वेषणावधिकाले ॥ २१
 ॥ २२ ॥ अपराधानां कृतापराधानाम् । स्वामिपार्श्वतः स्वा-
 मिपार्श्वे सुग्रीवस्य प्रधानभूताः सेवका वयमिह समागताः
 ॥ २३ ॥ उपलभ्य वा गच्छाम । नो चेदिहैव स्थित्वा गमयद्
 गमिष्यामः ॥ २४ ॥ बिलं स्वयंप्रभाया बिलम् ॥ २५ ॥
 कथमत्र प्राणत्राणमत आह—इदं हीति । नो इति लोकोक्तौ

श्रुत्वाङ्गदस्यापि वचोऽनुकूलमूचुश्च सर्वे हरयः प्रतीताः ।

यथा न हन्येम तथा विधानमसक्तमद्यैव विधीयतां नः ॥

२७

इत्यपि श्रीमद्रामायणे वाल्मीकीय आदिकाव्ये किष्किन्धाकाण्डे त्रिपञ्चाशः सर्गः ॥ ५३ ॥

चतुःपञ्चाशः सर्गः ।

तथा ब्रुवति तारे तु ताराधिपतिवर्चसि । अथ मेने हृतं राज्यं हनूमानङ्गदेन तत् ॥ १
बुद्ध्या ह्यष्टाङ्गया युक्तं चतुर्वलसमन्वितम् । चतुर्दशगुणं मेने हनूमान्बालिनः सुतम् ॥ २
आपूर्यमाणं शश्वच्च तेजोबलपराक्रमैः । शशिनं शुक्लपक्षादौ वर्धमानमिव श्रिया ॥ ३
बृहस्पतिसमं बुद्ध्या विक्रमे सदृशं पितुः । शुश्रूषमाणं तारस्य शुक्रस्यैव पुरंदरम् ॥ ४
भर्तुरर्थं परिश्रान्तं सर्वशास्त्रविशारदः । अभिसंधातुमारेमे हनूमानङ्गदं ततः ॥ ५
स चतुर्णामुपायानां द्वितीयमुपवर्णयन् । मेदयामास तान्सर्वान्वानरान्वाक्यसंपदा ॥ ६
तेषु सर्वेषु मित्रेषु ततोऽभीपयदङ्गदम् । भीषणैर्विविधैर्वाक्यैः कोपोपायसमन्वितैः ॥ ७
त्वं समर्थतरः पित्रा युद्धे तारेय वै ध्रुवम् । दृढं धारयितुं शक्तः कपिराज्यं यथा पिता ॥ ८
नित्यमस्थिरचित्ता हि कपयो हरिपुंगव । नाज्ञाप्यं विपहिष्यन्ति पुत्रदारं विना त्वया ॥ ९
त्वां नैते ह्यनुरञ्जयुः प्रत्यक्षं प्रवदामि ते । यथायं जाम्बवान्नीलः सुहोत्रश्च महाकपिः ॥ १०
नह्यहं त इमे सर्वे सामदानादिभिर्गुणैः । दण्डेन न त्वया शक्याः सुग्रीवादपकर्षितुम् ॥ ११
विगृह्यासनमप्याहुर्दुर्वलेन बलीयसा । आत्मरक्षाकरस्तस्मान्न विगृहीत दुर्वलः ॥ १२
यां चेमां मन्यसे धात्रीमेतद्वलमिति श्रुतम् । एतल्लक्ष्मणबाणानामीषत्कार्यं विदारणम् ॥ १३

॥ २६ ॥ अङ्गदस्यापि । अपिना तारस्य । असक्तमविलम्बम् ॥ २७ ॥ इति श्रीरामाभिरामे श्रीरामीये रामायणतिलके वाल्मीकीय आदिकाव्ये किष्किन्धाकाण्डे त्रिपञ्चाशः सर्गः ॥ ५३ ॥

ताराधिपतिवर्चसि तारे तथा ब्रुवति । तुशब्दादङ्गदे प्रती-
षेधाकरणात्तदनुमन्यमाने सति । अथानन्तरमङ्गदेन राज्यं
सुग्रीवीयं कपिराज्यं हृतमिति मेने । तद्राज्यं स्वयंप्रभाविलरा-
ज्यमित्यर्थं इत्यन्ये ॥ १ ॥ नन्वङ्गदे कथं राज्यापहारचिन्तात
आह—बुद्धेति । अष्टाङ्गयाष्टगुणया । तेऽत्र गुणाः । 'शुश्रूषा
श्रवणं चैव ग्रहणं धारणं तथा । ऊहापोहार्थविज्ञानं तत्त्वज्ञानं
च धीगुणाः ॥' इति प्रसिद्धाः । चतुर्वलम् । सामदानभेदनि-
ग्रहूपोपायचतुष्टयजम् । चतुर्दशगुणम् । 'देशकालज्ञता दाढ्यं
सर्वक्लेशसहिष्णुता । सर्वविज्ञानता दाक्ष्यमूर्धः संवृतमन्त्रता ॥
अविस्वादिता शौर्यं भक्तिशक्तं कृतज्ञतां । शरणागतवात्सल्य-
ममर्षिलमचापलम् ॥' इत्युक्तचतुर्दशगुणयुक्तम् ॥ २ ॥ ३ ॥
तारस्य वचः शुश्रूषमाणं यतोऽपश्यत्ततो राज्यं हृतं मेने ।
शुक्रस्यैव पुरंदरम् । विपरीतोपदेशग्रहे उपमैषा । शुक्रशब्दोऽत्र
बृहस्पतिपर इति कथितः ॥ ४ ॥ भर्तुः सुग्रीवस्यार्थेऽर्थकरणे
परिश्रान्तं विमुखम् । सर्वशास्त्रविशारद इति हनुमद्विशेषणम् ।
अभिसंधातुं तारादिभ्यो मेदयितुम् ॥ ५ ॥ स इति । अभि-
संधित्सुहृन्नुमानित्यर्थः । द्वितीय उपायो मेदस्तमुपवर्णयन् ।
हेतौ शता । तदुपायावलम्बनहेतुना । तान्सर्वानङ्गदानुवर्तिनः ।
वाक्यसंपदा मेदजननक्षमन्यायोपेतेन । 'हीनाश्रयो न कर्तव्यः
कर्तव्यो महदाश्रयः' इत्यादिवाक्यसमूहेन ॥ ६ ॥ कोपोपायो

दण्डस्तत्समन्वितैः । 'कोपोपायसमन्वितैः' इति पाङ्कः पाठः ।
कोपापनयनसामर्थ्ययुक्तैरभीषयव्यायप्रदर्शनपूर्वं भयमुत्पादया-
मास ॥ ७ ॥ भीषणमेव सुतिपूर्वं करोति—त्वमिति । त्वं
पित्रा सुग्रीवेण युद्धे समर्थतरः । यद्वा त्वं पित्रा सदृश इति
शेषः । अतएव युद्धे समर्थतर इत्यर्थः । दृढं धारयितुं शक्तः ।
अस्य यदि सर्वे कपयस्त्वामनुवर्त्यन्तीति शेषः । कपिराज्यं
किष्किन्धायां वा ऋक्षविले वा ॥ ८ ॥ न च तदस्तीत्याह—
नित्यमिति । स्वभावादिति भावः । अस्थैर्यं कारणान्तरमप्याह—
पुत्रदारं विनेति । पुत्रदाराणां किष्किन्धावर्तिनां सुग्रीवाय-
त्तत्वात्त्वया सह बिलेऽवस्थाने तद्वियोगस्य स्पष्टत्वात् । निगृह्य
स्थापनमप्यशक्यमित्याह—त्वयाज्ञाप्यं त्वत्कर्तृकमाज्ञापनं न स-
हिष्यन्ति । त्वत्तोऽप्यधिकबलत्वादिति भावः ॥ ९ ॥ पुत्रदारं
हित्वा एते त्वां नानुरञ्जयुस्त्वमि नानुरक्ता भवेयुः । उक्तमर्थं
स्पष्टं यथा भवति तथा प्रवदामि प्रदर्शयामि । तदेव दर्शयति
—अयं जाम्बवानिति ॥ १० ॥ अहमिति स्वनिर्देशः । ते
इमे सर्वे सामदानादिभिर्गुणैरुपायैस्त्वया सुग्रीवादपकर्षितुं
शक्या न हि । नापि दण्डेन ॥ ११ ॥ ननु गच्छत यूयमपि,
एकैव भया स्थेयमत आह—विगृह्येति । दुर्वलेन सह विगृह्य
बलीयसासनं स्थितिः शक्येत्याहुः । न तु दुर्वलस्य बलीयसा
विगृह्यासनं शक्यम् । तस्मादात्मरक्षाकर आत्मरक्षाकरणेच्छुः
पुरुषो दुर्वलः सन्बलीयसा न विगृहीत ॥ १२ ॥ नन्वेषा गुहा
न बलवतः साध्येत्याशङ्क्याह—यामिति । यामिमां गुहां धात्रीं
रक्षिकां मन्यसे । नेयं रक्षिकेति शेषः । कुतस्तत्राह—यदेत-
द्विलम्बश्चिलं निर्भयमिति ताराश्रुतम् । एतदेतद्विषयविदारणं

स्वरूपं हि कृतमिन्द्रेण क्षिपता ह्यशनिं पुरा । लक्ष्मणो निशितैर्वाणैर्भिन्ध्यात्पत्रपुटं यथा ॥ १४
 लक्ष्मणस्य च नाराचा बहवः सन्ति तद्विधाः । वज्राशनिसमस्पर्शा गिरीणात्मपि दारकाः ॥ १५
 अवस्थानं यदैव त्वमासिष्यसि परंतप । तदैव हरयः सर्वे त्यक्ष्यन्ति कृतनिश्चयाः ॥ १६
 स्मरन्तः पुत्रदाराणां नित्योद्विग्ना बुभुक्षिताः । खेदिता दुःखशय्याभिस्त्वां करिष्यन्ति पृष्ठतः ॥ १७
 स त्वं हीनः सुहृद्भिश्च हितकामैश्च बन्धुभिः । तृणादपि भृशोद्विग्नाः स्पन्दमानाद्भविष्यसि ॥ १८
 अत्युग्रवेगा निशिता घोरा लक्ष्मणसायकाः । अपावृत्तं जिघांसन्तो महावेगा दुरासदाः ॥ १९
 अस्माभिस्तु गतं सार्धं विनीतवदुपस्थितम् । आनुपूर्व्यां तु सुग्रीवो राज्ये त्वां स्थापयिष्यति ॥ २०
 धर्मराजः पितृव्यस्ते प्रीतिकामो दृढव्रतः । शुचिः सत्यप्रतिज्ञश्च स त्वां जातु न नाशयेत् ॥ २१
 प्रियकामश्च ते मानुस्तदर्थं चास्य जीवितम् । तस्यापत्यं च नास्त्यन्यत्तस्मादङ्गदं गम्यताम् ॥ २२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुःपञ्चाशः सर्गः ॥ ५४ ॥

पञ्चपञ्चाशः सर्गः ।

श्रुत्वा हनुमतो वाक्यं प्रश्रितं धर्मसंहितम् । स्वामिसत्कारसंयुक्तमङ्गदो वाक्यमब्रवीत् ॥ १
 स्थैर्यमात्ममनःशौचमानुशंस्यमथार्जवम् । विक्रमश्चैव धैर्यं च सुग्रीवे नोपपद्यते ॥ २
 भ्रातृज्येष्ठस्य यो भार्या जीवतो महिषी प्रियाम् । धर्मेण मातरं यस्तु स्वीकरोति जुगुप्सितः ॥ ३
 कथं स धर्मं जानीते येन भ्रात्रा दुरात्मना । युद्धायाभिनियुक्तेन विलस्य पिहितं मुखम् ॥ ४
 सत्यात्पाणिगृहीतश्च कृतकर्मा महायशाः । विस्मृतो राघवो येन स कस्य सुकृतं सरेत् ॥ ५
 लक्ष्मणस्य भयेनेह नाधर्मभयभीरुणा । आदिष्टा मार्गितुं सीता धर्मस्तस्मिन्कथं भवेत् ॥ ६
 तस्मिन्पापे ह्येते तु स्मृतिभिन्ने चलात्मनि । आर्यः को विश्वसेजातु तत्कुलीनो विशेषतः ॥ ७

लक्ष्मणबाणानामीषत्कार्यमीषत्करम् । खलभाव आर्षः ॥ १३ ॥
 पुरा पूर्वं मायया भूतलान्तर्निर्मितैतत्पुरवर्तिमयवधार्थमशनिं
 तत्प्रदं भुवि क्षिपतेन्द्रेण स्वल्पमेव कृतं मयवधमात्रं कृतम्, न
 तु पुरं भग्नम् । लक्ष्मणस्तु निशितैर्वाणैरेतत्पुरमपि पत्रपुटमिव
 भिन्ध्यात् ॥ १४ ॥ कृतस्तत्राह—लक्ष्मणस्येति । तद्विधा इ-
 त्यस्य विवरणं वज्राशनीत्यादि—वज्रमिन्द्रकरस्थम् । अशनि-
 मैघस्थः । यद्वा तद्विधा बालिहन्तृबाणसदृशाः ॥ १५ ॥ यदै-
 वात्र बिले त्वमवस्थानमासिष्यसि प्राप्स्यसि तदैव सर्वे हरयः
 कृतनिश्चयास्त्वां त्यक्ष्यन्ति ॥ १६ ॥ नित्योद्विग्ना रामलक्ष्मण-
 सुग्रीवेभ्यः । बुभुक्षिताः पुत्रदारादिमुखभोगेच्छवस्त्वया दुःख-
 शय्याभिर्दुःखस्थित्यादिभिः खेदिताः सन्तस्त्वां पृष्ठतः करि-
 ष्यन्ति । सर्वथा त्यक्ष्यन्त्येवेत्यर्थः ॥ १७ ॥ स्पन्दमानात्तृणा-
 दपि लघुरिति शेषः । अतएव भृशोद्विग्ना भविष्यसि । यद्वा
 तादृशतृणात्तद्दृष्ट्वा भृशोद्विग्नाः । रामाद्यागमनशङ्कयेति भावः
 ॥ १८ ॥ अतोऽत्युग्रवेगा निशिता घोरा लक्ष्मणसायका अपा-
 वृत्तं व्युत्थितं त्वां जिघांसन्तो भवेयुः । सर्वत्रात्र लक्ष्मणनाम-
 ग्रहणं तस्य क्रूरस्वभावत्वात्, ईदृशानां रामालक्ष्यत्वाच्च ॥ १९ ॥
 एवं वास्तवं भयं प्रदर्श्य सुग्रीवसमाश्रयणमेव हितमित्याह—
 अस्माभिरिति । आनुपूर्व्याज्येष्ठपुत्रत्वप्रयुक्तानुक्रमत् ॥ २० ॥
 राज्येऽवस्थाने हेतुमाह—धर्मेति । धर्मराजो धर्ममार्गवर्ती
 राजा तथा प्रीतिकाम एव लयि, न तु त्वद्वधकामः ॥ २१ ॥
 प्रियकाम इति । अस्य जीवितम् ।

तदर्थं तन्मातुः प्रीतिसंपादनप्रयोजनम् । गम्यताम् । अस्मा-
 मिः सार्धमिति शेषः ॥ २२ ॥ इति श्रीरामाभिरामे श्रीरा-
 मीये रामायणतिलके वाल्मीकीय आदिकाव्ये किष्किन्धा-
 काण्डे चतुःपञ्चाशः सर्गः ॥ ५४ ॥

प्रश्रितं विनीतम् । स्वामिसत्कारसंयुक्तं सुग्रीवसन्मानयुक्त-
 मिति हनुमद्वाक्यविशेषणम् ॥ १ ॥ आत्ममनसोः शौचं का-
 मादिदोषराहित्यम् ॥ २ ॥ तदनुपपत्तिमेव दर्शयति—भ्रातु-
 रिति । ज्येष्ठस्य भ्रातृभार्या धर्मेण मातरं धर्ममार्गेण वर्तमानां
 ज्येष्ठभ्रातृपत्नीं तां मातृतुल्यां जीवतो मम समक्षम् । अनेन
 'देवराच सुतोत्पत्तिः' इत्यतोऽपि धर्मत्वं वारितम् । यद्वा जी-
 वतो महिषीमिति महिषयुद्धकालिकस्वीकारपरम् । यः स्वीक-
 रोति कथं स धर्मं जानीत इत्यन्वयः । एतेन हनुमदुक्तं धर्म-
 राजत्वं प्रत्याख्यातम् । एतद्वचोऽङ्गदस्य केवलरोपमूलं त्रैवि-
 कातिरिक्तधर्मास्मरणमूलकम् ॥ ३ ॥ स उक्तजुगुप्सितकर्म-
 कारी । धर्माज्ञाने उपपत्त्यन्तरमप्याह—युद्धाय युद्धार्थं गच्छता
 भ्रात्राभिनियुक्तेन । बिलरक्षणनियुक्तेनेत्यर्थः ॥ ४ ॥ सत्याद-
 मिसाक्षिकतया पाणिगृहीतो मित्रं कृतो राघवोऽपि येन वि-
 स्मृतः, स कस्य सुकृतमुपकारं सरेत् । न कस्यापीत्यतः कथं
 कृतञ्च इत्यर्थः ॥ ५ ॥ ननु तत्कार्ये प्रवृत्तत्वात्कथं न कृतज्ञो-
 ऽत आह—लक्ष्मणस्येति । भयौपाधिक्येपा प्रवृत्तिर्न धर्ममूलेति
 भावः । 'धर्ममस्मिन्' इति पाठे धर्मं धर्मधीमूलं प्रवर्तनमित्यर्थः
 ॥ ६ ॥ स्मृतिभिन्ने स्मृतिर्मन्वादीनां भिन्ना त्यक्ता येन ।
 चलात्मनि चञ्चलान्तःकरणे । तत्कुलीनो तज्ज्ञातिकोटिप्रविष्टः

राज्ये पुत्रं प्रतिष्ठाप्य सगुणो विगुणोऽपि वा । कथं शत्रुकुलीनं मां सुग्रीवो जीवयिष्यति ॥ ८
 भिन्नमन्त्रोऽपराद्धश्च भिन्नशक्तिः कथं ह्यहम् । किष्किन्धां प्राप्य जीवेयमनाथ इव दुर्बलः ॥ ९
 उपांशुदण्डेन हि मां बन्धनेनोपपादयेत् । शठः क्रूरो नृशंसश्च सुग्रीवो राज्यकारणात् ॥ १०
 बन्धनाच्चावसादान्मे श्रेयः प्रायोपवेशनम् । अनुजानन्तु मां सर्वे गृहं गच्छन्तु वानराः ॥ ११
 अहं वः प्रतिजानामि न गमिष्याम्यहं पुरीम् । इहैव प्रायमासिष्ये श्रेयो मरणमेव मे ॥ १२
 अभिवादनपूर्वं तु राजा कुशलमेव च । अभिवादनपूर्वं तु राघवौ वलशालिनौ ॥ १३
 वाच्यस्तातो यवीयान्मे सुग्रीवो वानरेश्वरः । आरोग्यपूर्वं कुशलं वाच्या माता रुमा च मे ॥ १४
 मातरं चैव मे तारामाश्वासयितुमर्हथ । प्रकृत्या प्रियपुत्रा सा सानुक्रोशा तपस्विनी ॥ १५
 विनष्टमिह मां श्रुत्वा व्यक्तं हास्यति जीवितम् । एतावदुक्त्वा वचनं वृद्धांस्तानभिवाद्य च ॥ १६
 विवेश चाङ्गदो भूमौ रुदन्दर्भेषु दुर्मुखः । तस्य संविशतस्तत्र रुदन्तो वानरर्षभाः ॥ १७
 नयनेभ्यः प्रमुमुचुरुष्णं वै वारि दुःखिताः । सुग्रीवं चैव निन्दन्तः प्रशशंसन्त वालिनम् ॥ १८
 परिवार्याङ्गदं सर्वे व्यवसन्प्रायमासितुम् । तद्वाक्यं वालिपुत्रस्य विज्ञाय प्लवगर्षभाः ॥ १९
 उपस्पृश्योदकं सर्वे प्राङ्मुखः समुपाविशन् । दक्षिणाग्रेषु दर्भेषु उदक्तीरं समाश्रिताः ॥ २०
 मुमूर्खो हरिश्चेष्टा एतत्क्षममिति स्म ह । रामस्य वनवासं च क्षयं दशरथस्य च ॥ २१
 जनस्थानवधं चैव वधं चैव जटायुषः । हरणं चैव वैदेह्या वालिनश्च वधं तथा । ॥ २२
 रामकोपं च वदतां हरीणां भयमागतम् ॥

स संविशद्भिर्वहुभिर्महीधरो महाद्रिकूटप्रतिमैः प्लवंगमैः ।

बभूव संनादितनिर्झरान्तरो भृशं नदद्भिर्जलदैरिवाम्बरम् ॥ २३

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चपञ्चाशः सर्गः ॥ ५५ ॥

पद्मपञ्चाशः सर्गः ।

उपविष्टास्तु ते सर्वे यस्मिन्प्रायं गिरिस्थले । हरयो गृध्रराजश्च तं देशमुपचक्रमे ॥ १
 संपातिर्नाम नास्ति तु चिरजीवी विहंगमः । भ्राता जटायुषः श्रीमान्विख्यातबलपौरुषः ॥ २
 कंदरादभिनिष्क्रम्य स विन्ध्यस्य महागिरेः । उपविष्टान्हरीन्दृष्ट्वा हृष्टात्मा गिरिमव्रवीत् ॥ ३
 विधिः किल नरं लोके विधानेनानुवर्तते । यथायं विहितो भक्ष्यश्चिरान्मह्यमुपागतः ॥ ४
 परम्पराणां भक्षिष्ये वानराणां मृतं मृतम् । उवाचैतद्वचः पक्षी तान्निरीक्ष्य प्लवंगमान् ॥ ५

॥ ७ ॥ तदेव विवृणोति—राज्ये इति । सुग्रीवः सगुणो निर्गुणो
 बाह्य, न मे तद्विचारेण किञ्चित्, अपि तु शत्रुकुलीनं
 मां पुत्रं राज्ये प्रतिष्ठाप्य कथं सुग्रीवो जीवयिष्यति । न कथ-
 मपीत्यर्थः ॥ ८ ॥ इतोऽपि न जीवयिष्यतीत्याह—भिन्नेति ।
 भिन्नो बिलप्रवेशरूपो मन्त्रो यस्य सः । एवं मन्त्रस्य यस्यक-
 स्यापि मुखाच्छ्रवणेऽवश्यं भाविनि स्पष्टमपराद्धश्च भवामि ।
 हीनशक्तिः सुग्रीवापेक्षया हीनबलः । हनुमदुक्तरीत्या सहायव-
 लहीनश्च ॥ ९ ॥ उपांशुदण्डस्यैव रूपम्—बन्धनेनेति । पुत्र
 इति कृत्वा वधाभावः । अपराद्ध इति च बन्धननिश्चयः ॥ १० ॥
 तदेव ब्रूयन्नाह—बन्धनादिति । अवसादो बन्धनजं दुःखम्
 ॥ ११ ॥ १२ ॥ राजा सुग्रीवः कुशलमेव वाच्य इत्यनुकर्षः ।
 न जिदानीं दुःखवशादुक्तमित्यर्थः । राघवौ कुशलं वाच्यौ
 ॥ १३ ॥ अथ मातुः कुशलविज्ञापनाशेषतया, आरोग्यपूर्वक-
 लविशेषाभिधित्तया च पुनः सुग्रीवे कुशलविज्ञापनमाह—
 वाच्यस्तात इति ॥ १४ ॥ १५ ॥ वृद्धाजाम्बवदादीन् ॥ १६

॥ १७ ॥ सुग्रीवं निन्दन्तः । अङ्गदपक्ष्या इति शेषः ॥ १८ ॥
 व्यवसन् । व्यवसन्नित्यर्थः ॥ १९ ॥ २० ॥ हरिश्चेष्टा अपि
 एतत्प्रायोपवेशनमेवास्माकमय क्षमं युक्तमिति मन्यन्ते सेति
 शेषः । स्वामिनि प्रियमाणे तं परित्यज्यास्माकं गमनमयुक्त-
 मिति तत्क्षमलव्यवसायः । रामस्य वनवासमित्यादिनाग्रिमसर्गा-
 र्थसंक्षेपः ॥ २१ ॥ भयमागतम् । संपातिजं वक्ष्यमाणं
 भयमित्यर्थः ॥ २२ ॥ भृशं नदद्भिः । संपातिजमयादिति शेषः
 ॥ २३ ॥ इति श्रीरामाभिरामे श्रीराक्षीये रामायणतिलके
 वाल्मीकीय आदिकाव्ये किष्किन्धाकाण्डे पञ्चपञ्चाशः
 सर्गः ॥ ५५ ॥

गिरिस्थले गिरिप्रदेशे ॥ १ ॥ २ ॥ ३ ॥ विधिः क्रियाफ-
 लम् । नरं प्राणिनं विधानेन प्राचीनकर्मानुसारेण । यथा । तद्यथा
 तथोच्यत इत्यर्थः । अयमासिषरूपोऽस्माकं भक्ष्यश्चिरान्मह्यं
 खत एवोपागतः ॥ ४ ॥ यतः परम्पराणां पङ्क्ति उपविष्टानां
 वानराणां मध्ये मृतं मृतं क्रमाद्भक्षिष्ये । तस्मादिति

तस्य तद्वचनं श्रुत्वा भक्ष्यलुब्धस्य पक्षिणः । अङ्गदः परमायस्तो हनूमन्तमथाब्रवीत् ॥	६
पद्म सीतापदेशेन साक्षाद्देवस्वतो यमः । इमं देशमनुप्राप्तो वानराणां विपत्तये ॥	७
रामस्य न कृतं कार्यं न कृतं राजशासनम् । हरीणाभियमज्ञाता विपत्तिः सहसागता ॥	८
वैदेह्याः प्रियकामेन कृतं कर्म जटायुषा । गृध्राजेन यत्तत्र श्रुतं वस्तदशेषतः ॥	९
तथा सर्वाणि भूतानि तिर्यग्योनिगतान्यपि । प्रियं कुर्वन्ति रामस्य त्यक्त्वा प्राणान्यथा वयम् ॥	१०
अन्योन्यमुपकुर्वन्ति जेहकारुण्ययन्त्रिताः । ततस्तस्योपकारार्थं त्यजतात्मानमात्मना ॥	११
प्रियं कृतं हि रामस्य धर्मज्ञेन जटायुषा । राघवार्थं परिश्रान्ता वयं संत्यक्तजीविताः ॥	१२
कान्ताराणि प्रपन्नाः स्म न च पद्याम मैथिलीम् । स सुखी गृध्राजस्तु रावणेन हतो रणे ।	
मुक्तश्च सुग्रीवभयाद्गतश्च परमां गतिम् ॥	१३
जटायुषो विनाशेन राज्ञो दशरथस्य च । हरणेन च वैदेह्याः संशयं हरयो गताः ॥	१४
रामलक्ष्मणयोर्वासमरण्ये सह सीतया । राघवस्य च बाणेन वालिनश्च तथा वधम् ॥	१५
रामकोपादशेषाणां रक्षसां च तथा वधम् । कैकेय्या वरदानेन इदं च विहृतं कृतम् ॥	१६
तदसुखमनुकीर्तितं वचो भुवि पतितांश्च निरीक्ष्य वानरान् ।	
भृशचकितमतिर्महामतिः कृपणमुदाहृतवान्स गृध्राजः ॥	१७
तत्तु श्रुत्वा तथा वाक्यमङ्गदस्य मुखोद्गतम् । अब्रवीद्वचनं गृध्रस्तीक्ष्णतुण्डो महास्त्रनः ॥	१८
कोऽयं गिरा घोषयति प्राणैः प्रियतरस्य मे । जटायुषो वधं भ्रातुः कम्पयन्निव मे मनः ॥	१९
कथमासीज्जनस्थाने युद्धं राक्षसगृध्रयोः । नामधेयमिदं भ्रातुश्चिरस्याद्य मया श्रुतम् ॥	२०
इच्छेयं गिरिदुर्गाच्च भवद्भिरवतारितुम् । यवीयस्तो गुणहस्य श्लाघनीयस्य विक्रमैः ॥	२१
अतिदीर्घस्य कालस्य परितुष्टोऽसि कीर्तनात् । तदिच्छेयमहं श्रोतुं विनाशं वानरर्षभाः ॥	२२
भ्रातुर्जटायुषस्तस्य जनस्थाननिवासिनः । तस्यैव च मम भ्रातुः सखा दशरथः कथम् ॥	२३
यस्य रामः प्रियः पुत्रो ज्येष्ठो गुरुजनप्रियः । सूर्योऽशुदग्धपक्षत्वाच्च शक्तोऽसि विसर्पितुम् ।	
इच्छेयं पर्वतादसादवतर्तुमरिदमाः ॥	२४

इत्यार्षे श्रीमद्रामायणे वाल्मीकीय आदिकाव्ये किष्किन्वाकाण्डे षटपचाशः सर्गः ॥ ५६ ॥

पूर्वेण संबन्धः ॥ ५ ॥ परमायस्तः परमखिन्नः ॥ ६ ॥ सीता-
पदेशेनेति । सीताव्याजेन प्राप्तप्रायोपवेशानामित्यर्थः ।
'गृध्रापदेशेन' इति पाठः सुगमः ॥ ७ ॥ अज्ञाताऽचिन्तितता
॥ ८ ॥ तिर्यग्योनिभूतानामस्माकमिव तिर्यग्योन्यन्तरस्यापि
सीतानिमित्तं विपत्तिर्जातेत्याह—वैदेह्या इति । प्रत्यक्षं हि य-
भागायां इति शेषः ॥ ९ ॥ रामस्य प्रियं कुर्वन्तीत्यनेन
तस्मिन्सर्वप्रेमास्यदत्तं सूचयता सर्वात्मनः सूचितम् ॥ १० ॥
सर्वात्मनेष्वेव द्रवयति—अन्योन्यमिति । जेहकारुण्ययन्त्रिताः
रामे इति शेषः । सर्वस्य रामत्वात्सीतयोजेनैव परस्परपेकार-
करणमित्यर्थः । जेहविषयता रामातिरिक्तेनेत्यनेन सूचितम् ।
ततः षड्ज्जेहादियन्त्रणतः । तस्य रामस्योपकारार्थमित्यस्य
प्रवृत्ता इति शेषः ॥ ११ ॥ ननु प्राणत्यागेन कथं रामस्य
संतोषः, अत आह—प्रियमिति । हि यतो जटायुषा प्राणांस्त्य-
जता प्रियं कृतमिति रामस्य मतमिति शेषः । तथास्मन्मरणेनापि
रामस्तथा संस्यतीति भावः ॥ १२ ॥ सुखीति । सुखिलमेव
प्ररमगतिप्राप्त्या दर्शयति—रावणेनेत्यादि । मुक्तश्चेति ।
अनेन सर्वतिर्यग्योनिराजलं कपीन्द्रस्य सूचितम् । गतश्च
प्ररमां गतिम् । रामानुप्रहादिति शेषः ॥ १३ ॥ जटायुषो

विनाशेन । प्रागिति शेषः । यदि पुनर्मुहूर्तमपि युद्धे रावणं
निरुन्ध्यात्तदा रामदृग्गोचरो रावणः सीतां न हरेदिति भावः ।
राज्ञो दशरथस्य च द्राग्विनाशेन । यदि पक्षमात्रमपि राजजीवनं
स्यात्तदा रामं प्रत्यानयेदेवेति भावः । वैदेहीहरणं तु स्पष्ट-
मेव वानराणां प्राणसंशयकारणम् ॥ १४ ॥ १५ ॥ विहृत-
मरण्यवासवालिधरक्षोवधरूपम् । इदं चास्मन्मरणरूपं च ।
कैकेय्या वरदानेनैव कृतमित्यर्थः ॥ १६ ॥ भृशचकितमतिः
क्षुभितचित्तः । कृपणं दीनम् ॥ १७ ॥ अस्यैव प्रपन्नः—तत्त्विति
॥ १८ ॥ को घोषयति । स मया प्रष्टव्य इति शेषः ॥ १९ ॥
प्रश्नमेवाह—कथमिति ॥ २० ॥ गिरिदुर्गाद्भवद्भिरवतारितुमि-
च्छेयम् । आत्मानमिति शेषः । अवतारणफलमाह—यवीयस
इति । कनिष्ठस्येत्यर्थः ॥ २१ ॥ श्रोतुमिच्छेयम् । युष्मत्सुग्रीप-
गलेति शेषः । अन्वयस्तु—यस्य रामः प्रियः पुत्रः स दशरथो
मम भ्रातुस्तस्यैव जटायुषः सखा, अतस्तत्त्वेहात्प्रयतमानस्य तस्य
जनस्थानवासिनस्तस्य प्रसिद्धविक्रमस्य जटायुषो विनाशः कथम-
भवदिति तस्य विनाशं श्रोतुमिच्छेयमिति । कथं सख्येन्यवस्तु
नोचितः, तदुत्तरस्याग्रेऽभावात् ॥ २२ ॥ २३ ॥ स्वस्यावतारण-

सप्तपञ्चाशः सर्गः ।

शोकाद्भ्रष्टस्वरमपि श्रुत्वा वानरयूथपाः । श्रद्दधुनैव तद्वाक्यं कर्मणा तस्य शङ्किताः ॥ १
 ते प्रायमुपविष्टास्तु दृष्ट्वा गृध्रं प्लवंगमाः । चक्रुर्वुद्धिं तदा रांद्रां सर्वाच्चो भक्षयिष्यति ॥ २
 सर्वथा प्रायमासीनान्यदि नो भक्षयिष्यति । कृतकृत्या भविष्यामः क्षिप्रं सिद्धिमितो गताः ॥ ३
 एतां बुद्धिं ततश्चक्रुः सर्वे ते हरियूथपाः । अवतार्य गिरेः शृङ्गाद्वृधमाहाङ्गदस्तदा ॥ ४
 बभूवर्क्षरजो नाम वानरेन्द्रः प्रतापवान् । ममार्यः पार्थिवः पश्चिन्धार्मिकौ तस्य चात्मजौ ॥ ५
 सुग्रीवश्चैव वाली च पुत्रौ घनबलाबुधौ । लोके विश्रुतकर्माभूद्राजा वाली पिता मम ॥ ६
 राजा कृत्स्नस्य जगत इक्ष्वाकूणां महारथः । रामो दाशरथिः श्रीमान्प्रविष्टो दण्डकावनम् ॥ ७
 लक्ष्मणेन सह भ्रात्रा वैदेह्या सह भार्यया । पितुर्निदेशनिरतो धर्मं पन्थानमाश्रितः ॥ ८
 तस्य भार्या जनस्थानाद्रावणेन हता बलात् । रामस्य तु पितुर्मित्रं जटायुर्नाम गृध्रराट् ॥ ९
 ददर्श सीतां वैदेहीं ह्रियमाणां विहायसा । रावणं विरथं कृत्वा स्थापयित्वा च मैथिलीम् ।
 परिश्रान्तश्च वृद्धश्च रावणेन हतो रणे ॥ १०
 एवं गृध्रो हतस्तेन रावणेन बलीयसा । संस्कृतश्चापि रामेण जगाम गतिमुत्तमाम् ॥ ११
 ततो मम पितृव्येण सुग्रीवेण महात्मना । चकार राघवः सख्यं सोऽवधीप्तितरं मम ॥ १२
 मम पित्रा निरुद्धो हि सुग्रीवः सचिवैः सह । निहत्य वालिनं रामस्ततस्तमभिपेचयत् ॥ १३
 स राज्ये स्थापितस्तेन सुग्रीवो वानरेश्वरः । राजा वानरमुख्यानां तेन प्रस्थापिता वयम् ॥ १४
 एवं रामप्रयुक्तास्तु मार्गमाणास्ततस्ततः । वैदेहीं नाधिगच्छामो रात्रौ सूर्यप्रभासिव ॥ १५
 ते वयं दण्डकारण्यं विचित्र्य सुसमाहिताः । अज्ञानात्तु प्रविष्टाः स्म धरण्या विवृतं विलम् ॥ १६
 मयस्य मायाविहितं तद्विलं च विचिन्वताम् । व्यतीतस्तत्र नो मासो यो रात्रा समयः कृतः ॥ १७
 ते वयं कपिराजस्य सर्वे वचनकारिणः । कृतां संस्थामतिक्रान्ता भयात्प्रायमुपासिताः ॥ १८
 क्रुद्धे तस्मिन्स्तु काकुत्स्थे सुग्रीवे च सलक्ष्मणे । गतानामपि सर्वेषां तत्र नो नास्ति जीवितम् ॥ १९

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तपञ्चाशः सर्गः ॥ ५७ ॥

अष्टपञ्चाशः सर्गः ।

इत्युक्तः करुणं वाक्यं वानरैस्त्यक्तजीवितैः । सवाण्यो वानरान्गृध्रः प्रत्युवाच महास्वनः ॥ १
 यवीयान्स मम भ्राता जटायुर्नाम वानराः । यमाख्यात हतं युद्धे रावणेन बलीयसा ॥ २
 वृद्धभावमपक्षत्वाच्छृण्वन्स्तदपि मर्षये । नहि मे शक्तिरस्त्यद्य भ्रातुर्वैरविमोक्षणे ॥ ३
 पुरा वृत्रवधे वृत्ते स चाहं च जयैषिणौ । आदित्यमुपयातौ खो ज्वलन्तं रदिममालिनम् ॥ ४

सापेक्षले हेतुमाह—सूर्येति । अवतर्तुमवतारयितुम् ॥ २४ ॥
 इति श्रीरामाभिरामे श्रीरामीये रामायणतिलके वाल्मीकीय
 आदिकाव्ये किष्किन्धाकाण्डे षट्पञ्चाशः सर्गः ॥ ५६ ॥

अष्टस्वरमपि । भक्षणवचनस्वरापेक्षया अष्टस्वरमित्यर्थः ।
 तेन खरेण यद्यपि स निश्चितशोकः परितुष्टोऽस्मीति श्रद्धेयव-
 चनो भवति तथापि न श्रद्दधुः, यतस्तस्य कर्मणा शङ्किताः ।
 भक्षणार्थं वचनमेव करोतीति बुध्येति भावः ॥ १ ॥ तदेवाह
 —चक्रुरित्यादि । अस्यार्थस्येतीति शेषः ॥ २ ॥ सिद्धिं मर-
 णरूपाम् ॥ ३ ॥ एतां बुद्धिं भक्षणाभीष्टलबुद्धिम् ॥ ४ ॥ कोऽयं
 घोषवतीति प्रथमप्रश्नोत्तरमाह—बभूवेति । आर्यः पिता-
 महः । पार्थिवः । वानराणामिति शेषः ॥ ५ ॥ घनबलौ बहु-
 बलौ । ‘ओघबलौ’ इति पाठान्तरम् ॥ ६ ॥ ७ ॥ ८ ॥ ९ ॥

‘रावणेन विहायसि’ इति पाठे ह्रियमाणासिति शेषः । स्थाप-
 यित्वा । भूमाविति शेषः ॥ १० ॥ ११ ॥ १२ ॥ स्वपितृवधे
 कारणमाह—ममेति । निरुद्धो निरुद्धराज्यः ॥ १३ ॥ १४
 ॥ १५ ॥ १६ ॥ १७ ॥ १८ ॥ १९ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये किष्कि-
 न्धाकाण्डे सप्तपञ्चाशः सर्गः ॥ ५७ ॥

त्यक्तजीवितैस्त्यक्तजीवनाशभयैः । सवाण्योऽश्रुपूर्णनयनः ।
 ‘सबाष्पान्’ इति पाठान्तरम् ॥ १ ॥ आख्याताख्यातवन्तः
 ॥ २ ॥ तदपि भ्रातृवधमपि ॥ ३ ॥ अद्य शक्तिर्नास्तीत्यनेन
 पूर्वं महती शक्तिरास्मीदिति सूचितम् । तदेवाह—पुरेति ।
 पुरा पूर्वं वृत्रवधे वृत्ते सति सजटायुरहं च जयैषिणौ वृत्रवधे-
 नेन्द्रस्यातिप्रबलत्वं निर्णाय तजयैषिणौ भूला प्रथममाकाश-
 मार्गेण स्वर्गं गतौ । ततो गरुडवद्भुशं जवेन तं विजित्वाह्वशः

आवृत्याकाशमार्गेण जवेन स्वर्गतौ भृशम् । मध्यं प्राप्ते तु सूर्ये तु जटायुर्वसीदति ॥ ५
 तमहं भ्रातरं दृष्ट्वा सूर्यरश्मिभिरर्दितम् । पक्षाभ्यां छादयामास जेहात्परमविह्वलम् ॥ ६
 निर्दग्धपत्रः पतितो विन्ध्येऽहं वानरर्षभाः । अहमस्मिन्वसन्भ्रातुः प्रवृत्तिं नोपलक्ष्ये ॥ ७
 जटायुषस्त्वेवमुक्तो भ्राता संपातिना तदा । युवराजो महाप्रज्ञः प्रत्युवाचाङ्गदस्तदा ॥ ८
 जटायुषो यदि भ्रात्रा श्रुतं ते गदितं मया । आख्याहि यदि जानासि निलयं तस्य रक्षसः ॥ ९
 अदीर्घदर्शिनं तं वै रावणं राक्षसाधमम् । अन्तिके यदि वा दूरे यदि जानासि शंस नः ॥ १०
 ततोऽब्रवीन्महातेजा भ्राता ज्येष्ठो जटायुषः । आत्मानुरूपं वचनं वानरान्संप्रहर्षयन् ॥ ११
 निर्दग्धपक्षो गृध्रोऽहं गतवीर्यः प्लवंगमाः । वाङ्मात्रेणापि रामस्य करिष्ये साह्यमुत्तमम् ॥ १२
 जानामि वारुणांलोकान्विष्णोस्त्रैविक्रमानपि । देवासुरविमर्दाश्च ह्यमृतस्य विमन्थनम् ॥ १३
 रामस्य यदिदं कार्यं कर्तव्यं प्रथमं मया । जरया च हृतं तेजः प्राणाश्च शिथिला मम ॥ १४
 तरुणी रूपसंपन्ना सर्वाभरणभूषिता । ह्रियमाणा मया दृष्ट्वा रावणेन दुरात्मना ॥ १५
 क्रोशन्ती रामरामेति लक्ष्मणेति च भामिनी । भूषणान्यपविध्यन्ती गात्राणि च विधुन्वती ॥ १६
 सूर्यप्रसेव शैलाग्रे तस्याः कौशेयमुत्तमम् । असिते राक्षसे भाति यथा विद्युदिवाम्बरे ॥ १७
 तां तु सीतामहं मन्ये रामस्य परिकीर्तनात् । श्रूयतां मे कथयतो निलयं तस्य रक्षसः ॥ १८
 पुत्रो विश्रवसः साक्षान्भ्राता वैश्रवणस्य च । अध्यास्ते नगरीं लङ्कां रावणो नाम राक्षसः ॥ १९
 इतो द्वीपे समुद्रस्य संपूर्णे शतयोजने । तस्मिन्लङ्का पुरी रम्या निर्मिता विश्वकर्मणा ॥ २०
 जाम्बूनदमयैर्द्वारैश्चित्रैः काञ्चनवेदिकैः । प्रासादैर्हर्मवर्णैश्च महद्भिः सुसमा कृता ॥ २१
 प्राकारेणार्कवर्णेन महता च समन्विता । तस्यां वसति वैदेही दीना कौशेयवासिनी ॥ २२
 रावणान्तःपुरे रुद्धा राक्षसीभिः सुरक्षिता । जनकस्यात्मजां राक्षस्तस्यां द्रक्ष्यथ मैथिलीम् ॥ २३
 ज्ञानेन खलु पश्यामि दृष्ट्वा प्रत्यागमिष्यथ । आद्यः पन्थाः कुलिङ्गानां ये चान्ये धान्यजीविनः ॥ २४
 द्वितीयो बलिभोजानां ये च वृक्षफलाशनाः । भासास्तृतीयं गच्छन्ति क्रौञ्चाश्च कुररैः सह ॥ २५
 श्येनाश्चतुर्थं गच्छन्ति गृध्रा गच्छन्ति पञ्चमम् । बलवीर्योपपन्नानां रूपयौवनशालिनाम् ॥ २६
 षष्ठस्तु पन्था हंसानां वैनतेयगतिः परा । वैनतेयाश्च नो जन्म सर्वेषां वानरर्षभाः ॥ २७

प्रत्यावृत्त्यादिलं दर्पादुपयातो खः । अथ तमुपायातयोरावयो-
 मध्ये जटायुः सवितरि मध्यं प्राप्तेऽवसीदति स्मेति कतकः ।
 अन्ये तु—ज्यैष्ठिणौ परस्परौ येनोत्पत्त्यादिलः प्रथमं प्राप्यते
 स आवयोः प्रबल इति प्रतिज्ञापूर्वमिति शेष इत्याहुः । तेषामा-
 वृत्येति पदस्येन्द्रप्रसङ्गस्य चासंगतिः ॥ ४ ॥ ५ ॥ छादया-
 मास । अपरोक्षेऽपि लिङ्गुत्तम आर्षः ॥ ६ ॥ निर्दग्धपक्षः ।
 सूर्यकिरणैरिति शेषः । भ्रातुर्जटायुषः प्रवृत्तिमित्यन्वयः ॥ ७ ॥
 जटायुषो भ्रात्रेत्यन्वयः ॥ ८ ॥ यदि जटायुषो रामभक्तस्य
 भ्राता, यदि च मत्कथितं रामवृत्तान्तरूपं वस्तु ते लया श्रुतम्,
 यदि च तस्य रक्षसो निलयं जानासि तर्ह्यआख्याहीति प्रार्थने
 कोद् ॥ ९ ॥ अदीर्घदर्शिनं भाव्यनयविचारसमर्थं रावणम-
 न्तिके दूरे वा तिष्ठन्तं यदि जानासि तदा नः शंस ॥ १०
 ॥ ११ ॥ रामस्य साह्यम् । रामकार्यप्रवृत्तानां युष्माकं सहाय-
 समित्यर्थः ॥ १२ ॥ वारुणांलोकान्विष्णोस्त्रैविक्रमा-
 नां विविक्तमावतारे आक्रान्तान्भूरादिलोकान् । देवासुरविमर्दा-
 साद्युद्धानि । दिव्यायै । अमृतस्य मन्थनं च । अनेन च ब्रह्मा-
 हरादिभगवान्भूतैस्तत्क्षणपर्यन्तं सर्ववृत्तान्तज्ञत्वं स्वस्य निवेदि-
 तम् ॥ १३ ॥ रामस्येदं कार्यं प्रथममवश्यं मया कर्तव्यम्,

परंतु जरादिमत्त्वादशक्यमिति भावः ॥ १४ ॥ १५ ॥ १६
 ॥ १७ ॥ तां तु रावणह्रियमाणत्वेन दृष्ट्वा । सीतात्वेन ज्ञाने
 हेतुः—रामस्य परिकीर्तनम् ॥ १८ ॥ १९ ॥ स च लङ्केशः
 शतयोजने शतयोजनात्परतः स्थिते समुद्रस्य द्वीपे तिष्ठतीति
 शेषः । तस्मिन्द्वीपे सा लङ्कापुरी विश्वकर्मणा निर्मिता ॥ २०
 ॥ २१ ॥ २२ ॥ तस्यां मैथिलीं द्रक्ष्यथ ॥ २३ ॥ एतदप्ये-
 'लङ्कायामभिगुप्तायां सागरेण समन्ततः । संप्राप्य सागर-
 स्यान्ते संपूर्णे शतयोजने ॥ आसाद्य दक्षिणं कूलं ततो
 द्रक्ष्यथ रावणम् । तत्र वै ललिताः क्षिप्रं विक्रमध्वं प्लवंगमाः ॥'
 इत्यादिश्लोकद्वयं प्रक्षिप्तमिति कतकः । देवयोनिलेन दिव्य-
 ज्ञानेन यूयं तां दृष्ट्वा प्रत्यागमिष्यथेत्यपि पश्यामि । अतो
 निःसंशयं गच्छतेति शेषः । अथ स्वस्य देवयोनिलप्रदर्शन-
 शेषतया पक्षिमार्गानाह—आद्य इति । पन्था आकाशमार्गः ।
 अन्ये धान्यजीविनः पारावतादयः ॥ २४ ॥ बलिभोजाः
 काकाः । वृक्षफलाशनाः शुकादयः । भासाः पक्षिविशेषाः
 ॥ २५ ॥ बलवीर्येत्यादि हंसविशेषणम् ॥ २६ ॥ वैनतेयादि-
 नतापुत्रादरुणात् । 'तस्माज्जातोऽहमरुणात्संपातिस्तु ममा-
 प्रजः' इत्यरण्ये जटायुवाक्यात् । एवं दिव्यज्ञानेन युष्माक-

गर्हितं तु कृतं कर्म येन स पिशिताशिनः । प्रतिकार्यं च मे तस्य वैरं भ्रातृकृतं भवेत् ॥ २८
 इहस्थोऽहं प्रपश्यामि रावणं जानकीं तथा । अस्माकमपि सौपर्णं दिव्यं चक्षुर्वलं तथा ॥ २९
 तस्मादाहारवीर्येण निसर्गेण च वानराः । आयोजनशतात्साम्राट्त्रयं पश्यामि नित्यशः ॥ ३०
 अस्माकं विहिता वृत्तिर्निसर्गेण च दूरतः । विहिता वृक्षमूले तु वृत्तिश्चरणयोधिनाम् ॥ ३१
 उपायो दृश्यतां कश्चिल्लङ्घने लवणाम्भसः । अभिगम्य तु वैदेहीं समृद्धार्थां गमिष्यथ ॥ ३२
 समुद्रं नेतुमिच्छामि भवद्भिर्वैरुणालयम् । प्रदास्याम्युदकं भ्रातुः स्वर्गतस्य महात्मनः ॥ ३३
 ततो नीत्वा तु तं देशं तीरे नदनदीपतेः । निर्दग्धपक्षं संपातिं वानराः सुमहौजसः ॥ ३४
 तं पुनः प्रापयित्वा च तं देशं पतगेश्वरेम् । बभूवुर्वानरा हृष्टाः प्रवृत्तिमुपलभ्य ते ॥ ३५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डेऽष्टपञ्चाशः सर्गः ॥ ५८ ॥

एकोनषष्ठितमः सर्गः ।

ततस्तदमृतास्वादं गृध्राजेन भाषितम् । निशम्य वदतो हृष्टास्ते वचः प्लवगर्वभाः ॥ १
 जाम्बवान्धानरश्रेष्ठः सह सर्वैः प्लवंगमैः । भूतलात्सहस्रोत्थाय गृध्राजानमब्रवीत् ॥ २
 क सीता केन वा दृष्टा को वा हरति मैथिलीम् । तदाख्यातु भवान्सर्वं गतिर्भव वनौकसाम् ॥ ३
 को दाशरथिबाणानां वज्रवेगनिपातिनाम् । स्वयं लक्ष्मणमुक्तानां न चिन्तयति विक्रमम् ॥ ४
 स हरीन्प्रतिसंमुक्तान्सीताश्रुतिसमाहितान् । पुनराश्वासयन्प्रीत इदं वचनमब्रवीत् ॥ ५
 श्रूयतामिह वैदेह्या यथा मे हरणं श्रुतम् । येन चापि ममाख्यातं यत्र चायतलोचना ॥ ६
 अहमस्मिन्निरौ दुर्गे बहुयोजनमायते । चिरान्निपतितो वृद्धः क्षीणप्राणपराक्रमः ॥ ७
 तं मामेवंगतं पुत्रः सुपाश्र्वौ नाम नामतः । आहारेण यथाकालं विभर्ति पततां वरः ॥ ८
 तीक्ष्णकामास्तु गन्धर्वास्तीक्ष्णकोपा भुजंगमाः । मृगाणां तु भयं तीक्ष्णं ततस्तीक्ष्णक्षुधा वयम् ॥ ९
 स कदाचित्क्षुधार्तस्य ममाहाराभिकाङ्क्षिणः । गतः सूर्येऽहनि प्राप्तो मम पुत्रो ह्यनामिषः ॥ १०
 स मयाहारसंरोधात्पीडितः प्रीतिवर्धनः । अनुमान्य यथातत्त्वमिदं वचनमब्रवीत् ॥ ११

ज्ञानम् ॥ २७ ॥ युष्मत्सहायकरणं च वैरशुद्ध्या स्वप्रयोजन-
 मपीत्याह—गर्हितमिति । येन रावणेन परदारहरणरूपं
 गर्हितं कर्म कृतं तस्य पिशिताशिने भ्रातृकृतं वैरमुद्दिश्य यत्प्र-
 तिकार्यं तच्च मे कृतं भवेत् । युष्मत्प्रवर्तनेनेति शेषः ॥ २८ ॥
 ननु कथं लङ्कास्था सीतेति लया ज्ञातं तत्राह—इहस्थ इति ।
 सौपर्णं सुपर्णलङ्कचक्षुष्मतीविद्यासिद्धिजम् । सा च विद्या
 बहुचम्राक्षणे तृतीयपञ्चिकायामुक्ता ॥ २९ ॥ तस्मादुक्तवि-
 द्यासिद्धेः । निसर्गेणाहारवीर्येण च मांसविशेषाहारवलेन च ।
 आञ्जमिविधौ । साम्राज्यविधिकार्योयोजनशतात् ॥ ३० ॥
 अस्माकं तु निसर्गेण जातिस्वभावेन दूरतो दूरवर्तिदर्शनबलसं-
 पादकेन भक्ष्यविशेषेण वृत्तिर्विहिता । धात्रेति शेषः । कुक्षु-
 टादीनां तु स्वावासदृक्मूल एव तावद्दूरदृष्टिमात्रसंपादिका च
 वृत्तिर्विहिता ॥ ३१ ॥ गमिष्यथ । किष्किन्धामिति शेषः ॥ ३२ ॥
 नेतुं नाययिषुम् ॥ ३३ ॥ ३४ ॥ ३५ ॥ इति श्रीरामाभि-
 रामे श्रीरामीये रामायणतिलके वाल्मीकीय आदिकाव्ये
 किष्किन्धाकाण्डेऽष्टपञ्चाशः सर्गः ॥ ५८ ॥

तत इति । ते प्लवगर्वभा अमृतास्वादं गृध्राजाभिभाषितं
 निशम्य हर्षादेयं तद्वदतोऽनुवदन्तो हृष्टा बभूवुरित्यर्थः ।
 पदस इत्यत्र नुमभाव आर्षः ॥ १ ॥ अब्रवीत् । लङ्गायां

सीतादर्शनं तदेकसाक्षिकमन्यसाक्षिकमपि वेति दाव्यायापृच्छ-
 दित्यर्थः । भूतलादुत्थाय । प्रायोपवेशं लक्ष्मणस्य ॥ २ ॥
 प्रश्नमेवाह—केति । सीतां को हरति स, हियमाणा च केन
 दृष्टा, लयान्येनापि वा, हता च क वा वर्तते इति सर्वं भवा-
 नाख्यातु । सामान्यतः श्रुत्वा प्रायोपवेशादुत्थितानां विशिष्य
 वदत्तित्यर्थः ॥ ३ ॥ को जानकीहर्ता स्वयं रामबाणानां विकर्म
 न चिन्तयतीत्यन्वयः ॥ ४ ॥ प्रतिसंमुक्तान्स्वकप्रायोपवेशान् ।
 सीताश्रुतिसमाहितान्सीताविषयवृत्तान्तान्प्रवणे सावधानान्पुनरा-
 श्वासयन्त्यसाक्षिकताप्रदर्शनेन भूयः स्वीकार्यं प्रत्यापयन्
 ॥ ५ ॥ वैदेह्या हरणं यथा मे मया श्रुतम्, येन च ममा-
 ख्यातम्, यत्र सायतलोचना वर्तते इति श्रुतम्, तदपीदे-
 दानीं श्रूयताम् ॥ ६ ॥ तदेवाह—अहमिति । दुर्गे दुर्गेने ।
 क्षीणः प्राणो बलं पराक्रमश्च यस्य सः ॥ ७ ॥ ८ ॥ तीक्ष्ण-
 कामाः । 'स्त्रीकामा वै गन्धर्वाः' इति श्रुतेः । यया कामादिवि-
 लये गन्धर्वादेस्तैक्ष्ण्यं स्वभावात्त एव स्वभावादेव वयं पतगाः ।
 तीक्ष्णक्षुधा इत्यर्थः ॥ ९ ॥ 'यस्मादेवम्, अतः क्षुधातेत्य-
 अतएवाहारकाङ्क्षिणो ममाहारार्थं सूर्येऽहन्त्यदि सूर्ये सूर्योदयकाले
 गतो मम पुत्रः सायमनामिषः प्राप्त आगतः ॥ १० ॥ यत
 एवम्, अतः स मम प्रीतिवर्धनो मयाहारसंरोधात्पीडितो

अहं तात यथाकालमासिपार्थी खमाद्युतः । महेन्द्रस्य गिरेर्द्वारमावृत्य सुसमाश्रितः ॥	१२
तत्र सत्त्वसहस्राणां सागरान्तरचारिणाम् । पन्थानमेकोऽध्यवसं संनिरोद्धुमवाङ्मुखः ॥	१३
तत्र कश्चिन्मया दृष्टः सूर्योदयसमप्रभाम् । स्त्रियमादाय गच्छन्वै भिक्षाञ्जनचयोपमः ॥	१४
सोऽहमभ्यवहारार्थं तौ दृष्ट्वा कृतनिश्चयः । तेन साम्ना विनीतेन पन्थानमनुयाचितः ॥	१५
नहि सामोपपन्नानां प्रहर्ता विद्यते भुवि । नीचेष्वपि जनः कश्चित्किमङ्ग वत मद्भिधः ॥	१६
स यातस्तेजसा व्योम संक्षिपन्निव वेगितः । अथाहं खेचरैर्भूतैरभिगम्य सभाजितः ॥	१७
दिष्ट्या जीवति सीतेति अनुवन्मां महर्षयः । कथंचित्सकलत्रोऽसौ गतस्ते स्वस्त्यसंशयम् ॥	१८
एवमुक्तस्ततोऽहं तैः सिद्धैः परमशोभनैः । स च मे रावणो राजा रक्षसां प्रतिवेदितः ॥	१९
पश्यन्दाशरथेभ्यो रामस्य जनकात्मजाम् । भ्रष्टाभरणकौशेयां शोकवेगपराजिताम् ॥	२०
रामलक्ष्मणयोर्नाम क्रोशन्तीं मुक्तमूर्धजाम् । एष कालात्ययस्तात इति वाक्यविदां वरः ॥	२१
एतदर्थं समग्रं मे सुपार्श्वः प्रत्यवेदयत् । तच्छ्रुत्वापि हि मे बुद्धिर्नासीत्काचित्पराक्रमे ॥	२२
अपक्षो हि कथं पक्षी कर्म किंचित्समारभेत् । यत्तु शक्यं मया कर्तुं वाग्बुद्धिगुणवर्तिना ॥	२३
श्रूयतां तत्र वक्ष्यामि भवतां पौरुषाश्रयम् । बाह्यतिभ्यां हि सर्वेषां करिष्यामि प्रियं हि वः ॥	२४
यद्धि दाशरथेः कार्यं मम तन्नात्र संशयः । तद्भवन्तो मतिश्रेष्ठा बलवन्तो मनस्विनः ॥	२५
प्रहिताः कपिराजेन देवैरपि दुरासदाः । रामलक्ष्मणवाणाश्च विहिताः कङ्कपत्रिणः ॥	२६
त्रयाणामपि लोकानां पर्याप्तास्त्राणनिग्रहे । वामं खलु दशग्रीवस्तेजोबलसमन्वितः ।	
भवतां तु समर्थानां न किंचिदपि दुष्करम् ॥	२७
तदलं कालसङ्गेन क्रियतां बुद्धिनिश्चयः । नहि कर्मसु सज्जन्ते बुद्धिमन्तो भवद्विधाः ॥	२८

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकोनषष्ठितमः सर्गः ॥ ५९ ॥

षष्ठितमः सर्गः ।

ततः कृतोदकं स्नातं तं गृध्रं हरियूथपाः । उपविष्टा गिरौ रम्ये परिवार्य समन्ततः ॥	१
तमङ्गदमुपासीनं तैः सर्वैर्हरिभिवृत्तम् । जनितप्रत्ययो हर्षात्संपातिः पुनरब्रवीत् ॥	२

दुर्वचनेन खेदं प्रापितः सन्मामनुमान्य क्षमापयित्वा यथात-
त्त्वमिदं वक्ष्यमाणं वचनमब्रवीत् ॥ ११ ॥ सुसमाश्रितः
स्थितः ॥ १२ ॥ पन्थानं संनिरोद्धुमवसमित्यन्वयः ॥ १३ ॥
सूर्योदयसमप्रभामुदयकालिकसूर्यसमप्रभाम् ॥ १४ ॥ तौ स्त्रीपु-
रुषौ । कृतनिश्चयः । इमावेव हत्वा पितुरभ्यवहारार्थं नेष्ट्या-
मीति कृतनिश्चय इत्यर्थः । ततस्तेन विनीतेन सता साम्नैव
पन्थानमभियाचितोऽस्मि । अत एवासौ त्यक्त इति शेषः
॥ १५ ॥ तत्र हेतुः—नहि सामेति ॥ १६ ॥ अथ सस्त्री-
कस्य तस्य गमनानन्तरं खेचरैर्भूतैः सिद्धचारणादिभिः सभा-
जितः पूजितोऽस्मि ॥ १७ ॥ 'दिष्ट्या जीवति सीता' इति
पाठः । दिष्ट्या सीता लघुष्टिपथं प्राप्ता जीवति स्म । लया
तद्धननस्येष्टकरत्वात् । एवं पूजयित्वा मां महर्षयोऽनुवन् ।
असौ लया दृष्टः पुरुषः सकलत्रः कथंचित्कुशलो गतः, अतो-
ऽसंशयं ते स्वस्त्यस्त्विति कतकः । अन्ये तु—'दिष्ट्या जीवति
नातेति' इति पाठः । हे तात, त्वं दिष्ट्या रावणं प्राप्यापि
जीवसीत्यनुवन् । यतोऽसौ सकलत्रः, अतोऽसंशयं त्वां
संशयमप्रापय्य गतः । अतस्ते स्वस्ति जातमित्यर्थमाहुः
॥ १८ ॥ अथ स हर्ता रावण इति सा रामभार्येति चाहं
प्रतिवेदितः ॥ १९ ॥ अतोऽहं भ्रष्टाभरणत्वादिगुणां रामभार्या

पश्यन्स्थित इत्येष तावन्मे कालात्ययः कालातिपातहेतु-
रिति समग्रमेतदर्थं वाक्यविदां वरः सुपार्श्वो मे प्रत्यवेदयत् ।
तच्छ्रुत्वापीति । सामान्यतः पूर्वं मया दृष्टमपि पुत्राः हर्ता
रावणो हता रामपत्नीति निश्चित्य श्रुत्वापि ॥ २० ॥ २१
॥ २२ ॥ वाग्बुद्धिभ्यां साध्यो यो गुण उष्कारलक्षणस्तन्मात्र-
वर्तनशीलेन ॥ २३ ॥ पौरुषाश्रयं पराक्रमप्रतिष्ठाभूतम् । किं
चैष उपकारो न केवलं भवत्प्रयोजन एव, अपि तु स्वप्रयो-
जनफलोऽपीत्याह—वाह्यतिभ्यामिति । दाशरथेः कार्यमुद्दिश्य
वः सर्वेषां बाह्यतिभ्यां यत्प्रियं करिष्यामि तन्ममैव कार्यम् ।
अत्र संशयो न ॥ २४ ॥ तत्तस्मान्मया भवतां कार्यसिद्धे-
रसंशयं दृष्ट्वाद्भवन्तोऽवश्यं कार्यं यतन्तामिति शेषः ॥ २५ ॥
विहिताः । विधात्रेति शेषः ॥ २६ ॥ त्राणनिग्रहे त्राणे निग्रहे
च पर्याप्ताः । समाहारद्वन्द्वः । यद्यपि दशग्रीवो लोकदृष्ट्या प्रबलः,
तथापि भवतां रामलक्ष्मणसहायलेनैव समर्थानां सुकर एवेति
भावः ॥ २७ ॥ कालसङ्गः कालविलम्बः । सज्जन्तेऽलसा
भवन्ति ॥ २८ ॥ इति श्रीरामाभिरामे श्रीरामीये रामायण-
तिलके वाल्मीकीय आदिकाव्ये किष्किन्धाकाण्ड एकोनष-
ष्ठितमः सर्गः ॥ ५९ ॥

तत इति ॥ १ ॥ जनितप्रत्यय एध्यन्त्यन्वेषका इति नि-

कृत्वा निःशब्दमेकाग्राः शृण्वन्तु हरयो मम । तथ्यं संकीर्तयिष्यामि यथा जानामि मैथिलीम् ॥ ३
 अस्य विन्ध्यस्य शिखरे पतितोऽस्मि पुरानघ । सूर्यतापपरीताङ्गो निर्दग्धः सूर्यरश्मिभिः ॥ ४
 लब्धसंज्ञस्तु पङ्कजाद्विवशो विह्वलञ्जिव । वीक्षमाणो दिशः सर्वा नाभिजानामि किञ्चन ॥ ५
 ततस्तु सागराभ्यैलान्नादीः सर्वाः सरांसि च । वनानि च प्रदेशांश्च निरीक्ष्य मतिरागता ॥ ६
 दृष्टपक्षिगणाकीर्णः कंदरोदरकूटवान् । दक्षिणस्योदधेस्तीरे विन्ध्योऽयमिति निश्चितः ॥ ७
 आसीच्चात्राश्रमं पुण्यं सुरैरपि सुपूजितम् । ऋषिर्निशाकरो नाम यस्मिन्नुग्रतपाभवत् ॥ ८
 अष्टौ वर्षसहस्राणि तेनास्मिन् ऋषिणा गिरौ । वसतो मम धर्मज्ञे स्वर्गते तु निशाकरे ॥ ९
 अवतीर्य च विन्ध्याग्रात्कृच्छ्रेण विषमाच्छनैः । तीक्ष्णदर्भा वसुमतीं दुःखेन पुनरागतः ॥ १०
 तस्मिंश्चिद्रष्टुकामोऽस्मि दुःखेनाभ्यागतो भृशम् । जटायुषा मया चैव बहुशोऽधिगतो हि सः ॥ ११
 तस्याश्रमपदाभ्याशे ववुर्वाताः सुगन्धिनः । वृक्षो नापुष्पितः कश्चिदफलो वा न दृश्यते ॥ १२
 उपेत्य चाश्रमं पुण्यं वृक्षमूलमुपाश्रितः । द्रष्टुकामः प्रतीक्षे च भगवन्तं निशाकरम् ॥ १३
 अथ पश्यामि दूरस्थस्मृतिं ज्वलिततेजसम् । कृताभिषेकं दुर्धर्ममुपावृत्तमुदञ्जुखम् ॥ १४
 तस्मिन्नाः सुमरा व्याघ्राः सिंहा नानासरीसृपाः । परिवार्योपगच्छन्ति दातारं प्राणिनो यथा ॥ १५
 ततः प्राप्तस्मृतिं ज्ञात्वा तानि सत्त्वानि वै ययुः । प्रविष्टे राजनि यथा सर्वं सामात्यकं बलम् ॥ १६
 ऋषिस्तु दृष्ट्वा मां तुष्टः प्रविष्टश्चाश्रमं पुनः । मुहूर्तमात्राभिर्गम्य ततः कार्यमपृच्छत ॥ १७
 सौम्य वैकल्यतां दृष्ट्वा रोम्णां ते नावगम्यते । अग्निदग्धाविमौ पक्षौ प्राणाश्चापि शरीरके ॥ १८
 गृध्रौ द्वौ दृष्टपूर्वौ मे मातरि श्वसमौ जवे । गृध्राणां चैव राजानौ भ्रातरौ कामरूपिणौ ॥ १९
 ज्येष्ठोऽवितस्त्वं संपाते जटायुरनुजस्त्वव । मानुषं रूपमास्थाय गृहीतां चरणौ मम ॥ २०
 किं ते व्याधिसमुत्थानं पक्षयोः पतनं कथम् । दण्डो वायं धृतः केन सर्वमाख्याहि पृच्छतः ॥ २१

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षष्ठितमः सर्गः ॥ ६० ॥

एकषष्ठितमः सर्गः ।

ततस्तद्दृष्ट्वा कर्म दुष्करं सहसा कृतम् । आचचक्षे मुनेः सर्वं सूर्यानुगमनं तथा ॥ १
 भगवन्व्रणयुक्त्वाल्लज्जया चाकुलेन्द्रियः । परिश्रान्तो न शक्नोति वचनं परिभाषितुम् ॥ २

शाकरमुन्युक्तीत्या रामदत्तागमनदर्शनाभिशाकरोकपक्षप्ररो-
 द्वादिदर्शनाच्च निशाकरवचसि विश्वस्तः । हर्षात्पक्षलाभज-
 नितद्वर्षादात्मानमुपासीनमङ्गदं प्रति पुनरब्रवीत् ॥ २ ॥ तथ्यं
 मैथिलीं जानामीति मद्राक्ष्यं सत्यं यथा भवद्भिः प्रतिपत्तव्यं
 तथा संकीर्तयिष्यामि ॥ ३ ॥ सूर्यरश्मिभिर्निर्दग्धः, अतएव
 विषष्टः । पङ्कजात्परं लब्धसंज्ञा । विह्वलञ्जिव परमार्त एव
 सन् ॥ ४ ॥ ५ ॥ ६ ॥ कंदराण्युदरे यस्य स चासौ कूट-
 वान् । शृङ्गावानित्यर्थः ॥ ७ ॥ यस्मिन्नाश्रमे उग्रतपाभवदिति
 संक्षिप्तार्थः ॥ ८ ॥ निशाकरे ऋषौ स्वर्गते तेन विनात्र गिरौ
 वसतो ममाष्टौ वर्षसहस्राणि गतानीति शेषः ॥ ९ ॥ अथ
 तस्मिन्नाश्रमे तद्दर्शनप्रवृत्तिमाह—अवतीर्येति । तीक्ष्णदर्भा
 तीक्ष्णाग्रा दर्भा यस्याम् ॥ १० ॥ तस्मिंश्चिद्रष्टुकामोऽस्मि ।
 द्रष्टुकामोऽभूवमित्यर्थः । अत एव दुःखेन तदभ्याशमभ्यागतः ।
 ननु तद्वासोऽत्रेति लया कथं ज्ञातमत आह—जटायुषेति ।
 अधिगतः प्राप्तः । सेवित इत्यर्थः ॥ ११ ॥ १२ ॥ १३ ॥ उद-
 ञ्जुखमुपावृत्तं समुदे जालोदञ्जुखतया प्रत्यावृत्तम् ॥ १४ ॥
 तस्य स्वसेवायोग्यत्वप्रदर्शनाय तिर्यग्योनिसेव्यत्वं तपोमहिमं

दर्शयति—तस्मिन्नाश्रमे इति ॥ १५ ॥ प्राप्तमाश्रममागतम् ॥ १६
 ॥ १७ ॥ ते रोम्णां वैकल्यं दृष्ट्वा नावगम्यते । न प्रत्यभि-
 ज्ञायते भवानित्यर्थः । वैकल्यमेवाह—अग्निदग्धौ ताविव ।
 अतएव शरीरकेऽल्पे शरीरे । प्राणाः चाद्विक्रमबलेऽपि ते
 दग्धकल्पाः ॥ १८ ॥ अथ प्रत्यभिज्ञामूलमभिज्ञामाह—
 गृध्राविति ॥ १९ ॥ अवितो ज्ञातः । गृहीतामगृहीतम् ॥ २० ॥
 किं कीदृशम् । व्याधिसमुत्थानमिति षष्ठीतत्पुरुषः । अयं
 दण्डो व्रणकरः प्रहारः केन धृतः केन कृतः ॥ २१ ॥ इति
 श्रीरामायणभिरामे श्रीरामीये रामायणतिलके प्राप्तीक्रीय
 आदिकाव्ये किष्किन्धाकाण्डे षष्ठितमः सर्गः ॥ ६० ॥

तद्दृष्ट्वा कर्मेन्द्रेण युद्धरूपमनेन दुष्करं सहसा दर्पात्कृतं
 प्रथममाचचक्षे । तथा तदनन्तरकृतं सूर्यानुगमनं सर्वं प्रकृत-
 विन्ध्यपतनप्रयोजनत्वेनाचचक्षे ॥ १ ॥ तदेवाह—भगव-
 न्नि । व्रणयुक्त्वादिन्द्रियुदे वज्रप्रहारव्रणयुक्त्वात्परिभ्रा-
 न्तस्तथा पक्षनाशफलकानुचितकर्मकरणजलज्जयाकुलितेन्द्रिय-
 ब्धां प्रतिभाषितुं सम्यगुत्तरं दातुं न शक्नोति, तथापि कथं-

अहं चैव जटायुश्च संघर्षाद्भवमोहितौ । आकाशं पतितौ दूराजिज्ञासन्तौ पराक्रमम् ॥	३
कैलासशिखरे बद्धा मुनीनामग्रतः पणम् । रविः स्यादनुयातव्यो यावदस्तं महागिरिम् ॥	४
अप्यावां युगपत्प्राप्तावपद्याव महीतले । रथचक्रप्रमाणानि नगराणि पृथक्पृथक् ॥	५
कचिद्वादित्रघोषश्च कचिद्भूषणनिःस्वनः । गायन्तीः स्नाङ्गना बह्वीः पद्यावो रक्तवाससः ॥	६
तूर्णमुत्पत्य चाकाशमादित्यपदमास्थितौ । आवामालोकयावस्तद्वनं शाद्वलसंस्थितम् ॥	७
उपलैरिव संछन्ना दृश्यते भूः शिलोच्चयैः । आपगाभिश्च संवीता सूत्रैरिव वसुंधरा ॥	८
हिमवांश्चैव विन्ध्यश्च मेरुश्च सुमहागिरिः । भूतले संप्रकाशन्ते नागा इव जलाशये ॥	९
तीव्रः खेदश्च खेदश्च भयं चासीत्तदावयोः । समाविशत मोहश्च ततो मूर्च्छा च दारुणा ॥	१०
न च दिग्ज्ञायते याम्या न चाग्नेयी न वारुणी । युगान्ते नियतो लोको हतो दग्ध इवाग्निना ॥	११
मनश्च मे हतं भूयश्चक्षुः प्राप्य तु संश्रयम् । यत्नेन महता ह्यस्मिन्मनः संधाय चक्षुषी ॥	१२
यत्नेन महता भूयो भास्करः प्रतिलोकितः । तुल्यः पृथ्वीप्रमाणेन भास्करः प्रतिभाति नौ ॥	१३
जटायुर्मामनापृच्छद्य निपपात महीं ततः । तं दृष्ट्वा तूर्णमाकाशादात्मानं मुक्तवाहनम् ॥	१४
पक्षाभ्यां च मया गुप्तो जटायुर्न प्रदह्यत । प्रमादात्तत्र निर्दग्धः पतन्वायुपथादहम् ॥	१५
आशङ्कं तं निपतितं जनस्थाने जटायुषम् । अहं तु पतितो विन्ध्ये दग्धपक्षो जडीकृतः ॥	१६
राज्याच्च हीनो भ्रात्रा च पक्षाभ्यां विक्रमेण च । सर्वथा मर्तुमेवेच्छन्पतिष्ये शिखराद्विरेः ॥	१७

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्ड एकपष्ठितमः सर्गः ॥ ६१ ॥

द्विषष्टितमः सर्गः ।

एवमुक्त्वा मुनिश्रेष्ठमरुदं भृशदुःखितः । अथ ध्यात्वा मुहूर्तं च भगवानिदमब्रवीत् ॥	१
पक्षौ च ते प्रपक्षौ च पुनरन्यौ भविष्यतः । चक्षुषी चैव प्राणाश्च विक्रमश्च बलं च ते ॥	२
पुराणे सुमहत्कार्यं भविष्यं हि मया श्रुतम् । दृष्टं मे तपसा चैव श्रुत्वां च विदितं मम ॥	३
राजा दशरथो नाम कश्चिदिक्ष्वाकुवर्धनः । तस्य पुत्रो महातेजा रामो नाम भविष्यति ॥	४
अरण्यं च सह भ्रात्रा लक्ष्मणेन गमिष्यति । तस्मिन्नर्थे नियुक्तः सन्पित्रा सत्यपराक्रमः ॥	५
नैर्ऋतो रावणो नाम तस्य भार्या हरिष्यति । राक्षसेन्द्रो जनस्थाने अवध्यः सुरदानवैः ॥	६
सा च कामैः प्रलोभ्यन्ती भक्ष्यैर्मोज्यैश्च मैथिली । न भोक्ष्यति महाभागा दुःखमग्ना यशस्विनी ॥	७

चिद्वीमीति शेषः ॥ २ ॥ संघर्षात्पतनविषयस्यार्थतः । गर्व-
मोहिताविन्द्रजयगर्वमोहितौ ॥ ३ ॥ पणं बद्धा प्रतिज्ञां
कृत्वा । प्रतिज्ञामेवाह—रविरिति । रविर्यावदस्तं महादिं याया-
त्ततः प्रागावाभ्यां रविरनुयातव्योऽनुप्राप्तव्य इति प्रतिज्ञा
॥ ४ ॥ युगपत्प्राप्तौ । आकाशमिति शेषः । अपद्याव दृष्टवन्तौ
॥ ५ ॥ कचिदूर्ध्वदिक्प्रदेशविशेषे ॥ ६ ॥ आकाशमाकाशप-
थादर्वाक्यं भूवर्तिवनम् । शाद्वलसंस्थितं शाद्वलानां बालतृण-
वद्देशानामिव संस्थानं यस्य तत् ॥ ७ ॥ उपलैः सूक्ष्मपाषाणैः
॥ ८ ॥ नागा गजाः ॥ ९ ॥ तदा सवितरि मध्यं प्राप्ते मोहो
दिब्योहस्ततो मोहादनन्तरं दारुणा मूर्च्छा । सेन्द्रियमन-
उपलवो मूर्च्छा ॥ १० ॥ मोहमूर्च्छं एव प्रकाशयति—न
चेति । युगान्ते नियतो नियतदाहोऽपि लोक आवाभ्यां
तत्कालेऽस्मिना दग्धो हत इव दृष्टोऽभूत् ॥ ११ ॥ मनश्च मे
भूयोऽभ्यधिकं संश्रयं चक्षुः प्राप्य तेन सह हतं सौरतेजसा
प्रतिहतदर्शनशक्तिकमभूत् । अस्मिन्सूर्ये पुनश्चक्षुषी मनश्च
संधाय ॥ १२ ॥ कथं सूर्यो दृष्ट इत्यत्र तत्प्रकारमाह—तुल्य

इति । पृथ्व्यत्र जम्बूद्वीपावच्छिन्ना बोध्या ॥ १३ ॥ ततः
सूर्यदर्शनानन्तरम् । अनापृच्छय । मोहवशादिति शेषः । तं
दृष्ट्वेति । मोहात्पतन्तं जटायुं दृष्ट्वाकाशादात्मानं मुक्तवानिति
सूर्यसमीपवर्त्याकाशप्रदेशादात्मानं स्वशरीरं जटायुरक्षणार्थं
मुक्तवान् । पक्षौ विस्तार्य पतितवानित्यर्थः ॥ १४ ॥ प्रमादा-
जटायुपरित्राणविषयचित्ताभिषङ्गात् । तत्र तस्मिन्काले । निर्दग्धो
निर्दग्धपक्षः । अथ वायुपथात्पतनहमाशङ्केऽनुमितवान्, न तु
प्रत्यक्षतो दृष्टवानित्यर्थः ॥ १५ ॥ १६ ॥ सर्वथा मर्तुमेवे-
च्छन् । शिखरात्पतिष्य इत्याहेति शेषः ॥ १७ ॥ इति
श्रीरामाभिरामे श्रीरामीये रामायणतिलके वाल्मीकीय
आदिकाव्ये किष्किन्धाकाण्ड एकपष्ठितमः सर्गः ॥ ६१ ॥

एवमिति ॥ १ ॥ पक्षप्रपक्षौ सूक्ष्मपक्षमहापक्षौ । प्राणाः
पुष्टप्राणाः । चक्षुषी उद्भूतशक्तिके ॥ २ ॥ पुराणे नारदादि-
भिरुच्यमाने भविष्यरामचरितरूपे पुराणे श्रुत्वा विदितं तपसा
दृष्टं च ॥ ३ ॥ किं तत्तत्राह—राजेत्यादि ॥ ४ ॥ तस्मिन्-
र्थेऽरण्यगमनरूपे ॥ ५ ॥ ६ ॥ प्रलोभ्यन्ती प्रलोभ्यमाना

परमान्नं च वैदेह्या ज्ञात्वा दास्यति वासवः । यदन्नममृतप्रभं सुराणामपि दुर्लभम् ॥ ८
 तदन्नं मैथिली प्राप्य विज्ञायेन्द्रादिदं त्विति । अग्रमुद्धृत्य रामाय भूतले निर्वपिष्यति ॥ ९
 यदि जीवति मे भर्ता लक्ष्मणो वापि देवरः । देवत्वं गच्छतोर्वापि तयोरन्नमिदं त्विति ॥ १०
 एष्यन्ति प्रेषितास्तत्र रामदूताः प्लवंगमाः । आख्येया राममहिषी त्वया तेभ्यो विहंगम ॥ ११
 सर्वथा तु न गन्तव्यमीदृशः क्व गमिष्यसि । देशकालौ प्रतीक्षस्व पक्षौ त्वं प्रतिपत्स्यसे ॥ १२
 उत्सहेयमहं कर्तुमद्यैव त्वां सपक्षकम् । इहस्थस्त्वं हि लोकानां हितं कार्यं करिष्यसि ॥ १३
 त्वयापि खलु तत्कार्यं तयोश्च नृपपुत्रयोः । ब्राह्मणानां गुरुणां च मुनीनां वासवस्य च ॥ १४
 इच्छाम्यहमपि द्रष्टुं भ्रातरौ रामलक्ष्मणौ । नेच्छे चिरं धारयितुं प्राणांस्त्यक्ष्ये कलेवरम् ।
 महर्षिस्त्वब्रवीदेवं दृष्टत्त्वार्थदर्शनः ॥ १५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे द्विषष्टितमः सर्गः ॥ ६२ ॥

त्रिषष्टितमः सर्गः ।

एतैरन्यैश्च बहुभिर्वाक्यैर्वाक्यविशारदः । मां प्रशस्याभ्यनुज्ञाप्य प्रविष्टः स स्वमालयम् ॥ १
 कंदरातु विसर्पित्वा पर्वतस्य शनैः शनैः । अहं विन्ध्यं समारुह्य भवतः प्रतिपालये ॥ २
 अद्य त्वेतस्य कालस्य वर्षे साग्रशतं गतम् । देशकालप्रतीक्षोऽस्मि हृदि कृत्वा मुनेर्वचः ॥ ३
 महाप्रस्थानमासाद्य स्वर्गते तु निशाकरे । मां निर्दहति संतापो वितर्कैर्बहुभिर्वृतम् ॥ ४
 उदितां मरणे बुद्धिं मुनिवाक्यैर्निवर्तये । बुद्धिर्या तेन मे दत्ता प्राणानां रक्षणे मम ॥ ५
 सा मेऽपनयते दुःखं दीप्तेवाग्निशिखा तमः । बुध्यता च मया वीर्यं रावणस्य दुरात्मनः ॥ ६
 पुत्रः संतर्जितो चाग्निर्न त्राता मैथिली कथम् । तस्या विलपितं श्रुत्वा तौ च सीतावियोजितौ ॥ ७

॥ ७ ॥ परमान्नं पायसम् । ज्ञात्वा । निराहारात्मिति शेषः ।
 वासवो दास्यति । स्वपुरुषद्वारेति शेषः ॥ ८ ॥ इन्द्रादिन्द्रपु-
 रुषात्, न तु रावणपुरुषादिति विज्ञायाभूतलस्यशिलादिरूपैर्देव-
 न्निहैः राम आगल्यैर्न हत्वा त्वां नयिष्यति । संवत्सरवृत्तिर-
 मिदमन्नं भुक्त्वा देवकार्यसिद्धये मनुष्यभावं धृतवत्या प्राणा
 धर्तव्याः । 'देवैरपि मनुष्यभावे आहारं विना जीवितुं न
 शक्यते' इत्यादिवचनैश्च निश्चित्येत्यर्थः । निर्वपिष्यति दा-
 स्यति । ननु त्रेतायामस्मिन् प्राणवासस्योक्तत्वाज्जीवितुं शक्यत
 एवेति चेन्न, तथा सत्यपि क्षीणतायां देहवैरूप्ये रावणस्यानु-
 रागभङ्गेन तत्पुण्यक्षये तस्य वधो न स्यादिति रूपलावण्यादह-
 नाय तद्दानेनादोषात् । रावणस्य तु तथैव रूपादिदर्शनेन महत्ता-
 हाराग्रहणेऽपि वन्यफलादीन्याहारं करोतीति बुद्ध्या तस्यां
 नामनुष्यत्वनिश्चयः । एतेनाहारं विनापि पूर्वरूपादिसत्त्वज्ञानेन
 तस्य तस्याममनुष्यत्वबुद्धौ तत्संबन्धाद्गमेऽपि तत्त्वबुद्धौ रामतो
 रावणवधो न स्यादित्यपास्तम् ॥ ९ ॥ दानमन्त्रः—यदीति ।
 यदि जीवति तदाप्युपतिष्ठतु । कालान्तरे देवत्वं गच्छतोः
 प्राप्नुवतोऽप्युपतिष्ठत्विति शेषः ॥ १० ॥ तत्र लङ्कायाम् ।
 गन्तुमेष्यन्त्यागमिष्यन्ति । इहेति शेषः ॥ ११ ॥ न गन्त-
 व्यम् । इमं देशं विहायेति शेषः ॥ १२ ॥ उत्सहेयम् । यदि
 त्वया देवकार्यायेह स्यात्प्रभं स्यादिति शेषः । पक्षवत्त्वे हि
 चापल्याद्वन्तव्यमेवेतोऽन्यत्र त्वयेति भावः ॥ १३ ॥ लो-
 कावामेवैषेव न, अपि तु तयोर्द्वयपुत्रयोस्तत्कार्यं दत्तानां सी-

ताबोधनरूपं लयापि कार्यं तवापि कर्तुमर्हम् । तवापि देवाश-
 त्वेन त्वद्विदितमपि तदिति भावः । तत्कार्यस्य लोकसंबन्धित्वं
 दर्शयति—ब्राह्मणानामिति । तत्कार्यमिति शेषः ॥ १४ ॥
 इच्छाम्यहमिति । दृष्टत्त्वार्थदर्शनो दृष्टं सिद्धं तत्त्वार्थदर्शनं
 यस्य स महर्षिरेवं भाव्यर्थमब्रवीत्, अतो हेतोरहमपि भ्रातरौ
 रामलक्ष्मणौ द्रष्टुमिच्छामि । यदि महर्षिरेवं मां प्रति नावश्य-
 त्त्वा प्राणांश्चिरं धारयितुं नेच्छे नैच्छम्, अपि तु कलेवरं
 त्यक्ष्ये इत्येवैच्छमित्यर्थं इति कतकः । अन्ये तु—निशाकरवा-
 क्यमेवेदम्, अहंपदार्थोऽपि स एवेत्याहुः ॥ १५ ॥ इति
 श्रीरामाभिरामे श्रीरामीये रामायणतिलके वाल्मीकीय आ-
 दिकाव्ये किष्किन्धाकाण्डे द्विषष्टितमः सर्गः ॥ ६२ ॥

एतैरिति । मां प्रशस्य भाविदेवकार्यसाधकत्वेन स्तुत्याभ्य-
 नुज्ञाप्यामङ्कय ॥ १ ॥ पर्वतकंदरादहं शनैः शनैर्विसर्पित्वा नि-
 स्य । विन्ध्यं विन्ध्यशिखरम् ॥ २ ॥ एतस्य कालस्य मुनि-
 संवादानन्तरकालस्य साग्रं वर्षशतं गतम् । शतशब्दोऽनन्त-
 वाची । तेन किंचिदधिकाष्टवर्षसहस्राणीत्यर्थः । प्राक्तनैव
 तेनोक्तेः ॥ ३ ॥ वितर्कैर्विचारेः । संतापः पक्षादिहीनजीव-
 नजः ॥ ४ ॥ निवर्तये । स्मेति शेषः । मम प्राणानां रक्षणे
 तेन या मे बुद्धिर्देतेत्यन्वयः ॥ ५ ॥ रावणस्य वीर्यं बुध्यता
 मपुत्रवीर्यादल्पमिति जानता ॥ ६ ॥ कथं न त्रातेति संत-
 र्जितः । ननु सीतेत्यज्ञानादरक्षणमत आह—तस्या इति ।
 हा राम हा लक्ष्मणेत्येवमात्मकं तस्या विलपितं श्रुत्वा तौ

न मे दशरथस्नेहात्पुत्रेणोत्पादितं प्रियम् । तस्य त्वेवं ब्रुवाणस्य संहतैर्वानरैः सह ॥ ८
 उत्पेततुस्तदा पक्षौ समक्षं वनचारिणाम् । स दृष्ट्वा स्त्रां तनुं पक्षैरुद्रतैररुणच्छदैः ॥ ९
 प्रहर्षमतुलं लेभे वानरांश्चेदमब्रवीत् । निशाकरस्य राजर्षेः प्रसादादसितौजसः ॥ १०
 आदित्यरश्मिनिर्दग्धौ पक्षौ पुनरुपस्थितौ । यौवने वर्तमानस्य ममासीद्यः पराक्रमः ॥ ११
 तमेवाद्यावगच्छामि बलं पौरुषमेव च । सर्वथा क्रियतां यत्नः सीतामधिगमिष्यथ ॥ १२
 पक्षलाभो ममायं वः सिद्धिप्रत्ययकारकः । इत्युक्त्वा तान्हरीन्सर्वान्संपातिः पतगोत्तमः ॥ १३
 उत्पपात गिरेः शृङ्गाज्जहासुः खगमो गतिम् । तस्य तद्वचनं श्रुत्वा प्रतिसंहृष्टमानसाः ।
 बभूवुर्हरिशार्दूला विक्रमाभ्युदयोन्मुखाः ॥ १४

अथ पवनसमानविक्रमाः प्लवगवराः प्रतिलब्धपौरुषाः ।

अभिजिदभिमुखां दिशं ययुर्जनकसुतापरिमार्गणोन्मुखाः ॥ १५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे त्रिपष्ठितमः सर्गः ॥ ६३ ॥

चतुःपष्ठितमः सर्गः ।

आख्याता गृध्रराजेन समुत्प्लुत्य प्लवंगमाः । संगताः प्रीतिसंयुक्ता विनेदुः सिंहविक्रमाः ॥ १
 संपातेर्वचनं श्रुत्वा हरयो रावणक्षयम् । दृष्ट्वा सागरमाजग्मुः सीतादर्शनकाङ्क्षिणः ॥ २
 अभिमन्यु तु तं देशं ददृशुर्भीमविक्रमाः । कृत्स्नं लोकस्य महतः प्रतिबिम्बमवस्थितम् ॥ ३
 दक्षिणस्य समुद्रस्य समासाद्योत्तरां दिशम् । संनिवेशं ततश्चक्रुर्हरिवीरा महाबलाः ॥ ४
 प्रसुप्तमिव चान्यत्र क्रीडन्तमिव चान्यतः । क्वचित्पर्वतमात्रैश्च जलराशिभिरावृतम् ॥ ५
 संकुलं दानवेन्द्रैश्च पातालतलवासिभिः । रोमहर्षकरं दृष्ट्वा विषेदुः कपिकुञ्जराः ॥ ६
 आकाशमिव दुष्पारं सागरं प्रेक्ष्य वानराः । विषेदुः सहिताः सर्वे कथं कार्यमिति ब्रुवन् ॥ ७
 विषण्णां वाहिनीं दृष्ट्वा सागरस्य निरीक्षणात् । आश्वासयामास हरीन्भयार्तान्हरिसत्तमः ॥ ८
 न विषादे मनः कार्यं विषादो दोषवत्तरः । विषादो हन्ति पुरुषं बालं क्रुद्ध इवोरगः ॥ ९
 यो विषादं प्रसहते विक्रमे समुपस्थिते । तेजसा तस्य हीनस्य पुरुषार्थो न सिद्ध्यति ॥ १०
 तस्यां रात्र्यां व्यतीतायामङ्गदो वानरैः सह । हरिवृद्धैः समागम्य पुनर्मन्त्रममन्त्रयत् ॥ ११
 सा वानराणां ध्वजिनी परिवार्याङ्गदं बभौ । वासवं परिवार्येव मरुतां वाहिनीस्थितम् ॥ १२
 कोऽन्यस्तां वानरीं सेनां शक्तः स्तम्भयितुं भवेत् । अन्यत्र वालितनयादन्यत्र च हनूमतः ॥ १३
 ततस्तान्हरिवृद्धांश्च तच्च सैन्यमरिन्दमः । अनुमान्याङ्गदः श्रीमान्वाक्यमर्थवद्ब्रवीत् ॥ १४
 क इदानीं महातेजा लङ्घयिष्यति सागरम् । कः करिष्यति सुग्रीवं सत्यसंधमरिन्दमम् ॥ १५

रामलक्ष्मणौ सीताविनाकृताविति सिद्धानां वचः श्रुत्वानया
 विना कृतौ रामलक्ष्मणाविति मुञ्चानम् । एषा रामपत्नीति
 च मुञ्चानमिति भावः ॥ ७ ॥ तस्माद्दशरथस्नेहादवश्यकर्तव्यं
 प्रियं मे पुत्रेण नोत्पादितम् ॥ ८ ॥ अरुणच्छदैररुणवर्णपत्रैः
 ॥ ९ ॥ १० ॥ ११ ॥ १२ ॥ त्रिद्विप्रत्ययः कार्यसिद्धिवि-
 श्वासः ॥ १३ ॥ गतिं जिज्ञासुस्तथितपक्षैः प्रागवत्खगतिं वि-
 ज्ञातुमिच्छुः । विक्रमसाध्येऽभ्युदये सीताधिगमनरूप उन्मुखाः
 ॥ १४ ॥ प्रातुलब्ध प्राप्त पौरुष पौरुषप्रवृत्तिकालो यत्नः ।
 अभिजिदभिमुखामभिजिदक्षत्रसंमुखां दिशं दक्षिणाम् ।
 यद्वाभिजित् । बाहुलकात्कर्मणि द्विप् । अभिजेतव्यो रावणः
 संमुखो यस्यां तां दिशम् ॥ १५ ॥ इति श्रीरामाभिरामे
 श्रीरामीये रामायणतिलके वाल्मीकीय आदिकाव्ये किष्कि-
 न्धाकाण्डे त्रिपष्ठितमः सर्गः ॥ ६३ ॥

आख्याता आख्यातसीताकृताः । संगता मिलिताः

॥ १ ॥ रावणक्षयं रावणनाशं रावणयुद्धं चोद्दिश्योक्तं वचनं
 श्रुत्वा ॥ २ ॥ तं देशं सागरतीररूपं देशमभिगम्य । यत्रे-
 त्यादिः । यत्र महतो लोकस्य सचन्द्रार्कप्रहस्य कृत्स्नं प्रति-
 बिम्बं स्थितं तं समुद्रं ददृशुः । 'प्रतिबिम्बमवस्थितम्' इति
 प्राचीनः पाठः । 'प्रतिबिम्बमिव स्थितम्' इत्याधुनिकपाठो न
 युक्तः । कृत्स्नलोकप्रतिबिम्बभावाप्रसिद्धेः ॥ ३ ॥ तस्य च
 दक्षिणसमुद्रस्योत्तरां दिशमाश्रित्य संनिवेशमवस्थितस्यैव
 चक्रुः ॥ ४ ॥ प्रसुप्तमिव चान्यत्र निस्तर्ङ्गप्रदेशे । अन्यतो-
 ऽन्यत्र पर्वतमात्रैस्तत्सदृशैर्जलराशिभिरुर्मिभिः ॥ ५ ॥ ६ ॥
 श्रुवजमुवच ॥ ७ ॥ हरिसत्तमोऽङ्गदः ॥ ८ ॥ विषादो दोषव-
 त्तर इत्यस्य विवरणम्—विषादो हन्तीत्यादि ॥ ९ ॥ विषादं
 प्रसहते प्रसह्य विषादे प्रवर्तते । तेजसा हीनस्य । विषादव-
 षादिति भावः ॥ १० ॥ ११ ॥ १२ ॥ १३ ॥ अनुमान्या-
 भिपूज्य ॥ १४ ॥ सत्यसंधं सत्यः संधा सीताप्रत्यर्पणप्रतिज्ञा

को वीरो योजनशतं लङ्घयेत् प्लवंगमः । इमांश्च यूथपान्सर्वान्मोचयेत्को महाभयात् ॥ १६
 कस्य प्रसादादारांश्च पुत्रांश्चैव गृहाणि च । इतो निवृत्ताः पश्येम सिद्धार्थाः सुखिनो वयम् ॥ १७
 कस्य प्रसादाद्रामं च लक्ष्मणं च महाबलम् । अभिगच्छेम संहृष्टाः सुग्रीवं च वनौकसम् ॥ १८
 यदि कश्चित्समर्थो वः सागरप्लवने हरिः । स ददातिवह नः शीघ्रं पुण्यामभयदक्षिणाम् ॥ १९
 अङ्गदस्य वचः श्रुत्वा न कश्चित्किंचिदब्रवीत् । स्तिमितेवाभवत्सर्वा सा तत्र हरिवाहिनी ॥ २०
 पुनरेवाङ्गदः प्राह तान्हरीन्हरिसत्तमः । सर्वे बलवतां श्रेष्ठा भवन्तो दृढविक्रमाः ।
 व्यपदेशकुले जाताः पूजिताश्चाप्यभीक्ष्णशः ॥ २१
 नहि वो गमने सङ्गः कदाचित्कस्यचिद्भवेत् । ब्रुवध्वं यस्य या शक्तिः प्लवने प्लवगर्षभाः ॥ २२

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे चतुःषष्टितमः सर्गः ॥ ६४ ॥

पञ्चषष्टितमः सर्गः ।

अथाङ्गदवचः श्रुत्वा ते सर्वे वानरर्षभाः । स्वं स्वं गतौ समुत्साहमूचुस्तत्र यथाक्रमम् ॥ १
 गजो गवाक्षो गवयः शरभो गन्धमादनः । मैन्दश्च द्विविदश्चैव अङ्गदो जाम्बवांस्तथा ॥ २
 आवभापे गजस्तत्र प्लवेयं दशयोजनम् । गवाक्षो योजनान्याह गमिष्यामीति विंशतिम् ॥ ३
 शरभो वानरस्तत्र वानरांस्तानुवाच ह । त्रिंशतं तु गमिष्यामि योजनानां प्लवंगमाः ॥ ४
 ऋषभो वानरस्तत्र वानरांस्तानुवाच ह । चत्वारिंशद्गमिष्यामि योजनानां न संशयः ॥ ५
 दानरांस्तु महातेजा अब्रवीद्गन्धमादनः । योजनानां गमिष्यामि पञ्चाशत्तु न संशयः ॥ ६
 मैन्दस्तु वानरस्तत्र वानरांस्तानुवाच ह । योजनानां परं षष्टिमहं प्लवितुमुत्सहे ॥ ७
 ततस्तत्र महातेजा द्विविदः प्रत्यभाषत । गमिष्यामि न संदेहः सप्ततिं योजनान्यहम् ॥ ८
 सुपेणस्तु महातेजाः सत्त्ववान्कपिसत्तमः । अशीतिं प्रतिजानेऽहं योजनानां पराक्रमे ॥ ९
 तेषां कथयतां तत्र सर्वांस्ताननुमान्य च । ततो वृद्धतमस्तेषां जाम्बवान्प्रत्यभाषत ॥ १०
 पूर्वमस्माकमप्यासीत्कश्चिद्भूतिपराक्रमः । ते वयं वयसः पारमनुप्राप्ताः स्म सांप्रतम् ॥ ११
 किं तु नैवं गते शक्यमिदं कार्यमुपेक्षितुम् । यदर्थं कपिराजश्च रामश्च कृतनिश्चयौ ॥ १२
 सांप्रतं कालमस्माकं या गतिस्तां निबोधत । नवतिं योजनानां तु गमिष्यामि न संशयः ॥ १३
 तांश्च सर्वान्हरिश्रेष्ठाञ्जाम्बवानिदमब्रवीत् । न खल्वेतावदेवासीद्भ्रमने मे पराक्रमः ॥ १४
 मया वैरोचने यक्षे प्रभविष्णुः सनातनः । प्रदक्षिणीकृतः पूर्वं क्रममाणस्त्रिविक्रमः ॥ १५
 स इदानीमहं वृद्धः प्लवने मन्दविक्रमः । यौवने च तदासीन्मे बलमप्रतिमं परम् ॥ १६
 संप्रत्येतावदेवाद्य शक्यं मे गमने स्वतः । नैतावता च संसिद्धिः कार्यस्यास्य भविष्यति ॥ १७
 अथोत्तरमुदारार्थमब्रवीदङ्गदस्तदा । अनुमान्य तदा प्राज्ञो जाम्बवन्तं महाकपिम् ॥ १८
 अहमेतद्गमिष्यामि योजनानां शतं महत् । निवर्तने तु मे शक्तिः स्यान्न वेति न निश्चितम् ॥ १९
 तमुवाच हरिश्रेष्ठं जाम्बवान्वाक्यकोविदः । ज्ञायते गमने शक्तिस्तव हर्यृक्षसत्तम ॥ २०
 कामं शतसहस्रं वा नह्येष विधिरुच्यते । योजनानां भवाञ्शको गन्तुं प्रतिनिवर्तितुम् ॥ २१

यस्य तादृशम् ॥ १५ ॥ १६ ॥ १७ ॥ १८ ॥ १९ ॥ २० ॥
 व्यपदेशकुले विगतोऽपदेशः कलङ्को यस्मात्तादृशे कुले ।
 पूजिता राजा महाबलत्वेन सत्कृताः ॥ २१ ॥ सङ्गः प्रति-
 बन्धः । ब्रुवध्वं ब्रूवम् ॥ २२ ॥ इति श्रीरामायणरामे श्री-
 रामीये रामायणतिलके वाल्मीकीय आदिकाव्ये किष्किन्धा-
 काण्डे चतुःषष्टितमः सर्गः ॥ ६४ ॥

अथेति ॥ १ ॥ २ ॥ ३ ॥ त्रिंशदित्यर्थे त्रिंशतमित्यार्षम्
 ॥ ४ ॥ ५ ॥ ६ ॥ ७ ॥ ८ ॥ पराक्रमे गमने ॥ ९ ॥ वृद्ध-

तमस्तेषामिति निर्धारणे षष्ठी ॥ १० ॥ स्म स्मः । इत्यर्थः
 ॥ ११ ॥ एवंगते कृच्छ्रप्राप्तौ । यदर्थं कृतनिश्चयावस्तप्रति-
 ष्ठिततयैतद्विषये कृतनिश्चयौ ॥ १२ ॥ सांप्रतं कालं संप्रति-
 काले ॥ १३ ॥ १४ ॥ १५ ॥ १६ ॥ एतावता प्लवनेन
 ॥ १७ ॥ १८ ॥ १९ ॥ २० ॥ काममिति । शतसहस्रमपि
 योजनानां गन्तुं त्वं कामं समर्थः, तथापि स्वामिनस्तवैव
 विधिः प्लवनं न युक्तमित्युच्यते । अस्माभिरिति शेषः ।
 इममेवार्थं प्रपद्यति—योजनानामिति । शतसहस्रमिति शेषः ।

नहि प्रेषयिता तात स्वामी प्रेष्यः कथंचन । भवतायं जनः सर्वः प्रेष्यः प्लवगसत्तम ॥	२२
भवान्कलत्रमस्माकं स्वामिभावे व्यवस्थितः । स्वामी कलत्रं सैन्यस्य गतिरेषा परंतप ॥	२३
अपि वै तस्य कार्यस्य भवान्मूलमरिंदम । तस्मात्कलत्रवत्तात प्रतिपाल्यः सदा भवान् ॥	२४
मूलमर्थस्य संरक्ष्यमेष कार्यविदां नयः । मूले हि सति सिद्ध्यन्ति गुणाः सर्वे फलोदयाः ॥	२५
तद्भवानस्य कार्यस्य साधनं सत्यविक्रम । बुद्धिविक्रमसंपन्नो हेतुरत्र परंतप ॥	२६
गुरुश्च गुरुपुत्रश्च त्वं हि नः कपिसत्तम । भवन्तमाश्रित्य वयं समर्था ह्यर्थसाधने ॥	२७
उक्तवाक्यं महाप्राज्ञं जाम्बवन्तं महाकपिः । प्रत्युवाचोत्तरं वाक्यं वालिसूनुरथाङ्गदः ॥	२८
यदि नाहं गमिष्यामि नान्यो वानरपुंगवः । पुनः खल्विदमस्माभिः कार्यं प्रायोपवेशनम् ॥	२९
नह्यकृत्वा हरिपतेः संदेशं तस्य धीमतः । तत्रापि गत्वा प्राणानां न पश्ये परिरक्षणम् ॥	३०
स हि प्रसादे चात्यर्थकोपे च हरिरीश्वरः । अतीत्य तस्य संदेशं विनाशो गमने भवेत् ॥	३१
तत्तथा ह्यस्य कार्यस्य न भवत्यन्यथा गतिः । तद्भवानेव दृष्टार्थः संचिन्तयितुमर्हति ॥	३२
सोऽङ्गदेन तदा वीरः प्रत्युक्तः प्लवगर्षभः । जाम्बवानुत्तमं वाक्यं प्रोवाचेदं ततोऽङ्गदम् ॥	३३
तस्य ते वीर कार्यस्य न किञ्चित्परिहास्यते । एष संचोदयाम्येनं यः कार्यं साधयिष्यति ॥	३४
ततः प्रतीतं प्लवतां वरिष्ठमेकान्तमाश्रित्य सुखोपविष्टम् ।	
संचोदयामास हरिप्रवीरो हरिप्रवीरं हनुमन्तमेव ॥	३५

इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे पञ्चषष्ठितमः सर्गः ॥ ६५ ॥

षष्ठषष्ठितमः सर्गः ।

अनेकशतसाहस्रीं विषण्णां हरिवाहिनीम् । जाम्बवान्समुदीक्ष्यैवं हनूमन्तमथाब्रवीत् ॥	१
वीर वानरलोकस्य सर्वशास्त्रविदां वर । तूष्णीमेकान्तमाश्रित्य हनूमन्किं न जल्पसि ॥	२
हनूमन्हरिराजस्य सुग्रीवस्य समो ह्यसि । रामलक्ष्मणयोश्चापि तेजसा च बलेन च ॥	३
अरिष्टनेमिनः पुत्रो वैनतेयो महाबलः । गरुत्मानिव विख्यात उत्तमः सर्वपक्षिणाम् ॥	४
बहुशो हि मया दृष्टः सागरे स महाबलः । भुजंगानुद्धरन्पक्षी महाबाहुर्महाबलः ॥	५
पक्षयोर्यद्वलं तस्य भुजवीर्यबलं तव । विक्रमश्चापि तेजश्च न ते तेनापहीयते ॥	६

गन्तुं प्रतिनिवर्तितुं च शक्त इत्यर्थः ॥ २१ ॥ प्रेषयिता स्वामी न प्रेष्यः । प्रेष्यैरिति शेषः ॥ २२ ॥ भवान्कलत्रम् । कलत्रवद्बद्धस्त्रीयत्वबुद्ध्या यावत्सप्राणबलं परिपाल्य इत्यर्थः । स्वामिभावे स्वामित्वे । एतेन लोके कलत्रस्य भर्ता संसारव्यवहारविषये अज्ञान्यस्तत्प्रभुत्वं च कलत्रस्येति दर्शितम् । तस्मात्स्वामी सैन्यस्य कलत्रवत्परिपाल्यः । स्वामिना च कलत्रेण भर्तेव सैन्यमाज्ञाप्यम् । एषा गतिः । लोकस्येति शेषः ॥ २३ ॥ तदेव स्पष्टमाह—तस्मात्कलत्रवदिति ॥ २४ ॥ नयो निश्चयः । गुणा गुणभूताः । अप्रधानभूता इति यावत् । तादृशाः फलोदयाः फलोत्पत्तयः सिद्ध्यन्ति ॥ २५ ॥ साधनपदस्यैव व्याख्या—हेतुरिति ॥ २६ ॥ गुरुर्गुरुराजवात् ॥ २७ ॥ २८ ॥ यद्यहं न गमिष्यामि, अन्यश्च न गमिष्यति, सदा पुनर्मरणमेव ज्याय इति भावः ॥ २९ ॥ तस्य धीमतो हरिपतेः संदेशमकृत्वा प्राणानां परिरक्षणं न पश्यामि । तत्रापि नह्यकृत्वा गत्वागमनशक्यभावात्तत्र पश्यामीत्यन्वयः ॥ ३० ॥ सुग्रीवः प्रसादेऽत्यर्थकोपे चेश्वरः । निग्रहानुग्रहाधिकृत इति भावः । गमने किष्किन्धागमने ॥ ३१ ॥ ततः

स्मादस्य कार्यस्य समुद्रलङ्घनस्य गतिः प्राप्तिरन्यथा यथा न भवत्यसिद्धा यथा न भवति । हि निश्चयेन । तथा भवानेव तदुद्दिश्य संचिन्तयितुमर्हति । यतो भवान्दृष्टार्थः । बुद्धिमत्त्वाच्चिरवृद्धत्वाच्चापरोक्षीकृतसमस्तकृत्वाकृत्यतत्त्वार्थ इत्यर्थः ॥ ३२ ॥ ३३ ॥ कार्यस्य न परिहास्यते । शेषे पक्षी । अनुष्ठानमिति शेषो वा । एषः । एषोऽहमित्यर्थः । एनं तम् ॥ ३४ ॥ एकान्तमाश्रित्येति । यूयाद्बहिः क्वचिदिति शेषः ॥ ३५ ॥ इति श्रीरामाभिरामे श्रीरामाभीये रामायणतिलके वाल्मीकीय आदिकाव्ये किष्किन्धाकाण्डे पञ्चषष्ठितमः सर्गः ॥ ६५ ॥

अनेकेति ॥ १ ॥ एवमब्रवीदित्येवंशब्दार्थः—वीर वानरेति । वानरलोकस्य वीरेत्यन्वयः । निर्धारणे षष्ठी । यद्वा हे वीर, वानरलोकस्य कृत्यमुद्दिश्य किं न जल्पसीत्यन्वयः ॥ २ ॥ बलेन च सम इत्यनुकर्षः ॥ ३ ॥ अरिष्टनेमिनः काश्यपस्य । नान्तस्मार्पम्, सर्वपक्षिणामुत्तमो गरुत्मानिव भवान्सर्वोत्तमो विख्यात इत्यन्वयः ॥ ४ ॥ महाबल इत्येकत्र बलं शक्तिरपरान्तरमिति शेषः ॥ ५ ॥ ‘भुजवीर्यबलं तव’ इति प्राचीनपाठे तस्य पक्षयोर्यद्वलं तव च भुजवीर्यबलम् । उभयं

बलं बुद्धिश्च तेजश्च सत्त्वं च हरिपुंगव । विशिष्टं सर्वभूतेषु किमात्मानं न सज्जसे ॥ ७
 अप्सराप्सरसां श्रेष्ठा विख्याता पुञ्जिकस्थला । अजनेति परिख्याता पत्नी केसरिणो हरेः ॥ ८
 विख्याता त्रिषु लोकेषु रूपेणाप्रतिमा भुवि । अभिशपादभूतात कपित्वे कामरूपिणी ॥ ९
 दुहिता वानरेन्द्रस्य कुञ्जरस्य महात्मनः । मानुषं विग्रहं कृत्वा रूपयौवनशालिनी ॥ १०
 विचित्रमाल्याभरणा कदाचित्क्षौमधारिणी । अचरत्पर्वतस्याग्रे प्रावृडम्बुदसंनिभे ॥ ११
 तस्या वस्त्रं विशालाक्ष्याः पीतं रक्तदशं शुभम् । स्थितायाः पर्वतस्याग्रे मारुतोऽपाहरच्छनैः ॥ १२
 स ददर्श ततस्तस्या वृत्तावूरु सुसंहतौ । स्तनौ च पीनौ सहितौ सुजातं चारु चाननम् ॥ १३
 तां बलादायतश्चोर्णीं तनुमध्यां यशस्विनीम् । दृष्ट्वैव शुभसर्वाङ्गीं पवनः काममोहितः ॥ १४
 स तां भुजाभ्यां दीर्घाभ्यां पर्यष्वजत मारुतः । मन्मथाविष्टसर्वाङ्गो गतात्मा तामनिन्दिताम् ॥ १५
 सा तु तत्रैव संभ्रान्ता सुव्रता वाक्यमब्रवीत् । एकपत्नीव्रतमिदं को नाशयितुमिच्छति ॥ १६
 अजनाया वचः श्रुत्वा मारुतः प्रत्यभाषत । न त्वां हिंसामि सुश्रोणि माभूते मनसो भयम् ॥ १७
 मनसास्मि गतो यत्त्वां परिष्वज्य यशस्विनि । वीर्यवान्बुद्धिसंपन्नस्तव पुत्रो भविष्यति ॥ १८
 महा सत्त्वो महातेजा महाबलपराक्रमः । लङ्घने प्लवने चैव भविष्यति मया समः ॥ १९
 एषमुक्ता ततस्तुष्टा जननी ते महाकपे । गुहायां त्वां महाबाहो प्रज्ज्ञे प्लवगर्षभ ॥ २०
 अभ्युत्थितं ततः सूर्यं बालो दृष्ट्वा महाघने । फलं चेति जिघृक्षुस्त्वमुत्पत्याभ्युत्पतो दिवम् ॥ २१
 शतानि त्रीणि गत्वाथ योजनानां महाकपे । तेजसा तस्य निर्धूतो न विषादं गतस्ततः ॥ २२
 त्वामप्युपगतं तूर्णमन्तरिक्षं महाकपे । क्षितमिन्द्रेण ते वज्रं कोपाविष्टेन तेजसा ॥ २३
 तदा शैलाग्रशिखरे वामो हनुरभज्यत । ततोऽभि नामधेयं ते हनुमानिति कीर्तितम् ॥ २४
 ततस्त्वां निहतं दृष्ट्वा वायुर्गन्धवहः स्वयम् । त्रैलोक्यं भृशसंकुद्धो न ववौ वै प्रमज्जनः ॥ २५
 संभ्रान्ताश्च सुराः सर्वे त्रैलोक्ये क्षुभिते सति । प्रसादयन्ति संकुद्धं मारुतं भुवनेश्वराः ॥ २६
 प्रसादिते च पवने ब्रह्मा तुभ्यं वरं ददौ । अशस्त्रवध्यतां तात समरे सत्यविक्रम ॥ २७
 वज्रस्य च निपातेन विरुजं त्वां समीक्ष्य च । सहस्रनेत्रः प्रीतात्मा ददौ ते वरमुत्तमम् ॥ २८
 खच्छन्दतश्च मरणं तव स्यादिति वै प्रभो । स त्वं केसरिणः पुत्रः क्षेत्रजो भीमविक्रमः ॥ २९

तुल्यमिति शेषः । ते विक्रमश्च तेजश्च तेन गुरुमता नापही-
 यते न न्यूनो भवति ॥ ६ ॥ विशिष्टमात्मानमभिनयनबलप-
 राक्रमवैभवविशिष्टमात्मानं किं न सज्जसे । समुद्रलङ्घनाय किं
 न सज्जीकरोषीत्यर्थः ॥ ७ ॥ तदेव बोधयति—अप्सराप्सर-
 सामिति । अप्सरा इत्येकवचनान्तोऽपि । संघिराषः । अ-
 प्सरा इत्याद्यन्त आषे इत्यन्ये । पुञ्जिकस्थलेति नाम्ना या
 विख्याता सैव केसरिणः पत्न्यजनेति नाम्ना ख्याता ॥ ८ ॥ तस्या
 वानरपत्नीत्वे हेतुः—अभिशपादिति । ऋषिशापाद्वानरीजन्म ।
 कपित्वे । कपिशरीरत्वेऽपीत्यर्थः । कामरूपिणी । देवतास्वभा-
 वादुच्यतेरिति भावः ॥ ९ ॥ कुत्र तज्जन्मेत्यत्राह—दुहितेति
 ॥ १० ॥ अम्बुदसंनिभे इति पर्वताप्रविशेषणम् ॥ ११ ॥
 एषा दृष्टाः प्रान्ततन्तवो यस्य तत् ॥ १२ ॥ सुसंहतौ सुसं-
 छिष्टौ सहितौ परस्परसंसक्तौ पीनौ च स्तनौ ददर्श ॥ १३ ॥
 पवनः काममोहितः । आसीदिति शेषः ॥ १४ ॥ मारुतत्वां
 पर्यष्वजत । मन्मथाविष्टसर्वाङ्गः कामाक्रान्तकृतज्ञानकर्मे-
 न्द्रियः, अतएव तां गतात्मा तद्रूपप्रविष्टात्मतेजा बभूव ।
 देवसाद्विनापि योनिसंबन्धं निजतेजःप्रवेशनमिति बोध्यम्
 ॥ १५ ॥ एकः पतिर्यस्यास्तुव्रतं तं धर्मे ॥ १६ ॥ तां न

हिंसामि योनिसंबन्धेन तावकमेकपत्नीव्रतं न नाशयामि ।
 अनेन बलात्परपुरुषेणालिङ्गनादावपि न पातिब्रह्मभङ्गः, किं तु
 योनिभोगेनैवेति सूचितम् ॥ १७ ॥ यद्यस्मात्त्वां परिष्वज्य
 मनसा मानसभोगेनैव त्वां गतोऽस्मि खतेजसा त्वद्रूपं प्राप्ते-
 ऽस्मि, तस्मादीदृशस्ते पुत्रो भविष्यति ॥ १८ ॥ मया मारु-
 तेन ॥ १९ ॥ ततस्तुष्टा मनसा महादेवततेजःसंकमकयनात् ।
 गुहायां तत्पर्वतगुहायाम् । तदानीमेवेति भावः ॥ २० ॥
 फलमिति । जिघृक्षुस्त्वमुत्पत्या दिवमभ्युत्पतः । 'उत्पत्या-
 भ्युत्थितो दिवम्' इति पाठान्तरे उत्पत्या दिवमभ्युत्थित इति
 योजना । उदयकालिकमास्तरस्यामफलवद्रफटतलाफलबु-
 द्धिविषयत्वम् । यथा जातमात्राजादिबालानां प्राचीनवासनया
 स्तनपानादौ प्रवृत्तिः, तथैवायं जातमात्रस्य वानरोचितफला-
 दानप्रवृत्तिरिति बोध्यम् ॥ २१ ॥ तस्य स्वेस्तेजसा निर्धूतः
 क्षितोऽपि ततो वायुबलवत्त्वाच्च विषादं गतः ॥ २२ ॥ तूर्णं
 शीघ्रमन्तरिक्षमुपगतं प्राप्तं त्वां दृष्ट्वेन्द्रेण ते तव शरीरे वज्रं
 क्षितम् ॥ २३ ॥ तदा तस्मिन्काले ॥ २४ ॥ त्रैलोक्यं न ववौ
 न गच्छति स्म ॥ २५ ॥ २६ ॥ २७ ॥ वज्रस्य निपातेन ।
 चाक्षिरो निपातेन च । विरुजं तज्जन्तपीडामावयन्तम् ।

मारुतस्यौरसः पुत्रस्तेजसा चापि तत्समः । त्वं हि वायुसुतो वत्स प्लवने चापि तत्समः ॥	३०
षयमद्य गतप्राणा भवानस्मास्तु सांप्रतम् । दाक्ष्यविक्रमसंपन्नः कपिराज इवापरः ॥	३१
त्रिविक्रमे मया तात सशैलवनकानना । त्रिःसप्तकृत्वः पृथिवी परिक्रान्ता प्रदक्षिणम् ॥	३२
तदा चौपधयोऽस्माभिः संचिता देवशासनात् । निर्मथ्यममृतं याभिस्तदानीं नो महद्वलम् ॥	३३
स इदानीमहं वृद्धः परिहीनपराक्रमः । सांप्रतं कालमस्माकं भवान्सर्वगुणान्वितः ॥	३४
तद्विजृम्भस्व विक्रान्त प्लवतामुत्तमो ह्यसि । त्वद्वीर्यं द्रष्टुकामा हि सर्वा वानरवाहिनी ॥	३५
उत्तिष्ठ हरिशार्दूल लङ्घयस्व महार्णवम् । परा हि सर्वभूतानां हनुमन्या गतिस्तव ॥	३६
विषण्णा हरयः सर्वे हनुमन्किमुपेक्षसे । विक्रमस्व महावेग विष्णुस्त्रीन्विक्रमानिव ॥	३७
ततः कपीनामृषमेण चोदितः प्रतीतवेगः पवनात्मजः कपिः ।	
प्रहर्षयंस्तां हरिवीरवाहिनीं चकार रूपं पवनात्मजस्तदा ॥	३८
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे षट्षष्टितमः सर्गः ॥ ६६ ॥	

सप्तषष्टितमः सर्गः ।

तं दृष्ट्वा जृम्भमाणं ते क्रमितुं शतयोजनम् । वेगेनापूर्यमाणं च सहसा वानरोत्तमम् ॥	१
सहसा शोकमुत्सृज्य प्रहर्षेण समन्विताः । विनेदुस्तुष्टुश्चापि हनूमन्तं महाबलम् ॥	२
प्रहृष्टा विसिताश्चापि ते वीक्षन्त समन्ततः । त्रिविक्रमं कृतोत्साहं नारायणमिव प्रजाः ॥	३
संस्तूयमानो हनुमान्त्वयर्थत महाबलः । समाविष्ट्य च लाङ्गूलं हर्षाद्वलमुपेयिवान् ॥	४
तस्य संस्तूयमानस्य वृद्धैर्वानरपुंगवैः । तेजसापूर्यमाणस्य रूपमासीदनुत्तमम् ॥	५
यथा विजृम्भते सिंहो विवृते गिरिगह्वरे । मारुतस्यौरसः पुत्रस्तथा संप्रति जृम्भते ॥	६
अशोभत मुखं तस्य जृम्भमाणस्य धीमतः । अम्बरीषोपमं दीप्तं विधूम इव पावकः ॥	७
हंरीणामुत्थितो मध्यात्संप्रहृष्टतनूरुहः । अभिवाद्य हरीन्वृद्धान्हनूमानिदमब्रवीत् ॥	८
आरुजन्पर्वताप्राणि हुताशनसखोऽनिलः । बलवानप्रमेयश्च वायुराकाशगोचरः ॥	९

तेनाप्यनुस्पादितव्यमिति यावत् ॥ २८ ॥ २९ ॥ मारुत-
स्यौरस इति तथा दर्शितं प्राक् ॥ ३० ॥ कपिराजः सुग्रीवः
॥ ३१ ॥ त्रिविक्रमे त्रिविक्रमावतारसमये ॥ ३२ ॥ देव-
शासनात्संचिताः । याभिः सागरे प्रक्षिप्यामृतं निर्मथ्य निर्मे-
धनेन लभ्यम् ॥ ३३ ॥ सांप्रतं कालमिति सप्तम्यर्थे द्वितीया ।
अस्माकमिति निर्धारणे षष्ठी । अस्मिन्काण्डेऽस्माकं मध्ये
भवानेव सर्वगुणान्वित इत्यर्थः ॥ ३४ ॥ तद्विजृम्भस्व नि-
धीमनिजबलविजृम्भणं कुरु ॥ ३५ ॥ उत्तिष्ठ लङ्घयस्वेत्यत्र
हेतुः — परा हीति । हनूमन्, परा श्रेष्ठतरा या तव गतिर्ल-
ङ्कादीपगमनं सा सर्वभूतानामुपकाराय । न केवलमस्माकमे-
वेति शेषः ॥ ३६ ॥ विषण्णा अर्थस्य स्वासाध्यत्वाद्दीनाः ।
किमुपेक्षसे । तानिति शेषः ॥ ३७ ॥ कपीनामृषमेण । कपि-
शब्दोऽत्र च्छत्रिन्यायेन ऋक्षसाधारणः । रूपं समुग्रतरणोचि-
तमहाविग्रहम् । प्रकृतेस्तद्वत्त्वाद्गुणमहत्त्वस्वल्पत्वकरणं नानुप-
पन्नम् । एवं जाम्बवता हनुमदमिजनपराक्रमादिज्ञापनं तस्य
सहजबलाविर्भावाय । तथाज्ञापनं हि तस्य तदाविर्भावकारण-
मिति दैवकृतः समयः । यद्यपीतरदिक्ष्यप्रेषितवानराणामपि
सप्तसमुद्रपरवर्त्युदयात्तावलादिपर्यन्तगमनमुपविष्टं तथापि त-

न्मार्गे समुद्रमध्ये विंशतित्रिंशदादियोजनेषु पर्वतानां सत्त्वात्त-
दवलम्बेन प्लवनेन तथा कष्टम्, इह तु निरवलम्बं शतयोजन-
प्लवनमन्यासाध्यमिति भावः । अत्रत्या मध्यपर्वतास्तु राक्षसैर्म-
ङ्कत्वा मज्जिता दुर्गसिद्धये । प्लवाश्च मज्जिताः, अतएवात्र सुग्री-
वेण ते नोक्ताः, अतएव चत्वारिंशे सर्गे पूर्वदिक्प्रेषितवानरा-
न्प्रति संसुम्दान्तरगतदेशमुपक्रम्य 'गिरिमियं च गम्यन्ते प्लव-
नेन च' इत्युक्तम् ॥ ३८ ॥ इति श्रीरामाभिरामे श्रीरामीये
रामायणतिलके वाल्मीकीय आदिकाव्ये किष्किन्धाकाण्डे
षट्षष्टितमः सर्गः ॥ ६६ ॥

अथ गृहीतमहाविग्रहस्य हनूमतो वानरबलाश्वासनाय नि-
जबलप्रख्यापनपूर्वं समुद्रलङ्घनाय महेन्द्रपर्वतारोहणमाह—
तमिति । जृम्भमाणं वर्धमानम् । ते वानराः ॥ १ ॥ २ ॥
कृतोत्साहम् । त्रिलोकीविक्रमणे इति शेषः ॥ ३ ॥ समावि-
ष्ट्यात्काल्य ॥ ४ ॥ ५ ॥ ६ ॥ अम्बरीषं भ्राष्ट्रं तदुपमम्,
अतएव दीप्तं प्रज्वलत् । अङ्गारवर्णप्रतप्तभ्राष्ट्रोपममिति यावत् ।
स्वयं च विधूमः पावक इवाशोभत । 'अम्बरीषोपमं दीप्तं
विधूम इव पावकः' इति प्राचीनः पाठः ॥ ७ ॥ ८ ॥ आरु-
जन्त्यन्तं मिन्दमानः । हुताशनस्य सखोच्यमानगुणो यो वा-

तस्याहं शीघ्रवेगस्य शीघ्रगस्य महात्मनः । मारुतस्यौरसः पुत्रः प्लवनेनास्मि तत्समः ॥	१०
उत्सहेयं हि विस्तीर्णमालिखन्तसिवाम्बरम् । मेरुं गिरिमसङ्गेन परिगन्तुं सहस्रशः ॥	११
बाहुवेगप्रणुवेन सागरेणाहमुत्सहे । समाप्लावयितुं लोकं सपर्यतनदीह्वदम् ॥	१२
ममोरुजङ्गावेगेन भविष्यति समुत्थितः । समुत्थितमहाप्राहः समुद्रो वरुणालयः ॥	१३
पन्नगाशनमाकाशे पतन्तं पक्षिसेवितम् । वैनतेयमहं शक्तः परिगन्तुं सहस्रशः ॥	१४
उदयात्प्रस्थितं वापि ज्वलन्तं रश्मिमालिनम् । अनस्तमितमादित्यमहं गन्तुं समुत्सहे ॥	१५
ततो भूमिमसंपृष्ट्वा पुनरागन्तुमुत्सहे । प्रवेगेनैव महता भीमेन प्लवगर्षभाः ॥	१६
उत्सहेयमतिक्रान्तुं सर्वानाकाङ्क्षानुचरान् । सागराब्जशोषयिष्यामि दारयिष्यामि मेदिनीम् ॥	१७
पर्वतांशूर्णयिष्यामि प्लवमानः प्लवंगमाः । हरिष्याम्युरुवेगेन प्लवमानो महार्णवम् ॥	१८
लतानां विविधं पुष्पं पादपानां च सर्वशः । अनुयास्यति मामद्य प्लवमानं विद्यायसा ॥	१९
भविष्यति हि मे पन्थाः स्वातेः पन्था इवाम्बरे । चरन्तं घोरमाकाशमुत्पतिष्यन्तमेव च ॥	२०
द्रक्ष्यन्ति निपतन्तं च सर्वभूतानि वानराः । महामेरुप्रतीकाशं मां द्रक्ष्यध्वं प्लवंगमाः ॥	२१
दिवमावृत्य गच्छन्तं प्रसमानसिवाम्बरम् । विधमिष्यामि जीमूतान्कम्पयिष्यामि पर्वतान् ।	
सागरं शोषयिष्यामि प्लवमानः समाहितः ॥	२२
वैनतेयस्य वा शक्तिर्मम वा मारुतस्य वा । ऋते सुपर्णराजानं मारुतं वा महाबलम् ।	
न तद्भूतं प्रपश्यामि यन्मां हृतमनुव्रजेत् ॥	२३
निमेषान्तरमात्रेण निरालम्बनमम्बरम् । सहसा निपतिष्यामि घनाद्विद्युदिवोत्थिता ॥	२४
भविष्यति हि मे रूपं प्लवमानस्य सागरम् । विष्णोः प्रक्रममाणस्य तदा त्रीन्विक्रमानिव ॥	२५
बुद्ध्या चाहं प्रपश्यामि मनश्चेष्टा च मे तथा । अहं द्रक्ष्यामि वैदेहीं प्रमोदध्वं प्लवंगमाः ॥	२६
मारुतस्य समो वेगे गरुडस्य समो जवे । अयुतं योजनानां तु गमिष्यामीति मे मतिः ॥	२७
वासवस्य सबलस्य ब्रह्मणो वा स्वयंभुवः । विक्रम्य सहसा हस्तादमुतं तदिहानये ॥	२८
लङ्कां वापि समुत्क्षिप्य गच्छेयमिति मे मतिः । तमेवं वानरश्रेष्ठं गर्जन्तमसितप्रभम् ॥	२९
प्रहृष्टा हरयस्तत्र समुदैक्षन्त विस्मिताः । तच्चास्य वचनं श्रुत्वा ज्ञातीनां शोकनाशनम् ॥	३०
उवाच परिसंहृष्टो जाम्बवान्प्लवगेश्वरः । वीर केसरिणः पुत्र वेगवन्मारुतात्मज ॥	३१

युर्गमनशीलोऽनिलोऽस्ति ॥ ९ ॥ तस्य मारुतस्य हमौरसः पुत्रः प्लवनेन गुणेन तत्समोऽस्मि ॥ १० ॥ मेरुं गिरिमसङ्गेन मध्ये विश्रामाय कन्तिक्षणमपि स्थितिराहित्येनैव सहस्रशः परिगन्तुमुत्सहे । एकेनैव वेगेन सहस्रवारं प्रदक्षिणं कर्तुं शक्नोमीत्याशयः ॥ ११ ॥ १२ ॥ समुत्थितोऽतिक्रान्तवेगः ॥ १३ ॥ पक्षिसेवितं पक्षिराजं वैनतेयमाकाशे पतन्तमहमपि सहस्रशः परिगन्तुं शक्तः । तस्यैकपातं यावदहं सहस्रवारं पतितुं शक्य इति यावत् ॥ १४ ॥ उदयगिरेः प्रस्थितमनस्तमितमेव गन्तुं गत्वा स्पृष्टुमुत्सहे ॥ १५ ॥ ततस्तं स्पृष्ट्वा पुनः प्रत्यावृत्य भूपर्यन्तभागस्य भुवमस्पृष्ट्वैव पुनस्तदभिमुखं गन्तुमुत्सहे । प्लवगेन प्रस्तुतैकयत्नेन । एवं च शतयोजनगमनागमनयोरनैकचित्प्रयास इति ध्वनितम् ॥ १६ ॥ आकाशगोचरा प्रहृष्टादयः ॥ १७ ॥ १८ ॥ लतानां विविधं पुष्पं पादपानां च पुष्पं हरिष्यामीत्यन्वयः । तच्च पुष्पं बाहुवेगेनाहतं मामनुयास्यति ॥ १९ ॥ स्वातेः पन्था इति । स्वातिपथश्चायापथ इत्युच्यते । स तु प्रकीर्णबहुनक्षत्रः । मम पन्थापि प्रकीर्णबहुपुष्पकः चरन्तं मार्गमध्ये इत्याकाशं अत्युत्पतिष्यन्तमेव ॥ २० ॥

निपतन्तम् । परे पारे इति शेषः । द्रक्ष्यन्ति । अनेनोत्पतनपतनयोरेककालत्वोक्त्यातिवेगः सूचितः ॥ २१ ॥ अम्बरं प्रसमानमिव मां द्रक्ष्यध्वमित्यन्वयः ॥ २२ ॥ वैनतेयस्य वेति । त्रयाणामेवैषा सर्वभूतातिशायिनी शक्तिर्नान्यस्येति भावः । हृतं मां तौ ऋते यदनुव्रजेतद्भूतं न पश्यामि ॥ २३ ॥ विद्युदुपमया श्रेष्ठ्येण बहुदेशव्याप्तिर्ध्वन्यते ॥ २४ ॥ तदा त्रिविक्रमावतारकाले ॥ २५ ॥ 'सतां हि संदेहपदेषु वस्तुषु प्रमाणमन्तःकरणप्रवृत्तयः' इति न्यायेनाह—बुध्येति । निष्पत्त्यात्मकान्तःकरणेनेत्यर्थः । तथा मे मनश्चेष्टा मनोव्यापारोऽनुमानरूपः । किं पश्यसि किं विषया च ते मनश्चेष्टेत्याह—द्रक्ष्यामीति ॥ २६ ॥ वेगजो पर्यायो । अयुतमित्यनेनाप्रमेयबलत्वं प्रकाशयते, न तु परिच्छेदः । वस्तुतस्तदभावात् । रावणोऽपि वक्ष्यति—'न मारुतेरस्ति गतिप्रमाणम्' इति ॥ २७ ॥ वासवस्येति । वासवहस्ते स्वर्गिभोग्यममृतं ब्रह्मणो हस्ते च योगिभोग्यममृतम् । तदानयनवचोऽत्युत्पलंकारपरम् ॥ २८ ॥ समुत्क्षिप्य स्वस्थानादुत्पाटनपूर्वकं गृहीत्वा । यद्वा ततः परतोऽपि गच्छेयमित्यर्थः ॥ २९ ॥ ३० ॥ वेगवमिति

ज्ञातीनां विपुलः शोकस्त्वया तात प्रणाशितः । तव कल्याणरुचयः कपिमुख्याः समागताः ॥	३२
मङ्गलान्यर्थसिद्ध्यर्थं करिष्यन्ति समाहिताः । ऋषीणां च प्रसादेन कपिवृद्धमतेन च ॥	३३
गुरुणां च प्रसादेन संप्लव त्वं महार्णवम् । स्थास्यामश्चैकपादेन यावदागमनं तव ॥	३४
त्वद्गतानि च सर्वेषां जीवनानि वनौकसाम् । ततश्च हरिशार्दूलस्तानुवाच वनौकसः ॥	३५
कोऽपि लोके न मे वेगं प्लवने धारयिष्यति । एतानीह नगस्यास्य शिलासंकटशालिनः ॥	३६
शिखराणि महेन्द्रस्य स्थिराणि च महान्ति च । येषु वेगं गमिष्यामि महेन्द्रशिखरेष्वहम् ॥	३७
नानाद्रुमविकीर्णेषु धातुनिष्पन्दशोभिषु । एतानि मम वेगं हि शिखराणि महान्ति च ॥	३८
प्लवतो धारयिष्यन्ति योजनानामितः शतम् । ततस्तु मारुतप्रख्यः स हरिर्मारुतात्मजः ।	
आरुरोह नगश्रेष्ठं महेन्द्रमरिमर्दनः ॥	३९
वृत्तं नानाविधैः पुष्पैर्मृगसेवितशाद्वलम् । लताकुसुमसंबाधं नित्यपुष्पफलद्रुमम् ॥	४०
सिंहशार्दूलसहितं मत्तमातङ्गसेवितम् । मत्तद्विजगणोद्धुष्टं सलिलोत्पीडसंकुलम् ॥	४१
महद्भिस्त्विकृतः शृङ्गैर्महेन्द्रस्य महाबलः । विचचार हरिश्रेष्ठो महेन्द्रसमविक्रमः ॥	४२
बाहुभ्यां पीडितस्तेन महाशैलो महात्मना । ररास सिंहाभिहतो महान्मत्त इव द्विपः ॥	४३
मुमोच सलिलोत्पीडान्विप्रकीर्णशिलोच्चयः । विव्रस्तमृगमातङ्गः प्रकम्पितमहाद्रुमः ॥	४४
नानागन्धर्वमिथुनैः पानसंसर्गकर्कशैः । उत्पतद्भिर्विहंगैश्च विद्याधरगणैरपि ॥	४५
त्यज्यमानमहासानुः संनिलीनमहोरगः । शैलशृङ्गशिलोत्पातस्तदाभूत्स महागिरिः ॥	४६
निःश्वसद्भिस्तदा तैस्तु भुजगैरर्धनिःसृतैः । सपताक इवाभाति स तदा धरणीधरः ॥	४७
ऋषिभिस्त्राससंभ्रान्तैस्त्यज्यमानः शिलोच्चयः । सीदन्महति कान्तारे सार्थहीन इवाध्वगः ॥	४८
स वेगवान्वेगसमाहितात्मा हरिप्रवीरः परवीरहन्ता ।	
मनः समाधाय महानुभावो जगाम लङ्कां मनसा मनस्वी ॥	४९
इत्यार्षे श्रीमद्रामायणे वाल्मीकीय आदिकाव्ये किष्किन्धाकाण्डे सप्तषष्ठितमः सर्गः ॥ ६७ ॥	

संबुद्धिः ॥ ३१ ॥ लंसंबन्धिन्यां कल्याणवृद्धौ रुचिरमिलाषो
येषां ते । यद्वा तव कल्याणं वाञ्छितारः ॥ ३२ ॥ वृद्धमत-
माशीर्वादः ॥ ३३ ॥ तव यावदागमनमेकपादेन स्थास्यामः ।
क्षरया प्रियं श्रोतुमेकपादेन स्थित्वा तपश्चरिष्याम इत्यर्थः
॥ ३४ ॥ ३५ ॥ प्लवने सति मम वेगं न कोऽपि धारयि-
ष्यति । शिलासंकटं शिलासमूहः । अत एव एतानि स्थिराणि
शिखराणीत्यन्वयः ॥ ३६ ॥ ३७ ॥ धातुनिष्पन्दो धातुसमूहः
॥ ३८ ॥ मरुतप्रख्यस्तत्सदृशः ॥ ३९ ॥ मृगैः सेवितं शा-
द्वलं तृणवृक्षो यस्य ॥ ४० ॥ सलिलोत्पीडो निर्झरः ॥ ४१ ॥
उच्छिन्नो महाबलो हनूमान्महेन्द्रस्य महद्भिः शृङ्गैर्विचचार शृ-

ङ्गाच्छृङ्गान्तरं जगाम ॥ ४२ ॥ ररास । खवर्तिप्राणिशब्देनेति
शेषः ॥ ४३ ॥ ४४ ॥ पाने संसर्गे च कर्कशैरस्यासकैः ।
गन्धर्वाणां तथात्वं च स्वभावः ॥ ४५ ॥ शैलशृङ्गस्य शिलाना-
मुत्पातः पतनं यस्मिन्सः ॥ ४६ ॥ ४७ ॥ ४८ ॥ मनसा
जगाम । सस्मारेत्यर्थः ॥ ४९ ॥ इति श्रीरामाभिरामे श्रीरा-
मीये रामायणतिलके वाल्मीकीय आदिकाव्ये किष्किन्धा-
काण्डे सप्तषष्ठितमः सर्गः ॥ ६७ ॥

स रामः प्रीयतां मह्यमन्तर्यामी कुजाधवः ।
शबरी स्वपदं नीता येन पम्पावलोकिता ॥

इति श्रीरामायणे किष्किन्धाकाण्डं समाप्तम् ।





H. O. : VARANASI